

॥ श्रीगणेशाय नमः ॥

श्रीजगदंबायै नमः ॥

॥ अथावन्त्यखण्डेऽवन्तीक्षेत्रमाहात्म्यं प्रारभ्यते ॥

॥ व्यास उवाच ॥ ॥

स्रष्टारोऽपि प्रजानां प्रबलभवभयाद्यं नमस्यंति देवा

यो ह्यव्यक्ते प्रविष्टः प्रविहितमनसां ध्यानयुक्तात्मनां च ॥

लोकानामादिदेवः स जयतु भगवाञ्छ्रीमहा कालनामा बिभ्राणः

सोमलेखामहिवलययुतं व्यक्तलिङ्गं कपालम् ॥ १ ॥

॥ उमोवाच ॥ ॥

पृथिव्यां यानि तीर्थानि पुण्याश्च सरितस्तथा ॥

कथ्यंतां तानि यत्नेन श्रद्धा येषु प्रजायते ॥ २ ॥

ईश्वर उवाच ॥ ॥

अस्ति लोकेषु विख्याता गंगा त्रिपथगा नदी ॥

सेविता देवगन्धर्वैर्मुनिभिश्च निषेविता ॥ ३ ॥

तपनस्य सुता देवी यमुना लोकपावनी ॥

पितृणां वल्लभा देवी महापातकनाशिनी ॥ ४ ॥

चन्द्रभागा वितस्ता च नर्मदाऽमरकण्टके ॥

कुरुक्षेत्रं गया देवि प्रभासं नैमिषं तथा ॥ ५ ॥

केदारं पुष्करं चैव तथा कायावरोहणम् ॥

तथा पुण्यतमं देवि महाकालवनं शुभम् ॥ ६ ॥

यत्रास्ते श्रीमहाकालः पापेन्धनहुताशनः ॥

क्षेत्रं योजनपर्यंतं ब्रह्महत्यादिनाशनम् ॥ ७ ॥

भुक्तिदं मुक्तिदं क्षेत्रं कलिक लम्पनाशनम् ॥

प्रलयेऽप्यक्षयं देवि दुष्प्रापं त्रिदशैरपि ॥ ८ ॥

॥ उमोवाच ॥ ॥

प्रभावः कथ्यतां देव क्षेत्रस्यास्य महेश्वर ॥

यानि तीर्थानि विद्यन्ते यानि लिङ्गानि संति वै ॥ ९ ॥

तान्यहं श्रोतुमिच्छामि परं कौतूहलं हि मे ॥ 5.1.1.१० ॥

॥ महादेव उवाच ॥ ॥

शृणु देवि प्रयत्नेन प्रभावं पापनाशनम् ॥

क्षेत्रमाद्यं महादेवि सर्वपापप्रणाशनम् ॥ ११ ॥

श्रीमेरोः संनिधाने च शिखरं रत्नचिह्नितम् ॥

अनेकाश्चर्यनिलयं बहुपादपसंकुलम् ॥ १२ ॥

विचित्रधातुभिश्चित्रं स्वच्छस्फटिकवेदिकम् ॥

विचित्रवर्णशोभाढ्यमृषिसंघनिनादितम् ॥ १३ ॥

मृगनागेन्द्रसंयुक्तं गजयूथसमाकुलम् ॥

निर्झरांबुप्रपातोत्थशीकराकरसंकुलम् ॥ १४ ॥

वाताहततरुव्रातप्रसूनास्थानचित्रितम् ॥

मृगनाभिवरामोदवासिता शेषकाननम् ॥ १५ ॥

लतागृहरतिस्थानं सिद्धविद्याधराश्रयम् ॥

प्रवीणकिन्नरव्रातमधुरध्वनिनादितम् ॥ १६ ॥

तस्मिन्वने महारम्ये शोभिताशेष भूमिकम् ॥

वैराजं नाम भवनं ब्रह्मणः परमेष्ठिनः ॥ १७ ॥

तत्र दिव्यांगनागीतमधुरध्वनिनादिता ॥

पारिजाततरुच्छन्नमंजरीदामशोभिता ॥ ॥ १८ ॥

बहुवाद्यसमुन्नद्धमहास्वननिनादिता ॥

लयतालयुतानेकगीतवादित्रनादिता ॥ १९ ॥

विन्यस्ता कोटिभिः स्तंभैर्निर्मलादर्शशोभिता ॥

लयतालयुतानेकमहाकौतुकसंयुता ॥ 5.1.1.२० ॥

अप्सरोनृत्यविन्यासविलासोल्लासशोभिता ॥

सभा कांतिमतीनाम देवानां हर्षदायिका ॥ २१ ॥

ऋषिसंघसमाकीर्णा मुनिवृन्दनिषेविता ॥

द्विजातिवेदशब्देन नादिताऽऽनंददायिका ॥ २२ ॥

तस्यां निविष्टं वागीशं शंकराराधने रतम् ॥

सनत्कुमारं ब्रह्मर्षिं ब्रह्मणो मानसं सुतम् ॥ २३ ॥
 मुनिमध्यात्समुत्थाय कृष्णद्वैपायनो मुनिः ॥
 पराशरसुतो व्यासः प्रणिपत्य यथाविधि ॥ २४ ॥
 कृतांजलिपुटो भूत्वा भवभक्त्यानुभावितः ॥
 पप्रच्छ परया तुष्ट्या हर्षितांगरुहाननः ॥ २५ ॥
 महाकालस्य माहात्म्यं प्राणिनां मोहनाशनम् ॥
 ॥ ॥ व्यास उवाच ॥ ॥
 महाकालवनं कस्मात्प्रोच्यते सर्वतो वरम् ॥ २६ ॥
 भगवन्क्षेत्रमाहात्म्यं महाकालस्य कथ्यताम् ॥
 कथं गुह्यवनं प्रोक्तं पीठत्वमूषरं तथा ॥ २७ ॥
 फलं यथात्र वसतां मृतानां च गतिर्यथा ॥
 स्नानेन यद्भवेत्पुण्यं दानेनापि च यत्फलम् ॥ २८ ॥
 कथमेतत्स्मशानं च क्षेत्रं प्रोक्तं यथा तथा ॥
 पृष्ठं मे शंकरे भक्त्या ब्रूहि त्वं शास्त्रकोविद ॥ २९ ॥
 ॥ सनत्कुमार उवाच ॥ ॥
 क्षीयते पातकं यत्र तेनेदं क्षेत्रमुच्यते ॥
 यस्मात्स्थानं च मातृणां पीठं तेनैव कथ्यते ॥ ५.१.१.३० ॥
 मृताः पुनर्न जायन्ते तेनेदमूषरं स्मृतम् ॥
 गुह्यमेतत्प्रियं नित्यं क्षेत्रं शंभोर्महात्मनः ॥ ३१ ॥
 यस्मादिष्टं हि भूतानां स्मशानमतिवल्लभम् ॥
 महाकालवनं यच्च तथा चैवाविमुक्तिकम् ॥ ३२ ॥
 एकाम्रकं भद्रकालं करवीरवनमेव च ॥
 कोलागिरिस्तथा काशी प्रयागममरेश्वरम् ॥ ३३ ॥
 भरथं चैव केदारं दिव्यं रुद्रमहालयम् ॥
 दिव्यस्मशानान्येतानि रुद्रस्येष्टानि नित्यशः ॥ ३४ ॥
 रमते भगवानेषु सिद्धक्षेत्रेषु सर्वदा ॥
 पृथिव्यां नैमिषं तीर्थमुत्तमं तीर्थपुष्करम् ॥ ३५ ॥

त्रयाणामपि लोकानां कुरुक्षेत्रं प्रशस्यते ॥
 कुरुक्षेत्रादशगुणा पुण्या वाराणसी मता ॥ ३६ ॥
 तस्या दशगुणं व्यास महाकालवनोत्तमम् ॥
 प्रभासाद्यानि तीर्थानि पृथिव्यामिह यानि तु ॥ ३७ ॥
 प्रभासमुत्तमं तीर्थं क्षेत्रमाद्यं पिनाकिनः ॥
 श्रीशैलमुत्तमं तीर्थं देवदारुवनं तथा ॥ ३८ ॥
 तस्मादप्युत्तमं व्यास पुण्या वाराणसी मता ॥
 तस्मादशगुणं प्रोक्तं सर्वतीर्थोत्तमं यतः ॥ ३९ ॥
 महाकालवनं गुह्यं सिद्धक्षेत्रं तथोषरम् ॥
 किञ्चिद्गुह्यान्यथान्यानि स्मशानान्यूषराणि च ॥ ५.१.१.४० ॥
 सर्वतस्तु समाख्यातं महाकालवनं मुने ॥
 स्मशानमूषरक्षेत्रं पीठं तु वनमेव च ॥ ४१ ॥
 पञ्चैकत्र न लभ्यन्ते महाकालपुरादृते ॥ ४२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये महाकालवनप्रशंसावर्णनं नाम प्रथमोऽध्यायः ॥
 १ ॥

॥ सनत्कुमार उवाच ॥ ॥
 पुरा त्वेकार्णवे प्राप्ते नष्टे स्थावरजंगमे ॥
 नाग्निर्न वायुरादित्यो न भूमिर्न दिशो नभः ॥ १ ॥
 न नक्षत्राणि न ज्योतिर्न द्यौर्नैर्दुर्गहा स्तथा ॥
 न देवासुरगंधर्वाः पिशाचोरगराक्षसाः ॥ २ ॥
 सरांसि नैव गिरयो नापगा नाब्धयस्तथा ॥
 सर्वमेव तमोभूतं न प्राज्ञायत किञ्चन ॥ ३ ॥
 तदैको हि महाकालो लोकानुग्रहकारणात् ॥
 तस्थौ स्थानान्यशेषाणि काष्ठास्वा लोकयन्प्रभुः ॥ ४ ॥
 सृष्ट्यर्थं स महाकालः करे कामं प्रतिष्ठितम् ॥
 दक्षिणस्य तु तर्जन्यां स ममंथाविशोषितम् ॥ ५ ॥

कललं बुद्बुदं भूत्वा तविवेगविवर्द्धितम् ॥
 जज्ञे तदंडं सुदृढं सुष्ठु वृत्तं हिरण्मयम् ॥६॥
 करेण ताडितं तद्धि बभूव द्विदलं महत् ॥
 अधःखंडं स्मृता भूमिरूर्ध्वं द्यौस्तारकान्वितम् ॥ ७ ॥
 मध्येऽभवत्तदा ब्रह्मा पंचवक्त्रश्चतुर्भुजः ॥
 महेश्वरोऽनुमान्यैव तमयोजदनंतरम् ॥ ८ ॥
 कुरु सृष्टिं महाबाहो विचित्रां मदनुग्रहात् ॥
 इत्युक्त्वांतर्हितः क्वापि देवो ब्रह्मा न जग्मिवान् ॥ ९ ॥
 प्रेर्यमाणोऽपि वै स्रष्टुं ब्रह्मा देवमचिंतयत् ॥
 ब्रह्मणा ध्यायमानश्च ज्ञानार्थं भगवान्भवः ॥ 5.1.2.१० ॥
 ब्रह्मणस्तपसा दृष्टः प्रादाद्वेदं षडंगकम् ॥
 लब्धे वेदेऽपि न चिरात्सृष्टिं कर्तुं शशाक सः ॥११॥
 तपसाऽतिष्ठदा भूयः समाराधयितुं भवम् ॥
 नापश्यत्स यदा देवं तदा तुष्टाव भावितः ॥ १२ ॥
 ॥ ब्रह्मोवाच ॥ ॥
 नमः शिवायामलसत्त्वचेतसे गुणत्रयातीतविसारितेजसे ॥
 षडंगवेदस्य ममापि वेधसे परस्वरूपानुभवाय चक्षुषे ॥ १३ ॥
 नमोऽस्तु ते सृष्टिविधौ रजोजुषे जगत्स्थितौ सत्त्वमधिष्ठिताय ते ॥
 विनाशहेतौ तमसा महीयसे शिवाय निर्वाणसुखप्रदायिने ॥१४॥
 अशेषभूतप्रकृतेः परा य वै परात्मरूपाय नमः शिवाय वै ॥
 नृबुद्ध्यहंकारमनोविधायिने भर्त्रे च षड्विंशकरूपकाय वै ॥ १५ ॥
 भूतोयवहन्यम्बरवायुचंद्रसूर्यात्मरूपाभिरिदं तनूभिः ॥
 व्याप्तं जगद्यस्य नमोऽस्तु तस्मै भूतं भविष्यमथ वर्तमानम् ॥ १६ ॥ यानीह
 तेजांसि जगंति यानि भूतानि भव्यान्यथ कारणानि ॥
 भवंति सृष्टौ विलयं विनाशे व्रजंति यस्यात्मनि तं नमामि ॥ १७ ॥
 ॥ सनत्कुमार उवाच ॥ ॥
 एवं संस्तुवतो व्यास ब्रह्मणो भगवान्परः ॥

अन्तर्हित उवाचेदं ब्रह्मन्संयाच्यतां वरः ॥ १८ ॥
 स वव्रे मनसा पुत्रं भवं गौरवकारणात् ॥
 विज्ञायांतर्गतं तस्य परमेश उवाच तम् ॥ १९ ॥
 यस्मान्मां मनसा पुत्रं चतुर्मुख समीहसे ॥
 कस्मिंश्चित्कारणे तस्मादहं छेत्स्यामि ते शिरः ॥ ५.१.२.२० ॥
 अयाच्यं याचितं यस्मान्ममांशो नीललोहितः ॥
 रुद्रो भविष्यति सुतः स च ते हिंस्यति प्रभाम् ॥ २१ ॥
 अन्यद्यस्मात्स्मृतो भक्त्या त्वयाहं पितृभावतः ॥
 परब्रह्मस्वरूपेण जिज्ञासा मम या कृता ॥ ॥ २२ ॥
 तस्माद्ब्रह्मेति लोकेऽत्र नाम ख्यातं भविष्यति ॥
 पितामहत्वं तेनापि पितामहस्ततो ह्यसि ॥ २३ ॥
 लब्ध्वा शापवरावेवं पुत्रसृष्टिं चकार सः ॥
 स्वतेजोजनितं वह्निं जुह्वतः स्वेदमावहत् ॥ २४ ॥
 समिद्युक्तेन हस्तेन ललाटं मार्जतोऽभवत् ॥
 स्विन्नभ्रष्टस्ततो रक्तबिंदुरेको विभावसौ ॥ २५ ॥
 स नीललोहितोऽभूद्वै स च रुद्रो भवाज्ञया ॥
 तदनन्तरमासाद्य उत्तार सुतोऽतिकात् ॥ २६ ॥
 पंचवक्त्रो दशभुजः शूलचापासिशक्तिमान् ॥
 त्रिपंच नयनो रौद्रो व्यालयज्ञोपवीतकः ॥ २७ ॥
 सेन्दुः कपर्द बिभ्राणः सिंहचर्माबरंधरः ॥
 जातमेवं स दृष्ट्वा तु ब्रह्मा नामाकरोत्तदा ॥ २८ ॥
 नीललोहितनामेति भव रुद्र पिनाकधृक् ॥
 ततः प्रवृत्ते सृष्टिः स्रष्टुर्लोकपितामहात् ॥ २९ ॥
 सप्तादौ मानसाञ्जज्ञे सनकादींस्ततोऽपरान् ॥
 मरीचि दक्षप्रभृतीन्मन्वादींश्च प्रजासृजः ॥ ५.१.२.३० ॥
 अष्टभेदान्सुरान्कृत्वा तिर्यग्योनिं च पंचधा ॥
 मनुष्यानेकभेदांश्च सृष्टिमेवं ससर्ज ह ॥ ३१ ॥

सृष्टिः सुरादिका जाता कृत्वा ब्रह्माणमप्यधः ॥
 प्रणम्याथ सिषेवुस्ते केवलं नीललोहितम् ॥ ३२ ॥
 ततो ब्रह्माऽवदद्रुद्रमपूज्यो हि त्वया कृतः ॥
 स्वतेजसा भवान्पूज्यो यतो याहि हिमालयम् ॥३३॥
 तं नीललोहितः प्रोचे भवता नार्चितो ह्यहम् ॥
 ततो जगाम रुद्रोऽसौ स यत्र भगवान्भवः ॥३४॥
 ततो ब्रह्माऽभवन्मूढो रजसा चोपबृंहितः ॥
 तताप तेजसा सृष्टिं मन्यमानो मया कृताम् ॥ ३५॥
 मत्तुल्यो नास्ति वै देवो येन सृष्टिः प्रवर्द्धिता ॥
 सदेवासुरगन्धर्वा पशु पक्षिमृगाकुला ॥ ३६ ॥
 एवं मूढः स पंचास्यो विरंच्योऽभवद्वर्षितः ॥
 प्राग्वक्त्रं सुस्वरं तस्य सामवेदप्रवर्तकम् ॥ ३७ ॥
 द्वितीयं वदनं तस्य ऋग्वेदस्य प्रवर्तकम् ॥
 यजुर्वेदधरं चान्यदथर्वाख्यं चतुर्थकम् ॥ ३८ ॥
 सांगोपांगेतिहासांश्च सरहस्यान्ससंग्रहान् ॥
 वेदानधीते वक्त्रेण पंचमेनोपचक्षुषा ॥ ३९ ॥
 तस्याऽसुराः सुराः सर्वे वक्त्रस्याद्भुततेजसः ॥
 तेजसा न प्रकाशंते दीपः सूर्योदये यथा ॥ ५.१.२.४० ॥
 सपुत्रा अपि सोद्वेगा बभूवुर्नष्ट चेतसः ॥
 नाभिगन्तुं न च द्रष्टुं चिरं तेजोऽपसर्पितुम् ॥ ४१ ॥
 अभिभूतमिवात्मानं मन्यमाना अविद्विषः ॥
 सर्वे ते मन्त्रयामासुर्देवा वै हितमात्मनः ॥ ४२ ॥
 गच्छाम शरणं देवं निस्तेजा ब्रह्मतेजसा ॥
 किं तु तस्य न जानीमः स्थानं यत्र व्यवस्थितः ॥ ४३ ॥
 तं भीममत्र दक्ष्यामो भक्त्या नान्येन केनचित् ॥
 एवं संमन्त्र्य ते देवाः कृतांजलिपुटास्तदा ॥
 चक्रुः स्तोत्रं महेशस्य परया स्वरसंपदा ॥ ४४ ॥

॥ देवा ऊचुः ॥ ॥
 नमस्ते देवदेवेश महेश्वर नमोनमः ॥ ४५ ॥
 न विद्मः परमं मूढा महिमानं तवातुलम् ॥
 यद्योगेन परं ब्रह्म भूतानां त्वं सनातनः ॥ ४६ ॥
 प्रतिष्ठा सर्वभूतानां हेतुः सर्वस्य सर्जने ॥
 बिभर्षि चैव नेत्रस्थान्सोमसूर्यविभावसून् ॥ ४७ ॥
 नामसंकीर्तनादेव मुच्यन्ते जंतवोऽशुभात् ॥
 पृथिव्यबग्निचन्द्रार्कव्योमवायूपलक्षणाः ॥ ४८ ॥
 मूर्तयस्ते महादेव व्यासमाभिरशेषतः ॥
 रजःसत्त्वतमोभावैर्भ्राम्यमाणं त्वया जगत् ॥ ४९ ॥
 नावबुध्यति सर्वेश सर्वमूर्तिधरो यतः ॥
 ब्रह्मादीनां सुरेशानां संमोहनविमोहनम् ॥
 त्वं करोषि युगावर्तकाले काले च दुःसहम् ॥ ५० ॥
 ॥ सनत्कुमार उवाच ॥ ॥
 प्रत्यक्षं दर्शनं दत्त्वा देवानामनुकंपया ॥
 प्रसन्नवदनो भूत्वा देवैश्चापि नमस्कृतः ॥ ५१ ॥
 वासयन्मोहनाम्ना तु सह देवैर्महेश्वरः ॥ ५२ ॥
 एवं संस्तूयमानोऽसौ देवर्षिपितृमानवैः ॥
 अन्तर्हित उवाचेदं देवा ब्रूत यथेप्सितम् ॥ ५३ ॥
 ॥ देवा ऊचुः ॥ ॥
 प्रत्यक्षं दर्शनं स्थाणो प्रार्थयाम सदा तव ॥
 त्वया कारुण्यतोऽस्माकं वरश्चापि प्रदीयताम् ॥ ५४ ॥
 यदस्माकं महद्दीर्यं तेजश्चैव पराक्रमम् ॥
 तत्सर्वं ब्रह्मणा ग्रस्तं पंचमास्यस्य तेजसा ॥ ५५ ॥
 विनेशुः सर्वतेजांसि त्वत्प्रसादात्पुनः प्रभो ॥
 जायते तद्यथापूर्वं तथा कुरु महेश्वर ॥ ५६ ॥
 ॥ सनत्कुमार उवाच ॥ ॥

प्रत्यक्षमेत्य वै पश्चाच्चलितः शर्व एव हि ॥
 जगाम तत्र यत्रासौ रजोऽहंकारमूर्तिमान् ॥
 देवाः स्तुवंतो देवेशं परिवार्य उपाविशन् ॥ ५७ ॥
 ब्रह्मा तमागतं देवं नाजानात्तमसा वृतः ॥
 सूर्यकोटिसहस्राणां तेजसा रंजयञ्जगत् ॥ ५८ ॥
 तदाऽदृश्यत विश्वात्मा विश्वसृग्विश्वभाव नः ॥
 स पितामहमासीनं सकले देवमण्डले ॥ ५९ ॥
 तेजसाभिभवन् रुद्रस्तेन मतोऽग्रतः स्थितः ॥
 रुद्रतेजोभिभूतं च ब्रह्मवक्त्रं न राजते ॥ 5.1.2.६० ॥
 रात्रौ प्रकाशकिरणश्चन्द्रः सूर्योदये यथा ॥
 सगर्वोऽथात्मजं दृष्ट्वा रुद्रदेवं सनातनम् ॥ ६१ ॥
 अवन्दत करेणैव प्राह वै सस्मितं वचः ॥
 प्रत्युवाच विरूपाक्षो ब्रह्माणं तं हसन्निव ॥ ६२ ॥
 यतो न वेद परमं देवं तत्तेजसावृतः ॥
 ततोऽदृहासं भगवान्मुमोच शशिशेखरः ॥ ६३ ॥
 पश्यतां सर्वदेवानां शृण्वतां वाचमुक्तवान् ॥
 तेनादृहासशब्देन मोहयित्वा पितामहम् ॥ ६४ ॥
 तेजोराशिशशांकाभः शशांकार्काग्निलोचनः ॥
 वामांगुष्ठनखाग्रेण ब्रह्मणः पञ्चमं शिरः ॥ ६५ ॥
 चकर्त कदलीगर्भं नरः कररुहैरिव ॥
 छिद्यमानं च तद्वक्त्रं बुबुधे न पितामहः ॥ ६६ ॥
 रुद्रस्य तेजसा तस्मान्मो हितो न नतिं गतः ॥
 छिन्नं तस्य शिरः पश्चाद्रुद्रहस्ते स्थितं तदा ॥ ६७ ॥
 अपश्यद्वैवतैः सार्धं रौद्रमतिभयाज्ज्वलत् ॥
 महेश्वरकरांतस्थनखैर्वक्त्रं विराजते ॥ ६८ ॥
 ग्रहमण्डलमध्यस्थो द्वितीय इव चन्द्रमाः ॥
 उत्क्षिप्य तत्कपालेन ननर्त शशिशेखरः ॥ ६९ ॥

शिखरस्थेन सूर्येण कैलास इव पर्वतः ॥
 छिन्ने वक्त्रे ततो देवा हृष्टपुष्टा वृषध्वजम् ॥
 तुष्टुवुर्विविधैः स्तोत्रैर्देवदेवं कपालिनम् ॥ 5.1.2.७० ॥
 ॥ देवा ऊचुः ॥ ॥
 नमः कपालिने नित्यं महाकालाय शंखिने ॥ ७१ ॥
 ऐश्वर्यज्ञानयुक्ताय सर्वभोगप्रदायिने ॥
 नमो दर्पविनाशाय सर्वदेवमयाय च ॥ ७२ ॥
 कालसंहारकर्ता त्वं महाकालस्ततो ह्यसि ॥
 भक्तानां दुःखशमनो दुःखांतस्तेन रोचसे ॥ ७३ ॥
 शंकरोप्याशु भक्तानां तेन त्वं शंकरः स्मृतः ॥
 छित्त्वा ब्रह्मशिरो यस्मात्कपालं च बिभर्षि च ॥७४॥
 तेन देव कपाली त्वं स्तुतो ह्यसि प्रसीद नः ॥
 एवं स्तुतः प्रसन्नात्मा देवानुत्थाप्य शंकरः ॥७५॥
 कृपानिधिः स भगवांस्तत्रैवांतरधीयत ॥
 शशिशकलमयूखैर्भासित यत्कपर्दं द्रवति गगनगंगातोयवीचीविचेयम् ॥
 सितविधृतकपालो मालया रुद्रपार्श्वे स जयति जितवेधा ऊर्जितः प्राज्यतेजाः
 ॥७६॥
 इति श्रीस्कांदे महापुराण एकाशीतिसाहस्र्यां संहितायां
 पञ्चमआवंत्यखण्डेऽवन्तीक्षेत्रमाहात्म्ये ब्रह्मशिरश्छेद वर्णनं नामद्वितीयोऽध्यायः
 ॥ २ ॥ छ ॥

5.1.3

॥ सनत्कुमार उवाच ॥ ॥
 छिन्ने वक्त्रे ततो ब्रह्मा क्रोधेन तमसा वृतः ॥
 ललाटे स्वदमुत्पन्नं गृहीत्वाऽताडयद्भुवि ॥ १ ॥
 तत्स्वेदात्कुंडली जज्ञे सधनुः समहेषुधिः ॥
 सहस्रकवचो वीरः किं करोमीत्युवाच ह ॥ २ ॥

तमुवाच विरंचिस्तु दर्शयन्नुद्रमोजसा ॥
 वध्यतामेष दुर्बुद्धिर्जायते न यथा पुनः ॥ ३ ॥
 ब्रह्मणो वचनं श्रुत्वा धनुरुद्यम्य पृष्ठतः ॥
 स प्रतस्थे महेशस्य बाणहस्तोऽतिरोषभृत् ॥ ४ ॥
 स दृष्ट्वा पुरुषं चोग्रमगमद्विस्मितो भवः ॥
 दिव्यबाणधनुर्हस्तं वेगविक्रांतगामिनम् ॥ ५ ॥
 मया न वध्योऽतिबलः सखा विष्णोर्भविष्यति ॥
 अनुग्राह्यो ह्यहं तेन सख्यार्थं तपसि स्थितः ॥ ६ ॥
 चिंतयन्नित्थमीशोऽपि विष्णोराश्रममभ्यगात् ॥
 हुंकारध्वनिना ब्रह्मन्मोहयित्वा ततो नरम् ॥ ७ ॥
 प्रपात्य च तदा हृष्टः क्रीडां कुर्वञ्जगत्स्थितौ ॥
 यत्र नारायणः श्रीमांस्तपस्तेपे प्रतापवान् ॥ ८ ॥
 अदृश्यः सर्वभूतानां विश्वात्मा विश्वसृग्विभुः ॥
 तत्र प्राप्तो विरूपाक्षो ददर्श मधुसूदनम् ॥ ९ ॥
 एकांगुष्ठस्थितं भूमौ तपोऽत्यंतमनातुरम् ॥
 युगांतार्कसहस्रस्य तेजसा वृतमद्भुतम् ॥ ५.१.३.१० ॥
 पुण्या धारसमायुक्तं पुराणपुरुषोत्तमम् ॥
 दृष्ट्वा नारायणं देवं भिक्षां देहीत्युवाच ह ॥ ११ ॥
 कपालं दर्शयित्वाग्रे ज्वलज्ज्वलनसोत्कटम् ॥
 कपालपाणिं संप्रेक्ष्य रुद्रं विष्णुरचिंतयत् ॥ १२ ॥
 कोऽन्यो योग्यो भवेद्विभुर्भिक्षादानस्य सांप्रतम् ॥
 योग्योऽयमिति संकल्प्य दक्षिणं भुजमर्पयत् ॥ १३ ॥
 तं बिभेदांतर्गतज्ञः शूलेन शशिशेखरः ॥
 ततः प्रवाह उत्पन्नः शोणितस्य विभोर्भुजात् ॥ १४ ॥
 जांबूनदरसाकारा वह्निज्वालेव निर्मला ॥
 निष्पपात कपालांते शंभुना संप्रतीच्छिता ॥ १५ ॥
 ऋज्वी वेगवती शिप्रा दीधितीवांबरे रवेः ॥

पंचाशद्योजना दीर्घा विस्तारे दशयोजना ॥ १६ ॥
 दिव्यं वर्षसहस्रं सा समुवाह हरेर्भुजात् ॥
 कियंतं कालमीशो हि भिक्षां जग्राह भावितः ॥ १७ ॥
 दत्तां नारायणेनाथ सत्पात्रे पात्र उत्तमे ॥
 ततो नारायणः प्राह हरं परमिदं वचः ॥ १८ ॥
 संपूर्णं तव पात्रं हि ततो वै परमेश्वरः ॥
 सतोयांबुदनिर्घोषं श्रुत्वा वाक्यं हरेर्हरः ॥ १९ ॥
 शशिसूर्याग्नि नयनः शशिशेखरशोभितः ॥
 कपाले दृष्टिमावेश्य त्रिनेत्रैश्च जनार्दनम् ॥ ५.१.३.२० ॥
 अंगुल्या घटयन्प्राह कपालं चातिपूरितम् ॥
 श्रुत्वा हरिरिदं वाक्यं रक्तधारां समाहरत् ॥ २१ ॥
 पार्श्वतोऽथ हरेरीशः स्वांगुल्या रुधिरं तदा ॥
 दिव्यं वर्षसहस्रं च दृष्टिपातं ममंथ वै ॥ २२ ॥
 मथ्यमाने ततो रक्ते कललं बुद्बुदं क्रमात् ॥
 बभूव च ततः पश्चात्किरीटी सशरासनः ॥ २३ ॥
 सहस्रबाहू रक्ताक्षो धनुर्ज्या संस्पृशन्मुहुः ॥
 बभूव तूणीरगलो वृषस्कंधोऽगुलित्रवान् ॥ २४ ॥
 पुरुषोऽर्जुनसंकाशः कपाले संप्रकाशयन् ॥
 तं दृष्ट्वा भगवान्विष्णुः प्राह रुद्रमिदं वचः ॥ २५ ॥
 कपाले भगवन्कोऽयं प्रादुर्भूतोऽभवन्नरः ॥
 उक्तिं श्रुत्वा हरेरीशस्तमुवाच हरे शृणु ॥ २६ ॥
 नरो नामेति पुरुषः परमास्त्रविदांवरः ॥
 यस्त्वयोक्तो नर इति नरस्तस्माद्भविष्यति ॥ २७ ॥
 नरनारायणौ चोभौ युगे ख्यातौ भविष्यतः ॥
 संग्रामे देवकार्येषु लोकानां परिपालने ॥ २८ ॥
 एष नारायण सखा नरस्तव भविष्यति ॥
 तव एकाकिनः संख्ये तपसश्च महामुनिः ॥ २९ ॥

विज्ञानस्य परीक्षायै तेजो लोके भविष्यति ॥
 तेजोधिकमिदं दिव्यं ब्रह्मणः पंचमं शिरः ॥ 5.1.3.३० ॥
 तेजसा ब्रह्मणो दीप्तो भुजस्य तव शोणितात् ॥
 मम दृष्टिनिपाताच्च त्रीणि तेजांसि यान्यतः ॥ ३१ ॥
 तत्संयोगात्समुत्पन्नः शत्रून्नुद्वेजयिष्यति ॥
 अवध्या ये भविष्यन्ति दुर्जयास्तव चापरे ॥ ३२ ॥
 शक्रस्य चामरारीणां तेषामेव भयंकरः ॥
 एवमुक्तवतः शंभोर्विस्मितस्तस्य तेजसा ॥ ३३ ॥
 हरिरपि स तत्रैव तुष्टाव हरकेशवौ ॥
 नमो हर हरे तुभ्यं नमः शंकर विष्णवे ॥ ३४ ॥
 नमस्ते शूलहस्ताय नमस्ते खड्गपा णये ॥
 नमोनमस्ते मेध्याय हृषीकेश नमोऽस्तु ते ॥ ३५ ॥
 नमोऽस्तु वाचां पतये श्रीधराय नमोनमः ॥
 एवं स्तुवन्तं तं भक्त्या कृतांजलि पुटं नरम् ॥ ३६ ॥
 तथैवांजलिसंबद्धं गृहीत्वाशु करद्वयम् ॥
 उद्धृत्याथ कपालात् पुनर्वचनमब्रवीत् ॥ ३७ ॥
 य एव पुरुषो रौद्रो ब्रह्मणः स्वेदसं भवः ॥
 मम हुंकारशब्देन मोहनिद्रामुपागतः ॥ ३८ ॥
 निबोध तं च त्वरितमित्युक्त्वांतर्हितो हरः ॥
 नारायणस्य प्रत्यक्षं बोधयित्वा द्रुतं हि तम् ॥ ३९ ॥
 वामपादेन हत्वा च समुत्तस्थौ नरो रुषा ॥
 तयोर्युद्धं समभवत्स्वेदरक्तजयोर्महत् ॥ 5.1.3.४० ॥
 विस्फारितधनुःशब्दैर्नादिताशेषभूत लम् ॥
 कवचं स्वेदजस्यैकं रक्तजस्य तथा भुजौ ॥ ४१ ॥
 एवं समेन वै युद्धं दिव्यं जातं तु भूतले ॥
 त्रिवर्षानानि वर्षाणां शतानि दश सुद्विज ॥ ४२ ॥
 युध्यतो समतीतानि स्वेदरक्तजयोर्मुने ॥

रक्तजो द्विभुजो दृष्ट्वा कवचैकेन स्वेदजम् ॥ ४३ ॥
 बिभेद बाणवेगेन ब्रह्मणस्तं नरं परम् ॥
 ससंभ्रममु वाचेदं ब्रह्माणं मधुसूदनः ॥ ४४ ॥
 मन्नरेणोच्छ्रितो ब्रह्मंस्त्वदीयो विनिपातितः ॥
 श्रुत्वा तदाकुलो ब्रह्मा बभाषे मधुसूदनम् ॥ ४५ ॥
 हरेऽन्यजन्मनि नरो मदीयो यदि हीयते ॥
 तेन तुष्टेन संप्रोक्तं हरिणैवं भविष्यति ॥ ४६ ॥
 कृत्वा तयो रणमपि निवार्य तावुवाच ह ॥
 अथान्यजन्मनि नरो मदीयो भविता कलौ ॥ ४७ ॥
 ततो महारणे जाते तत्राहं योजयामि तम् ॥
 विष्णुनाथ समाहूय महेश्वरसुरेश्वरौ ॥ ४८ ॥
 उक्ताविमौ नरौ रुद्रौ पालनीयौ स्वशक्तिः ॥
 स्वेदजातासृग्जातौ तु स्वकीयांशौ धरातले ॥
 स्वांशभूतौ द्वापरांते नियोज्यौ भूतले त्वया ॥ ४९ ॥
 ततोऽब्रवीत्तदा विष्णुं सुरेशो दुःखितं वचः ॥ ५० ॥
 अस्मिन्मन्वन्तरे देव त्रेतायुगं तदा यदा ॥
 त्वद्रूपेणेह महता सूर्यपुत्रहितार्थिना ॥
 वालीनाम महाबाहुः सुग्रीवार्थं निपातितः ॥ ५१ ॥
 तेन दुःखेन ततोऽहं नाहं गृह्णामि ते नरम् ॥
 अगृह्णमानं देवेशं कारणांतरवादिनम् ॥ ५२ ॥
 विष्णुः प्रोवाच मघवन्भुवो भारावतारणे ॥
 अवतारं करिष्यामि मर्त्यलोकेऽप्यहं विभो ॥ ५३ ॥
 ततो हृष्टोऽभवच्छक्रो विष्णुवाक्येन तेन वै ॥
 प्रतिगृह्य नरं हृष्टः सत्यमस्तु वचस्तव ॥ ५४ ॥
 इत्युक्त्वा तु रवीन्द्रौ स प्रेषयित्वा च तौ पुनः ॥
 गत्वा च पुण्डरीकाक्षो ब्रह्माणं ब्रह्मवेशमनि ॥ ५५ ॥
 कृतं जुगुप्सितं कर्म ब्रह्मन्नीशं जिघांसता ॥

यत्त्वया देवदेवेश पुमान्कोपेन भाषितः ॥ ५६ ॥
 शुद्ध्यर्थमस्य पापस्य प्रायश्चित्तं परं कुरु ॥
 गृह्णन्वह्नित्रयं ब्रह्मन्नग्नि होत्रमुपास्व ह ॥ ५७ ॥
 एको वै गार्हपत्योऽस्तु द्वितीयाहवनीयकः ॥
 दक्षिणाग्निस्तृतीयस्तु त्रिकुण्डेषु प्रकल्पय ॥ ५८ ॥
 वर्तुले तर्पयात्मानं मामथो धनुषाकृतौ ॥
 चतुष्कोणे हरं देवमृग्यजुःसामनामभिः ॥ ५९ ॥
 हुत्वा त्वग्निं च तपसा हरमेवाचर्य तत्क्षणात् ॥
 दिव्यं वर्षसहस्रं तु हुत्वाग्निं सिद्धिमाप्स्यसि ॥ 5.1.3.६० ॥
 प्रायश्चित्तविशुद्धात्मा प्रतिपद्य महेश्वरम् ॥
 ततो निष्कल्मषो भूत्वा विषादस्ते गमिष्यति ॥ ६१ ॥
 इत्येवमुक्त्वा हरिरुग्रतेजा गतः स्वकीयं निलयं महात्मा ॥
 ब्रह्मापि चित्तं तपसे निधाय समादधे सर्वमथाच्युतोक्तम् ॥ ६२ ॥
 इति श्रीस्कांदे महापुराण एकाशीतिसाह स्र्यां संहितायां पंचम
 आवंत्यखण्डेऽवन्तीक्षेत्रमाहात्म्ये ब्रह्मणः प्रायश्चित्तवर्णनं नाम तृतीयोऽध्यायः ॥ ३
 ॥छ॥

5.1.4

॥ व्यास उवाच ॥ ॥
 योऽसौ कपाल उत्पन्नो नरोनाम धनुर्धरः ॥
 किमेवं सोऽधुना जात उत्पत्तौ विश्वकर्मणः ॥ १ ॥
 कथं रुद्रेण जनितः प्रभुणा बुद्धिपूर्वकम् ॥
 विष्णुना वा भगवता ब्रह्मणा भाव भेदतः ॥ २ ॥
 केन कस्मात्समुत्पन्नः शंकराच्युतब्रह्मणाम् ॥
 ब्रह्मा हिरण्यगर्भो यो यो जातश्च चतुर्मुखः ॥ ३ ॥
 अद्भुतं पंचमं वक्त्रं कथं तस्याप्युपस्थि तम् ॥
 स तस्थौ भगवान्ब्रह्मा कथं रुद्रे मनोऽदधत् ॥ ४ ॥

मूढात्मना नरो येन हंतुं स प्रहितो हरम् ॥ ५ ॥
॥ सनत्कुमार उवाच ॥ ॥
महेश्वरहरी एतौ द्वावेव सति तिष्ठतः ॥
तयोरविदितं नास्ति सिद्धासिद्धं महात्मनोः ॥ ६ ॥
ब्रह्मणः पंचमं वक्त्रं यत्तदासीन्महात्मनः ॥
तस्यैव मानसः सोग्निः शिरसा तेन वै धृतः ॥ ७ ॥
यो नरो ब्रह्मणः प्रोक्तः सोऽप्यग्निस्तस्य मानसः ॥
दधार तं महादेवः कृत्वांगुल्यंतरांतरे ॥ ८ ॥
पूर्वं दृष्ट्वा समुत्पत्तिं मेवं तस्य महान्नरः ॥
तस्मात्कपालमंगुल्यां घट्टमानमजायत ॥ ९ ॥
स तं हत्वा शरेणाजौ ब्रह्मणो निहितं रजः ॥
मुमोह रजसा सत्त्वं यदृच्छा कृत्प्रभुर्यतः ॥ ५.१.४.१० ॥
॥ व्यास उवाच ॥ ॥
कथमग्निः समुत्पन्नो योनिः सर्वेण धारितः ॥
विस्तरेण तदाचक्ष्व भगवन्मुनिवन्दित ॥ ११ ॥ ॥
॥ सनत्कुमार उवाच ॥ ॥
अव्यक्तादीन्यससर्जादावंडं हि तदजायत ॥
जज्ञे सौवर्णवर्णाभो ब्रह्मा लोकपितामहः ॥ १२ ॥
स्वयंभूः स तपस्तप्त्वा दिव्यं वर्षशतं महत् ॥
स तपःस्थो व्याजहार भूर्भुवःस्वरिति श्रुतीः ॥ १३ ॥
श्रुतियोगात्तु मनसः पश्चादग्निरजायत ॥
अधोमुखः पपाताग्निः पृथिवीं निर्दहन्यदा ॥ १४ ॥
पाणिभ्यां ब्रह्मणा सोग्निर्भूमेरूर्ध्वं निवेशितः ॥
ततो दक्षिणहस्तेन वेद्यामग्निः प्रणीयते ॥ १५ ॥
पुरापतन्नधोज्वा ल ऊर्ध्वज्वालो यदा धृतः ॥
उत्तानश्च कृतो यस्माद्ब्रह्मणा निर्मितो मिथः ॥ १६ ॥
ज्वालाभिः प्रज्वलन्नूर्ध्वं सर्वशब्दस्फुलिंगवान् ॥

हिरण्यवर्णं ब्रह्माणं तदोवाचानिरुत्कटः ॥ १७ ॥
 किमर्थं तु त्वया देव भूमिभक्षं निवारितम् ॥
 बुभुक्षयाहमाविष्ट आहारो मे प्रदीयताम् ॥ १८ ॥
 एव मुक्तोऽग्नये ब्रह्मा स्वरोमाणि जुहाव सः ॥
 कृशश्चखाद अग्निस्तु सर्वरोमाणि ब्रह्मणः ॥ १९ ॥
 अब्रवीच्च न मे तृप्तिर्न च मे देहनिर्वृतिः ॥
 त्वचं जुहाव ब्रह्मा च चखादाग्निस्त्वचं तदा ॥ ५.१.४.२० ॥
 अब्रवीत्तं तदा वह्निस्तृप्तिर्नास्ति ममेति हि ॥
 जुहाव स्वानि मांसानि त्वचोत्कृत्य प्रजापतिः ॥ २१ ॥
 अब्रवीच्च न मे तृप्तिर्न च मे देहनिर्वृतिः ॥
 जुहाव ब्रह्मा चास्थीनि तान्यश्नात्स बुभुक्षितः ॥ २२ ॥
 ततो धात्रा हुताशाय कृतो देहो विधातुकः ।
 तमदेहमथो दृष्ट्वा ब्रह्माणमवदच्च सः ॥ २३ ॥
 अहो ब्रह्मन्न मे तृप्तिर्न च मे देहनिर्वृतिः ।
 क्रुद्धेण ब्रह्मणा सोऽग्निर्हुकारेण द्विधा कृतः ॥ २४ ॥
 आहतू रुदतावग्नी आहारार्थं प्रजापतिम् ॥
 हुंकारेण पुनर्ब्रह्मा द्विधैकैकं चकार वै ॥ २५ ॥
 त्रयस्तेषां रुदन्ति स्म रुदन्त्यको ह्यसंवृतः ॥
 क्रुद्धेन ब्रह्मणा व्यास हुंकारेणैव ताडितः ॥ २६ ॥
 रोरुयमाणे चाग्नौ तु पुनर्ब्रह्मा कृपान्वितः ॥
 प्राह कामाभिभूतानां भुंक्ष्व त्वं देहधातुकम् ॥ २७ ॥
 स कालस्तस्य कामस्य सा वृत्तिः संप्रकल्पिता ॥
 अकाराग्निं सन्निविष्टं दृष्ट्वा मनसि मानसः ॥ २८ ॥
 हुंकाराग्निः प्रजज्वाल किमेतदिति चाब्रवीत् ॥
 ब्रह्मा तमाह त्वमपि यथेष्टां वृत्तिमाश्रय ॥ २९ ॥
 देवमध्ये बहिर्वापि मुनीना माश्रमेषु च ॥
 इत्येवमुक्तस्तेनाशु वृत्तिमेतामरोचयत् ॥ ५.१.४.३० ॥

अहमेवं प्रदास्यामि पुनः पुनरुवाच ह ॥
 यस्मादेष द्वितीयोऽग्निर्हुंकारात्सम जायत ॥ ३१ ॥
 साभिमानोऽपमानो वा हुंकारो यत्र कथ्यते ॥
 सा च वृत्तिर्ममादेशाद्बुभुक्षाशांतये तव ॥ ३२ ॥
 इकाराग्निं समाहूय ब्रह्मा वचनम ब्रवीत् ॥
 भवतोऽग्ने त्वियं वृत्तिरन्नं भुक्तं दहेरिति ॥ ३३ ॥
 उकाराग्निं समाहूय ब्रह्मा वचनमब्रवीत् ॥
 यत्पृथिव्यां गुरुध्यानं भगवंस्तत्समाश्रय ॥ ३४ ॥
 अहं च ते विधास्यामि स्थानमाहारमेव च ॥
 इत्युक्तः स तु तेनाग्निर्यत्पृथिव्यां शिलाचयः ॥ ३५ ॥
 यतोऽग्निर्व्यास तेनोक्तो गिरौ दुर्गे महा मुने ॥
 उकाराग्निः स चाप्येष समुद्रे वडवामुखः ॥ ३६ ॥
 सोऽपि भिन्नः समाहूतो ब्रह्मणा स्थानलिप्सया ॥
 त्वं चक्षुः सर्वलोकस्य ब्रह्मा वचनम ब्रवीत् ॥ ३७ ॥
 तस्मात्त्वं संस्कृतां वाणीं द्विजातीनां प्रकाशय ॥
 दैवी पुण्या हि पापांश्च आयुष्यं हंत्यसंस्कृता ॥ ३८ ॥
 तस्माद्द्विजातेर्विज्ञेया वाणी पुण्या प्रकाशिता ॥
 वाक्च माता द्विजातीनां मुखे सा संप्रतिष्ठिता ॥ ३९ ॥
 अनृताक्षरविन्यासादमंगल्या ह्यसंस्कृता ॥
 वक्तारं हंत्यतो ह्यग्निः सदा संस्कृतकृद्द्विजः ॥ ५.१.४.४० ॥
 आहूय भूयोऽकाराग्निं प्रजापतिरचक्षुषम् ॥
 वाग्वेदवाणीमवदत्सोऽपि संमीलितेक्षणः ॥ ४१ ॥
 ब्रह्माणमाह वह्निस्तु वाचोहं मुखमस्मि हे ॥
 स्थानं मम प्रयच्छस्व सर्वतेजोवरं परम् ॥ ४२ ॥
 ब्रह्मा तमाह यस्मात्त्वं तेजःस्थानं समीहसे ॥
 तस्मात्तेजोमयं यत्ते रविस्थानं भविष्यति ॥ ४३ ॥
 यस्मात्तेजः प्रपश्यंति चक्षुर्भवति दुर्बलम् ॥

तस्मात्ततेजसा युक्तं पश्येदनिमिषं क्वचित् ॥ ४४ ॥
 इकारमथ संभिन्नमग्निमाह पितामहः ॥
 सौम्यदृष्ट्या तु ब्रह्माणं समुदीक्षमुपागतम् ॥ ४५ ॥
 यस्माच्छीघ्रं महासत्त्व सौम्यदृष्टिरिहागतः ॥
 तस्माद्वास्याम्यहं स्थानं सर्वभूतमनोरमम् ॥ ४६ ॥
 संशीतात्मा शीतरश्मिश्चंद्रमास्त्वं भविष्यसि ॥
 सर्वतेजोधिको दिव्यः सौम्यः परमभासुरः ॥ ४७ ॥
 तरुस्थः सर्वतेजांसि तेजसाऽभिभविष्यसि ॥
 इत्युक्त्वा तं विसृज्याथ उकाराग्निमथाह्वयत ॥ ४८ ॥
 इहैहीतीति शिरसि समादाय न्यवेशयत् ॥
 तत्रस्थं पंचमं वक्त्रं ऊर्ध्वं मेतत्प्रजायते ॥ ४९ ॥
 स एवं रूपवानग्निरुकाराग्निः प्रतिष्ठितः ॥
 तस्मादग्निश्च सूर्यश्च एकमेतौ विनिर्दिशेत् ॥ ५.१.४.५० ॥
 भवाग्निरूपं परमं ब्रह्माण मिदमब्रवीत् ॥
 ममापि रुचिरं स्थानं प्रयच्छस्व यथा स्वयम् ॥ ५१ ॥
 ब्रह्मा तमाह कतमं स्थानं ते रोचतेऽनल ॥
 अग्निस्तं प्रत्युवाचेदं स्थानं कथय मे परम् ॥ ५२ ॥
 स्थानं नैवास्ति ते भव्यं ततो ह्येवं भविष्यति ॥
 अत्र ते स्थातुमिच्छास्ति यदि संस्थास्यते त्विह ॥ ५३ ॥
 लोके नित्यं समाचार लोकसंस्थितिहेतुकः ॥
 संभवार्थमिहास त्वं निजसत्त्वपराक्रमः ॥ ५४ ॥
 यदिह त्वं महाज्वालाभाभिः कलितशोभनः ॥
 प्राप्स्यसे सर्वं जंतूनां भासुरत्वमनुत्तमम् ॥
 न ह्येष धर्मश्चैवाद्यो मायामोहितकाम्यया ॥ ५५ ॥
 इत्युक्ते ब्रह्मणा सोऽग्निः प्रजज्वाल सहस्रशः ॥
 अनंतज्वालाभि ततो नानावर्णादिभिः श्रितः ॥ ५६ ॥
 अकारेकार ऊकारो ब्रह्मा तमथ दृष्टवान् ॥

नैवासौ शाम्यतां याति वह्निर्भूयो व्यवर्धत ॥ ५७ ॥
व्याप्तं भवाग्निना सर्वं तिर्यगूर्ध्वमधस्तथा ॥
ज्वालाभिरुपरि क्षिप्तं दृष्ट्वात्मानं समंततः ॥ ५८ ॥
चिंतयन्तं तु ब्रह्माणं भीतं चैव विशेषतः ॥
शिरस्यंजलिमाधाय तुष्टावाथ प्रणम्य तम् ॥ ५९ ॥
तेजोनिधिं च सर्वेशं ज्ञातुमिच्छन्प्रजापतिः ॥
निरुक्तसूक्तराहस्यैर्ऋग्यजुःसामभाषितैः ॥ 5.1.4.६० ॥
॥ ब्रह्मोवाच ॥ ॥

सप्ततेजो नमस्तेऽस्तु परस्य परमात्मने ॥
अद्भुतानां प्रतिश्रोत्रे तेजसा निधये नमः ॥ ६१ ॥
बीजं यो विश्वभावानां संमोहनविमोहनम् ॥
अंधकारो युगावर्तकाले काले च दुःसह ॥ ६२ ॥
ऊर्ध्ववक्त्र नमस्तेस्तु सत्त्वात्मक धरात्मक ॥
ज्वलज्जवालोत्पन्नजल जलजेश जलेचर ॥ ६३ ॥
जलजोत्फुल्लपत्राक्ष जलदेव हुताशन ॥
कृष्णकांते कृष्णमार्गं स्वर्गमार्गप्रदायक ॥ ६४ ॥
यज्ञाहुतिसमाचार यज्ञरूप नमोनमः ॥
स्वर्णगर्भं शमीगर्भं जय देव सनातन ॥ ६५ ॥
तमोहार महाहार स्वाप्रिय तमोहर ॥
प्रदीप्तरोचिर्देवेश चित्रभानो नमोस्तु ते ॥ ६६ ॥
वैश्वानरानलोदग्र ऊर्ध्वपावक सर्व??
विभावसो महाभाग कृष्णवर्त्मन्मोनमः ॥ ६७ ॥
॥ सनत्कुमार उवाच ॥ ॥
एवं स्तुतस्तदा सोऽग्निर्विरंचिमब्रवीद्वचः ॥
तुष्टोऽहं भवतो ब्रह्मन्भावकर्म प्रसिध्यति ॥ ६८ ॥
एवमुक्तस्तदा ब्रह्मा नमस्कृत्याब्रवीत्पुनः ॥
ज्ञातुमिच्छाम्यहं देव को हि त्वं भगवानिति ॥ ६९ ॥

अब्रवीत्सोऽथ ब्रह्माणं पुरुष स्त्वं प्रजापतिः ॥
 अज्ञेयं परमं रूपं तेन योग्येन पश्य मे ॥ 5.1.4.७० ॥
 अथापश्यत्स दिव्येन भगवंतं सनातनम् ॥
 सर्वज्ञं विधिकर्तारमीश्वरं सदसत्प रम् ॥ ७१ ॥
 ज्वलनं गगनं भूमिं दृश्यादृश्यं परं पदम् ॥
 भूतं भव्यं भविष्यं च जगत्स्थावरजंगमम् ॥
 सदैव कुरुते देवो भुंक्ते सर्वं यतः प्रभुः ॥ ७२ ॥
 अतिसंभूतिभव्येन स्तोत्रेणाथ प्रजापतिः ॥
 तुष्टाव देवं प्रकृतं पुराणमजमव्ययम् ॥ ७३ ॥
 ततोऽतिरक्तवर्णं च दृष्ट्वा देवः प्रजापतिः ॥
 विश्वतोबाहुचरणं विश्वतोऽग्निशिरोमुखम् ॥७४॥
 व्यक्ताव्यक्तप्रणेतारं प्रणमञ्छिरसा स्वयम् ॥
 पश्यतेऽथ नमस्तेऽस्तु तुभ्यं विश्वभवात्मने ॥ ७५ ॥
 पृथिवी वायुराकाशं यच्चान्यद्भुवनत्रयम् ॥
 लोकालोकेश्वरं चैव जगत्स्थावरजंगमम् ॥ ७६ ॥
 तत्त्वसर्गं भूतसर्गं भावसर्गं तथैव च ॥
 ब्रह्मतेजोमयात्मानं संपश्यंश्चक्षुषा स्वतः ॥ ७७ ॥
 यत्किञ्चिद्वस्तुजातं हि तत्सर्वमचरं चरम् ॥
 एवं स्तुतः स तु तदा अनादिर्भगवान्प्रभुः ॥ ७८ ॥
 अथेशः प्राह ब्रह्माणं त्वया दृष्टं यथातथम् ॥
 सृजेदानीं प्रजाः सर्वाः स च त्वं विनयान्वितः ॥ ७९ ॥
 कर्ताहमनुकर्ता त्वं लोकानां स्थितिकारणे ॥
 कुरुष्वैतत्तथा भाव्यं मया पूर्वं विनिर्मितम् ॥ 5.1.4.८० ॥
 इत्युक्तो देवदेवेन ब्रह्मा वचनमब्रवीत् ॥
 नमस्तेऽस्तु महादेव भव शर्व नमोऽस्तु ते ॥ ८१ ॥
 त्वत्प्रसादात्प्रजासर्गं कुर्वतो मे महेश्वर ॥
 सखायं प्राप्तुमिच्छामि त्वया दत्तं जगत्पते ॥८२॥

॥ महेश्वर उवाच ॥ ॥

ध्यायतः पुत्रकामस्य स्रष्टु कामस्य ते यतः ॥

कल्पितं भविता देव मदुत्पत्तिं यदीप्स्यसि ॥ ८३ ॥

पुत्रत्वं प्राप्य हीशस्ते छेत्स्यामि पंचमं शिरः ॥

तत्र चोत्पादयिष्यामि नरनारायणावुभौ ॥ ८४ ॥

॥ ब्रह्मोवाच ॥ ॥

कथं नारायणो देवस्तपसा मन्यते स नः ॥

कीर्तयस्व सखा धन्यः स नः पूज्यो भविष्यति ॥ ॥ ८५ ॥

अथापश्यत्ततो ब्रह्मा तेजसा हरिमच्युतम् ॥

तं सर्वगमनं गम्यं शिवं नारायणात्मकम् ॥ ८६ ॥

महेश्वरस्य तेजोर्ध्वं संतं नारायणं प्रभुम् ॥

चकार व्याहरन्नार्तं श्रीरूपं शक्तिसाम्यतः ॥ ८७ ॥

अंगुल्या संस्पृशन्देवो ब्रह्माणमब्रवीद्वचः ॥

ब्रह्मंस्ते परमं धाम ऋषिर्नारायणानुगः ॥ ॥ ८८ ॥

भविता लोकरक्षार्थं श्रेष्ठः सर्वधनुष्मताम् ॥

नारायण महावीर्य शक्तिरेषा मदीयिका ॥ ८९ ॥

इत्युक्त्वा भगवान्देवस्तमग्निं पाणिनाऽग्रहीत् ॥

दक्षहस्तांगुलिनिखमध्यस्थं समचीकरत् ॥ ५.१.४.९० ॥

इति सत्कृत्य सततं नरं चैव महेश्वरः ॥

ब्रह्मणो दर्शयित्वाथ तत्रैवांतरधीयत ॥ ९१ ॥

अथाब्रवीत्ततो ब्रह्मा अग्निं तं तु युगक्षये ॥

स्पृशन्दक्षिणवामाभ्यां सांत्वयन्निव तं गिरा ॥ ९२ ॥

भृगुश्चैवांगिराः पुत्रौ भवितारौ न संशयः ॥

अत्रैव मम भवतां वंशे विख्यातकर्मणौ ॥ ९३ ॥

द्विधा संभज्य तेनाग्निं सृष्टेर्यज्ञो भविष्यति ॥

भवंतौ तिष्ठतस्तत्र पृथिव्यां दानमाश्रितौ ॥ ९४ ॥

ब्रह्मणाऽग्नी समेतौ तु ब्रह्माणमनुनोदितौ ॥

तस्मादेवं विधातव्यौ निर्मथ्य विधिपूर्वकम् ॥ ९५ ॥
 अतोऽश्वत्थे शमीगर्भे संयोगस्तत्र पठ्यते ॥
 भार्गवांगिरसश्चैव द्विविधो दैव उच्यते ॥ ९६ ॥
 तस्मात्सुतहितः श्रेष्ठश्चतुर्थ इति कथ्यते ॥
 एवं व्यास समुत्पन्नो नरोऽसौ पूर्वजन्मनि ॥ ९७ ॥
 एवं तु ब्रह्मणो वक्त्रं पञ्चमं समपद्यत ॥ ९८ ॥
 एतद्यो बुध्यते देव तेजःसर्गमनुत्तमम् ॥
 ब्रह्मणो याति सालोक्यं शांतो दांतो जितेन्द्रियः ॥ ९९ ॥
 एतद्योग्निसमुद्भवं पशुपतेर्माहात्म्यसंसूचकं वह्नेः साधुमतिः शृणोति सततं यः
 श्रद्धया भावितम्।
 यो व्यास द्विजदेवताप्रमुखतः संश्रावयेद्भक्तितः सोऽत्यर्थं भवभावितः शिवपुरे
 संपूज्यते दैवतैः ॥ ५.१.४.१०० ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये वैश्वानरोत्पत्ति वर्णनं नाम चतुर्थोऽध्यायः ॥ ४
 ॥ छ ॥

5.1.5

॥ व्यास उवाच ॥ ॥
 युद्धे निवारिते तत्र रक्तस्वेदजयोः पुरा ॥
 किं कृतं ब्रह्मणा तत्र प्रायश्चित्तं च कर्मणाम् ॥ १ ॥
 जनार्दनेन किं कर्म शंकरेण च यन्मुने ॥
 एतत्सर्वं समाख्याहि प्रसीद वदतांवर ॥ २ ॥
 ॥ सनत्कुमार उवाच ॥ ॥
 ब्रह्मा जुह्वन्नग्निहोत्रं वनौषधिफलच्छदैः ॥
 शस्तैः कुशसमिद्धिश्च यथोक्तं हरिणा पुरा ॥ ३ ॥
 बदर्याश्रममासाद्य नरनारायणावृषी ॥
 तेपतुस्तौ तपश्चोग्रं हितार्थं सर्वदेहिनाम् ॥ ४ ॥

कपालपाणिर्देवेशः पर्यटन्वसुधामिमाम् ॥
 कुशस्थलीं समासाद्य प्रविष्टस्तद्वनोत्तमम् ॥ ५ ॥
 नानाद्रुमलताकीर्णं नानापुष्पोपशोभितम् ॥
 नानापक्षिरवाकीर्णं नानामृगसमाकुलम् ॥ ६ ॥
 द्रुमपुष्पभरामोदवासितं यत्सुवायुना ॥
 बुद्धिपूर्वमिव न्यस्तैः फलपुष्पैः सुपूजितम् ॥ ७ ॥
 नानागंधरसाढ्यैश्च पक्वापक्वफलोद्भवैः ॥
 फलैः सुवर्णरूपाढ्यैरासमन्तान्मनोरमैः ॥ ८ ॥
 जीर्णपत्रतृणादीनि शुष्क काष्ठफलानि च ॥
 बहिः क्षिपन्ति जातानि मरुतोनुग्रहाणि च ॥ ९ ॥
 नानापुष्पसमूहानां गन्धमादाय मारुतः ॥
 शीतलो वाति तं भूमिदेशं यत्र विवेश सः ॥ ५.१.५.१० ॥
 हरितस्निग्धनिच्छिद्रैः पर्णैरञ्छिद्रकोटरैः ॥
 वृक्षैरनेकसंख्यैश्च भूषितं शिरसान्वितैः ॥ ११ ॥
 अरोगिदर्शनीयैश्च सुवृत्तैः क्वचि दुद्धतैः ॥
 कुटुम्बैरिव विप्राणां सिद्धिर्वै भाति सर्वतः ॥ १२ ॥
 शोभनैर्वायुसंकीर्णैरंकुरैः प्रावृता द्रुमाः ॥
 कुलीनैरिव निच्छिद्रैः स्वगणैः प्रावृता नराः ॥ १३ ॥
 पवनोद्धतशिखरैः स्पर्शयन्ति परस्परम् ॥
 आरात्पवनतोऽन्योन्यस्पृष्टशाखावतंसकाः ॥ १४ ॥
 नागवृक्षाः क्वचित्पुष्पैर्भ्रमरालीनकेसरैः ॥
 नयनैरिव शोभन्ते धवलैः कृष्णतारकैः ॥ १५ ॥
 पुष्पसन्नद्धशिखराः कर्णिकारद्रुमाः क्वचित् ॥
 युग्मयुग्मविवाहे च शोभन्ते साधु दंपतीः ॥ १६ ॥
 सुपुष्पविभवाटोपैः सिन्दुवारस्य पंक्तयः ॥
 मूर्तिमत्य इवाभांति पूजिता वनदेवताः ॥ १७ ॥
 क्वचित्क्वचित्कुन्दलताः सुपुष्पाभरणोज्ज्वलाः ॥

दिक्षुदिक्षु प्रशोभन्ते बालचन्द्रा इवोद्यताः ॥ १८ ॥
 अतिविद्रुमशोभाद्या कासंत्यो यूथिकालताः ॥
 पुष्पिताः पुष्पविटपान्वीज यंत्य इवोत्थिताः ॥ १९ ॥
 शालार्जुनाः क्वचिद्भ्रान्ति वनोद्देशेषु पुष्पिताः ॥
 धौतकौशेयवासोभिः प्रावृताः पुरुषोत्तमाः ॥ ५.१.५.२० ॥
 अविमुक्तं तु वल्लीभिः पुष्पितास्तु द्रुमास्तथा ॥
 उपगूढा विराजन्ते नारीभिरिव सुप्रिया ॥ २१ ॥
 चूताश्च तिलकाश्चैव मञ्जरीभिः करैरिव ॥
 वायुप्रताभिरन्योन्यं ढौकन्तीव हि सज्जनान् ॥ २२ ॥
 परस्परं च संयुक्तैस्तिलकाशोकपल्लवैः ॥
 हस्तैर्हस्तान्स्पृशन्तीव सुहृदश्चित्तसंगताः ॥ २३ ॥
 फलपुष्पनगा नम्राः पेशलेनेव सज्जनाः ॥
 अन्योन्यमर्पयन्तीव सपुष्पाणि फलानि च ॥ २४ ॥
 मारुताक्षिष्टसंतुष्टैः पादपाः शालिवारिभिः ॥
 आर्याः समागता लोके प्रीतिदाय इव स्थिताः ॥ २५ ॥
 पुष्पाणामिव वेगेन स्वशोभार्थं व्रजन्ति वै ॥
 समसन्नाहमासाद्य पुरुषाः स्पर्धयेव हि ॥ २६ ॥
 पुष्पशोभाभरनतैः शिखरैः कंपसंयुतैः ॥
 नृत्यन्ति पक्षिणो मत्ता युक्ताः शोभनशेखरैः ॥ २७ ॥
 भृंगाः पवनविक्षिसामृतवल्लीलताश्रिताः ॥
 सवल्लिकाः प्रनृत्यन्ति मानवा इव सप्रियाः ॥ २८ ॥
 पुष्पाभिः कुन्दवल्लीभिः पादपाः क्वचिदावृताः ॥
 भाति तारागणैश्चित्रैः शरदीव नभस्तलम् ॥ २९ ॥
 द्रुमा णामप्यथाग्रेषु पुष्पिता माधवी लता ॥
 शिखरा इव शोभन्ते रचिता बुद्धिपूर्वकम् ॥ ५.१.५.३० ॥
 हरिताः कांचनच्छायाः फलिताः पुष्पिता द्रुमाः ॥
 सौहृदं दर्शयन्तीव नराः साधुसमागमे ॥ ३१ ॥

पुष्पकिंजल्कबहुलाः किंजल्कबहुलोदराः ॥
 किंजल्कमत्तमधुपा विशदा इव शारिका ॥ ३२ ॥
 शिरीष पुष्पसंकाशाः शुका मिथुनतः क्वचित् ॥
 कीर्तयन्ति गिरश्चित्राः पूजिता ब्राह्मणा यथा ॥ ३३ ॥
 संयुक्ताः सहचारिण्या मयूराश्चित्रबर्हिणः ॥
 वनांतरे व्यतिष्ठन्त एकांत इव संस्थिताः ॥ ३४ ॥
 कूजन्ति पत्रिसंघाता नानाद्भुतविराविणः ॥
 कुर्वन्ति रमणीयं हि रमणीयतरं वनम् ॥ ३५ ॥
 नाना मृगगणाकीर्णं नित्यं समुदितांडजम् ॥
 तद्वनं नंदनसमं मनोदृष्टिविवर्धनम् ॥ ३६ ॥
 कपालपाणिर्भगवांस्तथारूपं वनोत्तमम् ॥
 ददर्श शंकरो दृष्ट्या सौम्यया नंदनोपमम् ॥ ३७ ॥
 ता वृक्षपंतक्यः सर्वा दृष्ट्वा रुद्रं समागतम् ॥
 निवेद्य शंभवे भक्त्या मुमुचुः पुष्पसंपदम् ॥ ३८ ॥
 पुष्पप्रतिग्रहं कृत्वा पादपानां महेश्वरः ॥
 वरं वृणीध्वं भद्रं वः पादपानित्युवाच सः ॥ ३९ ॥
 एवमुक्ते भगवता तरवो निरवग्रहाः ॥
 ऊचुः प्रांजलयः सर्वे नमस्कृत्य महेश्वरम् ॥ ५.१.५.४० ॥
 वरं ददासि देवेश प्रसन्न जनवत्सल ॥
 इहैव भगवन्नित्य वने सन्निहितो भव ॥ ४१ ॥
 एष नः परमः कामो देवदेव नमोऽस्तु ते ॥
 त्वं चेद्वससि देवेश वनेऽस्मिन्विश्वभावन ॥ ४२ ॥
 सर्वात्मना प्रपन्ना वै याचामहे वरोत्तमम् ॥
 किमन्यवरकोटीभिरेष नो दीयतां वरः ॥ ४३ ॥
 इत्युक्तः पादपैः सर्वैः शरणागतवत्सलः ॥
 वरं ददौ पादपेभ्यः प्रोच्यमानं मया शृणु ॥ ४४ ॥
 ॥ महेश्वर उवाच ॥ ॥

बाढं मे मनसा वासो नित्यमत्र वनोत्तमे ॥
 वरं ददामि भूयो वो न वृथा दर्शनं मम ॥ ४५ ॥
 नाग्निर्न वायुर्न जलं न सूर्यकिरणातपः ॥
 न विद्युदशनिः शीतं रुजं वो जनयिष्यति ॥ ४६ ॥
 नित्यं पुष्पवरोपेता नित्यं सुस्थिरयौवनाः ॥
 कामगाः कामरूपाश्च कामरूपफलप्रदाः ॥ ४७ ॥
 कामसंदर्शनाः पुंसां तपःसंध्याज्वलदृशाम् ॥
 श्रिया परमया युक्ता मत्प्रसादाद्भविष्यथ ॥ ४८ ॥
 एवं स वरदः शंभुरनुजग्राह पादपान् ॥
 स्थित्वा वर्षसहस्रं तु कपालं चाक्षिपद्भुवि ॥ ४९ ॥
 क्षितिं निपतता तेन कंपते स्म रसातलम् ॥
 विवशास्तत्यजुर्वेलां सागराः क्षुभितोर्मयः ॥ ५० ॥
 शक्राशनिहतानीव व्याघ्रव्यालान्वितानि च ॥
 शिखराणि व्यशीर्यत पर्वतानां सहस्रशः ॥ ५१ ॥
 देवसिद्धविमानानि गंधर्वनगराणि च ॥
 प्रस्फुरन्ति विनिष्पेतुर्विनिनेशुर्धरातले ॥ ५२ ॥
 कपोतमेषाश्चात्यंतं पुनः संघातदर्शनाः ॥
 ज्योतिर्ग्रहाश्छादयंतो बभूवुस्तीर्णभास्कराः ॥ ५३ ॥
 महता तस्य शब्देन जडांधबधिरं कृतम् ॥
 बभूव व्याकुलं सर्वं त्रैलोक्यं सचराचरम् ॥ ५४ ॥
 सुरासुराणां सर्वेषां शरीराणि मनांसि च ॥
 अवसे दुश्चकंपुश्च किमेतदिति जज्ञिरे ॥ ५५ ॥
 धैर्यमालंब्य सर्वेऽपि समागम्येद्रपूर्वकाः ॥
 ब्रह्मलोकं समासाद्य ब्रह्माणमिदमूचिरे ॥ ५६ ॥
 किं निमित्तं तु भगवन्नेतदुत्पातदर्शने ॥
 त्रैलोक्यं कंपितं येन संयुक्तं कालकर्मणा ॥ ५७ ॥
 जातं कल्पावसानं च भिन्नमर्यादसागरम् ॥

चत्वारो दिग्गजाः किं नु बभूवुरचलाश्वलाः ॥ ५८ ॥
 धरा समाधृता कस्मात्सप्तसागरवारिणा ॥
 उत्पत्तिर्नास्ति सर्वस्य भगवन्न प्रयोजनम् ॥ ५९ ॥
 यादृशोऽयं श्रुतः शब्दो न भूतो नापि विश्रुतः ॥
 त्रैलोक्यमाकुलं येन चक्रे रौद्रेण भूयसा ॥ 5.1.5.६० ॥
 एवमुक्तोऽब्रवीद्ब्रह्मा परमेशानुभावितः ॥
 तत्प्रसादात्प्रति जानी ज्ञात्वा रुद्रमुपस्थितम् ॥ ६१ ॥
 यत्पृष्ठं मरुतः सर्वे शृणुध्वं तत्र कारणम् ॥
 निश्चयेनात्र विज्ञेयं श्रद्धधानैर्यथाविधि ॥ ६२ ॥
 मुखं छित्त्वा नखाग्रेण मद्देहात्पंचमं शिरः ॥
 कपालपाणिर्भगवान्विष्णोराश्रममभ्यगात् ॥ ६३ ॥
 ययाचे पात्रमादाय भिक्षां नारायणं प्रभुम् ॥
 उत्पपात मुनिस्तत्र नरोनाम धनुर्धरः ॥ ६४ ॥
 ततः कुशस्थलीमेत्य भगवांस्तद्वनोत्तमम् ॥
 विवेश तरुमार्गेण पुष्पामोदाभिनंदितः ॥ ६५ ॥
 अनुगृह्याथ भगवान्वनं तत्सर्वगांडजम् ॥
 जगतोऽनुग्रहार्थाय तत्र वासमरोचयत् ॥ ६६ ॥
 तत्कपालं करस्थं यन्न्यस्तं भगवता क्षितौ ॥
 तेनैषा कम्पिता भूमिः कृतं त्रैलोक्यमाकुलम् ॥ ६७ ॥
 तद्द्रक्ष्यथ विरूपाक्षं प्रपद्यत मया सह ॥
 आराध्यमानो भगवान्प्रदास्यति वरं हि वः ॥ ६८ ॥
 इत्युक्त्वा भगवान्ब्रह्मा सह तैर्देवदानवैः ॥
 जगाम तद्वनोद्देशं यत्रास्ते वृषभध्वजः ॥ ६९ ॥
 प्रहृष्टमनसः सर्वे कोकिलालापलापिताम् ॥
 पुष्पोच्चयोक्षितां सीमां विविशुः शंकरेप्सवः ॥ 5.1.5.७० ॥
 संप्राप्तं सर्वमेतैस्तद्वनं नंदनसंमितम् ॥
 सुवल्लीगृहशोभाढ्यं सुदृढं शुशुभे तदा ॥ ७१ ॥

दृष्ट्वा तद्वनमुत्तमं तनुभृतामाहादकं चेतसां नानासत्फलपुष्पपादपवनैरासेवितं
सर्वतः ॥

तस्मिन्बर्हिणहंससारसकुलैर्मंडूकमत्स्यैर्युते द्रक्ष्यामो हरमत्र चेतसि सुराः
प्राप्नुमुदं ते तदा ॥ ७२ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्य
खण्डेऽवन्तीक्षेत्रमाहात्म्ये देवागमनवर्णनं नाम पंचमोऽध्यायः ॥५॥

5.1.6

॥ सनत्कुमार उवाच ॥ ॥
प्रविश्याथ वनं देवाः सर्वपुष्पोपशोभितम् ॥
इह देवोऽत्र देवोऽत्र विविशुस्ते दिदृक्षवः ॥ १ ॥
अद्भुतस्य वनस्यांते न ते ददृशिरे सुराः ॥
विचिन्वंतो महादेवं देवैर्बहुविलोकितः ॥२॥
तमुवाच स भद्रं वै द्रक्ष्यध्वं न तपो विना ॥
विचिन्वन्तो विरूपाक्षं नैनं पश्यत शंकरम् ॥ ३ ॥
स युक्तं हृदये स्मृत्वा ब्रह्मा देवांस्ततोऽब्रवीत् ॥
त्रिविधो दर्शनोपायस्तस्य देवस्य सर्वदा ॥ ४ ॥
श्रद्धाज्ञानेन तपसा योगेनैव निगद्यते ॥
सकलं निष्कलं चापि देवाः पश्यन्ति योगिनः ॥ ५ ॥
तपस्विनस्तु सकलं ज्ञानिनो निष्कलं परम् ॥
समुत्पन्नेऽपि विज्ञाने मंदश्रद्धो न पश्यति ॥ ६ ॥
भक्त्या परमयोपेताः परं पश्यन्ति योगिनः ॥
द्रष्टव्यो निर्विकारोऽसौ प्रधानपुरुषेश्वरः ॥ ७ ॥
नादीक्षितैरतो देवाः शैवीं दीक्षां प्रपद्यत ॥
कर्मणा मनसा वाचा नित्ययुक्ता महेश्वरे ॥ ८ ॥
तपश्चरत भद्रं वो रुद्राराध नतत्पराः ॥
शिवदीक्षां प्रपन्नानां भक्तानां च तपस्विनाम् ॥ ९ ॥

सर्वकालं विजानाति दातव्यं दर्शनं मया ॥
 ब्रह्मणो वचनं श्रुत्वा हितमेव यदु क्वान् ॥ 5.1.6.१० ॥
 शिवेक्षाविष्टमतयो ब्रह्माणमिदमबुवन् ॥
 मार्गेण विधिना चैव शिवदीक्षासु तत्पराः ॥ ११ ॥
 प्रयच्छ ब्रह्मन्सर्वेषां दीक्षां नः शिवतोषदाम् ॥
 श्रुत्वेति वचनं ब्रह्मा प्रत्युवाच विचारितम् ॥ १२ ॥
 संदिदीक्षयिषुः क्षिप्रममराञ्छिवदीक्षया ॥
 शिवयज्ञार्थसंभारानानयध्वमलं सुराः ॥ १३ ॥
 वेदी प्रकल्प्यतामत्र यष्टव्योऽष्टतनुः शिवः ॥
 पद्मयोनेर्वचः श्रुत्वा चक्रुः सर्वमतः सुराः ॥ १४ ॥
 विनीतवेषाः प्रणता अनेन सस्तमन्वगुः ॥
 शिवप्रसादसंप्राप्त्यै पुष्करज्ञानमीरितम् ॥ १५ ॥
 यज्ञं चकार विधिना वेधाश्चन्द्रार्धधारिणः ॥
 पद्मयोनिः पुरस्कृत्य तदा दीक्षां प्र योगतः ॥ १६ ॥
 अनुग्रहेण देवांस्तानकारयत भावतः ॥
 ततो व्रतानां प्रवरं व्रतं दिव्यं महाप्रभुः ॥ १७ ॥
 तेभ्यो ददौ देवताभ्यः स तदप्यविरोधवित् ॥
 पठ्यते शिवशालायां महापाशुपतं व्रतम् ॥ १८ ॥
 शैवं यथोदितं यच्च आगमाचारचेष्टितम् ॥
 शिवाराधनमुख्यानां मुनीनां तीव्रतेजसाम् ॥ १९ ॥
 सर्वानुग्राहकः शंभुः सर्वदेवैः प्रकल्पितम् ॥
 तदेवं प्रार्थितं बुद्ध्या व्रतं रौद्रं शिवं समम् ॥ 5.1.6.२० ॥
 तत्तेभ्यो विस्मयं त्यक्त्वा प्रायच्छत्कनकांडजः ॥
 कामिकं भस्मनामाढ्यं सर्वदा कीर्तितं शुभम् ॥ २१ ॥
 पापघ्नं दुःखशमनं पुष्टिश्रीबलवर्धनम् ॥
 सिद्धिदं कीर्तिकृत्कांतं कलिकल्मषमोक्षणम् ॥ २२ ॥
 तस्मात्सर्वप्रयत्नेन भस्मस्नानं समाहिताः ॥

कुर्वतो मानवा दांता दीक्षिताः संयतेंद्रियाः ॥ २३ ॥
 सर्वे कमंडलुधराः सर्वे रुद्राक्षधारिणः ॥
 अनिष्टदर्शनालाप संगत्या परिवर्जिताः ॥ २४ ॥
 एवं व्रतधराः सर्वे वने तस्मिन्महेश्वरम् ॥
 आराधयंस्तमीशानं व्रतेनैव उमाधवम् ॥ २५ ॥
 भक्त्या परमया युक्ता विधिना परमेण च ॥
 कालेन महता ध्यानादेवं ज्ञात्वा मनोगतम् ॥ २६ ॥
 रुद्रध्यानाग्निनिर्दग्धकल्मषाश्च श्रियान्विताः ॥
 तदा हत्वाऽसुरं शंभुः प्रत्यक्षो भगवानभूत् ॥ २७ ॥
 ॥ सनत्कुमार उवाच ॥ ॥
 ब्रह्मदत्तं वरं देवाः सर्वे शर्वानुभाविताः ॥
 समचीकरन्प्रत्युक्ता ब्रह्मापीशानभावितः ॥ २८ ॥
 गते वर्षसहस्रे स दिव्ये देवेश्वरेश्वरः ॥
 जातानुकंपो देवानां दीपो दर्शनमेयिवान् ॥ २९ ॥
 गणैर्नानाविधैः सार्धं नानाभूषणभूषितैः ॥
 सुदर्पोद्भूतदर्पघ्नैर्घोरैर्घोरविघातिभिः ॥ ५.१.६.३० ॥
 कामरूपैरकामैश्च सर्वकामसमन्वितैः ॥
 करीन्द्रकरटाटोपपाटनैः सिंहदेहिभिः ॥ ३१ ॥
 अणिमादि गुणैर्दिव्यैर्योगैश्चर्यादिनामभिः ॥
 व्यालोलकेशरशनादंष्ट्राकटकटोद्भवैः ॥ ३२ ॥
 व्याघ्रव्यालाननै रौद्रैः काककंकवटैस्तथा ॥ ३३ ॥
 अरूपैः समरूपैश्च सुरूपैर्बहुरूपकैः ॥
 एकद्वित्रिशिरोभिश्च बहुशीर्षैरशीर्षकैः ॥ ३४ ॥
 एकद्वित्रिशिखैश्चैव नानारूपविराजितैः ॥
 बहुनेत्रैरनेत्रैश्च एकद्वित्रिविलो चनैः ॥ ३५ ॥
 एककर्णैर्द्विकर्णैश्च बहुकर्णैर्विकर्णकैः ॥
 एकद्वित्रिसुनासैश्च बहुनासैरनासिकैः ॥ ३६ ॥

एकजंघैर्द्विजंघैश्च बहुजंघैरजंघकैः ॥
 एक पादैर्द्विपादैश्च बहुपादैरपादकैः ॥ ३७ ॥
 गौरश्यामैः श्यामगौरैरसितैः कर्बुरैस्तथा ॥
 भुजंगहारवलयैः कृतयज्ञोपवीतकैः ॥ ३८ ॥
 शूलासिपट्टिश धरैर्भुशुंडीपीरघायुधैः ॥
 चक्रक्रकचकोदंडकांडदंडास्त्रपाणिभिः ॥ ३९ ॥ गदामुद्गरपाषाणमुशलायुधहस्तकैः
 ॥
 वज्रशक्त्यशनिप्रासकुंतकर्तृक धारिभिः ॥ ५.१.६.४० ॥
 भंभाभेरीर्वादयद्विर्वीणापणववेणुकान् ॥
 मृदंगविमलाढक्काकाहलानकदुंदुभीन् ॥ ४१ ॥
 हुडंकाशृंगिकाद्यानि नानावाद्यानि वादकैः ॥
 एवं नानाविधै रौद्रैर्भीमैर्भीमपराक्रमैः ॥ ४२ ॥
 गणेश्वरैः सुदुर्द्धर्षैर्वृतः सूर्यो ग्रहरिव ॥
 आविर्भूतो महादेवः स्वगणैः परिवारितः ॥
 तं पश्य तां तदा व्यास ब्रह्मादीनां दिवौकसाम् ॥ ४३ ॥
 अथ ब्रह्मादयो देवा दृष्ट्वाग्रे गणनायकम् ॥
 तेजसाध्यासितास्तस्य बभूवुर्भ्रातचेतसः ॥ ४४ ॥
 ततो ऽवलंब्य ते धैर्यं दृष्ट्वा देवं यथाविधि ॥
 षडंगवेदयोगेन हृष्टचित्तवपुर्धराः ॥ ४५ ॥
 शिरोगतैरंजलिभिः पादेभ्यश्च महीं गतैः ॥
 तुष्टुवुः सृष्टिसंहार स्थितिकर्तारमीश्वरम् ॥ ४६ ॥
 ॥ देवा ऊचुः ॥ ॥
 नमः शिवाय शांताय सगणाय सनंदिने ॥
 वृषासनाय सौम्याय शूलशक्तिधराय ते ॥ ४७ ॥
 नमो दिक्चर्मवस्त्राय शुचये तीव्रतेजसे ॥
 ब्रह्मणे ब्रह्मदेहाय ब्रह्मणा योजिताय च ॥ ४८ ॥
 नमोऽधकविनाशाय परेशाय नमोनमः ॥

रुद्राय पंच वक्त्राय सर्वरोगापहारिणे ॥ ४९ ॥
 गिरिशाय सुरेशाय ईशानाय नमोनमः ॥
 भीमोग्रादिस्वरूपाय विजयाय नमोनमः ॥ 5.1.6.५० ॥
 सुरासुराधिपतये यतीनां पतये नमः ॥
 चंडाय चंडदंडाय वरखट्वांगदंडिने ॥ ५१ ॥
 विरूपाक्षशुभाख्याय विश्वरूपाय वै नमः ॥
 शांताय च मनोज्ञाय त्रिनेत्राय नमोनमः ॥ ५२ ॥
 वेधसे विश्वरूपाय दैत्यसंहारिणे नमः ॥
 भक्तानुकंपिनेऽत्यर्थं रुद्रज्ञानपराय च ॥ ५३ ॥
 विरूपाय सुरूपाय रूपाणां शतधारिणे ॥
 पंचास्याय शुभास्याय चन्द्रास्याय नमोनमः ॥ ५४ ॥
 वरदाय वराहाय सुकूर्माय नमोनमः ॥ ५५ ॥
 त्रिनेत्र त्राणमस्माकं त्रिपुरघ्न विधीयताम् ॥
 वाङ्मनःकायभावैस्त्वां प्रपन्नानां महेश्वर ॥ ५६ ॥
 ॥ सनत्कुमार उवाच ॥ ॥
 एवं स्तुतस्तदा देवैर्विरिंच्याद्यैस्तथा हरः ॥
 शरीराणि विलोक्येशः कृशान्यथ दिवौकसाम् ॥ ५७ ॥
 दिव्यप्रतापधारेण त्रिवेधेनांतरात्मना ॥ ५८ ॥
 आराधनं समीक्ष्याह ब्रह्मादीनां सुरेश्वरः ॥
 साधुसाधु महाभागाः शश्वद्व्रतमुपासितम् ॥ ५९ ॥
 दिव्येनानेन विधिना भृशमाराधितो ह्यहम् ॥
 भवद्भिः श्रद्धयात्यर्थं मम दर्शनकांक्षया ॥ 5.1.6.६० ॥
 व्रतस्था मां हि पश्यन्ति मानुषा देवता अपि ॥
 यदि यच्च प्रयच्छामि कांश्चिद्दो हि वराञ्छुभान् ॥ ६१ ॥
 एकैकशो द्वित्रिशो वा समस्तेभ्यः समेन वः ॥
 सर्वकामप्रसिद्ध्यर्थं दास्याम्येनं वरं हि वः ॥ ६२ ॥
 हिताय भवतां चाहमागामुज्जयिनीं प्रति ॥

क्षिसं कपालं च मया किं पुनर्भद्रमस्तु वः ॥ ६३ ॥
 ॥ देवा ऊचुः ॥ ॥
 किं कृतं हितमस्माकं कपालं क्षिपता त्वया ॥ ६४ ॥
 किमर्थं कंपिता भूमिस्त्रैलोक्यं व्याकुलीकृतम् ॥
 नैतन्निरर्थकं देव कथ्यतामत्र कारणम् ॥ ६५ ॥
 ॥ महादेव उवाच ॥ ॥
 युष्मद्विदितार्थमेतद्वै भयं विनिहितं कृतम् ॥
 देवतानां तु रक्षार्थं श्रूयतामत्र कारणम् ॥ ६६ ॥
 असुरो द्रोहणोनाम बलवान्योगमायिकः ॥
 अवस्थितस्त्ववष्टभ्य रसातलतला श्रयम् ॥ ६७ ॥
 तस्य दैत्यस्य बलिनो दैत्याः परपुरंजयाः ॥
 युष्माञ्ज्ञात्वा तपस्थांश्चाप्यभ्यगुर्बहवो हि ते ॥ ६८ ॥
 सैद्रान्निहंतुमिच्छंतो माया प्रच्छन्नचारकाः ॥
 पुरीं कनकशृंगाद्यामेनामधि कुशस्थलीम् ॥
 समुद्ययुः सुरान्हंतुमुद्यता उद्यतायुधाः ॥ ६९ ॥
 तेषां कपालपातेन भूमिनिष्कं पनेन च ॥
 शब्देन चातिघोरेण देहात्प्राणा विनिर्ययुः ॥ ५.१.६.७० ॥
 लोकस्थितिविनाशाथ तेषामासीत्समुद्यमः ॥
 राज्यैश्वर्येण दर्पिष्ठास्तेन ते निहता मया ॥ ७१ ॥
 ॥ देवा ऊचुः ॥ ॥
 विश्वस्तानां पुनश्चैवमेव चानुग्रहः कृतः ॥
 देवानुग्रहकर्ता त्वं गुणस्मृतिनिषेवितः ॥ ७२ ॥
 दिव्यदृष्टिभिरत्यर्थं यशोऽर्थं भीम नंदिताः ॥
 इत्युक्त्वा प्रणतान्देवानुत्थाप्योचे पुनर्भवः ॥ ७३ ॥
 ॥ शिव उवाच ॥ ॥
 परिचर्याभिसंयुक्तं नित्यमुग्रनिषेवितम् ॥
 ध्यानसाधननिष्पन्नं यदन्येषां न विद्यते ॥ ७४ ॥

मनोवाक्कायभावेन दुष्करं दुश्चरं तपः ॥
अनेन तपसा युक्ताः कष्टेन दुःसहेन च ॥ ७५ ॥
महता तनुसाध्येन बहुकालार्जितेन वः ॥
समंतादभिवर्धेतां युष्मतेजस्तपोऽपि च ॥ ७६ ॥
॥ सनत्कुमार उवाच ॥ ॥
इत्युक्ता देवदेवेन देवा ब्रह्मपुरोगमाः ॥
ऊचुरुन्नाम्य वक्त्राणि स्थिता जानुभिरीश्वरम् ॥ ७७ ॥
॥ देवा ऊचुः ॥ ॥
प्राणदस्त्वं कारणस्त्वं तपसां देव दृश्यसे ॥
तदस्माकं प्रवृत्तानां मानुषाणां वरप्रद ॥ ७८ ॥
रक्षां कुरुष्व देवेश भक्तानामभयंकर ॥ ७९ ॥
॥ ईश्वर उवाच ॥ ॥
यत्नेन विधिना दत्तं सुव्यक्तं दर्शनं हि वः ॥
सुदुर्लभान्यपि पुनर्दास्यामि वो वरान्बहून् ॥ ५.१.६.८० ॥
एवमुक्ते भगवता ब्रह्मा वचनमब्रवीत् ॥
देवानामग्रतः स्थित्वा श्रुतशब्दोद्भवं भवम् ॥ ८१ ॥
प्राप्ता वयं च भगवन्सुपर्याप्तो महावरः ॥
जायतां नः सदैश्वर्यं वासस्थानमथाक्षयम् ॥ ८२ ॥
॥ ॥ शिव उवाच ॥ ॥
लोकेऽस्मिन्मम ये भक्ता मया विनिहताश्च ये ॥
नैवं ते दुर्गतिं यांति लभन्ते सुमतिं पराम् ॥ ८३ ॥
सार्धं तत्र जटाजूटैः शिरोभिः शूलपाणयः ॥
भांति मद्दामपार्श्वस्था इमे ते दारुणा गणाः ॥ ८४ ॥
येषां विनिग्रहार्थाय युष्मत्संबोधनाय च ॥
सविकारं मया क्षिप्तं कपालं धरणीतले ॥ ८५ ॥
कृतो मेऽनुग्रहस्तेषां भक्तानां भक्तिमिच्छताम् ॥
वनेऽस्मिन्नित्यवासो मे वृक्षैरभ्यर्थितस्य च ॥ ८६ ॥

महाकालवने देवा आगतस्य ममानघाः ॥
तपस्यतां च भवतां महाकालवनं ततः ॥ ८७ ॥
नामद्वययुतं गुह्यं लोके ख्यातं भविष्यति ॥
गुह्यं वनं श्मशानं च क्षेत्राणां प्रवरं महत् ॥ ८८ ॥
कपालव्रतचर्या च मया ह्येषा प्रकीर्तिता ॥
कपालपात्रे भुंजानः कपालव्रतभूषणः ॥ ८९ ॥
कपालपाणिः संतुष्टो भिक्षा व्रतसमन्वितः ॥
श्मशाननिलयो रौद्रो व्रतोन्मत्तविमूढधीः ॥ ५.१.६.९० ॥
नन्दितः सर्वभूतेषु प्रियाप्रियसमः सदा ॥
भस्मभूषितसर्वाङ्गो ज्ञानी चैव विशेषतः ॥ ९१ ॥
जितेंद्रियोऽसर्वसङ्गो मृद्भस्मोदकसङ्गही ॥
नित्ययुक्तः सदाव्यापी जापी जितवरासनः ॥ ९२ ॥
पुण्यतीर्थाश्रमोपेतः स्वरे देवे समाहितः ॥
लोकातीतं परं ज्ञानं महापाशुपतं व्रतम् ॥ ९३ ॥
कपालव्रतमास्थाय पुरा चीर्णं मया स्वयम् ॥
कपालं परमं गुह्यं पवित्रं पापनाशनम् ॥ ९४ ॥
कपालव्रतमेतद्धि दुर्धरं परमाद्भुतम् ॥
अत्यन्तमुत्कटं रौद्रमघोरं लोमहर्षणम् ॥ ९५ ॥
महाव्रतं द्विषन्मोहात्पापेनैव स्थितो नरः ॥
न मुच्यते स पापेन जन्मकोटिशतैरपि ॥ ९६ ॥
महापाशुपतं तस्मान्न हन्यान्न च दूषयेत् ॥
एतस्मिन्निहते तस्मात्कोटिर्भवति घातिता ॥ ९७ ॥
एवं महाव्रतं यस्तु भोजयेच्छ्रद्धयान्वितः ॥
तस्य भुक्ता भवेत्कोटिर्विप्राणां वेदपाठिनाम् ॥ ९८ ॥
कपालपूरणीं भिक्षां यतीनां यः प्रयच्छति ॥
विमुक्तः सर्व पापेभ्यो नासौ दुर्गतिमाप्नुयात् ॥ ९९ ॥
कपाले भोजनं श्रेष्ठं मार्गोऽयं ब्रह्मसंभवः ॥

वदन्ति लोके वेदेषु पूजितं देवदानवैः ॥ 5.1.6.१०० ॥
 धारयिष्यन्ति ये विप्राः कपालं भूतमोहनम् ॥
 मम तुल्यास्तु ते ब्रह्मन्विचरन्ति महीतले ॥ १ ॥
 जपैकनिरता धीराः कपालकृतभूषणाः ॥
 महापाशुपता लोके रुद्राः संसारतारकाः ॥ २ ॥
 धर्माधर्मविमुक्ताश्च कृत्याकृत्यविवर्जिताः ॥
 दीक्षया ज्ञानयोगेन प्राणिनस्तारयन्ति ते ॥ ३ ॥
 यानि तीर्थानि लोकेऽस्मिन्यज्ञकोटिशतानि च ॥
 विशुद्धस्य विज्ञानस्य कलां नार्हति षोडशीम् ॥ ४ ॥
 यथाहं सर्वदेवानां संपूज्यो वै पितामह ॥
 तथैव सर्वयोगेभ्यः संपूज्योऽयं महाव्रती ॥ ५ ॥
 संसारबन्धमोक्षार्थं शिवगुह्यमिदं व्रतम् ॥
 यदेतत्सर्वधर्मेण अपुनर्भवकारणम् ॥ ६ ॥
 कपालव्रतमादाय यस्त्यजेदजितेन्द्रियः ॥
 रौरवं स प्रयात्याशु प्रणीतो यमकिंकरैः ॥ ७ ॥
 आलापयति भावेन न तु कर्म करोति यः ॥
 सरागचित्तः शृंगारी न च धर्मप्रियंकरः ॥ ८ ॥
 एकत्र भोजी मिष्टाश्चैतवेन प्रियस्तथा ॥
 कुग्रामनगरे वासी कृषिवाणिज्यसेवकः ॥ ९ ॥
 इत्यादिदुष्टदोषश्च तस्य संभाषणादपि ॥
 नरो नरकगामी स्याद्यतो मद्रतदूषकः ॥ 5.1.6.११० ॥
 दृष्ट्वा च शिष्टमथ ३ महाव्रतधरो नरः ॥
 न स्पृशेदंगमंगेन स्पृष्ट्वा स्नायात्तु चांबुभिः ॥ ११ ॥
 एवं च सर्वमाख्यातं कपालस्य च मोक्षणम् ॥
 यथा मयात्र निक्षिप्तमज्ञानेन हतं स्वयम् ॥ १२ ॥
 ॥ सनत्कुमार उवाच ॥ ॥
 एवमुक्त्वा स भगवान्ब्रह्माद्यैरमरैः सह ॥

क्षेत्रं निवासयामास यथावत्कथयामि ते ॥१३॥
 आद्यमेतत्तस्मिन् च पठ्यते मुनिसत्तमैः ॥
 महाकालवनं व्यास यत्र सन्नि हितो हरः ॥१४॥
 अनुग्रहस्य भुवनं भूमिभागो न संशयः ॥
 अनुग्रहार्थं भूतानां क्षेत्रांतर्मृत्युधर्मिणाम् ॥१५॥
 सुवर्णवज्रपर्यंकवेदिका च महीकृता ॥
 विचित्रकुसुमारत्नैः कारिता सर्वशोभना ॥१६॥
 स्वर्णवज्रांकिततला श्रेष्ठा हरितशाद्वला ॥
 त्रिंशच्चत्वारिंशपूर्णाः कलशाः कोणसंस्थिताः ॥ १७ ॥
 द्वाराणि तत्र चत्वारि प्रवर्णानि तपन्ति च ॥
 कुम्भाः शोभन्ति तत्रस्थाः उदिता भास्करा इव ॥१८॥
 रमते तत्र भगवान्वनानामुत्तमे वने ॥
 सनन्दिदेवगणपः कालदंडादिसंयुतः ॥१९॥
 एतत्कृतयुगे सर्वं प्रत्यक्षं दृश्यते वने ॥
 त्रेतायां धर्मनिरतास्तापसा ब्रह्मचारिणः ॥५.१.६.१२०॥
 द्वापरे धर्मशीला ये श्रुतवि ज्ञानशालिनः ॥
 कलौ तु शुद्धविज्ञानशालिनः शंकरं हरम् ॥२१॥
 तपोधिकाः प्रपश्यन्ति देवदेवं महेश्वरम् ॥
 महाकालवने नित्यं शूलपट्टिशधारिणम् ॥ २२ ॥
 एतत्ते तथ्यमाख्यातं लोकानुग्रहकारकम् ॥
 सहितानुक्रमेणात्र मन्त्रैश्च विधिपूर्वकम् ॥ २३ ॥
 समर्चयन्ति ये विप्रा भक्त्या शंभुमहापदम् ॥
 वसन्तीह समीपं ते महाकालानुभाविताः ॥ २४ ॥
 पठति य इह लोके तस्य संस्थानमेतत्प्रथितगुणगणौघैरर्चितं दोषहं तत् ॥
 शुभमतिरभिषिक्तः सोऽमरैरर्च्यमानो व्रजति हरपुरं यः संशृणोत्येकचित् ॥
 ॥१२५॥

इति श्रीस्कान्दे महापुराण एकाशीतिसाहस्र्यां संहितायां पंचम
आवंत्यखण्डेऽवन्ती क्षेत्रमाहात्म्यं कपालमोक्षणवर्णनं नाम षष्ठोऽध्यायः ॥ ६ ॥
छ ॥

5.1.7

॥ व्यास उवाच ॥ ॥
भगवन्केन विधिना महाकालवने नरैः ॥
रुद्रलोकमभीप्सद्विर्वस्तव्यं क्षेत्रवासिभिः ॥१॥
किं मनुष्यैरुत स्त्रीभिः सिद्ध्यर्थं ह्याश्रमान्वितैः ॥
वसद्भिः किमनुष्ठेयमेतत्सर्वं ब्रवीहि नः ॥ २ ॥
नरैः स्त्रीभिश्च वस्तव्यं वर्णैश्चाश्रमवासिभिः ॥ स्वधर्माचारनिरतैर्दभमोहविवर्जितैः
॥ ३ ॥
कर्मणा मनसा वाचा रुद्रभक्तैर्यतेन्द्रियैः ॥
अनुश्रुतिभिरक्षुद्रैः सर्वभूत हिते रतैः ॥
किं कुर्वाणैर्नरैः कर्म रुद्रभक्तिं ब्रवीहि नः ॥ ४ ॥
॥ सनत्कुमार उवाच ॥ ॥
त्रिविधा कथिता ह्यत्र मनोवाक्कायसंभवा ॥
लौकिकी वैदिकी चान्या भवेदाध्यात्मिकी तथा ॥ ५ ॥
ध्यानधारणया बुद्ध्या रुद्राणां स्मरणं हि तत् ॥
रुद्रभक्तिकरी चैषा मानसी भक्तिरुच्यते ॥ ६ ॥
व्रतोपवासनियमैर्यतेन्द्रियनिरोधिभिः ॥
कायिका भक्ती रुद्रस्य ज्ञानध्यानस्य धर्मिणाम् ॥ ७ ॥
गोघृतक्षीरदधिभिर्गन्धरक्तकुशोदकैः ॥
गन्धमाल्यैश्च विविधैर्धातुभिश्चोपपादिता ॥ ८ ॥
घृतगुग्गुलधूपैश्च कृष्णागरुसुगन्धिभिः ॥
भूषणैर्हर्मरत्नानां चित्राभिः स्रग्भिरेव च ॥ ९ ॥
वासप्रविसरास्तोत्रैः पताकाव्यजनोच्छ्रितैः ॥

नृत्यवादित्रगीतैश्च सर्वप्रत्युपहारकैः ॥ 5.1.7.१० ॥
 भक्ष्यभोज्यानुपानैश्च यावत्पूजाक्षतैर्नरैः ॥
 महेश्वरं पुरस्कृत्य भक्तिः सा लौकिकी मता ॥ ११ ॥
 वेदमन्त्रहविर्यागैर्या क्रिया वैदिकी मता ॥ १२ ॥
 दर्शं च पूर्णमास्यां वा कर्तव्यं चाग्निहोत्रकम् ॥
 प्राशनं दक्षिणादानं पुरोडाशश्च सत्क्रिया ॥ १३ ॥
 इष्टवृत्तिः सोमपानं याज्ञिकं सर्वकर्म च ॥
 ऋग्यजुःसामजाप्यानि संहिताध्ययनानि च ॥ १४ ॥
 क्रियते रुद्रमुद्दिश्य सा भक्तिर्वैदिकी स्मृता ॥
 अग्निभूम्यनिलाकाशनिशाकरदिवाकरान् ॥ १५ ॥
 समुद्दिश्य कृतं कर्म तत्सर्वं दैविकं भवेत् ॥
 आध्यात्मिकी तु द्विविधा रुद्रभक्तिः स्थिता मुने ॥ १६ ॥
 सांख्याख्या यौगिकी चान्या विभागं तत्र मे शृणु ॥
 चतुर्विंशतितत्त्वानि प्रधानादीनि संख्यया ॥ १७ ॥
 अचेतनानि योज्यानि पुरुषः पञ्चविंशकः ॥
 चेतनः पुरुषो भोक्ता न कार्यं तस्य कर्मणः ॥ १८ ॥
 रुद्रः षड्विंशकः कर्ता सर्वज्ञश्चेतनः प्रभुः ॥
 अजन्मा नित्यमव्यक्तमधिष्ठाता प्रयोजकः ॥ १९ ॥
 पुरुषो नित्यव्यक्तः स्यात्कारणं च महेश्वरः ॥
 तत्त्वसर्गं भवेत्सर्गं भूतसर्गं च तत्त्वतः ॥ 5.1.7.२० ॥
 संख्यया परिसर्गाय प्रधानं च गुणात्मकम् ॥
 साधर्म्यमात्मनैश्वर्यं प्रधानं वै विधर्मि च ॥ २१ ॥
 कारणं तच्च रुद्रस्य काम्यं त्वमिदमुच्यते ॥
 सर्वत्र कर्तृता रुद्रे पुरुषे चाप्यकर्तृता ॥ २२ ॥
 अचैतन्यं प्रधाने च तच्च तत्त्वमिदं स्मृतम् ॥
 तत्त्वांतरेण मुच्यंते कार्यं कारणमेव च ॥ २३ ॥
 प्रयोजने च वैजात्यं ज्ञात्वा तत्त्वमसंख्यया ॥

संख्यास्तीत्युच्यते प्राज्ञै रुद्रतत्त्वार्थचिंतकैः ॥ २४ ॥
 इति तस्य तत्त्वभावं तत्त्वसंख्या च तत्त्वतः ॥
 रुद्रतत्त्वाधिकं चापि ज्ञानतत्त्वं विदुर्बुधाः ॥ २५ ॥
 सांख्ये कृता भक्तिरेषा सद्भिराध्यात्मिकी मता ॥
 योगिनामपि मे भक्त्या शृणु भक्तिं महासुर ॥ २६ ॥
 प्राणायामपरो नित्यं ध्यायते नियतेंद्रियः ॥
 धारणां हृदये धृत्वा ध्यायते यो महेश्वरम् ॥ २७ ॥
 हृत्कञ्जकर्णिकासीनं पञ्चवक्त्रं त्रिलोचनम् ॥
 शशांकज्योतिजठरं व्यालवृत्तकटीतटम् ॥ २८ ॥
 श्वेतं दशभुजं भद्रं वरदाभयहस्तकम् ॥
 योगजा मानसी व्यास रुद्रभक्तिः परा स्मृता ॥ २९ ॥
 य एव भक्तिमान्बुद्धे रुद्रभक्तः स उच्यते ॥
 विधिं तु शृणु मे व्यास यः स्मृतः क्षेत्रवासिनाम् ॥ ५.१.७.३० ॥
 स्वयं रुद्रेण विहितो ब्रह्मादीनां समागमे ॥
 कथितो विस्तरात्पूर्वं सर्वेषां तत्र सन्निधौ ॥ ३१ ॥
 निर्ममा निरहंकारा निःसंगा निष्परिग्रहाः ॥
 बंधुवर्गेण निःस्नेहाः समलोष्टाश्मकांचनाः ॥ ३२ ॥
 भूतानां कर्मभिर्नित्यं त्रिविधैरभयप्रदाः ॥
 सांख्ययोगविधिज्ञाश्च धर्मज्ञाश्छिन्नसंशयाः ॥ ३३ ॥
 यजंतो विवि धैर्यज्ञैर्ये विप्राः क्षेत्रवासिनः ॥
 महाकालवने तेषां मृतानां यत्फलं शृणु ॥ ३४ ॥
 व्रजंत्येव सुदुष्प्राप्यं ब्रह्मसायुज्यमक्षयम् ॥
 संप्राप्य न पुन जन्म लभंते मोक्षमव्ययम् ॥ ३५ ॥
 पुनरावर्तनं हित्वा विधिं माहेश्वरं स्थिताः ॥
 पुनरावृत्तिरन्येषां प्रपंचाश्रमवासिनाम् ॥ ३६ ॥
 गार्हस्थ्यं विधिमासाद्य षट्कर्मनिरताः सदा ॥
 जुहते विधिना सम्यङ्मंत्रस्तोत्रैर्नियंत्रिताः ॥ ३७ ॥

अधिकं फलमायांति सर्वदुःखविवर्जिताः ॥
 सर्व लोकेषु चान्यत्र गतिस्तस्य न हन्यते ॥ ३८ ॥
 दिव्येनैश्वर्ययोगेन स्वारूढः स्वपरिग्रहः ॥
 बहुसूर्यप्रकाशेन विमानेन सुवर्चसा ॥ ३९ ॥
 वृतः स्त्रीणां सहस्रैश्च स्वच्छंदगमनालयः ॥
 विचरत्यविचार्यैव सर्वलोकान्दिवौकसाम् ॥ ५.१.७.४० ॥
 स्पृहणीयतमः पुंसां सर्ववर्णोत्तमो धनी ॥
 स्वर्गाच्च्युतः प्रजायेत कुले महति रूपवान् ॥ ४१ ॥
 धर्मज्ञो रुद्रभक्तश्च सर्वविद्यार्थपारगः ॥
 तथैव ब्रह्मचर्येण गुरुशुश्रूषणेन च ॥ ४२ ॥
 वेदाध्ययनसंयुक्तो च भैक्षवृत्तिर्जितेंद्रियः ॥
 नित्यं सत्यव्रते युक्तः स्वधर्मे च प्रमोदवान् ॥ ४३ ॥
 मृतः काले समृद्धेन सर्वभोगावलंबिना ॥
 सूर्येणैव द्वितीयेन विमानेन विचारितः ॥ ४४ ॥
 गुह्यकोनाम रुद्रस्य गणः परमसंमतः ॥
 अप्रमेयबलैश्वर्यो देवदानवपूजितः ॥ ४५ ॥
 तेषां च समतां याति तुल्यैश्वर्यसम न्वितः ॥
 देवदानवमर्त्येषु स च पूज्यतमो भवेत् ॥ ४६ ॥
 वर्षकोटिसहस्राणि वर्षकोटिशतानि च ॥
 ऐवमैश्वर्यसंयुक्तो रुद्रलोके महीयते ॥ ४७ ॥
 वसित्वासौ विभूत्या वै यदा च च्यवते नरः ॥
 रुद्रलोकाच्च्युतो भूमौ वसते नात्र संशयः ॥ ४८ ॥
 महाकालवने क्षेत्रे ब्रह्मचर्याश्रमे स्थितः ॥
 महेश्वरपरो नित्यं वसेद्वाऽथ म्रियेत वा ॥ ४९ ॥
 मृतोऽसौ याति दिव्ये वै विमाने सूर्यवर्चसि ॥
 पूर्णचंद्रप्रकाशो वै शशिवत्प्रियदर्शनः ॥ ५.१.७.५० ॥
 रुद्रलोकं समासाद्य गुह्यकैः सह मोदते ॥

ऐश्वर्यं च महद्भुक्ते सर्वस्य जगतः प्रभुः ॥ ५१ ॥
 भुक्त्वा युगसहस्राणि रुद्रलोके महीयते ॥
 प्रच्युतस्तु पुनस्तस्माद्रुद्रलोकात्क्रमेण तु ॥ ५२ ॥
 नित्यं प्रमुदितस्तत्र भुक्त्वा लोकमनामयम् ॥
 द्विजानां साधने नित्यं कुले महति जायते ॥ ५३ ॥
 मानवेषु च धर्मेषु वसेद्भूयांश्च रूपवान् ॥
 स्पृहणीयवपुः स्त्रीणां महाभोगपतिर्भवेत् ॥ ५४ ॥
 वानप्रस्थसमाचारो वनौषधिविवर्जितः ॥
 शीर्णपर्ण समाहारः फलपुष्पांबुभोजनः ॥ ५५ ॥
 कणाशनोऽश्मकुट्टो वा दंतोलूखलकोऽथ वा ॥
 येन केनाप्युपायेन जीर्णवल्कलधारकः ॥ ५६ ॥
 जटी त्रिषवणस्नायी मुक्तकेशः सुदंडवान् ॥
 जलशायी पंचतपा वर्षास्वभावकाशकः ॥ ५७ ॥
 कीटकंकपाषाणभूम्यां तु शयनं तथा ॥
 स्थानं वीरासनरतः संविभागी दृढबतः ॥ ५८ ॥
 अरण्यौषधिभोक्ता च सर्वभूताभयप्रदः ॥
 नित्यं धर्मपरो मौनी जितक्रोधो जितेंद्रियः ॥ ५९ ॥
 रुद्रभक्तः क्षेत्रवासी महाकालवने मुनिः ॥
 सर्वसंगपरित्यागी स्वारामो विगतस्पृहः ॥ ५.१.७.६० ॥
 यश्चात्र वसते व्यास शृणु तस्य हि या गतिः ॥
 तरुणार्कप्रदीप्तेन वेदिकास्तंभशोभिना ॥ ६१ ॥
 रुद्रभक्तो विमानेन याति कामप्रचारिणा ॥
 विराजमानो नभसि द्वितीय इव चंद्रमाः ॥ ६२ ॥
 गीतवादित्रशब्देन संवृतोऽप्सरसां गणै ॥
 वर्षकोटिशतं साग्रं रुद्रलोके महीयते ॥ ६३ ॥
 रुद्रलोकाच्च्युतश्चापि विष्णुलोके महीयते ॥
 विष्णुलोकात्परिभ्रष्टो ब्रह्मलोकं स गच्छति ॥ ६४ ॥

तस्मादपि च्युतः स्थानाद्वीपेषु स हि जायते ॥
 स्वर्गेषु च तथान्येषु भोगान्भुङ्क्ते यथेच्छया ॥ ६५ ॥
 भुक्तैश्वर्यो नरस्तेषु मर्त्यामर्त्येषु जायते ॥
 राजा वा राजतुल्यो वा जायते धनवान्सुखी ॥
 सुरूपः सुभगः कांतः कीर्तिमान्बुद्धभावितः ॥ ६६ ॥
 ब्राह्मणाः क्षत्रिया वैश्याः शूद्रा वा क्षेत्रवासिनः ॥
 स्वधर्मनिरता व्यास स्वभृत्या चारजीविनः ॥ ६७ ॥
 सर्वात्मना रुद्रभक्ता भूतानुग्रहकारिणः ॥
 महाकालवने क्षेत्रे ये वसन्ति मुमुक्षवः ॥ ६८ ॥
 मृतास्ते रुद्रभवने विमानैर्याति शोभनैः ॥
 अप्सरोगणसंयुक्तैः कामगैः कामरूपिभिः ॥ ६९ ॥
 अथवा संविदग्नौ च शरीरं विजुहोति यः ॥
 रुद्रध्यायी महासत्त्वः स रुद्र भवने वसेत् ॥ ५.१.७.७० ॥
 रुद्रलोकोऽक्षयस्तेषां शाश्वतो गुह्यकैः सह ॥
 सर्वलोकोत्तमो रम्यो भवतीष्टार्थसाधकः ॥ ७१ ॥
 ये त्यजन्ति महाकाले प्राणान नशनैर्नराः ॥
 तेषामप्यक्षयो व्यास रुद्रलोको महात्मनाम् ॥ ७२ ॥
 सांख्याः स्तुवंति ते रुद्रं सर्वदुःखविवर्जिताः ॥
 सर्वामरयुतं देवं नन्दिदेवगणै र्युतम् ॥
 अनाशकमृताः शूद्रा महाकालवने नराः ॥ ७३ ॥
 सिंहयुक्तैस्तु ते यांति विमानैरर्कसन्निभैः ॥ ७४ ॥
 नानावर्णसुवर्णाढ्यैर्हृष्टगंधाधिवा सितैः ।
 अनौपम्यगुणै रम्यैरप्सरोगीतवादिभिः ॥ ७५ ॥
 पताकाध्वजविन्यस्तैर्नानाघंटानिनादितैः ॥
 सुप्रभैर्गुणसंपन्नैर्मयूरवरचारिभिः ॥ ७६ ॥
 रुद्रलोके नरा धीराः सर्वे चानशनैर्मृताः ॥
 तत्रोषित्वा चिरं कालं भोगान्भुक्त्वा यथेप्सितान् ॥

धनी विप्रकुले भोगी जायते मर्त्यमागतः ॥ ७७ ॥
करीषं साधयेद्यस्तु महाकालवने नरः ॥
सर्वभोगविनिर्मुक्तो रुद्रलोकं स गच्छति ॥ ७८ ॥
रुद्रलोके वसेत्तावद्यावत्कल्पक्षयो भवेत् ॥ ७९ ॥
तत्र भुक्त्वा महाभोगानिह जातो महीपतिः ॥
पृथिव्याः सकलायाश्च रूपवान्सुभगो भवेत् ॥ 5.1.7.८० ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये महाकालवनवासविधिवर्णनं नाम सप्तमोऽध्यायः
॥ ७ ॥ छ ॥

5.1.8

॥ व्यास उवाच ॥ ॥

आचारः परमो धर्मः सर्वधर्मपरायणः ॥

स्वधर्मनिरताश्चैव जितक्रोधा जितेंद्रियाः ॥ १ ॥

रुद्रलोकं व्रजंतीह नात्र चित्रा मतिर्मम ॥

असंशयं च गच्छंति लोकानन्याञ्छशिप्रभैः ॥ २ ॥

विनापि क्षेत्रवासेन तथैव नियमेन च ॥

स्त्रियो म्लेच्छाश्च शूद्राश्च पशवः पक्षिणो मृगाः ॥ ३ ॥

मूका जडांधबधि रास्तपोनियमवर्जिताः ॥

एषां तु का गतिश्चेत्ते महाकालवने मृताः ॥ ४ ॥

॥ सनत्कुमार उवाच ॥ ॥

स्त्रियो म्लेच्छाश्च मूढाश्च पशवः पक्षिणो मृगाः ॥

कालेनैव मृता व्यास रुद्रलोकं व्रजन्ति ते ॥ ५ ॥

शरीरैर्दिव्यरूपैश्च सर्वभोगसमन्विताः ॥

रमन्ते शंभुना सार्धं स्मशाने प्रेतसंकुले ॥ ६ ॥

निर्भत्सिता पुरा देवी कालीति पार्वतीति च ॥

तदा सा कुपिता देवी कटके शंकरं प्रति ॥७॥

एवं हि कलहो जातः शिवगौर्योर्हि यत्र तु ॥

देवस्तत्र समुद्भूतो नाम्ना कलकलेश्वरः ॥ ८ ॥

कृतमग्रे तदा कुंडं नाम्ना कलहनाशनम् ॥

स्नाने तत्र कृते व्यास जाताऽकलहिनी प्रिया ॥ ९ ॥

तस्मिंस्तीर्थे नरः स्नात्वा पूजयित्वा महेश्वरम् ॥

उपोष्य रजनीमेकां कुलानां तारयेच्छतम् ॥५.१.८.१०॥

तत्र यच्छति यो दानं त्रुटिमात्रं च चंदनम् ॥

आत्मना तारि तास्तेन दश पूर्वे दशापरे ॥ ११ ॥

भूमिदानं च यस्तत्र प्रदास्यति नरो मुने ॥

अपि गोचर्ममात्रेण सर्वभूम्यधिपो भवेत् ॥ १२ ॥

गामेकां रक्ति कामेकां भूमेरप्येकमंगुलम् ॥

यः प्रदास्यति भक्त्या हि स वै राजा भविष्यति ॥ १३ ॥

धेनुमशवांस्तिलान्वस्त्रं भाजनं ताम्रदोहनम् ॥
उपानहश्च च्छत्रं च तथा च श्रेष्ठपादुके ॥ १४ ॥
ये प्रदास्यन्ति विप्रेभ्यस्तेषां लोकाः सदाऽक्षयाः ॥
तस्य दक्षिणपार्श्वे तु पृष्ठे मात्राख्य देवताः ॥ १५ ॥
सा तत्र सर्वलोकानां देवी दुरितहारिणी ॥
सर्वतीर्थं तु विज्ञेयं मणिकर्णिकमुत्तमम् ॥ १६ ॥
तस्मिन्स्नात्वा तु यः पश्येत्पृष्ठमातर आदरात्॥
स मुक्तः सर्वपापेभ्यः सिद्धिमाप्नोति वाञ्छिताम् ॥ १७ ॥
तासां तु दर्शनं कृत्वा मार्गे गमनमाचरेत्॥
न भयं तस्य चोरेभ्यो रक्षोभूतभयं तथा ॥ १८ ॥
स्वदेशे परदेशे वा पर्वतेष्वटवीषु च ॥
न समुद्रे भयं तस्य तथा वै दुष्टभावना ॥ १९ ॥
ग्रहपीडासु सर्वासु तथा राजभयादिकम् ॥
बस्तं वा यदि वा मेषं महिषं चापि घातयेत् ॥ ५.१.८.२० ॥
देवीमुद्दिश्य यो विप्र सोऽभीष्टफलमश्नुते ॥
आश्विनस्य सिताष्टम्यामर्धरात्रिगते नरः ॥ ॥ २१ ॥
यः स्नाति पुरतो देव्याः स सिद्धिं लभते पराम् ॥
मृतपुत्रा च या नारी कुण्डे स्नात्वा सभर्तृका ॥ २२ ॥

स्नाति वै फलकुम्भेन अग्रे देव्या विधानतः ॥

स्नात्वा नान्यमुखं पश्येत्कुम्भस्नानेन वै मुने ॥ २३ ॥

तस्य संजायते पुत्रो यथा देवः षडाननः ॥

पृष्ठे मातुः परं पुण्यं तीर्थमप्सरसां शुभम् ॥ २४ ॥

रूपसौभाग्यसंपन्नस्तत्र स्नातो भवेन्नरः ॥

उर्वश्या वै पुरा व्यास तीर्थस्यास्य प्रभावतः ॥ २५ ॥

भर्ता पुरुरवा लब्धं ऐलेयोंऽसौ महीपतिः ॥

इति कौतूहलं श्रुत्वा व्यासो वचनमब्रवीत् ॥ २६ ॥

॥ व्यास उवाच ॥ ॥

कथमप्सरसां तीर्थं तत्र जातं महामुने ॥

कारणेन यथा तेन यस्मिन्काले प्रतिष्ठितम् ॥

तथा तन्मे सविस्तारं सरहस्यं प्रकीर्तय ॥ २७ ॥

कथं पुरुरवाश्चासौ भार्यास्तस्य वराप्सराः ॥

उर्वशीनाम का सा तु केन जाता वरांगना ॥

सर्वमेतद्यथावृत्तं वद कौतूहलं हि मे ॥ २८ ॥

॥ सनत्कुमार उवाच ॥ ॥

नरनारायणौ पूर्वं यत्र वै तेपतुस्तपः ॥ २९ ॥

बदरिकाश्रमस्थौ तौ तेनेन्द्रो भयमागतः ॥

सर्वाश्चाप्सरसो हृद्या रूपयौवनदर्पिताः ॥ 5.1.8.३० ॥

आदिष्टा या मघवता विघ्नार्थं च समागताः ॥

तौ दृष्ट्वाप्सरसस्तत्र रमन्तीर्मदविह्वलाः ॥ ३१ ॥

विघ्नार्थमिह आयातास्तदा देवौ जजल्पतुः ॥

अस्माकं न स्त्रियः संति तेन वै विघ्नकारणम् ॥ ३२ ॥

एवं संजल्प्य च नरो नारायणमुवाच ह ॥

करिष्याम्यहमेकां वै आसां तु रूपतोऽधिकाम् ॥ ३३ ॥

मंजर्या सहकारस्य स्त्रीमूर्भ्यां चकार ह ॥

रूपेणाप्रतिमां लोके सर्वाभरणभूषिताम् ॥ ३४ ॥

उत्थितां प्रमदां दृष्ट्वा ज्वलनाभां वरांगनाम् ॥

गत्वा शशंसुस्ताः शक्रं न तौ लोभयितुं क्षमाः ॥ ३५ ॥

शक्रस्तासां वचः श्रुत्वा गत्वा देवावुवाच ह ॥

प्रणामावनतो भूत्वा कृत्वा शिरसि चांजलिम् ॥ ३६ ॥

अहमर्थी स्त्रियाश्चास्याः प्रसादः क्रियतामिति ॥

ततस्तां ददतुर्देवाविंद्राय परमेश्वरौ ॥ ३७ ॥

अस्मद्वचनसामर्थ्याद्गृहाणेमां त्वमुर्वशीम् ॥

ऊरुभ्यां जनिता यस्मान्नरेण्यं वरांगना ॥ ३८ ॥

मंजर्या सहकारस्य तेनेयमुर्वशी स्मृता ॥

पुरंदरो गृहीत्वा तामुर्वशीं परमांगनाम् ॥ ३९ ॥

गत्वा स्वर्गमथाहूय चित्रांगदमुवाच ह ॥

शिक्षाऽस्याः क्रियतां चित्र यथा नृत्ये विचक्षणा ॥ 5.1.8.४० ॥

क्रियतामचिरादेषा यत्नमास्थाय शोभनम् ॥

एवमुक्ते तु शक्रेण कृता तेन विचक्षणा ॥

वरं प्रवीणा सा जाता नृत्ये गीते च कोविदा ॥ ४१ ॥

एवं सा न्यवसत्तत्र सुरसद्मनि सुन्दरी ॥

गते बहुतिथे काले तत्रा गात्स नरेश्वरः ॥ ४२ ॥

इलस्यपुत्रो धर्मात्मा नाम्ना चैव पुरुरवाः ॥

इन्द्रस्यार्द्धासनगतो नृत्यं पश्यति तत्र ह ॥ ४३ ॥

नृत्यन्तीं वासवस्याग्रे उर्वशीं वीक्ष्य कामुकः ॥

हतचित्तस्तया राजा न किञ्चित्प्रत्यपद्यत ॥ ४४ ॥

धैर्यं चित्ते समावेश्य मुहूर्तं पर्यवस्थितः ॥

उर्वशी च तदा तेन दर्शनाहतमानसा ॥ ४५ ॥

तत्प्रदेशाद्विनिष्क्रम्य कामार्ता चातिविह्वला ॥

भूमौ सा पतिता बाला उच्छ्रिताद्रंगमण्डलात् ॥ ४६ ॥

अथात्मानं च संवेद्य उत्थिता भूमिमण्डलात् ॥

दृष्ट्वा सा राजसिंहेन मन्मथेन प्रपीडिता ॥ ४७ ॥

गतः पुरुरवा भूमिं तामेव मनसा स्मरन् ॥
स्मरन्ती राजशार्दूलं गता साप्युर्वशी गृहम् ॥ ४८ ॥
चित्रांगदगृहे गत्वा दूतं साथ चकार ह ॥
चित्रांगदेन सा नीता रात्रौ यत्र पुरुरवाः ॥ ४९ ॥
उर्वश्या रहितः स्वर्गः शून्योऽप्यासीद्दिवौकसाम् ॥
रात्रावेव च सा तेन आनीता त्रिदिवं पुनः ॥ ५० ॥
तया विरहितः सोऽपि शून्यचित्तः परिभ्रमन् ॥
उन्मत्ततां गतो व्यास षष्टिवर्षाणि पार्थिवः ॥ ५१ ॥
परिभ्रमन्स तीर्थानि महाकालवनं गतः ॥
गन्ध वेंणोर्वशी स्वर्गे नीता सा परमाप्सराः ॥ ५२ ॥
नापि शेते न वा स्नाति हे राजन्निति जल्पति ॥
तावदप्सरसः सर्वास्ताः प्राप्ता यत्र चोर्वशी ॥ ५३ ॥
रंभा च मेनका चैव प्रम्लोचा पुंजिकस्थली ॥
जलपूर्णाश्रुपूर्णा च वसन्ता चन्द्रिका तथा ॥ ५४ ॥
सूर्यदत्ता विशालाक्षी चन्द्रा चन्द्रप्रभा तथा ॥
आगत्य तास्तु सहिता उर्वशीं वाक्यमब्रुवन् ॥ ५५ ॥
किं रोदिषि वरारोहे मर्त्यहेतोः सुलोचने ॥
तद्वाक्यमुर्वशी तासां श्रुत्वा वचनम ब्रवीत् ॥ ५६ ॥

सौख्यं षण्ढो न जानाति संगत्स्त्रीपुंसयोर्हि यत् ॥
अनयोपमया ज्ञेयं तस्यार्थं कृतनिश्चया ॥ ५७ ॥
श्रुत्वा चेति वचस्तस्यास्ताः संमंत्र्य समाहिताः ॥
अविदिते च देवानां महाकालवने गताः ॥ ५८ ॥
नृपं च ददृशुस्तत्र वृक्षच्छायानिषेवितम् ॥
दृष्ट्वा चाथ नृपं सर्वा भृशं जाताः सुविह्वलाः ॥ ५९ ॥
दृष्ट्वा तथाविधाः सर्वाः कामार्ता सुरयोषितः ॥
मूढचित्ताः प्रहस्यैवमुर्वशी वाक्यमब्रवीत् ॥ ५.१.८.६० ॥
॥ उर्वश्युवाच ॥ ॥
अयं स पुरुषव्याघ्रो विना येनाहमीदृशी ॥
ऐलः पुरुरवा नाम विख्यातो जगतीपतिः ॥ ६१ ॥
एवं ब्रुवन्त्यां वै तस्यामुर्वश्यामप्सरोगणः ॥
मौनीभूतश्चिरं तस्थौ लज्जयानतकन्धरः ॥ ६२ ॥
एतस्मिन्नन्तरे प्रायाद्भगवांस्तत्र नारदः ॥
दृष्ट्वा तथागताः सर्वा उर्वश्या सहितं नृपम् ॥ ६३ ॥
संप्रेक्ष्य च ततः प्राह किं यूयमिह निस्वनाः ॥
त्यक्त्वा तथाविधं रम्यमिन्द्रस्यालयमुत्तमम् ॥ ६४ ॥
वरं च त्रियतां शीघ्रं वियोगो न भविष्यति ॥

माहात्म्यं चास्य तीर्थस्य कथयामास नारदः ॥ ६५ ॥
अस्मिन्हि दुर्भगा तीर्थे स्नात्वा स्त्री पुरुषोऽपि वा ॥
सौभाग्यं लभते सम्यक्सर्वभोगांस्तथोत्तमान् ॥ ६६ ॥
आत्मानं तोलयेद्यस्तु तिलैर्वा लवणेन वा ॥
शर्कराभिश्च बह्वीभिर्वित्तशाठ्यविवर्जितः ॥ ६७ ॥
गुडेन मधुना वापि देवीमुद्दिश्य पार्वतीम् ॥
लवणेन स्वरूपाद्यस्तिलैः सर्वांगशोभनः ॥ ६८ ॥
द्रव्यवृद्धिः शर्करया गुडेनांगेषु पूर्णता ॥
मधुना चैव सौभाग्यं तीर्थस्यास्य प्रभावतः ॥ ६९ ॥
द्वादशैव तु युग्मानि देव्या देवस्य भोजयेत् ॥
कूपीं नखरिणीं दद्यात्ताटकं कतकांजनम् ॥ ५.१.८.७० ॥
वेत्रजां कंचुकीं चैव वस्त्रे कौसुंभके तथा ॥
श्वेतानुलेपनं पुंसां स्त्रीणां दद्याच्च कुंकुमम् ॥ ७१ ॥
आषाढे श्रावणे वापि मासि भाद्रपदे तथा ॥
शुक्लाश्विनतृतीयाया मुत्तमं व्रतमाचरेत् ॥ ७२ ॥
उत्तमा जायते नारी यथा देवी उमा तथा ॥
उमामहेश्वरौ कार्यौ सौवर्णौ च स्वशक्तितः ॥ ७३ ॥
धार्यौ नार्या हि तौ देवौ स्वयं तुलावरोहणे ॥

फलानि चैव देयानि शाकानि विविधानि च ॥ ७४ ॥

तत्र दत्तं हुतं जप्तं सर्वं कोटिगुणं भवेत् ॥

एवं या कुरुते तत्र तीर्थे नारी समाहिता ॥ ७५ ॥

गन्धर्वाप्सरसां लोके मृता याति न संशयः ॥

अत्र तीर्थे च द्वे लिंगे पूजिते देवदानवैः ॥ ७६ ॥

दृष्ट्वा ते परमां सिद्धिं प्राप्नुतो दंपती तदा ॥

कार्तिक्यां तु विशेषेण कृत्वा तत्र प्रजागरम् ॥

संपूज्य गंधपुष्पैश्च रुद्रलोकमवाप्नुयात् ॥ ७७ ॥

यथा देव्याः स्वरूपेण वियोगो नैव दृश्यते ॥

तथा तयोर्वियोगश्च दृश्यते न कदाचन ॥ ७८ ॥

एवं कृत्वाथ तां विप्र सर्वाश्च त्रिदिवं गताः ॥

उक्तमप्सरसां तीर्थं तीर्थांतरमथोच्यते ॥ ७९ ॥

दक्षिणे पृष्ठदेव्या वै माहिषं कुण्डमुच्यते ॥

महिषो दानवः पूर्वं निहतो गणनायकैः ॥ ५.१.८.८० ॥

तत्र तीर्थं नरः स्नात्वा मातृः संपूज्य यत्नतः ॥

प्रेतरक्षः पिशाचानां पीडया स विमुच्यते ॥ ८१ ॥

इति श्रीस्कांदे महापुराण एकाशीतिसाहस्र्यां संहितायां पञ्चम

आवन्त्यखण्डेऽवन्तीक्षेत्रमाहात्म्येऽप्सरःकुण्डमाहात्म्यवर्णनंनामाष्टमोऽध्याः ॥ ८

॥ ॥ छ ॥

5.1.9

॥ व्यास उवाच ॥ ॥

कथं तन्माहिषं कुण्डं मातृणामाकृतिः कथम् ॥

रुद्रस्यैव कथं क्षेत्रे महिषो दानवो हतः ॥१॥

॥ सनत्कुमार उवाच ॥ ॥

कपालखंडमादायं महादेवोऽप्यतिप्रभम् ।

ब्रह्मतेजो मयं दिव्यं ज्वलंतमिव चार्चिषा ॥२॥

क्रीडमानो जगन्नाथो मोहयामास वै सुरान् ॥

निमेषात्स इमं लोकं योगात्मा योगलीलया ॥३॥

प्राप्य पुण्यतमं क्षेत्रं यत्रातिष्ठन्महाप्रभुः ॥

तत्रतत्र महद्दिव्यं कपालं देवताधिपः ॥ ४ ॥

स्थापयामास दीप्तार्चिर्गणानामग्रतः प्रभुः ॥

त्वत्स्थापितमथो दृष्ट्वा गताः सर्वे महौजसः ॥ ५ ॥

विनदत्समहानादं नादयंत दिशो दश ॥

क्षोभार्णवाशनिप्रख्यं नभो येन विदीर्यते ॥ ६ ॥

तेन शब्देन घोरेण दानवो देवकंटकः ॥

हालाहल इति ख्यातो देशं तमभिधावितः ॥ ७ ॥

अमृष्यमाणः क्रोधार्तो दुरात्मा दुर्जयः सुरैः ॥

ब्रह्मदत्तवरश्चैव माहिषं वपुरास्थितः ॥ ८ ॥

दैत्यैः परिवृतो घोरैः कोटिभिश्चोद्यतायुधैः ॥

तमायांतं तु सक्रोधं महिषं देवकंटकम् ॥ ९ ॥

समावेक्ष्याह वै देवो गणान्सर्वा न्पिनाकधृक् ॥

मायावी गणपा दैत्यस्रैलोक्यस्यापि कंटकः ॥ 5.1.9.१० ॥
 आयाति त्वरितो यूयं तस्मादेनं विनिघ्नथ ॥
 कपालस्य गतिं सर्व आश्रिता गणनायकाः ॥ ११ ॥
 ततो देवगणा दृष्ट्वा तमायांतं महासुरम् ॥
 गर्जमानं महानादं भ्रममाणं महाभुजम् ॥ १२ ॥
 बिभिदुः शलसंघातैरसिभि र्मुसलैस्तथा ॥
 संमुह्य शरजालेन ततो भूमौ न्यपातयन् ॥ १३ ॥
 हते तस्मिन्महादेवो देवान्प्रोवाच वै तदा ॥
 अहो दर्पातिमूढः स दर्पेण निधनं गतः ॥ १४ ॥
 एतस्मिन्नंतरे व्यास तत्कपालात्सुभैरवाः ॥
 दीप्तास्या मातरः सर्वाः प्रचंडास्त्रा महाबलाः ॥ १५ ॥
 अभ्यधावंस्तमुद्देशं महादेवं निवेद्य वै ॥
 दैत्यं ता भक्षयन्ति स्म भित्त्वा भित्त्वा महाबलाः ॥ १६ ॥
 कपालमातरस्तस्मात्ख्याताः क्षेत्रे महाबलाः ॥
 महाकपालस्तस्माद्वै तादृशः परि कीर्तितः ॥ १७ ॥
 स्थापितस्य कपालस्य भित्त्वा समभवत्पुरा ॥
 ख्यातं शिवतडागं च सर्वपापप्रणाशनम् ॥ १८ ॥
 तदद्यापि महद्दिव्यं सरस्तत्र प्रकाशते ॥
 त्रिषु लोकेषु विख्यातं गणगंधर्वसेवितम् ॥ १९ ॥
 पात्रस्थमुद्धुतं वापि शीतोष्णं क्वथितं जलम् ॥
 रौद्रं सरः पुनातीहाश्वमेधावभृथो यथा ॥ 5.1.9.२० ॥
 प्रागाद्ब्रह्मापि तं देशं देवतानां शतैर्वृतः ॥
 स्वर्गलोकस्य निःश्रेणी कीर्तिता ब्रह्मणा स्वयम् ॥ २१ ॥
 अत्र त्यजन्ति ये प्राणान्नुद्र लोकं व्रजन्ति ते ॥
 धन्या व्यास नरा मर्त्ये महाकालवने स्थिताः ॥ २२ ॥
 रौद्रे सरसि ये स्नांति जलं वापि पिबन्ति ये ॥
 स्वधर्माचारनिरताः पश्यन्तीशानमीश्वरम् ॥ २३ ॥

इति स्वर्गगता देवाः स्पृहां कुर्वन्ति नित्यशः ॥ २४ ॥
इदं शुभं दिव्यमधर्मनाशनं महाकपालं सुरदैत्यपूजितम् ॥
महाप्रभं पापहरं सनातनं सुरेशलोकादपि दुर्लभं सदा ॥ २५ ॥
तपोरतैः सिद्धगणैरभिष्टुतं यथा नभःस्थं दिननाथमंडलम् ॥
य एकचित्तः शृणुयात्प्रसादतस्त्रिविष्टपं गच्छति सोऽभिनन्दितः ॥ २६ ॥
इति श्रीस्कान्दे महापुराण एकाशीतिसाहस्र्यां सहितायां पंचम
आवन्त्यखण्डेऽवन्तीक्षेत्र माहात्म्ये महिषकुण्डरुद्रसरोमाहात्म्यवर्णनं नाम
नवमोऽध्यायः ॥ ९ ॥ ॥ छ ॥

5.1.10

॥ सनत्कुमार उवाच ॥ ॥
अथातः संप्रवक्ष्यामि तीर्थं त्रैलोक्य विश्रुतम् ॥
स्वयंभूतं महेशस्य विख्यातं कुटुंबिकेश्वरम् ॥ १ ॥
मुच्यते सर्वपापैस्तु सप्तजन्मकृतैरपि ॥
शुचिः पश्यति यो देवं कृत्वा श्राद्धं यथा विधि ॥ २ ॥
सर्वल्लोकानतिक्रम्य शिवलोकं स गच्छति ॥
यस्तु सर्वाणि शाकानि कन्दानि विविधानि च ॥ ३ ॥
तीरे तस्य प्रयच्छेत स प्राप्नोति परां गतिम् ॥
पौषे प्रतिपदि सिते अष्टम्यां वा समाहितः ॥ ४ ॥
एकेनैवोपवासेन अश्वमेधफलं लभेत् ॥
आश्विन्यां पौर्णमास्यां च शुचिः पश्यति मानवः ॥ ५ ॥
पट्टबंधं महेशस्य स विपाप्मा दिवं व्रजेत् ॥
चैत्रे मासि सिते पक्षे पञ्चम्यां समुपोषितः ॥ ६ ॥
कर्पूरं कुङ्कुमं चैव मृगनाभि सचन्दनम् ॥
निवेदयति देवाय नैवेद्यं घृतपायसम् ॥ ७ ॥
स्वरूपं चैव विप्रेन्द्र सभार्यं भोजयेद्विजम् ॥
रुद्रलोकमवाप्नोति यावदिन्द्राश्चतुर्दश ॥ ८ ॥

इति श्रीस्कांदे महापुराणएकाशीतिसाहस्र्यां संहितायां पञ्चम
आवन्त्यखण्डेऽवन्तीक्षेत्रमाहात्म्ये कुटुम्बिकेश्वरमाहात्म्यवर्णनं नाम
दशमोऽध्यायः ॥ १० ॥ ॥ छ ॥ ॥

5.1.11

अथातः संप्रवक्ष्यामि तीर्थं विद्याधरस्य तु ॥
तत्र स्नात्वा शुचिर्भूत्वा विद्याधरपतिर्भवेत् ॥ १ ॥
॥ व्यास उवाच ॥ ॥
कथं तीर्थमिदं क्षेत्रे जातमत्र महामुने ॥
प्रसादाद्ब्रूहि मे ब्रह्मञ्छ्रोतुमिच्छामि सांप्रतम् ॥ २ ॥
॥ सनत्कुमार उवाच ॥ ॥
विद्याधरपतिः कश्चिदासीद्रूपधरः पुरा ॥
ग्रथिता पारिजातस्य माला तेन मनोरमा ॥ ३ ॥
गृहीत्वा च स तां मालां गतो वासववेश्मनि ॥
नृत्यन्ती वासवस्याग्रे दृष्टा तेन च मेनका ॥ ४ ॥
दत्ता तस्यै तदा तेन सा माला नृत्यमाश्रितः ॥
सा मेनकास्तुताऽस्थाने मालया मोहिता भवत् ॥ ५ ॥
कोपाविष्टेन शक्रेण शप्तो विद्याधरस्तदा ॥
पृथिव्यां गच्छ पापिष्ठ नृत्यभंगस्त्वया कृतः ॥ ६ ॥
विद्याधरपदं त्यक्त्वा मम शापाच्च सांप्रतम् ॥
एवमुक्तस्तु शक्रेण वाक्यं विद्याधरोऽब्रवीत् ॥ ७ ॥
अजानता मया नाथ अपराधः कृतोऽधुना ॥
अनुग्रहमतो देव कुरु मे त्वं प्रसा दतः ॥ ८ ॥
एवमुक्तः स शक्रो वै विद्याधरमुवाच ह ॥
गच्छावन्तीं त्वमद्यैव यत्रास्ते गांगटी गुहा ॥ ९ ॥
तस्याश्चोत्तरभागे तु विद्यते तीर्थमुत्तमम् ॥
ख्यातं तत्त्रिषु लोकेषु नाम्ना विद्याधरं शुभम् ॥ 5.1.11.१० ॥

भक्त्या तत्र कृते स्नाने विद्याधरपतिर्भवेत् ॥
अतस्त्वमपि तत्रैव कुरु स्नानं प्रयत्नतः ॥११॥
एवमुक्तः स शक्रेण आगतोऽवन्तिमंडले ॥
स्नानं कृत्वा च तेनैव तीर्थे तस्मिन्मनोरमे ॥ १२ ॥
प्रभावातस्य तीर्थस्य पुनः प्राप्तं पदं स्वकम् ॥
एवं व्यास समाख्यातं तीर्थं विद्याधरं शुभम् ॥१३॥
तत्र पुष्पाणि यो दद्याच्चंदनं च विलेपनम् ॥
लभेत्समस्तभोगान्स इहलोके परत्र च ॥१४॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखंडे
ऽवन्तीक्षेत्रमाहात्म्ये विद्याधरतीर्थमाहात्म्यवर्णनं नामैकादशोऽध्यायः ॥११॥

5.1.12

सनत्कुमार उवाच ॥
उत्तरे तु प्रवक्ष्यामि मर्कटेश्वरमुत्तमम् ॥
तत्र तीर्थं च विख्यातं सर्वकामप्रदायकम् ॥ १ ॥
तस्मिंस्तीर्थे नरः स्नात्वा गोशतस्य फलं लभेत् ॥
विस्फोटानां प्रशांत्यर्थं बालानां चैव कारणे ॥२॥
मापेन मापितान्कृत्वा मसूरांस्तत्र कुट्टयेत् ॥
शीतलायाः प्रभावेन बालाः संतु निरामयाः ॥ ३ ॥
ये पश्यन्ति नरा भक्त्या शीतलां दुरितापहाम् ॥
न तेषां दुष्कृतं किञ्चिन्न दारिद्र्यं द्विजोत्तम ॥ ४ ॥
न च रोगभयं तेषां ग्रहपीडा तथैव च ॥५॥
इति श्रीस्कांदे महापुराण एकाशीतिसाहस्र्यां संहितायां
आवन्त्यखण्डेऽवन्तीक्षेत्रमाहात्म्ये शीतला माहात्म्यवर्णनं नाम द्वादशोऽध्यायः ॥
१२ ॥ ॥ छ ॥

5.1.13

॥ सनत्कुमार उवाच ॥ ॥
स्वर्गद्वारे नरः स्नात्वा दृष्ट्वा देवं च भैरवम् ॥
श्राद्धं तत्रैव कुर्वीत पितृनुद्दिश्य भक्तितः ॥ १ ॥
पितृंश्च स नरो व्यास तारयेदात्मना सह ॥
स्वर्गद्वारेण योऽभ्येति रुद्रस्य परमं पदम् ॥ २ ॥
भैरवस्याग्रतो देवी पूर्वं तिष्ठति चांबिका ॥
तां तु दृष्ट्वा नरः स्त्री वा मुच्यते सर्वपातकैः ॥ ३ ॥
महानवम्यां पुरुषः कृत्वा बस्तमयं बलिम् ॥
महिषं वा सुरां मांसं मालां बिल्वमयीं शुभाम् ॥
भक्त्या निवेद्य देव्यै तु सर्वासिद्धिमवाप्नुयात् ॥ ४ ॥
तत्र स्नात्वा नरो भक्त्या पूजां कृत्वा महेश्वरे ॥
स्वर्गद्वारेण सोऽभ्येति रुद्रस्य भवनं द्विज ॥ ५ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये स्वर्गद्वारमाहात्म्य वर्णनं नाम त्रयोदशोऽध्यायः ॥
१३ ॥ ॥छ॥

5.1.14

॥ सनत्कुमार उवाच ॥ ॥
स्नात्वा चतुःसमुद्रे तु पश्येद्राजस्थलं शिवम् ॥
यस्य दर्शनमात्रेण पुत्रवाञ्छायते नरः ॥ १ ॥
समुद्राः संति चत्वारः क्षारक्षीरदधीक्षवः ॥
समीपे तस्य देवस्य सुद्युम्नेन प्रतिष्ठिताः ॥ २ ॥
॥ व्यास उवाच ॥ ॥
राजस्थल समीपे तु समुद्राः केन हेतुना ॥
कथय त्वं मुनिश्रेष्ठ सुद्युम्नेन प्रतिष्ठिताः ॥ ३ ॥
लक्षयोजनपर्यंतं जंबुद्वीपं सुशोभनम् ॥

मर्यादायां स्थापितोऽयं समुद्रः क्षारसंज्ञितः ॥४॥
 शाकद्वीपे द्विलक्षे तु क्षीराब्धिः संप्रतिष्ठितः ॥
 दध्यब्धिस्तु कुशद्वीपे चतुर्लक्षः प्रतिष्ठितः ॥
 शाल्मले त्विक्षुजलधिर्ह्यष्टलक्षः प्रतिष्ठितः ॥ ५ ॥
 चत्वारस्ते समाख्याताः समुद्रा भूमिमंडले ॥
 राजस्थलसमीपे तु कथमेकत्र संगताः ॥ ६ ॥
 ॥ सनत्कुमार उवाच ॥ ॥
 सुद्युम्नो नाम राजासीत्पुरा कल्पे सुधार्मिकः ॥
 तस्य पत्नी वरारोहा नाम्ना ख्याता सुदर्शना ॥ ७ ॥
 मुनिं दाल्भ्यं च सा दृष्ट्वा पप्रच्छ सुतकाम्यया ॥
 भगवन्केन दानेन स्नानेन विधिनाऽथवा ॥ ८ ॥
 सर्वलक्षणसंपूर्णः पुत्रो लभ्यो मया कथम् ॥
 एतदाख्याहि विप्रर्षे याथातथ्यं सविस्तरम् ॥ ९ ॥
 ॥ दाल्भ्य उवाच ॥ ॥
 विहितास्ते पुरा पुत्र्यब्धयः पुत्रेप्सयोत्तमाः ॥
 स्वयंभुवेन देवेन ब्रह्मणा लोककारिणा ॥ ५.१.१४.१० ॥
 तेषु राजा कृते स्नाने तव पुत्रो भविष्यति ॥
 शंकराराधने पुत्रि तस्मात्प्रेरय वल्लभम् ॥ ११ ॥
 दाल्भ्यस्यैव तु वाक्येन विचित्राख्यानकेन च ॥
 प्रस्थापयामास पतिं शंकराराधने द्रुतम् ॥ १२ ॥
 स गत्वा तोषयामास शंकरं गंधमादने ॥
 संतुष्टः शंकरः प्राह शशिसूर्याग्निलोचनः ॥ १३ ॥
 अवन्तीं गच्छ राजेद्र पुत्रं प्राप्स्यसि शोभनम् ॥
 मच्छासनाज्जलधयो गमिष्यन्ति कुशस्थलीम् ॥ १४ ॥
 मेरुरूपे स्थले राजन्समीपे शंकरस्य च ॥
 द्रक्ष्यसि त्वं नरश्रेष्ठ जलधींस्तत्र संगतान् ॥
 अभ्यर्थितास्त्वया तत्र स्थास्यन्ति कलया सदा ॥ १५ ॥

एवमुक्त्वा महादेवो जगामादर्शनं विभुः ॥
 सुद्युम्नो भार्यया सार्धमाजगाम कुशस्थलीम् ॥ १६ ॥
 आगतस्तु कुशस्थल्यां समुद्रांश्च ददर्श ह ॥
 तांस्तु दृष्ट्वा नमश्चक्रे राजस्थलसमीपतः ॥ १७ ॥
 ते वै दृष्ट्वा च सुद्युम्नं प्रणतं भक्तवत्सलम् ॥
 प्रोचुर्वारिधयः सर्वे वरं वरय सुव्रत ॥ १८ ॥
 स वव्रे मनसा पुत्रं सर्वलक्षणसंयुतम् ॥
 उवाच च पुना राजा यावति षति मेदिनी ॥
 तावदत्रैव स्थातव्यं राजस्थलसमीपतः ॥ १९ ॥
 ॥ समुद्रा ऊचुः ॥ ॥
 तावत्स्थास्यामहेऽत्रैव यावत्कल्पावसानकम् ॥ ५.१.१४.२० ॥
 भविष्यति च ते पुत्रः सर्वलक्षणसंयुतः ॥
 अत्र ते स्नानमात्रेण तस्मात्स्नानं समाचर ॥ २१ ॥
 स्थले चात्र शुभे राजन्स्थास्यामः कलया सह ॥
 एवं व्यास समुद्रास्तु सुद्युम्नेनावतारिताः ॥ २२ ॥
 कुरुते तेषु यो यात्रां तस्य पुण्यफलं शृणु ॥
 स्नानं कृत्वा महापुण्ये समुद्रे क्षारसंज्ञके ॥ २३ ॥
 कुर्याच्छाद्धं ततो व्यास पितृणां भक्तितत्परः ॥
 पूजयेच्च महादेवं स्थलस्थं पार्वतीपतिम् ॥ २४ ॥
 मंडकांश्च ततो दद्याद्ब्राह्मणे वेदपारगे ॥
 पात्रं ताम्रमयं कार्यं लवणेन प्रपूरितम् ॥ २५ ॥
 सहिरण्यं च दातव्यं ब्राह्मणे वेदपारगे ॥
 सप्तधान्यसमायुक्तं वेणुजं वस्त्रवेष्टितम् ॥ २६ ॥
 सदक्षिणं फलैर्युक्तमर्घ्यं दद्यात्प्रयत्नतः ॥
 क्षीराब्धिं च ततो गत्वा स्नानं कुर्याच्च पूर्ववत् ॥ २७ ॥
 क्षीरं तत्र प्रदातव्यं ताम्रपात्रेण पूरितम् ॥
 दध्यब्धौ च तथा कृत्वा दद्याद्दध्योदनं शुभम् ॥ २८ ॥

इक्ष्वब्धौ च तथा कृत्वा दद्याद्विप्रे गुडं शुभम् ॥
यात्रां कृत्वा तु वै व्यास गां च दद्यात्पयस्विनीम् ॥ २९ ॥
एवं यः कुरुते यात्रां राजस्थलसमीपतः ॥
भव्यां हि लभते लक्ष्मीं पुत्रांश्चापि मनोरमान् ॥ ५.१.१४.३० ॥
मृते स्वर्गमवाप्नोति यावदिन्द्राश्चतुर्दश ॥
तावत्स्वर्गफलं भुक्त्वा पश्चान्मोक्षं प्रयास्यति ॥ ३१ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये राजस्थलेश्वरसमीपे
चतुःसमुद्रमाहात्म्यवर्णनं नाम चतुर्दशोऽध्यायः ॥ १४ ॥ छ ॥

5.1.15

॥ सनत्कुमार उवाच ॥ ॥
शृणु व्यास महातीर्थं नाम्ना शंकरवापिका ॥
क्रीडमानेन देवेन निर्मितं तीर्थमुत्तमम् ॥ १ ॥
प्रक्षिप्तं देवदेवेन कपालक्षालनं जलम् ॥
वापीगतं कृतं यस्मादतः शंकरवापिका ॥ २ ॥
अर्काष्टम्यां नरः स्नात्वा दिशासु विदिशासु च ॥
पूर्वादिक्रमतो यावद्वापीमध्ये तथैव च ॥ ३ ॥
हविष्यान्नयुतान्व्यास दद्याच्च करका न्नवान् ॥
शाकमूलांश्च विप्रेभ्यस्तस्य पुण्यफलं शृणु ॥ ४ ॥
परत्र चेह ये लोकाः सर्वभावसमन्विताः ॥
तत्रतत्र समायाति भुनक्त्यैश्वर्यमुत्तमम् ॥ ५ ॥
ये नरा कीर्तयिष्यन्ति माहात्म्यमतिभाविकाः ॥
रुद्रलोकेऽपि ते पूज्यास्तेभ्योऽपि सततं नमः ॥ ६ ॥
॥ सनत्कुमार उवाच ॥ ॥
ततो वै देवदेवेशः पिनाकी वृषभध्वजः ॥
तुष्टाव प्रयतो भूत्वा देवदेवं दिवाकरम् ॥ ७ ॥

आजगाम दिवानाथः संतुष्टः प्राह शंकरम् ॥ ८ ॥ ॥
 ॥ सूर्य उवाच ॥ ॥
 वरं वरय भूतेश वरदोऽस्मि ददामि ते ॥
 तमाह वरदश्चेत्वं याच्यमानं कुरुष्व मे ॥ ९ ॥
 अंशेन स्थीयतामत्र हितार्थं सर्वदेहिनाम् ॥
 अवतीर्णो रविस्तत्र श्रुत्वा माहेश्वरं वचः ॥ 5.1.15.१० ॥
 ततो देवाधिदेवस्य शंकरस्य महौजसः ॥
 वाक्येन भास्करस्तत्र ययौ ख्यातिं महाद्युतिः ॥ ११ ॥
 शंकरादित्यनामेति लोकानुग्रहकारकः ॥
 देवा दैत्याश्च गंधर्वा विस्मिताः सह किन्नरैः ॥ १२ ॥
 अहो धन्यमिदं स्थानं यत्रास्ते त्रिपुरांतकः ॥
 भास्करोऽपि च तत्रस्थस्तीर्थमध्ये च वर्तते ॥ १३ ॥
 ततस्तुष्टाश्च ते सर्वे ब्रह्माद्याः सुरसत्तमाः ॥
 देवेशं पूजयामासुरादित्यं शंकरं तथा ॥ १४ ॥
 मूर्तिमंतश्च ते देवा अवतीर्य च शोभनम् ॥
 स्थापयित्वाऽब्रवीद्वाक्यं येऽत्र स्नास्यन्ति मानवाः ॥ १५ ॥
 न दुःखं जायते तेषां जरामरण शोकजम् ॥
 सर्वयज्ञेषु यत्पुण्यं सर्वदानेषु यत्फलम् ॥
 तस्माच्चैवाधिकं ह्यत्र शंकरादित्यदर्शनात् ॥ १६ ॥
 व्याधयो नाधयश्चैव दारिद्र्यं न कदाचन ॥
 ऐश्वर्यं चातुलं तेषां जायते भुवि सर्वदा ॥ १७ ॥
 न रोगो न च दारिद्र्यं वियोगो न च बन्धुभिः ॥
 जायते मुनिशार्दूल शंकरादित्यदर्शनात् ॥ १८ ॥
 इत्येवं देवदेवेन पुरा वै शूलपाणिना ॥
 शंकरादित्यनाम्ना च स्थापितं परमं पदम् ॥ १९ ॥

इति श्रीस्कांदे महापुराण एकाशीतिसाहस्र्यां संहितायां पंचम
आवंत्यखण्डेऽवन्तीक्षेत्रमाहात्म्ये शंकरादित्यमाहात्म्यवर्णनं नाम
पञ्चदशोऽध्यायः ॥ १५ ॥ छ ॥

5.1.16

॥ सनत्कुमार उवाच ॥ ॥
अथान्यत्सं प्रवक्ष्यामि तीर्थानां तीर्थमुत्तमम् ॥
स्थापितं परमं तीर्थं स्वनाम्ना मुनिसत्तम ॥ १ ॥
एकदा समये व्यास कपालक्षालनाय वै ॥
शीर्षोदकं गृहीत्वा तु कपालेन महेश्वरः ॥ २ ॥
प्रक्षाल्य चाक्षिपद्भूमौ तत्र तीर्थमनुत्तमम् ॥
नाम्ना गन्धवती पुण्या नदी त्रैलोक्यविश्रुता ॥ ३ ॥
ब्रह्मणो रुधिरेणाशु परि पूर्णाभवत्क्षणात् ॥
तस्यां स्नानं सदा शस्तं स्वयं देवेन भाषितम् ॥ ४ ॥
श्राद्धं च तर्पणं कृत्वा तत्सर्वं चाक्षयं भवेत् ॥
वायुभूतास्तु पितरस्तस्यास्ती रे तु दक्षिणे ॥ ५ ॥
तिष्ठन्ति मुनिशार्दूल चिंतयन्ति स्वगोत्रजम् ॥
आगमिष्यति पुत्रोऽद्य नत्ता वा संतताविह ॥ ६ ॥
संयावं पायसं वापि श्यामाकं सनिवारकम् ॥
सकृत्क्षौद्रतिलैर्युक्तं पिण्डं दास्यति वै कदा ॥ ७ ॥
तेन पिंडप्रदानेन तृप्तिर्भवति चाक्षया ॥
यस्तु स्नात्वा च वै पिंडं दद्याद्वै चंद्रं पर्वणि ॥ ८ ॥
पितरौ द्वादशाब्दानि तृप्तिं यास्यन्ति तस्य वै ॥
येऽत्रागत्य सुविद्वांसो मानवा वा तथा द्विजाः ॥ ९ ॥
पितृन्संतर्पयिष्यन्ति स्वर्गस्तेषां सदाऽक्षयः ॥
तत्र यद्दीयते दानं त्रुटिमात्रं तु कांचनम् ॥ 5.1.16.१० ॥
अक्षयं तस्य तत्प्रोक्तं ब्रह्मणा वै स्वयंभुवा ॥

गंगाद्वारे प्रयागे च कुरुक्षेत्रेऽथ पुष्करे ॥ ११ ॥
 वाराणस्यां गयायां च सा न तृप्तिर्भविष्यति ॥
 तुष्टाश्च पितरो नृणां दास्यन्ति कांक्षितान्वरान् ॥ १२ ॥
 यो यमुद्दिश्य वैकाममिह श्राद्धं करिष्यति ॥
 तस्य तज्जायते सर्वं मृतस्य परमा गतिः ॥ १३ ॥
 नवमी अष्टमी चैव अमावास्याथ पूर्णिमा ॥
 सर्वाण्येतानि वै व्यास रवेः संक्रम एव च ॥ १४ ॥
 ब्रह्मेन्द्र रुद्रदेवांश्च सूर्याग्निब्रह्मदैवतान् ॥
 विश्वेदेवान्सगन्धर्वान्यक्षाश्च मनुजान्पशून् ॥ १५ ॥
 सरीसृपान्पितृगणान्यच्चान्यद्भुवि संस्थितम् ॥
 श्राद्धं वै श्रद्धया कुर्वन्प्रीणयत्यखिलं जगत् ॥ १६ ॥
 मासिमास्यसिते पक्षे पंचदश्यां द्विजोत्तम ॥
 इन्दुक्षये यदा मैत्रं विशाखां चैव रोहिणीम् ॥ १७ ॥
 श्राद्धे पितृगणास्तृप्तिं प्रयांति पितरोऽर्जिताम् ॥
 वासवाजैकपादर्क्षे पितॄणां तृप्तिमिच्छता ॥ १८ ॥
 भक्त्या श्राद्धं प्रकर्तव्यं पित रस्तेन तर्पिताः ॥
 अपि धन्याः कुले जाता अस्माकं मतिशालिनः ॥ १९ ॥
 ये कुर्वन्ति च वै श्राद्धं पिंडान्ये निर्वपन्ति च ॥
 तेन पिंडप्रदानेन तृप्तिर्नो भविताऽक्षया ॥ ५.१.१६.२० ॥
 इहैत्य वै पुण्यजलेषु सम्यक्स्नात्वा नरस्तांस्तु लभेत कामान् ॥
 यान्प्राप्य च प्रेतगणैः समेतः स मोदते देववृ तोऽथ सिद्धः ॥ २१ ॥
 चित्तं च वित्तं च नृणां च शुद्धं शस्तश्च कालः कथितो विधिश्च ॥ पात्रं यथोक्तं
 परमा च भक्तिर्नृणां प्रयच्छन्ति हि वांछि तानि ॥ २२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये नीलगन्धवतीप्रभाववर्णनं नाम षोडशोऽध्यायः
 ॥ १६ ॥ छ ॥

5.1.17

॥ सनत्कुमार उवाच ॥ ॥
दशाश्वमेधिके स्नात्वा दृष्ट्वा देवं महेश्वरम् ॥
दशानामश्वमेधानां फलं प्राप्नोति मानवः ॥ १ ॥
मनुना मानवेन्द्रेण राजा चैव ययातिना ॥
रघुणोशनसा चैव लोमशेन महर्षिणा ॥ २ ॥
अत्रिणा भृगुणा व्यास दत्तात्रेयेण धीमता ॥
पुरूरवसा पुण्येन नहुषेण नलेन च ॥ ३ ॥
अत्र स्नानेन संप्राप्तं दशाश्वमेधिकं फलम् ॥
संप्राप्ते द्वापरस्यांते राजा बाष्कलिना तथा ॥ ४ ॥
दशानामश्वमेधानां फलं प्राप्तं द्विजोत्तम ॥
कृष्णवर्णं तथा लिंगं पूजितं भक्तिः सदा ॥ ५ ॥
दृष्ट्वा स्पृष्ट्वा च तं देवं प्रागुक्तं लभते फलम् ॥
चैत्रे मासि सिताष्टम्यां देवं संपूज्य भक्तिः ॥ ६ ॥
अश्वं दद्याच्च विप्राय सूरूपं च गुणान्वितम् ॥
यावन्ति तस्य रोमाणि गण्यन्ते संख्यया द्विज ॥ ७ ॥
तावद्वर्षसहस्राणि शिवलोके महीयते ॥
शिवलोकात्परिभ्रष्टः सार्वभौमो भवेद्भुवि ॥ ८ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवन्त्यखण्डेऽवन्तीक्षेत्रमाहात्म्ये दशाश्वमेधमाहात्म्यवर्णनं नाम सप्तदशोऽध्यायः
॥ १७ ॥॥७॥

5.1.18

॥ सनत्कुमार उवाच ॥ ॥
एकानंशां नमस्कृत्य देवीं त्रैलोक्यविश्रुताम् ॥
पूजां कृत्वा विधानेन सर्वसिद्धिफलं लभेत् ॥ १ ॥
अणिमादिगुणान्सर्वान्गुटिकासिद्धिमंजनम् ॥

खड्गं च पादुके चैव विलवासं रसायनम् ॥
 सर्वं तुष्टा प्रयच्छेत नात्र कार्या विचारणा ॥ २ ॥
 सुरामांसोपहारैश्च भक्ष्यभोज्यैश्च पूजिता ॥
 सर्वान्कामान्नृणां देवी तुष्टा दद्याच्च सर्वदा ॥ ३ ॥
 महानवम्यां यो देवीं महिषेण प्रपूजयेत् ॥
 मेषेण वा यथालाभं सर्वान्कामानवाप्नुयात् ॥ ४ ॥
 ॥ व्यास उवाच ॥ ॥
 कथं देवी समुत्पन्ना एकानंशेति विश्रुता ॥
 तत्सर्वं श्रोतुमिच्छामि सर्वपापप्रणाशिनी ॥ ५ ॥ ॥
 ॥ सनत्कुमार उवाच ॥ ॥
 पुरा कृतयुगस्यादौ ब्रह्मा लोकपितामहः ॥
 निशां सस्मार भगवान्स्वां तनूं पूर्वसंभवाम् ॥ ६ ॥
 ततो भगवती रात्रिरुपतस्थे पितामहम् ॥
 तां विविक्ते समालोक्य ब्रह्मोवाच विभावरीम् ॥ ७ ॥
 ॥ ब्रह्मोवाच ॥ ॥
 विभावरी महामाये विबुधानामुपस्थितम् ॥
 यत्कर्तव्यं त्वया देवि शृणु चार्थस्य निश्चयम् ॥ ८ ॥
 तारकोनाम दैत्येन्द्रः सुरशत्रुरनिर्जितः ॥
 तस्य भयेन वै देवास्रस्ताः सर्वे दिवौकसः ॥ ९ ॥
 तस्माद्भद्रे महेशो वै जनयिष्यति चेद्वरम् ॥
 सुतं स भविता तस्य तारकस्यांतकः किल ॥ ५.१.१८.१० ॥
 शंकरम्याभवत्पत्नी सती दक्षसुता तु या ॥
 सा पितुः कुपिता भद्रे कस्मिंश्चित्कारणांतरे ॥ ११ ॥
 भवित्री हिमशैलस्य दुहिता लोकपावनी ॥
 विरहेण हरस्तस्या मत्वा शून्यं जगत्त्रयम् ॥ १२ ॥
 अतपद्धिमशैलस्य कंदरे सिद्धसेविते ॥

प्रतीक्षमाणस्तज्जन्म किञ्चित्कालं वसिष्यति ॥ १३ ॥
 तस्मात्सुतसतपसोर्भविता यो महाप्रभुः ॥
 स भविष्यति दैत्यस्य तारकस्य निवारकः ॥ १४ ॥
 जातमात्रा तु सा देवी स्वल्पसंज्ञैव भामिनी ॥
 विरहोत्कंठिता गाढं हरसंगमलालसा ॥ १५ ॥
 तयोः सुतसतपसोः संयोगः स्यात्सुयुक्तयोः ॥
 पार्वतीहरयोस्तस्मात्सुरतं शक्तिकारणम् ॥ १६ ॥
 भवेत्तत्र सुराणां च कार्यार्थं विप्रमाचर ॥
 विघ्नं त्वया विधातव्यं यथा ताभ्यां तथा शृणु ॥ १७ ॥
 गर्भस्थानेऽथ तां मातः स्वेन रूपेण रंजय ॥
 ततो रहसि शर्वस्तां बिभ्रदानंदपूर्वकम् ॥ १८ ॥
 हासयिष्यति कालीति ततः सा कुपिता सती ॥
 प्रयास्यति तपः कर्तुं ततः सा तपसा युता ॥ १९ ॥
 जनयिष्यति यं शर्वादिंदुवज्ज्योतिर्मंडलम् ॥
 स भविष्यति हंता वै सुरारीणां न संशयः ॥ ५.१.१८.२० ॥
 त्वयापि दानवा देवि हंतव्या लोकदुर्जयाः ॥
 यावच्च न सती देहे संक्रांतगुणसंचया ॥ २१ ॥
 तत्संगमेन तावत्त्वं दैत्यान्हंतुं भविष्यसि ॥
 एवं कृते त्वया देवि तपः काली करिष्यति ॥ २२ ॥
 समाप्तनियमा सा च यदा गौरी भविष्यति ॥
 तदा तवापि सारूप्यं शैलजा संप्रदास्यति ॥ २३ ॥
 ततस्तवापि सहजा सैकानंशा भविष्यति ॥
 रूपांशेन च संयुक्ता त्वमुमाख्या भविष्यसि ॥ २४ ॥
 एकानंशेति लोकस्त्वां वरदे पूजयिष्यति ॥
 भेदैर्बहुविधाकारैः सर्वगां कामसाधनीम् २५ ॥
 उंकारवक्त्रा गायत्री त्वमेव ब्रह्मवादिनी ॥
 आक्रांतरुचिराकारा राज्ञां चाहवशालिनी ॥ २६ ॥

विशां त्वं कमलादेवी शूद्राणां जननी स्वयम् ॥
 ज्ञानिनां ज्ञेयरूपा त्वं त्वं गतिः सर्वदेहिनाम् ॥ २७ ॥
 त्वं च कीर्तिमतां कीर्तिस्त्वं भूतिः सर्वदेहिनाम् ॥
 रतिदा रक्तचित्तानां प्रीतिस्त्वं स्नेहवर्तिनाम् ॥ २८ ॥
 त्वं कांतिः कृतभूषा णां त्वं शांतिर्हृष्टकर्मणाम् ॥
 त्वं च भ्रांतिरबोधानां त्वं कीर्तिः क्रमयाजिनाम् ॥ २९ ॥
 महावेला समुद्राणां विलासस्त्वं विलासिनाम् ॥
 संभूतिस्त्वं पदार्थानां स्थितिस्त्वं लोकशालिनाम् ॥ ५.१.१८.३० ॥
 इत्यनेकविधैर्देवि रूपैर्लोकेषु चर्चिता ॥
 ये त्वां पश्यन्ति वरदे पूजयिष्यन्ति चापि ये ॥
 कामा नाप्स्यन्ति ते सर्वे नियतं नात्र संशयः ॥ ३१ ॥
 इत्येवं सा समुत्पन्ना ब्रह्मणा संस्तुता सती ॥
 एकानंशा महादेवी ध्यातव्या सापि भक्तितः ॥ ३२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्य एकानंशामाहात्म्यवर्णनं नामाष्टादशोऽध्यायः ॥
 १८ ॥ ॥ छ ॥

5.1.19

॥ सनत्कुमार उवाच ॥ ॥
 अथातः संप्रवक्ष्यामि हरसिद्धिं सुसिद्धिदाम् ॥
 पार्वत्या हरणे यत्र सिद्धिः प्राप्ता हरेण च ॥ १ ॥
 बलिना दानवौ जातौ नाम्ना चण्डप्रचंडकौ ॥
 उत्खाय त्रिदिवं सर्वं गिरिं कैलासमागतौ ॥ २ ॥
 दृष्ट्वा तत्र गिरीशं तु उद्यताक्षाक्षहस्तकम् ॥
 नागेशं शशिखट्वांगं गृहीत्वा दक्षिणे करे ॥ ३ ॥
 देविदेवीति जल्पन्तं दासस्तेऽस्मीति वादिनम् ॥
 यावदेकं तु फलकं तावद्धूतं प्रवर्तताम् ॥ ४ ॥

रागीभूते तदा देवे तौ प्राप्सौ देवकंटकौ ॥
 उत्सादिताः शिवगणा नंदिना प्रतिषेधितौ ॥ ५ ॥
 ततस्ताभ्यां तदा नंदी शूलाभ्यां प्रविदारितः ॥
 समं सव्यदक्षिणं वै सुस्राव रुधिरं बहु ॥ ६ ॥
 नंदिनं ताडितं दृष्ट्वा तदा शिलादनंदनम् ॥
 ध्याता हरेण सा देवी प्रणता साऽग्रतः स्थिता ॥ ७ ॥
 वध्यतां तौ महादैत्यौ वधामीति वचोऽब्रवीत् ॥
 गृहीत्वा मुद्गरं घोरमतिक्रोधादताडयत् ॥ ८ ॥
 यदा तथा हतौ दृष्टौ दानवौ बलगवितौ ॥
 हरस्तामाह हे चंडि संहतौ दुष्टदानवौ ॥ ९ ॥
 हरसिद्धिरतो लोके नाम्ना ख्यातिं गमिष्यसि ॥
 ततः प्रभृति सा देवी हरसिद्धिं प्रदायिनी ॥
 हरसिद्धिरिति ख्याता महाकाले बभूव ह ॥ ५.१.१९.१० ॥
 यः पश्येत्परया भक्त्या हरसिद्धिं नरोत्तमः ॥
 सोऽक्षयाँल्लभते कामान्मृतः शिवपुरं व्रजेत् ॥ ११ ॥
 आदिसिद्धिं महादेवीं नित्यां व्योमस्वरूपिणीम् ॥
 हरसिद्धिं प्रपश्येद्यः सोऽभीष्टं लभते फलम् ॥ १२ ॥
 यः स्मरेद्धरसिद्धीति मंत्रं च चतुरक्षरम् ॥
 न वैरिणो भयं तस्य दारिद्र्यं नैव जायते ॥ १३ ॥
 नरो महानवम्यां यो हरसिद्धिं प्रपूजयेत् ॥
 महिषं च बलिं दद्यात्स भवेद्भूपतिर्भुवि ॥ १४ ॥
 नवम्यां पूजिता देवी हरसिद्धिर्हरप्रिया ॥
 तुष्टा नृणां सदा व्यास ददात्यनवमं फलम् ॥ १५ ॥
 सा पुण्या सा पवित्रा च सर्वत्र सुखदायिनी ॥
 स्मृता संपूजिता दृष्टा धनपुत्रसुखप्रदा ॥ १६ ॥
 महानवम्यां ये व्यास हन्यन्ते महिषादयः ॥
 सर्वे ते स्वर्गतिं यांति घ्नतां पापं न विद्यते ॥ १७ ॥

इति श्रीस्कांदे महापुराण एकाशीतिसाहस्र्यां संहितायां पञ्चम
आवत्यखंडेऽवन्तीक्षेत्रमाहात्म्ये हरसिद्धिमाहात्म्य वर्णनंनामैकोनविंशोऽध्यायः ॥
१९ ॥ छ ॥

5.1.20

॥ सनत्कुमार उवाच ॥ ॥
मासमेकं नरो भक्त्या पश्येद्वा वटयक्षिणीम् ॥
पूजयेत्स्वर्णपुष्पैश्च तस्य सिद्धिर्न हीयते ॥ १ ॥
इति वटयक्षिणीमाहात्म्यम् ॥
पिशाचके नरः स्नात्वा चतुर्दश्यां विशेषतः ॥
तिलान्ददाति यो भक्त्या न पिशाचः प्रजायते ॥ २ ॥
यं समुद्दिश्य यद्दत्तं तदक्षयतरं भवेत् ॥
तत्कुलं हि पिशाचत्वान्मुच्यते नात्र संशयः ॥ ३ ॥
यस्य नाम्ना नरः स्नाति पिशाच त्वात्स मुच्यते ॥
कुंभान्वा करकान्वापि योऽत्र दद्यात्समंडकान् ॥ ४ ॥
तस्य वै शाश्वती मुक्तिः कुले प्रेतो न जायते ॥
शिप्रागुंफेश्वरं दृष्ट्वा रुद्र भक्तो जितेंद्रियः ॥ ५ ॥
मुच्यते सर्वपापेभ्यः कंचुकेन फणी यथा ॥
स्नात्वागस्त्येश्वरं पश्येद्योऽतिभक्त्या च मानवः ॥ ६ ॥
त्यक्त्वा यमगृहं व्यास रुद्रलोकं स गच्छति ॥
शिप्रायां यो नरः स्नात्वा पश्येद्दुंदुवेश्वरं शिवम् ॥ ७ ॥
सोऽश्वमेधफलं व्यास लभते नात्र संशयः ॥
देवेनात्र पुरा व्यास वादितो डमरुर्यतः ॥ ८ ॥
देवस्तेन समाख्यातो नाम्ना डमरुकेश्वरः ॥
भक्त्या पश्येन्नरो यस्तु देवं डमरुकेश्वरम् ॥ ९ ॥
नैव व्याधिभयं तस्य मृतः शिवपुरं व्रजेत् ॥
अनादिकल्पेश्वरं यस्तु भक्त्या पश्यति मानवः ॥ 5.1.20.१० ॥

राज्यं स लभते स्वर्गं यथा देवः पुरंदरः ॥
 देवानामप्यसौ व्यास स्पर्धनीयः सदा भवेत् ॥ ११ ॥
 कल्पकोटिशतं साग्रं भोगयुक्तस्तु मोदते ॥
 पश्येत्सिद्धेश्वरं यस्तु वीरभद्रं च चंडिकाम् ॥ १२ ॥
 सोत्रैव लभते सिद्धिं जयं सर्वत्र मानवः ॥
 स्वर्णजालेश्वरं दृष्ट्वा स्नातस्तीर्थं त्रिविष्टपे ॥ १३ ॥
 स्वर्णेन पूजयेद्देवं सर्वपापैः प्रमुच्यते ॥
 स्नात्वा पश्येन्नरो भक्त्या यः कर्कोटेश्वरं शिवम् ॥ १४ ॥
 सर्पतो न भयं तस्य दारिद्र्यं नैव जायते ॥
 यः पश्येत्परया भक्त्या महामायां सनातनीम् ॥ १५ ॥
 विष्णुमायाविनिर्मुक्तः स याति परमं पदम् ॥
 अर्चयेत्परया भक्त्या यः कपालेश्वरं नरः ॥ १६ ॥
 स मुच्येत महापापैर्यद्यपि ब्रह्महा भवेत् ॥
 स्वर्गद्वारे नरः स्नात्वा दृष्ट्वा देवं च भैरवम् ॥ १७ ॥
 दर्शनात्तस्य देवस्य शतयज्ञफलं भवेत् ॥ १८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये चतुर्दशतीर्थयात्रावर्णनं नाम विंशोऽध्यायः ॥ २०
 ॥ ॥ छ ॥

5.1.21

॥ सनत्कुमार उवाच ॥ ॥
 अथान्यत्संप्रवक्ष्यामि देवं त्रिदशपूजितम् ॥
 हनुमत्केश्वरं नाम भुक्तिमुक्तिफलप्रदम् ॥ १ ॥
 शैवे सरसि यः स्नात्वा पश्येद्धनुमत्केश्वरम् ॥
 कल्पकोटिसहस्राणि वायुलोके स मोदते ॥ २ ॥
 ॥ व्यास उवाच ॥ ॥
 हनुमत्केश्वरो यस्तु ह्युक्तः पूर्वं त्वयाऽनघ ॥

कथां कथय ह्येतस्य वृत्तपूर्वा सनातनीम् ॥ ३ ॥
 ॥ सनत्कुमार उवाच ॥ ॥
 त्रैलोक्यकण्टकः पूर्वं रावणो नाम राक्षसः ॥
 विष्णुना रामरूपेण लंकायां विनिपातितः ॥ ४ ॥
 घातयित्वा तु तं दुष्टं सीतामादाय जानकीम् ॥
 वानरैः सह ऋक्षैश्च नगरीं स्वामुपागतः ॥ ५ ॥
 तत्र राज्यमनुप्राप्य ऋषिभिः परिवारितः ॥
 कथावसाने रामेण ह्यगस्त्यो मुनिसत्तमः ॥ ६ ॥
 पप्रच्छ च द्वयोर्वीर्यं शंभुवातजयोस्तदा ॥
 तदा दाशरथिं प्राह अग स्तिर्मुनिसत्तमः ॥ ७ ॥
 अनौपम्यो यथा देवो युद्धे शौर्यं? महेश्वरः ॥
 ज्ञेयो वायुसुतस्तद्वत्सत्यमेतद्ब्रवीमि ते ॥ ८ ॥
 एतच्छ्रुत्वाथ हनुमान्यद्धरेणो पमा मम ॥
 कृता मुनिवरेणेह प्रत्यक्षं राघवस्य ह ॥ ९ ॥
 गमिष्ये नगरीं लंकां लिंगमेकं प्रयाचितुम् ॥
 राक्षसेन्द्रं महाभागं विभीषणमकल्मषम् ॥ ५.१.२१.१० ॥
 ततो गतः स लंकायां विभीषणमुवाच ह ॥
 देहि मे त्वं महाभाग लिंगमेकं च शोभनम् ॥ ११ ॥
 उक्तं च राक्षसेन्द्रेण गृहाणैतद्यथा रुचि ॥
 एतानि षट् च लिंगानि रावणस्थापितानि वै ॥ १२ ॥
 त्रैलोक्यविजयात्पूर्वं मम भ्रात्रा महात्मना ॥
 एतेषु यदभीष्टं ते लिंगं कथय सुव्रत ॥
 तत्प्रयच्छामि तेऽद्यैव सत्यमेतत्प्लवंगम् ॥ १३ ॥
 ततो जग्राह हनुमौल्लिंगं मौक्तिकसंनिभम् ॥
 यदेतद्दृश्यते वीर तत्प्रयच्छ ममानघ ॥ १४ ॥
 श्रुत्वा हनुमतो वाक्यमथोवाच विभीषणः ॥
 दत्तमेतन्महावीर लिंगं यद्धुतवानसि ॥ १५ ॥

श्रूयते हि पुरावृत्तं लिंगमेतद्धनेश्वरः ॥
 रुद्र भक्त्या समायुक्तस्त्रिकालमप्यपूजयत् ॥ १६ ॥
 रावणेन यदा बद्धस्तदानीं हि धनेश्वरः ॥
 लिंगस्यास्य प्रभावेन विमुक्तः समपद्यत ॥ १७ ॥
 प्रसादात्तस्य लिंगस्य धनेशो धनरक्षकः ॥
 गृहीत्वा तन्महालिंगं स्वस्थो जातोऽथ वानरः ॥ १८ ॥
 ॥ सनत्कुमार उवाच ॥ ॥
 गृहीत्वा तु ततो लिंगं प्रस्थितो विमलैऽबरे ॥
 सप्तमे दिवसे चैव संप्राप्तोऽवंतिकां पुरीम् ॥ १९ ॥
 तत्र रुद्रसरस्तीरे स्थाप्य स्नानमथाकरोत् ॥
 महाकालस्य पूजार्थं गमनं प्रत्यर्चयत् ॥ ५.१.२१.२० ॥
 उद्धर्तुकामस्तल्लिङ्गमुद्धर्तुं न शशाक सः ॥ २१ ॥
 ततो व्यवस्थितो देवः प्राह तं वायुनन्दनम् ॥
 अस्मिन्क्षेत्रे हनूमन्मां त्वन्नाम्नैव प्रतिष्ठापय ॥ २२ ॥
 हनुमत्केश्वरं चाथ लोके ख्यातं भविष्यति ॥
 शैलवच्चोन्नतं लिंगं स्थापितं वायुसूनुना ॥ २३ ॥
 शनौ पश्येन्नरो यस्तु हनुमत्केश्वरं शिवम् ॥
 तस्य शत्रुभयं नास्ति संग्रामे जयमाप्नुयात् ॥ २४ ॥
 न च चौरभयं तस्य न दारिद्र्यं न दुर्गतिः ॥
 तैलाभिषेकं यः कुर्याद्धनुमत्केश्वरे शिवे ॥ २५ ॥
 तस्य रोगाः प्रलीयन्ते ग्रहपीडा न जायते ॥
 ये द्रक्ष्यन्ति नराः भक्त्या तेषां मोक्षो भविष्यति ॥ २६ ॥
 इति श्रीस्कान्दे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये हनुमत्केश्वरमाहात्म्यवर्णनं नामै
 कविंशोऽध्यायः ॥ २१ ॥ ॥ छ ॥

5.1.22

॥ श्रीसनत्कुमार उवाच ॥ ॥
 यमेश्वरं तु यः पश्येत्स्नापयित्वा तिलांभसा ॥
 कुंकुमेन समालिप्य पूजयेदुत्पलैस्ततः ॥ १ ॥
 दहेत्कृष्णागरं धूपं दापयेत्तिलतण्डुलान् ॥
 य एवमर्चयेद्देवमीश्वरं शूलहस्तकम् ॥ २ ॥
 यत्र कुत्र मृतस्यापि यमः पितृसमो भवेत् ॥ ३ ॥
 ॥ इति यमेश्वरमाहात्म्यम् ॥
 ॥ सनत्कुमार उवाच ॥ ॥
 कथयामि परं व्यास तीर्थं तीर्थेषु चोत्तमम् ॥
 नाम्ना रुद्रसरः प्रोक्तं त्रिषु लोकेषु विश्रुतम् ॥ ४ ॥
 तत्र स्नात्वा शुचिर्भूत्वा पश्येत्कोटेश्वरं शिवम् ॥
 मुच्यते सर्वपापेभ्यो रुद्रलोकं स गच्छति ॥ ५ ॥
 श्राद्धं तत्रैव कृत्वा तु शृणु यत्फलमाप्नुयात् ॥
 दशानामश्वमेधानां वाजपेयशतस्य च ॥ ६ ॥
 फलं कोटिगुणं व्यास लभते नात्र संशयः ॥
 पितृनुद्विश्य यत्किञ्चित्कोटितीर्थे प्रदीयते ॥ ७ ॥
 तत्सर्वं कोटिगुणितं जायते नात्र संशयः ॥
 कोटितीर्थे नरः स्नात्वा ध्यायेद्यः परमाक्षरम् ॥ ८ ॥
 मुच्यते सर्वपापेभ्यो निर्मोकेन यथोरगः ॥
 प्रातरुत्थाय यो विप्रः तत्र स्नानं करोति वै ॥ ९ ॥
 दृष्ट्वा देवं महाकालं गोसहस्रफलं लभेत् ॥
 कोटितीर्थे नरः स्नात्वा सप्तरात्रोषितः शुचिः ॥ १० ॥
 चांद्रायणसहस्रस्य फलं प्राप्नोति मानवः ॥
 जागरं तत्र कुर्याद्यो ह्यनंतफलमश्नुते ॥ ११ ॥
 गन्धपुष्पार्चनं कृत्वा महास्नपनपूर्वकम् ॥
 य एवं नयते रात्रिं सोपवासो जितेंद्रियः ॥ १२ ॥
 लभते सर्वकामित्वं यत्सुरैरपि दुर्लभम् ॥

कार्तिक्यामथ वैशाख्यां देवं तत्र प्रपूजयेत् ॥ १३ ॥
गंधपुष्पैश्च कालीनैस्तथा वस्त्रैः सुशोभनैः ॥
कर्पूरं कुंकुमं चैव श्रीखण्डमगरुं तथा ॥ १४ ॥
समभागानि कृत्वा तु शिलापृष्ठे च पेषयेत् ॥
अनुलिप्य महाकालं रुद्रस्यानुचरो भवेत् ॥ १५ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये रुद्रसरोमाहात्म्यवर्णनं नाम द्वाविंशोऽध्यायः ॥
॥ २२ ॥ ॥ छ ॥

5.1.23

॥ सनत्कुमार उवाच ॥ ॥
अथ यात्रां प्रवक्ष्यामि महाकालस्य यत्नतः ॥
शिवां श्रेयस्करीं पुण्यां पुण्यलोकप्रदायिनीम् ॥ ॥ १ ॥
स्नात्वा सरसि रुद्रस्य दृष्ट्वा कोटेश्वरं शिवम् ॥
नमस्कृत्य ततो गच्छेन्महाकालं सनातनम् ॥ २ ॥
गन्धैः पुष्पैर्नमस्कारैः संपूज्य त्रिदशेश्वरम् ॥
प्रणिपत्य ततो गच्छेद्देवं कपालमोचनम् ॥ ३ ॥
तत्रैव देवदेवेशः कपालं न्यस्तवान्क्षितौ ॥
कपाले तत्क्षणान्न्यस्ते तत्राभूल्लिंगमुत्तमम् ॥ ॥ ४ ॥
कपालमोचनं नाम सर्वपापप्रणाशनम् ॥
तत्र वै स्नपनं कुर्यादाज्यपलशतेन वै ॥ ५ ॥
तदर्धार्धेन पादेन वित्तशाठ्यविवर्जितः ॥
काले पूर्णे स विप्रेन्द्र शिवलोके महीयते ॥ ६ ॥
नमस्कृत्य ततो गच्छेत्कपिलेश्वरमुत्तमम् ॥
दर्शनादस्य देवस्य मुच्यते ब्रह्महत्यया ॥ ७ ॥
हनुमत्केश्वरं देवं ततो गच्छेत्समाहितः ॥
ऐश्वर्यमतुलं व्यास दर्शनादस्य जायते ॥ ८ ॥

ततो गच्छेन्महादेवं पैप्पलाख्यं सनातनम् ॥
 यस्य दर्शनमात्रेण मुक्तिः स्यादद्विजसत्तम ॥ ९ ॥
 स्वप्नेश्वरं ततो गच्छेद्भक्तिश्रद्धासमन्वितः ॥
 दर्शनादस्य देवस्य दुःस्वप्नं च विनश्यति ॥ 5.1.23.१० ॥
 ततो गच्छेन्महादेवमीशानं विश्वतोमुखम् ॥
 यस्य दर्शनमात्रेण विश्वस्यैव पतिर्भवेत् ॥ ११ ॥
 सोमेश्वरं ततो गच्छेज्जितक्रोधो जितेन्द्रियः ॥
 कुष्ठरोगादिदोषेभ्यो दर्शनादस्य मुच्यते ॥ १२ ॥
 वैश्वानरेश्वरं व्यास ततो गच्छेत्समाहितः ॥
 तस्य वृद्धिः सदा लोके जायते तस्य दर्शनात् ॥ १३ ॥
 बीजपूरकहस्तं तु लकु लीशं ततो व्रजेत् ॥
 रुद्रत्वं दर्शनात्तस्य जायते नात्र संशयः ॥ १४ ॥
 ततो गच्छेन्महादेवं गद्याणेश्वरमुत्तमम् ॥
 यस्य दर्शनमात्रेण जायन्ते सर्व सिद्धयः ॥ १५ ॥
 अभ्यर्थितः सदा देवैः पूजितः सिद्धिकारणात् ॥
 तेनाभ्यर्थितेश्वरोऽयं विख्यातो विघ्ननायकः ॥ १६ ॥
 वयोवृद्धं ततो गच्छेन्महाकालं सनातनम् ॥
 न रोगो न जराव्याधिर्दर्शनान्नात्र संशयः ॥ १७ ॥
 विघ्ननाशं ततो गच्छेत्प्राणीशं बलमुत्तमम् ॥
 स्नानं घटशतैस्तस्य कुर्याद्भक्त्या समाहितः ॥ १८ ॥
 तस्य चैव कृते स्नाने लभ्यन्ते सर्वसिद्धयः ॥
 स्वर्गश्चापि सदा व्यास दर्शनादस्य जायते ॥ १९ ॥
 तनयं तमनूल्लङ्घ्य दंड पाणिं ततो व्रजेत् ॥
 यस्य दर्शनमात्रेण यमलोको न दृश्यते ॥ 5.1.23.२० ॥
 पुष्पदन्तं ततो गच्छेद्भक्तिश्रद्धासमन्वितः ॥
 यस्य दर्शनमात्रेण मुच्यते सर्वपातकैः ॥ २१ ॥
 गुह्यं चैव महाकालं ततो गच्छेत्समाहितः ॥

यस्य दर्शनमात्रेण गुह्यपापैः प्रमुच्यते ॥ २२ ॥
 ततो गच्छेत्समाधिस्थो दुर्वासेश्वरमुत्तमम् ॥
 यस्य दर्शनमात्रेण कृतकृत्यो नरो भवेत् ॥ २३ ॥
 श्वासावरोधनं कृत्वा दुर्वाससः समीपतः ॥
 गौरीं गत्वा महादुर्गां त्यजेच्छ्वासमनंतरम् ॥ २४ ॥
 तत्रोच्छ्वासो विमोक्त्यस्तामभ्यर्च्य तु सर्वथा ॥
 कालेश्वरं ततो गच्छेद्देवदेवं महेश्वरम् ॥ २५ ॥
 यस्य दर्शनमात्रेण यमलोकं न पश्यति ॥
 विधीशं च ततो गच्छेद्देवदेवं महेश्वरम् ॥ २६ ॥
 यस्य दर्शनमात्रेण बधिरत्वं न जायते ॥
 कीर्तयेदात्मनो नाम स्थानं गोत्रं च तस्य वै ॥ २७ ॥
 न कीर्तयेद्यदा नाम सा यात्रा विफली भवेत् ॥
 देवस्याग्रे ततो व्यास उपविश्य समाहितः ॥ २८ ॥
 भक्तियुक्तस्ततो ब्रूयान्नमस्कृत्वा पुनःपुनः ॥
 मया समर्पिता यात्रा त्वत्प्रसादान्महेश्वर ॥ २९ ॥
 संसारसागराद्धोरान्मामुद्धर जगत्पते ॥
 अनेन विधिना यस्तु महाकालं प्रदक्षयेत् ॥ ५.१.२३.३० ॥
 प्रदक्षिणीकृता तेन सप्तद्वीपा वसुंधरा ॥
 गोलक्षं द्विजलक्षाय दत्त्वा यल्लभते फलम् ॥ ३१ ॥
 तत्फलं देवदेवस्य सकृद्दत्त्वा प्रदक्षिणम् ॥
 भक्त्या परमया युक्तो महाकालं प्रदक्षयेत् ॥ ३२ ॥
 पदेपदे यज्ञफलमिति मे शंकरोऽब्रवीत् ॥
 षष्टिकोटि सहस्राणि षष्टिकोटिशतानि च ॥ ३३ ॥
 पूजितानि भवंत्यत्र यात्रेश्वरसमर्चनात् ॥
 य एवं कुरुते यात्रां शिवध्यानपरायणः ॥ ३४ ॥
 सहस्रदक्षिणां दद्यात्तस्य पुण्यफलं शृणु ॥
 सप्तजन्मकृतात्पापान्मुच्यते नात्र संशयः ॥ ३५ ॥

एवं यात्रां समाप्याथ गत्वा निजगृहं नरः ॥
 यात्रादैवत संख्यान्वै षड्विंशतिद्विजोत्तमान् ॥ ३६ ॥
 भोजयेच्छिवभक्तांश्च शिवध्यानपरायणान् ॥
 सवस्त्रां दक्षिणां दत्त्वा प्राप्यानुज्ञां विसर्जयेत् ॥ ३७ ॥
 यात्राक्रमेण चैकैकं द्वारांतरमनुव्रजेत् ॥
 धर्मोपदेशके पश्चात्सर्वोपस्करसंयुताम् ॥ ३८ ॥
 धेनुं पयस्विनीं दद्याद्वित्तशाठ्यविवर्जितः ॥
 भुञ्जीताथ स्वयं व्यास सर्वभृत्यसमन्वितः ॥ ३९ ॥
 दीनानाथदरिद्रांधविकलाद्यांश्च भोजयेत् ॥
 यदत्र फलमुद्दिष्टं तद्वदामि शृणुष्व मे ॥ ५.१.२३.४० ॥
 कुलानां शतमुद्धृत्य मातापित्रोः समाहितः ॥
 कल्पकोटिसहस्राणि शिवलोके स मोदते ॥ ४१ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये महाकालेश्वरयात्रामाहात्म्यवर्णनं नाम
 त्रयोविंशोऽध्यायः ॥ २३ ॥ ॥ छ ॥

5.1.24

॥ सनत्कुमार उवाच ॥ ॥
 वाल्मीकेश्वरमित्याख्यं यस्तु देवं प्रपूजयेत् ॥
 मौनी ध्यानपरो भूत्वा स कवित्वमवाप्नुयात् ॥ १ ॥
 ॥ व्यास उवाच ॥ ॥
 कथमत्र समुत्पन्नः कोऽसौ वाल्मीकेश्वरः प्रभुः ॥
 यस्य दर्शनमात्रेण कवित्वमुपजायते ॥ २ ॥
 ॥ सनत्कुमार उवाच ॥ ॥
 आसीद्व्यास पुरा विप्रः सुमतिर्भृगु वंशजः ॥
 रूपयौवनसंपन्ना तस्य भार्याथ कौशिकी ॥ ३ ॥
 तस्य पुत्रः समुत्पन्नो ह्यग्निशर्मति नामतः ॥

स पित्रा प्रोच्यमानोऽपि वेदाभ्यासं न मन्यते ॥ ४ ॥
 ततो बहुतिथे काले अनावृष्टिरजायत ॥
 तस्यां विपद्रतः सोऽथ दक्षिणामाश्रितो दिशम् ॥ ५ ॥
 ततोऽसौ सुमतिर्विप्रः सभार्यः स सुतस्तथा ॥
 विदेशं काननं प्राप्तः कृत्वा चाश्रममाश्रितः ॥ ६ ॥
 आभीरैर्दस्युभिः सार्धं संगोऽभूदग्निशर्मणः॥
 आगच्छति पथा तेन यस्तं हन्ति स पापकृत्॥ ७ ॥
 स्मृतिर्नष्टा गता वेदा गतं गोत्रं गता श्रुतिः ॥
 कस्मिंश्चिदथ काले तु तीर्थयात्राप्रसंगतः॥ ८ ॥
 ससर्षयः पथा तेन सुव्रताः समुपस्थिताः ॥
 अग्निशर्माथ तान्दृष्ट्वा हन्तुकामोऽब्रवीदिदम्॥ ९ ॥
 वस्त्राणीमानि मुच्यध्वं छत्रिकोपानहौ तथा ॥
 हन्तव्या हि मया यूयं गन्तारो यम सादने ॥ ५.१.२४.१० ॥
 तस्य तद्वचनं श्रुत्वा अत्रिर्वचनमब्रवीत्॥
 अस्मत्पीडनजं पापं कथं ते हृदि वर्तते ॥
 वयं तपस्विनो भूत्वा तीर्थयात्राकृतोद्यमाः ॥ ११ ॥
 ॥ अग्निशर्मोवाच ॥ ॥
 ममास्ति माताथ पिता सुतो भार्या गरीयसी ॥
 पोषयामि सदा तांस्तु एतन्मे हृदि संस्थितम् ॥ १२ ॥
 ॥ अत्रिरुवाच ॥ ॥
 पित्रादीनाशु पृच्छस्व स्वकर्मोपार्जितं प्रति ॥
 यद्युष्मदर्थं क्रियते पापं तत्कस्य कथ्यताम् ॥१३॥
 यदि ते कथयन्ति स्म मा मृषा प्राणिनो वधीः ॥ १४ ॥
 ॥ अग्निशर्मोवाच ॥ ॥
 न कदाचिन्मया ते तु संपृष्टा ईदृशं वचः॥
 युष्माकं वचसा मेऽद्य प्रतिबोधः प्रवर्तते ॥ १५॥
 गत्वा पृच्छामि तान्सर्वान्कस्य भावश्च कीदृशः ॥

यूयमत्रैव तिष्ठध्वं यावदागमनं मम ॥ १६ ॥
इत्युक्त्वा ताञ्जगामाशु पितरं स्वमुवाच ह ॥
धर्मस्य प्रतिघातेन प्राणिनां पीडनेन च ॥ १७ ॥
सुमहद्दृश्यते पापं कस्य तत्कथ्यतां मम ॥
पिता प्राह तथा माता नापुण्यमावयोरिह ॥ १८ ॥
त्वं जानासि यत्कुरुषे कृतं भाव्यं पुनस्त्वया ॥
तयोस्तद्वचनं श्रुत्वा भार्या वचनमब्रवीत् ॥ १९ ॥
तयाप्युक्तं न मे पापं पापमेतत्तवैव हि ॥
तद्वाक्यमब्रवीत्पुत्रं बालोऽहमितिसोऽब्रवीत् ॥ ५.१.२४.२० ॥
तज्ज्ञात्वा हृदयं तेषां चेष्टितं चैव तत्त्वतः ॥
नष्टोऽहमिति मन्वानः शरणं मे तपस्विनः ॥ २१ ॥
क्षित्वाथ लगुडं कृष्णं येन वै जंतवो हताः ॥
प्रकीर्य केशांस्त्वरित ऋषीणामग्रतः स्थितः ॥ २२ ॥
प्रणम्य दंडपातेन ततो वचनमब्रवीत् ॥
न मे माता न च पिता न भार्या न च मे सुतः ॥ २३ ॥
सर्वैस्तैः परिमुक्तोऽहं भवतां शरणं गतः ॥
सुष्ठूपदेशदानान्मां नरकात्त्रातुमर्हथ ॥ २४ ॥
एवं तं वादिनं दृष्ट्वा ऋषयोऽत्रिमथाब्रुवन् ॥
भवतो वचनादस्य प्रतिबोधः समागतः ॥ २५ ॥
भवताऽयमनुग्राह्यः शिष्यो भवतु ते मुने ॥
तथेत्युक्ताथ तान्प्राह चाग्निं ध्यानं समाचर ॥ २६ ॥
अनेन ध्यानयोगेन महामंत्रजपेन च ॥
अनेकदुस्तरात्युग्रपापकृज्जनघातकः ॥
संस्थितो वृक्ष मूले त्वं परा सिद्धिं गमिष्यसि ॥ २७ ॥
इत्युक्त्वा ते ययुः सर्वे संकामं सोऽपि तत्र वै ॥
तद्ध्यानस्थोऽभवद्योगी वत्सराणि त्रयोदश ॥ २८ ॥
तस्योपर्यभवत्तत्र वल्मीकोऽविचलस्य च ॥

निवृत्तास्तु पथा तेन मुनयस्तत्र शुश्रुवुः ॥ २९ ॥
 उदीरितं ध्वनिं तेन वल्मीके विस्मयान्विताः ॥
 ततः खनित्वा वल्मीकं काष्ठीभूतोरुशंकुभिः ॥ ५.१.२४.३० ॥
 तं दृष्ट्वात्थापयामासुर्मुनयो नयसंयुतम् ॥
 नमश्चक्रेऽथ तान्सर्वान्स विप्रो मुनिपुंगवान् ॥ ३१ ॥
 तान्प्राह प्रणतो भूत्वा तपसा दीप्ततेजसः ॥
 प्रसादाद्भवतामद्य ज्ञानं लब्धं मया शुभम् ॥ ३२ ॥
 दीनोऽहमुद्धतः सर्वैर्मग्नोऽहं पापकर्दमे ॥
 तस्येति ते वाक्यमूचुः परमधार्मिकाः ॥ ३३ ॥
 वल्मीकेऽस्मिन्स्थितः पुत्र यतस्त्वमेकचित्ततः ॥
 वाल्मीकिरिति ते नाम भुवि ख्यातं भविष्यति ॥ ३४ ॥
 इत्युक्त्वा मुनयो जग्मुः स्वां दिशां तपसान्विताः ॥
 गतेषु मुनिमुख्येषु वाल्मीकिस्तपतां वरः ॥
 कुशस्थल्यामथागम्य समाराध्य महेश्वरम् ॥ ३५ ॥
 तस्मात्कवित्वमासाद्य चक्रे काव्यं मनोरमम् ॥
 रामायणं च यत्प्राहुः कथां सुप्रथमस्थिताम् ॥ ३६ ॥
 ततः प्रभृति देवेशो वाल्मीकेश्वरसंज्ञकः ॥
 ख्यातोऽवन्त्यां ततो व्यास नृणां कवित्वदायकः ॥ ३७ ॥
 इति ते कथितं लिंगं वाल्मीकेश्वरमुत्तमम् ॥
 यस्य दर्शनमात्रेण कवित्वमुपपद्यते ॥ ३८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये वाल्मीकेश्वरमाहात्म्ये वर्णनं नाम
 चतुर्विंशोऽध्यायः ॥ २४ ॥ छ ॥

5.1.25

॥ सनत्कुमार उवाच ॥ ॥
 शुक्रेश्वरं समभ्यर्च्य सितपुष्पैर्विलेपनैः ॥

प्रणिपत्य ततो भक्त्या रुद्रलोके महीयते ॥ १ ॥
 भीमेश्वरं नरो दृष्ट्वा भक्त्या संपूज्य यत्रतः ॥
 न भयं लभते व्यास रणे रात्रौ जलेऽनले ॥ २ ॥
 गर्गेश्वरं स्नापयित्वा तिलतैलेन मानवः ॥
 बिल्वपत्रैस्तु संपूज्य धर्मवृद्धिमवाप्नुयात् ॥ ३ ॥
 उपोषितश्चतुर्दश्यां तिलप्रस्थतिलांभसा ॥
 स्नापयित्वा तिलैरिष्ट्वा सदा सौख्यमवाप्नुयात् ॥ ४ ॥
 गोसहस्रं नरो दत्त्वा भावं कृत्वा विशेषतः ॥
 भवबंधविनिर्मुक्तो रुद्रलोकं स गच्छति ॥ ५ ॥
 कामेश्वरं समभ्यर्च्य कुंकुमादिविलेपनैः ॥
 कामिकेन विमानेन याति स्वर्गं न संशयः ॥ ६ ॥
 चूडामणिं नमस्कृत्य नवम्यां कार्तिके सिते ॥
 न वियोनिं नरो याति धर्मबुद्धिः स जायते ॥ ७ ॥
 चंडीश्वरं समभ्यर्च्य कृष्णाष्टम्यामुपोषितः ॥
 निर्माल्योल्लंघनोत्थेन न शोकेनापि लिप्यते ॥ ८ ॥
 इत्यादितीर्थानि महेश्वरस्य पुण्यानि सर्वाणि नरोऽभिगम्य ॥
 विशुद्धचित्तो भुवि भावितात्मा प्रयाति शंभोर्भुवनं सुरम्यम् ॥ ९ ॥
 इति श्रीस्कांदे महापुराण एकाशी तिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये शुक्रेश्वरभीमेश्वर गर्गेश्वरकामेश्वर चूडामणीश्वर
 चण्डीश्वरादितीर्थमाहात्म्यवर्णनं नाम पञ्चविंशोऽध्यायः ॥ २५ ॥ । छ ॥

5.1.26

॥ व्यास उवाच ॥ ॥
 गुह्यस्थाने पवित्राणि कीर्तितानि त्वया मुने ॥
 प्रमाणं कथयस्वाद्य महाकालवनस्य मे ॥ १ ॥
 ॥ सनत्कुमार उवाच ॥ ॥
 यथाश्रुतं मया पूर्वं गदतो ब्रह्मणः स्वयम् ॥

तत्तेऽहं संप्रवक्ष्यामि शृणु त्वं गदतो मम ॥ २ ॥
 योजनस्यैव पर्यंतं चतुर्दिक्षूपशोभितम् ॥
 सौवर्णैस्तोरणैश्चैव मुक्तादामविलंबिभिः ॥ ३ ॥
 द्वाराणि तत्र शोभन्ते कांचनैः कलशैः स्थितैः ॥ सितपद्ममुखैर्द्वारैरनेकमणिमंडितैः
 ॥ ४ ॥
 महेश्वरप्रयुक्ताश्च द्वाराध्यक्षा महाबलाः ॥
 द्वारेषु तेषु शोभन्ते लोकानुग्रहकारकाः ॥ ५ ॥
 पिंगलेशः स्थितः पूर्वं बालरूपो विभावसुः ॥
 तीर्थस्याभिमुखो गौरो गुरुर्गणैरथानुगः ॥ ६ ॥
 दक्षिणेऽपि महायोगी कायावरोहणेश्वरः ॥
 वितेशः पश्चिमे द्वारे क्षेत्रस्याभिमुखः स्थितः ॥ ७ ॥
 नियुक्तो वै महेशेन वारुणीं दिश मास्थितः ॥
 उत्तरां दिशमाश्रित्य स्थितश्चैवोत्तरेश्वरः ॥ ८ ॥
 साधकः सर्वकार्याणामादिष्टः शंकरेण सः ॥
 मानवा ये वसन्त्यत्र क्षेत्रमध्ये सुधा मित्रिकाः ॥ ९ ॥
 मृता रुद्रपुरं यांति विमानैः सार्वकामिकैः ॥
 कृष्णपक्षे चतुर्दश्यामथ वार्केन्दुसंगमे ॥ ५.१.२६.१० ॥
 पंचेशानीं नमस्कृत्य प्रतिलोमानु लोमतः ॥
 उपोषितो दिनैकेन ध्यायमानो महेश्वरम् ॥ ११ ॥
 मुच्यते सर्वपापैस्तु बहुजन्मकृतैरपि ॥
 एवं च विप्र यो यात्रां पंचेशानीं समार भेत् ॥ १२ ॥
 अनेनैव स्वदेहेन रुद्रलोकं स गच्छति ॥
 पंचेशानीमथान्यां ते सुखेन क्रियते यथा ॥ १३ ॥
 तथा शृणु प्रवक्ष्यामि सर्वपापप्रणा शिनीम् ॥
 प्रातः स्नात्वा रुद्रसरस्येकादश्यां समाहितः ॥ १४ ॥
 श्राद्धं कृत्वा महाकालं नत्वा चेशानमीश्वरम् ॥
 पिंगलेशं ततः प्राप्य स्नात्वा श्राद्धं समाचरेत् ॥ १५ ॥

उपगम्य ततो देवं गणेशं पिंगलेश्वरम् ॥
 गन्धैः पुष्पैश्च धूपैश्च तमभ्यर्च्य निवर्तयेत् ॥ १६ ॥
 महाकालेश्वरं प्राप्य भूयः स्नातो जितेन्द्रियः ॥
 अर्चयेद्देवदेवेशं स्वयंभुवं सनातनम् ॥ १७ ॥
 ईशाने गमयेद्रात्रिं कृत्वा वै नक्तभोजनम् ॥
 ध्यायमानो महेशानं भूमौ विन्यस्य विग्रहम् ॥ १८ ॥
 द्वादश्यां पूर्ववत्सर्वं प्रातः स्नात्वा ब्रजेन्नरः ॥
 कायावरोहणं गत्वा पिंगलेश्वरवद्यजेत् ॥ १९ ॥
 त्रयोदश्यामथाप्येवं बिल्वेशं पश्चिमेऽर्चयेत् ॥
 चतुर्दश्यां तथा सौम्ये पूजयेदुत्तरेश्वरम् ॥ ५.१.२६.२० ॥
 अमावास्यां शुचिः स्नातो महाकालेश्वरं यजेत् ॥
 गन्धैः पुष्पैश्च धूपैश्च नैवेद्यैर्विविधैस्तथा ॥ २१ ॥
 गीतनृत्यादिकं कृत्वा प्रणिपत्य क्षमापयेत् ॥
 यात्रां कृत्वा तु पूर्वोक्तां ततो निजगृहं ब्रजेत् ॥ २२ ॥
 ब्राह्मणान्भोजयेत्पञ्च शिवभक्तिपरायणान् ॥
 प्रणम्य देवतारूपान्महाकालोषितान्द्विजान् ॥ २३ ॥
 पूजयित्वा हिरण्येन सूक्ष्मवस्त्रगुणैर्नवैः ॥
 रथं पिंगलके दद्याद्भजं कायावरोहणे ॥ २४ ॥
 दत्त्वा बिल्वेश्वरे चाश्वं वृषं दत्त्वा तु चोत्तरे ॥
 धेनुं दत्त्वा महाकाले सर्वोपस्करसंयुतम् ॥ २५ ॥
 य एवं कुरुते व्यास तस्य पुण्यफलं शृणु ॥ २६ ॥
 पितृकैर्मातृकैः सार्धं कुलैः स दिवि मोदते ॥
 अप्सरोगीतनृत्याद्यैर्विमानैः सार्वकामिकैः ॥ २७ ॥ ॥
 इति पंचे शानीयात्रामाहात्म्यम् ॥ ॥
 यस्तु प्रदक्षिणां कुर्यान्नियमेन कुशस्थलीम् ॥
 प्रदक्षिणीकृता तेन सप्तद्वीपा वसुन्धरा ॥ २८ ॥
 यस्तु पद्मावतीं पश्ये द्दर्चयेत्पंकजैर्नरः ॥

दत्त्वा धूपं सनैवेद्यं मृतो ब्रह्मपुरं व्रजेत् ॥ २९ ॥
 स्वर्णशृंगाटिकां व्यास कुसुमैः स्वर्णसंनिभैः ॥
 समभ्यर्च्य महाभक्त्या स याति शिवमन्दिरम् ॥ 5.1.26.३० ॥
 अवन्तिनीं तु यः पश्येद्देवीं त्रैलोक्यविश्रुताम् ॥
 कामिकेन विमानेन याति पौरंदरं पुरम् ॥ ३१ ॥
 अर्चयेत्पंकजैर्भक्त्या यो देवीममरावतीम् ॥
 अमरैः सह संहृष्टो मोदते दिवि सर्वदा ॥ ३२ ॥
 देवीमुज्जयनीं भक्त्या यः पश्यति समाहितः ॥
 सर्वैश्वर्यसमायुक्तो रुद्रलोके महीयते ॥ ३३ ॥
 विशालां चैव यः पश्येद्रुद्रभक्त्या समाहितः ॥
 मुच्यते त्रिविधैः पापैर्नात्र कार्या विचारणा ॥ ३४ ॥ ॥
 इति श्रीकल्पसप्तकमहिमा ॥ ॥
 शृणु व्यास महातीर्थं पुरा यद्ब्रह्मणार्चितम् ॥
 अक्रूरेश्वरमित्याख्यं यत्र सिद्धः पितामहः ॥ ३५ ॥
 तत्र देवार्चनं कृत्वा कृष्णाष्टम्यामुपोषितः ॥
 जितेंद्रियः शुचिर्दातो रुद्रलोकमवाप्नुयात् ॥ ३६ ॥
 न वदेत्केनचित्सार्धं नरः प्रातर्गृहे स्थितः ॥
 दृष्ट्वाऽक्रूरेश्वरं देवं हेमदा नफलं लभेत् ॥ ३७ ॥ ॥
 इत्यक्रूरेश्वरमाहात्म्यम् ॥ ॥
 यस्तु पश्यति ब्रह्माणं शुचिः स्नातो जितेंद्रियः ॥
 मुच्यते पातकाद्धोराद्ब्रह्मलोकं मृतो व्रजेत् ॥ ३८ ॥
 पद्मासनस्थितो ब्रह्मा ध्यायमानः परं पदम् ॥
 वसिष्ठाद्यैर्मुनिवरैर्विज्ञप्तः कर्मसंभवान् ॥ ३९ ॥
 ॥ ऋषय ऊचुः ॥ ॥
 आदित्या मरुतः साध्यास्तथा चैवाश्विनावुभौ ॥
 पितरो ये च लोकानां पूज्यन्ते भुवि मानवैः ॥ 5.1.26.४० ॥
 ग्रहार्कतारका यक्षा दिग्गजाश्चानलानिलाः ॥

अमी देवा वयं सर्वे त्वदंशाः परिपठ्यते ॥ ४१ ॥
 कथं ध्यायसि देवेश एतत्सर्वं ब्रवीहि नः ॥ ४२ ॥
 ॥ ब्रह्मोवाच ॥ ॥
 द्वे विद्ये तत्त्वरूपे ये परा चैवापरा तथा ॥
 ते द्वे च मम रूपे द्वे नित्ये मूर्तात्मिके मम ॥ ४३ ॥
 ॥ ऋषय ऊचुः ॥ ॥
 पितामह कथं विद्मो भवंतं परमं विभुम् ॥
 येनास्माकं परा सिद्धिर्जायते तव दर्शनात् ॥ ४४ ॥
 ॥ ब्रह्मोवाच ॥ ॥
 माहेश्वरं परं क्षेत्रं कुशस्थलीति शब्दितम् ॥
 यज्ञार्थिना मया देवः श्रीकंठः पार्वती पतिः ॥ ४५ ॥
 याचितस्तेन देवेन उक्तोऽहं परमेष्ठिना ॥
 समंताद्योजनं साग्रं क्षेत्रमेतत्पितामहः ॥ ४६ ॥
 मया दत्तं तव विभो महाकालवनादृते ॥
 वारितः स मया तत्र वने गुप्तो हि रोषतः ॥
 कपर्दिना च तत्रोक्तो यास्यामो न तवांतिकम् ॥ ४७ ॥
 आरब्धो वै ततो यज्ञो नारायणपरिग्रहात् ॥
 ज्ञातस्तथापि मे यज्ञो देवदेवेन शंभुना ॥ ४८ ॥
 यज्ञवाटं कपर्दीशस्ततो भिक्षार्थमागतः ॥
 याज्ञिकैः सोऽथ तत्रोक्तो मात्र तिष्ठ जुगुप्सितः ॥ ४९ ॥
 कपर्दिना च ते तत्र उक्ता यास्याम्यहं पुनः ॥
 एवमुक्त्वा कपालं स भूमौ संस्थाप्य तत्र हि ॥ ५० ॥
 स्नातुं नदीं ययौ शिप्रां कपर्दी परमेश्वरः ॥
 उक्तं तस्मिन्गते शिप्रां कपर्दिनि द्विजातिभिः ॥ ५१ ॥
 कथं हि क्रियते होमः कपाले सदसि स्थिते ॥
 अकपालानि शौचानि पुरा प्रोक्तं मनीषिभिः ॥ ५२ ॥
 तत्कपालं सदस्येन उक्षिप्तं पाणिना स्वयम् ॥

तस्मिन्क्षिप्तेऽभवच्चान्यत्पुनः क्षिप्तेऽभवत्पुनः ॥ ५३ ॥
 एवं नांतं कपालानां प्राप्यते मुनिसत्तमाः ॥
 रुद्रं कपर्दिनं मत्वा शरणं तं समागताः ॥ ५४ ॥
 ततः स दर्शनं प्रादाद्भक्त्या तुष्टो महेश्वरः ॥
 कपालपाणिर्भगवान्मामुवा च ततः प्रभुः ॥ ५५ ॥
 वरं वरय भो ब्रह्मन्यते मनसि वर्तते ॥
 नास्त्यदेयं मया तुभ्यं सर्वं दास्यामि तत्त्वतः ॥ ५६ ॥
 ब्रह्मोत्तरमिदं स्थानं मया दत्तं चतुर्मुख ॥
 कारयस्व यथाकामं यथावर्णचतुष्टयम् ॥ ५७ ॥
 एवं वदंतं वरदमीशानं परमेश्वरम् ॥
 तथेति चोक्त्वा सदसि न मयाऽन्यो वरो वृतः । ॥ ५८ ॥
 उज्जयिनीति वै नाम कुशस्थल्या निवेशितम् ॥
 कुंडं मंदाकिनी तत्र मया कृतमनंतरम् ॥ ५९ ॥
 तत्र विप्राः कृते स्नाने सर्वपापैः प्रमुच्यते ॥
 तस्यां संस्थापयेद्विष्णु चतुरोऽर्थघटाञ्छुभान् ॥ 5.1.26.६० ॥
 सतिलास्तान्सवस्त्रांश्च सफलान्मंडकैः सह ॥
 कार्तिक्यामथ माघ्यां च चातुर्विधे प्रदापयेत् ॥ ६१ ॥
 प्रथमं च ऋग्वेदाय यजुर्वेदाय दक्षिणम् ॥
 पश्चिमं सामवेदाय अथर्वणे तथोत्तरम् ॥ ६२ ॥
 वेदानुद्दिश्य चाप्येवं प्रीयतां मे पितामहः ॥
 कृते चैवं हि यत्पुण्यं तच्छृणुध्वं समाहिताः ॥ ६३ ॥
 सर्वतीर्थेषु यत्पुण्यं मंदाकिन्यां तथा भवेत् ॥
 सहस्रगुणितं स्नानं जाप्यं लक्षगुणं भवेत् ॥ ६४ ॥
 दानं कोटिगुणं ज्ञेयं मंदाकिन्यां न संशयः ॥
 कौमुदे मासि संप्राप्ते गोदानं तत्र कारयेत् ॥ ६५ ॥
 घृतधेनुं च कार्तिक्यां माघ्यां तिलमयीं तथा ॥
 जलधेनुं तु वैशाख्यां दत्त्वा मुच्येत पातकैः ॥ ६६ ॥

वाचिकं मानसं पापं कर्मजं यच्च दुष्कृतम् ॥
विनश्येत्किल्बिषं सर्वं मंदाकिन्यास्तु दर्शनात् । ६७ ॥
मंदाकिनीसमं तीर्थं पृथिव्यां नैव दृश्यते ॥
यस्य दर्शनमात्रेण ब्रह्मलोके स मोदते ॥ ६८ ॥
मंदाकिन्यां तु यः स्नानं कृत्वा श्राद्धं प्रदास्यति ॥
दर्शं च पूर्णिमायां वा पितृलोके स मोदते ॥ ६९ ॥
पितामहं तु यो भक्त्या नित्यं पश्यति मानवः ॥
अश्वमेधसहस्रेण राजसूयशतेन च ॥ ५.१.२६.७० ॥
युज्यते नात्र संदेहः सत्यमेतत्त पोधनाः ॥
ततो मन्वन्तरेऽतीते प्राप्ते वैवस्वते पुनः ॥ ७१ ॥
तेनैवोन्मत्तवेषेण ऊर्ध्वशेषो महेश्वरः ॥
प्रविष्टो ब्रह्मणः सत्रे दृष्टस्तैर्द्विज सत्तमैः ॥ ७२ ॥
ते ब्राह्मणाः शपन्ति स्म निन्दां कुर्वन्ति चापरे ॥
अपरे पांशुभिः शिश्रं घ्नन्ति तस्याशपन्दिजाः ॥ ७३ ॥
लोष्ठैर्लगुडकैश्चा न्ये घ्नन्ति तं बलगर्विताः ॥
जटामुकुटकं केचिद्धृत्वा कर्षन्ति चापरे ॥ ७४ ॥
पृच्छन्ति ब्रतचर्यां वै केन व्रतं च दर्शितम् ॥
अत्र चैव स्त्रियः संति कथमेतत्त्वया कृतम् ॥ ७५ ॥
ब्रह्मणा चेदृशी चर्या विष्णुना वा कृता स्वयम् ॥
गिरिशेनापि देवेन केनेदं दुष्कृतं कृतम् ॥ ७६ ॥
मा विडम्बय देवेशं वध्यो हि नस्त्वमद्य वै ॥
एवं तैर्हन्यमानस्तु ब्राह्मणैस्तत्र शंकरः ॥ ७७ ॥
स्मितं कृत्वाऽब्रवीत्सर्वान्ब्राह्मणान्परमेश्वरः ॥
किं यूयं मामभि हथ ह्युन्मतं नष्टचेतसम् ॥ ७८ ॥
यूयं कारुणिकाः सर्वे मैत्रभावे व्यवस्थिताः ॥
तमेवं वादिनं देवं जाल्मरूपधरं हरम् ॥ ७९ ॥
मायया तस्य देवस्य मोहितास्ते द्विजातयः ॥

पुनः कपर्दिनं जघ्नुः पाणिपादेन वै द्विजाः ॥ 5.1.26.८० ॥
 ताड्यमानस्तु तैर्विप्रैः परं कोपमुपागमत् ॥
 ततो देवेन ते शप्ता यूयं वेदविवर्जिताः ॥ ८१ ॥
 ऊर्ध्वजूटाः सलगुडाः परदारोपजीविनः ॥
 रता द्यूते च वेश्यायां पितृमातृविवर्जिताः ॥ ८२ ॥
 न पुत्रे पितृ वित्तं च विद्या वापि भविष्यति ॥
 शेषो मम हतो यैश्च ते सर्वेन्द्रियवर्जिताः ॥ ८३ ॥
 रौद्रां भिक्षां तु भिक्षन्तः परपिंडोपजीविनः ॥
 आत्मानं वर्णयिष्यन्ति धनधान्यविवर्जिताः ॥ ८४ ॥
 यैश्च तत्र कृता विप्रैर्हन्यमाने कृपा मयि ॥
 तेषां धनं च पुत्राश्च दासीदासादयश्च वै ॥ ८५ ॥
 कुलोत्पन्नाश्च वै नार्यो भविष्यन्ति वरान्मम ॥
 एवं शापं वरं दत्त्वा गतोऽतर्धानमीश्वरः ॥ ८६ ॥
 ततो द्विजा गते देवे मत्वा तं शंकरं विभुम् ॥
 अन्वेषयन्तो यत्नेन महाकालवनं गताः ॥ ८७ ॥
 स्नात्वा सरसि रुद्रस्य जपतः शतरुद्रियम् ॥
 जाप्यावसाने तान्देवोऽशरीरिण्या गिराऽब्रवीत् ॥ ८८ ॥
 अनृतं न मया प्रोक्तं स्वैरेष्वेपि कुतः सुखम् ॥
 भूयोऽप्यनुग्रहं विप्रा युष्माकं करवाण्यहम् ॥ ८९ ॥
 शांता दांताश्च ये विप्रा भक्तिमन्तो मयि स्थिताः ॥
 न तेषां छिद्यते वंशो न धनं न च संततिः ॥ 5.1.26.९० ॥
 अग्निहोत्ररता ये च भक्तिमन्तो जनार्दने ॥
 पूजयन्ति च ब्रह्माणं तेजोराशिं दिवाकरम् ॥ ९१ ॥
 नाशुभं विद्यते तेषां येषां सख्ये स्थिता मतिः ॥
 एतावदुक्त्वा देवेशस्तूष्णीमासीज्जगत्प्रभुः ॥ ९२ ॥
 एवं शापं वरं लब्ध्वा देवदेवान्महेश्वरात् ॥
 आजग्मुः सहिताः सर्वे यत्र देवः पितामहः ॥ ९३ ॥

विरंचिमथ ते जाप्यैस्तोषयन्तोऽग्रतः स्थिताः ॥
 तुष्टस्तानब्रवीद्ब्रह्मा मतोऽपि त्रियतां वरः ॥ ९४ ॥
 ब्रह्मणस्तेन वाक्येन तुष्टाः सर्वे द्विजोत्तमाः ॥
 को वरो याच्यतां विप्राः परितुष्टे पितामहे ॥ ९५ ॥
 एके तत्राब्रुवन्विप्रा वेदान्वै वृण वामहै ॥
 ततोऽन्ये च धनं धान्यं त्रियतामविशंकितैः ॥ ९६ ॥
 अन्ये प्राहुः किमस्माकं धनैस्तुष्टे पितामहे ॥
 अग्निहोत्राणि वेदाश्च शास्त्राणि विविधानि च ॥ ९७ ॥
 शांता आद्याश्च लोकाश्च वरदानाद्भवंतु नः ॥
 एवं प्रजल्पतां तत्र विप्राणां कोप आविशत् ॥ ९८ ॥
 परस्परं वरार्थेऽथ युद्धं कर्तुं समुद्यताः ॥
 युध्यन्ते सायुधाः केचित्केचित्तत्रोपसर्पकाः ॥ ९९ ॥
 केचिद्विप्रा उदासीनाः केचिद्वै मौनमास्थिताः ॥
 दृष्ट्वैवं भगवान्प्राह विप्रान्युद्धं प्रकुर्वतः ॥ ५.१.२६.१०० ॥
 यस्मात्कुमंत्रिता विप्राः शालाया बाह्यसंस्थिते ॥
 तस्मादामूलतो विप्रा गुल्मे युद्धोपसर्पकाः ॥ १ ॥
 उदासीनस्तु यो गुल्मो वृत्तिहीनो भविष्यति ॥
 वेदास्तस्य भवेयुर्वै यस्त्वस्ति मौनसंस्थितः ॥ २ ॥
 तृतीयः सायुधो गुल्मो योद्धुकामस्तु यः स्थितः ॥
 परदारेषु वेश्यायां द्यूते चौर्ये सदा रतः ॥ ३ ॥
 चतुर्विधः स वै विप्रो वृत्तिहीनो भविष्यति ॥
 एवमुक्त्वा ययौ ब्रह्मा वैराजं भवनोत्तमम् ॥ ४ ॥
 एवं मे परमं क्षेत्रं मुनयोऽवन्तिमंडले ॥
 यां देवनगरीं लोके प्रवदन्तीह मानवाः ॥ ५ ॥
 तस्यां तु ये द्विजाः शांता वसन्ति क्षेत्रवासिन ॥
 न तेषां दुर्लभं किञ्चिन्म म लोके भविष्यति ॥ ६ ॥
 कोलामुखे कुरुक्षेत्रे नैमिषे पुष्करेषु च ॥

वाराणस्यां प्रभासे च तथा बदरिकाश्रमे ॥ ७ ॥
 गंगाद्वारे प्रयागे च गंगासा गरसंगमे ॥
 रुद्रकोट्यां विरूपाक्षे मित्रस्यापि तथा वने ॥ ८ ॥
 तीर्थेष्वेतेषु क्षेत्रेषु या सिद्धिर्द्वादशाब्दिका ॥
 प्राप्यते मानवैर्लोके सा मासेनेह लभ्यते ॥
 उज्जयिन्यां न संदेहो ब्रह्मचर्ये मनो यदि ॥ ९ ॥
 तीर्थानां प्रवरं तीर्थं क्षेत्राणामपि चोत्तमम् ॥
 सदाभिरुचितं मह्यमेतद्वै मुनिसत्तमाः ॥ ५.१.२६.११० ॥
 मंदाकिन्यास्तु माहात्म्यं क्षेत्रस्योत्पत्तिरुत्तमा ॥
 भूयः किमन्यदिच्छास्ति श्रोतुं वै द्विजसत्तमाः ॥ ११ ॥
 ॥ सनत्कुमार उवाच ॥ ॥
 एतत्ते ब्रह्मणो वाक्यं श्रुत्वा व्यास तथाविधम् ॥
 वसिष्ठाद्याश्च मुनयः परं ध्यानमथो गताः ॥ १२ ॥
 ध्यात्वा तु सुचिरं कालं तत्र वासे मनो दधुः ॥
 साग्निहोत्राः सपत्नीका गताश्चावंतिमंडले ॥ १३ ॥
 महाकालवनं दृष्ट्वा शिप्रां चैव महानदीम् ॥
 श्मशानमूषरं चैव नदीं गन्धवतीं तथा ॥ १४ ॥
 कोटितीर्थमुपस्पृश्य चकुर्वासं च तत्र वै ॥
 स्मृत्वा तद्ब्रह्मणो वाक्यं रुचिस्तेषां तदाऽभवत् ॥ १५ ॥
 अरुन्धत्या वसिष्ठश्च गमनं प्रति नोदितः ॥
 उवाच तां महात्मासौ स्वां भार्या मुनिसत्तमाः ॥ १६ ॥
 महाकालः सरिच्छिप्रा गतिश्चैव सुनिर्मला ॥
 उज्जयिन्यां विशालाक्षि वासः कस्य न रोचते ॥ १७ ॥
 स्नानं कृत्वा नरो यस्तु महानद्यां हि दुर्लभम् ॥
 महाकालं नमस्कृत्य नरो मृत्युं न शोचयेत् ॥ १८ ॥
 मृतः कीटः पतंगो वा रुद्र स्यानुचरो भवेत् ॥
 यत्रैषा श्रूयते मुक्तिः कथं सा त्यजते मया ॥ १९ ॥

एवं प्रजल्प्याथ मुनिप्रधानस्तत्रैव वासं सहसा चकार ॥
वनस्य व्युष्टिं परिकीर्तयंस्तु स्थितः सहैवात्र मुनिप्रधानैः ॥ 5.1.26.१२० ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवन्त्यखण्डेऽवन्तीक्षे त्रमाहात्म्ये मंदाकिनीक्षेत्रमाहात्म्यवर्णनं नाम
षड्विंशोऽध्यायः ॥ २६ ॥ ॥छ॥

5.1.27

॥ सनत्कुमार उवाच ॥ ॥
योऽवंत्यामंकपादाख्ये पश्येद्रामजनार्दनौ ॥
ययोर्दर्शनमात्रेण यमलोकं न पश्यति ॥ १ ॥
॥ व्यास उवाच ॥ ॥
कथं तावंकपादाख्ये यातावत्र महामुने ॥
न पश्येद्यमलोकं स यद्यपि ब्रह्महा भवेत् ॥ २ ॥
॥ सनत्कुमार उवाच ॥ ॥
भारावतारणार्थाय देवौ रामजनार्दनौ ॥
अवतीर्णौ यदोर्वशे दिव्यरूपौ महाद्युतौ ॥ ३ ॥
कंसं हत्वा सचाणूरमुग्रसेनं नराधिपम् ॥
अभिषिच्य स्वयं राज्ये यदुसिंह उवाच तम् ॥ ४ ॥
किं कार्यं ते मया ब्रूहि कर्तव्यं ते सुते हते ॥
एवमुक्तः स राजा वां उग्रसेनोऽब्रवीदिदम् ॥ ५ ॥
सर्वं संपत्स्यते कृष्ण भवतो हि न दुर्लभम् ॥
विज्ञाताखिलविज्ञानौ भवितारावुभावपि ॥ ६ ॥
गच्छेतमुज्जयिन्यां वै कृतविद्यौ भविष्यथ ॥
ततः सांदीपनिं विप्रं जग्मतू रामकेशवौ ॥ ७ ॥
कण्ठस्थांश्चकतुर्वेदानाचारमखिलं च तौ ॥
सरहस्यं धनुर्वेदं संहारं तथैव च ॥ ८ ॥
अहोरात्रैश्चतुःषष्ट्या तदद्भुतमभूद्विज ॥

सांदीपनिरसंभाव्यं तयोः कर्मातिमानुषम् ॥ ९ ॥
 विचिंत्य तौ तदा मेने प्राप्तौ चंद्र दिवाकरौ॥
 ततः किञ्चित्स नोवाच स्नातुं तीर्थमथाययौ ॥5.1.27.१०॥
 शिष्यैस्तु सहितो विप्रो महाकालवनेऽविशत् ॥
 शिष्यैः सह प्रविष्टौ द्वौ तदा तौ रामके शवौ॥११॥
 वन्दमानौ महाकालं स तं केशवमब्रवीत्॥
 त्वया नाथेन देवानां मानुष्यत्वे हि तिष्ठता ॥ १२॥
 सुखमासीच्च साधूनामज्ञानानां च सर्वदा ॥
 जने पीडाकरा ये तु सदा वा बलदर्पिताः ॥१३॥
 युवाभ्यां ते हताः सर्वे कंसप्रमुखतो नृपाः ।
 मुनिसिद्धसुरादीनां स्थितिः कार्या त्वयाऽनघ ॥१४॥
 करिष्यामि तमित्युक्त्वा स नमस्य ततो ययौ ॥
 दृष्ट्वा सांदीपनिं शिष्या ऊचुरेवं दिनेदिने ॥ १५ ॥
 कस्य न श्रद्धधे तेषां वचस्त्वत्यद्भुतं यतः ॥
 स्वयं ययौ ततो द्रष्टुमाश्चर्यं शिष्यभाषितम् ॥ १६ ॥
 ततस्तत्रोत्थितः शब्दः संक्षेपे च तथा तयोः॥
 तावागतौ गृहं तत्र गुरुर्वचनमब्रवीत् ॥ १७ ॥
 न वै ज्ञातौ मया वीरौ यदुवृष्णिकुलोद्भवौ ॥
 ततः सांदीपनिं कृष्णः कृतकृत्योऽब्रवीद्वचः ॥ १८ ॥
 गुर्वर्थं किं ददामीति सह रामेण हर्षितः ॥
 तच्छ्रुत्वा वचनं हृद्यं गुरुः प्रोवाच हर्षितः ॥ १९ ॥
 पुत्रमिच्छाम्यहं त्वतो यो मृतो लवणांभसि ॥
 पुत्र एको हि मे जातः स चापि तिमिना हृतः ॥ 5.1.27.२० ॥
 प्रभासे तीर्थयात्रायां त्वमेव तमिहानय ॥
 तथेति चाब्रवीत्कृष्णो रामस्यानुमते गतः ॥ २१ ॥
 तं समुद्र उवाचेदं दैत्यः पंचजनो महान्॥
 तिमि रूपेण तं बालं ग्रस्तवान्मयि संस्थितः ॥ २२ ॥

ततः पंचजनं हत्वा ग्राहरूपं महाबलम् ॥
 तन्मध्यस्थं च जग्राह शंखं ग्रस्तो हि यः पुरा ॥ २३ ॥
 जलेश्वरगृहात्तेन ग्राहेणातीव लीलया ॥
 तस्योदरे यदा बालं नासवांस्तु जनार्दनः ॥ २४ ॥
 यमालयगतं मत्वा तदा वरुणमब्रवीत् ॥
 भगवान्सादसामीश रथो मे दीयतां महान् ॥ २५ ॥
 पुराजिरे हता दैत्या दानवा बलदर्पिताः ॥
 मया येन रथेनाद्य मह्यं स दीयतां रथः ॥ २६ ॥
 न्यासभूतो रथो यस्ते विधृतो निहतारिणा ॥
 मया धर्मं पुरस्कृत्य स दीयतामपांपते ॥ २७ ॥
 येनाहवे प्रेतराजं जित्वा पश्यामि बालकम् ॥
 एतच्छ्रुत्वा प्रहृष्टात्मा ज्ञात्वा कार्यार्थिनं हरिम् ॥
 ददौ तं रथमक्षोभ्यं रणे तस्मै सुरासुरैः ॥ २८ ॥
 ततो हरिः समालोक्य रथं रत्नपरिष्कृतम् ॥
 द्वीपिचर्मपरीधानं वैयाघ्रपरिवारितम् ॥ २९ ॥
 नाना चित्रविचित्रांगं गरुडध्वजराजितम् ॥
 संयुक्तं शैब्यसुग्रीवपुष्पदंतबलाहकैः ॥ ५.१.२७.३० ॥
 अजेयं देवदेवैर्द्रदानवासुरराक्षसैः ॥
 अनेकायुधसंपूर्णं मणिविद्रुमभूषितम् ॥ ३१ ॥
 सहस्रसूर्यप्रतिमं चारुवक्त्रचतुर्युगम् ॥
 किंकिणीशतशोभाढ्यं घंटाचामरचं द्रिकम् ॥ ३२ ॥
 संवर्ताकारविषमं खर्गेंद्रवरकेतनम् ॥
 दृष्ट्वा कृष्णः सरामस्तु मुमुदे वीतविस्मयात् ॥ ३३ ॥
 प्रदक्षिणमुपाकृत्य देवताभ्यः प्रणम्य च ॥
 आरुरोह रथं विष्णुर्विमानं साग्रयोजनम् ॥ ३४ ॥
 ततो जगाम त्वरितो जनार्दनो जगन्निवासो यमलोकमाश्रिताम् ॥
 दिशं सहस्रैः किरणैर्वृतां पुरीं दध्मौ च शंखं परिगृह्य चाच्युतः ॥ ३५ ॥

तत्र प्रध्यापयामास शंखं शार्ङ्गधनुर्धरः ॥
 तेन शब्देन विव्रस्ताः कृतांतालयवासिनः ॥ ३६ ॥
 नरकांतर्गता मर्त्याः पापाचारपरायणाः ॥
 सुखमापुः प्रसन्नाश्च वह्नयः कृष्णदर्शनात् ॥ ३७ ॥
 शस्त्राणि कुंठतां प्रापुर्यत्राणि विविधानि च ॥
 विदीर्णानि तदा चासुर्देवदेवस्य दर्शनात् ॥ ३८ ॥
 असिपत्रवनं नाम शीर्णपर्णमजायत ॥
 रौरवनाम नरकमभैरवमभूतदा ॥ ३९ ॥
 अभैरवं भैरवाख्यं कुंभीपाकमवाचिकम् ॥
 शृंगाटं शृंगसदृशं लोहसूच्यप्यसूचिका ॥ ५.१.२७.४० ॥
 दुस्तरा सुतरा जाता नदी वैतरणी नृणाम् ॥
 नरकांते तदा जाते गते विश्वेश्वरे विभौ ॥ ४१ ॥
 पापक्षयात्ततः सर्वे ते मुक्ता नारका नराः ॥
 पदमव्ययमासाद्य दृष्ट्वा विष्णुं तमोऽपहम् ॥ ४२ ॥
 विमानेषु सहस्रेषु ह्यारूढास्ते समंततः ॥
 समीक्ष्य पुंडरीकाक्षं मुक्तास्ते सर्वपातकात् ॥ ४३ ॥
 ततः शून्यं मुने जातं सर्वं निरयमंडलम् ॥
 दर्शनात्तस्य देवस्य विष्णोर्विश्वस्वरूपिणः ॥ ४४ ॥
 ततो दूताः कृतांतस्य कृष्णं च युद्धकारिणम् ॥
 वारयामासुरत्युग्रा विशंतं नरकान्प्रति ॥ ४५ ॥ ॥
 ॥ किंकरा ऊचुः ॥ ॥
 मा वीरानेन मार्गेण रथमानय मानवन् ॥
 प्रयांत्यधोगतिं पापात्परस्त्रीस्वापहारकाः ॥ ४६ ॥
 यमादिष्टा नराः पापा येऽमोच्या वर्षकोटिभिः ॥
 दृष्ट्वा त एव सद्यस्त्वां गताः स्वर्गमपावृताः ॥ ४७ ॥
 एतच्छ्रुत्वा वचस्तेषां कृपया पीडितो भृशम् ॥
 पुनः प्रोवाच मधुहा मोक्षायाहमुपागतः ॥ ४८ ॥

सर्वेषां स्वर्गदाताहं यमलोकनिवारकः ॥
 अंजसा यमराड्दूता यमायाख्यात मे वचः ॥ ४९ ॥
 एतच्छ्रुत्वा वचो दूताः सत्वरं यममागताः ॥
 सर्वमाचक्षिरे वृत्तं यथा नारकमोक्षणम् ॥ 5.1.27.५० ॥
 ततो यमो रुषाविष्टः प्राह तान्यमकिंकरान् ॥
 यः कश्चिदागतो मर्त्यो मर्यादाभेदकृन्नरः ॥ ५१ ॥
 तं गत्वा वारयध्वं वै गृहीत्वानीयतामिति ॥
 अयं नरांतको यातु किंकरः सह किंकरैः ॥ ५२ ॥
 एवमुक्तो यमेनाथ किंकरः स नरांतकः ॥
 गत्वा तं वारयामास वाग्भिरुग्राभिरच्युतम् ॥ ५३ ॥
 यदा न वारितस्तस्थौ तदा क्रुद्धो नरांतकः ॥
 तदा शरैरतीवोग्रैस्ताडितस्तेन केशवः ॥ ५४ ॥
 बलदेवोपि समरे ताडितो विविधैः शरैः ॥
 तावुभौ ताडितौ घोरैः समंताद्यमकिंकरैः ॥ ५५ ॥
 आदाय धनुषी दिव्ये जघ्नतुर्यमकिंकरान् ॥
 बाणैरनेकसाहस्रैः क्रुद्धौ रामजनादनीं ॥ ५६ ॥
 नरांतकोऽपि समरे बलेन बलिनादितः ॥
 पपात गदया भिन्नो मूर्ध्नि निर्यातलोचनः ॥ ५७ ॥
 ततो नरांतके वीरे पतिते यमकिंकरे ॥
 किंकराणामभूत्सैन्यमार्तं रणपराङ्मुखम् ॥ ५८ ॥
 रामकृष्णाभ्यां ते दूता हन्यमाना भयातुराः ॥
 यमाय कथयामासुर्नरांतकस्तु पातितः ॥ ५९ ॥
 ततो यमो ययौ क्रुद्धः समंतात्किंकरैर्वृतः ॥
 प्राह ततो यमः क्रुद्धो नो जितोहं पुरा परैः ॥ 5.1.27.६० ॥
 ततो वादित्रनिर्घोषैस्तुमुलानकगोमुखैः ॥
 नानाडमरुकैश्चैव चित्रगुप्तैश्च गच्छति ॥ ६१ ॥
 देवा विद्याधराः सिद्धा दृष्ट्वा यातं महाबलम् ॥

कृतांतस्य रणेऽक्षोभ्यं कामपालं जगत्पतिम् ॥ ६२ ॥
 ततस्ते किंकराः सर्वे चित्रगुप्तेन नोदिताः॥
 रथमावृत्य बाणौघैः प्रविव्यधुः समंततः ॥ ६३ ॥
 बलं च केशवं संख्ये जघ्नतुस्तावुभावपि ॥
 रणे च विविधैर्बाणैश्चित्रगुप्तस्य पश्यतः ॥ ६४ ॥
 विदार्य च सहस्राणि किंकराणां समंततः ॥
 कृतांतानीकिनीमध्ये कृतांत इव केशवः ॥
 चचार रणदुर्धर्षः कामपालेन पालितः ॥ ६५ ॥
 ततश्चित्रगुप्तो रणे किंकराद्यं विदीर्णं निरीक्ष्यार्तनादं चकार ॥ ६६ ॥
 शरैः पंचभिः कृष्णमायांतमाजौ जघानाष्टभिर्वक्त्रदेशे स भिन्नः ॥
 शरार्तो रथोपस्थ आसीत्तदार्तस्तमालोक्य भिन्नं रणे नष्टसंज्ञम् ॥ ६७ ॥
 रथं स्वं समादाय यातः कृतांतस्ततश्चित्रगुप्ते शरार्ते प्रसुप्ते ॥
 रणे कीर्तिलुप्ते भयक्षोभयुक्तः स्वसैन्यैश्च युक्तो भयार्तो निषण्णः ॥ ६८ ॥
 प्रधानाश्च भग्ना विचित्राश्च भग्नास्ततश्चित्रगुप्तं निशम्याथ भग्नम् ॥
 स कालस्तमायांतमालोक्य दूराद्वरसैन्यमादाय देवारि शत्रुम् ॥ ६९ ॥
 विनाशाय युध्यद्युगांते प्रजानां यथा वाडवो ज्वालवृद्धः प्रवृत्तः ॥
 तमायांतमालोक्य कालं करालं शरैरावृणोदंतकं कालकल्पैः ॥ ५.१.२७.७० ॥
 स कालः करालं समादाय दंडं मुमोचाच्युते पश्यतां देवतानाम् ॥
 ततः कालदंडः प्रजानां विनाशो हरेः संनिकाशं समभ्याजगाम ॥ ७१ ॥
 ततो देवगंधर्वयक्षा मुनीन्द्राः परं विस्मयं प्रापुरावीक्ष्य रामम् ॥
 ज्वलंतं च जग्राह कालस्य दंडं स रामो वरलीलयाऽनंतमूर्तिः ॥ ७२ ॥
 गृहीते बलेनाहवे कालदंडे मोक्तुकामे पुनः कालनाशाय वै।
 तूर्णमभ्येत्य तत्रांतरे रणे वारयामास कृष्णं तदा॥७३॥
 मा मुंचेत्यब्रवीद्वेधाः कालं कालायुधं बल॥
 त्वया बलवता वीर चराचरधरा धरा॥७४॥
 धार्यते शिरसा देव संसारे नास्ति ते समः ॥
 त्वया विश्वपतिर्विष्णुरुत्संगेन सदोह्यते॥

कोऽन्योस्ति त्वत्समो राम यो जगद्गहने क्षमः ॥
 जगत्स्रष्टा जगद्गोप्ता जगद्धर्ता जगत्पतिः ॥७६॥
 पाल्यते यत्त्वया सोऽपि विष्णुर्विश्वैकनायकः ॥
 कस्ते स्तुतिकरोऽस्तीह को गुणान्वक्तुमर्हति ॥ ७७ ॥
 ततो वयं त्वदंकस्थविष्णुनाभिभवा यतः ॥
 इत्युक्त्वा बलदेवं च वासुदेवं पुनर्वचः ॥ ७८ ॥
 उवाच चतुरास्यस्तु स्तुतिश्च वृतः सुरैः ॥
 कृष्णकृष्ण करालस्य कालस्यास्य कृपां कुरु ॥ ७९ ॥
 यतो भवंतमायांतं विष्णुं विश्वैकनायकम् ॥
 वेत्ति नायं जगन्नाथं नरकार्णवतारकम् ॥ 5.1.27.८० ॥
 त्वया वै भगवन्पूर्वं यमः संस्थापितः पदे ॥
 नृणां दुष्कृतकर्तृणां नरकाय यमः प्रभो ॥ ८१ ॥
 तस्मादस्य जगन्नाथ क्षम्यतां पुरुषोत्तम ॥
 विभो कृपां कुरुष्वस्य ब्रूहि यत्ते विवक्षितम् ॥ ८२ ॥
 एतच्छ्रुत्वाऽब्रवीत्कृष्णो धातः शृणु गुरोर्मम ॥
 सांदीपनेः समानीतः सुतस्तेनागताविह ॥ ८३ ॥
 समर्प्यतां गुरुश्रेष्ठ श्रेष्ठाय गुरुदक्षिणा ॥
 आवाभ्यां वै प्रतिज्ञातो तस्मात्सा पाल्यतां विभो ॥ ८४ ॥
 एतत्पितामहः श्रुत्वा यमं समरनिर्जितम् ॥
 समाहूयाब्रवीद्विष्णुर्यद्ब्रवीति कुरुष्व तत् ॥ ८५ ॥
 तच्छ्रुत्वा धर्मराजस्तु विरंचिमिदमब्रवीत् ॥
 भगवन्विश्वकृल्लोके नैष मार्गस्त्वया कृतः ॥ ८६ ॥
 यमलोकमनुप्राप्य कायहीनः शरीरवान् ॥
 यत्कायरहितो याति नैतदत्र प्रपद्यते ॥ ८७ ॥
 तच्छ्रुत्वा हि पुनर्ब्रह्मा विश्वस्यास्य विभुः स्वयम् ॥
 विश्वकृद्विश्वहयस्माद्यदिच्छति करोतु तत् ॥ ८८ ॥
 तस्मादर्पय पुत्रं त्वं मुनेः सांदीपनेश्च यः ॥

नरके यं पुनः कृत्वा तं चानय महामते ॥ ८९ ॥
 तच्छ्रुत्वा धर्मराजस्तु पुत्रं सांदीपनेस्तथा ॥
 ससर्ज बाल रूपं च तदात्मानं तदुद्भवम् ॥ 5.1.27.९० ॥
 अर्पयामास कृष्णस्य बालं रूपसमन्वितम् ॥
 स सर्वदेवतानां च तदद्भुतमिवाभवत् ॥ ९१ ॥
 ततः प्राप्य गुरोः पुत्रं प्रभुः प्रीतः प्रजापतिम् ॥
 प्राह प्राप्तो मया ब्रह्मन्स्वरूपो द्विजदारकः ॥ ९२ ॥
 ॥ श्रीकृष्ण उवाच ॥ ॥
 अद्यप्रभृति लोकेश देशे मच्चरणां किते ॥
 अवंत्यामंकपादाख्ये मृता नेक्षन्ति ते यमम् ॥ ९३ ॥
 महाकालपुरे देवमाद्यं वै पुरुषोत्तमम् ॥
 विश्वरूपं च गोविंदं शंखोद्धारं च केश वम् ॥ ९४ ॥
 ये पश्यन्ति कुशस्थल्यामेतेषां मूर्तिपंचकम् ॥
 ते नरा न गमिष्यन्ति विरंचे निरयं क्वचित् ॥ ९५ ॥
 तथैवागमनादत्र मम रामस्य ना रकाः ॥
 विमुक्तास्ते त्वघाद्वोरात्प्राप्नुवंत्वखिला दिवम् ॥ ९६ ॥
 इत्युक्ते वचने वेधाः प्रोवाच प्रीतिमान्हरिम् ॥
 यत्त्वयोक्तं वचः कृष्ण तदस्तु सकलं सदा ॥ ९७ ॥
 ये च त्वामादिपुरुषं प्रथमं पुरुषोत्तमम् ॥
 प्रणम्य पश्चाद्रक्ष्यन्ति स्नात्वा शिवसरस्यपि ॥ ९८ ॥
 अधोज्वालं महाकालं सोऽश्वमेधफलं लभेत् ॥
 एवमुक्तो हरिः पुत्रमादाय बलिना सह ॥ ९९ ॥
 संमान्य वेधसं कालं समारोहद्रथं ततः ॥
 शंखमापूरयामास कृतकार्यो जनार्दनः ॥ 5.1.27.१०० ॥
 मोक्षाय निरयस्थानां नृणां वै पापकर्मणाम् ॥
 ततस्ते शंखशब्देन स्मरणेनाच्युतस्य च ॥ १ ॥
 दिव्यान्विमानानारुह्य दिवमेवाखिला गताः ॥

शून्यं तन्मंडलं जातं नारायणसमागमे ॥ २ ॥
 कालोऽपि दंडमासाद्य बलदेवात्पुनः पुरम् ॥
 प्रविवेश ततो धाता तत्रैवांतरधीयत ॥ ३ ॥
 कृष्णोपि बलवान्धीरः प्राप्त उज्जयिनीं पुरीम् ॥
 बलदेवसहायस्तु सत्त्वरेणाशुगामिना ॥ ४ ॥
 ततः सांदीपनेः पुत्रमर्पयामास केशिहा ॥
 गुरवे यत्प्रतिजातं स तस्मादनृणोऽभवत् ॥ ५ ॥
 एवं सांदीपनिः पुत्रं दृष्ट्वा च पुनरागतम् ॥
 नागरास्तत्र राजा च विस्मयं परमं ययुः ॥ ६ ॥
 तौ वीरावर्चयामासुर्मत्वा देवोत्तमोत्तमौ ॥
 सांदीपनिरुवाचेदं तौ च रामजनार्दनौ ॥ ७ ॥
 इह स्थास्यति वां कीर्तिर्यावदाभूतसंप्लवम् ॥
 स्थाने मदीय एतस्मिंस्तिष्ठंतौ यदुनंदनौ ॥८॥
 न विज्ञातौ मया वीरौ यदुवृष्णिकुलोद्भवौ ॥
 नरनारायणौ देवौ देवकार्यार्थमागतौ ॥९॥
 नाल्पमृत्युर्भवेत्तस्य न व्याधिर्न च दुर्गतिः ॥
 प्राप्य ह्यत्र च यः स्नाति स्वर्गलोके स मोदते ॥५.१.२७.११०॥
 शंखिनं विश्वरूपं च गोविदं चक्रिणं तथा ॥
 चत्वारि विष्णुक्षेत्राणि अंकपादस्तु पंचमः ॥ ११ ॥
 एषां यात्रां प्रवक्ष्यामि यथा कार्या मनीषिभिः ॥
 मंदाकिन्यां कृतस्नानो दृष्ट्वा रामजनार्दनौ ॥ १२ ॥
 शंखोद्धारे ततः स्नात्वा प्रपश्येद्वलकेशवौ ॥
 स्नानं कृत्वा ततः कुंडे गोविदं च समर्चयेत् ॥ १३ ॥
 चक्रिणं च ततो दृष्ट्वा देवदेवं च शंखिनम् ॥
 अंकपादौ ततो दृष्ट्वा विश्वरूपं ततो व्रजेत् ॥ १४ ॥
 तस्याग्रतः करीकुंडे स्नानं कृत्वा यथाविधि ॥
 पुनस्तेन प्रकारेण प्रपश्येद्वलकेशवौ ॥ १५ ॥

स्नानं कृत्वा ततः कुंडे गोविंदं च समर्चयेत् ॥
 तथैव चक्रिहलिनौ दृष्ट्वा तं केशवं व्रजेत् ॥ १६ ॥
 शिप्रांभसि नरः स्नात्वा भक्त्या संपूज्य केशवम् ॥
 परावृत्यांकपादे तु तां रात्रिं गमयेच्छुचिः ॥ १७ ॥
 प्रातर्वै भोजयेत्तत्र पंच विप्रांश्च सुव्रतान् ॥
 गोदक्षिणां शंखिने तु विश्वरूपाय वै हयम् ॥ १८ ॥
 गोविंदाय गजं दद्यात्सर्वं दद्याच्च केशवे ॥
 उपोष्य द्वादशीं विप्र योऽकपादं समर्चयेत् ॥ १९ ॥
 गंधपुष्पैश्च धूपैश्च नैवेद्यैर्विविधैस्तथा ॥
 श्राद्धं यः कुरुते सर्वं तस्य पुण्यफलं शृणु ॥ 5.1.27.१२० ॥
 कुलानां शतमुद्धृत्य विमानैः सर्वकामिकैः ॥
 गीतनृत्यादिभोगैश्च वैकुण्ठे सुचिरं वसेत् ॥ २१ ॥
 पुनर्लोकं मिमं प्राप्य पवित्रे जायते कुले ॥
 प्राप्नोत्यनंतसंतानं विष्णुलोकं पुनर्व्रजेत् ॥ १२२ ॥
 इति श्रीस्कांदे महापुराण एकाशीतिसाहस्र्यां संहितायां पंचम
 आवंतसयखण्डेऽवन्तीक्षेत्रमाहात्म्येऽकपादमाहात्म्यवर्णनं नाम सप्तविंशोऽध्यायः
 ॥२७॥ ॥ छ ॥

5.1.28

॥ सनत्कुमार उवाच ॥ ॥
 अथान्यं संप्रवक्ष्यामि देवं त्रैलोक्यविश्रुतम् ॥
 चंद्रादित्यमिति ख्यातं चंद्रादित्यार्चितं पुरा ॥१॥
 यस्तं समर्चयेद्देवं सुरासुरनमस्कृतम् ॥
 गंधपुपोस्तथा धूपैर्नैवेद्यैर्विविधैस्तथा ॥ २ ॥
 चंद्रादित्यादिसालोक्यं प्रयाति सर्वकामिकम् ॥
 विमानं सूर्यसंकाशैर्यावच्चंद्रदिवाकरौ ॥ ३ ॥ ॥
 इति चन्द्रादित्यमाहात्म्यम् ॥

॥ सनत्कुमार उवाच ॥ ॥
 करभेशं ततो गच्छेद्देवदेवं महेश्वरम् ॥
 यस्य दर्शनमात्रेण कुर्योनौ नैव जायते ॥ ४ ॥
 ॥ व्यास उवाच ॥ ॥
 करभेशमहं देवं श्रोतुमिच्छामि तत्त्वतः ॥
 कथं देवः समुत्पन्नः करभेशेति संजितः ॥ ५ ॥
 ॥ सनत्कुमार उवाच ॥ ॥
 पुरा देवगणैः सार्धं देवदेवो महेश्वरः ॥
 वनेऽस्मिन्क्रीडयामास परमाह्लादसंयुतः ॥ ६ ॥
 क्रीडन्बहुतिथे काले शंकरः करभोऽभवत् ॥
 जायते च स नो देवैः शंकरः करभाकृतिः ॥ ७ ॥
 अन्वेषयन्ति ते देवास्ततो विस्मयसंयुताः ॥
 न पश्यन्ति यदा तत्र तं देवं शूलपाणिनम् ॥ ८ ॥
 देवैः पृष्ठस्ततो ब्रह्मा क्वास्ति देवो महेश्वरः ॥
 ध्यात्वाथ ब्रह्मणा दृष्टो गुप्तो योगप्रभुर्हरः ॥ ९ ॥
 देवैः सार्धं ततो ब्रह्मा पप्रच्छ गणनायकम् ॥
 न दृष्टः शंकरोऽस्माभिर्गतः कुत्र विनायक ॥ ५.१.२८.१० ॥
 कथयस्व नमस्तुभ्यं दास्यामो लङ्कुलान्विभो ॥
 एवमुक्तस्तदा हृष्टः प्रोवाच गणनायकः ॥ ११ ॥
 करभोऽयं महादेवो दृश्यते विबुधो तमाः ॥
 श्रुत्वा चैवं वचो देवाः प्रहृष्टाः करभं ययुः ॥ १२ ॥
 ज्ञातोऽस्माभिर्महादेव जल्पन्त इति ते स्वयम् ॥
 गत्वा चैव ततः सर्वं चतुर्दिक्षु स्थिताः स्वयम् ॥ १३ ॥
 विचिंत्येति कथं ज्ञातः शंकरो विस्मयं गतः ॥
 त्यक्त्वाथ कारभं रूपं देवदेवो महेश्वरः ॥ १४ ॥
 लिंगमुत्पादयामास दिव्यं यत्करभे श्वरम् ॥
 ते दृष्ट्वाऽथ सुराः सर्वे साष्टांगप्रणतिस्थिताः ॥ १५ ॥

ततःप्रभृति विख्यातः शंकरः करभेश्वरः ॥
 कोटितीर्थादुत्तरस्मिन्स्थापयामास विघ्नपम् ॥ १६ ॥
 स्वनाम्ना प्रथितं चक्रे करभं चातिपूजितम् ॥
 स्नात्वा तत्र शुचिर्भूत्वा यस्तमर्चयते शिवम् ॥ १७ ॥
 गंधपुष्पैश्च नैवेद्यैः शृणु तेषां च यत्फलम् ॥
 सर्वमेधेषु यत्पुण्यं सर्वदानेषु यत्फलम् ॥ १८ ॥
 ततोऽधिकं स लभते नात्र कार्या विचारणा ॥
 महाकालं ततो गच्छन्संपूर्णं फलमाप्नुयात् ॥ १९ ॥
 ततः प्रसिद्धो लोकेऽस्मिन्नृद्धिदः करभेश्वरः ॥ ५.१.२८.२० ॥ ॥
 इति करभेश्वरमाहात्म्यम् ॥ ॥ छ ॥ ॥
 ॥ सनत्कुमार उवाच ॥ ॥
 लङ्गुकैश्च ततो देवैर्विघ्ननाथः समर्चितः ॥
 तदाप्रभृति विख्यातो विश्वेशो लङ्गुकप्रियः ॥ २१ ॥
 यः समर्चयते भक्त्या तस्य विघ्नो न जायते ॥
 तस्मै ददाति संतुष्टः सर्वान्कामान्विनायकः ॥ २२ ॥
 निराहारश्चतुर्थ्या च स्नात्वा शिप्रां विशेषतः ॥
 रक्तांबरधरोभूत्वा रक्तपुष्पैर्विनायकम् ॥ २३ ॥
 रक्तचंदनतोयेन मंत्रैः स्नपनपूर्वकम् ॥
 चंदनेनापि रक्तेन तं विलेप्य प्रपूजयेत् ॥ २४ ॥
 धूपं दद्यात्तथा दिव्यं सुगंधं लङ्गुकप्रिये ॥
 नैवेद्ये लङ्गुका देया आज्यखंडपरिप्लुताः ॥ २५ ॥
 न तस्य जायते व्याधिर्भयं विघ्नं कदाचन ॥
 लभते च सदाभीष्टं मृतः शिवपुरं व्रजेत् ॥ २६ ॥
 अवतीर्णः पुनर्लोके जायते वसुधाधिपः ॥
 मतिमान्पुत्रवाञ्छूरो नात्र कार्या विचारणा ॥ २७ ॥ ॥
 इति गणेशमा हात्म्यम् ॥
 ॥ सनत्कुमार उवाच ॥ ॥

कुसुमेशं सुरद्वारे सुरासुरनमस्कृतम् ॥
 श्रद्धया पूजयेद्यस्तु शिवलोके स मोदते ॥ २८ ॥
 जयेश्वरं तु यः पश्येद्देवदेवं महेश्वरम् ॥
 जयी स्यात्सर्वकार्येषु शिवलोकं स गच्छति ॥ २९ ॥
 शिवद्वारे शिवं लिंगमर्चयेन्मानवो यदि ॥
 त्रिदिवं याति यानेन गाणपत्यं च विंदति ॥ ५.१.२८.३० ॥
 अथान्यं संप्रवक्ष्यामि मार्कण्डेश्वरमुत्तमम् ॥
 मार्कण्डेयो मुनिर्यत्र तप्तवान्सुमहत्तपः ॥ ३१ ॥
 दृष्ट्वा तं शंकरं देवं वाजपेयफलं लभेत् ॥
 सर्वपापविशुद्धात्मा चिरायुर्जायते नरः ॥ ३२ ॥
 शृणु व्यास महास्थानं यस्यां पुर्यामनुत्तमम् ॥
 यत्र तिष्ठति सा देवी ब्रह्माणी हंसवाहिनी ॥ ३३ ॥
 भक्तानां पूरयेदाशां पुत्रवत्परिपालयेत् ॥
 यथा माता तथा देवी दृष्ट्वा शांतिपरैरपि ॥ ३४ ॥
 अर्चिता ब्रह्मणा सा तु स्तुता देवी सुरोत्तमैः ॥
 अर्चयेद्गन्धपुष्पैश्च नैवेद्यैः सर्वसिद्धिदाम् ॥
 अपि या ब्रह्मणः पूर्वमभूदेव सुसिद्धिदा ॥ ३५ ॥
 यः स्नात्वा ब्रह्मसरसि पश्येद्ब्रह्मेश्वरं शिवम् ॥
 भवबंधविनिर्मुक्तो ब्रह्मलोके स मोदते ॥ ३६ ॥
 अथान्यां संप्रवक्ष्यामि यज्ञवापीमनुत्तमाम् ॥
 यत्र वै ब्रह्मणा पूर्वमिष्टो यज्ञः सदक्षिणः ॥ ३७ ॥
 यज्ञार्थं यत्कृतं कुंडं यज्ञवापी च सा स्मृता ॥
 पशुश्च पतितो यस्मात्तस्मात्पशुपतिः स्मृतः ॥ ३८ ॥
 तस्यां स्नात्वा शुचिर्भूत्वा पश्येत्पशुपतिं तु यः ॥
 उद्धरेत्स पितृन्व्यास पशुयोनिगतानपि ॥ ३९ ॥
 सुवर्णमणिमुक्ताद्यैर्विमानैः सर्वकामगैः ॥
 याति रुद्रपुरं दिव्यं यत्र देवो महेश्वरः ॥ ५.१.२८.४० ॥

रूपकुण्डे नरः स्नात्वा सुरुपो जायतेनरः ॥
 स्वर्गे स देवगंधर्वैः स्पृहणीयवपुर्भवेत् ॥ ४१ ॥
 कुण्डे स्नात्वाप्यनङ्गे यः शुचिर्भूत्वा समाहितः ॥
 पश्येच्च देवदेवेशमनङ्गेनार्चितं पुरा ॥
 कामं स लभतेऽभीष्टं मृतो याति शिवालयम् ॥ ४२ ॥
 आषाढे तु सिताष्टम्यां जागरं यस्तु कारयेत् ॥
 केदारे यत्फलं प्रोक्तं तत्समानमवाप्नुयात् ॥ ४३ ॥
 करीकुण्डे नरः स्नात्वा विश्वरूपं तु योऽर्चयेत् ॥
 मुच्यते सर्वपापेभ्यो विष्णुलोकं स गच्छति ॥ ४४ ॥
 अजागंधे नरः स्नात्वा दृष्ट्वा ब्रह्मेश्वरं शिवम् ॥
 ब्रह्महत्यासमं पापं तत्क्षणात्संव्यपोहति ॥ ४५ ॥
 चक्रतीर्थे नरः स्नात्वा चक्रं स्वामिनमर्चयेत् ॥
 जायते स नरो व्यास चक्रवर्ती सदा भुवि ॥ ४६ ॥
 सिद्धेश्वरं यदा पश्येत्स्नात्वा सुविधिपूर्वकम् ॥
 कामिकेन विमानेन रुद्रलोकं स गच्छति ॥ ४७ ॥ ॥
 इति यज्ञवापीमाहात्म्यम् ॥ ॥
 सोमवत्यां नरः स्नात्वा यः सोमेश्वरमर्चयेत् ॥
 सोमवन्निर्मलो भूत्वा सोमलोके स मोदते ॥ ४८ ॥
 ॥ व्यास उवाच ॥ ॥
 तीर्थं सोमवतीनाम लिंगं सोमेश्वरं तथा ॥
 अभूदेतत्कथं नाम श्रोतुमिच्छामि तत्त्वतः ॥ ४९ ॥
 ॥ सनत्कुमार उवाच ॥ ॥
 शृणु व्यास यथोत्पन्नं सोमतीर्थं सुशोभनम् ॥
 सोमेश्वरं यथा लिंगमेतत्सत्यं वदामि ते ॥ ५० ॥
 यो देवो भगवान्सोमो लोकस्याप्यायनं परम् ॥
 आसीत्तस्य पुरा व्यास पिता विप्रो महातपाः ॥ ५१ ॥
 अवन्त्यां च महाभागो योऽत्रिर्नामा तपोनिधिः ॥

वर्षाणां त्रीणि दिव्यानि सहस्राणि तपो महत् ॥ ५२ ॥
 ऊर्ध्वबाहुः स वै तेपे ब्रह्मध्यानपरायणः ॥
 ऊर्ध्वं गतं ततो व्यास ब्राह्म्यं तेजो महात्मनः ॥ ५३ ॥
 नेत्राभ्यां तेन सुस्राव भासयच्च दिशो दश ॥
 तेजस्तत्सहसा दृष्ट्वा दिशो दशोद्धतं स्वतः ॥ ५४ ॥
 दिशश्च तद्यदा व्यास सर्वा धर्तुं न चाशकन् ॥
 असुप्तवत्तदा दिग्भ्यस्तद्धि तेजोतिदुःसहम् ॥ ५५ ॥
 लोकांश्च भासयत्सर्वान्धरण्यां वै पपात ह ॥
 सोमो जातस्ततस्तेन शीतांशुश्च जनप्रियः ॥ ५६ ॥
 वारि सोमात्समुत्पन्नं व्यास तेनैव तेजसा ॥
 प्रविष्टा सा नदी शिप्राममृतेनातिपूरिता ॥ ५७ ॥
 ततः सोमवती शिप्रा विख्याता सर्वसिद्धिदा ॥
 सोमयुक्तां नदीं शिप्रां दृष्ट्वा पापं व्यपोहति ॥ ५८ ॥
 ख्याता च त्रिषु लोकेषु पापिनां पुण्यदायिनी ॥
 ब्रह्महा वा सुरापो वा स्तेयी वा गुरुतल्पगः ॥ ५९ ॥
 चत्वारोऽप्यत्र पापेन मुच्यन्ते दर्शनाद्ध्रुवम् ॥
 अमासोमौ यदा युक्तौ सोमवत्यां तदा मुने ॥ ५.१.२८.६० ॥
 स्नानं दानं च यो धीमाञ्जपं होमं समाचरेत् ॥
 अक्षयं तस्य तत्सर्वं यावच्चंद्रदिवाकरौ ॥ ६१ ॥
 तिलोदकप्रदानेन पिंडदानेन कारिता ॥
 अकाले कालिकी तृप्तिः पितृणां च यतो मता ॥ ६२ ॥
 सर्वत्र दुर्लभा सिप्रा सोमं सोमग्रहस्तथा ॥
 सोमेश्वरः सोमवारः सकाराः पंच दुर्लभाः ॥ ६३ ॥
 शिप्रासोमजलं व्यास कोटितीर्थफलप्रदम् ॥
 अमासोमसमायोगे पितृतीर्थसमं स्मृतम् ॥ ६४ ॥
 अमायां सोमवारश्चेद्व्यतीपातो यदा भवेत् ॥
 शतगुणं गयायास्तु सोमवत्यां प्रकीर्तितम् ॥ ६५ ॥

एवं सोमवतीतीर्थं जातमत्र महामुने ॥
 सोमं दृष्ट्वाथ पतितं क्षितौ ब्रह्मा जगद्गुरुः ॥ ६६ ॥
 रथे तं स्थापयामास लोकानां हितकाम्यया ॥
 सं तु वेदमयो व्यास धर्माक्षः सत्यसंग्रहः ॥ ६७ ॥
 युक्तो वाजिसहस्रेण ब्रह्मणा प्रेरितस्तदा ॥
 दृष्ट्वा सोमं ततो देवा रथे तं ब्रह्मणा युतम् ॥ ६८ ॥
 तुष्टुवुः सर्वभावेन हृष्टाः सर्वे समाहिताः ॥
 तस्य संस्तूयमानस्य तेजः सोमस्य भास्वरम् ॥ ६९ ॥
 आप्यायमानं त्रीँल्लोकान्पपात धरणीतले ॥
 ब्रह्मा तेन रथेनाथ सागरांतां वसुन्धराम् ॥ ५.१.२८.७० ॥
 त्रिःसप्तकृत्वोऽतिशयाच्चकाराब्धिप्रदक्षिणम् ॥
 तस्य तत्पतितं तेजो व्यास सोमस्य शीतलम् ॥ ७१ ॥
 तदेवौषधयो दिव्या जाता भुवि सुनिर्मलाः ॥
 याभिर्धार्यो ह्ययं लोकः प्रजाश्चैव चतुर्विधाः ॥ ७२ ॥
 तुष्टोऽथ भगवान्सोमो जगतेः सर्वदा मुने ॥
 दशवर्षसहस्राणि तेपेऽतिदुःसहं तपः ॥ ७३ ॥
 ततस्तस्मै ददौ वाक्यं ब्रह्मा लोकपितामहः ॥
 बीजौषधानि विप्राणां सोमो राजा बभूव ह ॥ ७४ ॥
 सप्तविंशतिं सोमाय दाक्षायणीर्महाव्रताः ॥
 पत्नीः प्राचेतसो दक्षो ददौ नक्षत्रसंज्ञकाः ॥ ७५ ॥
 स तत्प्राप्य महद्राज्यं सोमो भार्यायुतस्तदा ॥
 समारेभे राजसूयं सहस्रशतदक्षिणम् ॥ ७६ ॥
 होता च भगवानत्रिरध्वर्युर्भगवान्भृगुः ॥
 हिरण्यगर्भश्चोद्गाता ब्रह्मा ब्रह्मत्वमेयिवान् ॥ ७७ ॥
 सदस्यो भगवान्विष्णुः सनकादिमुखैर्युतः ॥
 ददौ स दक्षिणां सोमस्त्रीँल्लोकान्सुसमाहितः ॥ ७८ ॥
 सिनीवाली कुहूश्चैव धृतिः पुष्टिः प्रभा वसुः ॥

कीर्तिर्धृतिश्च लक्ष्मीस्तं देव्यो दिव्याः सिषेविरे ॥ ७९ ॥
 प्राप्यावभृथमव्यग्रः सर्वदेवर्षिपूजितः ॥
 अतीव राजते चन्द्रो दशधा भासयन्दिशः ॥ 5.1.28.८० ॥
 तस्य तत्प्राप्य दुष्प्राप्यमैश्वर्यमृषिसंस्कृतम् ॥
 विबभ्राम मतिर्व्यास विनयाद्यमपास्य च ॥ ८१ ॥
 बृहस्पतेस्तदा भार्या तारानाम्नीं यशस्विनीम् ॥
 जहार तमसा साध्वीमवमान्यां गिरःसुतम् ॥ ८२ ॥
 वाच्यमानस्तदा सोमो देवदेवर्षिभिस्तथा ॥
 नैव व्यसर्जयत्तारां तस्मा आंगिरसाय च ॥ ८३ ॥
 बृहस्पतेस्ततः पक्षं शक्रो जग्राह कोपतः ॥
 स हि शिष्यो महातेजा गुरोः पूर्वं बृहस्पतेः ॥ ८४ ॥
 ततो युद्धमभूत्तत्र सुघोरं शक्रसोमयोः ॥
 देवानां दानवानां च व्यास त्रासकरं महत् ॥ ८५ ॥
 सर्वे भीतास्ततो देवा ब्रह्माणं शरणं गताः ॥
 अग्रतो ब्रह्मणो युद्धं कथितं शक्रसोमयोः ॥ ८६ ॥
 देवानां वचनं श्रुत्वा सार्द्धं देवैः पितामहः ॥
 आगत्य युद्धभूमिं सोऽवारयद्देवदानवान् ॥ ८७ ॥
 वारितास्ते स्थितास्तत्र युद्धं त्यक्त्वा सुरासुराः ॥
 तारामादाय स तदा ददा वांगिरसे द्विजे ॥ ८८ ॥
 तामंतःप्रसवां दृष्ट्वा प्राह भार्या बृहस्पतिः ॥
 मदीयायां न ते योन्यां गर्भो धार्यः कथंचन ॥ ८९ ॥
 उत्ससर्ज ततस्तारा कुमारं देवरूपिणम् ॥
 इषीकास्त्रं समासाद्य ज्वलंतमिव पावकम् ॥ 5.1.28.९० ॥
 स तेजो जातमात्रोऽपि देवानामाक्षिपच्छिशुः ॥
 ततः संशयमापन्ना ऊचुस्तारां दिवौकसः ॥ ९१ ॥
 कस्यायं ब्रूहि सुभगे सोमस्याथ बृहस्पतेः ॥
 नाचक्षे तु देवानां वेधाः पप्रच्छ तां पुनः ॥ ९२ ॥

यदत्र सत्यं तद्ब्रूहि तारे कस्य सुतो ह्ययम् ॥
 सा प्रांजलिरुवाचेदं ब्रह्माणं वरदं विभुम् ॥ ९३ ॥
 सोमस्येति रहः सोऽयं कुमारो देवसंनिभः ॥
 सोमस्य तं सुतं ज्ञात्वा परिष्वज्य पितामहः ॥ ९४ ॥
 बुध इत्यकरोन्नाम तस्य पुत्रस्य वै तदा ॥
 परदारापहाराच्च यत्पापं तेन दुःसहम् ॥ ९५ ॥
 तेन सोमोऽभवत्कुष्ठी क्षयरोगयुतस्तदा ॥
 ततो राज्ये स्वकं पुत्रं स्थापयित्वा यथाविधि ॥ ९६ ॥
 अवन्तीमाजगामाशु सोमो देवदिदक्षया ॥
 सोमाहे सोमवत्यां च अमायोगे जितेंद्रियः ॥ ९७ ॥
 स्नात्वा संपूजयामास सोमः सोमेश्वरं ततः ॥
 तस्य भक्त्या च सन्तुष्टः प्राह सोमं महे श्वरः ॥ ९८ ॥
 मत्प्रसादाद्वपुः कांतं तव सोम भविष्यति ॥
 सोमेश्वरमिति ख्यातं भुक्तिप्रदायकम् ॥ ९९ ॥
 एवं व्यास तु तत्तीर्थं लिंगं चैवाति दुर्लभम् ॥
 कथितं तथ्यभावेन मया तुष्टेन सांप्रतम् ॥ ५.१.२८.१०० ॥
 श्रावणं प्राप्य यो मासं सोमनाथं जितेंद्रियः ॥
 नित्यं पश्येन्नरो व्यास तस्य पुण्यफलं शृणु ॥ १०१ ॥
 सौराष्ट्रे सोमनाथस्य पूजायाः प्रत्यहं फलम् ॥
 लभते स नरो व्यास नात्र कार्या विचारणा ॥ १०२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये सोमवतीतीर्थमाहात्म्यवर्णनं नामाष्टाविंशो
 ऽध्यायः ॥ २८ ॥ ॥ छ ॥

5.1.29

॥ सनत्कुमार उवाच ॥ ॥
 तीर्थस्याऽनरकस्यास्य माहात्म्यं शृणु सांप्रतम् ॥

तीर्थे चानरके स्नात्वा दृष्ट्वा देवं महेश्वरम् ॥
 न पश्येन्नरकं क्वापि यद्यपि ब्रह्महा भवेत् ॥ १ ॥
 ॥ व्यास उवाच ॥ ॥
 कियंतो नरकास्तात कस्मिन्स्थाने प्रतिष्ठिताः॥
 पतन्ति केन पापेन पापिनस्तेषु दुःखिताः ॥ २ ॥
 तत्कथं प्राणिनस्तत्र गच्छन्ति पापकारिणः ॥
 एतत्सर्वं समाख्याहि यदि तुष्टोऽसि मे प्रभो ॥ ३ ॥ ॥
 ॥ सनत्कुमार उवाच ॥ ॥
 शृणुष्व नरकान्व्यास तावन्तो यत्र संस्थिताः ॥
 न लभ्यन्ते यथा चैते सत्यमेतद्वदामि ते ॥ ४ ॥
 पातालानि लयाः सर्वे विख्याता दुःखदाः सदा ॥
 पुण्यप्लावेन ते सर्वे तिर्यग्यान्ति स्वकर्मभिः ॥ ५ ॥
 रौरवः सूकरो रौद्रस्तालो विनशकस्तथा ॥
 तप्तकुम्भस्तु तप्तायो महाज्वालस्तथैव च ॥ ६ ॥
 कुंभीपाकः क्रकचनस्तथा देवातिदारुणः ॥
 कृमिभुक्तिश्च रक्ताख्यो लालाभक्षश्च गंडकः ॥ ७ ॥
 अधोमुखश्चास्थिभंगो यंत्रपीडनकस्तथा ॥
 संदंशो रुधिरांगश्च श्वभोज्यश्च कुभोजनः ॥ ८ ॥
 इत्येवमादयः सर्वे नरका भृशदारुणाः ॥
 यमस्य विषये संति स्तुता हि भयदायिनः ॥९॥
 पतन्ति पुरुषास्तेषु पापकर्मरताश्च ये ॥
 पतिताश्च प्रपच्यन्ते नराः कर्मानुरूपतः ॥५.१.२९.१०॥
 यातनाभिर्विचित्राभी रौद्रकर्म क्षयाद्भृशम् ॥
 सुगाढं हस्तयोर्बद्धास्तप्तशृङ्खलया नराः ॥ ११ ॥
 महावृक्षाग्रशृङ्गेषु लंब्यन्ते यमकिंकरैः ॥
 शोचन्तः स्वानि कर्माणि तूष्णीं तिष्ठन्ति निश्चलाः ॥ १२ ॥
 अग्निवर्णैः शंकुभिश्च लोहदंडैः सकंटकैः॥

हन्यन्ते किंकरैर्घोरैः समन्तात्पापकारिणः ॥ १३ ॥
 तत्तत्क्षणात्प्रदीप्तेन वह्निना च विशेषतः ॥
 समन्ततः प्रक्षिप्यन्ते कृत्ताश्च जर्जरीकृताः ॥ १४ ॥
 कूटसाक्षी तथाऽसम्यक्पक्षपातेन यो वदेत् ॥
 यश्चान्यदनृतं ब्रूयात्स नरो याति रौरवम् ॥ १५ ॥
 सुरापो ब्रह्महा हर्ता सुवर्णस्य च सूचकः ॥
 प्रयांति नरकांश्चैव तैः संसर्गमुपैति यः ॥ १६ ॥
 भ्रूणहा गुरुहन्ता च गोघ्नश्च मुनिसत्तम ॥
 यांत्येते नरकं रौद्रं ये च विश्वासघातकाः ॥ १७ ॥
 तप्तलोष्ठेषु पच्यन्ते यस्तु भक्तं परित्यजेत् ॥
 स्नुषां सुतां च यो गच्छेन्महा ज्वाले स पात्यते ॥ १८ ॥
 कुंभीपाके प्रयात्येव पादैरुर्ध्वैरधोमुखः ॥
 करोति कर्म वै नित्यं यश्च गां प्रतिषेधयेत् ॥ १९ ॥
 स्वामिद्रोही च यो रौद्रस्तप्तकुंभे स पात्यते ॥
 देवदूषयिता यश्च वेदविक्रयिकस्तथा ॥ ५.१.२९.२० ॥
 परस्त्रीगामिनो ये च यांति क्रकचने तु ते ॥
 चौराऽतिदारुणे याति मर्यादाभेदकस्तथा ॥ २१ ॥
 देवद्विजपितृद्वेष्टा रत्नदूषयिता च यः ॥
 स याति कृमिभक्षे वै रक्ताख्ये च पतन्ति ते ॥ २२ ॥
 पितृदेवगुरूणां च सपर्या न करोति यः ॥
 लालाभक्षे स यात्युग्रे कूटकर्म करोति यः ॥ २३ ॥
 अंत्यजेभ्यो ग्रहीता च नरके यात्यधोमुखे ॥
 अस्थिभंगे प्रयात्येव एको मिष्टान्नभुङ्क्ते ॥ २४ ॥
 कृतघ्नः पिशुनः क्रूरः कूटमानी विडम्बकः ॥
 यंत्रपीडनके याति परगुह्यप्रकाशकः ॥ २५ ॥
 लाक्षामांसरसानां च तिलानां रसकस्य च ॥
 विक्रयी ब्राह्मणो याति श्वदंशे नात्र संशयः ॥ २६ ॥

मधुहा ग्रामहंता च याति वैतरणीं नरः ॥
वर्णाश्रमविरुद्धं च कर्म कुर्वति ये नराः ॥ २७ ॥
कर्मणा मनसा वाचा महानद्यां प्रयांति ते ॥
गुरुणामवमंता च शास्त्रदूषयिता च यः ॥ २८ ॥
असिपत्रे प्रयात्येव तथा पर्वविलंघकः ॥
धनयौवनमत्ता ये मर्यादाभेदिनो नराः ॥ २९ ॥
ते यांति नरके घोरे कृष्णसूत्रेऽतिदारुणे ॥
असंस्कृतश्च यो विप्रो वृषलीं सेवते तु वै ॥ ५.१.२९.३० ॥
वृषलीमिथुनो यश्च पततस्तावुभावपि ॥
उच्छिष्टा ये स्पृशंतीह गावोऽग्निं जननीं द्विजान् ॥ ३१ ॥
ते पच्यंते कुभोज्ये च मित्र द्वेषी विशेषतः ॥
पंक्तिभेदे दिवास्वप्ने ये नरोऽब्रह्मचारिणः ॥ ३२ ॥
पुत्रैरध्यापिता ये तै ते पतंति श्वभोजने ॥
एते चान्ये च नरकाः शतशोऽथ सहस्रशः ॥ ३३ ॥
तत्र दुष्कृतकर्माणः पच्यंते यातनागताः ॥
नृणां स्वर्गाश्च यावंतस्तावंतो निरयास्तथा ॥ ३४ ॥
पापं कृत्वा तु बहुलं प्रायश्चित्तपराङ्मुखाः ॥
कृते पापे च वै तापो यस्य पुंसः प्रजायते ॥ ३५ ॥
प्रायश्चित्तं तु तस्यैकं शिवसंस्मरणं परम् ॥
तस्मादहर्निशं शंभुं संस्मरन्पुरुषोत्तमः ॥ ३६ ॥
न याति नरकं शुद्धः संक्षीणाखिलपातकः ॥
कार्तिकस्यासिते पक्षे कृष्णा या च चतुर्दशी ॥
तस्यां दीपः प्रदातव्यो देवदेवस्य चाग्रतः ॥ ३७ ॥
इति श्रीस्कान्दे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये नरकऽकथनं नामैकोनत्रिंशोऽध्यायः ॥ २९ ॥
॥ छ ॥

5.1.30

॥ व्यास उवाच ॥ ॥

दीपेऽस्मिन्यत्फलं चास्ति विधिना येन दीयते ॥

तत्सर्वं ब्रूहि मे तात दीपोत्पत्तिं च शोभनाम् ॥ १ ॥

॥ सनत्कुमार उवाच ॥ ॥

पुरा कृतयुगे व्यास पार्वतीं शंकरोऽग्रतः ॥

अभिप्रयाचितुं यातस्तयापि सोऽभियाचितः ॥ २ ॥

॥ पार्वत्युवाच ॥ ॥

शरीरे कृष्णता शंभो ममास्ति रूपहारिणी ॥

तस्माद्याचे भृशं शंभो प्रसीद दिव्य लोचन ॥ ३ ॥

भवेन वर्णिता सा वै अतीव शोभना मम ॥

लोचने पक्ष्ममालायाः शोभसेऽतितरां सदा ॥ ४ ॥

सिताब्जसंस्थितो भृंगो यथा शोभयते च तम् ॥

तया तथा याचितोसौ धूर्जटिर्वृषभासनः ॥ ५ ॥

विरूपरूपकर्तासि न शृणोषि वचो यदा ॥

तदा त्वहं सवै राग्या चरेयं दुष्करं तपः ॥ ६ ॥

भवस्तयेति चोक्तस्तु तस्या वै पाणिमग्रहीत् ॥

कदाचिच्छंकरो देवो रतिं याचितवान्प्रियाम् ॥ ७ ॥

रतिं दत्तवती सा तु जहास नाम कीर्तयन् ॥

सुदुःखिताऽभवत्सा तु पराङ्मुखी विहाय तम् ॥ ८ ॥

उवाच रोषसंयुक्ता संस्मृत्य देवभाषितम् ॥

तपोवनं ब्रजाम्यद्य सुगौरत्वोपलब्धये ॥ ९ ॥

सुवर्णरूपरूपा च यदा पुनर्भवामि च ॥

तदा तव सानुरागा भवामि चैव नान्यथा ॥ 5.1.30.१० ॥

इतीदमेव जल्पन्ती जगाम विंध्यपर्वतम् ॥

हरः शुशोच ततस्तां क्व गता सा विहाय माम् ॥ ११ ॥

स्मरंस्तदेव चेष्टितं तदेव पूर्वभाषितम् ॥

तदैव मे वृथा मतिर्मुदा यदा न मानिता ॥ १२ ॥
 यतो मया हिमाद्रिजा समस्तलोकसुन्दरी ॥
 पुरैव नाभिनंदिता गता विहाय मामिति ॥ १३ ॥
 इतीदमेव सोऽवदद्गतस्त्वद्दर्शनं ततः ॥
 प्रियावियोगमीदृशं गुरुं न सोढुमुत्सहे ॥ १४ ॥
 ततो जगद्धि संकुलं महाभयेन संयुतम् ॥
 सुरासुरा महर्षयः परं विषादमभ्यगुः ॥ १५ ॥
 विहाय मंदिराणि ते परं विषादमागताः ॥
 हरस्तुतिं परां च ते प्रचक्रुरद्भुतोपमाः ॥ १६ ॥
 ॥ सनत्कुमार उवाच ॥ ॥
 न दृश्यते यदा देवो रुद्रो बालेंदुशेखरः ॥
 नष्टालोकं जगत्सर्वं कांतारमभवत्तदा ॥ १७ ॥
 त्रीणि नेत्राणि रुद्रस्य यतः सूर्येदुव हयः ॥
 गते रुद्रे न ते भांति जगत्यस्मिंश्चराचरे ॥ १८ ॥
 ततस्तमसि दुस्तारे संभूते लोमहर्षणे ॥
 अन्योन्यं हि न पश्यन्ति सुरासुरास्तमोवृताः ॥ ॥ १९ ॥
 एषा बुद्धिस्ततस्तेषामुत्पन्ना कार्यसिद्धये ॥
 यया बुद्ध्या जगन्नाथो जायते पार्वतीपतिः ॥ ५.१.३०.२० ॥
 न ह्यालोको विना तेन शशिसूर्याग्निच क्षुषा ॥
 परस्परं ब्रुवन्ति स्म दुःखितास्ते विसंजया ॥ २१ ॥
 हे देव हे मुने सिद्धे हे ऋषे हे निशाचर ॥
 हे दैत्य हे दनुश्रेष्ठ हे मनुष्यनिदेशक ॥ ॥ २२ ॥
 गतोऽसि कां दिशं तात को वा लब्धस्त्वया विभो ॥
 क्वचिद्विश्रामभूमिस्ते क्वचिदालंबनेऽपि वा ॥ २३ ॥
 पाथेयमस्ति किञ्चित् दिशि किं वाथ कुत्रचित् ॥
 प्रकाशं वाहनं छत्रमशनं शयनं गृहम् ॥ २४ ॥
 क्वचिद्वासि कथं तोयमथवा चित्तनिर्वृतिः ॥

बन्धुः पुत्रोऽसि वा तात वृक्ष च्छाया सुशीतला ॥ २५ ॥
 एवं प्रकारं करुणं समाभाष्य परस्परम् ॥
 भूयश्चिन्तापराः सर्वे देवाश्चन्द्रपुरोगमाः ॥ २६ ॥
 भूमेर्विवरमाश्रित्य प्राणिनो ये वसंत्यपि ॥
 रसातले च दैतेयाः संस्थिताः पन्नगाश्च ये ॥ २७ ॥
 न तेषां विद्यते सूर्यो नेन्दुर्नान्ये महाग्रहाः ॥
 नाग्निर्देवमुखं विद्युन्नैव तारकको टयः ॥ २८ ॥
 केनालोकेन पश्यन्ति समानि विषमाणि च ॥
 नरकस्था नरा लोके न पश्यन्त्यन्यलोकगाः ॥ २९ ॥
 विचरन्तः समं को वा मनो रथशतप्रदः ॥
 तृष्णांभः क्षुधितान्नं च श्रान्तानामथ वाहनम् ॥ ५.१.३०.३० ॥
 समे शय्या जले नौश्च रोगे सत्परिचारकः ॥
 श्रेष्ठौषधीभिः सन्मंत्रैः संपदो व्याधिसंकटे ॥ ३१ ॥
 सुहृद्विदेशे च्छायोष्णे निर्धूमः शिशिरे शिखी ॥
 महाभये परित्राणं प्रकाशश्च महानिशि ॥ ३२ ॥
 सर्वदश्चैव सर्वेषां मनोरथशतप्रदः ॥
 एक एव भवान्योतस्त्वां च जानीमहे वयम् ॥ ३३ ॥
 ब्रुवंत इति ते व्यास शुश्रुवुर्मधुरां गिरम् ॥
 श्रुतपूर्वा तमोमध्याद्विष्णोर तुलकर्मणः ॥ ३४ ॥
 न जानन्ति स्थितः कुत्र भाषते केशवो विभुः ॥
 शृणुध्वमिति मे वाक्यं सर्वे चैव समाहिताः ॥ ३५ ॥
 दानमेकं सदा सम्यक् किञ्चन्तामणिसमं स्मृतम् ॥
 सर्वेषामेव दानानां दीपदानं प्रशस्यते ॥ ३६ ॥
 तच्च देयमतः सर्वैः शृणुध्वं तत्त्वतो भृशम् ॥
 मया रसातले पूर्वं नागा नामनुकंपया ॥ ३७ ॥
 उत्पादितो दीपवरो येन ध्वस्तमिदं तमः ॥
 एवंभूतस्तु वायूनामप्रधृष्यो महाप्रभः ॥ ३८ ॥

निष्कंपो निर्मलो हृद्यः सुस्थिरो भास्करप्रभः ॥
 नात्युष्णो नातिशीतश्च देव्या योगसमुद्भवः ॥
 तेन दीपप्रकाशेन गोकर्णो निर्वृतिं ययौ ॥ ३९ ॥
 नागाः शेषादयः सर्वे नोद्यमानाश्च संघशः ॥
 दीपाद्दीपसहस्राणि ददुस्ते वै शिवाग्रतः ॥ 5.1.30.४० ॥
 पर्वतेषु समुद्रेषु वनेषूपवनेषु च ॥
 नदीतीरेषु सर्वत्र दीपान्प्रज्वाल्य रेमिरे ॥ ४१ ॥
 भुंजानाः पञ्च मूलानि दिव्यानि क्षीरसंयुतम् ॥
 परमान्नं च मांसानि मकरंदं घृतौदनम् ॥ ४२ ॥
 चन्द्रशालिभवं भक्तं तांबूलं सप्तधा गतम् ॥
 मद्यमष्टप्रकारं तु भार्यापीतावशेषकम् ॥ ४३ ॥
 शयनेषु महार्हेषु हृद्यासु वनराजिषु ॥
 वृक्षमूलेषु सर्वेषु वनच्छायोपशोभिषु ॥ ४४ ॥
 रमन्ते स्म च ते सर्वे ह्युद्वेष्टंतः परस्परम् ॥
 कामतन्त्रोपदिष्टैस्तु शास्त्रैश्च चुंबनादिभिः ॥ ४५ ॥
 सूर्यतापभयान्मुक्ताश्चंद्ररश्मिभयाच्च ते ॥
 विमुक्ताश्च भयाद्धोरात्पिपीलिकोद्भवास्तथा ॥ ४६ ॥
 सूर्यतापेन दाहः स्याच्छीतं चंद्रमरीचिभिः ॥
 मयूरनकुलाद्यैश्च पिपीलीमरणाद्भयम् ॥ ४७ ॥
 सौवर्णान्दीपका न्कृत्वा द्विजेभ्यस्ते ददुः पुनः ॥
 तेन पातालमाश्रित्य कृत्वा भोगवर्तीं पुरीम् ॥ ४८ ॥
 वसन्ति सुखिनस्तत्र स्वर्गादष्टगुणैः सुखैः ॥
 एवमंधं तमो देवाः पातालाद्दीपतो गतम् ॥ ४९ ॥
 एतद्रुहं मया ख्यातं भवतां चानुकम्पया ॥
 दीपदानमतोयूयं कुरुध्वं सुसमाहिताः ॥ 5.1.30.५० ॥
 दीपाग्निना विना नैव तमोदारु प्रदह्यते ॥
 नारायणपरा देवा निशम्याथ समाहिताः ॥ ५१ ॥

पप्रच्छुस्ते पुनः सर्वे हृष्टा दामोदरं विभुम् ॥
 ब्रूहि नोग्निं जगन्नाथ स दीपो येन जायते ॥ ५२ ॥
 घोरे तमसि वै मग्ना नाग्निं जानीमहे वयम् ॥
 देवानां मानसो वह्निरथ कृष्णेन कीर्तितः ॥ ५३ ॥
 तेन दीपं प्रतिज्वालय देवाः शिवपरायणाः ॥
 ददुस्ते शिवमुद्दिश्य सर्वाभीष्टफलप्रदम् ॥ ५४ ॥
 दत्ते दीपे ततो देवैर्दृष्टो हृष्टो महेश्वरः ॥
 तिमिरं तद्गतं चापि जगद्येन जडीकृतम् ॥ ५५ ॥
 ततो देवाः सुखं प्रापुः स्वर्गे सेन्द्रपुरोगमाः ॥
 राज्यं भोगान्वितं प्राप्य सार्धं स्त्रीभिश्च रेमिरे ॥ ५६ ॥
 दीपदानफलं ज्ञात्वा दैतेयाश्चापि विस्मिताः ॥
 तथैव तत्फलं ज्ञात्वा व्यास यक्षाश्च विस्मिताः ॥ ५७ ॥
 पूजयित्वा महादेवं पुष्पैश्च निर्मलैर्जलैः ॥
 ददुर्दीप सहस्राणि सर्वे शिवपरायणाः ॥ ५८ ॥
 स्वस्थाने चाभवन्सर्वे दीपदानाच्च शोभनाः ॥
 स्वेच्छया भुञ्जते भोगान्बन्धुभृत्यादिसंयुताः ॥ ५९ ॥
 निराहारास्ततो व्यास पिशाचा वै निराश्रयाः ॥
 दीपदानफलं ज्ञात्वा सर्वे तेऽतीव विस्मिताः ॥ 5.1.30.६० ॥
 चंडालादग्निमानीय ददुर्दीपं शिवे रताः ॥ ॥
 दीपदानफलं ते वै पुत्रदारसमन्विताः ॥ ६१ ॥
 लीढमन्नं गतरसं पूति पर्युषितं तथा ॥
 उच्छिष्टं सूतिकास्पृष्टं न मेध्यं चातिलंघितम् ॥ ६२ ॥
 भुञ्जानास्ते सदा हृष्टा रमन्ते दुष्टभूमिषु ॥
 विद्याधरास्तथा मर्त्याः सिद्धाश्च शिवमानसाः ॥ ६३ ॥
 दीपदानफलं ज्ञात्वा ददुर्दीपं शिवाग्रतः ॥
 दीपदानात्ततः सर्वे सर्वभोगसमन्विताः ॥ ६४ ॥
 स्थानेषु मुदितास्तेषु रमन्ते सुखिनस्तदा ॥

तिमिरं तद्गतं चैव व्यास लोकेषु दीपतः ॥ ६५ ॥
 ततो घोरं स्थितं सम्यक्प्रेतलोकेषु सर्वदा ॥
 प्रेतलोकं तदा दृष्ट्वा घोरेण तमसा वृताः ॥ ६६ ॥
 दामोदरं जगन्नाथमूचुः सर्वे सुरोत्तमाः ॥
 घोरं चैव तमो हत्वा प्रसन्नास्ते सदा विभो ॥ ६७ ॥
 गंधर्वाश्च तथा यक्षाः सिद्धा विद्याधरोरगाः ॥
 वयं चैव तथा मर्त्याः सर्वभोगैश्च संयुताः ॥ ६८ ॥
 स्थानेषु च सदा ह्येषु सुखिनश्च रमामहे ॥
 प्रेतलोके नरा ये वै घोरेण तमसा वृताः ॥ ६९ ॥
 वसन्ति च जगन्नाथ वर्तते तेऽतिदुःखिताः ॥
 यैर्नो कृतं हि तत्कर्म कृष्णालं पापमोहितैः ॥ ५.१.३०.७० ॥
 न तेषां विद्यते किञ्चिदुत्प्रेक्षां करोति च ॥
 घोरे तमसि ते मग्नास्तत्र नार्केन्दुवह्नयः ॥ ७१ ॥
 न सहायो न जायेयं नालंबो न च देशिकाः ॥
 न वाहनं न शय्या च केवलं तु महत्तमः ॥ ७२ ॥
 तत्राष्टाविंशतिः ख्याता घोरा नरककोटयः ॥
 तमोमयाश्च ताः सर्वाः पापिनां भयदाः सदा ॥ ७३ ॥
 सुखं तत्र कथं कृष्ण लभन्ते दुःखिता नराः ॥
 दारिद्र्यदुःखरोगैश्च मायामोहैश्च सर्वदा ॥ ७४ ॥
 ॥ सनत्कुमार उवाच ॥ ॥
 इति श्रुत्वा तु देवानां प्रार्थनां गरुड ध्वजः ॥
 उवाच वचनं हृद्यं मनोरथफलप्रदम् ॥ ७५ ॥
 शृणुध्वं त्रिदशाः सर्वे यत्प्रवक्ष्यामि वो वचः ॥ ७६ ॥
 अवन्त्यां वर्तते तीर्थं सद्यः पापहरं परम् ॥
 अनरकाख्यं महापुण्यं सर्वतीर्थोत्तमोत्तमम् ॥ ७७ ॥
 कार्तिकस्यासिते पक्षे चतुर्दश्यां समाहितः ॥
 तत्र स्नात्वा नरो यस्तु यमध्यानपरायणः ॥ ७८ ॥

संगृह्य वै तिलान्कृष्णान्पितृभक्तो जितेंद्रियः ॥
 दक्षिणाभिमुखो भूत्वा मध्याह्ने सुरसत्तमाः ॥ ७९ ॥
 अपसव्यं तथा कृत्वा मंत्रैः संतर्प येद्यमम् ॥
 यमाय धर्मराजाय मृत्यवे चांतकाय च ॥ 5.1.30.८० ॥
 वैवस्वताय कालाय दक्षाय मनवे तथा ॥
 कृष्णाय कृष्णगुप्ताय प्रेतलोकपराय च ॥ ८१ ॥
 हरये रविपुत्राय कालिंदीसोदराय च ॥
 तथा वै श्राद्धदेवाय पितृणां पतये तथा ॥ ८२ ॥
 मंत्रैरेभिर्नमःप्रोक्तैरोंकाराद्यैः सुशोभनैः ॥
 जलांजलिं सदर्थं वै दद्याच्च तिलसंयुतम् ॥ ८३ ॥
 संतर्पयेद्यमं देवं तिलपात्रं समाहितः ॥
 प्राज्ञो विप्राय वै दद्याद्वित्ताढ्यविवर्जितः ॥ ८४ ॥
 अनेन विधिना यस्तु संतर्पयेद्यमं विभुम् ॥
 पितरस्तस्य मुच्यन्ते निरये ये गता अपि ॥ ८५ ॥
 रात्रिं तत्राथ संप्राप्य मानवः कामसंयुतः ॥
 नमः पितृभ्यः प्रेतेभ्यो नमो धर्माय विष्णवे ॥ ८६ ॥
 नमः सूर्याय रुद्राय कालांतपतये नमः ॥
 एभिर्मंत्रैर्यमे दीपं यो दद्याद्धृतपूरितम् ॥ ८७ ॥
 कार्तिकं हि समग्रं तु वर्धते तस्य संपदः ॥
 संपूर्णं कार्तिके चैव दीपोद्यापनमाचरेत् ॥ ८८ ॥
 दिवाकराह्नेऽस्तमिते च सूर्ये दीपस्य वर्ति पुरुष प्रमाणाम् ॥
 यूपकृतौ दारुमये करोति यया च धीमान्यमभक्तिचित्तः ॥ ८९ ॥
 निक्षिप्य भूमावथ हस्तमात्रं मूर्ध्नि द्विहस्ताष्टदलान्वितस्य ॥
 धार्याश्चतस्रः शुभपट्टिकाश्च च्छिद्रेण युक्ताश्चतुरंगुलेन ॥ 5.1.30.९० ॥
 तत्कर्णिकायां तु महाप्रकाशो देयो हि दीपः परया च भक्त्या ॥
 उदङ्मुखान्दीपवरांस्तथाष्टौ दलेषु तस्या घृतपूर्यमाणाः ॥ ९१ ॥
 अनंगलग्नं धवलं च वस्त्रं नवं सुरक्तं ह्यथवा सुशुक्लम् ॥

वर्त्या प्रदेयं च स्वके च दद्यात्स्निग्धे त्वखण्डे सुसमे प्रशस्ते ॥ ९२ ॥
 तच्छालिपिष्ठोपरि संनिधाय यथा न निर्याति न कंपते च ॥
 सर्वं प्रकुर्यात्त्रिगुणप्रमाणं मध्यस्थितस्तस्य च दीपराजः ॥ ९३ ॥
 दलेषु शोभार्थमतीव कुर्यान्मनोरथप्रत्युपलब्धये च ॥
 घंटाष्टकं लंबितपुष्पदाम सवस्त्रशोभान्वितमंत्र कार्यम् ॥ ९४ ॥
 संलिप्य भूमिं त्वथ गोमयेन पुनः सुगंधेन जलेन लिप्त्वा ॥
 कुर्याद्विचित्रं त्वथ मंडले च दलाष्टकं वै कमलं च रम्यम् ॥ ९५ ॥
 ततो जलं शीतलमानयित्वा आपूर्य चाष्टौ कलशांस्तु रम्यान् ॥
 निधाय मूर्ध्नि क्रमशो हि धीमान्फलानि मूलानि तथैक्षुकानि ॥ ९६ ॥
 मध्वाज्ययुक्ता दधिदुग्धपूर्णा नैऋत्यकोणादथ दक्षिणांतम् ॥
 धर्माय दद्यादथ शंकराय दामोदरायाप्यथ वेधसे च ॥ ९७ ॥
 प्रजापतिभ्यः क्रमशो हि भक्त्या प्रेतेभ्य इन्द्राय तथा पितृभ्यः ॥
 होमादिपात्रं तिलचूर्णमेव दद्याद्द्विजानां च सदक्षिणं च ॥ ९८ ॥
 गावो हिरण्यं रजतं च वस्त्रं फलानि मूलानि यवाश्च धान्यम् ॥
 गृहं रथं कुंजरमश्वमेव मनोज्ञमन्यं हृदयप्रियं यत् ॥ ९९ ॥
 विद्याधिकेभ्यो द्विजसत्तमेभ्यः पौराणिकेभ्यश्च तथा द्विजेभ्यः ॥
 एकैकसु प्रीणनमत्र कुर्याद्दीपैर्दलस्थैश्च यमादिकानाम् ॥ ५.१.३०.१०० ॥
 धर्माय देयस्त्वथ मध्यदीप आज्ञां च लब्ध्वा व्रतदेशिकस्य ॥
 नृत्येन गीतेन सुशोभने न युक्तं सुवाद्येन च कारयेच्च ॥ १ ॥
 एतत्समग्रं विधिवच्च कुर्यात्सशक्तिमादौ स्वधनं समीक्ष्य ॥
 आहूय विप्राञ्छुभभावयुक्तान्वदेच्च धीमान्परया च भक्त्या ॥ २ ॥
 दीपान्समग्रान्नव वर्जयित्वा सर्वं नयेयुः स्थितमत्र विप्राः ॥
 प्रदक्षिणीकृत्य विसृज्य विप्रांस्ततो भवद्वै स च नक्तभोजी ॥ ३ ॥
 एवं कृते नागलोकाद्विशिष्टं सुखं भवेत्प्रेतलोकेस्थितानाम् ॥ ४ ॥
 एवं ह्यनरके व्यास दीपदानं करोति यः ॥
 तस्यैव यत्फलं प्रोक्तं तदिहैकमनाः शृणु ॥ ५ ॥
 विमानैः कामिकैर्दिव्यैरप्सरोगणसेवितैः ॥

उह्यमानो दिवं याति यावच्चंद्रदिवाकरौ ॥ १०६ ॥
इति श्रीस्कांदे महापुराण एकाशीति साहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्येऽनरकेश्वरदीपदानमाहात्म्यवर्णनं नाम
त्रिंशोऽध्यायः ॥ ३० ॥ ॥ छ ॥ ॥ ॥

5.1.31

॥ सनत्कुमार उवाच ॥ ॥
अथान्यत्संप्रवक्ष्यामि केदारेश्वरमुत्तमम् ॥
प्रवरं सर्वतीर्थानां त्रिषु लोकेषु विश्रुतम् ॥ १ ॥
तत्र स्नात्वा शुचिर्भूत्वा यः पश्यति महेश्वरम् ॥
केदारे यत्फलं प्रोक्तं तदत्रापि लभेन्नरः ॥ २ ॥
सर्वपापविनिर्मुक्तः स्वकीयकुलसंयुतः ॥
विमानेनार्कवर्णेन शिव लोके स मोदते ॥ ३ ॥
जटाशृंगे नरः स्नात्वा शुचिर्भूत्वा जितेंद्रियः ॥
दृष्ट्वा जटेश्वरं देवं ततः पापाद्विमुच्यते ॥ ४ ॥
महातपनमादौ च कृत्वा गच्छेच्छिवं प्रति ॥
मातृकं पितृकं चैव कुलानां तारयेच्छतम् ॥ ५ ॥
इंद्रतीर्थे नरः स्नात्वा दृष्ट्वा चैंद्रेश्वरं शिवम् ॥
विमुक्तः सर्वपापेभ्यः शक्रलोके महीयते ॥ ६ ॥
कुंडेश्वरं तु यः पश्येच्छिवध्यानपरायणः ॥
लभते स नरो व्यास शिवदीक्षाफलं शिवम् ॥ ७ ॥
गोपतीर्थे नरः स्नात्वा दृष्ट्वा गोपेश्वरं शिवम् ॥
शिवलोकं नरो याति ह्यमृतादमरो यथा ॥ ८ ॥
स्नात्वा तु चिपिटातीर्थे शिवं देवं प्रणम्य च ॥
तिर्यग्योनिं नरो नैव प्रयाति मुनिपुंगव ॥ ९ ॥
विजये च नरः स्नात्वा आनंदेश्वरपूजनात् ॥
विमुक्तः सर्वपापेभ्यः स्वर्लोके विजयी भवेत् ॥ 5.1.31.१० ॥

अथान्यं संप्रवक्ष्यामि कुशस्थल्यां विनिर्मितम् ॥
 देवं रामेश्वरं व्यास भुक्तिमुक्तिप्रदायकम् ॥ ११ ॥
 चित्रकूटात्पुरा रामो मैथिल्या लक्ष्मणेन च ॥
 समन्वितः समागत्य पप्रच्छ मुनिसत्तमम् ॥ १२ ॥
 ॥ राम उवाच ॥ ॥
 कानि तीर्थानि पुण्यानि किं वा क्षेत्रं महामुने ॥
 यत्र गत्वा न चाप्नोति वियोगं सह बांधवैः ॥ १३ ॥
 अनेन वनवासेन मरणेन पितुः प्रभो ॥
 भरतस्य वियोगेन प्रतप्येऽहं त्रिभिर्मुने ॥ १४ ॥
 तद्वाक्यं राघवेणोक्तं श्रुत्वा विप्रर्षभस्तदा ॥
 ध्यात्वा तु सुचिरं कालमिदं वचनमब्रवीत् ॥ १५ ॥
 साधु पृष्ठं त्वया वीर रघूणां वंशवर्धन ॥
 मम पित्रा कृतं क्षेत्रं प्रयाच्य शिवमादरात् ॥ १६ ॥
 अवन्तीविषये राम पुरी तस्मिन्कुशस्थली ॥
 उज्जयिनीति वै नाम्ना ख्यातिं लोके गता विभो ॥ १७ ॥
 तस्यां गत्वा दशरथं पिंडदानेन तर्पय ॥
 सुरासुरगुरुस्तत्र महाकालो व्यवस्थितः ॥ १८ ॥
 देवः स वै सदा राजन्वांछितार्थफलप्रदः ॥
 दृष्टे तस्मिञ्जगन्नाथे वियोगो नैव जायते ॥ १९ ॥
 तत्र गच्छन्ति ये विप्रा राजा चैव महाबलः ॥
 लभन्ते परमं स्थानं यत्र देवो महेश्वरः ॥ २० ॥
 तीर्थानामपि तत्तीर्थं प्रविष्टोऽवन्तिमंडले ॥
 आजगाम ततोवन्तीं सा शिप्रा यत्र पुण्यदा ॥ २१ ॥
 तस्यां स्नात्वा ततो रामस्तर्पयामास पूर्वजान् ॥
 महाकालं यदा द्रष्टुं प्रतस्थे रघुनंदनः ॥ २२ ॥
 वाण्या ततोऽशरीरिण्या देवदेवेन भाषितम् ॥
 भो भो राघव भद्रं ते स्वनाम्ना स्थापयस्व माम् ॥ २३ ॥

अत्र स्थानं मया दत्त मा विचारय राघव ॥
 ततो दृष्टमना रामो लक्ष्मणं वाक्यमब्रवीत् ॥ २४ ॥
 अनुगृहीताः सौमित्रे देवदेवेन शंभुना ॥
 तस्मात्स्थापय तीर्थेऽस्मिँल्लिंगं रामेश्वरं शुभम् ॥ २५ ॥
 वाक्यं तल्लक्ष्मणः श्रुत्वा स्थापयामास शंकरम् ॥
 दृष्ट्वा देवं पुरा रामो लक्ष्मणं वाक्यमब्रवीत् ॥ २६ ॥
 एहि लक्ष्मण शीघ्रं त्वं शिप्राया जलमानय ॥
 करिष्यामि यतोऽत्राहं देवस्य स्नपनं शुभम् ॥ २७ ॥
 लक्ष्मणस्त्वब्रवीद्वाक्यं सीतया किं करिष्यसि ॥
 राम नाहं सर्वकालं दासभावं करोमि ते ॥ २८ ॥
 इयं च पुष्टा सुदृढा पीवरा च ममाग्रतः ॥
 वद राघव सत्येन अनया किं करिष्यसि ॥ २९ ॥
 श्रुत्वा रामो हि तद्वाक्यं लक्ष्मणेन प्रभाषितम् ॥
 विमना राघवस्तस्थौ सीता चापि वरानना ॥ ५.१.३१.३० ॥
 यदुक्तं लक्ष्मणेनाथ तच्च सीता चकार ह ॥
 स्नात्वा भुक्त्वा च तौ वीरौ महाकालमुपागतौ ॥ ३१ ॥
 नीत्वा विभावरीं तत्र गमनाय मनो दधे ॥
 उत्तिष्ठ वत्स सौमित्रे व्रजामो दक्षिणां दिशम् ॥ ३२ ॥
 सौमित्रिरब्रवीद्वाक्यं नाहं गन्ता कथंचन ॥
 व्रज त्वमनया सार्धं भार्यया कमलेक्षण ॥ ३३ ॥
 नाहमग्रे वनं यामि न वायोध्यां कथं चन ॥
 एवं ब्रुवाणं सौमित्रिमुवाच रघुनन्दनः ॥ ३४ ॥
 कथं पूर्वमूयोध्याया निर्गतोऽसि मया सह ॥
 वने वसाम्यहं राम नव वर्षाणि पंच च ॥ ३५ ॥
 प्रमादः क्रियतां मह्यं नय मामपि राघव ॥
 इदानीं त्वमर्धपथे कथं स्थातासि शत्रुहन् ॥ ३६ ॥
 लक्ष्मणस्त्वब्रवीद्राम नाहं गन्ता वनं पुनः ॥

लक्ष्मणं विकृतं ज्ञात्वा रामो वचनमब्रवीत् ॥ ३७ ॥
मा माऽनुव्रज सौमित्रे ह्येको यास्यामि काननम् ॥
द्वितीयापि त्वियं सीता उक्तो रामेण लक्ष्मणः ॥ ३८ ॥
धनुः संगृह्य विमना उत्तस्थौ लक्ष्मणस्तदा ॥
प्राप्तौ प्राकारमर्यादां क्षेत्रसीमां परंतपौ ॥ ॥
क्षेत्रसीमां समुल्लंघ्य रामो लक्ष्मणमब्रवीत् ॥ ५.१.३१.४० ॥
निवर्तयस्व सौमित्रे समर्पय च मे धनुः ॥
रामवाक्यमुपश्रुत्य सीतां वै लक्ष्मणोऽब्रवीत् ॥ ४१ ॥
किमर्थं हि परित्यक्तः कोऽपराधः कृतो मया ॥
रामेण हि परित्यक्तः प्राणांस्त्यक्ष्याम्यसंशयम् ॥ ४२ ॥
रामं ततोऽब्रवीत्सीता किमर्थं लक्ष्मणस्त्वया ॥
देव संत्यज्यते वीरः सुमित्रानंदिवर्धनः ॥ ४३ ॥
राघवस्त्वब्रवीत्सीतां नाहं त्यक्ष्यामि लक्ष्मणम् ॥
न कदाचिदपि स्वप्ने लक्ष्मणसदृशं प्रियम् ॥ ४४ ॥
श्रुतपूर्वं तु सुश्रोणि क्षेत्रस्यास्य विचेष्टितम् ॥
अस्मिन्क्षेत्रे न सौभ्रात्रं सर्वो हि स्वार्थतत्परः ॥ ४५ ॥
परस्परं न मन्यन्ते स्वार्थनिष्ठैकहेतवः ॥
न शृण्वन्ति पितुः पुत्राः पुत्राणां वा तथा पिता ॥ ४६ ॥
न च शिष्यो गुरोर्वाक्यं गुरुर्वा शिष्यकर्म च ॥
अर्थानुबन्धिनी प्रीतिर्न कश्चित्कस्यचि त्प्रियः ॥ ४७ ॥
एवमुक्त्वा ययौ रामो लक्ष्मणो जानकी तथा ॥
लिंगं तत्र प्रतिष्ठाप्य स्वनाम्ना रघुनंदनः ॥ ४८ ॥
रामतीर्थं नरः स्नात्वा दृष्ट्वा रामेश्वरं शिवम् ॥
विमुक्तः सर्वपापेभ्यः शिवलोकं स गच्छति ॥ ४९ ॥ ॥
इति रामेश्वरमाहात्म्यम् ॥
॥ सनत्कुमार उवाच ॥ ॥
तीर्थं सौभाग्यके स्नात्वा दृष्ट्वा सौभाग्यमीश्वरम् ॥

सर्वपापविनिर्मुक्तः सौभाग्यं परमं लभेत् ॥ 5.1.31.५० ॥
 घृततीर्थं नरः स्नात्वा घृतेन स्नापयेच्छिवम् ॥
 घृतमग्नावथो हुत्वा रुद्रलोके महीयते ॥५१॥
 देवीं योगीश्वरीं पूज्य सुरासुरनमस्कृताम् ॥
 सर्वपापविनिर्मुक्तः परं योगमवाप्नुयात् ॥५२॥
 शंखावर्ते नरः स्नात्वा सर्वपापविवर्जितः ॥
 धनधान्यसमायुक्तो जायते निर्मले कुले ॥ ५३ ॥
 सुधोदके चतुर्दश्यां मुक्त्यर्थं स्नापयेन्नरः ॥
 शिवं सुधेश्वरं दृष्ट्वा ततो मोक्षगतिर्भवेत् ॥५४॥
 तथान्य त्संप्रवक्ष्यामि तीर्थं त्रैलोक्यविश्रुतम् ॥
 किं पुनेति च विख्यातं ब्रह्महत्याविमोचनम् ॥५५॥
 पूर्वं त्रेतायुगे व्यास सुनेत्रो नाम वै द्विजः ॥
 तस्य पुत्रः समु त्पन्नो विश्वावसुरिति स्मृतः ॥५६॥
 यवक्रीतस्य शापेन स्वपिता तेन घातितः ॥
 ब्रह्महत्यान्वितो व्यास तीर्थातीर्थं परिभ्रमन् ॥५७॥
 तीर्थं किंपुनके स्नात्वा धारातीर्थं गतो द्विजः ॥
 ततः कपिलधारायां चिंतयत्यात्मना स्वयम् ॥ ५८ ॥
 कथं मे पतिता धारा अनृता वा श्रुतिस्तथा ॥
 एवं ह्यचिंत यत्सोऽथ पुनरायादवंतिकाम् ॥ ५९ ॥
 अत्र तीर्थं पुनः स्नाति यावद्वार्ष्णीं ततोऽशृणोत् ॥
 किं पुनर्ध्यायसि ब्रह्मन्येन जातो द्विजोत्तमः ॥ 5.1.31.६० ॥
 न तेऽस्ति ब्रह्महत्या वै तीर्थस्नानेन नाशिता ॥
 गच्छ शीघ्रं गृहं विप्र पापहीनो यथासुखम् ॥ ६१ ॥
 ॥ इति किंपुनामाहात्म्यम् ॥ ॥ ॥
 ॥ सनत्कुमार उवाच ॥ ॥
 पुनरन्यत्प्रवक्ष्यामि पतनेश्वरमुत्तमम् ॥
 तत्र स्थित्वा महेशेन पुनः पतनमीक्षितम् ॥ ६२ ॥

पत्तनेश्वर इत्याख्यो देवदेवो महेश्वरः ॥
 यस्तु गंधैश्च पुष्पैश्च धूपैर्दीपैर्मनोरमैः ॥ ६३ ॥
 भावयुक्तो नरो व्यास पूजयेद्विधिवत्सदा ॥
 यथावतिष्ठते लिंगं वंशच्छेदो न जायते ॥ ६४ ॥
 हंसयुक्तेन यानेन शिवलोकं स गच्छति ॥
 तथान्यत्संप्रवक्ष्यामि तीर्थं त्रैलोक्यविश्रुतम् ॥ ६५ ॥
 दुर्धर्षमिति विख्यातं ब्रह्महत्याविमोचनम् ॥
 पुरा दिवाकरो व्यास चक्रे दुर्धर्षनामतः ॥ ६६ ॥
 तीर्थमासीन्नदीतीरे विख्यातं सूर्यसंस्कृतम् ॥
 तेजःपुंजं भवेल्लिंगं गणगं धर्वपूजितम् ॥ ६७ ॥
 सप्तम्यामथवाष्टम्यां संक्रातौ रविवासरे ॥
 तत्र स्नात्वा शुचिर्भूत्वा दिनमेकमुपोषितः ॥ ६८ ॥
 दृष्ट्वा महेश्वरं तत्र शिप्राकूले व्यवस्थितम् ॥
 पूजयित्वा तु भावेन यत्फलं तच्छृणुष्व मे ॥ ६९ ॥
 पितृमातृकुलं सर्वं समुद्धृत्य शिवं व्रजेत् ॥
 तत्र यच्छति यो दानं गोहेमादि विशेषतः ॥ ५.१.३१.७० ॥
 तावत्तदक्षयं लोके यावच्चंद्रदिवाकरौ ॥
 तथान्यत्संप्रवक्ष्यामि गोपींद्रं तीर्थमुत्तमम् ॥ ७१ ॥
 गौतमेन पुरा यत्र इन्द्रः शापाद्ग्रीकृतः ॥
 भगव्रीडायुतः शक्रः प्रविश्य वनमुत्तमम् ॥ ७२ ॥
 अतोषयत्तदोग्रेण तपसा शंकरं पुरा ॥
 तुष्टेन शंभुना विप्र ये भगास्तच्छरीरगाः ॥ ७३ ॥
 गोसहस्रीकृतास्तेन गोपींद्रस्तेन कथ्यते ॥
 तत्र स्नात्वा दिवं याति शक्रतुल्यपराक्रमः ॥ ७४ ॥
 ये मृतास्ते पुनर्जन्म नाप्नुवन्ति महीतले ॥
 गंगातीर्थे नरः स्नात्वा पुण्यमाप्नोति पुष्कलम् ॥ ७५ ॥
 ज्येष्ठशुक्लदशम्यां तु गंगायां फलमादिशेत् ॥

स्नात्वा पुष्पकरंडे च दृष्ट्वा पुष्पकरण्डकम् ॥ ७६ ॥
 पुष्पकेन विमानेन प्रयातो दिवि मोदते ॥
 नरकादुद्धरत्याशु नरः स्नात्वोत्तरेश्वरे ॥ ७७ ॥
 इष्टभोगसमापन्नो याति स्वर्गं न संशयः ॥
 भूतेश्वरे नरः स्नात्वा भूतेश्वरमथार्चयेत् ॥ ७८ ॥
 गंधपुष्पादिनैवेद्यैर्मृतो रुद्रपुरं व्रजेत् ॥
 शिप्रायां तु नरः स्नात्वा कैलासं तु नमस्यति ॥ ७९ ॥
 सूर्याऽऽहतं तमो यद्वत्तद्वत्पापं प्रणश्यति ॥
 अंबालिकां च यः पश्येत्समाधिनिमित्तेन च ॥ ५.१.३१.८० ॥
 स मुक्तः सर्वपापेभ्यः कंचुकेन फणी यथा ॥
 घण्टेश्वरं प्रवक्ष्यामि यत्सुरैरपि पूजितम् ॥ ८१ ॥
 यत्र कूपोदकं पीत्वा सौभाग्यमतुलं लभेत् ॥
 अर्चयेद्यस्तु देवेशं गंधपुष्पैरनुक्रमात् ॥ ८२ ॥
 शिवलोके वसेत्तावद्यावदिन्द्राश्वतुर्दश ॥
 पुण्येश्वरं तु यः पश्येच्छुचिः स्नातो जितेन्द्रियः ॥ ८३ ॥
 स गाणपत्यमाप्नोति यत्सुरैरपि दुर्लभम् ॥
 लंपेश्वरे नरः स्नात्वा समभ्यर्च्य महेश्वरम् ॥ ८४ ॥
 न याति नरकं मर्त्यः स्वर्गलोके महीयते ॥
 तथान्यत्संप्रवक्ष्यामि यत्सुरैरपि दुर्लभम् ॥ ८५ ॥
 पूजितं ब्रह्मणा पूर्वं स्थविराख्यं विनायकम् ॥
 तत्र स्नात्वा शुचिर्भूत्वा पूजयेद्यो विनायकम् ॥ ८६ ॥
 गंधैर्धूपैश्च नैवेद्यैर्भक्ष्यैर्भोज्यैः फलं शृणु ॥
 समीहिता भवेत्सिद्धिर्मृतः शिवपुरं व्रजेत् ॥ ८७ ॥
 नवनद्याः समीपे तु पार्वतीं पूजयेद्बुधः ॥
 गंधपुष्पैश्च धूपैश्च सौभाग्यमतुलं लभेत् ॥ ८८ ॥
 कामोदके नरः स्नात्वा दृष्ट्वा कामं रतिप्रियम् ॥
 स्वर्गं च देवगंधर्वस्पृहणीयवपुर्भवेत् ॥ ८९ ॥

प्रयागे तु नरः स्नात्वा प्रयागेशं तु पश्यति ॥
सर्वलोकानतिक्रम्य शिवलोके मही यते ॥ 5.1.31.९० ॥
इति श्रीस्कान्दे महापुराण एकाशीतिसाहस्र्यां संहितायां पंचम
आवंत्यखण्डेऽवन्तीक्षेत्रमाहात्म्ये सौभाग्येश्वरादिनानातीर्थमाहात्म्य
वर्णनंनामैकत्रिंशोऽध्यायः ॥ ३१ ॥ ॥ छ ॥

5.1.32

॥ सनत्कुमार उवाच ॥ ॥
अथान्यत्संप्रवक्ष्यामि नरादित्यं दिवाकरम् ॥
यस्य दर्शनमात्रेण सर्वरोगैर्विमुच्यते ॥ १ ॥
स्थापनां ते प्रवक्ष्यामि नरादित्यस्य यादृशी ॥
युद्धे निवारिते तस्मिन्नक्तस्वेदजयोः पुरा ॥ २ ॥
नरनारायणौ देवाववतीर्णौ धरातले ॥
कुंत्यां देव्यां च देवक्यां मथुरायामजायताम् ॥ ३ ॥
एवं तौ वर्तितौ लोके कांतौ वृद्धिं परां गतौ ॥
अन्यस्मात्कारणात्कृष्णो ऽन्यस्माज्जातो धनंजयः ॥४॥
कंसादीन्दानवान्सर्वान्निजघान रणे हि सः ॥
स्वर्गं गतस्ततः पार्थो वासवादस्त्रसिद्धये ॥ ५ ॥
कृतास्त्रेण तु वीरेण देवराजस्य दक्षिणा ॥
संस्तुता देवराजस्तु ययाचे तां हि दक्षिणाम् ॥ ६ ॥
निवातकवचा ह्युग्रा हिरण्यपुरवासिनः ॥
वध्यंतामर्जुन क्षिप्रमेषा मे गुरुदक्षिणा ॥ ७ ॥
अर्जुनेन प्रतिज्ञातो वधस्तेषां दुरात्मनाम् ॥
ऐंद्रं स रथमास्थाय गृहीत्वा सशरं धनुः ॥ ८ ॥
निहत्य तांस्ततः पार्थः कृत्वा कर्म सुदुष्करम् ॥
प्रीतिमुत्पादयामास सर्वेषां च दिवौकसाम् ॥ ९ ॥
कृतकार्यं तदा शक्रस्त्वर्जुनं वाक्यमब्रवीत् ॥

यत्तेऽभिरुचिरं वीर मृत्युलोके सुदुर्लभम् ॥ 5.1.32.१० ॥
 मनसा कांक्षितं पार्थ वरं त्वं वरयोत्तमम् ॥
 स वव्रे प्रतिमे द्वे तु येऽर्चिते ब्रह्मणा स्वयम् ॥ ११ ॥
 ब्रह्मणा प्रीतियुक्तेन दक्षाय प्रतिपादिते ॥
 दक्षेणापि युगं साग्रं पूजिते तिमिरापहे ॥ १२ ॥
 सुराणामसुराणां च विग्रहे समुपस्थिते ॥
 दानवैर्निर्जितः शक्रो हतराज्यो वनं गतः ॥ १३ ॥
 तपश्चचार दुर्धर्षमेकपादः शतक्रतुः ॥
 दिव्यवर्षसहस्रं तु धिषणस्तं ददर्श ह ॥ १४ ॥
 दृष्ट्वा तु देवराजं तं बृहस्पतिरुवाच ह ॥
 हित्वा त्रिदिवमायातः कथं शक्र त्विदं वनम् ॥ १५ ॥
 एकाकिना वनस्थेन न साध्याः शत्रवस्त्वया ॥
 ज्ञात्वैवं देवराज त्वं शीघ्रं दक्षाश्रमं व्रज ॥ १६ ॥
 पूजार्थं ब्रह्मणा दत्ते पारिजातसमुद्भवे ॥
 चकार विश्वकर्मा ये ते याचस्व प्रजापतिम् ॥ १७ ॥
 शत्रूणां च क्षयो भावी प्रसादादर्चयो स्तयोः ॥
 गुरोस्तु तेन वाक्येन हृष्टो देवः शतक्रतुः ॥ १८ ॥
 जगाम सत्वरस्तत्र यत्र दक्षः प्रजापतिः ॥
 विनयावनतो भूत्वा ययाचे प्रतिमे शुभे ॥ १९ ॥
 पूजिते प्रतिमे व्यास शक्रेण शरदां शतम् ॥
 तयोस्तु तेजसा सर्वे विनाशं दानवा गताः ॥ 5.1.32.२० ॥
 प्रतिमे चोचुतुः शक्रं वरयस्व वरोत्तमम् ॥
 भक्त्यानया परं तुष्टावावां जानीहि वासव ॥ २१ ॥
 वरं वव्रे तदा शक्रः प्रसन्नात्मा द्विजोत्तम ॥
 अस्माकं प्रतिपक्षा ये दानवाः पापचेतसः ॥ २२ ॥
 सर्वे ते नाशमृच्छंतु वर एष मतो मम ॥
 युवां पूजितुमिच्छामि यावदिंद्रो भवाम्यहम् ॥ २३ ॥

तथेति चोक्त्वा प्रतिमे ते नाकं प्रति जग्मतुः ॥
 तत्तु याचे ह्यवश्यार्थे वरार्थे प्रतिमाद्वयम् ॥ २४ ॥
 ॥ इन्द्र उवाच ॥ ॥
 साधु पार्थ पुनः साधु यत्रेत्थं प्रतितिष्ठतः ॥
 इमे च प्रतिमे पार्थ शंकरेण महात्मना ॥ २५ ॥
 सुरक्तैः शतपत्रैश्च पूजिते ब्रह्मणो दिनम् ॥
 त्रैलोक्यपालनार्थाय पूजिते विष्णुना पुरा ॥ २६ ॥
 नीलोत्पलैः सुगंधैश्च सहस्रपरिवत्सरान् ॥
 ततः प्रजापतिः सृष्टिं कर्तुकामः समा हितः ॥ २७ ॥
 पूजयामास प्रतिमे पद्मै रक्तोत्पलैः शुभैः ॥
 त्वमेव हि कथं पार्थ मृत्युलोके नयिष्यति ॥ २८ ॥
 एताभ्यां रहितः स्वर्गो मृत्युतुल्यो भविष्यति ॥
 अदातुकामं देवैर्द्रं प्रणिपत्य तमर्जुनः ॥ २९ ॥
 उवाच नाहमर्थ्यस्मिन्वरेणानेन वै प्रभो ॥
 ततः शक्रः पुनः पार्थमुवाच मुनिपुंगव ॥ ५.१.३२.३० ॥
 गृहीत्वा त्वमिमे वीर कुशस्थल्यां निवेशय ॥
 शिप्राया उत्तरे तीरे केशवार्कं तु केशवः ॥ ३१ ॥
 प्रति तिष्ठति वै यत्र सर्वपापप्रणाशनः ॥
 संस्थापयस्व वै तत्र सर्वपापप्रणाशने ॥
 भविष्यति तदा यात्रा आषाढी चाथ कौमुदी ॥ ३२ ॥
 आगमिष्याम्यहं तत्र सहितोऽप्सरसां गणैः ॥
 मरुतश्चागमिष्यन्ति मेघाश्चैव सविद्युतः ॥ ३३ ॥
 मेघखण्डे समुद्भूते मयि तत्र प्रवर्षति ॥
 प्रवदिष्यन्ति वै लोकाः प्राप्तो देवः पुरंदरः ॥ ३४ ॥
 भास्करं च नमस्कृत्य ब्रह्माद्यैः पूजितं विभुम् ॥
 प्रतियामि तु बीभत्सो पुनरेव यथागतम् ॥ ३५ ॥
 एवं मूर्तिद्वयं व्यास दत्त्वा पार्थाय वासवः ॥

भूर्लोकं प्रेषयामास सूतेन सह पांडवम् ॥ ३६ ॥
 नारदो द्वारकायां तु कृष्णस्याह्वानकारणात् ॥
 देवराजस्य तद्वाक्यं सरहस्यं च केशवम् ॥ ३७ ॥
 श्रावयामास विप्रेन्द्रं एहि कृष्ण कुशस्थलीम् ॥
 अर्च्ये हि पारिजातस्य विश्वकर्मसुकारिते ॥ ३८ ॥
 इंद्रेणाथ प्रदत्ते वै ते तुभ्यं पांडवाय च ॥
 श्रुत्वा शौरिस्तु तद्वाक्यं प्रतस्थेऽवन्तिनीपुरीम् ॥ ३९ ॥
 अवातरच्च आकाशात्तमालिङ्ग्य च पांडवम् ॥
 प्रीतः प्रोवाच वचनं परिष्वज्य च फाल्गुनम् ॥ ५.१.३२.४० ॥
 जन्म मे सफलं जातं प्रीतिर्मे जनितार्जुन ॥
 यतो मे प्रीतिरतुला क्रियतां कार्यमुत्तमम् ॥ ४१ ॥
 इत्युक्त्वा तौ तदा व्यास समायातौ कुशस्थलीम् ॥
 पार्थ प्राह तदा कृष्णः सुसंपूर्णमनोरथः ॥ ४२ ॥
 गत्वार्जुन दिशं प्राचीं मूर्तिमेकां निवेशय ॥
 पूर्वाह्ने हि शुभं लग्नं भविष्यति मनोरमम् ॥ ४३ ॥
 अहमप्युत्तरां यामि स्थापनार्थं नदीं मुने ॥
 मम शंखस्य नादेन प्रतितिष्ठ रविं प्रभुम् ॥ ४४ ॥
 पूर्वा गत्वा ततः पार्थ शुभं स्थानं व्यलोकयत् ॥
 व्यास संस्थापयामास दिननाथं च सुस्थिरम् ॥ ४५ ॥
 अर्कं देवं स्थापयामि यावद्दध्यौ च पांडवः ॥
 तावत्स चाब्रवीदेनं स्थानं कारय शोभनम् ॥ ४६ ॥
 कथयामास पार्थाय तेजसा तेन दुःसहम् ॥
 सव्यसाची ततो भीतो दृष्ट्वा चर्चां तां प्रजल्पतीम् ॥ ४७ ॥
 तेजस्त्वसहमानो वै देवं वचनमब्रवीत् ॥
 क्व देव त्वां स्थापयामि किं स्थानं तव रोचते ॥ ४८ ॥
 सौम्य रूपः सुदर्शश्च प्रजाभ्यो भव गोपते ॥
 दिविसंस्थाश्च ये देवा नागाः पातालसंश्रयाः ॥ ४९ ॥

भुविस्था मानवाः पूता भवन्तु तव दर्शनात् ॥
 सोऽर्जुनमब्रवीद्देवो मा भैस्त्वं मम दर्शनात् ॥ 5.1.32.५० ॥
 दक्षिणेन करेणाथ ह्यभयेनाभयप्रदः ॥
 समाश्वास्यथ तं शांतं सौम्यमूर्तिर्बभूव ह ॥ ५१ ॥
 प्रभाकरेण देवेन निजं तेजः प्रदर्शितम् ॥
 ततः सूर्योऽब्रवीत्स्थानमेतदेवाचलं मम ॥ ५२ ॥
 प्राप्ते लग्ने च हरिणा शंखश्चापूरितो महान् ॥
 नरेण च स वै सूर्यः स्थापितोऽमरसंस्तुतः ॥ ५३ ॥
 ॥ अर्जुन उवाच ॥ ॥
 जयति किरणमाली भासुरः श्रान्तसप्तिः सकलभुवनधामा प्राग्दिगंतादृहासः ॥
 भवति विगतपापं कीर्तनादेव यस्य प्रचुरकलुषदोषैर्ग्रस्तमंगं नराणाम् ॥ ५४ ॥
 ब्रह्माद्यैर्मुनिभिरभिष्टुतं पतंगं कः स्तोतुं कविरभिवाञ्छते प्रकामम् ॥
 स्तोष्येहं तदपि सुविस्तरात्सुबुद्धे किं दीपो ज्वलति हि नोदिते शशाङ्के ॥ ५५ ॥
 ॥
 शास्त्रार्थकामनिपुणैर्मुनिभिः स्तुतस्य किं वस्तु यन्न रचितं विविधैः प्रयोगैः ॥
 द्वैपायनप्रभृतिभिर्मुनिभिः पुराणैरापीतसारमिह भाति जगत्समस्तम् ॥ ५६ ॥
 कामं तथाप्यहमतीव विचार्य ब्रुद्ध्या भानोस्त्रिलोकगुरुपूजितपादयुग्मम् ॥ वृत्तैः
 स्फुटार्थमधुराक्षरसंधियुक्तैस्त्वां वै विचित्रगतिभिः परिकीर्तयिष्ये ॥ ५७ ॥
 तावज्जगद्भवति निश्चलमेव सर्वं तावत्क्रियाश्च विविधा न च यांति सिद्धिम् ॥
 यावच्च नाथ कमलामलमंडल त्वमुत्तिष्ठसे व्यपनयन्किरणैस्तमांसि ॥ ५८ ॥
 तावन्न भांति शिखराणि महीरुहाणां गुच्छैस्तु फुल्लवनमीलितलोचनानि ॥
 सुप्तानि बोधयसि षट्चरणाकुलानि यावन्न भाभिरमलाभिरनुत्तमाभिः ॥ ५९ ॥
 उद्यंतमंबरतले सुरसिद्धसंघाः सब्रह्मदैत्यमुनिकिन्नरनागयक्षाः ॥ त्वामर्चयन्ति
 विबुधाः प्रणतैः शिरोभिश्चञ्चत्किरीटमणिभाभिरनुत्तमाभिः ॥ 5.1.32.६० ॥
 अस्तं गते त्वयि जगद्भवति प्रसुप्तं भूयस्त्वयि प्रतपति प्रतिबोधमेति ॥
 एवं सदा वरद लोकहितार्थहेतोरेकस्त्वमेव भगवंस्तिमिरस्य हंता ॥ ६१ ॥
 उत्साहशक्तिनयशौर्यसमन्वितानां सेवाप्रयोगरचनाविधितत्पराणाम् ॥

कार्याणि यन्न फलदानि भवंति पुंसां हेतुस्त्वभक्तिरिह नाथ वेति नूनम् ॥६२

६२ ॥ यत्संयुगेषु रथकुञ्जरकुन्तशक्तिनाराचचक्रशरतोमरभीमखड्गैः ॥

क्षिप्रं नराः समुपयांति विजित्य शत्रून्सर्वं सदा प्रणतवत्सल वेष्टितं ते ॥ ६३

॥

कांतारदुर्गविषमेष्वपि वर्तमाना ऋक्षेभसिंहबहुकण्टकतस्करेषु ॥

तृष्णान्विताश्च बहुशोकविमूढचितास्त्वत्कीर्तनाद्धि गतमृत्यु भया भवंति ॥ ६४

॥

तेजोराशिस्त्वमिह शरणं सर्वतोदुःखितानां

त्वत्तुल्योऽन्यो जगति सकले नास्ति कश्चिद्व्यालुः ॥

त्वय्येकस्मिन्भवति सकला भक्तिरन्विष्यमाणा

त्वामासाद्य प्रभवति कुतो व्याधिदुःखं नराणाम् ॥ ६५ ॥

कः कुष्ठाभिहतः क्व चारिभिरथो को व्याधिभिः पीडितः

के पंग्वंधजडाः क्व शीर्णचरणः को वा विपन्नक्रियः ॥

इत्येवं प्रसमीक्ष्य देव कृपया दोषात्परित्रायसे

कस्यान्यस्य परोपकारनिरता चेष्टा यथैषा तव ॥ ६६ ॥

धर्मः परत्र किल तिष्ठति सेवितोऽसौ

कालांतरेण विबुधा वरदा भवंति ॥

त्वं सेवितः प्रणतवत्सल भूतिकामैः

सद्यः प्रयच्छसि फलं यदभीप्सितं तैः ॥ ६७ ॥

विभ्रांतकांतहरिणीसदृशेक्षणाभिः

कांतोरुहारमणिकुण्डलमेखलाभिः ॥

तेषां भवंति भवनानि विलासिनीभिर्येषां नृणां त्वमसि वै वरदः प्रसन्नः ॥ ६८

॥

यैस्त्वं नरैः सकृदपि प्रणतः कथंचिद्ध्यातोऽथवा भुवननाथ तथांतकाले ॥

निष्कल्मषा जगति दुष्कृतिनो भवंति ते निर्मलाः सुकृतिनो गतिमाप्नुवंति ॥

६९ ॥

ये त्वां कुतर्कमतिभिर्न नमंति भक्त्या रोमांचकंचुकशताकुलितैः शरीरैः ॥

ते निर्धनाः परगृहेष्ववभूतमन्नं क्षुत्क्षामकण्ठवदनाः परितर्कयन्ति ॥ 5.1.32.७०
॥ उदधिजलतरंगक्षोभलोलाक्षियुग्मैः सफणिमणिमयूखोद्भासितैर्लेलिहद्भिः ॥
प्रणिपतितशिरोभिर्नागमुख्यैरजस्रं श्रुतिभिरनुपमाभिः स्तूयसे पुष्कलाभिः ॥ ७१
॥

तव सुरवर गच्छतोऽनुसरन्ति त्रिदशनदीकमलोद्गतानि वातैः ॥
कनककमलरेणुपिंजरितानि भ्रमरकुलानि पतंग चामराणि ॥ ७२ ॥ तत्त्वध्यानं
जलनिधिनिवहे स्थित्वा स्थित्वा चरणनिवहैः ॥
आजीवार्थं प्रतपसि भगवन्कस्ते तुल्यस्त्रिभुवनसमये ॥ ७३ ॥
उदयाद्रिनितंबसंस्थितस्य हृदयेष्वस्तमयेषु चावृतस्य ॥
किरणास्तपनीयसप्रभास्ते विलसन्तस्तडितो विडंबयन्ति ॥ ७४ ॥
यथायथा व्रजति रथस्तवांबरे विपाटयन्धनतिमिरौघसंचयान् ॥
तथातथा क्षुभितमहानिलासृतं प्रतीयते मुहुरिव दुन्दुभिर्यथा ॥ ७५ ॥
चारुपद्मविनिमीलितेक्षणां चक्रवाककलहंसमेखलाम् ॥
कामिनीमिव रतिश्रमालसां तां विबोधयसि पद्मिनीं करैः ॥ ७६ ॥
नीललोलमतिकान्तमुत्पलं भृंगतुंगचरणाकुलीकृतम् ॥
त्वत्प्रभाभिरनुरागरंजितं पद्मरागमिव शोभते भृशम् ॥ ७७ ॥
स्फुरच्छशांकहारनिर्मलं खग त्वदंकेष्वचंचलम् ॥
विभात्यतीव कांतमंबरं समं बृहच्चैक पाटलम् ॥ ७८ ॥
हरिति च तावन्मुहिर्निषेविततमस्यशुभं भवति च यावदैव किरणैस्तव
पूजिततरम् ॥
ऋषिभिर्मुनिभिरुदारधीभिः शाश्व तमार्गपरैर्वरद न शक्यते तव
गुणस्तुतिराश्रयितुम् ॥ ७९ ॥
त्वं विष्णुस्त्वं शशांकस्त्वमसुरमथनः शण्मुखस्त्वं धनेशस्त्वं कालस्त्वं च
धाता क्षितिधरमलयापाश्रयस्त्वं हुताशः ॥
ॐकारस्त्वं द्विजानां त्वमिह जलनिधित्वं शरस्त्वं च रुद्रस्त्वं मुख्यस्त्वं पयोदो
व्रतयमनियमास्त्वं जगत्सर्वमेव ॥ 5.1.32.८० ॥

त्वमनिद्य गोपते त्रिपुरमथन मन्मथदाहकरस्त्वमसुरभीमदर्पहा पाहि माम् ॥
त्रिदशाधिपकमलवराननस्त्वमिह देवगुरुर्भगवां स्त्रिभुवनमण्डलेऽस्ति कतमस्तव
तुल्यगुणः ॥ ८१ ॥

आदित्य भास्कर दिवाकर सप्तसप्ते मार्तण्ड सूर्य हरिदश्वपते च भानो ॥
अश्रान्तवाहन खरूप गभस्तिमालिंस्त्वां लोकनाथ शरणं प्रतिपद्यतेऽसौ ॥ ८२ ॥
प्राग्दिग्वधूतिलकभासुरकर्णपूर मंदाकिनीदयितनाथ जगत्प्रदीप ॥
हेमाद्रितापन नभस्तलहारिरत्न सन्ध्यांगनावदनराग नमोनमस्ते ॥ ८३ ॥
ब्रह्मैव सत्य शुभमंगल लोकनाथ व्योमांगणेश मुनिसंस्तुत विश्वमूर्ते ॥ आर्तस्य
शोकहर किंकरपालकश्च त्वं मे प्रसीद भगवञ्छरणागतस्य ॥ ८४ ॥
कृत्वांजलिं शिरसि पंकजकुड्मलाभं यत्संस्तुतस्त्वमिह देव मयाद्य भक्त्या ॥
तेन प्रभो भव ममोपरि सौम्यमूर्तिर्धर्मे मतिं कुरु सदा श्रियमूर्जितां च ॥ ८५
॥

नमः सवित्रे जगदेकचक्षुषे जगत्प्रसूतिस्थितिनाशहे तवे ॥
त्रयीमयाय त्रिगुणात्मधारणे विरंचिनारायणशंकरात्मने ॥ ८६ ॥
॥ सूर्य उवाच ॥ ॥

तुष्टोहमधुना पार्थ स्तोत्रेणानेन सुव्रत ॥
वरं दास्यामि यत्नेन यत्ते मनसि वर्तते ॥ ८७ ॥
मद्दर्शनं हि विफलं न कदाचित्प्रजायते ॥
शूराणां च विशेषेण ह्यदेयं नास्ति यत्नतः ॥ ८८ ॥ ॥
॥ अर्जुन उवाच ॥ ॥

एष एव वरो मह्यं वराणामुत्तमोत्तमः ॥
अत्र संनिहितो देव सर्वकालं भव प्रभो ॥ ८९ ॥
ये च त्वां मानवा भक्त्या स्तोष्यन्ति प्रणताः सदा ॥
तेषां धनं च धान्यं च पुत्रदारादिकं वसु ॥ ५.१.३२.९० ॥
मनसश्चेप्सितं सर्व दातव्यं हि वरो मम ॥
सनत्कुमार उवाच ॥
आदित्यो ऽस्मै वरं दत्त्वा ह्युवाच वचनं शुभम् ॥ ९१ ॥

यस्त्वत्कृतेन स्तोत्रेण मां स्तोष्यति नरोत्तमः ॥
श्रिया न विच्युतिस्तस्य भवेदेष वरो मम ॥ ९२ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवन्त्यखण्डेऽवन्तीक्षेत्रमाहात्म्ये नरादित्यमाहात्म्येऽर्जुनस्तुतिवर्णनं नाम द्वात्रिं
शोऽध्यायः ॥ ३२ ॥ ॥ छ ॥

5.1.33

॥ सनत्कुमार उवाच ॥ ॥
नारायणोऽपि संस्थाप्य शंखं दध्मौ प्रयत्नतः ॥
तुष्टाव प्रयतो भूत्वा स्तोत्रेणा नेन भास्करम् ॥ १ ॥
॥ श्रीकृष्ण उवाच ॥ ॥
आदित्यं भास्करं भानुं रविं सूर्यं दिवाकरम् ॥
दिवाकरं दिवानाथं तपनं तपतां वरम् ॥ २ ॥
वरेण्यं वरदं विष्णुमनघं वासवानुजम् ॥
बलवीर्यं सहस्रांशुं सहस्रकिरणद्युतिम् ॥ ३ ॥
मयूखमालिनं विश्वं मार्तंडं चंडरोचिषम् ॥
सदातीतं सुभास्वंतं सप्तसप्तिं सुखोदयम् ॥ ४ ॥
देवदेवमहिर्बुध्न्यं धाम्नां निधिमनुत्तमम् ॥
तपोब्रह्ममया लोकं लोकपालमपांपतिम् ॥ ५ ॥
जगत्प्रबोधजनकं जगद्बीजं जगत्प्रभुम् ॥
अर्कं निःश्रेयसपरं कारणं श्रेयसां परम् ॥ ६ ॥
इनं प्रभाविणं पुण्यं पतंगं पवगेश्वरम् ॥
दातारं वांछितार्थानां दृष्टादृष्ट- फलप्रदम् ॥ ७ ॥
गृहं गृहकरं हंसं हरिदश्वं हुताशनम् ॥
मंगल्यं मंगलं गेयं ध्रुवं धर्मप्रबोधनम् ॥ ८ ॥
भवसंभावित भावं भूतभव्यभवात्मकम् ॥
दुर्गमं दुर्गतिहरं हरनेत्रं त्रयीमयम् ॥ ९ ॥

त्रैलोक्यतिलकं तीर्थं तरणिं सर्वतोमुखम् ॥
 तेजोराशिसुनिर्वाणं विश्वेशं धाम सांप्रतम् ॥ 5.1.33.१० ॥
 कल्पं कल्पानलं कालं कालचक्रं क्रतुप्रियम् ॥
 भूषणं मरुतं सूर्यं मणिरत्नं सुलोचनम् ॥ ११ ॥
 त्वष्टारं विष्टरं विश्वं सदसत्कर्मसाक्षिकम् ॥
 सवितारं सहस्राक्षं प्रजापालमधोक्षजम् ॥ १२ ॥
 ब्रह्माणं वासरारंभे रक्तवर्णं महाद्युतिम् ॥
 शुक्लं मध्यंदिने रुद्रं श्यामं विष्णुं दिनक्षये ॥ १३ ॥
 नाम्नामष्टशतं दिव्यं विष्णुना समुदाहृतम् ॥
 य इदं प्रयतो भूत्वा पठेद्भक्त्या समाहितः ॥ १४ ॥
 न तस्य विपदः क्वापि सर्वत्रापि शुभा गतिः ॥
 धनधान्यसुखावाप्तिः पुत्रलाभश्च जायते ॥ १५ ॥
 तेजः प्रज्ञां परं लाभं ज्ञानं च लभते गतिम् ॥
 एतच्छ्रुत्वा जगन्नाथो जगामादर्शनं ततः ॥ १६ ॥
 केशवार्कमुखं दृष्ट्वा पद्मरागसमप्रभम् ॥
 विमुक्तः सर्वपापेभ्यः सूर्यलोके महीयते ॥ १७ ॥
 केशवार्कसमीपे तु रेणुतीर्थं प्रचक्षते ॥
 तद्दृष्ट्वा सर्वपापेभ्यो मुच्यते नात्र संशयः ॥ १८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डेऽ
 वन्तीक्षेत्रमाहात्म्ये केशवादित्यमाहात्म्यवर्णनं नाम त्रयस्त्रिंशोऽध्यायः ॥ ३३ ॥
 ॥ छ ॥

5.1.34

॥ सनत्कुमार उवाच ॥ ॥
 तीर्थमन्यतथा वक्ष्ये शक्तिभेदमिति स्मृतम् ॥
 स्कंदस्य च जटाभद्रं चक्रे यत्र पुरा शिवः ॥ १ ॥
 तारकं च तथा दैत्यं हत्वा यत्र सुरद्विषम् ॥

शक्तिं स्कंदः स्वयं क्रुद्धो निश्चिक्षेप महीतले ॥ २ ॥
 ॥ व्यास उवाच ॥ ॥
 भगवन्ब्रूहि यत्नेन संशयो मे महामुने ॥
 कथं स्कंदः समुत्पन्न एतदिच्छामि वेदितुम् ॥३॥ ॥
 ॥ सनत्कुमार उवाच ॥ ॥
 पुरा देवासुरे युद्धे निर्जिता दानवैः सुराः ॥
 दिवं त्यक्त्वा दिशो याताः शक्राद्या भयविह्वलाः ॥ ४ ॥
 तत्र तु देव राजेन तपसोग्रेण वै मुने ॥
 आराधितो महादेवस्यंबकस्त्रिपुरांतकः ॥ ५ ॥
 ततस्तुष्टो महादेवः शक्रस्याभिमुखः स्थितः ॥
 उवाच वचनं श्लक्ष्णं वरमिष्टं ददामि ते ॥ ६ ॥
 ॥ शक्र उवाच ॥ ॥
 यदि तुष्टोऽसि भगवन्कारुण्यान्मम शंकर ॥
 महासेनापतिं देव प्रयच्छ परमेश्वर ॥ ७ ॥ ॥ ॥
 ॥ हर उवाच ॥ ॥
 उत्पादयामि देवेषु स्ववीर्यादूर्जितं सुतम् ॥
 सेनान्यां च महासेनं सुराणां भयहारकम् ॥ ८ ॥
 ॥ सनत्कुमार उवाच ॥
 इत्युक्त्वांतर्दधे देवः सर्वभूतपतिर्हरः ॥
 सुतचिंतापरो देवो जगाम च हिमालयम् ॥ ९ ॥
 देवदारुवने तस्थौ ज्ञानध्यानपरोऽभवत् ॥
 ब्रह्मादयोऽपि यं देवं योगिनो ध्यानचिंतकाः ॥ ५.१.३४.१० ॥
 ध्यायन्ति नियतात्मनः प्राणायामपरा मुने ॥
 लिंगमूर्तिश्च यो नित्यं पूज्यते सर्वजंतुभिः ॥ ११ ॥
 स ध्यायति किमर्थं तन्न विद्मः परमार्थिनः ॥
 वं ध्यानपरे देवे देवी हिमवतो गृहे ॥ १२ ॥
 मध्ये वयसि वर्तती यासीद्वाक्षायणी सती ॥

पितुर्गहे निजो देहो यया योगाद्विसर्जितः ॥ १३ ॥
 निमंत्रितो न मे भर्ता इति कोपं चकार या ॥
 तां देवीं हिमवान्पूर्वं श्रुत्वा देवर्षिनारदात् ॥ १४ ॥
 भवभार्या भवित्रीति नान्यं वरमचिंतयत् ॥
 तपस्यति च रुद्राय सा सखीभ्यां समन्विता ॥ १५ ॥
 कथं हि शंकरो देवो मम भर्ता भविष्यति ॥
 यावदेवं गतो देवो देवी हिमवतः सुता ॥ १६ ॥
 ततः समागता देवाः कृत्वाग्रे बलसूदनम् ॥
 जग्मुर्ब्रह्मसदः पुण्यं द्रष्टुं ब्रह्माणमव्ययम् ॥ १७ ॥
 ते सुरास्तत्स्तुति कृत्वा वाक्यमेतत्समैरयन् ॥
 शरणं भव देवानां दानवैर्विजितात्मनाम् ॥ १८ ॥
 ततोऽवोचत्सुरान्ब्रह्मा ज्ञातं कार्यं समाहितम् ॥
 नैतच्छंभोर्विना वीर्यात्कार्यसिद्धिर्भविष्यति ॥ १९ ॥
 तथा यतध्वं देवेशं यथा वाञ्छति पार्वतीम् ॥
 इत्युक्त्वांतर्दधे ब्रह्मा स्वप्ने लब्धं धनं यथा ॥ ५.१.३४.२० ॥
 ततो मेरुं समागत्य पुनर्मंत्रं प्रचक्रिरे ॥
 तेषामाहेदृशं शक्रस्तुष्टः शंभुः पुरा मम ॥ २१ ॥
 प्रतिपन्नं च देवेन स्वांगात्सेना पतिं प्रति ॥
 तस्मादेवं गते कार्ये कारणं मकरध्वजः ॥ २२ ॥
 इति संचित्य देवेशः काममाहूय सत्वरम् ॥
 उवाच वचनं हृद्यं देवाना मनुकंपया ॥ २३ ॥
 यथा देवो भजेद्देवीं तथा काम विधीयताम् ॥
 कारणं महदेतद्वै देवानां समुपस्थितम् ॥ २४ ॥
 कामो वाक्यं हरेः श्रुत्वा प्रहस्येदमुवाच ह ॥
 करिष्ये सर्वमेवं हि सखा मे चेद्भवेन्मधुः ॥ २५ ॥
 तस्मिन्क्षणेऽथ शक्रेण कामवाक्यादनंतरम् ॥
 समादिष्टो मधुः क्षिप्रं कामस्यानुचरो भव ॥ २६ ॥

लब्ध्वा कामो मधुं मित्रं प्रतस्थे भार्यया सह ॥
कृत्वा सज्यं धनुर्बाणं पौष्पं पाणौ समाहितः ॥ २७ ॥
यत्र देवाधिदेवेशो देवदारुवने स्थितः ॥
नन्दीश्वरः प्रतीहारः कृतध्यानोऽवतिष्ठति ॥ २८ ॥
चूतवृक्षाश्रितः कामो यावद्बाणं सुमोहनम् ॥
संदधात्यंतरे चास्मिन्देवी प्राप भवाश्रमम् ॥ २९ ॥
त्यक्तध्यानव्रतो देवो हृष्टश्चाह्लादचेतनः ॥
ततो विलोकयामास दिशः सर्वाः प्रयत्नतः ॥ ५.१.३४.३० ॥
चूतवृक्षाश्रितं काममपश्यच्च रुषान्वितः ॥
भस्मीकृतस्तृतीयाक्षणा वह्निज्वालावता ततः ॥ ३१ ॥
देवोऽप्यन्तर्दधे तस्मात्स्थानादाशु गणैः सह ॥
पार्वती विस्मिता साध्वी लज्जिता दुःखिताऽभवत् ॥ ३२ ॥
हिमवांस्तां समुत्थाप्य निनायाशु निजं गृहम् ॥
गते देवे च देव्यां च कामपत्नी सुदुःखिता ॥ २३ ॥
भस्मीकृतं पतिं दृष्ट्वा विललाप सुदुःखिता ॥
दृष्ट्वा रतिं सुदुःखार्ता वागुवाचाशरीरिणी ॥ ३४ ॥
आश्वासयन्तीं कृपया सखीमिव सुदुःखिताम् ॥
मा रोदीस्त्वं शुभापांगि तव भर्ता करिष्यति ॥ ३५ ॥
सर्वकार्याण्यनंगोपि मित्रकार्यं विधानतः ॥
यदा चायं महादेवः परिणेष्यति पार्वतीम् ॥ ३६ ॥
ततः शंभोरनुध्यानात्थास्यति न संशयः ॥
द्वापरांते यदा कृष्णो द्वारकायां निवत्स्यति ॥ ३७ ॥
तत्पुत्रो भविता देही प्रद्युम्नोनाम ते पतिः ॥
इत्युक्ता साऽजहाच्छोकमाकाशाज्जातया गिरा ॥ ३८ ॥
अचिंतयत्तदा देवी उमापि हिमवद्गृहे ॥
कामस्य दहनं तेजः शंभोर्यत्तदनुत्तमम् ॥ ३९ ॥
कथं भर्ता भवेद्देवः कामस्योत्थापनं कथम् ॥

नैतत्तपो विना कार्यं क्वचित्कस्यापि सिध्यति ॥ 5.1.34.४० ॥

एवं संचिंतयित्वाथ सखीभिः सहिता ततः ॥

तपश्चकार सुमहत्पित्रादेशाच्छुभ्रता ॥ ४१ ॥

वर्षास्वभावकाशस्था हेमंते जलशायिनी ॥

ग्रीष्मे पंचाग्नितसांगी तपस्युग्रे समा स्थिता ॥ ४२ ॥

तां दृष्ट्वा तपसोपेतां ब्रह्मचारिवया हरः ॥

आजगामाश्रमं देव्याः कृतातिथ्योऽब्रवीदिदम् ॥ ४३ ॥

कृशमध्ये कृशापांगि किमर्थं नवयौवने ॥

तपः करोषि कल्याणि कस्यार्थं कारणं वद ॥ ४४ ॥

उवाच चोत्तरं सा वै सत्यं च मधुरं तथा ॥

बटो तपःसमारंभः क्रियते शंकरा सये ॥ ४५ ॥

विचार्य च हरः श्रुत्वाऽनंदयत्कार्यमात्मनः ॥

उमाभक्तिपरीक्षार्थं शिवं वाचा निनिन्द वै ॥ ४६ ॥

तस्य तद्वचनं श्रुत्वा न सेहे सा गिरेः सुता ॥

गंतुकामामुमां मत्वा तस्मात्स्थानान्महेश्वरः ॥

स्वं वपुर्दर्शयामास त्रिनेत्रं शूलपाणिनम् ॥ ४७ ॥

लज्जिताभूद्भवानीशं दृष्ट्वा तस्थावधोमुखी ॥

विजयाथाह योगीन्द्रं प्रार्थ्या चाभिजने त्वियम् ॥

पार्वतीहरणार्थाय यत्नं च प्रकरोम्यहम् ॥ ४८ ॥

इत्युक्त्वांतर्दधे देवो देव्यागाच्च पितुर्गृहम् ॥

देवीलाभाय सप्तर्षीन्सस्मार स्मरशासनः ॥ ४९ ॥

प्रणमुस्तेप्यथागम्य संस्मृताः परमेश्वरम् ॥

ऊचुश्च प्राञ्ज लिपुटाः कुर्म किं शाधि नो भृशम् ॥ 5.1.34.५० ॥

ततोऽब्रवीन्मुनीनीशः समस्तांश्च गिरेर्गृहम् ॥

गत्वा तथा कुरुध्वं मे पार्वती स्याद्यथा प्रिया ॥ ५१ ॥

तथेति ते प्रतिज्ञाय संकेतं शंभुना समम् ॥

कृत्वा जग्मुः सप्तरीका गिरीन्द्रस्य निवेशनम् ॥ ५२ ॥

दत्तार्घा भूधरेंद्रेण कृतासन परिग्रहाः ॥
 ऊचुरद्रिमुमां यच्छ शंकरायार्थिने प्रियाम् ॥ ५३ ॥
 दत्तेत्युक्ता गिरीन्द्रेण निरूप्योद्वाहवासरम् ॥
 लब्ध्वानुज्ञां समायाता यत्रास्ते स महेश्वरः ॥ ५४ ॥
 ऊचुस्ते शंकरं सर्वे दत्ता हिमवता शिवा ॥
 कृतकार्याश्च सर्वेऽपि वव्रजुस्ते यथागतम् ॥ ५५ ॥
 चक्रुर्विवाह सामग्रीं ब्रह्मेन्द्रादिसुरास्तदा ॥
 वृषासनो जगामाथ नंदीशप्रमुखैर्गणैः ॥ ५६ ॥
 शंखदुंदुभिनादैश्च ब्रह्माद्यैरमरैः सह ॥
 प्राप्यागेंद्रालयं हीशः कृतकौतुकमंगलः ॥ ५७ ॥
 विवाह्येमां विधानेन जगाम स्वालयं पुनः ॥
 तत्रैकांतरतिर्देवो यावत्तिष्ठति कामवान् ॥ ५८ ॥
 तावत्त्रस्तैः सुरैरग्निः प्रेषितोऽगान्महेश्वरम् ॥
 अग्नौ तत्र गते देवो रतिं कृत्वा महेश्वरः ॥ ५९ ॥
 निचिक्षेप मुखे वह्नेः स्वरेतो व्रीडितो भृशम् ॥
 रेतसा तेन तप्तो ऽग्निर्गंगातोये निक्षिप्तवान् ॥ 5.1.34.६० ॥
 हररेतोऽग्निनोद्ग्रीर्णं गंगामध्ये पपात ह ॥
 तथा तु स्वतटे न्यस्तं दग्धया रुद्ररेतसा ॥ ६१ ॥
 सप्तर्षीणां च षट्पत्न्यः स्नानार्थं जाह्नवीं ययुः ॥
 शीतार्तास्ताः कृतस्नाना दृष्ट्वा तेजस्तटे ज्वलत् ॥ ६२ ॥
 मत्वाग्निमिति ताः सर्वास्तपन्ति स्म यथेच्छया ॥
 तपन्तीनां च वै तासां तद्वीजसंभव मुने ॥ ६३ ॥
 षडाननं समारूढं श्रोणिद्वारेण सत्वरम् ॥
 यदान्योन्यमुत्पतितुं शक्ता नाग्निपुरोगमात् ॥ ६४ ॥
 चिन्तां जग्मुस्तदा सर्वा मुनित्रासात्ततो भयात् ॥
 ततश्च तपसो वीर्यान्निष्कृष्य स्वोदरात्ततः ॥ ६५ ॥
 षड्भिरेकत्वमापद्य श्वेतपर्वतमस्तके ॥

मध्ये शराणां वै कृत्य निक्षिप्तं वीर्यमुत्तमम् ॥ ६६ ॥
 शुक्लायां प्रतिपद्यासीद्द्वितीयायां समीकृतः ॥
 तृतीयायां च साकारः सर्वलक्षणलक्षितः ॥ ६७ ॥
 चतुर्थ्यां परिपूर्णांगः षण्मुखो द्वादशेक्षणः ॥
 अलंकृतस्तु पंचम्यां षष्ठ्यां च स समुत्थितः ॥ ६८ ॥
 तेजसा श्वेतताम्रेण तताप स जगत्त्रयम् ॥
 जातमित्थं समाकर्ण्य सर्वे शक्रमुखाः सुराः ॥ ६९ ॥
 समागत्यास्य संस्कारं ब्रह्मा चक्रे यथाविधि ॥
 तुष्टेन पार्वतीशेन शक्तिर्दत्ता दृढा शुभा ॥ 5.1.34.७० ॥
 ततो गौर्या मयूरश्च वाहने परिकल्पितः ॥
 छागश्चैवाग्निना दत्तः कुक्कुटं सरितां पतिः ॥ ७१ ॥
 शूलेन कृत्तिकाभिश्च वर्धितः पुत्रकाम्यया ॥
 ततस्तु प्राप्तसंस्कारो ब्रह्माद्यैरभिनंदितः ॥ ७२ ॥
 शक्तिहस्तोऽभिषिक्तस्तु देवसेनासमादृतः ॥
 वित्ताधिपेन साह्येन पावकिः पण्मुखोऽशतः ॥ ७३ ॥
 गांगेयः कार्तिकेयश्च गुहः स्कंद उमासुतः ॥
 देवसेनापतिः स्वामी सेनानीश्च शिखिध्वजः ॥ ७४ ॥
 कुमारः शक्तिधारी च तस्य नामानि षोडश ॥
 यः पठेन्मानवो भक्त्या बाधा तस्य न जायते ॥ ७५ ॥
 एवं जातो महासेनो दानवानां क्षयकरः ॥
 कुशस्थल्यां समानीतः शंभुना स्थानकारणात् ॥ ७६ ॥
 अभिषिक्तः स तेनासौ भद्रितः स जटाः पुरा ॥
 तेन भद्रजटं नाम देवतीर्थं च कथ्यते ॥ ७७ ॥
 कृताभिषेकं लब्धास्त्रं महासेनं महेश्वरः ॥
 तमुवाच समधुरं सर्वदेवसमागमे ॥ ७८ ॥
 रक्षा कार्या त्वया पुत्र सामरस्य शतक्रतोः ॥
 देवानां बाधकाः सर्वे निहंतव्याः सुरद्विषः ॥ ७९ ॥

इत्थं महोत्सवे जाते दसप्रमथसागरे ॥
 मातरोऽन्वागताः सर्वाः पातालतलसंस्थिताः ॥ 5.1.34.८० ॥
 तासामाहारसंज्ञाभिश्चक्रे नामानि शंकरः ॥
 यानि तानि प्रवक्ष्यामि शृणु त्वं मुनिपुंगव ॥८१॥
 वटभोजनकामा या ज्ञेयास्ता वटमातरः ॥
 भुञ्जते चर्पटान्यास्तु ता वै चर्पटमातरः ॥८२॥
 क्रीडार्थं शंभुना चाथ प्राप्ता याः पौलभोजने ॥
 षण्णवतिमातरः सत्याः सर्वास्ताः पौलमातरः ॥८३॥
 सर्वासां दर्शनं पुण्यं ग्रहभूतविनाशनम् ॥
 प्रयत्नतः सदा देव्यो द्रष्टव्या मानवैर्मने ॥८४॥
 लब्ध्वा शक्तिं महासेनो देवसेनो महाव्रतः ॥
 जघान दानवैर्द्रं तं तारकं तरसा तदा ॥ ८५ ॥
 दत्त्वा राज्यं तथैन्द्राय स्फीतं निहतकंटकम् ॥
 कुशस्थलीं समागम्य तत्र वासं समाचरत् ॥८६॥
 एवं निहत्य दैत्यैर्द्रं स गांगेयो महाबलः ॥
 शक्तिं शिप्राजले मुक्त्वा पातालं च बिभेद सा ॥८७॥
 ततो भोगवती व्यास शक्तिभेदेन निर्गता ॥
 वंदिता सर्वदेवैश्च मुनिभिश्च तपोधनैः ॥८८॥
 पृथिव्यां यानि तीर्थानि समुद्रादिगतानि च ॥
 शक्तिभेदे तु न्यस्तानि शतकोटिसहस्रशः ॥ ८९ ॥
 अतोऽतिपुण्यं त्रैलोक्ये कोटितीर्थमुदाहृतम् ॥
 ब्रह्मणा स्थापितस्तत्र कोटितीर्थेश्वरः शिवः ॥ 5.1.34.९० ॥
 कोटितीर्थं नरः स्नात्वा दृष्ट्वा कोटीश्वरं शिवम् ॥
 मुच्यते सर्वपापेभ्यो निर्मोकादिव पन्नगः ॥ ९१ ॥
 श्राद्धं करोति यस्तत्र पितृभक्तो नरो मुने ॥
 दशानामश्वमेधानां प्राप्नोति सकलं फलम् ॥ ९२ ॥
 पितृनुद्दिश्य यत्किञ्चित्कोटितीर्थं प्रदीयते ॥

तत्सर्वं कोटिगुणितं जायते नात्र संशयः ॥ ९३ ॥
 तत्र तीर्थं नरो यस्तु गां ददाति पयस्विनीम् ॥
 सर्वलोकानतिक्रम्य स गच्छेत्प रमां गतिम् ॥ ९४ ॥
 यावन्त्यंगेषु रोमाणि तत्प्रसूतिकुलेषु च ॥
 तावद्युगसहस्राणि शिवलोके महीयते ॥ ९५ ॥
 पौर्णमास्याममावास्यां पश्येच्छक्तिधरं तु यः ॥
 नापुत्रो नाधनो रोगी सप्तजन्मसु जायते ॥ ९६ ॥
 जलप्रवेशं यः कुर्यात्तत्र तीर्थं नरोत्तमः ॥
 सोऽक्षयं लभते लोकं यावच्चन्द्र दिवाकरौ ॥ ९७ ॥
 वृषोत्सर्गं तु यः कुर्यात्पितृभक्तो नरो मुने ॥
 सोऽक्षयं लभते स्थानं यत्सुरैरपि दुर्लभम् ॥ ९८ ॥
 इति श्रीस्कांदे महा पुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये शक्तिभेदतीर्थमाहात्म्यवर्णनं नाम
 चतुस्त्रिंशोऽध्यायः ॥ ३४ ॥ ॥॥छ॥ ॥

5.1.35

॥ सनत्कुमार उवाच ॥ ॥
 स्वर्णक्षुरे नरः स्नात्वा दृष्ट्वा देवं महेश्वरम् ॥
 कपिलाशतदानस्य फलमप्यधिकं भवेत् ॥ १ ॥
 वाप्यां पितामह स्यापि यः स्नायाद्विजितेन्द्रियः ॥
 हंसयुक्तेन यानेन ब्रह्मलोकं स गच्छति ॥ २ ॥
 तैलाभिधानमातृणां रात्रौ यच्छति यो बलिम् ॥
 तस्य सिद्धिर्भवे त्सद्यो मृतः शिवपुरं यजेत् ॥ ३ ॥
 विष्णुवाप्यां नरः स्नात्वा चैत्रे वा फाल्गुनेऽथवा ॥
 जागरं यस्तु कुर्वीत सोपवासो जितेन्द्रियः ॥
 मुच्यते सर्व पापेभ्यो विष्णुलोकं स गच्छति ॥ ४ ॥
 अभयेश्वरदेवस्य भक्त्या नियतमानसः ॥

पूजाबन्धमथो दृष्ट्वा रुद्रलोकं स गच्छति ॥ ५ ॥
 लोके तु जायते दाता सार्वभौमो महीपतिः ॥
 यस्त्वगस्त्वेश्वरं गच्छेदेकचित्तो नरो मुने ॥ ६ ॥
 दृष्ट्वागस्त्येश्वरं देवं सोपवासो जितेंद्रियः ॥
 अगस्त्योदयवेलायां मुच्यते सर्वपातकैः ॥ ७ ॥
 कृत्वागस्त्यं च सौवर्णं रौप्यं वाथ स्वशक्तिः ॥
 पञ्चरत्नसमायुक्तं वस्त्रेण च समन्वितम् ॥८॥
 तत्कालीनैः फलैः पुष्पैः पूजनीयो विधानतः ॥
 विधानं तस्य वक्ष्यामि चातुर्वर्ण्यं द्विजोत्तम ॥ ९ ॥
 सप्तधान्यानि मुख्यानि तावन्त्येव फलानि च ॥
 एकं धान्यं फलं चैकमग्रे त्याज्यं भवेन्मुने ॥ ५.१.३५.१० ॥
 यावद्वै सप्त वर्षाणि व्रतमेवं समाचरेत् ॥ ११ ॥
 ॥ अर्घ्यमन्त्रः ॥ ॥
 काशपुष्पप्रतीकाश वह्निमारुतसं भव ॥
 मित्रावरुणयोः पुत्र कुम्भयोने नमोऽस्तु ते ॥ १२ ॥
 दत्तेऽर्घ्यं यत्फलं व्यास तद्वै ह्येकमनाः शृणु ॥
 पुत्रवान्धनवांश्चैव जायते नात्र संशयः ॥ १३ ॥
 मृतः स्वर्गमवाप्नोति संपन्ने जायतेकुले ॥
 मर्त्यलोकं पुनः प्राप्य महायोगीश्वरो भवेत् ॥ १४ ॥
 यश्चैतच्छृणुयान्नित्यं पठेद्वा सुसमाहितः॥
 सर्वपापविनिर्मुक्तो मुनिलोके स मोदते ॥ १५ ॥
 ॥ इति श्रीस्कांदे महापुराण एकाशीतिसाहस्र्यां संहितायां पञ्चम आवंत्य
 खण्डेऽवन्तीक्षेत्रमाहात्म्येऽगस्त्येश्वरमाहात्म्यवर्णनं नाम पञ्चत्रिंशोऽध्यायः ॥ ३५
 ॥ ॥ छ ॥

5.1.36

॥ व्यास उवाच ॥ ॥

महाकालं किमर्थं तु किं वा शिवपदं स्मृतम् ॥
कोटीश्वरं किमर्थं तु पावकं तत्किमुच्यते ॥ १ ॥
नरदीपं किमर्थं तु द्वितीया वटमातरः ॥
अभयेश्वरं किमर्थं तु शंखोद्धा रणमेव च ॥ २ ॥
शूलेश्वरं किमर्थं तु किमोकारस्तु कथ्यते ॥
धूतपापं किमर्थं तु किमंगारेश्वरं तथा ॥ ३ ॥
पुरी चोज्जयिनी दिव्या सप्तकल्पा कथं स्मृता ॥
कथयस्व मुनिश्रेष्ठ तस्या नामानि यानि च ॥ ४ ॥
॥ सनत्कुमार उवाच ॥ ॥
शृणु व्यास यथा ख्याता पुरी दिव्या कुश स्थली ॥
नामतः कर्मतः श्रेष्ठा सप्तकल्पानुवासिनी ॥ ५ ॥
प्राक्कल्पे स्वर्णशृंगाख्या द्वितीये तु कुशस्थली ॥
तृतीयेऽवंतिका प्रोक्ता चतुर्थे त्वमरा वती ॥ ६ ॥
विख्याता पञ्चमे कल्पे पुरी चूडामणीति च ॥
षष्ठे पद्मावती ज्ञेया सप्तमे चोज्जयिनी पुरी ॥ ७ ॥
पुनरंते तु कल्पस्य स्वर्णशृङ्गादि का स्मृता ॥
एतानि सप्त नामानि प्रातरुत्थाय यः पठेत् ॥ ८ ॥
सप्तजन्मकृतात्पापान्मुच्यते नात्र संशयः ॥
उज्जयिन्यां पुरा राजा बभूव किल चांधकः ॥ ९ ॥
तस्य पुत्रो महावीर्यो नाम्ना कनकदानवः ॥
युद्धार्थं स महावीर्यः शक्रं युद्धे समाह्वयत् ॥ ५.१.३६.१० ॥
क्रोधादिद्रेण संग्रामे युध्य मानो निपातितः ॥
निहत्य दानवं शक्रो भयादंधासुरस्य तु ॥ ११ ॥
जगाम शंकरान्वेषी कैलासं शंकरालयम् ॥
दृष्ट्वा प्रणम्य देवेशं चंद्रार्धकृत शेखरम् ॥ १२ ॥
भीतो विज्ञापयामास स चाश्रुवाकुललोचनः ॥
अभयं देहि मे देव दानवादंधकाच्च वै ॥ १३ ॥

शक्रस्येत्यं वचः श्रुत्वा शरणा गतवत्सलः ॥
 ददावभयमेवासौ मा भैस्त्वमंधकाद्धि वै ॥ १४ ॥
 कृत्वा रूपं महादेवो विश्वरूपं सुभैरवम् ॥ सर्पैर्ललद्धिरत्युग्रैस्तीक्ष्णदंष्ट्रैर्विषोल्बणैः
 ॥ १५ ॥
 पातालोदररूपैश्च भैरवारावनादिभिः ॥
 भुजैरनेकसाहस्रैर्बहुशस्त्रधृतैस्तथा ॥ १६ ॥
 सिंहचर्मपरीधानं व्याघ्रत्वगुत्तरीयकम् ॥
 गवाजिन कृताटोपं चंद्राग्निरविलोचनम् ॥ १७ ॥
 महामहीधृतुल्याभ्यां जंघाभ्यां भूषितं सदा ॥
 क्षोभयंश्चालयन्सर्वान्पातालस्य तलावधि ॥ १८ ॥
 ईदृग्रूपं विधायेशो दनुदैत्यभयावहम् ॥
 अवातरन्महीं भीमः पादेनैकेन शंकरः ॥ १९ ॥
 तत्रैव हि हृदो जातः सर्वदैवतवन्दितः ॥
 ख्यातं शिवपदं तद्धि यत्पदाऽऽक्रान्तवान्विभुः ॥ ५.१.३६.२० ॥
 पापानां च पुरा कोटिः पादांगुष्ठेन दारिता ॥
 कोटितीर्थमतः ख्यातं सर्वपापप्रणाशनम् ॥ २१ ॥
 अगस्त्येन तथा कोटिस्तीर्थानामवधारिता ॥
 अतोऽपीदं शुभं लोके कोटितीर्थं सदा स्मृतम् ॥ २२ ॥
 दृष्ट्वा तु त्रिदशाः सर्वे स्नाता वै हितकाम्यया ॥
 महा कालकृतं रूपं महाकालस्ततः स्मृतः ॥ २३ ॥
 अंधासुरोऽपि दनुजः पुत्रं श्रुत्वा हतं युधि ॥
 क्रोधेन तमसाविष्टो रणतूर्याण्यवादयत ॥ २४ ॥
 ससैन्यो निर्गतः प्राप्तो यत्र ते त्रिदशाः स्थिताः ॥
 महत्या सेनया सार्धं रथवारणयुक्तया ॥ २५ ॥
 तदैव दानवान्वीक्ष्य महाहवकृतोद्यमान् ॥
 वेपंतस्ते सुसंनद्धा शंभुं शरणमाययुः ॥ २६ ॥
 मा भैरिति महाकालो देवानुक्त्वा त्रिलोचनः ॥

गृहीत्वा शूलमातिष्ठदष्टादंष्ट्राधरो रुषा ॥ २७ ॥
 कोपयुक्ते विरूपाक्षे ज्वालाभिः पूरितं नभः ॥
 अंधकेनाथ रुष्टेन शरकोटिस्तु दुःसहा ॥ २८ ॥
 मुक्ता जगाम देवानां ननाश शलभाकृति ॥
 विस्फुलिंगार्चिषं वह्निं मुंचमानः पिनाकधृक् ॥ २९ ॥
 शतशः शकलीचक्रे तं च बाणैरताडयत् ॥
 अंधकोऽपि हि युद्धस्थः शिथिलः शिथिला युधः ॥ ५.१.३६.३० ॥
 निरुद्धः शंभुना बाणैरलिभिः पंकजं यथा ॥
 तस्य सैन्यं प्रविद्धं च तद्गणैर्युधि योधिभिः ॥ ३१ ॥
 योधवरैर्हता दिव्यैः स्थाणु सान्निध्यमाश्रितैः ॥
 ततोऽधकेन सैन्यं स्वं भिन्नं दृष्ट्वा तथासुरैः ॥ ३२ ॥
 आत्मानं च महेशेन विद्धं च बाणकोटिभिः ॥
 विदलीकृतदेहोऽसौ भय माश्रित्य वेगतः ॥ ३३ ॥
 चकार तामसीं मायां मायाशतविशारदः ॥
 तयांतर्हितदेवेशो जगाम दिशमुत्तराम् ॥ ३४ ॥
 शंभुर्भीतिभरं बिभ्रद्वभ्राम भुवि भिन्नहृत् ॥
 यस्मिन्मार्गे गतो देवस्तेन दैत्यो जगाम ह ॥ ३५ ॥
 वदन्न दृश्यते क्वासौ गतो दुष्टः पुनःपुनः ॥
 उवाच चांधकः शब्दं तथोवा च महेश्वरः ॥ ३६ ॥
 तत्र तीर्थमथोत्पन्नं वागंधकमभिश्रुतम् ॥
 तत्र स्नात्वा शुचिर्भूत्वा यो वै दद्यात्सशर्करम् ॥ ३७ ॥
 नवम्यां मार्गशीर्षस्य शुक्लायां श्रद्धयान्वितः ॥
 अक्षयं तद्भवेद्धतं दाता शिवपुरं व्रजेत् ॥ ३८ ॥
 पितृनुद्दिश्य यत्किंचिद्दीयते भक्तिः शिवे ॥
 तृप्तास्तिष्ठन्ति ते तावद्यावदाभूत संप्लवम् ॥ ३९ ॥
 तमसा च्छादिता देवाः संबभूवुः समाकुलाः ॥
 संभ्रांतमनसः सर्वे न किंचिदपि मेनिरे ॥ ५.१.३६.४० ॥

एतस्मिन्नन्तरे व्यास नरादित्यः स्वतेजसा ॥
 उत्तस्थौ नररूपेण कुर्वन्वितिमिरा दिशः ॥ ४१ ॥
 नष्टे तमसि दैत्येपि प्रकाश प्रकटे सति ॥
 देवा मुदमवापुस्ते दृष्ट्वा नरं विलोचनैः ॥ ४२ ॥
 स्तुवंतो विविधैः स्तोत्रैर्नररूपं दिवाकरम् ॥
 उत्तस्थौ नररूपेण दीप्तो यस्माद्विवाकरः ॥ ४३ ॥
 तेनास्य नाम ते चकुर्नरदीप इतीश्वराः ॥
 यः पश्यति नरो भक्त्या नरदीपं दिवाकरम् ॥ ४४ ॥
 मुच्यते सर्वपापेभ्यो यद्यपि ब्रह्महा भवेत् ॥
 षष्ठ्यामर्कदिने विप्र सप्तम्यामुप वासयेत् ॥ ४५ ॥
 दिनच्छिद्रेथ संक्रांतौ ग्रहणे विषुवत्यथ ॥
 कुंडे स्नात्वा शुचिर्भूत्वा जपन्नियतमानसः ॥ ४६ ॥
 नरदीपं नरः पश्येत्स्तोत्रवा दित्रमंगलैः ॥
 गंधैर्धूपैस्तथा दीपैर्नैवेद्यैः पूजयेत्तथा ॥ ४७ ॥
 गीतं वाद्यं पुरस्कृत्य प्रणम्याष्टांगमेव च ॥
 प्रातर्मध्यापराह्णे वा कृत्वार्कस्य प्रदक्षिणा म् ॥ ४८ ॥
 स मुक्तः सर्वपापैस्तु सप्तजन्मकृतैरपि ॥
 सूर्यकोटिप्रतीकाशैर्विमानैः सार्वकामिकैः ॥ ४९ ॥
 सूर्यलोकं प्रयात्याशु यत्सुरैरपि दुर्लभम् ॥
 शक्रात्प्राप्य पुरा यस्माद्भानुरत्र प्रतिष्ठितः ॥ ५० ॥
 नरेणैव प्रसादेन नरदीपस्ततो ह्ययम् ॥
 तदैवास्य पुरा व्यास यात्रा शक्रेण निर्मिता ॥ ५१ ॥
 आगमिष्याम्यहं पार्थ सार्धं देवैः समाहितः ॥
 ज्येष्ठे सिते द्वितीयायां नरदीपे तु सर्वदा ॥ ५२ ॥
 तत्राहमागतो ज्ञेयो लोके देवस्य वर्षणात् ॥
 ततोऽन्तरमागत्य देवा ये त्रिदशालयात् ॥ ५३ ॥
 दृष्ट्वा देवं तथारूढं नरदीपं सुदीपितम् ॥

कृत्वा यात्रां च ते यांति देवयानैरितस्ततः ॥ ५४ ॥
 यः पश्येन्मानवो भक्त्या नरदीपं रथस्थितम् ॥
 सर्वपापविनिर्मुक्तः सूर्यलोके महीयते ॥ ५५ ॥
 रथयात्रामथो वक्ष्ये नरदीपस्य या मुने ॥
 तां कृत्वा चैव यत्पुण्यं मुनिभिः परिकीर्तितम् ॥ ५६ ॥
 ज्येष्ठे सिते द्वितीयायां रथस्थो हि दिवाकरः ॥
 कुशस्थल्यां द्विजैः श्रेष्ठैर्बाहुक्षैपैः प्रणीयते ॥ ५७ ॥
 उत्तरां दिशमायांतं यः पश्यति दिवस्पतिम् ॥
 अग्निष्टोमस्य यज्ञस्य लभते सोऽखिलं फलम् ॥ ५८ ॥
 निवृत्य केशवार्काद्यो रथं पश्यति मानवः ॥
 शुंडीरस्वामिनो यात्रा कृता तेन न संशयः ॥ ५९ ॥
 रथमाकर्षते यस्तु रज्ज्वाकर्षणं वै मुने ॥
 कुलमुद्धरते सोऽपि पूर्वान्पितृपितामहान् ॥ ५.१.३६.६० ॥
 दक्षिणाभिमुखं यांतं नरदीपं द्विजोत्तम ॥
 ये संयताः प्रपश्यन्ति ते यांति च त्रिविष्टपम् ॥ ६१ ॥
 सूत्रेण वेष्टयेत्क्षेत्रं रथं देवमथापि वा ॥
 सर्वान्कामानवाप्नोति कृतपुण्यश्च जायते ॥ ६२ ॥
 प्रदक्षिणां तु सूर्यस्य भक्त्या कुर्वति ये नराः ॥
 प्रदक्षिणीकृता तैस्तु सप्तद्वीपा वसुंधरा ॥ ६३ ॥
 प्रातरुत्थाय यो भक्त्या मौनी याति दिवाकरम् ॥
 दृष्ट्वा तु पूर्वद्वारेण नमस्कृत्य द्विजोत्तम ॥ ६४ ॥
 प्रविश्य दक्षिणेनैव रथचक्रं प्रपूजयेत् ॥
 तेन द्वारेण निष्क्रम्य प्रणिपत्य व्रजेत्ततः ॥ ६५ ॥
 पश्चिमं द्वारमाश्रित्य रथस्थं सूर्यमर्चयेत् ॥
 चामरं च वितानं च घंटादीनि निवेदयेत् ॥ ६६ ॥
 पूर्वद्वारे तु गौर्दे या तथाश्चश्चैव दक्षिणे ॥
 पश्चिमे च गजः प्रोक्त उत्तरे रथ एव च ॥ ६७ ॥

कुर्यादेव तु यो यात्रां नरदीपस्य मानवः॥
 सर्वान्कामानवाप्नोति कृतपुण्यश्च जायते ॥६८॥
 गोसूर्यशिवशक्राणां स्वर्लोकं लभते शुभम् ॥
 प्रदक्षिणा महामेरोः कृता तेन भवेन्मुने॥६९॥
 दद्याद्गवां सहस्रं यो व्यतीपातशते नरः॥
 अश्वानां च सहस्रेण यद्यायात्तत्फलं लभेत् ॥५.१.३६.७०॥
 नरदीपे रथारूढे वपनं कारयेत्तु यः॥
 श्रिया न विच्युतिस्तस्य सूर्यलोके महीयते॥७१॥
 सूर्यस्य पुरतो वाप्यां मासं नित्यं सरस्वती॥
 यस्तामालोकते मर्त्यो दुःस्वप्नं तस्य नश्यति॥७२॥
 भक्त्या योऽनुदिनं व्यास नरदीपं प्रपश्यति॥
 उत्तमं स्थान मासाद्य पुत्रपौत्रसमन्वितः॥७३॥
 प्रक्रीड्य बंधुभिः सार्धं मृतः सूर्यपुरं व्रजेत्॥
 प्रनष्टे तिमिरे विप्र जाते सर्वत्र सुप्रभे ॥७४॥
 हर्तेऽधके महेशेन शूलेन त्रिशिखेन वै ॥
 प्रहृष्टाश्च सुराः सर्वे ब्रह्मैन्द्रप्रमुखास्तदा ॥७५॥
 शंखं दध्मौ तदा विष्णुः सुराणां हितकाम्यया ॥
 तत्र तीर्थमथोत्पन्नं शंखोद्धारणसंज्ञ कम् ॥७६॥
 तत्र संनिहितो विष्णुर्लिंगं चैव चतुर्मुखम् ॥
 अनाद्यं चैव विप्रैर्द्र लिंगस्यैव समीपतः ॥७७॥
 देवस्य दक्षिणे भागे शूलेनाधिष्ठितः स्थितः ॥
 चतुर्दश्यां तथाष्टम्यां ये पश्यन्ति जितेंद्रियाः ॥ ७८ ॥
 ते क्षीणाशेषपापौघाः प्राप्स्यन्ति परमां गतिम् ॥
 योगिनीनां बलिं यस्तु यथावत्संप्रदा स्यति ॥ ७९ ॥
 भूतप्रेतपिशाचाद्यैर्नासौ केनापि बाध्यते ॥
 द्वादशीं समुपोष्यैव स्नात्वा देवं जनार्दनम् ॥ ५.१.३६.८० ॥
 यः पश्येच्छंखिनं देवं सोऽच्युतं स्थानमाप्नुयात् ॥ ८१ ॥

यः स्थूलसूक्ष्मप्रकटप्रकाशो यः सर्वभूतो न च सर्वभूतः ॥
विश्व यतश्चैव हि विश्वहेतुर्नमोस्तु तस्मै पुरुषोत्तमाय ॥ ८२ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखंडेऽवन्तीक्षेत्रमाहात्म्ये नरदीपमाहात्म्यवर्णनं नाम षट्त्रिंशोऽध्यायः
॥३६॥ ॥ छ ॥

5.1.37

सनत्कुमार उवाच ॥ ॥
भिर्ननेऽधके त्रिशूलेन ध्वनी रुद्रस्य निर्गतः ॥
तत्रोकारः समुत्पन्नो देवदेवो महेश्वरः ॥ १ ॥
तत्र स्नात्वा शुचिर्भूत्वा समाधिनियमेन च ॥
दृष्ट्वोकारं महादेवं मुच्यते सर्वपातकैः ॥ २ ॥
हत्वांधके त्रिशूलश्च भोगवत्या जले ययौ ॥
दृष्ट्वा शूलं सुतेजस्कं हाटको विस्मयं गतः ॥
पप्रच्छ केन कार्येण भवानिह समागतः ॥ ३ ॥
कथयामास शूलोसौ शंकरेणाहमीरितः ॥
अंधकस्य वधार्थाय पापवृत्तेः सुदुर्मतेः ॥४॥
भित्त्वा तमहमायातो भोगवत्या जले शुभे ॥
गमिष्यामि पुनस्तत्र यत्र तिष्ठति शंकरः ॥ ५ ॥
शूलोक्तं वचनं श्रुत्वा परमेशदिदक्षया ॥
हाटकः शूलमार्गेण निर्जगाम जवेन सः ॥
बहुवक्त्रसमाकीर्णं सुप्रभं सुमनोरमम् ॥ ६ ॥
तं दृष्ट्वा त्रिदशाः सर्वे शूलेशं हाटकेश्वरम् ॥
प्रणम्य हृष्टरोमाणो यथा प्रोत्फुल्लपंकजम् ॥ ७ ॥
तुष्टुवुर्विविधैः स्तोत्रैर्ब्रह्मविष्णुपुरोगमाः ॥
हाटकेश्वरनामासीत्पाताले यो व्यवस्थितः ॥ ८ ॥
निर्गतः शूलमार्गेण तेन शूलेश्वरः स्मृतः ॥

धूतपापं च यत्तीर्थं देवदेवस्य चोत्तरे ॥ ९ ॥
 तत्र पापः स दैत्येन्द्रो धूतः शूलेन वीर्यवान् ॥
 तेन तीर्थमिदं व्यास धूतपापं निगद्यते ॥ 5.1.37.१० ॥
 अष्टम्यां वा पौर्णमास्यां चतुर्दश्यां शनौ तथा ॥
 उपोष्य रजनीमेकां शिवभक्तो जितेन्द्रियः ॥ ११ ॥
 धूतपापं तु यः पश्येद्देवदेवं महेश्वरम् ॥
 विमुक्तः सर्वपापैः स सप्तजन्मकृतैरपि ॥ १२ ॥
 कुलानां शतमुद्धृत्य शिवलोकं च गच्छति ॥
 कृताभिषेकं यः पश्येत्पौषे मासि स वै नरः ॥ १३ ॥
 शूलेश्वरप्रभावेन मुच्यते ब्रह्महत्याया ॥
 विमानानां सहस्रेण मृतो याति परं पदम् ॥ १४ ॥
 इति चांधकशूलोयं यावद्भोगवतीं गतः ॥
 तावत्समुत्थिता घोरा असुरा रुधिरोद्भवाः ॥ १५ ॥
 खड्गहस्ता महावीर्या अनेकशतसंख्यया ॥
 चतुर्दिक्षु स्थितैर्घोरैर्हन्य मानो महेश्वरः ॥
 सिंहनादं मुमोचाथ पीडितस्तैर्दुरात्मभिः ॥ १६ ॥
 सिंहनादेन ते पापा मूर्छिताः पतिता भुवि ॥
 पुनः समुत्थिता जग्मुर्देवदेवं महेश्वरम् ॥
 वित्रस्ताश्च ततो देवा ब्रह्मविष्णुपुरोगमाः ॥ १७ ॥
 असाध्यांस्तांस्तथा मत्वा मंत्रं कृत्वा हितैषिणः ॥
 ततो देवा विचार्याथ स्त्रीं सृजाम इति स्वयम् ॥ १८ ॥
 इत्युक्त्वोत्पादयामास ब्रह्मा हंसासनां शुभाम् ॥
 चतुर्वक्त्रां चतुर्हस्तां ब्रह्माण्णीं रूपधारिणीम् ॥ १९ ॥
 कुमारश्चैव कौमारीं मयूरवरवाहनाम् ॥
 रक्तमाल्याबरधरां शक्तिकुक्कुटधारिणीम् ॥ 5.1.37.२० ॥
 पुनः कुमारः कौमारीं पक्षीन्द्रवरवाहनाम् ॥
 कृष्णां करालदशनां धर्मराजस्य वाहनीम् ॥ २१ ॥

दैत्यदेहप्रमथनीं दंडमुद्रधारिणीम् ॥
 ललाटलोचनां नीलां कपालकरभूषिताम् ॥ २२ ॥
 सिंहाजिनधरां कृष्णां सर्वभूषणभूषिताम् ॥
 कर्त्रीहस्तां खड्गहस्तां खेटखट्वांगधारिणीम् ॥
 चर्मास्थिकेशवपुषं चामुंडाममृजत्प्रभुः ॥ २३ ॥
 वटस्य निकटे पूर्वं निर्मिता लोकमातरः ॥
 ततो लोके सुविख्याताः प्रत्यक्षा वटमातरः ॥ २४ ॥
 तत्र स्नात्वा शुचिर्भूत्वा मातृः पश्यति यो नरः ॥
 स मुक्तः सर्वपापेभ्यो मातृलोके महीयते ॥ २५ ॥
 सिंहनादोऽपि देवेन कृतो यत्र महामुने ॥
 तत्र सिंहेश्वरो देवः सर्वदुष्कृतनाशनः ॥ २६ ॥
 दर्शनात्तस्य देवस्य सिंहवत्स बली भवेत् ॥
 सिंहनादे कृते यत्र जातं कण्टकितं वपुः ॥ २७ ॥
 तत्र कण्टेश्वरो देवो भक्तानां सर्वदः सदा ॥
 तत्र तीर्थे नरः स्नात्वा दृष्ट्वा कण्टेश्वरं शिवम् ॥ २८ ॥
 ग्रहभूतपिशाचेभ्यो न भयं प्राप्नुयात्क्वचित् ॥
 ततस्ता मातरः सर्वा आदिष्टास्तु हरेण वै ॥ २९ ॥
 अन्धासुरस्य रौद्रस्य पिबध्वं रुधिरं द्रुतम् ॥
 एतस्मिन्नन्तरे व्यास प्रज्वलज्ज्वलनोपमः ॥ ५.१.३७.३० ॥
 अभयं शक्र मा भैस्त्वं यत्रोवाचेति शंकरः ॥
 तत्र लिंगं समुद्भूतमभयेश्वरमुत्तमम् ॥ ३१ ॥
 वंदितं देवगंधर्वैः सिद्धविद्याधरोरगैः ॥
 तत्र स्नात्वा शुचिर्भूत्वा सोपवासो जितेन्द्रियः ॥ ३२ ॥
 अर्चये द्वेदेवेशमश्वमेधफलं लभेत् ॥
 भूतप्रेतपिशाचेभ्यो भयं तस्य न विद्यते ॥ ३३ ॥
 सिंहयुक्तेन यानेन शिवलोकं स गच्छति ॥
 अन्धकस्य तु या माया रक्तासुरसमुद्भवा ॥ ३४ ॥

मातृभिर्युध्यमानाभिः क्षयमाशु जगाम सा ॥
 देव्यः पिबन्त्यो रक्तौघं दैतेयतनुतश्च्युतम् ॥ ३५ ॥
 षट्पृष्ठं परमा जग्मुर्न तु तृप्ता ललाटजा ॥
 हतमायः शिष्टकस्तु भिन्नशूलतनुच्छदः ॥ ३६ ॥
 उत्तराभिमुखं शूलमंधकोऽकर्षयद्वली ॥
 संनिरुद्धो महादेहो वारितो गणपेन सः ॥ ३७ ॥
 महाविनायकः ख्यातस्तस्माल्लोकेऽभवन्मुने ॥
 दर्शनात्तस्य देवस्य न विघ्नैः पीड्यते नरः ॥ ३८ ॥
 मासेमासे चतुर्थ्या यो गणेशं पूजयेद्विज ॥
 न तस्य विघ्नं जायेत इह लोके परत्र च ॥ ३९ ॥
 स्वेदबिंदुरथो तस्य ललाटादपतद्भुवि ॥
 तस्मादंगारको जातो रक्तमाल्यानुलेपनः ॥ ५.१.३७.४० ॥
 आवन्त्ये विषये जातो लोहितांगो धरासुतः ॥
 अंगारकस्तु रक्ताक्षो महादेवसुतस्तथा ॥ ४१ ॥
 नामभिर्ब्रह्मणा स्तुत्वा ग्रहमध्येऽधिरोपितः ॥
 तत्र तीर्थमथोत्पन्नमंगारेश्वरमुत्तमम् ॥ ४२ ॥
 ब्रह्मणा स्थापितं लिंगं गणगंधर्वसेवितम् ॥
 शुचिस्तत्र च यः स्नाति नरो ह्यंगारवासरे ॥ ४३ ॥
 दृष्ट्वांगारेश्वरं सोथ मुच्यते सर्वपातकैः ॥
 चतुर्थ्या मंगलदिने नक्ते चार्घ्यं निवेदयेत् ॥ ४४ ॥
 यावत्पूर्णाश्वतस्रः स्युस्तावत्कार्याः प्रयत्नतः ॥
 पञ्च वै करकाः कार्यास्ताम्रपात्रेण संयुताः ॥ ४५ ॥
 गुडपीठमयाः कार्या रक्तवस्त्रसमन्विताः ॥
 रक्तचंदनसंयुक्ता रक्तपुष्पैश्च पूजिताः ॥ ४६ ॥
 तिलतण्डुलसंपूर्णमेकं तत्रैव कारयेत् ॥
 द्वितीयं लड्डुकैश्चैव तृतीयं पयसा तथा ॥ ४७ ॥
 उत्तरीभिश्चतुर्थं च पञ्चमं मूलकैस्तथा ॥

कृत्वा ह्येवं विधानेन मंत्रेणार्घ्यं निवेदयेत् ॥ ४८ ॥
 कुजाय लोहितांगाय ग्रहमध्यस्थिताय च ॥
 कार्तिकेयानुरूपाय सुरूपाय नमो नमः ॥४९॥
 शिवललाटसंभूत धरणीगर्भसंभव ॥
 रूपार्थं त्वां प्रपन्नोस्मि गृहाणार्घ्यं नमोऽस्तु ते ॥५०॥
 ज्वलितांगारवर्णाभ स्निग्धविद्रुमभा सुर ॥
 पुत्रार्थी त्वां प्रपन्नोस्मि गृहाणार्घ्यं धरात्मज ॥ ५१ ॥
 आवन्त्यमण्डले जातो धरण्यां च शिवेन वै ॥
 पुत्रं देहि धनं देहि यशो देहि नमोऽस्तु ते ॥ ५२ ॥
 एवं संपूजितो भौमश्चतुर्थ्या मुनिसत्तम ॥
 भुक्त्वा भोगांस्तथा पुत्रान्प्राप्य वै क्षितिमंडले ॥ ५३ ॥
 मृतः स्वर्गमवाप्नोति यावदिन्द्राश्चतुर्दश ॥ ५४ ॥
 इति श्रीस्कांदे महापुराण एकाशीतिसाहस्र्यां संहितायां पंचम
 आवन्त्यखण्डेऽवन्तीक्षेत्रमाहात्म्येऽङ्गारकीचतुर्थी व्रतमाहात्म्यवर्णनं नाम
 सप्तत्रिंशोऽध्यायः ॥ ३७ ॥ ॥ छ ॥

5.1.38

॥ सनत्कुमार उवाच ॥ ॥
 नास्ति शेषं यदा रक्तं पीयमानं च रक्षसः ॥
 चामुंडायास्ततो रक्तमभूदास्यं च भासुरम् ॥१॥
 कृष्णं कृतांतकल्पांतं करालदशनाधरम् ॥
 प्रज्वलत्यंधके शांतं ज्वलत्केसरलोचनम् ॥२॥
 घोरघर्घरनिर्घोषस्फीतफेत्कारविस्वरम् ॥
 ताक्ष्यपक्षकृतापीडं तीक्ष्णदंष्ट्राकुरोज्ज्वलम् ॥३॥
 तस्मिन्मुखे कपालाग्रं निधाय रुषितानना ॥
 अपिबद्गुधिरं चंडी चण्ड दोर्दंडमंडिता ॥ ४ ॥
 तया पिबंत्या दैत्येन्द्रः शरीरे कृशतां गतः ॥

क्षयं निन्येऽथ संक्षीणक्षुद्रक्षुभितवीक्षणः ॥ ५ ॥
 इत्थं निर्वीर्यदेहोऽसौ बभूवांध कदानवः ॥
 सर्वां संहृत्य मायां यो बलं क्षीणमथाकरोत् ॥ ६ ॥
 तीव्रं भयं समासाद्य प्राणत्राणपरायणः ॥
 दृष्ट्वा नान्यां गतिं लोके दैत्यस्तुष्टाव शंकरम् ॥ ७ ॥
 कृतांजलिपुटो भूत्वा रोमांचितशरीरकः ॥
 सात्त्विकं भावमापन्नस्त्यक्त्वा चैव रजस्तमः ॥ ८ ॥
 लोकानां कारणं देवं विबुधाधि पतिं प्रभुम् ॥
 शश्वद्बुद्ध्यान्वितो भक्त्या निर्मलेनांतरात्मना ॥ ९ ॥
 श्लाघ्यं शिवं च तुष्टाव देवं चंद्रार्धशेखरम् ॥ 5.1.38.१० ॥
 ॥ अंधक उवाच ॥ ॥

कृत्स्नस्य योऽस्य जगतः सचराचरस्य कर्ता कृतस्य च तथा सुखदुःखदाता ॥
 संसारहेतुरपि यः पुनरंतकाले तं शंकरं शरणदं शरणं ब्रजामि ॥११॥
 यं योगिनो विगतमोहतमोरजस्का भक्त्यैकतानमनसो विनिवृत्तकामाः ॥
 ध्यायन्ति येऽखिलधियोऽमितदिव्यभूतिं तं शंकरं शरणदं शरणं ब्रजामि ॥ १२ ॥

यश्चंद्रखंडममलं विलसन्मयूखं बद्ध्वा सदा सुरसरिच्छिरसा बिभर्ति ॥
 यस्यार्धदेहमभजद्गिरिराजपुत्री तं शंकरं शरणदं शरणं ब्रजामि ॥ ॥ १३ ॥ यः
 सिद्धचारणनिषेवितपादपद्मो गंगां महोर्मिविषमां गगनात्पतंतीम् ॥
 मूर्ध्ना दधे स्रजमिव त्रिजगत्पुनर्तीं तं शंकरं शरणदं शरणं ब्रजामि ॥ १४ ॥
 कैलासशैलशिखरं प्रविकंप्यमानं कैलासशृंगसदृशेन दशाननेन ॥
 यः पादपद्मपरिपीडनसेव्यमानस्तं शंकरं शरणदं शरणं ब्रजामि ॥ १५ ॥
 दक्षाध्वरे च नयने च तथा भगस्य पूष्णस्तथा दशनपंक्तिमशातयद्यः ॥
 व्यष्टंभयत्कुलिशहस्तमथेंद्रमीशं तं शंकरं शरणदं शरणं ब्रजामि ॥१६॥
 येनासकृद्वितिसुताश्च दनोः सुताश्च विद्याधरोरगगणाश्च वरैः समग्रैः ॥ संयोजिता
 मुनिवराः फलमूलभक्षास्तं शंकरं शरणदं शरणं ब्रजामि ॥ १७ ॥ एवं कृतेपि
 विषयेष्वपि सक्तभावा ज्ञानेन च श्रुतगुणैरपि तेन युक्ताः ॥

यं संश्रिताः सुखभुजः पुरुषा भवन्ति तं शंकरं शरणदं शरणं व्रजामि ॥ १८ ॥
ब्रह्मैद्रविष्णुमरुतां च सषण्मुखानां योऽदाद्वरान्सुबहुशो भगवान्महेशः ॥
सूतं च मृत्युवदनात्पुनरुज्जहार तं शंकरं शरणदं शरणं व्रजामि ॥ १९ ॥
आराधितस्तु तपसा हिमवन्निकुंजे धूम्रव्रतेन तपसा च परैरगम्यः ॥
संजीवनीं समददाद्भृगवे महात्मा तं शंकरं शरणदं शरणं व्रजामि
॥ ५.१.३८.२० ॥

क्रीडार्थमेव भगवान्भुवनानि सप्त नानानदीविहगपादपमंडितानि ॥
सब्रह्मकानि ससृजे सुकृताभिधानि तं शंकरं शरणदं शरणं व्रजामि ॥ २१ ॥
यः सव्यपाणिकमलाग्रनखेन देवस्तत्पंचमं प्रसभमेव करालरंध्रम् ॥
ब्राह्म्यं शिरस्तरणिपद्मनिभं चकर्त तं शंकरं शरणदं शरणं व्रजामि ॥ २२ ॥
ये त्वां सुरोत्तमगुरुं पुरुषा विमूढा जानन्ति नास्य जगतः सचराचरस्य ॥
ऐश्वर्यमानविगमेऽनुशयेन पश्चात्ते यातनामनुभवन्ति यथाहमेव ॥ २३ ॥
यः पठेत्स्तुतिमिमां शुचिकर्मा यः शृणोति सततं शिवभक्तः ॥
विप्रसंसदि सदा शुभकर्मा स प्रयाति शिवलोक मखंडम् ॥ २४ ॥ ॥
सनत्कुमार उवाच ॥ ॥

तस्यैवं स्तुवतो देवः शूलपाणिर्वृषध्वजः ॥
पूर्णं वर्षशतस्यान्ते प्रीतः प्रोवाच शंकरः ॥ २५ ॥
पुत्र तुष्टोऽस्मि भद्रं ते जातस्त्वं निर्मलोऽधुना ॥
दिव्यं ददामि ते चक्षुः पश्य मां विगतज्वरः ॥ २६ ॥
यच्च ते मनसा वापि किञ्चिच्च कांक्षितं फलम् ॥
तत्तत्सर्वं प्रदास्यामि ब्रूहि दानवसत्तम ॥ २७ ॥
॥ दानव उवाच ॥ ॥

ब्राह्म्यं वैष्णवमैंद्रं वा पदमावृत्तिलक्षणम् ॥
विदितं मम तत्सर्वं मनागपि न कांक्षये ॥ २८ ॥
यदि तुष्टोऽसि देवेश गाणपत्यं ददस्व मे ॥
सविशेषं विशुद्धं च तदक्षय्यं च सर्वदा ॥ २९ ॥
॥ महादेव उवाच ॥ ॥

अमरो जरया त्यक्तः सर्वदुःखविवर्जितः ॥
 भविष्यसि गणाध्यक्षः सर्वलोकनमस्कृतः ॥ 5.1.38.३० ॥
 कामरूपो महायोगी महासत्त्वो महाबलः ॥
 अणिमादिगुणैर्युक्तः प्रियश्च मम सर्वदा ॥ ३१ ॥
 ॥ सनत्कुमार उवाच ॥ ॥
 ततश्च सौऽधकः श्रीमान्वराल्लब्ध्वा सुदुर्लभान् ॥
 महादेवगणो भूत्वा तत्रैवांतरधीयत ॥ ३२ ॥
 गतेऽधके ततो देव्यो ब्रह्माण्याद्याः समागताः ॥
 स देवो यत्र भगवानंधकस्य वरप्रदः ॥ ३३ ॥
 तास्तष्टुवुर्महादेवमथ तुष्टो महेश्वरः ॥
 चामुंडा च महेशेन समाश्वस्ता शिवाऽभवत् ॥ ३४ ॥
 शंकरं प्रणतं दृष्ट्वा तासामग्रे व्यवस्थितम् ॥
 ब्रह्मादयोऽपि ते हृष्टास्तुष्टुबुर्विविधैः स्तवैः ॥ ३५ ॥
 प्रशान्तास्ता यदा हृष्टाः शंभुना रुधिराशनाः ॥
 तदा वोचदिदं वाक्यं तासां स्थित्यर्थमुत्तमम् ॥ ३६ ॥
 आवंत्ये विषये सर्वा यस्माज्जाता महाबलाः ॥
 आवंत्यमातरस्तस्मात्ख्याता लोके भविष्यथ ॥ ॥ ३७ ॥
 अवंत्यां प्रीतिसंपन्नाः सर्वपापप्रणाशिनीः ॥
 स्थिरा वसंत्यो लोकानां वरदाश्च भविष्यथ ॥ ३८ ॥
 श्रावणस्य तु मासस्य अमावास्यां समाहिताः ॥
 ये द्रक्ष्यन्ति सदा भक्त्या तेषां लोका महोदयाः ॥ ३९ ॥
 अपुत्रो लभते पुत्रान्धनार्थी लभते धनम् ॥
 रूपवान्सुभगो भोगी सर्वशास्त्रविशारदः ॥ 5.1.38.४० ॥
 हंसयुक्तेन यानेन पितृलोके महीयते ॥
 पुरीमिमां च रक्षध्वं कल्पेकल्पे क्रमेण तु ॥ ४१ ॥
 एवमुक्त्वा तु देवेशो गतः कैलास पर्वतम् ॥
 स्तूयमानो गणै रौद्रेदैत्यामरगणेश्वरैः ॥ ४२ ॥

असुरसुरगणानां नायकस्यानुकीर्तिं कथयति कथनीयां श्रद्धया यः शृणोति ॥
सकल सुखनिधानं रुद्रलोकं स कांतं सुरगणदनुनाथैरर्चितं यात्यनंतम् ॥ ४३
॥

इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखंडेऽवन्तीक्षेत्रमाहात्म्येऽन्धकवृत्तांतवर्णनंनामाष्टात्रिंशोऽध्यायः ॥ ३८ ॥
॥ छ ॥

5.1.39

॥ व्यास उवाच ॥ ॥
भगवन्क्षेत्रमाहात्म्यं कथितं च यथातथम् ॥
तीर्थानामुत्तमं तीर्थं पुण्यानां पुण्यवर्धनम् ॥ १ ॥
कति संत्यत्र तीर्थानि लिंगानि च तथा कति ॥
कथयस्व प्रसादेन पृच्छतो मम सांप्रतम् ॥ २ ॥
॥ सनत्कुमार उवाच ॥ ॥
षष्टिकोटिसहस्राणि षष्टिकोटिशतानि च ॥
महाकालवने व्यास लिंगसंख्या न विद्यते ॥ ३ ॥
अकामो वा सकामो वा जायते योऽत्र मानवः ॥
महाकालवने रम्ये शिवलोके महीयते ॥ ४ ॥
कृतकामानि तीर्थानि प्रासादायतनानि च ॥
तेषु स्नात्वा शुचिर्भूत्वा शिवलोके महीयते ॥ ५ ॥
पुण्यानि सर्वतीर्थानि सिद्धिक्षेत्राणि सर्वतः ॥
तेषां मुख्यतमं विद्धि क्षेत्रं तीर्थं तथोत्तमम् ॥ ६ ॥
यः शृणोति महाभक्त्या स याति परमां गतिम् ॥ ७ ॥ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्य
खण्डेऽवन्तीक्षेत्रमाहात्म्ये महाकालवनमाहात्म्यवर्णनंनामैकोनचत्वारिंशोऽध्यायः
॥ ३९ ॥ ॥ छ ॥

5.1.40

॥ व्यास उवाच ॥ ॥

भगवन्भवता सर्वं भवभीतिविनाशकम् ॥

ईश्वरस्थानमाख्यातं समंतात्साग्रयोजनम् ॥ १ ॥

यत्र क्षेत्रे मृता मर्त्याः सदाचारास्तथोत्तमाः ॥

विमानस्था पुरे नूनमैश्वरे ते वसन्ति च ॥ २ ॥

यत्र कीटपतंगाद्या मृता यांति परां गतिम् ॥

किं तीर्थं पुण्यमन्यच्च महाकालवनादृते ॥ ३ ॥

तस्माद्ब्रूहि ममैकं तु प्रश्नं तथ्येन सांप्रतम् ॥

कथं कनकशृंगेति ख्याता ह्येषा पुरा मुने ॥ ४ ॥

कुशस्थली कथं नाम तथावन्ती कथं स्मृता ॥

पद्मावती कथं साधो कथमुज्जयिनी तथा ॥ ५ ॥

नाम्नां हेतुमथो तेषां ब्रूहि त्वं मुनिसत्तम ॥ ६ ॥

॥ सनत्कुमार उवाच ॥ ॥

शृणु व्यास प्रवक्ष्यामि यथा पूर्वं विरंचिना ॥

कथितं वामदेवाय गौरकल्पे पुरातने ॥ ७ ॥

महेशेन भगवता विधिश्चैवात्र हेतुतः ॥

पृष्ठस्तु स्वश्र्युतानां च कुतो निवसतां सुखम् ॥ ८ ॥

स्वर्गप्राप्तिश्च भवति स्वेच्छाचारविहारिणाम् ॥

कोऽतिपुण्यतमः श्रेष्ठः प्रदेशः पापदारकः ॥ ९ ॥

कुतो निवर्तितं चित्तं जायते वसतां क्वचित् ॥

वसतामपि लोके शमैहिकं पारलौकिकम् ॥

एतन्मे भगवन्ब्रूहि हितार्थं सर्वदेहिनाम् ॥ ॥ 5.1.40.१० ॥

॥ सनत्कुमार उवाच ॥ ॥

एवमादौ पुरा कल्पे प्रोक्तः श्रेष्ठः स शंभुना ॥ ११ ॥

प्रोवाच पार्वतीकांतं प्रभुः प्रीतः पितामहः ॥

भगवन्सर्वकर्ता त्वं सर्वदर्शी सदाशिवः ॥ १२ ॥

अजानन्निव त्वं सर्वं मां पृच्छसि सनातन ॥
 यत्र कल्पांतको वहिरधिज्वालः प्रतिष्ठितः ॥ १३ ॥
 त्वमेव च महाकालः सर्वं वै जायते त्वया ॥
 नाथ ये मानवास्तत्र सदाचारास्तथा परे ॥ १४ ॥
 निवसन्ति न ते मर्त्याः सुरास्ते वै न संशयः ॥
 लभन्ते च पुनः स्वर्गं मृता वै कालपर्यये ॥ १५ ॥
 वर्तते च पुरी तत्र रम्यहर्म्या सुशोभना ॥
 यस्यां भांति विचित्राणि हर्म्याणि विविधानि च ॥ १६ ॥
 स्वर्णशृङ्गाश्च प्रासादा विहिता विश्वकर्मणा ॥
 देवाः सन्ति सदा तत्र तीर्थानि विविधानि च ॥ १७ ॥
 पूर्वकल्पे स्थितोऽहं च यत्र त्वं केशवस्तथा ॥
 तामेव च पुरीं द्रष्टुं सर्वे लोका ह्यवन्तिकाम् ॥ १८ ॥
 तथा देवर्षयः सिद्धा यक्षकिंनरदानवाः ॥
 आजग्मुः स्थाणुना सार्धं वेधसा ब्रह्मयोनिना ॥ १९ ॥
 तथैव च वरा नार्यो देवानामतिवल्लभाः ॥
 समापेतुः सहस्राणि द्रष्टुमत्यद्भुतां पुरीम् ॥ ५.१.४०.२० ॥
 आगत्य च यदा देवः सह देवैर्महेश्वरः ॥
 वीक्षते नगरीं रम्यामपश्यदावृतां तथा ॥ २१ ॥
 प्रासादैः स्वर्णशृङ्गाद्यैर्मणिरत्नविभूषितैः ॥
 विश्वरूपो हि भगवान्राजा विश्वैक नायकः ॥ २२ ॥
 तत्रास्ते शोभने दिव्ये प्रासादे मणिभूषिते ॥
 सेव्यमानः सुरैः सिद्धैर्मुनिविद्याधरोरगैः ॥ २३ ॥
 ततो महेशश्च पितामहश्च समेत्य तं विश्वपतिं ननन्दतुः ॥
 समर्चितौ तेन यथार्हमादरात्सहानुगावागमनं त्वपृच्छत् ॥ २४ ॥
 किमागतौ वा त्रिदिवान्महीतलं सहानुगावाश यकश्च कथ्यताम् ॥
 ततस्तु तावूचतुरब्जजेश्वरौ भवान्तरे यत्र च तत्र नौ रतिः ॥ २५ ॥
 त्वया विना नैव सुरालये सुखं महीतले वाथ रसातलेऽस्ति नः ॥

कदा त्वया कांचनशेखरा पुरी निवेशिता वेश्मवती विचित्रिता ॥ २६ ॥ ॥
 हरिरुवाच ॥ ॥
 त्वदर्थमेवेश विशेषशालिनी सृष्टा हि वै सर्वगुणाकरा मया ॥
 प्रयच्छ विश्वेश्वर चावयोरिह स्थानं च तीर्थं प्रलयेऽक्षयं च ॥ २७ ॥
 ददाम्यभीष्टं युवयोरिहालयं प्रजापते ह्युत्तरतस्तव स्थितिः ॥
 महेश्वर त्वं ब्रज दक्षिणालयं स्थानं सुदत्तं युवयोः सुशोभनम् ॥ २८ ॥
 महाकालो ह्यधोज्वालो जगदात्मा प्रभुः स्थितः ॥
 गणैरनेक साहसैरादृतः परमेश्वरः ॥ २९ ॥
 क्रीडार्थं नगरी सृष्टा सर्वभूतहितैषिणा ॥
 मयाद्य युवयोर्दत्ता विहायाऽचलमात्मनः ॥ ५.१.४०.३० ॥
 भवद्भ्यां हेमशृंगेति यस्माच्च समुदीरिता ॥
 पुरी कनकशृंगेति लोके ख्याता भविष्यति ॥ ३१ ॥
 एवं कनकशृङ्गेति प्रथमं नाम कथ्यते ॥ ३२ ॥
 जपंतश्च स्थिता यत्र ब्रह्मविष्णुमहेश्वराः ॥
 नित्यं रमन्ति भक्तानां सर्वाभीष्टफलप्रदाः ॥ ३३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये कनकशृङ्गाभिधानवृत्तांतवर्णनं नाम
 चत्वारिंशोऽध्यायः ॥ ४० ॥ ॥ छ ॥

5.1.41

॥ सनत्कुमार उवाच ॥ ॥
 शृणु व्यास यथेयं तु प्रोच्यते हि कुशस्थली ॥
 कल्पे तत्पुरुषे पूर्वं वेदविद्धिर्मनीषिभिः ॥ १ ॥
 वेधसा सृजितं विश्वं दैत्यदानवरा क्षसम् ॥
 अन्योन्यमदसंमतमन्योन्यद्वेषि वै रणे ॥ २ ॥
 देवाश्च दानवाः संख्ये नित्यं स्पर्धासमन्विताः ॥
 मनुष्या मनुजैः सार्धं सिद्धविद्याधरैः सह ॥ ३ ॥

चारणाः किंनरैः सार्धमेवं ते द्वेषतत्पराः ॥
 युद्धं कुर्वति सततमविस्पष्टार्थया गिरा ॥ ४ ॥
 सर्वे चैव च बलिनो दुर्बलैर्मनुजैः सह ॥
 पशवः पशुभिः सार्धं पक्षिणः सह पक्षिभिः ॥ ५ ॥
 एवमन्योन्यमन्यैश्च निर्मर्यादमिदं जगत् ॥
 दृष्ट्वा विश्वस्य कर्तारं विष्णुं विश्वेश्वरं परम् ॥ ६ ॥
 ब्रजामि शरणं देवं शरणार्तिहरं हरिम् ॥
 एवं मनसि संधाय दध्यौ ध्यानेन माधवम् ॥ ७ ॥
 ततो ध्यातो महायोगी विश्वरूपधरो हरिः ॥
 लोहदण्डधरः श्रीमानिदमाह पितामहम् ॥ ८ ॥
 ब्रह्मन्ध्यातस्त्वया सम्यग्ध्यानयोगेन पश्य माम् ॥
 समायातं तथा ध्यातं जगतां पातुमुद्यतम् ॥ ९ ॥
 ततो धाता निश्म्यैतत्त्यक्त्वा ध्यानमवेक्ष्य तम् ॥
 समुत्थायैकमनसा नमश्चक्रेऽर्चयत्पुनः ॥ ५.१.४१.१० ॥
 पाद्येनाचमनीयेन मधुपर्केण केशवम् ॥
 पूजयित्वा पुनर्वाक्यमुवाचाच्युतमब्जजः ॥ ११ ॥
 ॥ ब्रह्मोवाच ॥ ॥
 देवदेव जगन्नाथ जगत्सृष्टमिदं त्वया ॥
 ऋते त्वया जगद्विष्णो नैवावस्थातु मर्हति ॥ १२ ॥
 शास्ता त्वमस्य विश्वस्य विशुद्धस्य च नापरः ॥
 त्वतोस्तीदं जगत्सर्वं तस्मात्त्वमनुशासय ॥ १३ ॥
 देवदानवगंधर्वाः सयक्षो रगराक्षसाः ॥
 त्वामृते पुण्डरीकाक्षं व्यापिताशेषविग्रहाः ॥
 परस्परं विनिघ्नन्ति तांश्च त्वं रक्षितुं क्षमः ॥ १४ ॥
 त्वमस्य विश्वस्य चराचरस्य स्थितेः सदा प्राणभृदात्मरूपिणी ॥ १५ ॥
 त्वया धृतं सर्वमिदं जगद्वै यतस्ततोऽसि त्वमुपेन्द्रसंज्ञः ॥

प्रवेशनं व्याप्तमिदं स्वधाम यत्त्वमुच्यसे विष्णुरतो मुनीन्द्रैः ॥ १६ ॥ निवासितं
 विश्वमिदं त्वयाद्य वासश्च धातोरिति वासुदेवः ॥
 तवानुगं विश्वमिदं विभुस्त्वमशेषविश्वस्य विभासि राजा ॥ १७ ॥
 सेनानुरूपं जगदेव यस्मादतः स्मृतस्त्वं किल विश्वसेनः ॥
 विलेखनादस्य चराचरस्य कृतेश्च धातोस्त्वमतोऽसि कृष्णः ॥ १८ ॥
 जितं त्वया देव जगत्त्रयं यज्जितेश्च धातोस्त्वमतोऽसि जिष्णुः ॥
 तस्मात्समस्तग्रहलोकपालं जगद्विभो पालय सर्वकालम् ॥ १९ ॥
 त्वमस्य सर्वस्य भवादिराजस्तवास्तु भद्रासनमद्वितीयम् ॥
 प्रदक्षिणावर्तनकस्तु शंखः करस्थितः शोभति पूरुषस्य ॥ ५.१.४१.२० ॥
 सुदर्शनं नाम तवास्ति चक्रमतो हि गीतः कविभि स्तु चक्री ॥
 ध्वजोऽस्ति ते देव सुपर्णसेवितस्तथासुपर्णश्च तवास्ति वाहनम् ॥ २१ ॥
 तुरंगमाः संतु तवारिसंहरे तथा हृषीकेश सुदन्तदन्तिनः ॥
 किरीटनिष्कांगदकर्णपूरकेयूरहारोत्तमहेमसूत्रैः ॥ २२ ॥
 विचित्रवस्त्रोत्तमरक्तमाल्यैर्विभूषितस्त्वं भव भीमसेनः ॥
 श्रिया कदाचिच्च न मुच्यते भवान्भवं ति ते नित्यमनंतसंपदः ॥ २३ ॥
 तवानुगा भक्तिरिहास्तु वै सती मुकुन्द भक्ते त्वमतः प्रसीद मे ॥ २४ ॥ ॥
 सनत्कुमार उवाच ॥ ॥
 स एवमुक्तस्तु पुरो दिवौकसां विभुः प्रसन्नस्त्विदमब्रवीद्धरः ॥
 विरिंच मे दर्शय तस्य मंडलं त्वया विमुक्तं च सदाशिवं विभो ॥ २५ ॥ स्थिरं
 स्थि यत्र जगत्करोम्यहं ततो विरिंचिः कुशमुष्टिमाददे ॥
 पवित्रदेशस्य निदर्शनाय जगाम पुण्यं च्यवनाश्रमं तदा ॥ २६ ॥
 ततः स्थलीमुच्चतरामवाप्य पितामहः केशवमाह चादरात् ॥
 त्वदुद्भवं चात्र पवित्रमंडलं त्वया विमुक्तं च सदा शिवं विभो ॥ २७ ॥
 त्वमेव विष्णुर्विबुधार्चितः सदा स्मृतो मुनीन्द्रैः स च विष्टरश्रवाः ॥
 निषीद विश्वेश कुशस्थलं यदा तदाश्रितो माधवमासरूपवान् ॥ २८ ॥
 कुशस्थलीं संस्थित एव देव इत्थं विधात्रा पुरुषोत्तमः स्तुतः ॥

स्थलीं कुशैरास्तरितामुपाविशत्कुशस्थलीं देवमुनीन्द्रसेविताम् ॥ २९ ॥
 समंततो योजनसं ख्ययावृतां ततो विधाता पुरुषोत्तमस्तथा ॥
 कुशस्थलीति प्रथितं जगत्त्रये प्रचक्रतुर्नाम च तावुभावपि ॥ 5.1.41.३० ॥
 तत्र विश्वपतिः श्रीमान्विश्वेशो विश्वकृद्विभुः ॥
 विश्वं शशास विश्वात्मा सर्वविश्वस्य नायकः ॥ ३१ ॥
 एवं कुशस्थली ख्याता हेमशृङ्गेति या पुरा ॥
 स्तीर्णा कुशैर्यतो धात्रा कुशस्थली ततः स्मृता ॥ ३२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये व्याससनत्कुमारसंवादे
 कुशस्थलीनामहेतुकथावर्णनंनामैकचत्वारिंशोऽध्यायः ॥ ४१ ॥ ॥. छ ॥ ॥

5.1.42

॥ सनत्कुमार उवाच ॥ ॥
 पुरा चैशानकल्पे तु स्मृतावन्ती यथा पुरी ॥
 तथा शृणु सुरैः पूर्वं दैत्यसैन्यपराजितैः ॥ १ ॥
 आश्रितं मेरुशिखरं वनकंदगुहावृतम् ॥
 तत्र गत्वा द्विजश्रेष्ठ मंत्रं च चक्रुरुद्यताः ॥ २ ॥
 अन्योन्यं च समासाद्य समभ्यर्च्य परस्परम् ॥
 जग्मुः सर्वे सुरगणा यत्र ब्रह्मा प्रजापतिः ॥ ३ ॥
 निवेदयांचक्रिरे सर्वं तत्रागमनकारणम् ॥
 तेषां तद्वचनं श्रुत्वा देवानां स प्रजेश्वरः ॥ ४ ॥
 जगाम त्रिदशैः साकं देवदेवं महेश्वरम् ॥
 स चापि ह्यगमत्तत्र वैकुण्ठं धाम यत्र वै ॥ ५ ॥
 ऋद्धिसिद्धिप्रदं नित्यं मुनिचारणसेवितम् ॥
 किन्नरैर्गीयमानं च अप्सरोगणसेवितम् ॥ ६ ॥
 ऋषिभिर्भार्गवादिभिर्देवर्षिनारदोत्तमैः ॥
 सिद्धगंधर्वमुख्यैश्च कुमारैः सनकादिभिः ॥ ७ ॥

प्रजापतिगणाकीर्णं मानवैश्च चतुर्दशैः ॥
 वसुभिर्विश्वेदेवैश्च पितृणामुत्तमैर्गणैः ॥ ८ ॥
 संसेव्यं च सदाचारैः पुण्यवद्विर्जनैस्तथा ॥
 दिव्यं दिव्यैश्च प्रासादैर्दिव्यपादपशोभितम् ॥ ९ ॥
 मणिरत्नैश्च सोपानैर्दिव्यं सरसशोभितम् ॥
 हंसकारंडवाकीर्णं मणिभाभिः सुभास्वरम् ॥ 5.1.42.१० ॥
 षडूर्मिरहितं स्थानं यत्र तिष्ठन्ति पक्षिणः ॥
 तत्र गत्वा सुराः सर्वे वासु देवदिदृक्षया ॥
 स्तुतिमारेभिरे कर्तुं देवदेवजगत्पतेः ॥११ ॥
 ॥ देवा ऊचुः ॥ ॥
 नमोऽनंताय बृहते कूर्माय वै नमोनमः ॥ १२ ॥
 नृसिंहरूपायोग्राय नमो वाराहरूपिणे ॥
 राघवाय च रामाय ब्रह्मणेऽनंतशक्तये ॥ १३ ॥
 वासुदेवाय शांताय यदूनां पतये नमः ॥
 नमो बुद्धाय शुद्धाय कल्कये म्लेच्छनाशिने ॥ १४ ॥
 इति स्तवाभियुक्तानां वागुवाचाशरीरिणी ॥
 शृणुध्वं भोः सुराः सर्वे भूत्वा चैकाग्रमानसाः ॥ १५ ॥
 महाकालवने रम्ये ब्रह्मर्षिगणसेविते ॥
 तत्र पुण्या पुरी ह्येका सर्वकामफलप्रदा ॥ १६ ॥
 नाम्ना कुशस्थली रम्या सिद्धगंधर्वसेविता ॥
 कल्पादौ कल्पमध्ये वा यत्र संनिहितो हरः ॥ १७ ॥
 कल्पक्षये क्षयं यांति स्थावराणि चराणि च ॥
 तीर्थानि चैव सर्वाणि पुण्यान्यायतनानि च ॥ १८ ॥
 सरितः सागराः सर्वे सरांस्युपवनानि च ॥
 औषधीर्वृक्षवल्लीश्च यंत्रं मंत्रं शुभाशुभम् ॥ १९ ॥
 ज्योतींषि चंद्रसूर्यौ च सर्वे विष्णुमयं जगत् ॥
 तेषां बीजं च पुण्यं च जीवकर्माशय तथा ॥ 5.1.42.२० ॥

सर्वमादाय भगवाञ्छंकरस्तत्र तिष्ठति ॥
 सर्वतीर्थमयी गंगा सर्वदेवमयो हरिः ॥ २१ ॥
 सर्वयज्ञमयो वेदः सर्वधर्ममयी दया ॥
 रेवा च सरितां श्रेष्ठा भुवि पुण्यकृताधिका ॥ २२ ॥
 तस्माद्धितकरं क्षेत्रं कुरूणां वै सरोत्तमाः ॥
 तस्माद्दशगुणं मन्ये प्रयागं तीर्थमुत्तमम् ॥ २३ ॥
 तस्माद्दशगुणा काशी काश्या दशगुणा गया ॥
 ततो दशगुणा प्रोक्ता कुशस्थली च पुण्यदा ॥ २४ ॥
 उपरागसहस्राणि व्यतिपातायुतानि च ॥
 अमालक्षं तु एतस्याः कलां नार्हति षोडशीम् ॥ २५ ॥
 लक्षमिंदुक्षये दानं सहस्रं चायनद्वये ॥
 व्यतीपाते च कोटिः स्याद्रा कायां च ह्यनंतकम् ॥ २६ ॥
 तस्माद्धितकरा देवा पुरी ह्येषा कुशस्थली ॥
 अनन्ताऽनंतसंख्यातं दानं किञ्चित्कृतं नरैः ॥ २७ ॥
 तत्सर्वं भोः सुरश्रेष्ठाः सर्वं तच्चाक्षयं भवेत् ॥
 तस्मात्सर्वप्रयत्नेन यूयं यात हि मा चिरम् ॥ २८ ॥
 क्षीणपुण्या भवन्तो वै बाधन्ते तेन वः सुराः ॥
 महाकालवने रम्ये पुरी ह्येषा कुशस्थली ॥ २९ ॥
 तत्र गत्वा भवन्तो वै स्नानदानादिकं भुवि ॥
 आचरध्वं सुविधिना पुण्यात्स्वर्गमवाप्स्यथ ॥ ५.१.४२.३० ॥
 एतच्छ्रुत्वा वचस्तस्या वाण्याश्चाकाशगं तदा ॥
 प्रणम्य शिरसा तस्यै ब्रह्मेशानपुरोगमाः ॥ ३१ ॥
 पुनर्जग्मुः सुराः सर्वे यत्र माहेश्वरं वनम् ॥
 पुरीं चैव द्विजश्रेष्ठ सर्वकामफलप्रदाम् ॥ ३२ ॥
 चातुर्वर्ण्यसमाकीर्णामृषिगंधर्वसेविताम् ॥
 पुण्यवद्विर्जनैः पूर्णा सिद्धचारणसेविताम् ॥ ३३ ॥
 दरिद्रो न जडो मूर्खो न रोगी न च मत्सरी ॥

न व्याधितो नापकारी जनः क्वचित्प्रदृश्यते ॥ ३४ ॥
 दाता शांताः सुशीलाश्च जरारोगविवर्जिताः ॥
 स्वधर्मनिरता नित्यं सदाचारातिथिप्रियाः ॥ ३५ ॥
 नरा यत्र निवसन्ति नार्यश्चैव पतिव्रताः ॥
 महोत्सवाः सुगीतानि हव्यं कव्यं गृहेगृहे ॥ ३६ ॥
 ईदृशीं च पुरीं दृष्ट्वा देवा हर्षं परं गताः ॥
 तत्र तीर्थं समाख्यातं नाम्ना पैशाचमोचनम् ॥ ३७ ॥
 पुण्यवद्भिः सदा सेव्यं सर्वतीर्थनिषे वितम् ॥
 तस्मिन्स्नात्वा च जप्त्वा च हुत्वा दत्त्वा च देवताः ॥ ३८ ॥
 पुण्यं चाथाक्षयं लब्ध्वा पुनर्याताः सुरालयम् ॥
 जित्वाऽसुरान्महादुष्टान्स्थानं प्राप्ताः स्वकंस्वकम् ॥ ३९ ॥
 येऽस्यां कुर्युर्महाभागाः स्नानं दानं तथार्चनम् ॥
 हवनं तर्पणं पितृस्तत्सर्वं स्याद्ध्यनंतकम् ॥ ५.१.४२.४० ॥
 तस्मात्सर्वप्रयत्नेन एतत्कार्यं सदा बुधैः ॥
 देवतीर्थोषधीबीजभूतानां चैव पालनम् ॥ ४१ ॥
 कल्पेकल्पे च यस्यां वै तेनावंती पुरी स्मृता ॥
 अद्यप्रभृति पुरी ह्येषा नाम्नावंती कुशस्थली ॥ ४२ ॥
 इत्युक्त्वा वै तदा देवाः स्वधाम परमं गताः ॥
 तदारभ्य द्विजश्रेष्ठ ह्यवंती भुवि विश्रुता ॥ ४३ ॥
 य एतां सुकथां दिव्यां पुण्यां च पापहारिणीम् ॥
 शृणुयाच्छ्रावयेद्यो वै सर्वपापैः स मुच्यते ॥ ४४ ॥
 अपुत्रो लभते पुत्रमधनो धनमाप्नुयात् ॥
 वाजपेयसहस्राणां राजसूयशताधिकम् ॥ ४५ ॥
 पुण्यं लब्ध्वा नरो नित्यं शिवलोके महीयते ॥ ४६ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्येऽवन्त्यभिधानकथावर्णनं नाम द्विचत्वारिंशोऽध्यायः
 ॥ ४२ ॥ ॥ छ ॥

5.1.43

॥ सनत्कुमार उवाच ॥ ॥
एकस्मिन्नन्तरे व्यास यथोज्जयनी स्मृता पुरी ॥
तथाहं संप्रवक्ष्यामि शृणुष्व त्वं समाहितः ॥ १ ॥
त्रिपुराख्यो महादैत्यः सर्वदैत्यजनेश्वरः ॥
तपस्तेपे सुदुर्धर्षं ब्रह्मणस्तुष्टिकारणात् ॥ २ ॥
आतपे चाग्निसेवां वै प्रावृषि मेघडंबरम् ॥
दमयित्वा तदात्मानं शीतकाले जलाशये ॥ ३ ॥
शीर्णपत्र जलाहारो वायुभक्षी निराश्रयः ॥
गायत्रीव्रतमास्थाय त्यक्तसर्वपरिग्रहः ॥४॥
एवं वर्षसहस्रं तु तपस्तप्तं सुदुश्चरम् ॥
पूर्णं वर्षसहस्रे तु ब्रह्मा प्रीततमो ऽब्रवीत् ॥५॥
त्रियतां भोऽसुरश्रेष्ठ वरं मत्तोभिवाञ्छितम् ॥
तत्सर्वं सांप्रतं लोके वरं तुभ्यं ददामि वै ॥ ६ ॥
एवमुक्तः स विधिना दैत्यस्त्रिपुरसंजितः ॥
उवाच वचनं सद्यो ब्रह्माणं संशितव्रतम् ॥
त्रिपुर उवाच ॥
यदि तुष्टमना ब्रह्मन्वरं मे दातुमिच्छसि ॥
देवदानगंधर्वपिशाचोरगराक्षसैः ॥
अवध्योऽहं सदा भूयां वरमेतद्वृणोम्यहम् ॥ ८ ॥
॥ ब्रह्मोवाच ॥ ॥
एवं भवतु भो वत्स विचरस्वाकुतोभयः ॥
इत्युक्त्वा सहसा ब्रह्मा तत्रैवांतरधीयत ॥९॥
तदारभ्य महादैत्यो देवानां कदनं महत् ॥
चकार कोपपूर्णो वै पूर्ववैरमनुस्मरन् ॥ 5.1.43.१० ॥
वासयित्वा यत्र तत्र त्रिपुराणि चराणि च ॥

अत्र वासकृतः सर्वे वर्णाश्रमपरा जनाः ॥ ११ ॥
 तेषां वै कदनं चक्रे नानोपायेन पापधीः ॥
 तस्मिन्पुरे दुष्टवासे ब्राह्मणा वेदपारगाः ॥ १२ ॥
 न जुहुयुश्चाग्निहोत्रं सोमपानं न कर्हिचित् ॥
 कुतश्चित्सुकृतं कर्म जनाः कुर्वन्ति नो मुने ॥ १३ ॥
 स्वाहाकारस्वधाकारवषट्कारविवर्जिताः ॥
 नोत्सवो दृश्यते गेहे कस्यचिद्भुवि विस्तृतः ॥ १४ ॥
 देवतायतनं नास्ति तथा नो शिवपूजनम् ॥
 नास्ति यज्ञो न दानानि न गोब्राह्मणपूजनम् ॥ १५ ॥
 सदाचारजनो नास्ति दया मानविवर्जिता ॥
 न दानी नोपकारी च तपस्वी नैव दृश्यते ॥ १६ ॥
 एवं व्यास पुरे तस्मिन्नष्टप्रायमिदं जगत् ॥
 प्रजानां ब्राह्मणा मूलं वेदमूला हि ब्राह्मणाः ॥ १७ ॥
 वेदमूलपरा यज्ञा यज्ञमूला हि देवताः ॥
 तस्माद्व्यास हतं सर्वं कृतं तेन दुरात्मना ॥ १८ ॥
 तेन देवगणाः सर्वे हतप्राया हतौजसः ॥
 विचरन्ति यथा मर्त्या भुवि तेन पराजिताः ॥ १९ ॥
 अन्योन्यकृतसंधाना मंत्रं कृत्वा समा हिताः ॥
 जग्मुस्ते तत्र यत्रास्ते प्रजापतिरकल्मषः ॥ ५.१.४३.२० ॥
 त्रिदशाः कथयामासुरात्मव्यसनकारणम् ॥
 तज्ज्ञात्वा सहस्रोत्थाय ब्रह्मा लोकपिता महः ॥ २१ ॥
 जगाम त्रिदशैः सार्धं महाकालवनोत्तमम् ॥
 यत्रास्ते सततं देव उमया सहितः शिवः ॥ २२ ॥
 यत्रावन्ती पुरी दिव्या सर्वतीर्थनिषेविता ॥
 तत्रागत्य सुरैः साकं स्वयंभूश्चतुराननः ॥ २३ ॥
 स्नानं दानं जपं होमं कृत्वा रुद्रसरे तदा ॥
 पूजयित्वा महाकालं ब्रह्मा वचनमब्रवीत् ॥ २४ ॥ ॥

॥ ब्रह्मोवाच ॥ ॥

देवदेव महादेव भक्तानामभयंकर ॥

श्रूयतां भोः सुरश्रेष्ठ देवकार्यमनुत्तमम् ॥२५॥

त्रिपुरोनाम दैत्येन्द्रो देवानां कदनं महत् ॥

करोति सततं दैत्यो देवब्राह्मणनिन्दकः ॥२६॥

वासयित्वा पुरस्तिमो विस्तीर्णा विचरत्यथ ॥

तत्र स्थितानि भूतानि नाशं यांति दुरात्मना ॥२७॥

एवं कृत्वा प्रजाः सर्वाः क्षयं नीताश्चराचराः ॥

उद्धासितानि द्वीपानि ग्रामाश्च नगराणि च ॥२८॥

ऋषीणामाश्रमाः सर्वे यतीनामायतनानि च ॥

एवं कृत्वा सुराः सर्वे भ्रष्टराज्याः पराजिताः ।५। २९ ॥

विचरन्ति यथा मर्त्यास्त्रिपुरेण दुरात्मना ॥

मतो लब्धवरो नित्यं व्रजत्येवाकुतोभयः ॥ ॥ 5.1.43.३० ॥

तस्मात्सर्वप्रयत्नेन वधस्तस्य विचिंत्यताम् ॥ ३१ ॥

इति श्रुत्वा वचस्तस्य ब्रह्मणः संशितात्मनः ॥

चिरं ध्यात्वा महादेवो ब्रह्माणं तमुवाच ह ॥ ३२ ॥

॥ महादेव उवाच ॥ ॥

श्रूयतां भोः सुरश्रेष्ठा ब्रह्मशक्रपुरोगमाः ॥

जयोपायं करिष्यामि दैत्यस्यास्य दुरात्मनः ॥३३॥

तपश्चरत यूयं वा आत्मनो जयकांक्षिणः ॥

अवन्त्यां यद्धुतं दत्तं तत्सर्वं चाक्षयं भवेत् ॥ ३४ ॥

इत्युक्त्वा सर्वदेवानां तत्रैवांतर्हितः शिवः ॥

गत्वा स्मशाननिलये भूतप्रेतनिषेविते ॥ ३५ ॥

जयार्थं तस्य दैत्यस्य त्रिपुरस्य दुरात्मनः ॥

उपासांचक्रिरे तत्र चामुण्डायाः सुरेश्वराः ॥ ३६ ॥

महिषैश्च महामेधैः पशुपुष्पाघतर्पणैः ॥

बलिभिर्विविधैर्दानैर्धूपदीपाग्नितर्पणैः ॥

पूजयित्वा तदा देवीं तामीडे वृषभध्वजः ॥ ३७ ॥
 दुर्गा भगवतीं भद्रां दुर्गसंसारतारणीम् ॥
 त्रिपुरांतकारिणीं कृत्यां चंडमुंडवधोद्यमाम् ॥ ३८ ॥
 दैत्यमेदोमदोन्मत्तां रक्ताख्यां रक्तदंतिकाम् ॥
 रक्तांबरधरां धीरां रक्तपुष्पावतीं सतीम् ॥ ३९ ॥
 महिषवाहिनीं श्यामां यक्षासनपरिग्रहाम् ॥
 द्वीपिचर्मपरीधानां शुष्कमांसाति भैरवाम् ॥ ५.१.४३.४० ॥
 पूजयित्वा प्रसन्नात्मा ध्यानमास्थाय संस्थितः ॥
 तदा भगवती भद्रा ययेदं धार्यते जगत् ॥
 प्रसन्नवदना भूत्वा प्रत्यक्षं प्राह चंडिका ॥ ४१ ॥
 ॥ देव्युवाच ॥ ॥
 त्रियतां भोः सुरश्रेष्ठ वरं मत्तोऽभिवाञ्छितम् ॥
 सर्वं त्वयोक्तं यच्छामि जगतामुपकारकम् ॥ ४२ ॥
 ॥ श्रीहर उवाच ॥ ॥
 यदि तुष्टासि वै देवि देहि मे वरमुत्तमम् ॥
 येन हन्मि महादैत्यं त्रिपुरं देवकंटकम् ॥ ४३ ॥
 ॥ श्रीदेव्युवाच ॥ ॥
 जय ह्येनं महादेव गृहाण पाशुपतं परम् ॥
 मया दत्तं सुरश्रेष्ठ दैत्यनाशकरं परम् ॥ ४४ ॥
 महापाशुपतं शस्त्रं करे कृत्वा च शंकरः ॥ ४५ ॥
 उज्जहार तदा शंभुर्दैत्यनाशाय सत्वरः ॥
 महाडंबरिको भूत्वा सर्वप्राणिभयंकरः ॥ ४६ ॥
 स्तुतिं कृत्वा ययौ वाग्भिः पृष्ठतोऽनुययुः सुराः ॥
 शरेणैकेन वै रुद्रो जघान तं महासुरम् ॥ ४७ ॥
 मायिनं तं त्रिधा भित्त्वा मायायुद्धेन शंकरः ॥
 पुनरागात्पुरीमेतामवंतीममरसेविताम् ॥ ४८ ॥
 जयाशिषा प्रयुंजाना ऋषयः सिद्धचारणाः ॥

तुष्टुवुश्च तदा देवा जयशब्देन हर्षिताः ॥ ४९ ॥
 अप्सरा ननृतुस्तत्र गंधर्वा ललितं जगुः ॥
 ववौ तदा पुण्यतमो वायुः सुखप्रदो नृणाम् ॥ ५० ॥
 जयशब्दस्तदा जातः प्राणिनां च गृहेगृहे ॥
 जज्वलुश्चाग्नयः शांताः शांता दिग्ज नितस्वनाः ॥ ५१ ॥
 प्रवर्तते तदा यज्ञा महोत्सवसदक्षिणाः ॥
 देवाः प्रपेदिरे स्थानं स्वकीयं पुनरादृतम् ॥ ५२ ॥
 उज्जितो दानवो यस्मात्त्रैलोक्ये स्थापितं यशः ॥
 तस्मात्सर्वैः सुरश्रेष्ठैर्ऋषिभिः सनकादिभिः ॥ ५३ ॥
 कृतं नाम ह्यवन्त्या वा उज्जयिनी पापनाशिनी ॥
 अवन्ती च पुरा प्रोक्ता सर्वकामवरप्रदा ॥ ५४ ॥
 अद्यप्रभृति पुरी व्यास उज्जयिनी समाश्रिताः ॥
 येऽस्यां च स्नानदानादि भुवि कुर्वति मानवाः ॥ ५५ ॥
 न तेषां दुष्कृतं किञ्चिद्देहे तिष्ठति पापजम् ॥ ५६ ॥
 विद्यार्थी गिरिशं धनार्थी धनेशं सुतार्थी सुतेशं दिनेशं सुखार्थी ॥
 धियोर्थी गणेशं प्रियार्थी वसेद्वै गिरां ग्राह्य मानी जनश्चोज्जयिन्याम् ॥ ५७ ॥ य
 एतस्यां महाभाग सदा वसति मानवः ॥
 भुक्त्वा कामान्मनोऽभीष्टान्मृतः शिवपुरं व्रजेत् ॥ ५८ ॥
 तत्रैव वसते नित्यं कल्पकोटिशताधिकम् ॥ ५९ ॥
 य एतां वै कथां पुण्यां पठते शृणुतेऽथ वा ॥
 मुच्यते सर्वपापेभ्यो गोसहस्रफलं लभेत् ॥ ५.१.४३.६० ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये उज्जयिन्यभिधानकथनं नाम त्रिचत्वारिंशो
 ऽध्यायः ॥ ४३ ॥ ॥ छ ॥

5.1.44

॥ सनत्कुमार उवाच ॥ ॥

अथातः संप्रवक्ष्यामि पद्मावती यथाऽभवत् ॥
 शृणुष्व चादृतो व्यास बहुपुण्यकृतां कथाम् ॥ १ ॥
 एकदा सर्वरत्नानां हानिर्जाता दुरात्मभिः॥
 धर्मग्लानिर्निरोधश्च जातो वै दुष्टदानवैः ॥ २ ॥
 तदा सुरासुरैः सर्वैर्मिलित्वा मथितोऽबु धिः ॥
 मेरुर्वशोदधिः पात्रं रज्जुर्वासुकिपन्नगः ॥ ३ ॥
 कूर्मपृष्ठे विधिं कृत्वा रत्नानि दुदुहुस्तदा ॥
 आदौ लक्ष्मीर्विनिर्याता कृष्णाय प्रतिपादिता ॥ ४ ॥
 तेन कृत्वा विषादोऽभूद्देवदानवयोस्तदा ॥
 एतस्मिन्नंतरे प्राप्तो नारदो देवदर्शनः॥ ५ ॥
 वारितः कलहस्तेन देवदैत्यसमुद्भवः ॥
 महाकालवने साऽस्तु पद्मा सिंधुसमुद्भवा ॥ ६ ॥
 सागरांते च रत्नानि तिष्ठन्ति विविधानि च ॥
 तानि सर्वाणि चादाय भवतां वै ददाम्यहम् ॥ ७ ॥
 मथ्यतामुदधिः शीघ्रं नात्र कार्या विचारणा॥
 पुनस्ते तूद्यमं चक्रुरमृतार्थं सुरासुराः ॥ ८ ॥
 मथ्यमानैऽबुधौ तेषां मणिः प्राप्तश्च कौस्तुभः ॥
 परिजाततरुः पश्चात्सुरा जाता ततः परम् ॥ ९ ॥
 धन्वंतरिरथोत्पन्नश्चंद्रो जातोऽपि वै ततः ॥
 कामधेनुस्ततो जाता गजरत्नं ततः परम् ॥ १० ॥
 उच्चैःश्रवा हयश्रेष्ठः सुधा रंभा ततस्ततः ॥
 ततः परं च सारंगं धनुः सर्वास्त्रसंभवम् ॥ ११ ॥
 पांचजन्यस्तथा शंखः करे तिष्ठति मुरद्विषः ॥
 निधिरेष महापद्मो विषं हालाहलं ततः ॥ १२ ॥
 चतुर्दशापि रत्नानि प्राप्तानि विविधानि च ॥
 समादाय गतास्तत्र यत्र माहेश्वरं वनम् ॥ १३ ॥
 गत्वा ते च समासीना मंत्रं चक्रुः परस्परम् ॥

अहंपूर्वमहंपूर्वमिति ते समयंत्रिताः ॥ १४ ॥
 कोलाहलस्तथोत्पन्नो नारदः पुनरभ्यगात् ॥
 तेषां कलिमलं दृष्ट्वा विष्णुमाराधयत्ततः ॥ १५ ॥
 मोहनीरूपमास्थाय नारीभूत्वाभ्यगाद्धरिः ॥
 अतिरूपवती तन्वी तामालोक्य महासुराः ॥ १६ ॥
 विह्वलांगाश्च ते सर्वे कामबाणवशंगताः ॥
 एतस्मिन्नन्तरे तेषां सुरां प्रादात्सुरेश्वरः ॥ १७ ॥
 हस्तलाघवयोगेन देवानाममृतं ददौ ॥
 एतस्मिन्नन्तरे व्यास राहुस्तद्रूपधारकः ॥ १८ ॥
 तेषामन्तरगो भूत्वा पपौ चामृतमुत्तमम् ॥
 तज्ज्ञात्वा च द्रुतं विष्णुः शिरश्चक्रेण चाच्छिनत् ॥ १९ ॥
 सुधास्पर्शप्रसंगेन न ममारासुरस्तदा ॥
 राहुः केतुरिति ख्यातौ क्षेत्रेऽस्मिन्मुनिसत्तम ॥ ५.१.४४.२० ॥
 राहुकायात्समुद्भूतं बहु सुस्राव शोणितम् ॥
 तस्मिन्क्षेत्रे महतीर्थं जातं तद्दोष नाशनम् ॥ २१ ॥
 तत्र स्नात्वा शुचिर्भूत्वा राहोर्दर्शनतत्पराः ॥
 न तेषां जायते किञ्चिद्राहुपीडा कदाचन ॥ २२ ॥
 वाञ्छितार्थमवाप्नोति गोसहस्र फलं भवेत् ॥
 ततस्तानि च रत्नानि महाकालवने सुराः ॥ २३ ॥
 विभज्य भागांस्ते सर्वे प्राप्य रत्नभुजोऽभवन् ॥
 मणिं पद्मां धनुः शंखं विष्णवे नार दो ददौ ॥ २४ ॥
 सूर्याय च ददौ ह्यश्वं सप्तास्यं चाब्धिसंभवम् ॥
 ऐरावतं गजश्रेष्ठं वासवाय समर्पयत् ॥ २५ ॥
 पीयूषं दिविषद्रणान्ददौ चंद्रं च शंभवे ॥
 पारिजातं तरुश्रेष्ठं रंभां चैव वरांगनाम् ॥ २६ ॥
 इंद्रक्रीडावने रम्ये नंदने च समर्पयत् ॥
 ऋषीणां समदाद्धेनुं कामदोग्धीं यज्ञसिद्धये ॥ २७ ॥

निधिरेष महापद्मः कुबेरभवनं गतः ॥
 यत्तद्दालाहलं प्रोक्तं विषं केनापि नादृतम् ॥ २८ ॥
 यतोयतः प्रसरति प्रलयं यांति जंतवः ॥
 दधार तद्विषं शंभुर्जगतां हितकाम्यया ॥ २९ ॥
 तदाप्रभृति महादेवो नीलकंठ इति स्मृतः ॥
 रत्नकुंडे नरः स्नात्वा नीलग्रीवं च पश्यति ॥ ५.१.४४.३० ॥
 मुक्त्वा स सर्वपापेभ्यः सर्वरत्नभुजो भवेत् ॥
 शताश्वमेधिकं पुण्यं लब्ध्वा शिवपुरं व्रजेत् ॥ ३१ ॥
 तदादाय सुराः सर्वे ब्रह्मविष्णुपुरोगमाः ॥
 ऊचुश्च ते तदा व्यास हर्षनिर्भरमानसाः ॥ ३२ ॥
 उज्जयिनीं समासाद्य जाता रत्नभुजो वयम् ॥
 पद्मायाश्च निवासेन यस्मात्सर्वसुखावहा ॥ ३३ ॥
 तस्मात्सर्वेषु कालेषु पद्मा वसतु निश्चला ॥
 अद्यप्रभृति पूरेषा पद्मावतीति च स्मृता ॥ ३४ ॥
 य एतस्यां महाभागाः स्नानं दानं तथार्चनम् ॥
 तर्पणं चैव देवानां पितॄणां च विशेषतः ॥ ३५ ॥
 न तेषां दुष्कृतं किञ्चिन्न दारिद्र्यं न दुर्गतिः ॥
 शतं कुलानि सर्वाणि तारयेन्निरयात्तदा ॥ ३६ ॥
 धनार्थी चैव पुत्रार्थो विद्यार्थो बहुकामुकः ॥
 यत्रकुत्र स्थितो भूत्वा पद्मावतीति च स्मरेत् ॥ ३७ ॥
 सर्वान्कामानवाप्नोति शिवः साक्षाद्भवेन्नरः ॥
 एतद्व्यास फलं नाम्नः किं चिरं सेवनेन वै ॥ ३८ ॥
 ये शृण्वन्ति कथां पुण्यां ये श्रावयन्ति नित्यशः ॥
 न तेषां पातकं किञ्चिदश्वमेधफलं लभेत् ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखंडेऽवन्तीक्षेत्रमाहात्म्ये पद्मावतीनामकथावर्णनं नाम चतुश्चत्वारिं
 शोऽध्यायः ॥ ४४ ॥ छ ॥

5.1.45

॥ सनत्कुमार उवाच ॥ ॥

शृणुष्वावहितो व्यास कथां पापहरां पराम् ॥

एषा कुमुद्वती जाता यथा पद्मावती पुरी ॥

तथाहं संप्रवक्ष्यामि यथा मे लोमशोऽब्रवीत् ॥ १ ॥

॥ लोमश उवाच ॥ ॥

शृणु वत्स मया दृष्टा बहुपुण्यतमा पुरी ॥

एकदा तीर्थयात्रायां गतोऽहं वै कुशस्थलीम् ॥

गुह्याद्गुह्यतरं स्थानं यत्र संनिहितो हरः ॥ २ ॥

यस्य दर्शनमात्रेण ब्रह्महत्यां व्यपोहति ॥

यत्र तत्र स्थिता विप्रा ब्रह्मघोषमकुर्वत ॥ ३ ॥

यज्ञांश्चैव तथा चित्रानृत्विजोदारकर्मणः ॥

ऋषयश्च महाभागाः प्रकुर्वन्ति समाहिताः ॥ ४ ॥

ऋषिपत्न्यस्तथा साध्व्यः परिचर्यां प्रकुर्वते ॥

दश विष्णुसमाः ख्यातास्तत्रैव निवसन्ति ते ॥ ५ ॥

रुद्रा ह्येकादश प्रोक्ता द्वादशार्कास्तथैव च ॥

अष्टौ च वसवः ख्याता विश्वे देवास्त्रयोदश ॥ ६ ॥

अष्टौ च दिग्गजाश्चैव मनवश्च चतुर्दश ॥

मरुद्गणाश्च ते सर्वे तत्रैवैन्द्रपुरोगमाः ॥ ७ ॥

गंधर्वासरसश्चैव किंनरोरगराक्षसाः ।

सिद्धास्तपस्विनो वत्स तत्रैव समुपस्थिताः ॥८॥

अष्टौ वै भैरवाः ख्याताश्चत्वारः पवनात्मजाः ॥

विनायकाश्च षट् प्रोक्ता देव्यश्च चतुर्विंशतिः ॥ ९ ॥

एते देवगणाः प्रोक्ता रौद्राश्चैव तथा गणाः ॥

ब्रह्मा वेदविदां श्रेष्ठो मरिचिकश्यपादयः ॥ 5.1.45.१० ॥

दक्षः प्रजापतिश्श्रेष्ठो दितिर्वै देवमातरः ।

सुरभीप्रमुखा गावः स्थावराणि चराणि च ॥ ११ ॥
तीर्थानि यानि सर्वाणि नद्यः प्रस्रवणानि च ॥
क्षेत्राणि चैव सर्वाणि भुवि पुण्यतमानि वै ॥ १२ ॥
सप्त पुर्यस्त्रयो ग्रामा नवारण्या नवोषराः ॥
चतुर्दशानि गुह्यानि मुक्तिद्वाराणि भूतले ॥ १३ ॥
समुद्राश्चैव चत्वारो रत्नानि विविधानि च ॥
सती पतिव्रताः साध्व्यस्तथा ब्रह्मर्षयोऽमलाः ॥
राजर्षयस्तथा शांता ब्राह्मणा वेदपारगाः ॥ १४ ॥
वेदाः पुराणस्मृतयो गाथा गीतिप्रहे लिकाः ॥
उपासांचक्रिरे तस्य देवदेवदुमापतेः ॥ १५ ॥
तस्य दर्शनमात्रेण जातोऽहं विज्वरोऽमलः ॥
दीर्घायुर्दीर्घतपसा जरारोगविवर्जितः ॥ १६ ॥
स्नातोऽहं सर्वतीर्थेषु शुचिर्भूत्वा समाहितः ॥
प्रसन्नमानसो जातः सर्वपापपराङ्मुखः ॥ १७ ॥
दृष्ट्वा पद्मावतीं शुद्धां सर्वकामवरप्रदाम् ॥
न यत्र दृश्यते कश्चिच्छोकरोगपरो जनः ॥ १८ ॥
न दुःखी न च दारिद्र्यो न मूर्खो नाजितेंद्रियः ॥
परस्परविरोधी न नृतिर्यक्षु च दृश्यते ॥ १९ ॥
अन्योन्यं सर्वमित्राणि अन्योन्यं चोपकारिणः ॥
सर्वे दांताश्च शांताश्च सर्वे विद्योपदेशिनः ॥ ५.१.४५.२० ॥
उद्यानानि च रम्याणि वनान्युपवनानि च ॥
हर्म्याणि च सुशुभ्राणि श्रेणीबद्धानि भांति वै ॥ २१ ॥ नानारत्नसमाकीर्णैर्मकुंभैः
सुशोभनैः ॥
विराजन्ते विचित्राणि गीतवाद्यमहोत्सवैः ॥ २२ ॥
सदैव वसते यत्र उमया सह शंकरः ॥
चंद्रचूडः कृत्तिवासाश्चिताभस्मांगलेपनः ॥ २३ ॥ चंद्रज्योत्स्नाकलापूर्णमरीचिभिः
सदा बभौ ॥

यत्र नो कृष्णपक्षोऽभून्नामावास्या न वै तमः ॥ २४ ॥
 सदैव पुष्पिता श्यामा बाल्यरूपवती यथा ॥
 हर्म्यपृष्ठे गवाक्षे च द्वाराजिरगृहांतरे ॥ २५ ॥
 गिरिगह्वरकुंजेषु गुहाध्वांतांतरेषु च ॥
 आश्रमेषु च रम्येषु वनेषूपवनेषु च ॥ २६ ॥
 गृहदीर्घिकासु रम्यासु शालामालासु सर्वतः ॥
 चंद्रज्योत्स्नासमापूर्णा दृश्यन्ते धवला दिशः ॥ २७ ॥
 कुमुद्वतीप्रफुल्लानि विराजन्ते सरांसि च ॥
 ज्योतिर्गणसमाकीर्णं शरदीव नभःस्थलम् ॥ २८ ॥
 नद्यः सरांसि सर्वाणि वापीकूपसुपल्वलाः ॥
 कुमुद्वत्या समाकीर्णा आसीच्चांद्रमसी मही ॥ २९ ॥
 यस्मात्सर्वेषु कालेषु प्रफुल्ला च कुमुद्वती ॥
 तस्मात्पद्मावती ह्येषा जाता कुमुद्वती पुरी ॥ ५.१.४५.३० ॥
 कुमुद्वत्यां नरा ये तु श्राद्धं कुर्युः समाहिताः ॥
 न तेषां पितरः स्वर्गाच्च्यवन्ते हि कदाचन ॥ ३१ ॥
 अक्षयं लभते श्राद्धं पितॄणां दत्तमक्षयम् ॥
 स्नानं दानं तथा होमो देवताराधनं तथा ॥ ३२ ॥
 यत्किंचित्क्रियते कर्म तत्सर्वं चाक्षयं भवेत् ॥
 एवं कुमुद्वती जाता पुरी व्यास सनातनी ॥ ३३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये कुमुद्वतीप्रभावकथनं नाम
 पञ्चचत्वारिंशोऽध्यायः ॥ ४५ ॥ ॥ छ ॥

5.1.46

॥ सनत्कुमार उवाच ॥ ॥
 अमरावती यथा जाता पुरी ह्येषा कुशस्थली ॥
 शृणु व्यास महाभाग यथा ब्रह्माब्रवीत्सुरान् ॥ १ ॥

तथाहं संप्रवक्ष्यामि विस्तरेण तपोधन ॥
 एकदा ब्रह्मणादिष्टः प्रजार्थमृषिसत्तमः ॥ २ ॥
 मारीचः कश्यपस्तेपे तपः परमदुष्करम् ॥
 महाकालवने रम्ये दिव्ये स हि महानृषिः ॥ ३ ॥
 शीर्णपत्रानिलाहारो वायुभक्षी जितेन्द्रियः ॥
 पूर्णं वर्षसहस्रे तु वागुवाचाशरीरिणी ॥ ४ ॥
 श्रूयतां भो द्विजश्रेष्ठ मम वाक्यमनुत्तमम् ॥
 यस्मात्तपसि तपस्तीव्रं फलमुद्दिश्य सुव्रत ॥ ५ ॥
 तस्मात्ते संततिस्तात यावच्चंद्रदिवाकरौ ॥
 तावत्तिष्ठतु मेदिन्यां यशसा पुत्रपौत्रकैः ॥ ६ ॥
 अदितिस्ते सती भार्या त्वया सहाचरत्तपः ॥
 तस्मात्सर्वेषु कालेषु छायाभूता यशस्विनी ॥७॥
 भविष्यन्ति सुताः सर्वे विष्णुर्ध्वेन्द्रपुरोगमाः ॥
 अमरा निर्जरा देवा दिवि ख्याताः सदैव हि ॥ ८ ॥
 त्वं चापि च ऋषिश्रेष्ठः प्रजापतिरकल्मषः ॥
 भविष्यसि न संदेहो ममवाक्याद्विजोत्तम ॥ ९ ॥
 इत्युक्त्वा च पुनर्देवी तत्रैवांतरधीयत ॥
 तदारभ्य पुरीं व्यास कुशस्थलीमनुत्तमाम् ॥ 5.1.46.१० ॥
 कश्यपः सह दाक्षिण्या साग्निकः समुपाश्रितः ॥
 प्रजापि ववृधे तस्मात्सदेवासुरमानुषा ॥ ११ ॥
 मरीचेः कश्यपो जज्ञे ततः सर्वं प्रतिष्ठितम् ॥
 सुधापानकृतो देवाः शश्वत्तेनामराः कृताः ॥ १२ ॥
 नन्दनं चापि तत्रैव महाकालवनोत्तमे ॥
 कामधेनुः समाख्याता मनोरथवरप्रदा ॥ १३ ॥
 सा सिषेवे सदा तत्र महाकालं महेश्वरम् ॥
 पारिजाततरुश्रेष्ठस्तथा चाम्लानपंकजम् ॥१४॥
 बिंदुसरः समाख्यातं मानसं सर उत्तमम् ॥

हंससारससमाकीर्णं सुरसिद्धनिषेवितम् ॥ १५ ॥
 मुक्तामणिगणाकीर्णं रत्नशोभनशोभितम् ॥
 निधिरेष महापद्मः कङ्कालकुमुदोज्ज्वलः ॥ १६ ॥
 यानि यानि च दिव्यानि संति ब्रह्माण्डगोलके ॥
 तानि सर्वाणि तिष्ठन्ति महाकालवने शुभे ॥ १७ ॥
 तेनतेनात्मयोगेन मानवाश्चात्र संस्थिताः ॥
 तदाहारास्तदाचारास्तद्रूपास्तत्पराक्रमाः ॥ १८ ॥
 अन्योन्यं च समाकीर्णा सर्वे चामरसंनिभाः ॥
 विचरन्ति यथा देवाः पुरीमेतां जना भुवि ॥ १९ ॥
 अमराङ्गनासमा नार्यः सदैव स्थिरयौवनाः ॥
 ईदृशी च पुरी दृष्टा भुवि व्यास सनातनी ॥ ५.१.४६.२० ॥
 देवदानवगन्धर्वैः किन्नरोरगराक्षसैः ॥
 भुक्तिमुक्तिप्रदा नित्या बहुकालफलप्रदा ॥ २१ ॥
 अमराणां कटकं ह्यत्र तस्माज्जातामरावती ॥
 य एतस्यां महाभागाः प्रसङ्गेन समागताः ॥ २२ ॥
 स्नानदानादिकं कृत्वा पश्यत्येव महेश्वरम् ॥
 न तेषां दुर्लभं किञ्चित्पुत्रतो धनतोऽपि वा ॥ २३ ॥
 सर्वभोगानवाप्नोति मृतः शिवपुरं व्रजेत् ॥
 पठनाच्छ्रवणाद्वापि शतरुद्रियफलं लभेत् ॥ २४ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्येऽमरावतीनामकथनं नाम षट्चत्वारिंशोऽध्यायः ॥
 ४६ ॥ ॥ छ ॥

5.1.47

॥ सनत्कुमार उवाच ॥ ॥
 शृणु व्यास महाभाग पुरी ह्येषामरावती ॥
 विशाला च समाख्याता सर्वलोकेषु गीयते ॥ १ ॥

तथाहं संप्रवक्ष्यामि ब्रह्मणा कथितं पुरा ॥
 गुह्याद्गुह्यतरं क्षेत्रं सर्वपापप्रणाशनम् ॥ २ ॥
 उमया सहितो देव एक एवाचरद्वने ॥
 ततो भूतगणाः सर्वे पश्चात्सर्वे सुरासुराः ॥ ३ ॥
 विष्णुर्दशाकृतिर्यत्र देव्यो वै लोकमातरः ॥
 विनायकाश्च वैतालाः कूष्मांडा भैरवादयः ॥ ४ ॥
 कल्पोद्भेदाश्च लिंगाश्च चतुराशीतिसंख्यकाः ॥
 क्षेत्राणि क्षेत्रपालाश्च ऋद्धिः सिद्धिस्तथैव च ॥ ५ ॥
 पितरो लोकपालाश्च सिद्धाः सिद्धिप्रदाश्च ये ॥
 ऋषयश्च महाभागा ऋषिपत्न्योऽमलाशयाः ॥ ६ ॥
 किंनरा देवगन्धर्वा ह्यप्सराश्च वरांगनाः ॥
 मरुद्गणाश्च ये सर्वे साधकानां गणाश्च ये ॥ ७ ॥
 यक्षा गुह्यकसंघाश्च पिशाचोरगराक्षसाः ॥
 स्थावरा जंगमाः सर्वे ध्यानं मानसमाश्रिताः ॥ ८ ॥
 उपासांचक्रिरे तत्र देवदेवमुमापतिम् ॥
 तान्दृष्ट्वा सा तदा देवी पार्वती गिरिजा तदा ॥
 उवाच श्लक्ष्णया वाचा शंकरं जगदाश्रयम् ॥ ९ ॥
 ॥ पार्वत्युवाच ॥ ॥
 देवदेव जगन्नाथ जगदाधारतत्पर ॥
 पश्य एतान्महाभागान्ध्यायमानानांस्तवाश्रितान् ॥५.१.४७.१०॥
 नानुपेक्ष्याश्च तान्सर्वान्वातवर्षातपार्दितान् ॥
 कल्पय त्वं महा भाग एतेषामात्मनो हितम् ॥११॥
 यथायोग्यं वासनार्थं स्थानं परमशोभनम् ॥
 पुरीं कल्पय मे नाथ वासार्थं सर्वकामदाम् ॥१२॥
 एषा मे वासना स्वामिन्भवतां यदि रोचते ॥
 इति श्रुत्वा वचस्तस्याः पार्वत्याः परमेश्वरः ॥
 कल्पयामास पुरीं रम्यां सर्वभूतमनोरमाम् ॥ १३ ॥

आत्मनोपि हितां पुण्यां शंभुः सर्वात्मना तदा ॥
 बहुयोजनविस्तीर्णा दिव्या दिव्यजनप्रियाम् ॥ १४ ॥
 दिव्याभिप्रायसंयुक्तां दिव्यस्थानमनोरमाम् ॥
 दिव्यसर्वगुणोपेता विशालां विरजां शुभाम् ॥ १५ ॥
 क्रयविक्रयसंपन्नहृद्दालकचत्वराम् ॥
 बहुहर्म्यगृहाकीर्णा सौधपंक्तिविराजिताम् ॥ १६ ॥
 स्फाटिकाभित्तिरचितां वैडूर्यमणिभूमिकाम् ॥
 प्रवालस्तंभप्रवरां हेमाभरणसंभराम् ॥ १७ ॥
 आरक्तमणिदेहल्यां द्वारशाखाभिमंडिताम् ॥
 जांबूनदकपाटाढ्यां वज्रार्गलसुसंस्कृताम् ॥ १८ ॥
 मणिरत्नसमाभूमिद्वाराजिरगृहांतराम् ॥
 घोषजालातिरम्यां च मुक्तादामविलंबिनीम् ॥ १९ ॥
 हेमस्तं भध्वजोपेताः पताकाश्च गृहेगृहे ॥
 कलशाश्च विराजंते मणिहेमाचिता गृहे ॥ ५.१.४७.२० ॥
 वापीकूपतडागानि सरांसि विमलानि च ॥
 पद्मकिंजल्कगंधीनि जलयंत्रोपशोभिताम् ॥ २१ ॥
 हंसकारंडवाकीर्णा शिखंडिगणशोभिताम् ॥
 जलयंत्रकृताधारां गृहवापीवनाकराम् ॥ २२ ॥
 क्वचिन्नृत्यंति मयूराः क्वचित्कूजंति कोकिलाः ॥
 भ्रमरावलीढपुष्पाढ्यस्तबका वनराजयः ॥ २३ ॥
 नरनारीगणाकीर्णा वर्णाश्रमनिषेविताम् ॥
 हर्म्यांतरागता नार्यो विलोकनपरा बभुः ॥ २४ ॥
 चंद्रमालाकृतश्रेणीतोरणानीव च शोभते ॥
 एवं व्यासपुरी रम्या आत्मयोगेन वासिता ॥ २५ ॥
 यत्रालकापुरी रम्या कुबेरभवनांकिता ॥
 धवला पुण्यजनैः कीर्णा पक्षिभिश्चोपशोभिता ॥ २६ ॥
 तत्र भोगवती दिव्या वरुणालय उत्तमः ॥

नागकन्याभिरुग्राभिर्नागपत्नीभिः संकुला ॥ २७ ॥
 संयमनीपुरी श्रेष्ठा धर्मराजेन पालिता ॥
 सदाचारजनैः पूर्णा कृता कृतविचक्षणैः ॥ २८ ॥
 देवतानां पुरी रम्या वासवेनाभिरक्षिता ॥
 पुण्यस्त्रीणां गणाकीर्णा किन्नरोद्गीतमंडिता ॥ २९ ॥
 एवंविधानि रम्याणि पुरा बहुतराणि च ॥
 बहुविस्तीर्णमानानि शुभा ण्यतितराणि च ॥ 5.1.47.३० ॥
 क्वचिद्रंभाकृतद्वारा यवांकुरघटाः शुभाः ॥
 क्वचिद्रायन्ति गन्धर्वाः क्वचिन्नुत्त्यंति नर्तकाः ॥ ३१ ॥
 क्वचिद्बालाः पठन्ति स्म वेदाध्ययनका द्विजाः ॥
 क्वचिद्यज्ञान्यजन्ति स्म यजमानाः सऋत्विजः ॥ ३२ ॥
 क्वचिच्चावभृथस्नाताः क्वचिद्दानान्यकुर्वन्त ॥
 क्वचित्क्वचित्पूजयन् विवाहाग्निपरिग्रहम् ॥ ३३ ॥
 क्वचिद्वारामूर्तं वै क्वचिद्यात्रावधारणम् ॥
 वापीकूपतडागानां तथैव विधिपूर्वकम् ॥ ३४ ॥
 क्वचित्कथाप्रसंगांश्च परिशंसन्ति वाचकाः ॥
 क्वचिद्वाथाः प्रकुर्वन्ति कवयः पुर उत्तमे ॥ ३५ ॥
 क्वचिन्मल्ला नियुध्यन्ते नटा नाट्यपराः क्वचित् ॥
 तडागानि विराजन्ते मणिसोपानपंक्तिभिः ॥ ३६ ॥
 चंचलाश्चपला बालाः श्यामाः षोडशवार्षिकाः ॥
 वारिहारपरास्तत्र मणिहेमघटोत्कटाः ॥ ३७ ॥
 एवं व्यास पुरी रम्या निर्मिता योगमायया ॥
 शंभुना सर्वपापघ्नी प्रियाप्रियचिकीर्षया ॥ ३८ ॥
 विशाला बहुविस्तीर्णा पुण्या पुण्यजनाश्रया ॥
 तस्मात्सर्वेषु कालेषु सर्वलोकेषु गीयते ॥ ३९ ॥
 विशालेति समाख्याता पुरी रम्या सनातनी ॥
 यत्रतत्र स्थितो वापि सर्वावस्थां गतोऽपि वा ॥ 5.1.47.४० ॥

विशालेति वदेन्नित्यं शिवलोके महीयते ॥
 ईदृशी न पुरीव्यास भुवि ब्रह्मांडगोलके ॥ ४१ ॥
 विशाला सदृशी चान्या भुक्तिमुक्तिप्रदा नृणाम् ॥
 पितृनुद्दिश्य कुर्वति श्राद्धं काले नरा यदि ॥ ४२ ॥
 तदक्षयं भवेत्तेषां पितृकल्पे च गीयते ॥
 स्नानदानादिकं यैस्तु विशालायां प्रसंगतः ॥ ४३ ॥
 यत्र कुत्र गतास्ते वै मृता यांति शिवालयम् ॥
 धन्याः पुण्यतमा लोके प्रीतिर्येषां सदाचला ॥ ४४ ॥
 विशालायां फलं शश्वच्छेषः शक्तो न वर्णितुम् ॥
 कथाश्रवणमात्रेण वाच्यमानेन तत्क्षणात् ॥
 महापापोद्भवात्पापान्मुच्यते नात्र संशयः ॥ ४५ ॥
 एवं व्यास पुरी जाता विशाला च कुशस्थली ॥
 प्रतिकल्पा यथा जाता तथा मे शृणु भाषतः ॥ ४६ ॥
 इति श्रीस्कान्दे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्र माहात्म्ये विशालाभिधानकथनं नाम
 सप्तचत्वारिंशोऽध्यायः ॥ ४७ ॥

5.1.48

॥ सनत्कुमार उवाच ॥ ॥
 शृणुष्वावहितो व्यास स्थितिमेकाग्रमानसः ॥
 मया व्यासमुखात्प्राप्ता कल्पभेदे कथा शुभा ॥ १ ॥
 गुह्याद्रुह्यतरा श्रेष्ठा न देया यस्य कस्यचित् ॥
 नास्तिकाय कृतघ्नाय नाशिष्याय कदाचन ॥ २ ॥
 एषा पुण्यतमा व्यास कथा पापहरा परा ॥
 यस्याः श्रवणमात्रेण कल्पदोषो न बाधते ॥ ३ ॥
 प्रमाणं कल्पपर्यंतं ब्रह्मणः परमेष्ठिनः ॥
 मन्वंतरेषु सर्वेषु कल्पकल्पांतरेषु च ॥ ४ ॥

यावत्संख्या परिमिता तावती शृणु सत्तम ॥
अहोरात्रं च भजते सूर्यो मानुषदैवतम् ॥ ५ ॥
तामुपादाय गणनां शृणु संख्या द्विजोत्तम ॥
निमेषैः पंचदशभिः काष्ठा त्रिंशत् ताः कला ॥ ६ ॥
त्रिंशत्कला मुहूर्तस्तु त्रिंशता तैर्मनीषिणः ॥
अहोरात्र मिति प्राहुश्चंद्रादित्यगतिस्तदा ॥७॥
रविर्गतिविशेषेण सन्ध्यायां याति नित्यशः ॥
तदहस्तु मनुष्याणां रात्रिश्चैव तु तादृशी ॥ ८ ॥
पक्षौ मासा ऋतुश्चाब्दमयने च प्रकीर्तिते ॥
पितृणां चैव देवानां ब्रह्मणश्च यथातथम् ॥ ९ ॥
यावत्संख्या समाख्याता आयुरंतश्च तादृशः ॥
अहोरात्राः पंचदश पक्ष इत्यभिशब्दितः ॥ 5.1.48.१० ॥
पक्षौ द्वौ तौ कृतौ मासौ मासौ द्वावृतुरुच्यते ॥
अयनं चर्तुभिस्त्रिभिरब्दं द्वे अयने स्मृतम् ॥ ११ ॥
दक्षिणं चोत्तरं चैव संख्यातत्त्वविशारदैः ॥
मानेनानेन यो मासः पक्षद्वयसमन्वितः ॥ १२ ॥
पितृणां तदहोरात्रमिति कालविदो विदुः ॥
शुक्ल पक्षस्त्वहस्तेषां कृष्णपक्षस्तु शर्वरी ॥ १३ ॥
कृष्णपक्षे त्विह श्राद्धं पितृणां वर्तते द्विज ॥
मानुषेण तु मानेन यो वै संवत्सरः स्मृतः ॥१४॥
देवानां तदहोरात्रं दिवा चैवोत्तरायणम् ॥
दक्षिणायनं स्मृता रात्रिः प्राज्ञैस्तत्त्वार्थकोविदैः ॥१५॥
दिव्यमब्दं शतगुणं दिव्यमब्दसहस्रकम् ॥
मुनिभिश्चैव तत्त्वज्ञैरहोरात्रं मनोः स्मृतम् ॥ १६ ॥
अहोरात्रं दशगुणं मानवः पक्ष उच्यते ॥
पक्षादशगुणो मासो मासा द्वादशभिर्गुणैः ॥ १७ ॥
ऋतुर्मनूनां संप्रोक्तः प्राज्ञैस्तत्त्वार्थदर्शिभिः ॥

षड्भिस्तैर्वर्षं संप्रोक्तं तेन संख्या निबध्यते ॥ १८ ॥
 चत्वार्येव सहस्राणि वर्षाणां तु कृतं युगम् ॥
 तावती तु भवेत्संध्या संध्यांशश्च तथाविधः ॥ १९ ॥
 त्रीणि वर्षसहस्राणि त्रेता तत्परिमाणतः ॥
 तस्याश्च त्रिशती संध्या संध्यांशश्च तथा परः ॥ 5.1.48.२० ॥
 तथा वर्षसहस्रे द्वे द्वापरं परिकीर्तितम् ॥
 तस्य च द्विशती संध्या संध्यांशश्च तथा परः ॥ २१ ॥
 कलिर्वर्षसहस्रं तु संख्या चोक्ता मनीषिभिः ॥
 तस्य चैकशती संध्या संध्यांशश्च तथाविधः ॥ २२ ॥ (४८०० कृतं, ३६००
 त्रेता, २४०० द्वापरम्, १२०० कलिः)
 एषा द्वादशसाहस्री युगसंख्या प्रकीर्तिता ॥
 दिव्येनानेन मानेन युगसंख्यां निबोध मे ॥ २३ ॥
 ससर्जं स पुनस्तात जगत्सर्वमिदं ततः ॥
 कृतं त्रेता द्वापरं च कलिश्चैव चतुर्युगम् ॥ २४ ॥
 युगं तदेकसप्तत्या गुणितं द्विजसत्तम ॥
 मन्वंतरमिति प्रोक्तं संख्यानार्थविशारदैः ॥ २५ ॥
 अयनं चापि तत्प्रोक्तं द्वेऽयने दक्षिणोत्तरे ॥
 मनुः प्रलीयते ह्यत्र संप्राप्ते जगतः प्रभौ ॥ २६ ॥
 ततोऽपरो मनुः कालमेतावन्तं भवेत्पुनः ॥
 समतीते तु राजेंद्र प्रोक्तः संवत्सरस्य वै ॥ २७ ॥
 तदैव चायनं प्रोक्तं मुनिना तत्त्वदर्शिना ॥
 ब्रह्मणस्तदहः प्रोक्तं कल्पश्चेति स उच्यते ॥ २८ ॥
 सहस्रयुगपर्यंतं सा निशा प्रोच्यते बुधैः ॥
 निमज्जत्यत्र चोर्वी सा सशैलवनकानना ॥ २९ ॥
 तस्मिन्युगसहस्रे तु पूर्णं वै द्विजसत्तम ॥
 ब्राह्मे दिवसपर्यंते कल्पो निःशेष उच्यते ॥ 5.1.48.३० ॥
 युगानि सप्ततिं तानि साग्राणि कथितानि ते ॥

कृतत्रेतादियुक्तानि मनोरंतर मुच्यते ॥ ३१ ॥
 चतुर्दशैते मनवः कथिताः कीर्तिवर्धनाः ॥
 वेदेषु सपुराणेषु सर्वेषु प्रभविष्णवः ॥ ३२ ॥
 प्रजानां पतयो व्यास धन्यमेषां प्रकीर्त नम् ॥ ३३ ॥
 मन्वंतरेषु संहाराः संहारांतेषु संभवाः ।
 न शक्यमंतस्तेषां वै वक्तुं वर्षशतैरपि ॥ ३४ ॥
 विसर्गश्च प्रजानां वै संहारस्य च भारत ॥
 मन्वंतरेषु संहारः श्रूयते भरतर्षभ ॥ ३५ ॥
 यत्र तिष्ठन्ति वै देवाः सर्वे सप्तर्षिभिः सह ॥
 तपसा ब्रह्मचर्येण श्रुतेन च समन्विताः ॥ ३६ ॥
 पूर्णे युगसहस्रे तु कल्पो निःशेष उच्यते ॥
 तत्र सर्वाणि भूतानि दग्धान्यादित्यरश्मिभिः ॥ ३७ ॥
 ब्रह्माणमग्रतः कृत्वा सहादित्यैर्गणैर्द्विज ॥
 प्रविशन्ति सुरश्रेष्ठं हरिं नारायणं प्रभुम् ॥ ३८ ॥
 स स्रष्टा सर्वभूतानां कल्पांते तु पुनःपुनः ॥
 अव्यक्तः शाश्वतो देवस्तस्य सर्वमिदं जगत् ॥ ३९ ॥
 स एव विद्यते व्यास महेशा सह संयुतः ॥
 महाकालवने वासं चकार जगदीश्वरः ॥ ५.१.४८.४० ॥
 प्रलयो न बाधते व्यास महाकालवनोत्तमे ॥
 कल्पे कल्पे च वै रम्या पुरी ह्येषा कुशस्थली ॥ ४१ ॥
 निरामया निरातंका निर्विकारा युगेयुगे ॥
 मार्कण्डेयोपदिष्टानि कल्पानि संभवन्ति च ॥ ४२ ॥
 अत्रैव च वने रम्ये ब्रह्मा लोकपितामहः ॥
 प्रजानां पतयो ये ते दक्षः प्राचेतसस्तथा ॥ ४३ ॥
 मरीचिः कश्यपो रुद्रो येऽन्ये भृगवादयस्तथा ॥
 कल्पादौ ससृजे लोकांश्चराचरान्यथा तथा ॥ ४४ ॥
 एवमादौ पुरा व्यास कल्पं कल्पायते तदा ॥

वाराहवामनविष्णुपितृणां वै तथैव च ॥४५॥
 कल्पभेदाः समाख्याता महाकालवने शुभे ॥
 चतुराशीतिकल्पानि संजातानि द्विजोत्तम ॥ ४६ ॥
 तावन्ति योगलिंगानि वने तिष्ठन्ति सत्तम ॥
 पुनर्जाता पुनः नष्टा महीसागरपर्वताः ॥४७॥
 पुनःपुनर्भविष्यन्ति पुरी ह्येषाऽचला स्मृता ॥
 तस्मात्सर्वेषु कालेषु सर्वलोकेषु गीयते ॥४८॥
 प्रतिकल्पेति विख्याता भुवि व्यास भविष्यति ॥
 येऽस्यां वै मानवा दांताः स्नानदानादिकं तथा ॥ ४९ ॥
 जपं होमं तथा श्राद्धं पितृनुद्दिश्य देवताः ॥
 न तेषां पुनरा वृत्तिः कोटिकल्पशतैरपि ॥ 5.1.48.५० ॥
 प्रतिकल्पामनुप्राप्य दृष्ट्वा देवं महेश्वरम् ॥
 वैशाखे पौर्णमास्यां वै स्नापयंत्येकवासरम् ॥ ५१ ॥
 प्रसंगतो रजः क्लान्तः शिप्रांभसि च मानवाः ॥
 न तेषां दुष्कृतं किञ्चिद्विष्णुलोके वसन्ति ते ॥५२॥
 मन्वंतरसहस्रेषु काशिवासेषु यत्फलम् ॥
 तत्फलं प्राप्नुयाज्जंतुः प्रतिकल्पं क्षणादपि ॥ ५३ ॥
 प्रतिकल्पे च कल्पांते सैवासीच्च पुरी शुभा ॥
 तस्मात्सर्वजनैः ख्याता प्रतिकल्पा द्विजोत्तम ॥ ५४ ॥
 ये चैतस्य महाभागाः प्रीतिं कुर्वन्ति मानवाः ॥
 न तेषां कल्पभेदोऽयं स्वप्नवज्जायते क्षणात् ॥ ५५ ॥
 यः शृणोति कथां पुण्यां प्रतिकल्पोद्भवां शुभाम् ॥
 श्रावयेद्वा प्रयत्नेन ब्रह्महत्यां व्यपोहति ॥ ५६ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये
 प्रतिकल्पाभिधानकथनं नामाष्टाचत्वारिंशोऽध्यायः ॥ ४८ ॥

5.1.49

॥ सनत्कुमार उवाच ॥ ॥

एवं व्यास पुरी रम्या नामभूता सनातनी ॥

युगेयुगे यथा जाता तथा ख्याता मयाऽनघ ॥ १ ॥

॥ व्यास उवाच ॥ ॥

भूयोऽहं श्रोतुमिच्छामि त्वतो ब्रह्मविदां वर ॥

शिप्रायाश्च कथां पुण्यां पवित्रां पापहारिणीम् ॥ २ ॥

सुन्दरं कुंडमाख्यातं पिशाचमोचनं तथा ॥

नीलगंगा इति प्रोक्ता कर्कराजमतः परम् ॥ ३ ॥

पुष्कराणि च सर्वाणि गयातीर्थमनुत्तमम् ॥

गोमतीकुण्डमाख्यातं नाम्ना धर्मसरस्तथा ॥ ४ ॥

ख्यातं संगमजं तीर्थं शनेर्जन्मकथां शुभाम् ॥

च्यवनाश्रमे च या वार्ता तथा नागालये शुभे ॥ ५ ॥

पुरुषोत्तममहिमानं काले केन कथं भवेत् ॥

एतद्वेदितुमिच्छामि यत्ते मनसि वर्तते ॥ ६ ॥

॥ सनत्कुमार उवाच ॥ ॥

शृणु व्यास महाभाग कथां पापहरां पराम् ॥

यस्मिन्काले यदा जाता महाकालवने शुभे ॥ ७ ॥

नास्ति वत्स महीपृष्ठे शिप्रायाः सदृशी नदी ॥

यस्यास्तीरे क्षणान्मुक्तिः किं चिरात्सेवनेन वै ॥ ८ ॥

वैकुण्ठे जायते शिप्रा ज्वरघ्नी च सुरालये ॥

महाद्वारे च पापघ्नी पातालेऽमृतसंभवा ॥ ९ ॥

वाराहकल्पे वै प्रोक्ता विष्णुदेहेति नामतः ॥

शिप्रावंत्यां समाख्याता कामधेनुसमुद्भवा ॥ 5.1.49.१० ॥

॥ व्यास उवाच ॥ ॥

विचित्रमिदमाख्यातं भवता ऋषिसत्तम ॥

वक्तुमर्हसि शिप्रायाः समासेन कथां शुभाम् ॥ ११ ॥

॥ सनत्कुमार उवाच ॥ ॥
 ब्राह्मं कपालमादाय भिक्षार्थं संचरन्महीम् ॥
 महादेवो विशुद्धात्मा सर्वलोकेषु सर्वतः ॥१२॥
 अप्रासभिक्षो भिक्षार्थी वैकुण्ठमगमद्विभुः ॥
 गतश्चातिथ्यवेलायां भ्रममाणो यतस्ततः ॥१३॥
 लोकनिंदापरः क्रुद्धः क्षुधितो बहुवासरैः ॥
 भिक्षां देहीति भो ब्रह्मन्क्षुधितोऽहं समाहितः ॥१४॥
 कपालं च करे कृत्वा इत्यु वाच पुनः पुनः ॥
 गृह्यतां हर भिक्षां ते ददामीति हरिस्तदा ॥१५॥
 इत्युक्त्वा करमुद्यम्य तर्जन्यगुलिमादधत् ॥
 तदा रुद्रः समाध्मातस्त्रिशूलेनाहन द्रुषा ॥१६॥
 तदांगुलिसमुद्भूतं बहु सुस्रावशोणितम् ॥
 तेनाशु पात्रं तत्पूर्णं शंकरस्य करे स्थितम् ॥१७॥
 तदा उद्वेलिता सा वै धारा जाता समं ततः ॥
 तत्र स्थाने समुद्भूता शिप्राऽसृग्धारसंभवा ॥ १८ ॥
 वैकुण्ठे चाभवत्सद्यो नदी त्रैलोक्यपावनी ॥
 एवं शिप्रा सरिच्छ्रेष्ठा त्रिषु लोकेषु विश्रुता ॥ १९ ॥
 ज्वरघ्नी च यथा प्रोक्ता तथा व्यास ब्रवीम्यहम् ॥
 यदा बाणासुरो दैत्यः कृष्णेन सह संयुगे ॥ 5.1.49.२० ॥
 योधयामास दैत्यैर्द्रो ह्यनिरुद्धप्र हेलनः ॥
 सहस्रबाहुभिर्वीरो नानाप्रहरणोद्यतः ॥ २१ ॥
 तस्मात्क्रुद्धो वासुदेवश्चक्रमादाय सत्वरः ॥
 चिच्छेद बाहुसाहस्रं क्षुरप्रेणाशुगामिना ॥ २२ ॥
 स तदा भग्नसंकल्पशिखिन्नदोश्च व्रणार्दितः ॥
 पराङ्मुखपरो भूत्वा शंकरं शरणं ययौ ॥ २३ ॥
 तदागतं महादैत्यं समीपे भयविह्वलम् ॥
 विलोक्य कृपयाविष्टो गते संग्राममूर्धनि ॥ २४ ॥

छित्वा बाहुसहस्रं वै दैत्यराजस्य चाहवे ॥
 क्रुद्धः कृष्णो महाबाहुः परसेनांतको वरः ॥ २५ ॥
 स्थितो यत्राचलो व्यास तत्रागतो महेश्वरः ॥
 वारयामास कृष्णं वै शरोधैश्च समाकिरन् ॥ २६ ॥
 अन्योन्यं च समासाद्य कृत्वा युद्धं तु दारुणम् ॥
 शस्त्रास्त्रैश्च महाघोरैः सर्वप्राणिभयंकरैः ॥ २७ ॥
 वैष्णवास्त्रं तदा कृष्णः संदधे हरजिघांसया ॥
 पाशुपतं च नामास्त्रं सर्वसंहारकारकम् ॥ २८ ॥ ।
 संदधे वै तदा शंभुः कृष्णप्राणहरोत्सुकः ॥
 हाहाकारस्तदा जातः सर्वलोकेषु श्रूयते ॥ २९ ॥
 मोहनास्त्रं पुनः कृष्णः शिवोपरि मुमोच ह ॥
 तेनास्त्रेण तदा शंभुर्मोहितो देवमायया ॥ ५.१.४९.३० ॥
 जृम्भमाणः स्थितः संख्ये किञ्चित्कालं मुहुर्मुहुः ॥
 लब्धसंज्ञः पुनर्जातो यदा रुद्रो महाहवे ॥ ३१ ॥
 तदा क्रोधाभिभूतेन कृतो माहेश्वरो ज्वरः ॥
 ललाटफलकात्सद्यो वीरभद्रो महाबलः ॥ ३२ ॥
 त्रिनेत्रस्त्रिशिरा ह्रस्वस्त्रिपादो बर्कराकृतिः ॥
 क्षुद्रो जटिलभस्मांगो महाव्याधिर्दुरत्ययः ॥ ३३ ॥
 कृष्णसेनां समासाद्य महादेवेन प्रेरितः ॥
 प्राणिनां कदनं चक्रे सर्वेषां कृष्णसंगिनाम् ॥ ३४ ॥
 पराङ्मुख्यपरा भग्ना ज्वराभिघातपीडिता ॥
 बभूव सहसा व्यास सेना कृष्णेन पालिता ॥ ३५ ॥
 तथाभूतां समालोक्य जृम्भमाणा रुजार्दिताम् ॥
 स्वसेनां भग्नसंकल्पां माहेशज्वरपीडिताम् ॥ ३६ ॥
 ससर्ज वैष्णवं तापं कृष्णः परमकोपनः ॥
 तेन सह वैष्णवेन माहेश्वरेण ज्वरेण च ॥ ३७ ॥
 अन्योन्यमभवद्युद्धं घोरं घोरतरं महत् ॥

संग्रामं बहुलं कृत्वा भग्नो माहेश्वरो ज्वरः ॥३८॥
 सर्वलोकेषु गत्वा वै न शान्तिं प्रतिजग्मिवान् ॥
 महाकालवने रम्ये प्राप्तस्तेनाभिपीडितः ॥ ३९ ॥
 निमग्नोऽथ वै शिप्रायां ततः शान्तिं परां ययौ ॥
 दृष्ट्वा माहेश्वरं शान्तं ज्वरं परमकोपनम् ॥ 5.1.49.४० ॥
 वैष्णवो ऽपि समासाद्य तस्यां मज्जनमाचरत् ॥
 तस्याः प्रभावसन्नष्टौ ज्वरो हरिहरोद्भवौ ॥ ४१ ॥
 तस्मात्सर्वेषु कालेषु ज्वरघ्नी साऽभवत्क्षणात् ॥
 ज्वराभिभूतास्तां प्राप्य जनाः परमदुःखिताः ॥ ४२ ॥
 निमज्जन्ति च शिप्रायां व्यासोषसि समाहिताः ॥
 न तेषां बाधते पीडा ज्वरोद्भूता कदाचन ॥ ४३ ॥
 सत्यमुक्तं तदा व्यास ब्रह्महरिहरेण च ॥४४॥
 ये शृण्वन्ति कथां दिव्यां नराश्चैकाग्रमानसाः ॥
 न तेषां जायते किञ्चिज्ज्वरसन्तापजं भयम् ॥ ४५ ॥
 इति श्रीस्कांदे महापुराण एकाशीतिसाहस्र्यां संहितायां पंचम
 आवंत्यखंडेऽवन्तीक्षेत्रमाहात्म्ये शिप्राया माहात्म्ये ज्वरानुग्रहोनामैकोन
 पंचाशत्तमोऽध्यायः ॥४९॥

5.1.50

॥ सनत्कुमार उवाच ॥ ॥
 पापनाशिनी विख्याता यथा शिप्रा पयस्विनी ॥
 तथाहं संप्रवक्ष्यामि समासेन परंतप ॥१॥
 पुरा कृतयुगे व्यास दमनोनाम वै नृपः ॥
 कीकटेषु समाख्यातो राजा परमकोपनः ॥२॥
 उत्पथी सर्वधर्माणां गोब्राह्मणविनिंदकः ॥
 सुरापी हेमहारी मत्सरी गुरुतल्पगः ॥ ३ ॥
 प्रजासर्वस्वहर्ता च परदाराभिमर्शकः ॥

धूर्तको धूर्तसंगी च पिशुनस्तस्कराकृतिः ॥४॥
 गोग्रहः पुरभेदी च बंदी बंदिजनप्रियः ॥
 कुत्सितः कोपपूर्णश्च वेदशास्त्रविवर्जितः ॥५॥
 साधुसंगपरित्यागी दुष्टो दुष्टजनप्रियः ॥
 कुलांगनापरित्यागी पण्यस्त्रीवृषलीपतिः ॥ ६ ॥
 धर्मनिंदाकरो नित्यमधर्मे रमते मतिः ॥
 न हूयंते न पूज्यंते न श्रूयंते कथा बुधैः ॥ ७ ॥
 वेदा यज्ञाश्च देवानां मूर्तिः पद्भ्यां च ताड्यते ॥
 एवं दुष्टतरो राजा न भूतो न भविष्यति ॥ ८ ॥
 स एकदा वने घोरे मृगयावनगोचरः ॥
 इतस्ततो भ्रममाणो व्याधैः परिवृतः खलः ॥ ९ ॥
 न लब्ध्वा खेटकं किञ्चित्क्षुधार्तस्तृषितः खलः ॥
 एकाकी विगतोऽसंगो महाकालवनांतिके ॥ 5.1.50.१० ॥
 रात्रिः समागता तत्र घोरा घोरनि षेविता ॥
 वृक्षमूलमुपावृत्य शयनार्थी क्षुधार्दितः ॥ ११ ॥
 तत्राश्वं विटपे बद्ध्वा स्वयमेव न्यषीदत ॥
 तदैव काले वृक्षाद्वै सर्पः पपात मस्तके ॥१२॥
 किमिदं कुत आश्चर्यं कृत्वा हस्तेन वारितः ॥
 तेन वारयिता राजा दष्टोऽगुष्ठे तदाऽहिना ॥ १३ ॥
 दष्टमात्रे च नृपतिर्व्यथितः क्षितिमागतः ॥
 कियत्काले व्यथाविष्टो मुमोह क्षीणमंगलः ॥ १४॥
 एतत्क्षणात्प्रेतभूतो घोरे नरकसंचये ॥
 यमदूतैस्ताड्यमानो विविधास्त्रैः स्वकर्मजैः ॥ १५ ॥
 हर्षिताश्च गणाः सर्वे यमराजस्य किंकराः ॥
 बद्ध्वा पाशैश्च तं निन्युः पापिष्ठं यममंदिरे ॥ १६ ॥
 एतस्मिन्नंतरे व्यास क्रव्यादैः खादितं शवम् ॥
 किञ्चिच्छेषतरं प्रातर्वायसेनाभिलक्षितम् ॥ १७ ॥

तत्र गत्वानयन्मांसं तुंडेन वियदुद्रतः ॥
 ततोऽन्यैर्वायसैर्भग्नो भ्राम्यमाण इतस्ततः ॥ १८ ॥
 तत्राटतो हि यत्रास्ते दिव्या शिप्रा पयस्विनी ॥
 किञ्चित्कर्मविपाकेन वायसास्यगतं पलम् ॥ १९ ॥
 पतितं वै जले तस्याः शिप्रायास्तस्य काय जम् ॥
 तेन पुण्यप्रभावेन शिवोऽजायत तत्क्षणात् ॥ 5.1.50.२० ॥
 त्रिनेत्रोथ जटाजूटी व्याघ्रांबरपरीवृतः ॥
 शूलहस्तो वृषारूढो भालचंद्रो ह्युमापतिः ॥ २१ ॥
 इत्याश्चर्यमयं रूपं दृष्ट्वा दूताश्च धर्षिताः ॥
 तद्रणैस्ताडिता भग्ना धर्मराजे शशंसिरे ॥ २२ ॥
 श्रूयतां भो महाराज धर्मराज नमोस्तु ते ॥
 दूतानां यद्वचो रम्यं ब्रह्माश्चर्यमयं परम् ॥ २३ ॥
 कीकटाधिमतिर्मदः पापिष्ठो वृषलीपतिः ॥
 दमनो नाम राजाभूत्समस्ते क्षितिमंडले ॥ २४ ॥
 यानि कानि च पापानि ब्रह्महत्यासमानि च ॥
 तानि सर्वाणि तेनापि कृतानि भुवि सत्तम ॥ २५ ॥
 मर्यादाभेदको मूढो वर्णाश्रमसुधर्मिणाम् ॥
 कुसंगी द्यूतकोन्मादी बहुव्यंगभरः खलः ॥ २६ ॥
 यमदंडपरः पापी अस्माकं हर्षवर्धनः ॥
 स कथं शिवरूपी स्यात्किमाश्चर्यमतः परम् ॥ २७ ॥
 यावन्तः पतिताः पूर्वं पापिनः सर्व एव हि ॥
 कृष्णेन तारिताः सर्वे ब्रह्मपुत्रार्थिना तदा ॥ २८ ॥
 तदाप्रभृति सर्वाणि कुंडानि नरकस्य वै ॥
 शुष्काणि चैव दृश्यन्ते ग्रीष्मांते वै हृदा यथा ॥ २९ ॥
 न चैवार्तरवं किञ्चिच्छूयते तव मंदिरे ॥
 अस्माकं जीवनं नास्ति किमुपायं वदस्व नः ॥ 5.1.50.३० ॥
 एक एवागतो लोके वृत्तिदो नो यमाधिप ॥

सोऽपि शिवत्वमापन्नः कस्मान्नो जीव्यते कथम् ॥ ३१ ॥

धर्मराजस्तदाश्रुत्य किंकराणां परं वचः ॥

चिरं ध्यात्वा स्वकानूचे देशकालोचितं वचः ॥ ३२ ॥

॥ धर्मराज उवाच ॥ ॥

श्रूयतां भो गणाः सर्वैः श्रुतिरेकाग्रमानसैः ॥

येन पुण्यप्रभावेन पापिष्ठः शिवतां गतः ॥ ३३ ॥

भुवि पुण्यतमे देशे महाकालवने शुभे ॥

शिप्रानाम सरिच्छ्रेष्ठा सर्वपापहरा परा ॥ ३४ ॥

येषां शिप्रोदक स्पर्शो जायते भुवि किंकराः ॥

न तेषां पातकं किञ्चिन्मृतः शिवपुरं व्रजेत् ॥ ३५ ॥

मनसा वपुषा वाचा पापानि विविधानि च ॥

तत्क्षणात्प्रलयं यांति शिप्रासरिन्निषेवणात् ॥ ३६ ॥

शिप्राशिप्रेति यो ब्रूते यत्र कुत्रापि मानवः ॥

स एव शिवतां याति न जाने स्नानजं फलम् ॥ ३७ ॥

यत्र कीटपतंगाश्च शिप्रावारिचराश्च ये ॥

मृताः शिवपुरं यान्ति शिप्रानीरनिषेवणात् ॥ ३८ ॥

कृत्वान्यत्र महापापं येऽन्ते शिप्रातटं श्रिताः ॥

महापातकिनोऽप्येते मृता यांति शिवालयम् ॥ ३९ ॥

माधवे मासि संप्राप्ते निमज्जन्ति नरोत्तमाः ॥

न तेषां निरयं किञ्चिच्छिवरूपाश्चरन्ति ते ॥ ५.१.५०.४० ॥

वायसेनाहतं मांसं तस्य राज्ञः कृतागसः ॥

शिप्रागाधजले क्षिप्तं का तत्र परिदेवना ॥ ४१ ॥

वापीकूपतडागादि अधिकाधिकसत्फलम् ॥

तस्माद्दशगुणं पुण्यं नदीषु उपजायते ॥ ४२ ॥

तस्माद्दशगुणा तापी गोदा पुण्या ततोधिका ॥

तस्माद्दशगुणा रेवा गंगा पुण्या ततोऽधिका ॥

तस्माद्दशगुणा शिप्रा पवित्रा पापनाशिनी ॥ ४३ ॥

दमनस्य शरीरस्य मांसं शिप्रासमागतम् ॥
 तेन पुण्यप्रभावेन शिवरूपधरोऽभ वत् ॥ ४४ ॥
 ईदृशा च नदी रम्या अवन्त्यां भुवि वर्तते ॥
 वाञ्छन्ति देवताः सर्वास्तस्या दुर्लभदर्शनम् ॥ ४५ ॥
 धर्मराजवचः श्रुत्वा गणा विस्मय मागताः ॥
 मनसा च निरातंकाः शिप्रां शरणमागताः ॥ ४६ ॥
 ॥ सनत्कुमार उवाच ॥ ॥
 तदाप्रभृति विख्याता शिप्रेयं पापनाशिनी ॥
 गीयते च पुराणेषु यस्या माहात्म्यमुत्तमम् ॥ ४७ ॥
 दमनस्य च निर्मुक्तिः शिप्रामाहात्म्यमुत्तमम् ॥
 यमदूतानां संवादं श्रुत्वा मुक्तिर्न संशयः ॥ ४८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये शिप्रामाहात्म्ये पञ्चाशत्तमोऽध्यायः ॥ ५०
 ॥

5.1.51

॥ सनत्कुमार उवाच ॥ ॥
 शृणु व्यास महाबुद्धे शिप्रामाहात्म्यमुत्तमम् ॥
 यथाऽमृतभवा ख्याता पाताले नागसंमते ॥१॥
 एकदा रुद्रो भिक्षार्थं नागलोके बुभुक्षितः ॥
 करे कपालमादाय भोगवत्यां समागतः ॥ २ ॥
 भिक्षां देहि वचो दीनं वाचयित्वा गृहेगृहे ॥
 भिक्षा केनापि नो दत्ता क्षुधितस्य च धूर्जटेः ॥ ३ ॥
 तदा क्रोधाभिरक्ताक्षः शूलपाणिः क्षुधार्दितः ॥
 भ्रामयित्वा पुरीं सर्वां शनैर्बहिर्विनिर्ययौ ॥ ४ ॥
 एकविंशतिकुण्डानि पीयूषस्य द्विजोत्तम ॥
 यत्र तिष्ठन्ति सर्वाणि नागलोकस्य रक्षणे ॥ ५ ॥

तत्र गत्वा स भगवाञ्छंभुः सर्वात्मसंभवः ॥
 अपिबन्नेत्रमार्गेण तृतीयेन च शंकरः ॥ ६ ॥
 रिक्तानि पीयूषकुण्डानि कृत्वा तत्रैव सोत्थितः ॥
 कंपितश्च तदा लोको नागानां सर्वतोमु खम् ॥ ७ ॥
 कस्येदं कर्म किं जातं सुधा यस्मादितो गता ॥
 इत्युक्ता चैव ते सर्वे नागा वासुकिपुरोगमाः ॥ ८ ॥
 महदतिक्रमणे शंकाः पुराते निर्ययुर्बहिः ॥
 किं कुर्वाम क्व गच्छाम कस्येदं हेलनं कृतम् ॥ ९ ॥
 येनास्माकं कोपितेन हतं चामृतमुत्तमम् ॥
 अस्माकं जीवनं तस्मात्कथं जीवाम पन्नगाः ॥ 5.1.51.१० ॥
 इत्युक्त्वा पन्नगाः सर्वे सस्त्रीबालपरिग्रहाः ॥
 हरिं च जग्मुः शरणं मनसा परिशंकिताः ॥ ११ ॥
 तेषामनुग्रहार्थाय वागुवाचाशरीरिणी ॥
 श्रूयतामुरगाः सर्वे युष्माभिर्देवहेलनम् ॥ १२ ॥
 भिक्षार्थमागतः शम्भुः क्षुधार्तश्च गृहेगृहे ॥
 विदित्वातिथिवेलायां कपालकरभिक्षुकः ॥ १३ ॥
 दत्ता न भिक्षा केनापि भोगवत्यां पिन किनः ॥
 तदा बहिर्गतो नाथः क्षुधितो धर्मविग्रहः ॥ १४ ॥
 तेन नष्टा सुधा सर्वा कुंडांते पन्नगोत्तमाः ॥
 यूयं प्रयात पातालान्म हाकालवनोत्तमे ॥ १५ ॥
 तत्रैका वै सरिच्छ्रेष्ठा शिप्रानामेति विश्रुता ॥
 त्रैलोक्यपावनी ह्येषा सर्वकामफलप्रदा ॥ १६ ॥
 यस्या दर्शनमात्रेण सर्वपापक्षयो भवेत् ॥
 तत्र गत्वा भवद्भिश्च स्नानं कार्यं यथाविधि ॥ १७ ॥
 भजनं देवदेवस्य ततः पूजां करिष्यथ ॥
 भजनाद्देवदेवस्य शिप्रासलिलमज्जनात् ॥ १८ ॥
 भविष्यति ततः सद्यः सुधा लोके पुरेव वः ॥

इति संभाष्य तान्नागांस्तत्रैवांतरधीयत ॥ १९ ॥
 वाणीं व्यास तदा दिव्यां सहसा लोकसाक्षिणीम् ॥
 श्रुत्वा देवेरितां वाणीं तथेत्युक्त्वा च पन्नगाः ॥ 5.1.51.२० ॥
 स्त्रीबालवृद्धसहिता महाकालवनं ययुः ॥
 तत्र गत्वा ददृशुस्ते नदीं त्रैलोक्यवंदिताम् ॥ २१ ॥
 सर्वत्र कुसुमाकीर्णां तरुच्छायाभिराश्रिताम् ॥
 हंसकारंडवाकीर्णां मणिमुक्ताप्रवालकाम् ॥ ॥ २२ ॥
 मणिसोपानरचितां पद्मखंडैश्च मंडिताम् ॥
 सायं प्रातः स्थिता विप्राः संध्योपासनतत्पराः ॥ २३ ॥
 ऋषयश्च महाभागा भृग्वंगिरसमु ख्यकाः ॥
 गंधर्वाश्चैव तत्रैव देवर्षिनारदादयः ॥ २४ ॥
 वसवश्च तथादित्या ह्यश्विनौ मरुतस्तथा ॥
 रुद्राः साध्याश्च देवाश्च पितरो विमलाशयाः ॥ ॥ २५ ॥
 उपासते च शिप्रां वै संध्यावेलां समाहिताः ॥
 ऋषिपत्न्यो महाभागा देवकन्याप्सरोगणाः ॥ २६ ॥
 पतिव्रता महाभागास्तत्रैव पतिभिः सह ॥
 उपासन्ते सदाचारा वर्णाश्रमपुरोगमाः ॥ २७ ॥
 राजर्षयः समासीना निर्वाणपदवीं गताः ॥
 सिद्धा योगेश्वरा शांतास्तापसाः शंसितव्रताः ॥ ॥ २८ ॥
 नानादेशोद्भवा लोका यात्रिणः समुपागताः ॥
 शिप्राकूले समासीना नरनारीसमन्विताः ॥ २९ ॥
 कुर्वन्ते तत्र धर्माणि महादानानि सर्वशः ॥
 एवंविधां समालोक्य व्यास त्रैलोक्यवंदिताम् ॥ 5.1.51.३० ॥
 नदीं सुधामयीं सर्वां नागाः परमहर्षिताः ॥
 स्नानदानादिकं कृत्वा महादेवमुपासिरे ॥ ३१ ॥
 वेदोक्तविधिना सर्वे भक्त्या पन्नगसत्तमाः ॥
 पंचांगपूर्वकं स्नानं यक्षकर्दमलेपनम् ॥ ३२ ॥

अम्लानपंकजां मालां नानापुष्पाक्षतैः स्तथा ॥
 वासःस्रगनुलेपाद्यैश्चन्दनैर्गन्धधूपकैः ॥ ३३ ॥
 दीपदानादिनैवेद्यैस्तांबूलमथ दक्षिणाः ॥
 कर्पूरार्तिकराः सर्वे महादेवमुपागताः ॥
 स्तुतिमारेभिरे कर्तुं सुधाकामास्तदोरगाः ॥ ३४ ॥
 ॥ सर्पा उचुः ॥ ॥
 नमोऽनंताय बृहते सर्वदेव नमोनमः ॥
 चंद्रमौले नमस्तेऽस्तु कपर्दिन्परमात्मने ॥
 वृषध्वज नमस्तेऽस्तु त्रिशूलवरधारिणे ॥ ३५ ॥
 त्र्यम्बकाय नमस्तेऽस्तु जटामुकुटधारिणे ॥
 शेषहार नमस्तेस्तु चिताभस्मांगधारिणे ॥ ३६ ॥
 कृत्तिवास नमस्तेऽस्तु गिरीशाय नमोनमः ॥
 त्रिपुरघ्न नमस्तेस्तु स्मरांतक नमोऽस्तु ते ॥ ३७ ॥
 मृगव्याध नमस्तेऽस्तु घस्मराय नमोनमः ॥
 शंकरात्मन्नमस्तेस्तु सर्वकामफलप्रद ॥ ३८ ॥
 सर्वसाक्षिन्नमस्तेऽस्तु सर्वभूताशयाकृते ॥
 सर्वाधार नमस्तेऽस्तु सर्वशक्तिधराय च ॥ ३९ ॥
 सर्वभोग नमस्तेऽस्तु सर्वबीजसमुद्भव ॥
 दिव्यहास नमस्तेऽस्तु नमोऽमृतस्रवाय च ॥ ५.१.५१.४० ॥
 काम्यकाम नमस्तेस्तु सर्वकामवरप्रद ॥
 नमः शिवाय शांताय पशूनां पतये नमः ॥ ४१ ॥
 नमो मृडाय दांताय शांतरूपाय वै नमः ॥ ४२ ॥
 एवं प्रसादितो नागैर्भगवान्वृषभध्वजः ॥
 प्रसन्नवदनो भूत्वा प्रत्यक्षः प्राह पन्नगान् ॥ ४३ ॥
 ॥ श्रीमहादेव उवाच ॥ ॥
 शृणुध्वमुरगाः सर्वे वचस्तथ्यं वदामि वः ॥
 नागलोके पुरा नित्यं भिक्षार्थं चागतोऽस्म्यहम् ॥ ४४ ॥

गृहेगृहे भोगवत्यां व्यचरत्क्षु धितो भृशम् ॥
 कपालं च करे कृत्वा धृत्वा कंथां सुचीरकाम् ॥ ४५ ॥
 अप्राप्तभिक्षो भिक्षार्थी पुनरागां ततो गृहम् ॥
 तेन पापप्रसंगेन सुधा नष्टा च वः स्थलात् ॥ ४६ ॥
 किञ्चित्पुण्यप्रसंगेन महाकालवनोत्तमे ॥
 यूयं प्राप्ता महाभागा हित्वा नागालयोत्तमम् ॥ ४७ ॥
 आबालवृद्धैः सस्त्रीभि दृष्टा शिप्रा सरिद्वरा ॥
 यस्या दर्शनमात्रेण सुनिष्पापोऽस्म्यहं पुरा ॥ ४८ ॥
 शिप्रायां स्नानजं पुण्यं वक्तुं शक्तो न कीदृशम् ॥
 दर्शनाज्जायते शंभुस्तत्क्षणाद्भुवि पन्नगाः ॥ ४९ ॥
 यस्मात्स्नानं कृतं सर्वैः शिप्रायां पन्नगोत्तमैः ॥
 तेन पुण्यप्रभावेन सुधास्तु वो गृहेगृहे ॥ ५० ॥
 नीत्वा शिप्रोदकं पुण्यं कुण्डेषु परिषिञ्चत ॥
 तेनैतानि च कुण्डानि अमृतान्येकविंशतिः ॥ ५१ ॥
 संपूर्णानि भविष्यन्ति स्थिराणि पन्नगोत्तमाः ॥
 तथेत्युक्त्वा च ते सर्वे धृत्वा शिप्रोदकं करैः ॥ ५२ ॥
 गतास्ते वै स्वकं लोकं नमस्कृत्वा महेश्वरम् ॥
 ततः प्रभृति सा शिप्रा नागलोकेऽमृतोद्भवा ॥ ५३ ॥
 सर्वलोकेषु विख्याता व्यास शिप्राऽमृतोद्भवा ॥
 ये तु तस्यां प्रकुर्वन्ति नराः स्नानादिकं भुवि ॥ ५४ ॥
 न तेषां दुष्कृतं किञ्चिन्नापदो न च दुर्गतिः ॥
 न वियोगो भवेत्तेषां पुत्रदारादिकैः कदा ॥ ५५ ॥
 न च मित्राणि दुष्यन्ति न रोगो न दरिद्रता ॥
 कथां पापहरां पुण्यां सर्वकामवर प्रदाम् ॥
 पठनाच्छ्रवणाद्वापि गोसहस्रफलं लभेत् ॥ ५६ ॥
 इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डेऽ
 वन्तीक्षेत्रमाहात्म्ये

शिप्रामाहात्म्येऽमृतोद्भवानामकथावर्णनंनामैकपञ्चाशत्तमोऽध्यायः ॥ ५१ ॥ ॥
॥ छ ॥

5.1.52

॥ सनत्कुमार उवाच ॥ ॥ ॥
भूयः शृणु महाभाग शिप्रामाहात्म्यमुत्तमम् ॥
यस्य श्रवणमात्रेण हयमेधफलं भवेत् ॥ १ ॥
शिप्रा च सर्वतः पुण्या पवित्रा पापहारिणी ॥
अवन्त्यां च विशेषेण शिप्रा चोत्तरवाहिनी ॥ २ ॥
तथापि तत्समुत्पत्तिं विस्तराद्ब्रूतु मम ॥
यथा वाराहतनया विष्णुदेहोद्भवा शिवा ॥
शृणु व्यास महापुण्यां कथां पौराणिकीं शुभाम् ॥ १३ ॥
पुरा महासुरो जातो हिरण्याक्षो महाबलः ॥ ४ ॥
स चेमां सकलां पृथ्वीं वशीकृत्वा चकार ह ॥
राज्यं च सार्वभौमानां दानवैश्च दुरात्मभिः ॥ ५ ॥
जित्वा च सकलाल्लोकान्सुरानिन्द्रपुरोगमान् ॥
दिक्पालान्वसुपालांश्च तिरस्कृत्यसुरा धिपः ॥ ६ ॥
स सर्वान्सर्वलोकेभ्यः स्वयमेवाधितिष्ठति ॥
स्वर्गान्निराकृताः सर्वे तेन देवगणा भुवि ॥ ७ ॥
विचरन्ति यथा मर्त्या भ्रष्टराज्याः पराजिताः ॥
अलब्धशरणाः सर्वे ब्रह्माणं शरणं ययुः ॥ ८ ॥
तत्र गत्वा नमस्कृत्य दैत्यकृत्यं न्यवेदयन् ॥
भगवन्किमिदं कार्यं भवता परमेष्ठिना ॥ ९ ॥
येन देवगणाः सर्वे नष्टप्रायाश्च तत्क्षणात् ॥
हिरण्याक्षेण दैत्येन हतं स्वर्गमकण्टकम् ॥ 5.1.52.१० ॥
यज्ञभागांश्च वै सर्वानुपाश्नाति पृथक्पृथक् ॥
केनोपायेन जीवाम कथं तिष्ठाम भूतले ॥ ११ ॥

इति विक्लवितं तेषां देवानां स पितामहः ॥
 उवाच वचनं रम्यं तत्कालसमयोचितम् ॥ १२ ॥
 ॥ ॥ ब्रह्मोवाच ॥ ॥
 शृणुध्वं भोः सुरश्रेष्ठा यूयं सर्वे समाहिताः ॥
 पुरायं पार्षदश्रेष्ठो द्वारपालः समाहितः ॥ १३ ॥
 वैकुण्ठभवने रम्ये विष्णोरतुलतेजसः ।
 जयोनाम महाबाहुर्विजयेन समन्विततः ॥ १० ॥
 द्वावेव सचिवौ दांतौ विष्णुवेषधरावुभौ ॥
 आतयष्टी च विक्रांतौ द्वारे संतिष्ठतः सदा ॥ ॥ १५ ॥
 एकदा वै मुनिश्रेष्ठ ब्रह्मणो मानसात्मजाः ॥
 स्वैरं चरंतो लोकानां विष्णोर्भवनमागताः ॥ १६ ॥
 सनकादयो महाभागा भगवद्दर्शनलालसाः ॥
 ताभ्यां निवारिताः सर्वे पेतुर्वै धरणीतले ॥ १७ ॥
 मुमुहुश्च तदा व्यास कुमारा भृशदुःखिताः ॥
 ततोऽगात्स महाबाहुर्भगवान्कमलेक्षणः ॥ १८ ॥
 ददर्श सहसा विष्णुः कुमारान्भुवि दुःखितान् ॥
 उत्थाप्याकं समारोप्य सस्वजे मधुसूदनः ॥ १९ ॥
 मूर्ध्नि चाघ्राय बाहुभ्यां परिष्वज्य ह्युवाच ह ॥
 कस्माद्वः कश्मलमिदं केनापि दुःखिता भृशम् ॥ ५.१.५२.२० ॥
 सर्वं तत्कारणं बाला ब्रूत नो धर्मवित्तमाः ॥ २१ ॥
 ॥ कुमारा ऊचुः ॥ ॥
 श्रूयतां भो महाराज अस्माकं दुःखमीदृशम् ॥
 येन प्राप्ता वयं ब्रह्मन्दशामेतां शृणुष्व ह ॥ २२ ॥
 आयाता भ्रातरो ह्येते चत्वारो लोकपर्यटाः ॥
 दर्शनार्थं रमानाथ साभिलाषाः शुचार्दिताः ॥ २३ ॥
 निवारिताश्च सहसा ताभ्यां वै द्वारपालनात् ॥
 तेनैवेयं दशा प्राप्ता भवता परिपालिताः ॥ २४ ॥ ॥

॥ भगवानुवाच ॥ ॥

अतः प्रभृति स्थानेस्मिन्स्थितिर्नास्ति च शाश्वती ॥

एतयोरासुरी योनिः प्राप्स्यते यन्ममाहितौ ॥ २५ ॥

सद्यः प्राप्तौ तदा व्यास आसुरीं योनिमेव तौ ॥

जयविजयनामाख्यौ दुष्टभावसमाश्रितौ ॥ २६ ॥

जन्मांतरसहस्रेण तपोदानसमाधिभिः ॥

नराणां क्षीणपापानां कृष्णे भक्तिः प्रजायते ॥ २७ ॥

दुष्टभावेन सद्यो वै जन्मभिर्जायते त्रिभिः ॥

भविष्यति च तस्माद्वो विष्णुभक्तिः परा स्मृता ॥ २८ ॥

जन्मजन्मांतरे जातौ तामसीं योनिमुद्धतौ ॥

हिरण्यकशिपुश्चैव हिरण्याक्षो महाबलः ॥ २९ ॥

तथैव कुंभकर्णाख्यो रावणो लोकरावणः ॥

दंत वक्त्रः शिशुपालश्च जन्मत्रयमिति स्मृतम् ॥ ५.१.५२.३० ॥

योऽसौ महाबली दैत्यो हिरण्याक्ष इति स्मृतः ॥

दुष्टभावसमापन्नो देवब्राह्मणनिंदकः ॥ ३१ ॥

जित्वा च सकलान्देवान्स्वयमेवाधितिष्ठति ॥ ३२ ॥

स्वर्गान्निराकृताः सर्वे भ्रष्टराज्याः पराजिताः ॥

विचरन्ति यथा मर्त्यास्तेन देव गणा भुवि ॥ ३३ ॥

स्वधाकारो वषट्कारः स्वाहाकारो न दृश्यते ॥

देवपूजार्चनं नास्ति ब्राह्मणानां विशेषतः ॥ ३४ ॥

नैव तीर्थं प्रकाशेत पुण्यान्यायतनानि च ॥

आश्रमेषु च सर्वेषु ऋषीणां च महात्मनाम् ॥ ३५ ॥

उद्धृतं च प्रकुर्वति दुष्टदैत्याः प्रहारिणः ॥

वर्णाश्रमवतां धर्माः स्त्रीणां चैव सुशीलता ॥ १८ ॥

उच्छिन्ना हि तदा जातास्तस्मिन्नाजि दुरात्मनि ॥

दुष्टाचारा दुरात्मानो मायिनो बहुमानिनः ॥ ३७ ॥

पाखंडिनोऽपरा क्रांताः सर्वे धर्मबहिर्मुखाः ॥

पशुधर्मरताः सर्वे सर्वे ब्रह्मेतिशंसिनः ॥ ३८ ॥
 बहुम्लेच्छा बहुक्लेशा बह्वाबाधावनी कृता ॥
 को वेदः का स्मृतिः को यज्ञः का च दक्षिणा ॥ ३९ ॥
 तमीभूतं जगत्सर्वं दृश्यते वसुधातले ॥
 एवं व्यास यदा जातं दुष्टं सर्वं जगत्त्रयम् ॥ ५.१.५२.४० ॥
 यदा यदा हि धर्मस्य ग्लानिर्भवति भारत ॥
 अभ्युत्थानमधर्मस्य तदात्मानं सृजाम्यहम् ॥ ४१ ॥
 इति ज्ञात्वा महाविष्णुर्वाराहं वपुरात्मवान् ॥
 दधार लीलया दिव्यं श्वेतद्वीपोपमं शुभम् ॥ ४२ ॥
 यूपदंष्ट्रो हविर्गन्धो बीजौषधितनूरुहः ॥
 वेदपादः शुचिर्दडी जिह्वाग्निस्तालुकाहुतिः ॥ ४३ ॥
 अंतरास्यरुचादार्षो यज्ञकायः सुदक्षिणः ॥
 उद्गानघुर्घुरोन्नादो विहार ऋत्विजाकृतिः ॥ ४४ ॥
 हौत्रश्वासपरो दक्षसदस्यावयवः स्मृतः ॥
 पुच्छ कर्माशनो नित्यं यजमानसुमानदः ॥ ४५ ॥
 वेदिपल्वलसंस्तारो ब्रह्माध्वर्युर्वनाकरः ॥
 लोककल्पो लोकसाक्षी परावरवहः शुचिः ॥ ४६ ॥
 आयः पुरुष ईशानः पुरुहूतः पुरुष्टुतः ॥
 तेनासौ निहतो दैत्यो हिरण्याक्षो दुरासदः ॥ ४७ ॥
 संग्रामान्सुबहून्कृत्वा बहुकष्टेन विष्णुना ॥
 दैत्येन पीडिता पृथ्वी रसातलतलंगता ॥ ४८ ॥
 उद्धृता च वराहेण दंष्ट्रया चंद्ररेखया ॥
 हतास्ते दानवाः सर्वे शेषाः पातालमाययुः ॥ ४९ ॥
 ववुः पुण्यास्तथा वाताः सुप्रभोऽभूद्विवाकरः ॥
 जज्वलुश्चाग्नयः शांताः शांता दिग्जनितस्वनाः ॥ ५.१.५२.५० ॥
 सरितो मार्गवाहिन्यः सागराः प्रकृतिं गतः ॥

दृष्ट्वा देवोऽखिलं व्यास प्रसन्नात्मा बभूव ह ॥ ५१ ॥
 वाराहमूर्तिर्भगवान्सर्वकामफलप्रदः ॥
 आनन्दनिर्भरो देवो हतदैत्यो वरप्रदः ॥ ५२ ॥
 तस्यापि हृदयाज्जाता नदी ह्येषा सनातनी ॥
 आनन्दजलसंपूर्णा सर्वानन्दवरप्रदा ॥ ५३ ॥
 बहुयोजनविस्तारा बहुला कामचारिणी ॥
 पद्माकरसमाकीर्णा हंसकारण्डसंकुला ॥ ५४ ॥
 सरला तरलच्छाया यक्षगंधर्वसेविता ॥
 किन्नरीगीयमाना च गीयमाना खगालिभिः ॥ ५५ ॥
 अप्सरोभिर्नृत्यमाना स्तूयमाना महर्षिभिः ॥
 हूयमाना हुताग्निभी राजर्षिभिः समाश्रिता ॥ ५६ ॥
 तुंगस्तनभराक्रांतयोषिद्धिः क्रीडितान्तरा ॥
 क्वचित्कीरवरांदोलै रम्यमाणा विराजिता ॥ ५७ ॥
 वेदविद्धिर्द्विजैः सेव्या ऋषिभिस्संशितात्मभिः ॥
 सर्वदा सर्वकाले च सिद्धैः सिद्धिप्रदा नृणाम् ॥ ५८ ॥
 महाकालवने रम्ये रम्या पद्मावती पुरी ॥
 सुन्दरं कुण्डमपरं रम्यं प्राचीनकं शुभम् ॥ ५९ ॥
 यत्र स्नात्वा नरा यांति शिवलोकं सनातनम् ॥
 यत्र नीला परा व्यास शिप्रा वै लोकपावनी ॥ ५.१.५२.६० ॥
 वाराहेण कृतं सर्वं दुष्टदैत्यनिर्बहणम् ॥
 तेन देवा निरातंकाः कृता वाराहमूर्तिना ॥ ६१ ॥
 कृतप्रांजलयः सर्वे देवा इन्द्रपुरोगमाः ॥
 स्तुतिं कृत्वा महाविष्णोः सततं पुरतः स्थिताः ॥ ६२ ॥
 देवदेव जगन्नाथ पुण्यश्रवणकीर्तन ॥
 किं दानं किं तपः पुण्यं किं तीर्थं का च देवता ॥ ॥ ६३ ॥
 येन पुण्यप्रभावेन पुनः स्वर्गो ह्यवाप्स्यते ॥
 एतन्निश्चित्य नो ब्रूहि सर्वं गुह्यतरं विभो ॥ ६४ ॥

॥ विष्णुरुवाच ॥ ॥

शृणुध्वं भोः सुराः सर्वे युष्माकं सिद्धिकारणम् ॥

गुह्याद्गुह्यतरं पुण्यं महाकालवनं शुभम् ॥ ६५ ॥

मम देहोद्धवा शिप्रा यत्र लीना पयस्विनी ॥

नीलगंगा सरिच्छ्रेष्ठा यत्र प्राची सरस्वती ॥ ६६ ॥

पुष्करं च गयातीर्थं पुरुषोत्तमसरः शुभम् ॥

तत्रैव गच्छत क्षिप्र पुनर्लोकानवाप्स्यथ ॥ ६७ ॥

इति श्रुत्वा परं वाक्यं देवदेवजगद्गुरोः ॥

तत्र देवगणाः सर्वे ब्रह्मशक्रपुरोगमाः ॥ ६८ ॥

महाकालवने रम्ये यत्र शिप्रा सरिद्वरा ॥

स्नानदानादिकं कृत्वा श्राद्धं कृत्वा यथोचितम् ॥ ६९ ॥

तेन पुण्यप्रभावेन स्वर्काँल्लोकान्गताः सुराः ॥

एवं व्यास समाख्याता शिप्रा वै लोकपावनी ॥ 5.1.52.७० ॥

जातं सरो वराहस्य विष्णोरतुलतेजसः ॥

यस्य दर्शनमात्रेण ब्रह्महत्यां व्यपोहति ॥ ७१ ॥

अत्र स्नात्वा पयः पीत्वा श्राद्धं कृत्वा यथोचितम् ॥

पयस्विनीं च गां दत्त्वा विष्णुलोके महीयते ॥ ७२ ॥ ॥

इति श्रीस्कांदे महापुराण एकाशीतिसाहस्र्यां संहितायां पञ्चम

आवंत्यखण्डेऽवन्ती क्षेत्रमाहात्म्ये शिप्रामाहात्म्यवर्णनं नाम

द्विपञ्चाशत्तमोऽध्यायः ॥ ५२ ॥ ॥ छ ॥

5.1.53

॥ सनत्कुमार उवाच ॥ ॥

पृथिव्यां यानि तीर्थानि तानि सर्वाणि सुव्रत ॥

अवंत्यां सुन्दरे तीर्थे तिष्ठन्ति सर्वदा भुवि ॥ १ ॥

॥ व्यास उवाच ॥ ॥

किमिदं सुन्दरं कुण्डं कदाकालेऽभवत्क्षितौ ॥ ॥

निर्मितं केन को देवः किं वा तस्य फलं स्मृतम् ॥ २ ॥

॥ सनत्कुमार उवाच ॥ ॥

शृणु पुण्यतमे क्षेत्रे सुन्दराख्यं यदा ऽभवत् ॥

सर्वपापप्रशमनं वाञ्छितार्थफलप्रदम् ॥ ३ ॥

यस्य श्रवणमात्रेण ब्रह्महत्या व्यपोहति ॥

अश्वमेधादिकं पुण्यं वाजपेयश ताधिकम् ॥ ४ ॥

पुरा कल्पक्षये व्यास नष्टकल्पा च मेदिनी ॥

प्रचण्डवातवर्षाभ्यां चूर्णितो मेरुपर्वतः ॥ ५ ॥

तदात्र पतितं व्यास वैकुण्ठशिखरोत्तमम् ॥

महाकालवने घोरे गुह्ये चाव्ययके ध्रुवे ॥ ६ ॥

तत्क्षणात्पतिते शृंगे कुण्डं जातं सुनिश्चितम् ॥

रत्नसोपानमच्छोदं मुक्तासैकतपूरितम् ॥ ७ ॥

जांबूनदकरारोहं हेमपद्मविराजितम् ॥

कल्पद्रुमकृतच्छायं चिंतामणिसमुच्छ्रितम् ॥ ८ ॥

हंसकारंडवाकीर्णं चक्रवाकोपशोभितम् ॥

बीजौषधिगणाकीर्णं सर्वतत्त्वाभिसंयुतम् ॥ ९ ॥

कल्पक्षये न क्षीयन्ते यानि तत्त्वानि सर्वशः ॥

तानि तत्र प्रतिष्ठन्ति मूर्तिमन्ति पराणि च ॥ 5.1.53.१० ॥

वेदशास्त्रपुराणानि गाथागीतिक्षराक्षराः ॥

ॐकारश्च वषट्कारो गायत्री त्रिपदा परा ॥ ११ ॥

कलाः काष्ठा मुहूर्ताश्च लवत्रुटिपलं घटिः ॥

अहर्निशश्च यामाश्च पक्षमासावृतुस्तथा ॥ १२ ॥

संवत्सरयुगाश्चैव कुण्डे तिष्ठन्ति मूर्तितः ॥

देवा यक्षाश्च नागाश्च गुह्यकाः किन्नरास्तथा ॥ १३ ॥

गन्धर्वाप्सरसो यक्षाः सिद्धाः किंपुरुषास्तथा ॥

उपासांचक्रिरे तस्य कल्पदोषभयातुराः ॥ १४ ॥

ब्रह्मा रुद्रश्च कालश्च लोकपाला महौजसः ॥

केचिद्ध्यानपराः सिद्धास्तापसाः शंसितव्रताः ॥ १५ ॥
 तिष्ठन्ति बहुयुग व्यास यावत्कल्पः समाप्यते ॥
 सुदर्शनसमाकारं पूरितं चामृतांबुभिः ॥ १६ ॥
 दिव्यपादपसंयुक्तं पारिजातगुणान्वितम् ॥
 दिव्यस्त्रीस्नानगंधोदैर्वासितोद्गारिसौरभम् ॥ १७ ॥
 क्वचिन्मयूरा नृत्यन्ति क्वचित्कूजन्ति कोकिलाः ॥
 क्वचित्केकारवाः क्वापि मेघघोषसमाकुलम् ॥ १८ ॥
 सुन्दरं सुन्दराकारं सुन्दरं तेन चोच्यते ॥
 बहुपुण्यकरं व्यास सर्वपापहरं परम् ॥ १९ ॥
 यत्र संनिहितो विष्णुः शिवः शक्त्या युतो वशी ॥
 उपासांचक्रिरे शश्वत्सर्वकालेषु सर्वदा ॥ ५.१.५३.२० ॥
 पक्षार्थं पक्षमेकं च सुन्दरकुण्डे नरो वसेत् ॥
 वैकुण्ठे नियतं वासो यावत्कल्पशतं भवेत् ॥ २१ ॥
 पक्षिकीटपतंगाश्च मृता यांति शिवालयम् ॥
 किं पुनर्मानवा लोके स्नानपूताश्च तत्र वै ॥ २२ ॥
 ये ददति तिलान्धेनुं गजवा जिरथावनीः ॥
 दासीर्दासान्सुवर्णं च रत्नानि विविधानि च ॥ २३ ॥
 शय्यादानविमानानि दानानि विविधानि च ॥
 न तेषां दानजं वेद्मि कीदृग्व्यास फलं भवेत् ॥ २४ ॥
 भूयः शृणु परं व्यास सुन्दरकुण्डफलं स्मृतम् ॥
 एकदा बहुपापेन पतितः पापयोनिषु ॥ २५ ॥
 पिशाचो मोक्षमापन्नः शिव रूपधरो गतः ॥
 पिशाचमोचने स्नात्वा दृष्ट्वा देवं महेश्वरम् ॥ २६ ॥
 मुच्यते सर्वपापेभ्यो यद्यपि ब्रह्महा भवेत् ॥ २७ ॥
 ॥ व्यास उवाच ॥
 कोऽसौ पिशाच इति ख्यातः किं तेन दुष्कृतं कृतम् ॥
 येन पापप्रसंगेन पिशाचत्वमुपागतः ॥ २८ ॥

कथं तीर्थप्रसंगोऽस्य जातो वै द्विज सत्तम ॥
 एतद्वेदितुमिच्छामि त्वतो ब्रह्मविदांवर ॥ २९ ॥
 ॥ सनत्कुमार उवाच ॥ ॥
 शृणु व्यास महाख्यानं तीर्थमाहात्म्यमुत्तमम् ॥
 यस्य श्रवणमात्रेण सर्वपापक्षयो भवेत् ॥ ५.१.५३.३० ॥
 ब्राह्मणो देवलो नाम दाक्षिणात्यो द्विजाधमः ॥
 सदा पापरतो लोभी कूटसाक्षी च लंपटः ॥ ३१ ॥
 गुरुद्रोही कितवो धूर्तो गुरुहा गुरुतल्पगः ॥
 हेमहारी सुरापी च ब्रह्महा स्वामिद्रोहकः ॥ ३२ ॥
 अभक्ष्यभक्षकश्चैव वेदशास्त्रविवर्जितः ॥
 अनेकजन्मार्जितपापी सर्वधर्मबहिष्कृतः ॥ ३३ ॥
 विश्वासघातको मानी चोरसंगरतः खलः ॥
 देशान्तरगतो मंदश्चौरकार्यार्थसाधकः ॥ ३४ ॥
 बहवो निहता मार्गे पापाचारेण जंतवः ॥
 मगधे स गतो दुष्टः प्रसंगात्पापकारिणाम् ॥ ३५ ॥
 तत्रैको ब्राह्मणो दांतो वेदवेदांगपारगः ॥
 साग्निकः शुद्धसत्त्वस्थो ब्रह्मकर्मरतः सदा ॥ ३६ ॥
 श्वशुरगृहे स्थिता भार्या तामादाय यशस्विनीम् ॥
 चलितो यानमारुह्य तेन पापेन घातितः ॥ ३७ ॥
 तस्य स्त्री च वरारोहा रूपलावण्यशालिनी ॥
 पतिव्रता महाभागा दृढचिता शुचिस्मिता ॥ ३८ ॥
 हते भर्तरि दुःखार्ता पतिविरहकातरा ॥
 वने घोरे परिभ्रष्टा काष्ठान्यादाय भामिनी ॥ ३९ ॥
 आरुरोह चितां दीप्तां पतिना हृष्टमानसा ॥
 स च दुष्टतरः सर्वं तस्य विप्रस्य जीवनम् ॥ ५.१.५३.४० ॥
 गृहीत्वा चलितो मार्गे गृहीतो राजकिंकरैः ॥
 बंधयित्वा च तैः सर्वैस्तेन वितेन वै सह ॥

नीतोऽसौ राजभवनं निवेदितो राजसंनिधौ ॥४१॥
 पातितो वै गले बद्ध्वा रज्जुना वृक्षकोटरे ॥
 चांडालैर्घृष्टितो भूमावितस्ततः श्वपाकिभिः ॥ ४२ ॥
 तेन कर्मविपाकेन रौरवं नरकं गतः ॥
 षष्टिवर्षसहस्राणि विष्टायां कृमितां गतः ॥ ४३ ॥
 ततोऽन्यं नरकं प्राप्तो यमशासनकारकैः ॥
 असिपत्रवनं घोरमायसं तप्तसायकम् ॥ ४४ ॥
 मुद्गरैस्ताड्यमानो हि शृङ्खलाभिश्च किंकरैः ॥
 कुंभीपाकगतौ रौति वैतरण्यां सुपीडितः ॥ ४५ ॥
 एवं बहुविधान्कुण्डान्भुक्त्वा पापी नवान्नवान् ॥
 ततः प्रेतत्वमापन्नो युगानां पंचसप्ततिम् ॥ ४६ ॥
 महाकायो महारावो महोदरः सूचीमुखः ॥
 क्षुत्तृड्भ्यां च पराक्रांतो मरुदेशं समाश्रितः ॥ ४७ ॥
 ततः कष्टतरां प्राप्य पैशाचीं तनुमाश्रितः ॥
 कुटिलो दुष्टभावश्च दुष्टचारी दिगंबरः ॥ ४८ ॥
 विष्णूमूत्रदूषितोच्छिष्टपूतिपर्युष्टभोजनः ॥
 श्मशानोच्छिष्टभोजी च कृतिवासा विलोचनः ॥ ४९ ॥
 भग्नवापीतडागे च शुष्कवृक्षे निरुदके ॥
 प्राकारपरिखागारे शून्यागारे नदीतटे ॥ ५० ॥
 निवासो रोचते तस्य सर्वदा सर्वसंधिषु ॥
 एवं बहुयुगे याते महाकालवने गतः ॥ ५१ ॥
 यत्र माहेश्वरं लिंगं सुन्दरं कुंडमुत्तमम् ॥
 तत्रोषितत्वमात्रेण सिंहेन विनिपातितः ॥ ५२ ॥
 घातयित्वा च तं पापं जलार्थी कुंडमाविशत् ॥
 दंष्ट्रांतरगतं चास्थ्यपततस्य मुखाज्जले ॥ ५३ ॥
 तेन पुण्यप्रभावेन सर्वपापं क्षयं गतम् ॥
 मृतमात्रे च लिंगं तन्नेत्रांतरगतं तदा ॥ ५४ ॥

हित्वा पैशाचकं देहं ज्योतिस्तल्लिंगमाविशत् ॥
 तदारभ्य परं व्यास तीर्थं पैशाचमोचनम् ॥ ५५ ॥
 पिशाचमोचनेति देवः ख्यातिं ततो गतः ॥
 तावद्गर्जति पापानि मदोन्मत्तगजा यथा ॥ ५६ ॥
 यावन्नायाति शिप्रायास्तीर्थं पैशाचमो चने ॥
 पिशाचमोचने स्नात्वा शुचिर्भूत्वा समाहितः ॥ ५७ ॥
 पिशाचमोचनं देवं पूजयित्वा यथाविधि ॥
 सर्वपापविशुद्धात्मा जायते नात्र संशयः ॥ ५८ ॥
 पिशाचमोचने व्यास महादानानि कारयेत् ॥
 न तस्य पुनरावृत्तिः शिवलोकात्कदाचन ॥ ५९ ॥
 पिशाचमोचनकथां पवित्रां पापहारिणीम् ॥
 यः पठेच्छृणुयाच्चैव हयमेधफलं लभेत् ॥ 5.1.53.६० ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डेऽव
 न्तीक्षेत्रमाहात्म्ये सुन्दरकुंडपिशाचमोचनतीर्थमाहात्म्यवर्णनं नाम
 त्रिपञ्चाशत्तमोऽध्यायः ॥ ५३ ॥

5.1.54

॥ व्यास उवाच ॥ ॥
 भूयस्तु श्रोतुमिच्छामि त्वत्तो ब्रह्मविदांवर ॥
 नीलगंगा कदा ब्रह्मञ्छिप्राकुंडे समागता ॥ १ ॥
 ॥ सनत्कुमार उवाच ॥ ॥
 शृणु व्यास महातीर्थं सर्वतीर्थफल प्रदम् ॥
 नीलगंगां नरः स्नात्वा संगमेश्वरमर्चयेत् ॥ २ ॥
 दुःसंगसंभवा दोषा न भवंति कदाचन ॥
 एकदा ब्रह्मलोके वै गंगा त्रिपथगा नदी ॥ ३ ॥
 गता पुनंती त्रील्लोकान्नीलवासा शुचार्दिता ॥
 भगवन्किमिदं जातं पातकं मे कृतं पुरा ॥ ४ ॥

दुष्टाचारापराधेन येनेमां प्रापिता दशाम् ॥
 सर्वलोकेषु यत्किञ्चिजनानां पातकं भुवि ॥ ५ ॥
 तत्सर्वं तिष्ठति मयि सर्वेषामपि देहिनाम् ॥
 तेनाहं वै भराक्रांता नो शक्या चलितुं धराम् ॥ ६ ॥
 नीलभासा विवर्णा च सर्वधर्मबहिर्मुखा ॥
 यत्किञ्चित्क्रियते कर्म शुभं वा यदि वाऽशुभम् ॥ ७ ॥
 मयि त्यक्त्वा पुनन्तीह जंतवः सर्वशोऽमलाः ॥
 तिष्ठन्ति पुण्यलोकेषु भुक्तिमुक्तिप्रदेशेषु च ॥ ८ ॥
 अस्माकं च महत्कष्टं जातं धातः परं मलम् ॥
 न हि शर्म न वै शान्तिर्न निद्रा न च निर्वृतिः ॥ ९ ॥
 न लोके च स्थितिर्मेघ पापिष्ठायाः सनातनी ॥
 दुष्टसंगोद्धवैर्दोषैः प्लाविताहं जगद्गुरो ॥ १० ॥
 किं करोमि क्व गच्छामि येन शान्तिर्भवेन्मम ॥
 किं तपः किं च दानं मे किं तीर्थं किं च साधनम् ॥ ११ ॥
 येनाहं पापलिप्ताङ्गी पुनः प्रकृतिमाप्नुयाम् ॥
 एवं ज्ञात्वा महायो गिन्यथा योग्यं तथा कुरु ॥ १२ ॥
 ॥ ब्रह्मोवाच ॥ ॥
 श्रूयतां भोः सरिच्छ्रेष्ठे कारणं पापनाशनम् ॥
 महाकालवने रम्ये पुरी ह्येषा ऽमरावती ॥ १३ ॥
 तत्र शिप्रा सरिच्छ्रेष्ठा वर्तते भुवि पावनी ॥
 तस्या दर्शनमात्रेण सर्वपापक्षयो भवेत् ॥ १४ ॥
 तत्र गच्छ महाभागे सद्यश्चात्म विशुद्धये ॥
 ब्रह्मणेति समाख्यातं श्रुत्वा गङ्गा सरिद्वरा ॥ १५ ॥
 तमभिजाय संप्राप्ता महाकालवनं शुभम् ॥
 पुष्करस्याग्निभागे च यत्र देवो मरुत्सुतः ॥ १६ ॥
 विंध्यस्य चोत्तरे भागे अञ्जन्याश्रममुत्तमम् ॥
 सा पुत्रेण तपस्तेपे पवित्रा ब्रह्मचारिणी ॥ १७ ॥

पतिव्रताभिः सर्वाभिः पतिभिर्ब्रह्मचारिभिः ॥
 देवांगनाभिर्बहुभिः क्रीडद्भिर्बालकुंजरैः ॥ १८ ॥
 सरसीफुल्लकल्हारैर्मतालिकुलनादितैः ॥
 निर्वैरजंतुभिः सेव्यं ब्रह्मर्षिगणसे वितम् ॥ १९ ॥
 मनोह्लादकरं पुण्यं पवित्रं पापनाशनम् ॥
 तत्र प्रवेशमात्रेण नीलवासाः सरिद्वरा ॥ 5.1.54.२० ॥
 शुक्लवासाऽभवत्सद्यो नष्टपापमला ऽशुभा ॥
 शरच्चंद्रनिभाकारा धूतपापा पयस्विनी ॥ २१ ॥
 तत्रैव चाश्रमं चक्रे मनःसंहर्षकारणम् ॥
 तत्प्रभृति समाख्यातं सर्वलोकेषु पुण्यदम् ॥ ॥ २२ ॥
 नीलगंगेति वै व्यास तीर्थं किल्बिषनाशनम् ॥
 अस्मिंस्तीर्थे नरः स्नात्वा हनुमंतमथार्चयेत् ॥ २३ ॥
 तस्य सिद्धिः करगता भविष्यति न संशयः ॥
 आश्विने मासि संप्राप्ते कृष्णपक्षे समाहितः ॥ २४ ॥
 दर्शं पितृन्समुद्दिश्य श्राद्धं कुर्यान्महालयम् ॥
 तारितं च कुलं सर्वं तेनात्मैकोत्तरं शतम् ॥ २५ ॥
 समगोत्रेषु ये जाताः पूर्वजा निरयवासिनः ॥
 ते सर्वे सद्गतिं यांति तेषां लोकाः सनातनाः ॥ २६ ॥
 स्नात्वा तिलांजलिं दद्यात्पितृ नुद्दिश्य तत्परः ॥
 अक्षया जायते तृप्तिः स्वर्गलोके महीयते ॥ २७ ॥
 भोजयेद्ब्राह्मणान्सप्त श्राद्धं कृत्वा तु पायसैः ॥
 अक्षयं लभते श्राद्धं मश्वमेधफलं भवेत् ॥ २८ ॥
 तीर्थं पुण्यतरं व्यास शृणु चान्यद्वदामि ते ॥
 दुग्धकुंडमिति ख्यातं त्रिषु लोकेषु विश्रुतम् ॥ २९ ॥
 सर्वपापहरं पुण्यं सर्वकामवरप्रदम् ॥
 पुरा दुग्धधरा देवी पृथुना धर्ममूर्तिना ॥ 5.1.54.३० ॥
 दुग्धं सर्वं हविर्भाव्यं सर्वेषां जीवनप्रदम् ॥

दत्तं निधाय कुंडेस्मिंस्तेन दुग्धसरः स्मृतम् ॥ ३१ ॥
कुंडे स्नात्वा पयः पीत्वा दत्त्वा गां च पयस्विनीम् ॥
सर्वबाधाविनिर्मुक्तो धनधान्यसमन्वितः ॥ ॥३२ ॥
जायते सर्वकालेषु मृतः स्वर्गपुरं व्रजेत् ॥
ततः पुष्करमासाद्य स्नानदानादिकं चरेत् ॥ ३३ ॥
सर्वपापविशुद्धात्मा पुष्करस्य फलं लभेत् ॥ ३४ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये नीलगंगामाहात्म्यवर्णनं नाम
चतुःपञ्चाशत्तमोऽध्यायः ॥ ५४ ॥ ॥ छ ॥

5.1.55

॥ व्यास उवाच ॥ ॥
कोऽसौ विंध्यगिरिर्ब्रह्मन्कदा काले समागतः ॥
महाकालवने रम्ये केन वा प्रेषितः पुरा ॥ १ ॥
॥ सनत्कुमार उवाच ॥ ॥
पुरा रेवाजलैर्व्यास प्लावितेयं वसुंधरा ॥
तदा सर्वसुरैरेवमगस्तिर्मुनिसत्तमः ॥ २ ॥
आराधितो महाभागो धरणीत्राणकारणात् ॥
तदागत्य गिरौ रम्ये विंध्ये स मुनिसत्तम ॥ ३ ॥
एकाग्रमानसो भूत्वा भवानीं विंध्यवासिनीम् ॥
आराधयामास तदा तां च देवीं वरेप्सया ॥ ४ ॥
कंसविद्रावणकरीमसुराणां क्षयंकरीम् ॥
भारावतारणीं पुण्यां बलदेवानुजां शुभाम् ॥ ५ ॥
यशोदागर्भसंभूतां चाणूरबलमर्दिनीम् ॥
विद्युदाभां नभःस्थां च कृष्णां कृष्णाहिमर्दिनीम् ॥ ६ ॥
जननीं देवसेनस्य कवीनां वाचमीश्वरीम् ॥
गायत्रीं द्विजमुख्यानां व्याहृतिश्छंदसां वराम् ॥ ७ ॥

सहस्राक्षीं तथैन्द्रस्य ऋषेश्वारुंधतीं पराम् ॥
 गवां कामदुघां श्यामां लतां मधुतमप्रियाम् ॥८॥
 अदितिं सर्वमातृणां पार्वतीं सर्वयोषिताम् ॥
 ज्योत्स्नां चांद्रमसीं बालां सर्वकामवरप्रदाम् ॥ ९ ॥
 शारदीमृतुवेलायां वृंदावनचरीं वराम् ॥
 मायिनां वैष्णवीं मायां सर्वदैत्यविमोहिनीम् ॥ 5.1.55.१० ॥
 लक्ष्मीं च श्रीमतामिष्टां यक्षिणीं धनदार्चिताम् ॥
 महोदधीप्सितां वेलां राज्ञां च राजसंपदम् ॥ ॥११॥
 वेदिकां यज्ञशालानां हविराहवर्नीं शुभाम् ।
 दक्षिणां सर्वदीक्षाणां सर्वकामफलप्रदाम् ॥१२॥
 एवं स्तुता तदा देवी प्रत्यक्षा विंध्यवासिनी ॥
 प्राह प्रसादसुमुखी ऋषीणां प्रवरं हृषिम् ॥ १३ ॥
 वियतां भो द्विजश्रेष्ठ यदस्मत्तोऽभिवाञ्छितम्॥
 यदीप्सिता त्वया वत्स स्तुतिर्मे शुचिना कृता॥ ॥ १४ ॥
 ॥ अगस्तिरुवाच ॥ ॥
 यदि मातर्वरो देयो देवानामुपकारिणि ॥
 रेवेयं वर्द्धिता लोके सर्वलोकभयप्रदा ॥१५॥
 तयेदं प्लावितं विश्वं तस्यास्तु ग्रहणं कुरु ॥
 इति सा प्रार्थिता तेन तदा काले महर्षिणा ॥ १६ ॥
 आगात्साध्वी तदा व्यास महाकालवनं शुभम्॥
 सांत्वपूर्वं वचस्तथ्यमगस्ति मिदमब्रवीत् ॥ १७ ॥
 वारयिष्ये परां देवीं वर्धमानां द्रुतं हृषे ॥
 तावत्कालं न चोत्तिष्ठेद्विंध्यो नाम महागिरिः ॥ १८ ॥
 यावत्त्रिकूटे द्वारे त्वं स्थास्य सि ऋषिसत्तम ॥
 देवकार्योद्यतो नित्यं दक्षिणां दिशमुत्तमाम् ॥१९॥
 कुशस्थली महापुण्या पवित्रा पापहारिणी ॥
 पुरी ह्येषा मुनिश्रेष्ठ त्रिषु लोकेषु विश्रुता ॥

तत्रैवाहं चिरं कालं मातृभिर्निवसामि वै ॥ 5.1.55.२० ॥
 तत्रापि त्वं सदा सिद्धक्षेत्राधिपत्यमाप्नुयाः ॥
 मत्सरो निर्मलं पुण्यं विमलोदं च विश्रु तम् ॥ २१ ॥
 यत्र पुण्यवतां वासो देव्यस्तिष्ठन्ति कोटिशः ॥
 तस्मिंस्तीर्थे नराः स्नात्वा शुचीभूय समाहिताः ॥ २२ ॥
 यजन्ति चैव मां भक्त्या धूपदीपाग्नितर्पणैः ॥
 क्षीरखंडाज्यभोज्यैश्च भोजयेद्विधिवद्विजान् ॥ २३ ॥
 न तेषां दुर्लभं किञ्चित्त्रिषु लोकेषु विद्यते ॥
 धनधान्यधरैश्चर्यपुत्रदारादिसं पदाम् ॥ २४ ॥
 प्राप्यन्ते विविधा भोगा देवानामपि दुर्लभाः ॥
 शत्रुतो न भयं तेषां दस्युभ्यो वा न राजतः ॥ २५ ॥
 न शस्त्रानलतोयौघात्कदा चित्संभविष्यति ॥
 दीर्घायुर्बुद्धिर्माँल्लोके उषित्वा शाश्वतीः समाः ॥ २६ ॥
 सर्वपापविशुद्धात्मा मृतः शिवपुरं व्रजेत् ॥
 एवं व्यास पुरीं प्राप्य रम्यां चोज्जयिनीं शुभाम् २७ ॥
 समाश्रिता तदा देवी सततं विन्ध्यवासिनी ॥
 तस्मिंस्तीर्थे नरः स्नात्वा सर्वपापैः प्रमुच्यते ॥ २८ ॥
 स्त्रियो वा रजो दोषार्ता वन्ध्याः काकबकादिकाः ॥
 दुर्भगाः शीलहीनाश्च सर्वकामविवर्जिताः ॥ २९ ॥
 विमलोदेऽपि ताः स्नात्वा दृष्ट्वा वै विन्ध्यवासिनीम् ॥
 मुच्यन्ते सर्वदोषैस्ता नान्न कार्या विचारणा ॥ 5.1.55.३० ॥
 अपुत्रा प्राप्नुयुः पुत्रान्कन्या वीरपतिं वरम् ॥
 प्राप्यते सर्वसौभाग्यं सर्वकामवरप्रदम् ॥ ३१ ॥
 विद्यावाञ्जायते विप्रः क्षत्रियो विजयी भवेत् ॥
 वैश्यश्च बहुलाभाढ्यः शूद्रः सुखमथाश्रुते ॥ ३२ ॥
 कथां पुण्यवतीमेतां सर्वकामवरप्रदाम् ॥
 पठन्वाप्यथवा शृण्वन्गोसहस्रफलं लभेत् ॥ ३३ ॥

इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये विंध्यवासिनी विमलोदतीर्थमाहात्म्यवर्णनं नाम
पञ्चपञ्चाशत्तमोऽध्यायः ॥ ५५ ॥ ॥ छ ॥

5.1.56

॥ सनत्कुमार उवाच ॥ ॥
तीर्थमन्यतरं व्यास क्षातासंगमसंभवम् ॥
यत्र तु स्नानमात्रेण महापापैः प्रमुच्यते ॥ १ ॥
अमा वै शनिवारेण यदायातिसमाहितः ॥
पितृनुद्दिश्य यः कुर्याच्छ्राद्धं चैव तिलोदकम् ॥ २ ॥
पश्येच्छनैश्वरं देवं स्थावरं लिंगमुत्तमम् ॥
तस्य शानैश्वरी पीडा न भवेत्तु कदाचन ॥ ३ ॥
॥ व्यास उवाच ॥ ॥
महातीर्थं समाख्यातं महाकालवने शुभे ॥
भूयस्तु श्रोतुमिच्छामि विस्तरेण तपोधन ॥४॥
॥ सनत्कुमार उवाच ॥ ॥
श्रूयतां भो द्विजश्रेष्ठ कथा पौराणिकी शुभा ॥
यस्याः श्रवणमात्रेण महापापक्षयो भवेत् ॥५॥
रेवाचर्मण्वती क्षाता तिस्रो नयः पुराऽनघ ॥
जातास्त्रैलोक्यपावन्यो भुवि चामरकंटकात् ॥ ६ ॥
पुण्याः पुण्यजला रम्याः पवित्राः पापहारकाः ॥
पुनंत्यः सर्वलोकानां स्नानात्पानात्तथापगाः ॥ ७ ॥
एकदोषवने रम्ये मांधातृक्षेत्र उत्तमे ॥
मिथो रमंति संहृष्टाः परस्परजिगीषया ॥ ८ ॥
किंचिदोषप्रसंगेन मिथो भेदो ह्यजायत ॥
रेवासंगं परित्यक्ता भित्त्वा विंध्यगिरिं वरम् ॥ ९ ॥
महाकालवने रम्ये समायाता सरिद्वरा ॥

यत्र शिप्रा महापुण्या पुरी ह्येषाऽमरावती ॥ 5.1.56.१० ॥
 सर्वतीर्थवरं श्रेष्ठं नाम्ना रुद्रसरः स्मृतम् ॥
 भुक्तिमुक्तिप्रदं नित्यं सिद्धर्षिगण सेवितम् ॥ ११ ॥
 तत्रागत्य पुरा क्षाता शिप्रासंगं समाश्रिता ॥
 तत्र तीर्थं परं जातं क्षातासंगमसंज्ञितम् ॥
 यत्र धूतरजा जातः सद्यः प्रोक्तो विभावसुः ॥ १२ ॥
 ॥ व्यास उवाच ॥ ॥
 कथं सूर्यस्त्वया प्रोक्तो विरजो ह्यभवत्पुरा ॥
 एतद्वेदितुमिच्छामि त्वत्तो ब्रह्मविदांवर ॥ १३ ॥ ॥
 ॥ सनत्कुमार उवाच ॥ ॥
 पुरानुसूर्या सावित्रीं त्वष्टा स्वतनयां ददौ ॥ १४ ॥
 पतिधर्मरता नित्यं सिषेवे लोकचक्षुषे ॥
 तस्यां वै मिथुनं जज्ञे लोकसाक्षिविभावसोः ॥ १५ ॥
 यमो वैवस्वतो जातो यमुना लोकपावनी ॥
 ततस्त्वष्टाऽब्रवीच्छायां स्वकीयां सूनृतां गिरम् ॥ १६ ॥
 मिथुनं मे तवोत्संगे धृतं त्वं परिपालय ॥
 तावदेवमिह च्छाये यावत्पितुर्गृहेचरी ॥ १७ ॥
 रविभक्तिरता नित्यं चर त्वं मम वेश्मनि ॥
 नो वाच्याहं कदा च्छाये पितुर्वेश्मगता रवेः ॥ १८ ॥
 एवं सा समयं कृत्वा सावित्री ह्यगमत्तदा ॥
 पितुर्वेश्मगता बाला सवितुर्भयविह्वला ॥ १९ ॥
 पित्र निवारिता सद्यो वडवारूपधारिणी ॥
 विचचार वने रम्ये बहुलोदकशाङ्गले ॥ 5.1.56.२० ॥
 एकदा याचिता तेन वैवस्वतेन बुभुक्षता ॥
 नोदनं वै तया दत्तं याचमानाय तत्क्षणात् ॥ २१ ॥
 तदा पदा हता तेन च्छाया तं च शशाप ह ॥
 यतस्त्वं मे पदाघातं कृतवान्बालभावनात् ॥ २२ ॥

तस्मात्त्वं च पदा खंजो भविष्यसि न संशयः ॥
 एवं शप्तो रुजाक्रांतो विललाप शुचार्दितः ॥ २३ ॥
 एतस्मिन्नंतरे व्यास परिभूय वसुंधराम् ॥
 भावयन्सकलल्लोकान्ग्रहचारी विभावसुः ॥ २४ ॥
 दृष्ट्वा च तनयं पंगुमित्युवाच विभावसुः ॥
 किमिदं वत्स ते कष्ट कुतः प्राप्तं त्वयाऽनघ ॥ २५ ॥
 इति पृष्ठो यदा तेन सवित्रा लोकभास्वता ॥
 उवाच गद्गदा वाचं यमः संयमिनीपतिः ॥ २६ ॥
 प्रातराशाय मे नाथ याचितं मातुरंतिकात् ॥
 नो दत्तं भोजनं क्षिप्रं बालभावेन ताडिता ॥ २७ ॥
 पादौ मे गलितौ सद्यो मातुः शापपराभवौ ॥
 तच्छ्रुत्वा मोहमापन्नो रविर्ध्यानपरायणः ॥ २८ ॥
 विचित्रमिदमाख्यातं मातुः शापस्य कारणम् ॥
 एवं ध्यात्वा चिरं कालं ज्ञातवान्नविरंशुमान् ॥ २९ ॥
 नेयं सा रुचिरापांगी त्वाष्ट्री लोकस्य पावनी ॥
 केयं वा कुत आयाता कासि त्वं च शुचिस्मिते ॥ ५.१.५६.३० ॥
 ॥ छायोवाच ॥ ॥
 नानुसूर्या महाराज छाया तस्याः स्वसंभवा ॥
 गता वै सा पितुर्गेहे वारिताहं तयाऽनघ ॥ ३१ ॥
 सवित्रे नैव वक्तव्यं छाये किंचित्कथंचन ॥
 एष मे समयो नाथ तेनाहं मौनमास्थिता ॥ ३२ ॥
 तच्छ्रुत्वा भगवांस्त्वष्टुः समीपं रोषमास्थितः ॥
 जगाम सहसा भानुर्बहुरोषसमन्वितः ॥ ३३ ॥
 तं दृष्ट्वा सहसोत्थाय त्वष्टा लोकपितामहः ॥
 पाद्यार्घ्याचमनीयं च मधुपर्कैरपूजयत् ॥ ३४ ॥
 नत्वा पादौ परिक्रम्य बहुमानपुरः सरम् ॥
 उवाच मधुरया वाचा प्रियं ते करवाम किम् ॥ ३५ ॥

॥ रविरुवाच ॥ ॥

क्व सानुसूर्या सावित्री ममानुप्रियकारिणी ॥

आगता ते गृहं तात मम मार्गानुमोदिनी ॥ ३६ ॥

॥ त्वष्टोवाच ॥ ॥

न जानीमो वयं तात प्रिया मे क्व गता सुता ॥

इत्युक्ते वचने त्वष्टा रविर्दुश्चिंतमानसः ॥ ३७ ॥

किं करोमि क्व गच्छामि क्व च प्रियतरा मम ॥

इति संभाषमाणे तु त्वष्टा वाक्यमथाब्रवीत् ॥ ३८ ॥

तव तेजःपरिभ्रष्टा भग्ना क्वापि गताबला ॥

यदि ते वल्लभा भार्या तेजस्त्वं परिशामय ॥ ३९ ॥

॥ सूर्य उवाच ॥ ॥

यद्येवं दुस्सहं तेजो मम पूर्वपितामह ॥

तदा ते रोचते सम्यग्यथा स्याद्वै तथा कुरु ॥ ५.१.५६.४० ॥

इति सूर्यवचः श्रुत्वा शाणं कृत्वा सुदर्शनम् ॥

घृष्टितः क्षुरधारेण लघीयान्निर्मलोऽभवत् ॥ ४१ ॥

तस्य घृष्टितमात्रेण त्वष्टा चक्रे विवस्वतः ॥

शाणं सुदर्शनं चक्रं सैकता मणिजातयः ॥ ४२ ॥

तदा त्वष्टाऽब्रवीद्वाक्यं मधुरं सूर्यसंनिधौ ॥

महाकाल वने रम्ये वडवारूपधारिणी ॥ ४३ ॥

गृह्यतां भोः सुरश्रेष्ठ शीघ्रं गच्छतु शाङ्वले ॥

यत्र शिप्रा सरिच्छ्रेष्ठा यत्र क्षाता समागता ॥ ४४ ॥

उभयोः संगमो यत्र तत्र मुक्तिर्न संशयः ॥

तत्र तां सुभगां पत्नीं प्राप्स्यसि त्वं न संशयः ॥ ४५ ॥

इति तस्य वचः श्रुत्वा सविता सर्वतापनः ॥

तत्रागमद्वनं यत्र महाकालस्य पावनम् ॥ ४६ ॥

क्षाता संगमसंयुक्ता यत्र शिप्रा पयस्विनी ॥

तत्र भुक्तिश्च मुक्तिश्च धनधान्यसमागमः ॥ ४७ ॥

तत्रागत्य प्रियां भार्या वडवारूपधारिणीम्॥
 ददर्श तां पुनः श्यामां हरिरूपधरो हरिः ॥ ४८ ॥
 नासिकाप्राणमात्रेण यत्र जातौ सुतावुभौ ॥
 दर्शनीयौ सुनृम्णांगौ भिषजौ तौ दिवौकसाम्॥ ४९ ॥
 छाया च सुषुवे तत्र मिथुनं द्विजसत्तम ॥
 तार्पीं शनैश्वरं चैव सर्वलोकप्रतापनम् ॥ ५० ॥
 शनि योगे यदामा वै जायते सर्वकामदा ॥
 तदा स्नानं च दानं च श्राद्धं चैव तु कारयेत् ॥ ५१ ॥
 तस्य हस्तगता लक्ष्मीर्जायते सर्वदा भुवि ॥
 क्षाता संगमे नरः स्नात्वा दानं दत्त्वा च शक्तिः ॥ ५२ ॥
 स्थावरेण समभ्यर्च्य तस्य पापक्षयो भवेत् ॥
 सौरिः शनैश्वरो मंदः कृष्णोऽनंतोऽतको यमः ॥ ५३ ॥
 पिंगश्छायासुतो बभ्रुः स्थावरः पिप्पलायनः ॥
 एतानि शनिनामानि प्रातःकाले पठेन्नरः ॥ ५४ ॥
 तस्य शानैश्वरी पीडा न भवेत्तु कदाचन ॥
 यमधर्मोऽपि चात्रैव तपस्तेपे सुदुस्तरम् ॥ ५५ ॥
 यज्ञकुण्डोत्तरे भागे यत्र तिष्ठति मारुतिः ॥
 धर्मसरेति विख्यातं नाम्ना ततीर्थमुत्तमम् ॥ ५६ ॥
 यत्र सिद्धिं परां प्राप्सस्तपसा पवनात्मजः ॥
 तस्मिंस्तीर्थं नरः स्नात्वा दत्त्वा वै कांस्यभाजनम् ॥ ५७ ॥
 सवासोमणिमुक्ताभिः कांचनालंकृतं वरम्॥
 ब्राह्मणेभ्यः स्वलंकृत्य वेदविद्भ्यश्च सादरम् ॥ ५८ ॥
 मातृलोकं समुत्तीर्णो ब्रह्मलोके महीयते ॥
 श्रावणे मास्युभे पक्षे एकादश्यां तु यो नरः ॥ ५९ ॥
 धर्मतीर्थं सदाचारी स्नानदानादिकाः क्रियाः ॥
 करोति सततं तस्य विष्णुलोकः सनातनः ॥ ५.१.५६.६० ॥
 च्यवनाश्रमे नरः स्नात्वा च्यवनेश्वरं विलोकयेत् ॥

यत्र सिद्धिं गतौ पुण्यावशिनौ भिषजां वरौ ॥ ६१ ॥
 च्यवनस्य प्रसादेन देवपंक्तिमवापतुः ॥
 च्यवनेन पुरा दृष्टिः प्राप्ता वै देवभेषजात् ॥ ६२ ॥
 तस्मिंस्तीर्थे द्विजश्रेष्ठ दिव्यदृष्टिर्भवेन्नरः ॥
 अत्रैव प्राप्तवान्सूर्यः साग्निहोत्राश्रमं परम् ॥ ६३ ॥
 अनुसूर्या महाभागां सावित्रीं लोकविश्रुताम् ॥
 सूर्यलोकं समासाद्य बुभुजे विपुलां श्रियम् ॥ ६४ ॥
 तस्माद्व्यास परं तीर्थं क्षातासंगमसंज्ञितम् ॥
 सर्वपापहरं पुण्यं सर्वकामवरप्रदम् ॥ ६५ ॥
 य एतां तु कथां पुण्यां शृणोति भुवि भक्तिः ॥
 पठेद्वा प्रातरुत्थाय तस्य पुण्यफलं शृणु ॥ ६६ ॥
 कपिलागोसहस्रेण फलं भवति पर्वणि ॥
 तत्फलं समवाप्नोति नात्र कार्या विचारणा ॥ ६७ ॥ ॥
 इति श्रीस्कान्दे महापुराण एकाशीतिसाहस्र्यां संहितायां पंचम
 आवंत्यखण्डेऽवन्तीक्षेत्रमाहात्म्ये क्षातासंगममाहात्म्यवर्णनं नाम
 षट्पंचाशत्तमोऽध्यायः ॥ ५६ ॥ ॥ छ ॥

5.1.57

॥ सनत्कुमार उवाच ॥ ॥
 शृणु व्यास प्रवक्ष्यामि तीर्थमेकमतः परम् ॥
 तीर्थानामुत्तमं तीर्थं गयानामेति नामतः ॥ १ ॥
 तत्र स्नात्वा नरो नित्यं मुच्यते च ऋणत्रयात् ॥
 देवान्पितृन्समभ्यर्च्य विष्णुलोकं स गच्छति ॥ २ ॥
 ॥ व्यास उवाच ॥ ॥
 कीकटेषु गया पुण्या नदी पुण्या पुनः पुना ॥
 च्यवनस्याश्रमः पुण्यः पुण्यो राजगिरिस्तथा ॥ ३ ॥
 स कथं विदितो देशे महाकालवने शुभे ॥

एतद्वेदितुमिच्छामि विस्तरेण तपोधन ॥ ॥ ॥ ४ ॥
 ॥ सनत्कुमार उवाच ॥ ॥
 शृणु व्यास कथां पुण्यां पवित्रां पापहारिणीम् ॥
 यस्याः श्रवणमात्रेण पितरो यांति सद्गतिम् ॥ ५ ॥
 पुरा कृतयुगे पुण्ये युगादिदेवनामतः ॥
 राजासीत्स तु धर्मात्मा पुण्यश्रवणकीर्तनः ॥ ६ ॥
 तस्य पालयतः सम्यक्प्रजाः पुत्रानिवौरसान् ॥
 बभूवुः सर्वसंपन्ना वर्धमानाः समंततः ॥ ७ ॥
 धर्मश्चतुष्पदो नित्यं यस्मिन्नाजि प्रशासति ॥
 कालवर्षी च पर्जन्य ऋतवः स्वांगचारिणः ॥ ८ ॥
 बहुसस्यफला पृथ्वी गावश्च बहुदुग्धदाः ॥
 वेदवादरता विप्राः क्षत्रिया बाहुशालिनः ॥ ९ ॥
 वैश्या धनपरा नित्यं शूद्राः शुश्रूषणे रताः ॥
 वर्णाश्रमरताः सर्वे सर्वे धर्मोपदेशकाः ॥ ५.१.५७.१० ॥
 श्रुतिस्मृतिपरो धर्मो हृष्टपुष्टजनाकरः ॥
 नाधिव्याध्यभिभूतश्च लक्ष्यते कोऽपि मानवः ॥ ११ ॥
 दुःशीला दुर्भगा नारी विधवा नैव लक्ष्यते ॥
 बहुपुत्राऽल्पपुत्रा च मृतपुत्रा न वंध्यका ॥ १२ ॥
 रूपशीलगुणोपेता पतिव्रतपरायणा ॥
 नो मार्गः कंटसंकीर्णो दस्युदोषैश्च दूषितः ॥ १३ ॥
 हूयतां भुज्यतां शश्वद्दीयतां च गृहेगृहे ॥
 दयादानतपोहोमजपयज्ञक्रियापराः ॥ १४ ॥
 जनाः सर्वत्र दृश्यन्ते सर्वधर्म परायणाः ॥
 चतुष्पादचरो धर्मो ह्यधर्मोऽपादविग्रहः ॥ १५ ॥
 एवं राजा स धर्मात्मा युगादिदेवसंज्ञितः ॥
 येनेयं पालिता पृथ्वी धर्मेण वर्धिताः प्रजाः ॥ १६ ॥
 अवन्त्यां च पुरा व्यास यज्ञकोटिं समाचरत् ॥

तस्मिन्कालेतिविक्रांतस्तुहंडो नाम दानवः ॥ १७ ॥
 तेन सर्वं वशं नीतं चरा चरमिदंजगत् ॥
 घोरं तत्त्वा तपः पुण्यं ब्रह्मलब्धवरः खलः ॥ १८ ॥
 नैव देवा न यज्ञाश्च वेदमार्गविवर्जिताः ॥
 देवतापूजनं नास्ति स्वधा स्वाहा न दृश्यते ॥ १९ ॥
 उत्सन्नो धर्ममार्गोऽयं शाश्वतो वै दुरात्मना ॥
 नष्टप्रायाः सुरास्तेन कृताः सर्वे द्विजोत्तमाः ॥ ५.१.५७.२० ॥
 ब्रह्माणं शरणं जग्मुः पितृभिः सह साधुभिः ॥
 किं कुर्मो वा क्व गच्छाम तुहंडेन पराजिताः ॥ २१ ॥
 इति श्रुत्वा वचस्तेषां ब्रह्मा लोकपितामहः ॥
 समुत्थाय ततः सर्वैर्विष्णुलोकं जगाम ह ॥ २२ ॥
 तत्र गत्वा समाराध्य विष्णुं देवगणैः सह ॥
 स्तुतिं पुरुषसूक्तेन विष्णोरतुलतेजसः ॥ २३ ॥
 प्रचक्रुः सर्व एवैते ह्यात्मनोभ्युदयाय च ॥
 तदा तेषां शमिच्छन्ती वागुवाचाशरीरिणी ॥ २४ ॥
 श्रूयतां भोः सुरश्रेष्ठा भवतां श्रेय उत्तमम् ॥
 यूयं यात क्षितौ क्षिप्रं महाकालवनं प्रति ॥ २५ ॥
 गुह्याद्गुह्यतरं पुण्यं पवित्रं पापनाशनम् ॥
 नो यत्र मायिनां माया प्रकाशयति भूतले ॥ २६ ॥
 सर्वतीर्थमयं तीर्थं कोटितीर्थवरप्रदम् ॥
 यत्र शिप्रा सरिच्छ्रेष्ठा सर्वकामफलप्रदा ॥ २७ ॥
 दैत्यांतकारिणी दिव्या महाकाली कुलेश्वरी ॥
 कोटिकोटिगणाकीर्णा मातृणां शक्तिवर्धिनी ॥ २८ ॥
 यत्र गया महापुण्या फल्गुश्चैव महानदी ॥
 पुरुषोत्तमगिरिश्रेष्ठो यत्र बुद्धगया स्मृता ॥ २९ ॥
 तथैवाद्यगया ख्याता त्रिषु लोकेषु विश्रुता ॥
 विष्णोः षोडशपदीतीर्थं गदाधरविनिर्मितम् ॥ ५.१.५७.३० ॥

सर्वपापहरा पुण्या यत्र प्राची सरस्वती ॥
 महासुरनदी प्रोक्ता यत्र तिष्ठति पुण्यदा ॥ ३१ ॥
 न्यग्रोधश्चाक्षयो नित्यः पुरा प्रोक्तो महर्षिणा ॥
 तत्रैव सा शिला प्रोक्ता प्रेतमोक्षकरी शुभा ॥ ३२ ॥
 तत्रैव संति ताः सर्वा देवताः पितृकल्पजाः ॥
 सर्वाक्षरमयोकारः सर्वदेवमयो हरिः ॥ ३३ ॥
 सर्वतीर्थमया देवा गयातीर्थमनुत्तमम् ॥
 शीघ्रं गच्छत तत्रैव परां सिद्धिं मवाप्स्यथ ॥ ३४ ॥
 यत्र प्रविष्टमात्रेण पितरो निरयस्थिताः ॥
 ते सर्वे स्वर्गमायांति ब्रह्मभूयाय कल्पते ॥ ३५ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये गयातीर्थमाहात्म्ये गयातीर्थप्रशंसावर्णनं नाम
 सप्तपञ्चा शतमोऽध्यायः ॥ ५७ ॥ ॥ छ ॥

5.1.58

॥ व्यास उवाच ॥ ॥
 विचित्रमिदमाख्यातं गयामाहात्म्यमुत्तमम् ॥
 भगवन्भवता सर्वं विदितं विश्वमूर्तिना ॥ १ ॥
 तत्सर्वं श्रोतुमिच्छामि श्राद्धस्य फलमुत्तमम् ॥
 क्षेत्रस्य च द्विजश्रेष्ठ विस्तरेण तपोधन ॥ २ ॥
 कियंतः पितरो नित्यं तृप्ता यांति सुरालयम् ॥
 केषां के पितरः प्रोक्ताः किमुद्देश्याः पुराऽनघ ॥ ३ ॥
 ॥ सनत्कुमार उवाच ॥ ॥
 धन्योऽसि कृतकृत्योऽसि यस्य ते नैष्ठिकी मतिः ॥
 तथापि शृणु वै वत्स श्राद्धस्य विधिमुत्तमम् ॥ ४ ॥
 श्राद्धे प्रकल्पिता लोकाः श्राद्धे धर्मः प्रतिष्ठितः ॥
 श्राद्धे यज्ञा हि तिष्ठन्ति सर्वकर्मफलप्रदाः ॥ ५ ॥

श्रद्धया दीयते किञ्चिद्वैवं ब्रह्माग्नितर्पणम् ॥
 श्राद्धं तु तद्विजानीयात्पुरा प्रोक्तं महर्षिणा ॥ ६ ॥
 मनुष्या ऋषयः सर्वे सुरसिद्धाश्च राक्षसाः ॥
 गन्धर्वाः किन्नरा नागा ब्रह्मेशानसुरेश्वराः ॥ ७ ॥
 त्रीन्पितृन्श्च समुद्दिश्य श्राद्धं दद्युः समाहिताः ॥
 प्राप्नुवन्त्यखिलान्कामान्सर्वान्व्यास मनोगतान् ॥ ८ ॥
 एवं परंपरामार्गं प्रवर्तते सनातनम् ॥
 तथापि पितरो ह्येते समाख्याततमा भुवि ॥ ९ ॥
 तत्सर्वं संप्रवक्ष्यामि यथा श्रुतं तथा शृणु ॥
 त एते पितरो देवा देवाश्च पितरस्तथा ॥ ५.१.५८.१० ॥
 अन्योन्यं पितरो ह्येते देवाः पितृगणैः सह ॥
 मार्कडेन पुरा पृष्ठं प्रश्नमेतद्विजोत्तम ॥ ११ ॥
 निबोध त्वं मतं सर्वं यदुक्तं तत्समाहितः ॥
 यावन्तस्ते पितृगणास्तस्मिँल्लोके च ये गताः ॥ १२ ॥
 ॥ सनत्कुमार उवाच ॥ ॥
 सप्तैते यजतां श्रेष्ठाः सर्वे पितृगणाः स्मृताः ॥
 चत्वारो मूर्तिमन्तो वै त्रयस्तेषां च मूर्तयः ॥ ॥ १३ ॥
 तेषां लोकं विसर्गं च कीर्तयिष्यामि तच्छृणु ॥
 प्रभावं त्वं महत्त्वं च विस्तरेण तपोधन ॥ १४ ॥
 धर्ममूर्तिधरास्तेषां तपो ये परमं गताः ॥
 तेषां नामानि लोकांश्च कीर्तयिष्यामि तच्छृणु ॥ १५ ॥
 लोकाः सनातना नाम यत्र तिष्ठन्ति भास्वराः ॥
 अमूर्तयः पितृगणास्ते वै पुत्राः प्रजापतेः ॥ १६ ॥
 विराजस्य द्विजश्रेष्ठ वैराजा इति नः श्रुतम् ॥
 यजन्ते तान्देवगणा विधिदृष्टेन कर्मणा ॥ १७ ॥
 एते वै योगविभ्रष्टा लोकान्प्राप्य सनातनान् ॥
 पुनर्युगसहस्रांति जायन्ते ब्रह्मवादिनः ॥ १८ ॥

ते प्राप्य तां स्मृतिं भूयः सांख्ययोगमनुत्तमम् ॥
 यांति योगगतिं सिद्धाः पुनरावृत्तिदुर्लभाम् ॥ १९ ॥
 एते स्युः पितरस्तात योगिनां योगवर्धनाः ॥
 आप्याययन्ति ये पूर्वं सोमं योगबलेन वै ॥ 5.1.58.२० ॥
 तस्माच्छ्रद्धानि देयानि योगिनां द्विजसत्तम ॥
 एष वै प्रथमः कल्पः सोमपानामनुत्तमः ॥ २१ ॥
 एतेषां मानसी कन्या मेना नाम महागिरेः ॥
 पत्नी हिमवतः श्रेष्ठा यस्यां मैनाक उच्यते ॥ २२ ॥
 मैनाकस्य सुतः श्रीमान्क्रौंचो नाम महागिरिः ॥
 अग्निष्वात्ताः पितृगणास्तत्र तिष्ठन्ति भास्वराः ॥ २३ ॥
 याम्यां बर्हिषदश्चासन्यमाश्च पश्चिमां दिशम् ॥
 सोमपाश्चोत्तरां प्राप्ता दिशं धनदपालिताम् ॥ २४ ॥
 अमूर्तिमन्तावाकाशे कव्यवाडनलौ क्षितौ ॥ २५ ॥
 यक्षरक्षःपिशाचाश्च यजन्ते भावितात्मनः ॥
 साध्या देवान्यजन्ति स्म विश्वेदेवा ऋषीस्तथा ॥ २६ ॥
 मानवाः श्राद्धदेवं च ऋषयो ब्रह्म सनातनम् ॥
 एवं परंपराप्राप्तः श्राद्धधर्मः सनातनः ॥ २७ ॥
 देवकार्यात्परं कार्यं पितृकार्यं विशिष्यते ॥
 भरद्वाजात्मजाः सप्त श्राद्धधर्मपरायणाः ॥ २८ ॥
 जातिस्मरत्वमापन्ना निर्वाणपदवीं गताः ॥
 गुरोश्च दोग्धीं गां हत्वा सप्तैते वै द्विजाधमाः ॥ २९ ॥
 पितृनुद्दिश्य ते सर्वे भक्षयन्तः क्षुधा दिताः ॥
 तेन पुण्यप्रभावेन योगभ्रष्टा दिवं गताः ॥ 5.1.58.३० ॥
 सप्त जातिस्मरास्ते वै योगयुक्ता बभूविरे ॥
 तस्माच्छ्रद्धं परं प्रोक्तं सूरिभिः परमात्मभिः ॥ ३१ ॥
 श्राद्धे प्रतिष्ठिता लोकाः श्राद्धे योगः परंतप ॥
 एवं ते पितरः प्रोक्ताः श्राद्धस्य च विधिं शृणु ॥ ३२ ॥

ब्रह्मचर्यरतो दांतो न क्रोधी न च मत्सरी ॥
 शौचाचारपरो धीरः शास्त्रदृष्टिर्जितेंद्रियः ॥३३॥
 एवं यः कुरुते श्राद्धं तीर्थं चैव विशेषतः ॥
 ततोऽधिकतरा प्रोक्ता तृप्तिर्व्यास क्षयेऽहनि ॥ ३४ ॥
 वृद्धिश्राद्धे तथा प्रोक्ता महालये शताधिका ॥
 ततो दशगुणा प्रोक्ता प्रयागे द्विजसत्तम ॥ ३५ ॥
 प्रयागाद्दशगुणा तृप्तिः कुरुक्षेत्रे च सत्तम ॥
 कुरुक्षेत्रात्ततो व्यास दशाधिका गया स्मृता ॥ ३६ ॥
 ततो दशाधिका व्यास महाकालवने शुभे ॥
 अवंत्यां सर्वतः पुण्यं गयातीर्थं च सर्वदा ॥ ३७ ॥
 येषां निरयमापन्नाः पितरो जन्मजन्मनि ॥
 तेषामुद्धरणार्थाय तीर्थमेतत्सुदुर्लभम् ॥३८॥
 सकृत्स्मरणमात्रेण पितृणा दत्तमक्षयम् ॥
 ये नरा रणमध्यस्थाः पितृवंशविवर्जिताः ॥ ३९ ॥
 गर्भपाते मृता ये च नामगोत्रच्युतास्तथा ॥
 स्वगोत्रे परगोत्रे वा आत्मघातमृताः परे ॥ ५.१.५८.४० ॥
 तेषामुद्धरणार्थाय तत्र श्राद्धं विधीयताम् ॥
 उद्धंधनमृता ये च विषशस्त्रैर्मृताश्च ये ॥ ४१ ॥
 दष्टिभिर्व्यगतो वापि दौर्ब्रह्मण्ये मृताश्च ये ॥
 तेषामुद्धरणार्थाय अत्र श्राद्धं विधीयते ॥ ४२ ॥
 अग्निदग्धाश्च ये जीवा नाग्निदग्धास्तथा परे ॥ ४३ ॥
 विद्युद्घातेन ये केचिन्मुद्रराभिहताः परे ॥
 तेषामुद्धरणार्थाय अत्र श्राद्धं विधीयते ॥ ४४ ॥
 रौरवे चांधतामिसे कालसूत्रे च ये गताः ॥
 अनेकयातनासंस्थाः प्रेतलोके च ये गताः ॥ ४५ ॥
 असिपत्रवने घोरे कुंभीपाके च ये गताः ॥
 पशुयोनिगता ये च पक्षिकीटसरीसृपाः ॥

तेषामुद्धरणार्थाय अत्र श्राद्धं विधीयते ॥ ४६ ॥
 उदकेषु मृता ये च नारीसूतीमृतास्तथा ॥ ४७ ॥
 अश्वसूकूरकृमिदंष्ट्रिश्चशृंगिशकटाहताः ॥
 तेषामुद्धरणार्थाय अत्र श्राद्धं विधीयते ॥ ४८ ॥
 भग्नदंष्ट्राश्च शस्त्रास्त्रैर्व्याघ्राहिगजभूमिपैः ॥
 शलभैर्वृश्चिकैर्दंष्ट्रिचोरैर्ये चापि घातिताः ॥
 तेषामुद्धरणार्थाय अत्र श्राद्धं विधीयते ॥ ४९ ॥
 अष्टशल्यैर्मृता ये च शौचाचारविवर्जिताः ॥
 विषूचिकामृता ये च ये चातीसारतो मृताः ॥
 तेषामुद्धरणार्थाय अत्र श्राद्धं विधीयते ॥ ५० ॥
 शाकिन्यादि ग्रहग्रस्तजलमध्ये च ये मृताः ॥
 अस्पृश्यस्पर्शसंस्पृष्टाः पापा अपत्यवर्जिताः ॥
 तेषामुद्धरणार्थाय अत्र श्राद्धं विधीयते ॥ ५१ ॥
 जन्मांतरसहस्राणि भ्रमन्ति स्वेन कर्मणा ॥
 मानुषं दुर्लभं येषां तेभ्यः श्राद्धं विधीयताम् ॥ ५२ ॥
 येऽन्यजन्मन्यबांधवा येऽन्यजन्मनि बांधवाः ॥
 येऽन्यजन्मनि संबद्धा मित्रामित्रे तथा परे ॥
 तेषामुद्धरणार्थाय अत्र श्राद्धं विधीयते ॥ ५३ ॥
 पितृवंशे मृता ये च मातृवंशे तथैव च ॥
 गुरुश्चशुरबन्धूनां ये चान्ये बांधवा मृताः ॥
 तेषामुद्धरणार्थाय अत्र श्राद्धं विधीयते ॥ ५४ ॥
 ये मे कुले लुप्तपिडाः पुत्रदारादिवर्जिताः ॥
 क्रियालोपगता ये च तेभ्यः श्राद्धं विधीयते ॥ ५५ ॥
 पंगुकुब्जा विरूपाश्च आमगर्भाश्च ये मृताः ॥
 ज्ञाताऽज्ञाताः कुले ये च तेभ्यः श्राद्धं विधीयते ॥ ५६ ॥
 आब्रह्मभुवनाद्ये च अन्यैर्दुर्मरणैर्मृताः ॥
 तेषामुद्धरणार्थाय अत्र श्राद्धं विधीयते ॥ ५७ ॥

तृषार्ताः क्षुधिताश्चैव हापिताश्चैव ये मृताः॥
प्रेतयोनिं गताश्चैव म्लेच्छयोनिं गताश्च ये॥
तेषामुद्धरणार्थाय अत्र श्राद्धं विधीयते ॥ ५८ ॥
एवं श्राद्धविधिं व्यास तस्मिंस्तीर्थे समाचरेत् ॥
ऋणत्रयविनिर्मुक्तो वाञ्छितार्थं लभेत सः ॥
गयायां च समासाद्य सुरा इन्द्रपुरोगमाः ॥
चक्रुश्च विधिवत्सर्वे यदुक्तं देवभाषया ॥ ५९ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये गयामाहात्म्ये
श्राद्धविधिवर्णनंनामाष्टापञ्चाशत्तमोऽध्यायः ॥५८ ॥ ॥ छ ॥

5.1.59

॥ सनत्कुमार उवाच ॥ ॥
ततः सुरगणाः सर्वे धूतपापा समाहिताः ॥
पुनर्योगबलं प्राप्य स्वाधिकारं ययुः पुरा ॥ १ ॥
एवं व्यास गयातीर्थं कुमुद्वत्यां सुनिश्चितम् ॥
गयायां यानि तीर्थानि पुण्यान्यायतनानि च ॥ २ ॥
ततीर्थेषु नरः स्नात्वा तत्तीर्थफलं भवेत् ॥
तथैव च गयाक्षेत्रं गयाश्राद्ध फलप्रदम् ॥ ३ ॥
फल्गुश्च सरितां श्रेष्ठा तथैव फलदायिनी ॥
आदिगया बुद्धगया तथा विष्णुपदी स्मृता ॥ ४ ॥
गयाकोष्ठस्तथा प्रोक्ता गदाध रपदानि च ॥
वेदिका षोडशी प्रोक्ता तथैव चाक्षयो वटः ॥ ५ ॥
प्रेतमुक्तिकरी नित्यं शिला चोक्ता तथैव च ॥
अच्छोदा निम्नगा प्रोक्ता पितृणां चाश्रमोत्तमः ॥ ६ ॥
देवानां दानवानां च यक्षकिन्नररक्षसाम् ॥
पन्नगानां च सर्वेषां तथैवाश्रम उत्तमः ॥७॥

एतत्स्थानेषु सर्वेषु स्नानदानादिकाः क्रियाः ॥
 श्राद्धं च विधिवद्देयं तत्तत्तीर्थफलं लभेत् ॥८॥
 गयायां पितृरूपेण स्वयमेव जनार्दनः ॥
 तं ध्यात्वा पुंडरीकाक्षं मुच्यते च ऋणत्रयात् ॥ १ ॥
 एवं व्यास गयातीर्थं पुरावन्त्यां प्रतिष्ठितम् ॥
 पश्चात्तु कैकटे जातं यत्र संनिहितोऽसुरः ॥ 5.1.59.१० ॥
 तदारभ्य द्विजश्रेष्ठ गया तत्र प्रतिष्ठिता ॥
 गदाधरपदाघातैर्महासुरो निपातितः ॥ ११ ॥
 तत्पदे च महिमानं जनार्दनसमर्पितम् ॥ १२ ॥
 पंचक्रोशं गयाक्षेत्रं क्रोशमेकं गयाशिरः ॥
 यत्र तत्र करिष्यामि पितृणां दत्तमक्षयम् ॥
 सर्वदा सर्वकालेषु गयाश्राद्धं विधीयते ॥ १३ ॥
 संवत्सरे परं व्यास दिनमेकं प्रतिष्ठितम् ॥
 कन्यास्थे च दिवा नाथे हस्तनक्षत्रसंयुते ॥
 महालयेति तत्प्रोक्तं पितृणां दत्तमक्षयम् ॥१४॥
 सर्वदा सर्वकालेषु गयाश्राद्धं विधीयते ॥१५॥
 संवत्सरे परं व्यास दिनमेकं प्रतिष्ठितम् ॥
 अन्वष्टकायां कुर्वति मातृणां श्राद्धमुत्तमम् ॥ १६ ॥
 अक्षय्या जायते तृप्तिः पितृणां कल्पसंख्यया ॥
 एवं व्यास पुरी रम्या स्नानदा नादिकर्मसु ॥ १७ ॥
 भूयस्तु संप्रवक्ष्यामि माहात्म्यं परमाद्भुतम् ॥
 तच्छृणुष्व मया ख्यातं पवित्रं पापनाशनम् ॥ १८ ॥
 सप्तर्षीणां च या भार्या ऋषिपत्न्यः पतिव्रताः ॥
 स्वाहादोषपरिभ्रष्टा दूषिताः पावकेन च ॥ १९ ॥
 ऋषिभिश्च परित्यक्ता बभ्रमुश्च वनाद्वनम् ॥
 एवं बहुतिथे काले नारदो देवदर्शनः ॥ 5.1.59.२० ॥
 तासां च प्रियमन्विच्छन्समायातो वनांतरे ॥

ताभिश्च सत्कृतो नित्यं समासीनो धृतव्रतः ॥ २१ ॥
 उवाच क्षणया वाचा देशकालोचितं वचः ॥
 किमिदं विकृतं जातं भवतीनां पराभवः ॥ २२ ॥
 कस्माच्च ऋषिभिस्त्यक्ता लोकमातरः पतिव्रताः ॥ २३ ॥ ॥
 ॥ ऋषिपत्न्य ऊचुः ॥ ॥
 न जानीमो वयं तात येन दोषेण तापसैः ॥
 विमुक्ताः साग्निकैः क्षिप्रं कार्तिकेयप्रसंगतः ॥ २४ ॥
 लोकापवादजं किञ्चिज्जातं दिष्टवशादधम् ॥
 किं कुर्मो वा क्व गच्छामः किं तपः का च देवता ॥ २५ ॥
 यस्याराधनपुण्येन पतिसान्निध्यमाप्नुयुः ॥
 एतन्निश्चित्य भो ब्रह्मन्ब्रूहि त्वं वेदतत्त्वतः ॥ २६ ॥
 इति पृष्टस्तदा ताभिर्ऋषिपत्नीभिर्नारदः ॥
 उवाच सुचिरं ध्यात्वा तासां स शर्महेतवे ॥ २७ ॥
 ॥ नारद उवाच ॥ ॥
 श्रूयतां भोस्तपःश्रेष्ठा भवतीनां च कारणम् ॥
 महाकालवने रम्ये गयातीर्थमनुत्तमम् ॥ २८ ॥
 तत्रैव चाक्षयो नाम न्यग्रोधः शाखिनां वरः ॥
 तत्रागमनमात्रेण धूतदोषा भविष्यथ ॥ २९ ॥
 सर्वदोषहरं तीर्थं सर्वकामवरप्रदम् ॥
 सर्वसौख्यकरं पुण्यं तत्र गच्छत मा चिरम् ॥ ५.१.५९.३० ॥
 नारदस्य वचः श्रुत्वा ऋषिपत्न्यः सुचोदिताः ॥
 महाकालवने व्यास इच्छन्त्यः प्रियमात्मनः ॥ ३१ ॥
 आजग्मुस्तद्वनं तत्र यत्र तीर्थं गयाभिधम् ॥
 तत्र गत्वा शुचीभूय स्नानदानादिकाः क्रियाः ॥ ३२ ॥
 कृतास्ताभिश्च पुण्याभिर्नभस्यस्यासितेतरे ॥
 पञ्चम्यामृषिसंज्ञायां ताभिः सुचरितं व्रतम् ॥ ३३ ॥
 उपोष्य चैकरात्रं तु जागरं चैव योगतः ॥

कृतमात्रे व्रते व्यास धूतपापा बभुः क्षणात् ॥ ॥ ३४॥
 भर्तृकोपपरिभ्रष्टाः सद्यः प्राप्ता गृहाश्रमम्॥
 ऋषिभिः साग्निकं दत्तं पूर्ववदृषिसत्तम॥३५॥
 तदाप्रभृति लोकेस्मिन्पंचमी ऋषिसंज्ञिता ॥
 ये नराश्चाथ नार्यो यास्तां कुर्वन्ति तु भक्तिः॥३६॥
 नीवाराहारकं कृत्वा शुचीभूय समाहिताः॥
 न तेषां जायते किञ्चिदापद्दुःखं कदाचन॥
 दुर्भगत्वं च नारीणां न वियोगश्च मातृभिः॥३८॥
 पुत्रतो धनतो वापि कदाचित्संभविष्यति॥
 एवं व्यास समाख्यातं यत्त्वया परिपृच्छितम् ॥ ३९ ॥
 अवन्त्यामीदृशं तीर्थं वर्तते भुवि सत्तम ॥
 तादृशं पुण्यदं किञ्चिन्नास्ति ब्रह्मांडगोलके ॥ 5.1.59.४० ॥
 अस्मिंस्तीर्थे नरः कश्चिन्महा दानानि चेच्चरेत् ॥
 अक्षयाणि भवंत्यस्य विष्णुलोके महीयते ॥ ४१ ॥
 यो वै नियमवान्भूत्वा कथामेतां शृणोति वा ॥
 पठेच्च सततं व्यास हय मेधफलं लभेत् ॥ ४२ ॥
 इति श्रीस्कांदे महापुराण एकाशीतिसाहस्र्यां संहितायां पंचम
 आवन्त्यखण्डेऽवन्तीक्षेत्रमाहात्म्ये गयातीर्थमाहात्म्य
 वर्णनंनामैकोनषष्टितमोऽध्यायः॥५९॥

5.1.60

॥ व्यास उवाच॥
 पुरुषोत्तमं परं तीर्थं त्वया प्रोक्तं पुरानघ॥
 माहात्म्यं तस्य तीर्थस्य विस्तराद्वद मे प्रभो॥
 एतत्तु श्रोतुमिच्छामि त्वतो ब्रह्मविदां वर॥१॥
 ॥सनत्कुमार उवाच॥
 शृणुष्व भो द्विजश्रेष्ठ कथां पापहरां पराम् ॥ २ ॥

यस्याः श्रवणमात्रेण महापापक्षयो भवेत् ॥
 पुराकल्पेषु वै ब्रह्मन्वैकुण्ठे विमले शुभे ॥ ३ ॥
 समासीनो रमानाथः पार्षदैः सनकादिभिः ॥
 महर्षिभिः सदाचारैः पितामहपुरोगमैः ॥ ४ ॥
 ऋदिसिद्धिगुणोपेतैस्तत्त्वैस्तैर्महदादिभिः ॥
 गणगंधर्वसंघैश्च सेव्यमानः समं ततः ॥ ५ ॥
 किन्नरोद्गानसन्मानैर्नृत्यद्विरप्सरोगणैः ॥ चिंतामणिगृहोद्गारललितांगणभूमिषु ॥
 ६ ॥
 कल्पद्रुमकृतच्छाय आसीनो हि मुरुद्विषः ॥
 धर्मवादरताः सर्वे ब्रह्ममार्गसुनिश्चिताः ॥७॥
 तेषां मध्ये परा भाषा ह्यपृच्छत्कमलापतिम् ॥ ८ ॥
 ॥ लक्ष्मीरुवाच ॥ ॥
 पुण्यकानां विधिं नाथ श्रोतुमिच्छामि तत्त्वतः ॥
 सर्वज्ञोसि महाप्राज्ञ वाच्यतां यदि रोचते ॥ ९ ॥
 ॥ श्रीभगवानुवाच ॥ ॥
 दानं स्नानं तपः श्राद्धं सदा शस्तं हि शोभने ॥
 तथापि विधिना प्राप्तं तत्सर्वं चाक्षयं भवेत् ॥ 5.1.60.१० ॥
 देशे काले पर्वणि च तीर्थे चायतने पदे ॥
 दानं स्नानं तपः श्राद्धं मुनिभिः परिकीर्तितम् ॥ ११ ॥
 पूर्णमास्याममावास्यां संक्रांतौ ग्रहणे तथा ॥
 वैधृतौ च व्यतीपाते दानवृद्धिः परा स्मृता ॥ १२ ॥
 गंगायां भास्करक्षेत्रे कुरुक्षेत्रे च पुष्करे ॥
 गोदावर्यां गयायां च तीर्थे चामरकंटके ॥ १३ ॥
 अवन्त्यां च हुतं दत्तं तत्सर्वं चाक्षयं भवेत् ॥
 तस्मात्सर्वप्रयत्नेन पर्वे तीर्थं समाचरेत् ॥ १४ ॥
 कुचैलो दुर्भगो मूर्खो जडो रोगसमन्वितः ॥
 तीर्थपर्वपरिभ्रष्टो नरो भवति निश्चितम् ॥ १५ ॥

के योगाः सुकृतानां च कर्तव्याश्च विशेषतः ॥ १६ ॥
 ॥ श्रीकृष्ण उवाच ॥ ॥
 साधु पृष्टः प्रिये प्रश्नः पुण्यकानां त्वयाऽनघे ॥
 मलमासे समायाते ये नरा व्रतवर्जिताः ॥
 जन्मजन्मनि दारिद्र्यं तेषां भवति शोभने ॥ १७ ॥
 ॥ श्रीरुक्मिण्युवाच ॥ ॥
 कीदृशो हि मलो मासः केन योगेन जायते ॥
 कदा काले समायाति एतन्नो वद विस्तरात् ॥ १८ ॥
 ॥ श्रीकृष्ण उवाच ॥ ॥
 युक्तमुक्तं त्वया देवि प्रश्नः कालेऽयमीदृशः ॥
 देवतापितृकार्याणि विधिना हि मलिम्लुचे ॥ १९ ॥
 क्षौरं मौंजी विवाहश्च व्रतोपवासकं तथा ॥
 विशेषेण गृहस्थानां वर्ज्यं मुनिवरोत्तमैः ॥ ५.१.६०.२० ॥
 संवत्सरत्रयांते च मासोऽयमधिगच्छति ॥
 असंक्रमे रवेरस्मिंस्तस्मादधिकमासकः ॥ २१ ॥
 अधिमासाधिपत्योऽहं सदैव पुरुषोत्तमः ॥
 ममाभिधानं तीर्थं च महाकालवने शुभम् ॥ २२ ॥
 पुरुषोत्तमाख्यं मे धाम सदैवात्र प्रतिष्ठति ॥
 तस्मात्सर्वप्रयत्नेन गन्तव्यं हि त्वया सह ॥ २३ ॥
 महाकालवने तत्र यत्र तीर्थं ममाभिधम् ॥
 प्राणिनो ये समायांति मज्जनार्थं प्रिये ध्रुवम् ॥ २४ ॥
 तेषामिह ममादेयं न कदापि भविष्यति ॥
 धनधान्यकलत्रादि पुत्रसौख्यं सदैव हि ॥ २५ ॥
 असंक्रान्तेऽपि संप्राप्ते मामुद्दिश्य व्रतं चरेत् ॥
 अधिमासाधिपत्योऽहं सदा वै पुरुषोत्तमः ॥ २६ ॥
 स्नानं दानं जपो होमः स्वाध्यायः पितृतर्पणम् ॥
 देवतार्चा च मध्याह्ने ये कुर्वन्ति नरोत्तमाः ॥ २७ ॥

अक्षयं च भवेत्सर्वं तेषां वै कमले ध्रुवम् ॥
 मलमासो गतः शून्यो येषां देवि प्रमादतः ॥ २८ ॥
 दारिद्र्यं च सदा तेषां शोकरोगविवर्धनम् ॥
 अधिमासे समायाते अवन्त्यां व्रतमाचरेत् ॥ २९ ॥
 तेषां ददाम्यहं प्रीत्या त्वामेव च न संशयः ॥
 स्वल्पं दानमलं कार्यं यत्किं चिदिह यत्कृतम् ॥
 तत्सर्वं मत्प्रसादेन ह्यनंतं प्रियदर्शने ॥ ५.१.६०.३० ॥
 ॥ श्रीरुवाच ॥ ॥
 ईदृशो हि त्वया प्रोक्तो ह्यधिमासस्य सुव्रत ॥ ३१ ॥
 महिमा ह्यपि लोकानां सर्वकामवरप्रदः ॥
 अधिमासव्रतं पुण्यं कथयस्व प्रसादतः ॥ ३२ ॥
 ॥ श्रीकृष्ण उवाच ॥ ॥
 असंक्रातो यदा मासः प्राप्यते मानवैः प्रिये ॥
 महोत्सवस्तदा कार्यं आत्मनो हितकांक्षिभिः ॥ ३३ ॥
 कृष्णपक्षे चतुर्दश्यां नवम्यां वा सुरेश्वरि ॥
 अष्टम्यां चाथ कर्तव्यं व्रतं शोकविनाशनम् ॥ ३४ ॥
 यथालाभोपहारेण मासे चापि मलिम्लुचे ॥
 पुण्याहे प्रातरुत्थाय कृत्वा पौर्वाह्निकीं क्रियाम् ॥ ३५ ॥
 गृहीत्वा नियमं पश्चाद्वासुदेवं हृदि स्मरन् ॥
 उपवासं च नक्तं च एकभुक्तं च मानिनि ॥ ३६ ॥
 एकस्य निश्चयं कृत्वा ततो विप्रान्निमंत्रयेत् ॥
 सपत्नीका न्सदाचारान्कुलीनाञ्जातिसंभवान् ॥ ३७ ॥
 ततो मध्याह्नसमये लक्ष्मीयुक्तं सनातनम् ॥
 स्थापयेद्व्रणे कुम्भे वेदमंत्रैर्द्विजातिभिः ॥ ३८ ॥
 पूजयेत्परया भक्त्या गोत्रिभिः सपितामहम् ॥
 गन्धतोयेन संस्थाप्य पंचामृतैस्तथैव च ॥ ३९ ॥
 मिष्टान्नैर्नवभिश्चैव नैवेद्यैर्धूपदीपकैः ॥

आच्छादनैश्च वस्त्रैश्च पीतकौशेयकैस्तथा ॥ 5.1.60.४० ॥

घंटामृदंगनिर्हादैर्घोषध्वनिसमन्वितैः ॥

आरार्तिकं व्रती कुर्यात्कर्पूरागरुचंदनैः ॥ ४१ ॥

अलाभे तूल्मुकैश्चापि फलस्यानन्त्यहेतवे ॥

ताम्रपात्रस्थिते तोये चंदनाक्षतपुष्पकैः ॥ ४२ ॥

अर्घ्यं दद्यात्सपत्नीकः प्रहृष्टेनांतरात्मना ॥

पंचरत्नैः समायुक्तैर्जा नुनी कृत्य भूतले ॥

समादाय च पाणिभ्यां सर्वभक्तिसमन्वितः ॥ ४३ ॥

अर्घ्यमन्त्रः ॥

कृपावन्सर्वभूतेषु जगदानंदकारक ॥

गृहाणार्घ्यमिमं देव संपूर्णफलदो भव ॥ ४४ ॥

प्रार्थनामंत्र ॥

स्वयंभुवे नमस्तुभ्यं ब्रह्मणेऽमिततेजसे ॥

नमोस्तु ते श्रियानंद ब्रह्मानंद कृपाकर ॥ ४५ ॥

एवं संप्रार्थ्य गोविंदं पूजयेद्ब्राह्मणात्स्वयम् ॥

सपत्नीकाच्छुचीन्स्नाताल्लक्ष्मीनारायणौ स्मरन् ॥ ४६ ॥

पूजयित्वा विधानेन भोजयेद्धृतपायसैः ॥ ४७ ॥

भोजयित्वा विधानेन सपत्नीकं यथोचितम् ॥

विद्याविनयसंपन्नं तथा पत्न्या समन्वितम् ॥ ४८ ॥

पूजयित्वा यथाशक्त्या वस्त्रालंकारकुंकुमैः ॥

गोस्तन्याम्रकपित्थैश्च खर्जूरैः कदलीफलैः ॥ ४९ ॥

पनसैर्नारिकेलैश्च नारंगैर्दाडिमैस्तथा ॥

घृतपक्वान्नगोधूमैः शुभैः सोमालिकैर्वटैः ॥ 5.1.60.५० ॥

शर्कराघृतपूरैश्च कर्णिकैः खंडमंडकैः ॥

उर्वारुर्कटीशाकैः शृंगबेरैः समूलकैः ॥ ५१ ॥

अन्यैश्च विविधैः शाकैराम्रैः पक्वैः पृथक्पृथक् ॥

भक्ष्यभोज्यलेह्यपेयकंदकानि विशेषतः ॥ ५२ ॥

सुवासितान्गोरसांश्च परिवेष्य मृदु ब्रुवन् ॥
 इदं स्वादु रसं भोज्यं भवदर्थं प्रकल्पितम् ॥ ५३ ॥
 याच्यतां रोचते यच्च यन्मया पाचितं प्रभो ॥
 धन्योऽस्म्यनुगृहीतोऽस्मि कृतं सार्थं च मंदिरम् ॥ ५४ ॥
 विसर्जयेत्ततो विप्रान्दत्त्वा तांबूलदक्षिणाः ॥
 चतुर्भिर्मिलितैर्देवि तांबूलं मम वल्लभम् ॥ ५५ ॥
 यो ददाति द्विजश्रेष्ठे स भवेत्सुभगो नरः ॥
 सुभगा च सदाचारा वल्लभा स्वजने सदा ॥ ५६ ॥
 पुत्रसौभाग्ययुक्ता च तांबूलैर्जायते प्रिये ॥
 पत्रैस्तु केशवः प्रीतः पूगैरीशः सहोमया ॥ ५७ ॥
 चूर्णकेनानलः प्रीतः खदिरेण तु मन्मथः ॥
 चतुर्भिर्विश्वरूपोऽसौ यः पुष्पाति जगत्त्रयम् ॥ ५८ ॥
 परितोष्य सपत्नीकान्हस्ते दत्त्वा च मोदकान् ॥
 आ सीमांतमनुव्रज्य भुंजीत सह बंधुभिः ॥ ५९ ॥
 असंक्रान्ते व्रतं नारी या करोतीह सुप्रिये ॥
 दारिद्र्यं पुत्रशोकं च वैधव्यं नाप्नुयात्क्वचित् ॥ ५.१.६०.६० ॥
 नरो वा यदि वा नारी यः कुर्याच्च मलिम्लुचे ॥
 स सर्वसुखभोक्ता च भवेन्नास्त्येव संशयः ॥ ६१ ॥
 मलिम्लुचे प्राप्य न पूजितो यैर्नारायणोऽहं परयेह भक्त्या ॥
 कथं भवेयुः सुखपुत्रसंपत्सुहृत्सुभार्याः सुगुणैरुपेताः ॥ ६२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखंडे
 ऽवन्तीक्षेत्रमाहात्म्ये पुरुषोत्तममाहात्म्ये दानादिमाहात्म्यवर्णनं नाम
 षष्ठितमोऽध्यायः ॥ ६० ॥ ॥ छ ॥

5.1.61

॥ सनत्कुमार उवाच ॥ ॥
 अधिमासं समासाद्य योऽन्यत्र स्थितिमात्मनः ॥

करोति स नरो मूर्खो महाकालवनादृते ॥ १ ॥
 अधिमासे नरो व्यास तीर्थे पुरुषोत्तमाभिधे ॥
 स्नात्वा दत्त्वा च दानानि तेषां लोकाः सनातनाः ॥ २ ॥
 पुरुषोत्तमं समभ्यर्च्य रमालालितपादकम् ॥
 तथैव च उमां देवीं शंकरेण च पूजयेत् ॥ ३ ॥
 वाञ्छितार्थशतं प्राप्य विष्णुलोके महीयते ॥
 भाद्रपदे सिते पक्षे एकादश्यां समाहितः ॥
 उपोष्य विधिवद्व्यास रात्रौ जागरणं चरेत् ॥ ४ ॥
 विष्णोश्च पूजनं कार्यं जलयात्रा तथैव च ॥
 पुरुषोत्तमसरे नित्यं तस्य पुण्यफलं शृणु ॥ ५ ॥
 पुत्रदारधनं सम्यगायुरारोग्यसंपदः ॥
 न तेषां दुर्लभं किञ्चित्त्रिषु लोकेषु विद्यते ॥६॥
 तस्य पूर्वतरे भागे जटेश्वरमहेश्वरः ॥
 तिष्ठति तापसस्तीरे यत्र राजा भगीरथः ॥ ७ ॥
 तपस्तप्त्वा परं लेभे पुण्यं पुण्यवतां वरः ॥
 गंगां भूतलमानीय सर्वलोकसुखाय वै ॥ ८ ॥
 तस्य तीर्थे नरः स्नात्वा तिलधेनुं प्रदापयेत् ॥
 सर्वयज्ञफलं प्राप्य पुत्रवाञ्छा यते नरः॥९॥
 तस्येशानतरे भागे रामो भार्गवसत्तमः॥
 तपस्तेपे सुधर्मात्मा आत्मकायविशुद्धये॥५.१.६१.१०॥
 कौशिकी च सरिच्छ्रेष्ठा सर्वतीर्थवरप्रदा॥
 तत्र स्नात्वा नरो जातिहत्यादोषविवर्जितः ॥११॥
 रामेश्वरं समालोक्य धूतपापो भवेन्नरः॥१२॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवंत्यखण्डेऽवन्तीक्षेत्रमाहात्म्ये
 पुरुषोत्तमेश्वरमाहात्म्येऽधिमासस्नानदानादिमाहात्म्यवर्णनं नामैकषष्टितमोऽध्यायः
 ॥६१॥

5.1.62

॥ व्यास उवाच ॥

गोमतीकुण्डं त्वया प्रोक्तं पुरा ब्रह्मन्सनातनम् ॥
कस्मिन्काले कदा जातं तन्नो वद सुविस्तरात् ॥ १ ॥

॥ सनत्कुमार उवाच ॥

शृणुष्व भो महाप्राज्ञ कथां पापहरां पराम् ॥
गोमतीकुण्डोद्भवां पुण्यां पुरा रुद्रेण भाषिताम् ॥ २ ॥
नैमिषे च समासीना ऋषयः शौनकादयः ॥
कथयन्ति कथां पुण्यां सर्वतीर्थोद्भवां शुभाम् ॥ ३ ॥
तस्मिन्नवसरे पुण्ये काशीमाहात्म्यमुत्तमम् ॥
कथितं नारदेनैव पवित्रं पापहारकम् ॥ ४ ॥
ऊषरः पुण्य पापानां धन्या वाराणसी पुरी ॥
ध्रुवं लभन्ते मोक्षं च समं चंडालपंडिताः ॥ ५ ॥
असीवरुणयोर्मध्ये पंचक्रोशी महाफलम् ॥
अमरा मरणमिच्छन्ति का कथा इतरे जनाः ॥ ६ ॥
इति स्मृत्वा तदा व्यास स्वयंभूः प्रत्यभाषत ॥
शृण्वतां सर्वदेवानामृषीणां च परंतप ॥ ७ ॥
नदी न गोमतीतुल्या कृष्णतुल्या न देवता ॥
सर्वपातालभूमध्ये न द्वारकासमा पुरी ॥ ८ ॥
इति ते निश्चयं ज्ञात्वा ऋषयः शौनकादयः ॥
यत्र तत्र स्थिताः सर्वे प्रातःसंध्यामुपासितुम् ॥ ९ ॥
तत्रैव गोमतीतीरे चक्रुस्ते ला धृतव्रताः ॥
सांदीपनोऽपि तत्रैव प्रातःसंध्यां समाचरत् ॥ 5.1.62.१० ॥
एवं बहुतिथे काले चरतस्तस्य वै व्रतम् ॥
सांदीपनस्य वै व्यास ह्यवन्तीपुरवासिनः ॥ ११ ॥
तस्यैव कामपूत्यर्थं विद्यार्थिनौ रामजनार्दनौ ॥

समायातौ सुकुमारांगौ सततं ब्रह्मचारिणौ ॥ १२ ॥
निवासं चक्रतुस्तस्य गुरोर्गहे परंतप ॥
तस्य पाठयतः सम्यग्विद्यां सर्वश्रुतीः परम् ॥ १३ ॥
उषस्युषसि तत्रैव दृश्यते न तदा गुरुः ॥
विद्योपदेशकालोऽयं क्व गतो नौ गुरुर्वरः ॥ १४ ॥
इति पृष्टे तयोरेवं गुरुपत्नी ह्युवाच ह ॥
सदैव कुरुते वत्स प्रातःसंध्याद्युपास नम् ॥ १५ ॥
तत्रैव याति वै नित्यं गुरुस्ते स्नानकारणात् ॥
गोमती वै सरिच्छ्रेष्ठा द्वारकायां च पावनी ॥ १६ ॥
इति श्रुत्वा तदा कृष्णो रामेण सह संयुतः ॥
किं कर्तव्यमिहास्माभिरात्मनो हितमुत्तमम् ॥ १७ ॥
गुरोरागमनं कांक्षे अत्रैव स्थितिकांक्षया ॥
एतस्मिन्नेव काले तु सांदीपनिरगा द्रुहम् ॥ १८ ॥
तत उत्थाय तौ वीरौ गुरोरावंदनं ततः ॥
प्रश्रयावनतौ कृत्वा ह्यब्रूतां वचनं गुरुम् ॥ १९ ॥
श्रूयतां भो महायोगिन्नस्माकं वासकार णम् ॥
विद्यार्थिनाविह प्राप्तौ युष्माकं च गृहोत्तमे ॥ ५.१.६२.२० ॥
प्रातःकाले च ते ब्रह्मन्समयो नास्ति नौ प्रभो ॥
एतच्छ्रुत्वा वचस्तस्य कृष्णस्य च बलस्य च ॥ २१ ॥
उवाच भगवान्व्यास आत्मनो व्रतकारणम् ॥
अस्माकं परमं वत्स व्रतं वै शाश्वतं मतम् ॥ २२ ॥
गोमतीस्नानं कर्तव्यं प्रातःकाले सदा बुधैः ॥
तत्रैवोपासनं पुण्यं संध्याया इति निश्चितम् ॥ २३ ॥
इति निश्चित्य युष्माभिर्यद्योग्यं क्रियतां तथा ॥
तच्छ्रुत्वा भगवान्विष्णुर्मायामनुषरूपवान् ॥ २४ ॥
गोमत्याराधनं चक्रे कुशस्थल्यां द्विजोत्तम ॥
यत्र शिवेश्वरो देवो यज्ञकुण्डमनुत्तमम् ॥ २५ ॥

कंथडेश्वरस्योत्तरे भागे गोमती सा समागता ॥
 पातालतलमाभेद्य सरस्वत्या सहागता ॥ २६ ॥
 प्रातरुत्थाय ते सर्वे गोमतीं सरितां वराम् ॥
 ददृशुः सुचिरापांगीं व्यास स्वाश्रमगामिनीम् ॥ २७ ॥
 ॥ श्रीकृष्ण उवाच ॥ ॥
 अत्रैव चागता ब्रह्मन्गोमती सरितांवरा ॥
 स्नानदानादिकं सर्वमत्रैव समुपासय ॥ २८ ॥
 गोमत्यत्र समालीना यज्ञकुण्डे सरस्वती ॥
 तदाप्रभृति लोकेऽस्मिन्गोमतीकुण्डमुच्यते ॥ २९ ॥
 सर्वेषामपि लोकानां मार्गोऽत्रैव च विद्यते ॥
 तस्माद्व्यास महापुण्यं भुवि तीर्थमनुत्तमम् ॥ ५.१.६२.३० ॥
 गोमतीकुण्डमाख्यातं सर्वपापप्रणानशनम् ॥
 भाद्रे मास्यसिताऽष्टम्यां कृष्ण जन्मसमुद्भवम् ॥ ३१ ॥
 तत्र स्नात्वा नरो नित्यं रात्रौ जागरणं चरेत् ॥
 उपोष्य विधिवद्व्यास सशिष्यं व्यासमर्चयेत् ॥ ३२ ॥
 वैष्णवांश्च नरांश्चैव कृष्णजन्मोत्सुकान्वरान् ॥ नानासुगंधपुष्पाद्यैर्वस्त्रालंकारसंयुतैः
 ॥ ३३ ॥
 गोब्राह्मणानां पूजाश्च क्रियते यैः समाहितैः ॥
 न तेषां दुर्लभं किञ्चित्सर्वलोकेषु विद्यते ॥ ३४ ॥
 गोमतीस्नानजात्पुण्याद्वासुदेवसमागमात् ॥
 मनोरथफलप्राप्तिर्जायते नाऽत्र संशयः ॥ ३५ ॥
 तथा चैत्रसिते पक्षे यावच्चैकादशी भवेत् ॥
 तद्धिने च नरः स्नात्वा गोमत्यां च विशेषतः ॥ ३६ ॥
 रात्रौ जागरणं कृत्वा विष्णुपूजां तथैव च ॥
 आमलकीं ततो गत्वा प्रदक्षिणात्पदेपदे ॥ ३७ ॥
 गोसहस्रफलं तेषां प्राप्यते नाऽत्र संशयः ॥
 ये शृण्वन्ति कथां पुण्यां पवित्रां पापहारिणीम् ॥ ३८ ॥

सर्वपापविनिर्मुक्ता विष्णुलोकं प्रयांति ते ॥ ३९ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये गोमतीतीर्थकुण्डमाहात्म्यवर्णनं नाम
द्विषष्टितमोऽध्यायः ॥ ६२ ॥

5.1.63

॥ सनत्कुमार उवाच ॥ ॥
कंथडेश्वर इति ख्यातं तत्र तीर्थमनुत्तमम् ॥
तत्र तीर्थं नरः स्नात्वा दृष्ट्वा देवं महेश्वरम् ॥ १ ॥
मुच्यते सर्वपापेभ्यः शुचिः प्रयतमानसः ॥
विमानशतसंयुक्तः शिवलोके महीयते ॥ २ ॥
भुवि पुण्यतमं तीर्थं सर्वपापहरं परम् ॥
खगर्तासंगमो यत्र गंगेश्वरसमीपतः ॥ ३ ॥
महापापहरं पुण्यं महापुण्यफलप्रदम् ॥
आकाशात्पतिता यत्र गंगा त्रैलोक्य पावनी ॥ ४ ॥
विधृता शिरसि सद्यो महादेवेन शंभुना ॥
तस्मिंस्तीर्थं नरः स्नात्वा गंगेशमवलोकयेत् ॥ ५ ॥
गंगास्नानफलं प्राप्य विष्णु लोके महीयते ॥
वीरेश्वरमनुप्राप्य तस्मिंस्तीर्थं नरो वसेत् ॥ ६ ॥
सर्वपापविशुद्धात्मा वीरलोकमवाप्नुयात् ॥
तीर्थमन्यन्महापुण्यं भुवि ख्यातं महर्षिभिः ॥ ७ ॥
वामनकुण्डेति विख्यातं त्रिषु लोकेषु विश्रुतम् ॥
यस्य दर्शनमात्रेण ब्रह्महत्यां व्यपोहति ॥ ८ ॥
मनोरथशतं प्राप्य पश्चाद्विष्णु पुरं व्रजेत् ॥
॥ व्यास उवाच ॥ ॥
कदा काले समुत्पन्नं वामनाख्यं पुराऽनघ ॥ ९ ॥
तत्सर्वं श्रोतुमिच्छामि त्वत्तो ब्रह्मविदां वर ॥ ॥

॥ सनत्कुमार उवाच ॥ ॥
 शृणुष्व भो द्विजश्रेष्ठ कथां पापहरां पराम् ॥ 5.1.63.१० ॥
 यस्य श्रवणमात्रेण सर्वपापात्प्रमुच्यते ॥
 दैत्येन्द्रस्तु पुरा प्रोक्तो विष्णुभक्तिपरायणः ॥ ११ ॥
 प्रह्लाद इति विख्यातः सर्वधर्मभृतां वरः ॥
 आचारविजितो धर्मः सत्येन विजिता रमा ॥ १२ ॥
 धैर्येण च धृता लोकाः क्षमया विधृता मही ॥
 गांभीर्येणाऽर्णवा दिव्याः शौर्येण शत्रुणा गणाः ॥ १३ ॥
 प्रश्रयेणाभ्यागताश्च जितास्तेन महात्मना ॥
 दक्षिणाभिर्जितो यज्ञो हविषा हव्यवाहनः ॥ १४ ॥
 शौचाऽऽचारविशुद्धात्मा तपसा च हताऽशुभः ॥
 दानमानजिता विप्रा भोजनाच्छादना दिभिः ॥ १५ ॥
 संस्कारेण जितं जन्म दमेनाऽऽत्मा सनातनः ॥
 प्राणायामजितो वायुर्योगध्यानजितो हरिः ॥ १६ ॥
 ईदृशश्च महायोगी सत्यधर्म परायणः ॥
 प्रह्लादेन समो धीरो न भूतो न भविष्यति ॥ १७ ॥
 तस्य पौत्रः सदाचारी बलिरित्यभिधीयते ॥
 तस्य पालयतः सम्यक्प्रजाः सम्यग्विवर्धिताः ॥ १८ ॥
 नाल्पायुर्न जडो मूर्खो न रोगी न च मत्सरी ॥
 अपुत्रो द्रव्यहीनश्च कोऽपि नाऽस्ति महीतले ॥ १९ ॥
 महाराजो महीपालो यज्वा विपुलदक्षिणः ॥
 सप्तद्वीपवती तेन पालिता वसुधा सदा ॥ 5.1.63.२० ॥
 एकदा च समासीने सभामध्ये वरासने ॥
 जय शब्दे वर्तमाने गंधर्वा ललितं जगुः ॥ २१ ॥
 वाद्यमानेषु वाद्येषु ननृतुश्चाऽप्सरोगणाः ॥
 कथायां कथ्यमानायां शुभायां च विचक्षणैः ॥ २२ ॥
 सूता वैतालिकाः सिद्धाश्चारणाश्च बहुश्रुताः ॥

ऋषयश्च समायातास्तत्रैव द्विजसत्तम ॥ २३ ॥
 सुन्दोपसुन्दतुहुंडाद्या महिषासुरकोल्बणाः ॥
 शुम्भनिशुम्भधूमाक्षकालकेयाश्च दानवाः ॥ २४ ॥
 कालनेमिश्च विक्रांतो दौर्हदो मूषको यमः ॥
 निकुम्भः कुम्भविशठो ह्यन्धकश्च महाबलः ॥ ॥ २५ ॥
 शंखो जलंधरो रौद्रो वातापी च बलाधिकः ॥
 सर्वजिद्विश्चहंता च कामचारी हलायुधः ॥ २६ ॥
 एते चाऽन्ये च बहवो दनुवंशवि वर्धनाः ॥
 उपासांचक्रिरे तत्र बलिराजमकल्मषम् ॥ २७ ॥
 सिद्धा नागाश्च यक्षाश्च किन्नराः किंपुरुषास्तथा ॥
 खेचरा भूचरा बाला राक्षसाश्चैव दारुणाः ॥ २८ ॥
 एते चाऽन्ये च बहवो राजानं पर्युपासत ॥
 तत्र सभा महादिव्या शुशुभे च द्विजोत्तम ॥ २९ ॥
 ग्रहैरुज्ज्वलितैः कीर्णो शरदीव नभःस्थलम् ॥
 तत्सभायां समासीनो रराज बलिराट् तथा ॥ ५.१.६३.३० ॥
 मरुद्भिरिव संवीतो वासवो दिवि देवतैः ॥
 एकदा च सभामध्ये नारदो देवदर्शनः ॥ ३१ ॥
 आगतस्तेषु सर्वेषु दानवेषु स्थितेषु च ॥
 दृष्ट्वा तमागतं सर्वे ह्युत्तस्थुर्दितिनंदनाः ॥ ३२ ॥
 ववन्दिरे सर्वशस्तु बलिना किन्नरोत्तमम् ॥
 सकृत्य चासनं दत्त्वा पप्रच्छ कुशलं नृपः ॥ ३३ ॥
 कृत्वाऽऽतिथ्यं समासीनो नारदः प्राह सत्तमः ॥
 मेघगंभीरया वाचा बलिं प्राहर्षिस तमः ॥ ३४ ॥
 ॥ नारद उवाच ॥ ॥
 श्रूयतां दितिजश्रेष्ठ गतोऽहं वृषमंदिरे ॥
 तत्र देवसभा रम्या दिव्याऽभिप्रायसंयुता ॥
 तत्र देवाः संगंधर्वाः पुरंदरपुरोगमाः ॥ ३५ ॥

समासीनाः कथां पुण्यां कथयन्ति परस्परम् ॥
तत्र दैत्यकथां शुभां मया ख्यातां न सेहिरे ॥ ३६ ॥
हिरण्यकशिपुर्दैत्यः पुराऽऽसीच्च प्रजापतिः ॥
त्रैलोक्यविजयी नेता येनेयं वसुधा जिता ॥ ३७ ॥
सर्वलोकं वशीकृत्य बुभुजे च वसुन्धराम् ॥
अतीव तेजःसंपन्नो महाबलपराक्रमः ॥ ३८ ॥
वशी सर्वत्रगः कामी नृसिंहेन निपातितः ॥
बलिं कियद्वलं लोके नारद त्व प्रशंससि ॥ ३९ ॥
इति मां धर्षयित्वा च बिडौजा लोकसंग्रही ॥
बहुधा वादयन्वादान्कटुकान्दानवोत्तम ॥ ५.१.६३.४० ॥
तस्मात्त्वं दानवश्रेष्ठ पितृपर्यागतां महीम् ॥
विजित्य सार्वभौमत्वं लभस्व वसुधाधिप ॥ ४१ ॥
कियद्वलधृता नूनं देवाश्च दनुजोत्तम ॥
पलायनपरा दांता सदैव रणभीरवः ॥ ४२ ॥
मम वाक्यपरो भूत्वा त्रैलोक्याधिपतिर्भव ॥
नारदस्य वचः श्रुत्वा वलिर्वैरोचनिस्तदा ॥ ४३ ॥
चकार कोपमतुलं त्रैलोक्यविजये द्विज ॥
मंत्रयित्वाऽसुरान्सर्वान्सर्वदैत्यजनेश्वरः ॥ ४४ ॥
संग्राममकरोतीव्रं वासवेन बलीयसा ॥
जित्वा च सकलाल्देवान्वशीचक्रे सवासवान् ॥ ४५ ॥
सर्वलोकेश्वरो जातो बलिर्वैरोचनोऽसुरः ॥
हताधिकारास्त्रिदशा भ्रष्टराज्याः पराजिताः ॥ ४६ ॥
विचरन्ति यथा मर्त्यास्तेन देवगणा भुवि ॥
किञ्चित्कालं समासाद्य ब्रह्माणं शरणं ययुः ॥ ४७ ॥
भो ब्रह्मन्बलिना भ्रष्टा देवलोकात्परंतप ॥
किं कुर्मः क्व च गच्छामः कमुपा यं चरामहे ॥ ४८ ॥
॥ ब्रह्मोवाच ॥ ॥

श्रूयतां भोः सुरश्रेष्ठा युष्माकं साधनं परम् ॥
 यूयं यात पुरीं रम्यां पद्मावतीमम रोत्तमाः ॥ ४९ ॥
 तत्र तीर्थवरं श्रेष्ठं नाम्ना चोत्तरमानसम् ॥
 यत्राऽष्टसिद्धिदा ख्याता महासिद्धिप्रदा नृणाम् ॥ 5.1.63.५० ॥
 निधयश्च नवैवापि तत्र तिष्ठन्ति सत्तम ॥
 तस्यैव दक्षिणे भागे विष्णुतीर्थमनुत्तमम् ॥ ५१ ॥
 तत्र स्नात्वा नरः पश्येत्सिद्धेश्वरीं सुसिद्धिदाम् ॥
 ऋद्धिसिद्धिपरोभूत्वा विष्णु लोके महीयते ॥ ५२ ॥
 आश्विनस्य सिते पक्षे दशम्यां दिवसे तथा ॥
 अष्टसिद्धिशमीदेशे गणेश्वरं प्रपूजयेत् ॥ ५३ ॥
 विजयी सर्वलोकेषु जाय ते नात्र संशयः ॥
 शमीमूलस्थितं नित्यमृद्धिसिद्धिवरप्रदम् ॥ ५४ ॥
 पूजयेद्वै नरो नित्यं गणेशं सर्वकामदम् ॥
 सर्वकामवरं लब्ध्वा पुत्रवान्धनवान्भवेत् ॥ ५५ ॥
 तस्मात्सर्वप्रयत्नेन महाकालवनं व्रजेत् ॥
 यत्र विष्णुसरस्तीर्थं तत्र गच्छत माचिरम् ॥ 5६ ॥
 उपासनां सुरश्रेष्ठा विष्णोरतु लेतेजसः ॥
 कुरुध्वं सर्वभीतिभ्यस्त्राता स स्यात्सुरोत्तमाः ॥ ५७ ॥
 इति श्रुत्वा वचस्तस्य ब्रह्मणः शंसितात्मनः ॥
 महाकालवने प्राप्ता देवास्ते कार्यसाधकाः ॥ ५८ ॥
 अत्राऽऽगात्य शुचीभूय स्नानदानादिकर्मभिः ॥
 उपासांचक्रिरे सिद्धा विष्णुभक्तिपरायणाः ॥ ५९ ॥
 ब्रह्माणमथ ते सर्वे पप्रच्छुर्विधिमादरात् ॥
 उपासनाया देवस्य देवाः शक्रपुरोगमाः ॥ 5.1.63.६० ॥
 ॥ देवा ऊचुः ॥ ॥
 ब्रह्मन्केन प्रकारेण विष्णुभक्तिः परा भवेत् ॥
 तत्सर्वं श्रोतु मिच्छामस्त्वतो ब्रह्मविदां वर ॥ ६१ ॥

॥ ब्रह्मोवाच ॥ ॥

श्रूयतां भोः सुरश्रेष्ठा विष्णुभक्तिमनुत्तमाम् ॥

शुक्लांबरधरं देवं शशिवर्णं चतुर्भुजम् ॥ ६२ ॥

प्रसन्नवदनं ध्यायेत्सर्वविघ्नोपशान्तये ॥

लाभस्तेषां जयस्तेषां कुतस्तेषां पराजयः ॥ ६३ ॥

येषामिंदीवरश्यामो हृदयस्थो जनार्दनः ॥

अभीप्सितार्थसिद्ध्यर्थं पूज्यते यः सुरैरपि ॥ ६४ ॥

सर्वविघ्नहरस्तस्मै गणाधिपतये नमः ॥

कल्पादौ सृष्टिकामेन प्रेरितोहं च शौरिणा ॥ ६५ ॥

न शक्तो वै प्रजाः कर्तुं विष्णुध्यानपरायणः ॥

एतस्मिन्नंतरे सद्यो मार्कण्डेयो महाऋषिः ॥ ६६ ॥

सर्वसिद्धेश्वरो दांतो दीर्घायुर्विजितेंद्रियः ॥

मया दृष्टो ऽथ गत्वा तं तदाहं समुपस्थितः ॥

ततः प्रफुल्लनयनौ सत्कृत्य चेतरेतरम् ॥ ६७ ॥

पृच्छमानौ परं स्वास्थ्यं सुखासीनौ सुरोत्तमाः ॥

तदा मया स पृष्ठो वै मार्कण्डेयो महामुनिः ॥ ६८ ॥

भगवन्केन प्रकारेण प्रजा मेऽनामया भवेत् ॥

तत्सर्वं श्रोतुमिच्छामि भगवन्मुनिवन्दित ॥ ६९ ॥

॥ श्रीमार्कण्डेय उवाच ॥ ॥

विष्णुभक्तिः परा नित्या सर्वार्तिदुःखनाशिनी ॥

सर्वपापहरा पुण्या सर्वसुखप्रदायिनी ॥ ५.१.६३.७० ॥

एषा ब्राह्मी महाविद्या न देया यस्य कस्यचित् ॥

कृतघ्नाय ह्यशिष्याय नास्तिकायानृताय च ॥ ७१ ॥

ईर्ष्याय च रूक्षाय कामिकाय कदाचन ॥

तद्गतं सर्वं विघ्नंति यत्तद्धर्मं सनातनम् ॥ ७२ ॥

एतद्गुह्यतमं शास्त्रं सर्वपापप्रणाशनम् ॥

पवित्रं च पवित्राणां पावनानां च पावनम् ॥ ७३ ॥

विष्णोर्नामसहस्रं च विष्णुभक्तिकरं शुभम् ॥
 सर्वसिद्धिकरं नृणां भुक्तिमुक्तिप्रदं शुभम् ॥ ७४ ॥
 ॐ अस्य श्रीविष्णुसहस्रनामस्तोत्रमंत्रस्य मार्कण्डेय ऋषिः विष्णुर्देवता
 अनुष्टुप्छंदः सर्वकामावात्यर्थे जपे विनियोगः ॥
 अथ ध्यानम् ॥
 सजलजलदनीलं दर्शितोदारशीलं करतलधृतशैलं वेणुवाद्ये रसालम् ॥
 व्रजजन कुलपालं कामिनीकेलिलोलं तरुणतुलसिमालं नौमि गोपालबालम् ॥७५
 ॥
 ॐ विश्वं विष्णुर्हृषीकेशः सर्वात्मा सर्वभावनः ॥
 सर्वगः शर्वरीनाथो भूतग्रामाऽऽशयाशयः ॥ ७६ ॥
 अनादिनिधनो देवः सर्वज्ञः सर्वसंभवः ॥
 सर्वव्यापी जगद्धाता सर्वशक्तिधरोऽनघः ॥७७॥
 जगद्धीजं जगत्स्रष्टा जगदीशो जगत्पतिः ॥
 जगद्गुरुर्जगन्नाथो जगद्धाता जगन्मयः ॥७८॥
 सर्वाऽऽकृतिधरः सर्वविश्वरूपी जनार्दनः ॥
 अजन्मा शाश्वतो नित्यो विश्वाधा रो विभुः प्रभुः ॥ ७९ ॥
 बहुरूपैकरूपश्च सर्वरूपधरो हरः ॥
 कालाग्निप्रभवो वायुः प्रलयांतकरोऽक्षयः ॥ ५.१.६३.८० ॥
 महार्णवो महामेघो जलबुद्बुदसं भवः ॥
 संस्कृतो विकृतो मत्स्यो महामत्स्यस्तिमिंगिलः ॥ ८१ ॥
 अनंतो वासुकिः शेषो वराहो धरणीधरः ॥
 पयःक्षीरविवेकाढ्यो हंसो हेम गिरिस्थितः ॥ ८२ ॥
 हयग्रीवो विशालाक्षो हयकर्णो हयाकृतिः ॥
 मंथनो रत्नहारी च कूर्मो धरधराधरः ॥ ८३ ॥
 विनिद्रो निद्रितो नंदी सुनंदो नंदनप्रियः ॥
 नाभिनालमृणाली च स्वयंभूश्चतुराननः ॥ ८४ ॥
 प्रजापतिपरो दक्षः सृष्टिकर्ता प्रजाकरः ॥

मरीचिः कश्यपो दक्षः सुरासुरा गुरुः कविः ॥ ८५ ॥
वामनो वाममार्गी च वामकर्मा बृहद्वपुः ॥
त्रैलोक्यक्रमणो दीपो बलियज्ञविनाशनः ॥ ८६ ॥
यज्ञहर्ता यज्ञकर्ता यज्ञेशो यज्ञभृग्विभुः ॥
सहस्रांशुर्भगो भानुर्विवस्वान्रविरंशुमान् ॥ ८७ ॥
तिग्मतेजाश्चाल्पतेजाः कर्मसाक्षी मनुर्यमः ॥
देवराजः सुरपतिर्दानवारिः शची पतिः ॥ ८८ ॥
अग्निर्वायुसखो वह्निर्वरुणो यादसां पतिः ॥
नैर्ऋतो नादनोऽनादी रक्षयक्षोधनाधिपः ॥ ८९ ॥
कुबेरो वित्तवान्वेगो वसुपालो विलासकृत् ॥
अमृतस्रवणः सोमः सोमपानकरः सुधीः ॥ ५.१.६३.९० ॥
सर्वौषधिकरः श्रीमान्निशाकरदिवाकरः ॥
विषारिर्विषहर्ता च विषकंठधरो गिरिः ॥ ९१ ॥
नीलकंठो वृषी रुद्रो भालचन्द्रो ह्युमापतिः ॥
शिवः शांतो वशी वीरो ध्यानी मानी च मानदः ॥ ९२ ॥
कृमिकीटो मृगव्याधो मृगहा मृगलाञ्छनः ॥
बटुको भैरवो बालः कपाली दंडविग्रहः ॥ ९३ ॥
स्मशानवासी मांसाशी दुष्टनाशी वरांतकृत् ॥
योगिनीत्रासको योगी ध्या नस्थो ध्यानवासनः ॥ ९४ ॥
सेनानीः सेनदेः स्कंदो महाकालो गणाधिपः ॥
आदिदेवो गणपतिर्विघ्नहा विघ्ननाशनः ॥ ९५ ॥
ऋद्धिसिद्धिप्रदो दंती भालचन्द्रो गजाननः ॥
नृसिंह उग्रदंष्ट्रश्च नखी दानवनाशकृत् ॥ ९६ ॥
प्रह्लादपोषकर्ता च सर्वदैत्यजनेश्वरः ॥
शलभः सागरः साक्षी कल्प कल्पकः ॥ ९७ ॥
हेमदो हेमभागी च हिमकर्ता हिमाचलः ॥
भूधरो भूमिदो मेरुः कैलासशिखरो गिरिः ॥ ९८ ॥

लोकालोकांतरो लोकी विलोकी भुवनेश्वरः ॥
 दिक्पालो दिक्पतिर्दिव्यो दिव्यकायो जितेंद्रियः ॥ ९९ ॥
 विरूपो रूपवान्नागी नृत्यगीतविशारदः ॥
 हाहा हूहूश्चित्ररथो देव र्षिर्नारदः सखा ॥ 5.1.63.१०० ॥
 विश्वेदेवाः साध्यदेवा धृताशीश्च चलोऽचलः ॥
 कपिलो जल्पको वादी दत्तो हैहयसंघराट् ॥ १ ॥
 वसिष्ठो वामदेवश्च सप्तर्षिप्रवरो भृगुः ॥
 जामदग्न्यो महावीरः क्षत्रियांस्तकरो ह्यृषिः ॥ २ ॥
 हिरण्यकशिपुश्चैव हिरण्याक्षो हरप्रियः ॥
 अगस्तिः पुलहो दक्षः पौलस्त्यो रावणो घटः ॥३॥
 देवारिस्तापसस्तापी विभीषणहरिप्रियः ॥
 तेजस्वी तेजदस्तेजी ईशो राजपतिः प्रभुः ॥ ४ ॥
 दाशरथी राघवो रामो रघुवंशविवर्धनः ॥
 सीतापतिः पतिः श्रीमान्ब्रह्मण्यो भक्तवत्सलः ॥५॥
 सन्नद्धः कवची खड्गी चीरवासा दिगंबरः ॥
 किरीटी कुडली चापी शंखचक्री गदाधरः ॥६॥
 कौसल्यानन्दनोदारो भूमिशायी गुहप्रियः ॥
 सौमित्रो भरतो बालः शत्रुघ्नो भरताऽग्रजः ॥ ७ ॥
 लक्ष्मणः परवीरघ्नः स्त्रीसहायः कपीश्वरः ॥
 हनुमानृक्षराजश्च सुग्रीवो वालिनाशनः ॥ ८ ॥
 दूतप्रियो दूतकारी ह्यंगदो गदतां वरः ॥
 वनध्वंसी वनी वेगो वानरध्वज लांगुली ॥ ९ ॥
 रविदंष्ट्री च लंकाहा हाहाकारो वरप्रदः ॥
 भवसेतुर्महासेतुर्बद्धसेतू रमेश्वरः ॥ 5.1.63.११० ॥
 जानकीवल्लभः कामी किरीटी कुण्डली खगी ॥
 पुण्डरीकविशालाक्षो महाबाहुर्धनाकृतिः ॥ ११ ॥
 चंचलश्चपलः कामी वामी वामांगवत्सलः ॥

स्त्रीप्रियः स्त्रीपरः स्त्रैणः स्त्रियो वामांगवासकः ॥ १२ ॥
 जितवैरी जितकामो जितक्रोधो जितेंद्रियः ॥
 शांतो दांतो दयारामो ह्येकस्त्रीव्रतधारकः ॥ १३ ॥
 सात्त्विकः सत्त्वसंस्थानो मदहा क्रोधहा खरः ॥
 बहुराक्षस संवीतः सर्वराक्षसनाशकृत् ॥ १४ ॥
 रावणारी रणक्षुद्र दशमस्तकच्छेदकः ॥
 राज्यकारी यज्ञकारी दाता भोक्ता तपोधनः ॥ १५ ॥
 अयोध्याधिपतिः कांतो वैकुण्ठोऽकुण्ठविग्रहः ॥
 सत्यव्रतो व्रती शूरस्तपी सत्यफलप्रदः ॥ १६ ॥
 सर्वसाक्षीः सर्वगश्च सर्वप्राणहरोऽव्ययः ॥
 प्राणश्वाथाप्यपानश्च व्यानोदानः समानतः ॥ १७ ॥
 नागः कृकलः कूर्मश्च देवदत्तो धनंजयः ॥
 सर्वप्राणविदो व्यापी योगधारकधारकः ॥ १८ ॥
 तत्त्ववित्तत्त्वदस्तत्त्वी सर्वतत्त्वविशारदः ॥
 ध्यानस्थो ध्यानशाली च मनस्वी योगवित्तमः ॥ १९ ॥
 ब्रह्मज्ञो ब्रह्मदो ब्रह्मज्ञाता च ब्रह्मसंभवः ॥
 अध्यात्मविद्विदो दीपो ज्योतीरूपो निरंजनः ॥ ५.१.६३.१२० ॥
 ज्ञानदोऽज्ञानहा ज्ञानी गुरुः शिष्योपदेशकः ॥
 सुशिष्यः शिक्षितः शाली शिष्यशिक्षाविशारदः ॥ २१ ॥
 मंत्रदो मंत्रहा मंत्री तंत्री तन्त्रजनप्रियः ॥
 सन्मंत्रो मन्त्रविन्मन्त्री यन्त्रमन्त्रैकभंजनः ॥ २२ ॥
 मारणो मोहनो मोही स्तंभोच्चाटनकृत्खलः ॥
 बहुमायो विमायश्च महामायाविमोहकः ॥ २३ ॥
 मोक्षदो बंधको बंदी ह्याकर्षणविकर्षणः ॥
 ह्रींकारो बीजरूपी च क्लींकारः कीलकाधिपः ॥ २४ ॥
 सौंकार शक्तिमाञ्छक्तिः सर्वशक्तिधरो धरः ॥
 अकारोकार ओंकारश्छंदोगायत्रसम्भवः ॥ २५ ॥

वेदो वेदविदो वेदी वेदाऽध्यायी सदाशिवः ॥
 ऋग्यजुःसामाथर्वशः सामगानकरोऽकरी ॥ २६ ॥
 त्रिपदो बहुपादी च शतपथः सर्वतोमुखः ॥
 प्राकृतः संस्कृतो योगी गीतग्रंथप्रहेलिकः ॥ २७ ॥
 सगुणो विगुणश्छंदो निःसंगो विगुणो गुणी ॥
 निर्गुणो गुणवान्संगी कर्मी धर्मी च कर्मदः ॥ २८ ॥
 निष्कर्मा कामकामी च निःसंगः संगवर्जितः ॥
 निर्लोभो निरहंकारी निष्किंचनजनप्रियः ॥ २९ ॥
 सर्वसंगकरो रागी सर्वत्यागी बहिश्चरः ॥
 एकपादो द्विपादश्च बहु पादोऽल्पपादकः ॥ ५.१.६३.१३० ॥
 द्विपदस्त्रिपदोऽपादी विपादी पदसंग्रहः ॥
 खेचरो भूचरो भ्रामी भृंगकीटमधुप्रियः ॥ ३१ ॥
 क्रतुः संवत्सरो मासो गणितार्को ह्यहर्निशः ॥
 कृतं त्रेता कलिश्चैव द्वापरश्चतुराकृतिः ॥ ३२ ॥
 दिवाकालकरः कालः कुलधर्मः सनातनः ॥
 कला काष्ठा कला नाड्यो यामः पक्षः सितासितः ॥ ३३ ॥
 युगो युगन्धरो योग्यो युगधर्मप्रवर्तकः ॥
 कुलाचारः कुलकरः कुलदैवकरः कुली ॥ ३४ ॥
 चतुराऽऽश्रमचारी च गृहस्थो ह्यतिथिप्रियः ॥
 वनस्थो वनचारी च वानप्रस्थाऽऽश्रमोऽश्रमी ॥ ३५ ॥
 बटुको ब्रह्मचारी च शिखासूत्री कमण्डली ॥
 त्रिजटी ध्यानवान्ध्यानी बद्रिकाश्रमवासकृत् ॥ ३६ ॥
 हेमाद्रिप्रभवो हैमो हेमराशिर्हि माकरः ॥
 महाप्रस्थानको विप्रो विरागी रागवान्गृही ॥ ३७ ॥
 नरनारायणोऽनागो केदारोदारविग्रहः ॥
 गंगाद्वारतपःसारस्तपोवन तपोनिधिः ॥ ३८ ॥
 निधिरेष महापद्मः पद्माकरश्रियालयः ॥

पद्मनाभः परीतात्मा परिव्राट्पुरुषोत्तमः ॥ ३९ ॥
 परानंदः पुराणश्च सम्राज्ञाज विराजकः ॥
 चक्रस्थश्चक्रपालस्थश्चक्रवर्ती नराधिपः ॥५.१.६३.१४०॥
 आयुर्वेदविदो वैद्यो धन्वंतरिश्च रोगहा ॥
 औषधीबीजसंभूतो रोगी रोगविनाशकृत् ॥ ४१ ॥
 ॥चेतनश्चेतकोऽचिंत्यश्चित्तचिंताविनाशकृत् ॥
 अतीन्द्रियः सुखस्पर्शश्चरचारी विहंगमः ॥ ४२ ॥
 गरुडः पक्षिराजश्च चाक्षुषो विनता त्मजः ॥
 विष्णुयानविमानस्थो मनोमयतुरंगमः ॥ ४३ ॥
 बहुवृष्टिकरो वर्षो ऐरावणविरावणः ॥
 उच्चैःश्रवाऽरुणो गामी हरिदश्चो हरिप्रियः ॥४४॥
 प्रावृषो मेघमाली च गजरत्नपुरंदरः ॥
 वसुदो वसुधारश्च निद्रालुः पन्नगाशनः ॥ ४५ ॥
 शेषशायी जलेशायी व्यासः सत्यवतीसुतः ॥
 वेदव्यासकरो वाग्मी बहुशाखाविकल्पकः ॥ ४६ ॥
 स्मृतिः पुराणधर्मार्थी परावरविचक्षणः ॥
 सहस्रशीर्षा सहस्राक्षः सहस्रवदनोज्ज्वलः ॥ ४७ ॥
 सहस्रबाहुः सहस्रांशुः सहस्रकिरणो नरः ॥
 बहुशीर्षैकशीर्षश्च त्रिशिरा विशिराः शिरी ॥ ४८ ॥
 जटिलो भस्मरागी च दिव्यांबरधरः शुचिः ॥
 अणुरूपो बृहद्रूपो विरूपो विकराकृतिः ॥ ४९ ॥
 समुद्रमाथको माथी सर्वरत्नहरो हरिः ॥
 वज्रवैडूर्यको वज्री चिंतामणिमहामणिः ॥५.१.६३.१५०॥
 अनिर्मूल्यो महामूल्यो निर्मूल्यः सुरभिः सुखी ॥
 पिता माता शिशुर्बधुर्धाता त्वष्टार्यमा यमः ॥ ५१ ॥
 अंतःस्थो बाह्यकारी च बहिःस्थो वै बहिश्चरः ॥
 पावनः पावकः पाकी सर्वभक्षी हुताशनः ॥ ५२ ॥

भगवान्भगहा भागी भवभंजो भयंकरः ॥
 कायस्थः कार्यकारी च कार्यकर्ता करप्रदः ॥ ५३ ॥
 एकधर्मा द्विधर्मा च सुखी दूत्योपजीवकः ॥
 बालकस्तारकस्त्राता कालो मूषकभक्षकः ॥ ५४ ॥
 संजीवनो जीवकर्ता सजीवो जीवसंभवः ॥
 षड्विंशको महा विष्णुः सर्वव्यापी महेश्वरः ॥ ५५ ॥
 दिव्यांगदो मुक्तमाली श्रीवत्सो मकरध्वजः ॥
 श्याममूर्तिर्धनश्यामः पीतवासाः शुभाननः ॥ ५६ ॥
 चीरवासा विवासाश्च भूतदानववल्लभः ॥
 अमृतोऽमृतभागी च मोहिनीरूपधारकः ॥ ५७ ॥
 दिव्यदृष्टिः समदृष्टिर्देवदानववंचकः ॥
 कबंधः केतुकारी च स्वर्भानुश्चंद्रतापनः ॥ ५८ ॥
 ग्रहराजो ग्रही ग्राहः सर्वग्रहविमोचकः ॥
 दानमानजपो होमः सानुकूलः शुभग्रहः ॥ ५९ ॥
 विघ्नकर्ताऽपहर्ता च विघ्ननाशो विनायकः ॥
 अपकारोपकारी च सर्वसिद्धिफलप्रदः ॥ ५.१.६३.१६० ॥
 सेवकः सामदानी च भेदी दंडी च मत्सरी ॥
 दयावान्दानशीलश्च दानी यज्वा प्रतिग्रही ॥ ६१ ॥
 हविरग्निश्चरुस्थाली समिधश्चानिलो यमः ॥
 होतोद्गाता शुचिः कुण्डः सामगो वैकृतिः सवः ॥ ६२ ॥
 द्रव्यं पात्राणि संकल्पो मुशलो ह्यरणिः कुशः ॥
 दीक्षितो मंडपो वेदिर्यजमानः पशुः क्रतुः ॥ ६३ ॥
 दक्षिणा स्वस्तिमान्स्वस्ति ह्याशीर्वादः शुभप्रदः ॥
 आदिवृक्षो महावृक्षो देववृक्षो वनस्पतिः ॥ ६४ ॥
 प्रयागो वेणुमान्वेणी न्यग्रोधश्चाक्षयो वटः ॥
 सुतीर्थस्तीर्थकारी च तीर्थराजो व्रती वतः ॥ ६५ ॥
 वृत्तिदाता पृथुः पुत्रो दोग्धा गौर्वत्स एव च ॥

क्षीरं क्षीरवहः क्षीरी क्षीरभागविभामवित् ॥ ६६ ॥
 राज्यभागविदो भागी सर्वभागविकल्पकः ॥
 वाहनो वाहको वेगी पादचारी तपश्चरः ॥ ६७ ॥
 गोपनो गोपको गोपी गोपकन्याविहारकृत् ॥
 वासुदेवो विशालाक्षः कृष्णोगोपीजनप्रियः ॥ ६८ ॥
 देवकीनन्दनो नंदी नन्दगोपगृहाऽऽश्रमी ॥
 यशोदानन्दनो दामी दामोदर उलूखली ॥ ६९ ॥
 पूतनारिः पदाकारी लीलाशकटभञ्जकः ॥
 नवनीतप्रियो वाग्मी वत्सपालकबालकः ॥ ५.१.६३.१७० ॥
 वत्सरूपधरो वत्सी वत्सहा धेनुकांतकृत् ॥
 बकारिर्वनवासी च वनक्रीडाविशारदः ॥ ७१ ॥
 कृष्णवर्णाऽऽकृतिः कांतो वेणुवेत्रविधारकः ॥
 गोपमोक्षकरो मोक्षो यमुनापुलिनेचरः ॥ ७२ ॥
 मायावत्सकरो मायी ब्रह्ममायापमोहकः ॥
 आत्मसारविहारज्ञो गोपदारकदारकः ॥ ७३ ॥
 गोचारी गोपतिर्गोपो गोवर्धनधरो बली ॥
 इन्द्रद्युम्नो मखध्वंसी वृष्टिहा गोपरक्षकः ॥ ७४ ॥
 सुरभित्राणकर्ता च दावपानकरः कली ।
 कालीयमर्दनः काली यमुनाहृदविहारकः ॥ ७५ ॥
 संकर्षणो बलश्लाघ्यो बलदेवो हलायुधः ॥
 लांगली मुसली चक्री रामो रोहिणिनन्दनः ॥ ७६ ॥
 यमुनाकर्षणोद्धारो नीलवासा हलो हली ॥
 रेवती रमणो लोलो बहुमानकरः परः ॥ ७७ ॥
 धेनुकारिर्महावीरो गोपकन्याविदूषकः ॥
 काममानहरः कामी गोपीवासोऽपतस्करः ॥ ७८ ॥
 वेणुवादी च नादी च नृत्यगीतविशारदः ॥
 गोपीमोहकरो गानी रासको रजनीचरः ॥ ७९ ॥

दिव्यमाली विमाली च वनमालाविभूषितः ॥
 कैटभारिश्च कंसारिर्मधुहा मधुसूदनः ॥५.१.६३.१८०॥
 चाणूरमर्दनो मल्लो मुष्टी मुष्टिकनाशकृत् ॥
 मुरहा मोदका मोदी मदघ्नो नरकांतकृत् ॥८१॥
 विद्याध्यायी भूमिशायी सुदामा सुसखा सुखी ॥
 सकलो विकलो वैद्यः कलितो वै कलानिधिः ॥ ८२ ॥
 विद्याशाली विशाली च पितृमातृविमोक्षकः ॥
 रुक्मिणी रमणो रम्यः कालिंदीपतिः शंखहा ॥८३॥
 पांचजन्यो महापद्मो बहुनायकनायकः ॥
 धुंधुमारो निकुंभघ्नः शंबरांतो रतिप्रियः ॥ ८४ ॥
 प्रद्युम्नश्चानिरुद्धश्च सात्वतां पतिरर्जुनः ॥
 फाल्गुनश्च गुडाकेशः सव्यसाची धनंजयः ॥ ८५ ॥
 किरीटी च धनुष्पाणिर्धनुर्वेदविशारदः ॥
 शिखंडी सात्यकिः शैब्यो भीमो भीमपराक्रमः ॥ ८६ ॥
 पांचालश्चाभिमन्युश्च सौभद्रो द्रौपदीपतिः ॥
 युधिष्ठिरो धर्मराजः सत्यवादी शुचिव्रतः ॥ ८७ ॥
 नकुलः सहदेवश्च कर्णो दुर्योधनो घृणी ॥
 गांगेयोऽथ गदापाणिर्भीष्मो भागीरथीसुतः ॥ ८८ ॥
 प्रज्ञाचक्षुर्धृतराष्ट्रो भारद्वाजोथ गौतमः ॥
 अश्वत्थामा विकर्णश्चजहुर्द्युद्धविशारदः ॥८९॥
 सीमंतिको गदी गाल्वो विश्वामित्रो दुरासदः ॥
 दुर्वासा दुर्विनीतश्च मार्कण्डेयो महामुनिः ॥५.१.६३.१९०॥
 लोमशो निर्मलोऽलोमी दीर्घायुश्च चिरोऽचिरी ॥
 पुनर्जीवी मृतो भावी भूतो भव्यो भविष्यकः ॥ ९१ ॥
 त्रिकालोऽथ त्रिलिंगश्च त्रिनेत्रस्त्रिपदीपतिः ॥
 यादवो याज्ञवल्क्यश्च यदुवंशविवर्धनः ॥ ९२ ॥
 शल्यक्रीडी विक्रीडश्च यादवांतकरः कलिः ॥

सदयो हृदयो दायो दायदो दायभाग्दयी ॥ ९३ ॥
 महोदधि महीपृष्ठो नीलपर्वतवासकृत ॥
 एकवर्णो विवर्णश्च सर्ववर्णबहिर्धरः ॥ ९४ ॥
 यज्ञनिंदी वेदनिंदी वेदबाह्यो बलो बलिः ॥
 बौद्धारिर्बाधको बाधो जगन्नाथो जगत्पतिः ॥ ९५ ॥
 भक्तिर्भागवतो भागी विभक्तो भगवत्प्रियः ॥
 त्रिग्रामोऽथ नवारण्यो गुह्योपनिषदासनः ॥ ९६ ॥
 शालिग्रामः शिलायुक्तो विशालो गंडकाश्रयः ॥
 श्रुतदेवः श्रुतः श्रावी श्रुतबोधः श्रुतश्रवाः ॥ ९७ ॥
 कल्किः कालकलः कल्को दुष्टम्लेच्छविनाश कृत् ॥
 कुंकुमी धवलो धीरः क्षमाकरो वृषाकपिः ॥ ९८ ॥
 किंकरः किन्नरः कण्वः केकी किंपुरुषाधिपः ॥
 एकरोमा विरोमा च बहुरोमा बृहत्कविः ॥ ९९ ॥
 वज्रप्रहरणो वज्री वृत्रघ्नो वासवानुजः ॥
 बहुतीर्थकरस्तीर्थः सर्वतीर्थजनेश्वरः ॥ ५.१.६३.२०० ॥
 व्यतीपातोपरागश्च दानवृद्धिकरः शुभः ॥
 असंख्येयोऽप्रमेयश्च संख्याकारो विसंख्यकः ॥ १ ॥
 मिहिकोत्तारकस्तारो बालचंद्रः सुधाकरः ॥
 किंवर्णः कीदृशः किञ्चित्किंस्वभावः किमाश्रयः ॥ २ ॥
 निर्लोकश्च निराकारी ब्रह्माकारैककारकः ॥
 दौहित्रः पुत्रिकः पौत्रो नप्ता वंशधरो धरः ॥ ३ ॥
 द्रवीभूतो दयालुश्च सर्वसिद्धिप्रदो मणिः ॥ ४ ॥
 आधारोऽपि विधारश्च धरासूनुः सुमंगलः ॥
 मंगलो मंगलाकारो मांगल्यः सर्वमंगलः ॥ ५ ॥
 नाम्नां सहस्रं नामेदं विष्णोरतुलतेजसः ॥
 सर्वसिद्धिकरं काम्यं पुण्यं हरिहरात्मकम् ॥ ६ ॥
 यः पठेत्प्रातरुत्थाय शुचिर्भूत्वा समाहितः ॥

यश्चेदं शृणुयान्नित्यं नरो निश्चलमानसः ॥ ७ ॥
 त्रिसंध्यं श्रद्धया युक्तः सर्वपापैः प्रमुच्यते ॥
 नन्दते पुत्रपौत्रैश्च दारैर्भृत्यैश्च पूजितः ॥ ८ ॥
 प्राप्नुते विपुलां लक्ष्मीं मुच्यते सर्वसंकटात् ॥
 सर्वान्कामानवाप्नोति लभते विपुलं यशः ॥ ९ ॥
 विद्यावाञ्जायते विप्रः क्षत्रियो विजयी भवेत् ॥
 वैश्यश्च धनलाभाढ्यः शूद्रः सुखमवाप्नुयात् ॥ 5.1.63.२१० ॥
 रणे घोरे विवादे च व्यापारे पारतंत्रके ॥
 विजयी जयमाप्नोति सर्वदा सर्वकर्मसु ॥ ११ ॥
 एकधा दशधा चैव शतधा च सहस्रधा ॥
 पठते हि नरो नित्यं तथैव फलमश्नुते ॥ १२ ॥
 पुत्रार्थी प्राप्नुते पुत्रान्धनार्थी धनमव्ययम् ॥
 मोक्षार्थी प्राप्नुते मोक्षं धर्मार्थी धर्मसंचयम् ॥ १३ ॥
 कन्यार्थी प्राप्नुते कन्यां दुर्लभां यत्सुरैरपि ॥
 ज्ञानार्थी जायते ज्ञानी योगी योगेषु युज्यते ॥ १४ ॥
 महोत्पातेषु घोरेषु दुर्भिक्षे राजविग्रहे ॥
 महामारीसमुद्भूते दारिद्र्ये दुःखपीडिते ॥ १५ ॥
 अरण्ये प्रांतरे वाऽपि दावाग्निपरिवारिते ॥
 सिंहव्याघ्राभिभूतेऽपि वने हस्तिसमाकुले ॥ १६ ॥
 राजा क्रुद्धेन चाजसे दस्युभिः सह संगमे ॥
 विद्युत्पातेषु घोरेषु स्मर्तव्यं हि सदा नरैः ॥ १७ ॥
 ग्रहपीडासु चोग्रासु वधबन्धगतावपि ॥
 महार्णवे महानद्यां पोतस्थेषु न चापदः ॥ १८ ॥
 रोगग्रस्तो विवर्णश्च गतकेशनखत्वचः ॥
 पठनाच्छवणाद्वापि दिव्यकाया भवंति ते ॥ १९ ॥
 तुलसीवनसंस्थाने सरोद्वीपे सुरालये ॥
 बद्रिकाश्रमे शुभे देशे गंगाद्वारे तपोवने ॥ 5.1.63.२२० ॥

मधुवने प्रयागे च द्वारकायां समाहितः ॥
महाकालवने सिद्धे नियताः सर्वकामिकाः ॥ २१ ॥
ये पठन्ति शतावर्तं भक्तिमन्तो जितेन्द्रियाः ॥
ते सिद्धाः सिद्धिदा लोके विचरन्ति महीतले ॥ २२ ॥
अन्योन्यभेदभेदानां मैत्रीकरणमुत्तमम् ॥
मोहनं मोहनानां च पवित्रं पापनाशनम् ॥ २३ ॥
बालग्रहविनाशाय शांतीकरणमुत्तमम् ॥
दुर्वृत्तानां च पापानां बुद्धिनाशकरं परम् ॥ २४ ॥
पतद्गर्भा च वंध्या च स्राविणी काकवन्ध्यका ॥
अनायासेन सततं पुत्रमेव प्रसूयते ॥ २५ ॥
पयःपुष्कलदा गावो बहुधान्यफलाः कृषिः ॥
स्वामिधर्मपरा भृत्या नारी पतिव्रता भवेत् ॥ २६ ॥
अकालमृत्युनाशाय तथा दुःस्वप्नदर्शने ॥
शांतिकर्मणि सर्वत्र स्मर्तव्यं च सदा नरैः ॥ २७ ॥
यः पठत्यन्वहं मर्त्यः शुचिष्मान्विष्णुसन्निधौ ॥
एकाकी च जिताहारो जितक्रोधो जितेन्द्रियः ॥ २८ ॥
गरुडारोहसंपन्नः पीतवासाश्चतुर्भुजः ॥
वाञ्छितं प्राप्य लोकेऽस्मिन्विष्णुलोके स गच्छति ॥ २९ ॥
एकतः सकला विद्या एकतः सकलं तपः ॥
एकतः सकलो धर्मो नाम विष्णोस्तथैकतः ॥ ५.१.६३.२३० ॥
यो हि नामसहस्रेण स्तोतुमिच्छति वै द्विजः ॥
सोऽयमेकेन श्लोकेन स्तुत एव न संशयः ॥ ३१ ॥
सहस्राक्षः सहस्रपात्सहस्रवदनोज्ज्वलः ॥
सहस्रनामानंताक्षः सहस्रबाहुर्नमोस्तु ते ॥ ३२ ॥
विष्णोर्नामसहस्रं वै पुराणं वेदसम्मतम् ॥
पठितव्यं सदा भक्तैः सर्वमंगलमंगलम् ॥ ३३ ॥
इति स्तवाभियुक्तानां देवानां तत्र वै द्विज ॥

प्रत्यक्षं प्राह भगवान्वरदो वरदार्चितः ॥ ३४ ॥
 ॥ श्रीभगवानुवाच ॥ ॥
 त्रियतां भोः सुराः सर्वैर्वरोऽस्मत्तोभिवाञ्छितः ॥
 तत्सर्वं संप्रदास्यामि नाऽत्र कार्या विचारणा ॥ ३५ ॥
 ॥ देवा ऊचुः ॥ ॥
 वरदोऽसि यदा विष्णो वरमेतं ददस्व नः ॥
 अदितेर्गर्भसंभूतः शक्रस्याऽप्यनुजो भव ॥ ३६ ॥
 इति संप्रार्थितो देवैर्ब्रह्मशक्रपुरोगमेः ॥
 तथेत्युक्ता च भगवांस्तत्रैवाऽतरधीयत ॥ ३७ ॥
 ततः कतिपये काले भगवानदितिनन्दनः ॥
 विष्णुरूपधरो ऽनंतो वामनत्वाच्च वामनः ॥ ३८ ॥
 बलिर्वैरोचनो व्यास वाजिमेधशतेन च ॥
 ईजे द्विजवरश्रेष्ठ इन्द्रराज्यजिहीर्षया ॥ ३९ ॥
 ऋत्विजं कश्यपं कृत्वा होतारं भृगुसत्तमम् ॥
 ब्रह्मा तत्राभवच्चैव स्वयमेव पितामहः ॥ ५.१.६३.२४० ॥
 अध्वर्युर्भगवानत्रिर्बभूव मुनिसत्तमः ॥
 उद्राता नारदश्चैव वसिष्ठश्च सभासदः ॥ ४१ ॥
 ये यत्र विहिताः सर्वे तत्र तत्र मुनीश्वराः ॥
 बलिस्तत्राऽभवद्व्यास दीक्षितो राजसत्तमः ॥ ४२ ॥
 एवं प्रवर्तमानेषु यज्ञेषु मुनिसत्तम ॥
 हूयतां भुज्यतां चैव दीयतां धीयतां तथा ॥ ४३ ॥
 इति वाचः शुभास्तत्र श्रूयंते च द्विजोत्तम ॥
 तस्मिन्काले सुचित्रेषु वामनोऽगाच्छुचिस्मितः ॥ ४४ ॥
 पठमानो मुखाग्रेण चातुर्वेदिकमंत्रकान् ॥
 द्वारे तिष्ठति राजेंद्र वामनो द्विजसत्तमः ॥ ४५ ॥
 प्रतिहारेण वै व्यास सर्वं राज्ञे निवेदितम् ॥
 उत्थाय च महाराजो बलिर्वैरोचनिस्तदा ॥ ४६ ॥

अर्घ्यमादाय तत्सर्वं जगाम स्वैः सभासदैः ॥
 पूजयित्वा यथान्यायं वामनं लोकभावनम् ॥ ४७ ॥
 आनयित्वा सभामध्ये दत्त्वाऽऽसनपरिग्रहम् ॥
 कुतस्त्वागमनं ब्रह्मन्किं तेऽभीष्टं ददामि वै ॥ ४८ ॥ ॥
 ॥ वामन उवाच ॥ ॥
 राजराजाखिला सृष्टिर्ब्रह्मणः परमेष्ठिनः ॥
 ततोऽहमागतो भूमन्यजं चैव दिदृक्षया ॥ ४९ ॥
 वरुणस्य च यज्ञो वै दृष्टो मे वै पुरानघ ॥
 यक्षाधिपतेर्नूनं च यज्ञं वै दृष्टवानहम् ॥ ५०.१.५३.२५० ॥
 धर्मस्याऽपि च यज्ञो मे प्रजापतेश्च सत्तम ॥
 वायोर्यज्ञो महाराज दृष्टो मे विधिपूर्वकः ॥ ५१ ॥
 राजर्षीणां च ये यज्ञा दृष्टास्तेऽपि महाव्रत ॥
 यादृशं वै महाराज यज्ञं ते दृष्टवानहम् ॥ ५२ ॥
 ईदृशो राजराजेंद्र न भूतो न भविष्यति ॥
 तस्मादिहागतो राजन्याचनार्थं तवाऽनघ ॥ ५३ ॥
 ॥ बलिरुवाच ॥ ॥
 याचस्व त्वं द्विजश्रेष्ठ किं तेऽभीष्टं ददाम्य हम् ॥५४॥
 ॥ वामन उवाच ॥ ॥
 देहि मे राजराजेंद्र पदानि त्रीणि मेदिनीम् ॥
 वासार्थं रोचते तेऽद्य यदि पार्थिवसत्तम ॥५५॥
 ॥ बलिरुवाच॥ ॥
 किमिदं याचितं विप्र स्वल्पं ते नहि ते परम् ॥
 गजवाजिरथाः क्षोणी रत्नानि विविधानि च ॥ ५६ ॥
 दासदासीर्वरारोहाः स्त्रियो नाना वसूनि च ॥
 द्रव्याणि वाससी शुभ्रे याचस्व त्वं द्विजोत्तम ॥५७॥
 पात्रोऽसि कृतकृत्योऽसि वेदवेदांगपारग॥५८॥
 ॥ वामन उवाच ॥ ॥

न मे किञ्चित्स्पृहा राज न्विद्यते भुवि मानद ॥
 देहि त्वं त्रिपदां भूमिं यदि श्रद्धाऽस्ति तेऽधुना ॥ ५९ ॥
 इत्युक्ते वामनेनाथ बलिर्वचनमब्रवीत् ॥
 गृहाण त्रिपदां भूमिं वासस्यार्थं हि मानद ॥ 5.1.63.२६० ॥
 इत्युक्त्वा स च राजर्षिर्ददौ भूमिं द्विजाय वै ॥
 वारितोऽपि तदा व्यास भृगुणा दैवनोदितः ॥ ६१ ॥
 दत्तमात्रे जले सद्यो ब्रह्माण्डं चाक्रमद्धरिः ॥
 सार्धं पादद्वयं जाता सशैलवनकानना ॥ ६२ ॥
 वसुधेयं तदा व्यास बलिना चार्पितं वसु ॥
 जित्वाऽसुरगणान्त्सर्वां ब्राज्यं दत्त्वा शतक्रतोः ॥ ६३ ॥
 पश्चात्कुमुद्वतीं प्राप्नो विष्णुर्वामनरूपधृक् ॥ ६४ ॥
 ऋद्धिसिद्ध्याश्रमे पुण्ये तीर्थं कृत्वाऽऽत्मसंभवम् ॥
 निवासमकरोद्व्यास तत्रैव स सुरोत्तमः ॥ ६५ ॥
 वामनेन कृतं तीर्थं वामनं कुण्डमुच्यते ॥
 भाद्रे मासि सिते पक्षे द्वादशी श्रवणान्विता ॥ ६६ ॥
 वामन द्वादशी प्रोक्ता हत्याकोटिविनाशिनी ॥
 अस्मिन्स्तीर्थे नरः स्नात्वा ह्युपोष्यैकादशीं यदा ॥ ६७ ॥
 रात्रौ जागरणं कुर्याद्ब्रह्मभूयाय कल्पते ॥
 द्वादश्यां वै विशेषेण महादानानि कुर्वते ॥ ६८ ॥
 न तेषां दुर्लभं किञ्चित्त्रिषु लोकेषु विद्यते ॥
 एवं वै वामनं तीर्थं पुरा प्रोक्तं महर्षिणा ॥ ६९ ॥
 सर्वपापहरं पुण्यं सर्वकामवरप्रदम् ॥
 प्राप्यते तेन सर्वं हि नात्र कार्या विचारणा ॥ 5.1.63.२७० ॥
 इति श्रीस्कांदे महापुराण एकाशीति साहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये वामनकुण्डमहिमविष्णुसहस्रनामकथनं नाम
 त्रिषष्टितमोऽध्यायः ॥ ६३ ॥ ॥ छ ॥ ॥

5.1.64

॥ सनत्कुमार उवाच ॥ ॥

अतः परं प्रवक्ष्यामि वीरेश्वरमथो शृणु ॥

तस्मिंस्तीर्थे नरः स्नात्वा वीरलोकमवाप्नुयात् ॥ १ ॥

नागानां प्रवरं तीर्थं सर्वकामवरप्रदम् ॥

कालभैरवमित्याख्यं तच्च तीर्थं परं स्मृतम् ॥ २ ॥

यस्य दर्शनमात्रेण सर्वदुःखातिगो भवेत् ॥ ३ ॥

॥ व्यास उवाच ॥ ॥

कस्मिन्काले हि विख्यातं कालभैरवसंज्ञितम् ॥

तीर्थं मुनिवरश्रेष्ठ एतद्विस्तरतो वद ॥ ४ ॥

॥ सनत्कुमार उवाच ॥ ॥

पुराऽयं भैरवो योगी योगिनीत्रासकारकः ॥

कालचक्रकृताः कृत्या योगिनीनां गणास्तदा ॥ ५ ॥

तासां कालीति विख्याता योगिनी परमोत्तमा ॥

तयायं पालितो नित्यं पुत्रवद्भैरवोऽमलः ॥ ६ ॥

तेनैते च विनिर्धूता दोषोत्पाताश्च सत्तम ॥

त्रिविधा भुवि विख्याताः सर्वविघ्नकराः पराः ॥ ७ ॥

कालकृत्यास्तदा तेन भ्रंशिताः परमात्मना ॥

महामारी पूतना कृत्या शकुनी रेवती खला ॥ ८ ॥

कोटरी तामसी माया नवैता मातृकाः स्मृताः ॥

दुष्टदोषवहा दुष्टाः सर्वप्राणिभयंकराः ॥ ९ ॥

वशीचक्रे स धर्मात्मा सर्वकामवरप्रदाः ॥

शिप्रातीरे स्थितो नित्यं कूले चोत्तरतः शुभे ॥ 5.1.64.१० ॥

ऊषरस्य परे पूर्वे सोऽपि तिष्ठति सर्वदा ॥

आषाढस्य सिते पक्षे रविवारे समाहितः ॥ ११ ॥

नवमीं चाऽष्टमीं प्राप्य चतुर्दश्यां विशेषतः ॥

पूजां कुर्वति ये केचिन्नरा निश्चलमानसाः ॥ १२ ॥

विवाहे पुत्रजनने मांगल्ये च शुभे परम् ॥
 पत्रपुष्पार्कगंधैश्च नैवेद्यैर्विविधैस्तथा ॥ १३ ॥
 तांबूलवासगंधाद्यैः पूजयेद्वरद रूपिणम् ॥
 विप्राणां भोजनैर्होमैस्तर्पयेत्सततं विभुम् ॥ १४ ॥
 एतत्परमकल्याणमेतत्परममंगलम् ॥
 नत्वा स्तुत्वा च तं देवं सर्वकामार्थसिद्धये ॥ ॥ १५ ॥
 सकलकलुषहारी धूर्तदुष्टांतकारी सुचिरचरितचारी मुंडमौंजीप्रचारी ॥
 करकलितकपाली कुण्डली दंडपाणिः स भवतु सुखकारी भैरवो भावहारी ॥ १६ ॥
 ॥
 विविधरासविलासविलासितं नववधूरवधूतपराक्रमम् ॥
 मदविघूर्णितगोष्पदगोष्पदं भवपदं सततं सततं स्मरे ॥ १७ ॥
 अमलकमलनेत्रं चारुचंद्रावतंसं सकलगुणगरिष्ठं कामिनीकामरूपम् ॥
 परिहृतपरितापं डाकिनीनाशहेतुं भज जन शिवरूपं भैरवं भूतनाथम् ॥ १८ ॥
 ॥
 सबलबलविघातं क्षेत्रपालैकपालं विकटकटिकरालं ह्यदृहासं विशालम् ॥
 करगतकरवालं नागयज्ञोपवीतं भज जन शिवरूपं भैरवं भूतनाथम् ॥ १९ ॥
 भवभयपरिहारं योगिनीत्रासकारं सकलसुरगणेशं चारुचंद्रार्कनेत्रम् ॥
 मुकुटरुचिरभालं मुक्तमालं विशालं भज जन शिवरूपं भैरवं भूतनाथम् ॥
 5.1.64.२० ॥
 चतुर्भुजं शंखगदाधराऽऽयुधं पीतांबरं सांद्रपयोदसौभगम् ॥
 श्रीवत्सलक्ष्मं गलशोभिकौस्तुभं शीलप्रदं शंकररक्षणं भजे ॥ २१ ॥
 लोकाऽभिरामं भुवनाभिरामं प्रियाभिरामं यशसाभिरामम् ॥
 कीर्त्याभिरामं तपसाऽभिरामं तं भूतनाथं शरणं प्रपद्ये ॥ २२ ॥
 आद्यं ब्रह्मसनातनं शुचिपरं सिद्धिप्रदं कामदं सेव्यं भक्तिसमन्वितं हरिहरैः
 सृष्ट्यासहं साधुभिः ॥
 योग्यं योगविचारितं युगधरं योग्याननं योगिनं वंदेहं सकलं कलंकरहितं
 सत्सेवितं भैरवम् ॥ २३ ॥

भैरवाष्टकमिदं पुण्यं प्रातःकाले पठेन्नरः ॥
 दुःस्वप्ननाशनं तस्य वाञ्छितार्थफलं भवेत् ॥ २४ ॥
 राजद्वारे विवादे च संग्रामे संकटे तथा ॥
 राजा कुद्धेन चाऽऽजसे शत्रुबंधगते तथा ॥ २५ ॥
 दारिद्र्यदुःखनाशाय पठितव्यं समाहितैः ॥
 न तेषां जायते किञ्चिद्दुर्लभं भुवि वाञ्छितम् ॥ २६ ॥
 ॥ इति भैरवाष्टकम् ॥ ॥
 अस्मिंस्तीर्थं प्रकर्तव्यं स्नानदानादिकं नरैः ॥
 संसारभयभीतैश्च पूजितो भैरवो वरः ॥
 तस्मात्सर्वप्रयत्नेन कर्तव्यं तीर्थमुत्तमम् ॥ २७ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 ऽवन्तीक्षेत्रमाहात्म्ये कालभैरवतीर्थयात्रावर्णनं नाम चतुःषष्टितमोऽध्यायः ॥ ६४
 ॥

5.1.65

॥ व्यास उवाच ॥ ॥
 नागतीर्थं त्वया ब्रह्मन्पुरा प्रोक्तं यशस्विना ॥
 तस्य तीर्थवरस्याऽपि महिमानं च सत्तम ॥ १ ॥
 भूयस्तु श्रोतुमिच्छामि त्वत्तो ब्रह्मविदां वर ॥
 कियत्काले समाख्यातमेतद्विस्तरतो वद ॥ २ ॥
 ॥ सनत्कुमार उवाच ॥ ॥
 शृणु ब्रह्मन्प्रवक्ष्यामि तवाग्रे नागतीर्थजाम् ॥
 कथां पुण्यतमां तुभ्यं भुवि पापहरां पराम् ॥ ३ ॥
 यस्याः श्रवणमात्रेण शापमुक्तो भवेन्नरः ॥
 पुरा नागाः परिभ्रष्टा मातुः शापात्परंतप ॥ ४ ॥
 जनमेजयेन दग्धास्ते मोक्षिता ह्यास्तिकेन च ॥
 पप्रच्छुस्ते द्विजश्रेष्ठ जरत्कार्वात्मजं तदा ॥ ५ ॥

॥ नागा ऊचुः ॥ ॥
 ब्रह्मंस्तव प्रसादेन मोक्षिता हव्यवाहनात् ॥
 जनमेजयस्य यज्ञेस्मिन्देवराजस्य संनिधौ ॥ ६ ॥
 अस्माकं भूतिमन्विच्छन्वासस्यार्थं परंतप ॥
 यस्मिन्स्थाने सदा ब्रह्मन्निवासो जायतेऽभयः ॥७॥
 ॥ आस्तीक उवाच ॥ ॥
 श्रूयतां मातुलश्रेष्ठा युष्माकं हितमुत्तमम् ॥
 महाकालवने रम्ये या वै कुशस्थली स्मृता ॥ ८ ॥
 तस्यां हि दक्षिणे भागे पूर्वतीर्थं सना तनम् ॥
 नागालयं पुरा प्रोक्तं यत्र सन्निहितो हरिः ॥ ९ ॥
 योगनिद्रां समासाद्य शेते ब्रह्म सनातनम् ॥
 शेषशायीति विख्यातः सर्वलोकेषु गीयते ॥ १० ॥
 कल्पदोषो न तत्रैव बाधते सवदेहिनाम् ॥
 बकदाल्भ्य ऋषिस्तत्र तपस्तेपे धृतव्रतः ॥ ५.१.६५.१० ॥
 लोमशश्च महातेजास्तत्रैव प्रतितिष्ठति ॥
 दीर्घायुष्ट्वं समापन्नो मार्कण्डेयो महामुनिः ॥ १२ ॥
 न वर्तते कालचक्रं महाकालप्रतापतः ॥
 कपिलः सिद्धिमापन्नो यत्र तीर्थवरोत्तमे ॥१३॥
 हरिश्चंद्रो विमुक्तोऽभूद्ब्रह्मचण्डालयोनितः ॥
 सप्तर्षिप्रवरा ये ते निर्वाणपदवीं गताः ॥१४॥
 एतस्मात्कारणात्सर्वैस्तत्र विश्रम्यतां सदा ॥
 मातुः शापोद्भवो दोषो युष्माकं नैव बाधते ॥१५॥
 एतत्ते वचनं श्रुत्वा महर्षेरास्तिकस्य च ॥
 आगच्छंस्तत्र ते शीघ्रं वासार्थं पन्नगोत्तमाः ॥१६॥
 एलापत्रः कंबलश्च कर्कोटकधनंजयौ ॥
 वासुकिः पन्नगश्रेष्ठस्तक्षको नील एव च ॥१७॥
 पद्मकश्चार्बुदश्चैव नागास्ते सर्व एव हि ॥

अत्रागत्य स्वस्वस्थानानि चक्रुस्ते सुचिरव्रताः॥१८॥
 तत्र रम्याणि तीर्थानि जातानि परमाणि च॥
 नवानि चक्रुः कुंडानि तीर्थभूतानि सत्तम॥१९॥
 महापुण्यप्रदान्याहुर्महापापहराणि च ॥
 यत्र सिद्धाश्च गंधर्वा ऋषयः संशितव्रताः ॥ 5.1.65.२० ॥
 अप्सरोगणसंघैश्च सेव्यंते च सदा वरैः ॥
 यत्र शेषो महानागः पुरा प्रोक्तो महर्षिणा ॥ २१ ॥
 शेषशायी ह्यलं विष्णुर्भगवान्कमलेक्षणः ॥
 तत्र सर्वाणि तीर्थानि तिष्ठन्ति भुवि सर्वदा ॥ २२ ॥
 श्वेतद्वीपेति विख्याता मणिविक्रांतभूमिका ॥
 यत्र पुण्याश्च वै वृक्षाः पुष्पिताश्चैव सर्वशः ॥ २३ ॥
 हंसकारंडकाकादि पिककोकिलसारसाः ॥
 पद्मखंडगणास्तत्र नृत्यन्ति च शिखंडिनः ॥ २४ ॥
 निधिरेष महापद्मो नीलोत्पलसुगंधिना ॥
 वासितो वायुना शुभ्रः किन्नरोद्गारनादितः ॥ २५ ॥
 यत्र सुसंस्कृता नार्यो विहरन्ति सुरांगनाः॥
 नागकन्याभी रम्याभिर्मंडितं परमाद्भुतम् ॥२६॥
 यत्र स्नात्वा नरो याति वैकुण्ठं धाम शोभनम् ॥
 शेषशायी हरिर्यत्र शेते हि च रमापतिः ॥ २७ ॥
 तत्र रमासरो नाम तीर्थं परमशोभनम् ॥
 यत्र स्नात्वा नरो नित्यं श्रीमान्भवति नाऽन्यथा ॥२८॥
 एवं व्यास परं स्थानं सर्वपापहरं परम् ॥
 अत्रैव च परं तीर्थं बलेराश्रममद्भुतम् ॥ २९ ॥
 अत्र स्नानादिकं कार्यं यत्र संनिहितो हरिः ॥
 सर्वपापविशुद्धात्मा नरो भवति तत्क्षणात् ॥ 5.1.65.३० ॥
 कियत्प्रमाणमात्रां च ये ददति वसुंधराम् ॥
 तनूरूहाणि यावन्ति तावत्कालसुसंख्यया ॥ ३१ ॥

अक्षय्या लभ्यते वृद्धिस्तेषां लोकाः सनातनाः ॥
श्रावणे मासि दर्शे च पंचम्यां सोमवासरे ॥ ३२ ॥
नागानां पूजनं कार्यं श्राद्धं दर्शे विधीयते ॥
अक्षयं जायते श्राद्धं वांछितार्थं भवेत्ततः ॥ ३३ ॥
इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्ये तीर्थयात्रायां नागतीर्थमहिमवर्णनं नाम
पंचषष्ठितमोऽध्यायः ॥ ६५ ॥ ॥ छ ॥

5.1.66

॥ सनत्कुमार उवाच ॥ ॥
भूयः शृणु परं व्यास तीर्थानामुत्तमं वरम् ॥
तत्तीर्थं सर्वपापघ्नं नृसिंहस्य महात्मनः ॥ १ ॥
यस्य दर्शनमात्रेण सर्वपापं समुत्तरेत् ॥
दैत्यराजः समाख्यातो हिरण्यकशिपुः पुरा ॥ २ ॥
तेनेयं वसुधा सर्वा संप्राप्ता च दुरात्मना ॥
दुष्टदैत्यबलैर्व्याप्ता भाराक्रांता शुचार्दिता ॥ ३ ॥
गौर्भूत्वाऽश्रुमुखी देवैर्ब्रह्माणं शरणं ययौ ॥
भाराक्रांतां धरां दृष्ट्वा ब्रह्मा लोकपितामहः ॥ ४ ॥
उवाच श्लक्ष्णया वाचा तस्याः श्रमं व्यपोहितुम् ॥
श्रूयतां भोऽवने पुण्ये भवत्या उपकारकम् ॥ ५ ॥
वचो वदामि ते तथ्यं देशकालोचितं तथा ॥
पुराऽनेन तपश्चीर्णं दुष्करं सर्वदेहिनाम् ॥ ६ ॥
गायत्र्युपासना तेन कृता सुनियतात्मना ॥
मया चास्य वरो दत्तः प्रीतियुक्तेन चेतसा ॥ ७ ॥
न दिवा न तथा रात्रौ नांतरिक्षे न भूतले ॥
नातिशुष्केण चार्द्रेण न चास्त्रशस्त्रघातनैः ॥ ८ ॥
न देवासुर गंधर्वैर्न यक्षोरगकिन्नरैः ॥

पिशाचैर्गुह्यकाद्यैश्च राक्षसैर्न कदाचन ॥ ९ ॥
 मानवैः पक्षिजातैश्च न मे मृत्युर्भवेदिति ॥
 एककरतलाघातैः सकुलबलवाहनम् ॥ 5.1.66.१ ॥
 मारयिष्यति मां वीरः स मे मृत्युर्भविष्यति ॥
 तथेत्युक्त्वाऽतिदृष्टात्मा तमहं च तदाऽवने ॥११॥
 आगमं चैव लोकं स्वं स दैत्यो घोरशासनः ॥
 बभूव सर्वलोकानां शास्ता चातुलविक्रमः ॥ १२ ॥
 तस्यैवाऽधिकृता लोके बभूवुर्विगतज्वराः ॥
 त्रैलोक्यं बुभुजे नित्यं सर्वदैत्यजनेश्वरः ॥१३॥
 तस्माद्यूनं वनं यात महाकालं महेशितुः ॥
 तत्र तीर्थं महच्चासीत्सर्वतीर्थवरोत्तमम् ॥१४॥
 संगमेश्वरस्य दक्षिणे कर्कराजोत्तरे तथा ॥
 शिप्रातीरे शुभे देशे पूर्वं वैकुण्ठसन्निभम् ॥ १५ ॥
 नृसिंहाख्यं परं धाम तस्य तीर्थं प्रतिष्ठितम् ॥
 तत्र गत्वा सुरश्रेष्ठाः स्नानदाना दिकाः क्रियाः ॥ १६ ॥
 कुरुत सत्वरं सर्वे पुनर्लोकानवाप्स्यथ ॥
 ते तस्य वचनं श्रुत्वा देवा इन्द्रपुरोगमाः ॥ १७ ॥
 महाकालवनं प्राप्ता यत्र शिप्रा पयस्विनी ॥
 नृसिंहतीर्थोपकूले उषित्वा शाश्वतीः समाः ॥ १८ ॥
 स्नानदानादिकं कृत्वा नृसिंहस्याऽर्चनं तथा ॥
 एवं कृत्वा विधानेन परां सिद्धिमितो गताः ॥ १९ ॥
 नृसिंहस्य स्वरूपेण हतो दानवपुंगवः ॥
 सभामध्ये तदा व्यास हरिणाऽमित्रघातिना ॥ 5.1.66.२० ॥
 करेणैकप्रहारेण हिरण्यकशिपुर्हतः ॥
 ततः सुरगणाः सर्वे स्वाधिकारान्ययुस्तदा ॥ २१ ॥
 तदारभ्य सुराः सर्वे मध्याह्नोपासनं सदा ॥
 प्रकुर्वन्ति च तत्रैव यत्र तीर्थं हरिः परम् ॥ २२ ॥

एवं तीर्थं परं व्यास अवन्त्यां विद्यते भुवि ॥
 अस्मिन्स्तीर्थे द्विजश्रेष्ठ स्नानदानादिकाः क्रियाः ॥ २३ ॥
 ये कुर्वन्ति नराः पुण्यास्ते यांति परमां गतिम् ॥
 सर्वदा सर्वकालेषु पुण्यदं तीर्थमुत्तमम् ॥ २४ ॥
 कदाचिन्नृसिंहतिथिं प्राप्य चैव चतुर्दशीम् ॥
 स्नानं कृत्वाऽर्चनं तस्य नृसिंहस्य च धीमतः ॥ २५ ॥
 नृसिंहेश्वरदेवेशं पूजयेद्यः समाहितः ॥
 तस्य हस्तगता लक्ष्मीर्भविष्यति न संशयः ॥ २६ ॥
 ततोऽगस्त्येश्वरं देवं यः पश्येत्युसमाहितः ॥
 तस्य व्यास क्षितौ किञ्चिद्दुर्लभं नैव दृश्यते ॥ २७ ॥
 यत्र सिद्धिं परां प्राप्नो हनुमान्पवनात्मजः ॥
 ब्रह्मचारी सदाचारो यतिः सर्वार्थसाधकः ॥ २८ ॥
 तिष्ठति परदैवजः सर्वकामार्थसिद्धये ॥
 यस्मिन्वटे पुरा तप्तं तपः परमदुश्चरम् ॥ २९ ॥
 मित्रावरुणपुत्रेण सिद्धिहेतोस्तपस्विना ॥
 बोधी न्यग्रोध इत्याख्यो ह्यगस्तिवट एव च ॥ ५.१.६६.३० ॥
 नरो नारीसमायुक्तः सावित्रीव्रतमाचरेत् ॥
 सौभाग्यं लभते नित्यं सावित्र्याश्च परंतप ॥ ३१ ॥
 यस्मिन्स्तीर्थे नरः स्नात्वा दत्त्वा दानं च सौभगम् ॥
 अष्टसौभाग्यसंपूर्णं वंशपात्रं सवासकम् ॥ ३२ ॥
 सप्तधान्यसमोपेतं पंचरत्नपरिष्कृतम् ॥
 सौगंध्यादीनि माल्यानि मौलिसूत्रसमायुतम् ॥ ३३ ॥
 सावित्रीं हाटकीं कृत्वा यथाशक्ति परंतप ॥
 यो वै ददाति विप्राय वेदवेदांगधीमते ॥ ३४ ॥
 लभते विपुलां लक्ष्मीं बहुभोगकरीं शुभाम् ॥
 भुक्त्वा वै विविधान्भोगान्पुनः स्वर्गमवाप्नुयात् ॥ ३५ ॥
 सावित्रीव्रतकृन्नारी जायते पतिवल्लभा ॥

पतिव्रता महाभागा विधवा न कदाचन ॥ ३६ ॥
इति श्रीस्कांदे महापुराण एका शीतिसाहस्र्यां संहितायां पञ्चम आवन्त्यखण्डे
अवन्तीक्षेत्रमाहात्म्ये नृसिंहतीर्थमहिमवर्णनं नाम षट्षष्टितमोऽध्यायः ॥ ६६ ॥
॥ सनत्कुमार उवाच ॥ ॥

5.1.67

शृणु व्यास परं तीर्थं भुवि विख्यातमुत्तमम् ॥
कुटुम्बेश्वरेति विख्यातो नाम्ना चैव महेश्वरः ॥ १ ॥
तस्य तीर्थवरं तीर्थं सर्वतीर्थफलप्रदम् ॥
यस्मिंस्तीर्थे नरः स्नात्वा कुटुम्बी जायते ध्रुवम् ॥ २ ॥
कुटुम्बार्थं तपस्तेपे पुरा दक्षः प्रजापतिः ॥
नारदेन पुरा व्यास पुत्रषष्टिर्विवासिता ॥ ३ ॥
प्रजाकामः स धर्मात्मा सुचिरं व्रतमाचरत् ॥
सपत्नीको महातेजा निराहारो जितेन्द्रियः ॥ ४ ॥
अस्मिंस्तीर्थे शुचिः स्नातो जपन्ब्रह्म सनातनम् ॥
वर्षाणामयुतं व्यास तपस्तेपे सुदारुणम् ॥ ५ ॥
तेन तीर्थप्रसादेन लभेत्स बहुलां प्रजाम् ॥ प्र
जापतिरिति ख्यातो जातो दक्षः प्रतापवान् ॥ ६ ॥
ब्रह्माऽपि तत्र वै पश्चात्तपः कृत्वा सुदुष्करम् ॥
निष्कलं कमलं रूपं प्राप्सवांस्तत्क्षणाद्विधिः ॥ ७ ॥
महादेवोऽपि तत्रैव प्राप्सवान्ब्रह्मणः पदम् ॥
चतुर्मुखधरं लिंगं दृश्यतेऽद्यापि सत्तम ॥ ८ ॥
भद्रपीठधरा देवी भद्रकालीति विश्रुता ॥
तत्रैव च सदा व्यास क्रीडति स्म धृतव्रता ॥ ९ ॥
द्वारे तिष्ठति तत्रैव भैरवः क्षेत्रपालकः ॥
पादेन खंजतां यातः पुरा दैत्यवरार्दितः ॥ 5.1.67.१० ॥
पुत्रवत्पालितो देव्या सदा तिष्ठति तत्स्थले ॥

ये ते देवगणाः सर्वे तस्मिंस्तीर्थे प्रतिष्ठिताः ॥ ११ ॥
 ऋषयोऽपि महाभागाः सदा पर्वणिपर्वणि ॥
 आयांति चैव संध्यार्थं बहुपुत्रप्रदे सरे ॥ १२ ॥
 अस्मिंस्तीर्थे सदाचाराः स्नानं कुर्वन्ति ये नराः ॥
 न तेषां दुर्लभं किञ्चिज्जायते जन्मजन्मनि ॥ १३ ॥
 महाबाधासु घोरासु महामारीषु तत्परैः ॥
 हवनं क्रियते नित्यं सर्षपै राजिकैर्यवैः ॥ १४ ॥
 पायसै विविधैर्भोगैस्तेषां दोषो न जायते ॥
 दुर्भिक्षे राज्यभ्रंशे च संग्रामे भृशदारुणे ॥ १५ ॥
 पूजयेत्क्षेत्रपालं च सर्वाऽऽपदि समाहितः ॥
 सर्वदुःखवि निर्मुक्तो जायते नाऽत्र संशयः ॥ १६ ॥
 स्नात्वा कुटुंबके तीर्थे पूजयित्वा महेश्वरम् ॥
 दानं कूष्मांडकं दद्याद्ब्राह्मणाय तपस्विने ॥ १७ ॥
 सौवर्णमणि मुक्ताभिर्वासोऽलंकारसंयुतम् ॥
 धनधान्यसमायुक्तः कुटुंबी जायते नरः ॥ १८ ॥
 फाल्गुने च सिते पक्षे या वै चतुर्दशी भवेत् ॥
 त्रयोदशीयुता व्यास शिवरात्रिस्तथोच्यते ॥ १९ ॥
 तद्दिने च नरः स्नात्वा रात्रौ जागरणं चरेत् ॥
 बिल्वोदकेन गंधेन बहुपुष्पफलैस्तथा ॥ ५.१.६७.२० ॥
 धूपैर्दीपैश्च नैवेद्यैर्वासोऽलंकारकादिभिः ॥
 पूजयेद्यो नरो भक्त्या गिरीशं सगणं परम् ॥ २१ ॥
 तस्य पापं क्षयं याति शिवलोके महीयते ॥
 द्वादशैकादशीपुण्यं लभते भुवि मानवः ॥ २२ ॥
 अश्वमेधफलं तस्य जागरे च क्षणेक्षणे ॥
 ततस्तु प्रातरुत्थाय स्नानदानादिकाः क्रियाः ॥ २३ ॥
 कृत्वा तु विधिवद्व्यास शिवपूजाऽर्चनं तथा ॥
 विप्रांश्च भोजयेत्सप्त तस्य पुण्यफलं शृणु ॥ २४ ॥

कपिलानां सवत्सानां सहस्राणि चतुर्दश ॥
वाजपेय सहस्रस्य फलं प्राप्नोति नान्यथा ॥ २५ ॥
इति श्रीस्कान्दे महापुराण एकाशीतिसाहस्र्यां संहितायां पञ्चम
आवन्त्यखण्डेऽवन्तीक्षेत्र माहात्म्ये कुटुंबेश्वरमाहात्म्यवर्णनं नाम
सप्तषष्ठितमोऽध्यायः ॥ ६७ ॥ ॥ ॥ छ ॥

5.1.68

॥ सनत्कुमार उवाच ॥ ॥
शृणु व्यास महापुण्यं तीर्थं परमशोभनम् ॥
देवप्रयागमाख्यातं सर्वपापप्रणाशनम् ॥ १ ॥
देवानां च परं स्थानं यत्र तीर्थं परंतप ॥
सोमतीर्थोत्तरे भागे प्रयागस्य च दक्षिणे ॥ २ ॥
क्षिप्रायाः पूर्वभागे च तत्र तीर्थं प्रतिष्ठितम् ॥
तत्र तीर्थं नरः स्नात्वा पश्येच्चैव सुरोत्तमम् ॥ ३ ॥
देवं माधवमित्याख्यं भुवि सर्वफलप्रदम् ॥
ददाति तस्य देवेन्द्रो वांछितार्थं जगत्पतिः ॥ ४ ॥
आनन्दभैरवस्तत्र सर्वदेवनमस्कृतः ॥
यस्य दर्शनमात्रेण सर्वपापक्षयो भवेत् ॥ ५ ॥
न तस्य जायते व्यास यातना भैरवी कदा ॥
स्वर्गद्वारे सदा व्यास जायते निर्भयः पुमान् ॥ ६ ॥
ज्येष्ठे मासे सिते पक्षे दशम्यां बुध हस्तयोः ॥
गरानन्दे व्यतीपाते कन्याचन्द्रे वृषे रवौ ॥
दशाला जायते वत्स गंगाजन्म परं शुचि ॥ ७ ॥
तद्दिने च नरः स्नात्वा सर्वतीर्थफलं लभेत् ॥
अखण्डं च परं तीर्थं शृणु व्यास ह्यतः परम् ॥ ८ ॥
यस्य श्रवणमात्रेण व्रतभंगो न जायते ॥
एक एव पुरा ब्रह्मन्ब्राह्मणो ब्रह्मवित्तमः ॥ ९ ॥

धर्मशर्मेति विख्यातः सदाचाररतः शुचिः ॥
 बहुव्रतधरो दांतो वेदवेदांगपारगः ॥ 5.1.68.१० ॥
 किञ्चिद्वोषप्रसंगेन व्रतपूर्तिर्न चाभवत् ॥
 एवं बहुतिथे काले नारदो देवदर्श नः ॥११॥
 तस्य गेहागतो ब्रह्मन्नातिथ्यार्थं महातपाः ॥
 तदोत्थाय द्विजो नित्यं बहुमानपुरःसरम् ॥१२॥
 सत्कृत्य नारदं भूमन्विधिदृष्टेन कर्मणा ॥
 पूजयित्वा द्विजश्रेष्ठः पप्रच्छ मुनिसत्तम ॥ १३ ॥
 भगवन्भवता सर्वं विदितं ज्ञानचक्षुषा ॥
 अस्माकं च परं दोषः किञ्चिज्जातः पुराऽनघ ॥ १४ ॥
 येन पापप्रसंगेन व्रतभंगोऽभवद्ध्रुवम् ॥
 कारणं ब्रूहि मे नाथ किं दोषोऽत्र तु गण्यते ॥ १५ ॥
 ॥ नारद उवाच ॥ ॥
 श्रूयतां भो द्विजश्रेष्ठ भवद्भिश्च पुराकृतम् ॥
 महाराष्ट्रे सुविख्यातो ब्राह्मणो धनसंचकः ॥ १६ ॥
 ब्रह्मदत्तेत्यसौ विप्रो वेदब्राह्मणनिन्दकः ॥
 धनलोभी पराक्रांतः सर्वधर्मबहिर्मुखः ॥ ॥ १७ ॥
 नास्तिको देवतीर्थेषु परद्रव्यापहारकः ॥
 परस्त्रीषु रतो नित्यं द्यूतवादी च तस्करः ॥ १८ ॥
 एवमायुःपरिक्षीणो धनहीनोऽभवत्तदा ॥
 इतस्ततोऽभ्रमद्भ्रष्टो नदीतीरे सुविह्वलः ॥ १९ ॥
 गतश्चौर्यप्रसंगेन यात्रिकैः सह संगतः ॥
 किञ्चित्कालेषु दुःशीलो मृतिं प्राप्तो रुजार्दितः ॥ 5.1.68.२० ॥
 नीतः संयमिनीं विप्रस्तत्कालं यमकिंकरैः ॥
 यमराजपुरं प्राप्तो बहुपापकरो द्विजः ॥२१॥
 दृष्टोऽसौ धर्मराजेन तदा पत्यपरायणः ॥
 निरीक्ष्य सहसोवाच धर्मपूर्वमिदं वचः ॥२२॥

शृणुध्वं किंकराः सर्वे यूयमेकाग्रमानसाः ॥
 अनेनाचरितं सर्वं दुष्कर्म सर्वकिल्बिषम् ॥ २३ ॥
 गोदातीरे मृतः पापी तत्र नः कारणं न हि ॥
 तिस्रःकोट्योऽर्धकोटिश्च यानि तीर्थान्यहर्निशम् ॥ २४ ॥
 आयांति गौतमीतीरे सिंहस्थेऽपि बृहस्पतौ ॥
 तेषां तु वायुसंस्पर्शो जातोस्यांते कलेवरे ॥ २५ ॥
 तेन पुण्यप्रभावेन नोऽस्माकं कारणं क्वचित् ॥
 ग्राह्यो भवद्भिर्नैवायं मुच्यतां भोः पुरःसराः ॥ २६ ॥
 एवं तैर्मोचितो विप्रः पुनर्ब्रह्मगतिं गतः ॥
 तेन पापप्रसंगेन व्रतभङ्गी गतो भुवि ॥ २७ ॥
 ॥ ब्राह्मण उवाच ॥ ॥
 ब्रह्मन्केन प्रकारेण सर्वपापक्षयो भवेत् ॥
 किं तपः किं च दानं च किं तीर्थव्रतसेवनम् ॥ २८ ॥
 येन पुण्यप्रभावेन व्रतभङ्गो न जायते ॥ २९ ॥
 ॥ नारद उवाच ॥ ॥
 शृणु द्विजवरश्रेष्ठ महाकालवनं स्मृतम् ॥
 यत्र रुद्रसरः प्रोक्तमृषिणा तत्त्वदर्शिना ॥ ५.१.६८.३० ॥
 कोटिकोटिसुतीर्थानि वर्तते द्विजसत्तम ॥
 कोटितीर्थेति विख्यातं तस्माद्विज सनातनम् ॥ ३१ ॥
 तत्तीर्थस्योत्तरे भागे सुतीर्थं सर्वकामदम् ॥
 नाम्नाऽखंडसरः ख्यातमखंडेश्वरसन्निधौ ॥ ३२ ॥
 यस्य दर्शनमात्रेण सर्वयज्ञफलं लभेत् ॥
 तस्माद्धि सर्वथा वत्स गच्छ त्वं तत्र मा चिरम् ॥ ३३ ॥
 इति तस्य वचः श्रुत्वा स द्विजोऽगात्कुमुद्वतीम् ॥
 स्नात्वाऽखण्डसरे व्यास दृष्ट्वा देवं महेश्वरम् ॥ ३४ ॥
 सद्यः पुण्यवतां लोकान्प्राप्तो वै द्विजसत्तमः ॥
 एवं व्यास महातीर्थमखंडेश्वरमुत्तमम् ॥ ३५ ॥

इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डेऽवन्तीक्षेत्रमाहात्म्येऽखंडेश्वरमहिमवर्णननामाष्टषष्टितमोऽध्यायः ॥
६८॥

॥ सनत्कुमार उवाच ॥ ॥

भूयः शृणु परं तीर्थं सर्वतीर्थफलप्रदम् ॥
कीर्तितं ब्रह्मणा पूर्वं मार्कण्डेयस्य पृच्छतः ॥ १ ॥
शृणु वत्स महीपृष्ठे शिप्रा दिव्यतरा नदी ॥
तस्यास्तीरे वरं तीर्थं कर्कराजेतिविश्रुतम् ॥ २ ॥
यस्य दर्शनमात्रेण महापापक्षयो भवेत् ॥
विकारा मानसाः सर्वे चंद्रो मानससंभवः ॥३॥
तस्य स्थाने गतो भानुर्याम्यायनकरः परः ॥
ऋतुत्रयं समाख्यातं विधूमार्चिस्तदुच्यते ॥४॥
तत्र मृताः प्रवर्तते योगिनोऽपि परंतप ॥
चातुर्मास्ये हरौ सुप्ते ये नरा व्रतवर्जिताः ॥५॥
न तेषां सद्गतिर्वत्स सत्यमेव ब्रवीमि ते ॥
चातुर्मास्ये मृता ये च ये मृता दक्षिणायने ॥ ६ ॥
तेषामुद्धरणार्थाय तीर्थमेतद्विनिर्मितम् ॥
कर्कराज इति ख्यातं सर्वलोकेषु गीयते ॥ ७ ॥
॥ मार्कण्डेय उवाच ॥ ॥
भगवन्भवता सर्वं निर्मितं विश्वमूर्तिना ॥
चराचरमिदं विश्वं जगत्सर्वं जगत्पते ॥ ८ ॥
चातुर्मास्ये हरौ सुप्ते धर्माऽऽचारविधिः स्मृतः ॥
तदहं श्रोतुमिच्छामि त्वत्तो ब्रह्मविदां वर ॥ ९ ॥
॥ ब्रह्मोवाच ॥ ॥
शृणु वत्स परं पुण्यं चातुर्मास्यफलं शुभम् ॥
यच्छ्रुत्वा भारते खण्डे नृणां मुक्तिर्न दुर्लभा ॥ ५.१.६९.१० ॥
मुक्तिप्रदोऽयं भगवान्संसारोत्तारकारणः ॥

यस्य स्मरणमात्रेण सर्वपापक्षयो भवेत् ॥ ११ ॥
 मानुष्यं दुर्लभं लोके तत्रापि च कुलीनता ॥
 तत्रापि संयमित्वं च तत्र सत्संगमः शुभः ॥ १२ ॥
 सत्संगमो न यत्रास्ति विष्णुभक्तिर्व्रतानि न ॥
 चातुर्मास्ये विशेषेण विष्णुव्रतकरः शुभः ॥ १३ ॥
 चातुर्मास्ये ऽव्रती यस्तु तस्य पुण्यं निरर्थकम् ॥
 सर्वतीर्थानि दानानि पुण्यान्यायतनानि च ॥ १४ ॥
 विष्णुमाश्रित्य तिष्ठन्ति चातुर्मास्ये समागते ॥
 स विष्णुराश्रितो नित्यं कर्कराजं सुतीर्थकम् ॥ १५ ॥
 सुपुष्टेन च देहेन जीवितं तस्य शोभनम् ॥
 चातुर्मास्ये समायाते हरिर्येनाऽर्चितस्तदा ॥ १६ ॥
 कृतार्थास्तस्य विबुधा यावज्जीवं वरप्रदाः ॥
 संप्राप्य मानुषं देहं चातुर्मास्ये पराङ्मुखः ॥ १७ ॥
 तस्य पापशतान्याहुर्देहस्थानि न संशयः ॥
 मानुष्यं दुर्लभं लोके हरिभक्तिश्च दुर्लभा ॥ १८ ॥
 चातुर्मास्ये विशेषेण सुप्ते देवे जनार्दने ॥
 चातुर्मास्ये नरः स्नात्वा कर्करात्रे द्विजोत्तम ॥
 देहशुद्धिं विधायाऽऽदौ मुक्तिमार्गमवाप्नुयात् ॥ १९ ॥
 तत्रापि निर्झरे कूपे तडागे वा सरस्यपि ॥
 तस्मात्तदधिकं पुण्यं समाख्यातं सुरासुरैः ॥ २० ॥
 तेषु यः स्नाति वै नित्यं तस्य पापक्षयो भवेत् ॥ २१ ॥
 तस्मान्नद्यधिका पुण्या समाख्याता सुरासुरैः ॥
 पुष्करे च प्रयागे च यत्र क्वाऽपि महाजले ॥ २२ ॥
 चातुर्मास्ये तु यः स्नाति पुण्यसंख्या ततोऽधिका ॥ २३ ॥
 रेवायां भास्करे क्षेत्रे प्राच्यां सागरसंगमे ॥ २४ ॥
 एकाहमपि यः स्नाति चातुर्मास्ये न दुःखभाक् ॥
 दिनत्रयं च यः स्नाति नर्मदायां समाहितः ॥ २५ ॥

सुप्ते देवे जगन्नाथे पापं याति सहस्रधा ॥
पक्षमेकं तु यः स्नाति गोदावर्यां दिनोदये ॥ २६ ॥
स भित्त्वा कर्मजं देहं याति विष्णोः सलोकताम् ॥
अवन्त्यां कर्कराजे तु साक्षाद्विष्णुर्भवेन्नरः ॥
क्षणमेकं क्षणार्धं वा चातुर्मास्ये ऽतिलंघयेत् ॥ २७ ॥
तिलोदकेनामलसंयुतेन बिल्वोदकेनापि च मज्जयेद्यः ॥
न तस्य जानामि फलाधिकं वै किं तस्य कीदृङ्मुनिभिः प्रणीतम् ॥ २८ ॥
गंगां स्मरति यो नित्यमुदपानसमीपतः ॥
तद्गङ्गेयजलं जातं तेन स्नानं समाचरेत् ॥ २९ ॥
गंगाऽपि देवदेवस्य चरणां गुष्ठवाहिनी ॥
पापहा सा सदा प्रोक्ता चातुर्मास्ये विशेषतः ॥ ५.१.६९.३० ॥
चातुर्मास्ये जलगतो देवो नारायणो भवेत् ॥
सर्वतीर्थाऽधिकं स्नानं विष्णुतेजोऽशसंगतम् ॥ ३१ ॥
स्नानं दशविधं कार्यं विष्णुनाम्ना महाफलम् ॥
सुप्ते देवे विशेषेण नरो देवत्वमाप्नुयात् ॥ ३२ ॥
विना स्नानं तु यत्कर्म पुण्यकार्यमयं शुभम् ॥
क्रियते विफलं ब्रह्मस्तद्गृह्णन्ति हि राक्षसाः ॥ ३३ ॥
स्नानेन सत्यमाप्नोति सत्ये धर्मः सनातनः ॥
धर्मान्मोक्षपथं प्राप्य पुनर्नैवावसीदति ॥ ३४ ॥
ये चाध्यात्मविदः पुण्या ये च वेदांतपारगाः ॥
सर्वदानप्रदाने च तेषां स्नानेन शुध्यति ॥ ३५ ॥
कृतस्नानस्य हि हरिर्देहमाश्रित्य तिष्ठति ॥
सर्वक्रियाफलं येषु संपूर्णफलदं भवेत् ॥ ३६ ॥
सर्वपापविनाशाय देवतातोषणाय च ॥
चातुर्मास्ये जलस्नानं सर्वपापक्षयावहम् ॥ ३७ ॥
निशायां चैव न स्नायात्संध्यायां ग्रहणं विना ॥
उष्णोदकेन न स्नायाद्रात्रौ शुद्धिर्न जायते ॥ ३८ ॥

भानुसंदर्शनाच्छुद्धिर्विहिता सर्वकर्मसु ॥
 चातुर्मास्ये विशेषेण जलशुद्धिस्तु भाविनी ॥ ३९ ॥
 अशक्त्यां तु शरीरस्य भस्मस्नानेन शुध्यति ॥
 मंत्रस्नानेन विप्रेन्द्र विष्णुपादोदकेन वा ॥ 5.1.69.४० ॥
 नारायणाऽग्रतः स्नानं क्षेत्रे तीर्थे नदीषु च ॥
 विशेषतोऽपि शिप्रायां तीर्थे कर्काभिधे वरे ॥ ४१ ॥
 यश्च स्नाति नरो नित्यं स याति वैष्णवं पदम् ॥
 तस्मात्त्वं भार्गवश्रेष्ठ तत्र गच्छस्व मा चिरम् ॥ ४२ ॥
 पृथिव्यां यानि तीर्थानि पुण्यान्यायतनानि च ॥
 तानि सर्वाणि तिष्ठन्ति कर्कराजजले सदा ॥ ४३ ॥
 कर्कस्थे च दिवानाथे स्नानं कुर्वति ये नरा ॥
 न तेषां पुनरावृत्तिः कल्पकोटिशतैरपि ॥ ४४ ॥
 चातुर्मास्यं समासाद्य तत्रैव निवसाम्य हम् ॥
 नास्ति रेवासमा पुण्या नदी ब्रह्मांडभूतले ॥ ४५ ॥
 महेशान्नाऽपरो देवो मुक्तिदो न जनार्दनात् ॥
 उज्जयिनीसमा नास्ति पुरी कामवर प्रदा ॥ ४६ ॥
 कर्कराजसमं तीर्थं नास्ति वत्स महीतले ॥
 यस्य दर्शनमात्रेण मुक्तिभागी भवेन्नरः ॥ ४७ ॥
 एवं व्यास समाख्यातं ब्रह्मणा भार्गवाय च ॥
 तस्मात्सर्वप्रयत्नेन महाकालवनं व्रज ॥ ४८ ॥
 अस्माकं चाऽपि तत्रैव स्थानं परमशोभनम् ॥
 चातुर्मास्ये हरौ सुप्ते यावद्यायात्प्रबोधिनी ॥ ४९ ॥
 तावत्कालं हि तत्रैव मुक्तिरेव न संशयः ॥
 चातुर्मास्ये हरौ सुप्ते जहाति चेत्कलेवरम् ॥ 5.1.69.५० ॥
 यमलोके चिरं वासो जायते नाऽत्र संशयः ॥
 तस्मात्तुलसिकाभागे शालिग्रामे सुरालये ॥ ५१ ॥
 आत्मानं हि पणीकृत्य तत्रैव संनियोजयेत् ॥

यावत्प्रबोधिनी चैति द्वादशी द्विजसत्तम ॥५२॥
 पश्चाद्धृतसुवर्णेन मोचयित्वा स्वकं नयेत् ॥
 चातुर्मास्योद्भवं दोषं बाधते न च मानवम् ॥५३॥
 यस्य शिप्रोदके स्नानं कर्कराजेऽनुजायते ॥
 एवं व्यास वरं तीर्थं सर्वतीर्थफलप्रदम् ॥ ५४ ॥
 पृथिव्यां यानि तीर्थानि सरितः सागराश्च ये ॥
 ते सर्वे च समायांति चातुर्मास्ये द्विजोत्तम ॥ ५५ ॥
 तस्माच्च तद्वरं तीर्थं कर्कराज इति स्मृतम् ॥ ५६ ॥
 य एतां वै कथां पुण्यां शृण्वन्ति श्रावयन्ति च ॥
 न तेषां जायते दोषश्चातुर्मास्योद्भवः कदा ॥ ५७ ॥ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम
 आवन्त्यखण्डेऽवन्तीक्षेत्रमाहात्म्ये कर्कराजतीर्थ
 महिमवर्णनंनामैकोनसप्ततितमोऽध्यायः ॥ ६९ ॥ ॥ छ ॥

5.1.70

॥ सनत्कुमार उवाच ॥ ॥
 मेरोश्च दक्षिणे भागे दुग्धकुण्डोत्तरे तथा ॥
 ऋषभः पर्वतश्रेष्ठो देवगन्धर्वसेवितः ॥ १ ॥
 यत्र देवांगना रम्याः क्रीडन्ति सततं द्विज ॥
 तत्र रम्यसरोनाम तिष्ठते सर्वकामदम् ॥ २ ॥
 तत्र तीर्थं नरः स्नात्वा सुभगो जायते ध्रुवम् ॥
 देवैश्च क्रीडते नित्यं भुवि विख्यातकः परम् ॥ ३ ॥
 भाद्रपदसिताष्टमी मैत्रर्क्षेण समन्विता ॥
 तद्दिनेऽत्र समागम्य स्नानदानादिकाः क्रियाः ॥ ४ ॥
 करोति सततं व्यास तेषां लोकाः सनातनाः ॥
 मेरोश्चेशानके तीर्थं दिव्यं परम शोभनम् ॥५॥
 बिन्दुसरेति विख्यातं सर्वकामवरप्रदम् ॥

गंगा सरस्वती पुण्या शरयूश्च पयस्विनी ॥६॥
 एताः सरिद्वरा यातास्तत्र सत्यवतीसुत ॥
 ये सिद्धा ये च साध्याश्च तपस्विनो धृतव्रताः॥७॥
 उपासांचक्रिरे तत्र तस्य तीर्थस्य सर्वदा ॥
 तस्मिंस्तीर्थे नरः स्नात्वा सर्वार्थान्प्राप्नुते ध्रुवम् ॥८॥
 भाद्रपदे च शुक्ला वै चतुर्थी या प्रकीर्तिता॥
 सिद्धा सा सर्वदा प्रोक्ता यत्र जातो गणाधिपः॥९॥
 मनःकामेश्वरः ख्यातः सर्वकामवरप्रदः ॥
 तस्य तीर्थे नरः स्नात्वा दृष्ट्वा देवं गणेश्वरम्॥
 मनोरथशतं प्राप्य कामचारी भवेन्नरः ॥५.१.७०.१०॥
 ॥ व्यास उवाच ॥ ॥
 अस्मिन्क्षेत्रे शुभे ब्रह्मन्महाकालवनोत्तमे ॥११॥
 तीर्थानि कतिसंख्यानि देवतायतनानि च ॥
 यानि कानि च ख्यातानि तानि नो वद विस्तरात्॥ १२ ॥
 ॥ सनत्कुमार उवाच ॥ ॥
 शृणु व्यास ऋषिश्रेष्ठ कथां पापहरां पराम् ॥
 अवन्त्यां यानि तीर्थानि लिंगानि च महामुने ॥ १३ ॥
 तानि वर्णयितुं शक्तः स्वयंभूश्चतुराननः ॥
 वर्षाणामयुतैः षड्भिर्न च वक्तुं कथंचन ॥ १४ ॥
 यावन्तो मेघमालानां बिंदवो हि स्रवन्ति च ॥
 धरित्र्यां तृणसंख्या वै पृथिव्यां सिकतास्तथा ॥१५॥
 नभसो ज्योतिषां संख्यां वक्तुं कोऽपि न शक्नुते ॥
 न हि तीर्थलिङ्गसंख्याः संत्यवंत्यां तपोधन ॥१६॥
 अंतरिक्षे च मेदिन्यां तीर्थभूता पुरी त्वियम् ॥
 वापीकूपतडागादि प्रस्रवोद्गरणानि च ॥ १७ ॥
 नद्यः सरांसि खाताश्च तीर्थभूतं हि सर्वशः ॥
 तथापि देवयात्रायां प्रसंगेन निबोध मे ॥ १८ ॥

यानि कानि च मुख्यानि तानि तुभ्यं वदाम्यहम् ॥
 यज्ज्ञात्वा मोक्ष्यसे नित्यं पूर्वाऽऽचीर्णशुभाशुभैः ॥ १९ ॥
 प्रातरुत्थाय यो नित्यं शुचिः प्रयत मानसः ॥
 विष्णुस्मरणसंपन्नः सर्वकामक्रियादिकम् ॥ 5.1.70.२० ॥
 कृत्वा वै सर्वगंधादितिलाक्षतसमन्वितः॥
 स्नात्वा रुद्रसरे तात तथैव च व्रतं चरेत् ॥ २१ ॥
 ऊर्जमाधवयोश्चैव वैशाखाऽऽषाढयोस्तथा ॥
 शिवरात्र्यां विशेषेण देवयात्रा प्रशस्यते ॥२२॥
 यस्य देवस्य यतीर्थं यस्य देवस्य संनिधौ ॥
 तत्राभिषेकः कार्यो वै देवतायाश्च पूजनम् ॥२३॥
 विधिवच्चाचरेद्यस्तु स सर्वफलमश्नुते ॥
 तस्मात्सर्वप्रयत्नेन देवयात्रां समाचरेत्॥ २४ ॥
 ॥ व्यास उवाच ॥ ॥
 ब्रह्मन्केन प्रकारेण देवयात्रां चरेन्नरः॥
 तत्सर्वं श्रोतुमिच्छामि विस्तरेण तपोधन ॥२५॥
 ॥ सनत्कुमार उवाच ॥॥
 शृणु व्यास परं गुह्यं प्रवक्ष्यामि यथाश्रुतम् ॥
 उमामहेश्वरसंवादं देवयात्रादिकर्मसु ॥२६॥
 ॥ उमोवाच ॥ ॥
 प्रभावः कथ्यतां देव क्षेत्रस्याऽस्य महेश्वर ॥
 यानि तीर्थानि विद्यन्ते यानि लिंगानि संति वै॥
 तान्यादितो मे भूमंस्त्वं वदस्व वदतां वर॥२७॥
 ईश्वर उवाच॥
 शृणु देवि प्रयत्नेन प्रभावं पापनाशनम्॥२८॥
 क्षेत्रमाद्यं महादेवि ममातीव प्रियं सदा॥
 यत्र शिप्रा महापुण्या दिव्या नवनदी प्रिया॥ २९॥
 नीलगंगासंगमं च तथा गंधवती नदी॥

चतस्रो मे प्रिया नद्यः कुमुद्वत्यां हि सुव्रते ॥ 5.1.70.३० ॥

ईश्वराश्चतुराशीतिस्तथाऽष्टौ संति भैरवाः ॥

एकादश तथा रुद्रा आदित्या द्वादश स्मृताः ॥ ॥ ३१ ॥

षड्वै विनायकाश्चाऽत्र देव्यश्च चतुर्विंशतिः ॥

यतोहमागतो भद्रे महाकालवनोत्तमे ॥ ३२ ॥

विष्णुब्रह्मादयः सर्वे ह्यत्रैव निहिताः शुभे ॥

देवैर्व्यासमिदं क्षेत्रं देवि योजनमायतम् ॥ ३३ ॥

दश विष्णुः समाख्यातास्तेषां नामानि मे शृणु ॥

वासुदेवो ह्यनंतश्च बलरामो जना र्दनः ॥ ३४ ॥

नारायणो हृषीकेशो वाराहो धरणीधरः ॥

विष्णुर्वामनरूपेण शेषशायी श्रियालयः ॥ ३५ ॥

दशैते वैष्णवाः प्रोक्ताः सर्वपापहराः पराः ॥ ३६ ॥

॥ उमोवाच ॥ ॥

भगवञ्छ्रोतुमिच्छामि देवानामनुपूर्वतः ॥

महाकालवने रम्ये ये वसन्ति सुरेश्वराः ॥ ३७ ॥

विनायका भैरवा देव्यो ये संति पवनात्मजाः ॥

रुद्रादित्यास्तथा चाऽन्ये तेषां नामानि मे वद ॥ ३८ ॥

॥ ईश्वर उवाच ॥ ॥

ऋद्धिदः सिद्धिदो नित्यं कामदो वै गणाधिपः ॥

विघ्नहा च प्रमोदी च चतुर्थीव्रतकप्रियः ॥ ३९ ॥

षडेते वै समाख्याता विघ्ननाशकराः पराः ॥

उमा चंडीश्वरी गौरी ऋद्धिसिद्धिप्रदा नृणाम् ॥ 5.1.70.४० ॥

वटयक्षिणी वीरभद्रा इत्येताश्चाष्ट मातरः ॥ ॥ ॥ ॥

महामाया सती ख्याता कपालमातृका तथा ॥

अंबिका शीतला चैव एकानंशा च सिद्धिदा ॥ ४२ ॥

ब्रह्माणी पार्वती चैव योगिनी योगशालिनी ॥

कौमारी भगवती चैव षट्कृतिकास्तथैव च ॥ ४३ ॥

चर्पटामातृकाः ख्याता वटमातर एव च ॥
 सरस्वती तथा ख्याता महालक्ष्मीश्च वै स्मृता ॥ ४४ ॥
 योगिनीमातृका ख्याताश्चतुषष्टिस्ततः स्मृताः ॥
 कालिका च महाकाली चामुण्ड ब्रह्मचा रिणी ॥ ४५ ॥
 वैष्णवी च समाख्याता वाराही विन्ध्यवासिनी ॥
 अंबा अंबालिका चैव चतुर्विंशतिकाः पराः ॥ ४६ ॥
 हनूमान्ब्रह्मचारी च कुमारश्च महाबली ॥
 चत्वारो वै समाख्याता मया ते पवनात्मजाः ॥ ४७ ॥
 दंडपाणिश्च विक्रांतो महाभैरवसिताऽसिताः ॥
 बटुको बालको नंदी षट् पञ्चाशतिकोऽपरः ॥ ४८ ॥
 कालभैरवश्च विख्यातः क्षेत्रपालस्तथाष्टमः ॥
 अष्टैव भैरवाः ख्याता महापापहराः पराः ॥
 कपर्दी च कपाली च कला नाथो वृषासनः ॥ ४९ ॥
 त्र्यंबकः शूलपाणिश्च चीरवासा दिगम्बरः ॥
 गिरीशः कामचारी च सर्वः सर्वांगभूषणः ॥ ५० ॥
 रुद्राश्चैकादश प्रोक्ताः शत्रुपक्षविनाशनाः ॥
 अरुणः सूर्यो वेदांगो भानुरिन्द्रो रविरंशुमान् ॥ ५१ ॥
 सुवर्णरेताऽहःकर्ता मित्रो विष्णुः सनातनः ॥
 इत्येते द्वादशाऽऽदित्याः सर्वरोगहराः पराः ॥ ५२ ॥
 अगस्त्येश्वरमुख्यानां लिंगानां चतुराशिनाम् ॥
 हिमाचलसुते नित्यं नामानि गदतः शृणु ॥ ५३ ॥
 अगस्त्येश्वर आख्यातो गुह्येश्वरस्ततः परम् ॥
 दुर्गेश्वरस्ततः प्रोक्तो डमरुकेश्वरश्च भामिनि ॥ ५४ ॥
 अनादिकल्पेश्वरः शंभुः स्वर्णजालेश्वरः परः ॥
 त्रिविष्टपेश्वरो देवः कपालेश्वरसंज्ञकः ॥ ५५ ॥
 कर्कोटकेश्वरः शंभुः सिद्धेश्वरस्ततः परम् ॥
 स्वर्गद्वारेश्वरो रुद्रो लोकपालेश्वरोऽपरः ॥ ५६ ॥

कामेश्वर इति ख्यातः कुटुम्बेश्वरस्ततः परम्॥
 इन्द्रद्युम्नेश्वरः ख्यात ईशानेशस्ततः परम् ॥ ५७ ॥
 अप्सरेश्वरइतिख्यातः कल्कलेश्वर एव च ॥
 नामचंडेश्वरो देवो दिवापापहरोऽपरः ॥ ५८ ॥
 प्रतिहारेश्वरश्चैव कुक्कुटेशस्ततः परम्॥
 मेघनादेश्वरः पुण्यो महाकालेश्वरः परः ॥ ५९ ॥
 मुक्तेश्वरः समाख्यातः सोमेश्वरस्ततः परम् ॥
 अनरकेश्वरो देवो जटेश्वरस्ततः परम्॥ 5.1.70.६० ॥
 रामेश्वरो महादेवश्च्यवनेशस्ततः परम् ॥
 अखंडेशः समाख्यातः पत्तनेशस्ततः स्मृतः ॥ ६१ ॥
 आनंदेशस्ततः प्रोक्तः कंथडेशस्ततः परम् ॥
 इन्द्रेश्वर इति ख्यातो मार्कडेशस्ततः परः ॥ ६२ ॥
 शिवेश्वर इति प्रोक्तः कुसुमेशस्ततः परम्॥
 अक्रूरेण इति ख्यातः कुण्डेश्वरस्ततः परम् ॥ ६३ ॥
 लुम्पेश्वरः समाख्यातो गंगेश्वरस्ततः परम् ॥
 शूलेश्वरेति विख्यात ओंकारेशस्ततः स्मृतः ॥ ६४ ॥
 कंटकेशो महारुद्रः सिंहेश्वरस्ततः परम् ॥
 रेवंतेश्वरः परो देवो घंटेश्वरपुरःसरः ॥ ६५ ॥
 प्रयागेश्वरो महादेवः सिद्धेश्वरस्ततः परम् ॥
 मातंगेश्वरः परो देवः सौभाग्येशस्ततो वरः ॥ ६६ ॥
 रूपेश्वरेति विख्यातो ब्रह्मेश्वरस्ततः परम् ॥
 जल्पेश्वरस्ततो देवः केदारेश्वर एव च ॥ ६७ ॥
 पिशाचेश्वरशंभुश्च संगमेशस्ततः परः ॥
 दुर्धर्षेशश्च विख्यातश्चंडादित्येश्वरस्ततः॥ ६८ ॥
 करभेश्वरः परः प्रोक्तो राजस्थलेश्वरः शिवः ॥
 वडलेश्वरस्ततः प्रोक्तो ह्यरुणेशस्ततः स्मृतः ॥ ६९ ॥
 पुष्पदंतेश्वरो देवो ह्यविमुक्तेश्वरस्ततः ॥

हनुमतेश्वरो देवो विश्वेश्वर स्ततः कम् ॥ 5.1.70.७० ॥
 स्वप्नेश्वर इति ख्यातः सिद्धेश्वरस्ततः परः ॥
 नीलकण्ठेश्वरो देवः स्थावरीश्वरस्ततः परम् ॥ ७१ ॥
 कामेश्वर इति प्रोक्तः प्रतिहारेश्वरस्ततः ॥
 पशुपतीश्वरः प्रोक्तो विश्वेश्वरस्ततः परः ॥
 स्वर्णजालेश्वरः प्रोक्तो मनःकामेश्वरस्ततः ॥ ७२ ॥
 दुर्वासेश्वरनामासौ नागचंडेश्वरस्ततः ॥
 खर्परेश्वर विख्यातो ब्रह्मेश्वरस्ततः परम् ॥ ७३ ॥
 पातालेश्वर आख्यातो गुप्तेश्वरस्ततः परः ॥
 कपिलेश्वर इत्याख्यो योगयोगेश्वरः परः ॥ ७४ ॥
 भीमेश्वरेति विख्यातो धनुःसहस्राभिधः परः ॥
 अग्नीश्वरः परः प्रोक्तो देवेश्वरस्ततः परः ॥ ७५ ॥
 द्वादशार्कः समाख्यातो दशाश्वमेधिकेश्वरः ॥
 गदाधरेश्वरः ख्यातो वैजनाथेति शंभुराट् ॥ ७६ ॥
 सोमनाथेश्वरः ख्यातो घुष्मेश्वरस्ततः परः ॥
 भीमशंकर इत्याख्यो घण्टेश्वरस्ततः परः ॥ ७७ ॥
 ऊषरेश्वरसंज्ञश्च चन्द्रादित्येश्वरः परः ॥
 केशवार्कः समाख्यातः शक्तिभैरवेश्वरः परः ॥ ७८ ॥
 रामेश्वरः परो देवो वाल्मीकेश्वरशंकरः ॥
 ज्वालेश्वरः शिवः प्रोक्तो ह्यभयेश्वरस्ततः परः ॥ ७९ ॥
 विघ्नहस्तेश्वरः प्रोक्तश्चंचलेश्वरस्ततः परः ॥
 पुरुषोत्तमेति विख्यातो वीरेश्वरस्ततः परः ॥ 5.1.70.८० ॥
 कर्णेश्वरश्च विख्यातः पृथुकेश्वरस्ततः परम् ॥
 आनंदेश्वरश्च विख्यातः कोटेश्वरस्ततः परः ॥ ८१ ॥
 अविमुक्तेश्वरः प्रोक्तो हनुमत्केश्वरः परः ॥
 विमलेश्वरेति विख्यातश्चंद्रेश्वरस्ततः परः ॥ ८२ ॥
 बिंदुकेश्वरश्च विख्यातो वालुकेश्वरसंज्ञकः ॥

बृहस्पतीश्वरो देवो ह्यसंख्यातेश्वरस्ततः ॥ ८३ ॥
 यानि कानि च तीर्थानि तानि लिंगानि सत्तम ॥
 तिष्ठन्ति तत्र पूज्यानि तानि वंद्यानि सर्वशः ॥ ८४ ॥
 चत्वारो विदिताः सर्वे द्वारपाला महात्मभिः ॥
 पिंगलेश्वरेति च ख्यातः पूर्वद्वारे द्विजोत्तम ॥ ८५ ॥
 दक्षिणे च तथा द्वारे कायावरोहणेश्वरः ॥
 बिल्वकेश्वरेति विख्यातः पश्चिमद्वारमाश्रितः ॥ ८६ ॥
 दर्दुरेश्वरस्ततः प्रोक्तो द्वारे चोत्तरसंज्ञिके ॥
 एते चाऽन्ये च बहवो लिंगाख्यास्त्रिभुवनेश्वराः ॥ ८७ ॥
 महाकालवने रम्ये समाख्याता हि पावनाः ॥
 षष्टिकोटिसहस्राणि षष्टिकोटिशतानि च ॥ ८८ ॥
 महाकालवने व्यास लिंगसंख्या न विद्यते ॥
 तथाऽपि च प्राधान्येन मयाऽत्र परिकीर्तिताः ॥ ८९ ॥
 यस्य देवस्य यतीर्थं तन्नाम्ना परिकीर्तितम् ॥
 स्नात्वा दत्त्वा च तद्दानं ततीर्थं स्यफलं लभेत् ॥ ५.१.७०.९० ॥
 तथा नवग्रहाः पुण्याः समाख्याताः पुराऽनघ ॥
 तेषां नामानि पुण्यानि तीर्थानि च तथा शृणु ॥ ९१ ॥
 नरादित्य इति ख्यातः सोमेश्वरस्ततः परः ॥
 मंगलेश्वरः समाख्यातो बुधेश्वरस्ततः परम् ॥ ९२ ॥
 बृहस्पतीश्वरः प्रोक्तस्तथा शुक्रेश्वरः शिवः ॥
 स्थावरेश्वरो महादेवः समाख्यातो मुनीश्वरैः ॥ ९३ ॥
 राहुकेतू समाख्यातौ तेषां तीर्थानि सत्तम ॥
 ततीर्थेषु नरः स्नात्वा सर्वपापैः प्रमुच्यते ॥ ७ ॥
 ग्रहा राज्यं प्रयच्छन्ति ग्रहा राज्यं हरन्ति च ॥
 ग्रहैस्तु व्यापितं सर्वं त्रैलोक्यं सचराचरम् ॥ ९५ ॥
 ग्रहतीर्थे नरः स्नात्वा ग्रहाणामर्चनं चरेत् ॥
 न तस्य ग्रहपीडा वै बाधते हि कदाचन ॥ ९६ ॥

एवं व्यास समाख्याता मया देवाश्च तीर्थकाः ॥
 यात्रा पुण्यतरा श्रेष्ठा पवित्रा पापनाशिनी ॥ ९७ ॥
 ग्रहपीडासु चोग्रासु दारिद्र्ये घोरसंकटे ॥
 तेषामुद्धरणार्थाय देवयात्रा प्रकीर्तिता ॥ ९८ ॥
 क्षेत्रस्यांतर्गृहीं नित्यं ये कुर्वन्ति नरोत्तमाः ॥
 न तेषां दुर्लभं किञ्चित्त्रिषु लोकेषु विद्यते ॥ ९९ ॥
 अपुत्रो लभते पुत्रं निर्धनो धनमाप्नुयात् ॥
 विद्यावाञ्छायते विप्रः क्षत्रियो विजयी भवेत् ॥ 5.1.70.१०० ॥
 अक्षया संततिस्तस्य शिवलोके महीयते ॥ १०१ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 ऽवन्तीक्षेत्रमाहात्म्ये देवयात्रांस्तर्गृहीसर्वतीर्थयात्राऽनुक्रमणिकादिकथनं नाम
 सप्ततितमोऽध्यायः ॥ ७० ॥ छ ॥

5.1.71

॥ व्यास उवाच ॥ ॥
 भगव न्भवता सर्वं कथितं देवमूर्तिना ॥
 अवन्तीतीर्थमाहात्म्यं पवित्रं वेदसंमितम् ॥ १ ॥
 भूयस्तु श्रोतुमिच्छामि त्वत्तो ब्रह्मविदां वर ॥
 महाकालवने रम्ये अवन्त्यां भुवि सत्तम ॥
 तीर्थानि कतिसंख्यानि विद्यन्ते ह्यत्र सुव्रत ॥ २ ॥
 ॥ सनत्कुमार उवाच ॥ ॥
 श्रूयतां भो द्विजश्रेष्ठ कथां पापहरां पराम् ॥ ॥३॥
 उमामहेश्वरसंवादं नारदस्य च धीमतः ॥
 नारदेन पुरा पृष्ठं प्रश्नमेतद्विजोत्तम ॥ ४ ॥
 ॥ नारद उवाच ॥ ॥
 भगवञ्छ्रोतुमिच्छामि महाकाल वने शुभे ॥
 तीर्थानि यानि वर्तन्ते तानि नो वद विस्तरात् ॥ ५ ॥

इति पृष्ठस्तदा विप्र नारदेन पुराऽनघ ॥
 उवाच श्लक्ष्णया वाचा उमया सहितो हरः ॥ ६ ॥
 ॥ श्रीमहादेव उवाच ॥ ॥
 शृणुष्व भो ऋषिश्रेष्ठ महाकालवने शुभे ॥
 तीर्थानि यानि तिष्ठन्ति तानि वक्ष्यामि सुव्रत ॥ ७ ॥
 पुष्कराद्यानि तीर्थानि यानि कानि महीतले ॥
 तानि सर्वाणि वर्तन्ते महाकालवनोत्तमे ॥ ८ ॥
 असंख्यातसहस्राणि कोटिकोटीनि सत्तम ॥
 रुद्रसरे निमज्जन्ति कोटितीर्थं तथोच्यते ॥ ९ ॥
 नीहारकणिकावृष्टिं गिरौ वर्षति किन्नराः ॥
 हेमन्ते चैव दृश्यन्ते तीर्थं पैशाचमोचने ॥ ५.१.७१.१० ॥
 न हि संख्यां विजानामि तीर्थानां भुवि सत्तम ॥
 कियन्ति संति तीर्थानि लिंगानि च तथैव च ॥ ११ ॥
 तथाऽपि च प्राधान्येन कथयिष्यामि सत्तम ॥
 संवत्सरस्य यावन्ति अहानि च द्विजोत्तम ॥ १२ ॥
 तावन्ति प्रापणीयानि प्रसिद्धानि परंतप ॥
 वत्सरे परिपूर्णं च जायतेऽवन्तियात्रिका ॥ १३ ॥
 विधिवत्कुरुते यस्तु साक्षाच्छंभुर्भवेच्च सः ॥
 मन्वंतरसहस्रेषु काशीवासे च यत्फलम् ॥ १४ ॥
 तत्फलं जायतेऽवन्त्यां वैशाखे पंचभिर्दिनैः ॥
 अवन्ती यात्रा कर्तव्या प्रयत्नेन मुमुक्षुणा ॥ १५ ॥
 माधवेऽपि विशेषेण ह्यवन्तीस्नानमाचरेत् ॥
 यो हि वैशाखमासाद्य अवन्त्यां व्यास मानवः ॥ १६ ॥
 संवत्सरव्रती स्नातस्तीर्थतीर्थं यथाविधि ॥
 दत्त्वा दानानि सर्वाणि समूलं फलमश्नुते ॥ १७ ॥
 भुक्त्वा भोगान्सुविपुलाञ्छिवलोके महीयते ॥ १८ ॥
 माहात्म्यमेतच्छिवभक्तिवर्द्धनं यशस्करं पुण्यविवर्द्धनं च ॥

यः श्रावयेद्वा शृणुयाच्च भक्त्या कुलं समुद्धृत्य हरः पदं व्रजेत् ॥ १९ ॥
इति श्रीस्कांदे महापुराणे एकाशीतिसाहस्र्यां संहितायां पंचम
आवन्त्यखण्डेऽवन्तीक्षेत्रमाहात्म्ये व्याससनत्कुमारसंवादे
ऽवन्तीक्षेत्रमाहात्म्यवर्णनंनामैक सप्ततितमोऽध्यायः ॥ ७१ ॥ ॥ छ ॥
॥

इति श्रीस्कांदे महापुराणे पञ्चम आवन्त्यखण्डेऽवन्तीक्षेत्रमाहात्म्यं प्रथमं
सम्पूर्णम् ॥ (५-१) ॥

5.2.1

॥अथ श्रीस्कांदे महापुराणे पञ्चमआवन्त्यखण्डे
ऽवन्तीस्थचतुरशीतिलिङ्गमाहात्म्यं द्वितीयं प्रारभ्यते॥(५-२)॥
॥ श्रीगणेशाय नमः ॥ श्रीमहाकालाय नमः ॥ ॥
अथावन्त्यखण्डेऽवन्तीस्थचतुरशीतिलिङ्गमाहात्म्यं प्रारभ्यते ॥
॥ उमोवाच ॥ ॥
पृथिव्यां यानि तीर्थानि पुण्याश्च सरितस्तथा ॥

कथ्यतां तानि यत्नेन श्राद्धं येषु प्रदीयते ॥ १ ॥
 ॥ ईश्वर उवाच ॥ ॥
 अस्ति लोकेषु विख्याता गंगा त्रिपथगामिनी ॥
 सेविता देवगन्धर्वैर्मुनिभिश्च निषेविता ॥ २ ॥
 तपनस्य सुता देवी यमुना लोकपावनी ॥
 पितृणां वल्लभा देवि महापातक हरिणी ॥ ३ ॥
 चन्द्रभागा वितस्ता च नर्मदाऽमरकंटके ॥
 कुरुक्षेत्रं गया देवि प्रभासं नैमिषं तथा ॥ ४ ॥
 केदारं पुष्करं चैव तथा कायावरोहणम् ॥
 तथा पुण्यतमं देवि महाकालवनं शुभम् ॥ ५ ॥
 यत्रास्ते श्रीमहाकालः पार्ष्णिधनहुताशनः ॥
 क्षेत्रं योजनपर्यन्तं ब्रह्महत्याविनाशनम् ॥ ६ ॥
 भुक्तिदं मुक्तिदं क्षेत्रं कलिकल्मषनाशनम् ॥
 प्रलयेऽप्यक्षयं देवि दुष्प्राप्यं त्रिदशैरपि ॥ ७ ॥
 ॥ उमोवाच ॥ ॥
 प्रभावः कथ्यतां देव क्षेत्रस्यास्य महेश्वर ॥ ८ ॥
 यानि तीर्थानि वन्द्यानि यानि लिंगानि संति वै ॥
 तान्यहं श्रोतुमिच्छामि परं कौतूहलं हि मे ॥ ९ ॥
 ॥ ईश्वर उवाच ॥ ॥
 शृणु देवि प्रयत्नेन प्रभावं पापनाशनम् ॥
 क्षेत्रमाद्यं महादेवि ममातीव प्रियं सदा ॥ ५.२.१.१० ॥
 यत्रास्ति च महापुण्या सर्वपापहरा परा ॥
 तथा गन्धवती पुण्या दिव्या नवनदीप्रिया ॥ ११ ॥
 नीलगंगा चतुर्थी तु श्रेष्ठा नद्यः प्रकीर्तिताः ॥
 आसां तु संगमे स्नात्वा श्राद्धं यः कुरुते नरः ॥ ॥ १२ ॥
 गंगायास्त्रिगुणं देवि चतुर्वर्गफलप्रदम् ॥
 क्षेत्रं योजनपर्यन्तमवन्त्या विद्धि सुव्रते ॥ १३ ॥

सिद्धलिंगानि तिष्ठन्ति भुक्तिमुक्तिकराणि च ॥
 ईश्वराश्चतुराशीतिस्तथाष्टौ सन्ति भैरवाः ॥ १४ ॥
 एकादश तथा रुद्रा आदित्या द्वादश स्मृताः ॥
 षड्वै विनायकाश्चात्र चतुर्विंशतिमातरः ॥ १५ ॥
 यदाहं गतवांस्तत्र महाकालवने शुभे ॥
 ब्रह्मविष्णवादयः सर्वे तत्राजग्मुर्मुदान्विताः ॥ १६ ॥
 एभिर्व्यासं क्षेत्रमिदं देवि योजनमायतम् ॥
 दश स्थानगतो विष्णुः सर्वपापप्रणाशनः ॥ १७ ॥
 एतन्नामानि योऽधीते प्रभाते भक्तितः पुमान् ॥
 विमुक्तः सर्वपापैस्तु रुद्रलोकं स गच्छति ॥ १८ ॥
 ॥ उमोवाच ॥ ॥
 चतुराशीतिलिंगानि त्वयोक्तानीह यानि तु ॥
 तानि विस्तरतो ब्रूहि सर्वपापहराणि तु ॥ १९ ॥
 ॥ हर उवाच ॥ ॥
 शृणु देवि प्रवक्ष्यामि तेषां नामानि यानि च ॥
 ख्यातं पृथिव्यां प्रथममगस्त्येश्वरमुत्तमम् ॥
 यस्य दर्शनमात्रेण कृतकृत्यो नरो भवेत् ॥ ५.२.१.२० ॥ ॥
 ॥ उमोवाच ॥ ॥
 अगस्त्येश्वरनामेह कथं लब्धमनेन वै ॥
 कस्मिन्स्थाने कथं जातं विस्तराद्वक्तुमर्हसि ॥ २१ ॥
 ॥ हर उवाच ॥ ॥
 शृणु देवि महाभागे कथामस्य पुरातनीम् ॥
 सर्वपापप्रशमनीं समीहितफलप्रदाम् ॥ २२ ॥
 पुराऽसुरैर्जिता देवा निरुत्साहाश्च ते ततः ॥
 भागाश्चैषां हताः सर्वे निराशाः पितरः कृता ॥
 भ्रष्टैश्चर्यास्तदा देवि चेरुर्देवा महीतले ॥ २३ ॥
 ततः कदाचित्ते दीना दीप्तमादित्यवर्चसम् ॥

ददशुस्तेजसायुक्तमगस्त्यं विपुलव्रतम् ॥ २४ ॥
 अभिवाद्य ततो देवा दृष्ट्वा तं तेजसा वृतम् ॥
 इदमूचुर्महात्मानमगस्त्यं लोकविश्रुतम् ॥ २५ ॥
 दानवैर्निर्जिता युद्धे सर्वे स्वर्गाच्च पातिताः ॥
 ततस्त्वं नो भयात्तीव्रात्त्रायस्व मुनिपुंगव ॥ २६ ॥
 इत्युक्तः स तदा देवैरगस्त्यः कुपितोऽभवत् ॥
 प्रजज्वाल च तेजस्वी कालाग्निरिव संक्षये ॥ २७ ॥
 तदा दीप्तांशुजालेन निर्दग्धा दानवास्तथा ॥
 अंतरिक्षान्महादेवि पतिताश्च सहस्रशः ॥ २८ ॥
 दह्यमानास्ततो दैत्या स्तस्यागस्त्यस्य तेजसा ॥
 ऋषेश्च दानवाः सर्वे पातालं वव्रजुर्भयात् ॥ २९ ॥
 ततो ऽगस्त्यो महात्मा वै तान्हत्वा शोकमूर्छितः ॥
 बभूवातिशयं चासौ चिंतयोद्विग्नमानसः ॥ ५.२.१.३० ॥
 कृतं घोरं महत्पापं हता यद्दानवा मया ॥
 अहिंसा परमो धर्मो मनुना कथ्यते यतः ॥
 किं करोमि क्व गच्छामि कथं शुध्येय चाप्यहम् ॥ ३१ ॥
 एवं चिंतयतस्तस्य समागच्छत्पितामहः ॥
 प्रोवाच स मुनिं तत्र कस्मात्त्वं शोकविह्वलः ॥ ३२ ॥
 लक्ष्यसे मुनिशार्दूल कारणं कथ्यतां त्वरम् ॥
 स ब्रह्माणं नमस्कृत्य कथयामास पृच्छतः ॥ ३३ ॥
 देवदेव जगन्नाथ दाहोतर्मानसं मम ॥
 ब्रह्महत्या समायाता यन्मया दानवा हताः ॥ ३४ ॥
 ममोपायं समाचक्ष्व प्रसादत्सुरसत्तम ॥
 बहुकालार्जितं देव गतं मे संक्षयं तपः ॥ ३५ ॥
 प्रोवाचेदं सुरश्रेष्ठः शृणु त्वं यत्नतः परम् ॥
 उपायं सर्वपापस्य क्षयो येन भवेद्ध्रुवम् ॥ ३६ ॥
 महाकालवने दिव्ये यक्षगंधर्वसेविते ॥

उत्तरे वटयक्षिण्या यत्तल्लिंगमनुत्तमम् ॥३७॥
 पिशाचस्यापि तीर्थस्य भागे दक्षिणतः स्थितम् ॥
 तं समाराध्यतः सर्वं पापं नाशमवाप्नुयात् ॥ ३८ ॥
 आराधय शुभं लिंगं सर्वपापप्रणा शनम् ॥
 बाढं प्रोवाच धर्मात्मा महाकालवनं ययौ ॥३९॥
 तस्मिन्स लिंगे देवेशि समाराधनतत्परः ॥
 बभूवाहर्निशं भक्त्या तद्ध्यानैकरतो मुनिः ॥ ५.२.१.४० ॥
 अहं तुष्टस्तदा देवि मुनेस्तस्य महात्मनः ॥ ४१ ॥
 प्रोक्तं मया महाभाग मुने शृणु समाहितः ॥
 वरं वरय विप्रैर्द्र यत्ते मनसि वर्तते ॥ ४२ ॥
 तुष्टोऽहमनया भक्त्या तपसा दुष्करेण तु ॥
 लिंगस्यास्य प्रभावेण जातस्त्वं निर्मलोऽधुना ॥४३॥
 प्रणष्टा ब्रह्महत्या ते दानवोत्था मुनीश्वर ॥
 मदीयं वचनं श्रुत्वा तेनोक्तं वरवर्णिनि ॥ ४४ ॥
 यदि देव प्रसन्नस्त्वं शरणागतवत्सलः ॥
 त्वदंघ्रियुगले भूयान्मम भक्तिर्महेश्वर ॥ ४५ ॥
 तपस्यथ तथा धर्मे न मे विघ्नो भवेदिति ॥
 तस्य तद्वचनं श्रुत्वा कुंभयोनेर्महात्मनः ॥
 मया प्रोक्तं विशालाक्षि मुने एवं भविष्यति ॥ ४६ ॥
 यस्त्वया पूजितो देवो ब्रह्महत्याविनाशनः ॥
 त्वन्नाम्ना त्रिषु लोकेषु सोऽहं ख्यातो भविष्यति ॥ ४७ ॥
 अगस्त्येश्वरदेवोपि विख्यातो भुवनत्रये ॥
 एवमुक्तो मया देवि स विप्रस्तत्र संस्थितः ॥
 कृपया तस्य लिंगस्य पंचमुद्राविभूषितः ॥ ४८ ॥
 ये नरास्तन्महालिंगं निरीक्षिष्यन्ति भक्तितः ॥
 सर्वपापविनिर्मुक्ताः सर्वकामैरलंकृताः ॥४९॥
 भविष्यन्ति महात्मानः पुत्रैश्चर्यसमन्विताः ॥

अंतकाले च मां यांति विमानैः सर्वकामदैः ॥5.2.1.५०॥
 स्तुता गंधर्वमुख्यैश्च रुद्रलोके च शाश्वते ॥
 येऽर्चयन्ति सदा देवमगस्त्येश्वरसंज्ञकम् ॥५१॥
 कृतपुण्या नरा मर्त्यास्ते यांति परमं पदम् ॥
 संस्मृते देवदे वेशे नराणां कोटिजन्मजम् ॥५२॥
 अशुभं क्षयमाप्नोति कस्तं न प्रणमेच्छिवम् ॥
 यः प्रणम्य नरो भक्त्या देवं तं च निषेवते ॥५३॥
 मुच्यते ब्रह्महत्यादिपा तर्कैर्नरकप्रदैः ॥ ५४ ॥
 राजसूयशतेनैव यत्पुण्यं च भविष्यति ॥
 तत्पुण्यमधिकं देवि दर्शनाच्च भविष्यति ॥ ५५ ॥
 किं तीर्थैर्विविधैः स्नानैः किं दानैर्विविधैः कृतैः ॥
 ते प्राप्स्यन्ति फलं सर्वे मत्प्रसादान्न संशयः ॥५६॥
 अष्टम्यां च चतुर्दश्यां दिने सोमस्य शक्तिः ॥
 यः करिष्यति लिंगस्य पूजा भक्तिसमन्वितः ॥
 कुलानां तारयत्येव मातृकं पितृकं शतम् ॥५७॥
 ये च पश्यन्ति पुरुषा भावहीनाः प्रसंगतः ॥
 न ते पश्यन्ति संसारे नरकं वै कदा चन ॥ ५८ ॥
 एतत्ते कथितं देवि लिंगमहात्म्यमुत्तमम् ॥
 प्रथमं कथितं लोके द्वितीयं शृणु यत्नतः ॥ ५९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिंगमाहात्म्येऽगस्त्येश्वरमाहात्म्यवर्णनं नाम प्रथमोऽध्यायः ॥ १ ॥
 ॥ छ ॥

5.2.2

श्रीरुद्रउवाच ॥ ॥
 शृणु गुह्येश्वरं लिंगं द्वितीयं पापनाशनम् ॥
 यस्य दर्शनमात्रेण जायते सिद्धिरुत्तमा ॥ १ ॥

पुरा राथंतरे कल्पे देवदारुवने शुभे ॥
 ऋषिर्मकणकोनाम वेदवेदांगपारगः ॥
 योगाभ्यासरतो नित्यं शांतिदांतिसमास्थितिः ॥ २ ॥
 सिद्धिकामस्तपस्तेपे कथं सिद्धो भवाम्यहम् ॥
 रक्तमयविकारोयं कथं यास्यति संक्षयम् ॥ ३ ॥
 इति संचिंत्य हृदये प्रारब्धं तप उत्तमम् ॥
 बहून्यब्दसहस्राणि तस्यातीतानि पार्वति ॥ ४ ॥
 कस्मिंश्चिदथ काले तु विद्धस्य पर्वतात्मजे ॥
 कराच्छाकरसो जातः कुशाग्रेण तदैव हि ॥ ५ ॥
 स च दृष्ट्वा तदाश्चर्यं विस्मयं परमं गतः ॥
 मेने सिद्धिं परां प्राप्तां सगर्वो वाक्यमब्रवीत् ॥ ६ ॥
 अहो तपःप्रभावोऽयं प्राप्ता सिद्धिर्मयाद्य वै ॥
 मतुल्यो नास्ति वै विप्रो येन सिद्धिः समागता ॥ ७ ॥
 शरीरं कुत्सितं चेदं मलमूत्रेण संयुतम् ॥ मन्त्रस्नायुवसापृक्तमांसशोणितपूरितम् ॥
 हर्षेण महता युक्तः स ननर्त द्विजस्तथा ॥ ८ ॥
 एतस्मिन्नृत्यति विप्रे जगत्स्थावर जंगमम् ॥
 अनृत्यद्रागसंयुक्तं प्रभावात्तस्य वै मुनेः ॥ ९ ॥
 न स्वाध्यायो वषट्कारः कर्मकांडो न च क्वचित् ॥ ५.२.२.१० ॥
 एतस्मिन्नंतरे देवा ब्रह्मविष्णु पुरःसराः ॥
 मामूचुर्विस्मिताः सर्वे नाथ नृत्यं तदा कुरु ॥ ११ ॥
 ऋषौ मंकणके देव नृत्यति नृत्यति सर्वतः ॥
 सदेवासुरमानुष्यं सर्वं लोकत्रयं विभो ॥ १२ ॥
 चलिताः पर्वताः स्थानात्क्षुभिता मेघपंक्तयः ॥
 शिखराणि विशीर्यते धरणी पीडिता भृशम् ॥ १३ ॥
 स्रोतोमात्रा महानद्यो ग्रहा उन्मार्गतः स्थिताः ॥ १४ ॥
 त्रैलोक्यं व्याकुलीभूतं यावन्नायाति संक्षयम् ॥

तावन्निवारयस्वैनं नान्यः शक्तो विना त्वया ॥ १५ ॥
 तेषां तद्वचनं श्रुत्वा त्रिदशानां यशस्विनि ॥
 प्रतिज्ञातं मयात्यर्थं गत्वा तस्य समीपतः ॥ १६ ॥
 द्विजरूपं समास्थाय मया पृष्ठो द्विजोत्तमः ॥
 किमर्थं नृत्यसि ब्रह्मन्कस्मात्ते हर्ष आगतः ॥ १७ ॥
 विरुद्धमृषिधर्माणां कामरागेण नर्तनम् ॥
 गीतं च नर्तनं चैव युवतीजनवल्लभम् ॥ १८ ॥
 ब्राह्मणस्य तपो भ्रंशः सदाचारस्य सत्तम ॥
 इति मत्वा द्विजश्रेष्ठ किमर्थं नृत्यसे भृशम् ॥ १९ ॥
 ॥ ऋषिरुवाच ॥ ॥
 किं न पश्यसि भो ब्रह्मन्कराच्छाकरसं च्युतम् ॥
 अतएव हि मे नृत्यं सिद्धोऽहं नात्र संशयः ॥ ५.२.२.२० ॥
 तस्य तद्वचनं श्रुत्वा हासोऽतीव मया कृतः ॥
 अंगुष्ठस्ताडितः स्वीर्योगुल्यग्रेण च पार्वति ॥ २१ ॥
 ततो विनिर्गतं भस्म तत्क्षणाद्धिमपांडुरम् ॥
 हासेनोक्तो विशालाक्षि सगर्वो ब्राह्मणो मया ॥ २२ ॥
 पश्य मेऽंगुष्ठतो ब्रह्मन्भूरि भस्म विनिर्गतम् ॥
 न नृत्येहं न मे हर्षस्तथापि मुनिस्सम ॥ २३ ॥
 तद्दृष्ट्वा महदाश्चर्यं लज्जितो द्विजसत्तमः ॥
 धैर्यं च तादृशं दृष्ट्वा विस्मयं परमं गतः ॥ २४ ॥
 अब्रवीत्प्रांजलिर्भूत्वा विस्मितेनांतरात्मना ॥
 नान्यं देवमहं मन्ये त्वां मुक्त्वा वृषभध्वजम् ॥ २५ ॥
 नान्यस्य विद्यते शक्ति रीदृशी भुवनत्रये ॥
 तस्मात्क्षमस्व देवेश मयाज्ञानादनुष्ठितम् ॥ २६ ॥
 तपःक्षयकरं कर्म विरुद्धं नर्तनं सताम् ॥
 बहुकालार्जितं पुण्यं तपसा दुष्क रेण तु ॥
 तद्गतं सहसा देव मदीयं नर्तनेन सु ॥ २७ ॥

तस्य तद्वचनं श्रुत्वा मयोक्तो द्विजसत्तमः ॥
 वरं वरय भद्रं ते तुष्टोऽहं द्विजसत्तम ॥ २८ ॥
 ज्ञानेनानेन विप्रेन्द्र कं ते कामं करोम्यहम् ॥२९ ॥
 ऋषिरुवाच ॥ ॥
 यदि देव प्रसन्नस्त्वं शरणागतवत्सल ॥
 यथा न स्यात्तपोहानिस्तथा नीतिर्विधीयताम् ॥५.२.२.३०॥
 मया प्रोक्तं प्रसन्नेन तस्य विप्रस्य पार्वति ॥
 तपस्ते वर्द्धतां विप्र महाकालवनं व्रज ॥३१॥
 तत्रास्ते सर्वदा पुण्या सप्तकल्पोद्भवा गुहा ॥
 पिशाचेश्वरदेवस्य उत्तरेण व्यवस्थिता ॥ ३२ ॥
 तत्र द्रक्ष्यसि यल्लिंगं सप्तकल्पोद्भवं शुभम् ॥
 तस्य दर्शनमात्रेण तपस्ते वृद्धिमेष्यति ॥३३॥
 काम क्रोधोद्भवं पापं लोभमोहसमन्वितम् ॥
 ईर्ष्यामत्सरजं चैव नाशं याति च किल्बिषम् ॥३४॥
 मदीयं वचनं श्रुत्वा स विप्रो वेदपारगः ॥
 श्रुत्वा च नियमं देवि मदुक्तं स ततो द्विजः ॥ ३५ ॥
 निःसृतो नियतो भूत्वा नमस्कृत्य पुनःपुनः ॥
 आजगाम गुहा यत्र महाकालवनोत्तमे ॥ ३६ ॥
 ददर्श तत्र तल्लिंगं तपसो वर्द्धनं परम् ॥
 द्वादशादित्यसंकाशो जातो वै लिंगदर्शनात् ॥३७॥
 एतस्मिन्नन्तरे देवि देवैरुक्तं नभस्तले ॥
 गोप्यं लिंगं गुहोत्थं तु दृष्टं मंकणकेन तु ॥३८॥
 सिद्धिः प्राप्ता द्विजेनैव दर्शनेन सुदुर्लभा ॥
 तस्माद्गुहेश्वरो देवि भविष्यति महीतले ॥३९॥
 भक्त्या परमयोपेता ये द्रक्ष्यन्ति गुहेश्वरम् ॥
 न तेषां जायते विघ्नो धर्मस्य तपसस्तथा ॥ ५.२.२.४० ॥
 अष्टम्यां वा चतुर्दश्यां दर्शनं यः करिष्यति ॥

ब्रह्मलोकं गमिष्यन्ति पितरस्तस्य देहिनः ॥ ४१ ॥
 अत्रागत्य प्रयत्नेन दर्शनं यः करिष्यति ॥
 उद्धरिष्यति चात्मानं पुरुषानेकविंशतिम् ॥ ४२ ॥
 कृत्वा पापसहस्राणि दर्शनं यः करिष्यति ॥
 स याति परमं स्थानं यत्र देवो महेश्वरः ॥ ४३ ॥
 ब्रह्महत्या सुरापानं स्तेयं गुर्वगनागमः ॥
 दर्शनात्तस्यलिंगस्य सर्वं यास्यति संक्षयम् ॥ ४४ ॥
 यत्किञ्चिदशुभं कर्म जन्मकोटिशतार्जितम् ॥
 क्षयं यास्यति तत्सर्वं स्पर्शमात्रेण नान्यथा ॥ ४५ ॥
 महापातकयुक्ता हि देहिनो ये महीतले ॥
 तेऽपि लिंगं समासाद्य मुच्यन्ते सर्वपातकैः ॥ ४६ ॥
 इत्युक्त्वा स द्विजो देवि दिव्यो मङ्गलको मुनिः ॥
 कृत्वाश्रमपदं पुण्यं तत्रैव तपसि स्थितः ॥ ४७ ॥
 एष वै कथितो देवि प्रभावः पापनाशनः ॥
 श्रवणात्कीर्तनाद्वापि सर्वपापैः प्रमुच्यते ॥ ४८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्ये गुहेश्वरमाहात्म्यवर्णनं नाम द्वितीयोऽध्यायः ॥ २ ॥

5.2.3

॥ श्रीरुद्र उवाच ॥ ॥
 ढुंढेश्वरं तृतीयं तु सुखस्वर्गफलप्रदम् ॥
 सर्वपापहरं लिंगं नृणां दुष्कृतनाशनम् ॥ १ ॥
 ढुंढश्चासीत्पुरा देवि कैलासे गणनायकः ॥
 स च कामी दुराचारो व्यसनोपहतेन्द्रियः ॥ २ ॥
 गतोऽसौ शक्रलोकं तु कौतुकार्थं यदृच्छया ॥

यत्र नृत्यति सा रंभा शक्रस्याग्रे विवृण्वती ॥ ॥ ३ ॥
 भावान्बहुविधानम्यान्दष्टिहस्तादिकाञ्छुभान्।
 सूचीविद्धादिकरणान्पताकादिकहस्तकान्॥
 नृत्यं हस्तादिसंयुक्तं लयतालानुगं तथा ॥४॥
 शक्रोऽपि त्रिदशैः सार्द्धं तन्मुखासक्तलोचनः ॥
 बभूव हृष्टचेता वै हृषितांगरुहाननः ॥ ५ ॥
 एतस्मिन्नंतरे देवि दुंदुबस्तल्ललितेन तु ॥
 कामरागवशेनैव भाव्यर्थेन च मोहितः ॥ ६ ॥
 तेन रंगरता रंभा पुष्पगुच्छेन ताडिता ॥
 स शसो वासवेनैव दृष्ट्वाऽन्यायं गणस्य तु ॥ ७ ॥
 पत त्वं मानुषं लोकं रंगभंगस्त्वया कृतः ॥
 इति शसो गणो देवि शक्रेणामिततेजसा ॥ ८ ॥
 पतितो मानुषे लोके विसंज्ञो विह्वलेन्द्रियः ॥
 कादिग्भूतो हतो त्साहो विललाप पुनःपुनः ॥ ९ ॥
 अहोऽन्यायफलं प्राप्तं मया मोहादनुष्ठितम् ॥
 तस्मान्नीतिर्विधातव्या पुरुषेण विजानता ॥ ५.२.३.१० ॥
 न्यायमार्गं समाश्रित्य येन सिद्धिर्भवेन्मम ॥ ११ ॥
 इत्युक्त्वा स तपस्तेपे महेंद्रे पर्वतोत्तमे ॥
 श्रीशैले मलये विंध्ये पारियात्रे यमालये ॥ १२ ॥
 नो सिद्धोऽसौ यदा देवि तदा गंगामहतटम् ॥
 यमुनां चंद्रभागां च वितस्तां नर्मदां नदीम् ॥ १३ ॥
 गोदावरीं भीमरथीं कौशिकीं शारदां शिवाम् ॥
 चर्मण्वतीं समासाद्य स्नात्वा त्यक्तक्रियोऽभवत् ॥ १४ ॥
 तीर्थं व्यर्थं तपो व्यर्थं तीर्थयात्राफलं यतः ॥
 न प्राप्तं च मयाभीष्टमटता कर्मभूमिषु ॥ १५ ॥
 एतस्मिन्नंतरे देवि वागुवाचाशरीरिणी ॥
 आश्वासयंती गणपं महाकालायने व्रज ॥ १६ ॥

प्रयागाद्यानि तीर्थानि पृथिव्यां यानि संति वै ॥
 सदा सिद्धिकरं तेषां महाकालं विशिष्यते ॥ १७ ॥
 तत्रास्ते सुमहापुण्यं लिंगं सर्वार्थसाधकम् ॥
 पिशाचेश्वरसांनिध्ये तमाराधय सत्वरम् ॥ १८ ॥
 प्रसादात्तस्य लिंगस्य पुनर्यास्यसि शांकरम् ॥
 लोकं तेजस्विनां गम्यं दुर्लभं पापिनां सदा ॥ १९ ॥
 इति श्रुत्वा ततो वाणीमाकाशस्थां गणस्तदा ॥
 आजगाम मुदा युक्तो महाकालवनोत्तमे ॥ ५.२.३.२० ॥
 ददर्श तत्र तल्लिंगं सर्वसंपत्करं शुभम् ॥
 पूजयामास देवेशं भक्त्या परमया युतः ॥ २१ ॥
 लिंगमध्यात्ततो वाणी निःसृता पर्व तात्मजे ॥
 अहो तुष्टोस्मि ते वत्स किं कामं प्रददाम्यहम् ॥ २२ ॥
 ॥ ढुंढ उवाच ॥ ॥
 यदि तुष्टोऽसि देवेश शरणागतवत्सल ॥
 त्वत्पादपंकजे भूयाद्भक्तिर्मेऽविचला सदा ॥ २३ ॥
 वरमेनं प्रयच्छाशु यदि तुष्टो महेश्वरः ॥ २४ ॥
 ये च त्वां मानवा देव पश्यन्ति परमेश्वर ॥
 पापात्सद्यो विनिर्मुक्तास्ते भवंतु महीतले ॥ २५ ॥
 ढुंढस्य भाषितं श्रुत्वा लिंगेनोक्तं यशस्विनि ॥
 ये च मां पूजयिष्यन्ति श्रद्धया परया पुनः ॥
 ते भविष्यन्ति सततं सदा पातकवर्जिताः ॥ २६ ॥
 लप्स्यन्ति ते परान्कामान्भविष्यन्ति गणोत्तमाः ॥
 पूज्याः सर्वेषु लोकेषु सर्वालंकारभूषिताः ॥ २७ ॥
 एवं लब्धवरो ढुंढः प्रांजलिः पुनरब्रवीत् ॥
 मन्नाम्ना प्रथितं लिंगं संभूयाद्भुवने सदा ॥ २८ ॥
 एवमस्त्विति लिंगेन प्रोक्तं तुष्टेन पार्वति ॥
 तदाप्रभृति विख्यातो देवो ढुंढे श्वरः परः ॥ २९ ॥

यस्य दर्शनमात्रेण सदा सिद्धिर्भवेन्नृणाम् ॥ 5.2.3.३० ॥
 भक्त्या ये पूजयिष्यन्ति देवं दुंदेश्वरं परम् ॥
 आजन्मप्रभवं पापं तेषां यास्यति तत्क्षणात् ॥३१॥
 स एव सुकृती लोके स एव मम वल्लभः ॥
 यः पश्यति नरो भक्त्या लिंगं दुंदेश्वरं परम् ॥ ३२ ॥
 राजसूयशतेनैव यत्पुण्यं च भविष्यति ॥
 ततो भविष्यत्यधिकं दुंदेश्वरनिरीक्षणात् ॥३३॥
 मानसं वाचिकं वापि कायिकं गुह्यसंभवम् ॥
 प्रकाशं वाऽप्रकाशं च प्रसंगादपि यत्कृ तम् ॥
 तत्सर्वं यास्यति क्षिप्रं दुंदेश्वरस्य दर्शनात् ॥३४॥
 इत्युक्तस्तु मया देवि स दुंदो गणनायकः ॥
 कृतो लिंगस्य माहात्म्याद्गतो लोके मदीयके ॥
 रेजे च गणपैः सार्द्धं ममाभीष्टतरोऽभवत् ॥३५॥
 एष ते कथितो देवि प्रभावः पापनाशनः ॥
 श्रवणात्कीर्तनाद्वापि मम लोके महीयते ॥३६॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिंगमाहात्म्ये दुंदेश्वरमाहात्म्यवर्णनं नाम तृतीयोऽध्यायः ॥३॥ ॥

5.2.4

श्रीमहादेव उवाच ॥
 ख्यातोऽवन्त्यां चतुर्थोऽसौ देवो डमरुकेश्वरः ॥
 दृष्टे यस्मिञ्जगन्नाथे याति पापं च संक्षयम् ॥१॥
 पुरा वैवस्वते कल्पे रुरुर्नाम महासुरः ॥
 तस्य पुत्रो महाबाहुर्वज्रोनाम महाबलः ॥
 बभूव सुमहाकायस्तीक्ष्णदंष्ट्रो भयंकरः ॥ २ ॥
 तेन देवाः स्वाधिकाराच्चालितास्त्रिदशल यात् ॥ ३ ॥
 ततो नीतं धनं तेषां ब्रह्माणं ते ततो ययुः ॥

ब्रह्मापि भयसंविग्नो बभूवाकुलितेन्द्रियः ॥ ४ ॥
 ज्ञात्वावध्यं सुरैः सार्धं सर्वैः सोऽथमहा बलः ॥
 तेषु नष्टेषु ये विप्रा यज्वानोऽथ तपस्विनः ॥
 ताञ्जघान स दुष्टात्मा ये चान्ये धर्मचारिणः ॥ ५ ॥
 निःस्वाध्यायवषट्कारं तदासीद्धरणीत तलम् ॥
 नष्टयज्ञोत्सवं देवि हाहाभूतमचेतनम् ॥ ६ ॥
 ततः प्रव्यथिता देवास्तथा सर्वे महर्षयः ॥
 समेत्यामंत्रयन्मंत्रं वधार्थं तस्य दुर्मतेः ॥ ७ ॥
 ततः कायोऽभवत्सद्यः सर्वेषां पुरतस्तदा ॥
 तेषां चिंतयतां देवि तेजःपुंजेन चावृतः ॥ ८ ॥
 तस्मात्कृत्या समुत्पन्ना दिव्या कमललोचना ॥
 द्योतयंती दिशः सर्वाः स्वतेजोभिः समंततः ॥ ९ ॥
 साब्रवीत्त्रिदशान्सर्वान्कस्मात्सृष्टा ह्यहं सुराः ॥
 यत्कर्तव्यं मया कर्म तच्छीघ्रं संनिवेद्यताम् ॥ ५.२.४.१० ॥
 ततस्तु त्रिदशाः सर्वे श्रुत्वा तस्याः शुभा गिरः ॥
 आचख्युः सकलं तस्यै तदा वज्रस्य चेष्टितम् ॥ ११ ॥
 श्रुत्वा जहास सा देवी सादृहासं मुहुर् मुहुः ॥
 तस्या हसंत्या निःसस्रुः कन्याः कमललोचनाः ॥ १२ ॥
 पाशांकुशधरा रौद्रा ज्वालामालावृताननाः ॥
 फेत्कारेण च संनादैश्चालयंत्यश्वराचरम् ॥ १३ ॥
 गताः सर्वा महादेवि यत्र वज्रो महासुरः ॥
 युद्धं तु तुमुलं जातं ताभिस्तस्य भयावहम् ॥ १४ ॥
 शस्त्रास्त्रैर्बहुधा मुक्तैर्व्याप्तं चैव दिगंतरम् ॥
 संनद्धाखिलसैन्यास्ते युयुधुः समरे भृशम् ॥ १५ ॥
 ततः प्रवृत्ते युद्धं तया देव्या सुरद्विषाम् ॥
 ततो मातृगणं क्रुद्धं मर्दयन्तं महासु रान् ॥
 पराङ्मुखं बलं दृष्ट्वा वज्रो मायामथासृजत् ॥ १६ ॥

तामसीनाम दुःसाध्यां यया मुह्यति कन्यकाः ॥ १७ ॥
 तमोभूते ततस्तस्मिन्सा देवी भयविह्वला ॥
 ताभिः सार्द्धं समायाता महाकालवनोत्तमम् ॥ १८ ॥
 कपालवान्हरो यत्र लिंगाकारेण संस्थितः ॥
 ज्ञात्वा मातृगणं नष्टं ततो मायाप्रभावतः ॥ १९ ॥
 वज्रोऽपि त्रिदशाञ्ज्ञात्वा देव्या सार्द्धमथोपि(षि?)तान् ॥
 आजगाम तमुद्देशं स्वसैन्यपरिवारितः ॥ 5.2.4.२० ॥
 महाकालवने दिव्ये रथकोटिशतैर्वृतः॥
 समंताच्च वनं देवि तत्क्रुद्धो वाक्यमब्रवीत् ॥२१॥
 अद्य देवान्हनिष्यामि तया साकं सुदुष्टया ॥
 कन्याभिः सह या नष्टा तमोमायाबलेन तु॥२२॥
 एतस्मिन्नंतरे काले नारदो मुनिसत्तमः॥
 सोत्सुकस्तु समायातो मंदरे चारुकंदरे॥ २३ ॥
 कथयामास देवनां वज्रादेवपराभवम्॥२४॥
 महाकालवने देव ताडितास्त्रिदशाः प्रभो॥
 वज्रेण रुरुपुत्रेण तस्माद्याहि महेश्वर॥२५॥
 नारदस्य वचः श्रुत्वा ततोऽहं परमेश्वरि॥
 मंदरादागतस्तूर्णं कृत्वा रूपं सुभैरवम्॥२६॥
 सर्पैर्लसद्भिरत्युग्रैर्भीषणैर्गणसंवृतः॥
 अग्रे दृष्टं महत्सैन्यं दानवानां भयावहम्॥२७॥
 महाकालवनं रुद्धं समंतादसुरेण तु ॥
 वज्रेण रुरुपुत्रेण दुःसहेन यशस्विनि ॥ २८ ॥
 तदागत्य मया ताड्य रौद्रं डमरुकं तथा ॥
 मोहितं सहसा सैन्यं वज्रस्यैव दुरात्मनः ॥ २९ ॥
 डमरुकस्य नादेन ह्युत्थितं लिंगमुत्तमम् ॥
 विदार्य वसुधां देवि ज्वालामालाकुलं तदा ॥ 5.2.4.३० ॥
 तस्य लिंगस्य च तदा महाज्वाला विनिर्गता ॥

एकदेशाद्वारोहे ब्रह्मांडव्यापिनी तथा ॥ ३१ ॥
 लिंगस्यान्यप्रदेशात्तु वायुः समभवन्महान् ॥ ३२ ॥
 तेजोज्वालासमूहेन वातेन प्रेरितेन च ॥
 सह चक्रेण तत्सैन्यं दग्धं भस्मत्वमागतम् ॥ ३३ ॥
 ततो देवगणाः सर्वे हर्षनिर्भरमानसाः ॥
 नमश्चक्रुर्ह ते तस्मिन्नुरुपुत्रे महाबले ॥ ३४ ॥
 अस्य देवस्य माहात्म्याद्दग्धो वज्रो महाबलः ॥
 ससैन्योभूततस्तस्मादेष डमरुकेश्वरः ॥
 ख्यातिं यास्यति लोकेस्मिन्सर्वकामफलप्रदः ॥ ३५ ॥
 डमरुकस्य तु नादेन जातो यस्मान्महीतले ॥
 अतः पूज्यवरो देवो भविष्यति न संशयः ॥ ३६ ॥
 दृष्ट्वा ये पूजयिष्यन्ति देवं डमरुकेश्वरम् ॥
 ते सर्वे दुःखनिर्मुक्ता भविष्यन्ति गतज्वराः ॥ ३७ ॥
 चांद्रायणानां विधिवच्छतानामथ यत्फलम् ॥
 तत्फलं समवाप्नोति डमरुकेश्वरपूजनात् ॥ ३८ ॥
 अस्मिन्स्थाने स्थितं लिंगं भक्त्या डमरुकेश्वरम् ॥
 प्रसंगादपि पश्यन्ति ह्यपि पापपरा नराः ॥ ३९ ॥
 तेऽप्यवश्यं तु यास्यन्ति रुद्रलोकं सनातनम् ॥
 भक्ताः स्तोष्यन्ति ये लिंगं ख्यातं डमरुकेश्वरम् ॥ ५.२.४.४० ॥
 मानसैः पातकैर्मुक्ता यास्यन्ति परमं पदम् ॥
 अश्वमेधसहस्रं तु वाजपेयशतं भवेत् ॥
 गोसहस्रफलं चात्र दृष्ट्वा प्राप्स्यन्ति मानवाः ॥ ४१ ॥
 यो याति संगरे धीरो दृष्ट्वा डमरुकेश्वरम् ॥
 जयेद्विपूनथांते स रुद्रलोके महीयते ॥ ४२ ॥
 एष ते कथितो देवि प्रभावः पापनाशनः ॥
 स्तुतस्तु कीर्तितश्चैव सर्वाभीष्टफलप्रदः ॥ ४३ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये डमरुकेश्वरूमाहात्म्यवर्णनं नाम चतुर्थोऽध्यायः ॥ ४
॥ ॥ छ ॥ ॥

5.2.5

॥ श्रीरुद्र उवाच ॥ ॥
अनादिकल्पेश्वरं देवं पंचमं विद्धि पार्वति ॥
सर्वपापहरं नित्यमनादिर्गीयते सदा ॥ १ ॥
कल्पस्यादौ पुरा देवि लिंगमेतद्विनिर्गतम् ॥
यदा नाग्निर्न चादित्यो न भूमिर्न दिशो न खम् ॥ २ ॥
न वायुर्न जलं चैव न द्यौर्न न्दुर्गहा न च ॥
न देवासुरगंधर्वा न पिशाचा न राक्षसाः ॥ ३ ॥
अतो लिंगात्समुद्भूतं जगत्स्थावरजंगमम् ॥
कालेन च लयं याति लिंगेऽस्मिन्पर्वतात्मजे ॥ ४ ॥
अस्माल्लिंगात्समुद्भूता वंशा देवर्षिपैतृकाः ॥
मन्वंतराणि वंशानि वंश्यानुचरितं च यत् ॥ ५ ॥
यावत्यः सृष्टयश्चैव यावतः प्रलयास्तथा ॥
समुद्राः पर्वताश्चैव निम्नगाः काननानि च ॥ ६ ॥
भूर्लोकान्वायश्च ये लोकाः पातालाः सप्त ये स्मृताः ॥ गतिस्तथार्कसोमादिग्रहर्क्ष
ज्योतिषामपि ॥ ७ ॥
दृश्यादृश्यं च तत्सर्वमतो लिंगाद्वरानने ॥
अनादिकारणं यत्तदव्यक्ताख्यं महर्षयः ॥
यदाहुः पुरुषं सूक्ष्मं नित्यं सदसदा त्मकम् ॥ ८ ॥
ध्रुवमक्षयमजरममेयं नान्यसंश्रयम् ॥
गंधरूपरसैर्हीनं शब्दस्पर्शविवर्जितम् ॥ ९ ॥
अनाद्यंतं जगद्योनिं त्रिगुणप्रभवव्ययम् ॥
असादृश्यमविज्ञेयं लिंगं प्रोक्तं महर्षिभिः ॥ 5.2.5.१० ॥

प्रलयस्यांते तेनेदं दिव्यमासीदशेषतः ॥ ११ ॥
 अहमुर्व्या प्रबुद्धस्तु जगदादिरनादिमान् ॥
 सर्वहेतुरचिंत्यात्मा परः कोऽप्यपरक्रियः ॥ १२ ॥
 प्रकृतिं पुरुषं चैव प्रदर्श्याशु जगत्पतिः ॥
 क्षोभयामास योगेन परेण परमेश्वरः ॥ १३ ॥
 यथा संनिधिमात्रेण गंधः क्षोभाय जायते ॥
 मनसो नोपकर्तृत्वात्तथासौ परमेश्वरः ॥
 अनादिः कथ्यते देवो जगत्कारणतत्परम् ॥ १४ ॥
 प्रधानं क्षोभ्यमाणं तु तेन लिंगेन पार्वति ॥
 जायते भुवनाधारो ब्रह्मांड इति विश्रुतः ॥ १५ ॥
 यस्मिन्नंडे जगत्सर्वं सदेवासुरमानुषम् ॥
 उत्पन्नं च विलीनं च यस्यांतोऽपि न लभ्यते ॥ १६ ॥
 स एव क्षोभकः पूर्वं स क्षोभ्यः पृथिवीपतिः ॥
 स संकोचविकासाभ्यां प्रधानत्वे व्यवस्थितः ॥ १७ ॥
 उत्पन्नः स जगन्नाथो निर्गुणोऽपि रजोगुणः ॥
 भुंजन्प्रवर्तते सर्गं ब्रह्मत्वं समुपागतः ॥ १८ ॥
 ब्रह्मत्वे सृजते लोकांस्ततः सत्त्वातिरेकतः ॥
 विष्णुत्वमेत्य धर्मेण करोति परिपालनम् ॥ १९ ॥
 ततस्तमोगुणोद्भिन्नो रुद्रत्वेनाखिलं जगत् ॥
 उपसंहृत्य वै शेते त्रैलोक्यं त्रिगुणोऽगुणः ॥ ५.२.५.२० ॥
 यथा प्राग्वापकः क्षेत्री पालको लावकस्तथा ॥
 स संज्ञा याति तद्वच्च ब्रह्मविष्णुत्वरुद्रताः ॥ २१ ॥
 ब्रह्मत्वे सृजते लोकानुद्रत्वे संहरत्यपि ॥
 विष्णुत्वे पाति तान्सर्वास्तिस्रोऽवस्थाः स्मृताः सदा ॥ २२ ॥
 रजो ब्रह्मा तमो रुद्रः सत्त्वं विष्णुर्जगत्पतिः ॥
 एत एव त्रयो वेदा एत एव त्रयो नराः ॥ २३ ॥
 कल्पे कल्पे ह्यनादिस्तु गीयते त्रिदशैः सदा ॥

पितृभिश्च गणैः सिद्धैरतोऽनादिकल्पेश्वरः ॥ २४ ॥
 नाम प्राप्तं विशालाक्षि महाकालवनं सदा ॥
 यदा जातो विवादस्तु ब्रह्मणः केशवस्य च ॥ २५ ॥
 अहं ज्यायानहं ज्यायान्कल्पादौ सृष्टिकारणात् ॥
 दिव्या समुत्थिता वाणी निरालंबा तदांबरात् ॥ ॥ २६ ॥
 महाकालवने लिंगं कल्पेश्वरेति संज्ञकम् ॥
 तस्यादिमथवातं च यः पश्यति स च प्रभुः ॥
 भविष्यति न संदेहो न वादः क्रियता मिति ॥ २७ ॥
 ततो देवि गतो ब्रह्मा ऊर्ध्वलोकमनंतकम् ॥
 अधोलोकं गतो विष्णुस्तेन वाक्येन सत्वरम् ॥ २८ ॥
 नादिर्दृष्टो न चांतश्च ब्रह्मणा केशवेन तु ॥
 तदा तौ विस्मयापन्नौ तुष्टुवाते परस्परम् ॥ २९ ॥ वेदोक्तसूक्तैर्विविधैरभिनंद्य
 पुरःस्थितौ ॥
 नादिरस्ति न चांतश्च न च कल्पोऽत्र दृश्यते ॥ ५.२.५.३० ॥
 तस्मादनादिकल्पोऽयमद्यप्रभृति भूतले ॥
 ख्यातिं यास्यति नाम्ना च महाकालवनोत्तमे ॥ ३१ ॥
 पञ्चपातकसंयुक्तो यो मर्त्यो दुष्टमानसः ॥
 सोऽपि गच्छेच्छिवं दृष्ट्वानादिकल्पेश्वरं शिवम् ॥ ३२ ॥
 शिवमस्तु सदा तेषां येषां त्वं दर्शनं गतः ॥
 ते धन्या मानुषे लोके ये त्वां शरणागताः ॥ ३३ ॥
 सर्वतीर्थाभिषेकैस्तु यत्पुण्यं प्राप्यते नरैः ॥
 तत्सर्वमधिकं देव लभ्यते तव दर्शनात् ॥ ३४ ॥
 तावत्पतन्ति संसारे सुखदुःखसमाकुले ॥
 तावन्न दृश्यते देव संसारार्णवतारकः ॥ ३५ ॥
 यदा पापक्षयः पुंसां तदा त्वद्दर्शनं भवेत् ॥ ३६ ॥
 ब्रह्महा वा सुरापो वा स्तेयी च गुरुतल्पगः ॥
 तत्संसर्गी नरो यस्तु महाकिल्बिषकारकः ॥

सोऽपि याति परं स्थानं पुनरावृत्तिवर्जितम् ॥ ३७ ॥
यत्फलं चाश्वमेधेन राजसूयेन यत्फलम् ॥
तत्फलं समवाप्नोति तव देव समर्चनात् ॥ ३८ ॥
ते नराः पशवो लोके तेषां जन्म निरर्थकम् ॥
यैर्न दृष्टो महादेवोऽनादिकल्पेश्वरः शिवः ॥ ३९ ॥
इत्युक्त्वा केशवो देवो ब्रह्मा चैव वरानने ॥
वामे दक्षिणभागे च तस्य लिंगस्य संस्थितौ ॥ ५.२.५.४० ॥
एष ते कथितो देवि प्रभावः पापनाशनः ॥
यस्य श्रवणमात्रेण लभ्यते परमं पदम् ॥ ४१ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखंडे
चतुरशीतिलिंगमाहात्म्येऽनादिकल्पेश्वरमाहात्म्यवर्णनं नाम पंचमोऽध्यायः ॥ ५
॥

5.2.6

॥ श्रीमहादेव उवाच ॥ ॥ ॥
स्वर्णज्वालेश्वरं षष्ठं विद्धि चात्र यशस्विनि ॥
यस्य दर्शनमात्रेण धनवानिह जायते ॥ १ ॥
पुरा सार्द्धं त्वया देवि क्रीडतो मम मंदिरे ॥
जातं वर्षशतं दिव्यं सुरतैकरसस्य च ॥ २ ॥
देवैः सर्वैस्ततो वह्निः प्रेरितो मम संनिधौ ॥
ततो वह्निः समायातस्त्रैलोक्यार्थं यशस्विनि ॥ ३ ॥
ततो वह्निमुखे क्षिप्तं वीर्यं स्वं क्रीडता मया ॥
दह्यमानस्तदा तेन गंगां वह्निर्जगाम ह ॥ ४ ॥
तत्र गत्वा प्रचिक्षेप वीर्यमग्निः सुदुर्द्धरम् ॥
तथापि दह्यते वह्निर्वीर्यशेषेण पार्वति ॥ ५ ॥
जातं रम्यं ततो दिव्यं वीर्यशेषेण कांचनम् ॥
ज्वलंतं चातितापेन दुःसहं दुर्द्धरं प्रिये ॥ ६ ॥

अग्नेरपत्यं प्रथमं दृष्ट्वोत्पन्नं तु पार्वति ॥
 लोभाभिभूता असुराः सुरा गन्धर्वकिन्नराः ॥ ७ ॥
 यक्षाः साध्याः पिशाचाश्च मनुष्या राक्षसाः खगाः ॥
 अभ्यधावन्सुसंरब्धास्ते सुवर्णजिघृक्षवः ॥ ८ ॥
 सुवर्णार्थं महान्नादो ममेदमिति जल्पताम् ॥
 अज्ञानात्संगरश्चैव संजातः प्राणहारकः ॥ ९ ॥
 अथावरणमुख्यानि नानाप्रहरणानि च ॥
 प्रगृह्याभ्यनदन्नादैर्देवैः सार्द्धं यशस्विनि ॥ ५.२.६.१० ॥
 असुरा असुरैः सार्द्धं मनुष्या मानुषैः सह ॥
 गन्धर्वाः सह गन्धर्वैः किन्नरैः सह किन्नराः ॥ ११ ॥
 भूतैः सार्द्धं च भूतानि राक्षसैः सह राक्षसाः ॥
 वेतालैः सह वेताला युद्धं चक्रुः सुदारुणम् ॥ १२ ॥
 पुत्रस्तु पितरं द्वेष्टि पिता पुत्रं तथैव च ॥
 हन्ति भार्या स्वभर्तारं भर्ता च स्वां प्रियां तथा ॥ १३ ॥
 मातरं स्वसुतो हन्ति माता पुत्रं हिनस्ति च ॥
 ततो वैरविनिर्बन्धः संजातः स्वर्णकारणात् ॥ १४ ॥
 सुराणामसुराणां च सर्वं घोरतरं महत् ॥
 प्रासाश्च विपुलास्तीक्ष्णा न्यपतन्त सहस्रशः ॥
 तोमराश्च सुतीक्ष्णाग्राः शस्त्राणि विविधानि च ॥ १५ ॥
 सुवर्णार्थं महादेवि वमन्तो रुधिरं बहु ॥ १६ ॥
 असिशक्तिगदाऋष्ट्यो निपेतुर्धरणीतले ॥
 छिन्नानि पट्टिशैश्चैव शिरांसि युधि दारुणैः ॥ १७ ॥
 रुधिरेणावलिसांगा निहताश्च परस्परम् ॥
 अद्रीणामिव कूटानि धातुयुक्तानि शेरते ॥ १८ ॥
 हाहाकारः समभवद्भयकृच्च सहस्रशः ॥
 अन्योन्यं छिन्दतां शस्त्रैः सुवर्णस्य च कारणात् ॥ १९ ॥
 परिघैरायसैः पाशैर्वज्रकल्पैश्च मुष्टिभिः ॥

निघ्नतां समरे ऽन्योन्यं शब्दो दिवमिवास्पृशत् ॥ 5.2.6.२० ॥
 छिंधिभिंधि प्रधाव त्वं पातयाधिसरेति च ॥
 अश्रूयन्त महाघोराः शब्दास्तत्र समंततः ॥ २१ ॥
 एवं तु तुमुले युद्धे वर्तमाने महाभये ॥
 कंपिता धरणी देवि देवास्त्रस्ताः सवासवाः ॥ २२ ॥
 क्षुभ्यन्ति स्म समुद्राश्च चेलुश्च धरणीधराः ॥
 तस्यार्थं पीडितं सर्वं सदेवासुरमानुषम् ॥ २३ ॥
 ऋषयो वालखिल्याद्या देवाः शक्रपुरोगमाः ॥
 बृहस्पतिं पुरस्कृत्य ब्रह्मलोकं गताः स्त्रियः ॥ २४ ॥
 सोच्छ्वासा कथयामासुर्जर्जरीकृतमस्तकाः ॥
 वृतांतं विस्तरात्सर्वं लोकत्रयविनाशनम् ॥ २५ ॥
 तच्छ्रुत्वा वचनं तेषां ब्रह्मा लोकपितामहः ॥
 चिंतयित्वा च तैः सार्द्धमाजगाम ममांतिकम् ॥ २६ ॥
 मया पृष्टास्तु ते सर्वे केनैते जर्जरीकृताः ॥
 शस्त्रास्त्रैः पीडिताः केन कस्माद्वो भयमागतम् ॥ २७ ॥
 कश्चासौ दानवो दुष्टो येन वै पीडिता भृशम् ॥
 तत्सर्वं कथितं देवि ममाग्रे भयविह्वलैः ॥ २८ ॥
 ते मामूचुस्तदा देवा ब्रह्माद्या भयकारणम् ॥ २९ ॥
 लोभात्सर्वे विनष्टाः स्म सुवर्णस्य च कारणात् ॥
 पीडितं च जगत्सर्वं सदेवासुरमानुषम् ॥ 5.2.6.३० ॥
 इति तेषां वचः श्रुत्वा मया ज्ञातं वरानने ॥
 तस्यार्थं कलहो घोरः संजातो हि परस्परम् ॥ ३१ ॥
 लोकत्रयविनाशश्च सहसा येन वै कृतः ॥
 यमुद्दिश्य त्यजेत्प्राणांस्तमाहुर्ब्रह्मघात कम् ॥ ३२ ॥
 ब्रह्महा वह्निपुत्रस्तु यमुद्दिश्य मृतो जनः ॥
 शरीरं शबलं चैव सविकारं भविष्यति ॥ ३३ ॥
 धातवो हि भविष्यन्ति तस्य देहे न संशयः ॥

लक्ष्यते दुःखमतुलं छेददाहादिघर्षणम् ॥ ३४ ॥
एतस्मिन्नन्तरे वह्निर्दृष्ट्वा पुत्रस्य चेष्टितम् ॥
ज्ञात्वा क्रोधं मदीयं तु भीतो वै पुत्रकारणात् ॥ ३५ ॥
आजगाम सुवर्णेन सार्द्धं देवि ममांतिकम् ॥
प्रसादितोऽहं पुत्रार्थे वह्निना हि वरानने ॥ ३६ ॥
रक्षणीयस्त्वया देव पुत्रोऽयं तव शंकर ॥
भाण्डागारे स्वकीये तु क्रियतां परमेश्वर ॥ ३७ ॥
त्वयि तुष्टे महादेव प्राप्योऽयं नात्र संशयः ॥
इच्छया दीयतां देवि यस्य कस्य जनस्य च ॥ ३८ ॥
इति तस्य वचः श्रुत्वा पितृदेवमुखस्य च ॥
तथेति च प्रतिज्ञातं मया लोभाद्यशस्विनि ॥ ३९ ॥
स्नेहान्मया वह्निपुत्र उत्संगे च कृतस्तदा ॥
स्नेहाद्वै चुंबितो मूर्ध्नि परिष्वक्तः पुनःपुनः ॥ ५.२.६.४० ॥
ददामि ते महाभाग वरं वरय शोभनम् ॥
परितुष्टोऽस्मि वै कामं यथेष्टं समवाप्नुहि ॥ ४१ ॥
अहमाज्ञापयामि त्वां श्रेयश्चैवमवाप्स्यसि ॥
ममाभीष्टकरं स्थानं विद्यते पृथिवीतले ॥ ४२ ॥
अक्षयं प्रलये पुत्र महाकालवनं शुभम् ॥
तत्रैव विद्यते लिंगं कर्कोटकस्य दक्षिणे ॥ ४३ ॥
महापापहरं पुत्र दर्शनाद्दीप्तिदायकम् ॥
तस्य दर्शनमात्रेण कृतकृत्यो भविष्यसि ॥ ४४ ॥
पुण्यश्चैव पवित्रेण दुर्लभश्च भविष्यति ॥
अकुलीनः कुलीनस्तु समलो निर्मलो नरः ॥ ४५ ॥
विरूपो रूपवांश्चैव त्वत्प्रसादाद्भविष्यति ॥
दानानि परिपूर्णानि व्रतानि नियमास्तथा ॥ ४६ ॥
यज्ञाश्चैवोपवासाश्च तीर्थं पिंडादिकं त्वया ॥
सुसंपूर्णा भविष्यन्ति तव दानेन सुव्रत ॥ ४७ ॥

सर्वेषां चैव रत्नानामाधिपत्यं करिष्यसि ॥
 प्रियाभीष्टो हि देवानां लोकानां च भविष्यसि ॥४८॥
 इत्युक्तोऽसौ महादेवि दिव्यरूपो वरानने ॥
 ज्वालामाला वृतः पुण्यो निर्मलो हि बभूव ह ॥४९॥
 लिंगेनोक्तः सुवर्णस्तु दिष्ट्यादिष्ट्येति कांचनम् ॥
 अद्यप्रभृति नाम्ना वै ख्यातिं यास्यसि भूतले ॥ 5.2.6.५० ॥
 स्थातव्यं मत्समीपे तु वह्निपुत्र त्वया सदा ॥
 अक्षया भविता कीर्तिस्त्वदीया भुवनत्रये ॥ ५१ ॥
 इत्युक्तो देवि लिंगेन वह्निपुत्रोऽतिनिर्मलः ॥
 ज्वालावृततनुर्जातः सूर्यकोटिसमप्रभः ॥ ५२ ॥
 दीप्तिर्लब्धा सुवर्णेन ज्वालामालाकुला तदा ॥
 अतो देवि सुविख्यातः स्वर्णज्वालेश्वरः शिवः ॥ ५३ ॥
 यस्तमर्चयते भक्त्या स्वर्णज्वालेश्वरं शिवम् ॥
 तस्य संजायते देवि विजयो राज्यमूर्जितम् ॥
 ऐश्वर्यं दानशक्तिश्च पुत्रपौत्रमनंतकम् ॥ ५४ ॥
 ज्ञानतोऽज्ञानतो वापि यत्पापं कुरुते नरः ॥
 तत्क्षालयति देहोत्थं दर्शनान्नात्र संशयः ॥ ५५ ॥
 यत्फलं पिंडदानेन गयायां लभते नरः ॥
 तत्फलं द्विगुणं प्रोक्तं पूजया नात्र संशयः ॥ ५६ ॥
 गायत्र्याः शतसाहस्रैः सम्यग्जप्तैश्च यत्फलम् ॥
 तत्फलं समवाप्नोति स्वर्णज्वालेश्वरस्तुतेः ॥ ५७ ॥
 यत्पुण्यं सर्वदानेन दत्तेन विधिपूर्वकम् ॥
 तत्फलं समवाप्नोति कीर्तनान्नात्र संशयः ॥ ५८ ॥
 पूजयन्ति चतुर्दश्यां स्वर्णज्वालेश्वरं तु ये ॥
 पूजयन्ते ते सदा लक्ष्म्या पूरयन्त्या मनोरथान् ॥ ५९ ॥
 रक्षितं त्रिदशैर्देवि गणैर्नानाविधैस्तथा ॥
 लिंगं कश्चिन्न जानाति मम मायाविमोहितः ॥ 5.2.6.६० ॥

मम प्रसादात्तद्देवि दृश्यते लिंगमुत्तमम् ॥
एतत्ते कथितं सम्यगन्यच्छृणु वरानने ॥ ६१ ॥
इति श्रीस्कांदे महापुराण एकाशीतिसाहस्र्यां संहितायां पंचम आवंत्यखण्डे
चतुरशीतिलिङ्गमाहात्म्ये स्वर्णज्वालेश्वरमाहात्म्यवर्णनं नाम षष्ठोऽध्यायः ॥ ६
॥

5.2.7

॥ श्रीमहादेव उवाच ॥ ॥
त्रिविष्टपेश्वरं देवि सप्तमं पर्वतात्मजे ॥
यस्य दर्शनमात्रेण लभ्यते तत्त्रिविष्टपम् ॥ १ ॥
पुरा वाराहकल्पे तु देवर्षिर्नारदोऽमलः ॥
त्रिविष्टपं गतो देवि द्रष्टुकामः शतक्रतुम् ॥ २ ॥
तत्रोद्यानवने रम्ये कल्पवृक्षैर्विराजिते ॥
सर्वत्र कुसुमामोदसुखस्पर्शानिलाकुले ॥ ३ ॥
वीणावेणुरवैर्घुष्टे देवगंधर्वसेविते ॥
वज्रैर्द्रनीलवैदूर्यचंद्रकांतादिदीपिते ॥ ४ ॥
ब्रह्मलोकादिभिर्लोकैरनौपम्यगुणे शुभे ॥
ददर्श तत्र देवेशमुपविष्टं शतक्रतुम् ॥
स्तूयमानं मुदा देवैः सिद्धचारणकिन्नरैः ॥ ५ ॥
पृष्ठस्तु नारदो देवि वासवेन महामुनिः ॥
कथयामास माहात्म्यं महाकालवनस्य च ॥ ६ ॥
महाकालवनं रम्यं सदानंदकरं शुभम् ॥
सेव्यं पुण्यं पवित्रं च तीर्थानामुत्तमोत्तमम् ॥ ७ ॥
पुण्यं पश्यन्ति ये लोका महाकालवनं शुभम् ॥
ब्रह्महत्यादिकं पापं तेषां नश्यति निश्चि तम् ॥ ८ ॥
स्वयं तिष्ठति देवोऽत्र सर्वभूतगणैर्वृतः ॥
तस्मात्तत्तीर्थमुख्यानां प्रवरं कथ्यते बुधैः ॥ ९ ॥

पृथिव्यां नैमिषं पुण्यं सर्वपापप्रणाशनम् ॥
 तस्माद्वशगुणं प्रोक्तं पुष्करं तीर्थमुत्तमम् ॥ 5.2.7.१० ॥
 ततो दशगुणं प्रोक्तं प्रयागं सर्वकामिकम् ॥
 तस्माद्वशगुणं प्रोक्तं विख्यातममरेश्वरम् ॥ ११ ॥
 प्राची सरस्वती पुण्या तस्माद्वशगुणा स्मृता ॥
 तस्माद्वशगुणं प्रोक्तं गयाकूपं विशिष्यते ॥ १२ ॥
 तस्माद्वशगुणं देवि कुरुक्षेत्रं विशिष्यते ॥
 कुरुक्षेत्राद्वशगुणा पुण्या वाराणसी तथा ॥ १३ ॥
 तस्या दशगुणं श्रेष्ठं महाकालं विशिष्यते ॥
 महाकालवनं शक्र किल त्रैलोक्यभूषणम् ॥ १४ ॥
 षष्टि कोटिसहस्राणि षष्टिकोटिशतानि च ॥
 लिंगानि तत्र विद्यन्ते भुक्तिमुक्तिकराणि च ॥ १५ ॥
 शक्तयो नव कोट्यस्तु तस्मिन्क्षेत्रे वसन्ति हि ॥ १६ ॥
 कृमिकीटपतंगाश्च मृता यत्र ततः क्रतौ ॥
 यांति दिव्यैर्विमानैश्च रुद्रलोकं सनातनम् ॥
 माहात्म्यमद्भुतं श्रुत्वा नारदात्सुरसत्तमः ॥ १७ ॥
 सर्वदेव गणैः सार्द्धमाजगाम त्वरान्वितः ॥
 वासवः श्रीमहाकालवनं हर्षसमन्वितः ॥ १- ॥
 दृष्ट्वा तथाविधं रम्यं महाकालवनं शुभम् ॥
 त्रिविष्टपादप्यधिकं प्रलयेऽप्यक्षयं स्मृतम् ॥ १९ ॥
 विचित्राणि च हर्म्याणि कांचनानि शुभानि च ॥
 प्रासादाः शतशो भौममणिविद्रुमभूषिताः ॥ 5.2.7.२० ॥
 वज्रैर्द्रनीलरचिताः शुद्धस्फटिकसंनिभाः ॥
 तोरणानि विचित्राणि माणिक्यरचितानि च ॥
 दृष्ट्वा तथाविधं रम्यं महाकालवनोत्तमम् ॥ २१ ॥
 नारदं प्रशशंसुस्ते सर्वे देवा मुदान्विताः ॥
 देवर्षीणां महाप्राज्ञा येनेयं कथिता कथा ॥ २२ ॥

न कैलासं गमिष्यामो न च मेरुं तथाविधम् ॥
 न मंदरं गमिष्यामो न यास्यामस्त्रिविष्टपम् ॥ २३ ॥
 एषामरावती श्रेष्ठा ह्येषा भोगवती शुभा ॥
 एषा पैतामहो लोको विष्णुलोकस्तथैव च ॥ २४ ॥
 एतस्मिन्नंतरे देवि शून्यं जातं त्रिविष्टपम् ॥
 ज्ञात्वा शून्यमथात्मानं चिंतयित्वा पुनःपुनः ॥
 गमनाय मतिं चक्रे कृत्वा देहमथात्मनः ॥ २५ ॥
 त्यक्त्वा मां त्रिदशाः सर्वे महाकालवनं गताः ॥
 अहं तत्रैव यास्यामि यत्र ते त्रिदशा गताः ॥ २६ ॥
 इत्युक्त्वा तत्क्षणं प्राप्तो महाकालवनोत्तमे ॥
 कौतुकात्सोऽथ वै श्रेष्ठं तीर्थं तत्रापि भूतले ॥
 ददर्श रमणीयं तैर्देवैः परिवृतं तदा ॥ २७ ॥
 एतस्मिन्नेव काले तु वागुवाचाशरीरिणी ॥
 भोभोस्त्रिविष्टपात्रैव स्वनाम्ना स्थापयस्व माम् ॥
 कर्कोटकस्य पूर्वं तु महामायाश्च दक्षिणे ॥ २८ ॥
 इत्युक्तो देवदेवेन हृष्टस्तद्रतचेतसा ॥
 स्वनाम्ना स्थापयामास देवं त्रिविष्टपेश्वरम् ॥ २९ ॥
 पूजयित्वा शुभैः पुष्पैरुवाचेदं वरानने ॥
 अद्यप्रभृति भूर्लोको नाम्ना ख्यातिं गमिष्यति ॥ ५.२.७.३० ॥
 ये त्वां पश्यन्ति यत्नेन अपि दुष्कृत कारिणः ॥
 ते यास्यन्ति परं स्थानं दिव्यालंकारभूषिताः ॥ ३१ ॥
 अष्टम्यां च चतुर्दश्यां संक्रांतौ वा विशेषतः ॥
 यः करिष्यति पूजां च भक्तियुक्तो हि मानवः ॥ ३२ ॥
 विमानवरमास्थाय कामगं रत्नभूषितम् ॥
 उदितादित्यसंकाशं मत्समीपे वसिष्यति ॥ ३३ ॥
 किं दानैर्विविधैर्दत्तैः किं यज्ञैर्विविधैः कृतैः ॥
 ते प्राप्स्यन्ति फलं सर्वं ये त्वां द्रक्ष्यन्ति भक्तिः ॥ ३४ ॥

ययं काममभिध्याय पूजयिष्यंति मानवाः ॥
 ततन्मनोरथप्राप्तिर्भविष्यति न संशयः ॥ ३५ ॥
 त्रिदशैश्च पुनः प्रोक्तं दृष्ट्वा मल्लिंगमुत्तमम् ॥
 त्रिविष्टपेन धन्येन स्थापितं देवमीश्वरम् ॥ ३६ ॥
 पूजयिष्यंति ये धन्या देवं त्रिविष्टपेश्वरम् ॥
 तेषां वासोऽक्षयो दिव्यो भविष्यति त्रिविष्टपे ॥ ३७ ॥
 इत्युक्त्वा पूजयामास भूयो लिंगं त्रिविष्टपम् ॥
 सार्द्धं त्रिविष्टपेनैव पुनः स्थानं स्वकं गतः ॥ ३८ ॥
 एष ते कथितो देवि प्रभावः पापनाशनः ॥
 श्रवणात्कीर्तनाद्वापि स्वर्गलोकोऽक्षयो भवेत् ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिङ्गमाहात्म्ये त्रिविष्टपेश्वरमाहात्म्यवर्णनं नाम सप्तमोऽध्यायः ॥ ७
 ॥

5.2.8

॥ श्रीरुद्र उवाच ॥ ॥
 कपालेश्वरसंज्ञं च ह्यष्टमं विद्धि पार्वति ॥
 यस्य दर्शनमात्रेण ब्रह्महत्या प्रणश्यति ॥ १ ॥
 पुरा वैवस्वते कल्पे त्रेताकाले समागते ॥
 महाकालवने दिव्ये यजे पैतामहे प्रिये ॥ २ ॥
 उपविष्टेषु विप्रेषु हूयमाने हुताशने ॥
 वेषं कापालिकं कृत्वा गतोऽहं तत्र संसदि ॥ ३ ॥
 जीर्णकंथावृतो देवि मुंडः खट्वांगधारकः ॥
 चिताभस्मविलिप्तांगो विकृतो विकृताननः ॥
 कपालं च करे कृत्वा कपालकृतभूषणः ॥ ४ ॥
 ब्राह्मणाश्च ततः क्रुद्धा दृष्ट्वा मां जाल्मरूपिणम् ॥
 कपालधारिणं सर्वे धिक्छब्दैश्च जगर्हिरे ॥ ५ ॥

असकृत्पापपापेति गच्छगच्छ विडंबिताः ॥
 कथं च होमः क्रियते प्राप्ते कापालिके पुरः ॥ ६ ॥
 अकपालानि शौचानि इति वेदेषु गीयते ॥
 यज्ञवेदिर्न तेर्हा तु मनुष्यास्थि धरस्य वै ॥ ७ ॥
 मया प्रोक्तास्तु ते विप्राः श्रूयतां द्विजसत्तमाः ॥
 यूयं कारुणिकाः सर्वे परदुःखेन दुःखिताः ॥ ८ ॥
 कर्तव्या च दया सद्भिः सर्वदा सर्वदेहिनाम् ॥
 सर्वेषामेव जंतूनां मित्रं ब्राह्मण उच्यते ॥ ९ ॥
 अहं कापालिको विप्रो भस्मभूषितविग्रहः ॥
 कापालव्रतमास्थाय चरामि पृथिवीतले ॥ 5.2.8.१० ॥
 आराधयामि सततं महादेवं जगत्पतिम् ॥
 ब्रह्महत्याविनाशाय व्रतं द्वादशवार्षिकम् ॥ ११ ॥
 अघघ्नं विश्रुतं लोके प्रारब्धं हि मया द्विजाः ॥
 प्रायश्चित्तनिमित्तं तु शुद्धो यास्यामि सद्गतिम् ॥ १२ ॥
 मदीयं वचनं श्रुत्वा तैः प्रोक्तं द्विजसत्तमैः ॥
 अतीव पापिष्ठतरो यो ह्येवं भाषसेऽधम ॥ १३ ॥
 कपालैर्भूषितो निंद्यो विशेषेण तु विप्रहः ॥
 नाकारितो महादेवो दक्षयज्ञमहोत्सवे ॥ १४ ॥
 यस्मिन्यज्ञे समायाता आदित्या वसवस्तथा ॥
 विश्वेदेवाश्च मरुतो गंधर्वाः किंनरास्तथा ॥ १५ ॥
 ब्रह्मा विष्णुः सहस्राक्षो वरुणो वायुरेव च ॥
 धनदः सागरा नद्यः सरांसि सकलानि च ॥ १६ ॥
 सुपर्णा गिरयो नागाः सर्वे चाकारिताः क्रतौ ॥
 सानुगास्ते सभार्याश्च ब्राह्मणा वेदपारगाः ॥ १७ ॥
 ब्रह्मर्षयो महाभागास्तथा देवर्षयोऽमलाः ॥
 एवमुक्त्वा महादेवं मानुषास्थिविभूषितम् ॥ १८ ॥
 अपवित्रमिति ज्ञात्वा कथं त्वं वक्तुमर्हसि ॥

प्रवेशो दीयतां मह्यं विशेषेणासि ब्रह्महा ॥ १९ ॥
 इत्युक्तोऽहं यदा विप्रैर्मया प्रोक्तं वचस्तदा ॥
 प्रतीक्ष्यतां मुहूर्तं तु भुक्त्वा यास्याम्यहं पुनः ॥ ५.२.८.२० ॥
 इत्युक्ते वचने देवि ताडितोऽहं भृशं तदा ॥
 लोष्ठैर्लगुडकैः पादैर्मुष्टिभिश्च पुनःपुनः ॥ २१ ॥
 अथ प्रहस्य तत्क्षिप्त्वा तां वेदिं दर्भसंस्तृताम् ॥
 कपालदीपवन्नष्टो न ज्ञातोऽहं द्विजोत्तमैः ॥ २२ ॥
 मयि नष्टे कपालं तत्क्षिप्तं मंडपबाह्यतः ॥
 अथान्यतत्र संजातं तादृग्रूपं यशस्विनि ॥ २३ ॥
 एवं शतसहस्राणि प्रयुतान्यर्बुदानि च ॥
 तत्र क्षिप्तानि जातानि ततस्ते विस्मयान्विताः ॥ २४ ॥
 अथाहुर्जानिनः सर्वे नेदमन्यस्य चेष्टितम् ॥
 ऋते देवान्महादेवाद्रंगाचंद्रार्द्धशेखरात् ॥ २५ ॥
 ततोऽहं विविधैः स्तोत्रैः स्तुतो विप्रैः पृथक्पृथक् ॥
 होमं चक्रुश्च ते वह्नौ मंत्रैश्च शतरुद्रियैः ॥ २६ ॥
 अहं तुष्टस्तदा देवि द्विजानामनुकंपया ॥
 व्रियतां ब्राह्मणाः सर्वे वरं यन्मनसेप्सितम् ॥ २७ ॥
 तदा ते ब्राह्मणाः प्रोचुर्यदज्ञानाद्वधस्तव ॥
 कृतस्तेन कृतास्माभिर्ब्रह्महत्या जगत्प्रभो ॥ २८ ॥
 ब्रह्महत्याविनाशाय प्रसादं कुरु नः प्रभो ॥
 वरयामो वरं ह्येनं नान्यं वरमभीप्सितम् ॥ २९ ॥
 द्विजानां च तदा तेषामग्रे कथितवानिदम् ॥
 यत्र राशिः कपालानां भवद्भिर्विहितो भुवि ॥ ५.२.८.३० ॥
 अनादिलिंगं तत्रासीच्छन्नं कालविपर्यये ॥
 पश्यंतु विप्रास्तल्लिंगं ब्रह्महत्याविमोचनम् ॥ ३१ ॥
 कृता मयापि विप्रैर्द्रा ब्रह्महत्या स्वयं पुरा ॥
 छिंदता ब्रह्मणः शीर्षं पञ्चमं तेजसोत्कटम् ॥ ३२ ॥

ब्रह्महत्या ततो जाता ममातीव सुदुःसहा ॥
 कपालं च करे लग्नं तथा चातीव दुःसहम् ॥ ३३ ॥
 दह्यमानस्ततश्चाहं व्यासो वै ब्रह्महत्यया ॥
 नाशाय सत्वरं तस्याः स्वार्थयात्रामहं गतः ॥ ३४ ॥
 गतः सर्वेषु तीर्थेषु नैव मुक्तस्तु हत्यया ॥
 ततो दुःखी सुसंतप्तो नैव लेभे सुखं क्वचित् ॥ ३५ ॥
 एतस्मिन्नन्तरे दैवी वागुवाचाशरीरिणी ॥
 गच्छावन्तीं स्वयं नाथ किमर्थं खिद्यते वृथा ॥ ३६ ॥
 महाकालवनं पुण्यं त्वया नाथ विनिर्मितम् ॥
 कपालकरसंस्थानं रुद्रमद्भुतदर्शनम् ॥
 न जानासि कथं क्षेत्रं महापातकनाशनम् ॥ ३७ ॥
 तस्मिन्क्षेत्रे महल्लिंगं गजरूपस्य संनिधौ ॥
 विद्यते पश्य देवेश ब्रह्महत्या प्रणश्यति ॥ ३८ ॥
 ततोऽहमागतस्तूर्णं वाक्यं श्रुत्वा तदोत्तमम् ॥
 महल्लिंगं मया दृष्टं(?) कपालकरसंस्थितम् ॥ ३९ ॥
 मम हस्तात्तदा विप्राः कपालमपतद्भुवि ॥
 कपालेश्वरदेवोऽयमिति नाम मया कृतम् ॥ ५.२.८.४० ॥
 पश्यंतु विप्रास्तं देवं कपालेश्वरसंज्ञकम् ॥
 यस्य दर्शनमात्रेण निष्कलंका भविष्यथ ॥ ४१ ॥
 लिंगं दृष्टं तदा तैस्तु कपालैर्बहुभिवृतम् ॥
 कृतार्थास्ते तदा जातास्तस्य लिंगस्य दर्शनात् ॥ ४२ ॥
 अतोऽसौ भुवि विख्यातः कपालेश्वरसंज्ञकः ॥
 येऽर्चयन्ति महादेवि कपालेश्वरसंज्ञकम् ॥ ४३ ॥
 कृतपुण्या नरा देवि ते यांति परमं पदम् ॥
 कृत्वापि पातकं घोरं ब्रह्महत्यादिकं नरः ॥ ४४ ॥
 तत्पापं विलयं याति लिंगस्यास्य च दर्शनात् ॥
 कर्मणा मनसा वाचा यत्पापं समुपार्जितम् ॥

तत्क्षपयति देवोऽयं चतुर्दश्यां समर्चितः ॥ ४५ ॥
 प्रसंगादपि ये पूजां करिष्यन्ति वरानने ॥
 तेऽपि कामानवाप्स्यन्ति यांश्च कांश्चित्सुदुर्लभान् ॥
 ऐश्वर्यधर्ममतुलं दीर्घमायुररोगताम् ॥ ४६ ॥
 निःसपत्नत्वमतुलं यच्चान्यत्तदवाप्नुयात् ॥
 अतीव पापिनो ये च क्रूरकर्मरता नराः ॥ ४७ ॥
 विपाप्मानो भविष्यन्ति गणेशाश्च मम प्रिये ॥
 नियमेन प्रपश्यन्ति ये देवं वत्सरं प्रिये ॥
 ते पश्यन्ति तनुं त्यक्त्वा मदीयं भवनं प्रियम् ॥ ४८ ॥
 एष ते कथितो देवि प्रभावः पापनाशनः ॥
 कपालेश्वरदेवस्य स्वर्गद्वारेश्वरं शृणु ॥ ४९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिंगमाहात्म्ये कपालेश्वरमाहात्म्यवर्णनं नामाष्टमोऽध्यायः ॥ ८ ॥

5.2.9

॥ श्रीरुद्र उवाच ॥ ॥
 स्वर्गद्वारेश्वरं लिंगं नवमं विद्धि पार्वति ॥
 सर्वपापहरं देवि स्वर्गमोक्षफलप्रदम् ॥ १ ॥
 यदा देवि समायाताः कैलासे पर्वतोत्तमे ॥
 अश्विन्याद्या भगिन्यस्तास्त्वां दृष्ट्वा विस्मयान्विताः ॥ २ ॥
 निमंत्रिता वयं यज्ञे सकांताः सपरिग्रहाः ॥
 स्नेहेन देवि तातेन बहुमानपुरः सरम् ॥ ३ ॥
 कच्चित्स्मृता विशालाक्षि किं वा तातस्य विस्मृतिः ॥
 कारणं किं समुद्दिश्य तातेन न निमंत्रिता ॥ ४ ॥
 तासां तद्वचनं श्रुत्वा अवमा नातदा त्वया ॥
 प्राणा मुक्तास्तु योगेन पुरतस्तासु पार्वति ॥ ५ ॥
 अथ ताः शोकसंतप्ता गता यत्र प्रजापतिः ॥

आचख्युः सकलं वृतं दक्षस्याग्रे यथा तथम् ॥६॥
 तच्छ्रुत्वा दारुणं वाक्यं दक्षो नोवाच किञ्चन ॥७॥
 मया दृष्टा यदा देवि भूमौ पञ्चत्वमागता ॥
 यज्ञप्रध्वंसनार्थाय तदा वै प्रेरिता गणाः ॥ ॥८॥
 ते गत्वाथ गणा रौद्राः शतशोऽथ सहस्रशः ॥
 विरूपा भीषणा रौद्रा नानाशस्त्रा महाबलाः ॥
 मुमुचुः शरवर्षाणि कुर्वतो भैरवान्नवान् ॥ ९ ॥
 ततो देवगणाः सर्वे वसवः सह भास्करैः ॥
 विश्वेदेवाश्च साध्याश्च धनुर्हस्ता महाबलाः ॥५.२.९.१ ०॥
 युद्धाय च विनिष्क्रांता मुमुचुः सायकान्सितान् ॥
 ते समेत्याथ युयुधुः प्रमथा विबुधैः सह ॥
 मुमुचुः शरवर्षाणि वारिधारा यथा घनाः ॥ ११ ॥
 तेषां मध्ये गणो नाम वीरभद्रो महाबलः ॥
 स शक्रं ताडयामास शूलेन हृदये तथा ॥ १२ ॥
 स तु तेन प्रहारेण विसंजो निषसाद ह ॥
 अथ मुष्ट्या हतः कुम्भे नाग ऐरावतस्तथा ॥१३॥
 स हतः सहसा तेन गर्जेद्रो भैरवान्नवान् ॥
 विनदन्भयमास्थाय यज्ञवाटमुपाद्रवत् ॥ १४ ॥
 एतस्मिन्नन्तरे देवा कृतास्तेन पराङ्मुखाः ॥
 ततस्ते शरणं जग्मुर्विष्णुं विश्वैकनायकम् ॥ १५ ॥
 ततः कोपसमाविष्टो विष्णुर्दृष्ट्वा दिवालयान् ॥
 गणैर्विद्रावितान्सर्वान्मुमोचाशु सुदर्शनम् ॥ १६ ॥
 तदापतत्तु वेगेन चक्रं विष्णोः सुदर्शनम् ॥
 प्रसार्य वक्त्रं सहसा ह्युदरस्थं चकार ह ॥ १७ ॥
 तस्मिंश्चक्रे तदा ग्रस्ते ह्यमोघे दैत्यसूदने ॥
 क्रुद्धो नारायणो देवि वीरभद्रमुपाद्रवत् ॥ १८ ॥
 गृहीत्वा पादयोर्भूमौ निजघानातिदूरतः ॥

हन्यमानस्याथ भूमौ गदया च सुदर्शनम् ॥ १९ ॥
 रुधिरोद्गारसंयुक्तं वक्त्रात्तच्च विनिर्गतम् ॥
 मतो लब्धवरो देवि वीरभद्रो गणोत्तमः ॥
 न तु पंचत्वमापन्नो गदया ताडितोऽपि सः ॥ 5.2.9.२० ॥
 ततस्तु प्रमथाः सर्वे विष्णुवीर्यबलार्दिताः ॥
 कृच्छ्रेण सहसा प्राप्ता यत्राहं देवि संस्थितः ॥ २१ ॥
 मां दृष्ट्वा शूलहस्तं तु विष्णुश्चांतरधीयत ॥
 इंद्रोऽपि त्रिदशैः सार्द्धं पितृभिर्ब्राह्मणैः सह ॥ २२ ॥
 मत्तस्त्रासपरीतात्मा ततश्चादर्शनं गतः ॥
 एवं विध्वंसिते यज्ञे नष्टो देवगणो यदा ॥ २३ ॥
 मया निरूपितो देवि स्वर्गद्वारे गणस्तदा ॥
 प्रवेशो नैव दातव्यस्त्रिदशानां गणेश्वर ॥ २४ ॥
 द्वारावरोधः कर्तव्यो यत्नतः शासनान्मम ॥
 यः कोपि दृश्यते देवः स हंतव्यो न संशयः ॥ २५ ॥
 उद्वसश्च ततो जातः स्वर्गो देवा विनिर्जिताः ॥ २६ ॥
 स्वर्गद्वारे निरुद्धे तु शक्राद्या भयविह्वलाः ॥
 ब्रह्मलोकं गता देवा मंत्रयित्वा पुनःपुनः ॥ २७ ॥
 तस्याग्रे कथितं सर्वं स्वर्गद्वारावरोधनम् ॥
 महेश्वरगणैर्व्याप्तं स्वर्गद्वारं पितामह ॥ २८ ॥
 प्रवेशो दुर्लभो जातः कृते द्वारावरोधने ॥
 केनोपायेन यास्यामः स्वर्गलोकं तथाविधम् २९ ॥
 नास्माकं जायते प्रीतिर्विना स्वर्गं पितामह ॥ ॥ 5.2.9.३० ॥
 इति तेषां वचः श्रुत्वा प्रोक्तं तु ब्रह्मणा तदा ॥
 आराध्यः शंकरो देवो महादेवो जगत्पतिः ॥ ३१ ॥
 स्तुत्यो वंद्यो नमस्कार्यः सृष्टि संहारकारकः ॥
 दुर्लभस्तु सुराः स्वर्गो विना तस्य प्रसादतः ॥ ३२ ॥
 गोप्ता स्रष्टा समर्थश्च स चास्माकं परा गतिः ॥

स एवाराधनीयस्तु स च पूज्यतमो मतः ॥ ३३ ॥
 तस्मात्सर्वप्रयत्नेन गम्यतां शरणं शिवः ॥
 उपायं कथयिष्यामि श्रूयतां सावधानतः ॥ ३४ ॥
 त्रिदशैः सहितः शक्र तूर्णं गच्छ ममाज्ञया ॥
 महाकालवने रम्ये कपालेश्वरपूर्वतः ॥ ३५ ॥
 स्वर्गद्वार परं लिंगं विद्यते तत्तु वासव ॥
 लोकानामनुकंपार्थं महादेवेन निर्मितम् ॥
 तमाराधयत क्षिप्रं स वः कामं प्रदास्यति ॥ ३६ ॥
 ब्रह्मणो वचनं श्रुत्वा त्रिदशा मुदिता भृशम् ॥
 समायाता महादेवि महाकालवनं तदा ॥ ३७ ॥
 स्वर्गद्वारप्रदं पुण्यं ददृशुर्लिंगमुत्तमम् ॥
 तस्य दर्शनमात्रेण स्वर्गद्वारमपावृतम् ॥ ३८ ॥
 स्वर्गलोकं गताः सर्वे यथापूर्वं यशस्विनि ॥
 निःशंकांस्त्रिदशान्दृष्ट्वा विजस्रोहं गणैस्तदा ॥ ३९ ॥
 मयाज्ञसाश्च ते सर्वे निवर्तध्वं गणोत्तमाः ॥
 स्वयमेव प्रतिज्ञातं कथं मिथ्या भविष्यति ॥ ॥ ५.२.९.४० ॥
 स्वर्गद्वारप्रदो देवो दृष्टो देवैर्न संशयः ॥
 महाकालवने रम्ये कथितो हि विरंचिना ॥ ४१ ॥
 स्वर्गद्वारं गताः सद्यः शक्राद्यास्त्रिदशा गणाः ॥
 अतः प्रभृति विख्यातः स्वर्गद्वारेश्वरः शिवः ॥ ४२ ॥
 ख्यातिं यास्यति भूलोके स्वर्गलोकप्रदायकः ॥ ४३ ॥
 ये पश्यन्ति नरा लोके स्वर्गद्वारेश्वरं शिवम् ॥
 ते यांति स्वर्गलोकं हि स्वर्गद्वारेश्वरार्चनात् ॥ ४४ ॥
 स्वर्गद्वारेश्वरं देवं ये पश्यन्ति प्रसंगतः ॥
 न तेषां भयमस्तीति कल्प कोटिशतैरपि ॥ ४५ ॥
 अश्वमेधसहस्रेण यत्पुण्यं समुदाहृतम् ॥
 तत्पुण्यमधिकं देवि स्वर्गद्वारेश्वरार्चनात् ॥ ४६ ॥

जन्मांतरसहस्रेण यत्पापं पूर्वं संचितम् ॥
यत्पापं विलयं यांति लिंगस्यास्य च कीर्तनात् ॥ ४७ ॥
अष्टम्यां वा चतुर्दश्यामथवा चंद्रवासरे ॥
ये पश्यन्ति नरा भक्त्या स्वर्गद्वारेश्वरं शिवम् ॥
ते देवि मे शरीरं तु प्रविष्टास्त्वपुनर्भवाः ॥ ४८ ॥
दशकोटिसहस्राणि तस्मिँल्लिंगे तु पूजिते ॥
पूजितानि भवं तीह लिंगान्यंतःस्थितानि तु ॥ ४९ ॥
स्पर्शनात्तस्य लिंगस्य कीर्तनाद्यजनात्तथा ॥
सुखेन स्वर्गमायांति यथा कामानवाप्नुयात् ॥ 5.2.9.५० ॥
अकामावा सकामा वा ये पश्यन्ति दिने दिने ॥
तेऽपि पुण्या महाभागाः स्वर्गलोकं प्रयांति वै ॥ ५१ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये स्वर्गद्वारेश्वरमाहात्म्यवर्णनं नाम नवमोऽध्यायः ॥ ९
॥ ॥

5.2.10

॥ श्रीमहादेव उवाच ॥ ॥
कर्कोटेश्वरसंज्ञं च दशमं विद्धि पार्वति ॥
यस्य दर्शनमात्रेण विषैर्नैवाभिभूयते ॥ १ ॥
मात्रा च भुजगाः शप्ताः स्ववचोभंगकारणात् ॥
मद्वचो न कृतं यस्माद्भवद्भिः पापकर्मणि ॥ २ ॥
वह्निर्हि धक्ष्यते युष्मान्सत्रे जन्मेजयस्य हि ॥
श्रुत्वा शापं ततो मातुर्मृत्युभीताश्च पन्नगाः ॥ ३ ॥
गताः सर्वे यथास्थानं जीवनार्थं यशस्विनि ॥
हिमशैलं गतः शेषस्तपः कर्तुं ततः प्रिये ॥ ४ ॥
सर्पश्च कंबलोनाम लोकं पैतामहं गतः ॥
शंखचूडोऽथ नागेंद्रो मणिपूरं गतस्ततः ॥ ५ ॥

यमुनांभसि संलीनः कालियो भयविह्वलः ॥ ६ ॥
 एवं ते सर्परा जानो नागाः सुस्मितशोभने ॥
 कुरुक्षेत्रे गताः सर्वे तपश्चर्तुं यशस्विनि॥
 धृतराष्ट्रस्तथा नागः प्रयागमगमत्प्रिये ४७॥॥
 एलापत्रस्तु नागैर्द्रो ब्रह्मलोकं जगाम ह ॥
 प्रणम्य तमथोवाच मातुरुत्संगसंस्थिताः ॥ ८ ॥
 मात्रा शप्ता वयं देव क्रुद्धया तव संनिधौ ॥
 सा कथं शापकाले तु भवता न निवारि ता ॥ ९ ॥
 ॥ ब्रह्मोवाच ॥ ॥
 निषिद्धा नैव ते माता भाविकर्मबलान्मम ॥
 सर्पसत्रो हि भविता राज्ञो जन्मेजयस्य च ॥ 5.2.10.१० ॥
 त्वं च वत्स ममादेशान्महाकालवनं व्रज ॥
 शांत्यर्थं सर्वनागानां भक्त्या युक्तस्तु सत्वरम् ॥११॥
 समाराधय देवेशं महामायासमीपतः॥
 भविता तत्र ते सिद्धिं देवदेवप्रसादतः ॥ १२ ॥
 तत्र गत्वाथ कर्कोटः स्वयं देवि समाहितः ॥
 देवमाराधयामास महामायापुरःस्थितः ॥
 तस्य तुष्टोथ देवेशो वरं प्रादाद्य शस्विनि ॥ १३ ॥
 ये दंदशूकाः क्रूराश्च पापाचारा विषोल्बणाः ॥
 तेषां विनाशो भविता न तु ये धर्मचारिणः ॥ १४ ॥
 भक्त्या तवाद्य तुष्टोस्मि त्वं मे सायुज्यतां व्रज ॥
 देवे तत्र विलीनोथ नागः कर्कोटकः प्रिये ॥ १५ ॥
 कर्कोटकेश्वरः ख्यातस्ततो देवो महेश्वरः॥
 तस्य दर्शनमात्रेण व्याधयो यांति संक्षयम् ॥ १६ ॥
 यस्तं पूजयते देवं भक्त्या युक्तो हि मानवः ॥
 ऐश्वर्यं जायते तस्य कुलानां तारयेच्छतम् ॥ १७ ॥
 व्याधितो व्याधितो मुक्तो दुःखी दुःखात्प्रमुच्यते ॥

दर्शनात् भवेत्सद्यः सर्वपातकवर्जितः ॥ १८ ॥
 नियमेन प्रपश्यन्ति ये च कर्कोटकेश्वरम् ॥
 ते सर्वकामानाप्स्यन्ति वसन्त्यन्ते च मत्पुरे ॥ १९ ॥
 पंचम्यां च चतुर्दश्यां ये पश्यन्ति रवेर्दिने ॥
 न तेषां तु कुले सर्पाः पीडां कुर्वन्ति कर्हिचित् ॥ ५.२.१०.२० ॥
 या नारी दुर्भगा सापि सौभाग्यं लभते सदा ॥
 गुर्विणी लभते पुत्रमरोगं कुलभूषणम् ॥
 शिशुग्रहाश्च नश्यन्ति नापमृत्युभयं भवेत् ॥ २१ ॥
 ययं काममभिध्यायेन्मनसा भक्तिमान्नरः ॥
 तंतं दुर्लभमाप्नोति कर्कोटकेश्वरदर्शनात् ॥ २२ ॥
 एष ते कथितो देवि प्रभावः पापनाशनः ॥
 कर्कोटकेश्वरदेवस्य शृणु सिद्धेश्वरं परम् ॥ २३ ॥
 इति श्रीस्कांदे महापुराणे एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्ये कर्कोटकेश्वरमाहात्म्यवर्णनं नाम दशमोऽध्यायः ॥ १०

5.2.11

॥ ॥ श्रीमहादेव उवाच ॥ ॥
 लिंगमेकादशं विद्धि देवि सिद्धेश्वरं शुभम् ॥
 वीरभद्रसमीपे तु सर्वसिद्धिप्रदायकम् ॥ १ ॥
 देव दारुवने पूर्वं विप्रा योगसमन्विताः ॥
 स्पर्द्धया सिद्धिलब्ध्यर्थं तपोऽकुर्वन् संयताः ॥ २ ॥
 शाकाहारा निराहाराः पर्णाहारास्तथापरे ॥
 दंतोलूखलिनः केचिदश्मकुट्टास्तथा परे ॥ ३ ॥
 केचिद्वीरासनरता धूम्रपानरताः परे ॥
 पादैरूर्ध्वैरधोवक्त्रैः केचिदभावकाशिकाः ॥ ४ ॥
 कृच्छ्रचांद्रायणादीनि कुर्वन्त्यन्ये समाहिताः ॥
 न चापि परमा प्राप्ता सिद्धिर्वर्षशतैरपि ॥ ५ ॥

दुःखार्ताश्रितयामासुः कथं सिद्धिर्भविष्यति ॥
 तपसा दुष्करेणैव सिद्धिर्न वात्र लभ्यते ॥ ६ ॥
 व्यर्था श्रुतिस्तथा जाता या गीता मुनिभिः पुरा ॥
 तपसा लभ्यते सर्वं तपोमूलमिदं जगत् ॥ ७ ॥
 अंजनं गुटिका चैव पादुकागमनं तथा ॥
 खड्गसिद्धिर्बिले वासश्चिन्तामणिरपेक्षितम् ॥ ८ ॥
 एवं तेऽचिन्तयसिद्धाः परमामर्षपूरिताः ॥
 उत्सार्य तत्तपोधर्मं नास्तिक्यं भावमागताः ॥ ९ ॥
 एतस्मिन्नेव काले तु वागुवाचाशरीरिणी ॥
 आश्वासयन्ती तान्सिद्धान्माता पुत्रमिवौरसम् ॥ ५.२.११.१० ॥
 माऽवमन्यध्वमार्या हि श्रुतिर्व्यर्था महीतले ॥
 तपो न निधं धर्मो वा श्रूयतामत्र कारणम् ॥ ११ ॥
 भविता भवतां सिद्धिरत्र नैव तपोधनाः ॥
 स्पर्द्धया सिद्धिकामैश्च तपस्तद्धि कृतं वृथा ॥ १२ ॥
 कामाच्च तपसो हानिरहंकाराच्च विस्मयः ॥
 क्रोधाल्लोभात्तथा मोहाज्जायते नात्र संशयः ॥ १३ ॥
 स्पर्द्धया रहितो यस्तु कामक्रोधविवर्जितः ॥
 करोति कर्म भावेन स तपःफलमश्नुते ॥ १४ ॥
 वासनावासितो यस्तु एकचित्तः समाहितः ॥
 आस्तिकः श्रद्धधानश्च स तपःफलमश्नुते ॥ १५ ॥
 मातृवत्परदाराणि परद्रव्याणि लोष्टवत् ॥
 यः पश्यति नरो नित्यं स तपः फलमश्नुते ॥ १६ ॥
 ईदृशे पुरुषे विप्रास्तपःसिद्धिश्च दृश्यते ॥
 भवंतः स्पर्द्धया चैव कृतवंतश्च दुष्करम् ॥ १७ ॥
 तस्माद्वर्षसहस्रेण नैव सिद्धिर्भविष्यति ॥
 यदि मद्बचनं कार्यं निर्विकल्पेन चेतसा ॥ १८ ॥
 महाकालवनं गत्वा यूयं सर्वे समाहिताः ॥

आराधयध्वं देवेशं सदा सिद्धिप्रदायकम् ॥ १९ ॥
 दर्शनात्तस्य देवस्य लभ्यते सिद्धिरुत्तमा ॥
 सनकादयोऽपि ये देवमासाद्य योगतत्पराः ॥
 पूजयित्वापि भावेन संसिद्धिं परमां गताः ॥ 5.2.11.२० ॥
 राजा वसुमता पूर्वं खड्गसिद्धिः सुदुर्लभा ॥
 प्राप्ता दर्शनमात्रेण लिंगस्यास्य प्रभावतः ॥२१॥
 पादुकागमनं लब्धं हैहयेन महात्मना ॥
 कृतवीरात्मजेनैव वाहानां च सहस्रकम् ॥२२॥
 अदृश्यकरणं चैव प्राप्तं चानूरुणा पुरा ॥
 स्वर्णसिद्धिश्च सिद्धेन पादलेपो रसायनम् ॥
 अंजनं च तथा लब्धं लिंगस्यास्य च दर्शनात् ॥२३॥
 आकाशवचनं श्रुत्वा ते सिद्धा विस्मयान्विताः ॥
 समायाता मुदा युक्ता महाकालवनोत्तमे ॥२४॥
 सर्वसिद्धिप्रदं चैव ददृशुर्लिंगमुत्तमम् ॥
 दर्शनात्तस्य लिंगस्य संसिद्धिं परमां गताः ॥ २५ ॥
 ततःप्रभृति विख्यातो देवैः सिद्धेश्वरः परः ॥
 ये पश्यन्ति नरा देवि देवं सिद्धेश्वरं परम् ॥
 न तेषां दुर्लभा सिद्धिर्भविष्यति महीतले ॥ २६ ॥
 सिद्धेश्वरं गमिष्यन्ति भावहीनाः प्रसंगतः ॥
 संसिद्धास्ते भविष्यन्ति नियता नात्र संशयः ॥ २७ ॥
 महापातकसंयुक्तो यस्तु सिद्धेश्वरं स्मरेत् ॥
 संसिद्धस्तु भवेन्नूनं ज्ञानैश्वर्यसमन्वितः ॥ २८ ॥
 नियमेन तु यः पश्येद्देवं सिद्धेश्वरं परम् ॥
 षण्मासाज्जायते सिद्धिर्वाछिता या भवेद्बुद्धि ॥ २९ ॥
 अष्टम्यां च चतुर्दश्यां कृष्णपक्षे विशेषतः ॥
 सिद्धेश्वरं तु यः पश्येत्स पश्येन्मम मंदिरम् ॥ 5.2.11.३० ॥
 अपुत्रो लभते पुत्रं निर्धनस्तु धनं लभेत् ॥

विद्यार्थी लभते विद्यां भार्यार्थी लभते स्त्रियम् ॥ ॥ ३१ ॥
संक्रांतौ सोमवारे च ग्रहणे चैव योऽर्चयेत् ॥
कुलानां शतमुद्धृत्य पैतृकं स्वाधिकं प्रिये ॥
मोदते मम लोके च यावदिन्द्राश्चतुर्दश ॥३२॥
एष ते कथितो देवि प्रभावः पापनाशनः ॥
सिद्धेश्वरस्य देवस्य लोकपालेश्वरं शृणु ॥ ३३ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिंगमाहात्म्ये सिद्धेश्वरमाहात्म्यवर्णनंनामैकादशोऽध्यायः ॥ ११ ॥
॥ छ ॥

5.2.12

॥ श्रीहर उवाच ॥
द्वादशं विद्धि देवेशि लोकपालेश्वरं शिवम् ॥
यस्य दर्शनमात्रेण सर्वपापैः प्रमुच्यते ॥ १ ॥
पुरा दैत्यगणा देवि प्रादुर्भूताः सहस्रशः ॥
हिरण्यकशिपोर्वक्षःस्थलादतिपराक्रमाः ॥ २ ॥
तैरियं वसुधा व्याप्ता सशैलवनकानना ॥
विध्वस्ताः स्वाश्रमाः सर्वे यज्ञा विध्वंसितास्तथा ॥ ३ ॥
ब्राह्मणा भक्षिताश्चैव वेद वेदांगपारगाः ॥
पूरितान्यग्निकुण्डानि पांसुना मधुना तथा ॥ ४ ॥
विध्वस्ताः कलशाः सर्वे मृद्गांडादि च चूर्णितम् ॥
निःस्वाध्यायवषट्कारा स्वधास्वाहाविवर्जिता ॥ ५ ॥
कृता च धरणी देवि नष्टयज्ञोत्सवाभवत् ॥
लोकपालास्ततो भीता माधवं शरणं गताः ॥ ६ ॥
ऊचुः प्रांजलयः सर्वे क्षुधार्ता दुःखिताः कृताः ॥
वयं ग्लानिं गता देव यज्ञभागं विना कृताः ॥ ७ ॥
वयं त्रातास्त्वया पूर्वं नमुचेर्वृषपर्वणः ॥

हिरण्यकशिपो रौद्रान्नरकाच्च मुरोस्तथा ॥ ८ ॥
 तथा रक्ष सुरश्रेष्ठ भयं नः समुपस्थितम् ॥ ९ ॥
 तेषां तद्वचनं श्रुत्वा शंखचक्रगदाधरः ॥
 जगाम स ततो दैत्याः प्रविष्टा वरुणालयम् ॥ ५.२.१२.१ ॥
 ते निष्क्रम्य ततो रात्रौ निघ्नन्ति द्विजसत्तमान् ॥
 तापसान्दीक्षितान्देवि धर्मव्रतपरायणान् ॥ ११ ॥
 अथ स्वर्गं गताः कांते जितः शक्रो मरुत्पतिः ॥
 तथैव दक्षिणामाशां धर्मराजो जितस्ततः ॥ १२ ॥
 गत्वाथ पश्चिमामाशां जलराजो विनिर्जितः ॥
 उत्तरे धनदो देवि तैर्दैत्यैः स विनिर्जितः ॥ १३ ॥
 ततस्ते व्याकुला जाता विष्णुं शरणमागताः ॥
 उपायः कथितो देवि देवेभ्यो विष्णुना तदा ॥ १४ ॥
 महाकालवनं गत्वा देवा भक्त्या समाहिताः ॥
 आराधयत सर्वेशं शंकरं लोकशंकरम् ॥ १५ ॥
 भवतां भविता सिद्धिस्तत्र तस्य प्रसादतः ॥ १६ ॥
 इति तस्य वचः श्रुत्वा कृष्णस्यामिततेजसः ॥
 प्रस्थिता लोकपालास्ते महाकालवने शुभे ॥ १७ ॥
 तावत्तत्रैव संरुद्धा दैत्यैः शस्त्रधरैस्तदा ॥
 भूयो नष्टाश्च संप्राप्ता यत्र देवो जनार्दनः ॥ १८ ॥
 कथयामासुरत्युग्रं यथा रुद्धं जगत्त्रयम् ॥
 नारायणेन ते प्रोक्ता लोकपालाः पुनः पुनः ॥ १९ ॥
 यूयं व्रतधरा भूत्वा कपालैश्च विभूषिताः ॥
 खट्वांगधारिणः शांताः पंचमुद्राविभूषिताः ॥ ५.२.१२.२० ॥
 भस्मभूषितसर्वांगाः क्षुद्रघंटाविराजिताः ॥
 महाव्रतधरा भूत्वा महाकालवनो तमम् ॥
 गच्छध्वं ब्रह्मणा सार्द्धं पादबद्धैश्च नूपुरैः ॥ २१ ॥
 अथ ते लोकपालाश्च श्रुत्वा कृष्णस्य भाषितम् ॥

समायाता महादेवि कृत्वा कापालिकं वपुः ॥ २२ ॥
तत्र दृष्टं महल्लिंगं तेजसां राशिमद्भुतम् ॥
स्तुतं च विविधैः स्तोत्रैर्लोकपालैः पुनःपुनः ॥ २३ ॥
ततस्तु तस्य लिंगस्य वह्निज्वाला विनिःसृता ॥
यया ते दानवाः सर्वे दग्धा भस्मत्वमागताः ॥ २४ ॥
ज्ञात्वा लिंगस्य माहात्म्यं नाम चक्रुः समाहिताः ॥
सेवितं लोकपालैस्तु लिंगं तेजोमयं परम् ॥ २५ ॥
लोकपालेश्वरोनाम ख्यातिं यास्यति भूतले ॥
इत्युक्त्वा त्रिदशाः सर्वे लोकपालैः समावृताः ॥
स्वस्वस्थानं गता दिव्यं यथापूर्वं मुदान्विताः ॥ २६ ॥
ये पश्यन्ति नरा देवि लोकपालेश्वरं शिवम् ॥
समृद्धिभिः सुसंपन्ना भवेयुर्जन्मजन्मसु ॥ २७ ॥
न दारिद्र्यं न च व्याधिर्नाकालमरणं तथा ॥
ऐश्वर्यं चातुलं तेषां जायते दर्शनात्सदा ॥ २८ ॥
यो यमुद्दिश्य वै कामं दर्शनं तु करिष्यति ॥
तस्य तज्जायते सर्वं मृतस्य परमा गतिः ॥ २९ ॥
अश्वमेधस्य यज्ञस्य सम्यगिष्टस्य यत्फलम् ॥
तत्फलं लभते देवि लोकपाले श्वरार्चनात् ॥ ५.२.१२.३० ॥
प्रसंगेनापि यः पश्येल्लोकपालेश्वरं शिवम् ॥
मोदते स्वर्गलोके स लोकपालैः समं सदा ॥ ३१ ॥
संक्रांतौ सोमवारे च चतुर्दश्यां विशेषतः ॥
ये पश्यन्ति नरा भक्त्या ह्यष्टम्यामयनद्वये ॥ ३२ ॥
ते दुर्द्धर्षा भवन्तीह शत्रूणां संगरे तथा ॥
मृता यांति विमानेन शक्रलोकं सुदुर्लभम् ॥ ३३ ॥
क्रमेण वारुणं लोकं धनदस्य यथासुखम् ॥
पुनः पैतामहं यांति लोकं देवैः सुदुर्लभम् ॥ ३४ ॥
एष ते कथितो देवि प्रभावः पापनाशनः ॥

दुर्लभः परमो गुह्यं कामेश्वरमथो शृणु ॥ ३५ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्ये लोकपालेश्वरमाहात्म्यवर्णनं नाम द्वादशोऽध्यायः ॥ १२
॥ ॥ छ ॥

5.2.13

॥ हर उवाच ॥ ॥
विद्धि कामेश्वरं देवि तत्र लिंगं त्रयोदशम् ॥
यस्य दर्शनमात्रेण सौभाग्यं जायते शुभम् ॥ १ ॥
ब्रह्मणो ध्यायमानस्य प्रजाकामस्य पार्वति ॥
उत्पन्नोऽर्कप्रभाकारो लावण्यनिचयो महान् ॥
अलंकारावृतः कांतो दिव्यमंडनमंडितः ॥ २ ॥
तं दृष्ट्वा परमं दिव्यं कांतं सौभाग्यशोभितम् ॥
अप्रतर्क्यमविज्ञेयं ब्रह्मा प्रोवाच तं तदा ॥ ३ ॥
को भवान्किं निमित्तं तु इह वा किमुपागतः ॥
वद त्वं मन्मथाकार कंदर्प इव लक्ष्यमे ॥ ४ ॥
ब्रह्मणो वचनं श्रुत्वा प्रोक्तं तेनैव सादरम् ॥
अहं ते सृष्टिकामस्य भावेन विहितोऽशकः ॥
प्रजापते महाभाग किं करोमि दिशस्व माम् ॥ ५ ॥
॥ ब्रह्मोवाच ॥ ॥
मया तु सृष्टिकामेन ये प्रजापतयः कृताः ॥
न ते शक्ताः प्रजाः स्रष्टुं कामैते सुखमाप्नुयुः ॥ ६ ॥
त्वमग्रणीः प्रजासर्गे त्वदधीनमिदं जगत् ॥
कुरु सृष्टिं विचित्रां च कंदर्प मम शासनात् ॥ ७ ॥
इत्युक्तो ब्रह्मणा देवि जगामादर्शनं स्मरः ॥
क्रुद्धेन ब्रह्मणा शप्तो विनाशं यास्यसि ध्रुवम् ॥ ८ ॥
मद्वचो न कृतं यस्माद्भवनेत्रोद्भवाग्निना ॥

तच्छ्रुत्वा दारुणं शापं कंदर्पो भयविह्वलः॥
ब्रह्माणं प्रणतो भूत्वा प्रहः प्राञ्जलिरब्रवीत्॥९॥
प्रसीद देवदेवेश अनन्यगतिके मयि॥
नहि निर्भरतां यांति प्रभूणामाश्रिते रुषः॥५.२.१३.१०॥
॥ब्रह्मोवाच॥

यस्मात्ते भक्तिरतुला ममोपरि महामते ॥
तस्मात्स्थानानि दत्तानि तव द्वादश संख्यया ॥ ११ ॥
कामिनीनां कटाक्षेषु केशपाशेषु चैव हि ॥
जघनस्तननाभौ तु दोर्मूलेऽधरपल्लवे ॥ १२ ॥
वसंते कोकिलालापे ज्योत्स्नायां जलदागमे ॥
कामार्थं च मया दत्तौ सबलौ मधुमाधवौ ॥ १३ ॥
स्त्रियोऽमृतमया धन्या संसारे सारकारणम् ॥
रतेश्चैव निधानानि संतानार्थं विनिर्मिताः ॥ १४ ॥
एताभिर्वरनारीभिर्जगदेवं वशीकृतम् ॥
स्त्रीभिरासक्तमनसः कुतः पुंसो मनस्विता ॥ १५ ॥
कृतश्चापि स्ववशता स्त्रीगौरवगतस्य च ॥
स्त्रिय एव विनाशाय पूर्वेषाममरद्विषाम् ॥ १६ ॥
स्त्रिय एव हि देवानामिंद्रादीनां भयाश्रयाः ॥
नारीभिर्लब्धवृत्तेश्च पुरुषस्यापि सर्वतः ॥ १७ ॥
पराभवः प्रभवति विवशत्वं च भीषणम् ॥
स्त्रीभिराजितचित्तस्य सुलभो विपदोदयः ॥ १८ ॥
इत्युक्तो मन्मथो भद्रे ब्रह्मणा च विसर्जितः ॥
दत्त्वा वै पुष्पकं चापं तथा वै बाणपंचकम् ॥ १९ ॥
रतिप्रीतिसमायुक्तो झषकेतुर्मनोभवः ॥
विडंबयति लोकांस्त्रीन्सहायो धनुर्धरः ॥ ५.२.१३.२० ॥
पंडितांस्तापसान्वीरान्सुधियश्च जितेंद्रियान् ॥
काले कुशलभावज्ञान्देवान्पितृगणांस्तथा ॥ २१ ॥

भूतप्रेतपिशाचांश्च यक्षगंधर्वकिंनरान् ॥
 कृमिकीटपतंगांश्च भूतग्रामं चतुर्विधम् ॥ २२ ॥
 ममार्थं च कृतो यत्नश्चित्तयित्वा पुनःपुनः ॥
 दुःसाध्यः शंकरो देवः श्रूयते भुवनत्रये ॥
 तस्य देवस्य कः शक्तः क्षोभणार्थं मया विना ॥ २३ ॥
 इत्युक्त्वा तु समायातो यत्राहं तपसि स्थितः ॥
 रत्या युतः स गर्वेण सख्याऽयं मधुनाश्रितः ॥ ॥ २४ ॥
 दृष्टवान्मां तदा कामः पिंजकूटजटासटम् ॥
 किंचिन्निमित्ततोऽनिद्रं भोगीन्द्रकृतभूषणम् ॥ २५ ॥
 प्रेक्षमाणमृजुस्थानं नासावंशाग्र लोचनम् ॥
 ततोऽवमरकाकारमालंब्याश्रयमात्रकम् ॥ २६ ॥
 प्रविष्टः करंध्रेण मदनो हृदये मम ॥
 रत्यर्थं कामतप्तेन संस्मृता भवती मया ॥ २७ ॥
 समाधेर्भावना दिव्या लक्ष्यप्रत्यक्षरूपिणी ॥
 गता मम विमलता तत्क्षणादेव पार्वति ॥ २८ ॥
 उन्मत्ततां गतोऽहं वै विकृतिं मदनात्मिकाम् ॥
 निराकृतं मया देवि धैर्यमालंब्य यत्नतः ॥ २९ ॥
 दृष्टो मयात्महृदये मन्मथोऽपथ्यकारकः ॥
 देहस्थं निर्दहिष्यामि प्रत्याहारप्रयोगतः ॥ ५.२.१३.३० ॥
 अमानुषीं व्रजेद्योनिं योगिनं प्रविशेद्यदि ॥
 बाह्याग्नौ धारणां कृत्वा देहसंस्थे विनिर्दहेत् ॥ ३१ ॥
 एतस्मिन्नंतरे सोऽपि संतप्तो मदनो भृशम् ॥
 इच्छाशरीरो दुर्जयो निःसृतो व्यसनात्मकः ॥ ३२ ॥
 सहकारतरोर्मूले भूत्वा मधुसखस्तदा ॥
 मुमोच मोहनं नाम मार्गणं मकरध्वजः ॥ ३३ ॥
 स चापि हृदये प्राप्तो मदीये लीलया शरः ॥
 ततोहं कुपितो देवि नेत्रं कृत्वा तृतीयकम् ॥ ३४ ॥

तन्नेत्रविस्फुलिङ्गेन क्रोशतां नाकवासिनाम् ॥
 गमितो भस्मसातूर्णं कंदर्पः कामिदर्पकः ॥ ३५ ॥
 तस्मिन्दग्धे ततः कामे रतिः शोकपरायणा ॥
 विललाप सुदुःखार्ता पतिभक्तिपरायणा ॥ ३६ ॥
 हा नाथ हा मम प्राण हा स्वामिन्किं जहासि माम् ॥
 पतिव्रतां पतिप्राणां कस्मान्मां त्यजसि प्रभो ॥ ३७ ॥
 एवं च विलपन्तीं तां वागुवा चाशरीरिणी ॥
 मा त्वं रुद विशालाक्षि पुनरेष पतिस्तव ॥
 प्रसादाद्देवदेवस्य उत्थास्यति शिवस्य च ॥ ३८ ॥
 प्रार्थितोऽहं ततो देवि तस्मिन्नवसरे प्रिये ॥
 एष कामस्त्वया दग्धः क्रोधेन परमेश्वर ॥ ३९ ॥
 येनानेन प्रभो नष्टा सृष्टिर्वै धरणीतले ॥
 कृपां विधेहि देवेश दीनायै देहि मे पतिम् ॥ ५.२.१३.४० ॥
 ततोऽहमब्रुवं देवि तां रतिं दीनभाषिणीम् ॥
 अनेन मदनेनाद्य कृतं तरलितं मनः ॥ ४१ ॥
 ततो दग्धं मयास्यांगं जीवये त्वत्प्रसादतः ॥
 अंगं दग्धं मयास्याद्य तृतीयनेत्रवह्निना ॥ ४२ ॥
 तस्मादनंग एवैष प्रजासु विचरिष्यति ॥
 अनंगोऽपि यदावंत्यां लिंगं संसेवयिष्यति ॥ ४३ ॥
 देवानामनुकंपार्थमनंगोऽसौ कृतो मया ॥
 त्रिदशैश्च समादिष्टः कामोऽवंत्यां जगाम ह ॥ ४४ ॥
 तत्र गत्वा ह्यनंगोऽपि भक्तिभावसमन्वितः ॥
 ददर्श परमं लिंगं समीहितफलप्रदम् ॥ ४५ ॥
 प्रोक्तं तुष्टेन लिंगेन काम काममवाप्स्यसि ॥
 अनंगोऽपि समर्थस्त्वं भविष्यसि न संशयः ॥ ४६ ॥
 जन्म प्राप्स्यति रुक्मिण्या गर्भे कृष्णस्य संगमात् ॥
 भविता विश्रुतो लोके नाम्ना शंबरसूदनः ॥ ४७ ॥

अनङ्गेन त्वया यस्मान्मनसा तोषि तोऽपि सन् ॥
 तस्मात्ख्यातिं गमिष्यामि त्वन्नाम्ना काम सर्वदा ॥ ४८ ॥
 ये त्वां पश्यन्ति कंदर्पं भक्त्या परमया युताः ॥
 प्राप्नुवन्ति गतिं नित्यं ते सदानंददायिकाम् ॥ ४९ ॥
 दीर्घायुषो भविष्यन्ति रूपं तेषां भविष्यति ॥
 कुलं च निर्मलं तेषां ये त्वां पश्यन्ति मन्मथ ॥ ५० ॥
 ऐश्वर्यं परमान्भोगान्स्त्रियो दिव्यकलान्विताः ॥
 अरोगा संततिस्तेषां भविष्यति न संशयः ॥ ५१ ॥
 चैत्रशुक्लत्रयोदश्यां ये मां पश्यन्ति भक्तितः ॥
 देवलोकं समासाद्य मोदिष्यन्ति हि ते नराः ॥ ५२ ॥
 यक्षा गणेश्वराः सिद्धाः सिद्धगंधर्वसेविताः ॥
 रुद्रलोकं गमिष्यन्ति विमानैः सर्वकामिकैः ॥ ५३ ॥
 इत्युक्तः कामदेवोऽपि लिंगेन परमेश्वरि ॥
 तत्राश्रमपदं चक्रे तस्य लिंगस्य संनिधौ ॥ ५४ ॥
 एष ते कथितो देवि प्रभावः पापनाशनः ॥
 कामेश्वरस्य शृण्वग्रे कुटुंबेश्वरवैभवम् ॥ ५५ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये कामेश्वरमाहात्म्यवर्णनं नाम त्रयोदशोऽध्यायः ॥ १३
 ॥

5.2.14

॥ श्रीमहादेव उवाच ॥ ॥
 कुटुंबेश्वरसंज्ञं तु देवं विद्धि चतुर्दशम् ॥
 यस्य दर्शनमात्रेण गोत्रवृद्धिश्च जायते ॥ १ ॥
 यदा देवासुरैः पूर्वं मथितः क्षीरसागरः ॥
 तदा च निर्गतं देवि दुर्द्धरं दुःसहं विषम् ॥ २ ॥
 कालकूटमयं रौद्रं विषं ज्वालाविभीषणम् ॥

दह्यते च जगत्तेन सदेवासुरमानुषम् ॥ ३ ॥
 ततो देवगणाः सर्वे सासुरा यक्षराक्षसाः ॥
 विषज्वालातिभीताश्च मामेव शरणं गताः ॥ ४ ॥
 स्तुतोहं विविधैः स्तोत्रैरिदमुक्तं वरानने ॥
 अमृतार्थं कृतो यत्नः संप्राप्तं मरणं विभो ॥ ५ ॥
 अन्यथा चिंतितं कार्यं दैवेन कृतमन्यथा ॥
 अतिमथितुमारब्धे लोभाद्वै क्षीरसागरम् ॥६॥
 उत्पन्नं कालकूटं तु येन दग्धं चराचरम् ॥
 ततोऽस्माकं भयं जातं कालकूटोद्भवं प्रभो ॥ ॥७॥
 रक्षां कुरु जगन्नाथ शरणागतवत्सल ॥
 हितार्थं सर्वलोकानां यथा न प्रलयो भवेत् ॥ ८ ॥
 मया तेषां वचः श्रुत्वा त्रिदशानां यशस्विनि ॥
 मायूरं रूपमास्थाय देवानामनुकंपया ॥
 कंठे धृतं महारौद्रं कालकूटाह्वयं तदा ॥ ९ ॥
 त्वं भीता सहसा नष्टा रूपं दृष्ट्वा तु मामकम् ॥
 विषवृक्षमसेव्यं तु ततोऽहं दुःखितोऽभवम् ॥५.२.१४.१०॥
 नदीसंघसमायुक्ता गंगा दृष्टा च पार्श्वतः ॥
 सा च प्रोक्ता मया देवि सादरं स्तुतिपूर्वकम् ॥ ११ ॥
 कालकूटविषं गंगे वेगान्नय महोदधिम् ॥
 नान्या शक्ता समानेतुं त्वां विना लोकपावनि ॥ १२ ॥
 ॥ गंगोवाच ॥ ॥
 नास्ति मे भगवञ्छक्तिर्विवोदुं च जगत्पते ॥
 रौद्ररूपी च दुःसेव्यो दहत्येव न संशयः ॥ १३ ॥
 ततस्तु यमुना प्रोक्ता न समर्था सरस्वती ॥
 अन्याश्च विविधा नद्यो मयाहूताः पृथक् पृथक् ॥ १४ ॥
 अशक्तास्ताः समानेतुं कालकूटाह्वयं विषम् ॥
 तदाहूता मया देवि शिप्रा ब्रह्मसमुद्भवा ॥ १५ ॥

शिप्रे पुत्रि ममादेशान्महाकाल वनं व्रज ॥
 गृहीत्वा कालकूटं तु पुरः कामेश्वरस्य हि ॥१६॥
 विद्यते परमं लिंगं तस्मिन्नल्लिगे नियोजय ॥
 मया प्रोक्ता तदा प्राह ब्रह्मणः परमा कला ॥ १७ ॥
 एषास्मि प्रस्थिता देव तव वाक्यादसंशयम् ॥
 दुःस्पर्शः कालकूटोऽयं नूनं मां भक्षयिष्यति ॥ १८ ॥
 असेव्याहं भविष्यामि दुष्टसंपर्क योगतः ॥
 ततो मया पुनः प्रोक्ता शिप्रा पातकनाशिनी ॥ १९ ॥
 यानि तीर्थानि भूलोके पाताले यानि संति वै ॥
 स्वर्गलोके ह्यंतरिक्षे पुण्यानि चारुहासिनि ॥ ५.२.१४.२० ॥
 तानि सर्वाणि सेवार्थमागत्य मम वाक्यतः ॥
 आज्ञां तव करिष्यन्ति गच्छ पुत्रि ममाज्ञया ॥ २१ ॥
 एवमुक्ता तदा शिप्रा गृहीत्वा कालकूटकम् ॥
 समायाता वरारोहे यत्र लिंगमनुत्तमम् ॥ २२ ॥
 तद्विषं कालकूटाहं निक्षिप्तं लिंगमूर्धनि ॥
 विषलिंगस्ततो जातो दृष्टो मृत्युप्रदायकः ॥ २३ ॥
 पशुः पक्षी नरो वापि यो हि पश्यति तं शिवम् ॥
 म्रियते स तदा देवि तस्य देवस्य दर्शनात् ॥ २४ ॥
 तीर्थयात्रां ततः कर्तुं तत्रायातांस्तपोधनाः ॥
 तं च देवं ततो दृष्ट्वा मृताः सर्वे च तत्क्षणात् ॥ २५ ॥
 ततो हाहाकृतं देवि त्रैलोक्यं सचराचरम् ॥
 हाहाकारं महच्छ्रुत्वा मया ते द्विजसत्तमाः ॥
 संजीविताश्च वै सर्वे दृष्टिपातेन पार्वति ॥ २६ ॥
 तुष्टुवुः प्रणता विप्रा मामतो विविधैः स्तवैः ॥
 मया प्रोक्तास्तु ते विप्रा वृणुध्वं वरमुत्तमम् ॥ २७ ॥
 तैरुक्तं प्रणतैर्देवि लोकानां च हितार्थतः ॥
 संम्रियन्ते प्रजा देव लिंगेनानेन शंकर ॥ २८ ॥

ताः संरक्ष जगन्नाथ ह्येषोऽस्माकं वरः प्रभो ॥
 प्रतिज्ञातं मया देवि लोकानामनुकंपया ॥ २९ ॥
 क्षेमारोग्यकरं लिंगं भविष्यति न संशयः ॥
 कायावरोहणाद्विप्राः स्वयमत्रागमिष्यति ॥ 5.2.14.३० ॥
 लकुलीशस्तदा चायं देवः स्पृश्यो भविष्यति ॥
 वृद्धिकारी कुटुम्बस्य भविष्यति न संशयः ॥३१॥
 कुटुंबेश्वर इति नाम्ना लोके ख्यातिं गमिष्यति ॥
 इत्युक्तास्ते मया विप्रास्तत्रैव तपसि स्थिताः ॥ ३२ ॥
 लकुलीशोऽथ तल्लिंगमारुरोह ममाज्ञया ॥
 जनयन्विस्मयं लोके कीर्तिं जनपदे तथा ॥ ३३ ॥
 कुटुम्बेश्वरसंज्ञं तु ये पश्यन्ति यशस्विनि ॥
 तेषां कुले तु वृद्धिः स्यात्कुटुम्बस्य न संशयः ॥ ३४ ॥
 आश्विनासितपंचम्यां दर्शं नं यः करिष्यति ॥
 बहुपुत्रो बहुधनो भविष्यति न संशयः ॥ ३५ ॥
 महर्तुं श्रियमाप्नोति रोगैश्चापि प्रमुच्यते ॥
 सर्वकामसमृद्धोऽसौ मम लोके स मोदते ॥३६॥
 दर्शनं ये करिष्यन्ति स्पर्शनं यजनं तथा ॥
 ते सर्वे कामसंपूर्णाः प्रयांति मम मंदिरम् ॥ ३७ ॥
 समीपे तु सरिच्छिप्रा वापीकूपेन संयुता ॥
 यस्या दर्शनमात्रेण नरः पापात्प्रमुच्यते ॥३८॥
 सोमवारेर्कवारे च स्नात्वा तस्यां समाहितः॥
 अष्टम्यां वा चतुर्दश्यां यः पश्येत्कुटुम्बेश्वरम् ॥ ३९ ॥
 राजसूयसहस्रस्य वाजपेयशतस्य च ॥
 फलं स लभते देवि सत्यमेतन्मयोदितम् ॥ 5.2.14.४० ॥
 एष ते कथितो देवि प्रभावः पापनाशनः ॥
 कुटुम्बेश्वरदेवस्य त्विन्द्रद्युम्नेश्वरं शृणु ॥ ४१ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
चतुरशीतिलिङ्गमाहात्म्ये कुटुंबेश्वरमाहात्म्यवर्णनं नाम चतुर्दशोऽध्यायः ॥१४॥

5.2.15

॥ श्रीमहादेव उवाच ॥ ॥
इंद्रद्युम्नेश्वरं विद्धि शिवं पंचदशं प्रिये ॥
यस्य दर्शनमात्रेण यशः कीर्तिश्च जायते ॥ १ ॥
आसीद्राजा पुरा देवि इंद्रद्युम्नो महीपतिः ॥
येनेयं रक्षिता पृथ्वी पिता पुत्रमिवौरसम् ॥ २ ॥
दृष्ट्वा सोऽथ बहून्यज्ञानभूमौ प्रचुरदक्षिणान् ॥
गतः स्वर्गं महात्मा वै सर्वकामफलप्रदम् ॥ ३ ॥
स चाथ प्रत्युतः स्वर्गान्नष्टकीर्तिर्यदा क्षितौ ॥
पपात भूमौ सहसा गतपुण्यो नरा धिपः ॥
पतितश्चित्तयामास भ्रशं शोकपरिप्लुतः ॥ ४ ॥
कृतस्य कर्मणस्त्वत्र भुज्यते यत्फलं दिवि ॥
न चान्यत्क्रियते तद्यद्भूतलस्थेन भुज्यते ॥५॥
सोऽत्र दोषो मतस्तस्यामतस्तत्पतनं च यत् ॥
पतनात्तु महद्दुःखं परितापश्च जायते ॥६॥
स्वर्गभाजो भवंतीह यावत्कीर्तिश्च जायते ॥
दिवं स्पृशति भूमिं च शब्दः पुण्यस्य कर्मणः ॥
यावत्स शब्दो भवति तावत्पुरुष उच्यते ॥७॥
अकीर्तिः कीर्त्यते यस्य लोके भूतस्य कस्यचित् ॥
स पतत्यधर्माँल्लोकान्यावच्छब्दोऽस्य कीर्तितः ॥ ८ ॥
तस्मात्कल्याणवृत्तः स्यादन्यथा पतनं भुवि ॥
विधाय वृत्तं पापिष्ठं कीर्तिमेवाभिवर्द्धयेत् ॥ ९ ॥
अत्यंतं श्लाघयाम्यत्र कीर्तिं स्वर्गकरां पराम् ॥
देवैरपि हि सा कीर्तिः कांक्ष्यते परमा यतः ॥ 5.2.15.१० ॥

यावत्कीर्तिर्मनुष्याणां वर्तते भुवि चाक्षया ॥
 तेजः पुंजेन युक्तानि शरीराणि भवंति हि ॥ ११ ॥
 न स्वेदो न च दौर्गध्यं पुरीषं मूत्रमेव वा ॥
 तेषां निर्वचनं राजा विधाता च त्रिविष्टपे ॥
 उह्यंते ते विमानैश्च नानाभरणभूषिताः ॥ १२ ॥
 एवं विमृश्य नृपतिरिन्द्रद्युम्नो वरानने ॥
 स्वर्गकामो जगामाथ हिमवंतं नगोत्तमम् ॥ १३ ॥
 यत्र तेपे तपस्तीव्रं मार्कण्डेयो महामुनिः ॥
 दृष्ट्वा प्रणम्य शिरसा साष्टांगं च पुनःपुनः ॥
 पप्रच्छ विनयोपेतस्तमृषिं शंसितव्रतम् ॥ १४ ॥
 विदितास्तव धर्मज्ञ देवदानवराक्षसाः ॥
 राजवंशाश्च विविधा ऋषिवंशाश्च शाश्वताः ॥ १५ ॥
 न तेऽस्त्यविदितं किञ्चिदस्मिँल्लोके द्विजोत्तम ॥
 एतदिच्छाम्यहं श्रोतुं तत्त्वेन कथ्यतां त्वया ॥
 कथं कीर्तिर्धुवा लोके जायते किं तपःफलात् ॥ १६ ॥
 ॥ मार्कण्डेय उवाच ॥ ॥
 हंत ते कथयिष्यामि यतः कीर्तिं समीहसे ॥
 यावत्कीर्तिर्भूमिसंस्था तावद्वस सुरैः सह ॥
 तद्रच्छ शीघ्रं धर्मज्ञ महाकालवनोत्तमम् ॥ १७ ॥
 कल्कलेश्वरदेवस्य समीपे वाम भागतः ॥
 लिंगं पापहरं तत्र समाराधय यत्नतः ॥ १८ ॥
 तस्याभ्यर्चनमात्रेण लप्स्यसे कीर्तिमुत्तमाम् ॥
 स्वर्गं सनातनं चैव यत्सुरैरपि दुर्लभम् ॥ १९ ॥
 गत्वा स पूजयामास तल्लिंगं कीर्तितं त्विदम् ॥
 ततो देवाः सगन्धर्वाः प्रशस्य च मुदान्विताः ॥ ५.२.१५.२० ॥
 अन्तरिक्षे विमानस्था प्रोचुर्वाचं नराधिपम् ॥
 त्वत्कीर्तिर्निर्मला जाता लिंगस्यास्य समर्चनात् ॥ २१ ॥

अद्यप्रभृति राजेंद्र लिंगं त्वन्नाम नामतः ॥
 ख्यातिं यास्यति लोकेऽस्मिन्निन्द्रद्युम्नेति निश्चितम् ॥ २२ ॥
 इन्द्रद्युम्नेश्वरं देवं पूजयिष्यन्ति ये नराः ॥
 सर्वपापविनिर्मुक्ता विमानैः सर्वकामिकैः ॥ २३ ॥
 स्वर्गं यास्यन्ति ते हृष्टाः स्तूयमानाः सुरर्षिभिः ॥
 किञ्चिच्च दुर्लभं लोके तेषां नैव भविष्यति ॥ २४ ॥
 दर्शनं ये करिष्यन्ति लोभाद्वापि प्रसंगतः ॥
 तेषां कीर्तिर्यशः पुण्यं धर्मश्चैवं भविष्यति ॥ २५ ॥
 न स्वर्गात्पतनं तेषां यावदिन्द्राश्चतुर्दश ॥
 ये च पूजां करिष्यन्ति चतुर्दश्यां विशेषतः ॥
 ते कुलं तारयिष्यन्ति मातृकं पैतृकं सदा ॥ २६ ॥
 इत्युक्ता त्रिदशाः सर्वे लिंगं संपूज्य यत्नतः ॥
 इन्द्रद्युम्नेन सहिताः पुनः स्वर्गं गताः प्रिये ॥ २७ ॥
 एष ते कथितो देवि प्रभावः पापनाशनः ॥
 इन्द्रद्युम्नेशदेवस्य श्रूयतामपरः प्रिये ॥ २८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिंगमाहात्म्ये इन्द्रद्युम्नेश्वरमाहात्म्यवर्णनं नाम पंचदशोऽध्यायः ॥ १५
 ॥ छ ॥

5.2.16

॥ ईश्वर उवाच ॥ ॥
 ईशानेश्वरसंज्ञं तु षोडशं विद्धि पार्वति ॥
 यस्य दर्शनमात्रेण ऐश्वर्यं जायते नृणाम् ॥ १ ॥
 तुहुंडेन पुरा देवि सर्वे ह्युपद्रुताः सुराः ॥
 ऋषयश्च महाभागा यक्षगन्धर्वकिन्नराः ॥ २ ॥
 नंदनाख्यं वनं सर्वं तदधीनमभूत्किल ॥
 ऐरावणं द्विपेन्द्रं च जित्वा द्वारि समादधत् ॥ ३ ॥

उच्चैःश्रवससंज्ञं तु हतवान्दानवेश्वरः ॥
 देवांगनानां सर्वासां विध्वंसं कर्तुमुद्यतः ॥ ४ ॥
 स्वर्गमार्गः खिलीभूतस्तद्वयेन ह्यभूत्सति ॥
 हताधिकारा देवाश्च मंत्रं समुपचक्रमुः ॥ ५ ॥
 तस्मिन्काले च कालज्ञो नारदोऽथ महामुनिः ॥
 आजगाम महातेजा भ्रममाणश्च मंत्रिभिः ॥ ६ ॥
 देवैर्नमस्कृतः सोऽथ पूजितश्च यथाविधि ॥
 निवेदितं यथावृत्तं तुहुण्डस्य विचेष्टितम् ॥ ७ ॥
 पप्रच्छुरथ ते मंत्रं नारदं मुनिसत्तमम् ॥
 कथयस्व महाबुद्धे सर्वं जानासि सर्वतः ॥ ८ ॥
 ईदृक्काले समायाते किं कर्तव्यं महामुने ॥
 नाज्ञातं त्रिषु लोकेषु किञ्चिद्देवर्षिसत्तम ॥ ९ ॥
 मुहूर्तं ध्यानमालम्ब्य किञ्चिन्मील्य च लोचने ॥
 उपायं कथयामास सर्वदुःखविनाशनम् ॥ ५.२.१६.१० ॥
 महाकालवने रम्ये शीघ्रं गच्छंतु विह्वलाः ॥
 इन्द्रद्युम्नेश्वरस्यैव पश्चाद्भागे व्यवस्थिताः ॥
 सेवध्वं परमं लिंगमीशानेश्वरसंज्ञकम् ॥ ११ ॥
 पुरा चेशानकल्पे तु ईशानेन सुखेन हि ॥
 मुनिना श्रोत्रियेणैव वेदाभ्यासरतेन वै ॥
 उत्तमांगपदं लब्धं शंकरस्य च मूर्द्धनि ॥ १२ ॥
 तस्याराधनमात्रेण मनोऽभीष्टं हि लभ्यते ॥ १३ ॥
 नारदस्य वचः श्रुत्वा देवा मुदितमानसाः ॥
 जग्मुर्यत्र महल्लिंगं स्तुतिं सर्वेऽप्यकुर्वत ॥ १४ ॥
 ईशानेशान ईशान तत्पुरुष नमोऽस्तु ते ॥
 नमो वाम महाघोर सद्योमुख नमोनमः ॥ १५ ॥
 त्र्यक्ष भर्ग महादेव उमाकांत नमोनमः ॥
 नमः शिव नमो भीम नमः सर्व नमोनमः ॥ १६ ॥

नमः शंभो नमो रुद्र विरूपाक्ष नमोनमः ॥
 त्वया देव प्रजाः सर्वाः सदेवासुरमानुषाः ॥ १७ ॥
 स्थावराणि च भूतानि जंगमानि चराणि च ॥
 ब्रह्म वेदाश्च वेद्यं च त्वया सृष्टं महेश्वर ॥ १८ ॥
 शिरस्ते गगनं देवा नेत्रे शशिदिवाकरौ ॥
 निःश्वासः पवनश्चापि तेजोऽग्निश्च तवाच्युतः ॥ १९ ॥
 बाहवस्ते दिशः सर्वाः कुक्षिश्चैव महार्णवः ॥
 उरू ते पर्वता देव चरणौ पृथिवी मता ॥ ५.२.१६.२० ॥
 इंद्रसोमाग्निवरुणा देवासुरमहोरगाः ॥
 प्रह्लास्त्वामनुतिष्ठन्ति स्तुवंतो विविधैः स्तवैः ॥ २१ ॥
 त्वया व्याप्तानि भूतानि सर्वाणि भुवनेश्वर ॥
 त्वयि तुष्टे जगत्तुष्टं त्वयि क्रुद्धे महद्भयम् ॥ २२ ॥
 भयानामपनेतासि त्वमेकः शत्रुसूदनः ॥
 असुराणां समर्थानां विनाशश्च त्वया कृतः ॥ २३ ॥
 न च विक्रमणैर्देव निर्वाणमगमत्परम् ॥
 त्वं हि कर्ता विकर्ता च भूतानामिह सर्वशः ॥ २४ ॥
 आराधयित्वा सर्वे ते नमस्यन्ति च सर्वशः ॥
 एतस्मिन्नन्तरे देवि लिंगमध्यात्समुत्थिता ॥ २५ ॥
 धूमावृता महा ज्वाला यया दग्धः स दानवः ॥
 तुहुण्डो मुंडपुत्रस्तु ससैन्यपरिवारितः ॥ २६ ॥
 स्वाधिकारांश्च संप्रापुर्लिंगस्यास्य प्रभावतः ॥
 सुरैश्चाख्या समादिष्टा लिंगस्यास्यैव हर्षितः ॥ २७ ॥
 ऐश्वर्यशीलमस्यास्तीत्यस्माकं च विनिश्चितम् ॥
 ईशान इति विख्यातस्त्रैलोक्ये च भविष्यति ॥ २८ ॥
 ईशानेश्वरसंज्ञं तु ये समाराधयन्ति च ॥
 कीर्तिर्लक्ष्मीर्ध्रुवा तेषां सिद्धिः प्रीतिर्भविष्यति ॥ २९ ॥
 पूज्यमानः सदा देवैर्गर्धर्वाप्सरसांगणैः ॥

स्वर्गलोकं गमिष्यन्ति विमानैरुज्ज्वलैर्मुदा ॥ 5.2.16.३० ॥
ब्राह्मणाः क्षत्रिया वैश्याः शूद्राः स्त्रियः कुमारिकाः ॥
यथाभिलषितान्कामानाप्नुवंति न संशयः ॥३१॥
यः करोति नरः सम्यग्दर्शनं नियमस्थितः ॥
न कुत्र तस्य हानिः स्याद्यावजन्मशतं भवेत् ॥ ३२ ॥
सर्वदा सर्वकार्येषु ते समर्था यशस्विनि ॥
ईशानेश्वरसंज्ञं तु ये पश्यन्ति दिनेदिने ॥ ३३ ॥
एवं ते कथितो देवि प्रभावः पापनाशनः ॥
ईशानेश्वरदेवस्य श्रूयतामप्सरेश्वरः ॥ ३४ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्य ईशानेश्वरमाहात्म्यवर्णनं नाम षोडशोऽध्यायः ॥ १६
॥

5.2.17

॥ ईश्वर उवाच ॥ ॥
देवं सप्तदशं विद्धि विख्यातमप्सरेश्वरम् ॥
यस्य दर्शनमात्रेण लोकोऽभीष्टानवाप्नुयात् ॥ १ ॥
नन्दनाख्ये वने देवि सर्वकामसमन्विते ॥
सिद्धचारणगन्धर्वकिन्नरोद्गीतनादिते ॥ २ ॥
शुककोकिलचक्राहचकोरकुररावृते ॥
दिव्यलोकोपमस्थाने त्रिविष्टपवि भूषणे ॥ ३ ॥
तत्रोपविष्टो वृत्रारिः सुरज्येष्ठश्च सेवितः ॥
ननर्त रंभा तस्याग्रे नृत्यभावान्विवृण्वती ॥ ४ ॥
ततोऽन्यचित्ता संजाता किञ्चित्स्मृत्वा प्रमादतः ॥
लयतालविहीना च दृष्टा वै वासवेन सा ॥ ५ ॥
चुकोप च सुरश्रेष्ठस्तस्याः शापं ददौ किल ॥
विस्मृतिर्मानुषं कर्म न दिव्यं क्वापि दृश्यते ॥

तस्मात्तु मानुषे लोके गच्छ त्वं निष्प्रभा सती ॥ ६ ॥
 अथैन्द्रकोपसंक्षोभात्पतिता भुवि साप्सराः॥
 निश्चेष्टा विकलीभूता रुदती विस्वरं बहु ॥ ७ ॥
 करुणं विलपन्ती च किं मया दुष्कृतं कृतम् ॥
 निर्मलं न तपस्तप्तं कथं नाराधितः सुरः ॥ ८ ॥
 अथाप्सरोगणः सर्वः सखीगण समन्वितः ॥
 रंभा यत्रैव पतिता समायातो वरानने ॥
 तस्याः शोकाग्निदाहेन संतप्तोऽप्सरसां गणः ॥ ९ ॥
 सुसुप्ता पद्मिनी साभ्रे यथा नैव विराजते ॥
 तथा शापेन विध्वस्ता रंभा नो राजते सदा ॥ 5.2.17.१० ॥
 सखीगणैः परिवृता रंभा दृष्टा वरानने ॥
 देवर्षिणा नारदेन विस्मितेनांतरात्मना ॥ ११ ॥
 कस्मादप्सरसः सद्यो दृश्यन्ते शोकविह्वलाः ॥
 कस्माच्च करुणं रंभा रोदित्येषा मुहुर्मुहुः ॥ १२ ॥
 पप्रच्छ च समागत्य कस्मादप्सरसो वराः ॥
 विषण्णवदना दीनाः कथ्यतां मम सादरम् ॥ १३ ॥
 वृत्तांतं कथयामासुस्ताश्च तस्मै पुरातनम् ॥
 श्रुत्वा च नारदस्तत्र ध्यानासक्तोऽभवन्मुनिः ॥ १४ ॥
 उपायं कथयामास हितं तासां प्रयत्नतः ॥
 गच्छन्त्वप्सरसः सर्वा महाकालवनोत्तमे ॥ १५ ॥
 आराधयध्वं देवेशं लिंगं सर्वार्थसाधकम् ॥
 पृच्छादेव्यास्तु पुरतः पुरा कल्पे प्रपूजितम् ॥ १६ ॥
 उर्वश्या मम वाक्येन भर्ता प्राप्तः पुरुरवाः ॥
 नारदस्य वचः श्रुत्वा समाजग्मुर्गणास्तथा ॥ १७ ॥
 महाकालवने रम्ये लिंगाराधनकाम्यया ॥
 ततस्तुष्टः स्वयं रुद्रस्तासां भक्त्या वरं ददौ ॥ १८ ॥
 रंभे प्राप्स्यसि सौभाग्यं स्वर्गलोकं यशस्विनि ॥

भविष्यसि महाभागे जिष्णोस्त्वं वल्लभा ध्रुवम् ॥ १९ ॥
 तस्मात्त्रिविष्टपं गच्छ संघेनानेन पूजिता ॥
 आराधितोऽप्सरोभिश्च पुरा स्वर्गार्थकाम्यया ॥
 अतोप्सरेश्वरः ख्यातो ययौ ख्यातिं जगत्त्रये ॥ 5.2.17.२० ॥
 ये समाराधयिष्यन्ति भक्त्या चाप्सरसेश्वरम् ॥
 ते सर्वकामसंपूर्णा भविष्यन्ति युगेयुगे ॥ २१ ॥
 प्रेरयिष्यन्ति ये लोके दर्शनार्थं यशस्विनि ॥
 स्थानभ्रंशो वियोगश्च तेषां स्वप्ने न जायते ॥ २२ ॥
 किं दानैः किं तपोभिश्च किं यज्ञैर्बहुदक्षिणैः ॥
 स्पर्शनाल्लभते राज्यं स्वर्गं मोक्षं क्रमेण तु ॥ २३ ॥
 एष ते कथितो देवि प्रभावः पापनाशनः ॥
 अप्सरेश्वरदेवस्य श्रूयतां कल्कलेश्वरः ॥ २४ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिङ्गमाहात्म्येऽप्सरेश्वरमाहात्म्यवर्णनं नाम सप्तदशोऽध्यायः ॥ १७ ॥
 ॥ छ ॥ ॥

5.2.18

॥ श्रीशिव उवाच ॥ ॥
 देवमष्टादशं विद्धि ख्यातं कलकलेश्वरम् ॥
 यस्य दर्शनमात्रेण कलहो नैव जायते ॥ १ ॥
 सर्वदुःखोपशमनं सर्वपाप प्रमोचनम् ॥
 व्याधिसर्पाग्निचौराणां शमनं वाञ्छितप्रदम् ॥ २ ॥
 मम देवि त्वया सार्द्धं कलहः समपद्यत ॥
 पुरा विस्तरतो वच्मि शृण्वेकाग्रमनाः शुभे ॥ ३ ॥
 यदा त्वं हिमशैलस्य दुहिता वरवर्णिनि ॥
 तदा विवाहितं कान्ते यथोक्तविधिना मया ॥ ४ ॥

विनिवृत्ते विवाहे च त्वया सार्द्धं वरानने ॥
 महाकालीति नाम्ना वै वर्णेनापि च तादृशी ॥ ५ ॥
 नीलोत्पलनिभप्रख्या नीलकुंचितमूर्द्धजा ॥
 अप्येकस्मिंस्तदा त्वं हि मातृणां मंडपे शुभे ॥
 मध्ये समुपविष्टासि कृष्णांजनसमप्रभा ॥ ६ ॥
 कालि सुंदरि मत्पार्श्वे वल्लभे त्वमुपाविश ॥
 शरीरे मम तन्वंगि सिते भास्यसितद्युतिः ॥ ७ ॥
 भुजंगीवासिता शुभे संश्लिष्टा चंदने तरौ ॥
 रजनीवासिते पक्षे दृष्टिदोषहरासि मे ॥ ८ ॥
 इत्युक्तासि मया देवि गिरिजे चारुहासिनि ॥
 तदा प्रोक्तं त्वया वाक्यं मामुद्दिश्य सगद्गदम् ॥ ९ ॥
 यदा त्वया मदर्थं हि प्रेरिता वेदपारगाः ॥
 ससर्षयो महाभागाः किंकृते न तदात्थ माम् ॥ ५.२.१८.१० ॥
 तदा त्वया मदर्थंऽपि प्रार्थितो जनको मम ॥
 हिमाद्रिराजो यत्नेन किं काली न तदात्थ माम् ॥ ११ ॥
 यदाप्युक्तं त्वया दैन्यान्मदर्थं गच्छ नारद ॥
 प्रार्थ्यतां पार्वती शीघ्रं किं काली न तदात्थ माम् ॥ १२ ॥
 सत्येयं लौकिकी गाथा न वृथा परिजायते ॥
 स्वकृतेन जनः सर्वो जाड्येन परि भूयते ॥ १३ ॥
 अवश्यमर्थी प्राप्नोति खंडनां तुंडमुंडनाम् ॥
 तपोतिदीर्घचारैर्तयत्वां प्रार्थितवत्यहम् ॥ १४ ॥
 तस्या मे नियतस्त्वेष ह्यवमानः पदेपदे ॥
 नैवास्मि कुटिला रौद्रा विषमा न च धूर्जटे ॥ १५ ॥
 नाकुलीना वृथाचारा न दुष्टा न समत्सरा ॥
 सविषस्त्वं यतः ख्यातो व्यक्तं दोषा कराश्रयः ॥ १६ ॥
 अकुलीनो वृथाचारो मात्सर्येणाश्रितः सदा ॥
 नाहं मुष्णामि नयने तत्र हंता त्वमेव च ॥ १७ ॥

आदित्यस्त्वां विजानातु भगवान्द्वादशात्मकः ॥
 मया नोत्पाटिता दंताः कस्यापि निरपत्रप ॥१८॥
 पूषादेवो विजानाति द्वादशात्मा दिवाकरः ॥
 मूर्ध्नि शूलं तव यतः स्वैदोषैर्मामधिक्षिपः ॥१९॥
 यतु मामाह कृष्णेति महाकालेति विश्रुतः॥
 इत्यथापि प्रवादोऽयं प्रवरः ख्यामि ते हर ॥५.२.१८.२०॥
 निदर्शनार्थं न द्वेषाच्छ्रुत्वा तं क्षंतुमर्हसि॥
 विरूपो यावदादर्शं नात्मनः पश्यते मुखम्॥२१॥
 मन्यते तावदात्मानमन्येभ्यो रूपवत्तमम् ॥
 यदा तु मुखमादर्शं विकृतं सोऽभिवीक्षते॥२२॥
 तदेतरं विजानाति ह्यात्मानं नेतरं जनम्॥
 सत्यधर्मच्युतात्पुंसः क्षुद्रादाशीविषादिव ॥ २३ ॥
 स नास्तिकोप्युद्विजते जनः किं पुनरास्तिकः ॥
 इत्युक्तोऽहं त्वया देवि मया कोलाहलः कृतः ॥ २४ ॥
 अनात्मज्ञासि गिरिजे मृडे पंडितमानिनि ॥
 सत्यं सर्वैरवयवैः स्तुतोऽपि सदृशः पितुः ॥२५॥
 काठिन्यं कष्टमभ्येति धातुभ्यो बहुधातिता ॥
 कुटिलत्वं च सर्वेभ्योऽसेव्यत्वं च हिमादिव ॥२६॥
 इत्युक्ताऽसि मया देवि पुनः प्रोक्तं त्वया वचः ॥
 तथापि दुष्टसंसर्गात्संक्रांतं सर्वमेव हि ॥२७॥
 व्यालेभ्योऽनेकजिह्वत्वं भस्मतः स्नेहवर्जनम् ॥
 हृत्कालुष्यं शशांकाद्वै दुर्बोधत्वं वृषादपि॥२८॥
 श्मशानवासाद्भीरुत्वं नग्नत्वं च न लज्जया ॥
 निर्घृणत्वं कपालाच्च दया ते विगता चिरम् ॥ २९ ॥
 एवं तदाभवद्रौद्रः कलहो भयकृच्छुभे ॥
 एवं प्रवृत्ते तु तदा कंपितं भुवनत्रयम् ॥ ५.२.१८.३० ॥
 भीताश्च देवगंधर्वा यक्षगंधर्वराक्षसाः ॥

तस्मात्कोलाहलो भूमिं भित्त्वा लिंगमभूतदा ॥ ३१ ॥
 लिंगमध्यात्समुत्पन्ना वाणी सुखकरी शुभा ॥
 आश्वासयन्ती देवान्वै त्रैलोक्यं सचराचरम् ॥ ३२ ॥
 नामास्य चक्रुर्देवेशास्तदा कलकलेश्वरम् ॥
 स्वरनामासौ ततोऽभूच्छङ्करो भुवि विश्रुतः ॥ ३३ ॥
 यस्तमर्चयते भक्त्या देवं कलकलेश्वरम् ॥
 न राक्षसाः पिशाचाश्च न भूता न विनायकाः ॥
 विप्रं कुर्युर्वरारोहे कलहो न भवेद्गृहे ॥ ३४ ॥
 सुशीला गृहिणी तस्य सुरूपा सुभगा प्रिये ॥
 बहुपुत्रा बहुधना जायते दर्शनात्तथा ॥ ३५ ॥
 ये पश्यन्ति चतुर्दश्यां देवं कलकलेश्वरम् ॥
 न दुःखं न जराव्याधिर्नाकालमरणं तथा ॥ ३६ ॥
 न च शत्रुभयं तेषां जायते गिरिपुत्रके ॥
 लोकोऽक्षयो भवेद्देवि यावदिन्द्राश्चतुर्दश ॥ ३७ ॥
 एष ते कथितो देवि प्रभावः पापनाशनः ॥
 यस्य श्रवणमात्रेण क्षेममत्र परत्र च ॥ ३८ ॥
 इति श्रीस्कांदे महापुराणे एकाशीतिसाहस्र्यां संहितायां पञ्चम आवन्त्यखंडे
 चतुरशीतिलिङ्गमाहात्म्ये कलकलेश्वरमाहात्म्यवर्णनं नामाष्टादशोऽध्यायः ॥ १८
 ॥॥छ॥॥

5.2.19

॥ ईश्वर उवाच ॥ ॥
 एकोनविंशतितमं नागचंडेश्वरं प्रिये ॥
 निर्माल्यलंघनाप्तपापान्मुच्यते यस्य दर्शनात् ॥ १ ॥
 तस्य प्रभावं सुभगं कथयाम्यथ विस्तरात् ॥
 शृण्वेकाग्रमना देवि सर्वपापप्रणाशनम् ॥ २ ॥
 पुरा देवर्षिगंधर्वाश्चारणा गुह्यकास्तथा ॥

उपविष्टाः सुधर्मायां कथयन्तः शुभां कथाम् ॥ ३ ॥
 एतस्मिन्नन्तरे शक्रो देवर्षिं नारदं मुनिम् ॥
 पप्रच्छ सादरं देवि समायातं शुचिव्रतम् ॥ ४ ॥
 दृष्ट्वा विनयसंपन्नं ब्रह्मचर्यपरायणम् ॥
 मेखलाजिनकौपीनं वीणादण्डविभूषितम् ॥ ५ ॥
 त्वया दृष्टमिदं सर्वं त्रैलोक्यं भूर्भुवादिकम् ॥
 उत्पाद्यमानमुत्पन्नं प्रलयच्च सहस्रशः ॥ ६ ॥
 त्वत्तुल्यो नास्ति लोकेऽस्मिन्मु क्तवैकं परमेष्ठिनम् ॥
 जगत्कारणमव्यक्तं नित्यं सदसदात्मकम् ॥ ७ ॥
 योगेन तपसा भक्त्या यत्त्वया परितोषितः ॥
 त्रैलोक्यमभिजानासि तत्सर्वं सर्वतः स्फुटम् ॥ ८ ॥
 अतोऽहं प्रष्टुमिच्छामि कथ्यतां मम निश्चयम् ॥
 पृथिव्यां प्रवरं क्षेत्रं पावनं भुक्तिमुक्तिदम् ॥ ९ ॥
 एवं श्रुत्वा तदा ध्यात्वा चिंतयामास नारदः ॥
 चिंतयित्वा चिरं कालमिदं वचनमब्रवीत् ॥ ५.२.१९.१० ॥
 देवराज स्मृतं पुण्यं क्षेत्रराजमनुत्तमम् ॥
 क्षेत्राणामुत्तमं क्षेत्रं प्रयागं च प्रश स्यते ॥ ११ ॥
 तस्माद्दशगुणं क्षेत्रं महाकालस्य कथ्यते ॥
 भुक्तिदं मुक्तिदं तच्च दर्शनादपि वासव ॥ १२ ॥
 एतच्छ्रुत्वा सहस्राक्षो वर्णयित्वा च तं मुनिम् ॥
 सर्वैर्देवगणैः सार्द्धं विमानस्थस्त्वरान्वितः ॥ १३ ॥
 अंतरिक्षस्थितो जिष्णुरद्राक्षीच्च सुरैः सह ॥
 क्षेत्रं लिंगैः समाकीर्णमंगुलस्यांतरं न हि ॥ १४ ॥
 षष्टिकोटिसहस्राणि षष्टिकोटिशतानि च ॥
 महाकालवने रम्ये निर्माल्यं लंघ्यते कथम् ॥ १५ ॥
 निर्माल्यलंघनाद्दोषो महान्भवति निश्चितम् ॥
 इत्यालोच्य पुनर्देवि जग्मुः स्वर्गं मनोरमाः ॥ १६ ॥

निर्माल्यदोषभीतास्ते क्षेत्रे न विविशुः सुराः ॥
 एतस्मिन्नन्तरे देवि विमानस्था गणोत्तमाः ॥ १७ ॥
 गणैर्नानाविधैः गेयैर्गीयमानश्च किंनरैः ॥
 चारणैः स्तूयमानस्तु स्वर्गलोकं व्रजन्सुरैः ॥ १८ ॥
 प्रफुल्लनयनैर्दृष्टः कोऽयं धन्यो महातपाः ॥
 तेजसा दीप्यमानोयम्पसरोभिश्च सेव्यते ॥ १९ ॥
 पप्रच्छुरमराः सर्वे कोऽयं रुद्रनिभो गणः ॥
 याति कुत्र महाबाहो हृष्टात्मा प्रहसन्मुखः ॥ ५.२.१९.२० ॥
 पृष्टस्तदा सुरैः सर्वैर्विस्मयाविष्टमानसैः ॥
 कस्त्वं पुरुषशार्दूल किं त्वया सुकृतं कृतम् ॥ २१ ॥
 देवानां पुरतो देवि निःशेषं कथितं तदा ॥
 महाकालो महादेवः पूजितो भक्तिः स्तुतः ॥ २२ ॥
 हृष्टेन तेन मे दत्तं गणत्वं यत्सुदुर्लभम् ॥
 नाम दत्तं च सुभगं नागचंड इति ध्रुवम् ॥ २३ ॥
 पप्रच्छुरमरास्तच्च सादरं गणसत्तम ॥
 नागचंड त्वया तत्र निर्माल्यं पतितं त्वथ ॥ २४ ॥
 महाकालवने पुण्ये लंघितं चरता त्वया ॥
 संचारो नास्ति तत्रैव लिंगसंकीर्णता यतः ॥ २५ ॥
 उपायस्तेन कथितो देवानां पुरतस्तदा ॥
 तत्र तिष्ठति देवेशा लिंगं सर्वफलप्रदम् ॥ २६ ॥
 ईशानेश्वरदेवस्य तिष्ठतीशानभागतः ॥
 तस्य दर्शनमात्रेण न स गच्छति दुष्कृतम् ॥ २७ ॥
 निर्माल्यलंघनोद्भूतं यत्पापं जायते महत् ॥
 तत्सर्वं नाशमायाति तस्य लिंगस्य दर्शनात् ॥ २८ ॥
 ततो देवगणाः सर्वे महाकालवने पुनः ॥
 समायाता महाभागा महाकालश्च पूजितः ॥ २९ ॥
 यथा लिंगं च तद्दृष्टं सर्वदोषक्षयंकरम् ॥

तस्य दर्शनमात्रेण निर्माल्यलङ्घनादिभिः ॥
 दोषो नष्टः सुराणां च ततो नामास्य चक्रिरे ॥ 5.2.19.३० ॥
 अस्माकं तेन कथितं नागचंडेन धीमता ॥
 नागचंडेश्वराख्यानमतो लोके भविष्यति ॥ ॥ ३१ ॥
 कृत्वास्य नाम ते देवा जग्मुः स्वर्गहमुत्तमम् ॥
 पूजयिष्यन्ति ये केचिन्नागचंडेश्वरं शिवम् ॥
 निर्माल्यलङ्घनोद्धूतं तेषां नश्यति पातकम् ॥ ॥ ३२ ॥
 नागचंडेश्वरं देवं ये पश्यन्ति दिनेदिने ॥
 अज्ञानाज्ज्ञानतः पापं तेषां नश्यति नान्यथा ॥ ३३ ॥
 आह्लादं निर्वृतिं स्वास्थ्यमारोग्यं चारुरूपताम् ॥
 सप्त जन्मान्यवाप्नोति दर्शनेन न संशयः ॥ ३४ ॥
 प्राप्नोत्यभिमतान्कामान्देवानामपि दुर्लभान् ॥
 कीर्तनान्नात्र संदेहो नागचंडेश्वरस्य च ॥ ३५ ॥
 एष ते कथितो देवि प्रभावः पापनाशनः ॥
 नागचंडेश्वरस्यैव प्रतीहारेश्वरं शृणु ॥ ३६ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिङ्गमाहात्म्ये नागचंडेश्वरमाहात्म्यवर्णनं नामैकोनविंशोऽध्यायः ॥
 १९ ॥ छ ॥ ॥

5.2.20

॥ ईश्वर उवाच ॥ ॥
 प्रतीहारेश्वरं देवि विद्धि विंशतिमं प्रिये ॥
 यस्य दर्शनमात्रेण धनवानिह जायते ॥ १ ॥
 दक्षकोपात्त्वं च देवि पुरा प्राणैर्विसर्जितैः ॥
 हिमाचले तथा जाता मया प्राप्ता पुनः प्रिये ॥ २ ॥
 प्रारब्धा च मया देवि त्वया सार्द्धं रतिस्तदा ॥
 दिव्यं वर्षशतं जातं साग्रं देवि प्रमोदतः ॥

अनुरागवशाच्चैव मन्मथेन प्रपीडिता ॥ ३ ॥
 महारतिं समीक्ष्याथ देवाः संक्षुब्धमानसाः ॥
 चक्रुर्मंत्रं यथाकालं वासवाद्या यथोचितम् ॥ ४ ॥
 दिव्यं वर्षशतं रुद्रो गौर्या सह सदा रतिम् ॥
 कुर्वन्तिष्ठति देवोऽसौ मंदरे चारुकंदरे ॥ ५ ॥
 अनयोर्बीजसंपत्योः पुत्रो यो हि भवेत्तदा ॥
 विनश्येतेन त्रैलोक्यमखिलं च न संशयः ॥ ६ ॥
 तस्य तेजोपि नो वोढुं समर्था निश्चितं वयम् ॥
 तस्मात्तत्क्रियतां कर्म रतिर्येनो पशाम्यति ॥ ७ ॥
 उपायं दृष्ट्वांस्तत्र देवानां गुरुरग्रणीः ॥
 बृहस्पतिर्महातेजा वेदशास्त्रार्थपारगः ॥ ८ ॥
 गच्छंतु त्रिदशाः सर्वे शिवस्य तु समीपतः ॥
 स्वयं विज्ञाप्यतां देवस्तत्कर्म न करिष्यति ॥ ९ ॥
 इति निश्चित्य ते देवि जग्मुः शीघ्रं सुरास्तदा ॥
 मंदराद्रेः शुभे द्वारि स्थितास्ते विस्मयान्विताः ॥ ५.२.२०.१० ॥
 गणानामधिपो नंदी द्वारि तिष्ठति यत्नतः ॥
 त्वया सार्द्धमहं देवि कुर्वन्तिष्ठामि तां रतिम् ॥ ११ ॥
 अथ प्रवेशो देवानां दुष्करो मम पार्श्वतः ॥
 तदा चिंतयमानाश्च तत्र तिष्ठन्ति ते सुराः ॥ १२ ॥
 अग्निना तद्धितं वाक्यमुक्तं तेषां पुरः शुभम् ॥
 हंसरूपं समास्थाय यास्यामि शिवसन्निधौ ॥ १३ ॥
 वंचयित्वा प्रतीहारं कृतं तेन तथैव च ॥
 हंसरूपेण कथितं कर्णे मम शुचिस्मिते ॥ १४ ॥

इन्द्राद्या अमरा देवा द्वारि तिष्ठन्ति संयताः ॥
 श्रुत्वा तस्य च तद्वाक्यं ततोहं द्वारमागतः ॥ १५ ॥
 ततश्च तै- कुतो मह्यं प्रणामश्च यथाक्रमम् ॥

मया दृष्टाश्च ते देवा युष्माकं किं करोम्यहम्॥१६॥
तैरुक्तं त्यज्यतां चैव संभोगस्तु सुदारुणः॥
तथा मया कृतं देवि गतास्ते त्रिदिवं पुनः॥१७॥
ततः शसो मया नंदी भूलोकं गच्छ सत्वरम्॥
ततः शापपरिभ्रष्टः पृथिव्यां पतितस्तदा॥१८॥
सोच्छ्वासहृदयो दीनो दुःखव्याकुललोचनः॥
विलपंश्च तथा नंदी विलुठञ्छोकतो भुवि ॥१९॥
वंचितश्चाग्निना बाढं वासवेन विशेषतः॥
किं मया दुष्कृतं कर्म कृतं किं चित्पुरातनम् ॥ 5.2.20.२० ॥
स दृष्टो लोकपालैस्तु तामवस्थां गतो गणः ॥
पृष्टश्च तैः कुतो नदिन्विलापं कुरुषे महत् ॥ २१ ॥
सर्वं निवेदितं तेन तेषामग्रे च नंदिना ॥
उपायः कथितस्तैश्च महाकालवनं ततः ॥ २२ ॥
ततश्च वचनं श्रुत्वा नंदी रोमांचकंचुकः ॥
महाकालवने देवि जगाम स तदा गणः ॥
पूजयामास विधिवद्धत्वा कपालिकीं तनुम् ॥ २३ ॥
अशरीरसमुत्पन्ना वाणी लिंगात्तदा प्रिये ॥
संजाता शापमोक्षस्ते प्रतीहार सुभक्तितः ॥
पूजितोऽसौ महाभक्त्या प्रतीहारेण नंदिना ॥ २४ ॥
तदाप्रभृति लोकेस्मिन्प्रतीहारेश्वरेश्वरः ॥
मया ते कथितो देवि प्रतीहारेश्वरस्य च ॥
प्रभावः सर्वलोकानामत्यभीष्टफलप्रदः ॥ २५ ॥
पूजयिष्यन्ति ये भक्त्या प्रतीहारेश्वरं शिवम् ॥
स्थानभ्रंशो वियोगश्च तेषां स्वप्नेऽपि नो भवेत् ॥ २६ ॥
सप्तजन्मकृतं पापं स्वल्पं वा यदि वा बहु ॥
तत्सर्वं नाशमायाति प्रतीहारेश्वरार्चनात् ॥ २७ ॥
मनसा ये स्मरिष्यति प्रतीहारेश्वरं शिवम्॥

एवं तस्य कुलं सर्वं याति स्वर्गं न संशयः॥२८॥

इति श्री स्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्ये प्रतीहारेश्वरमाहात्म्यवर्णनं नाम विंशोऽध्यायः॥२०॥

5.2.21

ईश्वर उवाच॥

एकविंशतिकं विद्धि कुक्कुटेश्वरसंज्ञकम्॥

यस्य दर्शनमात्रेण तिर्यग्योनिर्न लभ्यते॥१॥

कौशिको नाम राजा भूत्कुक्कुटो जायते सदा॥

दृश्यते वासरे भागे सर्वाभरणभूषितः॥२॥

व्यासा च पृथिवी तेन सशैलवनकानना ॥

पूर्वकर्मप्रभावेन प्राप्तं राज्यमकण्टकम् ॥ ३ ॥

विशालानाम विख्याता भार्या तस्य महीपतेः ॥

रूपलावण्यसंयुक्ता चतुःषष्टिकलान्विता ॥४॥

तया चकार सहितः स राज्यं राजसत्तमः ॥

सा वल्लभापि नृपतेः प्राणेभ्योऽपि गरीयसी ॥ ५ ॥

तया सार्द्धं कदाचिच्च सुरतं नास्ति पार्वति ॥

संतप्ता सर्वदा सा च रत्यभावाद्बभूव ह ॥ ६ ॥

एवं गच्छति काले तु सह राजा स्मरातुरा ॥

सर्वसत्त्वरुतज्ञा सा विशाला विपुलेक्षणा ॥

ददर्श कीटमिथुनमनंगकलहातुरम् ॥ ७ ॥

प्रसादयंस्तथा कीटः स्वां प्रियां च मुहुर्मुहुः ॥

दासोऽस्मि तव कांतेऽहं रूपसौभाग्य सुन्दरि ॥ ८ ॥

भजस्व मां यथाकाममनंगशरपीडितम् ॥

शिरसा प्रणतेनैव रचितस्ते मयांजलिः ॥ ९ ॥

न त्वया सदृशी लोके कामिनी विद्यते क्वचित् ॥

सुवर्णवर्णसदृशी मद्भक्ता चारुहासिनी ॥ 5.2.21.१० ॥

कुतो वा मयि दीने त्वं क्रुद्धेव प्रियवादिनि ॥
 किमर्थं वद कल्याणि सरोषव दना स्थिता ॥ ११ ॥
 सा तमाह प्रकोपाच्च किमालपसि मां वृथा ॥
 त्वया मोदकचूर्णं तु मां विहाय मनोरमाम् ॥
 प्रदत्तं कामलुब्धेन अन्यस्य कीटकाधम ॥ १२ ॥
 नाहमेवं करिष्यामि कीटः प्राह पुनःपुनः ॥
 स्पृशामि पादौ सत्येन प्रणतस्य प्रसीद मे ॥ १३ ॥
 इति तद्वचनं श्रुत्वा सा प्रसन्नाभवत्तदा ॥
 आत्मानमर्पयामास कामनाय पिपीलिका ॥ १४ ॥
 दृष्ट्वा तन्महदाश्चर्यं सा राज्ञी विललाप ह ॥
 धिग्राज्यं धिक्च मे रूपं धिक्च यौवनमद्य मे ॥
 न कामिताहं कांतेन मरिष्यामि न संशयः ॥ १५ ॥
 एवं विलप्य बहुधा विनिःश्वस्य पुनःपुनः ॥
 उन्मत्तेव विशालाक्षी गालव स्याश्रमं गता ॥ १६ ॥
 दृष्ट्वा तमृषिमासीनं तपोयोनिं दृढव्रतम् ॥
 उवाच प्रणताङ्गी सा शोकसंतप्तमानसा ॥ १७ ॥
 एकोऽयं संशयो ब्रह्मन्द्दये परिवर्तते॥
 वश्योऽपि हि च मे भर्ता रूपलावण्यवानपि॥
 न जाने कारणं किं तु संगमो नोपजायते॥१८॥
 यो गत्वा प्रमदाराज्यं जित्वा सर्वाः पुरा रणे॥
 आजहार शुभास्तासां मध्यादष्टौ वराङ्गनाः॥
 नैव कामयते तासु किमेतदिति सुव्रत॥१९॥
 वाजिनो वारणाश्चैव धनधान्यमनंतकम्॥
 वर्तते हि जनः सर्वो ममाज्ञां पालयन्क्षितौ॥५.२.२१.२०॥
 केन कर्मविपाकेन ममेदं यौवनं दृढम् ॥
 व्यर्थं जातं द्विजश्रेष्ठ रतिं न कुरुते नृपः॥ ॥ २१ ॥
 दृश्यते वासरे भागे रात्रौ चैव न दृश्यते ॥

इहजन्मकृतं चैतदाहोस्वित्पारलौकिकम् ॥ २२ ॥
 दुष्कृतावर्जनं ब्रह्मन्ममेदं वक्तुमर्हसि ॥
 तस्यास्तद्वचनं श्रुत्वा गालवो वाक्यमब्रवीत् ॥ २३ ॥
 शृणु पुत्रि पुरावृत्तं बालभावेन यत्कृतम् ॥
 अनेन राज्ञा धर्मज्ञे रात्रौ येन न दृश्यते ॥ २४ ॥
 विदूरथस्य तनयस्तव भर्ता स निश्चितम् ॥
 मांसाहारी दोषरतिर्विषयासक्तमानसः ॥ २५ ॥
 बहवः कुक्कुटास्तेन भक्षिता राजसूनुना ॥ २६ ॥
 एवं भक्षयतस्तस्य बहुशो वत्सरा गताः ॥
 कालेन महता राज्ञा ताम्रचूडेन मंत्रिणः ॥
 पृष्टाः किं कारणं नात्र समायांति हि कुक्कुटाः ॥ २७ ॥
 अथ केनापि कथितं कुक्कुटानां च भक्षणम् ॥
 विदूरथस्य पुत्रेण कौशिकेन दुरात्मना ॥
 भक्षिताः कुक्कुटाः सर्वे विना कारणतो नृप ॥ २८ ॥
 ताम्रचूडोऽथ संक्रुद्धो ददौ शापं दुरात्मने ॥
 कौशिकाय क्षयो रोगो भविष्यति भयावहः ॥ २९ ॥
 तदाप्रभृत्यभूत्क्षीणो राजपुत्रो दिनेदिने ॥
 औषधैरधिकोऽभ्येति व्याधिना पीडितो भृशम् ॥ ५.२.२१.३० ॥
 अथ केनापि कामेन वामदेवाश्रमं गतः ॥
 क्षयरोगाभिभूतोऽसौ मरणोत्सुकमानसः ॥
 पप्रच्छ वामदेवं स नमस्कृत्य पुनःपुनः ॥ ३१ ॥
 भगवन्केन पापेन क्षीयतेऽहर्निशं वपुः ॥
 मदीयं पोष्यमाणं हि मांसेन विविधेन च ॥ ३२ ॥
 वामदेवोऽथ तं प्राह कुक्कुटा भक्षितास्त्वया ॥
 ताम्रचूडेन शसोऽसि कुक्कुटानां नृपेण हि ॥ ३३ ॥
 तमेव शरणं गच्छ स उपायं वदिष्यति ॥
 ततः स ताम्रबूडस्याभ्यर्णमागानृपात्मजः ॥ ३४ ॥

दृष्ट्वा च ताम्रचूडं तं महाभक्त्या कृताञ्जलिः ॥
 प्रोवाच प्रणतो भूत्वा पाहि मां शरणागतम् ॥३५॥
 अज्ञानाद्भक्षिता देव कुक्कुटाः पुष्टिकारणात् ॥
 क्षंतुमर्हसि देवेश ममागः कृपणस्य च ॥३६॥
 प्रोवाच ताम्र चूडोऽथ यस्मात्प्रार्थयसे नृप ॥
 तस्मात्ते वासरे प्राप्ते पुरुषत्वं भविष्यति ॥३७॥
 शास्ता गोप्ता च लोकानां राजा दंडधरः प्रभुः ॥
 कुक्कुटो भविता रात्रौ सर्वभोगविवर्जितः ॥३८॥
 अतो न दृश्यते पुत्रि तिर्यग्भावं समाश्रितः ॥३९॥
 इति तस्य वचः श्रुत्वा गालवस्य महात्मनः ॥
 सा संपूज्य विशालाक्षी गालवं मुनिसत्तमम् ॥
 पप्रच्छ परया भक्त्या शापांतो हि कथं भवेत् ॥ 5.2.21.४० ॥
 गालवः कथयामास ध्यानेनालोक्य यत्नतः ॥ ४१ ॥
 महाकाल वने लिङ्गं पक्षियोनिविमोचनम् ॥
 ज्वालेश्वरस्य देवस्य पूर्वभागे व्यवस्थितम् ॥
 तस्य दर्शनमात्रेण शापस्यांतो भविष्यति ॥ ४२ ॥
 सा प्रणम्य मुनिश्रेष्ठमाजगाम त्वरान्विता ॥
 यत्रास्ते नृपशार्दूलो विध्यन्बहुविधान्मृगान् ॥ ४३ ॥
 प्रफुल्लनयनाभ्यां सा दृष्ट्वा लोलेक्षणा प्रिया ॥
 आह्लादिता बहुविधैः कोमलैर्वचनामृतैः ॥ ४४ ॥
 ततस्तेन तदा राजा प्रोक्ता सा मृगलोचना ॥
 इदानीं किं मया कान्ते कार्यं भवति कथ्यताम् ॥ ४५ ॥
 तया प्रोक्तं महाराज गम्यतेऽद्य मया सह ॥
 महाकालवने पुण्ये सर्वदुष्कृतनाशने ॥ ४६ ॥
 तस्यास्तद्वचनं श्रुत्वा त्वरमाणो मुदान्वितः ॥
 तया नीतोऽथ नृपतिर्लिङ्गस्यास्य समीपतः ॥ ४७ ॥
 पूजयित्वाथ तल्लिङ्गं पक्षियोनिविमोचनम् ॥

तत्रैव च स्थितो राजा प्रियया सह पार्वति ॥ ४८ ॥
 तस्यां रात्रौ न संजातः कुक्कुटो यादृशः सदा ॥
 शिवप्रसादादभवद्विव्यरूपी मनोहरः ॥ ४९ ॥
 रूपेण निर्जितः कामस्तेनाप्रतिमतेजसा ॥
 ततो विस्मयमापन्नश्चित्तयामास पार्थिवः ॥
 कोऽयं प्रभावो येनाहं शापान्मुक्तः सुदुस्तरात् ॥ ५० ॥
 प्रियां पप्रच्छ नृपतिः पूर्णेन्दुवदनां भृशम् ॥
 कथं शापाद्विमुक्तोऽहं केन पुण्येन कर्मणा ॥ ५१ ॥
 अथ सा कथयामास वृत्तांतं विस्तरान्मुदा ॥
 गालवेन हि यत्प्रोक्तं यत्किञ्चिच्छापमोक्षणम् ॥ ५२ ॥
 राजञ्छापाद्विमुक्तोऽसि लिंगस्यास्य प्रभावतः ॥
 पुनः प्रसाद्य तल्लिंगं भुक्त्वा भोगांश्चिरं भुवि ॥ ५३ ॥
 तथा सार्द्धं ययौ राजा स्वर्गं सुरगणैः स्तुतः ॥
 तदाप्रभृति तल्लिंगं कुक्कुटेश्वरसंज्ञकम् ॥ ५४ ॥
 विख्यातं देवि लोकेऽस्मिन्सर्वकामफलप्रदम् ॥
 तच्च ये पूजयिष्यन्ति कुक्कुटेश्वरसंज्ञकम् ॥
 तिर्यग्योनिं न यास्यन्ति न वियोगो भविष्यति ॥ ५५ ॥
 न चापि नरकावासिर्न दुःखं न जरा भयम् ॥
 नाकाले मरणं नृणां न च कष्टं भविष्यति ॥ ५६ ॥
 रूपसौभाग्यसंपन्ना भविष्यन्ति युगेयुगे ॥
 चतुर्दश्यां प्रपश्यति लिंगं ये कुक्कुटेश्वरम् ॥
 तेषां कुले च ये केचित्पितरो निरयस्थिताः ॥ ५७ ॥
 तिर्यग्योनिगता ये च पशुयोनिं तु ये गताः ॥
 वृक्षत्वमथवा प्राप्तास्तेषां मोक्षो भविष्यति ॥ ५८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये कुक्कुटेश्वरमाहात्म्यवर्णनं नामैकविंशोऽध्यायः ॥ २१
 ॥ छ ॥ ॥

॥ श्रीविश्वनाथ उवाच ॥ ॥
 द्वाविंशतितमं विद्धि कर्कटेश्वरसंज्ञकम् ॥
 यस्य दर्शनमात्रेण तिर्यग्योनिर्न दृश्यते ॥ १ ॥
 आसीत्पुरा बृहत्कल्पे धर्म मूर्तिर्जनाधिपः ॥
 सुहृच्छक्रस्य निहता येन दैत्याः सहस्रशः ॥ २ ॥
 सोमसूर्यादयो यस्य तेजसा निष्प्रभाः कृताः ॥
 प्रजाश्च पालिता येन निहत्य समरे द्विषः ॥ ३ ॥
 यथेच्छारूपधारी च संग्रामेष्वपराजितः ॥
 तस्य भानुमतीनाम भार्या त्रैलोक्यसुंदरी ॥ ४ ॥
 राजस्तस्याग्रमहिषी प्राणेभ्योऽपि गरीयसी ॥
 दशनारीसहस्राणां मध्ये श्रीरिव राजिता ॥ ५ ॥
 नृपो नृपसहस्रेण न कदाचित्प्रमुच्यते ॥
 कदाचिदेकांतगतः पप्रच्छ स्वपुरोहितम् ॥
 विस्मयेनावृतमना वशिष्ठमृषिसत्तमम् ॥ ६ ॥
 भगवन्केन धर्मेण मम लक्ष्मीरनुत्तमा ॥
 कस्माच्च विपुलं तेजो दुःसहं मम दृश्यते ॥ ७ ॥ ॥
 ॥ वशिष्ठ उवाच ॥ ॥
 पुरा त्वमवनीपाऽऽसीः शूद्रजातिसमुद्भवः ॥
 बहुदोषसमाविष्टो दुष्टया भार्ययाऽनया ॥ ८ ॥
 निवसन्दुष्टहृदयो वर्षाणि सुबहून्यपि ॥
 महाक्रोधाभिभूतात्मा सदा निष्ठुरजल्पकः ॥ ९ ॥
 सदा ब्रह्मस्वहारी त्वं सदा वेदविनिन्दकः ॥
 सदा चासूयको राजन्सदा विश्वासघातकः ॥ ५.२.२२.१० ॥
 अथ पंचत्वमापन्नः काले नरकमाप्तवान् ॥

ताम्रभाष्ट्रे परं दग्धो दशवर्षाणि पंच च ॥ ११ ॥
 रौरवे कुम्भिपाके च महारौरवसंज्ञके ॥
 सूक्ष्माणि तिलमात्राणि कृत्वा खंडान्यनेकशः ॥ १२ ॥
 मूषायां धीमतो राजन्नसिपत्रे च दारितः ॥
 शेषपातकशुद्ध्यर्थं धराया मवतारितः ॥ १३ ॥
 विधाय कार्कटं रूपं यमेन त्वयि पार्थिव ॥
 शिवस्य सरो विख्यातं महाकालवनोत्तमे ॥ १४ ॥
 दत्तं जप्तं कृतं यच्च हुतं देवार्चनादि यत् ॥
 सर्वं तदक्षयं कर्म तस्मिन्सरसि विश्रुतम् ॥ १५ ॥
 निक्षिप्तस्त्वं तदा तेन भाविपुण्येन कर्मणा ॥
 तत्र स्थितस्त्वं भूपाल वर्षाणां पंचकं तथा ॥ १६ ॥
 कदाचित्तीरभूम्यां त्वं गतः संक्रीडितुं शनैः ॥
 समीक्ष्य तत्र काकेन धृत्वा चंचुपुटेन च ॥ १७ ॥
 आकाशमार्गं चोड्डीनः स त्वया ताडितो भृशम् ॥
 त्वत्तीक्ष्णपातैश्चरणैस्ताडितो व्यथितस्तदा ॥ १८ ॥
 मुक्तस्त्वं चंचुपुटतो वायसेनाकुलेन तु ॥
 स्वर्गद्वारस्य पूर्वं तु देव्यगारे सुपुण्यदे ॥ १९ ॥
 शिवस्य क्षिप्तस्त्वं शीघ्रं चञ्च्वाक्षेपप्रपीडितः ॥
 मृतोऽसि संनिधौ तत्र देवस्य परमेष्ठिनः ॥ ५.२.२२.२० ॥
 विमुच्य देहं तज्जीर्णं यावत्तं कार्कटं पुरा ॥
 तत्क्षणादिव्य देहश्च दिव्याभरणभूषितः ॥ २१ ॥
 तस्य लिंगस्य माहात्म्याद्भूत्वा विद्याधरेश्वरः ॥
 कामगेन विमानेन पूज्यमानो गणेश्वरैः ॥ २२ ॥
 स्वर्गे ब्रजंस्त्वं संपृष्टः सुरसंघैश्च सादरम् ॥
 कोयं महात्मा मुदितो याति दिव्यपथोऽबरात् ॥ २३ ॥
 ततो रुद्रगणैः सर्वं सुराणां कथितं पुरा ॥
 वृतांतं विस्तरात्सर्वं कार्कटत्वविमोचनम् ॥ २४ ॥

तस्य लिंगस्य देवेशाः प्रभावोऽयमुपस्थितः ॥
 देवैः प्रोक्तं च सहसा लिंगस्यास्य प्रभावतः ॥२५॥
 कार्कटीयोनि मुक्तस्य प्राप्तं स्वर्गसुखं यतः ॥
 कर्कटेश्वरनामायमतो लोके भविष्यति ॥ २६ ॥
 तदाप्रभृति देवोऽयं कर्कटेश्वरसंज्ञकः ॥
 त्वया स्वर्गे महाभोगा भुक्ता राजन्यथेच्छया ॥ २७ ॥
 आगतोऽसि पुनर्भूमौ लब्धं राज्यमकंटकम् ॥
 तस्य लिंगस्य माहात्म्याज्जातं सर्वं तवाधुना ॥ २८ ॥
 तस्मात्पार्थिव भूयस्त्वं लिंगमाराधय द्रुतम् ॥
 जातिस्मरत्वमापन्नो वशिष्ठवचनात्तदा ॥ २९ ॥
 पूर्वं कर्म स्मृतं तेन स्वकीयं पार्थिवेन तु ॥
 पुनर्गत्वा च तल्लिंगं पूजयामास यत्नतः ॥५.२.२२.३०॥
 तस्मिँल्लिंगे लयं प्राप्तः स्वशरीरेण पार्वतिः॥
 येऽर्चयन्ति सदा भक्त्या कर्कटेश्वरसंज्ञकम्॥
 भुक्त्वा भोगांश्चिरं भूमौ ते यांति परमां गतिम्॥३१॥
 नियमेन प्रपश्यन्ति ये देवं कर्कटेश्वरम्॥
 अष्टम्यां वा चतुर्दश्यां तेषां पुण्यफलं शृणु॥३२॥
 सूर्यदीप्तिप्रतीकाशैर्विमानैः सार्वकामिकैः॥
 मृता मम पुरं यांति त्रिसप्तकुलसंयुताः॥३३॥
 तत्र दिव्यैर्महाभोगैः स्त्रीसहस्रैर्मनोरमैः॥
 कल्पकोटिशतैर्देवि सेव्यमाना वसन्ति हि ॥ ३४ ॥
 तदन्ते विष्णुभवने तावत्कालं च संति हि ॥
 वैष्णवैर्विविधैर्भोगैः स्त्रीसहस्रैस्तु सेविताः ॥ ३५ ॥
 विष्णुलोकाद्ब्रह्मलोकं संप्राप्य मुदिताः पुनः ॥
 भोगान्नानाविधान्भुक्त्वा ततो यांति परं पदम् ॥ ३६ ॥
 दशाश्वमैधैर्यत्पुण्यं तत्फलं तीर्थयात्रया ॥
 कर्कटेश्वरदेवस्य मेघनादेश्वरं शृणु ॥ ३७ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
चतुरशीतिलिङ्गमाहात्म्ये कर्कटेश्वरमाहात्म्यवर्णनं नाम द्वाविंशोऽध्यायः ॥ २२
॥

5.2.23

॥ श्रीहर उवाच ॥ ॥
मेघनादेश्वरं देवि त्रयोविंशतिमं शृणु ॥
यस्य दर्शनमात्रेण प्राप्यते सर्वसिद्धयः ॥१॥
राजमूला महादेवि योगक्षेमाः सुवृष्टयः॥
प्रजाश्च व्याधयश्चैव मरणं च भयानि च ॥२॥
राजा कृतं तथा त्रेता द्वापरश्च तथा कलिः ॥
राजमूलानि सर्वाणि राजाधर्मस्य कारणम् ॥ ३ ॥
राजा बभूव लोकेऽस्मिन्मदांधोनाम पार्वति ॥
अहंकारावृतो दुष्टो देवब्राह्मणकंटकः ॥ ४ ॥
कलि द्वापरयोः संधौ तस्य दोषाच्च भामिनि ॥
अनावृष्टिरभूद्धोरा लोके द्वादशवार्षिकी ॥ ५ ॥
न ववर्ष सहस्राक्षः प्रतिलोमोऽभवत्प्रभुः ॥
नादृश्यन्तापि रात्र्यंते कुत एवाभ्रजातयः ॥ ६ ॥
नद्यः संक्षिप्ततयौघाः क्वचिदंतर्हितास्तदा ॥
निवृत्तयज्ञस्वाध्याया निर्वषट्कारमंगलाः ॥ ७ ॥
उच्छिन्नकृषि गोरक्षा निवृत्तविपणास्तथा ॥
अस्थिकंकालसंकीर्णा हाहाभूतनराकुलाः ॥ ८ ॥
शून्यभूयिष्ठनगरा दग्धग्रामनिवेशिनः ॥
गोजाश्वमहिषैर्हीना भक्ष्यमाणाः परस्परम् ॥ ९ ॥
आश्रमान्संपरित्यज्य पर्यधावन्नितस्ततः ॥
ब्राह्मणा दुःखबहुला मृता नष्टाश्च पार्वति ॥ 5.2.23.१० ॥
सृष्टिरुन्मूलिता सर्वा जंगमा स्थावराखिला ॥

एतस्मिन्नन्तरे देवाः शक्राद्या भयविह्वलाः ॥ ११ ॥
 शरण्यं शरणं जग्मुर्देवदेवं जनार्दनम् ॥
 क्षीरोदस्योत्तरे कूले श्वेतद्वीपं मनोरमम् ॥ १२ ॥
 ब्रह्मलोकादिभिर्लोकैरनौपम्यगुणं शुभम् ॥
 सदानन्दकरं शांतं सूर्यकोटिसमप्रभम् ॥ १३ ॥
 स्वेच्छाकल्पितवि न्यासप्रासादशयनासनम् ॥
 वज्रैर्द्रनीलवैडूर्यचन्द्रकांतादिदीपितम् ॥ १४ ॥
 जरामृत्युभयोपेतसर्वव्याधिविवर्जितम् ॥
 तस्मिन्द्वीपे ततो देवि सूर्य कोटिसमप्रभम् ॥
 साष्टांगां प्रणतिं कृत्वा ते देवाः स्तुतिमब्रुवन् ॥ १५ ॥
 भवान्ब्रह्मा च रुद्रश्च महेंद्रो देवसत्तमः ॥
 भवान्कर्ता विकर्ता च लोकानां प्रभवोऽव्ययः ॥ १६ ॥
 एवं च सत्यं परमं तपश्च परमं तथा ॥
 पवित्रं परममार्गं यज्ञस्त्वं परमः प्रभो ॥ १७ ॥
 परं हौत्रं परं धाम त्वामाहुः पुरुषं परम् ॥
 एवं स्तुतस्तदा तैस्तु देवदेवो वरानने ॥ १८ ॥
 प्राह देवांस्ततः कृष्णः किं करोम्यद्य वः सुराः ॥
 विजसस्तैर्हरिर्देवो ह्यनावृष्ट्या प्रपीडितैः ॥ १९ ॥
 उपायः कथ्यतां देव तुष्टिः धुष्टिर्यथा भवेत् ॥
 ध्यानेन चिंतयित्वा च कथयामास केशवः ॥ ५.२.२३.२० ॥
 गच्छध्वं त्रिदशाः सर्वे महाकालवने शुभे ॥
 लिंगं वृष्टिकरं तत्र पुरा मेघैः प्रतिष्ठितम् ॥ २१ ॥
 मेघा वृष्टिकराः सर्वे तस्मिँल्लिंगे च संति वै ॥
 तस्य लिंगस्य माहात्म्याद्वृष्टिरेव भविष्यति ॥ २२ ॥
 प्रतीहारेश्वराद्देवादीशाने विद्यते सुराः ॥
 तस्य तद्वचनं श्रुत्वा वासुदेवस्य पार्वति ॥ २३ ॥
 महाकालवने प्राप्ता यत्रास्ते लिंगमुत्तमम् ॥

तुष्टुवुः परया भक्त्या दृष्ट्वा देवं मनोरमम् ॥ २४ ॥
 नमस्तेऽस्तु महेशाय नमोऽनंताय मालिने ॥
 नमस्तैजसमूर्ताय नमः सौंदर्यशालिने ॥ २५ ॥
 नमो योगाय वेदाय नमः पिंगजटाय ते ॥
 अनंतज्ञानदेहाय नम ईश्वरमूर्तये ॥ २६ ॥
 नमः शुभादृहासाय नमस्तेऽस्तु शिखंडिने ॥
 शंकराय नमस्तेऽस्तु नमस्तेस्तु पिनाकिने ॥ २७ ॥
 नमोऽतकाय भव्याय त्र्यंबकायास्तु ते नमः ॥
 नमस्ते बहुरूपाय नमस्तेऽचिंत्यमूर्तये ॥ २८ ॥
 नमो योगशरीराय नमस्ते सर्व सर्वदा ॥
 नष्टं देव जगत्सर्वमनावृष्ट्या प्रपीडितम् ॥ २९ ॥
 सुवृष्ट्या देवदेवेश पाहि नः शरणागतान् ॥
 एतस्मिन्नंतरे मेघा पार्वणांगारवर्चसः ॥ ५.२.२३.३० ॥
 लिंगमध्यात्समुत्तस्थुर्वादयंतो नभस्तलम् ॥
 अन्योन्यवेगाभिहता ववृषुर्भूतले तदा ॥ ३१ ॥
 जातं विनिष्प्रभं सर्वं न प्राजायत किंचन ॥
 तिमिरौघपरिक्षिप्ता रेजुश्चाथ दिशो दश ॥ ३२ ॥
 ते तस्य देवदेवस्य माहात्म्येन प्रतोषिताः ॥
 देवाः प्रीतिं परां जग्मुः सर्वेऽमृतमिवोत्तमाः ॥ ३३ ॥
 ततस्तमः संहरतो विनेशुश्च बलाहका ॥
 प्रववुः शीतला वाताः प्रशांताश्च दिशो दश ॥ ३४ ॥
 शुद्धप्रभाणि ज्योतींषि सोमं चक्रुः प्रदक्षिणाम् ॥
 अविग्रहं ग्रहाश्चक्रुः प्रशांताश्चापि सिन्धवः ॥ ३५ ॥
 महर्षयो विशोकाश्च गंधर्वाश्च कलं जगुः ॥
 अभूत्सृष्टिः पुनः सर्वा लिंगस्यास्य प्रभावतः ॥ ३६ ॥
 सुरैः संपूज्य भक्त्या ते चक्रुर्नाम यथार्थतः ॥
 अस्य लिंगस्य माहात्म्यं दृष्ट्वा प्रीताः सुरा बहु ॥ ३७ ॥

मेघनादेश्वरं नाम भविष्यत्यस्य सर्वतः ॥
 मेघनादेश्वराख्यानं मया ते कथितं प्रिये ॥ ३८ ॥
 भविष्यन्ति नरा भूमौ कृतार्थास्तत्प्रभावतः ॥
 दर्शनादस्य लिंगस्य कामवृष्टिर्भविष्यति ॥ ३९ ॥
 कल्पकोटिसहस्राणि कल्पकोटिशतानि च ॥
 कुर्वल्लिंगस्य स्नपनं रुद्रलोके महीयते ॥ ४० ॥
 प्रभावः पठ्यते यत्र मेघनादस्य पार्वति ॥
 अतिवृष्टिश्चैव ततो भविष्यति च भूतले ॥ ४१ ॥
 इति श्रीस्कांदे महापुराण एकाशीतिसाहस्र्यां संहितायां पञ्चमआवंत्यखण्डे
 चतुरशीतिलिङ्गमाहात्म्ये मेघनादेश्वरमाहात्म्यवर्णनं नाम त्रयोविंशोऽध्यायः ॥
 २३ ॥ ॥ अ ॥ ॥

5.2.24

॥ ईश्वर उवाच ॥ ॥
 महालयं महाभागे चतुर्विंशतिकं शुभम् ॥
 ब्रह्मादिस्तंबपर्यंतं त्रैलोक्यं सचरा चरम् ॥ १ ॥
 उत्पादितं धृतं व्याप्तं त्वया देव मया श्रुतम् ॥
 त्वयैकेन विशुद्धेन सर्वगेन महात्मना ॥ २ ॥
 अत्यर्थं मुनयः सर्वे मुदिता मौनिनोऽव्ययाः ॥
 वदन्ति कारणं चास्य त्रैलोक्यस्य महेश्वर ॥ ३ ॥
 त्वया सर्वमिदं सृष्टं त्रैलोक्यं भूर्भुवादिकम् ॥
 उत्पाद्यमानमुत्पन्नं प्रलीयच्च सहस्रशः ॥ ४ ॥
 देवदानवगंधर्वमुनिचारणभोगिनाम् ॥
 उत्पत्तिस्थितिसंहारास्त्वया दृष्टा मुहुर्मुहुः ॥ ५ ॥
 जगच्चराचरं देव कुत्र स्थित्वासृजस्य लम् ॥
 लीलया संहरस्येतत्प्रसादाद्वक्तुमर्हसि ॥ ६ ॥
 कोऽसौ महालयो रौद्रग्रहरूपी व्यवस्थितः ॥

यस्मिन्धृतं त्वया सर्वं त्रैलोक्यं भूर्भुवादिकम् ॥ ॥ ७ ॥
 इति पृष्ठस्त्वया देवि मया ते कथितं पुरा ॥
 इदानीं कथयिष्यामि शृणुष्वैकाग्रमानसा ॥ ८ ॥
 पृथिव्यादीनि भूतानि महाकालवने प्रिये ॥
 धृतानि प्रलयस्यांते एकोद्देशे महालये ॥ ९ ॥
 ब्रह्मलोकादिभिर्लोकैरनौपम्यगुणं शुभम् ॥
 स्थानं महालयं तत्र ममानन्दकरं परम् ॥ 5.2.24.१० ॥
 परं ब्रह्ममयं लिंगं तत्र तिष्ठति सर्वदा ॥
 तस्य लिंगस्य मध्ये तु धृतं कृत्स्नं चराचरम् ॥ ११ ॥
 तत्र ब्रह्मादयो देवा विष्णुस्तत्रैव संस्थितः ॥
 लिंगस्याभ्यंतरे देवि सर्वमेवाधितिष्ठति ॥
 तस्माल्लिंगात्समुत्पन्नो महानात्मा महामतिः ॥ १२ ॥
 भूतादिश्चाप्यहंकारो विष्णुः शंभुश्च पार्वति ॥
 बुद्धिः प्रज्ञा धृतिः ख्यातिः स्मृतिर्लज्जा सरस्वती ॥ १३ ॥
 सर्वतः पाणिपादं तत्सर्वतोऽक्षिशिरोमुखम् ॥
 सर्वतः श्रुतिमल्लोके सर्वमावृत्य तिष्ठति ॥ १४ ॥
 अस्माद्भूतानि लिंगानि महाभूतानि पञ्च वै ॥
 पृथिवी वायुराकाशमापो ज्योतिः प्रलीयते ॥ १५ ॥
 स्थलमापस्तथाकाशं जन्म चापि चतुर्विधम् ॥
 अण्डजोद्भिज्जं च सस्वेदं जरायुजमथापि वा ॥ १६ ॥
 चतुर्द्धा जन्मचिह्नं यल्लिंगेस्मिन्नेव लक्ष्यते ॥
 तपः कर्म च पुण्यं च व्रतं दानं तथैव च ॥ १७ ॥
 रजःसत्त्वं तमोभावस्तस्माल्लिंगाच्च जायते ॥
 तस्मिंस्तच्छ्रूयते सत्यं ज्योतिर्ब्रह्म सनातनम् ॥ १८ ॥
 अव्यक्तकारणं सूक्ष्मं यत्तत्सदसदात्मकम् ॥
 यस्मात्पितामहो जज्ञे प्रभुरेकः प्रजापतिः ॥ १९ ॥
 विश्वेदेवास्तथादित्या वसवोऽथाश्विनावपि ॥

यक्षाः साध्याः पिशाचाश्च गुह्यकाः पितरस्तथा ॥ 5.2.24.२० ॥
 आपो द्यौः पृथिवी वायुरंतरिक्षं दिशस्तथा ॥
 संवत्सरर्तवो मासाः पक्षाहोरात्रयस्तथा ॥ २१ ॥
 यच्चान्यदपि तत्सर्वं संभूतं लोक साक्षिकम् ॥
 यदिदं दृश्यते किञ्चित्तस्यांते च प्रलीयते ॥ २२ ॥
 अतो महालयोनाम विख्यातो भुवनत्रये ॥
 मुक्तीश्वरस्य देवस्य दक्षिणे संव्यव स्थितः ॥ २३ ॥
 यः पूजयति तल्लिंगं रुद्रमूर्त्या महालयम् ॥
 त्रैलोक्यविजयी नित्यं कीर्तिमान्स नरो भवेत् ॥ २४ ॥
 महालयेश्वरे पुण्ये पूजिते परमेश्वरे ॥
 भक्त्या परमया चैव सर्वे देवाः सुपूजिताः ॥
 भवंतीह महाभागे यतस्तैरपि पूज्यते ॥ २५ ॥
 इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये महालयेश्वरमाहात्म्यवर्णननाम चतुर्विंशोऽध्यायः ॥
 २४ ॥ ॥ छ ॥

5.2.25

॥ श्रीहर उवाच ॥ ॥
 पञ्चविंशतिकं देवं विद्धि मुक्तीश्वरं प्रिये ॥
 यस्य दर्शनमात्रेण मुक्तिर्भवति पार्वति ॥ १ ॥
 पुरा राथंतरे कल्पे बभूव द्विजसत्तमः ॥
 मुक्तिर्नाम महाभागे संशितात्मा जितेंद्रियः ॥ २ ॥
 महाकालसमीपे तु मुक्तिर्लिंगमनुत्तमम् ॥
 महाकालवने रम्ये तत्रास्ते योगतत्परः ॥ ३ ॥
 ततस्तेपे जिताहारो वत्सराणि त्रयोदश ॥
 कदाचित्सोऽभिषेकाय आजगाम महानदीम् ॥ ४ ॥
 शिप्रां विप्रप्रियां पुण्यां महापातकनाशिनीम् ॥

तत्र स्नात्वा जपन्विप्रो ददर्शायांतमग्रतः ॥ ५ ॥
 व्याधं महाधनुष्पाणिं रक्तनेत्रं सुभीषणम् ॥
 वदंतं हन्तुकामं वै वल्कलानां जिघृक्षया ॥ ६ ॥
 तं दृष्ट्वा क्षुभितो विप्रो ब्रह्मघ्नस्य भयादिति ॥
 ध्यायन्नारायणं देवं तस्थौ तत्रैव स द्विजः ॥ ७ ॥
 तं दृष्ट्वांतर्गतहरिव्याधो भीत इवाग्रतः ॥
 विहाय सशरं चापं ततो वचनमब्रवीत् ॥ ८ ॥
 ॥ व्याध उवाच ॥ ॥
 हंतुमिच्छुरहं ब्रह्मन्भगवन्तमिहागतः ॥
 इदानीं स्वगता बुद्धिस्त्वां दृष्ट्वैव महाप्रभम् ॥ ९ ॥
 ब्राह्मणानां सहस्राणि स्त्रीणामयुतशस्तथा ॥
 निहतानि मया ब्रह्मन्वृत्तिहेतोः कुटुंबिना ॥ 5.2.25.१० ॥
 न च मे व्यथितं चित्तं कदाचिदपि जायते ॥
 इदानीं तप्तुमिच्छामि तपोऽहं त्वत्समीपतः ॥ ११ ॥
 उपदेशप्रदानेन प्रसादं कर्तुमर्हसि ॥
 एवमुक्तो ह्यसौ विप्रो नोत्तरं प्रत्यप यत ॥ १२ ॥
 ब्रह्महा पापकर्मणि मत्वा ब्राह्मणपुंगवः ॥
 अनुक्तोऽपि स धर्मस्तु व्याधस्तत्रैव तस्थिवान् ॥ १३ ॥
 स्नात्वा सद्यः समायातो मुक्तिं लिंगसमीपतः ॥
 द्विजेन सहितो देवि दृष्ट्वा देवं सनातनम् ॥ १४ ॥
 तत्क्षणादिव्यदेहस्तु तस्मिँल्लिंगे लयं गतः ॥
 दृष्ट्वा तन्महदाश्चर्यं मुक्तिर्विप्रो निजांतरे ॥
 चिंतयामास सहसा मुक्तिः प्राप्ता वरानने ॥ १५ ॥
 व्याधेन पापयुक्तेन समाधिरहितेन च ॥
 मया पुनः समाचीर्णं तपः परम दुष्करम् ॥ १६ ॥
 न प्राप्ता परमा मूर्तिर्मुक्तिर्नैव च लभ्यते ॥
 एवं सचिंतयित्वाथ वैराग्याद्ब्राह्मणर्षभः ॥

अन्तर्जलगतो भूत्वा चचार विपुलं तपः ॥ १७ ॥
 कस्यचित्त्वथ कालस्य तां नदीमगमत्किल ॥
 व्याघ्रो बुभुक्षितः साध्वि तं विहंतुं समुद्यतः ॥ १८ ॥
 अंतर्जलचरं विप्रं याव द्वाघो जिघृक्षति ॥
 नमो नारायणायेति तावद्वाक्यं द्विजोऽब्रवीत् ॥ १९ ॥
 व्याघ्रेणापि श्रुतो मंत्रोऽजहात्प्राणांश्च तत्क्षणात् ॥
 दिव्यांबरधरो देवि दिव्याभरणभूषितः ॥
 दिव्यालंकारशोभाढ्यः पुरुषश्चाभवच्छुभः ॥ ५.२.२५.२० ॥
 सोऽब्रवीद्यामि तं देशं यत्र विष्णुः सनातनः ॥
 त्वत्प्रसादाद्द्विजश्रेष्ठ मुक्त्वा शापान्निरामयः ॥ २१ ॥
 इत्युक्ते ब्राह्मणः प्राह कोऽसि त्वं पुरुषर्षभ ॥
 सोऽब्रवीदस्मि राजेंद्र प्रतापी पूर्वजन्मनि ॥ २२ ॥
 दीर्घबाहुरिति ख्यातः सर्वधर्मविशारदः ॥
 अहं जानामि वेदांश्च शास्त्राणि विविधानि च ॥ २३ ॥
 शुभाशुभमहं वेद्मि सर्वज्ञोऽहं महीतले ॥
 ब्राह्मणैर्नैव मे कार्यं किं वस्तु ब्राह्मणा इति ॥ २४ ॥
 तस्यैकस्मिन्दिने विप्राः सर्वे क्रोधसमन्विताः ॥
 ददुः शापं दुराधर्षं क्रूरो व्याघ्रो भविष्यति ॥ २५ ॥
 अपमानेन विप्राणां मांसाहारी भयावहः ॥
 संजातोऽस्मि द्विजश्रेष्ठ पश्य कालविपर्यये ॥ २६ ॥
 इत्युक्तोऽहं पुरा तैस्तु ब्राह्मणैर्वेदपारगैः ॥
 दुर्धर्षोऽयं मया प्राप्तो ब्रह्मशापो द्विजर्षभ ॥ २७ ॥
 ततस्ते ब्राह्मणाः सर्वे प्रणिपत्य मया मुने ॥
 प्रसादिता भृशं विप्र तदा गद्गद या गिरा ॥ २८ ॥
 जानामि तेजो विप्राणां महाभाग्यं च धीमताम् ॥
 अपेयः सागरः क्रोधात्कृतो यैर्लवणोदकः ॥ २९ ॥
 तथैव दीप्ततपसां मुनीनां भावितात्मनाम् ॥

येषां क्रोधाग्निरद्यापि कण्डके नोपशाम्यति ॥ 5.2.25.३० ॥
 ब्राह्मणानां परीभावाद्वातापिश्च दुरात्मवान् ॥
 अगस्तिमृषिमासाद्य जीर्णः क्रूरो महासुरः ॥ ३१ ॥
 सर्वभक्षः कृतो वह्निर्भृगुणा कारणांतरे ॥
 गौतमेन पुरा शक्रः स सहस्रभगः कृतः ॥ ३२ ॥
 दशधा केशवो जज्ञे ब्रह्मशा पात्सुदुस्तरात् ॥
 प्रसन्नैर्वालखिल्यैश्च पक्षीन्द्रो गरुडः कृतः ॥ ३३ ॥
 अश्विनौ देवभिषजौ च्यवनेन महात्मना ॥
 विष्टंभयित्वा कुलिशं कृतौ तौ सोमपायिनौ ॥ ३४ ॥
 कार्तवीर्यार्जुनेनैव बाहूनां च सहस्रकम् ॥
 दत्तात्रेयप्रसादेन प्राप्तं परमदुर्लभम् ॥ ३५ ॥
 पुरा सेंद्रा वशिष्ठेन रक्षितास्त्रि दिवौकसः ॥
 ब्राह्मणप्रभवं सौख्यं कीर्तिरायुर्यशो वलम् ॥ ३६ ॥
 लोकालोकेश्वराश्चैव सर्वे ब्राह्मणपूर्वकाः ॥
 एते हि सोमराजान ईश्वराः सुखदुःखयोः ॥ ३७ ॥
 भस्मीकुर्युर्जगदिदं कुद्धाः प्रत्यक्षदर्शनाः ॥
 प्रभावा बहवश्चापि श्रूयते ब्रह्मवदिनाम् ॥ ३८ ॥
 क्रोधश्च विपुलः सद्यः सद्यः प्रत्य यकारकः ॥
 अहं कोपाद्विजेन्द्राणां गतो निरययातनाम् ॥ ३९ ॥
 नित्यं क्रोधाच्छ्रयं रक्षेद्धनं रक्षेत्समत्सरात् ॥
 विद्यां मानापमानाभ्यामात्मानं तु प्रमादतः ॥ 5.2.25.४० ॥
 मयाऽज्ञानात्कृतं पापं राजगर्वेण दैवतः ॥
 क्षंतुमर्हथ विप्रेन्द्रा भवतः शरणागतम् ॥ ४१ ॥
 अथ तुष्टा द्विजाः सर्वे त ऊचुर्मामिदं मुदा ॥
 षष्ठान्नकालिकस्तेऽग्रे यदा स्थास्यति कश्चन ॥ ४२ ॥
 मांसभोक्ता च भविता कञ्चित्कालं नराधिप ॥
 यदा शिप्रांतरे पुण्ये स्नातस्तु द्विजसत्तमः ॥ ४३ ॥

अंतर्जलगतो नमो नारायणेति च ॥
 जिघृक्षुर्व्याघ्ररूपेण तदा मुक्तो भविष्यसि ॥ ४४ ॥
 एवं स भवता प्रोक्तो नमो नारायणेति च ॥
 मंत्रः श्रुतो मया त्वत्तस्तस्येयं व्युष्टिरागता ॥ ४५ ॥
 जातोऽहं दिव्यदेहस्तु प्रसादात्तव सुव्रत ॥
 स कृतार्थोऽस्मि संजातो भगवन्दर्शना तव ॥ ४६ ॥
 वरं च गृह्यतां मतो यश्च ते संशयो हृदि ॥
 तं च ब्रूहि द्विजश्रेष्ठ सर्वं संपादयामि ते ॥ ४७ ॥
 तवोपदेशदानेन आनृण्यं गंतुं मुत्सहे ॥ ४८ ॥
 इति तस्य वचः श्रुत्वा दिव्यदेहस्य स द्विजः ॥
 प्रोवाच परया तुष्ट्या प्रफुल्लमुखपंकजः ॥ ४९ ॥
 अद्य मे सफलं ज्ञानमद्य मे सफलं तपः ॥
 अद्य मे सफला जिह्वा सफलं चक्षुरद्य मे ॥ ५.२.२५.५० ॥
 श्रुतं देवेन संप्रोक्तं स्नात्वा पश्यन्ति देहिनः ॥
 प्राक्छरीरगतं तेऽद्य व्याघ्ररूपं तपोत्तम ॥ ५१ ॥
 तेजोमयं शरीरं तु ब्रह्मरूपं सनातनम् ॥
 यदि त्वहमनुग्राह्यो यद्येवं कर्तुमर्हसि ॥ ५२ ॥
 कारणं श्रोतुमिच्छामि हृदि मे वर्तते चिरम् ॥
 कथं मुक्तिर्महाभाग मुक्तिकामेन यत्नतः ॥ ५३ ॥
 योगाभ्यासरतेनापि वत्सरांश्च त्रयोदश ॥
 न लब्धा परमाश्चर्यं तपसा दुष्करेण तु ॥ ५४ ॥
 व्याधेनापि भृशं तेन प्राप्ता मुक्तिः क्षणेन तु ॥
 अत्र मे संशयो जातः को हेतुः कथ्यतां भृशम् ॥ ५५ ॥
 तस्य तद्वचनं श्रुत्वा ततो वचनमब्रवीत् ॥
 कथयामि परं गुह्यं रहस्यं मुक्तिलक्षणम् ॥ ५६ ॥
 महादेवमुपास्याशु मुने मुक्तिः सुदुर्लभा ॥
 पुरातनैस्तु विद्वद्भिरिदमुक्तं महात्मभिः ॥ ५७ ॥

शृणुष्वैकमना विप्र कुरु यत्नं यथार्थतः ॥
 मन्नियोगाद्विजश्रेष्ठ ततो मुक्तिमवाप्स्यसि ॥ ५८ ॥
 शसोऽहं तैर्यदा विप्रैस्तदा मे तोषिता भृशम् ॥
 ममानुकंपया प्रोक्तं मुक्तिस्ते भविता नृप ॥ ५९ ॥
 मुक्तिकामो महाकाले मुक्तिर्ब्राह्मणसत्तमः ॥
 विद्यते तपसा युक्तः स ते प्रश्नं करिष्यति ॥ 5.2.25.६० ॥
 मुक्तीश्वरं तदा लिंगं तस्याग्रे कथयिष्यसि ॥
 तवापि तस्य मुक्तेश्च मुक्तिरेवं भविष्यति ॥ ६१ ॥
 पूर्वं हि चिह्नितं कर्म देहिनो न विमुंचति ॥
 धात्रा विधिरयं दृष्टो बहुधा कर्मभिश्च यः ॥ ६२ ॥
 इति तस्य वचः श्रुत्वा स विप्रो ब्रह्मवित्तमः ॥
 अंतर्जलात्समुत्थाय ततो वचनमब्रवीत् ॥ ६३ ॥
 दिष्ट्या त्वमागतो भूप दिष्ट्या ते संगतं मया ॥
 ईदृशा दुर्लभा लोके नरा मुक्तिप्रदर्शकाः ॥ ६४ ॥
 इत्युक्त्वा नृपविप्रौ तौ मुक्तिलिंगं समा गतौ ॥
 दर्शनार्थं विशालाक्षि दृष्ट्वा देवं सनातनम् ॥ ६५ ॥
 तत्क्षणात्सशरीरौ तौ तस्मिँल्लिंगे लयं गतौ ॥
 ईदृशोऽयं मया देवि महिमा कथितस्तव ॥ ६६ ॥
 अस्य लिंगस्य संस्पर्शान्मुक्तिर्भवति नान्यथा ॥
 येऽर्चयन्ति सदा भक्त्या मुक्तिलिंगं सनातनम् ॥
 अपि पापसमायुक्तः स याति परमां गतिम् ॥ ६७ ॥
 रे मूढाः किं तपोभिश्च किं दानैर्नियमैश्च किम् ॥
 कुरुध्वं मुक्तिलिंगस्य दर्शनं मुक्तिदायकम् ॥ ६८ ॥
 न मां विदुर्देवगणा नासुरा न महर्षयः ॥
 परं रूपं विशालाक्षि यदश्मद्युति निर्मलम् ॥ ६९ ॥
 न मे वेत्ति परं रूपं स्वयं साक्षात्प्रजापतिः ॥
 न विष्णुस्त्रिदशश्रेष्ठाः कुतोऽन्ये मुनयः प्रिये ॥ 5.2.25.७० ॥

यदेतद्दृश्यते तेजो लिंगरूपं यशस्विनि ॥
एतदेव शुकाद्या हि ध्यायन्ति त्रिदशा अमी ॥ ७१ ॥
अनेकजन्मसंशुद्धा योगिनोऽनुग्रहान्मम ॥
प्रविशन्तु तनुं देवि मदीयां मुक्तिदायिकाम् ॥ ७२ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिंगमाहात्म्ये मुक्तीश्वरमाहात्म्यवर्णनं नाम
पंचविंशतितमोऽध्यायः ॥२५॥

5.2.26

ईश्वर उवाच ॥
विद्धि षड्विंशकं देवि देवं सोमेश्वरं परम् ॥
यस्य दर्शनमात्रेण निष्कलंको नरो भवेत् ॥१॥
अत्रिर्नाम महाभागो ब्रह्मणो मानसः सुतः ॥
प्रजापतिरभूद्देवि कल्पे वाराहसंज्ञके ॥२॥
तस्य पुत्रोऽभवत्सोमो दक्षोऽथ मातृभागतः ॥
सप्तविंशत तिर्याः कन्या दाक्षायण्यः प्रकीर्तिताः ॥३॥
सोमपत्न्यो हि मन्तव्यास्तासां श्रेष्ठा तु रोहिणी ॥
तामेव भजते सोमो नेतरां इति शुश्रुम ॥ ४ ॥
इतराः प्रोचुरागत्य दक्षस्याग्रे यथातथम् ॥
दक्षोऽथ स तदागत्य तमुवाच स नाकरोत् ॥ ५ ॥
यदा न वारितस्तस्थौ दक्षः कुद्धस्तदा प्रिये ॥
शशाप सोमं संक्रुद्धः शीघ्रमन्तर्हितो भव ॥ ६ ॥
एवं शप्तस्तु सोमो वै तदा ह्यन्तर्हितोऽभवत् ॥
शशाप सोमो दक्षं तु भवानपि भविष्यति ॥ ७ ॥
अनेकत्वं विहायैतज्जलदेहं सनातनम् ॥
अतः प्राचेतसो दक्षो ब्रह्मपुत्रोऽपि गीयते ॥ ८ ॥
एवमन्तर्हितः सोमो गतो वै दक्षशापतः ॥
देवाश्च नागा यक्षाश्च गन्धर्वाः पितृभिः सह ॥

वैराजं ब्रह्मसदनं ब्रह्माणं समुपस्थिताः ॥ ९ ॥
 तस्याग्रे कथयामासुर्नमस्कृत्य पुनःपुनः ॥
 भगवन्सर्वभूतानामादिकर्ता स्वयंभुवः ॥ ५.२.२६.१० ॥
 स्रष्टा च हव्यकव्यानां पाहि नः शरणागतान् ॥
 देवानां वचनं श्रुत्वा ज्ञात्वा देवः प्रजापतिः ॥ ११ ॥
 आश्वासयामास सुरान्सुश्लिष्टैर्वचनांबुभिः ॥
 अवश्यं त्रिदशास्तेन प्राप्तव्यं कर्मणः फलम् ॥ १२ ॥
 शापांतं भगवान्देवो विष्णुरेव करिष्यति ॥
 एतच्छ्रुत्वा ततो देवा वाक्यं पंकजजन्मनः ॥
 शरण्यं शरणं विष्णुमुपतस्थुर्गतव्यथाः ॥ १३ ॥
 ब्रह्मणा सहिता देवि स्तुतिं चक्रुः समाहिताः ॥
 नमस्ते देवदेवेश नमस्ते विश्वभावन ॥
 नमस्तेऽस्तु हृषीकेश महापुरुषपूर्वज ॥ १४ ॥
 नारायण जगन्नाथ देवास्त्वां शरणं गताः ॥
 त्वं हि नः परमो ध्येय स्त्वं हि नः परमो गुरुः ॥ १५ ॥
 त्वं हि नः परमो देवो ब्रह्मादीनां सुरोत्तम ॥
 अंतर्धानं गतः सोमो दक्षशापाज्जनार्दन ॥ १६ ॥
 विना सोमेन चौषध्यो नष्टा देव महीतले ॥
 तेषां तद्वचनं श्रुत्वा विष्णुर्वचनमब्रवीत् ॥ १७ ॥
 भयं त्यजध्वममरा अभयं वो ददाम्यहम् ॥
 नष्टं चंद्रमसं शीघ्रं मानयिष्याम्यसंशयम् ॥ १८ ॥
 एवमुक्त्वा तु भगवान्विसृज्य त्रिदशेश्वरान् ॥
 सोमं सस्मार सहसा शंखचक्रगदाधरः ॥ १९ ॥
 यदा स्मृतो न चाभ्येति तदा क्रुद्धो जनार्दनः ॥
 पुराणपुरुषो देवो ब्रह्माणमिदमब्रवीत् ॥ ५.२.२६.२० ॥
 देवैरसुरसंघैश्च मथ्यतां कलशोदधिः ॥
 भविष्यति पुनश्चंद्रो मथ्य माने महोदधौ ॥ २१ ॥

अमृतं तत्र लप्स्यध्वं रत्नानि विविधानि च ॥
 तस्य तद्वचनं श्रुत्वा वासुदेवस्य पार्वति ॥ २२ ॥
 मंथानं मंदरं कृत्वा नेत्रं कृत्वा च वासुकिम् ॥
 देवा मथितुमारब्धाः समुद्रं निधिमंभसाम् ॥ २३ ॥
 सोमार्थं च पुरा देवि तथैवासुरदानवाः ॥
 एतैर्मुखमुपाश्लिष्टौ नाग राजो महेर्ष्या ॥ २४ ॥
 विबुधाः सहिताः सर्वे यतः पुच्छं ततः स्थिताः ॥
 अतो वै भगवान्देवो यतो नारायणस्ततः ॥ २५ ॥
 शिरस्युद्यम्य नाग स्य पुनः पुनरवाक्षिपत् ॥
 उदधौ मथ्यमाने वै महाञ्छब्दो बभूव ह ॥ २६ ॥
 तत्र नानाजलचरा विनिष्पिष्टा महाद्रिणा ॥
 विलयं समुपाजग्मुः शतशोथ सहस्रशः ॥ २७ ॥
 तस्मिंस्तु मथिते देवि प्रयत्नात्केशवस्य च ॥
 प्रसन्नात्मा समुत्पन्नः सोमः शीतांशुरुज्ज्वलः ॥ २८ ॥
 तमेव देवा मनुजाः पितरश्च यशस्विनि ॥
 उपजीवंति वृक्षाश्च तथैवौषधयो विधुम् ॥ २९ ॥
 समुत्पन्नमथो दृष्ट्वा भगवान्प्राह केशवः ॥
 पालयेमाः प्रजाश्चंद्र त्वं ज्येष्ठो जगतो भव ॥ ५.२.२६.३० ॥
 इत्युक्तो वासुदेवेन प्रजाः पालयितुं शशी ॥
 पूर्वं सोमोपि यो नष्टः प्रविष्टो गहनं वनम् ॥ ३१ ॥
 तस्याग्रे नारदः सर्वं कथयामास सत्वरम् ॥
 देवर्षेर्वचनं श्रुत्वा नारदस्य महात्मनः ॥ ३२ ॥
 पीडितो दक्षशापेन सोमोऽप्यंतर्हितस्तदा ॥
 जगाम शरणं देवि ब्रह्माणं परमेष्ठिनम् ॥ ३३ ॥
 तत्र गत्वा यथाशापं कथयामास गद्गदः ॥
 पूर्वचंद्रवचः श्रुत्वा ब्रह्मा वचनमब्रवीत् ॥ ३४ ॥
 अयं मे प्रथमः पुत्रः पीडितः शशिना भृशम् ॥

नवेनोदधिजातेन किं मया क्रियते पुनः ॥ ३५ ॥
 विष्णुना च बलं दत्तमस्मै चंद्रमसे दृढम् ॥
 तस्माद्यास्यामि तत्राहं यत्र देवो जनार्दनः ॥ ३६ ॥
 तं दृष्ट्वा मधुहंतारं ब्रह्मा विष्णुमुवाच ह ॥
 त्वदादेशाजगन्नाथ एष चंद्रः कृतो मया ॥ ३७ ॥
 स चायं पीडितो देव शशांकेन नवेन वै ॥
 इत्युक्तो ब्रह्मणा देवि वासुदेवो जगत्पतिः ॥
 वृत्तांतं कथयामास ब्रह्माग्रे च पुनःपुनः ॥ ३८ ॥
 ब्रह्मापि पूर्वचंद्रार्थं विष्णुं लोकनमस्कृतम् ॥
 तुष्टाव प्रणतो भूत्वा प्रांजलिः प्रणतः स्थितः ॥ ३९ ॥
 नमः कृष्ण नमो विष्णो नमो जिष्णो नमोनमः ॥
 नमो वामन गोविंद नमोऽनंत नमोऽच्युत ॥ ५.२.२६.४० ॥
 जयस्व गोविंद महानुभाव जयस्व विश्णो जय पद्मनाभ ॥
 जयस्व सर्वाद्य गदाधरेश जयस्व विश्वेश्वर विश्वमूर्ते ॥ ४१ ॥
 एवं स्तुतस्तदा देवि ब्रह्मणा लोककारिणा ॥
 समीपस्थं समालोक्य सोमं वचनम ब्रवीत् ॥ ४२ ॥
 यच्छ सोम ममादेशान्महाकालवनोत्तमे ॥
 उत्तरे मुक्तिलिंगस्य लिंगं कातिकरं परम् ॥
 तमाराधय यत्नेन स ते देहं प्रदास्यति ॥ ४३ ॥
 इत्युक्तो वासुदेवेन ब्रह्मणा च पुनः पुनः ॥
 आजगाम महादेवि महाकालवनोत्तमे ॥
 लिंगं दृष्ट्वा च तुष्टाव स्तोत्रेणानेन सुव्रते ॥ ४४ ॥ ॥
 ॥ चंद्र उवाच ॥ ॥
 नमो देवाधिदेवाय त्रिनेत्राय महात्मने ॥
 रक्तपिंगलनेत्राय जटामुकुटधारिणे ॥ ४५ ॥
 भूतवेतालजुष्टाय महादेवाय शूलिने ॥
 भीमाट्टहासयुक्ताय कपर्दिस्थाणवे नमः ॥ ४६ ॥

पूष्णो दंतविनाशाय तथांधकविनाशिने ॥
 कैलासवरवासाय सर्वदेवायते नमः ॥ ॥ ४७ ॥
 विकरालोर्द्ध्वकेशाय भैरवाय नमोनमः ॥
 अग्निज्वालाकरालाय कलिधर्मविवासिने ॥ ४८ ॥
 तथा दारुवनध्वंसकारिणे तिग्मशूलिने ॥
 कृतकंकणभोगीन्द्रकंठसूत्राय शूलिने ॥ ४९ ॥
 प्रचंडदंडहस्ताय वडवाग्निमुखाय च ॥
 वेदांतवेद्याय नमो यज्ञमूर्ते नमोनमः ॥ ५० ॥
 दक्षयज्ञविनाशाय जगद्भयकराय च ॥
 विश्वेश्वराय देवाय स्थूलसूक्ष्माय शंभवे ॥
 कपर्दिने करालाय सर्वदेवाय ते नमः ॥ ५१ ॥
 एवं स्तुतस्तदा देवि चंद्रेणांतर्हितेन च ॥
 लिंगरूपी महादेवस्तुष्टो वाक्यमथाब्रवीत् ॥ ५२ ॥
 स्तोत्रेणानेन तुष्टोऽस्मि ब्रूहि सोम किमिच्छसि ॥
 यत्तेभिलषितं सर्वं तत्कर्त्तास्मि न संशयः ॥ ५३ ॥
 ॥ सोम उवाच ॥ ॥
 यदि त्वहमनुग्राह्यो यदि तुष्टोऽसि मे प्रभो ॥
 कांत्या दीप्त्या तथा मूर्त्या तथा रूपेण च प्रभो ॥ ५४ ॥
 स्वपदं कर्तुमिच्छामि त्वत्प्रसादान्महेश्वर ॥
 एवमस्त्विति लिंगेन तत्क्षणाद्रजनीचर ॥ ५५ ॥
 द्विजराजेन तत्प्राप्तं लिंगस्यास्य प्रसादतः ॥
 सोमेनाराधितो यस्माद्देवदेवो महेश्वरि ॥ ५६ ॥
 तेन सोमेश्वरोनाम विख्यातो भुवनत्रये ॥
 येऽर्चयन्ति महादेवि देवं सोमेश्वरं परम् ॥ ५७ ॥
 कृत पुण्या नरा मर्त्यास्ते यांति परमं पदम् ॥
 यः पश्यति नरो भक्त्या लिंगं सोमेश्वरं प्रिये ॥ ५८ ॥
 विमुक्तो जन्मदुःखाद्यैर्लीयते मयि मानवः ॥

ते नराः पशवो लोके किं तेषां जीविते फलम् ॥ ५९ ॥
 यैश्च सोमेश्वरो देवो न दृष्टो न च पूजितः ॥
 संसारेऽस्मिन्महाघोरे जन्मरोगभयाकुले ॥ 5.2.26.६० ॥
 एकः सोमेश्वरः पूज्यः कुष्ठरोगविनाशनः ॥
 स एव सुकृती लोके कुलं तेनाभ्यलंकृतम् ॥ ६१ ॥
 आधारः सर्वलोकानां येन सोमेश्वरो ऽर्चितः ॥
 सकृदभ्यर्च्य सोमेशं बिल्वपत्रेण मानवः ॥
 मुक्तो भोगी निरातङ्को मम लोके वसेच्चिरम् ॥ ६२ ॥
 काञ्चनैः कुसुमैर्देवि लिंगं सोमेश्वरं प्रिये ॥
 पूजयन्ति नरा भक्त्या ते यांति परमां गतिम् ॥ ६३ ॥
 एष ते कथितो देवि प्रभावः पापनाशनः ॥
 सोमेश्वरस्य देवस्य शृणुष्वानरकेश्वरम् ॥ ६४ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखंडे
 चतुरशीतिलिङ्गमाहात्म्ये सोमेश्वरमाहात्म्यवर्णनं नाम षड्विंशोऽध्यायः ॥ २६
 ॥ ॥ छ ॥

5.2.27

॥ श्रीमहादेव उवाच ॥ ॥
 सप्तविंशतिमं देव्यनरकेश्वरसंज्ञकम् ॥
 यस्य दर्शनमात्रेण स्वप्नेऽपि नरकः कुतः ॥ १ ॥
 पुरा कलियुगे देवि कल्पे वाराहसंज्ञके ॥
 कलुषं कालमासाद्य सत्ये च प्रलयं गते ॥ २ ॥
 निर्मर्यादा निराधारा निरौका नास्तिका जनाः ॥
 वर्णाश्रमाश्च संजाता वंचयन्ति परस्परम् ॥ ३ ॥
 नार्चयन्ति सुरान्विप्राः कर्म कुर्वन्ति कुत्सितम् ॥
 लोभमोहपरा भूत्वा कामासक्ताश्च मानवाः ॥ ४ ॥
 वैरबद्धाश्च संजाताः परस्परवधे रताः ॥

निवृत्तयज्ञस्वाध्यायपिंडोदकविवर्जिताः ॥ ५ ॥
 ब्राह्मणाः सर्वभक्ष्याश्च मृषावादपरायणाः ॥
 भूयिष्ठं कूटमानैश्च पण्यं विक्रीणते तदा ॥ ६ ॥
 दृश्यन्ते षोडशे वर्षे नराः पलितिनः प्रिये ॥
 आयुःक्षयो मनुष्याणां क्षिप्रमेव प्रपद्यते ॥ ७ ॥
 एवंविधाः समुद्भूता नरा नार्यश्च पातकैः ॥
 नरकेषु प्रपद्यन्ते क्रमात्पापानुसारतः ॥ ८ ॥
 कुठारैर्भिन्नमूर्द्धानः क्रकचैः पाटिताः परे ॥
 अग्निवर्णैश्च संदंशैरुत्पाटितविलोचनाः ॥ ९ ॥
 भिन्नाश्चायोमयैस्तीक्ष्णैरग्नितप्तैश्च कीलकैः ॥
 पीड्यन्ते शैलशिखरैश्चूर्ण्यते क्रूरभूधरैः ॥ ५.२.२७.१० ॥
 क्षिप्यन्ते तप्तकुण्डेषु दह्यन्ते वह्निराशिषु ॥
 अमेध्येऽधोमुखाश्चान्ये मर्दिता दंडपाणिना ॥ ११ ॥
 लौहैश्च शृङ्खलैर्बद्धा ह्यधोवक्त्रैश्च लंबितैः ॥
 अंतरिक्षे परिक्षेपात्क्रंदन्तोऽतीव दुःखिताः ॥ १२ ॥
 कृमिभिर्भ्रमरैस्तीक्ष्णैर्दंशैश्च मशकैस्तथा ॥
 लोहतुंडैश्च विहगैर्निर्दयैर्भक्षिता नराः ॥ १३ ॥
 केचित्कृत्ताः प्रधावन्ति तोयार्थं च तृषातुराः ॥
 स्वमूत्रं पायिताश्चंडैः क्षुभिताश्चापि घातनैः ॥ १४ ॥
 यैश्चांगैः पतितं कर्म क्रियते पुरुषैर्भुवि ॥
 तेषां तान्येव चांगानि शोध्यन्ते यातनागतैः ॥ १५ ॥
 ये पश्यन्ति गुरुं देवान्ब्राह्मणान्क्रुद्धचक्षुषा ॥
 दुष्टेन परदारांश्च वीक्षन्ते लोचनेन ये ॥
 तेषां नेत्राणि भिद्यन्ते कृष्यन्ते लोहशंकुभिः ॥ १६ ॥
 श्रवणौ च प्रपूर्यन्ते लौहेन शंकुना ततः ॥
 पुनश्च शस्त्रैः कृष्यन्ते पुनस्तप्तैश्च कीलकैः ॥ १७ ॥
 लौहैर्वेगान्निखन्यन्ते यैः श्रुतं गुरुनिंदनम् ॥

मित्राणां देवतानां च साध्वीनामथवा क्वचित् ॥ १८ ॥
 शतशः पाट्यते जिह्वा वह्निवर्णैरयोमुखैः ॥
 शंकुभि स्तीक्ष्णसूक्ष्माग्रैः पूर्यते चानिलैः पुनः ॥ १९ ॥
 तद्वक्त्राणि बहून्वारान्येपवादरता नराः ॥
 ये गुरुं मातरं वापि पारुष्येण वदन्ति वै ॥ 5.2.27.२० ॥
 ये निघ्नन्ति दुराचाराः सुरार्थायोपकल्पिते ॥
 आरामे पुष्पपत्राणि तेषामंगानि कृतति ॥ २१ ॥
 यैरप्यालिङ्गिता नारी परस्य च दुरात्मभिः ॥
 तेषामयोमयी नारी वह्निवर्णा तु वक्षसि ॥ २२ ॥
 स्थाप्यते वध्यते चापि प्रचंडैर्यमकिंकरैः ॥
 नार्यश्च पुरुषैस्तसैरालिङ्ग्यन्ते ह्ययोमयैः ॥ २३ ॥
 तदा लोहमये गेहे ज्वलितानलसंस्तरे ॥
 निक्षिप्यन्ते नरैः सार्द्धमासाद्य कालसंक्षयम् ॥ २४ ॥
 यावती वेदना देहे इह लोके प्रदृश्यते ॥
 नराणामंगपीडा वै तस्माच्छतगुणा भवेत् ॥ २५ ॥
 काकैश्च वृश्चिकैर्गृध्रैर्भक्ष्यन्तेऽप्यपरे नराः ॥
 दह्यमाना विलपन्ति भ्रातस्तातेति चाकुलाः ॥
 वदन्त्यसकृदुद्विग्ना न च शान्तिं लभन्ति वै ॥ २६ ॥
 दुःखानि ते प्राप्नुवन्ति यान्यसह्यानि पार्वति ॥
 एवं ते यातनादुःखं प्राप्नुवन्ति सुनिश्चितम् ॥
 निमिर्नाम महाभागो यममार्गं ददर्श ह ॥ २७ ॥
 रौद्रं भयानकं दुर्गं पूरितं पापकर्मभिः ॥
 तमसा संवृतं चैव केशशैवालशाद्वलम् ॥ २८ ॥
 संपृक्तं पापकृद्रंधैर्मांसशोणितकर्दमैः ॥
 वह्निज्वालेन दीप्तेन समन्तात्परिवारितम् ॥ २९ ॥
 अधोमुखैश्च कर्कोटैर्गृध्रैश्च समभिद्रुतम् ॥
 सूचीमुखैस्तथा प्रेतैर्विन्ध्यशैलोपमैर्वृतम् ॥ ॥ 5.2.27.३० ॥

वृक्षै रुधिरमांसैश्च छिन्नबाहूरुपाणिभिः ॥
 निकृत्तोदरहस्तैश्च तत्रतत्र प्रचारितैः ॥ ३१ ॥
 वृतं कुणपदुर्गधैरशिवं भोगवर्जितम् ॥
 असिपत्र वनं चैव समंतात्परिवारितम् ॥ ३२ ॥
 करंभवालुकाकीर्णमायसीश्च शिलाः पृथक् ॥
 ददर्श चापि देहोत्थयातनां पापकर्मणाम् ॥ ३३ ॥
 स तं दुर्गधमालक्ष्य पुरुषं तमुवाच ह ॥
 कियदध्वानमस्माभिर्गतव्यमिदमब्रवीत् ॥ ३४ ॥
 देशोऽयं कश्च देवानामेतदिच्छामि वेदितुम् ॥
 इत्युक्तो यमदूतस्तु दण्डहस्तोऽग्निसप्रभः ॥
 पुरतो दर्शयन्मार्गमित एहीत्युवाच ह ॥ ३५ ॥
 भूयः स राजा तं प्राह किंकरं विनयान्वितः ॥
 भो याम्यपुरुषाचक्ष्व किं मया दुष्कृतं कृतम् ॥ ३६ ॥
 येनेदं व्यसनं प्राप्तं मया च धार्मिकेण हि ॥
 निमिर्नामाहं विख्यातो जनकानामहं कुले ॥ ३७ ॥
 जातो विदेहविषये सम्यग्मनुजपालकः ॥
 चातुर्वर्ण्यं च धर्मस्थं कृत्वा संरक्षितं मया ॥ ३८ ॥
 धर्मप्रधानकल्पेन मनुनात्र यथा पुरा ॥
 यज्ञैर्मयेष्टं बहुभिर्धर्मतः पालिता मही ॥ ३९ ॥
 नोत्सृष्टश्चैव संग्रामो नातिथिर्विमुखोऽभवत् ॥
 कृता स्पृहा च न मया परस्त्रीविभवादिषु ॥ ५.२.२७.४० ॥
 सोऽहं कथमिमं प्राप्तो नरकं भृशदारुणम् ॥
 इति पृष्टस्तदा तेन निमिना यमकिंकरः ॥
 उवाच प्रणतो भूत्वा क्रूरोऽपि प्रश्रितं वचः ॥ ४१ ॥
 ॥ पुरुष उवाच ॥ ॥
 महाराज यथात्थ त्वं तथैतन्नात्र संशयः ॥
 किन्तु स्वल्पं कृतं पापं भवंतं स्मारयामि तत् ॥ ४२ ॥

उक्ता या दक्षिणा श्राद्धे न दत्ता सा त्वया नृप ॥
 प्रमादाद्विस्मृता चैव तस्येदं कर्मणः फलम् ॥ ४३ ॥
 एतावदेव ते पापं नान्य त्किंचन विद्यते ॥
 वैदेहागच्छ पुण्यानामुपभोगाय पार्थिव ॥ ४४ ॥
 एवं श्रुत्वा तु राजर्षिर्निमिर्दूतमथाब्रवीत् ॥
 यास्यामि देवानुचर यत्र मां त्वं हि नेष्यसि ॥ ४५ ॥
 किंचित्पृच्छामि ते तत्त्वं यथावद्वक्तुमर्हसि ॥
 वज्रतुंडास्त्वमी काकाः पुंसां नयनहारिणः ॥ ४६ ॥
 पुनः पुनश्च नेत्राणि तद्वत्तेषां भवंति हि ॥
 किं कृतं कर्म दूतैर्द्र कथयैतज्जुगुप्सितम् ॥ ४७ ॥
 हरंत्येषां तथा जिह्वां जायमानां पुनर्नवाम् ॥
 करपत्रेण पाटयंते कस्मादेते सुदुःखिताः ॥ ४८ ॥
 किमेते नष्टचित्ताश्च तुद्यंतेऽहर्निशं नराः ॥
 एताश्चान्याश्च दृश्यंते यातनाः पापकर्मिणाम् ॥
 कियत्कालं भविष्यंति तन्ममोद्वे शतो वद ॥ ४९ ॥
 ॥ पुरुष उवाच ॥ ॥
 यन्मां पृच्छसि भूपाल पापकर्मफलोदयम् ॥
 तत्तेहं संप्रवक्ष्यामि संक्षेपेण यथातथम् ॥ ५० ॥
 पुण्या पुण्ये हि पुरुषः पर्यायेण समश्नुते ॥
 भुंजतश्च क्षयं याति पुण्यं पापमथापि वा ॥ ५१ ॥
 न तु भोगादृते पुण्यं पापं कर्म च मानवः ॥
 परित्यजति राजेन्द्र सत्यमेतदुदाहृतम् ॥ ५२ ॥
 एवमेते महापापा यातनाभिरहर्निशम् ॥
 क्षपयंति महाघोरं नरकांतरवर्तिनः ॥ ५३ ॥
 देवत्वेऽथ मनुष्यत्वे तिर्यक्त्वेऽथ शुभाशुभम् ॥
 पुण्यपापोद्भवं भुंक्ते सुखदुःखं न संशयः ॥ ५४ ॥
 एतदुद्देशतो राजन्भवता कथितं मया ॥

स्वकर्मफलमोक्षाणां पुण्यानां पापिनां तथा ॥ ५५ ॥
 तदेह्यन्यत्र गच्छावि यथा दृष्टं त्वयाधुना ॥
 ततस्तमग्रतः कृत्वा स राजा गंतुमुद्यतः ॥ ५६ ॥
 तदा हि सर्वैरुद्धुष्टं यातना स्थायिभिर्नृभिः ॥
 प्रसादं कुरु भूपेति तिष्ठ तावन्मुहूर्तकम् ॥
 त्वदंगसंगी पवनो देहान्हादयते हि नः ॥ ५७ ॥
 परितापं च गात्रेभ्यः पीडा बाधाश्च कृत्स्नशः ॥
 अपहंति नरव्याघ्र कृपां कुरु महीपते ॥ ५८ ॥
 एतच्छ्रुत्वा वचस्तेषां तं याम्यपुरुषं नृपः ॥
 प्रप्रच्छ कथमेतेषामाह्लादो मयि तिष्ठति ॥ ५९ ॥
 किं मया कर्म तत्पुण्यं मर्त्यलोके महत्कृतम् ॥
 प्रह्लादजननी दृष्टिर्यस्येयं तदुदीर्यताम् ॥ 5.2.27.६० ॥
 ॥ पुरुष उवाच ॥ ॥
 त्वया दृष्टो महाकाले विख्यातोऽनरकेश्वरः ॥
 आश्विनस्य चतुर्दश्यां तस्येदं फलमीदृशम् ॥ ६१ ॥
 ततस्तद्गात्रसंसर्गी पवनो ह्लाददायकः ॥
 पापकर्मकृतां राजन्यातना न प्रबाधते ॥ ६२ ॥
 ॥ राजोवाच ॥ ॥
 यदि मत्संनिधाने सा यातना न प्रबाधते ॥
 ततो भद्रमुखात्राहं स्थास्ये स्थाणुरिवाचलः ॥ ६३ ॥
 ॥ पुरुष उवाच ॥ ॥
 एहि राजेंद्र गच्छावो निजपुण्यसमार्जितान् ॥
 भुंक्स्व भोगान्न यास्येतां यातनां पापकर्मणाम् ॥ ६४ ॥
 ॥ राजोवाच ॥ ॥
 न स्वर्गे ब्रह्मलोके वा तत्सुखं प्राप्यते नरैः ॥
 यदार्तजंतुं निर्वाणमानेतुमिति मे मतिः ॥ ६५ ॥
 तस्मान्न तावद्यास्यामि यावदेते सुदुःखिताः ॥

मत्संनिधानात्सुखिनो भवन्तु नरकौकसः ॥ ६६ ॥
 प्राप्स्यन्ते ते यदि सुखं बहवो दुःखिते मयि ॥
 किं तु प्राप्तं मया सर्वं तस्मात्त्वं व्रज मा चिरम् ॥ ६७ ॥
 ॥ पुरुष उवाच ॥ ॥
 एष धर्मश्च शक्रश्च त्वां नेतुं समुपागतौ ॥
 अवश्यमस्माद्रंतव्यं तस्मात्पार्थिव गम्यताम् ॥ ६८ ॥
 एतस्मिन्नंतरे धर्मः शक्रेण सहितो ब्रवीत् ॥
 निमे परमधर्मज्ञ प्रीता देवगणास्तव ॥ ६९ ॥
 एह्येहि पुरुषव्याघ्र कृतमेतावता प्रभो ॥
 सिद्धिः प्राप्ता त्वया राजल्लोकाश्चाप्यक्षयान्विताः ॥ ५.२.२७.७० ॥
 न च मन्युस्त्वया कार्यः शृणु मे वचनं विभो ॥
 अवश्यं नरकस्तावद्द्रष्टव्यः सर्वराजभिः ॥ ७१ ॥
 नयामि त्वामहं स्वर्गं त्वया सम्यगुपासितः ॥
 विमानवरमारुह्य विमलं चाद्य गम्यताम् ॥ ७२ ॥ ॥
 ॥ निमिरुवाच ॥ ॥
 नरके मानवा धर्मं पीडयन्तेऽत्र सहस्रशः ॥
 त्राहीति वार्ता क्रंदन्तो मामतो न व्रजाम्यहम् ॥ ७३ ॥
 ॥ इन्द्र उवाच ॥ ॥
 कर्मणा नरके प्राप्तिरेषां च पापकर्मणाम् ॥
 स्वर्गं त्वयापि गंतव्यं नृप पुण्येन कर्मणा ॥ ७४ ॥
 ॥ राजोवाच ॥ ॥
 परिजानासि धर्मज्ञ त्वं वा शक्र शचीपते ॥
 विशिष्टं मम किं पुण्यं शुभं तद्वक्तुमर्हसि ॥ ७५ ॥
 ॥ धर्म उवाच ॥ ॥
 आश्विनस्य तु मासस्य कृष्णपक्षे चतुर्दशी ॥
 तस्यां त्वया महाबाहो महाकालवनोत्तमे ॥
 दृष्टो देवः सुविख्यातः स्वर्गदोऽनरकेश्वरः ॥ ७६ ॥

तद्विशिष्टं च ते पुण्यं तस्य संख्या न विद्यते ॥
 स्वकर्मोपार्जितं पुण्यं भुङ्क्व राजन्यथासुखम् ॥
 एते नारकिकाः सर्वे क्षपयंतु स्वकर्मजाम् ॥ ७७ ॥
 ॥ राजोवाच ॥ ॥
 कथं स्पृहां करिष्यन्ति सत्संगेषु च मानवाः ॥
 यदि मत्संनिधावेषामुत्कर्षो नोपजायते ॥ ७८ ॥
 तस्माद्यत्सुकृतं किञ्चिद्विशिष्टतरमस्ति वै ॥
 तेन मुच्यंतु नरकात्पापिनो यातनागताः ॥ ७९ ॥
 ॥ धर्म उवाच ॥ ॥
 राजंस्त्वया कृतं पूर्वेऽनरकेश्वरदर्शनम् ॥
 तदुत्पन्नस्य पुण्यस्य कलामेभ्यः प्रयच्छ वै ॥ 5.2.27.८० ॥
 तत्पुण्यस्य प्रभावेण मोक्षयन्ते नरकादिमे ॥
 तथा कृते ततस्तेन विमुक्ता नरकाच्च ते ॥ ८१ ॥
 ततोऽब्रवीद्धर्मराजो निमिं शक्रसमन्वितः ॥
 एवं श्रेष्ठतरं स्थानं त्वया प्राप्तं महीपते ॥ ८२ ॥
 एतांश्च नारकान्पश्य विमुक्तान्पापकर्मणः ॥
 ततोऽपतत्पुष्पवृष्टिस्तस्योपरि महीपतेः ॥ ८३ ॥
 विमानं चाधिरोप्यैनं स्वर्लोकमनयद्धरिः ॥
 येये तत्राभवन्पापा यातनाभ्यः परिच्युताः ॥ ८४ ॥
 प्रभावात्तस्य देवस्य स्वर्गलोकं गताः प्रिये ॥
 अतो देवः सुविख्यातः सदेवोऽनरकेश्वरः ॥ ८५ ॥
 स्तुतो देवगणैः सर्वैर्नरकादवतारकः ॥
 जातः स एव सुकृती कुलं तेनैव पावितम् ॥ ८६ ॥
 यः पश्यति नरो नित्यं देवं चानरकेश्वरम् ॥
 तेषां विलीयते पापं पूर्वजन्मशतोद्भवम् ॥ ८७ ॥
 येनुमोदन्ति देवस्य दर्शनं पर्वतात्मजे ॥
 तेऽपि पापविनिर्मुक्ताः प्रयांति मम मंदिरे ॥ ८८ ॥

समतीतं भविष्यच्च कुलानामयुतं नरः॥
 मम लोकं नयत्याशु तस्य लिंगस्य दर्शनात्॥८९॥
 शिवयोगसमायुक्ता कृष्णा या च चतुर्दशी ॥
 सा प्रोक्ता वल्लभा तस्य सर्वपापप्रणाशिनी ॥ 5.2.27.९०॥
 ये चायाऽति नरास्तस्यां देवं चानरकेश्वरम् ॥
 उपोष्य पापैर्मुच्यन्ते ते नराः शतजन्मजैः ॥ ९१ ॥
 कर्मणा मनसा वाचा यत्पापं समुपार्जितम् ॥
 तत्क्षालयति देवोसौ तिथौ तस्यां समर्चितः ॥ ९२ ॥
 एष ते कथितो देवि प्रभावः पापनाशनः ॥
 जटेश्वरस्य देवस्य शृणु माहात्म्यमुत्तमम् ॥९३॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिंगमाहात्म्येऽनरकेश्वरमाहात्म्यवर्णनं नाम सप्तविंशोऽध्यायः ॥ २७
 ॥॥छ॥

5.2.28

॥ श्रीदेवदेव उवाच ॥ ॥
 अष्टाविंशतिकं विद्धि विख्यातं च जटेश्वरम् ॥
 यस्य दर्शनमात्रेण मुक्तो भवति मानवः ॥. १ ॥
 पुरा राथंतरे कल्पे वीरधन्वा महीपतिः ॥
 धर्मात्मा च यशस्वी च बभूव भुवि विश्रुतः ॥ २ ॥
 स कदाचिद्वनं गत्वा मृगहेतोर्वरानने ॥
 व्यापादयन्मृगगणान्धनुषा क्रोधविह्वलः ॥ ३ ॥
 जगाम तत्र यत्रासन्भ्रातरः पंच सुव्रताः ॥
 संवर्तस्य सुता देवि मृगरूपेण संस्थिताः ॥ ४ ॥
 ते कदाचिद्वने पंच दृष्ट्वा हरिणपोतकान् ॥
 श्वसतो जातमात्रांश्च कौतूहलसमन्विताः ॥ ५ ॥
 एकैकं जगृहस्तत्र मृतास्ते त्वतिदुःखिताः ॥

ततः सर्वे च ते पंच ययुर्वे पितुरंतिकम् ॥ ६ ॥
 प्रायश्चित्तं समीहंतः संवर्तं सांसदैर्वृतम् ॥
 ऊचुस्ते वचनं चेदं मृगहिंसाश्रितं तदा ॥ ७ ॥
 जातमात्रा मृगाः पंच अस्माभिर्निहताः प्रभो ॥
 अकामतस्ततोऽस्माकं प्रायश्चित्तं विधीयताम् ॥ ८ ॥
 ऊचे स शुद्धिमाप्नोति प्रायश्चित्ते कृते सति ॥
 अनधीत्य धर्मशास्त्रं प्रायश्चित्तं ददाति यः ॥
 प्रायश्चित्ती भवेत्पूतः किल्बिषं दातरि व्रजेत् ॥ ९ ॥
 धर्मं शास्त्रसमारूढा वेदखड्गधरा द्विजाः ॥
 क्रीडार्थमपि यद्ब्रूयुः स धर्मः परमः स्मृतः ॥ 5.2.28.१० ॥
 ब्रह्मच्छिद्रं जपच्छिद्रं यच्छिद्रं यज्ञकर्मणि ॥
 अच्छिद्रं जायते सर्वं ब्राह्मणैरुपपादितम् ॥ ११ ॥
 अच्छिद्रमिति यद्वाक्यं वदन्ति क्षितिदेवताः ॥
 प्रणश्यत्यखिलं पापमग्निष्टोमफलं भवेत् ॥ १२ ॥
 इत्येवं वदति श्रेष्ठे संवर्ते द्विजसत्तमे ॥
 समागताश्च मुनयो भृग्वत्र्यंगिरसादयः ॥ १३ ॥
 तेषामर्थे यथावृत्तं कथयामासुरेव ते ॥
 संवर्तस्य सुता दीना भक्तिनम्राः पुनःपुनः ॥ १४ ॥
 तेऽप्युचुर्धर्मशास्त्राणि विहितानि यथार्थतः ॥
 प्रायश्चित्तं यथोद्दिष्टं देशकालविभागतः ॥ १५ ॥
 अशीतिर्यस्य वर्षाणि बालो वाप्यूनषोडशः ॥
 प्रायश्चित्ताद्धर्महन्ति स्त्रियो वै व्याधितस्य च ॥ १६ ॥
 देशं कालं वयः शक्तिं पापं चावेक्ष्य यत्नतः ॥
 प्रायश्चित्तं प्रकल्प्यं स्यादिति धर्मो व्यवस्थितः ॥ १७ ॥
 इदानीं मृगचर्माणि परिधाय धृतव्रताः ॥
 चरध्वं पंच वर्षाणि ततः शुद्धा भविष्यथ ॥ १८ ॥
 एवमुक्तास्तु ते बाला मृगधर्मोपजीविनः ॥

वनं विविशुरव्यग्रा ध्यायंतो ब्रह्म शाश्वतम् ॥१९॥
 ततो वर्षे ह्यतिक्रांते वीरधन्वा महीपतिः ॥
 तत्राजगाम यस्मिंस्ते चरन्ति मृगरूपिणः ॥ 5.2.28.२० ॥
 ते चाप्येकतरोर्मूले मृगधर्मोपजीविनः ॥
 जपंतः संस्थितास्ते हि राजा दृष्टा मृगा इति ॥ २१ ॥
 मत्वा विद्धास्तु नाःराचैर्मृतास्ते ब्रह्मवादिनः ॥
 तान्दृष्ट्वा च मृतान्राजा ब्राह्मणान्संशितव्रतान् ॥
 भयेन वेपमानस्तु देवराताश्रमं ययौ ॥ ०२ ॥
 तत्रापृच्छद्ब्रह्मवध्या मम जाता महामुने ॥
 आमूलांतं वधांतस्य कथयित्वा नराधिपः ॥ २३ ॥
 भृशं शोकपरीतात्मा रुरोद भृशदुःखितः ॥
 स ऋषिर्देवकल्पस्तु रुदंतं नृपसत्तमम् ॥ २४ ॥
 उवाच मा भैर्नृपते अपनेष्यामि पातकम् ॥
 पाताले सुतलाख्ये तु निमज्जंती यथा धरा ॥ २५ ॥
 उद्धृता देवदेवेन विष्णुना क्रोडमूर्तिना ॥
 तद्वद्भवंतं राजेन्द्र ब्रह्महत्यापरिप्लुतम् ॥
 उद्धरिष्यति देवोऽसौ स्वयमेव जनार्दनः ॥ २६ ॥
 एवमुक्तस्ततो राजा दुरितो वाक्यमब्रवीत् ॥ २७ ॥
 किमनेन द्विजेनैव निष्प्रभेण दुरात्मना ॥
 उद्धर्तुं नैव शक्नोति स्वयमेव द्विजाधमः ॥ २८ ॥
 इत्युक्त्वा 'खड्गेनैव जघान तम् ॥
 मृतं दृष्ट्वा द्विजं राजा क्रोधेन कलुषीकृतः ॥ २९ ॥
 तस्मिन्नेव वने देवि पापसंघेन मोहितः ॥
 जघान कपिलां दोग्धीं सवत्सां गालवस्य च ॥ 5.2.28.३० ॥
 क्षुधार्तश्च तृषार्तश्च बाल्यान्मोहाच्च साहसात् ॥
 क्रूरा बुद्धिः समभवज्जटीभूतं च पातकम् ॥ ३१ ॥
 जटीभूतेन पापेन बभ्राम गहने वने ॥

स कदाचित्तरंगेण हतो दूरं महद्वनम् ॥ ३२ ॥
 व्याघ्रसिंहगजाकीर्णं मृगशंबरसेवितम् ॥
 एकाकी तत्र राजासावधं मुक्त्वा तरोरधः ॥ ३३ ॥
 कुशोपरि तदा तत्र सुष्वप च स निर्भयम् ॥
 तत्र व्याधाः समचरन्दृष्ट्वा सुप्तं च निर्भयम् ॥ ॥ २४ ॥
 ते गतास्त्वरिता व्याधाः स्वभर्तुः कथनाय वै ॥
 स्वामिना तेन निर्दिष्टा निग्रहीतुं प्रचक्रमुः ॥ ३५ ॥
 तावद्राजः शरीरात्तु श्वेताऽऽभरणभूषिता ॥
 उत्थाय चक्रमादाय तया म्लेच्छाश्च पातिताः ॥ ३६ ॥
 दस्यून्निहत्य सा देवी तत्रैवाददर्शनं गता ॥ ३७ ॥
 अथ राजा तया मुक्तः प्रतिबुद्धोऽथ तत्क्षणात् ॥
 म्लेच्छांश्च निहतान्दृष्ट्वा चिंतयामास पार्थिवः ॥ ३८ ॥
 गोवध्या ब्रह्मवध्या च वने ह्यस्मिन्सुदारुणा ॥
 कथं मया नृशंसेन प्राप्ता पापपरंपरा ॥ ३९ ॥
 एवं स चिंतयित्वाथ निःश्वस्य च पुनःपुनः ॥
 तमेवाश्वं समारुह्य वामदेवाश्रमं ययौ ॥ ५.२.२८.४० ॥
 मुनिना वामदेवेन दृष्टो राजा तथाविधः ॥
 जटीभूतेन पापेन पीडितो दुःखितस्तदा ॥ ४१ ॥
 ॥ वामदेव उवाच ॥ ॥
 अयं स पुरुषव्याघ्रो वीरधन्वा महीपतिः ॥
 सोमवंशसमुत्पन्नो दशां कष्टां समागतः ॥ ४२ ॥
 उद्धरिष्यामि राजानमेनं पुरुषसत्तमम् ॥
 इत्यालोच्य तदा विप्रो वामदेवो महातपाः ॥
 प्रत्युवाच महीपालं वीरधन्वानमातुरम् ॥ ४३ ॥
 भोभो राजन्महीपाल वीरधन्वेति विश्रुतः ॥
 विदूरथस्य तनयो विख्यातो भुवनत्रये ॥ ४४ ॥
 प्राग्भवे व्याधरूपेण निहिता विपिने मृगान् ॥

दृढं जागरणं रात्रावामलक्यास्तरोरधः ॥ ४५ ॥
 फाल्गुनामलपक्षे त्वामलक्येकादशी शुभा ॥
 पुष्यर्क्षयोगिनी तस्यां जामदग्न्यप्रदक्षिणा ॥ ४६ ॥
 पूजा लोकैः कृता दृष्टा विस्मयेन त्वया पुरा ॥
 अकामादुपवासोऽभूत्तस्यां जागरणं पुनः ॥ ४७ ॥
 तत्प्रभावादभू राजा महाबलपराक्रमः ॥
 तया संरक्षितो राजन्मलेच्छवर्गाद्वनेऽधुना ॥ ४८ ॥
 निहताः शत्रवः सर्वे तयैव शुभमाप्स्यसि ॥
 पूर्वकर्मविपाकेन ब्रह्महत्या समागता ॥ ४९ ॥
 ज्ञाता तपःप्रभावेन मया योगबलेन च ॥
 जटीभूतं शरीरं ते पापसंघेन पार्थिव ॥ ५० ॥
 इदानीं पालयिष्यामि शृणु मे वचनं परम् ॥ ५१ ॥
 इत्युक्तो वामदेवेन् मुनिना स महीपतिः ॥
 प्रणम्य प्रयतो भूत्वा पप्रच्छ च पुनःपुनः ॥ ५२ ॥
 कथं यास्यन्ति मे हत्या गोब्राह्मणसमुद्भवाः ॥
 उपदेशप्रदानेन प्रसादं कर्तुमर्हसि ॥ ५३ ॥
 तस्य तद्वचनं श्रुत्वा वाम देवो महामुनिः ॥
 कथयामास माहात्म्यं लिंगस्यास्य यशस्विनि ॥ ५४ ॥
 महाकालवनं गच्छ महाराज ममाज्ञया ॥
 तत्रास्ते देवदेवोऽपि जगद्व्यापी जटेश्वरः ॥ ५५ ॥
 पापसंघप्रहर्ता च सर्ववेदेषु पठ्यते ॥
 देवस्यानरकेशस्य उत्तरे स व्यवस्थितः ॥ ५६ ॥
 तस्य तद्वचनं श्रुत्वा वामदेवस्य पार्थिवः ॥
 आजगाम त्वरायुक्तो महाकालवनोत्तमे ॥ ५७ ॥
 तत्र दृष्ट्वा जगद्व्यं देवदेवं जटेश्वरम् ॥
 स्तुतिं चकार राजेंद्रो भक्त्या परमया पुनः ॥ ५८ ॥
 शिवाय ते नमो नित्यं विश्वकाय नमोनमः ॥

नमो दिव्याय गुह्याय गूढव्रतशरीरिणे ॥५९॥
 नमो जटाय रामाय माययाक्रांतकारिणे ॥
 नमोस्तु बहुरूपाय नमो नीलाभरूपिणे ॥ 5.2.28.६० ॥
 नमो भोगाय धूम्राय नमोऽस्तु गगनात्मने ॥
 नमो वह्निसमूहाय नमस्ते निर्मलाकर ॥ ६१ ॥
 नमो महान्धकारार्क नमस्ते शत्रुघातिने ॥
 नमः संसारपाराय दिव्यरूपशरीरिणे ॥
 नमः कनकवर्णाय नमो मोहितमोहिने ॥ ६२ ॥
 नमः सुरूपाय सुरार्चिताय नमो विरूपाय प्रकृतेः पराय ॥
 नमोनमो रूपनिराश्रयाय श्यामासुरूपाय नमोनमस्ते ॥ ६३ ॥
 इति स्तुतस्तदा देवि महादेवो महेश्वरः ॥
 जटावेष्टितसर्वाङ्गो लिंगमध्याच्च निस्सृतः ॥ ६४ ॥
 भस्मचर्चितसर्वाङ्गो भोगिभोगाङ्गदोज्ज्वलः ॥
 हिमराशिनिभाकारो राजताचलनिर्मलः ॥ ६५ ॥
 मुक्तालतानिभाभिस्तु जटाभिर्भूषितो विभुः ॥
 कपिलाभिः करालाभिर्विकटाभिश्च वेष्टितः ॥ ६६ ॥
 भोगीन्द्रफणबद्धाभिः सितपीतादिभिस्तथा ॥
 नदीरूपाभिरुताभिः शोभितोऽसौ जटेश्वरः ॥ ६७ ॥
 राजानं प्रत्युवाचेदं वचनं पर्वतात्मजे ॥
 स्तोत्रेणानेन राजेंद्र तुष्टोऽहं तोषितस्त्वया ॥ ॥ ६८ ॥
 जटीभूतं च ते पापं गतं मद्दर्शनेन वै ॥
 तस्मात्स्थानं परं गच्छ मदीयं शाश्वतं मुदा ॥ ६९ ॥
 इत्युक्तो देवदेवेन वीरधन्वा महीपतिः ॥
 जगाम परमं स्थानं दाहप्रलयवर्जितम् ॥ 5.2.28.७० ॥
 कामगेन विमानेन स्तूयमानो गणैः प्रिये ॥
 पापसंघेन मुक्तोऽसौ जटीभूतेशदर्शनात् ॥ ७१ ॥
 लिंगश्चातः समाख्यातो नाम्ना देवो जटेश्वरः ॥

जटेश्वरं वरारोहे ये पश्यन्ति सुभक्तितः ॥
तेषां पापं जटीभूतं तत्क्षणादेव नश्यति ॥ ७२ ॥
येऽर्चयन्ति सदा देवि देवदेवं जटेश्वरम् ॥
तेषां बलं प्रभावश्च सौभाग्यं च भविष्यति ॥ ७३ ॥
येप्यन्ये देवगन्धर्वा यक्षराक्षस मानवाः ॥
लिंगं च पूजयिष्यन्ति विधिवद्भक्तिभावतः ॥ ७४ ॥
तेऽपि कामानवाप्स्यन्ति यांश्च कांश्च सुदुर्लभान् ॥
ऐश्वर्यं धर्ममतुलं दीर्घमायुररो गताम् ॥ ७५ ॥
निःसपत्नत्वमतुलं यच्चान्यत्तदवाप्नुयात् ॥
पापिनः क्रूरकर्माणो येऽपि लिंगं समाश्रिताः ॥
तेपि पापविनिर्मुक्ता भविष्यन्ति गत ज्वराः ॥ ७६ ॥
जटेश्वरं प्रपश्यन्ति भक्त्या ये च दिनेदिने ॥
ते धर्मधनसौभाग्यैर्भविष्यन्ति समन्विताः ॥ ७७ ॥
व्याधितो व्याधिना मुक्तो दुःखी दुःखात्प्रमुच्यते ॥
दर्शनात् भवेत्सद्यः सर्वपातकवर्जितः ॥ ७८ ॥
जटेश्वरस्य माहात्म्यं ये पठिष्यन्ति पार्वति ॥
श्रोष्यन्ति येऽपि मद्भक्त्या प्रयताः श्रद्धयान्विताः ॥ ७९ ॥
ते सर्वकामानाप्स्यन्ति गतिमन्ते च मत्पुरे ॥
या नारी दुर्भगा सापि सौभाग्यं लभते सदा ॥ 5.2.28.८० ॥
गुर्विणी लभते पुत्रमरोगं श्रुतिभूषणम् ॥
शिशुग्रहाश्च नश्यन्ति नापमृत्युभयं भवेत् ॥ ८१ ॥
मांगल्यमिदमायुष्यं धर्मकामाश्रयं महत् ॥
दुःस्वप्नजं भयं घोरं पापजं याति संक्षयम् ॥ ८२ ॥
दुर्भुक्तं दुर्जनस्पर्शं यच्चाल्पायुःकरं भवेत् ॥
लिंगाख्यानकथां श्रुत्वा विनश्यति न संशयः ॥ ८३ ॥
श्राद्धेषु यः पठेदेतां जटेश्वरकथां शुभाम् ॥
तदक्षयं भवेच्छ्राद्धं पितृणां प्रीतिवर्द्धनम् ॥ ८४ ॥

एष ते कथितो देवि प्रभावः पापनाशनः ॥
जटेश्वरस्य देवस्य शृणु रामेश्वरं शिवम् ॥ ८५ ॥ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये जटेश्वरमाहात्म्यवर्णनंनामाष्टाविंशोऽध्यायः ॥ २८ ॥

5.2.29

॥ श्रीहर उवाच ॥ ॥
एकोनत्रिंशतं विद्धि देवं रामेश्वरं प्रिये ॥
यस्य दर्शनमात्रेण मुच्यते ब्रह्महत्यया ॥ १ ॥
पुरा त्रेतायुगे देवि रामः शस्त्रभृतां वरः ॥
शूरः सर्वगुणोपेतः पितृभक्तो बभूव ह ॥ २ ॥
रेणुकागर्भसंभूतः स्वयं रामो बभूव ह ॥
विष्णुरेवावतीर्णोऽसौ भृगोः शापात्सुदुस्तरात् ॥ ३ ॥
स कदाचिन्नियुक्तोऽसौ मुनिना जमदग्निना ॥
शिरश्छिन्धीत्युवाचेदं मातुस्ते विपुलं सुत ॥ ४ ॥
स पितुर्वचनं श्रुत्वा भ्रातृणां मातुरेव च ॥
शिरांसि चिच्छिदे रामो जमदग्निर्वरं ददौ ॥ ५ ॥
सर्वेषां पृथिवीशानां त्वमजेयो भविष्यसि ॥
सर्वक्षयकरो भावी न चिरादेव भार्गव ॥ ६ ॥
गृहाण परशुं पुत्र वह्निज्वालोद्भवं दृढम् ॥
अनेन शितशस्त्रेण ततः ख्यातो भविष्यति ॥ ७ ॥
अथ केनापि कालेन कार्तवीर्यार्जुनो नृपः ॥
हैहयानां कुले जातः सहस्रबाहुविश्रुतः ॥ ८ ॥
जघान जमदग्निं तु कामधेनुकृते कुधीः ॥
पितरं निहतं दृष्ट्वा रामः कुद्वोऽब्रवीदिदम् ॥ ९ ॥
अथ पश्यंतु मे वीर्यं त्रयो लोकाः सनातनम् ॥
स च पश्यतु दुर्बुद्धिर्ब्रह्महा कृतवीर्यजः ॥ १० ॥

मत्पिता निहतो येन सत्कर्मनिरतः सदा ॥
तस्य बाहुसहस्रं तु छेत्स्यामीह न संशयः ॥ ११ ॥
इत्युक्त्वा क्रोधरक्ताक्षः कार्तवीर्यार्जुनं भुवि ॥
धर्षयित्वा यथाकामं क्रोशमानं पुनःपुनः ॥ १२ ॥
कृत्स्नं बाहुसहस्रं च चिच्छेद भृगुनन्दनः ॥
परश्वधेन तीक्ष्णेन जातिभिः सहितं तदा ॥ १३ ॥
रथस्थं पातयामास जघान नृपतिं प्रिये ॥
त्रिःसप्तकृत्वः पृथिवी तेन निःक्षत्रिया कृता ॥ १४ ॥
कृत्वा निःक्षत्रियां चैव भार्गवः स महाबलः ॥
सर्वपापविनाशाय वाजिमेधेन चेष्टवान् ॥ १५ ॥
तस्मिन्यज्ञे महादाने दक्षिणां भृगुनन्दनः ॥
मारीचाय ददौ प्रीतः कश्यपाय वसुन्धराम् ॥ १६ ॥
वारुणांस्तुरगाञ्छुभ्रान्नथं च रथिनां वरः ॥
हिरण्यमक्षयं धनूर्गजेंद्राश्च महामतिः ॥ १७ ॥
तदा तस्मिन्महायज्ञे वाजिमेधे महायशाः ॥
तथापि न गता हत्या ह्यनेकप्राणिसंभवा ॥ १८ ॥
एवं किल पुराणेषु सर्वागमभिदादिषु ॥
विश्वस्तघातिनां चैव निष्कृतिः श्रूयते यथा ॥ १९ ॥
अश्वमेधेन यज्ञेन ब्रह्महत्या विनश्यति ॥
अथवा द्वादशाब्देन यद्येकाऽऽस्या कृता भुवि ॥ २० ॥
मया पुनर्नृशंसेन बहवः प्राणिनो हताः ॥
विश्वस्ताश्च प्रमत्ताश्च गर्भस्थाश्च पुनःपुनः ॥ २१ ॥
स्त्रियो वृद्धाश्च बालाश्च माता चैव विशेषतः ॥
इति दुःखान्वितो रामो विषादं परमं गतः ॥ २२ ॥
चिंतयित्वा मुहूर्तं तु गतो रैवतकं गिरिम् ॥
तथा तपो ऽतपद्धोरं बहून्वर्षगणान्प्रिये ॥ २३ ॥
तथापि न गता हत्या ह्यनेकप्राणिसंभवा ॥

अथ रामो जगामाथ महेन्द्रे मलये तथा ॥ २४ ॥
 सह्ये हिमालये रम्ये पुण्ये बदरिकाश्रमे ॥
 चरित्वा पर्वतान्सर्वान्स्नानार्थं नर्मदां ययौ ॥ २५ ॥
 यमुनां चंद्रभागां च गंगां त्रिपथगामिनीम् ॥
 इरावतीं वितस्तां च परां चर्मण्वतीं शुभाम् ॥ २६ ॥
 विशालां कपिलां दुर्गां गंभीरां गोमतीं शिवाम् ॥
 गोदावरीं दशार्णां च पुण्यां भीमरथीं तथा ॥ २७ ॥
 गयां चैव कुरुक्षेत्रं नैमिषं पुष्करं तथा ॥
 अट्टहासं प्रभासं च केदारममरेश्वरम् ॥ २८ ॥
 कृतयात्रोऽपि दुःखार्तश्चित्तयामास भार्गवः ॥
 न नूनं तीर्थमाहात्म्यं दृश्यते भुवि सांप्रतम् ॥ २९ ॥
 न गता ब्रह्महत्या मे कृतो धर्मो निरर्थकः ॥
 मिथ्या तत्कथ्यते शास्त्रे तीर्थदानादिभिः शुभैः ॥
 यदि स्यात्सत्यमेतच्च नष्टं जातं कथं मम ॥ ५.२.२९.३० ॥
 एतस्मिन्नेव काले तु नारदो मुनिपुंगवः ॥
 आजगाम तमुद्देशं यत्र रामो व्यवस्थितः ॥ ३१ ॥
 विषण्णवदनो दीनश्चित्तयानः पुनःपुनः ॥
 दृष्ट्वा तथाविधो रामः प्रत्युवाचाथ नारदम् ॥ ३२ ॥
 भोभो नारद देवर्षे शृणु मे परमं वचः ॥
 जननी निहता पूर्वं पितुर्वाक्याहिजोत्तम ॥ ३३ ॥
 पितुः पराभवाद्भूमौ भृमिपाला मया हताः ॥
 गर्भा विदारिताः स्त्रीणां बाला वृद्धाश्च योषितः ॥ ३४ ॥
 निरंतरा हता लोका विशोकेनादयालुना ॥
 पश्चाद्धृणा समुत्पन्ना परलोकं ममेक्षतः ॥ ३५ ॥
 यज्ञः कृतोऽश्वमेधश्च दत्तं दानमनेकधा ॥
 स्नातोहं सर्वतीर्थेषु सर्वप्रस्रवणेषु च ॥ ३६ ॥
 पर्वतेषु तपस्तप्तं हुतं जप्तं निरंतरम् ॥

ब्रह्महत्याविनाशार्थं किं किं नात्र मया कृतम् ॥३७॥
 परं नैव गता हत्या तस्मात्सर्वं निरर्थकम् ॥ ३८ ॥
 इति तस्य वचः श्रुत्वा नारदो भगवानृषिः ॥
 प्रत्युवाच हितं सत्यं चिरं ध्यात्वा वचस्तदा ॥
 भोभो राम किमात्मानं न स्मरस्यधुना हरिम् ॥ ३९ ॥
 त्वयैव कथितं पूर्वं ब्रह्महत्याविनाशनम् ॥
 महाकालवने क्षेत्रे क्षेत्राणामुत्तमं परम् ॥
 तस्मिन्क्षेत्रे महालिंगं ब्रह्महत्याविनाशनम् ॥ ५.२.२९.४० ॥
 जटेश्वरो महाभाग विद्यते सर्वसिद्धिदम् ॥
 कृतावतार राम त्वं तत्र गच्छाविलंबितम् ॥
 नारदस्य वचः श्रुत्वा स्मृत्वा क्षेत्रमनुत्तमम् ॥ ४१ ॥
 जगाम त्वरितं देवि महाकालवने ततः ॥
 लिंगमाराधयामास ततो हत्या गता क्षयम् ॥
 लिंगमध्यादहं देवि प्रसन्नो निर्गतस्तदा ॥ ४२ ॥
 जामदग्न्यो मया प्रोक्तः कांतकामं ददाम्यहम् ॥
 स प्रोवाच ततो रामो भक्तिनम्रात्मकंधरः ॥ ४३ ॥
 त्वत्पादपंकजे भूयाद्भक्तिर्मे विपुला सदा ॥
 वरमेतं प्रयच्छाद्य यदि तुष्टो महेश्वर ॥ ४४ ॥
 इत्युक्तोऽहं तदा तेन यथा तुष्टेन पार्वति ॥
 तस्मै दत्ता मयाभीष्टा वरा कीर्तिकरा स्थितिः ॥ ४५ ॥
 अद्यप्रभृति ते नाम्ना देवः ख्यातो भविष्यति ॥
 तदा रामेश्वर इति त्रिषु लोकेषु गीयते ॥ ४६ ॥
 भक्त्या ये पूजयिष्यन्ति देवं रामेश्वरं परम् ॥
 आजन्मप्रभवं पापं तेषां नश्यति तत्क्षणात् ॥ ४७ ॥
 स एव पुण्यवान्पूज्य इह लोके परत्र च ॥
 यः पश्यति नरो भक्त्या देवं रामेश्वरं शिवम् ॥ ४८ ॥
 येऽनुमोदन्ति देवस्य दर्शनं यजनं तथा ॥

तेऽपि पापविनिर्मुक्ताः प्रयांति मम मंदिरम् ॥ ॥ ४९ ॥
यच्चापि पातकं घोरं ब्रह्महत्यासहस्रकम् ॥
तत्पापं विलयं याति रामेश्वरसमर्चनात् ॥ 5.2.29.५० ॥
दुष्प्राप्यं यत्फलं विप्रैर्वाजपेयादिभिर्मखैः ॥
प्राप्यते तत्सुखेनैव श्रीरामेश्वरदर्शनात् ॥ ५१ ॥
ये हताभिमुखाः शूरा गोविप्रार्थं रणाजिरे ॥
गतिरभ्यधिका तेभ्यो दृष्ट्वा रामेश्वरं शिवम् ॥ ॥ ५२ ॥
जितास्तेन सदा लोका रामेणेव जगत्त्रयम् ॥
दृष्टं येन सदा भक्त्या लिंगं रामेश्वरं शिवम् ॥ ५३ ॥
एष ते कथितो देवि प्रभावः पापनाशनः ॥
रामेश्वरस्य देवस्य शृणु त्वं च्यवनेश्वरम् ॥ ५४ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्य खण्डे
चतुरशीतिलिंगमाहात्म्ये रामेश्वरमाहात्म्यवर्णनं नामैकोनत्रिंशोऽध्यायः ॥ २९ ॥

5.2.30

श्रीविश्वनाथ उवाच ॥
त्रिंशत्तमं विजानीहि त्वं देवि च्यवनेश्वरम् ॥
यस्य दर्शनमात्रेण स्वर्गभ्रंशो न जायते ॥ १ ॥
भृगोर्महर्षेः पुत्रश्च च्यवनो नाम पार्वति ॥
स्थाणुभूतस्तपस्तेपे निराहारो महामुनिः ॥ २ ॥
वितस्तायास्तटे रम्ये बहुवर्षगणान्किल ॥
सवल्मीकोऽभवद्विप्रो लताभिरभिसंवृतः ॥ ३ ॥
कालेन महता देवि समाकीर्णः पिपीलकैः ॥
तथा स संवृतो धीमान्मृत्पिंड इव सर्वशः ॥ ४ ॥
आजगाम तमुद्देशं विहर्तुं वन उत्तमे ॥
शर्यातिर्नाम धर्मात्मा सकुटुंबो मुदान्वितः ॥ ५ ॥
तस्य स्त्रीणां सहस्राणि चत्वार्यासन्परिग्रहः ॥

एकैव तु सुता सुभूः सुकन्यानाम नामतः ॥ ६ ॥
 सा सखीभिः परिवृता सर्वाभरणभूषिता ॥
 सा भ्रम्यमाणा वल्मीके दृष्ट्वा भार्गवचक्षुषी ॥ ७ ॥
 सा कौतुकात्कण्टकेन बुद्धिमोहवती तदा ॥
 किं नु खल्विदमित्युक्त्वा निर्बिभेदास्य लोचने ॥ ८ ॥
 अभवत्स तया विद्धो नेत्रयोः परमार्तिमान् ॥
 ततः शर्यातिसैन्यस्य शकृन्मूत्रं समारुणत् ॥ ९ ॥
 ततो रुद्धे शकृन्मूत्रे पर्यतप्यत पार्थिवः ॥
 प्रत्युवाच ततः क्रुद्धो राजा गद्गदया गिरा ॥ 5.2.30.१० ॥
 केनापकृतमद्येह भार्गवस्य महात्मनः ॥
 तपोनित्यस्य वृद्धस्य रोषणस्य विशेषतः ॥ ११ ॥
 ज्ञातं वा यदि वाज्ञातं तदिदं ब्रूत मा चिरम् ॥
 तमूचुः सैनिकाः सर्वे न विद्मोऽपकृतं वयम् ॥ १२ ॥
 ततः स पृथिवीपालः साम्ना चोग्रेण च स्वयम् ॥
 पर्यपृच्छत्स्ववर्गं च भूयोभूयः सुदुःखितः ॥ १३ ॥
 पितरं दुःखितं दृष्ट्वा सुकन्या तमथाब्रवीत् ॥
 मया किञ्चिच्च वल्मीके दृष्टं सत्त्वमतिच्छवि ॥ १४ ॥
 खद्योतवदभिज्ञातं तन्मया विद्धमंतिकम् ॥
 एतच्छ्रुत्वा तु शर्यातिर्वल्मीकं क्षिप्रमभ्यगात् ॥ १५ ॥
 तत्रापश्यत्तपोवृद्धं वयोवृद्धं च भार्गवम् ॥
 प्रार्थयामास सैन्यार्थं प्राञ्जलिः स महीपतिः ॥ १६ ॥
 अज्ञानाद्वालया यत्तेऽपकृतं तु महीसुर ॥
 इमामेव च ते कन्यां ददामि सुदृढव्रताम् ॥ १७ ॥
 भार्यार्थं त्वं गृहाणेमां प्रसीद द्विजसत्तम ॥
 ततोब्रवीमहीपालं च्यवनो भार्गवस्तथा ॥ १८ ॥
 यद्येवं प्रतिगृह्येतां क्षमिष्यामि महीपते ॥
 ददौ दुहितरं तस्मै च्यवनाय महीपतिः ॥ १९ ॥

प्रतिगृह्य च तां कन्यां भगवान्प्रससाद ह ॥
 प्राप्ते प्रसादे राजाथ ससैन्यो विषयं गतः ॥ 5.2.30.२० ॥
 सुकन्यापि पतिं लब्ध्वा तपस्विनमनिदिता ॥
 नित्यं पर्यचरत्प्रीत्या तपसा नियमेन च ॥ २१ ॥
 कस्यचित्त्वथ कालस्य नासत्यावश्विनौ प्रिये ॥
 कृताभिषेकां विवृतां सुकन्यां तामपश्यताम् ॥ २२ ॥
 तां दृष्ट्वा दर्शनीयांगीं देवराजसुतामिव ॥
 ऊचतुः समुपद्रुत्य कस्य त्वमतिशोभने ॥ २३ ॥
 सा प्रोवाच महाभागा पतिव्रतपरायणा ॥
 शर्यातितनयां चैव भार्या च च्यवनस्य हि ॥ २४ ॥
 ततोऽश्विनौ प्रहस्यैनामब्रूतां पुनरेव तु ॥
 कस्मादेवंविधा भूत्वा जराजर्जरितं पतिम् ॥ २५ ॥
 त्वमपास्येह कल्याणि कामभोगबहिष्कृता ॥
 वृद्धं च्यवनमुत्सृज्य वरयस्वैकमावयोः ॥ २६ ॥
 पत्यर्थं देवगर्भाभे मा वृथा यौवनं कृथाः ॥
 एवमुक्ता सुकन्या तु दस्रौ ताविदमब्रवीत् ॥ २७ ॥
 रताहं च्यवने देवे मैवं मा पर्यशंकतम् ॥
 ततोऽब्रूतां पुनस्त्वेनामावां देवभिषग्वरौ ॥ २८ ॥
 युवानं रूपसंपन्नं करिष्यावः पतिं तव ॥
 एतेन समयेनावामामंत्रय सुमध्यमे ॥ २९ ॥
 सा तयोर्वचनं श्रुत्वा कथयामास भार्गवे ॥
 तच्छ्रुत्वा च्यवनो भार्या क्रियतामित्यभा षत ॥ 5.2.30.३० ॥
 ऊचतू राजपुत्रीं तां पतिस्तव विशत्वपः ॥
 ततोऽप्सु च्यवनः शीघ्रं रूपार्थी प्रविवेश ह ॥ ३१ ॥
 अश्विनावपि तत्काले सरः प्राविशतां प्रिये ॥
 ततो मुहूर्तादुत्तीर्णा सर्वे ते सरसस्तदा ॥ ३२ ॥
 दिव्यरूपधराः सर्वे युवानो दिव्यकुंडलाः ॥

तुल्यवेषधराश्चैव मनसः प्रीतिवर्द्धनाः ॥ ॥ ३३ ॥
 तेऽब्रुवन्सहिताः सर्वे वृणीष्वान्यतमं शुभम् ॥
 अस्माकमीप्सितं भद्रे पतित्वे वरवर्णिनि ॥ ३४ ॥
 सा समीक्ष्य तु तान्सर्वास्तुल्यरूपधरा निस्थितान् ॥
 निश्चित्य मनसा बुद्ध्या देवी वव्रे स्वकं पतिम् ॥ ३५ ॥
 लब्ध्वा तु च्यवनो भार्या वयो रूपं तु वाञ्छितम् ॥
 हृष्टोऽब्रवीन्महातेजास्तौ नासत्याविदं वचः ॥ ३६ ॥
 यदहं रूपसंपन्नो वयसा च समन्वितः ॥
 कृतो भवद्भ्यां वृद्धः सन्भार्या च प्राप्तवानिमाम् ॥ ३७ ॥
 तस्माद्युवां करि ष्यामि प्रीत्याहं सोमपायिनौ ॥
 सत्यमेतन्न संदेहो देवराजस्य पश्यतः ॥ ३८ ॥
 तच्छ्रुत्वा हृष्टमनसौ दिवं देवौ प्रजग्मतुः ॥
 याजयामास सोमार्हो नासत्यावश्विनाविति ॥ ३९ ॥
 भिषजौ देवतानां हि कर्मणा तेन गर्हितौ ॥
 आभ्यामर्थाय सोमं त्वं प्रदास्यसि यदि स्वयम् ॥ ५.२.३०.४० ॥
 वज्रं ते प्रहरिष्यामि घोररूपं सुदारुणम् ॥
 एवमुक्तः स्मयन्निन्द्रमभिवीक्ष्य स भार्गवः ॥
 बलिनं वासवं ज्ञात्वा चिंतयामास सत्वरम् ॥ ४१ ॥
 देवमाराधयिष्यामि महादेवं महेश्वरम् ॥
 यस्य कर्मकरः शक्रो यस्य देवा वशानुगाः ॥
 यः समर्थो जगद्गोप्ता सृष्टिसंहारकारकः ॥ ४२ ॥
 इत्युक्त्वा च्यवनो देवि महाकालवनं गतः ॥
 रामेश्वरस्य देवस्य लिंगमीशानतः स्थितम् ॥
 श्रद्धयाराधितं तेन च्यवनेन महात्मना ॥ ४३ ॥
 तस्य प्रसन्नो रुद्रस्तु स वज्रादभयं ददौ ॥
 तस्य प्रहरतो बाहुं स्तंभयामास भार्गवः ॥ ४४ ॥
 समाराधनतुष्टस्य लिंगस्यास्य प्रभावतः ॥

एतस्मिन्नन्तरे ज्वाला निःसृता लिंगमध्यतः ॥ ४६ ॥
 तया देवगणाः सर्वे दह्यमाना विचेतसः ॥
 प्रोचुर्गद्गदया वाचा धूमेनांधीकृते क्षणाः ॥ ४६ ॥
 क्रियेतां सोमपावेतावस्थिनौ बलसूदन ॥
 देवानां वचनं श्रुत्वा च्यवनं भयपीडितः ॥
 प्रत्युवाच ततः शक्रः प्रणामानतकंधरः ॥ ४७ ॥
 सोमपावस्थिनावेतावद्यप्रभृति भार्गव ॥
 भविष्यतस्ततः सर्वमेतत्सत्यं ब्रवीमि ते ॥ ४८ ॥
 मा तेऽतिथ्याभिसंरंभो भविष्यति तपोधन ॥ ।
 लिंगस्यास्य प्रभावोऽयं यदहं निष्प्रभीकृतः ॥ ४९ ॥
 ततस्त्वन्नामधेयेन प्रसिद्धिर्भुवि यास्यति ॥
 आराधितं यतो देवि च्यवनेन महात्मना ॥ 5.2.30.५० ॥
 च्यवनेश्वरमेतद्वै ख्यातं त्रिभुवनेऽभवत् ॥
 भक्ता ये पूजयिष्यन्ति देवेशं च्यवनेश्वरम् ॥
 आजन्मप्रभवं पापं तेषां नश्यति तत्क्षणात् ॥ ५१ ॥
 यः पश्यति नरो नित्यं च्यवनेश्वरसंज्ञकम् ॥
 जन्मदुःखजरारोगैर्मुक्तो मुक्तिमवाप्नुयात् ॥ ५२ ॥
 ययं काममभिध्यायेन्मनसाभिमतं नरः ॥
 तंतं दुर्लभमाप्नोति च्यवनेश्वरदर्शनात् ॥ ५३ ॥
 नियमेन प्रपश्यन्ति ये देवं च्यवनेश्वरम् ॥
 ते प्रयांति तनुं त्यक्त्वा मदीये भुवने प्रिये ॥ ५४ ॥
 यः शृणोति कथां पुण्यां सर्वपापहरां शुभाम् ॥
 स पुण्यात्मा परं स्थानं याति दिव्यं न संशयः ॥ ५५ ॥
 भक्तिहीनः क्रियाहीनो यः पश्यति प्रसंगतः ॥
 स पुण्यां गतिमाप्नोति योगिगम्यां यशस्विनि ॥ ५६ ॥
 पुष्पैर्विचित्रैर्ये देवं यजन्ते च्यवनेश्वरम् ॥
 संसारार्णवमुल्लंघ्य ते यांति परमं पदम् ॥ ५७ ॥

एष ते कथितो देवि प्रभावः पापनाशनः ॥
च्यवनेश्वरदेवस्य शृणु खंडेश्वरं शिवे ॥ ५८ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिंगमाहात्म्ये च्यवनेश्वरमाहात्म्यवर्णनं नाम त्रिंशोऽध्यायः ॥ ३० ॥
॥ छ ॥

5.2.31

॥ श्रीमहादेव उवाच ॥ ॥
एकत्रिंशत्तमं विद्धि देवं खंडेश्वरं प्रिये ॥
संपूर्णं जायते यस्य दर्शाद्दानव्रतादिकम् ॥ १ ॥
आसीत्त्रेतायुगे देवि भद्राश्वोनाम पार्थिवः ॥
यस्य नाम्नाऽभवद्वर्षं भद्राश्वं नाम नामतः ॥ २ ॥
तस्यागस्त्यः कदाचित्तु गृहमागम्य सत्तमः ॥
उवाच सप्तरात्रं तु वसामि भवतो गृहे ॥ ३ ॥
तं राजा शिरसा नत्वा स्वास्यतामित्यभाषत ॥
तस्य कांतिमतीनाम भार्या परमशोभना ॥ ४ ॥
तस्यास्तेजः समभवद्द्वादशादित्यसंनिभम् ॥
सपत्नीनां शतं तस्या विद्यते वरवर्णिनि ॥ ५ ॥
ता दास्य इव कर्माणि कुर्वत्यहरहः सदा ॥
कांतिमत्याः प्रभावेन भयोत्त्र स्ताः सुलोचनाः ॥ ६ ॥
तामगस्त्यस्तथा दृष्ट्वा तन्मुखासक्तलोचनाम् ॥
एवंभूतां तथा दृष्ट्वा राज्ञीं परमशोभनाम् ॥
साधुसाधु जगन्नाथेत्यगस्त्यः प्राह हर्षितः ॥ ७ ॥
द्वितीये दिवसेऽप्येवं राज्ञीं दृष्ट्वा महाप्रभाम् ॥
अहो ह्यंगनया मुष्टं जगदेतच्चराचरम् ॥ ८ ॥
इत्यगस्त्यो द्वितीयेऽहि राज्ञीं दृष्टेत्युवाच ह ॥
तृतीयेऽहि च तां दृष्ट्वा पुनरेवमुवाच ह ॥ ९ ॥

अहो मूढा न जानन्ति लिंगमाहात्म्यमुत्तमम् ॥
 महाकालवने क्षेत्रे च्यवनेशस्य पूर्वतः ॥ 5.2.31.१० ॥
 खंडव्रतानि जायन्ते पूर्णानि दर्शनाद्यदः ॥
 चतुर्थे दिवसे हस्तावुत्क्षिप्य पुनरब्रवीत् ॥११॥
 साधुसाधु जगन्नाथ साधु भद्राश्च सुव्रत ॥
 पंचमे दिवसेऽप्येवं षष्ठे चैव पुनःपुनः ॥ १२ ॥
 नृत्यंतं सप्तमे दृष्ट्वा दिने पत्न्या समन्वितः ॥
 प्रोवाच चैनं राजा स विस्मितेनांतरात्मना ॥
 किं हर्षकारणं ब्रह्मन्येन नृत्यसमन्वितः ॥ १३ ॥
 ॥ अगस्त्य उवाच ॥ ॥
 अहो भूपाल मूढस्त्वं महामूर्खाश्च मंत्रिणः ॥
 अहो पुरोहितो मुग्धो ये न जानन्ति मे मतम् ॥ १४ ॥
 ईदृशा अपि जायन्ते राजानो यस्य दर्शनात् ॥
 एवमुक्तस्ततो राजा कृताञ्जलिरभाषत ॥ १५ ॥
 न जानीमो वयं ब्रह्मन्नभिप्रायं तवाधुना ॥
 कथयस्व महाभाग यद्यनुग्रहकृद्भवान् ॥ १६ ॥
 ॥ अगस्त्य उवाच ॥ ॥
 इयं राज्ञी त्वदीयाभूद्दासी वैश्यस्य वैदिशे ॥
 नगरे हरिदत्तस्य त्वमस्याः पतिरेव च ॥
 खंडव्रतप्रभावेन जातः कर्मकरो भवान् ॥ १७ ॥
 स च वैश्यो महाकाले गत्वा देवं महेश्वरम् ॥
 अर्चयामास विविद्रंधपुष्पादिभिः शुभैः ॥ १८ ॥
 अभ्यर्च्य तु गृहं यावद्भवंतौ रक्षपालकौ ॥
 ततः कालेन महता मृतौ द्वावपि दंपती ॥ १९ ॥
 तेन पुण्येन ते जन्म प्रियव्रतगृहेऽभवत् ॥
 इयं च पत्नी ते जाता पुरा वैश्यप्रदासिका ॥ 5.2.31.२० ॥
 परकीयप्रसंगेन संजाता भूभिरुत्तमा ॥

राज्यं पत्नी सुता साधुरित्युक्तं वचनं मया ॥ २१ ॥
 तस्य देवस्य माहात्म्याद्यजंतं विविधैर्मखैः ॥
 पश्यामि त्वां महीपाल भूपालशतवेदितम् ॥ २२ ॥
 अतः साधुपुरा प्रोक्तं मया तव महीपते ॥ २३ ॥
 इति तस्य वचः श्रुत्वा कुंभयोनेर्महात्मनः ॥
 महाकालवने गंतुं मतिं चक्रे महीपतिः ॥
 ततः सांतःपुरः प्रायात्तेन सार्द्धं महर्षिणा ॥ २४ ॥
 अगस्त्यकथितं लिंगं ददर्श श्रद्धया पुनः ॥
 पूजयामास विधिवत्पत्न्या सार्द्धं महीपतिः ॥ २५ ॥
 ततस्तुष्टस्तदा देवो नृपं प्राहामितद्युतिः ॥
 मनोऽभीष्टं तपस्तेस्तु भोगमैश्वर्यमेव च ॥ २६ ॥
 कुलं प्रभावं सौभाग्यं दीर्घमायुररोगिताम् ॥
 निःसपत्नं ततो राज्यं कृत्वा स्वर्गमवाप्स्यति ॥ २७ ॥
 इत्युक्तो देवदेवेन गतोऽसौ विषयं स्वकम् ॥
 निष्कंटकं ततो राज्यं कृत्वा स्वर्गं गतः प्रिये ॥ २८ ॥
 अनेकजन्मचरितं खंडव्रतकदम्बकम् ॥
 संपूर्णमभवद्देवि लिंगस्यास्य प्रभावतः ॥ २९ ॥
 अतः खण्डेश्वरो देवो विख्यातो भुवनत्रये ॥
 ये पश्यन्ति नरा देवि देवं खण्डेश्वरं शिवम् ॥ ५.२.३१.३० ॥
 खण्डव्रतानि पूर्णानि तेषामाशु भवंति हि ॥
 तपःखण्डं व्रते खण्डं दानखंडं च यत्कृ तम् ॥
 तत्सर्वं पूर्णतां याति श्रीखण्डेश्वरदर्शनात् ॥ ३१ ॥
 दृष्ट्वा खण्डेश्वरं देवं पापविघ्नैः प्रमुच्यते ॥
 सप्तजन्मकृतैर्देवि मनोवाक्कायकर्मभिः ॥ ३२ ॥
 दृष्ट्वा खण्डेश्वरं देवं कृतकृत्यत्वमाप्नोति ॥
 तस्य नश्यति दौर्भाग्यं सप्तजन्मोद्भवं प्रिये ॥ ३३ ॥
 खण्डेश्वरेऽर्चिते देवे सर्वे देवाः सवासवाः ॥

संतुष्टा वरदाश्चैव भवंति वरवर्णिनि ॥ ३४ ॥
 देवं खंडेश्वरं ये वै यजन्ति श्रद्धया प्रिये ॥
 पुण्यैर्नानाविधैः स्नानैः सुगन्धैश्च विशेषतः ॥ ३५ ॥
 धूप दीपैर्नमस्कारैर्जपैः स्तोत्रैः पृथग्विधैः ॥
 ते सर्वे कामसंपन्नाः श्रीमन्तो राज्यसंयुताः ॥ ३६ ॥
 दीर्घायुषः शुभाचारा जायन्ते देहिनोऽमलाः ॥
 अति श्रेष्ठा गतिस्तेषां विशोका नित्यमक्षयाः ॥
 खंडेश्वरप्रसादेन जायन्ते नात्र संशयः ॥ ३७ ॥
 एते च विष्णुब्रह्मैन्द्रकुवेरदहनादयः ॥
 परां सिद्धिं सुसंप्राप्ताः खंडेश्वरसमर्चनात् ॥ ३८ ॥
 एष ते कथितो देवि प्रभावः पापनाशनः ॥
 खंडेश्वरस्य देवस्य शृणु वै पतनेश्वरम् ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्ये खण्डे श्वरमाहात्म्यवर्णनं नामैकत्रिंशोऽध्यायः ॥ ॥ ३१
 ॥ ॥ छ ॥

5.2.32

॥ ईश्वर उवाच ॥ ॥
 त्रिषु लोकेषु विख्यातं द्वात्रिंशत्तममुत्तमम् ॥
 विद्धि सिद्धिप्रदं पुंसां पतनेश्वरमीश्वरम् ॥ १ ॥
 पुराऽहं पर्वते देवि मंदरे चारुकन्दर् ॥
 क्रीडन्सार्द्धं त्वया पृष्ठः कदाचिद्रहसि स्थितः ॥ २ ॥
 किमर्थं पर्वतं त्यक्त्वा कैलासं रमणीयकम् ॥
 मुक्ता फलशिलाशुभ्रं शङ्खचन्द्रांशुनिर्मलम् ॥ ३ ॥
 सिद्धचारणगन्धर्वकिंनरोद्गीतनादितम् ॥
 सदा पुष्पद्रुमच्छन्नं कदलीवनराजितम् ॥ ४ ॥
 अथ कोकिलचक्राहचकोरकुरराकुलम् ॥

पुऽप्यलोकोपमं स्थानं त्रिविष्टपविभूषणम् ॥ ५ ॥
 महाकालवने शून्ये नानागुल्मलतावृते ॥
 गजेंद्रगजशार्दूल सिंहशम्बरसंकुले ॥ ६ ॥
 ऋक्षवानरगोमायुजन्तुकादिविराजिते ॥
 मयूरसर्पमार्जारमूषिकादिविराजिते ॥ ७ ॥
 कथं वासः कृतो देव कौतूहलमिदं मम ॥ ८ ॥
 इति पृष्टस्त्वया देवि मंदरे चारुकन्दरे ॥
 मया प्रोक्तं प्रसन्नेन पत्तनं च मम प्रिये ॥ ९ ॥
 महाकालवनं रम्यं स्वर्गात्सुखकरं परम् ॥
 स्मशानपीठसत्क्षेत्रवनोपरसमाश्रितम् ॥ 5.2.32.१० ॥
 अनौपम्यगुणं विद्धि पत्तनं पर्वतात्मजे ॥
 एवं पत्तनदेवो वै न दृष्टो भुवनत्रये ॥
 गीतवादित्रचातुर्यैः स्पर्द्धते यः सुरालयम् ॥ ११ ॥
 एतस्मिन्नंतरे देवि देवर्षिर्नारदो मुनिः ॥
 द्रष्टुकामः समायातो मन्दरे मां यशस्विनि ॥ १२ ॥
 विनोदार्थं मया पृष्टस्त्वत्प्रियार्थं कुतूहलात् ॥
 क्व त्वया गमितः कालः कल्पसंख्यो महामुने ॥ १३ ॥
 कस्मिन्नाश्रमसंस्थाने तपसः संचयः कृतः ॥
 तीर्थानि कानि भ्रान्तानि क्व ते रतिरभूच्चिरम् ॥ १४ ॥
 कौतुकं दृष्टपूर्वं तु वद मे मुनिसत्तम ॥
 इति पृष्टो मया देवि ब्रह्मपुत्रो महामुनिः ॥
 कथयामास वृत्तांतं पत्तनस्य प्रयत्नतः ॥ १५ ॥
 बहूनि संपरिक्रम्य तीर्थान्यायतनानि च ॥
 पत्तनानि विचित्राणि देशाश्च नगराणि च ॥ १६ ॥
 अटनार्थं महादेव जंबूद्वीपे मनोरमे ॥
 दृष्टः पत्तनराजश्च सदानंदकरः परः ॥ १७ ॥
 स्वेच्छाकल्पितविन्यासः प्रासादशतकल्पितः ॥

इच्छाकामफलावाप्तिर निर्देश्यसुखावहः ॥ १८ ॥
 सर्वर्तुकुसुमामोदसुखस्पर्शानिलावृतः ॥
 वीणावेणुरवैर्घुष्टो मनःप्रह्लादकारकः ॥ १९ ॥
 वज्रैर्द्रनीलवैडूर्यचन्द्रकांतादिदी पितः ॥
 जरामृत्युभयोपेतः सर्वव्याधिविवर्जितः ॥ 5.2.32.२० ॥
 शक्राग्नियमरक्षोब्धिवायुसोमेशसेवितः ॥
 ऊर्द्धाधः सप्तलोकेषु पुण्येषु निवसन्ति हि ॥ ॥ २१ ॥
 सदा प्रमुदिता देवास्तेऽपि कांक्षन्ति पतनन् ॥
 तत्र शांता महात्मानो निवसन्ते महेश्वर ॥ २२ ॥
 विद्योतितदिशो दांताः सूर्य वैश्वानरप्रभाः ॥
 दिव्यांबरधरा धीरा जगमुकुटधारिणः ॥ २३ ॥
 विप्रा माहेश्वराः पुण्याः क्षत्रिया हरतत्पराः ॥
 मुमुक्षवस्तपोनिष्ठा वैश्या शूद्राश्चिरायुपः ॥ २४ ॥
 स शुभ्ररूपः स च लोहिताकृतिः स चापि पीतः ससितेतरः क्वचित् ॥
 स नामधेयः स च नामवर्ज्यः सोऽदृश्यरूपः स च दृष्टरूपः ॥ २५ ॥
 क्वचिद्रविसहस्राक्षः क्वचिदेकरविप्रभः ॥
 क्वचिच्चन्द्राद्विशिष्येत क्वचिदंगुलिकांतिमान् ॥ २६ ॥
 जन्म मृत्युजरारोगैर्दुःखानि विविधानि च ॥
 प्रयाति विलयं तानि प्रसन्ने पतनेश्वरे ॥ २७ ॥
 एष ते कथितो देवि प्रभावः पापनाशनः ॥
 पतनेशस्य देवस्य आनंदेशमतः शृणु ॥ २८ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवंत्यखंडे
 चतुरशीतिलिंगमाहात्म्ये पतनेश्वर माहात्म्यवर्णनं नाम द्वात्रिंशोऽध्यायः ॥ ३२ ॥
 छ ॥

5.2.33

॥ श्रीहर उवाच ॥ ॥

त्रयस्त्रिंशत्तमं देवमानंदेश्वरमीश्वरम् ॥
 विद्धि पापहरं पुण्यं सर्वसंपत्करं सदा ॥ १ ॥
 पुरा राथंतरे कल्पे बभूव पृथिवीपतिः ॥
 अनमित्र इति ख्यातः सार्वभौमो महीतले ॥२॥
 धर्मात्मा महात्मा च पराक्रमधनो नृपः ॥
 अतीत्य सर्वभूतानि बभौ भानुरिवाव्ययः ॥३॥
 समः शत्रौ च पुत्रे च मित्रे च परधर्मवित् ॥
 गिरिभद्रा गिरेः पुत्री तेनोढा वरवर्णिनी ॥४॥
 अतीव वल्लभा सा च प्राणेभ्योऽपि गरीयसी ॥
 आनंद इति पुत्रोऽभूत्तस्य ज्ञानरतः सुधीः ॥ ५ ॥
 जातमात्रो निजोत्संगे स्थिरमुल्लाप्य वै पुनः ॥
 परिष्वजति हार्देन उल्लापयति पुनःपुनः ॥ ६ ॥
 स जातिस्मरणो जातो मातुरुत्संगमास्थितः ॥
 जहास च तदा माता संक्षुब्धा वाक्यमब्रवीत् ॥ ७ ॥
 भीतास्मि किमिदं वत्स हासो यद्वदने तव ॥
 अकालबोधः संजातः किंस्वित्पश्यसि शोभनम् ॥ ८ ॥
 इत्युक्तो मातरं प्राह सर्वोऽपि स्वार्थमीहते ॥
 मां नेतुमिच्छति पुरो मार्जारी किं न पश्यसि ॥
 अंतर्धानगता चेयं द्वितीया जातहारिणी ॥ ९ ॥
 पुत्रप्रीत्या च मातस्त्वमतः स्वार्थं समीहसे ॥
 उल्लाप्योल्लाप्य बहुशः परिष्वजसि मां बत ॥ 5.2.33.१० ॥
 उद्भूते बालके स्नेहात्संभ्रमात्स्त्रीजनोऽप्ययम् ॥
 ततोयमागतो हासः शृणु चाप्यत्र कारणम् ॥ ११ ॥
 स्वार्थं प्रसक्ता मार्जारी लोलुपा मामवेक्षते ॥
 तथातर्द्धानगा चेयं द्वितीया जातहारिणी ॥ १२ ॥
 त्वं तु क्रमेणोपभोग्यं मतः फलमभीप्ससि ॥
 न मां जानासि कोऽप्येवं न वै चोपकृतं मया ॥ १३ ॥

संगतिर्नाति बालानां पंचससदिनात्मकम् ॥
 तथापि स्निह्यसि प्रीत्या परिष्व जसि संततम् ॥ १४ ॥
 ततेति वत्स भो भद्र इत्यलीकं ब्रवीषि माम् ॥
 पुत्रस्य वचनं श्रुत्वा क्रुद्धा माताऽब्रवीदिदम् ॥ १५ ॥
 नाहं त्वामुपकारार्थं वत्स प्रीत्या परिष्वजे ॥
 स्वार्थो मया परित्यक्तो यस्त्वतो मे भविष्यति ॥ १६ ॥
 इत्युक्त्वा सा तमुत्सृज्य निष्क्रान्ता सूतिकागृहात् ॥
 जहार तत्परित्यक्तं सा तदा जातहारिणी ॥ १७ ॥
 सा हृत्वा तं तदा बालं पूर्वजातिस्मरं प्रिये ॥
 हैमिन्याः शयने न्यस्यद्विक्रान्तस्य महीभृतः ॥ १८ ॥
 मत्वा स्वकीयं पुत्रं तु विक्रान्तेन महीभृता ॥
 कृतं वै नामकरणमानंद इति विश्रुतम् ॥ १९ ॥
 विक्रान्तस्य सुतो नीतो बोधस्य च द्विजन्मनः ॥
 चैत्रनामा कृतस्तेन संस्कृतो वेदमंत्रकैः ॥ ५.२.३३.२० ॥
 तृतीयं भक्षयामास बोधपुत्रं निशाचरी ॥
 जातिस्मरोऽप्यथानंदः कृतोपनयनस्तदा ॥ २१ ॥
 गुरुणा समनुज्ञातं क्रियतामभिवादनम् ॥
 जनन्याः प्रागुपस्थानमित्युक्तो वाक्यमब्रवीत् ॥ २२ ॥
 वंधा मे कतमा माता जनित्री पालिनी च वा ॥
 आनंदस्य वचः श्रुत्वा गुरुर्वचनमब्रवीत् ॥ २३ ॥
 नन्वियं ते महाभाग जनित्री जनकात्मजा ॥
 विक्रान्तस्याग्रमहिषी हैमिनीनाम नामतः ॥ २४ ॥
 ॥ ॥ आनंद उवाच ॥ ॥
 चैत्रस्य प्रसवित्रीयं चैत्रोऽयं द्विजवेशमनि ॥
 संस्कृतो ब्राह्मणैर्मंत्रैर्गिरिभद्रासुतस्त्वहम् ॥ २५ ॥
 गुरुराह ततः कस्त्वं चैत्रः को वा त्वयोच्यते ॥
 ततः स कथयामास पूर्ववृत्तांतमादितः ॥ २६ ॥

॥ गुरुरुवाच ॥ ॥
 अतीव गहनं वत्स संकटं महदागतम् ॥
 न वेद्मि किञ्चिन्मोहेन भ्रमन्ति मम बुद्धयः ॥ २७ ॥
 ॥ आनन्द उवाच ॥ ॥
 मोहस्यावसरः कोऽत्र जगत्येवं व्यवस्थितः ॥
 कः कस्य पुत्रो विप्रर्षे को वा कस्य न बांधवः ॥ २८ ॥
 अतः संसारता हन्ति संसारं प्राणिनामिह ॥
 महामोहहतं चेतश्चित्रमत्र कथं गुरो ॥ २९ ॥
 ब्रह्मपुत्रस्य दुष्टस्य दुःसहस्य सुता भुवि ॥
 जातहारिणिकानाम् परिवर्तयते सुतान् ॥ ५.२.३३.३० ॥
 मातृद्वयं मया प्राप्तमस्मिन्नेव हि जन्मनि ॥
 मातृद्वयमथो प्राप्तं जातिं संस्मरता सता ॥ ३१ ॥
 सोऽहं तपः करिष्यामि चैत्र आनीयतामिति ॥
 ततः सुविस्मितो राजा सभार्यः सह बंधुभिः ॥ ३२ ॥
 तस्मान्निवर्त्य ममता मनुमेने च तं प्रति ॥
 चैत्रमानीय तनयं राज्ययोग्यं चकार सः ॥ ३३ ॥
 सन्मान्य ब्राह्मणं येन पुत्रबुद्ध्या स पालितः ॥
 सोऽप्यानन्दस्तपस्तेपे महाकालवने शुभे ॥ ३४ ॥
 इंद्रेश्वरस्य देवस्य पश्चिमे लिंगमुत्तमम् ॥
 भक्त्या ह्याराधयामास तपसा दुष्करेण तु ॥ ३५ ॥
 तपस्यन्तं ततस्तं तु देवः प्राह शुचिस्मिते ॥
 किमर्थं तप्यसे वत्स तपस्तीव्रं ब्रवीमि ते ॥ ३६ ॥
 मनुना भवता भाव्यं षष्ठेन व्रज तत्कुरु ॥
 अलं ते तपसा तस्मिंस्ततो मुक्तिमवाप्स्यसि ॥ ३७ ॥
 इत्युक्तो देवदेवेन तथेत्याह महामतिः ॥
 बभूव स मनुर्देवि ब्रह्मतुल्यो महायशाः ॥ ३८ ॥
 पुत्रानुत्पादयामास लिंगस्यास्य समर्चनात् ॥

कृतं नाम तदा देवैरानंदेश्वरमुत्तमम् ॥३९॥
 आनंदेन यतः प्राप्ता सिद्धिर्देवि सुदुर्लभा ॥
 अतो नाम सुविख्यातमानंदेश्वरमीक्ष्यताम् ॥५.२.३३.४०॥
 ये पश्यन्ति विशालाक्षि आनंदेश्वरमीश्वरम् ॥
 ते पुत्रपौत्रसंपन्ना भविष्यन्ति महीतले ॥ ४१ ॥
 येषां क्षीणं नृणां पापं कोटिजन्मशतोद्भवम् ॥
 तेषां भवति सा भक्तिरानंदेश्वरदर्शनात् ॥४२॥
 तदैव पुरुषो मुक्तो जन्ममृत्युजरादिभिः ॥
 यदा पश्यति देवेशमानंदेश्वरसंज्ञकम् ॥ ४३ ॥
 मयोक्तं मुक्तिदं नृणामानन्देश्वरदर्शनम् ॥
 स्वर्गापवर्गदं देवमानंदं लिंगमुत्तमम् ॥
 अत्र देवैर्विशालाक्षि पूजितं लिंगमुत्तमम् ॥ ४४ ॥
 एष ते कथितो देवि प्रभावः पापनाशनः ॥
 आनंदेश्वरदेवस्य शृणु त्वं कंथडेश्वरम् ॥ ४५ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्य आनंदेश्वरमाहात्म्यवर्णनं नाम त्रयस्त्रिंशोऽध्यायः ॥ ३३
 ॥ ॥ छ ॥ ॥

5.2.34

॥ श्रीहर उवाच ॥ ॥
 चतुस्त्रिंशत्तमं विद्धि देवं वै कंथडेश्वरम् ॥
 यस्य दर्शनमात्रेण सर्वपापैः प्रमुच्यते ॥ १ ॥
 वितस्तायास्तटे रम्ये ब्राह्मणो निवसन्पुरा ॥
 बभूव पांडवोनाम दरिद्रेणातिपीडितः ॥ २ ॥
 ज्ञातिभिश्च परित्यक्तो दुष्टया भार्यया तथा ॥
 कंथाप्येका स्थिता यस्य सर्वस्वप्रेमधारिणी ॥ ३ ॥
 तेनाहं सुतकामेन तोषितो गिरिगह्वरे ॥

मयाप्युक्तं विशालाक्षि पुत्रस्तव भविष्यति ॥ ४ ॥
तस्य पुत्रः समुत्पन्नः कंथामध्यादयो निजः ॥
शीतोष्णवारिणी कंथा तस्य पुत्रस्य साऽभवत् ॥ ५ ॥
स च लब्धः प्रसादेन मदीयेन वरानने ॥
रुद्रेण च वरो दत्तः कंथाया भविता पुनः ॥ ६ ॥
अथ षष्ठे गते वर्षे मौंजीबंधमचिंतयत् ॥
तदामंत्र्य मुनीन्सर्वान्प्रसाद्य च पुनः पुनः ॥
नमस्कृत्य ऋषीन्सर्वान्पूजयामास भक्तितः ॥ ७ ॥
फलैर्वित्तानुसारेण मौंजी तस्याप्यबंधत ॥
तेऽप्युक्ता मुनयः सर्वे प्रसाद्य च पुनःपुनः ॥ ८ ॥
दीयतामाशिषो ह्यस्मै पुत्राय मुनिसत्तमाः ॥
मम पुत्रस्य पुत्रोऽयं दीर्घायुर्जायतां चिरम् ॥ ९ ॥
तूष्णींभूयः स्थिताः सर्वे तच्छ्रुत्वा नोत्तरं ददुः ॥
यदा ते नोत्तरं प्रोचुस्तदा मुनिवरः स्वयम् ॥
ध्यानेन चिंतयामास नूनमल्पायुषं सुतम् ॥ ५.२.३४.१० ॥
इति ज्ञात्वा तु संमोहमगमत्सहसा मुनिः ॥
विललाप स दुःखार्तः सुतस्नेहेन दुःखितः ॥ ११ ॥
॥ वाडव उवाच ॥ ॥
दत्तः स्वयं महेशेन ममाल्पायुः कथं सुतः ॥
रुद्रेण च वरो दत्तः प्रसन्नेन पुरा मम ॥ १२ ॥
मत्तुल्यवीर्यः पुत्रस्ते कंथामध्याद्भविष्यति ॥
जातं च दत्त्वा ह्यल्पायुं मिथ्या त्र्यक्षस्य तद्वचः ॥ १३ ॥
पितरं दुःखितं दृष्ट्वा तूष्णींभूतो मुनिस्तदा ॥
स बालः सहसा वाक्यं बभाषे हर्षवर्द्धनम् ॥ १४ ॥
त्यजत भयमिदानीं यन्ममार्थं विषण्णा विनिहतनिजयत्रं प्रेतराजं करोमि ॥
शृणुत मम गिरं भोः सेश्वरा लोकपालाः पितृपतिविजयार्थं सत्प्रतिज्ञा ममैषा ॥
१५ ॥

अतिविषमतपोभिः शंकरं तोषयित्वा स्वपितुरपि च भक्त्या हन्मि
मृत्योर्जयाशाम् ॥

किमतिशयविषाद व्याकुलास्तात सर्वे सपदि पितृपतिं तं स्वे वशे स्थापयामि
॥ १६ ॥

प्रयामि रुद्रं शरणं महेश्वरं देवं वरं चाप्युमयाऽविहीनम् ॥

शृण्वंतु सर्वे मुनयः समंतान्न मादृशे मृत्युपराभवोस्ति ॥ १७ ॥

तपोभिरुग्रैः शितिकंठपादौ प्रसाद्य मृत्युं न चिराद्विनेष्ये ॥

कंथाजवाक्यामृतलोलनेत्राः संजातरोमां चलसत्स्वदेहाः ॥ १८ ॥

पप्रच्छुरेनं मुनयः शिशुं तं जानासि रुद्रं परमं कथं त्वम् ॥

वयं चिरं कालमुपासमानास्तपोभिरुग्रैर्व्रतसंचयैश्च ॥ १९ ॥

तथापि विद्मो न वयं महेशं ज्ञातस्त्वयासौ कथमर्भकेण ॥

ईहामहे तं किल पुत्र सम्यक्छोतुं प्रहर्षाद्भुतजातरोमाः ॥ ५.२.३४.२० ॥

ज्ञातस्त्वया कुत्र कथं महेशो महेश्वरो वै भुवनैकनाथः ॥ २१ ॥

इति तेषां वचः श्रुत्वा मुनीनां भावितात्मनाम् ॥

स बालः कथयामास वृत्तांतं पर्वतात्मजे ॥ २२ ॥

ममात्र क्रीडतः सिद्धः सिद्धिदः समुपागतः ॥

विज्ञायाल्पायुषं मां तु वात्सल्यादब्रवीदिदम् ॥ २३ ॥

गच्छ पुत्र ममादेशान्महाकालवनोत्तमे ॥

दक्षिणे चास्ति यल्लिंगमानंदेश्वरलिंगतः ॥ २४ ॥

तमाराधय शीघ्रं त्वं चिरजीवी भविष्यसि ॥

तस्योपदेशदानेन ज्ञातं सम्यङ्महेश्वरात् ॥ २५ ॥

नान्यो देवोस्ति लोकेषु सत्यं सत्यं मुनीश्वराः ॥

तस्मादद्यैव यास्यामि महाकालवने शुभे ॥ २६ ॥

लिंगमाराधयिष्यामि विषादस्त्यज्यतामिह ॥

तस्य तद्वचनं श्रुत्वा तेन सार्द्धं महर्षयः ॥ २७ ॥

पिता च विस्मितो देवि सर्व एव समागताः ॥

देवमाराधयामास बालः कालजिघांसया ॥ २८ ॥

लिंगमध्यात्ततो वाणी निःसृता पर्वतात्मजे ॥
 अहो तुष्टोस्मि ते वत्स कं कामं प्रददाम्यहम् ॥ २९ ॥
 ॥ बाल उवाच ॥ ॥
 यदि तुष्टोऽसि मे देव ये त्वां पश्यन्ति शंकर ॥
 पापकंथाविनिर्मुक्तास्ते संतु चिरजीविनः ॥ ५.२.३४.३० ॥
 बालस्य भाषितं श्रुत्वा लिंगे नोक्तं यशस्विनि ॥
 ये च मां पूजयिष्यन्ति श्रद्धया परया युताः ॥
 ते भविष्यन्ति सततं जरामरणवर्जिताः ॥ ३१ ॥
 लप्स्यन्ते परमान्कामान्भविष्यन्ति गणोत्तम ॥
 पूज्याः सर्वेषु लोकेषु सर्वालंकारभूषिताः ॥ ३२ ॥
 एवं लब्धवरः कंथः प्राञ्जलिः समुपस्थितः ॥
 लिंगेनोक्तः प्रसन्नेन भूयो वरय सुव्रत ॥ ३३ ॥
 वरो वै दुर्लभो लोके देवदानवगुह्यकैः ॥
 मयावतारितो यस्मान्नास्त्यदेयं तवाधुना ॥ ३४ ॥
 बालेनोक्तो महादेव यदि देयो वरः पुनः ॥
 मन्नाम्ना देव ते ख्यातिर्भूयात्त्रिभुवने भुवि ॥ ३५ ॥
 एवमस्त्विति लिंगेन प्रोक्तं तुष्टेन पार्वति ॥
 तदाप्रभृति देवेशो विख्यातः कंथडेश्वरः ॥
 यस्य दर्शनमात्रेण चिरायुर्जायते नरः ॥ ३६ ॥
 यः समीक्षति तल्लिंगं कंथडेश्वरमीश्वरम् ॥ ३७ ॥
 पापकंथाविनिर्मुक्तो मुक्तिं यास्यति गौरि सः ॥
 पुण्यं यशस्यं गेयं तल्लिंगं पापप्रणाशनम् ॥
 पुनाति पातकान्सर्वान्मम नामानुकीर्तनात् ॥ ३८ ॥
 तेऽधन्याः पुरुषा लोके तेषां जन्म निरर्थकम् ॥
 यैर्न दृष्टो महाकाले देवोऽसौ कंथडेश्वरः ॥ ३९ ॥
 एष ते कथितो देवि प्रभावः पापनाशनः ॥
 कंथडेश्वरदेवस्य इन्द्रेश्वरमथो शृणु ॥ ५.२.३४.४० ॥

इति श्रीस्कांदे महापुराण एकाशीतिसाहस्र्यां संहितायां पंचम आवंत्यखण्डे
चतुरशीतिलिङ्गमाहात्म्ये कंथडेश्वरमाहात्म्यवर्णनं नाम चतुस्त्रिंशोऽध्यायः ॥ ३४
॥ ॥ छ ॥

5.2.35

॥ श्रीमहादेव उवाच ॥ ॥
पंचत्रिंशत्तमं देवर्मिद्रेश्वरमनुत्तमम् ॥
महासिद्धिप्रदं देवि ब्रह्महत्याविनाशनम् ॥ १ ॥
आसीत्प्रजापतिस्त्वष्टा तस्य पुत्रः कुशध्वजः ॥
स्वकर्मनिरतो दांतो वासवेन निपातितः ॥ २ ॥
तस्य पुत्रं हतं श्रुत्वा त्वष्टा क्रुद्धः प्रजापतिः ॥
अवलुच्य जटामेकामिदं वचनमब्रवीत् ॥ ३ ॥
अद्य पश्यंतु मे वीर्यं त्रयो लोकाः सदेवताः ॥
स च पश्यतु दुर्बुद्धिर्ब्रह्महा पाकशासनः ॥ ४ ॥
स्वकर्मनिरतो येन मत्सुतो विनिपातितः ॥
इत्युक्त्वा कोपरक्ताक्षो जटामग्नौ जुहाव ताम् ॥ ५ ॥
ततो वृत्रः समुत्तस्थौ ज्वालामालासमाकुलः ॥
महाकायो महादंष्ट्रो भिन्नांजनचयप्रभः ॥ ६ ॥
इंद्रशत्रुरमेयात्मा त्वष्टुस्तेजोऽभिर्बुंहितः ॥
अहन्यहनि सोऽवर्द्धदिषुपातं महाबलम् ॥ ७ ॥
वधाय चात्मनो दृष्ट्वा वृत्रं शक्रो महासुरम् ॥
चिंतयामास सहसा किं कृतं सुकृतं भवेत् ॥ ८ ॥
एतस्मिन्नंतरे प्राप्तो वृत्रो बलवतां वरः ॥
ददर्श वासवं तत्र देवैः सार्द्धं वरानने ॥ ९ ॥
दैत्यो वृत्रो महाकायश्चक्रे संग्राममुल्बणम् ॥
नानाशस्त्रास्त्रसंक्षोभं भटसंघट्टसंकटम् ॥ 5.2.35.१० ॥
छिन्नभिन्नतनुत्राणक्रोधरक्तधरातलम् ॥

लूनाननाब्जप्रकरं करपल्लवदुर्गमम् ॥११॥
कबंधसंघघटनं घटितामरसैनिकम् ॥
विकीर्णाभरणस्फीतस्फुरद्योधांगभूषणम् ॥ १२ ॥
कल्लोलरुधिरोद्गारपाटलीकृतदिङ्मुखम् ॥
तस्मिन्नणे महाभीमे देवान्भित्त्वा सगुह्यकान् ॥ १३ ॥
वासवं बंधयित्वा तु स्वर्गलोकं जगाम ह ॥
राज्यं चकार निःशंको निस्सपत्नं वरानने ॥ १४ ॥
ततस्तु बद्धे देवेंद्रे बृहस्पतिरुदारधीः ॥
आजगाम तमुद्देशं यत्र बद्धः शतक्रतुः ॥ १५ ॥
दृष्ट्वा तथाविधं शक्रमाशीर्भिरभिनन्द्य च ॥
बंधनान्मोचयित्वा तु प्रोवाचेदं वचस्तदा ॥ १६ ॥
अनुकूलो न कालोयं सुरेशस्य तवाधुना ॥
उद्योगः सुमहान्दृष्टः संघातश्च सुरद्विषाम् ॥
दृष्ट्वा हि प्रवराः सर्वे मया तत्र महासुराः ॥ १७ ॥
एकैकोपि विजेतुं त्वां शक्तः स्यादिति मे मतिः ॥
न तादृक्संगमः शक्र कदाचित्सुरविद्विषाम् ॥
दृष्टो वापि श्रुतो वापि यादृशो ह्यवलोकितः ॥ १८ ॥
बृहस्पतिवचः श्रुत्वा शक्रः संभ्रममागमत ॥
ध्यात्वा मुहूर्तं प्रोवाच बृहद्बुद्धे बृहस्पते ॥१९॥
किमत्र प्रतिकर्तव्यं वद तावद्बृहस्पते ॥
बहवो बलवंतश्च दानवाः स्वल्पकैर्दिनैः॥
मत्सकाशं समेष्यन्ति स च वृत्रो महा बलः ॥ ५.२.३५.२० ॥
इति शक्रवचः श्रुत्वा बृहस्पतिरुवाच तम् ॥
उपायः क्रियतां तूर्णं गच्छ शक्र ममाज्ञया ॥ २१ ॥
महाकालवने रम्ये खंडेश्वरस्य दक्षिणे ॥
सर्वसंपत्करं लिङ्गं विद्यते तत्र वासव ॥ २२ ॥
तदाराधय यत्नेन तत्ते कामं प्रदास्यति ॥

बृहस्पतिवचः श्रुत्वा शक्रः शीघ्रतरं गतः ॥ २३ ॥
 महाकालवने देवि दृष्ट्वा लिंगमनुत्तमम् ॥
 स्तुतिं चकार सहसा भक्तिनम्रात्मकंधरः ॥ २४ ॥
 नमो देवाधिदेवाय शंकराय वृषाय च ॥
 काम्याय बहुरूपाय व्यालयज्ञोपवीतिने ॥
 वरेण्याय नमो नित्यं नमस्ते सर्वकामद ॥ २५ ॥
 आद्यः प्रजा सृष्टिकरस्त्वमेव कालः प्रजाः संहरसि त्वमेव ॥
 अपांपतिर्भूतपतिस्त्वमेव धनेश्वरस्त्वं दहनस्त्वमेव ॥ २६ ॥
 चंद्रश्च सूर्यः पवन स्त्वमेव धाता विधाता परमः पुराणः ॥
 जलाशयस्त्वं वरुणस्त्वमेव शैलोत्तमस्त्वं भुजगेश्वरश्च ॥
 डिंडिर्महाकाल वृषस्त्वमेव विनायको गुह्यवरस्त्वमेव ॥ २७ ॥
 इतीरितां स्तुतिं श्रुत्वा लिंगेनोक्तः शतक्रतुः ॥
 गच्छ शक्र ममादेशान्मतेजोबृंहितो रणे ॥
 हनिष्यसि न संदेहो वृत्रं रिपुविदारण ॥ २८ ॥
 तस्य लिंगस्य माहात्म्यादपां फेनेन पार्वति ॥
 जघान समरे वृत्रं पश्यतां त्रिदशद्विषाम् ॥ २९ ॥
 निहत्य दानवान्पश्चाल्लीलया रणकर्कशः ॥
 उवाचेन्द्रस्तदा देवान्हतो वृत्रो महारणे ॥ ५.२.३५.३० ॥
 त्रैलोक्याध्यक्षतां प्राप्ता भवन्तो मत्पराक्रमात् ॥
 एवमुक्तास्तु शक्रेण ते देवा विस्मयान्विताः ॥ ३१ ॥
 अस्य देवस्य माहात्म्याद्धतो वृत्रो महासुरः ॥
 शरीरे च स्थिताः पापा दर्शनात्संक्षयं गताः ॥ ३२ ॥
 इन्द्रेणाराधितो यस्माद्देवदेवो महेश्वरः ॥
 तस्मादिंद्रेश्वरोनाम ख्यातो भुवि भविष्यति ॥ ३३ ॥
 दर्शनादस्य लिंगस्य पुरीमिंद्रस्य शोभनाम् ॥
 पापिनोपि गमिष्यन्ति सर्वपातकवर्जिताः ॥ ३४ ॥
 यः पश्यति नरो नित्यं श्रीइन्द्रेश्वरसंज्ञकम् ॥

स मुक्तः पातकैः सर्वैर्दिवि मोदिष्यते चिरम् ॥ ३५ ॥
 इन्द्रेणाराधितं लिंगं भक्त्या यः पूजयिष्यति ॥
 स याति वै परं स्थानं दिव्यकल्पचतुष्टयम् ॥ ३६ ॥
 येन चैन्द्रेश्वरो देवो भक्त्या सम्यक्प्रपूजितः ॥
 तेन विष्णुप्रभृतयो वयं सर्वे सवासवाः ॥
 मुनयो लोकपालाश्च पूजिताः स्युर्न संशयः ॥ ३७ ॥
 इत्युक्तः स सुरैः शक्रो वैकुण्ठाद्यैः समन्ततः ॥
 तैरेव सहितो देवो जगामाथ त्रिविष्टपम् ॥ ३८ ॥
 इन्द्रेश्वरस्य देवस्य प्रभावः कथितस्त्वयम् ॥
 मार्कण्डेयेश्वरं देवं शृणु पार्वति सांप्रतम् ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवन्त्यखण्डे
 चतुरशीतिलिंगमाहात्म्य इन्द्रेश्वरमाहात्म्यवर्णनं नाम पंचत्रिंशोऽध्यायः ॥ ३५ ॥

5.2.36

॥ श्रीहर उवाच ॥ ॥
 मार्कण्डेयेश्वरं विद्धि षट्त्रिंशत्तममीश्वरम् ॥
 यस्य दर्शनमात्रेण पुत्रवाञ्छायते नरः ॥ १ ॥
 ब्रह्मवंशसमुत्पन्नो मृकण्डोनाम तापसः ॥
 वेदाध्ययनसंपन्नः स चापुत्रो बभूव ह ॥ २ ॥
 पुत्रार्थं चिन्तयामाम कथं पुत्रो भवेदिति ॥
 अपुत्रस्य कुतो लोक इति वेदेषु पठ्यते ॥ ३ ॥
 तस्मात्तपः करिष्यामि येन मे तनयो भवेत् ॥
 एवं संचित्य बहुधा स जगाम हिमालयम् ॥ ४ ॥
 चकार वसतिं चापि तपसे भावितात्मवान् ॥
 वायुभक्षोऽबुभक्षश्च निराहारोर्ध्वपादकः ॥ ५ ॥
 शाकमूलफलाहारः पर्णाशयेकद्विपर्णभुक् ॥
 एवमादीनि चान्यानि तपांसि सुबहून्यपि ॥ ६ ॥

चकार स मुनिस्तत्र वर्षाणि द्वादशैव तु ॥
 न तुष्टोऽहं तदा देवि तपसा दुष्करेण तु ॥७॥
 ततो ज्ञात्वा मतिं तस्य विज्ञप्तोऽहं तदा त्वया ॥
 करोत्येव तपः क्रूरं पुत्रहेतोर्मुनिर्महान् ॥८॥
 तेजसा दीपयञ्छैलं शोषयन्सलिलाशयान् ॥
 तपसा दुष्करेणैव क्षुभिता नाकवासिनः ॥९॥
 समुद्राः क्षुभिताः सर्वे चन्द्रादित्यौ तथैव च ॥
 ऋषयो विस्मृतिं प्राप्ताः कंपेते चापि रोदसी ॥
 अकालप्रलयो देव भविष्यति न संशयः ॥५.२.३६.१०॥
 मुनये तन्मृकण्डाय पुत्रो वै दीयतामिति ॥
 मया प्रोक्तं वरारोहे पुत्रमिच्छत्ययोनिजम् ॥११॥
 अक्षयं सुविशालाक्षि सहस्राक्षमिवापरम् ॥
 चन्द्राभं चन्द्रवदनं चन्द्रवद्भुवनप्रियम् ॥१२॥
 नीलोत्पलदलश्यामं नीलोत्पलदलेक्षणम् ॥
 विशालचारुजघनं चारुकुण्डलमंडितम् ॥
 पुत्रमिच्छति देवेशि मृकण्डोऽयं महामुनिः ॥ १३ ॥
 त्वयाप्युक्तं पुनर्देवि कारुण्याद्भक्तिवत्सले ॥
 न ददासि मुनेः पुत्रं तप्यतो विषमं तपः ॥ १४ ॥
 फलस्य दाता तपसां कथं त्वं गीयसे बुधैः ॥
 कस्त्वां नु शरणं गच्छेल्लोकानां सम्भवं भवम् ॥ १५ ॥
 करोषि सर्वदैत्यानां सर्वदेवाकुलाकुलम् ॥
 त्वयाहं सुचिरं देवं सत्कृता करुणाकर ॥ १६ ॥
 नान्यो मामनुकम्पार्थं प्रयच्छेत्प्रवरं वरम् ॥
 स त्वं सर्वजगन्नाथ प्रभुः कर्ता प्रशासिता ॥ १७ ॥
 हेतुः स्वामी महेशानो दयालुर्भक्तवत्सलः ॥
 सर्वेश्वर स्तुतोऽभीष्टं किं न विप्राय दीयते ॥ १८ ॥
 तपसा क्षीणपापस्य ब्रह्मत्वे भावितात्मनः ॥

अस्य पुत्रप्रदानं त्वं कुरु मद्वचनाच्छिव ॥ १९ ॥
 मया त्वं वर्णिता देवि स्नेहाक्षरपदैः शुभैः ॥
 लोलपंकजपत्राक्षि गौरि भूधरगात्रजे ॥ 5.2.36.२० ॥
 स्कंदमातः कलापूर्णचंद्रबिम्बनिभानने ॥
 कृशोदरि विनिःस्पृष्टचामीकरनिभयुते ॥ २१ ॥
 त्वयोक्तं प्रकरिष्यामि वाक्यं द्विरदगामिनि ॥
 त्वं सिद्धिः साधका साध्यं त्वं क्रिया प्रक्रमाश्रया ॥ २२ ॥
 त्वं माया श्रीर्द्युतिः श्रीमच्छ्रद्धारुचिरसंततिः ॥
 कृत्वा मानं बहुविधं मयैव सह सुन्दरि ॥ २३ ॥
 भ्राजसे विविधाकारा मोहयित्वाखिलं जगत् ॥
 त्वयाप्युक्तं पुनर्देवि क्रियतां तु वचो मम ॥ २४ ॥
 मुनयेऽस्मै तपःक्षीणसर्वगात्राय सांप्रतम् ॥
 वरः प्रदीयतामस्मै ब्राह्मणाय महेश्वर ॥ २५ ॥
 मयाप्युक्तं विशालाक्षि श्रूयतां वचनं मम ॥
 असौ गच्छतु विप्रैर्द्रो महाकालवनोत्तमे ॥ २६ ॥
 पत्तनेश्वरपूर्वं तु तत्रास्ते लिंगमुत्तमम् ॥
 पुत्रप्रदं विशालाक्षि महापातकनाशनम् ॥ २७ ॥
 मदीयं वचनं श्रुत्वा त्वयाप्युक्तो द्विजोत्तमः ॥
 महाकालवनं गच्छ पुत्रार्थमृषि सत्तम ॥
 तत्र लिंगं समाराध्य लप्स्यसे पुत्रमुत्तमम् ॥ २८ ॥
 त्वया संप्रेरितो विप्रस्तथेति कृतनिश्चयः ॥
 आशया परया युक्तः पुत्रकामो जगाम सः ॥ २९ ॥
 तत्र दृष्ट्वा महालिंगं पुत्रदं पापनाशनम् ॥
 भक्त्या संसेवयामास तपसा दुष्करेण तु ॥ 5.2.36.३० ॥
 अथ केनापि कालेन निःसृतोऽहं त्वया सह ॥
 लिंगमध्याद्वरारोहे स च प्रोक्तो द्विजोत्तमः ॥ ३१ ॥
 शर्वोऽहमिति जानीहि ब्रूहि किं करवाणि ते ॥

आवां पुरा प्रसन्नौ ते ज्ञातं तव विचेष्टितम् ॥३२॥
 यमिच्छसि वरं ब्रह्मस्तदद्य प्रददामि ते ॥
 मया प्रोक्तः प्रसन्नेन मुनिः परमविस्मितः ॥ ३३ ॥
 प्रहः प्राह सुहृदये स हृष्टो मुनि सत्तमः ॥
 अपत्यहेतोर्देवेशौ किमलभ्यं भवेन्मम ॥ ३४ ॥
 मया प्रोक्तस्तदा देवि मृकण्डो मुनिसत्तमः ॥
 अयोनिजस्ते तनयो मानुषो वै भविष्यति ॥
 ऐश्वर्यज्ञानसंपन्नो दीर्घायुः सर्ववित्सुधीः ॥ ३५ ॥
 एतस्मिन्नंतरे देवि प्रादुर्भूतो महातपाः ॥
 पुत्रः परमधर्मात्मा मार्कण्डेयो महामुनिः ॥ ३६ ॥
 स जातमात्रो धर्मात्मा तत्रैव तपसि स्थितः ॥
 देवमाराधयामास स तुष्टोऽथ वरं ददौ ॥ ३७ ॥
 त्वयाहं जातमात्रेण तपसा तोषितो यतः ॥
 तस्मात्ख्यातिं गमिष्यामि त्वन्नाम्ना द्विजसत्तम ॥ ३८ ॥
 ये मां पश्यन्ति विप्रेन्द्र भक्त्या परमया युताः ॥
 प्राप्नुवन्ति गतिं नित्यं ते सदानंद दायिनीम् ॥ ३९ ॥
 प्रसंगाद्ये गमिष्यन्ति ते सदा दुःखवर्जिताः ॥
 देवदेवं समाराध्य मोदिष्यन्ति हि ते नराः ॥ ५.२.३६.४० ॥
 त्र्यक्षा गणेश्वराः सिद्धाः सिद्धगंधर्वसेविताः ॥
 ते भविष्यन्ति सततं मम भक्ताश्च ये नराः ॥ ४१ ॥
 ये मां संपूजयिष्यन्ति हृद्यैः पुष्पैः सुगंधिभिः ॥
 दीर्घायुषो भविष्यन्ति सदा दुःखविवर्जिताः ॥ ४२ ॥
 इत्युक्ते तेन लिंगेन मार्कण्डेयो महातपाः ॥
 तपश्चचार तत्रैव महाकालवने स्थितः ॥ ४३ ॥
 प्रभावः कथितो देवि मार्कण्डेयेश्वरस्य च ॥
 शिवेश्वरस्य देवस्य माहात्म्यं शृणु सांप्रतम् ॥ ४४ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये मार्कण्डेयेश्वरमाहात्म्यवर्णननाम षट्त्रिंशोऽध्यायः ॥
३६ ॥ ॥ छ ॥

5.2.37

॥ श्रीहर उवाच ॥ ॥
सप्तत्रिंशत्तमं विद्धि शिवेश्वरमनंतकम् ॥
यस्य दर्शनमात्रेण जायंते सर्वसंपदः ॥ १ ॥
राजा रिपुंजयोनाम ब्रह्मकल्पे पुराभवत् ॥
महाकालवने रम्ये प्रजापालनतत्परः ॥ २ ॥
देवपूजां व्रतं दानं ध्यानं स्वाध्यायसत्क्रियाम् ॥
प्रजापालनकं कृत्वा न स जानाति किंचन ॥ ३ ॥
स प्रजाः पालयामास पुत्रवत्परिपालिताः ॥
प्रजास्ताः सुखसंवृद्धा जरामृत्युविवर्जिताः ॥ ४ ॥
पुत्रिणो धनधान्याढ्याः सर्वकामसमन्विताः ॥
तस्यैव तेजसा व्याप्तं महाकालपुरं प्रिये ॥ ५ ॥
एतस्मिन्नंतरे पृथ्वीं तस्मिञ्छासति पार्वति ॥
महाकालवनं देवि स्वपुरं चिह्नितं मया ॥
विना चोज्जयिनीं गंतुं न रतिं प्राप कुत्रचित् ॥ ६ ॥
तदा मया गणेशस्तु शिवसंज्ञो गणाग्रणीः ॥
चिंतितस्तत्क्षणात्प्राप्तः किं करोमीत्युवाच ह ॥ ७ ॥
मयाप्युक्तो गणेशो हि गच्छ पुत्र मम प्रियम् ॥
महाकालपुरं व्याप्तं राजा रिपुञ्जयेन हि ॥ ८ ॥
इत्युक्तः स मया देवि तथेत्युक्ता कृतांजलिः ॥
गतोऽसौ मानुषे लोके ममाज्ञाहर्षिताननः ॥ ९ ॥
गते शिवगणे देवि संतुष्टोऽहं शुचिस्मिते ॥
युक्तिज्ञानवृत्तो दक्षः प्रभोर्भृत्यो हि दुर्लभः ॥ 5.2.37.१० ॥

ततः स भिक्षु रूपेण बहोषधिपरिग्रहः ॥
 गृहीत्वा दुंदुभिं स्कंधे वचनं चेदमब्रवीत् ॥ ११ ॥
 कश्च भूतविषग्रस्तो नानादोषैः समाश्रितः ॥
 कस्य को व्याधिरत्युग्रो यमहं प्रशमं नये ॥ १२ ॥
 कोऽपुत्रः पुत्रवानस्तु मन्मंत्रबलमाश्रितः ॥
 वैद्योऽस्मि सर्वयुक्तिज्ञः सर्वकामप्रदायकः ॥ १३ ॥
 तस्य वाक्यं समाकर्ण्य कौतूहलसमन्वितः ॥
 सवृद्धबालनारीको जनस्तमभिजग्मिवान् ॥ १४ ॥
 तेषां स नाशयामास व्याधिं दुर्जयमप्यति ॥
 ते च तस्मै सुमहतीं पूजां चक्रुः सुहर्षिताः ॥ हेमरत्नांबरधनैर्धान्यग्रामपुरादिभिः
 ॥ १५ ॥
 एवं स न्यवसत्तत्र वर्षाणि च चतुर्दश ॥
 नृपतेरंतरप्रेक्षी न चांतर मवाप सः ॥ १६ ॥
 अहोऽतिदुष्करो राजा अहो लोकपरायणः ॥
 अहो तेजोनिधिर्वीरो दुर्जयोऽसौ महामतिः ॥ १७ ॥
 एवं स चिंतयंस्तत्र भिक्षु रूपी शिवो गणः ॥
 जीर्णोद्यानलताजालगहने संवृतः स्थितः ॥ १८ ॥
 अत्रांतरे तु नृपतेस्तस्य लोकव्रतस्य तु ॥
 महिषी निर्जरा राज्ञः प्राणेभ्योपि गरीयसी ॥ १९ ॥
 रूपेणाप्रतिमा लोके सा चापुत्रा सुतार्थिनी ॥
 सपत्नीबहुला देवी श्रुत्वा भिक्षुं समाश्रिता ॥ ५.२.३७.२० ॥
 सर्वकामप्रदं ज्ञात्वा नाग राणां सकौतुकम् ॥
 स्वां सखीं प्रेषयामास सुनंदां नाम भामिनी ॥ २१ ॥
 भिक्षोरायतने गुप्तमंतःपुरमतंद्रिता ॥
 तया चासादितो भिक्षुर्विचिंत्य नगरं तदा ॥
 उवाच चिंतापरमं भिक्षुं भिक्षासमन्वितम् ॥ २२ ॥
 प्रणम्य प्रांजलिर्भूत्वा कार्यार्थं विगतव्यथा ॥

भगवन्महिषी राज्ञः प्राणेभ्योऽपि गरीयसी ॥
 वंध्या पुत्रार्थिनी देवी गुप्तं त्वां द्रष्टुमिच्छति ॥ २३ ॥
 भवान्कृपाकरः प्रायः प्रजानामीहितप्रदः ॥
 एवं श्रुत्वा शिवगणो लब्ध्वा रन्ध्रं मुवाच ह ॥ २४ ॥
 ॥ भिक्षुरुवाच ॥ ॥
 भद्रे केयं तव मतिर्विपरीतप्रलापिनी ॥
 अविज्ञातो नरपतेर्गृहमेहीति भाषसे ॥
 अविज्ञातः पुरे दृष्टः साहसी पुरुषो भवेत् ॥ २५ ॥
 एवं मत्वा व्रज क्षिप्रं स्वमेवांतःपुरं शुभे ॥
 नाहं तत्रागमिष्यामि यावन्न नृपतेर्वचः ॥ २६ ॥
 सा तु तस्य वचः श्रुत्वा भिक्षोः क्षुभितमानसा ॥
 जगामान्तःपुरं तूर्णं देव्यै तच्च न्यवेदयत् ॥ २७ ॥
 सखीवचस्तु सा श्रुत्वा देवी दीना उवाच ताम् ॥
 सुनन्दे क उपायोस्ति राजा येन प्रवर्तते ॥
 भिक्षोरानयने क्षिप्रं यावन्नासौ व्रजेत्क्वचित् ॥ २८ ॥
 उवाच सा तां युक्त्यैव सुनन्दा युक्तभाषिणी ॥
 त्वं तस्य वल्लभा राज्ञः प्राणेभ्योऽपि गरीयसी ॥ २९ ॥
 तस्मादस्वस्थचित्तत्वं राज्ञः स्वं संप्रदर्शय ॥
 हेतुना तेन राजा च वाक्यं तव करिष्यति ॥ ५.२.३७.३० ॥
 एतस्मिन्नेव काले तु देव्या दर्शनलालसः ॥
 जगामान्तःपुरं राजा प्रियां दीनां ददर्श ह ॥
 तामपृच्छततो राजा स्नेहार्द्रकृतमानसः ॥ ३१ ॥ ॥
 ॥ राजोवाच ॥ ॥
 किमिदं देवि ते रूपं विमनस्केव भाषसे ॥
 भग्नासि केन दुःखेन कस्यापकृतमीदृशम् ॥ ३२ ॥
 नृपस्य वचनं श्रुत्वा राज्ञी वचनमब्रवीत् ॥
 न पुत्रा नृप मे संति तेन मे नास्ति निर्वृतिः ॥ ३३ ॥

क्रीडनं पीडनायैव तेषां ये पुत्रवर्जिताः ॥
 अपुत्रा जगतो दीना दुःखिताः पुत्रवर्जिताः ॥
 अपुत्रे च गतिर्नास्ति सुतापुत्रविवर्जिते ॥ ३४ ॥
 सुखिनस्ते जना लोके ये बालं पांसुभूषितम् ॥
 परिष्वजन्ति स्वसुतमस्फुटाक्षरभाषकम् ॥ ३५ ॥
 अनेन कारणेनास्मि निर्वेदं परमं गता ॥
 उपायो हि मया दृष्टः पुत्रार्थं मम सांप्रतम् ॥ ३६ ॥
 इह भिक्षुः समायातो देवरूपी सनातनः ॥
 तस्य चाव्याहता शक्तिः श्रूयते सर्ववस्तुषु ॥ ३७ ॥
 सस्त्रीबालो जनश्चात्र शरणं यस्य गच्छति ॥
 तस्य भिक्षोः प्रसादेन सुतवत्यो वयं नृप ॥
 भविष्यामोऽत्र संदेहो न मे मनसि वर्तते ॥ ३८ ॥
 तस्याः स वचनं श्रुत्वा जीर्णोद्यानं जगाम ह ॥
 प्रियया सहितो राजा तं च भिक्षुं ददर्श ह ॥ ३९ ॥
 दृष्टमात्रो नृपतिना भिक्षुर्लिङ्गत्वमागतः ॥
 दृष्ट्वा सुमहदाश्चर्यं भक्तिनम्रो महीपतिः ॥
 पूजयामास विधिवत्तल्लिङ्गं भिक्षु रूपकम् ॥ ५.२.३७.४० ॥
 अपुत्रोऽस्मीत्युवाचेदं धन्येयं महिषी मम ॥
 देहि मे तनयं देव शिवो भवान्महेश्वरः ॥ ४१ ॥
 इत्युक्तो राजसिंहेन भिक्षुर्लिङ्गा कृतिस्तदा ॥
 प्रत्युवाच महीपालं पुत्रस्ते भविता नृप ॥ ४२ ॥
 ततःप्रभृति राजासौ सकलत्रो महामतिः ॥
 सर्वभावेन तं देवं जगाम शरणं मुदा ॥ ४३ ॥
 देवदेवस्य माहात्म्यात्पुत्रो जातो महाबलः ॥
 धर्मात्मा च यशस्वी च सार्वभौमो गुणाधिकः ॥ ४४ ॥
 अथाहं मन्दराद्देवि कौतु- कात्तु समागतः ॥
 लिङ्गाकारं गणं दृष्ट्वा राजानं सेवकं तथा ॥४५॥

योगैश्वर्येण च मया कृतं वै पुरमात्मनः ॥
 नानारत्नप्रभोद्योतं नानासिद्धिनि षेवितम् ॥
 तच्छिवं शाश्वतं स्थानं दत्तं देवि तदा मया ॥ ४६ ॥
 मार्कण्डेयेश्वराद्देवादुत्तरे वरवर्णिनि ॥
 तदाप्रभृति देवोऽसौ शिवेश्वर इति स्मृतः ॥ ४७ ॥
 येऽर्चयिष्यन्ति सततं शिवेश्वरमनुत्तमम् ॥
 निर्धूतसर्वपापास्ते भविष्यन्ति गणोत्तमाः ॥ ४८ ॥
 विदित्वार्भगुरुं लोकं ये द्रक्ष्यन्ति शिवेश्वरम् ॥
 अन्तकाले प्रदास्यामि तेषां ज्ञानमनुत्तमम् ॥ ४९ ॥
 मोक्षं सुदुर्लभं मत्वा संसारं चातिभीषणम् ॥
 अपुनर्भवहेतुत्वात्संसेव्योऽसौ शिवेश्वरः ॥ ५० ॥
 सर्वावस्थोऽपि यो मर्त्यः संश्रयेत्तं शिवेश्वरम् ॥
 स तां गतिमवाप्नोति यज्ञैर्दानैर्हि या गतिः ॥ ५१ ॥
 आख्यानं प्रयतो मर्त्यो य इदं श्रावयेच्छुचिः ॥
 पठेद्वा वाचयेद्वापि स मुच्येत्सर्वकिल्बिषैः ॥ ५२ ॥
 एष ते कथिता देवि प्रभावः पापनाशनः ॥
 शिवेश्वरस्य देवस्य कुसुमेश मतः शृणु ॥ ५३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये शिवेश्वरमाहात्म्यवर्णनं नाम सप्तत्रिंशोऽध्यायः ॥ ३७ ॥

5.2.38

॥ ईश्वर उवाच ॥ ॥
 अष्टात्रिंशत्तमं विद्धि कुसुमेश्वरसंज्ञकम् ॥
 देवं स्वर्गप्रदं देवि महापातकनाशनम् ॥ १ ॥
 पुरा वैवस्वते कल्पे प्राप्ते वाराहसंज्ञके ॥
 प्रादुर्भूते विशालाक्षि कैलासादहमागतः ॥ २ ॥

महाकालवने रम्ये रममाणस्य पार्वति ॥
त्वया सार्द्धं ममाक्षैश्च प्रादुरासीन्महास्वनः ॥ ३ ॥
पृष्टोऽहं च तदा श्रुत्वा शब्दं चातीव दुःसहम् ॥
शब्दोत्पत्तिर्मया देवि कथिता सा त्वदग्रतः ॥४॥
एते गणेशाः क्रीडन्ति मध्ये वै वीरको गणः ॥
कुसुमैर्भूषितोऽत्यर्थं ममातीव सुवल्लभः ॥५॥
कुसुमैर्हन्यतेऽप्यर्थं पूज्यते कुसुमोत्करैः ॥
स एव वीरको देवि सदा मे हर्षदायकः ॥६॥
नानाश्रयगुणाधारो गणेश्वरशतार्चितः ॥
मदीयं वचनं श्रुत्वा त्वयाप्युक्तं वरानने ॥७॥
न दृश्यते विना पुण्यैः पुत्रस्याननपंकजम् ॥
ईदृशस्य सुतस्यापि ममोत्कण्ठा महेश्वर ॥ ८ ॥
कदाहमीदृशं पुत्रं द्रक्ष्याम्यानन्ददायकम् ॥
मया तव वचः श्रुत्वा हसित्वा च पुनःपुनः ॥
प्रोक्तं पार्वति पुत्रोऽयं प्रदत्तो वीरकोऽधुना ॥ ९ ॥
एष एव सुतस्तेस्तु नयनानन्ददायकः ॥
त्वया मात्रा कृतार्थस्तु वीरकः कुसुमार्चितः ॥ 5.2.38.१० ॥
मदीयं वचनं श्रुत्वा प्रेषिता विजया त्वया ॥
दत्तो हरेण मे पुत्रो विजये शीघ्रमानय ॥ ११ ॥
विजयोवाच गणपं गणमध्ये च वर्तिनम् ॥
एहि वीरक चापल्यात्त्वया देवः प्रकोपितः ॥
किमुन्मत्तवदत्यर्थं नृत्यरागेण मोहितः ॥ १२ ॥
इत्युक्तो भयसंत्रस्तः कुसुमैर्भूषितस्तदा ॥
त्वत्समीपं समायातो विजयानुगतः शनैः ॥ १३ ॥
भूषितं कुसुमैर्दृष्ट्वा भयत्रस्तं च वीरकम् ॥
त्वया चाकारितो देवि गिरा मधुरवर्णया ॥१४॥
एह्येहि जातोऽसि मे पुत्रकस्त्वं देवेन दत्तोऽधुना वीरकोसि ॥

उक्तवत्येवमंके निधायाथ तं पर्यचुम्बः कपोले कलंवादिनम् ॥ १५ ॥
 मूर्धन्युपाघ्राय सम्मार्ज्य गात्राणि सा भूषयामास दिव्यैः स्वयं भूषणैः ॥
 किंकिणीमेखलानूपुरैः सन्मणीनिष्ककेयूरहारोत्करैः सद्गुणैः ॥ १६ ॥
 कोमलैः पल्लवैश्चित्रितैश्चारुभिर्दिव्य मन्त्रोद्भवैस्तस्य शुभैस्ततः ॥
 भूतिभिश्चाकरोर्मिश्रसिद्धार्थकैरंगरक्षाविधींस्तस्यतुष्टा सती ॥ १७ ॥
 एवमाधाय चोवक्थ कृत्वा स्रजं मूर्ध्नि गोरोचनापत्रभंगोज्ज्वलैः ॥
 वत्स गच्छाधुना क्रीड सार्द्धं गणैरप्रमत्तो यथा बालचर्या शनैः ॥ १८ ॥
 सोऽपि सिद्ध्याकुले गण्डशैले मिलद्रतजाले वृहच्छा लतालाकुले ॥
 क्षणं फुल्लमालातमालालिमाले क्षणं वृक्षमूले विलोलालिमाले ॥ १९ ॥
 क्षणं स्वल्पपङ्के जले पङ्कजाले क्षणं वृक्षखण्डे शुभे निष्कलङ्के ॥
 परिक्रीडते बालको वै विहारी गणेशाधिपो देवतानन्दकारी ॥ 5.2.38.२० ॥
 एवं विक्रीडतस्तस्य वीरकस्य गणस्य च ॥
 संध्या तमो मयी प्राप्ता विजसोऽहं त्वया प्रिये ॥२१॥
 ऐश्वर्यं दीयतामस्य मम पुत्रस्य शंकर ॥
 शरीरार्द्धं गणेशत्वं लोकपालत्वमग्रतः ॥ २२ ॥
 लिंगत्वमक्षयत्वं च स्थानं दिव्यं सुदुर्लभम् ॥
 वंद्यमानं यथा देव सिद्धगन्धर्वकिन्नरैः ॥
 ब्रह्मेन्द्रवरुणादित्यलोकपालेश्वरेश्वरैः ॥ २३ ॥
 एतैरेव गणैः सार्द्धं स्तूय मानं महात्मभिः ॥
 अलंकृतो मया यस्मात्कुसुमैर्विविधैः शुभैः ॥ २४ ॥
 कुसुमेश्वरसंज्ञस्तु तस्मात्ख्यातो भवत्विति ॥
 मयाप्युक्तं विशालाक्षि वीरकं दयितं मम ॥ २५ ॥
 मत्प्रभावसमं दिव्यं सेवितं गणपैः सदा ॥
 शृणु गन्धर्वगीतानां माधुर्यममृतोपमम् ॥ २६ ॥
 पश्य किन्नरनारीणां गायन्तीनां मनोरमम् ॥
 पश्याप्सरःसमूहस्यनृत्यमेतन्निरन्तरम् ॥ २७ ॥
 विद्याधरैः परिवृतः कुसुमेशो वरानने ॥

विशेषतो मया देवि प्रथमं प्रमथे श्वरः ॥
 कुसुमेश्वरतां नीतो यदा कुसुममंडितः ॥ २८ ॥
 स्थानं दत्तं विशालाक्षि शिवलिंगस्य चोत्तरे ॥
 वरो दत्तो बहुमतो दुष्प्राप्यस्त्रिदशैरपि ॥ २९ ॥
 ये त्वां द्रक्ष्यन्ति गणप कुसुमेश्वरसंज्ञकम् ॥
 न तेषां जायते पापं पद्मपत्रे यथा जलम् ॥ ५.२.३८.३० ॥
 कुसुमैर्चयिष्यन्ति ये नराः कुसुमेश्वरम् ॥
 मत्स्थानं ते समासाद्य मोदिष्यन्ति गतव्यथाः ॥ ३१ ॥
 योऽप्येकं दिवसं मर्त्यस्त्वां पश्यति समाहितः ॥
 स मुक्तः पातकैः सर्वैर्मम लोकं गमिष्यति ॥ ३२ ॥
 यः पूजयति भावेन कुसुमैः कुसुमेश्वरम् ॥
 स प्राप्स्यति परं स्थानं पुनरावृत्तिदुर्लभम् ॥ ३३ ॥
 एवमादिवरैः पुष्टः कृतोयं कुसुमेश्वरः ॥
 कृतकृत्यो गणो देवि लिंगेनेश्वरतां गतः ॥ ३४ ॥
 कुसुमेश्वरदेवस्य प्रभावः कथितस्त्वयम् ॥
 अक्रूरेशस्य देवस्य श्रूयतां तदनन्तरम् ॥ ३५ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 कुसुमेश्वरमाहात्म्यवर्णनं नामाष्टात्रिंशोऽध्यायः ॥ ३८ ॥ ॥ छ ॥

5.2.39

॥ हर उवाच ॥ ॥
 अक्रूरेश्वरमेकोनचत्वारिंशत्तमं शृणु ॥
 यस्य दर्शनमात्रेण सुबुद्धिर्जायते नृणाम् ॥ १ ॥
 पुरा त्वयैव कल्पादौ परया शक्तिरूपया ॥
 कृतं कृत्स्नं वरारोहे त्रैलोक्यं सचराचरम् ॥ २ ॥
 ततस्त्वं संस्तुता देवैः सकिंनरमहोरगैः ॥
 प्रदक्षिणां प्रकुर्वति गणा नानाविधास्तु ते ॥ ३ ॥

नमस्कारं प्रकुर्वति स्तोत्रं कुर्वति चापरे ॥
 न करोति नमस्कारमेको भृंगिरिटिस्तदा ॥ ४ ॥
 क्रूरां बुद्धिं समासाद्य गर्वेणतीव गर्वितः ॥ ५ ॥
 एको देवो महादेवः स्त्रिया किमनया मम ॥
 यदा नायाति ते पार्श्वं तदा प्रोक्तस्त्वया गतः ॥ ६ ॥
 कस्मान्न कुरुषे पूजां प्रदक्षिणमथो स्तुतिम् ॥
 मद्भक्तो मदधीनोऽसि मम पुत्रो मया कृतः ॥
 इत्थंभूतगणेश त्वं किं वै लौल्येन वर्तसे ॥ ७ ॥
 इति भृंगिरिटिः श्रुत्वा कुद्धस्त्वामाह गर्वितः ॥
 नाहं पार्वति ते पुत्रः पुत्रोऽहं शंकरस्य तु ॥ ८ ॥
 एष एव च मे माता एष एव च मे पिता ॥
 एवं रात्रिदिनं यामि शरणं परमेष्ठिनम् ॥९॥
 त्वमप्यस्यैव शरणं ननु पार्वति संस्थिता॥
 यदि च त्वामहं वंदे तद्वंदे सकलान्गणान् ॥५.२.३९.१०॥
 इति भृंगिरिटिः श्रुत्वा वाक्यं कुपितया त्वया ॥
 तस्योक्तं प्रमथेशस्य भीरु भृंगिरिटेरिदम् ॥११॥
 सुतो भूत्वा भवान्कस्माददाक्षिण्यं ब्रवीषि माम् ॥
 त्वङ्मांसशोणितांत्रं च मातृकं तनयस्य तु ॥ १२ ॥
 नखदंतास्थिसंघातः शिश्रं वाक्च शिरस्तथा ॥
 तथैव शुक्रं गणप पैतृकं तु शरीरकम् ॥ १३ ॥
 इति भृंगिरिटिः श्रुत्वा सद्यो योगबलेन तु ॥
 मांसादि त्यक्तवान्सर्व मातृकं भागमेव हि ॥ १४ ॥
 ततः प्रभृति वामोरु नखदंतास्थिनासिकः ॥
 स च क्रूरां मतिं कृत्वा क्रोधसंरक्तलोचनः॥ ॥ १५ ॥
 त्वां परित्यज्य दुःखार्त आजगाम ममांतिकम् ॥
 अथ त्वया तदा शप्तो गणो भृंगिरिटिः प्रिये ॥ १६ ॥
 क्रूरा बुद्धिः कृता यस्मात्त्वया कुमतिना भृशम् ॥

तस्मात्त्वं मानुषे लोके गमिष्यसि न संशयः ॥ १७ ॥
 इत्युक्तस्तु त्वया देवि गणो भृंगिरिटिस्तथा ॥
 पपात मानुषं लोकं पुण्यांते सुकृती यथा ॥ १८ ॥
 स गत्वा पुष्करद्वीपं तपसे भावितात्मवान् ॥
 तत्रैकपादूर्ध्वभुजो दशपद्मान्यवस्थितः ॥
 दग्धीभूतं च तपसा जगद्वै दुष्करेण तु ॥ १९ ॥
 ततो ब्रह्मा च विष्णुश्च शक्रश्च त्रिदशैः सह ॥
 वयं च चारुजघने तत्समीपं समागतः ॥ ५.२.३९.२० ॥
 उपगम्य ततस्तस्य कथितं पुरतो मया ॥
 अलं क्रूरेण तपसा लोकस्योत्सादनेन वै ॥ २१ ॥
 त्रैलोक्यमपि निःसंज्ञं जातमेवं स्थिते त्वयि ॥
 संहरस्व तपो घोरं लोकसंतापनं महत् ॥ २२ ॥
 प्रार्थ्यतां पार्वती पुत्र सा दास्यति वरं च ते ॥
 अस्याः प्रसादान्मुक्तिस्ते शापाच्चैव भविष्यति ॥
 एवमुक्तस्तदा तेन प्रार्थिता त्वं महेश्वरि ॥
 गणेन भृंगिरिटिना भक्तिनम्रेण सादरात् ॥ २४ ॥
 त्वया प्रोक्तं विशालाक्षि पुत्र गच्छ ममाज्ञया ॥
 महाकालवने रम्ये तत्राऽक्रूरो भविष्यसि ॥ २५ ॥
 पुनः प्राप्स्यसि कैलासं सिद्धगंधर्वसेवितम् ॥
 अंकपादाग्रतो लिंगं सप्तकल्पानुगं महत् ॥
 यस्य दर्शनमात्रेण शुभा बुद्धिः प्रजायते ॥ २६ ॥
 कृतघ्ना नास्तिकाः क्रूरा ये च विश्वासघातकाः ॥
 महापातकिनो ये च ये च शापवशं गताः ॥
 दर्शनात्तस्य लिंगस्य तेऽपि स्वर्गं भुजो नराः ॥ २७ ॥
 क्रूरां बुद्धिं समासाद्य कंसं हत्वा च केशिहा ॥
 बलदेवेन सहितस्त्यक्त्वा तां मथुरां पुरीम् ॥ २८ ॥
 महाकालवनं गत्वा तोषयित्वा महेश्वरम् ॥

अक्रूरत्वं च संप्राप्तं कीर्तिर्लब्धा च शाश्वती ॥ २९ ॥
 त्वदीयं वचनं श्रुत्वा गणो भृंगिरिटिस्तदा ॥
 तथेति प्रत्ययी जातो महा कालवनं गतः ॥
 देवमाराधयामास तपसा दुष्करेण तु ॥ 5.2.39.३० ॥
 एतस्मिन्नन्तरे देवि लिंगमध्यात्त्वमुत्थिता ॥
 अर्द्धांगं मामकं कृत्वा स्वकीयांगमथा र्द्धतः ॥
 फणींद्रबद्धजूटार्द्धमर्द्धधमिल्लभूषितम् ॥ ३१ ॥
 पत्रवल्लीविचित्रार्द्धमर्द्धचंद्रविराजितम् ॥
 मुक्ताहारनिबद्धार्द्धमर्द्ध सर्पैश्च वेष्टितम् ॥ ३२ ॥
 ततो भृंगिरिटिर्देवि दृष्ट्वा तन्महदद्रुतम् ॥
 चिंतयामास हृदये मयाऽज्ञानादनुष्ठितम् ॥ ३३ ॥
 उमा च शंकरश्चैव देहमेकं सनातनम् ॥
 एका मूर्तिरनिर्देश्या द्विधा भेदेन दृश्यते ॥ ३४ ॥
 एवं चिंतयतस्तस्य भक्तिनमस्य पार्व्वति ॥
 प्रोक्तं त्वया प्रसन्नाहं वरं वरय पुत्रक ॥ ३५ ॥
 तेनोक्तं यदि तुष्टासि मातर्मम महेश्वरि ॥
 अस्य लिंगस्य माहात्म्यात्क्रूरा बुद्धिर्गता मम ॥ ३६ ॥
 अक्रूरेश्वरनामायं देवः ख्यातो भवत्विति ॥
 त्वं देवि सर्वभावानामेका कारणमुच्यते ॥ ३७ ॥
 त्वं मूर्ता पुण्यनिचया त्वं गतिः पुण्यसेविनाम् ॥
 पिता माता सुहृद्वन्धुस्त्वमेका कारणं परम् ॥ ३८ ॥
 कुरु पुण्यतमं स्थानं ब्रह्महत्यादिनाशनम् ॥
 भुक्तिदं मुक्तिदं चैव वाञ्छितार्थप्रदायकम् ॥ ३९ ॥
 तथेति च त्वया प्रोक्तं गिरा मधुरया तदा ॥
 यत्ते प्रियतमं वत्स तत्पूर्वं प्रकरोम्यहम् ॥ 5.2.39.४० ॥
 न मेऽस्ति दुष्करं पुत्र त्वत्कृते कनकप्रभ ॥
 अस्मिन्स्थाने तु ये देवमक्रूरेश्वरसंज्ञकम् ॥

प्रसंगादपि पश्यन्ति अपि पापरता नराः ॥
 तेऽप्यवश्यं भविष्यन्ति त्वत्समा नियतं गणाः ॥४१॥
 भक्त्या स्तोष्यन्ति ये नाम लिंगस्यास्य च मानवाः ॥
 मानसैः पातकैर्मुक्ता यास्यन्ति स्वर्गमक्षयम् ॥४२॥
 स्नात्वा तु विधिवत्पूजां यः करिष्यति मानवः ॥
 स मुक्तः पातकैः सर्वैः प्राप्स्यते रविमंडलम् ॥४३॥
 आयुरारोग्यमैश्वर्यं काममत्र हि वाञ्छितम् ॥
 गोसहस्रफलं चात्र स्पृष्ट्वा प्राप्स्यति मानवः ॥४४॥
 स्नात्वा मंदाकिनीकुंडे योऽक्रूरेश्वरमीश्वरम् ॥
 पूजयेद्विविधैः पुष्पैर्महापापहतोपि वा ॥४५॥
 विमानं दिव्यमारूढो यावत्कल्पचतुष्टयम् ॥
 गन्धर्वैर्गीयमानस्तु सोऽपि स्वर्गं गमिष्यति ॥ ४६ ॥
 इत्युक्तः स गणो देवि मत्समीपमुपागतः ॥
 शापान्मुक्तस्त्वया सार्धं विस्मृता किं वरानने ॥ ४७ ॥
 एष ते कथितो देवि प्रभावः पापनाशनः ॥
 अक्रूरेश्वरदेवस्य शृणु कुंडेश्वरं परम् ॥ ४८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्येऽक्रूरेश्वरमाहात्म्यवर्णनं नामै कोनचत्वारिंशोऽध्यायः ॥
 ३९ ॥ ॥

5.2.40

॥ ईश्वर उवाच ॥ ॥
 चत्वारिंशत्तमं विद्धि कुंडेश्वरमतः शृणु ॥
 यस्य दर्शनमात्रेण लभ्यते सद्गतिः परा ॥ १ ॥
 विज्ञप्तोऽहं त्वया देवि मंदरे चारुकंदरे ॥
 वीरकं द्रष्टुमिच्छामि क्व गतो मम पुत्रकः ॥ २ ॥
 मया प्रोक्तं विशालाक्षि महाकालवनो तमे ॥

जलमध्ये स्थितस्तेपे तपः परमदारुणम्॥३॥
मुनिभिः सहितो धीमान्भ्राजमानोऽशुमानिव ॥
गच्छामस्तत्र तं द्रष्टुं गणैः सार्द्धं वरानने ॥ ४ ॥
मदीयं वचनं श्रुत्वा त्वयाहं प्रेरितस्तदा ॥
उत्तिष्ठ शम्भो गच्छामो वृषमारुह सत्वरम् ॥ ५ ॥
सप्रस्नवौ स्तनौ जातौ सद्यः संस्मृत्य वीरकम् ॥
मया स्मृतो वृषो देवि धर्मरूपी सनातनः ॥ ६ ॥
मदीयं चिंतितं ज्ञात्वा ममपार्श्वमुपागतः ॥
आरूढोऽहं त्वया सार्द्धं तस्मिन्नेव वृषे तदा ॥ ७ ॥
प्रस्थितस्तत्क्षणाच्छीघ्रं गणैर्नानाविधैः सह ॥
वेगात्प्रयातो वृषभस्कंधालंबितया त्वया ॥ ८ ॥
रणद्वलयबाहुभ्यां गाढमालिंगितो ह्यहम्॥
त्वं भीता च तदा जाता यदातीव प्रणोदितः ॥ ९ ॥
वृषो मया विशालाक्षि स कृष्टो गणपैस्तदा ॥
कृष्टं च सत्वरं दृष्ट्वा प्रोक्तं च भीतया तदा ॥ ५.२.४०.१० ॥
श्रान्तास्मि सांप्रतं देव वेगेनानेन भीषिता ॥
तद्विश्रमितुमिच्छामि भूधरस्य तटे विभो ॥ ११ ॥
क्षणं पदभ्यां गमिष्यामि विषमोयं गिरिर्महान्॥
त्वदीयं वचनं श्रुत्वा बाढमुक्तं प्रिये मया ॥ १२ ॥
मुहूर्तं चारुजघने शैलपादमुपाश्रिता ॥
कुरु श्रमापनयनं यावद्वेगात्प्रयाम्यहम् ॥ १३ ॥
पंथान त्वत्सुखं यत्र तं वयं मृगयावहे ॥
एष कुण्डो गणाध्यक्षस्त्वत्समीपे वसिष्यति ॥
त्वदाज्ञावशवर्ती च किंकरः स्थापितो मया ॥ १४ ॥
एवमुक्त्वा ततो देवि संस्थाप्य गणरक्षकम् ॥
आरूढोऽहं गिरेः प्रांतमुदयाद्रिं रविर्यथा ॥ १५ ॥
ततोऽवलोकितोऽत्यर्थं रमणीयो महा गिरिः ॥

इदं रम्यमिदं रम्यमित्यस्मिन्वरपर्वते ॥ १६ ॥
 पश्यतो मम शैलेन्द्रं गताः संवत्सरा दश ॥
 त्वयाथ चिंतितं देवि क्व गतस्त्रिपुरांतकः ॥ १७ ॥
 नूनं न मदनातप्तां वेत्ति मां रतिवर्जिताम् ॥
 मां विहाय महादेवो निर्विशंकः क्व वर्तते ॥ १८ ॥
 हरस्य क्वापि यातस्य वैरं संस्मृत्य चित्तजः ॥
 बाधते मामनंगोपि चापरोपितमार्गणः ॥
 विलोकयन्तीं हा दृष्ट्वा विलपन्तीं पुनः पुनः ॥ १९ ॥
 ततः कुण्डो गणाध्यक्षो ज्ञात्वा भावं त्वदीयकम् ॥
 उत्कृष्टेन स्वरेणोक्तं मा देवि विमना भव ॥ ५.२.४०.२० ॥
 आयात एष ते भर्ता मा चेतः कलुषं कुरु ॥
 एतच्छ्रुत्वा वचस्तस्य कुण्डस्य कमलानने ॥ २१ ॥
 दुःखार्तया त्वया प्रोक्तः कुण्ड वेद्मि न शंकरम् ॥
 क्व गतः किं च कुरुते कालं दीर्घमिमं शिवः ॥
 दर्शयस्व महादेवमित्युक्तोऽसौ पुनःपुनः ॥ २२ ॥
 यदा न दर्शितस्तेन कुण्डेनाहं वरानने ॥
 तदा शप्तस्त्वया देवि क्रुद्धया गणरक्षकः ॥ २३ ॥
 गच्छ त्वं मानुषं लोकं यस्मान्न कथितो हरः ॥
 एतस्मिन्नंतरे देवि प्राप्सोऽहं त्वत्समीपतः ॥ २४ ॥
 पृष्ठश्चाहं त्वया देवि विहाय क्व गतोऽसि माम् ॥
 दुर्गमे पर्वते शून्ये तस्मात्क्ष्यामि जीवितम् ॥ २५ ॥
 गत्वाग्रे भूधरस्यास्य किं कृतं च त्वया विभो ॥
 मया तव वचः श्रुत्वा कथितं सर्वमेव तत् ॥ २६ ॥
 दुराधर्षतरः शैलः समन्ताद्दुरतिक्रमः ॥
 त्वत्प्रियार्थं महाभागे मया मार्गोऽवलोकितः ॥ २७ ॥
 येन मार्गेण विश्रब्धं गमिष्यामः सुमध्यमे ॥
 अयं कुण्डो गणो देवि विषण्णो व्याकुलः कृतः ॥ २८ ॥

त्वयाप्युक्तं महादेव कुण्डः शसो मया गणः ।
 ममाज्ञा न कृता यस्माद्विफलं न वचो मम ॥
 तस्माद्यातु ममादेशा न्महाकालवनं शुभम् ॥ २९ ॥
 भैरवं रूपमास्थाय यत्र त्वं चोत्तरे स्थितः ॥
 तस्याग्रतः स्थितं लिंगं वर्तते कामदं सदा ॥ 5.2.40.३० ॥
 तस्य दर्शन मात्रेण गणपोऽयं भविष्यति ॥
 कुण्डेश्वरेति विख्यातः स देवो वै भविष्यति ॥ ३१ ॥
 इत्युक्तः स त्वया देवि समासाद्य पुनःपुनः ॥
 प्रस्थापितस्त्वयादेशाद्ब्रज कुण्ड ममाज्ञया ॥ ३२ ॥
 महाकालवनं शीघ्रं लिंगमाराध्य सत्वरम् ॥
 कीर्तिस्ते भविता पुत्र त्रिषु लोकेषु शाश्वती ॥ ३३ ॥
 इत्युक्तस्तत्क्षणात्प्राप्तो दृष्ट्वा लिङ्गं तु शाश्वतम् ॥
 उत्तरस्य शिवस्याग्रे पूजयामास भक्तितः ॥ ३४ ॥
 ततो देवाः सगंधर्वाः सिद्धाश्च परमर्षयः ॥
 यक्षाश्चाप्सरसश्चैव समाजग्मुः सहस्रशः ॥ ३५ ॥
 अथाहं तत्क्षणात्प्राप्तस्त्वया सार्द्धं गणैर्वृतः ॥
 दृष्ट्वा कुण्डं गणेशं तु लिंगाराधनतत्परम् ॥ ३६ ॥
 समाधिध्याननिरतं प्रोक्तमस्माभिरादरात् ॥
 तुष्टा ते पार्वती पुत्र प्रार्थ्यतां वरमुत्तमम् ॥ ३७ ॥
 अक्षयं तु पदं प्राप्तं त्वया लिंगस्य दर्शनात् ॥
 अद्यप्रभृति देवोऽयं ख्यातो भुवि भविष्यति ॥
 नाम्ना कुण्डेश्वरो यस्मात्सर्वसंपत्करः सदा ॥ ३८ ॥
 कुण्डेश्वरमनादिं तु भक्त्या पश्यति यो नरः ॥
 सोऽश्वमेधसहस्रस्य फलं प्राप्स्यति नान्यथा ॥ ३९ ॥
 तस्य दानफलं सर्वं सर्वतीर्थफलं सदा ॥
 लिंगं कुण्डेश्वरं यस्तु भक्त्या संपूजयिष्यति ॥ 5.2.40.४० ॥
 दशानामश्वमेधानामग्निष्टोमशतस्य च ॥

स्पर्शनात्फलमाप्नोति कुण्डेश्वरस्य सर्वदा ॥४१॥
 प्रातः पश्यन्ति ये भक्त्या कृत्वा नियमपूर्वकम् ॥
 सिद्धिं सुकामिकीं हृष्टाः संप्राप्स्यन्ति न संशयः ॥४२॥
 एष ते कथितो देवि प्रभावः पापनाशनः ॥
 कुण्डेश्वरस्य देवस्य शृणु लुपेश्वरं परम् ॥४३॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्ये कुण्डेश्वरमाहात्म्यवर्णनं नाम चत्वारिंशोऽध्यायः ॥ ४०
 ॥ ॥छ॥

5.2.41

॥ श्रीमहादेव उवाच ॥ ॥
 चत्वारिंशत्तमं सैकमीश्वरं विद्धि पार्वति ॥
 लुपेश्वरमिति ख्यातं नाम यस्य महीतले ॥ १ ॥
 देशे म्लेच्छगणाकीर्णे बभूव जगतीपतिः ॥
 लुंपाधिप इति ख्यातो महेन्द्रसमविक्रमः ॥ २ ॥
 तस्यासीद्वयिता भार्या विशालानाम नामतः ॥
 सा यौवनगुणोपेता रूपेणाप्रतिमा भुवि ॥ ३ ॥
 स युद्धकामो नृपतिः पर्यपृच्छद्विजोत्तमान् ॥ ४ ॥
 अथ केनापि कथितमाश्रमे सामगो द्विजः ॥
 तेन सार्द्धं महाबाहो युध्यस्व त्वं नृपोत्तम ॥ ५ ॥
 ततः स प्रस्थितो राजा म्लेच्छैः सार्द्धं सहस्रशः ॥
 तुषारैर्बर्बरैर्लुपैः पल्लवैः श्वगणैस्तथा ॥ ६ ॥
 दस्युभिः संवृतः क्रूरैः क्रोधेनाकुलितेन्द्रियः ॥
 आजगामाश्रमं पुण्यं सामगस्य मुनेस्तदा ॥ ७ ॥
 मुनिना पूजितस्तेन मधुपर्कादिविष्टरैः ॥
 एतस्मिन्नन्तरे राजा होमधेनुं ददर्श ह ॥ ८ ॥
 प्रार्थयामास सहसा न दत्ता मुनिना तदा ॥

प्रमथ्य चाश्रमं तस्य होमधेनुं जहार सः ॥
 वनं बभञ्ज सकलं तस्य विप्रस्य पश्यतः ॥ ९ ॥
 काल्यमानां च गां दृष्ट्वा वत्सं चातीव दुःखितम् ॥
 उवाच वचनं विप्रो मा राजन्साहसं कुरु ॥ 5.2.41.१० ॥
 एवं वदन्तं विप्रेन्द्रं शरैस्तीक्ष्णैर्जघान ह ॥
 लुपः क्रोधसमाविष्टो दुष्टो दुष्टजनैर्वृतः ॥ ११ ॥
 असकृत्पुत्रपुत्रेति विलपन्तमनाथवत् ॥
 हत्वा च सामगं विप्रं जगाम स्वगृहं नृपः ॥ १२ ॥
 एतस्मिन्नन्तरे पुत्रः समित्पाणिरुपागतः ॥
 दृष्ट्वा च पितरं विप्रं तदा मृत्युवशं गतम् ॥
 अनागसं महात्मानं विललाप सुदुःखितः ॥ १३ ॥
 केनेदं कुत्सितं कर्म कृतं पापेन मे पिता ॥
 अयुध्यमानो वृद्धः सन्हतः शरशतैः शितेः ॥ १४ ॥
 विलप्यैवं सकरुणं बहुना नाविधं तथा ॥
 प्रेतकार्याणि सर्वाणि पितुश्चक्रे विधानतः ॥ १५ ॥
 ददाह पितरं चाग्नौ तोयमादाय सत्वरम् ॥
 तस्य लुंपाधिपस्यापि ददौ शापं सुदारुणम् ॥ १६ ॥
 स्वधर्मनिरतो विद्वान्येन मे निहतः पिता ॥
 स पापात्मा दुराचारः कुष्ठरोगमवाप्नुयात् ॥ १७ ॥
 एतस्मिन्नन्तरे राजा कुष्ठरोगेण पीडितः ॥
 अचक्रमणतां प्राप्तो लुंपाधीशो वरानने ॥ १८ ॥
 औषधैरधिकोऽभ्येति ब्रह्मशापप्रभावतः ॥
 वैराग्यान्मर्तुकामोऽसौ काष्ठान्यादाय दुःखितः ॥ १९ ॥
 चितां कर्तुं समारेभे समायातोऽथ नारदः ॥
 पूजितो विधिना तेन दुःखितेन नृपेण हि ॥ 5.2.41.२० ॥
 अथ पप्रच्छ लुंपोऽसौ नारदं मुनिसत्तमम् ॥
 अकस्मान्मम देवर्षे कुष्ठरोगो बभूव ह ॥

तेनाहं पीडितोऽतीव न च शांतिं व्रजत्यसौ ॥ २१ ॥
 औषधैर्वर्द्धते कस्मादेतदाख्यातुमर्हसि ॥
 न तेस्त्वविदितं किञ्चिदिहलोके परत्र च ॥ २२ ॥
 तस्य तद्वचनं श्रुत्वा लुंपाधीशस्य नारदः ॥
 कथयामास तत्सर्वं ब्रह्मशापं सुदुस्तरम् ॥ २३ ॥
 ततः सभार्यो नृपतिः प्रार्थयामास नारदम् ॥
 कथं मे भगवञ्छापो दुस्तरो यास्यति क्षयम् ॥ २४ ॥
 एवमुक्तस्तु लुम्पेन नारदो भगवानृषिः ॥
 कारुण्यात्कथयामास सभार्यस्य यशस्विनि ॥ २५ ॥
 महाकालवने राजल्लिंगं कुष्ठहरं परम् ॥
 सर्वसंपत्करं तत्र विद्यते पापनाशनम् ॥ २६ ॥
 शिप्रायाश्च तटे रम्ये केशवार्कस्य पूर्वतः ॥
 तत्र त्वं गच्छ राजेंद्र कांत्या युक्तो भविष्यसि ॥ २७ ॥
 एवमुक्तस्तु लुंपोऽसौ ह्याजगाम त्वरान्वितः ॥
 महाकालवनं रम्यं महर्षिगणसेवितम् ॥ २८ ॥
 प्राप्तः स्वर्गोपमं भूपः शिप्रया परिशोभितम् ॥
 विवेश च मुदा युक्तो दृष्ट्वा लिंगमनुत्तमम् ॥ २९ ॥
 स्नात्वा शिप्राजले पुण्ये महापातकनाशने ॥
 दर्शनात्तस्य लिंगस्य दिव्यरूपो बभूव ह ॥ ५.२.४१.३० ॥
 कुष्ठरोगेण मुक्तस्तु मुक्तो वै ब्रह्महत्याया ॥
 कृतकृत्यो नृपो जातो दर्शनादेव पार्वति ॥ ३१ ॥
 स तत्र तामुषित्वैकां रजनीं पृथिवीपतिः ॥
 तापसानां परं चक्रे सत्कारं भार्यया सह ॥ ३२ ॥
 ततः कृतस्वस्त्वयनस्तापसैस्तैर्महात्मभिः ॥
 दिव्यज्ञानान्वितैर्दिव्यैः सूर्यवैश्वानरप्रभैः ॥ ३३ ॥
 कृतं नाम तदा तस्य लिंगस्य कमलानने ॥
 लुम्पेनाराधितो यस्माद्देवोऽयं कुष्ठनाशनः ॥

लुम्पेश्वर इति ख्यातो भविष्यति महीतले ॥ ३४ ॥
 पूजयिष्यन्ति ये भक्त्या लिंगं लुम्पेश्वरं परम् ॥
 स्नात्वा शिप्राजले पुण्ये ते यास्यन्ति परं पदम् ॥ ३५ ॥
 प्रार्थयिष्यन्ति यान्कामान्मनसा। चेप्सितान्प्रियान् ॥
 तानाप्स्यन्ति न सन्देहो लुम्पेश्वरस्य च दर्शनात् ॥ ३६ ॥
 महापापसमायुक्तो यः पश्यति समाहितः ॥
 लिंगं लुम्पेश्वरं सोऽपि देवतुल्यो भविष्यति ॥ ३७ ॥
 गोघ्नश्चैव कृतघ्नश्च मातृहा गुरुतल्पगः ॥
 दुष्टकर्मसमाचारो भ्रातृहा पितृहा तथा ॥ ३८ ॥ ॥
 लुम्पेश्वरं सकृत्पश्यन्मुच्यते सर्वकिल्बिषैः ॥
 पूजितोऽपि दहेत्पापं सप्तजन्मार्जितं च यत् ॥ ३९ ॥
 इत्युक्त्वा मुनयः सर्वे पूजयामासु रन्विताः ॥
 कुष्ठरोगविनिर्मुक्तो राजा स्वविषयं गतः ॥ ५.२.४१.४० ॥
 एष ते कथितो देवि प्रभावः पापनाशनः ॥
 लुम्पेश्वरस्य देवस्य शृणु गंगेश्वरं परम् ॥ ४१ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिङ्गमाहात्म्ये लुम्पेश्वरमाहात्म्यव र्णनं नामैकोनचत्वारिंशोऽध्यायः ॥
 ४१ ॥ ॥ छ ॥

5.2.42

॥ श्रीहर उवाच ॥ ॥

द्वाचत्वारिंशतं देवं गंगेश्वरमथो शृणु ॥
 यस्य दर्शनमात्रेण सर्वतीर्थफलं लभेत् ॥
 ध्रुवाधारं जगद्योनेः पदं नारायणस्य तु ॥ १ ॥
 पदात्प्रवृत्ता या देवी गंगा त्रिपथगा नदी ॥
 सा प्रविश्य सुधायोनिं सोममाधारमंभसाम् ॥ २ ॥
 ततः संवर्द्धमानार्करश्मिसंगतिपावनी ॥

पपात मेरुपृष्ठे च सा चतुर्धा ततो ययौ ॥ ३ ॥
 मेरुकूटतटान्तेभ्यो निपतन्ती यशस्विनी ॥
 विकीर्यमाणसलिला निरालंबा पपात सा ॥ ४ ॥
 मन्दरादिषु शैलेषु प्रविभक्तोदका समम् ॥
 तत्र सीतेति विख्याता ययौ चैत्ररथं वनम् ॥ ५ ॥
 तत्प्लावित्वा च ययावरुणोदं सरिद्वरा ॥ ६ ॥
 तथैवालकनन्दाख्या दक्षिणे गन्धमादने ॥
 मेरुपादवनं गत्वा नन्दने देवनन्दने ॥७॥
 मानसं च महावेगात्प्लावयित्वा सरोवरम् ॥
 तस्माच्च शैलराजानं रम्यं त्रिशिखरं गता ॥ ८ ॥
 तस्माच्च पर्वताः सर्वे प्लावितास्तत्क्षणात्प्रिये ॥
 तान्प्लावयित्वा संप्राप्ता हिमवन्तं महागिरिम् ॥ ९ ॥
 मया धृता च तत्रैव जटाजूटेन पार्वति ॥
 न मुक्ता च यदा गंगा तदा क्रुद्धा ममोपरि ॥ 5.2.42.१० ॥
 गात्राणि प्लावयामास मदीयानि वरानने ॥
 मया च रुद्धा क्रोधेन जटामध्ये यशस्विनि ॥ ११ ॥
 तत्रैव सा तपश्चक्रे बहुकल्पशतानि च ॥
 भगीरथेनोपवासैः स्तुत्या चाराधितो ह्यहम् ॥ १२ ॥
 तदा मुक्ता मया देवि गंगा त्रिपथगामिनी ॥
 महाकालमनुप्राप्ता प्लावयित्वोत्तरान्कुरुन् ॥ १३ ॥
 समुद्रमहिषी जाता प्राणेभ्योऽपि गरीयसी ॥
 नदीनामुत्तमा गंगा समुद्रेण कृता तदा ॥
 स तया सहितो रेमे समुद्रः सरितांपतिः ॥ १४ ॥
 ततः कदाचिद्ब्रह्माणमुपासांचक्रिरे सुराः ॥
 तथार्णवो जगामाथ ब्रह्मलोकं सनातनम् ॥
 गंगया सहितो देवि दर्शनार्थं महोत्सवे ॥ १५ ॥
 अथ गंगा सरिच्छ्रेष्ठा समुपायात्पितामहम् ॥

तस्या वासः समुद्धूतं मारुतेन शशिप्रभम् ॥ १६ ॥
 ततोऽभवन्सुरगणाः सहसाऽवाङ्मुखास्तदा ॥
 महाभिषस्तु राजर्षिर्निःशङ्को दृष्टवान्नदीम् ॥ १७ ॥
 तस्य भावं विदित्वाऽथ ब्रह्मणा स तिरस्कृतः ॥
 उक्तस्तु जातो मर्त्येषु पुनर्लोकानवाप्स्यसि ॥ १८ ॥
 गंगा शसाथ क्रुद्धेन समुद्रेण यशस्विनि ॥ मां
 विहायान्यसक्तासि तस्माद्यास्यसि मानुषम् ॥ १९ ॥
 लोकमल्पायुषं दीना तत्र दुःखमवाप्स्यसि ॥
 तं शापं दारुणं श्रुत्वा गंगा वचनमब्रवीत् ॥ ५.२.४२.२० ॥
 विनापराधाच्छसाहं कस्माद्वै देवसंसदि ॥
 पतिव्रता पतिप्राणा पतिना परमार्थतः ॥ २१ ॥
 प्रमादाद्वस्त्रमुद्धूतं वायुना व्यापकेन तु ॥
 प्रत्युवाच ततो ब्रह्मा तां नदीं लोकपावनीम् ॥ २२ ॥
 वसूनां कारणाद्वै शसा यस्मान्महानदि ॥
 भाव्यर्थे तोयनिधिना तस्माच्छीघ्रं व्रजाधुना ॥ २३ ॥
 महाकालवने रम्ये सिद्धगन्धर्वसेविते ॥
 शिप्राया दक्षिणे भागे विद्यते लिंगमुत्तमम् ॥ २४ ॥
 सर्वसिद्धिकरं पुण्यं सर्वपातकनाशनम् ॥
 तमाराधय यत्नेन स ते दास्यति वाञ्छितम् ॥ २५ ॥
 पितामहवचः श्रुत्वा तुष्टा त्रिपथगामिनी ॥
 गमनं तत्र मेऽभीष्ट विद्यते यत्सखी मम ॥
 शिप्रापि मे प्रिया पुण्या महापातकनाशिनी ॥ २६ ॥
 इति संचिंत्य मनसा दिव्या देवनदी तदा ॥
 आजगाम महाकाले ह्यपश्यल्लिंगमुत्तमम् ॥ २७ ॥
 पूजयामास पयसा दिव्येन विधिना तदा ॥
 दृष्ट्वा शिप्रां सखीं तत्र संक्षेपं चाभवत्तयोः ॥ २८ ॥
 ततः प्रभृति संजाता सा शिप्रा पूर्ववाहिनी ॥

त्रिषु लोकेषु विख्यातो देवो गंगेश्वरः स्वयम् ॥
 गंगयाराधितो यस्मात्समीहितफलप्रदः ॥ २९ ॥
 संस्तुता देवगंधर्वैर्गंगा देवनदी तदा ॥ ऋषिभिर्वालखिल्याद्यैस्तथान्यैर्मुनिभिर्मुदा
 ॥ 5.2.42.३० ॥
 समुद्रस्तत्र संप्राप्तो मानिता सा महानदी ॥
 लिंगेनोक्ता तदा गंगा कलया स्थीयतामिति ॥ ३१ ॥
 तत्समीपे महापुण्ये यावतिष्ठति मेदिनी ॥
 अंगीकृतं समुद्रेण यथोक्तं च तथा स्त्विति ॥३२॥
 एवमुक्त्वा गता गंगा कलया तत्र संस्थिता ॥
 गंगेश्वरं तु यः पश्येत्स्नात्वा शिप्रांभसि प्रिये ॥ ३३ ॥
 गोसहस्रफलं तस्य जायते नात्र संशयः ॥
 सर्वतीर्थफलं तस्य सर्वधर्मफलं तथा ॥३४॥
 सर्वयज्ञफलं सम्यक्सर्वदानफलं तथा ॥
 सर्वयोगफलं देवि प्राप्नोत्येव निरन्तरम् ॥३५॥
 तत्र तीर्थानि सुभगे पृथिव्यां यानि कानिचित् ॥
 धर्मारण्यं फल्गुतीर्थं पुष्करं नैमिषं गया ॥ ३६ ॥
 प्रयागं च कुरुक्षेत्रं केदारममरेश्वरम् ॥
 चंद्रभागा विपाशा च सरयूर्देविका कुहू ॥ ३७ ॥
 गोदावरी शतद्रुश्च बाहुदा वेत्रवत्यपि ॥
 सर्वा एवात्र सरितः संगताः संति गंगया ॥ ३८ ॥
 गुप्तानि पुण्यतीर्थानि सिद्धक्षेत्राणि चैव हि ॥
 तत्र सर्वाणि तिष्ठन्ति कलामात्रेण पार्वति ॥ ३९ ॥
 एतेषां फलमाप्नोति यः पश्यति समाहितः ॥
 स्नात्वा गंगेश्वरं देवं सत्यमेतन्मयोदितम् ॥
 अतः पुण्यतमं स्थानं गीयते गणवंदिते ॥5.2.42.४०॥
 एष ते कथितो देवि प्रभावः पापनाशनः ॥
 गंगेश्वरस्य देवस्य शृण्वंगारेश्वरं परम् ॥ ४१ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्ये गंगेश्वर माहात्म्यवर्णनं नाम द्वाचत्वारिंशोऽध्यायः ॥
४२ ॥ ॥ छ ॥

5.2.43

॥ श्रीशिव उवाच ॥ ॥
चत्वारिंशत्तमं विद्धि त्र्यधिकं पर्वतात्मजे ॥
यस्य दर्शनमात्रेण जायते सर्वसंपदः ॥ १ ॥
आदिकल्पे पुरा जातो वक्रांगो लोहितच्छविः ॥
रौद्रस्त्वंगारसदृशो मम गात्राद्वरानने ॥
मया धृतो धरण्यां स विख्यातो भूमिपुत्रकः ॥ २ ॥
जातमात्रे सुते तस्मिन्महाकाये भयावहे ॥
कंपिता धरणी देवी देवास्त्रस्ताः सवासवाः ॥ ३ ॥
क्षोभं गताः समुद्राश्च चेलुश्च धरणीधराः ॥
तेनैव पीडितं सर्वं सदेवासुरमानुषम् ॥ ४ ॥
ऋषयो वालखिल्याश्च देवाः शक्रपुरोगमाः ॥
बृहस्पतिं पुरस्कृत्य ब्रह्मलोकं गताः प्रिये ॥ ५ ॥
सोच्छ्वाँसाः कथयामासुर्नमस्कृत्य पितामहम् ॥
वृत्तांतं विस्तरात्सर्वं लोकत्रयविनाशनम् ॥ ६ ॥
हरगात्रोद्भवेनैव जातमात्रेण लीलया ॥
लोकत्रयं समाक्रांतं पीडितं भक्षितं तथा ॥ ७ ॥
तच्छ्रुत्वा वचनं तेषां ब्रह्मा लोकपितामहः ॥
चिंतयित्वा तु तैः सार्द्धमाजगाम ममांतिकम् ॥ ८ ॥
मया पृष्ठास्तु ते सर्वे किमर्थं भयविह्वलाः ॥
सोच्छ्वासहृदया दीनाः कस्माद्वो भयमागतम् ॥ ९ ॥
तैः सर्वं कथितं देवि ममाग्रे भयविह्वलैः ॥
त्वदंगसंभवेनैव देवदेव जगत्पते ॥

पीडितं भक्षितं चैव सदेवासुरमानवम् ॥ 5.2.43.१० ॥
 इति तेषां वचः श्रुत्वा क्षेमार्थं कृपया मया ॥
 आकारितो मत्समीपमुवाच वदतां वरः ॥ ११ ॥
 आदेशो दीयतां देव किं करोमीत्युवाच सः ॥
 नाकर्ष त्वं जगदिदं मया प्रोक्तः पुनःपुनः ॥ १२ ॥
 ममांगाद्रजसा जातस्तेनांगारक उच्यसे ॥
 लोकानां स्वस्तये नित्यं मंगलोसि मया कृतः ॥ १३ ॥
 इदानीं वक्रतां यातो वक्रस्त्वं गीयसे बुधैः ॥
 विज्ञप्तोऽहं तदा तेन मम वाक्यं श्रुतं यदा ॥
 आहारेण विना देव कथं तृप्तिर्भविष्यति ॥ १४ ॥
 तस्मान्मे देहि सुस्थानमाधिपत्यं च देहि मे ॥
 शक्तिं च देहि मे शीघ्रमाहारं देहि मे प्रभो ॥ १५ ॥
 तस्य तद्वचनं श्रुत्वा पुत्रोऽयं मम वल्लभः ॥
 तस्माद्वास्यामि परमं स्थानमक्षयमुत्तमम् ॥ १६ ॥
 इति संचिन्त्य मनसा स्मृतं स्थानं मयोत्तमम् ॥
 उत्संगे च सुतं कृत्वा प्रेम्णा प्रोक्तं पुनःपुनः ॥ १७ ॥
 दत्तं पुत्र मया स्थानं महाकालवनोत्तमे ॥
 गंगेश्वरस्य पूर्वं तु प्रशस्यं स्थानमुत्तमम् ॥ १८ ॥
 खगर्ता चैव शिप्रा च संगमस्तत्र विद्यते ॥ १९ ॥
 यदा मया धृता गंगा तदा सा चन्द्रमण्डलात् ॥
 प्रमादात्पतिता भूमौ महाकालवनोत्तमे ॥ 5.2.43.२० ॥
 खगर्तेति च विख्याता खाद्भ्रष्टा प्रापतत्क्षितौ ॥
 अतो मयावतारस्तु सहसा तव वै कृतः ॥ २१ ॥
 लिंगमूर्तिरहं पुत्र तिष्ठामि सुरपूजितः ॥
 तत्स्थानं दुर्लभं देवैस्तस्मात्त्वं गच्छ सत्वरम् ॥ २२ ॥
 पूजितोऽहं त्वया तत्र संगमे लोकपूजिते ॥
 त्रिषु लोकेषु यास्यामि ख्यातिं वै तव नामतः ॥ २३ ॥

मध्ये ग्रहाणां सर्वेषामाधिपत्यं मया तव ॥
 दत्तं तृतीयकं स्थानं तत्र तृप्तिर्भविष्यति ॥ २४ ॥
 पूजां प्राप्स्यसि तत्रैव ग्रहमध्ये व्यवस्थितः ॥
 तिथिर्दत्ता चतुर्थी ते तस्यां ये व्रततत्पराः ॥ ॥ २५ ॥
 त्वामुद्दिश्य करिष्यन्ति पूजां शांतिं सदक्षिणाम् ॥
 तेन सर्वेण ते तृप्तिर्भविष्यति न संशयः ॥ २६ ॥
 वारश्चैकश्च ते दत्तो मंगलार्थं मया तव ॥
 नववस्त्रपरीधानं विद्यारंभं दिने तव ॥
 तैलाभ्यंगं करिष्यन्ति न च प्राप्स्यन्ति ते बलम् ॥ २७ ॥
 इत्युक्तस्तु मया देवि वक्राङ्गो मंगलः सुतः ॥
 अङ्गारकेति विख्यातस्तथेत्यङ्गीचकार सः ॥ २८ ॥
 सन्तुष्टस्तेन वाक्येन मदीयेन वरानने ॥
 आजगाम मुदा युक्तो महाकालवनोत्तमे ॥ २९ ॥
 शिप्रायाश्च तटे रम्ये खगर्त्तासंगमांतिकम् ॥
 दृष्टोऽहं लिंगरूपेण परां तुष्टिमुपागतः ॥ ॥ ५.२.४३.३० ॥
 मया चालिङ्गितः प्रेम्णा चुम्बितः शिरसि प्रिये ॥
 वरो दत्तो विशालाक्षि वाञ्छितं ते भविष्यति ॥ ३१ ॥
 दृष्टोऽहं च त्वया पुत्र भक्त्या चाराधितस्त्वया ॥
 मम वाक्यं कृतं यस्मात्तस्मात्तुष्टोऽस्मि मंगल ॥ ३२ ॥
 अङ्गारेश्वरनामाहमद्यप्रभृति पुत्रक ॥
 त्रिषु लोकेषु विख्यातो भविष्यामि न संशयः ॥ ३३ ॥
 ये मां पश्यन्ति सततं संगमेऽत्र व्यवस्थितम् ॥
 न तेषां पुनरावृत्तिर्भविष्यति महीतले ॥ ३४ ॥
 ये मां संपूजयिष्यन्ति ह्यङ्गारकदिने नराः ॥
 कलौ युगे कृतार्थास्ते भविष्यन्ति न संशयः ॥ ३५ ॥
 चतुर्थ्या मंगलदिने ये मां पश्यन्ति सुव्रताः ॥
 न ते यास्यन्ति संसारे घोरे दुःखशताकुले ॥ ३६ ॥

अमावास्या च भौमश्च संयोगो दृश्यते यदा ॥
खगर्तायाश्च शिप्रायाः संगमे देवपूजिते ॥ ३७ ॥
स्नात्वा तदा प्रपश्यन्ति मामत्रैव व्यवस्थितम् ॥
तेषां पुण्यफलं देवि समासाच्छृणु सांप्रतम् ॥ ३८ ॥
वाराणस्यां प्रयागे च कुरुक्षेत्रे च यत्फलम् ॥
गयायां पुष्करे प्रोक्तं तत्पुण्यमधिकं भवेत् ॥ ३९ ॥
एष ते कथितो देवि प्रभावः पापनाशनः ॥
अंगारेश्वरदेवस्य श्रूयतामुत्तरेश्वरम् ॥ ५.२.४३.४० ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
चतुरशीतिलिङ्गमाहात्म्येऽंगारकेश्वरमाहात्म्यवर्णनं नाम त्रिचत्वारिंशोऽध्यायः
॥४३॥ ॥ ॥ छ ॥

5.2.44

॥ ईश्वर उवाच ॥ ॥
चत्वारिंशत्तमं विद्धि चतुर्भिरधिकं परम् ॥
यस्य दर्शनमात्रेण समीहितफलं लभेत् ॥
उत्तरेशमिति ख्यातं समीहि तत्फलप्रदम् ॥१॥
पुरा नियुक्ताः शक्रेण ये मेघा वृष्टिकारकाः ॥
तैः प्लावितं जगत्सर्वं सपर्वतमहीतलम् ॥२॥
एकार्णवे ततो जाते देवा भीता वरानने ॥
निःस्वाध्यायवषट्काराः स्वधास्वाहाविवर्जिताः ॥३॥
नैवाप्यायनमस्माकं विना होमेन जायते ॥
वयमाप्यायिता विप्रैर्यज्ञभागैर्यथोचितैः ॥४॥
तेषां वयं प्रयच्छामः कामान्यज्ञादिपूजिताः ॥
नास्ति तत्सर्वमेवैतदन्योन्यमवदन्सुराः ॥ ५ ॥
दृष्ट्वा पृथ्वीं जले मग्नां ब्रह्माणं शरणं गताः ॥
कथयामासुरत्युग्रं नमस्कृत्य पितामहम् ॥६॥

एकार्णवा मही जाता विनष्टाः क्रतवः प्रभो ॥
 निःस्वाध्यायवषट्कारं जगज्जातं पितामह ॥७॥
 देवानां वचनं श्रुत्वा ब्रह्मा लोकपितामहः ॥
 मुहूर्तं चिंतयामास किमेतदिति विस्मितः ॥ ८ ॥
 अकाले प्रलयः कस्मान्निमग्ना पृथिवी जले ॥
 गता सृष्टिर्मदीया तु व्यर्थं जातं वचो मम ॥ ९ ॥
 इति संचिंत्य हृदये सस्मार बलसूदनम् ॥
 स्मृतमात्रस्तु बलहा ह्याजगाम पितामहम् ॥ 5.2.44.१० ॥
 प्रोवाच वचनं श्रुत्वा नमस्कृत्य पितामहम् ॥
 स्मृतोऽहं केन कार्येण देह्याज्ञां मे पितामह ॥ ११ ॥
 ब्रह्मणोक्तस्तदा शक्रः किमर्थं प्लाविता मही ॥
 असंबद्धैस्त्वदीयैश्च मेघैः किं सहसा कृतम् ॥ १२ ॥
 ततः सर्वे समाहूता मेघाः शक्रेण पार्वति ॥
 पितामहसमक्षं तु समायाताश्च तत्क्षणात् ॥ १३ ॥
 पितामहेन शक्रेण मर्यादा च कृता तदा ॥
 गजोनाम महामेघः पूर्वस्यां दिशि निर्मितः ॥ १४ ॥
 गजाकारैस्ततो मेघैः सहस्रैर्दशभिर्वृतः ॥
 गवयो दक्षिणामाशां षट् सहस्राधिपः कृतः ॥ १५ ॥
 शरभः पश्चिमामाशां सहस्राधिपतिः कृतः ॥
 उत्तरोनाम यो मेघो मेघैः कोटिभिरावृतः ॥ १६ ॥
 उत्तरस्यां दिशि तदा प्रभुत्वे संप्रतिष्ठितः ॥
 मर्यादा च कृता देवि ब्रह्मणा वासवेन तु ॥ १७ ॥
 प्रावृट्काले च वर्षध्वं नक्षत्रैर्जलजैर्द्रुतम् ॥
 आर्द्रादिस्वातिपर्यंतं नक्षत्रदशकं स्मृतम् ॥ १८ ॥
 ब्रह्मशक्रवचः श्रुत्वा तथेति कृतनिश्चयाः ॥
 ववृषुर्नियते काले तन्नामानि भवंति हि ॥ १९ ॥
 एवं व्यवस्थिते लोके मर्यादायां स्थिता घनाः ॥

ब्राह्मणा विज्वरा जातास्त्रिदशा मुदिता भृशम्॥ 5.2.44.२०॥

क्रूरग्रहैरथो रुद्धास्ते मेघा वृष्टिकारकाः ॥

शनैश्चरेण भौमेन भास्करेणाथ केतुना ॥ २१ ॥

पीडिताः शरणं जग्मुर्वासवं भयविह्वलाः ॥

निवेदितं भयात्सर्वं नमस्कृत्य पुनःपुनः ॥ २२ ॥

मेघानां वचनं श्रुत्वा संत्र स्तो वासवस्तदा ॥

उवाच वचनं तेषां नाहं शक्तो निवारणे ॥

ग्रहाणामसमर्थोऽहं सर्वदैव पयोधराः ॥ २३ ॥

अहं राज्यात्परिभ्रष्टः कृतः क्रूरग्रहैः पुरा ॥

स्थापितोऽहं कदाचिच्च सुप्रसन्नैर्ग्रहैः पदे ॥२४ ॥

मम मान्याश्च पूज्याश्च ग्रहा एव यतोधिकाः ॥

ग्रहाः सर्वहराः प्रोक्ता इति मे वर्तते मतिः ॥ ॥ २५ ॥

एतस्मिन्नंतरे भूमौ संजाता शतवार्षिकी ॥

अनावृष्टिर्महारौद्रा सर्वप्राणिविनाशिनी ॥ २६ ॥

अस्थिकंकालशकला श्वेतपर्वतसन्निभा ॥

पृथिवी तत्क्षणाज्जाता विना तोयेन पार्वति ॥ २७ ॥

देवाः सर्वे पुनर्भीता ब्रह्माणं शरणं गताः ॥

ऊचुश्च प्रणताः सर्वे त्राहि नः शरणागतान् ॥ ॥२८॥

अनावृष्ट्या जगत्सर्वं पीडितं च पितामह ॥

अकाले प्रलयो जातः पुनरेव च तादृशः ॥२९॥

त्वया च वासवेनैव नियुक्ता ये पयोधराः ॥

क्रूरग्रहैरतीवोग्रैः पीडितास्ते पितामह॥ 5.2.44.३० ॥

देवानां वचनं श्रुत्वा ब्रह्मा लोकपितामहः ॥

अहं बिभेमि भो देवा ग्रहैस्तैर्बलवत्तरैः ॥ ३१ ॥

सर्वं जानामि माहात्म्यं ग्रहाणां क्रूरचेतसाम् ॥

शनैश्चरेण वक्रेण भवंतः पीडिताः सदा ॥ ३२ ॥

वरुणो यादसां नाथो मंगलेन प्रपीडितः ॥

राज्यभ्रष्टस्तु बहुधा केतुना वासवः कृतः ॥ ३३ ॥
 शिरश्छेदो मया प्राप्तो वक्रेण रविणा पुरा ॥
 एकैकशः समर्थास्ते किं पुनः संघशस्त्वमी ॥
 तस्मात्सर्वे महादेवं गच्छामः शरणं वयम् ॥ ३४ ॥
 ब्रह्मणो वचनं श्रुत्वा सर्वे देवाः सवासवाः ।
 ब्रह्माणं च पुरस्कृत्य मामव शरणं गताः ॥ ३५ ॥
 उक्तोऽहं त्रिदशैः सर्वैः पाहि नः शरणागतान् ॥
 त्वं नो धाता विधाता च सृष्टिसंहारकारकः ॥ ३६ ॥
 क्रूरग्रहैर्महादेव रुद्धा मेघाः समंततः ॥
 न कुर्वति प्रभो वृष्टिमनावृष्टिः सुदारुणा ॥
 सर्वप्राणिविनाशाय संजाता शतवार्षिकी ॥
 तेषां तद्वचनं श्रुत्वा मया ज्ञातं वरानने ॥
 क्रूरग्रहाणां सामर्थ्यं यथा च विदितं मम ॥ ३८ ॥
 इति ज्ञात्वा महादेवि उपायश्चित्तितो मया ॥
 उत्तरो नाम यो मेघो मेघैः कोटिभिरावृतः ॥
 आहूतस्तत्क्षणात्प्राप्तः किं करोमीत्युवाच ह ॥ ३९ ॥
 मया प्रोक्तो ममादेशाद्गच्छ त्वं घनसंयुतः ॥
 महाकालवनं रम्यं वाञ्छितार्थफलप्रदम् ॥ ५.२.४४.४० ॥
 गंगेश्वरस्य देवस्य दक्षिणे लिंगमुत्तमम् ॥
 तमाराधय यत्नेन स ते दास्यति वाञ्छितम् ॥ ४१ ॥
 एवमुक्तो मया मेघ उत्तरो मेघसंयुतः ॥
 जगाम त्वरया युक्तो महाकालवनोत्तमे ॥ ४२ ॥
 दृष्ट्वा वृष्टिकरं लिंगं पूजयामास भक्तिः ॥
 शिप्राजलं गृहीत्वा तु स्नात्वा स्नात्वा प्रयत्नतः ॥
 तावद्यावज्जलं शिप्रां पुनरेवागतं प्रिये ॥ ४३ ॥
 एतस्मिन्नंतरे तस्मादुद्भूतं धूममंडलम् ॥
 लिंगमध्याद्वरारोहे ज्वालामालाकुलं महत् ॥ ४४ ॥

ततो ज्वालामयं सर्वं मभूदम्बरगोचरम् ॥
 तस्य ज्वालासमूहेन दग्धं वै ग्रहमंडलम् ॥ ४५ ॥
 सनक्षत्रपथं यावत्ततो भीता ग्रहाः प्रिये ॥
 तमेव शरणं प्राप्ता धूमज्वालाकुलाननाः ॥ ४६ ॥
 ततो ब्रह्मा च विष्णुश्च तदृष्ट्वा महदद्भुतम् ॥
 देवैर्वृतः सहस्राक्षो लिंगांतिकमुपागतः ॥ ४७ ॥
 तल्लिंगं सुमहाज्वालं ज्वालाभिः पूरितांबरम् ॥
 दुःप्रेक्ष्यं दुर्विदं भीमं वर्द्धमानं ददर्श सः ॥ ४८ ॥
 अक्ष्णोर्निमेषमात्रेण ववृधे योजनायुतम् ॥
 दृष्ट्वा तु वर्द्धमानस्य लिंगस्यात्यद्भुताकृतिम् ॥
 सुरेशो मोहमापन्नो विसंज्ञाश्च ग्रहास्तदा ॥ ४९ ॥
 ततस्तु तस्य लिंगस्य वारिधारा विनिःसृताः ॥
 एकोद्देशाद्वारोहे धरा त्वेकार्णं वीकृता ॥ 5.2.44.५० ॥
 लिंगस्यान्यप्रदेशात् वायुः समभवन्महान् ॥
 इतरस्मिन्प्रदेशे तु समूहस्तडितामभूत् ॥ ५१ ॥
 सधूमा समभूज्ज्वाला लिंगस्यान्य प्रदेशतः ॥ ५२ ॥
 एवमत्यद्भुतं दृष्ट्वा वर्द्धमानं समंततः ॥ लिङ्गमव्यक्तमुद्भूतमापूरितनभोऽन्तरम्
 ॥ ५३ ॥
 ग्रहाश्च विह्वला जाता धूमेनाकुलिते न्द्रियाः ॥
 तुष्टुवुश्च तदा लिंगं दह्यमानाः समंततः ॥ ५४ ॥
 ॥ ग्रहा ऊचुः ॥ ॥
 नमः सुरूपाय सुरार्चिताय नमो विरूपप्रकृतिक्रियाय ॥
 नमोनमो रूपनिराश्रयाय जलस्वरूपाय नमो नमस्ते ॥ ५५ ॥
 इति स्तुतो यदा देवि ग्रहैः क्रूरैस्तदा प्रिये ॥
 लिंगात्प्रादुरभूत्स्थः स्वरूपो विग्रहाकृतिः ॥ ५६ ॥
 भस्मधूसरसर्वाङ्गो भोगिभोगाङ्गदोज्ज्वलः ॥
 हिमराशिनिभाकारो रजताचलनिर्मलः ॥

उवाच चैतान्प्रणतान्ग्रहान्कंपितक न्धरान् ॥ ५७ ॥
 किं वा कामं मनोऽभीष्टं भवद्भ्यो यद्वदाम्यहम् ॥
 ममामोघमिदं सर्वं दर्शनं चातिदुर्लभम् ॥ ५८ ॥
 भवद्भ्यो लोकतुष्ट्यर्थं दर्शनं हि ददाम्यहम् ॥
 एवमुक्त्वा ग्रहाः सर्वे प्रोचुः प्राञ्जलयस्तदा ॥ ५९ ॥
 यदि देवो वरो देव यदि तुष्टोऽसि शंकर ॥
 कर्मरंभेषु सर्वेषु पूजाऽस्माकं यथा भवेत् ॥
 तथा कुरु महादेव तेन तृप्तिर्भविष्यति ॥ 5.2.44.६० ॥
 एवं भविष्यतीत्युक्त्वा मेघं चोत्तरमुक्तवान् ॥
 तुष्टोऽस्म्यहं तु ते वत्स गृहाण वरमीप्सितम् ॥ ६१ ॥
 तच्छ्रुत्वा वचनं तत्र ह्युत्तरः प्राह हर्षितः ॥
 यन्मे तुष्टोऽसि भगवंस्तन्मह्यं दीयतां वरम् ॥ ६२ ॥
 यदास्माकं महाबाधां कदा कोपि करिष्यति ॥
 तदा वृष्टिर्विधातव्या त्वया देव सदा भुवि ॥ ६३ ॥
 रक्षा कार्या च मेघानां रक्षणीयास्त्वया वयम् ॥
 एवमस्त्विति तेनोक्तं लिंगेन नगगात्रजे ॥ ६४ ॥
 अद्यप्रभृति ते नाम्ना ख्यातिं यास्यामि भूतले ॥
 उत्तरेश्वरसंज्ञोऽहं प्रभविष्यामि न संशयः ॥ ६५ ॥
 ये मां संपूजयिष्यन्ति भक्त्या परमया युताः ॥
 तेषां दास्यामि सततं वाञ्छितार्थफलं भुवि ॥ ६६ ॥
 पश्यन्ति प्रयता ये मां कृत्वा नियमपूर्वकम् ॥
 ते यास्यन्ति पुरं शैवं यावत्कल्पाष्टकायुतम् ॥ ६७ ॥
 आरूढाः सूर्यसंकाशैर्विमानैः सार्वकामिकैः ॥
 रुद्रकन्यासमाकीर्णैर्हंससारससंयुतैः ॥ ६८ ॥
 नृत्य वादित्रनिर्घुष्टैरुत्कटध्वनिनादितैः ॥
 दोधूयमानैश्च नरैः स्तूयमानाः सुरासुरैः ॥ ६९ ॥
 प्रसंगाद्भक्तिहीनोऽपि यो मां पश्यत्यशाठ्यतः ॥

ऐश्वर्यं तस्य दास्यामि ह्युत्तरेषु कुरुष्वथ ॥ 5.2.44.७० ॥
स्मरिष्यति च यो नित्यं प्रभाते चोत्तरेश्वरम् ॥
स याति परमं स्थानं दाहप्रलयवर्जितम् ॥ ७१ ॥
एष ते कथितो देवि प्रभावः पापनाशनः ॥
उत्तरेश्वरदेवस्य शृणु त्रिलोचनेश्वरम् ॥ ७२ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्य उत्तरेश्वरमाहात्म्यवर्णनं नाम चतुश्चत्वारिंशोऽध्यायः ॥
४४ ॥ ॥ छ ॥

5.2.45

॥ श्रीदेवदेव उवाच । ॥
पञ्चचत्वारिकं विद्धि देवं त्रिलोचनेश्वरम् ॥
यस्य दर्शनमात्रेण सर्वसिद्धिरवाप्यते ॥ १ ॥
इतिहासमिहासीद्यत्पीठे विरजसंज्ञके ॥
त्रिलोचनस्य प्रासादे मणिमाणिक्यनिर्मिते ॥ २ ॥
नानाभंगिगवाक्षाढ्ये रत्नसानाविवापरे ॥
देदीप्यमानसौवर्णकलशेन विराजिते ॥ ३ ॥
पार्वणेन शशांकेन खेदादिव समासिते ॥
तत्र पारावतद्वंद्वं वसत्स्वैरं कृतालयम् ॥ ४ ॥
प्रातः सायं च मध्याह्ने कुर्वन् नित्यप्रदक्षिणम् ॥
उड्डीयमानं परितः पक्षवातैरितस्ततः ॥ ५ ॥
रजःप्रासादसंलग्नं दूरीकुर्वद्दिशो दश ॥
त्रिलोचनेति सततं नाम भक्तैरुदाहृतम् ॥
त्रिविष्टपेति च तथा तयोः कर्णातिथीभवेत् ॥ ६ ॥
चतुर्विधानि वाद्यानि शंभुप्रीतिकराण्यलम् ॥
तयोः कर्णगुहां प्राप्य प्रतिशब्दं प्रतन्वते ॥ ७ ॥
मंगलारात्रिकज्योतिस्त्रिसंध्यं पक्षिणोस्तयोः ॥

नेत्रांतं निर्विशन्नित्यं भक्तचेष्टां प्रदर्शयत् ॥ ८ ॥
 प्राणयात्रां विहायापि कदाचित्स्थिरमानसौ ॥
 नोड्डीय वांछितं यातः पश्यंतौ कौतुकं खगौ ॥ ९ ॥
 तत्रासकृज्जनाकीर्णं प्रासादं परितोऽवनौ ॥
 तंडुलादि चरंतौ तौ कुर्वंतौ च प्रदक्षिणम् ॥ 5.2.45.१० ॥
 देवदक्षिणदिग्भागे विष्णुदेहोद्भवं जलम् ॥
 तृषातौ पिबतो नित्यं स्नात्वा चाजग्मतुश्च तौ ॥ ११ ॥
 तयोरित्थं विचरतोऽस्त्रिलोचनसमीपतः ॥
 अगाद्धुतिथः कालो द्विजयोः साधुचेष्टयोः ॥ १२ ॥
 अथ देवालयस्कंधे गवाक्षांतर्गतौ च तौ ॥
 श्येनेन केनचिद्दृष्टौ क्रूरदृष्ट्या सुखं स्थितौ ॥ १३ ॥
 तच्च पारावतद्वंद्वं श्येनः परिजिघृक्षया ॥
 अवतीर्याबरादाशु उपविष्टः शिवालये ॥ १४ ॥
 ततो विलोकयामास तदागमविनिर्गमौ ॥
 केन मार्गेण विशतो दुर्गमेण पतत्रिणौ ॥ १५ ॥
 केनाध्वना च निर्यातः किंकाले कुरुतश्च किम् ॥
 कथं युगपदेतौ मे ग्राह्यौ स्वैरं भविष्यतः ॥ १६ ॥
 दुर्बलोऽप्याकलयितुं सहसारिर्न शक्यते ॥
 करिणां च सहस्रेण वराश्वानां च लक्षतः ॥ १७ ॥
 न कर्म सिद्ध्येन्नृपतेर्दुर्गेणैकेन यद्भवेत् ॥
 दुर्गस्थो नाभिभूयेत विपक्षः केनचित्क्वचित् ॥
 स्वतंत्रं यदि दुर्गं स्यादपमार्गप्रकाशकम् ॥ १८ ॥
 इति दुर्गे बलं शंसञ्छ्येनो रोषारुणेक्षणः ॥
 असाध्वसौ कलरवौ वीक्ष्य यातो नभोगणे ॥ १९ ॥
 अथ पारावती दक्षा विपक्षक्षपणेक्षणम् ॥
 महाबलं दुर्गबलात्प्राह पारा वतं पतिम् ॥ 5.2.45.२० ॥
 ॥ कलरव्युवाच ॥ ॥

प्रिय पारावत प्राज्ञ सर्वकामसुखारव ॥
 तव दृग्विषयं प्राप्तः श्येनोऽयं प्रबलो रिपुः ॥ २१ ॥
 स च तद्वाक्यमाकर्ण्य पारावत्याश्च सत्पतिः ॥
 पारावतीमुवाचेदं का चिंतेति तव प्रिये ॥ २२ ॥
 ॥ पारावत उवाच ॥ ॥
 कति नाम न संतीह सुभगे व्योमचारिणः ॥
 कति देवालयार्थेषु खगा नोपवसन्ति हि ॥ २३ ॥
 कति चैव न पश्यन्ति नौ सुखस्थाविह प्रिये ॥
 तेभ्यो यदीह भेतव्यं कुतो नौ तत्सुखं प्रिये ॥ २४ ॥
 रम त्वं च मया सार्द्धं त्यज चिन्तामिमां शुभे ॥
 अस्य श्येनवराकस्य गणनापि न मे हृदि ॥ २५ ॥
 इत्थं पारावतवराच्छ्रुत्वा पारावती वचः ॥
 मौनमालम्ब्य संतस्थे पत्युः पादार्पितेक्षणा ॥ २६ ॥
 हितवत्योपदिश्यापि प्रियं प्रियचिकीर्षया ॥
 पत्न्या जोषं समास्थेयं कार्यं पत्युर्वचः सदा ॥ २७ ॥
 अन्येद्युरप्यथायातः श्येनः पश्यन्स दंपती ॥
 अपरिच्छिन्नया दृष्ट्या यथा मृत्युर्गतायुषम् ॥ २८ ॥
 अथ मंडलगत्या स प्रासादं परितो भ्रमन् ॥
 प्रोवाच प्रेयसी नाथ दृष्टो दुष्टस्त्वयाऽहितः ॥ २९ ॥
 तस्या वाक्यं समाकर्ण्य पुनः कलरवोऽब्रवीत् ॥
 किं करिष्यत्यसौ मुग्धे मम व्योमविहारिणः ॥ ५.२.४५.३० ॥
 दुर्गं च स्वर्गतुल्यं मे यत्र नास्त्यरितो भयम् ॥
 अयं न तां गतिं वेत्ति यां वेदाहं नभोगणे ॥ ३१ ॥
 प्रडीनोऽडीनसंडीनकांडव्यांडकपाटिका ॥
 संसिनी मंडलवती गतयोऽष्टावुदाहताः ॥ ३२ ॥
 यथैतासु हि कौशल्यं मयि वर्तति च प्रिये ॥
 गतिषु क्वापि कस्यापि पक्षिणो न तथांबरे ॥

सुखेन तिष्ठ का चिंचा मयि जीवति ते प्रिये॥३३॥
इति तद्वचनं श्रुत्वा आस्थिता मूकवत्सती॥
अपरेद्युरपि श्येनस्तत्रायातः शिलातले॥
कियदंतरमासाद्य उपविष्टोऽतिहृष्टवत्॥
आयामांते च स स्थित्वा तत्कुलायकुलस्य च॥३५॥
पुनः श्येनो विनिर्यातः सापि कांताऽब्रवीत्पुनः॥
प्रिय स्थानमिदं त्याज्यं दुष्टदृष्टिविदूषितम्॥३६॥
असौ क्रूरोऽतिनिकटमुपविष्टोऽतिहृष्टवत्॥
सावजं स पुनः प्राह किं करिष्यत्यसौ प्रिये ॥ ३७ ॥
मृगाक्षीणां स्वभावोयं प्रायशो भीरुवृत्तयः ॥
इतरेद्युरपि प्राप्तः स च श्येनो महाबलः ॥ ३८ ॥
तयोरभिमुखं तत्र स्थितो यामद्वयावधि ॥
पुनर्विलोक्य तद्वर्त्म शीघ्रं यातो यथागतम् ॥ ३९ ॥
गतेथ शकुनौ तस्मिन्सा बभाषे विहंगमम्॥
नाथ स्थानांतरं यावो मृत्युर्वै निकटेऽन्वगात् ॥ ५.२.४५.४० ॥
पुनर्दृष्टे प्रणष्टः स्यादावासश्च सुखं प्रिय ॥
प्रिय यस्यास्ति पक्षस्य गतिः सर्वत्र सिद्धिदा ॥ ४१ ॥
स किं स्वदेशरागेण नाशं प्राप्नोति बुद्धिमान् ॥
सोपसर्गं निजं देशं त्यक्त्वा योन्यं तु न व्रजेत् ॥ ४२ ॥
स पंगुर्ना शमाप्नोति कूलस्थित इव द्रुमः ॥
प्रियोदितं निशम्येति स भवित्रीदशार्दितः ॥ ४३ ॥
तां वाक्यं पुनरप्याह प्रिये मा भैः खगार्दिता ॥
अपरस्मिन्नहनि च स श्येनः प्रातरेव हि ॥४४॥
तद्द्वारदेशमासाद्य सायं यावत्स्थितोऽचलः ॥
अस्ताचलस्य शिखरं याते भानौ गते खगे ॥ ४५ ॥
कुलायाद्वाह्यमागत्योवाच पारावती पतिम् ॥
नाथ निर्गमनस्यायं कालः कालोऽस्ति दूरतः ॥४६॥

यावत्तावद्विनिर्याहि त्यक्त्वा मामपि शंसिनीम् ॥
 त्वयि जीवति दुष्प्राप्यं न किञ्चिज्जगतीतले ॥ ४७ ॥
 पुनर्दाराः पुनः पुत्राः पुनर्वसु पुनर्गृहम् ॥
 यद्यात्मारक्षितः पुंसां दारैपि धनैरपि ॥ ४८ ॥
 तदा सर्वं हरिश्चन्द्रभूपतेरिव लभ्यते ॥
 अयमात्मा प्रियो बंधुरयमात्मा महद्धनम् ॥४९॥
 धर्मार्थकाममोक्षाणामयमात्मार्जकः परः ॥
 यावदात्मनि वै क्षेमं ताव त्क्षेमं जगत्त्रये ॥५०॥
 सोऽपि क्षेमः सुगतिना यशसा सह वाञ्छ्यते ॥
 यशोहीनं तु यत्क्षेमं तक्षेमोऽन्निधनं वरम् ॥५१॥
 तद्यशः प्राप्यते पुंभिर्नीतिमार्गं प्रवर्तिभिः ॥
 अतो नीतिपथं चिंत्यं नाथ स्थानादितो ब्रज ॥
 न ब्रजिष्यसि चेत्प्रातस्ततो मां संस्मरिष्यसि ॥५२॥
 इत्युक्तोऽपि स वै पत्न्या पारावत्या सुमेधया ॥
 न निर्ययौ ततः स्थानाद्भवित्र्या प्रतिवारितः ॥५३॥
 अथोषसि समागत्य श्येनेन बलिना तदा ॥
 निर्गमद्वारमारुद्धं किञ्चिद्भक्ष्यं वता तदा ॥ ५४ ॥
 दिनानि कतिचित्त्रातिष्ठच्छ्येनो महाबलः ॥
 पारावतमुवाचेदं धिक्त्वा पौरुषवर्जितम् ॥ ५५ ॥
 किं वा युध्यस्व दुर्बुद्धे किं वा निर्याहि मे गिरा ॥
 क्षुधाक्षीणो मृतः पश्चान्निरयं पश्यसि ध्रुवम् ॥
 विधिरेव हि साहाय्यं न कुर्यात्तव नोदितम् ॥ ५६ ॥
 इत्थं श्येनेन स प्रोक्तः पत्न्या स सहितः खगः ॥
 अयुध्यत्तेन श्येनेन स्वदुर्गद्वारमाश्रितः ॥ ५७ ॥
 क्षुधितस्तृषितः सोऽथ श्येनेन बलिना धृतः ॥
 चरणेन दृढेनाशु चञ्च्वा सापि धृता खगी ॥ ५८ ॥

तावादायोड्डयांचक्रे श्येनो व्योमनि सत्वरम् ॥
 चिंतयन्भक्षणस्थानमन्यत्पक्षिविवर्जितम् ॥ ५९ ॥
 अथ पत्न्या कलरवः प्रोक्तस्तत्र सुमेधया॥
 यतोऽवमानिता नाथ त्वयाहं स्त्रीति बुद्धितः॥5.2.45.६०॥
 अतोऽवस्थामिमां प्राप्तः किं कुर्यामबला यतः॥
 अधुनापि वचश्चैकं करोषि यदि मे प्रिय ॥ ६१ ॥
 तदा हितं ते वक्ष्यामि कुर्वे तदविचारितम् ॥
 ममैकवाक्यकरणात्स्त्रीजितो न भविष्यसि ॥ ६२ ॥
 यावदास्यं गतास्म्यस्य यावत्खस्थो न भूमिगः ॥
 तावदात्मविमुक्त्यै त्वं चंच्वा पादं दृढं दश ॥ ६३ ॥
 इति पत्नीवचः श्रुत्वा तथा स कृतवान्खगः ॥
 स पीडितो दृढं पादे श्येनश्चीत्कृतवान्बहु ॥ ६४ ॥
 तेन चीत्करणेनाथ मुक्ता सा मुखसंपुटात् ॥
 पादांगुलीनां शून्यत्वे सोऽपि पारावतोऽपतत् ॥ ६५ ॥
 विपद्यपि च प्राज्ञैर्न संत्याज्यः क्वचिदुद्यमः ॥
 क्व च चंचुपुटस्तस्य क्व च तत्पादपीडनम् ॥६६॥
 क्व च द्वयोस्तथाभूतं दूरे मोक्षणमद्भुतम्॥
 दुर्बलेऽप्युद्यमः श्रेयानिति शास्त्रेषु गीयते ॥ ६७ ॥
 तस्माद्भाग्यानुसारेण फलत्येव सदोद्यमः ॥
 प्रशंसंत्युद्यमं चातो विपद्यपि मनीषिणः ॥ ६८ ॥ ।
 अथ तौ कालयोगेन जंबूमार्गे मृतौ तदा ॥
 जंबूमार्गे मृता ये वै तेषां स्वर्गः सदाऽक्षयः ॥ ६९ ॥
 पुण्यशेषे तदा जातो गंधर्वतनयः शुभः ॥
 मंदारदामतनयो नाम्ना परिमलालयः ॥ 5.2.45.७० ॥
 अनेकविद्यानिलयः कलाकौशलभाजनम् ॥
 कौमारं वपुरासाद्य शिवभक्तिपरोऽभवत् ॥ ७१ ॥
 नियमं चापि जग्राह विजितेन्द्रियमानसः ॥॥

एकपत्नीव्रतं नित्यं चरिष्यामीति निश्चितम् ॥ ७२ ॥
 परयोषित्समासक्तिरायुः कीर्तिं बलं सुखम् ॥
 हरेत्स्वर्गगतिं चापि तस्मात्तां वर्जयेत्सुधीः ॥ ७३ ॥
 अपरं चापि नियमं स शुचिष्मान्समाददे ॥
 गतजन्मांतराभ्यासाविलोचनसमाश्रयात् ॥ ७४ ॥ ।
 समस्तपुण्यनिलयः समस्तार्थप्रकाशकः ॥
 समस्तकामजनकं परानन्दैककारणम् ॥ ७५ ॥
 यावच्छरीरं निरुजं यावन्नेद्रियविप्लवः ॥
 तावत्त्रिलोचनोवंत्यां मन्तव्यो नात्र संशयः ॥ ७६ ॥
 इत्थं मन्दारदामिः स काश्यां परिमलालयः ॥
 नित्यं त्रिविष्टपं द्रष्टुं समागच्छेत्प्रयत्नतः ॥ ७७ ॥
 पारावत्यपि संजाता रत्नदीपस्य मंदिरे ॥
 नागराजस्य पाताले नाम्ना रत्नावलीति च ॥ ७८ ॥
 समस्तनागकन्यानां रूपशीलकलागुणैः ॥
 एकैव रत्नभूताऽऽसीद्रत्न दीपोरगात्मजा ॥ ७९ ॥
 तस्याः सखीद्वयं चासीदेका नाम्ना प्रभावती ॥
 कलावती तथान्या च नित्यं तदनुगे शुभे ॥ ५.२.४५.८० ॥
 स्वदेहादनपायिन्यौ छायाकांती यथा तथा ॥
 पूर्वं सख्यौ भवेतां हि रत्नावल्या महेश्वरि ॥ ८१ ॥
 सा तु बाल्ये व्यतिक्रान्ते किञ्चिदुद्भिन्नयौवना ॥
 शिवभक्तं स्व पितरं दृष्ट्वा नियममग्रहीत् ॥ ८२ ॥
 पितस्त्रिलोचनं काश्यामर्चयित्वा दिनेदिने ॥
 आभ्यां सखीभ्यां सहिता मौनं त्यक्ष्यामि नान्यथा ॥ ८३ ॥
 एवं नागकुमारी सा सखीद्वयसमन्विता ॥
 त्रिलोचनं समभ्यर्च्य गृहानहरहर्व्रजत् ॥ ८४ ॥
 मां प्रत्यग्रैः सुकुसुमैः सुशुभैरिष्टगन्धिभिः ॥
 सुविचित्राणि माल्यानि परिगुंफ्यार्चयेद्विभुम् ॥ ८५ ॥

तिस्रोऽपि गीतं गायन्ति ललितं चैव सुस्वरम् ॥
 नारीमंडलभेदेन लास्यं तिस्रोऽपि वर्ते ॥ ८६ ॥
 वीणावेणुमृदंगांश्च लयतालविचक्षणाः ॥
 वादयन्ति मुदायुक्तास्तिस्रोऽपि विरमन्ति वै ॥ ८७ ॥
 इत्थमाराधयन्तीशं तिस्रो नागकुमारिकाः ॥
 विचित्रभंगीमालाभिरर्चयन्त्यस्त्रिलोचनम् ॥ ८८ ॥
 प्रातश्चतुर्थ्यां ताः स्नात्वा तीर्थं पिलिपिले शुभे ॥
 त्रिलोचनं समर्च्यथ प्रसुप्ता रंगमण्डपे ॥ ८९ ॥
 सुप्तासु तासु स शिवस्त्रिनेत्रः शशिभूषणः ॥
 वामार्द्धविलसच्छक्तिर्नागयज्ञोपवीतकः ॥ ५.२.४५.९० ॥
 लिंगादेव हि निर्गत्य गंगापन्नगमेखलः ॥
 प्रत्युवाच ततः कन्या विभुरुत्तिष्ठतेति सः ॥ ९१ ॥
 उत्थाय ता विनिर्मथ्य लोचने श्रुतिसंगमे ॥
 अंगमोटनवत्यश्च तदा निर्घूर्णितेक्षणाः ॥ ९२ ॥
 यावत्पश्यन्ति पुरतः संभ्रमापन्नमानसाः ॥ अतर्कितागमस्तावताभिर्दृष्टस्त्रिलोचनः
 ॥ ९३ ॥
 वन्दिरेऽथ ता बाला ज्ञात्वा लक्ष्मभिरिश्वरम् ॥
 तुष्टुवुश्च प्रहृष्टास्ताः सन्नकंठ्योऽतिविकलवम् ॥ ९४ ॥
 जय शंभो जयेशान जय सर्वग सर्वद ॥
 जय त्रिपुरसंहर्तर्जयांधकनिषूदन ॥ ९५ ॥
 जय जालंधरहर जय कंदर्पदर्पहृत् ॥
 जय त्रैलोक्यजनक जय त्रैलोक्यवन्दित ॥
 जय भक्तजनाधीश जय प्रमथ नायक ॥ ९६ ॥
 नमस्तुभ्यं नमस्तुभ्यं नमस्तुभ्यं नमोनमः ॥
 त्रिलोचन नमस्तुभ्यं त्रिविष्टप नमोऽस्तु ते ॥ ९७ ॥
 इत्युक्त्वा दंडवद्भूमौ प्रणिपेतुः कुमारिकाः ॥
 अथोत्थाप्य कुमारीस्ताः प्रोवाच शशिभूषणः ॥ ९८ ॥

सुतो मंदारदाम्न्श्च नाम्ना परिमलालयः ॥
पतिर्विद्याधरवरो भवतीनां भविष्यति ॥ ९९ ॥
चिरं विद्याधरे लोके भोगान्भुक्त्वा समंततः ॥
ततो ह्यवंतिकां प्राप्य मां ध्यात्वा सिद्धिमाप्स्यथ ॥ 5.2.45.१०० ॥
जन्मांतरेपि मे भक्तिर्भवतीभिश्च तेन च ॥
विहिता तेन वो जन्म निर्मलं भक्तिभावितम् ॥ १०१ ॥
एतत्प्रभावतीस्तोत्रं ये पठिष्यन्ति मे पुरः ॥
तेभ्यः कामान्प्रदास्यामि भवतीनामयं वरः ॥ १०२ ॥
इत्युक्तवति देवेशे ताः कन्या हृष्टमानसाः ॥
प्रणम्य प्रोचुरीशानं प्रबद्धकरसंपुटाः ॥ १०३ ॥ ॥
॥ नागकन्या ऊचुः ॥
पृच्छामो ब्रूहि नो नाथ करुणाकर शंकर ॥
जन्मांतरे कथं सेवा चतुर्भिर्भवतः कृता ॥ १०४ ॥
ततः प्राक्तनवृत्तांत मेतस्यापि कृतात्मनः ॥
अस्माकमपि चाख्याहि कृपां कुरु कृपानिधे ॥ १०५ ॥
इति श्रुत्वा प्रणयतो बालोदीरितमीप्सितम् ॥
प्रोवाच तासामपि च भवांतरविचेष्टितम् ॥ १०६ ॥
॥ ईश्वर उवाच ॥ ॥
शृणुध्वं नागतनयास्तिस्रोपि हि समाहिताः ॥
प्राग्भवं भवतीनां च तस्यापि कथयाम्यहम् ॥ १०७ ॥
एषा रत्नावली पूर्वमासीत्पारावती खगी ॥
स च विद्याधरवरः पतिरस्याः खगोऽभवत् ॥ १०८ ॥
प्रासादे च ममैताभ्यामुषितं सुचिरं सुखम् ॥
रजः प्रासादसंलग्नं नुन्नं पक्षानिलैः पुनः ॥ १०९ ॥
उपरिष्ठादधस्ताच्च कृता भूरिप्रदक्षिणाः ॥
व्योम्नि संचरमाणाभ्यां संचीर्णं च ममाजिरे ॥ 5.2.45.११० ॥
स्नातं चतुर्नदे तीर्थं पीतं तत्रांबु चासकृत् ॥

आभ्यां कलरवाभ्यां च कृताः कलरवा मुदा ॥ १११ ॥
 एताभ्यां स्थिरचित्ताभ्यां मुदिता त्वमतीव हि ॥
 दृष्ट्वा हि कौतुकान्यत्र मम भक्तैः कृतान्यपि ॥ ११२ ॥
 अमूभ्यां बहुशो दृष्टा मम मंगलदीपिकाः ॥
 पीतं श्रुतिपुटाभ्यां च मम नामाक्षरामृतम् ॥
 तिर्यग्योनिप्रभावेन न मृतौ मम संनिधौ ॥ ११३ ॥
 जंबूमार्गे मृतौ यस्मात्स्वर्गप्राप्तिकरे ध्रुवम् ॥
 तस्मात्पारावती ह्येषा रत्नदीपसुताऽभवत् ॥ ११४ ॥
 पतिः पारावतोऽस्याश्च जातो विद्याधरांगजः ॥
 एषा प्रभावती नागी नागराजस्य सद्गनि ॥
 इह जन्मनि कन्यासीत्पूर्वजन्म ब्रवीमि च ॥ ११५ ॥
 त्रिशिखस्योरगेंद्रस्य सुता चेयं कलावती ॥
 एतस्या अपि वृतांतं निशामय तु वच्म्यहम् ॥ ११६ ॥
 भवांतरे तृतीयेतः कन्ये चारायणस्य च ॥
 आस्तां महर्षेः शीलाढ्ये प्रेमवत्यौ परस्परम् ॥ ११७ ॥
 पित्रा चारायणेनापि ताभ्यां संप्रेरितेन वै ॥
 आमुष्यायणपुत्राय दत्ते नारायणाय हि ॥ ११८ ॥
 अप्राप्तयौवनोरण्ये समिदाहरणाय वै ॥
 गतो विधिवशाद्दृष्टो दंदशूकेन कानने ॥ ११९ ॥
 भवानीगौतमीनाम्न्यौ ते तु चारायणांगजे ॥
 वैधव्यदुःखमापन्ने दैन्यग्रस्ते बभूवतुः ॥ ५.२.४५.१२० ॥
 अत एव प्रयत्नेन परिणेतो विवर्जयेत ॥
 देवतासरिदाह्वानकन्यापाणिग्रहं सुधीः ॥ १२१ ॥
 अथर्षेः कस्यचिद्देवादाश्रमे देवसन्निभे ॥
 रंभाफलान्यदतानि मोहाज्जग्रहतुस्तदा ॥ १२२ ॥
 कृत्वा नानोपवासादिव्रतानि ब्राह्मणांगजे ॥
 अध्यास्य निधनं कालाच्छाखामृग्यौ बभूवतुः ॥ १२३ ॥

फलचौर्यविपाकेन वानर त्वं तयोरभूत् ॥
 शीलरक्षणभावेनावन्त्यां जनिमवापतुः ॥ १२४ ॥
 स च नारायणो विप्रः पितृशुश्रूषणे रतः ॥
 दष्टोऽपि दंशशूकेन काश्यां पारावतो भवत ॥ १२५ ॥
 एवं भवांतरे चासीदेतयोः पतिरेव सः ॥
 तिसृणां भवतीनां च भावी भर्ता पुनः स वै ॥ १२६ ॥
 प्रासादस्यापि पार्श्वे तु न्यग्रोधश्च महानगः ॥
 तस्मिञ्छाखिनि वासादये शाखामृग्यो बभूवतुः ॥ १२७ ॥
 विष्णुदेहजले तीर्थे क्रीडया च ममज्जतुः ॥
 पपतुश्चापि पानीयं तस्मिंस्तीर्थे तृषातुरे ॥ १२८ ॥
 जातिस्वभावचापल्यात्कीडंत्यौ च प्रदक्षिणम् ॥
 चक्रतुर्बहुकृत्वश्च लिंगं ददृश तुर्बहु ॥ १२९ ॥
 विचरन्त्यावितः स्वैरं तत्र न्यग्रोधसंनिधौ ॥
 केनचिद्योगवेषेण पाशेन च नियंत्रिते ॥ १३० ॥
 भिक्षार्थं शिक्षिते तेन न प्लुतिर्न निवर्तनम् ॥
 अथ ते क्वापि मर्कट्यौ कालधर्मवशंगते ॥ १३१ ॥
 अवन्तीवासपुण्येन त्रिलोचनस्य सेवया ॥
 प्रादक्षिण्यानुरूपेण जाते नागसुते अपि ॥ १३२ ॥
 अधुना तं पतिं प्राप्य विद्याधरकुमारकम् ॥
 निर्विश्य स्वर्गभोगांश्चावन्त्यां निर्वृतिमाप्स्य ॥ १३३ ॥
 यैरल्पमपि चावन्त्या कृतं कर्म शुभावहम् ॥
 तस्य मोक्षः परीपाको निश्चितं मदनग्रहात् ॥
 त्रैलोक्येऽपि च सर्वस्मिञ्छ्रेष्ठाऽवन्तीपुरी सदा ॥ १३४ ॥
 ततोऽपि लिंगमोकारं ततोऽप्यत्र त्रिलोचनम् ॥
 तिष्ठगानोऽत्र लिंगेऽहं भुक्तिं मुक्तिं ददामि वै ॥ १३५ ॥
 अतः सर्वप्रयत्नेनावन्त्यां पूज्यस्त्रिलोचनः ॥
 इत्युक्त्वा देवदेवेशस्तत्प्रासादांतरेऽविशत् ॥ १३६ ॥

लिंगस्वरूपमासाद्य शुभं त्रिभुवनादपि ॥
 ताश्च स्वसदनं प्राप्य तद्वृत्तांतमशेषतः ॥
 स्वमातुः पुरतश्चोक्त्वा कृतकृत्या इवाभवन् ॥ १३७ ॥
 एकदा माधवे मासि सह सार्थाः समागताः ॥
 विद्याधरास्तथा नागा मिलिताः सपरिच्छदाः ॥ १३८ ॥
 विरजस्के महाक्षेत्रे त्रिलोचनसमीपतः ॥
 देवस्य वरदानाच्च पृष्ट्वान्योन्यं कुलावलिम् ॥ १३९ ॥
 विद्याधराय ताः कन्या नागैस्तिस्रोऽपि कल्पिताः ॥
 मंदारदामा सन्तुष्टः प्राप्य तच्च स्नुशत्रयम् ॥ १४० ॥
 रत्नदीपैश्च नागेन्द्रः पद्मी च भुजगेश्वरः ॥
 विशिखोऽपि फणीन्द्रश्च हृष्टा एते त्रयोऽपि च ॥
 जामातरं समासाद्य शुभं परिमलालयम् ॥ १४१ ॥
 अन्योऽन्यं स्वजनास्ते तु मुदा विकसितेक्षणाः ॥
 विवाहोत्सवमारच्य स्वंस्वं भवनमाविशन् ॥ १४२ ॥
 त्रिलोचनस्य लिंगस्य वर्णयंतोऽपि गौरवम् ॥
 स च विद्याधरः श्रीमान्नागीभिर्विपुलं सुखम् ॥
 भुक्त्वावन्तीं ततः प्राप्य संसेव्य च त्रिलोचनम् ॥ १४३ ॥
 गायन्गीतं सुमधुरं नागीभिः सहितः कृती ॥
 आत्मानं चातिविस्मृत्य मध्येलिंगं लयं गतः ॥ १४४ ॥
 त्रिलोचनस्य महिमा कलौ देवेन गोपितः ॥
 ततोल्पसत्त्वा मनुजा न तल्लिमगमुपासते ॥ १४५ ॥
 त्रिलोचनकथामेतां श्रुत्वा पापान्वितोऽप्यहो ॥
 विपापो जायते मर्त्यो लभते च परां गतिम् ॥ १४६ ॥
 एष ते कथितो देवि प्रभावः पापनाशनः ॥
 त्रिलोचनस्य देवस्य शृणु वीरेश्वरं परम् ॥ १४७ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिंगमाहात्म्ये त्रिलोचनमाहात्म्यवर्णनं नाम पंचचत्वारिंशोऽध्यायः ॥
४५ ॥ ॥ छ ॥

5.2.46

॥ श्रीहर उवाच ॥ ॥
षट्चत्वारिंशकं देवि वीरेश्वरमथो शृणु ॥
यस्य दर्शनमात्रेण कुलवृद्धिर्भवेद्ध्रुवम् ॥ १ ॥
निशामय महा वि वीरेशाविर्भवं परम् ॥
यच्छ्रुत्वा पितरः पुण्यं प्राप्नुयुर्विपुलं शिवे ॥ २ ॥
आसीदमित्रजिन्नाम राजा परपुरंजयः ॥
धार्मिकः सत्त्वसंपन्नः प्रजारंजनतत्परः ॥ ३ ॥
यशोधनो वदान्यश्च सुधीर्ब्राह्मणदैवतः ॥
सदैवावभृथस्नातः परिकिलन्नशिरोरुहः ॥४॥
विनीतो नीतिसंपन्नः कुशलः सर्वकर्मसु ॥
विद्याविशारदश्चाथ गुणवान्गुणिवत्सलः ॥ ५ ॥
कृतज्ञो मधुरालापः पापकर्मपराङ्मुखः ॥
सत्यवाञ्छौचनिलयः सत्यवाग्विजितेंद्रियः ॥ ६ ॥
रणांगणे कृतांतस्य संख्यावांश्च सदोजिरे ॥
कामिनीकेलिकालज्ञो युवापि स्थविरप्रियः ॥ ७ ॥
धर्मार्थ धनकोशश्च समृद्धबलवाहनः ॥
सुभगश्च सुरूपश्च सुमेधाः सुप्रजाप्रियः ॥ ८ ॥
स्थैर्यधैर्यसमापन्नो देशकालविचक्षणः ॥
मान्यानां मानदो नित्यं सर्वदूषणवर्जितः ॥ ९ ॥
वासुदेवांघ्रियुगले चेतोवृत्तिं निधाय च ॥
चकार राज्यं निर्द्वंद्वं धिग्धिगीतिविवर्जितम् ॥ 5.2.46.१० ॥

अलङ्घ्यशासनः श्रीमान्विष्णुभक्तिपरायणः ॥
 अभुनक्प्रवरान्भोगान्समंताद्विष्णुसंस्कृतान् ॥ ११ ॥
 हरेराराधनान्युच्चैः प्रतिसौधं पदेपदे ॥
 तस्य राज्ये समभवन्महाभागनिधेः शिवे ॥ १२ ॥
 गोवृन्दगोपगोपालगोपीजनमनोहर ॥
 गदापाणे गुणातीत गुणाश्च गरुडध्वज ॥ १३ ॥
 केशिहन्कैटभाराते कंसारे कमलापते ॥ १४ ॥
 कृष्ण केशव कंजाक्ष कीनाशभयनाशन ॥
 पुरुषोत्तम पापारे पुण्डरीकविलोचन ॥ १५ ॥
 पीतकौशेयवसन पद्मनाभ परात्पर ॥
 जनार्दनजगन्नाथ जाह्नवीजलजन्मभूः ॥ १६ ॥
 जन्मिनां जन्महरण जंजपूकौघनाशन ॥
 श्रीवत्सवक्षः श्रीकंठ श्रीकर श्रेयसांनिधे ॥ १७ ॥
 श्रीरंग शार्ङ्गकोदंड शौरे शीतांशुलोचन ॥
 दैत्यारे दानवाराते दामोदर दुरंतक ॥ १८ ॥
 देवकीहृदयानंद दंदशूकेश्वरेशय ॥
 विष्णो वैकुण्ठनिलय बाणारे विष्ट रश्रवः ॥ १९ ॥
 विष्वक्सेन विभो वीर वनमालिन्बलिप्रिय ॥
 त्रिविक्रम त्रिलोकेश चक्रपाणे चतुर्भुज ॥ २० ॥
 इत्यादीनि पवित्राणि नामानि प्रति मंदिरे ॥
 स्त्रीवृद्धबालगोपालवदनोदीरितानि तु ॥ २१ ॥
 श्रूयंते यत्र कुत्रापि रम्याणि मधुविद्विषः ॥
 सुरम्यकाननान्येव विलोक्यंते गृहेगृहे ॥ २२ ॥
 विचित्राणि चरित्राणि गीयंते च गृहेगृहे ॥
 सौधभित्तिषु दृश्यंते चित्राणि कृत्रिमाणि च ॥ २३ ॥
 ऋते हरिकथायास्तु नान्या वार्ता निशम्यते ॥
 हरिणा नैव वध्यंते हरिणा मांसधारिणः ॥ २४ ॥

तस्य राज्ञो भयाद्व्याधैररण्ये सुखचारिणः ॥
 न मत्स्या नैव च बका वराहाश्च न केनचित् ॥ २५ ॥
 हन्यन्ते क्वापि तद्भीत्या मत्स्यमांसाशिनाऽपि व ॥
 अपुत्रा न नरास्तस्य राष्ट्रेऽमित्रजितः क्वचित् ॥ २६ ॥
 स्तनपानं न कुर्वति संप्राप्य हरिवासरम् ॥
 पशवोऽपि तृणाहारं परित्यज्य हरेर्दिने ॥
 उपोषणपरा जाता अन्येषां का कथा नृणाम् ॥ २७ ॥
 महामहोत्सवः सर्वैः पुरौकोभिर्वितन्यते ॥
 अस्मिन्प्रशासति भुवं संप्राप्ते हरिवासरे ॥ २८ ॥
 यो विष्णुभक्तिरहितः प्राणैरपि धनैरपि ॥
 स एव दण्ड्यो भुङ्क्ते यो राज्ञोऽमित्रजितः क्षितौ ॥ २९ ॥
 अन्त्यजा अपि तद्राष्ट्रे शंखचक्रांकधारिणः ॥
 संप्राप्य वैष्णवीं दीक्षां दीक्षिता इति संस्थिताः ॥ ५.२.४६.३० ॥
 शुभानि यानि कर्माणि क्रियन्तेऽनुदिनं जनैः ॥
 वासुदेवे समर्प्यते तानि तैरफलेप्सुभिः ॥ ३१ ॥
 विना मुकुन्दगोविन्दं परमानन्दमच्युतम् ॥
 नान्यो जप्येत नम्येत सभाज्येत जनः क्वचित् ॥
 कृष्ण एव परो बंधुस्तस्यासीदवनीपतेः ॥ ३२ ॥
 एवं तस्मिन्महीपाले राज्ये सम्यक्प्रशासति ॥
 एकदा नारदः श्रीमांस्तं दिदृक्षुः समाययौ ॥ ३३ ॥
 राजा समर्चितः सोऽथ मधुपर्कविधानतः ॥
 नारदो वर्णयामास तममित्रजितं नृपम् ॥ ३४ ॥
 ॥ श्रीनारद उवाच ॥ ॥
 धन्योऽसि कृतकृत्योऽसि मान्योऽप्यसि दिवौकसाम् ॥
 सर्वभूतेषु गोविन्दं परिपश्यन्विशांपते ॥ ३५ ॥
 यो वेदपुरुषो विष्णुर्यो यज्ञपुरुषो हरिः ॥
 योऽतरात्मास्य जगतः कर्ता हर्ताविता विभुः ॥ ३६ ॥

तन्मयं पश्यतो विश्वं तव भूपालसत्तम ॥
 दर्शनं प्राप्य शुभदं शुचित्वमगमं परम् ॥ ३७ ॥
 एष एव हि सारोऽत्र संसारे क्षणभंगुरे ॥ कमलाकांतपादाब्जभक्तिभावोऽखिलप्रदः
 ॥ ३८ ॥
 परित्यज्य हि यः सर्वं विष्णुमेकं सदा भजेत् ॥
 सुमेधसं भजन्ते तं पदार्थाः सर्व एव हि ॥ ३९ ॥
 हृषीकेशे हृषीकाणि यस्य स्थैर्यं गतान्यहो ॥
 स एव स्थैर्यमाप्नोति ब्रह्मांडेऽतीव चंचले ॥ ५.२.४६.४० ॥
 यौवनं धनमायुष्यं जलं पद्मदले यथा ॥
 अतीव चंचलं ज्ञात्वाऽच्युतमेव सदाश्रयेत् ॥ ४१ ॥
 वाचि चेतसि कर्णेऽथ यस्य देवो जनार्दनः ॥
 स एव सर्वदा वेद्यो नररूपी जनार्दनः ॥
 निर्व्याजप्रणिधानेन शीलयित्वा श्रियःपतिम् ॥ ४२ ॥
 पुरुषोत्तमतां को न प्राप्तस्त्वमिव भूतले ॥
 अनया विष्णुभक्त्या ते संतुष्टेन्द्रियमानसः ॥
 उपकर्तुमना ब्रूयां तन्निशामय भूपते ॥ ४३ ॥
 मालाविद्याधरसुता नाम्ना मलयगंधिनी ॥
 क्रीडन्ती पितुराक्रोडे हता कंकालकेतुना ॥ ४४ ॥
 कपालकेतुपुत्रेण दानवेन बलीयसा ॥
 आगामिन्यां तृतीयायां तस्याः पाणिग्रहः किल ॥ ४५ ॥
 पाताले चंपकावत्यां नगर्यां सास्ति सांप्रतम् ॥
 हाटकेशात्समागच्छंस्तयाऽहं साश्रुनेत्रया ॥ ४६ ॥
 दृष्टः प्रणम्य विज्ञप्तो यथा तच्च निशामय ॥
 ब्रह्मचारिन्मुनिश्रेष्ठ गंधमादनशैलतः ॥ ४७ ॥
 बालक्रीडनकासक्तां मां जहे त्रस्तमान साम् ॥
 कंकालकेतुर्दुर्वृत्तस्तस्य नास्ति च पातकः ॥ ४८ ॥
 स स्वत्रिशूलघातेन म्रियते नान्यथा रणे ॥

जगत्पर्याकुलीकृत्य निद्रात्यथ विनिर्भयः ॥ ४९ ॥
यदि कोपि कृतज्ञो मां हत्वेमं दुष्टदानवम् ॥
मद्वत्तेन त्रिशूलेन नयेद्भद्रं च वै कृतम् ॥ 5.2.46.५० ॥
यद्यत्रोपचिकीर्षुस्त्वं रक्ष मां दुष्ट दानवात् ॥
ममापि हि वरो दत्तो भगवत्योमया पुरा ॥
विष्णुभक्तो युवा धीमान्पुत्रि त्वां परिणेष्यति ॥ ५१ ॥
आतृतीयातिथि यथा तद्वाक्यं तथ्यतां व्रजेत् ॥
तथा निमित्तमात्रं त्वं भव यत्रं समाचर ॥ ५२ ॥
इति तद्वचनाद्राजन्विष्णुभक्तिपरायणम् ॥
युवानं चापि धीमन्तं त्वामनुप्राप्तवानहम् ॥ ५३ ॥
तद्रच्छ कार्यसिद्ध्यै त्वं हत्वा तं दुष्टदानवम् ॥
आनयाशु महाबाहो शुभां मलयगंधिनीम् ॥ ५४ ॥
सा तु विद्याधरी बाला विलोक्य त्वां नरेश्वर ॥
अवश्यमेव तच्छूलं दास्यतीति विनिश्चितम् ॥
पार्वतीवचनाद्दुष्टं घातयिष्यस्यसंशयम् ॥ ५५ ॥
इति नारदवाक्यं स निशम्यामित्रजिन्नृपः ॥
अनल्पोत्कलिको जातो विद्याधरसुतां प्रति ॥
उपायं चापि पप्रच्छ गंतुं वै चंपकावतीम् ॥ ५६ ॥
नारदेन पुनः प्रोक्तः स राजा गिरिराजजे ॥
तूर्णमर्णवमासाद्य पूर्णिमादिवसे नृप ॥ ५७ ॥
भवान्द्रक्ष्यति पोतस्थकल्पवृक्षरथास्थिताम् ॥
तत्र दिव्यांगनां कांचिद्विव्यपर्यंकसुस्थिताम् ॥
वीणामादाय गायंतीं गाथामत्यंतसुस्वरम् ॥ ५८ ॥
यत्कर्म विहितं येन शुभं वाप्यथवाऽशुभम् ॥
स एव भुंक्ते तत्तथ्यं विधिस्तत्र नियंत्रितः ॥ ५९ ॥
गाथामिमां तु संगीय सरथा समहीरुहा ॥
सपर्यंका क्षणादेव मध्येसिंधुं प्रवेक्ष्यति ॥ 5.2.46.६० ॥

भवानप्यविशंकं च ततः पोतान्महार्णवे ॥
 तमनुव्रजतु क्षिप्रं यज्ञवाराहसा त्मवान् ॥ ६१ ॥
 ततो द्रक्ष्यसि पाताले नगरीं चंपकावतीम् ॥
 महामनोहरा राजन्सनाथां बालया तया ॥ ६२ ॥
 इत्युक्त्वांतर्हितो देवि स चतुर्मु खनंदनः ॥
 राजाप्यर्णवमासाद्य यथोक्तं परिलक्ष्य च ॥ ६३ ॥
 विवेशांतः समुद्रं च नगरीमाससाद ताम् ॥
 सापि विद्याधरी बाला नेत्रयोः प्राघु णीकृता ॥ ६४ ॥
 तेन राजा त्रिजगतीसौंदर्यश्रीरिवैकिका ॥
 पाताले देवतेयं वा मम नेत्रोत्सवाय किम् ॥ ६५ ॥
 निरमायि प्रमोदेषात्स्रष्टृसृष्टिर्वि लक्षणा ॥
 कुहूराहुभयद्वेषात्कांतिश्चांद्रमसी किमु ॥ ६६ ॥
 योषिद्रूपं समाश्रित्य तिष्ठत्यत्राकुतोभया ॥
 इत्थं क्षणं च निर्वर्ण्य स राजाऽगच्छदंति कम् ॥ ६७ ॥
 सा विलोक्याथ तं बालं नितरां मधुराकृतिम् ॥
 विशालोरःस्थलतलप्रलंयतुलसीस्रजम् ॥ ६८ ॥
 शंखचक्रांकसुभगभुजद्वयविराजि तम् ॥
 हरिनामाक्षरसुधासुधौतरदनावलिम् ॥ ६९ ॥
 भवानीभक्तिबीजोत्थभूरुहं पुरुषाकृतिम् ॥
 अनेनात्र कृतं कस्य भवनं मधुराकृति ॥ 5.2.46.७० ॥
 इति पर्याकुलीकृत्य चक्षुषी च मुहुर्मुहुः ॥
 कंकालकेतुर्दुर्वृतस्त्ववध्यः परहेतिभिः ॥७१॥
 तावद्भुसं समातिष्ठ शस्त्रागारेऽत्र गह्वरे ॥
 न मे कन्याव्रतं भग्नं सामर्थ्याच्चण्डिकावरात् ॥७२॥
 आगामिन्यां तृतीयायां परश्वः पाणिपीडनम् ॥
 स चिकीर्षति दुष्टात्मा गतायुर्मम शापतः ॥७३॥
 मा तद्भीतिं कुरु युवंस्त्वत्कार्यं भविताचिरात् ॥

विद्याधर्येति चोक्तः स शस्त्रागारे निगूढवत् ॥ ७४ ॥
 स्थिरो वीरो महाबाहुर्दानवागमनेक्षणः ॥ ७५ ॥
 अथ सायं समायातो दानवो भीषणाकृतिः ॥
 त्रिशूलं कलयन्पाणौ मृत्योरपि भयावहम् ॥ ७६ ॥
 आगत्य दानवो रौद्रः प्रलयांबुदनिस्वनः ॥
 विद्याधरीं जगादेति मदाघूर्णितलोचनः ॥ ७७ ॥
 गृहाणेमानि रत्नानि दिव्यानि वरवर्णिनि ॥
 कन्यात्वं हि परश्वस्ते पाणिग्राहो भविष्यति ॥ ७८ ॥
 दासीनामयुतं प्रातर्दास्यामि तव सुंदरि ॥
 आसुरीणां सुरीणां च दानवीनां मनोहरम् ॥ ७९ ॥
 गन्धर्वीणां किंनरीणां सततं परिचारिकाः ॥
 विद्याधरीणां नागीनां यक्षीणां च शतानि षट् ॥ ५.२.४६.८० ॥
 राक्षसीनां शतान्यष्टौ शतमप्सरसां वरम् ॥
 एतास्ते परिचारिण्यो भविष्यन्त्यमलाशये ॥ ८१ ॥
 यावत्संपत्तिसंभारो दिक्पालानां गृहेषु वै ॥
 मत्परिग्रहतां प्राप्तौ तावतस्त्वं महेश्वरी ॥ ८२ ॥
 दिव्यान्भोगान्मया सार्द्धं भोक्ष्यसे मत्परिग्रहात् ॥
 कदा परश्वो भविता यस्मिन्वैवाहिको विधिः ॥
 ८३ ॥ त्वदंगसंगसंस्पर्शसुखस्वादातिमेदुरः ॥
 परां निर्वृतिमाप्स्यामि परश्वो निकटं यदि ॥ ८४ ॥
 मनोरथाश्विरं यावद्ये मे हृदि समेधिताः ॥
 तान्कृतार्थी करिष्यामि परश्वस्तव संगमात् ॥ ८५ ॥
 जित्वा देवान्नणे सर्वानिन्द्रादीन्मृगलो चने ॥
 त्रैलोक्यैश्वर्यसंपत्तेस्त्वां करिष्यामि चेश्वरीम् ॥ ८६ ॥
 आधायांके त्रिशूलं च सुष्वापेति प्रलप्य सः ॥
 नरमांसस्य स्वादेन प्रमत्तो वीतसाध्वसः ॥ ८७ ॥
 वरं स्मरन्ती सा गौर्या विद्याधरकुमारिका ॥

विज्ञाय तं प्रमत्तं च प्रसुप्तं चातिनिर्भयम् ॥
 आहूय तं नरवरं वरं सर्वांगसुन्दरम् ॥ ८८ ॥
 विष्णुभक्तिकृतत्राणं प्राणनाथेति जल्प्य च ॥
 शूलं तदंकादादाय ददौ तस्मै च सुंदरी ॥ ८९ ॥
 तमादाय त्रिशूलं च स तदामित्रजिन्नृपः ॥
 संस्मरंश्चक्रिणं चित्ते जगद्रक्षामणिं हरिम् ॥ ५.२.४६.९० ॥
 जगादोत्तिष्ठ रे दुष्ट कन्यादूषणलालस ॥
 युध्यस्व च मया सार्द्धं न सुप्तं हन्म्यहं रिपुम् ॥ ९१ ॥
 इति संश्रुत्य संप्राप्तः कस्य दृष्टोद्य चांतकः ॥
 क आयुषाय संत्यक्तो यः प्राप्तो मम गोचरम् ॥ ९२ ॥
 मम प्रचंडदोर्दंडकंडूकंडूयनक्षमः ॥
 माल्यो नरोऽयं भविता किं त्रिशूलेन सुंदरि ॥ ९३ ॥
 मा भैर्मे कौतुकं पश्य भक्षोयं मम सांप्रतम् ॥
 कालेन मत्तो भीतेन स्वयमेवोपढौकितः ॥ ९४ ॥
 इत्युक्त्वा मुष्टिघातेन तेनोच्चैर्दंडसूनुना ॥
 हृदये निहतो राजा शिलातिकठिने द्रुतम् ॥ ९५ ॥
 स चक्रिणा कृतत्राणः पीडां नाल्पीयसीमपि ॥
 विवेद कठिनोरस्कः करस्तस्य प्रपीडितः ॥ ९६ ॥
 अथ कोपवता राजा हतो वक्त्रे चपेटया ॥
 आघूर्णितशिरा भूमौ पतित्वा पुनरुत्थितः ॥
 उवाच च वचो धैर्यमवष्टभ्य महाबली ॥ ९७ ॥
 ॥ दानव उवाच ॥ ॥
 ज्ञातं तत्त्वं मनुष्योसि नृरूपेण चतुर्भुजः ॥
 ततस्त्वं छिद्रमासाद्य हंतुं मां दानवांतक ॥ ॥ ९८ ॥
 एवंविधो हि मधुभिद्यदि त्वं बलवानसि ॥
 विहायैतन्महच्छूलं युध्यस्व स्वायुधैर्मया ॥ ९९ ॥
 त्वया कपटरूपेण बलिना कैटभादयः ॥

न बलेन हताः संख्ये हता एव च्छलेन हि ॥5.2.46.१००॥

बलिं पातालमनयस्त्वं नृवामनतां दधत् ॥

नृमृगत्वेन भवता हिरण्यकशिपुर्हतः ॥१॥

तथा जटिलरूपेण लंकेशो विनिपातितः॥

गोपालवेषमालम्ब्य कंसाद्या घातितास्त्वया ॥

स्त्रीभूय चाहरस्त्वं हि विप्रतार्यासुरान्सुधाम् ॥२॥

यादोरूपेण भवता शंखाद्या निहता इह ॥

मायाविना त्वयाऽगण्याः सर्वमर्मज्ञ माधव ॥ ३ ॥

न त्वत्तोऽहं बिभेम्यद्य सद्यः पातः शरीरिणाम् ॥

वरं तव श्रये मृत्युं बलेनापि छलेन वा ॥ ४ ॥

न त्यक्ष्यसि त्रिशूलं त्वं न त्वां योत्स्याम्यहं रणे ॥

अवश्यमेव मर्तव्यं मया प्रातः शरीरिणा॥ ५ ॥

इयं विद्याधरी कन्या न मया दूषिता सती ॥

साक्षाच्छीरिव मंतव्या तवार्थं रक्षिता मया ॥ ६ ॥

इत्युक्त्वा वामदोर्दंडप्रहारेणापि निष्ठुरम् ॥

निजघान दनोः सूनुस्तं शिलोच्चय घातिना ॥ ७ ॥

नृपतिस्त्वथ संधार्य विषह्य रणमूर्धनि ॥

जघानाशु तदा क्रूरं त्रिशूलेनाथ वक्षसि ॥८॥

तत्प्रहारान्महाबाहुः पंचत्वमगम तक्षणात् ॥

लक्ष्यीचकार तद्वक्त्रं त्रिशूलं तोलयन्करे ॥ ९ ॥

पश्यतोऽस्य महाबाहोः स च प्राणाञ्जहौ क्षणात्॥

इत्थं कंकालकेतुं स निहत्य सुरकं पनम् ॥5.2.46.११०॥

विद्याधरीं प्रपश्यंतीं प्राह हृष्टतनूरुहः ॥

नारदस्य मुनेर्वाक्यात्तव सुश्रोणि वाञ्छितम् ॥ ११ ॥

कृतं मया कृतज्ञे किं करवाण्यधुना वद ॥

श्रुत्वेति तस्य सा वाक्यं प्राह गंभीरचेतसा ॥ १२ ॥

॥ मलयगंधिन्युवाच ॥ ॥

अत्युदारमते वीर निजप्राणैः पणीकृताम् ॥
 किं मां पृच्छसि युवतीं कुलकन्यामदूषिताम् ॥ १३ ॥
 इति ब्रुवन्त्यां कन्यायां पुनः स्वैरचरो मुनिः ॥
 अतर्कितागमः प्राप्नो नारदो देवलोकतः ॥ ॥ १४ ॥
 ततस्तुष्टुवतुस्तौ तु तं दृष्ट्वा मुनिसत्तमम् ॥
 कृतप्रणामौ मुनिना प्रतिज्ञाप्रापिताशिषौ ॥ १५ ॥
 पाणिग्रहेण विधिनाऽभिषिक्तौ नारदेन तु ॥
 जग्मतुर्नारदादिष्टवर्त्मना कृतमंगलौ ॥ १६ ॥
 तथा मलयगंधिन्या वृतः सोऽमित्रजिन्नृपः ॥
 पुरीं चोज्जयिनीं प्राप्य पौरैर्विहितमंगलाम् ॥ ॥ १७ ॥
 तद्वीक्षणादपि नरो नारकीं नैव जातुचित् ॥
 गतिं प्राप्नोति मेधावी तां पुरीमविशन्नृपः ॥ १८ ॥
 यस्यां पुर्यां प्रवेशं न लभन्ते वास वादयः ॥
 कैवल्यजयजैत्र्यां हि तां पुरीमविशन्नृपः ॥ १९ ॥
 सापि विद्याधर्यवतीं समृद्धां वीक्ष्य दूरतः ॥
 निनिन्द स्वर्गलोकं च पातालनगरी मपि ॥ 5.2.46.१२० ॥
 प्राप्यामित्रजितं कांतं तथा हृष्टा न सा वधूः ॥
 यथा दृष्ट्वाप्यहोऽवतीं परमानन्ददायिनीम् ॥ २१ ॥
 सा कृतार्थामिवात्मानं मन्यमाना मनस्विनी ॥
 तेन पत्योज्जयिन्यां च परां निर्वृतिमाप सा ॥ २२ ॥
 सोऽप्यमित्रजिदासाद्य पत्नीं मलयगंधिनीम् ॥
 धर्मप्रधानं संसेव्य कामं प्रापोत्तमं सुखम् ॥ २३ ॥
 सा पतिं विष्णुभजने रतं प्रोवाच भामिनी ॥ २४ ॥
 ॥ राज्यवाच ॥ ॥
 भूपाभीष्टतृतीयायां चरिष्यामि महा व्रतम् ॥
 ॥ राजोवाच ॥ ॥
 देव्यभीष्टतृतीयायां व्रतं कीदृग्भवेद्बद्ध ॥ २५ ॥

इति राजोदिता राजी प्रवक्तुमुपचक्रमे ॥
 इति कर्तव्यतां तस्य व्रतस्य सविधानकाम् ॥ २६ ॥
 ॥ राज्युवाच ॥ ॥
 पुरा देवर्षिणा चेदं व्रतं लक्ष्म्यै प्रतिश्रुतम् ॥
 तया प्राप्तास्तु सकलाः कामाः स्वर्गापवर्गदाः ॥ २७ ॥
 मार्गशीर्षतृतीयायां शुक्लायां कलशोपरि ॥
 ताम्रपात्रं निधायैव तंदुलैः परिपूरितम् ॥ २८ ॥
 अच्छिद्रं च नवीनं च रजनीरागरंजितम् ॥
 वासः पात्रोपरि न्यस्य सूक्ष्मात्सूक्ष्मतरं परम् ॥ २९ ॥
 तस्योपरि शुभं पद्मं रविरश्मिप्रकाशितम् ॥
 तत्कर्णिकाया उपरि चतुःस्वर्णविनिर्मितम् ॥
 विधिं संपूजयेद्भक्त्या रक्तमाल्यांबरादिभिः ॥ ५.२.४६.१३० ॥
 पुष्पैः सुगंधैः कर्पूरकस्तूर्यादिभिरर्चयेत् ॥
 रात्रौ जागरणं कार्यं विप्राणां परमोत्सवैः ॥ ३१ ॥
 होमः कार्यो महाभक्त्या सहस्रपरिसंख्यया ॥
 नवप्रसूतां कपिलां दद्याच्च सुपयस्विनीम् ॥ ३२ ॥
 दद्यादाचार्यवर्याय सालंकारां सदक्षिणाम् ॥
 उपोष्य दंपती भक्त्या नवांबरविभूषितौ ॥ ३३ ॥
 प्रातः स्नात्वा चतुर्थ्यां च संपूज्याचार्यमादितः ॥
 वस्त्रैराभरणैर्माल्यैर्दक्षिणाभिर्मुदान्वितः ॥
 सोपस्करां च तां मूर्तिमाचार्याय प्रदापयेत् ॥ ३४ ॥
 मंत्रः ॥
 नमो विश्वविधानज्ञे विद्ये विविधकारिणि ॥
 सुतं च शंकरं देहि तुष्टा ह्यस्माद्व्रतोत्तमात् ॥ ३५ ॥
 सहस्रं भोजयित्वाथ द्विजानां भक्तिपूर्वकम् ॥
 भुक्तशेषेण चान्नेन कुर्याद्वै पारणं ततः ॥ ३६ ॥
 इत्थमेतद्व्रतं नाथ चिकीर्षामि त्वदाज्ञया ॥

कुरु चैतत्प्रियं मह्यमभीष्टफललब्धये ॥ ३७ ॥
 इति भूपालवर्येण श्रुत्वा संहृष्टचेतसा ॥
 तदा व्रतं समाचीर्णं सांतर्वत्नी बभूव ह ॥ ३८ ॥
 तयाथ प्रार्थिता गौरी गर्भिण्या भक्तितोषिता ॥
 पुत्रं देहि महामाये साक्षाद्विष्ण्वंशसंभ वम् ॥ ३९ ॥
 जातमात्रो ब्रजेत्स्वर्गं पुनरायाति चात्र वै ॥
 भक्तः सदाशिवेऽत्यर्थं प्रसिद्धः सर्वभूतले ॥
 विनैव स्तन्यपानेन षोडशाब्दाकृतिः क्षणात् ॥ ५.२.४६.१४० ॥
 एवंभूतः सुतो गौरि यथा स्यान्मे तथा कुरु ॥
 मृडान्यापि तथेत्युक्ता राज्ञी भक्त्यातितुष्टया ॥ ४१ ॥
 अथ कालेन तनयं मूलर्क्षे साऽप्यजीजनत् ॥
 हितैरमात्यैरथ सा विजृम्भारिष्टसंस्थिता ॥ ४२ ॥
 देवि राजार्थिनी त्वं तु त्यज दुष्टर्क्षजं सुतम् ॥
 सा मंत्रिवाक्यमाकर्ण्य केवलं पतिदेवता ॥ ४३ ॥
 अत्याक्षीतं तथा प्राप्तं तनयं नयकोविदा ॥
 धात्रिकां तु समाहूय प्राहेदं सा नृपांगना ॥ ४४ ॥
 पंचमुद्रे महापीठे विकटानाम मातृका ॥
 तदग्रे स्थापयित्वा मुं बालं धात्रि त्विदं वद ॥ ४५ ॥
 गौरि दत्तः शिशुरसौ तवाग्रे विनिवेदितः ॥
 राज्ञ्या पत्युः प्रियैषिण्या मंत्रिविजृम्भिन्युन्नया ॥ ४६ ॥
 सापि राज्युदितं श्रुत्वा बालं शिशुशशिप्रभम् ॥
 विकटायाः पुरोभागे संस्थाप्य गृहमागता ॥ ४७ ॥
 अथ सा विकटा देवी समाहूय च योगिनीः ॥
 उवाच नयत क्षिप्रं शिशुं मातृगणाग्रतः ॥ ४८ ॥
 तासामाज्ञां च कुरुत रक्षतामुं प्रयत्नतः ॥
 योगिन्यो विकटावाक्यात्खेचर्यस्तत्क्षणेन तम् ॥ ४९ ॥
 निन्युर्गगनमार्गेण ब्राह्म्याद्या यत्र मातरः ॥

प्रणम्य योगिनीवृन्दं तं शिशुं सूर्यवर्चसम् ॥ 5.2.46.१५० ॥
 पुरो निधाय मातृणां प्रोचुश्च विकटोदितम् ॥
 ब्रह्माणी वैष्णवी रौद्री वाराही नारसिंहिका ॥
 कौमारी चापि माहेन्द्री चामुण्डा चैव चंडिका ॥ ५१ ॥
 दृष्ट्वा तं बालकं रम्यं विकटाप्रेषितं ततः ॥
 पप्रच्छुर्युगपद्वाक्यं कस्ते बाल प्रमुख्यकः ॥ ५२ ॥
 मातृभि श्वेति पृष्टुस्तु यदा किञ्चिन्न वक्ति सः ॥
 तदा च योगिनीचक्रं प्राह मातृगणस्त्विति ॥ ५३ ॥
 राज्ययोग्यो भवत्येष महालक्षणलक्षितः ॥
 पुनस्तत्रैव नेतव्यो योगिन्यस्त्वविलंबितम् ॥ ५४ ॥
 पञ्चमुद्रा महादेवी तिष्ठते यत्र कामदा ॥
 यस्याः संसेवनान्नुणां निर्वाणश्रीरदूरतः ॥ ५५ ॥
 तत्पीठसे वनादस्य षोडशाब्दाकृतेः शिशोः ॥
 सिद्धिर्भवित्री परमा रुद्रस्यानुग्रहात्परा ॥ ५६ ॥
 एवं मातृगणात्सद्यो योगिनीभिः क्षणेन तु ॥
 प्रापितो मातृवाक्येन पञ्चमुद्रांतिकं पुनः ॥ ५७ ॥
 संप्राप्य तन्महापीठं स्वर्गलोकादिहागतः ॥
 महाकालवने पुण्ये तताप विपुलं तपः ॥ ५८ ॥
 तपसातीव तीव्रेण निश्चलेन्द्रियमानसः ॥
 तस्य राजकुमारस्य प्रसन्नोऽभूदुमाधवः ॥ ५९ ॥
 आविर्बभूव पुरतो लिंगरूपेण शंकरः ॥
 उवाच च प्रसन्नोऽस्मि वरं ब्रूहि नृपांगज ॥ 5.2.46.१६० ॥
 सर्वज्योतिर्मयं लिंगं पुरतो दृष्टवान्स्वयम् ॥
 सप्तपातालमुद्भिद्योत्थितं बृहदनुग्रहात् ॥ ६१ ॥
 प्रणम्य दंडवद्भूमौ परि तुष्टाव धूर्जटिम् ॥
 सूतैर्जन्मांतराभ्यासात्सुहृष्टो रुद्रदैवतैः ॥
 वरं च प्रार्थयांचक्रे परिहृष्टतनूरुहः ॥ ६२ ॥

देवदेव महादेव यदि देयो वरो मम ॥
 तदत्र भवता स्थेयं भवतापहता सदा ॥ ६३ ॥
 अस्मिँल्लिंगे स्थितः शंभो कुरु भक्तसमीहितम् ॥
 विना मुद्रादिकरणं मंत्रेणापि विना विभो ॥ ॥ ६४ ॥
 अस्य लिंगस्य ये भक्ता मनोवाक्कायकर्मभिः ॥
 सदैवानुग्रहस्तेषु कर्तव्यो वर एष मे ॥ ६५ ॥
 इति तद्वरमाकर्ण्य लिंगरूपोऽवदत्प्रभुः ॥
 एवमस्तु यदुक्तं ते वीर वैष्णवसूनुना ६६ ॥
 वीर वीरेश्वरं नाम लिंगमेतत्त्वदाख्यया ॥
 अवन्त्यां संप्रदास्यामि भक्तानां चिंतितान्यहो ॥ ६७ ॥
 अत्र दत्तं हुतं जप्तं स्तुतमर्चितमेव च ॥
 तदक्षयं भवेदत्र भक्तानां नात्र संशयः ॥ ६८ ॥
 त्वं तु राज्यं परं प्राप्य सर्वभूपालदुर्लभम् ॥
 भुक्त्वा भोगांश्च विपुलानंते सिद्धिमवाप्स्यसि ॥ ६९ ॥
 एष ते कथितो देवि प्रभावः पापनाशनः ॥
 वीरेश्वरस्य देवस्य नूपुरेशमथो शृणु ॥ 5.2.46.१७० ॥
 इति श्रीस्कांदे महापुराण एकाशीतिसाहस्र्यां संहिताया पञ्चम आवन्त्यखण्डे
 चतुरशीतिलिंगमाहात्म्ये वीरेश्वरमाहात्म्यवर्णनं नाम षट्चत्वारिंशोऽध्यायः ॥
 ४६ ॥ ॥ छ ॥

5.2.47

॥ श्रीदेवदेव उवाच ॥ ॥
 सप्ताधिकं विजानीहि नूपुरेश्वरसंज्ञकम् ॥
 यस्य दर्शनमात्रेण प्राप्यंते सर्वसिद्धयः ॥ ॥ १ ॥
 पुरा राथन्तरे कल्पे नूपुरोनाम वै गणः ॥
 रुद्रभक्तिपरो नित्यं पञ्चमुद्राविभूषितः ॥ २ ॥
 स एकदा कुबेरस्य सभायां प्राप्य संस्थितः ॥

द्रष्टुं महोत्सवं तत्र अप्सरोभिः कृतं तदा ॥ ३ ॥
 ननृतुश्चापरास्तत्र ह्युर्वशी योषितां वरा ॥
 रंभा तिलोत्तमा मेना ननृतुर्हर्षसंयुताः ॥ ४ ॥
 तासां नृत्यं तदा वीक्ष्य नूपुरो गणपस्तदा ॥
 कामबाणार्दितो नूनं तासां मध्ये ननर्त ह ॥ ५ ॥
 नृत्यमानस्ततो हृष्टः पुष्पगुच्छेन वक्षसि ॥
 उर्वशीं ताडयामास कामबाणप्रपीडितः ॥ ६ ॥
 उर्वशी तु ततः क्रुद्धा पुष्पगुच्छेन ताडिता ॥
 जगाम शरणं देवं धनदं सर्वकामदम् ॥ ७ ॥
 उवाच धनदस्तत्र क्रोधेनाकुलमानसः ॥ ८ ॥
 यस्मात्त्वया रंगभंगः कृतः कामार्दितेन वै ॥
 तस्मात्त्वं मानुषे लोके पतस्व पापपूरुष ॥ ९ ॥
 कुबेरस्य च शापात्तु जगाम धरणीतलम् ॥
 विललाप सुदुःखार्तः किं कृतं पापिना मया ॥ ५.२.४७.१० ॥
 विलप्य सुभृशं सोऽथ शरणं परमेश्वरीम् ॥
 जगाम मनसा देवि त्वां स वै वरदायिनीम् ॥ ११ ॥
 त्वं तुष्टा तु तदा जाता प्रत्यक्षा परमेश्वरी ॥
 उवाच गणपं प्रीत्या भक्तिनम्रं तदा भुवि ॥ १२ ॥
 गच्छ पुत्र ममादेशान्महाकालवनं शुभम् ॥
 प्राचीसरस्वती तत्र वाप्याकारा च विद्यते ॥ १३ ॥
 तस्या दक्षिणतो वत्स विद्यते लिंगमुत्तमम् ॥
 वाप्यां स्नात्वा च तल्लिंगं समाराधय भक्तिः ॥ १४ ॥
 सा प्राची स च देवेशस्त्वन्नाम्ना ख्यातिमेप्स्यति ॥
 इत्युक्तो नूपुरो देवि महाकालवनं गतः ॥ १५ ॥
 त्वया च प्रेरितो देवि कीर्त्यर्थं तत्र गम्यताम् ॥
 इत्युक्तो नूपुरो दिव्यो गणो हृष्टः कृताञ्जलिः ॥ १६ ॥
 महाकालवनं रम्यं देवगंधर्वसेवितम् ॥

ददर्श तत्र तल्लिंगं सुरगन्धर्वसेवितम् ॥ १७ ॥
 प्राची सरस्वती तत्र वाप्याकारा च संस्थिता ॥
 तस्यां स्नात्वा ततो देवं पूजयामास नूपुरः ॥ १८ ॥
 ततो देवः प्रसन्नात्मा प्रत्युवाचाथ नूपुरम् ॥
 साधु नूपुर भद्रं ते स्वस्ति प्राप्नुहि सर्वदा ॥ १९ ॥
 भविता वल्लभो देव्याः पार्वत्याः शंकरस्य च ॥
 इत्युक्तस्तेन लिंगेन तत्क्षणान्नूपुरः प्रिये ॥ ५.२.४७.२० ॥
 उदितादित्यसंकाशो विभावसुसम द्युतिः ॥
 तेजोराशिश्च संजातो दुर्निरीक्ष्यस्त्रिविष्टपैः ॥ २१ ॥
 प्रभावं तादृशं दृष्ट्वा देवैरुक्तं वरानने ॥
 अहो लिंगस्य माहात्म्यं दृश्यतेत्यद्भुतं भुवि ॥ २२ ॥
 प्राप्ता च कामिकी सिद्धिर्नूपुरेण च दर्शनात् ॥
 अतो देवोऽद्यप्रभृति विख्यातो भूतलेऽभवत् ॥ २३ ॥
 सर्वकामप्रदो नित्यं नूपुरेश्वर नामतः ॥
 दर्शनं ये करिष्यन्ति स्नात्वा वाप्यां समाहिताः ॥ २४ ॥
 नूपुरेश्वररुद्रस्य ते यांति परमं पदम् ॥
 ये च पूजां करिष्यन्ति भक्तिभावसम न्विताः ॥
 वसन्ति मुदिताः सर्वे यावदाभूतसंप्लवम् ॥ २५ ॥
 जन्ममृत्युजरारोगदुःखानि विविधानि च ॥
 प्रयांति विलयं सद्यः पूजिते नूपुरेश्वरे ॥ २६ ॥
 वापी गंगासमा सा तु स्वयमेव शुभेक्षणे ॥
 संगमस्तु वितस्तायां यमुनायास्तु सुव्रते ॥
 प्रयागमेतज्जानीहि भूधरैर्द्रांगसंभवे ॥ २७ ॥
 सोमतीर्थं तदा देवि सर्वपातकनाशनम् ॥
 तत्र स्नात्वा पुमान्देवि वाजपेयफलं लभेत् ॥ २८ ॥
 कृष्णाष्टम्यां च यः स्नात्वा पूजयेन्नूपुरेश्वरम् ॥
 कुलं वै तारयेत्सोपि मातृकं पितृकं शतम् ॥ २९ ॥

एष ते कथितो देवि प्रभावः पापनाशनः ॥
नूपुरेश्वरदेवस्य श्रूयतामभयेश्वरम् ॥ 5.2.47.३० ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिंगमाहात्म्ये नूपुरेश्वरमाहात्म्यवर्णनं नाम सप्तचत्वारिंशोऽध्यायः ॥
४७ ॥ ॥ छ ॥

5.2.48

॥ श्रीरुद्र उवाच ॥ ॥
अष्टाधिकं विजानीहि चत्वारिंशत्तमं प्रिये ॥
यस्य दर्शनमात्रेण न भवस्य भयं भवेत् ॥ १ ॥
कल्पावसाने प्रथमे पादो पद्मनिभेक्षणे ॥
नष्टचंद्रार्कनक्षत्रे नष्टभूमित्रिविष्टपे ॥
ब्रह्मा वै चिंतयामास कथं सृष्टिर्भवेदिति ॥ २ ॥
इत्याकुलितरूपस्य तस्य नेत्रद्वयात्तदा ॥
पपाताश्रुकणः स्थूलो नेत्राद्वामान्महात्मनः ॥ ३ ॥
तस्मादश्रुकणाज्जातो हारवोनाम दानवः ॥
तीक्ष्णदंष्ट्रो महाकायो भिन्नांजनचयप्रभः ॥ ४ ॥
दक्षिणान्नयनाज्जातः कालकेलीतिविश्रुतः ॥
कृष्णदेहोऽतिदीर्घश्च महादंष्ट्रोर्ध्वरोमकः ॥ ५ ॥
करालवदनो दुष्टो यमरूपो दुरासदः ॥
कृष्णांजनचयाकारः पाशपाणिर्विभीषणः ॥ ६ ॥
तौ तु दैत्यौ समागत्य कृतसंकेतकौ तदा ॥
ब्रह्माणं हंतुमिच्छंतौ प्रमत्तावभिधावितौ ॥ ७ ॥
ततो ब्रह्मा भयाविष्टः कांदिशीकश्चचार ह ॥
ततो जलेऽतिगंभीरे सोऽपश्यदमितद्युतिम् ॥ ८ ॥
पुरुषं पीतवसनं शंखचक्रगदाधरम् ॥
तमालोक्य ततो ब्रह्मा संत्रासं परमं गतः ॥

उवाच को भवाञ्छेते निःशेषेस्मिंश्चराचरे ॥ ९ ॥
 तमुवाच ततो विष्णुरहमेवं जगत्पिता ॥
 लोककृल्लोकसंहर्ता लोकस्थितिविधायकः ॥ 5.2.48.१० ॥
 इत्युक्तः पद्मजस्तेन कृष्णेनाक्लिष्टकर्मणा ॥
 प्रत्युवाच तदा ब्रह्मा स्रष्टाहं भुवनत्रये ॥ ११ ॥
 मया सृष्टं जगत्सर्वं सदेवासुरमानुषम् ॥
 अत्रांतरे च तौ दैत्यावायातौ बलदर्पितौ ॥ १२ ॥
 भोक्तुकामौ क्षुधाविष्टौ दृष्ट्वा ब्रह्माब्रवीदिदम् ॥
 कृष्णं कमलपत्राक्षं कंपिताधरपल्लवः ॥ १३ ॥
 यदि त्वं कारणं किञ्चिदस्य लोकस्य कथ्यसे ॥
 तदा तावसुरौ भीमौ हंतुमर्हसि सांप्रतम् ॥ १४ ॥
 तच्छ्रुत्वा तु तदा विष्णुर्जात्वा दुःखं परस्परम् ॥
 क्षणं विश्रम्यतां तावत्पश्चाद्द्वंद्वं भविष्यति ॥ १५ ॥
 इत्युक्त्वा कृतसंकेतौ तौ दैत्यौ बलगर्वितौ ॥
 ब्रह्मनारायणौ हंतुं धावितौ तु त्वरान्वितौ ॥ १६ ॥
 ब्रह्मविष्णू तदा दृष्ट्वा दानवौ दुर्जयौ रणे ॥
 संत्रासं जग्मतुस्तत्र स्वेदकंपपरिप्लुतौ ॥ १७ ॥
 अन्योन्यमूचतुस्तौ हि देशकालोचितं वचः ॥
 कर्तव्यं किं नु वा कार्यं मम वा तव वा भवेत् ॥ १८ ॥
 उपस्थितं भयं घोरं तत्र किं कार्यमस्ति नौ ॥
 आसन्नं मरणं दृष्ट्वा ब्रह्मा प्रोवाच केशवम् ॥ १९ ॥
 गम्यतां कृष्ण शीघ्रं वै महाकालवनोत्तमम् ॥
 प्रलयेऽप्यक्षयं प्रोक्तं तत्र रक्षा भविष्यति ॥
 अहं तत्र गमिष्यामि व्रज त्वं तत्र केशव ॥ 5.2.48.२० ॥
 इत्युक्तो ब्रह्मणा कृष्णो जगाम सह तेन वै ॥
 महाकालवनं प्राप्तौ न च दृष्टो महेश्वरः ॥
 तत्रापि दशसाहस्रकालः पर्यटतोस्तयोः ॥ २१ ॥

ततो ज्वालामयं दिव्यं नूपुरेश्वरदक्षिणे ॥
 दृष्ट्वा तल्लिंगमाहात्म्यं ब्रह्मविष्णू ततः स्वयम् ॥
 प्रार्थयांचक्रतुर्देवमभयं देहि नौ प्रभो ॥ २२ ॥
 शरणं भव देवेश दानवाभ्यां प्रपीडितौ ॥
 अभयं च ततो दत्तं तेन लिंगेन पार्वति ॥ २३ ॥
 शुश्राव गर्जितं ताभ्यां दानवाभ्यां पितामहः ॥
 प्रत्युवाच भयत्रस्तो लिंगं कंपितकं धरः ॥ २४ ॥
 स एष मृत्युरस्माकमेति शीघ्रं भयावहः ॥
 दीयतामभयं देव कृष्णेनोक्तं तदा प्रिये ॥ २५ ॥
 भयार्तवचनं श्रुत्वा ब्रह्मणः केशवस्य च ॥
 तौ दैवौ तेन लिंगेन जठरे संनिवेशितौ ॥ २६ ॥
 दृष्टं ताभ्यां जगत्सर्वं सार्कचंद्रमहीधरम् ॥
 ससिद्धगंधर्वकुलं शैलताललताकुलम् ॥ २७ ॥
 समुद्रपीठसंयुक्तं नानावर्णाश्रमोज्ज्वलम् ॥
 सपातालतलं देवि सभुजंगमहीरुहम् ॥ २८ ॥
 ससप्तलोकविन्यासं सदेवासुरराक्षसम् ॥
 पुनस्तौ निःसृतौ तस्माज्जठराद्विस्मयान्वितौ ॥ २९ ॥
 दृष्ट्वौ भस्मीकृतौ दैत्यौ तेन लिंगेन पार्वति ॥
 तुष्टुवाते परं लिंगं भक्त्या परमया युतौ ॥ ५.२.४८.३० ॥
 लिंगेनोक्तं प्रसन्नेन भवद्भ्यां किं ददाम्यहम् ॥
 ममामोघमिदं देवौ दर्शनं चातिदुर्लभम् ॥ ३१ ॥
 ततो ब्रह्मा च विष्णुश्च वरयामासतुर्वरम् ॥
 यदि देयो वरोऽस्माकं नृणामभयदो भव ॥ ३२ ॥
 ये च त्वां पूजयिष्यन्ति यक्ष्यन्ति च समाहिताः ॥
 संस्मरिष्यन्ति सततं तेषामभयदो भवे ॥ ३३ ॥
 अभयेश्वरसंज्ञस्तु ख्यातो भुवि भविष्यसि ॥
 ते कृतार्था भविष्यन्ति ये त्वां पश्यन्ति भक्तितः ॥ ३४ ॥

भविष्यति भयं नैव संसारपतनं तथा ॥
 धनपुत्रकलत्राणां वियोगो न भविष्यति ॥ ३५ ॥
 दुःखिता दुर्भगा नारी दर्शनं या करिष्यति ॥
 सौभाग्यसुखसंयुक्ता भविष्यति न संशयः ॥
 वीरं तु गुर्विणी कन्या पतिमाप्स्यति शोभनम् ॥ ३६ ॥
 ययं काममभिध्याय ये त्वां पश्यन्ति मानवाः ॥
 ततं मनोरथं सर्वं गमिष्यन्ति न संशयः ॥ ३७ ॥
 एवं भविष्यतीत्युक्त्वा लिंगेन परमेश्वरि ॥
 विसर्जितौ गतौ दैवौ ब्रह्मविष्णू स्वमालयम् ॥ ३८ ॥
 एष ते कथितो देवि प्रभावः पापनाशनः ॥
 अभयेश्वर देवस्य श्रूयतां पृथुकेश्वरम् ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिंगमाहात्म्येऽभयेश्वरमाहात्म्यवर्णनं नामाष्टाचत्वारिंशोऽध्यायः ॥ ४८ ॥

5.2.49

॥ ईश्वर उवाच ॥
 शृणु पंचाशदेकोनं देवेशं पृथुकेश्वरम् ॥
 यस्य दर्शनमात्रेण सार्वभौमो नरो भवेत् ॥ १ ॥
 वंशे स्वायंभुवे देवि ह्यंगो राजा बभूव ह ॥
 मृत्योस्तु दुहिता तेन परिणीता सुदुर्मुखा ॥ २ ॥
 वेननामा सुतो जातो नास्तिको धर्मदूषकः ॥
 देवब्रह्मस्वहारी च परभार्यापहारकः ॥ ३ ॥
 स च शप्तो द्विजैर्देवि तत्क्षणान्निधनं गतः ॥
 तद्दूरोर्मथ्यमानात् निपेतुर्लेछजातयः ॥ ४ ॥
 शरीरे मातुरंशेन कृष्णांजनचयप्रभाः ॥
 पितुरंशात्समुत्पन्नो धार्मिको द्विजसत्तमैः ॥
 मथिताद्वक्षिणाद्धस्तात्पृथुः प्रथितविक्रमः ॥ ५ ॥

स विप्रैरभिषिक्तश्च तपः कृत्वा सुदुष्करम् ॥
 विष्णोर्वरेण महता प्रभुत्वमगमन्नृपः ॥ ६ ॥
 स च स्वाध्यायरहिता निर्वषट्कारनिर्द्धनाः ॥
 हाहाभूताः प्रजा दृष्ट्वा ततोऽभूदुःखितो नृपः ॥ ७ ॥
 स दोग्धुमैच्छत्त्रैलोक्यं सदेवासुरमानुषम् ॥ ८ ॥
 एतस्मिन्नन्तरे प्राप्तो नारदो मुनिसत्तयः ॥
 क्रोधाविष्टं पृथुं दृष्ट्वा वाक्यं चेदमुवाच ह ॥ ९ ॥
 लोकत्रयविनाशाय मा कोपं कुरु भूपते ॥
 पृथ्व्यानया ग्रासितानि सस्यानि विविधानि च ॥
 गिलितानि च अन्नानि विद्ध्येवैतन्मतं मम ॥ 5.2.49.१० ॥
 नारदस्य च वाक्येन क्रोधं चक्रे पृथुस्तदा ॥
 निर्दग्धुमैच्छत्पृथिवीं सशै लवनकाननाम् ॥ ११ ॥
 मुमोच शस्त्रमाग्नेयं तेन सा धरणी तदा ॥
 दह्यमाना भयार्ता च गौर्भूत्वा पृथुमभ्यगात् ॥ १२ ॥
 सा वध्यमाना तेनैव नृपं वचनमब्रवीत् ॥
 शरणं समनुप्राप्ता गौरहं नृपसत्तम ॥ १३ ॥
 गौरवध्या महीपाल वत्सं कृत्वा च दुग्धि माम् ॥ १४ ॥
 तस्यास्तद्वचनं श्रुत्वा दुदोहं नृपसत्तमः ॥
 भास्वद्रत्नानि सस्यानि कृत्वा वत्सं हिमालयम् ॥ १५ ॥
 जाताः प्रजाश्च सुमुखाः प्रवृत्तश्च महोत्सवः ॥
 प्रवृत्ता यागदानादि क्रिया मगलपूर्विकाः ॥ १६ ॥
 राजाथ चिंतयामास मया पापमिदं कृतम् ॥
 अवध्याश्च स्त्रियः प्रोक्ता गौरवध्या द्विजस्तथा ॥ १७ ॥
 स्त्रीरूपधारिणी पृथ्वी मोहादेषा मया हता ॥
 गोवधे च कृता बुद्धिरहो पापपरंपरा ॥
 तस्माद्वहिं प्रवेक्ष्यामि चितां कृत्वा न संशयः ॥ १८ ॥
 एवं चिंतयतस्तस्य पृथोरमिततेजसः ॥

आजगाम पुनस्तत्र नारदो भगवानृषिः ॥ १९ ॥
 दृष्ट्वा तथाविधं दीनं चिंतयानं पृथुं प्रिये ॥
 उवाच नारदो धीमान्किमेतदिति पार्थिव ॥ 5.2.49.२० ॥
 ततः स कथयामास मया पापमिदं कृतम् ॥
 अवध्या स्त्री हता विप्र कृता बुद्धिश्च गोवधे ॥ २१ ॥
 काँल्लोकानु गमि ष्यामि कृत्वा कर्म सुदारुणम् ॥
 मरिष्यामि न संदेहो ब्रह्महा पापपूरुषः ॥ २२ ॥
 अथ चेष्टोपदेशेन दुःखादुद्धर मां द्विज ॥
 तस्य तद्वचनं श्रुत्वा कथयामास नारदः ॥
 महापापप्रशमनं लिंगमाहात्म्यमुत्तमम् ॥ २३ ॥
 महाकालवने लिंगमभयेश्वरपश्चिमे ॥
 महापापक्षयकरं विद्यते तत्र भूपते ॥
 गच्छ त्वं सहसा राजंस्तत्र पूतो भविष्यसि ॥ २४ ॥
 नारदस्य वचः श्रुत्वा पृथुस्तत्र जगाम सः ॥
 दृष्ट्वा लिंगं च वै रम्यं विपापस्तत्क्षणादभूत् ॥ ॥ २५ ॥ द्वादशादित्यसंकाशो
 बभूव पृथिवीपतिः ॥ २६ ॥
 ततोऽतरिक्षगैर्देवि कृतं नाम वरानने ॥
 पृथुना पूजितो यस्माद्भविष्यति महीतले ॥
 अद्यप्रभृति विख्यातो देवोऽयं पृथुकेश्वरः ॥ २७ ॥
 ये च द्रक्ष्यन्ति देवेशं पृथुकेश्वरमीश्वरम् ॥
 ते सर्वकामसंपूर्णा भविष्यन्ति महीतले ॥ २८ ॥
 अज्ञानाज्ज्ञानतो वापि यत्पापं जायते नृणाम् ॥
 तत्पापं यास्यति क्षिप्रं पृथुकेश्वरदर्शनात् ॥ २९ ॥
 वाचिकं मानसं वापि कायिकं गुह्यसंभवम् ॥
 प्रकाशं वा कृतं पापं प्रसंगादपि यत्कृतम् ॥
 तत्सर्वं यास्यति क्षिप्रं पृथुकेश्वरदर्शनात् ॥ 5.2.49.३० ॥
 पूजयिष्यन्ति ये भक्त्या देवं वै पृथुकेश्वरम् ॥

राज्यं प्राप्स्यन्ति ते सम्यङ् नृलोके च त्रिविष्टपे ॥ ३१ ॥
 भुक्त्वा राज्यं मनुष्याणां देवानां च महीतले ॥
 यास्यन्ति परमं स्थानं ब्रह्मणः परमेष्ठिनः ॥ ३२ ॥
 इत्युक्त्वा देवसंघैश्च पूजितः पृथुकेश्वरः ॥
 पृथुः शशास पृथिवीं सपत्न्यां सपर्वताम् ॥ ३३ ॥
 एष ते कथितो देवि प्रभावः पापनाशनः ॥
 पृथुकेश्वर देवस्य शृणु वै स्थावरेश्वरम् ॥ ३४ ॥
 इति श्रीस्कांदे महापुराण एकाशीतिसाहस्र्यां सहितायां पञ्चम आवंत्यखण्डे
 चतुरशीतिलिंगमाहात्म्ये पृथुकेश्वरमाहात्म्यवर्णनं नामैकोनपञ्चाशत्तमोऽध्यायः ॥
 ४९ ॥ ॥ छ ॥

5.2.50

॥ श्रीमहादेव उवाच ॥ ॥
 शृणु देवि प्रयत्नेन पञ्चाशत्तममीश्वरम् ॥
 यस्य दर्शनमात्रेण ग्रहबाधा न जायते ॥ १ ॥
 संज्ञानाम रवेर्भार्या सा सुता विश्वकर्मणः ॥
 भर्तुस्तेजोऽसहन्त्याथ कदाचिच्चैव संज्ञया ॥
 छाया मयी चात्मनस्तु निर्मिता तरसा तया ॥ २ ॥
 सा प्रोक्ता सादरेणैव स्थीयतां सूर्यसंनिधौ ॥
 पृष्ट्यापि न वाच्यं ते मदीयं गमनं रवेः ॥ ३ ॥
 इत्युक्त्वा सा तदा संज्ञा जगाम भवनं पितुः ॥
 संज्ञेयमिति मन्वानो द्वितीयायां दिवस्पतिः ॥
 जनयामास तनयं नामतो यः शनैश्चरः ॥ ४ ॥
 तस्मिञ्जाते भयं जग्मुः सदेवासुरमानुषाः ॥
 त्रैलोक्यं जातमात्रेण आक्रांतं सचराचरम् ॥ ५ ॥
 इन्द्रोऽपि भयसंत्रस्तो ब्रह्माणं शरणं गतः ॥
 सूर्यपुत्रस्य वृतांतं कथयामास गद्गदम् ॥ ६ ॥

भिन्नं तु रोहिणीचक्रं व्याप्तं नक्षत्रमंडलम् ॥
 जातमात्रेण चाक्रांतं त्रैलोक्यं रविसूनुना ॥ ७ ॥
 वासवस्य वचः श्रुत्वा ब्रह्मा लोकपितामहः ॥
 आहूय सहसा सूर्यं वचनं चेदमब्रवीत् ॥ ८ ॥
 मर्यादा क्रियतां भानो वार्यतां पुत्र औरसः ॥
 आक्रांतं तेजसा तेन त्रैलोक्यं भूभुवादिकम् ॥ ९ ॥
 ब्रह्मणो वचनं श्रुत्वा रविणा प्रोक्तमीदृशः ॥
 असाध्योऽयं मम सुतो वार्यतां स्वयमेव तम् ॥ 5.2.50.१० ॥
 पश्य मे चरणौ दग्धौ दृष्टिमात्रेण लीलया ॥
 ब्रह्मापि भयसंत्रस्तो जगाम मनसा हरिम् ॥ ११ ॥
 सूर्यस्य वचनं श्रुत्वा हरिः प्राप्तस्तु तत्क्षणात् ॥
 ब्रह्मणो वचनं श्रुत्वा भीतः कृष्णोऽब्रवीदिदम् ॥ १२ ॥
 गम्यतां तत्र यत्रास्ते देवदेवो महेश्वरः ॥
 कृष्णस्य वचनात्सर्वे ममांतिकमुपागताः ॥ १३ ॥
 वृत्तांतः कथितः सर्वो रविपुत्रस्य पार्वति ॥
 मया स्मृतस्तु संप्राप्तः सूर्यपुत्रस्तु तत्क्षणात् ॥ १४ ॥
 अधोदृष्टिर्मया दृष्टो वक्रांगो रूपतोऽसितः ॥
 स्थैर्यं कृत्वा नमस्कृत्य विजसोऽहं शनैःशनैः ॥ १५ ॥
 किमर्थं वै स्मृतो देव देह्याजां मम शंकर ॥
 आदेशे तव तिष्ठामि किं करोमि प्रशाधि माम् ॥ १६ ॥
 इत्युक्तोऽहं तदा तेन रविपुत्रेण पार्वति ॥
 मया स वारितोऽत्यर्थं मा पीडय जगत्त्रयम् ॥ १७ ॥
 तेनोक्तं देहि मे स्थानं पानमाहारमेव च ॥
 मया दत्तं विशालाक्षि पूजार्थं स्थानमुत्तमम् ॥ १८ ॥
 मेषादिराशिसंस्थः संस्त्रिंशन्मासान्प्रपीडय ॥
 मानुषान्क्रमशो वत्स तत्र तृप्तिमवाप्स्यसि ॥ १९ ॥
 अष्टमश्च चतुर्थश्च द्वितीयो जन्मसंस्थितः ॥

द्वादशराशिसंस्थोऽपि विरुद्धो भव सर्वदा ॥ 5.2.50.२० ॥
 एकादशो वा षष्ठो वा तृतीय स्थानगोथवा ॥
 भव भव्यतरो नृणामतः पूजा भविष्यति ॥ २१ ॥
 पंचमो नवमश्चैव उदासीनस्तु सप्तमः ॥
 भव राशिगतो नित्यं मानुषे कर्म भिर्युते ॥ २२ ॥
 पूजां प्राप्स्यसि चात्यर्थं ग्रहाणामधिकं सदा ॥
 गतिः स्थिरा भवित्री ते वरः श्रेष्ठोभिधीयते ॥ २३ ॥
 अतस्ते स्थावरं नाम भविष्यति महीतले ॥
 शनैश्चरस्त्वं राशिस्थो ग्रहाणामधिको यतः ॥ २४ ॥
 अतः शनैश्चरोनाम भविष्यसि सदा भुवि ॥
 गजगण्डनिभाकारो मम कण्ठसमोपि च ॥ २५ ॥
 वर्णतो ह्यसितो नाम भविष्यसि महीतले ॥
 ग्रहमध्ये ह्यधोदृष्टिर्गतिर्मदा भविष्यति ॥
 तुष्टो ददासि राज्यं च रुष्टो वै हरसि क्षणात् ॥ २६ ॥
 देवासुरमनुष्याश्च सिद्धविद्याधरोरगाः ॥
 त्वत्क्रूरदृष्टिनिहता नाशं यास्यन्ति नान्यथा ॥ २७ ॥
 तव प्रसादात्प्राप्स्यन्ति मनोऽभीष्टं सुदुर्लभम् ॥
 अन्यच्च ते प्रदास्यामि स्थानं गुह्यं मनोहरम् ॥ २८ ॥
 मनोभीष्टकरं पुण्यं देवदानवदुर्लभम् ॥
 प्रलयेऽप्यक्षयं प्रोक्तं महाकालवनं परम् ॥ २९ ॥
 तत्र गच्छ ममादेशत्त्वपृथुकेश्वरपश्चिमे ॥
 विद्यते तत्र यल्लिंगं तत्ते नाम्ना भविष्यति ॥ 5.2.50.३० ॥
 कीर्तिरेषा त्वदीयापि त्रैलोक्ये भविता ध्रुवम् ॥ ३१ ॥
 इत्युक्तः स्थावरो देवि ममाज्ञापालकस्तदा ॥
 जगाम त्वरितो रम्यं महाकालवनं शुभम् ॥ ३२ ॥
 दृष्ट्वा तत्रैव तल्लिंगं स्थानं लब्धं सुशोभनम् ॥
 तल्लिंगं भुवने ख्यातं नामतः स्थावरेश्वरम् ॥ ३३ ॥

शनिनोक्तं तदा देवि येऽत्र द्रक्ष्यन्ति भक्तितः ॥
 मया प्रपूजितं लिंगं विख्यातं स्थावरेश्वरम् ॥
 तेषां पीडा मदीया तु न भविष्यति कर्हिचित् ॥ ३४ ॥
 मदीये च दिने यो वै नियमेन प्रपश्यति ॥
 तस्याहं सकलां बाधां शमयिष्याम्यसंशयम् ॥ ३५ ॥
 धक्ष्यामि सततं पीडामन्यग्रहकृतामपि ॥
 मदीयं च भयं तस्य स्वप्नेऽपि न भविष्यति ॥ ३६ ॥
 न ग्रहा न पिशाचाश्च न यक्षा न च राक्षसाः ॥
 विघ्नं कुर्वन्ति तस्यापि मयि तुष्टे न संशयः ॥ ३७ ॥
 संक्रांतौ शनिवारे च व्यतीपातेऽयने तथा ॥
 ये पश्यन्ति नरा भक्त्या लिंगं वै स्थावरेश्वरम् ॥
 भविष्यत्यक्षयस्तेषां स्थिरो वासस्त्रिविष्टपे ॥ ३८ ॥
 नियमेन प्रपश्यन्ति मम वारेऽत्र ये नराः ॥
 न तेषां दुष्कृतं किञ्चिदुष्कृतोत्था न चापदः ॥ ३९ ॥
 भविष्यति न दारिद्र्यं न चैवेष्टवियोजनम् ॥
 दास्यामि पुत्रकामस्य फलं पुत्रकृतं सदा ॥ ॥ ५.२.५०.४० ॥
 अधनस्य धनं चैव भयार्तस्याभयं तथा ॥
 स्वर्गं वै स्वर्गकामस्य प्रयच्छामि च वाञ्छितम् ॥ ४१ ॥
 इत्युक्त्वा पूजयामास भूयो लिंगं शनैश्चरः ॥
 पूजयित्वा शुभैः पुष्पैर्भक्त्या तत्रैव संस्थितः ॥ ४२ ॥
 एष ते कथितो देवि प्रभावः पापनाशनः ॥
 स्थावरेश्वरदेवस्य शूलेश्वरमथो शृणु ॥ ४३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये स्थावरेश्वरमाहात्म्य वर्णनं नाम पञ्चाशत्तमोऽध्यायः ॥
 ५० ॥ ॥ छ ॥
 ॥ ईश्वर उवाच ॥ ॥
 एकाधिकं विजानीहि पञ्चाशत्तममीश्वरम् ॥

देवं शूलेश्वरं देवि सर्व व्याधिविनाशनम् ॥ १ ॥
 आद्ये कल्पे प्रवृत्ते च राज्यहेतोर्वरानने ॥
 देवानां दानवानां च युद्धमासीत्सुदारुणम् ॥
 दैत्यानामीश्वरे जंभे देवानां च शचीपतौ ॥ २ ॥
 ततो देवाः पराभूता दैत्या विजयिनोऽभवन् ॥
 अंधको मंदरं प्राप्तो दूतं मे प्राहिणोत्तदा ॥ ३ ॥
 स दूतो मामुवाचोच्चैः सगर्वो दुष्टमानसः ॥
 अन्धकेनाहमादिष्टः शृणु शंकर मद्वचः ॥ ४ ॥
 गौरीं मे देहि पत्न्यर्थं मंदरस्त्यज्यतामयम् ॥
 एवं कृते कृतार्थस्त्वमन्यथा नास्ति ते गतिः ॥ ५ ॥
 उक्तोऽहं तेन दूतेन त्वया सह महागिरौ ॥
 स्मिताननः क्षणं भूत्वा मया प्रोक्तमिदं वचः ॥ ६ ॥
 गच्छ दूत ममादेशादंधकं ब्रूहि सत्वरम् ॥
 इहाभ्येत्याहवं कृत्वा जित्वेमां सुन्दरीं नय ॥ ७ ॥
 इत्युक्तः प्रययौ दूतस्तेनाख्यातं वचो मम ॥
 अन्धकोऽपि तदा दैत्यः समरार्थी तु मन्दरम् ॥
 समायातः सहामात्यो बलेन चतुरंगिणा ॥ ८ ॥
 मया सह ततस्तस्य घोरं युद्धमभूच्चिरम् ॥
 अन्धकस्य रथो घोरशिङ्खन्नो भिन्नः समं ततः ॥ ९ ॥
 ततः कुद्धोऽधको देवि रथात्तस्मादवप्लुतः ॥
 मद्रथं बलवान्गृह्य मया सह बलोत्कटः ॥
 युयुधे स महादैत्यः शूलेन ताडितो मया ॥ ॥ 5.2.51.१० ॥
 मया धृतोन्तरिक्षे स शूलप्रोतो महासुरः ॥
 शूलप्रोतोऽथ वै दुष्टस्तावत्स भ्रामितो मया ॥ ११ ॥
 सुस्राव तस्य गात्रेभ्यः शोणितो घस्ततो महान् ॥
 बिन्दौ बिन्दौ तु रक्तस्य तत्तुल्या दानवास्तथा ॥ १२ ॥
 संभूताः कोटिशो देवि तैरहं पुनरर्द्धितः ॥

किं कर्तव्यमिति ध्यायन्स्थितोऽहं तत्र भामिनि ॥ १३ ॥
 मया चोत्पादिता दुर्गा रक्तदंता सुभीषणा ॥
 अन्धकस्य तदा पीतं रक्तं बहुविधं तया ॥ १४ ॥
 तस्मिन्पीते ततो रक्ते नोत्स्थुर्देवि चापरे ॥
 पूर्वोत्थितास्तयैवाशु निहता दानवाधिपाः ॥
 तेन शूलवरेणैव तत्क्षणान्निधनं गताः ॥ १५ ॥
 स मामुवाच हृष्टात्मा कृतां जलिपुटोऽधकः ॥
 त्वयि भक्तिः सदा मेस्तु दुर्लभं तव दर्शनम् ॥ १६ ॥
 स्वामिना निहतश्चाहं कोऽन्यो धन्यतरो हि मत् ॥
 त्वच्छलेन विनिर्भिन्नो ह्यन्तरिक्षे ततोऽप्यहम् ॥ १७ ॥
 संकल्पाक्षेपविक्षेपं कल्पकार्यप्रवर्तकम् ॥
 सहस्रवक्त्रशिरसं त्वामहं शरणं ब्रजे ॥ १८ ॥
 गिरीन्द्रतनयानाथं गिरीन्द्रशिखरालयम् ॥
 महालयकृतावासं त्वामहं शरणं ब्रजे ॥ १९ ॥
 एवं स्तुतोऽहं दैत्येन शूलप्रोतेन सुन्दरि ॥
 ततो मे करुणा जाता कृतोऽधको गणस्तदा ॥ २० ॥
 स च शूलवरो देवि मया प्रोक्तो मुदा तदा ॥
 एहि शूल हतो दैत्यस्त्वया दुष्टोऽधको मृधे ॥ २१ ॥
 परितुष्टः प्रयच्छामि परमं स्थानं मुत्तमम् ॥
 न देवैर्न च गन्धर्वैर्नापि तत्परमर्षिभिः ॥ २२ ॥
 संप्राप्यं मामनाराध्य तथा विध्वस्तकल्मषैः ॥
 मामुवाच ततः शूलः प्रणम्यानतकन्धरः ॥ २३ ॥
 यदि प्रसन्नो भगवन्करुणा मयि ते यदि ॥
 कथयस्व परं स्थानं मनो मे यत्र शुद्ध्यति ॥
 दुष्टसंपर्कसंजातमन्यत्पातकमात्मनः ॥ २४ ॥
 ततो मया समादिष्टः करुणास्त्रिष्टचेतसा ॥
 महाकालवनं रम्यमतिपुण्यफलप्रदम् ॥ २५ ॥

तत्रास्मत्प्राप्तिदं लिंगं लोकानुग्रहकारकम् ॥
 पृथुकेश्वरपूर्वेण तदाराधय यत्नतः ॥ २६ ॥
 मदीयं वचनं श्रुत्वा स जगाम त्वरान्वितः ॥
 ददर्श तत्र तल्लिंगमनेकफलदायकम् ॥ २७ ॥
 लिंगेन च पुनर्दृष्टः शूलः शंकरवल्लभः ॥
 संभूतोऽनेकवक्त्रस्तु हर्षाद्विस्मितमानसः ॥ २८ ॥
 स्नेहात्संक्षेपितोऽत्यर्थं पृष्टस्तु कुशलं पुनः ॥
 कथितं तेन शूलेन दुष्टांधक वधं तदा ॥ २९ ॥
 प्रभुणा प्रेरितोऽत्यर्थं शुद्ध्यर्थं भवतौतिके ॥
 त्वद्दर्शनेन पूतोऽहं यास्यामि शिवसंनिधौ ॥
 अद्यप्रभृति भूलोके मन्नाम्ना ख्यातिमेष्यसि ॥ ५.२.५१.३० ॥
 ततो भविष्यत्यधिकं दर्शनात्ते वृणोम्यहम् ॥
 किं तीर्थैर्विविधैः स्नातैः किं दानैर्विविधैः कृतैः ॥ ३१ ॥
 ते प्राप्स्यन्ति फलं सर्वं ये त्वां द्रक्ष्यन्ति भक्तितः ॥ ३२ ॥
 यः करिष्यति ते पूजां भक्तियुक्तोऽपि मानवः ॥
 अष्टम्यां वा चतुर्दश्यां दिने भौमस्य भक्तितः ॥ ३३ ॥
 विमानवरमास्थाय कामगं रत्नभूषितम् ॥
 उदितादित्यसंकाशं स मुदा विचरिष्यति ॥ ३४ ॥
 त्वन्नाम ये ग्रहीष्यन्ति सर्वदा भयपीडिताः ॥
 व्याधिभिः पीडिता नित्यं दुःखैर्वा क्लेशिता भृशम् ॥
 न भविष्यति भीस्तेषां घोरसंसारसागरे ॥ ३५ ॥
 ये त्वां द्रक्ष्यन्ति पुरुषा भावहीनाः प्रसंगतः ॥
 न पतिष्यन्ति संसारे नरके चातिदारुणे ॥ ३६ ॥
 इत्युक्तं तेन शूलेन लिंगमाक्षिप्य यत्नतः ॥ ३७ ॥
 एष ते कथितो देवि प्रभावः पापनाशनः ॥
 शूलेश्वरस्य देवस्य अर्थोकारेश्वरं शृणु ॥ ३८ ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये शूलेश्वरमाहात्म्यवर्णनंनामैकपञ्चाशत्तमोऽध्यायः ॥
५१ ॥ ॥ छ ॥

5.2.52

॥ श्रीविश्वेश्वर उवाच ॥ ॥
द्व्यधिकं देवि जानीहि पंचाशत्तममीश्वरम् ॥
ओंकारेश्वर इत्याख्या यस्यास्ति भुवनत्रये ॥ १ ॥
प्राकृते कल्पसंज्ञे तु प्रथमे प्रथमं मया ॥
वक्त्रादुत्पादितो देवि पुरुषः कपिलाकृतिः ॥ २ ॥
ततः स पुरुषो दिव्यः किं करोमीत्युपस्थितः ॥
विभजात्मानमित्युक्तो मया तर्द्धानगोऽभवत् ॥ ३ ॥
निर्वाणस्येव दीपस्य गतिस्तस्य न लक्षिता ॥
ततस्तस्याभवच्चिन्ता कथमात्मा विभज्यते ॥ ४ ॥
एवं चिंतयतस्तस्य चतुर्मित्योत्थितस्ततः ॥
त्रिवर्णस्वरूपी च चतुर्वर्गफलप्रदः ॥ ५ ॥
ऋग्यजुःसामनामा च ब्रह्मविष्णुशिवात्मकः ॥
व्याप्नुवन्सकलाल्लोकान्प्रभावैः पृथुभिस्तदा ॥ ६ ॥
ओंकार इति तस्याख्या मया दत्ता प्रसादतः ॥
तदोक्ताभिरुदाराभिर्वाणीभिः समलंकृतः ॥ ७ ॥
हृदयात्तस्य देवस्य वषट्कारः समुत्थितः ॥
छंदसां प्रवरा देवी चतुर्विंशक्षरा परा ॥ ८ ॥
षट्कुक्षिः सा त्रिपादा च पंचशीर्षोपलक्षिता ॥
समीपवर्तिनी देवी पार्श्वे तत्र व्यवस्थिता ॥ ९ ॥
गायत्री मधुराभाषा सावित्री लोकविश्रुता ॥
स चोंकारो मया प्रोक्तो गायत्र्या सह पार्वति ॥
सृष्टिं कुरु ममादेशाद्विचित्रामनया सह ॥ 5.2.52.१० ॥

इत्युक्तस्त्रिशिखो भूत्वा हिरण्यसदृशाकृतिः ॥
 सृष्टिमुत्पादयामास स्वशरीरान्ममाज्ञया ॥ ११ ॥
 पूर्वं देवगणाश्चैव त्रयस्त्रिंशच्च देवताः ॥
 मनुष्या ऋषयश्चैव वेदप्रामाण्यतः कृताः ॥ १२ ॥
 तेषां देहे प्रविष्टानां प्रादुर्भावः पुनर्भवेत् ॥
 यथा सूर्यस्य सततमुदयास्तमनं भवेत् ॥ १३ ॥
 संहृत्योङ्कारमखिलान्सदेवासुरपन्नगान् ॥
 कृतात्मगर्भे भगवानोङ्कारो जगत् प्रभुः ॥ १४ ॥
 ससर्ज सर्वभूतानि कल्पांते पर्वतात्मजे ॥
 अव्यक्तः शाश्वतश्चैव तस्य सर्वमिदं जगत् ॥ १५ ॥
 कर्ता चैव विकर्ता च संहर्ता च महांस्तु यः ॥
 ओङ्कारपूर्वका वेदा यज्ञाश्चोङ्कारपूर्वकाः ॥ १६ ॥
 ओङ्कारपूर्वकं ज्ञानं तपश्चोङ्कारपूर्वकम् ॥
 स्वयंभूरिति विज्ञेयः स ब्रह्मा भुवनाधिपः ॥ १७ ॥
 स वायुरिति विज्ञेयः सर्वज्ञः स प्रजाकरः ॥
 विश्वे देवास्तथा साध्या रुद्रादित्यास्तथाश्विनौ ॥ १८ ॥
 प्रजानां पतयश्चैव सप्त चैव महर्षयः ॥
 वसवोऽप्सरसश्चैव गन्धर्वाश्चैव राक्षसाः ॥ १९ ॥
 दैत्याः पिशाचा रक्षांसि भूतानि विविधानि च ॥
 ब्राह्मणाः क्षत्रिया वैश्याः शूद्रा म्लेच्छादयो भुवि ॥
 सर्वे चतुष्पदाश्चैव तिर्यग्योनिगतास्तदा ॥ ५.२.५२.२० ॥
 जंगमानि च सत्त्वानि यच्चान्यज्जीवसंज्ञकम् ॥
 कृत्वा सर्वमशेषं च ममांतिकमुपागतः ॥ २१ ॥
 प्रणम्य प्रयतो भूत्वा वचनं चेदमब्रवीत् ॥
 कृता सृष्टिर्मया देव त्वत्प्रसादान्महेश्वर ॥ २२ ॥
 देहि मे परमं स्थानं यथा कीर्तिर्ध्रुवा भवेत् ॥
 ओङ्कारस्य वचः श्रुत्वा मया प्रोक्तं वरानने ॥ २३ ॥

ममाभीष्टकरं स्थानं नित्यमव्ययमक्षयम् ॥
महाकालवनं दिव्यं सर्वसंपत्करं शुभम् ॥२४॥
तत्र ते भविता कीर्तिः शाश्वती नात्र संशयः ॥
शूलेश्वरस्य देवस्य पूर्वभागे व्यव स्थितम् ॥२५॥
त्रिकल्पप्रभवं लिंगं त्वन्नाम्ना ख्यातिमेष्यति ॥
ओंकारेश्वर इत्याख्या भविष्यति जगत्त्रये ॥ २६ ॥
इत्युक्तो हि मया देवि ओंकारो हृष्टमानसः ॥
ददर्श तत्र तल्लिंगं तस्मिँल्लिंगे लयं गतः ॥२७॥
ततः प्रभृति वेदेषु ओंकारः क्रियते द्विजैः ॥
पुण्यार्थं मंगलार्थं च प्रथमं सर्ववस्तुषु ॥ ॥ २८ ॥
लयंगतो यदोंकारस्तदाप्रभृति पार्वति ॥
मयोच्यमानं लिंगस्य प्रभावातिशयं शृणु ॥ २९ ॥
यद्युगादिसहस्रेषु व्यतीपातशतेषु च ॥
अयनानां सहस्रेषु यत्पुण्यं समुदाहृतम् ॥
तत्पुण्यमधिकं देवि ओंकारेश्वरदर्शनात् ॥५.२.५२.३०॥
चतुर्ष्वपि च वेदेषु समधीतेषु यत्फलम् ॥
ततोऽधिकं फलं प्रोक्तमोंकारेश्वरदर्शनात् ॥३१॥
ब्रह्मचर्येण यत्पुण्यं यावज्जीवं कृतेन च ॥
तत्पुण्यमधिकं प्रोक्तमोंकारेश्वरदर्शनात् ॥३२॥
करीषसाधने पुण्यं यच्च पुण्यमनाशके ॥
तत्पुण्यमधिकं देवि ओंकारेश्वरदर्शनात् ॥ ३३ ॥
पूजायां यत्फलं प्रोक्तं तस्य संख्या न विद्यते ॥ ३४ ॥
किं यज्ञैर्बहुविताढ्यैः किं तपोभिः सुदुष्करैः ॥
ओंकारदर्शनादेव तत्फलं लभते यतः ॥ ३५ ॥
पूजनात्स्पर्शनाद्वापि कीर्तनाच्छ्रवणात्तथा ॥
ओंकारेश्वरदेवस्य नराः स्युर्मुक्तिभाजनाः ॥ ३६ ॥
एष ते कथितो देवि प्रभावः पापनाशनः ॥

ॐकारेश्वरदेवस्य शृणु विश्वेश्वरं परम् ॥ ३७ ॥
इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्य ॐकारेश्वरमाहात्म्यवर्णनं नाम द्विपञ्चाशत्तमोऽध्यायः ॥
५२ ॥ ॥ छ ॥ ॥

5.2.53

॥ ईश्वर उवाच ॥ ॥
त्रिपञ्चाशत्तमं विद्धि सुप्रसिद्धमथेश्वरम् ॥
परं विश्वेश्वरं ख्यातं विश्वेषु भुवनेष्वपि ॥ १ ॥
बभूव नृपतिः पूर्वं विदर्भायां विदूरथः ॥
सोन्तःपुरायुतोपेतं चक्रे राज्यमकंटकम् ॥ २ ॥
जघान तापसं सोऽथ प्रमादान्मृगया गतः ॥
कृष्णाजिनधरं शांतं ध्यायंतं ब्रह्म शाश्व तम् ॥ ३ ॥
मृगं मत्वा महारण्ये ब्राह्मणं देवमोहितः ॥
तेन कर्मविपाकेन देहांते रौरवं गतः ॥ ४ ॥
तत्रासौ यातना घोरां अनुभूयात्मकालतः ॥
तस्मादिहागतो मर्त्ये सर्पो विषधरोऽभवत् ॥ ५ ॥
अदशत्सोऽपि कोपेन ब्राह्मणं चरणे प्रिये ॥
लकुटेन हतः सोऽपि पञ्चत्वं तत्क्षणाद्गतः ॥ ६ ॥
च्युतस्तु नरकात्सिंहो द्वितीयेऽभूत्सुदारुणः ॥
राजानं भक्षयामास राजलोकैर्निपातितः ॥ ७ ॥
पुनर्व्याघ्रो बभूवासौ तृतीयेऽपि भवांतरे ॥
तीक्ष्णपादनखैर्घोरैर्घातयामास सूकरान् ॥ ८ ॥
तेनापि वैश्यो निधनं नीतः कश्चिद्वनांतरे ॥
निषादैर्निहतः सोऽपि बाणैः पञ्चत्वमागतः ॥ ९ ॥
चतुर्थेऽपि गजो जातः सिंहाद्वधमवाप्तवान् ॥
पञ्चमे मकरो जातः क्षारांभसि महोदधौ ॥ ॥ 5.2.53.१० ॥

स्नातुकामामथो रामामाजघानातिपापकृत् ॥
 धीवरैः कृतधिव्कारैर्बडिशैः सन्निपातितः ॥ ११ ॥
 पुनः षष्ठे भवे जातः पिशाचः पिशिताशनः ॥
 सिद्धमंत्रैरथोदगैरथर्वप्रभवैर्भृशम् ॥ १२ ॥
 मंत्री मंत्रविदां श्रेष्ठो ब्राह्मणस्तं जघान ह ॥
 सप्तमे स पुनर्जातो दुर्निरीक्ष्यवपुर्भृशम् ॥ १३ ॥
 तीक्ष्णदंष्ट्रः करालास्यो मांसशोणितभोजनः ॥
 शुष्काङ्गो मरुभूमीषु पापिष्ठो ब्रह्मराक्षसः ॥ १४ ॥
 आक्रम्य निमिराजेन राजा राक्षसशत्रुणा ॥
 समारोप्य धनुः संख्ये ब्रह्मास्त्रेण निपातितः ॥ १५ ॥
 दारुणः सारमेयोऽभूदतिकृष्णोऽष्टमे भवे ॥
 स शूकरखुराघातव्रणैः पंचत्वमागतः ॥ १६ ॥
 नवमे जंबुको जातः श्मशाने स च मांसभुक् ॥
 लौल्यात्स निधनं प्राप्तो दुःखार्तो दाववह्निना ॥ १७ ॥
 दशमे त्वभवद्गृध्रस्तीक्ष्णतुंडो भयावहः ॥
 पूतिमांसवसाहारो रोगेण निधनं गतः ॥ १८ ॥
 एकादशे ऽपि चंडालो गतोऽवंत्यां वरानने ॥
 द्रव्यस्य हरणार्थं वै प्रविष्टो द्विजवेश्मनि ॥ १९ ॥
 स दंडपाशिकेनैव प्राप्तो बद्धश्च तत्क्षणात् ॥
 आनीतो हि वधार्थाय वृक्षाग्रे ह्यवलंबितः ॥ २० ॥
 तत्रैव लिंगमासन्नं साधिव शूलेश्वरोत्तरे ॥
 तस्य दृष्टिपथं प्राप्तमतिविक्लवचेतसः ॥ २१ ॥
 क्षणेन निधनं प्राप्तः स गतस्त्रिदशालयम् ॥
 तत्र भुक्त्वा वरान्भोगानवतीर्य च भूतले ॥ २२ ॥
 जातः ख्यातो विदर्भायां विश्वेशोनाम पार्थिवः ॥
 जाति स्मरत्वमापन्नो लिंगदर्शनपुण्यतः ॥ २३ ॥
 दुर्लभान्बुभुजे भोगान्प्राप्तं राज्यं चकार सः ॥

सोऽभिषिच्य सुतं राज्ये विनीतमतिधर्मवित् ॥
 संस्मरन्पूर्ववृत्तांतं जगामावंतिकां पुरीम् ॥ २४ ॥
 तत्र दृष्ट्वा महल्लिंगं दुर्दर्शमतितेजसा ॥
 दिव्येन चक्षुषाऽपश्यल्लिंगमध्ये चराचरम् ॥ २५ ॥
 लिंगमध्ये स्थिताः सर्वे सागराः सरितस्तथा ॥
 द्वीपाश्च पर्वताश्चैव तथान्या दिव्यभूतयः ॥ २६ ॥
 चंद्रमाः सह नक्षत्रैरादित्यश्चाग्निना सह ॥
 धनदो वरुणश्चैव यमः शक्रो मरुत्पतिः ॥ २७ ॥
 मरुतो देवगंधर्वा ऋषयश्च तपोधनाः ॥
 नागा यक्षाः पिशाचाश्च राक्षसा भीमविक्रमाः ॥ २८ ॥
 ब्रह्माद्या देवताश्चान्याः स्कंदो लंबोदरस्तथा ॥
 सर्वं त्रिभुवनं देवि लिंगमध्ये विलोकितम् ॥ २९ ॥
 प्रभावं तस्य लिंगस्य ज्ञात्वा सम्यङ्ब्रह्मपतिः ॥
 संयतः पूजयामास विश्वयोनिं महेश्वरम् ॥ ५.२.५३.३० ॥
 प्रसन्नश्चाभवत्तस्य वचनं चेदमब्रवीत् ॥
 वरं वरय भद्रं ते किमभीष्टं ददामि ते ॥ ३१ ॥
 तेनोक्तं वचनं राजा यदि तुष्टोसि मे प्रभो ॥
 ये त्वां पश्यन्ति मनुजाः श्रद्धयाऽश्रद्धयाऽथवा ॥ ३२ ॥
 मा भूतेषां प्रपतनं घोरे संसारसागरे ॥
 विश्वेश्वरेति नाम्ना वै प्रसिद्धो भव भूतले ॥ ३३ ॥
 इत्युक्ते वचने भूयो विश्वेशोऽलंकृतो गणैः ॥
 विमानेन सुदीप्तेन गतो लोकं मदीयकम् ॥ ३४ ॥
 गणैर्नानाविधैः सार्द्धं स्तूयमानो वरानने ॥
 किरीटी कुण्डली चैव मुक्ताहारविभूषितः ॥
 विमानं तस्य तद्विव्यं परिक्रम्य समंततः ॥ ३५ ॥
 समहेंद्रधनाध्यक्षनानानाकनिवासिनः ॥
 मुनयः सिद्धगंधर्वास्तथा चाप्सरसां गणाः ॥ ३६ ॥

नृत्येनामरनारीणां विलोकितविनोदकः ॥
 युगकोटिसहस्रं तु मत्समीपे व्यवस्थितः ॥ ३७ ॥
 अतो देवि भुवि ख्यातो देवो विश्वेश्वरेश्वरः ॥
 दृष्ट्वा लिंगं च विश्वेशं पातकैर्विप्रमुच्यते ॥ ३८ ॥
 ससजन्मकृतैर्देही मनोवाक्कायकर्मभिः ॥
 दृष्ट्वा विश्वेश्वरं लिंगं कृतकृत्यत्वमाप्यते ॥ ३९ ॥
 तस्य नश्यति दौर्भाग्यमलक्ष्मीर्नाशमेति च ॥
 प्राप्नोति देही कामांश्च समृद्धिं मानसीं सदा ॥ ५.२.५३.४० ॥
 दुःस्वप्नो व्याधयः क्रूरा ग्रहा भूताश्च दारुणाः ॥
 प्रणश्यन्ति वरारोहे विश्वेशे पूजिते सदा ॥ ४१ ॥
 ये केचिच्छ्रद्धया युक्ता लिंगमाराधयन्ति वै ॥
 ते सर्वकाम संपन्ना जायन्ते च युगेयुगे ॥ ४२ ॥
 अन्ते गतिश्च सा दिव्या जायते मत्प्रसादतः ॥
 यत्र संपूज्यते लिंगं तस्मिन्देशे शुभाः क्रियाः ॥ ४३ ॥
 न तत्र दुर्भिक्षभयं नापमृत्युभयं क्वचित् ॥
 प्रेतयोनौ च वेताला न नागा न च दंष्ट्रिणः ॥ ४४ ॥
 एते च विष्णुब्रह्मैन्द्रकुबेरवरुणादयः ॥
 लिंगार्चनेन संप्राप्ताः परां सिद्धिं महौजसः ॥ ४५ ॥
 एष ते कथितो देवि प्रभावः पापनाशनः ॥
 विश्वेश्वरस्य देवस्य कण्ठेश्वरमतः शृणु ॥ ४६ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवंत्यखण्डे
 चतुरशीतिलिङ्गमाहात्म्ये विश्वेश्वरमाहात्म्यवर्णनं नाम त्रिपंचा शतमोऽध्यायः ॥
 ५३ ॥ ॥ छ ॥
 ॥ श्रीमहादेव उवाच ॥ ॥
 चतुःपंचाशतं विद्धि देवं कंठेश्वरं प्रिये ॥
 यस्य दर्शनमात्रेण कृतकृत्यो नरो भवेत् ॥ १ ॥
 आद्यकल्पे पुरा देवि राजाभूत्सत्यविक्रमः ॥

स शत्रुभिर्जितः संख्ये हतकोशोऽतिदुःखितः ॥ २ ॥
 वनं जगाम गहनमेकाकी श्रमकर्षितः ॥
 तत्राश्रमं ददर्शाथ वसिष्ठस्य महात्मनः ॥ ३ ॥
 तेनर्षिणा वसिष्ठेन दृष्टमात्रः स भूपतिः ॥
 पूजितो विष्टराद्येन राजार्हेण च सादरम् ॥ ४ ॥
 ज्ञात्वा तपःप्रभावेन सूर्यवंशोद्भवं नृपम् ॥
 पप्रच्छागमनं देवि कुशलं च पुनः पुनः ॥ ५ ॥
 स नृपः कथयामास वसिष्ठाय सुदुःखितः ॥
 राज्यं च सकलं ब्रह्मन्हतं विद्वेषिभिर्मम ॥ ६ ॥
 त्वामहं शरणं प्राप्तो दुःखैकायतनो यतः ॥
 निष्कण्टकं कथं राज्यं भविष्यति पुनः प्रभो ॥
 उपदेशप्रदानेन प्रसादं कर्तुमर्हसि ॥ ७ ॥
 तस्य तद्वचनं श्रुत्वा वसिष्ठो भगवानृषिः ॥
 ध्यात्वा च कथयामास बहुकौतू हलान्वितः ॥ ८ ॥
 महाकालवनं भूप व्रज त्वं कार्यसिद्धये ॥
 दिव्या नदी वने तत्र विश्रुता भुवनत्रये ॥ ९ ॥
 तस्यास्तीरे शुभं लिंगं पृथुकेश्वर दक्षिणे ॥
 द्रक्ष्यसे नृपशार्दूल तपस्यन्तं च तापसम् ॥
 अस्थिचर्मावशेषं तु चीरवल्कलधारिणम् ॥ 5.2.54.१० ॥
 वचनात्तस्य विप्रस्य वसिष्ठस्य महा
 त्मनः ॥ जगाम सहसा राजा महाकालवनं शुभम् ॥ ११ ॥
 ददर्श तापसं तत्र चिरंजीविनमव्ययम् ॥
 उपवासकृतक्षामं द्वादशादित्यवर्चसम् ॥ ॥ १२ ॥
 तापसेन नृपो दृष्टो मित्रोऽयं मम वल्लभः ॥
 प्राप्तो राज्यपरिभ्रष्टो ज्ञात्वा वचनमब्रवीत् ॥ १३ ॥
 एह्येहि नृपशार्दूल दिष्ट्या प्राप्तोऽसि मेऽतिके ॥
 इत्युक्त्वा तापसेनैव हुंकारश्च कृतस्तदा ॥ १४ ॥

तदुङ्कारात्तु पातालं भित्त्वा पञ्च च कन्यकाः ॥
 निर्ययुः काञ्चनं पीठमेका तासां प्रगृह्य वै ॥ १५ ॥
 भृङ्गारं तु गृहीत्वान्या निःसृता जलसंभृतम् ॥
 पादप्रक्षालनार्थाय तृतीया समुपस्थिता ॥ १६ ॥
 अन्ये द्वे व्यजने गृह्य पार्श्वाभ्यां च व्यवस्थिते ॥
 ततो हुङ्कारमकरोत्पुनरेव महातपाः ॥ १७ ॥
 तेन हुङ्कारशब्देन देवलोकात्समागतम् ॥
 दृष्ट्वा चाप्सरसां संघं नृत्यगीतमनो हरम् ॥ १८ ॥
 अनन्तरं ददर्शाथ लिंगं ज्योतिष्करं परम् ॥
 उत्पन्नं च जगद्यस्मिँल्लीयते सचराचरम् ॥ १९ ॥
 तद्दृष्ट्वा विस्मयाविष्टो बभूव नृपसत्तमः ॥
 प्रणम्य शिरसा विप्रं किमिदं द्विजसत्तम ॥ ५.२.५४.२० ॥
 एवं पृष्ठो नृपेणाथ स विप्रो वाक्यमब्रवीत् ॥
 सप्तजन्मानि राजेंद्र त्वयाहं परितोषितः ॥ २१ ॥
 अतस्ते दर्शिता माया तपसा दुष्करेण तु ॥
 लिंगस्यास्य प्रभावेण पश्य मे तपसो बलम् ॥ २२ ॥
 हुङ्कारेण कृता पृथ्वी जलपूर्णा तु तत्क्षणात् ॥
 हुङ्काराच्च जलं ग्रस्तं मुखादग्निरजायत ॥ २३ ॥
 हुङ्कारात्पृथिवी सर्वा जाता वह्निमयी तदा ॥
 संहृत्य तत्क्षणाद्वह्निं मुखाद्वायुर्विनिर्ययौ ॥ २४ ॥
 हुङ्कारेण कृतं सर्वं तत्क्षणादेव पार्वति ॥
 न दिशः प्रदिशो वापि न नक्षत्रग्रहास्तदा ॥ २५ ॥
 ततो बभ्राम तन्नास्ति स नृपो विस्मयान्वितः ॥
 चिंतयामास सहसा क्व लिंगं क्व च तापसः ॥ २६ ॥
 एवं चिंतयतस्तस्य ततः शब्दो महानभूत् ॥
 तस्माच्छब्दाच्च संजातं पुरं प्राकारसंवृतम् ॥ २७ ॥
 सुहर्म्यकक्ष्यारचितं विशालं विशुद्धजांबूनदभूषितं च ॥

दिव्यैर्जनैः सेवितमात्मविद्धिर्ददर्श राजा सहसा पुरं तत् ॥ २८ ॥
 भूयोभवन्महाशब्दस्तस्मात्स्त्रीयुगलं वभौ ॥
 सितवस्त्रधरा चैका कृष्णवस्त्रधरा सिता ॥ २९ ॥
 पुनः शब्दो बभूवाथ तस्मात्पुरुषसत्तमः ॥
 द्विशिराः षण्मुखश्चैव पादैर्द्वादशभिर्युतः ॥ 5.2.54.३० ॥
 पुनः शब्दाच्च संजज्ञे पुरुषः सप्तधा गतः ॥
 संहतं हि पुनस्तच्च दर्शयित्वा द्विजेन तु ॥
 प्रोक्तमित्थं विशालाक्षि जातकंटकितं नृपम् ॥ ३१ ॥
 पश्य लोकमिमं मह्यं तपसा निर्मितं नृप ॥
 त्वत्प्रियार्थमयं लोको दर्शितस्ते नृपोत्तम ॥ ३२ ॥
 एवमुक्तस्तदा तेन तापसेन नराधिपः ॥
 विस्मयापन्नहृदयः पप्रच्छ प्रयतः सुधीः ॥ ३३ ॥
 भगवन्सितकृष्णे द्वे के स्त्रियौ द्विजस तम ॥
 कोऽसौ द्वादशपाद्विप्र द्विशिराः षण्मुखः पुनः ॥ ३४ ॥
 कश्चासौ पुरुषो ब्रह्मन्य एकः सप्तधाऽभवत् ॥
 तस्य तद्वचनं श्रुत्वा कथयामास तापसः ॥ ३५ ॥
 एते स्त्रियौ त्वया दृष्टे सितकृष्णे नृपोत्तम ॥
 ते च रात्र्यहनी प्रोक्ते ब्रह्मणा निर्मिते पुरा ॥ ३६ ॥
 शीर्षद्वयं च यद्दृष्टं तेऽयने द्वे प्रकीर्तिते ॥
 मुखानि यानि दृष्टानि षट् च ते हृतवः स्मृताः ॥
 पादा द्वादश ये दृष्टा मासा द्वादश ते स्मृताः ॥ ३७ ॥
 यः पुमान्सप्तधा जात एकीभूतो नरेश्वर ॥
 स समुद्रस्तु विज्ञेयः सप्तधैको व्यवस्थितः ॥ ३८ ॥
 एतत्संवत्सरं चक्रं त्वत्प्रियार्थं निदर्शितम् ॥
 एवं विदित्वा राजेंद्र न शोकं कर्तुमर्हसि ॥ ३९ ॥
 सर्वो विनश्वरो लोकः सदेवासुरमानुषः ॥
 मया दृष्टो हि बहुशो लिंगस्यास्य प्रभावतः ॥ 5.2.54.४० ॥

कुरु शत्रुविनाशाय लिंग स्यास्य च दर्शनम् ॥
 राज्यं निष्कण्टकं राजन्भविष्यति न संशयः ॥ ४१ ॥
 एवमुक्तस्तदा राजा दृष्ट्वाँल्लिंगमुत्तमम् ॥
 दर्शनात्तस्य लिंगस्य कण्टका ये महीभृतः ॥
 विद्वेषिणो मृतास्तेऽपि श्रुतास्तेन महीभृता ॥ ४२ ॥
 गतस्तं विषयं राजा चक्रवर्ती बभूव ह ॥
 लिंगस्यास्य प्रभावेन राज्यं कृत्वा महाधनैः ॥ ४३ ॥
 यज्ञैश्च विविधैरिष्ट्वा परं निर्वाणमाप्तवान् ॥
 तापसेन श्रुतं सर्वं दृष्टं ध्यानेन तेन वै ॥ ४४ ॥
 लब्धं निष्कण्टकं राज्यं लिंगस्यास्य च दर्शनात् ॥
 मम मित्रेण सहसा राज्यभ्रष्टेन तेन वै ॥ ४५ ॥
 अतो नाम सुविख्यातं कण्टेश्वर इति क्षितौ ॥
 भविष्यति न संदेहो दर्शनाद्राज्यदायकः ॥ ४६ ॥
 अद्यप्रभृति पश्यन्ति देवं कण्टेश्वरं शिवम् ॥
 तेषां च कण्टकाः सद्यो विनश्यन्ति न संशयः ॥ ४७ ॥
 नैमिषेथ कुरुक्षेत्रे गंगाद्वारे च पुष्करे ॥
 स्नानात्संसेवनाद्वापि यत्पुण्यं च भविष्यति ॥
 तत्पुण्यं भविता सम्यक्छ्रीगणेश्वरदर्शनात् ॥ ४८ ॥
 गृहिणो लिंगिनो वापि ये पश्यन्ति यतव्रताः ॥
 देवं कण्टेश्वरं भक्त्या तेषां सिद्धिर्भविष्यति ॥ ४९ ॥
 जन्मांतरसहस्रेण यत्पापं पूर्वसंचितम् ॥
 तत्सर्वं यास्यति क्षिप्रं श्रीकण्टेश्वरदर्शनात् ॥ ५० ॥
 दत्तं जप्तं हुतं चेष्टं तपस्तप्तं कृतं च यत् ॥
 ध्यानमध्ययनं चैव सर्वं भवति चाक्षयम् ॥ ५१ ॥
 एवं ब्रुवाणं तं विप्रं तापसं संशितव्रतम् ॥
 लिंगेनोक्तं विशालाक्षि तुष्टेन वरपूर्वकम् ॥ ५२ ॥
 जरारोगविनिर्मुक्तः सर्वशोकविवर्जितः ॥

भविष्यति गणाध्यक्षो वरदः सर्वपूजितः ॥
 अवध्यश्चापि सर्वेषां योगैश्वर्यसमन्वितः ॥ ५३ ॥
 एवमुक्तोऽथ लिंगेन तापसो गणतां गतः ॥
 गणैः परिवृतो देवि मम पार्श्वमुपागतः ॥ ५४ ॥
 अन्धकेन पुरा युद्धे सिंहनादो यदा कृतः ॥
 तदा देवि मदीयं तु जातं कण्टकितं वपुः ॥ ५५ ॥
 उत्पन्नं च तदा लिंगमशेषारिविनाशनम् ॥
 देवानां कण्टका ये च दग्धा लिंगाग्निना यतः ॥
 अतः कंठेश्वरो देवो विख्यातो भुवनत्रये ॥ ५६ ॥
 एष ते कथितो देवि प्रभावः पापनाशनः ॥
 कंठेश्वरस्य देवस्य शृणु सिंहेश्वरं परम् ॥ ५७ ॥
 इति श्रीस्कांदे महापुराण एकशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये कंठेश्वरमाहात्म्यवर्णनं नाम चतुःपञ्चाशत्तमोऽध्यायः
 ॥ ५४ ॥ ॥ छ ॥

5.2.55

॥ ॥ श्रीईश्वर उवाच ॥ ॥
 पंचाधिकं विजानीहि पंचाशत्तममीश्वरम् ॥
 सिंहेश्वरं वरारोहे महाभयविनाशनम् ॥ १ ॥
 सद्यःकल्पे त्वया देवि मदर्थं हि महत्तपः ॥
 कृतं नीलोत्पलापांगि भीषणं संशितव्रतम् ॥
 तपसा तव रौद्रेण दग्धं हि भुवनत्रयम् ॥ २ ॥
 दुष्करं हि तपो ज्ञात्वा भगवांश्चतुराननः ॥
 आगत्योवाच देवेशो देवि त्वां शुभया गिरा ॥ ३ ॥
 किं पुत्रि प्राप्तुकामासि किमलभ्यं ददामि ते ॥
 विरम्यतामतिक्लेशात् तपसोऽस्मान्ममाज्ञया ॥ ४ ॥
 त्वया च वचनं श्रुत्वा गुरोर्गौरवगर्भितम् ॥
 प्रियं तथ्यं हितं तत्र वर्णनिर्णीतवाञ्छितम् ॥ ५ ॥

प्रत्युक्तः स तदा ब्रह्मा प्रणामनम्रया त्वया ॥
 तपसा दुष्करेणाप्तः पतित्वे शंकरो मया ॥ ६ ॥
 स मां श्यामलवर्णेति बहुशः प्रोक्तवान्भवः ॥
 श्यामाहं कांचनाकारा वल्लभेन च संयुता ॥
 भर्ता भूतपतिर्वश्यः कथं स्यादिति मे तपः ॥ ७ ॥
 त्वदीयं वचनं श्रुत्वा वरार्हो वरदः प्रभुः ॥
 एवं भविष्यतीत्याह ब्रह्मा लोकपितामहः ॥ ८ ॥
 कियता चैव कालेन वांछासिद्धिर्भविष्यति ॥
 गौरीनाम्ना तु ते मूर्तिः कांत्या दीप्ता भविष्यति ॥ ९ ॥
 एतच्छ्रुत्वा त्वया वाक्यं ब्रह्मणः परमेष्ठिनः ॥
 क्रुद्धा त्वं गिरिजेऽत्यर्थं कालेऽभीष्टं भविष्यति ॥ ५.२.५५.१० ॥
 क्रोधात्सिंहः समुद्भूतो वदनात्ते भयावहः ॥
 विवृतास्यो महारौद्रो जटाजटिलकंधरः ॥ ११ ॥
 प्रोद्धूतवल्गुलांगूलो दंष्ट्रोत्कटमुखोत्कटः ॥
 तस्यास्ये पतितुं देवि व्यवसायः कृतस्त्वया ॥ १२ ॥
 सोऽपि सिंहः क्षुधाविष्टस्त्वां भक्षयितुमुद्यतः ॥
 न चैवासौ समर्थोऽभूद्वीक्षितुं वा तपोधिकाम् ॥ १३ ॥
 स दह्यमानः सहसा तेजसा तपसा तव ॥
 पराङ्मुखः समभवत्प्राणत्राणपरायणः ॥ १४ ॥
 ततस्तवाभूत्करुणा सिंहं प्रति यतव्रते ॥
 क्षुधितस्य त्वया तस्य क्षीरं ह्यमृतसन्निभम् ॥ १५ ॥
 उत्पादितं स्तनाभ्यां तु तस्य सिंहस्य कारणात् ॥
 तथापि दह्यतेऽत्यर्थं दुष्टभावं यतो गतः ॥ १६ ॥
 तेनोक्तं दह्यमानेन मातर्दग्धोऽस्मि तेजसा ॥
 त्वदीयेन दुराचारो दुष्टोऽहं पापविग्रहः ॥ १७ ॥
 त्वामनुकामो दुष्टात्मा त्वयाहं जनितोऽधुना ॥
 तस्माद्यास्यामि नरकं मातृहा गुरुघातकः ॥ ८ ॥

तस्य तद्वचनं श्रुत्वा दुःखितस्य सुतस्य तु ॥
 ममत्वेन विशालाक्षि सिंहस्य कथितं त्वया ॥१९॥
 अधमं विद्यते क्षेत्रं महाकालवनं सुत॥
 तत्र गच्छ ममादे शाच्छीघ्रं देवविनिमित्तम् ॥ 5.2.55.२० ॥
 कंठेश्वरस्य देवस्य समीपे लिंगमुत्तमम् ॥
 सिंहनादात्समुत्पन्नं शंकरस्य महात्मनः ॥ २१ ॥
 अंधकासुरयुद्धे वै पीडिते वासवे पुरा ॥
 त्वदीयं वचनं श्रुत्वा सिंहस्त्वरितविक्रमः ॥ २२ ॥
 गतो महाकालवनं दृष्टो देवोऽथ तत्क्षणात्॥
 दिव्यदेहो मृगारिस्तु जातो लिंगस्य दर्शनात् ॥ २३ ॥
 ममत्वात्तस्य लिंगस्य त्वं गता तत्र पार्वति ॥
 सिंहिकारूपमास्थाय शीघ्रं सिंहस्त्वया प्रिये ॥ २४ ॥
 दृष्टो दिव्यशरीरस्तु लिंगस्यास्य प्रभावतः ॥
 तव तुष्टिः परा जाता दृष्ट्वा सिंहं महाद्युतिम् ॥ २५ ॥
 कृतं नाम त्वया देवि लिंगस्यास्य वरानने ॥
 दिव्यदेहस्तु सिंहोयं जातो लिंगस्य दर्शनात् ॥ २६ ॥
 अतः सिंहेश्वरो देवो भुवि ख्यातो भविष्यति ॥
 एतस्मिन्नंतरे ब्रह्मा संप्राप्तस्तत्र सुव्रते ॥
 उवाच त्वां वरारोहे देवैः परिवृतस्तदा ॥२७॥
 य एष सिंहः संभूतस्तव क्रोधात्सुतो यतः ॥
 ततोऽसौ वाहनो देवि भविष्यति न संशयः ॥ २८ ॥
 लिंगं सिंहेश्वरं भक्त्या यः पश्यति समाहितः ॥
 तस्य वासोऽक्षयो दिव्यो भविष्यति त्रिविष्टपे ॥२९॥
 कीर्तनान्मुच्यते पापाद्दृष्ट्वा भद्राणि पश्यति ॥
 स्पर्शनादस्य लिंगस्य पुनात्यासप्तमं कुलम् ॥ 5.2.55.३० ॥
 मनसा चिंतितान्कामांस्तांश्च प्राप्नोति पुष्कलान् ॥
 तदैव पुरुषो मुक्तो जन्मदुःखजरादिभिः ॥ ३१ ॥

यदा पश्यति सिंहेशं संसारार्णवतारकम् ॥
 व्यालव्याघ्रादयश्चौरास्तथा साहसिकाश्च ये ॥३२॥
 तेभ्यो भयं न भवति श्रीसिंहेश्वरदर्शनात् ॥
 यज्ञानां तपसां चैव दानादीनां च यत्फलम् ॥
 तत्फलं जायते सम्यग्दृष्ट्वा सिंहेश्वरं शिवम् ॥ ३३ ॥
 मदीयं लोकमाप्नोति सुरासुरनमस्कृतम् ॥
 यः पश्यति प्रयत्नेन देवं सिंहेश्वरं तदा ॥ ३४ ॥
 इत्युक्त्वासौ जगामाथ ब्रह्मा लोके स्वकं प्रिये ॥
 यद्वपुस्तव पूर्वं स्यात्कालकांतिकलंकितम् ॥
 प्रभावात्तपसस्तस्य गौरत्वं प्राप्तमद्भुतम् ॥ ३५ ॥
 एष ते कथितो देवि प्रभावः पापनाशनः ॥
 सिंहेश्वरस्य देवस्य रेवंतेशमतः शृणु ॥ ३६ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवंत्यखंडे
 चतुरशीतिलिंगमाहात्म्ये सिंहेश्वरमाहात्म्यवर्णनं नाम पंचपंचाशत्तमोऽध्यायः ॥
 ॥ ५५ ॥ ॥ छ ॥

5.2.56

॥ श्रीमहादेव उवाच ॥ ॥
 षट्पंचाशत्तमं विद्धि रेवंतेश्वरसंज्ञकम् ॥
 यस्य दर्शनमात्रेण परा सिद्धिः प्रजायते ॥ १ ॥
 असहंती पुरा संज्ञा रवेस्तेजोऽतिदुःसहम् ॥
 तपः कर्तुं गता देवि ज्ञाता सूर्येण सुव्रता ॥ २ ॥
 अश्वरूपं ततः कृत्वा जगामाथोत्तरान्कुरुन् ॥
 ददृशे तत्र संज्ञां च वडवारूपधारिणीम् ॥ ३ ॥
 गता सा सम्मुखं तस्य पृष्ठरक्षणतत्परा ॥
 ततोभून्नासिकायोगस्तयोस्तत्र समेतयोः ॥ ५ ॥
 नासत्य दस्रौ तनयावश्ववक्त्रौ विनिर्गतौ ॥
 रेतसोऽते च रेवंतः खड्गी चर्मी तनुत्रधृक् ॥ ६ ॥

अश्वारूढः समुद्रतस्ततो बाणधनुर्द्धरः ॥
 तेन वै जातमात्रेण अश्वारूढेन लीलया ॥
 निर्जितं च जगच्चेदं सदेवासुरमानुषम् ॥७॥
 ततो देवाः पराभूता ब्रह्माणं शरणं गताः ॥
 प्रणम्य कथयामासुर्भयकंपितकं धराः ॥ ८ ॥
 अस्माकं विभवं तेजो रविपुत्रेण नाशितम् ॥
 रेवंतेन सुरेन्द्रेण शृणु लोकपितामह ॥ ९ ॥
 तस्य गात्रसमुद्भूतो वह्निर्धावति कालं जित् ॥
 ज्वलन्ति पादपास्तेन पतन्ति शिखराणि च ॥ 5.2.56.१० ॥
 सर्वतो व्याकुलीभूतं हाहाकारमचेतनम् ॥
 तेनैव पीडितं सर्वं ज्वालामालासमाकुलम् ॥ ११ ॥
 दशदिक्षु प्रवृत्तोऽयं समृद्धो हव्यवाहनः ॥
 सर्वं किंशुकसंकाशं प्रज्वलन्निव दृश्यते ॥ १२ ॥
 इति तेषां वचः श्रुत्वा ब्रह्मणोक्तं वरानने ॥
 ज्ञातं मया सुरश्रेष्ठा भवतां कार्यमीदृशम् ॥ १३ ॥
 भविष्यति च वस्तच्च कांक्षितं यत्सुरोत्तमाः ॥
 गच्छध्वं सहसा तस्माच्छंकरं शरणं सुराः ॥ १४ ॥
 ब्रह्मणो वचनं श्रुत्वा ममांतिकमुपागताः ॥
 त्रिदशा भयसंत्रस्ता नत्वा मामिदमब्रुवन् ॥ १५ ॥
 आदित्यतनयेनैव रेवंतेन महेश्वर ॥
 दग्धं त्रिभुवनं सर्वं शरीरस्थेन वह्निना ॥
 तेजसा महता चैव विक्रमेण बलेन च ॥ १६ ॥
 असाध्यः किल सोऽस्माकं सर्वेषां देवसत्तम ॥
 भवान्प्रभवते तस्य नान्यः शंकर कश्चन ॥ १७ ॥
 त्वां प्रपद्यामहे सर्वे भयार्ताः शरणार्थिनः ॥
 शरणं वरदं देवं त्रिदशानां महेश्वर ॥ १८ ॥
 मया स्मृतः सूर्यपुत्रो रेवंतस्तत्क्षणात्प्रिये ॥

प्राप्सः प्रीतिप्रसन्नात्मा वचनं चेदमब्रवीत् ॥ १९ ॥
 किं मया देव कर्तव्यं ब्रूहि सर्वमशेषतः ॥
 ततो मया सूर्यपुत्र उत्संगे च कृतस्तदा ॥ 5.2.56.२० ॥
 स्नेहादाचुंबितो मूर्ध्नि परिष्वक्तः पुनःपुनः ॥
 ददामि ते महाभाग वरं वरय सुव्रत ॥ २१ ॥
 परितुष्टोस्मि ते कामं यथेष्टं काममाप्नुहि ॥
 इदमाज्ञापयामि त्वां श्रेयश्चैवमवाप्स्यसि ॥ २२ ॥
 ममाभीष्टं परं स्थानं विद्यते पृथिवीतले ॥
 अक्षयं प्रलये पुत्र महाकालवनं शुभम् ॥
 तत्र दास्यामि ते स्थानं तत्र कीर्तिर्भविष्यति ॥ २३ ॥
 पूर्वं कंठेश्वरस्यापि स्थानं परमदुर्लभम् ॥
 तत्र त्वं वस रेवंत लिंगं द्रक्ष्यसि शाश्वतम् ॥ २४ ॥
 सर्वदा त्रिदशैः पूज्यो भविष्यसि न संशयः ॥
 गुह्यकाधिपतिस्त्वं च स्वर्गलोके भविष्यसि ॥ २५ ॥
 अश्वशालासु सर्वासु पूजनीयो भविष्यसि ॥
 नृपतीनां गृहे चैव वसिष्यसि सुपूजितः ॥ २६ ॥
 तेजो मदीयं तत्स्थानं लिंगाकारं सनातनम् ॥
 पूजितं त्रिदशैस्तत्र संसेव्यं यत्नतस्त्वया ॥ २७ ॥
 एवमुक्तो मया देवि रेवंतो रविजस्तदा ॥
 जगामाकाशमाविश्य महाकालवनं क्षणात् ॥ २८ ॥
 ददर्श तत्र तल्लिंगं ज्योतीरूपं सनातनम् ॥
 सूर्यपुत्रस्तु रेवंतो दृष्टो लिंगेन पार्वति ॥ २९ ॥
 प्रोक्तः प्रणयपूर्वेण दिष्ट्या दृष्टोऽसि सूर्यज ॥
 अद्यप्रभृति ते नाम्ना ख्यातिं यास्यामि भूतले ॥ 5.2.56.३० ॥
 स्थातव्यं मत्समीपे तु सूर्यपुत्र त्वया सदा ॥
 अक्षया भविता कीर्तिस्त्वदीया भुवनत्रये ॥ ३१ ॥
 रेवंतेश्वरसंज्ञोऽहं भविष्यामि न संशयः ॥

ये मां द्रक्ष्यन्ति रेवंत भक्त्या परमया युताः ॥
 तेषामश्वा भविष्यन्ति विजयो यश ऊर्जितम् ॥ ३२ ॥
 ऐश्वर्यं दानशक्तिश्च पुत्रपौत्रमनंतकम् ॥
 गुह्यकानां पतिर्भूत्वा स्वर्गलोके स वत्स्यति ॥ ३३ ॥
 लिंगस्य वचनं श्रुत्वा प्रोक्तं वै रविसूनुना ॥
 रेवंतेन विशालाक्षि संतुष्टेनांतरात्मना ॥३४॥
 देहि मे ह्यचला भक्तिं देहि मे स्थानमुत्तमम् ॥
 देहि मे परमं ज्ञानं ध्रुवां कीर्तिं च देहि मे ॥ ३५ ॥
 भगवन्भूतभव्येश भवबंधभयापह ।
 संस्कृतार्थोऽस्मि संजातस्तव देवस्य दर्शनात् ॥ ३६ ॥
 जन्मकोटिसुसंशुद्धा ये त्वां पश्यन्ति देहिनः ॥
 न तेषां पुनरावृत्तिर्घोरसंसारसागरे । ॥ ३७ ॥
 इत्युक्त्वा रविसूनुर्वै रेवंतो रविवल्लभः ॥
 रेवंतेश्वरदेवस्य समीपे संव्यवस्थितः ॥ ३८ ॥
 एष ते कथितो देवि प्रभावः पापनाशनः ।
 रेवंतेश्वरदेवस्य घंटेश्वरमथो शृणु ॥ ३९ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्ग माहात्म्ये रेवंतेश्वरमाहात्म्यवर्णनं नाम षट्पञ्चाशत्तमोऽध्यायः ॥
 ५६ ॥ ॥ छ ॥

5.2.57

॥ ईश्वर उवाच ॥ ॥
 सप्तपञ्चाशतं विद्धि घंटेश्वरमथो शृणु ॥
 यस्य दर्शनमात्रेण कामावाप्तिश्च जायते ॥ १ ॥
 घंटोनाम गणश्रेष्ठो बभूव मम वल्लभः ॥
 चाक्षुषस्य मनोः काले कौतुकार्थं यदृच्छया ॥
 प्रस्थितो ब्रह्मसदनं द्रष्टुं ब्रह्माणमव्ययम् ॥२॥
 अथायान्तं समालोक्य गन्धर्वं गीतकोविदम् ॥

चित्रसेनं गणश्रेष्ठः पप्रच्छ कुशलं मुदा॥३॥
 मया तत्रैव गन्तव्यं सदने परमेष्ठिनः।
 गीतैराराधयिष्यामि ब्रह्माणं जगतां पतिम्॥४॥
 चित्रसेनोऽथ तं देवि प्रत्युक्तो घंटमब्रवीत्॥
 पद्मयोनिः सुरैः सार्धं गुह्यं मन्त्रमचीकरत् ॥ ५ ॥
 एतच्छ्रुत्वा गणो घंटस्तस्थौ विस्मितमानसः ॥
 मूहूर्तं चिंतयामास प्रतिहारनिवारितः ॥ ६ ॥
 हित्वा स्वामिनमीशानं द्रष्टुं ब्रह्माणमागतः ॥
 प्रवेशोपि न लभ्येत प्रसादो दूरतः स्थितः ॥ ७॥
 एवं चिंतयतस्तस्य साग्रः संवत्सरो गतः ॥
 घंटस्य ब्रह्मणो द्वारि प्रवेशो देवि नाभवत् ॥ ८ ॥
 निर्गच्छतमथालोक्य वीणाहस्तं समुत्सुकम् ॥
 नारदं स गणश्रेष्ठः पद्मयोनिं गृहोदरात् ॥ ९ ॥
 प्रोक्तो घंटेन सहसा मां निवेदय नारद ॥
 गणोऽहं गीततत्त्वज्ञो महादेवस्य वल्लभः ॥ ५.२.५७.१० ॥
 दर्शनार्थं समायातो ब्रह्मणः परमेष्ठिनः ॥
 घंटस्य वचनं श्रुत्वा प्रीतिमानभवन्मुनिः ॥
 नारदः प्रत्युवाचेदं समाश्वास्य सकैतवम् ॥ ११ ॥
 अहं बृहस्पतेः पार्श्वे प्रेषितोऽस्मि गणाधिप ॥
 किञ्चित्कार्यातरं प्रष्टुं ब्रह्मणा लोककर्तृणा ॥
 आयास्यामि क्षणेनैव तावत्कालं प्रतीक्ष्यताम् ॥ १२ ॥
 इत्युक्त्वा नारदो देवि मम पार्श्वमुपागतः॥
 वृत्तांतं कथयामास घंटस्य मुनिसत्तमः॥१३॥
 ईदृशो दुर्लभो भृत्यो घंटेन सदृशः प्रभो ॥
 यस्त्वां त्यक्त्वा गणो देव सेवायै परमेष्ठिनः॥
 स्थितः संवत्सरं साग्रं प्रवेशं न च लब्धवान्॥१४॥
 तच्छ्रुत्वा वचनं तस्य नारदस्य मुनेस्तदा॥

मया शप्तस्तु कोपेन पत घण्ट महीतले॥१५॥
मां त्यक्त्वा हि गतोऽन्यत्र सेवार्थं परवेशमनि॥
मयेत्युक्ते च वचने ब्रह्माद्वारि स्थितोऽपि सन्॥ १६॥
पतितो भूतले घंटो देवदारुवनांतिके ॥
आत्मानं पतितं दृष्ट्वा भूमौ घंटेन पार्वति ॥ १७ ॥
प्रोक्तं शोकोत्तरेणैव वचनं गद्गदाक्षरम् ॥
सेवार्थं याति योऽन्यत्र परिहृत्य स्वकं प्रभुम् ॥ १८ ॥
स याति नरकं घोरमपकीर्तिं च विंदति ॥
नारदेन मम त्वद्य वंचितस्य द्वयं गतम् ॥
यस्मात्स्वामी न मे ब्रह्मा न च देवो महेश्वरः ॥ १९ ॥
एवं विलपतस्तस्य नारदो मुनिसत्तमः ॥
आजगाम तमुद्देशं यत्र घंटो व्यवस्थितः ॥ 5.2.57.२० ॥
देवदारुवने देवि दर्शनार्थं तपस्विनाम् ॥
घंटेन नारदो दृष्टो भीतेनाकुलचेतसा ॥ २१ ॥
अवस्थामीदृशीं कृत्वा किमन्यन्मे करिष्यति ॥
एवं तं चिंतयानं तु नारदो वाक्यमब्रवीत् ॥ २२ ॥
गणाध्यक्ष न ते कार्यो मन्युः पुण्यविनाशनः ॥
कीर्त्यर्थं पतितो घंट प्रायश्चित्तार्थमेव च ॥ २३ ॥
प्रायश्चित्तविशुद्धात्मा प्रभुं प्राप्स्यसि शंकरम् ॥
तस्माद्गच्छ ममादेशान्महाकालवनं शुभम् ॥ २४ ॥
रेवंतेश्वर पूर्वं तु विद्यते लिंगमुत्तमम् ॥
सर्वसंपत्करं दिव्यं त्वन्नाम्ना ख्यातिमेष्यति ॥ २५ ॥
इत्युक्तो नारदेनैव जैगीषव्यः समागतः ॥
तेनापि कथितं सर्वं सत्यमुक्तमनेन वै ॥ २६ ॥
नारदेन गणाध्यक्ष कीर्तिस्ते भविताऽक्षया ॥
कश्यपेन मृकण्डेन कण्वेन जमदग्निना ॥२७॥
अत्रिणा भृगुणा देवि लोमशेन सुरर्षिणा ॥

प्रोक्तो घंटो गतः शीघ्रं महाकालवनं शुभम् ॥ २८ ॥
 यत्र घंटानिनादेन युध्यतो मम संयुगे ॥
 पापक्षयकरं देवि संभूतं लिंगमुत्तमम् ॥
 दृष्टं तत्र गणेनैव लिंगं तेजोमयं शुभम् ॥ २९ ॥
 दर्शनात्तस्य लिंगस्य भूयो घंटो गणोऽभवत् ॥
 लक्ष्म्या कांत्या समायुक्तः सहस्रकिरणाकृतिः ॥ ५.२.५७.३० ॥
 घण्टोभिर्नादितोऽत्यर्थं विमानैः सार्वकामिकैः ॥
 मम पार्श्वं समायातो ममातीव प्रियोऽभवत् ॥ ३१ ॥
 ये पश्यन्ति विशालाक्षि देवं घण्टेश्वरं शिवम् ॥
 ते घण्टाभिर्नादितास्तु विमानैः सार्वकामिकैः ॥ ३२ ॥
 यास्यन्ति सुचिरं कालं मम लोकं सनातनम् ॥
 घण्टेश्वरं परं लिंगं नाख्येयं यस्यैकस्यचित् ॥ ३३ ॥
 व्याधितो यदि वा दीनो दुःखितो वा भवेन्नरः ॥
 यः पश्यति प्रसंगेन देवं घण्टेश्वरं प्रिये ॥
 दीप्तकांचनवर्णाभैर्विमानैः सार्वकामिकैः ॥ ३४ ॥
 गंधर्वाप्सरसां मध्ये स्वर्गे मोदति मानवः ॥
 ईप्सिताल्लभते कामान्वीणावेणुविनोदितः ॥ ३५ ॥
 ततः स्वर्गात्परिभ्रष्टः सर्वैश्वर्यसमन्वितः ॥
 हिरण्यधान्यसंपूर्णे समृद्धे जायते कुले ॥
 राजा वा राजतुल्यो वा जंबूद्वीपपतिर्भवेत् ॥ ३६ ॥
 यः पूजयति देवेशं श्रद्धया परया युतः ॥
 स याति परमं स्थानमपुनर्भवकारणम् ॥ ३७ ॥
 एष ते कथितो देवि प्रभावः पापनाशनः ॥
 घण्टेश्वरस्य देवस्य प्रयागेशमथो शृणु ॥ ३८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
 चतुरशीतिलिङ्गमाहात्म्ये घण्टेश्वर माहात्म्यवर्णनं नाम सप्तपञ्चाशत्तमोऽध्यायः
 ॥ ५७ ॥ ॥ छ ॥

5.2.58

॥ ईश्वर उवाच ॥ ॥

प्रयागेश्वरसंज्ञं तु सर्वकामकरं परम् ॥

अष्टाधिकं विजानीहि पंचाशत्तममीश्वरम् ॥ १ ॥

आसीत्प्रथमकल्पे तु मनुः स्वायंभुवः पुरा ॥

तस्य प्रियव्रतः पुत्रो यज्वा परमधार्मिकः ॥ २ ॥

स चेष्ट्वा बहुभिर्यज्ञैः समाप्तवरदक्षिणैः ॥

सप्तद्वीपेषु संप्राप्य भरतादीन्सुतान्प्रिये ॥ ३ ॥

स्वयं विशालां बदरीं गत्वा तेपे महत्तपः ॥

कालेन बहुना तत्र नारदः समुपस्थितः ॥ ४ ॥

पूजितो विष्टरार्घेण राज्ञा प्रियव्रतेन च ॥

स पृष्टः पूजयित्वा तु किमाश्चर्यं वदस्व मे ॥ ५ ॥

इत्युक्तः कथयामास नारदो मुनिसत्तमः ॥

श्वेतद्वीपे मया राजन्कन्या दृष्टा सरोवरे ॥ ६ ॥

सा च पृष्टा विशालाक्षी कस्माद्वससि निर्जने ॥

कासि भद्रे कथं वासि किंवा कार्यमिह त्वया ॥७॥

कर्तव्यं चारुसर्वाङ्गि तन्ममाचक्ष्व शोभने ॥

एवमुक्ता मया सा हि मां दृष्ट्वा मीलितेक्षणम् ॥ ८ ॥

स्मृत्वा तूष्णीं स्थिता यावत्तावन्मे ज्ञानमुत्तमम् ॥

विस्मृताः सर्ववेदाश्च सर्वशास्त्राणि चैव हि ॥९॥

ततोऽहं विस्मयाविष्टश्चिन्तामोहसमन्वितः ॥

तामेव शरणं गत्वा यावत्पश्यामि पार्थिव ॥5.2.58.१०॥

तावद्विव्यः पुमांस्तस्याः शरीरे समदृश्यत ॥

तस्यापि पुंसो हृदये द्वितीयस्तस्य चोरसि ॥

तस्यापि हृदये चान्यस्तृतीयस्तु व्यवस्थितः ॥११॥

ततः पृष्टा मया देवी सा कुमारी कथंचन ॥

वेदा नष्टा ममाशेषा भद्रे किं ब्रूहि कारणम् ॥१२॥
 ॥ कन्योवाच ॥ ॥
 माताहं सर्ववेदानां सावित्रीनाम नामतः ॥
 मां न जानासि येन त्वमतो वेदा हतास्तव ॥ १३ ॥
 एवमुक्ते मया पृष्टा विस्मयेन महीपते ॥
 वेदानां त्वं तु माता वै कथयस्व ममानघे ॥ १४ ॥
 त्वदीय हृदये देवि क एते पुरुषास्त्रयः ॥ १५ ॥
 ॥ कन्योवाच ॥ ॥
 य एष मच्छरीरस्थः शुभांगश्चारु शोभनः ॥
 एष ऋग्वेदनामा तु यजुर्वेदो द्वितीयकः ॥ १६ ॥
 सामवेदस्तृतीयस्तु त्रयो वेदा मयि स्थिताः ॥
 त्रयोऽग्नयस्त्रयो देवा मच्छरीरे स्थिता द्विज ॥ १७ ॥
 इत्युक्त्वा सा तदा कन्या पश्यतो मम भूपते ॥
 अंतर्द्धानं गता सद्यस्ततोऽहं विस्मितोऽभवम् ॥ १८ ॥
 किं करोमि क्व गच्छामि शरणं यामि कं प्रभुम् ॥
 कथमाविर्भविष्यन्ति वेदाः शास्त्राणि सांप्रतम् ॥ १९॥
 कामिकस्तीर्थराजस्तु प्रयागः श्रूयते श्रुतौ ॥
 अहं तत्र गमिष्यामि ज्ञानं सम्यग्भविष्यति ॥ 5.2.58.२० ॥
 नष्टवेदेन रैभ्येण प्राप्ता सिद्धिरनुत्तमा ॥
 सावित्री श्रूयते तत्र अक्षय्यवटसन्निधौ ॥ २१ ॥
 एवं मनसि संध्याय गतोऽहं नृपसत्तम ॥
 प्रयागं कामिकं तीर्थं सर्वदेवनमस्कृतम् ॥ २२ ॥
 तपस्तीव्रं मया तत्र तप्तं परमदुष्करम् ॥
 अथाजगाम राजेंद्र प्रयागो मूर्तिमान्स्वयम् ॥ २३ ॥
 उक्तोऽहं प्रणयातेन न मां तापय नारद ॥
 ब्रह्मपुत्र प्रयागोऽहं भीषितस्तपसा तव ॥ २४ ॥
 भवतः पार्श्वमायातः प्रणयेन तपोधन ॥

धन्योऽसि सर्वथा ब्रह्मस्तपसा च विशेषतः ॥ २५ ॥
 मया सार्धं त्वया ब्रह्मन्गतिः कार्याऽविकल्पतः ॥
 महाकालवने रम्ये तत्र ते ज्ञानमुत्तमम् ॥
 भविष्यति न संदेहो मम कीर्तिश्च सुस्थिरा ॥ २६ ॥
 एवं हि ब्रुवतस्तस्य प्रयागस्य नृपोत्तम ॥
 प्रादुर्बभूव सहसा पीतवासा जनार्दनः ॥ २७ ॥
 शङ्खचक्रगदापाणिर्गरुडस्थो वियद्गतः ॥
 उवाच मेघगंभीरं वाक्यं स पुरुषोत्तमः ॥ २८ ॥
 एहि नारद गच्छामः प्रयागो यत्र यास्यति ॥
 कृष्णस्य वचनं श्रुत्वा मया प्रोक्तो जनार्दनः ॥ २९ ॥
 ज्ञानं मे देहि देवेश कथं यास्यामि तद्वनम् ॥
 महाकालं जगन्नाथ श्रुतज्ञानविवर्जितः ॥ ५.२.५८.३० ॥
 इत्युक्तः श्रीधरेणाहं महाकालवनं नृप ॥
 आनीतस्तत्क्षणाच्छीघ्रं प्रयागसहितस्तदा ॥ ३१ ॥
 घण्टेश्वरस्य पूर्वं तु नवनद्यास्तु दक्षिणे ॥
 तत्र लिंगमनादि तु ज्योतीरूपं सनातनम् ॥ ३२ ॥
 प्रयागः पूजयामास पश्यतो मम भूपते ॥
 लिंगेनोक्तं प्रसन्नेन किमर्थं त्वमिहागतः ॥ ३३ ॥
 प्रयाग प्रयतो भूत्वा प्रसन्नोऽहं सदा तवा ॥
 दर्शनं च मदीयं तु विफलं न भविष्यति ॥ ३४ ॥
 इत्युक्तस्तेन लिंगेन मदर्थं प्रार्थितस्तदा ॥
 ज्ञानं देहि द्विजायास्मै नारदाय महात्मने ॥ ३५ ॥
 नष्टा वेदाश्च शास्त्राणि सावित्र्या दर्शनात्प्रभो ॥ ३६ ॥
 ततो लिंगात्समुत्तस्थौ ब्रह्मा वेदैर्वृतस्तदा ॥
 षडंगैः सरहस्यैश्च पुराणैः सहितस्तदा ॥ ३७ ॥
 इत्युक्तोऽहं तदा देव्या सावित्र्या नृपसत्तम ॥
 लिंगस्यास्य प्रभावेण प्रयागाभ्यर्थितस्य वै ॥ ३८ ॥

प्रतिभास्यन्ति ते वेदा धर्मशास्त्राणि नारद ॥
 इत्युक्ते वचने भूयः प्राप्ता वेदा मया नृप ॥ ३९ ॥
 ज्ञानं षडंगसहितं शास्त्राणि विविधानि च ॥
 लब्धज्ञानेन राजेंद्र मया प्रोक्तं वचस्तदा ॥ 5.2.58.४० ॥
 प्रयागेनार्चितो देवो मम ज्ञानस्य कारणात् ॥
 प्रयागेश्वरसंज्ञस्तु ख्यातिं लोकेषु यास्यति ॥ ४१ ॥
 तदाप्रभृति तल्लिंगं तीर्थकोटिशतैर्वृतम् ॥
 स्वर्गापवर्गफलदं तत्र त्वं गंतुमर्हसि ॥ ४२ ॥
 किमनेनाश्वमेधेन इष्टेन नृपस तम ॥
 अश्वमेधशतफलं जायते तस्य दर्शनात् ॥ ४३ ॥
 तपसा किं सुतप्तेन कायक्लेशकरेण तु ॥
 वाञ्छितं लभते सद्यः प्रयागेश्वरदर्शनात् ॥ ४४ ॥
 ॥ ईश्वर उवाच ॥ ॥
 नारदस्य वचः श्रुत्वा स्वायंभुवसुतो नृपः ॥
 प्रियव्रतो महादेवि महाकालवनं गतः ॥ ४५ ॥
 ददर्श तत्र तल्लिंगं नवनद्यास्तु दक्षिणे ॥
 दर्शनात्तस्य लिंगस्य मत्समीपं समागतः ॥ ४६ ॥
 मया संमानितो देवि गणानामधिपः कृतः ॥
 ये पश्यन्ति नरा भक्त्या प्रयागेश्वरमीश्वरम् ॥
 ते धन्या मानुषे लोके क्लिश्यन्त्यन्ये निरर्थकाः ॥ ४७ ॥
 या गतिर्योगयुक्तस्य सत्त्वस्थस्य मनीषिणः ॥
 सा गतिर्जायते सम्यक्प्रयागेश्वरदर्शनात् ॥ ४८ ॥
 माघमासे समेष्यन्ति प्रयागेश्वरदर्शनम् ॥
 कर्तुं ये मानुषास्तेषामश्वमेधः पदेपदे ॥ ४९ ॥
 एष ते कथितो देवि प्रभावः पापनाशनः ॥
 प्रयागेश्वरदेवस्य शृणु सिद्धेश्वरं परम् ॥ 5.2.58.५० ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवंत्य खंडे
चतुरशीतिलिङ्गमाहात्म्ये प्रयागेश्वरमाहात्म्यवर्णनंनामाष्टपंचाशत्तमोऽध्यायः ॥

५८ ॥ छ ॥

5.2.59

॥ श्रीमहादेव उवाच ॥ ॥

एकोनषष्टिकं विद्धि देवं सिद्धेश्वरं प्रिये ॥

यस्य दर्शनमात्रेण सिद्धिः पुंसां प्रजायते ॥ १ ॥

आसीदश्वशिरानाम राजा परमधार्मिकः ॥

सोऽश्वमेधेन यजेन इष्ट्वा सबहुदक्षिणम् ॥ २ ॥

स्नातश्चावभृथे हृष्टो ब्राह्मणैः परिवारितः ॥

यावदास्ते स राजर्षिस्तावत्सिद्धोऽतिदीप्तिमान् ॥ ३ ॥

नानौषधिप्रभावज्ञो मंत्रतंत्र विशारदः ॥

आययौ कपिलः श्रीमान्जैगीषव्यश्च सिद्धराट् ॥ ४ ॥

तयोस्त्वरितमुत्थाय स राजाभ्यागतक्रियाम् ॥

चकार परया युक्तो मुदा वै पृथि वीपतिः ॥ ५ ॥

तावर्चितावासनस्थौ क्षमाशीलौ शुचिव्रतौ ॥

महौजसौ महाभागौ मुमुक्षू मुनिपुंगवौ ॥ ॥

विद्याविनयसंपन्नौ ब्रह्मचर्यपरायणौ ॥

अनेकसृष्टिसंहारस्थितिकार्यपरायणौ ॥ ७ ॥

उदयादित्यसंकाशौ विभावसुसमद्युती ॥

तेजोराशिसमायुक्तौ दुर्निरीक्ष्यौ पृथग्जनैः ॥८॥

विनयेनोपसंगम्य प्रणिपत्याभिवाद्य च ॥

स राजा प्रांजलिर्भूत्वा प्रश्नमेनमपृच्छत ॥ ९ ॥

॥ अश्वशिरा उवाच ॥ ॥

श्रुतं मया मुनिश्रेष्ठौ नान्यो देवो जनार्दनात् ॥

ध्यातोथ पूजितो नृणां मुक्तिदो भवबंधनात् ॥ 5.2.59.१० ॥

संस्मृते तु हृषीकेशे नराणां कोटिजन्मजम् ॥

अशुभं क्षयमाप्नोति कथं न प्रणमेद्धरिम् ॥ ११ ॥
 समाराध्य जगन्नाथं शक्राद्यास्त्रिदिवौकसः ॥
 वसन्ति मुदिताः स्वर्गे दिव्यद्युतिसमन्विताः ॥ १२ ॥
 जन्ममृत्युजरा रोगैर्दुःखानि विविधानि च ॥
 प्रयांति विलयं सद्यः प्रसन्ने गरुडध्वजे ॥ १३ ॥
 इति पृष्ठस्तदा तेन प्रार्थितेन यशस्विना ॥
 ऊचतुस्तं नृपं सिद्धौ सिद्धिविज्ञानकोविदौ ॥ १४ ॥
 क एष प्रोच्यते राजंस्त्वया नारायणोऽधुना ॥
 आवां नारायणौ द्वौ तु त्वत्प्रत्यक्षं गतौ नृप ॥ १५ ॥
 ॥ अश्वशिरा उवाच ॥ ॥
 भवंतौ ब्राह्मणौ सिद्धौ तपसा दग्धकिल्बिषौ ॥
 युवां नारायणौ कस्मादिति वाक्यमुवाच सः ॥ १६ ॥
 शंखचक्रगदापाणिः पीतवासा जनार्दनः ॥
 गरुडस्थो हृषीकेशः कस्तस्य सदृशो भुवि ॥ १७ ॥
 तस्य राज्ञो वचः श्रुत्वा संसिद्धौ योगकोविदौ ॥
 दर्शयामासतुस्तौ हि कृत्वा नारायणं वपुः ॥ १८ ॥
 कपिलो मंत्रमाहात्म्यात्स्वयं विष्णुर्बभूव ह ॥
 शंखचक्रगदापाणिः पीतवासाश्च तत्क्षणात् ॥ १९ ॥
 जैगीषव्यश्च गरुडस्तत्क्षणात्समजायत ॥
 ततः समभवत्तत्र राजवेश्मनि कौतुकम् ॥ ५.२.५९.२० ॥
 दृष्ट्वा नारायणं देवं गरुडस्थं सनातनम् ॥
 आश्चर्यं तादृशं दृष्ट्वा स राजा विस्मयान्वितः ॥
 उवाच क्षाम्यतां सिद्धौ नायं विष्णुरथे दृशः ॥ २१ ॥
 तस्य ब्रह्मा समुत्पन्नो नाभिपंकजमध्यतः ॥
 तस्मात्तु ब्रह्मणो रुद्रः स विष्णुः परमेश्वरः ॥ २ ॥
 इति राज्ञो वचः श्रुत्वा तदा तौ सिद्धसत्तमौ ॥
 चक्रतुः परमां मायां योगाचार्यौ सुमांत्रिकौ ॥ २३ ॥

कपिलः पद्मनाभस्तु पद्ममध्ये प्रजापतिः ॥
 बभूव स्वयमेवात्र सहसा योगत स्तदा ॥ २४ ॥
 जैगीषव्योऽथ रुद्रस्तु तस्यैवांके व्यवस्थितः ॥
 ददर्श महदाश्चर्यं स राजा योगमोहितः ॥ २५ ॥
 कौतुकात्प्रत्युवाचेदं भीतः कं पि तकन्धरः ॥
 नेत्थं भवति विश्वेशो माया योगिनां तदा ॥
 सर्वरूपी हरिः श्रीमान्सर्वगः सर्वदः स्मृतः ॥ २६ ॥
 ततो वाक्यावसाने तु तस्य राजश्च संसदि ॥
 मशका मत्कुणा यूका भ्रमराः पक्षिणो मृगाः ॥ २७ ॥
 अश्वा गावो हयाः सिंहा व्याघ्रा गोमहिषास्तथा ॥
 अन्येपि पशवः कीटा ग्राम्या रण्याश्च सर्वशः ॥ २८ ॥
 दृश्यन्ते राजभवने कोटिशः पर्वतात्मजे ॥
 तं दृष्ट्वा भूतसंघातं राजा विस्मितमानसः ॥ २९ ॥
 यावच्चिंतयते किं स्यात्ताव ज्ञातं नृपेण हि ॥
 जैगीषव्यस्य माहात्म्यं कपिलस्य माहात्मनः ॥ ५.२.५९.३० ॥
 कृतांजलिपुटो भूत्वा स राजाऽश्वशिरास्तदा ॥
 पप्रच्छ च द्विजौ भक्त्या किमिदं सिद्धसत्तमौ ॥ ३१ ॥
 सामर्थ्यमीदृशं लब्धं कस्माद्वै तपसो बलात् ॥
 अद्य मे सफलोत्पत्तिरद्य मे सफलं श्रुतम् ॥ ३२ ॥
 सफला मे मनोवृत्तिर्युवयोर्दर्शनेन वै ॥
 तस्य तद्वचनं श्रुत्वा कपिलो वाक्यमब्रवीत् ॥ ३३ ॥
 महाकालवने राजन्विद्यते लिंगमुत्तमम् ॥
 ख्यातं सिद्धेश्वरं नाम्ना सिद्धैरभ्यर्चितं सदा ॥ ३४ ॥
 सौभाग्येश्वरपूर्वं तु सौभाग्यारोग्यदायकम् ॥
 प्रभावात्तस्य लिंगस्य प्राप्ता सिद्धिरनुत्तमा ॥ ३५ ॥
 जैगीषव्येन सिद्धेन मया वै नृपसत्तम ॥
 तस्माद्व्रज महाबाहो महाकालवनं शुभम् ॥ ३६ ॥

तत्र द्रक्ष्यसि सर्वेशं शंखचक्रगदाधरम् ॥
 लिंगमूर्तौ स्थितं विष्णुं यस्ते सिद्धिं प्रदास्यति ॥ ३७ ॥
 संसिद्धा बहवस्तत्र सनकाद्या नरेश्वर ॥
 तस्य तद्वचनं श्रुत्वा कपिलस्य महात्मनः ॥ ३८ ॥
 जगाम सहसा तत्र स राजाश्वशिरास्तदा ॥
 ददर्श चैव तौ सिद्धौ सिद्धेश्वरसमीपतः ॥ ३९ ॥
 अन्ये च बहवः सिद्धाः सिद्धनाथास्तथा परे ॥
 ज्ञात्वा सिद्धेश्वरं देवं सिद्धसंघैः समर्चितम् ॥ ५.२.५९.४० ॥
 लिंगमध्ये स्थितं विष्णुं ज्ञात्वा स नृपसत्तमः ॥
 पूजयामास भावेन परमेण समाधिना ॥ ४१ ॥
 ततस्तुष्टोऽब्रवीद्देवो वरं वरय सुव्रत ॥
 यत्तेभिलषितं सर्वमहं दास्यामि भूपते ॥ ४२ ॥
 लिंगस्य वचनं श्रुत्वा नृपेणोक्तं च तच्छृणु ॥
 यदि मेऽस्ति दया देव प्रसन्नोऽसि हि चेत्प्रभो ॥ ४३ ॥
 यत्ते रूपं परं नाथ तद्दर्शय ममाच्युत ॥
 एतदेव हि मे देव सदाभिलषितं हृदि ॥ ४४ ॥
 आजन्मनो जगन्नाथ कदा द्रक्ष्ये जनार्दनम् ॥
 एतदिच्छाम्यहं देव वराणां प्रवरं वरम् ॥
 दीयमानं त्वयाभीष्टं ख्यातं सिद्धेश्वरं क्षितौ ॥ ४५ ॥
 नृपस्य वचनं श्रुत्वा लिंगेनोक्तं वरानने ॥
 न मे विदुर्देवगणा नासुरा न महर्षयः ॥ ४६ ॥
 परं रूपं नृपश्रेष्ठ कृष्णोऽहं लिंगतां गतः ॥
 ममलोकं तु ये प्राप्ता मुनयो मंत्रभूषिताः ॥ ४७ ॥
 न चैते मां विजानन्ति परमार्थेन पार्थिव ॥
 यदेतद्दृश्यते तेजो लिंगरूपेण मामकम् ॥ ४८ ॥
 एतदेव हि ब्रह्माद्या ध्यायन्ति त्रिदशास्त्वमी ॥
 अतो न मे परं रूपं द्रष्टुं कश्चित्क्षमो भवेत् ॥ ४९ ॥

अनेकजन्मसंशुद्धा योगिनो मदनुग्रहात् ॥
 प्रविशन्ति तनौ मह्यं मुक्ताः संसारबंधनैः ॥5.2.59.५०॥
 एवं हि ब्रुवतस्तस्य सिद्धिः प्राप्ता नृपेण हि॥
 विष्णुरूपं समास्थाय तस्मिँल्लिंगे लयं गतः ॥५१॥
 अतो देवि सुविख्यातं लिंगं सिद्धेश्वरं परम् ॥
 ये पश्यन्ति नरा भक्त्या तेषां सिद्धिश्च शाश्वती ॥ ५२ ॥
 अंजनं पादलेपं च पादुकासिद्धिरेव च ॥
 गुटिका खड्गसिद्धिश्च महासिद्धिः सुदुर्लभा ॥ ५३ ॥
 दिव्यौषधैश्च या सिद्धिर्मत्रस्पर्शोद्भवा च या ॥
 एतास्तु सिद्धयः प्रोक्ता अपरा लघिमादयः ॥ ५४ ॥
 धर्मार्थकाम सिद्धिश्च मोक्षसिद्धिरनुत्तमा ॥
 जायते नात्र सन्देहः श्रीसिद्धेश्वरदर्शनात् ॥ ५५ ॥
 एष ते कथितो देवि प्रभावः पापनाशनः ॥
 सिद्धेश्वरस्य देवस्य मतंगेशमथो शृणु ॥ ५६ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीति लिङ्गमाहात्म्ये सिद्धेश्वरमाहात्म्यवर्णनं नामैकोनषष्टितमोऽध्यायः ॥
 ५९ ॥ ॥ छ ॥

5.2.60

॥ श्रीमहादेव उवाच ॥ ॥
 मतंगेश्वर संज्ञं तु षष्टिसंख्याकमीश्वरम् ॥
 विद्धि पापहरं देवि समीहितकरं सदा ॥ १ ॥
 सुगतिर्नाम विप्रेन्द्रो बभूव द्वापरे युगे ॥
 सत्यवादी सदा दांतो वेदाध्ययनतत्परः ॥ २ ॥
 मतंगस्तस्य पुत्रोऽभूद्बाल्याद्वारुणतां गतः ॥
 सबालं गर्दभं देवि तिष्ठन्तं मातुरंतिके ॥
 दण्डकाष्ठेन सहसा ताडयामास चापलात् ॥ ३ ॥

तं तु तीव्राहतं दृष्ट्वा गर्दभी पुत्रगृद्धिनी ॥
 उवाच मा शुचः पुत्र चंडालोऽयं न वै द्विजः ॥ ४ ॥
 ब्राह्मणे दारुणं नास्ति मैत्रो ब्राह्मण उच्यते ॥
 तुदन्पापाकृतिरयं बाले न कुरुते दयाम् ॥ ५ ॥
 स्वकीयां भजते चाथ प्रकृतिं मानवः सदा ॥
 एतच्छ्रुत्वा मतंगस्तु दारुणं गर्दभीवचः ॥ ६ ॥
 दंडकाष्ठं परित्यज्य रासभीं प्रत्यभाषत ॥
 ब्रूहि रासभि कल्याणि माता मे येन दूषिता ॥ ७ ॥
 कथं मां वेत्सि चंडालं यायावरकुलोद्भवम् ॥
 केन जातोस्मि चंडालो ब्राह्मण्यं येन मे गतम् ॥ ८ ॥
 ॥ गर्दभ्युवाच ॥ ॥
 नापितेन प्रमतेन ब्राह्मण्यां वृषलेन हि ॥
 ततस्त्वमसि चंडालो ब्राह्मण्यं तेन ते गतम् ॥ ९ ॥
 एवमुक्तो मतंगस्तु पितरं वाक्यमब्रवीत् ॥
 ताताश्वर्यं श्रुतं मेऽद्य जातोऽहं नापितेन वै ॥ 5.2.60.१० ॥
 गर्दभ्या कथितं सम्यक्तस्मात्तप्स्ये महत्तपः ॥
 एवमुक्त्वा स पितरं प्रतस्थे कृतनिश्चयः ॥११॥
 स गत्वा च ततोऽरण्यमतप्यत महत्तपः ॥
 ततः संतापयामास विबुधांस्तपसान्वितः ॥ १२ ॥
 तं तथा तपसा युक्तमुवाच हरिवाहनः ॥
 मतंग तप्यसे किं त्वं भोगानुत्सृज्य मानुषान् ॥
 वरं ददामि तेऽहं तं वृणीष्व त्वं यदिच्छसि ॥ १३ ॥
 ॥ मतङ्ग उवाच ॥ ॥
 ब्राह्मण्यं कामयानोऽहमिदमारब्धवांस्तपः ॥
 देहि मे शाश्वतं शक्र वर एष वृत्तो मया ॥ १४ ॥
 एतच्छ्रुत्वा तु वचनं तमुवाच पुरंदरः ॥
 ब्राह्मण्यं याचसे त्वं हि दुष्प्रापमकृतात्मभिः ॥ ॥ १५ ॥

नाशमेष्यसि दुर्बुद्धे तदुपारम मा चिरम् ॥
 चंडालयोनौ जातेन न तत्प्राप्यं कथंचन ॥ १६ ॥
 एवमुक्तो मतंगस्तु संशितात्मा यत व्रतः ॥
 अतिष्ठदेकपादेन वर्षाणां शतसंख्यया ॥ १७ ॥
 तमुवाच ततः शक्रः पुनरेव महायशाः ॥
 ब्राह्मण्यं दुर्लभं वीर मा कृथाः साहसं वृथा ॥ १८ ॥
 न हि शक्यं प्राप्नुमेवमचिरान्नाशमेष्यसि ॥
 वृणु वा काममन्यं त्वं ब्राह्मणत्वं सुदुर्लभम् ॥ १९ ॥
 एवमुक्तो मतंगस्तु संशितात्मा दृढव्रतः ॥
 सहस्रमेकं पादेन ततोऽब्दानामवर्तत ॥ ५.२.६०.२० ॥
 तदेव च पुनर्वाक्यमुवाच बलवृत्रहा ॥
 चंडालायोनौ जातेन नावाप्यं ते कथंचन ॥ २१ ॥
 अन्यं वरं वृणीष्व त्वं मा कृथास्तत्स्वयं श्रमम् ॥
 एवमुक्तो मतंगस्तु भृशं शोकपरायणः ॥ २२ ॥
 अतिष्ठत गयां गत्वा सौगुष्ठेन शतं समाः ॥
 सुदुष्करं वहन्योगं प्राणायामपरायणः ॥ २३ ॥
 त्वगस्थिभूतो धर्मात्मा तताप परमं तपः ॥
 तपंतं तमभिद्रुत्य परिजग्राह वासवः ॥ २४ ॥
 वराणामीश्वरो दाता सर्वभूतहिते रतः ॥ २५ ॥
 ॥ शक्र उवाच ॥ ॥
 मतंग ब्राह्मणत्वं हि विरुद्धमिह दृश्यते ॥
 ब्राह्मण्यं दुर्लभं तात ह्यसतां पापशीलिनाम् ॥ २६ ॥
 ब्राह्मणे सर्वभूतानां योगक्षेमः समाहितः ॥
 तदुत्सृज्येह दुष्प्राप्यं ब्राह्मण्यमकृतात्मभिः ॥ २७ ॥
 अन्यं वरं वृणीष्व त्वं दुर्लभोऽयं हि ते वरः ॥ २८ ॥
 ॥ मतंग उवाच ॥ ॥
 किं मां तुदसि दुःखार्तं मृतं मारयसे च माम् ॥

तं तु शोचामि यो लब्ध्वा ब्राह्मण्यं नानुपालयेत्॥२९॥
 ब्राह्मण्यं यदि दुष्प्राप्यं त्रिभिर्वर्णैः शतक्रतो॥
 तपसा च कथं लब्धं विश्वामित्रेण भूभुजा॥५.२.६०.३०॥
 वीतहव्यश्च राजर्षिस्तपसा विप्रतां गतः॥
 तस्मात्तपः करिष्यामि निर्द्वन्द्वो निष्परिग्रहः॥ ३१॥
 अहिंसादमसत्यस्थः कथं नार्हामि विप्रताम् ॥
 दैवेन कृतमेतद्धि यद्यहं मातृदोषतः॥३२॥
 एतामवस्थां संप्राप्तो दैवयोगात्पुरंदर ॥
 नूनं दैवं न शक्यं तु पौरुषेण निवर्तितुम् ॥ ३३ ॥
 यदहं यत्नवानेवं न लभे विप्रतां विभो ॥
 एवं ज्ञात्वा तु देवेश दातुमर्हसि मे परम्॥३४॥
 यदि तेऽहमनुग्राह्यः किञ्चिद्वा सुकृतं मम॥
 तदुपायं हि मे शंस कथं विप्रो भवामि वै॥३५॥
 यथा ममाक्षया कीर्तिर्भवेद्वापि पुरंदर ॥
 कर्तुमर्हसि तद्देव शिरसा त्वां प्रसादये । ३६ ॥
 इत्युक्तो हि मतंगेन वासवो बलवृत्रहा ॥
 कथयामास संतुष्टो लिंगमाहात्म्यमुत्तमम् ॥ ३७ ॥
 ॥ इन्द्र उवाच ॥ ॥
 महाकालवने लिंगं स्थापितं ब्रह्मणा पुरा ॥
 दिव्यमूर्तिधरं दिव्यं श्रीसिद्धेश्वरपूर्वतः ॥ ३८ ॥
 तस्य दर्शनमात्रेण विप्रत्वं समवाप्स्यसि ॥
 वासवस्य च वाक्येन मतंगो गतवांस्तदा ॥ ३९ ॥
 महाकालवनं रम्यं सिद्धक्षेत्रमथापरम् ॥
 ददर्श तत्र तल्लिंगमशेषफलदायकम् ॥ ५.२.६०.४० ॥
 दृष्ट्वा संपूजयामास पुष्पैर्नानाविधैस्तथा ॥
 पूजितः प्रत्युवाचेदं मतंगं देवसत्तमः ॥ ४१ ॥
 अहो महान्सभाग्योसि यस्त्वया तोषितोऽस्म्यहम् ॥

मतः सर्वं समुद्भूतं ब्रह्मांडं भूर्भुवादिकम् ॥ ४२ ॥
 वरदोऽस्मि वरार्हाणां शापदोऽस्मि दुरात्मनाम् ॥
 ब्राह्मण्यं मत्प्रसादाच्च अक्षयं ते भविष्यति ॥ ४३ ॥
 ततोऽसौ विप्रतां यातो मतंगो लिंगदर्शनात् ॥
 पुनः पूजाप्रभावेण ब्रह्मलोकं गतो द्विज ॥ ४४ ॥
 ब्राह्मण्यं दुर्लभं लब्धं लिंगस्यास्य प्रभावतः ॥
 मतंगेन वरारोहे तस्माद्देवो विगीयते ॥ ४५ ॥
 मतंगेश्वरको लोके ब्रह्मलोकप्रदायकः ॥
 वर्णाश्रमेषु विद्विष्टः पाषंडवचने रताः ॥ ४६ ॥
 निर्मर्यादा निराचारा निःशंकाश्चातिलोलुपाः ॥
 निर्घृणाः क्रूरर्माणो धृष्टाः कलियुगे नराः ॥
 दर्शनात्तस्य लिंगस्य तेऽपि यांति त्रिविष्टपम् ॥ ४७ ॥
 ये विशुद्धा महाभागा ध्यानिनो मुक्तिभागिनः ॥
 ते पश्यन्ति कलौ देवि मतंगेश्वरमीश्वरम् ॥ ४८ ॥
 ब्रह्मध्यानपरा ये च यज्ञदानक्रियारताः ॥
 ते पश्यन्ति कलौ देवि मतंगेश्वरमीश्वरम् ॥ ४९ ॥
 येऽर्चयन्ति महा देवि मतंगेश्वरमीश्वरम् ॥
 कृतपुण्या नरा मर्त्ये तेषां वासोऽक्षयो दिवि ॥ ५० ॥
 एष ते कथितो देवि प्रभावः पापनाशनः ॥
 मतंगेश्वरदेवस्य शृणु सौभाग्यमीश्वरम् ॥ ५१ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिंगमाहात्म्ये मतंगेश्वरमाहात्म्य वर्णनं नाम षष्ठितमोऽध्यायः ॥ ६०
 ॥ ॥ छ ॥

5.2.61

॥ ईश्वर उवाच ॥ ॥

एकषष्ठितमं विद्धि सौभाग्येश्वरमीश्वरम् ॥

यस्य दर्शनमात्रेण सौभाग्यं मतुलं लभेत् ॥ १ ॥
 प्रथमं प्राकृते कल्पे राजाभूदश्ववाहनः ॥
 प्राग्ज्योतिषपुरे रम्ये धर्मात्मा कीर्तिवर्द्धनः ॥ २ ॥
 अनेकयज्ञकृत्प्राज्ञः संग्रामेष्वपि राजितः ॥
 तस्य भार्या विशालाक्षि नाम्ना मदनमञ्जरी ॥ ३ ॥
 काशिराजसुता सुभ्रू रूपेणातीव शोभना ॥
 दक्षा सुशीला धर्मिष्ठा गृहव्यापारको विदा ॥ ४ ॥
 चतुःषष्टिकलायुक्ता सदा भर्तृहिते रता ॥
 पूर्णेन्दुवदना सौम्या सदा मधुरभाषिणी ॥ ५ ॥
 पूर्वकर्मवशाद्देवि दुर्भगा समजायत ॥
 सा नेशा तस्य नृपतेर्नेत्रोद्वेगकरी सदा ॥ ६ ॥
 श्रोत्रोद्वेगकरं वाक्यं तस्य राज्ञः करोति सा ॥
 ददाह लोचने राजस्तस्याः संदर्शनं सदा ॥ ७ ॥
 मृच्छां प्राप्नोत्यसह्यां स तस्याः स्पर्शेन भूपतिः ॥
 कदा चालोक्तो राजा तया प्रेम्णा वरानने ॥
 दह्यमानोऽतितीव्रेण वह्निना वाक्यमब्रवीत् ॥ ८ ॥
 द्वास्थैतां दुर्भगां भार्यामादाय विपिने वने ॥
 परित्यजाशु नैतत्ते विचार्य वचनं मम ॥ ९ ॥
 ततो नृपस्य वचनमविचार्यमवेक्ष्य सः ॥
 द्वास्थस्तत्याज तां सुभ्रूमारोप्य स्यन्दनं वने ॥ ५.२.६१.१० ॥
 सा च त्यक्ता वने शून्ये रुदती च मुहुर्महुः ॥
 सस्मार तं महीपालं तममन्यत दैवतम् ॥ ११ ॥
 अथ सा चारुसर्वाङ्गी तत्रासक्तात्ममानसा ॥
 निश्वासपरमा निन्ये दिनशेषं तथा निशाम् ॥ १२ ॥
 निश्वासन्त्यनवद्याङ्गी हाहेति रुदती मुहुः ॥
 मन्दभाग्येति चात्मानं निनिन्द मदिरेक्षणा ॥ १३ ॥
 न विहारे न चाहारे रमणीये न तद्वने ॥

न कन्दरेषु शैलानां सा बबन्ध तदा रतिम् ॥
 त्यक्ता तेन वरारोहे निनिन्द निजयौवनम् ॥ १४ ॥
 दुर्भगाहं क्व जातात्र दुष्टदैववशीकृता ॥
 कथं प्राप्तः स मे भर्ता तादृशो नृपस तमः ॥ १५ ॥
 धन्योऽयमतिपुण्योऽयं योऽयं यौवनगोचरः ॥
 अन्यासामसतीनां च रमिष्यति न संशयः ॥ १६ ॥
 अभीष्टा कस्यचित्कांता कांतः कस्याश्चिदीप्सितः ॥
 परस्परानुरागाढयं दांपत्यमतिदुर्लभम् ॥ १७ ॥
 ममायं वल्लभो राजा न चाहं नृपवल्लभा ॥
 परस्परानुरागो हि धन्यानामेव जायते ॥ १८ ॥
 यद्यद्य स महीपालो न मया संगमेष्यति ॥
 तत्कामाग्निरवश्यं मां क्षपयिष्यति दुःसहः ॥ १९ ॥
 रमणीयमभूद्यत् पुंस्कोकिलनिनादितम् ॥
 हीनं हि वल्लभेनैवं दहतीवाद्य मे वनम् ॥ ५.२.६१.२० ॥
 इत्थं सा मदनाविष्टा विलपन्ती पुनःपुनः ॥
 ददर्श तापसं तत्र त्रिकालजं दृढव्रतम् ॥ २१ ॥
 मेखलाजिनकौपीनदण्डकाष्ठोपजीवनम् ॥
 महौजसं महाभागं मुमुक्षुं मुनिपुंगवम् ॥ २२ ॥
 उदयादित्यसंकाशं विभावसुसमद्युतिम् ॥
 तं दृष्ट्वा सहसोत्थाय सा राज्ञी दुर्मता सती ॥ २३ ॥
 विनयेनोपसंयम्य प्रणिपत्याभिवाद्य च ॥
 वियोगकारणं राज्ञः पप्रच्छ प्रणता सती ॥ २४ ॥
 भगवन्काशिराजस्य सुताहमतिवल्लभा ॥
 भगिनी शत्रुसेनस्य मातुश्चातीव वल्लभा ॥ २५ ॥
 अश्ववाहनसंज्ञेन नृपेणोढा महामुने ॥
 धर्मतो धर्मकल्पेन प्रजपतिसमेन तु ॥ २६ ॥
 सा किमर्थं न चाभीष्टा जाताऽहं तस्य भूपतेः ॥

स चातीव ममाभीष्टो नृपतिः सर्वदा विभो ॥ ॥ २७ ॥
 दुर्भगाहं कथं जाता कर्मणा केन तापस ॥
 कथं भवति वश्यो मे भर्ता नृपतिसत्तमः ॥
 सौभाग्यं च कथं मे स्यादिति सत्यं च कथ्यताम् ॥ २८ ॥
 तस्यास्तद्वचनं श्रुत्वा स मुनिः संशितव्रतः ॥
 जानेन कथयामास तस्या दौर्भाग्यकारणम् ॥ २९ ॥
 पाणिग्रहणकाले त्वं ग्रहैः पापैर्विलोकिता ॥
 भर्ता ते नृपतिः पुत्रि ग्रहैः सौम्यैर्विलोकितः ॥ ५.२.६१.३० ॥
 तेन ते वल्लभो राजा न त्वं भूपस्य वल्लभा ॥
 इति तस्य वचः श्रुत्वा सा राज्ञी दीनमानसा ॥
 पप्रच्छ विनयोपेता भक्तिनम्रात्मकन्धरा ॥३१॥
 भगवन्केन दानेन स्नानेन नियमेन च ॥
 कर्मणा केन सौभाग्यं परमं हि कथं भवेत् ॥ ३२ ॥
 इति तस्या वचः श्रुत्वा स मुनिः संशितव्रतः ॥
 कथयामास माहात्म्यं सौभाग्यं येन लभ्यते ॥ ३३ ॥
 महाकालवने पुत्रि लिंगं सौभाग्यदायकम् ॥
 मतंगेश्वरपार्श्वे तु विद्यतेऽभीष्टदायकम् ॥
 तस्य दर्शनमात्रेण सौभाग्यं समवाप्स्यसि ॥३४॥
 इंद्राण्याराधितं लिंगं पुरा सौभाग्यकारणात् ॥
 सौभाग्यं परमं लब्धं नष्टः शक्रोऽपि लब्धवान् ॥
 तस्माद्रच्छ ममादेशान्महाकालवनं शुभम् ॥ ३५ ॥
 सौभाग्यं भविता तत्र कांतेन सह दर्शनम् ॥
 पुत्रो भविष्यति शुभे तस्य लिंगस्य दर्शनात् ॥ ३६ ॥
 इत्युक्ता सा तदा तेन तापसेन वरानने ॥
 विद्यते यत्र तल्लिंगं महाकालवनं गता ॥३७॥
 ददर्श प्रणयोपेता लिंगं सौभाग्यदायकम् ॥
 दर्शनात्तस्य लिंगस्य राजा सस्मार तां प्रियाम् ॥ ३८ ॥

पप्रच्छ जमदग्निं तु क्व गता मे प्रिया विभो ॥
 भक्षिता विपिने विप्र सिंहव्याघ्रनिशाचरैः ॥ ३९ ॥
 मया त्यक्ता नृशंसेन अहं तस्यास्तु वल्लभः ॥
 एवं ब्रुवाणो नृपतिः प्रत्युक्तो जमदग्निना ॥ 5.2.61.४० ॥
 न भक्षिता सा भूपाल सिंहव्याघ्रनिशाचरैः ॥
 सा चाविप्लुतचारित्रा त्वद्भक्ता च पतिव्रता ॥ ४१ ॥
 महाकालवनं राजन्गता सौभाग्यकाम्यया ॥
 भार्या रक्ष्या महीपाल इति सा श्रुतिरुत्तमा ॥ ४२ ॥
 भार्यायां रक्ष्यमाणायां प्रजा भवति रक्षिता ॥
 आत्मा हि जायते तस्यां सा रक्ष्यातो नरेश्वर ॥ ४३ ॥
 धर्महानिश्चानुदिनमभार्यस्य भवेन्नृप ॥
 नित्यक्रियाया विभ्रंशः स चापि पतनाय वै ॥ ४४ ॥
 पत्यानुकूलया भाव्यं यथाशीलेऽपि भर्तरि ॥
 दुःशीला दुर्भगा भार्या पोषणीया नरेश्वर ॥ ४५ ॥
 इति तस्य वचः श्रुत्वा समायातो नरेश्वरः ॥
 महाकालवने रम्ये ददर्श स्वां प्रियां तदा ॥ ४६ ॥
 सौभाग्यालंकृतां सुभ्रू पूजयन्तीं महेश्वरम् ॥
 दृष्ट्वा स्नेहेन चालिङ्ग्य प्रत्युवाच स तां प्रियाम् ॥ ४७ ॥
 विरहेण त्वदीयेन संतप्तोऽहं वरानने ॥
 अद्य मे सफलं चक्षुर्जीवितं च सुजीवितम् ॥ ४८ ॥
 यत्त्वां पश्यामि सुभगे कृतार्थोऽहं कृतस्त्वया ॥
 एवं दृष्टातिहर्षेण सा ददर्श तदा पतिम् ॥
 उवाच च प्रसीदेति भूयो भूयो मुदान्विता ॥ ४९ ॥
 ततः स राजा रभसात्परिष्वज्याह भामिनीम् ॥
 प्रिये प्रसन्न एवाहं भूयो भूयो ब्रवीमि किम् ॥ 5.2.61.५० ॥
 ततः समागमो जातो जातः पुत्रोऽतिधार्मिकः ॥
 तस्य लिंगस्य माहात्म्याद्गतोनाम स गीयते ॥ ५१ ॥

सौभाग्यमतुलं लब्धं तया देव्या हिमात्मजे ॥
सौभाग्येश्वरसंज्ञं तु ततःप्रभृति भूतले ॥ ५२॥
ये पश्यन्ति विशालाक्षि सौभाग्येश्वरमीश्वरम्॥
तेषां कुले न दौर्भाग्यं जायते पर्वतात्मजे ॥ ५३ ॥
भविष्यति न दारिद्र्यं वियोगो न च बन्धुभिः ॥
पुत्रमित्रकलत्राणां लिंगस्य च समर्चनात् ॥ ५४॥
नोपसर्गभयं तेषां ये पश्यन्ति वरानने ॥
सौभाग्येश्वरसंज्ञं तु न ग्रहादिभयं भवेत् ॥ ५५ ॥
सर्वबाधाविनिर्मुक्तो धनधान्यसमन्वितः ॥
मनुष्यो जायते देवि सौभाग्येश्वरदर्शनात् ॥
संपूज्यः सर्वलोकेषु सौभाग्येकनिधिर्भवेत् ॥ ५६ ॥॥
जायते भूपतिर्लोके सार्वभौमो वरानने ॥
नापुत्रा नाधना नारी न दीना न च दुःखिता ॥
जायते दुर्भगा नैव सौभाग्येश्वरदर्शनात् ॥ ५७ ॥
न वैधव्यं न च व्याधिर्नाकालमरणं श्रिये॥
न पुत्रभर्तृजं दुःखं जायते लिंगदर्शनात् ॥ ५८॥
यथा लक्ष्मीर्हरेर्नित्यं सावित्री ब्रह्मणः स्मृता ॥
रोहिणी वल्लभा चैन्दोः शची शक्रस्य वल्लभा ॥
तथा सा जायते नारी सौभाग्येश्वरदर्शनात् ॥ ५९ ॥
एष ते कथितो देवि प्रभावः पापनाशनः ॥

सौभाग्येश्वरदेवस्य शृणु रूपेश्वरं प्रिये ॥ 5.2.61.६० ॥

इति श्रीस्कांदे महापुराण एकाशीतिसाहस्र्यां संहितायां पञ्चम
आवंत्यखण्डे चतुरशीति लिंगमाहात्म्ये
सौभाग्येश्वरमाहात्म्यवर्णनं नामैकषष्टितमोऽध्यायः ॥ ६१ ॥ ॥
छ ॥

5.2.62

॥ ईश्वर उवाच ॥ ॥

द्विषष्टिकं विजानीहि देवं रूपेश्वरं प्रिये ॥

यस्य दर्शनमात्रेण रूपवाञ्जायते नरः ॥ १ ॥

पाद्मकल्पे महादेवि पद्मोनाम महीपतिः ॥

पद्मगर्भसमुद्भूतो बभूवातिपराक्रमी ॥

पृथिव्याश्चतुरंताया जातो धर्मरतो बली ॥ २ ॥

स कदाचिन्महाबाहुः प्रभूतबलवाहनः ॥

वनं जगाम गहनं हयनागशतैर्वृतः ॥ ३ ॥

बिल्वार्कखदिराकीर्णं कपित्थधवसंकुलम् ॥

मृगसिंहैर्वृतं घोरैरन्यैश्चापि वनेचरैः ॥ ४ ॥

तत्र वन्यसहस्राणि हत्वा सबलवाहनः ॥

राजा मृगप्रसंगेन वनमन्यद्विवेश सः ॥ ९ ॥

एक एवोत्तमबलः क्षुत्पिपासासमन्वितः।
स वनस्यांतमासाद्य महदारण्यमासदत् ॥ ६॥
तच्चाप्यतीत्य नृपतिर्ददर्शाश्रममुत्तमम् ॥
मनःप्रह्लादजननं दृष्टिकांतमतीव च ॥ ७॥ पुष्पितैः
पादपैः कीर्णमतीव सुखशाद्वलम् ॥
ततोऽगच्छन्महाबाहुरेकोऽमात्यान्विसृज्य तान् ॥ ८॥
नापश्यदाश्रमे तस्मिंस्तमृषिं संशितव्रतम्॥
उवाच क इहेत्युच्चैर्वनं संनाद्यन्निव ॥९॥
श्रुत्वाथ तं तथा शब्दं कन्या श्रीरिव रूपिणी ॥
निश्चक्रामाश्रमात्स्मात्तापसाकारधारिणी॥5.2.62.१०॥
सा तं दृष्ट्वैव राजानं पद्मगर्भसमुद्भवम्॥
आसनेनार्चयित्वा च पप्रच्छ नाम तं तदा ॥११॥
उवाच स्मयमानाथ किं कार्यं क्रियतामिति॥
तामब्रवीत्ततो राजा कन्यां मधुरभाषिणीम्॥१२॥
दृष्ट्वा चैवानवद्यांगीं यथावत्प्रतिपूजितः ॥
आगतोऽहं महाभागे मुनिश्रेष्ठमुपासितुम् ॥ १३ ॥
क्व गतो भगवान्भद्रे तन्ममाचक्ष्व शोभने ॥
एवमुक्ता तु सा कन्या तेन राजा तदाश्रमे ॥

हसंती प्रत्युवाचेदं । वाक्यं समधुराक्षरम् ॥ १४ ॥

कन्याहं पृथिवीपाल कौमारब्रह्मचारिणः ॥

तपस्विनो धृतिमतो धर्मज्ञस्य मनस्विनः ॥ १५ ॥

सुता कण्वस्य मामेवं विद्धि त्वं मनुजाधिप ॥

कण्वं हि पितरमन्ये पितरं स्वमजानती ॥ १६ ॥

तस्यास्तद्वचनं श्रुत्वा नृपेणोक्तं वरानने ॥

सुव्यक्तं राजपुत्री त्वं यथा कल्याणि भाषसे ॥ १७ ॥

भार्या मे भव सुश्रोणि ब्रूहि किं करवाणि ते ॥

सुवर्णरत्नवासांसि कुंडले परिहारके ॥ १८ ॥

आहरामि तवाद्याहं भार्या मे भव शोभने ॥

गांधर्वेण च मां भीरु विवाहेनैव सुंदरि ॥

विवाहानां च रंभोरु गांधर्वः श्रेष्ठ उच्यते ॥ १९ ॥

नृपस्य वचनं श्रुत्वा कन्या वचनमब्रवीत् ॥

मुहूर्तं संप्रतीक्षस्व स मां तुभ्यं प्रदास्यति ॥ 5.2.62.२० ॥

॥राजोवाच ॥ ॥

इच्छामि त्वां वरारोहे भजमानमनिंदिते ॥

तदर्थं मां स्थितं विद्धि त्वया मेऽपहृतं मनः ॥ २१ ॥

आत्मनो बंधुरात्मैव गतिरात्मैव चात्मनः ॥

आत्मनैवात्मनो दानं कर्तुमर्हसि धर्मतः ॥ ॥ २२ ॥

॥ कन्योवाच ॥ ॥

यदि धर्मपथस्त्वेष यदि चात्मा प्रभुर्मम ॥

सत्यं मे प्रतिजानीहि दत्तमात्मानमद्य मे ॥ २३ ॥

इति तस्या वचः श्रुत्वा परिणीता नृपेण हि ॥

गांधर्वेण विवाहेन कामासक्तेन पार्वति ॥ २४ ॥

कामिता सा नृपेणेव ततो गंतुं समुद्यतः ॥

एतस्मिन्नन्तरे देवि कण्वश्चाश्रममभ्यगात् ॥ २५ ॥
 सा कन्या पितरं दृष्ट्वा ह्रिया नोपजगाम तम् ॥
 विज्ञायाथ च तां विप्रो दिव्यज्ञानो महातपाः ॥ २६ ॥
 उवाच परमं कुद्धस्तां कन्यां काममोहिताम् ॥
 त्वयापि दुष्टे रहसि मामवज्ञाय यत्कृतः ॥ २७ ॥
 स्वयं स्वयंवरो मोहात्तस्मात्कृष्णा भविष्यसि ॥
 कुत्सिता निर्धृणा दीना निर्लज्जा रूपवर्जिता ॥ २८ ॥
 अयं ते नृपतिर्भर्ता दुष्टरूपो भविष्यति ॥ २९ ॥
 इत्युक्ता तत्क्षणाज्जाता सा कन्या रूपवर्जिता ॥
 कुरूपो नृपतिर्जातः शापात्तस्य महात्मनः ॥ ५.२.६२.३० ॥
 अथ प्रसादयामास सा कन्या पितरं तदा ॥
 बालानभिज्ञा मूढाहं मन्मथेन प्रपीडिता ॥ ३१ ॥
 अज्ञानाच्च कृतं पापं तात त्वं क्षंतुमर्हसि ॥
 अयं महीपतिस्तात प्रत्यग्लीनो महाव्रतः ॥ ३२ ॥
 न चाहं प्रार्थिता तेन मयासौ प्रार्थितो नृपः ॥
 तस्मादनुग्रहं तात कर्तुमर्हसि चावयोः ॥ ३३ ॥
 इति तस्या वचः श्रुत्वा स विप्रोऽतिकृपान्वितः ॥
 उवाच स्वां दुहितरमाश्वास्यैवं पुनःपुनः ॥ ३४ ॥
 नैव वागनृतं पुत्रि यावदद्य स्मराम्यहम् ॥
 दैवमत्र परं मन्ये धिग्बुद्धिं धिक्पराक्रमम् ॥ ३५ ॥
 अकार्यं कारितो येन बलादहमनिंदिते ॥
 उपदेशं प्रदास्यामि तत्त्वं कर्तुमिहार्हसि ॥ ३६ ॥
 महाकालवने पुण्ये लिंगं रूपप्रदायकम् ॥
 पशुपेश्वरपूर्वं तु विद्यतेऽभीष्टदायकम् ॥ ३७ ॥
 तत्त्वं गच्छ त्वरा युक्ता सह भर्त्रा नृपेण हि ॥
 रूपं प्राप्स्यसि दुष्प्राप्यं लिंगदर्शनमात्रतः ॥ ३८ ॥
 इत्युक्ता सा तदा कन्या सह भर्त्रा गता प्रिये ॥

महाकालवने रम्ये यत्र लिंगमनुत्तमम् ॥ ३९ ॥
ददर्श परया भक्त्या स च राजा नरोत्तमः ॥
तत्क्षणादिव्यदेहा सा रूपेणातिमनोहरा ॥
दिव्यवस्त्रपरीधाना दिव्यालंकारभूषिता ॥ 5.2.62.४० ॥
स च राजा तथा जातः कंदर्पसदृशाकृतिः ॥
रूपेणाप्रतिमो लोके तस्य लिंगस्य दर्शनात् ॥ ४१ ॥
अतो लोकेषु विख्यातो देवो रूपेश्वरः प्रिये ॥
रूपदो धनदोऽत्यर्थं पुत्रदः स्वर्गदस्तथा ॥ ४२ ॥
स च राजा स्वकं प्राप्तो राष्ट्रं सस्यादिसंयुतम् ॥
प्रियया परया सार्धं चक्रे राज्यमकंटकम् ॥ ४३ ॥
राज्यं कृत्वा गतः स्वर्गं भार्यया सह पार्वति ॥
देदीप्यमानो वपुषा द्वितीय इव भास्करः ॥ ४४ ॥
विमानेन सुदीप्तेन वंद्यमानो दिवा लये ॥
दर्शनात्तस्य लिंगस्य प्राप्तः पदमनामयम् ॥ ४५ ॥
ये पश्यन्ति विशालाक्षि देवं रूपेश्वरं शिवम् ॥
न ते रूपेण हीयन्ते यशसा च कुलेन च ॥ ४६ ॥
सदा रूपकरं लिंगं भुक्तिमुक्तिफलप्रदम् ॥
ये पश्यन्ति वरारोहे तेषां लोकाः सदाऽक्षयाः ॥ ४७ ॥
येऽर्चयन्ति नरा नित्यं देवं रूपेश्वरं परम् ॥
तेऽर्चिता यांति यानेन मम लोकं सनातनम् ॥ ४८ ॥
स एव सुकृती लोके कुलं तेनाप्यलंकृतम् ॥
यः पूजयति रूपेशं रूपसौभाग्यदायकम् ॥ ४९ ॥
यः पूजयति देवेशं प्रसंगादपि पार्वति ॥
धनवान्नृपवान्सोऽपि राजा भवति भूतले ॥ 5.2.62.५० ॥
एष ते कथितो देवि प्रभावः पापनाशनः ॥
रूपेश्वरस्य देवस्य धनुःसाहस्रकं ७ब् ॥ ५१ ॥

इति श्रीस्कांदे महापुराण एकाशीति साहस्र्यां संहितायां पंचम आवन्त्यखण्डे
चतुरशीतिलिंगमाहात्म्ये रूपेश्वरमाहात्म्यवर्णनं नाम द्विषष्टितमोऽध्यायः ॥ ६२
॥ ॥ छ ॥ ॥ ॥

5.2.63

॥ श्रीहर उवाच ॥ ॥

धनुःसाहस्रनामानमीश्वरं शृणु पार्वति ॥
त्रिषष्टिसंख्यकं दिव्यं दर्शनात्पापनाशनम् ॥ १ ॥
विदूरथोनाम नृपः ख्यातकीर्तिरभूद्भुवि ॥
तस्य पुत्रद्वयं जातं सुनीतिः सुमतिस्तथा ॥ २ ॥
एकदा तु वनं यातो मृगयां स विदूरथः ॥
ददर्श गर्तं सुमहद्भूमेर्मुखमिवोद्गतम् ॥ ३ ॥
तं दृष्ट्वा चिंतयामास किमेतदिति पार्थिवः ॥
पातालविवरं मन्ये वडवानलसंनिभम् ॥ ४ ॥
चिंतयन्निव तत्रासौ ददर्श विजने वने ॥
ब्राह्मणं सुव्रतं नाम तपस्विनमकल्मषम् ॥ ५ ॥
स तं पप्रच्छ नृपतिः किमेतदिति भो द्विज ॥ ६ ॥
॥ ब्राह्मण उवाच ॥ ॥
दानवः सुमहावीर्यो वसत्युग्रो रसातले ॥
कुजंभोनाम विख्यातो भिनत्ति वसुधामिमाम् ॥ ७ ॥
तमजित्वा कथं राज्यं भोक्ष्यसे वसुधाधिप ॥
तेन विध्वंसिता विप्रा रात्रौ निःसृत्य पार्थिव ॥ ८ ॥
उपद्रुतास्तथा देशा ध्वस्ताश्चैव तथाश्रमाः ॥
आप्याययति दैत्योऽयं सबली मुशलायुधः ॥ ९ ॥
यदि त्वं घातयस्येनं पातालांतरगोचरम् ॥
ततः समस्तवसुधापतिरेव भविष्यसि ॥ 5.2.63.१० ॥
इति विप्र वचः श्रुत्वा मंत्रयामास पार्थिवः ॥

मंत्रिभिः सहितोऽमोघं श्रुत्वा मुशलमद्रिजे ॥ ११ ॥
 तं मंत्रं क्रियमाणं तु सूनुभ्यां सह मंत्रिभिः ॥
 तत्पार्श्ववर्तिनी कन्या शुश्रावाथ मुदावती ॥ १२ ॥
 ततः कतिपयाहे तु तां कन्यां जलजेक्षणाम् ॥
 जहारोपवनादैत्यः कुजंभः स्वसखीवृताम् ॥ १३ ॥
 एतच्छ्रुत्वा महीपालः क्रोधपर्याकुलेक्षणः ॥
 उवाच पुत्रौ जानेऽहं सकुजंभो महासुरः ॥ १४ ॥
 दृष्ट्वा भूमौ पुरा गते तत्र संशयिते मयि ॥
 कथितो द्विजमुख्येन मया पृष्टेन पुत्रकौ ॥ १५ ॥
 स हन्यतां सोऽपहर्ता मुदावत्याः सुदुर्मतिः ॥
 प्रस्थितौ नृपभक्त्याथ स्वसैन्यपरिवारितौ ॥ १६ ॥
 तौ सुतौ तत्र संप्राप्तौ पाताले पितृशासनात् ॥
 युयुधाते कुजंभेन स्वशक्त्या सेनया वृतौ ॥ १७ ॥
 ततः परिघनिस्त्रिंशशक्तिशूलपरश्वधैः ॥
 बाणैश्चिरतरं युद्धं तेषामासीत्सदारुणम् ॥ १८ ॥
 ततो मायाबलवता तेन दैत्येन तत्क्षणात् ॥
 अमोघेनाद्वितीयेन मुशलेन वरानने ॥ १९ ॥
 हत सैन्यौ रणे बद्धौ राजपुत्रौ महाबलौ ॥ ५.२.६३.२० ॥
 ततः श्रुत्वा महीपालो विवर्णवदनोऽभवत् ॥
 बद्धपुत्रः परामार्तिं जगाम गिरिपुत्रिके ॥ २१ ॥
 रुरोद बहुधात्यर्थं पुत्रस्नेहेन पार्थिवः ॥
 ततो विलपतस्तस्य मार्कण्डेयो महामुनिः ॥
 अनेकसृष्टिसंहारदृष्टकार्यपरावरः ॥ २२ ॥
 उदितादित्यसंकाशः सप्तकल्पानुगो वशी ॥
 आजगाम नृपाभ्याशे विलपंतं ददर्श सः ॥
 राजानं कथयामास त्रिकालज्ञो महामुनिः ॥ २३ ॥
 मा शुचस्त्वं महीपाल क्षत्रियोऽसि दृढव्रतः ॥

क्व शोक क्व महीपालो दुर्जयो लोकपालवत् ॥ २४ ॥
 शोकं कुपुरुषाचीर्णं त्यज त्वं राजसत्तम ॥
 उद्यमं कुरु राजेंद्र कुजंभं घातयिष्यसि ॥ २५ ॥
 नात्युच्चं मेरुशिखरं नातिनीचं रसातलम् ॥
 व्यवसायः सखा यस्य नास्ति दूरे महोदधिः ॥ २६ ॥
 महाकालवने लिंगमाराधय समाहितः ॥
 रूपेश्वरस्य देवस्य पार्श्वे दक्षिणतः स्थितम् ॥ २७ ॥
 धनुःसाहस्रतुल्यं तु मुशलस्य निवारणम् ॥
 धनुः प्राप्स्यसि राजेंद्र कुजंभं विनिपातय ॥ २८ ॥
 धनुःसाहस्रहस्तैस्तु रक्षितं योधसत्तमैः ॥
 लिंगं देवासुरैर्युद्धे सहस्राक्षेण सेवितम् ॥
 इंद्रेण च धनुर्लब्धं जंभो वै येन पातितः ॥ २९ ॥
 तस्य तद्वचनं श्रुत्वा स राजाथ विदूरथः ॥
 जगाम त्वरितो देवि महाकालवनं शुभम् ॥ ५.२.६३.३० ॥
 ददर्श तत्र तल्लिंगं पूजयामास भक्तिः ॥
 तस्य तुष्टस्तदा देवो ददौ दिव्यं धनुस्तदा ॥ ३१ ॥
 धनुःसाहस्रतुल्यं च मुशलस्य निवारणम् ॥
 धनुर्लब्ध्वा तदा राजा बद्धगोधांगुलित्रवान् ॥
 जगाम धीरः पातालं तेन गर्तेन सत्वरम् ॥ ३२ ॥
 ततो ज्यास्वनमत्युग्रं स चक्रे पार्थिवस्तदा ॥
 येन पातालमखिलमासीदापूरितांतरम् ॥ ३३ ॥
 ततो ज्यास्वनमाकर्ण्य कुजंभो दानवेश्वरः ॥
 आजगामातिकोपेन स्वसैन्यपरिवारितः ॥ ३४ ॥
 ततो युद्धमभूत्तस्य सह राजा वरानने ॥
 दिनानि त्रीणि स यदा योधितस्तेन दानवः ॥ ३५ ॥
 ततः कोपपरीतात्मा मुशलायाभ्यधावत ॥
 गंधैर्माल्यैस्तथा धूपैः पूज्यमानः स तिष्ठति ॥ ३६ ॥

यावद्गृह्णाति मुशलं तावत्सा च मुदावती ॥
पस्पर्श चंदनव्याजैरनेकैश्च पुनःपुनः ॥ ३७ ॥
ततः स गत्वा युयुधे मुसलेनासुरेश्वरः ॥
तदा मुसलपातास्ते धनुषा निष्प्रभीकृताः ॥ ३८ ॥
धनुर्ज्याघातशब्देन पतिते भूतले तदा ॥
गतो वैवस्वतं लोकं कुजंभोनाम दानवः ॥ ३९ ॥ ततोऽपतत्पुष्पवृष्टिस्तस्योपरि
महीपतेः ॥
जगुर्गन्धर्वपतयो देववाद्यानि सस्वनुः ॥ ५.२.६३.४० ॥
स चापि राजा तं हत्वा पुत्रौ लब्ध्वा सुतां तदा ॥
मुदावतीं मुदा युक्तो हर्षगद्गदनिर्भरः ॥ ४१ ॥
पुत्राभ्यां सहितो देवि सुसंपूर्णमनोरथः ॥
सांतःपुरपरीवारः पुनरायाद्वरानने ॥ ४२ ॥
महाकालवने रम्ये यत्र तल्लिंगमुत्तमम् ॥
पूजयामास रत्नैश्च वस्त्रैराभरणैस्तथा ॥ ४३ ॥
ततः स पूजितो देवैः शक्रेण च पुनःपुनः ॥
अस्य लिंगस्य माहात्म्याद्धनुः प्राप्तं नृपेण ३ ॥ ४४ ॥
कुजंभोऽपि हतो दैत्यो देवविद्वेषकारकः ॥
धनुःसाहस्रनामायमतः ख्यातिं गमिष्यति ॥ ४५ ॥
भक्त्या ये पूजयिष्यन्ति धनुःसाहस्रमीश्वरम् ॥
यास्यन्ति शत्रवस्तेषां क्षयं नैवात्र संशयः ॥ ४६ ॥
अर्चिते देवदेवेशे धनुःसाहस्रिके शिवे ॥
अर्चिताः सर्वदेवाः स्युर्वरदाश्च न संशयः ॥ ४७ ॥
प्रातर्मध्येऽपराह्णे च धनुःसाहस्रकं शिवम् ॥
ये नमन्ति नरा नित्यं न ते नरकभोगिनः ॥ ४८ ॥
तीर्थानां च यथा गंगा रक्षिता योधसत्तमैः ॥
तथायं रक्षको देवो नाम्ना धनुःसाहस्रकः ॥ ४९ ॥
तत्र गंगादितीर्थानि विद्यन्ते विविधानि च ॥

सुरहस्यातिपुण्यानि सद्यः पापहराणि च ॥ 5.2.63.५० ॥
तेषां फलं विनिर्दिष्टं ये पश्यन्ति तु भक्तितः ॥
धनुःसाहस्रकं नाम सदा शत्रुक्षयंकरम् ॥ ५१ ॥
एष ते कथितो देवि प्रभावः पापनाशनः ॥
धनुःसाहस्रदेवस्य देवं पशुपतिं शृणु ॥ ५२ ॥
इति श्रीस्कांदे महापुराणे एकाशीतिसाहस्र्यां संहितायां पञ्चम आवंत्यखण्डे
चतुरशीति लिङ्गमाहात्म्ये धनुःसाहस्रमाहात्म्यवर्णनं नाम त्रिषष्टितमोऽध्यायः ॥
६३ ॥ ॥ ॥

5.2.64

॥ ईश्वर उवाच ॥ ॥
शृणु त्वं पशुपत्याख्यं चतुःषष्टिकमीश्वरम् ॥
यस्य दर्शनमात्रेण पशुयोनिर्न लभ्यते ॥ १ ॥
पशुपालो महादेवि बभूव भुवि विश्रुतः ॥
राजा परम धर्मिष्ठः पशूनां पालने रतः ॥ २ ॥
दिदक्षुः स कदाचिच्च गतस्तोयनिधिं प्रति ॥
ददर्श तत्र पुरुषान्पञ्च प्राधान्यतः स्थितान् ॥
एका स्त्री मुक्तकेशा सा भ्रमन्ती च पुनःपुनः ॥ ३ ॥
अथ राजा भयाविष्टो विसंज्ञः समपद्यत ॥
संवेष्टितो दस्युभिस्तैस्तया नार्या विशेषतः ॥ ४ ॥
ततो न्ये समपातं च आगत्य नृपसत्तमम् ॥
संवेष्ट्य संस्थितैः सर्वैस्ततो रुद्धो महीपतिः ॥ ५ ॥
रुद्धे राजानि ते सर्वे एकीभूतास्तु दस्यवः ॥
घातिताः पशुपालेन न मृताः पुनरुत्थिताः ॥ ६ ॥
तस्य तां धृष्टतां ज्ञात्वा स्थैर्यं च नृपतेर्मृधे ॥
तस्यैव नृपतेर्देहे लीनास्ते दश दस्यवः ॥ ७ ॥
अमूर्ता इव ते सर्वे एकीभूतास्ततोऽभवन् ॥
तान्दृष्ट्वा दुःखितो राजा पशुपालोऽभवत्क्षणात् ॥ ८ ॥

अथापश्यत्तदाऽऽयातं नारदं मुनिपुंगवम् ॥
 ब्रह्मपुत्रं तपोयुक्तं पप्रच्छ स नृपस्तदा ॥ ९ ॥
 ॥ पशु पाल उवाच ॥ ॥
 भगवन्ब्रह्मपुत्राय मया दृष्टं तु कौतुकम् ॥
 अकस्मात्पुरुषाः पञ्च समायाता भयावहाः ॥ 5.2.64.१० ॥
 तैरहं वेष्टितो दुष्टैर्व्याकुलश्च कृतस्तदा ॥
 मुष्टिभिर्हन्यमानोऽहं स्वस्थो जातो द्विज क्षणात् ॥ ११ ॥
 ततोऽन्ये पुरुषाः पञ्च समायाता नियुध्य माम् ॥
 हन्यतां हन्यतामेष मुक्तिकामो नृपाधमः ॥ १२ ॥
 एवं तैः पीडितोऽत्यर्थं पुनर्मोहमुपागतः ॥
 एतस्मिन्नन्तरे सा स्त्री मामुवाच पुनःपुनः ॥ १३ ॥
 दृढो भव महाराज मा विषादं कुरु प्रभो ॥
 हीनवीर्या ह्यमी चोराः समर्थस्त्वं स्थिरो भव ॥ १४ ॥
 तस्या वाक्येन विप्रेन्द्र मया धैर्येण संयुगे ॥
 दश प्रधान पुरुषा जितास्ते न मृताः प्रभो ॥ १५ ॥
 प्रलीना मच्छरीरे तु केप्यते कापि साऽबला ॥
 पशुपालवचः श्रुत्वा नारदो वाक्यमब्रवीत् ॥ ३२ ॥
 ये त्वया पुरुषा दृष्टास्त्वयि लीना जिता मृधे ॥
 बुद्धीन्द्रियाणि ते पञ्च पञ्च कर्मेन्द्रियाणि च ॥
 भ्रमन्ती या च नारी सा त्वया दृष्टा नृपोत्तम ॥ ॥ १७ ॥
 मनोरूपेण सा बुद्धिर्भ्रमत्येव हि न स्थिरा ॥
 जितानि तानि पूर्वेण ब्रह्मणा लोककर्तृणा ॥ १८ ॥
 सोऽपि क्रोधवशं नीत इन्द्रियैर्विषयैः प्रियैः ॥
 पितामहेन स्वे यज्ञे शम्भोर्भागो न कल्पितः ॥ १९ ॥
 महादेवो जगन्नाथः सृष्टिसंहारकारकः ॥
 इन्द्रियैर्मोहितो राजन्क्रोधं चक्रे सुरा न्प्रति ॥ 5.2.64.२० ॥
 सुरा विभूतयो यस्य क्रीडार्थं भुवनत्रयम् ॥

तेन भागनिमित्तार्थं चक्रे सज्यं धनुस्तदा ॥ २१ ॥
 पूष्णश्च दंताः संभग्ना मोहितश्च दिवाकरः ॥
 नेत्रे भग्ने भगस्यापि विद्धो यज्ञो मृगाकृतिः ॥ २२ ॥
 पशवश्च कृता देवा मुनयो वेदवर्जिताः ॥
 ऋषीणां धर्मशास्त्राणि हृतानि विभुना तथा ॥ २३ ॥
 दुर्जयानीन्द्रियाण्याहुर्मुनयो वेदपारगाः ॥
 मनोरूपेण या बुद्धिः सा चातीव सुदुर्जया ॥ २४ ॥
 तस्माद्राजन्महाबाहो मा विषादं वृथा कृथाः ॥
 तस्य तद्वचनं श्रुत्वा नारदस्य महात्मनः ॥
 पशुपालो महादेवि वक्तुं समुपचक्रमे ॥ २५ ॥
 ॥ पशुपाल उवाच ॥ ॥
 कथं ते भगवन्मुक्ता देवाः शक्रपुरोगमाः ॥
 पशुभावाच्च ब्रह्मापि श्रोतुमिच्छामि कथ्यताम् ॥ २६ ॥
 तस्य तद्वचनं श्रुत्वा नारदः पुनरब्रवीत् ॥
 पशु त्वेऽपि गता देवा ऋषिभिर्मुनिभिः सह ॥ २७ ॥
 ब्रह्माणमग्रतः कृत्वा गताः शरणमीश्वरम् ॥
 स्तुतिभिस्तोषितो देवो भक्तानुग्रहकारकः ॥ २८ ॥
 उवाच वचनं राजन्यत्कर्तव्यं तदुच्यताम् ॥ २९ ॥
 देवा ऊचुः ॥
 वेदशास्त्राणि विज्ञानं देहि नो भव मा चिरम् ॥
 देवस्त्वं पूर्ववद्देव यदि तुष्टो महेश्वरः ॥ ५.२.६४.३० ॥
 ॥ ईश्वर उवाच ॥ ॥
 भवंतः पशवः सर्वे मया सार्द्धं च गम्यताम् ॥
 महाकालवने क्षेत्रे पशुभावविमोक्षके ॥ ३१ ॥
 अहं पतिर्वो भविता ततो मोक्षमवाप्स्यथ ॥
 भवतामनुकंपार्थ लोकानुग्रहकारणम् ॥
 लिंगरूपी भविष्यामि नाम्ना पशुपतीश्वरः ॥ ३२ ॥

अथ ते त्रिदशाः सर्वे दृष्ट्वा देवं तमीश्वरम् ॥
 पशुभावविनिर्मुक्ता गता हृष्टास्त्रिविष्टपम् ॥
 ब्रह्मा पशुपतिं प्राह प्रसन्नेनांतरात्मना ॥ ३३ ॥
 ये त्वां पश्यन्ति देवेश भक्त्या परमया युताः ॥
 तेषां कुले पशुत्वं च ये गताः पितरः प्रभो ॥
 स्वकैः कर्मविपाकैश्च तेषां मोक्षो भविष्यति ॥३४॥
 अज्ञानाज्ज्ञानतो वापि यत्पापं क्रियते नरैः ॥
 तत्पापं विलयं यातु तस्य देवस्य पूजनात् ॥ ३५ ॥
 ते नराः पशवो लोके किं तेषां जीविते फलम् ॥
 यैर्न दृष्टः पशुपतिः पशुयोनिविमोचकः ॥ ३६ ॥
 कौमारे यौवने बाल्ये वार्द्धके यदुपार्जितम् ॥
 तत्पापं विलयं याति दृष्ट्वा पशुपतिं शिवम् ॥ ३७ ॥
 पौषमासे तु संप्राप्ते ये त्वां पश्यन्ति मानवाः ॥
 तेषां त्वं वरदो देव सदाभीष्टकरो भवेत् ॥ ३८ ॥
 सूर्यग्रहे यथा दत्तं कुरुक्षेत्रे विशेषतः ॥
 पात्रे दानं सुवर्णस्य प्रोक्तमक्षय्यमव्ययम् ॥ ३९ ॥
 पौषमासे दिनैकेन नराणामधिकं तथा ॥
 तद्दर्शनेन देवेश भविष्यति न संशयः ॥ ५.२.६४.४० ॥
 इत्युक्त्वा भगवान्ब्रह्मा ब्रह्मलोकं गतो नृप ॥
 कृतकृत्यः प्रहृष्टात्मा मुनिभिः कविभिः सह ॥ ४१ ॥
 तस्मात्त्वमपि राजेंद्र यदीच्छसि परां गतिम् ॥
 समाराधय तल्लिंगं पशुयोनिविमोचनम् ॥
 महाकालवनं गत्वा इन्द्रेश्वरस्य दक्षिणे ॥४२॥
 तस्य तद्वचनं श्रुत्वा नारदस्य महात्मनः ॥
 जगाम पशुपालोऽपि महाकालवनं प्रिये ॥
 दर्शनात्तस्य लिंगस्य गतोऽसौ परमां गतिम् ॥ ४३ ॥
 एष ते कथितो देवि प्रभावः पापनाशनः ॥

पशुपत्याख्यदेवस्य शृणु ब्रह्मेश्वरं शिवम् ॥ ४४ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्ये पशुपती श्वरमाहात्म्यवर्णनं नाम चतुष्पष्टितमोऽध्यायः
॥ ६४ ॥ ॥ छ ॥

5.2.65

॥ श्रीहर उवाच ॥ ॥
पंचषष्टिकसंख्याकं विद्धि ब्रह्मेश्वरं प्रिये ॥
यस्य दर्शनमात्रेण ब्रह्मलोको ह्यवाप्यते ॥ १ ॥
पुलोमानाम दैत्यैर्द्रो महाबलपराक्रमः ॥
पौलोमानां सहस्रैस्तु पूज्यमानः स तिष्ठति ॥ २ ॥
आनर्चुस्तेऽपि तं दैत्यं सुरेशं त्रिदशा इव ॥
स कदाचित्समक्षं तु दैत्यानामिदमब्रवीत् ॥ ३ ॥
अद्यापि लोकपालानामर्केदुज्ज्वलनांभसाम् ॥
शतक्रतोर्द्धनेशस्य यमस्य वरुणस्य च॥४॥
यदि नाम ततः किं मे तपसा जीवितेन च॥
सोऽहं विद्रावयिष्यामि सर्वानेव दिवौकसः॥५॥
सर्वैरेतैः परिवृतः पौलोमैर्बलवतरैः॥
इत्युक्त्वा गतवान्देवि सागरं दैत्यसंवृतः॥
तावच्छयानं सहसा ह्यपश्यन्मधुसूदनम्॥ ६॥
शारदाभ्रसमाभासं मध्येकालं यथा घनम् ॥
तमालोक्य ततो दैत्यानब्रवीदनुगांस्तथा ॥ ७ ॥
अयं स दानवगिरिवज्रो हि मधुसूदनः ॥
कीर्तिकांताकलाकेलिवैधव्यादेशको द्विषाम्॥ ८ ॥
दैत्यसीमंतिनीकांतपत्रवल्लीप्रभञ्जकः ॥
अयमस्मज्जयवधूवैधव्यादेशकः परः ॥ ९ ॥
गतशंकः स्वपित्येकः सर्वदा कुटिलाशयः ॥
हंतव्यस्त्वरया दुष्टः कांक्षितो दर्शनं गतः ॥ 5.2.65.१० ॥

इत्युक्त्वा स हि दैत्येन्द्रः पुलोमातिरुषान्वितः ॥
 अभिदुद्राव वेगेन तावदग्रे पितामहम् ॥
 ददर्श नाभिकमले चिन्तयानं पुनःपुनः ॥ ११ ॥
 अथ व्याकुलतां प्राप्नो ब्रह्मा दृष्ट्वा तदद्भुतम् ॥
 आयातं दैत्यसिंहानां सैन्यं रणसुदुर्जयम् ॥ ॥ १२ ॥
 अथ बोधं गतः क्षिप्रं कैटभारिर्महाबलः ॥
 ददर्शाग्रे पुलोमं तु स्वसैन्यपरिवारितम् ॥ १३ ॥
 अजेयः संगरे धीरो ब्रह्माणमिदम् ब्रवीत् ॥ १४ ॥
 ॥ विष्णुरुवाच ॥ ॥
 पुलोमस्य विनाशार्थमुद्योगः क्रियतामिति ॥
 असौ लब्धवरो दैत्यः सहसा मां विजेष्यति ॥ १५ ॥
 तस्माद्गच्छ त्वरायुक्तो महाकालवने शुभे ॥
 लिंगं द्रक्ष्यसि तत्रैव सप्तकल्पोद्भवं परम् ॥ १६ ॥
 उत्तरे च्यवनेशस्य शिवशक्तिसमन्वितम् ॥
 तस्य लिंगस्य माहात्म्याद्वलं प्राप्स्यति शाश्वतम् ॥ १७ ॥
 कुण्डेश्वरकरस्पर्शकारि वारि निरंतरम् ॥
 तदानय गृहीत्वा तु तेनायं वध्यतामिति ॥ १८ ॥
 इति तस्य वचः श्रुत्वा ब्रह्मा लोकपितामहः ॥
 आजगाम मुहूर्तेन यत्र तल्लिंगमुत्तमम् ॥ १९ ॥
 स्तुतिं चकार सहसा दृष्ट्वा भक्त्या पितामहः ॥ ॥ ५.२.६५.२० ॥
 ॥ ब्रह्मोवाच ॥ ॥
 नमस्ते दिव्यरूपाय नमस्ते बहुरूपिणे ॥
 नमोऽविषह्यवीर्याय नमो विश्वक्रियात्मने ॥ २१ ॥
 नमः पिंगकपर्द्याय नमः खड्गेंदुधारिणे ॥
 नमः कनकवर्णाय नमो वननिवासिने ॥ २२ ॥
 वंदे त्वां भूतभर्तारं सदा शत्रुविनाशनम् ॥
 रणत्कनककेयूरं धृतपूर्णदुमंडलम् ॥ २३ ॥

वन्दे त्वां त्रिदशाध्यक्षं विश्वाध्यक्षं महेश्वरम् ॥
 क्षीणसंसारदुःखौघं मुनिध्यातपदं सदा ॥ २४ ॥
 वन्दे त्वां सर्वदा देवं दैत्यसंघातनाशनम् ॥
 टंकपट्टिशशूलाग्रधनुःखड्गगदाधरम् ॥ २५ ॥
 एवं स्तुतः स भगवाँल्लिंगरूपी महेश्वरः ॥
 किञ्चित्स्मितमुखः प्राह ब्रह्माणं लोककारणम् ॥ २६ ॥
 किं तेऽभीष्टं करोम्यद्य किं ददामि पितामह ॥
 कस्मात्स्तौषि मुनिश्रेष्ठ कस्मादार्तोऽसि दृश्यसे ॥ २७ ॥
 इति लिंगवचः श्रुत्वा कथितं ब्रह्मणा तदा ॥
 वृत्तांतं विस्तरात्सर्वं लिंगेनोक्तं तदा प्रिये ॥ २८ ॥
 जलं गृहाण वाणीश शस्त्रजं शत्रुवारणम् ॥
 हनिष्यसि क्षणेनैव पुलोमं सहसैन्यकम् ॥ २९ ॥
 इत्युक्तः सत्त्वरो ब्रह्मा गतो यत्र जनार्दनः ॥
 जलेन तेन तान्दै त्यान्पातयामास भूतले ॥ ५.२.६५.३० ॥
 स पुलोमा महानासीत्स्वारोचिषेऽतरे मनौ ॥
 कृष्णोऽपि ब्रह्मणा सार्द्धमाजगाम कुशस्थलीम् ॥ ३१ ॥
 ददर्श तत्र तल्लिंगं नाम चक्रे जनार्दनः ॥
 ब्रह्मणा संस्तुतो देवो ममानुग्रहकारणात् ॥
 तस्माद्ब्रह्मेश्वरोनाम ख्यातिं लोकेषु यास्यति ॥ ३२ ॥
 ये द्रक्ष्यन्ति नरा भक्त्या देवं ब्रह्मेश्वरं शिवम् ॥
 ते ब्रह्मलोकमाक्रम्य समेष्यन्ति ममान्तिकम् ॥ ३३ ॥
 यस्तु पश्येत्प्रसंगेन देवं ब्रह्मेश्वरं शिवम् ॥
 कृतकृत्यः स पुरुषो न शोचेन्मरणं सदा ॥ ३४ ॥
 यः पुष्करं नरो गत्वा तपो वर्षशतं चरेत् ॥
 अन्यो ब्रह्मेश्वरं पश्येत्तस्य पुण्यं ततोऽधिकम् ॥ ३५ ॥
 पंचपातकसंयुक्तो यो मर्त्यो दुष्टमानसः ॥
 सोपि गच्छेच्छिवं स्थानं दृष्ट्वा ब्रह्मेश्वरं शिवम् ॥ ३६ ॥

चांद्रायणानां विधिवद्दशानामेव यत्फलम् ॥
तत्फलं समवाप्नोति ब्रह्मेश्वरस्य दर्शनात् ॥ ३७ ॥
इत्युक्त्वा गतवान्विष्णुर्वैकुण्ठं शाश्वतं प्रिये ॥
ब्रह्मलोकं जगामाथ ब्रह्मा लोकपितामहः ॥ ३८ ॥
एष ते कथितो देवि प्रभावः पापनाशनः ॥
ब्रह्मेश्वरस्य देवस्य जल्पेश्वरमथो शृणु ॥ ३९ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
चतुरशीतिलिङ्गमाहात्म्ये ब्रह्मेश्वरमाहात्म्यवर्णनं नाम पंचषष्टितमोऽध्यायः
॥६५॥

5.2.66

॥ ईश्वर उवाच ॥ ॥
षट्षष्टितमकं विद्धि देवं जल्पेश्वरं प्रिये ॥
यस्य दर्शनमात्रेण महापापं शमं व्रजेत् ॥ १ ॥
जल्पोनाम महादेवि राजाभूद्भुवि विश्रुतः ॥
सदा जल्परतो नित्यं जल्प वादप्रवर्तकः ॥२॥
विकल्पबहुलो नित्यं संसारगतिचिंतकः ॥
सुबाहुप्रमुखाः पंच पुत्रा जाता महाबलाः ॥३॥
तस्य राज्ञो वरारोहे मूर्ताः पंचाग्नयो यथा ॥
सुबाहुः शत्रुमर्दी च जयो विजय एव च ॥
विक्रांतः पंचमः पुत्रः सर्वे शस्त्रास्त्रपारगाः ॥४॥
पित्रा जल्पेन ते राजा पृथग्राज्ये प्रतिष्ठिताः ॥
पृथक्पुत्रा हि ते सर्वे पृथग्देशाधिपाः कृताः ॥५॥
प्राच्यां सुबाहुर्नृपतिर्याम्यां वै शत्रुमर्दनः ॥
पश्चिमायां जयो राजा उत्तरे विजयो नृपः ॥ ६ ॥
मध्ये विक्रांतसंज्ञस्तु स्वपदे विनियोजितः ॥
व्यवस्थामीदृशीं कृत्वा स्वयमेव वनं ययौ ॥ ७ ॥
बभूवुर्मन्त्रिणस्तेषां हिता वंशक्रमागताः ॥

बुभुजुः स्वस्वराज्यानि मंत्रिभिः सहितास्तदा ॥ ८ ॥
 विक्रांतस्य च यो मंत्री विकल्पैकपरायणः ॥
 तेनोक्तं विजने देशे विक्रांतस्य महीभृतः ॥ ९ ॥
 यस्यैषा पृथिवी कृत्स्ना स समर्थः प्रकीर्तितः ॥
 उद्यमेन पदं लब्धं वासवेन महात्मना ॥ 5.2.66.१० ॥
 त्रिदशैश्वामृतं लब्धमुद्यमेन महीपते ॥ ११ ॥
 हीनोद्यमा मानवा ये क्षत्रियाश्च विशेषतः ॥
 ते हास्यास्पदतां यांति हीनवीर्या दिनेदिने ॥ १२ ॥
 स्नेहं च कुरुते भ्राता राज्यलुब्धोऽर्थकारणात् ॥
 अर्थवीर्येण तेनैव संतोषं कुरुते नृपः ॥
 क्रियते न किमर्थं तु भूप मंत्रपरिग्रहः ॥
 भुज्यते सकलं राज्यं मया ते मंत्रिणा बलात् ॥ १४ ॥
 परोऽपि हितवान्बन्धुर्बन्धुरप्यहितः परः ॥
 अहितो देहजो व्याधिर्हितमारण्यमौषधम् ॥ १५ ॥
 भूमिमेते निर्गिलंति सर्पा बिलशयानिव ॥
 राजानमविरोद्धारं ब्राह्मणं चाप्रवासिनम् ॥ १६ ॥
 मायया मोहितं सर्वं को वा कस्य च बांधवः ॥
 उद्यमः क्रियतां तस्माद्भ्रातृणां निग्रहे द्रुतम् ॥ १७ ॥
 भ्रातृभिर्भ्रातरः सर्वे निहता राज्यकारणात् ॥
 धर्मं च शाश्वतं ज्ञात्वा निहताश्चासुराः सुरैः ॥ १८ ॥
 इति मंत्रिवचः श्रुत्वा स राजा विस्मयान्वितः ॥
 हसित्वा प्रत्युवाचेदं ममायं शत्रुरागतः ॥ १९ ॥
 ॥ विक्रान्त उवाच ॥ ॥
 वयं च भ्रातरः पंच पृथिवीं कामयामहे ॥
 अतुष्टाः पृथगैश्वर्यं कथं कृत्स्ना भविष्यति ॥ 5.2.66.२० ॥
 ज्येष्ठो भ्राता सुबाहुश्च द्वितीयः शत्रुमर्दनः ॥
 जयश्च विजयश्चैव तेषां लघुरहं यतः ॥ २१ ॥

॥ मंत्र्युवाच ॥ ॥ ॥

राज्ये स्थितं पूजयन्ति ज्येष्ठं पूजार्हणैर्वरैः ॥

कनिष्ठज्येष्ठता केयं राज्यं प्रार्थयतां नृणाम् ॥ २२ ॥

तथेति च प्रतिज्ञाते विक्रान्तेन महीभृता ॥

स मंत्री कारयामास अभिचारविधिं तदा ॥ २३ ॥

अथर्वणेन मंत्रेण पुरोधाः प्रचकार ह ॥

ज्ञातं पुरोहितैस्तेषां तेऽपि चक्रुः समाहिताः ॥ २४ ॥

अथ कृत्या समुत्पन्ना पश्चात्कृत्याचतुष्टयम् ॥

सपुरोहितभृत्यांस्तानग्रसंस्तु समं तदा ॥ २५ ॥

ततः समस्तलोकस्य विस्मयश्चाभवन्महान् ॥

यदैक कालं नेशुस्ते पृथक्पुरनिवासिनः ॥ २६ ॥

ततः श्रुत्वा च निधनं पुत्राणां जल्पको नृपः ॥

वने वशिष्ठं पप्रच्छ किमेतद्भगवन्प्रभो ॥ २७ ॥

तेनापि कथितं सर्वं वशिष्ठेन महात्मना ॥

दिव्यज्ञानेन वृत्तांतं विकल्पं चाकरोन्नृपः ॥ २८ ॥

॥ राजोवाच ॥ ॥

निमित्तोऽहं विनाशस्य धिग्धि गजन्म मदीयकम् ॥

सार्द्धं त्वमात्यपुत्रैश्च मृतं ब्राह्मणपंचकम् ॥ २९ ॥

मतोऽन्यः कः पापरतो भविष्यति महान्भुवि ॥

यदि जन्म मदीयं स्यान्न च जातु महीतले ॥ ५.२.६६.३० ॥

ततस्ते न विनश्येयुर्मम पुत्रपुरोहिताः ॥

धिग्राज्यं धिक्च मे जन्म भूभुजां च महाकुले ॥ ३१ ॥

कारणत्वं गतो योऽहं विनाशस्य द्विजन्मनाम् ॥

कुर्वन्तः स्वामिनस्तेऽर्थं पुत्राणां मम याजकाः ॥

नाशं ययुर्न दुष्टास्ते दुष्टोऽहं नाशकारणे ॥ ३२ ॥

इत्थमुद्विग्नहृदयः स जल्पः पृथिवीपतिः ॥

पप्रच्छ च पुनः प्रहो वशिष्ठं ज्ञानिनां वरम् ॥ ३३ ॥ ॥

॥ राजोवाच ॥ ॥

भगवन्ब्रूहि मे तीर्थमवियोगकरं सदा ॥
सद्यः पापहरं विप्रं लिंगं वा कथय प्रभो ॥ ३४ ॥
तस्य तद्वचनं श्रुत्वा जल्पस्य पृथिवीपतेः ॥
वशिष्ठः कथयामास दिव्यज्ञानेन पार्वति ॥ ३५ ॥
गच्छ जल्प ममादेशान्महाकालवनोत्तमम् ॥
कृत्वा निः क्षत्रियां पृथ्वीं यत्र रामस्तपस्यति ॥
तत्र लिंगमनाद्यं च कुक्कुटेश्वरपश्चिमे ॥ ३६ ॥
तदाराधय राजेंद्र जामदग्न्याश्रमे स्थितः ॥
वशिष्ठस्य वचः श्रुत्वा जल्पोऽसौ पृथिवीपतिः ॥ ३७ ॥
देवदारुवनं त्यक्त्वा महाकालवनं गतः ॥
ददर्श तत्र तल्लिंगमनाद्यं देवसंस्तुतम् ॥
पूजयामास विधिवत्परमेण समाधिना ॥ ३८ ॥
तत्र वाणी समुत्पन्ना लिंगमध्याद्वरानने ॥
न त्वं पापसमाचारो न त्वं मरणकारणम् ॥
पुत्राणां नृपविप्राणामदृष्टं तत्र कारणम् ॥ ३९ ॥
विपाकेन स्वकीयेन गता वैवस्वतं पुरम् ॥
मा शोकं कुरु राजेंद्र गहना कर्मणो गतिः ॥ ५.२.६६.४० ॥
अनेन शुद्धभावेन तुष्टोऽहं नृपसत्तम ॥
यदभीष्टं वरं ब्रूहि तत्ते दास्यामि नान्यथा ॥ ४१ ॥

॥ राजोवाच ॥ ॥

यदि तुष्टोऽसि मे देव यदि देवो वरो मम ॥
संसारसागरे घोरे मा भवेन्मम जन्म च ॥ ४२ ॥
अक्षयां देहि मे कीर्तिं नाम्ना मे विश्रुतो भुवि ॥
अयं जल्पेश्वरो देवो जल्पेनाराधितो विभुः ॥ ४३ ॥
वदंतु त्रिदशाः सर्वे एष मे दुर्लभो वरः ॥
ये त्वां पश्यन्ति मनुजा मन्नाम्ना ख्यातिमागतम् ॥

तेषां वियोगो मा भूयात्पुत्रतो धनतोऽपि वा ॥ ॥ ४४ ॥
 न संसारभयं तेषां दस्युतो नैव राजतः ॥
 न भूतग्रहरोगेभ्यो भयमस्तु कदाचन ॥ ४५ ॥
 शिवमस्तु सदा तेषां येषां त्वं दर्शनं गतः ॥
 ते धन्या मानुषे लोके ये त्वां शरणमागताः ॥ ४६ ॥
 सर्वतीर्थाभिषेकैस्तु यत्पुण्यं प्राप्यते नरैः ॥
 तत्सर्वमधिकं देव लभ्यते तव दर्शनात् ॥ ॥ ४७ ॥
 तावत्पतन्ति संसारे घोरे दुःखशताकुले ॥
 यावन्न दृश्यते देवः संसारार्णवतारकः ॥ ४८ ॥
 यदा पापक्षयः पुंसां तदा ते दर्शनं भवेत् ॥
 महता सुकृतेनैव नाल्पेन तपसा प्रभो ॥ ४९ ॥
 एवं भविष्यतीत्युक्त्वा तेन लिंगेन पार्वति ॥
 पश्यतां सर्वदेवानां स्वतनौ संनिवेशितः ॥ 5.2.66.५० ॥
 तस्मिँल्लिंगे लयं प्राप्ते नृपे जल्पे वरानने ॥
 देवो जल्पेश्वरः ख्यातो देवैरुक्तो महीतले ॥
 भुक्तिदो मुक्तिदश्चैव सदाभीष्टकरः स्मृतः ॥ ५१ ॥
 एष ते कथितो देवि प्रभावः पापनाशनः ॥
 जल्पेश्वरस्य देवस्य शृणु केदारसंज्ञकम् ॥ ५२ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये जल्पेश्वरमाहात्म्यवर्णनं नाम षट्षष्टितमोऽध्यायः ॥
 ६६ ॥ ॥ छ ॥

5.2.67

॥ ईश्वर उवाच ॥
 सप्तषष्टिकसंख्याकं केदारेश्वरसंज्ञकम् ॥
 देवं शृणु वरारोहे दर्शनात्पापनाशनम् ॥ १ ॥
 सृष्टिकाले पुरा देवि देवा व्यासा हिमेन हि ॥
 शीतार्ता विह्वलाः सर्वे ब्रह्माणं शरणं गताः ॥ २ ॥

हिमाद्रिणादिताः सर्वे वयं देव जगत्पते ॥
 त्राहि भीतांश्चतुर्वक्त्र पितामह नमोऽस्तु ते ॥ ३ ॥
 देवानां वचनं श्रुत्वा प्रोक्तं वै ब्रह्मणा प्रिये ॥
 पीडिता हिमशैलेन शंकरश्चशुरेण च ॥ ४ ॥
 नाहं यातुं समर्थोऽस्मि सत्यमेतन्मयोदितम् ॥ ॥
 महादेव मृते देवा गतिरन्या न विद्यते ॥ ५ ॥
 स एव शरणं देवः सर्वेषां नो भविष्यति ॥
 तस्याज्ञया मया सर्वे पर्वता रचिताः पुरा ॥ ६ ॥
 कृता बुद्धिर्विचित्रा च हिमाद्रिश्च मया कृतः ॥
 असेव्यः सर्वजंतूनामधृष्यो दुर्गमो गिरिः ॥ ७ ॥
 हिमाचलस्य तस्यैव शास्ता देवो महेश्वरः ॥
 तस्माद्यास्यामहे देवा कैलासं पर्वतोत्तमम् ॥ ८ ॥
 यत्र तिष्ठति विश्वात्मा देवदेवो महेश्वरः ॥
 एवमुक्त्वा गतो ब्रह्मा देवैः सार्द्धं ममांतिकम् ॥
 दृष्टोहं पूजितस्तैस्तु स्तुतोऽहं विविधैः स्तवैः ॥ ९ ॥
 मया संमानिता देवाश्चतुर्वक्त्रः प्रपूजितः ॥
 पूजयित्वा मया पृष्ठो ब्रह्मा गमनकारणम् ॥ ५.२.६७.१ ० ॥
 किं कार्यं त्रिदशैः सार्द्धमागतोऽसि पितामह ॥
 कथितं ब्रह्मणा सर्वं श्रुतं सर्वं मया प्रिये ॥ ११ ॥
 हिमाचलं समाहूय मर्यादा च कृता मया ॥
 शैलानां राजराजत्वे हिमाद्रिश्च प्रतिष्ठितः ॥ १२ ॥
 देवानां विषयाश्चैव गंधर्वाणां तथैव च ॥
 यक्षाणामथ नागानां किंनराणां तथैव च ॥ १३ ॥
 विद्याधराणां क्रीडार्थं पृथक्पृथङ्निवेशिताः ॥
 रूपतो भाति शैलेन्द्रः शुद्धस्फटिकसंनिभः ॥ १४ ॥
 जाह्नवीनिर्झरोष्णीषः शर्वाणीजनकस्तथा ॥ १५ ॥
 सर्वदेवमयो दिव्यः सर्वतीर्थमयः कृतः ॥

सर्वाश्रमनिवासश्च सर्वाभरनिषेवितः ॥ १६ ॥
 एवं संस्थाप्य शैलेन्द्रं लिंगमूर्तिरहं स्थितः ॥
 विख्यातस्त्रिषु लोकेषु केदारेश्वरनामतः ॥ १७ ॥
 उदकं निर्मितं तत्र मंत्रपूर्णं मया प्रिये ॥
 माहात्म्यं विविधं प्रोक्तं लिंगस्य च जलस्य च ॥ १८ ॥
 योत्रागत्य नरो भक्त्या सम्यङ्गं पूजयिष्यति ॥
 जलं योऽत्रैव गृह्णाति विधानेन वरानने ॥
 तस्योदरे भविष्यामि लिंगरूपी न संशयः ॥ १९ ॥
 इत्युक्ते वचने देवि सदेवासुरपन्नगाः ॥
 यक्षरक्षःपिशाचाश्च भूतवैतालकिंनराः ॥ ५.२.६७.२० ॥
 विद्याधरगणाश्चैव मम दर्शनलालसाः ॥
 समायाता वरारोहे पीत्वा तत्र जलं शुभम् ॥ २१ ॥
 दृष्टोऽहं विधिना तैस्तु लिंगमूर्तिगतः प्रिये ॥
 मम तुल्याश्च ते जातास्तस्मिन्नद्विवरे स्थिताः ॥
 जनलोकगतैः सिद्धैः पूज्यमाना वरानने ॥ २२ ॥
 अथ कालेन बहुना श्रुत्वा माहात्म्यमुत्तमम् ॥
 केदारेश्वरदेवस्य जलस्य च विशेषतः ॥ २३ ॥
 मनुष्याः समुपायातास्ते रजोबहुला यतः ॥
 तमःप्राया विशालाक्षि तदाहं माहिषं वपुः ॥ २४ ॥
 कृतवांस्तद्भयार्थाय न च ते भीतिमागताः ॥
 इह देवोत्र देवोऽत्र बभ्रमुस्ते दिदृक्षवः ॥ २५ ॥
 न तैर्दृष्टो महादेवि यतोऽहं महिषाकृतिः ॥
 स्थितोऽस्म्यलक्ष्यरूपेण ततस्ते दीनमानसाः ॥
 उद्विग्ना निश्चसन्तश्च वैराग्यं परमं गताः ॥ २६ ॥
 नात्र देवो न तीर्थानि न गंगा पुण्यदायिनी ॥
 न धर्मो न परो लोकः सर्वमे तद्विडम्बनम् ॥ २७ ॥
 एवं किल पुराणेषु श्रूयते सर्वदा श्रुतौ ॥

हिमालये च केदारं लिंगं मोक्षप्रदायकम् ॥ २८ ॥
 एवं तु वदतां तेषां मानुषाणां यशस्विनि ॥
 आकाशादुत्थिता वाणी मया प्रोक्तानुकंपया ॥ २९ ॥
 अमार्गं मा वदत्वत्र न निंदाः श्रुतयोऽव्ययाः ॥
 पुराणं नान्यथा प्रोक्तं ब्रह्मणा लोककर्तृणा ॥ ५.२.६७.३० ॥
 ये निंदन्ति पुराणानि धर्मशास्त्राणि नास्तिकाः ॥
 ते यांति नरकं घोरं यावदाभूतसंप्लवम् ॥ ३१ ॥
 सदा देवोत्र केदारः स्वर्गमोक्षप्रदायकः ॥
 विद्यते त्रिदशैः पूज्यः सततं नैव दृश्यते ॥ ३२ ॥
 करोति पूजां हिमवान्मासानष्टौ च शाश्वतान् ॥
 हिमाद्रिस्तेन पुण्येन नगेन्द्रस्तु कृतो नगैः ॥
 सेव्यश्च रमणीयश्च सर्वतीर्थनमस्कृतः ॥ ३३ ॥
 सर्वरत्ननिधानश्च देवानां वल्लभस्तथा ॥
 ग्रीष्मे चैव वसन्ते च देवदेवोऽत्र दृश्यते ॥ ३४ ॥
 नियतेनैव कालेन मानुषाणां च सर्वदा ॥
 यदि बुद्धिः परा जाता सर्वदा मम दर्शने ॥ ३५ ॥
 आख्यास्ये तदुपायं च श्रूयतां सावधानतः ॥
 मा विकल्पोऽत्र कर्तव्यः सर्वान्कामानवाप्स्यथ ॥ ३६ ॥
 क्षेत्राणामुत्तमं क्षेत्रं भुक्तिमुक्तिप्रदायकम् ॥
 प्रलयेऽप्यक्षयं प्रोक्तं महाकालवनं नराः ॥ ३७ ॥
 तत्राहं संभविष्यामि लोकानामनुकंपया ॥
 लिंगरूपेण शिप्रायास्तटे पुण्ये सुशोभने ॥ ३८ ॥
 सोमेश्वरस्य देवस्य पश्चिमे स्थानमुत्तमम् ॥
 प्रसिद्धमुपयास्यामि केदारेश्वरनामतः ॥ ३९ ॥
 सर्वदा दर्शनं तत्र मया सार्द्धं भविष्यति ॥
 सर्वेषां च प्रदास्यामि सर्वां न्कामान्न संशयः ॥ ५.२.६७.४० ॥
 इह यावत्फलं तस्माद्दास्यामि ह्यधिकं ततः ॥

इति ते मानवाः सर्वे श्रुत्वा वाणीं मनोरमाम् ॥
 आकाशादुत्थितां दिव्यां मनःप्रह्लादकारिकाम् ॥ ४१ ॥
 गता वनं महाकालं संस्मरन्तो महेश्वरम् ॥
 विकल्पेन विचित्रेण सत्यमेवेति नान्यथा ॥ ४२ ॥
 स्नात्वा शिप्राजले पुण्ये यावत्पश्यन्ति भास्करम् ॥
 तावदृष्टिपथोत्पन्नं लिंगं पापप्रणाशनम् ॥ ४३ ॥
 अथ ते हर्षिताः प्रोचुः केदारोऽयं न संशयः ॥
 दृष्टोऽस्माकं न सन्देहो गंगा शिप्राजले स्थिता ॥ ४४ ॥
 ततस्ते पूजयामासुः पुष्पैर्नानाविधैस्तथा ॥
 पूजितोऽहं विशालाक्षि तेषां तुष्टो वरानने ॥ ४५ ॥
 दुर्लभोऽतिवरो दत्तः कैलासे स्थानमुत्तमम् ॥
 अक्षयं च पदं दत्तं पुनरावृत्तिवर्जितम् ॥ ४६ ॥
 अतोऽहं त्रिदशैः प्रोक्तः केदारेश्वरना मतः ॥
 प्रार्थितः परया भक्त्या लोकानामनुकंपया ॥ ४७ ॥
 इहागत्य नरा ये च त्वां पश्यन्ति सुभक्तितः ॥
 तेषां फलं त्वया देव दातव्यमधिकं यतः ॥ ४८ ॥
 हिमाद्रौ हिमनाथस्य यात्रायाः प्रत्यहं फलम् ॥
 लभन्ते च नरा नित्यं नात्र कार्या विचारणा ॥ ४९ ॥
 ब्रह्महा वा सुरापो वा स्ते यी वा गुरुतल्पगः ॥
 तत्संपर्की नरो यस्तु त्वां दृष्ट्वा किल्बिषाकरः ॥ 5.2.67.५० ॥
 सोऽपि याति परं स्थानं पुनरावृत्तिवर्जितम् ॥
 चांद्रायणानां विधि वच्छतानां चैव यत्फलम् ॥
 तत्फलं समवाप्नोति केदारेश्वरदर्शनात् ॥ ५१ ॥
 ते नराः पशवो लोके तेषां जन्म निरर्थकम् ॥
 यैर्न दृष्टो महाकाले केदारेश्वरसंज्ञकः ॥ ५२ ॥
 कौमारे यौवने बाल्ये वार्द्धके यदुपार्जितम् ॥
 तत्पापं संक्षयं याति केदारेश्वरदर्शनात् ॥ ५३ ॥

हिमालयकृता यात्रा तस्याः प्रोक्तं च यत्फलम्॥
तत्फलं समवाप्नोति केदारेश्वरदर्शनात्॥५४॥
इत्युक्तोऽहं तदा देवि देवैः प्रणतिपूर्वकम् ॥
तथेति च मया प्रोक्तं तेऽपि देवा दिवं गताः ॥ ५५ ॥
एष ते कथितो देवि प्रभावः पापनाशनः ॥
केदारेश्वरदेवस्य पिशाचाख्यमतः शृणु ॥ ५६ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखण्डे
चतुरशीतिलिङ्गमाहात्म्ये केदारेश्वरमाहात्म्यवर्णनं नाम सप्तषष्ठितमोऽध्यायः ॥
६७ ॥ ॥छ॥ ॥

5.2.68

॥ ईश्वर उवाच ॥ ॥
अष्टषष्टिकसंख्याकं पिशाचाख्यमथेश्वरम्॥
शृणु देवि प्रयत्नेन दर्शनात्पापनाशनम् ॥ १ ॥
आदौ कलियुगे देवि शूद्रो बहुधनोऽभवत्॥
सोमो नाम सुविख्यातो नास्तिको वेदनिन्दकः ॥२॥
अब्रह्मण्यो नृशंसश्च कदर्यो निरपत्रपः ॥
विश्वासघातकश्चैव परस्वहरणे रतः॥ ॥३॥
त्रिवर्गहन्ता चान्येषामात्मकामानुवर्तकः ॥
स कदाचिन्मृतो देवि कष्टेन परमेण च ॥ ४ ॥
मरुदेशे पिशाचोऽभून्नग्नो दीनो भयावहः ॥
नाशकृत्स पिशाचानां स्वपक्षोच्छेदकारकः ॥५॥
बहवो मर्दितास्तेन पिशाचा बलवतराः ॥६॥
अथ तेनैव मार्गेण कदाचिच्छाकटायनः ॥
स्वाध्यायनिरतो विद्वान्वाग्मी शमपरायणः ॥ ७ ॥
उदयादित्यसंकाशो विभावसुसमद्युतिः ॥
शकटेन सदा याति स पश्यन्पर्वतात्मजे ॥ ८ ॥
गतो ददर्श तं रौद्रं पिशाचं च भयावहम्॥

स पिशाचः क्षुधाविष्टो भोक्तुकामोऽभ्यधावत ॥ ९ ॥
 दृष्ट्वा तं शकटारूढं ब्राह्मणं शाकटायनम् ॥
 शकटस्य ध्वनिं श्रुत्वा रूपं दृष्ट्वा द्विजस्य च ॥ 5.2.68.१० ॥
 तथारूपः पिशाचस्तु कर्णाभ्यां वधिरीकृतः ॥
 आत्मत्राणपरो भूत्वा नष्टः कष्टेन पार्वति ॥
 तं धावंतं समालोक्य पिशाचं ब्राह्मणोऽब्रवीत् ॥ ११ ॥
 पिशाच त्रस्तरूपोऽसि त्वरितश्चैव लक्ष्यसे ॥
 क्व धावसि समाचक्ष्व कुतस्ते भयमागतम् ॥ १२ ॥ ॥
 ॥ पिशाच उवाच ॥ ॥
 शकटस्यास्य महतो घोषं श्रुत्वा भयंकरम् ॥
 कर्णाभ्यां बधिरो जातो विसंज्ञस्तव दर्शनात् ॥ १३ ॥ ॥
 ॥ ब्राह्मण उवाच ॥ ॥
 पिशाचानां बलिष्ठाश्च श्रूयंते ब्रह्मराक्षसाः ॥
 स त्वं मां भोक्तुकामोऽसि विख्यातो ब्रह्मराक्षसः ॥ १४ ॥ ॥
 ॥ पिशाच उवाच ॥ ॥
 पिशाचानां समर्थोऽस्मि नष्टोऽहं तव दर्शनात् ॥
 दुःखं हि मृत्युः सर्वेषां जीवितं च सुदुर्लभम् ॥
 अतो भीतः पलायामि जीवहेतोः सुखार्थतः ॥ १५ ॥
 ॥ ब्राह्मण उवाच ॥ ॥
 कुतः पिशाच सौख्यं ते मरणं श्रेय एव ते ॥
 पैशाची कुत्सिता योनिः पापिनामेव जायते ॥ १६ ॥
 ॥ पिशाच उवाच ॥ ॥
 सर्वत्र हि गतो जीवो भवत्येव सुखाश्रयः ॥
 तस्माज्जीवितुमिच्छामि प्रसीद ब्रह्मराक्षस ॥ १७ ॥
 ॥ ब्राह्मण उवाच ॥ ॥
 नाहं त्वां भोक्तुकामोऽस्मि ब्राह्मणोऽहं न राक्षसः ॥
 सर्वभूतहितार्थाय विचरामि महीतले ॥ १८ ॥

सर्वेषामेव जंतूनां मैत्रो ब्राह्मण उच्यते ॥
 मा कुरुष्व भयं मतो मित्रभावगतो ह्यहम् ॥ १९ ॥
 तस्य तद्वचनं श्रुत्वा पिशाचः स्वस्थमानसः ॥
 प्रणम्य प्रत्युवाचेदं ब्राह्मणं शाकटायनम् ॥ 5.2.68.२० ॥
 यदि ते सर्वभूतानां दत्ता ह्यभयदक्षिणा ॥
 कर्मणा मनसा वाचा मित्रभावं गतो यदि ॥ २१ ॥
 पृच्छामि त्वां महाभाग संशयो हृदये स्थितः ॥
 श्रुत्वानुकंपया सम्यक्तन्मे व्याख्यातुमर्हसि ॥ २२ ॥
 केन कर्मविपाकेन पैशाचं याति मानवः ॥
 पिशाचत्वात्कथं मुक्तिः प्राप्यते पापकर्मभिः ॥ २३ ॥
 इति तस्य वचः श्रुत्वा पिशाचस्य वरानने ॥
 ममत्वेनावृतस्तस्मै प्रावोचच्छाकटायनः ॥ २४ ॥
 अपहृत्य च विप्रस्त्वं देवस्त्वं च विशेषतः ॥
 तेन पापेन पापिष्ठाः पिशाचत्वं प्रयांति च ॥ २५ ॥
 पितरं मातरं चैव स्त्रियं बालं द्विजं तथा ॥
 वंचयित्वा हरत्यर्थं स पिशाचो भवेन्नरः ॥ २६ ॥
 राजद्रव्यं गृहीत्वा तु न यजेन्न ददाति यः ॥
 आत्मानमेव पुष्पाति पिशाचत्वं स गच्छति ॥ २७ ॥
 विश्वासघातका ये च परदाररताश्च ये ॥
 प्राप्नुवंति पिशाचत्वं तथा ये वेदनिंदकाः ॥ २८ ॥
 निंदन्ति ये पुराणानि धर्मशास्त्राणि सर्वदा ॥
 ते भवंति पिशाचाश्च ये सदा पिशुना नराः ॥ २९ ॥
 इति ते कथितं सर्वं वेदप्रामाण्यतोऽधुना ॥
 इदानीं कथयिष्यामि यस्त्वं जातोसि तच्छृणु ॥ ॥ 5.2.68.३० ॥
 सोमको नाम शूद्रस्त्वं परमर्मप्रकाशकः ॥
 विश्वासघातको जातो देवब्राह्मणदूषकः ॥ ३१ ॥
 नास्तिको भिन्नमर्यादो जन्मन्यत्रापि सप्तमे ॥

सकुलं पातयित्वात्र नरके दारुणे भृशम् ॥ ३२ ॥
 पिशाचयोनिं संप्राप्तः पुनः प्राप्स्यसि रौरवम् ॥
 महारौरवसंज्ञं तु क्रकचं कालसूत्रकम् ॥
 यंत्रपीडनकं रौद्रं मथनं कुम्भवालुकम् ॥ ३३ ॥
 इत्येवं वदतस्तस्य ब्राह्मणस्य यशस्विनि ॥
 सस्मार प्राक्तनं जन्म सत्संगात्कुत्सितं स्वकम् ॥ ॥ ३४ ॥
 दुःखाभिभूतो निश्चेष्टो धिग्धिगित्यसकृद्ब्रुवन् ॥
 पतितो भूतले देवि इदं वाक्यमथाब्रवीत् ॥ ३५ ॥
 अहो केनापि पुण्येन भवता सह दर्शनम् ॥
 जातं ममाल्पपुण्यस्य दीनस्य कृपणस्य च ॥ ३६ ॥
 नास्ति धर्मसमं मित्रं नास्ति धर्मसमा गतिः ॥
 नास्ति धर्मसमं त्राणं स च नास्ति मम प्रभो ॥ ३७ ॥
 मग्नोऽहं दुःखजलधौ मग्नोऽहं पापकर्दमे ॥
 भ्रांतोऽहमंधतमसि ततस्त्वां शरणं गतः ॥ ३८ ॥
 नमस्तेऽस्तु महाभाग किं करोमि प्रशाधि माम् ॥
 तत्तपोबलनिर्दिष्टमिदं प्राप्तं मयाऽधुना ॥ ३९ ॥
 एवं निगदतस्तस्य पिशाचस्य वरानने ॥
 कथयामास माहात्म्यं स विप्रः शाकटायनः ॥ ५.२.६८.४० ॥
 पृथिव्यां यानि तीर्थानि आसमुद्रगतानि वै ॥
 क्षेत्राणि यानि संतीह तेषां क्षेत्रं सुपुण्यदम् ॥ ४१ ॥
 महाकालवनं क्षेत्रं प्रलयेऽप्यक्षयं गतम् ॥
 लिंगं तत्र महाक्षेत्रे पिशाचत्वविनाशनम् ॥ ४२ ॥
 दुर्देश्वरस्य देवस्य दक्षिणे त्रिदशार्चितम् ॥
 पैशाचं विद्यते भूयः पिशाचयोनिनाशनम् ॥
 तस्य दर्शनमात्रेण पिशाचत्वात्प्रमोक्ष्यसे ॥ ४३ ॥
 तस्य तद्वचनं श्रुत्वा स पिशाचो वरानने ॥

आजगाम त्वरायुक्तो नमस्कृत्य द्विजं तदा ॥४४॥
 महाकालवने पुण्ये समीहितफलप्रदे॥
 ददर्श तत्र तल्लिंगं स्नात्वा शिप्राजले शुभे॥४५॥
 दर्शनात्तस्य लिंगस्य स पिशाचो वरानने ॥
 तत्क्षणादिव्यदेहस्तु दिव्याभरणभूषितः ॥ ४६ ॥
 दिव्यं विमानमारूढो गतो लोके सनातने ॥
 उद्धृत्य सकलं गोत्रं मातृकं पैतृकं तथा॥४७॥
 दृष्ट्वा तन्महदाश्चर्यं माहात्म्यातिशयं श्रिये ॥
 प्रोक्तं देवैर्विमानस्थैः सिद्धैराकाशगैस्तथा ॥ ४८ ॥
 पिशाचोपि गतः स्वर्गमस्य लिंगस्य दर्शनात्।
 अतो देवः स विख्यातो भविष्यति महीतले॥
 पिशाचेश्वरसंज्ञस्तु सर्वपापप्रणाशनः ॥ ४९ ॥
 ये पश्यन्ति नरा देवि पिशाचेश्वरसंज्ञकम् ।
 तेषां हि पितरः सद्यो ये चापि निरये स्थिताः ॥
 पिशाचत्वाद्विमुच्यन्ते स्वर्गं यांति न संशयः ॥ 5.2.68.५० ॥
 अश्वमेधस्य यज्ञस्य सम्यगिष्टस्य यत्फलम् ॥
 तत्फलं लभते सोऽपि पिशाचेश्वरदर्शनात् ॥ ५१ ॥
 गयायां पिंडदानेन यत्पुण्यं समुदाहृतम्॥
 तत्पुण्यमधिकं ज्ञेयं पिशाचेश्वरदर्शनात् ॥ ५२॥
 ये पश्यन्ति चतुर्दश्यां पिशाचेश्वरसंज्ञकम् ॥
 प्रेतत्वं च पिशाचत्वं कुले तेषां न जायते ॥ ५३॥
 न वियोनिं नरो याति नरकं च न पश्यति ॥

प्रसंगेनापि यः पश्येत्पिशाचेश्वरसंज्ञकम् ॥ ५४ ॥

सर्वेश्वर्यसमायुक्तः सर्वबन्धुसमन्वितः ॥

मोदते पितृलोके स पिशाचेश्वरदर्शनात् ॥ ५५ ॥

कीर्तनान्मुच्यते पापाद्दृष्ट्वा स्वर्गं च गच्छति ॥

स्पर्शनादस्य लिंगस्य पुनात्यासप्तमं कुलम् ॥ ५६ ॥

तदैव स नरो मुक्तः संसारनिगडादिभिः ॥

यदैव वीक्षते लिंगं पिशाचेश्वरसंज्ञकम् ॥ ५७ ॥

यज्ञानां तपसां चैव दानानां चैव यत्फलम् ॥

तत्फलं कोटिगुणितं जायते तस्य दर्शनात् ॥ ५८ ॥

यदि पश्येच्चतुर्दश्यां वैशाखे कार्तिके तथा ।

तस्य पुण्यमसंख्यातं जायते नात्र संशयः ॥ ५९ ॥

एष ते कथितो देवि प्रभावः पापनाशनः ॥

पिशाचेश्वरदेवस्य श्रूयतां संगमेश्वरम् ॥ 5.2.68.६० ॥

इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे

पिशाचेश्वरमाहात्म्यवर्णनंनामाष्टषष्ठितमोऽध्यायः ॥ ६८ । ॥ छ ॥ ॥

5.2.69

ईश्वर उवाच ॥ ॥

एकोनसप्ततिं देवि शृणु पार्वति यत्नतः ॥

यस्य दर्शनमात्रेण संगमो जायते सदा ॥ १ ॥

कलिंगविषये देवि सुबाहुर्नाम पार्थिवः ॥

बभूव भुवि विख्यातो यज्वा परमधार्मिकः ॥ २ ॥

तस्य पत्नी विशालाक्षी दुहिता दृढधन्वनः ॥

कांचीपुरनिवासस्य क्षात्रव्रतरतस्य च ॥ ३ ॥

परस्परानुरागत्वात्परा प्रीतिरभूतयोः ॥
 तस्य राज्ञः शिरोऽर्तिस्तु मध्याह्ने जायते सदा ॥ ४ ॥
 आयुर्वेदविदां मुख्यैः शरीरस्य चिकित्सकैः ॥
 तैः प्रणीताः प्रिये योगा व्यथावृद्धिर्दिनेदिने ॥ ५ ॥
 एवं बहुतरे काले गते देवि महीपतिम् ॥
 प्रत्युवाच विशालाक्षी भर्तुर्दुःखेन पीडिता ॥ ६ ॥
 कथमेषा शिरोरोगे जरा ते पृथिवीपते ॥
 वैद्याश्च बहवो देव नानाशास्त्रविशारदाः ॥
 प्रयतन्तेऽस्य नाशाय तथाप्येष न शाम्यति ॥ ७ ॥
 एवं स प्रियया प्रोक्तः सुबाहुः पृथिवीपतिः ॥
 प्रत्युवाच प्रियां भार्या प्रेम्णा प्रणयवत्सलाम् ॥ ८ ॥
 सुखदुःखाश्रयं देवि शरीरं सर्वदेहिनाम् ॥
 पूर्वकर्मानुसारेण सुखं दुःखं च जायते ॥ ९ ॥
 इति संबोधिता राज्ञी तेन राज्ञा वरानने ॥
 पुनः प्रोवाच हार्देन तमेवार्थं सुदुःखिता ॥ ५.२.६९.१० ॥
 यदा सा वारितात्यर्थं पृच्छत्येव पुनःपुनः ॥
 तदा राजा प्रहस्यैव तां च राज्ञीमुवाच ह ॥ ११ ॥
 यदि त्वं श्रोतुकामासि रोगस्यास्य समुद्भवम् ॥
 कारणं तत्त्वतो देवि नाख्यास्याम्यहमत्र वै ॥ १२ ॥
 महाकालवनं गत्वा सिद्धगंधर्वसेवितम् ॥
 तत्र ते कथयिष्यामि यदि कौतूहलं तव ॥ १३ ॥
 श्वः प्रभाते गमिष्यामि त्वया सार्द्धं शुचिस्मिते ॥
 इति तस्य वचः श्रुत्वा सा राज्ञी विस्मिता स्थिता ॥
 उत्सुका गमनार्थाय महाकालवनं शुभम् ॥ १४ ॥
 अथ सा रजनी वृत्ता प्रभाते नृपसत्तमः ॥
 प्रतस्थे भार्यया सार्द्धं सैन्येन महता वृतः ॥ १५ ॥

आजगाम क्रमेणैव महाकालवनं शुभम् ॥
 आवासं विदधे धीमाच्छिप्रातीरे नृपस्तदा ॥ १६ ॥
 पातालवाहिनी तत्र गंगा त्रिपथगामिनी ॥
 द्वितीया नीलगंगा च शिप्रया सह संगता ॥ १७ ॥
 तासां च संगमस्तत्र तल्लिंगं संगमेश्वरम् ॥
 पूजितं गंगया सार्द्धं शिप्रया नीलगंगया ॥ १८ ॥
 अथ प्राप्ते सुबाहौ च सा राज्ञी विस्मयान्विता ॥
 पप्रच्छ प्रणयोपेता कथ्यतामत्र कारणम् ॥
 यत्त्वयोक्तं पुरा देव कथयिष्यामि तत्र वै ॥ १९ ॥
 एवमुक्तः सुबाहुस्तु प्रियया पृथिवीपतिः ॥
 प्रत्युवाच प्रियां प्रेम्णा प्रहस्य च पुनःपुनः ॥ ५.२.६९.२० ॥
 सुखं स्वपिहि भद्रांगि श्रान्ता वयमनिन्दिते ॥
 प्रभाते कथयिष्यामि शिरोरोगस्य कारणम् ॥ २१ ॥
 अथ सा रजनी वृत्ता प्रभाते नृपसत्तमः ॥
 कथयामास माहात्म्यं देवस्य परमेष्ठिनः ॥ २२ ॥
 अहमासं कुशूद्रस्तु सर्वदा वेदनिन्दकः ॥
 विश्वासघातको नित्यं त्वमप्येवं तथाविधा ॥ २३ ॥
 पुत्रो जातस्तु दुःशीलो देवब्राह्मणवंचकः ॥
 कुरूपः कर्कशो दुष्टः प्रकृत्या पापपूरुषः ॥ २४ ॥
 अथ दीर्घेण कालेन द्वादशाब्दं भयावहा ॥
 अनावृष्टिस्तु संजाता सर्वप्राणिभयंकरी ॥ २५ ॥
 वियोगस्तु त्वया प्राप्तो मया सार्द्धं सुतेन च ॥
 ततोऽहं दुःखसंतप्तो वैराग्यं परमं गतः ॥ २६ ॥
 इच्छता निधनं सद्यो मया प्रोक्तमिदं वचः ॥
 मम पुण्यविहीनस्य पापध्यानरतस्य च ॥ २७ ॥
 सुतेन भार्यया सार्द्धं संगमो दुर्लभः पुनः ॥
 कथं स्वपिति पापिष्ठः कृत्वा पापं सुदारुणम् ॥ २८ ॥

कुटुंबार्थं करोत्येवमेकाकी निस्तरत्यसौ ॥
 धर्म एव परो बंधुर्धर्म एव परा गतिः॥
 धर्मेण साध्यते सर्वं तस्माद्धर्मं समाश्रयेत् ॥२९॥
 इति चिंतयतोऽत्यर्थं मम प्राणा गताः प्रिये ॥
 विविधा यातना प्राप्ता मया नरककोटिषु ॥ 5.2.69.३० ॥
 अंतकालेऽपि धर्मस्य प्रशंसा या मया कृता ॥
 मत्स्योऽहं तेन पुण्येन जातः शिप्राजले शुभे ॥ ३१ ॥
 त्वं च श्येनी ततो जाता तस्मिन्नेव वनोत्तमे ॥
 प्रावृट्कालेऽथ संप्राप्ते आक्षेपानुगते रवौ ॥ ३२ ॥
 नदीत्रयरयेणैव निःसृतोऽहं जलात्ततः ॥
 त्वया शिरसि संप्राप्तो नखैर्विद्धोऽस्मि सुंदरि ॥ ३३ ॥
 आनीतोऽहं त्वया देवि संगमेश्वरसंनिधौ ॥
 कैवर्तेर्निधनं प्राप्तं त्वया सार्द्धं वरानने ॥ ३४ ॥
 म्रियमाणेन मे दृष्टो देवोऽसौ संगमेश्वरः ॥
 शिप्रया स्नापितोऽत्यर्थं गंगया नीलगंगया ॥ ३५ ॥
 तस्य दर्शनमात्रेण जातोऽहं पृथिवीपतिः ॥
 कलिंगविषये देवि सर्वभूपालवंदितः ॥ ३६ ॥
 सुता त्वं वल्लभा जाता कांचीपुरनिवासिनः ॥
 क्षात्रव्रतरतस्यैव सुभगा दृढधन्वनः ॥ ३७ ॥
 आवां राजत्वमापन्नौ तस्य लिंगस्य दर्शनात् ॥
 त्वया करुहैर्विद्धो मारितो लगुडैश्च तैः ॥ ३८ ॥
 मध्याह्ने कदनं स्मृत्वा ततो मे शिरसि व्यथा ॥
 स्मरामि जातिमात्मीयामस्य देवस्य दर्शनात् ॥३९॥
 एतत्ते कथितं देवि पृष्ठोऽहं यत्त्वया पुरा ॥
 गच्छ सुंदरि भद्रं ते यत्र ते वर्तते मनः ॥5.2.69.४०॥
 स्थातव्यं च मयात्रैव सेव्योऽसौ संगमेश्वरः ॥४१॥
 ततः सा निरवद्यांगी नीलोत्पलविलोचना ॥

करुणं सुस्वरं कृत्वा भर्तार मिदमब्रवीत् ॥ ४२ ॥
 मयापि संस्मृतं देव पूर्वजन्मनि चेष्टितम् ॥
 अस्य लिंगस्य माहात्म्यातिर्यग्योनिगतावपि ॥ ४३ ॥
 प्राप्तावावां मनुष्यत्वं निर्मलेषु कुलेषु च ॥
 प्राप्ता श्रीरतुला लोके प्राप्तं राज्यमकंटकम् ॥ ४४ ॥
 प्राप्ता भार्या प्रियाहं ते त्वं च प्राप्तो मया नृप ॥
 ख्यातोयं त्रिषु लोकेषु नामतः संगमेश्वरः ॥ ४५ ॥
 अस्य देवस्य माहात्म्याद्वियोगो न भविष्यति ॥
 यथा कृष्णस्य लक्ष्म्या च पार्वत्या च शिवस्य च ॥ ४६ ॥
 पुनः प्रणम्य प्रणता सहसा मन्मथाकुला ॥
 भर्ता सुबाहुर्मे भूयादन्यस्मिन्निह जन्मनि ॥ ४७ ॥
 तव देवप्रसादेन यदि त्वं संगमेश्वरः ॥
 ततो विलोक्य सोन्मेषं कुसुमेषुतरंगिताम् ॥
 कांतां पिबन्निव दृशा प्राह तां तरलेक्षणाम् ॥ ४८ ॥
 सहजेनाभिजन्येन गुणैः कांत्या विभूषिता ॥
 मया प्राप्ता विशालाक्षि प्राप्तं मज्जन्मनः फलम् ॥ ४९ ॥
 ततस्तां भयसंत्रस्तां कंपिताधरपल्लवाम् ॥
 गृहीत्वा च करे कांतां जगामांतःपुरं निजम् ॥ ५० ॥
 वदन्कंदर्पसर्पेण दष्टोऽहं दैवतोऽधुना ॥
 चचार तत्र निःसारं संसारं कलयन्धिया ॥ ५१ ॥
 पुरे मम वरारोहे चिरं रेमे तया सह ॥
 एवं राजा प्रियां प्राप्य निवेद्य च निजां कथाम् ॥ ५२ ॥
 भेजे राज्यं तया सार्द्धं विस्तारितमहोत्सवः ॥
 अशाश्वतमिदं ज्ञात्वा अर्थिभ्योऽपि ददौ धनम् ॥ ५३ ॥
 अपूर्वत्यागिना तेन त्रैलोक्यं विस्मयं ययौ ॥
 राज्यं कृत्वा चिरं कालं सभार्यो नृपसत्तमः ॥ ५४ ॥
 भुक्त्वा च विपुलान्भोगांस्तस्मिँल्लिंगे लयं गतः ॥

अतो देवि सुविख्यातो देवोऽसौ संगमेश्वरः ॥ ५५ ॥
 यः पश्येत्परया भक्त्या तल्लिंगं संगमेश्वरम् ॥
 न वियोगो भवेत्तस्य पुत्रभ्रातृप्रियादिभिः ॥ ५६ ॥
 नियमेन तु यः पश्येत्तल्लिंगं संगमेश्वरम् ॥
 राजसूयसहस्रस्य फलं तस्याधिकं भवेत् ॥ ५७ ॥
 गांगं च सफलं पुण्यं यामुनं नामर्दं तथा ॥ ।
 जायते चांद्रभागं च संगमेश्वरदर्शनात् ॥ ५८ ॥
 यः पश्येच्छ्रावणे मासि तल्लिंगं संगमेश्वरम् ॥
 कार्तिकस्वामिनो यात्रा कृता तेन न संशयः ॥ ५९ ॥
 मासि चाश्वयुजे देवं यः पश्येत्संगमेश्वरम् ॥
 कृतं तेन सहस्रं तु वाजपेयं वरानने ॥ 5.2.69.६० ॥
 यः पश्येत्कार्तिके मासि तल्लिंगं संगमेश्वरम् ॥ ।
 राजसूयसहस्रं तु कृतं तेन न संशयः ॥ ६१ ॥
 चतुरो वार्षिकान्मासान्यः पश्येत्संगमेश्वरम् ॥
 स याति परमं स्थानं ममाभीष्टतरं प्रिये ॥ ६२ ॥ ।
 एष ते कथितो देवि प्रभावः पापनाशनः ॥
 संगमेश्वरदेवस्य शृणु दुर्द्धर्षमीश्वरम् ॥ ६३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिंगमाहात्म्ये संगमेश्वरमाहात्म्यवर्णनं नामैकोनसप्ततितमोऽध्यायः ॥
 ६९ ॥ ॥ छ ॥

5.2.70

॥ ईश्वर उवाच ॥ ॥
 शृणु सप्ततिकं देवं दुर्द्धरेश्वरमीश्वरम् ॥
 यस्य दर्शनतो देवि नरः पापैः प्रमुच्यते ॥ १ ॥
 दुर्द्धर्षो नाम राजाभून्नेपालविषये पुरा ॥

पुण्यकेतुर्यशस्वी च सत्यसंधो दृढव्रतः ॥ २ ॥ तिस्रस्तस्याभवन्भार्यास्ततुल्याः
सुमनोहराः ॥

विहरन्त वनोद्याने वसन्ते पृथिवीपतिः ॥ ३ ॥

कदा मृगरसाविष्टो देवाद्वै वातरंहसा ॥

तुरगेणोहितः प्राप वनं रुचिरपादपम् ॥४॥

गजेंद्रमृगशार्दूलसिंहसंबरसंकुलम् ॥

ऋक्षवानरवाराहगण्डकादिविराजितम् ॥५ ॥

तस्मिन्वने सुविस्तीर्णं कदलीखंडमंडितम् ॥

हंसकारंडवाकीर्णं चक्रवाकोपशोभितम् ॥ ६ ॥

ददर्श दर्पणस्वच्छं सरो नीरजराजितम् ॥

स्नातसिद्ध वधूवृन्दकुचकुंकुमपिंजरम् ॥ ७ ॥

ददर्श कन्यां तत्रैव काननस्येव देवताम् ॥

स तां दृष्ट्वा सुचार्वर्गीं मन्मथेन प्रपीडितः ॥ ८ ॥

चित्रन्यस्त इव क्षिप्रमभूद्विस्मयनिश्चलः ॥

सा भुजंगीव संकृष्टा मन्त्रेणेवांतिकं ययौ ॥ ९ ॥

कन्दर्पकोटिसदृशं विश्रान्तं नृपमब्रवीत् ॥

सुतां मां विद्धि राजेन्द्र कल्पस्य प्राणवल्लभाम् ॥ 5.2.70.१० ॥

तपोरतस्य शांतस्य सर्वदा ब्रह्मचारिणः ॥

मदर्थे प्रार्थ्यतां विप्र स मां तुभ्यं प्रदास्यति ॥ ११ ॥

इति तस्या वचः श्रुत्वा मन्मथेनाकुलीकृतः ॥

लज्जां त्यक्त्वा स भूपालो ययाचे विजने च ताम् ॥ १२ ॥

मम प्राणव्ययः सुभूस्त्वां विना समुपस्थितः ॥

कार्याकार्यविचारो हि कस्य जीवितशांतये ॥ १३ ॥

त्यज्यते प्राप्तममृतं यदेतद्बुद्धिलाघवम् ॥

को जानीते परे लोके कस्य किं नु भविष्यति ॥ १४ ॥

भज मामनवद्यांगि तवेतद्वदनामृतम् ॥

न पाययसि चेन्मह्यं मृतं जानीहि मे प्रिये ॥ १५ ॥

स्वयं पिबामि चेद्विद्धि परलोकगतं हि माम् ॥
 श्रुत्वेति चकिता तन्वी प्रोवाच विनयान्विता ॥ १६ ॥
 भ्रष्टायां मयि तातस्य विनष्टे कन्यकाफले ॥
 कुलं पतति नः सर्वं तस्मादेतद्विचि न्त्यताम् ॥ १७ ॥
 यदि ते परमं प्रेम ममोपरि महीपते ॥
 मदर्थं प्रार्थ्यतां विप्र स मां नृनं प्रदास्यति ॥ १८ ॥
 तस्यास्तद्वचनं श्रुत्वा नान्यथा मे भविष्यति ॥
 ज्ञात्वा कन्यां द्विजस्यैव कल्पस्य ब्रह्मचारिणः ॥ १९ ॥
 गत्वा ययाचे प्रणतः स्थितं निजतपोवने ॥
 मुनीन्द्रश्वेन्द्रवदनां स चास्मै तां ददौ मुदा ॥ 5.2.70.२० ॥
 तत्रैव संगतो राजा मन्मथेन वशीकृतः ॥
 रेमे रमणकैर्योगैर्न सस्मार निजं पुरम् ॥ २१ ॥
 कदलीखण्डकुञ्जेषु रम्यासु वनराजिषु ॥
 बहुलाम्रकदंबेषु राजा भेजे नवां वधूम् ॥
 सिषेवे चारु सुरतं स विदग्धोऽतिमुग्धया ॥ २२ ॥
 एवं हि वसतस्तस्य दुर्द्धर्षस्य वरा नने ॥
 आजगाम सुदुर्द्धर्षो राक्षसोऽतिभयंकरः ॥ २३ ॥
 ज्वलितो विकटाकारो दंष्ट्रोत्कटकटाननः ॥
 तं नृपं मोहयित्वा तु तरसा तरलेक्षणाम् ॥
 जहार मन्मथाविष्टो रूपयौवनशालिनीम् ॥ २४ ॥
 राजा च तां हृतां दृष्ट्वा वियोगविषमूर्छितः ॥
 स्मृत्वास्मृत्वा सुचार्वर्गीं विललापाकुलेन्द्रियः ॥ २५ ॥
 हा प्रिये प्रेमपीयूषे प्रणयामृतदीर्घिके ॥
 हा सुन्दरि विशालाक्षि वक्व गता मां विहाय वै ॥ २६ ॥
 पुनरिन्दुमिवानंदं कदा द्रक्ष्यामि ते मुखम् ॥
 इति प्रलापमकरोत्स्मरंस्तां चारुहासिनीम् ॥
 उन्मत्त इव बभ्राम तत्र तत्र स्मरातुरः ॥ २७ ॥

एवं विलपतस्तस्य दुर्दर्षस्य नृपस्य तु ॥
 आजगाम तमुद्देशं कल्पो ब्राह्मणसत्तमः ॥
 ददर्श नृपतिं तत्र भ्रमंतं भ्रमरं यथा ॥ २८ ॥
 ज्ञात्वा जामातरं सम्यक्समाश्वास्य वचोऽब्रवीत् ॥
 एहि दुर्द्धर्ष राजेन्द्र गहना कर्मणो गतिः ॥
 क्व गतो हि महीपाल नेपालविषयस्तव ॥ २९ ॥
 कुलीना रूपवत्यश्च तिस्रो भार्याः क्व वै गताः ॥
 क्व ते राज्यं गतं भूप कुत्र पुत्री गता मम ॥ 5.2.70.३० ॥
 सर्वं विनश्चरं लोके गन्धर्वनगरोपमम् ॥
 अनित्यं जीवितं भूप राज्यं वै बुद्धदोषमम् ॥ ३१ ॥
 एवमाश्वासितो राजा कल्पेन च पुनःपुनः ॥
 सस्मार तां सुचार्वगी मन्मथेन प्रपीडितः ॥ ३२ ॥
 ब्रूहि मे भगवन्सम्यग्यदि तेऽस्ति दया मयि ॥
 कथं राज्यं स्वकीयं स्यात्कथं मे सुहृदागमः ॥ ३३ ॥
 तिस्रो भार्याः कथं विप्र पश्यामि पृथिवीतले ॥
 लावण्यामृतशालिन्यस्तव पुत्र्या द्विजोत्तम ॥
 कथं समागमो भूयो भविष्यति मया सह ॥ ३४ ॥
 इति तस्य वचः श्रुत्वा विप्रेणोक्तं वरानने ॥
 गच्छ भूपाल नेपालं महाकालं ततो व्रज ॥ ३५ ॥
 तस्मिन्क्षेत्रे तीर्थवरे लिंगं सर्वार्थसाधकम् ॥
 विद्यते यत्र सूर्येण तपस्तप्तं सुदुष्करम् ॥ ३६ ॥
 शिप्रायास्तु तटे रम्ये पुण्ये ब्रह्मेशपश्चिमे ॥
 तस्य दर्शनमात्रेण तवाभीष्टं भविष्यति ॥ ३७ ॥
 कल्पस्य वचनं श्रुत्वा सत्वारो नृपसत्तमः ॥
 नेपालं च ततो गत्वा समाश्वास्य सुहृज्जनम् ॥ ३८ ॥
 सांतःपुरपरीवारो महाकालवनं गतः ॥
 सर्वदा सर्वसिद्धीनामाश्रयं विषयं श्रियः ॥ ३९ ॥

तत्र स्नात्वा जले पुण्ये शिप्रायाश्वाससिद्धिदे ॥
 सूर्येणाराधितं लिंगं ददर्श नृपसत्तमः ॥ 5.2.70.४० ॥
 पूजयामास रत्नैश्च दिव्यैर्वस्त्रैः सुभूषणैः ॥
 कर्पूरेण सुगन्धेन लिंगपूजा कृता तदा ॥ ४१ ॥
 मुक्ताफलैः सुतारैश्च जलधाराभिरेव च ॥
 भक्त्या ननर्त तस्याग्रे संस्तुवन्विविधैः स्तवैः ॥ ४२ ॥
 शुश्राव श्रोत्रपीयूषं गीतं देवगृहे शुभे ॥
 तच्छ्रुत्वा कौतुकाविष्टो ध्वनिं श्रुत्वा मनोरमाम् ॥
 प्रियामपश्यत्तत्रस्थां लावण्यललनावधिम् ॥ ४३ ॥
 तां दृष्ट्वा विस्मयोत्फुल्ललोचनस्तन्मयोऽभवत् ॥
 क्षिप्रं तद्दर्शनेनैव स्मरेण तरलीकृतः ॥ ४४ ॥
 ज्ञात्वा मे सैव पत्नीयं दृष्ट्वा देवप्रसादतः ॥
 सापि लावण्यनलिनी राजहंसं विलोक्य तम् ॥ ४५ ॥
 क्षिप्रं पुलिकिता तस्या विरराज कुचस्थली ॥
 एतस्मिन्नन्तरे देवि वाणी लिंगात्समुत्थिता ॥ ४६ ॥
 विश्वावसोः सिद्धपतेः सुतैषा प्राणवल्लभा ॥
 कल्पेन पालिता सम्यस्त्वदर्थं नृपसत्तम ॥ ४७ ॥
 आनीता ते मया पत्नी हत्वा तं राक्षसाधि पम् ॥
 गृहाण च मया दत्तां भुङ्क्व राज्यमकण्टकम् ॥ ४८ ॥
 इत्युक्तोऽसौ गतो देवि लब्ध्वा भार्या प्रियां तदा ॥
 सांतःपुरपरीवारो लिंगस्यास्य प्रभावतः ॥ ४९ ॥
 आराधितो नरेंद्रेण दुर्द्धर्षेण महात्मना ॥
 तदाप्रभृति देवोऽयं दुर्द्धर्षेश्वरसंज्ञकः ॥
 त्रिषु लोकेषु विख्यातो वाञ्छितार्थफल प्रदः ॥ 5.2.70.५० ॥
 ये पश्यन्ति विशालाक्षि दुर्द्धर्षेश्वरसंज्ञकम् ॥
 ते दुर्द्धर्षा भविष्यन्ति शत्रूणां समरे सदा ॥ ५१ ॥

संक्रांतौ रविवारे च ग्रहणे चंद्र सूर्ययोः ॥
 गत्वार्चयन्ति ये देवि देवं दुर्द्धर्षमीश्वरम् ॥
 ते प्रयांति विमानेन मदीयं स्थानमुत्तमम् ॥ ५२ ॥
 पापाचाराश्च ये जीवा दुष्कर्मनिरता नराः ॥
 मुच्यन्ते पातकात्सद्यो दुर्द्धर्षेश्वरदर्शनात् ॥ ५३ ॥
 दर्शनात्स्पर्शनात्सद्यो नामसंकीर्तनादपि ॥
 ब्रह्महत्यासहस्रं हि तत्क्षणादेव नश्यति ॥ ५४ ॥
 कृतघ्नो निंदको दुष्टः पापकर्मा दुरात्मवान् ॥
 परदाररतश्चौरो ब्रह्मघ्नो गुरुतल्पगः ॥
 मुच्यते सर्वपापेभ्यो दुर्द्धर्षेश्वरदर्शनात् ॥ ५५ ॥
 अयने विषुवे चैव संप्राप्ते सोमपर्वणि ॥
 ये पश्यन्ति च दुर्द्धर्षं स्नात्वा शिप्राजले शुभे ॥
 गंगायास्त्रिगुणं पुण्यं जायते नात्र संशयः ॥ ५६ ॥
 तत्र यद्दीयते दानं तस्य संख्या न विद्यते ॥
 पितरस्तोषितास्तेन आत्मा वै तोषितस्ततः ॥ ५७ ॥
 कल्पकोटिसहस्रं तु मत्पुरे पूजितो वसेत् ॥
 यदा याति च भूलोके तदासौ भूपतिर्भवेत् ॥ ५८ ॥
 अधृष्यः शत्रुवर्गेण फलं प्राप्नोति चाक्षयम् ॥
 पदं यत्त्रिदशैर्वधं पुनरावृत्तिवर्जितम् ॥ ५९ ॥
 एष ते कथितो देवि प्रभावः पापनाशनः ॥

दुर्द्धर्षेश्वरदेवस्य प्रयागेशमतः शृणु ॥ 5.2.70.६० ॥

इति श्रीस्कांदे महापुराण एकाशीति साहस्र्यां संहितायां पञ्चम आवंत्यखण्डे
 चतुरशीतिलिंगमाहात्म्य उमामहेश्वरसंवादे दुर्द्धर्षेश्वरमाहात्म्यवर्णनं नाम
 सप्ततितमोऽध्यायः ॥ ७० ॥ ॥ ॥ छ ॥

5.2.71

॥ ईश्वर उवाच ॥ ॥

एकसप्ततिकं विद्धि प्रयागेश्वरसंज्ञकम् ॥

अद्वितीयं विजानीहि महापातकनाशनम् ॥ १ ॥
 हास्तिनेऽ भूत्पुरे श्रीमाच्छंतनुर्नृपसत्तमः ॥
 वैवस्वतेऽतरे कल्पे युगे द्वापरसंज्ञके ॥ २ ॥
 स चाद्भुतमहावीर्यो वज्रसंहननो युवा ॥
 सर्वशास्त्रेषु कुशलः कला पुंजविचक्षणः ॥ ३ ॥
 बलेन विष्णुसदृशस्तेजसा भास्करोपमः ॥
 गंगामेष चचारैकः सिद्धचारणसेविताम् ॥ ४ ॥
 स कदाचिन्महाबाहुः प्रभूत बलवाहनः ॥
 वनं जगाम गहनं हयनागशतैर्वृतः ॥ ५ ॥
 गत्वा तत्र मृगान्व्याघ्रान्घातयामास लीलया ॥
 महिषाश्ववराहांश्च विनिघ्नन्नाजसत्तमः ॥ ६ ॥
 स कदाचिद्वने तस्मिन्ददर्श परमां स्त्रियम् ॥
 जाज्वल्यमानां वपुषा साक्षात्पद्मामिवापराम् ॥ ७ ॥
 तां दृष्ट्वा हृष्टरोमाभूद्विस्मितो रूपसंपदा ॥
 पिबन्निव च नेत्राभ्यां नातृप्यत नराधिपः ॥ ८ ॥
 सा दृष्ट्वैव च राजानं विचरंतं महाद्युतिम् ॥
 स्नेहादागतसौहार्दान्नातृप्यत विलासिनी ॥ ९ ॥
 तामुवाच ततो राजा सांत्वयञ्छलक्ष्णया गिरा ॥
 देवी वा दानवी त्वं च गंधर्वी यदि वाप्सराः ॥ 5.2.71.१० ॥
 यक्षी वा पन्नगी वा त्वं मानुषी वा सुमध्यमे ॥
 याचे त्वांऽभोजगर्भाभे भार्या मे भव शोभने ॥ ११ ॥
 एतच्छ्रुत्वा वचो राज्ञः संस्तुतं मृदु वल्गु च ॥
 अंगीकृतं तया देवि समयं प्रार्थितो नृपः ॥ १२ ॥
 वारिता विप्रिये वापि त्यजेयं त्वामसंशयम् ॥
 न प्रष्टव्या त्वया राजन्कासि कस्येति सर्वथा ॥ १३ ॥
 एवमस्त्विति तेनोक्तं सत्येन सुकृतेन च ॥
 स तस्याः शीलवृत्तेन रूपौदार्यगुणेन च ॥ १४ ॥

उपचारेण च रहस्तुतोष जगतीपतिः ॥
 दिव्यरूपा हि सा देवी गंगा त्रिपथगा नदी ॥ १५ ॥
 मानुषं विग्रहं कृत्वा श्रीमंतं वरवर्णिनि ॥
 राजानं रमयामास यथा रेमे तथैव च ॥ १६ ॥
 स राजा रति सक्तत्वादुत्तमस्त्रीगुणैर्हतः ॥
 संवत्सरानृतून्मासान्न बुबोध बहून्गतान् ॥ १७ ॥
 रममाणस्तया सार्द्धं यथाकामं नरेश्वरः ॥
 अष्टावजनयत्पुत्रां स्तस्याममरवर्णिनः ॥ १८ ॥
 जातं जातं च सा पुत्रं क्षिपत्यंभसि मुक्तये ॥
 प्रीणामि त्वामहमिति गंगास्रोतसि पावने ॥ १९ ॥
 नास्य तत्तु प्रियं राज्ञः शंतनोर्ह्यभवत्तदा ॥
 नोवाच किंचितां देवीं त्यागाद्भीतो महीपतिः ॥ 5.2.71.२० ॥
 अथैनामष्टमे पुत्रे जाते प्रहसतीमिव ॥
 उवाच राजा दुःखार्तः परीप्सन्पुत्रमात्मनः ॥ २१ ॥
 मा वधीः कस्य कासीति किं विध्वंसि सुतानिति ॥
 पुत्रहिंसा महत्पापं मा प्राप्सीस्तिष्ठ गर्हिते ॥ २२ ॥
 ॥ गंगोवाच ॥ ॥
 पुत्रकामा न ते हन्मि पुत्रं पुत्रवतांवर ॥
 जीर्णस्तु मम वासोऽयं यथा मे समयः कृतः ॥ २३ ॥
 अहं गंगा जहसुता महर्षिगणसेविता ॥
 देवकार्यार्थसिद्ध्यर्थमुषित्वाहं त्वया सह ॥ २४ ॥
 इमेऽष्टौ वसवो देवा महाभीमा महौजसः ॥
 वशिष्ठशापदोषेण मानुषत्वमुपागताः ॥ २५ ॥
 तेषामानयिता नान्यस्त्वदृते भुवि विद्यते ॥
 मद्विधा मानुषी धात्री न चैवास्ति कदाचन ॥ २६ ॥
 तस्मात्तज्जननीहेतोर्मानुषत्वमुपागता ॥
 स्वस्ति तेऽस्तु गमिष्यामि पुत्रं पाहि महाव्रत ॥ २७ ॥

सैवमुक्त्वा तदा गङ्गा विष्णुमायाविमोहिता ॥
 रुरोद मानुषं भावमाश्रिता तनुमध्यमा ॥ २८ ॥
 अहो बत महत्कष्टं यदमी घातिताः सुताः ॥
 मया नृशंसया मोहाज्जले क्षितास्तु बालकाः ॥ २९ ॥
 हा वत्सा हा सुताः पुत्रा हा तातास्तनयाः क्व वै ॥
 मां विहाय गताः कुत्र हृदयं किं न दीर्यते ॥ 5.2.71.३० ॥
 मातर्मातेति करुणं ब्रुवाणाः स्वयमागता ॥
 उपगुह्ये कदा पुत्रान्वत्सवत्सेति सौहृदात् ॥ ३१ ॥
 कस्य जातु प्रणीतेन पिंगेन क्षितिरेणुना ॥
 ममोत्तरीयमुत्संगं कदाङ्ग मलयिष्यति ॥ ३२ ॥
 अंगप्रत्यंगसंभूता मनोहृदयनन्दनाः ॥
 मया तु मात्रा हा वत्सा मारिता निधनं गताः ॥ ३३ ॥
 काँल्लोकान्नु गमिष्यामि कृत्वा कर्म सुदारुणम् ॥
 कथं पुण्या भविष्यामि पुत्रप्नी निर्दया सती ॥ ३४ ॥
 इत्येवं करुणं कृत्वा रुदित्वा च पुनःपुनः ॥
 मूर्छिता पतिताप्यार्ता निश्चेष्टा धरणीतले ॥ ३५ ॥
 एतस्मिन्नंतरे देवि नारदो मुनिसत्तमः ॥
 तस्या विलापशब्दं तमाकर्ण्य सहसा तदा ॥ ३६ ॥
 विस्मयोप्फुल्लनयनः किमेतदिति चिंतयत् ॥
 एषा सा जाह्नवी गंगा पावनी देववंदिता ॥ ३७ ॥
 समुद्रमहिषी दिव्या पुण्या त्रिपथगा नदी ॥
 मानुषं भावमाश्रित्य कस्माद्रोदिति विह्वला ॥ ३८ ॥
 इत्येवं चिंतयित्वा च समीपमगमन्मुनिः ॥
 गंगाया विलपन्त्याश्च ब्रह्मपुत्रस्तु नारदः ॥
 उवाचोच्चैर्वियत्स्थोऽसौ देवि गंगे नमोऽस्तुते ॥ ३९ ॥
 नारदोऽहं महापुण्ये कस्माद्रोदिषि पावनि ॥

हिमाद्रिपुत्री विख्याता देवगंधर्वसेविता॥ 5.2.71.४० ॥

धृता शिरसि देवेन शिवेन परमेष्ठिना ॥ ४१ ॥

नारदस्य वचः श्रुत्वा दिव्या देवनदी तथा ॥

अवलोक्य विमानस्थं प्रत्युवाच महामुनिम् ॥ ४२ ॥

मया नारद मोहेन कृतोऽधर्मो जुगुप्सितः ॥

जानंत्या सुमहत्पापं सप्तपुत्रा हता मया ॥ ४३ ॥

समुद्रेण वियोगस्तु संजातो मम दैवतः ॥

भार्या जाता मनुष्यस्य पुत्रा जाता हताश्च मे ॥ ४४ ॥

अतो मया विलपितं मग्नया शोकसागरे॥

कथ्यतां मम देवर्षे येन पुण्या भवामि वै ॥ ४५ ॥

इति तस्या वचः श्रुत्वा नारदो मुनिसत्तमः ॥

त्रिकालवेदी शुद्धात्मा गंगां वचनमब्रवीत्॥ ४६ ॥

॥ नारद उवाच॥ ॥

किं विस्मृतो जगद्वंद्ये देवानां समयः शुभः ॥

प्रतिज्ञातं त्वया देवि वसूनां मोक्षकारणे ॥ ४७ ॥

प्राप्ता स्ते वसवो लोकान्प्रसादात्तव सुव्रते ॥

त्वयावतारितो देवि समुद्रः शंतनुः स्मृतः ॥ ४८ ॥

इति तस्य वचः श्रुत्वा नारदस्य महात्मनः ॥

गंगा त्रिपथगा पुण्या प्रत्युवाच महामुनिम्॥ ४९ ॥

सत्यमुक्तं त्वया ब्रह्मज्ञातं सर्वं मयाऽधुना ॥

किंतु योनिर्यतो लब्धा मानुषी तेन मोहिता ॥ 5.2.71.५० ॥

अपवादभयाद्भीता भवंतं शरणं गता ॥

दीयतामुपदेशो मे कथ्यतां स्थानमुत्तमम् ॥ ५१ ॥

॥ नारद उवाच ॥ ॥

किं विस्मृतो जगद्वंद्ये देवानां समयः कृतः ॥

अपवादभयाद्भीता यदि त्वं देवि पुण्यदे ॥

मां पृच्छसि परं स्थानं शृणु त्वं वच्मि सुव्रते ॥ ५२ ॥
 अवंती तु समाख्याता सप्त कल्पसनातनी ॥
 तस्यां सखी त्वदीया तु शिप्रा विप्रप्रिया सदा ॥ ५३ ॥
 तस्यास्तीरे शुभं लिंगं दुर्द्धर्षेश्वरदक्षिणे ॥
 विद्यते त्रिदशैः पूज्यं सर्वतीर्थैश्च सेवितम् ॥ ५४ ॥
 तस्य दर्शनमात्रेण कृतकृत्या भविष्यसि ॥
 तस्माद्गच्छ महापुण्ये गङ्गे देवर्षिसेविते ॥ ५५ ॥
 इत्युक्ता सा त्रिपथगा नारदेन महात्मना ॥
 गता तत्र महापुण्या सखीं शिप्रां ददर्श ह ॥ ५६ ॥
 संक्षेपं च तदा कृत्वा लिंगं दृष्ट्वा सुपावनम् ॥
 पूजयामास भावेन तत्रैव च चिरं स्थिता ॥ ५७ ॥
 अथ सूर्यसुता देवी यमुना पापनाशिनी ॥
 तत्रायाता सुहार्देन यत्र गङ्गा व्यवस्थिता ॥ ५८ ॥
 ददर्श देवी तां गङ्गां ध्यायन्ती शंकरं शिवम् ॥
 सापि तत्रैव तिष्ठन्ती पूजयन्ती परं शिवम् ॥ ५९ ॥
 अथ तेनैव कालेन प्राचीदेवी सरस्वती ॥

समायाता सुगुप्ता च गङ्गायमुनयो र्जले ॥ 5.2.71.६० ॥

एतस्मिन्नन्तरे देवि शक्रं प्राह स नारदः ॥
 न दृश्यते प्रयागस्तु महाकालवनं गतः ॥ ६१ ॥
 गङ्गायमुनयोर्मध्ये यत्र गुप्ता सरस्वती ॥
 प्रयागः स तु विज्ञेयः सर्वपापप्रणाशनः ॥ ६२ ॥
 स सांप्रतं प्रयागस्तु महाकालवनोत्तमे ॥
 केनापि कारणेनैव गतो न ज्ञायते मया ॥ ६३ ॥
 इति तस्य वचः श्रुत्वा नारदस्य महात्मनः ॥
 शक्रेण सहिताः सर्वे ह्यवन्तीं तु समागताः ॥ ६४ ॥
 स्तुवंतो विविधैः स्तोत्रैर्गङ्गां त्रिपथगां शुभाम् ॥
 गङ्गे देवि नमस्तुभ्यं सर्वपापप्रणाशिनि ॥ ६५ ॥

वसूनां जननी देवि वसूनां मोक्षदायिनि॥
 त्रैलोक्यपावनी नित्यं हरेण शिरसा धृता ॥ ६६ ॥
 सेविता वालखिल्यैश्च कृष्णस्य परमा कला ॥
 यमुने त्वां नमस्यामः कालिंदीं वरवाहिनीम्॥ ६७॥
 सुता त्वं पाविनी देवि मार्तण्डस्य दिवस्पतेः॥
 शिप्रे देवि नमस्तुभ्यं ब्रह्मदेहोद्भवे शुभे॥६८॥
 प्राची त्वमेव विख्याता पुण्यदेहा सरस्वती ॥
 या प्राची कौरवक्षेत्रे पुष्करे या महालये ॥
 सा त्वं शिप्रा प्रसिद्धा च सर्वपातकनाशिनी॥ ६९ ॥
 त्वं दया सर्वजंतूनां स्वर्गः शरणं नृणाम् ॥
 त्वं माता सर्वजंतूनां त्वं प्राची भुवि गीयसे ॥ 5.2.71.७० ॥
 बहुजन्मकलंकां कं दृष्ट्वा या देहिनां भुवि ॥
 करोषि क्षालनं देवि सा त्वं त्रैलोक्यसंस्थिता ॥ ७१ ॥
 आसां च संगमो यस्तु स प्रयागो बुधैः स्मृतः ॥
 अत्रागत्य तु युष्माभिः स्थापितः स्नापितोऽधुना ॥ ७२ ॥
 सोद्य प्रभृति देवोऽयं प्रयागेश्वरसंज्ञकः ॥
 त्रिषु लोकेषु विख्यातः स्मरणात्पापनाशनः ॥ ७३ ॥
 अत्रागत्य प्रपश्यन्ति ये प्रयागेश्वरं ततः ॥
 ते कृतार्था भविष्यन्ति सर्वपातकवर्जिताः ॥ ७४ ॥
 कुलं च तारितं तेषां पैतृकं मातृकं तथा ॥
 गंगायास्त्रियुगं पुण्यं चतुर्वर्गफलप्रदम् ॥
 जायते नात्र संदेहः प्रयागेश्वरदर्शनात् ॥ ७५ ॥
 गंगायां च प्रयागे च देवदारुवने शुभे॥
 नैमिषे पुष्करे चैव श्रीशैले च त्रिपुष्करे ॥ ७६ ॥
 त्र्यंबके धौतपापे च महेन्द्रे भैरवे तथा॥

गोकर्णे च सुवर्णाख्ये रेवाकपिलसङ्गमे ॥७७॥
 एतेषां दर्शनेनैव या सिद्धिर्द्वादशाब्दिका ॥
 सा लभ्या मासमात्रेण प्रयागेश्वरदर्शनात् ॥ ७८ ॥
 ये पश्यन्ति चतुर्दश्यामष्टम्यां च विशेषतः ।
 भक्त्या च नियमं कृत्वा प्रयागेश्वरसंज्ञकम् ॥ ७९ ॥
 न तेषां पुनरावृत्तिः कल्पकोटिशतैरपि ॥
 भोगदं मोक्षदं लिंगं भविष्यति महीतले ॥ 5.2.71.८० ॥
 कलास्तिस्रो भविष्यन्ति लिंगेऽस्मिन्मोक्षदे शुभे ॥
 गंगा च यमुना प्राची सर्वपातकनाशिनी ॥ ८१ ॥
 एवमुक्त्वा स्तुता गंगा यमुना च सरस्वती ॥
 देवैः प्रणतिपूर्वेण गताः स्थानं स्वकं तदा ॥ ८२ ॥
 देवाः प्रहृष्टाः शकाद्याः प्रयागेश्वरसंज्ञकम् ॥
 स्तुत्वा च विविधैः स्तोत्रैः पूजयित्वा दिवं गताः ॥ ८३ ॥
 एष ते कथितो देवि प्रभावः पापनाशनः ॥
 प्रयागेश्वर देवस्य चन्द्रादित्येश्वरं शृणु ॥ ८४ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवंत्यखंडे
 चतुरशीतिलिंगमाहात्म्ये उमामहेश्वरसंवादे
 प्रयागेश्वरमाहात्म्यवर्णनं नामैकसप्ततितमोऽध्यायः ॥ ७१ ॥ ॥ छ ॥

5.2.72

॥ ईश्वर उवाच ॥ ॥

द्विसप्ततीश्वरं विद्धि चन्द्रादित्येश्वरं प्रिये ॥

यस्य दर्शनमात्रेण कृतकृत्यो नरो भवेत् ॥ १ ॥

शंबरेण पुरा देवि निर्जिताः संगरे सुराः ॥

नष्टा रणं परित्यज्य प्राणत्राणपरायणाः ॥ २ ॥
 ग्रस्तं च राहुणा दृष्ट्वा शशांकं भयविह्वलम् ॥
 विनतायाः सुतो ज्येष्ठः प्रोक्तः सूर्येण सारथिः ॥ ३ ॥
 वहारुण रथं शीघ्रं यत्र युद्धं न विद्यते ॥
 श्रूयते चन्द्रसूर्यौ तौ दैत्यानां बलवत्तरौ ॥ ४ ॥
 राहुर्दष्टाकरालस्तु स तृतीयो भयंकरः ॥
 न जायते रणे चन्द्रो मृतो नष्टोऽथवा पुनः ॥५ ॥
 स च न जायते शक्रः क्व गतो वरुणो रणे॥
 यमो न जायते कुत्र धनदस्य च का कथा॥६॥
 एवमुक्तोऽरुणो रुग्णो रविणा रणमध्यतः॥
 रथं संप्रेरयामास यत्र युद्धं न विद्यते ॥ ७ ॥
 एतस्मिन्नंतरे चन्द्रः समायातस्तु तत्क्षणात् ॥
 राहुग्रहगृहीतोऽपि यत्र देवो दिवस्पतिः ॥ ८ ॥
 संत्रस्तः स विलोलाक्षः क्षणमात्रमचेतनः ॥
 बभूव सहसा चन्द्रो दृष्ट्वा देवं दिवाकरम् ॥ ९ ॥
 शंबरेण रणे रुद्धा रुद्राश्च भयविद्रुताः ॥
 जग्मुर्दिशो दश भयादसुरेन्द्रविभीषिताः ॥ 5.2.72.१० ॥
 साध्याः सर्वे भयत्रस्ता गता यत्र न दानवाः ॥
 तेषु भग्नेषु देवेषु हतशिष्टेषु संगरे ॥ ११ ॥
 व्यधमत्सर्वगात्राणि वर्माणि च जनक्षये ॥
 पलायमानदेवानामसुरो बलवच्छरैः ॥ १२ ॥
 पृष्ठतो निजघानाथ निकृताश्च सहस्रशः ॥
 अहं नष्टच्छलेनैव व्यग्रीभूते ऽसुरे तदा ॥ १३ ॥
 आसुरं रूपमास्थाय प्राणत्राणपरायणः ॥
 शीघ्रं च गम्यते तावद्यावन्नायाति शंबरः ॥ १४ ॥
 इत्युक्तं निशिनाथेन भयभीतेन पार्वति ॥
 चन्द्रादित्यौ क्षणान्नीतावरुणेन रथेन वै ॥ १५ ॥

यत्र देवो जगन्नाथो गरुडस्थो जनार्दनः ॥
 सुरसंघातसंकेतकिंनराकीर्णकंदरे ॥ ॥ १६ ॥
 मंदरे सुरनारीणां नंदने वरचन्दने ॥
 दृष्ट्वा तत्र जगन्नाथं शंखचक्रगदाधरम् ॥
 स्तुतिं तौ चक्रतुर्देवौ चन्द्रसूर्यौ यशस्विनि ॥ १७ ॥
 नमो लोकत्रयाध्यक्ष स्वप्रभाजितभास्कर ॥
 नमो विष्णो नमो जिष्णो नमस्ते कैटभांतक ॥ १८ ॥
 नमः सर्वक्रियाकर्त्रे जगत्त्रात्रे च ते नमः ॥
 नमश्चक्रायुधाधृष्य नमो दानवघातिने ॥ १९ ॥
 नमः क्रमत्रयाक्रांतत्रैलोक्यांतर्हितोद्भव ॥
 नमः प्रचंडदैत्येन्द्रकुलकाल महाबल ॥ ॥ 5.2.72.२० ॥
 नमो नाभिहृदोद्भूतपद्मगर्भमहाप्रभो ॥
 जनिताशेषलोकेशविरंचाय महाद्युते ॥ २१ ॥
 अमरारिविनाशाय महासमरशालिने ॥
 नमस्ते विबुधाधीश शरणं भव नः प्रभो ॥ २२ ॥
 चन्द्रसूर्यकृतं स्तोत्रं श्रुत्वा देवो जनार्दनः ॥
 आश्वास्य स्तुतिपूर्वेण प्राह देवो ह्यधोक्षजः ॥ २३ ॥ ॥
 ॥ विष्णुरुवाच ॥ ॥
 स्वागतं चन्द्रसूर्यौ भो भवंतौ स्तुतिभाजनौ ॥
 किं कारणमिह प्राप्तौ तद्भूतां विगतज्वरौ ॥ २४ ॥
 नारायणेनैवमुक्तौ प्रोचतुश्चंद्रभास्करौ ॥
 समरे निर्जिता देवाः शंबरेण दुरात्मना ॥ २५ ॥
 न ज्ञाताः कत्र गतास्ते च आवां नष्टौ प्रयत्नतः ॥
 अरुणेन इहानीतौ दृष्टस्त्वं देव दैवतः ॥ २६ ॥
 शंबरेण जिता देवाः स च सर्वत्र दृश्यते ॥
 स्थले चैव जले चैव शंबरः क्रूरपौरुषः ॥ २७ ॥
 नश्यतां त्रिदशेंद्राणां पृष्ठतः शरवृष्टिभिः ॥

चिच्छेद नरवर्माणि च्छत्राणि च धनूंषि च ॥ २८ ॥
 वर्माणि च विचित्राणि मुकुटानि महांति च ॥
 पृथूनि चापि चापानि चर्माणि विविधानि च ॥ २९ ॥
 गजाश्च मदसंभिन्नकपोलाः कोटिशः सुराः ॥
 वाजिनश्चामरापीडा रत्नपर्याणभूषणाः ॥ ५.२.७२.३० ॥
 विबुधा ध्वस्तसन्नाहा विगजा विपदातिनः ॥
 विपदामाकराकारा बभूव सुरवाहिनी ॥ ३१ ॥
 ततो दैत्याधिपो मानी परिवृत्तो महारणात् ॥
 निर्जितारिर्महातेजा ज्वालावानिव पावकः ॥ ३२ ॥
 वंद्यमानो मुनिगणैः स्तूयमानो महर्षिभिः ॥
 आनंदितो जयाशीर्भिः प्रवरैर्दैत्यपुंगवैः ॥ ३३ ॥
 तत्र सर्वर्द्धिसंपूर्णमासनं हेमभूषणम् ॥
 अध्यतिष्ठत दैत्यैर्द्रस्तत्र मंगलवेशमनि ॥
 तत्रोपविष्टः शुशुभे दैत्यराजो महायशाः ॥ ३४ ॥
 दिव्यचंदनपुष्पांगः सुरपुष्पसमुज्ज्वलः ॥
 मुकुटाकारजुष्पांगः सितचामरवीजितः ॥
 मृतोत्थितैस्तथा दैत्यैर्दैत्याधीशैरधिष्ठितः ॥ ३५ ॥
 क्रतुभिर्मूर्तिमद्भिश्च सेव्य मानो महाबलः ॥ सर्वपुष्पोत्करयुतैर्नानाविहगनादिभिः
 ॥ ३६ ॥
 तत्र श्रीरतुला लोके तत्र लक्ष्मीर्निर्गला ॥
 तत्र कांतिर्द्युतिः शोभा शंबरो यत्र दानवः ॥ ३७ ॥
 एवं स दैत्यनृपतिः सभृत्यस्तत्र मोदते ॥
 स्वयमिंद्रस्तु संजातश्चंद्रसूर्यौ कृतौ स्वकौ ॥ ३८ ॥
 तयोरिति वचः श्रुत्वा स देवः पुरुषोत्तमः ॥
 चिरं ध्यात्वा स्वमनसि तदावोचदिदं प्रिये ॥ ३९ ॥
 चंद्रसूर्यौ मया ज्ञातं शंबरस्य विचेष्टितम् ॥
 ब्रह्मणो वरदानेन भोक्तव्यं तपसः फलम् ॥ ५.२.७२.४० ॥

शंभराय पुरा क्षिप्तं वज्रं कुलिशपाणिना ॥
 हृदये निहतः सोऽपि तथापि न मृतोऽसुरः ॥ ४१ ॥
 गम्यतां च मयाज्ञसौ महाका लवनोत्तमे ॥
 चन्द्रसूर्यौ ममादेशात्तत्र सिद्धिं च लप्स्यथ ॥ ४२ ॥
 तत्रानंतो महाकालो लिंगरूपो महेश्वरः ॥
 तस्य चोत्तरतो देशे लिंगं कामप्रदं शिवम् ॥ ४३ ॥
 तस्य दर्शनमात्रेण कृतकृत्यौ भविष्यथः ॥
 तस्य ज्वालासमूहेन मरणं शंभरस्य च ॥
 भविष्यति न संदेहस्तस्मात्तत्रैव गम्यताम् ॥ ४४ ॥
 इत्युक्तौ वासुदेवेन चन्द्रसूर्यौ यशस्विनि ॥
 सत्वरं हृष्टरोमाणौ महाकालवनं गतौ ॥ ४५ ॥
 तत्र दृष्ट्वा महादेवं तेजसो राशिमव्ययम् ॥
 स्तुतं च विविधैः स्तोत्रैः पूजितं कुसुमैः शुभैः ॥ ४६ ॥
 एतस्मिन्नंतरे वाणी लिंगमध्यात्समुत्थिता ॥
 आश्वासयन्ती तरसा चन्द्रसूर्यौ हिमात्मजे ॥ ४७ ॥
 हतः स शंभरो दैत्यो गतौ तौ चन्द्रभास्करौ ॥
 दैत्यानां निर्मितौ दुष्टौ पातालांतरसंस्थितौ ॥ ४८ ॥
 राहुकेतू ग्रहांते तु कृतौ समयपूर्वकौ ॥
 स्थापितः स्वपदे शक्रो देवैः सह न संशयः ॥ ४९ ॥
 स्वं स्वं स्थानं गताः सर्वे लोकपाला मुदा युताः ॥
 कांतिप्रतापसंयुक्तौ भवन्तौ भुवनत्रये ॥ ५० ॥
 गगने ग्रहनक्षत्रैः सहितौ विचरिष्यथः ॥
 पूर्ववत्पुण्यपापानां साक्षिभूतौ भविष्यथः ॥ ५१ ॥
 इत्युक्तौ चन्द्रसूर्यौ तु तया वाण्या वरानने ॥
 सन्तुष्टौ कृतकृत्यौ तु संजातौ लिंगदर्शनात् ॥ ५२ ॥
 एतस्मिन्नंतरे देवा विमानस्था समागताः ॥
 यत्र चंद्रश्च सूर्यश्च महाका लवने शुभौ ॥ ५३ ॥

ज्ञात्वा लिंगस्य माहात्म्यं नाम चकुः समाहिताः ॥
 सेवितं चंद्रसूर्याभ्यां लिंगं तेजोमयं परम् ॥ ५४ ॥
 चन्द्रादित्येश्वरं नाम ख्यातिं यास्यति भूतले ॥
 लिंगस्यास्य समुत्थेन ज्वालासंघेन शंबरः ॥
 दग्धो भृत्यजनैः सार्द्धं चन्द्रसूर्यानुसेवनात् ॥ ५५ ॥
 इत्युक्त्वा त्रिदशाः सर्वे समीपे सर्वतः स्थिताः ॥
 स्तुवन्तो विविधैः स्तोत्रैश्चन्द्रादित्येश्वरं शिवम् ॥ ५६ ॥
 चन्द्रादित्यौ च तत्रस्थौ स्थितौ लिंगसमीपतः ॥
 आराधयन्तौ देवेशं पदं प्राप्तौ च पूर्ववत् ॥ ५७ ॥
 ये पश्यन्ति नरा भक्त्या चन्द्रादित्येश्वरं शिवम् ॥
 ते यांति सूर्यलोकं तु चन्द्रलोकं तथैव च ॥ ५८ ॥
 विमानैः सूर्यसकाशैस्तथा चंद्रप्रभैः शुभैः ॥
 यावच्चन्द्रश्च सूर्यश्च तावत्तेषां सुखं भवेत् ॥ ५९ ॥
 चन्द्रसूर्योपरागे तु चन्द्रादित्येश्वरं शिवम् ॥
 ये पश्यन्ति नरा भक्त्या स्नात्वा शिप्रां च पावनीम् ॥ ५.२.७२.६० ॥
 तेषां कुलशतं यावत्पैतृकं मातृकं तथा ॥
 लोके चंद्रस्य सूर्यस्य मोदते शाश्वतीः समाः ॥ ६१ ॥
 अमासोमसमायोगे ये पश्यन्ति प्रसंगतः ॥
 चन्द्रादित्येश्वरं देवं न ते यांति यमालयम् ॥ ६२ ॥
 एष ते कथितो देवि प्रभावः पापनाशनः ॥
 चन्द्रादित्येश्वरेशस्य श्रूयतां करभेश्वरम् ॥ ६३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे चतुरशीति
 लिङ्गमाहात्म्य उमामहेश्वरसंवादे चन्द्रादित्येश्वरमाहात्म्यवर्णनं नाम द्विसप्ततितमोऽध्यायः
 ॥ ७२ ॥

5.2.73

॥ श्रीहर उवाच ॥ ॥
 त्रिसप्ततीश्वरं विद्धि करभेशं वरानने ॥
 यस्य दर्शनमात्रेण कुयोनिर्नैव लभ्यते ॥ १ ॥
 वीरकेतुरभूद्धीमानयोध्याया महीपतिः ॥
 विद्याविनयसौभाग्यलावण्यामृत पूरितः ॥ २ ॥
 स सम्यक्पालयामास प्रजाः पुत्रानिवौरसान् ॥
 अतीतानागतज्ञानपरिनिष्ठितमानसः ॥ ३ ॥

अथैकस्मिन्दिने राजा जगाम गहनं वनम् ॥
 मृगसिंहगजाकीर्णं व्याघ्रसंबरसंकुलम् ॥ ४ ॥
 स तत्र विविधान्वन्यान्विव्याध परवीरहा ॥
 मृगांश्च महिषांश्चैव वराहांश्च सहस्रशः ॥ ५ ॥
 लोडितं तद्वनं सर्वं पशुपक्षिमृगाकुलम् ॥
 रहितं श्वापदैः सर्वैः कृतं तेन महीभृता ॥ ६ ॥
 यदा न श्वापदास्तस्मिन्दृश्यते गहने वने ॥
 तदा विद्धस्तु करभो बाणेनानतपर्वणा ॥ ७ ॥
 स चापि करभो देवि बाणमादाय सत्वरम् ॥
 विद्धोऽपि निःसृतोऽत्यर्थं राज्ञस्तस्यैव पश्यतः ॥
 स च राजा बली तूर्णं ससार करभं प्रति ॥ ८ ॥
 ततो निम्नस्थलं चैव स चोष्ट्रोऽद्रवदाशुगः ॥
 मुहूर्तेन ततो देवि योजनानि बहून्यपि ॥ ९ ॥
 ततः स राजा तारुण्या दौरसेन बलेन च ॥
 ससार बाणासनधृक्सखङ्गः सहयो नृपः ॥ ५.२.७३.१० ॥
 ततो नदान्नदीश्चैव पल्वलानि वनानि च ॥
 अतिक्रम्यान्तिक्रम्य ससारैव वनेचरम् ॥ ११ ॥
 स चापि करभो देवि आसाद्यासाद्य तं नृपम् ॥
 पुनरप्येति जवनो जवेन महता ततः ॥ १२ ॥
 स तस्य बाणैर्बहुभिः करभो विह्वलीकृतः ॥
 पृष्ठतः पार्श्वतश्चैव पुनरभ्येति चांतिकम् ॥
 पुनश्च जवमास्याय पार्श्वे चाग्रे च दृश्यते ॥ १३ ॥
 अथारण्यं महारौद्रं प्रविष्टः करभस्तदा ॥
 अन्तर्धानं जगामाशु स च राजा वनेऽविशत् ॥ १४ ॥
 प्रविश्य च महारण्यं तापसानामथाश्रमम् ॥
 आससाद ततो राजा श्रान्ताश्वोपा विशत्पुनः ॥ १५ ॥
 तं कार्मुककरं दृष्ट्वा श्रमार्तं क्षुधितं तदा ॥
 समभ्येत्यर्षयस्तस्मै पूजां चकुर्यथाविधि ॥ १६ ॥
 स पूजामृषिभिर्दत्तां प्रतिगृह्य यथाविधि ॥
 अपृच्छतापसान्सर्वास्तपसो वृद्धिमुत्तमाम् ॥ १७ ॥
 ते तस्य राज्ञो वचनं प्रतिगृह्य तपोधनाः ॥

ऋषयो राजशार्दूलं पप्रच्छुस्त त्प्रयोजनम् ॥ १८ ॥
 केन भद्र सुखार्थेन संप्राप्तोऽसि तपोवनम् ॥
 पदातिर्बद्धनिस्त्रिंशो धन्वी बाणी नरेश्वर ॥ १९ ॥
 एतदिच्छामहे श्रोतुं कुतः प्राप्तोऽसि मानद ॥
 कस्मिन्कुले च जातस्त्वं किं नामा ब्रूहि पार्थिव ॥ 5.2.73.२० ॥
 ततः स राजा सर्वेभ्यो द्विजेभ्यः पुरुषर्षभः ॥
 आचख्यौ तद्यथा न्यायं कुलं गोत्रं च तत्त्वतः ॥ २१ ॥
 इक्ष्वाकूणां कुले जातो वीरकेतुर्द्विजर्षभाः ॥
 चरामि मृगयूथानि निघ्नन्बाणैः सहस्रशः ॥ २२ ॥
 बलेन महता युक्तः सामात्यः सपरिच्छदः ॥
 यदा न लब्धो गहने मृगो वा सूकरोऽपि वा ॥ २३ ॥
 महिषश्चित्तलो वापि शशो वा शंबरो वने ॥
 तदा मे करभो विद्धो बाणेनानतपर्वणा ॥ २४ ॥
 स प्रणष्टः क्षणेनैव सबाणो मम पश्यतः ॥
 तं द्रवंतमनुप्राप्तो वनमेतद्यदृच्छया ॥ २५ ॥
 भवत्सकाशं नष्टश्रीर्हताशः श्रमकर्षितः ॥
 भवतां विदितं सर्वं सर्वज्ञा हि तपोधनाः ॥
 भवंतः सुमहाभागास्तस्मात्पृच्छाभि संशयम् ॥ २६ ॥
 क्व गतः करभो विद्धो मया बाणेन सांप्रतम् ॥
 क्व च प्राप्स्यामि सहसा ब्रूत तत्सुसमाहिताः ॥ २७ ॥
 ततस्तेषां समस्तानामृषीणामृषिसत्तमः ॥
 ऋषभो देवि करभं स्मरन्निदमथाब्रवीत् ॥ २८ ॥
 गतः स करभो भूप महाकालवने शुभे ॥
 गच्छ त्वं च महाराज महाकालवने शुभे ॥ २९ ॥
 यत्र देवो महादेवः कारभं रूपमास्थितः ॥
 विनोदार्थं च देवानां लिंगमूर्तिरभूत्पुरा ॥ 5.2.73.३० ॥
 पश्चिमे क्षेत्रपालस्य कैलासस्य महीपते ॥

समीपे तस्य विघ्नेशो मोदक प्रियसंज्ञकः ॥ ३१ ॥
ब्रह्मणा पूजितो राजन्देवानामर्थसिद्धये ॥
स च धर्मध्वजो राजा हैहयानां कुलोद्भवः ॥ ३२ ॥
तुरगेण कदाचित्तु नीतो बदरिकाश्रमम् ॥
प्रसिद्धं त्रिषु लोकेषु नरनारायणाश्रमम् ॥ ३३ ॥
तत्र वीराजिनधरं कृशं विप्रं ददर्श ह ॥
शरीरमपि राजेंद्र न केनापि समं तदा ॥
दृष्ट्वा च हसितो विप्रस्तेन राजा प्रमादतः ॥ ३४ ॥
यस्माद्धससि मां दृष्ट्वा तस्मादुष्टो भविष्यसि ॥
लंबोष्ठो लंबदंतश्च विस्वरो विकृता कृतिः ॥ ३५ ॥
इत्युक्तस्तेन विप्रेण शसोपि नृपसत्तमः ॥
तं विप्रं प्रार्थयामास स च तुष्टो ब्रवीदिदम् ॥ ३६ ॥
न मे वागनृता भूप कदा चिदपि विद्यते ॥
अवश्यं करभो भूत्वा पश्चान्मुक्तिमवाप्स्यसि ॥ ३७ ॥
यदा त्वं करभो जातो विद्धो वै वीरकेतुना ॥
अयोध्याधिपभूपेन गमिष्यसि शराहतः ॥ ३८ ॥
महाकालवनं दिव्यं तत्र त्वं लिंगदर्शनात् ॥
गमिष्यसि परं स्थानं यत्र देवो महेश्वरः ॥ ३९ ॥
स चेक्ष्वाकुकुलद्भूतो वीरकेतुर्महाबलः ॥
लिंगदर्शनतो भूप चक्रवर्तित्वमाप्स्यति ॥ ५.२.७३.४० ॥
इत्युक्तो नृप भूपालः करभत्वं समागतः ॥
स त्वयाभिहतो भूप बाणेनानतपर्वणा ॥
द्रक्ष्यसि त्वं विमानस्थं विमुक्तं लिंगदर्शनात् ॥ ४१ ॥
इत्युक्तो नृपतिस्तेन ऋषभेण द्विजेन तु ॥
आजगाम त्वरायुक्तो महाकालवनं शुभम् ॥ ४२ ॥
ददर्श तत्र तल्लिंगं पूजितं त्रिदशैः सदा ॥
एतस्मिन्नंतरे वाणी श्रुता तेन महीभृता ॥ ४३ ॥

विमानस्थेन या प्रोक्ता तूष्ट्रेण मधुरस्वरा ॥
 भोभो राजेंद्र मां पश्य विमाने चोद्धृते शुभे ॥ ४४ ॥
 दर्शनादस्य लिंगस्य प्राप्ता मे परमा गतिः ॥
 त्वया हतोऽहं बाणेन तेनाहं त्वागतो वने ॥
 समीपमस्य लिंगस्य त्वं मे बंधुः परो यतः ॥ ४५ ॥
 इत्युक्त्वा स नृपं देवि वचः समधुराक्षरम् ॥
 गतस्तु परमं स्थानं नित्यमव्ययमक्षयम् ॥ ४६ ॥
 ततो देवगणा व्योम्नि सकिंनरमहोरगाः ॥
 यक्षराक्षसगंधर्वाः सपिशाचाप्सरोगणाः ॥ ४७ ॥
 ब्रह्मैन्द्रहरिमुख्याश्च विमानैर्देवि संस्थिताः ॥
 आजग्मुर्मुदितास्तत्र द्रष्टुं कौतुकमानसाः ॥ ४८ ॥
 विलोक्य करभं मुक्तं विमानस्थं विराजितम् ॥
 लिंगदर्शनमात्रेण संस्तुतं विविधैः स्तवैः ॥ ४९ ॥
 अच्छरत्नसमूहेन मुकुटेनोज्ज्वलत्विषा ॥
 भासंतं रविकोटीनां जगदानंदकारकम् ॥ ५० ॥
 नाम चक्रुस्ततो देवा दृष्ट्वा माहात्म्यमुत्तमम् ॥
 दर्शनादस्य लिंगस्य मुक्तोऽयं करभो यतः ॥ ५१ ॥
 तस्मात्त्रिष्वपि लोकेषु विख्यातः करभेश्वरः ॥
 भविष्यति न संदेहः पशुयोनिविमोचकः ॥ ५२ ॥
 इत्युक्त्वा त्रिदशाः सर्वे गताः स्वं धिष्ण्यमुत्तमम् ॥
 अयोध्याधिपतिर्वीरो वीरकेतुः स्वमालयम् ॥
 समृद्धं निःसपत्नं च ततो राज्यं चकार सः ॥ ५३ ॥
 यः पश्यति नरो देवि करभेश्वरसंज्ञकम् ॥
 स प्रयात्यक्षयाँल्लोकान्पूज्यमानो गणाधिपः ॥ ५४ ॥
 यदा कालादिहायातो राजराजेश्वरो महान् ॥
 पृथिव्यामेकराड्भूत्वा क्रमान्मोक्षमवाप्नुयात् ॥ ५५ ॥
 न दुःखं जायते तस्य व्याधिशोकभयं तथा ॥

ये पश्यन्ति प्रसंगेन तल्लिंगं करभेश्वरम् ॥ ५६ ॥
 सर्वमेधेषु यत्पुण्यं सर्वदानेषु यत्फलम् ॥
 तत्फलं त्वधिकं देवि करभेश्वरदर्शनात् ॥ ५७ ॥
 व्याधयो नोपजायन्ते दारिद्र्यं न कदाचन ॥
 ऐश्वर्यं चातुलं तेषां जायते दर्शनात्सदा ॥ ५८ ॥
 पशुयोनिगता ये च पितरो दुःखितास्तु ये ॥
 तिष्ठन्ति चांबरे ते तु चिन्तयन्तः स्वगोत्रजम् ॥ ५९ ॥
 आगमिष्यति नः पुत्रो नसा वा संतताविह ॥
 कदा पश्यति देवेशं करभेश्वरमीश्वरम् ॥
 तेन दर्शनमात्रेण मुक्तिर्नो भविता ध्रुवम् ॥ ५.२.७३.६० ॥
 यो यमुद्दिश्य वै कामं दर्शनं तु करिष्यति ॥
 तस्य तज्जायते सर्वं मृतस्य परमा गतिः ॥ ६१ ॥
 एष ते कथितो देवि प्रभावः पापनाशनः ॥
 करभेशस्य देवस्य शृणु राजस्थलेश्वरम् ॥ ६२ ॥
 इति श्रीस्कांदेमहापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्य उमामहेश्वरसंवादे करभेश्वरमाहात्म्य वर्णनं नाम
 त्रिसप्ततितमोऽध्यायः ॥ ७३ ॥ ॥ छ ॥

5.2.74

॥ श्रीहर उवाच ॥ ॥
 चतुःसप्ततिकं विद्धि शिवं राजस्थलेश्वरम् ॥
 यस्य दर्शनमात्रेण सर्वपापैः प्रमुच्यते ॥ १ ॥
 विष्णुकल्पे पुरा वृत्ते मन्वंतरमुखप्रिये ॥
 अराजके महीपृष्ठे ब्रह्मा चिन्तापरोऽभवत् ॥ २ ॥
 न मनुष्यैर्विना देवाः समर्था लोकधारणे ॥
 दानेज्याजपतो देवा भजन्ते पुष्टिमुत्तमाम् ॥ ३ ॥
 योग्यो राजा प्रजापालः को भवेज्जनवत्सलः ॥
 सोऽपश्यदथ राजर्षिस्तपस्यन्तं रिपुञ्जयम् ॥ ४ ॥

पृथ्व्यां सर्वगुणाकीर्णं धर्मनिष्ठं महाव्रतम् ॥
 तमुवाचाथ देवेशो ब्रह्मा लोकपितामहः ॥ ५ ॥
 ॥ ब्रह्मोवाच ॥ ॥
 रिपुंजय निबोधेदं वचनं मम पुत्रक ॥
 राज्यं च पाल्यतां वत्स एककल्पेन चेतसा ॥ ६ ॥
 अलं ते तपसा तात कष्टेनानेन सांप्रतम् ॥
 धर्मेण विजिताः सर्वे त्वया लोका नरोत्तम ॥ ७ ॥
 क्रियतामधुना लोकपालनं तु ममाज्ञया ॥
 यतः परोपकारो हि फलं देहस्य देहिनः ॥ ८ ॥
 न धर्मस्तादृशोऽन्योऽस्ति न चान्योऽर्थस्य साधकः ॥
 निरयाप्तिरपि श्रेय उपकृत्य परस्य वै ॥९॥
 नापकारेण भूतानामपि स्याद्भुवनेशता ॥
 सततं लोक कार्यार्थं मदाज्ञागौरवेण च ॥
 पृथ्वीं समुद्रवसनां प्रजाश्चैव प्रपालय ॥ 5.2.74.१० ॥
 इत्युक्तः स तु राजर्षिर्ब्रह्मणा पर्वतात्मजे ॥
 प्रोवाच प्रांजलिर्भूत्वा ब्रह्माणं तु रिपुंजयः ॥ ११ ॥
 स्वभावेनाचला पृथ्वी त्वया पूर्वं विनिर्मिता ॥
 विनैव पालकं ह्येषा कुत्र यास्यति मेदिनी ॥ १२ ॥
 यद्यवश्यं मया पृथ्वी पालनीया पितामह ॥
 देहि मे नगरीं रम्यामवन्तीं सप्तकल्पगाम् ॥१३॥
 मनुष्यलोके विख्याता सकले सामरावती ॥
 स्वर्गच्युतानां देवानां निवासार्थं प्रतिष्ठिता ॥ १४ ॥
 मर्यादामनुवर्तैर्यदि मे नाकवासिनः ॥
 अदत्ते च मया स्थाने न वासः कस्यचिद्भवेत् ॥
 अनेन विधिना पृथ्वीं पालयिष्याम्यहं प्रभो ॥ १५॥
 ॥ ब्रह्मोवाच ॥ ॥
 भविष्यत्येष ते कामो यस्त्वयोक्तो नरोत्तम॥

ये केचित्त्रिदशाः संति मद्रौरववशेन ते ॥
 तवादेशं करिष्यन्ति सदा त्वद्वशवर्तिनः ॥ १६॥
 देवनाथेति वै नाम भविष्यति च सुव्रत॥
 इत्युक्त्वांतर्दधे ब्रह्मा हंसयानं समास्थितः ॥१७॥
 अथ राजा प्रतिज्ञाय ब्रह्मणा भूमिपालनम्॥
 पृथ्व्यामुद्धोषयामास प्रोवाच त्रिदिवौकसाम् ॥१८॥
 भवतां विहितः स्वर्गो मनुजानां च भूतलम् ॥
 ये चात्र कंद ररताः स्थले वा भूधरेषु च ॥ १९॥
 ये स्थिता यांतु ते देवा मनुजानामियं धरा ॥
 तच्छ्रुत्वा घोषितं तस्य राज्ञो भयनिपीडिताः ॥
 त्रिदशा ब्रह्मणो वाक्याद्रौरवात्त्रिदिवं गताः ॥ 5.2.74.२० ॥
 अथ प्रजाः स नृपतिर्धर्मेणावर्धयत्तदा ॥
 पुत्रवत्सेहयुक्तेन हृदयेनातिनिर्वृताः॥२१॥
 प्रजास्तत्सुखसंवृद्धा जरामृ त्युविवर्जिताः ॥
 पुत्रिणो धनधान्याढ्याः सर्वकामसमन्विताः ॥२२॥
 यौवनस्थाश्च निर्द्वद्धाः सततं धर्मसंश्रयाः ॥
 नासीत्पुथिव्यां शैलस्तु स्थलो वा द्वीप एव च ॥ २३ ॥
 अकृष्टपच्या पृथिवी स्वादवद्भिः फलैर्युता ॥
 देवलोक इवासीद्भूः सर्वकामगुणोज्ज्वला ॥२४॥
 एवं व्रजति काले वै राज्ञि राज्यं प्रकुर्वति ॥
 महामर्षपरा देवा विप्रकार्यार्थमुद्यताः ॥२५॥
 प्रजानां बहुदुःखानि मुहुः कुर्वत्यनेकशः ॥
 अथानावृष्टिमकरोत्सुदीर्घा पाकशासनः ॥२६॥
 तथा संहियमाणेषु लोकेषु नृपसत्तमः॥
 मेघो भूत्वा दिवं प्राप्य सुवृष्टिमकरोन्नृपः ॥२७॥
 तेनैवाप्यायितो लोकः सुखी जातो यशस्विनि॥
 ततः काले तु कस्मिंश्चिद्वर्षत्पाकशासनः ॥

संवर्त्तो वारिदो भूत्वा मेघान्वै विन्यपातयत् ॥ २८ ॥
 ततस्तु मारुतो भूत्वा नृपतिस्तामधारयत् ॥
 ततो नलः प्रनष्टोऽभूत्सर्वतः पृथिवीतलात् ॥ २९ ॥
 न यज्ञा न जपो होमो न च पक्तिरवर्त्तत ॥
 लोकश्च व्याधिसंक्षुब्धस्तदाभूद्विषमे स्थितः ॥ ५.२.७४.३० ॥
 ततः स राजा तं दृष्ट्वा त्वभवद्व्यवाहनः ॥
 सोऽधारयत्प्रजाः सर्वा यज्ञांश्च त्रिदिवौकसः ॥ ३१ ॥
 एतस्मिन्नन्तरे देवि त्वया सार्द्धं समागतः ॥
 दर्शनार्थं स्वनगरीमहं भूतगणैर्वृतः ॥ ३२ ॥
 ततो देवगणाः सर्वे सकिंनरमहोरगाः ॥
 सयक्षरक्षोगन्धर्वाः सिद्धविद्याधरोरगाः ॥ ३३ ॥
 भूताः प्रेताः पिशाचाश्च ये चान्ये गगनेचराः ॥
 चत्वारः सागराश्चैव क्षारक्षीरादिसिंधवः ॥ ३४ ॥
 गंगा च यमुना सिंधुश्चंद्रभागा सरस्वती ॥
 चर्मण्वती भीम रथी पुण्या गोदावरी नदी ॥ ३५ ॥
 विपाशा देविका पुण्या शरयूः कौशिकी तथा ॥
 गोमती धूतपापा च बाहुदा च दृषद्वती ॥ ३६ ॥
 पारा वेद स्मृतिश्चैव वेत्रघ्नी नर्मदा शिवा ॥
 तापी पयोष्णी निर्विन्ध्या सर्वास्तत्र समागताः ॥ ३७ ॥
 पुष्करश्च प्रयागश्च प्रभासो नैमिषस्तथा ॥
 पृथुतीर्थोदकश्चैव तथैवामरकंटकः ॥ ३८ ॥
 गंगाद्वारः कुशावर्त्तो बिल्वको नीलपर्वतः ॥
 वाराहपर्वतश्चैव तीर्थं कनखलं तथा ॥ ३९ ॥
 भृगुतुंगः सुकुक्ष्माप्यजगंधश्च पार्वति ॥
 कालिंजरः सकेदारो रुद्रकोटिर्महालयः ॥ ५.२.७४.४० ॥
 स्थानानि च समस्तानि पुण्यान्यायतनानि च ॥
 मेरुर्महेंद्रो मलयो मंदरो गंधमादनः ॥ ४१ ॥

मुनयो वालखिल्याश्च वेदाश्चत्वार एव च ॥
 एते चान्ये च बहवः समायाता मया सह ॥ ४२ ॥
 अनंतरं मया मेरुः स्थलाकारः कृतस्ततः ॥
 तस्मिन्स्थले स्थितो देवि उपविष्टः सुरैर्वृतः ॥
 नियुक्ताः सागराः पार्श्वे चत्वारो लवणादयः ॥ ४३ ॥
 अथ व्याकुलतां प्राप्तः स च राजा रिपुंजयः॥
 स्वस्थलस्थं मां दृष्ट्वा समायातस्तु मां प्रति॥४४॥
 तेजसा दह्यमानोऽपि मदीयेन वरानने ॥
 भीतोऽपि तोषयामास कोऽसि देव नमोऽस्तु ते ॥ ४५ ॥
 स्थलेस्मिन्नृप राजाहं मयाप्युक्तं विनोदतः ॥
 चतुर्वर्गश्चतुर्मूर्तिश्चतुर्द्धा संस्थितो नृपः ॥ ४६ ॥
 तेनाहं सर्वतो दृष्टो वाङ्मये सचराचरे ॥
 अनंतरं स्तुतस्तेन भक्त्या परमया प्रिये ॥ ४७ ॥
 प्रभावमतुलं दृष्ट्वा मदीयं व्यापकं परम् ॥
 भक्त्या परमया देवि स च मां शरणं गतः॥
 भूयःस्तुतोऽपि तेनाहं तुष्टो वै तस्य भूपतेः ॥
 तेनोक्तं यदि मे देव तुष्टस्त्वं परमेश्वर ॥ ४९ ॥
 भक्तिर्मे सुदृढा भूयात्त्वयि सर्वेश शाश्वती।
 तुष्टोहं तेन वाक्येन पुनः प्रोक्तो मया नृप ॥ 5.2.74.५०
 ॥ एवं भविष्यतीत्युक्त्वा पुनर्मां ब्रूहि पार्थिव ।
 हृदि स्थितश्च ते कामः सर्वकालं भविष्यति ॥ ५१ ॥
 अधृष्यः सर्वदेवानां सर्वदा संभविष्यसि ॥
 तेनाहं प्रार्थितो देवि भूयो वरमनुत्तमम् ॥ ५२ ॥
 अतीव राजते देव स्थलोऽयं तव सन्निधौ ॥

मेरुरेष न संदेहो वृल्लभः सर्वदा तव ॥ ५३ ॥
 राजस्थलेश्वरोऽसि त्वं विख्यातो भुवनत्रये ॥
 भविष्यसि यथा देव तथा त्वं कर्तुमर्हसि ॥ ५४ ॥
 अत्रागत्य च यो देव भक्त्या परमया युतः ॥
 यात्रां करोति भावेन पुराणोक्तविधानतः ॥ ५५ ॥
 तस्य त्वया प्रदातव्यं सर्वं मनसि चिंतितम् ।
 अणिमादिगुणाः सर्वे गुटिकासिद्धिरंजनम् ॥ ५६ ॥
 खड्गं च पादुकां चैव जलवासं रसायनम् ॥
 राजस्थलेश्वरं यस्तु भक्त्या पश्यति मानवः ॥ ५७ ॥
 दशम्यां तु विशेषेण कृत्वा नियमपूर्वकम् ॥
 देवानामपि देवत्वं संप्राप्नोति महेश्वरः ॥ ५८ ॥
 पूजनीयस्तु त्रिदिवैर्यथा देवः पुरंदरः ॥
 दृष्ट्वा राजस्थले देवं योऽत्र यात्रां करिष्यति ॥ ५९ ॥
 तस्य श्रीर्विजयश्चैव भवत्येव वरो मम ॥
 शत्रवः संक्षयं यांतु संपद्यतां मनोरथाः ॥ ५.२.७४.६० ॥
 वृद्धिर्भवतु वंशे च दर्शनात्तव शंकर ॥
 सर्वेऽत्र देवास्तिष्ठंतु मेरुरत्रैव तिष्ठतु ॥
 तिष्ठंतु सागराः सर्वे तव देव समीपतः ॥ ६१ ॥
 इत्युक्तोऽहं तदा तेन मया चोक्तं वरानने ॥

सुद्युम्नोनाम भूपालो यदात्रैवागमिष्यति ॥ ६२ ॥
पुत्रार्थं भार्यया सार्द्धं तदा दास्यामि वाञ्छितम् ॥
तदा समुद्राश्चत्वारः स्थास्यन्ति सफलाः स्वयम् ॥६३॥
तस्याराधनतो भूप पुत्रं दास्यामि शोभनम्॥
ये चात्र मानवा राजन्यात्रां कुर्वन्ति भक्तितः ॥
तेषां मनोरथावाप्तिर्भविष्यति न संशयः ॥ ६४ ।
राजा रिपुञ्जयो भक्त्या गणाधीशः कृतो मया ॥ ६५॥
एष ते कथितो देवि प्रभावः पापनाशनः ॥
राजस्थलेश्वरेशस्य श्रूयतां वडलेश्वरम् ॥ ६६ ॥
इति श्रीस्कांदे महापुराण एकाशीतिसाहस्र्यां संहितायां
पञ्चम आवन्त्यखंडे चतुरशीतिलिङ्गमाहात्म्ये
राजस्थलेश्वरमाहात्म्यवर्णनं नाम चतुःसप्ततितमोऽध्यायः
॥ ७४ ॥

5.2.75

॥ईश्वर उवाच ॥ ॥
पञ्चसप्ततिकं देवं वडलेश्वरसंज्ञकम्॥
विद्धि पापहरं देवि दर्शनात्कामदं नृणाम् ॥ १ ॥
धनदस्य सखा देवि मणिभद्रो बभूव ह ॥
ईर्ष्याप्रभावस्तत्पुत्रो वडलोनाम कोपनः ॥ २ ॥
रूपवान्सर्वदा कामी सदा मतो बलाधिकः ॥

कदाचित्स गतो रम्यां नलिनीं धनदस्य च ॥ ३ ॥
 रत्यर्थं कामसेवार्थं गुप्तां रहसि निर्मिताम् ॥
 ददर्श कुसुमैश्छन्नां वज्रवैडूर्यभूषिताम् ॥ ४ ॥
 तां वै विद्रुमसंछन्नां मुक्तादामविरा जिताम् ॥
 सुरम्यां विपुलच्छायां स्वर्णपंकजशोभिताम् ॥ ५ ॥
 कुबेरभवनाभ्याशे वल्लभां धनदस्य च ॥
 आक्रीडं राजराजस्य कुबेरस्य महात्मनः ॥ ६ ॥
 राक्षसैः किंनरैश्चैव गुप्तां खड्गधरैः सदा ॥
 तां दृष्ट्वा परमप्रीतो बभूव वडलस्तदा ॥ ७ ॥
 प्रियया सहितो रेमे स्थाने गुप्ते मनोहरे ॥
 रेमे रमणकैर्योगैरनंगेन वशीकृतः ॥ ८ ॥
 तत्र गुप्ता रणे शूरा राक्षसा रणकोविदाः ॥
 रक्षन्ति शतसाहस्रं सर्वायुधपरिच्छदाः ॥ ९ ॥
 ते तु दृष्ट्वैव वडलं मणिभद्रसुतं प्रिये ॥
 भक्षयैः संपूरितमुखं दिव्यचन्दनभूषितम् ॥ ५.२.७५.१० ॥
 केतकीगर्भपत्राभैर्दत्तैर्दिव्यतराननम् ॥
 युद्धार्थं बद्धनिस्त्रिंशं शक्तियुक्तमरिंदमम् ॥ ११ ॥
 भार्यासहायमुन्मत्तं पर्यके च स्थितं सदा ॥
 रत्यर्थमागतं ज्ञात्वा अन्योन्यमभिचुक्रुशुः ॥ १२ ॥
 मा वीरानेन मार्गेण सभार्यो गन्तुमर्हसि ॥
 आक्रीडोऽयं कुबेरस्य धनदस्य महात्मनः ॥ १३ ॥
 देवा देवर्षयो यक्षा गन्धर्वाः किंनरास्तथा ॥
 आमन्त्र्य यक्षप्रवरं विहरन्ति रमन्ति च ॥ १४ ॥
 नेह शक्यं विनादेशाद्विहर्तुं क्रीडितुं चिरम् ॥
 भ्रात्रामात्येन सुहृदा केनापि च सुतेन च ॥ १५ ॥
 येनकेनचिदन्यायादवमन्य धनेश्वरम् ॥
 विहारः क्रियते दर्पात्स विनश्येदसंशयम् ॥ १६ ॥

एवं स राक्षसैर्घोरैर्वडलो विनिवारितः ॥
 मा मैवमिति सक्रोधं भर्त्सयद्भिः समंततः ॥ १७ ॥
 कदर्थीकृत्य तु स तान्नाक्षसान्भीमविक्रमः ॥
 व्यगाहत महातेजास्ते सर्वे तं न्यवारयन् ॥ १८ ॥
 गृहीत बध्नीत निकृन्ततैनं पिबाम खादाम च वृत्तहीनम् ॥
 क्रुद्धा ब्रुवंतो ह्यपतन्द्रुतं ते शस्त्राणि चोद्यम्य विवृत्तनेत्राः ॥ १९ ॥
 ततः स गुर्वी यमदण्डकल्पां महागदां कांचनपट्टनद्धाम् ॥
 प्रगृह्य तामभ्यपतत्तरस्वी ततोऽब्रवीत्तिष्ठत तिष्ठतेति ॥ 5.2.75.२० ॥
 ते तस्य वीर्यं च वलं च दृष्ट्वा विद्याबलं बाहुबलं तथैव ॥
 न शक्नुवंतः सहितुं समेता हताः प्रवीराः सहसा निवृत्ताः ॥ २१ ॥
 विदार्यमाणास्तत एव तूर्णमाकाशमास्थाय विमूढसंज्ञाः ॥
 कैलासशृंगाण्यभि दुद्रुवुस्ते यक्षार्दिता रक्षपालाः प्रभग्नाः ॥ २२ ॥
 स शक्रवद्दानवदैत्यसंघान्विक्रम्य जित्वा मदनाभितप्तः ॥
 विगाह्य तां पुष्करिणीं समर्थः कामं स चिक्रीडति यक्षपुत्रः ॥ २३ ॥
 ततस्तु ते रक्षपालाः समेत्य धनेश्वरं वै वडलेन नुन्नाः ॥
 यक्षस्य धैर्यं सुबलं च संख्ये यथावदाचख्युरतीव भीताः ॥ २४ ॥
 तेषां तु वचनं श्रुत्वा मणिभद्रो महायशाः ॥
 शशाप पुत्रं दयितं वडलं प्रभुकारणात् ॥ २५ ॥
 यस्मात्सा नलिनी रम्या सेविता वडलेन तु ॥
 दयिता धनदस्यापि यथा माता तथैव सा ॥ २६ ॥
 तस्मात्पुत्रो मदीयस्तु सर्वभागविवर्जितः ॥
 पंग्वन्धो बधिरो दीनः क्षयरोगमवाप्स्यति ॥ २७ ॥
 इति शप्तस्तदा जातो वडलो भोगवर्जितः ॥
 पतितो भूतले चैव तस्मिन्स्थाने गतोऽपि सन् ॥ २८ ॥
 पीडितः क्षयरोगेण न शशाक विचेष्टितुम् ॥
 अन्धोऽथ बधिरो जातो गुरुशापहतस्तदा ॥ २९ ॥
 चिंतयामास सहसा शापमत्यद्भुतं महत् ॥

शसोऽहं केन सहसा जीवन्त्योन्यंतरं गतः ॥ 5.2.75.३० ॥
 कथं शसोऽस्मि तातेन मणिभद्रेण वल्लभः ॥
 पुत्रो युवा च शूरश्च शत्रुपक्षक्षयंकरः ॥ ३१ ॥
 धन्योऽसौ मणिभद्रोऽपि मत्तातो येन भूतले ॥
 प्रभुभक्त्या निजः पुत्रः शप्तस्त्यक्तश्च तत्क्षणात् ॥ ३२ ॥
 वडलेन पुनः प्रोक्तं धन्योऽहं प्रभुकारणात् ॥
 उत्सवो निधनं नाम भर्तृपिण्डोपजीविनाम् ॥ ३३ ॥
 अन्यायेन यथाकामं प्रारब्धः संचितश्चिरम् ॥
 तेनाहं शापतां प्राप्नो यास्यामि नरकं ध्रुवम् ॥ ३४ ॥
 एवं विलपतस्तस्य वडलस्य वरानने ॥
 आजगाम तमुद्देशं मणिभद्रो महाबलः ॥
 ददर्श पुत्रं पंग्वंधं क्षयरोगप्रपीडितम् ॥ ३५ ॥
 निःश्वसंतं सुदुःखार्तं विल पंतं पुनःपुनः ॥
 प्रत्युवाच सुतं यक्षो मणिभद्रोऽतिदुःखितः ॥
 मया कुपित्रा हा वत्स शप्तस्त्वं प्रभुकारणात् ॥ ३६ ॥
 त्वयेयं नलिनी रम्या धन दस्यातिवल्लभा ॥
 सेविता कामतप्तेन प्रवरा राक्षसा हताः ॥ ३७ ॥
 तस्मात्पुत्र मया शप्तो न मिथ्या स भविष्यति ॥
 प्रभुर्देवः प्रभुः स्वामी प्रभुर्माता प्रभुः पिता ॥ ३८ ॥
 स्वाम्यर्थं यः प्रियान्प्राणान्परित्यजति संगरे ॥
 स याति परमं स्थानं ब्रह्मलोकं सनातनम् ॥ ३९ ॥
 न मन्त्रसाध्यः शापोयं नौषधेन व्रतेन च ॥
 नियमेन च दानेन तस्मान्मद्वचनं कुरु ॥ 5.2.75.४० ॥
 मया श्रुतं शक्रलोके पुराणं स्कंदकीर्तितम् ॥
 ब्रुवतो नारदस्यैव देवानां संनिधौ पुरा ॥ ४१ ॥
 प्रभावो वर्णितस्तेन महाकालवनस्य च ॥
 क्षेत्रे ह्यस्मिन्महालिङ्गं स्वर्गद्वारस्य दक्षिणे ॥ ४२ ॥

विद्यते व्याधिशमनं रूपसौभाग्यदायकम् ॥
 तत्राहं त्वां च नेष्यामि विमानेनाशुगामिना ॥ ४३ ॥
 इत्युक्त्वा मणिभद्रेण समानीतः सुतस्तदा ॥
 यत्र देवाधिदेवोऽसौ स्वर्गद्वारस्य दक्षिणे ॥ ४४ ॥
 स्पर्शनात्तस्य लिंगस्य चक्षुष्मानूपवान्बली ॥
 सुपादः श्रुतिसंयुक्तस्तत्क्षणादभवत्तदा ॥ ४५ ॥
 दृष्ट्वा सुमहदाश्चर्यं मणिभद्रेण पार्वति ॥
 कृतं नाम सुहृष्टेन स्वीयपुत्रस्य नामतः ॥
 चक्षुष्मान्वडलो जातो लिंगस्यास्य प्रभावतः ॥ ४६ ॥
 अद्यप्रभृति देवोऽयं वडलेश्वरसंज्ञकः ॥
 भविष्यति त्रिलोकेषु विख्यातो नेत्रदायकः ॥ ४७ ॥
 पूजयिष्यन्ति ये देवं वडलेश्वरसंज्ञकम् ॥
 लिंगं लोकेषु विख्यातं ते प्राप्स्यन्ति मनोरथम् ॥ ४८ ॥
 दृष्टो हरति पापानि स्पृष्टो राज्यं प्रयच्छति ॥
 अर्चितो भक्तिभावेन मोक्षं दद्यान्न संशयः ॥ ४९ ॥
 कार्तिके शुक्लपक्षस्य तिथिर्वै द्वादशी भवेत् ॥
 तस्यां ये पूजयिष्यन्ति वडलेश्वरसंज्ञकम् ॥ ५० ॥
 दानं तैः सततं दत्तं ते यांति परमं पदम् ॥
 प्रयागे च प्रभासे च गंगासागरसंगमे ॥ ५१ ॥
 तपस्तप्तं भवेतैस्तु ते मुक्ता नात्र संशयः ॥
 गर्भवासे न जायन्ते सर्वसौख्यसमन्विताः ॥ ५२ ॥
 गाणपत्या भविष्यन्ति शंकरस्य सदा प्रियाः ॥
 सौभाग्यरूपसंपन्नाः पुत्रपौत्रैश्च संयुताः ॥
 जायन्ते मानवा लोके वडलेश्वरदर्शनात् ॥ ५३ ॥
 गर्भवासे महाकष्टे यस्य वासो न रोचते ॥
 सोऽभ्यर्चयतु भावेन वडलेश्वरमीश्वरम् ॥ ५४ ॥
 न लिंगेन विना सिद्धिर्दुर्लभं परमं पदम् ॥

गतिर्न जायते स्वर्गे यावल्लिंगं तु नार्चयेत् ॥५५॥
 लिंगार्चन विहीनानां सिद्धिश्चापि सुदुर्लभा ॥
 मम पुत्रेण संप्राप्तमीप्सितं लिंगतो यतः ॥ ५६ ॥
 इत्युक्त्वा मणिभद्रोऽपि सुतेन सहितो ययौ ॥
 यत्र देवो धनाध्यक्षः स्थानं स्वं परमं गतः ॥ ५७ ॥
 एष ते कथितो देवि प्रभावः पापनाशनः ॥
 वडलेश्वरदेवस्य श्रूयतामरुणेश्वरम् ॥ ५८ ॥
 इति श्रीस्कांदे महापुराण एकाशीतिसाहस्र्यां संहितायां पंचम आवंत्यखण्डे
 चतुरशीतिलिङ्गमाहात्म्य उमामहेश्वरसंवादे वडलेश्वरमाहात्म्यवर्णनं नाम
 पंचसप्ततितमोऽध्यायः ॥ ७५ ॥ ॥ छ ॥

5.2.76

॥ ईश्वर उवाच ॥ ॥
 षट्सप्ततितमं देवमरुणेश्वरसंज्ञकम् ॥
 विद्धि पापहरं देवि दर्शनात्कामदं नृणाम् ॥ १ ॥
 पुरा देवयुगे देवि प्रजापतिसुते शुभे ॥
 आस्तां भगिन्यौ रूपेण समुपेतेऽद्भुतेऽनघे ॥ २ ॥
 ते भार्ये कश्यपस्यास्तां कद्रूश्च विनता तथा ॥
 प्रादात्ताभ्यां वरं प्रीतः प्रजापतिसमः पतिः ॥ ३ ॥
 कश्यपो धर्मपत्नीभ्यां मुदा परमया युतः ॥
 वरातिसर्गं श्रुत्वैव कश्यपादुत्तमं तु ते ॥ ४ ॥
 हर्षादभ्यधिकां प्रीतिं प्रापतुः स्म वरस्त्रियौ ॥
 वव्रे कद्रूः सुतान्नागान्सहस्रं तुल्यवर्चसः ॥ ५ ॥
 द्वौ पुत्रौ विनता वव्रे कद्रूपुत्राधिकौ बले ॥
 ओजसा तेजसा चैव विक्रमेणाधिकौ च तौ ॥ ६ ॥
 तस्यै भर्ता वरं प्रादाल्लप्स्यसे पुत्रकोत्तमौ ॥
 एवमस्त्विति तां चाह कश्यपो विनतां तदा ॥ ७ ॥
 यथा च प्रार्थितं लब्ध्वा वरं तुष्टाऽभवत्तदा ॥

कृतकृत्या तु विनता लब्ध्वा वीर्याधिकौ सुतौ ॥ ८ ॥
 कद्रूश्च लब्ध्वा पुत्राणां सहस्रं तुल्यतेजसाम् ॥
 धार्यौ गर्भौ प्रयत्नेन इत्युक्त्वा स महातपाः ॥ ९ ॥
 ते भार्ये वरसंहृष्टे कश्यपो वनमाविशत् ॥
 कालेन महता कद्रूर्नागानां सा शतीर्दश ॥
 जनयामास चार्वङ्गी द्वे चांडे विनता तदा ॥ 5.2.76.१० ॥
 तयोरंडानि निदधुः प्रहृष्टाः परिचारिकाः ॥
 सोपस्वेदेषु भांडेषु पंचवर्षशतानि च ॥ ११ ॥
 ततः पंचशते काले कद्रूपुत्रा विनिर्गताः ॥
 अंडभ्यां विनतायास्तु मिथुनं न व्यदृश्यत ॥ १२ ॥
 ततः पुत्रार्थिनी देवी व्रीडिता सा तपस्विनी ॥
 अंडं बिभेद विनता तत्र पुत्रं ददर्श ह ॥ १३ ॥
 पूर्वार्द्धकायसंपन्नमितरेणा प्रकाशितम् ॥
 स पुत्रो रोषसंरब्धः शशापैनामिति श्रुतम् ॥ १४ ॥
 योऽहमेवं कृतो मातस्त्वया लोभपरीतया ॥
 शरीरेणासमग्रेण तस्माद्दासी भविष्यसि ॥ १५ ॥
 पंचवर्षशतान्यस्या यया विस्पृद्धसे सदा ॥
 एष ते च सुतो मातर्दास्याद्वै मोक्षयिष्यति ॥ १६ ॥
 यद्येनमपि मातस्त्वं मामिवांडविभेदनात् ॥
 न करिष्यस्यनंगं वा पुत्रं चाति तरस्विनम् ॥ १७ ॥
 प्रतिपालयितव्यस्ते जन्मकालोऽस्य धीरया ॥
 विशिष्टबलमीप्संत्या पंचवर्षशतान्यतः ॥ १८ ॥
 एवं शस्वा ततो देवि विनतां मातरं स्वकम् ॥
 अरुणो विललापाथ वाष्पशोकपरिप्लुतः ॥ १९ ॥
 हाहा मया नृशंसेन माता स्वजननी स्वका ॥
 शप्ता विनापराधेन कथं यास्यामि सद्गतिम् ॥
 माता देहारणिः पुंसां माता दुःखसहा परा ॥ 5.2.76.२० ॥

गर्भक्लेशे परं दुःखं माता जानाति यादृशम् ॥
 वात्सल्यं चाधिकं मातुर्दृश्यते न तु पैतृकम् ॥ २१ ॥
 गुरुणामेव सर्वेषां माता गुरुतरा स्मृता ॥
 एकस्यापि सुतस्यैव न दृष्टा निष्कृतिः श्रुतौ ॥२२॥
 यदि पिंडप्रदानं तु गयायां कुरुते सुतः ॥
 गते पितरि पंचत्वं माता पुत्रस्य निर्वृतिः ॥
 न च मातृविहीनस्य ममत्वं कुरुते पिता ॥२३॥
 विकलो मातृहीनस्तु पुत्रो हि प्रोच्यते तदा ॥
 यदा स वृद्धो भवति तदा भवति दुःखितः ॥
 तदा शून्यं जगत्सर्वं यदा माता वियुज्यते ॥ २४ ॥
 सोऽहं पापसमाचारो जातो मातृविहिंसकः ॥
 मरिष्यामि न संदेहः साधयित्वा हुताशनम् ॥ २५ ॥
 जातोऽहं विकलांगस्तु प्राक्कृतेनैव कर्मणा ॥
 न माता कारणं यस्मात्स्वकीयं कर्म भुज्यते ॥ ॥ २६ ॥
 एवं विलपतस्तस्य कश्यपस्य सुतस्य च ॥
 अरुणस्य विशालाक्षि नारदः समुपागतः ॥ २७ ॥
 दृष्ट्वारुणं सुदुःखार्तं विलपंतं पुनः पुनः ॥
 प्रत्युवाच प्रसन्नात्मा नारदः प्रहसन्निव ॥२८॥
 अरुणोऽयमहो रौति कश्यपस्यात्मसंभवः ॥
 विनतायाः सुतो ज्येष्ठः संभूतस्तपसां निधिः ॥ ॥ २९ ॥
 उत्पादितोऽयमल्पाहैरर्द्धकायो महाबलः ॥
 एनमाश्वासयिष्यामि विनतागर्भसंभवम् ॥
 मोहेन विलपंतं च श्रेयो मे भविता ध्रुवम् ॥ ॥ ५.२.७६.३० ॥
 इति संचिंत्य मनसि वाक्यैर्मध्वमृतोपमैः ॥
 प्रत्युवाचारुणं तत्र नारदो द्विजसत्तमः ॥ ३१ ॥
 तात कश्यपदायाद विनतागर्भसंभव ॥
 तेजोराशे दुराधर्ष संतापं मा कृथा वृथा ॥ ३२ ॥

भाविनोऽर्था भवन्तीह दुःखस्य च सुखस्य च ॥
 यत्त्वया विनता शप्ता रहस्यं देवनिर्मितम् ॥ ३३ ॥
 यदि तेस्ति घृणा चित्ते शप्तात्मजननी त्वया ॥
 तदा गच्छ ममादेशान्महाकालवनं शुभम् ॥३४॥
 उत्तरे देवदेवस्य यात्रेशस्य च पुण्यदम् ॥
 विद्यते त्रिदशैः पूज्यं सर्वदा सर्वदं शिवम् ॥ ३५ ॥
 अरुणस्त्वेवमुक्तस्तु नारदेन महात्मना ॥
 आजगाम क्षणार्द्धेन महाकालवनं शुभम् ॥ ३६ ॥
 ददर्श तत्र तल्लिंगं तेजःकूटोपमं शुभम् ॥
 पूजयामास विधिवत्पुष्पैर्भावसमन्वितः ॥ ३७ ॥
 लिंगेनोक्तोऽरुणो देवि सारथ्यं कुरु सर्वदा ॥
 सूर्यस्य भ्रमतस्तस्य त्वत्तुल्यो नास्ति सारथिः ॥ ३८ ॥
 मया दत्तं तु सामर्थ्यं सूर्यस्य पुरतः सदा ॥
 उदयस्तेऽरुण प्राग्वै पश्चात्सूर्य उदेष्यति ॥ ३९ ॥
 त्वन्नाम्ना त्रिषु लोकेषु ख्यातोऽहमरुणेश्वरः ॥
 भविष्यामि न संदेहो नृणामर्थप्रदायकः ॥ ५.२.७६.४० ॥
 ये मां पश्यन्ति सततं त्वन्नाम्ना चारुणेश्वरम् ॥
 ते यास्यन्ति परं स्थानं दाहप्रलयवर्जितम् ॥ ४१ ॥
 मोदिष्यन्ति कुलैः सार्द्धं पितृमातृसमुद्भवैः ॥
 कल्पकोटिसहस्रं तु ये पश्यन्ति समाहिताः ॥ ४२ ॥
 न दुःखं जायते तेषां ये पश्यन्ति रवेर्दिने ॥
 संसारसागरोत्थं वै यावदिन्द्राश्चतुर्दश ॥४३॥
 यः पश्यति चतुर्दश्यां कृष्णायामरुणेश्वरम् ॥४४॥
 स नेष्यति पितृन्स्वर्गे नरकस्थान्न संशयः ॥
 संक्रांतौ रविवारे च यः पश्येदारुणेश्वरम् ॥
 शृङ्गीरस्वामिनो यात्रा कृता तेन न संशयः ॥४५॥
 इत्युक्तस्तेन लिंगेन विनतानंदनस्तदा ॥

आगतः कृतकृत्यात्मा यत्र देवो दिवस्पतिः ॥४६॥
अस्य लिंगस्य माहात्म्यात्कश्यपस्यात्मसंभवः ॥
अरुणो दृश्यते व्योम्नि सूर्यस्य पुरतः सदा ॥ ४७ ॥
एष ते कथितो देवि प्रभावः पापनाशनः ॥
अरुणेश्वरदेवस्य पुष्पवंतेश्वरं शृणु ॥ ४८ ॥
इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
चतुरशीतिलिङ्गमाहात्म्येऽरुणेश्वरमाहात्म्यवर्णनं नाम षट्सप्ततितमोऽध्यायः ॥
७६ ॥ छ ॥ ॥ ॥

5.2.77

॥ श्रीमहादेव उवाच ॥ ॥
सप्तसप्ततिकं देवि पुष्पदंतेश्वरं शृणु ॥
यस्य दर्शनमात्रेण गर्भवासो न जायते ॥ १ ॥
शिनिर्नाम द्विजो देवि स चापुत्रोऽभवत्पुरा ॥
पुत्रार्थं चिंतयामास स तपांसि बहूनि ह ॥ २ ॥
वायुभक्षोऽबुभक्षश्च निराहारोर्ध्वबाहुकः ॥
शाकमूलफलाहारः पर्णाशयेकद्वि पर्णभुक् ॥ ३ ॥
एवमादीनि चान्यानि तपांसि श्रेयसे परम् ॥
एतेषां तपसां मध्ये तप एकं समाश्रये ॥ ४ ॥
परं विघ्नोपशांत्यर्थं तोषयिष्येऽहमी श्वरम् ॥
एवं संचिंत्य मनसा ऊर्ध्वबाहूर्ध्वपादकः ॥
आभ्यां न स दुरासाधो नापराधो भविष्यति ॥ ५ ॥
तथा चकार स मुनिर्वर्षाणां द्वादशैव हि ॥
तपस्यंतं च तं दृष्ट्वा नियमे परमे स्थितम् ॥ ६ ॥
विज्ञप्तोऽहं त्वया देवि मंदरे चारुकंदरे ॥
करोत्येष तपः क्रूरं पुत्रहेतोर्मुनिर्म हान् ॥ ७ ॥
तेजसा दीपयच्छैलं शोषयन्सलिलाशयान् ॥
तपसा दुष्करेणैव क्षुभिता नाकवासिनः ॥ ८ ॥

व्यालेंद्रा व्याकुलीभूता लुलिताश्वाचलेश्वराः ॥
 मुनयो विस्मृतिं प्राप्ताः कंपेते चापि रोदसी ॥ ९ ॥
 अयोनिजः शिनिर्विप्रः पुत्रमिच्छत्ययोनिजम् ॥
 त्वं योनिर्गुणसंघानां त्वं योनिस्तपसामपि ॥ 5.2.77.१० ॥
 त्वं तपस्त्वं परं धाम शिखिचंद्रार्कलोचन ॥
 सर्वेश्वर सुतोऽभीष्टः किं न विप्राय दीयते ॥ ११ ॥
 सुरासुरगुरो किं न पुत्रमस्मै प्रयच्छसि ॥
 तपसा क्षीणदोषस्य ब्रह्मत्वे भावितात्मनः ॥ १२ ॥
 शिनेः पुत्रप्रदानं त्वं कुरु मद्वचनाच्छिव ॥
 तपसा दुष्करेणैव गाढं क्लिष्टो महामुनिः ॥ १३ ॥
 तेजांसि ज्योतिषामेव महतां च विधिस्थितः ॥
 अहरत्तेजसा स्वेन तमांसीव दिवाकरः ॥ १४ ॥
 त्वद्भक्तस्य च देवेश व्यर्थः कस्मात्परिश्रमः ॥
 उदितेऽर्के तमांसीह न भवंति कदाचन ॥ १५ ॥
 त्वत्परस्य न देवश युक्ता दुःखविभीषिका ॥
 इत्यहं प्रार्थितो देवि त्वया पर्वतपुत्रिके ॥ १६ ॥
 विप्रार्थमनुकंपार्थ पुत्रार्थं च विशेषतः ॥
 आकारिता मया देवि गणास्त्व द्रौरवेण तु ॥ १७ ॥
 रुद्राश्च हरभक्ताश्च कूष्मांडा गगनेचराः ॥
 रोमरौद्रा महानीलाः शिखावंतः सकोकिलाः ॥ १८ ॥
 अन्ये च विविधाकाराः कालास्या हरिपिंगलाः ॥
 जटाजूटधराश्चित्रा वीथिनक्षत्रचारिणः ॥ १९ ॥
 नीलग्रीवा कृष्णमुखाः पिंगधौतजटासटाः ॥
 ज्वरो डिंडिर्महाकालो लांगुलिश्च महेश्वरः ॥ 5.2.77.२० ॥
 घंटाकर्णो विशाखश्च परिशेषा गणाश्च ये ॥
 वृषारूढाः कामतुल्याः कामरूपबलास्तथा ॥ २१ ॥
 शूलचंद्रधराः सर्वे सर्वे तुल्यपराक्रमाः ॥

ममादेशात्समायाताः कृतांजलिपुटाः स्थिताः ॥ २२ ॥
स्तुवंतो विविधैः स्तोत्रैरुचुरेवं समाहिताः ॥
किं कर्तव्यमिहास्माभिरादेशो दीयतां प्रभो ॥ २३ ॥
गणानां वचनं श्रुत्वा ज्ञात्वा भक्तिं च तादृशीम् ॥
महातपःप्रभावोऽयं शिनिविप्रस्य कीर्तितः ॥ २४ ॥
पुत्रार्थं तप्यति तपः शिनिर्ब्राह्मणसत्तमः ॥
मद्वाक्यात्को नु विप्रस्य पुत्रत्वं संप्रदास्यति ॥ २५ ॥
तस्याहं संप्रदास्यामि सर्वान्कामा न्यथेप्सितान् ॥
अमरं चाजरं पुत्रं मुनिर्वाञ्छति सांप्रतम् ॥ २६ ॥
मद्वाक्यं क्रियतां सद्यो विप्रः क्लेशाद्विमुच्यताम् ॥
मद्भक्तस्य न संकल्पो मिथ्या भवितुमर्हति ॥ २७ ॥
मदीयं वचनं श्रुत्वा सर्वे कंपितकंधराः ॥
सर्वे चावाङ्मुखा जाताः सर्वे ध्यानपरायणाः ॥ २८ ॥
न कश्चिद्भाषते किञ्चिन्न कश्चिद्वीक्षते तदा ॥
अथोक्तं पुष्पदंतेन रभसान्मानितेन तु ॥ २९ ॥
मम चित्तमविज्ञाय गणानामनुकंपया ॥
न यास्यंति गणा देव त्वां विहाय महीतलम् ॥ ५.२.७७.३० ॥
इह स्थास्यंति सततं त्वत्समीपे न संशयः ॥
कथं योनिं प्रयास्यंति संप्राप्य मुदमुत्तमाम् ॥ ३१ ॥
हीनां रजोऽधिकां दीनां तमोबहुलधारिणीम् ॥
कथं स्वर्गं परित्यज्य यास्यामो नरकं परम् ॥ ३२ ॥
ब्रुवन्नेवं भ्रमेणैव भाव्यर्थेन प्रणोदितः ॥
उक्तो मया विशालाक्षि पुष्पदंतो गणाग्रणीः ॥ ३३ ॥
पत त्वं मानुषे लोके यस्मान्मे विप्रियं कृतम् ॥
शस्वा तं पुष्पदंतं तु वीरकः प्रेरितो मया ॥ ३४ ॥
विप्रस्य पुत्रतां तूर्णं पुत्रं गच्छ ममाज्ञया ॥
ततस्ते संप्रदास्यामि सर्वान्कामान्यथेप्सितान् ॥ ३५ ॥

इत्युक्तो वीरको देवि गतो विप्रस्य पुत्रताम् ॥
 पुष्पदंतोऽपि करुणं विललाप सुदुःखितः ॥ ३६ ॥
 पश्चात्तापेन संयुक्तो निश्चस्य च पुनःपुनः ॥
 अहो तत्सफलं जन्म यदाज्ञा क्रियते नरैः ॥ ३७ ॥
 प्रभूणामेकचित्तेन ते भृत्या दुर्लभाः स्मृताः ॥
 तेषामर्थश्च धर्मश्च कुलं चैव च तारितम् ॥ ३८ ॥
 प्रसन्नास्त्रिदशास्तेषां प्रभु भक्ताश्च ये नराः ॥
 सेवाधर्मो हि गहनो योगिनामपि दुष्करः ॥ ३९ ॥
 न ज्ञेयः केन तत्त्वेन दुराराध्यः प्रभुर्भवेत् ॥
 एकेनाप्यपराधेन प्रकोपं कुरुते प्रभुः ॥ ५.२.७७.४० ॥
 विनश्यंत्युपकाराणि तस्मात्सेवा सुदुष्करा ॥
 स्वामी सर्पश्च वह्निश्च तप्तभावं व्रजन्ति हि ॥ ४१ ॥
 तस्माद्यत्नेन संसेव्या आत्मरक्षणतत्परैः ॥
 सोऽहं भूमौ निपतितः प्रभोरादेशभञ्जकः ॥ ४२ ॥
 कांस्तु लोकान्गमिष्यामि कलुषी भूणहा इव ॥
 एवं विलप्य बहुशो मामेव शरणं गतः ॥
 उवाच दीनया वाचा प्रणिपत्य पुनःपुनः ॥ ४३ ॥
 दीनोऽस्मि ज्ञानहीनोऽस्मि प्रणतोऽस्मि च शंकर ॥
 कुरु प्रसादं देवेश अपराधं क्षमस्व मे ॥ ४४ ॥
 न हि निर्वहणं यांति प्रभूणामाश्रिता रुषः ॥
 प्रसीद देवदेवेश दीनस्य कृपणस्य च ॥ ४५ ॥
 अपि कीट पतंगत्वं गच्छेयं तव शासनात् ॥
 भक्तोऽहं सर्वदा देव पुत्रत्वे हि प्रतिष्ठितः ॥ ४६ ॥
 इति तस्य वचः श्रुत्वा पुष्पदंतस्य पार्वति ॥
 ममत्वेन तदा देवि प्रोक्तमित्थं त्वया वचः ॥ ४७ ॥
 गच्छ पुत्र ममादेशान्महाकालवनं शुभम् ॥
 लिंगमाराधय क्षिप्रं तत्त्वन्नाम्ना भविष्यति ॥ ४८ ॥

कीर्तिस्ते भविता पुत्र यावदाभूतसंप्लवम् ॥
 इत्युक्ते तु त्वया देवि मयाप्युक्तं वरानने॥४९॥
 न मे मिथ्या वचः पुत्र भविष्यति कथंचन ॥
 दर्शनादेव लिंगस्य ममाभीष्टो भविष्यसि ॥ 5.2.77.५० ॥
 विमाने पुष्पपादे तु समारूढो भविष्यसि ॥
 पुष्पैः संपूज्यमानस्तु पदं प्राप्स्यसि शाश्वतम् ॥ ५१ ॥
 गणैः सार्द्धं मया चैव मुदितो विचरिष्यसि ॥
 ममापि न रतिर्वत्स भविष्यति त्वया विना ॥ ५२ ॥
 अहं तत्रागमिष्यामि महाकालवने शुभे ॥
 तुष्टोऽहं सर्वदा वत्स गणानामग्रणीः कृतः ॥५३॥
 अनया शुद्धया भक्त्या लोकानामुपकारकः ॥
 भविष्यसि न संदेहस्तस्मिन्क्षेत्रे गतो ध्रुवम्॥५४॥
 इत्युक्तो हि मया देवि पुष्पदंतो गणाग्रणीः ॥
 मानी ममाज्ञया मौनी महाकालवने शुभम् ॥ ५५ ॥
 लिंगमाराधयामास दुर्वासेशादथोत्तरे ॥
 लिंगेनोक्तस्तु सहसा तुष्टोऽहं गणसत्तम ॥
 त्वन्नाम्ना ख्यातिमेष्यामि प्रसादस्ते कृतोऽधुना ॥ ५६ ॥
 एतस्मिन्नन्तरे देवि त्वया सार्द्धमहं गतः ॥
 शक्राद्यैस्त्रिदशैः सार्द्धं गणैर्नानाविधैस्तथा ॥ ५७ ॥
 हृष्टस्तु पुष्पदंतोऽपि पुष्पपट्टासने शुभे ॥
 पुष्पैः प्रकीर्यमाणोऽपि पुनः प्राप्तो ममांतिकम् ॥ ५८ ॥
 मया संश्लेषितः स्नेहादुत्संगेऽप्यधिरोपितः ॥
 स्थानं दत्तं विशालाक्षि इदमुक्तं मया तदा ॥ ५९ ॥
 ये पश्यन्ति नरा लिंगं त्वया संपूजितं भुवि ॥
 ते यास्यन्ति पुष्पकेण क्रीडन्तो वै त्रिविष्टपम् ॥ 5.2.77.६० ॥
 गणाध्यक्षा भविष्यन्ति सर्वकामैरलंकृताः ॥
 मम लोके गणाध्यक्षा यावदिन्द्राश्चतुर्दश ॥ ६१ ॥

दर्शनात्क्षीयते पापमैहिकं पूर्वकं तथा ॥
 ततः प्रसादान्मे सर्वं ज्ञानं सम्यग्भविष्यति ॥ ६२ ॥
 यः पूजयेच्चतुर्दश्यामष्टम्यां सोमवासरे ॥
 अमरैः सह संहृष्टो मोदते दिवि सर्वदा ॥ ६३ ॥
 पैतृकैर्मातृकैः सार्द्धं कुलैस्तु सप्तभिर्युतः ॥
 न वदेत्केनचित्सार्द्धं नरो यः प्रातरुत्थितः ॥ ६४ ॥
 पुष्पदन्तेश्वरं दृष्ट्वा सोऽश्वमेधफलं लभेत् ॥
 मुच्यते पातकाद्यैश्च यः शाठ्येनापि पश्यति ॥ ६५ ॥
 मृतो गांधर्वलोके तु याति विद्याधरैर्वृतः ॥
 न तस्य संतति च्छेदो यः पश्यति दिनेदिने ॥
 नियमेन गणाध्यक्ष जायते ब्रह्मणो दिनम् ॥ ६६ ॥
 ऐश्वर्यं सप्तलोकेषु भुक्त्वा भोगान्यथाक्रमम् ॥
 पृथिव्यामेकराड्भूत्वा ममांगे संभविष्यति ॥ ६७ ॥
 एष ते कथितो देवि प्रभावः पापनाशनः ॥
 पुष्पदन्तेश्वरेशस्य अविमुक्तेश्वरं शृणु ॥ ६८ ॥
 इति श्रीस्कांदे महापुराण एकाशीतिसाहस्र्यां संहितायां पञ्चमं आवन्त्यखण्डे
 चतुरशीतिलिङ्गमाहात्म्य उमामहेश्वरसंवादे पुष्पदन्तेश्वरमाहात्म्यवर्णनं नाम सप्त
 सप्ततितमोऽध्यायः ॥ ७७ ॥ ॥ छ ॥

5.2.78

॥ ईश्वर उवाच ॥ ॥
 अष्टसप्ततिकं विद्धि अविमुक्तेश्वरं प्रिये ॥
 यस्य दर्शनमात्रेण तीर्थयात्राफलं लभेत् ॥ १ ॥
 शाकले नगरे देवि चित्रसेनो महीपतिः ॥
 बभूव भुवि विख्यातो रूपवान्मन्मथाधिकः ॥ २ ॥
 तस्य चन्द्रप्रभा भार्या प्राणे भ्योऽपि गरीगसी ॥
 पतिव्रता धर्मशीला रूपयौवनशालिनी ॥ ३ ॥
 अपुत्रस्यापि नृपतेः पुत्री जाता मनोरमा ॥

तस्या नाम तदा चक्रे पिता पार्थिवसत्तमः ॥ ४ ॥
 सर्वलक्षणसंपन्ना कन्या लावण्यवत्यपि ॥
 सापि जातिस्मरा देवी सस्मार च पुरातनम् ॥ ५ ॥
 वैराग्याद्ब्रह्मचर्यं च चचार तनुमध्यमा ॥
 कदाचिद्यौवनं प्राप्ता सा च पृष्टा नृपेण वै ॥ ६ ॥
 उत्संगे च निजे कृत्वा मूर्ध्नि चाघ्राय हर्षितः ॥
 पुत्रि प्रदानकालस्ते कस्मै देया वराय च ॥ ७ ॥
 नृपाय नृपपुत्राय संमताय द्विजाय वा ॥
 वृद्धाय बहुभार्याय ग्रामीणाय च पुत्रिणे ॥
 हर्षेण चावृतो राजा पुनः पप्रच्छ तां सुताम् ॥ ८ ॥
 पृष्टा च सा यदा देवी न चोवाच नृपं प्रति ॥
 अधोमुखी च संजाता पुनः प्रोक्ता नृपेण तु ॥ ९ ॥
 यदि मद्वचनं पुत्रि प्रतिभाति न सांप्रतम् ॥
 वरणं स्वेच्छया पुत्रि कुरु तर्हि स्वयंवरम् ॥ ५.२.७८.१० ॥
 इत्युक्ता सा नृपतिना पित्रा प्रोक्ता पुनःपुनः ॥
 रुरोद सा वै करुणं श्रुत्वा तां कुत्सितां गतिम् ॥ ११ ॥
 जहास चातिहासेन पुनः श्वासांश्च मुंचति ॥
 प्रहर्षं च पुनः क्षिप्रं प्राप्य वाष्पं च मुंचति ॥ १२ ॥
 तामवस्थां गतां दृष्ट्वा पुत्री मुन्मत्ततां गताम् ॥
 किमेतदिति भूपालो ग्रसिता किं ग्रहेण वै ॥ १३ ॥
 भूतेन वा पिशाचेन मत्सुता लक्षणैर्युता ॥
 इति चिन्तापरो राजा यदा जातो यशस्विनि ॥ १४ ॥
 तदा प्रोक्तस्तया पुत्र्या मा तात विमना भव ॥
 नाहं ग्रस्ता ग्रहेणेह न भूतेन न रक्षसा ॥ १५ ॥
 न पिशाचेन यक्षेण तव कन्या महीपते ॥
 जातिस्मराहमुत्पन्ना श्रूयतां मम जन्म च ॥ १६ ॥
 प्राग्ज्योतिषे पुरे विप्रो हरस्वामी बभूव ह ॥

भार्याहं दुर्भगा जाता तस्य विप्रस्य पार्थिव ॥ १७ ॥
 रूपयौवनसंपन्ना तस्य नाहं प्रिया विभो ॥
 सदा विद्वेषसंयुक्तो मयि निष्ठुरजल्पकः ॥ १८ ॥
 नान्यस्य कस्यचिद्वेष्टा मुक्त्वा मां पृथिवीपते ॥
 पाणिग्रहणकाले तु ग्रहैः पापैर्विलोकिता ॥ १९ ॥
 अहमूढां कुलीनेन द्विजेनातिगुणेन च ॥
 स चावलोकिता विप्रो ग्रहैः पुण्यैर्नराधिप ॥ ५.२.७८.२० ॥
 तेन मे वल्लभो राजन्न चाहं तस्य वल्लभा ॥
 स सदाचारसंयुक्तो वेदाध्ययनतत्परः ॥ २१ ॥
 नान्यत्र कुरुते भावं ब्रह्मचर्यव्रते स्थितः ॥
 ततोऽहं क्रोधसंयुक्ता वशीकरणलंपटा ॥
 अपृच्छं प्रमदास्तात यास्त्यक्ताः पतिभिः किल ॥ २२ ॥
 ताभिरुक्ता ह्यहं भूप वश्यो भर्ता भविष्यति ॥
 अस्माकं प्रत्ययो जातस्तस्मात्त्वं कर्तुमर्हसि ॥ २३ ॥
 भेषजैर्विविधैश्चूर्णैर्मन्त्रैर्मोहकरैः परैः ॥
 तैस्तैस्तु कृतलेपोऽपि भविता दासवत्पतिः ॥ २४ ॥
 ततोऽहं त्वरिता गत्वा तासां वाक्येन भूपते ॥
 चूर्णं मन्त्रं गृहीत्वा च प्राप्ता भर्तृगृहं पुनः ॥ २५ ॥
 प्रदोषे पयसा युक्तश्चूर्णो भर्तरि योजितः ॥
 ग्रीवायां च मया मन्त्रो न्यस्तः सर्वागसंधिषु ॥ २६ ॥
 यदा पीतश्च चूर्णस्तु मन्त्रेणातीव गुंठितः ॥
 वशगस्तत्क्षणाज्जातो मन्त्रचूर्णप्रभावतः ॥ २७ ॥
 द्वारदेशे स्थितः क्रंदन्दासोऽस्मि तव शोभने ॥
 त्राहि मां शरणं प्राप्तं त्वद्वशोहं च शोभने ॥ २८ ॥
 ततस्य रुदितं ज्ञात्वा मन्त्रमाहात्म्यतो नृप ॥
 स्वस्थीकरणयोगेन तदा स्वस्थः कृतः पतिः ॥ २९ ॥
 ततः प्रभृति कांतो मे वश्योऽभूद्भवने स्थितः ॥

पंचत्वं च गता काले तथा नारकयातनाम्॥5.2.78.३०॥
 ताम्रभाष्ट्रे च दग्धाहं युगानि दश पंच च॥
 सूक्ष्माणि तिलमात्राणि कृत्वा खंडान्यनेकशः॥
 छेदिता कालसूत्रेण पीडिता घ्राणयंत्रके॥३१॥
 क्वाथीभूता तप्ततैलैर्घटे दर्व्याथ लोडिता॥
 पिष्टा चैव शिलापृष्ठे कुट्टिता लोहमुद्रैः॥३२॥
 दलिता दंतदलने दग्धाहं रौरवे भृशम्॥
 अधोमुखी विनिक्षिप्ता त्वमेध्ये पूयशोणिते ॥ ३३ ॥
 यान्यापि युवती तात भर्तुर्वश्यं समाचरेत् ॥
 वृथा धर्मादुराचारा पच्यते नरके भृशम् ॥३४॥
 भर्ता नाथो गुरुर्भर्ता भर्ता वै दैवतं परम् ॥
 भर्ता स्वमी सुहृद्भर्ता भर्ता च परमं पदम् ॥ ३५ ॥
 तुष्टे भर्तरि नारीणां तुष्टाः स्युः सर्वदेवताः ॥
 विमुखे विमुखाः सर्वे तस्मात्सेव्यः सदा पतिः ॥
 भस्मीभवति सा नारी यया भर्ता न तोषितः ॥ ३६ ॥
 यस्य प्रसादात्प्राप्यन्ते भोगाश्च विविधाः सदा ॥
 तं वश्यं कुरुते या च सा कथं सुखमाप्नुयात् ॥ ३७ ॥
 तिर्यग्योनिशतं याति कृमिपक्षिशतानि च ॥
 तस्मात्तत्सदा कार्यं स्त्रीभिर्भर्तृवचः किल ॥ ३८ ॥
 एवं पुनर्मया भुक्ता नरका भृशदारुणाः ॥
 तिर्यग्योनिसहस्रं तु कर्मणा कुत्सितेन च ॥ ३९ ॥
 किञ्चित्पातकशुद्ध्यर्थं चंडालस्य च वेशमनि ॥
 जाताहमतिरूपेण पीडिता विविधैर्त्रणैः॥5.2.78.४०॥
 सारमेयैर्वृता दीना भक्ष्यमाणा पुनःपुनः ॥
 दुष्टाहं भक्ष्यमाणापि मार्गे रुद्धा वृकैरहम् ॥
 तैरहं तुद्यमानापि महाकालवनं गता ॥४१॥
 दृष्टो मया महादेवो दैवतो मृगमाणया ॥

समीपे देवदेवस्य पिप्पलादेश्वरस्य च ॥ ४२ ॥
 तस्य दर्शनमात्रेण गता शक्रपुरं प्रति ॥
 विमानेन सुदीप्तेन किंकिणीजालमालिना ॥
 दिव्यांबरधरा दिव्या दिव्यमालाविभूषणा ॥ ४३ ॥
 तत्राहं पूजिता देवैः स्तुताहं चारणैस्तथा ॥
 दर्शनात्तस्य लिंगस्य जाताहं तव वेश्मनि ॥ ४४ ॥
 वल्लभा रूपसंपन्ना शाकले नगरे शुभे ॥
 स्मृत्वा तु कुत्सितां योनिं विलापश्च कृतो मया ॥ ४५ ॥
 स्मृत्वा लिंगस्य माहात्म्यं हर्षो जातस्तु तत्क्षणात् ॥
 तन्मे नैव च वातूल्यं गृहीता न ग्रहेण च ॥ ४६ ॥
 जाता जातिस्मरा तात ब्रह्मचर्यव्रते स्थिता ॥
 अतो यास्यामि तं देवं दर्शनार्थं पुनः प्रभो ॥
 यथा न भूयो मे जन्म स्याच्च संसारसागरे ॥ ४७ ॥
 इति पुत्रीवचः श्रुत्वा चित्रसेनो महीपतिः ॥
 सभृत्यमंत्रिसहितो महाकालवनं गतः ॥ ४८ ॥
 ददर्श तत्र तल्लिंगं पूजयामास भक्तिः ॥
 सापि दृष्ट्वैव तल्लिंगं तस्मिंल्लिंगे लयं गता ॥ ४९ ॥
 राजा च पुत्रवाञ्छातो लिंगदर्शनतः प्रिये ॥
 बभूव चक्रवर्ती स यथा स्वायंभुवो मनुः ॥ ५० ॥
 एतस्मिन्नंतरे देवि दृष्ट्वा देवे लयं गताम् ॥
 राजपुत्रीं महादेवि कृतं नाम मुदान्वितैः ॥ ५१ ॥
 अविमुक्तस्य लिंगस्य दर्शनादेव तत्क्षणात् ॥
 अविमुक्तेश्वरो देव इति ख्यातो भवत्विति ॥ ५२ ॥
 योऽसौ काश्यां प्रसिद्धोऽस्ति देवो विश्वेश्वरः शिवः ॥
 स चैवात्र सुविख्यातोऽविमुक्तेश्वरसंज्ञया ॥ ५३ ॥
 वाराणसी यथा पुण्या तथावन्ती च मुक्तिदा ॥
 तस्या दशगुणं पुण्यं श्रूयतेऽत्र विशेषतः ॥ ५४ ॥

तस्माद्विश्वेश्वरो देवः समायातः कुशस्थलीम् ॥
 यत्रागत्य सुविद्वांसो मानवाः शंसितव्रताः ॥५५॥
 पश्यन्ति परया भक्त्या ह्यविमुक्तेश्वरं शिवम् ॥
 तेषां मुक्तिर्न संदेहो भविष्यति सुनिश्चला ॥ ५६ ॥
 अमुक्ता नैव पश्यन्ति मुक्ताः पश्यन्ति सर्वदा ॥
 ब्रह्मचर्यव्रतैः सम्यग्विष्टैः सर्वमखैर्भवेत् ॥ ५७ ॥
 तत्फलं प्राप्यते सम्यगविमुक्तेशदर्शनात् ॥
 नैःश्रेयसी गतिः पुण्या दर्शनादेव जायते ॥ ५८ ॥
 या गतिः प्राप्यते सांख्यैयोगैर्वा या गतिर्भवेत् ॥
 सा गतिः नाप्यते सम्यगविमुक्तेशदर्शनात् ॥ ५९ ॥
 जन्ममृत्युभयं हित्वा स याति परमां गतिम् ॥
 यः पूजयति भावेन ह्यविमुक्तेश्वरं शिवम् ॥ ॥ 5.2.78.६० ॥
 ब्रह्महापि च यो गच्छेदविमुक्तेश्वरं यजेत् ॥
 तस्य लिंगस्य माहात्म्यात्सर्वपापान्निवर्तते ॥ ६१ ॥
 शाठ्येनापि च यः पश्येदविमुक्ते श्वरं शिवम् ॥
 स मुंचति जरां मृत्युं जन्म चैतदशाश्वतम् ॥ ६२ ॥
 स्मृतः संपूजितो भक्त्या स्तुतो वा विविधैः स्तवैः ॥
 मुक्तिं ददाति देवेशो ह्यवि मुक्तेश्वरः शिवः ॥ ६३ ॥
 एष ते कथितो देवि प्रभावः पापनाशनः ॥
 अविमुक्तेश्वरेशस्य हनुमत्केश्वरं शृणु ॥ ६४ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्य
 उमामहेश्वरसंवादेऽविमुक्तेश्वरमाहात्म्यवर्णनं नामाष्टसप्तति तमोऽध्यायः ॥ ७८ ॥
 ॥ छ ॥
 5.2.79
 ॥ श्रीमहादेव उवाच ॥ ॥
 एकोनाशीतिकं विद्धि हनुमत्केश्वरं प्रिये ॥

यस्य दर्शनमात्रेण समीहितफलं लभेत् ॥ १ ॥
 प्राप्तराज्यस्य रामस्य राक्षसानां वधे कृते ॥
 आगता मुनयो देवि राघवं प्रतिनन्दितुम् ॥ २ ॥
 रामेण पूजिताः सर्वे ह्यगस्तिप्रमुखा द्विजाः ॥
 प्रहृष्टमनसो विप्रा रामं वचनमब्रुवन् ॥ ३ ॥
 दिष्ट्या तु निहतो राम रावणः पुत्रपौत्रवान् ॥
 दिष्ट्या विजयिनं त्वाऽद्य पश्यामः सह भार्यया ॥ ४ ॥
 हनूमता च सहितं वानरेण महात्मना ॥
 दिष्ट्या पवनपुत्रेण राक्षसांतकरेण च ॥ ५ ॥
 चिरं जीवतु दीर्घायुर्वानरो हनुमान्सदा ॥
 अंजनीगर्भसंभूतो रुद्रांशो हि धरातले ॥ ६ ॥
 आखंडलोऽग्निर्भगवान्यमो वै निऋतिस्तथा ॥
 वरुणः पवनश्चैव धनाध्यक्षस्तथा शिवः ॥
 ब्रह्मणा सहिताश्चैव दिक्पालाः पातु सर्वदा ॥ ७ ॥
 श्रुत्वा तेषां तु वचनं मुनीनां भावितात्मनाम् ॥
 विस्मयं परमं गत्वा रामः प्राञ्जलिरब्रवीत् ॥ ८ ॥
 किमर्थं लक्ष्मणं त्यक्त्वा वानरोऽयं प्रशंसितः ॥
 कीदृशः किंप्रभावो वा किंवीर्यः किंपराक्रमः ॥ ९ ॥
 अथोचुः सत्यमेवैतत्कारणं वानरोत्तमे ॥
 न त्वस्य सदृशो वीर्यं विद्यते भुवनत्रये ॥ ५.२.७९.१० ॥
 एष देव महाप्राज्ञो योजनानां शतं प्लुतः ॥
 धर्षयित्वा पुरीं लंकां रावणांतःपुरं गतः ॥ ११ ॥
 प्रादेशमात्रप्रतिमं कृतं रूपमनेन वै ॥
 दृष्ट्वा संभाषिता सीता पृष्ट्वा विश्वासिता तथा ॥ १२ ॥
 सेनाग्रगा मंत्रिपुत्राः किंकरा रावणात्मजाः ॥
 हता हनुमता तत्र ताडिता रावणालये ॥ १३ ॥
 भूयो बन्धविमुक्तेन संभाष्य तु दशाननम् ॥

लंका भस्मीकृता तेन पातकेनेव मेदिनी ॥ १४ ॥
न कालस्य न शक्रस्य न विष्णोर्वेधसोऽपि वा ॥
श्रूयन्ते तानि कर्माणि यादृशानि हनूमतः ॥ १५ ॥ ॥
॥ राम उवाच ॥ ॥
एतस्य बाहुवीर्येण लंका सीता च लक्ष्मणः ॥
प्राप्तो मम जयश्चैव राज्यं मित्राणि बान्धवाः ॥ १६ ॥
सखायं वानरपतिर्मुक्तवैनं हरिपुंगवम् ॥
प्रवृत्तिमपि को वेतुं जानक्याः शक्तिमान्भवेत् ॥ १७ ॥
वाली किमर्थमेतेन सुग्रीवप्रियकाम्यया ॥
तदा वैरे समुत्पन्ने न दग्धस्तृणवत्कथम् ॥ १८ ॥
नायं विदितवान्मन्ये हनुमानात्मनो बलम् ॥
उपेक्षितः क्लिश्यमाने किमर्थं वानराधिपे ॥ १९ ॥
एवं ब्रुवाणं रामं तु मुनयो वाक्यमब्रुवन् ॥
सत्यमेतद्रघुश्रेष्ठ यद्ब्रवीषि हनूमतः ॥ ५.२.७९.२० ॥
न बले विद्यते तुल्यो न गतौ न मतावपि ॥
अमोघवाक्यैः शापस्तु दत्तोऽस्य मुनिभिः पुरा ॥ २१ ॥
न ज्ञातं हि बलं येन बलिना वालिमर्दने ॥
बाल्येऽप्यनेन यत्कर्म कृतं नाम महात्मना ॥ २२ ॥
तन्न वर्णयितुं शक्यमेतस्य तु बलं महत् ॥
यदि श्रोतुं तवेच्छास्ति निशामय वदामहे ॥ २३ ॥
असौ हि जातमात्रोऽपि बालार्क इव मूर्तिमान् ॥
ग्रहीतुकामो बालार्क पुप्लावांबरमध्यतः ॥ २४ ॥
तूर्णमाधावतो राम शक्रेण विदितात्मना ॥
हनुस्तेनास्य सहसा कुलिशेनैव ताडितः ॥ २५ ॥
ततो गिरौ पपातैष शक्रवज्राभिताडितः ॥
पततोस्य महावेगाद्वामो हनुरभज्यत ॥
अस्मिंस्तु पतिते बाले मृतकल्पेऽशनिक्षतात् ॥ २६ ॥

ततो वायुः समादाय महा कालवनं गतः ॥
 लिंगमाराधयामास पुत्रार्थं पवनस्तदा ॥ २७ ॥
 स्पृष्टमात्रस्तु लिंगेन समुत्तस्थौ प्लवंगमः ॥
 जलसिक्तं यथा सस्यं पुनर्जीवि तमाप्तवान् ॥ २८ ॥
 प्राणवंतमिमं दृष्ट्वा पवनो हर्षितस्तदा ॥
 प्रत्युवाच प्रसन्नात्मा पुत्रमादाय सत्वरम् ॥ २९ ॥
 स्पर्शनादस्य लिंगस्य मम पुत्रः समुत्थितः ॥
 हनुमत्केशरो देवो विख्यातोऽयं भविष्यति ॥ ५.२.७९.३० ॥
 एतस्मिन्नंतरे शक्रः समायातः सुरैर्वृतः ॥
 नीलोत्पलमयीं मालां संप्रगृह्येदमब्रवीत् ॥ ३१ ॥
 मत्करोत्सृष्टवज्रेण यस्मादस्यहनुर्हतः ॥
 तदेष कपिशार्दूलो हनुमास्तु भविष्यति ॥ ३२ ॥
 वरुणोऽस्व वरं प्रादान्नास्य मृत्युर्भविष्यति ॥
 यमो दंडादवध्यत्वमारोग्यं धनदो ददौ ॥ ३३ ॥
 सूर्येण च प्रभा दत्ता पवनेन गतिर्दृता ॥
 लिंगेन च वरो दत्तो देवानां संनिधौ तदा ॥ ३४ ॥
 आयुधानां हि सर्वेषामवध्योऽयं भविष्यति ॥
 अजरश्चामरश्चैव भविष्यति न संशयः ॥ ३५ ॥
 अमित्रभयदो ह्येष मित्राणामभय प्रदः ॥
 अजेयो भविता युद्धे लिंगेनोक्तं पुनःपुनः ॥ ३६ ॥
 शत्रोर्बलोत्सादनाय राघवप्रीतये सदा ॥
 कियत्कालं बलं स्वीयं न स्मरिष्यति शापतः ॥ ३७ ॥
 हते तु रावणे भूयो रामस्यानुमते स्थितः ॥
 विभीषणं प्रार्थयित्वा मामत्र स्थापयिष्यति ॥ ३८ ॥
 ततो मां त्रिदशाः सर्वे पूजयिष्यन्ति भाविताः ॥
 तेनैव नाम्ना विख्यातिं पुनर्यास्यामि भूतले ॥ ३९ ॥
 अथ गंधवहः पुत्रं प्रगृह्य गृहमानयत् ॥

अंजनायै तदाचख्यौ वरलब्धिं च लिंगतः ॥ 5.2.79.४० ॥
 एवं लिंगप्रभावाच्च बलवान्मारुतात्मजः ॥
 स जातस्त्रिषुलोकेषु राम तस्मात्प्रशस्यते ॥ ४१ ॥
 पराक्रमोत्साहमति प्रतापैः सौशील्यमाधुर्यनयादिकैश्च ॥
 गांभीर्यचातुर्यसुवीर्यधैर्यैर्हनूमतः कोऽभ्यधिकोऽस्ति लोके ॥ ४२ ॥
 ममेव विक्षोभितसागरस्य लोकान्दि धक्षोरिव पावकस्य ॥
 प्रजा जिहीर्षोरिव चातकस्य हनूमतः स्थास्यति कः पुरस्तात् ॥ ४३ ॥
 एतद्वै कथित तुभ्यं यन्मां त्वं परि पृच्छसि ॥
 हनूमतोऽस्य बालस्य कर्माण्यद्भुतविक्रम ॥ ४४ ॥
 दृष्टः सभाजितश्चापि राम गच्छामहे वयम् ॥
 एवमुक्त्वा गताः सर्वे मुनयोऽवन्तिमण्डलम् ॥
 पूजयामासुरीशानं हनुमत्केश्वरं शिवम् ॥ ॥
 समर्चयन्ति ये भक्त्या लिंगं त्रिदशपूजितम् ॥
 हनुमत्केश्वरं देवं ते कृतार्थाः कलौ युगे ॥ ४६ ॥
 व्रजन्त्येव सुदुष्प्राप्यं ब्रह्मसायुज्यमव्ययम् ।
 संप्राप्य तु पुनर्जन्म लभन्ते मोक्षमव्ययम् ॥ ४७ ॥
 यः पश्यति नरो लिंगं हनुमत्केश्वरे प्रिय ॥
 सोऽधिकं फलमाप्नोति सर्वदुःखविवर्जितः ॥ ४८ ॥
 सर्वलोकेषु तस्यैव गतिर्न प्रतिहन्यते ॥
 दिव्येनैश्वर्ययोगेन युज्यते नात्र संशयः ॥ ४९ ॥
 बालसूर्यप्रतीकाशविमानेन सुवर्चसा ॥
 वृतः स्त्रीणां सहस्रैस्तु स्वच्छदगमनागमः ॥ 5.2.79.५० ॥
 विचरत्यविचारेण सर्वलोकान्दिवौकसाम् ॥
 स्पृहणीयतमः पुंसां सर्ववर्णोत्तमोऽधुना ॥ ५१ ॥
 स्वर्गाच्च्युतः प्रजायेत कुले महति रूपवान् ॥
 धर्मज्ञो रुद्रभक्तश्च सर्वविद्यार्थपारगः ॥ ५२ ॥
 राजा वा राजतुल्यो वा दर्शनादस्य जायते ॥

स्पर्शनात्परमं पुण्यं यजनात्परमं पदम् ॥५३॥

एष ते कथितो देवि प्रभावः पापनाशनः ॥

हनुमत्केश्वरेशस्य स्वप्नेश्वरमथो शृणु ॥ ५४ ॥

इति श्रीस्कांदे महापुराण एकाशीतिसाहस्र्यां संहितायां पंचम आवन्त्यखण्डे
चतुरशीतिलिंगमाहात्म्य उमामहेश्वरसंवादे

हनुमत्केश्वरमाहात्म्यवर्णनंनामैकोनाशीतितमोऽध्यायः ॥ ७९ ॥ ॥ छ ॥

5.2.80

॥ ईश्वर उवाच ॥

आशीतिकं विजानीहि देवं स्वप्नेश्वरं प्रिये ॥

यस्य दर्शनमात्रेण दुःस्वप्नं नश्यति ध्रुवम् ॥ १ ॥

कल्माषपादेति ख्यातो लोके राजा बभूव ह ॥

इक्ष्वाकुवंशजो देवि तेजसा सूर्यवद्भुवि ॥ २ ॥

स कदाचिद्वने राजा वशिष्ठसुतमौरसम् ॥

शक्तिं परमधर्मज्ञं ददर्श विजितेंद्रियम् ॥

मार्गस्थितं तपोनिष्ठमपगच्छेति चाब्रवीत् ॥ ३ ॥

अमुंचतं तु पंथानं तमृषिं नृपसत्तमः ॥

जघान कशया मोहात्तदा राक्षसवन्मुनिम् ॥ ४ ॥

कशाप्रहाराभिहतस्ततः स मुनिपुंगवः ॥

तं शशाप रुषाविष्टो वाशिष्ठः क्रोधमूर्छितः ॥ ५ ॥

हंसि राक्षसवद्यस्माद्राजापसद तापसम् ॥

तस्मात्त्वमद्यप्रभृति पुरुषादो भविष्यति ॥६॥

सततं पिशितासक्तश्चरिष्यसि महीमिमाम् ॥

स तु शप्तस्तदा तेन तत्क्षणाद्वै नृपोत्तमः ॥७॥

जगाम शरणं शक्तिं प्रसादयितुमर्हयत् ॥

यदा न तुष्टो विप्रर्षिः शक्तिः परमकोपनः ॥

प्रसाद्यमानो भूपेन तदा तेनापि भक्षितः ॥ ८ ॥

शक्तिं तं भक्षयित्वा तु वशिष्ठस्यापरान्तु तान् ॥

भक्षयामास सहसा सिंहः क्षुद्रमृगानिव ॥ ९ ॥
 तदाप्रभृति संजातः पुरुषादो नृपोत्तमः ॥
 रात्रौ पश्यति दुःस्वप्नान्पापसंघेन मोहितः ॥ ॥ 5.2.80.१० ॥
 दृष्ट्वा भयानकान्स्वप्नान्स राजा पर्यतप्यत ॥
 पश्चात्तापेन संयुक्तो विललाप सुदुःखितः ॥ ११ ॥
 अथाप्युक्तममात्यैश्च किं करोषि महीपते ॥
 कस्माते निष्प्रभा कांतिर्विवर्णो हरिणः कृशः ॥ १२ ॥
 स राजा कथयामास दुःस्वप्नाननुपूर्वशः ॥
 स्वप्नेऽहं सागरं शुष्कं चन्द्रं च पतितं भुवि ॥ १३ ॥
 उपरुद्धां च जगतीं घनेन तमसा वृताम् ॥
 आत्मानं चाहमद्राक्षं मलिनं मुक्तमूर्द्धजम् ॥ १४ ॥
 पतंतमद्रिशिखरात्कलुषे गोमये हृदे ॥
 पिबन्नंजलिना तैलं हसन्निव मुहुर्मुहुः ॥ १५ ॥
 तैलेनाभ्यक्तसर्वांगस्तैलमेवावगाहयन् ॥
 पीठे कार्ष्णायसे चैव निषण्णोऽहमधो मुखः ॥ १६ ॥
 गायन्ति प्रमदा रक्ता रक्तमाल्यानुलेपनाः ॥
 कृष्णांबरधराश्चान्याः कृष्णमाल्यानुलेपनाः ॥ १७ ॥
 ताभिराकृष्यमाणोऽपि नीतोऽहं दक्षिणां दिशम् ॥
 बद्ध्वा रज्ज्वा सुवर्णस्य लोहस्य रजतस्य च ॥ १८ ॥
 पांसुकर्दमयोर्मध्ये मग्नोऽहं लोहयंत्रितः ॥
 कपोतैस्तुद्यमानोऽहं गृध्रैः काकैश्च दारुणैः ॥ १९ ॥
 सृगालैर्भक्ष्यमाणश्च स्थितो मद्गुरमस्तके ॥
 ऋक्षवानरयानस्थो गतोऽहं दक्षिणां दिशम् ॥ 5.2.80.२० ॥
 नदीं निमग्नो निश्चेष्टो जलहीनां महीसमाम् ॥
 दंतैर्विदारितो रात्रौ रासभेनाहमर्दितः ॥ २१ ॥
 ताडितो हृदयेत्यर्थं चरणैर्वज्रसंनिभैः ॥
 दृष्टिश्च हन्यतेऽत्यर्थं वेतालैर्लोहशं कुभिः ॥ २२ ॥

करालैः कंटकैः कृष्णैः पुरुषैरुद्यतायुधैः॥
 स्वप्नेहं ताडितोत्यर्थमप्रमाणैः शितैः शरैः ॥२३॥
 एवमेतन्मया दृष्टमिमांरात्रिं भयावहाम्॥
 संख्यां कर्तुं न शक्येत दुःस्वप्नानपरान्बहून् ॥२४॥
 इमां तु दुःस्वप्नगतिं निरीक्ष्य वै ह्यनेकरूपामविचिंतितां पुरा ॥
 भयं महन्मे हृदयं न शुद्ध्यति प्रगृह्य बाहू विलपाम्यनाथवत् ॥ २५ ॥ नृपस्य
 वचनं श्रुत्वा अमात्या भृशदुःखिताः ॥
 पश्यंतो दुर्निमिताश्च उल्कापातादिकास्तदा ॥ २६ ॥
 सौरि सूर्यकुजाक्रांतं नगरं दृश्यतेऽधुना॥
 नागं चतुष्पदं विष्टिं किंस्तुघ्नं शकुनिं तथा ॥२७॥
 करणानि न शस्यंते मुहूर्ता दारुणाभवन् ॥
 विदित्वा नृपभंगं तु देशभंगकुलक्षयम्॥२८॥
 आश्वासयंतो राजानमिदं वचनमब्रुवन् ॥
 अलं शोकेन काकुत्स्थ सत्यासत्या हि विभ्रमाः ॥२९॥
 दृश्यंते भाविताः पुंसि स्वप्ने धातुवशेन हि ॥
 तथा पित्रादिदेवांश्च पूजय ब्राह्मणांस्तथा ॥ 5.2.80.३० ॥
 एभिस्ततो मोक्ष्यसे त्वं मानसादधिविभ्रमात् ॥
 यस्माद्वैवोपघातानां दैवमेव हि रक्षणम्॥३१॥
 एवमाश्वासितो भूपो ह्यमात्यैर्धर्मकोविदैः ॥
 तत्पापं कथयामास गुरुपुत्रवधादिकम् ॥३२॥
 वशिष्ठस्य सुतो ज्येष्ठः शक्तिर्वै भक्षितो मया ॥
 नृशंसेन तथामात्या एकोनं भक्षितं शतम् ॥ ३३ ॥
 तेन पापेन संतप्तः कथं स्वस्थो भवामि वै ॥
 एकापि ब्रह्महत्याया सापि दैवात्सुदुष्करा ॥ ३४ ॥
 मया पुनर्नृशंसेन सा तथा न तु वर्जिता ॥
 कांस्तु लोकान्गमिष्यामि कृत्वा कर्म सुदारुणम् ॥
 राक्षसोऽहमनेनैव शरीरेण कुलांतकृत्॥ ३५ ॥

जातः कुले रघूणां वै पापात्मा पापसंभवः ॥
 सोऽहमत्र मरिष्यामि साधयित्वा हुताशनम् ॥ ३६ ॥
 इति तस्य वचः श्रुत्वा सौदासस्य सुविस्मिताः ॥
 अमात्या वेदतत्त्वज्ञाः सर्वशास्त्रविशारदाः ॥ ३७ ॥
 अहो पापमिदं भूरि कृतं पापेन सर्वथा ॥
 प्रायश्चित्तं न जानीमो वशिष्ठेन विनाऽधुना ॥ ३८ ॥
 तस्मादद्यैव गंतव्यमस्य भूपस्य कारणात् ॥
 यत्र तिष्ठति विप्रर्षिर्वशिष्ठो भगवान्मुनिः ॥ ३९ ॥
 इत्युक्त्वा सहितास्तेन तेऽमात्या भृशदुःखिताः ॥
 गत्वा यत्राश्रमे विप्रो वशिष्ठो भगवानृषिः ॥ ५.२.८०.४० ॥
 अदृश्यंतीं वधूं दीनां यत्राश्वासयति प्रभुः ॥
 अदृश्यंती तु तं दृष्ट्वा क्रूरकर्माणमग्रतः ॥
 भयसंविग्नया वाचा वशिष्ठमिदमब्रवीत् ॥ ४१ ॥
 असौ मृत्युरिवोग्रेण दण्डेन बहुगर्वितः ॥
 प्रगृहीतेन काष्ठेन राक्षसोऽभ्येति भीषणः ॥ ४२ ॥
 तन्निवारयितुं शक्तो नान्यो वै भुवि कश्चन ॥
 त्वामृतेऽद्य महाभाग सर्ववेदविदां वर ॥ ४३ ॥
 त्राहि मां भग वन्पापादस्माद्धारुणदर्शनात् ॥
 राक्षसोऽयमिहागत्य नूनमावां समीहते ॥ ४४ ॥
 ॥ वशिष्ठ उवाच ॥ ॥
 मा भैः पुत्रि न भेतव्यं राक्षसाते कथंचन ॥
 नैतद्रक्षो भयं यस्मात्पश्यसि त्वमुपस्थितम् ॥
 राजा कल्माषपादोऽयममात्यैः सहितो विभुः ॥ ४५ ॥
 स एषोऽस्मिन्वनोद्देशे समा यातो ममांतिकम् ॥
 तमायांतमथालक्ष्य वशिष्ठो भगवानृषिः ॥
 वारयामास तेजस्वी हुंकारेण नृपोत्तमम् ॥ ४६ ॥
 मन्त्रपूतेन च ततः समभ्युक्ष्य च वारिणा ॥

मोक्षयामास वै भावाद्राक्षसाद्राजसत्तमम् ॥ ४७ ॥
प्रतिलभ्य ततः संज्ञामभिवाद्य कृताञ्जलिः ॥
उवाच नृपतिः काले वशिष्ठमृषिसत्तमम् ॥ ४८ ॥
सौदासोऽहं महाभाग दासोऽहं तव सुव्रत ॥
अस्मिन्काले यदिष्टं ते ब्रूहि किं करवाणि ते ॥ ४९ ॥
तस्य तद्वचनं श्रुत्वा नृपस्य द्विजसत्तमः ॥
ज्ञात्वा तपोबलेनैव विश्वामित्रस्य चेष्टितम् ॥
राजानं प्रत्युवाचेदं विनयावनतं तथा ॥ 5.2.80.५० ॥
ज्ञातमेव यथाकालं गच्छ राजन्कुश स्थलीम् ॥
महाकालसमीपे तु लिंगं दुःस्वप्ननाशनम् ॥ ५१ ॥
राजसंपत्करं दिव्यं पुत्रपौत्रविवर्द्धनम् ॥
ब्रह्महत्यासहस्राणां स्फोटनं पापनाश नम् ॥
तस्य दर्शनमात्रेण विपाप्मा च भविष्यसि ॥ ५२ ॥
दुःस्वप्नजं भयं घोरं विनश्यति न संशयः ॥
ग्रहाश्च सानुकूलास्ते भविष्यन्ति नृपो तम ॥ ५३ ॥
इत्युक्तो गुरुणा भूयो वशिष्ठेन महात्मना ॥
जगाम त्वरितो देवि महाकालवनं शुभम् ॥
ददर्श तत्र तल्लिंगं दुष्टदुःस्वप्ननाशनम् ॥ ५४ ॥
नष्टाः सर्वेऽपि दुःस्वप्नाः सुस्वप्नाश्चाभवंस्तदा ॥
राजा निष्कल्मषो भूत्वा पुनः प्राप्नोन्निजं पदम् ॥
अयोध्यायां गतो राज्यं चकार मुदितस्तदा ॥ ५५ ॥
तदाप्रभृति देवोऽयं सुस्वप्नेश्वरसंज्ञकः ॥
बभूव भुवने ख्यातः सर्वदुःस्वप्ननाशनः ॥ ५६ ॥
अष्टम्यां च चतुर्दश्यां देवं स्वप्नेश्वरं शिवम् ॥
दर्शनं ये करिष्यन्ति स्नात्वा शिप्राजले शुभे ॥
आजन्मप्रभवं तेषां दुःस्वप्नं च विनश्यति ॥ ५७ ॥
स एव सर्वदा पूज्य इह लोके परत्र च ॥

यः पश्यति नरो भक्त्या देवं स्वप्नेश्वरं शिवम् ॥ ५८ ॥
 यं यं काममभिध्याय मनसाभिमतं नरः ॥
 तं तं दुर्लभमाप्नोति सुस्वप्नेश्वरदर्शनात् ॥ ५९ ॥
 नियमेन प्रपश्यन्ति देवं स्वप्नेश्वरं सदा ॥
 ते प्रयांति तनुं त्यक्त्वा मदीयं भवनं प्रिये ॥ 5.2.80.६० ॥
 भक्तिहीनः क्रियाहीनो यः पश्यति प्रसंगतः ॥
 सुपुण्यां गतिमाप्नोति योगिगम्यां यशस्विनि ॥ ६१ ॥
 ये च पुष्पैर्विचित्रैश्च पूजयन्ति च पर्वसु ॥
 ते सर्वकामसंपन्नाः श्रीबलारोग्यसंयुताः ॥
 दीर्घायुषः शुभाचारा जायन्ते देहिनोऽमलाः ॥ ६२ ॥
 एते च ब्रह्मविष्ण्वद्रकुबेरदहनादयः ॥
 सुस्वप्नं परमं प्राप्ताः श्रीस्वप्नेश्वरदर्शनात् ॥ ६३ ॥
 एष ते कथितो देवि प्रभावः पापनाशनः ॥
 स्वप्नेश्वरस्य देवस्य शृणु लिंगचतुष्टयम् ॥ ६४ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 उमामहेश्वरसंवादे स्वप्नेश्वरमाहात्म्यवर्णनं नामाशीतितमोऽध्यायः ॥ ८० ॥ ॥
 छ ॥

5.2.81

॥ ईश्वर उवाच ॥ ॥
 चतुर्द्वारस्थितं देवि शृणु लिंगचतुष्टयम् ॥
 यस्य दर्शनमात्रेण कृतकृत्यो नरो भवेत् ॥ १ ॥
 अहं पृष्ठस्त्वया देवि कौतुकाच्च वरानने ॥
 अतीव रमणीयं च स्थलं दर्शय मे प्रभो ॥ २ ॥
 सेवितं बहुभिः सिद्धैः पुनरावृत्तिकांक्षिभिः ॥
 यद्गुह्यं च पवित्रं च प्रलयेऽप्यविनाशि यत् ॥ ३ ॥
 अनन्यसदृशं दिव्यं यत्तीर्थं यत्तपोवनम् ॥

असंख्येयगुणोपेतं भुक्तिमुक्तिकरं शुभम् ॥ ४ ॥
 सुवर्णशृंगाः प्रासादा हर्म्याणि विविधानि च ॥
 उद्यानानि विचित्राणि मार्गाश्च विविधाः शुभाः ॥ ५ ॥ समीहितफलावासिर्यत्र
 लभ्या सुखेन वै ॥ सिद्धचारणगन्धर्वकिन्नरोद्गीतनादितम् ॥ ६ ॥
 पुण्यलोको पमस्थानं त्रिविष्टपविभूषणम् ॥
 एवमभ्यर्थितो देवि मंदरे चारुकन्दरे ॥ ८० ॥
 मया प्रोक्तं प्रसन्नेन स्थानं शृणु सनातनम् ॥
 महाकालवनं रम्यं स्वर्गात्सुखकरं परम् ॥ ८ ॥
 अनौपम्यगुणोपेतं भुक्तिमुक्तिकरं शुभम् ॥
 तत्समः कोऽपि धन्योऽन्यो न दृष्टो भुवनत्रये ॥ ९ ॥
 देवगन्धर्वसिद्धैश्च सेव्यं वै मुक्तिकाक्षिभिः ॥
 विनोदार्थं मया सृष्टं त्वत्प्रियार्थं कुतूहलात् ॥ 5.2.81.१० ॥
 तिलकं सर्वतीर्थानां जंबूद्वीपे मनोरमे ॥
 इच्छाकामफलावासिरनायासेन लभ्यते ॥ ११ ॥
 जरारोगभयैर्हीनं सर्वव्याधिविवर्जितम् ॥
 शक्राग्नियमरक्षौबुवायुसोमेशसेवितम् ॥
 स्वर्गे प्रमुदिता देवास्तेऽपि कांक्षन्ति सर्वदा ॥ १२ ॥
 असंख्येयफलं त्वत्र अक्षया च गतिः सदा ॥
 यैर्न संसेवितं स्थानं वंचितास्ते नरा भुवि ॥ १३ ॥
 क्षेत्रस्य च गुणान्वक्तुं देवदानवमानवैः ॥
 न शक्यते प्रयत्नाच्च स्वयं यत्र स्थितो ह्यहम् ॥ १४ ॥
 यत्किंचिदशुभं कर्म कृतं मानुषकर्मणा ॥
 महाकालवनं प्राप्य तत्सर्वं भस्मसाद्भवेत् ॥ १५ ॥
 न सा गतिः कुरुक्षेत्रे गंगाद्वारे त्रिपुष्करे ॥
 या गतिर्विहिता पुंसां महाकालवने सदा ॥ १६ ॥
 तिर्यग्योनिगता गत्वा महाकालवने स्थिताः ॥
 तत्रैव निधनं प्राप्तास्ते यांति परमां गतिम् ॥ १७ ॥

मेरुमंदरमात्रोपि राशिः पापस्य कर्मणः॥
 महाकालवनं प्राप्य सर्वोपि व्रजति क्षयम् ॥ १८ ॥
 श्मशानमिति चाख्यातं महाकालवनं प्रिये ॥
 तत्र ब्रह्मादयो देवा नारायणपुरोगमाः ॥ १९ ॥
 योगिनश्च तथा सांख्याः सिद्धाश्च सनकादयः ॥
 उपासते च मां भक्त्या मद्भक्त्या मत्परायणाः ॥ ५.२.८१.२० ॥
 या गतिर्योगतपसां या गतिर्यज्ञयाजिनाम् ॥
 महाकालवने क्षेत्रे सा गतिर्विहिता मया ॥ २१ ॥
 संहरामि च तत्रस्थस्त्रैलोक्यं सचराचरम् ॥
 अतो देवि समाख्यातं महाकालवनं शुभम् ॥ २२ ॥
 एवं बहुविधाञ्छुत्वा गुणान्बहुविधांस्तथा ॥
 देवि त्वं विस्मिता जाता गमनाय मनो दधे ॥ २३ ॥
 क्षेत्रस्यालोकने चित्तं जातमुत्कंठितं तव ॥
 त्वया सार्द्धं समा गत्य महाकालवने शुभे ॥ २४ ॥
 पश्य देवि विचित्राख्यं यन्मया कथितं तव ॥
 अमरेशपुरस्पर्द्धिं वर्द्धितानंदसुंदरम् ॥
 वर्णितं यन्मया देवि भुक्ति मुक्तिकरं परम् ॥ २५ ॥
 त्वया प्रोक्तं विशालाक्षि दृष्ट्वा क्षेत्रमनुत्तमम् ॥
 अस्य स्थानस्य रक्षार्थं भक्तं गणचतुष्टयम् ॥
 नियुज्यतां महादेव संतोषाय मम प्रभो ॥ २६ ॥
 द्वाराणि तत्र चत्वारि क्रियतां परमेश्वर ॥
 चत्वारः कलशाश्चैव हैमाः कार्या दृढाः शुभाः ॥ २७ ॥
 पूर्वादिक्रमयोगेन चतुर्वर्गो नियोज्यताम् ॥
 धर्मश्चार्थश्च कामश्च मोक्षश्चैव महेश्वर ॥ २८ ॥
 त्वदीयं वचनं श्रुत्वा मया देवि प्रयत्नतः ॥
 अस्य क्षेत्रस्य रक्षार्थं स्मृतं गणचतुष्टयम् ॥ २९ ॥
 चत्वार ईश्वरास्तेऽपि स्थापितास्तदनंतरम् ॥

पिंगलेशो धनाध्यक्षस्तथा कायावरोहणः ॥ 5.2.81.३० ॥
 बिल्वेश्वरो गणश्रेष्ठो दुर्दर्शो गण नायकः ॥
 एते मया नियुक्ता वै समर्थाः क्षेत्ररक्षणे ॥ ३१ ॥
 पूर्वादिक्रमयोगेन त्वत्प्रियार्थं वरानने ॥
 नियुक्तास्त्वन्मतेनैव पूर्वस्यां दिशि पिंगलः ॥ ॥ ३२ ॥
 दक्षिणस्यां दिशि तथा प्रिये कायावरोहणः ॥
 बिल्वेश्वरः प्रतीच्यां तु दुर्दर्शश्चोत्तरे तथा ॥ ३३ ॥
 मानवा ये म्रियन्तेऽत्र क्षेत्रमध्ये गणो तमाः ॥
 तेषां रक्षा परा कार्या भवद्भिर्मम शासनात् ॥ ३४ ॥
 कथां शृणु प्रयत्नेन पिंगलेश्वरसंभवाम् ॥
 यस्याः श्रवणमात्रेण कृतकृत्यो नरो भवेत् ॥ ॥ ३५ ॥
 पिंगला कन्यका देवि कान्यकुब्जे बभूव ह ॥
 सुशीला च सुवेषा च सौंदर्येणातिनिर्मिता ॥ ३६ ॥
 पिता तस्या महाप्राज्ञः सर्वशास्त्रार्थतत्त्व वित् ॥
 ज्ञानध्यानरतश्चैव स्वाध्यायपरिनिष्ठितः ॥ ३७ ॥
 पिंगलोनाम विप्रेन्द्रो भार्या तस्य पतिव्रता ॥
 पिंगाक्षी विश्रुता लोके सा च पंचत्वमा गता ॥ ३८ ॥
 ततस्तेन स दुःखेन गृहस्थाश्रमनिःस्पृहः ॥
 तपोवनं जगामाथ गृहीत्वा तनयां स्वकाम् ॥ ३९ ॥
 ऋषिभिः सेवितं पुण्यं शाकमूल फलाशनैः ॥
 स तत्र मुनिभिः सार्द्धं ध्यानयोगपरायणः ॥ 5.2.81.४० ॥
 निवासं कृतवान्देवि पिंगलायाश्च रक्षणम् ॥
 पालयामास धर्मात्मा पुत्रिकां हृदयोपमाम् ॥ ४१ ॥
 तामेव सततं साध्वी मन्यमानो महातपाः ॥
 न पाणिं ग्राहयामास मातृहीनेति चिंतयन् ॥ ४२ ॥
 विरक्तोऽपि महाभाग संसारा त्सर्वधर्मवित् ॥
 पुत्रिकां प्रेक्षयन्सम्यक्संन्यासं नाकरोद्वशी ॥ ४३ ॥

अथ संरक्षयन्बालां मातृहीनां तपस्विनीम् ॥
 संयुक्तः कालधर्मेण स विप्रः स्वर्जगाम ह ॥४४॥
 ततः सा पिंगला दीना हीना पित्रा सुदुःखिता॥
 विललापातुरा देवि पतिता शोकसागरे ॥ ४५ ॥
 पिंगलोवाच ॥ ॥
 अद्य मे च पिता दैवात्कालधर्ममुपेयिवान् ॥
 मां त्यक्त्वा गतवानेको दयालुर्निःस्पृहो यथा ॥४६॥
 स समः सर्वभूतेषु ममात्यंतं हिते रतः ॥
 मामेकां संपरित्यज्य परलोकमितो गतः ॥ ४७ ॥
 साऽहं परमदुःखार्ता पितृशोकेन विह्वला ॥
 शरीरं धारयामीदं कृपणं व्यर्थजीवितम् ॥ ४८ ॥
 ब्रह्मज्ञोपि हि तातो मे शांतो दांतो जितेंद्रियः ॥
 मामेव पालयामास मातृहीनेति चिंतयन् ॥ ४९ ॥
 येन संरक्षिता बाल्ये येनास्मि परिवर्धिता ॥
 तेन पित्रा वियुक्ताहं न जीविष्ये कदाचन ॥ ५० ॥
 नद्यां वा निपतिष्यामि समिद्धे वा हुताशने ॥
 पर्वताद्वा पतिष्यामि पितृहीना निराश्रया ॥ ५१ ॥
 इति शोकातुरा बाला विलपन्ती पुनःपुनः ॥
 बोध्यमाना महाभागैः सदारैर्ऋषिसत्तमैः ॥५२॥
 कन्यकाभी रुदन्तीभिर्वयस्याभिः समंततः॥
 आलिङ्ग्यालिङ्ग्य बहुशः पीड्यमाना सुदुःखिता ॥
 आगत्य करुणाविष्टो धर्मः परहिते रतः ॥ ५३ ॥
 स्थविरो ब्राह्मणो भूत्वा प्रोवाचेदं वचस्तदा ॥
 अलं बाले विशालाक्षि रोदनैरतिदारुणैः ॥
 न भूयः प्राप्यते तातस्तस्मान्नार्हसि शोचितुम् ॥ ५४ ॥
 अनित्यं यौवनं रूपं जीवितं द्रव्यसंचयः ॥
 प्रियैः सह च संवासस्तन्न शोचन्ति पंडिताः ॥ ५५ ॥

त्वया वै तत्कृतं कर्म पूर्वजन्मनि शोभने ॥
 येन पित्रा वियोगः स्यादरण्ये मुनिसेविते ॥ ५६ ॥
 त्वां विहाय गतः क्वापि पश्य बाले विधैर्बलम् ॥
 इदं कृतमिदं कार्यमिदमन्यत्कृताकृतम् ॥ ५७ ॥
 एवमीहा समासक्तं मृत्युः प्रकुरुते वशे ॥
 तस्माद्दुःखं समुत्सृज्य श्रोतुमर्हसि शोभने ॥ ५८ ॥
 पितृभ्यां च वियोगश्च येनाभूतव कर्मणा ॥
 पुरा त्वं सुन्दरी नाम वेश्यारूपेण सुन्दरी ॥ ५९ ॥
 नृत्यगेयादि निपुणा वीणावेणुविचक्षणा ॥
 आदिश्च पण्यनारीणां भूषणाच्छादनादिभिः ॥ ५.२.८१.६० ॥
 तां दृष्ट्वा रूपसंपन्नां सुवेषां सुविभूषिताम् ॥
 ब्राह्मणो गुणवान्कश्चिद्ब्रह्म मदनातुरः ॥ ६१ ॥
 तं विदित्वा तथाभूतं ब्राह्मणं मदनातुरम् ॥
 समाश्वतस्रस्तेन त्वं रमिता कामिना ततः ॥ ६२ ॥
 सोऽथ पापरतिर्मूढो ब्राह्मणो विषयात्मकः ॥
 हतः शूद्रेण केनापि कामिना तव वेश्मनि ॥ ६३ ॥
 विहाय भार्यामप्रौढां शुभां द्वादशवार्षिकीम् ॥
 प्रयातो नरकं घोरं शूद्रासंपर्कदूषितः ॥ ६४ ॥
 ततस्तस्य पिता विद्वान्मातातीव च दुःखिता ॥
 आर्ता पुत्रवियोगेन शापो दत्तो भयावहः ॥ ६५ ॥
 ॥ मातोवाच ॥ ॥
 औषधादि प्रयुक्तं च वशीकर्तुं ममात्मजम् ॥
 यदस्माकं वियोगाय वंचितो दुष्टचारिणि ॥ ६६ ॥
 यस्माच्च मम पुत्रेण सा वियोगमकारयत् ॥
 तेन जन्मांतरे दीना पतिहीना भवत्वसौ ॥ ६७ ॥
 ॥ पितोवाच ॥ ॥
 बाल्ये वयसि वर्तती मातृहीना सुदुःखिता ॥

बहिष्कृता विवाहेन पितृहीना भविष्यसि ॥ ६८ ॥
 ॥ धर्म उवाच ॥ ॥
 तस्मात्पूर्वकृतेनैव कर्मणा वरवर्णिनि ॥
 इदं दुःखमनुप्राप्ता कन्यका भवती सती ॥ ॥ ६९ ॥
 ॥ पिंगलोवाच ॥ ॥
 त्वया जन्मांतरे वृत्तं मम प्रोक्तं द्विजोत्तम ॥
 तस्माद्ब्रूहि भवन्प्रश्नं पृच्छंत्या निश्चयं स्वकम् ॥ 5.2.81.७० ॥
 इत्थं सुघोरपापाहं पापाचारा तथाऽधमा ॥
 कथं तु ब्राह्मणेनाहमुत्पन्ना ब्रह्मवादिना ॥ ७१ ॥
 दशसूनासमश्चक्री दशचक्रिसमो ध्वजः ॥
 दशध्वजसमा वेश्या दशवेश्यासमो नृपः ॥ ७२ ॥
 एवं वदन्ति धर्मज्ञा ब्राह्मणाः संशितव्रताः ॥
 तस्माद्द्विजोत्तमादस्मात्कथं जन्माभवन्मम ॥ ७३ ॥
 ॥ ब्राह्मण उवाच ॥ ॥
 पापाचारपरापि त्वं ब्राह्मणानां कुले शुभे ॥
 उत्पन्ना तत्र वक्ष्यामि कारणं शृणु पिंगले ॥ ७४ ॥
 ब्राह्मणो विषयासक्तः कश्चिद्बद्धो नृपाज्ञया ॥
 चौर्यं कर्म कृतं तेन वेश्यालुब्धेन सुन्दरि ॥ ७५ ॥
 मुच्यतां च त्वयाप्युक्तं न चौरौ नैव पातकम् ॥
 यद्यनेन कृतं चौर्यं तन्मयैव कृतं भवेत् ॥ ७६ ॥
 ददामि वित्तमधिकं मुच्यतां द्विजसत्तमः ॥
 इत्युक्त्वा गृहमानीय तेनैव सहिता पुनः ॥ ७७ ॥
 गृहं च कल्पितं शुभ्रं पुष्पधृपादिवा सितम् ॥
 रमितश्च त्वया विप्रो यथासुखमनुत्तमम् ॥ ७८ ॥
 तस्य पुण्यस्य माहात्म्याद्गता स्वर्गमनुत्तमम् ॥
 समुत्पन्ना कुले पुत्री ब्राह्मणस्य विशेषतः ॥ ७९ ॥
 शापाच्चैव वियोगं त्वं प्राप्ता पुत्र्यधुना परम् ॥ 5.2.81.८० ॥

॥ पिंगलोवाच ॥ ॥

पूर्वजन्मनि वेश्याहं जाता दुष्कृतकारिणी ॥

परद्रव्यपरा दुष्टा शौचाचारविवर्जिता ॥

इदानीं दुःखिता जाता पितृमातृवियोगतः ॥ ८१ ॥

पाणिग्रहणधर्मेण वर्जिता शापतः प्रभो ॥

प्रसादं कुरु मे विप्र को भवान्कथयस्व मे ॥ ८२ ॥

कथं जन्म न मे भूयात्कथं मुक्तिर्भवेन्मम ॥

भवबन्धविनिर्मुक्ता कथं यास्यामि सद्गतिम् ॥ ८३ ॥

॥ विप्र उवाच ॥ ॥

धर्मोऽहं द्विजरूपेण त्वां जिज्ञासुरिहागतः ॥

ममोपदेशात्तन्वंगि लिंगस्यैकस्य दर्शनात् ॥

क्षेत्रस्य च प्रसादात्त्वं परां मुक्तिमवाप्स्यसि ॥ ८४ ॥

॥ पिंगलोवाच ॥ ॥

कस्मिन्क्षेत्रे परा मुक्तिः कस्य लिंगस्य दर्शनात् ॥

लभ्यते सहसा धर्म एतदिच्छामि वेदितुम् ॥ ८५ ॥

॥ धर्म उवाच ॥ ॥

अस्ति गुप्ततमं क्षेत्रं महाकालवनं शुभम् ॥

सर्वेषामेव जंतूनां हेतुर्मोक्षस्य सर्वदा ॥ ८६ ॥

तस्मिन्क्षेत्रवरे पुण्ये स्थाने योजनविस्तृते ॥

लिंगं मोक्षप्रदं पुत्रि पूर्वस्यां दिशि संस्थितम् ॥

तस्य दर्शनमात्रेण मुक्तिमाप्स्यसि पिंगले ॥ ८७ ॥

तस्य तद्वचनं श्रुत्वा धर्मस्य च यशस्विनि ॥

जगाम पिंगला तूर्णं यत्र तल्लिंगमुत्तमम् ॥

ददर्श परया भक्त्या पस्पर्श च पुनःपुनः ॥ ८८ ॥

दर्शनात्तस्य लिंगस्य तस्मिन्नलिंगे लयं गता ॥

अत्र चावसरे देवाः प्रोचुस्तत्रैव संस्थिताः ॥ ८९ ॥

अन्यजन्मनि पापिष्ठा मुक्ता त्वं पिंगलेक्षणा ॥ 5.2.81.९० ॥

अतो लोकेषु विख्यातः पिंगलेश्वरसंज्ञकः ॥
 भविष्यति न संदेहो महापातकनाशनः ॥ ९१ ॥
 दिशि पश्यन्ति ये गत्वा पूर्वस्यां पिंगलेश्वरम् ॥
 तेषां शतक्रतुस्तुष्टः पूजां सम्यग्विधास्यति ॥ ९२ ॥
 देवा वश्या भविष्यन्ति स्वर्गस्तेषां न संशयः ॥
 भविष्यति च वशगा नगरी चामरावती ॥ ९३ ॥
 धर्मो धनेन सहितः कुले तेषां न नश्यति ॥
 लोको धर्मेण चरतां वशगः संभ विष्यति ॥
 पितृणामक्षया तृप्तिर्भविष्यति न संशयः ॥ ९४ ॥
 अश्वमेधसहस्रेण यत्पुण्यं समुदाहृतम् ॥
 तत्सर्वं भविता सम्यक् पिंगलेश्वरदर्शनात् ॥ ९५ ॥
 यानि लिंगानि क्षेत्रेऽस्मिन्गोप्यानि प्रकटानि च ॥
 पूजितानि भवन्तीह पिंगलेश्वरदर्शनात् ॥ ९६ ॥
 एष ते कथितो देवि प्रभावः पापनाशनः ॥
 पिंगलेश्वरदेवस्य शृणु कायावरोहणम् ॥ ९७ ॥
 इति श्रीस्कादे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये पिंगलेश्वरमाहात्म्यवर्णनं नामैकाशीतितमोऽध्यायः ॥
 ८१ ॥ ॥ छ ॥

5.2.82

॥ महादेव उवाच ॥ ॥
 कायावरोहणस्यापि उत्पत्तिं शृणु पार्वति ॥
 यस्याः श्रवणमात्रेण न नरः कायवान्भवेत् ॥ १ ॥
 ब्रह्मणः सृष्टिकामस्य मनोवर्षैस्वर्तैऽतरे ॥
 दक्षस्त्व जायतांगुष्ठादक्षिणात्स प्रजापतिः ॥ २ ॥
 वामादजायतांगुष्ठाद्धार्या तस्य महात्मनः ॥
 तस्यां पञ्चाशतं कन्याः स एवाजनयत्प्रभुः ॥ ३ ॥

ताः सर्वाश्चानवद्यांगीः कन्याः कमललोचनाः ॥
 पुत्रिकाः स्थापयामास नष्टपुत्रः प्रजापतिः ॥ ४ ॥
 ददौ स दश धर्माय कश्यपाय त्रयोदश ॥
 दिव्येन विधिना देवि सप्तविंशतिमिदमे ॥ ५ ॥
 रोहिणी वल्लभा जाता तस्य चन्द्रस्य सर्वदा ॥
 षड्विंशतिकृते चन्द्रः शसो दक्षेण पार्वति ॥ ६ ॥
 चन्द्रेणापि तथा शसो दक्षः प्राचेतसः कृतः ॥
 अयजत्सोऽश्वमेधेन भूत्वा प्राचेतसात्मजः ॥ ७ ॥
 नामन्त्रितोऽहं मोहेन दक्षेण पर्वतात्मजे ॥
 तत्र देवनिकायानां यज्ञभागानशेषतः ॥ ८ ॥
 हव्यवाहस्तदा युक्तो वहन्मन्त्रैः समीरितः ॥
 त्वया दृष्टो विशालाक्षि निरालम्बेऽबरे स्थितः ॥ ९ ॥
 स्मरन्त्या पूर्ववैरं तु विजसोऽहं त्वया प्रिये ॥
 त्वं देवः सर्वदेवानां गतिश्च शरणं तथा ॥ ५.२.८२.१० ॥
 त्वं यज्ञस्त्वं वषट्कारो होताऽध्वर्युस्त्वमेव च ॥
 त्वया विना कथं यज्ञो वर्तते सर्वदेवप ॥ ११ ॥
 देवानां भागधेयानि वहत्यग्निरयं भयात् ॥
 सगर्वश्चावलितश्च दक्षः प्राचेतसः किल ॥ १२ ॥
 अनुस्मरन्पूर्ववैरं नैव दास्यत्यशासितः ॥
 कायहीनश्च कर्तव्यो दक्षो वह्निस्तथैव च ॥ १३ ॥
 ये च यज्ञे समानीता देवा दक्षस्य शंकर ॥
 ते सर्वे कायरहिताः कार्या स्त्रिपुरसूदन ॥ १४ ॥
 एवमुक्ते त्वया देवि मयाप्युक्तं वरानने ॥
 पूर्वजन्मनि दक्षोऽयं पिता तव शुचिस्मिते ॥ १५ ॥
 वह्निश्चादेशकारी च देवाः क्रीडनकाः प्रिये ॥
 मदीयं वचनं श्रुत्वा कृतः क्रोधस्त्वया प्रिये ॥ १६ ॥
 ललाटे भ्रुकुटीं कृत्वा प्रोच्छ्वसन्त्या पुनःपुनः ॥

क्रोधात्करेण नासाग्रं मर्दितं बहुशस्तदा ॥ १७ ॥
 तस्मिन्संमर्द्यमाने तु नासाग्रे पर्वतात्मजे ॥
 जाता स्त्री भ्रुकुटीवक्रा चतुर्दष्टा त्रिलोचना ॥ १८ ॥
 बद्धगोधांगुलित्रा च कवचाबद्धमेखला ॥
 सखङ्गा सधनुष्का च सतूणा सपताकिनी ॥ १९ ॥
 सहस्रास्या शतभुजा सहस्रचरणोदरी ॥
 प्रतिकूलैः पदैर्देवि कंपयंती तथा भुवम् ॥ ५.२.८२.२० ॥
 कृतं नाम त्वया देवि तां दृष्ट्वा च तमोमयीम् ॥
 भद्रकाली च माया च सर्वलोकनमस्कृते ॥ २१ ॥
 मया सृष्टस्तु पुरुषस्तादृशो लोमहर्षणः ॥
 स चापि प्राञ्जलिर्भूत्वा मामुवाच पुनःपुनः ॥
 आज्ञापय सुरेशान किं करोमि जगत्प्रभो ॥ २२ ॥
 ततो देवि मयाज्ञप्तो भावं ज्ञात्वा त्वदीयकम् ॥
 कृत्वा नाम मनोज्ञं तु वीरभद्र इति स्मृतः ॥ २३ ॥
 वीरभद्र ममादेशाद्भद्रकाल्या सहानया ॥
 प्राचेतसात्मजं दक्षं सगर्वं सहदैवतम् ॥ २४ ॥
 विध्वंसय गणाध्यक्ष सयज्ञं सपरिग्रहम् ॥
 दत्तं मया महत्सैन्यमसंख्येयगुणस्य च ॥ २५ ॥
 त्वयापि भद्रकाल्यास्तु दत्तं सैन्यं भयावहम् ॥
 कपालकर्त्रिकाहस्तं मातृणां गणमक्षयम् ॥ २६ ॥
 ततस्तौ तेन सैन्येन महतातिसमावृतौ ॥
 जग्मतुस्तत्र यत्रास्ते दक्षः प्राचेतसो यजन् ॥ २७ ॥
 देवैः परिवृतो देवि सदस्यैर्ब्राह्मणैः सह ॥
 ततो देवाः सुरुद्धास्ते तेन सैन्येन पार्वति ॥
 विश्रब्धा मंत्रपूतं तु पिबन्तः सोममध्वरे ॥ २८ ॥
 त्रिनेत्रेण त्रिशूलेन त्रिदशाधिप ईश्वरः ॥ त्रा
 सितः सहसा शक्रो गणेनाध्वरमध्यगः ॥ २९ ॥

यमाख्येन गणेनैव यमकल्पप्रभेण च ॥
 सोमपाने प्रसक्तश्च यमश्चाकर्षितोऽध्वरे ॥५.२.८२.३०॥
 पाशेन वरुणो बद्धः पाशेन गणपेन तु ॥
 पश्चिमाशाधिपो वीरः प्राणेन परमेश्वरि ॥३१॥
 ताडितोऽनिल एवाथ उत्तरे नरवाहनः ॥
 उत्तराशाधिपो देवि निधानैः सहितोऽध्वरे ॥
 वीरभद्रनियुक्तास्ते चक्रयुद्धं सुदारुणम् ॥ ३२ ॥
 अथ युद्धं चकारो च्चैर्भद्रकाली भयावहा ॥
 विकराली महाकाली कालिका कलशोदरी ॥ ३३ ॥
 प्रज्वालज्वलनाकारा शुष्कमांसातिभैरवा ॥
 एताश्चान्याश्च शतशो नरमालाविभूषणाः ॥ ३४ ॥
 कपालकर्त्रिकाहस्ता जघ्नुर्देवगणास्तदा ॥
 इति मातृगणं क्रुद्धं मर्दयन्तं सुरास्तदा ॥
 दृष्ट्वाभ्युपगता देवास्तुषिता युद्धलालसा ॥३५॥
 केचिच्च चिक्षिपुः शक्तीः केचित्प्रासांस्तथापरे ॥
 केचिच्च तोमरैस्तीक्ष्णैः केचित्खड्गैश्च पट्टिशैः ॥३६॥
 अर्दितो मातृसंघस्तु पीडिताः प्रमथा यदा ॥
 भद्रकाली तदा क्रुद्धा गदया शरवृष्टिभिः ॥३७ ॥
 खड्गादिभिः षडर्काशुः पीडयामास संयुगे ॥
 भगस्य नेत्रे पूष्णस्तु दशनाः सूदिता मुखात् ॥ ३८ ॥
 करान्दिनकरस्यैव चरणौ भास्करस्य च ॥
 मुशलेन हता येऽष्टौ वसवो रणकोविदाः ॥ ३९ ॥
 वमन्तो रुधिरं तेऽपि नष्टा जर्जर मस्तकाः ॥
 विदेहाश्च कृता युद्धे तुषिता रणगर्विताः ॥ ५.२.८२.४० ॥
 बद्धः प्राचेतसो दक्षः पाशेन सुदृढेन च ॥
 शेषाश्च त्रिदशा भीता ब्रह्माणं शरणं गताः ॥ ४१ ॥
 वृत्तांतः कथितः सर्वो विस्तरेण यथा तथा ॥

आद्या ये तुषिता देवा विदेहाश्चैव ते कृताः ॥ ४२ ॥
 नष्टाश्च वसवो देवाः पीडिता भास्करा रणे ॥
 न ज्ञायते सहस्राक्षो न यमो न धनेश्वरः ॥
 वरुणो यादसां नाथः क्व गतः परमेश्वरः ॥ ४३ ॥
 भद्रकाल्या हतं सर्वं वीरभद्रगणेन च ॥
 भग्नश्च यज्ञयूपो वै विध्वस्तं कलशं तदा ॥ ४४ ॥
 प्रदीपिता महाशाला भग्नं वै यज्ञतोरणम् ॥
 तेषां तु वचनं श्रुत्वा ब्रह्मा लोकपितामहः ॥
 आजगाम कृपाविष्टो यत्राहं मन्दरे स्थितः ॥ ४५ ॥
 स्तुतिं कृत्वा मदीयां तु वाक्यमुक्तमिदं तदा ॥
 आद्या ये तुषिता देवा विदेहाश्चैव ते कृताः ॥ ४६ ॥
 भद्रकाल्या महादेव वसवो जर्जरीकृताः ॥
 पीडिता भास्करा युद्धे शेषा नष्टा दिशो गताः ॥ ४७ ॥
 कायावरोहणं देव तुषितानां कथं भवेत् ॥
 ब्रह्मणो वचनं श्रुत्वा मया प्रोक्तं वरानने ॥ ४८ ॥
 महाकालवने क्षेत्रे गच्छन्तु तुषितास्त्वमी ॥
 लकुटीशो गतो यत्र कायावरोहणाद्ग्रहम् ॥ ४९ ॥
 ब्राह्मणाश्च ममादेशाच्चतुःशिष्यैः समन्विताः ॥
 द्वापरे समतिक्रान्ते प्राप्ते कलियुगे तथा ॥ ५० ॥
 तत्र कायमनुप्राप्ता मम शिष्या ममोपमाः ॥
 अवसंत क्षितौ धन्या रक्षणार्थं द्विजन्मनाम् ॥ ५१ ॥
 क्षेत्रस्य दक्षिणे तस्य विद्यते लिंगमुत्तमम् ॥
 सर्वसंपत्करं दिव्यं सिद्धानां कायदायकम् ॥ ५२ ॥
 प्रसादात्तस्य लिंगस्य कायान्प्राप्स्यन्त्यमी सुराः ॥
 मदीयं वचनं श्रुत्वा गतास्ते तुषिताः प्रिये ॥ ५३ ॥
 मुदिता ब्रह्मणा सार्द्धं यत्र तल्लिंगमुत्तमम् ॥
 प्रसादात्तस्य लिंगस्य प्राप्तं कायमनुत्तमम् ॥ ५४ ॥

पुनस्ते तादृशा जातास्तुषिता यादृशाऽभवन् ॥
 अतो देवैः कृतं नाम कायावरोहणेश्वरः ॥
 समीहितप्रदो नित्यं ख्यातो देवो भविष्यति ॥ ५५ ॥
 ये गत्वा दक्षिणामाशां देवं कायावरोहणम् ॥
 पश्यन्ति परया भक्त्या यमस्तेषां पिता भवेत् ॥ ५६ ॥
 जन्मकोटिसहस्रैस्तु यत्पापं समुपार्जितम् ॥
 तत्सर्वं नाशमायाति दर्शनादेव नान्यथा ॥ ५७ ॥
 स्वकर्मणा गता ये च नरके पितरो गणाः ॥
 दर्शनात्तस्य लिंगस्य तेषां मुक्तिर्भविष्यति ॥ ५८ ॥
 ये पश्यन्ति प्रसंगेन देवं कायारोहणम् ॥
 न तेषां पुनरावृत्तिः कल्पकोटिशतैरपि ॥ ५९ ॥
 स्पर्शनात्तस्य लिंगस्य पापिनोपि हि ये नराः ॥
 ते यास्यन्ति परं स्थानं सर्वपापविवर्जितम् ॥ ५.२.८२.६० ॥
 शाठ्येन पूजितो देवः कायावरोहणेश्वरः ॥
 ददाति राज्यं भोगांश्च स्वर्गलोकं सनातनम् ॥ ६१ ॥
 द्वादश्यां ये प्रपश्यन्ति स्नात्वा कायावरोहणम् ॥
 ते भित्त्वा ब्रह्मसदनं यास्यन्ति परमां गतिम् ॥ ६२ ॥
 एष ते कथितो देवि प्रभावः पापनाशनः ॥
 कायावरोहणेशस्य बिल्वेश्वरमथो शृणु ॥ ६३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्य उमामहेश्वरसंवादे कायावरोहणेश्वरमाहात्म्यवर्णनं नाम
 द्वयशीतितमोऽध्यायः ॥ ८२ ॥ ॥ छ ॥

5.2.83

॥ श्रीहर उवाच ॥ ॥
 बिल्वेश्वरस्य माहात्म्यं शृणु सुन्दरि सादरम् ॥
 यस्य श्रवणमात्रेण मुच्यते सर्वपातकैः ॥ १ ॥
 आदिकल्पे महादेवि लोकानामनुकम्पया ॥

कल्पवृक्षास्ततो जाता ब्रह्मणो ध्यायतः पुरा ॥ २ ॥
 तेषां मध्ये बिल्ववृक्षः श्रीवृक्ष इति गीयते ॥
 अधस्तात्तस्य वृक्षस्य पुरुषः कांचनप्रभः ॥ ३ ॥
 उपविष्टस्तदा दृष्टो ब्रह्मणा लोककर्तृणा ॥
 फलानि तस्य पत्राणि विविधानि निरन्तरम् ॥ ४ ॥
 भक्षयत्यतिसंहृष्टो हृद्यानि च मृदूनि च ॥
 बद्धगोधांगुलित्रश्च शरी धन्वी तथैव च ॥ ५ ॥
 खड्गी किरीटमाली च कुण्डली कवची तथा ॥
 महोरस्को महोत्साहः सिंहसंहननो युवा ॥ ६ ॥
 ब्रह्मणा च कृतं नाम बिल्व इत्यभिविश्रुतम् ॥
 तमिन्द्रो वरयामास राजा त्वं भूतले भव ॥ ७ ॥
 त्रिविष्टपस्य भूमिस्थः सखाभूतो मम प्रियः ॥
 ददामि ते वैजयन्तीं मालामम्लानपंकजाम् ॥ ८ ॥
 यस्याः प्रभावतः शस्त्रं रणे न प्रभविष्यति ॥
 सोऽब्रवीद्यदि मे वज्रमायुधं त्वं प्रयच्छसि ॥ ९ ॥
 तत्स्यां पृथिव्यां राजाहं नान्यथा रोचते मम ॥
 ततोऽहं पालयिष्यामि सत्येनेमां वसुन्ध राम् ॥ १० ॥
 इंद्र उवाच ॥ ॥
 एवं भवतु भद्रं ते भव राजा प्रजाहितः ॥
 स्मरणादेव वज्रस्ते करे यास्यति नान्यथा ॥ ११ ॥
 स एवमुक्तस्तेजस्वी बिल्वो राजा बभूव ह ॥
 कपिलोनाम धर्मात्मा वेदवेदांगपारगः ॥ १२ ॥
 सखा बभूव बिल्वस्य तस्य विप्रर्षिसत्तमः ॥
 स तेन सह संगम्य सुखासीनो वरानने ॥ १३ ॥
 चक्रे कथा विचित्रार्थाः प्रीयमाणः पुनःपुनः ॥
 तथा कथान्तरे वादः परस्परमभूतयोः ॥ १४ ॥
 दानं प्रधानं तीर्थं तु बिल्वेनोक्तं पुनःपुनः ॥

ब्रह्म श्रेष्ठं तपः श्रेष्ठमित्युक्तं कपिलेन तु॥१५॥
 बिल्व उवाच॥
 दानाद्राज्यं सुखं भोगा ऐश्वर्यं स्वर्गमक्षयम्॥
 प्राप्यते द्विजशार्दूल कथं ब्रह्म प्रशंससि॥१६॥
 कपिल उवाच॥
 वेदाद्यज्ञाः प्रवर्तते वेदादिष्टिश्च कामिका॥
 प्रवर्तते क्रिया वेदाद्वेदमूलमिदं जगत्॥१७॥
 ॥ ॥ बिल्व उवाच ॥ ॥
 संसारे पार्थिवाः श्रेष्ठाः समर्था लोकपालने ॥
 लोकपालोपमा लोके कथं ब्रह्म प्रशंससि ॥ १८ ॥
 ॥ कपिल उवाच ॥ ॥
 मुख्या वै ब्राह्मणाः प्रोक्ताः शापानुग्रहकारकाः ॥
 पितरः पार्थिवानां तु किं त्वं बिल्व न मन्यसे ॥ १९ ॥
 एवं कौतूहले जाते कपिलो द्विजसत्तमः ॥
 बिल्वेन ताडितो मूर्ध्नि वज्रेणानतपर्वणा ॥ ५.२.८३.२० ॥
 वज्रेण स द्विधा छिन्नः कपिलो ब्रह्मविद्यया ॥
 संधार्य स्वशरीरं तु ममांतिकमुपागतः ॥ २१ ॥
 स्तुतोऽहं विविधैः स्तोत्रैः सम्यगाराधितो ह्यहम् ॥
 मया दत्तमव्ययत्वं कुलिशाद्ब्राह्मणस्य तु ॥ २२ ॥
 द्विजः समागतो बिल्वं पुनः सख्यमभूतयोः ॥
 पुनस्तु तादृशो वादः संजातः पर्वतात्मजे ॥ २३ ॥
 वामपादेन चाप्येनं बिल्वो विप्रमताडयत् ॥
 पुनश्च वज्रमादाय जघानैनं तदा दृढम्॥ २४ ॥
 न मृतिं न व्यथां तस्य तद्वज्रमकरोत्पुनः ॥
 अवध्यत्वमथो ज्ञात्वा बिल्वस्तस्य महात्मनः ॥ २५ ॥
 नारायणमथासाद्य प्रार्थयामास चेप्सितम्॥
 वरदोऽस्मीति तुष्टेन विष्णुना स च मोदितः ॥

प्रोवाच प्रणतो विष्णुमिदं देवि महामनाः ॥ २६ ॥
 ॥ बिल्व उवाच ॥ ॥
 कपिलोनाम विप्रर्षिरवध्योऽक्षय एव च ॥
 सखा मम हृषीकेश स च मामाह नित्यशः ॥
 बिभेम्यहं न देवस्य राक्षसस्यासुरस्य च ॥ ॥ २७ ॥
 पिशाचस्यापि यक्षस्य न चैवान्यस्य कस्यचित् ॥
 बिभेमीति यथा ब्रूयां तथा त्वं कर्तुमर्हसि ॥ २८ ॥
 एवमुक्तस्तु बिल्वेन स देवः पुरुषोत्तमः ॥
 एवं भविष्यतीत्युक्त्वा कपिलस्याश्रमं गतः ॥ २९ ॥
 स प्रविश्याश्रमं देवं कपिलेन प्रपूजितः ॥
 कपिलं प्रत्युवाचेदं सामपूर्वं जनार्दनः ॥ ॥ ५.२.८३.३० ॥
 भगवन्ब्राह्मणश्रेष्ठ वेदवेदांगपारग ॥
 वरमेकं वृणोम्यद्य विप्रैर्द्र दातुमर्हसि ॥ ३१ ॥
 प्रसादितोऽहं बिल्वेन नृपेन्द्रेण पुनःपुनः ॥
 वरदोऽस्मीति चाप्युक्तो वरं वव्रे महामुने ॥ ३२ ॥
 त्वया प्रोक्तं बिभेमीति ब्रूहि तस्मादनुग्रहात् ॥
 अभीतस्त्वं तथाप्यद्य मदर्थं तु वद प्रभो ॥ ३३ ॥
 कपिलस्त्वेवमुक्तो वै विष्णुना मधुरं वचः ॥
 उवाच न बिभेमीति भूयोभूयो जनार्दन ॥ ३४ ॥
 नाहं वक्ष्ये बिभेमीति तेनोक्तं नोच्यते मया ॥
 एतच्छ्रुत्वा वचस्तस्य कपिलस्य जनार्दनः ॥
 उवाच चक्रमुद्यम्य भयं विप्रस्य दर्शयन् ॥ ३५ ॥
 न चेद्वक्ष्यसि भीतोऽहं चक्रं ते प्रहरामि वै ॥ ३६ ॥ ॥
 ॥ कपिल उवाच ॥ ॥
 किं वृथा प्रियचक्रस्य विष्णो क्लेशमिहेच्छसि ॥
 नाहं चक्रस्य ते गम्यः प्रसादात्त्र्यंबकस्य हि ॥ ३७ ॥
 ततः स मुष्टिमादाय कुशानां कपिलस्तदा ॥

वासुदेवं समासाद्य तिष्ठतिष्ठेत्यभाषत ॥ ३८ ॥
 अद्य गर्वं च दर्पं च बलं यच्च तवाद्भुतम् ॥
 तत्सर्वं नाशयिष्यामि तिष्ठेदानीं जनार्दन ॥ ३९ ॥
 ततो युद्धं समभवत्तुमुलं लोमहर्षणम् ॥
 निमेषान्तरमात्रं तु कृष्णस्य कपिलस्य च ॥ ५.२.८३.४० ॥
 दिव्यास्त्राणां कुशानां च युद्धं समभवद्दृढम् ॥
 निरालम्बेऽबरे देवि देवानां भयमाविशत् ॥ ४१ ॥
 एतस्मिन्नन्तरे ब्रह्मा सुरैः परिवृतस्तदा ॥
 आजगामाति संतप्तः कृष्णं वचनमब्रवीत् ॥ ४२ ॥
 भगवन्भूतभव्येश भवबंधभयापह ॥
 हृषीकेश हृषीकेश सृष्टिसंहारकारक ॥ ४३ ॥
 समाराध्य जगन्नाथ शक्रा द्यास्त्रिदिवौकसः ॥
 वसन्ति मुदिताः सर्वे सर्वकामसमन्विताः ॥ ४४ ॥
 आब्रह्मस्तंबपर्यंतं त्रैलोक्यं सचराचरम् ॥
 उत्पादितं धृतं व्याप्तं विष्णुना प्रभविष्णुना ॥ ४५ ॥
 तेनैकेन विशुद्धेन सर्वगेन महात्मना ॥
 इति स्म मुनयः सर्वे उदिता मुनिसत्तमाः ॥ ४६ ॥
 वदन्ति कारणं चास्य त्रैलोक्यस्य जनार्दनः ॥
 देवदानवदैत्यैश्च मुनिचारणपन्नगैः ॥ ४७ ॥
 वरार्थिभिश्च प्रवरैः पूज्यसे गरुडध्वज ॥
 किं भवानेव गोर्विद वृथा युध्यसि स द्विजैः ॥ ४८ ॥
 कपिलस्य च विप्रस्य हराल्लब्धवरस्य च ॥
 किं न वेत्सि यथा ह्येष प्रसादात्पारमेश्वरात् ॥ ४९ ॥
 अवध्यत्वमनुप्राप्तो ह्यजेयत्वं च संयुगे ॥
 न चैवं त्वद्विधा देव ब्राह्मणेषु विकुर्वते ॥ ५.२.८३.५० ॥
 ब्रह्म च ब्रह्मणो मूलं त्वयैव प्राक्प्रतिश्रुतम् ॥
 तस्मादाशु निवर्तस्व मत्त्वैनं ब्राह्मणं विभो ॥ ५१ ॥

इत्थं निशम्य देवेशो वाक्यं ब्रह्ममुखाच्च्युतम् ॥
 योगेन तद्वलं ज्ञात्वा कपिलस्य तु शंकरम् ॥ ५२ ॥
 जगाम परमं लोकं पूज्यमानस्त्रिविष्टपैः ॥
 गते जनार्दने बिल्वो विललाप पुनः पुनः ॥ ५३ ॥
 युद्धं सुदारुणं श्रुत्वा कृष्णस्य कपिलस्य च ॥
 कथं जेष्यामि कपिलं कथं मे निर्वृतिर्भवेत् ॥
 कस्याहं शरणं यामि को मे त्राता भविष्यति ॥ ५४ ॥
 न जितः कपिलो युद्धे विष्णुना प्रभविष्णुना ॥
 मया संस्पृष्टते नित्यं कथं जेयो भविष्यति ॥ ५५ ॥
 अजेया ब्राह्मणा युद्धे शापानुग्रहकारकाः ॥
 भस्म कुर्युर्जगत्सर्वं सदेवा सुरमानुषम् ॥ ५६ ॥
 ब्राह्मं हि परमं तेजो देवैरपि दुरासदम् ॥
 एवं विलपतस्तस्य वासवः समुपागतः ॥ ५७ ॥
 विलपंतं कृशं बिल्वं वज्र हस्तमवेक्ष्य सः ॥
 ममत्वाकृष्टहृदयः प्रत्युवाच पुरंदरः ॥ ५८ ॥
 अलं शोकेन भूपाल शृणु मे वचनं परम् ॥
 यदाहं पीडितो युद्धे शंबरैः दुरात्मना ॥
 बलिष्ठेन सगर्वेण तदा पृष्ठो मया गुरुः ॥ ५९ ॥
 बृहस्पतिर्महातेजास्तेनोक्तं तु तदा नृप ॥
 गच्छ शक्र ममादेशान्महाकालवनं शुभम् ॥ ५.२.८३.६० ॥
 यत्र संति सुदिव्यानि लिंगानि विविधानि च ॥
 भुक्तिमुक्तिकराण्येव वाञ्छितार्थप्रदानि च ॥ ६१ ॥
 तेषां मध्ये लिंगमेकमाराधय शचीपते ॥
 यस्य दर्शनमात्रेण रणे धृष्टो भविष्यसि ॥
 तस्य तद्वचनाद्विल्व सम्यगाराधना कृता ॥ ६२ ॥
 मया लिंगस्य हर्षेण जितो वै शंबरस्तदा ॥
 प्रसिद्धिं तु गता देवः स चंद्रेश्वरसंज्ञकः ॥ ६३ ॥

तस्मात्त्वं पश्चिमामाशां गत्वा क्षेत्रस्य तस्य वै ॥
 समाराधय यत्नेन लिंगं वरुणपूजितम् ॥६४॥
 तल्लिंगं त्रिषु लोकेषु त्वन्नाम्ना ख्यातिमेप्स्यति ॥
 कपिलस्त्वत्सखा विप्रो जितोऽस्मीति वदिष्यति ॥
 तस्य लिंगस्य माहात्म्यान्मित्रभावं गमिष्यति ॥ ६५ ॥
 इत्युक्त्वा तु गते शक्रे देवलोकं यशस्विनि ॥
 पूजयामास भावेन पुष्पैर्दिव्यैः सुगन्धिभिः ॥ ६६ ॥
 जगाम बिल्वो भूपालो महाकालवनं शुभम् ॥
 ददर्श पश्चिमे भागे लिंगं त्रिदशपूजितम् ॥ ६७ ॥
 मुक्ताफलैश्च रत्नैश्च वासोभिर्भूषणैस्तथा ॥
 एतस्मिन्नंतरे चैव कपिलोऽपि समागतः ॥ ६८ ॥
 ददर्श बिल्वं भूपालं पूजयंतं पुनःपुनः ॥
 शरीरे तस्य बिल्वस्य मदीयं रूपमुत्तमम् ॥
 दृष्ट्वा मत्वा महादेवं जितोऽस्मीति द्विजोऽब्रवीत् ॥६९॥
 प्रार्थयामि त्वया सख्यमनंतं शिवसंनिधौ ॥
 एवमुक्तस्तदा बिल्वः कपिलेन माहात्मना ॥ ५.२.८३.७० ॥
 प्रसन्नः प्राञ्जलिर्भूत्वा कपिलं द्विजसत्तमम् ॥
 एवं भवतु भद्रं ते कृतार्थोऽहं माहात्मना ॥७१॥
 सख्यं तदेव भवतु शश्वद्वदसि मन्यसे ॥
 एवमन्योन्यमुक्त्वा तौ कृत्वा सख्यमनुत्तमम् ॥७२॥
 चिकीडतुश्चिरं कालं परं हर्षमुपागतौ ॥
 तस्य लिंगस्य माहात्म्याद्भूयो राज्यं चकार सः ॥ ७३ ॥
 स हि मित्रेण भूपालो बिल्वो देवि मुदान्वितः ॥
 तदाप्रभृति विख्यातो देवो बिल्वेश्वरः क्षितौ ॥
 बिल्वेनाराधितो लोके वाञ्छितार्थफलप्रदः ॥ ७४ ॥
 ये पश्यन्ति विशालाक्षि देवं बिल्वेश्वरं परम् ॥
 ते कृतार्था भविष्यन्ति सर्वपातकवर्जिताः ॥७५॥

येऽनुमोदन्ति देवस्य दर्शनं पर्वतात्मजे ॥
 तेऽपि पापविनिर्मुक्ताः प्रयांति मम मंदिरे ॥७६॥
 समतीतं भविष्यं च कुलानामयुतं नरः॥
 मम लोकं नयत्याशु तस्य लिंगस्य दर्शनात् ॥ ७७ ॥
 प्रयांति पितरो हृष्टा मम लोके ह्यतन्द्रिताः ॥
 विमुक्ताः पातकैर्घोरैः कृत्वा लिंगस्य दर्शनम् ॥७८॥
 कृत्वापि पातकं घोरं ब्रह्महत्यादिकं नरः ॥
 तत्पापं विलयं याति श्रीबिल्वेश्वरदर्शनात् ॥ ७९ ॥
 या तिथिः श्रूयते देवि कृष्णपक्षे त्रयोदशी ॥
 सा प्रोक्ता वल्लभा तस्य सर्वपातकनाशिनी ॥ ५.२.८३.८० ॥
 येऽर्चयन्ति नरास्तस्यां देवं बिल्वेश्वरं प्रिये ॥
 न तेषां पुनरावृत्तिर्घोरसंसारगह्वरे ॥ ८१ ॥
 कर्मणा मनसा वाचा यत्पापं समुपार्जितम् ॥
 तत्क्षालयति देवोऽसौ तिथौ तस्यां समर्चितः ॥ ८२ ॥
 एष ते कथितो देवि प्रभावः पापनाशनः ॥
 बिल्वेश्वरस्य देवस्य श्रूयतामुत्तरेश्वरम् ॥ ८३ ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवन्त्यखण्डे
 चतुरशीतिलिङ्गमाहात्म्ये बिल्वेश्वरमाहात्म्यवर्णनं नाम त्र्यशीतितमोऽध्यायः ॥
 ८३ ॥ ॥ अ ॥

5.2.84

॥ श्रीमहादेव उवाच ॥ ॥
 उत्तरेश्वरमाहात्म्यमशेषपापनाशनम्॥
 जन्ममृत्युजराव्याधिस्फोटनं शृणु पार्वति ॥ १ ॥
 अयोध्यायामतिख्यातकुलोत्पन्नश्च पार्थिवः ॥
 सुधीः परीक्षिन्नामा च मृगयामगमत्स च ॥ २ ॥
 मृगमनुससाराथ मृगो दूरमपासरत् ॥ ३ ॥

तदाध्वनि जातश्रमः क्षुत्तृष्णाभिभूतः कस्मिंश्चिद्वनोद्देशे नीलवनमपश्यच्चाविवेश
॥ ४ ॥

तस्य वनखण्डस्य दक्षिणभागे सरो दृष्ट्वा साश्च एव व्यगाहत ॥ ५ ॥

अथाश्चस्थः सन्मृणालमश्वस्याग्रतो निक्षिप्य पुष्करिणीं समुपाविशत् ॥ ६ ॥

शयितस्ततः शयानो गीतमशृणोत् ॥ ७ ॥

स श्रुत्वाचिंतयन्नेह मनुष्यगतिं प्रपश्यामि ॥ ८ ॥

कस्य खल्वयं गीतशब्द इत्यवलोकयामास ॥ ९ ॥

अथापश्यत्कन्यां परमरूपदर्शनीयां पुष्पाणि विचिन्वंतीं चाथ राजा समीपे
पर्यक्रामत् ॥ ५.२.८४.१० ॥

तामब्रवीद्राजा कस्यासि त्वं कन्या परमरूपदर्शनीया पुष्पाणि विचिन्वती ॥ ११
॥

साथ राजसमीपे गत्वेति प्रोवाच कन्यास्मीति ॥ १२ ॥ ॥

॥ राजोवाच ॥ ॥

अर्थी तवास्मीति ॥ १३ ॥

अथोवाच कन्या ॥

समयेनाहं त्वया शक्योपालब्धुं नान्यथेति ॥ १४ ॥

तां राजा समपृच्छत्कस्ते समय इति ॥ १५ ॥

ततः कन्या तमुवाच नोदकं दर्शयितव्यमिति ॥ १६ ॥

राजा बाढमित्युक्ता तां समागम्य तया सहास्ते ॥ १७ ॥

तत्रैवासन्ने राजनि सेना त्वागच्छत् तया सहोपविष्टं राजानं परिवार्य चातिष्ठत्
॥ १८ ॥

सभाजितश्च राजा तथैव शिबि कया प्रायात् ॥

अथ झटिति तया सह स्वं नगरमनुप्राप्य रहसि तया सह रममाणः सन्नान्यं
किञ्चिदपश्यदथ प्रधानोमात्यस्तस्याभ्याशचरास्ताः स्त्रियोऽभ्यपृच्छत् ॥ १९ ॥

किमत्र प्रयोजनं विद्यते इत्यब्रुवंस्ताः स्त्रियो पूर्वमेव पश्यामस्तदुदकं नात्राश्रियत
इति ॥ ५.२.८४.२० ॥

अथामा त्यश्च निरुदकं कारयित्वा दारुवृक्षं वृद्धपुष्पफलं शरद्युपलभ्य
 राजानामब्रवीत् ॥
 वनमिदमनुदकं साध्वत्र रम्यतामिति ॥ २१ ॥
 स तस्य वचनात् यैव सह देव्या वनं प्राविशत् ॥ २२ ॥
 सकलत्रस्तस्मिन्वने रम्ये तयैव सह रेमे ॥ २३ ॥
 प्रविश्य च राजा सह प्रियया सुधाधवलसलिलपूर्णा वापीमपश्यत् ॥ २४ ॥
 वापीं दर्दुरैः पूर्णां दृष्ट्वैव च तां तस्या एव तीरे तया देव्यातिष्ठत् ॥ २५ ॥
 अथ तां देवीं राजाब्रवीत् ॥
 शांततरं वापीसलिलमिति ॥ २६ ॥
 सा च तद्वचः श्रुत्वा तीर्थवापीं न्यमज्जन्न पुनरुदमज्जत् ॥
 तां मृगयमाणो राजा नापश्यत् ॥ २७ ॥
 वापीं दर्दुरैर् पूर्णां दृष्ट्वा आज्ञापयामास भृत्यान्सर्वदर्दुरवधः क्रियतामिति ॥ २८ ॥
 ॥ यो ममार्थी स तैर्दर्दुरैरुपायनैर्मामनुतिष्ठेत् ॥ २९ ॥
 अथ कश्चिन्महान्दर्दुरो दर्दुरवधे क्रियमाणे सर्वासु दिक्ष्वभ्यगात् ॥ ५.२.८४.३० ॥
 ॥ उपेत्य चैनमुवाचेदं ज्ञात्वा क्रोधवशंगतम् ॥
 प्रसादं कुरु नार्हसि दर्दुराणामनपराधिनां वधं कर्तुमिति ॥ ॥ ३१ ॥ श्लोकश्चात्र
 भवति ॥
 मा दुर्दुरान्प्रभिंधास्त्वं कोपं संधारयाच्युत ॥
 प्रक्षीयते महाधर्मो जनानां परिजानताम् ॥ ३२ ॥
 तमेवं वादिनमिष्टजनवियोगे शाकपरीतात्मानं स राजा प्रोवाच ॥
 नहि काममप्येतन्निष्कामेन निबर्हणीया इति ॥ ३३ ॥
 एतैर्दुरात्मभिर्म स्त्री भक्षिता सर्वथैव त्विम वध्या दर्दुराः ॥
 नार्हसि विद्वन्नुपरोद्धुमिति ॥ ३४ ॥
 स तद्वाक्यमुपश्रुत्य व्यथितेन्द्रियमनाः प्रोवाच प्रसीद राजन्नहमायुर्नामभूपालः ॥
 ३५ ॥
 प्राप्ता सा मम दुहिता ॥
 सा कन्या नागलोकं गता ॥

अत्रास्ते नागचूडो नागराजः ॥
 स्मृता आगमिष्यति ॥ ३६ ॥
 तामब्रवीद्राजा तां स्मृत्वानीय मे दीयतामिति ॥ ३७ ॥
 अथैनां स्मृत्वा राजे अदात् ॥
 अब्रवीच्च ॥ ३८ ॥
 मयावहसितो गालवो महान्मुनिः तपसा कर्षितांगः ॥
 क्षमेश्वरो दर्दुरबाल्यात्प्रकोपितः तेनाहं शप्तः यन्मामनादृत्य
 दर्दुरबाल्यादवहसितस्तस्माद्दर्दुरो भविष्यसि ॥ ३९ ॥
 प्रसादितस्तु विप्रः प्रत्युवाच ॥ ॥ ५.२.८४.४० ॥
 अवितथोऽयं मम शापस्तस्मादन्यजन्मनि दर्दुरराजो भूत्वा त्वं हि
 दुहितरमिक्ष्वाकुकुलोत्पन्नाय सर्वगुणान्विताय दत्त्वा यदा यास्यसि महाकालवने
 तस्योत्तरदिग्भागे तदा लिंगस्य दर्शनेन मुक्तिमवाप्स्यसि ॥ ४१ ॥
 दुहिता कियत्पातालं यास्यति स्मृता चागमिष्यति ॥
 स्वस्ति तेऽस्तु साधयिष्यामि कार्याणि, इत्युक्त्वा दर्दुरो महाकालवनमगच्छत्
 ॥ ४२ ॥
 तस्योत्तरे लिंगं ददर्श तस्य दर्शनादनेकमा णिक्यरचितं सिद्धगन्धर्वसेवितं
 विमानवरमारुह्य शक्रलोकं गतः ॥ ४३ ॥
 तस्य माहात्म्यमवलोक्य देवाचार्यो बृहस्पतिर्वाक्यं जगाद ॥ ४४ ॥
 अहो लिंगस्य माहात्म्यमहो लिंगस्य वैभवम् ॥
 संप्राप्तो वासवं लोकं शापभ्रष्टो हि दर्दुरः ॥ ४५ ॥
 आयुराख्यो हि भूपालो मुक्तो दर्दुरतां गतः ॥ ४६ ॥
 इति तद्वचनं श्रुत्वा देवाचार्यस्य पार्वति ॥
 देवास्ते हृष्टमनसो नाम चकुः समाहिताः ॥ ४७ ॥
 यस्माद्दर्दुरभूपालो मुक्तो दर्दुरयोनिनः ॥
 दर्शनात्तस्य लिंगस्य तस्मात्ख्यातो भविष्यति ॥ ४८ ॥
 उत्तरेश्वरदेवश्च शापपापप्रणोदकः ॥
 इत्युक्त्वा त्रिदशैः सर्वैः पूजितो ह्युत्तरेश्वरः ॥ ४९ ॥

भुक्तिमुक्तिप्रदो देवि महापातकनाशनः ॥
 क्षेत्रस्य रक्षणार्थाय नियुक्तो यो मया गणः ॥
 दर्दुरो हि दुराधर्षः स चापीश्वरतां गतः ॥ ॥ ५.२.८४.५० ॥
 उत्तराशामथो गत्वा यः पश्येदुत्तरेश्वरम् ॥
 स सर्वैश्वर्यसंयुक्तो याति लोकमथोत्तरम् ॥ ५१ ॥
 सुभगः सर्वदा दांतः सुरुपः पुत्रवानिति ॥
 नीरोगः पुण्यशीलश्च जायते सप्तजन्म च ॥ ५२ ॥
 या वृद्धिस्तु कुबेरस्य शक्रस्य च यमस्य च ॥
 वरुणस्य च या वृद्धिः सा वृद्धिरुत्तरोत्तरा ॥
 जायते नात्र सन्देह उत्तरेश्वरदर्शनात् ॥ ५३ ॥
 कृष्णपक्षे चतुर्दश्यां ये पश्यन्ति यशस्विनि ॥
 उत्तरेश्वरसंज्ञं तु ते कृतार्थाः कलौ युगे ॥ ५४ ॥
 किं दानैः किं तपोभिश्च किं यज्ञैर्बहुदक्षिणैः ॥
 दर्शनाल्लभते राज्यं स्वर्गं मोक्षं क्रमेण तु ॥ ५५ ॥
 आजन्म च कृतं पापं स्वल्पं वा यदि वा बहु ॥
 तत्सर्वं नाशमायाति उत्तरेश्वरदर्शनात् ॥ ५६ ॥
 इत्येवं चतुराशीतिः संख्याता ईश्वरास्तव ॥
 कथिता ये त्वया पृष्टा महाकालवने मया ॥ ५७ ॥
 य एतेषां देवि यात्रां प्रतिलोमानुलोमतः ॥
 करिष्यन्ति नरा भक्त्या ते यास्यन्ति परं पदम् ॥ ५८ ॥
 यश्चापि पूजयेत्तत्र लिंगं भक्त्या तु मानवः ॥
 स कुलं तारयत्येव पैतृकं मातृकं शतम् ॥ ५९ ॥
 एष ते कथितो देवि प्रभावः पाप नाशनः ॥
 चतुराशीतिलिंगानां किं भूयः श्रोतुमिच्छसि ॥ ५.२.८४.६० ॥
 इति श्रीस्कांदे महापुराण एकाशीतिसाहस्र्यां संहितायां पञ्चम आवंत्यखंडे
 चतुरशीतिलिङ्गमाहात्म्य उमामहेश्वरसंवाद उत्तरेश्वरलिंगमाहात्म्यवर्णनपूर्वक
 चतुरशीतिलिङ्गमाहात्म्यवर्णननाम चतुरशीतितमोऽध्यायः ॥ ८४ ॥

इति श्रीस्कांदे महापुराणे पंचम आवन्त्यखण्डे
द्वितीयमवन्तीस्थचतुरशीतिलिंगमाहात्म्यं समाप्तम् ॥ (५-२) ॥

अध्याय १

श्रीगणेशाय नमः ॥ १.१ ॥

ओं नमः श्रीपुरुषोत्तमाय ।

ओं नमः श्रीनर्मदायै ।

ओं नमो हरिहरहिरण्यगर्भेभ्यो नमो व्यासवाल्मीकिशुकपराशरेभ्यो नमो गुरुगोब्राह्मणेभ्यः
।

ओं मज्जन्मातङ्गगण्डच्युतमदमदिरामोदमत्तालिमालं स्नानैः सिद्धाङ्गनानां

कुचयुगविगलत्कुङ्कुमासङ्गपिङ्गम् ।

सायं प्रातर्मुनीनां कुसुमचयसमाच्छन्नतीरस्थवृक्षं पायाद्वो नर्मदाम्भः

करिमकरकराक्रान्तरहंस्तरंगम् ॥ १.२ ॥

उभयतटपुण्यतीर्था प्रक्षालितसकललोकदुरितौघा ।

देवमुनिमनुजवन्द्या हरतु सदा नर्मदा दुरितम् ॥ १.३ ॥
 नाशयतु दुरितमखिलं भूतं भव्यं भवच्च भुवि भविनाम् ।
 सकलपवित्रि तव सुधा पुण्यजला नर्मदा भवति ॥ १.४ ॥
 तटपुलिनं शिवदेवा यस्या यतयोऽपि कामयन्ते वा ।
 मुनिनिवहविहितसेवा शिवाय मम जायतां रेवा ॥ १.५ ॥
 नारायणं नमस्कृत्वा नरं चैव नरोत्तमम् ।
 देवीं सरस्वतीं व्यासं ततो जयमुदीरयेत् ॥ १.६ ॥
 नैमिषे पुण्यनिलये नानाऋषिनिषेविते ।
 शौनकः सत्रमासीनः सूत पप्रच्छ विस्तरात् ॥ १.७ ॥
 मन्येऽहं धर्मनैपुण्यं त्वयि सूत सदाचितम् ।
 पुण्यामृतकथावक्ता व्याससशिष्यस्त्वमेव हि ॥ १.८ ॥
 अतस्त्वां परिपृच्छामि धर्मतीर्थाश्रयं कवे ।
 बहूनि सन्ति तीर्थानि बहुशो मे श्रुतानि च ॥ १.९ ॥
 श्रुता दिव्यनदी ब्राह्मी तथा विष्णुनदी मया ।
 तृतीया न मया क्वापि श्रुता रौद्री सरिद्वरा ॥ १.१० ॥
 तां वेदगर्भा विख्यातां विबुधौघाभिवन्दिताम् ।
 वद मे त्वं महाप्राज्ञ तीर्थपूगपरिष्कृताम् ॥ १.११ ॥
 कं देशमाश्रिता रेवा कथं श्रीरुद्रसंभवा ।
 तत्संश्रितानि तीर्थानि यानि तानि वदस्व मे ॥ १.१२ ॥

सूत उवाच -

साधु पृष्टं कुलपते चरित्रं नर्मदाश्रितम् ।
 चित्रं पवित्रं दोषघ्नं श्रुतमुक्तं च सत्तम ॥ १.१३ ॥
 वेदोपवेदवेदाङ्गादीन्यभिव्यस्य पूरितः ।
 अष्टादशपुराणानां वक्ता सत्यवतीसुतः ॥ १.१४ ॥
 तं नमस्कृत्य वक्ष्यामि पुराणानि यथाक्रमम् ।
 येषामभिव्याहरणादभिवृद्धिर्वृषायुषोः ॥ १.१५ ॥
 श्रुतिः स्मृतिश्च विप्राणां चक्षुषी परिकीर्तिते ।
 काणस्तत्रैकया हीनो द्वाभ्यामन्धः प्रकीर्तितः ॥ १.१६ ॥
 श्रुतिस्मृतिपुराणानि विदुषां लोचनत्रयम् ।
 यस्त्रिभिर्नयनैः पश्येत्सोऽंशो माहेश्वरो मतः ॥ १.१७ ॥
 आत्मनो वेदविद्या च ईश्वरेण विनिर्मिता ।

शौनकीया च पौराणी धर्मशास्त्रात्मिका च या ॥ १.१८ ॥
 तिस्रो विद्या इमा मुख्याः सर्वशास्त्रविनिर्णये ।
 पुराणं पञ्चमो वेद इति ब्रह्मानुशासनम् ॥ १.१९ ॥
 यो न वेद पुराणं हि न स वेदात्र किञ्चन ।
 कतमः स हि धर्मोऽस्ति किं वा ज्ञानं तथाविधम् ॥ १.२० ॥
 अन्यद्वा तत्किमत्राह पुराणे यन्न दृश्यते ।
 वेदाः प्रतिष्ठिताः पूर्वं पुराणे नात्र संशयः ॥ १.२१ ॥
 बिभेत्यल्पश्रुताद्वेदो मामयं प्रतरिष्यति ।
 इतिहासपुराणैश्च कृतोऽयं निश्चयः पुरा ॥ १.२२ ॥
 आत्मा पुराणं वेदानां पृथगंगानि तानि षट् ।
 यच्च दृष्टं हि वेदेषु तद्दृष्टं स्मृतिभिः किल ॥ १.२३ ॥
 उभाभ्यां यत्तु दृष्टं हि तत्पुराणेषु गीयते ।
 पुराणं सर्वशास्त्राणां प्रथमं ब्रह्मणः स्मृतम् ॥ १.२४ ॥
 अनन्तरं च वक्त्रेभ्यो वेदास्तस्य विनिर्गताः ।
 पुराणमेकमेवासीदस्मिन् कल्पान्तरे मुने ॥ १.२५ ॥
 त्रिवर्गसाधनं पुण्यं शतकोटिप्रविस्तरम् ।
 स्मृत्वा जगाद च मुनीन्प्रति देवश्चतुर्मुखः ॥ १.२६ ॥
 प्रवृत्तिः सर्वशास्त्राणां पुराणस्याभवत्ततः ।
 कालेनाग्रहणं दृष्ट्वा पुराणस्य ततो मुनिः ॥ १.२७ ॥
 व्यासरूपं विभुः कृत्वा संहरेत्स युगे युगे ।
 अष्टलक्षप्रमाणे तु द्वापरे द्वापरे सदा ॥ १.२८ ॥
 तदष्टादशधा कृत्वा भूलोकेऽस्मिन् प्रभाष्यते ।
 अद्यापि देवलोके तच्छतकोटिप्रविस्तरम् ॥ १.२९ ॥
 तथात्र चतुर्लक्षं संक्षेपेण निवेशितम् ।
 पुराणानि दशाष्टौ च साम्प्रतं तदिहोच्यते ।
 नामतस्तानि वक्ष्यामि शृणु त्वमृषिसत्तम ॥ १.३० ॥
 सर्गश्च प्रतिसर्गश्च वंशो मन्वन्तराणि च ।
 वंशानुचरितं चैव पुराणं पञ्चलक्षणम् ॥ १.३१ ॥
 ब्राह्मं पुराणं तत्राद्यं संहितायां विभूषितम् ।
 श्लोकानां दशसाहस्रं नानापुण्यकथायुतम् ॥ १.३२ ॥
 पादम् च पञ्चपञ्चाशत्सहस्राणि निगद्यते ।
 तृतीयं वैष्णवंनाम त्रयोविंशतिसंख्यया ॥ १.३३ ॥

चतुर्थं वायुना प्रोक्तं वायवीयमिति स्मृतम् ।
 शिवभक्तिसमायोगाच्छैवं तच्चापराख्यया ॥ १.३४ ॥
 चतुर्विंशतिसंख्यातं सहस्राणि तु शौनक ।
 चतुर्भिः पर्वभिः प्रोक्तं भविष्यं पञ्चमं तथा ॥ १.३५ ॥
 चतुर्दशसहस्राणि तथा पञ्च शतानि तत् ।
 मार्कण्डं नवसाहस्रं षष्ठं तत्परिकीर्तितम् ॥ १.३६ ॥
 आग्नेयं सप्तमं प्रोक्तं सहस्राणि तु षोडश ।
 अष्टमं नारदीयं तु प्रोक्तं वै पञ्चविंशतिः ॥ १.३७ ॥
 नवमं भगवन्नाम भागद्वयविभूषितम् ।
 तदष्टादशसाहस्रं प्रोच्यते ग्रन्थसंख्यया ॥ १.३८ ॥
 दशमं ब्रह्मवैवर्तं तावत्संख्यमिहोच्यते ।
 लैङ्गमेकादशं ज्ञेयं तथैकादशसंख्यया ॥ १.३९ ॥
 भागद्वयं विरचितं तल्लिङ्गमृषिपुंगव ।
 चतुर्विंशतिसाहस्रं वाराहं द्वादशं विदुः ॥ १.४० ॥
 विभक्तं सप्तभिः खण्डैः स्कान्दं भाग्यवतां वर ।
 तदेकाशीतिसाहस्रं संख्यया वै निरूपितम् ॥ १.४१ ॥
 ततस्तु वामनं नाम चतुर्दशतमं स्मृतम् ।
 संख्यया दशसाहस्रं प्रोक्तं कुलपते पुरा ॥ १.४२ ॥
 कौर्मं पञ्चदशं प्राहुर्भागद्वयविभूषितम् ।
 दशसप्तसहस्राणि पुरा सांख्यपते कलौ ॥ १.४३ ॥
 मात्स्यं मत्स्येन यत्प्रोक्तं मनवे षोडशं क्रमात् ।
 तच्चतुर्दशसाहस्रं संख्यया वदतां वर ॥ १.४४ ॥
 गारुडं सप्तदशमं स्मृतं चैकोनविंशतिः ।
 अष्टादशं तु ब्रह्माण्डं भागद्वयविभूषितम् ॥ १.४५ ॥
 तच्च द्वादशसाहस्रं शतमष्टसमन्वितम् ।
 तथैवोपपुराणानि यानि चोक्तानि वेधसा ॥ १.४६ ॥
 इदं ब्रह्मपुराणस्य सुलभं सौरमुत्तमम् ।
 संहिताद्वयसंयुक्तं पुण्यं शिवकथाश्रयम् ॥ १.४७ ॥
 आद्या सनत्कुमारोक्ता द्वितीया सूर्यभाषिता ।
 सनत्कुमारनाम्ना हि तद्विख्यातं महामुने ॥ १.४८ ॥
 द्वितीयं नारसिंहं च पुराणे पाद्मसंज्ञिते ।
 शौकेयं हि तृतीयं तु पुराणे वैष्णवे मतम् ॥ १.४९ ॥

बार्हस्पत्यं चतुर्थं च वायव्यं संमतं सदा ।
 दौर्वासं पञ्चमं च स्मृतं भागवते सदा ॥ १.५० ॥
 भविष्ये नारदोक्तं च सूरिभिः कथितं पुरा ।
 कापिलं मानवं चैव तथैवोशनसेरितम् ॥ १.५१ ॥
 ब्रह्माण्डं वारुणं चाथ कालिकाद्वयमेव च ।
 माहेश्वरं तथा साम्बं सौरं सर्वार्थसंचयम् ॥ १.५२ ॥
 पाराशरं भागवतं कौर्मं चाष्टादशं क्रमात् ।
 एतान्युपपुराणानि मयोक्तानि यथाक्रमम् ॥ १.५३ ॥
 पुराणसंहितामेतां यः पठेद्वा शृणोति च ।
 सोऽनन्तपुण्यभागी स्यान्मृतो ब्रह्मपुरं व्रजेत् ॥ १.५४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पुराणसंहितावर्णनां प्रथमोऽध्यायः ॥

ऋKV अध्याय २

सूत उवाच ॥ २.१ ॥
 नर्मदायास्तु माहात्म्यं कृष्णद्वैपायनोऽब्रवीत् ।
 तत्तेऽहं सम्प्रवक्ष्यामि यत्त्वया परिपृच्छितम् ॥ २.२ ॥
 विस्तरं नर्मदायास्तु तीर्थानां मुनिसत्तम ।
 कोऽन्यः शक्तोऽस्ति वै वक्तुमृते ब्रह्माणमीश्वरम् ॥ २.३ ॥
 एतमेव पुरा प्रश्नं पृष्ट्वाञ्जनमेजयः ।
 वैशंपायनसंज्ञं तु शिष्यं द्वैपायनस्य ह ॥ २.४ ॥
 रेवातीर्थाश्रितं पुण्यं तत्ते वक्ष्यामि शौनक ।
 पुरा पारीक्षितो राजा यज्ञादीक्षासु दीक्षितः ॥ २.५ ॥
 संभृते तु हविर्द्रव्ये वर्तमानेषु कर्मसु ।
 आसीनेषु द्विजाग्र्येषु हूयमाने हुताशने ॥ २.६ ॥
 वर्तमानासु सर्वत्र तथा धर्मकथासु च ।
 श्रूयमाणे तथा शब्दे जनैरुक्ते त्वहर्निशम् ॥ २.७ ॥
 यज्ञभूमौ कुलपते दीयतां भुज्यतामिति ।
 विविधांश्च विनोदान्वै कुर्वाणेषु विनोदिषु ॥ २.८ ॥
 एवंविधे वर्तमाने यज्ञे स्वर्गसदःसमे ।
 वैशंपायनमासीनं पप्रच्छ जनमेजयः ॥ २.९ ॥

जनमेजय उवाच -

द्वैपायनप्रसादेन ज्ञानवानसि मे मतः ।

वैशंपायन तस्मात्त्वां पृच्छामि ऋषिसन्निधौ ॥ २.१० ॥

ब्रूहि मे त्वं पुरावृत्तं पितृणां तीर्थसेवनम् ।

चिरं नानाविधान्क्लेशान् प्राप्तास्त इति मे श्रुतम् ॥ २.११ ॥

कथं द्यूतजिताः पार्था मम पूर्वपितामहाः ।

आसमुद्रां महीं विप्र भ्रमन्तस्तीर्थलोभतः ॥ २.१२ ॥

केन ते सहितास्तात भूमिभागाननेकशः ।

चेरुः कथय तत्सर्वं सर्वज्ञोऽसि मतो मम ॥ २.१३ ॥

वैशंपायन उवाच ॥ २.१४ ॥

कथयिष्यामि भूनाथ यत्पृष्टं तु त्वयाऽनघ ।

नमस्कृत्य विरूपाक्षं वेदव्यासं महाकविम् ॥ २.१५ ॥

पितामहास्तु ते पञ्च पाण्डवाः सह कृष्णया ।

उषित्वा ब्राह्मणैः सार्धं काम्यके वन उत्तमे ॥ २.१६ ॥

प्रधानोद्दालके तत्र कश्यपोऽथ महामतिः ।

विभाण्डकश्च राजेन्द्र मुरुश्चैव महामुनिः ॥ २.१७ ॥

पुलस्त्यो लोमशश्चैव तथान्ये पुत्रपौत्रिणः ।

स्नात्वा निःशेषतीर्थेषु गतास्ते विन्ध्यपर्वतम् ॥ २.१८ ॥

ते च तत्राश्रमं पुण्यं सर्वैर्वृक्षैः समाकुलम् ।

चम्पकैः कर्णकारैश्च पुन्नागैर्नागकेसरैः ॥ २.१९ ॥

बकुलैः कोविदारैश्च दाडिमैरुपशोभितम् ।

पुष्पितैरर्जुनैश्चैव बिल्वपाटलकेतकैः ॥ २.२० ॥

कदम्बाम्रमधूकैश्च निम्बजम्बीरतिन्दुकैः ।

नालिकेरैः कपित्थैश्च खर्जूरपनसैस्तथा ॥ २.२१ ॥

नानाद्रुमलताकीर्णं नानावल्लीभिरावृतम् ।

सपुष्पं फलितं कान्तं वनं चैत्ररथं यथा ॥ २.२२ ॥

जलाश्रयैस्तु विपुलैः पद्मिनीखण्डमण्डितम् ।

सितोत्पलैश्च संछन्नं नीलपीतैः सितारुणैः ॥ २.२३ ॥

हंसकारण्डवाकीर्णं चक्रवाकोपशोभितम् ।

आडीकाकबलाकाभिः सेवितं कोकिलादिभिः ॥ २.२४ ॥

सिंहैर्व्याघ्रैर्वराहैश्च गजैश्चैव महोत्कटैः ।

महिषैश्च महाकायैः कुरङ्गैश्चित्रकैः शशैः ॥ २.२५ ॥
गण्डकैश्चैव खड्गैश्च गोमायुसुरभी युतम् ।
सारङ्गैर्मल्लकैश्चैव द्विपदैश्च चतुष्पदैः ॥ २.२६ ॥
तथाच कोकिलाकीर्णं मनःकान्तं सुशोभितम् ।
जीवंजीवकसंघैश्च नानापक्षिसमायुतम् ॥ २.२७ ॥
दुःखशोकविनिर्मुक्तं सत्त्वोत्कटमनोरमम् ।
क्षुत्तृषारहितं कान्तं सर्वव्याधिविवर्जितम् ॥ २.२८ ॥
सिंहीस्तनं पिबन्त्यत्र कुरंगाः स्नेहसंयुतम् ।
मार्जारमूषकौ चोभाववलेहत उन्मुखौ ॥ २.२९ ॥
पञ्चास्याः पोतकेभाश्च भोगिनस्तु कलापिनः ।
दृष्ट्वा तद्विपिनं रम्यं प्रविष्टाः पाण्डुनन्दनाः ॥ २.३० ॥
मार्कण्डं दृष्ट्वांस्तत्र तरुणादित्यसन्निभम् ।
ऋषिभिः सेव्यमानं तु नानाशास्त्रविशारदैः ॥ २.३१ ॥
कुलीनैः सत्त्वसम्पन्नैः शौचाचारसमन्वितैः ।
धीसंगतैः क्षमायुक्तैस्त्रिसंध्यं जपतत्परैः ॥ २.३२ ॥
ऋग्यजुःसामविहितैर्मन्त्रैर्होमपरायणैः ।
केचित्पञ्चाग्निमध्यस्थाः केचिदेकान्तसंस्थिताः ॥ २.३३ ॥
ऊर्ध्वबाहुनिरालम्बा आदित्यभ्रमणाः परे ।
सायंप्रातर्भुजश्चान्ये एकाहारास्तथा परे ॥ २.३४ ॥
द्वादशाहातथा चान्ये अन्ये मासार्धभोजनाः ।
दर्शे दर्शे तथा चान्ये अन्ये शैवालभोजनाः ॥ २.३५ ॥
पिण्याकमपरेऽभुजन् केचित्पालाशभोजनाः ।
अपरे नियताहारा वायुभक्ष्याम्बुभोजनाः ॥ २.३६ ॥
एवंभूतैस्तथा वृद्धैः सेव्यते मुनिपुंगवैः ।
ततो धर्मसुतः श्रीमानाश्रमं तं प्रविश्य सः ॥ २.३७ ॥
दृष्ट्वा मुनिवरं शान्तं ध्यायमानं परं पदम् ।
प्रादक्षिण्येन सहसा दण्डवत्पतितोऽग्रतः ॥ २.३८ ॥
भक्त्यानुपतितं दृष्ट्वा चिरादादाय लोचनम् ।
को भवानित्युवाचेदं धर्मं धीमानपृच्छत ॥ २.३९ ॥
तस्य तद्वचनं श्रुत्वा दारकस्तत्समीपगः ।
आहायं धर्मराजस्ते दर्शनार्थं समागतः ॥ २.४० ॥
तच्छ्रुत्वादारकेणोक्तं वचनं प्राह सादरः ।

एह्येहि वत्सवत्सेति किञ्चित्स्थानाच्चलन्मुनिः ।
 तं तु स्नेहादुपाघ्राय आसने उपवेशयत् ॥ २.४१ ॥
 उपविष्टे सभायां तु पूजां कृत्वा यथाविधि ।
 वन्यैर्धान्यैः फलैर्मूलै रसैश्चैव पृथग्विधैः ॥ २.४२ ॥
 पाण्डवा ब्राह्मणैः सार्द्धं यथायोग्यं प्रपूजिताः ।
 मुहूर्तादथ विश्रम्य धर्मपुत्रो युधिष्ठिरः ॥ २.४३ ॥
 पृच्छति स्म मुनिश्रेष्ठं कौतूहलसमन्वितः ।
 भगवन्सर्वलोकानां दीर्घायुस्त्वं मतो मम ॥ २.४४ ॥
 सप्तकल्पानशेषेण कथयस्व ममानघ ।
 कल्पक्षयेऽपि लोकस्य स्थावरस्येतरस्य च ॥ २.४५ ॥
 न विनष्टोऽसि विप्रेन्द्र कथं वा केन हेतुना ।
 गङ्गाद्याः सरितः सर्वाः समुद्रान्ताश्च या मुने ॥ २.४६ ॥
 तासां मध्ये स्थिताः काः स्वित्काश्चैव प्रलयं गताः ।
 का नु पुण्यजला नित्यं कानु न क्षयमागता ॥ २.४७ ॥
 एतत्कथय मे तात प्रसन्नेनान्तरात्मना ।
 श्रोतुमिच्छाम्यशेषेण ऋषिभिः सह बान्धवैः ॥ २.४८ ॥

श्रीमार्कण्डेय उवाच -

साधुसाधु महाप्राज्ञ धर्मपुत्र युधिष्ठिर ।
 कथयामि यथा न्यायं यत्पृच्छसि ममानघ ॥ २.४९ ॥
 सर्वपापहरं पुण्यं पुराणं रुद्रभाषितम् ।
 यः शृणोति नरो भक्त्या तस्य पुण्यफलं शृणु ॥ २.५० ॥
 अश्वमेध सहस्रेण वाजपेयशतेन च ।
 तत्फलं समवाप्नोति राजन्नास्त्यत्र संशयः ॥ २.५१ ॥
 ब्रह्मघ्नश्च सुरापी च स्तेयी गोघ्नश्च यो नरः ।
 मुच्यते सर्वपापेभ्यो रुद्रस्य वचनं यथा ॥ २.५२ ॥
 गङ्गा तु सरितां श्रेष्ठा तथा चैव सरस्वती ।
 कावेरी देविका चैव सिन्धुः सालकुटी तथा ॥ २.५३ ॥
 सरयूः शतरुद्रा च मही चर्मिलया सह ।
 गोदावरी तथा पुण्या तथैव यमुना नदी ॥ २.५४ ॥
 पयोष्णी च शतद्रुश्च तथा धर्मनदी शुभा ।
 एताश्चान्याश्च सरितः सर्वपापहराः स्मृताः ॥ २.५५ ॥

किं तु ते कारणं तात वक्ष्यामि नृपसत्तम ।
समुद्राः सरितः सर्वाः कल्पे कल्पे क्षयं गताः ॥ २.५६ ॥
सप्तकल्पक्षये क्षीणे न मृता तेन नर्मदा ।
नर्मदैकैव राजेन्द्र परं तिष्ठेत्सरिद्वरा ॥ २.५७ ॥
तोयपूर्णा महाभाग मुनिसंघैरभिष्टुता ।
गंगाद्याः सरितश्चान्याः कल्पे कल्पे क्षयं गताः ॥ २.५८ ॥
एषा देवी पुरा दृष्टा तेन वक्ष्यामि तेऽनघ ॥ २.५९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
रेवामाहात्म्यवर्णनं नाम द्वितीयोऽध्यायः ॥

ऋKV अध्याय ३

युधिष्ठिर उवाच -
सप्तकल्पक्षया घोरास्त्वया दृष्टा महामुने ।
न चापीहास्ति भगवन्दीर्घायुरिह कश्चन ॥ ३.१ ॥
त्वया ह्येकार्णवे सुप्तः पद्मनाभः सुरारिहा ।
दृष्टः सहस्रचरणः सहस्रनयनोदरः ॥ ३.२ ॥
त्वं किलानुग्रहात्तस्य दह्यमाने चराचरे ।
न क्षयं समनुप्राप्तो वरदानान्महात्मनः ॥ ३.३ ॥
किं त्वयाश्चर्यभूतं हि दृष्टं च भ्रमतानघ ।
एतदाचक्ष्व भगवन्परं कौतूहलं हि मे ॥ ३.४ ॥
सम्प्राप्ते च महाघोरे युगस्यान्ते महाक्षये ।
अनावृष्टिहते लोके पुरा वर्षशताधिके ॥ ३.५ ॥
औषधीनां क्षये घोरे देवदानववर्जिते ।
निर्वीर्ये निर्वषट्कारे कलिना दूषिते भृशम् ॥ ३.६ ॥
सरित्सरस्तडागेषु पल्वलोपवनेषु च ।
संशुष्केषु तदा ब्रह्मन्निराकारे युगक्षये ॥ ३.७ ॥
जनं प्राप्ते महर्लोके ब्रह्मक्षत्रविशादयः ।
ऋषयश्च महात्मानो दिव्यतेजःसमन्विताः ॥ ३.८ ॥
स्थितानि कानि भूतानि गतान्येव महामुने ।
एतत्सर्वं महाभाग कथयस्व पृथक्पृथक् ॥ ३.९ ॥

भूतानि कानि विप्रेन्द्र कथं सिद्धिमवाप्नुयात् ।
ब्रह्मविष्णिवन्द्ररुद्राणां काले प्राप्ते सुदारुणे ॥ ३.१० ॥
एवमुक्तस्ततः सोऽथ धर्मराजेन धीमता ।
मार्कण्डः प्रत्युवाचेदमृषिसंघैः समावृतः ॥ ३.११ ॥

श्रीमार्कण्डेय उवाच -

शृण्वन्तु ऋषयः सर्वे त्वया सह नरेश्वर ।
महत्पुराणं पूर्वोक्तं शंभुना वायुदैवते ॥ ३.१२ ॥
वायोः सकाशात्स्कन्देन श्रुतमेतत्पुरातनम् ।
वसिष्ठः श्रुतवांस्तस्मात्पराशरस्ततः परम् ॥ ३.१३ ॥
तस्माच्च जातूकर्ण्येन तस्माच्चैव महर्षिभिः ।
एवं परम्पराप्रोक्तं शतसंख्यैर्देविजोत्तमैः ॥ ३.१४ ॥
संहिता शतसाहस्री पुरोक्ता शंभुना किल ।
आलोड्य सर्वशास्त्राणि वदार्थं तत्त्वतः पुरा ॥ ३.१५ ॥
युगरूपेण सा पश्चाच्चतुर्धा विनियोजिता ।
मदप्रज्ञानुसारेण नराणां तु महर्षिभिः ॥ ३.१६ ॥
आराध्य पशुभर्तारं मया पूर्वं महेश्वरम् ।
पुराणं श्रुतमेतदधि तत्ते वक्ष्याम्यशेषतः ॥ ३.१७ ॥
यच्छ्रुत्वा मुच्यते जन्तुः सर्वपापैर्नरेश्वर ।
मानसैः कर्मजैश्चैव सप्तजन्मसु संचितैः ॥ ३.१८ ॥
सप्तकल्पक्षया घोरा मया दृष्टाः पुनःपुनः ।
प्रसादाद्देवदेवस्य विष्णोश्च परमेष्ठिनः ॥ ३.१९ ॥
द्वादशादित्यनिर्दग्धे जगत्येकार्णवीकृते ।
श्रान्तोऽहं विभ्रमंस्तत्र तरन्बाहुभिरर्णवम् ॥ ३.२० ॥
अथाहं सलिले राजन्नादित्यसमरूपिणम् ।
पुरा पुरुषमद्राक्षमनादिनिधनं प्रभुम् ॥ ३.२१ ॥
शृङ्गं चैवाद्रिराजस्य भासयन्तं दिशो दश ।
द्वितीयोऽन्यो मनुर्दृष्टः पुत्रपौत्रसमन्वितः ॥ ३.२२ ॥
अगाधे भ्रमते सोऽपि तमोभूते महार्णवे ।
अविश्रमन्मुहूर्तं तु चक्रारूढ इव भ्रमन् ॥ ३.२३ ॥
अथाहं भयादुद्विग्नस्तरन्बाहुभिरर्णवम् ।
तत्रस्थोऽहं महामत्स्यमपश्यं मदसंयुतम् ॥ ३.२४ ॥

ततोऽब्रवीत्स मां दृष्ट्वा एह्येहीति च भारत ।
 परं प्रधानः सर्वेषां मत्स्यरूपो महेश्वरः ॥ ३.२५ ॥
 ततोऽहं त्वरया गत्वा तन्मुखे मनुजेश्वर ।
 सुश्रान्तो विगतज्ञानः परं निर्वेदमागतः ॥ ३.२६ ॥
 ततोऽद्राक्षं समुद्रान्ते महदावर्तसंकुलाम् ।
 उद्यतरंगसलिलां फेनपुञ्जाटहासिनीम् ॥ ३.२७ ॥
 नदीं कामगमां पुण्यां झषमीनसमाकुलाम् ।
 नद्यास्तस्यास्तु मध्यस्था प्रमदा कामरूपिणी ॥ ३.२८ ॥
 नीलोत्पलदलश्यामा महत्प्रक्षोभवाहिनी ।
 दिव्यहाटकचित्राङ्गी कनकोज्ज्वलशोभिता ॥ ३.२९ ॥
 द्वाभ्यां संगृह्य जानुभ्यां महत्पोतं व्यवस्थिता ।
 तां मनुः प्रत्युवाचेदं का त्वं दिव्यवराङ्गने ॥ ३.३० ॥
 तिष्ठसे केन कार्येण त्वमत्र सुरसुन्दरि ।
 सुरासुरगणे नष्टे भ्रमसे लीलयार्णवे ॥ ३.३१ ॥
 सरितः सागराः शैलाः क्षयं प्राप्ता ह्यनेकशः ।
 त्वमेका तु कथं साधिव तिष्ठसे कारणं महत् ।
 श्रोतुमिच्छाम्यहं देवि कथयस्व ह्यशेषतः ॥ ३.३२ ॥

अबलोवाच -

ईश्वराङ्गसमुद्भूता ह्यमृतानाम विश्रुता ।
 सरित्पापहरा पुण्या मामाश्रित्य भयं कुतः ॥ ३.३३ ॥
 साहं पोतमिमं तुभ्यं गृहीत्वा ह्यागता द्विज ।
 न ह्यस्य पोतस्य क्षयो यत्र तिष्ठति शंकरः ॥ ३.३४ ॥
 तस्यास्तद्वचनं श्रुत्वा विस्मयोत्फुल्ललोचनः ।
 मनुना सह राजेन्द्र पोतारूढो ह्यहं तदा ॥ ३.३५ ॥
 कृताञ्जलिपुटो भूत्वा प्रणम्य शिरसा विभुम् ।
 व्यापिनं परमेशानमस्तौषमभयप्रदम् ॥ ३.३६ ॥
 सद्योजाताय देवाय वामदेवाय वै नमः ।
 भवे भवे नमस्तुभ्यं भक्तिगम्याय ते नमः ॥ ३.३७ ॥
 भूर्भुवाय नमस्तुभ्यं रामज्येष्ठाय वै नमः ।
 नमस्ते भद्रकालाय कलिरूपाय वै नमः ॥ ३.३८ ॥
 अचिन्त्याव्यक्तरूपाय महादेवाय धामने ।

विद्महे देवदेवाय तन्नो रुद्र नमोनमः ॥ ३.३९ ॥
जगत्सृष्टिविनाशानां कारणाय नमोनमः ।
एवं स्तुतो महादेवः पूर्वं सृष्टया मयानघ ॥ ३.४० ॥
प्रसन्नो मावदत्पश्चाद्वरं वरय सुव्रत ॥ ३.४१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये मार्कण्डेयधर्मराजसंवादे कल्पक्षये मार्कण्डेयकृतपोतार्धारोहणवृत्तान्तवर्णनं नाम
तृतीयोऽध्यायः ॥

ऋKV अध्याय ४

श्रीमार्कण्डेय उवाच -
ततोऽर्णवात्समुत्तीर्य त्रिकूटशिखरे स्थितम् ।
महाकनकवर्णाभे नानावर्णशिलाचिते ॥ ४.१ ॥
महाशृङ्गे समासीनं रुद्रकोटिसमन्वितम् ।
महादेवं महात्मानमीशानमजमव्ययम् ॥ ४.२ ॥
सर्वभूतमयं तात मनुना सह सुव्रत ।
भूयो ववन्दे चरणौ सर्वदेवनमस्कृतौ ॥ ४.३ ॥
तत्काले युगसाहस्रं सह रुद्रेण मानद ।
तस्मिन्नेकार्णवे घोरे स्थितोऽहं कुरुनंदन ॥ ४.४ ॥

युधिष्ठिर उवाच -
एतच्छ्रुत्वा तु मे तात परं कौतूहलं हृदि ।
जातं तत्कथयस्वेति शृण्वतः सह बान्धवैः ॥ ४.५ ॥
का सा पद्मपलाशाक्षी तमोभूते महार्णवे ।
योगिवद्भ्रमते नित्यं रुद्रजां स्वां च याब्रवीत् ॥ ४.६ ॥

श्रीमार्कण्डेय उवाच -
एतमेव मया प्रश्नं पुरा पृष्टो मनुः स्वयम् ।
तदेव तेऽद्य वक्ष्यामि अबलायाः समुद्भवम् ॥ ४.७ ॥
व्यतीतायां निशायां तु ब्रह्मणः परमेष्ठिनः ।
ततः प्रभाते विमले सृज्यमानेषु जन्तुषु ॥ ४.८ ॥
मनुं प्रणम्य शिरसा पृच्छाम्येतद्युधिष्ठिर ।

केयं पद्मपलाशाक्षी श्यामा चंद्रनिभानना ॥ ४.९ ॥
एकाणवे भ्रमत्येका रुद्रजास्मीति वादिनी ।
सावित्री वेदमाता च ह्यथवा सा सरस्वती ॥ ४.१० ॥
मन्दाकिनी सरिच्छ्रेष्ठा लक्ष्मीर्वा किमथो उमा ।
कालरात्रिर्भवेत्साक्षात्प्रकृतिर्वा सुखोचिता ॥ ४.११ ॥
एतदाचक्ष्व भगवन्का सा ह्यमृतसंभवा ।
चरत्येकार्णवे घोरे प्रनष्टोरगराक्षसे ॥ ४.१२ ॥

मनुरुवाच -

शृणु वत्स यथान्यायमस्या वक्ष्यामि संभवम् ।
यया रुद्रसमुद्भूता या चेयं वरवर्णिनी ॥ ४.१३ ॥
पुरा शिवः शान्ततनुश्चचार विपुलं तपः ।
हितार्थं सर्वलोकानामुमया सह शंकरः ॥ ४.१४ ॥
ऋक्षशैलं समारुह्य तपस्तेपे सुदारुणम् ।
अदृश्यः सर्वभूतानां सर्वभूतात्मको वशी ॥ ४.१५ ॥
तपतस्तस्य देवस्य स्वेदः समभवत्किल ।
तं गिरिं प्लावयामास स स्वेदो रुद्रसंभवः ॥ ४.१६ ॥
तस्मादासीत्समुद्भूता महापुण्या सरिद्वरा ।
या सा त्वयार्णवे दृष्टा पद्मपत्रायतेक्षणा ॥ ४.१७ ॥
स्त्रीरूपं समवस्थाय रुद्रमाराधयत्पुरा ।
आद्ये कृतयुगे तस्मिन्समानामयुतं नृप ॥ ४.१८ ॥
ततस्तुष्टो महादेव उमया सह शंकरः ।
ब्रूहि त्वं तु महाभागे यत्ते मनसि वर्तते ॥ ४.१९ ॥

सरिदुवाच -

प्रलये समनुप्राप्ते नष्टे स्थावरजंगमे ।
प्रसादात्तव देवेश अक्षयाहं भवे प्रभो ॥ ४.२० ॥
सरित्सु सागरेष्वेव पर्वतेषु क्षयिष्वपि ।
तव प्रसादाद्देवेश पुण्या क्षय्या भवे प्रभो ॥ ४.२१ ॥
पापोपपातकैर्युक्ता महापातकिनोऽपि ये ।
मुच्यन्ते सर्वपापेभ्यो भक्त्या स्नात्वा तु शंकर ॥ ४.२२ ॥
उत्तरे जाह्नवीदेशे महापातकनाशिनी ।

भवामि दक्षिणे मार्गे यद्येवं सुरपूजिता ॥ ४.२३ ॥
 स्वर्गादागम्य गंगेति यथा ख्याता क्षितौ विभो ।
 तथा दक्षिणगङ्गेति भवेयं त्रिदशेश्वर ॥ ४.२४ ॥
 पृथिव्यां सर्वतीर्थेषु स्नात्वा यल्लभते फलम् ।
 तत्फलं लभते मर्त्यो भक्त्या स्नात्वा महेश्वर ॥ ४.२५ ॥
 ब्रह्महत्यादिकं पापं यदास्ते संचितं क्वचित् ।
 मासमात्रेण तद्देव क्षयं यात्ववगाहनात् ॥ ४.२६ ॥
 यत्फलं सर्ववेदेषु सर्वयज्ञेषु शंकर ।
 अवगाहेन तत्सर्वं भवत्विति मतिर्मम ॥ ४.२७ ॥
 सर्वदानोपवासेषु सर्वतीर्थावगाहने ।
 तत्फलं मम तोयेन जायतामिति शंकर ॥ ४.२८ ॥
 मम तीरे नरा ये तु अर्चयन्ति महेश्वरम् ।
 ते गतास्तव लोकं स्युरेतदेव भवेच्छिव ॥ ४.२९ ॥
 मम कूले महेशान उमया सह दैवतैः ।
 वस नित्यं जगन्नाथ एष एव वरो मम ॥ ४.३० ॥
 सुकर्मा वा विकर्मा वा शान्तो दान्तो जितेन्द्रियः ।
 मृतो जन्तुर्मम जले गच्छतादमरावतीम् ॥ ४.३१ ॥
 त्रिषु लोकेषु विख्याता महापातकनाशिनी ।
 भवामि देवदेवेश प्रसन्नो यदि मन्यसे ॥ ४.३२ ॥
 एतांश्चान्यान्यवरान्दिव्यान्प्रार्थितो नृपसत्तम ।
 नर्मदया ततः प्राह प्रसन्नो वृषवाहनः ॥ ४.३३ ॥

श्रीमहेश उवाच -

एवं भवतु कल्याणि यत्त्वयोक्तमनिन्दिते ।
 नान्या वरार्हा लोकेषु मुक्त्वा त्वां कमलेक्षणे ॥ ४.३४ ॥
 यदैव मम देहात्त्वं समुद्भूता वरानने ।
 तदैव सर्वपापानां मोचिनी त्वं न संशयः ॥ ४.३५ ॥
 कल्पक्षयकरे काले काले घोरे विशेषतः ।
 उत्तरं कूलमाश्रित्य निवसन्ति च ये नराः ॥ ४.३६ ॥
 अपि कीटपतङ्गाश्च वृक्षगुल्मलतादयः ।
 आ देहपतनाद्देवि तेऽपि यास्यन्ति सद्गतिम् ॥ ४.३७ ॥
 दक्षिणं कूलमाश्रित्य ये द्विजा धर्मवत्सलाः ।

आ मृत्योर्निवसिष्यन्ति ते गताः पितृमन्दिरे ॥ ४.३८ ॥
 अहं हि तव वाक्येन कस्मिंश्चित्कारणान्तरे ।
 त्वत्तीरे निवसिष्यामि सदैव ह्युमया समम् ॥ ४.३९ ॥
 एवं देवि महादेवि एवमेव न संशयः ।
 ब्रह्मेन्द्रचन्द्रवरुणैः साध्यैश्च सह विष्णुना ॥ ४.४० ॥
 उत्तरे देवि ते कूले वसिष्यन्ति ममाज्ञया ।
 दक्षिणे पितृभिः सार्द्धं तथान्ये सुरसुन्दरि ॥ ४.४१ ॥
 वसिष्यन्ति मया सार्द्धमेष ते वर उत्तमः ।
 गच्छ गच्छ महाभागे मर्त्यान्पापाद्विमोचय ॥ ४.४२ ॥
 सहिता ऋषिसंघैश्च तथा सिद्धसुरासुरैः ।
 एवमुक्ता महादेव उमया सहितो विभुः ॥ ४.४३ ॥
 वन्द्यमानोऽथ मनुना मया चादर्शनं गतः ।
 तेन चैषा महापुण्या महापातकनाशिनी ॥ ४.४४ ॥
 कथिता पृच्छयते या ते मा ते भवतु विस्मयः ।
 एषा गंगा महापुण्या त्रिषु लोकेषु विश्रुता ॥ ४.४५ ॥
 दशाभिः पञ्चभिः स्रोतैः प्लावयन्ती दिशो दश ।
 शोणो महानदश्चैव नर्मदा सुरसा कृता ॥ ४.४६ ॥
 मन्दाकिनी दशार्णा च चित्रकूटा तथैव च ।
 तमसा विदिशा चैव करभा यमुना तथा ॥ ४.४७ ॥
 चित्रोत्पला विपाशा च रञ्जना वालुवाहिनी ।
 ऋक्षपादप्रसूतास्ताः सर्वा वै रुद्रसंभवाः ॥ ४.४८ ॥
 सर्वपापहराः पुण्याः सर्वमंगलदाः शिवाः ।
 इत्येतैर्नामभिर्दिव्यैः स्तूयते वेदपारगैः ॥ ४.४९ ॥
 पुराणज्ञैर्महाभागैराज्यपैः सोमपैस्तथा ।
 इत्येतत्सर्वमाख्यातं महाभाग्यं नरोत्तम ॥ ४.५० ॥
 मनुनोक्तं पुरा मह्यममृतायाः समुद्भवम् ।
 पुण्यं पवित्रमतुलं रुद्रोद्गीतमिदं शुभम् ॥ ४.५१ ॥
 ये नराः कीर्तयिष्यन्ति भक्त्या शृण्वन्ति येऽपि च ।
 प्रातरुत्थाय नामानि दश पञ्च च भारत ॥ ४.५२ ॥
 ते नराः सकलं पुण्यं लभिष्यन्त्यवगाहजम् ।
 विमानेनार्कवर्णेन घण्टाशतनिनादिना ॥ ४.५३ ॥
 त्यक्त्वा मानुष्यकं भावं यास्यन्ति परमां गतिम् ॥ ४.५४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदापञ्चदशनामवर्णनं नाम चतुर्थोऽध्यायः ॥

ऋKV अध्याय ५

युधिष्ठिर उवाच -

आश्चर्यमेतदखिलं कथितं भो द्विजोत्तम ।
विस्मयं परमापन्ना ऋषिसंघा मया सह ॥ ५.१ ॥
अहो भगवती पुण्या नर्मदेयमयोनिजा ।
रुद्रदेहाद्विनिष्क्रान्ता महापापक्षयंकरी ॥ ५.२ ॥
सप्तकल्पक्षये प्राप्ते त्वयेयं सह सुव्रत ।
न मृता च महाभागा किमतः पुण्यमुत्तमम् ॥ ५.३ ॥
के ते कल्पाः समुद्दिष्टाः सप्त कल्पक्षयंकराः ।
न मृता चेदियं देवी त्वं चैव ऋषिपुंगव ॥ ५.४ ॥
अपक्षिगणसंघाते जगत्येकार्णवीकृते ।
कीदृग्रूपः समभवन्महादेवो युगक्षये ॥ ५.५ ॥
कथं संहरते विश्वं कथं चास्ते महार्णवे ।
कथं च सृजते विश्वं कथं धारयते प्रजाः ॥ ५.६ ॥
कीदृग्रूपा भवेद्देवी सरिदेकार्णवीकृते ।
किमर्थं नर्मदा प्रोक्ता रेवती च कथं स्मृता ॥ ५.७ ॥
अञ्जनेति किमर्थं वा किमर्थं सुरसेति च ।
मन्दाकिनी किमर्थं च शोणश्चेति कथं भवेत् ॥ ५.८ ॥
त्रिकूटेति किमर्थं वा किमर्थं वालुवाहिनी ।
कोटिकोट्यो हि तीर्थानां प्रविष्टा या महार्णवम् ॥ ५.९ ॥
कियत्यः सरितां कोट्यो नर्मदां समुपासते ।
यज्ञोपवीतैरृषिभिर्देवताभिस्तथैव च ॥ ५.१० ॥
विभक्तेयं किमर्थं च श्रूयते मुनिसत्तम ।
वैष्णवीति पुराणज्ञैः किमर्थमिह चोच्यते ॥ ५.११ ॥
केषु स्थानेषु तीर्थेषु पूजनीया सरिद्वरा ।
तीर्थानि च पृथग्ब्रूहि यत्र संनिहितो हरः ॥ ५.१२ ॥
यत्प्रमाणा च सा देवी या रुद्रेण विनिर्मिता ।

कीदृशानि च कर्माणि रुद्रेण कथितानि ते ॥ ५.१३ ॥
कथं म्लेच्छसमाकीर्णो देशोऽयं द्विजसत्तम ।
एतदाचक्ष्व मां ब्रह्मन्मार्कण्डेय महामते ॥ ५.१४ ॥

श्रीमार्कण्डेय उवाच -

शृण्वन्तु ऋषयः सर्वे त्वं च तात युधिष्ठिर ।
पुराणं नर्मदायां तु कथितं च त्रिशूलिना ॥ ५.१५ ॥
वायोः सकाशाच्च मया तेनापि च महेश्वरात् ।
अशक्यत्वान्मनुष्याणां संक्षिप्तमृषिभिः पुरा ॥ ५.१६ ॥
मायूरं प्रथमं तात कौर्म्यं च तदनन्तरम् ।
पुरं तथा कौशिकं च मात्स्यं द्विरदमेव च ॥ ५.१७ ॥
वाराहं यन्मया दृष्टं वैष्णवं चाष्टमं परम् ।
न्यग्रोधाख्यमतः चासीदाकाङ्क्षं पुनरुत्तमम् ॥ ५.१८ ॥
पद्मं च तामसं चैव संवर्तोद्वर्तमेव च ।
महाप्रलयमित्याहुः पुराणे वेदचिन्तकाः ॥ ५.१९ ॥
एतत्संक्षेपतः सर्वं संक्षिप्तं तैर्महात्मभिः ।
विभक्तं च चतुर्भागैर्ब्रह्माद्यैश्च महर्षिभिः ॥ ५.२० ॥
तदहं सम्प्रवक्ष्यामि पुराणार्थविशारद ।
सप्त कल्पा महाघोरा यैरियं न मृता सरित् ॥ ५.२१ ॥
आ जङ्गमं तमोभूतमप्रज्ञातमलक्षणम् ।
नष्टचन्द्रार्ककिरणमासीद्भूतविवर्जितम् ॥ ५.२२ ॥
तमसोऽतो महानाम्ना पुरुषः स जगद्गुरुः ।
चचार तस्मिन्नेकाकी व्यक्ताव्यक्तः सनातनः ॥ ५.२३ ॥
स चौंकारमयोऽतीतो गायत्रीमसृजदद्विजः ।
स तथा सार्द्धमीशानश्चिक्रीड पुरुषो विराट् ॥ ५.२४ ॥
स्वदेहादसृजद्विश्वं पञ्चभूतात्मसंज्ञितम् ।
क्रीडन्समसृजद्विश्वं पञ्चभूतात्मसंज्ञितम् ॥ ५.२५ ॥
क्रीडन् सृजद्विराट्संज्ञः सबीजं च हिरण्मयम् ।
तच्चाण्डमभवददिव्यं द्वादशादित्यसन्निभम् ॥ ५.२६ ॥
तद्भित्त्वा पुरुषो जज्ञे चतुर्वक्त्रः पितामहः ।
सोऽसृजद्विश्वमेवं तु सदेवासुरमानुषम् ॥ ५.२७ ॥
सतिर्यक्पशुपक्षीकं स्वेदाण्डजजरायुजम् ।

एतदण्डं पुराणेषु प्रथमं परिकीर्तितम् ॥ ५.२८ ॥
 पूर्वकल्पे नृपश्रेष्ठ क्रीडन्त्या परमेष्ठिना ।
 उमया सह रुद्रस्य क्रीडतश्चार्णवीकृतः ॥ ५.२९ ॥
 हर्षाज्जज्ञे शुभा कन्या उमायाः स्वेदसंभवा ।
 शर्वस्योरःस्थलाज्जज्ञे उमा कुचविमर्दनात् ॥ ५.३० ॥
 स्वेदाद्विजज्ञे महती कन्या राजीवलोचना ।
 द्वितीयः संभवो यस्या रुद्रदेहाद्युधिष्ठिर ॥ ५.३१ ॥
 सा परिभ्रमते लोकान् सदेवासुरमानवान् ।
 त्रैलोक्योन्मादजननी रूपेणऽप्रतिमा तदा ॥ ५.३२ ॥
 तां दृष्ट्वा देवदैत्येन्द्रा मोहिता लभते कथम् ।
 मृगयन्ति स्म तां कन्यामितश्चेतश्च भारत ॥ ५.३३ ॥
 हावभावविलासैश्च मोहयत्यखिलं जगत् ।
 भ्रमते दिव्यरूपा सा विद्युत्सौदामिनी यथा ॥ ५.३४ ॥
 मेघमध्ये स्थिता भाभिः सर्वयोषिदनुत्तमा ।
 ततो रुद्रं सुराः सर्वे दैत्याश्च सह दानवैः ॥ ५.३५ ॥
 वरयन्ति स्म तां कन्यां कामेनाकुलिता भृशम् ।
 ततोऽब्रवीन्महादेवो देवदानवयोर्द्वयोः ॥ ५.३६ ॥
 बलेन तेजसा चैव ह्यधिको यो भविष्यति ।
 स इमां प्राप्स्यते कन्यां नान्यथा वै सुरोत्तमाः ॥ ५.३७ ॥
 ततो देवासुराः सर्वे कन्यां वै समुपागमन् ।
 अहमेनां ग्रहीष्यामि अहमेनामिति ब्रुवन् ॥ ५.३८ ॥
 पश्यतामेव सर्वेषां सा कन्यान्तरधीयत ।
 पुनस्तां ददृशुः सर्वे योजनान्तरधिष्ठिताम् ॥ ५.३९ ॥
 जग्मुस्ते त्वरिताः सर्वे यत्र सा समदृश्यत ।
 त्रिभिश्चतुर्भिश्च तथा योजनैर्दशभिः पुनः ॥ ५.४० ॥
 धिष्ठितां समपश्यंस्ते सर्वे मातंगगामिनीम् ।
 योजनानां शतैर्भूयः सहस्रैश्चाप्यधिष्ठिताम् ॥ ५.४१ ॥
 तथा शतसहस्रेण लघुत्वात्समदृश्यत ।
 अग्रतः पृष्ठतश्चैव दिशासु विदिशासु च ॥ ५.४२ ॥
 तां पश्यन्ति वरारोहामेकधा बहुधा पुनः ।
 दिव्यवर्षसहस्रं तु भ्रामितास्ते तया पुरा ॥ ५.४३ ॥
 न चावाप्ता तु सा कन्या महादेवाङ्गसंभवा ।

सहोमया ततो देवो जहासोच्चैः पुनःपुनः ॥ ५.४४ ॥
 गणास्तालकसंपातैर्नृत्यन्ति च मुदान्विताः ।
 अकस्माद्दृश्यते कन्या शंकरस्य समीपगा ॥ ५.४५ ॥
 तां दृष्ट्वा विस्मयापन्ना देवा यान्ति पराङ्मुखाः ।
 तस्याश्चक्रे ततो नाम स्वयमेव पिनाकधृक् ॥ ५.४६ ॥
 नर्म चैभ्यो ददे यस्मात्तत्कृतैश्चेष्टितैः पृथक् ।
 भविष्यसि वरारोहे सरिच्छ्रेष्ठा तु नर्मदा ॥ ५.४७ ॥
 स्वरूपमास्थितो देवः प्राप हास्यं यतो भुवि ।
 नर्मदा तेन चोक्तेयं सुशीतलजला शिवा ॥ ५.४८ ॥
 सप्तकल्पक्षये जाते यदुक्तं शंभुना पुरा ।
 न मृता तेन राजेन्द्र नर्मदा ख्यातिमागता ॥ ५.४९ ॥
 ततस्तामददात्कन्यां शीलवतीं सुशोभनाम् ।
 महार्णवाय देवेशः सर्वभूतपतिः प्रभुः ॥ ५.५० ॥
 ततः सा ऋक्षशैलेन्द्रात्फेनपुञ्जाट्टहासिनी ।
 विवेश नर्मदा देवी समुद्रं सरितां पतिम् ॥ ५.५१ ॥
 एवं ब्राह्मे पुरा कल्पे समुद्भूतेयमीश्वरात् ।
 मात्स्ये कल्पे मया दृष्टा समाख्याता मया शृणु ॥ ५.५२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पञ्चमोऽध्यायः ॥

ऋKV अध्याय ६

मार्कण्डेय उवाच -

पुनर्युगान्ते सम्प्राप्ते तृतीये नृपसत्तम ।
 दादशार्कवपुर्भूत्वा भगवान्नीललोहितः ॥ ६.१ ॥
 सप्तद्वीपसमुद्रान्तां सशैलवनकाननाम् ।
 निर्दग्धां तु महीं कृत्स्नां कालो भूत्वा महेश्वरः ॥ ६.२ ॥
 ततो महाघनो भूत्वा प्लावयामास वारिणा ।
 कृष्णं कृष्णवपुस्त्वेनां विद्युच्चन्द्रायुधाङ्किताम् ॥ ६.३ ॥
 प्लावयित्वा जगत्सर्वं तस्मिन्नेकार्णवीकृते ।
 सुष्वाप विमले तोये जगत्संक्षिप्य मायया ॥ ६.४ ॥

ततोऽहं भ्रममास्तु तमोभूते महार्णवे ।
 दिव्यं वर्षसहस्रं तु वायुभूते महेश्वरे ॥ ६.५ ॥
 ओंकृत्वा देवदेवेशं येनेदं गहनीकृतम् ।
 ध्यायमानस्ततो देवं राजेन्द्र विमले जले ॥ ६.६ ॥
 तस्मिन्महार्णवे घोरे नष्टे स्थावरजङ्गमे ।
 मयूरं स्वर्णपत्राढ्यमपश्यंसहसा जले ।
 विचित्रचन्द्रकोपेतं नीलकंठं सुलोचनम् ॥ ६.७ ॥
 ततो मयूरः स महार्णवान्ते विक्षोभयित्वा हि महास्वेण ।
 चचार देवस्त्रिशिखी शिखण्डी त्रैलोक्यगोप्ता स महानुभावः ॥ ६.८ ॥
 शिवश्च रौद्रेण मयूररूपिणा विक्षोभ्यमाणे सलिलेऽपि तस्मिन् ।
 सह भ्रमन्तीं च महार्णवान्ते सरिन्महौघां सुमहान्ददर्श ॥ ६.९ ॥
 स तां महादेवमयूररूपो दृष्ट्वा भ्रमन्तीं सहसोर्मिजालैः ।
 का त्वं शुभे शाश्वतदेहभूता क्षयं न यातासि महाक्षयान्ते ॥ ६.१० ॥
 देवासुरगणे नष्टे सरित्सरमहार्णवे ।
 का त्वं भ्रमसि पद्माक्षि क्व गतासि च न क्षयम् ॥ ६.११ ॥

नर्मदोवाच -

तव प्रसादाद्देवेश मृत्युर्मम न विद्यते ।
 सृज देव पुनर्विश्वं शर्वरी क्षयमागता ॥ ६.१२ ॥
 एवमुक्तो महादेवो व्यधुनोत्पक्षपञ्जरम् ।
 तावत्पञ्जरमध्यान्ते तस्य पक्षाद्विनिःसृताः ॥ ६.१३ ॥
 तावन्तो देवदैत्येन्द्राः पक्षाभ्यां तस्य जज्ञिरे ।
 तेषां मध्ये पुनः सा तु नर्मदा भ्रमते सरित् ॥ ६.१४ ॥
 ततश्चान्यो महाशैलो दृश्यते भरतर्षभ ।
 त्रिभिः कूटैः सुविस्तीर्णैः शृङ्गवानिव गोवृषः ॥ ६.१५ ॥
 त्रिकूटस्तु इति ख्यातः सर्वरत्नैर्विभूषितः ।
 ततस्तस्मात्त्रिकूटाच्च प्लावयन्ती महीं ययौ ॥ ६.१६ ॥
 त्रिकूटी तेन विख्याता पितृणां त्रायणी परा ।
 द्वितीयाच्च ततो गङ्गा विस्तीर्णा धरणीतले ॥ ६.१७ ॥
 तृतीयं च ततः शृङ्गं सप्तधा खण्डशो गतम् ।
 जम्बूद्वीपे तु संजाताः सप्त ते कुलपर्वताः ॥ ६.१८ ॥
 चन्द्रनक्षत्रसहिता ग्रहग्रामनदीनदाः ।

अण्डजं स्वेदजं जातमुद्भिज्जं च जरायुजम् ॥ ६.१९ ॥
 एवं जगदिदं सर्वं मयूरादभवत्पुरा ।
 समस्तं नरशार्दूल महादेवसमुद्भवम् ॥ ६.२० ॥
 ततो नदीः समुद्रांश्च संविभज्य पृथक्पृथक् ।
 नर्मदामाह देवेशो गच्छ त्वं दक्षिणां दिशम् ॥ ६.२१ ॥
 एवं सा दक्षिणा गंगा महापातकनाशिनी ।
 उत्तरे जाह्नवी देशे पुण्या त्वं दक्षिणे शुभा ॥ ६.२२ ॥
 यथा गंगा महापुण्या मम मस्तकसंभवा ।
 तद्विशिष्टा महाभागे त्वं चैवेति न संशयः ॥ ६.२३ ॥
 त्वया सह भविष्यामि एकेनांशेन सुव्रते ।
 महापातकयुक्तानामौषधं त्वं भविष्यसि ॥ ६.२४ ॥
 एवमुक्ता तु देवेन महापातकनाशिनी ।
 दक्षिणं दिग्बिभागं तु सा जगामाशु विक्रमा ॥ ६.२५ ॥
 ऋक्षशैलेन्द्रमासाद्य चन्द्रमौलेरनुग्रहात् ।
 वार्यौघैः प्रस्थिता यस्मान्महादेवप्रणोदिता ॥ ६.२६ ॥
 महता चापि वेगेन यस्मादेषा समुच्छ्रिता ।
 महती तेन सा प्रोक्ता महादेवान्महीपते ॥ ६.२७ ॥
 तपतस्तस्य देवस्य शूलाग्राद्बिन्दवोऽपतन् ।
 तेनैषा शोणसंज्ञा तु दश सप्त च ताः स्मृताः ॥ ६.२८ ॥
 सर्वेषां नर्मदा पुण्या रुद्रदेहाद्विनिःसृता ।
 सर्वाभ्यश्च सरिद्भ्यश्च वरदानान्महात्मनः ॥ ६.२९ ॥
 शंकरानुप्रहाददेवी महापातकनाशिनी ।
 यस्मान्महार्णवे घोरे दृश्यते महती च सा ॥ ६.३० ॥
 सुव्यक्ताङ्गी महाकाया महती तेन सा स्मृता ।
 तस्माद्विक्षोभ्यमाणा हि दिग्गजैरम्बुदोपमैः ॥ ६.३१ ॥
 कलुषत्वं नयत्येव रसेन सुरसा तथा ।
 कृपां करोति सा यस्माल्लोकानामभयप्रदा ॥ ६.३२ ॥
 संसारार्णवमग्नानां तेन चैषा कृपा स्मृता ।
 पुरा कृतयुगे पुण्ये दिव्यमन्दारभूषिता ॥ ६.३३ ॥
 कल्पवृक्षसमाकीर्णा रोहीतकसमाकुला ।
 वहत्येषा च मन्देन तेन मन्दाकिनी स्मृता ॥ ६.३४ ॥
 भित्त्वा महार्णवं क्षिप्रं यस्माल्लोकमिहागता ।

पूज्या सुरैश्च सिद्धैश्च तस्मादेषा महार्णवा ॥ ६.३५ ॥
 विचित्रोत्पलसंघातैरृक्षद्विपसमाकुला ॥ ६.३६ ॥
 भित्त्वा शैलं च विपुलं प्रयात्येवं महार्णवम् ।
 भ्रामयन्ती दिशः सर्वा रवेण महता पुरा ॥ ६.३७ ॥
 प्लावयन्ती विराजन्ती तेन रेवा इति स्मृता ।
 भार्यापुत्रसुदुःखाद्यान्नराञ्छापैः समावृतान् ॥ ६.३८ ॥
 विपापान्कुरुते यस्माद्विपापा तेन सा स्मृता ।
 विष्णूमूत्रनिचयां घोरां पांशुशोणितकर्दमाम् ॥ ६.३९ ॥
 पाशैर्नित्यं तु सम्बाधां यस्मान्मोचयते भृशम् ।
 विपाशेति च सा प्रोक्ता संसारार्णवतारिणी ॥ ६.४० ॥
 नर्मदा विमलाम्भा च विमलेन्दुशुभानना ।
 तमोभूते महाघोरे यस्मादेषा महाप्रभा ॥ ६.४१ ॥
 विमला तेन सा प्रोक्ता विद्वद्भिर्नृपसत्तम ।
 करैरिन्दुकरप्रख्यैः सूर्यरश्मिसमप्रभा ॥ ६.४२ ॥
 क्षरन्ती मोदते विश्वं करभा तेन चोच्यते ।
 यस्माद्रञ्जयते लोकान्दर्शनादेव भारत ॥ ६.४३ ॥
 रञ्जनाद्रञ्जना प्रोक्ता धात्वर्थे राजसत्तम ।
 तृणवीरुधगुल्माद्यास्तिर्यञ्चः पक्षिणस्तथा ।
 तानुद्भूतान्नयेत्स्वर्गं तेनोक्ता वायुवाहिनी ॥ ६.४४ ॥
 एवं यो वेति नामानि निर्गमं च विशेषतः ।
 स याति पापविर्मुक्तो रुद्रलोकं न संशयः ॥ ६.४५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये सहैतुकरेवानाममाहात्म्यवर्णने मयूरकल्पसमुद्भवो नाम षष्ठोऽध्यायः ॥

ऋKV अध्याय ७

श्रीमार्कण्डेय उवाच -

पुनरेकार्णवे घोरे नष्टे स्थावरजंगमे ।
 सलिलेनाप्लुते लोके निरालोके तमोद्भवे ॥ ७.१ ॥
 ब्रह्मैको विचरंस्तत्र तमीभूते महार्णवे ।
 दिव्यवर्षसहस्रं तु खद्योत इव रूपवान् ॥ ७.२ ॥

शेते योजनसाहस्रमप्रमेयमनुत्तमम् ।
 द्वादशादित्यसंकाशं सहस्रचरणेक्षणम् ॥ ७.३ ॥
 प्रसुप्तं चार्णवे घोरे ह्यपश्यत्कूर्मरूपिणम् ।
 तं दृष्ट्वा विस्मयापन्नो ब्रह्मा बोधयते शनैः ॥ ७.४ ॥
 स्तुतिभिर्मगलैश्चैव वेदवेदांगसंभवैः ।
 वाचस्पते विबुध्यस्व महाभूत नमोऽस्तु ते ॥ ७.५ ॥
 तवोदरे जगत्सर्वं तिष्ठते परमेश्वर ।
 तद्विमुञ्च महासत्त्व यत्पूर्वं संहतं त्वया ॥ ७.६ ॥
 व्यतीता रजनी ब्राह्मी दिनं समनुवर्तते ।
 निरीक्ष्य सर्वलोकेश येन संभवते जगत् ॥ ७.७ ॥
 स निशम्य वचस्तस्य उत्थितः परमेश्वरः ।
 समुद्गिरन् स लोकांस्त्रीन् ग्रस्तान् कल्पक्षये तदा ॥ ७.८ ॥
 देवदानवगन्धर्वाः सयक्षोरगराक्षसाः ।
 सचन्द्रार्कग्रहाः सर्वे शरीरात्तस्य निर्गताः ॥ ७.९ ॥
 ततो ह्येकार्णवं सर्वं विभज्य परमेश्वरः ।
 विस्तीर्णोपलतोयौघां सरित्सरविवर्धिताम् ॥ ७.१० ॥
 पश्यते मेदिनीं देवः सवृक्षौषधिपल्वलाम् ।
 हिमवन्तं गिरिश्रेष्ठं श्वेतं पर्वतमुत्तमम् ॥ ७.११ ॥
 शृङ्गवन्तं महाशैलं ये चान्ये कुलपर्वताः ।
 जंबुद्वीपं कुशं क्रौञ्चं सगोमेदं सशाल्मलम् ॥ ७.१२ ॥
 पुष्करान्ताश्च ये द्वीपा ये च सप्तमहार्णवाः ।
 लोकालोकं महाशैलं सर्वं च पुरतः स्थितम् ॥ ७.१३ ॥
 चतुःप्रकृतिसंयुक्तं जगत्स्थावरजंगमम् ।
 युगान्ते तु विनिष्क्रान्तमपश्यत्स महेश्वरः ॥ ७.१४ ॥
 विप्रकीर्णशिलाजालामपश्यत्स वसुंधराम् ।
 कूर्मपृष्ठोपगां देवीं महार्णवगतां प्रभुः ॥ ७.१५ ॥
 तस्मिन् विशीर्णशैलाग्रे सरित्सरोविवर्जिते ।
 नानातरंगभिन्नोद आवर्तोद्वर्तसंकुले ॥ ७.१६ ॥
 नानौषधिप्रज्वलिते नानोत्पलशिलातले ।
 नानाविहंगसंघुष्टां मत्स्यकूर्मसमाकुलाम् ॥ ७.१७ ॥
 दिव्यमायामयीं देवीमुत्कृष्टाम्बुदसन्निभाम् ।
 नदीमपश्यद्देवेशो ह्यनौपम्यजलाशयाम् ॥ ७.१८ ॥

मध्ये तस्याम्बुदश्यामां पीनोरुजघनस्तनीम् ।
 वस्त्रैरनुपमैर्दिव्यैर्नानाभरणभूषिताम् ॥ ७.१९ ॥
 सनूपुररवोद्दामां हारकेयूरमण्डिताम् ।
 तादृशीं नर्मदां देवीं स्वयं स्त्रीरूपधारिणीम् ॥ ७.२० ॥
 योगमायामयैश्चित्रैर्भूषणैः स्वैर्विभूषिताम् ।
 अव्यक्ताङ्गीं महाभागामपश्यत्स तु नर्मदाम् ॥ ७.२१ ॥
 अर्धोदयतभुजां बालां पद्मपत्रायतेक्षणाम् ।
 स्तुवन्तीं देवदेवेशमुत्थितां तु जलात्तदा ॥ ७.२२ ॥
 विस्मयाविष्टहृदयो ह्यहमुद्वीक्ष्य तां शुभाम् ।
 स्नात्वा जले शुभे तस्याः स्तोतुमभ्युदयतस्ततः ॥ ७.२३ ॥
 अर्चयामास संहृष्टो मन्त्रैर्वेदांगसंभवैः ।
 सृष्टं च तत्पुरा राजन्पश्येयं सचराचरम् ॥ ७.२४ ॥
 सदेवासुरगन्धर्वं सपन्नगमहोरगम् ।
 पश्याम्येषा महाभागा नैव याता क्षयं पुरा ॥ ७.२५ ॥
 महादेवप्रसादाच्च तच्छरीरसमुद्भवा ।
 भूयो भूयो मया दृष्टा कथिता ते नृपोत्तम ॥ ७.२६ ॥
 प्रादुर्भावमिमं कौर्म्यं येऽधीयन्ते द्विजोत्तमाः ।
 येऽपि शृण्वन्ति विद्वांसो मुच्यन्ते तेऽपि किल्बिषैः ॥ ७.२७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये कूर्मकल्पसमुद्भवो नाम सप्तमोऽध्यायः ॥

ऋKV अध्याय ८

मार्कण्डेय उवाच -

नष्टे लोके पुनश्चान्ये सलिलेन समावृते ।
 महार्णवस्य मध्यस्थो बाहुभ्यामतरं जलम् ॥ ८.१ ॥
 दिव्ये वर्षशते पूर्णे श्रान्तोऽहं नृपसत्तम ।
 ध्यातुं समारभं देवं महदर्णवतारणम् ॥ ८.२ ॥
 ध्यायमानस्ततः काले अपश्यं पक्षिणं परम् ।
 हारकुन्देन्दुसंकाशं बकं गोक्षीरपाण्डुरम् ॥ ८.३ ॥
 ततोऽहं विस्मयाविष्टस्तं बकं समुदीक्ष्य वै ।

अस्मिन्महार्णवे घोरे कुतोऽयं पक्षिसंभवः ॥ ८.४ ॥
 तरन्बाहुभिरश्रान्तस्तं बकं प्रत्यभाषिषि ।
 पाक्षरूपं समास्थाय कस्त्वमेकार्णवीकृते ॥ ८.५ ॥
 भ्रमसे दिव्ययोगात्मन्मोहयन्निव मां प्रभो ।
 एतत्कथय मे सर्वं योऽसि सोऽसि नमोऽस्तु ते ॥ ८.६ ॥
 सोऽब्रवीन्मां महादेवो ब्रह्माहं विष्णुरेव च ।
 जगत्सर्वं मया वत्स संहतं किं न बुध्यसे ॥ ८.७ ॥
 तव माता पिताहं वै विश्वस्य च महामुने ।
 कारुण्यं मम संजातं दृष्ट्वा मग्नं महार्णवे ॥ ८.८ ॥
 पक्षिरूपं समास्थाय अतोऽत्राहं समागतः ।
 किमर्थमातुरो भूत्वा भ्रमसीत्थं महार्णवे ॥ ८.९ ॥
 शीघ्रं प्रविश मत्पक्षौ येन विश्रमसे द्विज ।
 एवमुक्तस्ततस्तेन देवेनाहं नरेश्वर ॥ ८.१० ॥
 ततोऽहं तस्य पक्षान्ते प्रलीनस्तु भ्रमञ्जले ।
 काले युगसाहस्रान्ते अश्रान्तोऽर्णवमध्यगः ॥ ८.११ ॥
 ततः शृणोमि सहसा दिक्षु सर्वासु सुव्रत ।
 किञ्चिन्नूपुरसंमिश्रमद्भुतं शब्दमुत्तमम् ॥ ८.१२ ॥
 तदार्णवजलं सर्वं संक्षिप्तं सहसाभवत् ।
 किमेतदिति संचिन्त्य दिशः समवलोकयम् ॥ ८.१३ ॥
 दश कन्यास्ततो दिक्षु आगताश्च महार्णवे ।
 वस्त्रालंकारसहिता दिग्भ्यो नूपुरभूषिताः ॥ ८.१४ ॥
 काचिच्चन्द्रसमाभासा काचिदादित्यसप्रभा ।
 काचिदंजनपुञ्जाभा काचिद्रक्तोत्पलप्रभा ॥ ८.१५ ॥
 नानारूपधरा सौम्या नानाभरणभूषिता ।
 अर्घ्यपाद्यादिभिर्माल्यैर्बकमभ्यर्च्य सुव्रताः ॥ ८.१६ ॥
 ततस्तं पर्वताकारं गुह्यं पक्षिणमव्ययम् ।
 प्रविवेश महाघोरं पर्वतो हयर्णवं स्वराट् ॥ ८.१७ ॥
 योजनानां सहस्राणि तावन्त्येव शतानि च ।
 त्रिंशद्योजनसाहस्रं यावद्भूमण्डलं त्विति ॥ ८.१८ ॥
 ततो भूमण्डलं दिव्यं पञ्चरत्नसमाकुलम् ।
 दिव्यस्फटिकसोपानं रुक्मस्तंभमनोरमम् ॥ ८.१९ ॥
 योजनानां सहस्रं तु विस्तराद्विगुणायतम् ।

वापीकूपसमाकीर्णं प्रासादाट्टालकावृतम् ॥ ८.२० ॥
कल्पवृक्षसमाकीर्णं ध्वजषष्टिविभूषितम् ।
तस्मिन्पुरवरे रम्ये नानारत्नोपशोभितम् ॥ ८.२१ ॥
तथान्यच्च पुरं रम्यं पताकोज्ज्वलवेदिकम् ।
शतयोजनविस्तीर्णं तावद्विगुणमायतम् ॥ ८.२२ ॥
पुरमध्ये ततस्तस्मिन्नदी परमशोभना ।
महती पुण्यसलिला नानारत्नशिला तथा ॥ ८.२३ ॥
तस्यास्तीरे मया दृष्टं तडित्सूर्यसमप्रभम् ।
इन्द्रनीलमहानीलैश्चितं रत्नैः समन्ततः ॥ ८.२४ ॥
क्वचिद्वह्निस्माकारं क्वचिदिन्द्रायुधप्रभम् ।
क्वचिद्धूमं क्वचित्पीतं क्वचिद्रक्तं क्वचित्सितम् ॥ ८.२५ ॥
नानावर्णैः समायुक्तं लिङ्गमद्भुतदर्शनम् ।
ब्रह्मविष्ण्वन्द्रसाध्यैश्च समन्तात्परिवारितम् ॥ ८.२६ ॥
नन्दीश्वरगणाध्यक्षैश्चेन्द्रादित्यैश्च तद्वृतम् ।
पश्यामि लिङ्गमीशानं महालिङ्गं तमेव च ॥ ८.२७ ॥
परिवार्य ततस्तं तु प्रसुप्तान्देवदानवान् ।
निमीलिताक्षान्पश्यामि दिव्याभरणभूषितान् ॥ ८.२८ ॥
ततस्ताः पद्मपत्राक्ष्यो नार्यः परमसंमताः ।
नद्यास्तस्या जले स्नात्वा दिव्यपुष्पैर्मनोरमैः ॥ ८.२९ ॥
दत्तार्घपाद्यं विधिवल्लिङ्गस्य सह पक्षिणा ।
अर्चयन्तीर्वरारोहा दश ताः प्रमदोत्तमाः ॥ ८.३० ॥
ततस्त्वभ्यर्च्य तल्लिङ्गं तस्मिन्नेव पुरोत्तमे ।
सर्वा अदर्शनं जग्मुर्विद्युतोऽभ्रगणेष्विव ॥ ८.३१ ॥
न चासौ पक्षिराट् तस्मिन्न स्त्रियो न च देवताः ।
तदेवैकं स्थितं लिङ्गमर्चयन्विस्मयान्वितः ॥ ८.३२ ॥
ततोऽहं दुःखमूढात्मा रुद्रमायेति चिन्तयन् ।
ततः कन्याः समुत्तीर्य दिव्यांबरविभूषणाः ॥ ८.३३ ॥
भासयन्त्यो जगत्सर्वं विद्युतोऽभ्रगणानिव ।
पद्मैर्हिरण्यैर्दिव्यैरर्चयित्वा शुभाननाः ॥ ८.३४ ॥
विविशुस्तज्जलं क्षिप्रं समन्ताद्वरभूषणाः ।
तस्मिन्पुरवरे चान्ये तामेवाहं पुनःपुनः ॥ ८.३५ ॥
पश्यामि हयमरां कन्यामर्चयन्तीं महेश्वरम् ।

ततोऽहं तां वरारोहामपृच्छं कमलेक्षणाम् ॥ ८.३६ ॥
का त्वमस्मिन्पुरे देवि वससे शिवमर्चती ।
ताश्चागताः स्त्रियः सर्वाः क्व गतास्ते गणेश्वराः ॥ ८.३७ ॥
नमोऽस्तु ते महाभागे ब्रूहि पुण्ये महेश्वरि ।
तव प्रसादाद्विज्ञातुमेतदिच्छामि सुव्रते ।
दयां कृत्वा महादेवि कथयस्व ममानघे ॥ ८.३८ ॥

श्रुवाच -

विस्मृताहं कथं विप्र दृष्ट्वा कल्पे पुरातने ।
मा तेऽभूत्स्मृतिविभ्रंशः सा चाहं कल्पवाहिनी ॥ ८.३९ ॥
नर्मदा नाम विख्याता रुद्रदेहाद्विनिःसृता ।
यास्ताः कन्यास्त्वया दृष्टा दृश्यन्त्यो महेश्वरम् ॥ ८.४० ॥
याभिस्त्वहं समानीतः पक्षिराजसमन्विताः ।
दिशस्ता विद्धि सर्वेशाः सर्वास्त्वं मुनिसत्तम ॥ ८.४१ ॥
तिर्यक्पक्षिस्वरूपेण महायोगी महेश्वरः ।
एभिः शिवपुराद्विप्र आनीतः स महेश्वरः ॥ ८.४२ ॥
सैष देवो महादेवो लिङ्गमूर्तिर्व्यवस्थितः ।
अर्च्यते ब्रह्मविष्ण्वन्दैः सुरासुरजगद्गुरुः ॥ ८.४३ ॥
लयमायाति यस्माद्धि जगत्सर्वं चराचरम् ।
तेन लिङ्गमिति प्रोक्तं पुराणजैर्महर्षिभिः ॥ ८.४४ ॥
तेन देवगणाः सर्वे संक्षिप्ता मायया पुरा ।
प्रलीनाश्चैव लोकेश न दृश्यन्ते हि सांप्रतम् ॥ ८.४५ ॥
पुनर्दृश्या भविष्यन्ति सृजमानाः स्वयंभुवा ।
साहं लिङ्गार्चनपरा नर्मदा नाम नामतः ॥ ८.४६ ॥
कालं युगसहस्रस्य रुद्रस्य परिचारिका ।
अस्य प्रसादादमरस्तथा त्वं द्विजपुंगव ॥ ८.४७ ॥
सत्यार्जवदयायुक्तः सिद्धोऽसि त्वं शिवार्चनात् ।
एवमुक्त्वा तु सा देवी तत्रैवान्तरधीयत ॥ ८.४८ ॥
ताः स्त्रियः स च देवेशो बकरूपो महेश्वरः ।
तस्यास्तद्वचनं श्रुत्वा अवतीर्य महानदीम् ॥ ८.४९ ॥
स्नात्वा समर्चय त्वं हि विधिना मन्त्रपूर्वकम् ।
ततोऽहं सहसा तस्मात्समुत्तीर्य जलाशयात् ॥ ८.५० ॥

न च पश्यामि तल्लिङ्गं न च तां निम्नगां नृप ।
 तदैव लोकाः संजाताः क्षितिश्चैव सकानना ॥ ८.५१ ॥
 ऋक्षचन्द्रार्कविततं तदेव च नभस्तलम् ।
 यथापूर्वमदृष्टं तु तथैव च पुनः कृतम् ।
 नतोऽहं मनसा देवमपूजयं महेश्वरम् ॥ ८.५२ ॥
 एवं बके पुरा कल्पे मया दृष्टेयमव्यया ।
 नर्मदा मर्त्यलोकस्य महापातकनाशिनी ॥ ८.५३ ॥
 तस्माद्धर्मपरैर्विप्रेः क्षत्रशूद्रविशादिभिः ।
 सदा सेव्या महाभागा धर्मवृद्ध्यर्थकारिभिः ॥ ८.५४ ॥
 येऽपि भक्त्या सकृत्तोये नर्मदाया महेश्वरम् ।
 स्नात्वा ते सर्वे पापं नाशयन्त्यसंशयम् ॥ ८.५५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये बककल्पसमुद्भवो नामाष्टमोऽध्यायः ॥

ऋKV अध्याय ९

श्रीमार्कण्डेय उवाच -

पुनर्युगान्तं ते चान्यं सम्प्रवक्ष्यामि तच्छृणु ।
 सूर्यैरादीपिते लोके जङ्गमे स्थावरे पुरा ॥ ९.१ ॥
 सरित्सरःसमुद्रेषु क्षयं यातेषु सर्वशः ।
 निर्मानुषवषट्कारे ह्यमर्यादगतिं गते ॥ ९.२ ॥
 नानारूपैस्ततो मेधैः शक्रायुधविराजितैः ।
 सर्वमापूरितं व्योम वार्योधैः पूरिते तदा ॥ ९.३ ॥
 ततस्त्वेकार्णवीभूते सर्वतः सलिलावृते ।
 जगत्कृत्वोदरे सर्वे सुष्वाप भगवान्हरः ॥ ९.४ ॥
 प्रकृतिं स्वामवष्टभ्य योगात्मा स प्रजापतिः ।
 शेते युगसहस्रान्तं कालमाविश्य सार्णवम् ॥ ९.५ ॥
 तत्र सुप्तं महात्मानं ब्रह्मलोकनिवासिनः ।
 भृग्वादिऋषयः सर्वे ये चान्ये सनकादयः ॥ ९.६ ॥
 पर्यङ्के विमले शुभ्रे नानास्तरणसंस्तृते ।
 शयानं ददृशुर्देवं सपत्नीकं वृषध्वजम् ॥ ९.७ ॥

विश्वरूपा तु सा नारी विश्वरूपो महेश्वरः ।
 गाढमालिङ्ग्य सुप्तस्तां ददृशे चाहमव्ययम् ॥ ९.८ ॥
 पादमूले ततस्तस्य श्यामां तां पद्मलक्षणाम् ।
 कन्यां पश्यामि सुश्रोणीं चरणौ तस्य मृद्गतीम् ॥ ९.९ ॥
 विमलाम्बरसंवीतां व्यालयज्ञोपवीतिनीम् ।
 श्यामां कमलपत्राक्षीं सर्वाभरणभूषिताम् ॥ ९.१० ॥
 सकलं युगसाहस्रं नर्मदेयं विजानती ।
 प्रसुप्तं देवदेवेशमुपास्ते वरवर्णिनी ॥ ९.११ ॥
 हतैर्वैदेशचतुर्भिश्च ब्रह्माप्येवं महेश्वरः ।
 भृग्वादयैर्मानसैः पुत्रैः स्तौति शङ्करमव्ययम् ॥ ९.१२ ॥
 भक्त्या परमया राजंस्तत्र शम्भुमनामयम् ।
 स्तुवन्तस्तत्र देवेशं मन्त्रैरीश्वरसम्भवैः ॥ ९.१३ ॥
 प्रसुप्तं देवमीशानं बोधयन्समुपस्थितः ।
 उत्तिष्ठ हर पिङ्गाक्ष महादेव महेश्वर ॥ ९.१४ ॥
 मम वेदा हताः सर्वे अतोऽहं स्तोतुमुद्यतः ।
 वेदैर्व्याप्तं जगत्सर्वं दिव्यादिव्यं चराचरम् ॥ ९.१५ ॥
 अतीतं वर्तमानं च स्मरामि च सृजाम्यहम् ।
 तैर्विना चाहमेकस्तु मूकोऽधो जडवत्सदा ॥ ९.१६ ॥
 गतिर्वीर्यं बलोत्साहौ तैर्विना न प्रजायते ।
 तैर्विना देवदेवेश नाहं किञ्चित्स्मरामि वै ॥ ९.१७ ॥
 तान्वेदान्देवदेवेश शीघ्रं मे दातुमर्हसि ।
 जडान्धबधिरं सर्वं जगत्स्थावरजङ्गमम् ॥ ९.१८ ॥
 स्थानादि दश चत्वारि न शोभन्ते सुरेश्वर ।
 प्रणमाम्यल्पवीर्यत्वाद्देवहीनः सुरेश्वर ॥ ९.१९ ॥
 वेदेभ्यः सकलं जातं यत्किञ्चित्सचराचरम् ।
 तावच्छोभन्ति शास्त्राणि समस्तानि जगद्गुरो ॥ ९.२० ॥
 यावद्देवनिधिरयं नोपतिष्ठेत्सनातनः ।
 यथोदितेन सूर्येण तमो याति विनाशताम् ॥ ९.२१ ॥
 एवं समस्तपापानि यान्ति वेदस्य धारणात् ।
 वेदे रहसि यत्सूक्ष्मं यत्तद्ब्रह्म सनातनम् ॥ ९.२२ ॥
 हृदिस्थं देव जानामि गतं तद्देवदर्जनात् ।
 वेदानुच्चरतो मेऽद्य तव शङ्कर चाग्रतः ॥ ९.२३ ॥

अकस्मात्ते गता वेदा न सृजेयं विभो भुवम् ।
 तेऽपि सर्वे महादेव प्रविष्टाः सम्मुखार्णवम् ॥ ९.२४ ॥
 ते याच्यमाना देवेश तिष्ठन्तु स्मरणे मम ।
 दुहितेयं विशालाक्षी सर्वः सर्वं विजानते ॥ ९.२५ ॥
 जायती युगसाहस्रं नान्या काचिद्भवेदृशी ।
 ऋषिश्यायं महाभागो मार्कण्डो धीमतां वरः ॥ ९.२६ ॥
 कल्पे कल्पे महादेव त्वामयं पर्युपासते ।
 जगत्त्रयहितार्थाय चरते व्रतमुत्तमम् ॥ ९.२७ ॥
 एवमुक्तस्तु देवेशो ब्रह्मणा परमेष्ठिना ।
 उवाच श्लक्ष्णया वाचा नर्मदां सरितां वराम् ॥ ९.२८ ॥
 कथयस्व महाभागे ब्रह्मणस्त्वं तु पृच्छतः ।
 केन वेदा हताः सर्वे वेधसो जगतीगुरोः ॥ ९.२९ ॥
 एवमुक्ता तु रुद्रेण उवाच मृगलोचना ।
 ब्रह्मणो जपतो वेदांस्त्वयि सुप्ते महेश्वर ॥ ९.३० ॥
 भवतश्छिद्रमासाद्य घोरेऽस्मिन्सलिलावृते ।
 पूर्वकल्पसमुद्भूतावसुरौ सुरदुर्जयौ ॥ ९.३१ ॥
 श्रियावृतौ महादेव त्वया चोत्पादितौ पुरा ।
 सुरासुरसुदुर्जयौ दानवौ मधुकैटभौ ॥ ९.३२ ॥
 तौ वायुभूतौ सूक्ष्मौ च पठतोऽस्मात्पितामहात् ।
 तावाशु हत्वा वेदांश्च प्रविष्टौ च महार्णवम् ॥ ९.३३ ॥
 एतच्छ्रुत्वा महातेजा हयमृतायास्ततो वचः ।
 सस्मार स च देवेशं शङ्खचक्रगदाधरम् ॥ ९.३४ ॥
 स विवेश महाराज भूतलं ससुरोत्तमः ।
 दानवान्तकरो देवः सर्वदैवतपूजितः ॥ ९.३५ ॥
 मीनरूपधरो देवो लोडयामास चार्णम् ।
 वेदांश्च ददृशे तत्र पाताले निहितान्प्रभुः ॥ ९.३६ ॥
 तौ च दैत्यौ महावीर्यौ दृष्टवान्मधुसूदनः ।
 महावेगौ महाबाहू सूदयामास तेजसा ॥ ९.३७ ॥
 वेदांस्तत्रापि तोयस्थानानिनाय जगद्गुरुः ।
 चतुर्वक्त्राय देवायाददाच्चक्रविभूषितः ॥ ९.३८ ॥
 ततः प्रहृष्टो भगवान् वेदांल्लब्ध्वा पितामहः ।
 जनयामास निखिलं जगद्भूयश्चराचरम् ॥ ९.३९ ॥

सा च देवी नदी पुण्या रुद्रस्य परिचारिका ।
 पावनी सर्वभूतानां प्रोवाह सलिलं तदा ॥ ९.४० ॥
 तस्यास्तीरे ततो देवा ऋषयश्च तपोधनाः ।
 यजन्ति त्र्यम्बकं देवं प्रहृष्टेनान्तरात्मना ॥ ९.४१ ॥
 एका मूर्तिर्महेशस्य कारणान्तरगता ।
 त्रैगुण्या कुरुते कर्म ब्रह्मचक्रीशरूपतः ॥ ९.४२ ॥
 एतेषां तु पृथग्भावं ये कुर्वन्ति सुमोहिताः ।
 तेषां धर्मः कुतः सिद्धिर्जायते पापकर्मिणाम् ॥ ९.४३ ॥
 एवमेता महानद्यस्तिस्त्रो रुद्रसमुद्भवाः ।
 एका एव त्रिधा भूता गङ्गा रेवा सरस्वती ॥ ९.४४ ॥
 गङ्गा तु वैष्णवी मूर्तिः सर्वपापप्रणाशिनी ।
 रुद्रदेहसमुद्भूता नर्मदा चैवमेव तु ॥ ९.४५ ॥
 ब्राह्मी सरस्वती मूर्तिस्त्रिषु लोकेषु विश्रुता ।
 दिव्या कामगमा देवी वाग्विभूत्यै तु संस्थिता ॥ ९.४६ ॥
 नर्मदा परमा काचिन्मर्त्यमूर्तिकला शिवा ।
 दिव्या कामगमा देवी सर्वत्र सुरपूजिता ॥ ९.४७ ॥
 व्यापिनी सर्वभूतानां सूक्ष्मात्सूक्ष्मतरा स्मृता ।
 अक्षया ह्यमृता ह्येषा स्वर्गसोपानमुत्तमा ॥ ९.४८ ॥
 सृष्टा रुद्रेण लोकानां संसारार्णवतारिणी ॥ ९.४९ ॥
 सीरजलं येऽपि पिबन्ति लोके मुच्यन्ति ते पापविशेषसङ्घैः ।
 व्रजन्ति संसारमनादिभावं त्यक्त्वा चिरं मोक्षपदं विशुद्धम् ॥ ९.५० ॥
 यथा गङ्गा तथा रेवा तथा चैव सरस्वती ।
 समं पुण्यफलं प्रोक्तं स्नानदर्शनचिन्तनैः ॥ ९.५१ ॥
 वरदानान्महाभागा ह्यधिका चोच्यते बुधैः ।
 कारुण्यान्तरभावेन न मृता समुपागता ॥ ९.५२ ॥
 मुच्यन्ते दर्शनात्तेन पातकैः स्नानमङ्गलैः ।
 नर्मदायां नृपश्रेष्ठ ये नमन्ति त्रिलोचनम् ॥ ९.५३ ॥
 उमारुद्राङ्गसम्भूता येन चैषा महानदी ।
 लोकान्प्रापयते स्वर्गं तेन पुण्यत्वमागता ॥ ९.५४ ॥
 य एवमीशानवरस्य देहं विभज्य देवीमिह संशृणोति ।
 स याति रुद्रं महतारवेण गन्धर्वयक्षैरिव गीयमानः ॥ ९.५५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये नर्मदोत्पत्तितत्स्नानफलादिकथनं नाम नवमोऽध्यायः ॥

ऋKV अध्याय १०

युधिष्ठिर उवाच -

कस्मिन्कल्पे महाभागा नर्मदेयं द्विजोत्तम ।
विभक्ता ऋषिभिः सर्वैस्तपोयुक्तैर्महात्मभिः ॥ १०.१ ॥
एतद्विस्तरतः सर्वं ब्रूहि मे वदतां वर ।
कल्पान्ते यद्भवेत्कष्टं लोकानां तत्त्वमेव च ॥ १०.२ ॥
अतीते तु पुरा कल्पे यथेयं वर्ततेऽनघ ।
अस्यान्त्यस्य च कल्पस्य व्यवस्थां कथय प्रभो ।
एवमुक्तः सभामध्ये मार्कण्डो वाक्यमब्रवीत् ॥ १०.३ ॥

मार्कण्डेय उवाच -

वक्ष्येऽहं श्रूयतां सर्वैः कथेयं पूर्वतः श्रुता ॥ १०.४ ॥
महत्कथेयं वैशिष्टी कल्पादस्मात्परं तु या ।
लोकक्षयकरो घोर आसीत्कालः सुदारुणः ॥ १०.५ ॥
तस्मिन्नपि महाघोरे यथेयं वा मृता सती ।
परितुष्टैर्विभक्ता च शृणुध्वं तां कथामिमाम् ॥ १०.६ ॥
युगान्ते समनुप्राप्ते पितामहदिनत्रये ।
मानसा ब्रह्मणः पुत्राः साक्षाद्ब्रह्मेव सत्तमाः ॥ १०.७ ॥
सनकाद्या महात्मानो ये च वैमानिका गणाः ।
यमेन्द्रवरुणाद्याश्च लोकपाला दिनत्रये ॥ १०.८ ॥
कालापेक्षास्तु तिष्ठन्ति लोकवृत्तान्ततत्पराः ।
ततः कल्पक्षये प्राप्ते तेषां ज्ञानमनुत्तमम् ॥ १०.९ ॥
सर्वेषां नश्यते चायुर्युगरूपानुसारतः ।
भूर्लोकं ते परित्यज्य अगमंश्च भुवं तदा ॥ १०.१० ॥
स्वर्लोकं च महश्चैव जनश्चैव तपस्तदा ।
आश्रयं सत्यलोकं च सर्वलोकमनुत्तमम् ॥ १०.११ ॥
कालं युगसहस्रान्तं पुत्रपौत्रसमन्विताः ।
सत्यलोके च तिष्ठन्ति यावत्संजायते जगत् ॥ १०.१२ ॥

ब्रह्मपुत्राश्च ये केचित्कल्पादौ न भवन्ति ह ।
 त्रैलोक्यं ते परित्यज्य अनाधारं भवन्ति च ॥ १०.१३ ॥
 तैः सार्धं ये तु ते विप्रा अन्ये चापि तपोधनाः ।
 यक्षरक्षःपिशाचाश्च अन्ये वैमानिका गणाः ॥ १०.१४ ॥
 ऋषयश्च महाभागा वर्णाश्चान्ये पृथग्विधाः ।
 सीदन्ति भूम्यां सहिता ये चान्ये तलवासिनः ॥ १०.१५ ॥
 अनावृष्टिरभूत्तत्र महती शतवार्षिकी ।
 लोकक्षयकरी रौद्रा वृक्षवीरुद्विनाशिनी ॥ १०.१६ ॥
 त्रैलोक्यसंक्षोभकरी सप्तार्णवविशोषणी ।
 ततो लोकाः क्षुधाविष्टा भ्रमन्तीव दिशो दश ॥ १०.१७ ॥
 कंदैर्मूलैः फलैर्वापि वर्तयन्ते सुदुःखिताः ।
 सरितः सागराः कूपाः सेवन्ते पावनानि च ॥ १०.१८ ॥
 तत्रापि सर्वे शुष्यन्ति सरिद्भिः सह सागराः ।
 ततो यान्यल्पसाराणि सत्त्वानि पृथिवीतले ॥ १०.१९ ॥
 तान्येवाग्रे प्रलीयन्ते भिन्नान्युरुजलेन वै ।
 अथ संक्षीयमाणासु सरित्सु सह सागरैः ॥ १०.२० ॥
 ऋषीणां षष्टिसाहस्रं कुरुक्षेत्रनिवासिनाम् ।
 ये च वैखानसा विप्रा दन्तोलूखलिनस्तथा ॥ १०.२१ ॥
 हिमाचलगुहागुह्ये ये वसन्ति तपोधनाः ।
 सर्वे ते मामुपागम्य क्षुत्तृषार्तास्तपोधनाः ॥ १०.२२ ॥
 ऊचुः प्राञ्जलयः सर्वे सीदयामो महामुने ।
 सरित्सागरशैलान्तं जगत्संशुष्यते द्विज ॥ १०.२३ ॥
 कुत्र यास्याम सहिता यावत्कालस्य पर्ययः ।
 दीर्घायुरसि विप्रेन्द्र न मृतस्त्वं युगक्षये ॥ १०.२४ ॥
 भूतं भव्यं भविष्यच्च सर्वं तव हृदि स्थितम् ।
 तस्मात्त्वं वेत्सि सर्वं च कथयस्व महाव्रत ॥ १०.२५ ॥
 कीदृक्कालं महाभाग क्षपिष्यामोऽथ सुव्रत ।
 अनावृष्टिहतं सर्वं सीदते सचराचरम् ॥ १०.२६ ॥
 परित्राहि महाभाग न यथा याम संक्षयम् ।
 ततः संचिन्त्य मनसा त्वरन्विप्रानथाब्रवम् ॥ १०.२७ ॥
 कुरुक्षेत्रं त्यजध्वं च पुत्रदारसमन्विताः ।
 त्यक्त्वोदीचीं दिशं सर्वे यामो याम्यामनुत्तमाम् ॥ १०.२८ ॥

नगरग्रामघोषाद्यां पुरपत्तनशोभिताम् ।
 गच्छामो नर्मदातीरं बहुसिद्धनिषेवितम् ॥ १०.२९ ॥
 रुद्राङ्गीं तां महापुण्यां सर्वपापप्रणाशिनीम् ।
 पश्यामस्तां महाभागां न्यग्रोधावारसंकुलाम् ॥ १०.३० ॥
 माहेश्वरैर्भागवतैः सांख्यैः सिद्धैः सुसेविताम् ।
 अनावृष्टिभयाद्भीताः कूलयोरुभयोरपि ॥ १०.३१ ॥
 आश्रमे हयाश्रमान्दिव्यान्कारयामो जितव्रताः ।
 एवमुक्तास्तु ते सर्वे समेतानुचरैः सह ॥ १०.३२ ॥
 नर्मदातीरमासाद्य स्थिताः सर्वेऽकुतोभयाः ।
 किञ्चित्पूर्वमनुस्मृत्य पुरा कल्पादिभिर्भयम् ॥ १०.३३ ॥
 प्राप्तास्तु नर्मदातीरमादावेव कलौ युगे ।
 ततो वर्षशतं पूर्णं दिव्यं रेवातटेऽवसन् ॥ १०.३४ ॥
 षड्विंशच्च सहस्राणि वर्षाणां मानुषाणि च ।
 तत्राश्चर्यं मया दृष्टमृषीणां वसतां नृप ॥ १०.३५ ॥
 अनावृष्टिहते लोके संशुष्के स्थावरे चरे ।
 भिन्ने युगादिकलने हाहाभूते विचेतने ॥ १०.३६ ॥
 चातुर्वर्णे प्रलीने तु नष्टे होमबलिक्रमे ।
 निःस्वाहे निर्वषट्कारे शौचाचारविवर्जिते ॥ १०.३७ ॥
 इयमेका सरिच्छ्रेष्ठा ऋषिकोटिनिषेविता ।
 नान्या काचित्त्रिलोकेऽपि रमणीया नरेश्वर ॥ १०.३८ ॥
 यथेयं पुण्यसलिला इन्द्रस्येवामरावती ।
 देवतायतनैः शुभैराश्रमैश्च सुकल्पितैः ॥ १०.३९ ॥
 शोभते नर्मदा देवी स्वर्गे मन्दाकिनी यथा ।
 यावद्वृक्षा महाशैला यावत्सागरसंभवा ॥ १०.४० ॥
 उभयोः कूलयोस्तावन्मण्डितायतनैः शुभैः ।
 हूयद्भिरग्निहोत्रैश्च हविर्धूमसमाकुला ॥ १०.४१ ॥
 बभूव नर्मदा देवी प्रावृट्काल इव शर्वरी ।
 देवतायतनैर्नैकैः पूजासंस्कारशोभिता ॥ १०.४२ ॥
 सरिद्भिर्भाजते श्रेष्ठा पुरी शाक्री च भास्करी ।
 केचित्पञ्चाग्नितपसः केचिदप्यग्निहोत्रिणः ॥ १०.४३ ॥
 केचिद्धूमकमश्नन्ति तपस्युग्रे व्यवस्थिताः ।
 आत्मयज्ञरताः केचिदपरे भक्तिभागिनः ॥ १०.४४ ॥

वैष्णवज्ञानमासाद्य केचिच्छैवं व्रतं तथा ।
 एकरात्रं द्विरात्रं च केचित्षष्ठाहभोजनाः ॥ १०.४५ ॥
 चान्द्रायणविधानैश्च कृच्छ्रिणश्चातिकृच्छ्रिणः ।
 एवंविधैस्तपोभिश्च नर्मदातीरशोभितैः ॥ १०.४६ ॥
 यजद्भिः शंकरं देवं केशवं भाति नित्यदा ।
 एकत्वे च पृथक्त्वे च यजतां च महेश्वरम् ॥ १०.४७ ॥
 कलौ युगे महाघोरे प्राप्ताः सिद्धिमनुत्तमाम् ।
 यस्य यस्य हि या भक्तिर्विज्ञानं यस्य यादृशम् ॥ १०.४८ ॥
 यस्मिन्यस्मिंश्च देवे तु तांतामीशोऽददात्प्रभुः ।
 स्वभावैकतया भक्त्या तामेत्यान्तः प्रलीयते ॥ १०.४९ ॥
 संसारे परिवर्तन्ते ये पृथग्भाजिनो नराः ।
 ये महावृक्षमीशानं त्यक्त्वा शाखावलम्बिनः ॥ १०.५० ॥
 पुनरावर्तमानास्ते जायन्ते हि चतुर्युगे ।
 देवान्ते स्थावरान्ते च संसारे चाभ्रमन्क्रमात् ॥ १०.५१ ॥
 पुनर्जन्म पुनः स्वर्गे पुनर्घोरं च रौरवे ।
 ये पुनर्देवमीशानं भवं भक्तिसुसंस्थिताः ॥ १०.५२ ॥
 यजन्ति नर्मदातीरे न पुनस्ते भवन्ति च ।
 आ देहपतनात्केचिदुपासन्तः परं गताः ॥ १०.५३ ॥
 केचिद्द्वादशभिर्वर्षैः षड्भरन्ये तपोधनाः ।
 त्रिभिः संवत्सरैः केचित्केचित्संवत्सरेण तु ॥ १०.५४ ॥
 षड्भिर्मासैस्तु संसिद्धास्त्रिभिर्मासैस्तथापरे ।
 मुनयो देवमाश्रित्य नर्मदां च यशस्विनीम् ॥ १०.५५ ॥
 छित्त्वा संसारदोषांश्च अगमन्ब्रह्म शाश्वतम् ।
 एवं कलियुगे घोरे शतशोऽथ सहस्रशः ॥ १०.५६ ॥
 नर्मदातीरमाश्रित्य मुनयो रुद्रमाविशन् ॥ १०.५७ ॥
 ये नर्मदातीरमुपेत्य विप्राः शैवे व्रते यत्नमुपप्रपन्नाः ।
 त्रिकालमम्भः प्रविगाह्य भक्त्या देवं समभ्यर्च्य शिवं व्रजन्ति ॥ १०.५८ ॥
 ध्यानार्चनैर्जाप्यमहाव्रतैश्च नारायणं वा सततं स्मरन्ति ।
 ते धौतपाण्डुरपटा इव राजहंसाः संसारसागरजलस्य तरन्ति पारम् ॥ १०.५९ ॥
 सत्यं सत्यं पुनः सत्यमुत्क्षिप्य भुजमुच्यते ।
 इदमेकं सुनिष्पन्नं ध्येयो नारायणः सदा ॥ १०.६० ॥
 यो वा हरं पूजयते जितात्मा मासं च पक्षं च वसेन्नरेन्द्र ।

रेवां समाश्रित्य महानुभावः स देवदेवोऽथ भवेत्पिनाकी ॥ १०.६१ ॥
 कीटाः पतंगाश्च पिपीलिकाश्च ये वै म्रियन्तेऽम्भसि नर्मदायाः ।
 ते दिव्यरूपास्तु कुलप्रसूताः शतं समा धर्मपरा भवन्ति ॥ १०.६२ ॥
 कालेन वृक्षाः प्रपतन्ति येऽपि महातरंगौघनिकृतमूलाः ।
 ते नर्मदांभोभिरपास्तपापा देदीप्यमानास्त्रिदिवं प्रयान्ति ॥ १०.६३ ॥
 अकामकामाश्च तथा सकामा रेवान्तमाश्रित्य म्रियन्ति तीरे ।
 जडान्धमूकास्त्रिदिवं प्रयान्ति किमत्र विप्रा भवभावयुक्ताः ॥ १०.६४ ॥
 मासोपवासैरपि शोषिताङ्गा न तां गतिं यान्ति विमुक्तदेहाः ।
 म्रियन्ति रेवाजलपूतकायाः शिवार्चने केशवभावयुक्ताः ॥ १०.६५ ॥
 नीवारश्यामाकयवेङ्गुदादयैरन्यैर्मुनीन्द्रा इह वर्तयन्ति ।
 आप्रित्य कूलं त्रिदशानुगीतं ते नर्मदाया न विशन्ति मृत्युम् ॥ १०.६६ ॥
 भ्रमन्ति ये तीरमुपेत्य देव्यास्त्रिकालदेवार्चनसत्यपूताः ।
 विण्मूत्रचर्मास्थितिरोपधानाः कुक्षौ युवत्या न वसन्ति भूयः ॥ १०.६७ ॥
 किं यज्ञदानैर्बहुभिश्च तेषां निषेवितैस्तीर्थवरैः समस्तैः ।
 रेवातटं दक्षिणमुत्तरं वा सेवन्ति ते रुद्रचरानुपूर्वम् ॥ १०.६८ ॥
 ते वञ्चिताः पङ्गुजडान्धभूता लोकेषु मर्त्याः पशुभिश्च तुल्याः ।
 ये नाश्रिता रुद्रशरीरभूतां सोपानपङ्क्तिं त्रिदिवस्य रेवाम् ॥ १०.६९ ॥
 युगं कलिं घोरमिमं य इच्छेद्द्रष्टुं कदाचिन्न पुनर्द्विजेन्द्रः ।
 स नर्मदातीरमुपेत्य सर्वं सम्पूजयेत्सर्वविमुक्तसंगः ॥ १०.७० ॥
 विघ्नैरनेकैरतियोज्यमाना ये तीरमुज्झन्ति न नर्मदायाः ।
 ते चैव सर्वस्य हितार्थभूता वन्द्याश्च ते सर्वजनस्य मान्याः ॥ १०.७१ ॥
 भृगवत्रिगार्गेयवशिष्ठकङ्काः शतैः समेतैर्नियतास्त्वसंख्यैः ।
 सिद्धिं परां ते हि जलप्लुताङ्गाः प्राप्तास्तु लोकान्मरुतां न चान्ये ॥ १०.७२ ॥
 ज्ञानं महत्पुण्यतमं पवित्रं पठन्त्यदो नित्यविशुद्धसत्त्वाः ।
 गतिं परां यान्ति महानुभावा रुद्रस्य वाक्यं हि यथा प्रमाणम् ॥ १०.७३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये नर्मदास्नानफलश्रुतिकथनं नाम दशमोऽध्यायः ॥

ऋKV अध्याय ११

युधिष्ठिर उवाच -

अहो महत्पुण्यतमा विशिष्टा क्षयं न याता इह या युगान्ते ।
 तस्मात्सदा सेव्यतमा मुनीन्द्रैर्ध्यानार्चनस्नानपरायणैश्च ॥ ११.१ ॥
 यामाश्रित्य गता मोक्षमृषयो धर्मवत्सलाः ।
 ये त्वयोक्तास्तु नियमा ऋषीणां वेदनिर्मिताः ॥ ११.२ ॥
 मोक्षावाप्तिर्भवेद्येषां नियमैश्च पृथग्विधैः ।
 दशद्वादशभिर्वापि षड्भिरष्टाभिरेव वा ॥ ११.३ ॥
 त्रिभिस्तथा चतुर्भिर्वा वर्षैर्मासैस्तथैव च ।
 मुच्यन्ते कलिदोषैस्ते देवेशानसमर्चनात् ॥ ११.४ ॥
 ब्रह्माणं वा सुरश्रेष्ठ केशवं वा जगद्गुरुम् ।
 अर्चयन्पापमखिलं जहात्येव न संशयः ॥ ११.५ ॥
 एतद्विस्तरतः सर्वं कथयस्व ममानघ ।
 यस्मिन्संसारगहने निमग्नाः सर्वजन्तवः ।
 ते कथं त्रिदिवं प्राप्ता इति मे संशयो वद ॥ ११.६ ॥

श्रीमार्कण्डेय उवाच -

जन्मान्तरैरनेकैस्तु मानुष्यमुपलभ्यते ।
 भक्तिरुत्पद्यते चात्र कथंचिदपि शङ्करे ॥ ११.७ ॥
 तीर्थदानोपवासानां यज्ञैर्देवद्विजार्चनैः ।
 अवाप्तिर्जायते पुंसां श्रद्धया परया नृप ॥ ११.८ ॥
 तस्माच्छ्रद्धा प्रकर्तव्या मानवैर्धर्मवत्सलैः ।
 ईशोऽपि श्रद्धया साध्यस्तेन श्रद्धा विशिष्यते ॥ ११.९ ॥
 अन्यथा निष्फलं सर्वं श्रद्धाहीनं तु भारत ।
 तस्मात्समाश्रयेद्भक्तिं रुद्रस्य परमेष्ठिनः ॥ ११.१० ॥
 तेषां हि सफलं जन्म येषां भक्तिरचञ्चला ।
 सा चैव त्रिविधा भक्तिः सात्त्विकी राजसी तथा ॥ ११.११ ॥
 तामसी सर्वलोकस्य त्रिविधं च फलं लभेत् ।
 ते कर्मफलसंयोगादावर्तन्ते पुनःपुनः ॥ ११.१२ ॥
 जन्मान्तरशतैस्तेषां जानिनां देवयाजिनाम् ।
 देवत्रये भवेद्भक्तिः क्षयात्पापस्य कर्मणः ॥ ११.१३ ॥
 ईशानात् पुनर्मोक्षो जायते छिन्नसंशयः ।
 ये पुनर्नर्मदातीरमाश्रित्य द्विजपुंगवाः ॥ ११.१४ ॥
 त्रयीमार्गमसन्दिग्धास्ते यान्ति परमां गतिम् ।

एकाग्रमनसो ये तु शङ्करं शिवमव्ययम् ॥ ११.१५ ॥
 अर्चयन्तीह निरताः क्षिप्रं सिध्यन्ति ते जनाः ।
 कालेन महता सिद्धिर्जायतेऽन्यत्र देहिनाम् ॥ ११.१६ ॥
 नर्मदायाः पुनस्तीरे क्षिप्रं सिद्धिरवाप्यते ।
 षड्भिर्वर्षेस्तु सिध्यन्ति ये तु सांख्यविदो जनाः ॥ ११.१७ ॥
 वैष्णवा ज्ञानसम्पन्नास्तेऽपि सिध्यन्ति चाग्रतः ।
 सर्वयोगविदो ये च समुद्रमिव सिन्धवः ॥ ११.१८ ॥
 एकीभवन्ति कल्पान्ते योगे माहेश्वरे गताः ।
 सर्वेषामेव योगानां योगो माहेश्वरो वरः ॥ ११.१९ ॥
 तमासाद्य विमुच्यन्ते येऽपि स्युः पापयोनयः ।
 शिवमर्च्य नदीकूले जायन्ते ते न योनिषु ॥ ११.२० ॥
 गतिरेषा दुरारोहा सर्वपापक्षयंकरी ।
 मुच्यन्ते मङ्क्षु संसाराद्रेवामाश्रित्य जन्तवः ॥ ११.२१ ॥
 तस्मात्स्नायी भवेन्नित्यं तथा भस्मविलेपनः ।
 नर्मदातीरमासाद्य क्षिप्रं सिद्धिमवाप्नुयात् ॥ ११.२२ ॥
 त्रिकालं पूजयेच्छान्तो यो नरो लिङ्गमादरात् ।
 सर्वरोगविनिर्मुक्तः स याति परमां गतिम् ॥ ११.२३ ॥
 षड्भिः सिध्यति मसैस्तु यद्यपि स्यात्स पापकृत् ।
 ये पुनः शुद्धमनसो मासैः शुध्यन्ति ते त्रिभिः ॥ ११.२४ ॥
 यथा दिनकरस्पृष्टं हिमं शैलाद्विशीर्यन्ते ।
 तद्वद्विलीयते पापं स्पृष्टं भस्मकणैः शुभैः ॥ ११.२५ ॥
 वैनतेयभयत्रस्ता यथा नश्यन्ति पन्नगाः ।
 तद्वत्पापानि नश्यन्ति भस्मनाभ्युक्षितानि ह ॥ ११.२६ ॥
 नर्मदातोयपूतेन भस्मनोद्धूलयन्ति ये ।
 सद्यस्ते पापसङ्घाच्च मुच्यन्ते नात्र संशयः ॥ ११.२७ ॥
 व्रतं पाशुपतं भक्तया यथोक्तं पालयन्ति ये ।
 शूद्रान्नेन विहीनास्तु ते यान्ति परमां गतिम् ॥ ११.२८ ॥
 अमृतं ब्राह्मणस्यान्नं क्षत्रियान्नं पयः स्मृतम् ।
 वैश्यान्नमन्नमेव स्याच्छूद्रान्नं रुधिरं स्मृतम् ॥ ११.२९ ॥
 शूद्रान्नरससंपुष्टा ये म्रियन्ते द्विजोत्तमाः ।
 ते तपोज्ञानहीनास्तु काका गृध्रा भवन्ति ते ॥ ११.३० ॥
 दुष्कृतं हि मनुष्याणामन्नमाश्रित्य तिष्ठति ।

यो यस्यान्नं समश्नाति स तस्याश्नाति किल्बिषम् ॥ ११.३१ ॥
 विशेषाद्यतिधर्मेण तपोलौल्यं समाश्रिताः ।
 नरकं यान्त्यसन्दिग्धमित्येवं शङ्करोऽब्रवीत् ॥ ११.३२ ॥
 ईदृग्रूपाश्च ये विप्राः पाशुपत्ये व्यवस्थिताः ।
 ते महत्पापसंघातं दहन्त्येव न संशयः ॥ ११.३३ ॥
 विडम्बेन च संयुक्ता लौलुप्येन च पीडिताः ।
 असंग्राह्या इत्येवं श्रुतिनोदना ॥ ११.३४ ॥
 मातापितृकृतैर्दोषैरन्ये केचित्स्वकर्मजैः ।
 नष्टा ज्ञानावलेपेन अहङ्कारेणऽपरे ॥ ११.३५ ॥
 शाङ्करे प्रस्थिता धर्मे ये स्मृत्यर्थबहिष्कृताः ।
 क्लिश्यमानास्तु कलेन ते यान्ति परमां गतिम् ॥ ११.३६ ॥
 अश्रद्दधानाः पुरुषा मूर्खा दम्भविवर्धिताः ।
 न सिध्यन्ति दुरात्मानः कुदृष्टान्तार्थकीर्तनाः ॥ ११.३७ ॥
 महाभाग्येऽपि तीर्थस्य शाङ्करं व्रतमास्थिताः ।
 वियोनिं यान्त्यसन्दिग्धं लौलुप्येन समन्विताः ॥ ११.३८ ॥
 न तीर्थेन च दानैश्च दुष्कृतं हि विलुप्यते ।
 अज्ञानाच्च प्रमादाच्च कृतं पापं विनश्यति ॥ ११.३९ ॥
 एवं ज्ञात्वा तु विधिना वर्तितव्यं द्विजातिभिः ।
 परं ब्रह्म जपद्भिश्च वर्तितव्यं मुहुर्मुहुः ॥ ११.४० ॥
 ऊर्ध्वरूपं विरूपाक्षं योऽधीते रुद्रमेव च ।
 ईशानं पश्यते साक्षात्षण्मासात्सङ्गवर्जितः ॥ ११.४१ ॥
 संहिताया दशावृत्तीर्यः करोति सुसंयतः ।
 नर्मदातटमाश्रित्य स मुच्येत्सर्वपातकैः ॥ ११.४२ ॥
 पुराणसंहितां वापि शैवीं वा वैष्णवीमपि ।
 यः पठेन्नर्मदातीरे शिवाग्रे स शिवात्मकः ॥ ११.४३ ॥
 आ भूतसंक्षयं यावत्स्वर्गलोके महीयते ।
 संसाख्यसनं हातुं पुरा प्रोक्तं तु नन्दिना ॥ ११.४४ ॥
 देवर्षिसिद्धगन्धर्वसमवाये शिवालये ।
 नन्दिगीतामिमां राजञ्छृणुष्वैकमनाः शुभाम् ॥ ११.४५ ॥
 स्वर्गमोक्षप्रदां पुण्यां संसारभयनाशिनीम् ॥ ११.४६ ॥
 संसारगहवरगुहां प्रविहातुमेतां चेदिच्छथ प्रतिपदं भवतापखिन्नाः ।
 नानाविधैर्निजकृतैर्बहुकर्मपाशैर्बद्धाः सुखाय शृणुतैकहितं मयोक्तम् ॥ ११.४७ ॥

शक्र वक्रगतिं मा गा मा कृथा यम यातनाम् ।
 चेतः प्रचेतः शमय लौलुप्यं त्यज वित्तप ॥ ११.४८ ॥
 दीनानाथविशिष्टेभ्यो धनं सर्वं परित्यज ।
 यदि संसारजलधेर्वीचीप्रेङ्खोल्लनातुरः ॥ ११.४९ ॥
 जन्मोद्विग्नं मृतेस्त्रस्तं ग्रस्तं कामादिभिर्नरम् ।
 स्रस्तं यो न यमादिभ्यः पिनाकी पाति पावनः ॥ ११.५० ॥
 मा धेहि गर्वं कीनाश हास्यं यास्यसि पीडयन् ।
 प्राणिनं सर्वशरणं तद्भावि शरणं तव ॥ ११.५१ ॥
 कालः करालको बालः को मृत्युः को यमाधमः ।
 शिवविष्णुपराणां हि नराणां किं भयं भवेत् ॥ ११.५२ ॥
 भवभारार्तजन्तूनां रेवातीरनिवासिनाम् ।
 भर्गश्च भगवांश्चैव भवभीतिविभेदनौ ॥ ११.५३ ॥
 शिवं भज शिवं ध्याय शिवं स्तुहि शिवं यज ।
 शिवं नम वराक त्वं ज्ञानं मोक्षं यदीच्छसि ॥ ११.५४ ॥
 पठ पञ्चाननं शास्त्रं मन्त्रं पञ्चाक्षरं जप ।
 धेहि पञ्चात्मकं तत्त्वं यज पञ्चाननं परम् ॥ ११.५५ ॥
 किं तैः कर्मगणैः शोच्यैर्नानाभावविशेषितैः ।
 यदि पञ्चाननः श्रीमान् सेव्यते सर्वथा शिवः ॥ ११.५६ ॥
 किं संसारगजोन्मत्तबृंहितैर्निभृतैरपि ।
 यदि पञ्चाननो देवो भावगन्धोपसेवितः ॥ ११.५७ ॥
 रे मूढ किं विषादेन प्राप्य कर्मकदर्थनाम् ।
 भवानीवल्लभं भीमं जप त्वं भयनाशनम् ॥ ११.५८ ॥
 नर्मदातीरनिलयं दुःखौघविलयंकरम् ।
 स्वर्गमोक्षप्रदं भर्गं भज मूढ सुरेश्वरम् ॥ ११.५९ ॥
 विहाय रेवां सुरसिन्धुसेव्यां ततीरसंस्थं च हरं हरिं च ।
 उन्मत्तवद्भावविवर्जितस्त्वं क्व यासि रे मूढ दिगन्तराणि ॥ ११.६० ॥
 भज रेवाजलं पुण्यं यज रुद्रं सनातनम् ।
 जप पञ्चाक्षरीं विद्यां व्रज स्थानं च वाञ्छितम् ॥ ११.६१ ॥
 क्लेशयित्वा निजं कायमुपायैर्बहुभिस्तु किम् ।
 भज रेवां शिवं प्राप्य सुखसाध्यं परं पदम् ॥ ११.६२ ॥
 एवं कैलासमासाद्य नदीं स शिवसन्निधौ ।
 जगौ यल्लोकपालानां तन्मयोक्तं तवाधुना ॥ ११.६३ ॥

मार्कण्डेय उवाच -

स्नानदानपरो यस्तु नित्यं धर्ममनुव्रतः ।
नर्मदातीरमाश्रित्य मुच्यते सर्वपातकैः ॥ ११.६४ ॥
विधिहीनो जपेन्नित्यं वेदान्सर्वाञ्छतं समाः ।
मृत्युलाङ्गलजाप्येन समो योऽप्यधिको गुणैः ॥ ११.६५ ॥
बीजयोन्यविशुद्धस्तु यथा रुद्रं न विन्दति ।
तथा लाङ्गलमन्त्रोऽपि न तिष्ठति गतायुषि ॥ ११.६६ ॥
गायत्रीजपसंयुक्तः संयमी ह्यधिको गुणैः ।
अग्निमीडे इषेत्वो वा अग्न आयाहि नित्यदा ॥ ११.६७ ॥
शन्नो देवीति कूलस्थो जपेन्मुच्येत किल्बिषैः ॥ ११.६८ ॥
साङ्गोपाङ्गास्तथा वेदाञ्जपन्नित्यं समाहितः ।
न तत्फलमवाप्नोति गायत्र्या संयमी यथा ॥ ११.६९ ॥
रुद्राध्यायं सकृज्जप्त्वा विप्रो वेदसमन्वितः ।
मुच्यते सर्वपापेभ्यो विष्णुलोकं स गच्छति ॥ ११.७० ॥
अन्यद्वै जप्यसंस्थानं सूक्तमारण्यकं तथा ।
मुच्यते सर्वपापेभ्यो विष्णुलोकं स गच्छति ॥ ११.७१ ॥
यत्किञ्चित्क्रियते जाप्यं यच्च दानं प्रदीयते ।
नर्मदाजलमाश्रित्य तत्सर्वं चाक्षयं भवेत् ॥ ११.७२ ॥
एवंविधैर्व्रतैर्नित्यं नर्मदां ये समाश्रिताः ।
ते मृता वैष्णवं यान्ति पदं वा शैवमव्ययम् ॥ ११.७३ ॥
सत्यलोकं नराः केचित्सूर्यलोकं तथापरे ।
अप्सरोगणसंवीता यावदाभूतसम्प्लवम् ॥ ११.७४ ॥
एवं वै वर्तमानेऽस्मिंल्लोके तु नृपपुंगव ।
ऋषीणां दशकोट्यस्तु कुरुक्षेत्रनिवासिनाम् ॥ ११.७५ ॥
मया सह महाभाग नर्मदातटमाश्रिताः ।
फलमूलकृताहारा अर्चयन्तः स्थिताः शिवम् ॥ ११.७६ ॥
तच्च वर्षशतं दिव्यं कालसंख्यानुमानतः ।
षड्विंशतिसहस्राणि तानि मानुषसंख्यया ॥ ११.७७ ॥
ततस्तस्यामतीतायां सन्ध्यायां नृपसत्तम ।
शेषं मानुष्यमेकं तु काले वर्षशतं स्थितम् ॥ ११.७८ ॥
ततोऽभवदनावृष्टिर्लोकक्षयकरी तदा ।

यया यातं जगत्सर्वं क्षयं भूयो हि दारुणम् ॥ ११.७९ ॥
 ये पूर्वमिह संसिद्धा ऋषयो वेदपारगाः ।
 तेषां प्रभावाद्भगवान् ववर्ष बलवृत्रहा ॥ ११.८० ॥
 महती भूरिसलिला समन्ताद्वृष्टिराहिता ।
 ततो वृष्ट्या तु तेषां वै वर्तनं समजायत ॥ ११.८१ ॥
 पुनर्युगान्ते सम्प्राप्ते किञ्चिच्छेषे कलौ युगे ।
 निःशेषमभवत्सर्वं शुष्कं स्थावरजङ्गमम् ॥ ११.८२ ॥
 निर्वृक्षौषधगुल्मं च तृणवीरुद्विवर्जितम् ।
 अनावृष्टिहतं सर्वं भूमण्डलमभूद्भृशम् ॥ ११.८३ ॥
 ततस्ते ऋषयः सर्वे क्षुत्तृषार्ताः सहस्रशः ।
 युगस्वभावमाविष्टा हीनसत्त्वा अभवन्नृप ॥ ११.८४ ॥
 नष्टहोमस्वधाकारे युगान्ते समुपस्थिते ।
 किं कार्यं क्व नु यास्यामः कोऽस्माकं शरणं भवेत् ॥ ११.८५ ॥
 तानहं प्रत्युवाचेदं मा भैष्टेति पुनःपुनः ।
 ईदृग्विधा मया दृष्टा बहवः कालपर्ययाः ॥ ११.८६ ॥
 नर्मदातीरमाश्रित्य ते सर्वे गमिता मया ।
 एषा हि शरणं देवी सम्प्राप्ते हि युगक्षये ॥ ११.८७ ॥
 नान्या गतिरिहास्माकं विद्यते द्विजसत्तमाः ।
 जनित्री सर्वभूतानां विशेषेण द्विजोत्तमाः ॥ ११.८८ ॥
 पितामहा ये पितरो ये चान्ये प्रपितामहाः ।
 ते समस्ता गताः स्वर्गं समाश्रित्य महानदीम् ॥ ११.८९ ॥
 भृगवाद्याः सप्त ये त्वासन्मम पूर्वपितामहाः ।
 धौमृणी च महाभागा मम भार्या शुचिस्मिता ।
 मनस्वती च या मता भार्गवोऽङ्गिरसस्तथा ॥ ११.९० ॥
 पुलस्त्यः पुलहश्चैव वसिष्ठात्रेयकाश्यपाः ।
 तथान्ये च महाभागा नियमव्रतचारिणः ।
 अन्ये च शतसाहस्रा अत्र सिद्धिं समागताः ॥ ११.९१ ॥
 तस्मादियं महाभागा न मोक्तव्या कदाचन ।
 नान्या काचिन्नदी शक्ता लोकत्रयफलप्रदा ॥ ११.९२ ॥
 द्वावन्द्वैरनेकैर्बहुभिः क्षुत्तृषाद्यैर्महाभयैः ।
 मुच्यन्ते ते नराः सद्यो नर्मदातीरवासिनः ॥ ११.९३ ॥
 तस्मात्सर्वप्रयत्नेन सेवितव्या सरिद्वरा ।

वाञ्छद्भिः परमं श्रेय इह लोके परत्र च ॥ ११.९४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे श्रीनर्मदामाहात्म्यवर्णनं नाम एकादशोऽध्यायः ॥

ऋKV अध्याय १२

श्रीमार्कण्डेय उवाच -

एतच्छ्रुत्वा वचो राजन्संहृष्टा ऋषयोऽभवन् ।

नर्मदां स्तोतुमारब्धाः कृताञ्जलिपुटा द्विजाः ॥ १२.१ ॥

नमोऽस्तु ते पुण्यजले नमो मकरगामिनि ।

नमस्ते पापमोचिन्यै नमो देवि वरानने ॥ १२.२ ॥

नमोऽस्तु ते पुण्यजलाश्रये शुभे विशुद्धसत्त्वं सुरसिद्धसेविते ।

नमोऽस्तु ते तीर्थगणैर्निषेविते नमोऽस्तु रुद्राङ्गसमुद्भवे वरे ॥ १२.३ ॥

नमोऽस्तु ते देवि समुद्रगामिनि नमोऽस्तु ते देवि वरप्रदे शिवे ।

नमोऽस्तु लोकद्वयसौख्यदायिनि ह्यनेकभूतौघसमाश्रितेऽनघे ॥ १२.४ ॥

सरिद्वरे पापहरे विचित्रिते गन्धर्वयक्षोरगसेविताङ्गे ।

सनातनि प्राणिगणानुकम्पिनि मोक्षप्रदे देवि विधेहि शं नः ॥ १२.५ ॥

महागजैर्धमहिषैर्वराहैः संसेविते देवि महोर्मिमाले ।

नताः स्म सर्वे वरदे सुखप्रदे विमोचयास्मान्पशुपाशबन्धात् ॥ १२.६ ॥

पापैरनेकैरशुभैर्विबद्धा भ्रमन्ति तावन्नरकेषु मर्त्याः ।

महानिलोद्भूततरङ्गभूतं यावत्तवाम्भो हि न संस्पृशन्ति ॥ १२.७ ॥

अनेकदुःखौघभयार्दितानां पापैरनेकैरभिवेष्टितानाम् ।

गतिस्त्वमम्भोजसमानवक्रे द्बन्द्वावैरनेकैरपि संवृतानाम् ॥ १२.८ ॥

नद्यश्च पूता विमला भवन्ति त्वां देवि सम्प्राप्य न संशयोऽत्र ।

दुःखातुराणामभयं ददासि शिष्टैरनेकैरभिपूजितासि ॥ १२.९ ॥

स्पृष्टं करैश्चन्द्रमसो रवेश्च तदैव दद्यात्परमं पदं तु ।

यत्रोपलाः पुण्यजलाप्लुतास्ते शिवत्वमायान्ति किमत्र चित्रम् ॥ १२.१० ॥

भ्रमन्ति तावन्नरकेषु मर्त्या दुःखातुराः पापपरीतदेहाः ।

महानिलोद्भूततरङ्गभङ्गं यावत्तवाम्भो न हि संश्रयन्ति ॥ १२.११ ॥

म्लेच्छाः पुलिन्दास्त्वथ यातुधानाः पिबन्ति येऽम्भस्तव देवि पुण्यम् ।

मुक्ता भवन्तीह भयात्तु घोरान्निःसंशयं तेऽपि किमत्र चित्रम् ॥ १२.१२ ॥

सरांसि नद्यः क्षयमभ्युपेता घोरे युगेऽस्मिन् हि कलौ प्रदूषिते ।
 त्वं भ्राजसे देवि जलौघपूर्णा दिवीव नक्षत्रपथे च गङ्गा ॥ १२.१३ ॥
 तव प्रसादाद्वरदे वरिष्ठे कालं यथेमं परिपालयित्वा ।
 यामोऽथ रुद्रं तव सुप्रसादाद्वयं तथा त्वं कुरु वै प्रसादम् ॥ १२.१४ ॥
 गतिस्त्वमम्बेव पितेव पुत्रांस्त्वं पाहि नो यावदिमं युगान्तम् ।
 कालं त्वनावृष्टिहतं सुघोरं यावत्तरामस्तव सुप्रसादात् ॥ १२.१५ ॥
 पठन्ति ये स्तोत्रमिदं द्विजेन्द्राः शृण्वन्ति ये चापि नराः प्रशान्ताः ।
 ते यान्ति रुद्रं वृषसंयुतेन यानेन दिव्याम्बरभूषिताश्च ॥ १२.१६ ॥
 ये स्तोत्रमेतत्सततं पठन्ति स्नात्वा तु तोये खलु नर्मदायाः ।
 अन्ते हि तेषां सरिदुत्तमेयं गतिं विशुद्धामचिराद्ददाति ॥ १२.१७ ॥
 प्रातः समुत्थाय तथा शयानो यः कीर्तयेतानुदिनं स्तवं च ।
 स मुक्तपापः सुविशुद्धदेहः समाश्रयं याति महेश्वरस्य ॥ १२.१८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 श्रीनर्मदामाहात्म्ये नर्मदास्तोत्रकथनं नाम द्वादशोऽध्यायः ॥

ऋKV अध्याय १३

श्रीमार्कण्डेय उवाच -

एवं भगवती पुण्या स्तुता सा मुनिपुंगवैः ।
 चिन्तयामास सर्वेषां दास्यामि वरमुत्तमम् ॥ १३.१ ॥
 ततः प्रसुप्तांस्ताञ्ज्वात्वा रात्रौ देवी जगाम ह ।
 एकैकस्य ऋषेः स्वप्ने दर्शनं चारुहासिनी ॥ १३.२ ॥
 ततोऽर्धरात्रे सम्प्राप्त उत्थिता जलमध्यतः ।
 विमलाम्बरसंवीता दिव्यमालाविभूषिता ॥ १३.३ ॥
 घृतातपत्रा सुश्रोणी पद्मरागविभूषिता ।
 जगाद मा भैरिति तानेकैकं तु पृथक्पृथक् ॥ १३.४ ॥
 वसध्वं मम पार्श्वे तु भयं त्यक्त्वा क्षुधादिजम् ॥ १३.५ ॥
 एवमुक्त्वा तदा देवी स्वप्नान्ते तान्महामुनीन् ।
 जगामादर्शनं पश्चात्प्रविश्य जलमात्मिकम् ॥ १३.६ ॥
 ततः प्रभाते मुनयो मिथ ऊर्चुर्मुदन्विताः ।
 तथा दृष्टा मया दृष्टा स्वप्ने देवी सुदर्शना ॥ १३.७ ॥

अभयं दत्तमस्माकं सिद्धिश्चाप्यचिरेण तु ।
 प्रशस्तं दर्शनं तस्या नर्मदाया न संशयः ॥ १३.८ ॥
 अथान्यदिवसे राजन्मत्स्यानां रूपमुत्तमम् ।
 पश्यन्ति सपरीवाराः स्वकीयाश्रमसन्निधौ ॥ १३.९ ॥
 तान्दृष्ट्वा विस्मयाविष्टा मत्स्यांस्तत्र महर्षयः ।
 पूजयामासुरव्यग्रा हव्यकव्येन देवताः ॥ १३.१० ॥
 तान्मत्स्यसङ्घान्सम्प्राप्य महादेव्याः प्रसादतः ।
 सपुत्रदारभृत्यास्ते वर्तयन्ति पृथक्पृथक् ॥ १३.११ ॥
 दिने दिने तथाप्येवमाश्रमेषु द्विजातयः ।
 मत्स्यानां सञ्चयं दृष्ट्वा विस्मिताश्चाभवंस्तदा ॥ १३.१२ ॥
 मृतांस्तांस्तु सुपुष्टाङ्गान् पाठीनांश्च विशेषतः ।
 द्वारे द्वारे चाश्रमाणां तापसानां युधिष्ठिर ॥ १३.१३ ॥
 हृष्टपुष्टास्तदा सर्वे नर्मदातीरवासिनः ।
 ऋषयस्ते भयं सर्वे तत्यजुः क्षुत्तृषोद्भवम् ॥ १३.१४ ॥
 ते जपन्तस्तपन्तश्च तिष्ठन्ति भरतर्षभ ।
 अर्चयन्ति पितृन्देवान्नर्मदातटमाश्रिताः ॥ १३.१५ ॥
 तैर्जपद्भिस्तपद्भिश्च सततं द्विजसत्तमैः ।
 भ्राजते सा सरिच्छ्रेष्ठा ताराभिर्दयौर्ग्रहैरिव ॥ १३.१६ ॥
 तत्र तैर्बहुलैः शुभ्रैर्ब्राह्मणैर्वेदपरागैः ।
 नर्मदा धर्मदा पूर्वं संविभक्ता यथाक्रमम् ॥ १३.१७ ॥
 ऋषिभिर्दशकोटिभिर्नर्मदातीरवासिभिः ।
 विभक्तेयं विभक्ताङ्गी नर्मदा शर्मदा नृणाम् ॥ १३.१८ ॥
 यज्ञोपवीतैश्च शुभ्रैरक्षसूत्रैश्च भारत ।
 कूलद्वये महापुण्या नर्मदोदधिगामिनी ॥ १३.१९ ॥
 पृथगायतनैः शुभ्रैर्लिङ्गैर्वालुकमृन्मयैः ।
 भ्राजते या सरिच्छ्रेष्ठा नक्षत्रैरिव शर्वरी ॥ १३.२० ॥
 एवं त ऋषयः सर्वे तर्पयन्तः सुरान्पितृन् ।
 न्यवसन्ननर्मदातीरे यावदाभूतसम्प्लवम् ॥ १३.२१ ॥
 किञ्चिद्गते ततस्तस्मिन्धोरे वर्षशताधिके ।
 अर्धरात्रे तदा कन्या जलादुत्तीर्य भारत ॥ १३.२२ ॥
 विद्युत्पुञ्जसमाभासा व्यालयज्ञोपवीतिनी ।
 त्रिशूलाग्रकरा सौम्या तानुवाच ऋषींस्तदा ॥ १३.२३ ॥

आगच्छध्वं मुनिगणा विशध्वं मामयोनिजाम् ।
 समेताः पुत्रदारैश्च ततः सिद्धिमवाप्स्यथ ॥ १३.२४ ॥
 यस्य यस्य हि या वाञ्छा तस्य तां तां ददाम्यहम् ।
 विष्णुं ब्रह्माणमीशानमन्यं वा सुरमुत्तमम् ॥ १३.२५ ॥
 तत्र सर्वान्नयिष्यामि प्रसन्ना वरदा ह्यहम् ।
 प्राणायामपरा भूत्वा मां विशध्वं समाहिताः ॥ १३.२६ ॥
 सह पुत्रैश्च दारैश्च त्यक्त्वाश्रमपदानि च ।
 कालक्षेपो न कर्तव्यः प्रलयोऽयमुपस्थितः ॥ १३.२७ ॥
 संहारः सर्वभूतानां कल्पदाहः सुदारुणः ।
 एकाहमभवं पूर्वं महाघोरे जनक्षये ॥ १३.२८ ॥
 शेषा नद्यः समुद्राश्च सर्व एव क्षयंगताः ।
 वरदानान्महेशस्य तेनाहं न क्षयं गता ॥ १३.२९ ॥
 अमृतः शाश्वतो देवः स्थाणुरीशः सनातनः ।
 स पूजितः प्रार्थितो वा किं न दद्याद्विजोत्तमाः ॥ १३.३० ॥
 एवमुक्त्वा ऋषीब्रूवा प्रविवेश जलं ततः ।
 करात्तशूला सा देवी व्यालयज्ञोपवीतिनी ॥ १३.३१ ॥
 ततस्ते तद्वचः श्रुत्वा विस्मयापन्नमानसाः ।
 अभिवन्द्य च मां सर्वे क्षामयन्तः पुनः पुनः ॥ १३.३२ ॥
 क्षम्यतां नो यदुक्तं हि वसतां तव संश्रये ।
 गृहांस्त्यक्त्वा महाभागाः शशिष्याः सहबान्धवाः ॥ १३.३३ ॥
 जप्त्वा चैकाक्षरं ब्रह्म हृदि ध्यात्वा महेश्वरम् ।
 स्नात्वा च मन्त्रपूताभिरथ चाद्भिर्जितव्रताः ॥ १३.३४ ॥
 विविशुर्नर्मदातोयं सपक्षा इव पर्वताः ।
 द्योतयन्तो दिशः सर्वाः कुशहस्ताः सहाग्रयः ॥ १३.३५ ॥
 गतेषु तेषु राजेन्द्र अहमेकः स्थितस्तदा ।
 अमरेशं समासाद्य पूजयन्नर्मदां नदीम् ॥ १३.३६ ॥
 अनुभूताः सप्तकल्पा मायूराद्या मया नृप ।
 प्रसादाद्वेधसः सर्वे रेवया सह भारत ॥ १३.३७ ॥
 जन्मतोऽद्य दिनं यावन्न जानेऽस्याः पुरास्थितिम् ॥ १३.३८ ॥
 इयं हि शांकरी शक्तिः कला शम्भोरिलाहवया ।
 नर्मदा दुरितध्वंसकारिणी भवतारिणी ॥ १३.३९ ॥
 यदाहमपि नाभूवं पुराकल्पेषु पाण्डव ।

चतुर्दशसु कल्पेषु तेष्वियं सुखसंस्थिता ॥ १३.४० ॥
 चतुर्दश पुरा कल्पा न मृता येषु नर्मदा ।
 तानहं सम्प्रवक्ष्यामि देवी प्राह यथा मम ॥ १३.४१ ॥
 कापिलं प्रथमं विद्धि प्राजापत्यं द्वितीयकम् ।
 ब्राह्मं सौम्यं च सावित्रं बार्हस्पत्यं प्रभासकम् ॥ १३.४२ ॥
 माहेन्द्रमग्निकल्पं च जयन्तं मारुतं तथा ।
 वैष्णवं बहुरूपं च ज्यौतिषं च चतुर्दशम् ॥ १३.४३ ॥
 एते कल्पा मया ख्याता न मृता येषु नर्मदा ।
 मायूरं पञ्चदशमं कौर्मं चैवात्र षोडशम् ॥ १३.४४ ॥
 बकं मात्स्यं च पादमं च वटकल्पं च भारत ।
 एकविंशतिमं चैतं वाराहं सांप्रतीनकम् ॥ १३.४५ ॥
 इमे सप्त मया साकं रेवया परिशीलिताः ।
 एकविंशतिकल्पास्तु नर्मदायाः शिवाङ्गतः ॥ १३.४६ ॥
 संजाताया नृपश्रेष्ठ मया दृष्टा ह्यनेकशः ।
 कथिता नृपतिश्रेष्ठ भूयः किं कथयामि ते ॥ १३.४७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्य एकविंशतिकल्पकथानकवर्णनं नाम त्रयोदशोऽध्यायः ॥

ऋKV अध्याय १४

युधिष्ठिर उवाच -

ततस्त ऋषयः सर्वे महाभागास्तपोधनाः ।
 गतास्तु परमं लोकं ततः किं जातमद्भुतम् ॥ १४.१ ॥

श्रीमार्कण्डेय उवाच -

ततस्तेषु प्रयातेषु नर्मदातीरवासिषु ।
 बभूव रौद्रसंहारः सर्वभूतक्षयंकरः ॥ १४.२ ॥
 कैलासशिखरस्थं तु महादेवं सनातनम् ।
 ब्रह्माद्याः प्रास्तुवन् देवमृग्यजुःसामभिः शिवम् ॥ १४.३ ॥
 संहर त्वं जगद्देव सदेवासुरमानुषम् ।
 प्राप्तो युगसहस्रान्तः कालः संहरणक्षमः ॥ १४.४ ॥

मद्रूपं तु समास्थाय त्वया चैतद्विनिर्मितम् ।
वैष्णवीं मूर्तिमास्थाय त्वयैतत्परिपालितम् ॥ १४.५ ॥
एका मूर्तिस्त्रिधा जाता ब्राह्मी शैवी च वैष्णवी ।
सृष्टिसंहाररक्षार्थं भवेदेवं महेश्वर ॥ १४.६ ॥
एतच्छ्रुत्वा वचस्तथ्यं विष्णोश्च परमेष्ठिनः ।
सगणः सपरीवारः सह ताभ्यां सहोमया ॥ १४.७ ॥
समलोकान्विभिद्येमान्भगवान्नीललोहितः ।
भूराद्यब्रह्मलोकान्तं भित्त्वाण्डं परतः परम् ॥ १४.८ ॥
शैवं पदमजं दिव्यमाविशत्सह तैर्विभुः ।
न तत्र वायुर्नाकाशं नाग्निस्तत्र न भूतलम् ॥ १४.९ ॥
यत्र संतिष्ठे देव उमया सह शङ्करः ।
न सूर्यो न ग्रहास्तत्र न ऋक्षाणि दिशस्तथा ॥ १४.१० ॥
न लोकपाला न सुखं न च दुःखं नृपोत्तम ॥ १४.११ ॥
ब्राह्मं पदं यत्कवयो वदन्ति शैवं पदं यत्कवयो वदन्ति ।
क्षेत्रज्ञमीशं प्रवदन्ति चान्ये सांख्याश्च गायन्ति किलादिमोक्षम् ॥ १४.१२ ॥
यद्ब्रह्म आद्यं प्रवदन्ति केचिद्यं सर्वमीशानमजं पुराणम् ।
तमेकरूपं तमनेकरूपमरूपमाद्यं परमव्ययाख्यम् ॥ १४.१३ ॥
अवर्णमप्यर्थमनामगोत्रं तुर्यं पदं यत्कवयो वदन्ति ।
ध्यानार्थविज्ञानमयं सुसूक्ष्ममात्मस्थमीशानवरं वरेण्यम् ॥ १४.१४ ॥
ततस्त्रयस्ते भगवन्तमीशं सम्प्राप्य संक्षिप्य भवन्त्यर्थकम् ।
पृथक्स्वरूपैस्तु पुनस्त एव जगत्समस्तं परिपालयन्ति ॥ १४.१५ ॥
संहारं सर्वभूतानां रुद्रत्वे कुरुते प्रभुः ।
विष्णुत्वे पालयेल्लोकान्ब्रह्मत्वे सृष्टिकारकः ॥ १४.१६ ॥
प्रकृत्या सह संयुक्तः कालो भूत्वा महेश्वरः ।
विश्वरूपा महाभागा तस्य पार्श्वे व्यवस्थिता ॥ १४.१७ ॥
यामाहुः प्रकृतिं तज्ज्ञाः पदार्थानां विचक्षणाः ।
पुरुषत्वे प्रकृतित्वे च कारणं परमेश्वरः ॥ १४.१८ ॥
तस्मादेतज्जगत्सर्वं चराचरम् ।
तस्मिन्नेव लयं याति युगान्ते समुपस्थिते ॥ १४.१९ ॥
भगलिङ्गाङ्कितं सर्वं व्याप्तं वै परमेष्ठिना ।
भगरूपो भवेद्विष्णुर्लिङ्गरूपो महेश्वरः ॥ १४.२० ॥
भाति सर्वेषु लोकेषु गीयते भूर्भुवादिषु ।

प्रविष्टः सर्वभूतेषु तेन विष्णुर्भगः स्मृतः ॥ १४.२१ ॥
 विशनाद्विष्णुरित्युक्तः सर्वदेवमयो महान् ।
 भासनाद्गमनाच्चैव भगसंज्ञा प्रकीर्तिता ॥ १४.२२ ॥
 ब्रह्मादिस्तम्बपर्यन्तं यस्मिन्नेति लयं जगत् ।
 एकभावं समापन्नं लिङ्गं तस्माद्विदुर्बुधाः ॥ १४.२३ ॥
 महादेवस्ततो देवीमाह पार्श्वे स्थितां तदा ।
 संहरस्व जगत्सर्वं मा विलम्बस्व शोभने ॥ १४.२४ ॥
 त्यज सौम्यमिदं रूपं सितचन्द्रांशुनिर्मलम् ।
 रुद्रं रूपं समास्थाय संहरस्व चराचरम् ॥ १४.२५ ॥
 रौद्रेर्भूतगणैर्घोरैर्देवि त्वं परिवारिता ।
 जीवलोकमिमं सर्वं भक्षयस्वाम्बुजेक्षणे ॥ १४.२६ ॥
 ततोऽहं मर्दयिष्यामि प्लावयिष्ये तथा जगत् ।
 कृत्वा चैकार्णवं भूयः सुखं स्वप्स्ये त्वया सह ॥ १४.२७ ॥

श्रीदेव्युवाच -

नाहं देव जगच्चैतत्संहरामि महाद्युते ।
 अम्बा भूत्वा विचेष्टं न भक्षयामि भृशातुरम् ॥ १४.२८ ॥
 स्त्रीस्वभावेन कारुण्यं करोति हृदयं मम ।
 कथं वै निर्दहिष्यामि जगदेतज्जगत्पते ॥ १४.२९ ॥
 तस्मात्त्वं स्वयमेवेदं जगत्संहर शङ्कर ।
 अथैवमुक्तस्तां देवीं धूर्जटिर्नीललोहितः ॥ १४.३० ॥
 क्रुद्धो निर्भर्त्सयामास हुङ्कारेण महेश्वरीम् ।
 ओं हुंफट्त्वं स इत्याह कोपाविष्टैरथेक्षणैः ॥ १४.३१ ॥
 हुंकारिता विशालाक्षी पीनोरुजघनस्थला ।
 तत्क्षणाच्चाभवद्रौद्रा कालरात्रीव भारत ॥ १४.३२ ॥
 हुंकुर्वती महानादैर्नादयन्ती दिशो दश ।
 व्यवर्धत महारौद्रा विद्युत्सौदामिनी यथा ॥ १४.३३ ॥
 विद्युत्सम्पातदुष्प्रेक्ष्या विद्युत्संघातचञ्चला ।
 विद्युज्ज्वालाकुला रौद्रा विद्युदग्निनिभेक्षणा ॥ १४.३४ ॥
 मुक्तकेशी विशालाक्षी कृशाग्रीवा कृशोदरी ।
 व्याघ्रचर्माम्बरधरा व्यालयज्ञोपवीतिनी ॥ १४.३५ ॥
 वृश्चिकैरग्निपुञ्जाभैर्गानसैश्च विभूषिता ।

त्रैलोक्यं पूरयामास विस्तारेणोच्छ्रयेण च ॥ १४.३६ ॥
 भासुराङ्गा तु संवृता कृष्णसर्पैककुण्डला ।
 चित्रदण्डोद्यतकरा व्याघ्रचर्मोपसेविता ॥ १४.३७ ॥
 व्यवर्धत महारौद्रा जगत्संहारकारिणी ।
 सृक्किणी लेलिहाना च क्रूरफूत्कारकारिणी ॥ १४.३८ ॥
 व्यातास्या घुर्घुरारावा जगत्संक्षोभकारिणी ।
 खेलद्भूतानुगा क्रूरा निःश्वासोच्छ्वासकारिणी ॥ १४.३९ ॥
 जाताट्टअहासा दुर्नासा वह्निःकुण्डसमेक्षणा ।
 प्रोद्यत्किलकिलारावा ददाह सकलं जगत् ॥ १४.४० ॥
 दह्यमानाः सुरास्तत्र पतन्ति धरणीतले ।
 पतन्ति यक्षगन्धर्वाः सकिन्नरमहोरगाः ॥ १४.४१ ॥
 पतन्ति भूतसङ्घाश्च हाहाहैहैविराविणः ।
 बुम्बापातैः सनिर्घातैरुदितार्तस्वरैरपि ॥ १४.४२ ॥
 व्याप्तमासीत्तदा विश्वं त्रैलोक्यं सचराचरम् ।
 संपतद्भिः पतद्भिश्च ज्वलद्भूतगणैर्मही ॥ १४.४३ ॥
 जातैश्चटचटाशब्दैः पतद्भिर्गिरिसानुभिः ।
 तत्र रौद्रोत्सवे जाता रुद्रानन्दविवर्धिनी ॥ १४.४४ ॥
 विहिंसमाना भूतानि चर्वमाणाचरानपि ।
 तत्तद्गन्धमुपादाय शिवारावविराविणी ॥ १४.४५ ॥
 गलच्छोणितधाराभिमुखा दिग्धकलेवरा ।
 चण्डशीलाभवच्चण्डी जगत्संहारकर्मणि ॥ १४.४६ ॥
 येऽपि प्राप्ता महर्लोकं भृगुवाद्याश्च महर्षयः ।
 तेऽपि नश्यन्ति शतशो ब्रह्मक्षत्रविशादयः ॥ १४.४७ ॥
 देवासुरा भयत्रस्ताः सयक्षोरगराक्षसाः ।
 विशन्ति केऽपि पातालं लीयन्ते च गुहादिषु ॥ १४.४८ ॥
 सा च देवी दिशः सर्वा व्याप्य मृत्युरिव स्थिता ।
 युगक्षयकरे काले देवेन विनियोजिता ॥ १४.४९ ॥
 एकापि नवधा जाता दशधा दशधा तथा ।
 चतुःषष्टिस्वरूपा च शतरूपाट्टहासिनी ॥ १४.५० ॥
 जज्ञे सहस्ररूपा च लक्षकोटितनुः शिवा ।
 नानारूपायुधाकारा नानावादनचारिणी ॥ १४.५१ ॥
 एवरूपाऽभवद्देवी शिवस्यानुज्ञया नृप ।

दिक्षु सर्वासु गगने विकटायुधशीलिनः ॥ १४.५२ ॥
 रुन्धन्तो नश्यमानांस्तान्गणा माहेश्वराः स्थिताः ।
 विचरन्ति तया सार्द्धं शूलपट्टिशपाणयः ॥ १४.५३ ॥
 ततो मातृगणाः केचिद्विनायकगणैः सह ।
 व्यवर्धन्त महारौद्रा जगत्संहारकारिणः ॥ १४.५४ ॥
 ततस्तस्या व्यवर्धन्त दंष्ट्राः कुन्देन्दुसन्निभाः ।
 योजनानां सहस्राणि अयुतान्यर्बुदानि च ॥ १४.५५ ॥
 दंष्ट्रावलिः कररुहाः क्रूरास्तीक्ष्णाश्च कर्कशाः ।
 वियद्विशो लिखन्त्येव सप्तद्वीपां वसुंधराम् ॥ १४.५६ ॥
 तस्या दंष्ट्राभिसम्पातैश्चूर्णिता वनपर्वताः ।
 शिलासंचयसंघाता विशीर्यते सहस्रशः ॥ १४.५७ ॥
 हिमवान्हेमकूटश्च निषधो गन्धमादनः ।
 माल्यवांश्चैव नीलश्च श्वेतश्चैव महागिरिः ॥ १४.५८ ॥
 मेरुमध्यमिलापीठं सप्तद्वीपं च सार्णवम् ।
 लोकालोकेन सहितं प्राकम्पत नृपोत्तम ॥ १४.५९ ॥
 दंष्ट्राशनिविस्पृष्टाश्च विशीर्यन्ते महाद्रुमाः ।
 उत्पातैश्च दिशो व्याप्ता घोररूपैः समन्ततः ॥ १४.६० ॥
 तारा ग्रहगणाः सर्वे ये च वैमानिका गणाः ।
 शिवासहस्रैराकीर्णा महामातृगणैस्तथा ॥ १४.६१ ॥
 सा चचार जगत्कृत्स्नं युगान्ते समुपस्थिते ।
 भ्रमद्भिश्च ब्रुवद्भिश्च क्रोशद्भिश्च समन्ततः ॥ १४.६२ ॥
 प्रमथद्भिर्ज्वलद्भिश्च रौद्रैर्व्याप्ता दिशो दश ।
 विस्तीर्णं शैलसङ्घातं विघूर्णितगिरिद्रुमम् ॥ १४.६३ ॥
 प्रभिन्नगोपुरद्वारं केशशुष्कास्थिसंकुलम् ।
 प्रदग्धग्रामनगरं भस्मपुंजाभिसंवृतम् ॥ १४.६४ ॥
 चिताधूमाकुलं सर्वं त्रैलोक्यं सचराचरम् ।
 हाहाकाराकुलं सर्वमहस्वननिस्वनम् ॥ १४.६५ ॥
 जगदेतदभूत्सर्वमशरण्यं निराश्रयम् ॥ १४.६६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये कल्पानुकथने कालरात्रिकृतजगत्संहरणवर्णनं नाम चतुर्दशोऽध्यायः ॥

श्रीमार्कण्डेय उवाच -

ततो मातृसहस्रैश्च रौद्रैश्च परिवारिता ।
 कालरात्रिर्जगत्सर्वं हरते दीप्तलोचना ॥ १५.१ ॥
 ततस्ता मातरो घोरा ब्रह्मविष्णुशिवात्मिकाः ।
 वाय्विन्द्रानलकौबेरा यमतोयेशशक्तयः ॥ १५.२ ॥
 स्कन्दक्रोडनृसिंहानां विचरन्त्यो भयानकाः ।
 चक्रशूलगदाखड्गवज्रशक्त्यष्टिपट्टिशैः ॥ १५.३ ॥
 खट्वाङ्गैरुल्मुकैर्दीप्तैर्व्यचरन्मातरः क्षये ।
 उमासंनोदिता सर्वाः प्रधावन्त्यो दिशो दश ॥ १५.४ ॥
 तासां चरणविक्षेपैर्हुङ्कारोद्गारनिस्वनैः ।
 त्रैलोक्यमेतत्सकलं विप्रदग्धं समन्ततः ॥ १५.५ ॥
 हाहारवाक्रन्दितनिस्वनैश्च प्रभिन्नरथ्यागृहगोपुरैश्च ।
 बभूव घोरा धरणी समन्तात्कपालकोशाकुलकर्बुराङ्गी ॥ १५.६ ॥
 यदेतच्छतसाहस्रं जम्बूद्वीपं निगद्यते ।
 सर्वमेव तदुच्छन्नं समाधृष्य नृपोत्तम ॥ १५.७ ॥
 जम्बुं शाकं कुशं क्रौञ्चं गोमेदं शाल्मलिस्तथा ।
 पुष्करद्वीपसहिता ये च पर्वतवासिनः ॥ १५.८ ॥
 ते ग्रस्ता मृत्युना सर्वे भूतैर्मातृगणैस्तथा ।
 महासुरकपालैश्च मांसमेदोवसोत्कटैः ॥ १५.९ ॥
 रुधिरोद्गारशोणाङ्गी महामाया सुभीषणा ।
 पिबन्ती रुधिरं तत्र महामांसवसाप्रिया ॥ १५.१० ॥
 कपालहस्ता विकटा भक्षयन्ती सुरासुरान् ।
 नृत्यन्ती च हसन्ती च विपरीता महारवा ॥ १५.११ ॥
 त्रैलोक्यसंत्रासकरी विद्युत्संस्फोटहासिनी ।
 सप्तद्वीपसमुद्रान्तां भक्षयित्वा च मेदिनीम् ॥ १५.१२ ॥
 ततः स्वस्थानमगमद्यत्र देवो महेश्वरः ।
 नर्मदातीरमाश्रित्यावसन्मातृगणैः सह ॥ १५.१३ ॥
 अमराणां कटे तुङ्गे नृत्यन्ती हसितानना ।
 अमरा देवताः प्रोक्ताः शरीरं कटमुच्यते ॥ १५.१४ ॥
 तैः कटैरावृतो यस्मात्पर्वतोऽयं नृपोत्तम ।

छिन्नभिन्नास्थिनिकरैर्वसामेदोऽस्रविप्लुतैः ॥ १५.१५ ॥
 अमरंकट इत्येवं तेन प्रोक्तो मनीषिभिः ।
 महापवित्रो लोकेषु शम्भुना स विनिर्मितः ॥ १५.१६ ॥
 नित्यं संनिहितस्तत्र शङ्करो ह्युमया सह ।
 ततोऽहं नियतस्तत्र तस्य पादाग्रसंस्थितः ॥ १५.१७ ॥
 प्रहवः प्रणतभावेन स्तौमि तं नीललोहितम् ।
 ततस्तालकसम्पातैर्गणैर्मातृगणैः सह ॥ १५.१८ ॥
 संप्रनृत्यति संहृष्टो मृत्युना सह शङ्करः ।
 खट्वाङ्गैरुल्मुकैश्चैव पट्टिशैः परिघैस्तथा ॥ १५.१९ ॥
 मांसमेदोवसाहस्ता हृष्टा नृत्यन्ति संघशः ।
 वामना जटिला मुण्डा लम्बग्रीवोष्ठमूर्द्धजाः ॥ १५.२० ॥
 महाशिशनोदरभुजा नृत्यन्ति च हसन्ति च ।
 विकृतैराननैर्घोरैर्भुजोल्बणमुखादिभिः ॥ १५.२१ ॥
 अमरं कण्टकं चक्रुः प्राप्ते कालविपर्यये ।
 तेषां मध्ये महाघोरं जगत्सन्त्रासकारणम् ॥ १५.२२ ॥
 मृत्युं पश्यामि नृत्यन्तं तडित्पिङ्गलमूर्द्धजम् ।
 तस्य पार्श्वे स्थितां देवीं विमलाम्बरभूषिताम् ॥ १५.२३ ॥
 कुण्डलोदघुष्टगण्डां तां नागयज्ञोपवीतिनीम् ।
 विचित्रैरुपहारैश्च पूजयन्तीं महेश्वरम् ॥ १५.२४ ॥
 अपश्यं नर्मदां तत्र मातरं विश्ववन्दिताम् ।
 नानातरङ्गां सावतीं सुवेलार्णवसंनिभाम् ॥ १५.२५ ॥
 महासरःसरित्पातैरदृश्यां दृश्यरूपिणीम् ।
 वन्द्यमानां सुरैः सिद्धैर्मुनिसङ्घैश्च भारत ॥ १५.२६ ॥
 एतस्मिन्नन्तरे घोरां सप्तसप्तकसंज्ञिताम् ।
 महावीच्यौघफेनाद्यां कुर्वन्तीं सजलं जगत् ॥ १५.२७ ॥
 दृष्टवान्नर्मदां देवीं मृगकृष्णाम्बरां पुनः ।
 सधूमाशनिनिर्हादैर्वहन्तीं सप्तधा तदा ॥ १५.२८ ॥
 इति संहारमतुलं दृष्टवान्नाजसत्तम ।
 नष्टचन्द्रार्ककिरणमभूदेतच्चराचरम् ॥ १५.२९ ॥
 महोत्पातसमुद्भूतं नष्टनक्षत्रमण्डलम् ।
 अलातचक्रवत्पूर्णमशेषं भ्रामयंस्ततः ॥ १५.३० ॥
 विमानकोटिसंकीर्णः स किंनरमहोरगः ।

महावातः सनिर्घातो येनाकम्पच्चराचरम् ॥ १५.३१ ॥
 रुद्रवक्त्रात्समुद्भूतः संवर्तो नाम विश्रुतः ।
 वायुः संशोषयामास विततन् सप्तसागरान् ॥ १५.३२ ॥
 उद्धूलिताङ्गः कपिलाक्षमूर्द्धजो जटाकलापैरवबद्धमूर्द्धजः ।
 महारवो दीप्तविशालशूलधृक्स पातु युष्मांश्च दिने दिने हरः ॥ १५.३३ ॥
 शूली धनुष्मान्कवची किरीटी श्मशानभस्मोक्षितसर्वगात्रः ।
 कपालमालाकुलकण्ठनालो महाहिसूत्रैरवबद्धमौलिः ॥ १५.३४ ॥
 स गोनसौधैः परिवेष्टिताङ्गो विषाग्निचन्द्रामरसिन्धुमौलिः ।
 पिनाकखण्डूवाङ्गकरालपाणिः स कृत्तिवासा डमरुप्रणादः ॥ १५.३५ ॥
 स सप्तलोकान्तरनिःसृतात्मा महभुजावेष्टितसर्वगात्रः ।
 नेत्रेण सूर्योदयसन्निभेन प्रवालकाङ्कूरनिभोदरेण ॥ १५.३६ ॥
 सन्ध्याभ्रक्तोत्पलपद्मरागसिन्दूरविद्युत्प्रकरारुणेन ।
 ततेन लिङ्गेन च लोचनेन चिक्रीडमानः स युगान्तकाले ॥ १५.३७ ॥
 हिरण्ययेनैव समुत्सृजन् स दण्डेन यद्वद्भगवान् समेरुः ।
 पादाग्रविक्षेपविशीर्णशैलः कुर्वञ्जगत्सोऽपि जगाम तत्र ॥ १५.३८ ॥
 संहर्तुकामस्त्रिदिवं त्वशेषं प्रमुञ्चमानो विकृताट्टहासम् ।
 जहार सर्वं त्रिदिवं महात्मा संक्षोभयन्वै जगदीश एकः ॥ १५.३९ ॥
 तं देवमीशानमजं वरेण्यं दृष्ट्वा जगत्संहरणं महेशम् ।
 सा कालरात्रिः सह मातृभिश्च गणाश्च सर्वे शिवमर्चयन्ति ॥ १५.४० ॥
 नन्दी च भृङ्गी च गणादयश्च तं सर्वभूतं प्रणमन्ति देवम् ।
 जागद्वरं सर्वजनस्य कारणं हरं स्मरारातिमहर्निशं ते ॥ १५.४१ ॥

॥ इति श्रीस्कान्दे महापुराणे एकाशीतिसाहस्र्यां पञ्चम आवन्त्यखण्डे रेवाखण्डे
 नर्मदामाहात्म्ये सृष्टिसंहरणसंरम्भवर्णनं नाम पञ्चदशोऽध्यायः ॥

ऋKV अध्याय १६

श्रीमार्कण्डेय उवाच -

समातृभिर्भूतगणश्च घोरैर्वृतः समन्तात्स ननर्त शूली ।
 गजेन्द्रचर्मवरणे वसानः संहर्तुकामश्च जगत्समस्तम् ॥ १६.१ ॥
 महेश्वरः सर्वसुरेश्वराणां मन्त्रैरनेकेखबद्धमाली ।
 मेदोवसारक्तविचर्चिताङ्गस्त्रैलोक्यदाहे प्रणनर्त शम्भुः ॥ १६.२ ॥

स कालरात्र्या सहितो महात्मा काले त्रिलोकीं सकलां जहार ।
 संवर्तकाख्यः सहभानुभावः शम्भुर्महात्मा जगतो वरिष्ठः ॥ १६.३ ॥
 स विस्फुलिङ्गोत्करधूममिश्रं महोल्कवज्राशनिवाततुल्यम् ।
 ततोऽट्टहासं प्रमुमोच घोरं विवृत्य वक्त्रं वडवामुखाभम् ॥ १६.४ ॥
 सहस्रवज्राशनिसंनिभेन तेनाट्टहासेन हरोदगतेन ।
 आपूरितास्तत्र दिशो दशैव संक्षोभिताः सर्वमहार्णवाश्च ॥ १६.५ ॥
 स ब्रह्मलोकं प्रजगाम शब्दो ब्रह्माण्डभाण्डं प्रचचाल सर्वम् ।
 किमेतदित्याकुलचेतनास्ते वित्रस्तरूपा ऋषयो बभूवुः ॥ १६.६ ॥
 प्रणम्य सर्वे सहसैव भीता ब्रह्माणमूचुः परमेश्वरेशम् ।
 भीताश्च सर्वे ऋषयस्ततस्ते सुरासुरैश्चैव महोरगैश्च ॥ १६.७ ॥
 विद्युत्प्रभाभासुरभीषणाङ्गः क एष चिक्रीडति भूतलस्थः ।
 कालानलं गात्रमिदं दधानो यस्याट्टहासेन जगद्विमूढम् ॥ १६.८ ॥
 वित्रस्तरूपं प्रबभौ क्षणेन संहर्तुमिच्छेत्किमयं त्रिलोकीम् ।
 सार्धं त्वया सप्तभिरर्णकैश्च जनस्तपः सत्यमभिप्रयाति ॥ १६.९ ॥
 संहर्तुकामो हि क एष देव एतत्समस्तं कथयाप्रमेय ।
 न दृष्टमेतद्विषमं कदापि जानासि तत्त्वं परमो मतो नः ॥ १६.१० ॥
 निशम्य तद्वाक्यमथाबभाषे ब्रह्मा समाश्वास्य सुरादिसङ्घान् ॥ १६.११ ॥

श्रीब्रह्मोवाच -

स एष कालस्त्रिदिवं त्वशेषं संहर्तुकामो जगदक्षयात्मा ।
 पूर्णे च शेते परिवत्सराणां भविष्यतीशानविभुर्न चित्रम् ॥ १६.१२ ॥
 संवत्सरोऽयं परिवत्सरश्च उद्वत्सरो वत्सर एष देवः ।
 दृष्टोऽप्यदृष्टः प्रहुतः प्रकाशी स्थूलश्च सूक्ष्मः परमाणुरेषः ॥ १६.१३ ॥
 नातः परं किञ्चिदिहास्ति लोके परापरोऽयं प्रभुरात्मवादी ।
 तुष्येत मे कालसमानरूप इत्येवमुक्त्वा भगवान्सुरेशः ॥ १६.१४ ॥
 सनत्कुमारप्रमुखैः समेतः संतोषयामास ततो यतात्मा ॥ १६.१५ ॥

ब्रह्मोवाच -

नमोऽस्तु सर्वाय सुशान्तमूर्ताये ह्यघोररूपाय नमोनमस्ते ।
 सर्वात्मने सर्व नमोनमस्ते महात्मने भूतपते नमस्ते ॥ १६.१६ ॥
 ओङ्कार हुङ्कारपरिष्कृताय स्वधावषट्कार नमोनमस्ते ।
 गुणत्रयेशाय महेश्वराय ते त्रयीमयाय त्रिगुणात्मने नमः ॥ १६.१७ ॥

त्वं शङ्करत्वं हि महेश्वरोऽसि प्रधानमग्र्यं त्वमसि प्रविष्टः ।
त्वं विष्णुरीशः प्रपितामहश्च त्वं सप्तजिह्वस्त्वमनन्तजिह्वः ॥ १६.१८ ॥
स्रष्टासि सृष्टिश्च विभो त्वमेव विश्वस्य वेद्यं च परं निधानम् ।
आहुर्द्विजा वेदविदो वरेण्यं परात्परस्त्वं परतः परोऽसि ॥ १६.१९ ॥
सूक्ष्मातिसूक्ष्मं प्रवदन्ति यच्च वाचो निवर्तन्ति मनो यतश्च ॥ १६.२० ॥

श्रीमहादेव उवाच -

त्वया स्तुतोऽहं विविधैश्च मन्त्रैः पुष्णामि शान्तिं तव पद्मयोने ।
ईक्षस्व मां लोकमिमं ज्वलन्तं वक्त्रैरनेकैः प्रसभं हरन्तम् ॥ १६.२१ ॥
एवमुक्त्वा स देवेशो देव्या सह जगत्पतिः ।
पितामहं समाश्वास्य तत्रैवान्तरधीयत ॥ १६.२२ ॥
इदं महत्पुण्यतमं वरिष्ठं स्तोत्रं निशम्येह गतिं लभन्ते ।
पापैरनेकैः परिवेष्टिता ये प्रयान्ति रुद्रं विमलैर्विमानैः ॥ १६.२३ ॥
भयं च तेषां न भवेत्कदाचित्पठन्ति ये तात इदं द्विजाग्र्याः ।
सङ्ग्रामचौराग्निवने तथाब्धौ तेषां शिवस्त्राति न संशयोऽत्र ॥ १६.२४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये ब्रह्मकृतशिवस्तुतिवर्णनं नाम षोडशोऽध्यायः ॥

ऋKV अध्याय १७

श्रीमार्कण्डेय उवाच -

एवं संस्तूयमानस्तु ब्रह्माद्यैर्मुनिपुंगवैः ।
ब्रह्मलोकगतैस्तत्र संजहार जगत्प्रभुः ॥ १७.१ ॥
स तद्भीमं महारौद्रं दक्षिणं वक्त्रमव्ययम् ।
महादंष्ट्रोत्कटारावं पातालतलसंनिभम् ॥ १७.२ ॥
विद्युज्ज्वलनपिङ्गाक्षं भैरवं लोमहर्षणम् ।
महाजिह्वं महादंष्ट्रं महासर्पशिरोधरम् ॥ १७.३ ॥
महासुरशिरोमालं महाप्रलयकारणम् ।
ग्रसत्समुद्रनिहितवातवारिमयं हविः ॥ १७.४ ॥
वडवामुखसङ्काशं महादेवस्य तन्मुखम् ।
जिह्वाग्रेण जगत्सर्वं लेलिहानमपश्यत ॥ १७.५ ॥

योजनानां सहस्राणि सहस्राणां शतानि च ।
 दिशो दश महाघोरा मांसमेदोवसोत्कटाः ॥ १७.६ ॥
 तस्य दंष्ट्रा व्यवर्धत शतशोऽथ सहस्रशः ।
 सासुरान्सुरगन्धर्वान् सयक्षोरगराक्षसान् ॥ १७.७ ॥
 तस्य दंष्ट्राग्रसंलग्नान्स ददर्श पितामहः ।
 दन्तयन्त्रान्तसंविष्टं विचूर्णितशिरोधरम् ॥ १७.८ ॥
 जगत्पश्यामि राजेन्द्र विशन्तं व्यादिते मुखे ।
 नानातरङ्गभङ्गाङ्गा महाफेनौघसंकुलाः ।
 यथा नद्यो लयं यान्ति समुद्रं प्राप्य सस्वनाः ॥ १७.९ ॥
 तथा ततं विश्वमिदं समस्तमनेकजीवार्णवदुर्विगाह्यम् ।
 विवेश रुद्रस्य मुखं विशालं ज्वलत्तदुग्रं घननादघोरम् ॥ १७.१० ॥
 ज्वालास्ततस्तस्य मुखात्सुघोराः सविस्फुलिङ्गा बहुलाः सधूमाः ।
 अनेकरूपा ज्वलनप्रकाशाः प्रदीपयन्तीव दिशोऽखिलाश्च ॥ १७.११ ॥
 ततो रविज्वालसहस्रमालि बभूव वक्त्रं चलजिह्वदंष्ट्रम् ।
 महेश्वरस्याद्भुतरूपिणस्तदा स द्वादशात्मा प्रबभूव एकः ॥ १७.१२ ॥
 ततस्ते द्वादशादित्या रुद्रवक्त्राद्विनिर्गताः ।
 आश्रित्य दक्षिणामाशां निर्दहन्तो वसुंधराम् ॥ १७.१३ ॥
 भौमं यज्जीवनं किञ्चिन्नानावृक्षतृणालयम् ।
 शुष्कं पूर्वमनावृष्ट्या सकलाकुलभूतलम् ॥ १७.१४ ॥
 तद्दीप्यमानं सहसा सूर्यैस्तै रुद्रसम्भवैः ।
 धूमाकुलमभूत्सर्वं प्रणष्टग्रहतारकम् ॥ १७.१५ ॥
 जज्वाल सहसा दीप्तं भूमण्डलमशेषतः ।
 ज्वालामालाकुलं सर्वमभूदेतच्चराचरम् ॥ १७.१६ ॥
 सप्तद्वीपसमुद्रेषु सरित्सु च सरस्सु च अग्निरति जगत्सर्वमाज्याहुतिमिवाध्वरे ॥ १७.१७ ॥
 ॥
 विशालतेजसा दीप्ता महाज्वालासमाकुलाः ।
 ददहुर्वै जगत्सर्वमादित्या रुद्रसम्भवाः ॥ १७.१८ ॥
 आदित्यानां रश्मयश्च संस्पृष्टा वै परस्परम् ।
 एवं ददाह भगवांस्त्रैलोक्यं सचराचरम् ॥ १७.१९ ॥
 सप्तद्वीपप्रमाणस्तु सोऽग्निर्भूत्वा महेश्वरः ।
 सप्तद्वीपसमुद्रान्तां निर्ददाह वसुंधराम् ॥ १७.२० ॥
 सुमेरुमन्दरान्तां च निर्दह्वसुधां तदा ।

भित्त्वा तु सप्तपातालं नागलोकं ततोऽदहत् ॥ १७.२१ ॥
 भूम्यधः सप्तपातालान्निर्दहंस्तारकैः सह ।
 चचाराग्निः समन्तात् निर्दहन्वै युधिष्ठिर ॥ १७.२२ ॥
 धम्यमान इवाङ्गारैर्लोहरात्रिरिव ज्वलन् ।
 तथा तत्प्राज्वलत्सर्वं संवर्ताग्निप्रदीपितम् ॥ १७.२३ ॥
 निर्वृक्षा निस्तृणा भूमिर्निर्निर्झरसरः सरित् ।
 विशीर्णशैलशृङ्गौघा कूर्मपृष्ठोपमाभवत् ॥ १७.२४ ॥
 ज्वालामालाकुलं कृत्वा जगत्सर्वं चिदामकम् ।
 महारूपधरो रुद्रो व्यतिष्ठत महेश्वरः ॥ १७.२५ ॥
 समातृगणभूयिष्ठा सयक्षोरगराक्षसा ।
 ततो देवी महादेवं विवेश हरिलोचना ॥ १७.२६ ॥
 निर्वाणं परमापन्ना शान्तेव शिखिनः शिखा ।
 जगत्सर्वं हि निर्दग्धं त्रिभिर्लोकैः सहानघ ॥ १७.२७ ॥
 रुद्रप्रसादान्मुक्त्वा मां नर्मदां चाप्ययोनिजाम् ।
 युगानामयुतं देवो मया चाद्य बुभक्षणात् ॥ १७.२८ ॥
 पुरा ह्याराधितः शूली तेनाहमजरामरः ।
 अघमर्षणघोरं च वामदेवं च त्र्यम्बकम् ॥ १७.२९ ॥
 ऋषभं त्रिसुपर्णं च दुर्गां सावित्रमेव च ।
 बृहदारण्यकं चैव बृहत्साम तथोत्तरम् ॥ १७.३० ॥
 रौद्रीं परमगायत्रीं शिवोपनिषदं तथा ।
 यथा प्रतिरथं सूक्तं जप्त्वा मृत्युंजयं तथा ॥ १७.३१ ॥
 सरित्सागरपर्यन्ता वसुधा भस्मसात्कृता ।
 वर्जयित्वा महाभागां नर्मदाममृतोपमाम् ॥ १७.३२ ॥
 महेन्द्रो मलयः सहयो हेमकूटोऽथ माल्यवान् ।
 विन्ध्यश्च पारियात्रश्च सप्तैते कुलपर्वताः ॥ १७.३३ ॥
 द्वादशादित्यनिर्दग्धाः शैलाः शीर्णशिलाः पृथक् ।
 भस्मीभूतास्तु दृश्यन्ते न नष्टा नर्मदा तदा ॥ १७.३४ ॥
 हिमवान्हेमकूटश्च निषधो गन्धमादनः ।
 माल्यवांश्च गिरिश्रेष्ठो नीलः श्वेतोऽथ शृङ्गवान् ॥ १७.३५ ॥
 एते पर्वतरा जानो देवगन्धर्वसेविताः ।
 युगान्ताग्निविनिर्दग्धाः सर्वे शीर्णमहाशिलाः ॥ १७.३६ ॥
 एवं मया पुरा दृष्टो युगान्ते सर्वसंक्षयः ।

वर्जयित्वा महापुण्यां नर्मदां नृपसत्तम ॥ १७.३७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे श्रीनर्मदामाहात्म्ये द्वादशादित्यरूपेण जगत्संहरणवर्णनं नाम सप्तदशोऽध्यायः ॥

ऋKV अध्याय १८

श्रीमार्कण्डेय उवाच -

निर्दग्धेऽस्मिंस्ततो लोके सूर्यैरीश्वरसम्भवैः ।

सप्तभिश्चार्णवैः शुष्कैर्द्वीपैः सप्तभिरेव च ॥ १८.१ ॥

ततो मुखात्तस्य घना महोल्बणा निश्चेरुनिन्द्रायुधतुल्यरूपाः ।

घोराः पयोदा जगदन्धकारं कुर्वन्त ईशानवरप्रयुक्ताः ॥ १८.२ ॥

नीलोत्पलाभाः क्वचिदंजनाभा गोक्षीरकुन्देन्दुनिभाश्च केचित् ।

मयूरचन्द्राकृतयस्तथाऽन्ये केचिद्विधूमानलसप्रभाश्च ॥ १८.३ ॥

केचिन्महापर्वतकल्परूपाः केचिन्महामीनकुलोपमाश्च ।

केचिद्गजेन्द्राकृतयः सुरूपाः केचिन्महाकूटनिभाः पयोदाः ॥ १८.४ ॥

चलत्तरङ्गोर्मिसमानरूपा महापुरोधाननिभाश्च केचित् ।

सगोपुराट्टालकसंनिकाशाः सविद्युदुल्काशनिमण्डितान्ताः ॥ १८.५ ॥

समावृताङ्गः स बभूव देवः संवर्तकोनाम गणः स रौद्रः ।

प्रवर्षमाणो जगदप्रमाणमेकार्णवं सर्वमिदं चकार ॥ १८.६ ॥

ततो महामेघविवर्धमानमीशानमिन्द्राशनिभिर्वृताङ्गम् ।

ददर्श नाहं भयविह्वलाङ्गो गङ्गाजलौघैश्च समावृताङ्गः ॥ १८.७ ॥

गजाः पुनश्चैव पुनः पिबन्तो जगत्समन्तात्परिदह्यमानम् ।

आपूरितं चैव जगत्समन्तात्सर्वैश्च तैर्जगमुरदर्शनं च ते ॥ १८.८ ॥

महार्णवाः सप्त सरांसि द्वीपा नद्योऽथ सर्वा अथ भूर्भुवश्च ।

आपूर्यमाणाः सलिलौघजालैरेकार्णवं सर्वमिदं बभूव ॥ १८.९ ॥

न दृश्यते किञ्चिदहो चराचरं निरग्निचन्द्रार्कमयेऽपि लोके ।

प्रणष्टनक्षत्रतमोऽन्धकारे प्रशान्तवातास्तमितैकनीडेः ॥ १८.१० ॥

महाजलौघेऽस्य विशुद्धसत्त्वा स्तुतिर्मया भूप कृता तदानीम् ।

ततोऽहमित्येव विचिन्तयानः शरण्यमेकं क्व नु यामि शान्तम् ॥ १८.११ ॥

स्मरामि देवं हृदि चिन्तयित्वा प्रभुं शरण्यं जलसंनिविष्टः ।

नमामि देवं शरणं प्रपद्ये ध्यानं च तस्येति कृतं मया च ॥ १८.१२ ॥

ध्यात्वा ततोऽहं सलिलं ततार तस्य प्रसादादविमूढचेताः ।
ग्लानिः श्रमश्चैव मम प्रणष्टौ देव्याः प्रसादेन नरेन्द्रपुत्र ॥ १८.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्यवर्णनं नामाष्टादशोऽध्यायः ॥

ऋKV अध्याय १९

श्रीमार्कण्डेय उवाच -

ततस्त्वेकार्णवे तस्मिन्मुमूर्षुरहमातुरः ।
काकूच्छ्वासस्तरंस्तोयं बाहुभ्यां नृपसत्तम ॥ १९.१ ॥
शृणोम्यर्णवमध्यस्थो निःशब्दस्तिमिते तदा ।
अम्भोरवमनौपम्यं दिशो दश विनादिनम् ॥ १९.२ ॥
हंसकुदेन्दुसंकाशां हारगोक्षीरपाण्डुराम् ।
नानारत्नविचित्राङ्गीं स्वर्णशृङ्गां मनोरमाम् ॥ १९.३ ॥
सुरैः प्रवालकमयैर्लाङ्गुलध्वजशोभिताम् ।
प्रलम्बघोणां नर्दन्तीं खुरैरर्णवगाहिनीम् ॥ १९.४ ॥
गां ददर्शाहमुद्विग्नो मामेवाभिमुखीं स्थिताम् ।
किंकिणीजालमुक्ताभिः स्वर्णघण्टासमावृताम् ॥ १९.५ ॥
तस्याश्चरणविक्षेपैः सर्वमेकार्णवं जलम् ।
विक्षिप्तफेनपुञ्जौघैर्नृत्यन्तीव समं ततः ॥ १९.६ ॥
ररास सलिलोत्क्षेपैः क्षोभयन्ती महार्णवम् ।
सा मामाह महाभाग श्लक्ष्णगम्भीरया गिरा ॥ १९.७ ॥
मा भैषीर्वत्स वत्सेति मृत्युस्तव न विद्यते ।
महादेवप्रसादेन न मृत्युस्ते ममापि च ॥ १९.८ ॥
ममाश्रयस्व लाङ्गूलं त्वामतस्तारयाम्यहम् ।
घोरादस्माद्भयाद्विप्र यावत्संप्लवते जगत् ॥ १९.९ ॥
क्षुत्तृषाप्रतिघातार्थं स्तनौ मे त्वं पिबस्व ह ।
पयोऽमृताश्रयं दिव्यं तत्पीत्वा निर्वृतो भव ॥ १९.१० ॥
तस्यास्तद्वचनं श्रुत्वा हर्षात्पीतो मया स्तनः ।
न क्षुत्तृषा पीतमात्रे स्तने मह्यं तदाभवत् ॥ १९.११ ॥
दिव्यं प्राणबलं जज्ञे समुद्रप्लवनक्षमम् ।

ततस्तां प्रत्युवाचेदं का त्वमेकार्णवीकृते ॥ १९.१२ ॥
भ्रमसे ब्रूहि तत्त्वेन विस्मयो मे महान्हृदि ।
भ्रमतोऽत्र ममार्तस्य मुमूर्षोः प्रहतस्य ॥ १९.१३ ॥
त्वं हि मे शरणं जाता भाग्यशेषेण सुव्रते ॥ १९.१४ ॥

गौरुवाच -

किमहं विस्मृता तुभ्यं विश्वरूपा महेश्वरी ।
नर्मदा धर्मदा नृणां स्वर्गशर्मबलप्रदा ॥ १९.१५ ॥
दृष्ट्वा त्वां सीदमानं तु रुद्रेणाहं विसर्जिता ।
तं द्विजं तारयस्वार्यं मा प्राणांस्त्यजतां जले ॥ १९.१६ ॥
गोरूपेण विभोर्वाक्यात्त्वत्सकाशमिहागता ।
मा मृषावचनः शम्भुर्भवेदिति च सत्त्वरा ॥ १९.१७ ॥
एवमुक्तस्तयाहं तु इन्द्रायुधनिभं शुभम् ।
लाङ्गूलमव्ययं ज्ञात्वा भुजाभ्यामवलम्बितः ॥ १९.१८ ॥
ततोऽतरं तं जलधिं लाङ्गूलध्वजमाश्रितः ।
असौ देवो महादेव इति मां प्रत्यभाषत ॥ १९.१९ ॥
ततो युगसहस्रान्तमहं कालं तया सह ।
व्यचरं वै तमोभूते सर्वतः सलिलावृते ॥ १९.२० ॥
महार्णवे ततस्तस्मिन् भ्रमन्गोः पुच्छमाश्रितः ।
निर्वाते चान्धकारे च निरालोके निरामये ॥ १९.२१ ॥
अकस्मात्सलिले तस्मिन्नतसीपुष्पसन्निभम् ।
विभिन्नांजनसङ्काशमाकाशमिव निर्मलम् ॥ १९.२२ ॥
नीलोत्पलदलश्यामं पीतवाससमव्ययम् ।
किरीटेनार्कवर्णेन विद्युद्विद्योतकारिणा ॥ १९.२३ ॥
भ्राजमानेन शिरसा खमिवात्यन्तरूपिणम् ।
कुण्डलोद्धष्टगल्लं तु हारोद्द्योतितवक्षसम् ॥ १९.२४ ॥
जाम्बूनदमयैर्दिव्यैर्भूषणैरुपशोभितम् ।
नागोपधानशयनं सहस्रादित्यवर्चसम् ॥ १९.२५ ॥
अनेकबाहूरुधरं नैकवक्त्रं मनोरमम् ।
सुप्तमेकार्णवे वीरं सहस्राक्षशिरोधरम् ॥ १९.२६ ॥
जटाजूटेन महता स्फुरद्विद्युत्समार्चिषा ।
एकार्णवं जगत्सर्वं व्याप्य देवं व्यवस्थितम् ॥ १९.२७ ॥

ग्रसित्वा शङ्करः सर्वं सदेवासुरमानवम् ।
 प्रपश्याम्यहमीशानं सुप्तमेकार्णवे प्रभुम् ॥ १९.२८ ॥
 सर्वव्यापिनमव्यक्तमनन्तं विश्वतोमुखम् ।
 तस्य पादतलाभ्याशे स्वर्णकेयूरमण्डिताम् ॥ १९.२९ ॥
 विश्वरूपां महाभागां विश्वमायावधारिणीम् ।
 श्रीमयीं ह्रीमयीं देवीं धीमयीं वाङ्मयीं शिवाम् ॥ १९.३० ॥
 सिद्धिं कीर्तिं रतिं ब्राह्मीं कालरात्रिमयोनिजाम् ।
 तामेवाहं तदात्यन्तमीश्वरान्तिकमास्थिताम् ॥ १९.३१ ॥
 अद्राक्षं चन्द्रवदनां धृतिं सर्वेश्वरीमुमाम् ॥ १९.३२ ॥
 शान्तं प्रसुप्तं नवहेमवर्णमुमासहायं भगवन्तमीशम् ।
 तमोवृतं पुण्यतमं वीरष्ठं प्रदक्षिणीकृत्य नमस्करोमि ॥ १९.३३ ॥
 ततः प्रसुप्तः सहसा विबुद्धो रात्रिक्षये देववरः स्वभावात् ।
 विक्षोभयन् बाहुभिरर्णवाम्भो जगत्प्रणष्टं सलिले विमृश्य ॥ १९.३४ ॥
 किं कार्यमित्येव विचिन्तयित्वा वाराहरूपोऽभवदद्भुताङ्गः ।
 महाघनाम्भोधरतुल्यवर्चाः प्रलम्बमालाम्बरनिष्कमाली ॥ १९.३५ ॥
 सशङ्खचक्रासिधरः किरीटी सवेदवेदाङ्गमयो महात्मा ।
 त्रैलोक्यनिर्माणकरः पुराणो देवत्रयीरूपधरश्च कार्ये ॥ १९.३६ ॥
 स एव रुद्रः स जगज्जहार सृष्ट्यर्थमीशः प्रपितामहोऽभूत् ।
 संरक्षणार्थं जगतः स एव हरिः सुचक्रासिगदाब्जपाणिः ॥ १९.३७ ॥
 तेषां विभागो न हि कर्तुमर्हो महात्मनामेकशरीरभाजाम् ।
 मीमांसाहेत्वर्थविशेषतर्क्यस्तेषु कुर्यात्प्रविभेदमज्ञः ॥ १९.३८ ॥
 स याति घोरं नरकं क्रमेण विभागकृद्वेषमतिर्दुरात्मा ।
 या यस्य भक्तिः स तयैव नूनं देहं त्यजन् स्वं ह्यमृतत्वमेति ॥ १९.३९ ॥
 संमोहयन्मूर्तिभिरत्र लोकं स्रष्टा च गोप्ता क्षयकृत्स देवः ।
 तस्मान्न मोहात्मकमाविशेत् द्वेषं न कुर्यात्प्रविभिन्नमूर्तिः ॥ १९.४० ॥
 वाराहमीशानवरोऽप्यतोऽसौ रूपं समास्थाय जगद्विधाता ।
 नष्टे त्रिलोकेऽर्णवतोयमग्ने विमार्गितोयौघमयेऽन्तरात्मा ॥ १९.४१ ॥
 भित्त्वार्णवं तोयमथान्तरस्थं विवेश पातालतलं क्षणेन ।
 जले निमग्नां धरणीं समस्तां समस्पृशत्पङ्कजपत्रनेत्राम् ॥ १९.४२ ॥
 विशीर्णशैलोपलशृङ्गकूटां वसुंधरां तां प्रलये प्रलीनाम् ।
 दंष्ट्रैकया विष्णुरतुल्यसाहसः समुद्धधार स्वयमेव देवः ॥ १९.४३ ॥
 सा तस्य दंष्ट्राग्रविलम्बिताङ्गी कैलासशृङ्गाग्रगतेव ज्योत्स्ना ।

विभ्राजते साप्यसमानमूर्तिः शशाङ्कशृङ्गे च तडिद्विलग्ना ॥ १९.४४ ॥
 तामुज्जहारार्णवतोयमग्नां करी निमग्नामिव हस्तिनीं हठात् ।
 नावं विशीर्णामिव तोयमध्यादुदीर्णसत्त्वोऽनुपमप्रभावः ॥ १९.४५ ॥
 स तां समुत्तार्य महाजलौघात्समुद्रमार्यो व्यभजत्समस्तम् ।
 महार्णवेष्वेव महार्णवाम्भो निक्षेपयामास पुनर्नदीषु ॥ १९.४६ ॥
 शीर्णाश्च शैलान्स चकार भूयो द्वीपान्समस्तांश्च तथार्णवांश्च ।
 शैलोपलैर्ये विचिताः समन्ताच्छिलोच्चयांस्तान्स चकार कल्पे ॥ १९.४७ ॥
 अनेकरूपं प्रविभज्य देहं चकार देवेन्द्रगणान्समस्तान् ।
 मुखाच्च वह्निर्मनसश्च चन्द्रश्चक्षोश्च सूर्यः सहसा बभूव ॥ १९.४८ ॥
 जज्ञेऽथ तस्येश्वरयोगमूर्तेः प्रध्यायमानस्य सुरेन्द्रसङ्घः ।
 वेदाश्च यज्ञाश्च तथैव वर्णास्तथा हि सर्वोषधयो रसाश्च ॥ १९.४९ ॥
 जगत्समस्तं मनसा बभूव यत्स्थावरं किञ्चिदिहाण्डजं वा ।
 जरायुजं स्वेदजमुद्भिज्जं वा यत्किञ्चिदा कीटपिपीलकाद्यम् ॥ १९.५० ॥
 ततो विजज्ञे मनसा क्षणेन अनेकरूपाः सहसा महेशा ।
 चकार यन्मूर्तिभिरव्ययात्मा अष्टाभिराविश्य पुनः स तत्र ॥ १९.५१ ॥
 लीलां चकाराथ समृद्धतेजा अतोऽत्र मे पश्यत एव विप्राः ।
 तेषां मया दर्शनमेव सर्वं यावन्मुहूर्तात्समकारि भूप ॥ १९.५२ ॥
 कृत्वा त्वशेषं किल लीलयैव स देवदेवो जगतां विधाता ।
 सर्वत्रदृक्सर्वग एव देवो जगाम चादर्शनमादिकर्ता ॥ १९.५३ ॥
 यत्तन्मुहूर्तादिह नामरूपं तावत्प्रपश्यामि जगत्तथैव ।
 द्वीपैः समुद्रैरभिसंवृतं हि नक्षत्रतारादिविमानकीर्णम् ॥ १९.५४ ॥
 वियत्पयोदग्रहचक्रचित्रं नानाविधैः प्राणिगणैर्वृतं च ।
 तां वै न पश्यामि महानुभावां गोरूपिणीं सर्वसुरेश्वरीं च ॥ १९.५५ ॥
 क्व सांप्रतं सेति विचिन्त्य राजन्विभ्रान्तचित्तस्त्वभवं तदैव ।
 दिशो विभागानवलोकयानृते पुनस्तां कथमीश्वराङ्गीम् ॥ १९.५६ ॥
 पश्यामि तामत्र पुनश्च शुभ्रां महाभ्रनीलां शुचिशुभ्रतोयाम् ।
 वृक्षैरनेकैरुपशोभिताङ्गीं गजैस्तुरङ्गैर्विहगैर्वृतां च ॥ १९.५७ ॥
 यथा पुरातीरमुपेत्य देव्याः समास्थितश्चाप्यमरकण्टके तु ।
 तथैव पश्यामि सुखोपविष्ट आत्मानमव्यग्रमवाप्तसौख्यम् ॥ १९.५८ ॥
 तथैव पुण्या मलतोयवाहां दृष्ट्वा पुनः कल्पपरिक्षयेऽपि ।
 अम्बामिवार्यामनुकम्पमानामक्षीणतोयां विरुजां विशोकः ॥ १९.५९ ॥
 एवं महत्पुण्यतमं च कल्पं पठन्ति शृण्वन्ति च ये द्विजेन्द्राः ।

महावराहस्य महेश्वरस्य दिने दिने ते विमला भवन्ति ॥ १९.६० ॥
अशुभशतसहस्रं ते विधूय प्रपन्नास्त्रिदिवममरजुष्टं सिद्धगन्धर्वयुक्तम् ।
विमलशशिनिभाभिः सर्व एवाप्सरोभिः सह विविधविलासैः स्वर्गसौख्यं लभन्ते ॥ १९.६१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
श्रीनर्मदामाहात्म्ये वाराहकल्पवृत्तान्तवर्णनं नामैकोनविंशोऽध्यायः ॥

ऋKV अध्याय २०

युधिष्ठिर उवाच -

श्रुता मे विविधा धर्माः संहारास्त्वत्प्रसादतः ।
कृता देवेन सर्वेण ये च दृष्टास्त्वयानघ ॥ २०.१ ॥
साम्प्रतं श्रोतुमिच्छामि प्रभावं शार्ङ्गधन्वनः ।
त्वयानुभूतं विप्रेन्द्र तन्मे त्वं वक्तुमर्हसि ॥ २०.२ ॥

श्रीमार्कण्डेय उवाच -

अतः परं प्रवक्ष्यामि प्रजासंहारलक्षणम् ।
यच्चिह्नं दृश्यते तत्र यथा कल्पो विधीयते ॥ २०.३ ॥
उल्कापाताः सनिर्घाता भूमिकम्पस्तथैव च ।
पतते पांशुवर्षं च निर्घोषश्चैव दारुणः ॥ २०.४ ॥
यक्षकिन्नरगन्धर्वाः पिशाचोरगराक्षसाः ।
सर्वे ते प्रलयं यान्ति युगान्ते समुपस्थिते ॥ २०.५ ॥
पर्वताः सागरा नद्यः सरांसि विविधानि च ।
वृक्षाः शेषं समायान्ति वल्लीजातं तृणानि च ॥ २०.६ ॥
एवं हि व्याकुलीभूते सर्वौषधिजलोज्झिते ।
काष्ठभूते तु संजाते त्रैलोक्ये सचराचरे ॥ २०.७ ॥
यावत्पश्यामि मध्याह्ने स्नानकाल उपस्थिते ।
त्रैलोक्यं ज्वलनाकारं दुर्निरीक्षं दुरासदम् ॥ २०.८ ॥
द्वौ सूर्यौ पूर्वतस्तात पश्चिमोत्तरयोस्तथा ।
तथैव दक्षिणे द्वौ च सूर्यौ दृष्टौ प्रतापिनौ ॥ २०.९ ॥
द्वौ सूर्यौ नागलोकस्थौ मध्ये द्वौ गगनस्य च ।
इत्येते द्वादशादित्यास्तपन्ते सर्वतो दिशम् ॥ २०.१० ॥

पृथिवीमदहन्सर्वा सशैलवनकाननाम् ।
 नादग्धं दृश्यते किञ्चिदृते रेवां च मां तथा ॥ २०.११ ॥
 पृथिव्यां दह्यमानायां हविर्गन्धश्च जायते ।
 ततो मे शुष्यते गात्रं तृषाप्येवं दुरासदा ॥ २०.१२ ॥
 न हि विन्दामि पानीयं शोषितं च दिवाकरैः ।
 यावत्कमण्डलुं वीक्षे शुष्कं तत्रापि तज्जलम् ॥ २०.१३ ॥
 ततोऽहं शोकसंतप्तो विशेषात्क्षुतृषादितः ।
 उत्पपात क्षितेरूर्ध्वं पश्यमानो दिवं प्रति ॥ २०.१४ ॥
 तावत्पश्यामि गगने गृहं शृङ्गारभूषितम् ।
 ततस्तज्ज्ञातुकामोऽहं प्रस्थितो राजसत्तम ॥ २०.१५ ॥
 प्राकारेण विचित्रेण कपाटार्गलभूषितम् ।
 विचित्रशिखरोपेतं द्वारदेशमुपागतः ॥ २०.१६ ॥
 षडशीतिसहस्राणि योजनानां समुच्छ्रये ।
 तदर्थं तु पृथक्त्वेन काञ्चनं रत्नभूषितम् ॥ २०.१७ ॥
 तत्र मध्ये परां शय्यां पश्यामि नृपसत्तम ।
 शय्योपरि शयानं तु पुरुषं दिव्यमूर्धजम् ॥ २०.१८ ॥
 विकुञ्चिताग्रकेशान्तं समस्तं योजनायतम् ।
 मुकुटेन विचित्रेण दीप्तिकान्तेन शोभितम् ॥ २०.१९ ॥
 श्यामं कमलपत्राभं सुप्रभं च सुनासिकम् ।
 सिंहास्यमायतभुजं गल्लशमश्रुवराङ्कितम् ॥ २०.२० ॥
 त्रिवलीभङ्गसुभगं कर्णकुण्डलभूषितम् ।
 विशालाभं सुपीनाङ्गं पार्श्वस्वावर्तभूषितम् ॥ २०.२१ ॥
 शोभितं कटिभागेन विभक्तं जानुजङ्घयोः ।
 पद्माङ्किततलं देवमातामसुनखाङ्गुलिम् ॥ २०.२२ ॥
 मेघनादसुगम्भीरं सर्वावयवसुन्दरम् ।
 शय्यामध्यगतं देवमपश्यं पुरुषोत्तमम् ॥ २०.२३ ॥
 शङ्खचक्रगदापाणिं शयानं दक्षिणेन तु ।
 अक्षसूत्रोदयतकरं सूर्यायुतसमप्रभम् ॥ २०.२४ ॥
 तं दृष्ट्वा भक्तिमान्देवं स्तोतुकामो व्यवस्थितः ।
 जयेश जय वागीश जय दिव्याङ्गभूषण ॥ २०.२५ ॥
 जय देवपते श्रीमन्साक्षाद्ब्रह्म सनातन ।
 तव लोकाः शरीरस्थास्त्वं गतिः परमेश्वर ॥ २०.२६ ॥

त्वदाधारा हि देवेश सर्वे लोका व्यवस्थिताः ।
 त्वं श्रेष्ठः सर्वसत्त्वानां त्वं कर्ता धरणीधरः ॥ २०.२७ ॥
 त्वं हौत्रमग्निहोत्राणां सूत्रमन्त्रस्त्वमेव च ।
 गोकर्णं भद्रकर्णं च त्वं च माहेश्वरं पदम् ॥ २०.२८ ॥
 त्वं कीर्तिः सर्वकीर्तीनां दैन्यपापप्रणाशिनी ।
 त्वं नैमिषं कुरुक्षेत्रं त्वं च विष्णुपदं परम् ॥ २०.२९ ॥
 त्वया तु लीलया देव पदाक्रान्ता च मेदिनी ।
 त्वया बद्धो बलिर्देव त्वयेन्द्रस्य पदं कृतम् ॥ २०.३० ॥
 त्वं कलिर्द्वापरं देव त्रेता कृतयुगं तथा ।
 प्रलम्बदमनश्च त्वं स्रष्टा त्वं च विनाशकृत् ॥ २०.३१ ॥
 त्वया वै धार्यते लोकास्त्वं कालः सर्वसंक्षयः ।
 त्वया हि देव सृष्टास्ताः सर्वा वै देवयोनयः ॥ २०.३२ ॥
 त्वं पन्थाः सर्वलोकानां त्वं च मोक्षः परा गतिः ।
 ब्रह्मा त्वदुद्भवो देवो रजोरूपः सनातनः ।
 रुद्रः क्रोधोद्भवोऽप्येवं त्वं च सत्त्वे व्यवस्थितः ॥ २०.३३ ॥
 एतच्चराचरं देव क्रीडनार्थं त्वया कृतम् ।
 एवं संतप्तदेहेन स्तुतो देवो मया प्रभुः ॥ २०.३४ ॥
 भक्त्या परमया राजन्सर्वभूतपतिः प्रभुः ।
 स्तुवन्वै तत्र पश्यामि वारिपूर्णस्ततो घटान् ॥ २०.३५ ॥
 ततो मया विस्मृता या तृषा सा वर्धिता पुनः ।
 उपासर्प ततस्तस्य पार्श्वं वै पुरुषस्य हि ॥ २०.३६ ॥
 पानीयं पातुकामेन चिन्तितं च मया पुनः ।
 नापश्यत हि मां चैष सुप्तोऽपि न च बुध्यते ॥ २०.३७ ॥
 यस्तु पापेन संमूढः सुखं सुप्तं प्रबोधयेत् ।
 जायते तस्य पापस्य ब्रह्महत्याफलं महत् ॥ २०.३८ ॥
 एवं संचिन्त्यमाने तु द्वितीयो ह्यागतः पुमान् ।
 नेक्षते जल्पते किञ्चिद्वामस्कन्धे मृगाजिनी ॥ २०.३९ ॥
 जटी कमण्डलुधरो दण्डी मेखलया वृतः ।
 भस्मोन्मृदितसर्वाङ्गो महातेजास्त्रिलोचनः ॥ २०.४० ॥
 यावत्तं स्तोतुकामोऽहमपश्यं स्वच्छक्षुषा ।
 तावत्सर्वाङ्गसम्भूत्यामहत्या रूपसम्पदा ॥ २०.४१ ॥
 अपश्यं संवृतां नारीं सर्वाभरणभूषिताम् ।

दृष्ट्वा तां पतितो भूमौ जयस्वेति ब्रुवंस्ततः ॥ २०.४२ ॥
जय रुद्राङ्गसम्भूते जयवाहिनि सनातनि ।
जय कौमारि माहेन्द्रि वैष्णवी वारुणी तथा ॥ २०.४३ ॥
जय कौबेरि सावित्रि जय धात्रि वरानने ।
तृष्णया तप्तदे हस्य रक्षां कुरु चराचरे ॥ २०.४४ ॥

श्रीदेव्युवाच -

प्रसन्ना विप्रशार्दूल तव वाक्यैः सुशोभनैः ।
वर्तते मानसे यत्ते मया ज्ञातं द्विजोत्तम ॥ २०.४५ ॥
शृणु विप्र ममाप्यस्ति व्रतमेतत्सुदारुणम् ।
स्त्रीलघुत्वान्मयारब्धं दुष्करं मन्दमेधया ॥ २०.४६ ॥
यदि भावी च मे पुत्रो धर्मिष्ठो लोकविश्रुतः ।
विप्रस्य तु स्तनं दत्त्वा पश्चाद्दास्यामि बालके ॥ २०.४७ ॥
स मे पुत्रः समुत्पन्नो यथोक्तो मे महामुने ।
स्तनं पिब त्वं विप्रेन्द्र यदि जीवितुमिच्छसि ॥ २०.४८ ॥

श्रीमार्कण्डेय उवाच -

अकार्यमेतद्विप्राणां यस्त्विमं पिबते स्तनम् ।
पुनश्चैवोपनयनं व्रतसिद्धिं न गच्छति ॥ २०.४९ ॥
ब्राह्मणत्वं त्रिभिर्लोकैर्दुर्लभं पद्मलोचने ।
संस्कारैः संस्कृतो विप्रो यैश्च जायेत तच्छृणु ॥ २०.५० ॥
प्रथमं चैव नारीषु संस्कारैर्बीजवापतम् ।
बीजप्रक्षेपणादेव बीजक्षेपः स उच्यते ॥ २०.५१ ॥
तदन्ते च महाभागे गर्भाधानं द्वितीयकम् ।
पुंसवनं तृतीयं तु सीमन्तं च चतुर्थकम् ॥ २०.५२ ॥
पञ्चमं जातकर्म स्यान्नाम वै षष्ठमुच्यते ।
निष्क्रामः सप्तमश्चैव हयन्नप्राशनमष्टमम् ॥ २०.५३ ॥
नवमं वै चूडकर्म दशमं मौञ्जिबन्धनम् ।
ऐषिकं दार्विकं चैव सौमिकं भौमिकं तथा ॥ २०.५४ ॥
पत्नीसंयोजनं चान्यद्दैवकर्म ततः परम् ।
मानुष्यं पितृकर्म स्याद्दशमाष्टासु शोभने ॥ २०.५५ ॥
भूतं भव्यं तथेष्टं च पार्वणं च ततः परम् ॥ २०.५६ ॥

श्राद्धं श्रावण्यामाग्रयणं च चैत्राश्वयुज्यां दशपौर्णमास्याम् ।
 निरुद्धपशुसवनसौत्रामण्यग्निष्टोमात्यग्निष्टोमाः ॥ २०.५७ ॥
 षोडशीवाजपेयातिरात्राप्तोर्यामोदशवाजपेयाः ।
 सर्वभूतेषु क्षान्तिरनसूया शौचमङ्गलमकार्पण्यमस्पृहेति ॥ २०.५८ ॥
 एभिरष्टचत्वारिंशद्भिः संस्कारैः संकृतो ब्राह्मणो भवति ॥ २०.५९ ॥
 एवं ज्ञात्वा महाभागे न तु मां पातुमर्हसि ।
 शिशुपेयं स्तनं भद्रे कथं वै मद्विधः पिबेत् ॥ २०.६० ॥
 ममैतद्वचनं श्रुत्वा नारी वचनमब्रवीत् ॥ २०.६१ ॥
 यदि त्वं न पिबेः स्तन्यं पयो बालो मरिष्यति ।
 श्रूयते त्रिषु लोकेषु वेदेषु च स्मृतिष्वपि ।
 मुच्यते सर्वपापेभ्यो भूणहत्या न मुञ्चति ॥ २०.६२ ॥
 भवित्री तव हत्या च महाभागवतः पुनः ।
 जन्मानि च शतान्यष्टौ क्लिश्यते भूणहत्यया ॥ २०.६३ ॥
 मृतः शुनत्वं चाप्नोति वर्षाणां तु शतत्रयम् ।
 ततस्तस्य क्षये जाते काकयोनिं व्रजेत्पुनः ॥ २०.६४ ॥
 तत्रापि च शतान्यष्टौ क्लिश्यते पापकर्मणि ।
 वराहो दश जन्मानि तदन्ते जायते कृमिः ॥ २०.६५ ॥
 ततश्चारोहिणीं प्राप्य गोगजाश्वनृजन्मभाक् ।
 श्रूयते श्रुतिशास्त्रेषु वेदेषु च परंतप ॥ २०.६६ ॥
 सर्वपापाधिकं पापं बालहत्या द्विजोत्तम ।
 बालहत्यायुतो विप्रः पच्यते नरके ध्रुवम् ॥ २०.६७ ॥
 वर्षाणि च शतान्यष्टौ प्राप्नोति यमयातनाम् ।
 तस्मादल्पतरो दोषः पिबतो मे स्तनं तव ॥ २०.६८ ॥
 तथैवापिबतः पापं जायते बहुवर्षिकम् ।
 क्षुधातृषाविरामस्ते पुण्यं च पिबतः स्तनम् ॥ २०.६९ ॥
 अतो न चेतः संदिग्धं कर्तव्यमिह कर्हिचित् ।
 एहि विप्र यथाकामं बालार्थं पिब मे स्तनम् ॥ २०.७० ॥
 ततोऽहं वचनं श्रुत्वा स्तनं पातुं समुद्यतः ।
 न च तृप्तिं विजानामि पिबतः स्तनमुत्तमम् ॥ २०.७१ ॥
 त्रिंशद्वर्षसहस्राणि भारतैवं शतानि च ।
 ततः प्रबुद्धोत्सङ्गेऽहं मायानिद्राविमोहितः ॥ २०.७२ ॥
 निद्राविगतमोहोऽहं यावत्पश्यामि पाण्डव ।

तावत्सुप्तं न पश्यामि न च तं बालकं विभो ॥ २०.७३ ॥
चतुरस्तांश्च वै कुम्भान् पश्यामि तत्र भारत ।
न च पश्यामि तां देवीं गता वै कुत्रचिच्च ते ॥ २०.७४ ॥
एवं विमृश्यमानस्य चिन्तयानस्य तिष्ठतः ।
ईषद्धसितया वाचा देवी वचनमब्रवीत् ॥ २०.७५ ॥

श्रीदेव्युवाच -

कृष्णः स पुरुषः सुप्तो द्वितीयोऽप्यागतो हरः ।
ये चत्वारश्च ते कुम्भाः समुद्रास्ते द्विजोत्तम ॥ २०.७६ ॥
यश्च बालस्त्वया दृष्टो ब्राह्मा लोकपितामहः ।
अहं च पृथिवी ज्ञेया सप्तद्वीपा सर्वता ॥ २०.७७ ॥
या गता त्वां परित्यज्य भूतले सुप्रतिष्ठिता ।
इमां च प्रेक्षसे विप्र नर्मदां सरितां वराम् ॥ २०.७८ ॥
सर्वसत्त्वोपकाराय बृहते पुण्यलक्षणा ।
रेवानदी तु विख्याता न मृता तेन नर्मदा ॥ २०.७९ ॥
एवं ज्ञात्वा शमं गच्छ स्वस्थो भव महामुने ।
इत्युक्त्वा मां तदा देवी तत्रैवान्तरधीयत ॥ २०.८० ॥
एवं हि शेते भगवान्सत्त्वस्थः प्रलये सदा ।
सत्त्वरूपो महादेवो यदाधारे जगत्स्थितम् ॥ २०.८१ ॥
एवं मयानुभूतं तु दृष्टमाश्चर्यमुत्तमम् ।
सर्वपापहरं पुण्यं कथितं ते नरोत्तम ॥ २०.८२ ॥
विष्णोश्चरितमित्युक्तं यत्त्वया परिपृच्छितम् ।
भूय एव महाबाहो किमन्यच्छ्रोतुमिच्छसि ॥ २०.८३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
वाराहकल्पवृत्तान्तवर्णनं नाम विंशोऽध्यायः ॥

ऋKV अध्याय २१

युधिष्ठिर उवाच -

श्रुतं मे विविधाश्चर्यं त्वत्प्रसादाद्विजोत्तम ।
भूयश्च श्रोतुमिच्छामि तन्मे कथय सुव्रत ॥ २१.१ ॥

कथमेषा नदी पुण्या सर्वनदीषु चोत्तमा ।
नर्मदा नाम विख्याता भूयो मे कथयानघ ॥ २१.२ ॥

श्रीमार्कण्डेय उवाच -

नर्मदा सरितां श्रेष्ठा सर्वपापप्रणाशिनी ।
तारयेत्सर्वभूतानि स्थावराणि चराणि च ॥ २१.३ ॥
नर्मदायास्तु माहात्म्यं यत्पूर्वेण मया श्रुतम् ।
तत्तेऽहं सम्प्रवक्ष्यामि शृणुष्वैकमना नृप ॥ २१.४ ॥
गङ्गा कनखले पुण्या कुरुक्षेत्रे सरस्वती ।
ग्रामे वा यदि वारण्ये पुण्या सर्वत्र नर्मदा ॥ २१.५ ॥
त्रिभिः सारस्वतं तोयं सप्ताहेन तु यामुनम् ।
सद्यः पुनाति गाङ्गेयं दर्शनादेव नार्मदम् ॥ २१.६ ॥
कलिङ्गदेशात्पश्चार्धे पर्वतेऽमरकण्टके ।
पुण्या च त्रिषु लोकेषु रमणीया पदे पदे ॥ २१.७ ॥
तत्र देवाश्च गन्धर्वा ऋषयश्च तपोधनाः ।
तपस्तप्त्वा महाराज सिद्धिं परमिकां गताः ॥ २१.८ ॥
तत्र स्नात्वा नरो राजन्नियमस्थो जितेन्द्रियः ।
उपोष्य रजनीमेकां कुलानां तारयेच्छतम् ॥ २१.९ ॥
सिद्धिक्षेत्रं परं तात पर्वतो ह्यमरकटः ।
सर्वदेवाश्रितो यस्मादृषिभिः परिसेवितः ॥ २१.१० ॥
सिद्धविद्याधरा भूतगन्धर्वाः स्थानमुत्तमम् ।
दृश्यादृश्याश्च राजेन्द्र सेवन्ते सिद्धिकाङ्क्षिणः ॥ २१.११ ॥
अहं च परमं स्थानं ततः प्रभृति संश्रितः ।
अत्र प्रणवरूपो वै स्थाने तिष्ठत्युमापतिः ॥ २१.१२ ॥
श्रीकण्ठः सगणः सर्वभूतसङ्घैर्निषेवितः ।
अस्माद्गिरिवराद्भूप वक्ष्ये तीर्थस्य विस्तरम् ॥ २१.१३ ॥
यानि सन्तीह तीर्थानि पुण्यानि नृपसत्तम ।
यानि यानीह तीर्थानि नर्मदायास्तटद्वये ॥ २१.१४ ॥
न तेषां विस्तरं वक्तुं शक्तो ब्रह्मापि भूपते ।
योजनानां शतं साग्रं श्रूयते सरिदुत्तमा ॥ २१.१५ ॥
विस्तरेण तु राजेन्द्र अर्धयोजनमायता ।
षष्टितीर्थसहस्राणि षष्टिकोट्यस्तथैव च ॥ २१.१६ ॥

पर्वतादुदधिं यावदुभे कूले न संशयः ॥ २१.१७ ॥
 सप्तषष्टिसहस्राणि सप्तषष्टिशतानि च ।
 सप्तषष्टिस्तथा कोट्यो वायुस्तीर्थानि चाब्रवीत् ॥ २१.१८ ॥
 परं कृतयुगे तानि यान्ति प्रत्यक्षतां नृप ।
 पश्यन्ति मानवाः सर्वे सततं धर्मबुद्धयः ॥ २१.१९ ॥
 यथायथा कलिर्घोरो वर्तते दारुणो नृप ।
 तथातथाल्पतां यान्ति हीनसत्त्वा यतो नराः ॥ २१.२० ॥
 जालेश्वरादितीर्थानि पर्वतेऽस्मिन्नराधिप ।
 पितृतृप्तिप्रदान्याहुः स्वर्गमोक्षप्रदानि च ॥ २१.२१ ॥
 श्रेष्ठं दारुवनं तत्र चरुकासंगमः शुभः ।
 उत्तरे नर्मदायास्तु चरुकेश्वरमुत्तमम् ॥ २१.२२ ॥
 दारुकेश्वरतीर्थं च व्यतीपातेश्वरं तथा ।
 पातालेश्वरतीर्थं च कोटियज्ञं तथैव च ॥ २१.२३ ॥
 इति चैवोत्तरे कूले रेवाया नृपसत्तम ।
 अमरेश्वरपार्श्वे च लिङ्गान्यष्टोत्तरं शतम् ॥ २१.२४ ॥
 वरुणेश्वरमुख्यानि सर्वपापहराणि च ॥ २१.२५ ॥
 मान्धातृपुरपार्श्वे च सिद्धेश्वरयमेश्वरौ ।
 ओङ्कारात्पूर्वभागे च केदारं तीर्थमुत्तमम् ॥ २१.२६ ॥
 तत्समीपे महाराज स्वर्गद्वारमघापहम् ।
 नाम्ना ब्रह्मेश्वरं पुण्यं सप्तसारस्वतं पुरः ॥ २१.२७ ॥
 रुद्राष्टकं च सावित्रं सोमतीर्थं तथैव च ।
 एतानि दक्षिणे तीरे रेवाया भरतर्षभ ॥ २१.२८ ॥
 अस्मिंस्तु पर्वते तात रुद्राणां कोटयः स्थिताः ।
 स्नानैस्तृप्तिर्भवेत्तेषां गन्धमाल्यानुलेपनैः ॥ २१.२९ ॥
 प्रीतास्तेऽपि भवन्त्यत्र रुद्रा राजन्न संशयः ।
 जपेन पापसंशुद्धिर्ध्यानेनानन्त्यमश्नुते ॥ २१.३० ॥
 दानेन भोगानाप्नोति इत्येवं शङ्करोऽब्रवीत् ।
 पर्वतात्पश्चिमे देशे स्वयं देवो महेश्वरः ।
 स्थितः प्रणवरूपोऽसौ जगदादिः सनातनः ॥ २१.३१ ॥
 तत्र स्नात्वा शुचिर्भूत्वा ब्रह्मचारी जितेन्द्रियः ।
 पितृकार्यं प्रकुर्वीत विधिदृष्टेन कर्मणा ॥ २१.३२ ॥
 तिलोदकेन तत्रैव तर्पयेत्पितृदेवताः ।

आ सप्तमं कुलं तस्य स्वर्गे मोदति पाण्डव ॥ २१.३३ ॥
 आत्मना सह भोगांश्च विविधान् लभते सुखी ।
 षष्टिवर्षसहस्राणि क्रीडते सुरपूजितः ॥ २१.३४ ॥
 मोदते सुचिरं कालं पितृपूजाफलधितः ।
 ततः स्वर्गात्परिभ्रष्टो जायते विमले कुले ॥ २१.३५ ॥
 धनवान्दानशीलश्च नीरोगो लोकपूजितः ।
 पुनः स्मरति ततीर्थं गमनं कुरुते पुनः ॥ २१.३६ ॥
 द्वितीये जन्मनि भवेद्धदस्यानुचरोत्कटः ।
 तथैव ब्रह्मचर्येण सोपवासो जितेन्द्रियः ॥ २१.३७ ॥
 सर्वहिंसानिवृत्तस्तु लभते फलमुत्तमम् ।
 एवं धर्मसमाचारो यस्तु प्राणान्परित्यजेत् ॥ २१.३८ ॥
 तस्य पुण्यफलं यद्वै तन्निबोध नराधिप ।
 शतं वर्षसहस्राणि स्वर्गे मोदति पाण्डव ॥ २१.३९ ॥
 अप्सरोगणसंकीर्णे दिव्यशब्दानुनादिते ।
 दिव्यगन्धानुलिप्ताङ्गो दिव्यालङ्कारभूषितः ॥ २१.४० ॥
 क्रीडते दैवतैः सार्द्धं सिद्धगन्धर्वसंस्तुतः ।
 ततः स्वर्गात्परिभ्रष्टो राजा भवति वीर्यवान् ॥ २१.४१ ॥
 हस्त्यश्वरथयानैश्च धर्मज्ञः शास्त्रतत्परः ।
 गृहे स्तम्भशताकीर्णे सौवर्णे रजतान्विते ॥ २१.४२ ॥
 सप्ताष्टभूमिसुद्वारे दासीदाससमाकुले ।
 मत्तमातङ्गनिःश्वासैर्वाजिहेषितनादितैः ॥ २१.४३ ॥
 क्षुभ्यते तस्य तद्द्वारमिन्द्रस्य भुवनं यथा ।
 राजराजेश्वरः श्रीमान्सर्वस्त्रीजनवल्लभः ॥ २१.४४ ॥
 तस्मिन्गृहे वसित्वा तु क्रीडाभोगसमन्वितः ।
 जीवेद्वर्षशतं साग्रं सर्वव्याधिविवर्जितः ॥ २१.४५ ॥
 एवं तेषां भवेत्सर्वं ये मृता हयमरेश्वरे ।
 अग्निप्रवेशं यः कुर्याद्भक्त्या हयमरकण्टके ॥ २१.४६ ॥
 स मृतः स्वर्गमाप्नोति यास्यते परमां गतिम् ।
 स्नानं दानं जपो होमः शुभं वा यदि वाशुभम् ॥ २१.४७ ॥
 पुराणे श्रूयते राजन्सर्वं कोटिगुणं भवेत् ।
 तस्यास्तीरे तु ये वृक्षाः पतिताः कालपर्यये ॥ २१.४८ ॥
 नर्मदातोयसंस्पृष्टास्ते यान्ति परमां गतिम् ।

अनिवृत्तिका गतिस्तस्य पवनस्याम्बरे यथा ॥ २१.४९ ॥
 पतनं कुरुते यस्तु तस्मिंस्तीर्थे नराधिप ।
 कन्यास्त्रीणि सहस्राणि पाताले भोगभागिनः ॥ २१.५० ॥
 तिष्ठन्ति भवने तस्य प्रेषणे प्रार्थयन्ति च ।
 दिव्यभोगैः सुसम्पन्नः क्रीडते कालम् ॥ २१.५१ ॥
 पृथिव्यां हयासमुद्रायां तादृशो नैव जायते ।
 यादृशोऽयं नरश्रेष्ठ पर्वतोऽमरकण्टकः ॥ २१.५२ ॥
 तत्र तीर्थं तु विज्ञेयं पर्वतस्यानु पश्चिमे ।
 ह्रदो जालेश्वरो नाम त्रिषु लोकेषु विश्रुतः ॥ २१.५३ ॥
 तत्र पिण्डप्रदानेन सन्ध्योपासनकेन तु ।
 पितरो द्वादशाब्दानि तर्पितास्तु भवन्ति वै ॥ २१.५४ ॥
 दक्षिणे नर्मदातीरे कपिला तु महानदी ।
 सरलार्जुनसंछन्ना खदिरैरुपशोभिता ॥ २१.५५ ॥
 माधवीसल्लकीभिश्च वल्लीभिश्चाप्यलंकृता ।
 श्वापदैर्गर्जनैश्च गोमायुवानरादिभिः ॥ २१.५६ ॥
 पक्षिजातिविशेषैश्च नित्यं प्रमुदिता नृप ।
 साग्रं कोटिशतं तत्र ऋषीणामिति शुश्रुम ॥ २१.५७ ॥
 तपस्तप्त्वा गतं मोक्षं येषां जन्म न चागमः ।
 येन तत्र तपस्तप्तं कपिलेन महात्मना ॥ २१.५८ ॥
 तत्र तच्चाभवतीर्थं पुण्यं सिद्धनिषेवितम् ।
 येन सा कापिलैस्तात सेविता ऋषिभिः पुरा ॥ २१.५९ ॥
 तेन सा कपिला नाम गीता पापक्षयंकरी ।
 तत्र कोटिशतं साग्रं तीर्थानाममरेश्वरे ॥ २१.६० ॥
 अहोरात्रोषितो भूत्वा मुच्यते सर्वकिल्बिषैः ।
 दानं च विधिवद्दत्त्वा यथाशक्त्या द्विजोत्तमे ॥ २१.६१ ॥
 ईश्वरानुग्रहात्सर्वं तत्र कोटिगुणं भवेत् ।
 यस्मादनक्षरं रूपं प्रणवस्येह भारत ॥ २१.६२ ॥
 शिवस्वरूपस्य ततः कृतमात्राक्षरं भवेत् ।
 तिर्यञ्चः पशवश्चैव वृक्षा गुल्मलतादयः ॥ २१.६३ ॥
 तेऽपि तत्र क्षयं याताः स्वर्गं यान्ति न संशयः ।
 विशल्या तत्र या प्रोक्ता तत्रैव तु महानदी ॥ २१.६४ ॥
 स्नात्वा दत्त्वा यथान्यायं तत्रापि सुकृती भवेत् ।

तत्र देवगणाः सर्वे सकिन्नरमहोरगाः ॥ २१.६५ ॥
यक्षराक्षसगन्धर्वा ऋषयश्च तपोधनाः ।
सर्वे समागतास्तां वै पश्यन्ति हयमरेश्वरे ॥ २१.६६ ॥
तैश्च सर्वैः समागम्य वन्दितौ तौ शुभौ कटौ ।
पुरा युगे महाघोरे सर्वलोकभयंकरे ॥ २१.६७ ॥
नर्मदायाः सुतस्तत्र सशल्यो विशलीकृतः ।
सर्वदेवैश्च ऋषिभिर्विशल्या तेन सा स्मृता ॥ २१.६८ ॥

युधिष्ठिर उवाच -

उत्पन्ना तु कथं तात विशल्या कपिला कथम् ।
कथं वा नर्मदापुत्रः शल्ययुक्तोऽभवन्मुने ॥ २१.६९ ॥
आश्चर्यभूतं लोकस्य श्रोतुमिच्छामि सुव्रत ॥ २१.७० ॥

श्रीमार्कण्डेय उवाच -

पुरा दाक्षायणी नाम सहिता शूलपाणिना ।
क्रीडित्वा नर्मदातोये परया च मुदा नृप ॥ २१.७१ ॥
जलादुत्तीर्य सहसा वस्त्रमन्यत्समाहरत् ।
देव्यास्तु स्नानवस्त्रं तत्पीडितं लीलया नृप ॥ २१.७२ ॥
सहितानुचरीभिस्तु इन्द्रायुधनिभं भृशम् ।
तस्मिन्निष्पीड्यमाने तु वारि यन्निःसृतं तदा ॥ २१.७३ ॥
तस्मादियं सरिज्जज्ञे कपिलाख्या महानदी ।
संयोगादङ्गरागस्य वस्त्रोद्यत्कपिलं जलम् ॥ २१.७४ ॥
गलितं तेन कपिला वर्णतो नामतोऽभवत् ।
तथा गन्धरसैर्युक्तं नानापुष्पैस्तु वासितम् ॥ २१.७५ ॥
नानावर्णारुणं शुभ्रं वस्त्राद्यद्वारि निःसृतम् ।
पीड्यमानं करैः शुभ्रैस्तैस्तु पल्लवकोमलैः ॥ २१.७६ ॥
कपिलं जलमिश्रैस्तु तस्मादेषा सरिद्वरा ।
कपिला चोच्यते तज्जैः पुराणार्थविशारदैः ॥ २१.७७ ॥
एषा वै वस्त्रसम्भूता नर्मदातोयसम्भवा ।
महापुण्यतमा ज्ञेया कपिला सरिदुत्तमा ॥ २१.७८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये कपिलासरित्सम्भववर्णनं नामैकविंशोऽध्यायः ॥

ऋKV अध्याय २२

श्री मार्कण्डेय उवाच -

अतः परं प्रवक्ष्यामि सा विशल्या ह्यभूद्यथा ।
आश्चर्यभूता लोकस्य सर्वपापक्षयंकरी ॥ २२.१ ॥
ब्रह्मणो मानसः पुत्रो मुख्यो ह्यग्निरजायत ।
मुख्यो वह्निरितिप्रोक्त ऋषिः परमधार्मिकः ॥ २२.२ ॥
तस्य स्वाहाभवत्पत्नी स्मृता दाक्षायणी तु सा ।
तस्यां मुख्या महाराज त्रयः पुत्रास्तदाऽभवन् ॥ २२.३ ॥
अग्निराहवनीयस्तु दक्षिणाग्निस्तथैव च ।
गार्हपत्यस्तृतीयस्तु त्रैलोक्यं यैश्च धार्यते ॥ २२.४ ॥
तथा वै गार्हपत्योऽग्निर्जज्ञे पुत्रद्वयं शुभम् ।
पद्मकः शङ्कुनामा च तावुभावग्निसत्तमौ ॥ २२.५ ॥
वसन्नग्निर्नदीतीरे समाश्रित्य महत्तपः ।
रुद्रमाराधयामास जितात्मा सुसमाहितः ॥ २२.६ ॥
दशवर्षसहस्राणि चचार विपुलं तपः ।
तमुवाच महादेवः प्रसन्नो वृषभध्वजः ॥ २२.७ ॥
भोभो ब्रूहि महाभाग यत्ते मनसि वर्तते ।
दाता ह्यहमसंदेहो यद्यपि स्यात्सुदुर्लभम् ॥ २२.८ ॥

अग्निरुवाच -

नर्मदेयं महाभागा सरितो याश्च षोडश ।
भवन्तु मम पत्न्यस्तास्त्वत्प्रसादान्महेश्वर ॥ २२.९ ॥
तासु वै चिन्तितान् पुत्रानग्र्यानुत्पादयाम्यहम् ।
एष एव वरो देव दीयतां मे महेश्वर ॥ २२.१० ॥

ईश्वर उवाच -

एतास्तु धिष्णिनामन्यो वै भविष्यन्ति सरिद्वराः ।
पत्न्यस्तव विशालाक्ष्यो वेदे ख्याता न संशयः ॥ २२.११ ॥
तासां पुत्रा भविष्यन्ति ह्यग्नयो येऽध्वरे स्मृताः ।
धिष्ण्यानाम सुविख्याता यावदाभूतसम्प्लवम् ॥ २२.१२ ॥

एवमुक्त्वा महादेवस्तत्रैवान्तरधीयत ।
 नर्मदा च सरिच्छ्रेष्ठा तस्य भार्या बभूव ह ॥ २२.१३ ॥
 कावेरी कृष्णवेणी च रेवा च यमुना तथा ।
 गोदावरी वितस्ता च चन्द्रभागा इरावती ॥ २२.१४ ॥
 विपाशा कौशिकी चैव सरयूः शतरुद्रिका ।
 शिप्रा सरस्वती चैव ह्यदिनी पावनी तथा ॥ २२.१५ ॥
 एताः षोडशा नद्यो वै भार्यार्थं संव्यवस्थिताः ।
 तदात्मानं विभज्याशु धिष्णीषु स महाद्युतिः ॥ २२.१६ ॥
 व्यभिचारात् भर्तुर्वै नर्मदाद्यासु धिष्णिषु ।
 उत्पन्नाः शुचयः पुत्राः सर्वे ते धिष्यपाः स्मृताः ॥ २२.१७ ॥
 तस्याश्च नर्मदायास्तु धिष्णीन्द्रो नाम विश्रुतः ।
 बभूव पुत्रो बलवान्नूपेणाप्रतिमो नृप ॥ २२.१८ ॥
 ततो देवासुरं युद्धमभवल्लोमहर्षणम् ।
 मयतारकमित्येवं त्रिषु लोकेषु विश्रुतम् ॥ २२.१९ ॥
 तत्र दैत्यैर्महाघोरैर्मयतारपुरोगमैः ।
 ताडितास्ते सुरास्त्रस्ता विष्णुं वै शरणं ययुः ॥ २२.२० ॥
 त्रायस्व नो हृषीकेशा घोरादस्मान्महाभयात् ।
 दैत्यान्सर्वान्संहरस्व मयतारपुरोगमान् ॥ २२.२१ ॥
 एवमुक्तः स भगवान्दिशो दश व्यलोकयत् ।
 ततो भगवता दृष्टौ रणे पावकमारुतौ ॥ २२.२२ ॥
 आहूतौ विष्णुना तौ तु सकाशं जग्मतुः क्षणात् ।
 स्थितौ तौ प्रणतौ चाग्रे देवदेवस्य धीमतः ॥ २२.२३ ॥
 ततो धिष्णिः पावकेन्द्रो देवेनोक्तो महात्मना ।
 निर्दहेमान्महाघोरान्नार्मदेय महासुरान् ॥ २२.२४ ॥
 अथैवमुक्तौ तौ देवौ रणे पावकमारुतौ ।
 दैत्यान् ददहतुः सर्वान्मयतारपुरोगमान् ॥ २२.२५ ॥
 दह्यमानास्तु ते सर्वे शस्त्रैरग्निं त्ववेष्टयन् ।
 दिव्यैरग्न्यर्कसङ्काशैः शतशोऽथ सहस्रशः ॥ २२.२६ ॥
 तांश्चाग्निः शस्त्रनिकरैर्निर्ददाह महासुरान् ।
 ज्वालामालाकुलं सर्वं वायुना निर्मितं तदा ॥ २२.२७ ॥
 दह्यमानास्ततो दैत्या अग्निज्वालासमावृताः ।
 प्रविश्य पातालतलं जले लीनाः सहस्रशः ॥ २२.२८ ॥

ततः कुमारमग्निं तु नर्मदापुत्रमव्ययम् ।
 पूजयित्वा सुराः सर्वे जग्मुस्ते त्रिदशालयम् ॥ २२.२९ ॥
 सशल्यस्तु महातेजा रेवापुत्रो वृतोऽग्निभिः ।
 नर्मदामागतः क्षिप्रं मातरं द्रष्टुमुत्सुकः ॥ २२.३० ॥
 तं दृष्ट्वा पुत्रमायान्तं शस्त्रौघेण परिक्षतम् ।
 नर्मदा पुण्यसलिला अभ्युत्थाय सुविस्मिता ॥ २२.३१ ॥
 पर्यष्वजत बाहुभ्यां प्रस्नवापीडितस्तनी ।
 सशल्यं पुत्रमादाय कापिलं हृदमाविशत् ॥ २२.३२ ॥
 प्रविष्टमात्रे तु हृदे कापिले पापनाशिनि ।
 सशल्यं तं विशल्यं च क्षणात्कृतवती तदा ॥ २२.३३ ॥
 स विशल्योऽभवद्यस्मात्प्राप्य तस्याः शिवं जलम् ।
 कपिला नामतस्तेन विशल्या चोच्यते बुधैः ॥ २२.३४ ॥
 अन्येऽपि तत्र ये स्नाताः शुचयस्तु समाहिताः ।
 पापशल्यैः प्रमुच्यन्ते मृता यान्ति सुरालयम् ॥ २२.३५ ॥
 एतत्ते सर्वमाख्यातं यत्पृष्टोऽहं पुरा त्वया ।
 उत्पत्तिकारणं तात विशल्याया नरेश्वर ॥ २२.३६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये विशल्यासम्भवो नाम द्वाविंशोऽध्यायः ॥

ऋKV अध्याय २३

मार्कण्डेय उवाच -

तत्रैव सङ्गमे राजन्भक्त्या परमया नृप ।
 प्राणांस्त्यजन्ति ये मर्त्यास्ते यान्ति परमां गतिम् ॥ २३.१ ॥
 संन्यस्तसर्वसंकल्पो यस्तु प्राणान्परित्यजेत् ।
 अमरेश्वरमासाद्य स स्वर्गे नियतं वसेत् ॥ २३.२ ॥
 शैलेन्द्रं यः समासाद्य आत्मानं मुञ्चते नरः ।
 विमानेनार्कवर्णेन स गच्छेदमरावतीम् ॥ २३.३ ॥
 नरं पतन्तमालोक्य नगादमरकण्टकात् ।
 ब्रुवन्त्यप्सरसः सर्वा मम भर्ता भवेदिति ॥ २३.४ ॥
 समं जलं धर्मविदो वदन्ति सारस्वतं गाङ्गमिति प्रबुद्धाः ।

तस्योपरिष्ठात्प्रवदन्ति तज्ज्ञा रेवाजलं नात्र विचारणास्ति ॥ २३.५ ॥
 अनेकविद्याधरकिन्नराद्यैरध्यासितं पुण्यतमाधिवासैः ।
 रेवाजलं धारयतो हि मूर्ध्ना स्थानं सुरेन्द्राधिपतेः समीपे ॥ २३.६ ॥
 नर्मदा सर्वदा सेव्या बहूनोक्तेन किं नृप ।
 यदीच्छेन्न पुनर्द्रष्टुं घोरं संसारसागरम् ॥ २३.७ ॥
 त्रयाणामपि लोकानां महती पावनी स्मृता ।
 यत्र तत्र मृतस्यापि ध्रुवं गाणेश्वरी गतिः ॥ २३.८ ॥
 अनेकयज्ञायतनैर्वृताङ्गी न ह्यत्र किञ्चिद्यदतीर्थमस्ति ।
 तस्यास्तु तीरे भवता यदुक्तं तपस्विनो वाप्यतपस्विनो वा ॥ २३.९ ॥
 म्रियन्ति ये पापकृतो मनुष्यास्ते स्वर्गमायान्ति यथाऽमरेन्द्राः ॥ २३.१० ॥
 एवं तु कपिला चैव विशल्या राजसत्तम ।
 ईश्वरेण पुरा सृष्टा लोकानां हितकाम्यया ॥ २३.११ ॥
 तत्र स्नात्वा नरो राजन्सोपवासो जितेन्द्रियः ।
 अश्वमेधस्य महतोऽसंशयं फलमाप्नुयात् ॥ २३.१२ ॥
 अनाशकं च यः कुर्यात्तस्मिंस्तीर्थे नराधिप ।
 सर्वपापविनिर्मुक्तो याति वै शिवमन्दिरम् ॥ २३.१३ ॥
 पृथिव्यां सागरान्तायां स्नानदानेन यत्फलम् ।
 विशल्यासङ्गमे स्नात्वा सकृत्तत्फलमश्नुते ॥ २३.१४ ॥
 एवं पुण्या पवित्रा च कथिता तव भूपते ।
 भूयो मां पृच्छसि च यत्तच्चैव कथयाम्यहम् ॥ २३.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 विशल्यासङ्गममाहात्म्यवर्णनं नाम त्रयोविंशोऽध्यायः ॥

ऋKV अध्याय २४

श्रीमार्कण्डेय उवाच -

सङ्गमः करनर्मदयोः पुरे मान्धातृसंजिते ।
 गत्वा स्नात्वा तपयित्वा पितृन्विष्णुपुरं नयेत् ॥ २४.१ ॥
 मर्दयित्वा करौ पूर्वं विष्णुर्देत्यजिघांसया ।
 चक्रं जग्राह तत्रैव स्वेदाज्जाता सरिद्वरा ॥ २४.२ ॥
 संगता रेवया तत्र स्नात्वा पापैः प्रमुच्यते ॥ २४.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये करनर्मदासङ्गममाहात्म्यवर्णनं नाम चतुर्विंशोऽध्यायः ॥

ऋKV अध्याय २५

श्रीमार्कण्डेय उवाच -

ओंकारात्पूर्वभागे वै सङ्गमो लोकविश्रुतः ।
रेवया संगता यत्र नीलगङ्गा नृपोत्तम ॥ २५.१ ॥
तत्र स्नात्वा जपित्वा च कोऽर्थोऽलभ्यो भवेद्भुवि ।
षष्टिर्वर्षसहस्राणि नीलकण्ठपुरे वसेत् ॥ २५.२ ॥
तर्पयित्वा पितुःश्राद्धे तिलमिश्रैर्जलैरपि ।
उद्धरेदात्मना सार्धं पुरुषानेकविंशतिम् ॥ २५.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये नीलगङ्गायाः सङ्गममाहात्म्यवर्णनं नाम पञ्चविंशोऽध्यायः ॥

ऋKV अध्याय २६

युधिष्ठिर उवाच -

जालेश्वरेऽपि यत्प्रोक्तं त्वया पूर्वं द्विजोत्तम ।
तत्कथं तु भवेत्पुण्यमृषिसिद्धनिषेवितम् ॥ २६.१ ॥

श्रीमार्कण्डेय उवाच -

जालेश्वरात्परं तीर्थं न भूतं न भविष्यति ।
तस्योत्पत्तिं कथयतः शृणु त्वं पाण्डुनन्दन ॥ २६.२ ॥
पुरा ऋषिगणाः सर्वे सेन्द्राश्चैव मरुद्गणाः ।
तापिता असुरैः सर्वैः क्षयं नीता ह्यनेकशः ॥ २६.३ ॥
बाणासुरप्रभृतिभिर्जम्भशुम्भपुरोगमैः ।
वध्यमाना ह्यनेकैश्च ब्रह्माणं शरणं गताः ॥ २६.४ ॥
विमानैः पर्वताकारैर्हयैश्चैव गजोपमैः ।
स्यन्दनैर्नगराकारैः सिंहशार्दूलयोजितैः ॥ २६.५ ॥

कच्छपैर्मकरैश्चान्ये जग्मुरन्ये पदातयः ।
 प्राप्य ते परमं स्थानमशक्यं यदधार्मिकैः ॥ २६.६ ॥
 दृष्ट्वा पद्मोद्भवं देवं सर्वलोकस्य शङ्करम् ।
 ते सर्वे तत्र गत्वा तु स्तुतिं चक्रुः समाहिताः ॥ २६.७ ॥
 देवा ऊचुः ।
 जयामेय जयाभेद जय सम्भूतिकारक ।
 पद्मयोने सुरश्रेष्ठ त्वां वयं शरणं गताः ॥ २६.८ ॥
 तच्छ्रुत्वा तु वचो देवो देवानां भावितात्मनाम् ।
 मेघगम्भीरया वाचा प्रत्युवाच पितामहः ॥ २६.९ ॥
 किं वो हयागमनं देवाः सर्वेषां च विवर्णता ।
 केनावमानिताः सर्वे शीघ्रं कथयतामराः ॥ २६.१० ॥
 देवा ऊचुः ।
 बाणो नाम महावीर्यो दानवो बलदर्पितः ।
 तेनास्माकं हतं सर्वं धनरत्नैर्वियोजिताः ॥ २६.११ ॥
 देवानां वचनं श्रुत्वा ब्रह्मा लोकपितामहः ।
 चिन्तयामास देवेशस्तस्य नाशाय या क्रिया ॥ २६.१२ ॥
 अवध्यो दानवः पापः सर्वेषां वै दिवौकसाम् ।
 मुक्त्वा तु शङ्करं देवं न मया न च विष्णुना ॥ २६.१३ ॥
 तत्रैव सर्वे गच्छामो यत्र देवो महेश्वरः ।
 स गतिश्चैव सर्वेषां विद्यतेऽन्यो न कश्चन ॥ २६.१४ ॥
 एवमुक्त्वा सुरैः सर्वैर्ब्रह्मा वेदविदांवरः ।
 ब्राह्मणैः सह विद्वद्भिरतो यत्र महेश्वरः ॥ २६.१५ ॥
 स्तुतिभिश्च सुपुष्टाभिस्तुष्टाव परमेश्वरम् ॥ २६.१६ ॥
 देवा ऊचुः ।
 जय त्वं देवदेवेश जयोमार्धशरीरधृक् ।
 वृषासन महाबाहो शशाङ्ककृतभूषण ॥ २६.१७ ॥
 नमः शूलाग्रहस्ताय नमः खट्वाङ्गधारिणे ।
 जय भूतपते देव दक्षयज्ञविनाशन ॥ २६.१८ ॥
 पञ्चाक्षर नमो देव पञ्चभूतात्मविग्रह ।
 पञ्चवक्त्रमयेशान वेदैस्त्वं तु प्रगीयसे ॥ २६.१९ ॥
 सृष्टिपालनसंहारांस्त्वं सदा कुरुषे नमः ।
 अष्टमूर्ते स्मरहर स्मर सत्यं यथा स्तुतः ॥ २६.२० ॥

पञ्चात्मिका तनुर्देव ब्राह्मणैस्ते प्रगीयते ।
सद्यो वामे तथाघोरे ईशो तत्पुरुषे तथा ॥ २६.२१ ॥
हेमजाले सुविस्तीर्णे हंसवत्कूजसे हर ।
एवं स्तुतो मुनिगणैर्ब्रह्माद्यैश्च सुरासुरैः ॥ २६.२२ ॥
प्रहृष्टः सुमना भूत्वा सुरसङ्घानुवाच ह ॥ २६.२३ ॥

ईश्वर उवाच -

स्वागतं देवविप्राणां सुप्रभाताद्य शर्वरी ।
किं कुर्मो वदत क्षिप्रं कोऽन्यः सेव्यः सुरासुरैः ॥ २६.२४ ॥
किं दुःखं को नु सन्तापः कुतो वो भयमागतम् ।
कथयध्वं महाभागाः कारणं यन्मनोगतम् ॥ २६.२५ ॥
एवमुक्तास्तु रुद्रेण प्रत्यवोचन्सुरर्षभाः ।
स्वान्स्वान्देहान्दर्शयन्तो लज्जमाना अधोमुखाः ॥ २६.२६ ॥
अस्ति घोरो महावीर्यो दानवो बलदर्पितः ।
बाणो नामेति विख्यातो यस्य तत्त्रिपुरं महत् ॥ २६.२७ ॥
तेन वै सुतपस्तप्तं दशवर्षशतानि हि ।
तस्य तुष्टोऽभवद्ब्रह्मा नियमेन दमेन च ॥ २६.२८ ॥
पुराणि तान्यभेद्यानि ददौ कामगमानि वै ।
आयसं राजतं चैव सौवर्णं च तथापरम् ॥ २६.२९ ॥
त्रिपुरं ब्रह्मणा सृष्टं भ्रमत्तत्कामगामि च ।
तस्यैव तु बलोत्कृष्टास्त्रिपुरे दानवाः स्थिताः ॥ २६.३० ॥
त्रैलोक्यं सकलं देव पीडयन्ति महासुराः ।
दण्डपाशासिशस्त्राणि अविकारे विकुर्वते ।
त्रिपुरं दानवैर्जुष्टं भ्रमत्तच्चक्रसंनिभम् ॥ २६.३१ ॥
क्वचिद्दृश्यमदृश्यं वा मृगतृष्णैव लक्ष्यते ॥ २६.३२ ॥
यस्मिन्पतति तद्दिव्यं दृप्तस्य त्रिपुरं महत् ।
न तत्र ब्राह्मणा देवा गावो नैव तु जन्तवः ॥ २६.३३ ॥
न तत्र दृश्यते किञ्चित्पतेद्यत्र पुरत्रयम् ।
नद्यो ग्रामाश्च देशाश्च बहवो भस्मसात्कृताः ॥ २६.३४ ॥
सुवर्णं रजतं चैव मणिमौक्तिकमेव च ।
स्त्रीरत्नं शोभनं यच्च तत्सर्वं कर्षते बलात् ॥ २६.३५ ॥
न शस्त्रेण न चास्त्रेण न दिवा निशि वा हर ।

शक्यते देवसङ्घैश्च निहन्तुं स कथंचन ॥ २६.३६ ॥
तद्दहस्व महादेव त्वं हि नः परमा गतिः ।
एवं प्रसादं देवेश सर्वेषां कर्तुमर्हसि ॥ २६.३७ ॥
येन देवाश्च गन्धर्वा ऋषयश्च तपोधनाः ।
परां धृतिं समायान्ति तत्प्रभो कर्तुमर्हसि ॥ २६.३८ ॥

ईश्वर उवाच -

एतत्सर्वं करिष्यामि मा विषादं गमिष्यथ ।
अचिरेणैव कालेन कुर्या युष्मत्सुखावहम् ॥ २६.३९ ॥
आश्वासयित्वा तान्देवान्सर्वानिन्द्रपुरोगमान् ।
चिन्तयामास देवेशस्त्रिपुरस्य वधं प्रति ॥ २६.४० ॥
कथं केन प्रकारेण हन्तव्यं त्रिपुरं मया ।
तमेकं नारदं मुक्त्वा नान्योपायो विधीयते ॥ २६.४१ ॥
एवं संस्तभ्य चात्मानं ततो ध्यातः स नारदः ।
तत्क्षणादेव सम्प्राप्तो वायुभूतो महातपाः ॥ २६.४२ ॥
कमण्डलुधरो देवस्त्रिदण्डी ज्ञानकोविदः ।
योगपट्टाक्षसूत्रेण छत्रेणैव विराजितः ॥ २६.४३ ॥
जटाजूटाबद्धशिरा ज्वलनार्कसमप्रभः ।
त्रिधा प्रदक्षिणीकृत्य दण्डवत्पतितो भुवि ॥ २६.४४ ॥
कृताञ्जलिपुटो भूत्वा नारदो भगवान्मुनिः ।
स्तोत्रेण महता शर्वः स्तुतो भक्त्या महामनाः ॥ २६.४५ ॥

नारद उवाच -

जय शम्भो विरूपाक्ष जय देव त्रिलोचन ।
जय शङ्कर ईशान रुद्रेश्वर नमोऽस्तु ते ॥ २६.४६ ॥
त्वं पतिस्त्वं जगत्कर्ता त्वमेव लयकृद्विभो ।
त्वमेव जगतां नाथो दुष्टातकनिषूदनः ॥ २६.४७ ॥
त्वं नः पाहि सुरेशान त्रयीमूर्ते सनातन ।
भवमूर्ते भवारे त्वं भजतामभयो भव ॥ २६.४८ ॥
भवभावविनाशार्थं भव त्वां शरणं भजे ।
किमर्थं चिन्तितो देव आज्ञा मे दीयतां प्रभो ॥ २६.४९ ॥
कस्य संक्षोभये चितं को वाद्य पततु क्षितौ ।

कमद्य कलहेनाहं योजये जयतांवर ॥ २६.५० ॥
नारदस्य वचः श्रुत्वा देवदेवो महेश्वरः ।
उत्फुल्लनयनो भूत्वा इदं वचनमब्रवीत् ॥ २६.५१ ॥
स्वागतं ते मुनिश्रेष्ठ सदैव कलहप्रिय ।
वीणावादनतत्त्वज्ञ ब्रह्मपुत्र सनातन ॥ २६.५२ ॥
गच्छ नारद शीघ्रं त्वं यत्र तत्त्रिपुरं महत् ।
बाणस्य दानवेन्द्रस्य सर्वलोकभयावहम् ॥ २६.५३ ॥
भर्तारो देवतातुल्याः स्त्रियस्तत्राप्सरःसमाः ।
तासां वै तेजसा चैव भ्रमते त्रिपुरं महत् ॥ २६.५४ ॥
न शक्यते कथं भेतुं सर्वोपायैर्द्विजोत्तम ।
गत्वा त्वं मोहय क्षिप्रं पृथग्धर्मैरनेकधा ॥ २६.५५ ॥

नारद उवाच -

तव वाक्येन देवेश भेदयामि पुरोत्तमम् ।
अभेद्यं बहुधोपायैर्यत्तु देवैः सवासवैः ॥ २६.५६ ॥
एवमुक्त्वा गतो भूप शतयोजनमायतम् ।
बाणस्य तत्पुरश्रेष्ठमृद्धिवृद्धिसमायुतम् ॥ २६.५७ ॥
कृतकौतुकसम्बाधं नानाधातुविचित्रितम् ।
अनेकहर्म्यसंछन्नमनेकायतनोज्ज्वलम् ॥ २६.५८ ॥
द्वारतोरणसंयुक्तं कपाटार्गलभूषितम् ।
बहुयन्त्रसमोपेतं प्राकारपरिखोज्ज्वलम् ॥ २६.५९ ॥
वापीकृपतडागैश्च देवतायतनैर्युतम् ।
हंसकारण्डवाकीर्णं पद्मिनीखण्डमण्डितम् ॥ २६.६० ॥
अनेकवनशोभाढ्यं नानाविहगमण्डितम् ।
एवं गुणगणाकीर्णं बाणस्य पुरमुत्तमम् ॥ २६.६१ ॥
तस्य मध्ये महाकायं सप्तकक्षं सुशोभितम् ।
बाणस्य भवनं दिव्यं सर्वं काञ्चनभूषितम् ॥ २६.६२ ॥
मौक्तिकादामशोभाढ्यं वज्रवैडूर्यभूषितम् ।
रुक्मपट्टतलाकीर्णं रत्नभूम्या सुशोभितम् ॥ २६.६३ ॥
मत्तमातङ्गनिःश्वासैः स्यन्दनैः संकुलीकृतम् ।
हयहेषितशब्दैश्च नारीणां नूपुरस्वनैः ॥ २६.६४ ॥
खड्गतोमरहस्तैश्च वज्राङ्कुशशरायुधैः ।

रक्षितं घोररूपैश्च दानवैर्बलदर्पितैः ॥ २६.६५ ॥
 एवं गुणगणाकीर्णं बाणस्य भवनोत्तमम् ।
 कैलासशिखरप्रख्यं महेन्द्रभवनोपमम् ॥ २६.६६ ॥
 नारदो गगने शीघ्रमगमत्पुरसंमुखः ।
 द्वारदेशं समासाद्य क्षत्तारं वाक्यमब्रवीत् ॥ २६.६७ ॥
 भोभोः क्षत्तर्महाबुद्धे राजकार्यविशारद ।
 शीघ्रं बाणाय चाचक्ष्व नारदो द्वारि तिष्ठति ॥ २६.६८ ॥
 स वन्दयित्वा चरणौ नारदस्य त्वरान्वितः ।
 सभामध्यगतं बाणं विजप्तुमुपचक्रमे ॥ २६.६९ ॥
 वेपमानाङ्गयष्टिस्तु करेणापिहिताननः ।
 शृण्वतां सर्वयोधानामिदं वचनमब्रवीत् ॥ २६.७० ॥
 वन्दितो देवगन्धर्वैर्यक्षकिन्नरदानवैः ।
 कलिप्रियो दुराराध्यो नारदो द्वारि तिष्ठति ॥ २६.७१ ॥
 द्वारपालस्य तद्वाक्यं श्रुत्वा बाणस्त्वरान्वितः ।
 द्वाःस्थमाह महादैत्यः सविस्मयमिदं तदा ॥ २६.७२ ॥

बाण उवाच -

ब्रह्मपुत्रं सतेजस्कं दुःसहं दुरतिक्रमम् ।
 प्रवेशय महाभागं किमर्थं वारितो बहिः ॥ २६.७३ ॥
 श्रुत्वा प्रभोर्वचस्तस्य प्रावेशयदुदीरितम् ।
 गत्वा वेगेन महता नारदं गृहमागतम् ॥ २६.७४ ॥
 दृष्ट्वा देवर्षिमायान्तं नारदं सुरपूजितम् ।
 साहसोत्थाय संहृष्टो ववन्दे चरणौ मुनेः ॥ २६.७५ ॥
 ददौ चासनमर्घ्यं च पादयं पूजां यथाविधि ।
 न्यवेदयच्च तद्राज्यमात्मानं बान्धवैः सह ॥ २६.७६ ॥
 पप्रच्छ कुशलं चापि मुनिं बाणासुरः स्वयम् ॥ २६.७७ ॥

नारद उवाच -

साधु साधु महाबाहो दनोर्वशविवर्द्धन ।
 कोऽन्यस्त्रिभुवने श्लाघ्यस्त्वां मुक्त्वा दनुपुंगव ॥ २६.७८ ॥
 पूजितोऽहं दनुश्रेष्ठ धनरत्नैः सुशोभनैः ।
 राज्येन चात्मना वापि हयेवं कः पूजयेत्परः ॥ २६.७९ ॥

न मे कार्यं हि भोगेन भुङ्क्व राज्यमनामयम् ।
 त्वद्दर्शनोत्सुकः प्राप्तो दृष्ट्वा देवं महेश्वरम् ॥ २६.८० ॥
 भ्रमते त्रिपुरं लोके स्त्रीसतीत्वान्मया श्रुतम् ।
 तान्द्रष्टुकामः सम्प्राप्तस्त्वद्दारान्दानवेश्वर ॥ २६.८१ ॥
 मन्यसे यदि मे शीघ्रं दर्शयस्व च माचिरम् ।
 नारदस्य वचः श्रुत्वा कञ्चुकिं समुदीक्ष्य वै ॥ २६.८२ ॥
 अन्तःपुरचरं वृद्धं दण्डपाणिं गुणान्वितम् ।
 उवाच राजा हृष्टात्मा शब्देनापूरयन्दिशः ॥ २६.८३ ॥
 नारदाय महादेवीं दर्शयस्वेह कञ्चुकिन् ।
 अन्तःपुरचरैः सर्वैः समेतामविशङ्कितः ॥ २६.८४ ॥
 नाथस्याज्ञां पुरस्कृत्य गृहीत्वा नारदं करे ।
 प्रविश्याकथयद्देव्यै नारदोऽयं समागतः ॥ २६.८५ ॥
 दृष्ट्वा देवी मुनिश्रेष्ठं कृत्वा पादाभिवन्दनम् ।
 आसनं काञ्चनं शुभ्रमर्घ्यपाद्यादिकं ददौ ॥ २६.८६ ॥
 तस्यै स भगवांस्तुष्टो हयाशीर्वादमदात्परम् ।
 नान्या देवि त्रिलोकेऽपि त्वत्समा दृश्यतेऽङ्गना ॥ २६.८७ ॥
 पतिव्रता शुभाचारा सत्यशौचसमन्विता ।
 यस्याः प्रभावात्त्रिपुरं भ्रमते चक्रवत्सदा ॥ २६.८८ ॥
 तच्छ्रुत्वा वचनं देवी नारदस्य सुदान्वितम् ।
 पर्यपृच्छदृष्टिं भक्त्या धर्मं धर्मभृतां वरा ॥ २६.८९ ॥

राज्युवाच -

भगवन्मानुषे लोके देवास्तुष्यन्ति कैव्रतैः ।
 कानि दानानि दीयन्ते येषां च स्यान्महत्फलम् ॥ २६.९० ॥
 उपवासाश्च ये केचित्स्त्रीधर्मे कथिता बुधैः ।
 यैः कृतैः स्वर्गमायान्ति सुकृतिन्यः स्त्रियो यथा ॥ २६.९१ ॥
 यत्तत्सर्वं महाभाग कथयस्व यथातथम् ।
 श्रोतुमिच्छाम्यहं सर्वं कथयस्वाविशङ्कितः ॥ २६.९२ ॥

नारद उवाच -

साधु साधु महाभागे प्रश्नोऽयं वेदितस्त्वया ।
 यं श्रुत्वा सर्वनारीणां धर्मवृद्धिस्तु जायते ॥ २६.९३ ॥

उपवासैश्च दानैश्च पतिपुत्रौ वशानुगौ ।
 बान्धवैः पूज्यते नित्यं यैः कृतैः कथयामि ते ॥ २६.९४ ॥
 दुर्भगा सुभगा यैस्तु सुभगा दुर्भगा भवेत् ।
 पुत्रिणी पुत्ररहिता ह्यपुत्रा पुत्रिणी तथा ॥ २६.९५ ॥
 भर्तारं लभते कन्या तथान्या भर्तृवर्जिता ।
 कृताकृतैश्च जायन्ते तन्निबोधस्व सुन्दरि ॥ २६.९६ ॥
 तिलधेनुं सुवर्णं च रूप्यं गा वाससी तथा ।
 पानीयं भूमिदानं च गन्धधूपानुलेपनम् ॥ २६.९७ ॥
 पादुकोपानहौ छत्रं पुण्यानि व्यञ्जनानि च ।
 पादाभ्यङ्गं शिरोऽभ्यङ्गं स्नानं शय्यासनानि च ॥ २६.९८ ॥
 एतानि ये प्रयच्छन्ति नोपसर्पन्ति ते यमम् ।
 मधु माषं पयः सर्पिलवणं गुडमौषधम् ॥ २६.९९ ॥
 पानीयं भूमिदानं च शालीनिक्षुरसांस्तथा ।
 आरक्तवाससी श्लक्ष्णे दम्पत्योर्ललितादिने ॥ २६.१०० ॥
 सौभाग्यं जायते चैव इह लोके परत्र च ।
 ब्राह्मणे वृत्तसम्पन्ने सुरूपे च गुणान्विते ॥ २६.१०१ ॥
 तिथौ यस्यामिदं देयं तत्ते राज्ञि वदाम्यहम् ।
 प्रतिपत्सु च या नारी पूर्वाहणे च शुचिव्रता ॥ २६.१०२ ॥
 इन्धनं ब्राह्मणे दद्यात्प्रीयतां मे हुताशनः ।
 तस्या जन्मानि षट्त्रिंशदङ्गप्रत्यङ्गसन्धिषु ॥ २६.१०३ ॥
 न रजो नैव सन्तापो जायते राजवल्लभे ।
 द्वितीयायां तु या नारी नवनीतमुदान्विता ॥ २६.१०४ ॥
 ददाति द्विजमुख्याय सुकुमारतनुर्भवेत् ।
 लवणं विप्रवर्याय तृतीयायां प्रयच्छति ॥ २६.१०५ ॥
 गौरी मे प्रीयतां देवी तस्याः पुण्यफलं शृणु ।
 कौमारिका पतिं प्राप्य तेन सार्द्धमुमा यथा ॥ २६.१०६ ॥
 क्रीडत्यविधवा चापि लभते सा महद्यशः ।
 नक्तं कृत्वा चतुर्थ्या वै दद्याद्विप्राय मोदकान् ॥ २६.१०७ ॥
 प्रीयतां मम देवेशो गणनाथो विनायकः ।
 तस्यास्तेन फलेनाशु सर्वकर्मसु भामिनि ॥ २६.१०८ ॥
 विघ्नं न जायते क्वापि एवमाह पितामहः ।
 पञ्चमीं तु ततः प्राप्य ब्राह्मणे तिलदा तु या ॥ २६.१०९ ॥

सा भवेद्रूपसम्पन्ना यथा चैव तिलोत्तमा ।
 षष्ठ्यां तु या मधूकस्य फलदा तु भवेत्सदा ॥ २६.११० ॥
 उद्दिश्य चाग्निजं देवं ब्राह्मणे वेदपारगे ।
 तस्याः पुत्रो यथा स्कन्दो देवसङ्घेषु चोत्तमः ॥ २६.१११ ॥
 उत्पद्यते महाराजः सर्वलोकेषु पूजितः ।
 सप्तम्यां या द्विजश्रेष्ठं सुवर्णेन प्रपूजयेत् ॥ २६.११२ ॥
 उद्दिश्य जगतो नाथं देवदेवं दिवाकरम् ।
 तस्य पुण्यफलं यद्वै कथितं द्विजसत्तमैः ॥ २६.११३ ॥
 तत्ते राजि प्रवक्ष्यामि शृणुष्वैकमनाः सति ।
 दद्रूचित्रककुष्ठानि मण्डलानि विचर्चिका ॥ २६.११४ ॥
 न भवन्तीह चाङ्गेषु पूर्वकर्मार्जितान्यपि ।
 कृष्णां धेनुं तथाष्टम्यां या प्रयच्छति भामिनी ॥ २६.११५ ॥
 ब्राह्मणे वृत्तसम्पन्ने प्रीयतां मे महेश्वरः ।
 तस्या जन्मार्जितं पापं नश्यते विभवान्विता ॥ २६.११६ ॥
 जायते नात्र सन्देहो यस्माद्दानमनुत्तमम् ।
 गन्धधूपं तु या नारी भक्त्या विप्राय दापयेत् ॥ २६.११७ ॥
 कात्यायनीं समुद्दिश्य नवम्यां शृणु यत्फलम् ।
 तस्या भ्राता पिता पुत्रः पतिर्वा रणमुत्तमम् ॥ २६.११८ ॥
 प्राप्यते नैव सीदन्ति तेन दानेन रक्षिताः ।
 इक्षुदण्डरसं देवि दशम्यां या प्रयच्छति ॥ २६.११९ ॥
 लोकपालान्समुद्दिश्य ब्राह्मणे व्यङ्गवर्जिते ।
 तेन दानेन सा नित्यं सर्वलोकस्य वल्लभा ॥ २६.१२० ॥
 जायते नात्र सन्देह इत्येवं शङ्करोऽब्रवीत् ।
 एकादश्यामुपोष्याथ द्वादश्यामुदकप्रदा ॥ २६.१२१ ॥
 नारायणं समुद्दिश्य ब्राह्मणे विष्णुतत्परे ।
 सा सदा स्पर्शसम्भाषैर्द्रावयेद्भावयेज्जनम् ॥ २६.१२२ ॥
 यस्माद्दानं महर्लोके ह्यनन्तमुदके भवेत् ।
 पादाभ्यङ्गं शिरोऽभ्यङ्गं काममुद्दिश्य वै द्विजे ॥ २६.१२३ ॥
 ददाति च त्रयोदश्यां भक्त्या परमयाङ्गना ।
 यस्यां यस्यां मृता जायेद्भूयो योन्यां तु जन्मनि ॥ २६.१२४ ॥
 तस्यां तस्यां तु सा भर्तुर्न वियुज्येत कर्हिचित् ।
 तथाप्येवं चतुर्दश्यां दद्यात्पात्रमुपानहौ ॥ २६.१२५ ॥

ब्रह्मणे धर्ममुद्दिश्य तस्या लोका ह्यनामयाः ।
 एवं च पक्षपक्षान्ते श्राद्धे तर्पेद्विजोत्तमान् ॥ २६.१२६ ॥
 अव्युच्छिन्ना सदा राज्ञि सन्ततिर्जायते भुवि ।
 एवं ते तिथिमाहात्म्यं दानयोगेन भाषितम् ॥ २६.१२७ ॥
 तथा वनस्पतीनां तु आराधनविधिं शृणु ।
 जम्बू निम्बतरुं चैव तिन्दुकं मधुकं तथा ॥ २६.१२८ ॥
 आम्रं चामलकं चैव शाल्मलिं वटपिप्पलौ ।
 शमीबिल्वामलीवृक्षं कदलीं पाटलीं तथा ॥ २६.१२९ ॥
 अन्यानपुण्यतमान्वृक्षानुपेत्य स्वर्गमाप्नुयात् ॥ २६.१३० ॥

नारद उवाच -

चैत्रे मासे तु या नारी कुर्याद्व्रतमनुत्तमम् ।
 तस्य व्रतस्य चान्यानि कलां नार्हन्ति षोडशीम् ॥ २६.१३१ ॥
 श्रुतेन येन सुभगे दुर्भगत्वं न पश्यति ।
 यथा हिमं रविं प्राप्य विलयं याति भूतले ॥ २६.१३२ ॥
 तथा दुःखं च दौर्भाग्यं व्रतादस्माद्विलीयते ।
 मधुकाख्यां तु ललितामाराधयति येन वै ॥ २६.१३३ ॥
 विधिं तं शृणु सुभगे कथ्यमानं सुखावहम् ।
 चैत्रे शुक्लतृतीयायां सुस्नाता शुद्धमानसा ॥ २६.१३४ ॥
 प्रतिमां मधुवृक्षस्य शाङ्करीमुमया सह ।
 कारयित्वा द्विजवरैः प्रतिष्ठाप्य यथाविधि ॥ २६.१३५ ॥
 सुगन्धिकुसुमैर्धूपैस्तथा कर्पूरकुङ्कुमैः ।
 पूजयेद्विधिना देवं मन्त्रयुक्तेन भामिनी ॥ २६.१३६ ॥
 पादौ नमः शिवायेति मेढ्रे वै मन्मथाय च ।
 कालोदरायेत्युदरं नीलकंठाय कण्ठकम् ॥ २६.१३७ ॥
 शिरः सर्वात्मने पूज्य उमां पश्चात्प्रपूजयेत् ।
 क्षामोदरायैह्युदरं सुकण्ठायै च कण्ठकम् ॥ २६.१३८ ॥
 शिरः सौभाग्यदायिन्यै पश्चादर्घ्यं प्रदापयेत् ॥ २६.१३९ ॥
 नमस्ते देवदेवेश उमावर जगत्पते ।
 अर्घ्येणानेन मे सर्वं दौर्भाग्यं नाशय प्रभो ।
 इति अर्घ्यमन्त्रः ॥ २६.१४० ॥
 अर्घ्यं दत्त्वा ततः पश्चात्करकं वारिपूरितम् ।

मधूकपात्रोपभृतं सहिरण्यं तु शक्तितः ॥ २६.१४१ ॥
करकं वारिसम्पूर्णं सौभाग्येन तु संयुतम् ।
दत्तं तु ललिते तुभ्यं सौभाग्यादिविवर्धनम् ।
इति करकदानमन्त्रः ॥ २६.१४२ ॥
मन्त्रेणानेन विप्राय दद्यात्करकमुत्तमम् ।
लवणं वर्जयेच्छुक्लां यावदन्यां तृतीयिकाम् ॥ २६.१४३ ॥
क्षमाप्य देवीं देवेशां नक्तमद्यात्स्वयं हविः ।
अनेन विधिना सार्धं मासि मासि ह्यपक्रमेत् ॥ २६.१४४ ॥
फाल्गुनस्य तृतीयायां शुक्लायां तु समाप्यते ।
वैशाखे लवणं देयं ज्येष्ठे चाज्यं प्रदीयते ॥ २६.१४५ ॥
आषाढे मासि निष्पावाः पयो देयं तु श्रावणे ।
मुद्गा देया नभस्ये तु शालिमाश्वयुजे तथा ॥ २६.१४६ ॥
कार्तिके शर्करापात्रं करकं रससंभृतम् ।
मार्गशीर्षे तु कार्पासं करकं घृतसंयुतम् ॥ २६.१४७ ॥
पौषे तु कुङ्कुमं देयं माघे पात्रं तिलैर्भृतम् ।
फाल्गुने मासि सम्प्राप्ते पात्रं मोदकसंभृतम् ॥ २६.१४८ ॥
पश्चात्तृतीयादेयं यत्तत्पूर्वस्यां विवर्जयेत् ।
विधानमासां सर्वासां सामान्यं मनसः प्रिये ॥ २६.१४९ ॥
प्रतिमां मधुवृक्षस्य तामेव प्रतिपूजयेत् ।
तस्मै सर्वं तु विप्राय आचार्याय प्रदीयते ॥ २६.१५० ॥
ततः संवत्सरस्यान्ते उद्यापनविधिं शृणु ।
मधुवृक्षं ततो गत्वा बहुसम्भारसंवृतः ॥ २६.१५१ ॥
निखनेत्प्रतिमां मध्ये माधूकीं मधुकस्य च ।
तत्रस्थं पूजयेत्सर्वमुमादेहार्द्धधारिणम् ॥ २६.१५२ ॥
पूजोपहारैर्विपुलैः कुङ्कुमेन पुनःपुनः ।
श्लक्ष्णाभिः पुष्पमालाभिः कौसुम्भैः केसरेण च ॥ २६.१५३ ॥
कौसुम्भे वाससी शुभ्रे अतसीपुष्पसन्निभे ।
परिधाप्य तां प्रतिमां दम्पती रविसंख्यया ॥ २६.१५४ ॥
उपानद्युगलैश्छत्रैः कण्ठसूत्रैः सकण्ठिकैः ।
कटकैरङ्गुलीयैश्च शयनीयैः शुभास्तृतैः ॥ २६.१५५ ॥
कुङ्कुमेन विलिप्ताङ्गौ बहुपुष्पैश्च पूजितौ ।
भोजयेद्विविधै रत्नैर्मधूकावासके स्थितौ ॥ २६.१५६ ॥

भुक्तोत्थितौ तु विश्राम्य शय्यासु च क्षमापयेत् ।
 गुरुमूलं यतः सर्वं गुरुर्ज्यो महेश्वरः ॥ २६.१५७ ॥
 प्रीते गुरौ ततः सर्वं जगत्प्रीतं सुरासुरम् ।
 यद्यदिष्टतमं लोके यत्किञ्चिद्दयितं गृहे ॥ २६.१५८ ॥
 तत्सर्वं गुरवे देयमात्मनः श्रेय इच्छता ।
 इदं तु धनिभिर्देयमन्यैर्देयं यथोच्यते ॥ २६.१५९ ॥
 दाम्पत्यमेकं विधिवत्प्रतिपूज्य शुभव्रतैः ।
 द्वितीयं गुरुदाम्पत्यं वित्तशाठ्यं विवर्जयेत् ॥ २६.१६० ॥
 ततः क्षमापयेद्देवीं देवं च ब्राह्मणं गुरुम् ।
 यथा त्वं देवि ललिते न वियुक्तासि शम्भुना ॥ २६.१६१ ॥
 तथा मे पतिपुत्राणामवियोगः प्रदीयताम् ।
 अनेन विधिना कृत्वा तृतीयां मधुसंज्ञिकाम् ॥ २६.१६२ ॥
 इन्द्राणी चेन्द्रपत्नीत्वमवाप सुतमुत्तमम् ।
 सौभाग्यं सर्वलोकेषु सर्वर्द्धिसुखमुत्तमम् ॥ २६.१६३ ॥
 अनेन विधिना या तु कुमारी व्रतमाचरेत् ।
 शोभनं पतिमाप्नोति यथेन्द्राण्या शतक्रतुः ॥ २६.१६४ ॥
 दुर्भगा सुभगत्वं च सुभगा पुत्रिणी भवेत् ।
 पुत्रिण्यक्षयमाप्नोति न शोकं पश्यति क्वचित् ॥ २६.१६५ ॥
 अनेकजन्मजनितं दौर्भाग्यं नश्यति ध्रुवम् ।
 मृता तु त्रिदिवं प्राप्य उमया सह मोदते ॥ २६.१६६ ॥
 कल्पकोटिशतं सागं भुक्त्वा भोगान् यथेप्सितान् ।
 पुनस्तु सम्भवे लोके पार्थिवं पतिमाप्नुयात् ॥ २६.१६७ ॥
 सुभगा रूपसम्पन्ना पार्थिवं जनयेत्सुतम् ॥ २६.१६८ ॥
 एतत्ते कथितं सर्वं व्रतानामुत्तमं व्रतम् ।
 अन्यत्पृच्छस्व सुभगे वाञ्छितं यद्धृदि स्थितम् ॥ २६.१६९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये मधूकतृतीयाव्रतविधानमाहात्म्यवर्णनं नाम षड्विंशोऽध्यायः ॥

ऋKV अध्याय २७

श्रीमार्कण्डेय उवाच -

नारदस्य वचः श्रुत्वा राज्ञी वचनमब्रवीत् ।
 प्रसादं कुरु विप्रेन्द्र गृहण दानं यथेप्सितम् ॥ २७.१ ॥
 सुवर्णमणिरत्नानि वस्त्राणि विविधानि च ।
 तत्ते दारयामि विप्रेन्द्र यच्चान्यदपि दुर्लभम् ॥ २७.२ ॥
 राज्ञ्यास्तु वचनं श्रुत्वा नारदो वाक्यमब्रवीत् ।
 अन्येषां दीयतां भद्रे ये द्विजाः क्षीणवृत्तयः ॥ २७.३ ॥
 वयं तु सर्वसम्पन्ना भक्तिग्राह्याः सदैव हि ।
 इत्युक्ता सा तदा राज्ञी वेदवेदाङ्गपारगान् ॥ २७.४ ॥
 आहूय ब्राह्मणान्निःस्वान्दातुं समुपचक्रमे ।
 यत्किञ्चिन्नारदेनोक्तं दानसौभाग्यवर्धनम् ॥ २७.५ ॥
 तेन दानेन मे नित्यं प्रीयेतां हरिशङ्करौ ।
 ततो राज्ञी च सा प्राह नारदं मुनिपुंगवम् ॥ २७.६ ॥

राज्युवाच -

दानं दत्तं त्वयोक्तं यद्भर्तृकर्मपरं हि तत् ।
 आजन्मजन्म मे भर्ता भवेद्बाणो द्विजोत्तम ॥ २७.७ ॥
 नान्यो हि दैवतं तात मुक्त्वा बाणं द्विजोत्तम ।
 तेन सत्येन मे भर्ता जीवेच्च शरदां शतम् ॥ २७.८ ॥
 नान्यो धर्मो भवेत्स्त्रीणां दैवतं हि पतिर्यथा ।
 तथापि तव वाक्येन दानं दत्तं यथाविधि ॥ २७.९ ॥
 स्वकं कर्म करिष्यामो भर्तारं प्रति मानद ।
 ब्रह्मर्षे गच्छ चेदानीं त्वमाशीर्वादः प्रदीयताम् ॥ २७.१० ॥
 तथेति तामनुज्ञाप्य नारदो नृपसत्तम ।
 सर्वासां मानसं हत्वा अन्यतः कृतमानसः ॥ २७.११ ॥
 जगामादर्शनं विप्रः पूज्यमानस्तु खेचरैः ।
 ततो गतमनस्कास्ता भर्तारं प्रति भारत ॥ २७.१२ ॥
 विवर्णा निष्प्रभा जाता नारदेन विमोहिताः ॥ २७.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये त्रिपुरक्षोभणवर्णनं नाम सप्तविंशोऽध्यायः ॥

ऋKV अध्याय २८

मार्कण्डेय उवाच -

एतस्मिन्नन्तरे रुद्रो नर्मदातटमास्थितः ।

क्रीडते ह्युमया सार्द्धं नारदस्तत्र चागतः ॥ २८.१ ॥

प्रणम्य देवदेवेशमुमया सह शङ्करम् ।

व्यज्ञापयत्तदा देवं यद्वृत्तं त्रिपुरे तदा ॥ २८.२ ॥

गतोऽहं स्वामिनिर्देशाद्यत्र तद्बाणमन्दिरम् ।

दृष्ट्वा बाणं यथान्यायं गतो हयन्तःपुरं महत् ॥ २८.३ ॥

तत्र भार्यासहस्राणि दृष्ट्वा बाणस्य धीमतः ।

यथायोग्यं यथाकाममागतः क्षोभ्य तत्पुरम् ॥ २८.४ ॥

नारदस्य वचः श्रुत्वा साधु साध्विति पूजयन् ।

चिन्तयामास देवेशो भ्रमणं त्रिपुरस्य हि ॥ २८.५ ॥

करमुक्तं यथा चक्रं विष्णुना प्रभविष्णुना ।

महावेगं महायामं रक्षितं तेजसा मम ॥ २८.६ ॥

स च मे भक्तिनिरतो बाणो लोके च विश्रुतः ।

भारती च मया दत्ता ब्राह्मणानां विशेषतः ॥ २८.७ ॥

एवं स सुचिरं कालं देवदेवो महेश्वरः ।

चिन्तयित्वा सुनिर्वाणं कार्यं प्रति जनेश्वरः ॥ २८.८ ॥

ततोऽसौ मन्दरं ध्यात्वा चापे कृत्वा गुणे महीम् ।

विष्णुं सनातनं देवं बाणे ध्यात्वा त्रिलोचनः ॥ २८.९ ॥

फले हुताशनं देवं ज्वलन्तं सर्वतोमुखम् ।

सुपर्णं पुङ्खयोर्मध्ये जवे वायुं प्रकल्प्य च ॥ २८.१० ॥

रथं महीमयं कृत्वा धुरि तावश्विनावुभौ ।

अक्षे सुरेश्वरं देवमग्रकील्यां धनाधिपम् ॥ २८.११ ॥

यमं तु दक्षिणे पार्श्वे वामे कालं सुदारुणम् ।

आदित्यचन्द्रौ चक्रे तु गन्धर्वानारकादिषु ॥ २८.१२ ॥

यन्तारं च सुरज्येष्ठं वेदान्कृत्वा हयोत्तमान् ।

खलीनादिषु चाङ्गानि रश्मीश्छन्दांसि चाकरोत् ॥ २८.१३ ॥

कृत्वा प्रतोदमौकारं मुखग्राह्यं महेश्वरः ।

धातारं चाग्रतः कृत्वा विधातारं च पृष्ठतः ॥ २८.१४ ॥

मारुतात्सर्वतो दिग्भ्य ऊर्ध्वयन्त्रे तथैव च ।

महोरगपिशाचांश्च सिद्धविद्याधरांस्तथा ॥ २८.१५ ॥

गणांश्च भूतसङ्घांश्च सर्वे सर्वाङ्गसंधिषु ।
 युगमध्ये स्थितो मेरुर्युगस्याधो महागिरिः ॥ २८.१६ ॥
 सर्पा यन्त्रस्थिता घोराः शम्ये वरुणनैरृतौ ।
 गायत्री चैव सावित्री स्थिते ते रश्मिबन्धने ॥ २८.१७ ॥
 सत्यं रथध्वजे शौचं दमं रक्षां समन्ततः ।
 रथं देवमयं कृत्वा देवदेवो महेश्वरः ॥ २८.१८ ॥
 संनद्धः कवची खड्गी बद्धगोधाङ्गुलित्रिवान् ।
 बद्धा परिकरं गाढं जटाजूटं नियम्य च ॥ २८.१९ ॥
 सज्जं कृत्वा धनुर्दिव्यं योजयित्वा रथोत्तमम् ।
 रथमध्ये स्थितो देवः शुशुभे च युधिष्ठिर ॥ २८.२० ॥
 धनुषः शब्दनादेनाकम्पयच्च जगत्त्रयम् ।
 स्थानं कृत्वा तु वैशाखं निभृतं संस्थितो हरः ॥ २८.२१ ॥
 निरीक्ष्य सुचिरं कालं कोपसंरक्तलोचनः ।
 ध्यात्वा तं परमं मन्त्रमात्मानं च निरुध्य सः ॥ २८.२२ ॥
 मुमोच सहसा बाणं पुरस्य वधकाङ्क्षया ।
 यदा त्रीणि समेतानि अन्तरिक्षस्थितानि तु ॥ २८.२३ ॥
 ततः कालनिमेषार्धं दृष्ट्वैक्यं त्रिपुरस्य च ।
 त्रिपर्वणा त्रिशल्येन ततस्तान्यवसादयत् ॥ २८.२४ ॥
 ततो लोका भयत्रस्तास्त्रिपुरे भरतोत्तम ।
 सर्वासुरविनाशाय कालरूपा भयावहाः ॥ २८.२५ ॥
 अट्टहासान् प्रमुञ्चन्ति कष्टरूपा नरास्तदा ।
 निमेषोन्मेषणं चैव कुर्वन्ति लिपिकर्मसु ॥ २८.२६ ॥
 निष्पन्दनयना मर्त्याश्चित्रेष्वालिखिता इव ।
 देवायतनगा देवा रटन्ति प्रहसन्ति च ।
 स्वप्ने पश्यन्ति चात्मानं रक्ताम्बरविभूषितम् ॥ २८.२७ ॥
 रक्तमाल्योत्तमाङ्गाश्च पतन्तः कार्दमे हृदे ।
 पश्यन्ति नाम चात्मानं सतैलाभ्यङ्गमस्तकम् ॥ २८.२८ ॥
 पश्यन्ति यानमारूढं रासभैश्च नृपोत्तम ।
 संवर्तको महावायुर्युगान्तप्रतिमो महान् ॥ २८.२९ ॥
 गृहानुन्मूलयामास वृक्षजातीननेकशः ।
 भूमिकम्पाः सनिर्घाता उल्कापाताः सहस्रशः ॥ २८.३० ॥
 रुधिरं वर्षते देवो मिश्रितं कर्करैर्बहु ।

अग्निकुण्डेषु विप्राणां हुतः सम्यग्घुताशनः ॥ २८.३१ ॥
 ज्वलते धूमसंयुक्तो विस्फुलिङ्गकणैः सह ।
 कुंजरा विमदा जातास्तुरगाः सत्त्ववर्जिताः ॥ २८.३२ ॥
 अवादितानि वाद्यन्ते वादित्राणि सहस्रशः ।
 ध्वजा ह्यकम्पिताः पेतुश्छत्राणि विविधानि च ॥ २८.३३ ॥
 ज्वलति पादपास्तत्र पर्णानि च सभं ततः ।
 सर्वं तद्व्याकुलीभूतं हाहाकारसमन्वितम् ॥ २८.३४ ॥
 उद्यानानि विचित्राणि प्रबभञ्ज प्रभञ्जनः ।
 तेन संप्रेरिताः सर्वे ज्वलन्ति विशिखाः शिखाः ॥ २८.३५ ॥
 वृक्षगुल्मलतावल्ल्यो गृहाणि च समन्ततः ।
 दिग्विभागैश्च सर्वैश्च प्रवृत्तो हव्यवाहनः ॥ २८.३६ ॥
 सर्वं किंशुकपर्णाभं प्रज्वलच्चैव दृश्यते ।
 गृहाद्गृहं तदा गन्तुं नैव धूमेन शक्यते ॥ २८.३७ ॥
 हरकोपाग्निनिर्दग्धाः क्रन्दन्ते त्रिपुरे जनाः ।
 प्रदीप्तं सर्वतो दिक्षु दह्यते त्रिपुरं परम् ॥ २८.३८ ॥
 पतन्ति शिखराग्राणि विशीर्णानि सहस्रशः ।
 पावको धूमसंपृक्तो दह्यमानः समन्ततः ॥ २८.३९ ॥
 नृत्यन्वै व्याप्तदिग्देशः कान्तारेष्वभिधावति ।
 देवागारेषु सर्वेषु गृहेष्वट्टालकेषु च ॥ २८.४० ॥
 प्रवृत्तो हुतभुक्तत्र पुरे कालप्रचोदितः ।
 ददाह लोकान्सर्वत्र हरकोपप्रकोपितः ॥ २८.४१ ॥
 दहते त्रैपुरं लोकं बालवृद्धसमन्वितम् ।
 सपुरं सगृहद्वारं सवाहनवनं नृप ॥ २८.४२ ॥
 केचिद्भोजनसक्ताश्च पानासक्तास्तथापरे ।
 अपरा नृत्यगीतेषु संसक्ता वारयोषितः ॥ २८.४३ ॥
 अन्योन्यं च परिष्वज्य हुताशनशिखार्दिताः ।
 दह्यमाना नृपश्रेष्ठ सर्वे गच्छन्त्यचेतनाः ॥ २८.४४ ॥
 अथान्ये दानवास्तत्र दह्यन्तेऽग्निविमोहिताः ।
 न शक्ताश्चान्यतो गन्तुं धूमेनाकुलिताननाः ।
 हंसकारण्डवाकीर्णा नलिन्यो हेमपङ्कजाः ॥ २८.४५ ॥
 दह्यन्ते विविधास्तत्र वाप्यः कूपाश्च भारत ।
 दृश्यन्तेऽनलदग्धानि पुरोद्यानानि दीर्घिकाः ।

अम्लानैः पङ्कजैश्छन्ना विस्तीर्णावसुयोजनाः ॥ २८.४६ ॥
 गिरिकूटनिभास्तत्र प्रासादा रत्नशोभिताः ।
 दृश्यन्तेऽनलसंदग्धा विशीर्णा धरणीतले ॥ २८.४७ ॥
 नरस्त्रीबालवृद्धेषु दह्यमानेषु सर्वतः ।
 निर्दयं ज्वलते वह्निर्हाहाकारो महानभूत् ।
 काचिच्च सुखसंसुप्ताप्रमत्तान्या नृपोत्तम ॥ २८.४८ ॥
 क्रीडित्वा च सुविस्तीर्णशयनस्था वराङ्गना ।
 काचित्सुप्ता विशालाक्षी हारावलिविभूषिता ।
 धूमेनाकुलिता दीना न्यपतद्धव्यवाहने ॥ २८.४९ ॥
 काचित्स्मिन्पुरे दीप्ते पुत्रस्नेहानुलालसा ।
 पुत्रमालिङ्गते गाढं दह्यते त्रिपुरेऽग्निना ॥ २८.५० ॥
 काचित्कनकवर्णाभा इन्द्रनीलविभूषिता ।
 भर्तारं पतितं दृष्ट्वा पतिता तस्य चोपरि ॥ २८.५१ ॥
 काचिदादित्यवर्णाभा प्रसुप्ता तु प्रियोपरि ।
 अग्निज्वालाहता गाढं कंठमालिङ्गते नृप ॥ २८.५२ ॥
 मेधवर्णा परा नारी चलत्कनकमेखला ।
 श्वेतवस्त्रोत्तरीया तु पपात धरणीतले ॥ २८.५३ ॥
 काचित्कुन्देन्दुवर्णाभा नीलरत्नविभूषिता ।
 शिरसा प्राञ्जलिर्भूत्वा विज्ञापयति पावकम् ॥ २८.५४ ॥
 कस्याश्चिज्ज्वलते वस्त्रं केशाः कस्याश्च भारत ।
 ज्वलज्ज्वलनसङ्काशैर्हमभाण्डैस्त्रसंहित च ॥ २८.५५ ॥
 काचित्प्रभूतदुःखार्ता विललाप वराङ्गना ।
 भस्मीभूतं पतिं दृष्ट्वा क्रन्दन्ती कुररी यथा ॥ २८.५६ ॥
 आलिङ्ग्य गाढं सहसा पतिता तस्य मूर्धनि ।
 काचिच्च बहुदुःखार्ता व्यलपत्स्त्री स्ववेशमनि ॥ २८.५७ ॥
 भस्मसाच्च कृतं दृष्ट्वा क्रन्दते कुररी यथा ।
 मातरं पितरं काचिद्दृष्ट्वा विगतचेतनम् ॥ २८.५८ ॥
 वेपते पतिता भूमौ खेदिता वडवा यथा ।
 इतश्चेतश्च काचिच्च दह्यमाना वराङ्गना ॥ २८.५९ ॥
 नापश्यद्बालमुत्सङ्गे विपरीतमुखी स्थिता ।
 कुम्भिलस्य गृहं दग्धं पतितं धरणीतले ॥ २८.६० ॥
 कूष्माण्डस्य च धूम्रस्य कुहकस्य बकस्य च ।

विरूपनयनस्यापि विरूपाक्षस्य चैव हि ॥ २८.६१ ॥
 शुम्भो डिम्भश्च रौद्रश्च प्रह्लादश्चासुरोत्तमः ।
 दण्डपाणिर्विपाणिश्च सिंहवक्त्रस्तथानघ ॥ २८.६२ ॥
 दुन्दुभश्चैव संह्लादो डिण्डिर्मुण्डिस्तथैव च ।
 बाणभ्राता च बाणश्च क्रव्यादव्याघ्रवक्त्रकौ ॥ २८.६३ ॥
 एवमन्येऽपि ये केचिद्दानवा बलदर्पिताः ।
 तेषां गृहे तथा वह्निर्ज्वलते निर्दयो नृप ।
 दह्यमानाः स्त्रियस्तात विलपन्ति गृहे गृहे ॥ २८.६४ ॥
 करुणाक्षरवादिन्यो निराधारा गताः शिवम् ।
 यदि वैरं सुरारेश्च पुरुषोपरिपावक ॥ २८.६५ ॥
 स्त्रियः किमपराध्यन्ति गृहपञ्जरकोकिलाः ।
 अनिर्दयो नृशंसस्त्वं कस्ते कोपः स्त्रियं प्रति ॥ २८.६६ ॥
 किं त्वया न श्रुतं लोके अवध्याः सर्वथा स्त्रियः ।
 किं तु तुभ्यं गुणो ह्यस्ति दहने पवनेरितः ॥ २८.६७ ॥
 न कारुण्यं त्वया किञ्चिद्दाक्षिण्यं च स्त्रियं प्रति ।
 दयां म्लेच्छा हि कुर्वन्ति वचनं वीक्ष्य योषिताम् ॥ २८.६८ ॥
 म्लेच्छानामपि च म्लेच्छो दुर्निवार्यो ह्यचेतनः ।
 एवं विलपमानानां स्त्रीणां तत्रैव भारत ॥ २८.६९ ॥
 ज्वालाकलापबहुलः प्रज्वलत्येव पावकः ।
 एवं दृष्ट्वा ततो बाणो दह्यमान उवाच ह ॥ २८.७० ॥
 अवज्ञाय विनष्टोऽहं पापात्मा हरमञ्जसा ।
 मया पापेन मूर्खेण ये लोका नाशिता ध्रुवम् ॥ २८.७१ ॥
 गोब्राह्मणा हता नित्यमिह लोके परत्र च ।
 नाशितान्यन्नपानानि मठारामाश्रमास्तथा ॥ २८.७२ ॥
 ऋषीणामाश्रमाश्चैव देवारामा गणालयाः ।
 तेन पापेन मे ध्वंसस्तपसश्च बलस्य च ॥ २८.७३ ॥
 किं धनेन करिष्यामि राज्येणान्तःपुरेण च ॥ २८.७४ ॥
 वरं शङ्करपादौ च शरणं यामि मूढधीः ।
 न माता न पिता चैव न बन्धुर्नापरो जनः ॥ २८.७५ ॥
 मुक्त्वा चैव महेशानं परमार्तिहरं परम् ।
 आत्मना च कृतं पापमात्मनैव तु भुज्यते ॥ २८.७६ ॥
 अहं पुनः समस्तैश्च दहयामि सह साधुभिः ।

एवमुक्त्वा शिवं लिङ्गं कृत्वा तन्मस्तकोपरि ॥ २८.७७ ॥
 निर्जगाम गृहाच्छीघ्रं पावकेनावगुण्ठितः ।
 स खिन्नः स्विन्नगात्रस्तु प्रस्खलंस्तु मुहुर्महुः ॥ २८.७८ ॥
 हरं गद्गदया वाचा स्तुवन्वै शरणं ययौ ।
 त्वत्कोपानलनिर्दग्धो यदि वध्योऽस्मि शङ्कर ॥ २८.७९ ॥
 त्वत्प्रसादान्महादेव मा मे लिङ्गं प्रणश्यतु ।
 अर्चितं मे सुरश्रेष्ठ ध्यातं भक्त्या मया विभो ॥ २८.८० ॥
 प्राणादिष्टतमं देव तस्माद्रक्षितुमर्हसि ।
 यदि तेऽहमनुग्राह्यो वध्यो वा सुरसत्तम ॥ २८.८१ ॥
 प्रतिजन्म महादेव त्वद्भक्तिरचलास्तु मे ।
 पशुकीटपतङ्गेषु तिर्यग्योनिगतेषु च ।
 स्वकर्मणा महादेव त्वद्भक्तिरचलास्तु मे ॥ २८.८२ ॥
 एवमुक्त्वा महाभागो बाणो भक्तिमतां वरः ।
 स्तोत्रेण देवदेवेशं छन्दयामास भारत ॥ २८.८३ ॥

बाण उवाच -

शिव शङ्कर सर्वहराय नमो भवभीतभयार्तिहराय नमः ।
 कुसुमायुधदेहविनाशंकर प्रमदाप्रियकामक देव नमः ॥ २८.८४ ॥
 जय पार्वतीश परमार्थसार जय विरचितभीमभुजङ्गहार ।
 जय निर्मलभस्मविलिप्तगात्र जय मन्त्रमूल जगदेकपात्र ॥ २८.८५ ॥
 जय विषधरकपिलजटाकलाप जय भैरवविधृतपिनाकचाप ।
 जय विषमनयनपरिमुक्तसङ्ग जय शङ्कर धृतगाङ्गतरङ्ग ॥ २८.८६ ॥
 जय भीमरूप खट्वाङ्गहस्त शशिशेखर जय जगतां प्रशस्त ।
 जय सुखरेश सुरलोकसार जय सर्वसकलनिर्दग्धसार ॥ २८.८७ ॥
 जय कीर्तनीय जगतां पवित्र जय वृषाङ्क बहुविधचरित्र ।
 जय विरचितनरकङ्कालमाल अघासुरदेहकङ्कालकाल ॥ २८.८८ ॥
 जय नीलकंठ वरवृषभगमन जय सकललोकदुरितानुशमन ।
 जय सिद्धसुरासुरविनतचरण जय रुद्र रौद्रभवजलधितरण ॥ २८.८९ ॥
 जय गिरिश सुरेश्वरमाननीय जय सूक्ष्मरूप संचितनीय ।
 जय दग्धत्रिपुर विश्वसत्त्व जय सकलशास्त्रपरमार्थतत्त्व ॥ २८.९० ॥
 जय दुरवबोध संसारतार कलिकलुषमहार्णवघोरतार ।
 जय सुरासुरदेवगणेश नमो हयवानरसिंहगजेन्द्रमुख ॥ २८.९१ ॥

अतिह्रस्वस्थूलसुदीर्घतम उपलब्धिर्न शक्यते ते ह्यमरैः ।
 प्रणतोऽस्मि निरञ्जन ते चरणौ जय साम्ब सुलोचनकान्तिहर ॥ २८.९२ ॥
 अप्राप्य त्वां किमत्यन्तमुच्छ्रयी न विनाशयेत् ।
 अतिप्रमाथि च तदा तपो महत्सुदारुणम् ॥ २८.९३ ॥
 न पुत्रबान्धवा दारा न समस्तः सुहृज्जनः ।
 सङ्कटेऽभ्युपगच्छन्ति व्रजन्तमेकगामिनम् ॥ २८.९४ ॥
 यदेव कर्म कैवल्यं कृतं तेन शुभाशुभम् ।
 तदेव सार्थवत्तस्य भवत्यग्रे तु गच्छतः ॥ २८.९५ ॥
 निर्धनस्यैव चरतो न भयं विद्यते क्वचित् ।
 धनीभयैर्न मुच्येत धनं तस्मात्त्यजाम्यहम् ॥ २८.९६ ॥
 लुब्धाः पापानि कुर्वन्ति शुद्धांशा नैव मानवाः ।
 श्रुत्वा धर्मस्य सर्वस्वं श्रुत्वा चैवावधार्य तत् ॥ २८.९७ ॥
 त्वं विष्णुस्त्वं जगन्नाथो ब्रह्मरूपः सनातनः ।
 इन्द्रस्त्वं देवदेवेश सुरनाथ नमोऽस्तु ते ॥ २८.९८ ॥
 त्वं क्षितिर्वरुणश्चैव पवनस्त्वं हुताशनः ।
 त्वं दीक्षा यजमानश्च आकाशं सोम एव च ॥ २८.९९ ॥
 त्वं सूर्यस्त्वं तु वितेशो यमस्त्वं गुरुरेव च ।
 त्वया व्याप्तं जगत्सर्वं त्रैलोक्यं भास्वता यथा ॥ २८.१०० ॥
 एतद्बाणकृतं स्तोत्रं श्रुत्वा देवो महेश्वरः ।
 क्रोधं मुक्त्वा प्रसन्नात्मा तदा वचनमब्रवीत् ॥ २८.१०१ ॥

ईश्वर उवाच -

न भेतव्यं न भेतव्यमद्यप्रभृति दानव ।
 सौवर्णे भवने तिष्ठ मम पार्श्वेऽथवा पुनः ॥ २८.१०२ ॥
 पुत्रपौत्रप्रपौत्रैश्च बान्धवैः सह भार्यया ।
 अद्यप्रभृति वत्स त्वमवध्यः सर्वशत्रुषु ॥ २८.१०३ ॥

मार्कण्डेय उवाच -

भूयस्तस्य वरो दत्तो देवदेवेन भारत ।
 स्वर्गे मर्त्ये च पाताले पूजितः ससुरासुरैः ॥ २८.१०४ ॥
 अक्षयश्चाव्ययश्चैव वस त्वं वै यथासुखम् ।
 ततो निवारयामास रुद्रः सप्तशिखं तदा ॥ २८.१०५ ॥

तृतीयं रक्षितं तस्य पुरं देवेन शम्भुना ।
 ज्वालामालाकुलं चान्यत्पतितं धरणीतले ॥ २८.१०६ ॥
 अर्धेन प्रस्थितादूर्ध्वं तस्य ज्वाला दिवं गताः ।
 हाहाकारो महास्तत्र ऋषिसङ्घैरुदीरितः ॥ २८.१०७ ॥
 दैवतैश्च महाभागैः सिद्धविद्याधरादिभिः ।
 एकं तु पतितं तत्र श्रीशैले खण्डमुत्तरम् ॥ २८.१०८ ॥
 द्वितीयं पतितं राजञ्छैले हयमरकण्टके ।
 प्रज्वलत्पतितं तत्र तेन ज्वालेश्वरं स्मृतम् ॥ २८.१०९ ॥
 दग्धे तु त्रिपुरे राजन्पतिते खण्ड उत्तमे ।
 रुद्रो देवः स्थितस्तत्र ज्वालामालानिवारकः ॥ २८.११० ॥
 हाहाकारपराणां तु ऋषीणां रक्षणाय च ।
 स्वयं मूर्तिर्महेशानुमावृषभसंयुतः ॥ २८.१११ ॥
 मनसापि स्मरेद्यस्तु भक्त्या हयमरकण्टकम् ।
 चान्द्रायणाधिकं पुण्यं स लभेन्नात्र संशयः ॥ २८.११२ ॥
 अतिपुण्यो गिरिश्रेष्ठो यस्माद्भरतसत्तम ।
 अस्मान्नित्यं भवेद्राजन्सर्वपापक्षयंकरः ॥ २८.११३ ॥
 नानाद्रुमलताकीर्णो नानापुष्पोपशोभितः ।
 नानागुल्मलताकीर्णो नानावल्लीभिरावृतः ॥ २८.११४ ॥
 सिंहव्याघ्रसमाकीर्णो मृगयूथैरलंकृतः ।
 श्वापदानां च घोषेण नित्यं प्रमुदितोऽभवत् ॥ २८.११५ ॥
 ब्रह्मेन्द्रविष्णुप्रमुखैर्हर्यमरैश्च सहस्रशः ।
 सेव्यते देवदेवेशः शङ्करस्तत्र पर्वते ॥ २८.११६ ॥
 पतनं कुरुते योऽस्मिन्पर्वतेऽमरकण्टके ।
 क्रीडते क्रमशो राजन्भुवनानि चतुर्दश ॥ २८.११७ ॥
 ऐन्द्रं वाहनं च कौबेरं वायव्यं याम्यमेव च ।
 नैरृत्यं वारुणं चैव सौम्यं सौरं तथैव च ॥ २८.११८ ॥
 ब्राह्मं च पदमक्लिष्टं वैष्णवं तदनन्तरम् ।
 उमारुद्रं महाभाग ऐश्वरं तदनन्तरम् ॥ २८.११९ ॥
 परं सदाशिवं शान्तं सूक्ष्मं ज्योतिरतीन्द्रियम् ।
 तस्मिन्याति लयं धीरो विधिना नात्र संशयः ॥ २८.१२० ॥

युधिष्ठिर उवाच -

कोऽप्यत्र विधिरुद्दिष्टः पतने ऋषिसत्तम ।
एतन्मे सर्वमाचक्ष्व संशयोऽस्ति महामुने ॥ २८.१२१ ॥

श्रीमार्कण्डेय उवाच -

शृणुष्व कथयिष्यामि तं विधिं पाण्डुनन्दन ।
यत्कृत्वा प्रथमं कर्म निपतेत्तदनन्तरम् ॥ २८.१२२ ॥
कृत्वा कृच्छ्रत्रयं पूर्वं जप्त्वा लक्षं दशैव तु ।
शाकयावकभुक्चैव शुचिस्त्रिषवणो नृप ॥ २८.१२३ ॥
त्रिकालमर्चयेद्दीशं देवदेवं त्रिलोचनम् ।
दशांशेन तु राजेन्द्र होमं तत्रैव कारयेत् ॥ २८.१२४ ॥
लक्षवारं जपेद्देवं गन्धमाल्यैश्च पूजयेत् ।
रात्रौ स्वप्ने तदा पश्येद्विमानस्थं ततः क्षिपेत् ॥ २८.१२५ ॥
अनेनैव विधानेन आत्मानं यस्तु निक्षिपेत् ।
स्वर्गलोकमनुप्राप्य क्रीडते त्रिदशैः सह ॥ २८.१२६ ॥
त्रिंशद्वर्षसहस्राणि त्रिंशत्कोट्यस्तथैव च ।
मुक्त्वा मनोरमान्भोगांस्तदा गच्छेन्महीतलम् ॥ २८.१२७ ॥
पृथिवीमेकच्छत्रेण भुनक्ति लोकपूजितः ।
व्याधिशोकविनिर्मुक्तो जीवेच्च शरदां शतम् ॥ २८.१२८ ॥
ज्वालेश्वरं तु तत्तीर्थं त्रिषु लोकेषु विश्रुतम् ।
तत्र ज्वाला नदी पार्थ प्रसृता शिवनिर्मिता ॥ २८.१२९ ॥
निर्वाप्य तद्बाणपुरं रेवया सह संगता ।
तत्र स्नात्वा महाराज विधिना मन्त्रसंयुतः ॥ २८.१३० ॥
तिलसंमिश्रतोयेन तर्पयेत्पितृदेवताः ।
पिण्डदानेन च पितृन् पैण्डरीकफलं लभेत् ॥ २८.१३१ ॥
अनाशकं तु यः कुर्यात्तस्मिंस्तीर्थं नराधिप ।
मुच्यते सर्वपापेभ्यो रुद्रलोकं स गच्छति ॥ २८.१३२ ॥
अमराणां शतैश्चैव सेवितो हयमरेश्वरः ।
तथैव ऋषिसङ्घैश्च तेन पुण्यतमो महान् ॥ २८.१३३ ॥
समन्ताद्योजनं तीर्थं पुण्यं हयमरकण्टकम् ।
रुद्रकोटिसमोपेतं तेन तत्पुण्यमुत्तमम् ॥ २८.१३४ ॥
तस्य पर्वतराजस्य यः करोति प्रदक्षिणम् ।
प्रदक्षिणीकृता तेन पृथिवी नात्र संशयः ॥ २८.१३५ ॥

वाचिकं मानसं चैव कायिकं त्रिविधं च यत् ।
 नश्यते पातकं सर्वमित्येवं शङ्करोऽब्रवीत् ॥ २८.१३६ ॥
 अमरेश्वरपार्श्वे च तीर्थं शक्रेश्वरं नृप ।
 तपस्तप्त्वा पुरा तत्र शक्रेण स्थापितं किल ॥ २८.१३७ ॥
 कुशावर्तं नाम तीर्थं ब्रह्मणा च कृतं शुभम् ।
 ब्रह्मकुण्डमिति ख्यातं हंसतीर्थं तथा परम् ॥ २८.१३८ ॥
 अम्बरीषस्य तीर्थं च महाकालेश्वरं तथा ।
 कावेर्याः पूर्वभागे च तीर्थं वै मातृकेश्वरम् ॥ २८.१३९ ॥
 एतानि दक्षिणे तीरे रेवाया भरतर्षभ ।
 संसेवनस्नानदानैः पापसङ्घहराणि च ॥ २८.१४० ॥
 भृगुतुङ्गे महाराज प्रसिद्धो भैरवः शिवः ।
 तस्य याम्यविभागे च तीर्थं वै चपलेश्वरम् ॥ २८.१४१ ॥
 एतौ स्थितौ दुःखहरौ रेवाया उत्तरे तटे ।
 तावभ्यर्च्य तथा नत्वा सम्यग्यात्राफलं भवेत् ।
 अदृष्टपूजितौ तौ हि नराणां विघ्नकारकौ ॥ २८.१४२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 त्रिपुरविध्वंसने ज्वालेश्वरतीर्थांमरेश्वतीर्थमाहात्म्यवर्णनं नामाष्टाविंशोऽध्यायः ॥

ऋKV अध्याय २९

युधिष्ठिर उवाच -

कावेरीति च विख्याता त्रिषु लोकेषु सत्तम ।
 माहात्म्यं श्रोतुमिच्छामि तस्या मार्कण्ड तत्त्वतः ॥ २९.१ ॥
 कीदृशं दर्शनं तस्याः फलं स्पर्शेऽथवा विभो ।
 स्नाने जाप्येऽथवा दान उपवासे तथा मुने ॥ २९.२ ॥
 कथयस्व महाभाग कावेरीसङ्गमे फलम् ।
 धर्मः श्रुतोऽथ दृष्टो वा कथितो वा कृतोऽपि वा ॥ २९.३ ॥
 अनुमोदितो वा विप्रेन्द्र पुनातीति श्रुतं मया ।
 यथा धर्मप्रसङ्गे तु मुने धर्मोऽपि जायते ॥ २९.४ ॥
 स्वर्गश्च नरकश्चैव इत्येवं वैदिकी श्रुतिः ॥ २९.५ ॥

श्रीमार्कण्डेय उवाच -

साधु साधु महाभाग यत्पृष्टोऽहं त्वयाधुना ।
शृणुष्वैकमना भूत्वा कावेरीफलमुत्तमम् ॥ २९.६ ॥
अस्ति यक्षो महासत्त्वः कुबेरोनाम विश्रुतः ।
सोऽपि तीर्थप्रभावेन राजन्यक्षाधिपोऽभवत् ॥ २९.७ ॥
तच्छृणुष्व विधानेन भक्त्या परमया नृप ।
सिद्धिं प्राप्तो महाभाग कावेरीसङ्गमेन तु ॥ २९.८ ॥
कावेर्या नर्मदायास्तु सङ्गमे लोकविश्रुते ।
तत्र स्नात्वा शुचिर्भूत्वा कुबेरः सत्यविक्रमः ॥ २९.९ ॥
विधिवन्नियमं कृत्वा शास्त्रयुक्त्या नरोत्तम ।
आराध्यन्महादेवमेकचितः सनातनम् ॥ २९.१० ॥
एकाहारो वसन्मासं तथा षष्ठाहनकालिकः ।
पक्षोपवासी न्यवसत्कंचित्कालं नृपोत्तम ॥ २९.११ ॥
मूलशाकफलैश्चान्यं कालं नयति बुद्धिमान् ।
किंचित्कालं वसंस्तत्र तीर्थे शैवालभोजनः ॥ २९.१२ ॥
पराकेणानयत्कालं कृच्छ्रेणापि च मानद ।
चान्द्रायणेन चाप्यन्यमन्यं वाय्वम्बुभोजनः ॥ २९.१३ ॥
एवं तत्र नरश्रेष्ठ कामरागविवर्जितः ।
स्थितो वर्षशतं सागं कर्षयन्स्वं तथा वपुः ॥ २९.१४ ॥
ततो वर्षशतस्यान्ते देवदेवो महेश्वरः ।
तुष्टस्तु परया भक्त्या तमुवाच हसन्निव ॥ २९.१५ ॥
भोभो यक्ष महासत्त्व वरं वरय सुव्रत ।
परितुष्टोऽस्मि ते भक्त्या तव दास्ये यथेप्सितम् ॥ २९.१६ ॥

यक्ष उवाच -

यदि तुष्टोऽसि देवेश उमया सह शङ्कर ।
अद्यप्रभृति सर्वेषां यक्षाणामधिपो भवे ॥ २९.१७ ॥
अक्षयश्चाव्ययश्चैव तव भक्तिपुरःसरः ।
धर्मे मतिं च मे नित्यं ददस्व परमेश्वर ॥ २९.१८ ॥

ईश्वर उवाच -

यत्त्वया प्रार्थितं सर्वं फलं धर्मस्य ततथा ।

इत्येवमुक्त्वा तं तत्र जगामादर्शनं हरः ॥ २९.१९ ॥
 सोऽपि स्नात्वा विधानेन संतर्प्य पितृदेवताः ।
 आमन्त्रयित्वा ततीर्थं कृतार्थश्च गृहं ययौ ॥ २९.२० ॥
 पूजितस्तत्र यक्षैस्तु सोऽभिषिक्तो विधानतः ।
 चकार विपुलं तत्र राज्यमीप्सितमुत्तमम् ॥ २९.२१ ॥
 तत्र चान्ये सुराः सिद्धा यक्षगन्धर्वकिन्नराः ।
 गणाश्चाप्सरसां तत्र ऋषयश्च तथानघ ॥ २९.२२ ॥
 कावेरीसङ्गमं तेन सर्वपापहरं विदुः ।
 स्वर्गाणामपि सर्वेषां द्वारमेतद्युधिष्ठिर ॥ २९.२३ ॥
 ते धन्यास्ते महात्मानस्तेषां जन्म सुजीवितम् ।
 कावेरीसङ्गमे स्नात्वा यैर्दत्तं हि तिलोदकम् ॥ २९.२४ ॥
 दश पूर्वं परे तात मातृतः पितृतस्तथा ।
 पितरः पितामहास्तेन उद्धृता नरकार्णवात् ॥ २९.२५ ॥
 तस्मात्सर्वप्रयत्नेन तत्र स्नायीत मानवः ।
 अर्चयेदीश्वरं देवं यदीच्छेच्छाश्वतीं गतिम् ॥ २९.२६ ॥
 कावेरीसङ्गमे राजन्स्नानदानार्चनं नरैः ।
 कृतं भक्त्या नरश्रेष्ठ अश्वमेधाधिकं फलम् ॥ २९.२७ ॥
 होमेन चाक्षयः स्वर्गो जपादायुर्विवर्धते ।
 ध्यानतो नित्यमायाति पदं शिवकलात्मकम् ॥ २९.२८ ॥
 अग्निप्रवेशं यः कुर्यात्तस्मिंस्तीर्थं नरेश्वर ।
 अग्निलोके वसेतावद्यावदाभूतसम्प्लवम् ॥ २९.२९ ॥
 अनाशकं तु यः कुर्यात्तस्मिंस्तीर्थं नराधिप ।
 तस्य पुण्यफलं यद्वै तच्छृणुष्व नरोत्तम ॥ २९.३० ॥
 गन्धर्वाप्सरःसंकीर्णं विमाने सूर्यसन्निभे ।
 वीज्यमानो वरस्त्रीभिर्देवतैः सह मोदते ॥ २९.३१ ॥
 षष्टिवर्षसहस्राणि षष्टिवर्षशतानि च ।
 क्रीडते रुद्रलोकस्थस्तदन्ते भुवि चागतः ॥ २९.३२ ॥
 भोगवान्दानशीलश्च जायते पृथिवीपतिः ।
 आधिशोकविनिर्मुक्तो जीवेच्च शरदां शतम् ॥ २९.३३ ॥
 एवं गुणगणाकीर्णा कावेरी सा सरिन्नृप ।
 त्रिषु लोकेषु विख्याता नर्मदासङ्गमे सदा ॥ २९.३४ ॥
 जितवाक्कायचित्ताश्च ध्येयध्यानरतास्तथा ।

कावेरीसङ्गमे तात तेऽपि मोक्षमवाप्नुयुः ॥ २९.३५ ॥
 शृणु तेऽन्यत्प्रवक्ष्यामि आश्चर्यं नृपसत्तम ।
 त्रिषु लोकेषु का त्वन्या दृश्यते सरिता समा ॥ २९.३६ ॥
 लब्धं यैर्नर्मदातोयं ये च कुर्युः प्रदक्षिणम् ।
 ये पिबन्ति जलं तत्र ते पुण्या नात्र संशयः ॥ २९.३७ ॥
 न तेषां सन्ततिच्छेदो दश जन्मानि पञ्च च ।
 तेषां पापं विलीयेत हिमं सूर्योदये यथा ॥ २९.३८ ॥
 गङ्गायामुनसङ्गे वै यत्फलं लभते नरः ।
 तत्फलं लभते मर्त्यः कावेरीस्नानमाचरन् ॥ २९.३९ ॥
 भौमे तु भूतजायोगे व्यतीपाते च संक्रमे ।
 राहुसोमसमायोगे तदेवाष्टगुणं स्मृतम् ॥ २९.४० ॥
 अशीतिश्च यवाः प्रोक्ता गङ्गायामुनसङ्गमे ।
 कावेरीनर्मदायोगे तदेवाष्टगुणं स्मृतम् ॥ २९.४१ ॥
 गङ्गा षष्टिसहस्रैस्तु क्षेत्रपालैः प्रपूज्यते ।
 तदर्धैरन्यतीर्थानि रक्षन्ते नात्र संशयः ॥ २९.४२ ॥
 अमरेश्वरे तु सरितां ये योगाः परिकीर्तिताः ।
 ते त्वशीतिसहस्रैस्तु क्षेत्रपालैस्तु रक्षिताः ॥ २९.४३ ॥
 तथामरेश्वरे याम्ये लिङ्गं वै चपलेश्वरम् ।
 द्वितीयं चण्डहस्ताख्यं द्वे लिङ्गे तीर्थरक्षके ॥ २९.४४ ॥
 शिवेन स्थापिते पूर्वं कावेर्याद्यभिरक्षके ।
 लक्षेण रक्षिता देवी नर्मदा बहुकल्पगा ॥ २९.४५ ॥
 धनुषां षष्ट्यभियुतैः पुरुषैरीशयोजितैः ।
 ओं कारशतसाहस्रैः पर्वतश्चाभिरक्षितः ॥ २९.४६ ॥
 अन्यदेशकृतं पापमस्मिन् क्षेत्रे विनश्यति ।
 अस्मिंस्तीर्थं कृतं पापं वज्रलेपो भविष्यति ॥ २९.४७ ॥
 एषा ते कथिता तात कावेरी सरितां वरा ।
 रुद्रदेहसमुत्पन्ना तेन पुण्या सरिद्वरा ॥ २९.४८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये कावेरीसङ्गममाहात्म्यवर्णनं नामैकोनत्रिंशोऽध्यायः ॥

श्रीमार्कण्डेय उवाच -

नर्मदोत्तरकूले तु दारुतीर्थमनुत्तमम् ।

यत्र सिद्धो महाभाग तपस्तप्त्वा द्विजोत्तमः ॥ ३०.१ ॥

युधिष्ठिर उवाच -

कोऽसौ द्विजवरश्रेष्ठः सिद्धस्तत्र महामुने ।

दारुकेति सुतः कस्य एतन्मे वक्तुमर्हसि ॥ ३०.२ ॥

श्रीमार्कण्डेय उवाच -

भार्गवे विपुले वंशे धीमतो देवशार्मणः ।

दारुर्नाम महाभागो वेदवेदाङ्गपारगः ॥ ३०.३ ॥

ब्रह्मचारी गृहस्थश्च वानप्रस्थो विधिक्रमात् ।

यतिधर्मविधानेन चचार विपुलतपः ॥ ३०.४ ॥

ध्यायन्वै स महादेवं निराहारो युधिष्ठिर ।

उवास तीर्थे तस्मिन् वै यावत्प्राणपरिक्षयम् ॥ ३०.५ ॥

तस्य नाम्ना तु ततीर्थं त्रिषु लोकेषु विश्रुतम् ।

तत्र स्नात्वा विधानेन अर्चयेत्पितृदेवताः ॥ ३०.६ ॥

सत्यवादी जितक्रोधः सर्वभूतहिते रतः ।

सर्वान्कामानवाप्नोति राजन्नत्रैव सवर्था ॥ ३०.७ ॥

यः कुर्यादुपवासं च सत्यशौचपरायणः सौत्रामणिफलं चास्य सम्भवत्यविचारितम् ॥ ३०.८

॥

ऋग्वेदजापी ऋग्वेदी साम वा सामपारगः ।

यजुर्वेदी यजुर्जप्त्वा लभते फलमुत्तमम् ॥ ३०.९ ॥

प्राणांस्त्यजति यो मर्त्यस्तस्मिंस्तीर्थं विधानतः ।

अनिवर्तिका गतिस्तस्य इत्येवं शङ्करोऽब्रवीत् ॥ ३०.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे दारुतीर्थमाहात्म्यवर्णनं नाम त्रिंशोऽध्यायः ॥

ऋKV अध्याय ३१

श्रीमार्कण्डेय उवाच -

ततो गच्छेच्च राजेन्द्र तीर्थं त्रैलोक्यविश्रुतम् ।
 ब्रह्मावर्तमिति ख्यातं सर्वपापप्रणाशनम् ॥ ३१.१ ॥
 तत्र संनिहितो ब्रह्मा नित्यसेवी युधिष्ठिर ।
 ऊर्ध्वबाहुर्निरालम्बचकार भ्रमणं सदा ॥ ३१.२ ॥
 एकाहारवशेऽतिष्ठद्द्वादशाब्दं महाव्रती ।
 अत्र तीर्थं विधानेन चिन्तयन् वै महेश्वरम् ॥ ३१.३ ॥
 तेन तत्पुण्यमाख्यातं ब्रह्मावर्तमिति प्रभो ।
 तत्र स्नात्वा विधानेन तर्पयेत्पितृदेवताः ॥ ३१.४ ॥
 अर्चयेद्देवमीशानं विष्णुं वा परमेश्वरम् ।
 यत्फलं सर्वयज्ञानां विधिवद्दक्षिणावताम् ॥ ३१.५ ॥
 तत्फलं समवाप्नोति ततीर्थस्य प्रभावतः ।
 यस्मिंस्तीर्थं तु यो देवो दानवो वा द्विजोऽथ वा ॥ ३१.६ ॥
 सिद्धस्तेनैव तन्नाम्ना ख्यातं लोके महच्च तत् ।
 न जलं न स्थलं नाम क्षेत्रं वा हयूषराणि च ॥ ३१.७ ॥
 पवित्रत्वं लभन्त्येते पौरुषेण विना नृणाम् ।
 सामर्थ्यान्निश्चयाद्धैर्यात्सिध्यन्ति पुरुषा नृप ॥ ३१.८ ॥
 प्रमादात्तस्य लोभेन पतन्ति नरके ध्रुवम् ॥ ३१.९ ॥
 संनिरुध्येन्द्रियग्रामं यत्र यत्र वसेन्मुनिः ।
 तत्र तत्र कुरुक्षेत्रं नैमिषं पुष्कराणि च ॥ ३१.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 ब्रह्मावर्ततीर्थमाहात्म्यवर्णनं नामैकत्रिंशोऽध्यायः ॥

ऋKV अध्याय ३२

श्रीमार्कण्डेय उवाच -

पत्रेश्वरं ततो गच्छेत्सर्वपापप्रणाशनम् ।
 यत्र सिद्धो महाभागश्चित्रसेनसुतो बली ॥ ३२.१ ॥

युधिष्ठिर उवाच -

कोऽसौ सिद्धस्तदा ब्रह्मंस्तस्मिंस्तीर्थं महातपाः ।
 पुत्रः कस्य तु को हेतुरेतदिच्छामि वेदितुम् ॥ ३२.२ ॥

श्रीमार्कण्डेय उवाच -

चित्रोनाम महातेजा इन्द्रस्य दयितः पुरा ।
तस्य पुत्रो नृपश्रेष्ठ पत्त्रेश्वर इति श्रुतः ॥ ३२.३ ॥
रूपवान् सुभगश्चैव सर्वशत्रुभयंकरः ।
इन्द्रस्य दयितोऽत्यर्थं जय इत्येव चापरः ॥ ३२.४ ॥
स कदाचित्सभामध्ये सर्वदेवसमागमे ।
मेनकानृत्यगीतेन मोहितः सुचिरं किल ॥ ३२.५ ॥
तिष्ठते गतमर्यादो गतप्राण इव क्षणात् ।
तावत्सुरपतिर्देवः शशापाथाजितेन्द्रियम् ॥ ३२.६ ॥
यस्मात्त्वं स्वर्गसंस्थोऽपि मर्त्यधर्ममुपेयिवान् ।
तस्मान्मर्त्ये चिरं कालं क्षपयिष्यस्यसंशयम् ॥ ३२.७ ॥
एवमुक्तः सुरेन्द्रेण चित्रसेनसुतो युवा ।
वेपमानः सुरश्रेष्ठः कृताञ्जलिरुवाच ह ॥ ३२.८ ॥

पत्त्रेश्वर उवाच -

मया पापेन मूढेन अजितेन्द्रियचेतसा ।
प्राप्तं वै यत्फलं तस्य प्रसादं कर्तुमर्हसि ॥ ३२.९ ॥

शक्र उवाच -

नर्मदातटमाश्रित्य द्वादशाब्दं जितेन्द्रियः ।
आराधय शिवं शान्तं पुनः प्राप्स्यसि सद्गतिम् ॥ ३२.१० ॥
सत्यशौचरतानां च धर्मिष्ठानां जितात्मनाम् ।
लोकोऽयं पापिनां नैव इति शास्त्रस्य निश्चयः ॥ ३२.११ ॥
एवमुक्ते महाराज सहस्राक्षेण धीमता ।
गन्धर्वतनयो धीमान्प्रणम्यागात् भूतलम् ॥ ३२.१२ ॥
रेवाया विमले तोये ब्रह्मावर्तसमीपतः ।
स्नात्वा जप्त्वा विधानेन अर्चयित्वा च शङ्करम् ॥ ३२.१३ ॥
वाय्वम्बुपिण्याकफलैश्च पुष्पैः पर्णैश्च मूलाशनयावकेन ।
तताप पञ्चाग्नितपोभिरुग्रैस्ततश्च तोषं समगात्स देवः ॥ ३२.१४ ॥
पिनाकपाणिं वरदं त्रिशूलिनमुमापतिं हयन्धकनाशनं च ।
चन्द्रार्धमौलिं गजकृतिवाससं दृष्ट्वा पपाताग्रगतं समीक्ष्य ॥ ३२.१५ ॥

ईश्वर उवाच -

वरं वृणीष्व भद्रं ते वरदोऽहं तवानघ ।
यमिच्छसि ददाम्यदय नात्र कार्या विचारणा ॥ ३२.१६ ॥

पत्तेश्वर उवाच -

यदि तुष्टोऽसि देवेश यदि देयो वरो मम ।
अत्र त्वं सततं तीर्थं मम नाम्ना भव प्रभो ॥ ३२.१७ ॥
एतच्छ्रुत्वा महादेवो हर्षगद्गदया गिरा ।
तथेत्युक्त्वा ययौ हृष्ट उमया सह शङ्करः ॥ ३२.१८ ॥
सोऽपि ततीर्थमाप्लुत्य गते देवे दिवं प्रति ।
स्नात्वा जाप्यविधानेन तर्पयित्वा पितृन् पुनः ॥ ३२.१९ ॥
स्थापयामास देवेशं तस्मिंस्तीर्थं विधानतः ।
पत्तेश्वरं तु विख्यातं त्रिषु लोकेषु भारत ॥ ३२.२० ॥
इन्द्रलोकं गतः शापान्मुक्तः सोऽपि नरेश्वर ।
हृष्टः प्रमुदितो रम्यं जयशब्दादिमङ्गलैः ॥ ३२.२१ ॥
एष ते कथितः प्रश्नः पृष्टो यो वै युधिष्ठिर ।
तत्र स्नानेन चैकेन सर्वपापैः प्रमुच्यते ॥ ३२.२२ ॥
यस्त्वरचयेन्महादेवं तस्मिंस्तीर्थं युधिष्ठिर ।
स्नात्वाभ्यर्च्य पितृन् देवान् सोऽश्वमेधफलं लभेत् ॥ ३२.२३ ॥
मृतो वर्षशतं साग्रं क्रीडित्वा च शिवे पुरे ।
राजा वा राजतुल्यो वा पश्चान्मर्त्येषु जायते ॥ ३२.२४ ॥
वेदवेदाङ्गतत्त्वज्ञो जीवेच्च शरदः शतम् ।
व्याधिशोकविनिर्मुक्तः पुनः स्मरति तज्जलम् ॥ ३२.२५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
पत्तेश्वरतीर्थमाहात्म्यवर्णनं नाम द्वात्रिंशोऽध्यायः ॥

ऋKV अध्याय ३३

श्रीमार्कण्डेय उवाच -

ततो गच्छेत्तु राजेन्द्र अग्नितीर्थमनुत्तमम् ।
यत्र संनिहितो ह्यग्निर्गतः कामेन मोहितः ॥ ३३.१ ॥

युधिष्ठिर उवाच -

कथं देवो जगद्धाता कामेन कलुषीकृतः ।
कथं च नित्यदा वास एकस्थानेषु जायते ॥ ३३.२ ॥
एतत्त्वाश्चर्यमतुलं सर्वलोकेष्वनुत्तमम् ।
कथयस्व महाभाग परं कौतूहलं मम ॥ ३३.३ ॥

श्रीमार्कण्डेय उवाच -

साधु साधु महाप्राज्ञ पृष्टः प्रश्नस्त्वयानव ।
कथयामि यथापूर्वं श्रुतमेतन्महेश्वरात् ॥ ३३.४ ॥
आसीत्कृतयुगे राजा नाम्ना दुर्योधनो महान् ।
हस्त्यश्वरथसम्पूर्णो मेदिनीपरिपालकः ॥ ३३.५ ॥
रूपयौवनसम्पन्नं दृष्ट्वा तं पृथिवीपतिम् ।
दिव्योपभोगसम्पन्नं प्रार्थयामास नर्मदा ॥ ३३.६ ॥
स तु तां चकमे कन्यां त्यक्त्वाऽन्यं प्रमदाजनम् ।
मुदा परमया युक्तो माहिष्मत्याः पतिर्नृप ॥ ३३.७ ॥
रमते स तया सार्द्धं काले वै नृपसत्तम ।
नर्मदा जनयामास कन्यां पद्मदलेक्षणाम् ॥ ३३.८ ॥
अङ्गप्रत्यङ्गसम्पन्ना यस्माल्लोकेषु विश्रुता ।
तस्यां पिता च माता च चक्रतुः प्रेमबन्धनम् ॥ ३३.९ ॥
कालेनातिसुदीर्घेण यौवनस्था वराङ्गना ।
प्रार्थ्यमानापि राजन्वै नात्मानं दातुमिच्छति ॥ ३३.१० ॥
ततोऽन्यदिवसे वह्निर्द्विजरूपो महातपाः ।
राजानं प्रार्थयामास रहो गत्वा शनैः शनैः ॥ ३३.११ ॥
भोभो रघुकुलश्रेष्ठ द्विजोऽहं मन्दसन्ततिः ।
दरिद्रो ह्यसहायश्च भार्यार्थं वरयामि ताम् ॥ ३३.१२ ॥
कन्या सुदर्शना नाम रूपेणाप्रतिमा भुवि ।
तां ददस्व महाभाग वर्धते तव मन्दिरे ॥ ३३.१३ ॥
ब्रह्मचर्येण निर्विण्ण एकाकी कामपीडितः ।
याचमानस्य मे तात प्रसादं कर्तुमर्हसि ॥ ३३.१४ ॥

राजोवाच -

नाहं द्रव्यविहीनस्य असवर्णस्य कर्हिचित् ।
दास्यामि स्वां सुतां शुभ्रां गम्यतां द्विजपुंगव ॥ ३३.१५ ॥

एवमुक्तस्तदा वह्निः परां पीडामुपागतः ।
 न किञ्चिदुक्त्वा राजानं तत्रैवान्तरधीयत ॥ ३३.१६ ॥
 गते चादर्शनं विप्रे राजा मन्त्रिपुरोहितैः ।
 मन्त्रयित्वाथ काले तु तुष्टो मखमुखे स्थितः ॥ ३३.१७ ॥
 यजतश्च मखे भक्त्या ब्राह्मणैः सह भारत ।
 ततश्चादर्शनं वह्निः सर्वेषां पश्यतामगात् ॥ ३३.१८ ॥
 विप्रा दुर्मनसो भूत्वा गता राज्ञो हि मन्दिरम् ।
 वह्निनाशं विमनसो राजानमिदमब्रुवन् ॥ ३३.१९ ॥
 ब्राह्मणा ऊचुः ।
 दुर्योधन महाराज श्रूयतां महदद्भुतम् ।
 न श्रुतं न च दृष्टं वा कौतुकं नृपपुंगव ॥ ३३.२० ॥
 अग्निकार्यप्रवृत्तानां सर्वेषां विधिवन्नृप ।
 केनापि हेतुना वह्निर्दृश्यते न ज्वलत्युत ॥ ३३.२१ ॥
 तच्छ्रुत्वा विप्रियं घोरं राजा विप्रमुखाच्च्युतम् ।
 आसनात्पतितो भूमौ छिन्नमूल इव द्रुमः ॥ ३३.२२ ॥
 आश्वस्य च मुहूर्तेन उन्मत्त इव संस्तदा ।
 निरीक्ष्य च दिशः सर्वा इदं वचनमब्रवीत् ॥ ३३.२३ ॥
 किमेतदाश्चर्यपरमिति भोभो द्विजोत्तमाः ।
 कथ्यतां कारणं सर्वं शास्त्रदृष्ट्या विभाव्य च ॥ ३३.२४ ॥
 मम वा दुष्कृतं किञ्चिदुताहो भवतामिह ।
 येन नष्टोऽग्निशालायां हुतभुक्केन हेतुना ॥ ३३.२५ ॥
 मन्त्रच्छिद्रमथान्यद्वा नैव किञ्चिददक्षिणम् ।
 क्रियाहीनं कृतं वाथ केन वह्निर्न दृश्यते ॥ ३३.२६ ॥
 अन्नहीनो दहेद्राष्ट्रं मन्त्रहीनस्तु ऋत्विजः ।
 दातारं दक्षिणाहीनो नास्ति यज्ञसमो रिपुः ॥ ३३.२७ ॥
 ब्राह्मणा ऊचुः ।
 न मन्त्रहीना हि वयं न च राजन्व्रतैस्तथा ।
 द्रव्येण च न हीनस्त्वमन्यत्पापं विचिन्त्यताम् ॥ ३३.२८ ॥
 राजोवाच -
 तथापि यूयं सहिता उपायं चिन्तयन्त्विति ।
 येन श्रेयो भवेन्नित्यमिह लोके परत्र च ॥ ३३.२९ ॥

एवमुक्तास्ततः सर्वे ब्राह्मणाः कृतनिश्चयाः ।
 निराहाराः स्थिताः शर्वे यत्र नष्टो हुताशनः ॥ ३३.३० ॥
 ततः स्वप्ने महातेजा हुतभुग्ब्राह्मणांस्तदा ।
 उवाच श्रूयतां सर्वैर्मम नाशस्य कारणम् ॥ ३३.३१ ॥
 प्रार्थितोऽयं मया राजा सुतां दातुं न चेच्छति ।
 तेन नष्टोऽग्निशरणादहं भो द्विजसत्तमाः ॥ ३३.३२ ॥
 यदि मे स्वसुतां राजा ददाति परमार्चिताम् ।
 तदास्य ज्वलमानोऽहं गृहे तिष्ठामि नान्यथा ॥ ३३.३३ ॥
 तच्छ्रुत्वा वचनं विप्रा वैश्वानरमुखोद्गतम् ।
 विस्मयोत्फुल्लनयना राजानमिदमब्रुवन् ॥ ३३.३४ ॥
 भवतो मतमाज्ञाय सर्वे गत्वाग्निमन्दिरम् ।
 निराहाराः स्थिता रात्रौ पश्यामो जातवेदसम् ॥ ३३.३५ ॥
 तेनोक्ताः स्वसुतां चेतु राजा मे दातुमिच्छति ।
 ततोऽस्य भूयोऽपि गृहे ज्वलेऽहं नान्यथा द्विजाः ॥ ३३.३६ ॥
 एवं ज्ञात्वा महाराज स्वसुतां दातुमर्हसि ॥ ३३.३७ ॥

राजोवाच -

भवतां तस्य वा कार्यं देवस्य वचनं हृदि ।
 समयं कर्तुमिच्छामि कन्यादाने ह्यनुत्तमम् ॥ ३३.३८ ॥
 मम संनिहितो नित्यं गृहे तिष्ठतु पावकः ।
 ददामि रुचिरापाङ्गीं नान्यथा करवाणि वै ॥ ३३.३९ ॥
 एवं ते ब्राह्मणाः श्रुत्वा तथाग्निं प्राप्य सत्वरम् ।
 कथयित्वा विवाहेन योजयामासुराशु वै ॥ ३३.४० ॥
 सुदर्शनाया लाभेन परितुष्टो हुताशनः ।
 ज्वलते सन्निधौ नित्यं माहिष्मत्यां युधिष्ठिर ॥ ३३.४१ ॥
 ततः प्रभृति ततीर्थमग्नितीर्थं प्रचक्षते ।
 ये तत्र पक्षसन्धौ तु स्नानदानैस्तु भाविताः ॥ ३३.४२ ॥
 तर्पयन्ति पितृन् देवांस्तेऽश्वमेधफलैर्युताः ।
 सुवर्णं ये प्रयच्छन्ति तस्मिंस्तीर्थे नराधिप ॥ ३३.४३ ॥
 पृथ्वीदानफलं तत्र जायते नात्र संशयः ।
 अनाशकं तु यः कुर्यात्तस्मिंस्तीर्थे नराधिप ॥ ३३.४४ ॥
 स मृतो ह्यग्निलोके तु क्रीडते सुरपूजितः ।

एष ते ह्यग्नितीर्थस्य सम्भवः कथितो मया ॥ ३३.४५ ॥

सर्वपापहरः पुण्यः श्रुतमात्रो नरोत्तम ।

धन्यः पापहरो नित्यमित्येवं शङ्करोऽब्रवीत् ॥ ३३.४६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
रेवाखण्डेऽग्नितीर्थमाहात्म्यवर्णनं नाम त्रयस्त्रिंशोऽध्यायः ॥

ऋKV अध्याय ३४

श्रीमार्कण्डेय उवाच -

तत्रैव तु भवेदन्यदादित्यस्य महात्मनः ।

कीर्तयामि नरश्रेष्ठ यदि ते श्रवणे मतिः ॥ ३४.१ ॥

युधिष्ठिर उवाच -

एतदाश्चर्यमतुलं श्रुत्वा तव मुखोदगतम् ।

विस्मयाद्धृष्टरोमाहं जातोऽस्मि मुनिसत्तम ॥ ३४.२ ॥

सहस्रकिरणो देवो हर्ता कर्ता निरञ्जनः ।

अवतारेण लोकानामुद्धर्ता नर्मदातटे ॥ ३४.३ ॥

पुरुषाकारो भगवानुताहो तपसः फलात् ।

कस्य गोत्रे समुत्पन्नः कस्य देवोऽभवद्वशी ॥ ३४.४ ॥

श्रीमार्कण्डेय उवाच -

कुलिकान्वयसम्भूतो ब्राह्मणो भक्तिमाञ्छुचिः ।

ईक्ष्यामीति रविं तत्र तीर्थे यात्राकृतोद्यमः ॥ ३४.५ ॥

योजनानां शतं साग्रं निराहारो गतोदकः ।

प्रस्थितो देवदेवेन स्वप्नान्ते वारितः किल ॥ ३४.६ ॥

भोभो मुने महासत्त्व अलं ते व्रतमीदृशम् ।

सर्वं व्याप्य स्थितं पश्य स्थावरं जङ्गमं च माम् ॥ ३४.७ ॥

तपाम्यहं ततो वर्षं निगृह्णाम्युत्सृजामि च ।

न भृतं चैव मृत्युं च यः पश्यति स पश्यति ॥ ३४.८ ॥

वरं वरय भद्रं त्वमात्मनो यस्तवेप्सितम् ॥ ३४.९ ॥

ब्राह्मण उवाच -

यदि तुष्टोऽसि मे देव देयो यदि वरो मम ।
 उत्तरे नर्मदाकूले सदा संनिहितो भव ॥ ३४.१० ॥
 ये भक्त्या परया देव योजनानां शते स्थिताः ।
 स्मरिष्यन्ति जितात्मानस्तेषां त्वं वरदो भव ॥ ३४.११ ॥
 कुब्जान्धबधिरा मूका ये केचिद्विकलेन्द्रियाः ।
 तव पादौ नमस्यन्ति तेषां त्वं वरदो भव ॥ ३४.१२ ॥
 शीर्णघ्राणा गतधियो ह्यस्थिचर्मावशेषिताः ।
 तेषां त्वं करुणां देव अचिरेण कुरुष्व ह ॥ ३४.१३ ॥
 येऽपि त्वां नर्मदातोये स्नात्वा तत्र दिने दिने ।
 अर्चयन्ति जगन्नाथ तेषां त्वं वरदो भव ॥ ३४.१४ ॥
 प्रभाते ये स्तविष्यन्ति स्तवैर्वैदिकलौकिकैः ।
 अभिप्रेतं वरं देव तेषां त्वं दद भोच्युत ॥ ३४.१५ ॥
 तवाग्रे वपनं देव कारयन्ति नरा भुवि ।
 स्वामिंस्तेषां वरो देय एष मे परमो वरः ॥ ३४.१६ ॥
 एवमस्त्विति तं चोक्त्वा मुनिं करुणया पुनः ।
 शतभागेन राजेन्द्र स्थित्वा चादर्शनं गतः ॥ ३४.१७ ॥
 तत्र तीर्थं नरो भक्त्या गत्वा स्नानं समाचरेत् ।
 तर्पयेत्पितृदेवांश्च सोऽग्निष्टोमफलं लभेत् ॥ ३४.१८ ॥
 अग्निप्रवेशं यः कुर्यात्तस्मिंस्तीर्थं नराधिप ।
 द्योतयन्वै दिशः सर्वा अग्निलोकं स गच्छति ॥ ३४.१९ ॥
 यस्तत्तीर्थं समासाद्य त्यजतीह कलेवरम् ।
 स गतो वारुणं लोकमित्येवं शङ्करोऽब्रवीत् ॥ ३४.२० ॥
 तत्र तीर्थं तु यः कश्चित्संन्यासेन तनुं त्यजेत् ।
 षष्टिवर्षसहस्राणि स्वर्गलोके महीयते ॥ ३४.२१ ॥
 अप्सरोगणसंकीर्णं दिव्यशब्दानुनादिते ।
 उषित्वायाति मर्त्ये वै वेदवेदाङ्गविद्भवेत् ॥ ३४.२२ ॥
 व्याधिशोकविनिर्मुक्तो धनकोटिपतिर्भवेत् ।
 पुत्रदारसमोपेतो जीवेच्च शरदः शतम् ॥ ३४.२३ ॥
 प्रातरुत्थाय यस्तत्र स्मरते भास्करं तदा ।
 आजन्मजनितात्पापान्मुच्यते नात्र संशयः ॥ ३४.२४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
रवितीर्थवर्णनं नाम चतुस्त्रिंशोऽध्यायः ॥

ऋKV अध्याय ३५

युधिष्ठिर उवाच -

जलमध्ये महादेवः केन तिष्ठति हेतुना ।
उत्तरं दक्षिणं कूलं वर्जयित्वा द्विजोत्तम ॥ ३५.१ ॥

श्रीमार्कण्डेय उवाच -

एतदाख्यानमतुलं पुण्यं श्रुतिमुखावहम् ।
पुराणे यच्छ्रुतं तात तत्ते वक्ष्याम्यशेषतः ॥ ३५.२ ॥
त्रेतायुगे महाभाग रावणो देवकण्टकः ।
त्रैलोक्यविजयी रौद्रः सुरासुरभयंकरः ॥ ३५.३ ॥
देवदानवगन्धर्वैरृषिभिश्च तपोधनैः ।
अवध्योऽथ विमानेन यावत्पर्यटते महीम् ॥ ३५.४ ॥
तावद्धिन्ध्यगिरेर्मध्ये दानवो बलदर्पितः ।
मयो नामेति विख्यातो गुहावासी तपश्चरन् ॥ ३५.५ ॥
तस्य पार्श्वगतो रक्षो विनयादवनिं गतः ।
पूजितो दानसन्मानैरिदं वचनमब्रवीत् ॥ ३५.६ ॥
कस्येयं पद्मपत्राक्षी पूर्णचन्द्रनिभानना ।
किंनामधेया तपति तप उग्रं कथं विभो ॥ ३५.७ ॥

मय उवाच -

दानवानां पतिः श्रेष्ठो मयोऽहं नाम नामतः ।
भार्या तेजोवती नाम तस्यास्तु तनया शुभा ॥ ३५.८ ॥
मन्दोदरीति विख्याता तपते भर्तृकारणात् ।
आराधयन्ती भर्तारमुमाया दयितं शुभम् ॥ ३५.९ ॥
तच्छ्रुत्वा वचनं तस्य रावणो मदमोहितः ।
प्रसृतः प्रणतो भूत्वा मयं वचनमब्रवीत् ॥ ३५.१० ॥
पौलस्त्यान्वयसंजातो देवदानवदर्पहा ।
प्रार्थयामि महाभाग सुतां त्वं दातुमर्हसि ॥ ३५.११ ॥

ज्ञात्वा पैतामहं वृत्तं मयेनापि महात्मना ।
 रावणाय सुता दत्ता पूजयित्वा विधानतः ॥ ३५.१२ ॥
 गृहीत्वा तां तदा रक्षोऽभ्यर्च्यमानो निशाचरैः ।
 देवोद्याने विमानैश्च क्रीडते स तया सह ॥ ३५.१३ ॥
 केनचित्त्वथ कालेन रावणो लोकरावणः ।
 पुत्रं पुत्रवतां श्रेष्ठो जनयामास भारत ॥ ३५.१४ ॥
 तेनैव जातमात्रेण रावो मुक्तो महात्मना ।
 संवर्तकस्य मेघस्य तेन लोका जडीकृताः ॥ ३५.१५ ॥
 श्रुत्वा तन्नर्दितं घोरं ब्रह्मा लोकपितामहः ।
 नाम चक्रे तदा तस्य मेघनादो भविष्यति ॥ ३५.१६ ॥
 एवंनामा कृतः सोऽपि परमं व्रतमास्थितः ।
 तोषयामास देवेशमुमया सह शङ्करम् ॥ ३५.१७ ॥
 व्रतैर्नियमदानैश्च होमजाप्यविधानतः ।
 कृच्छ्रचान्द्रायणैर्नित्यं कृशं कुर्वन्कलेवरम् ॥ ३५.१८ ॥
 एवमन्यद्दिने तात कैलासं धरणीधरम् ।
 गत्वा लिङ्गद्वयं गृह्य प्रस्थितो दक्षिणामुखः ॥ ३५.१९ ॥
 नर्मदातटमाश्रित्य स्नातुकामो महाबलः ।
 निक्षिप्य पूजयन् देवं कृतजाप्यो नरेश्वर ॥ ३५.२० ॥
 तत्रायतनावासेन स्नातो हुतहुताशनः ।
 कृतकृत्यमिवात्मानं मानयित्वा निशाचरः ॥ ३५.२१ ॥
 गन्तुकामः परं मार्गं लङ्कायां नृपसत्तम ।
 एकमुद्धरतो लिङ्गं प्रणतः सव्यपाणिना ॥ ३५.२२ ॥
 द्वितीयं तु द्वितीयेन भक्त्या पौलस्त्यनन्दनः ।
 तावदेव महालिङ्गं पतितं नर्मदांभसि ॥ ३५.२३ ॥
 याहि याहीति चेत्युक्त्वा जलमध्ये प्रतिष्ठितः ।
 नमित्वा रावणिस्तस्य देवस्य परमेष्ठिनः ॥ ३५.२४ ॥
 जगामाकाशमाविश्य पूज्यमानो निशाचरैः ।
 तदा प्रभृति ततीर्थं मेघनादेति विश्रुतम् ॥ ३५.२५ ॥
 पूर्वं तु गर्जनं नाम सर्वपापक्षयंकरम् ।
 तस्मिंस्तीर्थं तु राजेन्द्र यस्तु स्नानं समाचरेत् ॥ ३५.२६ ॥
 अहोरात्रोषितो भूत्वा अश्वमेधफलं लभेत् ।
 पिण्डदानं तु यः कुर्यात्तस्मिंस्तीर्थं नराधिप ॥ ३५.२७ ॥

यत्फलं सत्त्रयज्ञेन तद्भवेन्नात्र संशयः ।
तेन द्वादशवर्षाणि पितरः संप्रतर्पिताः ॥ ३५.२८ ॥
यस्तु भोजयते विप्रं षड्रात्रेण भारत ।
अक्षयपुण्यमाप्नोति तत्र तीर्थे नरोत्तम ॥ ३५.२९ ॥
प्राणत्यागं तु यः कुर्याद्भावितो भावितात्मना ।
स वसेच्छाङ्करे लोके यावदा भूतसम्प्लवम् ॥ ३५.३० ॥
एषा ते नरशार्दूल गर्जनोत्पत्तिरुत्तमा ।
कथिता स्नेहबन्धेन सर्वपापक्षयकरी ॥ ३५.३१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
मेघनादतीर्थमाहात्म्यवर्णनं नाम पञ्चत्रिंशोऽध्यायः ॥

ऋKV अध्याय ३६

मार्कण्डेय उवाच -

ततो गच्छेच्च राजेन्द्र दारुतीर्थमनुत्तमम् ।
दारुको यत्र संसिद्ध इन्द्रस्य दयितः पुरा ॥ ३६.१ ॥

युधिष्ठिर उवाच -

दारुकेण कथं तात तपश्चीर्णं पुरानघ ।
विधानं श्रोतुमिच्छामि त्वत्सकाशाद्विजोत्तम ॥ ३६.२ ॥

श्रीमार्कण्डेय उवाच -

हन्त ते कथयिष्यामि विचित्रं यत्पुरातनम् ।
वृत्तं स्वर्गसभामध्ये ऋषीणां भावितात्मनाम् ॥ ३६.३ ॥
सूतो वज्रधरस्येष्टो मातलिर्नाम नामतः ।
स पुत्रं शप्तवान्पूर्वं कस्मिंश्चित्कारणान्तरे ॥ ३६.४ ॥
शापाहतो वेपमान इन्द्रस्य चरणौ शुभौ ।
प्रपीड्य मूर्ध्ना देवेशं विज्ञापयति भारत ॥ ३६.५ ॥
तमुवाचाभिशप्तं चाप्यनाथं च सुरेश्वरः ।
कर्मणा केन शापस्य घोरस्यान्तो भविष्यति ॥ ३६.६ ॥
नर्मदातटमाश्रित्य तोषयन्वै महेश्वरम् ।
तिष्ठ यावद्युगस्यान्तं पुनर्जन्म ह्यवाप्स्यसि ॥ ३६.७ ॥

पुनर्भूत्वा तु पूतस्त्वं दारुको नाम विश्रुतः ।
 संसेव्य परमं देवं शङ्खचक्रगदाधरम् ॥ ३६.८ ॥
 मानुषं भावमापन्नस्ततः सिद्धिमवाप्स्यसि ।
 एवमुक्तस्तु देवेन सहस्राक्षेण धीमता ॥ ३६.९ ॥
 प्रणम्य शिरसा भूमिमागतोऽसौ ह्यचेतनः ।
 नर्मदातटमाश्रित्य कर्षयन्निजविग्रहम् ॥ ३६.१० ॥
 व्रतोपवाससंखिन्नो जपहोमरतः सदा ।
 महादेवं महात्मानं वरदं शूलपाणिनम् ॥ ३६.११ ॥
 भक्त्या तु परया राजन्यावदाभूतसम्प्लवम् ।
 अंशावतरणाद्विष्णोः सूतो भूत्वा महामतिः ॥ ३६.१२ ॥
 तोषयन् वै जगन्नाथं ततो यातो हि सद्गतिम् ॥ ३६.१३ ॥
 एष तत्सम्भवस्तात दारुतीर्थस्य सुव्रत ।
 कथितोऽयं मया पूर्वं यथा मे शङ्करोऽब्रवीत् ॥ ३६.१४ ॥
 ततो युधिष्ठिरः श्रुत्वा विस्मयं परमं गतः ।
 भ्रातृन् विलोकयामास हृष्टरोमा मुहुर्मुहुः ॥ ३६.१५ ॥

श्रीमार्कण्डेय उवाच -

तस्मिंस्तीर्थे नरः स्नात्वा विधिपूर्वं नरेश्वर ।
 उपास्य संध्यां देवेशमर्चयेद्यश्च शङ्करम् ॥ ३६.१६ ॥
 वेदाभ्यासं तु तत्रैव यः करोति समाहितः ।
 सोऽश्वमेधफलं राजंल्लभते नात्र संशयः ॥ ३६.१७ ॥
 तस्मिंस्तीर्थे तु यो भक्त्या भोजयेद्ब्राह्मणाञ्छुचिः ।
 स तु विप्रसहस्रस्य लभते फलमुत्तमम् ॥ ३६.१८ ॥
 स्नानं दानं जपो होमः स्वाध्यायो देवतार्चनम् ।
 यत्कृतं शुद्धभावेन तत्सर्वं सफलं भवेत् ॥ ३६.१९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 दारुकीर्णमाहात्म्यवर्णनं नाम षट्त्रिंशोऽध्यायः ॥

ऋKV अध्याय ३७

श्रीमार्कण्डेय उवाच -

ततो गच्छेत राजेन्द्र देवतीर्थमनुत्तमम् ।

येन देवास्त्रयस्त्रिंशत्स्नात्वा सिद्धिं परां गताः ॥ ३७.१ ॥

युधिष्ठिर उवाच -

कथं तात सुराः सर्वे दानवैर्बलवत्तरैः ।

निर्जितास्तत्र तीर्थं च स्नात्वा सिद्धिं परां गताः ॥ ३७.२ ॥

मार्कण्डेय उवाच -

पुरा दैत्यगणैरुग्रैर्युद्धेऽतिबलवत्तरैः ।

इन्द्रो देवगणैः सार्द्धं स्वराज्याच्छ्यावितो नृप ॥ ३७.३ ॥

हस्त्यश्वरथयानौघैर्मर्दयित्वा वरूथिनीम् ।

विध्वस्ता भेजिरे मार्गं प्रहारैर्जर्जरीकृताः ॥ ३७.४ ॥

जम्भशुम्भैश्च कूष्माण्डकुहकादिभिः ।

वेपमानार्दिताः सर्वे ब्रह्माणमुपतस्थिरे ॥ ३७.५ ॥

प्रणम्य शिरसा देवं ब्रह्माणं परमेष्ठिनम् ।

तदा विज्ञापयामासुर्देवा वह्निपुरोगमाः ॥ ३७.६ ॥

पश्य पश्य महाभाग दानवैः शकलीकृताः ।

वियोजिताः पुत्रदारैस्त्वामेव शरणं गताः ॥ ३७.७ ॥

परित्रायस्व देवेश सर्वलोकपितामह ।

नान्या गतिः सुरेशान त्वां मुक्त्वा परमेश्वर ॥ ३७.८ ॥

ब्रह्मोवाच -

दानवानां विघातार्थं नर्मदातटमास्थिताः ।

तपः कुरुध्वं स्वस्थाः स्थ तपो हि परमं बलम् ॥ ३७.९ ॥

नान्योपायो न वै मन्त्रो विद्यते न च मे क्रिया ।

विना रेवाजलं पुण्यं सर्वपापक्षयंकरम् ॥ ३७.१० ॥

दारिद्र्यव्याधिमरणबन्धनव्यसनानि च ।

एतानि चैव पापस्य फलानीति मतिर्मम ॥ ३७.११ ॥

एवं ज्ञात्वा ततश्चैव तपः कुरुत दुष्करम् ।

तथा चैव सुराः सर्वे देवा ह्यग्निपुरोगमाः ॥ ३७.१२ ॥

तच्छ्रुत्वा वचनं तथ्यं ब्रह्मणः परमेष्ठिनः ।

नर्मदामागताः सर्वे देवा ह्यग्निपुरोगमाः ॥ ३७.१३ ॥

चेरुर्वै तत्र विपुलं तपः सिद्धिमवाप्नुवन् ।

तदाप्रभृति ततीर्थं देवतीर्थमनुत्तमम् ॥ ३७.१४ ॥
 गीयते त्रिषु लोकेषु सर्वपापक्षयंकरम् ।
 तत्र गत्वा च यो मर्त्यो विधिना संयतेन्द्रियः ॥ ३७.१५ ॥
 स्नानं समाचरेद्भक्त्या स लभेन्मौक्तिकं फलम् ।
 यस्तु भोजयते विप्रांस्तस्मिंस्तीर्थं नराधिप ॥ ३७.१६ ॥
 स लभेन्मुख्यविप्राणां फलं साहस्रिकं नृप ।
 तत्र देवशिला रम्या महापुण्यविवर्धिनी ॥ ३७.१७ ॥
 संन्यासेन मृता ये तु तेषां स्यादक्षया गतिः ।
 अग्निप्रवेशं यः कुर्यात्तस्मिंस्तीर्थं नराधिप ॥ ३७.१८ ॥
 रुद्रलोके वसेत्तावद्यावदाभूतसंप्लवम् ।
 एवं स्नानं जपो होमः स्वाध्यायो देवतार्चनम् ॥ ३७.१९ ॥
 सुकृतं दुष्कृतं वाऽपि तत्र तीर्थेऽक्षयं भवेत् ।
 एष ते विधिरुद्दिष्ट उत्पत्तिश्चैव भारत ॥ ३७.२० ॥
 देवतीर्थस्य निखिला यथा वै शङ्कराच्छ्रुता ।
 पठन्ति ये पापहरं सर्वदुःखविमोचनम् ॥ ३७.२१ ॥
 देवतीर्थस्य चरितं देवलोकं व्रजन्ति ते ॥ ३७.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 देवतीर्थमाहात्म्यवर्णनं नाम सप्तविंशोऽध्यायः ॥

ऋKV अध्याय ३८

श्रीमार्कण्डेय उवाच -

ततो गच्छेत राजेन्द्र गुहावासीति चोत्तमम् ।
 यत्र सिद्धो महादेवो गुहावासी समार्बुदम् ॥ ३८.१ ॥

युधिष्ठिर उवाच -

केन कार्येण भो तात महादेवो जगद्गुरुः ।
 गुहायामनयत्कालं सुदीर्घं द्विजसत्तम ॥ ३८.२ ॥
 एतद्विस्तरतः सर्वं कथयस्व ममानघ ।
 श्रोतुमिच्छाम्यहं सर्वपरं कौतूहलं हि मे ॥ ३८.३ ॥

मार्कण्डेय उवाच -

साधु प्रश्नो महाराज पृष्टो यो वै त्वयोत्तमः ।
 पुराणे विस्तरौ ह्यस्य न शक्यो हि मयाधुना ॥ ३८.४ ॥
 कथितुं वृद्धभावत्वादतीतो बहुकालिकः ।
 संक्षेपात्तेन ते तात कथयामि निबोध मे ॥ ३८.५ ॥
 पुरा कृतयुगे राजन्नासीद्दारुवनं महत् ।
 नानाद्रुमलताकीर्णं नानावल्ल्युपशोभितम् ॥ ३८.६ ॥
 सिंहव्याघ्रवराहैश्च गजैः खड्गैर्निषेवितम् ।
 बहुपक्षियुतं दिव्यं यथा चैत्ररथं वनम् ॥ ३८.७ ॥
 तत्र केचिन्महाप्राज्ञा वसन्ति संशितव्रताः ।
 वसन्ति परया भक्त्या चतुराश्रमभाविताः ॥ ३८.८ ॥
 ब्रह्मचारी गृहस्थश्च वानप्रस्थो यतिस्तथा ।
 स्वधर्मनिरताः सर्वे वाञ्छन्तः परमं पदम् ॥ ३८.९ ॥
 तावद्वसन्तसमये कस्मिंश्चित्कारणान्तरे ।
 विमानस्थो महादेवो गच्छन्वै ह्युमया सह ॥ ३८.१० ॥
 ददर्श तोय आवासमृक्सामयजुर्नादितम् ।
 अलक्ष्यागतनिर्गम्यं सर्वपापक्षयंकरम् ॥ ३८.११ ॥
 तं दृष्ट्वा मुदिता देवी हर्षगङ्गदया गिरा ।
 पप्रच्छ देवदेवेशं शशाङ्ककृतभूषणम् ॥ ३८.१२ ॥

देव्युवाच -

कस्यायमाश्रमो देव वेदध्वनिनिनादितः ।
 यं दृष्ट्वा क्षुत्पिपासाद्यैः श्रमैश्च परिहीयते ॥ ३८.१३ ॥

महेश्वर उवाच -

किं त्वया न श्रुतं देवि महादारुवनं महत् ।
 बहुविप्रजनो यत्र गृहधर्मेण वर्तते ॥ ३८.१४ ॥
 अत्र यः स्त्रीजनः कश्चिद्भर्तृशुश्रूषणे रतः ।
 नान्यो देवो न वै धर्मो जायते शैलनन्दिनि ॥ ३८.१५ ॥
 एतच्छ्रुत्वा परं वाक्यं देवदेवेन भाषितम् ।
 कौतूहलसमाविष्टा शङ्करं पुनरब्रवीत् ॥ ३८.१६ ॥
 यत्त्वयोक्तं महादेव पतिधर्मरताः स्त्रियः ।
 तासां त्वं मदनो भूत्वा चारित्रं क्षोभय प्रभो ॥ ३८.१७ ॥

ईश्वर उवाच -

यत्त्वयोक्तं च वचनं न हि मे रोचते प्रिये ।
ब्राह्मणा हि महद्भूतं न चैषां विप्रियं चरेत् ॥ ३८.१८ ॥
मन्युप्रहरणा विप्राश्चक्रप्रहरणो हरिः ।
चक्रात्क्रूरतरो मन्युस्तस्माद्विप्रं न कोपयेत् ॥ ३८.१९ ॥
न ते देवा न ते लोका न ते नगा न चासुराः ।
दृश्यन्ते त्रिषु लोकेषु ये तैर्दृष्टैर्न नाशिताः ॥ ३८.२० ॥
तेषां मोक्षस्तथा स्वर्गो भूमिर्मर्त्ये फलानि च ।
येषां तुष्टा महाभागा ब्राह्मणाः क्षितिदेवताः ॥ ३८.२१ ॥
एवं ज्ञात्वा महाभागे असद्ग्राहं परित्यज ।
तत्र लोके विरुद्धं वै कुप्यन्ते येन वै द्विजाः ॥ ३८.२२ ॥

देव्युवाच -

नाहं ते दयिता देव नाहं ते वशवर्तिनी ।
अकृत्वाधश्व वै तासां मानं सुरसुपूजितम् ॥ ३८.२३ ॥
लोकलोके महादेव अशक्यं नास्ति ते प्रभो ।
क्रियतां मम चैवैकमेतत्कार्यं सुरोत्तम ॥ ३८.२४ ॥
एवमुक्तो महादेवो देव्या वाक्यहिते रतः ।
कृत्वा कापालिकं रूपं ययौ दारुवनं प्रति ॥ ३८.२५ ॥
महाहितजटाजूटं नियम्य शशिभूषणम् ।
कण्ठत्राणं परं कृत्वा धारयन् कर्णकुण्डले ॥ ३८.२६ ॥
व्याघ्रचर्मपरीधानो मेखलाहारभूषितः ।
नूपुरध्वनिनिघोषैः कम्पयन् वै वसुंधराम् ॥ ३८.२७ ॥
महानूर्द्ध्वजटामाली कृत्तिभस्मानुलेपनः ।
कृत्वा हस्ते कपालं तु ब्रह्मणश्च महात्मनः ॥ ३८.२८ ॥
महाडमरुघोषेण कम्पयन् वै वसुंधराम् ।
प्रभातसमये प्राप्तो महादारुवनं प्रति ॥ ३८.२९ ॥
तावत्पुण्यजनः सर्वपुष्पपत्रफलार्थिकः ।
निर्गतो बहुभिः सार्द्धं पवमानः समन्ततः ॥ ३८.३० ॥
तद्दृष्ट्वा महदाश्चर्यं रूपं देवस्य भारत ।
युवतीनां मनस्तासां कामेन कलुषीकृतम् ॥ ३८.३१ ॥
शोभनं पुरुषं दृष्ट्वा सर्वा अपि वराङ्गनाः ।

क्लेदभावं ततो जग्मुर्मुदा दारुवनस्त्रियः ॥ ३८.३२ ॥
 विकारा बहवस्तासां देवं दृष्ट्वा महाद्भुतम् ।
 संजाता विप्रपत्नीनां तदा तासु नरोत्तम ॥ ३८.३३ ॥
 परिधानं न जानन्ति काश्चिद्दृष्ट्वा वराङ्गनाः ।
 उत्तरीयं तथा चान्या महामोहसमन्विताः ॥ ३८.३४ ॥
 केशभारपरिभ्रष्टा काचिदेवासनोत्थिता ।
 दातुकामा तदा भैक्ष्यं चेष्टितुं नैव चाशकत् ॥ ३८.३५ ॥
 काचिद्दृष्ट्वा महादेवं रूपयौवनगर्विता ।
 उत्सङ्गे संस्थितं बालं विस्मृता पायितुं स्तनम् ॥ ३८.३६ ॥
 कामबाणहता चान्या बाहुभ्यां पीड्य सुस्तनौ ।
 निःश्वसन्ती तदा चोष्णं न किञ्चित्प्रतिजल्पति ॥ ३८.३७ ॥
 एवं संक्षोभ्य तं सर्वं स्त्रीजनं परमेश्वरः ।
 जगाम तत्र वै तासां क्षोभं कृत्वा महाद्भुतम् ॥ ३८.३८ ॥
 तावत्ते ब्राह्मणाः सर्वे भ्रमित्वा काननं महत् ।
 आगताः स्वगृहे दारान् ददृशुश्च हतौजसः ॥ ३८.३९ ॥
 यासां पूर्वतरा भक्तिः पातिव्रत्ये पतीन्प्रति ।
 चलितास्ता विदित्वाशु निर्जग्मुर्द्विजसत्तमाः ॥ ३८.४० ॥
 संविदं परमां कृत्वा ज्ञात्वा देवं महेश्वरम् ।
 क्षोभयित्वा मनस्तासां ततश्चादर्शनं गतम् ॥ ३८.४१ ॥
 क्रोधाविष्टो द्विजः कश्चिद्दण्डमुद्यम्य धावति ।
 कल्माषयष्टिमन्ये च तथान्ये दर्भमुष्टिकाम् ॥ ३८.४२ ॥
 इतश्चेतश्च ते सर्वे भ्रमित्वा काननं नृप ।
 एकीभूत्वा महात्मानो व्याजहुश्च रुषा गिरम् ॥ ३८.४३ ॥
 यदिदं च हुतं किञ्चिद्गुरवस्तोषिता यदि ।
 तेन सत्येन देवस्य लिङ्गं पततु चोत्तमम् ॥ ३८.४४ ॥
 आश्रमादाश्रमं सर्वे न त्यजामो विधिक्रमात् ।
 तेन सत्येन देवस्य लिङ्गं पततु भूतले ॥ ३८.४५ ॥
 एवं सत्यप्रभावेन त्रिरुक्तेन द्विजन्मनाम् ।
 शिवस्य पश्यतो लिङ्गं पतितं धरणीतले ॥ ३८.४६ ॥
 हाहाकारो महानासील्लोकालोकेऽपि भारत ।
 देवस्य पतिते लिङ्गे जगतश्च महाक्षये ॥ ३८.४७ ॥
 पतमानस्य लिङ्गस्य शब्दोऽभूच्च सुदारुणः ।

उल्कापाता दिशां हाहा भूमिकम्पाश्च दारुणाः ॥ ३८.४८ ॥
 पतन्ति पर्वताग्राणि शोषं यान्ति च सागराः ।
 देवस्य पतिते लिङ्गे देवा विमनसोऽभवन् ॥ ३८.४९ ॥
 समेत्य सहिताः सर्वे ब्रह्माणं परमेष्ठिनम् ।
 कृताञ्जलिपुटाः सर्वे स्तुवन्ति विविधैः स्तवैः ॥ ३८.५० ॥
 ततस्तुष्टो जगन्नाथश्चतुर्वदनपङ्कजः ।
 आर्तान्प्राह सुरान्सर्वान्मा विषादं गमिष्यथ ॥ ३८.५१ ॥
 ब्रह्मशापाभिभूतोऽसौ देवदेवस्त्रिलोचनः ।
 तुष्टैस्तैस्तपसा युक्तैः पुनर्मोक्षं गमिष्यति ॥ ३८.५२ ॥
 एतच्छ्रुत्वा ययुर्देवा यथागतमरिन्दम ।
 भावयित्वा ततः सर्वे मुनयश्चैव भारत ॥ ३८.५३ ॥
 विश्वामित्रवसिष्ठाद्या जाबालिरथ कश्यपः ।
 समेत्य सहिताः सर्वे तमूचुस्त्रिपुरान्तकम् ॥ ३८.५४ ॥
 ब्रह्मतेजो हि बलवद्विजानां हि सुरेश्वर ।
 क्षान्तियुक्तस्तपस्तप्त्वा भविष्यसि गतक्लमः ॥ ३८.५५ ॥
 यतः क्षोभादृषीणां च तदेवं लिङ्गमुत्तमम् ।
 पतितं ते महादेव न तत्पूज्यं भविष्यति ॥ ३८.५६ ॥
 न तच्छ्रेयोऽग्निहोत्रेण नाग्निष्टोमेन लभ्यते ।
 प्राप्नुवन्ति च यच्छ्रेयो मानवा लिङ्गपूजने ॥ ३८.५७ ॥
 देवदानवयक्षाणां गन्धर्वोरगरक्षसाम् ।
 वचनेन तु विप्राणामेतत्पूज्यं भविष्यति ॥ ३८.५८ ॥
 ब्रह्मविष्ण्वन्द्रचन्द्राणामेतत्पूज्यं भविष्यति ।
 यत्फलं तव लिङ्गस्य इह लोके परत्र च ॥ ३८.५९ ॥
 एवमुक्तो जगन्नाथः प्रणिपत्य द्विजोत्तमान् ।
 मुदा परमया युक्तः कृताञ्जलिरभाषत ॥ ३८.६० ॥
 ब्राह्मणा जङ्गमं तीर्थं निर्जलं सार्वकामिकम् ।
 येषां वाक्योदकेनैव शुध्यन्ति मलिनो जनाः ॥ ३८.६१ ॥
 न तत्क्षेत्रं न ततीर्थमूषरं पुष्कराणि च ।
 ब्राह्मणे मन्युमुत्पादय यत्र गत्वा स शुध्यति ॥ ३८.६२ ॥
 न तच्छास्त्रं यन्न विप्रप्रणीतं न तद्दानं यन्न विप्रप्रदेयम् ।
 न तत्सौख्यं यन्नविप्रप्रसादान्न तददुःखं यन्न विप्रप्रकोपात् ॥ ३८.६३ ॥
 पृथिव्यां यानि तीर्थानि गङ्गाद्याः सरितस्तथा ।

एकस्य विप्रवाक्यस्य कलां नार्हन्ति षोडशीम् ॥ ३८.६४ ॥
 अभिनन्द्य द्विजान्सर्वाननुज्ञातो महर्षिभिः ।
 ततोऽगमतदा देवो नर्मदातटमुत्तमम् ॥ ३८.६५ ॥
 परमं व्रतमास्थाय गुहावासी समार्बुदम् ।
 तपश्चचार भगवाञ्जपस्नानरतः सदा ॥ ३८.६६ ॥
 समाप्ते नियमे तात स्थापयित्वा महेश्वरम् ।
 वन्द्यमानः सुरैः सार्द्धं कैलासमगमत्प्रभुः ॥ ३८.६७ ॥
 नर्मदायास्तटे तेन स्थापितः परमेश्वरः ।
 तेनैव कारणेनासौ नर्मदेश्वर उच्यते ॥ ३८.६८ ॥
 योऽर्चयेन्नर्मदेशानं यतिर्वै संजितेन्द्रियः ।
 स्नात्वा चैव महादेवमश्वमेधफलं लभेत् ॥ ३८.६९ ॥
 ददाति यः पितृभ्यस्तु तिलपुष्पकुशोदकम् ।
 त्रिःसप्तपूर्वजास्तस्य स्वर्गे मोदन्ति पाण्डव ॥ ३८.७० ॥
 यस्तु भोजयते विप्रांस्तस्मिंस्तीर्थं नराधिप ।
 पायसं घृतमिश्रं तु स लभेत्कोटिजं फलम् ॥ ३८.७१ ॥
 सुवर्णं रजतं वापि ब्राह्मणेभ्यो युधिष्ठिर ।
 ददाति तोयमध्यस्थः सोऽग्निष्टोमफलं लभेत् ॥ ३८.७२ ॥
 अष्टम्यांवा चतुर्दश्यां निराहारो वसेत्तु यः ।
 नर्मदेश्वरमासाद्य प्राप्नुयाज्जन्मनः फलम् ॥ ३८.७३ ॥
 अग्निप्रवेशं यः कुर्यात्तस्मिंस्तीर्थं नराधिप ।
 तस्य व्याधिभयं न स्यात्सप्तजन्मसु भारत ॥ ३८.७४ ॥
 अनाशकं तु यः कुर्यात्तस्मिंस्तीर्थं नराधिप ।
 अनिवर्तिका गतिस्तस्य रुद्रलोके भविष्यति ॥ ३८.७५ ॥
 एष ते विधिरुद्दिष्टस्तस्योत्पत्तिर्नरोत्तम ।
 पुराणे विहिता तात संज्ञा तस्य तु विस्तरात् ॥ ३८.७६ ॥
 एतं कीर्तयते यस्तु नर्मदेश्वरसम्भवम् ।
 भक्त्या शृणोति च नरः सोऽपि स्नानफलं लभेत् ॥ ३८.७७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये नर्मदेश्वरतीर्थमाहात्म्यवर्णनं नामाष्टत्रिंशोऽध्यायः ॥

श्रीमार्कण्डेय उवाच -

ततो गच्छेच्च राजेन्द्र कपिलातीर्थमुत्तमम् ।
स्नानमात्रान्नरो भक्त्या मुच्यते सर्वकिल्बिषैः ॥ ३९.१ ॥

युधिष्ठिर उवाच -

आश्चर्यभूतं लोकेषु कथितं द्विजसत्तम ।
नर्मदेश्वरमाहात्म्यं कापिलं कथयस्व मे ॥ ३९.२ ॥
यस्मिन् कालेऽथ सम्बन्धे उत्पन्नं तीर्थमुत्तमम् ।
सर्वपापहरं पुण्यं तीर्थं जातं कथं प्रभो ॥ ३९.३ ॥

मार्कण्डेय उवाच -

शृणु वक्ष्येऽद्य ते राजन्कपिलातीर्थमुत्तमम् ।
येन ते विस्मयः सर्वः श्रुत्वा गच्छति भारत ॥ ३९.४ ॥
पुरा कृतयुगस्यादौ ब्रह्मा लोकपितामहः ।
उत्पादयित्वा सकलं भूतग्रामं चतुर्विधम् ॥ ३९.५ ॥
जपहोमपरो भक्त्या क्षणं ध्यात्वा च तिष्ठति ।
ज्वलमानातु कपिला तावत्कुण्डात्समुत्थिता ॥ ३९.६ ॥
अग्निज्वालोज्ज्वलैः शृङ्गैस्त्रिनेत्रा सुपयस्विनी ।
अग्निपूर्णा ह्यग्निमुखा अग्निघ्राणाग्निलोचना ॥ ३९.७ ॥
अग्निखुरा ह्यग्निपृष्ठा अग्निसर्वाङ्गसंस्थितिः ।
सर्वलक्षणसम्पूर्णा घण्टाललितनिःस्वना ॥ ३९.८ ॥
दृष्ट्वा तु तां महाभागां कपिलां कुण्डमध्यगाम् ।
ब्रह्मा लोकगुरुस्तात प्रणम्येदमुवाच ह ॥ ३९.९ ॥
नमस्ते कपिले पुण्ये सर्वलोकनमस्कृते ।
मङ्गल्ये मङ्गले देवि त्रिषु लोकेष्वनुपमे ॥ ३९.१० ॥
त्वं लक्ष्मीस्त्वं स्मृतिर्मधा त्वं धृतिस्त्वं वरानने ।
उमादेवीति विख्याता त्वं सती नात्र संशयः ॥ ३९.११ ॥
वैष्णवी त्वं महादेवी ब्रह्माणी त्वं वरानने ।
कुमारी त्वं महाभागे भक्तिः श्रद्धा तथैव च ॥ ३९.१२ ॥
कालरात्रिस्तु भूतानां कुमारी परमेश्वरी ।
त्वं लवस्त्वं त्रुटिश्चैव मुहूर्तं लक्षमेव च ॥ ३९.१३ ॥
संवत्सरस्त्वं मासस्त्वं कालस्त्वं च क्षणस्तथा ।

नास्ति किञ्चित्त्वया हीनं त्रैलोक्ये सचराचरे ॥ ३९.१४ ॥
एवं स्तुता तु मानेन कपिला परमेष्ठिना ।
तमुवाच महाभागं प्रहृष्य पद्मसम्भवम् ॥ ३९.१५ ॥
प्रसन्ना तव वाक्येन देवदेव जगद्गुरो ।
किं करोमि प्रियं तेऽद्य ब्रूहि सर्वं पितामह ॥ ३९.१६ ॥

ब्रह्मोवाच -

जगद्धिताय जनिता मया त्वं परमेश्वरि ।
स्वर्गान्मर्त्यं ततो याहि लोकानां हितकाम्यया ॥ ३९.१७ ॥
सर्वदेवमयी त्वं तु सर्वलोकमयी तथा ।
विधिना ये प्रदास्यन्ति तेषां वासस्त्रिविष्टपे ॥ ३९.१८ ॥
एवमुक्त्वा ततो देवी ब्रह्माणं परमेश्वरी ।
वन्द्यमाना सुरैः सिद्धैराजगाम धरातलम् ॥ ३९.१९ ॥

युधिष्ठिर उवाच -

यदायातेह सा तात ब्राह्मणो वचनाच्छुभा ।
तदा देवाश्च लोकाश्च कथमङ्गेषु संस्थिताः ॥ ३९.२० ॥
कथं वा संस्थितागत्य कपिला सा द्विजोत्तम ।
तीर्थे वा हयूषरे क्षेत्र एतन्मे कथय द्विज ॥ ३९.२१ ॥

मार्कण्डेय उवाच -

सा तदा ब्रह्मणा चोक्ता धात्रा लोकस्य भारत ।
ब्रह्मलोकाद्गता पुण्यां नर्मदां लोकपावनीम् ॥ ३९.२२ ॥
तपः कृत्वा सुविपुलं नर्मदातटमाश्रिता ।
चचार पृथिवीं सर्वां सशैलवनकाननाम् ॥ ३९.२३ ॥
तदाप्रभृति राजेन्द्र कपिलातीर्थमुत्तमम् ।
सर्वपापहरं ख्यातमृषिसङ्घैर्निषेवितम् ॥ ३९.२४ ॥
तत्तीर्थं विधिवत्स्नात्वा कपिलायाः प्रयच्छति ।
पृथ्वी तेन भवेद्दत्ता सशैलवनकानना ॥ ३९.२५ ॥
तां तु पश्यति यो भक्त्या दीयमानां द्विजोत्तमे ।
तस्य वर्षशतं पापं नश्यते नात्र संशयः ॥ ३९.२६ ॥
भूर्भुवः स्वर्महश्चैव जनः सत्यं तपस्तथा ।
ते तत्पृष्ठं समाश्रित्य स्थिता लोका नृपोत्तम ॥ ३९.२७ ॥

मुखे ह्यग्निः स्थितो देवो दन्तेषु च भुजङ्गमाः ।
 धाता विधाता ह्योष्ठौ च जिह्वायां तु सरस्वती ॥ ३९.२८ ॥
 सहस्रकिरणौ देवौ चन्द्रादित्यौ सुलोचनौ ।
 नासिकामध्यगश्चैव मारुतो नृपसत्तम ॥ ३९.२९ ॥
 ललाटे तु महादेवो ह्यश्विनौ कर्णसंस्थितौ ।
 नरनारायणौ शृङ्गे शृङ्गमध्ये पितामहः ॥ ३९.३० ॥
 कम्बलोऽधिगतस्तात पाशधृग्वरुणस्तथा ।
 यमश्च भगवान्देव आश्रित्य चोदरं श्रितः ॥ ३९.३१ ॥
 खुरेषु पन्नगाश्चैवं पुच्छाग्रे सूर्यरश्मयः ।
 एवम्भूतां हि कपिलां सर्वदेवमयीं नृप ॥ ३९.३२ ॥
 ये धारयन्ति च गृहे धन्यास्ते नात्र संशयः ।
 प्रातरुत्थाय यस्तस्याः कुरुते तु प्रदक्षिणाम् ॥ ३९.३३ ॥
 प्रदक्षिणा कृता तेन सशैलवनकानना ।
 कपिलापञ्चगव्येन यः स्नापयति शङ्करम् ॥ ३९.३४ ॥
 उपवासपरो यस्तु तस्मिंस्तीर्थे नराधिप ।
 स्नात्वा ह्युक्तविधानेन तर्पयेत्पितृदेवताः ॥ ३९.३५ ॥
 तस्य ते वंशजाः सर्वे दश पूर्वे दशापरे ।
 तृप्ता रोहन्ति वै स्वर्गे ध्यायन्तोऽस्य मनोरथान् ॥ ३९.३६ ॥
 एष ते विधिरुद्दिष्टः सम्भवो नृपसत्तम ।
 तीर्थस्य च फलं पुण्यं किमन्यत्परिपृच्छसि ॥ ३९.३७ ॥
 धन्यं यशस्यमायुष्यं सर्वदुःखघ्नमुत्तमम् ।
 यच्छ्रुत्वा सर्वपापेभ्यो मुच्यते नात्र संशयः ॥ ३९.३८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 श्रीनर्मदामाहात्म्ये कपिलातीर्थमाहात्म्यवर्णनं नामैकोनचत्वारिंशोऽध्यायः ॥

ऋKV अध्याय ४०

श्रीमार्कण्डेय उवाच -

ततो गच्छेत्तु राजेन्द्र करञ्जेश्वरमुत्तमम् ।
 यत्र सिद्धो महाभागो दैत्यो लोकेषु विश्रुतः ॥ ४०.१ ॥

युधिष्ठिर उवाच -

योऽसौ सिद्धो महाभाग तत्र तीर्थे महातपाः ।

कस्य पुत्रः कथं सिद्धः कस्मिन्काले वद द्विज ॥ ४०.२ ॥

मार्कण्डेय उवाच -

पुरा कृतयुगे राजन्मानसो ब्रह्मणः सुतः ।

वेदवेदाङ्गतत्त्वज्ञो मरीचिर्नाम नामतः ॥ ४०.३ ॥

तस्यापि तपसो राशेः कालेन महतानघ ।

पुत्रोऽथ मानसो जातः साक्षाद्ब्रह्मेव चापरः ॥ ४०.४ ॥

क्षमा दमो दया दानं सत्यं शौचमथार्जवम् ।

मरीचेश्च गुणा ह्येते सन्ति तस्य च भारत ॥ ४०.५ ॥

एवं गुणगणाकीर्णं कश्यपं द्विजसत्तमम् ।

ज्ञात्वा प्रजापतिर्दक्षो भार्यार्थे स्वसुतां ददौ ॥ ४०.६ ॥

अदितिर्दितिर्दनुश्चैव तथाप्येवं दशापराः ।

यासां पुत्राश्च संजाताः पौत्राश्च भरतर्षभ ॥ ४०.७ ॥

अदितिर्जनयामास पुत्रानिन्द्रपुरोगमान् ।

जातास्तस्य महाबाहो कश्यपस्य प्रजापतेः ॥ ४०.८ ॥

यैस्तु लोकत्रयं व्याप्तं स्थावरं जङ्गमं महत् ।

तथान्यस्य महाभागो दनोः पुत्रो व्यजायत ॥ ४०.९ ॥

सर्वलक्षणसम्पन्नः करञ्जो नाम नामतः ।

बाल एव महाभाग चचार स महत्तपः ॥ ४०.१० ॥

नर्मदातटमाश्रित्य चातिघोरमनुत्तमम् ।

दिव्यं वर्षसहस्रं च कृच्छ्रचान्द्रायणं नृप ॥ ४०.११ ॥

शाकमूलफलाहारः स्नानहोमपरायणः ।

ततस्तुष्टो महादेव उमया सहितः किल ॥ ४०.१२ ॥

वरेण छन्दयामास त्रिपुरान्तकरः प्रभुः ।

भोः करञ्ज महासत्त्व परितुष्टोऽस्मि तेऽनघ ॥ ४०.१३ ॥

वरं वृणीष्व ते ददमि ह्यमरत्वमृते मम ॥ ४०.१४ ॥

करञ्ज उवाच -

यदि तुष्टो महादेव यदि देयो वरो मम ।

तर्हि पुत्राश्च पौत्राश्च सन्तु मे धर्मवत्सलाः ॥ ४०.१५ ॥

तथेत्युक्त्वा महादेव उमया सहितस्तदा ।
 वृषारूढो गणैः सार्द्धं तत्रैवान्तरधीयत ॥ ४०.१६ ॥
 गते चादर्शनं देवे सोऽपि दैत्यो मुदान्वितः ।
 स्वनाम्नात्र महादेवं स्थापयित्वा ययौ गृहम् ॥ ४०.१७ ॥
 तदाप्रभृति ततीर्थं सर्वतीर्थेष्वनुत्तमम् ।
 स्नानमात्रानरस्तत्र मुच्यते सर्वपातकैः ॥ ४०.१८ ॥
 तत्र तीर्थं तु यः स्नात्वा तर्पयेत्पितृदेवताः ।
 सोऽग्निष्टोमस्य यज्ञस्य फलं प्राप्नोत्यसंशयम् ॥ ४०.१९ ॥
 अनाशकं तु यः कुर्यात्तस्मिंस्तीर्थं नराधिप ।
 अनिवर्त्या गतिस्तस्य रुद्रलोकं स गच्छति ॥ ४०.२० ॥
 अथवाग्निजले प्राणान्यस्त्यजेद्धर्मनन्दन ।
 अयुतद्वितयं वस्ते वर्षाणां शिवमन्दिरे ॥ ४०.२१ ॥
 ततश्चैव क्षये जाते जायते विमले कुले ।
 वेदवेदाङ्गतत्त्वज्ञः सर्वशास्त्रविशारदः ॥ ४०.२२ ॥
 राजा वा राजतुल्यो वा जीवेच्च शरदः शतम् ।
 पुत्रपौत्रसमोपेतः सर्वव्याधिविवर्जितः ॥ ४०.२३ ॥
 एवं ते सर्वमाख्यातं पृष्टं यद्यत्त्वयानघ ।
 तीर्थस्य तु फलं तस्य स्नानदानेषु भारत ॥ ४०.२४ ॥
 एतत्पुण्यं पापहरं धन्यं दुःस्वप्ननाशनम् ।
 पठतां शृण्वतां चैव तीर्थमाहात्म्यमुत्तमम् ॥ ४०.२५ ॥
 यस्तु श्रावयते श्राद्धे पठेत्पितृपरायणः ।
 अक्षयं जायते पुण्यमित्येवं शङ्करोऽब्रवीत् ॥ ४०.२६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये करञ्जेश्वरतीर्थमाहात्म्यवर्णनं नाम चत्वारिंशोऽध्यायः ॥

ऋKV अध्याय ४१

श्रीमार्कण्डेय उवाच -

ततो गच्छेच्च राजेन्द्र कुण्डलेश्वरमुत्तमम् ।
 यत्र सिद्धो महायक्षः कुण्डधारो नृपोत्तम ॥ ४१.१ ॥
 तपः कृत्वा सुविपुलं सुरासुरभयंकरम् ।

पौलस्त्यमन्दिरे चैव चिक्रीड नृपसत्तम ॥ ४१.२ ॥

युधिष्ठिर उवाच -

कस्मिन्युगे समुत्पन्नः कस्य पुत्रो महामतिः ।
तपस्तप्त्वा सुविपुलं तोषितो येन शङ्करः ॥ ४१.३ ॥
एतद्विस्तरतस्तात कथयस्व ममानघ ।
शृण्वतश्च न तृप्तिर्मे कथामृतमनुत्तमम् ॥ ४१.४ ॥

श्रीमार्कण्डेय उवाच -

त्रेतायुगे ब्रह्मसमः पौलस्त्योनाम विश्रवाः ।
तपः कृत्वा सुविपुलं भरद्वाजसुतोद्भवः ॥ ४१.५ ॥
पुत्रं पौत्रगणैर्युक्तं पत्न्या भक्त्या सुतोषितः ।
धनदं जनयामास सर्वलक्षणलक्षितम् ॥ ४१.६ ॥
जातमात्रं तु तं ज्ञात्वा ब्रह्मा लोकपितामहः ।
चकार नाम सुप्रीत ऋषिदेवसमन्वितः ॥ ४१.७ ॥
यस्माद्विश्रवसो जातो मम पौत्रत्वमागतः ।
तस्माद्वैश्रवणो नाम तव दत्तं मयानघ ॥ ४१.८ ॥
तथा त्वं सर्वदेवानां धनगोप्ता भविष्यसि ।
चतुर्थो लोकपालानामक्षयश्चाव्ययो भुवि ॥ ४१.९ ॥
तस्य भार्या महाराज ईश्वरीति च विश्रुता ।
यक्षो यक्षाधिपः श्रेष्ठस्तस्य कुण्डोऽभवत्सुतः ॥ ४१.१० ॥
स च रूपं परं प्राप्य मातापित्रोरनुज्ञया ।
तपश्चचार विपुलं नर्मदातटमाश्रितः ॥ ४१.११ ॥
ग्रीष्मे पञ्चाग्निसंतप्तो वर्षासु स्थण्डिलेशयः ।
हेमन्ते जलमध्यस्थो वायुभक्षः शतं समाः ॥ ४१.१२ ॥
एवं वर्षशते पूर्णे एकाङ्गुष्ठेऽभवन्नृप ।
अस्थिभूतः परं तात ऊर्ध्वबाहुस्ततः परम् ॥ ४१.१३ ॥
अतपच्च घृतश्वासः कुण्डलो भरतर्षभ ।
चतुर्थे वर्षशतके तुतोष वृषवाहनः ॥ ४१.१४ ॥
वरं वृणीष्व भो वत्स यत्ते मनसि रोचते ।
ददामि ते न सन्देहस्तपसा तोषितो ह्यहम् ॥ ४१.१५ ॥

कुण्डल उवाच -

यक्षाधिपप्रसादेन तस्यैवानुचरः पुरे ।
 विचरामि यथाकाममवध्यः सर्वशत्रुषु ॥ ४१.१६ ॥
 तथेत्युक्त्वा महादेवः सर्वलोकनमस्कृतः ।
 जगामाकाशमाविश्य कैलासं धरणीधरम् ॥ ४१.१७ ॥
 गते चादर्शनं देवे सोऽपि यक्षो मुदान्वितः ।
 स्थापयामास देवेशं कुण्डलेश्वरमुत्तमम् ॥ ४१.१८ ॥
 अलंकृत्वा जगन्नाथं पुष्पधूपानुलेपनैः ।
 विमानैश्चामरैश्छत्रैस्तथा वै लिङ्गपूरणैः ॥ ४१.१९ ॥
 तर्पयित्वा द्विजान्सम्यगन्नपानादिभूषणैः ।
 प्रीणयित्वा महादेवं ततः स्वभवनं ययौ ॥ ४१.२० ॥
 तदाप्रभृति ततीर्थं त्रिषु लोकेषु विश्रुतम् ।
 उत्तमं परमं पुण्यं कुण्डलेश्वरनामतः ॥ ४१.२१ ॥
 तत्र तीर्थं तु यः कश्चिदुपवासपरायणः ।
 अर्चयेद्देवमीशानं सर्वपापैः प्रमुच्यते ॥ ४१.२२ ॥
 सुवर्णं रजतं वापि मणिं मौक्तिकमेव च ।
 दद्याद्भोज्यं ब्राह्मणेभ्यः स सुखी मोदते दिवि ॥ ४१.२३ ॥
 तत्र तीर्थं तु यः स्नात्वा ऋग्यजुःसामगोऽपि वा ।
 ऋचमेकां जपित्वा तु सकलं फलमश्नुते ॥ ४१.२४ ॥
 गां प्रयच्छति विप्रेभ्यस्तत्फलं शृणु पाण्डव ।
 यावन्ति तस्या रोमाणि तत्प्रसूतिकुलेषु च ॥ ४१.२५ ॥
 तावद्वर्षसहस्राणि स्वर्गलोके महीयते ।
 स्वर्गे वासो भवेत्तस्य पुत्रपौत्रैः समन्वितः ॥ ४१.२६ ॥
 तावन्ति वर्षाणि महानुभावः स्वर्गे वसेत्पुत्रपौत्रैश्च सार्द्धम् ।
 तत्रान्नदो याति महेशलोकमसंख्यवर्षाणि न संशयोऽत्र ॥ ४१.२७ ॥
 स वै सुखी मोदते स्वर्गलोके गन्धर्वसिद्धाप्सरःसम्प्रगीते ।
 एवं तु ते धर्मसुत प्रभावस्तीर्थस्य सर्वः कथितश्च पार्थ ॥ ४१.२८ ॥
 श्रुत्वा स्तुवन्मुच्यते सर्वपापैः पुनस्त्रिलोकीमिह तत्प्रभावात् ॥ ४१.२९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये कुण्डलेश्वरतीर्थमाहात्म्यवर्णनं नामैकचत्वारिंशोऽध्यायः ॥

श्रीमार्कण्डेय उवाच -

ततो गच्छेत्तु राजेन्द्र पिप्पलेश्वरमुत्तमम् ।

यत्र सिद्धो महायोगी पिप्पलादो महातपाः ॥ ४२.१ ॥

युधिष्ठिर उवाच -

पिप्पलादस्य चरितं श्रोतुमिच्छाम्यहं विभो ।

माहात्म्यं तस्य तीर्थस्य यत्र सिद्धो महातपाः ॥ ४२.२ ॥

कस्य पुत्रो महाभाग किमर्थं कृतवांस्तपः ।

एतद्विस्तरतः सर्वं कथयस्व ममानघ ॥ ४२.३ ॥

मार्कण्डेय उवाच -

मिथिलास्थो महाभागो वेदवेदाङ्गपारगः ।

याज्ञवल्क्यः पुरा तात चचार विपुलं तपः ॥ ४२.४ ॥

तापसी तस्य भगिनी याज्ञवल्क्यस्य धीमतः ।

सा सप्तमेऽपि वर्षे च वैधव्यं प्राप दैवतः ॥ ४२.५ ॥

पूर्वकर्मविपाकेन हीनाभूत्पितृमातृतः ।

नाभूत्तत्पतिपक्षेऽपि कोऽपीत्येकाकिनी स्थिता ॥ ४२.६ ॥

भूमौ भ्रमन्ती भ्रातुः सा समीपमगमच्छनैः ।

चचार च तपः सोऽपि परलोकसुखेप्सया ॥ ४२.७ ॥

चचार सापि तत्रस्था शुश्रूषन्ती महत्तपः ।

कस्मिंश्चित्समये साथ स्नाताहनि रजस्वला ॥ ४२.८ ॥

अन्तर्वासो धृतवती दृष्ट्वा कर्पटकं रहः ।

याज्ञवल्क्योऽपि तद्रात्रौ सुप्तो यत्र सुसंवृतः ॥ ४२.९ ॥

स्वप्नं दृष्ट्वात्यजच्छुक्रं कौपीने रक्तबिन्दुवत् ।

विराजितेन तपसा सिद्धं तदनलप्रभम् ॥ ४२.१० ॥

यावत्प्रबुद्धो विप्रोऽसौ वीक्ष्योच्छिष्टं तदंशुकम् ।

चिक्षेप दूरतोऽस्पृश्यं शौचं कृत्वा विधानतः ॥ ४२.११ ॥

निषिद्धं तु निशि स्नानमिति सुष्वाप स द्विजः ।

निशीथे सापि तद्वस्त्रं भगस्यावरणं व्यधात् ॥ ४२.१२ ॥

प्रातरन्वेषयामास मुनिर्वस्त्रमितस्ततः ।

ततः सा ब्राह्मणी प्राह किं अन्वेषयसे प्रभो ।

केन कार्यं तव तथा वदस्व मम तत्त्वतः ॥ ४२.१३ ॥

याज्ञवल्क्य उवाच -

अपवित्रो मया भद्रे स्वप्नो दृष्टोऽद्य वै निशि ।
सक्लेदं तत्र मे वस्त्रं निक्षिप्तं तन्न दृश्यते ॥ ४२.१४ ॥
तच्छ्रुत्वा ब्राह्मणी वाक्यं भीतभीतावदन्नृप ।
तद्वस्त्रं तु मया विप्र स्नात्वा ह्यन्तः कृतं महत् ॥ ४२.१५ ॥
तस्यास्तद्वचनं श्रुत्वा हाहेत्युक्त्वा महामुनिः ।
निपपात तदा भूमौ छिन्नमूल इव द्रुमः ॥ ४२.१६ ॥
किमेतदिति सेत्युक्त्वा हयाकाशमिव निर्मला ।
आश्वासयन्ती तं विप्रं प्रोवाच वचनं तदा ॥ ४२.१७ ॥
वदस्व कारणं तात गुह्याद्गुह्यतरं यदि ।
प्रतीकारोऽस्य येनैव विमृश्य क्रियते त्वरा ॥ ४२.१८ ॥
ततः स सुचिरं ध्यात्वा लब्धवाग्वै ततः क्षणम् ।
प्रोवाच साध्वसमना यत्तच्छृणु नरेश्वर ॥ ४२.१९ ॥
नात्र दोषोऽस्ति ते कश्चिन्मम चैव शुभ्रते ।
तवोदरे तु गर्भो यस्तत्र दैवं परायणम् ॥ ४२.२० ॥
तस्य तत्त्वेन रक्षा च त्वया कार्या सदैव हि ।
विनाशी नैव कर्तव्यो यावत्कालस्य पर्ययः ॥ ४२.२१ ॥
तथेति व्रीडिता साध्वी दूयमानेन चेतसा ।
अपालयच्च तं गर्भं यावत्पुत्रो ह्यजायत ॥ ४२.२२ ॥
जातमात्रं च तं गर्भं गृहीत्वा ब्राह्मणी च सा ।
अश्वत्थच्छायामाश्रित्य तमुत्सृज्य वचोऽब्रवीत् ॥ ४२.२३ ॥
यानि सत्त्वानि लोकेषु स्थावराणि चराणि च ।
तानि सर्वाणि रक्षन्तु त्यक्तं वै बालकं मया ॥ ४२.२४ ॥
एवमुक्त्वा गता सा तु ब्राह्मणी नृपसत्तम ।
तथागतः स तु शिशुस्तत्र स्थित्वा मुहूर्तकम् ॥ ४२.२५ ॥
पाणिपादौ विनिक्षिप्य निकुञ्च्य नयने शुभे ।
आस्यं तु विकृतं कृत्वा रुरोद विकृतैः स्वरैः ॥ ४२.२६ ॥
तेन शब्देन विप्रस्ताः स्थावरा जङ्गमाश्च ये ।
आकम्पिता महोत्पातैः सशैलवनकानना ॥ ४२.२७ ॥
ततो ज्ञात्वा महद्भूतं क्षुधाविष्टं द्विजर्षभम् ।
न जहाति नगश्छायां पानार्थाय ततः परम् ।

अपिबच्च सुतं तस्मादभृतं चैव भारत ॥ ४२.२८ ॥
एवं स वर्धितस्तत्र कुमारो निजचेतसि ।
चिन्तयामास विश्रब्धः किं मम ग्रहगोचरम् ॥ ४२.२९ ॥
ततः क्रूरसभाचारः क्रूरं दृष्ट्वा निरीक्षितः ।
पपात सहसा भूमौ शनैश्चारी शनैश्चरः ॥ ४२.३० ॥
उवाच च भयत्रस्तः कृताञ्जलिपुटस्तदा ।
किं मयापकृतं विप्र पिप्पलाद महामुने ॥ ४२.३१ ॥
चरन्वै गगनाद्येन पातितो धरणीतले ।
सौरिणा ह्येवमुक्तस्तु पिप्पलादो महामुनिः ॥ ४२.३२ ॥
क्रोधरूपोऽब्रवीद्वाक्यं तच्छृणुष्व नराधिप ।
पितृमातृविहीनस्य मम बालस्य दुर्मते ।
पीडां करोषि कस्मात्त्वं सौरे ब्रूहि ह्यशेषतः ॥ ४२.३३ ॥

शनैश्चर उवाच -

क्रूरस्वभावः सहजो मम दृष्टिस्तथेदृशी ।
मुञ्चस्व मां तथा कर्ता यद्ब्रवीषि न संशयः ॥ ४२.३४ ॥

पिप्पलाद उवाच -

अद्यप्रभृति बालानां वर्षादा षोडशादग्रह ।
पीडा त्वया न कर्तव्या एष ते समयः कृतः ॥ ४२.३५ ॥
एवमस्त्विति चोक्त्वा स जगाम पुनरागतः ।
देवमार्गं शनैश्चारी प्रणम्य ऋषिसत्तमम् ॥ ४२.३६ ॥
गते चादर्शनं तत्र सोऽपि बालो महाग्रहः ।
विचिन्तयन्वै पितरं क्रोधेन कलुषीकृतः ॥ ४२.३७ ॥
आग्नेयीं धारणां ध्यात्वा जनयामास पावकम् ।
कृत्यामन्त्रैर्जुहावाग्नौ कृत्या वै संभवत्विति ॥ ४२.३८ ॥
तावज्झटिति सा कन्या ज्वालामालाविभूषिता ।
हुतभुक्सदृशाकारा किं करोमीति चाब्रवीत् ॥ ४२.३९ ॥
शोषयामि समुद्रान् किं चूर्णयामि च पर्वतान् ।
अवनिं वेष्टयामीति पातये किं नभस्तलम् ॥ ४२.४० ॥
कस्य मूर्ध्नि पतिष्यामि घातयामि च कं द्विज ।
शीघ्रमादिश्यतां कार्यं मा मे कालात्ययो भवेत् ॥ ४२.४१ ॥

तस्यास्तद्वचनं श्रुत्वा पिप्पलादो महातपाः ।
 क्रोधसंरक्तनयन इदं वचनमब्रवीत् ॥ ४२.४२ ॥
 महता क्रोधवेगेन मया त्वं चिन्तिता शुभे ।
 पिता मे याज्ञवल्क्यश्च तस्य त्वं पत माचिरम् ॥ ४२.४३ ॥
 एवमुक्त्वागमच्छीघ्रं स्फोटयन्ती नभस्तलम् ।
 मिथिलास्थो महाप्राज्ञस्तपस्तेपे महामनाः ॥ ४२.४४ ॥
 यावत्पश्यति दिग्भागं ज्वलनार्कसमप्रभम् ।
 याज्ञवल्क्यो महातेजा महद्भूतमुपस्थितम् ॥ ४२.४५ ॥
 तद्दृष्ट्वा सहसायान्तं भीतभीतो महामुनिः ।
 अनुयुक्तोऽथ भूतेन जनकं नृपतिं ययौ ॥ ४२.४६ ॥
 शरण्यं मामनुप्राप्तं विद्धि त्वं नृपसत्तम ।
 महद्भूतभयाद्रक्ष यदि शक्नोषि पार्थिव ॥ ४२.४७ ॥
 ब्रह्मतेजोभवं भूतमनिवार्य दुरासदम् ।
 न च शक्नोम्यहं त्रातुं राजा वचनमब्रवीत् ॥ ४२.४८ ॥
 ततश्चान्यं नृपश्रेष्ठं शरणार्थी महातपाः ।
 जगाम तेन मुक्तोऽसौ चेन्द्रस्य सदनं भयात् ॥ ४२.४९ ॥
 देवराज नमस्तेऽस्तु महाभूतभयान्नृप ।
 कम्पमानोऽब्रवीद्विप्रो रक्षस्वेति पुनःपुनः ॥ ४२.५० ॥
 तस्य तद्वचनं श्रुत्वा देवराजोऽब्रवीदिदम् ।
 न शक्नोमि परित्रातुं ब्रह्मकोपादहं मुने ॥ ४२.५१ ॥
 ततः स ब्रह्मभवनं ब्राह्मणो ब्रह्मवित्तमः ।
 जगाम विष्णुलोकं च तेनापीत्युक्त एव सः ॥ ४२.५२ ॥
 ततः स मुनिरुद्विग्नो निराशो जीविते नृप ।
 अनुगम्यमानो भूतेन अगच्छच्छङ्करालयम् ॥ ४२.५३ ॥
 तस्य योगबलोपेतो महादेवस्य पाण्डव ।
 नखमांसान्तरे गुप्तो यथा देवो न पश्यति ॥ ४२.५४ ॥
 तदन्ते चागमद्भूतं ज्वलनार्कसमप्रभम् ।
 मुञ्च मुञ्चेति पुरुषं देवदेवं महेश्वरम् ॥ ४२.५५ ॥
 एवमुक्तो महादेवस्तेन भूतेन भारत ।
 योगीन्द्रं दर्शयामास नखमांसान्तरे तदा ॥ ४२.५६ ॥
 संस्थाप्य भूतं भूतेशः परमापद्गतं मुनिम् ।
 उवाच मा भैस्त्वं विप्र निर्गच्छस्व महामुने ॥ ४२.५७ ॥

ततः सुसूक्ष्मदेहस्थं भूतं दृष्ट्वा ब्रवीदिदम् ।
किमस्य त्वं महाभूत करिष्यसि वदस्व मे ॥ ४२.५८ ॥

कृत्योवाच -

क्रोधाविष्टेन देवेश पिप्पलादेन चिन्तिता ।
अस्य देहं हनिष्यामि हिंसार्थं विद्धि मां प्रभो ॥ ४२.५९ ॥
एतच्छ्रुत्वा महादेवो भूतस्य वदनाच्च्युतम् ।
कटिस्थं याज्ञवल्क्यं च मन्त्रयामास मन्त्रवित् ॥ ४२.६० ॥
योगीश्वरेति विप्रस्य कृत्वा नाम युधिष्ठिर ।
विसर्जयित्वा देवेशस्तत्रैवान्तरधीयत ॥ ४२.६१ ॥
प्रेषयित्वा तु तं भूतं पिप्पलादोऽपि दुर्मनाः ।
पितृमातृसमुद्विग्नो नर्मदातटमाश्रितः ॥ ४२.६२ ॥
एकाङ्गुष्ठो निराहारो वर्षादा षोडशान्नृप ।
तोषयामास देवेशमुमया सह शङ्करम् ॥ ४२.६३ ॥
ततस्तत्तपसा तुष्टः शङ्करो वाक्यमब्रवीत् ॥ ४२.६४ ॥

ईश्वर उवाच -

परितुष्टोऽस्मि ते विप्र तपसानेन सुव्रत ।
वरं वृणीष्व ते ददमि मनसा चेप्सितं शुभम् ॥ ४२.६५ ॥

पिप्पलाद उवाच -

यदि मे भगवांस्तुष्टो यदि देवो वरो मम ।
अत्र संनिहितो देव तीर्थं भव महेश्वर ॥ ४२.६६ ॥
एवमुक्तस्तथेत्युक्त्वा पिप्पलादं महामुनिम् ।
जगामादर्शनं देवो भूतसङ्घसमन्वितः ॥ ४२.६७ ॥
पिप्पलादो गते देवे स्नात्वा तत्र महाम्भसि ।
स्थापयित्वा महादेवं जगामोत्तरपर्वतम् ॥ ४२.६८ ॥
तत्र तीर्थं नरो भक्त्या स्नात्वा मन्त्रयुतं नृप ।
तर्पयित्वा पितृन् देवान् पूजयेच्च महेश्वरम् ॥ ४२.६९ ॥
अश्वमेधस्य यज्ञस्य फलं प्राप्नोत्यनुत्तमम् ।
मृतो रुद्रपुरं याति नात्र कार्या विचारणा ॥ ४२.७० ॥
अथ यो भोजयेद्विप्रान् पितृन्नुद्दिश्य भारत ।
तस्य ते द्वादशाब्दानि मोदन्ते दिवि तर्पिताः ॥ ४२.७१ ॥

संन्यासेन तु यः कश्चित्तत्र तीर्थं तनुं त्यजेत् ।
अनिवर्तिका गतिस्तस्य रुद्रलोकात्कदाचन ॥ ४२.७२ ॥
एतत्सर्वं समाख्यातं यत्पृष्ठे हि त्वयानघ ।
माहात्म्यं पिप्पलादस्य तीर्थस्योत्पत्तिरेव च ॥ ४२.७३ ॥
एतत्पुण्यं पापहरं धन्यं दुःस्वप्ननाशनम् ।
पठतां शृण्वतां चैव सर्वपापक्षयो भवेत् ॥ ४२.७४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये पिप्पलादतीर्थमाहात्म्यवर्णनं नाम द्विचत्वारिंशोऽध्यायः ॥

ऋKV अध्याय ४३

श्रीमार्कण्डेय उवाच -

ततो गच्छेत्तु राजेन्द्र विमलेश्वरमुत्तमम् ।
तत्र देवशिला रम्या स्वयं देवैर्विनिर्मिता ॥ ४३.१ ॥
तत्र स्नात्वा तु यो भक्त्या ब्राह्मणान्पूजयेन्नृप ।
स्वल्पेनापि हि दानेन तस्य चान्तो न विद्यते ॥ ४३.२ ॥

युधिष्ठिर उवाच -

कानि दानानि विप्रेन्द्र शस्तानि धरणीतले ।
यानि दत्त्वा नरो भक्त्या मुच्यते सर्वपातकैः ॥ ४३.३ ॥

श्रीमार्कण्डेय उवाच -

सुवर्णं रजतं ताम्रं मणिमौक्तिकमेव च ।
भूमिदानं च गोदानं मोचयत्पशुभान्नरम् ॥ ४३.४ ॥
तत्र तीर्थं तु यः कश्चित्कुरुते प्राणसंक्षयम् ।
रुद्रलोके वसेत्तावद्यावदा भूतसम्प्लवम् ॥ ४३.५ ॥
ततः पुष्करिणीं गच्छेत्सर्वपापक्षयंकरीम् ।
तत्र स्नात्वा र्चयेद्देवं तेजोराशिं दिवाकरम् ॥ ४३.६ ॥
ऋचमेकां जपेत्साम्नः सामवेदफलं लभेत् ।
यजुर्वेदस्य जपनाद्देवस्य तथैव च ॥ ४३.७ ॥
अक्षरं वा जपेन्मन्त्रं ध्यायमानो दिवाकरम् ।
आदित्यहृदयं जप्त्वा मुच्यते सर्वकिल्बिषैः ॥ ४३.८ ॥

तत्र तीर्थे तु यः स्नात्वा विधिना जपेद्विजान् ।
तस्य कोटिगुणं पुण्यं जायते नात्र संशयः ॥ ४३.९ ॥
अनाशकेनाग्निगत्या जले वा देहपातनात् ।
तस्मिंस्तीर्थे मृतो यस्तु स याति परमां गतिम् ॥ ४३.१० ॥
ब्राह्मणः क्षत्रियो वैश्यः शूद्रो वा नृपसत्तम ।
विहितं कर्म कुर्वाणः स गच्छेत्परमां गतिम् ॥ ४३.११ ॥

युधिष्ठिर उवाच -
व्याधिं सत्त्वक्षयं मोहं ज्ञात्वा वर्णा द्विजोत्तम ।
पापेभ्यो विप्रमुच्यन्ते केन तत्साधनं वद ॥ ४३.१२ ॥

श्रीमार्कण्डेय उवाच -
तिलोदकी तिलस्नायी कामक्रोधविवर्जितः ।
ब्राह्मणोऽनशनैः प्राणांस्त्यजल्लभति सद्गतिम् ॥ ४३.१३ ॥
सङ्ग्रामे सद्गतिं तात क्षत्रियो निधने लभेत् ।
तदभावान्महाप्राज्ञ सेवमानो लभेदिति ॥ ४३.१४ ॥
व्याधिग्रहगृहीतो वा वृद्धो वा विकलेन्द्रियः ।
आत्मानं दाहयित्वाग्नौ विधिना सद्गतिं लभेत् ॥ ४३.१५ ॥
वैश्योऽपि हि त्यजन्प्राणानेवं वै शुभभागभवेत् ।
जले वा शुद्धभावेन त्यक्त्वा प्राणाञ्छिवो भवेत् ॥ ४३.१६ ॥
शूद्रोऽपि द्विजशुश्रूषुस्तोषयित्वा महेश्वरम् ।
विमुच्य नान्यथा पापः पतते नरके ध्रुवम् ॥ ४३.१७ ॥
अथवा प्रणवाशक्तो द्विजेभ्यो गुरवे तथा ।
पञ्चाग्नौ शोषयेद्देहमापृच्छ्य द्विजसत्तमान् ॥ ४३.१८ ॥
शान्तदान्तजितक्रोधाञ्छास्त्रयुक्तान् विचक्षणान् ।
तेषां चैवोपदेशेन करीषाग्निं प्रसाधयेत् ॥ ४३.१९ ॥
एवं वर्णा यथात्वेन मूढाहङ्कारमोहिताः ।
पतन्ति नरके घोरे यथान्धो गिरिगह्वरे ॥ ४३.२० ॥
ये शास्त्रविधिमुत्सृज्य वर्तन्ते कामचारतः ।
कृमियोनिं प्रपद्यन्ते तेषां पिण्डो न च क्रिया ॥ ४३.२१ ॥
श्रुतिस्मृत्युदितं धर्मं त्यक्त्वा यथेच्छाचारसेविनः ।
अष्टाविंशतिर्वै कोट्यो नरकाणां युधिष्ठिर ॥ ४३.२२ ॥

प्रत्येकं वा पतन्त्येते मग्ना नरकसागरे ।
 दुर्लभं मानुषं जन्म बहुधर्मार्जितं नृप ॥ ४३.२३ ॥
 तल्लब्ध्वा मदमात्सर्यं यो वै त्यजति मानवः ।
 संनियम्य सदात्मानं ज्ञानचक्षुर्नरो हि सः ॥ ४३.२४ ॥
 अज्ञानतिमिरान्धस्य ज्ञानांजनशलाकया ॥ ४३.२५ ॥
 यस्य नोन्मीलितं चक्षुर्ज्ञेयो जात्यन्ध एव सः ।
 एतत्ते कथितं सर्वं यत्पृष्टं नृपसत्तम ॥ ४३.२६ ॥
 तथानिष्टतराणां हि रुद्रस्य वचनं यथा ।
 नर्मदा सरितां श्रेष्ठा रुद्रदेहाद्विनिःसृता ॥ ४३.२७ ॥
 तारयेत्सर्वभूतानि स्थावराणि चराणि च ।
 सर्वदेवाधिदेवेन ईश्वरेण महात्मना ॥ ४३.२८ ॥
 लोकानां च हितार्थाय महापुण्यावतारिता ।
 मानसं वाचिकं पापं स्नानान्नश्यति कर्मजम् ॥ ४३.२९ ॥
 रुद्रदेहाद्विनिष्क्रान्ता तेन पुण्यतमा हि सा ।
 प्रातरुत्थाय यो नित्यं भूमिमाक्रम्य भक्तितः ॥ ४३.३० ॥
 एतन्मन्त्रं जपेत्तात स्नानस्य लभते फलम् ।
 नमः पुण्यजले देवि नमः सागरगामिनि ॥ ४३.३१ ॥
 नमोऽस्तु पापनिर्माचे नमो देवि वरानने ॥ ४३.३२ ॥
 नमोऽस्तु ते ऋषिवरसङ्घसेविते नमोऽस्तु ते त्रिनयनदेहनिःसृते ।
 नमोऽस्तु ते सुकृतवतां सदा वरे नमोऽस्तु ते सततपवित्रपावनि ॥ ४३.३३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 विमलेश्वरतीर्थमाहात्म्यवर्णनं नाम त्रिचत्वारिंशोऽध्यायः ॥

ऋKV अध्याय ४४

श्रीमार्कण्डेय उवाच -

तीर्थानां परमं तीर्थं तच्छृणुष्व नराधिप ।
 रेवाया दक्षिणे कूले निर्मितं शूलपाणिना ॥ ४४.१ ॥
 मोक्षार्थं मानवेन्द्राणां निर्मितं नृपसत्तम ।

युधिष्ठिर उवाच -

श्रुता मे विविधा धर्मास्तीर्थानि विविधानि च ।
दानधर्माः समस्ताश्च त्वत्प्रसादाद्विजोत्तम ॥ ४४.२ ॥
अन्यच्च श्रोतुमिच्छामि संसारश्छिद्यते यथा ।
पुनरागमनं नास्ति मोक्षप्राप्तिर्भवेद्यथा ॥ ४४.३ ॥
एतदाख्याहि मे सर्वं प्रसादाद्विजसत्तम ॥ ४४.४ ॥

मार्कण्डेय उवाच -

शृणुष्वैकमना भूत्वा तीर्थातीर्थान्तरं महत् ।
श्रुते यस्य प्रभावे तु मुच्यते चाब्दिकादघात् ॥ ४४.५ ॥
वाचिकैर्मानसैर्वापि शारीरैश्च विशेषतः ।
कीर्तनात्तस्य तीर्थस्य मुच्यते सर्वपातकैः ॥ ४४.६ ॥
पञ्चक्रोशप्रमाणं तु तच्च तीर्थं महीपते ।
भुक्तिमुक्तिप्रदं दिव्यं प्राणिनां पापकर्मिणाम् ॥ ४४.७ ॥
रेवाया दक्षिणे कूले पर्वतो भृगुसंज्ञितः ।
तस्य मूर्ध्नि च तत्तीर्थं स्थापितं चैव शम्भुना ॥ ४४.८ ॥
शूलभेदेति विख्यातं त्रिषु लोकेषु भूपते ।
तत्र स्थिताश्च ये वृक्षास्तीर्थाच्चैव चतुर्दिशम् ॥ ४४.९ ॥
पतिता निलयं यान्ति रुद्रस्य नात्र संशयः ।
मृतास्तत्रैव ये केचिज्जन्तवो भुवि पक्षिणः ॥ ४४.१० ॥
ते यान्ति परमं लोकं तत्र तीर्थं न संशयः ।
पातालान्निःसृता गङ्गा भोगवतीतिसंज्ञिता ॥ ४४.११ ॥
निष्क्रान्ता शूलभेदाच्च सर्वपापक्षयंकरी ।
या सा गीर्वाणनामन्यन्या वहेत्पुण्या महानदी ॥ ४४.१२ ॥
पतिता कुण्डमध्ये तु यत्र भिन्नं त्रिशूलिना ।
शम्भुना च पुरा तात उत्पाद्य च सरस्वती ॥ ४४.१३ ॥
सा तत्र पतिता राजन् प्राचीनाघविमोचिनी ।
भास्वत्या त्रितयं यत्र शिला गीर्वाणसंज्ञिता ॥ ४४.१४ ॥
तत्र तीर्थं च तत्तीर्थं न भूतं न भविष्यति ।
केदारं च प्रयागं च कुरुक्षेत्रं गया तथा ॥ ४४.१५ ॥
अन्यानि च सुतीर्थानि कलां नार्हन्ति षोडशीम् ।
पञ्च स्थानानि तीर्थानि पृथग्भूतानि यानि च ॥ ४४.१६ ॥
वक्ष्यामि च समासेन एकैकं च पृथक्पृथक् ।

गया नाभ्यां यथा पुण्या चक्रतीर्थं च तत्समम् ॥ ४४.१७ ॥
 धर्मारण्ये यथा कूपं शूलभेदं च तत्समम् ।
 ब्रह्मयूपं यथा पुण्यं देवनद्यास्तथैव च ॥ ४४.१८ ॥
 यथा गयाशिरः पुण्यं सुराणां च यथा शिला ।
 यथा च पुष्करं स्थानं मार्कण्डहृद एव च ॥ ४४.१९ ॥
 दत्त्वा पिण्डोदकं तत्र पिण्डाणां च तथाक्षयम् ।
 यस्तत्र कुरुते श्राद्धं तोयं पिबति नित्यशः ।
 मुच्यते सर्वपापैस्तु उरगः कञ्चुकैरिव ।
 अनिन्द्यान्पूजयेद्विप्रान् दम्भक्रोधविवर्जितान् ॥ ४४.२० ॥
 त्रयोदशदिनं दानं त्रयोदशगुणं भवेत् ।
 अभ्यर्चितं सुरं दृष्ट्वा गणनाथं गजाननम् ॥ ४४.२१ ॥
 सर्वे विघ्ना विनश्यन्ति दृष्ट्वा कम्बलक्षेत्रपम् ॥ ४४.२२ ॥
 पूजयेत्परया भक्त्या शूलपाणिं महेश्वरम् ॥ ४४.२३ ॥
 देवस्य पूर्वभागे तु उमा पूज्या प्रयत्नतः ।
 मार्कण्डेशं ततो भक्त्या पूजयेद्गुहवासिनम् ॥ ४४.२४ ॥
 मुच्यन्ते पातकैः सर्वैरज्ञानज्ञानसंचितैः ।
 गुहामध्ये प्रविष्टस्तु जपेत्सूक्तं तु त्र्यक्षरम् ॥ ४४.२५ ॥
 नीलपर्वतजं पुण्यं षष्ठांशेन लभेत सः ।
 त्रिनरास्तत्र तिष्ठन्ति सादित्यमरुतैः सह ॥ ४४.२६ ॥
 सर्वदेवमयं स्थानं कोटिलिङ्गमनुत्तमम् ।
 यथा नदीनदाः सर्वे सागरे यान्ति संक्षयम् ॥ ४४.२७ ॥
 तथा पापानि नश्यन्ति शूलभेदस्य दर्शनात् ।
 प्रत्यक्षो दृश्यतेऽद्यापि प्रत्ययो ह्यवनीपते ॥ ४४.२८ ॥
 विस्फुलिङ्गा लिङ्गमध्ये स्पन्दन्ते स्नानयोगतः ।
 द्वितीयः प्रत्ययस्तत्र तैलबिन्दुर्न सर्पति ॥ ४४.२९ ॥
 एवं हि प्रत्ययस्तत्र शूलभेदप्रभावजः ।
 यः स्मरेच्छूलभेदं तु त्रिकालं नित्यमेव च ॥ ४४.३० ॥
 स पूतश्च भवेत्साक्षात्सबाह्याभ्यन्तरो नृप ।
 न कस्यचिन्मया ख्यातं पृष्टोऽहं त्रिदशैरपि ॥ ४४.३१ ॥
 गुह्याद्गुह्यतरं तीर्थं सदा गोप्यं कृतं मया ।
 सर्वपापहरं पुण्यं सर्वदोषघ्नमुत्तमम् ॥ ४४.३२ ॥
 सर्वतीर्थमयं तीर्थं शूलभेदं जनेश्वर ।

श्रुते यस्य प्रभावे तु मुच्यते सर्वपातकैः ॥ ४४.३३ ॥
शूलभेदं मया तात संक्षेपात्कथितं तव ।
यः शृणोति नरो भक्त्या मुच्यते सर्वपातकैः ॥ ४४.३४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शूलभेदप्रशंसावर्णनं नाम चतुश्चत्वारिंशोऽध्यायः ॥

ऋKV अध्याय ४५

श्रीमार्कण्डेय उवाच -

एष एव पुरा प्रश्नः परिपृष्टो महेश्वरम् ।
राजा चोत्तानपादेन ऋषिदेवसमागमे ॥ ४५.१ ॥

उत्तानपाद उवाच -

इदं तीर्थं महापुण्यं सर्वदेवमयं परम् ।
गुह्याद्गुह्यतरं स्थानं न दृष्टं न श्रुतं हर ॥ ४५.२ ॥
शूलभेदं कथं जातं केनैवोत्पादितं पुरा ।
माहात्म्यं तस्य तीर्थस्य विस्तराच्छंस मे प्रभो ॥ ४५.३ ॥

ईश्वर उवाच -

आसीत्पुरा महावीर्यो दानवो बलदर्पितः ।
मर्त्ये न तादृशः कश्चिद्विक्रमेण बलेन वा ॥ ४५.४ ॥
सूनुर्ब्रह्मसुतस्यायमन्धको नाम दुर्मदः ।
निजस्थाने वसन् पापः कुर्वन् राज्यमकण्टकम् ॥ ४५.५ ॥
हृष्टपुष्टो वसन्मर्त्ये स सुरैर्नाभिभूयते ।
भवनं तस्य पापस्य वह्नेरुपवनं यथा ॥ ४५.६ ॥
एतस्मिन्नन्धकः काले चिन्तयामास भारत ।
तोषयामि महादेवं येन सानुग्रहो भवेत् ॥ ४५.७ ॥
प्रार्थयामि वरं दिव्यं यो मे मनसि वर्तते ।
परं स निश्चयं कृत्वा सोऽन्धको निर्गतो गृहात् ॥ ४५.८ ॥
रेवातटं समासाद्य दानवस्तपसि स्थितः ।
उग्रं तपश्चचारासौ दारुणं लोमहर्षणम् ॥ ४५.९ ॥

दिव्यं वर्षसहस्रं स निराहारोऽभवत्ततः ।
 द्वितीयं तु सहस्रं स न्यवसद्वारिभोजनः ॥ ४५.१० ॥
 तृतीयं तु सहस्रं स धूमपानरतोऽभवत् ।
 चतुर्थं वर्षसाहस्रं योगाभ्यासेन संस्थितः ॥ ४५.११ ॥
 कोपीह नेदृश चक्रे तपः परमदारुणम् ।
 अस्थिचर्मावशेषोऽसौ यावत्तिष्ठति भारत ॥ ४५.१२ ॥
 तस्य मूर्ध्नि ततो राजन् धूमवार्तिर्विनिःसृता ।
 देवलोकमतीत्यासौ कैलासं व्याप्य संस्थिता ॥ ४५.१३ ॥
 तावद्देवसमीपस्था उमा वचनमब्रवीत् ।
 कोऽस्त्ययं मानुषे लोके तपसोग्रेण संस्थितः ॥ ४५.१४ ॥
 चतुर्वर्षसहस्राणि व्यतीयुः परमेश्वर ।
 न केनापीदृशं तप्तं तपो दृष्टं श्रुतं तथा ॥ ४५.१५ ॥
 अवज्ञां कुरुषे देव किमत्र नियमान्विते ।
 सर्वस्य दत्से शीघ्रं त्वमल्पेन तपसा विभो ॥ ४५.१६ ॥
 नाक्षक्रीडां करिष्येऽद्य त्वया सह महेश्वर ।
 यावन्नोत्थाप्यते ह्येष दानवो भक्तवत्सल ॥ ४५.१७ ॥

ईश्वर उवाच -

साधु साधु महादेवि सर्वलक्षणलक्षिते ।
 अहं तं न विजानामि क्लिश्यन्तं दानवेश्वरम् ॥ ४५.१८ ॥
 योगाभ्यासे स्थितो भद्रे ध्यायंस्तत्परमं पदम् ।
 तत्रागच्छ मया सार्द्धं यत्र तप्यत्यसौ तपः ॥ ४५.१९ ॥
 उमया सहितो देवो गतस्तत्र महेश्वरः ।
 अस्थिचर्मावशेषस्तु दृष्टो देवेन शम्भुना ॥ ४५.२० ॥
 प्रत्युवाच प्रसन्नोऽसौ देवदेवो महेश्वरः ।
 भोभोः कष्टं कृतं भीमं दारुणं लोमहर्षणम् ॥ ४५.२१ ॥
 ईदृशं च तपो घोरं कस्माद्वत्स त्वया कृतम् ।
 वरं दास्याम्यहं वत्स यस्ते मनसि वर्तते ॥ ४५.२२ ॥

अन्धक उवाच -

यदि तुष्टोऽसि मे देव वरदो यदि शङ्कर ।
 सुरान् सर्वान् विजेष्यामि त्वत्प्रसादान्महेश्वर ॥ ४५.२३ ॥

ईश्वर उवाच -

स्वप्नेऽपि त्रिदशाः सर्वे न योद्धव्याः कदाचन ।
असंभाव्यं न वक्तव्यं मनसो यन्न रोचते ॥ ४५.२४ ॥
अन्यं किमपि याचस्व यस्ते मनसि वर्तते ।
स्वर्गे वा यदि वा मर्त्ये पातालेषु च संस्थितान् ॥ ४५.२५ ॥
मर्त्येषु विविधान् भोगान् भोक्ष्यसि त्वं यथेप्सितान् ।
कुरु निष्कण्टकं राज्यं स्वर्गे देवपतिर्यथा ॥ ४५.२६ ॥
देवस्य वचनं श्रुत्वा सोऽन्धको विमनाः स्थितः ।
वृथा क्लेशश्च मे जातो न किञ्चित्साधितं मया ॥ ४५.२७ ॥
निश्वासं परमं मुक्त्वा निपपात धरातले ।
मूलच्छिन्नो यथा वृक्षो निरुच्छ्वासस्तदाभवत् ॥ ४५.२८ ॥
मूर्च्छापन्नं ततो दृष्ट्वा देवी वचनमब्रवीत् ।
यं कामं कामयत्येष तमस्मै देहि शङ्कर ॥ ४५.२९ ॥
भक्तानुपेक्षमाणस्य तवाकीर्तिर्भविष्यति ॥ ४५.३० ॥

ईश्वर उवाच -

यदि दास्ये वरं देवि इच्छाभूतं कदाचन ।
ततो न मंस्यते विष्णुं न ब्रह्माणं न मामपि ॥ ४५.३१ ॥
उच्चत्वमाप्तो देवेशि अन्यानपि सुरासुरान् ॥ ४५.३२ ॥

देव्युवाच -

कमप्युपायमाश्रित्य उत्थापय महेश्वर ।
विष्णुवर्जं सुरान्सर्वाञ्जयस्वेति वरं वद ॥ ४५.३३ ॥

ईश्वर उवाच -

उपायः शोभनो देवि यो मे मनसि वर्तते ।
तमेवास्मै प्रदास्यामि यस्त्वया कथितो वरः ॥ ४५.३४ ॥
ततोऽमृतेन संसिक्तः स्वस्थोऽभूत्तत्क्षणादयम् ।
तथा पुनर्नवो जातः सर्वावयवशोभितः ॥ ४५.३५ ॥
शृणुष्वैकमना भूत्वा गृहाण वरमुत्तमम् ।
विष्णुवर्जं प्रदास्यामि यत्तवाभिमतं प्रियम् ॥ ४५.३६ ॥
सर्वं च सफलं तुभ्यं मा धर्मस्तेऽन्यथा भवेत् ।
ददामीति वरं तुभ्यं मन्यसे यदि चासुर ॥ ४५.३७ ॥

विष्णुवर्जं सुरान् सर्वाञ्जेष्यसि त्वं च मां विना ॥ ४५.३८ ॥

अन्धक उवाच -

भवत्वेवमिति प्राह बलमास्थाय केवलम् ।

विष्णुवर्जं विजेष्येऽहं स्वबलेन महेश्वर ॥ ४५.३९ ॥

कृतार्थोऽहं हि संजात इत्युक्त्वा प्रणतिं गतः ।

गच्छ देवोमयासार्द्धं कैलासशिखरं वरम् ॥ ४५.४० ॥

वृषपुंगवमारुह्य देवोऽसावुमया सह ।

वरं दत्त्वा स तस्यैवं तत्रैवान्तरधीयत ॥ ४५.४१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अन्धकवरप्रदानवर्णनं नाम पञ्चचत्वारिंशोऽध्यायः ॥

ऋKV अध्याय ४६

श्रीमार्कण्डेय उवाच -

स दानवो वरं लब्ध्वा जगाम स्वपुरं प्रति ।

ददर्श स्वपुरं राजञ्छोभितं चित्रचत्वरैः ॥ ४६.१ ॥

उद्यानैश्चैव विविधैः कदलीखण्डमण्डितैः ।

पनसैर्बकुलैश्चैवाम्रातैराम्रैश्च चम्पकैः ॥ ४६.२ ॥

अशोकैर्नालिकैश्च मातुलिङ्गैः सदाडिमैः ।

नानावृक्षैश्च शोभाढ्यं तडागैरुपशोभितम् ॥ ४६.३ ॥

देवतायतनैर्दिव्यैर्ध्वजमालासुशोभितैः ।

वेदाध्ययननिर्घोषैर्मङ्गलाद्यैर्विनादितम् ॥ ४६.४ ॥

प्राविशद्भवने दिव्ये काञ्चने रुक्ममालिनि ।

अपश्यत्स सुतान् भार्याममात्यान् दासभृत्यकान् ॥ ४६.५ ॥

ततो जयप्रदान् सर्वानितश्चेतश्च धावतः ।

हृच्छोभां च प्रकुर्वाणान् वै जयन्तीभिरुच्चकैः ॥ ४६.६ ॥

केचित्तोरणमाबध्य केचित्पुष्पाण्यवाकिरन् ।

मातुलिङ्गकराश्चान्ये धावन्ति ह्यन्धकं प्रति ॥ ४६.७ ॥

पुरे जनाश्च दृश्यन्ते भाजनैरन्नपूरितैः ।

पूर्णहस्ताः प्रदृश्यन्ते तत्रैव बहवो जनाः ॥ ४६.८ ॥

साक्षतैर्भाजनैस्तत्र शतसाहस्रयोषितः ।
 मन्त्रान् पठन्ति विप्राश्च मङ्गलान्यपि योषितः ॥ ४६.९ ॥
 अमात्याश्चैव भृत्याश्च गजांश्चाढौकयन्ति च ।
 वर्धापयन्ति ते सर्वे ये केचित्पुरवासिनः ॥ ४६.१० ॥
 हृष्टस्तुष्टोऽवसत्तत्र सचिवैः सह सोऽन्धकः ।
 ददर्श स जगत्सर्वं तुरङ्गांश्च पदातिकान् ॥ ४६.११ ॥
 तथैव विविधान् कोशांस्तत्र काञ्चनपूरितान् ।
 महिषीर्गा वृषांश्चैवापश्यच्छत्राण्यनेकधा ॥ ४६.१२ ॥
 स एवमन्धकस्तत्र कियन्तं कालमावसत् ।
 हृष्टस्तुष्टो वसन्मर्त्ये स सुरैर्नाभ्यभूयत ॥ ४६.१३ ॥
 वरं लब्धं तु तं ज्ञात्वा शङ्किताः स्वर्गवासिनः ।
 एकीभूताश्च ते सर्वे वासवं शरणं गताः ॥ ४६.१४ ॥

शक्र उवाच -

कथमागमनं वोऽत्र सर्वेषामपि नाकिनाम् ।
 कस्माद्वो भयमुत्पन्नमागताः शरणं कथम् ॥ ४६.१५ ॥
 ततस्ते ह्यमराः सर्वे शक्रमेतद्वचोऽब्रुवन् ॥ ४६.१६ ॥
 देवा ऊचुः ।
 सुरनाथान्धको नाम दैत्यः शम्भुवरोर्जितः ।
 अजेयः सर्वदेवानां किं नु कार्यमतः परम् ॥ ४६.१७ ॥
 तत्त्वं चिन्तय देवेश क उपायो विधीयताम् ।
 इत्थं वदन्ति ते देवाः शक्राग्रे मन्त्रणोद्यताः ॥ ४६.१८ ॥
 मन्त्रयन्ति च यावद्वै तावच्चारमुखेरितम् ।
 ज्ञात्वा तत्र स देवौघं दानवो निर्गतो गृहात् ॥ ४६.१९ ॥
 एकाकी स्यन्दनारूढ आयुर्धैर्बहुभिर्वृतः ।
 दुर्गमं मेरुपृष्ठं स लीलयैव गतो नृप ॥ ४६.२० ॥
 स्वर्णप्राकारसंयुक्तं शोभितं विविधाश्रमैः ।
 दुर्गमं शत्रुवर्गस्य तदा पार्थिवसत्तम ॥ ४६.२१ ॥
 प्रविवेशासुरस्तत्र लीलया स्वगृहे यथा ।
 वृत्रहा भयमापन्नः स्वकीयं चासनं ददौ ॥ ४६.२२ ॥
 उपविष्टोऽन्धकस्तत्र शक्रस्यैवासने शुभे ।
 आस्थानं कलयामास सर्वतस्त्रिदशावृतम् ॥ ४६.२३ ॥

शक्र उवाच -

किं तवागमनं चात्र किं कार्यं कथयस्व मे ।
यदस्मदीयं वित्तं हि तत्ते दास्यामि दानव ॥ ४६.२४ ॥

अन्धक उवाच -

नाहं वै कामये कोशं न गजांश्च सुरेश्वर ।
स्वकीयं दर्शयस्वादय स्वर्गशृङ्गारभूषितम् ॥ ४६.२५ ॥
ऐरावतं महानागं तं चैवोच्चैःश्रवोहयम् ।
उर्वश्यादीनि रत्नानि मम दर्शय गोपते ॥ ४६.२६ ॥
पारिजातकपुष्पाणि वृक्षजातीननेकशः ।
वादित्राणि च सर्वाणि दर्शयस्व शचीपते ॥ ४६.२७ ॥
तस्य तद्वचनं श्रुत्वा शक्रश्चिन्तितवानिदम् ।
योऽमुं निहन्ति पाप्मानं न तं पश्यामि कर्हिचित् ॥ ४६.२८ ॥
नास्ति रक्षाप्रदः कश्चित्स्वर्गलोकस्य दुःखिनः ।
भयत्रस्तो ददावन्यद्वादित्राद्यप्सरोगणैः ॥ ४६.२९ ॥
रङ्गभूमावुपाविश्य कारयामास ताण्डवम् ।
उपविष्टाः सुराः सर्वे यममारुतकिन्नराः ॥ ४६.३० ॥
उर्वश्याद्या अप्सरसो गीतवादित्रयोगतः ।
ननृतुः पुरतस्तस्य सर्वा एकैकशो नृप ॥ ४६.३१ ॥
न व्यश्राम्यत तच्चित्तं दृष्ट्वा चाप्सरसस्तदा ।
शचीं प्रति मनस्तस्य सकाममभवन्नृप ॥ ४६.३२ ॥
गृहीत्वा शक्रभार्या स प्रस्थितः स्वपुरं प्रति ।
ततः प्रवृत्ते युद्धमन्धकस्य सुरैः सह ॥ ४६.३३ ॥
तेन देवगणाः सर्वे ध्वस्ताः पार्थिवसत्तम ।
संग्रामे विविधैः शस्त्रैश्चक्रवज्रादिभिर्घनैः ॥ ४६.३४ ॥
सन्तापिताः सुराः सर्वे क्षयं नीता ह्यनेकशः ।
सर्वेऽपि मरुतस्तेन भग्नाः संग्राममूर्धनि ॥ ४६.३५ ॥
यथा सिंहो गजान् सर्वान् विचित्य विचरेद्वनम् ।
तद्वदेकेन ते देवा जिताः सर्वे पराङ्मुखाः ॥ ४६.३६ ॥
बालोऽधिपो यथा ग्रामे स्वेच्छया पीडयेज्जनान् ।
स्वैरमाक्रम्य गृह्णाति कोशवासांसि चासकृत् ॥ ४६.३७ ॥

गतं न पश्यत्यात्मानं प्रजासंतापनेन च ।
गृहीत्वा शक्रभार्या स गतो वै दानवोत्तमः ॥ ४६.३८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शूलभेदमाहात्म्ये शचीहरणवर्णनं नाम षट्चत्वारिंशोऽध्यायः ॥

ऋKV अध्याय ४७

श्रीमार्कण्डेय उवाच -

गीर्वाणाश्च ततः सर्वे ब्रह्माणं शरणं गताः ।
गजैर्गिरिवराकारैर्हयैश्चैव गजोपमैः ॥ ४७.१ ॥
स्यन्दनैर्नगराकारैः सिंहशार्दूलयोजितैः ।
कच्छपैर्महिषैश्चान्यैर्मकरैश्च तथापरे ॥ ४७.२ ॥
ब्रह्मलोकमनुप्राप्ता देवाः शक्रपुरोगमाः ।
दृष्ट्वा पद्मोद्भवं देवं साष्टाङ्गं प्रणताः सुराः ॥ ४७.३ ॥
देवा ऊचुः ।
जय देव जगद्वन्द्य जय संसृतिकारक ।
पद्मयोने सुरश्रेष्ठ त्वामेव शरणं गताः ॥ ४७.४ ॥
सोद्वेगं भाषितं श्रुत्वा देवानां भावितात्मनाम् ।
मेघगम्भीरया वाचा देवराजमुवाच ह ॥ ४७.५ ॥
किमत्रागमनं देवाः सर्वेषां वै विवर्णता ।
केनापमानिताः सर्वे शीघ्रं मे कथ्यतां स्वयम् ॥ ४७.६ ॥
देवा ऊचुः ।
अन्धकाख्यो महादैत्यो बलवान् पद्मसम्भव ।
तेन देवगणाः सर्वे धनरत्नैर्वियोजिताः ॥ ४७.७ ॥
हत्वा देवगणांस्तावदसिचक्रपरदद्विश्वधैः ।
गृहीत्वा शक्रभार्या स दानवोऽपि गतो बलात् ॥ ४७.८ ॥
देवानां वचनं श्रुत्वा ब्रह्मा लोकपितामहः ।
चिन्तयामास राजेन्द्र वधार्थं दानवस्य ह ॥ ४७.९ ॥
अवध्यो दानवः पापः सर्वेषां वो दिवौकसाम् ।
स त्राता सर्वजगतां नान्यो विद्येत कुत्रचित् ॥ ४७.१० ॥
एवमुक्ताः सुराः सर्वे ब्रह्मणा तदनन्तरम् ।

ब्रह्माणं ते पुरस्कृत्य गता यत्र स केशवः ।
तुष्टुर्विविधैः स्तोत्रैर्ब्रह्माद्याश्चक्रपाणिनम् ॥ ४७.११ ॥
देवा ऊचुः ।
जय त्वं देवदेवेश लक्ष्म्या वक्षःस्थलाश्रितः ।
असुरक्षय देवेश वयं ते शरणं गताः ॥ ४७.१२ ॥
स्तूयमानः सुरैः सर्वैर्ब्रह्माद्यैश्च जनार्दनः ।
सम्प्रहृष्टमना भूत्वा सुरसङ्घमुवाच ह ॥ ४७.१३ ॥

श्रीवासुदेव उवाच -
स्वागतं देवविप्राणां सुप्रभाताद्य शर्वरी ।
किं कार्यं प्रोच्यतां क्षिप्रं कस्य रुष्टा दिवौकसः ॥ ४७.१४ ॥
किं दुःखं कश्च संतापः कुतो वा भयमागतम् ।
कथयन्तु महाभागाः कारणं यन्मनोगतम् ॥ ४७.१५ ॥
पराभवः कृतो येन सोऽद्य यातु यमालयम् ।
एवमुक्तास्तु कृष्णेन कथयामासुरस्य तत् ॥ ४७.१६ ॥
दर्शयन्तः स्वकान्देहान् लज्जमाना ह्यधोमुखाः ।
हतराज्या ह्यन्धकेन कृता निस्तेजसः प्रभो ॥ ४७.१७ ॥
पितेव पुत्रं परिरक्ष देव जहीन्द्रशत्रुं सह पुत्रपौत्रैः ।
तथेति चोक्तः कमलासनेन सुरासुरैर्वन्दितपादपद्मः ॥ ४७.१८ ॥
शङ्खं चक्रं गदां चापं संगृह्य परमेश्वरः ।
उत्थितो भोगपर्यङ्काद्देवानां पुरतस्तदा ॥ ४७.१९ ॥

श्रीवासुदेव उवाच -
पाताले यदि वा मर्त्ये नाके वा यदि तिष्ठति ।
तं हनिष्याम्यहं पापं येन संतापिताः सुराः ॥ ४७.२० ॥
स्वं स्थानं यान्तु गीर्वाणाः संतुष्टा भावितौजसः ।
विष्णोस्तद्वचनं श्रुत्वा ब्रह्माद्यास्ते सवासवाः ॥ ४७.२१ ॥
स्वयानैस्तु हरिं नत्वा हृदि तुष्टा दिवं ययुः ॥ ४७.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
गीर्वाणस्वर्गमनवर्णनं नाम सप्तचत्वारिंशोऽध्यायः ॥

ऋKV अध्याय ४८

उत्तानपाद उवाच -

कस्मिन्स्थानेऽवसद्देव सोऽन्धको दैत्यपुंगवः ।
सर्वान्देवांश्च निर्जित्य कस्मिन्स्थाने समास्थितः ॥ ४८.१ ॥

श्रीमहेश उवाच -

प्रविष्टो दानवो यत्र कथयामि नराधिप ।
पाताललोकमाश्रित्य कन्या विध्वंसते तु सः ॥ ४८.२ ॥
तत्र स्थितं तं विज्ञाय चापमादाय केशवः ।
व्यसृजद्बाणमाग्नेयं दहयतामिति चिन्तयन् ॥ ४८.३ ॥
दह्यमानोऽग्निना सोऽपि वारुणास्त्रं स संदधे ।
वारुणास्त्रेण महता आग्नेयं शमितं तदा ॥ ४८.४ ॥
ततोऽसौ चिन्तयामास केन बाणो विसर्जितः ।
कस्यैषा पौरुषी शक्तिः को यास्यति यमालयम् ॥ ४८.५ ॥
ततोऽन्धको मृधे क्रुद्धो बाणमार्गेण निर्गतः ।
स दृष्ट्वा बाणमार्गेण चापहस्तं जनार्दनम् ॥ ४८.६ ॥

अन्धक उवाच -

न शर्म लप्स्यसे हृदय मया दृष्ट्याभिवीक्षितः ।
न शक्नोषि तथा गन्तुं नागः शार्दूलदर्शनात् ॥ ४८.७ ॥
आगच्छति यथा भक्ष्यं मार्जारस्य च मूषिकः ।
न शक्नोषि तथा यातुं संस्थितस्त्वं ममाग्रतः ॥ ४८.८ ॥
अहं त्वां प्रेषयिष्यामि यममार्गे सुदारुणे ।
अहमन्वेषयिष्यामि किल यास्यामि ते गृहम् ॥ ४८.९ ॥
उपनीतोऽसि कालेन सङ्ग्रामे मम केशव ।
ये त्वया निर्जिताः पूर्वं दानवा अप्यनेकशः ॥ ४८.१० ॥
न भवन्ति पुमांसस्ते स्त्रियस्ताश्चैव केशव ।
परं न शस्त्रसङ्ग्रामं करिष्यामि त्वया सह ॥ ४८.११ ॥
वदतो दानवेन्द्रस्य न चुकोप स केशवः ।
अयुध्यमानं तं दृष्ट्वा चिन्तयामास दानवः ॥ ४८.१२ ॥
द्वन्द्वयुद्धं करिष्यामि निश्चित्य युयुधे नृप ।
स कृष्णेन पदाक्षिप्तः पतितः पृथिवीतले ॥ ४८.१३ ॥

मुहूर्तात्स समाश्वस्य उत्थायेदं व्यचिन्तयत् ।
अशक्तो द्वन्द्वयुद्धाय ततः साम प्रयुक्तवान् ।
पाणिभ्यां सम्पुटं कृत्वा साष्टाङ्गं प्रणतः शुचिः ॥ ४८.१४ ॥

अन्धक उवाच -

जय कृष्णाय हरये विष्णवे जिष्णवे नमः ।
हृषीकेश जगद्धात्रे अच्युताय महात्मने ॥ ४८.१५ ॥
नमः पङ्कजनाभाय नमः पङ्कजमालिने ।
जनार्दनाय श्रीशाय श्रीपते पीतवाससे ॥ ४८.१६ ॥
गोविन्दाय नमो नित्यं नमो जलधिशायिने ।
नमः करालवक्त्राय नरसिंहाय नादिने ॥ ४८.१७ ॥
शार्ङ्गिणे सितवर्णाय शङ्खचक्रगदाभृते ।
नमो वामनरूपाय यज्ञरूपाय ते नमः ॥ ४८.१८ ॥
नमो वराहरूपाय क्रान्तलोकत्रयाय च ।
व्याप्ताशेषदिगन्ताय केशवाय नमोनमः ॥ ४८.१९ ॥
वासुदेव नमस्तुभ्यं नमः कैटभनाशिने ।
लक्ष्म्यालय सुरश्रेष्ठ नमस्ते सुरनायक ॥ ४८.२० ॥
विष्णोर्देवाधिदेवस्य प्रमाणं येऽपि कुर्वते ।
प्रजापतेर्जगद्धातुस्तेषामपि नमाम्यहम् ॥ ४८.२१ ॥
समस्तभूतदेवस्य वासुदेवस्य धीमतः ।
प्रणामं ये प्रकुर्वन्ति तेषामपि नमाम्यहम् ॥ ४८.२२ ॥
तस्य यज्ञवराहस्य विष्णोरमिततेजसः ।
प्रणामं ये प्रकुर्वन्ति तेषामपि नमाम्यहम् ॥ ४८.२३ ॥
गुणानां हि निधानाय नमस्तेऽस्तु पुनःपुनः ।
कारुण्याम्बुनिधे देव सर्वभक्तिप्रियाय च ॥ ४८.२४ ॥

श्रीभगवानुवाच -

तुष्टस्ते दानवेन्द्राहं वरं वृणु यथेप्सितम् ।
ददामि ते वरं नूनमपि त्रैलोक्यदुर्लभम् ॥ ४८.२५ ॥

अन्धक उवाच -

यदि तुष्टोऽसि मे देव वरं दास्यसि चेप्सितम् ।
तदा ददस्व मे देव युद्धं परमशोभनम् ।

अवद्धस्तपूतो येनाहं लोकान्गन्तास्मि शोभनान् ॥ ४८.२६ ॥

श्रीभगवानुवाच -

कथं ददामि ते युद्धं तोषितोऽहं त्वया पुनः ।
न त्वां तु प्रभवेत्कोपः कथं युध्यामि तेऽन्धक ॥ ४८.२७ ॥
यदि ते वर्तते बुद्धिर्युद्धं प्रति न संशयः ।
ततो गच्छस्व युद्धाय देवं प्रति महेश्वरम् ॥ ४८.२८ ॥

अन्धक उवाच -

न तत्र सिध्यते कार्यं देवं प्रति महेश्वरम् ॥ ४८.२९ ॥

श्रीभगवानुवाच -

पुत्र त्वं शिखरं गत्वा धूनयस्व बलेन च ॥ ४८.३० ॥
विधूते तत्र देवेशः कोपं कर्ता सुदारुणम् ।
कोपितः शङ्करो रौद्रं युद्धं दास्यति दानव ॥ ४८.३१ ॥
विष्णुवाक्यादसौ पापो गतो यत्र महेश्वरः ।
कैलासशिखरं प्राप्य धुनोति स्म मुहुर्मुहुः ॥ ४८.३२ ॥
धूनिते तत्र शिखरे कम्पितं भुवनत्रयम् ।
निपेतुः शिखराग्राणि कम्पमानान्यनेकशः ॥ ४८.३३ ॥
चत्वारः सागराः क्षिप्रमेकीभूता महीपते ।
निपेतुरुल्कापाताश्च पादपा अप्यनेकशः ॥ ४८.३४ ॥
उमया सहितो देवो विस्मयं परमं गतः ।
गाढमालिङ्ग्य गिरिजा देवं वचनमब्रवीत् ॥ ४८.३५ ॥
किमर्थं कम्पते शैलः किमर्थं कम्पते धरा ।
किमर्थं कम्पते नागो मर्त्यः पातालमेव च ।
किं वा युगक्षयो देव तन्ममाख्यातुमर्हसि ॥ ४८.३६ ॥

ईश्वर उवाच -

कस्यैषा दुर्मतिर्जाता क्षिप्तः सर्पमुखे करः ।
ललाटे च कृतं वर्म स यास्यति यमालयम् ॥ ४८.३७ ॥
कैलासमाश्रितो येन सुप्तोऽहं येन बोधितः ।
तं वधिष्ये न सन्देहः सम्मुखो वा भवेद्यदि ॥ ४८.३८ ॥
चिन्तयामास देवेशो ह्यन्धकोऽयं न संशयः ।

उपायं चिन्तयामास येनासौ वध्यते क्षणात् ॥ ४८.३९ ॥
 आगताश्च सुराः सर्वे ब्रह्माद्या वसुभिः सह ।
 रथं देवमयं कृत्वा सर्वलक्षणसंयुतम् ॥ ४८.४० ॥
 केचिद्देवाः स्थिताश्चक्रे केचित्पुण्ड्राग्रपार्श्वयोः ।
 केचिन्नाभ्यां स्थिता देवाः केचिद्धुर्येषु संस्थिताः ॥ ४८.४१ ॥
 धुरीषु निश्चलाः केचित्केचिद्यूषेषु संस्थिताः ।
 केचित्स्यन्दनसंस्तम्भाः केचित्स्यन्दनवेष्टकाः ॥ ४८.४२ ॥
 आमलसारकेऽन्येऽपि अन्येऽपि कलशे स्थिताः ।
 रिपोर्भयंकरं दिव्यं ध्वजमालादिशोभितम् ॥ ४८.४३ ॥
 रथं देवमयं कृत्वा तमारूढो जगद्गुरुः ।
 निर्ययौ दानवो यत्र कोपाविष्टो महेश्वरः ॥ ४८.४४ ॥
 तिष्ठ तिष्ठेत्युवाचाथ क्व प्रयास्यसि दुर्मते ।
 शरासनं करे गृह्य शरांश्चिक्षेप दानवे ॥ ४८.४५ ॥
 दानवेऽधिष्ठिते युद्धे शरैश्चिच्छेद सायकान् ।
 शरासनेण तत्रैव अन्धकश्छादितस्तदा ॥ ४८.४६ ॥
 न तत्र दृश्यते सूर्यो नाकाशं न च चन्द्रमाः ।
 आग्नेयमस्त्रं व्यसृजद्दानवोऽपि शिवं प्रति ॥ ४८.४७ ॥
 दह्यमानाः शराङ्गारैस्तत्रसुः सर्वदेवताः ।
 रक्ष रक्ष महादेव दह्यमानांस्तु दानवात् ॥ ४८.४८ ॥
 ततो देवाधिदेवोऽसौ वारुणास्त्रमयोऽजयत् ।
 वारुणास्त्रेण निमिषादाग्नेयं नाशितं तदा ॥ ४८.४९ ॥
 दानवेन तदा मुक्तं वायव्यास्त्रं रणाजिरे ।
 वारुणं च गतं तात वायव्यास्त्रविनाशितम् ॥ ४८.५० ॥
 देवो व्यसर्जयत्सार्पं क्रोधाविष्टेन चेतसा ।
 मारुतं नाशितं बाणैः सर्पैस्तत्र न संशयः ॥ ४८.५१ ॥
 दानवेन ततो मुक्तं गरुडास्त्रं च लीलया ।
 गारुडास्त्रं च तद्दृष्ट्वा सर्पं नैव व्यदृश्यत ॥ ४८.५२ ॥
 ततो देवाधिदेवेन नारसिंहं विसर्जितम् ।
 नारसिंहास्त्रबाणेन गारुडास्त्रं प्रशामितम् ॥ ४८.५३ ॥
 अस्त्रमस्त्रेण शम्येत न बाध्येत परस्परम् ।
 महद्युद्धमभूतातसुरासुरभयंकरम् ॥ ४८.५४ ॥
 चक्रनालीकनाराचैस्तोमरैः खड्गमुद्गरैः ।

वत्सदन्तैस्तथा भल्लैः कर्णिकारैश्च शोभनैः ॥ ४८.५५ ॥
 एवं न शक्यते हन्तुं दानवो विविधायुधैः ।
 तदा ज्वालाकरालाश्च खड्गनाराचतोमराः ॥ ४८.५६ ॥
 वृषाङ्केन विमुक्तास्तु समरे दानवं प्रति ।
 न संस्पृशन्ति शस्त्राणि गात्रं गौडवधूरिव ॥ ४८.५७ ॥
 आयुधानि ततस्त्यक्त्वा बाहुयुद्धमुपस्थितौ ।
 करं करेण संगृह्य प्रहरन्तौ स्वमुष्टिभिः ।
 रणप्रयोगैर्युध्यन्तौ युयुधाते शिवान्धकौ ॥ ४८.५८ ॥

श्रीमार्कण्डेय उवाच -

अन्धकं प्रति देवेशश्चिन्तयामास निग्रहम् ।
 हनिष्यामि न सन्देहो दुष्टात्मानं न संशयः ॥ ४८.५९ ॥
 स शिवेन यदा क्षिप्तः पतितः पृथिवीतले ।
 ऊर्ध्वबाहुरधोवक्त्रो दानवो नृपसत्तम ॥ ४८.६० ॥
 क्रोधाविष्टेन देवेशः सङ्ग्रामे देवशत्रुणा ।
 कक्षयोः कुहरे क्षिप्त्वा बन्धेनाक्रम्य पीडितः ॥ ४८.६१ ॥
 निस्पन्दश्चाभवद्देवो मूर्च्छायुक्तो महेश्वरः ।
 मूर्च्छापन्नं तु तं ज्ञात्वा चिन्तयामास दानवः ॥ ४८.६२ ॥
 हाहा कष्टं कृतं मेऽद्य दुष्कृतं पापकर्मणा ।
 किं करोमि कथं कर्म कस्मिन्स्थाने तु मोचये ॥ ४८.६३ ॥
 गृहीत्वा देवमुत्सङ्गे गतः कैलासपर्वतम् ।
 शय्यायां शङ्करं न्यस्य निर्ययौ दैत्यराट् ततः ॥ ४८.६४ ॥
 शय्यायां पतितो देवः प्रपदे वेदनां ततः ।
 तावद्दर्शं चात्मानं स्वकीयभवनस्थितम् ॥ ४८.६५ ॥
 पराभवः कृतो मद्यं कथं तेन दुरात्मना ।
 क्रोधवेगसमाविष्टो निर्ययौ दानवं प्रति ॥ ४८.६६ ॥
 आयसीं लगुडीं गृह्य प्रभुर्भारसहस्रजाम् ।
 दानवं च ततो दृष्ट्वा प्राक्षिपत्तस्य मूर्धनि ॥ ४८.६७ ॥
 खड्गेन ताडयामास दानवः प्रहसन्नणे ।
 देवेनाथस्मृतं चास्त्रं कौच्छेराख्यं महाहवे ॥ ४८.६८ ॥
 दीप्यमानं समुत्सृज्य हृदये ताडितः क्षणात् ।
 ततः स ताडितस्तेन रुधिराद्गारमुद्वमन् ॥ ४८.६९ ॥

पतितोऽधोमुखो भूत्वा ततः शूलेन भेदितः ।
 पुनश्च देवदेवेन शूलेन द्विदलीकृतः ॥ ४८.७० ॥
 शूलाग्रेऽसौ स्थितः पापो भ्रान्तवांश्चक्रवत्तदा ।
 ये ये भूम्यां पतन्ति स्म तत्कायाद्रक्तबिन्दवः ॥ ४८.७१ ॥
 ते ते सर्वे समुत्तस्थुर्दानवाः शास्त्रपाणयः ।
 व्याकुलस्तु ततो देवो दानवेन तरस्विना ॥ ४८.७२ ॥
 देवेनाथ स्मृता दुर्गा चामुण्डा भीषणानना ।
 आयाता भीषणाकारा नानायुधविराजिता ॥ ४८.७३ ॥
 महादंष्ट्रा महाकाया पिङ्गाक्षी लम्बकर्णिका ।
 आदेशो दीयतां देव को यास्यति यमालयम् ॥ ४८.७४ ॥

ईश्वर उवाच -

पिबास्य रुधिरं भद्रे यथेष्टं दानवस्य च ।
 निपतद्रुधिरं भूमौ दुर्गे गृह्णीष्व माचिरम् ॥ ४८.७५ ॥
 निहन्मि दानवं यावत्साहाय्यं कुरु सुन्दरि ।
 एवमुक्ता तु सा दुर्गा पपौ च रुधिरं ततः ॥ ४८.७६ ॥
 निहता दानवाः सर्वे देवेशेन सहस्रशः ।
 अन्धकोऽपि च तान् दृष्ट्वा दानवानवनिं गतान् ।
 ततो वाग्भिः प्रतुष्टाव देवदेवं महेश्वरम् ॥ ४८.७७ ॥

अन्धक उवाच -

जयस्व देवदेवेश उमार्धार्धाशरीरधृक् ।
 नमस्ते देवदेवेश सर्वाय त्रिगुणात्मने ॥ ४८.७८ ॥
 वृषभासनमारूढ शशाङ्ककृतशेखर ।
 जय खट्वाङ्गहस्ताय गङ्गाधर नमोऽस्तु ते ॥ ४८.७९ ॥
 नमो डमरुहस्ताय नमः कपालमालिने ।
 स्मरदेहविनाशाय महेशाय नमोऽस्तु ते ॥ ४८.८० ॥
 पूष्णो दन्तनिपाताय गणनाथाय ते नमः ।
 जय स्वरूपदेहाय अरूपबहुरूपिणे ॥ ४८.८१ ॥
 उत्तमाङ्गविनाशाय विरिञ्चेरपि शङ्कर ।
 श्मशानवासिने नित्यं नित्यं भैरवरूपिणे ॥ ४८.८२ ॥
 त्वं सर्वगोऽसि त्वं कर्ता त्वं हर्ता नान्य एव च ।

त्वं भूमिस्त्वं दिशश्चैव त्वं गुरुर्भार्गवस्तथा ॥ ४८.८३ ॥
सौरिस्त्वं देवदेवेश भूमिपुत्रस्तथैव च ।
ऋक्षग्रहादिकं सर्वं यद्दृश्यं तत्त्वमेव च ॥ ४८.८४ ॥
एवं स्तुतिं तदा कृत्वा देवं प्रति स दानवः ।
संहताभ्यां तु पाणिभ्यां प्रणनाम महेश्वरम् ॥ ४८.८५ ॥

ईश्वर उवाच -

साधु साधु महासत्त्व वरं याचस्व दानव ।
दाताहं याचकस्त्वं हि ददामीह यथेप्सितम् ॥ ४८.८६ ॥

अन्धक उवाच -

यदि तुष्टोऽसि देवेश यदि देयो वरो मम ।
तदात्मसदृशोऽहं ते कर्तव्यो नापरो वरः ॥ ४८.८७ ॥
भस्मी जटी त्रिनेत्री च त्रिशूली च चतुर्भुजः ।
व्याघ्रचर्मोत्तरीयश्च नागयज्ञोपवीतकः ॥ ४८.८८ ॥
एतदिच्छाम्यहं सर्वं यदि तुष्टो महेश्वर ॥ ४८.८९ ॥

ईश्वर उवाच -

ददामि ते वरं हृदयं यस्त्वया याचितोऽनघ ।
गणेषु मे स्थितः पुत्र भृङ्गीशस्त्वं भविष्यसि ॥ ४८.९० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
रेवाखण्डेऽन्धकवधतद्वरप्रदानवर्णनं नामाष्टचत्वारिंशोऽध्यायः ॥

ऋKV अध्याय ४९

मार्कण्डेय उवाच -

अन्धकं तु निहत्याथ देवदेवो महेश्वरः ।
उमया सहितो रुद्रः कैलासमगमन्नगम् ॥ ४९.१ ॥
आगताश्च ततो देवा ब्रह्माद्याश्च सवासवाः ।
हृष्टास्तुष्टाश्च ते सर्वे प्रणेमुः पार्वतीपतिम् ॥ ४९.२ ॥

ईश्वर उवाच -

उपाविशन्तु ते सर्वे ये केचन समागताः ।
 निहतो दानवो ह्येष गीर्वाणार्थं पितामह ॥ ४९.३ ॥
 रक्तेन तस्य मे शूलं निर्मलं नैव जायते ।
 शुभ्रततपोजप्यरतो ब्रह्मन्मया हतः ॥ ४९.४ ॥
 कर्तुमिच्छाम्यहं सम्यक्तीर्थयानं चतुर्मुख ।
 आगच्छन्तु मया सार्द्धं ये यूयमिह संगताः ॥ ४९.५ ॥
 इत्युक्त्वा देवदेवेशः प्रभासं प्रतिनिर्ययौ ।
 प्रभासाद्यानि तीर्थानि गङ्गासागरमध्यतः ॥ ४९.६ ॥
 अवगाह्यापि सर्वाणि नैर्मल्यं नाभवन्नृप ।
 नर्मदायां ततो गत्वा देवो देवैः समन्वितः ॥ ४९.७ ॥
 उत्तरं दक्षिणं कूलमवागाहत्प्रियव्रतः ।
 गतस्तु दक्षिणे कूले पर्वते भृगुसंज्ञितम् ॥ ४९.८ ॥
 तत्र स्थित्वा महादेवो देवैः सह महीपते ।
 भ्रान्त्वा भ्रान्त्वा चिरं श्रान्तो निर्विण्णो निषसाद ह ॥ ४९.९ ॥
 मनोहारि यतः स्थानं सर्वेषां वै दिवौकसाम् ।
 तीर्थं विशिष्टं तन्मत्वा स्थितो देवो महेश्वरः ॥ ४९.१० ॥
 गिरिं विव्याध शूलेन भिन्नं तेन रसातलम् ।
 निर्मलं चाभवच्छूलं न लेपो दृश्यते क्वचित् ॥ ४९.११ ॥
 देवैराहवानिता तत्र महापुण्या च भारती ।
 पर्वतान्निःसृता तत्र महापुण्या सरस्वती ॥ ४९.१२ ॥
 द्वितीयः सङ्गमस्तत्र यथा वेण्यां सितासितः ।
 तत्र ब्रह्मा स्वयं देवो ब्रह्मेशं लिङ्गमुत्तमम् ॥ ४९.१३ ॥
 संस्थापयामास पुण्यं सर्वदुःखघ्नमुत्तमम् ।
 तस्य याम्ये दिशो भागे स्वयं देवो जनार्दनः ॥ ४९.१४ ॥
 तिष्ठते च सदा तत्र विष्णुपादाग्रसंस्थिता ।
 अम्भसो न भवेन्मार्गः कुण्डमध्यस्थितस्य च ॥ ४९.१५ ॥
 शूलाग्रेण कृता रेखा ततस्तोयं वहेन्नृप ।
 ततोयं च गतं तत्र यत्र रेवा महानदी ॥ ४९.१६ ॥
 जललिङ्गं महापुण्यं चकतीर्थं नृपोत्तम ।
 शूलभेदे च देवेशः स्नानं कुर्याद्यथाविधि ॥ ४९.१७ ॥
 आत्मानं मन्यते शुद्धं न किञ्चित्कल्मषं कृतम् ।
 तस्यैवोत्तरकाष्ठायां देवदेवो जगद्गुरुः ॥ ४९.१८ ॥

आत्मना देवदेवेशः शूलपाणिः प्रतिष्ठितः ।
 सर्वतीर्थेषु ततीर्थं सर्वदेवमयं परम् ॥ ४९.१९ ॥
 सर्वपापहरं पुण्यं सर्वदुःखघ्नमुत्तमम् ।
 तत्र तीर्थं प्रतिष्ठाप्य देवदेवं जगद्गुरुः ॥ ४९.२० ॥
 रक्षापालांस्ततो मुक्त्वा शतं साष्टविनायकान् ।
 क्षेत्रपालाः शतं साष्टं तद्रक्षन्ति प्रयत्नतः ॥ ४९.२१ ॥
 विघ्नास्तस्योपजायन्ते यस्तत्र स्थातुमिच्छति ।
 केचित्कुटुम्बात्ततासु व्याघ्राः केचित्कृषीषु च ॥ ४९.२२ ॥
 केचित्सभां प्रकुर्वन्ति केचिद्द्रव्यार्जने रताः ।
 परोक्षवादं कुर्वन्ति केऽपि हिंसारताः सदा ॥ ४९.२३ ॥
 परदाररताः केचित्केचिद्वृत्तिविहिंसकाः ।
 अन्ये केचिद्वदन्त्येवं कथं तीर्थेषु गम्यते ॥ ४९.२४ ॥
 क्षुधया पीड्यते भार्या पुत्रभृत्यादयस्तदा ।
 मोहजालेषु योज्यन्ते एवं देवगणैर्नराः ॥ ४९.२५ ॥
 पापाचाराश्च ये मर्त्याः स्नानं तेषां न जायते ।
 संरक्षन्ति च ततीर्थं देवभृत्यगणाः सदा ॥ ४९.२६ ॥
 धन्याः पुण्याश्च ये मर्त्यास्तेषां स्नानं प्रजायते ।
 सरस्वत्या भोगवत्या देवनद्या विशेषतः ॥ ४९.२७ ॥
 अयं तु सङ्गमः पुण्यो यथा वेण्यां सितासितः ।
 दृष्ट्वा तीर्थं तु ते सर्वे गीर्वाणा हृष्टचेतसः ॥ ४९.२८ ॥
 देवस्य सन्निधौ भूत्वा वर्णयामासुरुत्तमम् ।
 इदं तीर्थं तु देवेश गयातीर्थेन ते समम् ॥ ४९.२९ ॥
 गुह्याद्गुह्यतमं तीर्थं न भूतं न भविष्यति ।
 शूलपाणिः समभ्यर्च्य इन्द्राद्यैरप्सरोगणैः ॥ ४९.३० ॥
 यक्षकिन्नरगन्धर्वैर्दिक्पालैर्लोकपैरपि ।
 नृत्यगीतैस्तथा स्तोत्रैः सर्वैश्चापि सुरासुरैः ॥ ४९.३१ ॥
 पूज्यमानो गणैः सर्वैः सिद्धैर्नागैर्महेश्वरः ।
 देवेन भेदितं तत्र शूलाग्रेण नराधिप ॥ ४९.३२ ॥
 त्रिधा यत्रेक्ष्यतेऽद्यापि हयावर्तः सुरपूरितः ।
 कुण्डत्रयं नरव्याघ्र महत्कलकलान्वितम् ॥ ४९.३३ ॥
 सर्वपापक्षयकरं सर्वदुःखघ्नमुत्तमम् ।
 तत्र तीर्थं तु यः स्नाति उपवासपरायणः ॥ ४९.३४ ॥

दीक्षामन्त्रविहीनोऽपि मुच्यते चाब्दिकादघात् ।
 ये पुनर्विधिवत्स्नान्ति मन्त्रैः पञ्चभिरेव च ॥ ४९.३५ ॥
 वेदोक्तैः पञ्चभिर्मन्त्रैः सहिरण्यघटैः शुभैः ।
 अक्षरैर्दशभिश्चैव षड्भिर्वा त्रिभिरेव वा ॥ ४९.३६ ॥
 पृथग्भूतैर्द्विजातीनां तीर्थं कार्यं नराधिप ।
 ब्रह्मक्षत्रविशां वापि स्त्रीशूद्राणां तथैव च ॥ ४९.३७ ॥
 पुरुषाणां त्रयीं ध्यात्वा स्नानं कुर्याद्यथाविधि ।
 दशाक्षरेण मन्त्रेण ये पिबन्ति जलं नराः ॥ ४९.३८ ॥
 ते गच्छन्ति परं लोकं यत्र देवो महेश्वरः ।
 केदारे च यथा पीतं रुद्रकुण्डे तथैव च ॥ ४९.३९ ॥
 पञ्चरेफसमायुक्तं क्षकारं सुरपूजितम् ।
 ओङ्कारेण समायुक्तमेतद्देव्यं प्रकीर्तितम् ॥ ४९.४० ॥
 यस्तत्र कुरुते स्नानं विधियुक्तो जितेन्द्रियः ।
 तिलमिश्रेण तोयेन तर्पयेत्पितृदेवताः ॥ ४९.४१ ॥
 कुलानां तारयेद्विंशं दशपूर्वान्दशापरान् ।
 गयादिपञ्चस्थानेषु यः श्राद्धं कुरुते नरः ॥ ४९.४२ ॥
 स तत्र फलमाप्नोति शूलभेदे न संशयः ।
 यस्तत्र विधिना युक्तो दद्याद्दानानि भक्तितः ॥ ४९.४३ ॥
 तुदक्षयं फलं तत्र सुकृतं दुष्कृतं तथा ।
 गयाशिरो यथा पुण्यं पितृकार्येषु सर्वदा ॥ ४९.४४ ॥
 शूलभेदं तथा पुण्यं स्नानदानादितर्पणैः ।
 भक्त्या ददाति यस्तत्र काञ्चनं गां महीं तिलान् ॥ ४९.४५ ॥
 आसनोपानहौ शय्यां वराश्वान् क्षत्रियस्तथा ।
 वस्त्रयुग्मं च धान्यं च गृहं पूर्णं प्रयत्नतः ॥ ४९.४६ ॥
 सयोक्त्रं लाङ्गलं दद्यात्कृष्टां चैव वसुंधराम् ।
 दानान्येतानि यो दद्याद्ब्राह्मणे वेदपारगे ॥ ४९.४७ ॥
 श्रोत्रिये कुलसम्पन्ने शुचिष्मति जितेन्द्रिये ।
 श्रुताध्ययनसम्पन्ने दम्भहीने क्रियान्विते ।
 त्रयोदशाहःस्वेकैकं त्रयोदशगुणं भवेत् ॥ ४९.४८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शूलभेदोत्पत्तिमाहात्म्यवर्णनं नामैकोनपञ्चाशत्तमोऽध्यायः ॥

ऋKV अध्याय ५०

उत्तानपाद उवाच -

द्विजाश्च कीदृशाः पूज्या अपूज्याः कीदृशाः स्मृताः ।
श्राद्धे वैवाहिके कार्ये दाने चैव विशेषतः ॥ ५०.१ ॥
यदि श्रद्धा भवेद्देवयोगाच्छ्राद्धादिके विधौ ।
एतदाख्याहि मे देव कस्य दानं न दीयते ॥ ५०.२ ॥

ईश्वर उवाच -

यथा काष्ठमयो हस्ती यथा चर्ममयो मृगः ।
ब्राह्मणश्चानधीयानस्त्रयस्ते नामधारकाः ॥ ५०.३ ॥
यथा षण्ढोऽफलः स्त्रीषु यथा गौर्गवि चाफला ।
यथा चाज्ञोऽफलं दानं तथा विप्रोऽनृचोऽफलः ॥ ५०.४ ॥
यथाऽनृणे बीजमुप्त्वा वप्ता न लभते फलम् ।
तथानृचे हविर्दत्त्वा न दाता लभते फलम् ॥ ५०.५ ॥
रोगी हीनातिरिक्ताङ्गः काणः पौनर्भवस्तथा ।
अवकीर्णो श्यावदन्तः सर्वाशी वृषलीपतिः ॥ ५०.६ ॥
मित्रधुक्पिशुनः सोमविक्रयी परनिन्दकः ।
पितृमातृगुरुत्यागी नित्यं ब्राह्मणनिन्दकः ॥ ५०.७ ॥
शूद्रान्नं मन्त्रसंयुक्तं यो विप्रो भक्षयेन्नृप ।
सोऽस्पृश्यः कर्मचाण्डालः स्पृष्ट्वा स्नानं समाचरेत् ॥ ५०.८ ॥
कुनखी वृषली स्तेयी वार्द्धुष्यः कुण्डगोलकौ ।
महादानरतो यश्च यश्चात्महनने रतः ॥ ५०.९ ॥
भृतकाध्यापकः क्लीबः कन्यादूष्यभिशस्तकः ।
एते विप्राः सदा त्याज्याः परिभाव्य प्रयत्नतः ॥ ५०.१० ॥
प्रतिग्रहं गृहीत्वा तु वाणिज्यं यस्तु कारयेत् ।
तस्य दानं न दातव्यं वृथा भवति तस्य तत् ॥ ५०.११ ॥
श्रुताध्ययनसम्पन्ना ये द्विजा वृत्ततत्पराः ।
तेषां यद्दीयते दानं सर्वमक्षयतां व्रजेत् ॥ ५०.१२ ॥
दरिद्रान्भर भूपाल मा समृद्धान् कदाचन ।
व्याधितस्यौषधं पथ्यं नीरुजस्य किमौषधैः ॥ ५०.१३ ॥

उत्तानपाद उवाच -

कीदृशोऽथ विधिस्तत्र तीर्थश्राद्धस्य का क्रिया ।
दानं च दीयते यद्वत्तन्ममाख्याहि शङ्कर ॥ ५०.१४ ॥

ईश्वर उवाच -

श्राद्धं कृत्वा गृहे भक्त्या शुचिश्चापि जितेन्द्रियः ।
गुरुं प्रदक्षिणीकृत्य भोज्य सीमान्तके ततः ॥ ५०.१५ ॥
वाग्यतः प्रव्रजेतावद्यावत्सीमां न लङ्घयेत् ।
शूलभेदं ततो गत्वा स्नानं कुर्याद्यथाविधि ॥ ५०.१६ ॥
पञ्चस्थानेषु च श्राद्धं हव्यकव्यादिभिः क्रमात् ।
पिण्डदानं च यः कुर्यात्पायसैर्मधुसर्पिषा ॥ ५०.१७ ॥
पितरस्तस्य तृप्यन्ति द्वादशाब्दानि पञ्च च ।
अक्षतैर्बदरैर्बिल्वैर्गुदमधुसर्पिषा ॥ ५०.१८ ॥
सापि तत्फलमाप्नोति तीर्थेऽस्मिन्नात्र संशयः ।
उपानहौ च यो दद्याद्ब्राह्मणेभ्यः प्रयत्नतः ॥ ५०.१९ ॥
सोऽपि स्वर्गमवाप्नोति हयारूढो न संशयः ।
शय्यामश्वं च यो दद्याच्छत्रिकां वा विशेषतः ॥ ५०.२० ॥
गच्छेद्विमानमारूढः सोऽप्सरोवृन्दवेष्टितः ।
उत्तमं यो गृहं दद्यात्सप्तधान्यसमन्वितम् ॥ ५०.२१ ॥
स्वेच्छया मे वसेल्लोके काञ्चने भवने हि सः ।
तिलधेनुं च यो दद्यात्सवत्सां वस्त्रसंप्लुताम् ॥ ५०.२२ ॥
नाकपृष्ठे वसेतावद्यावदाभूतसम्प्लवम् ।
गृहे वा यदि वारण्ये तीर्थवर्त्मनि वा नृप ॥ ५०.२३ ॥
तोयमन्नं च यो दद्याद्यमलोकं स नेक्षते ।
सर्वदानानि दीयन्ते तेषां फलमवाप्यते ॥ ५०.२४ ॥
उदकं चात्र दानं च दद्यादभयमेव च ।
अन्नदानात्परं दानं न भूतं न भविष्यति ॥ ५०.२५ ॥
कन्यादानं तु यः कुर्याद्वृषं वा यः समुत्सृजेत् ।
तस्य वासो भवेत्तत्र यत्राहमिति नान्यथा ॥ ५०.२६ ॥

उत्तानपाद उवाच -

कन्यादानं कथं स्वामिन् कर्तव्यं धार्मिकैः सदा ।

परिग्रहो यथा पोष्यः कन्योद्वाहस्तथैव च ॥ ५०.२७ ॥
अन्यत्पृच्छामि देवेश कस्य कन्या न दीयते ।
दातव्यं कुत्र तद्देव कस्मै दत्तमथाक्षयम् ॥ ५०.२८ ॥
उत्तमं मध्यमं वापि कनीयः स्यात्कथं विभो ।
राजसं तामसं वापि निःश्रेयसमथापि वा ॥ ५०.२९ ॥

ईश्वर उवाच -

सर्वेषामेव दानानां कन्यादानं विशिष्यते ।
यो दद्यात्परया भक्त्याभिगम्य तनयां निजाम् ॥ ५०.३० ॥
कुलीनाय सुरूपाय गुणज्ञाय मनीषिणे ।
सुलग्ने सुमुहूर्ते च दद्यात्कन्यामलंकृताम् ॥ ५०.३१ ॥
अश्वान्ना गांश्च वासांसि योऽत्र दद्यात्स्वशक्तितः ।
तस्य वासो भवेत्तत्र पदं यत्र निरामयम् ॥ ५०.३२ ॥
येनात्र दुहिता दत्ता प्राणेभ्योऽपि गरीयसी ।
तेन सर्वमिदं दत्तं त्रैलोक्यं सचराचरम् ॥ ५०.३३ ॥
यः कन्यार्थं ततो लब्ध्वा भिक्षते चैव तद्धनम् ।
स भवेत्कर्मचण्डालः काष्ठकीलो भवेन्मृतः ॥ ५०.३४ ॥
गृहेऽपि तस्य योऽशनीयाज्जिह्वालौल्यात्कथंचन ।
चान्द्रायणेन शुध्येत तप्तकृच्छ्रेण वा पुनः ॥ ५०.३५ ॥

उत्तानपाद उवाच -

वित्तं न विद्यते यस्य कन्यैवास्ति च यद्गृहे ।
कथं चोद्वाहनं तस्य न याञ्चां कुरुते यदि ॥ ५०.३६ ॥

ईश्वर उवाच -

अवितेनैव कर्तव्यं कन्योद्वाहनकं नृप ।
कन्यानाम समुच्चार्य न दोषाय कदाचन ॥ ५०.३७ ॥
अभिगम्योत्तमं दानं यच्च दानमयाचितम् ।
भविष्यति युगस्यान्तस्तस्यान्तो नैव विद्यते ॥ ५०.३८ ॥
अभिगम्योत्तमं दानं स्मृतमाहूय मध्यमम् ।
याच्यमानं कनीयः स्याद्देहि देहीति चाधमम् ॥ ५०.३९ ॥
यथैवाश्माश्मनाबद्धो निक्षिप्तो वारिमध्यतः ।
द्वावेतौ निधनं यातस्तद्वदन्नमपात्रके ॥ ५०.४० ॥

असमर्थे ततो दानं न प्रदेयं कदाचन ।
 दातारं नयतेऽधस्तादात्मानं च विशेषतः ॥ ५०.४१ ॥
 समर्थस्तारयेद्द्वौ तु काष्ठं शुष्कं यथा जले ।
 यथा नौश्च तथा विद्वान्प्रापयेदपरं तटम् ॥ ५०.४२ ॥
 आहिताग्निश्च गृह्णाति यः शूद्राणां प्रतिग्रहम् ।
 इह जन्मनि शूद्रोऽसौ मृतः श्वा चोपजायते ॥ ५०.४३ ॥
 वृथा क्लेशश्च जायेत ब्राह्मणे ह्यग्निहोत्रिणि ।
 असत्प्रतिग्रहं कुर्वन्गुप्तं नीचस्य गर्हितम् ॥ ५०.४४ ॥
 अभोज्यः स भवेन्मर्त्यो दह्यते कारिषाग्निना ।
 कटकारो भवेत्पश्चात्सप्त जन्म न संशयः ॥ ५०.४५ ॥
 लज्जादाक्षिण्यलोभाच्च यद्दानं चोपरोधजम् ।
 भृत्येभ्यश्च तु यद्दानं तद्वृथा निष्फलं भवेत् ॥ ५०.४६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शूलभेदमाहात्म्ये पात्रापात्रपरीक्षादानादिनियमवर्णनं नाम पञ्चाशत्तमोऽध्यायः ॥

ऋKV अध्याय ५१

उत्तानपाद उवाच -

काले तत्क्रियते कस्मिञ्छ्राद्धं दानं तथेश्वर ।
 यात्रा तत्र प्रकर्तव्या तिथौ यस्यां वदाशु तत् ॥ ५१.१ ॥

ईश्वर उवाच -

पितृतीर्थं यथा पुण्यं सर्वकामिकमुत्तमम् ।
 इदं तीर्थं तथा पुण्यं स्नानदानादितर्पणैः ॥ ५१.२ ॥
 विशेषेण तु कुर्वीत श्राद्धं सर्वयुगादिषु ।
 मन्वन्तरादयो वत्स श्रूयन्तां च चतुर्दश ॥ ५१.३ ॥
 अश्वयुक्छुक्लनवमी द्वादशी कार्तिकस्य च ।
 तृतीया चैत्रमासस्य तथा भाद्रपदस्य च ॥ ५१.४ ॥
 आषाढस्यैव दशमी माघस्यैव तु सप्तमी ।
 श्रावणस्याष्टमी कृष्णा तथाषाढस्य पूर्णिमा ॥ ५१.५ ॥
 फाल्गुनस्य त्वमावास्या पौषस्यैकादशी सिता ।

कार्तिकी फाल्गुनी चैत्री ज्यैष्ठी पञ्चदशी तथा ॥ ५१.६ ॥
 मन्वन्तरादयश्चैते अनन्तफलदाः स्मृताः ।
 अयने चोत्तरे राजन्दक्षिणे श्राद्धमाचरेत् ॥ ५१.७ ॥
 कार्तिकी च तथा माघी वैशाखस्य तृतीयिका ।
 पौर्णमासी च चैत्रस्य ज्येष्ठस्य च विशेषतः ॥ ५१.८ ॥
 अष्टकासु च संक्रान्तौ व्यतीपाते तथैव च ।
 श्राद्धकाला इमे सर्वे दत्तमेष्वक्षयं स्मृतम् ॥ ५१.९ ॥
 मधुमासे सिते पक्ष एकादश्यामुपोषितः ।
 निशि जागरणं कुर्याद्विष्णुपादसमीपतः ॥ ५१.१० ॥
 धूपदीपादिनैवेद्यैः सङ्मालागुरुचन्दनैः ।
 अर्चा कुर्वन्ति ये विष्णोः पठेयुः प्राक्तनीं कथाम् ॥ ५१.११ ॥
 ऋग्यजुःसाममन्त्रोक्तं सूक्तं जपति यो द्विजः ।
 सर्वपापविनिर्मुक्तो विष्णुलोकं स गच्छति ॥ ५१.१२ ॥
 प्रातः श्राद्धं प्रकुर्वीत द्विजान् सम्पूज्य यत्नतः ।
 दानं दद्याद्यथाशक्ति गोहिरण्याम्बरादिकम् ॥ ५१.१३ ॥
 पितरस्तस्य तृप्यन्ति यावदाभूतसम्प्लवम् ।
 श्राद्धदस्तु व्रजेतत्र यत्र देवो जनार्दनः ॥ ५१.१४ ॥
 त्रयोदश्यां ततो गच्छेद्गुहावासिनि लिङ्गके ।
 दृष्ट्वा मार्कण्डमीशानं मुच्यते सर्वपातकैः ॥ ५१.१५ ॥

उत्तानपाद उवाच -

गुहामध्ये महादेव लिङ्गं परमशोभितम् ।
 येन प्रतिष्ठितं देव तन्ममाख्यातुमर्हसि ॥ ५१.१६ ॥

ईश्वर उवाच -

त्रिषु लोकेषु विख्यातो मार्कण्डेयो मुनीश्वरः ।
 दिव्यं वर्षसहस्रं स तपस्तेपे सुदारुणम् ॥ ५१.१७ ॥
 गुहामध्यं प्रविष्टोऽसौ योगाभ्यासमुपाश्रितः ।
 लिङ्गं तु स्थापितं तेन मार्कण्डेश्वरसंज्ञितम् ॥ ५१.१८ ॥
 तत्र स्नात्वा च यो भक्त्या सोपवासो जितेन्द्रियः ।
 तत्र जागरणं कुर्वन् दद्याद्दीपं प्रयत्नतः ॥ ५१.१९ ॥
 देवस्य स्नपनं कुर्यान्मृतैः पञ्चभिस्तथा ।

यथा शक्त्या समालभ्य पूजां कुर्याद्यथाविधि ॥ ५१.२० ॥
 स्वशाखोत्पन्नमन्त्रैश्च जपं कुर्युर्द्विजातयः ।
 सावित्र्यष्टसहस्रं तु शताष्टकमथापि वा ॥ ५१.२१ ॥
 एतत्कृत्वा नृपश्रेष्ठ जन्मनः फलमाप्नुयात् ।
 चतुर्दश्यां तु वै स्नात्वा पूजां कृत्वा यथाविधि ॥ ५१.२२ ॥
 पात्रं परीक्ष्य दातव्यमात्मनः श्रेय इच्छता ।
 पितरस्तस्य तृप्यन्ति द्वादशाब्दान्यसंशयम् ॥ ५१.२३ ॥
 दाता स गच्छते तत्र यत्र भोगाः सनातनाः ।
 गुहामध्ये प्रविष्टस्तु लोटयेच्चैव शक्तितः ॥ ५१.२४ ॥
 नीले गिरौ हि यत्पुण्यं तत्समस्तं लभन्ति ते ।
 शूलभेदे तु यः कुर्याच्छ्राद्धं पर्वणि पर्वणि ॥ ५१.२५ ॥
 विशेषाच्चैत्रमासान्ते तस्य पुण्यफलं शृणु ।
 केदारे चैव यत्पुण्यं गङ्गासागरसङ्गमे ॥ ५१.२६ ॥
 सितासिते तु यत्पुण्यमन्यतीर्थे विशेषतः ।
 अर्बुदे विद्यते पुण्यं पुण्यं चामरपर्वते ॥ ५१.२७ ॥
 गयादिसर्वतीर्थानां फलमाप्नोति मानवः ।
 विधिमन्त्रसमायुक्तस्तर्पयेत्पितृदेवताः ॥ ५१.२८ ॥
 कुलानां तारयेद्विंशं दश पूर्वान् दशापरान् ।
 दक्षिणस्यां ततो मूर्तीं शुचिर्भूत्वा समाहितः ॥ ५१.२९ ॥
 न्यासं कृत्वा तु पूर्वोक्तं प्रदद्यादष्टपुष्पिकाम् ।
 शास्त्रोक्तैरष्टभिः पुष्पैर्मानसैः शृणु तद्यथा ॥ ५१.३० ॥
 वारिजं सौम्यमाग्नेयं वायव्यं पार्थिवं पुनः ।
 वानस्पत्यं भवेत्षष्ठं प्राजापत्यं तु सप्तमम् ॥ ५१.३१ ॥
 अष्टमं शिवपुष्पं स्यादेषां शृणु विनिर्णयम् ।
 वारिजं सलिलं ज्ञेयं सौम्यं मधुघृतं पयः ॥ ५१.३२ ॥
 आग्नेयं धूपदीपाद्यं वायव्यं चन्दनादिकम् ।
 पार्थिवं कन्दमूलाद्यं वानस्पत्यं फलात्मकम् ॥ ५१.३३ ॥
 प्राजापत्यं तु पाठाद्यं शिवपुष्पं तु वासना ।
 अहिंसा प्रथमं पुष्पं पुष्पमिन्द्रियनिग्रहः ॥ ५१.३४ ॥
 तृतीयं तु दया पुष्पं क्षमा पुष्पं चतुर्थकम् ।
 ध्यानपुष्पं तपः पुष्पं ज्ञानपुष्पं तु सप्तमम् ॥ ५१.३५ ॥
 सत्यं चैवाष्टमं पुष्पमेभिस्तृप्यन्ति देवताः ।

भक्त्या तपस्विनः पूज्या ज्ञानिनश्च नराधिप ॥ ५१.३६ ॥
 छत्रमावरणं दद्यादुपानदयुगलं तथा ।
 तेन पूजितमात्रेण पूजिताः पुरुषास्त्रयः ॥ ५१.३७ ॥
 स्वर्गलोके वसेत्तावद्यावदाभूतसम्प्लवम् ।
 शूलपाणेस्तु भक्त्या वै जाप्यं कुर्वन्ति ये नराः ॥ ५१.३८ ॥
 पञ्चामृतैः पञ्चगव्यैर्यक्षकर्मकुङ्कुमैः ।
 समालभेत देवेशं श्रीखण्डागुरुचन्दनैः ॥ ५१.३९ ॥
 नानाविधैश्च ये पुष्पैरर्चा कुर्वन्ति शूलिनः ।
 निशि जागरणं कुर्युर्दीपदानं प्रयत्नतः ॥ ५१.४० ॥
 धूपनैवेद्यकं दद्यात्पठेत्पौराणिकीं कथाम् ।
 तत्र स्थाने स्थिता भक्त्या जपं कुर्वन्ति ये नराः ॥ ५१.४१ ॥
 श्रीसूक्तं पौरुषं सूक्तं पावमानं वृषाकपिम् ।
 वेदोक्तैश्चैव मन्त्रैश्च रौद्रीं वा बहुरूपिणीम् ॥ ५१.४२ ॥
 ब्राह्मणान् पूजयेद्भक्त्या पूजयित्वा प्रणम्य च ।
 नानाविधैर्महाभोगैः शिवलोके महीयते ॥ ५१.४३ ॥
 अग्निमित्यादि जाप्यानि ऋग्वेदी जपते तु यः ।
 रुद्रान् पुरुषसूक्तं च श्लोकाध्यायं च शुक्रियम् ॥ ५१.४४ ॥
 इषेत्वा दिकमन्त्रौघं ज्योतिर्ब्राह्मणमेव च ।
 गायत्र्यं वै मधु चैव मण्डलब्राह्मणानि च ॥ ५१.४५ ॥
 एताञ्जप्यांस्तु यो भक्त्या यजुर्वेदी जपेद्यदि ।
 देवव्रतं वामदेव्यं पुरुषर्षभमेव च ॥ ५१.४६ ॥
 बृहद्रथान्तरं चैव यो जपेद्भक्तितत्परः ।
 स प्रयाति नरः स्थानं यत्र देवो महेश्वरः ॥ ५१.४७ ॥
 पादशौचं तथाभ्यङ्गं कुरुते योऽत्र भक्तिततः ।
 गोदाने चैव यत्पुण्यं लभते नात्र संशयः ॥ ५१.४८ ॥
 ब्राह्मणान् भोजयेत्तत्र मधुना पायसेन च ।
 एकस्मिन् भोजिते विप्रे कोटिर्भवति भोजिता ॥ ५१.४९ ॥
 सुवर्णं रजतं वस्त्रं दद्याद्भक्त्या द्विजोत्तमे ।
 तर्पितास्तेन देवाः स्युर्मनुष्याः पितरस्तथा ॥ ५१.५० ॥
 चन्द्रसूर्यग्रहे भक्त्या स्नानं कुर्वन्ति ये नराः ।
 देवार्चनं ये च कुर्युर्जपं होमं विशेषतः ।
 दद्याद्दानं यथाशक्ति ब्राह्मणे वेदपारगे ॥ ५१.५१ ॥

अश्वं रथं गजं यानं तुलापुरुषमेव च ।
 शकटं यः प्रदद्याद्वा सप्तधान्यप्रपूरितम् ॥ ५१.५२ ॥
 सयोक्त्रं लाङ्गलं दद्याद्युवानौ तु धुरंधरौ ।
 गोभूतिलहिरण्यादि पात्रे दातव्यमर्चितम् ॥ ५१.५३ ॥
 अपात्रे विदुषा किञ्चिन्न देयं भूतिमिच्छता ।
 यतोऽसौ सर्वभूतानि दधाति धरणी किल ॥ ५१.५४ ॥
 ततो विप्राय सा देया सर्वसस्यौघमालिनी ।
 अथान्यच्छृणु राजेन्द्र गोदानस्य तु यत्फलम् ॥ ५१.५५ ॥
 यावद्वत्सस्य पादौ द्वौ मुखं योन्यां प्रदृश्यते ।
 तावद्गौः पृथिवी ज्ञेया यावद्गर्भं न मुञ्चति ॥ ५१.५६ ॥
 येन केनाप्युपायेन ब्राह्मणे तां समर्पयेत् ।
 पृथ्वी दत्ता भवेत्तेन सशैलवनकानना ॥ ५१.५७ ॥
 तारयेन्नियतं दत्ता कुलानामेकविंशतिम् ।
 रौप्यखुरीं कांस्यदोहां सवस्त्रां च पयस्विनीम् ॥ ५१.५८ ॥
 ये प्रयच्छन्ति कृतिनो ग्रस्ते सूर्ये निशाकरे ।
 तेषां संख्यां न जानामि पुण्यस्याब्दशतैरपि ॥ ५१.५९ ॥
 सर्वस्यापि हि दानस्य संख्यास्तीह नराधिप ।
 चन्द्रसूर्योपरागे च दानसंख्या न विद्यते ॥ ५१.६० ॥
 यत्र गौर्दृश्यते राजन् सर्वतीर्थानि तत्र हि ।
 तत्र पर्व विजानीयान्नात्र कार्या विचारणा ॥ ५१.६१ ॥
 पुनः स्मृत्वा तु ततीर्थं यः कुर्याद्गमनं नरः ।
 अथवा म्रियते योऽत्र रुद्रस्यानुचरो भवेत् ॥ ५१.६२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शूलभेदे दानधर्मप्रशंसावर्णनं नामैकपञ्चाशत्तमोऽध्यायः ॥

ऋKV अध्याय ५२

ईश्वर उवाच -

अन्यदाख्यानकं वक्ष्ये पुरा वृत्तं नराधिप ।
 सकुटुम्बो गतः स्वर्गं मुनिर्यत्र महातपाः ॥ ५२.१ ॥

उत्तानपाद उवाच -

कथं नाकं गतो विप्रः सकुटुम्बो महानृषिः ।
कौतुकं परमं देव कथयस्व मम प्रभो ॥ ५२.२ ॥

ईश्वर उवाच -

चित्रसेन इति ख्यातः काशीराजः पुराभवत् ।
शूरो दाता सुधर्मात्मा सर्वकामसमृद्धिमान् ॥ ५२.३ ॥
सा पुरी जनसंकीर्णा नानारत्नोपशोभिता ।
वाराणसीति विख्याता गङ्गातीरमुपाश्रिता ॥ ५२.४ ॥
शरच्चन्द्रप्रतीकाशा विद्वज्जनविभूषिता ।
इन्द्रयष्टिसमाकीर्णा गोपगोकुलसंवृता ॥ ५२.५ ॥
बहुध्वजसमाकीर्णा वेदध्वनिनिनादिता ।
वणिग्जनैर्बहुविधैः क्रयविक्रयशालिनी ॥ ५२.६ ॥
यन्त्रादानैः प्रतोलीभिरुच्चैश्चान्यैः सुशोभिता ।
देवतायतनैर्दिव्यैराश्रमैर्गहनैर्युता ॥ ५२.७ ॥
नानापुष्पफलैर्म्या कदलीखण्डमण्डिता ।
पनसैर्बकुलैस्तालैरशोकैरामकैस्तथा ॥ ५२.८ ॥
राजवृक्षकपित्थैश्च दाडिमैरुपशोभिता ।
वेदाध्ययननिर्घोषैः पवित्रीकृतमङ्गला ॥ ५२.९ ॥
तस्या उत्तरदिग्भागे आश्रमोऽभूत्सुशोभनः ।
तन्मन्दारवनं नाम त्रिषु लोकेषु विश्रुतम् ॥ ५२.१० ॥
बहुमन्दारसंयुक्तं तेन मन्दारकं विदुः ।
विप्रो दीर्घतपा नाम सर्वदा तत्र तिष्ठति ॥ ५२.११ ॥
तपस्तपति सोऽत्यर्थं तेन दीर्घतपाः स्मृतः ।
स तिष्ठति सपत्नीकः ससुतः सस्नुषस्तथा ॥ ५२.१२ ॥
शुश्रूषन्ति सदा तस्य पुत्राः पञ्च प्रयत्नतः ।
तस्य पुत्रः कनीयांस्तु ऋक्षशृङ्गो महातपाः ॥ ५२.१३ ॥
वेदाध्ययनसम्पन्नो ब्रह्मचारी गुणान्वितः ।
योगाभ्यासरतो नित्यं कन्दमूलफलाशनः ॥ ५२.१४ ॥
तिष्ठते मृगरूपेण मृगयूथचरस्तदा ।
दिनान्ते च दिनान्ते च मातापित्रोः समीपगः ॥ ५२.१५ ॥
अभिवादयते नित्यं भक्तिमान्मुनिपुत्रकः ।

पुनर्गच्छति तत्रैव कानने गिरिगह्वरे ॥ ५२.१६ ॥
क्रीडन्बालमृगैः सार्द्धं प्रत्यहं स मुनेः सुतः ।
कदाचिद्दैवयोगेन ऋक्षशृङ्गो ममार सः ॥ ५२.१७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शूलभेदमाहात्म्ये ऋक्षशृङ्गचरित्रे दीर्घतपोमुन्याख्यानवर्णनं नाम द्विपञ्चाशत्तमोऽध्यायः ॥

ऋKV अध्याय ५३

उत्तानपाद उवाच -

आश्रमे वसतस्तस्य स दीर्घतपसो मुनेः ।
कनीयांस्तनयो देव कथं मृत्युमुपागतः ॥ ५३.१ ॥

ईश्वर उवाच -

शृणुष्वैकमना भूत्वा कथां दिव्यां महीपते ।
श्रवणादेव यस्यास्तु मुच्यते सर्वकिल्बिषैः ॥ ५३.२ ॥
काशीराजो महावीर्यो महाबलपराक्रमः ।
चित्रसेन इति ख्यातां धरण्यां स नराधिप ॥ ५३.३ ॥
तस्य राज्ये सदा धर्मो नाधर्मो विद्यते क्वचित् ।
वेदधर्मरतो नित्यं प्रजा धर्मेण पालयन् ॥ ५३.४ ॥
स्वधर्मनिरतश्चैव युद्धातिथ्यप्रियः सदा ।
क्षत्रधर्म समाश्रित्य भोगान्भुङ्क्ते स कामतः ॥ ५३.५ ॥
कोशस्यान्तो न विद्येत हस्त्यश्वरथपतिमान् ।
इतिहासपुराणज्ञैः पण्डितैः सह संकथाम् ॥ ५३.६ ॥
कथयन्नाजते राजा कैलास इव शङ्करः ।
एवं स पालयन्नाज्यं राजा मन्त्रिणमब्रवीत् ॥ ५३.७ ॥
मृगयायां गमिष्यामि तिष्ठध्वं राज्यपालने ।
गम्यतां सचिवैः प्रोक्ते गतोऽसौ वसुधाधिपः ॥ ५३.८ ॥
अश्वारूढाश्च धावन्तो राजानो मण्डलाधिपाः ।
छत्रैश्छत्राणि घृष्यन्तोऽनुजग्मुः काननं प्रति ॥ ५३.९ ॥
रजस्तत्रोत्थितं भौमं गजवाजिपदाहतम् ।
तेनैतच्छादितं सर्वं सदिङ्मार्तण्डमलम् ॥ ५३.१० ॥

न तत्र दृश्यते सूर्यो न काष्ठा न च चन्द्रमाः ।
 पादपाश्च न दृश्यन्ते गिरिशृङ्गाणि सर्वतः ॥ ५३.११ ॥
 परस्परं न पश्यन्ति निशार्द्धे वार्षिके यथा ।
 तत्रासौ सुमहद्यूथं मृगाणां समलक्ष्यत ॥ ५३.१२ ॥
 अधावत्सहितः सर्वैः स राजा राजपुत्रकैः ।
 वृन्दास्फोटोऽभवत्तेषां शीघ्रं जग्मुर्दिशो दश ॥ ५३.१३ ॥
 एकमार्गगतो राजा चित्रसेनो महीपतिः ।
 एकाकी स गतस्तत्र यत्र यत्र च ते मृगाः ॥ ५३.१४ ॥
 प्रविष्टोऽसौ ततो दुर्गं काननं गिरिगहवरम् ।
 वल्लीगुल्मसमाकीर्णं स्थितो यत्र न लक्ष्यते ॥ ५३.१५ ॥
 अदृश्यांस्तु मृगान्मत्वा दिशो राजा व्यलोकयत् ।
 कां दिशं नु गमिष्यामि क्व मे सैन्यसमागमः ॥ ५३.१६ ॥
 एवं कष्टं गतो राजा चित्रसेनो नराधिपः ।
 वृक्षच्छायां समाश्रित्य विश्राममकरोन्नृपः ॥ ५३.१७ ॥
 क्षुत्तृषार्तो भ्रमन्दुर्गे कानने गिरिगहवरे ।
 ततोऽपश्यत्सरो दिव्यं पद्मिनीखण्डमण्डितम् ॥ ५३.१८ ॥
 हंसकारण्डवाकीर्णं चक्रवाकोपशोभितम् ।
 ततो दृष्ट्वा स राजेन्द्रः सम्प्रहृष्टतनूरुहः ॥ ५३.१९ ॥
 कमलानि गृहीत्वा तु ततः स्नानं समाचरत् ।
 तर्पयित्वा पितृदेवान्मनुष्यांश्च यथाविधि ॥ ५३.२० ॥
 आच्छाद्य शतपत्रैश्च पूजयामास शङ्करम् ।
 ययौ पानीयममलं यथावत्स समाहितः ॥ ५३.२१ ॥
 उत्तीर्य सलिलातीरे दृष्ट्वा वृक्षं समीपगम् ।
 उत्तरीयमधः कृत्वोपविष्टो धरणीतले ॥ ५३.२२ ॥
 चिन्तयन्नपविष्टोऽसौ किमद्य प्रकरोम्यहम् ।
 तत्रासीनो ददर्शाथ वनोद्देशे मृगान्बहून् ॥ ५३.२३ ॥
 केचित्पूर्वमुखास्तत्र चापरे दक्षिणामुखाः ।
 वारुण्यमिमुखाः केचित्केचित्कौबेरदिङ्मुखाः ॥ ५३.२४ ॥
 केचिन्निद्रापराः केचिदूर्ध्वकर्णाः स्थिताः परे ।
 मृगमध्ये स्थितो योगी ऋक्षशृङ्गो महातपाः ॥ ५३.२५ ॥
 मृगान्दृष्ट्वा ततो राजा आहारार्थमचिन्तयत् ।
 हत्वैतेषु मृगं कंचिद्भक्षयामि यदृच्छया ॥ ५३.२६ ॥

स्वस्थावस्थो भविष्यामि मृगमांसस्य भक्षणात् ।
 कार्शीं प्रति गमिष्यामि मार्गमन्विष्य यत्नतः ॥ ५३.२७ ॥
 विचिन्त्यैवं ततो राजा वृक्षमूलमुपाश्रितः ।
 चापं गृह्य करग्रेण स शरं संदधे ततः ॥ ५३.२८ ॥
 विचिक्षेप शरं तत्र यत्र ते बहवो मृगाः ।
 तेषां मध्ये स वै विद्ध ऋक्षशृङ्गो महातपाः ॥ ५३.२९ ॥
 जग्मुस्त्रस्तास्तु ते सर्वे शब्दं कृत्वा वनौकसः ।
 स ऋषिः पतितस्तत्र कृष्ण कृष्णेति चाब्रवीत् ॥ ५३.३० ॥
 हाहा कष्टं कृतं तेन येनाहं घातितोऽधुना ।
 कस्यैषा दुर्मतिर्जाता पापबुद्धेर्ममोपरि ॥ ५३.३१ ॥
 मृगमध्ये स्थितश्चाहं न कंचिदुपरोधये ।
 तां वाचं मानुषीं श्रुत्वा स राजा विस्मयान्वितः ॥ ५३.३२ ॥
 शीघ्रं गत्वा ततोऽपश्यद्ब्राह्मणं ब्रह्मतेजसा ।
 हाहा कष्टं कृतं मेऽद्य येनासौ घातितो द्विजः ॥ ५३.३३ ॥

चित्रसेन उवाच -

अकामाद्घातितस्त्वं तु मृगभ्रान्त्या मयानघ ।
 गृहीत्वा बहुदारुणि स्वतनुं दाहयाम्यहम् ॥ ५३.३४ ॥
 दृष्टादृष्टं तु यत्किंचिन्न समं ब्रह्महत्यया ।
 अन्यथा ब्रह्महत्यायाः शुद्धिर्मे न भविष्यति ॥ ५३.३५ ॥

ऋक्षशृङ्ग उवाच -

न ते सिद्धिर्भवेत्काचिन्मयि पञ्चत्वमागते ।
 बहव्यो हत्या भविष्यन्ति विनाशे मम साम्प्रतम् ॥ ५३.३६ ॥
 जननी मे पिता वृद्धो भ्रातरश्च तपस्विनः ।
 भ्रातृजाया मरिष्यन्ति मयि पञ्चत्वमागते ॥ ५३.३७ ॥
 एता हत्या भविष्यन्ति कथं शुद्धिर्भवेत्तव ।
 उपायं कथयिष्यामि तं कर्तुं यदि मन्यसे ॥ ५३.३८ ॥

चित्रसेन उवाच -

उपायः कथ्यतां मेऽद्य यस्ते मनसि वर्तते ।
 करिष्ये तमहं सर्वं यत्नेनापि महामुने ॥ ५३.३९ ॥

ऋक्षशृङ्ग उवाच -

पृच्छामि त्वां कथं को वा कुतस्त्वमिह चागतः ।
ब्रह्मक्षत्रविशां मध्ये को भवानुत शूद्रजः ॥ ५३.४० ॥

चित्रसेन उवाच -

नाहं शूद्रोऽस्मि भोस्तात न वैश्यो ब्राह्मणो न वा ।
न चान्त्यजोऽस्मि विप्रेन्द्र क्षत्रियोऽस्मि महामुने ॥ ५३.४१ ॥
धर्मज्ञश्च कृतज्ञश्च सर्वसत्त्वहिते रतः ।
अकामात्पातकं जातं कथं शुद्धिर्भविष्यति ॥ ५३.४२ ॥

ऋक्षशृङ्ग उवाच -

मां गृहीत्वा आश्रमं गच्छ यत्र तौ पितरौ मम ।
आवेदयस्व चात्मानं पुत्रघातिनमातुरम् ॥ ५३.४३ ॥
ते दृष्ट्वा मां करिष्यन्ति कारुण्यं च तवोपरि ।
उपायं कथयिष्यन्ति येन शान्तिर्भविष्यति ॥ ५३.४४ ॥
तस्य तद्वचनं श्रुत्वा चित्रसेनो नृपोत्तम ।
स्कन्धे कृत्वा तु तं विप्रं जगामाश्रमसन्निधौ ॥ ५३.४५ ॥
न शक्नोति यदा वोढुं विश्राम्यति पुनःपुनः ।
तावत्पश्यति तं विप्रं मूर्छितं विकलेन्द्रियम् ॥ ५३.४६ ॥
मुमोच चित्रसेनस्तं छायायां वटभूरुहः ।
वस्त्रं चतुर्गुणं कृत्वा चक्रे वातं मुहुर्मुहुः ॥ ५३.४७ ॥
पश्यतस्तस्य राजेन्द्र ऋक्षशृङ्गो महातपाः ।
पञ्चत्वमगमच्छीघ्रं ध्यानयोगेन योगवित् ॥ ५३.४८ ॥
दाहयामास तं विप्रं विधिदृष्टेन कर्मणा ।
स्नानं कृत्वा स शोकार्तो विललाप मुहुर्मुहुः ॥ ५३.४९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शूलभेदमाहात्म्ये ऋक्षशृङ्गस्वर्गगमनवर्णनं नाम त्रिपञ्चाशत्तमोऽध्यायः ॥

ऋKV अध्याय ५४

ईश्वर उवाच -

ततश्चानन्तरं राजा जगामोद्वेगमुत्तमम् ।

कथं यामि गृहं त्वद्य वाराणस्यामहं पुनः ॥ ५४.१ ॥
ब्रह्महत्यासमाविष्टो जुहोम्यग्नौ कलेवरम् ।
अथवा तस्य वाक्येन तं गच्छाम्याश्रमं प्रति ॥ ५४.२ ॥
कथयामि यथावृत्तं गत्वा तस्य महामुनेः ।
एवं संचिन्त्य राजासौ जगामाश्रमसन्निधौ ॥ ५४.३ ॥
ऋक्षशृङ्गस्य चास्थीनि गृहीत्वा स नृपोत्तमः ।
दृष्टिमार्गे स्थितस्तस्य महर्षेर्भावितात्मनः ॥ ५४.४ ॥

दीर्घतपा उवाच -

आगच्छ स्वागतं तेऽस्तु आसनेऽत्रोपविश्यताम् ।
अर्घं ददाम्यहं येन मधुपर्कं सविष्टरम् ॥ ५४.५ ॥

चित्रसेन उवाच -

अर्घस्यास्य न योग्योऽहं महर्षे नास्मि भाषणे ।
मृगमध्यस्थितो विप्रस्तव पुत्रो मया हतः ॥ ५४.६ ॥
पुत्रघ्नं विद्धि मां विप्र तीव्रदण्डेन दण्डय ।
मृगभ्रान्त्या हतो विप्र ऋक्षशृङ्गो महातपाः ॥ ५४.७ ॥
इति मत्वा मुनिश्रेष्ठ कुरु मे त्वं यथोचितम् ।
माता तद्वचनं श्रुत्वा गृहान्निष्क्रम्य विह्वला ॥ ५४.८ ॥
हा हतास्मीत्युवाचेदं पपात धरणीतले ।
विललाप सुदुःखार्ता पुत्रशोकेन पीडिता ॥ ५४.९ ॥
हा हता पुत्र पुत्रेति करुणं कुररी यथा ।
विललापातुरा माता क्व गतो मां विहाय वै ।
मुखं दर्शय चात्मीयं मातरं मां हि मानय ॥ ५४.१० ॥
श्रुताध्ययनसम्पन्नं जपहोमपरायणम् ।
आगतं त्वां गृहद्वारे कदा द्रक्ष्यामि पुत्रक ॥ ५४.११ ॥
लोकोक्त्या श्रूयते चैतच्चन्दनं किल शीतलम् ।
पुत्रगात्रपरिष्वङ्गश्चन्दनादपि शीतलः ॥ ५४.१२ ॥
किं चन्दनेन पीयूषबिन्दुना किं किमिन्दुना ॥ ५४.१३ ॥
पुत्रगात्रपरिष्वङ्गपात्रं गात्रं भवेद्यदि ॥ ५४.१४ ॥
परिष्वजितुमिच्छामि त्वामहं पुत्र सुप्रिय ।
पञ्चत्वमनुयास्यामि त्वद्विहीनाद्य दुःखिता ॥ ५४.१५ ॥

एवं विलपती दीना पुत्रशोकेन पीडिता ।
मूर्छिता विह्वला दीना निपपात महीतले ॥ ५४.१६ ॥
भार्या च पतितां दृष्ट्वा पुत्रशोकेन पीडिताम् ।
चुकोप स मुनिस्तत्र चित्रसेनाय भूभृते ॥ ५४.१७ ॥

दीर्घतपा उवाच -

याहि याहि महापाप मा मुखं दर्शयस्व मे ।
किं त्वया घातितो विप्रो ह्यकामाच्च सुतो मम ॥ ५४.१८ ॥
ब्रह्महत्या भविष्यन्ति बह्व्यस्ते वसुधाधिप ।
सकुटुम्बस्य मे त्वं हि मृत्युरेष उपस्थितः ॥ ५४.१९ ॥
एवमुक्त्वा ततो विप्रो विचिन्त्य च पुनःपुनः ।
परित्यज्य तदा क्रोधं मुनिभावाज्जगाद ह ॥ ५४.२० ॥

दीर्घतपा उवाच -

उद्वेगं त्यज भो वत्स दुरुक्तं गदितो मया ।
पुत्रशोकाभिभूतेन दुःखतप्तेन मानद ॥ ५४.२१ ॥
किं करोति नरः प्राज्ञः प्रेर्यमाणः स्वकर्मभिः ।
प्रागेव हि मनुष्याणां बुद्धिः कर्मानुसारिणी ॥ ५४.२२ ॥
अनेनैव विधानेन पञ्चत्वं विहितं मम ।
हत्यास्तव भविष्यन्ति पूर्वमुक्ता न संशयः ॥ ५४.२३ ॥
ब्रह्मक्षत्रविशां मध्ये शूद्रचण्डालजातिषु ।
कस्त्वं कथय सत्यं मे कस्माच्च निहतो द्विजः ॥ ५४.२४ ॥

चित्रसेन उवाच -

विज्ञापयामि विप्रर्षे क्षन्तव्यं ते ममोपरि ।
नाहं विप्रोऽस्मि वै तात न वैश्यो न च शूद्रजः ॥ ५४.२५ ॥
न व्याधश्चान्त्यजातो वा क्षत्रियोऽहं महामुने ।
काशीराजो मृगान् हन्तुमागतो वनमुत्तमम् ॥ ५४.२६ ॥
भ्रान्त्या निपातितो ह्येष मृगरूपधरो मुनिः ।
इदानीं तव पादान्ते संश्रितः पातकान्वितः ॥ ५४.२७ ॥
किं कर्तव्यं मया विप्र उपायं कथयस्व मे ॥ ५४.२८ ॥

दीर्घतपा उवाच -

ब्रह्महत्या न शक्येताप्येका निस्तरितुं प्रभो ।
 दशैका च कथं शक्यास्ताः शृणुष्व नरेश्वर ॥ ५४.२९ ॥
 चत्वारो मे सुता राजन् सभार्या मातृपूर्वकाः ।
 मया सह न जीवन्ति ऋक्षशृङ्गस्य कारणे ॥ ५४.३० ॥
 उपायं शोभनं तात कथयिष्ये शृणुष्व तम् ।
 शक्रोऽपि यदि तं कर्तुं सुखोपायं नरेश्वर ॥ ५४.३१ ॥
 सकुटुम्बं समस्तं मां दाहयित्वानले नृप ।
 अस्थीनि नर्मदातोये शूलभेदे विनिक्षिप ॥ ५४.३२ ॥
 नर्मदादक्षिणे कूले शूलभेदं हि विश्रुतम् ।
 सर्वपापहरं तीर्थं सर्वदुःखघ्नमुत्तमम् ॥ ५४.३३ ॥
 शुचिर्भूत्वा ममास्थीनि तत्र तीर्थे विनिक्षिप ।
 मोक्षयसे सर्वपापैस्त्वं मम वाक्यान्न संशयः ॥ ५४.३४ ॥

राजोवाच -

आदेशो दीयतां तात करिष्यामि न संशयः ।
 समस्तं मेऽस्ति यत्किंचिद्राज्यं कोशः सुहृत्सुताः ॥ ५४.३५ ॥
 तवाधीनं महाविप्र प्रयच्छामि प्रसीद मे ।
 परस्परं विवदतोर्विप्र राजोस्तदा नृप ॥ ५४.३६ ॥
 स्फुटित्वा हृदयं शीघ्रं मुनिभार्या मृता तदा ।
 पुत्रशोकसमाविष्टा निर्जीवा पतिता क्षितौ ॥ ५४.३७ ॥
 पुत्राश्च मातृशोकेन सर्वे पञ्चत्वमागताः ।
 स्नुषाश्चैव तदा सर्वा मृताश्च सह भर्तृभिः ॥ ५४.३८ ॥
 पञ्चत्वं च गताः सर्वे मुनिमुख्या नृपोत्तम ।
 विप्रानाहवापयामास ये तत्राश्रमवासिनः ॥ ५४.३९ ॥
 तेभ्यो निवेदयामास यथावृत्तं नृपोत्तमः ।
 स तैस्तदाभ्यनुज्ञातः काष्ठान्यादाय यत्नतः ॥ ५४.४० ॥
 दाहं संचयनं चक्रे चित्रसेनो महीपतिः ।
 ऋक्षशृङ्गादिसर्वेषां गृहीत्वास्थीनि यत्नतः ॥ ५४.४१ ॥
 याम्याशां प्रस्थितो राजा पादचारी महीपते ।
 न शक्नोति यदा गन्तुं छायामाश्रित्य तिष्ठति ॥ ५४.४२ ॥
 विश्रम्य च पुनर्गच्छेद्भाराक्रान्तो महीपतिः ।
 सचैलं कुरुते स्नानं मुक्त्वास्थीनि पदे पदे ॥ ५४.४३ ॥

पिबेज्जलं निराहारः स गच्छन् दक्षिणामुखः ।
अचिरेणैव कालेन संगतो नर्मदातटम् ॥ ५४.४४ ॥
आश्रमस्थान् द्विजान् दृष्ट्वा पप्रच्छ पृथिवीपतिः ॥ ५४.४५ ॥

चित्रसेन उवाच -

कथ्यतां शूलभेदस्य मार्गं मे द्विजसत्तमाः ।
येन यामि महाभागाः स्वकार्यार्थस्य सिद्धये ॥ ५४.४६ ॥
मुनय ऊचुः ।
इतः क्रोशान्तरादर्वाक्तीर्थं परमशोभनम् ।
नर्मदादक्षिणे कूले ततो द्रक्ष्यसि नान्यथा ॥ ५४.४७ ॥
ऋषिवाक्येन राजासौ शीघ्रं गत्वा नरेश्वरः ।
स ददर्श ततः शीघ्रं बहुद्विजसमाकुलम् ॥ ५४.४८ ॥
बहुद्रुमलताकीर्णं बहुपुष्पोपशोभितम् ।
ऋक्षसिंहसमाकीर्णं नानाव्रतधरैः शुभैः ॥ ५४.४९ ॥
एकपादास्थिताः केचिदपरे सूर्यदृष्टयः ।
एकाङ्गुष्ठ स्थिताः केचिदूर्ध्वबाहुस्थिताः परे ॥ ५४.५० ॥
दिनैकभोजनाः केचित्केचित्कन्दफलाशनाः ।
त्रिरात्रभोजनाः केचित्पराकव्रतिनोऽपरे ॥ ५४.५१ ॥
चान्द्रायणरताः केचित्केचित्पक्षोपवासिनः ।
मासोपवासिनः केचित्केचिद्वत्सन्तपारणाः ॥ ५४.५२ ॥
योगाभ्यासरताः केचित्केचिद्ध्यायन्ति तत्पदम् ।
शीर्णपर्णाशिनः केचित्केचिच्च कटुकाशनाः ॥ ५४.५३ ॥
शैवालभोजनाः केचित्केचिन्मारुतभोजनाः ।
गार्हस्थ्ये च स्थिताः केचित्केचिच्चैवाग्निहोत्रिणः ॥ ५४.५४ ॥
एवंविधान् द्विजान् दृष्ट्वा जानुभ्यामवनिं गतः ।
प्रणम्य शिरसा राजन्नाजा वचनमब्रवीत् ॥ ५४.५५ ॥

चित्रसेन उवाच -

कस्मिन्देशे च तत्तीर्थं सत्यं कथयत द्विजाः ।
येनाभिवाञ्छिता सिद्धिः सफला मे भविष्यति ॥ ५४.५६ ॥
ऋषय ऊचुः ।
धन्वन्तरशतं गच्छ भृगुतुङ्गस्य मूर्धनि ।

कुण्डं द्रक्ष्यसि तत्पूर्णं विस्तीर्णं पयसा शिवम् ॥ ५४.५७ ॥
 तेषां तद्वचनं श्रुत्वा गतः कुण्डस्य सन्निधौ ।
 दृष्ट्वा चैव तु तत्तीर्थं भ्रान्तिर्जाता नृपस्य वै ॥ ५४.५८ ॥
 ततो विस्मयमापन्नश्चिन्तयन्वै मुहुर्मुहुः ।
 आकाशस्थं ददर्शासौ सामिषं कुररं नृपः ॥ ५४.५९ ॥
 भ्रममाणं गृहीताहिं वध्यमानं निरामिषैः ।
 परस्परं च युयुधुः सर्वेऽप्यामिषकाङ्क्षया ॥ ५४.६० ॥
 हतश्चञ्चुप्रहारेण स ततः पतितोऽभिसि ।
 शूलेन शूलिना यत्र भूभागो भेदितः पुरा ॥ ५४.६१ ॥
 तत्तीर्थस्य प्रभावेण स सद्यः पुरुषोऽभवत् ।
 विमानस्थं ददर्शासौ पुमांसं दिव्यरूपिणम् ॥ ५४.६२ ॥
 गन्धर्वाप्सरसो यक्षास्तं यान्तं तुष्टुवुर्दिवि ।
 अप्सरोगीयमाने तु गते सूर्यस्य मूर्धनि ।
 चित्रसेनस्ततस्तस्मिन्नाश्चर्यं परमं गतः ॥ ५४.६३ ॥
 ऋषिणा कथितं यद्वत्तद्वत्तीर्थं न संशयः ।
 दृष्टरोमाभवद्दृष्ट्वा प्रभावं तीर्थसम्भवम् ॥ ५४.६४ ॥
 ममाद्य दिवसो धन्यो यस्मादत्र समागतः ।
 अस्थीनि भूमौ निक्षिप्य स्नानं कृत्वा यथाविधि ॥ ५४.६५ ॥
 तिलमिश्रेण तोयेनातर्पयत्पितृदेवताः ।
 गृह्यास्थीनि ततो राजा चिक्षेपान्तर्जले तदा ॥ ५४.६६ ॥
 क्षणमेकं ततो वीक्ष्य राजोर्ध्ववदनः स्थितः ।
 तान् ददर्श पुनः सर्वान् दिव्यरूपधराञ्छुभान् ॥ ५४.६७ ॥
 दिव्यवस्त्रैश्च संवीतान् दिव्याभरणभूषितान् ।
 विमानैर्विविधैर्दिव्यैरप्सरोगणसेवितैः ॥ ५४.६८ ॥
 पृथग्भूतांश्च तान् सर्वान् विमानेषु व्यवस्थितान् ।
 उत्पत्तिवत्समालोक्य राजा संहर्षो सोऽभवत् ॥ ५४.६९ ॥
 ऋषिर्विमानमारूढश्चित्रसेनमथाब्रवीत् ।
 भोभोः साधो महाराज चित्रसेन महीपते ॥ ५४.७० ॥
 त्वत्प्रसादान्नृपश्रेष्ठ गतिर्दिव्या ममेदृषी ।
 जातेयं यत्त्वया कार्यं कृतं परमशोभनम् ॥ ५४.७१ ॥
 स्वसुतोऽपि न शक्नोति पितृणां कर्तुमीदृशम् ।
 मदीयवचनात्तात निष्पापस्त्वं भविष्यसि ॥ ५४.७२ ॥

फलं प्राप्स्यसि राजेन्द्र कामिकं मनसेप्सितम् ।
आशीर्वादांस्ततो दत्त्वा चित्रसेनाय धीमते ।
स्वर्गं जगाम ससुतस्ततो दीर्घतपा मुनिः ॥ ५४.७३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चमावन्त्यखण्डे रेवाखण्डे
दीर्घतपसः स्वर्गारोहणवर्णनं नाम चतुःपञ्चाशत्तमोऽध्यायः ॥

ऋKV अध्याय ५५

उत्तानपाद उवाच -

माहात्म्यं तीर्थजं दृष्ट्वा चित्रसेनो नरेश्वरः ।
किं चकार क्व वा वासं किमाहारो बभूव ह ॥ ५५.१ ॥

ईश्वर उवाच -

भृगुतुङ्गं समारुह्य ऐशानीं दिशमाश्रितः ।
तपश्चचार विपुलं कुण्डे तत्र नृपोत्तमः ॥ ५५.२ ॥
सर्वान् देवान् हृदि ध्यात्वा ब्रह्मविष्णुमहेश्वरान् ।
विचिक्षेप यदात्मानं प्रत्यक्षौ रुद्रकेशवौ ।
करे गृहीत्वा राजानं रुद्रो वचनमब्रवीत् ॥ ५५.३ ॥

ईश्वर उवाच -

प्राणत्यागं महाराज मा काले त्वं कृथा वृथा ।
अद्याप्यसि युवा त्वं वै न युक्तं मरणं तव ॥ ५५.४ ॥
स्वस्थानं गच्छ शीघ्रं त्वं भुक्त्वा भोगान्यथेप्सितान् ।
कुरु निष्कण्टकं राज्यं नाके शक्र इवापरः ॥ ५५.५ ॥

चित्रसेन उवाच -

न राज्यं कामये देव न पुत्रान्न च बान्धवान् ।
न भार्या न च कोशं च न गजान्न तुरंगमान् ॥ ५५.६ ॥
मुञ्च मुञ्च महादेव मा विघ्नः क्रियतां मम ।
स्वर्गप्राप्तिर्ममाद्यैव त्वत्प्रसादान्महेश्वर ॥ ५५.७ ॥

ईश्वर उवाच -

यस्याग्रतो भवेद्ब्रह्मा विष्णुः शम्भुस्तथैव च ।
स्वर्गेण तस्य किं कार्यं स गतः किं करिष्यति ॥ ५५.८ ॥
तुष्टा वयं त्रयो देवा वृणीष्व वरमुत्तमम् ।
यथेप्सितं महाराज सत्यमेतदसंशयम् ॥ ५५.९ ॥

चित्रसेन उवाच -

यदि तुष्टास्त्रयो देवा ब्रह्मविष्णुमहेश्वराः ।
अद्यप्रभृति युष्माभिः स्थातव्यमिह सर्वदा ॥ ५५.१० ॥
गयाशिरो यथा पुण्यं कृतं युष्माभिरेव च ।
तथैवेदं प्रकर्तव्यं शूलभेदं च पावनम् ॥ ५५.११ ॥
यत्रयत्र स्थिता यूयं तत्रतत्र वसाम्यहम् ।
गणानां चैव सर्वेषामाधिपत्यमथास्तु मे ॥ ५५.१२ ॥

ईश्वर उवाच -

अद्यप्रभृति तिष्ठामः शूलभेदे नरेश्वर ।
त्रिकालां हि त्रयो देवाः कलांशेन वसामहे ॥ ५५.१३ ॥
नन्दिसंज्ञो गणाधीशो भविष्यति भवान्ध्रुवम् ।
मत्समीपे तु भवत आदौ पूजा भविष्यति ॥ ५५.१४ ॥
प्रक्षिप्य तानि चास्थीनि यत्र दीर्घतपा ययौ ।
सकुटुम्बो विमानस्थः स्वर्गतस्त्वं तथा कुरु ॥ ५५.१५ ॥
एवं देवा वरं दत्त्वा चित्रसेनाय पार्थिव ।
कुण्डमूर्धनि याम्यायां त्रयो देवास्तदा स्थिताः ॥ ५५.१६ ॥
परस्परं वदन्त्येवं पुण्यतीर्थमिदं परम् ।
यथा हि गयाशिरः पुण्यं पूर्वमेव पठ्यते ।
तथा रेवातटे पुण्यं शूलभेदं न संशयः ॥ ५५.१७ ॥

ईश्वर उवाच -

इदं तीर्थं तथा पुण्यं यथा पुण्यं गयाशिरः ।
सकृत्पिण्डोदकेनैव नरो निर्मलतां व्रजेत् ॥ ५५.१८ ॥
एकं गयाशिरो मुक्त्वा सर्वतीर्थानि भूपते ।
शूलभेदस्य तीर्थस्य कलां नार्हन्ति षोडशीम् ॥ ५५.१९ ॥
कुण्डमुदीच्यां याम्यायां दशहस्तप्रमाणतः ।
रौद्रवारुणकाष्ठायां प्रमाणं चैकविंशति ॥ ५५.२० ॥

एतत्प्रमाणं ततीर्थं पिण्डदानादिकर्मसु ।
 नाधर्मनिरता दातुं लभन्ते दानमत्र हि ॥ ५५.२१ ॥
 विष्णुस्तु पितृरूपेण ब्रह्मरूपी पितामहः ।
 प्रपितामहो रुद्रोऽभूदेवं त्रिपुरुषाः स्थिताः ॥ ५५.२२ ॥
 कदा पश्यति तीर्थं वै कदा नस्तारयिष्यति ।
 इति प्रतीक्षां कुर्वन्ति पुत्राणां सततं नृप ।
 शूलभेदे नरः स्नात्वा दृष्ट्वा शूलधरं सकृत् ॥ ५५.२३ ॥
 नापुत्रो नाधनो रोगी सप्तजन्मसु जायते ।
 एकविंशतिं पितुः पक्षे मातुश्चैवेकविंशतिम् ॥ ५५.२४ ॥
 भार्यापक्षे दशैवेह कुलान्येतानि तारयेत् ।
 शूलभेदवने राजञ्छाकमूलफलैरपि ॥ ५५.२५ ॥
 एकस्मिन्भोजिते विप्रे कोटीर्भवति भोजिता ।
 पञ्चस्थानेषु यः श्राद्धं कुरुते भक्तिमान्नरः ॥ ५५.२६ ॥
 कुलानि प्रेतभूतानि सर्वाण्यपि हि तारयेत् ।
 द्विजदेवप्रसादेन पितृणां च प्रसादतः ॥ ५५.२७ ॥
 श्राद्धदो निवसेत्तत्र यत्र देवो महेश्वरः ।
 स्युरात्मघातिनो ये च गोब्राह्मणहनाश्च ये ॥ ५५.२८ ॥
 दंष्ट्रिभिर्जलपाते च विद्युत्पातेषु ये मृताः ।
 न येषामग्निसंस्कारो नाशौचं नोदकक्रिया ॥ ५५.२९ ॥
 तत्र तीर्थे तु यस्तेषां श्राद्धं कुर्वीत भक्तितः ।
 मोक्षावाप्तिर्भवेत्तेषां युगमेकं न संशयः ॥ ५५.३० ॥
 अज्ञानाद्यत्कृतं पापं बालभावाच्च यत्कृतम् ।
 तत्सर्वं नाशयेत्पापं स्नानमात्रेण भूपते ॥ ५५.३१ ॥
 रजकेन यथा धौतं वस्त्रं भवति निर्मलम् ।
 तथा पापोऽपि ततीर्थे स्नातो भवति निर्मलः ॥ ५५.३२ ॥
 संन्यासं कुरुते योऽत्र तीर्थे विधिसमन्वितम् ।
 ध्यायन्नित्यं महादेवं स गच्छेत्परमं पदम् ॥ ५५.३३ ॥
 क्रीडित्वा स यथाकामं स्वेच्छया शिवमन्दिरे ।
 वेदवेदाङ्गतत्त्वज्ञो जायतेऽसौ शुभे कुले ॥ ५५.३४ ॥
 रूपवान्सुभगश्चैव सर्वव्याधिविवर्जितः ।
 राजा वा राजपुत्रो वाचारसमन्वितः ॥ ५५.३५ ॥
 एतत्ते कथितं राजंस्तीर्थस्य फलमुत्तमम् ।

यच्छ्रुत्वा मानवो नित्यं मुच्यते सर्वकिल्बिषैः ॥ ५५.३६ ॥
 य इदं श्रावयेन्नित्यमाख्यानं द्विजपुंगवान् ।
 श्राद्धे देवकुले वापि पठेत्पविर्णि पविर्णि ॥ ५५.३७ ॥
 गीर्वाणास्तस्य तुष्यन्ति मनुष्याः पितृभिः सह ।
 पठतां शृण्वतां चैव नश्यते सर्वपातकम् ॥ ५५.३८ ॥
 लिखित्वा तीर्थमाहात्म्यं ब्राह्मणेभ्यो ददाति यः ।
 जातिस्मरत्वं लभते प्राप्नोत्यभिमतं फलम् ॥ ५५.३९ ॥
 रुद्रलोके वसेत्तावद्यावदक्षरमन्वितम् ॥ ५५.४० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शूलभेदमाहात्म्ये काशीराजमोक्षगमनं नाम पञ्चपञ्चाशत्तमोऽध्यायः ॥

ऋKV अध्याय ५६

उत्तानपाद उवाच -

अन्यच्च श्रोतुमिच्छामि केन गङ्गावतारिता ।
 रुद्रशीर्षे स्थिता देवी पुण्या कथमिहागता ॥ ५६.१ ॥
 पुण्या देवाशिला नाम तस्या माहात्म्यमुत्तमम् ।
 एतदाख्याहि मे सर्व प्रसन्नो यदि शङ्कर ॥ ५६.२ ॥

ईश्वर उवाच -

शृणुष्वैकमना भूत्वा यथा गङ्गावतारिता ।
 देवैः सर्वैर्महाभागा सर्वलोकहिताय वै ॥ ५६.३ ॥
 अस्ति विन्ध्यो नगो नाम याम्याशायां महीपते ।
 गीर्वाणास्तु गताः सर्वे तस्य मूर्ध्नि नरेश्वर ॥ ५६.४ ॥
 तत्र चाहवानिता गङ्गा ब्रह्माद्यैरखिलैः सुरैः ।
 अभ्यर्च्येति जगन्नाथं देवदेवं जगद्गुरुम् ॥ ५६.५ ॥
 जटामध्यस्थितां गङ्गां मोचयस्वेति भूतले ।
 भास्वन्ती सा ततो मुक्ता रुद्रेण शिरसा भुवि ॥ ५६.६ ॥
 तत्र स्थाने महापुण्या देवैरुत्पादिता स्वयम् ।
 ततो देवनदी जाता सा हिताय नृणां भुवि ॥ ५६.७ ॥
 वसन्ति ये तटे तस्याः स्नानं कुर्वन्ति भक्तितः ।

पिबन्ति च जलं नित्यं न ते यान्ति यमालयम् ॥ ५६.८ ॥
यत्र सा पतिता कुण्डे शूलभेदे नराधिप ।
देवनद्याः प्रतीच्यां तु तत्र प्राची सरस्वती ॥ ५६.९ ॥
याम्यायां शूलभेदस्य तत्र तीर्थमनुत्तमम् ।
तत्र देवशिला पुण्या स्वयं देवेन निर्मिता ॥ ५६.१० ॥
तत्र स्नात्वा तु यो भक्त्या तर्पयेत्पितृदेवताः ।
पितरस्तस्य तृप्यन्ति यावदाभूतसम्प्लवम् ॥ ५६.११ ॥
तत्र स्नात्वा तु यो भक्त्या ब्राह्मणान् भोजयेन्नृप ।
स्वल्पान्नेनापि दत्तेन तस्य चान्तो न विद्यते ॥ ५६.१२ ॥

उत्तानपाद उवाच -

कानि दानानि दत्तानि शस्तानि धरणीतले ।
यानि दत्त्वा नरो भक्त्या मुच्यते सर्वपातकैः ॥ ५६.१३ ॥
देवशिलाया माहात्म्यं स्नानदानादिजं फलम् ।
व्रतोपवासनियमैर्यत्प्राप्यं तद्वदस्व मे ॥ ५६.१४ ॥

ईश्वर उवाच -

आसीत्पुरा महावीर्यश्चेदिनाथो महाबलः ।
वीरसेन इति ख्यातो मण्डलाधिपतिर्नृप ॥ ५६.१५ ॥
राष्ट्रे तस्य रिपुर्नास्ति न व्याधिर्न च तस्कराः ।
न चाधर्मोऽभवत्तत्र धर्म एव हि सर्वदा ॥ ५६.१६ ॥
सदा मुदान्वितो राजा सभार्यो बहुपुत्रकः ।
एकासीददुहिता तस्य सुरूपा गिरिजा यथा ॥ ५६.१७ ॥
इष्टा सा पितृमातृभ्यां बन्धुवर्गजनस्य च ।
कृतं वैवाहिकं कर्म काले प्राप्ते यथाविधि ॥ ५६.१८ ॥
अनन्तरं चेदिपतिर्द्वादशाब्दमखे स्थितः ।
ततस्तस्यास्तु यो भर्ता स मृत्युवशमागतः ॥ ५६.१९ ॥
विधवां तां सुतां दृष्ट्वा राजा शोकसमन्वितः ।
उवाच वचनं तत्र स्वभार्या दुःखपीडिताम् ॥ ५६.२० ॥
प्रिये दुःखमिदं जातं यावज्जीवं सुदुःसहम् ।
नैषा रक्षयितुं शक्या रूपयौवनगर्विता ॥ ५६.२१ ॥
दूषयेत कुलं क्वापि कथं रक्ष्या हि बालिका ।

नोपायो विद्यते क्वापि भानुमत्याश्च रक्षणे ।
परस्परं विवदतोः श्रुत्वा तत्कन्यकाब्रवीत् ॥ ५६.२२ ॥

भानुमत्युवाच -

न लज्जामि तवाग्रेऽहं जल्पन्ती तात कर्हिचित् ।
सत्यं नोत्पद्यते दोषो मदर्थं ते नराधिप ॥ ५६.२३ ॥
अद्यप्रभृत्यहं तात धारयिष्ये न मूर्धजान् ।
स्थूलवस्त्रपटार्द्धं तु धारयिष्यामि ते गृहे ॥ ५६.२४ ॥
करिष्यामि व्रतान्याशु पुराणविहितानि च ।
आत्मानं शोषयिष्यामि तोषयिष्ये जनार्दनम् ॥ ५६.२५ ॥
ममैषा वर्तते बुद्धिर्यदि त्वं तात मन्यसे ।
भानुमत्या वचः श्रुत्वा राजा संहर्षितोऽभवत् ॥ ५६.२६ ॥
तीर्थयात्रां समुद्दिश्य कोशं दत्त्वा सुपुष्कलम् ।
विसृज्य पुरुषान्वृद्धान् कृत्वा तस्याः सुरक्षणे ॥ ५६.२७ ॥
पुरुषान् सायुधांश्चापि ब्राह्मणान्सपुरोहितान् ।
दासीदासान्पदातींश्च चास्याः संरक्षणक्षमान् ॥ ५६.२८ ॥
ततः पितुर्मतेनैव गङ्गातीरं गता सती ।
अवगाह्य तटे द्वे तु गङ्गायाः स नराधिप ॥ ५६.२९ ॥
नित्यं सम्पूज्य सद्विप्राङ्गन्धमाल्यादिभूषणैः ।
द्वादशाब्दानि सा तीरे गङ्गायाः समवस्थिता ॥ ५६.३० ॥
त्यक्त्वा गङ्गां तदा राज्ञी गता काष्ठां तु दक्षिणाम् ।
प्राप्ता सा सचिवैः सार्द्धं यत्र रेवा महानदी ॥ ५६.३१ ॥
समाः पञ्च स्थिता तत्र ओङ्कारेऽमरकण्टके ।
उदग्याम्येषु तीर्थेषु तीर्थातीर्थं जगाम सा ॥ ५६.३२ ॥
स्नात्वा स्नात्वा पूज्य विप्रान् भक्तिपूर्वमतन्द्रिता ।
वारुणीं सा दिशं गत्वा देवनद्याश्च सङ्गमे ॥ ५६.३३ ॥
ददर्श चाश्रमं पुण्यं मुनिसङ्घैः समाकुलम् ।
दृष्ट्वा मुनिसमूहं सा प्रणिपत्येदमब्रवीत् ॥ ५६.३४ ॥
माहात्म्यमस्य तीर्थस्य नाम चैवास्य कीदृशम् ।
कथयन्तु महाभागाः प्रसादः क्रियतां मम ॥ ५६.३५ ॥
ऋषय ऊचुः ।
चक्रतीर्थं तु विख्यातं चक्रं दत्तं पुरा हरेः ।

महेश्वरेण तुष्टेन देवदेवेन शूलिना ॥ ५६.३६ ॥
अत्र तीर्थं तु यः स्नात्वा तर्पयेत्पितृदेवताः ।
अनिवर्तिका गतिस्तस्य जायते नात्र संशयः ॥ ५६.३७ ॥
द्वितीयेऽहिनि ततो गच्छेच्छूलभेदे तपस्विनि ।
पूर्वोक्तेन विधानेन स्नानं कुर्याद्यथाविधि ॥ ५६.३८ ॥
जन्मत्रयकृतैः पापैर्मुच्यते नात्र संशयः ।
जलेन तिलमात्रेण प्रदद्यादञ्जलित्रयम् ॥ ५६.३९ ॥
तृप्यन्ति पितरस्तस्य द्वादशाब्दान्यसंशयम् ।
यः श्राद्धं कुरुते भक्त्या श्रोत्रियैर्ब्राह्मणैर्नृप ॥ ५६.४० ॥
वार्द्धुष्याद्यास्तु वर्ज्यन्ते पितृणां दत्तमक्षयम् ।
अपरेऽहिनि ततो गच्छेत्पुण्यां देवशिलां शुभाम् ॥ ५६.४१ ॥
वीक्ष्यते जाह्नवी पुण्या देवैरुत्पादिता पुरा ।
स्नात्वा तत्र जलं दद्यात्तिलमिश्रं नराधिप ॥ ५६.४२ ॥
सकृत्पिण्डप्रदानेन मुच्यते ब्रह्महत्याया ।
एकादश्यामुपोषित्वा पक्षयोरुभयोरपि ॥ ५६.४३ ॥
क्षपाजागरणं कुर्यात्पठेत्पौराणिकीं कथाम् ।
विष्णुपूजां प्रकुर्वीत पुष्पधूपनिवेदनैः ॥ ५६.४४ ॥
प्रभाते भोजयेद्विप्रान् दानं दद्यात्सशक्तितः ।
चतुर्थेऽहिनि ततो गच्छेद्यत्र प्राची सरस्वती ॥ ५६.४५ ॥
ब्रह्मदेहाद्विनिष्क्रान्ता पावनार्थं शरीरिणाम् ।
तत्र स्नात्वा नरो भक्त्या तर्पयेत्पितृदेवताः ॥ ५६.४६ ॥
श्राद्धं कृत्वा यथान्यायमनिन्द्यान् भोजयेद्विजान् ।
पितरस्तस्य तृप्यन्ति द्वादशाब्दान्यसंशयम् ॥ ५६.४७ ॥
सर्वदेवमयं स्थानं सर्वतीर्थमयं तथा ।
देवकोटिसमाकीर्णं कोटिलिङ्गोत्तमोत्तमम् ॥ ५६.४८ ॥
त्रिरात्रं कुरुते योऽत्र शुचिः स्नात्वा जितेन्द्रियः ।
पक्षं मासं च षण्मासमब्दमेकं कदाचन ॥ ५६.४९ ॥
न तस्य सम्भवो मर्त्ये तस्य वासो भवेद्विवि ।
नियमस्थो विमुच्येत त्रिजन्मजनितादघात् ॥ ५६.५० ॥
विना पुंसां तु या नारी द्वादशाब्दं शुचिव्रता ।
तिष्ठते साक्षयं कालं रुद्रलोके महीयते ॥ ५६.५१ ॥
मुनीनां वचनं श्रुत्वा मुदा परमया ययौ ।

ततोऽवगाह्य ततीर्थमहर्निशमतन्द्रिता ॥ ५६.५२ ॥
 दृष्ट्वा तीर्थप्रभावं तु पुनर्वचनमब्रवीत् ।
 श्रूयतां वचनं मेऽद्य ब्राह्मणाः सपुरोहिताः ॥ ५६.५३ ॥
 न त्यजामीदृशं स्थानं यावज्जीवमहर्निशम् ।
 मत्पितुश्च तथा मातुः कथयध्वमिदं वचः ॥ ५६.५४ ॥
 त्वत्कन्या शूलभेदस्था नियता व्रतचारिणी ।
 एवमुक्त्वा स्थिता सा तु तत्र भानुमती नृपः ॥ ५६.५५ ॥
 एकान्तरोपवासस्था शनैर्मासोपवासिता ।
 देवशिलास्थिता नित्यं दध्यौ सा चक्रपाणिनम् ॥ ५६.५६ ॥
 अहर्निशं दहेद्धूपं चन्दनं च सदीपकम् ।
 पादशौचं स्वयं कृत्वा स्वयं भोजयते द्विजान् ।
 द्वादशाब्दानि सा राज्ञी सुव्रता तत्र संस्थिता ॥ ५६.५७ ॥

ईश्वर उवाच -

अन्यदेवशिलायास्तु माहात्म्यं शृणु भूपते ।
 कथयामि महाबाहो सेतिहासं पुरातनम् ॥ ५६.५८ ॥
 कश्चिद्वनेचरो व्याधः शबरः सह भार्यया ।
 दुर्भिक्षपीडितस्तत्र आमिषार्थं वनं गतः ॥ ५६.५९ ॥
 नापश्यत्पक्षिणस्तत्र न मृगान्न फलानि च ।
 सरस्ततो ददर्शार्थं पद्मिनीखण्डमण्डितम् ॥ ५६.६० ॥
 दृष्ट्वा सरोवरं तत्र शबरी वाक्यमब्रवीत् ।
 कुमुदानि गृहाण त्वं दिव्यान्याहारसिद्धये ॥ ५६.६१ ॥
 देवस्य पूजनार्थं तु शूलभेदस्य यत्नतः ।
 विक्रयो भविता तत्र धर्मशीलो जनो यतः ॥ ५६.६२ ॥
 भार्याया वचनं श्रुत्वा जग्राह कुमुदानि सः ।
 उत्तीर्णस्तु तटे यावद्दृष्ट्वा श्रीवृक्षमग्रतः ॥ ५६.६३ ॥
 श्रीफलानि गृहीत्वा तु सुपक्वानि विशेषतः ।
 शूलभेदं स सम्प्राप्तो ददर्श सुबहूञ्जनान् ॥ ५६.६४ ॥
 चैत्रमासे सिते पक्षे एकादश्यां नराधिप ।
 तस्मिन्नहनि नाशनीयुर्बाला वृद्धास्तथा स्त्रियः ॥ ५६.६५ ॥
 मण्डपं ददृशे तत्र कृतं देवशिलोपरि ।
 वस्त्रैः संवेष्टितं दिव्यं स्रङ्माल्यैरुपशोभितम् ॥ ५६.६६ ॥

ऋषयश्चागतास्तत्र ये चाश्रमनिवासिनः ।
 सोपवासाः सनियमाः सर्वे साग्निपरिग्रहाः ॥ ५६.६७ ॥
 देवनद्यास्तटे रम्ये मुनिसङ्घैः समाकुले ।
 आगच्छद्भिर्नृपश्रेष्ठ मार्गस्तत्र न लभ्यते ॥ ५६.६८ ॥
 दृष्ट्वा जनपदं तत्र तां भार्या शबरोऽब्रवीत् ।
 गच्छ पृच्छस्व किमपि किमद्य स्नानकारणम् ॥ ५६.६९ ॥
 पर्वाणि यानि श्रूयन्ते किंस्वित्सूर्येन्दुसम्प्लवः ।
 अयनं किं भवेदद्य किं वाक्ष्यत्तृतीयका ॥ ५६.७० ॥
 ततः स्वभर्तुर्वचनाच्छबरी प्रस्थिता तदा ।
 पप्रच्छ नारीं दृष्ट्वाग्रे दत्त्वाग्रे कमले शुभे ॥ ५६.७१ ॥
 तिथिरद्यैव का प्रोक्ता किं पर्व कथयस्व मे ।
 किमयं स्नाति लोकोऽयं किं वा स्नानस्य कारणम् ॥ ५६.७२ ॥

नार्युवाच -

अद्य चैकादशी पुण्या सर्वपापक्षयंकरी ।
 उपोषिता सकृद्येन नाकप्राप्तिं करोति सा ॥ ५६.७३ ॥
 तस्यास्तद्वचनं श्रुत्वा शबरी शाबराय वै ।
 कथयामास चाव्यग्रा स्त्रीवाक्यं नृपसत्तम ॥ ५६.७४ ॥
 अद्य त्वेकादशी पुण्या बालवृद्धैरुपोषिता ।
 मदनैकादशी नाम सर्वपापक्षयंकरी ॥ ५६.७५ ॥
 नियता श्रूयते तत्र राजपुत्री सुशोभना ।
 व्रतस्था नियताहारा नाम्ना भानुमती सती ॥ ५६.७६ ॥
 नैतया सदृशी काचित्त्रिषु लोकेषु विश्रुता ।
 दृश्यते सा वरारोहा हयवतीर्णा महीतले ॥ ५६.७७ ॥
 भार्याया वचनं श्रुत्वा शबरस्तां जगाद ह ।
 कमलानि यथालाभं दत्त्वा भुङ्क्व हि सत्वरम् ॥ ५६.७८ ॥
 ममैषा वर्तते बुद्धिर्न भोक्तव्यं मया ध्रुवम् ।
 न मयोपार्जितं भद्रे पापबुद्ध्या शुभं क्वचित् ॥ ५६.७९ ॥

शबर्युवाच -

न पूर्वं तु मया भुक्तं कस्मिंश्चैव तु वासरे ।
 भुक्तशेषं मया भुक्तं यावत्कालं स्मराम्यहम् ॥ ५६.८० ॥

भार्याया निश्चयं ज्ञात्वा स्नानं कर्तुं जगाम ह ।
अर्धोत्तरीयवस्त्रेण स्नानं कृत्वा तु भक्तितः ॥ ५६.८१ ॥
सर्वान् देवान्नमस्कृत्य गतो देवशिलां प्रति ।
तस्थौ स शङ्कमानोऽपि नमस्कृत्य जनार्दनम् ॥ ५६.८२ ॥
यस्यास्तु कुमुदे दत्ते तया राज्यै निवेदितम् ।
तद्दृष्ट्वा पद्मयुगलं तां दासीं साब्रवीत्तदा ॥ ५६.८३ ॥
कुत्र पद्मद्वयं लब्धं कथ्यतामग्रतो मम ।
शीघ्रं तत्रैव गत्वा च पद्मानानय चापरान् ॥ ५६.८४ ॥
धान्येन वसुना वापि कमलानि समानय ।
भानुमत्या वचः श्रुत्वा गता सा शबरं प्रति ॥ ५६.८५ ॥
श्रीफलानि च पुष्पाणि बहून्यन्यानि देहि मे ॥ ५६.८६ ॥

शबर्युवाच -

श्रीफलानि सपुष्पाणि दास्यामि च विशेषतः ।
न लोभो न स्पृहा मेऽस्ति गत्वा राज्ञीं निवेदय ॥ ५६.८७ ॥
तया च सत्वरं गत्वा यथावृत्तं निवेदितम् ।
शबर्युक्तं पुरस्तस्याः सविस्तरपरं वचः ॥ ५६.८८ ॥
तस्यास्तु वचनं श्रुत्वा राज्ञी तत्र स्वयं गता ।
उवाच शबरीं प्रीत्या देहि पद्मानि मूल्यतः ॥ ५६.८९ ॥

शबर्युवाच -

न मूल्यं कामये देवि फलपुष्पसमुद्भवम् ।
श्रीफलानि च पुष्पाणि यथेष्टं मम गृह्यताम् ॥ ५६.९० ॥
अर्चा कुरु यथान्यायं वासुदेवे जगत्पतौ ॥ ५६.९१ ॥

राज्युवाच -

विना मूल्यं न गृह्णामि कमलानि तवाधुना ।
धान्यस्य खारिकामेकां ददामि प्रतिगृह्यताम् ॥ ५६.९२ ॥
दश विंशत्यथ त्रिंशच्चत्वारिंशदथापि वा ।
गृहाण वा खारिशतं दुर्भिक्षां बोधिमुत्तर ॥ ५६.९३ ॥
वसु रत्नं सुवर्णं च अन्यत्ते यदभीप्सितम् ।
तत्सर्वं सम्प्रदास्यामि कमलार्थं न संशयः ॥ ५६.९४ ॥

शबर्युवाच -

नाहारं चिन्तयाम्यद्य मुक्त्वा देवं वरानने ।
देवकार्यं विना भद्रे नान्या बुद्धिः प्रवर्तते ॥ ५६.९५ ॥

राज्युवाच -

न त्वयान्नं परित्याज्यं सर्वमन्ने प्रतिष्ठितम् ।
तस्मात्सर्वप्रयत्नेन ममान्नं प्रतिगृह्यताम् ॥ ५६.९६ ॥
तपस्विनो महाभागा ये चारण्यनिवासिनः ।
गृहस्थद्वारि ते सर्वे याचन्तेऽन्नमतन्द्रिताः ॥ ५६.९७ ॥

शबर्युवाच -

निषेधश्च कृतः पूर्वं सर्वं सत्ये प्रतिष्ठितम् ।
सत्येन तपते सूर्यः सत्येन ज्वलतेऽनलः ॥ ५६.९८ ॥
सत्येन तिष्ठत्युदधिर्वायुः सत्येन वाति हि ।
सत्येन पच्यते सस्यं गावः क्षीरं स्रवन्ति च ॥ ५६.९९ ॥
सत्याधारमिदं सर्वं जगत्स्थावरजङ्गमम् ।
तस्मात्सर्वप्रयत्नेन सत्यं सत्येन पालयेत् ॥ ५६.१०० ॥
देवकार्यं तु मे मुक्त्वा नान्या बुद्धिः प्रवर्तते ।
गृहाण राज्ञि पुष्पाणि कुरु पूजां गदाभृतः ॥ ५६.१०१ ॥
श्रूयते द्विजवाक्यैस्तु न दोषो विद्यते क्वचित् ।
कुशाः शाकं पयो मत्स्या गन्धाः पुष्पाक्षता दधि ।
मांसं शय्यासनं धानाः प्रत्याख्येया न वारि च ॥ ५६.१०२ ॥

राज्युवाच -

आरामोपहृतं पुष्पमारण्यं पुष्पमेव च ।
क्रीतं प्रतिग्रहे लब्धं पुष्पमेवं चतुर्विधम् ॥ ५६.१०३ ॥
उत्तमं पुष्पमारण्यं गृहीतं स्वयमेव च ।
मध्यमं फलमारामे त्वधमं क्रीतमेव च ।
प्रतिग्रहेण यल्लब्धं निष्फलं तद्विदुर्बुधाः ॥ ५६.१०४ ॥

पुरोहित उवाच -

गृहाण राज्ञि पुष्पाणि कुरु पूजां गदाभृतः ।
उपकारः प्रकर्तव्यो व्यपदेशेन कर्हिचित् ॥ ५६.१०५ ॥

ईश्वर उवाच -

श्रीफलानि सपद्मानि दत्तानि शबरेण तु ।
गृहीत्वा तानि राज्ञी सा पूजां चक्रे सुशोभनाम् ॥ ५६.१०६ ॥
क्षपाजागरणं चक्रे श्रुत्वा पौराणिकीं कथाम् ।
शबरस्तु ततो भार्यामिदं वचनमब्रवीत् ॥ ५६.१०७ ॥
दीपार्थं गृह्यतां स्नेहो यथालाभेन सुन्दरि ।
कृत्वा दीपं ततस्तौ तु कृत्वा पूजां हरेः शुभाम् ॥ ५६.१०८ ॥
चक्रतुर्जागरं रात्रौ ध्यायन्तो धरणीधरम् ।
ततः प्रभातसमये दृष्ट्वा स्नानोत्सुकं जनम् ॥ ५६.१०९ ॥
स्नाति वै शूलभेदे तु देवन्द्यां तथापरे ।
सरस्वत्यां नराः केचिन्मार्कण्डस्य हृदेऽपरे ॥ ५६.११० ॥
चक्रतीर्थं गताश्चक्रुः स्नानं केचिद्विधानतः ।
शुचयस्ते जनाः सर्वे स्नात्वा देवाशिलोपरि ॥ ५६.१११ ॥
श्राद्धं चक्रुः प्रयत्नेन श्रद्धया पूतचेतसा ।
तान्दृष्ट्वा शबरो बिल्वैः पिण्डांश्चक्रे प्रयत्नतः ॥ ५६.११२ ॥
भानुमत्या तथा भर्तुः पिण्डनिर्वपणं कृतम् ।
अनिन्द्या भोजिता विप्रा दम्भवार्द्धुष्यवर्जिताः ॥ ५६.११३ ॥
हविष्यान्नैस्तथा दध्ना शर्करामधुसर्पिषा ।
पायसेन तु गव्येन कृतान्नेन विशेषतः ॥ ५६.११४ ॥
भोजयित्वा तथा राज्ञी ददौ दानं यथाविधि ।
पादुकोपानहौ छत्रं शय्यां गोवृषमेव च ॥ ५६.११५ ॥
विविधानि च दानानि हेमरत्नधनानि च ।
चक्रतीर्थं महाराज कपिलां यः प्रयच्छति ।
पृथ्वी तेन भवेद्दत्ता सशैलवनकानना ॥ ५६.११६ ॥

उत्तानपाद उवाच -

यानि यानि च दत्तानि शस्तानि जगतीपतेः ।
तानि सर्वाणि देवेश कथयस्व प्रसादतः ॥ ५६.११७ ॥

ईश्वर उवाच -

तिलप्रदः प्रजामिष्टां दीपदशचक्षुरुत्तमम् ।
भूमिदः स्वर्गमाप्नोति दीर्घमायुर्हिरण्यदः ॥ ५६.११८ ॥

गृहदो रोगरहितो रूप्यदो रूपवान् भवेत् ।
 वासोदश्चन्द्रसालोक्यमर्कसायुज्यमश्वदः ॥ ५६.११९ ॥
 वृषदस्तु श्रियं पुष्टां गोदाता च त्रिविष्टपम् ।
 यानशय्याप्रदो भार्यामैश्वर्यमभयप्रदः ॥ ५६.१२० ॥
 धान्यदः शाश्वतं सौख्यं ब्रह्मदो ब्रह्म शाश्वतम् ।
 वार्यन्नपृथिवीवासस्तिलकाञ्चनसर्पिषाम् ॥ ५६.१२१ ॥
 सर्वेषामेव दानानां ब्रह्मदानं विशिष्यते ।
 येन येन हि भावेन यद्यद्दानं प्रयच्छति ॥ ५६.१२२ ॥
 तेन तेन स भावेन प्राप्नोति प्रतिपूजितम् ।
 दृष्ट्वा दानानि सर्वाणि राज्ञी दत्तानि यानि च ॥ ५६.१२३ ॥
 उवाच शबरो भार्या यतच्छृणु नरेश्वर ।
 पुराणं पठितं भद्रे ब्राह्मणैर्वेदपारगैः ॥ ५६.१२४ ॥
 श्रुतं च तन्मया सर्वं दानधर्मफलं शुभम् ।
 पूर्वजन्मार्जितं पापं स्नानदानव्रतादिभिः ॥ ५६.१२५ ॥
 शरीरं दुस्त्यजं मुक्त्वा लभते गतिमुत्तमाम् ।
 संसारसागराद्भीतः सत्यं भद्रे वदामि ते ॥ ५६.१२६ ॥
 अनेकानि च पापानि कृतानि बहुशो मया ।
 घातिता जन्तवो भद्रे निर्दग्धाः पर्वताः सदा ॥ ५६.१२७ ॥
 तेन पापेन दग्धोऽहं दारिद्र्यं न निवर्तते ।
 तीर्थावगाहनं पूर्वं पापेन न कृतं मया ॥ ५६.१२८ ॥
 तेनाहं दुःखितो भद्रे दारिद्र्यमनिवर्तिकम् ।
 मातुर्गृहं प्रयाहि त्वं त्यज स्नेहं ममोपरि ।
 नगशृङ्गं समारुह्य मोक्तुमिच्छाम्यहं तनुम् ॥ ५६.१२९ ॥

शबर्युवाच -

मात्रा पित्रा न मे कार्यं नापि स्वजनबान्धवैः ।
 या गतिस्तव जीवेश सा ममापि भविष्यति ॥ ५६.१३० ॥
 न स्त्रीणामीदृशो धर्मो विना भर्त्रा स्वजीवितम् ।
 श्रूयन्ते बहवो दोषा धर्मशास्त्रेष्वनेकधा ॥ ५६.१३१ ॥
 पारणं कुरु भोजेन्द्र व्रतं येन न नश्यति ।
 यत्तेऽभिवाञ्छितं किञ्चिद्विष्णवे कर्तुमर्हसि ॥ ५६.१३२ ॥
 भार्याया वचनं श्रुत्वा मुमुदे शबरस्ततः ।

गृहीत्वा श्रीफलं शीघ्रं होमं कृत्वा यथाविधि ॥ ५६.१३३ ॥
सर्वदेवान्नमस्कृत्य भुक्तोऽपि च तया सह ।
चैत्र्यां तु विषुवं ज्ञात्वा तस्थौ तत्र दिनत्रयम् ॥ ५६.१३४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
व्याधवाक्योपदेशकथनपूर्वकदानादिफलवर्णनं नाम षट्पञ्चाशत्तमोऽध्यायः ॥

ऋKV अध्याय ५७

ईश्वर उवाच -

भानुमती द्विजान्भोज्य बुभुजे भुक्तशेषतः ।
भुक्त्वा सुसुखमास्थाय तदन्नं परिणाम्य च ॥ ५७.१ ॥
त्रयोदश्यां ततो गत्वा मदनाख्यतिथौ तदा ।
मार्कण्डस्य हृदे स्नात्वानर्च्य देवं गुहाशयम् ॥ ५७.२ ॥
कृतोपवासनियमा स्नापयित्वा महेश्वरम् ।
पञ्चामृतसुगन्धेन धूपदीपनिवेदनैः ॥ ५७.३ ॥
आर्चयद्विविधैः पुष्पैर्नैवेद्यैश्च सुशोभनैः ।
क्षपाजागरणं कृत्वा श्रुत्वा पौराणिकीं कथाम् ॥ ५७.४ ॥
नृत्यगीतैस्तथा स्तोत्रैर्दध्यौ देवं महेश्वरम् ।
अन्नं विस्तारितं सर्वं देवस्याग्रे यथाविधि ॥ ५७.५ ॥
चातुर्वर्ण्यसुताः सर्वे भोजिताः सपरिच्छदाः ।
चतुर्दश्यां दिनं यावत्सम्पूज्य वृषभध्वजम् ॥ ५७.६ ॥
शङ्खवादित्रभेरीभिः पटहध्वनिनादितम् ।
क्षपाजागरणं कृत्वा प्रभूतजनसंकुलम् ॥ ५७.७ ॥
नृत्यगीतैस्तथा स्तोत्रैः प्रेरिता सा निशा तदा ।
प्रभाते भोजिता विप्राः पायसैर्मधुसर्पिषा ॥ ५७.८ ॥
दत्त्वा दानानि विप्रेभ्यः शक्त्या विप्रानुसारतः ।
अर्चयित्वा महापुष्पैः सुगन्धैर्मदनेन च ॥ ५७.९ ॥
विचित्रैः सूक्ष्मवस्त्रैश्च देवः सम्पूज्य वेष्टितः ।
सगदामलम्बमानैश्च बहुदीपसमुज्ज्वलैः ॥ ५७.१० ॥
पक्वान्नैर्विविधैर्भक्ष्यैः सुवृत्तैर्मोदकादिभिः ।
ततस्ते ब्राह्मणाः सर्वे वेदाध्ययनतत्पराः ॥ ५७.११ ॥

तत्पर्व कीर्तयांश्चक्रुः पद्मकं नाम नामतः ।
आदित्यस्य दिनं त्वद्य तिथिः पञ्चदशी तथा ॥ ५७.१२ ॥
त्वाष्ट्रमेव च नक्षत्रं संक्रान्तिर्विषुवन्तथा ।
व्यतीपातस्तथा योगः करणविष्टिरेव च ॥ ५७.१३ ॥
पद्मकं नाम पर्वतदयनादिचतुर्गुणम् ।
अत्र दत्तं हुतं जप्तं सर्वं भवति चाक्षयम् ॥ ५७.१४ ॥
ते द्विजा भानुमत्याथ शूलभेदं गताः सह ।
ददृशुः शबरं कुण्डे भार्यया सह संस्थितम् ॥ ५७.१५ ॥
ऐशानीं स दिशं गत्वा पर्वते भृगुमूर्धनि ।
पतितुं च समारूढो भार्यया सह पार्थिव ॥ ५७.१६ ॥

भानुमत्युवाच -

तिष्ठ तिष्ठ महासत्त्व शृणुष्व वचनं मम ।
किमर्थं त्यजसि प्राणानद्यापि च युवा भवान् ॥ ५७.१७ ॥
कः सन्तापः क उद्वेगः किं दुःखं व्याधिरेव च ।
शिशुः संदृश्यसेऽद्यापि कारणं कथ्यतामिदम् ॥ ५७.१८ ॥

शबर उवाच -

कारणं नास्ति मे किञ्चिन्न दुःखं किञ्चिदेव तु ।
संसारभयभीतोऽहं नान्या बुद्धिः प्रवर्तते ॥ ५७.१९ ॥
दुःखेन लभ्यते यस्मान्मानुष्यं जन्म भाग्यतः ।
मानुष्यं जन्म चासाद्य या न धर्मं समाचरेत् ॥ ५७.२० ॥
स गच्छेन्निरयं घोरमात्मदोषेण सुन्दरि ।
तस्मात्पतितुमिच्छामि तीर्थेऽस्मिन्पापनाशने ॥ ५७.२१ ॥

राज्युवाच -

अद्यापि वर्तते कालो धर्मस्योपार्जने तव ।
कृतापकृतकर्मा वै व्रतदानैर्विशुध्यति ॥ ५७.२२ ॥
अहं दास्यामि धान्यं वा वासांसि द्रविणं बहु ।
नित्यमाचर धर्मं त्वं ध्यायन्नित्यं महेश्वरम् ॥ ५७.२३ ॥

शबर उवाच -

नैवाहं कामये वित्तं न धान्यं वस्त्रमेव च ।

यो यस्यैवान्नमश्नाति स तस्याश्नाति किल्बिषम् ॥ ५७.२४ ॥

राज्युवाच -

कन्दमूलफलाहारो भ्रमित्वा भैक्ष्यमुत्तमम् ।

अवगाह्य सुतीर्थानि सर्वपापैः प्रमुच्यते ॥ ५७.२५ ॥

ततो विमुक्तपापस्तु यत्किञ्चित्कुरुते शुचिः ।

कर्मणा तेन पूतस्त्वं सद्गतिं प्राप्स्यसि ध्रुवम् ॥ ५७.२६ ॥

शबर उवाच -

अन्नमद्य मया त्यक्तं प्राणेभ्योऽपि महतरम् ।

सत्यं न लोपयेद्देवि निश्चितात्र मतिर्मम ॥ ५७.२७ ॥

प्रसादः क्रियतां देवि क्षमस्वादय जनैः सह ।

अर्धोत्तरीयवस्त्रेण संयम्यात्मानमुद्यतः ॥ ५७.२८ ॥

भार्यया सहितो व्याधो हरिं ध्यात्वा पपात ह ।

नगार्धात्पतितो यावद्गतजीवो नराधिप ॥ ५७.२९ ॥

चूर्णीभूतौ हि तौ दृष्ट्वा कुण्डस्योपरि भूमिप ।

त्रिमुहूर्ते गते काले शबरो भार्यया सह ॥ ५७.३० ॥

दिव्यं विमानमारूढो गतश्चानुत्तमां गतिम् ॥ ५७.३१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
व्याधस्वर्गगमनवर्णनं नाम सप्तपञ्चाशत्तमोऽध्यायः ॥

ऋKV अध्याय ५८

उत्तानपाद उवाच -

अथातो देवदेवेश भानुमत्यकरोच्च किम् ।

एष मे संशयो देव कथयस्व प्रसादतः ॥ ५८.१ ॥

ईश्वर उवाच -

चिन्तयित्वा मुहूर्तं सा गता कुण्डस्य सन्निधौ ।

दृष्ट्वा कुण्डस्य माहात्म्यं राज्ञी हर्षेण पूरिता ॥ ५८.२ ॥

विप्रान् बहून् समाहूय पूजयामास तत्क्षणात् ।

दत्त्वा तु विधिवद्दानं ब्राह्मणेभ्यो नृपात्मज ॥ ५८.३ ॥

निश्चयं परमं कृत्वा स्थिता शान्तेन चेतसा ।
 ततः सम्पूज्य विधिवत्पितुःन्देवान्नराधिप ॥ ५८.४ ॥
 क्षपयित्वा पक्षमेकं मधुमासस्य सा स्थिता ।
 अमावास्यां ततो राज्ञी गता पर्वतसन्निधौ ॥ ५८.५ ॥
 नगशृङ्गं समारुह्य कृत्वा मुकुलितौ करौ ।
 विज्ञाप्य ब्राह्मणान् सर्वानिदं वचनमब्रवीत् ॥ ५८.६ ॥
 मम माता पिता भ्राता ये चान्ये सखिबान्धवाः ।
 क्षमापयित्वा सर्वास्तान्वचनं मम कथ्यताम् ॥ ५८.७ ॥
 त्वत्पुत्री शूलभेदे तु तपः कृत्वा स्वशक्तितः ।
 विसृज्य चैव सात्मानं तस्मिंस्तीर्थे दिवं ययौ ॥ ५८.८ ॥
 ब्राह्मणा ऊचुः ।
 संदेशं कथयिष्यामस्त्वयोक्तं शोभनव्रते ।
 मातापितृभ्यां सुश्रोणि मा तेऽभूदत्र संशयः ॥ ५८.९ ॥
 ततो विसृज्य ताल्लोकान् स्थिता पर्वतमूर्धनि ।
 अर्धोत्तरीयवस्त्रेण गाढं बद्धा पुनःपुनः ॥ ५८.१० ॥
 ततश्चिक्षेप सात्मानमेकचिता नराधिप ।
 नगार्द्धे पतिता यावत्तावद्दृष्टाः सुराङ्गनाः ॥ ५८.११ ॥
 भोभो वत्से महाभागे भानुमत्यतितापसि ।
 दिव्यं विमानमारुह्य कैलासं प्रति गम्यताम् ॥ ५८.१२ ॥
 ततः सा पश्यतां तेषां जनानां त्रिदिवं गता ॥ ५८.१३ ॥

मार्कण्डेय उवाच -

इति ते कथितः सर्वः शूलभेदस्य विस्तरः ।
 यः श्रुतः शङ्करात्पूर्वमृषिदेवसमागमे ॥ ५८.१४ ॥
 य इदं पठते भक्त्या तीर्थे देवकुलेऽपि वा ।
 स मुच्यते महापापादपि जन्मशतार्जितात् ॥ ५८.१५ ॥
 ब्रह्महा च सुरापी च स्तेयी च गुरुतल्पगः ।
 गोघाती स्त्रीविघाती च देवब्रह्मस्वहारकः ॥ ५८.१६ ॥
 स्वामिद्रोही मित्रघाती तथा विश्वासघातकः ।
 परन्यासापहारी च परनिक्षेपलोपकः ॥ ५८.१७ ॥
 रसभेदी तुलाभेदी तथा वार्द्धुषिकस्तु यः ।
 यः कन्याविघ्नकर्ता च तथा विक्रयकारकः ॥ ५८.१८ ॥

परभार्या भ्रातृभार्या गौः स्नुषा कन्यका तथा ।
 अभिगामी परद्वेषी तथा धर्मप्रदूषकः ॥ ५८.१९ ॥
 मुच्यन्ते सर्वे एवैते शूलभेदप्रभावतः ॥ ५८.२० ॥
 य इदं श्रावयेच्छ्लाद्धे विप्राणां भुञ्जतां नृप ।
 मुदं प्रयान्ति संहृष्टाः पितरस्तस्य सर्वशः ॥ ५८.२१ ॥
 यश्चेदं शृणुयाद्भक्त्या पठ्यमानं नरो वशी ।
 स मुक्तः सर्वपापेभ्यः सर्वकल्याणभागभवेत् ॥ ५८.२२ ॥
 इदं यशस्यमायुष्यमिदं पावनमुत्तमम् ।
 पठतां शृण्वतां नृणामायुःकीर्तिविवर्धनम् ॥ ५८.२३ ॥
 इति कथितमिदं ते शूलभेदस्य पुण्यं महिमन हि मनुष्यैः श्रूयते यत्सपापैः ।
 मदनरिपुतटिन्या याम्यकूलस्थितस्य प्रबलदुरितकन्दोच्छेदकुद्दालकल्पम् ॥ ५८.२४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शूलभेदतीर्थमाहात्म्यवर्णनं नामाष्टपञ्चाशत्तमोऽध्यायः ॥

शूलभेदमाहात्म्यं समाप्तम्

ऋKV अध्याय ५९

श्रीमार्कण्डेय उवाच -

ततः पुष्करिणीं गच्छेत्सर्वपापप्रणाशिनीम् ।
 श्रुते यस्याः प्रभावे तु सर्वपापैः प्रमुच्यते ॥ ५९.१ ॥
 रेवाया उत्तरे कूले तीर्थं परमशोभनम् ।
 यत्रास्ते सर्वदा देवो वेदमूर्तिर्दिवाकरः ॥ ५९.२ ॥
 कुरुक्षेत्रं यथा पुण्यं सार्वकामिकमुत्तमम् ।
 इदं तीर्थं तथा पुण्यं सर्वकामफलप्रदम् ॥ ५९.३ ॥
 कुरुक्षेत्रे यथा वृद्धिर्दानस्य जगतीपते ।
 पुष्करिण्यां तथा दानं वर्धते नात्र संशयः ॥ ५९.४ ॥
 यवमेकं तु यो दद्यात्सौवर्णं मस्तके नृप ।
 पुष्करिण्यां तथा स्थानं यथा स्थानं नरे स्मृतम् ॥ ५९.५ ॥
 सूर्यग्रहे तु यः स्नात्वा दद्याद्दानं यथाविधि ।
 हस्त्यश्वरथरत्नादि गृहं गाश्च युगंधरान् ॥ ५९.६ ॥

सुवर्णं रजतं वापि ब्राह्मणेभ्यो ददाति यः ।
 त्रयोदश दिनं यावत्त्रयोदशगुणं भवेत् ॥ ५९.७ ॥
 तिलमिश्रेण तोयेन तर्पयेत्पितृदेवताः ।
 द्वादशाब्दे भवेत्प्रीतिस्तत्र तीर्थे महीपते ॥ ५९.८ ॥
 यस्तत्र कुरुते श्राद्धं पायसैर्मधुसर्पिषा ।
 श्राद्धदो लभते स्वर्गं पितृणां दत्तमक्षयम् ॥ ५९.९ ॥
 अक्षतैर्बदरैर्बिल्वैरिड्गुदैर्वा तिलैः सह ।
 अक्षयं फलमाप्नोति तस्मिंस्तीर्थे न संशयः ॥ ५९.१० ॥
 तत्र स्नात्वा तु यो देवं पूजयेच्च दिवाकरम् ।
 आदित्यहृदयं जप्त्वा पुनरादित्यमर्चयेत् ।
 स गच्छेत्परमं लोकं त्रिदशैरपि वन्दितम् ॥ ५९.११ ॥
 ऋचमेकां जपेद्यस्तु यजुर्वा साम एव च ।
 स समग्रस्य वेदस्य फलमाप्नोति वै नृप ॥ ५९.१२ ॥
 यस्त्यक्षरं जपेन्मन्त्रं ध्यायमानो दिवाकरम् ।
 आदित्यहृदयं जप्त्वा मुच्यते सर्वपातकैः ॥ ५९.१३ ॥
 यस्तत्र विधिवत्प्राणांस्त्यजते नृपसत्तम ।
 स गच्छेत्परमं स्थानं यत्र देवो दिवाकरः ॥ ५९.१४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पुष्करिण्यामादित्यतीर्थमाहात्म्यवर्णनं नामैकोनषष्टितमोऽध्यायः ॥

ऋKV अध्याय ६०

श्रीमार्कण्डेय उवाच -

भूयोऽप्यहं प्रवक्ष्यामि आदित्येश्वरमुत्तमम् ।
 सर्वदुःखहरं पार्थ सर्वविघ्नविनाशनम् ॥ ६०.१ ॥
 आयुःश्रीवर्द्धनं नित्यं पुत्रदं स्वर्गदं शिवम् ।
 यस्य तीर्थस्य चान्यानि तीर्थानि कुरुनन्दन ॥ ६०.२ ॥
 नालभन्त श्रियं नाके मर्त्ये पातालगोचरे ।
 कुरुक्षेत्रं गया गङ्गा नैमिषं पुष्करं तथा ॥ ६०.३ ॥
 वाराणसी च केदारं प्रयागं रुद्रनन्दनम् ।
 महाकालं सहस्राक्षं शुक्लतीर्थं नृपोत्तम ॥ ६०.४ ॥

रवितीर्थस्य सर्वाणि कलां नार्हन्ति षोडशीम् ।
 रवितीर्थं हि यद्वृत्तं तच्छृणुष्व नृपोत्तम ॥ ६०.५ ॥
 स्नेहाते कथयिष्यामि वार्द्धकेनातिपीडितः ।
 शृण्वन्तु ऋषयः सर्वे तपोनिष्ठा महौजसः ॥ ६०.६ ॥
 श्रुतं मे रुद्रसांनिध्ये नन्दिस्कन्दगणैः सह ।
 पार्वत्या पृष्टः शम्भुश्च रवितीर्थस्य यत्फलम् ॥ ६०.७ ॥
 शम्भुना च यदाख्यातं गिरिजायाः ससम्भ्रमम् ।
 तत्सर्वमेकचित्तेन रुद्रोद्गीतं श्रुतं मया ॥ ६०.८ ॥
 तत्तेऽहं सम्प्रवक्ष्यामि शृणु यत्नेन पाण्डव ।
 दुर्भिक्षोपहता विप्रा नर्मदां तु समाश्रिताः ॥ ६०.९ ॥
 उद्दालको वशिष्ठश्च माण्डव्यो गौतमस्तथा ।
 याज्ञवल्क्योऽथ गर्गश्च शाण्डिल्यो गालवस्तथा ॥ ६०.१० ॥
 नाचिकेतो विभाण्डश्च वालखिल्यादयस्तथा ।
 शातातपश्च शङ्खश्च जैमिनिर्गोभिलस्तथा ॥ ६०.११ ॥
 जैगीषव्यः शतानीकः सर्व एव समागताः ।
 तीर्थयात्रा कृता तैस्तु नर्मदायाः समन्ततः ॥ ६०.१२ ॥
 आदित्येश्वरमायाताः प्रसङ्गादृषिपुंगवाः ।
 वृक्षैः संछादितं शुभ्रं धवतिन्दुकपाटलैः ॥ ६०.१३ ॥
 जम्बीरैरर्जुनैः कुब्जैः शमीकेसरकिंशुकैः ।
 तस्मिंस्तीर्थे महापुण्ये सुगन्धिकुसुमाकुले ॥ ६०.१४ ॥
 पुन्नागनालिकेरैश्च खदिरैः कल्पपादपैः ।
 अनेकश्वापदाकीर्णं मृगमार्जारसंकुलम् ॥ ६०.१५ ॥
 ऋक्षहस्तिसमाकीर्णं चित्रकैश्चोपशोभितम् ।
 प्रविष्टा ऋषयः सर्वे वने पुष्पसमाकुले ॥ ६०.१६ ॥
 वनान्ते च स्त्रियो दृष्ट्वा रक्ता रक्ताम्बरान्विताः ।
 रक्तमाल्यानुशोभाद्या रक्तचन्दनचर्चिताः ॥ ६०.१७ ॥
 रक्ताभरणसंयुक्ताः पाशहस्ता भयावहाः ।
 तासां समीपगा दृष्टाः कृष्णजीमूतसन्निभाः ॥ ६०.१८ ॥
 महाकाया भीमवक्त्राः पाशहस्ता भयावहाः ।
 अनावृष्ट्युपमा दृष्टा आतुराः पिङ्गलोचनाः ॥ ६०.१९ ॥
 दीर्घजिह्वा करालास्या तीक्ष्णदंष्ट्रा दुरासदा ।
 वृद्धा नारी कुरुश्रेष्ठ दृष्टान्या ऋषिपुंगवैः ॥ ६०.२० ॥

ततः समीपगा वृद्धा तस्य वृन्दस्य भारत ।
 स्वाध्यायनिरता विप्रा दृष्टास्तैः पापकर्मभिः ॥ ६०.२१ ॥
 ऊचुस्ते तु समूहेन ब्राह्मणांस्तपसि स्थितान् ।
 अस्माकं स्वामिनः सर्वे तिष्ठन्ते तीर्थमध्यतः ।
 ते प्रस्थाप्या महाभागाः सर्वथैव त्वरान्विताः ॥ ६०.२२ ॥
 तच्छ्रुत्वा वचनं तेषां सर्वे चैव त्वरान्विताः ।
 जग्मुस्ते नर्मदाकक्षं दृष्ट्वा रेवां द्विजोत्तमाः ॥ ६०.२३ ॥
 ततः केचित्स्तुवन्त्यन्ये जय देवि नमोऽस्तु ते ॥ ६०.२४ ॥
 नमोऽस्तु ते सिद्धगणैर्निषेविते नमोऽस्तु ते सर्वपवित्रमङ्गले ।
 नमोऽस्तु ते विप्रसहस्रसेविते नमोऽस्तु रुद्राङ्गसमुद्भवे वरे ॥ ६०.२५ ॥
 नमोऽस्तु ते सर्वपवित्रपावने नमोऽस्तु ते देवि वरप्रदे शिवे ।
 नमामि ते शीतजले सुखप्रदे सरिद्वरे पापहरे विचित्रिते ॥ ६०.२६ ॥
 अनेकभूतौघसुसेविताङ्गे गन्धर्वयक्षोरगपाविताङ्गे ।
 महागजौघैर्महिषैर्वराहैरापीयसे तोयमहोर्मिमाले ॥ ६०.२७ ॥
 नमामि ते सर्ववरे सुखप्रदे विमोचयास्मानघपाशबद्धान् ॥ ६०.२८ ॥
 भ्रमन्ति तावन्नरकेषु मर्त्या यावत्तवाम्भो नहि संश्रयन्ति ।
 स्पृष्टं करैश्चन्द्रमसो रवेश्चेत्तद्देवि दद्यात्परमं पदं तु ॥ ६०.२९ ॥
 अनेकसंसारभयार्दितानां पापैरनेकैरभिवेष्टितानाम् ।
 गतिस्त्वमम्भोजसमानवक्त्रे द्वन्द्वैरनेकैरभिसंवृतानाम् ॥ ६०.३० ॥
 नद्यश्च पूता विमला भवन्ति त्वां देवि सम्प्राप्य न संशयोऽत्र ।
 दुःखातुराणामभयं ददासि शिष्टैरनेकैरभिपूजितासि ॥ ६०.३१ ॥
 विष्णुमूत्रदेहाश्च निमग्नदेहा भ्रमन्ति तावन्नरकेषु मर्त्याः ।
 महाबलध्वस्ततरङ्गभङ्गं जलं न यावत्तव संस्पृशन्ति ॥ ६०.३२ ॥
 म्लेच्छाः पुलिन्दास्त्वथ यातुधानाः पिबन्ति येऽंभस्तव देवि पुण्यम् ।
 तेऽपि प्रमुच्यन्ति भयाच्च घोरात्किमत्र विप्रा भवपाशभीताः ॥ ६०.३३ ॥
 सरांसि नद्यः क्षयमभ्युपेता घोरे युगेऽस्मिन्कलिनावसृष्टे ।
 त्वं भ्राजसे देवि जलौघपूर्णा दिवीव नक्षत्रपथे च गङ्गा ॥ ६०.३४ ॥
 तव प्रासादाद्वरदे विशिष्टे कालं यथेमं परिपालयित्वा ।
 यास्याम मोक्षं तव सुप्रसादाद्वयं यथा त्वं कुरु नः प्रसादम् ॥ ६०.३५ ॥
 त्वामाश्रिता ये शरणं गताश्च गतिस्त्वमम्बेव पितेव पुत्रान् ।
 त्वत्पालिता यावदिमं सुघोरं कालं त्वनावृष्टिहतं क्षिपामः ॥ ६०.३६ ॥
 एवं स्तुता तदा देवी नर्मदा सरितां वरा ।

प्रत्यक्षा सा परा मूर्तिर्ब्राह्मणानां युधिष्ठिर ॥ ६०.३७ ॥

श्रीमार्कण्डेय उवाच -

पठन्ति ये स्तोत्रमिदं नरेन्द्र शृण्वन्ति भक्त्या परया प्रशान्ताः ।
ते यान्ति रुद्रं वृषसंयुतेन यानेन दिव्याम्बरभूषिताङ्गाः ॥ ६०.३८ ॥
ये स्तोत्रमेतत्सततं जपन्ति स्नात्वा च तोयेन तु नर्मदायाः ।
तेभ्योऽन्तकाले सरिदुत्तमेयं गतिं विशुद्धामचिराद्ददाति ॥ ६०.३९ ॥
प्रातः समुत्थाय तथा शयानो यः कीर्तयेतानुदिनं स्तवेन्द्रम् ।
देहक्षयं स्वे सलिले ददाति समाश्रयं तस्य महानुभाव ॥ ६०.४० ॥
पापैर्विमुक्ता दिवि मोदमानाः सम्भोगिनश्चैव तु नान्यथा च ॥ ६०.४१ ॥
प्रसन्ना नर्मदा देवी स्तोत्रेणानेन भारत ।
जलेनाप्यायितान् विप्रान् दक्षिणापथवाहिनी ॥ ६०.४२ ॥
अमृतत्वं तु वो ददमि योगिभिर्यन्न गम्यते ।
दुर्लभं यत्सुरैः सर्वैर्मत्प्रसादाल्लभिष्यथ ॥ ६०.४३ ॥
इति ते ब्राह्मणा राजल्लब्धा वरमनुत्तमम् ।
गमिष्यन्तः प्रीतचिता ददशुचित्रमद्भुतम् ॥ ६०.४४ ॥

श्रीमार्कण्डेय उवाच -

दृष्टास्तैः पुरुषाः पार्थ नर्मदातटसंस्थिताः ।
स्नानदेवार्चनासक्ताः पञ्च एव महाबलाः ॥ ६०.४५ ॥
ते दृष्टा ब्राह्मणैः सर्वैर्वेदवेदाङ्गपारगैः ।
संपृष्टास्तैर्महाराज यथा तदवधारय ॥ ६०.४६ ॥
विप्रा ऊचुः ।
वनान्ते स्त्रीयुगं दृष्ट्वा महारौद्रं भयावहम् ।
वृद्धाश्च पुरुषास्तत्र पाशहस्ता भयावहाः ॥ ६०.४७ ॥
दुर्धर्षा दुर्निरीक्ष्याश्च इतश्चेतश्च चञ्चलाः ।
व्याहरन्तः शुभां वाचं न तत्र गतिरस्ति वै ॥ ६०.४८ ॥
अपरस्परयोः सर्वे निरीक्षन्तः पुनःपुनः ।
तैस्तु यद्वचनं प्रोक्तं तत्सर्वं कथ्यतामिति ॥ ६०.४९ ॥
अस्माकं पुरुषाः पञ्च तिष्ठन्ति तत्र सतमाः ।
ते प्रस्थाप्या महाभागाः सर्वथैव त्वरान्विताः ॥ ६०.५० ॥
अथ ते पुरुषाः पञ्च श्रुत्वा वाक्यमिदं शुभम् ।

परस्परं निरीक्षन्तो वदन्ति च पुनःपुनः ॥ ६०.५१ ॥
 क्व ते कस्य कुतो याताः किमुक्तं तैर्भयावहैः ॥ ६०.५२ ॥
 पुरुषा ऊचुः ।
 तीर्थावगाहनं सर्वैः पूर्वदक्षिणपश्चिमैः ।
 उत्तरैश्च कृतं भक्त्या न पापं तैर्व्यपोहितम् ॥ ६०.५३ ॥
 निष्पापाश्चाथ संजातास्तीर्थस्यास्य प्रभावतः ।
 शृण्वन्तु ऋषयः सर्वे वह्निकालोपमा द्विजाः ॥ ६०.५४ ॥
 पातकानि च घोराणि यान्यचिन्त्यानि देहिनाम् ।
 पापिष्ठेन तु चैकेन गुरुदारा निषेविता ॥ ६०.५५ ॥
 हतं चान्येन मित्रस्वं सुवर्णं च धनं तथा ।
 ब्रह्महत्या महारौद्रा कृता चान्येन पातकम् ॥ ६०.५६ ॥
 सुरापानं तु चान्यस्य संजातं चाप्यकामतः ।
 गोवध्या चाप्यकामेन कृता चैकेन पापिना ॥ ६०.५७ ॥
 अकामतोऽपि सर्वेषां पातकानि नराधिप ।
 ब्राह्मणानां तु ते श्रुत्वा वाक्यं तद्विस्मयान्विताः ॥ ६०.५८ ॥
 सद्य एव तदा जाताः पापिष्ठा गतकल्मषाः ।
 तीर्थस्यास्य प्रभावेन नर्मदायाः प्रभावतः ॥ ६०.५९ ॥
 न क्वचित्पातकानां तु प्रवेशश्चात्र जायते ।
 एवं संचित्य ते सर्वे पापिष्ठाश्च परस्परम् ॥ ६०.६० ॥
 चित्रभानुः स्मृतस्तैस्तु विचिन्त्य हृदये हरिम् ।
 स्नात्वा रेवाजले पुण्ये तर्पिताः पितृदेवताः ॥ ६०.६१ ॥
 नत्वा तु भास्करं देवं हृदि ध्यात्वा जनार्दनम् ।
 प्रदक्षिणं तु तं भक्त्या ज्वलन्तं जातवेदसम् ॥ ६०.६२ ॥
 पतिताः पाण्डवश्रेष्ठ पापोद्विग्ना महीपते ।
 सात्त्विकीं वासनां कृत्वा त्यक्त्वा रजस्तमस्तथा ॥ ६०.६३ ॥
 हतं तैः पावके सर्वं रेवाया उत्तरे तटे ।
 विमानस्थास्तदा दृष्टा ब्राह्मणैस्ते युधिष्ठिर ॥ ६०.६४ ॥
 आश्चर्यमतुलं दृष्टमृषिभिर्नर्मदातटे ।
 तदाप्रभृति ते सर्वे रागद्वेषविवर्जिताः ॥ ६०.६५ ॥
 रवितीर्थं द्विजा हृष्टाः सेवन्ते मोक्षकाङ्क्षया ।
 तीर्थस्यास्य च यत्पुण्यं तच्छृणुष्व नराधिप ॥ ६०.६६ ॥
 पीडितो वृद्धभावेन भक्त्या प्रीतो नरेश्वर ।

उद्देशं कथयिष्यामि द्विक्रोशाभ्यन्तरे स्थितः ॥ ६०.६७ ॥

कुरुक्षेत्रं यथा पुण्यं रवितीर्थं श्रुतं मया ।

ईश्वरेण पुरा ख्यातं षण्मुखस्य नराधिप ॥ ६०.६८ ॥

श्रुतं रुद्राच्च तैः सर्वैरहं तत्र समीपगः ।

ईश्वर उवाच -

मार्तण्डग्रहणे प्राप्ते ये व्रजन्ति षडानन ।

रवितीर्थं कुरुक्षेत्रे तुल्यमेतत्फलं लभेत् ॥ ६०.६९ ॥

स्नाने दाने तथा जप्ये होमे चैव विशेषतः ।

कुरुक्षेत्रे समं पुण्यं नात्र कार्या विचारणा ॥ ६०.७० ॥

ग्रामे वा यदि वारण्ये पुण्या सर्वत्र नर्मदा ।

रवितीर्थं विशेषेण रेवा पुण्यफलप्रदा ॥ ६०.७१ ॥

षष्ठ्यां सूर्यदिने भक्त्या व्यतीपाते च वै धृतौ ।

संक्रान्तौ ग्रहणेऽमायां ये व्रजन्ति जितेन्द्रियाः ॥ ६०.७२ ॥

कामक्रोधैर्विमुक्ताश्च रागद्वेषैस्तथैव च ।

उपोष्य परया भक्त्या देवस्याग्रे नराधिप ॥ ६०.७३ ॥

रात्रौ जागरणं कृत्वा दीपं देवस्य बोधयेत् ।

कथां वै वैष्णवीं पार्थ वेदाभ्यसनमेव च ॥ ६०.७४ ॥

ऋग्वेदं वा यजुर्वेदं सामवेदमथर्वणम् ।

ऋचमेकां जपेद्यस्तु स वेदफलमाप्नुयात् ॥ ६०.७५ ॥

गायत्र्या च चतुर्वेदफलमाप्नोति मानवः ।

प्रभाते पूजयेद्विप्रानन्नदानहिरण्यतः ॥ ६०.७६ ॥

भूमिदानेन वस्त्रेण अन्नदानेन शक्तितः ।

छत्रोपानहशय्यादिगृहदानेन पाण्डव ॥ ६०.७७ ॥

ग्रामधूर्वहदानेन गजकन्याहयेन च ।

विद्याशकटदानेन सर्वेषामभयं भवेत् ॥ ६०.७८ ॥

शत्रुश्च मित्रतां याति विषं चैवामृतं भवेत् ।

ग्रहा भवन्ति सुप्रीताः प्रीतस्तस्य दिवाकरः ॥ ६०.७९ ॥

एतत्ते सर्वमाख्यातं रवितीर्थफलं नृप ।

ये शृण्वन्ति नरा भक्त्या रवितीर्थफलं शुभम् ॥ ६०.८० ॥

तेऽपि पापविनिर्मुक्ता रविलोके वसन्ति हि ।

गोदानेन च यत्पुण्यं यत्पुण्यं भृगुदर्शने ॥ ६०.८१ ॥

केदार उदकं पीत्वा तत्पुण्यं जायते नृणाम् ।
 अब्दमश्वत्थसेवायां तिलपात्रप्रदो भवेत् ॥ ६०.८२ ॥
 तत्फलं समवाप्नोति आदित्येश्वरकीर्तनात् ।
 श्रुते यस्य प्रभावे न जायते यन्नृपात्मज ॥ ६०.८३ ॥
 तत्सर्वं कथयिष्यामि भक्त्या तव महीपते ।
 पापानि च प्रलीयन्ते भिन्नपात्रे यथा जलम् ॥ ६०.८४ ॥
 तीर्थस्याभिमुखो नित्यं जायते नात्र संशयः ।
 गुह्याद्गुह्यतरं तीर्थं कथितं तव पाण्डव ॥ ६०.८५ ॥
 पापिष्ठानां कृतघ्नानां स्वामिमित्रावघातिनाम् ।
 तीर्थाख्यानं शुभं तेषां गोपितव्यं सदा बुधैः ॥ ६०.८६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 आदित्येश्वरतीर्थमाहात्म्यवर्णनं नाम षष्टितमोऽध्यायः ॥

ऋKV अध्याय ६१

श्रीमार्कण्डेय उवाच -

ततो गच्छेत्परं पुण्यं नर्मदादक्षिणे तटे ।
 शक्रतीर्थं सुविख्यातमशेषाघविनाशनम् ॥ ६१.१ ॥
 पुरा शक्रेण तत्रैव तपो वै दुरतिक्रमम् ।
 प्रारब्धं परया भक्त्या देवं प्रति महेश्वरम् ॥ ६१.२ ॥
 ततः संतोषितो देव उमापतिर्नराधिप ।
 देवेन्द्रत्वं वरं राज्यं दानवानां वधं ददौ ॥ ६१.३ ॥
 लब्धं शक्रेण नृपते नर्मदातीर्थभावतः ।
 ततः पुण्यतमं तीर्थं संजातं वसुधातले ॥ ६१.४ ॥
 कार्तिकस्य तु मासस्य कृष्णपक्षे त्रयोदशीम् ।
 उपोष्य वै नरो भक्त्या सर्वपापैः प्रमुच्यते ॥ ६१.५ ॥
 दुःस्वप्नसम्भवैः पापैर्दुर्निमित्तसमुद्भवैः ।
 ग्रहशाकिनिसम्भूतैर्मुच्यते पाण्डुनन्दन ॥ ६१.६ ॥
 शक्रेश्वरं नृपश्रेष्ठ ये प्रपश्यन्ति भक्तितः ।
 तेषां जन्मकृतं पापं नश्यते नात्र संशयः ॥ ६१.७ ॥
 अगम्यागमने चैव अवाहये चैव वाहिते ।

स्वामिमित्रविघाते यन्नश्यते नात्र संशयः ॥ ६१.८ ॥
गोप्रदानं प्रकर्तव्यं शुभं ब्राह्मणपुंगवे ।
धुर्यं वा दापयेत्स्मिन् सर्वाङ्गरुचिरं नृप ॥ ६१.९ ॥
दातव्यं परया भक्त्या स्वर्गे वासमभीप्सता ।
एतत्ते सर्वमाख्यातं शक्रेश्वरफलं नृप ॥ ६१.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शक्रेश्वरतीर्थमाहात्म्यवर्णनं नामैकषष्टितमोऽध्यायः ॥

ऋKV अध्याय ६२

श्रीमार्कण्डेय उवाच -

ततो गच्छेत्तु राजेन्द्र करोडीश्वरमुत्तमम् ।
यत्र वै निहतास्तात दानवाः सपदानुगाः ॥ ६२.१ ॥
इन्द्रादिदेवैः संहृष्टैः सततं जयबुद्धिभिः ।
तेषां ये पुत्रपौत्राश्च पूर्ववैरमनुस्मरम् ॥ ६२.२ ॥
क्रुद्धैर्देवसमूहैश्च दानवा निहता रणे ।
तेषां शिरांसि संगृह्य सर्वे देवाः सवासवाः ॥ ६२.३ ॥
निक्षिप्य नर्मदातोये बन्धुभावमनुस्मरम् ।
तत्र स्नात्वा सुराः सर्वे स्थापयित्वा उमापतिम् ॥ ६२.४ ॥
इन्द्रेण सहिताः सर्वेऽपूजयन्लोकसिद्धये ।
हृष्टचित्ताः सुराः सर्वे जग्मुराकाशमण्डलम् ॥ ६२.५ ॥
दानवानां महाभाग सूदिता कोटिरुत्तमा ।
तदा प्रभृति ततीर्थं करोडीति महीतले ॥ ६२.६ ॥
विख्यातं तु तदा लोके पापघ्नं पाण्डुनन्दन ।
अष्टम्यां च चतुर्दश्यामुभौ पक्षौ च भक्तितः ।
उपोष्य शूलिनश्चाग्रे रात्रौ कुर्वीत जागरम् ॥ ६२.७ ॥
सत्कथापाठसंयुक्तो वेदाध्ययनसंयुतः ।
प्रभाते विमले प्राप्ते पूजयेत्त्रिदशेश्वरम् ॥ ६२.८ ॥
पञ्चामृतेन संस्नाप्य श्रीखण्डेन च गुण्ठयेत् ।
शस्तैः पल्लवपुष्पैश्च पूजयेत्तु प्रयत्नतः ॥ ६२.९ ॥
बहुरूपं जपन्मन्त्रं दक्षिणाशां व्यवस्थितः ।

यथोक्तेन विधानेन नाभिमात्रे जले क्षिपेत् ॥ ६२.१० ॥
 तिलाञ्जलिं तु प्रेताय दक्षिणाशामुपस्थितः ।
 श्राद्धं तत्रैव विप्राय कारयेद्विजितेन्द्रियः ॥ ६२.११ ॥
 विषमैरग्रजातैश्च वेदाभ्यसनतत्परैः ।
 गोहिरण्येन सम्पूज्य ताम्बूलैर्भोजनैस्तथा ॥ ६२.१२ ॥
 भूषणैः पादुकाभिश्च ब्राह्मणान्पाण्डुनन्दन ।
 भवेत्कोटिगुणं तस्य नात्र कार्या विचारणा ॥ ६२.१३ ॥
 तस्मिंस्तीर्थे तु यः कश्चित्त्यजेद्देहं विधानतः ।
 तस्य भवति यत्पुण्यं तच्छृणुष्व नराधिप ॥ ६२.१४ ॥
 यावदस्थीनि तिष्ठन्ति मर्त्यस्य नर्मदाजले ।
 तावद्वसति धर्मात्मा शिवलोके सुदुर्लभे ॥ ६२.१५ ॥
 ततः कालाच्च्युतस्तस्मादिह मानुषतां गतः ।
 कोटिधनपतिः श्रीमाञ्जायते राजपूजितः ॥ ६२.१६ ॥
 सर्वधर्मसमायुक्तो मेधावी बीजपुत्रकः ।
 विख्यातो वसुधापृष्ठे दीर्घायुर्मानवो भवेत् ॥ ६२.१७ ॥
 पुनः स्मरति ततीर्थं तत्र गत्वा नृपोत्तम ।
 करोडेश्वरमभ्यर्च्य प्राप्नोति परमां गतिम् ॥ ६२.१८ ॥
 इन्द्रचन्द्रयमैरुद्रैरादित्यैर्वसुभिस्तथा ।
 विश्वेदेवैस्तथा सर्वैः स्थापितस्त्रिदशेश्वरः ॥ ६२.१९ ॥
 रेवाया उत्तरे कूले लोकानां हितकाम्यया ।
 मानवो भक्तिसंयुक्तः प्रासादं कारयेत्तु यः ॥ ६२.२० ॥
 तस्मिंस्तीर्थं नरश्रेष्ठ सद्गतिं समवाप्नुयात् ।
 न्यायोपातधनेनैव दारुपाषाणकेष्टकैः ॥ ६२.२१ ॥
 ब्राह्मणः क्षत्रियैर्वैश्यैः शूद्रैः स्त्रीभिश्च शक्तितः ।
 तेऽपि यान्ति नरा लोके शांकरे सुरपूजिते ॥ ६२.२२ ॥
 यः शृणोति सदा भक्त्या माहात्म्यं तीर्थजं नृप ।
 तस्य पापं प्रणश्येत षण्मासाभ्यन्तरं च यत् ॥ ६२.२३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 करोडीश्वरतीर्थमाहात्म्यवर्णनं नाम द्विषष्टितमोऽध्यायः॥

ऋKV अध्याय ६३

श्रीमार्कण्डेय उवाच -

ततो गच्छेत्तु राजेन्द्र कुमारेश्वरमुत्तमम् ।
प्रसिद्धं सर्वतीर्थानामगस्त्येश्वरसन्निधौ ॥ ६३.१ ॥
षण्मुखेन पुरा तात सर्वपातकनाशनम् ।
आराध्य परया भक्त्या सिद्धिः प्राप्ता नराधिप ॥ ६३.२ ॥
देवसैन्याधिपो जातः सर्वशत्रुनिर्हणः ।
उग्रतेजा महात्मासौ संजातस्तीर्थसेवनात् ॥ ६३.३ ॥
तदाप्रभृति ततीर्थं संजातं नर्मदातटे ।
तत्र तीर्थं तु यो गत्वा एकचित्तो जितेन्द्रियः ॥ ६३.४ ॥
कार्तिकस्य चतुर्दश्यामष्टम्यां च विशेषतः ।
स्नापयेद्गिरिजानाथं दधिदुग्धेन सर्पिषा ॥ ६३.५ ॥
गीतं तत्र प्रकर्तव्यं पिण्डदानं यथाविधि ।
ब्राह्मणैः श्रोत्रियैः पार्थ षट्कर्मनिरतैः शुभैः ॥ ६३.६ ॥
यत्किञ्चिद्दीयते तत्र अक्षयं पाण्डुनन्दन ।
सर्वतीर्थमयं तीर्थं निर्मितं शिखिना नृप ॥ ६३.७ ॥
एतत्ते सर्वमाख्यातं कुमारेश्वरजं फलम् ।
कुमारदर्शनात्पुण्यं प्राप्यते पाण्डुनन्दन ॥ ६३.८ ॥
मृतः स्वर्गमवाप्नोति सत्यमीश्वरभाषितम् ॥ ६३.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कुमारेश्वरतीर्थमाहात्म्यवर्णनं नाम त्रिषष्टितमोऽध्यायः ॥

ऋKV अध्याय ६४

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
नराणां पापनाशाय अगस्त्येश्वरमुत्तमम् ॥ ६४.१ ॥
तत्र स्नात्वा नरो राजन्मुच्यते ब्रह्महत्याया ।
कार्तिकस्य तु मासस्य कृष्णपक्षे चतुर्दशी ॥ ६४.२ ॥
घृतेन स्नापयेद्देवं समाधिस्थो जितेन्द्रियः ।

एकविंशतिकुलोपेतो च्यवेदैश्वरात्पदात् ॥ ६४.३ ॥

धनं चोपानहौ छत्रं दद्याच्च घृतकम्बलम् ।

भोजनं चैव सर्वेषां सर्वं कोटिगुणं भवेत् ॥ ६४.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अगस्त्येश्वरतीर्थमाहात्म्यवर्णनं नाम चतुःषष्टितमोऽध्यायः ॥

ऋKV अध्याय ६५

श्रीमार्कण्डेय उवाच -

ततो गच्छेतु राजेन्द्र आनन्देश्वरमुत्तमम् ।

ततीर्थं कथयिष्यामि सर्वपापक्षयंकरम् ॥ ६५.१ ॥

युधिष्ठिर उवाच -

आनन्दश्चैव संजातो रुद्रस्य द्विजसत्तम ।

कथ्यतां मे च तत्सर्वं संक्षेपात्सह बान्धवैः ॥ ६५.२ ॥

श्रीमार्कण्डेय उवाच -

कथयामि नृपश्रेष्ठ आनन्देश्वरमुत्तमम् ।

दानवानां वधं कृत्वा देवदेवो महेश्वरः ॥ ६५.३ ॥

पूजितो दैवतैः सर्वैः किन्नरैर्यक्षपन्नगैः ।

आनन्दसंयुतो देवो ननर्त वृषवाहनः ॥ ६५.४ ॥

भैरवं रूपमास्थाय गौर्या चार्द्धाङ्गसंस्थितः ।

भूतवेतालकङ्कालैर्भैरवैर्भैरवो वृतः ॥ ६५.५ ॥

ननर्त नर्मदातीरे दक्षिणे पाण्डुनन्दन ।

तुष्टैर्मरुद्गणैः सर्वैः स्थापितः कमलासनः ॥ ६५.६ ॥

तदाप्रभृति ततीर्थमानन्देश्वरमुच्यते ।

अष्टम्यां च चतुर्दश्यां पौर्णमास्यां नराधिप ॥ ६५.७ ॥

विधिवच्चार्चयेद्देवं सुगन्धेन विलेपयेत् ।

ब्राह्मणान्पूजयेत्तत्र यथाशक्त्या युधिष्ठिर ॥ ६५.८ ॥

गोदानं तत्र कर्तव्यं वस्त्रदानं शुभावहम् ।

वसन्तस्य त्रयोदश्यां श्राद्धं तत्रैव कारयेत् ॥ ६५.९ ॥

इङ्गुदैर्बदरैर्बिल्वैरक्षतैश्च जलेन वा ।

प्रेतानां कारयेच्छाद्धमानन्देश्वर उत्तमे ॥ ६५.१० ॥
आनन्दिता भवेयुस्ते यावदाभूतसम्प्लवम् ।
सन्ततेर्वै न विच्छेदः सप्तजन्मसु जायते ।
आनन्दो हि भवत्तेषां प्रतिजन्मनि भारत ॥ ६५.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
आनन्देश्वरतीर्थमाहात्म्यवर्णनं नाम पञ्चषष्टितमोऽध्यायः ॥

ऋKV अध्याय ६६

श्रीमार्कण्डेय उवाच -

ततो गच्छेत्तु राजेन्द्र मातृतीर्थमनुत्तमम् ।
सङ्गमस्य समीपस्थं नर्मदादक्षिणे तटे ॥ ६६.१ ॥
मातरस्तत्र राजेन्द्र संजाता नर्मदातटे ।
उमार्धनारिर्देवेशो व्यालयज्ञोपवीतधृक् ॥ ६६.२ ॥
उवाच योगिनीवृन्दं कष्टंकष्टमहो हर ।
अजेयाः सर्वदेवानां त्वत्प्रसादान्महेश्वर ॥ ६६.३ ॥
तीर्थमत्र विधानेन प्रख्यातं वसुधातले ।
एवं भवतु योगिन्य इत्युक्त्वान्तरधाच्छिवः ॥ ६६.४ ॥

श्रीमार्कण्डेय उवाच -

तत्र तीर्थं तु यो भक्त्या नवम्यां नियतः शुचिः ।
उपोष्य परया भक्त्या पूजयेन्मातृगोचरम् ॥ ६६.५ ॥
तस्य स्युर्मातरः प्रीताः प्रीतोऽयं वृषवाहनः ।
वन्ध्याया मृतवत्साया अपुत्राया युधिष्ठिर ॥ ६६.६ ॥
स्नापनं चारभेत्तत्र मन्त्रशास्त्रविदुत्तमः ।
सहिरण्येन कुम्भेन पञ्चरत्नफलान्वितः ॥ ६६.७ ॥
स्नापयेत्पुत्रकामायाः कांस्यपात्रेण देशिकः ।
पुत्रं सा लभते नारी वीर्यवन्तं गुणान्वितम् ॥ ६६.८ ॥
यो यं काममभिध्यायेत्ततः स लभते नृप ।
मातृतीर्थात्परं तीर्थं न भूतं न भविष्यति ॥ ६६.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
मातृतीर्थमाहात्म्यवर्णनं नाम षट्षष्टितमोऽध्यायः ॥

ऋKV अध्याय ६७

श्रीमार्कण्डेय उवाच -

तस्यैवानन्तरं तात जलमध्ये व्यवस्थितम् ।
लुङ्केश्वरमिति ख्यातं सुरासुरनमस्कृतम् ॥ ६७.१ ॥
इदं तीर्थं महापुण्यं नानाश्चर्यं महीतले ।
अस्य तीर्थस्य माहात्म्यमुत्पत्तिं शृणु भारत ॥ ६७.२ ॥
आसीत्पुरा महावीर्यो दानवो बलदर्पितः ।
कालपृष्ठ इति ख्यातः सुतो ब्रह्मसुतस्य च ॥ ६७.३ ॥
गङ्गातटं समाश्रित्य चचार विपुलं तपः ।
अधोमुखोऽपि संस्थित्वापिबद्धूममहर्निशम् ॥ ६७.४ ॥
ततश्चानन्तरं देवस्तिष्ठते ह्युमया सह ।
दृष्ट्वा तं पार्वती सा तु तपस्युग्रे व्यवस्थितम् ॥ ६७.५ ॥
पश्य पश्य महादेव धूमाशी तिष्ठते नरः ।
प्रसीद तं कुरुष्वद्य देहि शीघ्रं वरं विभो ॥ ६७.६ ॥

ईश्वर उवाच -

यदुक्तं वचनं देवि न तन्मे रोचते प्रिये ।
स्वकार्यं च सदा चिन्त्यं परकार्यं विसर्जयेत् ॥ ६७.७ ॥
मूर्खस्त्रीबालशत्रूणां यश्छन्देनानुवर्तते ।
व्यसने पतते घोरे सत्यमेतदुदीरितम् ॥ ६७.८ ॥

देव्युवाच -

भार्ययाभ्यर्थितो भर्ता कारणं बहु भाषते ।
लघुत्वं याति सा नारी एवं शास्त्रेषु पठ्यते ॥ ६७.९ ॥
प्राणत्यागं करिष्यामि यदि मां त्वं न मन्यसे ।
पार्वत्या प्रेरितो देवो गतोऽसौ दानवं प्रति ॥ ६७.१० ॥

ईश्वर उवाच -

किमर्थं पिबसे धूमं किमर्थं तप्यसे तपः ।

किं दुःखं किं नु सन्तापो वद कार्यमभीप्सितम् ॥ ६७.११ ॥
युवा त्वं दृश्यसेऽद्यापि वर्षविंशतिरेव च ।
तदाचक्ष्व हि मे सर्वं तपसः कारणं महत् ॥ ६७.१२ ॥

दानव उवाच -

अचला दीयतां भक्तिर्मम स्थैर्यं तवोपरि ।
अपरं वर्षसाहस्रं निर्विघ्नं मे गतं विभो ॥ ६७.१३ ॥
दिवसानां सहस्रे द्वे पूर्णे त्वत्तपसा मम ॥ ६७.१४ ॥

ईश्वर उवाच -

याचयाभीप्सितं कार्यं तुष्टोऽहं तव सुव्रत ।
देवस्य वचनं श्रुत्वा चिन्तयामास दानवः ॥ ६७.१५ ॥
किं नाकं याचयाम्यद्य किमद्य सकलां महीम् ।
एवं संचिन्तयामास कामबाणेन पीडितः ॥ ६७.१६ ॥

दानव उवाच -

यदि तुष्टोऽसि मे देव वरं दास्यसि मे प्रभो ।
सङ्ग्रामैस्तु न तुष्टोऽहं बलं नास्तीति किञ्चन ॥ ६७.१७ ॥
यस्य मूर्धन्यहं देव पाणिना समुपस्पृशे ।
देवदानवगन्धर्वो भस्मसाद्यातु तत्क्षणात् ॥ ६७.१८ ॥

ईश्वर उवाच -

यत्त्वया चिन्तितं किञ्चित्सर्वं सफलं तव ।
उत्तिष्ठ गच्छ शीघ्रं त्वं भवनं प्रति दानव ॥ ६७.१९ ॥

दानव उवाच -

स्थीयतां देवदेवेश यावज्ज्ञास्यामि ते वरम् ।
युष्मन्मूर्ध्नि न्यसे पाणिं प्रत्ययो मे भवेद्यथा ॥ ६७.२० ॥
ततश्चानन्तरं देवश्चिन्तयानो महेश्वरः ।
न स्कन्दो न हरिर्ब्रह्मा यः कार्येषु क्षमोऽधुना ॥ ६७.२१ ॥
ज्ञात्वा चैवापदं प्राप्तां देवः प्रार्थयते वृषम् ।
अनेन सह पापेन युध्यस्व साम्प्रतं क्षणम् ॥ ६७.२२ ॥
करं प्रासारयद्दैत्यो देवं मूर्ध्नि किल स्पृशेत् ।

लाङ्गूलेनाहतो दैत्यो विषण्णः पतितो भुवि ॥ ६७.२३ ॥
 देवस्तु दक्षिणामाशां गतश्चैवोमया सह ।
 भयभीतो निरीक्षेत ग्रीवां भज्य पुनःपुनः ॥ ६७.२४ ॥
 गते चादर्शनं देवे युयुधे वृषभेण सः ।
 द्वावेतौ बलिनां श्रेष्ठौ युयुधाते महाबलौ ॥ ६७.२५ ॥
 प्रहारैर्वज्रसदृशैः कोपेन घटिकात्रयम् ।
 पाणिभ्यां न स्पृशेद्यो वै वृषभस्य शिरस्तथा ॥ ६७.२६ ॥
 हत्वा लाङ्गूलपातेन आगतो वृषभस्तदा ।
 उत्थितश्चाप्यसौ दैत्यो व्रजते वृषपृष्ठतः ॥ ६७.२७ ॥
 वायुवेगेन सम्प्राप्तो यत्र देवो महेश्वरः ।
 आगतं दानवं दृष्ट्वा वृषो वचनमब्रवीत् ॥ ६७.२८ ॥
 आरुह्य पृष्ठे मे देव शीघ्रमेव हि गम्यताम् ।
 आरुह्य वृषभं देवो जगाम चोमया सह ॥ ६७.२९ ॥
 नाकं प्राप्तस्ततो देवो गतः शक्रस्य मन्दिरम् ।
 नात्यजद्देवपृष्ठं तु दानवो बलदर्पितः ॥ ६७.३० ॥
 इन्द्रलोकं परित्यज्य ब्रह्मलोकं गतस्तदा ।
 यत्रयत्र व्रजेद्देवो भयात्सह दिवौकसैः ॥ ६७.३१ ॥
 अपश्यत्तत्र तत्रैव पृष्ठे लग्नं तु दानवम् ।
 सर्वाल्लोकान् भ्रमित्वा तु देवो विस्मयमागतः ॥ ६७.३२ ॥
 न स्थानं विद्यते किञ्चिद्यत्र विश्रम्यते क्षणम् ।
 देवदानवयोस्तत्र युद्धं ज्ञात्वा सुदारुणम् ॥ ६७.३३ ॥
 हर्षितात्मा मुनिस्तत्र चिरं नृत्यति नारदः ।
 धन्योऽहमद्य मे जन्म जीवितं च सुजीवितम् ॥ ६७.३४ ॥
 महान्तं च कलिं दृष्ट्वा संतोषः परमोऽभवत् ।
 देवदानवयोस्तत्र युद्धं त्यक्त्वा च नारदः ॥ ६७.३५ ॥
 आजगाम ततो विप्रो यत्र देवो महेश्वरः ।
 दृष्ट्वा देवोऽथ तं विप्रं प्रतिपूज्याब्रवीदिदम् ॥ ६७.३६ ॥
 भो नारद मुनिश्रेष्ठ जानीषे केशवं क्वचित् ।
 गत्वा तत्र च शीघ्रं त्वं केशवाय निवेदय ॥ ६७.३७ ॥

नारद उवाच -

देवदानवसिद्धानां गन्धर्वोरगरक्षसाम् ।

सर्वेषामेव देवेशो हरते ध्रुवमापदम् ॥ ६७.३८ ॥
असंभाव्यं न वक्तव्यं मनसापि न चिन्तयेत् ।
ईदृशीं नैव बुध्यामि आपदं च विभो तव ॥ ६७.३९ ॥

ईश्वर उवाच -

गच्छ नारद शीघ्रं त्वं यत्र देवो जनार्दनः ।
विदितं च त्वया सर्वं यत्कृतं दानवेन तु ॥ ६७.४० ॥
अवध्यो दानवो ह्येष सेन्द्रैरपि मरुद्गणैः ।
गत्वा तु केशवं देवं निवेदय महामुने ॥ ६७.४१ ॥

नारद उवाच -

न तु गच्छाम्यहं देव सुप्तः क्षीरोदधौ सुखी ।
केशवः प्रेरणे ह्येषामादेशो दीयतां प्रभो ॥ ६७.४२ ॥
मात्रा स्वप्ना दुहित्रा वा राजानं च तथा प्रभुम् ।
गुरुं चैवादितः कृत्वा शयानं न प्रबोधयेत् ॥ ६७.४३ ॥

ईश्वर उवाच -

यदि क्वचिदगारेषु वह्निरुत्पद्यते महान् ।
निधनं यान्ति तत्रस्था यद्बुध्येरन्नसूरयः ॥ ६७.४४ ॥

नारद उवाच -

शीघ्रं गच्छ महादेव आत्मानं रक्ष सुप्रभो ।
गच्छाम्यहं न सन्देहो यत्र देवो जनार्दनः ॥ ६७.४५ ॥
ततो नन्दिमहाकालौ स्तम्भहस्तौ भयानकौ ।
जघ्नतुर्दानवं तत्र मुद्गरादिभिरायुधैः ॥ ६७.४६ ॥
त्रयोऽपि च महाकायाः सप्ततालप्रमाणकाः ।
न शमो जायते तेषां युध्यतां च परस्परम् ॥ ६७.४७ ॥
ततश्चानन्तरं विप्रोऽगच्छतं केशवं प्रति ।
सुप्तं क्षीरार्णवेऽपश्यच्छेषपर्यङ्कसंस्थितम् ॥ ६७.४८ ॥
लक्ष्म्या पादयुगं गृह्य ऊरूपरि निवेशितम् ।
अप्सरोगीयमानं तु भक्त्यानम्य च केशवम् ॥ ६७.४९ ॥
अद्य मे सफलं जन्म जीवितं च सुजीवितम् ।
उत्थापयस्व देवेशं लक्ष्मि त्वमविशङ्किता ॥ ६७.५० ॥

नारदस्य वचः श्रुत्वा पदाङ्गुष्ठं व्यमर्दयत् ।
नारदस्तिष्ठते द्वारि उतिष्ठ मधुसूदन ॥ ६७.५१ ॥
देवोऽपि नारदं दृष्ट्वा परं हर्षमुपागतः ।
स्वागतं तु मुनिश्रेष्ठ सुप्रभाताद्य शर्वरी ॥ ६७.५२ ॥

नारद उवाच -
अद्य मे सफलं देव प्रभातं तव दर्शनात् ।
कुशलं च न देवानां शीघ्रमुतिष्ठ गम्यताम् ॥ ६७.५३ ॥

श्रीविष्णुरुवाच -
ब्रह्मा चेन्द्रश्च रुद्रश्च ये चान्ये तु मरुद्गणाः ।
आपदः कारणं यच्च तत्समाख्यातुमर्हसि ॥ ६७.५४ ॥

नारद उवाच -
दानवेन महातीव्रं तपस्तप्तं सुदारुणम् ।
रुद्रेण च वरो दत्तो भस्मत्वं मनसेप्सितम् ॥ ६७.५५ ॥
वरदानबलेनैव स देवं हन्तुमर्हति ।
ईदृशं चेष्टितं ज्ञात्वा नीतो देवोऽमरैः सह ॥ ६७.५६ ॥
नारदस्य वचः श्रुत्वा जगाम समुनिर्हरिः ।
दृष्ट्वा देवस्तमीशानं गच्छन्तं दिशमुत्तराम् ॥ ६७.५७ ॥
दृष्ट्वा देवं च रुद्रोऽथ परिष्वज्य पुनःपुनः ।
नमस्कृत्य जगन्नाथं देवं च मधुसूदनः ॥ ६७.५८ ॥

विष्णुरुवाच -
भयस्य कारणं देव कथ्यतां च महेश्वर ।
देवदानवयक्षाणां प्रेषयेयं यमालयम् ॥ ६७.५९ ॥
ललाटे च कृतो धर्मो युष्माकं च महेश्वर ।
छित्त्वा शिरस्तथाङ्गानि इन्द्रियाणि न संशयः ॥ ६७.६० ॥

ईश्वर उवाच -
नास्ति सौख्यं च मूर्खेषु नास्ति सौख्यं च रोगिषु ।
पराधीनेन सौख्यं तु स्त्रीजिते च विशेषतः ॥ ६७.६१ ॥
स्त्रीजितेन मया विष्णो वरो दत्तस्तु दानवे ।

यस्य मूर्ध्नि न्यसेत्पाणिं स भवेद्भस्मपुंजवत् ॥ ६७.६२ ॥
अजेयश्चामरश्चैव मया ह्युक्तः स केशव ।
हन्तुमिच्छति मां पाप उपायस्तव विद्यते ॥ ६७.६३ ॥

विष्णुरुवाच -

गच्छन्तु अमराः सर्वे युष्माभिः सह शङ्कर ।
उपायं सर्जयाम्यद्य वधार्थं दानस्य च ॥ ६७.६४ ॥
रेवायाश्च तटे तिष्ठ देव त्वममरैः सह ।
कालक्षेपो न कर्तव्यो गम्यतां त्वरितं प्रभो ॥ ६७.६५ ॥
दक्षिणा यत्र गङ्गा च रेवा चैव महानदी ।
यत्रयत्र च दृश्येत प्राची चैव सरस्वती ॥ ६७.६६ ॥
तत्समं च महातीर्थं न मर्त्ये चैव दृश्यते ।
स्नानं ये तत्र कुर्वन्ति दानं चैव तु भक्तितः ॥ ६७.६७ ॥
सप्तजन्मकृतं पापं नश्यते नात्र संशयः ।
एततीर्थं महापुण्यं सर्वपातकनाशनम् ॥ ६७.६८ ॥
गम्यतां तत्र देवेश लुङ्केशं त्वं सहामरैः ।
विष्णोस्तु वचनादेव प्रविष्टो हृदमुत्तमम् ॥ ६७.६९ ॥
रतिं सुमहतीं चक्रे सह तत्र मरुद्गणैः ।
ततश्चानन्तरं देवो मायां कृत्वा ह्यनेकधा ॥ ६७.७० ॥
वसन्तमासं संसृज्य उद्यानवनशोभितम् ।
अशोकैर्बकुलैश्चैव ब्रह्मवृक्षैः सुशोभनैः ॥ ६७.७१ ॥
श्रीवृक्षैश्च कपित्थैश्च शिरीषैर्राजचम्पकैः ।
श्रीफलैश्च तथा तालैः कदम्बोदुम्बरैस्तथा ॥ ६७.७२ ॥
अश्वत्थादिद्रुमैश्चैव नानावृक्षैरनेकशः ।
नानापुष्पैः सुगन्धाद्यैर्भ्रमरैश्च निनादितम् ॥ ६७.७३ ॥
तस्मिन्मध्ये महावृक्षो न्यग्रोधश्च सुशोभनः ।
बहुपक्षिसमायुक्तः कोकिलारावनादितः ॥ ६७.७४ ॥
कृष्णेन च कृतं तस्मिन्कन्यारूपं च तत्क्षणात् ।
न तस्याः सदृशी कन्या त्रैलोक्ये सचराचरे ॥ ६७.७५ ॥
अन्याश्च कन्यकाः सप्त सुरूपाः शुभलोचनाः ।
दिव्यरूपधराः सर्वा दिव्याभरणभूषिताः ॥ ६७.७६ ॥
पुमांसमभिकाङ्क्षन्त्यो यद्येकः कामयेत्स्त्रियः ।

मौक्तिकैर्त्नमाणिक्यैर्वैडूर्यैश्च सुशोभनैः ॥ ६७.७७ ॥
 कामहारैश्च वंशैश्च बद्धो हिन्दोलकः कृतः ।
 आरुढाश्च महाकन्या गायन्ते सुस्वरं तदा ॥ ६७.७८ ॥
 मारुतः शीतलो वाति वनं स्पृष्ट्वा सुशोभनम् ।
 वातेन प्रेरितो गन्धो दानवो घ्राणपीडितः ॥ ६७.७९ ॥
 ततः कुसुमगन्धेन विस्मयं परमं गतः ।
 आघ्राय चेदृशं पुण्यं न दृष्टं न श्रुतं मया ॥ ६७.८० ॥
 वने चिन्तयतः किञ्चिद्ध्वनिगीतं सुशोभनम् ।
 गीतस्य च ध्वनिं श्रुत्वा मोहितो मायया हरेः ॥ ६७.८१ ॥
 व्याधस्यैव महाकूटे पतन्ति च यथा मृगाः ।
 कालस्पृष्टस्तथा कृष्णे पतितश्च नराधिप ॥ ६७.८२ ॥
 दृष्ट्वा कन्यां च तां दैत्यो मूर्च्छया पतितो भुवि ।
 पतितेन तु दृष्टैका कन्या वटतले स्थिता ॥ ६७.८३ ॥
 आस्यं दृष्ट्वा तु नारीणां पुनः कामेन पीडितः ।
 गृहीत्वा हेमदण्डं तु तां पातयितुमिच्छति ॥ ६७.८४ ॥

कन्योवाच -

मा मानुस्पर्शयत्वं हि कुमार्यहं कुलोत्तम ।
 भो मुञ्च मुञ्च मां शीघ्रं यावद्गच्छाम्यहं गृहम् ॥ ६७.८५ ॥

दानव उवाच -

अहं विवाहमिच्छामि त्वया सह सुशोभने ।
 भूपृष्ठे सकले राज्ञी भवस्येवं न संशयः ॥ ६७.८६ ॥

कन्योवाच -

पिता रक्षति कौमार्ये भर्ता रक्षति यौवने ।
 पुत्रो रक्षति वृद्धत्वे न स्त्री स्वातन्त्र्यमर्हति ॥ ६७.८७ ॥
 न स्वातन्त्र्यं ममैवास्ति उत्पन्नाहं महत्कुले ।
 याच्यस्तु मत्पिता भ्राता मातापि हि तथैव च ॥ ६७.८८ ॥

दानव उवाच -

यदि मां नेच्छसे त्वद्य स्वातन्त्र्यं नावलम्बसे ।
 ममापि च तदा हत्या सत्यं च शुभलोचने ॥ ६७.८९ ॥

कन्योवाच -

विश्वासो नैव कर्तव्यो यादृशे तादृशे नरे ।

नराः स्त्रीषु विचित्राश्च लम्पटाः काममोहिताः ॥ ६७.९० ॥

परिणीय तु मां त्वं हि भुङ्क्ष्व भोगान्मया सह ।

जन्मनाशो भवेत्पश्चान्न त्वं नान्यो भवेन्मम ॥ ६७.९१ ॥

ब्राह्मणी क्षत्रिणी वैशी शूद्री यावत्तथैव च ।

द्वितीयो न भवेद्भर्ता एकाकी चेह जन्मनि ॥ ६७.९२ ॥

दानव उवाच -

यत्त्वया गदितं वाक्यं तन्मया धारितं हृदि ।

प्रत्ययं मे कुरुष्वद्य यत्ते मनसि रोचते ॥ ६७.९३ ॥

कन्योवाच -

जानीष्व गोपकन्यां मां क्रीडामि सखिभिः सह ।

अस्मत्कुलेषु यद्दिव्यं तत्कुरुष्व यथाविधि ॥ ६७.९४ ॥

न तद्दिव्यं कुलेऽस्माकं विषं कोशं न तत्तुला ।

गोपान्वयेषु सर्वेषु हस्तः शिरसि दीयते ॥ ६७.९५ ॥

कामान्धेनैव राजेन्द्र निक्षिप्तो मस्तके करः ।

तत्क्षणाद्भस्मसाद्भूतो दग्धस्तृणचयो यथा ॥ ६७.९६ ॥

केशवोपरि देवैस्तु पुष्पवृष्टिः शुभा कृता ।

हृष्टाः सर्वेऽगमन्देवाः स्वस्थानं विगतज्वराः ॥ ६७.९७ ॥

क्षीरोदं केशवो गच्छत्कालपृष्ठे निपातिते ।

य इदं शृणुयाद्भक्त्या चरितं दानवस्य च ॥ ६७.९८ ॥

स जयी जायते नित्यं शङ्करस्य वचो यथा ।

एतस्मात्कारणाद्राजंल्लिङ्गेश्वरमिति श्रुतम् ॥ ६७.९९ ॥

लीनं च पातकं यस्मात्स्नानमात्रेण नश्यति ।

त्वगस्थि शोणितं मांसं मेदःस्नायुस्तथैव च ॥ ६७.१०० ॥

मज्जाशुक्रगतं पापं नश्यते जन्मकोटिजम् ।

लुङ्केश्वरे महाराज तोयं पिबति भक्तितः ॥ ६७.१०१ ॥

त्रिभिः प्रसृतिमात्राभिः पापं याति सहस्रधा ।

विशेषेण चतुर्दश्यामुभौ पक्षौ तु चाष्टमी ॥ ६७.१०२ ॥

उपोष्य यो नरो भक्त्या पितृणां पाण्डुनन्दन ।

उद्धृतास्तेन ते सर्वे नारकीयाः पितामहाः ॥ ६७.१०३ ॥
 काकिणीं चैव यो दद्याद्ब्राह्मणे वेदपारगे ।
 तेन दानफलं सर्वं कुरुक्षेत्रादिकं च यत् ॥ ६७.१०४ ॥
 प्राप्तं तु नान्यथा राजञ्छङ्करो वदते त्विदम् ।
 स्पर्शलिङ्गमिदं राजञ्छङ्करेण तु निर्मितम् ॥ ६७.१०५ ॥
 स्पर्शमात्रे मनुष्याणां रुद्रवासोऽभिजायते ।
 तेन दानफलं सर्वं कुरुक्षेत्रादिकं च यत् ॥ ६७.१०६ ॥
 एतस्मात्कारणाद्राजंल्लोकपालाश्च रक्षकाः ।
 दुर्गा च रक्षणे सृष्टा चतुर्हस्तधरा शुभा ॥ ६७.१०७ ॥
 धनदो लोकपालेशो रक्षकश्चेश्वरस्य च ।
 रक्षति च सदा कालं ग्रहव्यापाररूपतः ॥ ६७.१०८ ॥
 पुत्रभ्रातृसमारूपैः स्वामिसम्बन्धरूपिभिः ।
 लङ्केश्वरं च राजेन्द्र देवैर्नाद्यापि मुच्यते ॥ ६७.१०९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 लङ्केश्वरतीर्थमाहात्म्यवर्णनं नाम सप्तषष्टितमोऽध्यायः ॥

ऋKV अध्याय ६८

श्रीमार्कण्डेय उवाच -

धनदस्य तु तत्तीर्थं ततो गच्छेद्युधिष्ठिर ।
 नर्मदादक्षिणे कूले सर्वपापक्षयंकरम् ॥ ६८.१ ॥
 सर्वतीर्थफलं तत्र प्राप्यते नात्र संशयः ।
 चैत्रमासत्रयोदश्यां शुक्लपक्षे जितेन्द्रियः ॥ ६८.२ ॥
 उपोष्य परया भक्त्या रात्रौ कुर्वीत जागरम् ।
 पञ्चामृतेन राजेन्द्र स्नापयेद्धनदं बुधः ॥ ६८.३ ॥
 दीपं घृतेन दातव्यं गीतं वाद्यं च कारयेत् ।
 प्रभाते पूजयेद्विप्रानात्मनः श्रेय इच्छति ॥ ६८.४ ॥
 प्रतिग्रहसमर्थाश्च विद्यासिद्धान्तवादिनः ।
 श्रौतस्मार्तक्रियायुक्तान् परदारपराङ्मुखान् ॥ ६८.५ ॥
 पूजयेद्गोहिरण्येन वस्त्रोपानहभोजनैः ।
 छत्रशय्याप्रदानेन सर्वपापक्षयो भवेत् ॥ ६८.६ ॥

त्रिजन्मजनितं पापं वरदस्य प्रभावतः ।
 स्वर्गदं दुर्विनीतानां विनीतानां च मोक्षदम् ॥ ६८.७ ॥
 अन्नदं च दरिद्राणां भवेज्जन्मनिजन्मनि ।
 कुलीनत्वं दुःखहानिः स्वभावाजायते नरे ॥ ६८.८ ॥
 व्याधिध्वंसो भवेतेषां नर्मदोदकसेवनात् ।
 धनदस्य तु यस्तीर्थं विद्यादानं प्रयच्छति ॥ ६८.९ ॥
 स याति भास्करे लोके सर्वव्याधिविवर्जिते ।
 देवद्रोणीं च तत्रैव स्वशक्त्या पाण्डुनन्दन ॥ ६८.१० ॥
 ये प्रकुर्वन्ति भूयिष्ठां रेवाया दक्षिणे तटे ।
 ते यान्ति शांकरे लोके सर्वदुःखविवर्जिते ॥ ६८.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 धनदतीर्थमाहात्म्यवर्णनं नामाष्टषष्टितमोऽध्यायः ॥

ऋKV अध्याय ६९

श्रीमार्कण्डेय उवाच -

ततो गच्छेत्तु राजेन्द्र मङ्गलेश्वरमुत्तमम् ।
 स्थापितं भूमिपुत्रेण लोकानां हितकाम्यया ॥ ६९.१ ॥
 तोषितः परया भक्त्या शङ्करः शशिशेखरः ।
 चतुर्दश्यां गुरुर्देवः प्रत्यक्षो मङ्गलेश्वरः ॥ ६९.२ ॥
 ब्रूहि पुत्र वरं शुभं तं ते दास्यामि मङ्गल ॥ ६९.३ ॥

मङ्गल उवाच -

प्रसादं कुरु मे शम्भो प्रतिजन्मनि शङ्कर ।
 त्वदङ्गस्वेदसम्भूतो ग्रहमध्ये वसाम्यहम् ॥ ६९.४ ॥
 त्वत्प्रसादेन ईशान पूज्योऽहं सर्वदैवतैः ।
 कृतार्थो ह्यद्य संजातस्तव दर्शनभाषणात् ॥ ६९.५ ॥
 स्थानेऽस्मिन् देवदेवेश मम नाम्ना महेश्वरः ।
 एवं भवतु ते पुत्रेत्युक्त्वा चान्तरधीयत ॥ ६९.६ ॥
 मङ्गलोऽपि महात्मा वै स्थापयित्वा महेश्वरम् ।
 आत्मयोगबलेनैव शूलिनापूजयत्ततः ॥ ६९.७ ॥

सर्वदुःखहरं लिङ्गं नाम्ना वै मङ्गलेश्वरम् ।
 तत्र तीर्थं तु वै राजन्ब्राह्मणान्प्रीणयेत्सुधीः ॥ ६९.८ ॥
 सपत्नीकान्नृपश्रेष्ठ चतुर्थ्यङ्गारके व्रते ।
 पत्नीभर्तारसंयुक्तं विद्वांसं श्रोत्रियं द्विजम् ॥ ६९.९ ॥
 व्रतान्ते चैव गौर्धुर्यैः शिवमुद्दिश्य दीयते ।
 प्रीयतां मे महादेवः सपत्नीको वृषध्वजः ॥ ६९.१० ॥
 वस्त्रयुग्मं प्रदातव्यं लोहितं पाण्डुनन्दन ।
 धूर्वहौ रक्तवर्णौ च शुभ्रं कृष्णं तथैव च ॥ ६९.११ ॥
 छत्रं शय्यां शुभां चैव रक्तमाल्यानुलेपनम् ।
 दातव्यं पाण्डवश्रेष्ठ विशुद्धेनान्तरात्मना ॥ ६९.१२ ॥
 चतुर्थ्यां तु तथाष्टम्यां पक्षयोः शुक्लकृष्णयोः ।
 श्राद्धं तत्रैव कर्तव्यं वित्तशाठ्येन वर्जितः ॥ ६९.१३ ॥
 प्रेता भवन्ति सुप्रीता युगमेकं महीपते ।
 सपुत्रो जायते मर्त्यः प्रतिजन्म नृपोत्तम ॥ ६९.१४ ॥
 तस्य तीर्थस्य भावेन सर्वाङ्गरुचिरो नृप ।
 मङ्गलं भवते वंशो नाशुभं विद्यते क्वचित् ॥ ६९.१५ ॥
 भक्त्या यः कीर्तयेन्नित्यं तस्य पापं व्यपोहति ॥ ६९.१६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मङ्गलेश्वरतीर्थमाहात्म्यवर्णनं नामैकोनसप्ततितमोऽध्यायः ॥

ऋKV अध्याय ७०

श्रीमार्कण्डेय उवाच -

रेवाया उत्तरे कूले तीर्थं परमशोभनम् ।
 रविणा निर्मितं पार्थ सर्वपापक्षयंकरम् ॥ ७०.१ ॥
 स्वांशेन भास्करस्तत्र तिष्ठते चोत्तरे तटे ।
 सर्वव्याधिहरः पुंसां नर्मदायां व्यवस्थितः ॥ ७०.२ ॥
 षष्ठ्यांषष्ठ्यां नृपश्रेष्ठ ह्यष्टम्यां च चतुर्दशीम् ।
 स्नानं यः कारयेन्मर्त्यः श्राद्धं प्रेतेषु भक्तितः ।
 तस्य पापक्षयः पार्थ सूर्यलोके महीयते ॥ ७०.३ ॥
 ततः स्वर्गाच्च्युतः सोऽपि जायते विमले कुले ।

धनाद्यो व्याधिनिर्मुक्तो जीवेज्जन्मनिजन्मनि ॥ ७०.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
रवितीर्थमाहात्म्यवर्णनं नाम सप्ततितमोऽध्यायः ॥

ऋKV अध्याय ७१

श्रीमार्कण्डेय उवाच -

कामेश्वरं ततश्चान्यच्छृणु पाण्डवसत्तम ।
सिद्धो यत्र गणाध्यक्षो गौरीपुत्रो महाबलः ॥ ७१.१ ॥
तत्र तीर्थे तु यो भक्त्या भक्तियुक्तो जितेन्द्रियः ।
पञ्चामृतेन संस्नाप्य धूपनैवेद्यपूजनैः ॥ ७१.२ ॥
प्रसाद्य जगतामीशं सर्वपापैः प्रमुच्यते ।
अष्टम्यां मार्गशीर्षस्य तत्र स्नात्वा युधिष्ठिर ॥ ७१.३ ॥
यो येन यजते तत्र स तं काममवाप्नुयात् ॥ ७१.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कामेश्वरतीर्थमाहात्म्यवर्णनं नामैकसप्ततितमोऽध्यायः ॥

ऋKV अध्याय ७२

श्रीमार्कण्डेय उवाच -

ततो गच्छेत्तु राजेन्द्र मणिनागेश्वरं शुभम् ।
उत्तरे नर्मदाकूले सर्वपापक्षयंकरम् ।
स्थापितं मणिनागेन लोकानां हितकाम्यया ॥ ७२.१ ॥

युधिष्ठिर उवाच -

आशीविषेण सर्पेण ईश्वरस्तोषितः कथम् ।
क्षुद्राः सर्वस्य लोकस्य भयदा विषशालिनः ॥ ७२.२ ॥
कथ्यतां तात मे सर्वं पातकस्योपशान्तिदम् ।
मम सन्तापजं दुःखं दुर्योधनसमुद्भवम् ॥ ७२.३ ॥
कर्णभीष्मोद्भवं रौद्रं दुःखं पाञ्चालिसम्भवम् ।

तव वक्त्राम्बुजौघेन प्लावितं निर्वृतिं गतः ॥ ७२.४ ॥
श्रुत्वा तव मुखोदगीतां कथां वै पापनाशिनीम् ।
अयुक्तमिदमस्माकं द्विज क्लेशो न शाम्यति ॥ ७२.५ ॥
अथवा प्राप्स्यते तात विद्यादानस्य यत्फलम् ।
तत्फलं प्राप्यते नित्यं कथाश्रवणतो हरेः ॥ ७२.६ ॥

श्रीमार्कण्डेय उवाच -

यथायथा त्वं नृप भाषसे च तथातथा मे सुखमेति भारती ।
शैथिल्यता वा जरयान्वितस्य त्वत्सौहृदं नश्यति नैव तात ।
शृणुष्व तस्मात्सह बान्धवैश्च कथामिमां पापहरां प्रशस्ताम् ॥ ७२.७ ॥
कथयामि यथावृत्तमितिहासं पुरातनम् ॥ ७२.८ ॥
कथितं पूर्वतो वृत्तैः पारम्पर्येण भारत ॥ ७२.९ ॥
द्वे भार्ये कश्यपस्यास्तां सर्वलोकेष्वनुत्तमे ।
गरुत्मन्तं च विनतासूत कद्रूहीनथ ॥ ७२.१० ॥
संतोषेण च ते तात तिष्ठतः काश्यपे गृहे ।
कद्रूश्च विनता नाम हृष्टे च वनिते सदा ॥ ७२.११ ॥
ताभ्यां सार्द्धं क्रीडते च कश्यपोऽपि प्रजापतिः ।
ततस्त्वेकदिने प्राप्ते आश्रमस्था शुभानना ॥ ७२.१२ ॥
उच्चैःश्रवं हयं दृष्ट्वा मनोवेगसमन्वितम् ।
पश्य पश्य हि तन्वङ्गी हयं सर्वत्र पाण्डुरम् ॥ ७२.१३ ॥
धावमानमविश्रान्तं जवेन मनसोपमम् ।
तं दृष्ट्वा सहसा चाश्वमीर्ष्याभावेन चाब्रवीत् ॥ ७२.१४ ॥

कद्रूवाच -

ब्रूहि भद्रे सहस्रांशोरश्वः किंवर्णको भवेत् ।
अहं ब्रवीमि कृष्णोऽयं त्वं किं वदसि तद्वद ॥ ७२.१५ ॥

विनतोवाच -

पश्यसे ननु नेत्रैश्च कृष्णं श्वेतं न पश्यसि ।
असत्यभाषणाद्भद्रे यमलोकं गमिष्यसि ॥ ७२.१६ ॥
सत्यानृते तु वचने पणस्तव ममैव तु ।
सहस्रं चैव वर्षाणां दास्यहं तव मन्दिरे ॥ ७२.१७ ॥
असत्या यदि मे वाणी कृष्ण उच्चैःश्रवा यदि ।

तदाहं त्वद्गृहे दासी भवामि सर्पमातृके ॥ ७२.१८ ॥
 यदि उच्चैःश्रवाः श्वेतोऽहं दासी च तवैव तु ।
 एवं परस्परं द्वाभ्यां संवादोऽयं व्यवर्धत ॥ ७२.१९ ॥
 आश्रमेषु गता बाला रात्रौ चिन्तापरा स्थिता ।
 बन्धुवर्गस्य कथितं समस्तं तद्विचेष्टितम् ॥ ७२.२० ॥
 पुत्राणां कथितं पार्थ पणं चैव मया कृतम् ।
 हाहाकारः कृतः सर्पैः श्रुत्वा मात्रा पणं कृतम् ॥ ७२.२१ ॥
 जाता दासी न सन्देहः श्वेतो भास्करवाहनः ।
 उच्चैःश्रवा हयः श्वेतो न कृष्णो विद्यते क्वचित् ॥ ७२.२२ ॥

कद्रूवाच -

यथाहं न भवे दासी तत्कार्यं च विचिन्त्यताम् ।
 विशध्वं रोमकूपेषु द्युच्चैःश्रवहयस्य तु ॥ ७२.२३ ॥
 एकं मुहूर्तमात्रं तु यावत्कृष्णः स दृश्यते ।
 क्षणमात्रेण चैकेन दासी सा भवते मम ॥ ७२.२४ ॥
 दासीं कृत्वा तु तां तन्वीं विनतां सत्यगर्विताम् ।
 ततः स्वस्थानगाः सर्वे भविष्यथ यथासुखम् ॥ ७२.२५ ॥
 सर्पा ऊचुः ।
 यथा त्वं जननी चाम्ब सर्वेषां भुवि पूजिता ।
 तथा सापि विशेषेण वञ्चितव्या न मातरः ॥ ७२.२६ ॥
 माता च पितृभार्या च मातृमाता पितामही ।
 कर्मणा मनसा वाचा हितं तासां समाचरेत् ॥ ७२.२७ ॥
 सा ततस्तेन वाक्येन क्रुद्धा कालानलोपमा ।
 मम वाक्यमकुर्वाणा ये केचिद्भुवि पन्नगाः ॥ ७२.२८ ॥
 हव्यवाहमुखे सर्वे ते यास्यन्त्यविचारितम् ।
 मातुस्तद्वचनं श्रुत्वा सर्वे चैव भुजङ्गमाः ॥ ७२.२९ ॥
 केचित्प्रविष्टा रोमेषु उच्चैःश्रवहयस्य च ।
 नष्टाः केचिद्दशदिशं कद्रूशापभयात्ततः ॥ ७२.३० ॥
 केचिद्गङ्गाजले नष्टाः केचिन्नष्टाः सरस्वतीम् ।
 केचिन्महोदधौ लीनाः प्रविष्टा विन्ध्यकन्दरे ॥ ७२.३१ ॥
 आश्रित्य नर्मदातोये मणिनागोत्तमो नृप ।
 तपश्चचार विपुलमुतरे नर्मदातटे ॥ ७२.३२ ॥

मातृशापभयात्पार्थ ध्यायते कामनाशनम् ।
अच्छेद्यमप्रतर्क्य च विनाशोत्पत्तिवर्जितम् ॥ ७२.३३ ॥
वायुभक्षः शतं साग्रं तदर्थं रविवीक्षकः ।
एवं ध्यानरतस्यैव प्रत्यक्षस्त्रिपुरान्तकः ॥ ७२.३४ ॥
साधु साधु महाभाग सत्त्ववांस्तु भुजंगम् ।
त्वया भक्त्या गृहीतोऽहं प्रीतस्ते ह्युरगेश्वर ।
वरं याचय मे क्षिप्रं यस्ते मनसि वर्तते ॥ ७२.३५ ॥

मणिनाग उवाच -
मातृशापभयान्नाथ क्लिष्टोऽहं नर्मदातटे ।
त्वत्प्रसादेन मे नाथ मातृशापो भवेद्वृथा ॥ ७२.३६ ॥

ईश्वर उवाच -
हव्यवाहमुखं वत्स न प्राप्स्यसि ममाज्ञया ।
मम लोके निवासश्च तव पुत्र भविष्यति ॥ ७२.३७ ॥

मणिनाग उवाच -
अत्र स्थाने महादेव स्थीयतामंशभागतः ।
सहस्रांशेन भागेन स्थीयतां नर्मदाजले ।
उपकाराय लोकानां मम नाम्नैव शङ्कर ॥ ७२.३८ ॥

ईश्वर उवाच -
स्थापयस्व परं लिङ्गमाज्ञया मम पन्नग ।
इत्युक्त्वान्तर्हितो देवो जगाम ह्युमया सह ॥ ७२.३९ ॥

मार्कण्डेय उवाच -
तत्र तीर्थे तु ये गत्वा शुचिप्रयतमानसाः ।
पञ्चम्यां वा चतुर्दश्यामष्टम्यां शुक्लकृष्णयोः ॥ ७२.४० ॥
अर्चयन्ति सदा पार्थ नोपसर्पन्ति ते यमम् ।
दध्ना च मधुना चैव घृतेन क्षीरयोगतः ॥ ७२.४१ ॥
स्नापयन्ति विरूपाक्षमुमादेहार्धधारिणम् ।
कामाङ्गदहनं देवमघासुरनिषूदनम् ॥ ७२.४२ ॥
स्नाप्यमानं च ये भक्त्वा पश्यन्ति परमेश्वरम् ।

ते यान्ति च परे लोके सर्वपापविवर्जितैः ॥ ७२.४३ ॥
 श्राद्धं प्रेतेषु ये पार्थ चाष्टम्यां पञ्चमीषु च ।
 ब्राह्मणैश्च सदा योग्यैर्वेदपाठकचिन्तकैः ॥ ७२.४४ ॥
 स्वदारनिरतैः श्लक्ष्णैः परदारविवर्जितैः ।
 षट्कर्मनिरतैस्तात शूद्रप्रेषणवर्जितैः ॥ ७२.४५ ॥
 खञ्जाश्च दर्दुराः षण्ढा वार्द्धुष्याश्च कृषीवलाः ।
 भिन्नवृत्तिकराः पुत्र नियोज्या न कदाचन ॥ ७२.४६ ॥
 वृषलीमन्दिरे यस्य महिषी यस्तु पालयेत् ।
 स विप्रो दूरतस्त्याज्यो व्रते श्राद्धे नराधिप ॥ ७२.४७ ॥
 काणाष्टुंटाश्च मण्टाश्च वेदपाठविवर्जिताः ।
 न ते पूज्या द्विजाः पार्थ मणिनागेश्वरे शुभे ॥ ७२.४८ ॥
 यदीच्छेदूर्ध्वगमनमात्मनः पितृभिः सह ।
 सर्वाङ्गरुचिरां धेनुं यो दद्यादग्रजन्मने ॥ ७२.४९ ॥
 स याति परमं लोकं यावदाभूतसम्प्लवम् ।
 ततः स्वर्गाच्च्युतः सोऽपि जायते विमले कुले ॥ ७२.५० ॥
 ये पश्यन्ति परं भक्त्या मणिनागेश्वरं नृप ।
 न तेषां जायते वंशे पन्नगानां भयं नृप ॥ ७२.५१ ॥
 पन्नगः शङ्कते तेषां मणिनागप्रदर्शनात् ।
 सौपर्णरूपिणस्ते वै दृश्यन्ते नागमण्डले ॥ ७२.५२ ॥
 फलानि चैव दानानां शृणुष्वथ नृपोत्तम ।
 अन्नं संस्कारसंयुक्तं ये ददन्ते नरोत्तमाः ॥ ७२.५३ ॥
 तोयं शय्यां तथा छत्रं कन्यां दासीं सुभाषिणीम् ।
 पात्रे देयं यतो राजन् यदीच्छेच्छ्रेय आत्मनः ॥ ७२.५४ ॥
 सुरभीणि च पुष्पाणि गन्धवस्त्राणि दापयेत् ।
 दीपं धान्यं गृहं शुभ्रं सर्वोपस्करसंयुतम् ॥ ७२.५५ ॥
 ये ददन्ते परं भक्त्या ते व्रजन्ति त्रिविष्टपम् ।
 मणिनागे नृपश्रेष्ठ यच्च दानं प्रदीयते ॥ ७२.५६ ॥
 तस्य दानस्य भावेन स्वर्गे वासो भवेद्ध्रुवम् ।
 पातकानि प्रलीयन्ते आमपात्रे यथा जलम् ॥ ७२.५७ ॥
 नर्मदातोयसंसिद्धं भोज्यं विप्रे ददाति यः ।
 सोऽपि पापैर्विनिर्मुक्तः क्रीडते दैवतैः सह ॥ ७२.५८ ॥
 ततः स्वर्गच्युतानां हि लक्षणं प्रवदाम्यहम् ।

दीर्घायुषो जीवपुत्रा धनवन्तः सुशोभनाः ॥ ७२.५९ ॥
 सर्वव्याधिविनिर्मुक्ताः सुतभृत्यैः समन्विताः ।
 त्यागिनो भोगसंयुक्ता धर्माख्यानरताः सदा ॥ ७२.६० ॥
 देवद्विजगुरोर्भक्तास्तीर्थसेवापरायणाः ।
 मातापितृवशा नित्यं द्रोहक्रोधविवर्जिताः ॥ ७२.६१ ॥
 एभिरेव गुणैर्युक्ता ये नराः पाण्डुनन्दन ।
 सत्यं ते स्वर्गादायाताः स्वर्गे वासं व्रजन्ति ते ॥ ७२.६२ ॥
 सर्वतीर्थवरं तीर्थं मणिनागं नृपोत्तम ।
 तीर्थाख्यानमिदं पुण्यं यः पठेच्छृणुयादपि ॥ ७२.६३ ॥
 सोऽपि पापैर्विनिर्मुक्तः शिवलोके महीयते ।
 न विषं क्रमते तेषां विचरन्ति यथेच्छया ॥ ७२.६४ ॥
 भाद्रपद्यां च यत्षष्ठ्यां पुण्यं सूर्यस्य दर्शने ।
 तत्फलं समवाप्नोति आख्यानश्रवणेन तु ॥ ७२.६५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मणिनागेश्वरतीर्थमाहात्म्यवर्णनं नाम द्विसप्ततितमोऽध्यायः ॥

ऋKV अध्याय ७३

श्रीमार्कण्डेय उवाच -

नर्मदादक्षिणे कूले तीर्थं परमशोभनम् ।
 सर्वपापहरं पार्थ गोपारेश्वरमुत्तमम् ।
 गोदेहान्निःसृतं लिङ्गं पुण्यं भूमितले नृप ॥ ७३.१ ॥

युधिष्ठिर उवाच -

गोदेहान्निःसृतं कस्माल्लिङ्गं पापक्षयंकरम् ।
 दक्षिणे नर्मदाकूले मणिनागसमीपतः ।
 संक्षेपात्कथ्यतां विप्र गोपारेश्वरसम्भवम् ॥ ७३.२ ॥

श्रीमार्कण्डेय उवाच -

कामधेनुस्तपस्तत्र पुरा पार्थ चकार ह ।
 ध्यायते परया भक्त्या देवदेवं महेश्वरम् ॥ ७३.३ ॥
 तुष्टस्तस्या जगन्नाथ कपिलाय महेश्वरः ।

निःसृतो देहमध्यात् अच्छेद्यः परमेश्वरः ॥ ७३.४ ॥

तुष्टो देवि जगन्मातः कपिले परमेश्वरि ।

आराधनं कृतं यस्मात्तद्ददाशु शुभानने ॥ ७३.५ ॥

सुरभ्युवाच -

लोकानामुपकाराय सृष्टाहं परमेष्ठिना ।

लोककार्याणि सर्वाणि सिध्यन्ति मत्प्रसादतः ॥ ७३.६ ॥

लोकाः स्वर्गं प्रयास्यन्ति मत्प्रसादेन शङ्कर ।

तीर्थं त्वं भव मे शम्भो लोकानां हितकाम्यया ॥ ७३.७ ॥

तथेति भगवानुक्त्वा तीर्थं तत्रावसन्मुदा ।

तदाप्रभृति ततीर्थं विख्यातं वसुधातले ।

स्नानेनैकेन राजेन्द्र पापसङ्घं व्यपोहति ॥ ७३.८ ॥

गोपारेश्वरगोदानं यस्तु भक्त्या च कारयेत् ।

योग्ये द्विजोत्तमे देया योग्या धेनुः सकाञ्चना ॥ ७३.९ ॥

सवत्सा तरुणी शुभ्रा बहुक्षीरा सवस्त्रका ।

कृष्णपक्षे चतुर्दश्यामष्टम्यां वा प्रदापयेत् ॥ ७३.१० ॥

सर्वेषु चैव मासेषु कार्तिके च विशेषतः ।

दापयेत्परया भक्त्या द्विजे स्वाध्यायतत्परे ॥ ७३.११ ॥

विधिना च प्रदद्याद्यो विधिना यस्तु गृह्णते ।

तावुभौ पुण्यकर्माणौ प्रेक्षकः पुण्यभाजनम् ॥ ७३.१२ ॥

पिण्डदानं प्रकुर्याद्यः प्रेतानां भक्तिसंयुतः ।

पिण्डेनैकेन राजेन्द्र प्रेता यान्ति परां गतिम् ॥ ७३.१३ ॥

भक्त्या प्रणामं रुद्रस्य ये कुर्वन्ति दिने दिने ।

तेषां पापं प्रलीयेत भिन्नपात्रे जलं यथा ॥ ७३.१४ ॥

तत्र तीर्थं तु यो राजन्वृषभं च समुत्सृजेत् ।

पितरश्चोद्धृतास्तेन शिवलोके महीयते ॥ ७३.१५ ॥

युधिष्ठिर उवाच -

वृषोत्सर्गे कृते तात फलं यज्जायते नृणाम् ।

तत्सर्वं कथयस्वाशु प्रयत्नेन द्विजोत्तम ॥ ७३.१६ ॥

श्रीमार्कण्डेय उवाच -

सर्वलक्षणसम्पूर्णे वृषे चैव तु यत्फलम् ।

तदहं सम्प्रवक्ष्यामि शृणुष्व धर्मनन्दन ॥ ७३.१७ ॥
 कार्तिके चैव वैशाखे पूर्णिमायां नराधिप ।
 रुद्रस्य सन्निधौ भूत्वा शुचिः स्नातो जितेन्द्रियः ॥ ७३.१८ ॥
 वृषस्यैव समुत्सर्गं कारयेत्प्रीयतां हरः ।
 सांनिध्ये कारयेत्पुत्रं चतस्रो वत्सिकाः शुभाः ॥ ७३.१९ ॥
 दत्त्वा तु विप्रमुख्याय सर्वलक्षणसंयुताः ।
 प्रीयतां च महादेवो ब्रह्मा विष्णुर्महेश्वरः ॥ ७३.२० ॥
 वृषभे रोमसंख्या या सर्वाङ्गेषु नराधिप ।
 तावद्वर्षप्रमाणं तु शिवलोके महीयते ॥ ७३.२१ ॥
 शिवलोके वसित्वा तु यदा मर्त्येषु जायते ।
 कुले महति सम्भूतिर्धनधान्यसमाकुले ॥ ७३.२२ ॥
 नीरोगो रूपवांश्चैव विद्याढ्यः सत्यवाक्शुचिः ।
 गोपारेश्वरमाहात्म्यं मया ख्यातं युधिष्ठिर ।
 गोदेहान्निःसृतं लिङ्गं नर्मदादक्षिणे तटे ॥ ७३.२३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 गोपारेश्वरमाहात्म्यवर्णनं नाम त्रिसप्ततितमोऽध्यायः ॥

ऋKV अध्याय ७४

श्रीमार्कण्डेय उवाच -

रेवाया उत्तरे कूले तीर्थं परमशोभनम् ।
 सर्वपापहरं मर्त्ये नाम्ना वै गौतमेश्वरम् ॥ ७४.१ ॥
 स्थापितं गौतमेनैव लोकानां हितकाम्यया ।
 स्वर्गसोपानरूपं तु तीर्थं पुंसां युधिष्ठिर ॥ ७४.२ ॥
 तत्र गच्छ परं भक्त्या यत्र देवो जगद्गुरुः ।
 पातकस्य विनाशार्थं स्वर्गवासप्रदस्तथा ॥ ७४.३ ॥
 सौभाग्यवर्द्धनं तीर्थं जयदं दुःखनाशनम् ।
 पिण्डदानेन चैकेन कुलानामुद्धरेत्त्रयम् ॥ ७४.४ ॥
 यत्किञ्चिद्दीयते भक्त्या स्वल्पं वा यदि वा बहु ।
 तत्सर्वं शतसाहस्रमाज्ञया गौतमस्य हि ॥ ७४.५ ॥
 तीर्थानां परमं तीर्थं स्वयं रुद्रेण भाषितम् ॥ ७४.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चमावन्त्यखण्डे रेवाखण्डे
गौतमेश्वरतीर्थमाहात्म्यवर्णनं नाम चतुःसप्ततितमोऽध्यायः ॥

ऋKV अध्याय ७५

श्रीमार्कण्डेय उवाच -

नर्मदादक्षिणे कूले तीर्थं परमशोभनम् ।
शङ्खचूडस्य नाम्ना वै प्रसिद्धं भूमिमण्डले ॥ ७५.१ ॥
शङ्खचूडः स्वयं तत्र संस्थितः पाण्डुनन्दन ।
वैनतेयभयात्पार्थ सुखदनर्मदातटे ॥ ७५.२ ॥
तत्र तीर्थे तु यो भक्त्या शुचिर्भूत्वा समाहितः ।
स्नापयेच्छङ्खचूडं तु क्षीरक्षौद्रेण सर्पिषा ॥ ७५.३ ॥
रात्रौ जागरणं कुर्याद्देवस्याग्रे नराधिप ।
दधिभक्तेन सम्पूज्य ब्राह्मणाञ्छंसितव्रतान् ।
गोप्रदाने द्विजेन्द्रोऽयं सर्वपापक्षयंकरः ॥ ७५.४ ॥
तस्मिंस्तीर्थे तु यः पार्थ सर्पदष्टं प्रतर्पयेत् ।
स याति परमं लोकं शङ्करस्य वचो यथा ॥ ७५.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शङ्खचूडतीर्थमाहात्म्यवर्णनं नाम पञ्चसप्ततितमोऽध्यायः ॥

ऋKV अध्याय ७६

श्रीमार्कण्डेय उवाच -

ततो गच्छेत्तु राजेन्द्र पारेश्वरमनुत्तमम् ।
पराशरो महात्मा वै नर्मदायास्तटे शुभे ॥ ७६.१ ॥
तपश्चचार विपुलं पुत्रार्थं पाण्डुनन्दन ।
हिमवददुहिता तेन गौरी नारायणी नृप ॥ ७६.२ ॥
तोषिता परया भक्त्या नर्मदोत्तरके तटे ।
तस्य तुष्टा महादेवी शङ्करार्धाङ्गधारिणी ॥ ७६.३ ॥
भोभो ऋषिवर श्रेष्ठ तुष्टाहं तव भक्तितः ।

वरं याचय मे विप्र पराशर महामते ॥ ७६.४ ॥

पराशर उवाच -

परितुष्टासि मे देवि यदि देयो वरो मम ।
देहि पुत्रं भगवति सत्यशौचगुणान्वितम् ॥ ७६.५ ॥
वेदाभ्यसनशीलं हि सर्वशास्त्रविशारदम् ।
तीर्थं चात्र भवेद्देवि सन्निधानवरेण तु ॥ ७६.६ ॥
लोकोपकारहेतोश्च स्थायीतां गिरिनन्दिनि ।
पराशराभिधानेन नर्मदादक्षिणे तटे ॥ ७६.७ ॥

श्रीदेव्युवाच -

एवं भवतु ते विप्र तत्रैवान्तरधीयत ।
पराशरो महात्मा वै स्थापयामास पार्वतीम् ॥ ७६.८ ॥
शङ्करं स्थापयामास सुरासुरनमस्कृतम् ।
अच्छेद्यमप्रतर्क्यं च देवानां तु दुरासदम् ॥ ७६.९ ॥
पराशरो महात्मा वै कृतार्थो ह्यभवन्नृप ॥ ७६.१० ॥
तत्र तीर्थं तु यो भक्त्या शुचिः प्रयतमानसः ।
स्त्र्यथवा पुरुषो वापि कामक्रोधविवर्जितः ॥ ७६.११ ॥
माघे चैत्रेऽथ वैशाखे श्रावणे नृपनन्दन ।
मासि मार्गशिरे चैव शुक्लपक्षे तु सर्वदा ॥ ७६.१२ ॥
तत्र गत्वा शुभे स्थाने नर्मदादक्षिणे तटे ॥ ७६.१३ ॥
उपोष्य परया भक्त्या व्रतमेतत्समाचरेत् ।
रात्रौ जागरणं कृत्वा दीपदानं स्वशक्तितः ॥ ७६.१४ ॥
गीतं नृत्यं तथा वाद्यं कामक्रोधविवर्जितः ।
प्रभाते विमले प्राप्ते द्विजाः पूज्याः स्वशक्तितः ॥ ७६.१५ ॥
सम्पूज्य ब्राह्मणान् पार्थ धनदानहिरण्यतः ।
वस्त्रेण छत्रदानेन शय्याताम्बूलभोजनैः ॥ ७६.१६ ॥
प्रीणयेन्नर्मदातीरे ब्राह्मणाञ्छंसितव्रतान् ।
श्राद्धं कार्यं नृपश्रेष्ठ आमैः पक्वैर्जलेन च ॥ ७६.१७ ॥
स्त्रीणां चैव तु शूद्राणामामश्राद्धं प्रशस्यते ।
आमं चतुर्गुणं देयं ब्राह्मणानां युधिष्ठिर ॥ ७६.१८ ॥
वेदोक्तेन विधानेन द्विजाः पूज्याः प्रयत्नतः ।

हस्तमात्रैः कुशैश्चैव तिलैश्चैवाक्षतैर्नृप ॥ ७६.१९ ॥
 विप्रा उदङ्मुखाः कार्याः स्वयं वै दक्षिणामुखः ।
 दर्भेषु निक्षिपेदन्नमित्युच्चार्य द्विजाग्रतः ॥ ७६.२० ॥
 प्रेता यान्तु परे लोके तीर्थस्यास्य प्रभावतः ।
 पापं मे प्रशमं यातु एतु वृद्धिं शुभं सदा ॥ ७६.२१ ॥
 वृद्धिं यातु सदा वंशो जातिवर्गो द्विजोत्तम ।
 एवमुच्चार्य विप्राय दानं देयं स्वशक्तितः ॥ ७६.२२ ॥
 गोभूतिसहिरण्यादि चान्नं वस्त्रं स्वशक्तितः ।
 दातव्यं पाण्डवश्रेष्ठ पारेश्वरवराश्रमे ॥ ७६.२३ ॥
 ये शृण्वन्ति परं भक्त्या मुच्यन्ते सर्वपातकैः ॥ ७६.२४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पारेश्वरतीर्थमाहात्म्यवर्णनं नाम षट्सप्ततितमोऽध्यायः ॥

ऋKV अध्याय ७७

श्रीमार्कण्डेय उवाच -

भीमेश्वरं ततो गच्छेत्सर्वपापक्षयंकरम् ।
 सेवितं ऋषिसङ्घैश्च भीमव्रतधरैः शुभैः ॥ ७७.१ ॥
 तत्र तीर्थे तु यः स्नात्वा सोपवासो जितेन्द्रियः ।
 जपेदेकाक्षरं मन्त्रमूर्ध्वबाहुर्दिवाकरे ॥ ७७.२ ॥
 तस्य जन्मार्जितं पापं तत्क्षणादेव नश्यति ।
 सप्तजन्मार्जितं पापं गायत्र्या नश्यते ध्रुवम् ॥ ७७.३ ॥
 दशभिर्जन्मभिर्जातं शतेन तु पुरा कृतम् ।
 सहस्रेण त्रिजन्मोत्थं गायत्री हन्ति किल्बिषम् ॥ ७७.४ ॥
 वैदिकं लौकिकं वापि जाप्यं जप्तं नरेश्वर ।
 तत्क्षणाद्दहते सर्वं तृणं तु ज्वलनो यथा ॥ ७७.५ ॥
 न देवबलमाश्रित्य कदाचित्पापमाचरेत् ।
 अज्ञानान्नश्यते क्षिप्रं नोत्तरं तु कदाचन ॥ ७७.६ ॥
 तत्र तीर्थे तु यो दानं शक्तिमाश्रित्य चाचरेत् ।
 तदक्षय्यफलं सर्वं जायते पाण्डुनन्दन ॥ ७७.७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
भीमेश्वरतीर्थमाहात्म्यवर्णनं नाम सप्तसप्ततितमोऽध्यायः ॥

ऋKV अध्याय ७८

श्रीमार्कण्डेय उवाच -

ततो गच्छेतु राजेन्द्र नरदेश्वरमुत्तमम् ।
तीर्थानां परमं तीर्थं निर्मितं नारदेन तु ॥ ७८.१ ॥

युधिष्ठिर उवाच -

नारदेन मुनिश्रेष्ठ कस्मातीर्थं विनिर्मितम् ।
एतदाख्याहि मे सर्वं प्रसन्नो यदि सत्तम ॥ ७८.२ ॥

श्रीमार्कण्डेय उवाच -

परमेष्ठिसुतः पार्थ नारदो मुनिसत्तमः ।
रेवायाश्चोत्तरे कूले तपस्तेन पुरा कृतम् ॥ ७८.३ ॥
नवनाडीनिरोधेन काष्ठावत्यां गतेन च ।
तोषितः पशुभर्ता वै नारदेन युधिष्ठिर ॥ ७८.४ ॥

ईश्वर उवाच -

तुष्टोऽहं तव विप्रेन्द्र योगिनाथ अयोनिज ।
वरं प्रार्थय मे वत्स यस्ते मनसि वर्तते ॥ ७८.५ ॥

नारद उवाच -

त्वत्प्रसादेन मे शम्भो योगश्चैव प्रसिध्यतु ।
अचला ते भवेद्भक्तिः सर्वकालं ममैव तु ॥ ७८.६ ॥
स्वेच्छाचारी भवे देव वेदवेदाङ्गपारगः ।
त्रिकालज्ञो जगन्नाथ गीतज्ञोऽहं सदा भवे ॥ ७८.७ ॥
दिने दिने यथा युद्धं देवदानवमानुषैः ।
पाताले मर्त्यलोके वा स्वर्गे वापि महेश्वर ॥ ७८.८ ॥
पश्येयं त्वत्प्रसादेन भवन्तं पार्वतीं तथा ।
तीर्थं लोकेषु विख्यातं सर्वपापक्षयंकरम् ॥ ७८.९ ॥

ईश्वर उवाच -

एवं नारद सर्वं तु भविष्यति न संशयः ।
चिन्तितं मत्प्रसादेन सिध्यते नात्र संशयः ॥ ७८.१० ॥
स्वेच्छाचारो भवेर्वत्स स्वर्गे पातालगोचरे ।
मर्त्ये वा भ्रम वै योगिन्न केनापि निवार्यसे ॥ ७८.११ ॥
सप्त स्वरास्त्रयो ग्रामा मूर्च्छनाश्चैकविंशतिः ।
ताना एकोनपञ्चाशत्प्रसादान्मे तव ध्रुवम् ॥ ७८.१२ ॥
मम प्रियंकरं दिव्यं नृत्यगीतं भविष्यति ।
कलिं च पश्यसे नित्यं देवदानवकिन्नरैः ॥ ७८.१३ ॥
त्वतीर्थं भूतले पुण्यं मत्प्रसादाद्भविष्यति ।
वेदवेदाङ्गतत्त्वज्ञो ह्यशेषज्ञानकोविदः ।
एकस्त्वमसि निःसङ्गो मत्प्रसादेन नारद ॥ ७८.१४ ॥
इत्युक्त्वान्तर्दधे देवो नारदस्तत्र शूलिनम् ।
स्थापयामास राजेन्द्र सर्वसत्त्वोपकारकम् ॥ ७८.१५ ॥
पृथिव्यामुत्तमं तीर्थं निर्मितं नारदेन तु ।
तत्र तीर्थं नृपश्रेष्ठ यो गच्छेद्विजितेन्द्रियः ॥ ७८.१६ ॥
मासि भाद्रपदे पार्थ कृष्णपक्षे चतुर्दशी ।
उपोष्य परया भक्त्या रात्रौ कुर्वीत जागरम् ॥ ७८.१७ ॥
छत्रं तत्र प्रदातव्यं ब्राह्मणे शुभलक्षणे ।
शस्त्रेण तु हता ये वै तेषां श्राद्धं प्रदापयेत् ।
ते यान्ति परमं लोकं पिण्डदानप्रभावतः ॥ ७८.१८ ॥
कपिला तत्र दातव्या पितुःनुद्दिश्य भारत ।
इत्युच्चार्य द्विजे देया यान्तु ते परमां गतिम् ॥ ७८.१९ ॥
अस्य श्राद्धस्य भावेन ब्राह्मणस्य प्रसादतः ।
नर्मदातोयभावेन न्यायार्जितधनस्य च ।
तेषां चैव प्रभावेन प्रेता यान्तु परां गतिम् ॥ ७८.२० ॥
इत्युच्चार्य द्विजे देया दक्षिणा च स्वशक्तितः ।
हविष्यान्नं विशालाक्ष द्विजानां चैव दापयेत् ॥ ७८.२१ ॥
दीपं भक्त्या प्रदातव्यं नृत्यं गीतं च कारयेत् ।
अवाप्तं तेन वै सर्वं यः करोतीश्वरालये ॥ ७८.२२ ॥
स याति रुद्रसांनिध्यमिति रुद्रः स्वयं जगौ ।
विद्यादानेन चैकेन अक्षयां गतिमाप्नुयात् ॥ ७८.२३ ॥

धूर्वहास्तत्र दातव्या भूमिः सस्यवती नृप ।
 चित्रभानुं शुभैर्मन्त्रैः प्रीणयेत्तत्र भक्तितः ॥ ७८.२४ ॥
 आज्येन सुप्रभूतेन होमद्रव्येण भारत ।
 ये यजन्ति सदा भक्त्या त्रिकालं नृत्यमेव च ॥ ७८.२५ ॥
 तीर्थं नारदनामाख्ये रेवायाश्चोत्तरे तटे ।
 चित्रभानुमुखा देवाः सर्वदेवमय ऋषिः ॥ ७८.२६ ॥
 ऋषिणा प्रीणिताः सर्वे तस्मात्प्रीत्यो हुताशनः ।
 पूजिते हव्यवाहे तु दारिद्र्यं नैव जायते ॥ ७८.२७ ॥
 धनेन विपुला प्रीतिर्जायते प्रतिजन्मनि ।
 कुलीनाश्च सुवेषाश्च सर्वकालं धनेन तु ॥ ७८.२८ ॥
 प्लवो नदीनां पतिरङ्गनानां राजा च सद्वृत्तरतः प्रजानाम् ।
 धनं नराणामृतवस्तरूपां गतं गतं यौवनमानयन्ति ॥ ७८.२९ ॥
 धनदत्वं धनेन तस्मिंस्तीर्थे ह्युपार्जितम् ।
 यमेन च यमत्वं हि इन्द्रत्वं चैव वज्रिणा ॥ ७८.३० ॥
 अन्यैरपि महीपालैः पार्थिवत्वमुपार्जितम् ।
 नारदेश्वरमाहात्म्याद्ध्रुवो निश्चलतां गतः ॥ ७८.३१ ॥
 सर्वतीर्थवरं तीर्थं निर्मितं नारदेन तु ।
 पृथिव्यां सागरान्तायां रेवायाश्चोत्तरे तटे ।
 तद्वरं सर्वतीर्थानां महापातकनाशनम् ॥ ७८.३२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नारदेश्वरतीर्थमाहात्म्यवर्णनं नामाष्टसप्ततितमोऽध्यायः ॥

ऋKV अध्याय ७९

श्रीमार्कण्डेय उवाच -

ततो गच्छेत्तु राजेन्द्र तीर्थद्वयमनुत्तमम् ।
 दधिस्कन्दं मधुस्कन्दं सर्वपापक्षयंकरम् ॥ ७९.१ ॥
 दधिस्कन्दे नरः स्नात्वा यस्तु दद्याद्विजे दधि ।
 उपतिष्ठेत्ततस्तस्य सप्तजन्मनि भारत ॥ ७९.२ ॥
 न व्याधिर्न जरा तस्य न शोको नैव मत्सरः ।
 दशचन्द्रशतं यावज्जायते विमले कुले ॥ ७९.३ ॥

मधुस्कन्देऽपि मधुना मिश्रितान्यस्तिलान्ददेत् ।
नासौ वैवस्वतं देवं पश्येद्वै जन्मसप्ततिम् ॥ ७९.४ ॥
मधुना सह सम्मिश्रं पिण्डं यस्तु प्रदापयेत् ।
तस्य पौत्रपौत्रेभ्यो दारिद्र्यं नैव जायते ॥ ७९.५ ॥
दधिभिः सह सम्मिश्रं पिण्डं यस्तु प्रदापयेत् ।
तस्मिंस्तीर्थं नरः स्नात्वा विधिवद्दक्षिणामुखः ॥ ७९.६ ॥
पिता पितामहश्चैव तथैव प्रपितामहः ।
द्वादशाब्दानि तुष्यन्ति नात्र कार्या विचारणा ॥ ७९.७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
दधिस्कन्दमधुस्कन्दतीर्थमाहात्म्यवर्णनं नामैकोनाशीतितमोऽध्यायः ॥

ऋKV अध्याय ८०

श्रीमार्कण्डेय उवाच -

ततो गच्छेत्तु राजेन्द्र नन्दिकेश्वरमुत्तमम् ।
यत्र सिद्धो महानन्दी तत्ते सर्वं वदाम्यहम् ॥ ८०.१ ॥
रेवायां पुरतः कृत्वा पुरा नन्दी गणेश्वरः ।
तपस्तपञ्जयं कुर्वस्तीर्थातीर्थं जगाम ह ॥ ८०.२ ॥
दधिस्कन्दं मधुस्कन्दं यावत्त्यक्त्वा तु गच्छति ।
तावत्तुष्टो महादेवो नन्दिनाथमुवाच ह ॥ ८०.३ ॥

ईश्वर उवाच -

भोभोः प्रसन्नो नन्दीश वरं वृणु यथेप्सितम् ।
तपसा तेन तुष्टोऽहं तीर्थयात्राकृतेन ते ॥ ८०.४ ॥

नन्दीश्वर उवाच -

न चाहं कामये वित्तं न चाहं कुलसन्ततिम् ।
मुक्त्वा न कामये कामं तव पादाम्बुजात्परम् ॥ ८०.५ ॥
कृमिकीटपतङ्गेषु तिर्यग्योनिं गतस्य वा ।
जन्म जन्मान्तरेऽप्यस्तु भक्तिस्त्वयि ममाचला ॥ ८०.६ ॥
तथेत्युक्त्वा महादेवः परया कृपया नृप ।
गृहीत्वा तं करे सिद्धं जगाम निलयं हरः ॥ ८०.७ ॥

तस्मिंस्तीर्थे तु यः स्नात्वा भक्त्या त्र्यक्षं प्रपूजयेत् ।
अग्निष्टोमस्य यज्ञस्य फलं प्राप्नोति मानवः ॥ ८०.८ ॥
तत्र तीर्थे तु यः स्नात्वा प्राणत्यागं करोति चेत् ।
शिवस्यानुचरो भूत्वा मोदते कल्पमक्षयम् ॥ ८०.९ ॥
ततः कालेन महता जायते विमले कुले ।
वेदवेदाङ्गतत्त्वज्ञो जीवेच्च शरदां शतम् ॥ ८०.१० ॥
एतत्ते कथितं तात तीर्थमाहात्म्यमुत्तमम् ।
दुर्लभं मर्त्यसंज्ञस्य सर्वपापक्षयंकरम् ॥ ८०.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नन्दिकेश्वरतीर्थमाहात्म्यवर्णनं नामाशीतितमोऽध्यायः ॥

ऋKV अध्याय ८१

श्रीमार्कण्डेय उवाच -

ततो गच्छेन्महाराज वरुणेश्वरमुत्तमम् ।
यत्र सिद्धो महादेवो वरुणो नृपसत्तम ॥ ८१.१ ॥
पिण्याकशाकपर्णैश्च कृच्छ्रचान्द्रायणादिभिः ।
आराध्य गिरिजानाथं ततः सिद्धिं परां गतः ॥ ८१.२ ॥
तत्र तीर्थे तु यः स्नात्वा संतर्प्य पितृदेवताः ।
पूजयेच्छङ्करं भक्त्या स याति परमां गतिम् ॥ ८१.३ ॥
कुण्डिकां वर्धनीं वापि महद्वा जलभाजनम् ।
अन्नेन सहितं पार्थ तस्य पुण्यफलं शृणु ॥ ८१.४ ॥
यत्फलं लभते मर्त्यः सत्रे द्वादशवार्षिके ।
तत्फलं समवाप्नोति नात्र कार्या विचारणा ॥ ८१.५ ॥
सर्वेषामेव दानानामन्नदानं परं स्मृतम् ।
सद्यः प्रीतिकरं तोयमन्नं च नृपसत्तम ॥ ८१.६ ॥
तत्रतीर्थे मृतानां तु नराणां भावितात्मनाम् ।
वरुणस्य पुरे वासो यावदाभूतसंप्लवम् ॥ ८१.७ ॥
पश्चात्पूर्णे ततः काले मर्त्यलोके प्रजायते ।
अन्नदानप्रदो नित्यं जीवेद्वर्षशतं नरः ॥ ८१.८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
वरुणेश्वरतीर्थमाहात्म्यवर्णनं नामैकाशीतितमोऽध्यायः ॥

ऋKV अध्याय ८२

श्रीमार्कण्डेय उवाच -

ततो गच्छेन्महीपाल वह्नितीर्थमनुत्तमम् ।
यत्र सिद्धो महातेजास्तपः कृत्वा हुताशनः ॥ ८२.१ ॥
सर्वभक्ष्यः कृतो योऽसौ दण्डके मुनिना पुरा ।
नर्मदातटमाश्रित्य पूतो जातो हुताशनः ॥ ८२.२ ॥
तत्र तीर्थे तु यः स्नात्वा पूजयित्वा महेश्वरम् ।
अग्निप्रवेशं कुरुते स गच्छेदग्निसाम्यताम् ॥ ८२.३ ॥
भक्त्या स्नात्वा तु यस्तत्र तर्पयेत्पितृदेवताः ।
अग्निष्टोमस्य यज्ञस्य फलमाप्नोत्यसंशयम् ॥ ८२.४ ॥
तस्यैवानन्तरं राजन्कौबेरं तीर्थमुत्तमम् ।
कुबेरो यत्र संसिद्धो यक्षाणामधिपः पुरा ॥ ८२.५ ॥
तत्र तीर्थे नरः स्नात्वा समभ्यर्च्य जगद्गुरुम् ।
उमया सहितं भक्त्या सर्वपापैः प्रमुच्यते ॥ ८२.६ ॥
तत्र तीर्थे तु यः स्नात्वा दद्याद्विप्राय काञ्चनम् ।
नाभिमात्रे जले तिष्ठन्स लभेतार्बुदं फलम् ॥ ८२.७ ॥
दधिस्कन्दे मधुस्कन्दे नन्दीशे वरुणालये ।
आग्नेये यत्फलं तात स्नात्वा तत्फलमाप्नुयात् ॥ ८२.८ ॥
ते वन्द्या मानुषे लोके धन्याः पूर्णमनोरथाः ।
यैस्तु दृष्टं महापुण्यं नर्मदातीर्थपञ्चकम् ॥ ८२.९ ॥
ते यान्ति भास्करे लोके परमे दुःखनाशने ।
भास्करादैश्वरे लोके चैश्वरादनिवर्तके ॥ ८२.१० ॥
नीयते स परे लोके यावदिन्द्राश्चतुर्दश ।
ततः स्वर्गाच्च्युतो मर्त्यो राजा भवति धार्मिकः ॥ ८२.११ ॥
सर्वरोगविनिर्मुक्तो भुनक्ति सचराचरम् ।
विष्णुश्च देवता येषां नर्मदातीर्थसेविनाम् ॥ ८२.१२ ॥
अखण्डितप्रतापास्ते जायन्ते नात्र संशयः ।
गङ्गा कनखले पुण्या कुरुक्षेत्रे सरस्वती ॥ ८२.१३ ॥

ग्रामे वा यदि वारण्ये पुण्या सर्वत्र नर्मदा ।
रेवातीरे वसेन्नित्यं रेवातोयं सदा पिबेत् ॥ ८२.१४ ॥
स स्नातः सर्वतीर्थेषु सोमपानं दिने दिने ।
गङ्गाद्याः सरितः सर्वाः समुद्राश्च सरांसि च ।
कल्पान्ते संक्षयं यान्ति न मृता तेन नर्मदा ॥ ८२.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
दधिस्कन्दादिपञ्चतीर्थमाहात्म्यवर्णनं नाम द्व्यशीतितमोऽध्यायः ॥

ऋKV अध्याय ८३

श्रीमार्कण्डेय उवाच -
ततो गच्छेन्महाराज तीर्थं परमशोभनम् ।
ब्रह्महत्याहरं प्रोक्तं रेवातटसमाश्रयम् ।
हनूमताभिधं ह्यत्र विद्यते लिङ्गमुत्तमम् ॥ ८३.१ ॥

युधिष्ठिर उवाच -
हनूमन्तेश्वरं नाम कथं जातं वदस्व मे ।
ब्रह्महत्याहरं तीर्थं रेवादक्षिणसंस्थितम् ॥ ८३.२ ॥

श्रीमार्कण्डेय उवाच -
साधु साधु महाबाहो सोमवंशविभूषण ।
गुह्याद्गुह्यतरं तीर्थं नाख्यातं कस्यचिन्मया ॥ ८३.३ ॥
तव स्नेहात्प्रवक्ष्यामि पीडितो वार्द्धकेन तु ।
पूर्वं जातं महद्युद्धं रामरावणयोरपि ॥ ८३.४ ॥
पुलस्त्यो ब्रह्मणः पुत्रो विश्रवास्तस्य वै सुतः ।
रावणस्तेन संजातो दशास्यो ब्रह्मराक्षसः ॥ ८३.५ ॥
त्रैलोक्यविजयी भूतः प्रसादाच्छूलिनः स च ।
गीर्वाणा विजिताः सर्वे रामस्य गृहिणी हता ॥ ८३.६ ॥
वारितः कुम्भकर्णेन सीतां मोचय मोचय ।
विभीषणेन वै पापो मन्दोदर्या पुनःपुनः ॥ ८३.७ ॥
त्वं जितः कार्तवीर्येण रैणुकेयेन सोऽपि च ।
स रामो रामभद्रेण तस्य संख्ये कथं जयः ॥ ८३.८ ॥

रावण उवाच -

वानरैश्च नरैरृक्षैर्वराहैश्च निरायुधैः ।
देवासुरसमूहैश्च न जितोऽहं कदाचन ॥ ८३.९ ॥

श्रीमार्कण्डेय उवाच -

सुग्रीवहनुमदभ्यां च कुमुदेनाङ्गदेन च ।
एतैरन्यैः सहायैश्च रामचन्द्रेण वै जितः ॥ ८३.१० ॥
रामचन्द्रेण पौलस्त्यो हतः संख्ये महाबलः ।
वनं भग्नं हताः शूराः प्रभञ्जनसुतेन च ॥ ८३.११ ॥
रावणस्य सुतो जन्ये हतश्चाक्षकुमारकः ।
आयामो रक्षसां भीमः सम्पिष्टो वानरेण तु ॥ ८३.१२ ॥
एवं रामायणे वृत्ते सीतामोक्षे कृते सति ।
अयोध्यां तु गते रामे हनुमान्स महाकपिः ॥ ८३.१३ ॥
कैलासाख्यं गतः शैलं प्रणामाय महेशितुः ।
तिष्ठ तिष्ठेत्यसौ प्रोक्तो नन्दिना वानरोत्तमः ॥ ८३.१४ ॥
ब्रह्महत्यायुतस्त्वं हि राक्षसानां वधेन हि ।
भैरवस्य सभा नूनं न द्रष्टव्या त्वया कपे ॥ ८३.१५ ॥

हनुमानुवाच -

नन्दिनाथ हरं पृच्छ पातकस्योपशान्तिदम् ।
पापोऽहं प्लवगो यस्मात्संजातः कारणान्तरात् ॥ ८३.१६ ॥

नन्द्युवाच -

रुद्रदेहोद्भवा किं ते न श्रुता भूतले स्थिता ।
श्रवणाज्जन्मजनितं द्विगुणं कीर्तनाद्व्रजेत् ॥ ८३.१७ ॥
त्रिंशज्जन्मार्जितं पापं नश्येद्रेवावगाहनात् ।
तस्मात्त्वं नर्मदातीरं गत्वा चर तपो महत् ॥ ८३.१८ ॥
गन्धर्वाहसुतोऽप्येवं नन्दिनोक्तं निशम्य च ।
प्रयातो नर्मदातीरमौर्व्यादक्षिणसङ्गमम् ॥ ८३.१९ ॥
दध्यौ सुदक्षिणे देवं विरूपाक्षं त्रिशूलिनम् ।
जटामुकुटसंयुक्तं व्यालयज्ञोपवीतिनम् ॥ ८३.२० ॥
भस्मोपचितसर्वाङ्गं डमरुस्वरनादितम् ।

उमार्द्धाङ्गहरं शान्तं गोनाथासनसंस्थितम् ॥ ८३.२१ ॥
 वत्सरान् सुबहून् यावदुपासांचक्र ईश्वरम् ।
 तावत्तुष्टो महादेव आजगाम सहोमया ॥ ८३.२२ ॥
 उवाच मधुरां वाणीं मेघगम्भीरनिस्वनाम् ।
 साधु साध्वित्युवाचेशः कष्टं वत्स त्वया कृतम् ॥ ८३.२३ ॥
 न च पूर्वं त्वया पापं कृतं रावणसंक्षये ।
 स्वामिकार्यरतस्त्वं हि सिद्धोऽसि मम दर्शनात् ॥ ८३.२४ ॥
 हनुमांश्च हरं दृष्ट्वा उमार्द्धाङ्गहरं स्थिरम् ।
 साष्टाङ्गं प्रणतोऽवोचज्जय शम्भो नमोऽस्तु ते ।
 जयान्धकविनाशाय जय गङ्गाशिरोधर ॥ ८३.२५ ॥
 एवं स्तुतो महादेवो वरदो वाक्यमब्रवीत् ।
 वरं प्रार्थय मे वत्स प्राणसम्भवसम्भव ॥ ८३.२६ ॥

श्रीहनुमानुवाच -

ब्रह्मरक्षोवधाज्जाता मम हत्या महेश्वर ।
 न पापोऽहं भवेदेव युष्मत्सम्भाषणे क्षणात् ॥ ८३.२७ ॥

ईश्वर उवाच -

नर्मदातीर्थमाहात्म्याद्धर्मयोगप्रभावतः ।
 मन्मूर्तिदर्शनात्पुत्र निष्पापोऽसि न संशयः ॥ ८३.२८ ॥
 अन्यं च ते प्रयच्छामि वरं वानरपुंगव ।
 उपकाराय लोकानां नामानि तव मारुते ॥ ८३.२९ ॥
 हनूमानं जनिसुतो वायुपुत्रो महाबलः ।
 रामेष्टः फाल्गुनो गोत्रः पिङ्गाक्षोऽमितविक्रमः ॥ ८३.३० ॥
 उदधिक्रमणश्रेष्ठो दशग्रीवस्य दर्पहा ।
 लक्ष्मणप्राणदाता च सीताशोकनिवर्तनः ॥ ८३.३१ ॥
 इत्युक्त्वान्तर्दधे देव उमया सह शङ्करः ।
 हनूमान्नीश्वरं तत्र स्थापयामास भक्तिततः ॥ ८३.३२ ॥
 आत्मयोगबलेनैव ब्रह्मचर्यप्रभावतः ।
 ईश्वरस्य प्रसादेन लिङ्गं कामप्रदं हि तत् ।
 अच्छेद्यमप्रतर्क्य च विनाशोत्पत्तिवर्जितम् ॥ ८३.३३ ॥

श्रीमार्कण्डेय उवाच -

हनूमन्तेश्वरे पुत्र प्रत्यक्षप्रत्ययं शृणु ।
 यद्वृतं द्वापरस्यादौ त्रेतान्ते पाण्डुनन्दन ॥ ८३.३४ ॥
 सुपर्वा नाम भूपालो बभूव वसुधातले ।
 तस्य राज्ञः सदा सौख्यं नरा दीर्घायुषः सदा ॥ ८३.३५ ॥
 स पुत्रधनसंयुक्तश्चौरोपद्रववर्जितः ।
 शतबाहुर्बभूवास्य पुत्रो भीमपराक्रमः ॥ ८३.३६ ॥
 आसक्तोऽसौ सदा कालं पापधर्मेर्नरेश्वर ।
 अटाट्यत धरां सर्वा पर्वतांश्च वनानि च ॥ ८३.३७ ॥
 वधार्थं मृगयूथानामागतो विन्ध्यपर्वतम् ।
 तरुजातिसमाकीर्णं हस्तियूथसमाचिते ॥ ८३.३८ ॥
 सिंहचित्रकशोभाद्ये मृगवाराहसंकुले ।
 क्रीडित्वा स वने राजा नर्मदामानतः क्वचित् ॥ ८३.३९ ॥
 हनूमन्तवने प्राप्तः शतक्रोशप्रमाणके ।
 चिञ्चिणीवनशोभाद्ये कदम्बतरुसंकुले ॥ ८३.४० ॥
 नित्यं पालाशजम्बीरैः करंजखदिरैस्तथा ।
 पाटलैर्बदरैर्युक्तैः शमीतिन्दुकशोभितम् ॥ ८३.४१ ॥
 मृगयूथैः समाछन्नशिखण्डिस्वरनादितम् ।
 पारावतकसङ्घानां समन्तात्स्वरशोभितम् ॥ ८३.४२ ॥
 शरत्कालेऽरमद्राजा बहुले चाश्विनस्य सः ।
 वनमध्यं गतोऽद्राक्षीद्भ्रमन्तं पिङ्गलद्विजम् ॥ ८३.४३ ॥
 पुस्तिकाकरसंस्थं च पप्रच्छ चपलं द्विजम् ॥ ८३.४४ ॥

शतबाहुरुवाच -

एकाकी त्वं वने कस्माद्भ्रमसे पुस्तिकाकरः ।
 इतस्ततोऽपि सम्पश्यन् कथयस्व द्विजोत्तम ॥ ८३.४५ ॥

ब्राह्मण उवाच -

कान्यकुब्जात्समायातः प्रेषितो राजकन्यया ।
 अस्थिक्षेपाय वै राजन्हनूमन्तेश्वरे जले ॥ ८३.४६ ॥

राजोवाच -

अस्थिक्षेपो जले कस्माद्धनूमन्तेश्वरे द्विज ।
 क्रियते केन कार्येण साश्चर्यं कथ्यतां मम ॥ ८३.४७ ॥

सुपर्वणः सुतो यानं त्यक्त्वा भूमौ प्रणम्य च ।
कृताञ्जलिपुटो भूत्वा ब्राह्मणाय नरेश्वर ।
समस्तं कथयामास वृत्तान्तं स्वं पुरातनम् ॥ ८३.४८ ॥

ब्राह्मण उवाच -

शिखण्डी नाम राजास्ति कन्यकुब्जे प्रतापवान् ।
अपुत्रोऽसौ महीपालः कन्या जाता मनोरथैः ॥ ८३.४९ ॥
जातिस्मरा सुचार्वङ्गी नर्मदायाः प्रभावतः ।
पित्रा च सैकदा कन्या विवाहाय प्रजल्पिता ॥ ८३.५० ॥
अनित्ये पुत्रि संसारे कन्यादानं ददाम्यहम् ।
श्वःकृत्यमद्य कुर्वीत पूर्वाहणे चापराहिणकम् ।
न हि प्रतीक्षते मृत्युः कृतं चास्य न चाकृतम् ॥ ८३.५१ ॥

कन्योवाच -

इच्छेयं यत्र कले हि तत्र देया त्वया पितुः ।
पुत्रीवाक्यादसौ राजा विस्मितो वाक्यमब्रवीत् ॥ ८३.५२ ॥

शिखण्ड्युवाच -

कथ्यतां मे महाभागे साश्चर्यं भाषितं त्वया ।
पितुर्वाक्येन सा बालोत्तमा हयागतान्तिकम् ॥ ८३.५३ ॥
कथयामास यद्वृत्तं हनूमन्तेश्वरे नृप ।
कलापिनी ह्यहं तात युता भर्त्रावसं तदा ॥ ८३.५४ ॥
रेवौर्व्यासङ्गमन्तिस्था रेवाया दक्षिणे तटे ।
हनूमन्तवने पुण्ये चिक्रीडाहं यदृच्छया ॥ ८३.५५ ॥
भर्तृयुक्ता च संसृप्ता रजन्यां सरले नगे ।
आगता लुब्धकास्तत्र क्षुधार्ता वनमुत्तमम् ॥ ८३.५६ ॥
भर्तृयोगयुता पापैर्दृष्टाहं वधचिन्तकैः ।
पाशबन्धं समादाय बद्धाहं स्वामिना सह ॥ ८३.५७ ॥
ग्रीवां ते मोटयामासुः पिच्छाछोटनकं कृतम् ।
हुताशनमुखे तैस्तु सह कान्तेन लुब्धकैः ॥ ८३.५८ ॥
परिभर्ज्यावयोर्मांसं भक्षयित्वा यथेष्टतः ।
सुप्ताः स्वस्थेन्द्रिया रात्रौ सा गता शर्वरी क्षयम् ॥ ८३.५९ ॥
प्रभाते मांसशेषं च जम्बुकैर्गृध्रातिभिः ।

मच्छरीरोद्भवं चास्थि स्नायुमांसेन चावृतम् ॥ ८३.६० ॥
गृहीतं घातिनैकेन चाकाशात्पतितं तदा ।
तं मांसभक्षणं दृष्ट्वा परे पक्षिण आगताः ॥ ८३.६१ ॥
दृष्ट्वा पक्षिसमूहं तु अस्थिखण्डं व्यसर्जयत् ।
विहगानां समस्तानां धावतां चैव पश्यताम् ॥ ८३.६२ ॥
पतितं नर्मदातोये हनूमन्तेश्वरे नृप ।
मदीयमस्थिखण्डं च पतितं नर्मदाजले ॥ ८३.६३ ॥
तस्य तीर्थस्य पुण्येन जाताहं पुत्रिका तव ।
भूपकन्या त्वहं जाता पूर्णचन्द्रनिभानना ॥ ८३.६४ ॥
जातिस्मरा नरेन्द्रस्य संजाता भवतः कुले ।
तस्माद्विवाहं नेच्छामि मम भर्ता नृपोत्तम ॥ ८३.६५ ॥
विषमे वर्ततेऽद्यापि शकुन्तमृगजातिषु ।
तस्यास्थिशेषं राजेन्द्र तस्मिंस्तीर्थे भविष्यति ॥ ८३.६६ ॥
तत्क्षेपणार्थं वै तात प्रेषयाद्य द्विजोत्तमम् ।
एतत्ते सर्वमाख्यातं कारणं नृपसत्तम ॥ ८३.६७ ॥
मद्भर्ता विषमे स्थाने शकुन्तमृगजातिषु ।
यदि प्रेषयसे तात कंचित्त्वं नर्मदातटे ॥ ८३.६८ ॥
तस्याहं कथयिष्यामि स्थानैश्चिह्नैश्च लक्षितम् ।
शिखण्डिनाप्यहं तत्र हयाहूतो हयवनीपते ॥ ८३.६९ ॥
दास्यामि विंशतिग्रामान्गच्छ त्वं नर्मदातटे ।
प्रेषणं मे प्रतिज्ञातमलक्ष्म्या पीडितेन तु ॥ ८३.७० ॥

कन्योवाच -

गच्छ त्वं नर्मदां पुण्यां सर्वपापक्षयंकरीम् ।
आग्नेय्यां सोमनाथस्य हनूमन्तेश्वरः परः ॥ ८३.७१ ॥
अर्धक्रोशेन रेवाया विस्तीर्णो वटपादपः ।
करंजः कटहश्चैव सन्निधाने वटस्य च ॥ ८३.७२ ॥
न्यग्रोधमूलसांनिध्ये सूक्ष्मान्यस्थीनि द्रक्ष्यसि ।
समूह्य तानि संगृह्य गच्छ रेवां द्विजोत्तम ॥ ८३.७३ ॥
आश्विनस्यासिते पक्षे त्रिपुरारिस्तु वै तिथौ ।
स्नाप्य त्रिशूलिनं भक्त्या रात्रौ त्वं कुरु जागरम् ॥ ८३.७४ ॥
क्षिपेः प्रभाते तानि त्वं नाभिमात्रजलस्थितः ।

इत्युच्चार्य द्विजश्रेष्ठ विमुक्तिस्तस्य जायताम् ॥ ८३.७५ ॥
 क्षिप्त्वास्थीनि पुनः स्नानं कर्तव्यं त्वघनाशनम् ।
 एवं कृते तु राजेन्द्र गतिस्तस्य भविष्यति ॥ ८३.७६ ॥
 कथितं कन्यया यच्च तत्सर्वं पुस्तिकाकृतम् ।
 आगतोऽहं नृपश्रेष्ठ तीर्थेऽत्र दुरितापहे ॥ ८३.७७ ॥
 सोऽभिज्ञानं ततो दृष्ट्वा नीत्वास्थीनि नरेश्वर ।
 पूर्वोक्तेन विधानेन प्राक्षिपं नार्मदा मसिपुष्पवृष्टिःऽशु साधु साध्विति पाण्डव ।
 विमानं च ततो दिव्यमागतं बर्हिणस्तदा ॥ ८३.७८ ॥
 दिव्यरूपधरो भूत्वा गतो नाके कलापवान् ।
 एवं तु प्रत्ययं दृष्ट्वा हनूमन्तेश्वरे नृप ॥ ८३.७९ ॥
 चकारानशनं विप्रः शतबाहुश्च भूपतिः ।
 शोषयामासतुस्तौ स्वमीश्वराराधने रतौ ॥ ८३.८० ॥
 ध्यायन्तौ तस्थतुर्देवं शतबाहुद्विजोत्तमौ ।
 मासार्धेन मृतो राजा शतबाहुर्महामनाः ॥ ८३.८१ ॥
 किङ्कणीजालशोभाढ्यं विमानं तत्र चागतम् ।
 साधु साधु नृपश्रेष्ठ विमानारोहणं कुरु ॥ ८३.८२ ॥

शतबाहुरुवाच -

नायामि स्वर्गमार्गाग्रं विप्रो यावन्न संस्थितः ।
 उपदेशप्रदो मह्यं गुरुरूपी द्विजोत्तमः ॥ ८३.८३ ॥
 अप्सरस ऊचुः ।
 लोभावृतो हययं विप्रो लोभात्पापस्य संग्रहः ।
 हनूमन्तेश्वरे राजन्ये मृताः सत्त्वमास्थिताः ॥ ८३.८४ ॥
 ते यान्ति शांकरे लोके सर्वपापक्षयंकरे ।
 नैव पापक्षयश्चास्य ब्राह्मणस्य नरेश्वर ॥ ८३.८५ ॥
 गृहं च गृहिणी चित्ते ब्राह्मणस्य प्रवर्तते ।
 शतबाहुस्ततो विप्रमुवाच विनयान्वितः ॥ ८३.८६ ॥
 त्यज मूलमनर्थस्य लोभमेनं द्विजोत्तम ।
 इत्युक्त्वा स्वर्ययौ राजा स्वर्गकन्यासमावृतः ॥ ८३.८७ ॥
 दिनैः कैश्चिद्गतो विप्रः स्वर्गं वैतालिकैर्वृतः ।
 बर्ही च काशीराजस्य पुत्रस्तीर्थप्रभावतः ॥ ८३.८८ ॥
 आत्मानं कन्यया दत्तं पूर्वजन्म व्यचिन्तयन् ।

सा च तं प्रौढमालोक्य पितुराज्ञामवाप्य च ।
स्वयंवरे स्वभर्तारं लेभे साध्वी नृपात्मजम् ॥ ८३.८९ ॥

श्रीमार्कण्डेय उवाच -

एतद्वृत्तान्तमभवत्स्मिंस्तीर्थं नृपोत्तम ।
एतस्मात्कारणान्मेध्यं तीर्थमेतत्सदा नृप ॥ ८३.९० ॥
अष्टम्यां वा चतुर्दश्यां सर्वकालं नरेश्वर ।
विशेषाच्चाश्विने मासि कृष्णपक्षे चतुर्दशीम् ॥ ८३.९१ ॥
स्नापयेदीश्वरं भक्त्या क्षौद्रक्षीरेण सर्पिषा ।
दध्ना च खण्डयुक्तेन कुशतोयेन वै पुनः ॥ ८३.९२ ॥
श्रीखण्डेन सुगन्धेन गुण्ठयेच्च महेश्वरम् ।
ततः सुगन्धपुष्पैश्च बिल्वपत्रैश्च पूजयेत् ॥ ८३.९३ ॥
मुचकुन्देन कदेन जातीकाशकुशोद्भवैः ।
उन्मत्तमुनिपुष्पौघैः पुष्पैस्तत्कालसम्भवैः ॥ ८३.९४ ॥
अर्चयेत्परया भक्त्या हनूमन्तेश्वरं शिवम् ।
घृतेन दापयेद्दीपं तैलेन तदभावतः ॥ ८३.९५ ॥
श्राद्धं च कारयेत्तत्र ब्राह्मणैर्वेदपारगैः ।
सर्वलक्षणसम्पूर्णैः कुलीनैर्गृहपालकैः ॥ ८३.९६ ॥
तर्पयेद्ब्राह्मणान् भक्त्या वसनान्नहिरण्यतः ।
नरकस्था दिवं यान्तु प्रोच्येति प्रणमेद्विजान् ॥ ८३.९७ ॥
पतितान् वर्जयेद्विप्रान् वृषली यस्य गेहिनी ।
स्ववृषं चापरित्यज्य वृषैरन्यैर्वृषायते ॥ ८३.९८ ॥
वृषलीं तां विदुर्देवा न शूद्री वृषली भवेत् ।
ब्रह्महत्या सुरापानं गुरुदारनिषेवणम् ॥ ८३.९९ ॥
सुवर्णहरणन्यासमित्रद्रोहोद्भवं तथा ।
नश्यते पातकं सर्वमित्येवं शङ्करोऽब्रवीत् ॥ ८३.१०० ॥

श्रीमार्कण्डेय उवाच -

वाक्प्रलापेन भो वत्स बहूनाक्तेन किं मया ।
सर्वपातकसंयुक्तो दद्याद्दानं द्विजन्मने ॥ ८३.१०१ ॥
गोदानं च प्रकर्तव्यमस्मिंस्तीर्थं विशेषतः ।
गोदानं हि यतः पार्थ सर्वदानाधिकं स्मृतम् ॥ ८३.१०२ ॥

सर्वदेवमया गावः सर्वे देवास्तदात्मकाः ।
 शृङ्गाग्रेषु महीपाल शक्रो वसति नित्यशः ॥ ८३.१०३ ॥
 उरः स्कन्दः शिरो ब्रह्मा ललाटे वृषभध्वजः ।
 चन्द्रार्कौ लोचने देवौ जिह्वायां च सरस्वती ॥ ८३.१०४ ॥
 मरुद्गणाः सदा साध्या यस्या दन्ता नरेश्वर ।
 हुङ्कारे चतुरो वेदान् विद्यात्साङ्गपदक्रमान् ॥ ८३.१०५ ॥
 ऋषयो रोमकूपेषु ह्यसंख्यातास्तपस्विनः ।
 दण्डहस्तो महाकायः कृष्णो महिषवाहनः ॥ ८३.१०६ ॥
 यमः पृष्ठस्थितो नित्यं शुभाशुभपरीक्षकः ।
 चत्वारः सागराः पुण्याः क्षीरधाराः स्तनेषु च ॥ ८३.१०७ ॥
 विष्णुपादोद्भवा गङ्गा दर्शनात्पापनाशनी ।
 प्रसावे संस्थिता यस्मात्तस्माद्वन्द्या सदा बुधैः ॥ ८३.१०८ ॥
 लक्ष्मीश्च गोमये नित्यं पवित्रा सर्वमङ्गला ।
 गोमयालेपनं तस्मात्कर्तव्यं पाण्डुनन्दन ॥ ८३.१०९ ॥
 गन्धर्वाप्सरसो नागाः खुराग्रेषु व्यवस्थिताः ।
 पृथिव्यां सागरान्तायां यानि तीर्थानि भारत ।
 तानि सर्वाणि जानीयाद्गौर्गव्यं तेन पावनम् ॥ ८३.११० ॥

युधिष्ठिर उवाच -

सर्वदेवमयी धेनुर्गीर्वाणाद्यैरलंकृता ।
 एतत्कथय मे तात कस्माद्गोषु समाश्रिताः ॥ ८३.१११ ॥

श्रीमार्कण्डेय उवाच -

सर्वदेवमयो विष्णुर्गावो विष्णुशरीरजाः ।
 देवास्तदुभयात्तस्मात्कल्पिता विविधा जनैः ॥ ८३.११२ ॥
 श्वेता वा कपिला वापि क्षीरिणी पाण्डुनन्दन ।
 सवत्सा च सुशीला च सितवस्त्रावगुण्ठिता ॥ ८३.११३ ॥
 कांस्यदोहनिका देया स्वर्णशृङ्गी सुभूषिता ।
 हनूमन्तेश्वरस्याग्रे भक्त्या विप्राय दापयेत् ॥ ८३.११४ ॥
 नियमस्थेन सा देया स्वर्गमानन्त्यमिच्छता ।
 असमर्थाय ये दद्युर्विष्णुलोके प्रयान्ति ते ॥ ८३.११५ ॥
 असौ लोके च्युतो राजन्भूतले द्विजमन्दिरे ।

कुशलो जायते पुत्रो गुणविद्याधनर्द्धिमान् ॥ ८३.११६ ॥
सर्वपापहरं तीर्थं हनूमन्तेश्वरं नृप ।
शृण्वन्विमुच्यते पापाद्वर्णसंकरसंभवात् ॥ ८३.११७ ॥
दूरस्थश्चिन्तयन् पश्यन्मुच्यते नात्र संशयः ॥ ८३.११८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
हनूमन्तेश्वरतीर्थमाहात्म्यवर्णनं नाम त्र्यशीतितमोऽध्यायः ॥

ऋKV अध्याय ८४

श्रीमार्कण्डेय उवाच -

अत्रैवोदाहरन्तीममितिहासं पुरातनम् ।
कैलासे पृच्छते भक्त्या षण्मुखाय शिवोदितम् ॥ ८४.१ ॥

ईश्वर उवाच -

पूर्वं त्रेतायुगे स्कन्द हतो रामेण रावणः ।
चतुर्दश तदा कोट्यो निहता ब्रह्मरक्षसाम् ॥ ८४.२ ॥
हतेषु तेषु वै तत्र रक्षणाय दिवौकसाम् ।
महानन्दस्तदा जातस्त्रिषु लोकेषु पुत्रक ॥ ८४.३ ॥
ततः सीतां समासाद्य समं वानरपुंगवैः ।
रामोऽप्ययोध्यामायातो भरतेन कृतोत्सवः ।
तस्मै समर्पयामास स राज्यं लक्ष्मणाग्रजः ॥ ८४.४ ॥
तस्मिन्प्रशासति ततो राज्यं निहतकण्टकम् ।
कृतकार्योऽथ हनुमान्कैलासमगात्पुरा ॥ ८४.५ ॥
ततो नन्दी प्रतीहारो रुद्रांशमपि तं कपिम् ।
न च संगमयामास रुद्रेणाघौघहारिणा ॥ ८४.६ ॥
तेन पृष्टस्तदा नन्दी किं मया पातकं कृतम् ।
येन रुद्रवपुः पुण्यं न पश्याम्यम्बिकान्वितम् ॥ ८४.७ ॥

नन्द्युवाच -

त्वयावतरणं चक्रे कपीन्द्रामरहेतुना ।
तथापि हि कृतं पापमुपभोगेन शाम्यति ॥ ८४.८ ॥

हनुमानुवाच -

किं मयाकारि तत्पापं नन्दिन्देवार्थकारिणा ।

राक्षसाश्च हता दुष्टा विप्रयज्ञाङ्गघातिनः ॥ ८४.९ ॥

ततस्तदालापकुतूहली हरो निजांशभाजं कपिमुग्रतेजसम् ।

उवाच द्वारान्तरदत्तदृष्टिः पुरःस्थितं प्रेक्ष्य कपीश्वरं पुनः ॥ ८४.१० ॥

ईश्वर उवाच -

गङ्गा गया कपे रेवा यमुना च सरस्वती ।

सर्वपापहरा नद्यस्तासु स्नानं समाचर ॥ ८४.११ ॥

नर्मदादक्षिणे कूले तीर्थं परमशोभनम् ।

सोमनाथसमीपस्थं तत्र त्वं गच्छ वानर ॥ ८४.१२ ॥

तत्र स्नात्वा महापापं गमिष्यति ममाज्ञया ।

उत्पत्य वेगाद्धनुमाञ्छीरेवादक्षिणे तटे ॥ ८४.१३ ॥

जगाम सुमहानादस्तपश्चक्रे सुदुष्करम् ।

तस्य वै तप्यमानस्य रक्षोवधकृतं तमः ॥ ८४.१४ ॥

विलीनं पार्थ कालेन कियतेशप्रसादतः ।

ततो देवैः समं देवस्ततीर्थमगमद्धरः ॥ ८४.१५ ॥

कपिमालिङ्गयामास वरं तस्मै प्रदत्तवान् ।

अद्यप्रभृति ते तीर्थं भविष्यति न संशयः ॥ ८४.१६ ॥

कपितीर्थं ततो जातं तस्थौ तत्र स्वयं हरः ।

हनुमन्तेश्वरो नाम्ना सर्वहत्याहरस्तदा ॥ ८४.१७ ॥

तत्र तीर्थं तु यः स्नात्वा भक्त्या लिङ्गं प्रपूजयेत् ।

सर्वपापानि नश्यन्ति हरस्य वचनं यथा ॥ ८४.१८ ॥

तत्रास्थीनि विलीयन्ते पिण्डदानेऽक्षया गतिः ।

यत्किञ्चिद्दीयते तत्र तद्धि कोटिगुणं भवेत् ॥ ८४.१९ ॥

हनुमानप्ययोध्यायां रामं द्रष्टुमथागमत् ।

चकार कुशलप्रश्नं स्वस्वरूपं न्यवेदयत् ॥ ८४.२० ॥

श्रीराम उवाच -

कुर्वतो देवकार्यं ते मम कार्यं च कुर्वतः ।

ततोऽहमपि पापीयांस्तपस्तप्स्याम्यसंशयम् ॥ ८४.२१ ॥

तत्रैव दक्षिणे कूले रेवायाः पापहारिणि ।

चतुर्विंशतिवर्षाणि तपस्तेपेऽथ राघवः ॥ ८४.२२ ॥
 ज्योतिष्मतीपुरीसंस्थः श्रीरेवास्नानमाचरन् ।
 तस्य शुश्रूषणं चक्रे लक्ष्मणोऽपि तदाज्ञया ॥ ८४.२३ ॥
 स्थापयामासतुर्लिङ्गे तौ तदा रामलक्ष्मणौ ।
 प्रभावात्सत्यतपसो रेवातीरे महामती ।
 निष्पापतां तदा वीरौ जग्मतू रामलक्ष्मणौ ॥ ८४.२४ ॥
 ततस्तदा देवपुरोगमो हरो गतो हि वै पुण्यमुनीश्वरैः सह ।
 आगत्य तीर्थं च वरं ददौ तदा निजां कलां तत्र विमुच्य तीर्थं ॥ ८४.२५ ॥
 मुनिभिः सर्वतीर्थानां क्षिप्तं कुम्भोदकं भुवि ।
 एकस्थं लिङ्गनामाथ कलाकुम्भस्तथाभवत् ॥ ८४.२६ ॥
 कुम्भेश्वर इति ख्यातस्तदा देवगणार्चितः ।
 रामोऽपि पूजयामास तल्लिङ्गं देवसेविवतम् ॥ ८४.२७ ॥
 ततो वरं ददौ देवो रामकीर्त्यभिवृद्धये ।
 चतुर्विंशतिमे वर्षे रामो निष्पापतां गतः ॥ ८४.२८ ॥
 यदा कन्यागतः पङ्गुर्गुरुणा सहितो भवेत् ।
 तदेव देवयात्रेयमिति देवा जगुर्मुदा ॥ ८४.२९ ॥
 यथा गोदावरीतीर्थं सर्वतीर्थफलं भवेत् ।
 तथात्र रेवास्नानेन लिङ्गानां दर्शनैर्नृणाम् ॥ ८४.३० ॥
 करिष्यन्त्यत्र ये श्राद्धं पितृणां नर्मदातटे ।
 कुम्भेश्वरसमीपस्थास्तत्फलं शृणु षण्मुख ॥ ८४.३१ ॥
 यावन्तो रोमकूपाः स्युः शरीरे सर्वदेहिनाम् ।
 तावद्वर्षप्रमाणेन पितृणामक्षया गतिः ॥ ८४.३२ ॥
 पृथिव्यां देवताः सर्वाः सर्वतीर्थानि यानि तु ।
 लभन्ते तत्फलं मर्त्या लिङ्गत्रयविलोकनात् ॥ ८४.३३ ॥
 अपुत्रो लभते पुत्रं निर्धनो धनमाप्नुयात् ।
 सरोगो मुच्यते रोगान्नात्र कार्या विचारणा ॥ ८४.३४ ॥
 सिंहराशिं गते जीवे यत्स्याद्गोदावरीफलम् ।
 तद्द्वादशगुणं स्कन्द कुम्भेश्वरसमीपतः ॥ ८४.३५ ॥
 ये जानन्ति न पश्यन्ति कुम्भशम्भुमुमापतिम् ।
 नर्मदादक्षिणे कूले तेषां जन्म निरर्थकम् ॥ ८४.३६ ॥
 यथा गोदावरीयात्रा कर्तव्या मुनिशासनात् ।
 चतुर्विंशतिमे वर्षे तथेयं देवभाषितम् ॥ ८४.३७ ॥

यावच्चन्द्रश्च सूर्यश्च यावद्वै दिवि तारकः ।
 तावत्तदक्षयं दानं रेवाकुम्भेश्वरान्तिके ॥ ८४.३८ ॥
 महादानानि देयानि तत्र लौकैर्विचक्षणैः ।
 गोदानमत्र शंसन्ति सौवर्णं राजतं तथा ॥ ८४.३९ ॥
 यस्याः स्मरणमात्रेण नश्यते पापसञ्चयः ।
 स्नानेन किं पुनः स्कन्द ब्रह्महत्यां व्यपोहति ॥ ८४.४० ॥
 तत्र तीर्थे तु यः स्नात्वा श्राद्धं कुर्याद्युधिष्ठिर ।
 एकोत्तरं कुलशतमुद्धरेच्छिवशासनात् ॥ ८४.४१ ॥
 यानि कानि च तीर्थानि चासमुद्रसरांसि च ।
 शिवलिङ्गार्चनस्येह कलां नार्हन्ति षोडशीम् ॥ ८४.४२ ॥
 एवं देवा वरं दत्त्वा हरीश्वरपुरोगमाः ।
 स्वस्थानमगमन् पूर्वं मुक्त्वा तन्नाम चोत्तमम् ॥ ८४.४३ ॥
 तीर्थस्यास्य वरं दत्त्वा स रामो लक्ष्मणाग्रजः ।
 अयोध्यां प्रविवेशासौ निष्पापो नर्मदाजलात् ॥ ८४.४४ ॥
 सौवर्णीं च ततः कृत्वा सीतां यज्ञं चकार सः ।
 अनुमन्त्र्य मुनींल्लोकान्देवताश्च निजं कुलम् ॥ ८४.४५ ॥
 पुरा त्रेतायुगे जातं ततीर्थं स्कन्दनामकम् ।
 नियमेन ततो लोकैः कर्तव्यं लिङ्गदर्शनम् ॥ ८४.४६ ॥
 तावत्पापानि देहेषु महापातकजान्यपि ।
 यावन्न प्रेक्षते जन्तुस्ततीर्थं देवसेवितम् ॥ ८४.४७ ॥
 ते धन्यास्ते महात्मानस्तेषां जन्म सुजीवितम् ।
 ज्योतिष्मतीपुरीसंस्थं ये द्रक्ष्यन्ति हरं परम् ॥ ८४.४८ ॥
 तस्मान्मोहं परित्यज्य जनैर्गन्तव्यमादरात् ।
 तीर्थाशेषफलावाप्त्यै तीर्थं कुम्भेश्वराहवयम् ॥ ८४.४९ ॥

मार्कण्डेय उवाच -

श्रुत्वेति शम्भुवचसा स षडाननोऽथ नत्वा पितुः पदयुगाम्बुजमादरेण ।
 सम्प्राप्य दक्षिणतटं गिरिशस्रवन्त्याः कीशाग्ररामकलशाख्यशिवान् ददर्श ॥ ८४.५० ॥
 ॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कपितीर्थरामेश्वरलक्ष्मणेश्वरकुम्भेश्वरमाहात्म्यवर्णनं नाम चतुरशीतितमोऽध्यायः ॥

श्रीमार्कण्डेय उवाच -

ततो गच्छेत्तु राजेन्द्र नर्मदायाः पुरातनम् ।
ब्रह्महत्याहरं तीर्थं वाराणस्या समं हि तत् ॥ ८५.१ ॥

युधिष्ठिर उवाच -

आश्चर्यं कथ्यतां ब्रह्मन्यद्वृत्तं नर्मदातटे ।
वाराणस्या समं कस्मादेतत्कथय मे प्रभो ॥ ८५.२ ॥
निमग्नो दुःखसंसारे हतराज्यो द्विजोत्तम ।
युष्मद्वाणीजलस्नातो निर्दुःखः सह बान्धवैः ॥ ८५.३ ॥

श्रीमार्कण्डेय उवाच -

साधु साधु महाबाहो सोमवंशविभूषण ।
पृष्टोऽस्मि दुर्लभं तीर्थं गुह्याद्गुह्यतरं परम् ॥ ८५.४ ॥
आदौ पितामहस्तावत्समस्तजगतः प्रभुः ।
मनसा तस्य संजाता दशैव ऋषिपुंगवाः ॥ ८५.५ ॥
मरीचिमत्र्यङ्गिरसौ पुलस्त्यं पुलहं क्रतुम् ।
प्रचेतसं वसिष्ठं च भृगुं नारदमेव च ॥ ८५.६ ॥
जज्ञे प्राचेतसं दक्षं महातेजाः प्रजापतिः ।
दक्षस्यापि तथा जाताः पञ्चाशदुहिताः किल ॥ ८५.७ ॥
ददौ स दश धर्माय कश्यपाय त्रयोदश ।
तथैव स महाभागः सप्तविंशतिमिन्दवे ॥ ८५.८ ॥
रोहिणी नाम या तासामभीष्टा साभवद्विधोः ।
शेषासु करुणां कृत्वा शप्तो दक्षेण चन्द्रमाः ॥ ८५.९ ॥
क्षयरोग्यभवच्चन्द्रो दक्षस्यायं प्रजापतेः ।
स च शापप्रभावेण निस्तेजाः शर्वरीपतिः ॥ ८५.१० ॥
गतः पितामहं सोमो वेपमानोऽमृतांशुमान् ।
पद्मयोने नमस्तुभ्यं वेदगर्भं नमोऽस्तु ते ।
शरणं त्वां प्रसन्नोऽस्मि पाहि मां कमलासन ॥ ८५.११ ॥

ब्रह्मोवाच -

निस्तेजाः शर्वरीनाथ कलाहीनश्च दृश्यसे ।
उद्विग्नमानसस्तात संजातः केन हेतुना ॥ ८५.१२ ॥

सोम उवाच -

दक्षशापेन मे ब्रह्मन्निस्तेजस्त्वं जगत्पते ।
निर्हारश्चास्य शापस्य कथ्यतां मे पितामह ॥ ८५.१३ ॥

ब्रह्मोवाच -

सर्वत्र सुलभा रेवा त्रिषु स्थानेषु दुर्लभा ।
ओङ्कारेऽथ भृगुक्षेत्रे तथा चैवौर्वसंगमे ॥ ८५.१४ ॥
तत्र गच्छ क्षपानाथ यत्र रेवान्तरं तटम् ।
त्वरितोऽसौ गतस्तत्र यत्र रेवौर्वसंगमः ॥ ८५.१५ ॥
काष्ठावस्थः स्थितः सोमो दध्यौ त्रिपुरवैरिणम् ।
यावद्वर्षशतं पूर्णं तावत्तुष्टो महेश्वरः ॥ ८५.१६ ॥
प्रत्यक्षः सोमराजस्य वृषासन उमापतिः ।
साष्टाङ्गं प्रणिपत्योच्चैर्जय शम्भो नमोऽस्तु ते ॥ ८५.१७ ॥
जय शङ्कर पापहराय नमो जय ईश्वर ते जगदीश नमः ।
जय वासुकिभूषणधार नमो जय शूलकपालधराय नमः ॥ ८५.१८ ॥
जय अन्धकदेहविनाश नमो जय दानववृन्दवधाय नमः ।
जय निष्कलरूप सकलाय नमो जय काल कामदहाय नमः ॥ ८५.१९ ॥
जय मेचककण्ठधराय नमो जय सूक्ष्मनिरञ्जनशब्द नमः ।
जय आदिरनादिरनन्त नमो जय शङ्कर किंकरमीश भज ॥ ८५.२० ॥
एवं स्तुतो महादेवः सोमराजेन पाण्डव ।
तुष्टस्तस्य नृपश्रेष्ठ शिवया शङ्करोऽब्रवीत् ॥ ८५.२१ ॥

ईश्वर उवाच -

वरं प्रार्थय मे भद्र यत्ते मनसि वर्तते ।
साधु साधु महासत्त्व तुष्टोऽहं तपसा तव ॥ ८५.२२ ॥

सोम उवाच -

दक्षशापेन दग्धोऽहं क्षीणसत्त्वो महेश्वर ।
शापस्योपशमं देव कुरु शर्म मम प्रभो ॥ ८५.२३ ॥

ईश्वर उवाच -

तव भक्तिगृहीतोऽहमुमया सह तोषितः ।

निष्पापः सोमनाथस्त्वं संजातस्तीर्थसेवनात् ॥ ८५.२४ ॥

इत्यूचे देवदेवेशः क्षणं ध्यात्वेन्दुना ततः ।

स्थापितं परमं लिङ्गं कामदं प्राणिनां भुवि ।

सर्वदुःखहरं तत्तु ब्रह्महत्याविनाशनम् ॥ ८५.२५ ॥

युधिष्ठिर उवाच -

सोमनाथप्रभावं मे संक्षेपात्कथय प्रभो ।

दुःखार्णवनिमग्नानां त्राता प्राप्तो द्विजोत्तम ॥ ८५.२६ ॥

श्रीमार्कण्डेय उवाच -

शृणु तीर्थप्रभावं ते संक्षेपात्कथयाम्यहम् ।

यद्वृत्तमुत्तरे कूले रेवाया उरिसंगमे ॥ ८५.२७ ॥

शम्बरो नाम राजाभूतस्य पुत्रस्त्रिलोचनः ।

त्रिलोचनसुतः कण्वः स पापर्द्धिपरोऽभवत् ॥ ८५.२८ ॥

वने नित्यं भ्रमन्सोऽथ मृगयूथं ददर्श ह ।

मृगयूथं हतं तत्तु त्रिलोचनसुतेन च ॥ ८५.२९ ॥

मृगरूपी द्विजो मध्ये चरते निर्जने वने ।

स हतस्तेन सङ्गेन कण्वेन मुनिसत्तम ॥ ८५.३० ॥

ब्रह्महत्यान्वितः कण्वो निस्तेजा व्यचरन्महीम् ।

व्यचरंश्चैव सम्प्राप्तो नर्मदामुरिसंगमे ॥ ८५.३१ ॥

किंशुकाशोकबहले जम्बीरपनसाकुले ।

कदम्बपाटलाकीर्णे बिल्वनारङ्गशोभिते ॥ ८५.३२ ॥

चिञ्चिणीचम्पकोपेते हयगस्तितरुछादिते ।

प्रभूतभूतसंयुक्तं वनं सर्वत्र शोभितम् ॥ ८५.३३ ॥

चित्रकैर्मृगमार्जारैर्हिंस्रैः शम्बरशूकरैः ।

शशैर्गवयसंयुक्तैः शिखण्डिखरमण्डितम् ॥ ८५.३४ ॥

प्रविष्टस्तु वने कण्वस्तृषार्तः श्रमपीडितः ।

स्नातो रेवाजले पुण्ये सङ्गमे पापनाशने ॥ ८५.३५ ॥

अर्चितः परया भक्त्या सोमनाथो युधिष्ठिर ।

पपौ सुविमलं तोयं सर्वपापक्षयंकरम् ॥ ८५.३६ ॥

फलानि च विचित्राणि चखाद सह किंकरैः ।

सुप्तः पादपच्छायायां श्रान्तो मृगवधेन च ॥ ८५.३७ ॥

तावत्तीर्थवरं विप्रः स्नानार्थं सङ्गमं गतः ।
मार्गगो ब्राह्मणो हर्षोद्युक्तस्तद्गतमानसः ॥ ८५.३८ ॥
अबला तमुवाचेदं तिष्ठ तिष्ठ द्विजोत्तम ।
त्रस्तो निरीक्षते यावददिशः सर्वा नरेश्वर ॥ ८५.३९ ॥
तावद्वृक्षसमारूढां स्त्रियं रक्ताम्बरावृताम् ।
रक्तमाल्यां तदा बालां रक्तचन्दनचर्चिताम् ।
रक्ताभरणशोभाढ्यां पाशहस्तां ददर्श ह ॥ ८५.४० ॥

स्त्र्युवाच -

संदेशं श्रूयतां विप्र यदि गच्छसि सङ्गमे ।
मदभर्ता तिष्ठते तत्र शीघ्रमेव विसर्जय ॥ ८५.४१ ॥
एकाकिनी च ते भार्या तिष्ठते वनमध्यगा ।
इत्याकर्ण्य गतो विप्रः सङ्गमं सुरदुर्लभे ॥ ८५.४२ ॥
वृक्षच्छायाङ्कितः कण्वो ब्राह्मणेनावलोकितः ।
उवाच तं प्रति तदा वचनं ब्राह्मणोत्तमः ॥ ८५.४३ ॥

ब्राह्मण उवाच -

वनान्तरे मया दृष्टा बाला कमललोचना ।
रक्ताम्बरधरा तन्वी रक्तचन्दनचर्चिता ॥ ८५.४४ ॥
रक्तमाल्या सुशोभाढ्या पाशहस्ता मृगेक्षणा ।
वृक्षारूढावदद्वाक्यं मदभर्ता प्रेष्यतामिति ॥ ८५.४५ ॥

कण्व उवाच -

कस्मिन्स्थाने तु विप्रेन्द्र विद्यते मृगलोचना ।
कस्य सा केन कार्येण सर्वमेतद्वदाशु मे ॥ ८५.४६ ॥

ब्राह्मण उवाच -

सङ्गमादर्धक्रोशे सा उद्यानान्ते हि विद्यते ।
वचनाद्ब्रह्मणस्यैषा न ज्ञाता पार्थिवेन तु ॥ ८५.४७ ॥
तदा स कण्वभूपालः स्वकं दूतं समादिशत् ।

कण्व उवाच -

गच्छ त्वं पृच्छतां तां क्वागता क्वच गमिष्यसि ।

प्रेषितस्त्वरितो दूतो गतो नारीसमीपतः ॥ ८५.४८ ॥
वृक्षस्थां ददृशो बालामुवाच नृपसत्तम ।
मन्नाथः पृच्छति त्वां तु कासि त्वं क्व गमिष्यसि ॥ ८५.४९ ॥

कन्योवाच -

गुरुरात्मवतां शास्ता राजा शास्ता दुरात्मनाम् ।
इह प्रच्छन्न पापानां शास्ता वैवस्वतो यमः ॥ ८५.५० ॥
ब्रह्महत्या च संजाता मृगरूपधरद्विजात् ।
मया युक्तोऽपि ते राजा मुक्तस्तीर्थप्रभावतः ॥ ८५.५१ ॥
अर्धक्रोशान्तरान्मध्ये ब्रह्महत्या न संविशेत् ।
सोमनाथप्रभावोऽयं वाराणस्याः समः स्मृतः ॥ ८५.५२ ॥
गच्छ त्वं प्रेष्यतां राजा शीघ्रमत्र न संशयः ।
गतो भृत्यस्ततः शीघ्रं वेपमानः सुविह्वलः ॥ ८५.५३ ॥
समस्तं कथयामास यद्वृत्तं हि पुरातनम् ।
तस्य वाक्यादसौ राजा पतितो धरणीतले ॥ ८५.५४ ॥

भृत्य उवाच -

कस्मात्त्वं शोचसे नाथ पूर्वोपातं शुभाशुभम् ।
इत्याकर्ण्य वचस्तस्य राजा वचनमब्रवीत् ॥ ८५.५५ ॥
प्राणत्यागं करिष्यामि सोमनाथसमीपतः ।
शीघ्रमानीयतां वह्निरिन्धनानि बहूनि च ॥ ८५.५६ ॥
आनीतं तत्क्षणात्सर्वं भृत्यैस्तद्वशवर्तिभिः ।
स्नानं कृत्वा शुभे तोये सङ्गमे पापनाशने ॥ ८५.५७ ॥
अर्चितः परया भक्त्या सोमनाथो महीभृता ।
त्रिःप्रदक्षिणतः कृत्वा ज्वलन्तं जातवेदसम् ॥ ८५.५८ ॥
प्रविष्टः कण्वराजासौ हृदि ध्यात्वा जनार्दनम् ।
पीताम्बरधरं देवं जटामुकुटधारिणम् ॥ ८५.५९ ॥
श्रिया युक्तं सुपर्णस्थं शङ्खचक्रगदाधरम् ।
सुरारिसूदनं दध्यौ सुगतिर्मे भवत्विति ॥ ८५.६० ॥
पपात पुष्पवृष्टिस्तु साधु साधु नृपात्मज ।
आश्चर्यमतुलं दृष्ट्वा निरीक्ष्य च परस्परम् ॥ ८५.६१ ॥
मृतं तैः पावके भृत्यैर्हृदि ध्यात्वा गदाधरम् ।

विमानस्थास्ततः सर्वे संजाताः पाण्डुनन्दन ॥ ८५.६२ ॥

निष्पापास्ते दिवं याताः सोमनाथप्रभावतः ।

ब्राह्मणे सङ्गमे तत्र ध्यायमाने वृषध्वजम् ॥ ८५.६३ ॥

श्रीमार्कण्डेय उवाच -

सोमनाथप्रभावोऽयं शृणुष्वैकमना विधिम् ।

अष्टम्यां वा चतुर्दश्यां सर्वकालं रवेर्दिने ॥ ८५.६४ ॥

विशेषाच्छुक्लपक्षे चेत्सूर्यवारेण सप्तमी ।

उपोष्य यो नरो भक्त्या रात्रौ कुर्वीत जागरम् ॥ ८५.६५ ॥

पञ्चामृतेन गव्येन स्नापयेत्परमेश्वरम् ।

श्रीखण्डेन ततो गुण्ठ्य पुष्पधूपादिकं ददेत् ॥ ८५.६६ ॥

घृतेन बोधयेद्दीपं नृत्यं गीतं च कारयेत् ।

सोमवारे तथाष्टम्यां प्रभाते पूजयेद्विजान् ॥ ८५.६७ ॥

जितक्रोधानात्मवतः परनिन्दाविवर्जितान् ।

सर्वाङ्गरुचिराञ्छस्तान् स्वदारपरिपालकान् ॥ ८५.६८ ॥

गायत्रीपाठमात्रांश्च विकर्मविरतान् सदा ।

पुनर्भूवृषलीशूद्री चरेयुर्यस्य मन्दिरे ॥ ८५.६९ ॥

दूरतोऽसौ द्विजस्त्याज्य आत्मनः श्रेय इच्छता ।

हीनाङ्गानतिरिक्ताङ्गान् येषां पूर्वापरं न हि ॥ ८५.७० ॥

व्रते श्राद्धे तथा दाने दूरतस्तान् विवर्जयेत् ।

आयसी तरुणी तुल्या द्विजाः स्वाध्यायवर्जिताः ॥ ८५.७१ ॥

आत्मानं सह याज्येन पातयन्ति न संशयः ।

शाल्मलीनावतुल्याः स्युः षट्कर्मनिरता द्विजाः ॥ ८५.७२ ॥

दातारं च तथात्मानं तारयन्ति तरन्ति च ।

श्राद्धं सोमेश्वरे पार्थ यः कुर्याद्गतमत्सरः ॥ ८५.७३ ॥

प्रेतास्तस्य हि सुप्रीता यावदाभूतसम्प्लवम् ।

अन्नं वस्त्रं हिरण्यं च यो दद्यादग्रजन्मने ॥ ८५.७४ ॥

स याति शाङ्करे लोक इति मे सत्यभाषितम् ।

हयं यो यच्छते तत्र सम्पूर्णं तरुणं सितम् ॥ ८५.७५ ॥

रक्तं वा पीतवर्णं वा सर्वलक्षणसंयुतम् ।

कुङ्कुमेन विलिप्ताङ्गावग्रजन्महयावपि ॥ ८५.७६ ॥

स्रग्दामभूषितौ कार्यौ सितवस्त्रावगुण्ठितौ ।

अङ्घ्रिः प्रदीयतां स्कन्धे मदीये हयमारुह ॥ ८५.७७ ॥
 आरूढे ब्राह्मणे ब्रूयाद्भास्करः प्रीयतामिति ।
 स याति शांकरं लोकं सर्वपापविवर्जितः ॥ ८५.७८ ॥
 उपरागे तु सोमस्य तीर्थं गत्वा जितेन्द्रियः ।
 सत्यलोकाच्च्युतश्चापि राजा भवति धार्मिकः ॥ ८५.७९ ॥
 तस्य वासः सदा राजन्न नश्यति कदाचन ।
 दीर्घायुर्जायते पुत्रो भार्या च वशवर्तिनी ॥ ८५.८० ॥
 जीवेद्वर्षशतं साग्रं सर्वदुःखविवर्जितः ।
 सोपवासो जितक्रोधो धेनुं दद्याद्द्विजन्मने ॥ ८५.८१ ॥
 सवत्सां क्षीरसंयुक्तां श्वेतवस्त्रावलोकिताम् ।
 शबलां पीतवर्णां च धूमां वा नीलकर्बुराम् ॥ ८५.८२ ॥
 कपिलां वा सवत्सां च घण्टाभरणभूषिताम् ।
 रूप्यखुरां कांस्यदोहां स्वर्णशृङ्गीं नरेश्वर ॥ ८५.८३ ॥
 श्वेतया वर्धते वंशो रक्ता सौभाग्यवर्धिनी ।
 शबला पीतवर्णा च दुःखघ्न्यौ संप्रकीर्तिते ॥ ८५.८४ ॥
 कपिला नाशयेत्पापं सप्तजन्मसमुद्भवम् ।
 सत्यलोकमवाप्नोति गोप्रदायी नरेश्वर ॥ ८५.८५ ॥
 पक्षान्तेऽथ व्यतीपाते वै धृतौ रविसंक्रमे ।
 दिनक्षये गजच्छायां ग्रहणे भास्करस्य च ॥ ८५.८६ ॥
 ये व्रजन्ति महात्मानः सङ्गमे सुरदुर्लभे ।
 मृदावगुण्ठयित्वा तु चात्मानं सङ्गमे विशेत् ॥ ८५.८७ ॥
 हृदयान्तर्जले जाप्या प्राणायामोऽथवा नृप ।
 गायत्री वैष्णवी चैव सौरी शैवी यदृच्छया ।
 तेऽपि पापैः प्रमुच्यन्त इत्येवं शङ्करोऽब्रवीत् ॥ ८५.८८ ॥
 जगतीं सोमनाथस्य यस्तु कुर्यात्प्रदक्षिणाम् ।
 प्रदक्षिणीकृता तेन सप्तद्वीपा वसुंधरा ॥ ८५.८९ ॥
 ब्रह्महत्या सुरापानं गुरुदारनिषेवणम् ।
 भ्रूणहा स्वर्णहर्ता च मुच्यन्ते नात्र संशयः ॥ ८५.९० ॥
 तीर्थाख्यानमिदं पुण्यं यः शृणोति जितेन्द्रियः ।
 व्याधितो मुच्यते रोगी चारोगी सुखमाप्नुयात् ॥ ८५.९१ ॥
 यत्ते संदहयते चेतः शृणु तन्मे युधिष्ठिर ।
 नैकापि नृप लोकेऽस्मिन् भ्रूणहत्या सुदुस्त्यजा ॥ ८५.९२ ॥

किमु षड्विंशतिं पार्थ प्राप याः क्षणदाकरः ।
 सोऽपि तीर्थमिदं प्राप्य तपस्तप्त्वा सुदुश्चरम् ॥ ८५.९३ ॥
 विमुक्तः सर्वपापेभ्यः शीतरश्मिरभूत्सुखी ।
 श्रूयते नृप पौराणी गाथा गीता महर्षिभिः ॥ ८५.९४ ॥
 लिङ्गं प्रतिष्ठितं ह्येकं दशभ्रूणहनं भवेत् ।
 अतो लिङ्गत्रयं सोमः स्थापयामास भारत ॥ ८५.९५ ॥
 रेवौरिसंगमे ह्याद्यं द्वितीयं भृगुकच्छके ।
 ततः सिद्धिं परां प्राप्य प्रभासे तु तृतीयकम् ॥ ८५.९६ ॥
 इति ते कथितं सर्वं तीर्थमाहात्म्यमुत्तमम् ।
 धर्म्यं यशस्यमायुष्यं स्वर्ग्यं संशुद्धिकृन्नृणाम् ॥ ८५.९७ ॥
 पुत्रार्थं लभते पुत्रान्निष्कामः स्वर्गमाप्नुयात् ।
 मुच्यते सर्वपापेभ्यस्तीर्थं कृत्वा परं नृप ॥ ८५.९८ ॥
 एतत्ते सर्वमाख्यातं सोमनाथस्य यत्फलम् ।
 श्रुत्वा पुत्रमवाप्नोति स्नात्वा चाष्टौ न संशयः ॥ ८५.९९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 सोमनाथतीर्थमाहात्म्यवर्णनं नाम पञ्चाशीतितमोऽध्यायः ॥

ऋKV अध्याय ८६

श्रीमार्कण्डेय उवाच -

ततो गच्छेन्महाराज पिङ्गलावर्तमुत्तमम् ।
 सङ्गमस्य समीपस्थं रेवाया उत्तरे तटे ।
 हव्यवाहेन राजेन्द्र स्थापितः पिङ्गलेश्वरः ॥ ८६.१ ॥

युधिष्ठिर उवाच -

हव्यवाहेन भगवन्नीश्वरः स्थापितः कथम् ।
 एतदाख्याहि मे सर्वं प्रसादाद्वक्तुमर्हसि ॥ ८६.२ ॥

मार्कण्डेय उवाच -

शम्भुना रेतसा राजंस्तर्पितो हव्यवाहनः ।
 प्राप्तसौख्येन रौद्रेण गौर्याक्रीडनचेतसा ॥ ८६.३ ॥
 हव्यवाहमुखे क्षिप्तं रुद्रेणामिततेजसा ।

रुद्रस्य रेतसा दग्धस्तीर्थयात्राकृतादरः ॥ ८६.४ ॥
सागरांश्च नदीर्गत्वा क्रमाद्रेवां समागतः ।
चचार परया भक्त्या ध्यानमुग्रं हुताशनः ॥ ८६.५ ॥
वायुभक्षः शतं साग्रं यावत्तेपे हुताशनः ।
तावत्तुष्टो महादेवो वरदो जातवेदसः ।
संनिधौ समुपेत्याथ वचनं चेदमब्रवीत् ॥ ८६.६ ॥

ईश्वर उवाच -

वरं वृणीष्व हव्याश यस्ते मनसि वर्तते ॥ ८६.७ ॥

वह्निरुवाच -

नमस्ते सर्वलोकेश उग्रमूर्ते नमोऽस्तु ते ।
रेतसा तव संदग्धः कुष्ठी जातो महेश्वर ।
कृपां कुरु महादेव मम रोगं विनाशय ॥ ८६.८ ॥

ईश्वर उवाच -

हव्यवाह भवारोगो मत्प्रसादाच्च सत्वरम् ।
अत्र तीर्थे कृतस्नानः स्वरूपं प्रतिपत्स्यसे ॥ ८६.९ ॥
इत्युक्त्वा च महादेवस्तत्रैवान्तरधीयत ।
अनन्तरं हव्यवाहः सस्नौ रेवाजले त्वरन् ॥ ८६.१० ॥
तदैव रोगनिर्मुक्तोऽभवद्दिव्यस्वरूपवान् ।
स्थापयामास देवेशं स वह्निः पिङ्गलेश्वरम् ॥ ८६.११ ॥
नाम्ना संपूजयामास तुष्टाव स्तुतिभिर्मुदा ।
ततो जगाम देशं स्वं देवानां हव्यवाहनः ॥ ८६.१२ ॥
हव्यवाहेन भूपैवं स्थापितः पिङ्गलेश्वरः ।
जितक्रोधो हि यस्तत्र उपवासं समाचरेत् ॥ ८६.१३ ॥
अतिरान्त्रफलं तस्य अन्ते रुद्रत्वमाप्नुयात् ।
गुणान्विताय विप्राय कपिलां तत्र भारत ॥ ८६.१४ ॥
अलंकृत्य सवत्सां च शक्त्यालङ्कारभूषिताम् ।
यः प्रयच्छति राजेन्द्र स गच्छेत्परमां गतिम् ॥ ८६.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
पिङ्गलेश्वरतीर्थमाहात्म्यवर्णनं नाम षडशीतितमोऽध्यायः ॥

ऋKV अध्याय ८७

श्रीमार्कण्डेय उवाच -

ततो गच्छेन्महीपाल तीर्थं परमशोभनम् ।
स्थापितं मुनिसङ्घैर्यद्ब्रह्मवंशसमुद्भवैः ॥ ८७.१ ॥
ऋणमोचनमित्याख्यं रेवातटसमाश्रितम् ।
षण्मासं मनुजो भक्त्या तर्पयन् पितृदेवताः ॥ ८७.२ ॥
देवैः पितृमनुष्यैश्च ऋणमात्मकृतं च यत् ।
मुच्यते तत्क्षणान्मर्त्यः स्नातो वै नर्मदाजले ॥ ८७.३ ॥
प्रत्यक्षं दुरितं तत्र दृश्यते फलरूपतः ।
तत्र तीर्थं तु यो राजन्नेकचित्तो जितेन्द्रियः ॥ ८७.४ ॥
स्नात्वा दानं च वै दद्यादर्चयेद्गिरिजापतिम् ।
ऋणत्रयविनिर्मुक्तो नाके दीप्यति देववत् ॥ ८७.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
ऋणत्रयमोचनतीर्थमाहात्म्यवर्णनं नाम सप्ताशीतितमोऽध्यायः ॥

ऋKV अध्याय ८८

श्रीमार्कण्डेय उवाच -

तस्यैवानन्तरं पार्थ कापिलं तीर्थमाश्रयेत् ।
स्थापितं कपिलेनैव सर्वपातकनाशनम् ॥ ८८.१ ॥
अष्टम्यां च सिते पक्षे चतुर्दश्यां नरेश्वर ।
स्नापयेत्परया भक्त्या कपिलाक्षीरसर्पिषा ॥ ८८.२ ॥
श्रीखण्डेन सुगन्धेन गुण्ठयेत् महेश्वरम् ।
ततः सुगन्धपुष्पैश्च श्वेतैश्च नृपसत्तम ॥ ८८.३ ॥
येऽर्चयन्ति जितक्रोधा न ते यान्ति यमालयम् ।
असिपत्त्रवनं घोरं यमचुल्ही सुदारुणा ॥ ८८.४ ॥
दृश्यते नैव विद्वद्भिः कपिलेश्वरपूजनात् ।
स्नात्वा रेवाजले पुण्ये भोजयेद्ब्राह्मणाञ्छुभान् ॥ ८८.५ ॥
गोप्रदानेन वस्त्रेण तिलदानेन भारत ।

छत्रशय्याप्रदानेन राजा भवति धार्मिकः ॥ ८८.६ ॥
तीव्रतेजा विघोरश्च जीवत्पुत्रः प्रियंवदः ।
शत्रुवर्गो न तस्य स्यात्कदाचित्पाण्डुनन्दन ॥ ८८.७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कपिलेश्वरतीर्थमाहात्म्यवर्णनं नामाष्टाशीतितमोऽध्यायः ॥

ऋKV अध्याय ८९

श्रीमार्कण्डेय उवाच -

ततो गच्छेतु राजेन्द्र पूतिकेश्वरमुत्तमम् ।
नर्मदादक्षिणे कूले सर्वपापक्षयंकरम् ॥ ८९.१ ॥
स्थापितं जाम्बुवन्तेन लोकानां तु हितार्थिना ।
राजा प्रसेनजिन्नाम तस्यां वक्षस्थलान्मणौ ॥ ८९.२ ॥
समुत्क्षिप्ते तु तेनैव सपूतिरभवद्व्रणः ।
तत्र तीर्थं तपस्तप्त्वा निर्घ्रणः समजायत ॥ ८९.३ ॥
तेन तत्स्थापितं लिङ्गं पूतिकेश्वरमुत्तमम् ।
यस्तत्र मनुजो भक्त्या स्नायाद्भरतसत्तम ॥ ८९.४ ॥
सर्वान्कामानवाप्नोति सम्पूज्य परमेश्वरम् ।
कृष्णाष्टम्यां चतुर्दश्यां सर्वकालं नराधिप ।
येऽर्चयन्ति सदा देवं ते न यान्ति यमालयम् ॥ ८९.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
पूतिकेश्वरतीर्थमाहात्म्यवर्णनं नामैकोनवतितमोऽध्यायः ॥

ऋKV अध्याय ९०

श्रीमार्कण्डेय उवाच -

रेवाया उत्तरे कूले वैष्णवं तीर्थमुत्तमम् ।
जलशायीति वै नाम विख्यातं वसुधातले ॥ ९०.१ ॥
दानवानां वधं कृत्वा सुप्तस्तत्र जनार्दनः ।
चक्रं प्रक्षालितं तत्र देवदेवेन चक्रिणा ।

सुदर्शनं च निष्पापं रेवाजलसमाश्रयात् ॥ ९०.२ ॥

युधिष्ठिर उवाच -

चक्रतीर्थं समाचक्ष्व मुनिसंघैश्च वन्दितम् ।
विष्णोः प्रभावमतुलं रेवायाश्चैव यत्फलम् ॥ ९०.३ ॥

श्रीमार्कण्डेय उवाच -

साधु साधु महाप्राज्ञ विरक्तस्त्वं युधिष्ठिर ।
गुह्याद्गुह्यतरं तीर्थं निर्मितं चक्रिणा स्वयम् ॥ ९०.४ ॥
तत्तेऽहं सम्प्रवक्ष्यामि कथां पापप्रणाशिनीम् ।
आसीत्पुरा महादैत्यस्तालमेघ इति श्रुतः ॥ ९०.५ ॥
तेन देवा जिताः सर्वे हृतराज्या नराधिप ।
यज्ञभागान् स्वयं भुङ्क्ते अहं विष्णुर्न संशयः ॥ ९०.६ ॥
धनदस्य हृतं चित्तं हृतः शक्रस्य वारणः ।
इन्द्रार्णीं वाञ्छते पापो हयरत्नं रवेरपि ॥ ९०.७ ॥
तालमेघभयात्पार्थ रविरुद्राः सवासवाः ।
यमः स्कन्दो जलेशोऽग्निर्वायुर्देवो धनेश्वरः ॥ ९०.८ ॥
सवाक्पतिमहेशश्च नष्टचिताः पितामहम् ।
गता देवा ब्रह्मलोकं तत्र दृष्ट्वा पितामहम् ॥ ९०.९ ॥
तुष्टुर्विविधैः स्तोत्रैर्वागीशप्रमुखाः सुराः ।
गुणत्रयविभागाय पश्चाद्भेदमुपेयुषे ॥ ९०.१० ॥
दृष्ट्वा देवान्निरुत्साहान् विवर्णानवनीपते ।
प्रसादाभिमुखो देवः प्रत्युवाच दिवौकसः ॥ ९०.११ ॥

ब्रह्मोवाच -

स्वागतं सुरसङ्घस्य कान्तिर्नष्टा पुरातनी ।
हिमक्लिष्टप्रभावेण ज्योतींषीव मुखानि वः ॥ ९०.१२ ॥
प्रशमादर्चिषामेतदनुद्गीर्णं सुरायुधम् ।
वृत्रस्य हन्तुः कुलिशं कुण्ठितश्रीव लक्ष्यते ॥ ९०.१३ ॥
किं चायमरिदुर्वारः पाणौ पाशः प्रचेतसः ।
मन्त्रेण हतवीर्यस्य फणिनो दैन्यमाश्रितः ॥ ९०.१४ ॥
कुबेरस्य मनःशल्यं शंसतीव पराभवम् ।
अपविद्धगतो वायुर्भग्नशाख इव द्रुमः ॥ ९०.१५ ॥

यमोऽपि विलिखन्भूमिं दण्डेनास्तमितत्विषा ।
 कुरुतेऽस्मिन्नमोघोऽपि निर्वाणालातलाघवम् ॥ ९०.१६ ॥
 अमी च कथमादित्याः प्रतापक्षतिशीतलाः ।
 चित्रन्यस्ता इव गताः प्रकामालोकनीयताम् ॥ ९०.१७ ॥
 तद्ब्रूत वत्साः किमितः प्रार्थयध्वं समागताः ।
 किमागमनकृत्यं वो ब्रूत निःसंशयं सुराः ॥ ९०.१८ ॥
 मयि सृष्टिर्हि लोकानां रक्षा युष्मास्ववस्थिता ।
 ततो मन्दानिलोद्भूतकमलाकरशोभिना ॥ ९०.१९ ॥
 गुरुं नेत्रसहस्रेण प्रेरयामास वृत्रहा ।
 स द्विनेत्रं हरेश्चक्षुः सहस्रनयनाधिकम् ॥ ९०.२० ॥
 वाचस्पतिरुवाचेदं प्राञ्जलिर्जलजासनम् ।
 युष्मद्वंशोद्भवस्तात तालमेघो महाबलः ॥ ९०.२१ ॥
 उपतापयते देवान्धूमकेतुरिवोच्छ्रितः ।
 तेन देवगणाः सर्वे दुःखिता दानवेन च ॥ ९०.२२ ॥
 तालमेघो दैत्यपतिः सर्वान्नो बाधते बली ।
 तस्मात्त्वां शरणं प्राप्ताः शरणं नो विधे भव ॥ ९०.२३ ॥
 ततः प्रसन्नो भगवान् वेधास्तानब्रवीद्वचः ॥ ९०.२४ ॥

ब्रह्मोवाच -

तालमेघेन वो मध्ये बली तेन समः सुराः ।
 विना माधवदेवेन साध्यो मे नैव दानवः ॥ ९०.२५ ॥
 ततः सुरगणाः सर्वे विरिञ्चिप्रमुखा नृप ।
 क्षीरोदं प्रस्थिताः सर्वे दुःखितास्तेन वैरिणा ॥ ९०.२६ ॥
 त्वरिताः प्रस्थिता देवाः केशवं द्रष्टुकाम्यया ।
 क्षीरोदं सागरं गत्वास्तुवंस्ते जलशायिनम् ॥ ९०.२७ ॥
 देवा ऊचुः ।
 जगदादिरनादिस्त्वं जगदन्तोऽप्यनन्तकः ।
 जगन्मूर्तिरमूर्तिस्त्वं जय गीर्वाणपूजित ॥ ९०.२८ ॥
 जय क्षीरोदशयन जय लक्ष्म्या सदा वृत ।
 जय दानवनाशाय जय देवकिनन्दन ॥ ९०.२९ ॥
 जय शङ्खगदापाणे जय चक्रधर प्रभो ।
 इति देवस्तुतिं श्रुत्वा प्रबुद्धो जलशाय्यथ ॥ ९०.३० ॥

उवाच मधुरां वाणीं मेघगम्भीरनिस्वनाम् ।
किमर्थं बोधितो ब्रह्मन् समर्थैर्वः सुरासुरैः ॥ ९०.३१ ॥

ब्रह्मोवाच -

तालमेघभयात्कृष्ण सम्प्राप्तास्तव मन्दिरम् ।
न वध्यः कस्यचित्पापस्तालमेघो जनार्दन ॥ ९०.३२ ॥
त्वमेव जहि तं दुष्टं मृत्युं यास्यति नान्यथा ॥ ९०.३३ ॥

श्रीकृष्ण उवाच -

स्वस्थानं गम्यतां देवाः स्वकीयां लभत प्रजाम् ।
दुष्टात्मानं हनिष्यामि तालमेघं महाबलम् ॥ ९०.३४ ॥
स्थानं ब्रुवन्तु मे देवा वसेद्यत्र स दानवः ॥ ९०.३५ ॥
देवा ऊचुः ।
हिमाचलगुहायां स वसते दानवेश्वरः ।
चतुर्विंशतिसाहस्रैः कन्याभिः परिवारितः ॥ ९०.३६ ॥
तुरङ्गैः स्यन्दनैः कृष्ण संख्या तस्य न विद्यते ।
नटा नानाविधास्तत्र असंख्यातगुणा हरे ॥ ९०.३७ ॥
द्विरदाः पर्वताकारा हयाश्च द्विरदोपमाः ।
महाबलो वसेत्तत्र गीर्वाणभयदायकः ॥ ९०.३८ ॥
श्रुत्वा देवो वचस्तेषां देवानामातुरात्मनाम् ।
अचिन्तयद्गुरुत्मन्तं शत्रुसङ्घविनाशनम् ॥ ९०.३९ ॥
चक्रं करेण संगृह्य गदाचक्रधरः प्रभुः ।
शार्ङ्गं च मुशलं सीरं करैर्गृह्य जनार्दनः ॥ ९०.४० ॥
आरूढः पक्षिराजेन्द्रं वधार्थं दानवस्य च ।
दानवस्य पुरे पेतुरुत्पाता घोररूपिणः ॥ ९०.४१ ॥
गोमायुर्गृध्रमध्ये तु कपोतैः सममाविशत् ।
विना वातेन तस्यैव ध्वजदण्डः पपात ह ॥ ९०.४२ ॥
सर्पसूषकयोर्युद्धं तथा केसरिनागयोः ।
उन्मार्गाः सरितस्तत्रावहन्नक्तविमिश्रिताः ।
अकालतरुपुष्पाणि दृश्यन्ते स्म समन्ततः ॥ ९०.४३ ॥
ततः प्राप्तो जगन्नाथो हिमवन्तं नगेश्वरम् ।
पाञ्चजन्यश्वसहसा पूरितः पुरसन्निधौ ॥ ९०.४४ ॥

तेन शब्देन महता हयारूढो दानवेश्वरः ।
उवाच च तदा वाक्यं तालमेघो महाबलः ॥ ९०.४५ ॥

तालमेघ उवाच -

कोऽयं मृत्युवशं प्राप्तो हयज्ञात्वा मम विक्रमम् ।
धुन्धुमाराजया हयाशु स्वसैन्यपरिवारितः ॥ ९०.४६ ॥
बलादानय तं बद्ध्वा ममाग्रे बहुशालिनम् ॥ ९०.४७ ॥

धुन्धुमार उवाच -

आनयामि न सन्देहः सुरो यक्षोऽथ किन्नरः ।
स्यन्दनौघैः समायुक्तो गजवाजिभटैः सह ॥ ९०.४८ ॥
हृष्टस्ततो जगद्योनिः सुपर्णस्थो महाबलः ।
गृह्यतां गृह्यतामेष इत्युक्तास्तेन किंकराः ॥ ९०.४९ ॥
चतुर्दिक्षु प्रधावन्त इतश्चेतश्च सर्वतः ।
सुपर्णेनाग्निरूपेण दग्धास्ते शलभा यथा ॥ ९०.५० ॥
धुन्धुमारोऽपि कृष्णेन शरघातेन ताडितः ।
हतो वक्षःस्थले पापो मृतावस्थो रथोपरि ॥ ९०.५१ ॥
हाहाकारं ततः सर्वे दानवाश्चक्ररातुराः ।
तालमेघस्ततः क्रुद्धो रथारूढो विनिर्गतः ।
ददृशे केशवं पार्थ शङ्खचक्रगदाधरम् ॥ ९०.५२ ॥

तालमेघ उवाच -

अन्ये ते दानवाः कृष्ण ये हताः समरे त्वया ।
हिरण्यकशिपुप्रख्यानपुमांसो हि तेऽच्युत ॥ ९०.५३ ॥
इत्युक्त्वा दानवः पार्थ वर्षयामास सायकैः ।
दानवस्य शरान्मुक्तान् छेदयामास केशवः ॥ ९०.५४ ॥
गरुत्मानवधीत्सैन्यमवध्यं यत्सुरासुरैः ।
कृष्णेन द्विगुणास्तस्य प्रेषिताः स्वशिलीमुखाः ॥ ९०.५५ ॥
द्विगुणं द्विगुणीकृत्य प्रेषयामास दानवः ।
तानप्यष्टगुणैः कृष्णश्छादयामास सायकैः ॥ ९०.५६ ॥
ततः क्रुद्धेन दैत्येन हयाग्नेयं बाणमुत्तमम् ॥ ९०.५७ ॥
वारुणं प्रेषयामास त्वाग्नेयं शमितं ततः ।
वारुणेनैव वायव्यं तालमेघो व्यसर्जयत् ॥ ९०.५८ ॥

सार्पं चैव हृषीकेशो वायव्यस्य प्रशान्तये ।
 नारसिंहं नृसिंहोऽपि प्रेषयामास पाण्डव ॥ ९०.५९ ॥
 नारसिंहं ततो दृष्ट्वा तालमेघो महाबलः ।
 उत्तीर्य स्यन्दनाच्छीघ्रं गृहीत्वा खड्गचर्मणी ॥ ९०.६० ॥
 कृष्ण त्वां प्रेषयिष्यामि यममार्गं सुदारुणम् ।
 इत्युक्त्वा दानवः पार्थ आगतः केशवं प्रति ॥ ९०.६१ ॥
 खड्गेनाताडयद्दैत्यो गदापाणिं जनार्दनम् ।
 मण्डलाग्रं ततो गृह्य केशवो हृष्टमानसः ॥ ९०.६२ ॥
 जघनोरःस्थले पार्थ तालमेघं महाहवे ।
 जनार्दनस्तदा दैत्यं दैत्यो हरिमहन्मृधे ॥ ९०.६३ ॥
 जनार्दनस्ततः क्रुद्धस्तालमेघाय भारत ।
 अमोघं चक्रमादाय मुक्तं तस्य च मूर्धनि ॥ ९०.६४ ॥
 निपपात शिरस्तस्य पर्वताश्च चकम्पिरे ।
 समुद्राः क्षुभिताः पार्थ नद्य उन्मार्गगामिनीः ॥ ९०.६५ ॥
 पुष्पवृष्टिं ततो देवा मुमुचुः केशवोपरि ।
 अवध्यः सुरसङ्घानां सूदितः केशव त्वया ॥ ९०.६६ ॥
 स्वस्थाश्चैव ततो देवास्तालमेघे निपातिते ।
 जनार्दोऽपि कौन्तेय नर्मदातटमाश्रितः ॥ ९०.६७ ॥
 क्षीरोदां नर्मदां मत्वा अनन्तभुजगोपरि ।
 लक्ष्म्या समन्वितः कृष्णो निलीनश्चोत्तरे तटे ॥ ९०.६८ ॥
 चक्रं विभीषणं मर्त्यं ज्वालामालासमन्वितम् ।
 पतितं नर्मदातोये जलशायिसमीपतः ॥ ९०.६९ ॥
 निर्धूतकल्मषं जातं नर्मदातोययोगतः ।
 तालमेघवधोत्पन्नं यत्पापं नृपनन्दन ॥ ९०.७० ॥
 तत्स्रवं क्षालितं सदयो नर्मदाभसि भारत ।
 तदाप्रभृति लोकेऽस्मिञ्जलशायी महीपते ॥ ९०.७१ ॥
 चक्रतीर्थं वदन्त्यन्ये केचित्कालाघनाशनम् ।
 विख्यातं भारते वर्षे नर्मदायां महीपते ॥ ९०.७२ ॥
 ततीर्थस्य प्रभावोऽयं श्रूयतामवनीपते ।
 यथाऽनन्तो हि नागानां देवानां च जनार्दनः ॥ ९०.७३ ॥
 मासानां मार्गशीर्षोऽस्ति नदीनां नर्मदा यथा ।
 मासि मार्गशिरे पार्थ ह्येकादश्यां सितेऽहनि ॥ ९०.७४ ॥

गत्वा यो मनुजो भक्त्या कामक्रोधविवर्जितः ।
 वैष्णवीं भावनां कृत्वा जलेशं तु व्रजेत वै ॥ ९०.७५ ॥
 एकभुक्तं च नक्तं च तथैवायाचितं नृप ।
 उपवासं तथा दानं ब्राह्मणानां च भोजनम् ॥ ९०.७६ ॥
 करोति च कुरुश्रेष्ठ न स याति यमालयम् ।
 यमलोकभयाद्भीता ये लोकाः पाण्डुनन्दन ॥ ९०.७७ ॥
 ते पश्यन्तु श्रियः कान्तं नागपर्यङ्कशायिनम् ।
 गोपीजनसमावृतं योगनिद्रां समाश्रितम् ।
 विश्वरूपं जगन्नाथं संसारभयनाशनम् ॥ ९०.७८ ॥
 स्नापयेत्परया भक्त्या क्षौद्रक्षीरेण सर्पिषा ।
 खण्डेन तोयमिश्रेण जगद्योनिं जनार्दनम् ॥ ९०.७९ ॥
 स्नाप्यमानं च पश्यन्ति ये लोका गतमत्सराः ।
 ते यान्ति परमं लोकं सुरासुरनमस्कृतम् ॥ ९०.८० ॥
 घृतेन बोधयेद्दीपमथवा तैलपूरितम् ।
 रात्रौ जागरणं कृत्वा दैवस्याग्रे विमत्सराः ॥ ९०.८१ ॥
 ये कथां वैष्णवीं भक्त्या शृण्वन्ति च नृपोत्तम ।
 ब्रह्महत्यादिपापानि नश्यन्ते नात्र संशयः ॥ ९०.८२ ॥
 प्रदक्षिणन्ति ये मर्त्या जलशायिजगद्गुरुम् ।
 प्रदक्षिणीकृता तैस्तु सप्तद्वीपा वसुंधरा ॥ ९०.८३ ॥
 ततः प्रभाते विमले पितृन् संतर्पयेज्जलैः ।
 श्राद्धं च ब्राह्मणैस्तत्र योग्यैः पाण्डव मानवाः ॥ ९०.८४ ॥
 स्वदारनिरतैः शान्तैः परदारविवर्जकैः ।
 वेदाभ्यसनशीलैश्च स्वकर्मनिरतैः शुभैः ॥ ९०.८५ ॥
 नित्यं यजनशीलैश्च त्रिसन्ध्यापरिपालकैः ।
 श्रद्धया कारयेच्छ्राद्धं यदीच्छेच्छ्रेय आत्मनः ॥ ९०.८६ ॥
 ते धन्या मानुषे लोके वन्द्या हि भुवि मानवाः ।
 ये वसन्ति सदाकालं पादपद्माश्रया हरेः ॥ ९०.८७ ॥
 जलशायं प्रपश्यन्ति प्रत्यक्षं सुरनायकम् ।
 पक्षोपवासं पाराकं व्रतं चान्द्रायणं शुभम् ॥ ९०.८८ ॥
 मासोपवासमुग्रं च षष्ठान्नं पञ्चमं व्रतम् ।
 तत्र तीर्थे तु यः कुर्यात्सोऽक्षयां गतिमाप्नुयात् ॥ ९०.८९ ॥

श्रीमार्कण्डेय उवाच -

अतः परं प्रवक्ष्यामि तिलधेनोश्च यत्फलम् ।
यथा यस्मिन्यदा देया दाने तस्याः शुभं फलम् ॥ ९०.९० ॥
एतत्कथान्तरं पुण्यमृषेर्द्वैपायनात्पुरा ।
श्रुतं हि नैमिषे पुण्ये नारदाद्यैरनेकधा ॥ ९०.९१ ॥
इदं परममायुष्यं मङ्गल्यं कीर्तिवर्धनम् ।
विप्राणां श्रावयन्विद्वान्फलानन्त्यंसमश्नुते ॥ ९०.९२ ॥
बहुभ्यो न प्रदेयानि गौर्गृहं शयनं स्त्रियः ।
विभक्तदक्षिणा ह्येता दातारं नाप्नुवन्ति च ॥ ९०.९३ ॥
एकमेतत्प्रदातव्यं न बहूनां युधिष्ठिर ।
सा च विक्रयमापन्ना दहत्यासप्तमं कुलम् ॥ ९०.९४ ॥
यथालाभा तु सर्वेषां चतुर्द्रोणा तु गौः स्मृता ।
द्रोणस्य वत्सकः कार्यो बहूनां वापि कामतः ॥ ९०.९५ ॥
यस्मिन्देशे तु यन्मानं विषये वा विचारितम् ।
तेन मानेन तां कुर्वन्नक्षयं फलमश्नुते ॥ ९०.९६ ॥
सुखपूर्वं शुचौ भूमौ पुष्पधूपाक्षतैस्तथा ।
कर्णाभ्यां रत्ने दातव्ये दीपौ नेत्रद्वये तथा ॥ ९०.९७ ॥
श्रीखण्डमुरसि स्थाप्यं ताभ्यां चैव तु काञ्चनम् ।
ऊर्ध्वं मधु घृतं देयं कुर्यात्सर्षपरोमकम् ॥ ९०.९८ ॥
कम्बले कम्बलं दद्याच्छ्रोण्यां मधु घृतं तथा ।
यवसं पायसं दद्याद्घृतं क्षौद्रसमन्वितम् ॥ ९०.९९ ॥
स्वर्णशृङ्गी रूप्यशिफारुक्मलाङ्गूलसंयुता ।
रत्नपृष्ठी तु दातव्या कांस्यपात्रावदोहिनी ॥ ९०.१०० ॥
यत्स्याद्बाल्यकृतं पापं यद्वा कृतमजानता ।
वाचा कृतं कर्मकृतं मनसा यद्विचिन्तितम् ॥ ९०.१०१ ॥
जले निष्ठीवितं चैव मुशलं वापि लङ्घितम् ।
वृषलीगमनं चैव गुरुदारनिषेवणम् ॥ ९०.१०२ ॥
कन्याया गमनं चैव सुवर्णस्तेयमेव च ।
सुरापानं तथा चान्यतिलधेनुः पुनाति हि ॥ ९०.१०३ ॥
अहोरात्रोपवासेन विधिवत्तां विसर्जयेत् ।
या सा यमपुरे घोरे नदी वैतरणी स्मृता ॥ ९०.१०४ ॥
वालुकायोऽश्मस्थला च पच्यते यत्र दुष्कृती ।

अवीचिर्नरको यत्र यत्र यामलपर्वतौ ॥ ९०.१०५ ॥
 यत्र लोहमुखाः काका यत्र श्वानो भयंकराः ।
 असिपत्त्रवनं चैव यत्र सा कूटशाल्मली ॥ ९०.१०६ ॥
 तान्सुखेन व्यतिक्रम्य धर्मराजालयं व्रजेत् ।
 धर्मराजस्तु तं दृष्ट्वा सूनृतं वक्ति भारत ॥ ९०.१०७ ॥
 विमानमुत्तमं योग्यं मणिरत्नविभूषितम् ।
 अत्रारुह्य नरश्रेष्ठ प्रयाहि परमां गतिम् ॥ ९०.१०८ ॥
 मा च चाटु भटे देहि मैव देहि पुरोहिते ।
 मा च काणे विरूपे च न्यूनाङ्गे न च देवले ॥ ९०.१०९ ॥
 अवेदविदुषे नैव ब्राह्मणे सर्वविक्रये ।
 मित्रघ्ने च कृतघ्ने च मन्त्रहीने तथैव च ॥ ९०.११० ॥
 वेदान्तगाय दातव्या श्रोत्रियाय कुटुम्बिने ।
 वेदान्तगसुते देया श्रोत्रिये गृहपालके ॥ ९०.१११ ॥
 सर्वाङ्गरुचिरे विप्रे सद्वृत्ते च प्रियंवदे ।
 पूर्णिमायां तु माघस्य कार्तिक्यामथ भारत ॥ ९०.११२ ॥
 वैशाख्यां मार्गशीर्ष्यां वाषाढ्यां चैत्र्यामथापि वा ।
 अयने विषुवे चैव व्यतीपाते च सर्वदा ॥ ९०.११३ ॥
 षडशीतिमुखे पुण्ये छायायां कुंजरस्य वा ।
 एष ते कथितः कल्पस्तिलधेनोर्मयानघ ॥ ९०.११४ ॥
 व्रजन्ति वैष्णवं लोकं दत्त्वा पादं यमोपरि ।
 प्राणत्यागात्परं लोकं वैष्णवं नात्र संशयः ।
 भित्वाशु भास्करं यान्ति नात्र कार्या विचारणा ॥ ९०.११५ ॥
 एतत्ते सर्वमाख्यातं चक्रतीर्थफलं नृप ।
 यच्छ्रुत्वा मानवो भक्त्या सर्वपापैः प्रमुच्यते ॥ ९०.११६ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे
 जलशायितीर्थमाहात्म्यवर्णनं नाम नवतितमोऽध्यायः ॥

ऋKV अध्याय ९१

श्रीमार्कण्डेय उवाच -

ततो गच्छेन्महीपाल तीर्थपरमपावनम् ।

चण्डादित्यं नृपश्रेष्ठ स्थापितं चण्डमुण्डयोः ॥ ९१.१ ॥
 आस्तां पुरा महादैत्यौ चण्डमुण्डौ सुदारुणौ ।
 नर्मदातीरमाश्रित्य चेतुर्विपुलं तपः ॥ ९१.२ ॥
 ध्यायन्तौ भास्करं देवं तमोनाशं जगत्त्रये ।
 तुष्टस्तपसा देवः सहस्रांशुरुवाच ह ॥ ९१.३ ॥
 साधु साध्विति तौ पार्थ नर्मदायाः शुभे तटे ।
 वरं प्रार्थयतं वीरौ यथेष्टं चेतसेच्छितम् ॥ ९१.४ ॥
 चण्डमुण्डावूचतुः ।
 अजेयौ सर्वदेवानां भूयास्वावां समाहितौ ।
 सर्वरोगैः परित्यक्तौ सर्वकालं दिवाकर ॥ ९१.५ ॥
 एवमस्त्विति तौ प्राह भास्करो वारितस्करः ।
 इत्युक्त्वान्तर्दधे भानुदैत्याभ्यां तत्र भास्करः ॥ ९१.६ ॥
 स्थापितः परया भक्त्या तं गच्छेदात्मसिद्धये ।
 गीर्वाणांश्च मनुष्यांश्च पितुंस्तत्रापि तर्पयेत् ॥ ९१.७ ॥
 स वसेद्भास्करो लोके विरिञ्चिदिवसं नृप ।
 घृतेन बोधयेद्दीपं षष्ठ्यां स च नरेश्वर ।
 मुच्यते सर्वपापैस्तु प्रतियाति पुरं रवेः ॥ ९१.८ ॥
 उत्पत्तिं चण्डभानोर्यः शृणोति भरतर्षभ ।
 विजयी स सदा नूनमाधिव्याधिविवर्जितः ॥ ९१.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 चण्डादित्यतीर्थमाहात्म्यवर्णनं नामैकनवतितमोऽध्यायः ॥

ऋKV अध्याय ९२

श्रीमार्कण्डेय उवाच -

ततो गच्छेत्तु राजेन्द्र यमहास्यमनुत्तमम् ।
 सर्वपापहरं तीर्थं नर्मदातटमाश्रितम् ॥ ९२.१ ॥

युधिष्ठिर उवाच -

यमहास्यं कथं जातं पृथिव्यां द्विजपुंगव ।
 एतत्सर्वं ममाख्याहि परं कौतूहलं हि मे ॥ ९२.२ ॥

श्रीमार्कण्डेय उवाच -

साधु साधु महाप्राज्ञ पृष्टोऽहं नृपनन्दन ।
स्नानार्थं नर्मदां पुण्यामागतस्ते पिता पुरा ॥ ९२.३ ॥
रजकेन यथा धौतं वस्त्रं भवति निर्मलम् ।
तथासौ निर्मलो जातो धर्मराजो युधिष्ठिर ॥ ९२.४ ॥
स पश्यन्निर्मलं देहं हसन्प्रोवाच विस्मितः ॥ ९२.५ ॥

यम उवाच -

मत्पुरं कथमायान्ति मनुजाः पापबृंहिताः ।
स्नानेनैकेन रेवायाः प्राप्यते वैष्णवं पदम् ॥ ९२.६ ॥
समर्था ये न पश्यन्ति रेवां पुण्यजलां शुभाम् ।
जात्यन्धैस्ते समा जेया मृतैः पङ्गुभिरेव वा ॥ ९२.७ ॥
समर्था ये न पश्यन्ति रेवां पुण्यजलां नदीम् ।
एतस्मात्कारणाद्राजन्हसितो लोकशासनः ॥ ९२.८ ॥
स्थापयित्वा यमस्तत्र देवं स्वर्गं जगाम ह ।
यमहासेश्वरे राजञ्जितक्रोधो जितेन्द्रियः ॥ ९२.९ ॥
विशेषाच्चाश्विने मासि कृष्णपक्षे चतुर्दशीम् ।
उपोष्य परया भक्त्या सर्वपापैः प्रमुच्यते ॥ ९२.१० ॥
रात्रौ जागरणं कुर्याद्दीपं देवस्य बोधयेत् ।
घृतेन चैव राजेन्द्र शृणु तत्रास्ति यत्फलम् ॥ ९२.११ ॥
मुच्यते पातकैः सर्वैरगम्यागमनोद्भवैः ।
अभक्ष्यभक्षणोद्भूतैरपेयापेयजैरपि ॥ ९२.१२ ॥
अवाह्यवाहिते यत्स्याददोहयादोहने यथा ।
स्नानमात्रेण तस्यैवं यान्ति पापान्यनेकधा ॥ ९२.१३ ॥
यमलोकं न वीक्षेत मनुजः स कदाचन ।
पितृणां परमं गुह्यमिदं भूमौ नरेश्वर ॥ ९२.१४ ॥
ददतामक्षयं सर्वं यमहास्ये न संशयः ।
अमावास्यां जितक्रोधो यस्तु पूजयते द्विजान् ॥ ९२.१५ ॥
हिरण्यभूमिदानेन तिलदानेन भूयसा ।
कृष्णाजिनप्रदानेन तिलधेनुप्रदानतः ॥ ९२.१६ ॥
विधानोक्तद्विजाग्र्याय ये प्रदास्यन्ति भक्तितः ।
हयं वा कुंजरं वाथ धूर्वहौ सीरसंयुतौ ॥ ९२.१७ ॥

कन्यां वसुमतीं गां च महिषीं वा पयस्विनीम् ।
 ददते ये नृपश्रेष्ठ नोपसर्पन्ति ते यमम् ॥ ९२.१८ ॥
 यमोऽपि भवति प्रीतः प्रतिजन्म युधिष्ठिर ।
 यमस्य वाहो महिषो महिष्यस्तस्य मातरः ॥ ९२.१९ ॥
 तासां दानप्रभावेण यमः प्रीतो भवेद्ध्रुवम् ।
 नासौ यममवाप्नोति यदि पापैः समावृतः ॥ ९२.२० ॥
 एतस्मात्कारणादत्र महिषीदानमुत्तमम् ।
 तस्याः शृङ्गे जलं कार्यं धूम्रवस्त्रानुवेष्टिता ॥ ९२.२१ ॥
 आयसस्य खुराः कार्यास्ताम्रपृष्ठाः सुभूषिताः ।
 लवणाचलं पूर्वस्यामाग्नेय्यां गुडपर्वतम् ॥ ९२.२२ ॥
 कार्पासं याम्यभागं तु नवनीतं तु नैरुते ।
 पश्चिमे सप्तधान्यानि वायव्ये तंदुलाः स्मृताः ॥ ९२.२३ ॥
 सौम्ये तु काञ्चनं दद्यादीशाने घृतमेव च ।
 प्रदद्याद्यमराजो मे प्रीयतामित्युदीरयन् ॥ ९२.२४ ॥
 इत्युच्चार्य द्विजस्याग्रे यमलोकं महाभयम् ।
 असिपत्रवनं घोरं यमचुल्ली सुदारुणा ॥ ९२.२५ ॥
 रौद्रा वैतरणी चैव कुम्भीपाको भयावहः ।
 कालसूत्रो महाभीमस्तथा यमलपर्वतौ ॥ ९२.२६ ॥
 क्रकचं तैलयन्त्रं च श्वानो गृध्राः सुदारुणाः ।
 निरुच्छ्वासा महानादा भैरवो रौरवस्तथा ॥ ९२.२७ ॥
 एते घोरा याम्यलोके श्रूयन्ते द्विजसत्तम ।
 त्वत्प्रसादेन ते सोम्यास्तीर्थस्यास्य प्रभावतः ॥ ९२.२८ ॥
 दानस्यास्य प्रभावेण यमराजप्रसादतः ।
 नरकेऽहं न यास्यामि द्विज जन्मनि जन्मनि ॥ ९२.२९ ॥
 यमहास्यस्य चाख्यानमिदं शृण्वन्ति ये नराः ।
 तेऽपि पापविनिर्मुक्ता न पश्यन्ति यमालयम् ॥ ९२.३० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 यमहास्यतीर्थमाहात्म्यवर्णनं नाम द्विनवतितमोऽध्यायः ॥

श्रीमार्कण्डेय उवाच -

ततो गच्छेत्तु राजेन्द्र कल्होडीतीर्थमुत्तमम् ।
विख्यातं भारते लोके गङ्गायाः पापनाशनम् ॥ ९३.१ ॥
दुर्लभं मनुजैः पार्थ रेवातटसमाश्रितम् ।
प्राणिनां पापनाशाय ऊषरं पुष्करं तथा ॥ ९३.२ ॥
तत्तु तीर्थमिदं पुण्यमित्येवं शूलिनो वचः ।
जाहनवी पशुरूपेण तत्र स्नानार्थमागता ॥ ९३.३ ॥
अतस्तद्विश्रुतं लोके कल्होडीतीर्थमुत्तमम् ।
त्रिरात्रं कारयेत्तत्र पूर्णिमायां युधिष्ठिर ॥ ९३.४ ॥
रजस्तमस्तथा क्रोधं दम्भं मात्सर्यमेव च ।
एतांस्त्यजति यः पार्थ तेनाप्तं मोक्षजं फलम् ॥ ९३.५ ॥
पयसा स्नापयेद्देवं त्रिसन्ध्यं च त्र्यहं तथा ।
पयो गोसम्भवं सद्यः सवत्सा जीवपुत्रिणी ॥ ९३.६ ॥
कृत्वा तताम्रजे पात्रे क्षौद्रेण चैव योजिते ।
ओं नमः श्रीशिवायेति स्नानं देवस्य कारयेत् ॥ ९३.७ ॥
स याति त्रिदशस्थानं नाकस्त्रीभिः समावृतः ।
यस्तत्र विधिवत्स्नात्वा दानं प्रेतेषु यच्छति ॥ ९३.८ ॥
शुक्लां गां दापयेत्तत्र प्रीयतां मे पितामहाः ।
ब्राह्मणे शौचसम्पन्ने स्वदारनिरते सदा ॥ ९३.९ ॥
सवत्सां वस्त्रसंयुक्तां हिरण्योपरि संस्थिताम् ।
सत्त्वयुक्तो ददद्राजञ्छाम्भवं लोकमाप्नुयात् ॥ ९३.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कल्होडीतीर्थमाहात्म्यवर्णनं नाम त्रिनवतितमोऽध्यायः ॥

ऋKV अध्याय ९४

श्रीमार्कण्डेय उवाच -

तस्यैवानन्तरं राजन्नन्दितीर्थं व्रजेच्छुभम् ।
सर्वपापहरं पुंसां नन्दिना निर्मितं पुरा ॥ ९४.१ ॥
पापौघहतजन्तूनां मोक्षदं नर्मदातटे ।
अहोरात्रोषितो भूत्वा नन्दिनाथे युधिष्ठिर ॥ ९४.२ ॥

पञ्चोपचारपूजायामर्चयेन्नन्दिकेश्वरम् ।
रत्नानि चैव विप्रेभ्यो यो दद्याद्धर्मनन्दन ॥ ९४.३ ॥
स याति परमं स्थानं यत्र वासः पिनाकिनः ।
सर्वसौख्यसमायुक्तोऽप्सरोभिः सह मोदते ॥ ९४.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नन्दिकेश्वरतीर्थमाहात्म्यवर्णनं नाम चतुर्नवतितमोऽध्यायः ॥

ऋKV अध्याय ९५

श्रीमार्कण्डेय उवाच -
ततो गच्छेत्तु राजेन्द्र बदर्याश्रममुत्तमम् ।
सर्वतीर्थवरं पुण्यं कथितं शंभुना पुरा ॥ ९५.१ ॥
यश्चैष भारतस्यार्थं तत्र सिद्धः किरीटभृत् ।
भ्राता ते फाल्गुनो नाम विद्ध्येनं नरदैवतम् ॥ ९५.२ ॥
नरनारायणौ द्वौ तावागतौ नर्मदातटे ।
ज्ञानं तस्यैव यो राजन्भक्तिमान्वै जनार्दने ॥ ९५.३ ॥
समं पश्यति सर्वेषु स्थावरेषु चरेषु च ।
ब्राह्मणं श्वपचं चैव तत्र प्रीतो जनार्दनः ॥ ९५.४ ॥
ऐकात्म्यं पश्य कौन्तेय मयि चात्मनि नान्तरम् ।
नरनारायणाभ्यां हि कृतं बदरिकाश्रमम् ॥ ९५.५ ॥
स्थापितः शङ्करस्तत्र लोकानुग्रहकारणात् ।
त्रिमूर्तिस्थापितं लिङ्गं स्वर्गमार्गानुमुक्तिदम् ॥ ९५.६ ॥
तत्र गत्वा शुचिर्भूत्वा ह्येकरात्रोपवासकृत् ।
रजस्तमस्तथा त्यक्त्वा सात्त्विकं भावमाश्रयेत् ॥ ९५.७ ॥
रात्रौ जागरणं कृत्वा मधुमासाष्टमीदिने ।
अथवा च चतुर्दश्यामुभौ पक्षौ च कारयेत् ॥ ९५.८ ॥
आश्विनस्य विशेषेण कथितं तव पाण्डव ।
स्नापयेत्परया भक्त्या क्षीरेण मधुना सह ॥ ९५.९ ॥
दध्ना शर्करया युक्तं घृतेन समलंकृतम् ।
पञ्चामृतमिदं पुण्यं स्नापयेद्वृषभध्वजम् ॥ ९५.१० ॥
स्नाप्यमानं शिवं भक्त्या वीक्षते यो विमत्सरः ।

तस्य वासः शिवोपान्ते शक्रलोके न संशयः ॥ ९५.११ ॥
 शाठ्येनापि नमस्कारः प्रयुक्तः शूलपाणिने ।
 संसारमूलबद्धानामुद्वेष्टनकरो हि यः ॥ ९५.१२ ॥
 तेनाधीतं श्रुतं तेन तेन सर्वमनुष्ठितम् ।
 येनौ नमः शिवायेति मन्त्राभ्यासः स्थिरीकृतः ॥ ९५.१३ ॥
 यः पुनः स्नापयेद्भक्त्या एकभक्तो जितेन्द्रियः ।
 तस्यापि यत्फलं पार्थ वक्ष्ये तल्लेशतस्तव ॥ ९५.१४ ॥
 पीडितो वृद्धभावेन तव भक्त्या वदाम्यहम् ।
 ते यान्ति परमं स्थानं भित्त्वा भास्करमण्डलम् ॥ ९५.१५ ॥
 संसारे सर्वसौख्यानां निलयास्ते भवन्ति च ।
 आश्चर्यं ज्ञातिवर्गाणां धर्माणां निलयास्तु ते ॥ ९५.१६ ॥
 सम्पन्नाः सर्वकामैस्ते पृथिव्यां पृथिवीपते ।
 श्राद्धं तत्रैव यः कुर्यान्नर्मदोदकमिश्रितम् ॥ ९५.१७ ॥
 योग्यैश्च ब्राह्मणैर्राजन्कुलीनैर्वेदपारगैः ।
 सुरुपैश्च सुशीलैश्च स्वदारनिरतैः शुभैः ॥ ९५.१८ ॥
 आर्यदेशप्रसूतैश्च शलक्षणैश्चैव सुरुपिभिः ।
 कारयेत्पिण्डदानं वै भास्करे कुतपस्थिते ॥ ९५.१९ ॥
 पितृणां परमं लोकं यदीच्छेद्धर्मनन्दन ।
 वर्जयेत्तान्प्रयत्नेन काणान्दुष्टांश्च दाम्भिकान् ॥ ९५.२० ॥
 तस्मात्सर्वप्रयत्नेन योग्यं विप्रं समाश्रयेत् ।
 नरकान्मोचयेत्प्रेतान्कुम्भीपाकपुरोगमान् ॥ ९५.२१ ॥
 मोक्षो भवति सर्वेषां पितृणां नृपनन्दन ।
 विप्रेभ्यः काञ्चनं दद्यात्प्रीयतां मे पितामहः ॥ ९५.२२ ॥
 अन्नं च दापयेत्तत्र भक्त्या वस्त्रं च भारत ।
 गां वृषं मेदिनीं दद्याच्छत्रं शस्तं नृपोत्तम ॥ ९५.२३ ॥
 स पुमान्स्वर्गमाप्नोति इत्येवं शङ्करोऽब्रवीत् ।
 प्राणत्यागं तु यः कुर्याच्छिखिना सलिलेन वा ॥ ९५.२४ ॥
 अनाशकेन वा भूयः स गच्छेच्छिवमन्दिरम् ।
 नरनारायणीतीरे देवद्रोण्यां च यो नृप ॥ ९५.२५ ॥
 स वसेदीश्वरस्याग्रे यावदिन्द्राश्चतुर्दश ।
 पुनः स्वर्गाच्च्युतः सोऽपि राजा भवति वीर्यवान् ॥ ९५.२६ ॥
 सर्वैश्वर्यगुणैर्युक्तः प्रजापालनतत्परः ।

ततः स्मरति ततीर्थं पुनरेवागमिष्यति ॥ ९५.२७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नारायणीतीर्थमाहात्म्यवर्णनं नाम पञ्चनवतितमोऽध्यायः ॥

ऋKV अध्याय ९६

श्रीमार्कण्डेय उवाच -

ततो गच्छेत्तु राजेन्द्र तीर्थं कोटीश्वरं परम् ।
ऋषिकोटिः समायाता यत्र वै कुरुनन्दन ॥ ९६.१ ॥
कृष्णद्वैपायनस्यैव क्षेमार्थं मुनिपुंगवाः ।
मन्त्रयित्वा द्विजैः सर्वैर्वेदमङ्गलपाठकैः ॥ ९६.२ ॥
स्थापितः शङ्करस्तत्र कारणं बन्धनाशनम् ।
संसारच्छेदकरणं प्राणिनामार्तिनाशनम् ॥ ९६.३ ॥
कोटीश्वरमिति प्रोक्तं पृथिव्यां नृपनन्दन ।
स्नापयेत्तं तु यो भक्त्या पूर्णिमायां नृपोत्तम ॥ ९६.४ ॥
पितृणां तर्पणं कृत्वा पिण्डदानं यथाविधि ।
श्रावणस्य विशेषेण पूर्णिमायां युधिष्ठिर ॥ ९६.५ ॥
पितृणामक्षया तृप्तिर्यावदाभूतसम्प्लवम् ।
पितृणां परमं गुह्यं रेवातटसमाश्रितम् ।
मोक्षदं सर्वजन्तूनां निर्मितं मुनिसत्तमैः ॥ ९६.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कोटीश्वरतीर्थमाहात्म्यवर्णनं नाम षण्णवतितमोऽध्यायः ॥

ऋKV अध्याय ९७

श्रीमार्कण्डेय उवाच -

ततो गच्छेन्महीपाल व्यासतीर्थमनुत्तमम् ।
दुर्लभं मनुजैः पुण्यमन्तरिक्षे व्यवस्थितम् ॥ ९७.१ ॥

युधिष्ठिर उवाच -

कस्माद्वै व्यासतीर्थं तदन्तरिक्षे व्यवस्थितम् ।
एतदाख्याहि संक्षेपात्यज ग्रन्थस्य विस्तरम् ॥ ९७.२ ॥

श्रीमार्कण्डेय उवाच -

साधु साधु महाबाहो धर्मवान्साधुवत्सल ।
स्वकर्मनिरतः पार्थ तीर्थयात्राकृतादरः ॥ ९७.३ ॥
दुर्लभं सर्वजन्तूनां व्यासतीर्थं नरेश्वर ।
पीडितो वृद्धभावेन अकल्पोऽहं नृपात्मज ॥ ९७.४ ॥
विसंजो गतवित्तस्तु संजातः स्मृतिवर्जितः ।
गुह्याद्गुह्यतरं तीर्थं नाख्यातं कस्यचिन्मया ॥ ९७.५ ॥
कलिस्तत्रैव राजेन्द्र न विशेद्व्याससंश्रयात् ।
अन्तरिक्षे तु संजातं रेवायाश्चेष्टितेन तु ॥ ९७.६ ॥
विरिञ्चिर्नैव शक्नोति रेवाया गुणकीर्तनम् ।
कथं ज्ञास्याम्यहं तात रेवामाहात्म्यमुत्तमम् ॥ ९७.७ ॥
व्यासतीर्थं विशेषेण लवमात्रं ब्रवीम्यतः ।
प्रत्यक्षः प्रत्ययो यत्र दृश्यतेऽद्य कलौ युगे ॥ ९७.८ ॥
विहङ्गो गच्छते नैव भित्त्वा शूलं सुदारुणम् ।
तस्योत्पत्तिं समासेन कथयामि नृपात्मज ॥ ९७.९ ॥
आसीत्पूर्वं महीपाल मुनिर्मान्यः पराशरः ।
तेनात्युग्रं तपश्चीर्णं गङ्गाम्भसि महाफलम् ॥ ९७.१० ॥
प्राणायामेन संतस्थौ प्रविष्टो जाह्नवीजले ।
पूर्णे द्वादशमे वर्षे निष्क्रान्तो जलमध्यतः ॥ ९७.११ ॥
भिक्षार्थी संचरेद्ग्रामं नावा यत्रैव तिष्ठति ।
तत्र तेन परा दृष्टा बाला चैव मनोहरा ॥ ९७.१२ ॥
तां दृष्ट्वा स च कामार्त उवाच मधुरं तदा ।
मां नयस्व परं पारं कासि त्वं मृगलोचने ॥ ९७.१३ ॥
नावारूढे नदीतीरे मम चित्तप्रमाथिनि ।
एवमुक्ता तु सा तेन प्रणम्य ऋषिपुंगवम् ॥ ९७.१४ ॥
कथयामास चात्मानं दृष्ट्वा तं काममोहितम् ।
कैवर्तानां गृहे दासी कन्याहं द्विजसत्तम ॥ ९७.१५ ॥
नावासंरक्षणार्थाय आदिष्टा स्वामिना विभो ।
मया विज्ञापितं वृत्तमशेषं ज्ञातुमर्हसि ॥ ९७.१६ ॥

एवमुक्तस्तया सोऽथ क्षणं ध्यात्वाब्रवीदिदम् ॥ ९७.१७ ॥

पराशर उवाच -

अहं ज्ञानबलाद्भद्रे तव जानामि सम्भवम् ।
कैवर्तपुत्रिका न त्वं राजकन्यासि सुन्दरि ॥ ९७.१८ ॥

कन्योवाच -

कः पिता कथ्यतां ब्रह्मन्कस्या वा ह्युदरोद्भवा ।
कस्मिन्वंशे प्रसूताहं कैवर्ततनया कथम् ॥ ९७.१९ ॥

पराशर उवाच -

कथयामि समस्तं यत्त्वया पृष्टमशेषतः ।
वसुर्नामेति भूपालः सोमवंशविभूषणः ॥ ९७.२० ॥
जम्बूद्वीपाधिपो भद्रे शत्रूणां भयवर्धनः ।
शतानि सप्त भार्याणां पुत्राणां च दशैव तु ॥ ९७.२१ ॥
धर्मेण पालयेल्लोकानीशवत्पूज्यते सदा ।
म्लेच्छास्तस्याविधेयाश्च क्षीरद्वीपनिवासिनः ॥ ९७.२२ ॥
तेषामुत्सादनार्थाय ययावुल्लङ्घ्य सागरम् ।
संयुक्तः पुत्रभृत्यैश्च पौरुषे महति स्थितैः ॥ ९७.२३ ॥
समरं तैः समारब्धं म्लेच्छैश्च वसुना सह ।
जिता म्लेच्छाः समस्तास्ते वसुना मृगलोचने ॥ ९७.२४ ॥
करदास्ते कृतास्तेन सपुत्रबलवाहनाः ।
प्रधाना तस्य सा राज्ञी तव माता मृगेक्षणे ॥ ९७.२५ ॥
प्रवासस्थे महीपाले संजाता सा रजस्वला ।
नारीणां तु सदाकालं मन्मथो ह्यधिको भवेत् ॥ ९७.२६ ॥
विशेषेण ऋतोः काले भिद्यन्ते कामसायकैः ।
मन्मथेन तु संतप्ताचिन्तयत्सा शुभेक्षणा ॥ ९७.२७ ॥
दूतं वै प्रेषयाम्यद्य वसुराजः समीपतः ।
आहूतः सत्वरं दूत गच्छ त्वं नृपसन्निधौ ॥ ९७.२८ ॥

दूत उवाच -

परतीरं गतो देवि वसुराजारिशासनः ।
तत्र गन्तुमशक्येत जलयानैर्विना शुभे ॥ ९७.२९ ॥

तानि यानानि सर्वाणि गृहीतानि परे तटे ।
 दूतवाक्येन सा राज्ञी विषण्णा कामपीडिता ॥ ९७.३० ॥
 तत्सखी तामुवाचाथ कस्मात्त्वं परितप्यसे ।
 स्वलेखः प्रेष्यतां देवि शुकहस्ते यथार्थतः ॥ ९७.३१ ॥
 समुद्रं लङ्घयित्वा तु शकुन्ता यान्ति सुन्दरि ।
 सखिवाक्येन सा राज्ञी स्वस्था जाता नराधिप ॥ ९७.३२ ॥
 व्याहृतो लेखकस्तत्र लिख लेखं ममाज्ञया ।
 त्वद्धीना सत्यभामाद्य वसो राजन्न जीवति ॥ ९७.३३ ॥
 ऋतुकालोऽद्य संजातो लिख लेखं तु लेखकं ।
 लिखिते भूर्जपत्रे तु लेखे वै लेखकेन तु ॥ ९७.३४ ॥
 शुकः पञ्जरमध्यस्थ आनीतोद्धैव सन्निधौ ॥ ९७.३५ ॥

सत्यभामोवाच -

नीत्वा लेखं गच्छ शीघ्रं वसुराजः समीपतः ।
 शकुनिः प्रणतो भूत्वा गृहीत्वा लेखमुत्तमम् ॥ ९७.३६ ॥
 उत्पत्य सहसा राजञ्जगामाकाशमण्डलम् ।
 ततः पक्षी गतः शीघ्रं वसुराजसमीपतः ॥ ९७.३७ ॥
 क्षिप्ते लेखे शुकैर्नैव सत्यभामाविसर्जिते ।
 वसुराजा ततो लेखो गृह्य हस्तेऽवधारितः ॥ ९७.३८ ॥
 लेखार्थं चिन्तयित्वा तु गृह्य वीर्यं नरेश्वरः ।
 अमोघं पुटिकां कृत्वा प्रतिलेखेन मिश्रितम् ॥ ९७.३९ ॥
 शुकस्य सोऽपयामास गच्छ राज्ञीसमीपतः ।
 प्रणम्य वसुराजानं बीजं गृह्योत्पपात ह ॥ ९७.४० ॥
 समुद्रोपरि सम्प्राप्तः शुकः श्येनेन वीक्षितः ।
 सामिषं तं शुकं ज्ञात्वा श्येनस्तमभ्यधावत ॥ ९७.४१ ॥
 हतश्चञ्चुप्रहारेण शुकः श्येनेन भारत ।
 मूर्च्छया तस्य तद्बीजं पतितं सागराम्भसि ॥ ९७.४२ ॥
 मत्स्येन गिलितं तच्च बीजं वसुमहीपतेः ।
 कन्या मत्स्योदरे जाता तेन बीजेन सुन्दरि ॥ ९७.४३ ॥
 प्राप्तोऽसौ लुब्धकैर्मत्स्य आनीतः स्वगृहं ततः ।
 यावद्विदारितो मत्स्यस्तावद्दृष्टा त्वमुत्तमे ॥ ९७.४४ ॥
 शशिमण्डलसङ्काशा सूर्यतेजःसमप्रभा ।

दृष्ट्वा त्वां हर्षिताः सर्वे कैवर्ता जाह्नवीतटे ॥ ९७.४५ ॥
 हर्षितास्ते गताः सर्वे प्रधानस्य च मन्दिरम् ।
 स्त्रीरत्नं कथयामासुर्गृहाण त्वं महाप्रभम् ॥ ९७.४६ ॥
 गृहीता तेन तन्वङ्गी ह्यपुत्रेण मृगेक्षणा ।
 भार्या स्वामाह तन्वङ्गी पालयस्व मृगेक्षणे ॥ ९७.४७ ॥
 ततः सा चिन्तयामास पराशरवचस्तदा ।
 एवमुक्त्वा तु सा तेन दत्तात्मानं नरेश्वर ॥ ९७.४८ ॥
 उवाच साधु मे ब्रह्मन्मत्स्यगन्धोऽनु वर्तते ।
 ततस्तेन तु सा बाला दिव्यगन्धाधिवासिता ॥ ९७.४९ ॥
 कृता योगबलेनैव ज्वालयित्वा विभावसुम् ।
 कृत्वा प्रदक्षिणं वह्निमूढा तेन रसात्तदा ॥ ९७.५० ॥
 जलयानस्य मध्ये तु कामस्थानान्यसंस्पृशत् ।
 ज्ञात्वा कामोत्सुकं विप्रं भीता सा धर्मनन्दन ॥ ९७.५१ ॥
 हसन्ती तमुवाचाथ देव त्वं लोकसन्निधौ ।
 न लज्जसे कथं धीमन्कुर्वाणः पामरोचितम् ॥ ९७.५२ ॥
 ततस्तेन क्षणं ध्यात्वा संस्मृता हृदि तामसी ।
 आगता तामसी माया यया व्याप्तं चराचरम् ॥ ९७.५३ ॥
 ततः सा विस्मिता तेन कर्मणैव तु रञ्जिता ।
 ब्रह्मचर्याभितप्तेन स्त्रीसौख्यं क्रीडितं तदा ॥ ९७.५४ ॥
 ततः सा तत्क्षणादेव गर्भभारेण पीडिता ।
 प्रसूता बालकं तत्र जटिलं दण्डधारिणम् ॥ ९७.५५ ॥
 कमण्डलुधरं शान्तं मेखलाकटिभूषितम् ।
 उत्तरीयकृतस्कन्धं विष्णुमायाविवर्जितम् ॥ ९७.५६ ॥
 ततोऽपि शङ्किता पार्थ दृष्ट्वा तं कलबालकम् ।
 वेपमाना ततो बाला जगाम शरणं मुनेः ॥ ९७.५७ ॥
 रक्ष रक्ष मुनिश्रेष्ठ पराशर महामते ।
 जातं मेऽत्यद्भुतं पुत्रं कौपीनवरमेखलम् ।
 दण्डहस्तं जटायुक्तमुत्तरीयविभूषितम् ॥ ९७.५८ ॥

पराशर उवाच -

मा भैषीः स्वसुते जाते कुमारी त्वं भविष्यसि ।
 नाम्ना योजनगन्धेति द्वितीयं सत्यवत्यपि ॥ ९७.५९ ॥

शतनुर्नाम राजा यः स ते भर्ता भविष्यति ।
प्रथमा महिषी तस्य सोमवंशविभूषणा ॥ ९७.६० ॥
गच्छ त्वं स्वाश्रयं शुभ्रे पूर्वरूपेण संस्थिता ।
मा विषादं कुरुष्वान्न दृष्टं ज्ञानस्य मे बलम् ॥ ९७.६१ ॥
इत्युक्त्वा प्रययौ विप्रः सा बाला पुत्रमाश्रिता ।
नत्वोचे मातरं भक्त्या साष्टाङ्गं विनयानतः ॥ ९७.६२ ॥
क्षम्यतां मातरुक्तं मे प्रसादः क्रियतामपि ।
ईश्वराराधने यत्नं करिष्याम्यहमम्बिके ॥ ९७.६३ ॥
ततः सा पुत्रवाक्येन विषण्णा वाक्यमब्रवीत् ॥ ९७.६४ ॥

योजनगन्धोवाच -

मा त्यक्त्वा गच्छ वत्साद्य मातरं मामनागसम् ।
त्वद्वियोगेन मे पुत्र पञ्चत्वं भाव्यसंशयम् ॥ ९७.६५ ॥
नास्ति पुत्रसमः स्नेहो नास्ति भ्रातृसमं कुलम् ।
नास्ति सत्यपरो धर्मो नानृतात्पातकं परम् ॥ ९७.६६ ॥
बालभावे मया जात आधारः किल जायसे ।
न मे भर्ता न मे पुत्रः पश्य कर्मविडम्बनम् ॥ ९७.६७ ॥

व्यास उवाच -

मा विषादं कुरुष्वान्तः सत्यमेतन्मयोरितम् ।
आपत्कालेऽस्मि ते देवि स्मर्तव्यः कार्यसिद्धये ॥ ९७.६८ ॥
आपदस्तारयिष्यामि क्षम्यतां मे दुरुत्तरम् ।
इत्युक्त्वा प्रययौ व्यासः कन्या सापि गता गृहम् ॥ ९७.६९ ॥
पराशरसुतस्तत्र विषण्णो वनमध्यतः ।
त्रेतायुगावसाने तु द्वापरादौ नरेश्वर ॥ ९७.७० ॥
व्यासार्थं चिन्तयामासुर्देवाः शक्रपुरोगमाः ।
आख्यातो नारदेनैव पुत्रः पराशरस्य सः ॥ ९७.७१ ॥
कैवर्तपुत्रिकाजातो ज्ञानी जहनुसुतातटे ।
ततो नारदवाक्येन आगताः सुरसत्तमाः ॥ ९७.७२ ॥
रामः पितामहः शक्रो मुनिसङ्घैः समावृताः ।
आस्यादिकं पृथग्दत्त्वा साधु साध्वित्युदीरयन् ॥ ९७.७३ ॥
पितामहेन वै बालो गर्भाधानादिसंस्कृतः ।

द्वीपायनो द्वीपजन्मा पाराशर्यः पराशरात् ॥ ९७.७४ ॥
 कृष्णांशात्कृष्णनामायं व्यासो वेदान्वयसिष्यति ।
 विरञ्चिनाभिषिक्तोऽसौ मुनिसङ्घैः पुनःपुनः ॥ ९७.७५ ॥
 व्यासस्त्वं सर्वलोकेषु इत्युक्त्वा प्रययुः सुराः ।
 तीर्थयात्रा समारब्धा कृष्णद्वैपायनेन तु ॥ ९७.७६ ॥
 गङ्गावगाहिता तेन केदारश्च सपुष्करः ।
 गया च नैमिषं तीर्थं कुरुक्षेत्रं सरस्वती ॥ ९७.७७ ॥
 उज्जयिन्यां महाकालं सोमनाथं प्रभासके ।
 पृथिव्यां सागरान्तायां स्नात्वा यातो महामुनिः ॥ ९७.७८ ॥
 अमृतां नर्मदां प्राप्तो रुद्रदेहोद्भवां शुभाम् ।
 साहलादो नर्मदां दृष्ट्वा चित्तविश्रान्तिमाप च ॥ ९७.७९ ॥
 तपश्चचार विपुलं नर्मदातटमाश्रितः ।
 ग्रीष्मे पञ्चाग्निमध्यस्थो वर्षासु स्थण्डिलेशयः ॥ ९७.८० ॥
 सार्द्रवासाश्च हेमन्ते तिष्ठन्तर्ध्वौ महेश्वरम् ।
 स्वान्तर्हृत्कमले स्थाप्य ध्यायते परमेश्वरम् ॥ ९७.८१ ॥
 सृष्टिसंहारकर्तारमच्छेद्यं वरदं शुभम् ।
 नित्यं सिद्धेश्वरं लिङ्गं पूजयेद्ध्यानतत्परः ॥ ९७.८२ ॥
 अर्चनात्सिद्धलिङ्गस्य ध्यानयोगप्रभावतः ।
 प्रत्यक्षः शङ्करो जातः कृष्णद्वैपायनस्य सः ॥ ९७.८३ ॥

ईश्वर उवाच -

तोषितोऽहं त्वया वत्स वरं वरय शोभनम् ॥ ९७.८४ ॥

व्यास उवाच -

यदि तुष्टोऽसि मे देव यदि देयो वरो मम ।
 प्रत्यक्षो नर्मदातीरे स्वयमेव भविष्यसि ।
 अतीतानागतजोऽहं त्वत्प्रसादादुमापते ॥ ९७.८५ ॥

ईश्वर उवाच -

एवं भवतु ते पुत्र मत्प्रसादादसंशयम् ।
 त्वयि भक्तिगृहीतोऽहं प्रत्यक्षो नर्मदातटे ॥ ९७.८६ ॥
 सहस्रांशार्धभावेन प्रत्यक्षोऽहं त्वदाश्रमे ।
 इत्युक्त्वा प्रययौ देवः कैलासं नगमुत्तमम् ॥ ९७.८७ ॥

पत्नीसंग्रहणं जातं कृष्णद्वैपायनस्य तु ।
 शास्त्रोक्तेन विधानेन पत्नी पालयतस्तथा ॥ ९७.८८ ॥
 पुत्रो जातो ह्यपुत्रस्य पराशरसुतस्य च ।
 देवैर्वर्धापितः सर्वैरिञ्चेन्द्रपुरोगमैः ॥ ९७.८९ ॥
 पुत्रजन्मन्यथाजग्मुर्वशिष्ठाद्या मुनीश्वराः ।
 तीर्थयात्राप्रसङ्गेन पराशरपुरोगमाः ॥ ९७.९० ॥
 मन्वत्रिविष्णुहारीतयाज्ञवल्क्योशनोऽङ्गिराः ।
 यमापस्तम्बसंवर्ताः कात्यायनबृहस्पती ॥ ९७.९१ ॥
 एवमादिसहस्राणि लक्षकोटिशतानि च ।
 सशिष्याश्च महाभागा नर्मदातटमाश्रिताः ॥ ९७.९२ ॥
 व्यासाश्रमे शुभे रम्ये संतुष्टा आययुर्नृप ।
 दृष्ट्वा तान्सोऽपि विप्रेन्द्रानभ्युत्थानकृतोद्यमः ॥ ९७.९३ ॥
 पितुः पूर्वं प्रणम्यादौ सर्वेषां च यथाविधि ।
 आसनानि ददौ भक्त्या पाद्यमर्घं न्यवेदयत् ॥ ९७.९४ ॥
 कृताञ्जलिपुटो भूत्वा वाक्यमेतदुवाच ह ।
 उद्धृतोऽहं न सन्देहो युष्मत्सम्भाषणार्चनात् ॥ ९७.९५ ॥
 आरण्यानि च शाकानि फलान्यारण्यजानि च ।
 तानि दास्यामि युष्माकं सर्वेषां प्रीतिपूर्वकम् ॥ ९७.९६ ॥
 न्यमन्त्रयत तान्सर्वान्प्रत्येकं प्रणिपत्य च ।
 ततस्ते प्रणतं दृष्ट्वा कृष्णद्वैपायनं मुनिम् ॥ ९७.९७ ॥
 वर्धयित्वा जयाशीर्भिरवलोक्य परस्परम् ।
 पराशरः समस्तैश्च वीक्षितो मुनिपुंगवैः ॥ ९७.९८ ॥
 उत्तरं दीयतां तात कृष्णद्वैपायनस्य च ।
 एवमुक्तस्तु तैः सर्वैर्भगवान्स पराशरः ।
 प्रोवाच स्वात्मजं व्यासमृषीणां यच्चिकीर्षितम् ॥ ९७.९९ ॥

श्रीपराशर उवाच -

नेच्छन्ति दक्षिणे कूले व्रतभङ्गभयादथ ।
 भोजनं भोक्तुकामास्ते श्राद्धे चैव विशेषतः ॥ ९७.१०० ॥

व्यास उवाच -

करोमि भवतामुक्तमत्रैव स्थीयतां क्षणम् ।

यावत्प्रसाद्य सरितं करोमि विधिमुत्तमम् ॥ ९७.१०१ ॥
 एवमुक्त्वा शुचिर्भूत्वा नर्मदातटमास्थितः ।
 स्तोत्रं जगाद सहसा तन्निबोध नरेश्वर ॥ ९७.१०२ ॥
 जय भगवति देवि नमो वरदे जय पापविनाशिनी बहुफलदे ।
 जय शुम्भनिशुम्भकपालधरे प्रणमामि तु देवनरार्तिहरे ॥ ९७.१०३ ॥
 जय चन्द्रदिवाकरनेत्रधरे जय पावकभूषितवक्त्रवरे ।
 जय भैरवदेहनिनीलपरे जय अन्धकरक्तविशेषकरे ॥ ९७.१०४ ॥
 जय महिषविमर्दिनि शूलकरे जय लोकसमस्तकपापहरे ।
 जय देवि पितामहरामनते जय भास्करशक्रशिरोऽवनते ॥ ९७.१०५ ॥
 जय षण्मुखसायुध ईशानुते जय सागरगामिनि शम्भुनुते ।
 जय दुःखदरिद्रविनाशकरे जय पुत्रकलत्रविवृद्धिकरे ॥ ९७.१०६ ॥
 जय देवि समस्तशरीरधरे जय नाकविदर्शिनि दुःखहरे ।
 जय व्याधिविनाशिनि मोक्षकरे जय वाञ्छितदायिनि सिद्धवरे ॥ ९७.१०७ ॥
 एतद्व्यासकृतं स्तोत्रं यः पठेच्छिवसन्निधौ ।
 गृहे वा शुद्धभावेन कामक्रोधविवर्जितः ॥ ९७.१०८ ॥
 तस्य व्यासो भवेत्प्रीतः प्रीतश्च वृषवाहनः ।
 प्रीता स्यान्नर्मदा देवी सर्वपापक्षयंकरी ॥ ९७.१०९ ॥
 न ते यान्ति यमालोकं यैः स्तुता भुवि नर्मदा ।
 पितामहोऽपि मुह्येत देवि त्वद्गुणकीर्तनात् ॥ ९७.११० ॥
 वाक्पतिर्नैव ते वक्तुं स्वरूपं वेद नर्मदे ।
 कथं गुणानहं देवि त्वदीयाञ्जातुमुत्सहे ॥ ९७.१११ ॥
 इति ज्ञात्वा शुचिं भावं वाङ्मनःकायकर्मभिः ।
 प्रसन्ना नर्मदादेवी ततो वचनमब्रवीत् ॥ ९७.११२ ॥
 सत्यवादेन तुष्टाहं भोभो व्यास महामुने ।
 यदीच्छसि वरं किञ्चित् ते सर्वं ददाम्यहम् ॥ ९७.११३ ॥

व्यास उवाच -

यदि तुष्टासि मे देवि यदि देयो वरो मम ।
 आतिथ्यमुत्तरे कूले ऋषीणां दातुमर्हसि ॥ ९७.११४ ॥

नर्मदोवाच -

अयुक्तं याचितं व्यास विमार्गे यत्प्रवर्तनम् ।

इन्द्रचन्द्रयमैः शक्यमुन्मार्गे न प्रवर्तितुम् ॥ ९७.११५ ॥
 याचस्वान्यं वरं पुत्र यत्किंचिद्भुवि दुर्लभम् ।
 एतच्छ्रुत्वा वचो देव्या व्यासो मूर्च्छां यतस्तदा ॥ ९७.११६ ॥
 वृथा क्लेशोऽद्य मे जात इति मत्वा पपात ह ।
 धरणी चलिता सर्वा सशैलवनकानना ॥ ९७.११७ ॥
 मूर्च्छापन्नं ततो व्यासं दृष्ट्वा देवाः सवासवाः ।
 हाहाकारमुखाः सर्वे तत्राजग्मुः सहस्रशः ॥ ९७.११८ ॥
 व्यासमुत्थापयामासुर्वेदव्यसनतत्परम् ।
 ब्राह्मणार्थं च संक्लिष्टो नात्महेतोः सरिद्वरे ॥ ९७.११९ ॥
 गवार्थं ब्राह्मणार्थं च सद्यः प्राणान्परित्यजेत् ।
 एवं सा नर्मदा प्रोक्ता ब्रह्माद्यैः सुरसत्तमैः ॥ ९७.१२० ॥
 सुशीतलैस्तं बहुभिश्च वातैर्वाभ्यषिञ्चत्स्वजलेन भीता ।
 सचेतनः सत्यवतीसुतोऽपि प्रणम्य देवान्सरितं जगाद ॥ ९७.१२१ ॥

व्यास उवाच -

तीर्थैः समस्तैः किल सेवनाय फलं प्रदिष्टं मम मन्दभाग्यात् ।
 यद्देवि पुण्या विफला ममाशा आरण्यपुष्पाणि यथा जनानाम् ॥ ९७.१२२ ॥

नर्मदोवाच -

यतो यतो मां हि महानुभाव निनीषते चित्तमिलातलेऽत्र ।
 विन्ध्येन सार्द्धं तव मार्गमद्य यास्याम्यहं दण्डधरस्य पृष्ठे ॥ ९७.१२३ ॥
 एवमुक्तो महातेजा व्यासः सत्यवतीसुतः ।
 दक्षिणे चालयामास स्वाश्रमस्य सरिद्वराम् ॥ ९७.१२४ ॥
 दण्डहस्तो महातेजा हुङ्कारमकरोन्मुनिः ।
 व्यासहुङ्कारभीता सा चलिता रुद्रनन्दिनी ॥ ९७.१२५ ॥
 दण्डेन दर्शयन्मार्गं देवी तत्र प्रवर्तिता ।
 व्यासमार्गं गता देवी दृष्ट्वा शक्रपुरोगमैः ॥ ९७.१२६ ॥
 पुष्पवृष्टिं ततो देवा व्यमुञ्चन् सह किंकरैः ।
 किं कुर्मो ब्रूहि मे पुत्र कर्मणा ते स्म रञ्जिताः ॥ ९७.१२७ ॥

व्यास उवाच -

तपश्च विपुलं कृत्वा दानं दत्त्वा महाफलम् ।
 एतदेव नरैः कार्यं साधूनां यत्सुखावहम् ॥ ९७.१२८ ॥

यदि तुष्टा महाभागा अनुग्राह्यो ह्यहं यदि ।
तस्मान्ममाश्रमे सर्वैः स्थीयतां नात्र संशयः ॥ ९७.१२९ ॥
आतिथ्यं शाकपर्णेन रेवामृतविमिश्रितम् ।
प्रतिपन्नं समस्तैर्वः पराशरमुखैर्मम ।
स्थातव्यं स्वाश्रमे सर्वैरेवाया उत्तरे तटे ॥ ९७.१३० ॥

मार्कण्डेय उवाच -

स्नानतर्पणनित्यानि कृतानि द्विजसत्तमैः ।
व्यासकुण्डे ततो गत्वा होमः सर्वैः प्रकल्पितः ॥ ९७.१३१ ॥
श्रीफलैर्बिल्वपत्रैश्च जुहुवुर्जातवेदसम् ।
गौतमो भृगुर्माण्डव्यो नारदो लोमशस्तथा ॥ ९७.१३२ ॥
पराशरस्तथा शङ्खः कौशिकश्च्यवनो मुनिः ।
पिप्पलादो वसिष्ठश्च नाचिकेतो महातपाः ॥ ९७.१३३ ॥
विश्वामित्रोऽप्यगस्त्यश्च उद्दालकयमौ तथा ।
शाण्डिल्यो जैमिनिः कण्वो याज्ञवल्क्योशनोऽङ्गिराः ॥ ९७.१३४ ॥
शातातपो दधीचिश्च कपिलो गालवस्तथा ।
जैगीषव्यस्तथा दक्षो भरतो मुद्गलस्तथा ॥ ९७.१३५ ॥
वात्स्यायनो महातेजाः संवर्तः शक्तिरेव च ।
जातूकर्ण्यो भरद्वाजो वालखिल्यारुणिस्तथा ॥ ९७.१३६ ॥
एवमादिसहस्राणि जुहवते जातवेदसम् ।
अक्षमालाकरोत्कीर्णा ध्यानयोगपरायणाः ॥ ९७.१३७ ॥
एकचिता द्विजाः सर्वे चक्रुर्होमक्रियां तदा ।
ततः समुत्थितं लिङ्गं मोक्षदं व्याधिनाशनम् ॥ ९७.१३८ ॥
अच्छेद्यं परमं देवं दृष्ट्वा व्यासस्तुतोष च ।
पुष्पवृष्टिं ददुर्देवा आशीर्वादान्द्विजोत्तमाः ॥ ९७.१३९ ॥
साष्टाङ्गं प्रणतो व्यासो देवं दृष्ट्वा त्रिलोचनम् ।
ब्राह्मणान्पूजयामास शाकमूलफलेन च ॥ ९७.१४० ॥
पितृपूर्वं द्विजाः सर्वे भोजिताः पाण्डुनन्दन ।
आशीर्वादांस्ततः पुण्यान् दत्त्वा विप्रा ययुः पुनः ॥ ९७.१४१ ॥
तदा प्रभृति ततीर्थं व्यासाख्यं प्रोच्यते बुधैः ॥ ९७.१४२ ॥

युधिष्ठिर उवाच -

व्यासतीर्थस्य यत्पुण्यं तत्सर्वं कथयस्व मे ।
स्नानदानविधानं च यस्मिन्काले महाफलम् ॥ ९७.१४३ ॥

श्रीमार्कण्डेय उवाच -

कथयामि समस्तं ते भ्रातृभिः सह पाण्डव ।
कार्तिकस्य सिते पक्षे चतुर्दश्यां जितेन्द्रियः ॥ ९७.१४४ ॥
उपोष्य यो नरो भक्त्या रात्रौ कुर्वीत जागरम् ।
स्नापयेद्दीश्वरं भक्त्या क्षौद्रक्षीरेण सर्पिषा ॥ ९७.१४५ ॥
दध्ना च खण्डयुक्तेन कुशतोयेन वै पुनः ।
श्रीखण्डेन सुगन्धेन गुण्ठयेत्परमेश्वरम् ॥ ९७.१४६ ॥
ततः सुगन्धकुसुमैर्बिल्वपत्रैश्च पूजयेत् ।
मुचुकुन्देन कुन्देन कुशजातीप्रसूनकैः ॥ ९७.१४७ ॥
उन्मत्तमुनिपुष्पैश्च तथान्यैः कालसम्भवैः ।
अर्चयेत्परया भक्त्या द्वीपेश्वरमनुत्तमम् ॥ ९७.१४८ ॥
इक्षुगडुकदानेन तुष्यते परमेश्वरः ।
गडुकाष्टकदानेन पातकं यात्यहोर्जितम् ॥ ९७.१४९ ॥
मासर्जितं च नश्येत् गडुकाष्टशतेन च ।
षाण्मासिकं सहस्रेण द्विगुणैरब्धिकं तथा ॥ ९७.१५० ॥
आजन्मजनितं पापमयुतेन प्रणश्यति ।
द्विगुणैर्नश्यते व्याधिस्त्रिगुणैः स्याद्धनागमः ॥ ९७.१५१ ॥
षड्गुणैर्जायते वाग्मी सिद्धस्तद्द्विगुणैस्तथा ।
रुद्रत्वं दशलक्षैश्च जायते नात्र संशयः ॥ ९७.१५२ ॥
पौर्णमास्यां नृपश्रेष्ठ स्नानं कुर्वीत भक्तिततः ।
मन्त्रोक्तेन विधानेन सर्वपापक्षयंकरम् ॥ ९७.१५३ ॥
वारुणं च तथाग्नेयं ब्राह्मयं चैवाक्षयंकरम् ।
देवान्पितृन्मनुष्यांश्च विधिवत्तर्पयेद्बुधः ॥ ९७.१५४ ॥
ऋचा ऋग्वेदजं पुण्यं साम्ना सामफलं लभेत् ।
यजुर्वेदस्य यजुषा गायत्र्या सर्वमाप्नुयात् ॥ ९७.१५५ ॥
अक्षरं च जपेन्मन्त्रं सौरं वा शिवदैवतम् ।
अथवा वैष्णवं मन्त्रं द्वादशाक्षरसंज्ञितम् ॥ ९७.१५६ ॥
पूजयेद्ब्राह्मणान्भक्त्या सर्वलक्षणलक्षितान् ।
स्वदारनिरतान्विप्रान्दम्भलोभविवर्जितान् ॥ ९७.१५७ ॥

भिन्नवृत्तिकरान् पापान् पतिताञ्छूद्रसेवनान् ।
 शूद्रीग्रहणसंयुक्तान्वृषली यस्य मन्दिरे ॥ ९७.१५८ ॥
 परोक्षवादिनो दुष्टान्गुरुनिन्दापरायणान् ।
 वेदद्वेषणशीलांश्च हैतुकान् बकवृत्तिकान् ॥ ९७.१५९ ॥
 ईदृशान्वर्जयेच्छ्राद्धे दाने सर्वव्रतेषु च ।
 गायत्रीसारमात्रोऽपि वरं विप्रः सुयन्त्रितः ॥ ९७.१६० ॥
 नायन्त्रितश्चतुर्वेदी सर्वाशी सर्वविक्रयी ।
 ईदृशान्वृजयेद्विप्रानन्नदानहिरण्यतः ॥ ९७.१६१ ॥
 उपानहौ च वस्त्राणि शय्यां छत्रमथासनम् ।
 यो दद्याद्ब्राह्मणे भक्त्या सोऽपि स्वर्गे महीयते ॥ ९७.१६२ ॥
 प्रत्यक्षा सुरभी तत्र जलधेनुस्तथाघृता ।
 तिलधेनुः प्रदातव्या महिष्यश्च तथैव च ॥ ९७.१६३ ॥
 कृष्णाजिनप्रदाता यो दाता यस्तिलसर्पिषोः ।
 कन्यापुस्तकयोर्दाता सोऽक्षयं लोकमाप्नुयात् ॥ ९७.१६४ ॥
 धूर्वाहौ खुरसंयुक्तौ धान्योपस्करसंयुतौ ।
 दापयेत्स्वर्गकामस्तु इति मे सत्यभाषितम् ॥ ९७.१६५ ॥
 सूत्रेण वेष्टयेद्द्वीपमथवा जगतीं शुभम् ।
 मन्दिरं परया भक्त्या परमेशमथापि वा ॥ ९७.१६६ ॥
 प्रदक्षिणां विधानेन यः करोत्यत्र मानवः ।
 जम्बूप्लाक्षाहवयौ द्वीपौ शाल्मलिश्चापरो नृप ॥ ९७.१६७ ॥
 कुशः क्रौञ्चस्तथा काशः पुष्करश्चैव सप्तमः ।
 सप्तसागरपर्यन्ता वेष्टिता तेन भारत ॥ ९७.१६८ ॥
 द्वीपेश्वरे महाराज वृषोत्सर्गं च कारयेत् ।
 वृषेणारुणवर्णेन माहेशं लोकमाप्नुयात् ॥ ९७.१६९ ॥
 यस्तु वै पाण्डुरो वक्त्रे ललाटे पादयोस्तथा ।
 लाङ्गूले यस्तु वै शुभ्रः स वै नाकस्य दर्शकः ॥ ९७.१७० ॥
 नीलोऽयमीदृशः प्रोक्तो यस्तु द्वीपेश्वरे त्यजेत् ।
 स समाः रोमसंख्याता नाके वसति भारत ॥ ९७.१७१ ॥
 सौरं च शांकरं लोकं वैरञ्चं वैष्णवं क्रमात् ।
 भुनक्ति स्वेच्छया राजन्व्यासतीर्थप्रभावतः ॥ ९७.१७२ ॥
 सपत्नीकं ततो विप्रं पूजयेत्तत्र भक्तिततः ।
 सितरक्तानि वस्त्राणि यो दद्यादग्रजन्मने ॥ ९७.१७३ ॥

कृत्वा प्रदक्षिणं युग्मं प्रीयतां मे जगद्गुरुः ।
 नास्ति विप्रसमो बन्धुरिह लोके परत्र च ॥ ९७.१७४ ॥
 यमलोके महाघोरे पतन्तं योऽभिरक्षति ।
 इतिहासपुराणज्ञं विष्णुभक्तं जितेन्द्रियम् ॥ ९७.१७५ ॥
 पूजयेत्परया भक्त्या सामगं वा विशेषतः ।
 द्वीपेश्वरं च ये भक्त्या संस्मरन्ति गृहे स्थिताः ॥ ९७.१७६ ॥
 न तेषां जायते शोको न हानिर्न च दुष्कृतम् ।
 प्रथमं पूजयेत्तत्र लिङ्गं सिद्धेश्वरं ततः ॥ ९७.१७७ ॥
 यत्र सिद्धो महाभागो व्यासः सत्यवतीसुतः ।
 अस्त्यैव पूजनात्सिद्धो धारासर्पो महामतिः ॥ ९७.१७८ ॥
 तत्र तीर्थं तु यो राजन्प्राणत्यागं करोति च ।
 सूर्यलोकमसौ भित्त्वा प्रयाति शिवसन्निधौ ॥ ९७.१७९ ॥
 समाः सहस्राणि च सप्त वै जले दशैकमग्नौ पतने च षोडश ।
 महाहवे षष्टिरशीति गोग्रहे ह्यनाशके भारत चाक्षया गतिः ॥ ९७.१८० ॥
 पिता पितामहश्चैव तथैव प्रपितामहः ।
 वायुभूतं निरीक्षन्ते ह्यागच्छन्तं स्वगोत्रजम् ॥ ९७.१८१ ॥
 अस्मद्गोत्रेऽस्ति कः पुत्रो यो नो दद्यात्तिलोदकम् ।
 कार्तिक्यां च विशेषेण वेशाख्यां वा तथैव च ॥ ९७.१८२ ॥
 स्वर्गतिं च प्रयास्यामस्तत्र तीर्थोपसेवनात् ।
 एतते कथितं सर्वं द्वीपेश्वरमनुत्तमम् ॥ ९७.१८३ ॥
 यः पठेत्परया भक्त्या शृणुयात्तद्गतो नृप ।
 सोऽपि पापविनिर्मुक्तो मोदते शिवमन्दिरे ॥ ९७.१८४ ॥
 ऊषरं सर्वतीर्थानां निर्मितं मुनिपुंगवैः ।
 कामप्रदं नृपश्रेष्ठ व्यासतीर्थं न संशयः ॥ ९७.१८५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 व्यासतीर्थमाहात्म्यवर्णनं नाम सप्तनवतितमोऽध्यायः ॥

ऋKV अध्याय ९८

श्रीमार्कण्डेय उवाच -

ततो गच्छेत्तु राजेन्द्र प्रभासेश्वरमुत्तमम् ।

विख्यातं त्रिषु लोकेषु स्वर्गसोपानमुत्तमम् ॥ ९८.१ ॥

युधिष्ठिर उवाच -

प्रभासं तात मे ब्रूहि कथं जातं महाफलम् ।
स्वर्गसोपानदं दृश्यं संक्षेपात्कथयस्व मे ॥ ९८.२ ॥

श्रीमार्कण्डेय उवाच -

दुर्भगा रविपत्नी च प्रभानामेति विश्रुता ।
तया चाराधितः शम्भुरुग्रेण तपसा पुरा ॥ ९८.३ ॥
वायुभक्षा स्थिता वर्षं वर्षं ध्यानपरायणा ।
ततस्तुष्टो महादेवः प्रभायाः पाण्डुनन्दन ॥ ९८.४ ॥

ईश्वर उवाच -

कस्मात्संक्लिश्यसे बाले कथ्यतां यद्विवक्षितम् ।
अहं हि भास्करोऽप्येको नानात्वं नैव विद्यते ॥ ९८.५ ॥

प्रभोवाच -

नान्यो देवः स्त्रियः शम्भो विना भर्त्रा क्वचित्प्रभो ।
सगुणो निर्गुणो वापि धनाढ्यो वाप्यकिञ्चनः ॥ ९८.६ ॥
प्रियो वा यदि वा द्वेष्यः स्त्रीणां भर्तृव दैवतम् ।
दुर्भगत्वेन दग्धाहं सखीमध्ये सुरेश्वर ।
भर्तृर्यल्लब्धसौख्यास्मि तेन क्लिष्याम्यहं भृशम् ॥ ९८.७ ॥

ईश्वर उवाच -

वल्लभा भास्करस्यैव मत्प्रसादाद्भविष्यसि ॥ ९८.८ ॥

पार्वत्युवाच -

अप्रमाणं भवद्वाक्यं भास्करोऽपि करिष्यति ।
वृथा क्लेशो भवेदस्याः प्रभायाः परमेश्वर ॥ ९८.९ ॥
उमावाक्यान्महेशानध्यातस्तिमिरनाशनः ।
आगतो गगनाद्भानुर्नर्मदोत्तररोधसि ॥ ९८.१० ॥

भानुरुवाच -

आहूतोऽस्मि कथं देव ह्यघासुरनिषूदन ॥ ९८.११ ॥

ईश्वर उवाच -

प्रभां पालय भो भानो संतोषेण परेण हि ॥ ९८.१२ ॥

उमोवाच -

प्रभाया मन्दिरे नित्यं स्थीयतां हिमनाशन ।
अग्रपत्नी समस्तानां भार्याणां क्रियतां रवे ॥ ९८.१३ ॥

भानुरुवाच -

एवं देवि करिष्यामि तव वाक्यं वरानने ।
एतच्छ्रुत्वा प्रभाहूता प्रत्युवाच महेश्वरम् ॥ ९८.१४ ॥

प्रभोवाच -

स्वांशेन स्थीयतां देव मन्मथारे उमापते ।
एकांशः स्थाप्यतामत्र तीर्थस्योन्मीलनाय च ॥ ९८.१५ ॥

श्रीमार्कण्डेय उवाच -

सर्वदेवमयं लिङ्गं स्थापितं तत्र पाण्डव ।
प्रभासेश इति ख्यातं सर्वलोकेषु दुर्लभम् ॥ ९८.१६ ॥
अन्यानि यानि तीर्थानि काले तानि फलन्ति वै ।
प्रभासेशस्तु राजेन्द्र सद्यः कामफलप्रदः ॥ ९८.१७ ॥
माघमासे सिते पक्षे सप्तम्यां च विशेषतः ।
अश्वं यः स्पर्शयेत्तत्र यथोक्तब्राह्मणे नृप ॥ ९८.१८ ॥
इन्द्रत्वं प्राप्यते तेन भास्करस्याथवा पदम् ।
स्नात्वा परमया भक्त्या दानं दद्याद्द्विजातये ॥ ९८.१९ ॥
गोप्रदाता लभेत्स्वर्गं सत्यलोकं वरेश्वर ।
सर्वाङ्गसुन्दरीं शुभ्रां क्षीरिणीं तरुणीं शुभाम् ॥ ९८.२० ॥
सवत्सां घण्टासंयुक्तां कांस्यपात्रावदोहिनीम् ।
ददते ये नृपश्रेष्ठ न ते यान्ति यमालयम् ॥ ९८.२१ ॥
अथ यः परया भक्त्या स्नानं देवस्य कारयेत् ।
स प्राप्नोति परं लोकं यावदाभूतसम्प्लवम् ॥ ९८.२२ ॥
दौर्भाग्यं नाशमायाति स्नानमात्रेण पाण्डव ।
तत्र तीर्थे तु यो भक्त्या कन्यादानं प्रयच्छति ॥ ९८.२३ ॥

ब्राह्मणाय विवाहेन दापयेत्पाण्डुनन्दन ।
 समानवयसे देया कुलशीलधनैस्तथा ॥ ९८.२४ ॥
 ये ददन्ते महाराज ह्यपि पातकसंयुताः ।
 तेषां पापानि लीयन्ते ह्युदके लवणं यथा ॥ ९८.२५ ॥
 स्वामिद्रोहकृतं पापं निक्षेपस्यापहारिणि ।
 मित्रघ्ने च कृतघ्ने च कूटसाक्ष्यसमुद्भवम् ॥ ९८.२६ ॥
 तद्ग्रामोद्यानभेदोत्थं परदारनिषेवणम् ।
 वार्द्धुषिकस्य यत्पापं यत्पापं स्तेयसम्भवम् ॥ ९८.२७ ॥
 कूपभेदोद्भवं यच्च बैडालव्रतधारिणः ।
 दाम्भिकं वृक्षच्छेदोत्थं विवाहस्य निषेधजम् ॥ ९८.२८ ॥
 आरामस्थतरुच्छेदमगम्यागमनोद्भवम् ।
 स्वभार्यात्यजने यच्च परभार्यासमीहनात् ॥ ९८.२९ ॥
 ब्रह्मस्वहरणे यच्च गरदे गोविघातिनि ।
 विद्याविक्रयणोत्थं च संसर्गाद्यच्च पातकम् ॥ ९८.३० ॥
 श्वबिडालवधाद्घोरं सर्पशूद्रोद्भवं तथा ।
 भूमिहर्तुश्च यत्पापं भूमिहारिणि चैव हि ॥ ९८.३१ ॥
 मा ददस्वेति यत्पापं गोवह्निब्राह्मणेषु च ।
 तत्पापं याति विलयं कन्यादानेन पाण्डव ॥ ९८.३२ ॥
 स गत्वा भास्करं लोकं रुद्रलोके शुभे व्रजेत् ।
 क्रीडते रुद्रलोकस्थो यावदिन्द्राश्चतुर्दश ॥ ९८.३३ ॥
 सर्वपापक्षये जाते शिवे भवति भावना ।
 एतद्व्रजति यस्तीर्थं प्रभासं पाण्डुनन्दन ॥ ९८.३४ ॥
 सर्वतीर्थफलं प्राप्य सोऽश्वमेधफलं लभेत् ।
 गोप्रदानं महापुण्यं सर्वपापक्षयं परम् ।
 प्रशस्तं सर्वकालं हि चतुर्दश्यां विशेषतः ॥ ९८.३५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 प्रभासतीर्थमाहात्म्यवर्णनं नामाष्टनवतितमोऽध्यायः ॥

ऋKV अध्याय ९९

श्रीमार्कण्डेय उवाच -

ततो गच्छेन्महीपाल नर्मदादक्षिणे तटे ।
स्थापितं वासुकीशं तु समस्ताघौघनाशनम् ॥ ९९.१ ॥

युधिष्ठिर उवाच -
कस्माच्च कारणात्तात रेवाया दक्षिणे तटे ।
वासुकीशस्थापितो वै विस्तराद्वद मे गुरो ॥ ९९.२ ॥

श्रीमार्कण्डेय उवाच -
एतत्सर्वं समास्थाय नृत्यं शम्भुश्चकार वै ॥ ९९.३ ॥
श्रमादजायत स्वेदो गङ्गातोयविमिश्रितम् ।
पतन्तमुरगोऽश्नाति हरमौलिविनिर्गतम् ॥ ९९.४ ॥
मन्दाकिनी ततः क्रुद्धा व्यालस्योपरि भारत ।
प्राप्नुह्यजगरत्वं हि भुजङ्ग क्षुद्रजन्तुक ॥ ९९.५ ॥

वासुकिरुवाच -
अनुग्राहयोऽस्मि ते पापो दुर्नयोऽहं हरादृते ।
त्रैलोक्यपावनी पुण्या सरित्त्वं शुभलक्षणा ॥ ९९.६ ॥
संसारच्छेदनकरी हयार्तानामार्तिनाशनी ।
स्वर्गद्वारे स्थिता त्वं हि दयां कुरु मयीश्वरि ॥ ९९.७ ॥

गङ्गोवाच -
कुरुष्व विपुलं विन्ध्यं तपस्त्वं शङ्करं प्रति ।
ततः प्राप्स्यसि स्वं स्थानं पन्नगत्वं ममाज्ञया ॥ ९९.८ ॥

श्रीमार्कण्डेय उवाच -
ततोऽसौ त्वरितो विन्ध्यं नागो गत्वा नगं शुभम् ।
तपस्तप्तुं समारेभे शङ्कराराधनोद्यतः ॥ ९९.९ ॥
नित्यं दध्यौ महादेवं त्र्यक्षं डमरुकोद्यतम् ।
ततो वर्षशते पूर्ण उपरुद्धो जगद्गुरुः ।
आगतस्तत्समीपं तु शलक्षणां वाणीमुदाहरत् ॥ ९९.१० ॥
वरं वरय मे वत्स पन्नग त्वं कृतादर ॥ ९९.११ ॥

वासुकिरुवाच -
यदि तुष्टोऽसि मे देव वरं दास्यसि शङ्कर ।

प्रसादात्तव देवेश भूयान्निष्पापता मम ।
तीर्थ किञ्चित्समाख्याहि सर्वपापप्रणाशनम् ॥ ९९.१२ ॥

ईश्वर उवाच -

पन्नग त्वं महाबाहो रेवां गच्छ शुभंकरीम् ।
याम्ये तस्यास्तटे पुण्ये स्नानं कुरु यथाविधि ॥ ९९.१३ ॥
इत्युक्त्वान्तर्दधे देवो वासुकिस्त्वरयान्वितः ।
रूपेणाजगरेणैव प्रविष्टो नर्मदाजलम् ॥ ९९.१४ ॥
मार्गेण तस्य संजातं जाह्नव्याः स्रोत उत्तमम् ।
निर्धूतकल्मषः सर्पः संजातो नर्मदाजले ॥ ९९.१५ ॥
स्थापितः शङ्करस्तत्र नर्मदायां युधिष्ठिर ।
ततो नागेश्वरं लिङ्गं प्रसिद्धं पापनाशनम् ॥ ९९.१६ ॥
अष्टम्यां वा चतुर्दश्यां स्नापयेन्मधुना शिवम् ।
विमुक्तकल्मषः सद्यो जायते नात्र संशयः ॥ ९९.१७ ॥
अपुत्रा ये नराः पार्थ स्नानं कुर्वन्ति सङ्गमे ।
ते लभन्ते सुताञ्छ्रेष्ठान् कार्तवीर्योपमाञ्छुभान् ॥ ९९.१८ ॥
श्राद्धं तत्रैव यः कुर्यादुपवासपरायणः ।
कुर्वन्प्रमोचयेत्प्रेतान्नरकान्नृपनन्दन ॥ ९९.१९ ॥
सर्पाणां च भयं वंशे ज्ञातिवर्गे न जायते ।
निर्दोषं नन्दते तस्य कुलं नागप्रसादतः ॥ ९९.२० ॥
एतत्ते सर्वमाख्यातं तव स्नेहान्नृपोत्तम ॥ ९९.२१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नागेश्वरतीर्थमाहात्म्यवर्णनं नामैकोनशततमोऽध्यायः ॥

ऋKV अध्याय १००

श्रीमार्कण्डेय उवाच -

ततो गच्छेन्महीपाल तीर्थं परमरोचनम् ।
मार्कण्डेशमिति ख्यातं नर्मदादक्षिणे तटे ॥ १००.१ ॥
उत्तमं सर्वतीर्थानां गीर्वाणैर्वन्दितं शिवम् ।
गुह्याद्गुह्यतरं पुत्र नाख्यातं कस्यचिन्मया ॥ १००.२ ॥

स्थापितं तु मया पूर्वं स्वर्गसोपानसंनिभम् ।
 ज्ञानं तत्रैव मे जातं प्रसादाच्छङ्करस्य च ॥ १००.३ ॥
 अन्यस्तत्रैव यो गत्वा द्रुपदामन्तर्जले जपेत् ।
 स पातकैरशेषश्च मुच्यते पाण्डुनन्दन ॥ १००.४ ॥
 वाचिकैर्मानसैश्च वा कर्मजैरपि पातकैः ।
 पिण्डिकां चाप्यवष्टभ्य याम्यामाशां च संस्थितः ॥ १००.५ ॥
 योजयेच्छूलिनं भक्त्या द्वात्रिंशद्बहुरूपिणम् ।
 देहपाते शिवं गच्छेदिति मे निश्चयो नृप ॥ १००.६ ॥
 आज्येन बोधयेद्दीपमष्टम्यां निशि भारत ।
 स्वर्गलोकमवाप्नोति इत्येवं शङ्करोऽब्रवीत् ॥ १००.७ ॥
 श्राद्धं तत्रैव यो भक्त्या कुर्वीत नृपनन्दन ।
 पितरस्तस्य तृप्यन्ति यावदाभूतसम्प्लवम् ॥ १००.८ ॥
 इङ्गुदैर्बदरैर्बिल्वैरक्षतेन जलेन वा ।
 तर्पयेत्तत्र यो वंश्यानाप्नुयाज्जन्मनः फलम् ॥ १००.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मार्कण्डेश्वरतीर्थमाहात्म्यवर्णनं नाम शततमोऽध्यायः ॥

ऋKV अध्याय १०१

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
 उत्तरे नर्मदाकूले यज्ञवाटस्य मध्यतः ॥ १०१.१ ॥
 संकर्षणमिति ख्यातं पृथिव्यां पापनाशनम् ।
 तपश्चीर्णं पुरा राजन्बलभद्रेण तत्र वै ॥ १०१.२ ॥
 गीर्वाणा अपि तत्रैव संनिधौ नृपनन्दन ।
 उमया सहितः शम्भुः स्थितस्तत्रैव केशवः ॥ १०१.३ ॥
 बलभद्रेण राजेन्द्र प्राणिनामुपकारतः ।
 स्थापितः परया भक्त्या शङ्करः पापनाशनः ॥ १०१.४ ॥
 यस्तत्र स्नाति वै भक्त्या जितक्रोधो जितेन्द्रियः ।
 एकादश्यां सिते पक्षे मधुना स्नापयेच्छिवम् ॥ १०१.५ ॥
 श्राद्धं तत्रैव यो भक्त्या पितृणामथ दापयेत् ।

स याति परमं स्थानं बलभद्रवचो यथा ॥ १०१.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
संकर्षणतीर्थमाहात्म्यवर्णनं नामैकाधिकशततमोऽध्यायः ॥

ऋKV अध्याय १०२

मार्कण्डेय उवाच -

मन्मथेशं ततो गच्छेत्सर्वदेवनमस्कृतम् ।
स्नानमात्रान्नरो राजन्यमलोकं न पश्यति ॥ १०२.१ ॥
अनपत्या या च नारी स्नायाद्वै पाण्डुनन्दन ।
पुत्रं सा लभते पार्थ सत्यसङ्घं दृढव्रतम् ॥ १०२.२ ॥
तत्र स्नात्वा नरो राजञ्छुचिः प्रयतमानसः ।
उपोष्य रजनीमेकां गोसहस्रफलं लभेत् ॥ १०२.३ ॥
कामिकं तीर्थराजं तु तादृशं न भविष्यति ।
त्रिरात्रं कुरुते राजन्स गोलक्षफलं लभेत् ॥ १०२.४ ॥
तत्र नृत्यं प्रकर्तव्यं तुष्यते परमेश्वरः ।
गीतवादित्रनिर्घोषै रात्रौ जागरणेन च ॥ १०२.५ ॥
एरण्ड्यां च महादेवो दृष्टो मे मन्मथेश्वरः ।
किं समर्थो यमो रुष्टो भद्रो भद्राणि पश्यति ॥ १०२.६ ॥
कामेन स्थापितः शम्भुरेतस्मात्कामदो नृप ।
सोपानः स्वर्गमार्गस्य पृथिव्यां मन्मथेश्वरः ॥ १०२.७ ॥
विशेषश्चात्र सन्ध्यायां श्राद्धदाने च भारत ।
अन्नदानेन राजेन्द्र कीर्तितं फलमुत्तमम् ॥ १०२.८ ॥
एतत्ते सर्वमाख्यातं तव भक्त्या तु भारत ।
पृथिव्यां सागरान्तायां प्रख्यातो मन्मथेश्वरः ॥ १०२.९ ॥
गोदानं पाण्डवश्रेष्ठ त्रयोदश्यां प्रकारयेत् ।
चैत्रे मासि सिते पक्षे तत्र गत्वा जितेन्द्रियः ॥ १०२.१० ॥
रात्रौ जागरणं कृत्वा देवस्याग्रे नृपोत्तम ।
दीपं भक्त्या घृतेनैव देवस्याग्रे निवेदयेत् ॥ १०२.११ ॥
स्त्र्यथ वा पुरुषो वापि सममेतत्फलं स्मृतम् ॥ १०२.१२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
मन्मथेश्वरतीर्थमाहात्म्यवर्णनं नाम द्व्यधिकशततमोऽध्यायः ॥

ऋKV अध्याय १०३

श्रीमार्कण्डेय उवाच -

ततो गच्छेन्महीपाल एरण्डीसङ्गमं परम् ।
यच्छ्रुतं वै मया राजञ्छिवस्य वदतः पुरा ॥ १०३.१ ॥
एतदेव पुरा प्रश्नं गौर्या पृष्टस्तु शङ्करः ।
प्रोवाच नृपशार्दूल गुह्याद्गुह्यतरं शुभम् ॥ १०३.२ ॥

ईश्वर उवाच -

शृणु देवि परं गुह्यं नाख्यातं कस्यचिन्मया ।
रेवायाश्चोत्तरे कूले तीर्थं परमशोभनम् ।
भ्रूणहत्याहरं देवि कामदं पुत्रवर्धनम् ॥ १०३.३ ॥

पार्वत्युवाच -

कथयस्व महादेव तीर्थं परमशोभनम् ।
भ्रूणहत्याहरं कस्मात्कामदं स्वर्गदर्शनम् ॥ १०३.४ ॥

ईश्वर उवाच -

अत्रिर्नाम महादेवि मानसो ब्रह्मणः सुतः ।
अग्निहोत्ररतो नित्यं देवतातिथिपूजकः ॥ १०३.५ ॥
सोमसंस्थाश्च सप्तैव कृता विप्रेण पार्वति ।
अनसूयेति विख्याता भार्या तस्य गुणान्विता ॥ १०३.६ ॥
पतिव्रता पतिप्राणा पत्युः कार्यहिते रता ।
एवं याति ततः काले न पुत्रा न च पुत्रिका ॥ १०३.७ ॥
अपराहणे महादेवि सुखासीनौ तु सुन्दरि ।
वदन्तौ सुखदुःखानि पूर्ववृत्तानि यानि च ॥ १०३.८ ॥

अत्रिरुवाच -

सौम्ये शुभे प्रिये कान्ते चारुसर्वाङ्गसुन्दरि ।
विद्याविनयसम्पन्ने पद्मपत्रनिभेक्षणे ॥ १०३.९ ॥

पूर्णचन्द्रनिभाकारे पृथुश्रोणिभरालसे ।
 न त्वया सदृशी नारी त्रैलोक्ये सचराचरे ॥ १०३.१० ॥
 रतिपुत्रफला नारी पठ्यते वेदवादिभिः ।
 पुत्रहीनस्य यत्सौख्यं तत्सौख्यं मम सुन्दरि ॥ १०३.११ ॥
 यथाहं न तथा पुत्रः समर्थः सर्वकर्मसु ।
 पुन्नामनरकाद्भद्रे जातमात्रेण सुन्दरि ॥ १०३.१२ ॥
 पतन्तं रक्षयेद्देवि महापातकिनं यदि ।
 महाघोरे गता वापि दुष्टकर्मपितामहाः ॥ १०३.१३ ॥
 तद्धरन्ति सुपुत्राश्च वैतरण्यां गतानपि ।
 पुत्रेण लोकाञ्जयति पौत्रेण परमा गतिः ॥ १०३.१४ ॥
 अथ पुत्रस्य पौत्रेण प्रगच्छेद्ब्रह्म शाश्वतम् ।
 नास्ति पुत्रसमो बन्धुरिह लोके परत्र च ॥ १०३.१५ ॥
 अहश्च मध्यरात्रे च चिन्तयानस्य सर्वदा ।
 शुष्यन्ति मम गात्राणि ग्रीष्मे नद्युदकं यथा ॥ १०३.१६ ॥

अनसूयोवाच -

यत्त्वया शोचितं विप्र तत्सर्वं शोचयाम्यहम् ।
 तवोद्वेगकरं यच्च तन्मे दहति चेतसि ॥ १०३.१७ ॥
 येन पुत्रा भविष्यन्ति आयुष्मन्तो गुणान्विताः ।
 तत्कार्यं च समीक्षस्व येन तुष्येत्प्रजापतिः ॥ १०३.१८ ॥

अत्रिरुवाच -

तपस्तप्तं मया भद्रे जातमात्रेण दुष्करम् ।
 व्रतोपवासनियमैः शाकाहारेण सुन्दरि ॥ १०३.१९ ॥
 क्षीणदेहस्तु तिष्ठामि ह्यशक्तोऽहं महाव्रते ।
 तेन शोचामि चात्मानं रहस्यं कथितं मया ॥ १०३.२० ॥

अनसूयोवाच -

भर्तुः पतिव्रता नारी रतिपुत्रविवर्धिनी ।
 त्रिवर्गसाधना सा च श्लाघ्या च विदुषां जने ॥ १०३.२१ ॥
 जपस्तपस्तीर्थयात्रा मृडेज्यामन्त्रसाधनम् ।
 देवताराधनं चैव स्त्रीशूद्रपतनानि षट् ॥ १०३.२२ ॥
 ईदृशं तु महादोषं स्त्रीणां तु व्रतसाधने ।

वदन्ति मुनयः सर्वे यथोक्तं वेदभाषितम् ॥ १०३.२३ ॥
अनुज्ञाता त्वया ब्रह्मंस्तपस्तप्स्यामि दुष्करम् ।
पुत्रार्थित्वं समुद्दिश्य तोषयामि सुरोत्तमान् ॥ १०३.२४ ॥

अत्रिरुवाच -

साधु साधु महाप्राज्ञे मम संतोषकारिणि ।
आज्ञाता त्वं मया भद्रे पुत्रार्थं तप आश्रय ॥ १०३.२५ ॥
देवतानां मनुष्याणां पितृणामनृणो भवे ।
न भार्यासदृशो बन्धुस्त्रिषु लोकेषु विद्यते ॥ १०३.२६ ॥
तेन देवाः प्रशंसन्ति न भार्यासदृशं सुखम् ।
सन्मुखे मन्मुखाः पुत्राः विलोमे तु पराङ्मुखाः ॥ १०३.२७ ॥
तेन भार्या प्रशंसन्ति सदेवासुरमानुषाः ।
महाव्रते महाप्राज्ञे सत्त्ववति शुभेक्षणे ॥ १०३.२८ ॥
तपस्तपस्व शीघ्रं त्वं पुत्रार्थं तु ममाज्ञया ।
एतद्वाक्यावसाने तु साष्टाङ्गं प्रणताब्रवीत् ॥ १०३.२९ ॥
त्वत्प्रसादेन विप्रेन्द्र सर्वान्कामानवाप्नुयाम् ।
हंसलीलागतिः सा च मृगाक्षी वरवर्णिनी ॥ १०३.३० ॥
नियमस्था ततो भूत्वा सम्प्राप्ता नर्मदां नदीम् ।
शिवस्वेदोद्भवां देवीं सर्वपापप्रणाशनीम् ॥ १०३.३१ ॥
यस्या दर्शनमात्रेण नश्यते पापसञ्चयः ।
स्नानमात्रेण वै यस्या अश्वमेधफलं लभेत् ॥ १०३.३२ ॥
ये पिबन्ति महादेवि श्रद्दधानाः पयः शुभम् ।
सोमपानेन तत्तुल्यं नात्र कार्या विचारणा ॥ १०३.३३ ॥
ये स्मरन्ति दिवा रात्रौ योजनानां शतैरपि ।
मुच्यन्ते सर्वपापेभ्यो रुद्रलोकं प्रयान्ति ते ॥ १०३.३४ ॥
नर्मदायाः समीपे तु तावुभौ योजनद्वये ।
न पश्यन्ति यमं तत्र ये मृता वरवर्णिनि ॥ १०३.३५ ॥
ततस्तदुत्तरे कूले एरण्ड्याः सङ्गमे शुभे ।
नियमस्था विशालाक्षी शाकाहारेण सुन्दरि ॥ १०३.३६ ॥
तोषयन्ती त्रींश्च देवाञ्छुभैः स्तोत्रैर्व्रतैस्तथा ।
ग्रीष्मेषु च महादेवि पञ्चाग्निं साधयेत्ततः ॥ १०३.३७ ॥
वर्षाकाले चार्द्रवासाश्चरेच्चान्द्रायणानि च ।

हेमन्ते तु ततः प्राप्ते तोयमध्ये वसेत्सदा ॥ १०३.३८ ॥
 प्रातःस्नानं ततः सन्ध्यां कुर्याद्देवर्षितर्पणम् ।
 देवानामर्चनं कृत्वा होमं कुर्याद्यथाविधि ॥ १०३.३९ ॥
 यजते वैष्णवांल्लोकान् स्नानजाप्यहुतेन च ।
 एवं वर्षशते प्राप्ते रुद्रविष्णुपितामहाः ॥ १०३.४० ॥
 सम्प्राप्ता द्विजरूपैस्तु एरण्ड्याः सङ्गमे प्रिये ।
 पुरतः संस्थितास्तस्या वेदमभ्युद्धरन्ति च ॥ १०३.४१ ॥
 अनसूया जपं त्यक्त्वा निरीक्ष्य तान्मुहुर्मुहुः ।
 उत्थिता सा विशालाक्षी अर्घं दत्त्वा यथाविधि ॥ १०३.४२ ॥
 अद्य मे सफलं जन्म अद्य मे सफलं तपः ।
 दर्शनेन तु विप्राणां सर्वपापैः प्रमुच्यते ॥ १०३.४३ ॥
 प्रदक्षिणं ततः कृत्वा साष्टाङ्गं प्रणताब्रवीत् ।
 कन्दमूलफलं शाकं नीवारानपि पावनान् ।
 प्रयच्छाम्यहमद्यैव मुनीनां भावितात्मनाम् ॥ १०३.४४ ॥
 विप्रा ऊचुः ।
 तपसा तु विचित्रेण तपःसत्येन सुव्रते ।
 तृप्ताः स्म सर्वकामैस्तु सुव्रते तव दर्शनात् ॥ १०३.४५ ॥
 अस्माकं कौतुकं जातं तापसेन व्रतेन यत् ।
 स्वर्गमोक्षसुतस्यार्थं तपस्तपसि दुष्करम् ॥ १०३.४६ ॥

अनसूयोवाच -

तपसा सिध्यते स्वर्गस्तपसा परमा गतिः ।
 तपसा चार्थकामौ च तपसा गुणवान्सुतः ।
 तप एव च मे विप्राः सर्वकामफलप्रदम् ॥ १०३.४७ ॥
 विप्रा ऊचुः ।
 तन्वी श्यामा विशालाक्षी स्निग्धाङ्गी रूपसंयुता ।
 हंसलीलागतिगमा त्वं च सर्वाङ्गसुन्दरी ॥ १०३.४८ ॥
 किं च ते तपसा कार्यमात्मानं शोच्यसे कथम् ॥ १०३.४९ ॥

अनसूयोवाच -

यदि रुद्रश्च विष्णुश्च स्वयं साक्षात्पितामहः ।
 गूढरूपधराः सर्वे तच्चिह्नमुपलक्षये ॥ १०३.५० ॥

तस्या वाक्यावसाने तु स्वरूपं दर्शयन्ति ते ।
 स्वस्वरूपैः स्थिता देवाः सूर्यकोटिसमप्रभाः ॥ १०३.५१ ॥
 चतुर्भुजो महादेवि शङ्खचक्रगदाधरः ।
 अतसीपुष्पवर्णस्तु पीतवासा जनार्दनः ॥ १०३.५२ ॥
 गरुत्मान्वाहनं यस्य श्रिया च सहितो हरिः ।
 प्रसन्नवदनः श्रीमान्स्वरूपो व्यवस्थितः ॥ १०३.५३ ॥
 पीतवासा महादेवि चतुर्वदनपङ्कजः ।
 हंसोपरि समारूढो ह्यक्षमालाकरोद्यतः ॥ १०३.५४ ॥
 आगतो नर्मदातीरे ब्रह्मा लोकपितामहः ।
 योऽसौ सर्वजगद्व्यापी स्वयं साक्षान्महेश्वरः ॥ १०३.५५ ॥
 वृषभं तु समारूढो दशबाहुसमन्वितः ।
 भस्माङ्गरागशोभाढ्यः पञ्चवक्त्रस्त्रिलोचनः ॥ १०३.५६ ॥
 जटामुकुटसंयुक्तः कृतचन्द्रार्द्धशेखरः ।
 एवरूपधरो देवः सर्वव्यापी महेश्वरः ॥ १०३.५७ ॥
 अनसूया निरीक्ष्यैतद्देवानां दर्शनं परम् ।
 वेपमाना ततः साध्वी सुरान्दृष्ट्वा मुहुर्मुहुः ॥ १०३.५८ ॥

अनसूयोवाच -

किं व्यापारस्वरूपास्तु विष्णुरुद्रपितामहाः ।
 एतद्वै श्रोतुमिच्छामि ह्यशेषं कथयन्तु मे ॥ १०३.५९ ॥

ब्रह्मोवाच -

प्रावृट्कालो ह्यहं ब्रह्मा आपश्चैव प्रकीर्तिताः ।
 मेघरूपो ह्यहं प्रोक्तो वर्षयामि च भूतले ॥ १०३.६० ॥
 अहं सर्वाणि बीजानि प्राक्सन्ध्यासूदिते रवौ ।
 एतद्वै कारणं सर्वं रहस्यं कथितं परम् ॥ १०३.६१ ॥

विष्णुरुवाच -

हेमन्तश्च भवेद्विष्णुर्विश्वरूपं चराचरम् ।
 पालनाय जगत्सर्वं विष्णोर्माहात्म्यमुत्तमम् ॥ १०३.६२ ॥

रुद्र उवाच -

ग्रीष्मकालो ह्यहं प्रोक्तः सर्वभूतक्षयंकरः ।

कर्षयामि जगत्सर्वं रुद्ररूपस्तपस्विनि ॥ १०३.६३ ॥
एवं ब्रह्मा च विष्णुश्च रुद्रश्चैव महाव्रते ।
त्रयो देवास्त्रयः सन्ध्यास्त्रयः कालास्त्रयोऽग्नयः ॥ १०३.६४ ॥
तथा ब्रह्मा च विष्णुश्च रुद्रश्चैकात्मतां गतः ।
वरं दद्युश्च ते भद्रे यस्त्वया मनसीप्सितम् ॥ १०३.६५ ॥

अनसूयोवाच -

धन्या पुण्या ह्यहं लोके श्लाघ्या वन्द्या च सर्वदा ।
ब्रह्मा विष्णुश्च रुद्रश्च प्रसन्नवदनाः शुभाः ॥ १०३.६६ ॥
यदि तुष्टास्त्रयो देवा दयां कृत्वा ममोपरि ।
अस्मिंस्तीर्थे तु सांनिध्याद्वरदाः सन्तु मे सदा ॥ १०३.६७ ॥

रुद्र उवाच -

एवं भवतु ते वाक्यं यत्त्वया प्रार्थितं शुभे ।
प्रत्यक्षा वैष्णवी माया एरण्डीनाम नामतः ॥ १०३.६८ ॥
यस्या दर्शनमात्रेण नश्यते पापसञ्चयः ।
चैत्रमासे तु सम्प्राप्ते अहोरात्रोषितो भवेत् ॥ १०३.६९ ॥
एरण्ड्याः सङ्गमे स्नात्वा ब्रह्महत्यां व्यपोहति ।
रात्रौ जागरणं कुर्यात्प्रभाते भोजयेद्विजान् ॥ १०३.७० ॥
यथोक्तेन विधानेन पिण्डं दद्याद्यथाविधि ।
प्रदक्षिणां ततो दद्याद्धिरण्यं वस्त्रमेव च ॥ १०३.७१ ॥
रजतं च तथा गावो भूमिदानमथापि वा ।
सर्वं कोटिगुणं प्रोक्तमिति स्वायम्भुवोऽब्रवीत् ॥ १०३.७२ ॥
ये म्रियन्ति नरा देवि एरण्ड्याः सङ्गमे शुभे ।
यावद्युगसहस्रं तु रुद्रलोके वसन्ति ते ॥ १०३.७३ ॥
अहोरात्रोषितो भूत्वा जपेद्गुह्यं वैदिकान् ।
एकादशैकसंज्ञांश्च स याति परमां गतिम् ॥ १०३.७४ ॥
विद्यार्थी लभते विद्यां धनार्थी लभते धनम् ।
पुत्रार्थी लभते पुत्रान्लभेत्कामान् यथेप्सितान् ॥ १०३.७५ ॥
एरण्ड्याः सङ्गमे स्नात्वा रेवाया विमले जले ।
महापातकिनो वापि ते यान्ति परमां गतिम् ॥ १०३.७६ ॥

अनसूयोवाच -

यदि तुष्टास्त्रयो देवा मम भक्तिप्रचोदिताः ।
मम पुत्रा भवन्त्वेव हरिरुद्रपितामहाः ॥ १०३.७७ ॥

विष्णुरुवाच -

पूज्या यत्पुत्रतां यान्ति न कदाचिच्छ्रुतं मया ।
शुभे ददामि पुत्रांस्ते देवतुल्यपराक्रमान् ।
रूपवन्तो गुणोपेतान्यज्विनश्च बहुश्रुतान् ॥ १०३.७८ ॥

अनसूयोवाच -

ईप्सितं तच्च दातव्यं यन्मया प्रार्थितं हरे ।
नान्यथा चैव कर्तव्या मम पुत्रैषणा तु या ॥ १०३.७९ ॥

विष्णुरुवाच -

पूर्वं तु भृगुसंवादे गर्भवास उपार्जितः ।
तस्याहं चैव पारं तु नैव पश्यामि शोभने ॥ १०३.८० ॥
स्मरमाणः पुरावृत्तं चिन्तयामि पुनःपुनः ।
एवं संचिन्त्य ते देवाः पितामहमहेश्वराः ॥ १०३.८१ ॥
अयोनिजा भविष्यामस्तव पुत्रा वरानने ।
योनिवासे महाप्राज्ञि देवा नैव व्रजन्ति च ॥ १०३.८२ ॥
सांनिध्यात्सङ्गमे देवि लोकानां तु वरप्रदाः ।
एरण्डी वैष्णवी माया प्रत्यक्षा त्वं भविष्यसि ॥ १०३.८३ ॥
त्रयो देवाः स्थिताः पाथ रेवाया उत्तरे तटे ।
वरप्राप्ता तु सा देवी गता माहेन्द्रपर्वतम् ॥ १०३.८४ ॥
क्षीणाङ्गी शुक्लदेहा च रूक्षकेशी सुदारुणा ।
कृतयज्ञोपवीता सा तपोनिष्ठा शुभेक्षणा ॥ १०३.८५ ॥
शिलातलनिविष्टोऽसौ दृष्टः कान्तो महायशाः ।
दृष्टचित्तोऽभवद्देवि उत्तिष्ठोत्तिष्ठ साब्रवीत् ॥ १०३.८६ ॥

अत्रिरुवाच -

साधु साधु महाप्राज्ञे ह्यनसूये महाव्रते ।
अचिन्त्यं गालवादीनां वरं प्राप्तासि दुर्लभम् ॥ १०३.८७ ॥

अनसूयोवाच -

त्वत्प्रसादेन देवर्षे वरं प्राप्तास्मि दुर्लभम् ।
 तेन देवाः प्रशंसन्ति सिद्धाश्च ऋषयोऽमलाः ॥ १०३.८८ ॥
 एवमुक्ता तु सा देवी हर्षेण महता युता ।
 आलोकयेत्ततः कान्तं तेनापि शुभदर्शना ॥ १०३.८९ ॥
 ईक्षणाच्चैव संजातं ललाटे मण्डलं शुभम् ।
 नवयोजनसाहस्रं मण्डलं रश्मिभिर्वृतम् ॥ १०३.९० ॥
 कदम्बगोलकाकारं त्रिगुणं परिमण्डलम् ।
 तस्य मध्ये तु देवेशि पुरुषो दिव्यरूपधृक् ॥ १०३.९१ ॥
 हेमवर्णोऽमृतमयः सूर्यकोटिसमप्रभः ।
 आद्यः पुत्रोऽनसूयायाः स्वयं साक्षात्पितामहः ॥ १०३.९२ ॥
 चन्द्रमा इति विख्यातः सोमरूपो नृपात्मज ।
 इष्टापूर्ते च संपाति कलाषोडशकेन तु ॥ १०३.९३ ॥
 प्रतिपच्च द्वितीया च तृतीया च महेश्वरि ।
 चतुर्थी पञ्चमी चैव अव्यया षोडशी कला ॥ १०३.९४ ॥
 चतुर्विधस्य लोकस्य सूक्ष्मो भूत्वा वरानने ।
 आप्रीणाति जगत्सर्वं त्रैलोक्यं सचराचरम् ॥ १०३.९५ ॥
 सर्वे ते ह्युपजीवन्ति हुतं दत्तं शशिस्थितम् ।
 वनस्पतिगते सोमे धनवांश्च वरानने ॥ १०३.९६ ॥
 भुञ्जन् परगृहे मूढो ददेदब्दकृतं शुभम् ।
 वनस्पतिगते सोमे यस्तु छिन्द्याद्वनस्पतीन् ।
 तेन पापेन देवेशि नरा यान्ति यमालयम् ॥ १०३.९७ ॥
 वनस्पतिगते सोमे मैथुनं यो निषेवते ।
 ब्रह्महत्यासमं पापं लभते नात्र संशयः ॥ १०३.९८ ॥
 वनस्पतिगते सोमे मन्थानं योऽधिवाहयेत् ।
 गावस्तस्य प्रणश्यन्ति याश्च वै पूर्वसंचिताः ॥ १०३.९९ ॥
 वनस्पतिगते सोमे ह्यध्वानं योऽधिगच्छति ।
 भवन्ति पितरस्तस्य तं मासं रेणुभोजनाः ॥ १०३.१०० ॥
 अमावस्यां महादेवि यस्तु श्राद्धप्रदो भवेत् ।
 अब्दमेकं विशालाक्षि तृप्तास्तत्पितरो ध्रुवम् ॥ १०३.१०१ ॥
 हिरण्यं रजतं वस्त्रं यो ददाति द्विजातिषु ।
 सर्वं लक्षगुणं देवि लभते नात्र संशयः ॥ १०३.१०२ ॥
 एवं गुणविशिष्टोऽसौ सोमरूपः प्रजापतिः ।

संजातः प्रथमः पुत्रो ह्यनसूयासुनन्दनः ॥ १०३.१०३ ॥
 द्वितीयस्तु महादेवि दुर्वासा नाम नामतः ।
 सृष्टिसंहारकर्ता च स्वयं साक्षान्महेश्वरः ॥ १०३.१०४ ॥
 ऋषिमध्यगतो देवि तपस्तपति दुष्करम् ।
 सोऽपि रुद्रत्वमायाति सम्प्राप्ते भूतविप्लवे ॥ १०३.१०५ ॥
 इन्द्रोऽपि शप्तस्तेनैव दुर्वाससा वरानने ।
 द्वितीयस्य तु पुत्रस्य सम्भवः कथितो मया ॥ १०३.१०६ ॥
 दत्तात्रेयस्वरूपेण भगवान्मधुसूदनः ।
 जगद्व्यापी जगन्नाथः स्वयं साक्षाज्जनार्दनः ॥ १०३.१०७ ॥
 एते देवास्त्रयः पुत्रा अनसूयाया महेश्वरि ।
 वरदानेन ते देवा ह्यवतीर्णा महीतले ॥ १०३.१०८ ॥
 पुत्रप्राप्तिकरं तीर्थं रेवायाश्चोत्तरे तटे ।
 अनसूयाकृतं पार्थ सर्वपापक्षयं परम् ॥ १०३.१०९ ॥

श्रीमार्कण्डेय उवाच -

आश्चर्यभूतं लोकेऽस्मिन्नर्मदायां पुरातनम् ।
 भ्रूणहत्या गता तत्र ब्राह्मणस्य नराधिप ॥ १०३.११० ॥

युधिष्ठिर उवाच -

इतिहासं द्विजश्रेष्ठ कथयस्व ममानघ ।
 सर्वपापहरं लोके दुःखार्तस्य च कथ्यताम् ॥ १०३.१११ ॥

श्रीमार्कण्डेय उवाच -

सुवर्णशिलके ग्रामे गौतमान्वयसम्भवः ।
 कृषीवलो महादेवि भार्यापुत्रसमन्वितः ॥ १०३.११२ ॥
 वसते तत्र गोविन्दः संजातो विपुले कुले ।
 पुत्रदारसमोपेतो गृहक्षेत्ररतः सदा ॥ १०३.११३ ॥
 शकटं पूरयित्वा तु काष्ठानामगमद्गुहम् ।
 प्रक्षिप्तानि च काष्ठानि ह्येकाकी क्षुधयान्वितः ॥ १०३.११४ ॥
 रिङ्गमाणस्तदा पुत्रः पितुः शब्दात्समागतः ।
 न दृष्टस्तेन वै पुत्रः काष्ठैः संछादितोऽवशः ॥ १०३.११५ ॥
 आगतस्त्वरितो गेहे पिपासार्तो नराधिप ।
 शकटं मोच्य तद्द्वारि सवृषं रज्जुसंयुतम् ॥ १०३.११६ ॥

भार्या तस्यैव या दृष्टा चित्तज्ञा वशवर्तिनी ।
 दृष्ट्वा निपातितं पुत्रं काष्ठैर्निर्भिन्नमस्तकम् ॥ १०३.११७ ॥
 अजल्पमानाकरुणं निक्षिप्तं जोलिकां शिशुम् ।
 शुश्रूषणे रता साध्वी प्रियस्य च नराधिप ॥ १०३.११८ ॥
 ततः स्नानादिकं कृत्वा भोजनाच्छयनं शुभम् ।
 पुत्रं पुत्रवतां श्रेष्ठा ह्युत्थापयति शासनैः ॥ १०३.११९ ॥
 यदा च नोत्थितः सुप्तः पुत्रः पञ्चत्वमागतः ।
 तदा सा दीनवदना रुरोद च मुमोह च ॥ १०३.१२० ॥
 तच्छ्रुत्वा रुदितं शब्दं गोविन्दस्त्रस्तमानसः ।
 किमेतदिति चोक्त्वा तु पतितो धरणीतले ॥ १०३.१२१ ॥
 द्वावेतौ मुक्तकेशौ तु भूमौ निपतितौ नृप ।
 विलेपाते च राजेन्द्र निःश्वासोच्छ्वासितेन च ॥ १०३.१२२ ॥
 कं पश्ये प्राङ्गणे पुत्रं दृष्ट्वा क्रीडन्तमातुरम् ।
 संधारयिष्ये हृदयं स्फुटितं तव कारणे ॥ १०३.१२३ ॥
 त्वज्जन्मान्तं यशो नित्यमक्षयां कुलसन्ततिम् ।
 दृष्ट्वा किमनृणीभूतो यास्यामि परमां गतिम् ॥ १०३.१२४ ॥
 मम वृद्धस्य दीनस्य गतिस्त्वं किल पुत्रक ।
 एते मनोरथाः सर्वे चिन्तिता विफला गताः ॥ १०३.१२५ ॥
 इमां तु विकलां दीनां विहीनां सुतबान्धवैः ।
 रुदन्तीं पतितां पाहि मातरं धरणीतले ॥ १०३.१२६ ॥
 पुन्नाम्नो नरकाद्यस्मात्पितरं त्रायते सुतः ।
 तेन पुत्र इति प्रोक्तः स्वयमेव स्वयम्भुवा ॥ १०३.१२७ ॥
 अपुत्रस्य गृहं शून्यं दिशः शून्या ह्यबान्धवाः ।
 मूर्खस्य हृदयं शून्यं सर्वशून्यं दरिद्रता ॥ १०३.१२८ ॥
 मृषायं वदते लोकश्चन्दनं किल शीतलम् ।
 पुत्रगात्रपरिष्वङ्गश्चन्दनादपि शीतलः ॥ १०३.१२९ ॥
 श्मश्रुग्रहणक्रीडन्तं धूलिधूसरिताननम् ।
 पुण्यहीना न पश्यन्ति निजोत्सङ्गसमास्थितम् ॥ १०३.१३० ॥
 दिगम्बरं गतव्रीडं जटिलं धूलिधूसरम् ।
 पुण्यहीना न पश्यन्ति गङ्गाधरमिवात्मजम् ॥ १०३.१३१ ॥
 वीणावाद्यस्वरो लोके सुस्वरः श्रूयते किल ।
 रुदितं बालकस्यैव तस्मादाह्लादकारकम् ॥ १०३.१३२ ॥

मृगपक्षिषु काकेषु पशूनां स्वरयोनिषु ।
पुत्रं तेषु समस्तेषु वल्लभं ब्रुवते बुधाः ॥ १०३.१३३ ॥
मत्स्याश्वप्रकराश्चैव कूर्मग्राहादयोऽपि वा ।
पुत्रोत्पत्तौ च हृष्यन्ति विपत्तौ यान्ति दुःखिताम् ॥ १०३.१३४ ॥
देवगन्धर्वयक्षाश्च हृष्यन्ते पुत्रजन्मनि ।
पञ्चत्वे तेऽपि शोचन्ति मन्दभाग्योऽस्मि पुत्रक ॥ १०३.१३५ ॥
ऋषिमेलापकं चक्रे पुत्रार्थे राघवो नृप ।
इन्द्रस्थाने स्थितस्तस्य प्रोक्षते हयासनं यतः ॥ १०३.१३६ ॥
स्वर्गवासं सुताद्बाह्यं विद्यते न तु पाण्डव ।
चक्रे दशरथस्तस्मात्पुत्रार्थं यज्ञमुत्तमम् ॥ १०३.१३७ ॥
रामो लक्ष्मणशत्रुघ्नौ भरतस्तत्र सम्भवात् ।
कार्तवीर्यो जितो येन रामेणामिततेजसा ॥ १०३.१३८ ॥
स रामो रामचन्द्रेण अष्टवर्षेण निर्जितः ।
एकाकिना हतो वाली प्लवगः शत्रुदुर्जयः ॥ १०३.१३९ ॥
रावणो ब्रह्मपुत्रो यस्त्रैलोक्यं यस्य शङ्कते ।
हतः स रामचन्द्रेण सपुत्रः सहबान्धवः ॥ १०३.१४० ॥
एवं पुत्रं विना सौख्यं मर्त्यलोके न विद्यते ।
वंशार्थं मैथुनं यस्य स्वर्गार्थं यस्य भारती ॥ १०३.१४१ ॥
मृष्टान्नं ब्राह्मणस्यार्थं स्वर्गे वासं तु यान्ति ते ।
ब्रह्महत्याश्वमेधाभ्यां न परं पापपुण्ययोः ॥ १०३.१४२ ॥
पुत्रोत्पत्तिविपत्तिभ्यां न परं सुखदुःखयोः ।
किं ब्रवीमीति भो वत्स न तु सौख्यं सुतं विना ॥ १०३.१४३ ॥
एवं बहुविधं दुःखं प्रलपित्वा पुनःपुनः ।
जनैश्चाश्वासितो विप्रो बालं गृह्य बहिर्गतः ॥ १०३.१४४ ॥
ततः संस्कृत्य तं बालं विधिदृष्टेन कर्मणा ।
समवेतौ तु दुःखार्तावागतौ स्वगृहं पुनः ॥ १०३.१४५ ॥
एवं गृहागते विप्रे रात्रिर्जाता युधिष्ठिर ।
भूमौ प्रसुप्तो गोविन्दः पुत्रशोकेन पीडितः ॥ १०३.१४६ ॥
यावन्निरीक्षते भार्या भर्तारं दुःखपीडितम् ।
कृमिराशिगतं सर्वं गोविन्दं समपश्यत ॥ १०३.१४७ ॥
दुःखाद्दुःखतरे मग्ना दृष्ट्वा तं पातकान्वितम् ।
एवं दुःखनिमग्नायाः शर्वरी विगता तदा ॥ १०३.१४८ ॥

पशुपालस्तु महिषीमुक्त्वारण्येऽगमद्गृहात् ।
 अरण्ये महिषीः सर्वा रक्षयित्वा गृहागतः ॥ १०३.१४९ ॥
 विजृप्तः पशुपालेन गोविन्दो ब्राह्मणोत्तमः ।
 यावद्भोक्ष्याम्यहं स्वामिन्महिषीस्त्वं च रक्षसे ॥ १०३.१५० ॥
 ततः स त्वरितो विप्रो जगाम महिषीः प्रति ।
 न तत्र महिषीः पश्येत्पश्चात्क्षेत्राभिसम्मुखम् ॥ १०३.१५१ ॥
 धावमानश्च विप्रस्तु एरण्डीसङ्गमे गतः ।
 ततः प्रविष्टस्तु जले रेवैरण्ड्योस्तु सङ्गमे ॥ १०३.१५२ ॥
 तज्जलं पीतमात्रं तु त्वरया चातितर्षितः ।
 अकामात्सलिलं पीत्वा प्रक्षाल्य नयने शुभे ॥ १०३.१५३ ॥
 आजगाम ततः पश्चाद्भवनं दिवसक्षये ।
 भुक्त्वा दुःखान्वितो रात्रौ गोविन्दः शयनं ययौ ॥ १०३.१५४ ॥
 निद्राभिभूतः शोकेन श्रमेणैव तु खेदितः ।
 पुनस्तच्चार्धरात्रे तु तस्य भार्या युधिष्ठिर ॥ १०३.१५५ ॥
 कृमिभिर्वेष्टितं गान्धर्वं क्वचित्पश्यत्यवेष्टितम् ।
 पुनः सा विस्मयाविष्टा तस्य भार्या गुणान्विता ।
 उवाच दुष्कृतं तस्य साध्वसाविष्टचेतसा ॥ १०३.१५६ ॥

भार्योवाच -

अतीते पञ्चमे चाह्नि त्विन्धनं क्षिपतस्तु ते ।
 गृहपश्चाद्गतो बालो ह्यज्ञानाद्घातितस्त्वया ॥ १०३.१५७ ॥
 मया तत्पातकं घोरं रहस्यं न प्रकाशितम् ।
 तेन प्रच्छन्नपापेन दह्यमाना दिवानिशम् ॥ १०३.१५८ ॥
 न सुखं तव गात्रस्य पश्यामि न हि चात्मनः ।
 निद्रा मम शमं याता रतिश्चैव त्वया सह ॥ १०३.१५९ ॥
 श्रूयते मानवे शास्त्रे श्लोको गीतो महर्षिभिः ।
 स्मृत्वा स्मृत्वा तु तं चित्ते परितापो न शाम्यति ॥ १०३.१६० ॥
 कीर्तनान्नश्यते धर्मो वर्धतेऽसौ निगूहनात् ।
 इह लोके परे चैव पापस्याप्येवमेव च ॥ १०३.१६१ ॥
 एवं संचित्यमानाहं स्थिता रात्रौ भयातुरा ।
 कृमिराशिगतं त्वां हि कस्याहं कथयामि किम् ॥ १०३.१६२ ॥
 पुनस्त्वं चाद्य मे दृष्टो भ्रूणहत्याकृमिश्रितः ।

क्वचिद्भिन्दन्ति ते गात्रं क्वचिन्नष्टाः समन्ततः ॥ १०३.१६३ ॥
 एतत्संस्मृत्य संस्मृत्य विमृशामि पुनःपुनः ।
 न जाने कारणं किञ्चित्पृच्छन्त्याः कथयस्व मे ॥ १०३.१६४ ॥
 तडागं वा सरिद्वापि तीर्थं वा देवतार्चनम् ।
 यं गतोऽसि प्रभावोऽयं तस्य नान्यस्य मे स्थितम् ॥ १०३.१६५ ॥
 एवमुक्तस्तु विप्रोऽसौ कथयामास भारत ।
 भार्याया यद्दिवा वृत्तं शङ्कमानो नृपोत्तम ॥ १०३.१६६ ॥
 अद्याहं महिषीसार्थं एरण्डीसङ्गमं गतः ।
 नाभिमात्रे जले गत्वा पीतवान्सलिलं बहु ॥ १०३.१६७ ॥
 नान्यतीर्थं विजानामि सरितं सर एव वा ।
 सत्यं सत्यं पुनः सत्यं कथितं तव भामिनि ॥ १०३.१६८ ॥
 एवं ज्ञात्वा तु सा सर्वमुपवासकृतक्षणा ।
 सपत्नीको गतस्तत्र सङ्गमे वरवर्णिनि ॥ १०३.१६९ ॥
 स्नात्वा तत्र जले रम्ये नत्वा देवं तु भास्करम् ।
 स्नापयामास देवेशं शङ्करं चोमया सह ॥ १०३.१७० ॥
 पञ्चगव्यघृतक्षीरैर्दधिक्षौद्रघृतैर्जलैः ।
 गन्धमाल्यादिधूपैश्च नैवेद्यैश्च सुशोभनैः ॥ १०३.१७१ ॥
 पूज्य त्रयीमयं लिङ्गं देवीं कात्यायनीं शुभाम् ।
 रात्रौ जागरणं कृत्वा पत्यासि पतिव्रता ॥ १०३.१७२ ॥
 ततः प्रभाते विमले द्विजान्सम्पूज्य यत्नतः ।
 गोदानेन हिरण्येन वस्त्रेणान्नेन भारत ॥ १०३.१७३ ॥
 गोविन्दः पूजयामास स्वशक्त्या ब्राह्मणाञ्छुभान् ।
 मुक्तपापो गृहायातः स्वभार्यासहितो नृप ॥ १०३.१७४ ॥
 एवं यः शृणुते भक्त्या गोविन्दाख्यानमुत्तमम् ।
 पठते परया भक्त्या भ्रूणहत्या प्रणश्यति ॥ १०३.१७५ ॥
 क्रीडते शांकरे लोके यावदाभूतसम्प्लवम् ।
 यश्चैवाश्वयुजे मासि चैत्रे वा नृपसत्तम ॥ १०३.१७६ ॥
 सप्तम्यां च सिते पक्षे सोपवासो जितेन्द्रियः ।
 सात्त्विकीं वासनां कृत्वा यो वसेच्छिवमन्दिरे ॥ १०३.१७७ ॥
 ध्यायमानो विरूपाक्षं त्रिशूलकरसंस्थितम् ।
 कंसासुरनिहन्तारं शङ्खचक्रगदाधरम् ॥ १०३.१७८ ॥
 पक्षिराजसमारूढं त्रैलोक्यवरदायकम् ।

पितामहं ततो ध्यायेद्धंसस्थं चतुराननम् ॥ १०३.१७९ ॥
 सर्गप्रदं समस्तस्य कमलाकरशोभितम् ।
 यो हयेवं वसते तत्र त्रियमे स्थान उत्तमे ॥ १०३.१८० ॥
 ततः प्रभाते विमले ह्यष्टम्यां च नराधिप ।
 ब्राह्मणान् पूजयेद्भक्त्या सर्वदोषविवर्जितान् ॥ १०३.१८१ ॥
 सर्वावयवसम्पूर्णान्सर्वशास्त्रविशारदान् ।
 वेदाभ्यासरतान्नित्यं स्वदारनिरतान्सदा ॥ १०३.१८२ ॥
 श्राद्धे दाने व्रते योग्यान् ब्राह्मणान् पाण्डुनन्दन ।
 प्रेतानां पूजनं तत्र देवपूर्वं समारभेत् ॥ १०३.१८३ ॥
 प्रेतत्वान्मुच्यते शीघ्रमेरण्ड्यां पिण्डतर्पणैः ।
 दानानि तत्र देयानि ह्यन्नमुख्यानि सर्वदा ॥ १०३.१८४ ॥
 हिरण्यभूमिकन्याश्च धूर्वाहौ शुभलक्षणौ ।
 सीरेण सहितौ पार्थ धान्यं द्रोणकसंख्यया ॥ १०३.१८५ ॥
 अलंकृतां सवत्सां च क्षीरिणीं तरुणीं सिताम् ।
 रक्तां वा कृष्णवर्णां वा पाटलां कपिलां तथा ॥ १०३.१८६ ॥
 कांस्यदोहनसंयुक्तां रुक्मखुरविभूषणाम् ।
 स्वर्णशृङ्गीं सवत्सां च ब्राह्मणायोपपादयेत् ॥ १०३.१८७ ॥
 प्रीयतां मे जगन्नाथा हरकृष्णपितामहाः ।
 संसाररक्षणी देवी सुरभी मां समुद्धरेत् ॥ १०३.१८८ ॥
 पुत्रार्थं याः स्त्रियः पार्थ हयेरण्डीसङ्गमे नृप ।
 स्नाप्यन्ते रुद्रसूक्तैश्च चतुर्वेदोद्भवैस्तथा ॥ १०३.१८९ ॥
 चतुर्भिर्ब्राह्मणैः शस्तं द्वाभ्यां योग्यैश्च कारयेत् ।
 एकेन सार्द्रकुम्भेन दाम्पत्यमभिषेचयेत् ॥ १०३.१९० ॥
 दैवज्ञेनैव चैकेन अथवा सामगेन वा ।
 पञ्चरत्नसमायुक्तं कुम्भे तत्रैव कारयेत् ॥ १०३.१९१ ॥
 गन्धतोयसमायुक्तं सर्वौषधिविमिश्रितम् ।
 आम्रपल्लवसंयुक्तमश्वत्थमधुकं तथा ॥ १०३.१९२ ॥
 गुण्ठितं सितवस्त्रेण सितचन्दनचर्चितम् ।
 सितपुष्पैस्तु संछन्नं सिद्धार्थकृतमध्यमम् ॥ १०३.१९३ ॥
 कांस्यपात्रे तु संस्थाप्य पुत्रार्थी देशिकोत्तमः ।
 अङ्गलग्नं तु यद्वस्त्रं कटकाभरणं तथा ॥ १०३.१९४ ॥
 तत्सर्वं मण्डले त्याज्यं सिद्ध्यर्थं चात्मनस्तदा ।

प्रणम्य भास्करं पश्चादाचार्यं रुद्ररूपिणम् ॥ १०३.१९५ ॥
 मधुरं च ततोऽशनीयाद्देव्या भुवन उत्तमे ।
 फलदानं च विप्राय छत्रं ताम्बूलमेव च ॥ १०३.१९६ ॥
 उपानहौ च यानं च स भवेददुःखवर्जितः ।
 भास्करे क्रीडते लोके यावदाभूतसम्प्लवम् ॥ १०३.१९७ ॥
 दानं कोटिगुणं सर्वं शुभं वा यदि वाशुभम् ।
 यथा नदीनदाः सर्वे सागरे यान्ति संक्षयम् ॥ १०३.१९८ ॥
 एवं पापानि नश्यन्ति ह्येरण्डीसङ्गमे नृणाम् ।
 समन्ताच्छस्त्रपातेन ह्येरण्डीसङ्गमे नृप ॥ १०३.१९९ ॥
 भ्रूणहत्यासमं पापं नश्यते शङ्करोऽब्रवीत् ।
 प्राणत्यागं च यो भक्त्या जातवेदसि कारयेत् ॥ १०३.२०० ॥
 अनाशकं नृपश्रेष्ठ जले वा तदनन्तरम् ।
 पञ्चसाहस्रिकं मानं वर्षाणां जातवेदसि ॥ १०३.२०१ ॥
 जले त्रीणि सहस्राण्यनाशके षष्टिं भुञ्जते ।
 काका बकाः कपोताश्च हयलूकाः पशवस्तथा ॥ १०३.२०२ ॥
 संगमोदकसंस्पृष्टास्ते यान्ति परमां गतिम् ।
 वृक्षाश्च तत्पदं ज्ञात्वा यां गतिं यान्ति योगिनः ॥ १०३.२०३ ॥
 एरण्डिका मया देवी दृष्टो मे मन्मथेश्वरः ।
 किं समर्थो यमो रुष्टो भद्रो भद्राणि पश्यति ॥ १०३.२०४ ॥
 मृत्तिकां सङ्गमोद्भूतां ये च गुण्ठन्ति नित्यशः ।
 भ्रूणहत्यादिपापानि नश्यन्ते नात्र संशयः ॥ १०३.२०५ ॥
 एरण्डीसङ्गमे मर्त्यो लुण्ठ्यमानो नराधिप ।
 सर्वपापैर्विनिर्मुक्तः पदं गच्छत्यनामयम् ॥ १०३.२०६ ॥
 एरण्ड्याः सङ्गमं मर्त्याः कीर्तयन्त्याश्रमस्थिताः ।
 विमुक्तपापा जायन्ते सत्यं शङ्करभाषितम् ॥ १०३.२०७ ॥
 एरण्डीपादपाग्रैस्तु दृष्टैः पापं व्यपोहति ॥ १०३.२०८ ॥
 तीर्थाख्यानमिदं पुण्यं ये पठिष्यन्ति मानवाः ।
 शृण्वन्ति चापरे भक्त्या मुक्तपापा भवन्ति ते ॥ १०३.२०९ ॥
 एतत्ते सर्वमाख्यातमेरण्डीसङ्गमं नृप ।
 भूयश्चान्यत्प्रवक्ष्यामि सर्वपापक्षयंकरम् ॥ १०३.२१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
एरण्डीसङ्गमतीर्थफलमाहात्म्यवर्णनं नाम त्र्यधिकशततमोऽध्यायः ॥

ऋKV अध्याय १०४

श्रीमार्कण्डेय उवाच -

ततो गच्छेन्महीपालं सौवर्णशिलमुत्तमम् ।
प्रख्यातमुत्तरे कूले सर्वपापक्षयंकरम् ॥ १०४.१ ॥
समन्ताच्छतपातेन मुनिसङ्घैः पुरा कृतम् ।
रेवायां दुर्लभं स्थानं सङ्गमस्य समीपतः ॥ १०४.२ ॥
विभक्तं हस्तमात्रं च पुण्यक्षेत्रं नराधिप ।
सुवर्णशिलके स्नात्वा पूजयित्वा महेश्वरम् ॥ १०४.३ ॥
नत्वा तु भास्करं देवं होतव्यं च हुताशने ।
बिल्वेनाज्यविमिश्रेण बिल्वपत्रैरथापि वा ॥ १०४.४ ॥
प्रीयतां मे जगन्नाथो व्याधिर्नश्यतु मे ध्रुवम् ।
द्विजाय काञ्चने दत्ते यत्फलं तच्छृणुष्व मे ॥ १०४.५ ॥
बहुस्वर्णस्य यत्प्रोक्तं यागस्य फलमुत्तमम् ।
तथासौ लभते सर्वं काञ्चनं यः प्रयच्छति ॥ १०४.६ ॥
तेन दानेन पूतात्मा मृतः स्वर्गमवाप्नुयात् ।
रुद्रस्यानुचरस्तावद्यावदिन्द्राश्चतुर्दश ॥ १०४.७ ॥
ततः स्वर्गावतीर्णस्तु जायते विशदे कुले ।
धनधान्यसमोपेतः पुनः स्मरति तज्जलम् ॥ १०४.८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सुवर्णशिलातीर्थमाहात्म्यवर्णनं नाम चतुरधिकशततमोऽध्यायः ॥

ऋKV अध्याय १०५

श्रीमार्कण्डेय उवाच -

करञ्जाख्यं ततो गच्छेत्सोपवासो जितेन्द्रियः ।
तत्र स्नात्वा तु राजेन्द्र सर्वपापैः प्रमुच्यते ॥ १०५.१ ॥
अर्चयित्वा महादेवं दत्त्वा दानं तु भक्तितः ।

सुवर्णं रजतं वापि मणिमौक्तिकविदुमान् ॥ १०५.२ ॥

पादुकोपानहौ छत्रं शय्यां प्रावरणानि च ।

कोटिकोटिगुणं सर्वं जायते नात्र संशयः ॥ १०५.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
करञ्जतीर्थमाहात्म्यवर्णनं नाम पञ्चाधिकशततमोऽध्यायः ॥

ऋKV अध्याय १०६

श्रीमार्कण्डेय उवाच -

ततो गच्छेन्महीपाल तीर्थं परमशोभनम् ।

सौभाग्यकरणं दिव्यं नरनारीमनोरमम् ॥ १०६.१ ॥

तत्र या दुर्भगा नारी नरो वा नृपसत्तम ।

स्नात्वाचयेदुमारुद्रौ सौभाग्यं तस्य जायते ॥ १०६.२ ॥

तृतीयायामहोरात्रं सोपवासो जितेन्द्रियः ।

निमन्त्रयेद्द्विजं भक्त्या सपत्नीकं सूरूपिणम् ॥ १०६.३ ॥

गन्धमाल्यैरलंकृत्य वस्त्रधूपादिवासितम् ।

भोजयेत्पायसान्नेन कृसरेणाथ भक्तिततः ॥ १०६.४ ॥

भोजयित्वा यथान्यायं प्रदक्षिणमुदाहरेत् ।

प्रीयतां मे महादेवः सपत्नीको वृषध्वजः ॥ १०६.५ ॥

यथा ते देवदेवेश न वियोगः कदाचन ।

ममापि करुणां कृत्वा तथास्त्विति विचिन्तयेत् ॥ १०६.६ ॥

एवं कृते ततस्तस्य यत्पुण्यं समुदाहृतम् ।

तत्ते सर्वं प्रवक्ष्यामि यथा देवेन भाषितम् ॥ १०६.७ ॥

दौर्भाग्यं दुर्गतिश्चैव दारिद्र्यं शोकबन्धनम् ।

वन्ध्यत्वं सप्तजन्मानि जायते न युधिष्ठिर ॥ १०६.८ ॥

ज्येष्ठमासे सिते पक्षे तृतीयायां विशेषतः ।

तत्र गत्वा तु यो भक्त्या पञ्चाग्निं साधयेत्ततः ॥ १०६.९ ॥

सोऽपि पापैरशेषैस्तु मुच्यते नात्र संशयः ।

गुग्गुलं दहते यस्तु द्विधा चित्तविवर्जितः ॥ १०६.१० ॥

शरीरं भेदयेद्यस्तु गौर्याश्चैव समीपतः ।

तस्मिन्कर्मप्रविष्टस्य उत्क्रान्तिर्जायते यदि ॥ १०६.११ ॥

देहपाते व्रजेत्स्वर्गमित्येवं शङ्करोऽब्रवीत् ।
 सितरक्तैस्तथा पीतैर्वस्त्रैश्च विविधैः शुभैः ॥ १०६.१२ ॥
 ब्राह्मणीं ब्राह्मणं चैव पूजयित्वा यथाविधि ।
 पुष्पैर्नानाविधैश्चैव गन्धधूपैः सुशोभनैः ॥ १०६.१३ ॥
 कण्ठसूत्रकसिन्दूरैः कुङ्कुमेन विलेपयेत् ।
 कल्पयेत् स्त्रियं गौरीं ब्राह्मणं शिवरूपिणम् ॥ १०६.१४ ॥
 तेषां तद्रूपकं कृत्वा दानमुत्सृज्यते ततः ।
 कङ्कणं कर्णवेष्टं च कण्ठिकां मुद्रिकां तथा ॥ १०६.१५ ॥
 सप्तधान्यं तथा चैव भोजनं नृपसत्तम ।
 अन्यान्यपि च दानानि तस्मिंस्तीर्थे ददाति यः ॥ १०६.१६ ॥
 सर्वदानैश्च यत्पुण्यं प्राप्नुयान्नात्र संशयः ।
 सहस्रगुणितं सर्वं नात्र कार्या विचारणा ॥ १०६.१७ ॥
 शङ्करेण समं तस्माद्भोगं भुङ्क्ते ह्यनुत्तमम् ।
 सौभाग्यं तस्य विपुलं जायते नात्र संशयः ॥ १०६.१८ ॥
 अपुत्रो लभते पुत्रमधनो धनमाप्नुयात् ।
 राजेन्द्र कामदं तीर्थं नर्मदायां व्यवस्थितम् ॥ १०६.१९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कामदतीर्थमाहात्म्यवर्णनं नाम षडुत्तरशततमोऽध्यायः ॥

ऋKV अध्याय १०७

श्रीमार्कण्डेय उवाच -

ततो गच्छेत् राजेन्द्र भण्डारीतीर्थमुत्तमम् ।
 दरिद्रच्छेदकरणं युगान्येकोनविंशतिः ॥ १०७.१ ॥
 धनदेन तपस्तप्त्वा प्रसन्ने पद्मसम्भवे ।
 तत्रैव स्वल्पदानेन प्राप्तं वित्तस्य रक्षणम् ॥ १०७.२ ॥
 तत्र गत्वा तु यो भक्त्या स्नात्वा वित्तं प्रयच्छति ।
 तस्य वित्तपरिच्छेदो न कदाचिद्भविष्यति ॥ १०७.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 भण्डारीतीर्थमाहात्म्यवर्णनं नाम सप्तोत्तरशततमोऽध्यायः ॥

ऋKV अध्याय १०८

श्रीमार्कण्डेय उवाच -

ततो गच्छेन्महीपाल रोहिणीतीर्थमुत्तमम् ।
विख्यातं त्रिषु लोकेषु सर्वपापहरं परम् ॥ १०८.१ ॥

युधिष्ठिर उवाच -

रोहिणीतीर्थमाहात्म्यं सर्वपापप्रणाशनम् ।
श्रोतुमिच्छामि तत्त्वेन तन्मे त्वं वक्तुमर्हसि ॥ १०८.२ ॥

श्रीमार्कण्डेय उवाच -

तस्मिन्नेकार्णवे घोरे नष्टे स्थावरजङ्गमे ।
उदधौ च शयानस्य देवदेवस्य चक्रिणः ॥ १०८.३ ॥
नाभौ समुत्थितं पद्मं रविमण्डलसन्निभम् ।
कर्णिकाकेसरोपेतं पत्रैश्च समलंकृतम् ॥ १०८.४ ॥
तत्र ब्रह्मा समुत्पन्नश्चतुर्वदनपङ्कजः ।
किं करोमीति देवेश आज्ञा मे दीयतां प्रभो ॥ १०८.५ ॥
एवमुक्तस्तु देवेशः शङ्खचक्रगदाधरः ।
उवाच मधुरां वाणीं तदा देवं पितामहम् ॥ १०८.६ ॥
सरस्वत्यां महाबाहो लोकं कुरु ममाज्ञया ।
भूतग्राममशेषस्य उत्पादनविधिक्षयम् ॥ १०८.७ ॥
एतच्छ्रुतं तु वचनं पद्मनाभस्य भारत ।
चिन्तयामास भगवान्सप्तर्षीन्हितकाम्यया ॥ १०८.८ ॥
क्रमात्ते चिन्तिताः प्राज्ञाः पुलस्त्यः पुलहः क्रतुः ।
प्राचेतसो वसिष्ठश्च भृगुर्नारद एव च ॥ १०८.९ ॥
यज्ञे प्राचेतसो दक्षो महातेजाः प्रजापतिः ।
दक्षस्यापि तथा जाताः पञ्चाशदुहितरोऽनघ ॥ १०८.१० ॥
ददौ स दश धर्माय कश्यपाय त्रयोदश ।
तथैव स महाभागः सप्तविंशतिमिन्दवे ॥ १०८.११ ॥
रोहिणीनाम या तासां मध्ये तस्य नराधिप ।
अनिष्टा सर्वनारीणां भर्तुश्चैव विशेषतः ॥ १०८.१२ ॥
ततः सा परमं कृत्वा वैराग्यं नृपसत्तम ।

आगत्य नर्मदातीरे चचार विपुलं तपः ॥ १०८.१३ ॥
 एकरात्रैस्त्रिरात्रैश्च षड्द्वादशभिरेव च ।
 पक्षमासोपवासैश्च कर्शयन्ति कलेवरम् ॥ १०८.१४ ॥
 आराधयन्ती सततं महिषासुरनाशिनी ।
 देवीं भगवतीं तात सर्वार्तिविनिवारणीम् ॥ १०८.१५ ॥
 स्नात्वा स्नात्वा जले नित्यं नर्मदायाः शुचिस्मिता ।
 ततस्तुष्टा महाभागा देवी नारायणी नृप ॥ १०८.१६ ॥
 प्रसन्ना ते महाभागे व्रतेन नियमेन च ।
 एतच्छ्रुत्वा तु वचनं रोहिणी शशिनः प्रिया ॥ १०८.१७ ॥
 यथा भवामि न चिरात्तथा भवतु मानदे ।
 एवमस्त्विति सा चोक्त्वा भवानी भक्तवत्सला ॥ १०८.१८ ॥
 स्तूयमाना मुनिगणैस्तत्रैवान्तरधीयत ।
 तदाप्रभृति ततीर्थं रोहिणी शशिनः प्रिया ॥ १०८.१९ ॥
 संजाता सर्वकालं तु वल्लभा नृपसत्तम ।
 तत्र तीर्थं तु या नारी नरो वा स्नानि भक्तितः ॥ १०८.२० ॥
 वल्लभा जायते सा तु भर्तुर्वै रोहिणी यथा ।
 तत्र तीर्थं तु यः कश्चित्प्राणत्यागं करोति वै ॥ १०८.२१ ॥
 सप्तजन्मानि दाम्पत्यवियोगो न भवेत्क्वचित् ॥ १०८.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 रोहिणीसोमनाथतीर्थमाहात्म्यवर्णनं नामाष्टोत्तरशततमोऽध्यायः ॥

ऋKV अध्याय १०९

श्रीमार्कण्डेय उवाच -

ततो गच्छेन्महीपाल चक्रतीर्थमनुत्तमम् ।
 सेनापुरमितिख्यातं सर्वपापक्षयंकरम् ॥ १०९.१ ॥
 सैनापत्याभिषेकाय देवदेवेन चक्रिणा ।
 आनीतश्च महासेनो देवैः सेन्द्रपुरोगमैः ॥ १०९.२ ॥
 दानवानां वधार्थाय जयाय च दिवौकसाम् ।
 भूमिदानेन विप्रेन्द्रांस्तर्पयित्वा यथाविधि ॥ १०९.३ ॥
 शङ्खभेरीनिनादैश्च पटहानां च निस्वनैः ।

वीणावेणुमृदङ्गैश्च झल्लरीस्वरमङ्गलैः ॥ १०९.४ ॥
 ततः कृत्वा स्वनं घोरं दानवो बलदर्पितः ।
 रुरुर्नाम विघातार्थमभिषेकस्य चागतः ॥ १०९.५ ॥
 हस्त्यश्वरथपत्न्योद्यैः पूरयन्वै दिशो दश ।
 तत्र तेन महद्युद्धं प्रवृत्तं किल भारत ॥ १०९.६ ॥
 शक्त्यृष्टिपाशमुशलैः खड्गैस्तोमरटङ्कनैः ।
 भल्लैः कर्णिकनाराचैः कबन्धपटसंकुलैः ॥ १०९.७ ॥
 ततस्तु तां शत्रुबलस्य सेनां क्षणेन चापन्च्युतबाणघातैः ।
 विध्वस्तहस्त्यश्वरथान्महात्मा जग्राह चक्रं रिपुसङ्घनाशनः ॥ १०९.८ ॥
 ज्वलच्च चक्रं निशितं भयंकरं सुरासुराणां च सुदर्शनं रणे ।
 चकर्त दैत्यस्य शिरस्तदानीं करात्प्रमुक्तं मधुघातिनश्च तत् ॥ १०९.९ ॥
 तं दृष्ट्वा सहसा विघ्नमभिषेके षडाननः ।
 त्यक्त्वा तु तत्र संस्थानं चचार विपुलं तपः ॥ १०९.१० ॥
 मुक्तं चक्रं विनाशाय हरिणा लोकधारिणा ।
 द्विदलं दानवं कृत्वा पपात विमले जले ॥ १०९.११ ॥
 तदा प्रभृति ततीर्थं चक्रतीर्थमिति श्रुतम् ।
 सर्वपापविनाशाय निर्मितं विश्वमूर्तिना ॥ १०९.१२ ॥
 चक्रतीर्थं तु यः स्नात्वा पूजयेद्देवमच्युतम् ।
 पुण्डरीकस्य यज्ञस्य फलमाप्नोति मानवः ॥ १०९.१३ ॥
 तत्र तीर्थं तु यः स्नात्वा पूजयेद्ब्राह्मणाञ्छुभान् ।
 शान्तदान्तजितक्रोधान्स लभेत्कोटिजं फलम् ॥ १०९.१४ ॥
 तत्र तीर्थं तु यो भक्त्या त्यजते देहमात्मनः ।
 विष्णुलोकं मृतो याति जयशब्दादिमङ्गलैः ॥ १०९.१५ ॥
 क्रीडयित्वा यथाकामं देवगन्धर्वपूजितः ।
 इहागत्य च भूयोऽपि जायते विपुले कुले ॥ १०९.१६ ॥
 एतत्पुण्यं पापहरं धन्यं दुःखप्रणाशनम् ।
 कथितं ते महाभाग भूयश्चान्यच्छृणुष्व मे ॥ १०९.१७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 सेनापुरे चक्रतीर्थमाहात्म्यवर्णनं नाम नवोत्तरशततमोऽध्यायः ॥

श्रीमार्कण्डेय उवाच -

धौतपापं ततो गच्छेन्महापातकनाशनम् ।
समीपे चक्रतीर्थस्य विष्णुना निर्मितं पुरा ॥ ११०.१ ॥
निहतैर्दानवैर्घोरैर्देवदेवो जनार्दनः ।
तत्पापस्य विनाशार्थं दानवान्तोद्भवस्य च ॥ ११०.२ ॥
तत्र तीर्थे जितक्रोधश्चचार विपुलं तपः ।
दुश्चरं मौनमास्थाय ह्यशक्यं देवदानवैः ॥ ११०.३ ॥
स्नात्वा दत्त्वा द्विजातिभ्यो दानानि विविधानि च ।
तत्क्षणात्सुपापस्तु गतस्तद्वैष्णवं पदम् ॥ ११०.४ ॥
एवं युक्तस्तु यस्तत्र पापं कृत्वा सुदारुणम् ।
स्नात्वा जप्त्वा विधानेन मुच्यते सर्वपातकैः ॥ ११०.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
धौतपापतीर्थमाहात्म्यवर्णनं नाम दशोत्तरशततमोऽध्यायः ॥

ऋKV अध्याय १११

श्रीमार्कण्डेय उवाच -

नर्मदादक्षिणे कूले तीर्थं परमशोभनम् ।
स्कन्देन निर्मितं पूर्वं तपः कृत्वा सुदारुणम् ॥ १११.१ ॥

युधिष्ठिर उवाच -

स्कन्दस्य चरितं सर्वमाजन्म द्विजसत्तम ।
तीर्थस्य च विधिं पुण्यं कथयस्व यथार्थतः ॥ १११.२ ॥

श्रीमार्कण्डेय उवाच -

देवदेवेन वै तप्तं तपः पूर्वं युधिष्ठिर ।
विजप्तेन सुरैः सर्वैरुमादेवी विवाहिता ॥ १११.३ ॥
नास्ति सेनापतिः कश्चिद्देवानां सुरसत्तम ।
नीयन्ते दानवैर्घोरैः सर्वे देवाः सवासवाः ॥ १११.४ ॥
यथा निशा विना चन्द्रं दिवसो भास्करं विना ।
न शोभते मुहूर्तं वै तथा सेना विनायका ॥ १११.५ ॥

एवं ज्ञात्वा महादेव परया दयया विभो ।
 सेनानीर्दीयतां कश्चित्त्रिषु लोकेषु विश्रुतः ॥ १११.६ ॥
 एतच्छ्रुत्वा शुभं वाक्यं देवानां परमेश्वरः ।
 कामयान उमां देवीं सस्मार मनसा स्मरम् ॥ १११.७ ॥
 तेन मूर्च्छितसर्वाङ्गः कामरूपो जगद्गुरुः ।
 कामयामास रुद्राणीं दिव्यं वर्षशतं किल ॥ १११.८ ॥
 देवराजस्ततो ज्ञात्वा महामैथुनगं हरम् ।
 संमन्त्र्य दैवतैः सार्द्धं प्रैषयज्जातवेदसम् ॥ १११.९ ॥
 तेन गत्वा महादेवः परमानन्दसंस्थितः ।
 सहसा तेन दृष्टोऽसौ हाहेत्युक्त्वा समुत्थितः ॥ १११.१० ॥
 ततः क्रुद्धा महादेवी शापवाचमुवाच ह ।
 वेपमाना महाराज शृणु यत्ते वदाम्यहम् ॥ १११.११ ॥
 अहं यस्मात्सुरैः सर्वैर्याचिता पुत्रजन्मनि ।
 कृता रतिश्च विफला संप्रेष्य जातवेदसम् ॥ १११.१२ ॥
 तस्मात्सर्वे पुत्रहीना भविष्यन्ति न संशयः ।
 हरेणोक्तस्ततो वह्निरस्माकं बीजमावह ॥ १११.१३ ॥
 यथा भवति लोकेषु तथा त्वं कर्तुमर्हसि ।
 मम तेजस्त्वया शक्यं गृहीतुं सुरसत्तम ।
 देवकार्यार्थसिद्ध्यर्थं नान्यः शक्तो जगत्त्रये ॥ १११.१४ ॥

अग्निरुवाच -

तेजसस्तव मे देव का शक्तिर्धारणे विभो ।
 करोति भस्मसात्सर्वं त्रैलोक्यं सचराचरम् ॥ १११.१५ ॥

ईश्वर उवाच -

उदरस्थेन बीजेन यदि ते जायते रुजा ।
 तदा क्षिपस्व तत्तेजो गङ्गातोये हुताशन ॥ १११.१६ ॥
 एवमुक्त्वा महादेवोऽमोघं बीजमुत्तमम् ।
 हव्यवाहमुखे सर्वं प्रक्षिप्यान्तरधीयत ॥ १११.१७ ॥
 गते चादर्शनं देवे दहयमानो हुताशनः ।
 गङ्गातोये विनिक्षिप्य जगाम स्वंनिवेशनम् ॥ १११.१८ ॥
 असहन्ती तु तत्तेजो गङ्गापि सरितां वरा ।

शरस्तम्बे विनिक्षिप्य जगामाशु यथागतम् ॥ १११.१९ ॥
 तत्र जातं तु तददृष्ट्वा सर्वे देवाः सवासवाः ।
 कृत्तिकां प्रेषयामासुः स्तन्यं पाययितुं तदा ॥ १११.२० ॥
 दृष्ट्वा ता आगताः सर्वा गङ्गागर्भे महामतेः ।
 षण्मुखैः षण्मुखो भूत्वा पिपासुरपिबत्स्तनम् ॥ १११.२१ ॥
 जातकर्मादिसंस्कारान्वेदोक्तान्पदमसम्भवः ।
 चकार सर्वान्दाजेन्द्र विधिदृष्टेन कर्मणा ॥ १११.२२ ॥
 षण्मुखात्षण्मुखो नाम कार्तिकेयस्तु कृत्तिकात् ।
 कुमारश्च कुमारत्वाद्गङ्गागर्भोऽग्निजोऽपरः ॥ १११.२३ ॥
 एवं कुमारः सम्भूतो ह्यनधीत्य स वेदवित् ।
 शास्त्राण्यनेकानि वेद चचार विपुलं तपः ॥ १११.२४ ॥
 देवारण्येषु सर्वेषु नदीषु च नदेषु च ।
 पृथिव्यां यानि तीर्थानि समुद्राद्यानि भारत ॥ १११.२५ ॥
 ततः पर्याययोगेन नर्मदातटमाश्रितः ।
 नर्मदादक्षिणे कूले चचार विपुलं तपः ॥ १११.२६ ॥
 ऋग्यजुःसामविहितं जपञ्जाप्यमहर्निशम् ।
 ध्यायमानो महादेवं शुचिर्धमनिसंततः ॥ १११.२७ ॥
 ततो वर्षसहस्रान्ते पूर्णं देवो महेश्वरः ।
 उमया सहितः काले तदा वचनमब्रवीत् ॥ १११.२८ ॥

ईश्वर उवाच -

अहं ते वरदस्तात गौरी माता पिता ह्यहम् ।
 वरं वृणीष्व यच्चेष्टं त्रिषु लोकेषु दुर्लभम् ॥ १११.२९ ॥

षण्मुख उवाच -

यदि तुष्टो महादेव उमया सह शङ्कर ।
 वृणोमि मातापितरौ नान्या गतिर्मतिर्मम ॥ १११.३० ॥
 एतच्छ्रुत्वा शुभं वाक्यं पुत्रस्य वदनाच्च्युतम् ।
 तथैत्युक्त्वा तु स्नेहेन प्रेम्णा तं परिष्वजे ॥ १११.३१ ॥
 ततस्तं मूर्धन्युपाघ्राय ह्युमयोवाच शङ्करः ॥ १११.३२ ॥

ईश्वर उवाच -

अक्षयश्चाव्ययश्चैव सेनानीस्त्वं भविष्यसि ॥ १११.३३ ॥

शिखी च ते वाहनं दिव्यरूपो दत्तो मया शक्तिधरस्य संख्ये ।
 सुरासुरादींश्च जयेति चोक्त्वा जगाम कैलासवरं महात्मा ॥ १११.३४ ॥
 गते चादर्शनं देवे तदा स शिखिवाहनः ।
 स्थापयित्वा महादेवं जगाम सुरसन्निधौ ॥ १११.३५ ॥
 तदाप्रभृति ततीर्थं स्कन्दतीर्थमिति श्रुतम् ।
 सर्वपापहरं पुण्यं मर्त्यानां भुवि दुर्लभम् ॥ १११.३६ ॥
 तत्र तीर्थं तु यो राजन्भक्त्या स्नात्वा र्चयेच्छिवम् ।
 गन्धमाल्याभिषेकैश्च याज्ञिकं स लभेत्फलम् ॥ १११.३७ ॥
 स्कन्दतीर्थं तु यः स्नात्वा पूजयेत्पितृदेवताः ।
 तिलमिश्रेण तोयेन तस्य पुण्यफलं शृणु ॥ १११.३८ ॥
 पिण्डदानेन चैकेन विधियुक्तेन भारत ।
 द्वादशशब्दानि तुष्यन्ति पितरो नात्र संशयः ॥ १११.३९ ॥
 तत्र तीर्थं तु राजेन्द्र शुभं वा यादि वाशुभम् ।
 इह लोके परे चैव तत्सर्वं जायतेऽक्षयम् ॥ १११.४० ॥
 तत्र तीर्थं तु यः कश्चित्प्राणत्यागं करिष्यति ।
 शास्त्रयुक्तेन विधिना स गच्छेच्छिवमन्दिरम् ॥ १११.४१ ॥
 कल्पमेकं वसित्वा तु देवगन्धर्वपूजितः ।
 अत्र भारतवर्षे तु जायते विमले कुले ॥ १११.४२ ॥
 वेदवेदाङ्गतत्त्वज्ञः सर्वव्याधिविवर्जितः ।
 जीवेद्वर्षशतं साग्रं पुत्रपौत्रसमन्वितः ॥ १११.४३ ॥
 इदं ते कथितं राजन्स्कन्दतीर्थस्य सम्भवम् ।
 धन्यं यशस्यमायुष्यं सर्वदुःखघ्नमुत्तमम् ।
 सर्वपापहरं पुण्यं देवदेवेन भाषितम् ॥ १११.४४ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 स्कन्दतीर्थमाहात्म्यवर्णनं नामैकादशोत्तरशततमोऽध्यायः ॥

ऋKV अध्याय ११२

श्रीमार्कण्डेय उवाच -

ततो गच्छेत्तु राजेन्द्र तीर्थमाङ्गिरसस्य तु ।
 उत्तरे नर्मदाकूले सर्वपापविनाशनम् ॥ ११२.१ ॥

पुरासीदङ्गिरानाम ब्राह्मणो वेदपारगः ।
 पुत्रहेतोर्युगस्यादौ चचार विपुलं तपः ॥ ११२.२ ॥
 नित्यं त्रिषवणस्नायी जपन्देवं सनातनम् ।
 पूजयंश्च महादेवं कृच्छ्रचान्द्रायणादिभिः ॥ ११२.३ ॥
 द्वादशाब्दे ततः पूर्णे तुतोष परमेश्वरः ।
 वरेण छन्दयामास द्विजमाङ्गिरसं वरम् ॥ ११२.४ ॥
 वत्रे स तु महादेवं पुत्रं पुत्रवतां वरम् ।
 वेदविद्याव्रतस्नातं सर्वशास्त्रविशारदम् ॥ ११२.५ ॥
 देवानां मन्त्रिणं राजन् सर्वलोकेषु पूजितम् ।
 ब्रह्मलक्ष्म्याः सदावासमक्षयं चाव्ययं सुतम् ॥ ११२.६ ॥
 तथाभिलषितः पुत्रः सर्वविद्याविशारदः ।
 भविष्यति न सन्देहश्चैवमुक्त्वा ययौ हरः ॥ ११२.७ ॥
 वरैरङ्गिरसश्चापि बृहस्पतिरजायत ।
 यथाभिलषितः पुत्रो वेदवेदाङ्गपारगः ॥ ११२.८ ॥
 जाते पुत्रेऽङ्गिरास्तत्र स्थापयामास शङ्करम् ।
 हृष्टतुष्टमना भूत्वा जगामोत्तरपर्वतम् ॥ ११२.९ ॥
 तत्र चाङ्गिरसे तीर्थे यः स्नात्वा पूजयेच्छिवम् ।
 सर्वपापविनिर्मुक्तो रुद्रलोकं स गच्छति ॥ ११२.१० ॥
 अपुत्रो लभते पुत्रमधनो धनमाप्नुयात् ।
 इच्छते यश्च यं कामं स तं लभति मानवः ॥ ११२.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे
 रेवाखण्डेऽग्निरसतीर्थमाहात्म्यवर्णनं नाम द्वादशाधिकशततमोऽध्यायः ॥

ऋKV अध्याय ११३

श्रीमार्कण्डेय उवाच -

ततो गच्छेत्तु राजेन्द्र कोटितीर्थमनुत्तमम् ।
 ऋषिकोटिर्गता तत्र परां सिद्धिमुपागता ॥ ११३.१ ॥
 तत्र तीर्थे तु यः स्नात्वा भोजयेद्ब्राह्मणाञ्छुचिः ।
 एकस्मिन्भोजिते विप्रे कोटिर्भवति भोजिता ॥ ११३.२ ॥
 तत्र तीर्थे तु यः स्नात्वा पूजयेत्पितृदेवताः ।

पूजिते तु महादेवे वाजपेयफलं लभेत् ॥ ११३.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कोटितीर्थमाहात्म्यवर्णनं नाम त्रयोदशाधिकशततमोऽध्यायः ॥

ऋKV अध्याय ११४

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
अयोनिजं महापुण्यं सर्वपापप्रणाशनम् ॥ ११४.१ ॥
अयोनिजे नरः स्नात्वा पूजयेत्परमेश्वरम् ।
पितृदेवार्चनं कृत्वा मुच्यते सर्वकिल्बिषैः ॥ ११४.२ ॥
तत्र तीर्थं तु विधिना प्राणत्यागं करोति यः ।
स कदाचिन्महाराज योनिद्वारं न पश्यति ॥ ११४.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अयोनिसम्भवतीर्थमाहात्म्यवर्णनं नाम चतुर्दशाधिकशततमोऽध्यायः ॥

ऋKV अध्याय ११५

श्रीमार्कण्डेय उवाच -

ततो गच्छेन्महाराज तीर्थमङ्गारकं परम् ।
रूपदं सर्वलोकानां विश्रुतं नर्मदातटे ॥ ११५.१ ॥
अङ्गारकेण राजेन्द्र पुरा तप्तं तपः किल ।
अर्बुदं च निखर्वं च प्रयुतं वर्षसंख्यया ॥ ११५.२ ॥
ततस्तुष्टो महादेवः परया कृपया नृप ।
प्रत्यक्षदर्शी भगवानुवाच क्षितिनन्दनम् ॥ ११५.३ ॥
वरदोऽस्मि महाभाग दुर्लभं त्रिदशैरपि ।
वरं दास्याम्यहं वत्स ब्रूहि यत्ते विवक्षितम् ॥ ११५.४ ॥

अङ्गारक उवाच -

तव प्रसादाद्देवेश सर्वलोकमहेश्वर ।

ग्रहमध्यगतो नित्यं विचरामि नभस्तले ॥ ११५.५ ॥
 यावद्धराधरो लोके यावच्चन्द्रदिवाकरौ ।
 नद्यो नदाः समुद्राश्च वरो मे चाक्षयो भवेत् ॥ ११५.६ ॥
 एवमस्त्विति देवेशो दत्त्वा वरमनुत्तमम् ।
 जगामाकाशमाविश्य वन्द्यमानः सुरासुरैः ॥ ११५.७ ॥
 भूमिपुत्रस्ततस्तस्मिन्स्थापयामास शङ्करम् ।
 गतः सुरालये लोके ग्रहभावे निवेशितः ॥ ११५.८ ॥
 तत्र तीर्थे तु यः स्नात्वा पूजयेत्परमेश्वरम् ।
 हुतहोमो जितक्रोधः सोऽश्वमेधफलं लभेत् ॥ ११५.९ ॥
 चतुर्थ्यङ्गारके यस्तु स्नात्वा चाभ्यर्चयेद्ग्रहम् ।
 अङ्गारकं विधानेन सप्तजन्मानि भारत ॥ ११५.१० ॥
 दशयोजनविस्तीर्णे मण्डले रूपवान् भवेत् ।
 तत्रैव ता मृतो जन्तुः कामतोऽकामतोऽपि वा ।
 रुद्रस्यानुचरो भूत्वा तेनैव सह मोदते ॥ ११५.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 अङ्गारकतीर्थमाहात्म्यवर्णनं नाम पञ्चदशोत्तरशततमोऽध्यायः ॥

ऋKV अध्याय ११६

मार्कण्डेय उवाच -

पाण्डुतीर्थं ततो गच्छेत्सर्वपापविनाशनम् ।
 तत्र स्नात्वा नरो राजन्मुच्यते सर्वकिल्बिषैः ॥ ११६.१ ॥
 तत्र तीर्थे तु यः स्नात्वा दापयेत्काञ्चनं शुचिः ।
 भ्रूणहत्यादिपापानि नश्यन्ते नात्र संशयः ॥ ११६.२ ॥
 पिण्डोदकप्रदानेन वाजपेयफलं लभेत् ।
 पितरः पितामहाश्च नृत्यन्ते च प्रहर्षिताः ॥ ११६.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पाण्डुतीर्थमाहात्म्यवर्णनं नाम षोडशाधिकशततमोऽध्यायः ॥

ऋKV अध्याय ११७

श्रीमार्कण्डेय उवाच -

ततो गच्छेत्तु राजेन्द्र पुण्यं तीर्थं त्रिलोचनम् ।
तत्र तिष्ठति देवेशः सर्वलोकनमस्कृतः ॥ ११७.१ ॥
तत्र तीर्थे तु यः स्नात्वा भक्त्यार्चयति शङ्करम् ।
रुद्रस्य भवनं याति मृतो नास्त्यत्र संशयः ॥ ११७.२ ॥
कल्पक्षये ततः पूर्णे क्रीडित्वा च इहागतः ।
आवियोगेन तिष्ठेत् पूज्यमानः शतं समाः ॥ ११७.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
त्रिलोचनतीर्थमाहात्म्यवर्णनं नाम सप्तदशोत्तरशततमोऽध्यायः ॥

ऋKV अध्याय ११८

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
इन्द्रतीर्थंतिविख्यातं नर्मदादक्षिणे तटे ॥ ११८.१ ॥

युधिष्ठिर उवाच -

नर्मदादक्षिणे कूले इन्द्रतीर्थं कथं भवेत् ।
श्रोतुमिच्छामि विप्रेन्द्र ह्यादिमध्यान्तविस्तरैः ॥ ११८.२ ॥
एतच्छ्रुत्वा तु वचनं धर्मपुत्रस्य धीमतः ।
कथयामास तद्वत्तमितिहासं पुरातनम् ॥ ११८.३ ॥

श्रीमार्कण्डेय उवाच -

विश्वासयित्वा सुचिरं धर्मशत्रुं महाबलम् ।
वृत्रं जित्वाथ हत्वा तु गच्छमानं शचीपतिम् ॥ ११८.४ ॥
निष्क्राममाणं मार्गेण ब्रह्महत्या दुरासदा ।
अहोरात्रमविश्रान्ता जगाम भुवनत्रयम् ॥ ११८.५ ॥
यतोयतो ब्रह्महणं याति यानेन शोभनम् ।
दिशो भागं सुरैः सार्द्धं ततो हत्या न मुञ्चति ॥ ११८.६ ॥
ब्रह्महत्या सुरापानं स्तेयं गुर्वगनागमः ।
पातकानां गतिर्दृष्टा न तु विश्वासघातिनाम् ॥ ११८.७ ॥
पापकर्ममुखं दृष्ट्वा स्नानदानैर्विशुध्यति ।

नारी वा पुरुषो वापि नैव विश्वासघातिनः ॥ ११८.८ ॥
एवमादीनि चान्यानि श्रुत्वा वाक्यानि देवराट् ।
वचनं तद्विधैरुक्तं विषादमगमत्परम् ॥ ११८.९ ॥
त्यक्त्वा राज्यं सुरैः सार्धं जगाम तप उत्तमम् ।
पुत्रदारगृहं राज्यं वसूनि विविधानि च ॥ ११८.१० ॥
फलान्येतानि धर्मस्य शोभयन्ति जनेश्वरम् ।
फलं धर्मस्य भुञ्जेति सुहृत्स्वजनबान्धवाः ॥ ११८.११ ॥
पश्यतां सर्वमेतेषां पापमेकेन भुज्यते ।
परं हि सुखमुत्सृज्य कर्शयन्वै कलेवरम् ॥ ११८.१२ ॥
देवराजो जगामासौ तीर्थान्यायतनानि च ।
गङ्गातीर्थेषु सर्वेषु यामुनेषु तथैव च ॥ ११८.१३ ॥
सारस्वतेषु सर्वेषु सामुद्रेषु पृथक्पृथक् ।
नदीषु देवखातेषु तडागेषु सरःसु च ॥ ११८.१४ ॥
पापं न मुञ्चते सर्वे पश्चाद्देवसमागमे ।
रेवाप्रभवतीर्थेषु कूलयोरुभयोरपि ॥ ११८.१५ ॥
पूजयन्वै महादेवं स्कन्दतीर्थं समासदत् ।
तव स्थित्वोपवासैश्च कृच्छ्रचान्द्रायणादिभिः ॥ ११८.१६ ॥
कर्शयन्वै स्वकं देहं न लेभे शर्म वै क्वचित् ।
ग्रीष्मे पञ्चाग्निमध्यस्थो वर्षासु स्थण्डिलेशयः ॥ ११८.१७ ॥
आर्द्रवासास्तु हेमन्ते चचार विपुलं तपः ।
एवं तु तपतस्तस्य इन्द्रस्य विदितात्मनः ॥ ११८.१८ ॥
वत्सराणां सहस्राणि गतानि दश भारत ।
ततस्त्वेकादशे प्राप्ते वर्षे तु नृपसत्तम ॥ ११८.१९ ॥
सहसा भगवान्देवस्तु तुतोष परमेश्वरः ।
तथा ब्रह्मर्षयः सिद्धा ब्रह्मविष्णुपुरोगमाः ॥ ११८.२० ॥
तत्राजग्मुः सुराः सर्वे यत्र देवः शतक्रतुः ।
दृष्ट्वा समागतान् देवानृषींश्चैव महामतिः ॥ ११८.२१ ॥
उवाच प्रणतो भूत्वा सर्वदेवपुरोहितः ।
विदितं सर्वमेतेषां यथा वृत्रवधः कृतः ॥ ११८.२२ ॥
युष्माकं चाज्ञया पूर्वं ब्रह्मविष्णुमहेश्वराः ।
तथाप्येवं ब्रह्महणं मत्वा पापस्य कारिणम् ॥ ११८.२३ ॥
भ्रमन्तं सर्वतीर्थेषु ब्रह्महत्या न मुञ्चति ।

न नन्दति जगत्सर्वं त्रैलोक्यं सचराचरम् ॥ ११८.२४ ॥
 यथा विहीनचन्द्रार्कं तथा राज्यमनायकम् ।
 तस्मात्सर्वे सुरश्रेष्ठा विज्ञाप्यं मम सम्प्रति ॥ ११८.२५ ॥
 कुर्वन्तु शक्रं निर्दोषं तथा सर्वे महर्षयः ।
 बृहस्पतिमुखोद्गीर्णं श्रुत्वा तद्वचनं शुभम् ॥ ११८.२६ ॥
 ततः प्रोवाच भगवान्ब्रह्मा लोकपितामहः ।
 एतत्पापं महाघोरं ब्रह्महत्यासमुद्भवम् ॥ ११८.२७ ॥
 दैवतेभ्योऽथ भूतेभ्यश्चतुर्भागं क्षिपाम्यहम् ।
 एवं मुक्त्वा क्षिपच्चैनो जलोपरि महामतिः ॥ ११८.२८ ॥
 अवगाह्य ततः पेया आपो वै नान्यथा बुधैः ।
 धरायामक्षिपद्भागं द्वितीयं पद्मसंभवः ॥ ११८.२९ ॥
 अभक्ष्या तेन संजाता सदाकालं वसुंधरा ।
 तदार्धमर्द्धं नारीणां द्वितीयेऽह्नि युधिष्ठिर ॥ ११८.३० ॥
 निक्षिप्य भगवान्देवः पुनरन्यज्जगाद ह ।
 असंग्राह्या त्वसंग्राह्या तेन जाता रजस्वला ॥ ११८.३१ ॥
 चतुर्दिनानि सा प्राज्ञैः पापस्य महतो महात् ।
 चतुर्थं तु ततो भागं विभज्य परमेश्वरः ॥ ११८.३२ ॥
 कृषिगोरक्ष्यवाणिज्यैः शूद्रसेवाकरे द्विजे ।
 ततोऽभिनन्दयामासुः सर्वे देवा महर्षयः ॥ ११८.३३ ॥
 देवेन्द्रं वाग्भिरिष्टाभिर्नर्मदाजलसंस्थितम् ।
 वरेण छन्दयामास ततस्तुष्टो महेश्वरः ॥ ११८.३४ ॥
 वरं दास्यामि देवेश वरं वृणु यथेप्सितम् ॥ ११८.३५ ॥

इन्द्र उवाच -

यदि तुष्टोऽसि देवेश यदि देयो वरो मम ।
 अत्र संस्थापयिष्यामि सदा संनिहितो भव ॥ ११८.३६ ॥
 एवमस्त्विति चोक्त्वा तं ब्रह्मविष्णुमहेश्वराः ।
 जग्मुराकाशमाविश्य स्तूयमाना महर्षिभिः ॥ ११८.३७ ॥
 गतेषु देवदेवेषु देवराजः शतक्रतुः ।
 स्थापयित्वा महादेवं जगाम त्रिदशालयम् ॥ ११८.३८ ॥
 इन्द्रतीर्थं तु यः स्नात्वा तर्पयेत्पितृदेवताः ।
 महापातकयुक्तोऽपि मुच्यते सर्वपातकैः ॥ ११८.३९ ॥

इन्द्रतीर्थे तु यः स्नात्वा पूजयेत्परमेश्वरम् ।
सोऽश्वमेधस्य यज्ञस्य पुष्कलं फलमश्नुते ॥ ११८.४० ॥
एतत्ते कथितं सर्वं तीर्थमाहात्म्यमुत्तमम् ।
श्रुतमात्रेण येनैव मुच्यन्ते पातकैर्नराः ॥ ११८.४१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
इन्द्रतीर्थमाहात्म्यवर्णनं नामाष्टादशोत्तरशततमोऽध्यायः ॥

ऋKV अध्याय ११९

श्रीमार्कण्डेय उवाच -
ततो गच्छेत्तु राजेन्द्र कहलोडीतीर्थमुत्तमम् ।
रेवायाश्चोत्तरे कूले सर्वपापविनाशनम् ॥ ११९.१ ॥
हितार्थं सर्वभूतानामृषिभिः स्थापितं पुरा ।
तपसा तु समुद्धृत्य नर्मदायां महाम्भसि ॥ ११९.२ ॥
स्नात्वा तु कपिलातीर्थे कपिलां यः प्रयच्छति ।
श्रुत्वा चाख्यानकं दिव्यं ब्राह्मणाञ्छृणु यत्फलम् ॥ ११९.३ ॥
सर्वेषामेव दानानां कपिलादानमुत्तमम् ।
ब्राह्मणान्वेषितं पूर्वमृषिदेवसमागमे ॥ ११९.४ ॥
सद्यः प्रसूतां कपिलां शोभनां यः प्रयच्छति ।
सोपवासो जितक्रोधस्तस्य पुण्यफलं शृणु ॥ ११९.५ ॥
ससमुद्रगुहा तेन सशैलवनकानना ।
दत्ता चैव महाबाहो पृथिवी नात्र संशयः ॥ ११९.६ ॥
वाचिकं मानसं पापं कर्मणा यत्पुरा कृतम् ।
नश्यते कपिलां दत्त्वा सप्तजन्मार्जितं नृप ॥ ११९.७ ॥
भूमिदानं धनं धान्यं हस्त्यश्वकनकादिकम् ।
कपिलादानस्यैकस्य कलां नार्हन्ति षोडशीम् ॥ ११९.८ ॥
तत्र तीर्थे नरः स्नात्वा कपिलां यः प्रयच्छति ।
मृतो विष्णुपुरं याति गीयमानोऽप्सरोगणैः ॥ ११९.९ ॥
यावन्ति तस्या रोमाणि सवत्सायास्तु भारत ।
तावद्वर्षसहस्राणि स स्वर्गे क्रीडते चिरम् ॥ ११९.१० ॥
ततोऽवकीर्णकालेन त्विह मानुष्यतां गतः ।

धनधान्यसमोपेतो जायते विपुले कुले ॥ ११९.११ ॥
वेदविद्या व्रतस्नातः सर्वशास्त्रविशारदः ।
व्याधिशोकविनिर्मुक्तो जीवेच्च शरदां शतम् ॥ ११९.१२ ॥
एतत्ते सर्वमाख्यातं कल्होडीतीर्थमुत्तमम् ।
यत्कृत्वा सर्वपापेभ्यो मुच्यते नात्र संशयः ॥ ११९.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कल्होडीतीर्थमाहात्म्यवर्णनं नामैकोनविंशत्युत्तरशततमोऽध्यायः ॥

ऋKV अध्याय १२०

श्रीमार्कण्डेय उवाच -

अतः परं प्रवक्ष्यामि कम्बुकेश्वरमुत्तमम् ।
हिरण्यकशिपुर्देत्यो दानवो बलदर्पितः ॥ १२०.१ ॥
अवध्यः सर्वलोकानां त्रिषु लोकेषु विश्रुतः ।
तस्य पुत्रो महातेजाः प्रह्लादो नाम नामतः ॥ १२०.२ ॥
विष्णुप्रसादाद्भक्त्या च तस्य राज्ये प्रतिष्ठितः ।
विरोचनस्तस्य सुतस्तस्यापि बलिरेव च ॥ १२०.३ ॥
बलिपुत्रोऽभवद्बाणस्तस्मादपि च शम्बरः ।
शम्बरस्यान्वये जातः कम्बुर्नाम महासुरः ॥ १२०.४ ॥
ज्ञात्वा विष्णुमयं घोरं महद्भयमुपस्थितम् ।
दानवानां विनाशाय नान्यो हेतुः कदाचन ॥ १२०.५ ॥
स त्यक्त्वा पुत्रदारांश्च सुहृद्बन्धुपरिग्रहान् ।
चचार मौनमास्थाय तपः कम्बुर्महामतिः ॥ १२०.६ ॥
अक्षसूत्रकरो भूत्वा दण्डी मुण्डी च मेखली ।
शाकयावकभक्षश्च वल्कलाजिनसंवृतः ॥ १२०.७ ॥
स्नात्वा नित्यं धृतिपरो नर्मदाजलमाश्रितः ।
पूजयंस्तु महादेवमर्बुदं वर्षसंख्यया ॥ १२०.८ ॥
ततस्तुतोष भगवान्देवदेवो महेश्वरः ।
उवाच दानवं काले मेघगम्भीरया गिरा ॥ १२०.९ ॥
भोभोः कम्बो महाभाग तुष्टोऽहं तव सुव्रत ।
इष्टं व्रतानां परमं मौनं सर्वार्थसाधनम् ॥ १२०.१० ॥

चरितं च त्वया लोके देवदानवदुश्चरम् ।
वरं वृणीष्व भद्रं ते यते मनसि रोचते ॥ १२०.११ ॥

कम्बुरुवाच -

यदि प्रसन्नो देवेश यदि देयो वरो मम ।
अक्षय्यश्चाव्ययश्चैव स्वेच्छया विचराम्यहम् ॥ १२०.१२ ॥
दैत्यदानवसङ्घानां संयुगेष्वपलायिता ।
भयं चान्यन्न विद्येत मुक्त्वा देवं गदाधरम् ॥ १२०.१३ ॥
तस्याहं संयुगे साध्यो येनोपायेन शङ्कर ।
भवामि न सदा कालं तं वदस्व वरं मम ॥ १२०.१४ ॥

ईश्वर उवाच -

मम संनिहितो यत्र त्वं भविष्यसि दानव ।
तत्र विष्णुभयं नास्ति वसात्र विगतज्वरः ॥ १२०.१५ ॥
तस्य देवाधिदेवस्य वेदगर्भस्य संयुगे ।
शङ्खचक्रधरस्येशा नाहं सर्वे सुरासुराः ॥ १२०.१६ ॥
किं पुनर्यो द्विषत्येनं लोकालोकप्रभुं हरिम् ।
स सुखी वर्तते कालं न निमेषं मतं मम ॥ १२०.१७ ॥
तस्मात्त्वं परया भक्त्या सर्वभूतहिते रतः ।
वसिष्यसि चिरं कालमित्युक्त्वादर्शनं गतः ॥ १२०.१८ ॥
गते चादर्शनं देवे तत्र तीर्थे महामतिः ।
स्थापयामास देवेशं शिवं शान्तमनामयम् ॥ १२०.१९ ॥
तस्मिंस्तीर्थे महादेवं स्थापयित्वा दिवं गतः ।
तदाप्रभृति तत्पार्थ कम्बुतीर्थमिति श्रुतम् ।
विख्यातं सर्वलोकेषु महापातकनाशनम् ॥ १२०.२० ॥
कम्बुतीर्थे नरः स्नात्वा विधिनाभ्यर्च्य भास्करम् ।
ऋग्यजुःसाममन्त्रैश्च स्तूयमानो नृपोत्तम ॥ १२०.२१ ॥
तस्य पुण्यं समुद्दिष्टं ब्राह्मणैर्वेदपारगैः ।
तत्सर्वं तु शृणुष्वद्य ममैव गदतो नृप ॥ १२०.२२ ॥
ऋग्यजुःसामगीतेषु साङ्गोपाङ्गेषु यत्फलम् ।
तत्फलं समवाप्नोति गायत्रीमात्रमन्त्रवित् ॥ १२०.२३ ॥
तत्र तीर्थे तु यः स्नात्वा तर्पयेत्पितृदेवताः ।

पूजयेद्देवमीशानं सोऽग्निष्टोमफलं लभेत् ॥ १२०.२४ ॥

अकामो वा सकामो वा तत्र तीर्थे कलेवरम् ।

यस्त्यजेन्नात्र सन्देहो रुद्रलोकं स गच्छति ॥ १२०.२५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कम्बुकेश्वरतीर्थमाहात्म्यवर्णनं नाम विंशत्युत्तरशततमोऽध्यायः ॥

ऋKV अध्याय १२१

मार्कण्डेय उवाच -

ततो गच्छेन्महीपाल चन्द्रहासमतः परम् ।

यत्र सिद्धिं परां प्राप्तः सोमराजः सुरोत्तमः ॥ १२१.१ ॥

युधिष्ठिर उवाच -

कथं सिद्धिं परां प्राप्तः सोमनाथो जगत्पतिः ।

तत्सर्वं श्रोतुमिच्छामि कथयस्व ममानघ ॥ १२१.२ ॥

श्रीमार्कण्डेय उवाच -

पुरा शप्तो मुनीन्द्रेण दक्षेण किल भारत ।

असेवनाद्धि दाराणां क्षयरोगी भविष्यसि ॥ १२१.३ ॥

उद्वाहितानां पत्नीनां ये न कुर्वन्ति सेवनम् ।

या निष्ठा जायते नृणां तां शृणुष्व नराधिप ॥ १२१.४ ॥

ऋतावृतौ हि नारीणां सेवनाज्जायते सुतः ।

सुतात्स्वर्गश्च मोक्षश्च इत्येवं श्रुतिभाषितम् ॥ १२१.५ ॥

तत्कालोचितधर्मेण वेष्टितो रौरवे पतेत् ।

तस्यास्तद्रुधिरं पापः पिबते कालमीप्सितम् ॥ १२१.६ ॥

ततोऽवतीर्णः कालेन यां यां योनिं प्रयास्यति ।

तस्यां तस्यां स दुष्टात्मा दुर्भगो जायते सदा ॥ १२१.७ ॥

नारीणां तु सदा कामोऽभ्यधिकाः परिवर्तते ।

विशेषेण ऋतौ काले पीड्यते कामसायकैः ॥ १२१.८ ॥

परिभूता हिता भर्त्रा ध्यायन्तेऽन्यं पतिं स्त्रियः ।

ततः पुत्रः समुत्पन्नो ह्यटते कुलमुत्तमम् ॥ १२१.९ ॥

स्वर्गस्थास्तेन पितरः पूर्वजास्ते पितामहाः ।

पतन्ति जातमात्रेण कुलटस्तेन चोच्यते ॥ १२१.१० ॥
 तेन कर्मविपाकेन क्षयरोग्यभवच्छशी ।
 त्यक्त्वा लोकं सुरेन्द्राणां मर्त्यलोकमुपागतः ॥ १२१.११ ॥
 ततस्तीर्थान्यनेकानि पुण्यान्यायतनानि च ।
 भ्रमन्वै नर्मदां प्राप्तः सर्वपापप्रणाशनीम् ॥ १२१.१२ ॥
 उपवासं च दानानि व्रतानि नियमांस्तथा ।
 चचार द्वादशाब्दानि ततो मुक्तः स किल्बिषैः ॥ १२१.१३ ॥
 स्नापयित्वा महादेवं सर्वपातकनाशनम् ।
 जगाम प्रभया पूर्णः स च लोकमनुत्तमम् ॥ १२१.१४ ॥
 येनैव स्थापितो देवः पूज्यते वर्षसंख्यया ।
 तावद्वर्षसहस्राणि रुद्रलोके स पूज्यते ॥ १२१.१५ ॥
 तेन देवान्विधानोक्तान्स्थापयन्ति नरा भुवि ।
 अक्षयं चाव्ययं यस्मात्कालं भुञ्जन्ति मानवाः ॥ १२१.१६ ॥
 सोमतीर्थं नरः स्नात्वा पूजयेद्देवमीश्वरम् ।
 स भ्राजते नरो लोके सोमवत्प्रियदर्शनः ॥ १२१.१७ ॥
 चन्द्रहासे तु यो गत्वा ग्रहणे चन्द्रसूर्ययोः ।
 स्नानं समाचरेद्भक्त्या मुच्यते सर्वकिल्बिषैः ॥ १२१.१८ ॥
 तत्र स्नानं च दानं च चन्द्रहासे शुभाशुभम् ।
 कृतं नृपवरश्रेष्ठ सर्वं भवति चाक्षयम् ॥ १२१.१९ ॥
 ते धन्यास्ते महात्मानस्तेषां जन्म सुजीवितम् ।
 चन्द्रहासे तु ये स्नात्वा पश्यन्ति ग्रहणं नराः ॥ १२१.२० ॥
 वाचिकं मानसं पापं कर्मजं यत्पुराकृतम् ।
 स्नानमात्रेण राजेन्द्र तत्र तीर्थं प्रणश्यति ॥ १२१.२१ ॥
 बहवस्तं न जानन्ति महामोहसमन्विताः ।
 देहस्थमिव सर्वेषां परमानन्दरूपिणम् ॥ १२१.२२ ॥
 पश्चिमे सागरे गत्वा सोमतीर्थं तु यत्फलम् ।
 तत्समग्रमवाप्नोति चन्द्रहासे न संशयः ॥ १२१.२३ ॥
 संक्रान्तौ च व्यतीपाते अयने विषुवे तथा ।
 चन्द्रहासे नरः स्नात्वा सर्वपापैः प्रमुच्यते ॥ १२१.२४ ॥
 ते मूढास्ते दुराचारास्तेषां जन्म निरर्थकम् ।
 चन्द्रहासं न जानन्ति ये रेवायां व्यवस्थितम् ॥ १२१.२५ ॥
 चन्द्रहासे तु यः कश्चित्संन्यासं कुरुते द्विजः ।

अनिवर्तिका गतिस्तस्य सोमलोकान्न संशयः ॥ १२१.२६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सोमतीर्थमाहात्म्यवर्णनं नामैकविंशत्युत्तरशततमोऽध्यायः ॥

ऋKV अध्याय १२२

श्रीमार्कण्डेय उवाच -

ततो गच्छेन्महीपाल कोहनस्वेति विश्रुतम् ।
सर्वपापहरं पुण्यं तीर्थं मृत्युविनाशनम् ॥ १२२.१ ॥
पुरा तत्र द्विजः कश्चिद्वेदवेदाङ्गपारगः ।
पत्नीपुत्रसुहृद्वर्गैः स्वकर्मनिरतोऽवसत् ॥ १२२.२ ॥

युधिष्ठिर उवाच -

ब्राह्मणस्य तु यत्कर्म उत्पत्तिः क्षत्रियस्य तु ।
वैश्यस्यापि च शूद्रस्य तत्सर्वं कथयस्व मे ॥ १२२.३ ॥
धर्मस्यार्हस्य कामस्य मोक्षस्य च परं विधिम् ।
निखिलं ज्ञातुमिच्छामि नान्यो वेत्ता मतिर्मम ॥ १२२.४ ॥

मार्कण्डेय उवाच -

उत्पत्तिकारणं ब्रह्मा देवदेवः प्रकीर्तितः ।
प्रथमं सर्वभूतानां चराचरजगद्गुरुः ॥ १२२.५ ॥
द्विजातयो मुखाज्जाताः क्षत्रिया बाहुयन्त्रतः ।
ऊरुप्रदेशाद्वैश्यास्तु शूद्राः पादेष्वथाभवन् ॥ १२२.६ ॥
ततस्त्वन्ये पृथग्वर्णाः पृथग्धर्मान् समाचरन् ।
पर्यायेण समुत्पन्ना ह्यनुलोमविलोमतः ॥ १२२.७ ॥
तेषां धर्मं प्रवक्ष्यामि श्रुतिस्मृत्यर्थचोदितम् ।
येन सम्यक्कृतेनैव सर्वे यान्ति परां गतिम् ॥ १२२.८ ॥
गतिर्ध्यानं विना भक्तैर्ब्राह्मणैः प्राप्यते नृप ।
अध्यापयन्त्यतो वेदान्वेदं वापि यथाविधि ॥ १२२.९ ॥
कुलजां रूपसम्पन्नां सर्वलक्षणलक्षिताम् ।
उद्वाहयेत्ततः पत्नीं गुरुणानुमते तदा ॥ १२२.१० ॥
ततः स्मार्तं विवाहाग्निं श्रौतं वा पूजयेत्क्रमात् ।

प्रतिग्रहधनो भूत्वा दम्भलोभविवर्जितः ॥ १२२.११ ॥
 पञ्चयज्ञविधानानि कारयेद्वै यथाविधि ।
 वनं गच्छेत्ततः पश्चाद्वितीयाश्रमसेवनात् ॥ १२२.१२ ॥
 पुत्रेषु भार्या निक्षिप्य सर्वसङ्गविवर्जितः ।
 इष्टांल्लोकानवाप्नोति न चेह जायते पुनः ॥ १२२.१३ ॥
 क्षत्रियस्तु स्थितो राज्ये पालयित्वा वसुंधराम् ।
 शश्वद्धर्ममनाश्चैव प्राप्नोति परमां गतिम् ॥ १२२.१४ ॥
 वैश्यधर्मो न सन्देहः कृषिगोरक्षणे रतः ।
 सत्यशौचसमोपेतो गच्छते स्वर्गमुत्तमम् ॥ १२२.१५ ॥
 न शूद्रस्य पृथग्धर्मो विहितः परमेष्ठिना ।
 न मन्त्रो न च संस्कारो न विद्यापरिसेवनम् ॥ १२२.१६ ॥
 न शब्दविद्यासमयो देवताभ्यर्चनानि च ।
 यथा जातेन सततं वर्तितव्यमहर्निशम् ॥ १२२.१७ ॥
 स धर्मः सर्ववर्णानां पुरा सृष्टः स्वयम्भुवा ।
 मन्त्रसंस्कारसम्पन्नास्त्रयो वर्णा द्विजातयः ॥ १२२.१८ ॥
 तेषां मतमनादृत्य यदि वर्तेत कामतः ।
 स मृतो जायते श्वा वै गतिरूर्ध्वा न विद्यते ॥ १२२.१९ ॥
 न तेषां प्रेषणं नित्यं तेषां मतमनुस्मरन् ।
 यशोभागी स्वधर्मस्थः स्वर्गभागी स जायते ॥ १२२.२० ॥
 एवं गुणगणाकीर्णोऽवसद्विप्रः स भारत ।
 हनस्वेति हनस्वेति शृणोति वाक्यमीदृशम् ॥ १२२.२१ ॥
 ततो निरीक्षते चोर्ध्वमधश्चैव दिशो दश ।
 वेपमानः स भीतश्च प्रस्खलंश्च पदे पदे ॥ १२२.२२ ॥
 शृङ्खलायुधहस्तैश्च पाशैश्चैव सुदारुणैः ।
 वेष्टितं महिषारूढं नरं पश्यति मन्मुखम् ॥ १२२.२३ ॥
 कृष्णांजनचयप्रख्यं कृष्णाम्बरविभूषितम् ।
 रक्ताक्षमायतभुजं सर्वलक्षणलक्षितम् ॥ १२२.२४ ॥
 दृष्ट्वा तं तु समायान्तं निरीक्ष्यात्मानमात्मना ।
 जपञ्जाप्यं च परमं शतरुद्रीयसंस्तवम् ॥ १२२.२५ ॥
 ततः प्रोवाच भगवानन्यमः संयमनो महान् ।
 शृणु वाक्यमतो ब्रह्मन्यमोऽहं सर्वजन्तुषु ॥ १२२.२६ ॥
 संहरस्व महाभाग रुद्रजाप्यं सुदुर्भिदम् ।

येनाहं कालपाशैस्त्वां संयमामि गतव्यथः ॥ १२२.२७ ॥
 तच्छ्रुत्वा निष्ठुरं वाक्यं यमस्य मुखनिर्गतम् ।
 महाभयसमोपेतो ब्राह्मणः प्रपलायितः ॥ १२२.२८ ॥
 तस्य मार्गे गताः सर्वे यमेन सह किंकराः ।
 तिष्ठ तिष्ठेति तं विप्रमूचुस्ते सोऽप्यधावत ॥ १२२.२९ ॥
 त्वरमाणः परिश्रान्तो हा हतोऽहं दुरात्मभिः ।
 रक्ष रक्ष महादेव शरणागतवत्सल ॥ १२२.३० ॥
 एवमुक्त्वापतद्भूमौ लिङ्गमालिङ्ग्य भारत ।
 गतसत्त्वः स विप्रेन्द्रः समाश्रित्य सुरेश्वरम् ॥ १२२.३१ ॥
 तं दृष्ट्वा पतितं भूमौ देवदेवो महेश्वरः ।
 को हनिष्यति माभैस्त्वं हुङ्कारमकरोत्तदा ॥ १२२.३२ ॥
 तेन ते किंकराः सर्वे यमेन सह भारत ।
 हुङ्कारेण गताः सर्वे मेघा वातहता यथा ॥ १२२.३३ ॥
 तदाप्रभृति ततीर्थं कोहनस्वेति विश्रुतम् ।
 सर्वपापहरं पुण्यं सर्वतीर्थेष्वनुत्तमम् ॥ १२२.३४ ॥
 तत्र तीर्थं तु यः स्नात्वा पूजयेत्परमेश्वरम् ।
 अग्निष्टोमस्य यज्ञस्य फलमाप्नोत्यनुत्तमम् ॥ १२२.३५ ॥
 तत्र तीर्थं तु राजेन्द्र प्राणत्यागं करोति यः ।
 न पश्यति यमं देवमित्येवं शङ्करोऽब्रवीत् ॥ १२२.३६ ॥
 अग्निप्रवेशं यः कुर्याज्जले वा नृपसत्तम ।
 अग्निलोके वसेतावद्यावत्कल्पशतत्रयम् ॥ १२२.३७ ॥
 एवं वरुणलोकेऽपि वसित्वा कालमीप्सितम् ।
 इह लोकमनुप्राप्तो महाधनपतिर्भवेत् ॥ १२२.३८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कोहनतीर्थमाहात्म्यवर्णनं नाम द्वाविंशत्युत्तरशततमोऽध्यायः ॥

ऋKV अध्याय १२३

मार्कण्डेय उवाच -

ततो गच्छेत्तु राजेन्द्र कर्मदीतीर्थमुत्तमम् ।
 यत्र तिष्ठति विघ्नेशो गणनाथो महाबलः ॥ १२३.१ ॥

तत्र तीर्थे नरः स्नात्वा चतुर्थ्या वा ह्युपोषितः ।
विघ्नं न विद्यते तस्य सप्तजन्मनि भारत ॥ १२३.२ ॥
तत्र तीर्थे हि यत्किञ्चिद्दीयते नृपसत्तम ।
तदक्षयफलं सर्वं जायते नात्र संशयः ॥ १२३.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कर्मदेश्वरतीर्थमाहात्म्यवर्णनं नाम त्रयोविंशत्युत्तरशततमोऽध्यायः ॥

ऋKV अध्याय १२४

श्रीमार्कण्डेय उवाच -
ततो गच्छेन्महीपाल नर्मदेश्वरमुत्तमम् ।
तत्र तीर्थे नरः स्नात्वा मुच्यते सर्वकिल्बिषैः ॥ १२४.१ ॥
अग्निप्रवेशश्च जलेऽथवा मृत्युरनाशके ।
अनिवर्तिका गतिस्तस्य यथा मे शङ्करोऽब्रवीत् ॥ १२४.२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदेश्वरतीर्थमाहात्म्यवर्णनं नाम चतुर्विंशत्युत्तरशततमोऽध्यायः ॥

ऋKV अध्याय १२५

श्रीमार्कण्डेय उवाच -
ततो गच्छेन्महीपाल रवितीर्थमनुत्तमम् ।
यत्र देवः सहस्रांशुस्तपस्तप्त्वा दिवं गतः ॥ १२५.१ ॥

युधिष्ठिर उवाच -
कथं देवो जगद्धाता सर्वदेवनमस्कृतः ।
तपस्तपति देवेशस्तापसो भास्करो रविः ॥ १२५.२ ॥
आराध्यः सर्वभूतानां सर्वदेवैश्च पूजितः ।
प्रत्यक्षो दृश्यते लोके सृष्टिसंहारकारकः ॥ १२५.३ ॥
आदित्यत्वं कथं प्राप्तः कथं भास्कर उच्यते ।
सर्वमेतत्समासेन कथयस्व ममानघ ॥ १२५.४ ॥

मार्कण्डेय उवाच -

महाप्रश्नो महाराज यस्त्वया परिपृच्छितः ।
तत्सर्वं सम्प्रवक्ष्यामि नमस्कृत्य स्वयम्भुवम् ॥ १२५.५ ॥
आसीदिदं तमोभूतमप्रज्ञातमलक्षणम् ।
अप्रतर्क्यमविज्ञेयं प्रसुप्तमिव सर्वतः ॥ १२५.६ ॥
ततस्तेजश्च दिव्यं च तप्तपिण्डमनुत्तमम् ।
आकाशात्तु यथैवोल्का सृष्टिहेतोरधोमुखी ॥ १२५.७ ॥
तत्तेजसोऽन्तः पुरुषः संजातः सर्वभूषितः ।
स शिवोऽपाणिपादश्च येन सर्वमिदं ततम् ॥ १२५.८ ॥
तस्योत्पन्नस्य भूतस्य तेजो रूपस्य भारत ।
पश्चात्प्रजापतिर्भूयः कालः कालान्तरेण वै ॥ १२५.९ ॥
अग्निर्जातः स भूतानां मनुष्यासुररक्षसाम् ।
सर्वदेवाधिदेवश्च आदित्यस्तेन चोच्यते ॥ १२५.१० ॥
आदौ तस्य नमस्कारोऽन्येषां च तदनन्तरम् ।
क्रियते दैवतैः सर्वैस्तेन सर्वैर्महर्षिभिः ॥ १२५.११ ॥
तिस्रः सन्ध्यास्त्रयो देवाः सांनिध्याः सूर्यमण्डले ।
नमस्कृतेन सूर्येण सर्वे देवा नमस्कृताः ॥ १२५.१२ ॥
न दिवा न भवेद्रात्रिः षण्मासा दक्षिणायनम् ।
अयनं चोत्तरं चापि भास्करेण विना नृप ॥ १२५.१३ ॥
स्नानं दानं जपो होमः स्वाध्यायो देवतार्चनम् ।
न वर्तते विना सूर्यं तेन पूज्यतमो रविः ॥ १२५.१४ ॥
शब्दगाः श्रुतिमुख्याश्च ब्रह्मविष्णुमहेश्वराः ।
प्रत्यक्षो भगवान्देवो दृश्यते लोकपावनः ॥ १२५.१५ ॥
उत्पत्तिः प्रलयस्थानं निधानं बीजमव्ययम् ।
हेतुरेको जगन्नाथो नान्यो विद्येत भास्करात् ॥ १२५.१६ ॥
एवमात्मभवं कृत्वा जगत्स्थावरजङ्गमम् ।
लोकानां तु हितार्थाय स्थापयेद्धर्मपद्धतिम् ॥ १२५.१७ ॥
नर्मदातटमाश्रित्य स्थापयित्वात्मनस्तनुम् ।
सहस्रांशुं निधिं धाम्नां जगामाकाशमव्ययम् ॥ १२५.१८ ॥
तत्र तीर्थे तु यः स्नात्वा पूजयेत्परमेश्वरम् ।
सहस्रकिरणं देवं नाममन्त्रविधानतः ॥ १२५.१९ ॥
तेन तप्तं हुतं तेन तेन सर्वमनुष्ठितम् ।

तेन सम्यग्विधानेन सम्प्राप्तं परमं पदम् ॥ १२५.२० ॥
 ते धन्यास्ते महात्मानस्तेषां जन्म सुजीवितम् ।
 स्नात्वा ये नर्मदातोये देवं पश्यन्ति भास्करम् ॥ १२५.२१ ॥
 तथा देवस्य राजेन्द्र ये कुर्वन्ति प्रदक्षिणम् ।
 अनन्यभक्त्या सततं त्रिरक्षरसमन्विताः ॥ १२५.२२ ॥
 तेन पूतशरीरास्ते मन्त्रेण गतपातकाः ।
 यत्पुण्यं च भवेत्तेषां तदिहैकमनाः शृणु ॥ १२५.२३ ॥
 ससमुद्रगुहा तेन सशैलवनकानना ।
 प्रदक्षिणीकृता सर्वा पृथिवी नात्र संशयः ॥ १२५.२४ ॥
 मन्त्रमूलमिदं सर्वं त्रैलोक्यं सचराचरम् ।
 तेन मन्त्रविहीनं तु कार्यं लोके न सिध्यति ॥ १२५.२५ ॥
 यथा काष्ठमयो हस्ती यथा चर्ममयो मृगः ।
 कार्यार्थं नैव सिध्येत तथा कर्म ह्यमन्त्रकम् ॥ १२५.२६ ॥
 भस्महुतं पार्थ यथा तोयविवर्जितम् ।
 निष्फलं जायते दानं तथा मन्त्रविवर्जितम् ॥ १२५.२७ ॥
 काष्ठपाषाणलोष्टेषु मृन्मयेषु विशेषतः ।
 मन्त्रेण लोके पूजां तु कुर्वन्ति न ह्यमन्त्रतः ॥ १२५.२८ ॥
 द्वादशाब्दान्नमस्काराद्भक्त्या यल्लभते फलम् ।
 मन्त्रयुक्तनमस्कारात्सकृत्तल्लभते फलम् ॥ १२५.२९ ॥
 संक्रान्तौ च व्यतीपाते अयने विषुवे तथा ।
 नर्मदाया जले स्नात्वा यस्तु पूजयते रविम् ॥ १२५.३० ॥
 द्वादशाब्देन यत्पापमज्ञानज्ञानसंचितम् ।
 तत्क्षणान्नश्यते सर्वं वह्निना तु तुषं यथा ॥ १२५.३१ ॥
 चन्द्रसूर्यग्रहे स्नात्वा सोपवासो जितेन्द्रियः ।
 तत्रादित्यमुखं दृष्ट्वा मुच्यते सर्वकिल्बिषैः ॥ १२५.३२ ॥
 माघमासे तु सम्प्राप्ते सप्तम्यां नृपसत्तम ।
 सोपवासो जितक्रोध उषित्वा सूर्यमन्दिरे ॥ १२५.३३ ॥
 प्रातः स्नात्वा विधानेन ददात्यर्घं दिवाकरे ।
 विधिना मन्त्रयुक्तेन स लभेत्पुण्यमुत्तमम् ॥ १२५.३४ ॥
 पितृदेवमनुष्याणां कृत्वा ह्युदकतर्पणम् ।
 मन्दिरे देवदेवस्य ततः पूजां समाचरेत् ॥ १२५.३५ ॥
 गन्धैः पुष्पैस्तथा धूपैर्दीपनैवेद्यशोभनैः ।

पूजयित्वा जगन्नाथं ततो मन्त्रमुदीरयेत् ॥ १२५.३६ ॥
 विष्णुः शक्रो यमो धाता मित्रोऽथ वरुणस्तथा ।
 विवस्वान्सविता पूषा चण्डांशुर्भर्ग एव च ॥ १२५.३७ ॥
 इति द्वादशनामानि जपन्कृत्वा प्रदक्षिणाम् ।
 यत्फलं लभते पार्थ तदिहैकमनाः शृणु ॥ १२५.३८ ॥
 दरिद्रो व्याधितो मूको बधिरो जड एव च ।
 न भवेत्सप्त जन्मानि इत्येवं शङ्करोऽब्रवीत् ॥ १२५.३९ ॥
 एवं ज्ञात्वा विधानेन जपन्मन्त्रं विचक्षणः ।
 आराधयेद्रविं भक्त्या य इच्छेत्पुण्यमुत्तमम् ॥ १२५.४० ॥
 मन्त्रहीनां तु यः कुर्याद्भक्तिं देवस्य भारत ।
 स विडम्बति चात्मानं पशुकीटपतङ्गवत् ॥ १२५.४१ ॥
 तत्र तीर्थे तु यः कश्चित्पुण्यजते देहमुत्तमम् ।
 स गतस्तत्र देवैस्तु पूज्यमानो महर्षिभिः ॥ १२५.४२ ॥
 स्वेच्छया सुचिरं कालमिह लोके नृपो भवेत् ॥ १२५.४३ ॥
 पुत्रपौत्रसमायुक्तो हस्त्यश्वरथसङ्कुलः ।
 दासीदासशतोपेतो जायते विपुले कुले ॥ १२५.४४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 रवितीर्थमाहात्म्यवर्णनं नाम पञ्चविंशत्युत्तरशततमोऽध्यायः ॥

ऋKV अध्याय १२६

मार्कण्डेय उवाच -

ततो गच्छेत्तु राजेन्द्र परं तीर्थमयोनिजम् ।
 स्नातमात्रो नरस्तत्र न पश्येद्योनिसङ्कटम् ॥ १२६.१ ॥
 तत्र तीर्थे नरः स्नात्वा पूजयेद्देवमीश्वरम् ।
 अयोनिजो महादेव यथा त्वं परमेश्वर ॥ १२६.२ ॥
 तथा मोचय मां देव सम्भवादयोनिसङ्कटात् ।
 गन्धपुष्पादिधूपैश्च स मुच्येत्सर्वपातकैः ॥ १२६.३ ॥
 तस्य देवस्य यो भक्त्या कुरुते लिङ्गपूरणम् ।
 स वसेद्देवदेवस्य यावत्सिक्थस्य संख्यया ॥ १२६.४ ॥
 अयोनिजे महादेवं स्नापयेद्गन्धवारिणा ।

मधुक्षीरेण दध्ना वा स लभेद्विपुलां श्रियम् ॥ १२६.५ ॥
 अष्टभ्यां च सिते पक्षे असितां वा चतुर्दशीम् ।
 पूजयित्वा महादेवं प्रीणयेद्गीतवाद्यकैः ॥ १२६.६ ॥
 वसेत्स च शिवे लोके ये कुर्वन्ति मनोहरम् ।
 ते वसन्ति शिवे लोके यावदाभूतसम्प्लवम् ॥ १२६.७ ॥
 तस्य देवस्य भक्त्या तु यः करोति प्रदक्षिणाम् ।
 विज्ञापयंश्च सततं मन्त्रेणानेन भारत ॥ १२६.८ ॥
 तस्य यत्फलमुद्दिष्टं पारम्पर्येण मानवैः ।
 सकाशाद्देवदेवस्य तच्छृणुष्व समाधिना ॥ १२६.९ ॥
 अयोनिजो महादेव यथा त्वं परमेश्वर ।
 तथा मोचय मां शर्व सम्भवादयोनिःसङ्कटात् ॥ १२६.१० ॥
 किं तस्य बहुभिर्मन्त्रैः कंठशोषणतत्परैः ।
 येनौनमः शिवायेति प्रोक्तं देवस्य संनिधौ ॥ १२६.११ ॥
 तेनाधीतं श्रुतं तेन तेन सर्वमनुष्ठितम् ।
 येनौनमः शिवायेति मन्त्राभ्यासः स्थिरीकृतः ॥ १२६.१२ ॥
 न तत्फलमवाप्नोति सर्वदेवेषु वै द्विजः ।
 यत्फलं समवाप्नोति षडक्षर उदीरणात् ॥ १२६.१३ ॥
 तत्र तीर्थे तु यः स्नात्वा पूजयेच्छिवयोगिनम् ।
 द्विजानामयुतं साग्रं स लभेत्फलमुत्तमम् ॥ १२६.१४ ॥
 अथवा भक्तियुक्तस्तु तेषां दान्ते जितेन्द्रिये ।
 संस्कृत्य ददते भिक्षां फलं तस्य ततोऽधिकम् ॥ १२६.१५ ॥
 यतिहस्ते जलं दद्याद्भिक्षां दत्त्वा पुनर्जलम् ।
 सा भिक्षा मेरुणा तुल्या तज्जलं सागरोपमम् ॥ १२६.१६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 अयोनिप्रभवतीर्थमाहात्म्यवर्णनं नाम षड्विंशत्युत्तरशततमोऽध्यायः ॥

ऋKV अध्याय १२७

मार्कण्डेय उवाच -

ततो गच्छेत्तु राजेन्द्र अग्नितीर्थमनुत्तमम् ।
 तत्र स्नात्वा तु पक्षादौ मुच्यते सर्वकिल्बिषैः ॥ १२७.१ ॥

तत्र तीर्थे तु यः कन्यां दद्यात्स्वयमलंकृताम् ।
तस्य यत्फलमुद्दिष्टं तच्छृणुष्व नरोत्तम ॥ १२७.२ ॥
अग्निष्टोमातिरात्राभ्यां शतं शतगुणीकृतम् ।
प्राप्नोति पुरुषो दत्त्वा यथाशक्त्या हयलंकृताम् ॥ १२७.३ ॥
तस्याः पुत्रप्रपौत्राणां या भवेद्रोमसंगतिः ।
स याति तेन मानेन शिवलोके परां गतिम् ॥ १२७.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अग्नितीर्थमाहात्म्यवर्णनं नाम सप्तविंशत्युत्तरशततमोऽध्यायः ॥

ऋKV अध्याय १२८

मार्कण्डेय उवाच -

ततो गच्छेत्तु राजेन्द्र भृकुटेश्वरमुत्तमम् ।
यत्र सिद्धो महाभागो भृगुः परमकोपनः ॥ १२८.१ ॥
तेन वर्षशतं साग्रं तपश्चीर्णं पुरानघ ।
पुत्रार्थं वरयामास पुत्रं पुत्रवतां वरः ॥ १२८.२ ॥
वरो दत्तो महाभाग देवेनान्धकघातिना ।
तत्र तीर्थे तु यः स्नात्वा पूजयेत्परमेश्वरम् ॥ १२८.३ ॥
अग्निष्टोमस्य यज्ञस्य फलमष्टगुणं लभेत् ।
भृकुटेशं तु यः कश्चिद्घृतेन मधुना सह ॥ १२८.४ ॥
पुत्रार्थं स्नापयेद्भक्त्या स लभेत्पुत्रमीप्सितम् ।
तत्र तीर्थे तु यः स्नात्वा दद्याद्विप्राय काञ्चनम् ॥ १२८.५ ॥
गोदानं वा महीं वापि तस्य पुण्यफलं शृणु ॥ १२८.६ ॥
ससमुद्रगुहा तेन सशैलवनकानना ।
दत्ता पृथ्वी न सन्देहस्तेन सर्वा नृपोत्तमा ॥ १२८.७ ॥
तेन दानेन स स्वर्गे क्रीडयित्वा यथासुखम् ।
मर्त्ये भवति राजेन्द्रो ब्राह्मणो वा सुपूजितः ॥ १२८.८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
भृकुटेश्वरतीर्थमाहात्म्यवर्णनं नामाष्टाविंशत्युत्तरशततमोऽध्यायः ॥

श्रीमार्कण्डेय उवाच -

ततो गच्छेन्महीपाल ब्रह्मतीर्थमनुत्तमम् ।
अन्येषां चैव तीर्थानां परात्परतरं महत् ॥ १२९.१ ॥
तत्र तीर्थं सुरश्रेष्ठो ब्रह्मा लोकपितामहः ।
चतुर्णामपि वर्णानां नर्मदातटमाश्रितः ॥ १२९.२ ॥
वाचिकं मानसं पापं कर्मजं यत्पुराकृतम् ।
तत्क्षालयति देवेशो दर्शनादेव पातकम् ॥ १२९.३ ॥
श्रुतिस्मृत्युदितान्येव तत्र स्नात्वा द्विजर्षभाः ।
प्रायश्चित्तानि कुर्वन्ति तेषां वासस्त्रिविष्टपे ॥ १२९.४ ॥
ये पुनः शास्त्रमुत्सृज्य कामलोभप्रपीडिताः ।
प्रायश्चित्तं वदिष्यन्ति ते वै निरयगामिनः ॥ १२९.५ ॥
स्नात्वादौ पातकी ब्रह्मन्स्नात्वा तु कीर्तयेदधम् ।
तस्य तन्नश्यते क्षिप्रं तमः सूर्योदये यथा ॥ १२९.६ ॥
तत्र तीर्थं तु यः स्नात्वा पूजयेत्पितृदेवताः ।
अग्निष्टोमस्य यज्ञस्य स लभेत्फलमुत्तमम् ॥ १२९.७ ॥
तत्र तीर्थं तु यद्दानं ब्रह्मोद्दिश्य प्रयच्छति ।
तदक्षयफलं सर्वमित्येवं शङ्करोऽब्रवीत् ॥ १२९.८ ॥
गायत्रीसारमात्रोऽपि तत्र यः क्रियते जपः ।
ऋग्यजुःसामसहितः स भवेन्नात्र संशयः ॥ १२९.९ ॥
तत्र तीर्थं तु यो भक्त्या त्यजेद्देहं सुदुस्त्यजम् ।
अनिवर्तिका गतिस्तस्य ब्रह्मलोकान्न संशयः ॥ १२९.१० ॥
यावदस्थीनि तिष्ठन्ति ब्रह्मतीर्थं च देहिनाम् ।
तावद्वर्षसहस्राणि देवलोके महीयते ॥ १२९.११ ॥
अवतीर्णस्ततो लोके ब्रह्मज्ञो जायते कुले ।
उत्तमः सर्ववर्णानां देवानामिव देवता ॥ १२९.१२ ॥
विद्यास्थानानि सर्वाणि वेत्ति वेदाङ्गपारगः ।
जायते पूजितो लोके राजभिः स न संशयः ॥ १२९.१३ ॥
पुत्रपौत्रसमोपेतः सर्वव्याधिविवर्जितः ।
जीवेद्वर्षशतं साग्रं ब्रह्मतीर्थप्रभावतः ॥ १२९.१४ ॥
एतत्पुण्यं पापहरं तीर्थं ज्ञानवतां वरम् ।

ये पश्यन्ति महात्मानो ह्यमृतत्वं प्रयान्ति ते ॥ १२९.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
ब्रह्मतीर्थमाहात्म्यवर्णनं नामैकोनत्रिंशदधिकशततमोऽध्यायः ॥

ऋKV अध्याय १३०

श्रीमार्कण्डेय उवाच -

नर्मदादक्षिणे कूले देवतीर्थमनुत्तमम् ।

तत्र देवैः समागत्य तोषितः परमेश्वरः ॥ १३०.१ ॥

तत्र तीर्थे तु यः स्नात्वा कामक्रोधविवर्जितः ।

स लभेन्नात्र सन्देहो गोसहस्रफलं ध्रुवम् ॥ १३०.२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
देवतीर्थमाहात्म्यवर्णनं नाम त्रिंशदधिकशततमोऽध्यायः ॥

ऋKV अध्याय १३१

श्रीमार्कण्डेय उवाच -

नर्मदादक्षिणे कूले नागतीर्थमनुत्तमम् ।

यत्र सिद्धा महानागा भये जाते ततो नृप ॥ १३१.१ ॥

युधिष्ठिर उवाच -

महाभयानां लोकस्य नागानां द्विजसत्तम ।

कथं जातं भयं तीव्रं येन ते तपसि स्थिताः ॥ १३१.२ ॥

भूतं भव्यं भविष्यच्च यत्सुरासुरमानवे ।

तात ते विदितं सर्वं तेन मे कौतुकं महत् ॥ १३१.३ ॥

मम संतापजं दुःखं दुर्योधनसमुद्भवम् ।

तव वक्त्राम्बुजौघेन प्लावितं निर्वृतिं गतम् ॥ १३१.४ ॥

श्रुत्वा तव मुखोद्गीतां कथां पापप्रणाशनीम् ।

भूयो भूयः स्मृतिर्जाता श्रवणे मम सुव्रत ॥ १३१.५ ॥

न क्लेशत्वं द्विजे युक्तं न चान्यो जानते फलम् ।

विद्यादानस्य महतः श्रावितस्य सुतस्य च ॥ १३१.६ ॥
एवं ज्ञात्वा यथान्यायं यः प्रश्नः पृच्छितो मया ।
कथा तु कथ्यतां विप्र दयां कृत्वा ममोपरि ॥ १३१.७ ॥

मार्कण्डेय उवाच -

यथा यथा त्वं नृप भाषसे च तथा तथा मे सुखमेति भारती ।
शैथिल्यभावाज्जरयान्वितस्य त्वत्सौहृदं नश्यति नैव तात ॥ १३१.८ ॥
कथयामि यथावृत्तमितिहासं पुरातनम् ।
कथितं पूर्वतो वृद्धैः पारम्पर्येण भारत ॥ १३१.९ ॥
द्वे भार्ये कश्यपस्यास्तां सर्वलोकेष्वनुत्तमे ।
गरुत्मतो वै विनता सर्पाणां कद्रुरेव च ॥ १३१.१० ॥
अश्वसंदर्शनात्ताभ्यां कलिरूपं व्यवस्थितम् ।
प्रभातकाले राजेन्द्र भास्कराकारवर्चसम् ॥ १३१.११ ॥
तं दृष्ट्वा विनता रूपमश्वं सर्वत्र पाण्डुरम् ।
अथ तां कद्रूमवोचत्सा पश्य पश्य वरानने ॥ १३१.१२ ॥
उच्चैःश्रवसः सादृश्यं पश्य सर्वत्र पाण्डुरम् ।
धावमानमविश्रान्तं जवेन पवनोपमम् ॥ १३१.१३ ॥
तं दृष्ट्वा सहसा यान्तमीर्ष्याभावेन मोहिता ।
कृष्णं मत्वा तथाजल्पतया सह नृपोत्तम ॥ १३१.१४ ॥
विनते त्वं मृषा लोके नृशंसे कुलपांसनि ।
कृष्णं चैनं वद श्वेतं नरकं यास्यसे परम् ॥ १३१.१५ ॥

विनतोवाच -

सत्यानृते तु वचने पणोऽयं ते ममैव तु ।
सहस्रं वत्सरान्दासी भवेयं तव वेश्मनि ॥ १३१.१६ ॥
तथेति ते प्रतिज्ञाय रात्रौ गत्वा स्वकं गृहम् ।
परित्यज्य उभे ते तु क्रोधमूर्छितमूर्छिते ॥ १३१.१७ ॥
बन्धुगर्वस्य गत्वा तु कथयामास तं पणम् ।
कद्रूर्विनतया सार्द्धं यद्वृत्तं प्रमदालये ॥ १३१.१८ ॥
तच्छ्रुत्वा बान्धवाः सर्वे कद्रूपुत्रास्तथैव च ।
न मन्यन्ते हितं कार्यं कृतं मात्रा विगर्हितम् ॥ १३१.१९ ॥
अकृष्णः कृष्णतामम्ब कथं गच्छेद्धयोत्तमः ।

दासत्वं प्राप्स्यसे त्वं हि पणेनानेन सुव्रते ॥ १३१.२० ॥

कद्रूवाच -

भवेयं न यथादासी तत्कुरुध्वं हि सत्वरम् ।
विशध्वं रोमकूपेषु तस्याश्वस्य मतिर्मम ॥ १३१.२१ ॥
क्षणमात्रं कृते कार्ये सा दासी च भवेन्मम ।
ततः स्वस्थोरगाः सर्वे भविष्यथ यथासुखम् ॥ १३१.२२ ॥
सर्पा ऊचुः ।
यथा त्वं जननी देवि पन्नगानां मता भुवि ।
तथापि सा विशेषेण वञ्चितव्या न कर्हिचित् ॥ १३१.२३ ॥

कद्रूवाच -

मम वाक्यमकुर्वाणा ये केचिद्भुवि पन्नगाः ।
हव्यवाहमुखं सर्वे ते यास्यन्त्यविचारिताः ॥ १३१.२४ ॥
एतच्छ्रुत्वा तु वचनं घोरं मातृमुखोद्भवम् ।
केचित्प्रविष्टा रोमाणि तथान्ये गिरिसंस्थिताः ॥ १३१.२५ ॥
केचित्प्रविष्टा जाह्नव्यामन्ये च तपसि स्थिताः ॥ १३१.२६ ॥
ततो वर्षसहस्रान्ते तुतोष परमेश्वरः ।
महादेवो जगद्धाता ह्युवाच परया गिरा ॥ १३१.२७ ॥
भो भोः सर्पा निवर्तध्वं तपसोऽस्य महत्फलम् ।
यमिच्छथ ददाम्यद्य नात्र कार्या विचारणा ॥ १३१.२८ ॥
सर्पा ऊचुः ।
कद्रूशापभयाद्भीता देवदेव महेश्वर ।
तव पार्श्वे वसिष्यामो यावदाभूतसम्प्लवम् ॥ १३१.२९ ॥

देवदेव उवाच -

एकश्चायं महाबाहुर्वासुकिर्भुजगोत्तमः ।
मम पार्श्वे वसेन्नित्यं सर्वेषां भयरक्षकः ॥ १३१.३० ॥
अन्येषां चैव सर्पाणां भयं नास्ति ममाज्ञया ।
आप्लुत्य नर्मदातोये भुजगास्ते च रक्षिताः ॥ १३१.३१ ॥
नास्ति मृत्युभयं तेषां वसध्वं यत्र चेप्सितम् ।
कद्रूशापभयं नास्ति ह्येष मे विस्तरः परः ॥ १३१.३२ ॥
एवं दत्त्वा वरं तेषां देवदेवो महेश्वरः ।

जगामाकाशमाविश्य कैलासं धरणीधरम् ॥ १३१.३३ ॥
गते चादर्शनं देवे वासुकिप्रमुखा नृप ।
स्थापयित्वा तथा जग्मुर्देवदेवं महेश्वरम् ॥ १३१.३४ ॥
तत्र तीर्थे तु यः कश्चित्पञ्चम्यामर्चयेच्छिवम् ।
तस्य नागकुलान्यष्टौ न हिंसन्ति कदाचन ॥ १३१.३५ ॥
मृतः कालेन महता तत्र तीर्थे नरेश्वर ।
शिवस्यानुचरो भूत्वा वसते कालमीप्सितम् ॥ १३१.३६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नागेश्वरतीर्थमाहात्म्यवर्णनं नामैकत्रिंशदधिकशततमोऽध्यायः ॥

ऋKV अध्याय १३२

श्रीमार्कण्डेय उवाच -

ततो गच्छेत्तु राजेन्द्र उत्तरे नर्मदातटे ।
सर्वपापहरं तीर्थं वाराहं नाम नामतः ॥ १३२.१ ॥
तत्र देवो जगद्धाता वाराहं रूपमास्थितः ।
स्थितो लोकहितार्थाय संसारार्णवतारकः ॥ १३२.२ ॥
तत्र तीर्थे तु यः स्नात्वा पूजयेद्धरणीधरम् ।
गन्धमाल्यविशेषैश्च जयशब्दादिमङ्गलैः ॥ १३२.३ ॥
उपवासपरो भूत्वा द्वादश्यां नृपसत्तम ।
वृषलाः पापकर्माणस्तथैवान्धपिशाचिनः ॥ १३२.४ ॥
आलापाद्गात्रसंपर्कान्निःश्वासात्सहभोजनात् ।
पापं संक्रमते यस्मात्तस्मात्तान् परिवर्जयेत् ॥ १३२.५ ॥
ब्राह्मणान् पूजयेद्भक्त्या यथाशक्त्या यथाविधि ।
रात्रौ जागरणं कार्यं कथायां तत्र भारत ॥ १३२.६ ॥
प्रभाते विमले स्नात्वा तत्र तीर्थे जगद्गुरुम् ।
ये पश्यन्ति जितक्रोधास्ते मुक्ताः सर्वपातकैः ॥ १३२.७ ॥
यथा तु दृष्ट्वा भुजगाः सुपर्णं नश्यन्ति मुक्त्वा विषमुग्रतेजः ।
नश्यन्ति पापानि तथैव शीघ्रं दृष्ट्वा मुखं शूकररूपिणस्तु ॥ १३२.८ ॥
नभोगतं नश्यति चान्धकारं दृष्ट्वा रविं देववरं तथैव ।
नश्यन्ति पापानि सुदुस्तराणि दृष्ट्वा मुखं पार्थ धराधरस्य ॥ १३२.९ ॥

किं तस्य बहुभिर्मन्त्रैर्भक्तिर्यस्य जनार्दने ।
नमो नारायणायेति मन्त्रः सर्वार्थसाधकः ॥ १३२.१० ॥
एकोऽपि कृष्णस्य कृतः प्रणामो दशाश्वमेधावभूथेन तुल्यः ।
दशाश्वमेधी पुनरेति जन्म कृष्णप्रणामी न पुनर्भवाय ॥ १३२.११ ॥
ध्यायमाना महात्मानो रूपं नारायणं हरेः ।
ये त्यजन्ति स्वकं देहं तत्र तीर्थं जितेन्द्रियाः ॥ १३२.१२ ॥
ते गच्छन्त्यमलं स्थानं यत्सुरैरपि दुर्लभम् ।
क्षराक्षरविनिर्मुक्तं तद्विष्णोः परमं पदम् ॥ १३२.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
आदिवाराहतीर्थमाहात्म्यवर्णनं नाम द्वात्रिंशदधिकशततमोऽध्यायः ॥

ऋKV अध्याय १३३

श्रीमार्कण्डेय उवाच -

ततो गच्छेन्महीपाल परं तीर्थचतुष्टयम् ।
येषां दर्शनमात्रेण सर्वपापक्षयो भवेत् ॥ १३३.१ ॥
कौबेरं वारुणं याम्यं वायव्यं तु ततः परम् ।
यत्र सिद्धा महाप्राज्ञा लोकपाला महाबलाः ॥ १३३.२ ॥

युधिष्ठिर उवाच -

किमर्थं लोकपालैश्च तपश्चीर्णं पुरानघ ।
नर्मदातटमाश्रित्य हयेतन्मे वक्तुमर्हसि ॥ १३३.३ ॥

श्रीमार्कण्डेय उवाच -

अधिष्ठानं समिच्छन्ति हयचलं निर्बले सति ।
संसारे सर्वभूतानां तृणबिन्दुवदस्थिरे ॥ १३३.४ ॥
कदलीसारनिःसारे मृगतृष्णेव चञ्चले ।
स्थावरे जङ्गमे सर्वे भूतग्रामे चतुर्विधे ॥ १३३.५ ॥
धर्मो माता पिता धर्मो धर्मो बन्धुः सुहृत्तथा ।
आधारः सर्वभूतानां त्रैलोक्ये सचराचरे ॥ १३३.६ ॥
एवं ज्ञात्वा तु ते सर्वे लोकपालाः कृतक्षणाः ।
तपस्ते चक्रुरतुलं मारुताहारतत्पराः ॥ १३३.७ ॥

ततस्तुष्टो महादेवः कृतस्यार्द्धे गते तदा ।
अनुरूपेण राजेन्द्र युगस्य परमेश्वरः ॥ १३३.८ ॥
वरेण छन्दयामास लोकपालान्महाबलान् ।
यो यमिच्छति कामं वै तं तं तस्य ददाम्यहम् ॥ १३३.९ ॥
एतच्छ्रुत्वा वचस्तस्य लोकपाला जगद्धिताः ।
वरदं प्रार्थयामासुर्देवं वरमनुत्तमम् ॥ १३३.१० ॥

कुबेर उवाच -

यदि तुष्टो महादेव यदि देयो वरो मम ।
यक्षाणामीश्वरश्चाहं भवामि धनदस्त्विति ॥ १३३.११ ॥
ततः प्रोवाच देवेशं यमः संयमने रतः ।
तत्र प्रधानो भगवान् भवेयं सर्वजन्तुषु ॥ १३३.१२ ॥
वरुणोऽनन्तरं प्राह प्रणम्य तु महेश्वरम् ।
क्रीडेयं वारुणे लोके यादोगणसमन्वितः ॥ १३३.१३ ॥
जगादाशु ततो वायुः प्रणम्य तु महेश्वरम् ।
व्यापकत्वं त्रिलोकेषु प्रार्थयामास भारत ॥ १३३.१४ ॥
तेषां यदीप्सितं काममुमया सह शङ्करः ।
सर्वेषां लोकपालानः दत्त्वा चादर्शनं गतः ॥ १३३.१५ ॥
गते महेश्वरे देवे यथास्थानं तु ते स्थिताः ।
स्थापना च कृता सर्वैः स्वनाम्नैव पृथक्पृथक् ॥ १३३.१६ ॥
कुबेरश्च कुबेरेशं यमश्चैव यमेश्वरम् ।
वरुणो वरुणेशं तु वातो वातेश्वरं नृप ॥ १३३.१७ ॥
तर्पणं विदधुः सर्वे मन्त्रैश्च विविधैः शुभैः ।
सर्वे सर्वेश्वरं देव पूजयित्वा यथाविधि ॥ १३३.१८ ॥
आहवयामासुस्तान् विप्रान्सर्वे सर्वेश्वरा इव ।
क्षान्तदान्तजितक्रोधान्सर्वभूताभयप्रदान् ॥ १३३.१९ ॥
वेदविद्याव्रतस्नातान् सर्वशास्त्रविशारदान् ।
ऋग्यजुःसामसंयुक्तांस्तथार्थर्वविभूषितान् ॥ १३३.२० ॥
चातुर्विध्यं तु सर्वेषां दानं दास्याम गृह्णत ।
एवमुक्त्वा तु सर्वेषां विप्राणां दानमुत्तमम् ॥ १३३.२१ ॥
तत्र स्थाने ददुस्तेषां भूमिदानमनुत्तमम् ।
यावच्चन्द्रश्च सूर्यश्च यावत्तिष्ठति मेदिनी ॥ १३३.२२ ॥

तावददानं तु युष्माकं परिपन्थी न कश्चन ।
 राजा वा राजतुल्यो वा लोकपालैरनुत्तमम् ॥ १३३.२३ ॥
 दत्तं लोपयते मूढः श्रूयतां तस्य यो विधिः ।
 शोषयेद्धनदो वित्तं तस्य पापस्य भारत ॥ १३३.२४ ॥
 शरीरं वरुणो देवः संतर्ती श्वसनस्तथा ।
 आयुर्नयति तस्याशु यमः संयमनो महान् ॥ १३३.२५ ॥
 निःशेषं भस्मसात्कृत्वा हुतभुग्याति भारत ।
 तस्मात्सर्वप्रयत्नेन ब्राह्मणेभ्यो युधिष्ठिर ।
 भक्तिः कार्या नृपैः सर्वैरिच्छद्भिः श्रेय आत्मनः ॥ १३३.२६ ॥
 राजा वृक्षो ब्राह्मणास्तस्य मूलं भृत्याः पर्णा मन्त्रिणस्तस्य शाखाः ।
 तस्मान्मूलं यत्नतो रक्षणीयं मूले गुप्ते नास्ति वृक्षस्य नाशः ॥ १३३.२७ ॥
 षष्टिवर्षसहस्राणि स्वर्गे तिष्ठति भूमिदः ।
 आच्छेता चावमन्ता च तान्येव नरके वसेत् ॥ १३३.२८ ॥
 स्वदत्ता परदत्ता वा पालनीया वसुंधरा ।
 यस्य यस्य यदा भूमिस्तस्य तस्य तदा फलम् ॥ १३३.२९ ॥
 देवताज्ञामनुस्मृत्य राजानो येऽपि तां नृप ।
 पालयिष्यन्ति सततं तेषां वासस्त्रिविष्टपे ॥ १३३.३० ॥
 स्वदत्ता परदत्ता वा यत्नाद्रक्ष्या युधिष्ठिर ।
 मही महीक्षिता नित्यं दानाच्छ्रेयोऽनुपालनम् ॥ १३३.३१ ॥
 आयुर्यशो बलं वित्तं संततिश्चाक्षया नृप ।
 तेषां भविष्यते नूनं ये प्रजापालने रताः ॥ १३३.३२ ॥
 एवमुक्त्वा तु तान् सर्वल्लोकपालान् द्विजोत्तमान् ।
 पूजयित्वा विधानेन प्रणिपत्य व्यसर्जयन् ॥ १३३.३३ ॥
 गतेषु विप्रमुख्येषु स्नात्वा हुतहुताशनाः ।
 लोकपालाः क्षुधाविष्टाः पर्यटन्भैक्षमात्मनः ॥ १३३.३४ ॥
 अस्थिचर्मावशेषाङ्गाः कपालोद्धृतपाणयः ।
 अलब्धग्रासमर्द्धार्धं निर्ययुर्नगराद्बहिः ॥ १३३.३५ ॥
 शापं दत्त्वा तदा क्रोधाद्ब्राह्मणाय युधिष्ठिर ।
 दरिद्राः सततं मूर्खा भवेयुश्च ययुर्गृहान् ॥ १३३.३६ ॥
 तदाप्रभृति ते सर्वे ब्राह्मणा धनवर्जिताः ।
 शापदोषेण कौबेर्या संजाता दुःखभाजनाः ॥ १३३.३७ ॥
 न धनं पैतृकं पुत्रैर्न पिता पुत्रपौत्रिकम् ।

भुञ्जते सकलं कालमित्येवं शङ्करोऽब्रवीत् ॥ १३३.३८ ॥
 कुबेरेशो नरः स्नात्वा यस्तु पूजयते शिवम् ।
 गन्धधूपनमस्कारैः सोऽश्वमेधफलं लभेत् ॥ १३३.३९ ॥
 यमतीर्थे तु यः स्नात्वा सम्पश्यति यमेश्वरम् ।
 सर्वपापैः प्रमुच्येत सप्तजन्मान्तरार्जितैः ॥ १३३.४० ॥
 पूर्णमास्याममावास्यां स्नात्वा तु पितृतर्पणम् ।
 यः करोति तिलैः स्नानं तस्य पुण्यफलं शृणु ॥ १३३.४१ ॥
 सुतृप्तास्तेन तोयेन पितरश्च पितामहाः ।
 स्वर्गस्था द्वादशाब्दानि क्रीडन्ति प्रपितामहाः ॥ १३३.४२ ॥
 वरुणेशो नरः स्नात्वा हयर्चयित्वा महेश्वरम् ।
 वाजपेयस्य यज्ञस्य फलं प्राप्नोति पुष्कलम् ॥ १३३.४३ ॥
 मृतां कालेन महता लोके यत्र जलेश्वरः ।
 स गच्छेत्तत्र यानेन गीयमानोऽप्सरोगणैः ॥ १३३.४४ ॥
 वातेश्वरे नरः स्नात्वा सम्पूज्य च महेश्वरम् ।
 जायते कृतकृत्योऽसौ लोकपालानवेक्षयन् ॥ १३३.४५ ॥
 किं तस्य बहुभिर्यज्ञैर्दानैर्वा बहुदक्षिणैः ।
 स्नात्वा चतुष्टये लोके अवाप्तं जन्मनः फलम् ॥ १३३.४६ ॥
 ते धन्यास्ते महात्मानस्तेषां जन्म सुजीवितम् ।
 नित्यं वसन्ति कौरिल्यां लोकपालान्निमन्त्र्य ये ॥ १३३.४७ ॥
 एतत्पुण्यं पापहरं धन्यमायुर्विवर्धनम् ।
 पठतां शृण्वतां चैव सर्वपापक्षयो भवेत् ॥ १३३.४८ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कुबेरादितीर्थचतुष्टयमाहात्म्यवर्णनं नाम त्रयस्त्रिंशदधिकशततमोऽध्यायः ॥

ऋKV अध्याय १३४

श्रीमार्कण्डेय उवाच -

नर्मदादक्षिणे कूले रामेश्वरमनुत्तमम् ।
 तीर्थं पापहरं पुण्यं सर्वदुःखघ्नमुत्तमम् ॥ १३४.१ ॥
 तत्र तीर्थे तु ये स्नात्वा पूजयन्ति महेश्वरम् ।
 महादेवं महात्मानं मुच्यन्ते सर्वकिल्बिषैः ॥ १३४.२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
रामेश्वरतीर्थमाहात्म्यवर्णनं नाम चतुस्त्रिंशदधिकशततमोऽध्यायः ॥

ऋKV अध्याय १३५

श्रीमार्कण्डेय उवाच -

तस्यैवानन्तरं चान्यत्सिद्धेश्वरमनुत्तमम् ।
तीर्थं सर्वगुणोपेतं सर्वलोकेषु पूजितम् ॥ १३५.१ ॥
तत्र तीर्थं तु यः स्नात्वा ह्युमारुद्रं प्रपूजयेत् ।
वाजपेयस्य यज्ञस्य स लभेत्फलमुत्तमम् ॥ १३५.२ ॥
तेन पुण्येन महता मृतः स्वर्गमवाप्नुयात् ।
अप्सरोगणसंवीतो जयशब्दादिमङ्गलैः ॥ १३५.३ ॥
सहस्रवत्सरांस्तत्र क्रीडयित्वा यथासुखम् ।
धनधान्यसमोपेते कुले महति जायते ॥ १३५.४ ॥
पूज्यमानो नरश्रेष्ठ वेदवेदाङ्गपारगः ।
व्याधिशोकविनिर्मुक्तो जीवेच्च शरदां शतम् ॥ १३५.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सिद्धेश्वरमाहात्म्यवर्णनं नाम पञ्चत्रिंशदधिकशततमोऽध्यायः ॥

ऋKV अध्याय १३६

श्रीमार्कण्डेय उवाच -

ततो गच्छेन्महीपाल चाहल्येश्वरमुत्तमम् ।
यत्र सिद्धा महाभागा त्वहल्या तापसी पुरा ॥ १३६.१ ॥
गौतमो ब्राह्मणस्त्वासीत्साक्षाद्ब्रह्मेव चापरः ।
सत्यधर्मसमायुक्तो वानप्रस्थाश्रमे रतः ॥ १३६.२ ॥
तस्य पत्नी महाभागा ह्यहल्या नाम विश्रुता ।
रूपयौवनसम्पन्ना त्रिषु लोकेषु विश्रुता ॥ १३६.३ ॥
अस्या अप्यतिरूपेण देवराजः शतक्रतुः ।
मोहितो लोभयामास ह्यहल्यां बलसूदनः ॥ १३६.४ ॥

मां भजस्व वरारोहे देवराजमनिन्दिते ।
 क्रीडयस्व मया सार्द्धं त्रिषु लोकेषु पूजिता ॥ १३६.५ ॥
 किं करिष्यसि विप्रेण शौचाचारकृशेन तु ।
 तपःस्वाध्यायशीलेन क्लिश्यन्तीव सुलोचने ॥ १३६.६ ॥
 एवमुक्ता वरारोहा स्त्रीस्वभावात्सुचञ्चला ।
 मनसाध्याय शक्रं सा कामेन कलुषीकृता ॥ १३६.७ ॥
 तस्या विदित्वा तं भावं स देवः पाकशासनः ।
 गौतमं वञ्चयामास दुष्टभावेन भावितः ॥ १३६.८ ॥
 विदित्वा चान्तरं तस्य गृहीत्वा वेषमुत्तमम् ।
 अहल्यां रमयामास विश्वस्तां मन्दिरान्तिके ॥ १३६.९ ॥
 क्षणमात्रान्तरे तत्र देवराजस्य भारत ।
 आजगाम मुनिश्रेष्ठो मन्दिरं त्वरयान्वितः ॥ १३६.१० ॥
 आगतं गौतमं दृष्ट्वा भीतभीतः पुरंदरः ।
 निर्गतः स ततो दृष्ट्वा शक्रोऽयमिति चिन्तयन् ॥ १३६.११ ॥
 ततः शशाप देवेन्द्रं गौतमः क्रोधमूर्छितः ।
 अजितेन्द्रियोऽसि यस्मात्त्वं तस्माद्बहुभगो भव ॥ १३६.१२ ॥
 एवमुक्तस्तु देवेन्द्रस्तत्क्षणादेव भारत ।
 भगानां तु सहस्रेण तत्क्षणादेव वेष्टितः ॥ १३६.१३ ॥
 त्यक्त्वा राज्यं सुरैः सार्द्धं गतश्रीको जगाम ह ।
 तपश्चचार विपुलं गौतमेन महीतले ॥ १३६.१४ ॥
 अहल्यापि ततः शप्ता यस्मात्त्वं दुष्टचारिणी ।
 प्रेक्ष्य मां रमसे शक्रं तस्मादशममयी भव ॥ १३६.१५ ॥
 गते वर्षसहस्रान्ते रामं दृष्ट्वा यशस्विनम् ।
 तीर्थयात्राप्रसङ्गेन धौतपापा भविष्यसि ॥ १३६.१६ ॥
 एवं गते ततः काले दृष्टा रामेण धीमता ।
 विश्वामित्रसहायेन त्यक्त्वा साशममयीं तनुम् ॥ १३६.१७ ॥
 पूजयित्वा यथान्यायं गतपापा विमत्सरा ।
 आगता नर्मदातीरे तीर्थे स्नात्वा यथाविधि ॥ १३६.१८ ॥
 कृतं चान्द्रायणं मासं कृच्छ्रं चान्यं ततः परम् ।
 ततस्तुष्टो महादेवो दत्त्वा वरमनुत्तमम् ॥ १३६.१९ ॥
 जगामादर्शनं भूयो रेमे चोमापतिश्चिरम् ।
 अहल्या तु गते देवे स्थापयित्वा जगद्गुरुम् ॥ १३६.२० ॥

अहल्येश्वरनामानं स्वगृहे चागमत्पुनः ।
 तत्र तीर्थे तु यः स्नात्वा पूजयेत्परमेश्वरम् ॥ १३६.२१ ॥
 स मृतः स्वर्गमाप्नोति यत्र देवो महेश्वरः ।
 क्रीडयित्वा यथाकामं तत्र लोके महातपाः ॥ १३६.२२ ॥
 गते वर्षसहस्रान्ते मानुष्यं लभते पुनः ।
 धनधान्यचयोपेतः पुत्रपौत्रसमन्वितः ॥ १३६.२३ ॥
 वेदविद्याश्रयो धीमाञ्जायते विमले कुले ।
 रूपसौभाग्यसम्पन्नः सर्वव्याधिविवर्जितः ।
 जीवेद्वर्षशतं साग्रमहल्यातीर्थसेवनात् ॥ १३६.२४ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 अहल्यातीर्थमाहात्म्यवर्णनं नाम षट्त्रिंशदधिकशततमोऽध्यायः ॥

ऋKV अध्याय १३७

मार्कण्डेय उवाच -

धर्मपुत्र ततो गच्छेत्कर्कटेश्वरमुत्तमम् ।
 उत्तरे नर्मदाकूले सर्वपापक्षयंकरम् ॥ १३७.१ ॥
 तत्र स्नात्वा विधानेन यस्तु पूजयते शिवम् ।
 अनिवर्तिका गतिस्तस्य रुद्रलोकादसंशयम् ॥ १३७.२ ॥
 तस्य तीर्थस्य माहात्म्यं पुराणे यच्छ्रुतं मया ।
 न तद्वर्णयितुं शक्यं संक्षेपेण वदाम्यतः ॥ १३७.३ ॥
 तत्र तीर्थे तु यः कुर्यात्किञ्चित्कर्म शुभाशुभम् ।
 हर्षान्मदान्महाराज तत्सर्वं जायतेऽक्षयम् ॥ १३७.४ ॥
 तत्र तीर्थे तपस्तप्त्वा वालखिल्या मरीचयः ।
 रमन्तेऽद्यापि लोकेषु स्वेच्छया कुरुनन्दन ॥ १३७.५ ॥
 तत्रस्थास्तन्न जानन्ति नराज्ञानबहिष्कृताः ।
 शरीरस्थमिवात्मानमक्षयं ज्योतिष्ययम् ॥ १३७.६ ॥
 तत्र तीर्थे नृपश्रेष्ठ देवी नारायणी पुरा ।
 अद्यापि तपते घोरं तपो यावत्किलार्बुदम् ॥ १३७.७ ॥
 तत्र तीर्थे तु यः स्नात्वा तर्पयेत्पितृदेवताः ।
 तस्य ते द्वादशाब्दानि तृप्तिं यान्ति पितामहाः ॥ १३७.८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कर्कटेश्वरतीर्थमाहात्म्यवर्णनं नाम सप्तत्रिंशदधिकशततमोऽध्यायः ॥

ऋKV अध्याय १३८

श्रीमार्कण्डेय उवाच -

ततो गच्छेत्पाण्डुपुत्र शक्रतीर्थमनुत्तमम् ।
यत्र सिद्धो महाभागो देवराजः शतक्रतुः ॥ १३८.१ ॥
गौतमेन पुरा शप्तं ज्ञात्वा देवाः सुरेश्वरम् ।
ब्रह्माद्या देवताः सर्व ऋषयश्च तपोधनाः ॥ १३८.२ ॥
गौतमं प्रार्थयामासुर्वाक्यैः सानुनयैः शुभैः ।
गतराज्यं गतश्रीकं शक्रं प्रति मुनीश्वर ॥ १३८.३ ॥
इन्द्रेण रहितं राज्यं न कश्चित्कामयेद्विज ।
देवो वा मानवो वापि एतत्ते विदितं प्रभो ॥ १३८.४ ॥
तस्य त्वं भगयुक्तस्य दयां कुरु द्विजोत्तम ।
गतश्चादर्शनं शक्रो दूषितः स्वेन पाप्मना ॥ १३८.५ ॥
देवानां वचनं श्रुत्वा गौतमो वेदवित्तमः ।
तथेति कृत्वा शक्रस्य वरं दातुं प्रचक्रमे ॥ १३८.६ ॥
एतद्भगसहस्रं तु पुरा जातं शतक्रतो ।
तल्लोचनसहस्रं तु मत्प्रसादाद्भविष्यति ॥ १३८.७ ॥
एवमुक्तः सहस्राक्षः प्रणम्य मुनिसत्तमम् ।
ब्राह्मणांस्तान्महाभागान्मर्मदां प्रत्यगाततः ॥ १३८.८ ॥
स्नात्वा स विमले तोये संस्थाप्य त्रिपुरान्तकम् ।
जगाम त्रिदशावासं पूज्यमानोऽप्सरोगणैः ॥ १३८.९ ॥
तत्र तीर्थे तु यः स्नात्वा पूजयेत्परमेश्वरम् ।
परदाराभिगमनान्मुच्यते पातकान्नरः ॥ १३८.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शक्रतीर्थमाहात्म्यवर्णनं नामाष्टत्रिंशदधिकशततमोऽध्यायः ॥

ऋKV अध्याय १३९

श्रीमार्कण्डेय उवाच -

ततो गच्छेन्महाराज सोमतीर्थमनुत्तमम् ।
यत्र सोमस्तपस्तप्त्वा नक्षत्रपथमास्थितः ॥ १३९.१ ॥
तत्र तीर्थे तु यः स्नायादाचम्य विधिपूर्वकम् ।
कृतजाप्यो रविं ध्यायेत्तस्य पुण्यफलं शृणु ॥ १३९.२ ॥
ऋग्वेदयजुर्वेदाभ्यां सामवेदेन भारत ।
जपतो यत्फलं प्रोक्तं गायत्र्या चात्र तत्फलम् ॥ १३९.३ ॥
तत्र तीर्थे तु यो भक्त्या ब्राह्मणान् भोजयेच्छुचिः ।
तेन सम्यग्विधानेन कोटिर्भवति भोजिता ॥ १३९.४ ॥
पादुकोपानहौ छत्रं वस्त्रकम्बलवाजिनः ।
यो दत्ते विप्रमुख्याय तस्य तत्कोटिसंमितम् ॥ १३९.५ ॥
सहस्रं तु सहस्राणामनृचां यस्तु भोजयेत् ।
एकस्य मन्त्रयुक्तस्य कलां नार्हति षोडशीम् ॥ १३९.६ ॥
एवं तु भोजयेत्तत्र बहवृचं वेदपारगम् ।
शाखान्तर्गमथाध्वर्युं छन्दोगं वा समाप्तिगम् ॥ १३९.७ ॥
अग्निहोत्रसहस्रस्य यत्फलं प्राप्यते बुधैः ।
समं तद्वेदविदुषा तीर्थे सोमस्य तत्फलम् ॥ १३९.८ ॥
भोजयेद्यः शतं तेषां सहस्रं लभते नरः ।
एकस्य योगयुक्तस्य तत्फलं कवयो विदुः ॥ १३९.९ ॥
संनिरुध्येन्द्रियग्रामं यत्रयत्र वसेन्मुनिः ।
तत्रतत्र कुरुक्षेत्रं नैमिषं पुष्कराणि च ॥ १३९.१० ॥
तस्मात्सर्वप्रयत्नेन ग्रहणे चन्द्रसूर्ययोः ।
संक्रान्तौ च व्यतीपाते योगी भोज्यो विशेषतः ॥ १३९.११ ॥
संन्यासं कुरुते यस्तु तत्र तीर्थे युधिष्ठिर ।
विमानेन महाभागाः स याति त्रिदिवं नरः ॥ १३९.१२ ॥
सोमस्यानुचरो भूत्वा तेनैव सह मोदते ॥ १३९.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सोमतीर्थमाहात्म्यवर्णनं नामैकोनचत्वारिंशदधिकशततमोऽध्यायः ॥

ऋKV अध्याय १४०

मार्कण्डेय उवाच -

ततो गच्छेन्महाराज नन्दाहृदमनुत्तमम् ।
यत्र सिद्धा महाभागा नन्दा देवी वरप्रदा ॥ १४०.१ ॥
महिषासुरे महाकाये पुरा देवभयंकरे ।
शूलिन्या शूलभिन्नाङ्गे कृते दानवसत्तमे ॥ १४०.२ ॥
येनैकादशरुद्राश्च ह्यादित्याः समरुद्गणाः ।
वसवो वायुना सार्द्धं चन्द्रादित्यौ सुरेश्वर ॥ १४०.३ ॥
बलिना निर्जिता येन ब्रह्मविष्णुमहेश्वराः ।
सङ्ग्रामे सुमहाघोरे कृते देवभयंकरे ॥ १४०.४ ॥
कृत्वा तत्कदनं घोरं नन्दा देवी सुरेश्वरी ।
यस्मात्स्नाता विशालाक्षी तेन नन्दाहृदः स्मृतः ॥ १४०.५ ॥
तत्र तीर्थे तु यः स्नात्वा नन्दामुद्दिश्य भारत ।
ददाति दानं विप्रेभ्यः सोऽश्वमेधफलं लभेत् ॥ १४०.६ ॥
भैरवं चैव केदारं तथा रुद्रं महालयम् ।
नन्दाहृदश्चतुर्थः स्यात्पञ्चमं भुवि दुर्लभम् ॥ १४०.७ ॥
बहवस्तं न जानन्ति कामरागसमन्विताः ।
नर्मदाया हृदं पुण्यं सर्वपातकनाशनम् ॥ १४०.८ ॥
तत्र तीर्थे तु यः स्नात्वा नन्दां देवीं प्रपूजयेत् ।
किं तस्य हिमवन्मध्यगमनेन प्रयोजनम् ॥ १४०.९ ॥
परमार्थमविज्ञाय पर्यटन्ति तमोवृताः ।
तेषां समागमे पार्थ श्रम एव हि केवलम् ॥ १४०.१० ॥
पृथिव्यां सागरान्तायां स्नानदानेन यत्फलम् ।
तत्फलं समवाप्नोति स्नात्वा नन्दाहृदे नृप ॥ १४०.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नन्दाहृदतीर्थमाहात्म्यवर्णनं नाम चत्वारिंशदधिकशततमोऽध्यायः ॥

ऋKV अध्याय १४१

श्रीमार्कण्डेय उवाच -

ततो गच्छेन्महीपाल तापेश्वरमनुत्तमम् ।

यत्र सा हरिणी सिद्धा व्याधभीता नरेश्वर ॥ १४१.१ ॥
जले प्रक्षिप्य गात्राणि ह्यन्तरिक्षं गता तु सा ।
व्याधो विस्मितचित्तस्तु तां मृगीमवलोक्य च ॥ १४१.२ ॥
विमुच्य सशरं चापं प्रारेभे तप उत्तमम् ।
दिव्यं वर्षसहस्रं तु व्याधेनाचरितं तपः ॥ १४१.३ ॥
अतीते तु ततः काले परितुष्टो महेश्वरः ।
वरं ब्रूहि महाव्याध यत्ते मनसि रोचते ॥ १४१.४ ॥

व्याध उवाच -

यदि तुष्टोऽसि देवेश यदि देयो वरो मम ।
तव पार्श्वे महादेव वासो मे प्रतिदीयताम् ॥ १४१.५ ॥

ईश्वर उवाच -

एवं भवतु ते व्याध यस्त्वया काङ्क्षितो वरः ।
दैवदेवो महादेव इत्युक्त्वान्तरधीयत ।
गते चादर्शनं देवे स्थापयित्वा महेश्वरम् ॥ १४१.६ ॥
पूजयित्वा विधानेन गतो व्याधस्ततो दिवम् ।
तदाप्रभृति ततीर्थं त्रिषु लोकेषु विश्रुतम् ॥ १४१.७ ॥
व्याधानुतापसंजातं तापेश्वरमिति श्रुतम् ।
तत्र तीर्थं तु यः स्नात्वा सम्पूजयति शङ्करम् ॥ १४१.८ ॥
शिवलोकमवाप्नोति मामुवाच महेश्वरः ।
ये स्नाता नर्मदातोये तीर्थं तापेश्वरे नराः ॥ १४१.९ ॥
तापत्रयविमुक्तास्ते नात्र कार्या विचारणा ।
अष्टम्यां च चतुर्दश्यां तृतीयायां विशेषतः ॥ १४१.१० ॥
स्नानं समाचरेन्नित्यं सर्वपातकशान्तये ॥ १४१.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
तापेश्वरतीर्थमाहात्म्यवर्णनं नामैकचत्वारिंशदधिकशततमोऽध्यायः ॥

ऋKV अध्याय १४२

श्रीमार्कण्डेय उवाच -

ततो गच्छेन्महाराज रुक्मिणीतीर्थमुत्तमम् ।

यत्रैव स्नानमात्रेण रूपवान्सुभगो भवेत् ॥ १४२.१ ॥
अष्टम्यां च चतुर्दश्यां तृतीयायां विशेषतः ।
स्नानं समाचरेत्तत्र न चेह जायते पुनः ॥ १४२.२ ॥
यः स्नात्वा रुक्मिणीतीर्थे दानं दद्यात्तु कांचनम् ।
ततीर्थस्य प्रभावेन शोकं नाप्नोति मानवः ॥ १४२.३ ॥

युधिष्ठिर उवाच -

तीर्थस्यास्य कथं जातो महिमेदृमुनीश्वर ।
रूपसौभाग्यदं येन तीर्थमेतद्ब्रवीहि मे ॥ १४२.४ ॥

मार्कण्डेय उवाच -

कथयामि यथावृत्तमितिहासं पुरातनम् ।
कथितं पूर्वतो वृद्धैः पारम्पर्येण भारत ॥ १४२.५ ॥
तं तेऽहं सम्प्रवक्ष्यामि शृणुष्वैकाग्रमानसः ।
नगरं कुण्डिनं नाम भीष्मकः परिपाति हि ॥ १४२.६ ॥
हस्त्यश्वरथसम्पन्नो धनाढ्योऽति प्रतापवान् ।
स्त्रीसहस्रस्य मध्यस्थः कुरुते राज्यमुत्तमम् ॥ १४२.७ ॥
तस्य भार्या महादेवी प्राणेभ्योऽपि गरीयसी ।
तस्यामुत्पादयामास पुत्रमेकं च रुक्मकम् ॥ १४२.८ ॥
द्वितीया तनया जज्ञे रुक्मिणी नाम नामतः ।
तदाशरीरिणी वाचा राजानं तमुवाच ह ॥ १४२.९ ॥
चतुर्भुजाय दातव्या कन्येयं भुवि भीष्मक ।
एवं तद्वचनं श्रुत्वा जहर्ष प्रियया सह ॥ १४२.१० ॥
ब्राह्मणैः सह विद्वद्भिः प्रविष्टः सूतिकागृहम् ।
स्वस्तिकं वाचयित्वास्याश्चक्रे नामेति रुक्मिणी ॥ १४२.११ ॥
यतः सुवर्णतिलको जन्मना सह भारत ।
ततः सा रुक्मिणीनाम ब्राह्मणैः कीर्तिता तदा ॥ १४२.१२ ॥
ततः सा कालपर्यायादष्टवर्षा व्यजायत ।
पूर्वोक्तं चैव तद्वाक्यमशरीरिण्युदीरितम् ॥ १४२.१३ ॥
स्मृत्वा स्मृत्वाथ नृपतिश्चिन्तयामास भूपतिः ।
कस्मै देया मया बाला भविता कश्चतुर्भुजः ॥ १४२.१४ ॥
एतस्मिन्नन्तरे तावद्रैवतात्पर्वतोत्तमात् ।

मुख्यश्चेदिपतिस्तत्र दमघोषः समागतः ॥ १४२.१५ ॥
 प्रविष्टो राजसदनं यत्र राजा स भीष्मकः ।
 तं दृष्ट्वा चागतं गेहे पूजयामास भूपतिः ॥ १४२.१६ ॥
 आसनं विपुलं दत्त्वा सभां गत्वा निवेशितः ।
 कुशलं तव राजेन्द्र दमघोष श्रियायुत ॥ १४२.१७ ॥
 पुण्याहमद्य संजातमहं त्वद्दर्शनोत्सुकः ।
 कन्या मदीया राजेन्द्र ह्यष्टवर्षा व्यजायत ॥ १४२.१८ ॥
 चतुर्भुजाय दातव्या वागुवाचाशरीरिणी ।
 भीष्मकस्य वचः श्रुत्वा दमघोषोऽब्रवीदिदम् ॥ १४२.१९ ॥
 चतुर्भुजो मम सुतस्त्रिषु लोकेषु विश्रुतः ।
 तस्येयं दीयतां कन्या शिशुपालस्य भीष्मक ॥ १४२.२० ॥
 तस्य तद्वचनं श्रुत्वा दमघोषस्य भूमिप ।
 भीष्मकेन ततो दत्ता शिशुपालाय रुक्मिणी ॥ १४२.२१ ॥
 प्रारब्धं मङ्गलं तत्र भीष्मकेण युधिष्ठिर ।
 दिक्षु देशान्तरेष्वेव ये वसन्ति स्वगोत्रजाः ॥ १४२.२२ ॥
 निमन्त्रितास्तु ते सर्वे समाजगमुर्यथाक्रमम् ।
 ततो यादववंशस्य तिलकौ बलकेशवौ ॥ १४२.२३ ॥
 निमन्त्रितौ समायातौ कुण्डिनं भीष्मकस्य तु ।
 भीष्मकेण यथान्यायं पूजितौ तौ यदूतमौ ॥ १४२.२४ ॥
 ततः प्रदोषसमये रुक्मिणी काममोहिनी ।
 सखीभिः सहिता याता पूर्वहिश्चाम्बिकार्चने ॥ १४२.२५ ॥
 सापश्यत्तत्र देवेशं गोपवेषधरं हरिम् ।
 तं दृष्ट्वा मोहमापन्ना कामेन कलुषीकृता ॥ १४२.२६ ॥
 केशवोऽपि च तां दृष्ट्वा संकर्षणमुवाच ह ।
 स्त्रीरत्नप्रवरं तात हर्तव्यमिति मे मतिः ॥ १४२.२७ ॥
 केशवस्य वचः श्रुत्वा संकर्षण उवाच ह ।
 गच्छ कृष्ण महाबाहो स्त्रीरत्नं चाशु गृह्यताम् ॥ १४२.२८ ॥
 अहं च तव मार्गेण ह्यागमिष्यामि पृष्ठतः ।
 दानवानां च सर्वेषां कुर्वश्च कदनं महत् ॥ १४२.२९ ॥
 संकर्षणमतं प्राप्य केशवः केशिसूदनः ।
 ययौ कन्यां गृहीत्वा तु रथमारोप्य सत्वरम् ॥ १४२.३० ॥
 निर्गतः सहसा राजन्वेगेनैवानिलो यथा ।

हाहाकारस्तदा जातो भीष्मकस्य पुरे महान् ॥ १४२.३१ ॥
 निर्गता दानवाः क्रुद्धा वेला इव महोदधेः ।
 गर्जन्तः सायुधाः सर्वे धावन्तो रथवर्त्मनि ॥ १४२.३२ ॥
 बलदेवं ततः प्राप्ता रथमार्गानुगामिनम् ।
 तेषां युद्धं बलस्यासीत्सर्वलोकक्षयंकरम् ॥ १४२.३३ ॥
 यथा तारामये पूर्वं सङ्ग्रामे लोकविश्रुते ।
 गदाहस्तो महाबाहुस्त्रैलोक्येऽप्रतिमो बलः ॥ १४२.३४ ॥
 हलेनाकृष्य सहसा गदापातैरपातयत् ।
 अशक्यो दानवैर्हन्तुं बलभद्रो महाबलः ॥ १४२.३५ ॥
 बभञ्ज दानवान्सर्वास्तस्थौ गिरिरिवाचलः ।
 तं दृष्ट्वा च बलं क्रुद्धं दुर्धर्षं त्रिदशैरपि ॥ १४२.३६ ॥
 भीष्मपुत्रो महातेजा रुक्मीनां महयशाः ।
 नराणामतिशूराणामक्षौहिण्या समन्वितः ॥ १४२.३७ ॥
 बलभद्रमतिक्रम्य ततो युद्धे निराकरोत् ।
 तद्युद्धं वञ्चयित्वा तु रथमार्गेण सत्वरम् ॥ १४२.३८ ॥
 केशवोऽपि तदा देवो रुक्मिण्या सहितो ययौ ।
 विन्ध्यं तु लङ्घयित्वाग्रे त्रैलोक्यगुरुरव्ययः ॥ १४२.३९ ॥
 नर्मदातटमापेदे यत्र सिद्धः पुरा पुनः ।
 अजेयो येन संजातस्तीर्थस्यास्य प्रभावतः ॥ १४२.४० ॥
 एतस्मात्कारणात्तात योधनीपुरमुच्यते ।
 रुक्मोऽपि दानवेन्द्रोऽसौ प्राप्तः ॥ १४२.४१ ॥
 प्रत्युवाचाच्युतं क्रुद्धस्तिष्ठ तिष्ठेति मा व्रज ।
 अद्य त्वां निशितैर्बाणैर्नेष्यामि यमसादनम् ॥ १४२.४२ ॥
 एवं परस्परं वीरौ जगर्जतुरुभावपि ।
 तयोर्युद्धमभूद्घोरं तारकाग्निजसन्निभम् ॥ १४२.४३ ॥
 चिक्षेप शरजालानि केशवं प्रति दानवः ।
 नानुचिन्त्य शरांस्तस्य केशवः केशिसूदनः ॥ १४२.४४ ॥
 ततो विष्णुः स्वयं क्रुद्धश्चक्रं गृह्य सुदर्शनम् ।
 सम्प्रहरत्यमुं यावद्रुक्मिण्यात्र निवारितः ॥ १४२.४५ ॥
 त्वां न जानाति देवेशं चतुर्बाहुं जनार्दनम् ।
 दर्शयस्व स्वकं रूपं दयां कृत्वा ममोपरि ॥ १४२.४६ ॥
 एवमुक्तस्तु रुक्मिण्या दर्शयामास भारत ।

देवा दृष्ट्वापि तद्रूपं स्तुवन्त्याकाशसंस्थिताः ।
दिव्यं चक्षुस्तदा देवो ददौ रुक्मस्य भारत ॥ १४२.४७ ॥

रुक्म उवाच -

यन्मया पापनिष्ठेन मन्दभाग्येन केशव ।
सायकैराहतं वक्षस्तत्सर्वं क्षन्तुमर्हसि ॥ १४२.४८ ॥
पूर्वं दत्ता स्वयं देव जानकी जनकेन वै ।
मया प्रदत्ता देवेश रुक्मिणी तव केशव ॥ १४२.४९ ॥
उद्वाहय यथान्यायं विधिदृष्टेन कर्मणा ।
रुक्मस्य वचनं श्रुत्वा ततस्तुष्टो जगद्गुरुः ॥ १४२.५० ॥
बभाषे देवदेवेशो रुक्मिणं भीष्मकात्मजम् ।
गच्छ स्वकं पुरं मा भैः कुरु राज्यमकण्टकम् ॥ १४२.५१ ॥
केशवस्य वचः श्रुत्वा रुक्मो दानवपुंगवः ।
तं प्रणम्य जगन्नाथं जगाम भवनं पितुः ॥ १४२.५२ ॥
गते रुक्मे तदा कृष्णः समामन्त्र्य द्विजोत्तमान् ।
मरीचिमन्त्र्यङ्गिरसं पुलस्त्यं पुलहं क्रतुम् ॥ १४२.५३ ॥
वसिष्ठं च महाभागमित्येते सप्त मानसाः ।
इत्येते ब्राह्मणाः सप्त पुराणे निश्चयं गताः ॥ १४२.५४ ॥
क्षमावन्तः प्रजावन्तो महर्षिभिरलंकृताः ।
इत्येवं ब्रह्मपुत्राश्च सत्यवन्तो महामते ॥ १४२.५५ ॥
नर्मदातटमाश्रित्य निवसन्ति जितेन्द्रियाः ।
तपःस्वाध्यायनिरता जपहोमपरायणाः ॥ १४२.५६ ॥
निमन्त्रितास्तु राजेन्द्र केशवेन महात्मना ।
श्राद्धं कृत्वा यथान्यायं ब्रह्मोक्तविधिना ततः ॥ १४२.५७ ॥
हरिस्तान्पूजयामास सप्तब्रह्मर्षिपुंगवान् ।
प्रददौ द्वादश ग्रामांस्तेभ्यस्तत्र जनार्दनः ॥ १४२.५८ ॥
यावच्चन्द्रश्च सूर्यश्च यावत्तिष्ठति मेदिनी ।
तावद्दानं मया दत्तं परिपन्थी न कश्चन ॥ १४२.५९ ॥
मद्दत्तं पालयिष्यन्ते ये नृपा गतकल्मषाः ।
तेभ्यः स्वस्ति करिष्यामि दास्यामि परमां गतिम् ॥ १४२.६० ॥
यावद्धि यान्ति लोकेषु महाभूतानि पञ्च च ।
तावत्ते दिवि मोदन्ते मद्दत्तपरिपालकाः ॥ १४२.६१ ॥

यस्तु लोपयते मूढो दत्तं वः पृथिवीतले ।
 नरके तस्य वासः स्याद्यावदाभूतसम्प्लवम् ॥ १४२.६२ ॥
 स्वदत्ता परदत्ता वा पालनीया वसुंधरा ।
 यस्य यस्य यदा भूमिस्तस्य तस्य तदा फलम् ॥ १४२.६३ ॥
 स्वदत्तां परदत्तां वा यो हरेत् वसुंधराम् ।
 स विष्ठायां कृमिर्भूत्वा पितृभिः सह मज्जति ॥ १४२.६४ ॥
 अन्यायेन हता भूमिरन्यायेन च हारिता ।
 हर्ता हारयिता चैव विष्ठायां जायते कृमिः ॥ १४२.६५ ॥
 षष्टिवर्षसहस्राणि स्वर्गे तिष्ठति भूमिदः ।
 आच्छेत्ता चानुमन्ता च तान्येव नरके वसेत् ॥ १४२.६६ ॥
 यानीह दत्तानि पुरा नरेन्द्रैर्दानानि धर्मार्थयशस्कराणि ।
 निर्माल्यरूपप्रतिमानि तानि को नाम साधुः पुनराददाति ॥ १४२.६७ ॥
 एवं तान्पूजयित्वा तु सम्यङ्न्यायेन पाण्डव ।
 रुक्मिण्या विधिवत्पाणिं जग्राह मधुसूदनः ॥ १४२.६८ ॥
 मुशली च ततः सर्वाञ्जित्वा दानवपुंगवान् ।
 स्वस्थानमगमत्तत्र कृत्वा कार्यं सुशोभनम् ॥ १४२.६९ ॥
 प्रयातौ द्वारवत्यां तौ कृष्णसंकर्षणावुभौ ।
 गच्छमानं तु तं दृष्ट्वा केशवं क्लेशनाशनम् ॥ १४२.७० ॥
 ब्राह्मणाः सत्यवन्तश्च निर्गताः शंसितव्रताः ।
 आगच्छमानास्तौ वीक्ष्य रथमार्गेण ब्राह्मणान् ॥ १४२.७१ ॥
 मुहूर्तं तत्र विश्रम्य केशवो वाक्यमब्रवीत् ।
 किमागमनकार्यं वो ब्रूत सर्वं द्विजोत्तमाः ॥ १४२.७२ ॥
 कुर्वाणाः स्वीयकर्माणि मम कृत्यं तु तिष्ठते ।
 देवस्य वचनं श्रुत्वा मुनयो वाक्यमब्रुवन् ॥ १४२.७३ ॥
 कल्पकोटिसहस्रेण सत्यभावात्तु वन्दितः ।
 दुष्प्राप्योऽसि मनुष्याणां प्राप्तः किं त्यजसे हि नः ॥ १४२.७४ ॥
 ब्राह्मणानां वचः श्रुत्वा भगवानिदमब्रवीत् ।
 मथुरायां द्वारवत्यां योधनीपुर एव च ॥ १४२.७५ ॥
 त्रिकालमागमिष्यामि सत्यं सत्यं पुनः पुनः ।
 एवं ते ब्राह्मणाः श्रुत्वा योधनीपुरमागताः ॥ १४२.७६ ॥
 अवतीर्णस्त्रिभागेन प्रादुर्भावे तु माथुरे ।
 एतत्ते कथितं सर्वं तीर्थस्योत्पत्तिकारणम् ॥ १४२.७७ ॥

भूतं भव्यं भविष्यच्च वर्तमानं तथापरम् ।
 यं श्रुत्वा सर्वपापेभ्यो मुच्यते नात्र संशयः ॥ १४२.७८ ॥
 तत्र तीर्थे तु यः स्नात्वा पूजयेद्बलकेशवौ ।
 तेन देवो जगद्धाता पूजितस्त्रिगुणात्मवान् ॥ १४२.७९ ॥
 उपवासी नरो भूत्वा यस्तु कुर्यात्प्रदक्षिणम् ।
 मुच्यते सर्वपापेभ्यो नात्र कार्या विचारणा ॥ १४२.८० ॥
 तत्र तीर्थे तु ये वृक्षास्तान्पश्यन्त्यपि ये नराः ।
 तेऽपि पापैः प्रमुच्यन्ते भूणहत्यासमैरपि ॥ १४२.८१ ॥
 प्रातरुत्थाय ये केचित्पश्यन्ति बलकेशवौ ।
 तेन ते सदृशाः स्युर्वे देवदेवेन चक्रिणा ॥ १४२.८२ ॥
 ते पूज्यास्ते नमस्कार्यास्तेषां जन्म सुजीवितम् ।
 ये नमन्ति जगन्नाथं देवं नारायणं हरिम् ॥ १४२.८३ ॥
 तत्र तीर्थे तु यद्दानं स्नानं देवार्चनं नृप ।
 तत्सर्वमक्षयं तस्य इत्येवं शङ्करोऽब्रवीत् ॥ १४२.८४ ॥
 प्रविश्याग्नौ मृतानां च यत्फलं समुदाहृतम् ।
 तच्छृणुष्व नृपश्रेष्ठ प्रोच्यमानमशेषतः ॥ १४२.८५ ॥
 विमानेनार्कवर्णेन किङ्किणीजालमालिना ।
 आग्नेये भवते तत्र मोदते कालमीप्सितम् ॥ १४२.८६ ॥
 जले चैवा मृतानां तु योधनीपुरमध्यतः ।
 वसन्ति वारुणे लोके यावदाभूतसम्प्लवम् ॥ १४२.८७ ॥
 अनाशके मृतानां तु तत्र तीर्थे नराधिप ।
 अनिवर्तिका गतिर्नृणां नात्र कार्या विचारणा ॥ १४२.८८ ॥
 तत्र तीर्थे तु यो दद्यात्कपिलादानमुत्तमम् ।
 विधानेन तु संयुक्तं शृणु तस्यापि यत्फलम् ॥ १४२.८९ ॥
 यावन्ति तस्या रोमाणि तत्प्रसूतेश्च भारत ।
 तावन्ति दिवि मोदन्ते सर्वकामैः सुपूजिताः ॥ १४२.९० ॥
 यावन्ति रोमाणि भवन्ति धेन्वास्तावन्ति वर्षाणि महीयते सः ।
 स्वर्गाच्च्युतश्चापि ततस्त्रिलोक्यां कुले समुत्पत्स्यति गोमतां सः ॥ १४२.९१ ॥
 तत्र तीर्थे तु यो दद्याद्रूप्यं काञ्चनमेव वा ।
 काञ्चनेन विमानेन विष्णुलोके महीयते ॥ १४२.९२ ॥
 तस्मिंस्तीर्थे तु यो दद्यात्पादुके वस्त्रमेव च ।
 दानस्यास्य प्रभावेन लभते स्वर्गमीप्सितम् ॥ १४२.९३ ॥

ऋग्यजुःसामवेदानां पठनाद्यत्फलं भवेत् ।
 तत्र तीर्थे तु राजेन्द्र गायत्र्या तत्फलं लभेत् ॥ १४२.९४ ॥
 प्रयागे यद्भवेत्पुण्यं गयायां च त्रिपुष्करे ।
 कुरुक्षेत्रे तु राजेन्द्र राहुग्रस्ते दिवाकरे ॥ १४२.९५ ॥
 सोमेश्वरे च यत्पुण्यं सोमस्य ग्रहणे तथा ।
 तत्फलं लभते तत्र स्नानमात्रान्न संशयः ॥ १४२.९६ ॥
 द्वादश्यां तु नरः स्नात्वा नमस्कृत्य जनार्दनम् ।
 उद्धृताः पितरस्तेन अवाप्तं जन्मनः फलम् ॥ १४२.९७ ॥
 संक्रान्तौ च व्यतीपाते द्वादश्यां च विशेषतः ।
 ब्राह्मणं भोजयेदेकं कोटिर्भवति भोजिता ॥ १४२.९८ ॥
 पृथिव्यां यानि तीर्थानि ह्यासमुद्राणि पाण्डव ।
 तानि सर्वाणि तत्रैव द्वादश्यां पाण्डुनन्दन ॥ १४२.९९ ॥
 क्षयं यान्ति च दानानि यज्ञहोमबलिक्रियाः ।
 न क्षीयते महाराज तत्र तीर्थे तु यत्कृतम् ॥ १४२.१०० ॥
 यद्भूतं यद्भविष्यच्च तीर्थमाहात्म्यमुत्तमम् ।
 कथितं ते मया सर्वं पृथग्भावेन भारत ॥ १४२.१०१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 रुक्मिणीतीर्थमाहात्म्यवर्णनं नाम द्विचत्वारिंशदधिकशततमोऽध्यायः ॥

ऋKV अध्याय १४३

श्रीमार्कण्डेय उवाच -

ततो गच्छेन्महाराज योजनेश्वरमुत्तमम् ।
 यत्र सिद्धौ पुरा कल्पे नरनारायणावृषी ॥ १४३.१ ॥
 तत्र तीर्थे तपस्तप्त्वा सङ्ग्रामे देवदानवैः ।
 जयं प्राप्तौ महात्मानौ नरनारायणावुभौ ॥ १४३.२ ॥
 पुनस्त्रेतायुगे प्राप्ते तौ देवौ रामलक्ष्मणौ ।
 तत्र तीर्थे पुनः स्नात्वा रावणो दुर्जयो हतः ॥ १४३.३ ॥
 पुनः पार्थ कलौ प्राप्ते तौ देवौ बलकेशवौ ।
 वसुदेवकुले जातौ दुष्करं कर्म चक्रतुः ॥ १४३.४ ॥
 नरकं कालनेमिं च कंसं चाणूरमुष्टिकौ ।

शिशुपालं जरासंधं जघ्नतुर्बलकेशवौ ॥ १४३.५ ॥
 ततस्तत्र रिपून्संख्ये भीष्मद्रोणपुरःसरान् ।
 कर्णदुर्योधनादींश्च निहनिष्यति स प्रभुः ॥ १४३.६ ॥
 धर्मक्षेत्रे कुरुक्षेत्रे तत्र युध्यन्ति ते क्षणम् ।
 भीमार्जुननिमित्तेन शिष्यौ कृत्वा परस्परम् ॥ १४३.७ ॥
 तत्र तीर्थे पुनर्गत्वा तपः कृत्वा सुदुष्करम् ।
 पूजयित्वा द्विजान्भक्त्या यास्येते द्वारकां पुनः ॥ १४३.८ ॥
 तत्र तीर्थे तु यः स्नात्वा पूजयेद्बलकेशवौ ।
 तेन देवो जगद्धाता पूजितस्त्रिगुणात्मवान् ॥ १४३.९ ॥
 उपवासी नरो भूत्वा यस्तु कुर्यात्प्रजागरम् ।
 मुच्यते सर्वपापेभ्यो गायंस्तस्य शुभां कथाम् ॥ १४३.१० ॥
 यावतस्तत्र तीर्थे तु वृक्षान् पश्यन्ति मानवाः ।
 ब्रह्महत्यादिकं पापं तावदेषां प्रणश्यति ॥ १४३.११ ॥
 प्रातरुत्थाय ये केचित्पश्यन्ति बलकेशवौ ।
 तेनैव सदृशाः सर्वे देवदेवेन चक्रिणा ॥ १४३.१२ ॥
 ते पूज्यास्ते नमस्कार्यास्तेषां जन्म सुजीवितम् ।
 ये नमन्ति जगत्पूज्यं देवं नारायणं हरिम् ॥ १४३.१३ ॥
 तत्र तीर्थे तु यद्दानं स्नानं देवार्चनं नृप ।
 क्रियते तत्फलं सर्वमक्षयायोपकल्पते ॥ १४३.१४ ॥
 अग्नेरपत्यं प्रथमं सुवर्णं भूर्वैष्णवी सूर्यसुताश्च गावः ।
 लोकास्त्रयस्तेन भवन्ति दत्ता यः काञ्चनं गां च भुवं च दद्यात् ॥ १४३.१५ ॥
 एतत्ते कथितं सर्वं तीर्थमाहात्म्यमुत्तमम् ।
 अतीतं च भविष्यच्च वर्तमानं महाबलम् ॥ १४३.१६ ॥
 श्रुत्वा वापि पठित्वेदं श्रावयिष्यत्वाथ धार्मिकान् ।
 मुच्यते सर्वपापेभ्यो नात्र कार्या विचारणा ॥ १४३.१७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 योजनेश्वरतीर्थमाहात्म्यवर्णनं नाम त्रिचत्वारिंशदधिकशततमोऽध्यायः ॥

ऋKV अध्याय १४४

श्रीमार्कण्डेय उवाच -

ततो गच्छेन्महाराज द्वादशीतीर्थमुत्तमम् ।
क्षरन्ति सर्वदानानि जपहोमबलिक्रियाः ॥ १४४.१ ॥
न क्षीयते तु राजेन्द्र चक्रतीर्थं तु यत्कृतम् ।
यद्भूतं यद्भविष्यच्च तीर्थमाहात्म्यमुत्तमम् ॥ १४४.२ ॥
कथितं तन्मया सर्वं पृथग्भावेन भारत ॥ १४४.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
द्वादशीतीर्थमाहात्म्यवर्णनं नाम चतुश्चत्वारिंशदधिकशततमोऽध्यायः ॥

ऋKV अध्याय १४५
मार्कण्डेय उवाच -
ततो गच्छेद्धरापाल शिवतीर्थमनुत्तमम् ।
दर्शनाद्यस्य देवस्य मुच्यते सर्वकिल्बिषैः ॥ १४५.१ ॥
शिवतीर्थं तु यः स्नात्वा जितक्रोधो जितेन्द्रियः ।
पूजयेत् महादेवं सोऽग्निष्टोमफलं लभेत् ॥ १४५.२ ॥
तत्र तीर्थं तु यो भक्त्या सोपवासोऽर्चयेच्छिवम् ।
अनिवर्तिका गतिस्तस्य रुद्रलोकादसंशयम् ॥ १४५.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शिवतीर्थमाहात्म्यवर्णनं नाम पञ्चचत्वारिंशदधिकशततमोऽध्यायः ॥

ऋKV अध्याय १४६
मार्कण्डेय उवाच -
अस्माहकं ततो गच्छेत्पितृतीर्थमनुत्तमम् ।
प्रेतत्वादयत्र मुच्यन्ते पिण्डेनैकेन पूर्वजाः ॥ १४६.१ ॥
युधिष्ठिर उवाच -
अस्माहकस्य माहात्म्यं कथयस्व ममानघ ।
स्नानदानेन यत्पुण्यं तथा पिण्डोदकेन च ॥ १४६.२ ॥
श्रीमार्कण्डेय उवाच -

पुरा कल्पे नृपश्रेष्ठ ऋषिदेवसमागमे ।
 प्रश्नः पृष्टो मया तात यथा त्वमनुपृच्छसि ॥ १४६.३ ॥
 एकत्र सागराः सप्त सप्रयागाः सपुष्कराः ।
 नास्य साम्यं लभन्ते ते नात्र कार्या विचारणा ॥ १४६.४ ॥
 सोमनाथं तु विख्यातं यत्सोमेन प्रतिष्ठितम् ।
 तत्र सोमग्रहे पुण्यं तत्पुण्यं लभते नरः ॥ १४६.५ ॥
 मासान्ते पितरो नृणां वीक्षन्ते सन्ततिं स्वकाम् ।
 कश्चिदस्मत्कुलेऽस्माकं पिण्डमत्र प्रदास्यति ॥ १४६.६ ॥
 प्रपितामहास्तथादित्याः श्रुतिरेषा सनातनी ।
 एवं ब्रुवन्ति देवाश्च ऋषयः सतपोधनाः ॥ १४६.७ ॥
 सकृत्पिण्डोदकेनैव शृणु पार्थिव यत्फलम् ।
 द्वादशाब्दानि राजेन्द्र योगं भुक्त्वा सुशोभनम् ॥ १४६.८ ॥
 युगे युगे महाराज अस्माहके पितामहाः ।
 सर्वदा ह्यवलोकन्त आगच्छन्तं स्वगोत्रजम् ॥ १४६.९ ॥
 भविष्यति किमस्माकममावास्याप्यमाहके ।
 स्नानं दानं च ये कुर्युः पितृणां तिलतर्पणम् ॥ १४६.१० ॥
 ते सर्वपापनिर्मुक्ताः सर्वान्कामान्लभन्ति वै ।
 जलमध्येऽत्र भूपाल अग्नितीर्थं च तिष्ठति ॥ १४६.११ ॥
 दर्शनात्तस्य तीर्थस्य पापराशिर्विलीयते ।
 स्नानमात्रेण राजेन्द्र ब्रह्महत्यां व्यपोहति ॥ १४६.१२ ॥
 शुक्लाम्बरधरो नित्यं नियतः स जितेन्द्रियः ।
 एककालं तु भुञ्जानो मासं तीर्थस्य सन्निधौ ॥ १४६.१३ ॥
 सुवर्णालंकृतानां तु कन्यानां शतदानजम् ।
 फलमाप्नोति सम्पूर्णं पितृलोके महीयते ॥ १४६.१४ ॥
 पृथिव्यामासमुद्रायां महाभोगपतिर्भवेत् ।
 धनधान्यसमायुक्तो दाता भवति धार्मिकः ॥ १४६.१५ ॥
 उपवासी शुचिर्भूत्वा ब्रह्मलोकमवाप्नुयात् ।
 अस्माहकं समासाद्य यस्तु प्राणान् परित्यजेत् ॥ १४६.१६ ॥
 कोटिवर्षसहस्राणि रुद्रलोके महीयते ।
 ततः स्वर्गात्परिभ्रष्टः क्षीणकर्मा दिवश्च्युतः ॥ १४६.१७ ॥
 सुवर्णमणिमुक्ताद्ये कुले जायेत रूपवान् ।
 कृत्वाभिषेकविधिना हयमेधफलं लभेत् ॥ १४६.१८ ॥

धनाढ्यो रूपवान्दक्षो दाता भवति धार्मिकः ।
 चतुर्वेदेषु यत्पुण्यं सत्यवादिषु यत्फलम् ॥ १४६.१९ ॥
 तत्फलं लभते नूनं तत्र तीर्थेऽभिषेचनात् ।
 तीर्थानां परमं तीर्थं निर्मितं शम्भुना पुरा ॥ १४६.२० ॥
 हृदयेशः स्वयं विष्णुर्जपेद्देवं महेश्वरम् ।
 गन्धर्वाप्सरसश्चैव मरुतो मारुतास्तथा ॥ १४६.२१ ॥
 विश्वेदेवाश्च पितरः सचन्द्राः सदिवाकराः ।
 मरीचिरत्र्यङ्गिरसौ पुलस्त्यः पुलहः क्रतुः ॥ १४६.२२ ॥
 प्रचेताश्च वसिष्ठश्च भृगुर्नारद एव च ।
 च्यवनो गालवश्चैव वामदेवो महामुनिः ॥ १४६.२३ ॥
 वालखिल्याश्च गन्धारास्तृणबिन्दुश्च जाजलिः ।
 उद्दालकश्चर्ष्यशृङ्गो वसिष्ठश्च सनन्दनः ॥ १४६.२४ ॥
 शुक्रश्चैव भरद्वाजो वात्स्यो वात्स्यायनस्तथा ।
 अगस्तिर्मित्रावरुणौ विश्वामित्रो मुनीश्वरः ॥ १४६.२५ ॥
 गौतमश्च पुलस्त्यश्च पौलस्त्यः पुलहः क्रतुः ।
 सनातनस्तु कपिलो वाहिनः पञ्चशिखस्तथा ॥ १४६.२६ ॥
 अन्येऽपि बहवस्तत्र मुनयः शंसितव्रताः ।
 क्रीडन्ति देवताः सर्वे ऋषयः सतपोधनाः ॥ १४६.२७ ॥
 मनुष्याश्चैव योगीन्द्राः पितरः सपितामहाः ।
 अस्माहकेऽत्र तिष्ठन्ति सर्वे एव न संशयः ॥ १४६.२८ ॥
 पितरः पितामहाश्चैव तथैव प्रपितामहाः ।
 येषां दत्तमुपस्थायि सुकृतं वापि दुष्कृतम् ॥ १४६.२९ ॥
 अक्षयं तत्र तत्सर्वं यत्कृतं योधनीपुरे ।
 मातरं पितरं त्यक्त्वा सर्वबन्धुसुहृज्जनान् ॥ १४६.३० ॥
 धनं धान्यं प्रियान्पुत्रांस्तथा देहं नृपोत्तम ।
 गच्छते वायुभूतस्तु शुभाशुभसमन्वितः ॥ १४६.३१ ॥
 अदृश्यः सर्वभूतानां परमात्मा महत्तरः ।
 शुभाशुभगतिं प्राप्तः कर्मणा स्वेन पार्थिव ॥ १४६.३२ ॥

युधिष्ठिर उवाच -

शुभाशुभं न बन्धूनां जायते केन हेतुना ।
 एकः प्रसूयते जन्तुरेक एव प्रलीयते ॥ १४६.३३ ॥

एको हि भुङ्क्ते सुकृतमेक एव हि दुष्कृतम् ॥ १४६.३४ ॥

मार्कण्डेय उवाच -

एष त्वयोक्तो नृपते महाप्रश्नः स्मृतो मया ॥ १४६.३५ ॥

पितामहमुखोद्गीतं श्रुतं ते कथयाम्यहम् ।

यन्मे पितामहात्पूर्वं विज्ञातमृषिसंसदि ॥ १४६.३६ ॥

न माता न पिता बन्धुः कस्यचिन्न सुहृत्क्वचित् ।

कस्य न ज्ञायते रूपं वायुभूतस्य देहिनः ॥ १४६.३७ ॥

यद्येवं न भवेत्तात लोकस्य तु नरेश्वर ।

अमर्यादं भवेन्नूनं विनश्यति चराचरम् ॥ १४६.३८ ॥

एवं ज्ञात्वा पूरा राजन्समस्तैर्लोककर्तृभिः ।

मर्यादा स्थापिता लोके यथा धर्मो न नश्यति ॥ १४६.३९ ॥

धर्मे नष्टे मनुष्याणामधर्मोऽभिभवेत्पुनः ।

ततः स्वधर्मचलनान्नरके गमनं ध्रुवम् ॥ १४६.४० ॥

लोको निरङ्कुशः सर्वो मर्यादालङ्घने रतः ।

मर्यादा स्थापिता तेन शास्त्रं वीक्ष्य महर्षिभिः ॥ १४६.४१ ॥

स्नानं दानं जपो होमः स्वाध्यायो देवतार्चनम् ।

पिण्डोदकप्रदानं च तथैवातिथिपूजनम् ॥ १४६.४२ ॥

पितरः पितामहाश्चैव तथैव प्रपितामहाः ।

त्रयो देवाः स्मृतास्तात ब्रह्मविष्णुमहेश्वराः ॥ १४६.४३ ॥

पूजितैः पूजिताः सर्वे तथा मातामहास्त्रयः ।

तस्मात्सर्वप्रयत्नेन श्रुतिस्मृत्यर्थनोदितान् ॥ १४६.४४ ॥

धर्मं समाचरन्नित्यं पापांशेन न लिप्यते ।

श्रुतिस्मृत्युदितं धर्मं मनसापि न लङ्घयेत् ॥ १४६.४५ ॥

इह लोके परे चैव यदीच्छेच्छ्रेय आत्मनः ।

पितापुत्रौ सदाप्येकौ बिम्बाद्बिम्बमिवोद्धृतौ ॥ १४६.४६ ॥

विभक्तौ वाविभक्तौ वा श्रुतिस्मृत्यर्थतस्तथा ।

उद्धरेदात्मनात्मानमात्मानमवसादयेत् ॥ १४६.४७ ॥

पिण्डोदकप्रदानाभ्यामृते पार्थ न संशयः ।

एवं ज्ञात्वा प्रयत्नेन पिण्डोदकप्रदो भवेत् ॥ १४६.४८ ॥

आयुर्धर्मो यशस्तेजः सन्ततिश्चैव वर्धते ।

पृथिव्यां सागरान्तायां पितृक्षेत्राणि यानि च ॥ १४६.४९ ॥

तानि ते सम्प्रवक्ष्यामि येषु दत्तं महाफलम् ।
 गयायां पुष्करे ज्येष्ठे प्रयागे नैमिषे तथा ॥ १४६.५० ॥
 संनिहत्यां कुरुक्षेत्रे प्रभासे कुरुनन्दन ।
 पिण्डोदकप्रदानेन यत्फलं कथितं बुधैः ॥ १४६.५१ ॥
 अस्माहके तदाप्नोति नर्मदायां न संशयः ।
 तत्र ब्रह्मा मुरारिश्च रुद्रश्च उमया सह ॥ १४६.५२ ॥
 इन्द्राद्या देवताः सर्वे पितरो मुनयस्तथा ।
 सागराः सरितश्चैव पर्वताश्च बलाहकाः ॥ १४६.५३ ॥
 तिष्ठन्ति पितरः सर्वे सर्वतीर्थाधिकं ततः ।
 स्थिता ब्रह्मशिला तत्र गजकुम्भनिभा नृप ॥ १४६.५४ ॥
 कलौ न दृश्या भवति प्रधानं यद्गयाशिरः ।
 वैशाखे मासि सम्प्राप्तेऽमावास्यां नृपोत्तम ॥ १४६.५५ ॥
 व्याप्य सा तिष्ठते तीर्थं गजकुम्भनिभा शिला ।
 तच्च गव्यूतिमात्रं हि तीर्थं ततः प्रवक्षते ॥ १४६.५६ ॥
 तस्मिन्दिने तत्र गत्वा यस्तु श्राद्धप्रदो भवेत् ।
 पितृणामक्षया तृप्तिर्जायते शतवार्षिकी ॥ १४६.५७ ॥
 अन्यस्यामप्यमावास्यां यः स्नात्वा विजितेन्द्रियः ।
 करोति मनुजः श्राद्धं विधिवन्मन्त्रसंयुतम् ॥ १४६.५८ ॥
 तस्य पुण्यफलं यत्स्यात्तच्छृणुष्व नराधिप ।
 अग्निष्टोमाश्वमेधाभ्यां वाजपेयस्य यत्फलम् ॥ १४६.५९ ॥
 तत्फलं समवाप्नोति यथा मे शङ्करोऽब्रवीत् ।
 रौरवादिषु सर्वेषु नरकेषु व्यवस्थिताः ॥ १४६.६० ॥
 पिता पितामहाद्याश्च पितृके मातृके तथा ।
 पिण्डोदकेन चैकेन तर्पणेन विशेषतः ॥ १४६.६१ ॥
 क्रीडन्ति पितृलोकस्था यावदाभूतसम्प्लवम् ।
 ये कर्मस्था विकर्मस्था ये जाताः प्रेतकल्मषाः ॥ १४६.६२ ॥
 पिण्डेनैकेन मुच्यन्ते तेऽपि तत्र न संशयः ।
 अस्माहके शिला दिव्या तिष्ठते गजसन्निभा ॥ १४६.६३ ॥
 ब्रह्मणा निर्मिता पूर्वं सर्वपापक्षयंकरी ।
 उपर्यस्या यथान्यायं पितृनुद्दिश्य भारत ॥ १४६.६४ ॥
 दक्षिणाग्रेषु दर्भेषु दद्यात्पिण्डान्विचक्षणः ।
 भूमौ चान्नेन सिद्धेन श्राद्धं कृत्वा यथाविधि ॥ १४६.६५ ॥

श्राद्धिभ्यो वस्त्रयुग्मानि छत्रोपानत्कमण्डलु ।
 दक्षिणा विविधा देया पितुःनुद्दिश्य भारत ॥ १४६.६६ ॥
 यो ददाति द्विजश्रेष्ठ तस्य पुण्यफलं शृणु ।
 तस्य ते द्वादशाब्दानि तृप्तिं यान्ति न संशयः ॥ १४६.६७ ॥
 अस्माहके महाराज पितरश्च पितामहाः ।
 वायुभूता निरीक्षन्ते आगच्छन्तं स्वगोत्रजम् ॥ १४६.६८ ॥
 अत्र तीर्थं सुतोऽभ्येत्य स्नात्वा तोयं प्रदास्यति ।
 श्राद्धं वा पिण्डदानं वा तेन यास्याम सद्गतिम् ॥ १४६.६९ ॥
 स्नाने कृते तु ये केचिज्जायन्ते वस्त्रविप्लुषः ।
 प्रीणयेन्नरकस्थांस्तु तैः पितुःन्नात्र संशयः ॥ १४६.७० ॥
 केशोदबिन्दवस्तस्य ये चान्ये लेपभाजिनः ।
 तृप्यन्त्यनग्निनसंस्कारा यं मृताः स्युः स्वगोत्रजाः ॥ १४६.७१ ॥
 तत्र तीर्थं तु ये केचिच्छ्राद्धं कृत्वा विधानतः ।
 नरकादुद्धरन्त्याशु जपन्तः पितृसंहिताम् ॥ १४६.७२ ॥
 वनस्पतिगते सोमे यदा सोमदिनं भवेत् ।
 अक्षयाल्लभते लोकान्पिण्डेनैकेन मानवः ॥ १४६.७३ ॥
 अक्षयं तत्र वै सर्वं जायते नात्र संशयः ।
 नरकादुद्धरन्त्याशु जपन्ते पितृसंहिताम् ॥ १४६.७४ ॥
 तस्मिंस्तीर्थं त्वमावास्यां पितुःनुद्दिश्य भारत ।
 नीलं सर्वाङ्गसम्पूर्णं योऽभिषिच्य समुत्सृजेत् ॥ १४६.७५ ॥
 तस्य पुण्यफलं वक्तुं न तु वाचस्पतिः क्षमः ।
 अस्माहके वृषोत्सर्गाद्यत्पुण्यं समवाप्यते ॥ १४६.७६ ॥
 तव शुश्रूषणात्सर्वं तत्प्रवक्ष्यामि भारत ।
 रौरवादिषु ये किञ्चित्पच्यन्ते तस्य पूर्वजाः ॥ १४६.७७ ॥
 वृषोत्सर्गेण तान्सर्वास्तारयेदेकविंशतिम् ।
 लोहितो यस्तु वर्णेन मुखे पुच्छे च पाण्डुरः ॥ १४६.७८ ॥
 पिङ्गः खुरविषाणाभ्यां स नीलो वृष उच्यते ।
 यस्तु सर्वाङ्गपिङ्गश्च श्वेतः पुच्छखुरेषु च ॥ १४६.७९ ॥
 स पिङ्गो वृष इत्याहुः पितुःणां प्रीतिवर्धनः ।
 पारावतसवर्णश्च ललाटे तिलको भवेत् ॥ १४६.८० ॥
 तं वृषं बभ्रुमित्याहुः पूर्णं सर्वाङ्गशोभनम् ।
 सर्वाङ्गेष्वेकवर्णो यः पिङ्गः पुच्छखुरेषु च ॥ १४६.८१ ॥

खुरपिङ्गं तमित्याहुः पितृणां सद्गतिप्रदम् ।
 नीलं सर्वशरीरेण स्वारक्तनयनं दृढम् ॥ १४६.८२ ॥
 तमेव नीलमित्याहुर्नीलः पञ्चविधः स्मृतः ।
 यस्तु वैश्यगृहे जातः स वै नीलो विशिष्यते ॥ १४६.८३ ॥
 न वाहयेद्गृहे जातं वत्सकं तु कदाचन ।
 तेनैव च वृषोत्सर्गे पितृणामनृणो भवेत् ॥ १४६.८४ ॥
 जातं तु स्वगृहे वत्सं द्विजन्मा यस्तु वाहयेत् ।
 पतन्ति पितरस्तस्य ब्रह्मकोकगता अपि ॥ १४६.८५ ॥
 यथायथा हि पिबति पीत्वा धूनाति मस्तकम् ।
 पिबन्पितृन् प्रीणयति नरकादुद्धरेद्धुनन् ॥ १४६.८६ ॥
 यथा पुच्छाभिघातेन स्कन्धं गच्छन्ति बिन्दवः ।
 नरकादुद्धरन्त्याशु पतितान् गोत्रिणस्तथा ॥ १४६.८७ ॥
 गर्जनप्रावृषि काले तु विषाणाभ्यां भुवं लिखन् ।
 खुरेभ्यो या मृदुद्भूता तया संप्रीणयेदृषीन् ॥ १४६.८८ ॥
 पिबन्पितृन् प्रीणयते खादनोल्लेखने सुरान् ।
 गर्जननृषिमनुष्यांश्च धर्मरूपो हि धर्मज ॥ १४६.८९ ॥
 भूतैर्वापि पिशाचैर्वा चातुर्थिकज्वरेण वा ।
 गृहीतोऽस्माहकं गच्छेत्सर्वेषामाधिनाशनम् ॥ १४६.९० ॥
 स्नात्वा तु विमले तोये दर्भग्रन्थिं निबन्धयेत् ।
 मस्तके बाहुमूले वा नाभ्यां वा गलकेऽपि वा ॥ १४६.९१ ॥
 गत्वा देवसमीपं च प्रादक्षिण्येन केशवम् ।
 ततः समुच्चरन्मन्त्रं गायत्र्या वाथ वैष्णवम् ॥ १४६.९२ ॥
 नारायणं शरण्येशं सर्वदेवनमस्कृतम् ।
 नमो यज्ञाङ्गसम्भूत सर्वव्यापिन्नमोऽस्तु ते ॥ १४६.९३ ॥
 नमो नमस्ते देवेश पद्मगर्भ सनातन ।
 दामोदर जयानन्त रक्ष मां शरणागतम् ॥ १४६.९४ ॥
 त्वं कर्ता त्वं च हर्ता च जगत्यस्मिंश्चराचरे ।
 त्वं पालयसि भूतानि भुवनं त्वं बिभर्षि च ॥ १४६.९५ ॥
 प्रसीद देवदेवेश सुप्तमङ्गं प्रबोधय ।
 त्वद्ध्याननिरतो नित्यं त्वद्भक्तिपरमो हरे ॥ १४६.९६ ॥
 इति स्तुतो मया देव प्रसादं कुरु मेऽच्युत ।
 मां रक्ष रक्ष पापेभ्यस्त्रायस्व शरणागतम् ॥ १४६.९७ ॥

एवं स्तुत्वा च देवेशं दानवान्तकरं हरिम् ।
 पुनरुक्तेन वै स्नात्वा ततो विप्रांस्तु भोजयेत् ॥ १४६.९८ ॥
 वेदोक्तेन विधानेन स्नानं कृत्वा यथाविधि ।
 पिण्डनिर्वपणं कृत्वा वाचयेत्स्वस्तिकं ततः ॥ १४६.९९ ॥
 एवं स्तुत्वा च देवेशं दानवान्तकरं हरिम् ।
 पुनरुक्तेन वै स्नात्वा ततो विप्रांस्तु भोजयेत् ॥ १४६.१०० ॥
 वेदोक्तेन विधानेन स्नानं कृत्वा यथाविधि ।
 एवं तान्वाचयित्वा तु ततो विप्रान्विसर्जयेत् ॥ १४६.१०१ ॥
 यत्तत्रोच्चरितं किञ्चित्तद्विप्रेभ्यो निवेदयेत् ।
 तत्र तीर्थे नरः स्नात्वा नारी वा भक्तितत्परा ।
 शक्तितो दक्षिणां दद्यात्कृत्वा श्राद्धं यथाविधि ॥ १४६.१०२ ॥
 तत्र तीर्थे नरो यावत्स्नापयेद्विधिपूर्वकम् ।
 क्षीरेण मधुना वापि दध्ना वा शीतवारिणा ॥ १४६.१०३ ॥
 तावत्पुष्करपात्रेषु पिबन्ति पितरो जलम् ।
 अयने विषुवे चैव युगादौ सूर्यसंक्रमे ॥ १४६.१०४ ॥
 पुष्पैः सम्पूज्य देवेशं नैवेद्यं यः प्रदापयेत् ।
 सोऽश्वमेधस्य यज्ञस्य फलं प्राप्नोति पुष्कलम् ॥ १४६.१०५ ॥
 तत्र तीर्थे तु यो राजन् सूर्यग्रहणमाचरेत् ।
 सूर्यतेजोनिभैर्यानैर्विष्णुलोके महीयते ॥ १४६.१०६ ॥
 तत्र तीर्थे तु यः श्राद्धं पितृभ्यः सम्प्रयच्छति ।
 सत्पुत्रेण च तेनैव सम्प्राप्तं जन्मनः फलम् ॥ १४६.१०७ ॥
 इति श्रुत्वा ततो देवाः सर्वे शक्रपुरोगमाः ।
 ब्रह्मविष्णुमहेशाश्च स्थापयांचक्रुरीश्वरम् ॥ १४६.१०८ ॥
 सर्वरोगोपशमनं सर्वपातकनाशनम् ।
 यस्तु संवत्सरं पूर्णममावास्यां तु भावितः ॥ १४६.१०९ ॥
 पितृभ्यः पिण्डदानं च कुर्यादस्माहके नृप ।
 त्रिपुष्करे गयायां च प्रभासे नैमिषे तथा ॥ १४६.११० ॥
 यत्पुण्यं श्राद्धकर्त्तृणां तदिहैव भवेद्ध्रुवम् ।
 तिलोदकं कुशैर्मिश्रं यो दद्याद्दक्षिणामुखः ॥ १४६.१११ ॥
 मन्वादौ च युगादौ च व्यतीपाते दिनक्षये ।
 यो दद्यात्पितृमातृभ्यः सोऽश्वमेधफलं लभेत् ॥ १४६.११२ ॥
 अस्माहके नरो यस्तु स्नात्वा सम्पूजयेद्धरिम् ।

ब्रह्माणं शङ्करं भक्त्या कुर्याज्जागरणक्रियाम् ॥ १४६.११३ ॥
सर्वपापविनिर्मुक्तः शक्रातिथ्यमवाप्नुयात् ।
तत्र तीर्थं नरः स्नात्वा यः पश्यति जनार्दनम् ॥ १४६.११४ ॥
विशेषविधिनाभ्यर्च्य प्रणम्य च पुनःपुनः ।
सपुत्रेण च तेनैव पितृणां विहिता गतिः ॥ १४६.११५ ॥
एकमूर्तिस्त्रयो देवा ब्रह्मविष्णुमहेश्वराः ।
सत्कार्यकारणोपेताः सुसूक्ष्माः सुमहाफलाः ॥ १४६.११६ ॥
एतत्ते कथितं राजन्महापातकनाशनम् ।
अस्माहकस्य माहात्म्यं किमन्यत्परिपृच्छसि ॥ १४६.११७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अस्माहकतीर्थमाहात्म्यवर्णनं नाम षट्चत्वारिंशदधिकशततमोऽध्यायः ॥

ऋKV अध्याय १४७

मार्कण्डेय उवाच -

ततो गच्छेन्महीपाल सिद्धेश्वरमनुत्तमम् ।
नर्मदादक्षिणे कूले तीर्थं परमशोभनम् ॥ १४७.१ ॥
तत्र तीर्थं तु यः स्नात्वा पूजयेद्वृषभध्वजम् ।
सर्वपापविनिर्मुक्तो गतिं यात्यश्वमेधिनाम् ॥ १४७.२ ॥
तत्र तीर्थं तु यः स्नात्वा श्राद्धं कुर्यात्प्रयत्नतः ।
पितृणां प्रीणनार्थाय सर्वं तेन कृतं भवेत् ॥ १४७.३ ॥
तत्र तीर्थं मृतानां तु जन्तूनां नृपसत्तम ।
गर्भवासे मतिस्तेषां न जायेत कदाचन ॥ १४७.४ ॥
गर्भवासो हि दुःखाय न सुखाय कदाचन ।
ततीर्थवारिणा स्नातुर्न पुनर्भवसम्भवः ॥ १४७.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सिद्धेश्वरतीर्थमाहात्म्यवर्णनं नाम सप्तचत्वारिंशदधिकशततमोऽध्यायः ॥

ऋKV अध्याय १४८

श्रीमार्कण्डेय उवाच -

ततो गच्छेन्महीपाल तीर्थमङ्गारकं शिवम् ।
उत्तरे नर्मदाकूले सर्वपापक्षयंकरम् ॥ १४८.१ ॥
चतुर्थ्यङ्गारकदिने संकल्प्य कृतनिश्चयः ।
स्नायादस्तं गते सूर्ये सन्ध्योपासनतत्परः ॥ १४८.२ ॥
पूजयेल्लोहितं भक्त्या गन्धमाल्यविभूषणैः ।
संस्थाप्यस्थण्डिले देवं रक्तचन्दनचर्चितम् ॥ १४८.३ ॥
अङ्गारकायेति नमः कर्णिकायां प्रपूजयेत् ।
कुजाय भूमिपुत्राय रक्ताङ्गाय सुवाससे ॥ १४८.४ ॥
हरकोपोद्भवायेति स्वेदजायातिबाहवे ।
सर्वकामप्रदायेति पूर्वादिषु दलेषु च ॥ १४८.५ ॥
एवं सम्पूज्य विधिवद्दद्यादर्घ्यं विधानतः ।
भूमिपुत्र महावीर्यं स्वेदोद्भव पिनाकिनः ॥ १४८.६ ॥
अङ्गारक महातेजा लोहिताङ्ग नमोऽस्तु ते ।
करकं वारिसंयुक्तं शालितंदुलपूरितम् ॥ १४८.७ ॥
सहिरण्यं सवस्त्रं च मोदकोपरि संस्थितम् ।
ब्राह्मणाय निवेद्यं तत्कुजो मे प्रीयतामिति ॥ १४८.८ ॥
अर्घं दत्त्वा विधानेन रक्तचन्दनवारिणा ।
रक्तपुष्पसमाकीर्णं तिलतंदुलमिश्रितम् ॥ १४८.९ ॥
कृत्वा ताम्रमये पात्रे मण्डले वर्तुले शुभे ।
कृत्वा शिरसि तत्पात्रं जानुभ्यां धरणीं गतः ॥ १४८.१० ॥
मन्त्रपूतं महाभाग दद्यादर्घ्यं विचक्षणः ।
ततो भुञ्जीत मौनेन क्षारतिलाम्लवर्जितम् ॥ १४८.११ ॥
स्निग्धं मृदुसमधुरमात्मनः श्रेय इच्छता ।
एवं चतुर्थं सम्प्राप्ते चतुर्थ्यङ्गारके नृप ॥ १४८.१२ ॥
सौवर्णं कारयेद्देवं यथाशक्ति सुरुपिणम् ।
स्थापयेत्ताम्रके पात्रे गुडपीठसमन्विते ॥ १४८.१३ ॥
गन्धपुष्पादिभिर्देवं पूजयेद्गुडसंस्थितम् ।
ईशान्यां स्थापयेद्देवं गुडतोयसमन्वितम् ॥ १४८.१४ ॥
कासारेण तथाग्नेय्यां स्थापयेत्करकं परम् ।
रक्ततन्दुलसंमिश्रं नैरृत्यां वायुगोचरे ॥ १४८.१५ ॥
स्थापयेन्मोदकैः सार्धं चतुर्थं करकं बुधः ।

सूत्रेण वेष्टितग्रीवं गन्धमाल्यैरलंकृतम् ॥ १४८.१६ ॥
 शङ्खतूर्यनिनादेन जयशब्दादिमङ्गलैः ।
 रक्ताम्बरधरं विप्रं रक्तमाल्यानुलेपनम् ॥ १४८.१७ ॥
 वेदिमध्यगतं वापि महदासनसंस्थितम् ।
 सूरूपं सुभगं शान्तं सर्वभूतहिते रतम् ॥ १४८.१८ ॥
 वेदविद्याव्रतस्नातं सर्वशास्त्रविशारदम् ।
 पूजयित्वा यथान्यायं वाचयेत्पाण्डुनन्दन ॥ १४८.१९ ॥
 रक्तां गां च ततो दद्याद्रक्तेनानडुहा सह ।
 प्रीयतां भूमिजो देवः सर्वदैवतपूजितः ॥ १४८.२० ॥
 विप्रं प्रदक्षिणीकृत्य पत्नीपुत्रसमन्वितः ।
 पितृमातृसुहृत्सार्द्धं क्षमाप्य च विसर्जयेत् ॥ १४८.२१ ॥
 एवं कृतस्य तस्याथ तस्मिंस्तीर्थे विशेषतः ।
 यत्पुण्यं फलमुद्दिष्टं तत्ते सर्वं वदाम्यहम् ॥ १४८.२२ ॥
 सप्त जन्मानि राजेन्द्र सूरूपः सुभगो भवेत् ।
 तीर्थस्यास्य प्रभावेन नात्र कार्या विचारणा ॥ १४८.२३ ॥
 अकामो वा सकामो वा तत्र तीर्थे मृतो नरः ।
 अङ्गारकपुरं याति देवगन्धर्वपूजितः ॥ १४८.२४ ॥
 उपभुज्य यथान्यायं दिव्यान्भोगाननुत्तमान् ।
 इह मानुष्यलोके वै राजा भवति धार्मिकः ॥ १४८.२५ ॥
 सूरूपः सुभगश्चैव सर्वव्याधिविवर्जितः ।
 जीवेद्वर्षशतं साग्रं सर्वलोकनमस्कृतः ॥ १४८.२६ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मङ्गलेश्वरतीर्थमाहात्म्यवर्णनं नामाष्टाचत्वारिंशदधिकशततमोऽध्यायः ॥

ऋKV अध्याय १४९

श्रीमार्कण्डेय उवाच -

तस्यैवानन्तरं तीर्थं लिङ्गेश्वरमिति श्रुतम् ।
 दर्शनाद्देवदेवस्य यत्र पापं प्रणश्यति ॥ १४९.१ ॥
 कृत्वा तु कदनं घोरं दानवानां युधिष्ठिर ।
 वाराहं रूपमास्थाय नर्मदायां व्यवस्थितः ॥ १४९.२ ॥

तत्र तीर्थे तु यः स्नानं कृत्वा देवं नमस्यति ।
 स मुच्यते नृपश्रेष्ठ महापापैः पुराकृतैः ॥ १४९.३ ॥
 द्वादश्यां कृष्णपक्षस्य शुक्ले च समुपोषितः ।
 गन्धमाल्यैर्जगन्नाथं पूजयेत्पाण्डुनन्दन ॥ १४९.४ ॥
 ब्राह्मणांश्च महाभाग दानसंमानभोजनैः ।
 पूजयेत्परया भक्त्या तस्य पुण्यफलं शृणु ॥ १४९.५ ॥
 सत्रयाजिफलं जन्तुर्लभते द्वादशाब्दकैः ।
 ब्राह्मणान्भोजयंस्तत्र तदेव लभते फलम् ॥ १४९.६ ॥
 तर्पयित्वा पितृन् देवान् स्नात्वा तद्गतमानसः ।
 जपेद्द्वादशनामानि देवस्य पुरतः स्थितः ॥ १४९.७ ॥
 मासि मासि निराहारो द्वादश्यां कुरुनन्दन ।
 केशवं पूजयेन्नित्यं मासि मार्गशिरे बुधः ॥ १४९.८ ॥
 पौषे नारायणं देवं माघमासे तु माधवम् ।
 गोविन्दं फाल्गुने मासि विष्णुं चैत्रे समर्चयेत् ॥ १४९.९ ॥
 वैशाखे मधुहन्तारं ज्येष्ठे देवं त्रिविक्रमम् ।
 वामनं तु तथाषाढे श्रावणे श्रीधरं स्मरेत् ॥ १४९.१० ॥
 हृषीकेशं भाद्रपदे पद्मनाभं तथाश्विने ।
 दामोदरं कार्तिके तु कीर्तयन्नावसीदति ॥ १४९.११ ॥
 वाचिकं मानसं पापं कर्मजं यत्पुरा कृतम् ।
 तन्नश्यति न सन्देहो मासनामानुकीर्तनात् ॥ १४९.१२ ॥
 स्वयं विनुद्धः सततमुन्मिषन्निमिषंस्तथा ।
 शीघ्रं प्रपश्य भुञ्जानो मन्त्रहीनं समुद्गिरेत् ॥ १४९.१३ ॥
 परमापद्गतस्यापि जन्तोरेषा प्रतिक्रिया ।
 यन्मासाधिपतेर्विष्णोर्मासनामानुकीर्तनम् ॥ १४९.१४ ॥
 ता निशास्ते च दिवसास्ते मासास्ते च वत्सराः ।
 नराणां सफला येषु चिन्तितो भगवान्हरिः ॥ १४९.१५ ॥
 परमापद्गतस्यापि यस्य देवो जनार्दनः ।
 नावसर्पति हृत्पद्मात्स योगी नात्र संशयः ॥ १४९.१६ ॥
 ते भाग्यहीना मनुजाः सुशोच्यास्ते भूमिभाराय कृतावताराः ।
 अचेतनास्ते पशुभिः समाना ये भक्तिहीना भगवत्यनन्ते ॥ १४९.१७ ॥
 ते पूर्णकार्याः पुरुषाः पृथिव्यां ते स्वाङ्गपाताद्भुवनं पुनन्ति ।
 विचक्षणा विश्वविभूषणास्ते ये भक्तियुक्ता भगवत्यनन्ते ॥ १४९.१८ ॥

स एव सुकृती तेन लब्धं जन्मतरोः फलम् ।
 चित्ते वचसि काये च यस्य देवो जनार्दनः ॥ १४९.१९ ॥
 एततीर्थवरं पुण्यं लिङ्गो यत्र जनार्दनः ।
 वञ्चयित्वा रिपून्संख्ये क्रोधो भूत्वा सनातनः ॥ १४९.२० ॥
 उपप्लवे चन्द्रमसो रवेश्च यो ह्यष्टकानामयनद्वये च ।
 पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ॥ १४९.२१ ॥
 घोणोन्मीलितमेरुरन्ध्रनिवहो दुःखाब्धिमज्जत्प्लवः प्रादुर्भूतरसातलोदरबृहत्पङ्कार्धमग्नक्षुरः
 ।
 फूत्कारोत्करनुन्नवातविदलद्दिग्दन्तिनादश्रुतिन्यस्तस्तब्धवपुः श्रुतिर्भवतु वः क्रोडो हरिः
 शान्तये ॥ १४९.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 लिङ्गवाराहतीर्थमाहात्म्यवर्णनं नामैकोनपञ्चाशदधिकशततमोऽध्यायः ॥

ऋKV अध्याय १५०

श्रीमार्कण्डेय उवाच -

ततो गच्छेन्महाराज कुसुमेश्वरमुत्तमम् ।
 दक्षिणे नर्मदाकूले उपपातकनाशनम् ॥ १५०.१ ॥
 कामेन स्थापितो देवः कुसुमेश्वरसंज्ञितः ।
 ख्यातः सर्वेषु लोकेषु देवदेवः सनातनः ॥ १५०.२ ॥
 कामो मनोभवो विश्वः कुसुमायुधचापभृत् ।
 स कामान् ददाति सर्वान् पूजितो मीनकेतनः ॥ १५०.३ ॥
 तेन निर्दग्धकायेन चाराध्य परमेश्वरम् ।
 अनङ्गेन तथा प्राप्तमङ्गित्वं नर्मदातटे ॥ १५०.४ ॥

युधिष्ठिर उवाच -

अङ्गिभृतस्य नाशत्वमनङ्गस्य तु मे वद ।
 न श्रुतं न च मे दृष्टं भूतपूर्वं कदाचन ॥ १५०.५ ॥
 एतत्सर्वं यथा वृत्तमाचक्ष्व द्विजसत्तम ।
 श्रोतुमिच्छामि विप्रेन्द्र भीमार्जुनयमैः सह ॥ १५०.६ ॥

श्रीमार्कण्डेय उवाच -

आदौ कृतयुगे तात देवदेवो महेश्वरः ।
 तपश्चचार विपुलं गङ्गासागरसंस्थितः ॥ १५०.७ ॥
 तेन सम्पादिता लोकास्तपसा ससुरासुराः ।
 जग्मुस्ते शरणं सर्वे देवदेवं शचीपतिम् ॥ १५०.८ ॥
 व्यापकः सर्वभूतानां देवदेवो महेश्वरः ।
 संतापयति लोकांस्त्रीस्तन्निवारय गोपते ॥ १५०.९ ॥
 श्रुत्वा तद्वचनं तेषां देवानां बलवृत्रहा ।
 चिन्तयामास मनसा तपोविघ्नायचादिशत् ॥ १५०.१० ॥
 अप्सरां मेनकां रम्भां घृताचीं च तिलोत्तमाम् ।
 वसन्तं कोकिलं कामं दक्षिणानिलमुत्तमम् ॥ १५०.११ ॥
 गत्वा तत्र महादेवं तपश्चरणतत्परम् ।
 क्षोभयध्वं यथान्यायं गङ्गासागरवासिनम् ॥ १५०.१२ ॥
 एवमुक्तास्तु ते सर्वे देवराजेन भारत ।
 देवाप्सरःसमोपेता जग्मुस्ते हरसन्निधौ ॥ १५०.१३ ॥
 वसन्तमासे कुसुमाकराकुले मयूरदात्यूहसुकोकिलाकुले ।
 प्रनृत्य देवाप्सरगीतसंकुले प्रवाति वाते यमनैरृताकुले ॥ १५०.१४ ॥
 तेन संमूर्छिताः सर्वे संसर्गाच्च खगोत्तमाः ।
 मधुमाधवगन्धेन सकिन्नरमहोरगाः ॥ १५०.१५ ॥
 यावदालोकते तावत्तद्वनं व्याकुलीकृतम् ।
 वीक्षते मदनाविष्टं दशावस्थागतं जनम् ॥ १५०.१६ ॥
 देवदेवोऽपि देवानामवस्थात्रितयं गतः ।
 सात्त्विकीं राजसीं राजंस्तामसीं तां शृणुष्व मे ॥ १५०.१७ ॥
 एकं योगसमाधिना मुकुलितं चक्षुर्द्वितीयं पुनः पार्वत्या जघनस्थलस्तनतटे
 शृङ्गारभारालसम् ।
 अन्यद्दूरनिरस्तचापमदनक्रोधानलोद्दीपितं शम्भोर्भिन्नरसं समाधिसमये नेत्रत्रयं पातु वः
 ॥ १५०.१८ ॥
 एवं दृष्टः स देवेन सशरः सशरासनः ।
 भस्मीभूतो गतः कामो विनाशः सर्वदेहिनाम् ॥ १५०.१९ ॥
 कामं दृष्ट्वा क्षयं यातं तत्र देवाप्सरोगणाः ।
 भीता यथागतं सर्वे जग्मुश्चैव दिशो दश ॥ १५०.२० ॥
 कामेन रहिता लोकाः ससुरासुरमानवाः ।
 ब्रह्माणं शरणं जग्मुर्देवा इन्द्रपुरोगमाः ॥ १५०.२१ ॥

सीदमानं जगद्दृष्ट्वा तमूचुः परमेष्ठिनम् ।
 जानासि त्वं जगच्छेषं प्रभो मैथुनसम्भवात् ॥ १५०.२२ ॥
 प्रजाः सर्वा विशुष्यन्ति कामेन रहिता विभो ॥ १५०.२३ ॥
 एतच्छ्रुत्वा वचस्तेषां देवानां प्रपितामहः ।
 जगाम सहितस्तत्र यत्र देवो महेश्वरः ॥ १५०.२४ ॥
 अतोषयज्जगन्नाथं सर्वभूतमहेश्वरम् ।
 स्तुतिभिस्तण्डकैः स्तोत्रैर्वेदवेदाङ्गसम्भवैः ॥ १५०.२५ ॥
 ततस्तुष्टो महादेवो देवानां परमेश्वरः ।
 उवाच मधुरां वाणीं देवान्ब्रह्मपुरोगमान् ॥ १५०.२६ ॥
 किं कार्यं कश्च सन्तापः किं वागमनकारणम् ।
 देवतानामृषीणां च कथ्यतां मम माचिरम् ॥ १५०.२७ ॥
 देवा ऊचुः ।
 कामनाशाज्जगन्नाथो भवितायं चराचरे ।
 त्रैलोक्यं त्वं पुनः शम्भो उत्पादयितुमर्हसि ॥ १५०.२८ ॥
 एतच्छ्रुत्वा वचस्तेषां विमृश्य परमेश्वरः ।
 चिन्तयामास कामस्य विग्रहं भुवि दुर्लभम् ॥ १५०.२९ ॥
 आजगाम ततः शीघ्रमनङ्गो ह्यङ्गतां गतः ।
 प्राणदः सर्वभूतानां पश्यतां नृपसत्तम ॥ १५०.३० ॥
 ततः शङ्खनिनादेन भेरीणां निःस्वनेन च ।
 अभ्यनन्दंस्ततो देवं सुरासुरमहोरगाः ॥ १५०.३१ ॥
 नमस्ते देवदेवेश कृतार्थाः सुरसत्तमाः ।
 विसर्जिताः पुनर्जग्मुर्यथागतमरिन्दम ॥ १५०.३२ ॥
 गतेषु सर्वदेवेषु कामदेवोऽपि भारत ।
 तपश्चचार विपुलं नर्मदातटमाश्रितः ॥ १५०.३३ ॥
 तपोजपकृशीभूतो दिव्यं वर्षशतं किल ।
 महाभूतैर्विघ्नकरैः पीड्यमानः समन्ततः ॥ १५०.३४ ॥
 आत्मविघ्नविनाशार्थं संस्मृतः कुण्डलेश्वरः ।
 चकार रक्षां सर्वत्र शरपाते नृपोत्तम ॥ १५०.३५ ॥
 ततस्तुष्टो महादेवो दृढभक्त्या वरप्रदः ।
 वरेण छन्दयामास कामं कामविनाशनः ॥ १५०.३६ ॥
 ज्ञात्वा तुष्टं महादेवमुवाच झषकेतनः ।
 प्रणतः प्राञ्जलिर्भूत्वा देवदेवं त्रिलोचनम् ॥ १५०.३७ ॥

यदि तुष्टोऽसि देवेश यदि देयो वरो मम ।
 अत्र तीर्थे जगन्नाथ सदा संनिहितो भव ॥ १५०.३८ ॥
 तथेति चोक्त्वा वचनं देवदेवो महेश्वरः ।
 जगामाकाशमाविश्य स्तूयमानोऽप्सरोगणैः ॥ १५०.३९ ॥
 गते चादर्शनं देवे कामदेवो जगद्गुरुम् ।
 स्थापयामास राजेन्द्र कुसुमेश्वरसंज्ञितम् ॥ १५०.४० ॥
 तत्र तीर्थे तु यः स्नात्वा ह्युपवासपरायणः ।
 चैत्रमासे चतुर्दश्यां मदनस्य दिनेऽथवा ॥ १५०.४१ ॥
 प्रभाते विमले प्राप्ते स्नात्वा पूज्य दिवाकरम् ।
 तिलमिश्रेण तोयेन तर्पयेत्पितृदेवताः ॥ १५०.४२ ॥
 कृत्वा स्नानं विधानेन पूजयित्वा च तं नृप ।
 पिण्डनिर्वपणं कुर्यात्तस्य पुण्यफलं शृणु ॥ १५०.४३ ॥
 सत्त्रयाजिफलं यच्च लभते द्वादशाब्दिकम् ।
 पिण्डदानात्फलं तच्च लभते नात्र संशयः ॥ १५०.४४ ॥
 अङ्कुल्लमूले यः पिण्डं पितुःनुद्दिश्य दापयेत् ।
 तस्य ते द्वादशाब्दानि तृप्तिं यान्ति पितामहाः ॥ १५०.४५ ॥
 कृमिकीटपतङ्गा ये तत्र तीर्थे युधिष्ठिर ।
 प्राप्नुवन्ति मृताः स्वर्गं किं पुनर्ये नरा मृताः ॥ १५०.४६ ॥
 संन्यासं कुरुते योऽत्र जितक्रोधो जितेन्द्रियः ।
 कुसुमेशे नरो भक्त्या स गच्छेच्छिवमन्दिरम् ॥ १५०.४७ ॥
 तत्र दिव्याप्सरोभिश्च देवगन्धर्वगायनैः ।
 क्रीडते सेव्यमानस्तु कल्पकोटिशतं नृप ॥ १५०.४८ ॥
 पूर्णे चैव ततः काल इह मानुष्यतां गतः ।
 जायते राजराजेन्द्रैः पूज्यमानो नृपो महान् ॥ १५०.४९ ॥
 सुरुपः सुभगो वाग्मी विक्रान्तो मतिमाञ्छुचिः ।
 जीवेद्वर्षशतं साग्रं सर्वव्याधिविवर्जितः ॥ १५०.५० ॥
 एतत्पुण्यं पापहरं तीर्थकोटिशताधिकम् ।
 कुसुमेशेति विख्यातं सर्वदेवनमस्कृतम् ॥ १५०.५१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कुसुमेश्वरतीर्थमाहात्म्यवर्णनं नाम पञ्चाशदधिकशततमोऽध्यायः ॥

ऋKV अध्याय १५१

श्रीमार्कण्डेय उवाच -

उत्तरे नर्मदाकूले तीर्थं परमशोभनम् ।
जयवाराहमाहात्म्यं सर्वपापप्रणाशनम् ॥ १५१.१ ॥
उद्धृता जगती येन सर्वदेवनमस्कृता ।
लोकानुग्रहबुद्ध्या च संस्थितो नर्मदातटे ॥ १५१.२ ॥
तत्र तीर्थं तु यः स्नात्वा वीक्षते मधुसूदनम् ।
मुच्यते सर्वपापेभ्यो दशजन्मानुकीर्तनात् ॥ १५१.३ ॥
मत्स्यः कूर्मो वराहश्च नरसिंहोऽथ वामनः ।
रामो रामश्च कृष्णश्च बुद्धः कल्किश्च ते दश ॥ १५१.४ ॥

युधिष्ठिर उवाच -

मत्स्येन किं कृतं तात कूर्मेण मुनिसत्तम ।
वराहेण च किं कर्म नरसिंहेन किं कृतम् ॥ १५१.५ ॥
वामनेन च रामेण राघवेण च किं कृतम् ।
बुद्धरूपेण किं वापि कल्किना किं कृतं वद ॥ १५१.६ ॥
एवमुक्तस्तु विप्रेन्द्रो धर्मपुत्रेण धीमता ।
उवाच मधुरां वाणीं तदा धर्मसुतं प्रति ॥ १५१.७ ॥

श्रीमार्कण्डेय उवाच -

मीनो भूत्वा पुरा कल्पे प्रीत्यर्थं ब्रह्मणो विभुः ।
समर्पयत्समुद्धृत्य वन्दान्मग्नान्महार्णवे ॥ १५१.८ ॥
अमृतोत्पादने राजन्कूर्मो भूत्वा जगद्गुरुः ।
मन्दरं धारयामास तथा देवीं वसुंधराम् ॥ १५१.९ ॥
उज्जहार धरां मग्नां पातालतलवासिनीम् ।
वाराहं रूपमास्थाय देवदेवो जनार्दनः ॥ १५१.१० ॥
नरस्यार्द्धतनुं कृत्वा सिंहस्यार्द्धतनुं तथा ।
हिरण्यकशिपोर्वक्षो विददार नखाङ्कुशैः ॥ १५१.११ ॥
जटी वामनरूपेण स्तूयमानो द्विजोत्तमैः ।
तद्दिव्यं रूपमास्थाय क्रमित्वा मेदिनीं क्रमैः ॥ १५१.१२ ॥
कृतवांश्च बलिं पश्चात्पातालतलवासिनम् ।
स्थापयित्वा सुरान् सर्वान् गतो विष्णुः स्वकं पुरम् ॥ १५१.१३ ॥

जमदग्निसुतो रामो भूत्वा शस्त्रभृतां वरः ।
क्षत्रियान् पृथिवीपालानवधीदधैहयादिकान् ॥ १५१.१४ ॥
कश्यपाय महीं दत्त्वा सपर्वतवनाकराम् ।
तपस्तपति देवेशो महेन्द्रेऽद्यापि भारत ॥ १५१.१५ ॥
ततो दाशरथी रामो रावणं देवकण्टकम् ।
सगणं समरे हत्वा राज्यं दत्त्वा विभीषणे ॥ १५१.१६ ॥
पालयित्वा नयाद्भूमिं मखैः संतर्प्य देवताः ।
स्वर्गं गतो महातेजा रामो राजीवलोचनः ॥ १५१.१७ ॥
वसुदेवगृहे भूयः संकर्षणसहायवान् ।
अवतीर्णो जगन्नाथो वासुदेवो युधिष्ठिर ॥ १५१.१८ ॥
सोऽवधीतव सामर्थ्याद्वदार्थं दुष्टभूभृताम् ।
चाणूरकंसकेशीनां जरासंधस्य भारत ॥ १५१.१९ ॥
तेन त्वं सुसहायेन हत्वा शत्रून्नरेश्वर ।
भोक्ष्यसे पृथिवीं सर्वां भ्रातृभिः सह संभृताम् ॥ १५१.२० ॥
तथा बुद्धत्वमपरं नवमं प्राप्स्यतेऽच्युतः ।
शान्तिमान्देवदेवेशो मधुहन्ता मधुप्रियः ॥ १५१.२१ ॥
तेन बुद्धस्वरूपेण देवेन परमेष्ठिना ।
भविष्यति जगत्सर्वं मोहितं सचराचरम् ॥ १५१.२२ ॥
न श्रोष्यन्ति पितुः पुत्रास्तदाप्रभृति भारत ।
न गुरोर्बान्धवाः शिष्या भविष्यत्यधरोत्तरम् ॥ १५१.२३ ॥
जितो धर्मो ह्यधर्मेण चासत्येन ऋतं जितम् ।
जिताश्चौरैश्च राजानः स्त्रीभिश्च पुरुषा जिताः ॥ १५१.२४ ॥
सीदन्ति चाग्निहोत्राणि गुरौ पूजा प्रणश्यति ।
सीदन्ति मानवा धर्माः कलौ प्राप्ते युधिष्ठिर ॥ १५१.२५ ॥
द्वादशे दशमे वर्षे नारी गर्भवती भवेत् ।
कन्यास्तत्र प्रसूयन्ते ब्राह्मणो हरिपिङ्गलः ॥ १५१.२६ ॥
भविष्यति ततः कल्किर्दशमे जन्मनि प्रभुः ॥ १५१.२७ ॥
एतत्ते कथितं राजन्देवस्य परमेष्ठिनः ।
कारणं दश जन्मनां सर्वपापक्षयंकरम् ॥ १५१.२८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
श्वेतवाराहतीर्थमाहात्म्यवर्णनं नामैकपञ्चाशदधिकशततमोऽध्यायः ॥

ऋKV अध्याय १५२

श्रीमार्कण्डेय उवाच -

ततो गच्छेद्धरापाल भार्गलेश्वरमुत्तमम् ।
शङ्करं जगतः प्राणं स्मृतमात्राघनाशनम् ॥ १५२.१ ॥
तत्र तीर्थे तु यः स्नात्वा पूजयेत्परमेश्वरम् ।
अश्वमेधस्य यज्ञस्य फलं प्राप्नोति मानवः ॥ १५२.२ ॥
तत्र तीर्थे तु यः कश्चित्प्राणत्यागं करिष्यति ।
अनिवर्तिका गतिस्तस्य रुद्रलोकादसंशयम् ॥ १५२.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
भार्गलेश्वरतीर्थमाहात्म्यवर्णनं नाम द्विपञ्चाशदधिकशततमोऽध्यायः ॥

ऋKV अध्याय १५३

मार्कण्डेय उवाच -

तस्यैवानन्तरं चान्यद्रवितीर्थमनुत्तमम् ।
यस्य संदर्शनादेव मुच्यन्ते पातकैर्नराः ॥ १५३.१ ॥
रवितीर्थे तु यः स्नात्वा नरः पश्यति भास्करम् ।
तस्य यत्फलमुद्दिष्टं स्वयं देवेन तच्छृणु ॥ १५३.२ ॥
नान्धो न मूको बधिरः कुले भवति कश्चन ।
कुरूपः कुनखी वापि तस्य जन्मानि षोडश ॥ १५३.३ ॥
दद्रुचित्रककुष्ठानि मण्डलानि विचर्चिका ।
नश्यन्ति देवभक्तस्य षण्मासान्नात्र संशयः ॥ १५३.४ ॥
चरितं तस्य देवस्य पुराणे यच्छ्रुतं मया ।
न तत्कथयितुं शक्यं संक्षेपेण नृपोत्तम ॥ १५३.५ ॥
तत्र तीर्थे तु यद्दानं रविमुद्दिश्य दीयते ।
विधिना पात्रविप्राय तस्यान्तो नास्ति कर्हिचित् ॥ १५३.६ ॥
अयने विषुवे चैव चन्द्रसूर्यग्रहे तथा ।
रवितीर्थे प्रदत्तानां दानानां फलमुत्तमम् ॥ १५३.७ ॥
संक्रान्तौ यानि दानानि हव्यकव्यानि भारत ।

अपामिव समुद्रस्य तेषामन्तो न लभ्यते ॥ १५३.८ ॥
येन येन यदा दत्तं येन येन यदा हुतम् ।
तस्य तस्य तदा काले सविता प्रतिदायकः ॥ १५३.९ ॥
सप्त जन्मानि तान्येव ददात्यर्कः पुनः पुनः ।
शतमिन्दुक्षये दानं सहस्रं तु दिनक्षये ॥ १५३.१० ॥
संक्रान्तौ शतसाहस्रं व्यतीपाते त्वनन्तकम् ॥ १५३.११ ॥

युधिष्ठिर उवाच -

रवितीर्थं कथं तात पुण्यात्पुण्यतरं स्मृतम् ।
विस्तरेण ममाख्याहि श्रवणौ मम लम्पटौ ॥ १५३.१२ ॥

श्रीमार्कण्डेय उवाच -

शृणुष्वावहितो भूत्वा ह्यादित्येश्वरमुत्तमम् ।
उत्तरे नर्मदाकूले सर्वव्याधिविनाशनम् ॥ १५३.१३ ॥
पुरा कृतयुगस्यादौ जाबालिर्ब्राह्मणोऽभवत् ।
वसिष्ठान्वयसम्भूतो वेदशास्त्रार्थपारगः ॥ १५३.१४ ॥
पतिव्रता साधुशीला तस्य भार्या मनस्विनी ।
ऋतुकाले तु सा गत्वा भर्तारमिदमब्रवीत् ॥ १५३.१५ ॥
वर्तते ऋतुकालो मे भर्तारं त्वामुपस्थिता ।
भज मां प्रीतिसंयुक्तः पुत्रकामां तु कामिनीम् ॥ १५३.१६ ॥
एवमुक्तो द्विजः प्राह प्रियेऽद्याहं व्रतान्वितः ।
गच्छेदानीं वरारोहे दास्य ऋत्वन्तरे पुनः ॥ १५३.१७ ॥
पुनर्द्वितीये सम्प्राप्ते ऋतुकालेऽप्युपस्थिता ।
पुनः सा छन्दिता तेन व्रतस्थोऽद्येति भारत ॥ १५३.१८ ॥
इत्थं वा बहुशस्तेन छन्दिता च पुनः पुनः ।
निराशा चाभवत्तत्र भर्तारं प्रति भामिनी ॥ १५३.१९ ॥
दुःखेन महताविष्टा विधायानशनं मृता ।
तेन भ्रूणहतेनैव पापेन सहसा द्विजः ॥ १५३.२० ॥
शीर्णघ्राणाङ्घ्रिभक्तपः सर्वं ननाश च ।
दृष्ट्वात्मानं स कुष्ठेन व्याप्तं ब्राह्मणसत्तमः ॥ १५३.२१ ॥
विषादं परमं गत्वा नर्मदातटमाश्रितः ।
अपृच्छद्भास्करं तीर्थं द्विजेभ्यो द्विजसत्तमः ॥ १५३.२२ ॥

आरोग्यं भास्करादिच्छेदिति संचिन्त्य चेतसि ।
 कुतस्तद्भास्करं तीर्थं भो द्विजाः कथ्यतां मम ॥ १५३.२३ ॥
 तपस्तप्याम्यहं गत्वा तस्मिंस्तीर्थं सुभावितः ॥ १५३.२४ ॥
 द्विजा ऊचुः ।
 रेवाया उत्तरे कूले आदित्येश्वरनामतः ।
 विद्यते भास्करं तीर्थं सर्वव्याधिविनाशनम् ॥ १५३.२५ ॥
 तत्र याह्यविचारेण गन्तुं चेच्छक्यते त्वया ।
 एवमुक्तो द्विजैर्विप्रो गन्तुं तत्र प्रचक्रमे ॥ १५३.२६ ॥
 व्याधिना परिभूतस्तु घोरेण प्राणहारिणा ।
 यदा गन्तुं न शक्नोति तदा तेन विचिन्तितम् ॥ १५३.२७ ॥
 सामर्थ्यं ब्राह्मणानां हि विद्यते भुवनत्रये ।
 लिङ्गपातः कृतो विप्रैर्देवदेवस्य शूलिनः ॥ १५३.२८ ॥
 समुद्रः शोषितो विप्रैर्विन्ध्यश्चापि निवारितः ।
 अहमप्यत्र संस्थस्तु हयानयिष्यामि भास्करम् ॥ १५३.२९ ॥
 तपोबलेन महता हयादित्येश्वरसंजितम् ।
 इति निश्चित्य मनसा ह्युग्रे तपसि संस्थितः ॥ १५३.३० ॥
 वायुभक्षो निराहारो ग्रीष्मे पञ्चाग्निमध्यगः ।
 शिशिरे तोयमध्यस्थो वर्षास्वप्रावृताकृतिः ॥ १५३.३१ ॥
 साग्रे वर्षशते पूर्णे रविस्तुष्टोऽब्रवीदिदम् ॥ १५३.३२ ॥

सूर्य उवाच -

वरं वरय भद्रं ते किं ते मनसि वाञ्छितम् ।
 अदेयमपि दास्यामि ब्रूहि मां त्वं चिरं कृथाः ॥ १५३.३३ ॥
 किमसाध्यं हि ते विप्र इदानीं तपसि स्थितः ॥ १५३.३४ ॥

जाबालिरुवाच -

यदि तुष्टोऽसि देवेश यदि देयो वरो मम ।
 मम प्रतिज्ञा देवेश हयादित्येश्वरदर्शने ॥ १५३.३५ ॥
 कृता तां पारितुं देव न शक्तो व्याधिना वृतः ।
 शुक्लतीर्थेऽत्र तिष्ठ त्वमादित्येश्वरमूर्तिधृक् ॥ १५३.३६ ॥
 एवमुक्ते तु देवेशो बहुरूपो दिवाकरः ।
 उत्तरे नर्मदाकूले क्षणादेव व्यदृश्यत ॥ १५३.३७ ॥

तदाप्रभृति भूपाल तद्धि तीर्थं प्रचक्षते ।
 सर्वपापहरं प्रोक्तं सर्वदुःखविनाशनम् ॥ १५३.३८ ॥
 यस्तु संवत्सरं पूर्णं नित्यमादित्यवासरे ।
 स्नात्वा प्रदक्षिणाः सप्त दत्त्वा पश्यति भास्करम् ॥ १५३.३९ ॥
 यत्फलं लभते तेन तच्छृणुष्व मयोदितम् ।
 प्रसुप्तं मण्डलानीह दद्रुकुष्ठविचर्चिकाः ॥ १५३.४० ॥
 नश्यन्ति सत्वरं राजंस्तूलराशिरिवानले ।
 धनपुत्रकलत्राणां पूरयेद्वत्सरत्रयात् ॥ १५३.४१ ॥
 यस्तु श्राद्धप्रदस्तत्र पितुःनुद्दिश्य संक्रमे ।
 तृप्यन्ति पितरस्तस्य पितृदेवो हि भास्करः ॥ १५३.४२ ॥
 इति ते कथितं सर्वमादित्येश्वरमुत्तमम् ।
 सर्वपापहरं दिव्यं सर्वरोगविनाशनम् ॥ १५३.४३ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 आदित्येश्वरतीर्थमाहात्म्यवर्णनं नाम त्रिपञ्चाशदधिकशततमोऽध्यायः ॥

ऋKV अध्याय १५४

श्रीमार्कण्डेय उवाच -

नर्मदादक्षिणे कूले तीर्थं कलकलेश्वरम् ।
 विख्यातं सर्वलोकेषु स्वयं देवेन निर्मितम् ॥ १५४.१ ॥
 अन्धकं समरे हत्वा देवदेवो महेश्वरः ।
 सहितो देवगन्धर्वैः किन्नरैश्च महोरगैः ॥ १५४.२ ॥
 शङ्खतूर्यनिनादैश्च मृदङ्गपणवादिभिः ।
 वीणावेणुरवैश्चान्यैः स्तुतिभिः पुष्कलादिभिः ॥ १५४.३ ॥
 गायन्ति सामानि यजूंषि चान्ये छन्दांसि चान्ये ऋचमुद्गिरन्ति ।
 स्तोत्रैरनेकैरपरे गृणन्ति महेश्वरं तत्र महानुभावाः ॥ १५४.४ ॥
 प्रमथानां निनादेन कल्कलेन च बन्दिनाम् ।
 यस्मात्प्रतिष्ठितं लिङ्गं तस्माज्जातं तदाख्यया ॥ १५४.५ ॥
 तत्र तीर्थं तु यः स्नात्वा वीक्षेत्कलकलेश्वरम् ।
 वाजपेयात्परं पुण्यं स लभेन्मानवो भुवि ॥ १५४.६ ॥
 तेन पुण्येन पूतात्मा प्राणत्यागाद्दिवं व्रजेत् ।

आरूढः परमं यानं गीयमानोऽप्सरोगणैः ॥ १५४.७ ॥
उपभुज्य महाभोगान्कालेन महता ततः ।
मर्त्यलोके महात्मासौ जायते विमले कुले ॥ १५४.८ ॥
ब्राह्मणः सुभगो लोके वेदवेदाङ्गपारगः ।
व्याधिशोकविनिर्मुक्तो जीवेच्च शरदां शतम् ॥ १५४.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कलकलेश्वरतीर्थफलमाहात्म्यवर्णनं नाम चतुःपञ्चाशदधिकशततमोऽध्यायः ॥

ऋKV अध्याय १५५

श्रीमार्कण्डेय उवाच -

अतः परं प्रवक्ष्यामि सर्वतीर्थादनुत्तमम् ।
उत्तरे नर्मदाकूले शुक्लतीर्थं युधिष्ठिर ॥ १५५.१ ॥
तस्य तीर्थस्य चान्यानि पुण्यत्वाच्छुभदर्शनात् ।
पृथिव्यां सर्वतीर्थानि कलां नार्हन्ति षोडशीम् ॥ १५५.२ ॥

युधिष्ठिर उवाच -

तस्य तीर्थस्य माहात्म्यं श्रोतुमिच्छामि तत्त्वतः ।
भ्रातृभिः सहितः सर्वैस्तथान्यैर्द्विजसत्तमैः ॥ १५५.३ ॥

श्रीमार्कण्डेय उवाच -

शुक्लतीर्थस्य चोत्पत्तिमाकर्णय नरेश्वर ।
यस्य संदर्शनादेव ब्रह्महत्या प्रलीयते ॥ १५५.४ ॥
नर्मदा सरितां श्रेष्ठा सर्वपापप्रणाशिनी ।
यच्च बाल्यं कृतं पापं दर्शनादेव नश्यति ॥ १५५.५ ॥
मोक्षदानि न सर्वत्र शुक्लतीर्थमृते नृप ।
शुक्लतीर्थस्य माहात्म्यं पुराणे यच्छ्रुतं मया ॥ १५५.६ ॥
समागमे मुनीनां तु देवानां हि तथैव च ।
कथितं देवदेवेन शितिकण्ठेन भारत ।
कैलासे पर्वतश्रेष्ठे तते संकथयाम्यहम् ॥ १५५.७ ॥
पुरा कृतयुगस्यादौ तोषितुं गिरिजापतिम् ।
तपश्चचार विपुलं विष्णुर्वर्षसहस्रकम् ।

वायुभक्षो निराहारः शुक्लतीर्थे व्यवस्थितः ॥ १५५.८ ॥
 ततः प्रत्यक्षतामागाद्देवदेवो महेश्वरः ।
 प्रादुर्भूतस्तु सहसा तत्र तीर्थं नराधिप ॥ १५५.९ ॥
 क्रोशद्वयमिदं चक्रे भुक्तिमुक्तिप्रदायकम् ।
 तस्मिंस्तीर्थे नरः स्नात्वा मुच्यते सर्वकिल्बिषैः ॥ १५५.१० ॥
 गङ्गा कनखले पुण्या कुरुक्षेत्रे सरस्वती ।
 ग्रामे वा यदि वारण्ये पुण्या सर्वत्र नर्मदा ॥ १५५.११ ॥
 सर्वौषधीनामशनं प्रधानं सर्वेषु पेयेषु जलं प्रधानम् ।
 निद्रा सुखानां प्रमदा रतीनां सर्वेषु गात्रेषु शिरः प्रधानम् ॥ १५५.१२ ॥
 स्नातस्यापि यथा पुण्यं ललाटं नृपसत्तम ।
 शुक्लतीर्थं तथा पुण्यं नर्मदायां युधिष्ठिर ॥ १५५.१३ ॥
 सरितां च यथा गङ्गा देवतानां जनार्दनः ।
 शुक्लतीर्थं तथा पुण्यं नर्मदायां व्यवस्थितम् ॥ १५५.१४ ॥
 चतुष्पदानां सुरभिर्वर्णानां ब्राह्मणो यथा ।
 प्रधानं सर्वतीर्थानां शुक्लतीर्थं तथा नृप ॥ १५५.१५ ॥
 ग्रहाणां तु यथादित्यो नक्षत्राणां यथा शशी ।
 शिरो वा सर्वगात्राणां धर्माणां सत्यमिष्यते ॥ १५५.१६ ॥
 तथैव पार्थ तीर्थानां शुक्लतीर्थमनुत्तमम् ।
 दुर्विज्ञेयो यथा लोके परमात्मा सनातनः ॥ १५५.१७ ॥
 सुसूक्ष्मत्वादर्निर्देश्यः शुक्लतीर्थं तथा नृप ।
 मन्दप्रज्ञत्वमापन्ने महामोहसमन्वितः ॥ १५५.१८ ॥
 शुक्लतीर्थं ना जानाति नर्मदातटसंस्थितम् ।
 बहुनात्र किमुक्तेन धर्मपुत्र पुनः पुनः ॥ १५५.१९ ॥
 शुक्लतीर्थं महापुण्यं सम्प्राप्तं कल्मषक्षयात् ।
 योऽत्र दत्ते शुचिर्भूत्वा एकं रेवाजलाञ्जलिम् ॥ १५५.२० ॥
 कल्पकोटिसहस्राणि पितरस्तेन तर्पिताः ॥ १५५.२१ ॥
 एकः पुत्रो धरापृष्ठे पितृणामार्तिनाशनः ।
 चाणक्यो नाम राजाभूच्छुक्लतीर्थं च वेद सः ॥ १५५.२२ ॥

युधिष्ठिर उवाच -

कोऽसौ द्विजवरश्रेष्ठ चाणक्यो नाम नामतः ।
 शुक्लतीर्थस्य यो वेत्ता नान्यो वेत्ता हि कश्चन ॥ १५५.२३ ॥

केनोपायेन तत्तीर्थं तेन ज्ञातं धरातले ।
तदहं श्रोतुमिच्छामि परं कौतूहलं हि मे ॥ १५५.२४ ॥

श्रीमार्कण्डेय उवाच -

इक्ष्वाकुप्रभवो राजा नप्ता शुद्धोदनस्य च ।
चाणक्यो नाम राजर्षिर्बुभुजे पृथिवीमिमाम् ॥ १५५.२५ ॥
विक्रान्तो मतिमाञ्छूरः सर्वलोकैरवज्जितः ।
वज्जितः सहसा धूर्तवायसाभ्यां नृपोत्तमः ॥ १५५.२६ ॥

युधिष्ठिर उवाच -

कथं स वज्जितो राजा वायसाभ्यां कुतोऽथवा ।
पुरा येन प्रतिज्ञातं धीगर्भेण महात्मना ॥ १५५.२७ ॥
न जीवे वज्जितोऽन्येन प्राणांस्त्यक्ष्ये न संशयः ।
एतन्मे वद विप्रेन्द्र परं कौतूहलं मम ॥ १५५.२८ ॥

श्रीमार्कण्डेय उवाच -

आत्मानं वज्जितं ज्ञात्वा तदा संगृह्य वायसौ ।
प्रेषयामास तीव्रेण दण्डेन यमसादनम् ॥ १५५.२९ ॥
वायसावूचतुः ।
सुन्दोपसुन्दयोः पुत्रावावां काकत्वमागतौ ।
मा वधीस्त्वं महाभाग कस्मिंश्चित्कारणान्तरे ॥ १५५.३० ॥
तावावां कृतसंकल्पौ त्वया कोपेन मानद ।
निरस्तावनिरस्तौ वा यास्यावः परमां गतिम् ॥ १५५.३१ ॥
तदादेशय राजेन्द्र कृत्वा तव महत्प्रियम् ।
मुक्तशापौ भविष्यावो ब्रह्मणो वचनं तथा ॥ १५५.३२ ॥
तच्छ्रुत्वा काकवचनं चाणक्यो नृपसत्तमः ।
नाहं जीवे विदित्वैवं वज्जितः केन कर्हिचित् ॥ १५५.३३ ॥
तस्मात्तीर्थं विजानीतं यमस्य सदने द्विजौ ।
प्रेषयामि यथान्यायं श्रुत्वा तत्कथयिष्यथः ॥ १५५.३४ ॥
तेनैव मुक्तौ तौ काकौ स्रक्चन्दनविभूषितौ ।
शीघ्रगौ प्रेषयामास यमस्य सदनं प्रति ॥ १५५.३५ ॥

राजोवाच -

तत्र धर्मपुरं गत्वा विचरन्तावितस्ततः ।
यदि पृच्छति धर्मात्मा यमः संयमनो महान् ॥ १५५.३६ ॥
कुतो वामागतं ब्रूतं केन वा भूषितावुभौ ।
मदीया भारती तस्य कथनीया ह्यशङ्कितम् ॥ १५५.३७ ॥
इक्ष्वाकुसंभवो राजा चाणक्यो नाम धार्मिकः ।
द्वादशाहे मृतस्यास्य तर्पितावशनादिना ॥ १५५.३८ ॥
तच्छ्रुत्वा वचनं राज्ञो गतौ तौ यमसादनम् ।
क्रीडितौ प्राङ्गणे तस्य स्रक्चन्दनविभूषितौ ।
धर्मराजेन तौ दृष्टौ पृष्टौ धृष्टौ च वायसौ ॥ १५५.३९ ॥

यम उवाच -

कुतः स्थानात्समायातौ केन वा भूषितावुभौ ।
वृत्तं वै कथ्यतामेतद्वायसावविशङ्कया ॥ १५५.४० ॥
काकावूचतुः ।
इक्ष्वाकुसंभवो राजा चाणक्यो नाम धार्मिकः ।
द्वादशाहे मृतस्यास्य तर्पितावशनादिभिः ॥ १५५.४१ ॥
तयोस्तद्वचनं श्रुत्वा सदा वैवस्वतो यमः ।
चित्रगुप्तं कलिं कालं वीक्ष्यतामिदमब्रवीत् ॥ १५५.४२ ॥
अण्डजस्वेदजातीनां भूतानां सचराचरे ।
विहितं लोककर्तृणां सान्निध्यं ब्रह्मणा मम ॥ १५५.४३ ॥
गतः कुत्र दुराचारश्चाणक्यो नामतस्त्वह ।
अन्विष्यतां पुराणेषु त्वितिहासेषु या गतिः ॥ १५५.४४ ॥
ततस्तैर्धर्मपालैस्तु धर्मराजप्रचोदितैः ।
निरीक्षिता पुराणोक्ता कर्मजा गतिरागतिः ॥ १५५.४५ ॥
ततः प्रोवाच वचनं धर्मो धर्मभृतां वरः ।
शृण्वतां धर्मपालानां मेघगम्भीरया गिरा ॥ १५५.४६ ॥
शुक्लतीर्थे मृतानां तु नर्मदाविमले जले ।
अण्डजस्वेदजातीनां न गतिर्मम सन्निधौ ॥ १५५.४७ ॥
तत्तीर्थं धार्मिकं लोके ब्रह्मविष्णुमहेश्वरैः ।
निर्मितं परया भक्त्या लोकानां हितकाम्यया ॥ १५५.४८ ॥
पापोपपातकैर्युक्ता ये नरा नर्मदाजले ।
शुक्लतीर्थे मृताः शुद्धा न ते मद्विषयाः क्वचित् ॥ १५५.४९ ॥

एतच्छ्रुत्वा तु वचनं तौ काकौ यमभाषितम् ।
 आगतौ शीघ्रगौ पार्थ दृष्ट्वा यमपुरं महत् ॥ १५५.५० ॥
 पृष्ठौ तौ प्रणतौ राजा यथावृत्तं यथाश्रुतम् ।
 कथयामासतुः पार्थ दानवौ काकतां गतौ ॥ १५५.५१ ॥
 अस्मात्स्थानादगतावावां यमस्य पुरमुत्तमम् ।
 पृथिव्या दक्षिणे भागे ह्यतीत्य बहुयोनिजम् ॥ १५५.५२ ॥
 तत्पुरं कामगं दिव्यं स्वर्णप्राकारतोरणम् ।
 अनेकगृहसम्बाधं मणिकाञ्चनभूषितम् ॥ १५५.५३ ॥
 चतुष्पथैश्चत्वरैश्च घण्टामार्गोपशोभितम् ।
 उद्यानवनसंछन्नं पद्मिनीखण्डमन्दितम् ॥ १५५.५४ ॥
 हंससारससंघुष्टं कोकिलाकुलसंकुलम् ।
 सिंहव्याघ्रगजाकीर्णमृक्षवानरसेवितम् ॥ १५५.५५ ॥
 नरनारीसमाकीर्णं नित्योत्सवविभूषितम् ।
 शंखदुन्दुभिर्निर्घोषैर्वीणावेणुनिनादितम् ॥ १५५.५६ ॥
 यममार्गेऽपि विहितं स्वर्गलोकमिवापरम् ।
 गतौ तत्र पुनश्चान्यैर्यमदूतैर्यमाज्ञया ॥ १५५.५७ ॥
 विदितौ प्रेषितौ तत्र यत्र देवो जगत्प्रभुः ।
 प्राणस्य भीत्या दृष्टोऽसौ सिंहासनगतः प्रभुः ॥ १५५.५८ ॥
 महाकायो महाजङ्घो महास्कन्धो महोदरः ।
 महावक्षा महाबाहुर्महावक्त्रेक्षणो महान् ॥ १५५.५९ ॥
 महामहिषमारूढो महामुकुटभूषितः ।
 तत्रान्यश्च कलिः कालश्चित्रगुप्तो महामतिः ॥ १५५.६० ॥
 समागतौ तदा दृष्टौ मध्ये ज्वलितपावकौ ।
 पुण्यपापानि जन्तूनां श्रुतिस्मृत्यर्थपारगौ ॥ १५५.६१ ॥
 विचारयन्तौ सततं तिष्ठाते तौ दिवानिशम् ।
 ततो हयावां प्रणामान्ते यमेन यममूर्तिना ॥ १५५.६२ ॥
 पृष्ठावागमने हेतुं तमब्रूव शृणुष्व तत् ।
 उज्जयिन्यां महीपालश्चाणक्योऽभूत्प्रतापवान् ॥ १५५.६३ ॥
 द्वादशाहे मृतस्यास्य भुक्त्वा प्राप्तौ यमालयम् ।
 ततोऽस्माकं वचः श्रुत्वा कम्पयित्वा शिरो यमः ॥ १५५.६४ ॥
 उवाच वचनं सत्यं सभामध्ये हसन्निव ।
 अस्ति तत्कारणं येन चाणक्यः पापपूरुषः ॥ १५५.६५ ॥

नायातो मम लोके तु सर्वपापभयंकरे ।
 शुक्लतीर्थे मृतानां तु नर्मदायां परं पदम् ॥ १५५.६६ ॥
 जायते सर्वजन्तूनां नात्र काचिद्विचारणा ।
 अवशः स्ववशो वापि जन्तुस्तत्क्षेत्रमण्डले ॥ १५५.६७ ॥
 मृतः स वै न सन्देहो रुद्रस्यानुचरो भवेत् ।
 तद्धर्मवचनं श्रुत्वा निर्गत्य नगराद्बहिः ॥ १५५.६८ ॥
 पश्यन्तौ विविधां घोरां नरके लोकयातनाम् ।
 त्रिंशत्कोट्यो हि घोराणां नरकाणां नृपोत्तम ॥ १५५.६९ ॥
 दृष्टा भीतौ परामार्तिगतौ तत्र महापथि ।
 नरको रौरवस्तत्र महारौरव एव च ॥ १५५.७० ॥
 पेषणः शोषणश्चैव कालसूत्रोऽस्थिभञ्जनः ।
 तामिस्रश्चान्धतामिस्रः कृमिपूतिवहस्तथा ॥ १५५.७१ ॥
 दृष्टश्चान्यो महाज्वालस्तत्रैव विषभोजनः ।
 नरकौ दंशमशकौ तथा यमलपर्वतौ ॥ १५५.७२ ॥
 नदी वैतरणी दृष्टा सर्वपापप्रणाशिनी ।
 शीतलं सलिलं यत्र पिबन्ति ह्यमृतोपमम् ॥ १५५.७३ ॥
 तदेव नीरं पापानां शोणितं परिवर्तते ।
 असिपत्रवनं चान्यद्दृष्टान्या महती शिला ॥ १५५.७४ ॥
 अग्निपुंजनिभाकारा विशाला शाल्मली परा ।
 इत्यादयस्तथैवान्ये शतसाहस्रसंज्ञिताः ॥ १५५.७५ ॥
 घोरघोरतरा दृष्टाः क्लिश्यन्ते यत्र मानवाः ।
 वाचिकैर्मानसैः पापैः कर्मजैश्च पृथग्विधैः ॥ १५५.७६ ॥
 अहंकारकृतैर्दोषैर्मायावचनपूर्वकैः ।
 पिता माता गुरुर्भ्राता अनाथा विकलेन्द्रियाः ॥ १५५.७७ ॥
 भ्रमन्ति नोद्धृता येषां गतिस्तेषां हि रौरवे ।
 तत्र ते द्वादशाब्दानि क्षपित्वा रौरवेऽधमाः ॥ १५५.७८ ॥
 इह मानुष्यके लोके दीनान्धाश्च भवन्ति ते ।
 देवब्रह्मस्वहर्तृणां नराणां पापकर्मणाम् ॥ १५५.७९ ॥
 महारौरवमाश्रित्य ध्रुवं वासो यमालये ।
 ततः कालेन महता पापाः पापेन वेष्टिताः ॥ १५५.८० ॥
 जायन्ते कण्टकैर्भिन्नाः कोशे वा कोशकारकाः ।
 मृगपक्षिविहङ्गानां घातका मांसभक्षकाः ॥ १५५.८१ ॥

पेषणं नरकं यान्ति शोषणं जीवबन्धनात् ।
 तत्रत्यां यातनां घोरां सहित्वा शास्त्रचोदिताम् ॥ १५५.८२ ॥
 इह मानुष्यतां प्राप्य पङ्गवबन्धबधिरा नराः ।
 गवार्थं ब्राह्मणार्थं च हयनृतं वदतामिह ॥ १५५.८३ ॥
 पतनं जायते पुंसां नरके कालसूत्रके ।
 तत्रत्या यातना घोरा विहिता शास्त्रकर्तृभिः ॥ १५५.८४ ॥
 भुक्त्वा समागता हयत्र ते यास्यन्त्यन्त्यजां गतिम् ।
 बन्धयन्ति च ये जीवांस्त्यक्त्वात्मकुलसन्ततिम् ॥ १५५.८५ ॥
 पतन्ति नात्र सन्देहो नरके तेऽस्थिभञ्जने ।
 तत्र वर्षशतस्यान्त इह मानुष्यतां गताः ॥ १५५.८६ ॥
 कुब्जा वामनकाः पापा जायन्ते दुःखभागिनः ।
 ये त्यजन्ति स्वकां भार्या मूढाः पण्डितमानिनः ॥ १५५.८७ ॥
 ते यान्ति नरकं घोरं तामिस्रं नात्र संशयः ।
 तत्र वर्षशतस्यान्ते इह मानुष्यतां गताः ॥ १५५.८८ ॥
 दुश्चर्माणो दुर्भगाश्च जायन्ते मानवा हि ते ।
 मानकूटं तुलाकूटं कूटकं तु वदन्ति ये ॥ १५५.८९ ॥
 नरके तेऽन्धतामिस्रे प्रपच्यन्ते नराधमाः ।
 शतसाहस्रिकं कालमुषित्वा तत्र ते नराः ॥ १५५.९० ॥
 इह शत्रुगृहे त्वन्धा भ्रमन्ते दीनमूर्तयः ।
 पितृदेवद्विजेभ्योऽन्नमदत्त्वा येऽत्र भुञ्जते ॥ १५५.९१ ॥
 नरके कृमिभक्ष्ये ते पतन्ति स्वात्मपोषकाः ।
 ततः प्रसूतिकाले हि कृमिभुक्तश्च सव्रणः ॥ १५५.९२ ॥
 जायतेऽशुचिगन्धोऽत्र परभाग्योपजीवकः ।
 स्वकर्मविच्युताः पापा वर्णाश्रमविवर्जिताः ॥ १५५.९३ ॥
 नरके पूयसम्पूर्णं क्लिश्यन्ते हययुतं समाः ।
 पूर्णं तत्र ततः काले प्राप्य मानुष्यकं भवम् ॥ १५५.९४ ॥
 उद्वेजनीया भूतानां जायन्ते व्याधिभिर्वृताः ।
 अग्निदो गरदश्चैव लोभमोहान्वितो नरः ॥ १५५.९५ ॥
 नरके विषसम्पूर्णं निमज्जति दुरात्मवान् ।
 तत्र वर्षशतात्कालादुन्मज्जनमवस्थितः ॥ १५५.९६ ॥
 भुवि मानुषतां प्राप्य कृपणो जायते पुनः ।
 पादुकोपानहौ छत्रं शय्यां प्रावरणानि च ॥ १५५.९७ ॥

अदत्त्वा दंशमशकैर्भक्ष्यन्ते जन्यसप्ततिम् ।
 पितुर्द्रव्यापहर्तारस्ताडनक्रोशने रताः ॥ १५५.९८ ॥
 पीडनं क्रियते तेषां यत्र तौ युग्मपर्वतौ ।
 या सा वैतरणी घोरा नदी रक्तप्रवाहिनी ॥ १५५.९९ ॥
 पिबन्ति रुधिरं तत्र येऽभियान्ति रजस्वलाम् ।
 असिपत्रवने घोरे पीड्यन्ते पापकारिणः ॥ १५५.१०० ॥
 परपीडाकरा नित्यं ये नरोऽन्त्यजगामिनः ।
 गुरुदाररतानां तु महापातकिनामपि ॥ १५५.१०१ ॥
 शिलावगूहनं तेषां जायते जन्मसप्ततिम् ।
 ज्वलन्तीमायसीं घोरां बहुकण्टकसंवृताम् ॥ १५५.१०२ ॥
 शाल्मलीं तेऽवगूहन्ति परदाररता हि ये ।
 परस्य योषितं हत्वा ब्रह्मस्वमपहृत्य च ॥ १५५.१०३ ॥
 अरण्ये निर्जले देशे स भवेत्क्रूरराक्षसः ।
 देवस्वं ब्राह्मणस्वं च लोभेनैवाहरेच्च यः ॥ १५५.१०४ ॥
 स पापात्मा परे लोके गृध्रोच्छिष्टेन जीवति ।
 एवमादीनि पापानि भुञ्जन्ते यमशासनात् ॥ १५५.१०५ ॥
 येषां तु दर्शनादेव श्रवणाज्जायते भयम् ।
 तथा दानफलं चान्ये भुञ्जाना यममन्दिरे ॥ १५५.१०६ ॥
 दृष्टाः श्रुतं कथयतां दूतानां च यमाज्ञया ।
 रथैरन्ये गजैरन्ये केचिद्वाजिभिरावृताः ॥ १५५.१०७ ॥
 दृष्टास्तत्र महाभाग तपःसंचयसंस्थिताः ।
 गोदाता स्वर्णदाता च भूमिरत्नप्रदा नराः ॥ १५५.१०८ ॥
 शय्याशनगृहादीनां स लोकः कामदो नृणाम् ।
 अन्नं पानीयसहितं ददते येऽत्र मानवाः ॥ १५५.१०९ ॥
 तत्र तृप्ताः सुसंतुष्टाः क्रीडन्ते यमसादने ।
 अत्र यद्दीयते दानमपि वालाग्रमात्रकम् ॥ १५५.११० ॥
 तदक्षयफलं सर्वं शुक्लतीर्थे नृपोत्तम ।
 एतत्ते कथितं सर्वं यद्दृष्टं यच्च वै श्रुतम् ॥ १५५.१११ ॥
 कुरुष्व यदभिप्रेतं यदि शक्नोषि मुच्यताम् ।
 तयोस्तद्वचनं श्रुत्वा चाणक्यो हृष्टमानसः ॥ १५५.११२ ॥
 विसर्जयामास खगावभिनन्द्य पुनःपुनः ।
 ताभ्यां गताभ्यां सर्वस्वं दत्त्वा विप्रेषु भारत ॥ १५५.११३ ॥

कामक्रोधौ परित्यज्य जगामामरपर्वतम् ।
 तत्र बद्ध्वोडुपं गाढं कृष्णरज्ज्वावलम्बितम् ॥ १५५.११४ ॥
 प्लवमानोऽशु ध्यायन्देवं जनार्दनम् ।
 आरोग्यं भास्करादिच्छेद्धनं वै जातवेदसः ॥ १५५.११५ ॥
 प्राप्नोति ज्ञानमीशानान्मोक्षं प्राप्नोति केशवात् ।
 नीलं रक्तं तदभवन्मेचकं यद्धि सूत्रकम् ॥ १५५.११६ ॥
 शुद्धस्फटिकसङ्काशं दृष्ट्वा रज्जुं महामतिः ।
 आप्लुत्य विमले तोये गतोऽसौ वैष्णवं पदम् ॥ १५५.११७ ॥
 गायन्ति यद्वेदविदः पुराणं नारायणं शाश्वतमच्युताह्वयम् ।
 प्राप्तः स तं राजसुतो महात्मा निक्षिप्य देहं शुभशुक्लतीर्थे ॥ १५५.११८ ॥
 एषा ते कथिता राजन्सिद्धिश्चाणक्यभूभृतः ।
 तथान्यत्तव वक्ष्यामि शृणुष्वैकाग्रमानसः ॥ १५५.११९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 चाणक्यसिद्धिप्राप्तिवर्णनं नाम पञ्चपञ्चाशदधिकशततमोऽध्यायः ॥

ऋKV अध्याय १५६

श्रीमार्कण्डेय उवाच -

नास्ति लोकेषु ततीर्थं पृथिव्यां यन्नरेश्वर ।
 शुक्लतीर्थेन सदृशमुपमानेन गीयते ॥ १५६.१ ॥
 शुक्लतीर्थं महातीर्थं नर्मदायां व्यवस्थितम् ।
 प्रागुदकप्रवणे देशे मुनिसङ्घनिषेवितम् ॥ १५६.२ ॥
 वैशाखे च तथा मासि कृष्णपक्षे चतुर्दशी ।
 कैलासादुमया सार्द्धं स्वयमायाति शङ्करः ॥ १५६.३ ॥
 मध्याह्नसमये स्नात्वा पश्यत्यात्मानमात्मना ।
 ब्रह्मविष्ण्वन्द्रसहितः शुक्लतीर्थं समाहितः ॥ १५६.४ ॥
 कार्तिक्यां तु विशेषेण वैशाख्यां च नरोत्तम ।
 ब्रह्मविष्णुमहादेवान् स्नात्वा पश्यति तद्दिने ॥ १५६.५ ॥
 देवराजः सुरैः सार्द्धं वायुमार्गव्यवस्थितः ।
 कृष्णपक्षे चतुर्दश्यां स्नात्वा पश्यति शङ्करम् ॥ १५६.६ ॥
 गन्धर्वाप्सरसो यक्षाः सिद्धविद्याधरोरगाः ।

तद्दिने तेऽपि देवेशं दृष्ट्वा मुञ्चन्ति किल्बिषम् ॥ १५६.७ ॥
 अर्धयोजनविस्तारं तदर्द्धेनैव चायतम् ।
 शुक्लतीर्थं महापुण्यं महापातकनाशनम् ॥ १५६.८ ॥
 यत्र स्थितैः प्रदृश्यन्ते वृक्षाग्राणि नरोत्तमैः ।
 तत्र स्थिता महापापैर्मुच्यन्ते पूर्वसंचितैः ॥ १५६.९ ॥
 पापोपपातकैर्युक्तो नरः स्नात्वा प्रमुच्यते ।
 उपार्जिता विनश्येत भ्रूणहत्यापि दुस्त्यजा ॥ १५६.१० ॥
 यस्मात्तत्रैव देवेश उमया सह तिष्ठति ।
 वैशाख्यां च विशेषेण कैलासादेति शङ्करः ॥ १५६.११ ॥
 तेन तीर्थं महापुण्यं सर्वपातकनाशनम् ।
 कथितं ब्रह्मणा पूर्वं मया तव तथा नृप ॥ १५६.१२ ॥
 रजकेन यथा धौतं वस्त्रं भवति निर्मलम् ।
 तथा तत्र वपुःस्नानं पुरुषस्य भवेच्छुचि ॥ १५६.१३ ॥
 पूर्वं वयसि पापानि कृत्वा पुष्टानि मानवः ।
 अहोरात्रोषितो भूत्वा शुक्लतीर्थं व्यपोहति ॥ १५६.१४ ॥
 शुक्लतीर्थं महाराज राकां रेवाजलाञ्जलिम् ।
 कल्पकोटिसहस्राणि दत्त्वा स्युः पितरः शिवाः ॥ १५६.१५ ॥
 न माता न पिता बन्धुः पतनं नरकार्णवे ।
 उद्धरन्ति यथा पुण्यं शुक्लतीर्थं नरेश्वर ॥ १५६.१६ ॥
 तपसा ब्रह्मचर्येण न तां गच्छन्ति सद्गतिम् ।
 शुक्लतीर्थं मृतो जन्तुर्देहत्यागेन यां लभेत् ॥ १५६.१७ ॥
 कार्तिकस्य तु मासस्य कृष्णपक्षे चतुर्दशीम् ।
 घृतेन स्नापयेद्देवमुपोष्य प्रयतो नरः ॥ १५६.१८ ॥
 स्नात्वा प्रभाते रेवायां दद्यात्सघृतकम्बलम् ।
 सहिरण्यं यथाशक्ति देवमुद्दिश्य शङ्करं ॥ १५६.१९ ॥
 देवस्य पूरणं कुर्याद्घृतेन घृतकम्बलम् ।
 स गच्छति महातेजाः शिवलोकं मृतो नरः ॥ १५६.२० ॥
 एकविंशकुलोपेतो यावदाभूतसम्प्लवम् ।
 शुक्लतीर्थं नरः स्नात्वा हयुमां रुद्रं च योऽर्चयेत् ॥ १५६.२१ ॥
 गन्धपुष्पादिधूपैश्च सोऽश्वमेधफलं लभेत् ।
 मासोपवासं यः कुर्यात्तत्र तीर्थं नरेश्वर ॥ १५६.२२ ॥
 मुच्यते स महत्पापैः सप्तजन्मसुसंचितैः ।

उष्ट्रीक्षीरमविक्षीरं नवश्राद्धे च भोजनम् ॥ १५६.२३ ॥
 वृषलीगमनं चैव तथाभक्ष्यस्य भक्षणम् ।
 अविक्रयेऽनृते पापं माहिषेऽयाज्ययाजके ॥ १५६.२४ ॥
 वार्द्धुष्ये पङ्क्तिगरदे देवब्राह्मणदूषके ।
 एवमादीनि पापानि तथान्यान्यपि भारत ॥ १५६.२५ ॥
 चान्द्रायणेन नश्यन्ति शुक्लतीर्थे न संशयः ।
 शुक्लतीर्थे तु यः स्नात्वा तर्पयेत्पितृदेवताः ॥ १५६.२६ ॥
 तस्य ते द्वादशाब्दानि तृप्तिं यान्ति सुतर्पिताः ।
 पादुकोपानहौ छत्रं शय्यामासनमेव च ॥ १५६.२७ ॥
 सुवर्णं धनधान्यं च श्राद्धं युक्तहलं तथा ।
 अन्नं पानीयसंहितं तस्मिंस्तीर्थे ददन्ति ये ॥ १५६.२८ ॥
 हृष्टाः पुष्टा मृता यान्ति शिवलोकं न संशयः ।
 तत्र तीर्थे तु यो भक्त्या शिवमुद्दिश्य भारत ॥ १५६.२९ ॥
 भिक्षामात्रं तथान्नं ये तेऽपि स्वर्यान्ति वै नराः ।
 यज्विनां व्रतिनां चैव तत्र तीर्थनिवासिनाम् ॥ १५६.३० ॥
 अपि वालाग्रमात्रं हि दत्तं भवति चाक्षयम् ।
 अग्निप्रवेशं यः कुर्याच्छुक्लतीर्थे समाहितः ॥ १५६.३१ ॥
 रागद्वेषविनिर्मुक्तो हृदि ध्यात्वा जनार्दनम् ।
 सर्वकामसुसम्पूर्णः स गच्छेद्दारुणं पुरम् ॥ १५६.३२ ॥
 न रोगो न जरा तत्र यत्र देवोऽंभसां पतिः ।
 अनाशकं तु यः कुर्यात्तस्मिंस्तीर्थे युधिष्ठिर ॥ १५६.३३ ॥
 अनिवर्तिका गतिस्तस्य रुद्रलोकादसंशयम् ।
 अवशः स्ववशो वापि जन्तुस्तत्क्षेत्रमण्डले ॥ १५६.३४ ॥
 मृतः स तु न सन्देहो रुद्रस्यानुचरो भवेत् ।
 शुक्लतीर्थे तु यः कन्यां शक्त्या दद्यादलंकृताम् ॥ १५६.३५ ॥
 विधिना यो नृपश्रेष्ठ कुरुते वृषमोक्षणम् ।
 तस्य यत्फलमुद्दिष्टं पुराणे रुद्रभाषितम् ॥ १५६.३६ ॥
 तदहं सम्प्रवक्ष्यामि शृणुष्वैकमना नृप ।
 यावन्तो रोमकूपाः स्युः सर्वाङ्गेषु पृथक्पृथक् ॥ १५६.३७ ॥
 तावद्वर्षसहस्राणि रुद्रलोके महीयते ।
 शुक्लतीर्थे तु यददत्तं ग्रहणे चन्द्रसूर्ययोः ॥ १५६.३८ ॥
 वर्धते तद्गुणं तावद्दिनानि दश पञ्च च ।

शुक्लतीर्थं शुचिर्भूत्वा यः करोति प्रदक्षिणम् ॥ १५६.३९ ॥
 पृथ्वी प्रदक्षिणा तेन कृता यत्तस्य तत्फलम् ।
 शोभनं मिथुनं यस्तु रुद्रमुद्दिश्य पूजयेत् ॥ १५६.४० ॥
 सप्त जन्मानि तस्यैव वियोगो न च वै क्वचित् ।
 एतत्ते कथितं राजन् संक्षेपेण फलं महत् ॥ १५६.४१ ॥
 शुक्लतीर्थस्य यत्पुण्यं यथा देवाच्छ्रुतं मया ।
 य इदं शृणुयाद्भक्त्या पुराणे विहितं फलम् ॥ १५६.४२ ॥
 स लभेन्नात्र सन्देहः सत्यं सत्यं पुनः पुनः ।
 पुत्रार्थी लभते पुत्रं धनार्थी लभते धनम् ॥ १५६.४३ ॥
 मोक्षार्थी लभते मोक्षं स्नानदानफलं महत् ॥ १५६.४४ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शुक्लतीर्थमहात्म्यवर्णनं नाम षट्पञ्चाशदधिकशततमोऽध्यायः ॥

ऋKV अध्याय १५७

श्रीमार्कण्डेय उवाच -

तस्यैवानन्तरं राजञ्छुक्लतीर्थसमीपतः ।
 वासुदेवस्य तीर्थं तु सर्वलोकेषु पूजितम् ॥ १५७.१ ॥
 तद्धि पुण्यं सुविख्यातं नर्मदायां पुरातनम् ।
 यत्र हुङ्कारमात्रेण रेवा क्रोशं जगाम सा ॥ १५७.२ ॥
 यदा प्रभृति राजेन्द्र हुङ्कारेण गता सरित् ।
 तदाप्रभृति स स्वामी हुङ्कारः शब्दितो बुधैः ॥ १५७.३ ॥
 हुङ्कारतीर्थं यः स्नात्वा पश्यत्यव्ययमच्युतम् ।
 स मुच्यते नरः पापैः सप्तजन्म कृतैरपि ॥ १५७.४ ॥
 संसारार्णवमग्नानां नराणां पापकर्मिणाम् ।
 नैवोद्धर्ता जगन्नाथं विना नारायणं परः ॥ १५७.५ ॥
 सा जिह्वा या हरिं स्तौति तच्चित्तं यत्तदर्पितम् ।
 तावेव केवलौ श्लाघ्यौ यौ तत्पूजाकरौ करौ ॥ १५७.६ ॥
 सर्वदा सर्वकार्येषु नास्ति तेषाममङ्गलम् ।
 येषां हृदिस्थो भगवान्मङ्गलायतनो हरिः ॥ १५७.७ ॥
 यदन्यद्देवतार्चायाः फलं प्राप्नोति मानवः ।

साष्टाङ्गप्रणिपातेन तत्फलं लभते हरेः ॥ १५७.८ ॥
 रेणुगुण्ठितगात्रस्य यावन्तोऽस्य रजःकणाः ।
 तावद्वर्षसहस्राणि विष्णुलोके महीयते ॥ १५७.९ ॥
 सम्मार्जनाभ्युक्षणलेपनेन तदालये नश्यति सर्वपापम् ।
 नारी नराणां परया तु भक्त्या दृष्ट्वा तु रेवां नरसत्तमस्य ॥ १५७.१० ॥
 येनार्चितो भगवान्वासुदेवो जन्मार्जितं नश्यति तस्य पापम् ।
 स याति लोकं गरुडध्वजस्य विधूतपापः सुरसङ्घपूज्यताम् ॥ १५७.११ ॥
 शाठ्येनापि नमस्कारं प्रयुञ्जंश्चक्रपाणिनः ।
 सप्तजन्मार्जितं पापं गच्छत्याशु न संशयः ॥ १५७.१२ ॥
 पूजायां प्रीयते रुद्रो जपहोमैर्दिवाकरः ।
 शङ्खचक्रगदापाणिः प्रणिपातेन तुष्यति ॥ १५७.१३ ॥
 भवजलधिगतानां द्वन्द्ववाताहतानां सुतदुहितृकलत्राणभारादितानाम् ।
 विषमविषयतोये मज्जतामप्लवानां भवति शरणमेको विष्णुपोतो नराणाम् ॥ १५७.१४ ॥
 हुङ्कारतीर्थं राजेन्द्र शुभं वा यदि वाशुभम् ।
 यत्कृतं पुरुषव्याघ्र तन्नश्यति न कर्हिचित् ॥ १५७.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 हुङ्कारस्वामितीर्थमाहात्म्यवर्णनं नाम सप्तपञ्चाशदधिकशततमोऽध्यायः ॥

ऋKV अध्याय १५८

श्रीमार्कण्डेय उवाच -

ततो गच्छेत्परं तीर्थं सङ्गमेश्वरमुत्तमम् ।
 नर्मदादक्षिणे कूले सर्वपापभयापहम् ॥ १५८.१ ॥
 धनदस्तत्र विश्रान्तो मुहूर्तं नृपसत्तम ।
 पितृलोकात्समायातः कैलासं धरणीधरम् ॥ १५८.२ ॥
 प्रत्ययार्थं नृपश्रेष्ठ हयद्यापि धरणीतले ।
 कृष्णवर्णा हि पाषाणा दृश्यन्ते स्फटिकोज्ज्वलाः ॥ १५८.३ ॥
 विन्ध्यनिर्झरनिष्क्रान्ता पुण्यतोया सरिद्वरा ।
 प्रविष्टा नर्मदातोये सर्वपापप्रणाशने ॥ १५८.४ ॥
 सङ्गमे तत्र यः स्नात्वा पूजयेत्सङ्गमेश्वरम् ।
 अश्वमेधस्य यज्ञस्य फलं प्राप्नोत्यसंशयम् ॥ १५८.५ ॥

घण्टापताकावितनं यो ददेत्सङ्गमेश्वरे ।
 हंसयुक्तविमानस्थो दिव्यस्त्रीशतसंवृतः ॥ १५८.६ ॥
 स रुद्रपदमाप्नोति रुद्रस्यानुचरो भवेत् ।
 दधि भक्ते न देवस्य यः कुर्याल्लिङ्गपूरणम् ॥ १५८.७ ॥
 सिक्थसंख्यं शिवे लोके स वसेत्कालमीप्सितम् ।
 श्रीफलैः पूरयेल्लिङ्गं निःस्वो भूत्वा भवस्य तु ॥ १५८.८ ॥
 सोऽपि तत्फलमाप्नोति गतः स्वर्गे नरेश्वर ।
 अक्षया सन्ततिस्तस्य जायते सप्तजन्मसु ॥ १५८.९ ॥
 स्नपनं देवदेवस्य दध्ना मधुघृतेन वा ।
 यः करोति विधानेन तस्य पुण्यफलं शृणु ॥ १५८.१० ॥
 धृतक्षीरवहा नद्यो यत्र वृक्षा मधुस्रवाः ।
 तत्र ते मानवा यान्ति सुप्रसन्ने महेश्वरे ॥ १५८.११ ॥
 पत्रं पुष्पं फलं तोयं यस्तु दद्यान्महेश्वरे ।
 तत्सर्वं सप्तजन्मानि ह्यक्षयं फलमश्नुते ॥ १५८.१२ ॥
 सर्वेषामेव पात्राणां महापात्रं महेश्वरः ।
 तस्मात्सर्वप्रयत्नेन पूजनीयो महेश्वरः ॥ १५८.१३ ॥
 ब्रह्मचर्यस्थितो नित्यं यस्तु पूजयते शिवम् ।
 इह जीवन्स देवेशो मृतो गच्छेदनामयम् ॥ १५८.१४ ॥
 शिवे तु पूजिते पार्थ यत्फलं प्राप्यते बुधैः ।
 योगीन्द्रे चैव तत्पार्थ पूजिते लभते फलम् ॥ १५८.१५ ॥
 ते धन्यास्ते महात्मानस्तेषां जन्म सुजीवितम् ।
 येषां गृहेषु भुञ्जन्ति शिवभक्तिरता नराः ॥ १५८.१६ ॥
 संनिरुध्येन्द्रियग्रामं यत्रयत्र वसेन्मुनिः ।
 तत्र तत्र कुरुक्षेत्रं नैमिषं पुष्कराणि च ॥ १५८.१७ ॥
 यत्फलं वेदविदुषि भोजिते शतसंख्यया ।
 तत्फलं जायते पार्थ ह्येकेन शिवयोगिना ॥ १५८.१८ ॥
 यत्र भुञ्जति भस्माङ्गी मूर्खो वा यदि पण्डितः ।
 तत्र भुञ्जति देवेशः सपत्नीको वृषध्वजः ॥ १५८.१९ ॥
 विप्राणां वेदविदुषां कोटिं संभोज्य यत्फलम् ।
 भिक्षामात्रप्रदानेन तत्फलं शिवयोगिनाम् ॥ १५८.२० ॥
 सङ्गमेश्वरमासाद्य प्राणत्यागं करोति यः ।
 न तस्य पुनरावृत्तिः शिवलोकात्कदाचन ॥ १५८.२१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सङ्गमेश्वरतीर्थमाहात्म्यवर्णनं नामाष्टपञ्चाशदधिकशततमोऽध्यायः ॥

ऋKV अध्याय १५९

श्रीमार्कण्डेय उवाच -

ततो गच्छेन्महाराज तीर्थं परमपावनम् ।
नर्मदायां सुदुष्प्रापं सिद्धं ह्यनरकेश्वरम् ॥ १५९.१ ॥
तस्मिंस्तीर्थे नरः स्नात्वा पापकर्मापि भारत ।
न पश्यति महाघोरं नरकद्वारसंज्ञिकम् ॥ १५९.२ ॥

युधिष्ठिर उवाच -

शुभाशुभफलैस्तात भुक्तभोगा नरास्त्वह ।
जायन्ते लक्षणैर्यैस्तु तानि मे वद सत्तम ॥ १५९.३ ॥
यथा निर्गच्छते जीवस्त्यक्त्वा देहं न पश्यति ।
तथा गच्छन्पुनर्देहं पञ्चभूतसमन्वितः ॥ १५९.४ ॥
त्वगस्थिमांसमेदोऽसृक्केशस्नायुशतैः सह ।
विष्णुत्रयेतःसङ्घाते का संज्ञा जायते नृणाम् ॥ १५९.५ ॥
एवमुक्तः स मार्कण्डः कथयामास योगवित् ।
ध्यात्वा सनातनं सर्वं देवदेवं महेश्वरम् ॥ १५९.६ ॥

मार्कण्डेय उवाच -

शृणु पार्थ महाप्रश्नं कथयामि यथाश्रुतम् ।
सकाशाद्ब्रह्मणः पूर्वमृषिदेवसमागमे ॥ १५९.७ ॥
गुरुरात्मवतां शास्ता राजा शास्ता दुरात्मनाम् ।
इह प्रच्छन्नपापानां शास्ता वैवस्वतो यमः ॥ १५९.८ ॥
अचीर्णप्रायश्चित्तानां यमलोके ह्यनेकधा ।
यातनाभिर्वियुक्तानामनेकां जीवसन्ततिम् ॥ १५९.९ ॥
गत्वा मनुष्यभावे तु पापचिह्ना भवन्ति ते ।
तत्तेऽहं सम्प्रवक्ष्यामि शृणुष्वैकमना नृप ॥ १५९.१० ॥
सहित्वा यातनां सर्वां गत्वा वैवस्वतक्षयम् ।
विस्तीर्णयातना ये तु लोकमायान्ति चिह्निताः ॥ १५९.११ ॥

गद्गदोऽनृतवादी स्यान्मूकश्चैव गवानृते ।
 ब्रह्महा जायते कुष्ठी श्यावदन्तस्तु मद्यपः ॥ १५९.१२ ॥
 कुनखी स्वर्णहरणाददुःश्चर्मा गुरुतल्पगः ।
 संयोगी हीनयोनिः स्याद्दरिद्रोऽदत्तदानतः ॥ १५९.१३ ॥
 ग्रामशूकरतां याति ह्ययाज्ययाजको नृप ।
 खरो वै बहुयाजी स्याच्छ्वानिमन्त्रितभोजनात् ॥ १५९.१४ ॥
 अपरीक्षितभोजी स्याद्वानरो विजने वने ।
 वितर्जकोऽथ मार्जारः खद्योतः कक्षदाहतः ॥ १५९.१५ ॥
 अविद्यां यः प्रयच्छेत् बलीवर्दो भवेद्धि सः ।
 अन्नं पर्युषितं विप्रे ददानः क्लीबतां व्रजेत् ॥ १५९.१६ ॥
 मात्सर्यादथ जात्यन्धो जन्मान्धः पुस्तकं हरन् ।
 फलान्याहरतोऽपत्यं म्रियते नात्र संशयः ॥ १५९.१७ ॥
 मृतो वानरतां याति तन्मुक्तोऽथ गलाडवान् ।
 अदत्त्वा भक्षयंस्तानि ह्यनपत्यो भवेन्नरः ॥ १५९.१८ ॥
 हरन्वस्त्रं भवेद्गोधा गरदः पवनाशनः ।
 प्रव्राजी गमनाद्राजन् भवेन्मरुपिशाचकः ॥ १५९.१९ ॥
 वातको जलहर्ता च धान्यहर्ता च मूषकः ।
 अप्राप्तयौवनां गच्छन् भवेत्सर्प इति श्रुतिः ॥ १५९.२० ॥
 गुरुदाराभिलाषी च कृकलासो भवेच्चिरम् ।
 जलप्रस्रवणं यस्तु भिन्द्यान्मत्स्यो भवेन्नरः ॥ १५९.२१ ॥
 अविक्रेयान् विक्रयन् वै विकटाक्षो भवेन्नरः ।
 अयोनिगो वृको हि स्यादुलूकः क्रयवञ्चनात् ॥ १५९.२२ ॥
 मृतस्यैकादशाहे तु भुञ्जानः श्वोपजायते ।
 प्रतिश्रुत्य द्विजायार्थमददन्मधुको भवेत् ॥ १५९.२३ ॥
 राजीगमाद्भवेद्दुष्टतस्करो विङ्गराहकः ।
 परिवादी द्विजातीनां लभते काच्छपीं तनुम् ॥ १५९.२४ ॥
 व्रजेद्देवलको राजन्योनिं चाण्डालसंज्ञिताम् ।
 दुर्भगः फलविक्रेता वृश्चिको वृषलीपतिः ॥ १५९.२५ ॥
 मार्जारोऽग्निं पदा स्पृष्ट्वा रोगवान्परमांसभुक् ।
 सोदर्यागमनात्षण्डो दुर्गन्धश्च सुगन्धहृत् ॥ १५९.२६ ॥
 ग्रामभट्टो दिवाकीर्तिर्देवज्ञो गर्दभो भवेत् ।
 कुपण्डितः स्यान्मार्जारो भषणो व्यास एव च ॥ १५९.२७ ॥

स एव दृश्यते राजन्प्रकाशात्परममणाम् ।
 यद्वा तद्वापि पारक्यं स्वल्पं वा यदि वा बहु ॥ १५९.२८ ॥
 कृत्वा वै योनिमाप्नोति तैरश्चीं नात्र संशयः ।
 एवमादीनि चान्यानि चिह्नानि नृपसत्तम ॥ १५९.२९ ॥
 स्वकर्मविहितान्येव दृश्यन्ते यैस्तु मानवाः ।
 ततो जन्म ततो मृत्युः सर्वजन्तुषु भारत ॥ १५९.३० ॥
 जायते नात्र सन्देहः समीभूते शुभाशुभे ।
 स्त्रीपुंसोः सम्प्रयोगेण विषुद्धे शुक्रशोणिते ॥ १५९.३१ ॥
 पञ्चभूतसमोपेतः सषष्ठः परमेश्वरः ।
 इन्द्रियाणि मनः प्राणा ज्ञानमायुः सुखं धृतिः ॥ १५९.३२ ॥
 धारणं प्रेरणं दुःखमिच्छाहङ्कार एव च ।
 प्रयत्न आकृतिर्वर्णः स्वरद्वेषौ भवाभवौ ॥ १५९.३३ ॥
 तस्येदमात्मनः सर्वमनादेरादिमिच्छतः ।
 प्रथमे मासि स क्लेदभूतो धातुविमूर्छितः ॥ १५९.३४ ॥
 मास्यर्बुदं द्वितीये तु तृतीये चेन्द्रियैर्युतः ।
 आकाशाल्लाघवं सौक्ष्म्यं शब्दं श्रोत्रबलादिकम् ।
 वायोस्तु स्पर्शनं चेष्टां दहनं रौक्ष्यमेव च ॥ १५९.३५ ॥
 पितातु दर्शनं पक्तिमौष्ण्यं रूपं प्रकाशनम् ।
 सलिलाद्रसनां शैत्यं स्नेहं क्लेदं समार्दवम् ॥ १५९.३६ ॥
 भूमेर्गन्धं तथा घ्राणं गौरवं मूर्तिमेव च ।
 आत्मा गृह्णात्यजः पूर्वं तृतीये स्पन्दते च सः ॥ १५९.३७ ॥
 दौर्हृदस्याप्रदानेन गर्भो दोषमवाप्नुयात् ।
 वैरूप्यं मरणं वापि तस्मात्कार्यं प्रियं स्त्रियाः ॥ १५९.३८ ॥
 स्थैर्यं चतुर्थं त्वङ्गानां पञ्चमे शोणितोद्भवः ।
 षष्ठे बलं च वर्णश्च नखरोम्णां च सम्भवः ॥ १५९.३९ ॥
 मनसा चेतनायुक्तो नखरोमशतावृतः ।
 सप्तमे चाष्टमे चैव त्वचावान् स्मृतिवानपि ॥ १५९.४० ॥
 पुनर्गर्भं पुनर्धात्रीमेनस्तस्य प्रधावति ।
 अष्टमे मास्यतो गर्भो जातः प्राणैर्वियुज्यते ॥ १५९.४१ ॥
 नवमे दशमे वापि प्रबलैः सूतिमारुतैः ।
 निर्गच्छते बाण इव यन्त्रच्छिद्रेण सज्वरः ॥ १५९.४२ ॥
 शरीरावयवैर्युक्तो ह्यङ्गप्रत्यङ्गसंयुतः ।

अष्टोत्तरं मर्मशतं तत्रास्था तु शतत्रयम् ॥ १५९.४३ ॥
 सप्त शिरःकपालानि विहितानि स्वयम्भुवा ।
 तिस्रः कोट्योऽर्धकोटी च रोम्णामङ्गेषु भारत ॥ १५९.४४ ॥
 द्वासप्ततिसहस्राणि हृदयादभिनिसृताः ।
 हितानाम हि ता नाड्यस्तासां मध्ये शशिप्रभा ॥ १५९.४५ ॥
 एवं प्रवर्तते चक्रं भूतग्रामे चतुर्विधे ।
 उत्पत्तिश्च विनाशश्च भवतः सर्वदेहिनाम् ॥ १५९.४६ ॥
 गतिरूर्ध्वा च धर्मेण ह्यधर्मेण त्वधोगतिः ।
 जायते सर्ववर्णानां स्वधर्मचलनान्नृप ॥ १५९.४७ ॥
 देवत्वे मानवत्वे च दानभोगादिकाः क्रियाः ।
 दृश्यन्ते या महाराज तत्सर्वं कर्मजं फलम् ॥ १५९.४८ ॥
 स्वकर्म विहिते घोरे कामक्सोधारजिते शुभे ।
 निमज्जेन्नरके घोरे यस्योत्तारो न विद्यते ॥ १५९.४९ ॥
 उत्तारणाय जन्तूनां नर्मदातटसंस्थितम् ।
 एवमेतन्महातीर्थं नरकेश्वरमुत्तमम् ॥ १५९.५० ॥
 नरकापहं महापुण्यं महापातकनाशनम् ।
 तत्तीर्थं सर्वतीर्थानामुत्तमं भुवि दुर्लभम् ॥ १५९.५१ ॥
 तत्र तीर्थे तु यः स्नात्वा पूजयेत् महेश्वरम् ।
 महापातकयुक्तोऽपि नरकं नैव पश्यति ॥ १५९.५२ ॥
 तत्र तीर्थे तु यो दद्याद्धेनुं वैतरणीं शुभाम् ।
 स मुच्यते सुखेनैव वैतरण्यां न संशयः ॥ १५९.५३ ॥

युधिष्ठिर उवाच -

यमद्वारे महाघोरे या सा वैतरणी नदी ।
 किंरूपा किंप्रमाणा सा कथं सा वहति द्विज ॥ १५९.५४ ॥
 कथं तस्याः प्रमुच्यन्ते केषां वासस्तु संततम् ।
 केषां तु सानुकूला सा ह्येतद्विस्तरतो वद ॥ १५९.५५ ॥

श्रीमार्कण्डेय उवाच -

धर्मपुत्र महाबाहो शृणु सर्वं मयोदितम् ।
 या सा वैतरणी नाम यमद्वारे महासरित् ॥ १५९.५६ ॥
 अगाधा पाररहिता दृष्टमात्रा भयावहा ।

पूयशोणिततोया सा मांसकर्दमनिर्मिता ॥ १५९.५७ ॥
 ततोयं भ्रमते तूर्णं तापीमध्ये घृतं यथा ।
 कृमिभिः सङ्कुलं पूयं वज्रतुण्डैरयोमुखैः ॥ १५९.५८ ॥
 शिशुमारैश्च मकरैर्वज्रकर्तरिसंयुतैः ।
 अन्यैश्च जलजीवैः सा सुहिंस्रैर्मर्मभेदिभिः ॥ १५९.५९ ॥
 तपन्ति द्वादशादित्याः प्रलयान्त इवोल्बणाः ।
 पतन्ति तत्र वै मर्त्याः क्रन्दन्तो भृशदारुणम् ॥ १५९.६० ॥
 हा भ्रातः पुत्र हा मातः प्रलपन्ति मुहुर्मुहुः ।
 असिपत्रवने घोरे पतन्तं योऽभिरक्षति ॥ १५९.६१ ॥
 प्रतरन्ति निमज्जन्ति ग्लानिं गच्छन्ति जन्तवः ।
 चतुर्विधैः प्राणिगणैर्द्रष्टव्या सा महानदी ॥ १५९.६२ ॥
 तरन्ति तस्यां सद्दानैरन्यथा तु पतन्ति ते ।
 मातरं ये न मन्यन्ते ह्याचार्यं गुरुमेव च ॥ १५९.६३ ॥
 अवजानन्ति मूढा ये तेषां वासस्तु संततम् ।
 पतिव्रतां साधुशीलामूढां धर्मेषु निश्चलाम् ॥ १५९.६४ ॥
 परित्यजन्ति ये पापाः संततं तु वसन्ति ते ।
 विश्वासप्रतिपन्नानां स्वामिमित्रतपस्विनाम् ॥ १५९.६५ ॥
 स्त्रीबालवृद्धदीनानां छिद्रमन्वेषयन्ति ये ।
 पच्यन्ते तत्र मध्ये वै क्रन्दमानाः सुपापिनः ॥ १५९.६६ ॥
 श्रान्तं बुभुक्षितं विप्रं यो विघ्नयति दुर्मतिः ।
 कृमिभिर्भक्ष्यते तत्र यावत्कल्पशतत्रयम् ॥ १५९.६७ ॥
 ब्राह्मणाय प्रतिश्रुत्य यो दानं न प्रयच्छति ।
 आहूय नास्ति यो ब्रूते तस्य वासस्तु संततम् ॥ १५९.६८ ॥
 अग्निदो गरदश्चैव राजगामी च पैशुनी ।
 कथाभङ्गकरश्चैव कूटसाक्षी च मद्यपः ॥ १५९.६९ ॥
 वज्रविध्वंसकश्चैव स्वयंदत्तापहारकः ।
 सुक्षेत्रसेतुभेदी च परदारप्रधर्षकः ॥ १५९.७० ॥
 ब्राह्मणो रसविक्रेता वृषलीपतिरेव च ।
 गोकुलस्य तृषार्तस्य पालीभेदं करोति यः ॥ १५९.७१ ॥
 कन्याभिदूषकश्चैव दानं दत्त्वा तु तापकः ।
 शूद्रस्तु कपिलापानी ब्राह्मणो मांसभोजनी ॥ १५९.७२ ॥
 एते वसन्ति सततं मा विचारं कृथा नृप ।

सानुकूला भवेद्येन तच्छृणुष्व नराधिप ॥ १५९.७३ ॥
अयने विषुवे चैव व्यतीपाते दिनक्षये ।
अन्येषु पुण्यकालेषु दीयते दानमुत्तमम् ॥ १५९.७४ ॥
कृष्णां वा पाटलां वापि कुर्याद्वैतरणीं शुभाम् ।
स्वर्णशृङ्गीं रूप्यखुरां कांस्यपात्रस्य दोहिनीम् ॥ १५९.७५ ॥
कृष्णवस्त्रयुगाच्छन्नां सप्तधान्यसमन्विताम् ।
कुर्यात्सद्रोणशिखर आसीनां ताम्रभाजने ॥ १५९.७६ ॥
यमं हैमं प्रकुर्वीत लोहदण्डसमन्वितम् ।
इक्षुदण्डमयं बद्ध्वा ह्युडुपं पट्टबन्धनैः ॥ १५९.७७ ॥
उडुपोपरि तां धेनुं सूर्यदेहसमुद्भवाम् ।
कृत्वा प्रकल्पयेद्विद्वाञ्छत्रोपानद्युगान्विताम् ॥ १५९.७८ ॥
अङ्गुलीयकवासांसि ब्राह्मणाय निवेदयेत् ।
इममुच्चारयेन्मन्त्रं संगृह्यास्याश्च पुच्छकम् ॥ १५९.७९ ॥
ओं यमद्वारे महाघोरे या सा वैतरणी नदी ।
तर्तुकामो ददाम्येनां तुभ्यं वैतरणि नमः ।
इत्यधिवासनमन्त्रः ॥ १५९.८० ॥
गावो मे चाग्रतः सन्तु गावो मे सन्तु पृष्ठतः ।
गावो मे हृदये सन्तु गवां मध्ये वसाम्यहम् ॥ १५९.८१ ॥
ओं विष्णुरूपं द्विजश्रेष्ठ भूदेव पङ्क्तिपावन ।
सदक्षिणा मया दत्ता तुभ्यं वैतरणि नमः ।
इति दानमन्त्रः ॥ १५९.८२ ॥
ब्राह्मणं धर्मराजं च धेनुं वैतरणीं शिवाम् ।
सर्वं प्रदक्षिणीकृत्य ब्राह्मणाय निवेदयेत् ॥ १५९.८३ ॥
पुच्छं संगृह्य सुरभरग्रे कृत्वा द्विजं ततः ॥ १५९.८४ ॥
धेनुके त्वं प्रतीक्षस्व यमद्वारे महाभये ।
उत्तितीर्षुरहं धेनो वैतरण्यै नमोऽस्तु ते ।
इत्यनुव्रजमन्त्रः ॥ १५९.८५ ॥
अनुव्रजेत गच्छन्तं सर्वं तस्य गृहं नयेत् ।
एवं कृते महीपाल सरित्स्यात्सुखवाहिनी ॥ १५९.८६ ॥
तारयते तथा धेन्वा सा सरिज्जलवाहिनी ।
सर्वान्कामानवाप्नोति ये दिव्या ये च मानुषाः ॥ १५९.८७ ॥
रोगी रोगाद्विमुक्तः स्याच्छाम्यन्ति परमापदः ।

स्वस्थे सहस्रगुणितमातुरे शतसंमितम् ॥ १५९.८८ ॥
मृतस्यैव तु यद्दानं परोक्षे तत्समं स्मृतम् ।
स्वहस्तेन ततो देयं मृते कः कस्य दास्यति ।
इति मत्वा महाराज स्वदत्तं स्यान्महाफलम् ॥ १५९.८९ ॥
इत्येवमुक्तं तव धर्मसूनो दानं मया वैतरणीसमुत्थम् ।
शृणोति भक्त्या पठतीह सम्यक्स याति विष्णोः पदमप्रमेयम् ॥ १५९.९० ॥

श्रीमार्कण्डेय उवाच -

प्राप्ते चाश्वयुजे मासि तस्मिन्कृष्णा चतुर्दशी ।
स्नात्वा कृत्वा ततः श्राद्धं सम्पूज्य च महेश्वरम् ॥ १५९.९१ ॥
पितृभ्यो दीयते दानं भक्तिश्रद्धासमन्वितैः ।
पश्चाज्जागरणं कुर्यात्सत्कथाश्रवणादिभिः ॥ १५९.९२ ॥
ततः प्रभातसमये स्नात्वा वै नर्मदाजले ।
तर्पणं विधिवत्कृत्वा पितृणां देवपूर्वकम् ॥ १५९.९३ ॥
सौवर्णे घृतसंयुक्तं दीपं दद्याद्विजातये ।
पश्चात्संभोजयेद्विप्रान् स्वयं चैव विमत्सरः ॥ १५९.९४ ॥
एवं कृते नरश्रेष्ठ न जन्तुर्नरकं व्रजेत् ।
अवश्यमेव मनुजैर्द्रष्टव्या नारकी स्थितिः ॥ १५९.९५ ॥
अनेन विधिना कृत्वा न पश्येन्नरकान्नरः ।
तत्र तीर्थे मृतानां तु नराणां विधिना नृप ॥ १५९.९६ ॥
मन्वन्तरं शिवे लोके वासो भवति दुर्लभे ।
विमानेनार्कवर्णेन किंकिणीशतशोभिना ॥ १५९.९७ ॥
स गच्छति महाभाग सेव्यमानोऽप्सरोगणैः ।
भुनक्ति विविधान्भोगानुक्तकालं न संशयः ॥ १५९.९८ ॥
पूर्णे चैव ततः काल इह मानुष्यतां गतः ।
सर्वव्याधिविनिर्मुक्तो जीवेच्च शरदां शतम् ॥ १५९.९९ ॥
प्राप्य चाश्वयुजे मासि कृष्णपक्षे चतुर्दशीम् ।
अहोरात्रोषितो भूत्वा पूजयित्वा महेश्वरम् ।
महापातकयुक्तोऽपि मुच्यते नात्र संशयः ॥ १५९.१०० ॥
अष्टाविंशतिकोट्यो वै नरकाणां युधिष्ठिर ।
विमुक्ता नरकैर्दुःखैः शिवलोकं व्रजन्ति ते ॥ १५९.१०१ ॥
तत्र भुक्त्वा महाभोगान्दिव्यैश्वर्यसमन्वितान् ।

लभन्ते मानुषं जन्म दुर्लभं भुवि मानवाः ॥ १५९.१०२ ॥

॥ इति श्रीस्कन्दे महापुराण एकाशीतिसाहस्र्यां संहितायां पञ्चम आवन्त्यखण्डे
रेवाखण्डेऽनरकेश्वरतीर्थमाहात्म्यवर्णनं नामैकोनषष्ट्युत्तरशततमोऽध्यायः ॥

ऋKV अध्याय १६०

श्रीमार्कण्डेय उवाच -

ततो गच्छेत्पाण्डुपुत्र मोक्षतीर्थमनुत्तमम् ।
सेवितं देवगन्धर्वैर्मुनिभिश्च तपोधनैः ॥ १६०.१ ॥
बहवस्तन्न जानन्ति विष्णुमायाविमोहिताः ।
यत्र सिद्धा महाभागा ऋषयः सतपोधनाः ॥ १६०.२ ॥
पुलस्त्यः पुलहो विद्वान्क्रतुश्चैव महामतिः ।
प्राचेतसो वसिष्ठश्च दक्षो नारद एव च ॥ १६०.३ ॥
एते चान्ये महाभागाः सप्तसाहस्रसंज्ञिताः ।
मोक्षं गताः सह सुतैस्ततीर्थं तेन मोक्षदम् ॥ १६०.४ ॥
तत्र प्रवाहमध्ये तु पतिता तमहा नदी ।
तत्र तत्सङ्गमं तीर्थं सर्वपापक्षयंकरम् ॥ १६०.५ ॥
ऋग्यजुःसामसंज्ञानामभ्यस्तानां तु यत्फलम् ।
सम्यग्जप्त्वा तु विधिना गायत्रीं तत्र तल्लभेत् ॥ १६०.६ ॥
तत्र दत्तं हुतं जप्तं तीर्थसेवार्जितं फलम् ।
सर्वमक्षयतां याति मोक्षसाधनमुत्तमम् ॥ १६०.७ ॥
तत्र तीर्थे मृतानां तु संन्यासेन द्विजन्मनाम् ।
अनिवर्तिका गतिस्तेषां मोक्षतीर्थप्रभावतः ॥ १६०.८ ॥
एष ते विधिरुद्दिष्टः संक्षेपेण मयानघ ।
व्युष्टिस्तीर्थस्य महती पुराणे याभिधीयते ॥ १६०.९ ॥

॥ इति श्रीस्कन्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
मोक्षतीर्थमाहात्म्यवर्णनं नाम षष्ट्युत्तरशततमोऽध्यायः ॥

ऋKV अध्याय १६१

श्रीमार्कण्डेय उवाच -

ततो गच्छेन्महाराज सर्पतीर्थमनुत्तमम् ।
यत्र सिद्धा महासर्पास्तपस्तप्त्वा युधिष्ठिर ॥ १६१.१ ॥
वासुकिस्तक्षको घोरः सर्प ऐरावतस्तथा ।
कालियश्च महाभागः कर्कोटकधनंजयौ ॥ १६१.२ ॥
शङ्खचूडो महातेजा धृतराष्ट्रो वृकोदरः ।
कुलिको वामनश्चैव तेषां ये पुत्रपौत्रिणः ॥ १६१.३ ॥
तत्र तीर्थे महापुण्ये तपस्तप्त्वा सुदुष्करम् ।
भुञ्जन्ति विविधान्भोगान्क्रीडन्ति च यथासुखम् ॥ १६१.४ ॥
तत्र तीर्थे तु यः स्नात्वा तर्पयेत्पितृदेवताः ।
वाजपेयफलं तस्य पुरा प्रोवाच शङ्करः ॥ १६१.५ ॥
स्नातानां सर्पतीर्थे तु नराणां भुवि भारत ।
सर्पवृश्चिकजातिभ्यो न भयं विद्यते क्वचित् ॥ १६१.६ ॥
मृतो भोगवर्ती गत्वा पूज्यमानो महोरगैः ।
नागकन्यापरिवृतो महाभोगपतिर्भवेत् ॥ १६१.७ ॥
मार्गशीर्षस्य मासस्य कृष्णपक्षे च याष्टमी ।
सोपवासः शुचिर्भूत्वा लिङ्गं सम्पूरयेत्तिलैः ।
यथाविभवसारेण गन्धपुष्पैः समर्चयेत् ॥ १६१.८ ॥
एवं विधाय विधिवत्प्रणिपत्य क्षमापयेत् ।
तस्य यत्फलमुद्दिष्टं तच्छृणुष्व नरेश्वर ॥ १६१.९ ॥
तिलास्तत्र च यत्संख्याः पत्रपुष्पफलानि च ।
तावत्स्वर्गपुरे राजन्मोदते कालमीप्सितम् ॥ १६१.१० ॥
ततः स्वर्गात्परिभ्रष्टो जायते विमले कुले ।
सुरूपः सुभगश्चैव धनकोटिपतिर्भवेत् ॥ १६१.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सर्पतीर्थमाहात्म्यवर्णनं नामैकषष्ट्युत्तरशततमोऽध्यायः ॥

ऋKV अध्याय १६२

श्रीमार्कण्डेय उवाच -

गोपेश्वरं ततो गच्छेत्सर्पक्षेत्रादनन्तरम् ।

यत्र स्नानेन चैकेन मुच्यन्ते पातकैर्नराः ॥ १६२.१ ॥
तत्र तीर्थे तु यः स्नात्वा कुरुते प्राणसंक्षयम् ।
स गच्छेद्यदि युक्तोऽपि पापेन शिवमन्दिरम् ॥ १६२.२ ॥
तत्र तीर्थे तु यः स्नात्वा पूजयेद्देवमीश्वरम् ।
मुच्यते सर्वपापैश्च रुद्रलोकं स गच्छति ॥ १६२.३ ॥
क्रीडित्वा च यथाकामं रुद्रलोके महातपाः ।
इह मानुष्यतां प्राप्य राजा भवति धार्मिकः ॥ १६२.४ ॥
हस्त्यश्वरथसम्पन्नो दासीदाससमन्वितः ।
पूज्यमानो नरेन्द्रैश्च जीवेद्वर्षशतं सुखी ॥ १६२.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
गोपेश्वरतीर्थमाहात्म्यवर्णनं नाम द्विषष्ट्युत्तरशततमोऽध्यायः ॥

ऋKV अध्याय १६३

श्रीमार्कण्डेय उवाच -

ततो गच्छेन्महाराज नागतीर्थमनुत्तमम् ।
आश्विनस्य सिते पक्षे पञ्चम्यां नियतः शुचिः ॥ १६३.१ ॥
रात्रौ जागरणं कृत्वा गन्धधूपनिवेदनैः ।
प्रभाते विमले स्नात्वा श्राद्धं कृत्वा यथाविधि ॥ १६३.२ ॥
मुच्यते सर्वपापेभ्यो नात्र कार्या विचारणा ।
तत्र तीर्थे तु यो राजन्प्राणत्यागं करिष्यति ॥ १६३.३ ॥
अनिवर्तिका गतिस्तस्य प्रोवाचेति शिवः स्वयम् ॥ १६३.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नागतीर्थमाहात्म्यवर्णनं नाम त्रिषष्ट्युत्तरशततमोऽध्यायः ॥

ऋKV अध्याय १६४

श्रीमार्कण्डेय उवाच -

ततो गच्छेन्महाराज सांवौरं तीर्थमुत्तमम् ।
यत्र संनिहितो भानुः पूज्यमानः सुरासुरैः ॥ १६४.१ ॥

तत्र ये पङ्गुतां प्राप्ताः शीर्णघ्राणनखा नराः ।
 दद्रुमण्डलभिन्नाङ्गा मक्षिकाकृमिसंकुलाः ॥ १६४.२ ॥
 मातापितृभ्यां रहिता भ्रातृभार्याविवर्जिताः ।
 अनाथा विकला व्यङ्गा मग्ना ये दुःखसागरे ॥ १६४.३ ॥
 तेषां नाथो जगद्योनिर्नर्मदातटमाश्रितः ।
 सांवौरनाथो लोकानामार्तिहा दुःखनाशनः ॥ १६४.४ ॥
 तत्र तीर्थे तु यः स्नात्वा मासमेकं निरन्तरम् ।
 पूजयेद्भास्करं देवं तस्य पुण्यफलं शृणु ॥ १६४.५ ॥
 यत्फलं चोत्तरे पार्थ तथा वै पूर्वसागरे ।
 दक्षिणे पश्चिमे स्नात्वा तत्र तीर्थे तु तत्फलम् ॥ १६४.६ ॥
 कौमारे यौवने पापं वार्द्धके यच्च संचितम् ।
 तत्प्रणश्यति सांवौरे स्नानमात्रान्न संशयः ॥ १६४.७ ॥
 न व्याधिर्नैव दारिद्र्यं न चैवेष्टवियोजनम् ।
 सप्तजन्मानि राजेन्द्र सांवौरपरिसेवनात् ॥ १६४.८ ॥
 सप्तम्यामुपवासेन तद्दिने चाप्युपोषिते ।
 स तत्फलमवाप्नोति तत्र स्नात्वा न संशयः ॥ १६४.९ ॥
 रक्तचन्दनमिश्रेण यदर्घ्येण फलं स्मृतम् ।
 तत्र तीर्थे नृपश्रेष्ठ स्नात्वा तत्फलमाप्नुयात् ॥ १६४.१० ॥
 नर्मदासलिलं रम्यं सर्वपातकनाशनम् ।
 निरीक्षितं विशेषेण सांवौरेण महात्मना ॥ १६४.११ ॥
 ते धन्यास्ते महात्मानस्तेषां जन्म सुजीवितम् ।
 स्नात्वा पश्यन्ति देवेशं सांवौरेश्वरमुत्तमम् ॥ १६४.१२ ॥
 सूर्यलोके वसेतावद्यावदाभूतसम्प्लवम् ॥ १६४.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 सांवौरेश्वरतीर्थमाहात्म्यवर्णनं नाम चतुःषष्ट्युत्तरशततमोऽध्यायः ॥

ऋKV अध्याय १६५

श्रीमार्कण्डेय उवाच -

नर्मदादक्षिणे कूले सिद्धेश्वरमिति श्रुतम् ।
 तीर्थं परं महाराज सिद्धैः कृतमिति प्रभो ॥ १६५.१ ॥

तत्र तीर्थं महापुण्यं सर्वतीर्थेषु पावनम् ।
 नर्मदाया महाराज दक्षिणं कूलमाश्रितम् ॥ १६५.२ ॥
 तत्र तीर्थं नरः स्नात्वा तर्पयेत्पितृदेवताः ।
 श्राद्धं तत्रैव यो दद्यात्पितृनुद्दिश्य भारत ॥ १६५.३ ॥
 तृप्यन्ति पितरस्तस्य द्वादशाब्दान्न संशयः ।
 तत्र तीर्थं तु यो भक्त्या स्नात्वा पूजयते शिवम् ॥ १६५.४ ॥
 रात्रौ जागरणं कृत्वा पठेत्पौराणिकीं कथाम् ।
 ततः प्रभाते विमले स्नानं कुर्याद्यथाविधि ॥ १६५.५ ॥
 वीक्षते गिरिजाकान्तं स गच्छेत्परमां गतिम् ।
 पुरा सिद्धा महाभागाः कपिलाद्या महर्षयः ॥ १६५.६ ॥
 जपन्तश्च परं ब्रह्म योगसिद्धा महाव्रताः ।
 सिद्धिं ते परमां प्राप्ता नर्मदायाः प्रभावतः ॥ १६५.७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 सिद्धेश्वरतीर्थमाहात्म्यवर्णनं नाम पञ्चषष्ट्युत्तरशततमोऽध्यायः ॥

ऋKV अध्याय १६६

मार्कण्डेय उवाच -

ततः सिद्धेश्वरी देवी वैष्णवी पापनाशिनी ।
 आनन्दं परमं प्राप्ता दृष्ट्वा स्थानं सुशोभनम् ॥ १६६.१ ॥
 तत्र तीर्थं नरः स्नात्वा पूजयेत्पितृदेवताः ।
 देवीं पश्यति यो भक्त्या मुच्यते सर्वपातकैः ॥ १६६.२ ॥
 मृतवत्सा तु या नारी वन्ध्या स्त्रीजननी तथा ।
 पुत्रं सा लभते नारी शीलवन्तं गुणान्वितम् ॥ १६६.३ ॥
 तत्र तीर्थं तु यः स्नात्वा पश्येद्देवीं सुभक्तितः ।
 अष्टम्यां वा चतुर्दश्यां सर्वकालेऽथवा नृप ॥ १६६.४ ॥
 सङ्गमे तु ततः स्नाता नारी वा पुरुषोऽपि वा ।
 पुत्रं धनं तथा देवी ददाति परितोषिता ॥ १६६.५ ॥
 गोत्ररक्षां प्रकुरुते दृष्ट्वा देवी सुपूजिता ।
 प्रजां च पाति सततं पूज्यमाना न संशयः ॥ १६६.६ ॥
 नवम्यां च महाराज स्नात्वा देवीमुपोषितः ।

पूजयेत्परया भक्त्या श्रद्धापूतेन चेतसा ॥ १६६.७ ॥
स गच्छेत्परमं लोकं यः सुरैरपि दुर्लभः ॥ १६६.८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सिद्धेश्वरतीर्थमाहात्म्यवर्णनं नाम षट्षष्ट्युत्तरशततमोऽध्यायः ॥

ऋKV अध्याय १६७

युधिष्ठिर उवाच -

नर्मदादक्षिणे कूले त्वच्चिह्नेनोपलक्षितम् ।
तीर्थमेतन्ममाख्याहि सम्भवं च महामुने ॥ १६७.१ ॥

मार्कण्डेय उवाच -

पुरा कृतयुगस्यादौ दक्षिणे गिरिमुत्तमम् ।
विन्ध्यं सर्वगुणोपेतं नियतो नियताशनः ॥ १६७.२ ॥
ऋषिसङ्घैः कृतातिथ्यो दण्डके न्यवसं चिरम् ।
उषित्वा सुचिरं कालं वर्षाणामयुतं सुखी ॥ १६७.३ ॥
तानृषीन् समनुज्ञाप्य शिष्यैरनुगतस्ततः ।
निवृत्तः सुमहाभाग नर्मदाकूलमागतः ॥ १६७.४ ॥
पुण्यं च रमणीयं च सर्वपापविनाशनम् ।
कृत्वाहमास्पदं तत्र द्विजसंघसमायुतः ॥ १६७.५ ॥
ब्रह्मचारिभिराकीर्णं गार्हस्थ्ये सुप्रतिष्ठितैः ।
वानप्रस्थैश्च यतिभिर्यताहारैर्यतात्मभिः ॥ १६७.६ ॥
तपस्विभिर्महाभागैः कामक्रोधविवर्जितैः ।
तत्राहं वर्षमयुतं तपः कृत्वा सुदारुणम् ॥ १६७.७ ॥
आराधयं वासुदेवं प्रभुं कर्तारमीश्वरम् ।
जपंस्तपोभिर्नियमैर्नर्मदाकूलमाश्रितः ॥ १६७.८ ॥
ततस्तौ वरदौ देवौ समायातौ युधिष्ठिर ।
प्रत्यक्षौ भास्करौ राजन्नुमाश्रीभ्यां विभूषितौ ॥ १६७.९ ॥
प्रणम्याहं ततो देवौ भक्तियुक्तो वचोऽब्रुवम् ।
भवन्तौ प्रार्थयामि स्म वराहौ वरदौ शिवौ ॥ १६७.१० ॥
धर्मस्थितिं महाभागौ भक्तिं वानुत्तमां युवाम् ।

अजरो व्याधिरहितः पञ्चविंशतिवर्षवत् ।
 अस्मिन्स्थाने सदा स्थेयं सह देवैरसंशयम् ॥ १६७.११ ॥
 एवमुक्तौ मया पार्थ तौ देवौ कृष्णशङ्करौ ।
 मामूचतुः प्रहृष्टौ तौ निवासार्थं युधिष्ठिर ॥ १६७.१२ ॥
 देवावूचतुः ।
 अस्मिन्स्थाने स्थितौ विद्धि सह देवैः सवासवैः ।
 एवमुक्त्वा ततो देवौ तत्रैवान्तरधीयताम् ॥ १६७.१३ ॥
 अहं च स्थापयित्वा तौ शङ्करं कृष्णमव्ययम् ।
 कृतकृत्यस्ततो जातः सम्पूज्य सुसमाहितः ॥ १६७.१४ ॥
 तस्मिंस्तीर्थे नरः स्नात्वा पूजयेत्परमेश्वरम् ।
 मार्कण्डेश्वरनाम्ना वै विष्णुं त्रिभुवनेश्वरम् ॥ १६७.१५ ॥
 स गच्छेत्परमं स्थानं वैष्णवं शैवमेव च ।
 घृतेन पयसा वाथ दध्ना च मधुना तथा ॥ १६७.१६ ॥
 नार्मदेनोदकेनाथ गन्धधूपैः सुशोभनैः ।
 पुष्पोपहारैश्च तथा नैवेद्यैर्नियतात्मवान् ॥ १६७.१७ ॥
 एवं विष्णोः प्रकुर्वीत जागरं भक्तितत्परः ।
 स्नानादीनि तथा राजन्प्रयतः शुचिमानसः ॥ १६७.१८ ॥
 ज्येष्ठे मासि सिते पक्षे चतुर्दश्यामुपोषितः ।
 द्वादश्यां कारयेद्देवपूजनं वैष्णवो नरः ॥ १६७.१९ ॥
 एवं कृत्वा चतुर्दश्यामेकादश्यां नरोत्तम ।
 वैष्णवं लोकमाप्नोति विष्णुतुल्यो भवेन्नरः ॥ १६७.२० ॥
 माहेश्वरे च राजेन्द्र गणवन्मोदते पुरे ।
 श्राद्धं च कुरुते तत्र पितुः नुद्दिश्य सुस्थिरः ॥ १६७.२१ ॥
 तस्य ते हयक्षयां तृप्तिं प्राप्नुवन्ति न संशयः ।
 नर्मदायां द्विजः स्नात्वा मौनी नियतमानसः ॥ १६७.२२ ॥
 उपास्य सन्ध्यां तत्रस्थो जपं कृत्वा सुशोभनम् ।
 तर्पयित्वा पितुः न्देवान्मनुष्यांश्च यथाविधि ॥ १६७.२३ ॥
 कृष्णस्य पुरतः स्थित्वा मार्कण्डेशस्य वा पुनः ।
 ऋग्यजुःसाममन्त्रांश्च जपेदत्र प्रयत्नतः ॥ १६७.२४ ॥
 ऋचमेकां जपेद्यस्तु ऋग्वेदस्य फलं लभेत् ।
 यजुर्वेदस्य यजुषा साम्ना सामफलं लभेत् ॥ १६७.२५ ॥
 एकस्मिन्भोजिते विप्रे कोटिर्भवति भोजिता ।

मृतप्रजा तु या नारी वन्ध्या स्त्रीजननी तथा ॥ १६७.२६ ॥
 रुद्रांस्तु विधिवज्जप्त्वा ब्राह्मणो वेदतत्त्ववित् ।
 लिङ्गस्य दक्षिणे पार्श्वे स्थापयेत्कलशं शिवम् ॥ १६७.२७ ॥
 रुद्रैकादशभिर्मन्त्रैः स्नापयेत्कलशाम्भसा ।
 पुत्रमाप्नोति राजेन्द्र दीर्घायुषमकल्मषम् ॥ १६७.२८ ॥
 मार्कण्डेश्वरवृक्षान्यो दूरस्थानपि पश्यति ।
 ब्रह्महत्यादिपापेभ्यो मुच्यते शङ्करोऽब्रवीत् ॥ १६७.२९ ॥
 य इदं शृणुयाद्भक्त्या पठेद्वा नृपसत्तम ।
 सर्वपापविशुद्धात्मा जायते नात्र संशयः ॥ १६७.३० ॥
 इदं यशस्यमायुष्यं धन्यं दुःखप्रणाशनम् ।
 पठतां शृण्वतां वापि सर्वपापप्रमोचनम् ॥ १६७.३१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मार्कण्डेश्वरतीर्थमाहात्म्यवर्णनं नाम सप्तषष्ट्युत्तरशततमोऽध्यायः ॥

ऋKV अध्याय १६८

श्रीमार्कण्डेय उवाच -

नर्मदादक्षिणे रोधस्यङ्कूरेश्वरमुत्तमम् ।
 तीर्थं सर्वगुणोपेतं त्रिषु लोकेषु विश्रुतम् ॥ १६८.१ ॥
 यत्र सिद्धं महारक्ष आराध्य तु महेश्वरम् ।
 शङ्करं जगतः प्राणं स्मृतिमात्रावहारिणम् ॥ १६८.२ ॥

युधिष्ठिर उवाच -

किं तद्रक्षो द्विजश्रेष्ठ किंनाम कस्य वान्वये ।
 एतद्विस्तरतः सर्वं कथयस्व ममानघ ॥ १६८.३ ॥
 अज्ञानतिमिरान्धा ये पुमांसः पापकारिणः ।
 युष्मद्विधैर्दीपभूतैः पश्यन्ति सचराचरम् ॥ १६८.४ ॥
 धर्मपुत्रवचः श्रुत्वा मार्कण्डेयो मुनीश्वरः ।
 स्मितं कृत्वा बभाषे तां कथां पापप्रणाशनीम् ॥ १६८.५ ॥

मार्कण्डेय उवाच -

मानसो ब्रह्मणः पुत्रः पुलस्त्यो नाम पार्थिव ।

वेदशास्त्रप्रवक्ता च साक्षाद्वेधा इवापरः ॥ १६८.६ ॥
 तृणबिन्दुसुता तस्य भार्यासीत्परमेष्ठिनः ।
 तस्य धर्मप्रसङ्गेन पुत्रो जातो महामनाः ॥ १६८.७ ॥
 यस्माद्वेदेतिहासैश्च सषडङ्गपदक्रमाः ।
 विश्रान्ता ब्रह्मणा दत्ता नाम विश्रवसेति च ॥ १६८.८ ॥
 कस्मिंश्चिदथ काले च भरद्वाजो महामुनिः ।
 स्वसुतां प्रददौ राजन्मुदा विश्रवसे नृप ॥ १६८.९ ॥
 स तथा रमते सार्धं पौलोम्या मघवा इव ।
 मुदा परमया राजन्ब्राह्मणो वेदवित्तमः ॥ १६८.१० ॥
 केनचित्त्वथ कालेन पुत्रः पुत्रगुणैर्युतः ।
 जज्ञे विश्रवसो राजन्नाम्ना वैश्रवणः श्रुतः ॥ १६८.११ ॥
 सोऽपि मौनव्रतं कृत्वा बालभावादयुधिष्ठिर ।
 सर्वभूताभयं दत्त्वा चचार परमं व्रतम् ॥ १६८.१२ ॥
 तस्य तुष्टो महादेवो ब्रह्मा ब्रह्मर्षिभिः सह ।
 सखित्वं चेश्वरो दत्त्वा धनदत्वं जगाम ह ॥ १६८.१३ ॥
 यमेन्द्रवरुणानां च चतुर्थस्त्वं भविष्यसि ।
 ब्रह्माप्युक्त्वा जगामाशु लोकपालत्वमीप्सितम् ॥ १६८.१४ ॥
 ततस्त्वनन्तरे काले कैकसी नाम राक्षसी ।
 पातालं भूतलं त्यक्त्वा विश्रवं चकमे पतिम् ॥ १६८.१५ ॥
 पुत्रोऽथ रावणो जातस्तस्या भरतसत्तम ।
 कुम्भकर्णो महारक्षो धर्मात्मा च विभीषणः ॥ १६८.१६ ॥
 कुम्भश्चैव विकुम्भश्च कुम्भकर्णसुतावुभौ ।
 महाबलौ महावीर्यौ महान्तौ पुरुषोत्तम ॥ १६८.१७ ॥
 अङ्कूरो राक्षसश्रेष्ठः कुम्भस्य तनयो महान् ।
 विभीषणं च गुणवदृष्ट्वैवं राक्षसोत्तमः ॥ १६८.१८ ॥
 ततः स यौवनं प्राप्य ज्ञात्वा रक्षः पितामहम् ।
 परं निर्वेदमापन्नश्चचार सुमहत्तपः ॥ १६८.१९ ॥
 दक्षिणं पश्चिमं गत्वा सागरं पूर्वमुत्तरम् ।
 नर्मदायां प्रसङ्गेन ह्यङ्कूरो राक्षसेश्वरः ॥ १६८.२० ॥
 तपश्चचार सुमहद्दिव्यं वर्षशतं किल ।
 ततस्तुष्टो महादेवः साक्षात्परपुरंजयः ॥ १६८.२१ ॥
 वरेण छन्दयामास राक्षसं वृषकेतनः ।

वरं वृणीष्व भद्रं ते तव दास्यामि सुव्रत ॥ १६८.२२ ॥
प्रोवाच राक्षसो वाक्यं देवदेवं महेश्वरम् ।
वरदं सोऽग्रतो दृष्ट्वा प्रणम्य च पुनःपुनः ॥ १६८.२३ ॥
यदि तुष्टो महादेव वरदोऽसि सुरेश्वर ।
दुर्लभं सर्वभूतानाममरत्वं प्रयच्छ मे ॥ १६८.२४ ॥
मम नाम्ना स्थितोऽनेन वरेण त्रिपुरान्तक ।
सदा संनिहितोऽप्यत्र तीर्थे भवितुमर्हसि ॥ १६८.२५ ॥

ईश्वर उवाच -

यावद्विभीषणमतं यावद्धर्मनिषेवणम् ।
करिष्यसि दृढात्मा त्वं तावदेतद्भविष्यति ॥ १६८.२६ ॥
एवमुक्त्वा ययौ देवः सर्वदैवतपूजितः ।
विमानेनार्कवर्णेन कैलासं धरणीधरम् ॥ १६८.२७ ॥
गते चादर्शनं देवे स्नात्वाचम्य विधानतः ।
स्थापयामास राजेन्द्र हयङ्कूरेश्वरमुत्तमम् ॥ १६८.२८ ॥
गन्धपुष्पैस्तथा धूपैर्वस्त्रालङ्कारभूषणैः ।
पताकैश्चामरैश्छत्रैर्जयशब्दादिमंगलैः ॥ १६८.२९ ॥
पूजयित्वा सुरेशानं स्तोत्रैर्हृदयैः सुपुष्कलैः ।
जगाम भवनं रक्षो यत्र राजा विभीषणः ॥ १६८.३० ॥
पूजितः स यथान्यायं दानसन्मानगौरवैः ।
सौदर्यं स्थापितो भावे सोऽवात्सीत्परयामुदा ॥ १६८.३१ ॥
तत्र तीर्थे तु यः स्नात्वा पूजयेत्परमेश्वरम् ।
अङ्कूरेश्वरनामानं सोऽश्वमेधफलं लभेत् ॥ १६८.३२ ॥
माण्डव्यखातमारभ्य सङ्गमं वापि यच्छुभम् ।
रेवाया आमलक्याश्च देवक्षेत्रं महेश्वरम् ॥ १६८.३३ ॥
माण्डव्यखातात्पश्चिमतस्तीर्थं तदङ्कूरेश्वरम् ।
तत्र तीर्थे नरः स्नात्वा शुचिः प्रयतमानसः ॥ १६८.३४ ॥
सन्ध्यामाचम्य यत्नेन जपं कृत्वाथ भारत ।
तर्पयित्वा पितृन्देवान्मनुष्यान् भरतर्षभ ॥ १६८.३५ ॥
सचैलः क्लिन्नवसनो मौनमास्थाय संयतः ।
अष्टम्यां वा चतुर्दश्यामुपोष्य विधिवन्नरः ॥ १६८.३६ ॥
पूजां यः कुरुते राजस्तस्य पुण्यफलं शृणु ।

साग्रं तु योजनशतं तीर्थान्यायतनानि च ॥ १६८.३७ ॥
 भवन्ति तानि दृष्टानि ततः पापैः प्रमुच्यते ।
 तत्र तीर्थं तु यद्दानं देवमुद्दिश्य दीयते ॥ १६८.३८ ॥
 स्नात्वा तु विधिवत्पात्रे तदक्षयमुदाहृतम् ।
 होमाद्दशगुणं प्रोक्तं फलं जाप्ये ततोऽधिकम् ॥ १६८.३९ ॥
 त्रिगुणं चोपवासेन स्नानेन च चतुर्गुणम् ।
 संन्यासं कुरुते यस्तु प्राणत्यागं करोति वा ॥ १६८.४० ॥
 अनिवर्तिका गतिस्तस्य रुद्रलोकादसंशयम् ।
 कृमिकीटपतङ्गानां तत्र तीर्थं युधिष्ठिर ।
 अङ्कूरेश्वरनामाख्ये मृतानां सुगतिर्भवेत् ॥ १६८.४१ ॥
 एतत्ते कथितं राजन्नङ्कूरेश्वरसम्भवम् ।
 तीर्थं सर्वगुणोपेतं परमं पापनाशनम् ॥ १६८.४२ ॥
 येऽपि शृण्वन्ति भक्त्येदं कीर्त्यमानं महाफलम् ।
 लभन्ते नात्र सन्देहः शिवस्य भुवनं हि ते ॥ १६८.४३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 अङ्कूरेश्वरतीर्थमाहात्म्यवर्णनं नामाष्टषष्ट्युत्तरशततमोऽध्यायः ॥

ऋKV अध्याय १६९

श्रीमार्कण्डेय उवाच -

ततो गच्छेत्परं तीर्थं पुण्यं पापप्रणाशनम् ।
 माण्डव्यो यत्र संसिद्धः ऋषिर्नारायणस्तथा ॥ १६९.१ ॥
 नारायणेन शुश्रूषा शूलस्थेन कृता पुरा ।
 तत्र स्नात्वा महाराज मुच्यते पापकञ्चुकात् ॥ १६९.२ ॥

युधिष्ठिर उवाच -

आश्चर्यमेतल्लोकेषु यत्त्वया कथितं मुने ।
 न दृष्टं न श्रुतं तात शूलस्थेन तपः कृतम् ॥ १६९.३ ॥
 एतत्सर्वं कथय मे ऋषिभिः सहितस्य वै ।
 अस्य तीर्थस्य माहात्म्यं माण्डव्यस्य कुतूहलात् ॥ १६९.४ ॥

श्रीमार्कण्डेय उवाच -

शृणु राजन्यथावृत्तपुरा त्रेतायुगे क्षितौ ।
 लोकपालोपमो राजा देवपन्नो महामतिः ॥ १६९.५ ॥
 धर्मज्ञश्च कृतज्ञश्च यज्वा दानरतः सदा ।
 प्रजा ररक्ष यत्नेन पिता पुत्रानिवौरसान् ॥ १६९.६ ॥
 दात्यायनी प्रिया भार्या तस्य राज्ञो वशानुगा ।
 हारनूपुरघोषेण झङ्काररवनादिता ॥ १६९.७ ॥
 परस्परं तयोः प्रीतिर्वर्धतेऽनुदिनं नृप ।
 वंशस्तम्बे स्थितो राजा संशास्ति पृथिवीमिमाम् ॥ १६९.८ ॥
 हस्त्यश्वरथसम्पूर्णा धनवाहनसंयुताम् ।
 अलंकृतो गुणैः सर्वैरनपत्यो महीपतिः ॥ १६९.९ ॥
 दुःखेन महताविष्टः संतप्तः सन्ततिं विना ।
 स्नानहोमरतो नित्यं द्वादशाब्दानि भारत ॥ १६९.१० ॥
 व्रतोपवासनियमैः पत्नीभिः सह तस्थिवान् ।
 आराधयद्भगवतीं चामुण्डां मुण्डमर्दिनीम् ॥ १६९.११ ॥
 स्तोत्रैरनेकैर्भक्त्या च पूजाविधिसमाधिना ।
 जय वाराहि चामुण्डे जय देवि त्रिलोचने ॥ १६९.१२ ॥
 ब्राह्मि रौद्री च कौमारि कात्यायनि नमोऽस्तु ते ।
 प्रचण्डे भैरवे रौद्री योगिन्याकाशगामिनि ॥ १६९.१३ ॥
 नास्ति किञ्चित्त्वया हीनं त्रैलोक्ये सचराचरे ।
 राज्ञा स्तुता च संतुष्टा देवी वचनमब्रवीत् ॥ १६९.१४ ॥
 वरयस्व यथाकामं यस्ते मनसि वर्तते ।
 आराधिता त्वया भक्त्या तुष्टा दास्यामि ते वरम् ॥ १६९.१५ ॥

देवपन्न उवाच -

यदि तुष्टासि देवेशि वरार्हो यदि वाप्यहम् ।
 पुत्रसन्तानरहितं संतप्तं मां समुद्धर ॥ १६९.१६ ॥
 सन्तानं नय मे वृद्धिं गोत्ररक्षां कुरुष्व मे ।
 अपुत्रिणां गृहाणीह श्मशानसदृशानि हि ॥ १६९.१७ ॥
 पितरस्तस्य नाश्नन्ति देवता ऋषिभिः सह ।
 क्रियमाणेऽप्यहरहः श्राद्धे मत्पितरः सदा ॥ १६९.१८ ॥
 दर्शयन्ति सदात्मानं स्वप्ने क्षुत्पीडितं मम ।
 इति राज्ञो वचः श्रुत्वा देवी ध्यानमुपागता ॥ १६९.१९ ॥

दिव्येन चक्षुषा दृष्टं त्रैलोक्यं सचराचरम् ।
 प्रसन्नवदना देवी राजानमिदमब्रवीत् ॥ १६९.२० ॥
 सन्तानं नास्ति ते राजंस्त्रैलोक्ये सचराचरे ।
 यजस्व यज्ञपुरुषमपत्यं नास्ति तेऽन्यथा ॥ १६९.२१ ॥
 मया दृष्टं महीपाल त्रैलोक्यं दिव्यचक्षुषा ।
 एवमुक्त्वा गता देवी राजा स्वगृहमागमत् ॥ १६९.२२ ॥
 इयाज यज्ञपुरुषं संजाता कन्यका ततः ।
 तेजस्विनी रूपवती सर्वलोकमनोहरा ॥ १६९.२३ ॥
 देवगन्धर्वलोकेऽपि तादृशी नास्ति कामिनी ।
 तस्या नाम कृतं पित्रा हर्षात्कामप्रमोदिनी ॥ १६९.२४ ॥
 ततः कालेन ववृधे रूपेणास्तम्भयज्जगत् ।
 हंसलीलागतिः सुभूः स्तनभारावनामिता ॥ १६९.२५ ॥
 रक्तमाल्याम्बरधरा कुण्डलाभरणोज्ज्वला ।
 दिव्यानुलेपनवती सखीभिः सा सुरक्षिता ॥ १६९.२६ ॥
 कुचमध्यगतो हारो विद्युन्मालेव राजते ।
 भ्रमराञ्चितकेशी सा बिम्बोष्ठी चारुहासिनी ॥ १६९.२७ ॥
 कर्णान्तप्राप्तनेत्राभ्यां पिबन्तीवाथ कामिनः ।
 चन्द्रताम्बूलसौरभ्यैराकर्षन्तीव मन्मथम् ॥ १६९.२८ ॥
 कम्बुग्रीवा चारुमध्या ताम्रपादाङ्गुलीनखा ।
 निम्ननाभिः सुजघना रम्भोरु सुदती शुभा ॥ १६९.२९ ॥
 मातापितृसुहृद्वर्गे क्रीडानन्दविवर्धिनी ।
 एकस्मिन्दिवसे बाला सखीवृन्दसमन्विता ॥ १६९.३० ॥
 चन्दनागरुताम्बूलधूपसौमनसाञ्चिता ।
 गृहीत्वा पुष्पधूपादि गता देवीप्रपूजने ॥ १६९.३१ ॥
 तडागतट उत्सृज्य भूषणान्यङ्गवेष्टकान् ।
 चक्रुः सरसिताः क्रीडां जलमध्यगतास्तदा ॥ १६९.३२ ॥
 क्रीडन्तीं तामवेक्ष्याथ ससखीं विमले जले ।
 राक्षसः शम्बरो नाम श्येनरूपेण चागमत् ॥ १६९.३३ ॥
 गृहीता जलमध्यस्था तेन सा काममोदिनी ।
 खमुत्पपात दुष्टात्मा गृहीत्वाभरणान्यपि ॥ १६९.३४ ॥
 वायुमार्गं गतः सोऽथ कामिन्या सह भारत ।
 अपतन्कुण्डलादीनि यत्र तोये महामुनिः ॥ १६९.३५ ॥

माण्डव्यो नर्मदातीरे काष्ठवत्संजितेन्द्रियः ।
लीनो माहेश्वरे स्थाने नारायणपदे परे ॥ १६९.३६ ॥
तस्य चानुचरो भ्राता भ्रातुः शुश्रूषणे रतः ।
तपोजपकृशीभूतो दध्यौ देवं जनार्दनम् ॥ १६९.३७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
काममोदिनीहरणवर्णनं नामैकोनसप्तत्यधिशततमोऽध्यायः ॥

ऋKV अध्याय १७०

श्रीमार्कण्डेय उवाच -

कामप्रमोदिनीसख्यो नीयमानां च तेन तु ।
दृष्ट्वा ताश्चक्रुः सर्वा निःसृत्य जलमध्यतः ॥ १७०.१ ॥
गता राजगृहे सर्वाः कथयन्ति सुदुःखिताः ।
कामप्रमोदिनी राजन्हता श्येनेन पक्षिणा ॥ १७०.२ ॥
क्रीडन्ती च जलस्थाने तडागे देवसन्निधौ ।
अन्वेष्ट्या च त्वया राजंस्तस्य मार्गं विजानता ॥ १७०.३ ॥
तासां तद्वचनं श्रुत्वा देवपन्नः सुदुःखितः ।
हाहेत्युक्त्वा समुत्थाय रुदमानो वरासनात् ॥ १७०.४ ॥
मन्त्रिभिः सहितस्तस्मिंस्तडागे जलसन्निधौ ।
न चिह्नं न च पन्थानं दृष्ट्वा दुःखान्मुमोह च ॥ १७०.५ ॥
तस्य राजस्तु दुःखेन दुःखितो नागरो जनः ।
क्षणेनाशवासितो राजा मन्त्रिभिः सपुरोहितैः ॥ १७०.६ ॥
किं कुर्म इत्युवाचेदमस्मिन्काले विधीयताम् ।
सर्वैस्तत्संविदं कृत्वा वाहिनीं चतुरङ्गिणीम् ॥ १७०.७ ॥
प्रेषयामि दिशः सर्वा हस्त्यश्वरथसंकुला ।
वादित्राणि च वाद्यन्ते व्याकुलीभूतसंकुले ॥ १७०.८ ॥
नाराचैस्तोमरैर्भल्लैः खड्गैः परश्वधादिभिः ।
राजा संनाहबद्धोऽभूद्गनं ग्रसते किल ॥ १७०.९ ॥
न देवो न च गन्धर्वो न दैत्यो न च राक्षसः ।
किं करिष्यति राजाद्य न जाने रोषनिष्कृतिम् ॥ १७०.१० ॥
नागरोऽपि जनस्तत्र दृष्ट्वा चकितमानसः ।

चतुर्दशसहस्राणि दन्तिनां सृणिधारिणाम् ॥ १७०.११ ॥
अश्वारोहसहस्राणि ह्यशीतिः शस्त्रपाणिनाम् ।
रथानां त्रिसहस्राणि विंशतिर्भरतर्षभ ॥ १७०.१२ ॥
सङ्ग्रामभेरीनिनदैः खुररेणुर्नभोगता ।
एतस्मिन्नन्तरे तात रक्षको नगरस्य हि ॥ १७०.१३ ॥
गृहीत्वाभरणं तस्यास्त्वङ्गप्रत्यङ्गिकं तथा ।
कुण्डलाङ्गदकेयूरहारनूपुरझल्लरीः ॥ १७०.१४ ॥
निवेद्याकथयद्राज्ञे मया दृष्टं त्ववेक्षणात् ।
तापसानामाश्रमे तु माण्डव्यो यत्र तिष्ठति ॥ १७०.१५ ॥
तापसैर्वेष्टितो यत्र ददृशे तत्र सन्निधौ ।
दण्डवासिवचः श्रुत्वा प्रत्यक्षाङ्गविभूषणम् ॥ १७०.१६ ॥
स क्रोधरक्तनयनो मन्त्रिणो वीक्ष्य नैगमान् ।
ईदृग्भूतसमाचारो ब्राह्मणो नगरे मम ॥ १७०.१७ ॥
चौरचर्यां व्रतच्छन्नः परद्रव्यापहरकः ।
तेन कन्या हता मेऽद्य तपस्विपापकर्मिणा ॥ १७०.१८ ॥
शाकुन्तं रूपमास्थाय जलस्थो गगनं ययौ ।
पाखण्डिनो विकर्मस्थान् बिडालव्रतिकाञ्छठान् ॥ १७०.१९ ॥
चाटुतस्करदुर्वृत्तान् हन्यान्नस्त्यस्य पातकम् ।
न द्रष्टव्यो मया पापः स्तेयी कन्यापहारकः ॥ १७०.२० ॥
शूलमारोप्यतां क्षिप्रं न विचारस्तु तस्य वै ।
स च वध्यो मया दुष्टो रक्षोरूपी तपोधनः ॥ १७०.२१ ॥
एवं ब्रुवंश्चलन्क्रोधादादिश्य दण्डवासिनम् ।
कार्याकार्यं न विज्ञाय शूलमारोपयद्विजम् ॥ १७०.२२ ॥
पौरा जानपदाः सर्वे अश्रुपूर्णमुखास्तदा ।
हाहेत्युक्त्वा रुदन्त्यन्ये वदन्ति च पृथक्पृथक् ॥ १७०.२३ ॥
कुत्सितं च कृतं कर्म राजा चण्डालचारिणा ।
ब्राह्मणो नैव वध्यो हि विशेषेण तपोवृतः ॥ १७०.२४ ॥
यदि रोषसमाचारो निर्वास्यो नगराद्बहिः ।
न जातु ब्राह्मणं हन्यात्सर्वपापेऽप्यवस्थितम् ॥ १७०.२५ ॥
राष्ट्रादेनं बहिष्कुर्यात्समग्रधनमक्षतम् ।
नाशनाति च गृहे राजन्नाग्निर्नगरवासिनाम् ।
सर्वेऽप्युद्विग्नमनसो गृहव्याप्तिविवर्जिताः ॥ १७०.२६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
माण्डव्यशूलारोपणवर्णनं नाम सप्तत्यधिकशततमोऽध्यायः ॥

ऋKV अध्याय १७१

श्रीमार्कण्डेय उवाच -

कथितं ब्राह्मणं द्रष्टुं शूले क्षिप्तं तपोधनैः ।
नारायणसमीपे तु गताः सर्वे महर्षयः ॥ १७१.१ ॥
नारदो देवलो रैभ्यो यमः शातातपोऽङ्गिराः ।
वसिष्ठो जमदग्निश्च याज्ञवल्क्यो बृहस्पतिः ॥ १७१.२ ॥
कश्यपोऽत्रिभरद्वाजो विश्वामित्रोऽरुणिर्मुनिः ।
वालखिल्यादयोऽन्ये च सर्वेऽप्यृषिगणान्वयाः ॥ १७१.३ ॥
ददृशुः शूलमारूढं माण्डव्यमृषिपुंगवाः ।
प्रोचुर्नारायणं विप्रं किं कुर्मस्तव चेप्सितम् ॥ १७१.४ ॥
सर्वे ते तत्र सांनिध्यान्माण्डव्यस्य महात्मनः ।
संभ्रान्ता आगता ऊचुः किं मृतः किं नु जीवति ॥ १७१.५ ॥
अवस्थां तस्य ते दृष्ट्वा विषादमगमन्परम् ।
असहित्वा तु तददुःखं सर्वे ते मनसा द्विजाः ॥ १७१.६ ॥
पृच्छयतां यदि मन्येत राजानं भस्मसात्कुरु ।
तेषां तद्वचनं श्रुत्वा वाक्यं नारायणोऽब्रवीत् ॥ १७१.७ ॥
मयि जीवति मद्भ्राता हयवस्थामीदृशीं गतः ।
धिग्जीवितं च मे किंतु तपसो विद्यते फलम् ॥ १७१.८ ॥
दृष्ट्वा शूलस्थितं ज्येष्ठं मन्मनो नु विदीर्यते ।
परं किं तु करिष्यामि येन राष्ट्रं सराजकम् ॥ १७१.९ ॥
भस्मसाच्च करोम्यद्य भवद्भिः क्षम्यतामिह ।
एवमुक्त्वा गृहीत्वासौ करस्थमभिमन्त्रयेत् ॥ १७१.१० ॥
क्रोधेन पश्यते यावत्तावद्धुंकारकोऽभवत् ।
तेन हुङ्कारशब्देन ऋषयो विस्मितास्तदा ॥ १७१.११ ॥
माण्डव्यस्य समीपे तु हयपृच्छंस्ते द्विजोत्तमाः ।
निवारयसि किं विप्र शापं नृपजिघांसनम् ॥ १७१.१२ ॥
अपापस्य तु येनेह कृतमस्य जिघांसनम् ।

ऋषीणां वचनं श्रुत्वा कृच्छ्रान्माण्डव्यकोऽब्रवीत् ॥ १७१.१३ ॥
अभिवन्दामि वो मूर्ध्ना स्वागतं ऋषयः सदा ।
अर्घ्यसन्मानपूजार्हाः सर्वेऽत्रोपविशन्तु ते ॥ १७१.१४ ॥
निविष्टैकाग्रमनसा सर्वान्माण्डव्यकोऽब्रवीत् ॥ १७१.१५ ॥
प्राप्तं दुःखं मया घोरं पूर्वजन्मार्जितं फलम् ।
मा विषादं कुरुध्वं भोः कृतं पापं तु भुज्यते ॥ १७१.१६ ॥
ऋषय ऊचुः ।
केन कर्मविपाकेन इह जात्यन्तरं व्रजेत् ।
दानधर्मफलेनैव केन स्वर्गं च गच्छति ॥ १७१.१७ ॥

माण्डव्य उवाच -

अदत्तदाना जायन्ते परभाग्योपजीविनः ।
न स्नानं न जपो होमो नातिथ्यं न सुरार्चनम् ॥ १७१.१८ ॥
न पर्वणि पितृश्राद्धं न दानं द्विजसत्तमाः ।
व्रजन्ति नरके घोरे यान्ति ते त्वन्त्यजां गतिम् ॥ १७१.१९ ॥
पुनर्दरिद्राः पुनरेव पापाः पापप्रभावान्नरके वसन्ति ।
तेनैव संसरिणि मर्त्यलोके जीवादिभूते कृमयः पतङ्गाः ॥ १७१.२० ॥
ये स्नानशीला द्विजदेवभक्ता जितेन्द्रिया जीवदयानुशीलाः ।
ते देवलोकेषु वसन्ति हृष्टा ये धर्मशीला जितमानरोषाः ॥ १७१.२१ ॥
विद्याविनीता न परोपतापिनः स्वदारतुष्टाः परदारवर्जिताः ।
तेषां न लोके भयमस्ति किञ्चित्स्वभावशुद्धा गतकल्मषा हि ते ॥ १७१.२२ ॥
ऋषय ऊचुः ।
पूर्वजन्मनि विप्रेन्द्र किं त्वया दुष्कृतं कृतम् ।
येन कष्टमिदं प्राप्तं सन्धानं शूलगर्हितम् ॥ १७१.२३ ॥
शूलस्थं त्वां समालक्ष्य हयागताः सर्व एव हि ।
जीवन्तं त्वां प्रपश्याम त्वन्तरन्नवतारयन् ।
रुजासंतापजं दुःखं सोढ्वापि त्वमवेदनः ॥ १७१.२४ ॥

माण्डव्य उवाच -

स्वयमेव कृतं कर्म स्वयमेवोपभुज्यते ।
सुकृतं दुष्कृतं पूर्वं नान्ये भुञ्जन्ति कर्हिचित् ॥ १७१.२५ ॥
यथा धेनुसहस्रेषु वत्सो विन्दति मातरम् ।

तथा पूर्वकृतं कर्म कर्तारमुपगच्छति ॥ १७१.२६ ॥
 न माता न पिता भ्राता न भार्या न सुताः सुहृत् ।
 न कस्य कर्मणां लेपः स्वयमेवोपभुज्यते ॥ १७१.२७ ॥
 श्रूयतां मम वाक्यं च भवद्भिः पृच्छितो ह्यहम् ।
 पूर्वं वयसि भो विप्रा मलस्नानकृतक्षणः ॥ १७१.२८ ॥
 अज्ञानाद्बालभावेन यूका कण्टेऽधिरोपिता ।
 तैलाभ्यक्तशिरोगात्रे मया यूका घृता न हि ॥ १७१.२९ ॥
 कङ्कतीं रोप्य केशेषु सासा कण्टेऽधिरोपिता ।
 तेषु पापं कृतं सद्यः फलमेतन्ममाभवत् ॥ १७१.३० ॥
 किञ्चित्कालं क्षपित्वाहं प्राप्स्ये मोक्षं निरामयम् ।
 भवन्तस्त्वहं सन्तापं मां कुरुध्वं महर्षयः ॥ १७१.३१ ॥
 इमामवस्थां भुक्त्वाहं कञ्चिच्छपे न चोच्चरे ।
 अहनि कतिचिच्छूले क्षपयिष्यामि किल्बिषम् ॥ १७१.३२ ॥
 प्राक्तनं कर्म भुञ्जामि यन्मया संचितं द्विजाः ।
 क्षन्तव्यमस्य राजोऽथ कोपश्चैव विसर्ज्यताम् ॥ १७१.३३ ॥
 श्रुत्वा तु तस्य तद्वाक्यं माण्डव्यस्य महर्षयः ।
 प्रहर्षमतुलं लब्ध्वा साधु साध्वित्यपूजयन् ॥ १७१.३४ ॥

नारायण उवाच -

इदं जलं मन्त्रपूतं कस्मिन्स्थाने क्षिपाम्यहम् ।
 येन राजा भवेद्भस्म स्राष्ट्रः सपुरोहितः ॥ १७१.३५ ॥

माण्डव्य उवाच -

इदं जलं च रक्षस्व कालकूटविषोपमम् ।
 समुद्रे क्षिपयिष्यामि देवकार्यं समुत्थितम् ॥ १७१.३६ ॥
 अथ ते मुनयः सर्वे माण्डव्यं प्रणिपत्य च ।
 आमन्त्रयित्वा हर्षाच्च कश्यपाद्या गृहान्ययुः ॥ १७१.३७ ॥
 गच्छमानास्तु ते चोक्ताः पञ्चमेऽहनि तापसाः ।
 आगन्तव्यं भवद्भिश्च मत्सकाशं प्रतिज्ञया ॥ १७१.३८ ॥
 तथेति ते प्रतिज्ञाय नारदाद्या अदर्शनम् ।
 गतेषु विप्रमुख्येषु शाण्डिली च तपोधना ॥ १७१.३९ ॥
 द्वितीयेऽहनि समायाता न तु बुद्ध्वाथ तं ऋषिम् ।

भर्तारं शिरसा धार्य रात्रौ पर्यटते स्म सा ॥ १७१.४० ॥
 न दृष्टः शूलके विप्रो भराक्रान्त्या युधिष्ठिर ।
 स्खलिता तस्य जानुभ्यां शूलस्थस्य पतिव्रता ॥ १७१.४१ ॥
 सर्वाङ्गेषु व्यथा जाता तस्याः प्रस्खलनान्मुनेः ।
 ईदृशीं वर्तमानां च हयवस्थां पूर्वदैविकीम् ॥ १७१.४२ ॥
 पुनः पापफलं किञ्चिद्धा कष्टं मम वर्तते ।
 व्यथितोऽहं त्वया पापे किमर्थं सूनकर्मणि ॥ १७१.४३ ॥
 स्वैरिणीं त्वां प्रपश्यामि राक्षसी तस्करी नु किम् ।
 एवमुक्त्वा क्षणं मोहात्क्रन्दमानो मुहुर्मुहुः ॥ १७१.४४ ॥
 तपस्विनोऽथ ऋषयः सर्वे संत्रस्तमानसाः ।
 पश्यमाना मुनेः कष्टं पृच्छन्ते ते युधिष्ठिर ॥ १७१.४५ ॥
 पर्यटसे किमर्थं त्वं निशीये वहनं नु किम् ।
 क्षिप्तं तु झोलिकाभारं किंवागमनकारणम् ।
 व्यथामुत्पाद्य ऋषये दुःखाददुःखविलासिनि ॥ १७१.४६ ॥

शाण्डिल्युवाच -

नासुरीं न च गन्धर्वीं न पिशार्चीं न राक्षसीम् ।
 पतिव्रतां तु मां सर्वे जानन्तु तपसि स्थिताम् ॥ १७१.४७ ॥
 न मे कामो न मे क्रोधो न वैरं न च मत्सरः ।
 अज्ञानाद्दृष्टिमान्द्याच्च स्खलनं क्षन्तुमर्हथ ॥ १७१.४८ ॥
 वहनं भर्तृसौख्याय दिवा सम्पीड्यते रुजा ।
 अयं भर्ता विजानीथ झोलिकासंस्थितः सदा ॥ १७१.४९ ॥
 भरणं पानं वस्त्रं च ददाम्येतस्य रोगिणः ।
 ऋषिः शौनकमुख्योऽसौ शाण्डिलीं मां विजानत ॥ १७१.५० ॥
 स्वभर्तृधर्मिणीं कोपं मा कुरुष्वतिथिं कुरु ।
 सतां समीपं सम्प्राप्तां सर्वं मे क्षन्तुमर्हथ ॥ १७१.५१ ॥
 ऋषय ऊचुः ।
 परव्यथां न जानीषे व्यचरन्ती यदृच्छया ।
 प्रभातेऽभ्युदिते सूर्ये तव भर्ता मरिष्यति ॥ १७१.५२ ॥
 आत्मदुःखात्परं दुःखं न जानासि कुलाधमे ।
 तेन वाक्येन घोरेण शाण्डिली विमनाभवत् ॥ १७१.५३ ॥
 परं विषादमापन्ना क्षणं ध्यात्वाब्रवीद्वचः ।

कोपात्संरक्तनयना निरीक्षन्ती मुनींस्तदा ॥ १७१.५४ ॥
 सतां गेहे किल प्राप्ता भवतां चापकारिणी ।
 सामेनातिथिपूजायां शिष्टे च गृहमागते ॥ १७१.५५ ॥
 भवद्भिरीदृगातिथ्यं कृतं चैव ममैव तु ।
 स्वर्गापवर्गधर्मश्च भवद्भिर्न निरीक्षितम् ॥ १७१.५६ ॥
 प्राजापत्यामिमां दृष्ट्वा मां यथा प्राकृताः स्त्रियः ।
 भवन्तः स्त्रीबलं मेऽद्य पश्यन्तु दिवि देवताः ॥ १७१.५७ ॥
 मरिष्यति न मे भर्ता ह्यादित्यो नोदयिष्यति ।
 अन्धकारं जगत्सर्वं क्षीयते नाद्य शर्वरी ॥ १७१.५८ ॥
 एवमुक्ते तया वाक्ये स्तम्भितेऽर्के तमोमयम् ।
 न च प्रजायते सर्वं निर्वषट्कारसत्क्रियम् ॥ १७१.५९ ॥
 स्वाहाकारः स्वधाकारः पञ्चयज्ञविधिर्नहि ।
 स्नानं दानं जपो नास्ति सन्ध्यालोपव्यतिक्रमः ।
 षण्मासं च तदा पार्थ लुप्तपिण्डोदकक्रियम् ॥ १७१.६० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शाण्डिलीऋषिसंवादवर्णनं नामैकसप्तत्युत्तरशततमोऽध्यायः ॥

ऋKV अध्याय १७२

श्रीमार्कण्डेय उवाच -

अथ ते ऋषयः सर्वे देवाश्चेन्द्रपुरोगमाः ।
 माण्डव्यस्याश्रमे पुण्ये समीयुर्नर्मदातटे ॥ १७२.१ ॥
 शङ्खदुन्दुभिनादेन दीपिकाज्वलनेन च ।
 अप्सरोगीतनादेन नृत्यन्त्यो वारयोषितः ॥ १७२.२ ॥
 कथानकैः स्तुवत्यन्ये तस्य शूलाग्रधारिणः ।
 अष्टाशीतिसहस्राणि स्नातकानां तपस्विनाम् ॥ १७२.३ ॥
 समाजे त्रिदशैः सार्द्धं तत्र ते च दिदृक्षया ।
 ब्रह्मविष्णुमहेशानास्तत्र हर्षात्समागताः ॥ १७२.४ ॥
 मातरो मल्लिकाद्याश्च क्षेत्रपाला विनायकाः ।
 दिक्पाला लोकपालाश्च गङ्गाद्याश्च सरिद्वराः ॥ १७२.५ ॥
 ऋषिदेवसमाजे तु नित्यं हर्षप्रमोदने ।

तत्र राजा समायातः पौरजानपदैः सह ॥ १७२.६ ॥
 दृष्ट्वा कौतूहलं तत्र व्याकुलीकृतमानसम् ।
 वित्रस्तमनसो भूत्वा भयात्सर्वे समास्थिताः ॥ १७२.७ ॥
 तस्मिन्समागमे दिव्ये ब्रह्मविष्ण्वीशमब्रुवन् ।
 भो माण्डव्य महासत्त्व वरदास्तेऽमरैः सह ॥ १७२.८ ॥
 अनेककष्टतपसा तव सिद्धिर्भविष्यति ।
 प्रार्थयस्व यथाकामं यस्ते मनसि रोचते ॥ १७२.९ ॥
 अनादित्यमयं लोकं निर्वषट्कारमाकुलम् ।
 नष्टधर्मं विजानीहि प्रकृतिस्थं कुरुष्व च ।
 अनुग्रहं तु शाण्डिल्याः प्रार्थयाम द्विजोत्तम ॥ १७२.१० ॥
 एष ते कष्टदो राजा समायातस्तवाग्रतः ।
 संभूषयस्व विप्रर्षे जनं देवासुरं गणम् ॥ १७२.११ ॥

माण्डव्य उवाच -

यदि प्रसन्ना मे देवाः समायाताः सुरैः सह ।
 त्रिकालमत्र तीर्थे च स्थातव्यमृषिभिः सह ॥ १७२.१२ ॥
 भवतां तु प्रसादेन रुजा मे शाम्यतां सदा ।
 एवमस्त्विति देवेशा यावज्जल्पन्ति पाण्डव ॥ १७२.१३ ॥
 तावद्रक्षो गृहीत्वाऽग्रे कन्यां कामप्रमोदिनीम् ।
 उवाच भगवञ्छापं पुरा दत्त्वोर्वशी मम ॥ १७२.१४ ॥
 यदा कन्यां हरे रक्षःशापान्तस्ते भविष्यति ।
 तेन मे गर्हितं कर्म शापेनाकृतबुद्धिना ॥ १७२.१५ ॥
 क्षन्तव्यमिति चोक्त्वा च गतश्चादर्शनं पुनः ।
 गते चैव तु सा कन्या दृष्ट्वा पद्मदलेक्षणा ॥ १७२.१६ ॥
 मन्त्रयित्वा सुरैः सर्वैर्दत्ता माण्डव्यधीमते ।
 तां वज्रशूलिकां प्लाव्य पवित्रैर्नर्मदोदकैः ॥ १७२.१७ ॥
 माण्डव्यमृषिमुत्तार्य जयशब्दादिमङ्गलैः ।
 विवाहयित्वा तां कन्यां माण्डव्यर्षिपुंगवः ॥ १७२.१८ ॥
 अभिवादय च तान् सर्वान् दानसन्मानगौरवैः ।
 अथ राजा समीपस्थो रत्नैश्च विविधैरपि ॥ १७२.१९ ॥
 धिग्वादैर्निन्दितः सर्वैस्तैर्जनैर्भूषितः पुनः ।
 राजा च ब्राह्मणाः सर्वे भूषणाच्छादनाशनैः ॥ १७२.२० ॥

सुवर्णकोटिदानेन तुष्टान्कृत्वा क्षमापिताः ।
 वृत्ते विवाह आहूय शाण्डिलीं तामथाब्रवीत् ॥ १७२.२१ ॥
 मानयस्व इमान् विप्रान्मोचयस्व दिवाकरम् ।
 अपहृत्य तमो येन कृपा सद्यः प्रवर्तते ॥ १७२.२२ ॥
 ऋषीणां वचनं श्रुत्वा शाण्डिली दुःखिताब्रवीत् ।
 उदितेऽर्के तु मे भर्ता मृत्युं यास्यति भो द्विजाः ॥ १७२.२३ ॥
 तं कथं मोचयामीह हयात्मनोऽनिष्टसिद्धये ।
 क्रियाप्रवर्तनाच्चाद्य किं कार्यं मे महर्षयः ॥ १७२.२४ ॥
 निःपुंसी स्त्री ह्यनाथाहं भवामि भवतो मतम् ।
 तिष्ठ त्वमन्धकारे तु नेच्छामि रविणोदयम् ॥ १७२.२५ ॥
 तेन वाक्येन ते सर्वे देवासुरमहर्षयः ।
 शिरःसंचालनाः सर्वे साधु साध्विति चाब्रुवन् ॥ १७२.२६ ॥
 पतिव्रते महाभागे शृणु वाक्यं तपोधने ।
 मन्यसे यदि नः सर्वान्कुरुष्व वचनं च यत् ॥ १७२.२७ ॥

शाण्डिल्युवाच -

येन मे न मरेद्भर्ता येन सत्यं मुनेर्वचः ।
 तत्कुरुध्वं विचार्याशु येन संवर्धते सुखम् ॥ १७२.२८ ॥
 तस्यास्तद्वचनं श्रुत्वा स्वप्नावस्थाकृतो हृषिः ।
 अन्तर्हितो मुहूर्तं च शाण्डिल्याश्च प्रपश्य ताम् ॥ १७२.२९ ॥
 पुनरादाय ते सर्वे कृत्वा निर्व्रणसत्तनुं स्नापितो नर्मदातोये शाण्डिल्यायै समर्पितः ॥
 १७२.३० ॥
 ततः सा हृष्टमनसा पतिं दृष्ट्वा तु तैजसम् ।
 प्रणम्य तानृषीन् देवान् विमलार्कं जगत्कृतम् ॥ १७२.३१ ॥
 क्रियाप्रवर्तिताः सर्वे देवगन्धर्वमानुषाः ।
 हृष्टतुष्टा गताः सर्वे स्वमाश्रमपदं महत् ॥ १७२.३२ ॥
 पतिव्रता स्वभर्त्रा सा मासमेवाश्रमे स्थिता ।
 माण्डव्येनाप्यनुज्ञाता ययौ नत्वा स्वमाश्रमम् ॥ १७२.३३ ॥
 गतेषु तेषु सर्वेषु स्थापयामास चाच्युतम् ।
 माण्डव्येश्वरनामानं नारायण इति स्मृतम् ॥ १७२.३४ ॥
 दिव्यं वर्षसहस्रं तु पूजयामास भारत ।
 गतोऽसावृषिसङ्घैश्च सहितोऽमरपर्वतम् ॥ १७२.३५ ॥

तपस्तपन्तौ तौ तत्र ह्यद्यापि किल भारत ।
आतरौ संयतात्मनौ ध्यायतः परमं पदम् ॥ १७२.३६ ॥
तत्र तीर्थे तु यः स्नात्वा तर्पयेत्पितृदेवताः ।
पितरस्तस्य तृप्यन्ति पिण्डदानाद्दशाब्दिकम् ॥ १७२.३७ ॥
देवगृहे तु पक्षादौ यः करोति विलेपनम् ।
गोदानशतसाहस्रे दत्ते भवति यत्फलम् ॥ १७२.३८ ॥
उपलेपनेन द्विगुणमर्चने तु चतुर्गुणम् ।
दीपप्रज्वलने पुण्यमष्टधा परिकीर्तितम् ॥ १७२.३९ ॥
दिव्यनेत्रधरो भूत्वा त्रैलोक्ये सचराचरे ।
दध्ना मधुघृतैर्देवं पयसा नर्मदोदकैः ॥ १७२.४० ॥
स्नपनं ये प्रकुर्वन्ति पुष्पमालाविलेपनैः ।
येऽर्चयन्ति विरूपाक्षं देवं नारायणं हरिम् ॥ १७२.४१ ॥
तेऽपि दिव्यविमानेन क्रीडन्ते कल्पसंख्यया ।
दीपाष्टकं तु यः कुर्यादष्टमीं च चतुर्दशीम् ॥ १७२.४२ ॥
एकादश्यां तु कृष्णस्य न पश्यन्ति यमं तु ते ।
फलैर्नानाविधैः शुभैर्यः कुर्याल्लिङ्गपूरणम् ॥ १७२.४३ ॥
तेऽपि यान्ति विमानेन सिद्धचारणसेविताः ।
घण्टा चैव पताका च विमाने पुष्पमालिका ॥ १७२.४४ ॥
वादित्राणि यथार्हाणि प्रान्ते च गच्छते शिवम् ।
देवालयं तु यः कुर्याद्वैष्णवं माण्डवेश्वरम् ॥ १७२.४५ ॥
स्वर्गे वसति धर्मात्मा यावदाभूतसम्प्लवम् ।
माण्डव्यनारायणाख्ये विप्रान् भोजयतेऽग्रतः ॥ १७२.४६ ॥
एकस्मिन् भोजिते विप्रे कोटिर्भवति भोजिता ।
आश्विने मासि सम्प्राप्ते शुक्लपक्षे चतुर्दशीम् ॥ १७२.४७ ॥
कृतोपवासनियमो रात्रौ जागरणेन च ।
दीपमालां चतुर्दिक्षु पूजां कृत्वा तु शक्तितः ॥ १७२.४८ ॥
नारी वा पुरुषो वापि नृत्यगीतप्रवादनैः ।
प्रभाते विमले सूर्ये स्नानादिकविधिं नृप ॥ १७२.४९ ॥
अभिनिर्वर्त्य मौनेन पश्यते देवमीदृशम् ।
सर्वपापविनिर्मुक्तो रुद्रलोके महीयते ॥ १७२.५० ॥
अथवा मार्गशीर्षे च चैत्रवैशाखयोरपि ।
श्रावणे वा महाराज सर्वकालेऽथवापि च ॥ १७२.५१ ॥

शिवरात्रिसमं पुण्यमित्येवं शिवभाषितम् ।
 वाजपेयाश्वमेधाभ्यां फलं भवति नान्यथा ॥ १७२.५२ ॥
 दुर्भगा दुःखिता वन्ध्या दरिद्रा च मृतप्रजा ।
 स्नाति रुद्रघटैर्या स्त्री सर्वान्कामानवाप्नुयात् ॥ १७२.५३ ॥
 कृमिकीटपतङ्गाश्च तस्मिंस्तीर्थे तु ये मृताः ।
 स्वर्गं प्रयान्ति ते सर्वे दिव्यरूपधरा नृप ॥ १७२.५४ ॥
 अनाशके जलेऽग्नौ तु ये मृता व्याधिपीडिताः ।
 अनिवर्तिका गतिस्तेषां रुद्रलोके ह्यसंशयम् ॥ १७२.५५ ॥
 नित्यं नमति यो राज शिवनारायणावुभौ ।
 गोदानफलमाप्नोति तस्य तीर्थप्रभावतः ॥ १७२.५६ ॥
 देवालये तु राजेन्द्र यश्च कुर्यात्प्रदक्षिणाम् ।
 प्रदक्षिणीकृता तेन ससागरधरा धरा ॥ १७२.५७ ॥
 सार्द्धं शतं च तीर्थानि मल्लिकाभवनाद्बहिः ।
 तस्य तीर्थप्रमाणं तु विस्तरं राजसत्तम ॥ १७२.५८ ॥
 सूत्रेण वेष्टयेत्क्षेत्रमथवा शिवमन्दिरम् ।
 अथवा शिवलिङ्गं च तस्य पुण्यफलं शृणु ॥ १७२.५९ ॥
 जम्बूद्वीपश्च कृतस्नश्च शाल्मली कुशक्रौञ्चकौ ।
 शाकपुष्करगोमेदैः सप्तद्वीपा वसुंधरा ॥ १७२.६० ॥
 भूषिता तेन राजेन्द्र सशैलवनकानना ।
 रेवायां दक्षिणे भागे शिवक्षेत्रात्समीपतः ॥ १७२.६१ ॥
 देवखातं महापुण्यं निर्मितं त्रिदशैरपि ।
 तस्मिन् यः कुरुते स्नानं मुच्यते सर्वपातकैः ॥ १७२.६२ ॥
 पूर्णिमायाममावस्यां व्यतीपातेऽर्कसंक्रमे ।
 श्राद्धं च संग्रहे कुर्यात्स गच्छेत्परमां गतिम् ॥ १७२.६३ ॥
 देवखाते त्रयो देवा ब्रह्मविष्णुमहेश्वराः ।
 तिष्ठन्ति ऋषिभिः सार्द्धं पितृदेवगणैः सह ॥ १७२.६४ ॥
 तत्र तीर्थेऽश्विने मासि चतुर्दश्यां विशेषतः ।
 वायुमार्गे स्थितः शक्रस्तिष्ठते दैवतैः सह ॥ १७२.६५ ॥
 पृथिव्यां यानि तीर्थानि सरितः सागरास्तथा ।
 विंशति तानि सर्वाणि देवखाते दिनद्वयम् ॥ १७२.६६ ॥
 गयाशिरे च यत्पुण्यं प्रयागे मकरकण्ठके ।
 प्रयागे सोमतीर्थे च तत्पुण्यं माण्डवेश्वरे ॥ १७२.६७ ॥

पट्टबन्धेन यत्पुण्यं मात्रायां लकुलेश्वरे ।
 आश्विन्यामश्विनीयोगे तत्पुण्यं माण्डवेश्वरे ॥ १७२.६८ ॥
 उज्जयिन्यां महाकाले वाराणस्यां त्रिपुष्करे ।
 संनिहत्यां रविग्रस्ते माण्डव्याख्ये सनातनम् ॥ १७२.६९ ॥
 इति ज्ञात्वा महाराज सर्वतीर्थेषु चोत्तमम् ।
 पितुःन्देवान् समभ्यर्च्य स्नानदानादिपूजनैः ॥ १७२.७० ॥
 चतुर्दश्यां निराहारः स्थितो भूत्वा शुचिव्रतः ।
 पूजयेत्परया भक्त्या रात्रौ जागरणे शिवम् ॥ १७२.७१ ॥
 स्नानैश्च विविधैर्देवं पुष्पागरुविलेपनैः ।
 प्रभाते पौर्णमास्यां तु स्नानादिविधितर्पणैः ॥ १७२.७२ ॥
 श्राद्धेन हव्यकव्येन शिवपूजार्चनेन च ।
 अग्निष्टोमादियज्ञैश्च विधिवच्चाप्तदक्षिणैः ॥ १७२.७३ ॥
 धौतपापो विशुद्धात्मा फलते फलमुत्तमम् ।
 गोसहस्रप्रदानेन दत्तं भवति भारत ॥ १७२.७४ ॥
 स्नानाद्यैर्विधिवत्तत्र तद्दिने शिवसन्निधौ ।
 हिरण्यं वृषभं धेनुं भूमिं गोमिथुनं हयम् ॥ १७२.७५ ॥
 शिवमुद्दिश्य वै वस्त्रयुग्मे दद्यात्सुरूपिणे ।
 पादुकोपानहौ छत्रं भाजनं रक्तवाससी ॥ १७२.७६ ॥
 होमं जाप्यं तथा दानमक्षयं सर्वमेव तत् ।
 ऋचमेकां तु ऋग्वेदे यजुर्वेदे यजुस्तथा ॥ १७२.७७ ॥
 सामैकं सामवेदे तु जपेद्देवाग्रसंस्थितः ।
 सम्यग्वेदफलं तस्य भवेद्वै नात्र संशयः ॥ १७२.७८ ॥
 गायत्रीजाप्यमात्रस्तु वेदत्रयफलं लभेत् ।
 कुलकोटिशतं साग्रं लभते तु शिवार्चनात् ॥ १७२.७९ ॥
 स्नाने दाने तथा श्राद्धे जागरे गीतवादिते ।
 अनिवर्तिका गतिस्तस्य शिवलोकात्कदाचन ॥ १७२.८० ॥
 कालेन महताविष्टो मर्त्यलोके समाविशेत् ।
 राजा भवति मेधावी सर्वव्याधिविवर्जितः ॥ १७२.८१ ॥
 जीवेद्वर्षशतं साग्रं पुत्रपौत्रधनान्वितः ।
 तच्च तीर्थं पुनः स्मृत्वा लीयमानो महेश्वरे ॥ १७२.८२ ॥
 उपास्ते यस्तु वै सन्ध्यां तस्मिंस्तीर्थं च पर्वणि ।
 साङ्गोपाङ्गैश्चतुर्वैर्लभते फलमुत्तमम् ॥ १७२.८३ ॥

तत्र सर्वं शिवक्षेत्राच्छरपातं समन्ततः ।
 न संचरेद्भयोद्विग्ना ब्रह्महत्या नराधिप ॥ १७२.८४ ॥
 यत्र तत्र स्थितो वृक्षान् पश्यते तीर्थतत्परः ।
 विविधैः पातकैर्मुक्तो मुच्यते नात्र संशयः ॥ १७२.८५ ॥
 श्वभी तत्र महाराज जलमध्ये प्रदृश्यते ।
 कथानिका पुराणोक्ता वानरी तीर्थसेवनात् ॥ १७२.८६ ॥
 तत्र कूपो महाराज तिष्ठते देवनिर्मितः ।
 शिवस्य पश्चिमे भागे शिवक्षेत्रमनुत्तमम् ॥ १७२.८७ ॥
 वृषोत्सर्गं तु यः कुर्यात्तस्मिंस्तीर्थं नराधिप ।
 क्रीडन्ति पितरस्तस्य स्वर्गलोके यदृच्छया ॥ १७२.८८ ॥
 अगम्यागमने पापमयाज्ययाजने कृते ।
 स्तेयाच्च ब्रह्मगोहत्यागुरुघाताच्च पातकम् ।
 तत्सर्वं नश्यते पापं वृषोत्सर्गे कृते तु वै ॥ १७२.८९ ॥
 माण्डव्यतीर्थमाहात्म्यं यः शृणोति समाधिना ।
 मुच्यते सर्वपापेभ्यो नात्र कार्या विचारणा ॥ १७२.९० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये माण्डव्यतीर्थमाहात्म्यवर्णनं नाम द्विसप्तत्यधिकशततमोऽध्यायः ॥

ऋKV अध्याय १७३

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
 नर्मदादक्षिणे कूले सर्वपापप्रणाशनम् ॥ १७३.१ ॥
 सिद्धेश्वरमिति ख्यातं महापातकनाशनम् ।
 यत्र शुद्धिं परां प्राप्तो देवदेवो महेश्वरः ।
 पुरा हत्यायुतः पार्थ देवदेवस्त्रिशूलधृक् ॥ १७३.२ ॥
 पुरा पञ्चशिरा आसीद्ब्रह्मा लोकपितामहः ।
 तेनानृतं वचश्चोक्तं कस्मिंश्चित्कारणान्तरे ॥ १७३.३ ॥
 तच्छ्रुत्वा सहसा तस्मै चुकोप परमेश्वरः ।
 छेदयामास भगवान्मूर्धनं करजैस्तदा ॥ १७३.४ ॥
 तस्य तत्करसंलग्नं च्यवते न कदाचन ।

ततो हि देवदेवेशः पर्यटन् पृथिवीमिमाम् ॥ १७३.५ ॥
 ततो वाराणसीं प्राप्तस्तस्यां तदपतच्छिरः ।
 पतिते तु कपाले च ब्रह्महत्या न मुञ्चति ॥ १७३.६ ॥
 ततस्तु सागरे गत्वा पूर्वं च दक्षिणे तथा ।
 पश्चिमे चोत्तरे पार्थ देवदेवो महेश्वरः ॥ १७३.७ ॥
 पर्यटन्सर्वतीर्थेषु ब्रह्महत्या न मुञ्चति ।
 नर्मदादक्षिणे कूले सुतीर्थं प्राप्तवान् प्रभुः ॥ १७३.८ ॥
 कुलकोटिं समासाद्य प्रार्थयामास चात्मवान् ।
 प्रायश्चित्तं ततः कृत्वा बभूव गतकल्मषः ॥ १७३.९ ॥
 ततो निष्कल्मषो जातो देवदेवो महेश्वरः ।
 हत्वा सुरेभ्यस्तत्स्थानं ततश्चान्तर्दधे प्रभुः ॥ १७३.१० ॥
 तदाप्रभृति ततीर्थं शुद्धरुद्रेति कीर्तितम् ।
 विख्यातं त्रिषु लोके ब्रह्महत्याहरं परम् ॥ १७३.११ ॥
 मासे मासे सिते पक्षेऽमावास्यायां युधिष्ठिर ।
 स्नात्वा तत्र विधानेन तर्पयेत्पितृदेवताः ॥ १७३.१२ ॥
 दद्यात्पिण्डं पितृणां तु भावितेनान्तरात्मना ।
 तस्य ते द्वादशाब्दानि सुतृप्ताः पितरो नृप ॥ १७३.१३ ॥
 गन्धधूपप्रदीपाद्यैरभ्यर्च्य परमेश्वरम् ।
 शुद्धेश्वराभिधानं तु शिवलोके महीयते ॥ १७३.१४ ॥
 एतत्ते कथितं राजञ्छुद्धरुद्रमनुत्तमम् ।
 मया श्रुतं यथा देवसकाशाच्छूलपाणिनः ।
 मुच्यते सर्वपापेभ्यो रुद्रलोकं स गच्छति ॥ १७३.१५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 शुद्धेश्वरतीर्थमाहात्म्यवर्णनं नाम त्रिसप्तत्युत्तरशततमोऽध्यायः ॥

ऋKV अध्याय १७४

श्रीमार्कण्डेय उवाच -

गोपेश्वरं ततो गच्छेदुत्तरे नर्मदातटे ।
 यत्र स्नानेन चैकेन मुच्यन्ते पातकैर्नराः ॥ १७४.१ ॥
 तत्र तीर्थं तु यः स्नात्वा कुरुते प्राणसंक्षयम् ।

बर्हियुक्तेन यानेन स गच्छेच्छिवमन्दिरे ॥ १७४.२ ॥
 क्रीडित्वा सुचिरं कालं शिवलोके नराधिप ।
 इह मानुष्यतां प्राप्य राजा भवति वीर्यवान् ॥ १७४.३ ॥
 हस्त्यश्वरथसम्पन्नो दासीदाससमन्वितः ।
 पूज्यमानो नरेन्द्रैश्च जीवेद्वर्षशतं नरः ॥ १७४.४ ॥
 सम्प्राप्ते कार्तिके मासि नवम्यां शुक्लपक्षतः ।
 सोपवासः शुचिर्भूत्वा दीपकांस्तत्र दापयेत् ॥ १७४.५ ॥
 गन्धपुष्पैः समभ्यर्च्य रात्रौ कुर्वीत जागरम् ।
 तस्य यत्फलमुद्दिष्टं तच्छृणुष्व नराधिप ॥ १७४.६ ॥
 यावत्पुण्यं फलं संख्या दीपकानां तथैव च ।
 तावद्युगसहस्राणि शिवलोके महीयते ॥ १७४.७ ॥
 तस्मिंस्तीर्थे तु राजेन्द्र लिङ्गपूरणकं विधिम् ।
 तथैव पद्मकैश्चैव दधिभक्तैस्तथैव च ॥ १७४.८ ॥
 यस्तु कुर्यान्नरश्रेष्ठ तस्य पुण्यफलं शृणु ।
 यावन्ति तिलसंख्यानि दधिभक्तं तथैव च ॥ १७४.९ ॥
 पद्मसंख्या शिवे लोके मोदते कालमीप्सितम् ।
 तस्मिंस्तीर्थे तु राजेन्द्र यत्किञ्चिद्दीयते नृप ॥ १७४.१० ॥
 सर्वं कोटिगुणं तस्य संख्यातुं वा न शक्यते ।
 एवं ते कथितं सर्वं सर्वतीर्थमनुत्तमम् ॥ १७४.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 गोपेश्वरतीर्थमाहात्म्यवर्णनं नाम चतुःसप्तत्युत्तरशततमोऽध्यायः ॥

ऋKV अध्याय १७५

श्रीमार्कण्डेय उवाच -

उत्तरे नर्मदाकूले भृगुक्षेत्रस्य मध्यतः ।
 कपिलेश्वरं तु विख्यातं विशेषात्पापनाशनम् ॥ १७५.१ ॥
 योऽसौ सनातनो देवः पुराणे परिपठ्यते ।
 वासुदेवो जगन्नाथः कपिलत्वमुपागतः ॥ १७५.२ ॥
 पातालं सुतलं नाम तस्यैव नितलं ह्यधः ।
 गभस्तिगं च तस्याधो ह्यन्धतामिस्रमेव च ॥ १७५.३ ॥

पातालं सप्तमं यच्च ह्यधस्तात्संस्थितं महत् ।
 वसते तत्र वै देवः पुराणः परमेश्वरः ॥ १७५.४ ॥
 स ब्रह्मा स महादेवः स देवो गरुडध्वजः ।
 पूज्यमानः सुरैः सिद्धैस्तिष्ठते ब्रह्मवादिभिः ॥ १७५.५ ॥
 वसतस्तस्य राजेन्द्र कपिलस्य जगद्गुरोः ।
 विनाशं चाग्रतः प्राप्ताः क्षणेन सगरात्मजाः ॥ १७५.६ ॥
 भस्मीभूतास्तु तान्दृष्ट्वा कपिलो मुनिसत्तमः ।
 जगाम परमं शोकं चिन्त्यमानोऽथ किल्बिषम् ॥ १७५.७ ॥
 सर्वसङ्गपरित्यागे चित्ते निर्विषयीकृते ।
 अयुक्तं षष्टिसहस्राणां कर्तुं मम विनाशनम् ॥ १७५.८ ॥
 कृतस्य करणं नास्ति तस्मात्पापविनाशनम् ।
 गत्वा तु कापिलं तीर्थं मोचयाम्यघमात्मनः ॥ १७५.९ ॥
 पातालं तु ततो मुक्त्वा कपिलो मुनिसत्तमः ।
 तपश्चचार सुमहन्नर्मदातटमास्थितः ॥ १७५.१० ॥
 व्रतोपवासैर्विविधैः स्नानदानजपादिकैः ।
 परं निर्वाणमापन्नः पूजयन्नुद्रमव्ययम् ॥ १७५.११ ॥
 तत्र तीर्थं तु यः स्नात्वा पूजयेत्परमेश्वरम् ।
 गोसहस्रफलं तस्य लभते नात्र संशयः ॥ १७५.१२ ॥
 ज्येष्ठमासे तु सम्प्राप्ते शुक्लपक्षे चतुर्दशी ।
 तत्र स्नात्वा विधानेन भक्त्या दानं प्रयच्छति ॥ १७५.१३ ॥
 पात्रभूताय विप्राय स्वल्पं वा यदि वा बहु ।
 अक्षयं तत्फलं प्रोक्तं शिवेन परमेष्ठिना ॥ १७५.१४ ॥
 अङ्गारकदिने प्राप्ते चतुर्थ्या नवमीषु च ।
 स्नानं करोति पुरुषो भक्त्योपोष्य वराङ्गना ॥ १७५.१५ ॥
 रूपमैश्वर्यमतुलं सौभाग्यं संततिं पराम् ।
 लभते सप्तजन्मानि नित्यं नित्यं पुनः पुनः ॥ १७५.१६ ॥
 पौर्णमास्याममावास्यां स्नात्वा पिण्डं प्रयच्छति ।
 तस्य ते द्वादशाब्दानि तृप्ता यान्ति सुरालयम् ॥ १७५.१७ ॥
 तत्र तीर्थं तु यो भक्त्या दद्याद्दीपं सुशोभनम् ।
 जायते तस्य राजेन्द्र महादीप्तिः शारीरजा ॥ १७५.१८ ॥
 तत्र तीर्थं मृतानां तु जन्तूनां सर्वदा किल ।
 अनिवर्तिका भवेत्तेषां गतिस्तु शिवमन्दिरात् ॥ १७५.१९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कपिलेश्वरतीर्थमाहात्म्यवर्णनं नाम पञ्चसप्ताधिकशततमोऽध्यायः ॥

ऋKV अध्याय १७६

श्रीमार्कण्डेय उवाच -

ततो गच्छेन्महीपाल पिङ्गलावर्तमुत्तमम् ।
तीर्थं सर्वगुणोपेतं कामिकं भुवि दुर्लभम् ॥ १७६.१ ॥
वाचिकं मानसं पापं कर्मजं यत्पुरा कृतम् ।
पिङ्गलेश्वरमासाद्य तत्सर्वं विलयं व्रजेत् ॥ १७६.२ ॥
तत्र स्नानं च दानं च देवखाते कृतं नृप ।
अक्षयं तद्भवेत्सर्वमित्येवं शङ्करोऽब्रवीत् ॥ १७६.३ ॥
पृथिव्यां सर्वतीर्थेषु समुद्धृत्य शुभोदकम् ।
मुक्तं तत्र सुरैः खात्वा देवखातं ततोऽभवत् ॥ १७६.४ ॥

युधिष्ठिर उवाच -

कथं तु देवखातं तत्संजातं द्विजसत्तम ।
सुराः सर्वे कथं तत्र मुमुचुर्वारि तीर्थजम् ।
सर्वं कथय मे विप्र श्रवणे लम्पटं मनः ॥ १७६.५ ॥

श्रीमार्कण्डेय उवाच -

यदा तु शूलशुद्ध्यर्थं रुद्रो देवगणैः सह ।
बभ्राम पृथिवीं सर्वां कमण्डलुधरः शुभाम् ॥ १७६.६ ॥
प्रभासादेषु तीर्थेषु स्नानं चक्रुः सुरास्तदा ।
सर्वतीर्थोत्थितं तोयं पात्रे वै निहितं तु तैः ॥ १७६.७ ॥
शूलभेदमनुप्राप्य शूलं शुद्धं तु शूलिनः ।
तत्रोत्थमुदकं गृह्य आगता भृगुकच्छके ॥ १७६.८ ॥
तत्रापश्यंस्ततो ह्यग्निं च पिङ्गलाक्षं च रोगिणम् ।
तपस्युग्रे व्यवसितं ध्यायमानं महेश्वरम् ॥ १७६.९ ॥
हविर्भागैस्तु विप्राणां राज्ञां चैवामयाविनाम् ।
दृष्ट्वा तु बहुरोगार्तमग्निं देवमुखं सुराः ।
प्राहुस्ते सहिता देवं शङ्करं लोकशङ्करम् ॥ १७६.१० ॥

देवा ऊचुः ।
प्रसादः क्रियतां शम्भो पिङ्गलस्यामयाविनः ।
यथा हि नीरुजः कायो हविषां ग्रहणक्षमः ।
पुनर्भवति पिङ्गस्तु तथा कुरु महेश्वर ॥ १७६.११ ॥

ईश्वर उवाच -
भोभोः सुरा हि तपसा तुष्टोऽहं वो विशेषतः ।
वचनाच्च विशेषेण ददाम्यभिमतं वरम् ॥ १७६.१२ ॥

पिङ्गल उवाच -
यदि तुष्टोऽसि देवेश दीयते देव चेप्सितम् ।
चन्द्रादित्यौ च नयने कृत्वात्र कलया स्थितः ॥ १७६.१३ ॥
तथा पुनर्नवः कायो भवेद्वै मम शङ्कर ।
तथा कुरु विरूपाक्ष नमस्तुभ्यं पुनः पुनः ॥ १७६.१४ ॥

मार्कण्डेय उवाच -
ततः स भगवाञ्छम्भुर्मूर्तिमादित्यरूपिणीम् ।
कृत्वा तु तस्य तद्रोगमपानुदत शङ्करः ॥ १७६.१५ ॥
ततः पुनर्नवीभूतः पुनः प्रोवाच शङ्करम् ।
अत्रैव स्थीयतां शम्भो तथैव भास्करः स्वयम् ॥ १७६.१६ ॥
प्राणिनामुपकाराय रोगाणामुपशान्तये ।
पापानां ध्वंसनार्थाय श्रेयसां चैव वृद्धये ॥ १७६.१७ ॥
एवमुक्तस्तु भगवान्पिङ्गलेन महात्मना ।
अवतारं च कृतवान् गीर्वाणानिदमब्रवीत् ॥ १७६.१८ ॥

ईश्वर उवाच -
मुञ्चध्वमुदकं देवास्तीर्थेभ्यो यत्समाहृतम् ।
मम चोत्तरतः कृत्वा खातं देवमयं शुभम् ॥ १७६.१९ ॥
तत्र निक्षिप्यतां वारि सर्वरोगविनाशनम् ।
सर्वपापहरं दिव्यं सर्वैरपि सुरादिभिः ॥ १७६.२० ॥
एवमुक्ताः सुराः सर्वे खातं कृत्वा तथोत्तरे ।
वयस्त्रिंशत्कोटिगणैर्मुक्तं तत्तीर्थजं जलम् ॥ १७६.२१ ॥
प्रोचुस्ते सहिताः सर्वे विरूपाक्षपुरोगमाः ।

यः कश्चिद्देवखातेऽस्मिन्मृदालम्भनपूर्वकम् ॥ १७६.२२ ॥
 स्नानं कृत्वा रविदिने संस्नाय नर्मदाजले ।
 श्राद्धं कृत्वा पितृभ्यो वै दानं दत्त्वा स्वशक्तितः ॥ १७६.२३ ॥
 पूजयिष्यति पिङ्गेशं तस्य वासस्त्रिविष्टपे ।
 भविष्यति सुरैरुक्तं शृणोति सकलं जगत् ॥ १७६.२४ ॥
 आमया भुवि मर्त्यानां क्षयरोगविचर्चिकाः ।
 व्याधयो विकृताकाराः कासश्वासज्वरोद्भवाः ॥ १७६.२५ ॥
 एकद्वित्रिचतुर्थाहा ये ज्वरा भूतसम्भवाः ।
 ये चान्ये विकृता दोषा दद्रुश्च कामलं तथा ॥ १७६.२६ ॥
 दिनैस्ते सप्तभिर्यान्ति नाशं स्नानैरवेदिने ।
 शतभेदप्रभिन्ना ये कुष्ठा बहुविधास्तथा ॥ १७६.२७ ॥
 शतमादित्यवाराणां स्नायादष्टोत्तरं तु यः ।
 सम्पूज्य शङ्करं दद्यात्तिलपात्रं द्विजातये ॥ १७६.२८ ॥
 नश्यन्ति तस्य कुष्ठानि गरुडेनेव पन्नगाः ।
 एवमुक्त्वा गताः सर्वे त्रिदशास्त्रिदशालयम् ॥ १७६.२९ ॥

मार्कण्डेय उवाच -

नदीषु देवखातेषु तडागेषु सरित्सु च ।
 स्नानं समाचरेन्नित्यं नरः पापैः प्रमुच्यते ॥ १७६.३० ॥
 षष्टितीर्थसहस्रेषु षष्टितीर्थशतेषु च ।
 यत्फलं स्नानदानेषु देवखाते ततोऽधिकम् ॥ १७६.३१ ॥
 देवखातेषु यः स्नात्वा तर्पयित्वा पितृन्नुप ।
 पूजयेद्देवदेवेशं पिङ्गलेश्वरमुत्तमम् ॥ १७६.३२ ॥
 सोऽश्वमेधस्य यज्ञस्य वाजपेयस्य भारत ।
 द्वयोः पुण्यमवाप्नोति नात्र कार्या विचारणा ॥ १७६.३३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पिङ्गलेश्वरतीर्थमाहात्म्यवर्णनं नाम षट्सप्तत्युत्तरशततमोऽध्यायः ॥

ऋKV अध्याय १७७

श्रीमार्कण्डेय उवाच -

भूतीश्वरं ततो गच्छेत्सर्वतीर्थेष्वनुत्तमम् ।
 दर्शनादेव राजेन्द्र यस्य पापं प्रणश्यति ॥ १७७.१ ॥
 तत्र स्थाने पुरा पार्थ देवदेवेन शूलिना ।
 उद्धूलनं कृतं गात्रे तेन भूतीश्वरं तु तत् ॥ १७७.२ ॥
 पुण्ये वा जन्मनक्षत्रे अमावास्यां विशेषतः ।
 भूतीश्वरे नरः स्नात्वा कुलकोटिं समुद्धरेत् ॥ १७७.३ ॥
 तत्र स्थाने तु यो भक्त्या कुरुते ह्यङ्गगुण्ठनम् ।
 तस्य यत्फलमुद्दिष्टं तच्छृणुष्व नराधिप ॥ १७७.४ ॥
 यावन्तो भूतिकणिका गात्रे लग्नाः शिवालये ।
 तावद्वर्षसहस्राणि शिवलोके महीयते ॥ १७७.५ ॥
 सर्वेषामेव स्नानानां भस्मस्नानं परं स्मृतम् ।
 पुराणैरृषिभिः प्रोक्तं सर्वशास्त्रेष्वनुत्तमम् ॥ १७७.६ ॥
 एककालं द्विकालं वा त्रिकालं चापि यः सदा ।
 स्नानं करोति चाग्नेयं पापं तस्य प्रणश्यति ॥ १७७.७ ॥
 दिव्यस्नानाद्वरं स्नानं वायव्यं भरतर्षभ ।
 वायव्यादुत्तमं ब्राह्म्यं वरं ब्राह्म्यात्तु वारुणम् ॥ १७७.८ ॥
 आग्नेयं वारुणाच्छ्रेष्ठं यस्मादुक्तं स्वयम्भुवा ।
 तस्मात्सर्वप्रयत्नेन ह्याग्नेयं स्नानमाचरेत् ॥ १७७.९ ॥

युधिष्ठिर उवाच -

आग्नेयं वारुणं ब्राह्म्यं वायव्यं दिव्यमेव च ।
 किमुक्तं श्रोतुमिच्छामि परं कौतूहलं हि मे ॥ १७७.१० ॥

मार्कण्डेय उवाच -

आग्नेयं भस्मना स्नानमवगाह्य च वारुणम् ।
 आपोहिष्ठेति च ब्राह्म्यं वायव्यं गोरजः स्मृतम् ॥ १७७.११ ॥
 सूर्ये दृष्टे तु यत्स्नानं गङ्गातोयेन तत्समम् ।
 तत्स्नानं पञ्चमं प्रोक्तं दिव्यं पाण्डवसत्तम ॥ १७७.१२ ॥
 तस्मात्सर्वप्रयत्नेन स्नात्वा भूतीश्वरे तु यः ।
 पूजयेद्देवमीशानं स बाह्याभ्यन्तरः शुचिः ॥ १७७.१३ ॥
 तत्र स्थाने तु ये नित्यं ध्यायन्ति परमं पदम् ।
 सूक्ष्मं चातीन्द्रियं नित्यं ते धन्या नात्र संशयः ॥ १७७.१४ ॥

मुक्तितीर्थं तु ततीर्थं सर्वतीर्थेष्वनुत्तमम् ।
 दर्शनादेव यस्यैव पापं याति महत्क्षयम् ॥ १७७.१५ ॥
 जायते पूजया राज्यं तत्र स्तुत्वा महेश्वरम् ।
 जपेन पापसंशुद्धिर्ध्यानेनानन्त्यमश्नुते ॥ १७७.१६ ॥
 ओं ज्योतिः स्वरूपमनादिमध्यमनुत्पाद्यमानमनुचार्यमाणाक्षरम् ।
 सर्वभूतस्थितं शिवं सर्वयोगेश्वरं सर्वलोकेश्वरं मोहशोकहीनं महाज्ञानगम्यम् ॥ १७७.१७ ॥
 तत्र तीर्थं तु यो गत्वा स्नानं कुर्यान्नरेश्वर ।
 अश्वमेधस्य यज्ञस्य फलं प्राप्नोति मानवः ।
 एवम्भूतं न जानन्ति मोक्षापेक्षणिका नराः ॥ १७७.१८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 भूतीश्वरतीर्थमाहात्म्यवर्णनं नाम सप्तसप्तत्यधिकशततमोऽध्यायः ॥

ऋKV अध्याय १७८

श्रीमार्कण्डेय उवाच -

ततो गच्छेत्तु राजेन्द्र गङ्गावाहकमुत्तमम् ।
 नर्मदायां महापुण्यं भृगुतीर्थसमीपतः ॥ १७८.१ ॥
 तत्र गङ्गा महापुण्या चचार विपुलं तपः ।
 पुरा वर्षशतं साग्रं परमं व्रतमास्थिता ॥ १७८.२ ॥
 ध्यात्वा देवं जगद्योनिं नारायणमकल्मषम् ।
 आत्मानं परमं धाम सरित्सा जगतीपते ॥ १७८.३ ॥
 ततो जनार्दनो देव आगत्येदमुवाच ह ॥ १७८.४ ॥

विष्णुरुवाच -

तपसा तव तुष्टोऽहं मत्पादाम्बुजसम्भवे ।
 मत्तः किमिच्छसे देवि ब्रूहि किं करवाणि ते ॥ १७८.५ ॥

गङ्गोवाच -

त्वत्पादकमलाद्भ्रष्टा गङ्गा सहचरा विभो ।
 यदृच्छया त्रिलोकेश वन्द्यमाना दिवौकसैः ॥ १७८.६ ॥
 नृपो भगीरथस्तस्मात्तपः कृत्वा सुदुष्करम् ।
 समाराध्य जगन्नाथं शङ्करं लोकशङ्करम् ॥ १७८.७ ॥

अवतारयामास हि मां पृथिव्यां धरणीधर ।
 मया वै युवयोर्वाक्यादवतारः कृतो भुवि ॥ १७८.८ ॥
 वैष्णवीमिति मां मत्वा जनः सर्वाप्लुतो मयि ।
 ये वै ब्रह्मणो लोके ये च वै गुरुतल्पगाः ॥ १७८.९ ॥
 त्यागिनः पितृमातृभ्यां ये च स्वर्णहरा नराः ।
 गोघ्ना ये मनुजा लोके तथा ये प्राणिहिंसकाः ॥ १७८.१० ॥
 अगम्यागामिनो ये च ह्यभक्ष्यस्य च भक्षकाः ।
 ये चानृतप्रवक्तारो ये च विश्वासघातकाः ॥ १७८.११ ॥
 देवब्राह्मणवित्तानां हर्तारो ये नराधमाः ।
 देवब्रह्मगुरुस्त्रीणां ये च निन्दाकरा नराः ॥ १७८.१२ ॥
 ब्रह्मशापप्रदग्धा ये ये चैवात्महनो द्विजाः ।
 भ्रष्टानशनसंन्यासनियतव्रतचारिणः ॥ १७८.१३ ॥
 तथैवापेयपेयाश्च ये च स्वगुरुनिन्दकाः ।
 निषेधका ये दानानां पात्रदानपराङ्मुखाः ॥ १७८.१४ ॥
 ऋतुघ्ना ये स्वपत्नीनां पित्रोः सेहपरा न हि ।
 बान्धवेषु च दीनेषु करुणा यस्य नास्ति वै ॥ १७८.१५ ॥
 क्षेत्रसेतुविभेदी च पूर्वमार्गप्रलोपकः ।
 नास्तिकः शास्त्रहीनस्तु विप्रः सन्ध्याविवर्जितः ॥ १७८.१६ ॥
 अहुताशी ह्यसंतुष्टः सर्वाशी सर्वविक्रयी ।
 कदर्या नास्तिकाः क्रूराः कृतघ्ना ये द्विजायः ॥ १७८.१७ ॥
 पैशुन्या रसविक्रेयाः सर्वकालविनाकृताः ।
 स्वगोत्रां परगोत्रां वा ये भुञ्जन्ति द्विजाधमाः ॥ १७८.१८ ॥
 ते मां प्राप्य विमुच्यन्ते पापसङ्घैः सुसंचितैः ।
 तत्पापक्षारतप्ताया न शर्म मम विद्यते ॥ १७८.१९ ॥
 तथा कुरु जगन्नाथ यथाहं शर्म चाप्नुयाम् ।
 एवमुक्तस्तु देवेशस्तुष्टः प्रोवाच जाह्नवीम् ॥ १७८.२० ॥

विष्णुरुवाच -

अहमत्र वसिष्यामि गङ्गाधरसहायवान् ।
 प्रविशस्व सदा रेवां त्वमत्रैव च मूर्तिना ॥ १७८.२१ ॥
 मम पादतलं प्राप्य वह त्रिपथगामिनि ।
 यदा बहूदककाले नर्मदाजलसंभृता ॥ १७८.२२ ॥

प्रावृट्कालं समासाद्य भविष्यति जलाकुला ।
 प्लाव्योभयतटं देवी प्राप्य मामुत्तरस्थितम् ॥ १७८.२३ ॥
 प्लावयिष्यति तोयेन यदा शङ्खं करे स्थितम् ।
 तदा पर्वशतोद्युक्तं वैष्णवं पर्वसंज्ञितम् ॥ १७८.२४ ॥
 न तेन सदृशं किञ्चिद्व्यतीपातादिसंक्रमम् ।
 अयने द्वे च न तथा पुण्यात्पुण्यतरं यथा ॥ १७८.२५ ॥
 तस्मिन्पर्वणि देवेशि शङ्खं संस्पृश्य मानवः ।
 स्नानमाचरते तोये मिश्रे गाङ्गेयनार्मदे ॥ १७८.२६ ॥
 पुण्यं त्वशेषपुण्यानां मङ्गलानां च मङ्गलम् ।
 विष्णुना विधृतो येन तस्माच्छान्तिः प्रचक्रमे ॥ १७८.२७ ॥
 तत्रान्तं पापसङ्घस्य ध्रुवमाप्नोति मानवः ।
 शङ्खोद्धारे नरः स्नात्वा तर्पयेत्पितृदेवताः ॥ १७८.२८ ॥
 तृप्तास्ते द्वादशाब्दानि सिद्धिं च सार्वकामिकीम् ।
 गङ्गावहे तु यः श्राद्धं शङ्खोद्धारे प्रदास्यति ॥ १७८.२९ ॥
 तेन पिण्डप्रदानेन नृत्यन्ति पितरस्तथा ।
 शङ्खोद्धारे नरः स्नात्वा पूजयेद्बलकेशवौ ॥ १७८.३० ॥
 रात्रौ जागरणं कृत्वा शुद्धो भवति जाह्नवि ।
 यत्त्वं लोककृतं कर्म मन्यसे भुवि दुःसहम् ॥ १७८.३१ ॥
 तस्मिन्पर्वणि तत्सर्वं तत्र स्नात्वा व्यपोहय ।
 एवमुक्त्वा नरश्रेष्ठ विष्णुश्चान्तरधीयत ॥ १७८.३२ ॥
 तदाप्रभृति तृतीर्थं गङ्गावाहकमुत्तमम् ।
 ब्रह्माद्यैरृषिभिस्तात पारम्पर्यक्रमागतैः ॥ १७८.३३ ॥
 तत्र तीर्थे तु यः स्नात्वा भक्तिभावेन भारत ।
 गङ्गातीर्थे तु स स्नातः समस्तेषु न संशयः ॥ १७८.३४ ॥
 तत्र तीर्थे मृतानां तु नराणां भावितात्मनाम् ।
 अनिवर्तिका गतिस्तेषां विष्णुलोकात्कदाचन ॥ १७८.३५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 गङ्गावहकतीर्थमाहात्म्यवर्णनं नामाष्टसप्तत्युत्तरशततमोऽध्यायः ॥

मार्कण्डेय उवाच -

ततो गच्छेत्तु राजेन्द्र गौतमेश्वरमुत्तमम् ।
सर्वपापहरं तीर्थं त्रिषु लोकेषु विश्रुतम् ॥ १७९.१ ॥
गौतमेन तपस्तप्तं तत्र तीर्थं युधिष्ठिर ।
दिव्यं वर्षसहस्रं तु ततस्तुष्टो महेश्वरः ॥ १७९.२ ॥
प्रणम्य शिरसा तत्र स्थापितः परमेश्वरः ।
स्थापितो गौतमेनेशो गौतमेश्वर उच्यते ॥ १७९.३ ॥
तत्र देवैश्च गन्धर्वैरृषिभिः पितृदैवतैः ।
सम्प्राप्ता ह्युत्तमा सिद्धिराराध्य परमेश्वरम् ॥ १७९.४ ॥
तत्र तीर्थं तु यः स्नात्वा पूजयेत्पितृदेवताः ।
पूजयेत्परमीशानं सर्वपापैः प्रमुच्यते ॥ १७९.५ ॥
बहवस्तन्न जानन्ति विष्णुमायाविमोहिताः ।
तत्र संनिहितं देवं शूलपाणिं महेश्वरम् ॥ १७९.६ ॥
ब्रह्मचारी तु यो भूत्वा तत्र तीर्थं नरेश्वर ।
स्नात्वाचयेन्महादेवं सोऽश्वमेधफलं लभेत् ॥ १७९.७ ॥
ब्रह्मचारी तु यो भूत्वा तर्पयेत्पितृदेवताः ।
पूजयेत्परमीशानं सर्वपापैः प्रमुच्यते ॥ १७९.८ ॥
तत्र तीर्थं तु यो दानं भक्त्या दद्याद्विजातये ।
तदक्षयफलं सर्वं नात्र कार्या विचारणा ॥ १७९.९ ॥
मासे चाश्वयुजे राजन् कृष्णपक्षे चतुर्दशीम् ।
स्नात्वा तत्र विधानेन दीपकानां शतं ददेत् ॥ १७९.१० ॥
पूजयित्वा महादेवं गन्धपुष्पादिभिर्नरः ।
मुच्यते सर्वपापेभ्यो मृतः शिवपुरं व्रजेत् ॥ १७९.११ ॥
अष्टम्यां च चतुर्दश्यां कार्तिक्यां तु विशेषतः ।
उपोष्य प्रयतो भूत्वा घृतेन स्नापयेच्छिवम् ॥ १७९.१२ ॥
पञ्चगव्येन मधुना दध्ना वा शीतवारिणा ।
स च सर्वस्य यज्ञस्य फलं प्राप्नोति मानवः ॥ १७९.१३ ॥
भक्त्या तु पूजयेत्पश्चात्स लभेत्फलमुत्तमम् ।
बिल्वपत्रैरखण्डैश्च पुष्पैरुन्मत्तकोदभवैः ॥ १७९.१४ ॥
कुशापामार्गसहितैः कदम्बद्रोणजैरपि ।
मल्लिकाकरवीरैश्च रक्तपीतैः सितासितैः ॥ १७९.१५ ॥
पुष्पैरन्यैर्यथालाभं यो नरः पूजयेच्छिवम् ।

नैरन्तर्येण षण्मासं योऽर्चयेद्गौतमेश्वरम् ।
सर्वान्कामानवाप्नोति मृतः शिवपुरं व्रजेत् ॥ १७९.१६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
गौतमेश्वरतीर्थमाहात्म्यवर्णनं नाम एकोनाशीत्यधिकशततमोऽध्यायः ॥

ऋKV अध्याय १८०

श्रीमार्कण्डेय उवाच -

ततो गच्छेन्महीपाल दशाश्वमेधिकं परम् ।
तीर्थं सर्वगुणोपेतं महापातकनाशनम् ॥ १८०.१ ॥
यत्र गत्वा महाराज स्नात्वा सम्पूज्य चेश्वरम् ।
दशानामश्वमेधानां फलं प्राप्नोति मानवः ॥ १८०.२ ॥

युधिष्ठिर उवाच -

अश्वमेधो महायज्ञो बहुसम्भारदक्षिणः ।
अशक्यः प्राकृतैः कर्तुं कथं तेषां फलं लभेत् ॥ १८०.३ ॥
अत्याश्चर्यमिदं तत्त्वं त्वयोक्तं वदता सता ।
यथा मे जायते श्रद्धा दीर्घायुस्त्वं तथा वद ॥ १८०.४ ॥

मार्कण्डेय उवाच -

इदमाश्चर्यभूतं हि गौर्या पृष्टस्त्रियम्बकः ।
तत्तेऽहं सम्प्रवक्ष्यामि पृच्छते निपुणाय वै ॥ १८०.५ ॥
पुरा वृषस्थो देवेश ह्युमया सह शङ्करः ।
कदाचित्पर्यटन्पृथिवीं नर्मदातटमाश्रितः ॥ १८०.६ ॥
दशाश्वमेधिकं तीर्थं दृष्ट्वा देवो महेश्वरः ।
तीर्थं प्रत्यञ्जलिं बद्ध्वा नमश्चक्रे त्रिलोचनः ॥ १८०.७ ॥
कृताञ्जलिपुटं देवं दृष्ट्वा देवीदमब्रवीत् ॥ १८०.८ ॥

देव्युवाच -

किमेतद्देवदेवेश चराचरनमस्कृत ।
प्रह्वनम्राञ्जलिं बद्ध्वा भक्त्या परमया युतः ॥ १८०.९ ॥
एतदाश्चर्यमतुलं सर्वं कथय मे प्रभो ॥ १८०.१० ॥

ईश्वर उवाच -

प्रत्यक्षं पश्य तीर्थस्य फलं मा विस्मिता भव ।
वियत्स्था मे भुविस्थस्य क्षणं देवि स्थिरा भव ॥ १८०.११ ॥
एवमुक्त्वा तु देवेशो गौरवर्णो द्विजोऽभवत् ।
क्षुत्क्षामकण्ठो जटिलः शुष्को धमनिसंततः ॥ १८०.१२ ॥
उपविश्य भुवः पृष्ठे सुस्वरं मन्त्रमुच्चरन् ।
क्रमप्रियो महादेवो माधुर्येण प्रमोदयन् ॥ १८०.१३ ॥
श्रुत्वा तां मधुरां वाणीं स्वयं देवेन निर्मिताम् ।
संभ्रान्ता ब्राह्मणाः सर्वे स्नातुं ये तत्र चागताः ॥ १८०.१४ ॥
नित्यक्रिया च सर्वेषां विस्मृता श्रुतिविभ्रमात् ।
तं दृष्ट्वा पठमानं तु क्षुत्पिपासाभिपीडितम् ॥ १८०.१५ ॥
द्विजोऽन्यमन्त्रयत्कश्चिद्भक्त्या तं भोजनाय वै ।
प्रसादः क्रियतां ब्रह्मन्भोजनाय गृहे मम ॥ १८०.१६ ॥
अद्य मे सफलं जन्म ह्यद्य मे सफलाः क्रियाः ।
सर्वान्कामान्प्रदास्यन्ति प्रीता मेऽद्य पितामहाः ॥ १८०.१७ ॥
त्वयि भुक्ते द्विजश्रेष्ठ प्रसीद त्वं ध्रुवं मम ।
एवमुक्तो महादेवो द्विजरूपधरस्तदा ॥ १८०.१८ ॥
प्रहस्य प्रत्युवाचेदं ब्राह्मणं श्लक्ष्णया गिरा ।
मया वर्षसहस्रं तु निराहारं तपः कृतम् ॥ १८०.१९ ॥
इदानीं तु गृहे तस्य करिष्ये द्विजसत्तम ।
दशभिर्वाजिमेधैश्च येनेष्टं पारणं तथा ॥ १८०.२० ॥
इत्युक्तो देवदेवेन ब्राह्मणो विस्मयान्वितः ।
उत्तमाङ्गं विधुन्वन्वै जगाम स्वगृहं प्रति ॥ १८०.२१ ॥
एवं ते बहवो विप्राः प्रत्याख्याते निमन्त्रणे ।
पुराणार्थमजानन्तो नास्तिका बहवो गताः ॥ १८०.२२ ॥
अथ कश्चिद्द्विजो विद्वान्पुराणार्थस्य तत्त्ववित् ।
देवं निमन्त्रयामास द्विजरूपधरं शिवम् ॥ १८०.२३ ॥
तथैव सोऽपि देवेन प्रोक्तः स प्राह तं पुनः ।
मनसा चिन्तयित्वा तु पुराणोक्तं द्विजोत्तमः ॥ १८०.२४ ॥
स्मृतिवेदपुराणेषु यदुक्तं तत्तथा भवेत् ।
इति निश्चित्य तं विप्रमुवाच प्रहसन्निव ॥ १८०.२५ ॥

भोभो विप्र प्रतीक्षस्व यावदागमनं पुनः ।
इत्युक्त्वा तु द्विजो गत्वा दशाश्वमेधिकं परम् ॥ १८०.२६ ॥
स्नानं महालम्भनादि कृतं तेन द्विजन्मना ।
जपं श्राद्धं तथा दानं कृत्वा धर्मानुसारतः ॥ १८०.२७ ॥
संकल्प्य कपिलां तत्र पुराणोक्तविधानतः ।
समायात्त्वरितं तत्र यत्रासौ तिष्ठते द्विजः ॥ १८०.२८ ॥
अथागत्य द्विजं प्राह वाजिमेधः कृतो मया ।
उत्तिष्ठ मे गृहं रम्यं भोजनार्थं हि गम्यताम् ॥ १८०.२९ ॥
इत्युक्तः शङ्करस्तेन ब्राह्मणेनातिविस्मितः ।
उवाच ब्राह्मणं देव इदानीं त्वमितो गतः ॥ १८०.३० ॥
द्विजवर्य कथं चेष्टा दश यज्ञा महाधनाः ॥ १८०.३१ ॥

द्विज उवाच -

न विचारस्त्वया कार्यः कृता यज्ञा न संशयः ।
यदि वेदाः प्रमाणं तं भुवि देवा द्विजास्तथा ॥ १८०.३२ ॥
दशाश्वमेधिकं तीर्थं तथा सत्यं द्विजोत्तम ।
यदि वेदपुराणोक्तं वाक्यं निःसंशयं भवेत् ॥ १८०.३३ ॥
तदा प्राप्तं मया सर्वं नात्र कार्या विचारणा ।
एवमुक्तस्तु देवेश आस्तिक्यं तस्य चेतसः ॥ १८०.३४ ॥
विमृश्य बहुभिः किञ्चिदुत्तरं न प्रपद्यत ।
जगाम तद्गृहं रम्यं पठन्ब्रह्म सनातनम् ॥ १८०.३५ ॥
सम्प्राप्तं तं द्विजं भक्त्या पाद्यार्घ्येण तमर्चयत् ।
षड्रसं भोजनं तेन दत्तं पश्चाद्यथाविधि ॥ १८०.३६ ॥
ततो भुक्ते महादेवे सर्वदेवमये शिवे ।
पुष्पवृष्टिः पपाताशु गगनात्तस्य मूर्धनि ।
तस्यास्तिक्यं तु संलक्ष्य तुष्टः प्रोवाच शङ्करः ॥ १८०.३७ ॥

ईश्वर उवाच -

किं तेऽद्य क्रियतां ब्रूहि वरदोऽहं द्विजोत्तम ।
अदेयमपि दास्यामि एकचित्तस्य ते ध्रुवम् ॥ १८०.३८ ॥

ब्राह्मण उवाच -

यदि प्रीतोऽसि मे देव यदि देयो वरो मम ।

अस्मिंस्तीर्थे महादेव स्थातव्यं सर्वदैव हि ॥ १८०.३९ ॥

उपकाराय देवेश एष मे वर उत्तमः ।

एवमुक्तस्तु देवेन आरुरोह द्विजोत्तमः ॥ १८०.४० ॥

गन्धर्वाप्सरःसम्बाधं विमानं सार्वकामिकम् ।

पूज्यमानो गतस्तत्र यत्र लोका निरामयाः ॥ १८०.४१ ॥

मार्कण्डेय उवाच -

एतदाश्चर्यमतुलं दृष्ट्वा देवी सुविस्मिता ।

विस्मयोत्फुल्लनयना पुनः पप्रच्छ शङ्करम् ॥ १८०.४२ ॥

पार्वत्युवाच -

कथमेतद्भवेत्सत्यं यत्रेदमसमञ्जसम् ।

स्नानं कुर्वन्ति बहवो लोका ह्यत्र महेश्वर ॥ १८०.४३ ॥

तेषां तु स्वर्गगमनं यथैष स्वर्गतिं गतः ।

कथमेतत्समाचक्ष्व विस्मयः परमो मम ॥ १८०.४४ ॥

एतच्छ्रुत्वा तु देवेशः प्रहसन्प्रत्युवाच ताम् ।

वेदवाक्ये पुराणार्थे स्मृत्यर्थे द्विजभाषिते ॥ १८०.४५ ॥

विस्मयो हि न कर्तव्यो ह्यनुमानं हि तत्तथा ।

असंभाव्यं हि लोकानां पुराणे यत्प्रगीयते ॥ १८०.४६ ॥

यदि पक्षं पुरस्कृत्य लोकाः कुर्वन्ति पार्वति ।

तस्मान्न सिद्धिरेतेषां भवत्येको न विस्मयः ॥ १८०.४७ ॥

नास्तिका भिन्नमर्यादा ये निश्चयबहिष्कृताः ।

तेषां सिद्धिर्न विद्येत आस्तिक्याद्भवते ध्रुवम् ॥ १८०.४८ ॥

श्रुत्वाख्यानमिदं देवी ववन्दे तीर्थमुत्तमम् ।

सर्वपापहरं पुण्यं नर्मदायां व्यवस्थितम् ॥ १८०.४९ ॥

मार्कण्डेय उवाच -

दशाश्वमेधं राजेन्द्र सर्वतीर्थोत्तमोत्तमम् ।

तीर्थं सर्वगुणोपेतं महापातकनाशनम् ॥ १८०.५० ॥

तत्रागता महाभागा स्नातुकामा सरस्वती ।

पुण्यानां परमा पुण्या नदीनामुत्तमा नदी ॥ १८०.५१ ॥

नाममात्रेण यस्यास्तु सर्वपापैः प्रमुच्यते ।

स्नातास्तत्र दिवं यान्ति ये मृतास्तेऽपुनर्भवाः ॥ १८०.५२ ॥

दशाश्वमेधे सा राजन्नियता ब्रह्मचारिणी ।
आराधयित्वा देवेशं परं निर्वाणमागतीः ॥ १८०.५३ ॥
कालुष्यं ब्रह्मसम्भूता संवत्सरसमुद्भवम् ।
प्रक्षालयितुमायाति दशम्यामाश्विनस्य च ॥ १८०.५४ ॥
उपोष्य रजनीं तां तु सम्पूज्य त्रिपुरान्तकम् ।
राजन्निष्कल्मषा यान्ति श्वोभूते शाश्वतं पदम् ॥ १८०.५५ ॥

युधिष्ठिर उवाच -

सरस्वती महापुण्या नदीनामुत्तमा नदी ।

श्रीमार्कण्डेय उवाच -

राजन्नाश्वयुजे मासि दशम्यां तद्विशिष्यते ।
पार्थिवेषु च तीर्थे तु सर्वेष्वेव न संशयः ॥ १८०.५६ ॥
दशाश्वमेधिके राजन्नित्यं हि दशमी शुभा ।
विशेषादाश्विने शुक्ला महापातकनाशिनी ॥ १८०.५७ ॥
तस्यास्नात्वाचयेद्देवानुपवासपरायणः ।
श्राद्धं कृत्वा विधानेन पश्चात्सम्पूजयेच्छिवम् ॥ १८०.५८ ॥
तत्रस्थां पूजयेद्देवीं स्नातुकामां सरस्वतीम् ।
नमो नमस्ते देवेशि ब्रह्मदेहसमुद्भवे ॥ १८०.५९ ॥
कुरु पापक्षयं देवि संसारान्मां समुद्धर ।
गन्धधूपैश्च सम्पूज्य ह्यर्चयित्वा पुनःपुनः ॥ १८०.६० ॥
दश प्रदक्षिणा दत्त्वा सूत्रेण परिवेष्टयेत् ।
कपिलां तु ततो विप्रे दद्याद्विगतमत्सरः ॥ १८०.६१ ॥
सर्वलक्षणसम्पन्नां सर्वोपस्करसंयुताम् ।
दत्त्वा विप्राय कपिलां न शोचति कृताकृते ॥ १८०.६२ ॥
पश्चाज्जागरणं कुर्याद्घृतेनाज्वालय दीपकम् ।
पुराणपठनेनैव नृत्यगीतविवादनैः ॥ १८०.६३ ॥
वेदोक्तैश्चैव पूजयेच्छशिशेखरम् ।
प्रभाते विमले पश्चात्स्नात्वा वै नर्मदाजले ॥ १८०.६४ ॥
ब्राह्मणान् भोजयेद्भक्त्या शिवभक्तांश्च योगिनः ।
एवं कृते ततो राजन् सम्यक्तीर्थफलं लभेत् ॥ १८०.६५ ॥
तत्र तीर्थे तु यः स्नात्वा पूजयेच्छङ्करं नरः ।

दशाश्वमेधावभृथं लभते पुण्यमुत्तमम् ॥ १८०.६६ ॥
 पूतात्मा तेन पुण्येन रुद्रलोकं स गच्छति ।
 आरूढः परमं यानं कामगं च सुशोभनम् ॥ १८०.६७ ॥
 तत्र दिव्याप्सरोभिस्तु वीज्यमानोऽथ चामरैः ।
 क्रीडते सुचिरं कालं जयशब्दादिमङ्गलैः ॥ १८०.६८ ॥
 ततोऽवतीर्णः कालेन इह राजा भवेद्ध्रुवम् ।
 हस्त्यश्वरथसम्पन्नो महाभोगी परंतपः ॥ १८०.६९ ॥
 दशाश्वमेधे यद्दानं दीयते शिवयोगिनाम् ।
 दशाश्वमेधसदृशं भवेत्तन्नात्र संशयः ॥ १८०.७० ॥
 सर्वेषामेव यज्ञानामश्वमेधो विशिष्यते ।
 दुर्लभः स्वल्पवित्तानां भूरिशः पापकर्मणाम् ॥ १८०.७१ ॥
 तत्र तीर्थे तु राजेन्द्र दुर्लभोऽपि सुरासुरैः ।
 प्राप्यते स्नानदानेन इत्येवं शङ्करोऽब्रवीत् ॥ १८०.७२ ॥
 अकामो वा सकामो वा मृतस्तत्र नरेश्वर ।
 देवत्वं प्राप्नुयात्सोऽपि नात्र कार्या विचारणा ॥ १८०.७३ ॥
 अग्निप्रवेशं यः कुर्यात्तत्र तीर्थे नरोत्तम ।
 अग्निलोके वसेतावद्यावदाभूतसम्प्लवम् ॥ १८०.७४ ॥
 जलप्रवेशं यः कुर्यात्तत्र तीर्थे नराधिप ।
 ध्यायमानो महादेवं वारुणं लोकमाप्नुयात् ॥ १८०.७५ ॥
 दशाश्वमेधे यः कश्चिच्छूरवृत्या तनुं त्यजेत् ।
 अक्षया नु गतिस्तस्य इत्येवं श्रुतिनोदना ॥ १८०.७६ ॥
 न तां गतिं यान्ति भृगुप्रपातिनो न दण्डिनो नैव च सांख्ययोगिनः ।
 ध्वजाकुले दुन्दुभिः शङ्खनादिते क्षणेन यां यान्ति महाहवे मृताः ॥ १८०.७७ ॥
 यत्र तत्र हतः शूरः शत्रुभिः परिवेष्टितः ।
 अक्षयांल्लभते लोकान्यदि क्लीबं न भाषते ॥ १८०.७८ ॥
 दशाश्वमेधे संन्यासं यः करोति विधानतः ।
 अनिवर्तिका गतिस्तस्य रुद्रलोकात्कदाचन ॥ १८०.७९ ॥
 दशाश्वमेधे यत्पुण्यं संक्षेपेण युधिष्ठिर ।
 कथितं परया भक्त्या सर्वपापप्रणाशनम् ॥ १८०.८० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 दशाश्वमेधतीर्थमाहात्म्यवर्णनं नामाशीत्युत्तरशततमोऽध्यायः ॥

ऋKV अध्याय १८१

श्रीमार्कण्डेय उवाच -

अतः परं प्रवक्ष्यामि भृगुतीर्थस्य विस्तरम् ।
यं श्रुत्वा ब्रह्महा गोघ्नो मुच्यते सर्वपातकैः ॥ १८१.१ ॥
तत्र तीर्थे तु विख्यातं वृषखातमिति श्रुतम् ।
भृगुणा तत्र राजेन्द्र तपस्तप्तं पुरा किल ॥ १८१.२ ॥

युधिष्ठिर उवाच -

भृगुकच्छे स विप्रेन्द्रो निवसन् केन हेतुना ।
तपस्तप्त्वा सुविपुलं परां सिद्धिमुपागतः ॥ १८१.३ ॥
को वा वृष इति प्रोक्तस्तत्खातं येन खानितम् ।
एतत्सर्वं यथान्यायं कथयस्व ममानघ ॥ १८१.४ ॥

श्रीमार्कण्डेय उवाच -

एष प्रश्नो महाराज यस्त्वया परिपृच्छितः ।
तत्सर्वं कथयिष्यामि शृणुष्वैकमना नृप ॥ १८१.५ ॥
षष्ठस्तु ब्रह्मणः पुत्रो मानसो भृगुसत्तमः ।
तपश्चचार विपुलं श्रीवृते क्षेत्र उत्तमे ॥ १८१.६ ॥
दिव्यं वर्षसहस्रं तु संशुष्को मुनिसत्तमः ।
निराहारो निरानन्दः काष्ठपाषाणवत्स्थितः ॥ १८१.७ ॥
ततः कदाचिद्देवेशो विमानवरमास्थितः ।
उमया सहितः श्रीमांस्तेन मार्गेण चागतः ॥ १८१.८ ॥
दृष्ट्वा तत्र महाभागं भृगुं वल्मीकवत्स्थितम् ।
उवाच देवी देवेशं किमिदं दृश्यते प्रभो ॥ १८१.९ ॥

ईश्वर उवाच -

भृगुर्नाम महादेवि तपस्तप्त्वा सुदारुणम् ।
दिव्यं वर्षसहस्रं तु मम ध्यानपरायणः ॥ १८१.१० ॥
जलबिन्दु कुशाग्रेण मासे मासे पिबेच्च सः ।
संवत्सरशतं साग्रं तिष्ठते च वरानने ॥ १८१.११ ॥
तच्छ्रुत्वा वचनं गौरी क्रोधसंवर्तितेक्षणा ।

उवाच देवी देवेशं शूलपाणिं महेश्वरम् ॥ १८१.१२ ॥
 सत्यमुगोऽसि लोके त्वं ख्यापितो वृषभध्वज ।
 निष्कारुण्यो दुराराध्यः सर्वभूतभयंकरः ॥ १८१.१३ ॥
 दिव्यं वर्षसहस्रं तु ध्यायमानस्य शङ्करम् ।
 ब्राह्मणस्य वरं कस्मान्न प्रयच्छसि शंस मे ॥ १८१.१४ ॥
 एवमुक्तोऽथ देवेशः प्रहस्य गिरिनन्दिनीम् ।
 उवाच नरशार्दूल मेघगम्भीरया गिरा ॥ १८१.१५ ॥
 स्त्री विनश्यति गर्वेण तपः क्रोधेन नश्यति ।
 गावो दूरप्रचारेण शूद्रान्नेन द्विजोत्तमाः ॥ १८१.१६ ॥
 क्रोधान्वितो द्विजो गौरी तेन सिद्धिर्न विद्यते ।
 वर्षायुतैस्तथा लक्षैर्न किञ्चित्कारणं प्रिये ॥ १८१.१७ ॥
 एवम्भूतस्य तस्यापि क्रोधस्य चरितं महत् ।
 एवमुक्त्वा ततः शम्भुर्वृषं दध्यौ च तत्क्षणे ॥ १८१.१८ ॥
 वृषो हि भगवन्ब्रह्मा वृषरूपी महेश्वरः ।
 ध्यानप्राप्तः क्षणादेव गर्जयन् वै मुहुर्मुहुः ॥ १८१.१९ ॥
 किं करोमि सुरश्रेष्ठ ध्यातः केनैव हेतुना ।
 करोमि कस्य निधनमकाले परमेश्वर ॥ १८१.२० ॥

ईश्वर उवाच -

कोपयस्व द्विजश्रेष्ठं गत्वा त्वं भृगुसत्तमम् ।
 येन मे श्रद्दधत्येषा गौरी लोकैकसुन्दरी ॥ १८१.२१ ॥
 एतच्छ्रुत्वा वृषो गत्वा धर्षणार्थं द्विजोत्तमम् ।
 नर्मदायास्तटे रम्ये समीपे चाश्रमे भृगुः ॥ १८१.२२ ॥
 ततः शृङ्गैर्गृहीत्वा तु प्रक्षिप्तो नर्मदाजले ।
 ततः क्रुद्धो भृगुस्तत्र दण्डहस्तो महामुनिः ॥ १८१.२३ ॥
 पशुवत्ते वधिष्यामि दण्डघातेन मस्तके ।
 शिखायज्ञोपवीते च परिधानं वरासने ॥ १८१.२४ ॥
 सुसंवृतं कृतं तेन धावन्वै पृष्ठतो ब्रवीत् ॥ १८१.२५ ॥

भृगुरुवाच -

पापकर्मन्दुराचार कथं यास्यसि मे वृष ।
 अवमानं समुत्पाद्य कृत्वा गर्तं खुरैस्तथा ॥ १८१.२६ ॥

गर्जयित्वा महानादं ततो विप्रमपातयत् ।
 आत्मानं पातितं ज्ञात्वा वृषेण परमेष्ठिना ॥ १८१.२७ ॥
 भृगुः क्रोधेन जज्वाल हुताहुतिरिवानलः ।
 करे गृह्य महादण्डं ब्रह्मदण्डमिवापरम् ॥ १८१.२८ ॥
 हन्तुकामो वृषं विप्रोऽभ्यधावत युधिष्ठिर ।
 धावमानं ततो दृष्ट्वा स वृषः पूर्वसागरे ॥ १८१.२९ ॥
 जम्बूद्वीपं कुशां क्रौञ्चं शाल्मलिं शाकमेव च ।
 गोमेदं पुष्करं प्राप्तः पूर्वतो दक्षिणापथम् ॥ १८१.३० ॥
 उत्तरं पश्चिमं चैव द्वीपाद्वीपं नरेश्वर ।
 पातालं सुतलं पश्चाद्वितलं च तलातलम् ॥ १८१.३१ ॥
 तामिस्रमन्धतामिस्रं पातालं सप्तमं ययौ ।
 ततो जगाम भूर्लोकं प्राणार्थी स वृषोत्तमः ॥ १८१.३२ ॥
 भुवः स्वश्चैव च महस्तपः सत्यं जनस्तथा ।
 अनुगम्यमानो विप्रेण न शर्म लभते क्वचित् ॥ १८१.३३ ॥
 पापं कृत्वैव पुरुषः कामक्रोधबलादितः ।
 ततो जगाम शरणं ब्रह्माणं विष्णुमेव च ॥ १८१.३४ ॥
 इन्द्रं चन्द्रं तथादित्यैर्याम्यवारुणमारुतैः ।
 यदा सर्वैः परित्यक्तो लोकालोकैः सुरेश्वरैः ॥ १८१.३५ ॥
 तदा देवं नमस्कृत्वा रक्ष रक्षस्व चाब्रवीत् ।
 वध्यमानं महादेवो भृगुणा परमेष्ठिना ॥ १८१.३६ ॥
 सर्वलोकैः परित्यक्तमनाथमिव तं प्रभो ।
 दृष्ट्वा श्रान्तं वृषं देवः पतितं चरणाग्रतः ॥ १८१.३७ ॥
 ततः प्रोवाच भगवान् स्मितपूर्वमिदं वचः ॥ १८१.३८ ॥

ईश्वर उवाच -

पश्य देवि महाभागे शमं विप्रस्य सुन्दरि ॥ १८१.३९ ॥

पार्वत्युवाच -

यावद्विप्रो न चास्माकं कुप्यते परमेश्वर ।
 तावद्वरं प्रयच्छाशु यदि चेच्छसि मत्प्रियम् ॥ १८१.४० ॥
 ततो भस्मी जटी शूली चन्द्रार्धकृतशेखरः ।
 उमार्द्धदेहो भगवान्भूत्वा विप्रमुवाच ह ॥ १८१.४१ ॥

भोभो द्विजवरश्रेष्ठ क्रोधस्ते न शमं गतः ।
यस्मात्तस्मादिदं तात क्रोधस्थानं भविष्यति ॥ १८१.४२ ॥
ततो दृष्ट्वा च तं शम्भुं भृगुः श्रेष्ठं त्रिलोचनम् ।
जानुभ्यामवनिं गत्वा इदं स्तोत्रमुदैरयत् ॥ १८१.४३ ॥

भृगुरुवाच -

प्रणिपत्य भूतनाथं भवोद्भवं भूतिदं भयातीतम् ।
भवभीतो भुवनपते विज्ञप्तुं किञ्चिदिच्छामि ॥ १८१.४४ ॥
त्वद्गुणनिकरान्वक्तुं का शक्तिर्मानुषस्यास्य ।
वासुकिरपि न तावद्वक्तुं वदनसहस्रं भवेद्यस्य ॥ १८१.४५ ॥
भक्त्या तथापि शङ्कर शशिधर करजालधवलिताशेष ।
स्तुतिमुखरस्य महेश्वर प्रसीद तव चरणनिरतस्य ॥ १८१.४६ ॥
सत्त्वं रजस्तमस्त्वं स्थित्युत्पत्तिविनाशनं देव ।
भवभीतो भुवनपते भुवनेश शरणनिरतस्य ॥ १८१.४७ ॥
यमनियमयज्ञदानं वेदाभ्यासश्च धारणायोगः ।
त्वद्भक्तेः सर्वमिदं नार्हन्ति वै कलासहस्रांशम् ॥ १८१.४८ ॥
उत्कृष्टरसरसायनखड्गां जनविवरपादुकासिद्धिः ।
चिह्नं हि तव नतानां दृश्यत इह जन्मनि प्रकटम् ॥ १८१.४९ ॥
शाठ्येन यदि प्रणमति वितरसि तस्यापि भूतिमिच्छया देव ।
भवति भवच्छेदकरी भक्तिर्मोक्षाय निर्मिता नाथ ॥ १८१.५० ॥
परदारपरस्वरतं परपरिभवदुःखशोकसंतप्तम् ।
परवदनवीक्षणपरं परमेश्वर मां परित्राहि ॥ १८१.५१ ॥
अधिकाभिमानमुदितं क्षणभङ्गुरविभवविलसन्तम् ।
क्रूरं कुपथाभिमुखं शङ्कर शरणागतं परित्राहि ॥ १८१.५२ ॥
दीनं द्विजं वरार्थं बन्धुजने नैव पूरिता ह्याशा ।
छिन्दधि महेश्वर तृष्णां किं मूढं मां विडम्बयसि ॥ १८१.५३ ॥
तृष्णां हरस्व शीघ्रं लक्ष्मीं दद हृदयवासिनीं नित्यम् ।
छिन्दधि मदमोहपाशं मामुत्तारय भवाच्च देवेश ॥ १८१.५४ ॥
करुणाभ्युदयं नाम स्तोत्रमिदं सर्वसिद्धिदं दिव्यम् ।
यः पठति भृगुं स्मरति च शिवलोकमसौ प्रयाति देहान्ते ॥ १८१.५५ ॥
एतच्छ्रुत्वा महादेवः स्तोत्रं च भृगुभाषितम् ।
उवाच वरदोऽस्मीति देव्या सह वरोत्तमम् ॥ १८१.५६ ॥

भृगुरुवाच -

प्रसन्नो देवदेवेश यदि देयो वरो मम ।

सिद्धिक्षेत्रमिदं सर्वं भविता मम नामतः ॥ १८१.५७ ॥

भवद्भिः सन्निधानेन स्थातव्यं हि सहोमया ।

देवक्षेत्रमिदं पुण्यं येन सर्वं भविष्यति ॥ १८१.५८ ॥

अत्र स्थाने महास्थानं करोमि जगदीश्वर ।

तव प्रसादाद्देवेश पूर्यन्तां मे मनोरथाः ॥ १८१.५९ ॥

ईश्वर उवाच -

श्रिया कृतमिदं पूर्वं किं न ज्ञातं त्वया द्विज ।

अनुमान्य श्रियं देवीं यदीयं मन्यते भवान् ॥ १८१.६० ॥

कुरुष्व यदभिप्रेतं त्वत्कृतं नः तदन्यथा ।

एवमुक्त्वा गते देवे स्नात्वा गत्वा भृगुः श्रियम् ॥ १८१.६१ ॥

कृत्वा च पारणं तत्र वसन्विप्रस्तया सह ।

श्रिया च सहितः काल इदं वचनमब्रवीत् ॥ १८१.६२ ॥

भृगुरुवाच -

यदि ते रोचते भद्रे दुःखासीनं च ते यदि ।

त्वया वृते महाक्षेत्रे स्वीयं स्थानं करोम्यहम् ॥ १८१.६३ ॥

श्रीरुवाच -

मम नाम्ना तु विप्रर्षे तव नाम्ना तु शोभनम् ।

स्थानं कुरुष्वभिप्रेतमविरोधेन मे मतिः ॥ १८१.६४ ॥

भृगुरुवाच -

कच्छपाधिष्ठितं ह्येतत्तस्य पृष्ठिगतं रमे ।

संमन्य सहितं तेन शोभनं भवती कुरु ॥ १८१.६५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे

भृगुकच्छोत्पत्तिवर्णनं नामैकाशीत्युत्तरशततमोऽध्यायः ॥

ऋKV अध्याय १८२

श्रीमार्कण्डेय उवाच -

ततो भृगुः श्रिया चैव समेतः कच्छपं गतः ।
अभिनन्द्य यथान्यायमुवाच वचनं शुभम् ॥ १८२.१ ॥
त्वया धृता धरा सर्वा तथा लोकाश्चराचराः ।
तथैव पुण्यभावत्वात्स्थितस्तत्र महामते ॥ १८२.२ ॥
चातुर्विद्यस्य संस्थानं करोमि रमया सह ।
यदि त्वं मन्यसे देव तदादेशय मां विभो ॥ १८२.३ ॥

कूर्म उवाच -

एवमेव द्विजश्रेष्ठ मम नामाङ्कितं पुरम् ।
भविष्यति महत्कालं ममोपरि सुसंस्थितम् ॥ १८२.४ ॥
अचलं सुस्थिरं तात न भीः कार्या सुलोचने ।
एतच्छ्रुत्वा शुभं वाक्यं कच्छपस्य मुखाच्च्युतम् ॥ १८२.५ ॥
हृष्टस्तुष्टः श्रिया सार्द्धं पद्मयोनिस्ततो भृगुः ।
अभीचि उदये प्राप्ते कृतकौतुकमङ्गलः ॥ १८२.६ ॥
नन्दने वत्सरे माघे पञ्चम्यां भरतर्षभ ।
शस्ते तु ह्युत्तरायोगे कुम्भस्थे शशिमण्डले ॥ १८२.७ ॥
रेवाया उत्तरे तीरे गम्भीरे चाभिवारुणि ।
प्रागुदकप्रवणे देशे कोटितीर्थसमन्वितम् ॥ १८२.८ ॥
क्रोशप्रमाणं तत्क्षेत्रं प्रासादशतसंकुलम् ।
अचिरेणैव कालेन तपोबलसमन्वितः ।
विचिन्त्य विश्वकर्माणं चकार भृगुसत्तमः ॥ १८२.९ ॥
ब्राह्मणा वेदविद्वांसः क्षत्रिया राज्यपालकाः ।
वैश्या वृत्तिरतास्तत्र शूद्राः शुश्रूषकास्त्रिषु ॥ १८२.१० ॥
एवं श्रिया वृत्तं क्षेत्रं परमानन्दनन्दितम् ।
निर्मितं भृगुणा तात सर्वपातकनाशनम् ।
इति भृगुकच्छोत्पत्तिः ॥ १८२.११ ॥

मार्कण्डेय उवाच -

ततः कालेन महता कस्मिंश्चित्कारणान्तरे ।
देवलोकं जगामाशु लक्ष्मीरृषिसमागमे ॥ १८२.१२ ॥
समर्प्य कुञ्चिकाट्टालं भृगवे ब्रह्मवादिने ।

पालयस्व यथार्थं वै स्थानकं मम सुव्रत ॥ १८२.१३ ॥
देवकार्याण्यशेषाणि कृत्वा श्रीः पुनरागता ।
आजगाम रमा देवी भृगुकच्छं त्वरान्विता ॥ १८२.१४ ॥
प्रार्थितं कुञ्चिकाट्टालं स्वगृहं सपरिग्रहम् ।
भृगुर्यदा तदा पार्थ मिथ्या नास्ति तदा वदत ॥ १८२.१५ ॥
एव विवादः सुमहान्संजातश्च नरेश्वर ।
ममेति मम चैवेति परस्परसमागमे ॥ १८२.१६ ॥
ततः कालेन महता भृगुणा परमर्षिणा ।
चातुर्विद्यप्रमाणार्थं चकार महतीं स्थितिम् ॥ १८२.१७ ॥
अस्मदीयं यथा सर्वं नगरं मृगलोचने ।
चातुर्विद्या द्विजाः सर्वे तथा जानन्ति सुन्दरि ॥ १८२.१८ ॥

श्रीरुवाच -

प्रमाणं मम विप्रेन्द्र चातुर्वण्या न संशयः ।
मदीयं वा त्वदीयं वा कथयन्तु द्विजोत्तमाः ॥ १८२.१९ ॥
ततः समस्तैर्विबुधैः सम्प्रधार्य परस्परम् ।
द्विधा तैर्वाक्स्थलं दृष्ट्वा ब्राह्मणा नृपसंहितम् ॥ १८२.२० ॥
अष्टादशसहस्राणि नोचुर्वे किञ्चिदुत्तरम् ।
अष्टादशसहस्रेषु भृगुकोपभयान्नृप ।
उक्तं च तालकं हस्ते यस्य तस्येदमुत्तरम् ॥ १८२.२१ ॥
एतच्छ्रुत्वा तु सा देवी निगमं नैगमैः कृतम् ।
क्रोधेन महताविष्टा शशाप द्विजपुंगवान् ॥ १८२.२२ ॥

श्रीदेव्युवाच -

यस्मात्सत्यं समुत्सृज्य लोभोपहतमानसैः ।
मदीयं लोपितं स्थानं तस्माच्छृण्वन्तु मे गिरम् ॥ १८२.२३ ॥
त्रिपौरुषा भवेद्विद्या त्रिपुरुषं न भवेद्धनम् ।
न द्वितीयस्तु वो वेदः पठितो भवति द्विजाः ॥ १८२.२४ ॥
गृहाणि न द्विभौमानि न च भूतिः स्थिरा द्विजाः ।
पक्षपातेन वो धर्मो न च निःश्रेयभावतः ॥ १८२.२५ ॥
इष्टो गोत्रजनः कश्चिल्लोभेनावृतमानसः ।
न च द्वैधं परित्यज्य ह्येकं सत्यं भविष्यति ॥ १८२.२६ ॥

अद्यप्रभृति सर्वेषामहङ्कारो द्विजन्मनाम् ।
 न पिता पुत्रवाक्येन न पुत्रः पितृकर्मणि ॥ १८२.२७ ॥
 अहङ्कारकृताः सर्वे भविष्यन्ति न संशयः ।
 इति शप्त्वा रमादेवी तदैव च दिवं ययौ ॥ १८२.२८ ॥
 ततो गतायां वै लक्ष्म्यां देवा ब्रह्मर्षयोऽमलाः ।
 क्रोधलोभमिदं स्थानं तेऽपि चोक्त्वा दिवं ययुः ॥ १८२.२९ ॥
 गतां दृष्ट्वा ततो देवीमृषींश्चैव तपोधनान् ।
 भृगुश्च परमेष्ठी स विषादमगमत्परम् ।
 प्रसादयामास पुनः शङ्करं त्रिपुरान्तकम् ॥ १८२.३० ॥
 तपसा महता पार्थ ततस्तुष्टो महेश्वरः ।
 उवाच वचनं काले हर्षयन् भृगुसत्तमम् ॥ १८२.३१ ॥
 किं विषण्णोऽसि विप्रेन्द्र किं वा सन्तापकारणम् ।
 मयि प्रसन्नेऽपि तव ह्येतत्कथय मेऽनघ ॥ १८२.३२ ॥

भृगुरुवाच -

शापयित्वा द्विजान्सर्वान्पुरा लक्ष्मीर्विनिर्गता ।
 अपवित्रमिदं चोक्त्वा ततो देवा विनिर्गताः ॥ १८२.३३ ॥

ईश्वर उवाच -

पुरा मया यथा प्रोक्तं तत्तथा न तदन्यथा ।
 क्रोधस्थानमसंदेहं तथान्यदपि तच्छृणु ॥ १८२.३४ ॥
 तत्र स्थानसमुद्भूता महद्भयविवर्जिताः ।
 ब्राह्मणा मत्प्रसादेन भविष्यन्ति न संशयः ॥ १८२.३५ ॥
 वेदविद्याव्रतस्नाताः सर्वशास्त्रविशारदाः ।
 येऽपि ते शतसाहस्रास्त्वरिता ह्यागतास्त्विह ॥ १८२.३६ ॥
 अपठस्यापि मूर्खस्य सर्वावस्थां गतस्य च ।
 उत्तरादुत्तरं शक्रो दातुं न तु भृगूत्तम ॥ १८२.३७ ॥
 कोटितीर्थमिदं स्थानं सर्वपापप्रणाशनम् ।
 अद्यप्रभृति विप्रेन्द्र भविष्यति न संशयः ॥ १८२.३८ ॥
 मत्प्रसादाद्देवगणैः सेवितं च भविष्यति ।
 भृगुक्षेत्रे मृता ये तु कृमिकीटपतंगकाः ॥ १८२.३९ ॥
 वासस्तेषां शिवे लोके मत्प्रसादाद्भविष्यति ।

वृषखाते नरः स्नात्वा पूजयित्वा महेश्वरम् ॥ १८२.४० ॥
 सर्वमेधस्य यज्ञस्य फलं प्राप्नोत्यसंशयम् ।
 भृगुतीर्थे नरः स्नात्वा तर्पयेत्पितृदेवताः ॥ १८२.४१ ॥
 तस्य ते द्वादशाब्दानि शान्तिं गच्छन्ति तर्पिताः ।
 दधिक्षीरेण तोयेन घृतेन मधुना सह ॥ १८२.४२ ॥
 ये स्नपन्ति विरूपाक्षं तेषां वासस्त्रिविष्टपे ।
 मत्प्रसादाद्विजश्रेष्ठ सर्वदेवानुसेवितम् ॥ १८२.४३ ॥
 भविष्यति भृगुक्षेत्रं कुरुक्षेत्रादिभिः समम् ।
 मार्तण्डग्रहणे प्राप्ते यवं कृत्वा हिरण्मयम् ॥ १८२.४४ ॥
 दत्त्वा शिरसि यः स्नाति भृगुक्षेत्रे द्विजोत्तम ।
 अविचारेण तं विद्धि संस्नातं कुरुजाङ्गले ॥ १८२.४५ ॥
 अहं चैव वसिष्यामि अम्बिका च मम प्रिया ।
 सर्वदुःखापहा देवी नाम्ना सौभाग्यसुन्दरी ॥ १८२.४६ ॥
 वसिष्यामि तया देव्या सहितो भृगुकच्छके ।
 एवमुक्त्वा स्थितो देवो भृगुकच्छेऽम्बिका तथा ॥ १८२.४७ ॥
 भृगुस्तु स्वपुरं प्रायाद्ब्रह्मघोषनिनादितम् ।
 ऋग्यजुःसामघोषेण ह्यथर्वणनिनादितम् ॥ १८२.४८ ॥
 तत्र तीर्थे तु यः स्नात्वा वृषमुत्सृजते नरः ।
 स याति शिवसायुज्यमित्येवं शङ्करोऽब्रवीत् ॥ १८२.४९ ॥
 तत्र तीर्थे तु यः स्नात्वा चैत्रे मासि समाचरेत् ।
 दद्याच्च लवणं विप्रे पूज्य सौभाग्यसुन्दरीम् ॥ १८२.५० ॥
 गोभूहिरण्यं विप्रेभ्यः प्रीयेतां ललिताशिवौ ।
 न दुःखं दुर्भगत्वं च वियोगं पतिना सह ॥ १८२.५१ ॥
 प्राप्नोति नारी राजेन्द्र भृगुतीर्थाप्लवेन च ।
 यस्तु नित्यं भृगुं देवं पश्येद्वै पाण्डुनन्दन ॥ १८२.५२ ॥
 आ ब्रह्मसदनं यावत्तत्रस्थैर्देवतैः सह ।
 यत्फलं समवाप्नोति तच्छृणुष्व नृपोत्तम ॥ १८२.५३ ॥
 सुवर्णशृङ्गीं कपिलां पयस्विनीं साध्वीं सुशीलां तरुणीं सवत्साम् ।
 दत्त्वा द्विजे सर्वव्रतोपपन्ने फलं च यत्स्यात्तदिहैव नूनम् ॥ १८२.५४ ॥
 समाः सहस्राणि तु सप्त वै जले म्रियेल्लभेद्द्वादशवह्निमध्ये ।
 त्यजंस्तनुं शूरवृत्त्या नरेन्द्र शक्रातिथ्यं याति वै मर्त्यधर्मा ॥ १८२.५५ ॥
 आख्यानमेतच्च सदा यशस्यं स्वर्ग्यं धन्यं पुत्र्यमायुष्यकारि ।

शृण्वल्लभेत्सर्वमेतद्धि भक्त्या पर्वणि पर्वण्याजमीढस्सदैव ॥ १८२.५६ ॥
 संन्यासं कुरुते यस्तु भृगुतीर्थे विधानतः ।
 स मृतः परमं स्थानं गच्छेद्वै यच्च दुर्लभम् ॥ १८२.५७ ॥
 एतच्छ्रुत्वा भृगुश्रेष्ठो देवदेवेन भाषितम् ।
 प्रहृष्टवदनो भूत्वा तत्रैव संस्थितो द्विजः ॥ १८२.५८ ॥
 तिरोभावं गते देवे भृगुः श्रेष्ठो द्विजोत्तमः ।
 स्वमूर्तिं तत्र मुक्त्वा तु ब्रह्मलोकं जगाम ह ॥ १८२.५९ ॥
 भृगुकच्छस्य चोत्पत्तिः कथिता तव पाण्डव ।
 संक्षेपेण महाराज सर्वपामप्रणाशनी ॥ १८२.६० ॥
 एतत्पुण्यं पापहरं क्षेत्रं देवेन कीर्तितम् ।
 चतुर्युगसहस्रेण पितामहदिनं स्मृतम् ॥ १८२.६१ ॥
 प्राप्ते ब्रह्मदिने विप्रा जायते युगसम्भवः ।
 न पश्यामि त्विदं क्षेत्रमिति रुद्रः स्वयं जगौ ॥ १८२.६२ ॥
 यः शृणोति त्विदं भक्त्या नारी वा पुरुषोऽपि वा ।
 स याति परमं लोकमिति रुद्रः स्वयं जगौ ॥ १८२.६३ ॥
 देवखाते नरः स्नात्वा पिण्डदानादिसत्क्रियाम् ।
 यां करोति नृपश्रेष्ठ तामक्षयफलां विदुः ॥ १८२.६४ ॥
 य इमं शृणुयाद्भक्त्या भृगुकच्छस्य विस्तरम् ।
 कोटितीर्थफलं तस्य भवेद्वै नात्र संशयः ॥ १८२.६५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 भृगुकच्छतीर्थमाहात्म्यवर्णनं नाम द्व्यशीत्युत्तरशततमोऽध्यायः ॥

ऋKV अध्याय १८३

श्रीमार्कण्डेय उवाच -

अतः परं महाराज गच्छेत्केदारसंज्ञकम् ।
 यत्र गत्वा महाराज श्राद्धं कृत्वा पिबेज्जलम् ।
 सम्पूज्य देवदेवेशं केदारोत्थं फलं लभेत् ॥ १८३.१ ॥

युधिष्ठिर उवाच -

कथमत्र सुरश्रेष्ठ केदाराख्यः स्थितः स्वयम् ।

उत्तरे नर्मदाकूले एतद्विस्तरतो वद ॥ १८३.२ ॥

श्रीमार्कण्डेय उवाच -

पुरा कृतयुगस्यादौ शङ्करस्तु महेश्वरः ।
भृगुणाराधितः शप्तः श्रिया च भृगुकच्छके ॥ १८३.३ ॥
अपवित्रमिदं क्षेत्रं सर्ववेदविवर्जितम् ।
भविष्यति नृपश्रेष्ठ गतेत्युक्त्वा हरिप्रिया ॥ १८३.४ ॥
तपश्चचार विपुलं भृगुवर्षसहस्रकम् ।
वायुभक्षो निराहारश्चिरं धमनिसंततः ॥ १८३.५ ॥
ततः प्रत्यक्षतामागाल्लिङ्गीभूतो महेश्वरः ।
प्रादुर्भूतस्तु सहसा भित्त्वा पातालसप्तकम् ॥ १८३.६ ॥
ददर्शाथ भृगुर्देवमौत्पलीं केलिकामिव ।
स्तुतिं चक्रे स देवाय स्थाणवे त्र्यम्बकेति च ॥ १८३.७ ॥
एवं स्तुतः स भगवान् प्रोवाच प्रहसन्निव ।
पुनः पुनर्भृगुं मत्तः किंतु प्रार्थयसे मुने ॥ १८३.८ ॥

भृगुरुवाच -

पञ्चक्रोशमिदं क्षेत्रं पद्मया शापितं विभो ।
उपवित्रमिदं क्षेत्रं सर्ववेदविवर्जितम् ।
भविष्यतीति च प्रोच्य गता देवी विदं प्रति ॥ १८३.९ ॥
पुनः पवित्रतां याति यथेदं क्षेत्रमुत्तमम् ।
तथा कुरु महेशान प्रसन्नो यदि शङ्कर ॥ १८३.१० ॥

ईश्वर उवाच -

केदाराख्यमिदं ब्रह्मल्लिङ्गमाद्यं भविष्यति ।
कृत्वेदमादिलिङ्गानि भविष्यन्ति दशैव हि ॥ १८३.११ ॥
एकादशमदृश्यं हि क्षेत्रमध्ये भविष्यति ।
पावयिष्यति तत्क्षेत्रमेकादशः स्वयं विभुः ॥ १८३.१२ ॥
तथा वै द्वादशादित्या मत्प्रसादात्तु मूर्तितः ।
वसिष्यन्ति भृगुक्षेत्रे रोगदुःखनिर्हणाः ॥ १८३.१३ ॥
दुर्गाः ह्यष्टादश तथा क्षेत्रपालास्तु षोडश ।
भृगुक्षेत्रे भविष्यन्ति वीरभद्राश्च मातरः ॥ १८३.१४ ॥
पवित्रीकृतमेतद्धि नित्यं क्षेत्रं भविष्यति ।

नाघमासे ह्युषःकाले स्नात्वा मासं जितेन्द्रियः ॥ १८३.१५ ॥
यः पूजयति केदारं स गच्छेच्छिवमन्दिरम् ।
तस्मिंस्तीर्थं नरः स्नात्वा पितुःनुद्दिश्य भारत ।
श्राद्धं ददाति विधिवत्तस्य प्रीताः पितामहाः ॥ १८३.१६ ॥
इति ते कथितं सम्यक्केदाराख्यं सविस्तरम् ।
सर्वपापहरं पुण्यं सर्वदुःखप्रणाशनम् ॥ १८३.१७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
केदारेश्वरतीर्थमाहात्म्यवर्णनं नाम त्र्यशीत्युत्तरशततमोऽध्यायः ॥

ऋKV अध्याय १८४

श्रीमार्कण्डेय उवाच -

धौतपापं ततो गच्छेद्भृगुतीर्थसमीपतः ।
वृषेण तु भृगुस्तत्र भूयोभूयो धुतस्ततः ॥ १८४.१ ॥
धौतपापं तु तत्तेन नाम्ना लोकेषु विश्रुतम् ।
तत्र स्थितो महादेवस्तुष्ट्यर्थं भृगुसत्तमे ॥ १८४.२ ॥
तत्र तीर्थे तु यः स्नात्वा शाठ्येनापि नरेश्वर ।
मुच्यते सर्वपापेभ्यो नात्र कार्या विचारणा ॥ १८४.३ ॥
यस्तु सम्यग्विधानेन तत्र स्नात्वार्चयेच्छिवम् ।
देवान्पितुःन्समभ्यर्च्य मुच्यते सर्वपातकैः ॥ १८४.४ ॥
ब्रह्महत्या गवां वध्या तत्र तीर्थे युधिष्ठिर ।
प्रविशेन्न सदा भीता प्रविष्टापि क्षयं व्रजेत् ॥ १८४.५ ॥

युधिष्ठिर उवाच -

आश्चर्यभूतं लोकेऽस्मिन्कथयस्व द्विजोत्तम ।
प्रविशेन्न ब्रह्महत्या यथा वै धौतपाप्मनि ॥ १८४.६ ॥
ब्रह्महत्यासमं पापं भविता नेह किञ्चन ।
कथं वा धौतपापे तु प्रविष्टं नश्यते द्विज ।
एतद्विस्तरतः सर्वं पृच्छामि वद कौतुकात् ॥ १८४.७ ॥

मार्कण्डेय उवाच -

आदिसर्गे पुरा शम्भुर्ब्रह्मणः परमेष्ठिनः ।

विकारं पञ्चमं दृष्ट्वा शिरोऽश्वमुखसन्निभम् ॥ १८४.८ ॥
 अङ्गुष्ठाङ्गुलियोगेन तच्छिरस्तेन कृन्तितम् ।
 कृतमात्रे तु शिरसि ब्रह्महत्याभक्तदा ॥ १८४.९ ॥
 ब्रह्महत्यायुतश्चासीदुत्तरे नर्मदातटे ।
 धुनितं तु यतो राजन्वृषेण धर्ममूर्तिना ॥ १८४.१० ॥
 तत्र धौतेश्वरीं देवीं स्थापितां वृषभेण तु ।
 ददर्श भगवाञ्छम्भुः सर्वदैवतपूजिताम् ॥ १८४.११ ॥
 दृष्ट्वा धौतेश्वरीं दुर्गां ब्रह्महत्याविनाशिनीम् ।
 तत्र विश्रममाणश्च शङ्करस्त्रिपुरान्तकः ॥ १८४.१२ ॥
 स शङ्करो ब्रह्महत्याविहीनं मेने आत्मानं तस्य तीर्थस्य भावात् ।
 सुविस्मितो देवदेवो वरेण्यो दृष्ट्वा दूरे ब्रह्महत्यां च तीर्थात् ॥ १८४.१३ ॥
 विधौतपापं महितं धर्मशक्त्या विशेषेण हत्या देवीभयात्प्रभीता ।
 रक्ताम्बरा रक्तमाल्योपयुक्ता कृष्णा नारी रक्तदामप्रसक्ता ॥ १८४.१४ ॥
 मां वाञ्छन्ती स्कन्धदेशं रहस्ये दूरे स्थिता तीर्थवर्यप्रभावात् ।
 संचिन्त्य देवो मनसा स्मरारिर्वासाय बुद्धिं तत्र तीर्थं चकार ॥ १८४.१५ ॥
 विमृश्य देवो बहुशः स्थितः स्वयं विधौतपापः प्रथितः पृथिव्याम् ।
 बभूव तत्रैव निवासकारी विधूतपापनिकटप्रदेशे ॥ १८४.१६ ॥
 तदाप्रभृति राजेन्द्र ब्रह्महत्याविनाशनम् ।
 विधौतपापं ततीर्थं नर्मदायां व्यवस्थितम् ॥ १८४.१७ ॥
 आश्वयुक्शुक्लनवमी तत्र तीर्थं विशिष्यते ।
 दिनत्रयं तु राजेन्द्र सप्तम्यादिविशेषतः ॥ १८४.१८ ॥
 समुपोष्याष्टमीं भक्त्या साङ्गं वेदं पठेत्तु यः ।
 अहोरात्रेण चैकेन ऋग्यजुःसामसंज्ञकम् ॥ १८४.१९ ॥
 अभ्यसन्ब्रह्महत्याया मुच्यते नात्र संशयः ।
 वृषलीगमनं चैव यश्च गुर्वङ्गनागमः ॥ १८४.२० ॥
 स्नात्वा ब्रह्मरसोत्कृष्टे कुम्भेनैव प्रमुच्यते ।
 वन्ध्या स्त्रीजननी या तु काकवन्ध्या मृतप्रजा ॥ १८४.२१ ॥
 सापि कुम्भोदकैः स्नाता जीवत्पुत्रा प्रजावती ।
 अपठस्तु नर उपोष्य ऋग्यजुःसामसम्भवाम् ॥ १८४.२२ ॥
 ऋचमेकां जपन्विप्रस्तथा पर्वणि यो नृप ।
 अनृचोपोष्य गायत्रीं जपेद्वै वेदमातरम् ॥ १८४.२३ ॥
 जपन्नवम्यां विप्रेन्द्रो मुच्यते पापसञ्चयात् ।

एवं तु कथितं तात पुराणोक्तं महर्षिभिः ॥ १८४.२४ ॥
 धौतपापं महापुण्यं शिवेन कथितं मम ।
 प्राणत्यागं तु यः कुर्याज्जले वाग्नौ स्थलेऽपि वा ॥ १८४.२५ ॥
 स गच्छति विमानेन ज्वलनार्कसमप्रभः ।
 हंसबर्हिप्रयुक्तेन सेव्यमानोऽप्सरोगणैः ॥ १८४.२६ ॥
 शिवस्य परमं स्थानं यत्सुरैरपि दुर्लभम् ।
 क्रीडते स्वेच्छया तत्र यावच्चन्द्रार्कतारकम् ॥ १८४.२७ ॥
 धौतपापे तु या नारी कुरुते प्राणसंक्षयम् ।
 तत्क्षणादेव सा पार्थ पुरुषत्वमवाप्नुयात् ॥ १८४.२८ ॥
 अथ किं बहूनोक्तेन शुभं वा यदि वाशुभम् ।
 तदक्षयफलं सर्वं धौतपापे कृतं नृप ॥ १८४.२९ ॥
 संन्यसेन्नियमेनान्नं संन्यसेद्विषयादिकम् ।
 फलमूलादिकं चैव जलमेकं न संत्यजेत् ॥ १८४.३० ॥
 एवं यः कुरुते पार्थ रुद्रलोकं स गच्छति ।
 तत्र भुक्ताखिलान्भोगाञ्जायते भुवि भूपतिः ॥ १८४.३१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 धौतपापतीर्थमाहात्म्यवर्णनं नाम चतुरशीत्युत्तरशततमोऽध्यायः ॥

ऋKV अध्याय १८५

श्रीमार्कण्डेय उवाच -

ततो गच्छेन्महीपाल एरण्डीतीर्थमुत्तमम् ।
 स्नानमात्रेण तत्रैव ब्रह्महत्या प्रणश्यति ॥ १८५.१ ॥
 मासि चाश्वयुजे तत्र शुक्लपक्षे चतुर्दशीम् ।
 उपोष्य प्रयतः स्नातस्तर्पयेत्पितृदेवताः ॥ १८५.२ ॥
 पुत्रर्द्धिरूपसम्पन्नो जीवेच्च शरदां शतम् ।
 शिवलोकं मृतो याति नात्र कार्या विचारणा ॥ १८५.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 एरण्डीतीर्थमाहात्म्यवर्णनं नाम पञ्चाशीत्युत्तरशततमोऽध्यायः ॥

ऋKV अध्याय १८६

श्रीमार्कण्डेय उवाच -

ततो गच्छेन्महीपाल तीर्थं कनखलोत्तमम् ।
गरुडेन तपस्तप्तं पूजयित्वा महेश्वरम् ॥ १८६.१ ॥
दिव्यं वर्षशतं यावज्जातमात्रेण भारत ।
तपोजपैः कृशीभूतो दृष्टो देवेन शम्भुना ॥ १८६.२ ॥
ततस्तुष्टो महादेवो वैनतेयं मनोजवम् ।
उवाच परमं वाक्यं विनतानन्दवर्धनम् ॥ १८६.३ ॥
प्रसन्नस्ते महाभाग वरं वरय सुव्रत ।
दुर्लभं त्रिषु लोकेषु ददामि तव खेचर ॥ १८६.४ ॥

गरुड उवाच -

इच्छामि वाहनं विष्णोर्द्विजेन्द्रत्वं सुरेश्वर ।
प्रसन्ने त्वयि मे सर्वं भवत्विति मतिर्मम ॥ १८६.५ ॥

श्रीमहेश उवाच -

दुर्लभः प्राणिनां तात यो वरः प्रार्थितोऽनघ ।
देवदेवस्य वाहनं द्विजेन्द्रत्वं सुदुर्लभम् ॥ १८६.६ ॥
नारायणोदरे सर्वं त्रैलोक्यं सचराचरम् ।
त्वया स कथमूहयेत देवदेवो जगद्गुरुः ॥ १८६.७ ॥
तेनैव स्थापितश्चेन्द्रस्त्रैलोक्ये सचराचरे ।
कथमन्यस्य चेन्द्रत्वं भवतीति सुदुर्लभम् ॥ १८६.८ ॥
तथापि मम वाक्येन वाहनं त्वं भविष्यसि ।
शङ्खचक्रगदापाणोर्वहतोऽपि जगत्त्रयम् ॥ १८६.९ ॥
इन्द्रस्त्वं पक्षिणां मध्ये भविष्यसि न संशयः ।
इति दत्त्वा वरं तस्मा अन्तर्धानं गतो हरः ॥ १८६.१० ॥
ततो गते महादेवे ह्युरुणस्यानुजो नृप ।
आराधयामास तदा चामुण्डां मुण्डमण्डिताम् ॥ १८६.११ ॥
श्मशानवासिनीं देवीं बहुभूतसमन्विताम् ।
योगिनीं योगसंसिद्धां वसामांसासवप्रियाम् ॥ १८६.१२ ॥
ध्यातमात्रा तु तेनैव प्रत्यक्षा ह्यभवत्तदा ।
जालंधरे च या सिद्धिः कौलीने उडिडिशे परे ॥ १८६.१३ ॥

समग्रा सा भृगुक्षेत्रे सिद्धक्षेत्रे तु संस्थिता ।
चामुण्डा तत्र सा देवी सिद्धक्षेत्रे व्यवस्थिता ॥ १८६.१४ ॥
संस्तुता ऋषिभिर्देवैर्योगक्षेमार्थसिद्धये ।
विनतानन्दजननस्तत्र तां योगिनीं नृप ।
भक्त्या प्रसादयामास स्तोत्रैर्वैदिकलौकिकैः ॥ १८६.१५ ॥

गरुड उवाच -

ओं या सा क्षुत्क्षामकण्ठा नवरुधिरमुखा प्रेतपद्मासनस्था भूतानां वृन्दवृन्दैः पितृवननिलया
क्रीडते शूलहस्ता ।
शस्त्रध्वस्तप्रवीरव्रजरुधिरगलन्मुण्डमालोत्तरीया देवी श्रीवीरमाता विमलशशिनिभा पातु
वश्चर्ममुण्डा ॥ १८६.१६ ॥
या सा क्षुत्क्षामकण्ठा विकृतभयकरी त्रासिनी दुष्कृतानां मुञ्चज्ज्वालाकलापैर्दशनकसमसैः
खादति प्रेतमांसम् ।
या सा दोर्दण्डचण्डैर्मरुणरणाटोपटंकारघण्टैः कल्पान्तोत्पातवाताहतपटुपटहैर्वल्गते भूतमाता
।
क्षुत्क्षामा शुष्ककुक्षिः खवरतरनरवरैः क्षोदति प्रेतमांसं मुञ्चन्ती चाट्टहासं घुरघुरितरवा पातु
वश्चर्ममुण्डा ॥ १८६.१७ ॥
या सा निम्नोदराभा विकृतभवभयत्रासिनी शूलहस्ता चामुण्डा मुण्डघाता
रणरणितरणझल्लरीनादरम्या ।
त्रैलोक्यं त्रासयन्ति ककहकहकहैर्घोररावैरनेकैर्नृत्यन्ती मातृमध्ये पितृवननिलया पातु
वश्चर्ममुण्डा ॥ १८६.१८ ॥
या धत्ते विश्वमखिलं निजांशेन महोज्ज्वला ।
कनकप्रसवे लीना पातु मां कनकेश्वरी ॥ १८६.१९ ॥
हिमाद्रिसम्भवा देवी दयादर्शितविग्रहा ।
शिवप्रिया शिवे सक्ता पातु मां कनकेश्वरी ॥ १८६.२० ॥
अनादिजगदादिर्या रत्नगर्भा वसुप्रिया ।
रथाङ्गपाणिना पद्मा पातु मां कनकेश्वरी ॥ १८६.२१ ॥
सावित्री या च गायत्री मृडानी वागथेन्दिरा ।
स्मर्त्तुणां या सुखं दत्ते पातु मां कनकेश्वरी ॥ १८६.२२ ॥
सौम्यासौम्यैः सदा रूपैः सृजत्यवति या जगत् ।
परा शक्तिः परा बुद्धिः पातु मां कनकेश्वरी ॥ १८६.२३ ॥
ब्रह्मणः सर्गसमये सृज्यशक्तिः परा तु या ।

जगन्माया जगद्धात्री पातु मां कनकेश्वरी ॥ १८६.२४ ॥
विश्वस्य पालने विष्णोर्या शक्तिः परिपालिका ।
मदनोन्मादिनी मुख्या पातु मां कनकेश्वरी ॥ १८६.२५ ॥
विश्वसंलयने मुख्या या रुद्रेण समाश्रिता ।
रौद्री शक्तिः शिवानन्ता पातु मां कनकेश्वरी ॥ १८६.२६ ॥
कैलाससानुसंरूढ कनकप्रसवेशया ।
भस्मकाभिहता पूर्वं पातु मां कनकेश्वरी ॥ १८६.२७ ॥
पतिप्रभावमिच्छन्ती त्रस्यन्ती या विना पतिम् ।
अबला त्वेकभावा च पातु मां कनकेश्वरी ॥ १८६.२८ ॥
विश्वसंरक्षणे सक्ता रक्षिता कनकेन या ।
आ ब्रह्मस्तम्बजननी पातु मां कनकेश्वरी ॥ १८६.२९ ॥
ब्रह्मविष्णुवीश्वराः शक्त्या शरीरग्रहणं यया ।
प्रापिताः प्रथमा शक्तिः पातु मां कनकेश्वरी ॥ १८६.३० ॥
श्रुत्वा तु गरुडेनोक्तं देवीवृत्तचतुष्टयम् ।
प्रसन्ना संमुखी भूत्वा वाक्यमेतदुवाच ह ॥ १८६.३१ ॥

श्रीचामुण्डोवाच -

प्रसन्ना ते महासत्त्व वरं वरय वाञ्छितम् ।
ददामि ते द्विजश्रेष्ठ यत्ते मनसि रोचते ॥ १८६.३२ ॥

गरुड उवाच -

अजरश्चामरश्चैव अधृष्यश्च सुरासुरैः ।
तव प्रसादाच्चैवान्यैरजेयश्च भवाम्यहम् ॥ १८६.३३ ॥
त्वया चात्र सदा देवि स्थातव्यं तीर्थसन्निधौ ।

मार्कण्डेय उवाच -

एवं भविष्यतीत्युक्त्वा देवी देवैरभिष्टुता ॥ १८६.३४ ॥
जगामाकाशमाविश्य भूतसङ्घसमन्विता ।
यदा लक्ष्म्या नृपश्रेष्ठ स्थापितं पुरमुत्तमम् ॥ १८६.३५ ॥
अनुमान्य तदा देवीं कृतं तस्यां समर्पितम् ।

लक्ष्मीरुवाच -

रक्षणाय मया देवि योगक्षेमार्थसिद्धये ॥ १८६.३६ ॥

मातृवत्प्रतिपाल्यं ते सदा देवि पुरं मम ।
 गरुडोऽपि ततः स्नात्वा सम्पूज्य कनकेश्वरीम् ॥ १८६.३७ ॥
 तीर्थं तत्रैव संस्थाप्य जगामाकाशमुत्तमम् ।
 तत्र तीर्थे तु यः स्नात्वा पूजयेत्पितृदेवताः ॥ १८६.३८ ॥
 सर्वकामसमृद्धस्य यज्ञस्य फलमश्नुते ।
 गन्धपुष्पादिभिर्यस्तु पूजयेत्कनकेश्वरम् ॥ १८६.३९ ॥
 तस्य योगैश्वर्यसिद्धिर्योगपीठेषु जायते ।
 मृतो योगेश्वरं लोकं जयशब्दादिमङ्गलैः ।
 स गच्छेन्नात्र सन्देहो योगिनीगणसंयुतः ॥ १८६.४० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 कनखलेश्वरतीर्थमाहात्म्यवर्णनं नाम षडशीत्युत्तरशततमोऽध्यायः ॥

ऋKV अध्याय १८७

श्रीमार्कण्डेय उवाच -

जालेश्वरं ततो गच्छेल्लिङ्गमाद्यं स्वयम्भुवः ।
 कालाग्निरुद्रं विख्यातं भृगुकच्छे व्यवस्थितम् ॥ १८७.१ ॥
 सर्वपापप्रशमनं सर्वोपद्रवनाशनम् ।
 क्षेत्रपापविनाशाय कृपया च समुत्थितम् ॥ १८७.२ ॥
 पुरा कल्पेऽसुरगणैराक्रान्ते भुवनत्रये ।
 वेदोक्तकर्मनाशे च धर्मे च विलयं गते ॥ १८७.३ ॥
 देवर्षिमुनिसिद्धेषु विश्वासपरमेषु च ।
 कालाग्निरुद्रादुत्पन्नो धूमः कालोद्भवोद्भवः ॥ १८७.४ ॥
 धूमात्समुत्थितं लिङ्गं भित्त्वा पातालसप्तकम् ।
 अवटं दक्षिणे कृत्वा लिङ्गं तत्रैव तिष्ठति ॥ १८७.५ ॥
 तत्र तीर्थं नृपश्रेष्ठ कुण्डं ज्वालासमुद्भवम् ।
 यत्र सा पतिता ज्वाला शिवस्य दहतः पुरम् ॥ १८७.६ ॥
 तत्रावटं समुद्भूतं धूमावर्तस्ततोऽभवत् ।
 तस्मिन्कुण्डे तु यः स्नानं कृत्वा वै नर्मदाजले ॥ १८७.७ ॥
 कुर्याच्छ्राद्धं पितृभ्यो वै पूजयेच्च त्रिलोचनम् ।
 कालाग्निरुद्रनामानि स गच्छेत्परमां गतिम् ॥ १८७.८ ॥

यत्किञ्चित्कामिकं कर्म हयाभिचारिकमेव वा ।
रिपुसंक्षयकृद्वापि सांतानिकमथापि वा ।
अत्र तीर्थं कृतं सर्वमचिरात्सिध्यते नृप ॥ १८७.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कालाग्निरुद्रतीर्थमाहात्म्यवर्णनं नाम सप्ताशीत्युत्तरशततमोऽध्यायः ॥

ऋKV अध्याय १८८

श्रीमार्कण्डेय उवाच -

ततः परं महाराज चत्वारिंशत्क्रमान्तरे ।
शालग्रामं ततो गच्छेत्सर्वदैवतपूजितम् ॥ १८८.१ ॥
यत्रादिदेवो भगवान्वासुदेवस्त्रिविक्रमः ।
स्वयं तिष्ठति लोकात्मा सर्वेषां हितकाम्यया ॥ १८८.२ ॥
नारदेन तपस्तप्त्वा कृता शाला द्विजन्मनाम् ।
सिद्धिक्षेत्रं भृगुक्षेत्रं ज्ञात्वा रेवातटे स्वयम् ॥ १८८.३ ॥
शालग्रामाभिधो देवो विप्राणां त्वधिवासितः ।
साधूनां चोपकाराय वासुदेवः प्रतिष्ठितः ॥ १८८.४ ॥
योगिनामुपकाराय योगिध्येयो जनार्दनः ।
शालग्रामेति तेनैव नर्मदातटमाश्रितः ॥ १८८.५ ॥
मासि मार्गशिरे शुक्ला भवत्येकादशी यदा ।
स्नात्वा रेवाजले पुण्ये तद्दिनं समुपोषयेत् ॥ १८८.६ ॥
रात्रौ जागरणं कुर्यात्सम्पूज्य च जनार्दनम् ।
पुनः प्रभातसमये द्वादश्यां नर्मदाजले ॥ १८८.७ ॥
स्नात्वा संतर्प्य देवांश्च पितृन्मातृस्तथैव च ।
श्राद्धं कृत्वा ततः पश्चात्पितृभ्यो विधिपूर्वकम् ॥ १८८.८ ॥
शक्तितो ब्राह्मणान्पूज्य स्वर्णवस्त्रान्नदानतः ।
क्षमापयित्वा तान्विप्रांस्तथा देवं खगध्वजम् ॥ १८८.९ ॥
एवं कृते महाराज यत्पुण्यं च भवेन्नृणाम् ।
शृणुष्ववहितो भूत्वा तत्पुण्यं नृपसत्तम ॥ १८८.१० ॥
न शोकदुःखे प्रतिपत्स्यतीह जीवन्मृतो याति मुरारिसाम्यम् ।
महान्ति पापानि विसृज्य दुग्धं पुनर्न मातुः पिबते स्तनोदयत् ॥ १८८.११ ॥

शालग्रामं पश्यते यो हि नित्यं स्नात्वा जले नार्मदेऽघौघहारे ।
स मुच्यते ब्रह्महत्यादिपापैर्नारायणानुस्मरणेन तेन ॥ १८८.१२ ॥
वसन्ति ये संन्यसित्वा च तत्र निगृह्य दुःखानि विमुक्तसङ्घाः ।
ध्यायन्तो वै सांख्यवृत्त्या तुरीयं पदं मुरारेस्तेऽपि तत्रैव यान्ति ॥ १८८.१३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शालग्रामतीर्थमहात्म्यवर्णनं नामाष्टाशीत्युत्तरशततमोऽध्यायः ॥

ऋKV अध्याय १८९

श्रीमार्कण्डेय उवाच -

ततो गच्छेत्तु राजेन्द्र तीर्थं परमशोभनम् ।
उदीर्णो यत्र वाराहो ह्यभवद्धरणीधरः ॥ १८९.१ ॥
धन्वदंष्ट्रां करालाग्रां बिभ्रच्च पृथिवीमिमाम् ।
स एव पञ्चमः प्रोक्तो वाराहो मुक्तिदायकः ॥ १८९.२ ॥

युधिष्ठिर उवाच -

कथमुदीर्णरूपोऽभूद्वाराहो धरणीधरः ।
वाराहत्वं गतः केन पञ्चमः केन संज्ञितः ॥ १८९.३ ॥

मार्कण्डेय उवाच -

आदिकल्पे पुरा राजन्क्षीरोदे भगवान् हरिः ।
शेते स भोगिशयने योगनिद्राविमोहितः ॥ १८९.४ ॥
बभूव नृपतिश्रेष्ठ गत्वा वै देवसंनिधौ ।
अवोचद्भारखिन्नाहं गमिष्यामि रसातलम् ॥ १८९.५ ॥
दृष्ट्वा देवाः समुद्विग्ना गता यत्र जनार्दनः ।
तुष्टुवुर्वाग्भिरिष्टाभिः केशवं जगत्पतिम् ॥ १८९.६ ॥
देवा ऊचुः ।
नमो नमस्ते देवेश सुरार्तिहर सर्वग ।
विश्वमूर्ते नमस्तुभ्यं त्राहि सर्वान्महद्भयात् ॥ १८९.७ ॥
इत्युक्तो दैवतैर्देवो ह्युवाच किमुपस्थितम् ।
कार्यं वदध्वं मे देवा यत्कृत्यं मा चिरं कृथाः ॥ १८९.८ ॥
देवा ऊचुः ।

धरा धरित्री भूतानां भारोद्विग्ना निमज्जति ।
 तामुद्धर हृषीकेश लोकान्संस्थापय स्थितौ ॥ १८९.९ ॥
 एवमुक्तः सुरैः सर्वैः केशवः परमेश्वरः ।
 वाराहं रूपमास्थाय सर्वयज्ञमयं विभुः ॥ १८९.१० ॥
 दंष्ट्राकरालं पिङ्गाक्षं समाकुञ्चितमूर्धजम् ।
 कृत्वाऽनन्तं पादपीठं दंष्ट्राग्रेणोद्धरन्भुवम् ॥ १८९.११ ॥
 सपर्वतवनामुर्वी समुद्रपरिमेखलाम् ।
 उद्धृत्य भगवान् विष्णुरुदीर्णः समजायत ॥ १८९.१२ ॥
 दर्शयन्पञ्चधात्मानमुत्तरे नर्मदातटे ।
 तथाद्यं कोरलायां तु द्वितीयं योधनीपुरे ॥ १८९.१३ ॥
 जयक्षेत्राभिधाने तु जयेति परिकीर्तितम् ।
 असुरान्मोहयल्लिङ्गस्तृतीयः परिकीर्तितः ॥ १८९.१४ ॥
 पावनाय जगद्धेतोः स्थितो यस्माच्छशिप्रभः ।
 अतस्तु नृपशार्दूल श्वेत इत्याभिधीयते ॥ १८९.१५ ॥
 उद्धृत्य जगतां देवीमुदीर्णो भृगुकच्छके ।
 ततः पञ्चम उदीर्णो वराह इति संज्ञितः ॥ १८९.१६ ॥
 इति पञ्चवराहास्ते कथितः पाण्डुनन्दन ।
 युगपददर्शनं चैषां ब्रह्महत्यां व्यपोहति ॥ १८९.१७ ॥
 ज्येष्ठे मासि सिते पक्ष एकादश्यां विशेषतः ।
 गत्वा हयादिवराहं तु सम्प्राप्ते दशमीदिने ॥ १८९.१८ ॥
 हविष्यमन्नं भुञ्जीयात्लघुसायं गते रवौ ।
 रात्रौ जागरणं कुर्याद्वाराहे हयादिसंज्ञके ॥ १८९.१९ ॥
 ततः प्रभाते ह्युषसि संस्नात्वा नर्मदाजले ।
 संतर्प्य पितृदेवांश्च तिलैर्यवविमिश्रितैः ॥ १८९.२० ॥
 धेनुं दद्याद्विजे योग्ये सर्वाभरणभूषिताम् ।
 निर्ममो निरहङ्कारो दानं दद्याद्विजातये ॥ १८९.२१ ॥
 गत्वा सम्पूजयेद्देवं वाराहं हयादिसंज्ञितम् ।
 अनेन विधिना पूज्य पश्चाद्गच्छेज्जयं त्वरन् ॥ १८९.२२ ॥
 त्वरितं तु जयं गत्वा पूर्वकं विधिमाचरेत् ।
 अश्वं दद्याद्विजायया जयपूर्वाभिनिर्गतम् ॥ १८९.२३ ॥
 लिङ्गे चैव तिला देयाः श्वेते हिरण्यमेव च ।
 उदीर्णे च भुवं दद्यात्पूर्वकं विधिमाचरेत् ॥ १८९.२४ ॥

अनस्तमित आदित्ये वराहान्पञ्च पश्यतः ।
 यत्फलं लभते पार्थ तदिहैकमनाः शृणु ॥ १८९.२५ ॥
 ब्रह्महत्या सुरापानं स्तेयं गुर्वङ्गनागमः ।
 एभिस्तु सह संयोगो विश्वस्तानां च वञ्चनम् ॥ १८९.२६ ॥
 स्वसृदुहितृभगिनीकुलदारोपबृंहणम् ।
 आ जन्ममरणाद्यावत्पापं भरतसत्तम ॥ १८९.२७ ॥
 तीर्थपञ्चकपूतस्य वैष्णवस्य विशेषतः ।
 युगपच्चविनश्येत तूलराशिरिवानलात् ॥ १८९.२८ ॥
 नारायणानुस्मरणाज्जपध्यानाद्विशेषतः ।
 विप्रणश्यन्ति पापानि गिरिकूटसमान्यपि ॥ १८९.२९ ॥
 दृष्ट्वा पञ्च वराहान्वै पौरुषे महति स्थितः ।
 आप्लवन्नर्मदातोये श्राद्धं कृत्वा यथाविधि ॥ १८९.३० ॥
 उदयास्तमनादर्वाग्यः पश्येल्लोटणेश्वरम् ।
 कलेवरविमुक्तः स इत्येवं शङ्करोऽब्रवीत् ॥ १८९.३१ ॥
 मुक्तिं प्रयाति सहसा दुष्प्रापां परमेश्वरीम् ।
 पौरुषे क्रियमाणेऽपि न सिद्धिर्जायते यदि ॥ १८९.३२ ॥
 ब्रुवन्ति स्वर्गगमनमपि पापान्वितस्य च ।
 यत्र तत्र गतस्यैव भवेत्पञ्चवराहकी ॥ १८९.३३ ॥
 ज्येष्ठस्यैकादशीतिथौ ध्रुवं तत्र वसेन्नरः ।
 आदिं जयं तथा श्वेतं लिङ्गमुदीर्णमेव च ॥ १८९.३४ ॥
 आश्रित्य तस्या द्रष्टव्या वराहास्तु यतस्ततः ।
 ज्येष्ठस्यैकादशीतिथौ विष्णुना प्रभुविष्णुना ॥ १८९.३५ ॥
 वाराहं रूपमास्थाय उद्धृता धरणी विभो ।
 पुण्यात्पुण्यतमा तेन ह्यशेषाघौघनाशिनी ॥ १८९.३६ ॥
 दृष्ट्वा पञ्चवराहान्वै क्रोडमुदीर्णरूपिणम् ।
 पूजयित्वा विधानेन पश्चाज्जागरणं चरेत् ॥ १८९.३७ ॥
 सपञ्चवर्तिकान् दीपान् घृतेनोज्ज्वाल्य भक्तिततः ।
 पुराणश्रवणैर्नृत्यैर्गीतवाद्यैः सुमङ्गलैः ॥ १८९.३८ ॥
 वेदजाप्यैः पवित्रैश्च क्षपयित्वा च शर्वरीम् ।
 यत्पुण्यं लभते मर्त्यो हयाजमीढ शृणुष्व तत् ॥ १८९.३९ ॥
 रेवाजलं पुण्यतमं पृथिव्यां तथा च देवो जगतां पतिर्हरिः ।
 एकादशी पापहरा नरेन्द्र बहवायासैर्लभ्यते मानवानाम् ॥ १८९.४० ॥

एकैकशो ब्रह्महत्यादिकानि शक्तानि हन्तुं पापसङ्घानि राजन् ।
नैते सर्वे युगपद्वै समेता हन्तुं शक्ताः किं न तद्ब्रूहि राजन् ॥ १८९.४१ ॥
यथेदमुक्तं तव धर्मसूनो श्रुतं च यच्छङ्कराच्चन्द्रमौलेः ।
श्रुत्वेदमिच्छन्मुच्यते सर्वपापैः पठन्पदं याति हि वृत्रशत्रोः ॥ १८९.४२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
नर्मदामाहात्म्ये उदीर्णवराहतीर्थमाहात्म्यवर्णनं नामैकोनवत्युत्तरशततमोऽध्यायः ॥

ऋKV अध्याय १९०

श्रीमार्कण्डेय उवाच -

ततो गच्छेन्महीपाल सोमतीर्थमनुत्तमम् ।
चन्द्रहासेति विख्यातं सर्वदैवतपूजितम् ॥ १९०.१ ॥
यत्र सिद्धिं परां प्राप्तः सोमो राजा सुरोत्तमः ॥ १९०.२ ॥

युधिष्ठिर उवाच -

कथं सिद्धिमनुप्राप्तः सोमो राजा जगत्पतिः ।
तत्सर्वं श्रोतुमिच्छामि कथयस्व ममानघ ॥ १९०.३ ॥

मार्कण्डेय उवाच -

पुरा शप्तो मुनीन्द्रेण दक्षेण किल भारत ।
असेवनाद्धि दाराणां क्षयरोगी भविष्यसि ॥ १९०.४ ॥
उद्वाहितानां पत्नीनां ये न कुर्वन्ति सेवनम् ।
या निष्ठा जायते तेषां तां शृणुष्व नरोत्तम ॥ १९०.५ ॥
ऋतुकाले तु नारीणां सेवनाज्जायते सुतः ।
सुतात्स्वर्गश्च मोक्षश्च हीत्येवं श्रुतिनोदना ॥ १९०.६ ॥
तत्कालोचितधर्मेण ये न सेवन्ति तां नराः ।
तेषां ब्रह्मघ्नजं पापं जायते नात्र संशयः ॥ १९०.७ ॥
तेन पापेन घोरेण वेष्टतो रौरवे पतेत् ।
तस्य तद्रुधिरं पापाः पिबन्ते कालमीप्सितम् ॥ १९०.८ ॥
ततोऽवतीर्णकालेन यां यां योनिं प्रयास्यति ।
तस्यां तस्यां स दुष्टात्मा दुर्भगो जायते सदा ॥ १९०.९ ॥
नारीणां तु सदा कामो ह्यधिकः परिवर्तते ।

विशेष्टेण ऋतोः काले भिद्यते कामसायकैः ॥ १९०.१० ॥
 परिभूता हि सा भर्त्रा ध्यायतेऽन्यं पतिं ततः ।
 तस्याः पुत्रः समुत्पन्नो ह्यटते कुलमुत्तमम् ॥ १९०.११ ॥
 स्वर्गस्थास्तेन पितरः पूर्वं जाता महीपते ।
 पतन्ति जातमात्रेण कुलटस्तेन चोच्यते ॥ १९०.१२ ॥
 तेन कर्मविपाकेन क्षयरोगी शशी ह्यभूत् ।
 त्यक्त्वा लोकं सुरेन्द्राणां मर्त्यलोकमुपागतः ॥ १९०.१३ ॥
 तत्र तीर्थान्यनेकानि पुण्यान्यायतनानि च ।
 भ्रमित्वा नर्मदां प्राप्तः सर्वपापप्रणाशिनीम् ॥ १९०.१४ ॥
 उपवासस्तु दानानि व्रतानि नियमाश्च ये ।
 चचार द्वादशाब्दानि ततो मुक्तः स किल्बिषैः ॥ १९०.१५ ॥
 स्थापयित्वा महादेवं सर्वपातकनाशनम् ।
 जगाम प्रभया पूर्णः सोमलोकमनुत्तमम् ॥ १९०.१६ ॥
 येनैव स्थापितो देवः पूज्यते वर्षसंख्यया ।
 तावद्युगसहस्राणि तस्य लोकं समश्नुते ॥ १९०.१७ ॥
 तेन देवान् विधानोक्तान् स्थापयन्ति नरा भुवि ।
 अक्षयं चाव्ययं यस्मात्फलं भवति नान्यथा ॥ १९०.१८ ॥
 सोमतीर्थे तु यः स्नात्वा पूजयेद्देवमीश्वरम् ।
 जायते स नरो भूत्वा सोमवित्प्रियदर्शनः ॥ १९०.१९ ॥
 चन्द्रप्रभासे यो गत्वा स्नानं विधिवदाचरेत् ।
 व्याधिना नाभिभूतः स्यात्क्षयरोगेण वा युतः ॥ १९०.२० ॥
 चन्द्रहास्ये नरः स्नात्वा द्वादश्यां तु नरेश्वर ।
 चतुर्दश्यामुपोष्यैव क्षीरस्य जुहुयाच्चरुम् ॥ १९०.२१ ॥
 मन्त्रैः पञ्चभिरीशानं पुरुषस्यम्बकं यजेत् ।
 हविःशेषं स्वयं प्राश्य चन्द्रहास्येशमीक्षयेत् ॥ १९०.२२ ॥
 अनेन विधिना राजंस्तुष्टो देवो महेश्वरः ।
 विधिना तीर्थयोगेन क्षयरोगाद्विमुच्यते ॥ १९०.२३ ॥
 सप्तभिः सोमवारैर्यः स्नानं तत्र समाचरेत् ।
 स वै कर्णकृताद्रोगान्मुच्यते पूजयञ्छिवम् ॥ १९०.२४ ॥
 अक्षिरोगस्तथा राजंश्चन्द्रहास्ये विनश्यति ।
 चन्द्रहास्ये तु यो गत्वा ग्रहणे चन्द्रसूर्ययोः ।
 स्नानं समाचरेद्भक्त्या मुच्यते सर्वपातकैः ॥ १९०.२५ ॥

तत्र स्नानं च दानं च चन्द्रहास्ये शुभशुभम् ।
 कृतं नृपवरश्रेष्ठ सर्वं भवति चाक्षयम् ॥ १९०.२६ ॥
 ते धन्यास्ते महात्मानस्तेषां जन्म सुजीवितम् ।
 चन्द्रहास्ये तु ये स्नात्वा पश्यन्ति ग्रहणं नराः ॥ १९०.२७ ॥
 वाचिकं मानसं पापं कर्मजं यत्पुरा कृतम् ।
 स्नानमात्रात् राजेन्द्र तत्र तीर्थं प्रणश्यति ॥ १९०.२८ ॥
 बहवस्तन्न जानन्ति महामोहसमन्विताः ।
 देहस्थ इव सर्वेषां परमात्मेव संस्थितम् ॥ १९०.२९ ॥
 पश्चिमे सागरे गत्वा सोमतीर्थं तु यत्फलम् ।
 तत्समग्रमवाप्नोति चन्द्रहास्ये न संशयः ॥ १९०.३० ॥
 संक्रान्तौ च व्यतीपाते विषुवे चायने तथा ।
 चन्द्रहास्ये नरः स्नात्वा सर्वपापैः प्रमुच्यते ॥ १९०.३१ ॥
 ते मूढास्ते दुराचारास्तेषां जन्म निरर्थकम् ।
 चन्द्रहास्यं न जानन्ति नर्मदायां व्यवस्थितम् ॥ १९०.३२ ॥
 चन्द्रहास्ये तु यः कश्चित्संन्यासं कुरुते नृप ।
 अनिवर्तिका गतिस्तस्य सोमलोकात्कदाचन ॥ १९०.३३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 चन्द्रहास्यतीर्थमहात्म्यवर्णनं नाम नवत्युत्तरशततमोऽध्यायः ॥

ऋKV अध्याय १९१

श्रीमार्कण्डेय उवाच -

सिद्धेश्वरं ततो गच्छेत्तस्यैव तु समीपतः ।
 अमृतस्रावि तल्लिङ्गमाद्यं स्वायम्भुवं तथा ॥ १९१.१ ॥
 दृष्टमात्रेण येनेह ह्यनृणो जायते नरः ।
 पुरा वर्षशतं साग्रमाराध्य परमेश्वरम् ॥ १९१.२ ॥
 प्राप्नुयुः परमां सिद्धिमादित्या द्वादशैव तु ।
 अतः सिद्धेश्वरः प्रोक्तः सिद्धिदः सिद्धिकाङ्क्षिणाम् ॥ १९१.३ ॥

युधिष्ठिर उवाच -

कथं सिद्धेश्वरे प्राप्ताः सिद्धिं देवा द्विजोत्तम ।

आदित्या इति यच्चोक्तं तन्मे विस्मापनं कृतम् ॥ १९१.४ ॥
तपस्युग्रे व्यवसिता आदित्याः केन हेतुना ।
सम्प्राप्तास्तु द्विजश्रेष्ठ सिद्धिं चैवाभिलाषिकीम् ॥ १९१.५ ॥
संक्षिप्य तु मया पृष्टं विस्तराद्विज शंस मे ॥ १९१.६ ॥

मार्कण्डेय उवाच -

अदितेर्द्वादशादित्या जाताः शक्रपुरोगमाः ।
इन्द्रो धाता भगस्त्वष्टा मित्रोऽथ वरुणोऽर्यमा ॥ १९१.७ ॥
विवस्वान्सविता पूषा हयंशुमान्विष्णुरेव च ।
त इमे द्वादशादित्या इच्छन्तो भास्करं पदम् ॥ १९१.८ ॥
नर्मदातटमाश्रित्य तपस्युग्रे व्यवस्थिताः ।
सिद्धेश्वरे महाराज काश्यपेयैर्महात्मभिः ॥ १९१.९ ॥
परा सिद्धिरनुप्राप्ता द्वादशादित्यसंज्ञितैः ।
स्थापितश्च जगद्धाता तस्मिंस्तीर्थ दिवाकरः ॥ १९१.१० ॥
स्वकीयांशविभागेन द्वादशादित्यसंज्ञितैः ।
तदाप्रभृति ततीर्थं राजन्ख्यातिं गतं भुवि ॥ १९१.११ ॥
प्रलये समनुप्राप्ते हयादित्या द्वादशैव ते ।
द्वादशादित्यतो राजन् सम्भवन्ति युगक्षये ॥ १९१.१२ ॥
इन्द्रस्तपति पूर्वेण धाता चैवाग्निगोचरे ।
गभस्तिपतिर्वै याम्ये त्वष्टा नैरृतदिङ्मुखः ॥ १९१.१३ ॥
वरुणः पश्चिमे भागे मित्रस्तु वायवे तथा ।
विष्णुश्च सौम्यदिग्भागे विवस्वानीशगोचरे ॥ १९१.१४ ॥
ऊर्ध्वतश्चैव सविता हयधः पूषा विशोषयन् ।
अंशुमांस्तु तथा विष्णुर्मुखतो निर्गतं जगत् ॥ १९१.१५ ॥
प्रदहन्वै नरश्रेष्ठ बभ्रमुश्च इतस्ततः ।
यथैव ते महाराज दहन्ति सकलं जगत् ॥ १९१.१६ ॥
तथैव द्वादशादित्या भक्तानां भावसाधनाः ।
प्रातरुत्थाय यः स्नात्वा द्वादशादित्यसंज्ञितम् ॥ १९१.१७ ॥
पश्यते देवदेवेशं शृणु तस्यैव यत्फलम् ।
वाचिकं मानसं पापं कर्मजं यत्पुराकृतम् ॥ १९१.१८ ॥
नश्यते तत्क्षणादेव द्वादशादित्यदर्शनात् ।
प्रदक्षिणं तु यः कुर्यात्तस्य देवस्य भारत ॥ १९१.१९ ॥

प्रदक्षिणीकृता तेन पृथिवी नात्र संशयः ।
 तत्र तीर्थं तु सप्तम्यामुपवासेन यत्फलम् ॥ १९१.२० ॥
 अन्यत्र सप्तसप्तम्यां लभन्ति न लभन्ति च ।
 षष्ठ्यां वारे दैनकरे द्वादशादित्यदर्शनात् ॥ १९१.२१ ॥
 प्रदक्षिणं तु यः कुर्यात्तस्य पापं तु नश्यति ।
 अरोगी सप्तजन्मानि भवेद्वै नात्र संशयः ॥ १९१.२२ ॥
 यस्तु प्रदक्षिणशतं दद्याद्भक्त्या दिने दिने ।
 दद्रूपिटककुष्ठानि मण्डलानि विचर्चिकाः ॥ १९१.२३ ॥
 नश्यन्ति व्याधयः सर्वे गरुडेनेव पन्नगाः ।
 पुत्रप्राप्तिर्भवेत्तस्य षष्ट्या वासरसेवनात् ॥ १९१.२४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 द्वादशादित्यतीर्थमाहात्म्यवर्णनं नामैकनवत्युत्तरशततमोऽध्यायः ॥

ऋKV अध्याय १९२

मार्कण्डेय उवाच -

तस्यैवानन्तरं तात देवतीर्थमनुत्तमम् ।
 दृष्ट्वा तु श्रीपतिं पापैर्मुच्यते मानवो भुवि ॥ १९२.१ ॥
 महर्षेस्तस्य जामाता भृगोर्देवो जनार्दनः ॥ १९२.२ ॥

युधिष्ठिर उवाच -

कोऽयं श्रियः पतिर्देवो देवानामधिपो विभुः ।
 कथं जन्माभवत्तस्य देवेषु त्रिषु वा मुने ॥ १९२.३ ॥
 सम्बन्धी च कथं जातो भृगुणा सह केशवः ।
 एतद्विस्तरतो ब्रह्मन् वक्तुमर्हसि भार्गव ॥ १९२.४ ॥

मार्कण्डेय उवाच -

संक्षेपात्कथयिष्यामि साध्यस्य चरितं महत् ।
 न हि विस्तरतो वक्तुं शक्ताः सर्वे महर्षयः ॥ १९२.५ ॥
 नारायणस्य नाभ्यब्जाज्जातो देवश्चतुर्मुखः ।
 तस्य दक्षोऽङ्गजो राजन् दक्षिणाङ्गुष्ठसम्भवः ॥ १९२.६ ॥
 धर्मः स्तनान्तात्संजातस्तस्य पुत्रोऽभवत्किल ।

नारायणसहायोऽसावजोऽपि भरतर्षभ ॥ १९२.७ ॥
 मरुत्वती वसुर्जाना लम्बा भानुमती सती ।
 संकल्पा च मुहूर्ता च साध्या विश्वावती ककुप् ॥ १९२.८ ॥
 धर्मपत्न्यो दशैवैता दाक्षायण्यो महाप्रभाः ।
 तासां साध्या महाभागा पुत्रानजनयन्नृप ॥ १९२.९ ॥
 नरो नारायणश्चैव हरिः कृष्णस्तथैव च ।
 विष्णोरंशांशका ह्येते चत्वारो धर्मसूनवः ॥ १९२.१० ॥
 तथा नारायणनरौ गन्धमादनपर्वते ।
 आत्मन्यात्मानमाधाय तेपतुः परमं तपः ॥ १९२.११ ॥
 ध्यायमानावनौपम्यं स्वं कारणमकारणम् ।
 वासुदेवमनिर्देश्यमप्रतर्क्यमनन्तरम् ॥ १९२.१२ ॥
 योगयुक्तौ महात्मानावास्थितावुरुतापसौ ।
 तयोस्तपःप्रभावेण न तताप दिवाकरः ॥ १९२.१३ ॥
 ववाह शङ्कितो वायुः सुखस्पर्शो ह्यशङ्कितः ।
 शिशिरोऽभवदत्यर्थं ज्वलन्नपि विभावसुः ॥ १९२.१४ ॥
 सिंहव्याघ्रादयः सौम्याश्चेरुः सह मृगैर्गिरौ ।
 तयोगैरिव भारता पृथिवी पृथिवीपते ॥ १९२.१५ ॥
 चेरुश्च भूधराश्चैव चुक्षुभे च महोदधिः ।
 देवाश्च स्वेषु धिष्येषु निष्प्रभेषु हतप्रभाः ।
 बभ्रुवरुनीपाल परमं क्षोभमागताः ॥ १९२.१६ ॥
 देवराजस्तथा शक्रः संतप्तस्तपसा तयोः ।
 युयोजाप्सरसस्तत्र तयोर्विघ्नचिकीर्षया ॥ १९२.१७ ॥

इन्द्र उवाच -

रम्भे तिलोत्तमे कुब्जे घृताचि ललिते शुभे ।
 प्रम्लोचे सुभ्रु सुम्लोचे सौरभेयि महोद्धते ॥ १९२.१८ ॥
 अलम्बुषे मिश्रकेशि पुण्डरीके वरूथिनि ।
 विलोकनीयं बिभ्राणा वपुर्मन्मथबोधनम् ॥ १९२.१९ ॥
 गन्धमादनमासाद्य कुरुध्वं वचनं मम ।
 नरनारायणौ तत्र तपोदीक्षान्वितौ द्विजौ ॥ १९२.२० ॥
 तेपाते धर्मतनयौ तपः परमदुश्चरम् ।
 तावस्माकं वरारोहाः कुर्वाणौ परमं तपः ॥ १९२.२१ ॥

कर्मातिशयदुःखार्तिप्रदावायतिनाशनौ ।
तद्गच्छत न भीः कार्या भवतीभिरिदं वचः ॥ १९२.२२ ॥
स्मरः सहायो भविता वसन्तश्च वराङ्गनाः ।
रूपं वयः समालोक्य मदनोद्दीपनं परम् ।
कन्दर्पवशमभ्येति विवशः को न मानवः ॥ १९२.२३ ॥

मार्कण्डेय उवाच -

इत्युक्त्वा देवराजेन मदनेन समं तदा ।
जग्मुरप्सरसः सर्वा वसन्तश्च महीपते ॥ १९२.२४ ॥
गन्धमादनमासाद्य पुंस्कोकिलकुलाकुलम् ।
चचार माधवो रम्यं प्रोत्फुल्लवनपादपम् ॥ १९२.२५ ॥
प्रववौ दक्षिणाशायां मलयानुगतोऽनिलः ।
भृङ्गमालारुतरवै रमणीयमभूद्वनम् ॥ १९२.२६ ॥
गन्धश्च सुरभिः सद्यो वनराजिसमुद्भवः ।
किन्नरोरगयक्षाणां बभूव घ्राणतर्पणः ॥ १९२.२७ ॥
वराङ्गनाश्च ताः सर्वा नरनारायणावृषी ।
विलोभयितुमारब्धा वागङ्गललितस्मितैः ॥ १९२.२८ ॥
जगौ मनोहरं काचिन्ननर्त तत्र चाप्सराः ।
अवादयतथैवान्या मनोहरतरं नृप ॥ १९२.२९ ॥
हावैर्भावैः सृतैर्हास्यैस्तथान्या वल्गुभाषितैः ।
तयोः क्षोभाय तन्वङ्ग्यश्चक्रुर्द्वयममङ्गनाः ॥ १९२.३० ॥
तथापि न तयोः कश्चिन्मनसः पृथिवीपते ।
विकारोऽभवदध्यात्मपारसम्प्राप्तचेतसोः ॥ १९२.३१ ॥
निवातस्थौ यथा दीपावकम्पौ नृप तिष्ठतः ।
वासुदेवार्पणस्वस्थे तथैव मनसी तयोः ॥ १९२.३२ ॥
पूर्यमाणोऽपि चाम्भोभिर्भुवमन्यां महोदधिः ।
यथा न याति संक्षोभं तथा तन्मानसं क्वचित् ॥ १९२.३३ ॥
सर्वभूतहितं ब्रह्म वासुदेवमयं परम् ।
मन्यमानौ न रागस्य द्वेषस्य च वशंगतौ ॥ १९२.३४ ॥
स्मरोऽपि न शशाकाथ प्रवेष्टुं हृदयं तयोः ।
विद्यामयं दीपयुतमन्धकार इवालयम् ॥ १९२.३५ ॥
पुष्पोज्ज्वलांस्तरुवरान् वसन्तं दक्षिणानिलम् ।

ताश्चैवाप्सरसः सर्वाः कन्दर्पं च महामुनी ॥ १९२.३६ ॥
 यच्चारब्धं तपस्ताभ्यामात्मानं गन्धमादनम् ।
 ददर्शातेऽखिलं रूपं ब्रह्मणः पुरुषर्षभ ॥ १९२.३७ ॥
 दाहाय नामलो वह्नेर्नापः क्लेदाय चाम्भसः ।
 तद्द्रव्यमेव तद्द्रव्यविकाराय न वै यतः ॥ १९२.३८ ॥
 ततो विज्ञाय विज्ञाय परं ब्रह्म स्वरूपतः ।
 मधुकन्दर्पयोषित्सु विकारो नाभवत्तयोः ॥ १९२.३९ ॥
 ततो गुरुतरं यत्नं वसन्तमदनौ नृप ।
 चक्राते ताश्च तन्वङ्ग्यस्तत्क्षोभाय पुनःपुनः ॥ १९२.४० ॥
 अथ नारायणो धैर्यं संधायोदीर्णमानसः ।
 ऊरोरुत्पादयामास वराङ्गीमबलां तदा ॥ १९२.४१ ॥
 त्रैलोक्यसुन्दरीरत्नमशेषमवनीपते ।
 गुणैर्लाघवमभ्येति यस्याः संदर्शनादनु ॥ १९२.४२ ॥
 तां विलोक्य महीपाल चकम्पे मनसानिलः ।
 वसन्तो विस्मयं यातः स्मरः सस्मार किञ्चन ॥ १९२.४३ ॥
 रम्भातिलोत्तमाद्याश्च वैलक्ष्यं देवयोषितः ।
 न रेजुरवनीपाल तल्लक्ष्यहृदयेक्षणाः ॥ १९२.४४ ॥
 ततः कामो वसन्तश्च पार्थिवाप्सरसश्च ताः ।
 प्रणम्य भगवन्तौ तौ तुष्टुवुर्मुनिसत्तमौ ॥ १९२.४५ ॥
 वसन्तकामाप्सरस ऊचुः ।
 प्रसीदतु जगद्धाता यस्य देवस्य मायया ।
 मोहिताः स्म विजानीमो नान्तरं विद्यते द्वयोः ॥ १९२.४६ ॥
 प्रसीदतु स वां देवो यस्य रूपमिदं द्विधा ।
 धामभूतस्य लोकानामनादेरप्रतिष्ठतः ॥ १९२.४७ ॥
 नरनारायणौ देवौ शङ्खचक्रायुधावुभौ ।
 आस्तां प्रसादसुमुखावस्माकमपराधिनाम् ॥ १९२.४८ ॥
 निधानं सर्वविद्यानां सर्वपापवनानलः ।
 नारायणोऽतो भगवान् सर्वपापं व्यपोहतु ॥ १९२.४९ ॥
 शार्ङ्गचिह्नायुधः श्रीमानात्मज्ञानमयोऽनघः ।
 नरः समस्तपापानि हतात्मा सर्वदेहिनाम् ॥ १९२.५० ॥
 जटाकलापबद्धोऽयमनयोर्नः क्षमावतोः ।
 सौम्यास्यदृष्टिः पापानि हन्तुं जन्मार्जितानि वै ॥ १९२.५१ ॥

तथात्मविद्यादोषेण योऽपराधः कृतो महान् ।
 त्रैलोक्यवन्द्यौ यौ नाथौ विलोभयितुमागताः ॥ १९२.५२ ॥
 प्रसीद देव विज्ञानधन मूढदृशामिव ।
 भवन्ति सन्तः सततं स्वधर्मपरिपालकाः ॥ १९२.५३ ॥
 दृष्ट्वैतन्नः समुत्पन्नं यथा स्त्रीरत्नमुत्तमम् ।
 त्वयि नारायणोत्पन्ना श्रेष्ठा पारवती मतिः ॥ १९२.५४ ॥
 तेन सत्येन सत्यात्मन्परमात्मन्सनातन ।
 नारायण प्रसीदेश सर्वलोकपरायण ॥ १९२.५५ ॥
 प्रसन्नबुद्धे शान्तात्मन्प्रसन्नवदनेक्षण ।
 प्रसीद योगिनामीश नर सर्वगताच्युत ॥ १९२.५६ ॥
 नमस्यामो नरं देवं तथा नारायणं हरिम् ।
 नमो नराय नम्याय नमो नारायणाय च ॥ १९२.५७ ॥
 प्रसन्नानामनाथानां तथा नाथवतां प्रभो ।
 शं करोतु नरोऽस्माकं शं नारायण देहि नः ॥ १९२.५८ ॥

मार्कण्डेय उवाच -

एवमभ्यर्चितः स्तुत्या रागद्वेषादिवर्जितः ।
 प्राहेशः सर्वभूतानां मध्ये नारायणो नृप ॥ १९२.५९ ॥

नारायण उवाच -

स्वागतं माधवे कामे भवत्वप्सरसामपि ।
 यत्कार्यमागतानां च इहास्माभिस्तदुच्यताम् ॥ १९२.६० ॥
 यूयं संसिद्धये नूनमस्माकं बलशत्रुणा ।
 संप्रेषितास्ततोऽस्माकं नृत्ययोगादिदर्शनम् ॥ १९२.६१ ॥
 न वयं गीतनृत्येन नाङ्गचेष्टादिभाषितैः ।
 लुब्धा वै विषयैर्मन्ये विषया दारुणात्मकाः ॥ १९२.६२ ॥
 शब्दादिसङ्गदुष्टानि यदा नाक्षाणि नः शुभाः ।
 तदा नृत्यादयो भावाः कथं लोभप्रदायिनः ॥ १९२.६३ ॥
 ते सिद्धाः स्म न वै साध्या भवतीनां स्मरस्य च ।
 माधवस्य च शाक्रोऽपि स्वास्थ्यं यात्वविशङ्किताः ॥ १९२.६४ ॥
 योऽसौ परश्च परमः पुरुषः परमेश्वरः ।
 परमात्मा समस्तस्य स्थावरस्य चरस्य च ॥ १९२.६५ ॥

उत्पत्तिहेतुरेते च यस्मिन्सर्वं प्रलीयते ।
 सर्वावासीति देवत्वाद्वासुदेवेत्युदाहृतः ॥ १९२.६६ ॥
 वयमंशांशकास्तस्य चतुर्व्यूहस्य मानिनः ।
 तदादेशितवात्मानौ जगद्बोधाय देहिनाम् ॥ १९२.६७ ॥
 तत्सर्वभूतं सर्वेशं सर्वत्र समदर्शिनम् ।
 कुतः पश्यन्तौ रागादीन्करिष्यामो विभेदिनः ॥ १९२.६८ ॥
 वसन्ते मयि चेन्द्रे च भवतीषु तथा स्मरे ।
 यदा स एव भूतात्मा तदा द्वेषादयः कथम् ॥ १९२.६९ ॥
 तन्मयान्यविभक्तानि यदा सर्वेषु जन्तुषु ।
 सर्वेश्वरेश्वरो विष्णुः कुतो रागादयस्ततः ॥ १९२.७० ॥
 ब्रह्माणमिन्द्रमीशानमादित्यमरुतोऽखिलान् ।
 विश्वेदेवानृषीन् साध्यान्वसून्पितृगणांस्तथा ॥ १९२.७१ ॥
 यक्षराक्षसभूतादीन्नागान्सर्पान्सरीसृपान् ।
 मनुष्यपक्षिगोरूपगजसिंहजलेचरान् ॥ १९२.७२ ॥
 मक्षिकामशकान्दंशाञ्छलभाञ्जलजान् कृमीन् ।
 गुल्मवृक्षलतावल्लीत्वक्सारतृणजातिषु ॥ १९२.७३ ॥
 यच्च किञ्चिददृश्यं वा दृश्यं वा त्रिदशाङ्गनाः ।
 मन्यध्वं जातमेकस्य तत्सर्वं परमात्मनः ॥ १९२.७४ ॥
 जायमानः कथं विष्णुमात्मानं परमं च यत् ।
 रागद्वेषौ तथा लोभं कः कुर्यादमराङ्गनाः ॥ १९२.७५ ॥
 सर्वभूतमये विष्णौ सर्वगे सर्वधातरि ।
 निपात्य तं पृथग्भूते कुतो रागादिको गुणः ॥ १९२.७६ ॥
 एवमस्मासु युष्मासु सर्वभूतेषु चाबलाः ।
 तन्मथैकत्वभूतेषु रागाद्यवसरः कुतः ॥ १९२.७७ ॥
 सम्यग्दृष्टिरियं प्रोक्ता समस्तैक्यावलोकिनी ।
 पृथग्विज्ञानमात्रैव लोकसंव्यवहारवत् ॥ १९२.७८ ॥
 भूतेन्द्रियान्तः करणप्रधानपुरुषात्मकम् ।
 जगद्वै ह्येतदखिलं तदा भेदः किमात्मकः ॥ १९२.७९ ॥
 भवन्ति लयमायान्ति समुद्रसलिलोर्मयः ।
 न वारिभेदतो भिन्नास्तथैवैक्यादिदं जगत् ॥ १९२.८० ॥
 यथाग्नेरर्चिषः पीताः पिङ्गलारुणधूसराः ।
 तथापि नाग्नितो भिन्नास्तथैतद्ब्रह्मणो जगत् ॥ १९२.८१ ॥

भवतीभिश्च यत्क्षोभमस्माकं स पुरंदरः ।
 कारयत्यसदेतच्च विवेकाचारचेतसाम् ॥ १९२.८२ ॥
 भवन्त्यः स च देवेन्द्रो लोकाश्च ससुरासुराः ।
 समुद्राद्रिवनोपेता मददेहान्तरगोचराः ॥ १९२.८३ ॥
 यथेयं चारुसर्वाङ्गी भवतीनां मयाग्रतः ।
 दर्शिता दर्शयिष्यामि तथा चैवाखिलं जगत् ॥ १९२.८४ ॥
 प्रयातु शक्रो मा गर्वमिन्द्रत्वं कस्य सुस्थिरम् ।
 यूयं च मा स्मयं यात सन्ति रूपान्विताः स्त्रियः ॥ १९२.८५ ॥
 किं सुरूपं कुरूपं वा यदा भेदो न दृश्यते ।
 तारतम्यं सुरूपत्वे सततं भिन्नदर्शनात् ॥ १९२.८६ ॥
 भवतीनां स्मयं मत्वा रूपौदार्यगुणोद्भवम् ।
 मयेयं दर्शिता तन्वी ततस्तु शममेष्यथ ॥ १९२.८७ ॥
 यस्मान्मदूरोर्निष्पन्ना त्वियमिन्दीवरेक्षणा ।
 उर्वशी नाम कल्याणी भविष्यति वराप्सराः ॥ १९२.८८ ॥
 तदियं देवराजस्य नीयतां वरवर्णिनी ।
 भवत्यस्तेन चास्माकं प्रेषिताः प्रीतिमिच्छता ॥ १९२.८९ ॥
 वक्तव्यश्च सहस्राक्षो नास्माकं भोगकारणात् ।
 तपश्चर्या न वाप्राप्यफलं प्राप्तुमभीप्सता ॥ १९२.९० ॥
 सन्मार्गमस्य जगतो दर्शयिष्ये करोम्यहम् ।
 तथा नरेण सहितो जगतः पालनोद्यतः ॥ १९२.९१ ॥
 यदि कश्चित्तवाबाधां करोति त्रिदशेश्वर ।
 तमहं वारयिष्यामि निवृत्तो भव वासव ॥ १९२.९२ ॥
 कर्तासि चेत्वमाबाधां न दुष्टस्येह कस्यचित् ।
 तं चापि शास्ता तदहं प्रवर्तिष्याम्यसंशयम् ॥ १९२.९३ ॥
 एतज्ज्ञात्वा न सन्तापस्त्वया कार्यो हि मां प्रति ।
 उपकाराय जगतामवतीर्णोऽस्मि वासव ॥ १९२.९४ ॥
 या चेयमुर्वशी मतः समुद्भूता पुरंदर त्रेताग्निहेतुभूतेयं एवं प्राप्य भविष्यति ॥ १९२.९५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 नर्मदामाहात्म्ये श्रीपत्युत्पत्तिवर्णनं नाम द्विनवत्युत्तरशततमोऽध्यायः ॥

श्रीमार्कण्डेय उवाच -

इत्युक्तेऽप्सरसः सर्वाः प्रणिपत्य पुनः पुनः ।
उचुर्नारायणं देवं तद्दर्शनसमीहया ॥ १९३.१ ॥
वसन्तकामाप्सरस ऊचुः ।
भगवन्भवता योऽयमुपदेशो हितार्थिना ।
प्रोक्तः स सर्वो विज्ञातो माहात्म्यं विदितं च ते ॥ १९३.२ ॥
यत्वेतद्भवता प्रोक्तं प्रसन्नेनान्तरात्मना ।
दर्शितेयं विशालाक्षी दर्शयिष्यामि वो जगत् ॥ १९३.३ ॥
तत्रार्थं सर्वभावेन प्रपन्नानां जगत्पते ।
दर्शयात्मानमखिलं दर्शितेयं यथोर्वशी ॥ १९३.४ ॥
यदि देवापराधेऽपि नास्मासु कुपितं तव ।
नमस्ते जगतामीश दर्शयात्मानमात्मना ॥ १९३.५ ॥

नारायण उवाच -

पश्यतेहाखिलंल्लोकान्मम देहे सुराङ्गनाः ।
मधुं मदनमात्मानं यच्चान्यद्द्रष्टुमिच्छथ ॥ १९३.६ ॥

श्रीमार्कण्डेय उवाच -

इत्युक्त्वा भगवान्देवस्तदा नारायणो नृप ।
उच्चैर्जहास स्वनवत्तत्राभूदखिलं जगत् ॥ १९३.७ ॥
ब्रह्मा प्रजापतिः शक्रः सह रुद्रैः पिनाकधृक् ।
आदित्या वसवः साध्या विश्वेदेवा महर्षयः ॥ १९३.८ ॥
नासत्यदस्रावनिलः सर्वशश्च तथाग्नयः ।
यक्षगन्धर्वसिद्धाश्च पिशाचोरगकिन्नराः ॥ १९३.९ ॥
समस्ताप्सरसो विद्याः साङ्गा वेदास्तदुक्तयः ।
मनुष्याः पशवः कीटाः पक्षिणः पादपास्तथा ॥ १९३.१० ॥
सरीसृपाश्चाथ सूक्ष्मा यच्चान्यज्जीवसंज्ञितम् ।
समुद्राः सकलाः शैलाः सरितः काननानि च ॥ १९३.११ ॥
द्वीपान्यशेषाणि तथा तथा सर्वसरांसि च ।
नगरग्रामपूर्णा च मेदिनी मेदिनीपते ।
देवाङ्गनाभिर्देवस्य देहे दृष्टं महात्मनः ॥ १९३.१२ ॥
नक्षत्रग्रहताराभिः सुसम्पूर्णं नभस्तलम् ।

ददृशुस्ताः सुचार्वङ्ग्यस्तस्यान्तर्विश्वं रूपिणः ॥ १९३.१३ ॥
 ऊर्ध्वं न तिर्यङ्नाधस्तादयदान्तस्तस्य दृश्यते ।
 तमनन्तमनादिं च ततस्तास्तुष्टुवुः प्रभुम् ॥ १९३.१४ ॥
 मदनेन समं सर्वा मधुना च वराङ्गनाः ।
 ससाध्वसा भक्तिपराः परं विस्मयमागताः ॥ १९३.१५ ॥
 वसन्तकामाप्सरस ऊचुः ।
 पश्याम नादिं तव देव नान्तं न मध्यमव्याकृतरूपपारम् ।
 परायणं त्वां जगतामनन्तं नताः स्म नारायणमात्मभूतम् ॥ १९३.१६ ॥
 महीनभोवायुजलाग्नयस्त्वं शब्दादिरूपस्तु परापरात्मन् ।
 त्वतो भवत्यच्युते सर्वमेतद्भेदादिरूपोऽसि विभो त्वमात्मन् ॥ १९३.१७ ॥
 द्रष्टासि रूपस्य परस्य वेत्ता श्रोता च शब्दस्य हरे त्वमेकः ।
 स्रष्टा भवान् सर्वगतोऽखिलस्य घ्राता च गन्धस्य पृथक्शरीरी ॥ १९३.१८ ॥
 सुरेषु सर्वेषु न सोऽस्ति कश्चिन्मनुष्यलोकेषु न सोऽस्ति कश्चित् ।
 पश्वादिवर्गेषु न सोऽस्ति कश्चिद्यो नांशभूतस्तव देवदेव ॥ १९३.१९ ॥
 ब्रह्माम्बुधीन्दुप्रमुखानि सौम्य शक्रादिरूपाणि तवोत्तमानि ।
 समुद्ररूपं तव धैर्यवत्सु तेजः स्वरूपेषु रविस्तथाग्निः ॥ १९३.२० ॥
 क्षमाधनेषु क्षितिरूपमग्र्यं शीघ्रो बलवत्सु वायुः ।
 मनुष्यरूपं तव राजवेषो मूढेषु सर्वेश्वर पादपोऽसि ॥ १९३.२१ ॥
 सर्वानयेष्वच्युत दानवस्त्वं सनत्सजातश्च विवेकवत्सु ।
 रसस्वरूपेण जलस्थितोऽसि गन्धस्वरूपं भवतो धरित्र्याम् ॥ १९३.२२ ॥
 दृश्यस्वरूपश्च हुताशनस्त्वं स्पर्शस्वरूपं भवतः समीरे ।
 शब्दादिकं ते नभसि स्वरूपं मन्तव्यरूपो मनसि प्रभो त्वम् ॥ १९३.२३ ॥
 बोधस्वरूपश्च मतौ त्वमेकः सर्वत्र सर्वेश्वर सर्वभूत ।
 पश्यामि ते नाभिसरोजमध्ये ब्रह्माणमीशं च हरं भृकुट्याम् ॥ १९३.२४ ॥
 तवाश्विनौ कर्णगतौ समस्तास्तवास्थिता बाहुषु लोकपालाः ।
 घ्राणोऽनिलो नेत्रगतौ रवीन्दु जिह्वा च ते नाथ सरस्वतीयम् ॥ १९३.२५ ॥
 पादौ धरित्री जठरं समस्तांल्लोकान् हृषीकेश विलोकयामः ।
 जङ्घे वयं पादतलाङ्गुलीषु पिशाचयक्षोरगसिद्धसङ्घाः ॥ १९३.२६ ॥
 पुंस्त्वे प्रजानां पतिरोष्ठयुग्मे प्रतिष्ठितास्ते क्रतवः समस्ताः ।
 सर्वे वयं ते दशनेषु देव दंष्ट्रासु देवा हयभवंश्च दन्ताः ॥ १९३.२७ ॥
 रोमाण्यशेषास्तव देवसङ्घा विद्याधरा नाथ तवाङ्घ्रिरेखाः ।
 साङ्गाः समस्तास्तव देव वेदाः समास्थिताः सन्धिषु बाहुभूताः ॥ १९३.२८ ॥

वराहभूतं धरणीधरस्ते नृसिंहरूपं च सदा करालम् ।
 पश्याम ते वाजिशिरस्तथोच्चैस्त्रिविक्रमे यच्च तदाप्रमेयम् ॥ १९३.२९ ॥
 अमी समुद्रास्तव देव देहे मौर्वालयः शैलधरास्तथामी ।
 इमाश्च गङ्गाप्रमुखाः स्रवन्त्यो द्वीपाण्यशेषाणि वनादिदेशाः ॥ १९३.३० ॥
 स्तुवन्ति चेमे मुनयस्तवेश देहे स्थितास्त्वन्महिमानमग्र्यम् ।
 त्वामीशितारं जगतामनन्तं यजन्ति यज्ञैः किल यज्ञिनोऽमी ॥ १९३.३१ ॥
 त्वतोहि सौम्यं जगतीह किञ्चित्त्वतो न रौद्रं च समस्तमूर्ते ।
 त्वतो न शीतं च न केशवोष्णं सर्वस्वरूपातिशयी त्वमेव ॥ १९३.३२ ॥
 प्रसीद सर्वेश्वर सर्वभूत सनातनात्मपरमेश्वरेश ।
 त्वन्मायया मोहितमानसाभिर्यतेऽपराद्धं तदिदं क्षमस्व ॥ १९३.३३ ॥
 किं वापराद्धं तव देवदेव यन्मायया नो हृदयं तवापि ।
 मायाभिश्चिद्विप्रप्रणतार्तिहन्तर्मनो हि नो विह्वलतामुपैति ॥ १९३.३४ ॥
 न तेऽपराद्धं यदि तेऽपराद्धमस्माभिरुन्मार्गविवर्तिनीभिः ।
 तत्क्षम्यतां सृष्टिकृतस्तवैव देवापराधः सृजतो विवेकम् ॥ १९३.३५ ॥
 नमो नमस्ते गोविन्द नारायण जनार्दन ।
 त्वन्नामस्मरणात्पापमशेषं नः प्रणश्यतु ॥ १९३.३६ ॥
 नमोऽनन्त नमस्तुभ्यं विश्वात्मन्विश्वभावन ।
 त्वन्नामस्मरणात्पापमशेषं नः प्रणश्यतु ॥ १९३.३७ ॥
 वरेण्य यज्ञपुरुष प्रजापालन वामन ।
 त्वन्नामस्मरणात्पापमशेषं नः प्रणश्यतु ॥ १९३.३८ ॥
 नमोऽस्तु तेऽब्जनाभाय प्रजापतिकृते हर ।
 त्वन्नामस्मरणात्पापमशेषं नः प्रणश्यतु ॥ १९३.३९ ॥
 संसारार्णवपोताय नमस्तुभ्यमधोक्षज ।
 त्वन्नामस्मरणात्पापमशेषं नः प्रणश्यतु ॥ १९३.४० ॥
 नमः परस्मै श्रीशाय वासुदेवाय वेधसे ।
 स्वेच्छया गुणयुक्ताय सर्गस्थित्यन्तकारिणे ॥ १९३.४१ ॥
 उपसंहर विश्वात्मनूपमेतत्सनातनम् ।
 वर्धमानं न नो द्रष्टुं समर्थं चक्षुरीश्वर ॥ १९३.४२ ॥
 प्रलयाग्निसहस्रस्य समा दीप्तिस्तवाच्युत ।
 प्रमाणेन दिशो भूमिर्गगनं च समावृतम् ॥ १९३.४३ ॥
 न विद्मः कुत्र वर्तामो भवान्नाथोपलक्ष्यते ।
 सर्वं जगदिषेकस्थं पिण्डितं लक्षयामहे ॥ १९३.४४ ॥

किं वर्णयामो रूपं ते किं प्रमाणमिदं हरे ।
माहात्म्यं किं नु ते देव यज्जिहवाया न गोचरे ॥ १९३.४५ ॥
वक्तारो वायुतेनापि बुद्धीनामयुतायुतैः ।
गुणनिर्वर्णनं नाथ कर्तुं तव न शक्यते ॥ १९३.४६ ॥
तदेतद्दर्शितं रूपं प्रसादः परमः कृतः ।
छन्दतो जगतामीश तदेतदुपसंहर ॥ १९३.४७ ॥

मार्कण्डेय उवाच -

इत्येवं संस्तुतस्ताभिरप्सरोभिर्जनार्दनः ।
दिव्यज्ञानोपपन्नानां तासां प्रत्यक्षमीश्वरः ॥ १९३.४८ ॥
विवेश सर्वभूतानि स्वैरंशैर्भूतभावनः ।
तं दृष्ट्वा सर्वभूतेषु लीयमानमधोक्षजम् ॥ १९३.४९ ॥
विस्मयं परमं चक्रुः समस्ता देवयोषितः ।
स च सर्वेश्वरः शैलान्पादपान्सागरान्भुवम् ॥ १९३.५० ॥
जलमग्निं तथा वायुमाकाशं च विवेश ह ।
काले दिक्ष्वथ सर्वात्म हयात्मनश्चान्यथापि च ॥ १९३.५१ ॥
आत्मरूपस्थितं स्वेन महिम्ना भावयञ्जगत् ।
देवदानवरक्षांसि यक्षीविद्याधरोरगाः ॥ १९३.५२ ॥
मनुष्यपशुकीटादिमृगपश्वन्तरिक्षगाः ।
येऽन्तरिक्षे तथा भूमौ दिवि ये च जलाश्रयाः ॥ १९३.५३ ॥
तान्विवेश स विश्वात्मा पुनस्तद्रूपमास्थितः ।
नरेण सार्धं यत्ताभिर्दृष्टपूर्वमरिन्दम ॥ १९३.५४ ॥
ताः परं विस्मयं जग्मुः सर्वास्त्रिदशयोषितः ।
प्रणेमुः साध्वसात्पाण्डुवदना नृपसत्तम ॥ १९३.५५ ॥
नारायणोऽपि भगवानाह तास्त्रिदशाङ्गनाः ॥ १९३.५६ ॥

नारायण उवाच -

नीयतामूर्वशी भद्रा यत्रासौ त्रिदशेश्वरः ।
भवतीनां हितार्थाय सर्वभूतेष्वसाविति ॥ १९३.५७ ॥
ज्ञानमुत्पादितं भूयो लयं भूतेषु कुर्वता ।
तद्गच्छध्वं समस्तोऽयं भूतग्रामो मदंशकः ॥ १९३.५८ ॥
अहमद्यात्मभूतस्य वासुदेवस्य योगिनः ।

अस्मात्परतरं नास्ति योऽनन्तः परिपथ्यते ॥ १९३.५९ ॥

तमजं सर्वभूतेशं जानीत परमं पदम् ।

अहं भवत्यो देवाश्च मनुष्याः पशवश्च ये ।

एतत्सर्वमनन्तस्य वासुदेवस्य वै कृतम् ॥ १९३.६० ॥

एवं ज्ञात्वा समं सर्वं सदेवासुरमानुषम् ।

सपश्वादिगुणं चैव द्रष्टव्यं त्रिदशाङ्गनाः ॥ १९३.६१ ॥

मार्कण्डेय उवाच -

इत्युक्तास्तेन देवेन समस्तास्ताः सुरस्त्रियः ।

प्रणम्य तौ समदनाः सवसन्ताश्च पार्थिव ॥ १९३.६२ ॥

आदाय चोर्वशीं भूयो देवराजमुपागताः ।

आचख्युश्च यथावृत्तं देवराजाय तत्तथा ॥ १९३.६३ ॥

मार्कण्डेय उवाच -

तथा त्वमपि राजेन्द्र सर्वभूतेषु केशवम् ।

चिन्तयन्समतां गच्छ समतैव हि मुक्तये ॥ १९३.६४ ॥

राजन्नेवं विशेषेण भूतेषु परमेश्वरम् ।

वासुदेव कथं दोषाल्लोभादीन् प्रहास्यसि ॥ १९३.६५ ॥

सर्वभूतानि गोविन्दाद्यदा नान्यानि भूपते ।

तदा वैरादयो भावाः क्रियतां न तु पुत्रक ॥ १९३.६६ ॥

इति पश्य जगत्सर्वं वासुदेवात्मकं नृप ।

एतदेव हि कृष्णेन रूपमाविष्कृतं नृप ॥ १९३.६७ ॥

परमेश्वरेति यद्रूपं तदेतत्कथितं तव ।

जन्मादिभावरहितं तद्विष्णोः परमं पदम् ॥ १९३.६८ ॥

संक्षेपेणाथ भूपाल श्रूयतां यद्वदामि ते ।

यन्मतं पुरुषः कृत्वा परं निर्वाणमृच्छति ॥ १९३.६९ ॥

सर्वो विष्णुसमासो हि भावाभावौ च तन्मयौ ।

सदसत्सर्वमीशोऽसौ महादेवः परं पदम् ॥ १९३.७० ॥

भवजलधिगतानां द्वन्द्ववाताहतानां सुतदुहितृकलत्राणभारार्दितानाम् ।

विषमविषयतोये मज्जतामप्लवानां भवति शरणमेको विष्णुपोतो नराणाम् ॥ १९३.७१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे

श्रीपतिमाहात्म्यवर्णनं नाम त्रिनवत्युत्तरशततमोऽध्यायः ॥

ऋKV अध्याय १९४

श्रीमार्कण्डेय उवाच -

तच्छ्रुत्वानान्तदेवेन विश्वरूपमुदाहृतम् ।
देवराजस्तथा देवाः परं विस्मयमागताः ॥ १९४.१ ॥
दृष्ट्वा चाप्सरसं पुण्यामुर्वशीं कमलाननाम् ।
संत्रस्तो विस्मितश्चाभूदिन्द्रो राजश्रिया वृतः ॥ १९४.२ ॥
न किञ्चिदुत्तरं वाक्यमुक्तवाञ्जोषमास्थितः ।
इति वृत्तान्तभूतं हि नारायणविचेष्टितम् ॥ १९४.३ ॥
भृगोः खात्यां समुत्पन्ना लक्ष्मीः श्रुत्वा तु वै नृप ।
वैश्वरूपं परं रूपं विस्मिताचिन्तयत्तदा ॥ १९४.४ ॥
केनोपायेन स स्यान्मे भर्ता नारायणः प्रभुः ।
व्रतेन तपसा वापि दानेन नियमेन च ॥ १९४.५ ॥
वृद्धानां सेवनेनाथ देवताराधनेन वा ।
इति चिन्तापरां कन्यां सती ज्ञात्वा युधिष्ठिर ॥ १९४.६ ॥
प्राह प्राप्तो मया भर्ता शङ्करस्तपसा किल ।
प्रजापतिश्च गायत्र्या ह्यन्याभिरभिवाञ्छिताः ॥ १९४.७ ॥
तपसैव हि ते प्राप्यस्तस्मात्तच्चर सुव्रते ।
तपस्त्वं हि महच्चोग्रं सर्ववाञ्छितदायकम् ॥ १९४.८ ॥

मार्कण्डेय उवाच -

सागरान्तं समासाद्य लक्ष्मीः परपुरंजय ।
चचार विपुलं कालं तपः परमदुश्चरम् ॥ १९४.९ ॥
स्थाणुवत्संस्थिता साभूद्दिव्यं वर्षसहस्रकम् ।
तत इन्द्रादयो देवाः शङ्खचक्रगदाधराः ॥ १९४.१० ॥
भूत्वा जग्मुस्तदर्थं ते सा तु पृष्टवती सुरान् ।
विश्वरूपं वैष्णवं यत्तद्दर्शयत् माचिरम् ॥ १९४.११ ॥
विलक्षा व्रीडिता देवा गत्वा नारायणं तदा ।
अब्रुवन् वैश्वरूपं नो शक्ता दर्शयितुं वयम् ॥ १९४.१२ ॥
ततो यथेष्टं ते जग्मुः स च विष्णुरचिन्तयत् ।
उग्ररूपा स्थिता देवी देहं दहति भार्गवी ॥ १९४.१३ ॥

तां तस्मात्तत्र गत्वाहं वरं दत्त्वा तु वाञ्छितम् ।
पुनस्तपः करिष्यामि दर्शयिष्यामि वा पुनः ।
वैष्णवं विश्वरूपं यद्दुर्दृश्यं देवदानवैः ॥ १९४.१४ ॥

मार्कण्डेय उवाच -

ततो गत्वा हृषीकेशः सागरान्तस्थितां श्रियम् ।
प्राह तुष्टोऽस्मि ते देवि वरं वृणु यथेप्सितम् ॥ १९४.१५ ॥

श्रीरुवाच -

यदि तुष्टोऽसि मे देव प्रपन्नाया जनार्दन ।
तदा दर्शय यद्दृष्टमप्सरोभिस्तवानघ ॥ १९४.१६ ॥
विश्वरूपमनन्तं च भूतभावन केशव ।
गन्धमादनमासाद्य कृतं यच्च तपस्त्वया ॥ १९४.१७ ॥
तद्वदस्व विभो विष्णो न मिथ्या यदि केशव ।
श्रद्दधामि न चैवाहं रूपस्यास्य कथंचन ॥ १९४.१८ ॥
बहुभिर्यक्षरक्षोभिर्मायाचारिप्रचारिभिः ।
छन्दिता मम जानद्भिर्भावमन्तर्गतं हरौ ॥ १९४.१९ ॥
भूत्वा विष्णुस्वरूपास्ते चक्रिणश्च चतुर्भुजाः ।
सुव्रीडिता गताः सर्वे विश्वरूपो सहायतः ॥ १९४.२० ॥

मार्कण्डेय उवाच -

नारायणोऽथ भगवाञ्छङ्खचक्रगदाभृतम् ।
तया तथोक्तस्तद्रूपं मुक्त्वा वै सुरपूजितम् ॥ १९४.२१ ॥
रूपं परं यथोक्तं वै विश्वरूपमदर्शयत् ।
दर्शयित्वा वचः प्राह पञ्चरात्रविधानतः ॥ १९४.२२ ॥
योऽर्चयिष्यति मां नित्यं स पूज्यः स च पूजितः ।
धनधान्यसमायुक्तः सर्वभोगसमन्वितः ॥ १९४.२३ ॥
मूलं हि सर्वधर्माणां ब्रह्मचर्यं परं तपः ।
तेनाहं तत्र स्थास्यामि मूलश्रीपतिसंज्ञितः ॥ १९४.२४ ॥
मूलश्रीः प्रोच्यते ब्राह्मी ब्रह्मचर्यस्वरूपिणी ।
सर्वयोगमयी पुण्या सर्वपापहरी शुभा ॥ १९४.२५ ॥
पतिस्तस्याः प्रभुरहं वरदः प्राणिनां प्रिये ।
रेवाजले नरः स्नात्वा योऽर्चयेन्मां यतव्रतः ॥ १९४.२६ ॥

मूलश्रीपतिनामानं वाञ्छिते प्राप्नुयात्फलम् ।
दानानि तत्र यो दद्यान्महादानानि च प्रिये ॥ १९४.२७ ॥
सहस्रगुणितं पुण्यमन्यस्थानादवाप्यते ।
दृष्टं त्वया तत्र देशे सम्यक्चैवावधारितम् ।
तदर्चित्वा परान् कामानाप्स्यसि त्वं न संशयः ॥ १९४.२८ ॥
वरं वृणीष्व देवेशि वाञ्छितं दुर्लभं सुरैः ।
दुर्गसंसारकान्तारपतितैः परमेश्वरि ॥ १९४.२९ ॥

श्रीरुवाच -

नारायण जगद्धातर्नारायण जगत्पते ।
नारायण परब्रह्म नारायणपरायण ॥ १९४.३० ॥
प्रसीद पाहि मां भक्त्या सम्यक्सर्गे नियोजय ।
प्रियो ह्यसि प्रियाहं ते यथा स्यां तत्तथा कुरु ॥ १९४.३१ ॥
गृहं धर्मार्थकामानां कारणं देव संमतम् ।
तदास्थायाश्रमं पुण्यं मां श्रेयसि नियोजय ॥ १९४.३२ ॥

नारायण उवाच -

नारायणगिरा देवि विजप्तोऽस्मि यतस्त्वया ।
नारायणगिरिर्नाम तेन मेऽत्र भविष्यति ॥ १९४.३३ ॥
नारायणस्मृतौ याति दुरितं जन्मकोटिजम् ।
यस्माद्गिरति तस्माच्च गिरिरित्येव शब्दितम् ॥ १९४.३४ ॥
तस्मात्सर्वाश्रयो देवि गिरिः पर्वतराड्भवेत् ।
सुरासुरमनुष्याणां यथाहमपि चाश्रयः ॥ १९४.३५ ॥
य एतत्पूजयिष्यन्ति मण्डलस्थं परं मम ।
नारायणगिरिर्नाम देवरूपं शुभेक्षणे ॥ १९४.३६ ॥
ते दिव्यज्ञानसम्पन्ना दिव्यदेहविचेष्टिताः ।
दिव्यं लोकमवाप्स्यन्ति दिव्यभोगसमन्विताः ॥ १९४.३७ ॥

मार्कण्डेय उवाच -

तयोरेवं संवदतोर्देवा इन्द्रपुरोगमाः ।
समागता वनोद्देशं सागरान्ते महर्षयः ॥ १९४.३८ ॥
ततो भृगुं देवराजो नारायणविचिन्तितम् ।
वव्रे ज्ञात्वा तु तत्कन्यां धर्मात्मा स ददौ च ताम् ॥ १९४.३९ ॥

धर्मोऽपि विधिवद्वत्स विवाहं समकारयत् ।
देवदेवस्य राजर्षे देवतार्थं समाहितः ॥ १९४.४० ॥

युधिष्ठिर उवाच -

धर्मो विवाहमकरोद्विधिवद्यत्त्वयोदितम् ।
को विधिस्तत्र का दत्ता दक्षिणा भृगुणापि च ॥ १९४.४१ ॥
विवाहयज्ञे समभूत्सुक्सुवग्रहणे च कः ।
ऋत्विजः के सदस्याश्च तस्यासन् द्विजसत्तम ॥ १९४.४२ ॥
किं तस्यावभृथं त्वासीत्तत्सर्वं वद विस्तरात् ।
त्वद्वाक्यामृतपानेन तृप्तिर्मम न विद्यते ॥ १९४.४३ ॥

मार्कण्डेय उवाच -

नारायणविवाहस्य यज्ञस्य च युधिष्ठिर ।
तपसस्तस्य देवस्य सम्यगाचरणस्य च ॥ १९४.४४ ॥
वक्तुं समर्थो न गुणान्ब्रह्मापि परमेश्वरः ।
तथाप्युद्देशतो वच्मि शृणु भूत्वा समाहितः ॥ १९४.४५ ॥
ब्रह्मा सप्तर्षयस्तत्र सुक्सुवग्रहणे रताः ।
अग्नीञ्जुहुविरे राजन्वेदिर्धात्री ससागरा ॥ १९४.४६ ॥
ददुः समुद्रा रत्नानि ब्रह्मर्षिभ्यो नृपोत्तम ।
धनदोऽपि ददौ वित्तं सर्वब्राह्मणवाञ्छितम् ॥ १९४.४७ ॥
विश्वकर्माऽपि देवानां ब्रह्मर्षीणां परंतप ।
वेश्मानि सुविचित्राणि सर्वरत्नमयानि च ॥ १९४.४८ ॥
कृत्वा प्रदर्शयामास देवेन्द्राय यशस्विने ।
शतक्रतुस्ततो विप्राङ्कापिष्ठलपुरोगमान् ॥ १९४.४९ ॥
शौनकादींश्च पप्रच्छ बष्कलाञ्छागलानपि ।
आत्रेयानपि राजेन्द्र वृणुध्वमभिवाञ्छितम् ॥ १९४.५० ॥
दृष्ट्वा ते चित्ररत्नानि प्राहुः सर्वेश्वरेश्वरम् ।
देवानां च ऋषीणां च सङ्गमोऽयं सुपुण्यकृत् ॥ १९४.५१ ॥
अस्मिन्पुण्ये सुरेशान वस्तुं वाञ्छामहे सदा ।
शतक्रतुः प्राह पुनर्वासो वात्र भविष्यति ।
सत्यधर्मरता यूयं यावत्कालं भविष्यथ ॥ १९४.५२ ॥

मार्कण्डेय उवाच -

पृष्टं यद्राजशार्दूल के मखे होत्रिणोऽभवन् ।
 तत्प्रोच्यमानमधुना शृणु भूत्वा समाहितः ॥ १९४.५३ ॥
 सनत्कुमारप्रमुखाः सदस्यास्तस्य चाभवन् ।
 औद्गात्रमन्यङ्गिरसौ मरीचिश्च चकार ह ॥ १९४.५४ ॥
 हौत्रं धर्मवसिष्ठौ च ब्रह्मत्वं सनको मुनिः ।
 षट्त्रिंशद्ग्रामसाहस्रं प्रादातेभ्यः शतक्रतुः ॥ १९४.५५ ॥
 लक्ष्मीर्भर्त्रा च संयुक्ताभवत्तत्कृतवान्प्रभुः ।
 ब्रह्मणो जुहवतो वह्निं यावद्देशस्थितैः सुरैः ॥ १९४.५६ ॥
 दृष्टं ललाटं देशोऽसौ ललाट इति संजितः ।
 स देशः श्रीपतेः क्षेत्रपुण्यं देवर्षिसेवितम् ॥ १९४.५७ ॥
 सर्वाश्चर्यमयं दिव्यं दिव्यसिद्धिसमन्वितम् ।
 ब्राह्मणानां ततः पङ्क्तिं निवेशयितुमुद्यता ॥ १९४.५८ ॥
 लक्ष्मीः श्रीपतिनामानमाह देवं वचस्तदा ।

श्रीरुवाच -

य एते ब्राह्मणाः शिष्या भृगवादीनां यतव्रताः ॥ १९४.५९ ॥
 तान्निवेशयितुमिच्छामि त्वत्प्रसादादधोक्षज ।
 मरीच्यादयः सुरेन्द्रेण स्थापिता गरुडध्वज ॥ १९४.६० ॥
 नैष्ठिकव्रतिनो विप्रा बहवोऽत्र यतव्रताः ।
 प्राजापत्ये व्रते ब्राह्मे केचिदत्र व्यवस्थिताः ।
 तानहं स्थापयिष्यामि त्वत्प्रसादादधोक्षज ॥ १९४.६१ ॥

मार्कण्डेय उवाच -

ततः कौतूहलधरो भगवान्वृषभध्वजः ।
 पप्रच्छ व्रतिनः सर्वान्वृत्तिभेदे व्यवस्थितान् ॥ १९४.६२ ॥
 नारदोऽपि महादेवमुपेत्य च सतीपतिम् ।
 प्राह कृष्णाजिनधरो नैष्ठिका ब्राह्मणा ह्यमी ॥ १९४.६३ ॥
 अमी कार्याः सुवस्त्रेण छन्नगुह्या द्विजोत्तमाः ।
 प्राजापत्याश्चतुर्विंशसहस्राणि नरेश्वर ॥ १९४.६४ ॥
 ब्रह्मचर्यव्रतस्थानां व्रतब्रह्मविचारिणाम् ।
 द्वादशैषां सहस्राणि सन्ति वै वृषभध्वज ॥ १९४.६५ ॥
 नारदस्य वचः श्रुत्वा देवा देवर्षयोऽपि च ।

साधु साध्वित्यमन्यन्त नोचुः केचन किंचन ॥ १९४.६६ ॥
 समाहवयत्ततो लक्ष्मीस्तान् विप्रान् भक्तिसंयुता ।
 उवाच चरणान्गृह्य प्रसादः क्रियतां मयि ॥ १९४.६७ ॥
 षट्त्रिंशच्च सहस्राणि वेश्मनामत्र संस्थितिः ।
 विश्वकर्मकृतानां तु तेषु तिष्ठन्तु वोऽखिलाः ॥ १९४.६८ ॥
 ते तथेति प्रतिज्ञाय स्थिताः संप्रीतमानसाः ।
 धनधान्यसमृद्धाश्च वाञ्छितप्राप्तिलक्षणाः ।
 सर्वकामसमृद्धाश्च ह्यनारम्भेषु कर्मणाम् ॥ १९४.६९ ॥
 इति संस्थाप्य तान् विप्रान् सा स्थिता पर्यपालयत् ।
 चतुर्धा तु स्थितो विष्णुः श्रिया देव्याः प्रिये रतः ॥ १९४.७० ॥
 एवं वैवाहिकमखे निवृत्ते ऋषयस्तु तम् ।
 उचुश्चावभृथस्नानं कुत्र कुर्मो जनार्दन ॥ १९४.७१ ॥
 इति श्रुत्वा तु वचनं श्रीपतिः पादपङ्कजात् ।
 मुमोच जाह्नवीतोयं रेवामध्यगमं शुचि ॥ १९४.७२ ॥
 हरेः पादोदकं दृष्ट्वा निःसृतं मुनयस्तु ते ।
 विस्मिताः समपद्यन्त जानन्तस्तस्य गौरवम् ॥ १९४.७३ ॥
 रुद्रेण सहिताः सर्वे देवता ऋषयस्तथा ।
 संकथा विस्मिताश्चक्रुर्विधुन्वन्तः शिरांसि च ॥ १९४.७४ ॥
 ऋषय ऊचुः ।
 ब्रूहि शम्भो किमत्रायं अकस्माद्वारिसम्भवः ।
 विष्णोः पादाम्बुजोत्थश्च सम्मोहकरणः परः ॥ १९४.७५ ॥

ईश्वर उवाच -

पादोदकमिदं विष्णोरहं जानामि वै सुराः ।
 दशाश्वमेधावभृथैः स्नानमत्रातिरिच्यते ॥ १९४.७६ ॥
 युष्माभिः श्रीपतिः पूज्यः स्नानं चावभृथं कुतः ।
 भविष्यतीति तेनाशु इदं वोऽर्थं विनिर्मितम् ॥ १९४.७७ ॥
 स्नात्वात्र त्रिदशेशाना यत्फलं सम्प्रपद्यते ।
 वक्तुं न केनचिद्याति ततः किमुत्तरं वचः ॥ १९४.७८ ॥

मार्कण्डेय उवाच -

एवमुक्त्वा तु ते सर्वे स्नानं कृत्वा यथागतम् ।

जग्मुर्देवा महेशानपुरोगा भरतर्षभ ॥ १९४.७९ ॥
ब्राह्मणाश्च ततः सर्वे स्ववेशमान्येव भेजिरे ।
देवतीर्थे महाराज सर्वपापप्रणाशने ॥ १९४.८० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
श्रीपतिविवाहवर्णनं नाम चतुर्नवत्युत्तरशततमोऽध्यायः ॥

ऋKV अध्याय १९५

युधिष्ठिर उवाच -
देवतीर्थे तु किं नाम माहात्म्यं समुदाहृतम् ।
फलं किं स्नानदानादिकारिणां जायते मुने ॥ १९५.१ ॥

मार्कण्डेय उवाच -
पृथिव्यां यानि तीर्थानि देवैर्मुनिगणैरपि ।
सेवितानि महाबाहो तानि ध्यातानि विष्णुना ॥ १९५.२ ॥
समागतान्येकतां वै तत्र तीर्थे युधिष्ठिर ।
तत्तीर्थं वैष्णवं पुण्यं देवतीर्थमिति श्रुतम् ॥ १९५.३ ॥
कुरुक्षेत्रं भुवि परमन्तरिक्षे त्रिपुष्करम् ।
पुरुषोत्तमं दिवि परं देवतीर्थं परात्परम् ॥ १९५.४ ॥
देवतीर्थसमं नास्ति तीर्थमत्र परत्र च ।
यत्प्राप्य मनुजस्तप्येन्न कदाचिद्युधिष्ठिर ॥ १९५.५ ॥
देवैरुक्तानि तीर्थानि योऽत्र स्नानं समाचरेत् ।
देवतीर्थे स सर्वत्र स्नातो भवति मानवः ॥ १९५.६ ॥
एवमस्त्विति तैरुक्ता देवा ऋषिगणा अपि ।
संतुष्टाः श्रीशमभ्यर्च्य स्वं स्वं स्थानं तु भेजिरे ॥ १९५.७ ॥
सूर्यग्रहेऽत्र वै क्षेत्रे स्नात्वा यत्फलमश्नुते ।
स्नात्वा श्रीशं समभ्यर्च्य समुपोष्य यथाविधि ॥ १९५.८ ॥
यद्ददाति हिरण्यानि दानानि विधिवन्नृप ।
तदनन्तफलं सर्वं सूर्यस्य ग्रहणे यथा ॥ १९५.९ ॥
भूमिदानं धेनुदानं स्वर्णदानमनन्तकम् ।
वज्रदानमनन्तं च फलं प्राह शतक्रतुः ॥ १९५.१० ॥

सोमो वै वस्त्रदानेन मौक्तिकानां च भार्गवः ।
 सुवर्णस्य रविर्दानं धर्मराजो हयनन्तकम् ॥ १९५.११ ॥
 देवतीर्थं तु यद्दानं श्रद्धायुक्तेन दीयते ।
 तदनन्तफलं प्राह बृहस्पतिरुदारधीः ॥ १९५.१२ ॥
 देवतीर्थं भृगुक्षेत्रे सर्वतीर्थाधिकं नृप ।
 देवतीर्थं नरः स्नात्वा श्रीपतिं योऽनुपश्यति ॥ १९५.१३ ॥
 सोमग्रहे कुलशतं स समुद्धृत्य नाकभाक् ।
 दानानि द्विजमुख्येभ्यो देवतीर्थं नराधिप ॥ १९५.१४ ॥
 यैर्दत्तानि नरैर्भोगभागिनः प्रेत्य चेह ते ।
 देवतीर्थं विप्रभोज्यं हरिमुद्दिश्य यश्चरेत् ॥ १९५.१५ ॥
 स सर्वाह्लादमाप्नोति स्वर्गलोके युधिष्ठिर ।
 देवतीर्थं नरो नारी स्नात्वा नियतमानसौ ॥ १९५.१६ ॥
 उपोष्यैकादशीं भक्त्या पूजयेद्यः श्रियः पतिम् ।
 रात्रौ जागरणं कृत्वा घृतेनोद्बोध्य दीपकम् ॥ १९५.१७ ॥
 द्वादश्यां प्रातरुत्थाय तथा वै नर्मदाजले ।
 विप्रदाम्पत्यमभ्यर्च्य विधिवत्कुरुनन्दन ॥ १९५.१८ ॥
 वस्त्राभरणताम्बूलपुष्पधूपविलेपनैः ।
 अक्षये विष्णुलोकेऽसौ मोदते चरितव्रतः ॥ १९५.१९ ॥
 यः सदैकादशीतिथौ स्नात्वोपोष्यार्चयेद्धरिम् ।
 रात्रौ जागरणं कुर्याद्वेदशास्त्रविधानतः ॥ १९५.२० ॥
 धर्मराजकृतां पापां न स पश्यति यातनाम् ।
 पञ्चरात्रविधानेन श्रीपतिं योऽर्चयिष्यति ॥ १९५.२१ ॥
 दीक्षामवाप्य विधिवद्वैष्णवीं पापनाशिनीम् ।
 स्वर्गमोक्षप्रदां पुण्यां भोगदां वित्तदामथ ॥ १९५.२२ ॥
 राज्यदां वा महाभाग पुत्रदां भाग्यदामथ ।
 सुकलत्रप्रदां वापि विष्णोर्भक्तिप्रदामिति ॥ १९५.२३ ॥
 तरिष्यति भवाम्भोधिं स नरः कुरुनन्दन ।
 योऽर्चयिष्यति तत्रैव देवतीर्थं श्रियः पतिम् ॥ १९५.२४ ॥
 विश्वरूपमथो सम्यङ्मूलश्रीपतिमेव वा ।
 नारायणगिरिं वापि गृहे वैकादशीतिथौ ॥ १९५.२५ ॥
 भक्तिमाञ्छद्दया युक्तः क्षीरैस्तीर्थोदकैरपि ।
 सुसूक्ष्मैरहतैर्वस्त्रैर्महाकौशेयकैर्नृप ॥ १९५.२६ ॥

विचित्रैर्नैत्रजैर्वापि धूपैरगुरुचन्दनैः ।
 गुग्गुलैर्घृतमिश्रैश्च नैवेद्यैर्विविधैरपि ॥ १९५.२७ ॥
 पायसाद्यैर्मनुष्येन्द्र पयसा वा युधिष्ठिर ।
 पिष्टदीपैः सुविमलैर्वर्धमानैर्मनोहरैः ॥ १९५.२८ ॥
 पूजयित्वा नरो याति यथा तच्छृणु भारत ।
 शङ्खी चक्री गदी पद्मी भूत्वासौ गरुडध्वजः ॥ १९५.२९ ॥
 देवलोकानतिक्रम्य विष्णुलोकं प्रपद्यते ।
 यस्तु वै परया भक्त्या श्रीपतेः पादपङ्कजम् ॥ १९५.३० ॥
 चतुर्धाधिष्ठितं पश्येच्छ्रियं त्रैलोक्यमातरम् ।
 नृत्यगीतविनोदेन मुच्यते पातकर्ध्वम् ॥ १९५.३१ ॥
 नीराजने तु देवस्य प्रातर्मध्ये दिने तथा ।
 सायं च नियतो नित्यं यः पश्येत्पूजयेद्धरिम् ॥ १९५.३२ ॥
 स तीर्त्वा हयापदं दुर्गां नैवार्तिं समवाप्नुयात् ।
 आयुःश्रीवर्धनं पुंसां चक्षुषामपि पूरकम् ॥ १९५.३३ ॥
 उपपापहरं चैव सदा नीराजनं हरेः ।
 तदा नीराजनाकाले यो हरेः पठति स्तवम् ॥ १९५.३४ ॥
 स धन्यो देवदेवस्य प्रसन्नेनान्तरात्मना ।
 हरेर्नीराजनाशेषं पाणिभ्यां यः प्रयच्छति ॥ १९५.३५ ॥
 संगृह्य चक्षुषी तेन योजयेन्मार्जयन्मुखम् ।
 तिमिरादीनक्षिरोगान्नाशयेद्दीप्तिमन्मुखम् ॥ १९५.३६ ॥
 भवत्यशेषदुष्टानां नाशायालं नरोत्तम ।
 दीपप्रज्वलनं यस्य नित्यमग्रे श्रियः पतेः ॥ १९५.३७ ॥
 स्नात्वा रेवाजले पुण्ये प्रदद्यादधिकं व्रती ।
 सप्तद्वीपवती तेन ससागरवनापगा ॥ १९५.३८ ॥
 प्रदक्षिणीकृता स्याद्वै धरणी शङ्करोऽब्रवीत् ।
 इदं यः पठ्यमानं तु शृणुयात्पठतेऽपि वा ॥ १९५.३९ ॥
 स्मरणं सोऽतसमये विपाप्मा प्राप्नुयाद्धरेः ।
 इदं यशस्यमायुष्यं स्वर्ग्यं पितृगुणप्रियम् ॥ १९५.४० ॥
 माहात्म्यं श्रावयेद्विप्राञ्छीपतेः श्राद्धकर्मणि ।
 घृतेन मधुना तेन तर्पिताः स्युः पितामहाः ॥ १९५.४१ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
श्रीपतिमाहात्म्यवर्णनं नाम पञ्चनवत्युत्तरशततमोऽध्यायः ॥

ऋKV अध्याय १९६

श्रीमार्कण्डेय उवाच -

ततो गच्छेद्धराधीश हंसतीर्थमनुत्तमम् ।
यत्र हंसस्तपस्तप्त्वा ब्रह्मवाहनतां गतः ॥ १९६.१ ॥
हंसतीर्थे नरः स्नात्वा दानं दत्त्वा च काञ्चनम् ।
सर्वपापविनिर्मुक्तो ब्रह्मलोकं स गच्छति ॥ १९६.२ ॥
हंसयुक्तेन यानेन तरुणादित्यवर्चसा ।
सर्वकामसमृद्धेन सेव्यमानोऽप्सरोगणैः ॥ १९६.३ ॥
तत्र भुक्त्वा यथाकामं सर्वान् भोगान् यथेप्सितान् ।
जातिस्मरो हि जायेत पुनर्मानुष्यमागतः ॥ १९६.४ ॥
संन्यासेन त्यजेद्देहं मोक्षमाप्नोति भारत ॥ १९६.५ ॥
एतत्ते कथितं पार्थ हंसतीर्थस्य यत्फलम् ।
सर्वपापहरं पुण्यं सर्वदुःखविनाशनम् ॥ १९६.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
हंसतीर्थमाहात्म्यवर्णनं नाम षण्णवत्युत्तरशततमोऽध्यायः ॥

ऋKV अध्याय १९७

श्रीमार्कण्डेय उवाच -

तस्यैवानन्तरं गच्छेत्सूर्यतीर्थमनुत्तमम् ।
मूलस्थानमिति ख्यातं पद्मजस्थापितं शुभम् ॥ १९७.१ ॥
मूलश्रीपतिना देवी प्रोक्ता स्थापय भास्करम् ।
श्रुत्वा देवोदितं देवी स्थापयामास भास्करम् ॥ १९७.२ ॥
प्रोच्यते नर्मदातीरे मूलस्थानाख्यभास्करः ॥ १९७.३ ॥
तत्र तीर्थे नरो यस्तु स्नात्वा नियतमानसः ।
संतर्प्य पितृदेवांश्च पिण्डेन सलिलेन च ॥ १९७.४ ॥
मूलस्थानं ततः पश्येत्स गच्छेत्परमां गतिम् ।

गुह्याद्गुह्यतरस्तत्र विशेषस्तु श्रुतो मया ॥ १९७.५ ॥
 समागमे मुनीनां तु शङ्कराच्छशिशेखरात् ।
 सदा वै शुक्लसप्तम्यां मूलमादित्यवासरः ॥ १९७.६ ॥
 तदा रेवाजलं गत्वा स्नात्वा संतर्प्य देवताः ।
 पितुःश्च भरतश्रेष्ठ दत्त्वा दानं स्वशक्तितः ॥ १९७.७ ॥
 करवीरैस्ततो गत्वा रक्तचन्दनवारिणा ।
 संस्थाप्य भास्करं भक्त्या सम्पूज्य च यथाविधि ॥ १९७.८ ॥
 ततः सागुरुकैर्धूपैः कुन्दरैश्च विशेषतः ।
 धूपयेद्देवदेवेशं दीपान् बोध्य दिशो दश ॥ १९७.९ ॥
 उपोष्य जागरं कुर्याद्गीतवाद्यं विशेषतः ।
 एवं कृते महीपाल न भवेदुग्रदुःखभाक् ॥ १९७.१० ॥
 सूर्यलोके वसेत्तावद्यावत्कल्पशतत्रयम् ।
 गन्धर्वैरप्सरोभिश्च सेव्यमानो नृपोत्तम ॥ १९७.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मूलस्थानतीर्थमाहात्म्यवर्णनं नाम सप्तनवत्युत्तरशततमोऽध्यायः ॥

ऋKV अध्याय १९८

मार्कण्डेय उवाच -

ततो गच्छेन्महीपाल भद्रकालीतिसङ्गमम् ।
 शूलतीर्थमिति ख्यातं स्वयं देवेन निर्मितम् ॥ १९८.१ ॥
 पञ्चायतनमध्ये तु तिष्ठते परमेश्वरः ।
 शूलपाणिर्महादेवः सर्वदेवतपूजितः ॥ १९८.२ ॥
 स सङ्गमो नृपश्रेष्ठ नित्यं देवैर्निषेवितः ।
 दर्शनात्तस्य तीर्थस्य स्नानदानाद्विशेषतः ॥ १९८.३ ॥
 दौर्भाग्यं दुर्निमित्तं च ह्यभिशापो नृपग्रहः ।
 यदन्यदुष्कृतं कर्म नश्यते शङ्करोऽब्रवीत् ॥ १९८.४ ॥

युधिष्ठिर उवाच -

कथं शूलेश्वरी देवी कथं शूलेश्वरो हरः ।
 प्रथितो नर्मदातीरे एतद्विस्तरतो वद ॥ १९८.५ ॥

मार्कण्डेय उवाच -

बभूव ब्राह्मणः कश्चिन्माण्डव्य इति विश्रुतः ।
वृत्तिमान्सर्वधर्मज्ञः सत्ये तपसि च स्थितः ॥ १९८.६ ॥
अशोकाश्रममध्यस्थो वृक्षमूले महातपाः ।
ऊर्ध्वबाहुर्महातेजास्तस्थौ मौनव्रतान्वितः ॥ १९८.७ ॥
तस्य कालेन महता तीव्रे तपसि वर्ततः ।
तमाश्रममनुप्राप्ता दस्यवो लोप्त्रहारिणः ॥ १९८.८ ॥
अनुसर्प्यमाणा बहुभिः पुरुषैर्भरतर्षभ ।
ते तस्यावसथे लोप्त्रं न्यदधुः कुरुनन्दन ॥ १९८.९ ॥
निधाय च तदा लीनास्तत्रैवाश्रममण्डले ।
तेषु लीनेष्वथो शीघ्रं ततस्तद्रक्षिणां बलम् ॥ १९८.१० ॥
आजगाम ततोऽपश्यंस्तमृषिं तस्करानुगाः ।
तमपृच्छंस्तदा वृत्तं रक्षिणस्तं तपोधनम् ॥ १९८.११ ॥
वद केन पथा याता दस्यवो द्विजसत्तम ।
तेन गच्छामहे ब्रह्मन् यथा शीघ्रतरं वयम् ॥ १९८.१२ ॥
तथा तु वचनं तेषां ब्रुवतां स तपोधनः ।
न किञ्चिद्वचनं राजन्नवदत्साध्वसाधु वा ॥ १९८.१३ ॥
ततस्ते राजपुरुषा विचिन्वन्तस्तमाश्रमम् ।
संयम्यैनं ततो राज्ञे सर्वान् दस्यून्यवेदयन् ॥ १९८.१४ ॥
तं राजा सहितैश्चोरैरन्वशाद्वध्यतामिति ।
सम्बध्य तं च तैर्राजञ्छूले प्रोतो महातपाः ॥ १९८.१५ ॥
ततस्ते शूलमारोप्य तं मुनिं रक्षिणस्तदा ।
प्रतिजग्मुर्महीपाल धनान्यादाय तान्यथ ॥ १९८.१६ ॥
शूलस्थः स तु धर्मात्मा कालेन महता तदा ।
ध्यायन्देवं त्रिलोकेशं शङ्करं तमुमापतिम् ॥ १९८.१७ ॥
बहुकालं महेशानं मनसाध्याय संस्थितः ।
निराहारोऽपि विप्रर्षिर्मरणं नाभ्यपदयत ॥ १९८.१८ ॥
धारयामास विप्राणामृषभः स हृदा हरिम् ।
शूलाग्रे तप्यमानेन तपस्तेन कृतं तदा ॥ १९८.१९ ॥
सन्तापं परमं जग्मुः श्रुत्वैतन्मुनयोऽखिलाः ।
ते रात्रौ शकुना भूत्वा संन्यवर्तन्त भारत ॥ १९८.२० ॥
दर्शयन्तो मुनेः शक्तिं तमपृच्छन् द्विजोत्तमम् ।

श्रोतुमिच्छाम ते ब्रह्मन् किं पापं कृतवानसि ॥ १९८.२१ ॥

श्रीमार्कण्डेय उवाच -

ततः स मुनिशार्दूलस्तानुवाच तपोधनान् ।
दोषतः किं गमिष्यामि न हि मेऽन्यो पराध्यति ॥ १९८.२२ ॥
एवमुक्त्वा ततः सर्वानाचक्षे ततो मुनिः ।
मुनयश्च ततो राज्ञे द्वितीयेऽहिं न्यवेदयन् ॥ १९८.२३ ॥
राजा तु तमृषिं श्रुत्वा निष्क्रान्तः सह बन्धुभिः ।
प्रसादयामास तदा शूलस्थमृषिसत्तमम् ॥ १९८.२४ ॥

राजोवाच -

यन्मयाऽपकृतं तात तवाज्ञानवशाद्बहु ।
प्रसादये त्वां तत्राहं न मे त्वं क्रोद्धुमर्हसि ॥ १९८.२५ ॥
एवमुक्तस्ततो राज्ञा प्रसादमकरोन्मुनिः ।
कृतप्रसादं राजा तं ततः समवतारयत् ॥ १९८.२६ ॥
अवतीर्यमाणस्तु मुनिः शूले मांसत्वमागते ।
अतिसंपीडितो विप्रः शङ्करं मनसागमत् ॥ १९८.२७ ॥
संध्यातः शङ्करस्तेन बहुकालोपवासतः ।
प्रादुर्भूतो महादेवः शूलं तस्य तथाछिनत् ॥ १९८.२८ ॥
शूलमूलस्थितः शम्भुस्तुष्टः प्राह पुनःपुनः ।
ब्रूहि किं क्रियतां विप्र सत्त्वस्थानपरायण ॥ १९८.२९ ॥
अदेयमपि दास्यामि तुष्टोऽस्म्यद्योमया सह ।
किं तु सत्यवतां लोके सिद्धिर्न स्याच्च भूयसी ॥ १९८.३० ॥
स्वकर्मणोऽनुरूपं हि फलं भुञ्जन्ति जन्तवः ।
शुभेन कर्मणा भूतिर्दुःखं स्यात्पातकेन तु ॥ १९८.३१ ॥
बहुभेदप्रभिन्नं तु मनुष्येषु विपच्यते ।
केषां दरिद्रभावेन केषां धनविपत्तिजम् ॥ १९८.३२ ॥
सन्तत्यभावजं केषां केषांचित्तद्विपर्ययः ।
तथा दुर्वृत्तितस्तेषां फलमाविर्भवेन्नृणाम् ॥ १९८.३३ ॥
केषांचित्पुत्रमरणे वियोगात्प्रियमित्रयोः ।
राजचौराग्नितः केषां दुःखं स्याद्दैवनिर्मितम् ॥ १९८.३४ ॥
तच्छरीरे तु केषांचित्कर्मणा सम्प्रदृश्यते ।

जराश्च विविधाः केषां दृश्यन्ते व्याधयस्तथा ॥ १९८.३५ ॥
 दृश्यन्ते चाभिशापाश्च पूर्वकर्मानुसंचिताः ।
 कष्टाः कष्टतरावस्था गताः केचिदनागसः ॥ १९८.३६ ॥
 पूर्वकर्मविपाकेन धर्मेण तपसि स्थिताः ।
 दान्ताः स्वदारनिरता भूरिदाः परिपूजकाः ॥ १९८.३७ ॥
 हीमन्तो नयसंयुक्ता अन्ये बहुगुणैर्युताः ।
 दुर्गमामापदं प्राप्य निजकर्मसमुद्भवाम् ॥ १९८.३८ ॥
 न संज्वरन्ति ये मर्त्या धर्मनिन्दां न कुर्वते ।
 इदमेव तपो मत्वा क्षिपन्ति सुविचेतसः ॥ १९८.३९ ॥
 हा भ्रातर्मातः पुत्रेति कष्टेषु न वदन्ति ये ।
 स्मरन्ति मां महेशानमथवा पुष्करेक्षणम् ॥ १९८.४० ॥
 दुष्कृतं पूर्वजं भोक्तुं ध्रुवं तदुपशाम्यति ॥ १९८.४१ ॥
 दिनानि यावन्ति वसेत्स कष्टे यथाकृतं चिन्तयद्देवमीशम् ।
 तावन्ति सौम्यानि कृतानि तेन भवन्ति विप्र श्रुतिनोदनैषा ॥ १९८.४२ ॥
 यस्मात्त्वया कष्टगतेन नित्यं स्मृतश्चाहं मनसा पूजितश्च ।
 गौरीसहायस्तेन इहागतोऽस्मि ब्रूयद्य कृत्यं क्रियतां किं नु विप्र ॥ १९८.४३ ॥

माण्डव्य उवाच -

तुष्टो यद्युमया सार्धं वरदो यदि शङ्कर ।
 तदा मे शूलसंस्थस्य संशयं परमं वद ॥ १९८.४४ ॥
 न रुजा मम कापि स्याच्छूलसंप्रोतितेऽगके ।
 अमृतसावि तच्छूलं प्रभावात्कस्य शंस मे ॥ १९८.४५ ॥

श्रीशूलपाणिरुवाच -

शूलस्थेन त्वया विप्र मनसा चिन्तितोऽस्मि यत् ।
 अनयानां निहन्ताहं दुःखानां विनिर्बर्हणः ॥ १९८.४६ ॥
 ध्यातमात्रो ह्यहं विप्र पाताले वापि संस्थितः ।
 शूलमूले त्वहं शम्भुरग्रे देवी स्वयं स्थिता ।
 जगन्माताम्बिका देवी त्वामृतेनान्वपूरयत् ॥ १९८.४७ ॥

माण्डव्य उवाच -

पूर्वमेव स्थितो यस्माच्छूलं व्याप्योमया सह ।
 प्रसादप्रवणो मह्यमिदानीं चानया सह ॥ १९८.४८ ॥

यस्याः संस्मरणादेव दौर्भाग्यं प्रलयं व्रजेत् ।
 न दौर्भोग्यात्परं लोके दुःखाददुःखतरं किल ॥ १९८.४९ ॥
 किलैवं श्रूयते गाथा पुराणेषु सुरोत्तम ।
 त्रैलोक्यं दहतस्तुभ्यं सौभाग्यमेकतां गतम् ॥ १९८.५० ॥
 विष्णोर्वक्षःस्थलं प्राप्य तत्स्थितं चेति नः श्रुतम् ।
 पीतं तद्वक्षसस्त्रस्तदक्षेण परमेष्ठिना ॥ १९८.५१ ॥
 तस्मात्सतीति संजज्ञ इयमिन्दीवरेक्षणा ।
 यजतस्तस्य देवेश तव मानावखण्डनात् ॥ १९८.५२ ॥
 जुहावाग्नौ तु सा देवी हयात्मानं प्राणसंज्ञिकम् ।
 आत्मानं भस्मसात्कृत्वा प्रालेयाद्रेस्ततः सुता ॥ १९८.५३ ॥
 मेनकायां प्रभो जाता साम्प्रतं या ह्युमाभिधा ।
 अनादिनिधना देवी ह्यप्रतर्क्या सुरेश्वर ॥ १९८.५४ ॥
 यदि तुष्टोऽसि देवेश ह्युमा मे वरदा यदि ।
 उभावप्यत्र वै स्थाने स्थितौ शूलाग्रमूलयोः ॥ १९८.५५ ॥
 अवतारो यत्र तत्र संस्थितिं वै ततः कुरु ॥ १९८.५६ ॥

श्रीमार्कण्डेय उवाच -

तेनैवमुक्ते सहसा कृत्वा भूमण्डलं द्विधा ।
 निःसृतौ शूलमूलागाल्लिङ्गार्चाप्रतिरूपिणौ ॥ १९८.५७ ॥
 प्रद्योतयद्दिशः सर्वा लिङ्गं मूले प्रदृश्यते ।
 वामतः प्रतिमा देवी तदा शूलेश्वरी स्थिता ॥ १९८.५८ ॥
 विलोभयन्ती च जगद्भाति पूरयती दिशः ।
 दृष्ट्वा कृताञ्जलिपुटः स्तुतिं चक्रे द्विजोत्तमः ॥ १९८.५९ ॥

माण्डव्य उवाच -

त्वमस्य जगतो माता जगत्सौभाग्यदेवता ।
 न त्वया रहितं किञ्चिद्ब्रह्माण्डेऽस्ति वरानने ॥ १९८.६० ॥
 प्रसादं कुरु धर्मज्ञे मम त्वाज्जप्तुमर्हसि ।
 ईदृशेनैव रूपेण केषु स्थानेषु तिष्ठसि ।
 प्रसादप्रवणा भूत्वा वद तानि महेश्वरि ॥ १९८.६१ ॥

श्रीदेव्युवाच -

सर्वगा सर्वभूतेषु द्रष्टव्या सर्वतो भुवि ।

सर्वलोकेषु यत्किंचिद्विहितं न मया विना ॥ १९८.६२ ॥
 तथापि येषु स्थानेषु द्रष्टव्या सिद्धिमीप्सुभिः ।
 स्मर्तव्या भूतिकामेन तानि वक्ष्यामि तत्त्वतः ॥ १९८.६३ ॥
 वाराणस्यां विशालाक्षी नैमिषे लिङ्गधारिणी ।
 प्रयागे ललिता देवी कामुका गन्धमादने ॥ १९८.६४ ॥
 मानसे कुमुदा नाम विश्वकाया तथाऽपरे ।
 गोमन्ते गोमती नाम मन्दरे कामचारिणी ॥ १९८.६५ ॥
 मदोत्कटा चैत्ररथे हयन्ती हास्तिने पुरे ।
 कान्यकुब्जे स्थिता गौरी रम्भा हयमलपर्वते ॥ १९८.६६ ॥
 एकाम्रके कीर्तिमती विश्वां विश्वेश्वरे विदुः ।
 पुष्करे पुरुहूता च केदारे मार्गदायिनी ॥ १९८.६७ ॥
 नन्दा हिमवतः प्रस्थे गोकर्णे भद्रकर्णिका ।
 स्थानेश्वरे भवानी तु बिल्वके बिल्वपत्रिका ॥ १९८.६८ ॥
 श्रीशैले माधवी नाम भद्रे भद्रेश्वरीति च ।
 जया वराहशैले तु कमला कमलालये ॥ १९८.६९ ॥
 रुद्रकोट्यां तु कल्याणी काली कालञ्जरे तथा ।
 महालिङ्गे तु कपिला माकोटे मुकुटेश्वरी ॥ १९८.७० ॥
 शालिग्रामे महादेवी शिवलिङ्गे जलप्रिया ।
 मायापुर्यां कुमारी तु संताने ललिता तथा ॥ १९८.७१ ॥
 उत्पलाक्षी सहस्राक्षे हिरण्याक्षे महोत्पला ।
 गयायां विमला नाम मङ्गला पुरुषोत्तमे ॥ १९८.७२ ॥
 विपाशायाममोघाक्षी पाटला पुण्ड्रवर्धने ।
 नारायणी सुपार्श्वे तु त्रिकूटे भद्रसुन्दरी ॥ १९८.७३ ॥
 विपुले विपुला नाम कल्याणी मलयाचले ।
 कोटवी कोटितीर्थेषु सुगन्धा गन्धमादने ॥ १९८.७४ ॥
 गोदाश्रमे त्रिसन्ध्या तु गङ्गाद्वारे रतिप्रिया ।
 शिवचण्डे सभानन्दा नन्दिनी देविकातटे ॥ १९८.७५ ॥
 रुक्मिणी द्वारवत्यां तु राधा वृन्दावने वने ।
 देवकी मथुरायां तु पाताले परमेश्वरी ॥ १९८.७६ ॥
 चित्रकूटे तथा सीता विन्ध्ये विन्ध्यनिवासिनी ।
 सह्याद्रावेकवीरा तु हरिश्चन्द्रे तु चण्डिका ॥ १९८.७७ ॥
 रमणा रामतीर्थे तु यमुनायां मृगावती ।

करवीरे महालक्ष्मी रूपादेवी विनायके ॥ १९८.७८ ॥
 आरोग्या वैद्यनाथे तु महाकाले महेश्वरी ।
 अभयेत्युष्णतीर्थे तु मृगी वा विन्ध्यकन्दरे ॥ १९८.७९ ॥
 माण्डव्ये माण्डुकी नाम स्वाहा माहेश्वरे पुरे ।
 छागलिङ्गे प्रचण्डा तु चण्डिकामरकण्टके ॥ १९८.८० ॥
 सोमेश्वरे वरारोहा प्रभासे पुष्करावती ।
 वेदमाता सरस्वत्यां पारा पारातटे मुने ॥ १९८.८१ ॥
 महालये महाभागा पयोष्ण्यां पिङ्गलेश्वरी ।
 सिंहिका कृतशौचे तु कर्तिके चैव शांकरी ॥ १९८.८२ ॥
 उत्पलावर्तके लोला सुभद्रा शोणसङ्गमे ।
 मता सिद्धवते लक्ष्मीस्तरंगा भारताश्रमे ॥ १९८.८३ ॥
 जालन्धरे विश्वमुखी तारा किष्किन्धपर्वते ।
 देवदारुवने पुष्टिर्मधा काश्मीरमण्डले ॥ १९८.८४ ॥
 भीमादेवी हिमाद्रौ तु पुष्टिर्वस्त्रेश्वरे तथा ।
 कपालमोचने शुद्धिर्माता कायावरोहणे ॥ १९८.८५ ॥
 शङ्खोद्धारे ध्वनिर्नाम धृतिः पिण्डारके तथा ।
 काला तु चन्द्रभागायामच्छोदे शक्तिधारिणी ॥ १९८.८६ ॥
 वेणायाममृता नाम बदर्यामुर्वशी तथा ।
 ओषधी चोत्तरकुरौ कुशद्वीपे कुशोदका ॥ १९८.८७ ॥
 मन्मथा हेमकूटे तु कुमुदे सत्यवादिनी ।
 अश्वत्थे वन्दिनीका तु निधिर्वैश्रवणालये ॥ १९८.८८ ॥
 गायत्री वेदवदने पार्वती शिवसन्निधौ ।
 देवलोके तथेन्द्राणी ब्रह्मास्ये तु सरस्वती ॥ १९८.८९ ॥
 सूर्यबिम्बे प्रभा नाम मातुःणां वैष्णवी मता ।
 अरुन्धती सतीनां तु रामासु च तिलोत्तमा ॥ १९८.९० ॥
 चित्रे ब्रह्मकला नाम शक्तिः सर्वशरीरिणाम् ।
 शूलेश्वरी भृगुक्षेत्रे भृगौ सौभाग्यसुन्दरी ॥ १९८.९१ ॥
 एतदुद्देशतः प्रोक्तं नामाष्टशतमुत्तमम् ।
 अष्टोत्तरं च तीर्थानां शतमेतदुदाहृतम् ॥ १९८.९२ ॥
 इदमेव परं विप्र सर्वेषां तु भविष्यति ।
 पठत्यष्टोत्तरशतं नाम्नां यः शिवसन्निधौ ॥ १९८.९३ ॥
 स मुच्यते नरः पापैः प्राप्नोति स्त्रियमीप्सिताम् ।

स्नात्वा नारी तृतीयायां मां समभ्यर्च्य भक्तितः ॥ १९८.९४ ॥
 न सा स्याददुःखिनी जातु मत्प्रभावान्नरोत्तम ।
 नित्यं मददर्शने नारी नियताया भविष्यति ॥ १९८.९५ ॥
 पतिपुत्रकृतं दुःखं न सा प्राप्स्यति कर्हिचित् ।
 मदालये तु या नारी तुलापुरुषसंज्ञितम् ॥ १९८.९६ ॥
 सम्पूज्य मण्डयेद्देवांल्लोकपालांश्च साग्निकान् ।
 सपत्नीकान्द्विजान्पूज्य वासोभिर्भूषणैस्तथा ॥ १९८.९७ ॥
 भूतेभ्यस्तु बलिं दद्यादृत्विग्भिः सह देशिकः ।
 ततः प्रदक्षिणीकृत्य तुलामित्यभिमन्त्रयेत् ॥ १९८.९८ ॥
 शुचिरक्ताम्बरो वा स्याद्गृहीत्वा कुसुमाञ्जलिम् ।
 नमस्ते सर्वदेवानां शक्तिस्त्वं परमा स्थिता ॥ १९८.९९ ॥
 साक्षिभूता जगद्धात्री निर्मिता विश्वयोनिना ।
 त्वं तुले सर्वभूतानां प्रमाणमिह कीर्तिता ॥ १९८.१०० ॥
 कराभ्यां बद्धमुष्टिभ्यामास्ते पश्यन्नुमामुखम् ।
 ततोऽपरे तुलाभागेन्यसेयुर्द्विजपुंगवाः ॥ १९८.१०१ ॥
 द्रव्यमष्टविधं तत्र ह्यात्मवित्तानुसारतः ।
 मन्दशभूते विप्रेन्द्र पृथिव्यां यदधिष्ठितम् ॥ १९८.१०२ ॥
 सुवर्णं चैव निष्पावांस्तथा राजिकुसुम्भकम् ।
 तृणराजेन्दुलवणं कुङ्कुमं तु तथाष्टमम् ॥ १९८.१०३ ॥
 एषामेकतमं कुर्याद्यथा वित्तानुसारतः ।
 साम्यादभ्यधिकं यावत्काञ्चनादि भवेद्द्विज ॥ १९८.१०४ ॥
 तावत्तिष्ठेन्नरो नारी पश्चादिदमुदीरयेत् ।
 नमो नमस्ते ललिते तुलापुरुषसंज्ञिते ॥ १९८.१०५ ॥
 त्वमुमे तारयस्वास्मानस्मात्संसारकर्दमात् ।
 ततोऽवतीर्य मुरवे पूर्वमर्द्धं निवेदयेत् ॥ १९८.१०६ ॥
 ऋत्विग्भ्योऽपरमर्द्धं च दद्यादुदकपूर्वकम् ।
 तेभ्यो लब्धा ततोऽनुज्ञां दद्यादन्येषु चार्थिषु ॥ १९८.१०७ ॥
 सपत्नीकं गुरुं रक्तवाससी परिधापयेत् ।
 अन्यांश्च ऋत्विजः शक्त्या गुरुं केयूरकङ्कणैः ॥ १९८.१०८ ॥
 शुक्लां गां क्षीरिणीं दद्याल्ललिता प्रीयतामिति ।
 अनेन विधिना या तु कुर्यान्नारी ममालये ॥ १९८.१०९ ॥
 मत्तुल्या सा भवेद्राज्ञां तेजसा श्रीरिवामला ।

सावित्रीव च सौन्दर्ये जन्मानि दश पञ्च च ॥ १९८.११० ॥

श्रीमार्कण्डेय उवाच -

एवं निशम्य वचनं गौर्या द्विजवरोत्तमः ।
नमस्कृत्य जगामाशु धर्मराज निवेशनम् ॥ १९८.१११ ॥
तदा प्रभृति ततीर्थं ख्यातं शूलेश्वरीति च ।
तस्मिंस्तीर्थं तु यः स्नात्वा तर्पयेत्पितृदेवताः ॥ १९८.११२ ॥
ब्राह्मणानन्नवासोभिः पिण्डैः पितृपितामहान् ।
भक्तोपहारैर्देवेशमुमया सह शङ्करं ॥ १९८.११३ ॥
धूपगुग्गुलदानैश्च दीपदानैः सुबोधितैः ।
सर्वपापविनिर्मुक्तः स गच्छेच्छिवसन्निधिम् ॥ १९८.११४ ॥
तस्मिंस्तीर्थं तु यः कश्चिदभियुक्तो नरेश्वर ।
अम्भिशापि तथा स्नातस्त्रिदिनं मुच्यते नरः ॥ १९८.११५ ॥
कृष्णपक्षे चतुर्दश्यां रात्रौ जागर्ति यो नरः ।
उपवासपरः शुद्धः शिवं सम्पूजयेन्नरः ।
प्रमुच्य पापसंमोहं रुद्रलोकं स गच्छति ॥ १९८.११६ ॥
त्रिनेत्रश्च चतुर्बाहुः साक्षाद्रुद्रोऽपरः ।
क्रीडते देवकन्याभिर्यावच्चन्द्रार्कतारकम् ॥ १९८.११७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शूलेश्वरतीर्थमाहात्म्यवर्णनं नामाष्टनवत्युत्तरशततमोऽध्यायः ॥

ऋKV अध्याय १९९

श्रीमार्कण्डेय उवाच -

तस्यैवानन्तरं राजन्नाश्विनं तीर्थमुत्तमम् ।
कामिकं सर्वतीर्थानां प्राणिनां सिद्धिदायकम् ॥ १९९.१ ॥
तत्र तीर्थेऽश्विनौ देवौ सुरूपा भिषजां वरौ ।
तपः कृत्वा सुविपुलं संजातौ यज्ञभागिनौ ॥ १९९.२ ॥
संमतौ सर्वदेवानामादित्यतनयावुभौ ।
नासत्यौ सत्त्वं पन्नौ सर्वदुःखघ्नसत्तमौ ॥ १९९.३ ॥

युधिष्ठिर उवाच -

आदित्यस्य सुतौ तात नासत्यौ येन हेतुना ।
संजातौ श्रोतुमिच्छामि निर्णयं परमं द्विज ॥ १९९.४ ॥

मार्कण्डेय उवाच -

पुराणे भास्करे तात एतद्विस्तरतो मया ।
संश्रुतं देवदेवस्य मार्तण्डस्य महात्मनः ॥ १९९.५ ॥
तत्ते संक्षेपतः सर्वं भक्तियुक्तस्य भारत ।
कथयामि न सन्देहो वृद्धभावेन कर्षितः ॥ १९९.६ ॥
अतितेजोरवेदृष्ट्वा राज्ञी देवी नरोत्तम ।
चचार मेरुकान्तारे वडवा तप उल्बणम् ॥ १९९.७ ॥
ततः कतिपयाहस्य कालस्य भगवान्भविः ।
दृष्ट्वा तु रूपमुत्सृज्य परमं तेज उज्ज्वलम् ॥ १९९.८ ॥
मनोभववशीभूतो हयो भूत्वा लघुक्रमः ।
विस्फुरन्ती यथाप्राणं धावमाना इतस्ततः ॥ १९९.९ ॥
हेषमाणः स्वरेणासौ मैथुनायोपचक्रमे ।
सम्मुखी तु ततो देवी निवृत्ता लघुविक्रमा ॥ १९९.१० ॥
यथा तथा नासिकायां प्रविष्टं बीजमुत्तमम् ।
ततो नासागते बीजे संजातो गर्भ उत्तमः ॥ १९९.११ ॥
जातौ यतः सुतौ पार्थ नासत्यौ विश्रुतौ ततः ।
सुसमौ सुविभक्ताङ्गौ बिम्बाद्बिम्बमिवोद्यतौ ॥ १९९.१२ ॥
अधिकौ सर्वदेवानां रूपैश्चर्यसमन्वितौ ।
नर्मदातटमाश्रित्य भृगुकच्छे गतावुभौ ।
परां सिद्धिमनुप्राप्तौ तपः कृत्वा सुदुश्चरम् ॥ १९९.१३ ॥
तत्र तीर्थे तु यः स्नात्वा तर्पयेत्पितृदेवताः ।
सुरूपः सुभगः पार्थ जायते यत्र तत्र च ॥ १९९.१४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
आश्विनतीर्थमाहात्म्यवर्णनं नामैकोनद्विशततमोऽध्यायः ॥

ऋKV अध्याय २००

श्रीमार्कण्डेय उवाच -

तस्यैवानन्तरं पार्थ सावित्रीतीर्थमुत्तमम् ।
यत्र सिद्धा महाभागा सावित्री वेदमातृका ॥ २००.१ ॥

युधिष्ठिर उवाच -
सावित्री का द्विजश्रेष्ठ कथं वाराध्यते बुधैः ।
प्रसन्ना वा वरं कं च ददाति कथयस्व मे ॥ २००.२ ॥

श्रीमार्कण्डेय उवाच -
पद्मा पद्मासनस्थेनाधिष्ठिता पद्मयोगिनी ।
सावित्रतेजःसदृशी सावित्री तेन चोच्यते ॥ २००.३ ॥
पद्मानना पद्मवर्णा पद्मपत्रनिभेक्षणा ।
ध्यातव्या ब्राह्मणैर्नित्यं क्षत्रवैश्यैर्यथाविधि ॥ २००.४ ॥
ब्रह्महत्याभयात्सा हि न तु शूद्रैः कदाचन ।
उच्चारणाद्धारणाद्वा नरके पतति ध्रुवम् ॥ २००.५ ॥
वेदोच्चारणमात्रेण क्षत्रियैर्धर्मपालकैः ।
जिह्वाछेदोऽस्य कर्तव्यः शूद्रस्येति विनिश्चयः ॥ २००.६ ॥
बाला बालेन्दुसदृशी रक्तवस्त्रानुलेपना ।
उषःकाले तु ध्यातव्या सन्ध्या सन्धान उत्तमे ॥ २००.७ ॥
उत्तुङ्गपीवरकुचा सुमुखी शुभदर्शना ।
सर्वाभरणसम्पन्ना श्वेतमाल्यानुलेपना ॥ २००.८ ॥
श्वेतवस्त्रपरिच्छन्ना श्वेतयज्ञोपवीतिनी ।
मध्याह्नसन्ध्या ध्यातव्या तरुणा भुक्तिमुक्तिदा ॥ २००.९ ॥
प्रदोषे तु पुनः पार्थ श्वेता पाण्डुरमूर्धजा ।
सुमृता तु दुर्गकान्तारे मातृवत्परिरक्षति ॥ २००.१० ॥
विशेषेण तु राजेन्द्र सावित्रीतीर्थमुत्तमम् ।
स्नात्वाचम्य विधानेन मनोवाक्कायकर्मभिः ॥ २००.११ ॥
प्राणायामैर्देहेद्दोषान् सप्तजन्मार्जितान्बहून् ।
आपोहिष्ठेति मन्त्रेण प्रोक्षयेदात्मनस्तनुम् ॥ २००.१२ ॥
नवषट्च तथा तिस्रस्तत्र तीर्थे नृपोत्तम ।
आपोहिष्ठेति त्रिरावृत्य प्रतिग्राहैर्न लिप्यते ॥ २००.१३ ॥
अघमर्षणं त्र्यृचं तोयं यथावेदमथापि वा ।
उपपापैर्न लिप्येत पद्मपत्रमिवाम्भसा ॥ २००.१४ ॥

त्र्यापं हि कुरुते विप्र उल्लेखत्रयमाचरेत् ।
 चतुर्थं कारयेद्यस्तु ब्रह्महत्यां व्यपोहति ॥ २००.१५ ॥
 द्रुपदाख्यश्च यो मन्त्रो वेदे वाजसनेयके ।
 अन्तर्जले सकृज्जप्तः सर्वपापक्षयंकरः ॥ २००.१६ ॥
 उदुत्यमिति मन्त्रेण पूजयित्वा दिवाकरम् ।
 गायत्रीं च जपेद्देवीं पवित्रां वेदमातरम् ॥ २००.१७ ॥
 गायत्रीं तु जपेद्देवीं यः सन्ध्यानन्तरं द्विजः ।
 सर्वपापविनिर्मुक्तो ब्रह्मलोकं स गच्छति ॥ २००.१८ ॥
 दशभिर्जन्मभिर्लब्धं शतेन तु पुराकृतम् ।
 त्रियुगं तु सहस्रेण गायत्री हन्ति किल्बिषम् ॥ २००.१९ ॥
 गायत्रीसारमात्रोऽपि वरं विप्रः सुयन्त्रितः ।
 नायन्त्रितश्चतुर्वेदी सर्वाशी सर्वविक्रयी ॥ २००.२० ॥
 सन्ध्याहीनोऽशुचिर्नित्यमनर्हः सर्वकर्मसु ।
 यदन्यत्कुरुते किञ्चिन्न तस्य फलभागभवेत् ॥ २००.२१ ॥
 सन्ध्यां नोपासते यस्तु ब्राह्मणो मन्दबुद्धिमान् ।
 स जीवन्नेव शूद्रः स्यान्मृतः श्वा सम्प्रजायते ॥ २००.२२ ॥
 सावित्रीतीर्थमासाद्य सावित्रीं यो जपेद्विजः ।
 त्रैविद्यं तु फलं तस्य जायते नात्र संशयः ॥ २००.२३ ॥
 पितुःनुदिश्य यः स्नात्वा पिण्डनिर्वपणं नृप ।
 कुरुते द्वादशाब्दानि तृप्यन्ति तत्पितामहाः ॥ २००.२४ ॥
 सावित्रीतीर्थमासाद्य यः कुर्यात्प्राणसंक्षयम् ।
 ब्रह्मलोकं वसेतावद्यावदाभूतसम्प्लवम् ॥ २००.२५ ॥
 पूर्णं चैव ततः काल इह मानुष्यतां गतः ।
 चतुर्वेदो द्विजो राजञ्जायते विमले कुले ॥ २००.२६ ॥
 धनधान्यचयोपेतः पुत्रपौत्रसमन्वितः ।
 व्याधिशोकविनिर्मुक्तो जीवेच्च शरदां शतम् ॥ २००.२७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 सावित्रीतीर्थमाहात्म्यवर्णनं नाम द्विशततमोऽध्यायः ॥

श्रीमार्कण्डेय उवाच -

ततो गच्छेन्महीपाल देवतीर्थमनुत्तमम् ।
यत्र सिद्धा महाभागा देवाः सेन्द्रा युधिष्ठिर ॥ २०१.१ ॥
स्नानं दानं जपो होमः स्वाध्यायो देवतार्चनम् ।
तत्र तीर्थप्रभावेन कृतमानन्त्यमश्नुते ॥ २०१.२ ॥
विशेषाद्भाद्रपदे तु कृष्णपक्षे त्रयोदशीम् ।
प्रधानं सर्वतीर्थानां देवैरध्यासितं पुरा ॥ २०१.३ ॥
स्नात्वा त्रयोदशीदिने श्राद्धं कृत्वा विधानतः ।
देवैः संस्थापितं देवं सम्पूज्य वृषभध्वजम् ।
सर्वपापविनिर्मुक्तो रुद्रलोकमवाप्नुयात् ॥ २०१.४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
देवतीर्थमाहात्म्यवर्णनं नामैकोत्तरद्विशततमोऽध्यायः ॥

ऋKV अध्याय २०२

मार्कण्डेय उवाच -

तस्यैवानन्तरं चान्यच्छिखितीर्थमनुत्तमम् ।
प्रधानं सर्वतीर्थानां पञ्चायतनमुत्तमम् ॥ २०२.१ ॥
तत्र तीर्थे तपस्तप्त्वा शिखार्थं हव्यवाहनः ।
शिखां प्राप्य शिखी भूत्वा शिखाख्यं स्थापयञ्छिवम् ॥ २०२.२ ॥
प्रतिपच्छुक्लपक्षे या भवेदाश्वयुजे नृप ।
तदा तीर्थवरे गत्वा स्नात्वा वै नर्मदाजले ॥ २०२.३ ॥
देवानृषीन् पितृंश्चान्यांस्तर्पयेत्तिलवारिणा ।
हिरण्यं ब्राह्मणे दद्यात्संतर्प्य च हुताशनम् ॥ २०२.४ ॥
गन्धमाल्यैस्तथा धूपैस्ततः सम्पूजयेच्छिवम् ।
अनेन विधिनाभ्यर्च्य शिखितीर्थे महेश्वरम् ॥ २०२.५ ॥
विमानेनार्कवर्णेन ह्यप्सरोगणसंवृतः ।
गीयमानस्तु गन्धर्वैरुद्रलोकं स गच्छति ॥ २०२.६ ॥
शत्रुक्षयमवाप्नोति तेजस्वी जायते भुवि ॥ २०२.७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शिखितीर्थमाहात्म्यवर्णनं नाम द्व्यधिकद्विशततमोऽध्यायः ॥

ऋKV अध्याय २०३

श्रीमार्कण्डेय उवाच -

ततो गच्छेद्धराधीश कोटितीर्थमनुत्तमम् ।
यत्र सिद्धा महाभागाः कोटिसंख्या महर्षयः ॥ २०३.१ ॥
तपः कृत्वा सुविपुलमृषिभिः स्थापितः शिवः ।
तथा कोटीश्वरी देवी चामुण्डा महिषादिनी ॥ २०३.२ ॥
कृष्णपक्षे चतुर्दश्यां मासि भाद्रपदे नृप ।
तीर्थकोटीः समाहूय मुनिभिः स्थापितः शिवः ॥ २०३.३ ॥
तस्यां तिथौ च हस्तर्क्षं सर्वपापप्रणाशनम् ।
तत्र तीर्थे तदा गत्वा स्नानं कृत्वा समाहितः ॥ २०३.४ ॥
नरकादुद्धरत्याशु पुरुषानेकविंशतिम् ।
तिलोदकप्रदानेन किमुत श्राद्धदो नरः ॥ २०३.५ ॥
स्नानं दानं जपो होमः स्वाध्यायो देवतार्चनम् ।
तस्य तीर्थस्य योगेन सर्वं कोटिगुणं भवेत् ॥ २०३.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कोटितीर्थमाहात्म्यवर्णनं नाम त्र्युत्तरद्विशततमोऽध्यायः ॥

ऋKV अध्याय २०४

श्रीमार्कण्डेय उवाच -

भृगुतीर्थं ततो गच्छेत्तीर्थराजमनुत्तमम् ।
पैतामहं महापुण्यं सर्वपातकनाशनम् ॥ २०४.१ ॥
ब्रह्मणा तत्र तीर्थे तु पुरा वर्षशतत्रयम् ।
आराधनं कृतं शम्भोः कस्मिंश्चित्कारणान्तरे ॥ २०४.२ ॥

युधिष्ठिर उवाच -

किमर्थं मुनिशार्दूल ब्रह्मा लोकपितामहः ।

आराध्यद्देवदेवं महाभक्त्या महेश्वरम् ॥ २०४.३ ॥
आराध्यः सर्वभूतानां जगद्भर्ता जगद्गुरुः ।
श्रोतव्यं श्रोतुमिच्छामि महदाश्चर्यमुत्तमम् ॥ २०४.४ ॥
धर्मपुत्रवचः श्रुत्वा मार्कण्डेयो मुनीश्वरः ।
कथयामास तद्वृत्तमितिहासं पुरातनम् ॥ २०४.५ ॥

मार्कण्डेय उवाच -

स्वपुत्रिकामभिगन्तुमिच्छन्पूर्वं पितामहः ।
शप्तस्तु देवदेवेन कोपाविष्टेन सत्तम ॥ २०४.६ ॥
वेदास्तव विनश्यन्ति ज्ञानं च कमलासन ।
अपूज्यः सर्वलोकानां भविष्यसि न संशयः ॥ २०४.७ ॥
एवं दत्ते ततः शापे ब्रह्मा खेदावृतस्तदा ।
रेवाया उत्तरे कूले स्नात्वा वर्षशतत्रयम् ।
तोषयामास देवेशं तुष्टः प्रोवाच शङ्करः ॥ २०४.८ ॥
पूज्यस्त्वं भविता लोके प्राप्ते पर्वणि पर्वणि ।
अहमत्र च वत्स्यामि देवैश्च पितृभिः सह ॥ २०४.९ ॥

श्रीमार्कण्डेय उवाच -

तदाप्रभृति ततीर्थं ख्यातिं प्राप्तं पितामहात् ।
सर्वपापहरं पुण्यं सर्वतीर्थेष्वनुत्तमम् ॥ २०४.१० ॥
तत्र भाद्रपदे मासि कृष्णपक्षे विशेषतः ।
अमावास्यां तु यः स्नात्वा तर्पयेत्पितृदेवताः ॥ २०४.११ ॥
पिण्डदानेन चैकेन तिलतोयेन वा नृप ।
तृप्यन्ति द्वादशाब्दानि पितरो नात्र संशयः ॥ २०४.१२ ॥
कन्यागते तु यस्तत्र नित्यं श्राद्धप्रदो भवेत् ।
अवाप्य तृप्तिं तत्पूर्वं वल्गन्ति च हसन्ति च ॥ २०४.१३ ॥
सर्वेषु पितृतीर्थेषु श्राद्धं कृत्वास्ति यत्फलम् ।
तत्फलं समवाप्नोति दर्शं तत्र न संशयः ॥ २०४.१४ ॥
पैतामहे नरः स्नात्वा पूजयन्पार्वतीपतिम् ।
मुच्यते नात्र सन्देहः पातकैश्चोपपातकैः ॥ २०४.१५ ॥
तत्र तीर्थं मृतानां तु नराणां भावितात्मनाम् ।
अनिवर्तिका गती राजन्बुद्रलोकादसंशयम् ॥ २०४.१६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
पैतामहतीर्थमाहात्म्यवर्णनं नाम चतुरधिकद्विशततमोऽध्यायः ॥

ऋKV अध्याय २०५

श्रीमार्कण्डेय उवाच -

गच्छेत्ततः क्षोणिनाथ तीर्थं परमशोभनम् ।
कुर्कुरीनाम विख्यातं सर्वपापप्रणाशनम् ॥ २०५.१ ॥
यं यं प्रार्थयते कामं पशुपुत्रधनादिकम् ।
तं तं ददाति देवेशी कुर्कुरी तीर्थदेवता ॥ २०५.२ ॥
क्षेत्रपालो वसेत्तत्र ढौण्डेशो नाम नामतः ।
तस्य चाराधनं कृत्वा नारी वा पुरुषोऽपि वा ॥ २०५.३ ॥
वन्दनादपि राजेन्द्र दौर्भाग्यं नाशमाप्नुयात् ।
अपुत्रो लभते पुत्रमधनो धनमुत्तमम् ॥ २०५.४ ॥
नारी नरस्तथाप्येवं लभते काममुत्तमम् ।
स्पर्शनाद्दर्शनात्तस्य तीर्थस्य विधिपूर्वकम् ॥ २०५.५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कुर्कुरीतीर्थमाहात्म्यवर्णनं नाम पञ्चाधिकद्विशततमोऽध्यायः ॥

ऋKV अध्याय २०६

श्रीमार्कण्डेय उवाच -

गच्छेत्ततः क्षोणिनाथ तीर्थं परमशोभनम् ।
सर्वपापहरं पुण्यं दशकन्येति विश्रुतम् ।
महादेवकृतं पुण्यं सर्वकामफलप्रदम् ॥ २०६.१ ॥
तत्र तीर्थं महादेवो दशकन्या गुणान्विताः ।
ब्रह्मणो वरयामास ह्युद्वाहेन युयोज ह ॥ २०६.२ ॥
तदाप्रभृति ततीर्थं दशकन्येति विश्रुतम् ।
सर्वपापहरं पुण्यमक्षयं कीर्तितं फलम् ॥ २०६.३ ॥
तत्र तीर्थं तु यः कन्यां ददाति समलंकृताम् ।
प्राप्नोति पुरुषो दत्त्वा यथाशक्त्या स्वलंकृताम् ॥ २०६.४ ॥

तेन दानोत्थपुण्येन पूतात्मानो नराधिप ।
 वसन्ति रोमसंख्यानि वर्षाणि शिवसन्निधौ ॥ २०६.५ ॥
 ततः कालेन महता त्विह लोके नरेश्वर ।
 मानुष्यं प्राप्य दुष्प्राप्यं धनकोटीपतिर्भवेत् ॥ २०६.६ ॥
 तत्र तीर्थे तु यो भक्त्या स्नात्वा विप्राय काञ्चनम् ।
 सम्प्रयच्छति शान्ताय सोऽत्यन्तं सुखमश्नुते ॥ २०६.७ ॥
 वाचिकं मानसं वापि कर्मजं यत्पुरा कृतम् ।
 तत्सर्वं विलयं याति स्वर्णदानेन भारत ॥ २०६.८ ॥
 नरो दत्त्वा सुवर्णं चापि वालाग्रमात्रकम् ।
 तत्र तीर्थे दिवं याति मृतो नास्त्यत्र संशयः ॥ २०६.९ ॥
 तत्र विद्याधरैः सिद्धैर्विमानवरमास्थितः ।
 पूज्यमानो वसेत्तावद्यावदाभूतसम्प्लवम् ॥ २०६.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 दशकन्यातीर्थमाहात्म्यवर्णनं नाम षडुत्तरद्विशततमोऽध्यायः ॥

ऋKV अध्याय २०७

श्रीमार्कण्डेय उवाच -

तस्याग्रे पावनं तीर्थं स्वर्णबिन्द्विति विश्रुतम् ।
 यत्र स्नात्वा दिवं यान्ति मृताश्च न पुनर्भवम् ॥ २०७.१ ॥
 तत्र तीर्थे तु यः स्नात्वा दत्ते विप्राय काञ्चनम् ।
 तेन यत्तु फलं प्रोक्तं तच्छृणुष्व महीपते ॥ २०७.२ ॥
 सर्वेषामेव रत्नानां काञ्चनं रत्नमुत्तमम् ।
 अग्नितेजःसमुद्भूतं तेन तत्परमं भुवि ॥ २०७.३ ॥
 तेनैव दत्ता पृथिवी सशैलवनकानना ।
 सपत्नपुरा सर्वा काञ्चनं यः प्रयच्छति ॥ २०७.४ ॥
 मानसं वाचिकं पापं कर्मणा यत्पुरा कृतम् ।
 तत्सर्वं नश्यति क्षिप्रं स्वर्णदानेन भारत ॥ २०७.५ ॥
 स्वर्णदानं तु यो दत्त्वा ह्यपि वालाग्रमात्रकम् ।
 तत्र तीर्थे मृतो याति दिवं नास्त्यत्र संशयः ॥ २०७.६ ॥
 तत्र विद्याधरैः सिद्धैर्विमानवरमास्थितः ।

पूज्यमानो वसेत्तावद्यावदाभूतसम्प्लवम् ॥ २०७.७ ॥
पूर्णं तत्र ततः काले प्राप्य मानुष्यमुत्तमम् ।
सुवर्णकोटिसहिते गृहे वै जायते द्विजः ॥ २०७.८ ॥
सर्वव्याधिविनिर्मुक्तः सर्वलोकेषु पूजितः ।
जीवेद्वर्षशतं साग्रं राजसं सत्सु विश्रुतः ॥ २०७.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
सुवर्णबिन्दुतीर्थमाहात्म्यवर्णनं नाम सप्ताधिकद्विशततमोऽध्यायः ॥

ऋKV अध्याय २०८

श्रीमार्कण्डेय उवाच -

भूमिपाल ततो गच्छेतीर्थं परमशोभनम् ।
विख्यातं त्रिषु लोकेषु पितृणामृणमोचनम् ॥ २०८.१ ॥
तत्र स्नात्वा विधानेन संतर्प्य पितृदेवताः ।
मनुष्यश्च नृपश्रेष्ठ दानं दत्त्वानृणो भवेत् ॥ २०८.२ ॥
इच्छन्ति पितरः सर्वे स्वार्थहेतोः सुतं यतः ।
पुन्नाम्नो नरकात्पुत्रोऽस्मानयं मोचयिष्यति ॥ २०८.३ ॥
पिण्डदानं जलं तात ऋणमुत्तममुच्यते ।
पितृणां तद्धि वै प्रोक्तमृणं दैवमतः परम् ॥ २०८.४ ॥
अग्निहोत्रं तथा यज्ञाः पशुबन्धास्तथेष्टयः ।
इति देवर्णं प्रोक्तं शृणु मानुष्यकं ततः ॥ २०८.५ ॥
ब्राह्मणेषु च तीर्थेषु देवायतनकर्मसु ।
प्रतिश्रुत्य ददेत्तद्व्यवहारः कृतो यथा ॥ २०८.६ ॥
ऋणत्रयमिदं प्रोक्तं पुत्राणां धर्मनन्दन ।
सत्पुत्रास्ते तु राजेन्द्र स्नाता य ऋणमोचने ॥ २०८.७ ॥
ऋणत्रयाद्विमुच्यन्ते ह्यपुत्राः पुत्रिणस्तथा ।
तस्मातीर्थवरं प्राप्य पुत्रेण नियतात्मना ।
पितृभ्यस्तर्पणं कार्यं पिण्डदानं विशेषतः ॥ २०८.८ ॥
तत्र तीर्थं हुतं दत्तं गुरवस्तोषिता यदि ।
मृतानां सप्त जन्मानि फलमक्षयमश्नुते ॥ २०८.९ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
ऋणमोचनतीर्थमाहात्म्यवर्णनं नामाष्टोत्तरद्विशततमोऽध्यायः ॥

ऋKV अध्याय २०९

श्रीमार्कण्डेय उवाच -

तस्यैवानन्तरं पार्थ पुष्कलीतीर्थमुत्तमम् ।
तत्र तीर्थं नरः स्नात्वा ह्यश्वमेधफलं लभेत् ॥ २०९.१ ॥
क्षमानाथं ततो गच्छेत्तीर्थं त्रैलोक्यविश्रुतम् ।
दानवगन्धर्वैरप्सरभिश्च सेवितम् ॥ २०९.२ ॥
तत्र तिष्ठति देवेशः साक्षाद्द्रो महेश्वरः ।
भारेण महता जातो भारभूतिरिति स्मृतः ॥ २०९.३ ॥

युधिष्ठिर उवाच -

भारभूतीति विख्यातं तीर्थं सर्वगुणान्वितम् ।
श्रोतुमिच्छामि विप्रेन्द्र परं कौतूहलं हि मे ॥ २०९.४ ॥

श्रीमार्कण्डेय उवाच -

भारभूतिसमुत्पत्तिं शृणु पाण्डवसत्तम ।
विस्तरेण यथा प्रोक्ता पुरा देवेन शम्भुना ॥ २०९.५ ॥
आसीत्कृतयुगे विप्रो वेदवेदाङ्गपारगः ।
विष्णुशर्मैति विख्यातः सर्वशास्त्रार्थपारगः ॥ २०९.६ ॥
क्षमा दमो दया दानं सत्यं शौचं धृतिस्तथा ।
विद्या विज्ञानमास्तिक्यं सर्वं तस्मिन्प्रतिष्ठितम् ॥ २०९.७ ॥
ईदृग्गुणा हि ये विप्रा भवन्ति नृपसत्तम ।
पतितान्नरके घोरे तारयन्ति पितृंस्तु ते ॥ २०९.८ ॥
इन्द्रियं लोलुपा विप्रा ये भवन्ति नृपोत्तम ।
पतन्ति नरके घोरे रौरवे पापमोहिताः ॥ २०९.९ ॥
ये क्षान्तदान्ताः श्रुतिपूर्णकर्णा जितेन्द्रियाः प्राणिवधान्निवृत्ताः ।
प्रतिग्रहे संकुचिताग्रहस्तास्ते ब्राह्मणास्तारयितुं समर्थाः ॥ २०९.१० ॥
एवं गुणगणाकीर्णो ब्राह्मणो नर्मदातटे ।
वसते ब्राह्मणैः सार्धं शिलोञ्छवृत्तिजीवनः ॥ २०९.११ ॥

तादृशं ब्राह्मणं ज्ञात्वा देवदेवो महेश्वरः ।
द्विजरूपधरो भूत्वा तस्याश्रममगात्स्वयम् ॥ २०९.१२ ॥
दृष्ट्वा तं ब्राह्मणैः सार्धमुच्चरन्तं पदक्रमम् ।
अभिवादयते विप्रं स्वागतेन च पूजितः ॥ २०९.१३ ॥
प्रोवाच तं मुहूर्तेन ब्राह्मणो विस्मयान्वितः ।
किमथ तद्बटो ब्रूहि किं करोमि तवेप्सितम् ॥ २०९.१४ ॥

बटुरुवाच -

विद्यार्थिनमनुप्राप्तं विद्धि मां द्विजसत्तम ।
ददासि यदि मे विद्यां ततः स्थास्यामि ते गृहे ॥ २०९.१५ ॥

ब्राह्मण उवाच -

सर्वेषामेव विप्राणां बटो त्वं गोत्र उत्तमे ।
दानानां परमं दानं कथं विद्या च दीयते ॥ २०९.१६ ॥
गुरुशुश्रूषया विद्या पुष्कलेन धनेन वा ।
अथवा विद्यया विद्या भवतीह फलप्रदा ॥ २०९.१७ ॥

बटुरुवाच -

यथान्ये बालकाः स्नाताः शुश्रूषन्ति ह्यहर्निशम् ।
तथाहं बटुभिः सार्धं शुश्रूषामि न संशयः ॥ २०९.१८ ॥
तथेति चोक्त्वा विप्रेन्द्रः पाठयंस्तं दिने दिने ।
वर्तते सह शिष्यैः स शिलोञ्छानुपहारयन् ॥ २०९.१९ ॥
ततः कतिपयाहोभिः प्रोक्तो बटुभिरीश्वरः ।
पचनादयं बटो कर्म कुरु क्रमत आगतम् ॥ २०९.२० ॥
तथेति चोक्तो देवेशो भारग्राममुपागतः ।
ध्यात्वा वनस्पतीः सर्वा इदं वचनमब्रवीत् ॥ २०९.२१ ॥
यावदागच्छते विप्रो बटुभिः सह मन्दिरम् ।
अदर्शनाभिः कर्तव्यं तावदन्नं सुसंस्कृतम् ॥ २०९.२२ ॥
एवमुक्त्वा तु ताः सर्वा विश्वरूपो महेश्वरः ।
क्रीडनार्थं गतस्तत्र बटुवेषधरः पृथक् ॥ २०९.२३ ॥
दृष्ट्वा समागतं तत्र बटुवेषधरं पृथक् ।
धिकत्वां च परुषं वाक्यमूचुस्ते गिरिसन्निधौ ॥ २०९.२४ ॥
क्षुत्क्षामकंठाः सर्वे च गत्वा तु किल मन्दिरम् ।

त्वया सिद्धेन चान्नेन तृप्तिं यास्यामहे वयम् ॥ २०९.२५ ॥
तद्वृथा चिन्तितं सव त्वयागत्य कृतं द्विज ।
मिथ्याप्रतिज्ञेन सता दुरनुष्ठितमद्य ते ॥ २०९.२६ ॥

बटुरुवाच -

सन्तापमनुतापं वा भोजनार्थं द्विजर्षभाः ।
मा कुरुध्वं यथान्यायं सिद्धेऽग्रे गृहमेष्यथा ॥ २०९.२७ ॥

बटुरुवाच -

दिनशेषेण चास्माकं पञ्चतां च दिने दिने ।
निष्पत्तिं याति वा नेति तदसिद्धमशेषतः ॥ २०९.२८ ॥
असिद्धं सिद्धमस्माकं यत्त्वया समुदाहृतम् ।
दृष्ट्वानृतं गतास्तत्र त्वां बद्धाम्भसि निक्षिपे ॥ २०९.२९ ॥

बटुरुवाच -

भोभोः शृणुध्व सर्वेऽत्र सोपाध्याया द्विजोत्तमाः ।
प्रतिज्ञां मम दुर्धर्षा यां श्रुत्वा विस्मयो भवेत् ॥ २०९.३० ॥
यदि सिद्धमिदं सर्वमन्नं स्यादाश्रमे गुरोः ।
यूयं बद्ध्वा मया सर्वे क्षेप्तव्या नर्मदाम्भसि ॥ २०९.३१ ॥
अथवान्नं न सिद्धं स्याद्भवद्भिर्दृढबन्धनैः ।
गुरोस्तु पश्यतो बद्ध्वा क्षेप्तव्योऽहं नर्मदाह्वे ॥ २०९.३२ ॥
तथेति कृत्वा ते सर्वे समयं गुरुसन्निधौ ।
स्नात्वा जाप्यविधानेन भूतग्रामं ततो ययुः ॥ २०९.३३ ॥
दृष्ट्वा ते विस्मयं जग्मुर्विस्तृते भक्ष्यभोजने ।
षड्रसेन नृपश्रेष्ठ भुक्त्वा हुत्वा पृथक्पृथक् ॥ २०९.३४ ॥
ततः प्रोवाच वचनं हृष्टपुष्टो द्विजोत्तमः ।
वरदोऽस्मि वरं वत्स वृणु यत्तव रोचते ॥ २०९.३५ ॥
साङ्गोपाङ्गास्तु ते वेदाः शास्त्राणि विविधानि च ।
प्रतिभास्यन्ति ते विप्र मदीयोऽस्तु वरस्त्वयम् ॥ २०९.३६ ॥
प्रणम्य बटुभिः सार्धं स चिक्रीड यथासुखम् ।
द्वितीये तु ततः प्राप्ते दिवसे नर्मदाजले ॥ २०९.३७ ॥
क्रीडनार्थं गताः सर्वे सोपाध्याया युधिष्ठिर ।
ततः स्मृत्वा पणं सर्वे भाषयित्वा विधानतः ॥ २०९.३८ ॥

उपाध्यायमथोवाच नत्वा देवः कृताञ्जलिः ।
 जले प्रक्षेपयाम्यदय निष्प्रतिज्ञान् बटून् प्रभो ॥ २०९.३९ ॥
 तद्देवस्य वचः श्रुत्वा नष्टास्ते बटवो नृप ।
 गुरोस्तु पश्यतो राजन्धावमाना दिशो दश ॥ २०९.४० ॥
 वायुवेगेन देवेन लुञ्जितास्ते समन्ततः ।
 भारं बद्ध्वा तु सर्वेषां बटूनां च नरेश्वर ॥ २०९.४१ ॥
 शापानुग्रहको देवोऽक्षिपतोये यथा गृहे ।
 ततो विषादमगमदृष्ट्वा तान्निर्मदाजले ॥ २०९.४२ ॥
 गुरुणा बटुरुक्तोऽथ किमेतत्साहसं कृतम् ।
 एतेषां मातृपितरो बालकानां गृहेऽङ्गनाः ॥ २०९.४३ ॥
 यदि पृच्छन्ति ते बालान् क्व गतान् कथयाम्यहम् ।
 एवं स्थिते महाभाग यदि कश्चिन्मरिष्यति ॥ २०९.४४ ॥
 तदा स्वकीयजीवेन त्वं योजयितुमर्हसि ।
 मृतेषु तेषु विप्रेषु न जीवे निश्चयो मृतः ॥ २०९.४५ ॥
 ब्रह्महत्याश्च ते बह्व्यो भविष्यन्ति मृते मयि ।
 द्विजबन्धनमात्रेण नरको भवति ध्रुवम् ॥ २०९.४६ ॥
 मरणाद्यां गतिं यासि न तां वेदमि द्विजाधम ।
 एवमुक्तः स्मितं कृत्वा देवदेवो महेश्वरः ॥ २०९.४७ ॥
 भारभूतेश्वरे तीर्थ उज्जहार जलाद्विजान् ।
 मुक्त्वा भारं तु देवेन छादयित्वा तु तान्द्विजान् ॥ २०९.४८ ॥
 लिङ्गं प्रतिष्ठितं तत्र भारभूतेति विश्रुतम् ।
 मृतांस्तान् वै द्विजान् दृष्ट्वा ब्रह्महत्या निराकृता ॥ २०९.४९ ॥
 गतानि पञ्च वै दृष्ट्वा ब्रह्महत्याशतानि वै ।
 ततः स विस्मयाविष्टो दृष्ट्वा तान्बालकान् गुरुः ॥ २०९.५० ॥
 नान्यस्य कस्यचिच्छक्तिरेवं स्यादीश्वरं विना ।
 ज्ञात्वा तं देवदेवेशं प्रणाममकरोद्विजः ॥ २०९.५१ ॥
 अज्ञानेन मया सव यदुक्तं परमेश्वर ।
 अप्रियं यत्कृतं सर्वं क्षन्तव्यं तन्मम प्रभो ॥ २०९.५२ ॥

देव उवाच -

भगवन्गुरुर्भवान्देवो भवान्मम पितामहः ।
 वेदगर्भं नमस्तेऽस्तु नास्ति कश्चिद्व्यतिक्रमः ॥ २०९.५३ ॥

जनिता चोपनेता च यस्तु विद्यां प्रयच्छति ।
अन्नदाता भयत्राता पञ्चैते पितरः स्मृताः ॥ २०९.५४ ॥
एवमुक्त्वा जगन्नाथो विष्णुशर्माणमानतः ।
तत्र तीर्थे जगामाशु कैलासं धरणीधरम् ॥ २०९.५५ ॥
तदाप्रभृति ततीर्थं भारभूतीति विश्रुतम् ।
विख्यातं सर्वलोकेषु महापातकनाशनम् ॥ २०९.५६ ॥
तत्र तीर्थे पुनर्वृत्तमितिहासं ब्रवीमि ते ।
सर्वपापहरं दिव्यमेकाग्रस्त्वं शृणुष्व तत् ॥ २०९.५७ ॥
पुरा कृतयुगस्यादौ वैश्यः कश्चिन्महामनाः ।
सुकेश इति विख्यातस्तस्य पुत्रोऽतिधार्मिकः ॥ २०९.५८ ॥
सोमशर्मेति विख्यातो मृतः पृथुललोचनः ।
स सखायं वणिक्पुत्रं कंचिच्चक्रे दरिद्रिणम् ॥ २०९.५९ ॥
सुदेवमिति ख्यातं सर्वकर्मसु कोविदम् ।
एकदा तु समं तेन व्यवहारमचिन्तयत् ॥ २०९.६० ॥
सखे समुद्रयानेन गच्छावोत्तरणैः शुभैः ।
भाण्डं बहु समादाय मदीये द्रव्यसाधने ॥ २०९.६१ ॥
परं तीरं गमिष्याव उत्कर्षस्त्वावयोः समः ।
इति तौ मन्त्रयित्वा तु मन्त्रवत्समभीप्सितम् ॥ २०९.६२ ॥
सर्वं प्रयाणकं गृह्य हयारूढौ लवणोदधिम् ।
तौ गत्वा तु परं भाण्डं विक्रीय पुरतस्तदा ॥ २०९.६३ ॥
प्राप्तौ बहु सुवर्णं च रत्नानि विविधानि च ।
नावं तां संगतां कृत्वा पश्चात्तावारुरोहतुः ॥ २०९.६४ ॥
नावमन्तर्जले दृष्ट्वा निशीथे स्वर्णसंभृताम् ।
दृष्ट्वा तु सोमशर्माणमुत्सङ्गे कृतमस्तकम् ॥ २०९.६५ ॥
शयानमतिविश्वस्तं सहदेवो व्यचिन्तयत् ।
एष निद्रावशं यातो मयि प्राणान्निधाय वै ॥ २०९.६६ ॥
अस्याधीनमिदं सर्वं द्रव्यरत्नमशेषतः ।
उत्कर्षार्द्धं तु मे दद्यात्तत्र गत्वेति वा न वा ॥ २०९.६७ ॥
इति निश्चित्य मनसा पापस्तं लवणोदधौ ।
चिक्षेप सोमशर्माणं पापध्यातेन चेतसा ॥ २०९.६८ ॥
उत्तीर्य तरणात्स्माद्गत्वा संगृह्य तद्धनम् ।
ततः कतिपयाहोभिः संयुक्तः कालधर्मणा ॥ २०९.६९ ॥

गतो यमपुरं घोरं गृहीतो यमकिंकरैः ।
 स नीतस्तेन मार्गेण यत्र संतपते रविः ॥ २०९.७० ॥
 कृत्वा द्वादशधात्मानं सम्प्राप्ते प्रलये यथा ।
 सुतीक्ष्णाः कण्टका यत्र यत्र श्वानः सुदारुणाः ॥ २०९.७१ ॥
 तीक्ष्णदंष्ट्रा महाव्याला व्याघ्रा यत्र महावृकाः ।
 सुतप्ता वालुका यत्र क्षुधा तृष्णा तमो महत् ॥ २०९.७२ ॥
 पानीयस्य कथा नास्ति न छाया नाश्रमः क्वचित् ।
 अन्नं पानीयसहितं यावत्तद्दीयते विषम् ॥ २०९.७३ ॥
 छायां संप्रार्थमानानां भृशं ज्वलति पावकः ।
 तैर्देह्यमाना बहुशो विलपन्ति मुहुर्मुहुः ॥ २०९.७४ ॥
 हा भ्रातर्मातः पुत्रेति पतन्ति पथि मूर्छिताः ।
 इत्थंभूतेन मार्गेण स गीतो यमकिंकरैः ॥ २०९.७५ ॥
 यत्र तिष्ठति देवेशः प्रजासंयमनो यमः ।
 ते द्वारदेशे तं मुक्त्वाचक्षुर्यमकिंकराः ॥ २०९.७६ ॥
 बद्ध्वा तं गलपाशेन हयासीनं मित्रघातिनम् ।
 अवधारय देवेश बुध्यस्व यदनन्तरम् ॥ २०९.७७ ॥

यम उवाच -

न तु पूर्वं मुखं दृष्टं मया विश्वासघातिनाम् ।
 ये मित्रद्रोहिणः पापास्तेषां किं शासनं भवेत् ॥ २०९.७८ ॥
 ऋषयोऽत्र विचारार्थं नियुक्ता निपुणाः स्थिताः ।
 ते यत्र ब्रुवते तत्र क्षिपध्वं मा विचार्यताम् ॥ २०९.७९ ॥
 इत्युक्तास्ते तमादाय किंकराः शीघ्रगामिनः ।
 मुनीशांस्तत्र तानूचुस्तं निवेद्य यमाज्ञया ॥ २०९.८० ॥
 द्विजा अनेन मित्रं स्वं प्रसुप्तं निशि घातितम् ।
 विश्वस्तं धनलोभेन को दण्डोऽस्य भविष्यति ॥ २०९.८१ ॥
 मुनय ऊचुः ।
 अदृष्टपूर्वमस्माभिर्वदनं मित्रघातिनाम् ।
 कृत्वा पटान्तरे ह्येनं शृण्वन्तु गतिमस्य ताम् ॥ २०९.८२ ॥
 ते शास्त्राणि विचार्याथ ऋषयश्च परस्परम् ।
 आहूय यमदूतांस्तानूचुर्ब्राह्मणपुंगवाः ॥ २०९.८३ ॥
 आलोकितानि शास्त्राणि वेदाः साङ्गाः स्मृतीरपि ।

पुराणानि च मीमांसा दृष्टमस्माभिरत्र च ॥ २०९.८४ ॥
 ब्रह्मघ्ने च सुरापे च स्तेये गुर्वङ्गनागमे ।
 निष्कृतिर्विहिता शास्त्रे कृतघ्ने नास्ति निष्कृतिः ॥ २०९.८५ ॥
 ये स्त्रीघ्नाश्च गुरुघ्नाश्च ये बालब्रह्मघातिनः ।
 विहिता निष्कृतिः शास्त्रे कृतघ्ने नास्ति निष्कृतिः ॥ २०९.८६ ॥
 वापीकूपतडागानां भेत्तारो ये च पापिनः ।
 उद्यानवाटिकानां च छेत्तारो ये च दुर्जनाः ॥ २०९.८७ ॥
 दावाग्निदाहका ये च सततं येऽसुहिंसकाः ।
 न्यासापहारिणो ये च गरदाः स्वामिवञ्चकाः ॥ २०९.८८ ॥
 मातापितृगुरुणां च त्यागिनो दोषदायिनः ।
 स्वभर्तृवञ्चनपरा या स्त्री गर्भप्रघातिनी ॥ २०९.८९ ॥
 विवेकरहिता या स्त्री यास्नाता भोजने रता ।
 द्विकालभोजनरतास्तथा वैष्णववासरे ॥ २०९.९० ॥
 तासां स्त्रीणां गतिर्दृष्टा न तु विश्वासघातिनाम् ।
 विश्वासघातिनां पुंसां मित्रद्रोहकृतां तथा ॥ २०९.९१ ॥
 तेषां गतिर्न वेदेषु पुराणेषु च का कथा ।
 इति स्थितेषु पापेषु गतिरेषां न विद्यते ॥ २०९.९२ ॥
 नान्या गतिर्मित्रहनने विश्वस्तघ्ने च नः श्रुतम् ।
 इतो नीत्वा यमदूता एनं विश्वस्तघातिनम् ॥ २०९.९३ ॥
 कल्पकोटिशतं साग्रं पर्यायेण पृथक्पृथक् ।
 नरकेषु च सर्वेषु त्रिंशत्कोटिषु संख्यया ॥ २०९.९४ ॥
 क्षिप्यतामेष मित्रघ्नो विचारो मा विधीयताम् ।
 इति ते वचनं श्रुत्वा किंकरास्तं निगृह्य च ॥ २०९.९५ ॥
 यत्र ते नरका घोरास्तत्र क्षेप्तुं गतास्ततः ।
 ते तमादाय हि नरके घोरे रौरवसंज्ञिते ॥ २०९.९६ ॥
 चिक्षिपुस्तत्र पापिष्ठं क्षिप्ते रावोऽभवन्महान् ।
 नरकस्थितभूतेषु मोक्तव्यो नैष पापकृत् ॥ २०९.९७ ॥
 अस्य संस्पर्शनादेव पीडा शतगुणा भवेत् ।
 यथा व्यथासिकाष्ठैश्च समिद्धैर्दहनात्मकैः ॥ २०९.९८ ॥
 भवति स्पर्शनात्तस्य किमेतेन कृतामलम् ।
 यथा दुर्जनसंसर्गात्सुजनो याति लाघवम् ॥ २०९.९९ ॥
 सन्निधानात्तथास्याशु क्षते क्षारावसेचनम् ।

प्रसादः क्रियतामाशु नीयतां नरकेऽन्यतः ॥ २०९.१०० ॥
 एवमुक्तास्ततस्तैस्तु गतास्ते त्वशुचिं प्रति ।
 तत्र ते नारकाः सन्ति पूर्ववत्तेऽपि चुक्रुशुः ॥ २०९.१०१ ॥
 एवं ते किंकराः सर्वे पर्यटन्नरकमण्डले ।
 नरकेऽपि स्थितिस्तस्य नास्ति पापस्य दुर्मतेः ॥ २०९.१०२ ॥
 यदा तदा तु ते सर्वे तं गृह्य यमसन्निधौ ।
 गत्वा निवेद्य तत्सर्वं यदुक्तं नारकैर्नरैः ।
 नरके न स्थितिर्यस्य तस्य किं क्रियतां वद ॥ २०९.१०३ ॥

यम उवाच -

पापिष्ठ एष वै यातु योनिं तिर्यङ्निषेविताम् ।
 कालं मुनिभिरुद्दिष्टः तिर्यग्योनिं प्रवेश्यताम् ॥ २०९.१०४ ॥
 एवमुक्ते तु वचने प्रजासंयमनेन च ।
 स गतः कृमितां पापो विष्ठासु च पृथक्पृथक् ॥ २०९.१०५ ॥
 ततोऽसौ दंशमशकान् पिपीलिकसमुद्भवान् ।
 यूकामत्कुणकाढ्यांश्च गत्वा पक्षित्वमागतः ॥ २०९.१०६ ॥
 स्थावरत्वं गतः पश्चात्पाषाणत्वं ततः परम् ।
 सरीसृपानजगरवराहमृगहस्तिनः ॥ २०९.१०७ ॥
 वृकश्वानखरोष्ट्रांश्च सूकरीं ग्रामजातिकाम् ।
 योनिमाश्वतरीं प्राप्य तथा महिषसम्भवाम् ॥ २०९.१०८ ॥
 एताश्चान्याश्च बहवीर्वै प्राप योनीः क्रमेण वै ।
 स ता योनीरनुप्राप्य धुर्योऽभूद्भारवाहकः ॥ २०९.१०९ ॥
 स गृहे पार्थिवेशस्य धार्मिकस्य यशस्विनः ।
 स दृष्ट्वा कार्तिकीं प्राप्तामेकदा नृपसत्तमः ॥ २०९.११० ॥
 पुरोहितं समाहूय ब्राह्मणांश्च तथा बहून् ।
 न गृहे कार्तिकीं कुर्यादेतन्मे बहुशः श्रुतम् ॥ २०९.१११ ॥
 समेताः कुत्र यास्याम इति ब्रूत द्विजोत्तमाः ।
 यो गृहे कार्तिकीं कुर्यात्स्नानदानादिवर्जितः ॥ २०९.११२ ॥
 संवत्सरकृतात्पुण्यात्स बहिर्भवति श्रुतिः ।
 तस्मात्सर्वप्रयत्नेन तीर्थं सर्वगुणान्वितम् ॥ २०९.११३ ॥
 सहितास्तत्र गच्छामः स्नातुं दातुं च शक्तितः ।
 एवमुक्ते तु वचने पार्थिवेन द्विजोत्तमाः ॥ २०९.११४ ॥

ऊचुः श्रेष्ठं नृपथेष्ठ रेवाया उत्तरे तटे ।
 भारेश्वरेति विख्यातं मुक्तितीर्थं नृपोत्तम ॥ २०९.११५ ॥
 तत्र यामो वयं सर्वे सर्वपापक्षयावहम् ।
 एवमुक्तः स नृपतिर्गृहीत्वा प्रचुरं वसु ॥ २०९.११६ ॥
 शकटं संभृतं कृत्वा तत्र युक्तः स धूर्वहः ।
 यः कृत्वा मित्रहननं गोयोनिं समुपागतः ॥ २०९.११७ ॥
 इत्थं स नर्मदातीरे सम्प्राप्तस्तीर्थमुत्तमम् ।
 गत्वा चतुर्दशीदिने ह्युपवासकृतक्षणः ॥ २०९.११८ ॥
 गत्वा स नर्मदातीरे नाम रुद्रेत्यनुस्मरन् ।
 शुचिप्रदेशाच्च मृदं मन्त्रेणानेन गृह्यताम् ॥ २०९.११९ ॥
 उद्धृतासि वराहेण रुद्रेण शतबाहुना ।
 अहमप्युद्धरिष्यामि प्रजया बन्धनेन च ॥ २०९.१२० ॥
 स एवं तां मृदं नीत्वा मुक्त्वा तीरे तथोत्तरे ।
 ददर्श भास्करं पश्चान्मन्त्रेणानेन चालभेत् ॥ २०९.१२१ ॥
 अश्वक्रान्ते रथक्रान्ते विष्णुक्रान्ते वसुंधरे ।
 मृत्तिके हर मे पापं जन्मकोटिशतार्जितम् ॥ २०९.१२२ ॥
 तत एवं विगाहयापो मन्त्रमेतमुदीरयेत् ।
 त्वं नर्मदे पुण्यजले तवाम्भः शङ्करोद्भवम् ॥ २०९.१२३ ॥
 स्नानं प्रकुर्वतो मेऽद्य पापं हरतु चार्जितम् ।
 स स्नात्वानेन विधिना संतर्प्य पितृदेवताः ॥ २०९.१२४ ॥
 ययौ देवालयं पश्चादुपहारैः समन्वितः ।
 भक्त्या संचिन्त्य सान्निध्ये शङ्करं लोकशङ्करम् ॥ २०९.१२५ ॥
 पुराणोक्तविधानेन पूजां समुपचक्रमे ।
 पूजाचतुष्टयं देवि शिवरात्र्यां निगद्यते ॥ २०९.१२६ ॥
 संस्नाप्य प्रथमे यामे पञ्चगव्येन शङ्करम् ।
 घृतेन पूरणं पश्चात्कृतं नृपवरेण तु ॥ २०९.१२७ ॥
 धूपदीपनैवेद्याद्यं संकल्प्य च यथाविधि ।
 अर्घेणानेन देवेशं मन्त्रेणानेन शङ्करम् ॥ २०९.१२८ ॥
 नमस्ते देवदेवेश शम्भो परमकारण ।
 गृहाणार्घमिमं देव संसाराघमपाकुरु ॥ २०९.१२९ ॥
 वित्तानुरूपतो दत्तं सुवर्णं मन्त्रकल्पितम् ।
 अग्निर्हि देवाः सर्वे सुवर्णं च हुताशनात् ॥ २०९.१३० ॥

अतः सुवर्णदानेन प्रीताः स्युः सर्वदेवताः ।
 तदर्घं सर्वदा दातुः प्रीतो भवतु शङ्करः ॥ २०९.१३१ ॥
 अनेन विधिना तेन पूजितः प्रथमे शिवः ।
 यामे द्वितीये तु पुनः पूर्वोक्तविधिना चरेत् ॥ २०९.१३२ ॥
 स्नापयामास दुग्धेन गव्येन त्रिपुरान्तकम् ।
 तंदुलैः पूरणं पश्चात्कृतं लिङ्गस्य शूलिनः ॥ २०९.१३३ ॥
 कृत्वा विधानं पूर्वोक्तं दत्तं वस्त्रयुगं सितम् ।
 श्वेतवस्त्रयुगं यस्माच्छङ्करस्यातिवल्लभम् ॥ २०९.१३४ ॥
 प्रीतो भवति वै शम्भुर्दत्तेन श्वेतवाससा ।
 यामं तृतीयं सम्प्राप्तं दृष्ट्वा नृपतिसत्तमः ॥ २०९.१३५ ॥
 देवं संस्नाप्य मधुना पूरणं चक्रिवांस्तिलैः ।
 तिलद्रोणप्रदानं च कुर्यान्मन्त्रमुदीरयन् ॥ २०९.१३६ ॥
 तिलाः श्वेतास्तिलाः कृष्णाः सर्वपापहरास्तिलाः ।
 तिलद्रोणप्रदानेन संसारश्छिद्यतां मम ॥ २०९.१३७ ॥
 अनेन विधिना राजा यामिनीयामपूजनम् ।
 अतिवाहय विनोदेन ब्रह्मघोषेण जागरम् ॥ २०९.१३८ ॥
 चकार पूजनं शम्भोर्बहुपुण्यप्रसाधकम् ।
 ये जागरे त्रिनेत्रस्य शिवरात्र्यां शिवस्थिताः ॥ २०९.१३९ ॥
 ते यां गतिं गताः पार्थ न तां गच्छन्ति यज्विनः ।
 पापानि यानि कानि स्युः कोटिजन्मार्जितान्यपि ॥ २०९.१४० ॥
 हरकेशवयोः स्नान्ति जागरे यान्ति संक्षयम् ।
 यावन्तो निमिषा नृणां भवन्ति निशि जाग्रताम् ॥ २०९.१४१ ॥
 निमिषे निमिषे राजन्नश्वमेधफलं ध्रुवम् ।
 उपवासपराणां च देवायतनवासिनाम् ॥ २०९.१४२ ॥
 शृण्वतां धर्ममाख्यानं ध्यायतां हरकेशवौ ।
 न तां बहुसुवर्णेन क्रतुना गतिमाप्नुयुः ॥ २०९.१४३ ॥
 शिवरात्रिस्तिथिः पुण्या कार्तिकी च विशेषतः ।
 रेवाया उत्तरं कूलं तीरं भारेश्वरेति च ॥ २०९.१४४ ॥
 जागृतश्चातिदुःखेन कथं पापं न हास्यति ।
 इत्थं जागरं कृत्वा शिवरात्र्यां नरेश्वरः ॥ २०९.१४५ ॥
 प्रभाते विमले गत्वा नर्मदातीरमुत्तमम् ।
 स्नापितास्तेन ते सर्वे वाहनानि गजादयः ॥ २०९.१४६ ॥

यैस्तु वाहैर्गतस्तीर्थं स्नातोऽहं स्नापयामि तान् ।
 तत्र मध्यस्थितः स्नातस्तिर्यक्त्वान्निर्गतो वणिक् ॥ २०९.१४७ ॥
 दानं ददौ तानुद्दिश्य किञ्चिच्छक्त्यनुरूपतः ।
 तेन वाहकृताद्दोषान्मुक्तो भवति मानवः ॥ २०९.१४८ ॥
 अन्यथासौ कृतो लाभः कृतो व्रजति तान् प्रति ।
 संस्नाप्य तं ततो राजा स्वयं स्नात्वा विधानतः ॥ २०९.१४९ ॥
 संतर्प्य पितृदेवांश्च कृत्वा श्राद्धं यथाविधि ।
 कृत्वा पिण्डान्पितृभ्यश्च वृषमुत्सृज्य लक्षणम् ॥ २०९.१५० ॥
 गत्वा देवालयं पश्चाद्देवं तीर्थोदकेन च ।
 संस्नाप्य पञ्चगव्येन ततः पञ्चामृतेन च ॥ २०९.१५१ ॥
 सर्वौषधिजलेनैव ततः शुद्धोदकेन च ।
 चन्दनेन सुगन्धेन समालभ्य च शङ्करम् ॥ २०९.१५२ ॥
 कुङ्कुमैश्च सकर्पूरैर्गन्धैश्च विविधैस्तथा ।
 पुष्पौघैश्च सुगन्धाद्यैश्चतुर्थं लिङ्गपूरणम् ॥ २०९.१५३ ॥
 कृतं नृपवरेणात्र कुर्वता पूर्वकं विधिम् ।
 गोदानं च कृतं पश्चाद्विधिदृष्टेन कर्मणा ॥ २०९.१५४ ॥
 धेनुके रुद्ररूपासि रुद्रेण परिनिर्मिता ।
 अस्मिन्नगाधे संसारे पतन्तं मां समुद्धर ॥ २०९.१५५ ॥
 धेनुं स्वलंकृतां दद्यादनेन विधिना ततः ।
 क्षमाप्य देवदेवेशं ब्राह्मणान् भोजयेद्बहून् ॥ २०९.१५६ ॥
 षड्विधैर्भोजनैर्भक्ष्यैर्वासोभिस्तान् समर्चयेत् ।
 दक्षिणाभिर्विचित्राभिः पूजयित्वा क्षमापयेत् ॥ २०९.१५७ ॥
 स स्वयं बुभुजे पश्चात्परिवारसमन्वितः ।
 तामेव रजनीं तत्र न्यवसज्जगतीपतिः ॥ २०९.१५८ ॥
 तस्य तत्रोषितस्यैवं निशीथेऽथ नरेश्वर ।
 आकाशे सोऽति शुश्राव दिव्यवाणीसमीरितम् ॥ २०९.१५९ ॥

वागुवाच -

राजन्समं ततो लोके फलं भवति साम्प्रतम् ।
 संसारसागरे ह्यत्र पतितानां दुरात्मनाम् ॥ २०९.१६० ॥
 यदि संनिधिमात्रेण फलं तत्रोच्यते कथम् ।
 यदि शतनुवंशस्य तत्रोन्मादकरं भवेत् ॥ २०९.१६१ ॥

य एष त्वद्गृहे वोढा ह्यतिभारधुरंधरः ।
अनेन मित्रहननं पापं विश्वासघातनम् ॥ २०९.१६२ ॥
कृतं जन्मसहस्राणामतीते परिजन्मनि ।
गतेन पाप्मनात्मानं नरकेषु च संस्थितिः ॥ २०९.१६३ ॥
ततो योनिसहस्रेषु गतिस्तिर्यक्षु चैव हि ।
गोयोनिं समनुप्राप्तस्त्वद्गृहे स सुदुर्मतिः ॥ २०९.१६४ ॥
स्नापितश्च त्वया तीर्थे ह्यस्मिन् पर्वसमागमे ।
दृष्ट्वा पूजां त्वया क्लृप्तां कृता जागरणक्रिया ॥ २०९.१६५ ॥
तेन निष्कल्मषो जातो मुक्त्वा देहं तवाग्रतः ।
स्वर्गं प्रति विमानस्थः सोऽद्य राजन्गमिष्यति ॥ २०९.१६६ ॥

श्रीमार्कण्डेय उवाच -

एवमुक्ते निपतितो धुर्यः प्राणैर्व्ययुज्यत ।
विमानवरमारूढस्तत्क्षणात्समदृश्यत ॥ २०९.१६७ ॥
स तं प्रणम्य राजेन्द्रमुवाच प्रहसन्निव ॥ २०९.१६८ ॥

वृष उवाच -

भोभो नृपवरश्रेष्ठ तीर्थमाहात्म्यमुत्तमम् ।
यत्र चास्मद्विधस्तीर्थे मुच्यते पातकैर्नरः ।
मया ज्ञातमशेषेण मत्समो नास्ति पातकी ॥ २०९.१६९ ॥
अतः परं किं तु कुर्यां परं तीर्थानुकीर्तनम् ।
भवान्माता भवन्भ्राता भवांश्चैव पितामहः ॥ २०९.१७० ॥
क्षन्तव्यं प्रणतोऽस्म्यद्य यस्मिंस्तीर्थे हि मादृशाः ।
गतिमीदृग्विधां यान्ति न जाने तव का गतिः ॥ २०९.१७१ ॥
समाराध्य महेशानं सम्पूज्य च यथाविधि ।
का गतिस्तव संभाष्या देह्यनुज्ञां मम प्रभो ॥ २०९.१७२ ॥
त्वरयन्ति च मां हयेते दिविस्थाः प्रणयादगणाः ।
स्वस्त्यस्तु ते गमिष्यामीत्युक्त्वा सोऽन्तर्दधे क्षणात् ॥ २०९.१७३ ॥

श्रीमार्कण्डेय उवाच -

गते चादर्शनं तत्र स राजा विस्मयान्वितः ।
तीर्थमाहात्म्यमतुलं वर्णयन्स्वपुरं गतः ॥ २०९.१७४ ॥
इत्थंभूतं हि तत्तीर्थं नर्मदायां व्यवस्थितम् ।

सर्वपापक्षयकरं सर्वदुःखघ्नमुत्तमम् ॥ २०९.१७५ ॥
 उपपापानि नश्यन्ति स्नानमात्रेण भारत ।
 कार्तिकस्य चतुर्दश्यामुपवासपरायणः ॥ २०९.१७६ ॥
 चतुर्धा पूरयेल्लिङ्गं तस्य पुण्यफलं शृणु ।
 ब्रह्महत्या सुरापानं स्तेयं गुर्वङ्गनागमः ॥ २०९.१७७ ॥
 महापापानि चत्वारि चतुर्भिर्यान्ति संक्षयम् ।
 सोऽश्वमेधस्य यज्ञस्य लभते फलमुत्तमम् ॥ २०९.१७८ ॥
 कार्तिके शुक्लपक्षस्य चतुर्दश्यामुपोषितः ।
 स्वर्णदानाच्च ततीर्थं यज्ञस्य लभते फलम् ॥ २०९.१७९ ॥
 अष्टम्यां वा चतुर्दश्यां वैशाखे मासि पूर्ववत् ।
 दीपं पिष्टमयं कृत्वा पितृन् सर्वान् विमोक्षयेत् ॥ २०९.१८० ॥
 तत्र यद्दीयते दानमपि वालाग्रमात्रकम् ।
 तदक्षयफलं सर्वमेवमाह महेश्वरः ॥ २०९.१८१ ॥
 भारभूत्यां मृतानां तु नराणां भावितात्मनाम् ।
 अनिवर्तिका गती राजञ्छिवलोकान्निरन्तरम् ॥ २०९.१८२ ॥
 अथवा लोकवृत्त्यर्थं मर्त्यलोकं जिगीषति ।
 साङ्गवेदजविप्राणां जायते विमले कुले ॥ २०९.१८३ ॥
 धनधान्यसमायुक्तो वेदविद्यासमन्वितः ।
 सर्वव्याधिविनिर्मुक्तो जीवेच्च शरदां शतम् ॥ २०९.१८४ ॥
 पुनस्ततीर्थमासाद्य हयक्षयं पदमाप्नुयात् ॥ २०९.१८५ ॥
 एतत्पुण्यं पापहरं कथितं ते नृपोत्तम ।
 भारतेदं महाख्यानं शृणु चैव ततः परम् ॥ २०९.१८६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 भारभूतितीर्थमाहात्म्यवर्णनं नाम नवाधिकद्विशततमोऽध्यायः ॥

ऋKV अध्याय २१०

श्रीमार्कण्डेय उवाच -

तस्यैवानन्तरं तात पुङ्खिलं तीर्थमुत्तमम् ।
 तत्र तीर्थं पुरा पुङ्खः पार्थ सिद्धिमुपागतः ॥ २१०.१ ॥
 जामदग्न्यो महातेजाः क्षत्रियान्तकरः प्रभुः ।

तपः कृत्वा सुविपुलं नर्मदोत्तरतीरभाक् ॥ २१०.२ ॥
 ततः प्रभृति विख्यातं पुङ्खतीर्थं नरेश्वर ।
 तत्र तीर्थं तु यः स्नात्वा हयाराध्य परमेश्वरम् ॥ २१०.३ ॥
 इहलोके बलैर्युक्तः परे मोक्षमवाप्नुयात् ।
 देवान्पितृन् समभ्यर्च्य पितृणामनृणी भवेत् ॥ २१०.४ ॥
 तत्र तीर्थं नरो यस्तु प्राणत्यागं करोति वै ।
 अनिवर्तिका गतिस्तस्य रुद्रलोकादसंशयम् ॥ २१०.५ ॥
 तत्र तीर्थं नरः स्नात्वा हयमेधफलं लभेत् ॥ २१०.६ ॥
 तत्र तीर्थं नरो यस्तु ब्राह्मणान् भोजयेन्नृप ।
 एकस्मिन् भोजिते विप्रे कोटिर्भवति भोजिता ॥ २१०.७ ॥
 तत्र तीर्थं तु यः कश्चित्पूजयेद्वृषभध्वजम् ।
 वाजपेयस्य यज्ञस्य फलं प्राप्नोत्यसंशयम् ॥ २१०.८ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 पुङ्खिलतीर्थमाहात्म्यवर्णनं नाम दशोत्तरद्विशततमोऽध्यायः ॥

ऋKV अध्याय २११

श्रीमार्कण्डेय उवाच -

आश्चर्यभूतं लोकस्य देवदेवेन यत्कृतम् ।
 तत्ते सर्वं प्रवक्ष्यामि नर्मदातटवासिनाम् ॥ २११.१ ॥
 द्विजान् सुकृत्पणान् देवः कुण्ठी भूत्वा ययाच ह ।
 श्राद्धकाले तु सम्प्राप्ते रक्तगन्धानुलेपनः ॥ २११.२ ॥
 सवद्बुद्बुदगात्रस्तु मक्षिकाकृमिसंवृतः ।
 दुश्चर्मा दुर्मुखो गन्धी प्रस्खलंश्च पदे पदे ॥ २११.३ ॥
 ब्राह्मणावसथं गत्वा स्खलन्द्वारेऽब्रवीदिदम् ।
 भोभो गृहपते त्वद्य ब्राह्मणैः सह भोजनम् ॥ २११.४ ॥
 त्वद्गृहे कर्तुमिच्छामि ह्येभिः सह सुसंस्कृतम् ।
 ततस्तं ब्रह्माणं दृष्ट्वा यजमानसमन्विताः ॥ २११.५ ॥
 सवन्तं सर्वगात्रेषु धिग्धिगित्येवमब्रुवन् ।
 निर्गच्छस्वाशु दुर्गन्धं गृहाच्छीघ्रं द्विजाधम ॥ २११.६ ॥
 अभोज्यमेतत्सर्वेषां दर्शनात्तव सत्कृतम् ।

एवमेव तथेत्युक्त्वा देवदेवो महेश्वरः ॥ २११.७ ॥
 जगामाकाशममलं दृश्यमानो द्विजोत्तमैः ।
 गते चादर्शनं देवे स्नात्वाभ्युक्ष्य समन्ततः ॥ २११.८ ॥
 भुञ्जतेऽस्म द्विजा राजन्यावत्पात्रे पृथक्पृथक् ।
 यत्रयत्र च पश्यन्ति तत्रतत्र कृमिर्बहुः ॥ २११.९ ॥
 दृष्ट्वा विस्मयमापन्नाः सर्वे किमिति चाब्रुवन् ।
 ततः कश्चिदुवाचेदं ब्राह्मणो गुणवानजः ॥ २११.१० ॥
 योगीन्द्रः शङ्कया तत्र बहुविप्रसमागमे ।
 योऽत्र पूर्वं समायातः स योगी परमेश्वरः ॥ २११.११ ॥
 तस्येदं क्रीडितं मन्ये भर्त्सितस्य विपाकजम् ।
 फलं भवति नान्यस्य ह्यतिथेः शास्त्रनिश्चयात् ॥ २११.१२ ॥
 सम्पूज्य परमात्मा वै ह्यतिथिश्च विशेषतः ।
 श्राद्धकाले तु सम्प्राप्तमतिथिं यो न पूजयेत् ॥ २११.१३ ॥
 पिशाचा राक्षसास्तस्य तद्विलुम्पन्त्यसंशयम् ।
 रूपान्वितं विरूपं वा मलिनं मलिनाम्बरम् ॥ २११.१४ ॥
 योगीन्द्रं श्वपचं वापि अतिथिं न विचारयेत् ।
 तच्छ्रुत्वा वचनं तस्य यजमानपुरोगमाः ॥ २११.१५ ॥
 ब्राह्मणा द्विजमन्वेष्टुं धाविताः सर्वतोदिशम् ।
 तावत्कथंचित्केनापि गहनं वनमाश्रितः ॥ २११.१६ ॥
 दृष्टो दृष्ट इति प्रोक्तं तेन ते सर्व आगताः ।
 ततः पश्यन्ति तं विप्रं स्थाणुवन्निश्चलं स्थितम् ॥ २११.१७ ॥
 क्रन्दते न चलति स्पन्दते न च पश्यति ।
 जल्पन्ति करुणं केचित्स्तुवन्ति च तथापरे ॥ २११.१८ ॥
 वाग्भिः सततमिष्टाभिः स्तूयमानस्त्रिलोचनः ।
 क्षुधार्दितानां देवेश ब्राह्मणानां विशेषतः ।
 विनष्टमन्नं सर्वेषां पुनः संकर्तुमर्हसि ॥ २११.१९ ॥
 श्रुत्वा तु वचनं तेषां ब्राह्मणानां युधिष्ठिर ।
 परया कृपया देवः प्रसन्नस्तानुवाच ह ॥ २११.२० ॥
 मया प्रसन्नेन महानुभावास्तदेव वोऽन्नं विहितं सुधैव ।
 भुञ्जन्तु विप्राः सह बन्धुभृत्यैरर्चन्तु नित्यं मम मण्डलं च ॥ २११.२१ ॥
 ततश्चायतनं पार्थ देवदेवस्य शूलिनः ।
 मुण्डिनामेति विख्यातं सर्वपापहरं शुभम् ।

कार्तिक्यां तु विशेषेण गयातीर्थेन तत्समम् ॥ २११.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
मुण्डित्तीर्थमाहात्म्यवर्णनं नामैकादशोत्तरद्विशततमोऽध्यायः ॥

ऋKV अध्याय २१२

श्रीमार्कण्डेय उवाच -

अथान्यत्सम्प्रवक्ष्यामि देवस्य चरितं महत् ।

श्रुतमात्रेण येनाशु सर्वपापैः प्रमुच्यते ॥ २१२.१ ॥

भिक्षुरूपं परं कृत्वा देवदेवो महेश्वरः ।

एकशालां गतो ग्रामं भिक्षार्थी क्षुत्पिपासितः ॥ २१२.२ ॥

अक्षसूत्रोदयतकरो भस्मगुण्ठितविग्रहः ।

स्फुरत्त्रिशूलो विश्वेशो जटाकुण्डलभूषितः ॥ २१२.३ ॥

कृतिवासा महाकायो महाहिकृतभूषणः ।

वादयन्वै डमरुकं डिण्डिमप्रतिमं शुभम् ॥ २१२.४ ॥

कपालपाणिर्भगवान्बालकैर्बहुभिर्वृतः ।

क्वचिद्गायन्हसंश्चैव नृत्यन्वदन् क्वचित्क्वचित् ॥ २१२.५ ॥

यत्र यत्र गृहे देवो लीलया डिण्डिमं न्यसेत् ।

भाराक्रान्तं गृहं पार्थ तत्रतत्र विनश्यति ॥ २१२.६ ॥

एवं सम्प्रचरन् देवो वेष्टितो बहुभिर्जनैः ।

दृश्यादृश्येन रूपेण निर्जगाम बहिः प्रभुः ॥ २१२.७ ॥

इतश्चेतश्च धावन्तं न पश्यन्ति यदा जनाः ।

विस्मितास्ते स्थिताः शम्भुर्भविष्यति ततोऽस्तुवन् ॥ २१२.८ ॥

तेषां तु स्तुवतां भक्त्या शङ्करं जगतां पतिम् ।

डिण्डिरूपो हि भगवांस्तदासौ प्रत्यदृश्यत ॥ २१२.९ ॥

तदाप्रभृति देवेशो डिण्डिमेश्वर उच्यते ।

दर्शनात्स्पर्शनाद्राजन् सर्वपापैः प्रमुच्यते ॥ २१२.१० ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
एकशालडिण्डिमेश्वरतीर्थमाहात्म्यवर्णनं नाम द्वादशोत्तरद्विशततमोऽध्यायः ॥

ऋKV अध्याय २१३

श्रीमार्कण्डेय उवाच -

पुनरन्यत्प्रवक्ष्यामि देवस्य चरितं महत् ।
श्रुतमात्रेण येनैव सर्वपापैः प्रमुच्यते ॥ २१३.१ ॥
अबालो बालरूपेण ग्रामण्यैर्बालकैः सह ।
आमलैः क्रीडते शम्भुस्तते वक्ष्यामि भारत ॥ २१३.२ ॥
सर्वैस्तैरामलाः क्षिप्ता ये ते देवेन पाण्डव ।
आनीतास्तत्क्षणादेव ततः पश्चात्क्षिपेद्धरः ॥ २१३.३ ॥
यावद्गत्वा दिशो दिग्भ्य आगच्छन्ति पृथक्पृथक् ।
तावत्तमामलं भूतं पश्यन्ति परमेश्वरम् ॥ २१३.४ ॥
तृतीये चैव यत्कर्म देवदेवस्य धीमतः ।
स्थानानां परमं स्थानमामलेश्वरमुत्तमम् ॥ २१३.५ ॥
तेन पूजितमात्रेण प्राप्यते परमं पदम् ॥ २१३.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
आमलेश्वरतीर्थमाहात्म्यवर्णनं नाम त्रयोदशोत्तरद्विशततमोऽध्यायः ॥

ऋKV अध्याय २१४

श्रीमार्कण्डेय उवाच -

चतुर्थं सम्प्रवक्ष्यामि देवस्य चरितं महत् ।
श्रुतमात्रेण येनैव सर्वपापैः प्रमुच्यते ॥ २१४.१ ॥
कपाली कान्थिको भूत्वा यथा स व्यचरन्महीम् ।
पिशाचैर्क्षाक्षैर्भूतैर्डाकिनीयोगिनीवृतः ॥ २१४.२ ॥
भैरवं रूपमास्थाय प्रेतासनपरिग्रहः ।
त्रैलोक्यस्याभयं दत्त्वा चचार विपुलं तपः ॥ २१४.३ ॥
आषाढी तु कृता तत्र हयाषाढीनाम विश्रुतम् ।
कन्था मुक्ता ततोऽन्यत्र देवेन परमेष्ठिना ॥ २१४.४ ॥
तदाप्रभृति राजेन्द्र स कन्थेश्वर उच्यते ।
तस्य दर्शनमात्रेण ह्यश्वमेधफलं लभेत् ॥ २१४.५ ॥
देवो मार्गे पुनस्तत्र भ्रमते च यदृच्छया ।

विक्रीणाति बलाकारो दृष्ट्वा चोक्तो हरेण तु ॥ २१४.६ ॥
 यदि भद्रं न चेत्कोपं करोषि मयि साम्प्रतम् ।
 बलाभिर्भर मे लिङ्गं ददामि बहु ते धनम् ॥ २१४.७ ॥
 एवमुक्तोऽथ देवेन स वणिग्लोभमोहितः ।
 योजयामास बलका लिङ्गे चोत्तममध्यमान् ॥ २१४.८ ॥
 तावद्यावत्क्षयं सर्वं गताः काले सुसंचिताः ।
 स्थितं समुन्नतं लिङ्गं दृष्ट्वा शोकमुपागमत् ॥ २१४.९ ॥
 कृत्वा तु खण्डखण्डानि स देवः परमेश्वरः ।
 उवाच प्रहसन्वाक्यं तं दृष्ट्वा गतसाध्वसम् ॥ २१४.१० ॥
 न च मे पूरितं लिङ्गं यास्यामि यदि मन्यसे ।
 ददामि तत्र वित्तं ते यदि लिङ्गं प्रपूरितम् ॥ २१४.११ ॥

वणिगुवाच -

अधन्यः कृतपुण्योऽहं निग्राह्यः परमेश्वर ।
 तव प्रियमकुर्वाणः शोचिष्ये शाश्वतीः समाः ॥ २१४.१२ ॥
 एतच्छ्रुत्वा वचस्तस्य वणिकपुत्रस्य भारत ।
 असंक्षयं धनं दत्त्वा स्थितस्तत्र महेश्वरः ॥ २१४.१३ ॥
 तदा प्रभृति राजेन्द्र बलाकैरिव भूषितम् ।
 प्रत्ययार्थं स्थितं लिङ्गं लोकानुग्रहकाम्यया ॥ २१४.१४ ॥
 देवेन रचितं पार्थ क्रीडया सुप्रतिष्ठितम् ।
 देवमार्गमिति ख्यातं त्रिषु लोकेषु विश्रुतम् ।
 पश्यन् प्रपूजयन् वापि सर्वपापैः प्रमुच्यते ॥ २१४.१५ ॥
 देवमार्गे तु यो गत्वा पूजयेद्बलाकेश्वरम् ।
 पञ्चायतनमासाद्य रुद्रलोकं स गच्छति ॥ २१४.१६ ॥
 देवमार्गे मृतानां तु नराणां भावितात्मनाम् ।
 न भवेत्पुनरावृत्ती रुद्रलोकात्कदाचन ॥ २१४.१७ ॥
 देवमार्गस्य माहात्म्यं भक्त्या श्रुत्वा नरोत्तम ।
 मुच्यते सर्वपापेभ्यो नात्र कार्या विचारणा ॥ २१४.१८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 श्रीकपालतीर्थमाहात्म्यवर्णनं नाम चतुर्दशोत्तरद्विशततमोऽध्यायः ॥

ऋKV अध्याय २१५

श्रीमार्कण्डेय उवाच -

शृङ्गितीर्थं ततो गच्छेन्मोक्षदं सर्वदेहिनाम् ।
मृतानां तत्र राजेन्द्र मोक्षप्राप्तिर्न संशयः ॥ २१५.१ ॥
तत्रैव पिण्डदानेन पितृणामनृणो भवेत् ।
तेन पुण्येन पूतात्मा लभेद्गाणेश्वरीं गतिम् ॥ २१५.२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
शृङ्गितीर्थमाहात्म्यवर्णनं नाम पञ्चदशोत्तरद्विशततमोऽध्यायः ॥

ऋKV अध्याय २१६

श्रीमार्कण्डेय उवाच -

अषाढीतीर्थमागच्छेत्ततो भूपालनन्दन ।
कामिकं रूपमास्थाय स्थितो यत्र महेश्वरः ॥ २१६.१ ॥
चातुर्युगमिदं तीर्थं सर्वतीर्थेष्वनुत्तमम् ।
तत्र स्नात्वा नरो राजन् रुद्रस्यानुचरो भवेत् ॥ २१६.२ ॥
तत्र तीर्थं तु यः कश्चित्कुरुते प्राणमोक्षणम् ।
अनिवर्तिका गतिस्तस्य रुद्रलोकादसंशयम् ॥ २१६.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
अषाढीतीर्थमाहात्म्यवर्णनं नाम षोडशोत्तरद्विशततमोऽध्यायः ॥

ऋKV अध्याय २१७

श्रीमार्कण्डेय उवाच -

एरण्डीसङ्गमं गच्छेत्सुरासुरनमस्कृतम् ।
तत्तु तीर्थं महापुण्यं महापातकनाशनम् ॥ २१७.१ ॥
उपवासपरो भूत्वा नियतेन्द्रियमानसः ।
तत्र स्नात्वा विधानेन मुच्यते ब्रह्महत्याया ॥ २१७.२ ॥
तत्र तीर्थं तु यो भक्त्या प्राणत्यागपरो भवेत् ।

अनिवर्तिका गतिस्तस्य रुद्रलोकादसंशयम् ॥ २१७.३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
एरण्डीतीर्थमाहात्म्यवर्णनं नाम सप्तदशोत्तरद्विशततमोऽध्यायः ॥

ऋKV अध्याय २१८

श्रीमार्कण्डेय उवाच -

ततो गच्छेद्धराधीश तीर्थं परमशोभनम् ।
जमदग्निरिति ख्यातं यत्र सिद्धो जनार्दनः ॥ २१८.१ ॥

युधिष्ठिर उवाच -

कथं सिद्धो द्विजश्रेष्ठ वासुदेवो जगद्गुरुः ।
मानुषं रूपमास्थाय लोकानां हितकाम्यया ॥ २१८.२ ॥
एतत्सर्वं यथान्यायं देवदेवस्य चक्रिणः ।
चरितं श्रोतुमिच्छामि कथ्यमानं त्वयानघ ॥ २१८.३ ॥

श्रीमार्कण्डेय उवाच -

आसीत्पूर्वं महाराज हैहयाधिपतिर्महान् ।
कार्तवीर्य इति ख्यातो राजा बाहुसहस्रवान् ॥ २१८.४ ॥
हस्त्यश्वरथसम्पन्नः सर्वशस्त्रभृतां वरः ।
वेदविद्याव्रतस्नातः सर्वभूताभयप्रदः ॥ २१८.५ ॥
माहिष्मत्याः पतिः श्रीमान्राजा ह्यक्षौहिणीपतिः ।
स कदाचिन्मृगान्हन्तुं निर्जगाम महाबलः ॥ २१८.६ ॥
बहुभिर्दिवसैः प्राप्तो भृगुकच्छमनुत्तमम् ।
जमदग्निर्महातेजा यत्र तिष्ठति तापसः ॥ २१८.७ ॥
रेणुकासहितः श्रीमान्सर्वभूताभयप्रदः ।
तस्य पुत्रोऽभवद्रामः साक्षान्नारायणः प्रभुः ॥ २१८.८ ॥
सर्वक्षत्रगुणैर्युक्तो ब्रह्मविद्ब्राह्मणोत्तमः ।
तोषयन्परया भक्त्या पितरौ परमार्थवत् ॥ २१८.९ ॥
तं तदा चार्जुनं दृष्ट्वा जमदग्निः प्रतापवान् ।
चरन्तं मृगयां गत्वा ह्यातिथ्येन न्यमन्त्रयत् ॥ २१८.१० ॥
तथेति चोक्त्वा स नृपः सभृत्यबलवाहनः ।

जगाम चाश्रमं पुण्यमृषेस्तस्य महात्मनः ॥ २१८.११ ॥
तत्क्षणादेव सम्पन्नं श्रिया परमया वृतम् ।
विस्मयं परमं तत्र दृष्ट्वा राजा जगाम ह ॥ २१८.१२ ॥
गतमात्रस्तु सिद्धेन परमान्नेन भोजितः ।
सभृत्यबलवान्राजा ब्राह्मणेन यदृच्छया ।
किमेतदिति पप्रच्छ कारणं शक्तिमेव च ॥ २१८.१३ ॥
कामधेनोः प्रभावं तं ज्ञात्वा प्राह ततो द्विजम् ।
दक्षिणां देहि मे विप्र कल्मषां धेनुमुत्तमाम् ॥ २१८.१४ ॥
शतं शतसहस्राणामयुतं नियुतं परम् ।
भूषितानां च धेनूनां ददामि तव चार्बुदम् ॥ २१८.१५ ॥

जमदग्निरुवाच -

अयुतैः प्रयुतैर्नाहं शतकोटिभिरुत्तमाम् ।
कामधेनुमिमां तात न ददमि प्रतिगम्यताम् ॥ २१८.१६ ॥
एवमुक्तः स राजेन्द्रस्तेन विप्रेण भारत ।
क्रोधसंरक्तनयन इदं वचनमब्रवीत् ॥ २१८.१७ ॥
यस्येदृशः कामचारो मय्यपि द्विजपांसन ।
अहं ते पश्यतस्तस्मान्नयामि सुरभिं गृहात् ॥ २१८.१८ ॥

द्विज उवाच -

कः क्रीडति सरोषेण निर्भयो हि महाहिना ।
मृत्युदृष्टोतरेणापि मम धेनुं नयेत यः ॥ २१८.१९ ॥
एवमुक्त्वा महादण्डं ब्रह्मदण्डमिवापरम् ।
गृहीत्वा परमक्रुद्धो जमदग्निरुवाच ह ॥ २१८.२० ॥
यस्यास्ति शक्तिस्तेजो वा क्षत्रियस्य कुलाधमः ।
धेनुं नयतु मे सद्यः क्षीणायुः सपरिच्छदः ॥ २१८.२१ ॥
एतच्छ्रुत्वा वचः क्रूरं हैहयः शतशो वृतः ।
धावमानः क्षितितले ब्रह्मदण्डहतोऽपतत् ॥ २१८.२२ ॥
हुंकृतेन ततो धेन्वाः खड्गपाशासिपाणयः ।
निर्गच्छन्तः प्रदृश्यन्ते कल्मषायाः सहस्रशः ॥ २१८.२३ ॥
नासापुटाग्राद्रोमाग्रात्किराता मागधा गुदात् ।
रन्ध्रान्तरेषु चोत्पन्नाः शतशोऽथ सहस्रशः ॥ २१८.२४ ॥

एवमन्योऽन्यमाहत्य हैहयष्टङ्कणान्दहन् ।
विनाशं सह विप्रेण गता ह्यर्जुनतेजसा ॥ २१८.२५ ॥
कार्तवीर्यो जयं लब्ध्वा संख्ये हत्वा द्विजोत्तमम् ।
जगाम स्वां पुरीं हृष्टः कृतान्तवशमोहितः ॥ २१८.२६ ॥
ततस्त्वरान्वितः प्राप्तः पश्चाद्रामो गते रिपौ ।
आक्रन्दमानां जननीं ददर्श पितुरन्तिके ॥ २१८.२७ ॥

राम उवाच -

केनेदमात्मनाशाय ह्यज्ञानात्साहसं कृतम् ।
मम तातं जिघांसुर्यो द्रष्टुं मृत्युमिहेच्छति ॥ २१८.२८ ॥
ततः सा रामवाक्येन गतसत्त्वेव विह्वला ।
उदरं करयुग्मेन ताडयन्ती ह्युवाच तम् ॥ २१८.२९ ॥
अर्जुनेन नृशंसेन क्षत्रियैरपरैः सह ।
इहागत्य पिता तेन निहतो बाहुशालिना ॥ २१८.३० ॥
तं पश्य निहतं तातं गतासुं गतचेतसम् ।
संस्कृत्य विधिवत्पुत्र तर्पयस्व यथातथम् ॥ २१८.३१ ॥
एतच्छ्रुत्वा स वचनं जननीमभिवादय ताम् ।
प्रतिज्ञामकरोद्यां तां शृणुष्व च नराधिप ॥ २१८.३२ ॥
त्रिःसप्तकृत्वः पृथिवीं निःक्षत्रियकुलान्वयाम् ।
स्नात्वा च तेषामसृजा तर्पयिष्यामि ते पतिम् ॥ २१८.३३ ॥
तस्यापि परशुना बाहून् कार्तवीर्यस्य दुर्मतेः ।
छित्त्वा पास्यामि रुधिरमिति सत्यं शृणुष्व मे ॥ २१८.३४ ॥
एवं प्रतिज्ञां कृत्वासौ जामदग्न्यः प्रतापवान् ।
क्रोधेन महताविष्टः संस्कृत्य पितरं ततः ॥ २१८.३५ ॥
माहिष्मतीं पुरीं रामो जगाम क्रोधमूर्छितः ।
छित्त्वा बाहुवनं तस्य हत्वा तं क्षत्रियाधमम् ॥ २१८.३६ ॥
जगाम क्षत्रियान्ताय पृथिवीमवलोकयन् ।
सप्तद्वीपार्णवयुतां सशैलवनकाननाम् ॥ २१८.३७ ॥
पूर्वतः पश्चिमामाशां दक्षिणोत्तरतः कुरुन् ।
समन्तपञ्चके पञ्च चकार रुधिरहृदान् ॥ २१८.३८ ॥
स तेषु रुधिराम्भस्तु हृदेषु क्रोधमूर्छितः ।
पितुः संतर्पयामास रुधिरेणेति नः श्रुतम् ॥ २१८.३९ ॥

अथर्चीकादय उपेत्य पितरो ब्राह्मणर्षभम् ।
 तं क्षमस्वेति जगदुस्ततः स विरराम ह ॥ २१८.४० ॥
 तेषां समीपे यो देशो हृदानां रुधिराम्भसाम् ।
 समं तपं चक्रमिति पुण्यं तत्परिकीर्तितम् ॥ २१८.४१ ॥
 निवर्त्य कर्मणस्तस्मात्पितृन् प्रोवाच पाण्डव ।
 रामः परमधर्मात्मा यदिदं रुधिरं मया ॥ २१८.४२ ॥
 क्षिप्तं पञ्चसु तीर्थेषु तद्भूयातीर्थमुत्तमम् ।
 तथेत्युक्त्वा तु ते सर्वे पितरोऽदृश्यतां गताः ॥ २१८.४३ ॥
 एवं रामस्य संसर्गो देवमार्गे युधिष्ठिर ।
 सर्वपापक्षयकरो दर्शनात्स्पर्शनान्नृणाम् ॥ २१८.४४ ॥
 रेणुकाप्रत्ययार्थाय अद्यापि पितृदेवताः ।
 दृश्यन्ते देवमार्गस्थाः सर्वपापक्षयंकराः ॥ २१८.४५ ॥
 तत्र तीर्थे तु राजेन्द्र नर्मदोदधिसङ्गमे ।
 स्थानं कृत्वा विधानेन मुच्यन्ते पातकैर्नराः ॥ २१८.४६ ॥
 कुशाग्रेणापि कौन्तेय न स्पृष्टव्यो महोदधिः ।
 अनेन तत्र मन्त्रेण स्नातव्यं नृपसत्तम ॥ २१८.४७ ॥
 नमस्ते विष्णुरूपाय नमस्तुभ्यमपां पते ।
 सान्निध्यं कुरु देवेश सागरे लवणाम्भसि ।
 इति स्पर्शनमन्त्रः ॥ २१८.४८ ॥
 अग्निश्च तेजो मृडया च देहे रेतोऽथ विष्णुरमृतस्य नाभिः ।
 एतद्ब्रुवन् पाण्डव सत्यवाक्यं ततोऽवगाहेत पतिं नदीनाम् ॥ २१८.४९ ॥
 पञ्चरत्नसमायुक्तं फलपुष्पाक्षतैर्युतम् ।
 मन्त्रेणानेन राजेन्द्र दद्यादर्घं महोदधेः ॥ २१८.५० ॥
 सर्वरत्ननिधानस्त्वं सर्वरत्नाकराकरः ।
 सर्वामरप्रधानेश गृहाणार्घं नमोऽस्तु ते ।
 इत्यर्घमन्त्रः ॥ २१८.५१ ॥
 आ जन्मजनितात्पापान्मामुद्धर महोदधे ।
 याहयर्चितो रत्ननिधे पर्वतान् पार्वणोत्तम ।
 इति विसर्जनमन्त्रः ॥ २१८.५२ ॥
 कोऽपरः सागराद्देवात्स्वर्गद्वारविपाटन ।
 तत्र सागरपर्यन्तं महातीर्थमनुत्तमम् ॥ २१८.५३ ॥
 जामदग्न्येन रामेण तत्र देवः प्रतिष्ठितः ।

यत्र देवाः सगन्धर्वा मुनयः सिद्धचारणाः ॥ २१८.५४ ॥
उपासते विरूपाक्षं जमदग्निमनुत्तमम् ।
रेणुकां चैव ये देवीं पश्यन्ति भुवि मानवाः ॥ २१८.५५ ॥
प्रियवासे शिवे लोके वसन्ति कालमीप्सितम् ।
तत्र स्नात्वा नरो राजंस्तर्पयन्पितृदेवताः ॥ २१८.५६ ॥
तारयेन्नरकाद्घोरात्कुलानां शतमुत्तरम् ।
स्नात्वा दत्त्वात्र सहिताः श्रुत्वा वै भक्तिपूर्वकम् ॥ २१८.५७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
जामदग्न्यतीर्थमाहात्म्यवर्णनं नामाष्टादशाधिकद्विशततमोऽध्यायः ॥

ऋKV अध्याय २१९

श्रीमार्कण्डेय उवाच -

नर्मदादक्षिणे कूले तीर्थं कोटीश्वरं परम् ।
यत्र स्नानं च दानं च सर्वं कोटिगुणं भवेत् ॥ २१९.१ ॥
तत्र देवाः सगन्धर्वा ऋषयो ये तथामलाः ।
कोटितीर्थं परां सिद्धिं सम्प्राप्ता भुवि दुर्लभाम् ॥ २१९.२ ॥
स्थापितश्च महादेवस्तत्र कोटीश्वरो नृप ।
तं दृष्ट्वा देवदेवेशं सिद्धिं प्राप्नोत्यनुत्तमाम् ॥ २१९.३ ॥
तत्र तीर्थं तु यत्किञ्चिच्छुभं वा यदि वाशुभम् ।
क्रियते तन्नृपश्रेष्ठ सर्वं कोटिगुणं भवेत् ॥ २१९.४ ॥
तत्र दक्षिणमार्गस्था ये केचिन्मुनिसत्तमाः ।
सिद्धा मृताः पदं यान्ति पितृलोकं ध्रुवं हि ते ॥ २१९.५ ॥
उत्तरं नर्मदाकूलं ये श्रेष्ठा मुनिपुंगवाः ।
देवलोकं गताः पूर्वमिति शास्त्रस्य निश्चयः ॥ २१९.६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कोटितीर्थमाहात्म्यवर्णनं नामैकोनविंशदधिकद्विशततमोऽध्यायः ॥

ऋKV अध्याय २२०

श्रीमार्कण्डेय उवाच -

ततो गच्छेद्धराधीश लोटणेश्वरमुत्तमम् ।
उत्तरे नर्मदाकूले सर्वपातकनाशनम् ॥ २२०.१ ॥
तत्क्षणादेव तत्सर्वं सप्तजन्मार्जितं त्वघम् ।
नश्यते देवदेवस्य दर्शनादेव तन्नृप ॥ २२०.२ ॥
बाल्यात्प्रभृति यत्पापं यौवने चापि यत्कृतम् ।
तत्सर्वं विलयं याति देवदेवस्य दर्शनात् ॥ २२०.३ ॥

युधिष्ठिर उवाच -

आश्चर्यभूतं लोकेषु नर्मदाचरितं महत् ।
त्वया वै कथितं विप्र सकलं पापनाशनम् ॥ २२०.४ ॥
यदेकं परमं तीर्थं सर्वतीर्थफलप्रदम् ।
श्रोतुमिच्छामि तत्सर्वं दयां कृत्वा वदाशु मे ॥ २२०.५ ॥
ये केचिदुर्लभाः प्रश्नास्त्रिषु लोकेषु सत्तम ।
त्वत्प्रसादेन ते सर्वे श्रुता मे सह बान्धवैः ॥ २२०.६ ॥
एतमेकं परं प्रश्नं सर्वप्रश्नविदां वर ।
श्रुत्वाहं त्वत्प्रसादेन यत्र यामि सबान्धवः ॥ २२०.७ ॥

श्रीमार्कण्डेय उवाच -

साधुसाधु महाप्राज्ञ यस्य ते मतिरीदृशी ।
दुर्लभं त्रिषु लोकेषु तस्य ते नास्ति किञ्चन ॥ २२०.८ ॥
धर्ममर्थं च कामं च मोक्षं च भरतर्षभ ।
काले काले च यो वेत्ति कर्तव्यस्तेन धीमता ॥ २२०.९ ॥
तस्मात्ते सम्प्रवक्ष्यामि प्रश्नस्यास्योत्तरं शुभम् ।
यच्छ्रुत्वा सर्वपापेभ्यो मुच्यन्ते भुवि मानवाः ॥ २२०.१० ॥
नर्मदा सरितां श्रेष्ठा सर्वतीर्थमयी शुभा ।
विशेषः कथितस्तस्या रेवासागरसङ्गमे ॥ २२०.११ ॥
आगच्छन्तीं नृपश्रेष्ठ दृष्ट्वा रेवां महोदधिः ।
प्रणम्य च पुनर्देवीं सङ्गमे रेवया सह ॥ २२०.१२ ॥
संचिन्त्य मनसा केयमिति मां वै सरिद्वरा ।
ज्ञात्वा संचिन्त्य मनसा रेवां लिङ्गोद्भवां पराम् ॥ २२०.१३ ॥
लुठन्वै सम्मुखस्तात गतो रेवां महोदधिः ।

समुद्रे नर्मदा यत्र प्रविष्टास्ति महानदी ॥ २२०.१४ ॥
तत्र देवाधिदेवस्य समुद्रे लिङ्गमुत्थितम् ।
लिङ्गोद्भूता महाभागा नर्मदा सरितां वरा ॥ २२०.१५ ॥
लयं गता तत्र लिङ्गे तेन पुण्यतमा हि सा ।
नर्मदायां वसन्नित्यं नर्मदाम्बु पिबन्सदा ।
दीक्षितः सर्वयज्ञेषु सोमपानं दिने दिने ॥ २२०.१६ ॥
सङ्गमे तत्र यः स्नात्वा लोटणेश्वरमर्चयेत् ।
सोऽश्वमेधस्य यज्ञस्य फलं प्राप्नोति मानवः ॥ २२०.१७ ॥
वाचिकं मानसं पापं कर्मणा यत्कृतं नृप ।
लोटणेश्वरमासाद्य सर्वं विलयतां व्रजेत् ॥ २२०.१८ ॥
कार्तिक्यां तु विशेषेण कथितं शङ्करेण तु ।
तच्छृणुष्व नृपश्रेष्ठ सर्वपापापनोदनम् ॥ २२०.१९ ॥
सम्प्राप्तां कार्तिकीं दृष्ट्वा गत्वा तत्र नृपोत्तम ।
चतुर्दश्यामुपोष्यैव स्नात्वा वै नर्मदाजले ॥ २२०.२० ॥
संतर्प्य पितृदेवांश्च श्राद्धं कृत्वा यथाविधि ।
रात्रौ जागरणं कुर्यात्सम्पूज्य लोटणेश्वरम् ॥ २२०.२१ ॥
सफलं जीवितं तस्य सफलं तस्य चेष्टितम् ।
पङ्गवस्ते न सन्देहो जन्म तेषां निरर्थकम् ॥ २२०.२२ ॥
एकाग्रमनसा यैस्तु न दृष्टो लोटणेश्वरः ।
पिशाचत्वं वियोनित्वं न भवेत्तस्य वै कुले ॥ २२०.२३ ॥
सङ्गमे तत्र यो गत्वा स्नानं कृत्वा यथाविधि ।
पुण्यैश्चैव तथा कुर्याद्गीतैर्नृत्यैः प्रबोधनम् ॥ २२०.२४ ॥
ततः प्रभातां रजनीं दृष्ट्वा नत्वा महोदधिम् ।
आमन्त्र्य स्नानविधिना स्नानं तत्र तु कारयेत् ॥ २२०.२५ ॥
ओं नमो विष्णुरूपाय तीर्थनाथाय ते नमः ।
सान्निध्यं कुरु मे देव समुद्र लवणाम्भसि ।
इत्यामन्त्रणमन्त्रः ॥ २२०.२६ ॥
अग्निश्च तेजो मृदया च देहो रेतोऽधा विष्णुरमृतस्य नाभिः ।
एवं ब्रुवन् पाण्डव सत्यवाक्यं ततोऽवगाहेत पतिं नदीनाम् ।
इति स्नानमन्त्रः ॥ २२०.२७ ॥
आजन्मशतसाहस्रं यत्पापं कृतवान्नरः ।
सकृत्स्नानाद्यव्यपोहेत पापौघं लवणाम्भसि ॥ २२०.२८ ॥

अन्यथा हि कुरुश्रेष्ठ देवयोनिरसौ विभुः ।
 कुशाग्रेणापि विबुधैर्न स्पष्टव्यो महार्णवः ॥ २२०.२९ ॥
 सर्वरत्नप्रधानस्त्वं सर्वरत्नाकराकर ।
 सर्वामरप्रधानेश गृहाणार्घं नमोऽस्तु ते ।
 इति अर्वमन्त्र ॥ २२०.३० ॥
 पितृदेवमनुष्यांश्च संतर्प्य तदनन्तरम् ।
 उत्तीर्य तीरे तस्यैव पञ्चभिर्द्विजपुंगवैः ॥ २२०.३१ ॥
 श्राद्धं समाचरेत्पश्चाल्लोकपालानुरूपिभिः ।
 कृत्वाग्रे लोकपालांस्तु प्रतिष्ठाप्य यथाविधि ॥ २२०.३२ ॥
 सम्पूज्य च यथान्यायं तानेव ब्राह्मणैः सह ।
 सुकृतं दुष्कृतं पश्चात्तेभ्यः सर्वं निवेदयेत् ॥ २२०.३३ ॥
 बाल्यात्प्रभृति यत्पापं कृतं वार्धक्यौवने ।
 प्रख्यापयित्वा तेभ्योऽग्रे लोकपालान्निमन्त्रयेत् ॥ २२०.३४ ॥
 बाल्यात्प्रभृति यत्किञ्चित्कृतमा जन्मतोऽशुभम् ।
 विप्रेभ्यः कथितं सर्वं तत्सान्निध्यं स्थितेषु मे ॥ २२०.३५ ॥
 इत्युक्त्वा स लुठेत्पश्चात्तेभ्योऽग्रेण च सम्मुखम् ।
 अनुमान्य च तान्पञ्च पश्चात्स्नानं समाचरेत् ॥ २२०.३६ ॥
 श्राद्धं च कार्यं विधिवत्पितृभ्यो नृपसत्तम ।
 एवं कृते नृपश्रेष्ठ सर्वपापक्षयो भवेत् ॥ २२०.३७ ॥
 जिज्ञासार्थं तु यः कश्चिदात्मानं ज्ञातुमिच्छति ।
 शुभाशुभं च यत्कर्म तस्य निष्ठामिमां शृणु ॥ २२०.३८ ॥
 स्नात्वा तत्र महातीर्थं लुठमानो ब्रजेन्नरः ।
 पापकर्मान्यतो याति धर्मकर्मा ब्रजेन्नदीम् ॥ २२०.३९ ॥
 पापकर्मा ततो ज्ञात्वा पापं मे पूर्वसंचितम् ।
 स्नात्वा तीर्थवरे तस्मिन्दानं दद्याद्यथाविधि ॥ २२०.४० ॥
 लोटणेश्वरमभ्यर्च्य सर्वपापैः प्रमुच्यते ।
 अवक्रगमनं गत्वा मुच्यते सर्वपातकैः ॥ २२०.४१ ॥
 तस्मात्सर्वप्रयत्नेन ज्ञात्वैवं नृपसत्तम ।
 स्नातव्यं मानवैस्तत्र यत्र संनिहितो हरः ॥ २२०.४२ ॥
 एवं स्नात्वा विधानेन ब्राह्मणान् वेदपारगान् ।
 पूजयेत्पृथिवीपाल सर्वपापोपशान्तये ॥ २२०.४३ ॥
 एवं गुणविशिष्टं हि ततीर्थं नृपसत्तम ।

तस्य तीर्थस्य माहात्म्यं शृणुष्वैकमना नृप ॥ २२०.४४ ॥
 तत्र तीर्थे नरः स्नात्वा संतर्प्य पितृदेवताः ।
 श्राद्धं यः कुरुते तत्र पितृणां भक्तिभावितः ॥ २२०.४५ ॥
 दानं ददाति विप्रेभ्यो गोभूतिलहिरण्यकम् ।
 षष्टिवर्षसहस्राणि कोटिवर्षशतानि च ॥ २२०.४६ ॥
 विमानवरमारूढः स्वर्गलोके महीयते ।
 नर्मदासर्वतीर्थेभ्यः स्नाने दाने च यत्फलम् ॥ २२०.४७ ॥
 तत्फलं समवाप्नोति रेवासागरसङ्गमे ।
 सुवर्णं रजतं ताम्रं मणिमौक्तिकभूषणम् ॥ २२०.४८ ॥
 गोवृषं च महीं धान्यं तत्र दत्त्वाक्षयं फलम् ।
 शुभस्याप्यशुभस्यापि तत्र तीर्थे न संशयः ॥ २२०.४९ ॥
 तत्र तीर्थे नरः कश्चित्प्राणत्यागं युधिष्ठिर ।
 करोति भक्त्या विधिवत्तस्य पुण्यफलं शृणु ॥ २२०.५० ॥
 कोटिवर्षं तु वर्षाणां क्रीडित्वा शिवमन्दिरे ।
 वेदवेदाङ्गविद्विप्रो जायते विमले कुले ॥ २२०.५१ ॥
 पुत्रपौत्रसमृद्धोऽसौ धनधान्यसमन्वितः ।
 सर्वव्याधिविनिर्मुक्तो जीवेच्च शरदांशतम् ॥ २२०.५२ ॥
 अपि द्वादशयात्रासु सोमनाथे यदर्चिते ।
 कार्तिक्यां कृत्तिकायोगे तत्पुण्यं लोटणेश्वरे ॥ २२०.५३ ॥
 गया गङ्गा कुरुक्षेत्रे नैमिषे पुष्करे तथा ।
 तत्पुण्यं लभते पार्थ लोटणेश्वरदर्शनात् ॥ २२०.५४ ॥
 यः शृणोति नरो भक्त्या पठ्यमानमिदं शुभम् ।
 सर्वपापविनिर्मुक्तो रुद्रलोकं स गच्छति ॥ २२०.५५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 लोटणेश्वरतीर्थमाहात्म्यवर्णनं नाम विंशत्युत्तरद्विशततमोऽध्यायः ॥

ऋKV अध्याय २२१

श्रीमार्कण्डेय उवाच -

ततो गच्छेत्तु राजेन्द्र रेवाया दक्षिणे तटे ।
 क्रोशद्वयान्तरे तीर्थं मत्तृतीर्थादनुत्तमम् ॥ २२१.१ ॥

नाम्ना हंसेश्वरं पुण्यं वैमनस्यविनाशनम् ।
 कश्यपस्य कुले जातो हंसो दाक्षायणीसुतः ॥ २२१.२ ॥
 ब्रह्मणो वाहनं जातः पुरा तप्त्वा तपो महत् ।
 सैकदा विधिनिर्देशं विना वैयग्र्यमास्थितः ॥ २२१.३ ॥
 अभिभूतः शिवगणैः प्रणनाश युधिष्ठिर ।
 दक्षयज्ञप्रमथने कांदिशीको विधिं विना ॥ २२१.४ ॥
 ब्रह्मणा संसृतोऽप्याशु नायाति स यदा खगः ।
 तदा तं शप्तवान्ब्रह्मा पातयामास वै पदात् ॥ २२१.५ ॥
 ततः स शप्तमात्मानं मत्वा हंसस्त्वरान्वितः ।
 पितामहमुपागम्य प्रणिपत्येदमब्रवीत् ॥ २२१.६ ॥

हंस उवाच -

तिर्यग्योनिसमुत्पन्नं भवाञ्छप्तुं न चाहति ।
 स्वभाव एव तिर्यक्षु विवेकविकलं मनः ॥ २२१.७ ॥
 तथापि देव पापोऽस्मि यदहं स्वामिनं त्यजे ।
 किं तु धावद्भिरत्युग्रैर्गणैः शार्वैः पितामह ।
 सहसाहं भयाक्रान्तस्त्रस्तस्त्यक्त्वा पलायितः ॥ २२१.८ ॥
 अद्यापि भयमेवाहं पश्यन्नस्मि विभो पुरः ।
 तेन स्मृतोऽपि भवता नाव्रजं भवदन्तिके ॥ २२१.९ ॥

श्रीमार्कण्डेय उवाच -

इति ब्रुवन्नेव हि धातुरग्रे हंसः श्वसत्यक्षिपूज्यः सुदीनः ।
 तिर्यञ्चं मां पापिनं मूढबुद्धिं प्रभो पुरः पतितं पाहि पाहि ॥ २२१.१० ॥
 एको देवस्त्वं हि सर्गस्य कर्ता नानाविधं सृष्टमेतत्त्वयैव ।
 अहं सृष्टस्त्वीदृशो यत्त्वया वै सोऽयं दोषो धातरद्धा तवैव ॥ २२१.११ ॥
 शापस्य वानुग्रहस्यापि शक्तस्त्वतो नान्यः शरणं कं ब्रजामि ।
 सेवाधर्माद्विच्युतं दासभूतं चपेटैर्हन्तव्यं वै तात मां त्राहि भक्तम् ॥ २२१.१२ ॥
 विद्याविद्ये त्वत्त एवाविरास्तां धर्माधर्मौ सदसद्द्युर्निशे च ।
 नानाभावाञ्जगतस्त्वं विधत्सेस्तं त्वामेकं शरणं वै प्रपद्ये ॥ २२१.१३ ॥
 एकोऽसि बहुरूपोऽसि नानाचित्रैककर्मतः ।
 निष्कर्माखिलकर्मासि त्वामतः शरणं ब्रजे ॥ २२१.१४ ॥
 नमोनमो वरेण्याय वरदाय नमोनमः ।

नमो धात्रे विधात्रे च शरण्याय नमोनमः ॥ २२१.१५ ॥
शिक्षाक्षरवियुक्तेयं वाणी मे स्तौति किं विभो ।
का शक्तिः किं परिज्ञानमिदमुक्तं क्षमस्व मे ॥ २२१.१६ ॥

श्रीमार्कण्डेय उवाच -

एवं वदति हंसे वै ब्रह्मा प्राह प्रसन्नधीः ।
शिक्षा दत्ता तवैवेयं मा विषादं कृथाः खग ॥ २२१.१७ ॥
तपसा शोधयात्मानं यथा शापान्तमाप्नुयाः ।
रेवासेवां कुरु स्नात्वा स्थापयित्वा महेश्वरम् ।
अचिरेणैव कालेन ततः संस्थानमाप्स्यसि ॥ २२१.१८ ॥
यच्चेष्ट्वा बहुभिर्यज्ञैः समाप्तवरदक्षिणैः ।
गोस्वर्णकोटिदानैश्च तत्फलं स्थापिते शिवे ॥ २२१.१९ ॥
ब्रह्मघ्नो वा सुरापो वा स्वर्णहृद्गुरुतल्पगः ।
रेवातीरे शिवं स्थाप्य मुच्यते सर्वपातकैः ॥ २२१.२० ॥
तस्माद्भर्गसरितीरे स्थापयित्वा त्रियम्बकम् ।
वियुक्तः सर्वदोषैस्त्वं यास्यसे पदमुत्तमम् ॥ २२१.२१ ॥
एवमुक्तः स विधिना हृष्टतुष्टः खगोत्तमः ।
तथेत्युक्त्वा जगामाशु नर्मदातीरमुत्तमम् ॥ २२१.२२ ॥
तपस्तप्त्वा कियत्कालं स्थापयामास शङ्करम् ॥ २२१.२३ ॥
स्वनाम्ना भरतश्रेष्ठ हंसेश्वरमनुत्तमम् ।
पूजयित्वा परं स्थानं प्राप्तवान्खगसत्तमः ॥ २२१.२४ ॥
तत्र हंसेश्वरे तीर्थं गत्वा स्नात्वा युधिष्ठिर ।
पूजयेत्परमेशानं स पापैः परिमुच्यते ॥ २२१.२५ ॥
स्तुवन्नेकमना देवं न दैन्यं प्राप्नुयात्क्वचित् ।
श्राद्धं दीपप्रदानं च ब्राह्मणानां च भोजनम् ।
दत्त्वा शक्त्या नृपश्रेष्ठ स्वर्गलोके महीयते ॥ २२१.२६ ॥
त्रिकालमेककालं वा यो भक्त्या पूजयेच्छिवम् ।
नवप्रसूतां धेनुं च दत्त्वा पार्थ द्विजोत्तमे ।
षष्टिवर्षसहस्राणि शिवलोके महीयते ॥ २२१.२७ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
हंसेश्वरतीर्थमाहात्म्यवर्णनं नामैकविंशदधिकद्विशततमोऽध्यायः ॥

श्रीमार्कण्डेय उवाच -

ततः क्रोशान्तरे गच्छेतिलादं तीर्थमुत्तमम् ।
तिलप्राशनकृद्यत्र जाबालिः शुद्धिमाप्तवान् ॥ २२२.१ ॥
पितृमातृपरित्यागी भ्रातृभार्याभिलाषकृत् ।
पुत्रविक्रयकृत्पापश्छलकृद्गुरुणा सह ॥ २२२.२ ॥
एवं दोषसमाविष्टो यत्र यत्रापि गच्छति ।
तत्र तत्रापि धिक्कारं लभते सत्सु भारत ।
न कोऽपि संगतिं धत्ते तेन सार्द्धं सभास्वपि ॥ २२२.३ ॥
इति लज्जान्वितो विप्रः काले न महता नृप ।
चिन्तामवाप महतीमगतिज्ञो हि पावने ॥ २२२.४ ॥
चकार सर्वतीर्थानि रेवां चाप्यवगाहयत् ॥ २२२.५ ॥
अणिवापान्तमासाद्य दक्षिणे नर्मदातटे ।
तस्थौ यत्र व्रती पार्थ जाबालिः प्राशयंस्तिलान् ॥ २२२.६ ॥
तिलैरेकाशनं कुर्वस्तथैवैकान्तराशनम् ।
त्र्यहषड्द्वादशाहाशी पक्षमासाशनस्तथा ॥ २२२.७ ॥
कृच्छ्रचान्द्रायणादीनि व्रतानि च तिलैरपि ।
तिलादत्वमनुप्राप्तो ह्यब्दद्वासप्ततिं क्रमात् ॥ २२२.८ ॥
कालेन गच्छता तस्य प्रसन्नोऽभवदीश्वरः ।
प्रादादिहामुत्रिकीं तु शुद्धिं सालोक्यमात्मकम् ॥ २२२.९ ॥
तेन स स्थापितो देवः स्वनाम्ना भरतर्षभ ।
तिलादेश्वरसंज्ञां च प्राप लोकादपि प्रभुः ॥ २२२.१० ॥
तदा प्रभृति विख्यातं तीर्थं पापप्रणाशनम् ।
तत्र तीर्थं नरः स्नात्वा चतुर्दश्यष्टमीषु च ॥ २२२.११ ॥
उपवासपरः पार्थ तथैव हरिवासरे ।
तिलहोमी तिलोद्वर्ती तिलस्नायी तिलोदकी ॥ २२२.१२ ॥
तिलदाता च भोक्ता च नानापापैः प्रमुच्यते ।
तिलैरापूरयेल्लिङ्गं तिलतैलेन दीपदः ।
रुद्रलोकमवाप्नोति पुनात्या सप्तमं कुलम् ॥ २२२.१३ ॥
तिलपिण्डप्रदानेन श्राद्धे नृपतिसत्तम ।

विकर्मस्थाश्च गच्छन्ति गतिमिष्टां हि पूर्वजाः ॥ २२२.१४ ॥

स्वर्गलोकस्थिताः श्राद्धैर्ब्राह्मणानां च भोजनैः ।

अक्षयां तृप्तिमासाद्य मोदन्ते शाश्वतीः समाः ॥ २२२.१५ ॥

पितुः कुलं मातृकुलं तथा भार्याकुलं नृप ।

कुलत्रयं समुद्धृत्य स्वर्गं नयति वै नरः ॥ २२२.१६ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
तिलादेश्वरतीर्थमाहात्म्यवर्णनं नाम द्वाविंशदधिकद्विशततमोऽध्यायः ॥

ऋKV अध्याय २२३

मार्कण्डेय उवाच -

ततः क्रोशान्तरे पार्थ वासवं तीर्थमुत्तमम् ।

वसुभिः स्थापितं तत्र स्थित्वा वै द्वादशाब्दकम् ॥ २२३.१ ॥

धरो ध्रुवश्च सोमश्च आपश्चैवानिलोऽनलः ।

प्रत्यूषश्च प्रभासश्च वसवोऽष्टाविमे पुरा ॥ २२३.२ ॥

पितृशापपरिक्लिष्टा गर्भवासाय भारत ।

नार्मदं तीर्थमासाद्य तपश्चक्रुर्यतेन्द्रियाः ॥ २२३.३ ॥

आराधयन्तः परमं भवानीपतिमव्यम् ।

द्वादशाब्दानि राजेन्द्र ततस्तुष्टो महेश्वरः ॥ २२३.४ ॥

प्रत्यक्षः प्रददौ तेभ्यस्त्वभीष्टं वरमुत्तमम् ।

ततः स्वनाम्ना संस्थाप्य वसवस्तं महेश्वरम् ।

जग्मुराकाशमाविश्य प्रसन्ने सति शङ्करे ॥ २२३.५ ॥

ततः प्रभृति विख्यातं तीर्थं तद्वासवाहवयम् ।

तस्मिंस्तीर्थं महाराज यो भक्त्या पूजयेच्छिवम् ।

यथालब्धोपहारैश्च दीपं दद्यात्प्रयत्नतः ॥ २२३.६ ॥

शुक्लपक्षे तदाष्टम्यां प्रत्यहं वापि शक्तितः ।

अष्टौ वर्षसहस्राणि स वसेच्छिवसंनिधौ ॥ २२३.७ ॥

ततः शिवालये याति गर्भवासं न पश्यति ।

पुष्पैर्वा पल्लवैर्वापि फलैर्धान्यैस्तथापि वा ॥ २२३.८ ॥

पूजयेद्देवमीशानं स दैन्यं नाप्नुयात्क्वचित् ।

सर्वशोकविनिर्मुक्तः स्वर्गलोके महीयते ॥ २२३.९ ॥

एकाहमपि कौन्तेय यो वसेद्वासवेश्वरे ।
पापराशिं विनिर्धूय भानुवद्दिवि मोदते ॥ २२३.१० ॥
विप्रांश्च भोजयेद्भक्त्या दद्याद्वासांसि दक्षिणाम् ॥ २२३.११ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
वासवेश्वरतीर्थमाहात्म्यवर्णनं नाम त्रयोविंशत्यधिकद्विशततमोऽध्यायः ॥

ऋKV अध्याय २२४

मार्कण्डेय उवाच -

ततः क्रोशान्तरे पार्थ तीर्थं कोटीश्वरं परम् ।
यत्र स्नानं च दानं च जपहोमार्चनादिकम् ।
भक्त्या कृतं नरैस्तत्र सर्वं कोटिगुणं भवेत् ॥ २२४.१ ॥
तत्र देवाः सगन्धर्वा ऋषयः सिद्धचारणाः ।
जलधिं प्रतिगच्छन्ति नर्मदां वीक्षितुं किल ॥ २२४.२ ॥
मिलिताः कोटिशो राजन्नेवासागरसङ्गमे ।
विनोदमतुलं दृष्ट्वा रेवार्णवसमागमे ॥ २२४.३ ॥
स्नात्वा शिवं च संस्थाप्य पूजयित्वा महेश्वरम् ।
कोटीश्वराभिधानं तु स्वस्वभक्त्या विधानतः ॥ २२४.४ ॥
कोटीतीर्थं परां सिद्धिं सम्प्राप्ताः सर्वतोषणात् ।
तेन तत्पुण्यमतुलं सर्वतीर्थेषु चोत्तमम् ॥ २२४.५ ॥
तत्र तीर्थं तु यत्किञ्चिच्छुभं वा यदि वाशुभम् ।
क्रियते नृपशार्दूल सर्वं कोटिगुणं भवेत् ॥ २२४.६ ॥
तत्र तीर्थं तु मार्गस्था ये केचिद्विषित्तमाः ।
सिद्धामृतपदं यान्ति पितृलोकं तथोत्तमम् ॥ २२४.७ ॥
उत्तरे नर्मदातीरे दक्षिणे चाश्रिताश्च ये ।
देवलोकं गतास्तत्र इति मे निश्चिता मतिः ॥ २२४.८ ॥
बिल्वार्कपुष्पैर्धत्तूरकुशकाशप्रसूनकैः ।
ऋतूद्भवैस्तथान्यैश्च पूजयित्वा महेश्वरम् ॥ २२४.९ ॥
नानोपचारैर्विधिवन्मन्त्रपूर्वं युधिष्ठिर ।
धूपदीपार्धनैवेद्यैस्तोषयित्वा च धूर्जटिम् ॥ २२४.१० ॥
शिवलोकमवाप्नोति यावदिन्द्राश्चतुर्दश ।

पौषकृष्णाष्टमीयोगे विशेषः पूजने स्मृतः ॥ २२४.११ ॥
नित्यं च नृपतिश्रेष्ठ चतुर्दश्यष्टमीषु च ।
शिवमभ्यर्च्य विप्रांश्च भोजयेद्भक्तितो वरान् ॥ २२४.१२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
कोटीश्वरतीर्थमाहात्म्यवर्णनं नाम चतुर्विंशत्यधिकद्विशततमोऽध्यायः ॥

ऋKV अध्याय २२५

श्रीमार्कण्डेय उवाच -

ततः क्रोशान्तरे गच्छेदलिकातीर्थमुत्तमम् ।
अलिका नाम गान्धर्वी कुशीला कुटिलाशया ॥ २२५.१ ॥
चित्रसेनस्य दौहित्री विद्यानन्दमृषिं गता ।
वव्रे ते स्वीकृता तेन दशवर्षाणि तं श्रिता ॥ २२५.२ ॥
पतिं जघान तं सुप्तं कस्मिंश्चित्कारणान्तरे ।
गत्वा निवेदयामास पितरं रत्नवल्लभम् ॥ २२५.३ ॥
पित्रा मात्रा च संत्यक्ता बहुभिर्भर्त्सिता नृप ।
गर्भघ्नी त्वं पतिघ्नी त्वमिति दर्शय मा मुखम् ॥ २२५.४ ॥
ब्रह्मघ्नी याहि पापिष्ठे परित्यक्ता गृहाद्व्रज ॥ २२५.५ ॥

मार्कण्डेय उवाच -

इति दुःखान्विता मूढा ताभ्यां निर्भर्त्सिता सती ।
तनुं त्यक्तुं मनश्चक्रे प्राप्य तीर्थान्तरं क्वचित् ॥ २२५.६ ॥
संपृच्छ्यमाना तीर्थानि ब्राह्मणेभ्यो युधिष्ठिर ।
श्रुत्वा पापहरं तीर्थं रेवासागरसङ्गमे ॥ २२५.७ ॥
तत्र पार्थ तपश्चक्रे निराहारा जितव्रता ।
कृच्छ्रातिकृच्छ्रपाराकमहासांतपनादिभिः ॥ २२५.८ ॥
चान्द्रायणैर्ब्रह्मकूर्चैः कर्शयामास वै तनुम् ।
एवं वर्षशतं सार्द्धं व्यतीतं तपसा नृप ॥ २२५.९ ॥
तस्या विशुद्धिमुच्छ्रित्याः शिवध्यानार्चनादिभिः ।
ततः कतिपयाहोभिस्तस्या ज्ञात्वा हठं परम् ।
परितुष्टः शिवः प्राह पार्वत्या परिचोदितः ॥ २२५.१० ॥

ईश्वर उवाच -

पुत्रि मा साहसं कार्षीः शुद्धदेहासि साम्प्रतम् ।
तुष्टोऽहं तपसा तेऽद्य वरं वरय वाञ्छितम् ॥ २२५.११ ॥

अलिकोवाच -

यदि तुष्टोऽसि देवेश वरार्हा यद्यहं मता ।
नानापापाग्नितप्ताया देहि शुद्धिं परां मम ॥ २२५.१२ ॥
त्वं मे नाथो ह्यनाथायास्त्वमेव जगतां गुरुः ।
दीनानाथसमुद्धर्ता शरण्यः सर्वदेहिनाम् ॥ २२५.१३ ॥

ईश्वर उवाच -

त्वं भद्रे शुद्धदेहासि मा किञ्चिदनुशोचिथाः ।
स्वनाम्ना स्थापयित्वेह मां ततः स्वर्गमेष्यसि ॥ २२५.१४ ॥
इत्युक्त्वा देवदेवेशस्तत्रैवान्तरधीयत ।
अलिकापि ततो भक्त्या स्नात्वा संस्थाप्य शङ्करम् ॥ २२५.१५ ॥
दत्त्वा दानं च विप्रेभ्यो लोकमाप महोत्कटम् ।
पितरं च समासाद्य मातरं च युधिष्ठिर ॥ २२५.१६ ॥
तैश्च संमानिता प्रीत्या बन्धुभिः सालिका ततः ।
विमानवरमारूढा दिव्यमालान्विता नृप ॥ २२५.१७ ॥
गौरीलोकमनुप्राप्तसखित्वेऽद्यापि मोदते ।
ततः प्रभृति तत्पार्थ विख्यातमलिकेश्वरम् ॥ २२५.१८ ॥
तत्र तीर्थं तु या नारी पुरुषो वा युधिष्ठिर ।
स्नात्वा सम्पूजयेद्भक्त्या महादेवमुमायुतम् ॥ २२५.१९ ॥
स पापैर्विविधैर्मुक्तो लोकमाप्नोति शांकरम् ।
मानसं वाचिकं पापं कायिकं यत्पुरा कृतम् ॥ २२५.२० ॥
सर्वं तद्विलयं याति भोजयित्वा द्विजान्सदा ।
दीपं दत्त्वा च देवाग्रे न रोगैः परिभूयते ॥ २२५.२१ ॥
धूपपात्रं विमानं च घण्टां कलशमेव च ।
दत्त्वा देवाय राजेन्द्र शाक्रं लोकमवाप्नुयात् ॥ २२५.२२ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
रेवासागरसङ्गमेऽलिकेश्वरतीर्थमाहात्म्यवर्णनं नाम पञ्चविंशत्यधिकद्विशततमोऽध्यायः ॥

मार्कण्डेय उवाच -

ततः क्रोशान्तरे पुण्यं तीर्थं तद्विमलेश्वरम् ।
यत्र स्नानेन दानेन जपहोमार्चनादिभिः ॥ २२६.१ ॥
विमलेश्वरमाराध्य यो यदिच्छेत्स तल्लभेत् ।
स्वर्गलाभादिकं वापि पार्थिवं वा यथेप्सितम् ॥ २२६.२ ॥
पुरा त्रिशिरसं हत्वा त्वष्टुः पुत्रं शतक्रतुः ।
यस्य तीर्थस्य माहात्म्याद्वैमल्यं परमं गतः ॥ २२६.३ ॥
यत्र वेदनिधिर्विप्रो महत्तप्त्वा तपः पुरा ।
नानाकर्ममलैः क्षीणैर्विमलोऽभवदर्कवत् ॥ २२६.४ ॥
महादेवप्रसादेन सोमवत्प्रियदर्शनः ।
पुरा भानुमतीं भानुः सुतां स्मरशरार्दितः ॥ २२६.५ ॥
चकमे तेन दोषेण कुष्ठरोगार्दितोऽभवत् ।
स चाप्यत्र तपस्तप्त्वा विमलत्वमुपागतः ॥ २२६.६ ॥
महादेवेन तुष्टेन स्वस्थानं मुदितोऽभजत् ।
तथैव च पुरा पार्थ विभाण्डकसुतो मुनिः ॥ २२६.७ ॥
योगिसङ्गं वने प्राप्य पुरे च नृपतेस्तथा ।
राजसंसर्गदोषाद्वै मालिन्यं परमात्मनः ॥ २२६.८ ॥
विचारयन्नभ्युपेत्य रेवासागरसङ्गमम् ।
शान्तया भार्यया सार्द्धं तप्त्वा द्वादशवत्सरान् ॥ २२६.९ ॥
कृच्छ्रचान्द्रायणैर्देवं तोषयन्त्र्यम्बकं मुनिः ।
महादेवेन तुष्टेन सोऽपि वैमल्यमाप्तवान् ॥ २२६.१० ॥
शर्वाण्या प्रेरितः शर्वः पुरा दारुवने नृप ।
मोहनान्मुनिपत्नीनां स्वं दीक्ष्य विमलं किल ॥ २२६.११ ॥
विचार्य परमस्थानं नर्मदोदधिसङ्गमम् ।
तत्र स्थित्वा महाराज तपस्तप्त्वा सहोमया ॥ २२६.१२ ॥
विमलोऽसौ यतो जातस्तेनासौ विमलेश्वरः ।
तेन नाम्ना स्वयं तस्थौ लोकानां हितकाम्यया ॥ २२६.१३ ॥
ततस्तिलोत्तमां सृष्ट्वा ब्रह्मा लोकपितामहः ।
प्रजानाथोऽपि तां सृष्ट्वा दृष्ट्वाग्रे सुमनोहराम् ॥ २२६.१४ ॥

भावियोगबलाक्रान्तः स तस्यामभिकोऽभवत् ।
 तेन वीक्ष्य सदोषत्वं रेवातीरद्वयं श्रितः ॥ २२६.१५ ॥
 तीर्थान्यनुसरन्मौनी त्रिस्नायी संस्मरञ्छिवम् ।
 रेवार्णवसमायोगे स्नात्वा सम्पूज्य शङ्करम् ।
 कालेनाल्पेन राजर्षे ब्रह्माप्यमलतां गतः ॥ २२६.१६ ॥
 एवमन्येऽपि बहुशो देवर्षिनृपसत्तमाः ।
 त्यक्त्वा दोषमलं तत्र विमला बहवोऽभवन् ॥ २२६.१७ ॥
 तथा त्वमपि राजेन्द्र तत्र स्नात्वा शिवार्चनात् ।
 अमलोऽपि विशेषेण वैमल्यं प्राप्स्यसे परम् ॥ २२६.१८ ॥
 तत्र स्नात्वा नरो नारी पूजयित्वा महेश्वरम् ।
 पापदोषविनिर्मुक्तो ब्रह्मलोके महीयते ॥ २२६.१९ ॥
 तत्रोपवासं यः कृत्वा पश्येत विमलेश्वरम् ।
 अष्टम्यां च चतुर्दश्यां सर्वपर्वसु पार्थिव ॥ २२६.२० ॥
 सप्तजन्मकृतं पापं हित्वा याति शिवालयम् ।
 श्राद्धं कृत्वा विधानेन पितृणामनृणी भवेत् ।
 ब्राह्मणान् भोजयेच्छक्त्या तेभ्यो दद्याच्च दक्षिणाम् ॥ २२६.२१ ॥
 यद्यदिष्टतमं लोके यच्चैवात्महितं गृहे ।
 तत्तद्गुणवते देयं तत्रैवाक्षयमिच्छता ।
 स्वर्णधान्यानि वासांसि छत्रोपानत्कमण्डलुम् ॥ २२६.२२ ॥
 गृहं देवस्य वै शक्त्या कृत्वा स्याद्भुवि भूपतिः ।
 गीतनृत्यकथाभिश्च तोषयेत्परमेश्वरम् ॥ २२६.२३ ॥

॥ इति श्रीस्कान्दे महापुराणे एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 विमलेश्वरतीर्थमाहात्म्यवर्णनं नाम षड्विंशत्यधिकद्विशततमोऽध्यायः ॥

ऋKV अध्याय २२७

मार्कण्डेय उवाच -

एतानि तव संक्षेपात्प्राधान्यात्कथितानि च ।
 न शक्तो विस्तराद्वक्तुं संख्यां तीर्थेषु पाण्डव ॥ २२७.१ ॥
 एषा पवित्रा विमला नदी त्रैलोक्यविश्रुता ।
 नर्मदा सरितां श्रेष्ठा महादेवस्य वल्लभा ॥ २२७.२ ॥

मनसा संस्मरेद्यस्तु नर्मदां सततं नृप ।
चान्द्रायणशतस्याशु लभते फलमुत्तमम् ॥ २२७.३ ॥
अश्रद्दधानाः पुरुषा नास्तिकाश्चात्र ये स्थिताः ।
पतन्ति नरके घोरे प्राह्वं परमेश्वरः ॥ २२७.४ ॥
नर्मदां सेवते नित्यं स्वयं देवो महेश्वरः ।
तेन पुण्या नदी ज्ञेया ब्रह्महत्यापहारिणी ॥ २२७.५ ॥
इयं माहेश्वरी गङ्गा महेश्वरतनूद्भवा ।
प्रोक्ता दक्षिणगङ्गेति भारतस्य युधिष्ठिर ॥ २२७.६ ॥
जाह्नवी वैष्णवी गङ्गा ब्राह्मी गङ्गा सरस्वती ।
इयं माहेश्वरी गङ्गा रेवा नास्त्यत्र संशयः ॥ २२७.७ ॥
यथा हि पुरुषे देवस्त्रैर्मूर्तत्वमुपाश्रितः ।
ब्रह्मविष्णुमहेशाख्यं न भेदस्तत्र वै यथा ।
तथा सरित्त्रये पार्थ भेदं मनसि मा कृथाः ॥ २२७.८ ॥
कोटिशो ह्यत्र तीर्थानि लक्षशश्चापि भारत ।
तथा सहस्रशो रेवातीरद्वयगतानि तु ॥ २२७.९ ॥
वृक्षान्तरिक्षसंस्थानि जलस्थलगतानि च ।
कः शक्तस्तानि निर्णेतुं वागीशो वा महेश्वरः ॥ २२७.१० ॥
स्मरणाज्जन्मजनितं दर्शनाच्च त्रिजन्मजम् ।
सप्तजन्मकृतं नश्येत्पापं रेवावगाहनात् ॥ २२७.११ ॥
देवकार्यं कृतं तेन अग्नयो विधिवद्धुताः ।
वेदा अधीताश्चत्वारो येन रेवावगाहिता ॥ २२७.१२ ॥
प्राधान्याच्चापि संक्षेपातीर्थान्युक्तानि ते मया ।
न शक्यो विस्तरः पार्थ श्रोतुं वक्तुं च वै मया ॥ २२७.१३ ॥

युधिष्ठिर उवाच -

विधानं च यमांश्चैव नियमांश्च वदस्व मे ।
प्रायश्चित्तार्थगमने को विधिस्तं वदस्व मे ॥ २२७.१४ ॥

श्रीमार्कण्डेय उवाच -

साधु पृष्टं महाराज यच्छ्रेयः पारलौकिकम् ।
शृणुष्वावहितो भूत्वा यथाज्ञानं वदामि ते ॥ २२७.१५ ॥
अध्रुवेण शरीरेण ध्रुवं कर्म समाचरेत् ।

अवश्यमेव यास्यन्ति प्राणाः प्राघूर्णिका इव ॥ २२७.१६ ॥
 दानं वित्तदत्तं वाचः कीर्तिधर्मौ तथा ख्युषः ।
 परोपकरणं कायादसारात्सारमुद्धरेत् ॥ २२७.१७ ॥
 अस्मिन्महामोहमये कटाहे सूर्याग्निना रात्रिदिवेन्धनेन ।
 मासर्तुदर्वीपरिघट्टनेन भूतानि कालः पचतीति वार्ता ॥ २२७.१८ ॥
 ज्ञात्वा शास्त्रविधानोक्तं कर्म कर्तुमिहार्हसि ।
 नायं लोकोऽस्ति न परो न सुखं संशयात्मनः ॥ २२७.१९ ॥
 मन्त्रे तीर्थे द्विजे देवे दैवजे भेषजे गुरौ ।
 यादृशी भावना यस्य सिद्धिर्भवति तादृशी ॥ २२७.२० ॥
 अश्रद्धया हुतं दत्तं तपस्तप्तं कृतं च यत् ।
 असदित्युच्यते पार्थ न च तत्प्रेत्य नो इह ॥ २२७.२१ ॥
 यः शास्त्रविधिमुत्सृज्य वर्तते कामकारतः ।
 न स सिद्धिमवाप्नोति न सुखं न परां गतिम् ॥ २२७.२२ ॥
 सन्तीह विविधोपाया नृणां देहविशोधनाः ।
 तीर्थसेवासमं नास्ति स्वशरीरस्य शोधनम् ॥ २२७.२३ ॥
 कृच्छ्रचान्द्रायणाद्यैर्वा द्वितीयं तीर्थसेवया ।
 यदा तीर्थं समुद्दिश्य प्रयाति पुरुषो नृप ।
 तदा देवाश्च पितरस्तं व्रजन्त्यनु खेचराः ॥ २२७.२४ ॥
 परमा मोदपूर्णास्ते प्रयान्त्यस्यानुयायिनः ।
 कृत्वाभ्युदयिकं श्राद्धं समापृच्छय तु देवताम् ॥ २२७.२५ ॥
 इष्टबन्धूंश्च विष्णुं च शङ्करं सगणेश्वरम् ।
 व्रजेद्विजाभ्यनुज्ञातो गृहीत्वा नियमानपि ॥ २२७.२६ ॥
 एकाशनं ब्रह्मचर्यं भूशय्यां सत्यवादिताम् ।
 वर्जनं च परान्नस्य प्रतिग्रहविवर्जनम् ॥ २२७.२७ ॥
 वर्जयित्वा तथा द्रोहवञ्चनादि नृपोत्तम ।
 साधुवेषं समास्थाय विनयेन विभूषितः ॥ २२७.२८ ॥
 दम्भाहङ्कारमुक्तो यः स तीर्थफलमश्नुते ।
 यस्य हस्तौ च पादौ च मनश्चैव सुसंयतम् ॥ २२७.२९ ॥
 विद्या तपश्च कीर्तिश्च स तीर्थफलमश्नुते ।
 अक्रोधनश्च राजेन्द्र सत्यशीलो दृढव्रतः ॥ २२७.३० ॥
 आत्मोपमश्च भूतेषु स तीर्थफलमश्नुते ।
 मुण्डनं चोपवासश्च सर्वतीर्थेष्वयं विधिः ॥ २२७.३१ ॥

वर्जयित्वा कुरुक्षेत्रं विशालां विरजां गयाम् ।
 स्नानं सुरार्चनं चैव श्राद्धे वै पिण्डपातनम् ॥ २२७.३२ ॥
 विप्राणां भोजनं शक्त्या सर्वतीर्थेष्वयं विधिः ।
 प्रायश्चित्तनिमित्तं च यो व्रजेद्यतमानसः ॥ २२७.३३ ॥
 तस्यापि च विधिं वक्ष्ये शृणु पार्थ समाहितः ।
 एकाशनं ब्रह्मचर्यमक्षारलवणाशनम् ॥ २२७.३४ ॥
 स्नात्वा तीर्थाभिगमनं हविष्यैकान्नभोजनम् ।
 वर्जयेत्पतितालापं बहुभाषणमेव च ॥ २२७.३५ ॥
 परीवादं परान्नं च नीचसङ्गं विवर्जयेत् ।
 व्रजेच्च निरुपानत्को वसानो वाससी शुचिः ॥ २२७.३६ ॥
 संकल्पं मनसा कृत्वा ब्राह्मणानुज्ञया व्रजेत् ।
 तीर्थं गत्वा तथा स्नात्वा कृत्वा चैव सुरार्चनम् ॥ २२७.३७ ॥
 दुष्कर्मतो विमुक्तः स्यादनुतापी भवेद्यदि ।
 वेदे तीर्थे च देवे च दैवज्ञे चौषधे गुरौ ॥ २२७.३८ ॥
 यादृशी भावना यस्य सिद्धिर्भवति तादृशी ।
 उक्ततीर्थफलानां च पुराणेषु स्मृतिष्वपि ॥ २२७.३९ ॥
 अर्थवादभवां शङ्कां विहाय भरतर्षभ ।
 कृत्वा विचारं शास्त्रोक्तं परिकल्प्य यथोचितम् ॥ २२७.४० ॥
 कायेन कृच्छ्रचरणे ह्यशक्तानां विशुद्ध्ये ।
 ज्ञात्वा तीर्थाविशेषं हि प्रायश्चित्तं समाचरेत् ॥ २२७.४१ ॥
 तच्छृणुष्व महाराज नर्मदायां यथोचितम् ।
 चतुर्विंशतिसंख्येभ्यो योजनेभ्यो व्रजेन्नरः ॥ २२७.४२ ॥
 चतुर्विंशतिकृच्छ्राणां फलमाप्नोति शोभनम् ।
 अत ऊर्ध्वं योजनेषु पादकृच्छ्रमुदाहृतः ॥ २२७.४३ ॥
 तन्मध्ये च महाराज यो व्रजेच्छुद्धिकाङ्क्षया ।
 योजने योजने तस्य प्रायश्चित्तं विदुर्बुधाः ॥ २२७.४४ ॥
 प्रणवाख्ये महाराज तथा रेवोरिसंगमे ।
 भृगुक्षेत्रे तथा गत्वा फलं तद्विगुणं स्मृतम् ॥ २२७.४५ ॥
 सङ्गमे देवनद्याश्च शूलभेदे नृपोत्तम ।
 द्विगुणं पादहीनं स्यात्करजासंगमे तथा ॥ २२७.४६ ॥
 एरण्डीसङ्गमे तद्वत्कपिलायाश्च संगमे ।
 केचित्त्रिगुणितं प्राहुः कुब्जारेवोत्थसङ्गमे ॥ २२७.४७ ॥

ओंकारे च महाराज तदपि स्यात्समञ्जसम् ।
 सङ्गमेषु तथान्यासां नदीनां रेवया सह ॥ २२७.४८ ॥
 प्राहुस्ते सार्धकृच्छ्रं वै फलं पूर्वं युधिष्ठिर ।
 त्रिगुणं कृच्छ्रमाप्नोति रेवासागरसङ्गमे ॥ २२७.४९ ॥
 कृच्छ्रं चतुर्गुणं प्रोक्तं शुक्लतीर्थे युधिष्ठिर ।
 योजने योजने गत्वा चतुर्विंशतियोजनम् ।
 तत्र तत्र वसेद्यस्तु सुचिरं नृवरोत्तम ॥ २२७.५० ॥
 रेवासेवासमाचारः संयुक्तः शुद्धबुद्धिमान् ।
 दम्भाहङ्काररहितः शुद्ध्यर्थं स विमुच्यते ॥ २२७.५१ ॥
 इति ते कथितं पार्थ प्रायश्चित्तार्थलक्षणम् ।
 रेवायात्राविधानं च गुह्यमेतद्युधिष्ठिर ॥ २२७.५२ ॥

युधिष्ठिर उवाच -

योजनस्य प्रमाणं मे वद त्वं मुनिसत्तम ।
 यज्ज्ञात्वा निश्चितं मे स्यान्मनःशुद्धेस्तु कारणम् ॥ २२७.५३ ॥

मार्कण्डेय उवाच -

शृणु पाण्डव वक्ष्यामि प्रमाणं योजनस्य यत् ।
 तथा यात्राविशेषेण विशेषं कृच्छ्रसम्भवम् ॥ २२७.५४ ॥
 तिर्यग्यवोदराण्यष्टावूर्ध्वा वा ब्रीहयस्त्रयः ।
 प्रमाणमङ्गुलस्याहुर्वितस्तिर्द्वादशाङ्गुला ॥ २२७.५५ ॥
 वितस्तिद्वितयं हस्तश्चतुर्हस्तं धनुः स्मृतम् ।
 स एव दण्डो गदितो विशेषज्ञैर्युधिष्ठिर ॥ २२७.५६ ॥
 धनुःसहस्रे द्वे क्रोशश्चतुःक्रोशं च योजनम् ।
 एतद्योजनमानं ते कथितं भरतर्षभ ॥ २२७.५७ ॥
 येन यात्रां व्रजन् वेत्ति फलमानं निजार्जितम् ।
 उक्तं कृच्छ्रफलं तीर्थे जलरूपे नृपोत्तम ॥ २२७.५८ ॥
 यथाविशेषं ते वच्मि पूर्वोक्ते तत्र तत्र च ।
 तन्मे शृणु महीपाल श्रद्दधानाय कथ्यते ॥ २२७.५९ ॥
 यस्मिंस्तीर्थे हि यत्प्रोक्तं फलं कृच्छ्रादिकं नृप ।
 तत्राप्युपोषणात्कृच्छ्रफलं प्राप्नोत्यथाधिकम् ॥ २२७.६० ॥
 दिनजाप्याच्च लभते फलं कृच्छ्रस्य शक्तितः ।

तत्र विख्यातदेवेशं स्नात्वा दृष्ट्वाभिपूज्य च ॥ २२७.६१ ॥
 प्रणम्य लभते पार्थ फलं कृच्छ्रभवं सुधीः ।
 तीर्थं मुख्यफलं स्नानाद्वितीयं चाप्युपोषणात् ॥ २२७.६२ ॥
 तृतीयं ख्यातदेवस्य दर्शनाभ्यर्चनादिभिः ।
 चतुर्थं जाप्ययोगेन देहशक्त्या त्वहर्निशम् ॥ २२७.६३ ॥
 पञ्चमं सर्वतीर्थेषु कल्पनीयं हि दूरतः ।
 तीरस्थो योजनादर्वाग्दशांशं लभते फलम् ॥ २२७.६४ ॥
 उक्ततीर्थफलात्पार्थ नात्र कार्या विचारणा ॥ २२७.६५ ॥
 उपवासेन सहितं महानद्यां हि मज्जनम् ।
 अप्यर्वाग्योजनात्पार्थ दद्यात्कृच्छ्रफलं नृणाम् ॥ २२७.६६ ॥
 षड्योजनवहा कुल्य नद्योऽल्पा द्वादशैव च ।
 चतुर्विंशतिगा नद्यो महानद्यस्ततोऽधिकाः ॥ २२७.६७ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 तीर्थयात्रादिविधानविशेषकथनं नाम सप्तविंशत्यधिकद्विशततमोऽध्यायः ॥

ऋKV अध्याय २२८

युधिष्ठिर उवाच -

परार्थं तीर्थयात्रायां गच्छतः कस्य किं फलम् ।
 कियन्मात्रं मुनिश्रेष्ठ तन्मे ब्रूहि कृपानिधे ॥ २२८.१ ॥

मार्कण्डेय उवाच -

परार्थं गच्छतस्तन्मे वदतः शृणु पार्थिव ।
 यथा यावत्फलं तस्य यात्रादिविहितं भवेत् ॥ २२८.२ ॥
 उत्तमेनेह वर्णेन द्रव्यलोभादिना नृप ।
 नाधमस्य क्वचित्कार्यं तीर्थयात्रादिसेवनम् ॥ २२८.३ ॥
 धर्मकर्म महाराज स्वयं विद्वान्समाचरेत् ।
 शरीरस्याथवा शक्त्या अन्यद्वा कार्ययोगतः ॥ २२८.४ ॥
 धर्मकर्म सदा प्रायः सवर्णेनैव कारयेत् ।
 पुत्रपौत्रादिकैर्वापि जातिभिर्गोत्रसम्भवैः ॥ २२८.५ ॥
 श्रेष्ठं हि विहितं प्राहुर्धर्मकर्म युधिष्ठिर ।

तैरेव कारयेत्तस्मान्नोत्तमैर्नाधमैरपि ॥ २२८.६ ॥
 अधमेन कृतं सम्यङ्न भवेदिति मे मतिः ।
 उत्तमश्चाधमार्थं वै कुर्वन्दुर्गतिमाप्नुयात् ॥ २२८.७ ॥
 न शूद्राय मतिं दद्यान्नोच्छिष्टं न हविष्कृतम् ।
 न चास्योपदिशेद्धर्मं न चास्य व्रतमादिशेत् ॥ २२८.८ ॥
 जपस्तपस्तीर्थयात्रा प्रव्रज्या मन्त्रसाधनम् ।
 देवताराधनं दीक्षा स्त्रीशूद्रपतनानि षट् ॥ २२८.९ ॥
 पतिवत्नी पतत्येव विधवा सर्वमाचरेत् ।
 सभर्तृकाशके पत्यौ सर्वं कुर्यादनुजया ॥ २२८.१० ॥
 गत्वा परार्थं तीर्थादौ षोडशांशफलं लभेत् ।
 गच्छतश्च प्रसङ्गेन तीर्थमर्द्धफलं स्मृतम् ॥ २२८.११ ॥
 अनुसङ्गेन तीर्थस्य स्नाने स्नानफलं विदुः ।
 नैव यात्राफलं तज्ज्ञाः शास्त्रोक्तं कल्मषापहम् ॥ २२८.१२ ॥
 पित्रर्थं च पितृव्यस्य मातुर्मातामहस्य च ।
 मातुलस्य तथा भ्रातुः श्वशुरस्य सुतस्य च ॥ २२८.१३ ॥
 पोषकार्थादयोश्चापि मातामहया गुरोस्तथा ।
 स्वसुर्मातृष्वसुः पैत्र्या आचार्याध्यापकस्य च ॥ २२८.१४ ॥
 इत्यादयर्थं नरः स्नात्वा स्वयमष्टांशमाप्नुयात् ।
 साक्षात्पित्रोः प्रकुर्वाणश्चतुर्थांशमाप्नुयात् ॥ २२८.१५ ॥
 पतिपत्न्योर्मिथश्चार्द्धं फलं प्राहुर्मनीषिणः ।
 भागिनेयस्य शिष्यस्य भ्रातृव्यस्य सुतस्य च ।
 षट्त्रिपञ्चचतुर्भागान्फलमाप्नोति वै नरः ॥ २२८.१६ ॥
 इति ते कथितं पार्थ पारम्पर्यक्रमागतम् ।
 कर्तव्यं ज्ञातिवर्गस्य परार्थं धर्मसाधनम् ॥ २२८.१७ ॥
 वर्षाऋतुसमायोगे सर्वा नद्यो रजस्वलाः ।
 मुक्त्वा सरस्वतीं गङ्गां नर्मदां यमुनानदीम् ॥ २२८.१८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 परार्थतीर्थयात्राफलकथनं नामाष्टविंशत्यधिकद्विशततमोऽध्यायः ॥

श्रीमार्कण्डेय उवाच -

एवं ते कथितं राजन्पुराणं धर्मसंहितम् ।
शिवप्रीत्या यथा प्रोक्तं वायुना देवसंसदि ॥ २२९.१ ॥
षष्टितीर्थसहस्राणि षष्टिकोटिस्तथैव च ।
आदिमध्यावसानेषु नर्मदायां पदे पदे ॥ २२९.२ ॥
मया द्वादशसाहस्री संहिता या श्रुता पुरा ।
देवदेवस्य गदतः साम्प्रतं कथिता तव ॥ २२९.३ ॥
पृष्टस्त्वयाहं भूपाल पर्वतेऽमरकण्टके ।
स्थितः संक्षेपतः सर्वं मया तत्कथितं तव ॥ २२९.४ ॥
नर्मदाचरितं पुण्यं शृणु तस्यास्ति यत्फलम् ।
यत्फलं सर्ववेदैः स्यात्सषडङ्गपदक्रमैः ॥ २२९.५ ॥
पठितैश्च श्रुतैर्वापि तस्माद्बहुतरं भवेत् ।
सत्रयाजी फलं यत्र लभते द्वादशाब्दिकम् ॥ २२९.६ ॥
चरिते तु श्रुते देव्या लभते तादृशं फलम् ।
सर्वतीर्थेषु यत्पुण्यं स्नात्वा सागरमादितः ॥ २२९.७ ॥
सकृत्स्नात्वा तथा श्रुत्वा नर्मदायां फलं हि तत् ।
आदिमध्यावसानेन नर्मदाचरितं शुभम् ॥ २२९.८ ॥
यः शृणोति नरो भक्त्या तस्य पुण्यफलं शृणु ।
स प्राप्य शिवसंस्थानं रुद्रकन्यासमावृतः ॥ २२९.९ ॥
रुद्रस्यानुचरो भूत्वा तेनैव सह मोदते ।
एतद्धर्ममुपाख्यानं सर्वशास्त्रेषु सत्तमम् ॥ २२९.१० ॥
देशे वा मण्डले वापि वा ग्रामे नगरेऽपि वा ।
गृहे वा तिष्ठते यस्य चातुर्वर्ण्यस्य भारत ॥ २२९.११ ॥
स ब्रह्मा स शिवः साक्षात्स च देवो जनार्दनः ।
त्रिविधं कारणं लोके धर्मपन्थानमुत्तमम् ॥ २२९.१२ ॥
देवतानां गुरुं शास्त्रं परमं सिद्धिकारणम् ।
श्रुत्वेश्वरमुखात्पार्थ मयापि तव कीर्तितम् ॥ २२९.१३ ॥
दक्षिणे चोत्तरे कूले यानि तीर्थानि कानिचित् ।
प्रधानतः सुपुण्यानि कथितानि विशेषतः ॥ २२९.१४ ॥
स्पर्शनादर्शनात्तेषां कीर्तनाच्छ्रवणात्तथा ।
मुच्यते सर्वपापेभ्यो रुद्रलोकं स गच्छति ॥ २२९.१५ ॥
इदं यः शृणुयान्नित्यं पुराणं शिवभाषितम् ।

ब्राह्मणो वेदविद्यावान् क्षत्रियो विजयी भवेत् ॥ २२९.१६ ॥
 धनभागी भवेद्वैश्यः शूद्रो वै धर्मभागभवेत् ।
 सौभाग्यं सन्ततिं स्वर्गं नारी श्रुत्वाप्नुयाद्धनम् ॥ २२९.१७ ॥
 ब्रह्मघ्नश्च सुरापश्च स्तेयी च गुरुतल्पगः ।
 माहात्म्यं नर्मदायास्तु श्रुत्वा पापबहिष्कृताः ॥ २२९.१८ ॥
 पापभेदी कृतघ्नश्च स्वामिविश्वासघातकः ।
 गोघ्नश्च गरदश्चैव कन्याविक्रयकारकः ॥ २२९.१९ ॥
 एते श्रुत्वैव पापेभ्यो मुच्यन्ते नात्र संशयः ।
 ये पुनर्भावितात्मानः शृण्वन्ति सततं नृप ॥ २२९.२० ॥
 पूजयन्त इदं देवाः पूजिता गुरवश्च तैः ।
 नर्मदा पूजिता तेन भगवांश्च महेश्वरः ॥ २२९.२१ ॥
 तस्मात्सर्वप्रयत्नेन गन्धपुष्पविभूषणैः ।
 पूजितं परया भक्त्या शास्त्रमेतत्फलप्रदम् ॥ २२९.२२ ॥
 लेखापयित्वा सकलं नर्मदाचरितं शुभम् ।
 उत्तमं सर्वशास्त्रेभ्यो यो ददाति द्विजन्मने ॥ २२९.२३ ॥
 नर्मदासर्वतीर्थेषु स्नाने दाने च यत्फलम् ।
 तत्फलं समवाप्नोति स नरो नात्र संशयः ॥ २२९.२४ ॥
 एतत्पुराणं रुद्रोक्तं महापुण्यफलप्रदम् ।
 स्वर्गदं पुत्रदं धन्यं यशस्यं कीर्तिवर्धनम् ॥ २२९.२५ ॥
 सर्वपापहरं पार्थ दुःखदुःस्वप्ननाशनम् ।
 पठतां शृण्वतां राजन् सर्वकामार्थसिद्धिदम् ॥ २२९.२६ ॥
 शान्तिरस्तु शिवं चास्तु लोकाः सन्तु निरामयाः ।
 गोब्राह्मणेभ्यः स्वस्त्यस्तु धर्मं धर्मात्मजाश्रयः ॥ २२९.२७ ॥
 नरकान्तकरी रेवा सतीर्था विश्वपावनी ।
 नर्मदा धर्मदा चास्तु शर्मदा पार्थ ते सदा ॥ २२९.२८ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 मार्कण्डेययुधिष्ठिरसंवादे रेवाखण्डपठनश्रवणदानादिफलश्रुतिवर्णनं
 नामैकोनत्रिंशदधिकद्विशततमोऽध्यायः ॥

सूत उवाच -

इत्युक्तवोपररामथ पाण्डोः पुत्राय वै मुनिः ।
मृकण्डतनयो धीमान्सप्तकल्पस्मरः पुरः ॥ २३०.१ ॥
मार्कण्डमुनिना प्रोक्तं यथा पार्थाय सत्तमाः ।
तथा वः कथितं सर्वं रेवामाहात्म्यमुत्तमम् ॥ २३०.२ ॥
इयं पुण्या सरिच्छ्रेष्ठा रेवा विश्वैकपावनी ।
रुद्रदेहसमुद्भूता सर्वभूताभयप्रदा ॥ २३०.३ ॥
ओङ्कारजलधिं यावदुवाच भृगुनन्दनः ।
तीर्थसङ्गमभेदान्वै धर्मपुत्राय पृच्छते ॥ २३०.४ ॥
समासेनैव मुनयस्तथाहं कथयामि वः ।
सप्तषष्टिसहस्राणि षष्टिकोट्यस्तथैव च ॥ २३०.५ ॥
कथं केनात्र शक्यन्ते वक्तुं वर्षशतैरपि ।
तथाप्यत्र मुनिश्रेष्ठाः प्रोक्तं पार्थाय वै यथा ॥ २३०.६ ॥
तीर्थमोकारमारभ्य वक्ष्ये तीर्थावलिं शुभाम् ।
प्रोच्यमानां समासेन तां शृणुध्वं महर्षयः ॥ २३०.७ ॥
नत्वा सोमं महेशानं नत्वा ब्रह्माच्युतावुभौ ।
सरस्वतीं गणेशानं देव्यासाङ्घ्रिपञ्कजम् ॥ २३०.८ ॥
पूर्वाचार्यास्तथा सर्वान्दृष्ट्वादृष्टार्थवेदिनः ।
प्रणम्य नर्मदां देवीं वक्ष्ये तीर्थावलिं त्विमाम् ॥ २३०.९ ॥
ओं नमो विश्वरूपाय ओङ्कारायाखिलात्मने ।
यमारभ्ये प्रवक्ष्यामि रेवातीर्थावलिं द्विजाः ॥ २३०.१० ॥
अस्मिन्मार्कण्डगदिते रेवातीर्थक्रमे शुभे ।
पुराणसंहिताध्याया मार्कण्डाश्रमवर्णनम् ॥ २३०.११ ॥
ततः प्रश्नाधिकारश्च प्रशंसा नर्मदोद्भवा ।
तथा पञ्चदशानां च प्रवाहानां प्रकीर्तनम् ॥ २३०.१२ ॥
नामनिर्वचनं तद्वत्तथा कल्पसमुद्भवाः ।
एकविंशतिकल्पानां तद्वन्नामानुकीर्तनम् ॥ २३०.१३ ॥
मार्कण्डेयानुभूतानां सप्तानां लक्षणानि च ।
माहात्म्यं चैव रेवायाः शिवविष्णोस्तथैव च ॥ २३०.१४ ॥
संहारलक्षणं तद्वदोङ्कारस्य च सम्भवः ।
तथैवोङ्कारमाहात्म्यममरकण्टकीर्तनम् ॥ २३०.१५ ॥
अमरेश्वरतीर्थं च तथा दारुवनं महत् ।

दारुकेश्वरतीर्थं च तीर्थं वै चरुकेश्वरम् ॥ २३०.१६ ॥
 चरुकासङ्गमस्तद्व्यद्वतीपातेश्वरं तथा ।
 पातालेश्वरतीर्थं च कोटियज्ञाह्वयं तथा ॥ २३०.१७ ॥
 वरुणेश्वरतीर्थं च लिङ्गान्यष्टोत्तरं शतम् ।
 सिद्धेश्वरं यमेशं च ब्रह्मेश्वरमतः परम् ॥ २३०.१८ ॥
 सारस्वतं चाष्टरुद्रं सावित्रं सोमसंज्ञितम् ।
 शिवखातं महातीर्थं रुद्रावर्तं द्विजोत्तमाः ॥ २३०.१९ ॥
 ब्रह्मावर्तं परं तीर्थं सूर्यावर्तमतः परम् ।
 पिप्पलावर्ततीर्थं च पिप्पल्याश्चैव सङ्गमः ॥ २३०.२० ॥
 अमरकण्टमाहात्म्यं कपिलासङ्गमस्तथा ।
 विशल्यासम्भवश्चापि भृगुतुङ्गाद्रिकीर्तनम् ॥ २३०.२१ ॥
 विशल्यासङ्गमः पुण्यः करमर्दासमागमः ।
 करमर्देश्वरं तीर्थं चक्रतीर्थमनुत्तमम् ॥ २३०.२२ ॥
 सङ्गमो नीलगङ्गायाः विध्वंसस्त्रिपुरस्य च ।
 कीर्तनं तीर्थदानानां मधुकृतृतीयाव्रतम् ॥ २३०.२३ ॥
 अप्सरेश्वरतीर्थं च देहक्षेपे विधिस्ततः ।
 तीर्थं ज्वालेश्वरं नाम ज्वालायाः सङ्गमस्तथा ॥ २३०.२४ ॥
 शक्रतीर्थं कुशावर्तं हंसतीर्थं तथैव च ।
 अम्बरीषस्य तीर्थं च महाकालेश्वरं तथा ॥ २३०.२५ ॥
 मातृकेश्वरतीर्थं च भृगुतुङ्गानुवर्णनम् ।
 तत्र भैरवमाहात्म्यं चपलेश्वरकीर्तनम् ॥ २३०.२६ ॥
 चण्डपाणेश्च माहात्म्यं कावेरीसङ्गमस्तथा ।
 कुबेरेश्वरतीर्थं च वाराहीसङ्गमस्तथा ॥ २३०.२७ ॥
 सङ्गमश्चण्डवेगायास्तीर्थं चण्डेश्वरं तथा ।
 एरण्डीसङ्गमः पुण्य एरण्डेश्वरमुत्तमम् ॥ २३०.२८ ॥
 पितृतीर्थं च तत्रैव ओङ्कारस्य च सम्भवम् ।
 माहात्म्यं पञ्चलिङ्गानामोङ्कारस्य मुनीश्वराः ॥ २३०.२९ ॥
 कोटितीर्थस्य माहात्म्यं तीर्थं काकहृदं तथा ।
 जम्बुकेश्वरतीर्थं च सारस्वतमतः परम् ॥ २३०.३० ॥
 कपिलासङ्गमस्तद्वतीर्थं च कपिलेश्वरम् ।
 दैत्यसूदनतीर्थं च चक्रतीर्थं च वामनम् ॥ २३०.३१ ॥
 तीर्थलक्षं विदुः पूर्वं कपिलायास्तु सङ्गमे ।

स्वर्गस्य नरकस्यापि लक्षणं मुनिभाषितम् ॥ २३०.३२ ॥
 व्यवस्थानं शरीरस्य गोप्रदानानुवर्णनम् ।
 अशोकवनिकातीर्थं मतङ्गाश्रमवर्णनम् ॥ २३०.३३ ॥
 अशोकेश्वरतीर्थं च मतङ्गेश्वरमुत्तमम् ।
 तथा मृगवनं पुण्यं तत्र तीर्थं मनोरथम् ॥ २३०.३४ ॥
 सङ्गमोऽङ्गारगर्ताया अङ्गारेश्वरमुत्तमम् ।
 तथा मेघवनं तीर्थं देव्या नामानुकीर्तनम् ॥ २३०.३५ ॥
 सङ्गमश्चापि कुब्जायास्तीर्थं कुब्जेश्वरं तथा ।
 बिल्वाम्रकं तथा तीर्थं पूर्णद्वीपमतः परम् ॥ २३०.३६ ॥
 तथा हिरण्यगर्भायाः सङ्गमः पुण्यकीर्तनः ।
 द्वीपेश्वरं नाम तीर्थं पुण्यं यज्ञेश्वरं तथा ॥ २३०.३७ ॥
 माण्डव्याश्रमतीर्थं च विशोकासङ्गमस्तथा ।
 वागीश्वरं नाम तीर्थं पुण्यो वै वागुसङ्गमः ॥ २३०.३८ ॥
 सहस्रावर्तकं तत्र तीर्थं सौगन्धिकं तथा ।
 सङ्गमश्च सरस्वत्या ईशानं तीर्थमुत्तमम् ॥ २३०.३९ ॥
 देवतात्रयतीर्थं च शूलखातं ततः परम् ।
 ब्रह्मोदं शाङ्करं सौम्यं सारस्वतमतः परम् ॥ २३०.४० ॥
 सहस्रयज्ञतीर्थं च कपालमोचनं तथा ।
 आग्नेयमदितीशं च वाराहं तीर्थमुत्तमम् ॥ २३०.४१ ॥
 तथा देवपथं तीर्थं तीर्थं यज्ञसहस्रकम् ।
 शुक्लतीर्थं दीप्तिकेशं विष्णुतीर्थं च योधनम् ॥ २३०.४२ ॥
 नर्मदेश्वरतीर्थं च वरुणेशं च मारुतम् ।
 योगेशं रोहिणीतीर्थं दारुतीर्थं च सत्तमाः ॥ २३०.४३ ॥
 ब्रह्मावर्तं च पत्रेशं वाहनं सौरं च कीर्त्यते ।
 मेघनादं दारुतीर्थं देवतीर्थं गुहाश्रयम् ॥ २३०.४४ ॥
 नर्मदेश्वरसंज्ञं तत्कपिलातीर्थमुत्तमम् ।
 करञ्जेशं कुण्डलेशं पिप्पलादमतः परम् ॥ २३०.४५ ॥
 विमलेश्वरतीर्थं च पुष्करिण्याश्च सङ्गमः ।
 प्रशंसा शूलभेदस्य तत्रैवान्धकविक्रमः ॥ २३०.४६ ॥
 देवाश्वासनदानं च तथैवान्धकनिग्रहः ।
 शूलभेदस्य चोत्पत्तिस्तथा पात्रपरीक्षणम् ॥ २३०.४७ ॥
 प्रशंसा दानधर्मस्य ऋषिशृङ्गानुभावनम् ।

स्वर्गतिं दीर्घतपसो भानुमत्यास्तथेङ्गितम् ॥ २३०.४८ ॥
 शबरस्वर्गगमनं माहात्म्यं शूलभेदजम् ।
 कपिलेश्वरतीर्थं च मोक्षतीर्थमतः परम् ॥ २३०.४९ ॥
 सङ्गमो मोक्षनद्याश्च तीर्थं च विमलेश्वरम् ।
 तथैवोलूकतीर्थं च पुष्करिण्याश्च सङ्गमः ॥ २३०.५० ॥
 आदित्येश्वरतीर्थं च तीर्थं वै सङ्गमेश्वरम् ।
 सङ्गमो भीमकुल्यायास्तीर्थं भीमेश्वरं शुभम् ॥ २३०.५१ ॥
 मार्कण्डेश्वरतीर्थं च तथा वै पिप्पलेश्वरम् ।
 करोटीश्वरतीर्थं च तीर्थमिन्द्रेश्वरं शुभम् ॥ २३०.५२ ॥
 अगस्त्येशं कुमारेशं व्यासेश्वरमनुत्तमम् ।
 वैद्यनाथं च केदारमानन्देश्वरसंज्ञितम् ॥ २३०.५३ ॥
 मातृतीर्थं च मुण्डेशं चौरं कामेश्वरं तथा ।
 सङ्गमश्चानुदुह्या वै तीर्थं भीमार्जुनाहवये ।
 तीर्थं धर्मेश्वरं नाम लुङ्केश्वरमतः परम् ॥ २३०.५४ ॥
 ततो धनदतीर्थं च जटेशं मङ्गलेश्वरम् ।
 कपिलेश्वरतीर्थं च गोपारेश्वरमुत्तमम् ॥ २३०.५५ ॥
 मणिनागेश्वरं नाम मणिनद्याश्च सङ्गमः ।
 तिलकेश्वरतीर्थं च गौतमेशमतः परम् ॥ २३०.५६ ॥
 तत्रैव मातृतीर्थं च मुनिनोक्तं मुनीश्वराः ।
 शङ्खचूडं च केदारं पाराशरमतः परम् ॥ २३०.५७ ॥
 भीमेश्वरं च चन्द्रेशमश्ववत्याश्च सङ्गमः ।
 बह्वीश्वरं नारदेशं वैद्यनाथं कपीश्वरम् ॥ २३०.५८ ॥
 कुम्भेश्वरं च मार्कण्डं रामेशं लक्ष्मणेश्वरम् ।
 मेघेश्वरं मत्स्यकेशमप्सराहृदसंज्ञकम् ॥ २३०.५९ ॥
 दधिस्कन्दं मधुस्कन्दं नन्दिकेशं च वारुणम् ।
 पावकेश्वरतीर्थं च तथैव कपिलेश्वरम् ॥ २३०.६० ॥
 नारायणाहवयं तीर्थं चक्रतीर्थमनुत्तमम् ।
 चण्डादित्यं परं तीर्थं चण्डिकातीर्थमुत्तमम् ॥ २३०.६१ ॥
 यमहासाहवयं तीर्थं तथा गङ्गेश्वरं शुभम् ।
 नन्दिकेश्वरसंज्ञं च नरनारायणाहवयम् ॥ २३०.६२ ॥
 नलेश्वरं च मार्कण्डं शुक्लतीर्थमतः परम् ।
 व्यासेश्वरं परं तीर्थं तत्र सिद्धेश्वरं तथा ॥ २३०.६३ ॥

कोटितीर्थं प्रभातीर्थं वासुकीश्वरमुत्तमम् ।
 सङ्गमश्च करञ्जाया मार्कण्डेश्वरमुत्तमम् ॥ २३०.६४ ॥
 तीर्थं कोटीश्वरं नाम तथा संकर्षणाहवयम् ।
 कनकेशं मन्मथेशं तीर्थं चैवानसूयकम् ॥ २३०.६५ ॥
 एरण्डीसङ्गमः पुण्यो मातृतीर्थं च शोभनम् ।
 तीर्थं स्वर्णशलाकाख्यं तथा चैवाम्बिकेश्वरम् ॥ २३०.६६ ॥
 करञ्जेशं भारतेशं नागेशं मुकुटेश्वरम् ।
 सौभाग्यसुन्दरी तीर्थं धनदेश्वरमुत्तमम् ॥ २३०.६७ ॥
 रोहिण्यं चक्रतीर्थं च उत्तरेश्वरसंज्ञितम् ।
 भोगेश्वरं च केदारं निष्कलङ्कमतः परम् ॥ २३०.६८ ॥
 मार्कण्डं धौतपापं च तीर्थमाङ्गिरसेश्वरम् ।
 कोटवीसङ्गमः पुण्यं कोटितीर्थं च तत्र वै ॥ २३०.६९ ॥
 अयोनिजं परं तीर्थमङ्गारेश्वरमुत्तमम् ।
 स्कान्दं च नार्मदं ब्राह्मं वाल्मीकेश्वरसंज्ञितम् ॥ २३०.७० ॥
 कोटितीर्थं कपालेशं पाण्डुतीर्थं त्रिलोचनम् ।
 कपिलेशं कम्बुकेशं प्रभासं कोहनेश्वरम् ॥ २३०.७१ ॥
 इन्द्रेशं वालुकेशं च देवेशं शक्रमेव च ।
 नागेश्वरं गौतमेशमहल्यातीर्थमुत्तमम् ॥ २३०.७२ ॥
 रामेश्वरं मोक्षतीर्थं तथा कुशलवेश्वरौ ।
 नर्मदेशं कपर्दीशं सागरेशमतः परम् ॥ २३०.७३ ॥
 धौरादित्यं परं तीर्थं तीर्थं चापरयोनिजम् ।
 पिङ्गलेश्वरतीर्थं च भृग्वीश्वरमनुत्तमम् ॥ २३०.७४ ॥
 दशाश्वमेधिकं तीर्थं कोटितीर्थं च सत्तमाः ।
 मार्कण्डं ब्रह्मतीर्थं च आदिवाराहमुत्तमम् ॥ २३०.७५ ॥
 आशापूराभिधं तीर्थं कौबेरं मारुतं तथा ।
 वरुणेशं यमेशं च रामेशं कर्कटेश्वरम् ॥ २३०.७६ ॥
 शक्रेशं सोमतीर्थं च नन्दाहदमनुत्तमम् ।
 वैष्णवं चक्रतीर्थं च रामकेशवसंज्ञितम् ॥ २३०.७७ ॥
 तथैव रुक्मिणीतीर्थं शिवतीर्थमनुत्तमम् ।
 जयवाराहतीर्थं च तीर्थमस्माहकाहवयम् ॥ २३०.७८ ॥
 अङ्गारेशं च सिद्धेशं तपेश्वरमतः परम् ।
 पुनः सिद्धेश्वरं नामतीर्थं च वरुणेश्वरम् ॥ २३०.७९ ॥

पराशरेश्वरं पुण्यं कुसुमेशमनुत्तमम् ।
 कुण्डलेश्वरतीर्थं च तथा कलकलेश्वरम् ॥ २३०.८० ॥
 न्यङ्कुवाराहसंज्ञं च अङ्कोलं तीर्थमुत्तमम् ।
 श्वेतवाराहतीर्थं च भार्गलं सौरमुत्तमम् ॥ २३०.८१ ॥
 हुङ्कारस्वामितीर्थं च शुक्लतीर्थं च शोभनम् ।
 सङ्गमो मधुमत्याश्च तीर्थं वै सङ्गमेश्वरम् ॥ २३०.८२ ॥
 नर्मदेश्वरसंज्ञं च नदीत्रितयसङ्गमः ।
 अनेकेश्वरतीर्थं च शर्भेशं मोक्षसंज्ञितम् ॥ २३०.८३ ॥
 कावेरीसङ्गमः पुण्यस्तीर्थं गोपेश्वराहवयम् ।
 मार्कण्डेशं च नागेशमुदम्बर्याश्च सङ्गमः ॥ २३०.८४ ॥
 साम्बादित्याहवयं तीर्थमुदम्बर्याश्च सङ्गमः ।
 सिद्धेश्वरं च मार्कण्डं तथा सिद्धेश्वरीकृतम् ॥ २३०.८५ ॥
 गोपेशं कपिलेशं च वैद्यनाथमनुत्तमम् ।
 पिङ्गलेश्वरतीर्थं च सैन्धवायतनं महत् ॥ २३०.८६ ॥
 भूतीश्वराहवयं तीर्थं गङ्गावाहमतः परम् ।
 गौतमेश्वरतीर्थं च दशाश्वमेधिकं तथा ॥ २३०.८७ ॥
 भृगुतीर्थं तथा पुण्यं ख्याता सौभाग्यसुन्दरी ।
 वृषखातं च तत्रैव केदारं धूतपातकम् ॥ २३०.८८ ॥
 तीर्थं धूतेश्वरीसङ्गमेरण्डीसंज्ञकं तथा ।
 तीर्थं च कनकेश्वर्या ज्वालेश्वरं ततः परम् ॥ २३०.८९ ॥
 शालग्रामाहवयं तीर्थं सोमनाथमनुत्तमम् ।
 तथैवोदीर्णवाराहं तीर्थं चन्द्रप्रभासकम् ॥ २३०.९० ॥
 द्वादशादित्यतीर्थं च तथा सिद्धेश्वराभिधम् ।
 कपिलेश्वरतीर्थं च तथा त्रैविक्रमं शुभम् ॥ २३०.९१ ॥
 विश्वरूपाहवयं तीर्थं नारायणकृतं तथा ।
 मूलश्रीपतितीर्थं च चौलश्रीपतिसंज्ञकम् ॥ २३०.९२ ॥
 देवतीर्थं हंसतीर्थं प्रभासं तीर्थमुत्तमम् ।
 मूलस्थानं च कण्ठेशमट्टहासमतः परम् ॥ २३०.९३ ॥
 भूर्भुवेश्वरतीर्थं च ख्याता शूलेश्वरी तथा ।
 सारस्वतं दारुकेशमश्विनोस्तीर्थमुत्तमम् ॥ २३०.९४ ॥
 सावित्रीतीर्थमतुलं वालखिल्येश्वरं तथा ।
 नर्मदेशं मातृतीर्थं देवतीर्थमनुत्तमम् ॥ २३०.९५ ॥

मच्छकेश्वरतीर्थं च शिखितीर्थं च शोभनम् ।
कोटितीर्थं मुनिश्रेष्ठास्तत्र कोटीश्वरी मृडा ॥ २३०.९६ ॥
तीर्थं पैतामहं नाम माण्डव्ये श्वरसंज्ञितम् ।
तत्र नारायणेशं च अक्रूरेशमतः परम् ॥ २३०.९७ ॥
देवखातं सिद्धरुद्रं वैद्यनाथमनुत्तमम् ।
तथैव मातृतीर्थं च उत्तरेशमतः परम् ॥ २३०.९८ ॥
तथैव नर्मदेशं च मातृतीर्थं तथा पुनः ।
तथा च कुररीतीर्थं दौण्डेशं दशकन्यकम् ॥ २३०.९९ ॥
सुवर्णबिन्दुतीर्थं च ऋणपापप्रमोचनम् ।
भारभूतेश्वरं तीर्थं तथा मुण्डीश्वरं विदुः ॥ २३०.१०० ॥
एकशालं डिण्डिपाणिं तीर्थं चाप्सरसं परम् ।
मुन्यालयं च मार्कण्डं गणितादेवताह्वयम् ॥ २३०.१०१ ॥
आमलेश्वरतीर्थं च तीर्थं कन्थेश्वरं तथा ।
आषाढीतीर्थमित्याहुः शृङ्गीतीर्थं तथैव च ॥ २३०.१०२ ॥
बकेश्वरतीर्थं च कपालेशं तथैव च ।
मार्कण्डं कपिलेशं च एरण्डीसङ्गमस्तथा ॥ २३०.१०३ ॥
एरण्डीदेवतातीर्थं रामतीर्थमतः परम् ।
जमदग्नेः परं तीर्थं रेवासागरसङ्गमः ॥ २३०.१०४ ॥
लोटनेश्वरतीर्थं तल्लुङ्केशनामकं तथा ।
वृषरखातं तत्र कुण्डं तथैव ऋषिसत्तमाः ॥ २३०.१०५ ॥
तथा हंसेश्वरनाम तिलादं वासवेश्वरम् ।
तथा कोटीश्वरं तीर्थमलिकातीर्थमुत्तमम् ।
विमलेश्वरतीर्थं च रेवासागरसङ्गमे ॥ २३०.१०६ ॥
एवं तीर्थावलिः पुण्या मया प्रोक्ता महर्षयः ।
तीर्थसुक्तावलिः पुण्या ग्रथिता तटरज्जुना ॥ २३०.१०७ ॥
नर्मदानीरनिर्णिक्ता मार्कण्डेयविनिर्मिता ।
मण्डनायेह साधूनां सर्वलोकहिताय च ॥ २३०.१०८ ॥
दरितध्वान्तशमनीधार्या धर्मार्थिभिः सदा ।
अहोरात्रकृतं पापं सकृज्जप्त्वाशु नाशयेत् ॥ २३०.१०९ ॥
त्रिकालं जप्त्वा मासोत्थं शिवाग्रे च त्रिमासिकम् ।
मासं जप्त्वाथ वर्षोत्थं वर्षं जप्त्वा शताब्दिकम् ॥ २३०.११० ॥
श्राद्धकाले च विप्राणां भुञ्जतां पुरतः स्थितः ।

पठंस्तीर्थावलिं पुण्यां गयाश्राद्धप्रदो भवेत् ॥ २३०.१११ ॥
पूजाकाले च देवानां श्रद्धया पुरतः पठन् ।
प्रीणयेत्सर्वदेवांश्च पुनाति सकलं कुलम् ॥ २३०.११२ ॥
एवं तीर्थावलिः पुण्या रेवातीरद्वयाश्रिता ।
मया प्रोक्ता मुनिश्रेष्ठास्तथैवशृणुतानघाः ॥ २३०.११३ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
तीर्थावलिकथनं त्रिंशदधिकद्विशततमोऽध्यायः ॥

ऋKV अध्याय २३१

श्रीसूत उवाच -

तथैव तीर्थस्तबकान् वक्ष्येऽहमृषिसत्तमाः ।
यैस्तु तीर्थावलीगुम्फः पूर्वोक्तैरेकतः कृतः ॥ २३१.१ ॥
विभक्तो भक्तलोकानामानन्दप्रथनः शुभः ।
मृकण्डतनयः पूर्वं प्राह पार्थाय पृच्छते ॥ २३१.२ ॥
यथा तथाहं वक्ष्यामि तीर्थानां स्तबकानिह ।
शिवाम्बुपानजा पुण्या रेवा कल्पलता किल ॥ २३१.३ ॥
तीरद्वयोद्भूततीर्थप्रसूनैः पुष्पिता शुभा ।
यत्पुण्यगन्धलक्ष्म्या वै त्रैलोक्यं सुरभीकृतम् ॥ २३१.४ ॥
तत्पुष्पमकरन्दस्य रसास्वादविदुत्तमः ।
भ्रमरः खलु मार्कण्डो मुनिर्मतिमतां वरः ॥ २३१.५ ॥
तत्पुष्पमालां हृदये तीर्थस्तबकचित्रिताम् ।
दधाति सततं पुण्यां मुनिर्भृगुकुलोद्वहः ।
तस्याः स्तबकसंस्थानं वक्ष्येऽहमृषिसत्तमाः ॥ २३१.६ ॥
ओङ्कारतीर्थमारभ्य यावत्पश्चिमसागरम् ।
संगमाः पञ्चत्रिंशद्वै नदीनां पापनाशनाः ॥ २३१.७ ॥
दशैकमुतरे तीरे सत्रिविंशति दक्षिणे ।
पञ्चत्रिंशत्तमः श्रेष्ठो रेवासागरसङ्गमः ॥ २३१.८ ॥
सङ्गमः सहितान्येवं रेवातीरद्वयेऽपि च ।
चतुःशतानि तीर्थानि प्रसिद्धानि द्विजोत्तमाः ॥ २३१.९ ॥
त्रिशतं शिवतीर्थानि त्रयीस्त्रिंशत्समन्वितम् ।

तत्रापि व्यक्तितो वक्ष्ये शृणुध्वं तानि सत्तमाः ॥ २३१.१० ॥
 मार्कण्डेश्वरतीर्थानि दश तेषु मुनीश्वराः ।
 दशादित्यभवान्यत्र नवैव कपिलेश्वराः ॥ २३१.११ ॥
 सोमसंस्थापितान्यष्टौ तावन्तो नर्मदेश्वराः ।
 कोटितीर्थान्यथाष्टौ च सप्त सिद्धेश्वरास्तथा ॥ २३१.१२ ॥
 नागेश्वराश्च सप्तैव रेवातीरद्वयेऽपि तु ।
 सप्तैव वह्निविहितान्यथाप्यावर्तसप्तकम् ॥ २३१.१३ ॥
 केदारेश्वरतीर्थानि पञ्च पञ्चेन्द्रजानि च ।
 वरुणेशाश्च पञ्चैव पञ्चैव धनदेश्वराः ॥ २३१.१४ ॥
 देवतीर्थानि पञ्चैव चत्वारो वै यमेश्वराः ।
 वैद्यनाथाश्च चत्वारश्चत्वारो वानरेश्वराः ॥ २३१.१५ ॥
 अङ्गारेश्वरतीर्थानि तावन्त्येव मुनीश्वराः ।
 सारस्वतानि चत्वारि चत्वारो दारुकेश्वराः ॥ २३१.१६ ॥
 गौतमेश्वरतीर्थानि त्रीणि रामेश्वरास्त्रयः ।
 कपालेश्वरतीर्थानि त्रीणि हंसकृतानि च ॥ २३१.१७ ॥
 त्रीण्येव मोक्षतीर्थानि त्रयो वै विमलेश्वराः ।
 सहस्रयज्ञतीर्थानि त्रीण्येव मुनिरब्रवीत् ॥ २३१.१८ ॥
 भीमेश्वरास्त्रयः ख्याताः स्वर्णतीर्थानि त्रीणि च ।
 धौतपापद्वयं प्रोक्तं करञ्जेशद्वयं तथा ॥ २३१.१९ ॥
 ऋणमोचनतीर्थं द्वे तथा स्कन्देश्वरद्वयम् ।
 दशाश्वमेधतीर्थं द्वे नन्दीतीर्थद्वयं द्विजाः ॥ २३१.२० ॥
 मन्मथेशद्वयं चैव भृगुतीर्थद्वयं तथा ।
 पराशरेश्वरौ द्वौ च अयोनीसंभवद्वयम् ॥ २३१.२१ ॥
 व्यासेश्वरद्वयं प्रोक्तं पितृतीर्थद्वयं तथा ।
 नन्दिकेश्वरतीर्थं द्वे द्वौ च गोपेश्वरौ स्मृतौ ॥ २३१.२२ ॥
 मारुतेशद्वयं तद्वद्वौ च ज्वालेश्वरौ स्मृतौ ।
 शुक्लतीर्थद्वयं पुण्यमप्सरेशद्वयं तथा ॥ २३१.२३ ॥
 पिप्पलेश्वरतीर्थं द्वे माण्डव्येश्वरसंज्ञिते ।
 द्वापेश्वरद्वयं चैव प्राह तद्वद्भृगूद्वहः ।
 उत्तरेश्वरतीर्थं द्वे अशोकेशद्वयी तथा ॥ २३१.२४ ॥
 द्वे योधनपुरे चैव रोहिणीतीर्थकद्वयम् ।
 लुङ्केश्वरद्वयं ख्यातमाख्यानं मुनिना तथा ॥ २३१.२५ ॥

सैकोनविंशतिशतं तीर्थान्येकैकशो द्विजाः ।
 स्तबकेषु कृतं तीर्थं द्विशतं सचतुर्दशम् ॥ २३१.२६ ॥
 शैवान्येतानि तीर्थानि वैष्णवानि च सत्तमाः ।
 शृणुध्वं प्रोच्यमानानि ब्राह्मशाक्तानि च क्रमात् ॥ २३१.२७ ॥
 अष्टविंशतितीर्थानि वैष्णवान्यब्रवीन्मुनिः ।
 तेषु वाराहतीर्थानि षडेव मुनिसत्तमाः ॥ २३१.२८ ॥
 चत्वारि चक्रतीर्थानि शेषाण्यष्टादशैव हि ।
 विष्णुनाधिष्ठितान्येव प्राह पूर्वं मृकण्डजः ॥ २३१.२९ ॥
 तथैव ब्रह्मणा सिद्ध्यै सप्ततीर्थान्यवीवदत् ।
 त्रिषु च ब्रह्मणः पूजा ब्रह्मेशाश्चतुरोऽपरे ।
 अष्टाविंशन्मया ख्याता यथासङ्ख्यं यथाक्रमम् ॥ २३१.३० ॥
 एतत्पवित्रमतुलं ह्येतत्पापहरं परम् ।
 नर्मदाचरितं पुण्यं माहात्म्यं मुनिभाषितम् ॥ २३१.३१ ॥

सूत उवाच -

एवमुद्देशतः प्रोक्तो रेवातीर्थक्रमो मया ।
 यथा पार्थाय संक्षेपान्मार्कण्डो मुनिरब्रवीत् ॥ २३१.३२ ॥
 अवान्तराणि तीर्थानि तेषु गुप्तान्यनेकशः ।
 यत्र यावत्प्रमाणानि तान्याकर्णयतानघाः ॥ २३१.३३ ॥
 ओङ्कारतीर्थपरितः पर्वतादमरकण्टात् ।
 क्रोशद्वये सर्वदिक्षु सार्धकोटीत्रयी मता ॥ २३१.३४ ॥
 तीर्थानां संख्यया गुप्तप्रकटानां द्विजोत्तमाः ।
 कोटिरेका तु तीर्थानां कपिलासङ्गमे पृथक् ॥ २३१.३५ ॥
 अशोकवनिकायाश्च तीर्थं लक्षं प्रतिष्ठितम् ।
 शतमं गारगर्तायाः सङ्गमे मुनिसत्तमाः ॥ २३१.३६ ॥
 तीर्थानामयुतं तद्वत्कुब्जायाः सङ्गमे स्थितम् ।
 शतं हिरण्यगर्भायाः सङ्गमे समवस्थितम् ॥ २३१.३७ ॥
 तीर्थानामष्टषष्टिश्च विशोकासङ्गमे स्थिता ।
 तथा सहस्रं तीर्थानां संस्थितं वागुसङ्गमे ॥ २३१.३८ ॥
 शतं सरस्वतीसङ्गे शुक्लतीर्थं शतद्वयम् ।
 सहस्रं विष्णुतीर्थेषु महिष्मत्यामथायुतम् ॥ २३१.३९ ॥
 शूलभेदे च तीर्थानां साग्रं लक्षं स्थितं द्विजाः ।

देवग्रामे सहस्रं च तीर्थानां मुनिरब्रवीत् ॥ २३१.४० ॥
 लुङ्केश्वरे च तीर्थानां साग्रा सप्तशती स्थिता ।
 तीर्थान्यष्टोत्तरशतं मणिनद्याश्च सङ्गमे ।
 वैद्यनाथे च तीर्थानां शतमष्टाधिकं विदुः ॥ २३१.४१ ॥
 एवं तावत्प्रमाणानि तीर्थे कुम्भेश्वरे द्विजाः ।
 साग्रं लक्षं च तीर्थानां स्थितं रेवोरसङ्गमे ॥ २३१.४२ ॥
 ततश्चाप्यधिकानि स्युरिति मार्कण्डभाषितम् ।
 अष्टाशीतिसहस्राणि व्यासद्वीपाश्रितानि च ॥ २३१.४३ ॥
 सङ्गमे च करञ्जायाः स्थितमष्टोत्तरायुतम् ।
 एरण्डीसङ्गमे तद्वतीर्थान्यष्टाधिकं शतम् ॥ २३१.४४ ॥
 धूतपापे च तीर्थानां षष्टिरष्टाधिका स्थिता ।
 स्कन्दतीर्थे शतं पुण्यं तीर्थानां मुनिरुक्तवान् ॥ २३१.४५ ॥
 कोहनेश च तीर्थानां षष्टिरष्टाधिका स्थिता ।
 सार्धकोटी च तीर्थानां स्थिता वै कोरिलापुरे ॥ २३१.४६ ॥
 रामकेशवतीर्थे च सहस्रं साग्रमुक्तवान् ।
 अस्माहके सहस्रं च तीर्थानि निवसन्ति हि ॥ २३१.४७ ॥
 लक्षाष्टकं सहस्रे द्वे शुक्लतीर्थे द्विजोत्तमाः ।
 तीर्थानि कथयामास पुरा पार्थाय भार्गवः ॥ २३१.४८ ॥
 शतमष्टाधिकं प्राह प्रत्येकं सङ्गमेषु च ।
 नदीनामवशिष्टानां कावेरीसङ्गमं विना ॥ २३१.४९ ॥
 कावेर्याः सङ्गमे विप्राः स्थिता पञ्चशती तथा ।
 तीर्थानां पर्वसु तथा विशेषो मुनिनोदितः ॥ २३१.५० ॥
 मोक्षतीर्थं हि सत्प्राहुः पुराणपुरुषाश्रितम् ।
 भृगोः क्षेत्रे च तीर्थानां कोटिरेका समाश्रिता ॥ २३१.५१ ॥
 साधिकानामृषिश्रेष्ठा वक्तुं शक्तो हि को भवेत् ।
 सर्वामराश्रयं प्रोक्तं सर्वतीर्थाश्रयं तथा ॥ २३१.५२ ॥
 त्रिषु लोकेषु विख्यातं पूजितं सिद्धिसाधनम् ।
 भारभूत्यां च तीर्थानां स्थितमष्टोत्तरं शतम् ॥ २३१.५३ ॥
 अक्रूरेश्वरतीर्थे च सार्धं तीर्थशतं स्थितम् ।
 विमलेश्वरतीर्थे तु रेवासागरसङ्गमे ।
 दशायुतानि तीर्थानां साधिकान्यब्रवीन्मुनिः ॥ २३१.५४ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे तीर्थसंख्यापरिगणनवर्णनं नामैकत्रिंशदधिकद्विशततमोऽध्यायः ॥

ऋKV अध्याय २३२

सूत उवाच -

इति वः कथितं विप्रा रेवामाहात्म्यमुत्तमम् ।
यथोपदिष्टं पार्थाय मार्कण्डेयेन वै पुरा ॥ २३२.१ ॥
तथा तीर्थकदम्बाश्च तेषु तीर्थविशेषतः ।
प्राधान्येन मया ख्याता यथासङ्ख्यं यथाक्रमम् ॥ २३२.२ ॥
एतत्पवित्रमतुलं ह्येतत्पापहरं परम् ।
नर्मदाचरितं पुण्यं माहात्म्यं मुनिभाषितम् ॥ २३२.३ ॥
सप्तकल्पानुगो विप्रो नर्मदायां मुनीश्वराः ।
मृकण्डतनयो धीमान्परमार्थविदुत्तमः ॥ २३२.४ ॥
संसेव्य सर्वतीर्थानि नदीः सर्वाश्च वै पुरा ।
बहुकल्पस्मरां रेवामालक्ष्य शिवदेहजाम् ॥ २३२.५ ॥
मे कलेति च शर्वोक्तां शरणं शर्वजां ययौ ।
अजराममरां देवीं दैत्यध्वंसकरीं पराम् ॥ २३२.६ ॥
महाविभवसंयुक्तां भवघ्नीं भवजाह्नवीम् ।
तस्यामाबध्य सत्प्रेम जातः सोऽप्यजरामरः ॥ २३२.७ ॥
षष्टितीर्थसहस्राणि षष्टिकोट्यश्च सत्तमाः ।
व्यवस्थितानि रेवायास्तीरयुग्मे पदे पदे ॥ २३२.८ ॥
सारितः परितः सन्ति सतीर्थास्तु सहस्रशः ।
न तुलां यान्ति रेवायास्ताश्च मन्ये मुनीश्वराः ॥ २३२.९ ॥
एतद्वः कथितं सर्वं यत्पृष्टमखिलं द्विजाः ।
यन्महेशमुखाच्छ्रुत्वा वायुराह ऋषीन्प्रति ॥ २३२.१० ॥
तद्वन्मृकण्डतनयोऽप्यनुभूयाखिलां नदीम् ।
सतीर्था पदशः प्राह पाण्डुपुत्राय पावनीम् ॥ २३२.११ ॥
एतच्च कथितं सर्वं संक्षेपेण द्विजोत्तमाः ।
नर्मदाचरितं पुण्यं त्रिषु लोकेषु दुर्लभम् ॥ २३२.१२ ॥
किमन्यैः सरितां तोयैः सेवितैस्तु सहस्रशः ।
यदि संसेव्यते तोयं रेवायाः पापनाशनम् ॥ २३२.१३ ॥

मेकलाजलसंसेवी मुक्तिमाप्नोति शाश्वतीम् ॥ २३२.१४ ॥
 यथा यथा भजेन्मर्त्यो यद्यदिच्छति तीर्थगः ।
 तत्तदाप्नोति नियतं श्रद्धयाश्रद्धयापि च ॥ २३२.१५ ॥
 इदं ब्रह्मा हरिरिदमिदं साक्षात्परो हरः ।
 इदं ब्रह्म निराकारं कैवल्यं नर्मदाजलम् ॥ २३२.१६ ॥
 तावद्गर्जन्ति तीर्थानि नद्यो हृदयफलप्रदाः ।
 यावन्न स्मर्यते रेवा सेवाहेवा कलौ नरैः ॥ २३२.१७ ॥
 ध्रुवं लोके हितार्थाय शिवेन स्वशरीरतः ।
 शक्तिः कापि सरिद्रूपा रेवेयमवतारिता ॥ २३२.१८ ॥
 तावद्गर्जन्ति यज्ञाश्च वनक्षेत्रादयो भृशम् ।
 यावन्न नर्मदानामकीर्तनं क्रियते कलौ ॥ २३२.१९ ॥
 गरिमा गाण्यते तावत्तपोदानव्रतादिषु ।
 नरैर्वा प्राप्यते यावद्भुवि भर्गभवा धुनी ॥ २३२.२० ॥
 ये वसन्त्युत्तरे कूले रुद्रस्यानुचरा हि ते ।
 वसन्ति याम्यतीरे ये लोकं ते यान्ति वैष्णवम् ॥ २३२.२१ ॥
 धन्यास्ते देशवर्यास्ते येषु देशेषु नर्मदा ।
 नरकान्तकरी शश्वत्संश्रिता शर्वनिर्मिता ॥ २३२.२२ ॥
 कृतपुण्याश्च ते लोकाः शोकाय न भवन्ति ते ।
 ये पिबन्ति जलं पुण्यं पार्वतीपतिसिन्धुजम् ॥ २३२.२३ ॥
 इदं पवित्रमतुलं रेवायाश्चरितं द्विजाः ।
 शृणोति यः कीर्तयते मुच्यते सर्वपातकः ॥ २३२.२४ ॥
 यत्फलं सर्ववेदैश्च सषडङ्गपदक्रमैः ।
 श्रुतैश्च पठितैस्तस्मात्फलमष्टगुणं भवेत् ॥ २३२.२५ ॥
 सत्रयाजी फलं यच्च लभते द्वादशाब्दिकम् ।
 श्रुत्वा सकृच्च रेवायाश्चरितं तत्फलं लभेत् ॥ २३२.२६ ॥
 सर्वतीर्थावगाहाच्च यत्फलं सागरादिषु ।
 सकृच्छ्रुत्वा च माहात्म्यं रेवायास्तत्फलं लभेत् ॥ २३२.२७ ॥
 एतद्धर्म्यमुपाख्यानं सर्वशास्त्रेष्वनुत्तमम् ।
 देशे वा मण्डले वापि नगरे ग्राममध्यतः ॥ २३२.२८ ॥
 गृहे वा तिष्ठते यस्य लिखितं सार्ववार्णिकम् ।
 स ब्रह्मा स शिवः साक्षात्स च देवो जनार्दनः ॥ २३२.२९ ॥
 धर्मार्थकाममोक्षाणां मार्गेऽयं देवसेवितः ।

गुरूणां च गुरुः शास्त्रं परमं सिद्धिकारणम् ॥ २३२.३० ॥
 यश्चेदं शृणुयान्नित्यं पुराणं देवभाषितम् ।
 ब्राह्मणो वेदवान्भूयात्क्षत्रियो विजयी भवेत् ॥ २३२.३१ ॥
 धनाढ्यो जायते वैश्यः शूद्रो वै धर्मभाग्भवेत् ॥ २३२.३२ ॥
 सौभाग्यसन्ततिं नारी श्रुत्वैतत्समवाप्नुयात् ।
 श्रियं सौख्यं स्वर्गवासं जन्म चैवोत्तमे कुले ॥ २३२.३३ ॥
 रसभेदी कृतघ्नश्च स्वामिधुङ्मित्रवञ्चकः ।
 गोघ्नश्च गरदश्चैव कन्याविक्रयकारकः ॥ २३२.३४ ॥
 ब्रह्मघ्नश्च सुरापी च स्तेयी च गुरुतल्पगः ।
 नर्मदाचरितं शृण्वंस्तामब्दं योऽभिषेवते ॥ २३२.३५ ॥
 सर्वपापविनिर्मुक्तो जायते नात्र संशयः ।
 पाकभेदी वृथापाकी देवब्राह्मणनिन्दकः ॥ २३२.३६ ॥
 परीवादी गुरोः पित्रोः साधूनां नृपतेस्तथा ।
 तेऽपि श्रुत्वा च पापेभ्यो मुच्यन्ते नात्र संशयः ॥ २३२.३७ ॥
 ये पुनर्भावितात्मानः शस्त्रं शृण्वन्ति नित्यशः ।
 पूजयन्ति च तच्छास्त्रं नार्मदं वस्त्रभूषणैः ॥ २३२.३८ ॥
 पुष्पैः फलैश्चन्दनाद्यैर्भोजनैर्विविधैरपि ।
 शास्त्रेऽस्मिन्पूजिते देवाः पूजिता गुरवस्तथा ॥ २३२.३९ ॥
 इह लोके परे चैव नात्र कार्या विचारणा ।
 तस्मात्सर्वप्रयत्नेन गन्धवस्त्रादिभूषणैः ॥ २३२.४० ॥
 पूजयेत्परया भक्त्या वाचकं शास्त्रमेव च ।
 वेदपाठैश्च यत्पुण्यमग्निहोत्रैश्च पालितैः ॥ २३२.४१ ॥
 तत्फलं समवाप्नोति नर्मदाचरिते शुभे ।
 कुरुक्षेत्रे च यत्पुण्यं प्रभासे पुष्करे तथा ॥ २३२.४२ ॥
 रुद्रावर्ते गयायां च वाराणस्यां विशेषतः ।
 गङ्गाद्वारे प्रयागे च गङ्गासागरसङ्गमे ॥ २३२.४३ ॥
 एवमादिषु तीर्थेषु यत्पुण्यं जायते नृणाम् ।
 नर्मदाचरितं श्रुत्वा तत्पुण्यं सकलं लभेत् ॥ २३२.४४ ॥
 आदिमध्यावसानेषु नर्मदाचरितं शुभम् ।
 यः शृणोति नरो भक्त्या शृणुध्वं तत्फलं महत् ॥ २३२.४५ ॥
 समाप्य शिवसंस्थानं देवकन्यासमावृतः ।
 रुद्रस्यानुचरो भूत्वा शिवेन सह मोदते ॥ २३२.४६ ॥

धर्माख्यानमिदं पुण्यं सर्वाख्यानेष्वनुत्तमम् ।
 गृहेऽपि पठ्यते यस्य चतुर्वर्णस्य सत्तमाः ॥ २३२.४७ ॥
 धन्यं तस्य गृहं मन्ये गृहस्थं चापि तत्कुलम् ।
 पुस्तकं पूजयेद्यस्तु नर्मदाचरितस्य तु ॥ २३२.४८ ॥
 नर्मदा पूजिता तेन भगवांश्च महेश्वरः ।
 वाचके पूजिते तद्वद्देवाश्च ऋषयोऽर्चिताः ॥ २३२.४९ ॥
 लेखयित्वा च सकलं रेवाचरितमुत्तमम् ।
 भूषणं सर्वशास्त्राणां यो ददाति द्विजन्मने ॥ २३२.५० ॥
 नर्मदासर्वतीर्थेषु स्नानदानेन यत्फलम् ।
 तत्फलं समवाप्नोति स नरो नात्र संशयः ॥ २३२.५१ ॥
 एतत्पुराणं रुद्रोक्तं महापुण्यफलप्रदम् ।
 स्वर्गदं पुत्रदं धन्यं यशस्यं कीर्तिवर्धनम् ॥ २३२.५२ ॥
 धर्म्यमायुष्यमतुलं दुःखदुःस्वप्ननाशनम् ।
 पठतां शृण्वतां चापि सर्वकामार्थसिद्धिदम् ॥ २३२.५३ ॥
 यत्प्रदत्तमिदं पुण्यं पुराणं वाच्यते द्विजैः ।
 शिवलोके स्थितिस्तस्य पुराणाक्षरवत्सरी ॥ २३२.५४ ॥
 इति निगदितमेतन्नर्मदायाश्चरित्रं पवनगदितमग्र्यं शर्वक्त्रादवाप्य ।
 त्रिभुवनजनवन्द्यं त्वेतदादौ मुनीनां कुलपतिपुरतस्तत्सूतमुख्येन साधु ॥ २३२.५५ ॥

॥ इति श्रीस्कान्दे महापुराण एकाशीतिसाहस्र्यां संहितायां पञ्चम आवन्त्यखण्डे रेवाखण्डे
 रेवाखण्डसमाप्तिरेवाखण्डपुस्तकदानादिमाहात्म्यवर्णनं नाम
 द्वात्रिंशदधिकद्विशततमोऽध्यायः ॥

कृपया ध्यान दें-

अग्नि पुराण की इस प्रति के लिए मूल रूप से <http://www.sanskritworld.in> द्वारा संस्कृत प्रति
 का उपयोग किया गया है।

॥ अथश्रीस्कान्दे महापुराणे पञ्चममावन्त्यखण्डम् ॥ ५ ॥

॥ अथावन्त्यखण्डे प्रथममावन्त्यक्षेत्रमाहात्म्यम् ॥ (५-१) ॥

१ अथादौ परममङ्गलकारिणः श्रीमहाकालदेवस्य स्तवनम्,
महाकालवनमाहात्म्यं, शुश्रूषोर्व्यासस्य सनत्कुमारसमीप आगमनम्,
सनत्कुमारव्याससंवादारम्भः, तत्र सनत्कुमारेण महाकालवनप्रशंसावर्णनम्
..... १ १

२ कल्पारंभे सृष्ट्युत्पत्तिवर्णनम्, ब्रह्मविष्णुमहेश्वराणामुत्पत्तिवर्णनम्,
देवकृतेश्वरस्तुतिवर्णनम्, ब्रह्मणः पञ्चमकपालच्छेदनात्कपालधारणात्कपालीति
नाम्ना देवैः
शिवलिंगस्थापनम्.. ... २ ।

३ ब्रह्मणो मस्तकगलिताद्रुधिरात्कुण्डलिपुरुषस्योत्पत्तिवर्णनम्, ब्रह्माज्ञया तस्य
शिवविनाशार्थं शिवाग्रे गमनम्, शिवस्य विष्णवाश्रमे गमनम्, विष्णुना शिवाय
दक्षि-णभुजसमर्पणम्, विष्णवसृक्संभवस्य पुरुषस्य ब्रह्मस्वेदजातस्य पुरुषस्य च
युद्ध-वर्णनम्, शिवविनाशार्थं राक्षसप्रेषणात्प्राप्तदोषस्य ब्रह्मणः प्रायश्चित्तविधानव-
र्णनम्..?..... ३ २

४ सनत्कुमारव्याससंवादप्रसंगेन वैश्वानरोत्पत्तिवर्णनम् .. . ५ १

५ नरनारायणयोर्बर्दर्याश्रमं प्रति गमनम्, ताभ्यां जगद्धितार्थं तपःकरणम्, तद्वनं
दृष्ट्वा तुष्टेन शंकरेण पादपादिकान्प्रति वरप्रदानम्, तत्र नरनारायणदर्शनम्,
पादपवचनाच्छिवस्य तत्रैवावस्थानम्, शिवदर्शनार्थं ब्रह्मादिदेवानां तत्रागमनम् ७
१

६ तद्वने शिवदर्शनाभावाद्देवैर्यल्लसमारंभणम्, सहस्रसमापर्यन्तं तपस्तप्त्वा
तपोऽते शिव-दर्शनम्, देवैः शिवस्तुतिकरणम्., शिवेन देवेभ्यो वरप्रदानम्,
शिववचनलिंग स्थापनम्, कपालमोक्षणतीर्थमाहात्म्यवर्णनम् ८

७ महाकालवनवासविधिवर्णनम्, महाकालवने वासं कुर्वतां पुरुषाणां
फलप्राप्तिवर्णन-पूर्वकं महाकालमाहात्म्यवर्णनम्. -. - ... - - ११ १

८ सनत्कुमारव्याससंवादप्रसंगेन महाकालवने दानमाहात्म्यवर्णनम्, शिवगौर्योः
कलहे जायमाने तत्र कलकलेश्वरोत्पत्तिवर्णनम्, कलहनाशनकुण्डोत्पत्तिवर्णनम्,
कल-हनाशनकुण्डे दानमाहात्म्यवर्णनम्, अप्सरस्तीर्थोत्पत्तिमाहात्म्यवर्णनम्,
अप्सरसां तीर्थं स्नानदानादिमाहात्म्यवर्णनम्, आप्सरःकुण्डमाहात्म्यवर्णनम्..
१२ २

९ माहिषकुण्डोत्पत्तिवर्णने महिषवेषधारिणो हालाहलनामकराक्षसस्य शिवेन
युद्धवर्णनम्, शिवेन राक्षसस्य पराजयं कृत्वा तत्रैव लिङ्गस्थापनम्,
महिषकुण्डरुद्रसरोमाहात्म्यवर्णनम् -. १४ १

१० कौटुम्बिकेश्वरमाहात्म्यवर्णनम्..... -... १४

११ पारिजातकुसुममालां गृहीत्वा विद्याधरपतेर्वासववेश्मनि नमनम्, तत्र
नृत्यकारिण्यै मेनकायै तेन तन्मालाप्रदानम्, तया मालया माहितां तां मेनकां
दृष्ट्वा नृत्यभंगाच्छक्रेण विद्याधरस्य शापप्रदानम्, शक्राज्ञया
विद्याधरपतेरवन्त्यामागमनम्, तत्र तीर्थं स्नानेन विद्याधरपतेः स्वस्थाने
गमनम्, विद्याधरतीर्थमाहात्म्य वर्णनम्-..... - - १५ १

१२ मर्कटेश्वरमाहात्म्यवर्णनम्, शीतलातीर्थमाहात्म्यवर्णनम्..... १५ १

१३ स्वर्गद्वारमाहात्म्यवर्णनम्..... - - . १५

१४ चतुःसमुद्रमध्यप्रदेशे स्थितस्य राजस्थलतीर्थस्य माहात्म्यम्, तत्र
सुद्युम्नराजस्य सुदर्शनाख्यया पत्न्या पृष्टेन दाल्भ्यमुनिना चतुःसमुद्रस्नानेन

पुत्रप्राप्तिरूपफल-कथनम्, दाल्भ्यवचनाच्छिवाराधनाय सुद्युम्नस्य गन्धमादने
गमनम्, शिववाक्यादवन्त्यां तस्य गमनम्, चतुःसमुद्राराधनेन चतुःसमुद्राणां
मूर्तत्वेन दर्शनम्, चतुर्भिरब्धिभिः पार्थिवाय वरप्रदानम्, तत्रैव तीर्थस्थापनम्,
चतुःसमुद्र-माहान्त्यवर्णनम् १५ २

१५ शङ्करवापीतीर्थमाहात्म्यवर्णनम्, शिवेन सूर्याराधनां कृत्वा तन्नाम्ना
स्वलिङ्गस्थापनम्, शंकरादित्यमाहात्म्यवर्णनम् १६ १

१६ नीलगन्धवतीप्रभावमाहात्म्यवर्णनम्, तत्र श्राद्धादिकरणेन स्नानदानादिभिश्च
महापुण्यफलप्राप्तिकथनम्..... १६ २

१७ सनत्कुमारव्याससंवादप्रसङ्गेन दशाश्वमेधतीर्थमाहात्म्यवर्णने मन्वादिभिः
स्नानेन दशाश्वमेधफलं सम्पादितमित्यादि सदृष्टान्तवर्णनम्.... १७ १

१८ एकानंशादेव्युत्पत्तिवर्णने तारकासुरराक्षसपीडितेन ब्रह्मणा निशादेव्याः
स्मरणम्, तथा तारकविनाशार्थं ब्रह्मण उपायकथनम् तत्रैव ब्रह्मणा तस्याः
स्थापनम्, एकानंशादेवीतीर्थमाहात्म्यवर्णनम्. १७ १

१९ शिवपार्वत्योरक्षक्रीडासमये तत्र स्थले चण्डप्रचण्डदैत्ययोरागमनम्, पार्वत्या
तयोः पराभवकरणम्, हरसिद्धिरिति शङ्करेण पार्वत्या नामकरणम्,
हरसिद्धितीर्थमाहात्म्यवर्णनम्.. १८ १

२० वटयक्षिणीमाहात्म्यवर्णनम्, पिशाचकतीर्थमाहात्म्यम्,
शिप्रागुंफेश्वरतीर्थमाहात्म्यवर्णनम्, अगस्त्येश्वरमाहात्म्यवर्णनम्,
दुण्डेश्वरमाहात्म्यवर्णनम्, डमरुकेश्वरमाहात्म्यवर्णनम्,
अनादिकल्पेश्वरमाहात्म्यवर्णनम्, सिद्धेश्वरवीरभद्रचंडिकामाहा-

हात्म्यवर्णनम्, स्वर्णजालेश्वरतीर्थमाहात्म्यवर्णनम्, महामायामाहात्म्यवर्णनम्,
कपालेश्वरमाहात्म्यवर्णनम्, स्वर्गद्वारतीर्थयात्रामाहात्म्यवर्णनम्..... १८ २

२१ हनुमत्केश्वरमाहात्म्यवर्णने रावणवधानन्तरं रामादीनामयोध्यायां गमनम्,
तत्र राज्याभिषेकवर्णनम्, लिंगं याचितुं हनुमता लंकां गत्वा विभीषणाज्ञया
लिंगं गृहीत्वाऽवन्त्यामागमनम्, सरस्तीरे लिंगं संस्थाप्य हनुमतः
स्नानकरणम्, स्नानान्ते लिङ्गस्याऽचलनं दृष्ट्वा शिवाज्ञया तत्रैव तस्य
लिङ्गस्य स्थापनम्, हनुमत्केश्वरतीर्थमाहात्म्यवर्णनम्. १९ १

२२ यमेश्वरमाहात्म्यवर्णनम्. रुद्रसरोमाहात्म्यवर्णनम् . १९ २

२३ महाकालयात्रावर्णनम्, यात्रामाहात्म्यवर्णनम्... १९ २

२४ सुमतिनामकब्राह्मणस्य कैशिकपत्न्यां जातस्याग्निशर्मणः
कुमारस्याऽभ्यासत्यागवर्णनम्, अग्निशर्मकृतदुष्टसंगतिवर्णनम्,
नित्यप्राणिहिंसनशीलत्वात्सप्तर्षीनागतान्दृष्ट्वाऽग्निशर्मणा तद्वधोपायकरणम्,
अत्रिवचनाद्गृहं गत्वा तस्य पापभागित्वेन स्वपरिवारं प्रति प्रश्नकरणम्,
ततस्तैर्गृहस्थितैः पित्रादिभिः पापफलभोगस्यास्वीकरणं श्रुत्वाऽग्निशर्मणा
पश्चात्तापं कृत्वा महर्षीन्प्रति शरणं गत्वा प्रार्थनाकरणम्,
ततोऽत्रिमहर्षिदत्तमन्त्रस्योपासनात्पापनिष्कृतिवर्णनम्, ततः कालान्तरेण
वल्मीकसम्भवाद्वाल्मीकिरिति महर्षिभिस्तस्याभिधानकरणम्, तेन वाल्मीकिना
कुशस्थलीं गत्वा शिवमाराध्य स्वनाम्ना लिंगस्थापनम्,
वाल्मीकीश्वरमाहात्म्यवर्णनम् २० २

२५ शुक्रेश्वरभीमेश्वरगर्गेश्वर कामेश्वरचूडामणीश्वरचण्डीश्वरादि
तीर्थमाहात्म्यवर्णनम्. २१ २

२६ कालवनस्य सौन्दर्यपूर्वकमाहात्म्यवर्णनम्, कालवनस्यासमन्तात्सर्वदिक्षु
स्थितानां पिंगलेशादिदेवतानां माहात्म्यवर्णनम्, कल्पसप्तकमहिमवर्णनम्,
पंचेशानीयात्रामाहात्म्यम्, अक्रूरेश्वरमाहात्म्यम्, ब्रह्मकुण्डमाहात्म्यवर्णनम्,
मन्दाकिनीतीर्थमाहात्म्यवर्णनम्.... २१ २

२७ अंकपादाख्यस्थानमाहात्म्यवर्णने बलरामकृष्णयोर्जन्मकर्मनिरूपणम्,
सांदीपनये गुरुदक्षिणां दातुं प्रवृत्तयोस्तयो रामकृष्णयोः समुद्रस्थं शंखासुरं हत्वा
यमलोके गमनम्, तत्र यमस्य पराजयं कृत्वा सांदीपनिपुत्रं गृहीत्वा
तयोर्गुरुसमीप आगमनम्, अवंत्यामङ्कपादाख्ये लिंगस्थापनम्,
मूर्तिपञ्चकमाहात्म्यवर्णनम्, ... २४ १

२८ चन्द्रादित्यमाहात्म्यम्, करभेश्वरमाहात्म्यम्, गणेशमाहात्म्यम्,
कुसुमेश्वरजयेश्वरयोर्माहात्म्यवर्णनम्, शिवद्वारमाहात्म्यवर्णनम्,
मार्कण्डेयेश्वरमाहात्म्यवर्णनम्, ब्रह्मे- श्वरमाहात्म्यम्, ब्रह्माणीकुण्डमाहात्म्यम्,
यक्षवापीमाहात्म्यम्, पशुपतिरुद्रपुर
रूपकुंडकेदारकुंडकरीकुंडाजागंधचक्रतीर्थादिमाहात्म्यवर्णनम्, सोमवतीलिंगसो
मेश्वरलिंगमाहात्म्यवर्णनम्२६ २

२९ अनरकतीर्थमाहात्म्यवर्णनम्, तत्प्रसंगेन नरकवर्णनं नरकयातनादिकानां च
वर्णनम्, नरकाप्राप्तिसाधनकथनं च. २९ १

३० अनरकर्तार्थं दीपदानमाहात्म्यथनम् तत्र पूजाविधिविधानकथनम्, दीपदानेन
वीर्यतेजआदिवृद्धिप्राप्त्यादिकथनम्..... .. २९ २

३१ केदारेश्वरतीर्थमाहात्म्यवर्णनम् - जटातीर्थ शृंगतीर्थेन्द्रतीर्थ
चंद्रेश्वरकुण्डेश्वरगोपतीर्थ चिपिटातीर्थानंदेश्वर रामेश्वरादितीर्थ माहात्म्यवर्णनम्,
तत्र रामेण पितुर्दशरथस्य श्राद्धकर्मकरणम्, सौभाग्यतीर्थ घृततीर्थ

योगश्वरीदेवीशंखावर्तसुधोदकसुधेश्वर किंपुनतीर्थ पत्तनेश्वर दुर्धर्षस्थविरविनायक
कामोदकादितीर्थ माहात्म्यवर्णनम् ३२ १

३२ शक्रवचनादर्जुनेन केशवार्कस्थापनम्, श्रीकृष्णवचसाऽर्जुनेन सूर्यस्तंभनम्,
संतुष्टेन सूर्येण तस्मै वरप्रदानम्, अर्जुनेन सूर्यस्तुतिकरणम्, सूर्यज्ञया तत्रैव
नरादित्येतिनाम्ना सूर्यस्य स्थापनं च, नरादित्यमाहात्म्यवर्णनम्... ३४ १

३३ श्रीकृष्णेन सूर्यस्तवनकरणम्, केशवादित्यमाहात्म्यवर्णनम्..... ३६ १

३४ स्कन्दजन्मकथावर्णनम्, तत्र शंकरेण कामज्वलनम्, अग्निना
शिववीर्यप्राशनम्, गंगायां वीर्यत्यागः, स्नातुमागतानां षट्कृतिकानामुदरे तस्य
वीर्यस्य प्रवेशः, ततः स्कन्दोत्पत्तिः, शक्तिभेदतीर्थमाहात्म्यवर्णनम्.....३६ २

३५ अगस्त्येश्वरमाहात्म्यवर्णनम्..... ३८ २

३६ प्रतिकल्पस्थभिन्नभिन्नलिंगानां नामनिदर्शनपूर्वकं तीर्थवर्णनम्,
अन्धकासुरयुद्धसमये शिवस्थापितस्य नरदीपतीर्थस्य माहात्म्यवर्णनम्.... ३९ १

३७ ओंकारेश्वरमाहात्म्यवर्णनम्, अभयेश्वरलिंगमाहात्म्यम्, अंगारकीचतुर्थी
माहात्म्यवर्णनम् ४०

३८ देवीचंडीकृतं पराभवमसहमानेनान्धकासुरेण शिवस्तुतिकरणवर्णनम्, शिवेन
तत्राबन्त्यां चामुंडादीनां मातृणां स्थापनम्, मातृकापूजनविधिवर्णनम्,
अन्धकस्य शिवगणत्वप्राप्तिवृत्तान्तवर्णनम् ४२ १

३९ महाकालवनमाहात्म्यवर्णनम् ४२ १

४० शिवब्रह्मसंवादे कनकशृंगाभिधानपुरीवर्णनम् ४३ १

४१ कुशस्थलीमाहात्म्यवर्णनम्..... ४४ १

४२ अवन्त्यभिधानपुरीमाहात्म्यवर्णनम्..... ४४ २

४३ उज्जयिन्यां त्रिपुरासुरेण ब्रह्माणमुद्दिश्य तपश्चरणम्, ब्रह्मणा तस्मै
वरप्रदानम्, त्रिपुरासुरपीडितानामिन्द्रादीनां शिवाग्रे गमनम्, शिवेन
तेभ्योऽभयदानम्, शिवाज्ञयेन्द्रादिभिरवन्त्यां चामुण्डोपास्तिकरणम्,
चामुण्डावचनाच्छिवेन दैत्यपराजयकरणम्. तत्र त्रिपुरदानवस्य
उज्जितत्वादुज्जयिनीति नाम्ना तस्य पुरस्य प्रसिद्धिवर्णनम्,
उज्जयिनीमाहात्म्यवर्णनम्.. -..... ४५

४४ रत्नाभावाद्रत्नोत्पादनार्थं समुद्रमंथनं कृत्वा ततो निर्गतस्य पीयूषस्य ग्रहणार्थं
देवासुरयोर्विवादे समुत्पन्ने भगवता मोहिनीरूपमास्थायामृतविभागे क्रियमाणे
देवपंक्त्या कपटेन स्थितस्य राहोः शिरश्छेदकरणम्, तत्र राहुकेतुपीडानिरसनार्थं
तीर्थनिर्माणम्, राहुतीर्थमाहात्म्यवर्णनम्, रत्नकुण्डस्नानमाहात्म्यवर्णनम्,
पद्मावतीपुरीनामवृत्तान्तवर्णनम् ४७ १

४५ कुमुद्वतीपुरीशोभावर्णनम्, कुमुद्वतीप्रभावमाहात्म्यवर्णनं च.. .. - ४७ २

४६ महाकालवनवर्णने नंदनवनवर्णनम्, कामधेनुवर्णनम्,
अमरावतीपुरीनामवृत्तान्तवर्णनम्. -..... ४८ २

४७ विशालाख्यापुरीमाहात्म्यवर्णनम्..... ४९ १

४८ निमेषादारभ्य चतुरशीतिकल्पपर्यन्तं कालप्रमाणनियमवर्णनम्.... ५०. १

४९ कपालधारिणः शिवस्य वैकुण्ठे भिक्षार्थं गमनम्, भिक्षादानसमये
विष्णोरंगुल्यां शिवेन शूलेन प्रहारे कृते विष्णोरंगुलितोऽसृक्प्रवाहनिर्गमनम्,
तस्यैव प्रवाहस्य नदीरूपेण परिणतस्य शिप्रानाम्ना प्रसिद्धिकथनम्,
बाणासुरकृष्णयुद्धवर्णनम्, तत्र शिवविष्णवोर्युद्धे मिथोस्त्रप्रेषणम्,
शैवज्वरवैष्णवज्वरयोर्मध्ये शैवज्वरस्य पराभववर्णनम्, तस्य स्थानस्य
ज्वरघ्नीति नाम्ना प्रसिद्धिवर्णनम्, ज्वरघ्नीतीर्थमाहात्म्यवर्णनम्. -.....
..... ५१ १

५० पापनाशिनीतीर्थवर्णनप्रसङ्गेनाधर्मचारिणो दमनस्य राज्ञो मृगयार्थमरण्ये
गमनम्, निशि वटवृक्षे घोटकं बद्ध्वा तत्रैव राज्ञो निद्राकरणम्, ततो
राजमस्तके सर्पपत- । नम्, सर्पदंशनेन पीडितस्याग्रे यमदूतानामागमनम्,
ततो यमलोकगतस्य राज्ञो यमयातनासमये वायसभक्षितस्य तच्छरीरमांसस्य
शिप्रायां पतनम्, तेन पुण्येन दमनस्य शिवलोके गमनम्, यमयमदूतसंवादे
शिप्रामाहात्म्यवर्णनम्-... ५२ १

५१ भिक्षार्थं शिवस्य नागलोके गमनम्,
भिक्षालब्ध्यभावात्तत्रस्थैकविंशतिकुण्डस्थस्य
सर्वामृतस्य प्राशनेन भीतैः पन्नगैर्वासुकिस्तवनम्, सर्वपन्नगैः शिप्रां गत्वा
शिवस्तवनकरणम्, तेन तुष्टेनेशेन तत्राऽमृतोद्भवानाम्ना कुण्डस्थापनम्,
अमृतोद्भवामाहात्म्यवर्णनम्... .. - ... -... ५३ १

५२ हिरण्याक्षपीडितैरिन्द्रादिभिर्ब्रह्मलोकं गत्वा ब्रह्मणे सर्ववृत्तान्तकथनम्, ब्रह्मदेवेन
देवेभ्यो जयविजययोः शापकारणकथनम्,
हिरण्याक्षहिरण्यकशिप्वोर्जन्मकर्मकथनम्, हिरण्याक्षवधाय वराहावतारवर्णनम्,
वराहाङ्गतः शिप्राया उत्पत्ति- वर्णनम्, शिप्रानदीशोभावर्णनम्,
शिप्रामाहात्म्यवर्णनम्..... ५४ १ ॥

५३ महाकालवने सुन्दराख्यतीर्थमाहात्म्यवर्णनम्,
पिशाचमोचनतीर्थमाहात्म्यवर्णनम्, तत्र देवलद्विजस्य कथावर्णनम्
५५ २ । ५४ नीलगंगामाहात्म्यवर्णनम्..... ५७ १

५५ रेवाजलनिमग्नां भूमिं दृष्ट्वा तदुद्धारार्थमगस्त्येन विन्ध्ये तपश्चरणम्,
तत्तपःप्रसन्नाया विन्ध्यवासिन्या उज्जयिन्यां गमनम्,
विन्ध्यवासिनीविमलोदतीर्थमाहात्म्यवर्णनम्..... ५७ २

५६ मांधातृक्षेत्ररुद्रसरोमाहात्म्यवर्णनम्, क्षातासंगमतीर्थवर्णने सूर्यानुसूर्ययोर्विवाहा
नन्तरं यमयमुनयोरुत्पत्तिवर्णनम्, क्षातासंगमतीर्थमाहात्म्यम्.. .. ५८ २

५७ गयातीर्थमाहात्म्यवर्णनम्, तत्र गयातीर्थप्रशंसायां तुहुण्डराक्षसपीडितानां
सर्वेषां देवानां ब्रह्माग्रे गमनम्, ब्रह्मादिभिर्विष्णुलोके गत्वा विष्णुस्तवनकरणम्,
विष्ण्वनुज्ञया सर्वेषां गयातीर्थे गमनम् ६० १

५८ गयातीर्थे समंत्रकविधानपूर्वकश्राद्धकर्ममाहात्म्यवर्णनम्..... ६० २

५९ गयाक्षेत्रस्थफल्गुनदीमाहात्म्यवर्णनम्,
आदिगयाबुद्धगयाविष्णुपदीगयाकोष्ठगदाधरवेदिकाऽक्षयवट
प्रेतमुक्तिकरीशिलाऽच्छोदादितीर्थेषु स्नानदानफलमाहात्म्यम्,
तत्र ऋषिपत्नीनारदसंवादे नारदेनर्षिपञ्चमीव्रतमाहात्म्यवर्णनम्.... ६२ १

६० पुरुषोत्तममाहात्म्यवर्णने दध्यक्षणीनारायणसंवादप्रसंगेन
मलमासमाहात्म्यवर्णनम्, अधिमासे व्रतनियमादिविधिविधानकथनम्,
मलिम्लुचमासे स्नानदानादिमाहात्म्यवर्णनम्-..... ६२

६१ अधिमासे महाकालवनवासमाहात्म्यम्, पुरुषोत्तमपूजाक्रममाहात्म्यम्,
जटेश्वरमहेश्वरतीर्थस्नानमाहात्म्यम्, भार्गवरामतीर्थमाहात्म्यम् ,
कौशिकीनदीमाहात्म्यम्, अधिमासे स्नानदानादिमाहात्म्यवर्णनम्..... ६४ १

६२ गोमतीकुण्डमाहात्म्यम्, काशीमाहात्म्यम्, गोमतीकुण्डे
स्नानादिपुण्यफलप्राप्तिवर्णनम् -... ६४

६३ कन्थडेश्वरखगर्तासंगमवीरेश्वरवामनतीर्थमाहात्म्यवर्णनम्, तत्र
बलिपीडितैर्देवैर्ब्रह्मलोकं गत्वा सर्वबलिवृत्तनिवेदनम्, ब्रह्मणा
विष्णोराराधनार्थमुपायकथनम्, तत्र ब्रह्मदेवेन्द्रादिदेवसंवादप्रसंगेन
विष्णुसहस्रनामकथनम्, सहस्रनामफलश्रुतिकथनम्,
वामनावतारादिकुण्डस्थापनवृत्तान्तमाहात्म्यवर्णनम्. -... ६५ १

६४ वीरेश्वरकालभैरवतीर्थवर्णनम्, तत्र भैरवाष्टककथनम्.. -... ७० २

६५ नागालयतीर्थप्रस्तावे जनमेजयास्तिककथानकम्,
नवकुण्डनामनिदर्शनपूर्वकमाहात्म्यवर्णनम्, रमासरस्तीर्थमाहात्म्यम्..... ..७१

६६ नृसिंहजन्मकथावर्णनपूर्वकं नृसिंहतीर्थमाहात्म्यवर्णनम्... -.. ... ७२ २

६७ कुटुम्बेश्वरमाहात्म्यवर्णने दक्षमहादेवादितपश्चर्यावर्णनम्... .. ७२ २

६८ देवप्रयागतीर्थमाहात्म्यवर्णनम्, आनन्दभैरवतीर्थमाहात्म्यम्,
अखण्डेश्वरतीर्थवर्णने ब्रह्मदत्तस्य महापापिनोऽपि तत्र
मरणाद्ब्रह्मलोकप्राप्तिवर्णनम्, नारदब्रह्मसंवाद-
प्रसंगेनाखण्डसरस्तीर्थमाहात्म्यवर्णनम्-. ७३ २

६९ कर्कराजतीर्थमाहात्म्यम्, विधूमार्चिस्तीर्थवर्णनम्, चातुर्मास्यफलवर्णनम्...
७४ १

७० बिन्दुसरोरम्यसरस्तीर्थमाहात्म्यम्, तीर्थसंख्यापरिगणनपूर्वकं क्रमेण
नामनिर्देशकर-
णम् , देवयात्रांतर्गृहीसर्वतीर्थयात्रानुक्रमणिकादिकथनम्,... ... ७५ १

७१ अवन्तीक्षेत्रमाहात्म्यफलश्रुतिवर्णनम्, ग्रन्थोपसंहारवर्णनम्,.... .. ७७ १

इत्यावन्त्यखण्डे प्रथममवन्तीक्षेत्रमाहात्म्यम् ॥ (५-१) ॥

अथावन्त्यखण्डे द्वितीयमवन्तीस्थचतुरशीतिलिंगमाहात्म्यम् ॥ (५-२) ॥

१ अथ चतुरशीतिलिंगमाहात्म्यप्रस्ताव उमामहेश्वरसंवादारम्भः, तत्र
प्रथममगस्त्येश्वररलिंगमाहात्म्यवर्णनम्, तत्प्रसंगेन पूर्वतिहासवर्णनम्, तत्र
देवानां सुखप्राप्त्यर्थं कुंभयोनिना दैत्यान्हत्वा पश्चात्तापेन
हत्यादोषभीतेनेश्वराराधना कृत्वा शिवानुज्ञया स्वनाम्ना शिवलिंगस्थापनम्,
तस्यागस्त्येश्वरलिंगस्य माहात्म्यवर्णनम् ७९ ५

२ अथ गुहेश्वरलिंगमाहात्म्यवर्णनम्, तत्र मंकणकऋषिणा तपस्तप्त्वा
कस्मिंश्चित्समये कराच्छाकरसनिर्गमनेनाश्चर्यं प्राप्य नर्तनकरणम्, तेन सर्वेषां
स्थावरजंगमानां संजातं नृत्यं दृष्ट्वा देवानां शिवलोकेगमनम्, शिवेन तस्य
मंकणकस्य शंकानिरासकरण, शिवाज्ञया महाकालवने लिंगस्थापनम्,
मंकणकर्षेर्मुक्तिप्राप्तिवर्णनम्, गुहेश्वरमाहात्म्यवर्णनम्..... ८० २

३ अथ दुंदेश्वरमाहात्म्यवर्णनम्, तत्र दुंदनामकशैवगणस्येन्द्रसभायां गमनम्,
नृत्यमानां रंभां दृष्ट्वा काममोहितस्य दुंदस्येन्द्रेण शापप्रदानम्, ततो मानुष्यं

प्राप्य ढुंढेन महाकालवने शिवमाराध्य स्वनाम्ना लिंगस्थापनम्,
ढुंढेश्वरतीर्थलिंगमाहात्म्यवर्णनम्

४ अथ डमरुकेश्वरमाहात्म्यवर्णनम्, तत्र रुरुपुत्रेण वज्रदैत्येन सह युद्धे पराजयं
प्राप्तानां सेन्द्रादिदेवानां ब्रह्मलोके गमनम्, ब्रह्मणः शरीरतो निर्गतायाः सक-
न्यकायाः कृत्याया वज्रेण समं युद्धवर्णनम्, वज्रकृतकृत्यापराभववर्णनम्,
कृत्यादिभिरीश्वराराधनाकरणम्, ईश्वरवज्रयोर्युद्धवर्णनम्, ईश्वरप्रेरितडमरुणा
वज्रनाशकरणम्, ततस्तत्र डमरुकेश्वरेतिलिंगस्थापनम्, डमरुकेश्वरलिंगमाहा-
त्म्यवर्णनम् - ... ८२ ?

५ अथानादिकल्पेश्वरलिंगमाहात्म्यवर्णनम्... ८३ ?

६ अथ स्वर्णजालेश्वरमाहात्म्यवर्णनम्, तत्र पार्वत्या सह क्रीडतः शंकरस्य
वीर्यप्राशनेन वह्निना तद्वाहशमनार्थं गंगायामवलोडनकरणम्, ततो वह्नेः
काञ्चननामकप्रथमापत्यस्य दर्शनेन सर्वत्र वादप्रचलनम्, तमनर्थं दृष्ट्वा वह्निना
शंकराय काञ्चनपुत्रस्य समर्पणम्, शंकराज्ञया काञ्चनस्य महाकालवने गमनम्,
काञ्चनेन तपस्तप्त्वा ईश्वरवचनात्स्वनाम्ना लिंगस्थापनम्, स्वर्णजालेश्वरलिंग
माहात्म्यवर्णनम् ८४ ?

७ अथ त्रिविष्टपेश्वरलिंगमाहात्म्यवर्णनम्, तत्र नारदवचनान्महाकालवने
त्रिविष्टपैर्लिंगस्थापनम्, त्रिविष्टपेश्वरलिंगमाहात्म्यवर्णनम्- ८५ ?

८ अथ कपालेश्वरलिंगमाहात्म्यवर्णनम्, तत्र महाकालवने पैतामहयज्ञे हस्ते
कपालं धृत्वा शंकरस्यागमनम्, शंकरस्य कुचेलवेषं दृष्ट्वा
ब्राह्मणैरपमानकरणम्, ततः शिवेन तत्र यज्ञमण्डपे कपालं निधाय गमनम्,
तदसहमानैर्ब्राह्मणैर्मण्डपाद्वहिः कपालप्रक्षेपणम्, ततः सहस्रावधिकपालानां
दर्शनम्, तदद्भुतं दृष्ट्वा सविस्मयैर्ब्राह्मणैः शिवस्तवनकरणम्, कपालेश्वरनाम्ना

लिंगस्थापनम्, कपालेश्वरलिंगदर्शनेन

ब्रह्महत्यादिमहापातकविनाशकमाहात्म्यवर्णनम् ८६ १

९ अथ स्वर्गद्वारलिंगमाहात्म्यवर्णनम्, तत्र दक्षयज्ञे दक्षकृतेनापमानेन संक्रुद्धस्य शिवस्याज्ञया वीरभद्रादिशैवगणानां विष्ण्वादिदेवैः सह युद्धवर्णनम्, तत्र विष्ण्वादिदेवानां पराभवः, शैवगणैः स्वर्गद्वारनिर्बन्धनकरणम्, देवैः स्वर्गप्रवेशाभावं समवलोक्य विष्ण्वाज्ञया शिवाराधनार्थमहाकालवने गमनम्, तत्र स्वर्गद्वारनामक लिंगस्थापनम्, स्वर्गद्वारलिंगमाहात्म्यवर्णनम्..... ८७ १

१० अथ कर्कोटकेश्वरलिंगमाहात्म्यवर्णनम्, तत्र मातृदत्तशापविनाशार्थं कर्कोटकनागेन महाकालवने तपश्चरणम्, तत्तपःप्रसन्नेन शिवेन तस्मै वरप्रदानम्, शिवलिंगस्य स्वनाम्ना स्थापनम्, कर्कोटकेश्वरलिंगमाहात्म्यवर्णनम्... ८८ १

११ अथ सिद्धेश्वरलिंगमाहात्म्यवर्णनम्, तत्र सिद्धिप्राप्त्यर्थं देवदारुवने तपः कुर्वाणे विप्रैराकाशवाणीश्रवणान्महाकालवने गमनम्, तत्र तपस्तप्त्वा सिद्धिप्राप्तिलिंगस्थापनम्, सिद्धेश्वरलिंगमाहात्म्यवर्णनम् ... ८८

१२ अथ लोकपालेश्वरलिंगमाहात्म्यवर्णनम्, तत्र हिरण्यकशिपोः सकाशात्सञ्जातपराभवैर्लोकपालैर्विष्ण्वाज्ञया तपश्चरणाय महाकालवने गमनम्, तपःप्रभावेन दैत्याञ्जित्वा स्वस्वस्थाने प्रति गमनम्, लोकपालेतिनाम्ना महाकालवने लिंगस्थापनम्, लोकपालेश्वरलिंगमाहात्म्यवर्णनम् -... ८९

१३ अथ कामेश्वरमाहात्म्यवर्णनम्, तत्र ब्रह्मणा मुष्टिनिर्मापणार्थं काममुत्पाद्य तस्य द्वादशस्थानानि दत्त्वा शिवोपरि कामोद्दीपनार्थं प्रेषणम्, शिवेन स्वतपसो विघ्नकारिणः कन्दर्पस्य भस्मकरणम्, पतिनाशं ज्ञात्वा रत्या शोककरणम्,

ततः शिवाज्ञया अनङ्गीभूतस्य कामस्य महाकालवने गमनम्, तत्र तपस्तप्त्वा
लिंगस्थापनम्, कामेश्वरलिंगमाहात्म्यवर्णनम् ८९. २

१४ अथ कुटुम्बकेश्वरलिंगमाहात्म्यवर्णनम्, तत्र क्षीराब्धिमन्थनसमये निर्गतं
कालकूटं पीत्वा तदुत्थं दाहमसहमानेन शङ्करेण शिप्रायै तस्य कालकूटस्य
प्रदानम्, तद्गृहीत्वा शिप्राया महाकालवने गमनम्, शिप्राया
कामेश्वरलिंगसमीपस्थलिंगोपरि तस्य कालकूटविषस्य निक्षेपणम्,
कालकूटविषलेपनात्तद्दर्शनार्थमागतानां विप्राणां मरणप्राप्तिवर्णनम्, शिवेन
तत्रागत्य विप्राणां पुनरुज्जीवनकरणम्, शिवेन तल्लिंगस्य कुटुम्बकेश्वरेति
नामकरणम्, कुटुम्बकेश्वरलिंगमाहात्म्यवर्णनम्... ९१ १

१५ अथेन्द्रद्युम्नेश्वरलिंगमाहात्म्यवर्णनम्, तत्र पुण्यभ्रंशादिन्द्रद्युम्नस्य स्वर्गतः
पतनम्, पश्चात्तापेनाक्षयां कीर्तिं सम्पादयितुं हिमवन्नगे मार्कण्डेयदर्शनं गृहीत्वा
तदाज्ञया महाकालवने गत्वा शिवलिंगार्चनकरणम्, तेनाक्षयां कीर्तिं लब्ध्वा
स्वनाम्ना लिंगस्थापनम्, इन्द्रद्युम्नेश्वरलिंगमाहात्म्यवर्णनम्. ९१ २

१६ अथेशानेश्वरलिंगमाहात्म्यवर्णनम्, तत्र मुङ्गपुत्रेण तुहुण्डेन जितैर्देवैः
शिवाज्ञया महाकालवने गत्वा शिवलिंगार्चनकरणम्, ईश्वरेण प्रसन्नेन स्वनाम्ना
तस्य लिंगस्येशानेश्वरेति नामकरणम्, ईशानेश्वरस्य देवैः स्तोत्रकरणम्,
ईशानेश्वरलिंगमाहात्म्यवर्णनम्... ९२

१७ अथाप्सरसेश्वरलिंगमाहात्म्यवर्णनम्, तत्र शक्रसभायां नृत्यमानाया
रंभायास्तालादिभिर्विकलत्वं प्राप्तं नृत्यं दृष्ट्वा शक्रेण क्रुधा रंभायै शापदानम्,
तया शापनिवृत्त्यर्थं नारदवचनात्स्वनाम्ना महाकालवने लिंगं संस्थाप्य
नित्यपूजनेन शिवं सन्तोष्य तस्माद्वरं लब्ध्वा स्वर्लोकं प्रति गमनम्,
अप्सरसेश्वरलिंगमाहात्म्यवर्णनम्. ९३ १

१८ अथ कलकलेश्वरलिंगमाहात्म्यवर्णनम्, तत्रोमामहेश्वरविवादप्रसंगे त्रिभुवने
कम्पिते सति तत्र सर्वतः समुत्पन्नेन कलकलेतिशब्देन लिंगप्रादुर्भावोऽतस्तस्य
लिंगस्य कलकलेति नामकरणम्, कलकलेश्वरलिंगमाहात्म्यवर्णनम्. ... ९३ २

१९ अथ नागचंडेश्वरलिङ्गमाहात्म्यवर्णनम्, तत्र नागचंडेन स्थापितस्य
लिंगस्य दर्शनार्थं देवानामागमनम्, तल्लिंगसंपूजने निर्माल्यलंघनादिदोषे प्राप्ते
तस्य नागचण्डेश्वरलिंगस्य समीपे लिङ्गस्थापनम्, तेन देवानां
निर्माल्यलंघनादिदोषान्निवृत्तिः, नागचंडेश्वरलिंगमाहात्म्यवर्णनम्.. .. ९४

२० अथ प्रतीहारेश्वरलिङ्गमाहात्म्यवर्णनम्, तत्र रममाणयोरुमामहेश्वरयोर्द्वारि
स्थितेन प्रतिहारेण नन्दिनाऽज्ञातेन वह्निनाऽन्तःपुरे प्रवेशकरणम्, तेन रुष्टेन
शिवेन नन्दिने शापप्रदानम्, तेन शापेन नन्दिना पृथिव्यां महाकालवने गत्वा
प्रतिहारेश्वरेति नाम्ना शिवलिंगस्थापनम्, तत्प्रसादेन नन्दिनः पुनः शिवलोकं
प्रति गमनम्, प्रतिहारेश्वरलिंगमाहात्म्यवर्णनम्..... ९५ १

२१ अथ कुक्कुटेश्वरलिंगमाहात्म्यवर्णनम्, तत्र कौशिकाख्यस्य भूपस्य
प्राग्जन्मनि नित्यं कुक्कुटभक्षणात्ताम्रचूडतशापेन प्रतिनिशि कुक्कुटत्वप्राप्तिः,
तच्छापनाशार्थं महाकालवने पक्षियोनिविमोचनाख्यलिंगपूजनम्, तेन तस्य
कुक्कुटत्वप्राप्तिनिवृत्तिः, कुक्कुटेश्वरलिंगस्थापनम्,
कुक्कुटेश्वरलिंगमाहात्म्यवर्णनम् ९५ २

२२ अथ कर्कटेश्वरलिंगमाहात्म्यवर्णनम्, तत्र
धर्ममूर्त्याख्यनृपतिवसिष्ठसंवादप्रसंगेनैश्वर्यप्राप्तिकारणं जिज्ञासमानेन तेन पृष्टेन
वसिष्ठेन 'तव प्राग्जन्मनि कृतेन पातकेन कर्कटत्वप्राप्तौ केनचिद्वायसेन
कर्कटशरीरं धृत्वा शिवाग्रे पातितं ततोऽन्तकाले
शिवदर्शनप्रभावेनैतस्मिञ्जन्मन्यैश्वर्यप्राप्तिः' इति वृत्तान्तकथनम्,
कर्कटेश्वरलिंगमाहात्म्यवर्णनम् ९७ १

२३ अथ मेघनादेश्वरलिङ्गमाहात्म्यवर्णनम्, तत्र मदांधाख्येन राज्ञा
दौर्जन्याद्यज्ञक्रियाणामकरणेन भूतले वृष्ट्यभावाद्देवानां ब्रह्मलोके गमनम्, ततो
ब्रह्माज्ञया देवानां महाकालवने गमनम्, तत्र देवैर्मैघप्रतिष्ठापितलिङ्गस्तवनम्,
तस्य लिंगस्य पूजनेन वृष्टिप्राप्तिवर्णनम्, अतस्तस्य मेघस्थापितस्य लिंगस्य
मेघनादेश्वरेतिनामक-

रणम्, मेघनादेश्वरलिङ्गमाहात्म्यवर्णनम्..... ९७ २

२४ अथ महालयेश्वरलिङ्गमाहात्म्यवर्णनम्..... ... - ९८ २

२५ अथ मुक्तीश्वरलिङ्गमाहात्म्यवर्णनम्, तत्र महाकालसमीपस्थे मुक्तिलिंगे
त्रयोदशवर्षपर्यंतं नारायणं ध्यायतो
मुक्तिनामकविप्रस्याग्रेऽकस्मात्कस्यचिद्व्याधस्यागमनम्,
विप्रदर्शनेन लिंगदर्शनेन च व्याधस्य दौर्जन्यं गत्वा सौष्ठवप्राप्तिवर्णनम्, व्याधेन
जले स्थित्वा तपश्चरणम्, अष्टाक्षरमंत्रजपेन तस्य मुक्तिः, तत्स्थाने प्राप्तस्य
कस्यचिद्व्याघस्यापि तन्मंत्रश्रवणेन मोक्षवर्णनम्, व्याघ्रेण
पूर्वजन्मकथानककथनपूर्वकमात्मनः शापकारणकथनम्, तयोर्व्याघ्र-
मुक्तिद्विजयोर्महाकालवने गमनम्, तत्र लिंगस्थापनम्,
मुक्तीश्वरलिङ्गमाहात्म्यवर्णनम्, ९५ १

२६ अथ सोमेश्वरलिङ्गमाहात्म्यवर्णनम्, तत्र रोहिणीं विनाऽन्यासु चन्द्रस्याप्रीतिं
दृष्ट्वा क्रोधेन दक्षेण दत्तस्य शापस्य निवृत्त्यर्थं सोमस्य सत्यलोके गमनम्,
तेन ब्रह्मणा सह वैकुण्ठं गत्वा विष्णोःस्तवकरणम्, विष्णवाज्ञया सोमस्य
महाकालवने गमनम्, तत्र लिंगस्थापनम्, तेन सोमस्य
यक्ष्मरोगशान्तिवर्णनम्, सोमेश्वरलिङ्गमाहात्म्यवर्णनम्..... .. १००

२७ अथानरकेश्वरलिंगमाहात्म्यवर्णनम्, तत्र नरकयातनाक्रमवर्णनपुरःसरं
निमिना पुण्यबाहुल्येऽपि किञ्चित्पापेन यमलोकगमनम्, पुनरनरकेश्वरदर्शनेन
सर्वपापक्षये जाते विमानमारुह्येन्द्रलोके गमनम्, यमयातनोपभोगकारिणा
प्राणिनां दुःखेन दुःखितस्य निमेर्यमकृतं सान्वनम्,
अनरकेश्वरलिंगमाहात्म्यवर्णनम् ... १०२ १

२८ अथ जटेश्वरमाहात्म्यवर्णनम्, तत्र वीरधन्वनो राज्ञः कथाकथनपूर्वकं
जटेश्वरमाहात्म्यवर्णनम्, जटेश्वरलिंगस्थापनादिवर्णनम्.. .. १०४ १

२९ अथ रामेश्वरलिंगमाहात्म्यवर्णनम्, तत्रैकविंशतिवारान्निःक्षत्रियां पृथिवीं
कृत्वा शत्रुहत्यादोषनिर्हणार्थं नानातीर्थक्षेत्राणि भ्रान्त्वा दोषाभावमदृष्ट्वा
नारदोपदेशाज्जामदग्ने रामस्य महाकालवने जटेश्वरसमीपे गमनम्, तत्र
तपस्तप्त्वा दोषनाशं दृष्ट्वा स्वनाम्ना लिंगस्थापनम्,
रामेश्वरलिंगमाहात्म्यवर्णनम् ... -. १०५ २

३० अथ च्यवनेश्वरलिंगमाहात्म्यवर्णनम्, तत्र च्यवननामकर्षिणा
शर्यातिराजकन्यां वृत्वा ततो महाकालवने तपस्तप्त्वा स्वनाम्ना लिंगस्थापनम्,
च्यवनेश्वरलिंगमाहात्म्यवर्णनम्- १०६ २

३१ अथ खण्डेश्वरलिंगमाहात्म्यवर्णनम्, तत्र प्रियव्रतपुत्रस्य भद्राश्वराजस्य
कुंभयोनि-
वचनान्महाकालवने गमनम्, तत्र खण्डितव्रतपूर्णतायै लिंगस्थापनम्, खण्डेश्व-
रलिंगमाहात्म्यवर्णनम्..... -. १०८ १

३२ अथ पतनेश्वरलिंगमाहात्म्यवर्णनम्..... १०८ २

३३ अथानन्देश्वरलिङ्गमाहात्म्यवर्णनम्, तत्रानमित्रसुतेनानंदेन केनचित्कारणेन
महाकालवने गत्वा स्वनाम्ना लिंगस्थापनम्, आनंदेश्वरलिङ्गमाहात्म्यवर्णनम्...
१०९ २

३४ अथ कन्थडेश्वरलिङ्गमाहात्म्यवर्णनम्, तत्र पाण्डवनामकब्राह्मणस्य
कन्थानिमित्तकं तपस्तप्त्वा कन्थानाम्ना लिंगस्थापनम्,
कन्थडेश्वरलिङ्गमाहात्म्यवर्णनम्.... ११० १

३५ अथेन्द्रेश्वरलिङ्गमाहात्म्यवर्णनम्, तत्र ब्रह्मपुत्रस्य कुशध्वजस्य स्वर्गतः
पातनात्क्रुद्धेन ब्रह्मणा स्वजटामुत्पाट्य भूमौ पातनाद्वृत्रासुरोत्पत्तिस्ततो
वृत्रासुरेन्द्रयोर्युद्धे इन्द्रस्य पराभवः, वृत्रं जेतुं बृहस्पतेराज्ञया शक्रस्य
महाकालवने गमनम्, तपःप्रभावेन वृत्रासुरं हत्वा तद्धत्यादोषनिवृत्तये तत्र
लिंगस्थापनम्, इन्द्रेश्वरमाहात्म्यवर्णनम् १११ १

३६ अथ मार्कण्डेयेश्वरमाहात्म्यवर्णनम्, तत्र मार्कण्डेयजन्मकथावर्णनपूर्वकं
महाकालवने मार्कण्डेयेन स्वनाम्ना लिङ्गस्थापनम्,
मार्कण्डेयेश्वरलिङ्गमाहात्म्यवर्णनम्- ११२ १

३७ अथ शिवेश्वरलिङ्गमाहात्म्यवर्णनम्, तत्र रिपुञ्जयकथानकवर्णनम्,
शिवेश्वरमाहात्म्यवर्णनम्.. ११३ १

३८ अथ कुसुमेश्वरलिङ्गमाहात्म्यवर्णनम्, तत्र
कुसुमक्रीडाविहारत्वात्कुसुमेश्वरेतिनामकर-
णम्, कुसुमेश्वरलिङ्गमाहात्म्यवर्णनम् ११४ १

३९ अथाक्रूरेश्वरलिङ्गमाहात्म्यवर्णनम्, तत्र भृंगिरिट्टिना निजक्रूरबुद्धिविनाशाय
महाकालवने लिंगं स्थापयित्वा तस्य पूजाकरणम्, तेन तस्य क्रूरभावनिवृत्तिः,

तस्य लिंगस्याक्रूरेश्वरनाम्ना प्रसिद्धिः, अक्रूरेश्वरलिंगमाहात्म्यवर्णनम् ११५
१

४० अथ कुण्डेश्वरलिंगमाहात्म्यवर्णनम्, तत्र शिवपार्वत्योर्वृषारूढयोर्मार्गे
केनचिन्निमित्तेन शिवान्तर्धानं दृष्ट्वा पार्वत्या
शिवदर्शनोत्सुकयाऽन्तर्विघ्नकारिणं कुण्डनाम-कगणं प्रति शापदानम्, तेन
कुण्डेन शापनिवृत्त्यर्थं महाकालवने स्वनाम्ना लिंग-
स्थापनम्, कुण्डेश्वरलिंगमाहात्म्यवर्णनम्- -... - ... ११६ १

४१ अथ लुम्पेश्वरलिंगमाहात्म्यवर्णनम्, तत्र सामगब्राह्मणवधात्तत्पुत्रदत्तशापेन
कुष्ठित्वं प्राप्तेन लुंपराजेन नारदोपदेशान्महाकालवने गमनम्, तत्र कुष्ठनाशनाय
लिंगस्थापनम्, सैकतेश्वरापरनाम्नो लुम्पेश्वरस्य लिंगस्य माहात्म्यवर्णनम् ..
११७ १

४२ अथ गङ्गेश्वरलिंगमाहात्म्यवर्णनम्, तत्र शिवजटाजूटतो भूम्यां
गङ्गाप्रपातेन शिप्रातटे गङ्गेश्वरेतिनाम्ना भगीरथस्थापितलिंगमाहात्म्यम्,
गङ्गेश्वरपूजनादिविधिमाहात्म्यवर्णनम् -... -... -... -... -... ११७ २

४३ अथांगारकेश्वरलिंगमाहात्म्यवर्णनम्, तत्र शिवगात्रादंगारकपुत्रोत्पत्तिवर्णनम्,
अङ्गारकेश्वरमाहात्म्यवर्णनम् .. - - - ११८ २

४४ अथोत्तेश्वरलिंगमाहात्म्यवर्णनम्, तत्र नवग्रहपीडितानामिन्द्रादीनां
शिवादेशाच्छिप्रायां गमनम्, उत्तरमेघकृतं शिवलिंगस्थापनम्,
उत्तेश्वरलिंगमाहात्म्यवर्णनम् ११९

४५ अथ त्रिलोचनेश्वरलिंगमाहात्म्यवर्णनम् - -. ... -.. ... १२१ १

४६ अथ वीरेश्वरलिंगमाहात्म्यवर्णनम्. १२४ १

४७ अथ नूपुरेश्वरलिंगमाहात्म्यवर्णनम् १२७ २

४८ अथाभयेश्वरलिंगमाहात्म्यवर्णनम्. १२८ ५

४९ अथ पृथुकेश्वरलिंगमाहात्म्यवर्णनम्. -. १२९ १

५० अथ स्थावरीश्वरलिंगमाहात्म्यवर्णनम्. - -. .. - -. ... १३० १

५१ अथ शूलेश्वरलिङ्गमाहात्म्यवर्णनम्, तत्र देव्यांऽधकासुरस्य शूलेन नाशं
विधाय शूलनाम्ना लिंगस्थापनम्, शूलेश्वरलिंगमाहात्म्यवर्णनम् १३१ १

५२ अथोङ्कारेश्वरलिङ्गमाहात्म्यवर्णनम्, तत्र शिववक्त्रान्निर्गतेनोङ्कारेण
शिववाक्यात्स्थापितस्योङ्कारेश्वरलिंगस्य माहात्म्यवर्णनम् ... -.- १३२ १

५३ अथ विश्वेश्वरलिंगमाहात्म्यवर्णनम् ,तत्र विदूरथस्य राज्ञो
ब्रह्मवधजनितदोषेण दुष्टद्वादशजन्मानि गृहीत्वा त्रयोदशे चण्डालत्वं प्राप्य
शिवसंनिधौ मृतत्वाद्विश्वेशनाम्ना पुनः राजकुले समुत्पत्तिवर्णनम्, पूर्वजन्मनि
संस्मृत्य महाकालवने तेन लिंगस्थापनम्, विश्वेश्वरलिंगमाहात्म्यवर्णनम्-.....,
१३२ २

५४ अथ कंठेश्वरलिंगमाहात्म्यवर्णनम्, तत्र कस्यचिच्छत्रुभिः पराजितस्य राज्ञो
वसिष्ठाश्रमे गमनम्, तस्य वचनान्महाकालवने गत्वा राज्ञा लिंगस्थापनपूर्वकं
पूजाकरणम्, तेन निष्कण्टकराज्यप्राप्तिरतः कंठेश्वरनाम्ना तस्य लिङ्गस्य
प्रसिद्धिः, कंठेश्वरलिंगमाहात्म्यवर्णनम्... .. १३३ २

५५ अथ सिंहेश्वरलिंगमाहात्म्यवर्णनम्, तत्र शिवप्राप्त्यर्थं गौर्या तपसि क्रियमाणे
ब्रह्मण आगमनम्, ब्रह्मवचनात्कुद्धाया देव्या मुखतः सिंहस्योत्पत्तिस्तत्पोषार्थं
देव्याः स्तनाभ्यां दुग्धस्राववर्णनम्, पार्वत्याज्ञया सिंहस्य महाकालवने गमनम्,
तस्य गौरीवाहनत्वप्राप्तिवर्णनम्, तेन सिंहेन स्वनाम्ना लिंगस्थापनम्,
सिंहेश्वरलिंगमाहात्म्यवर्णनम् १३५ १

५६ अथ रेवंतेश्वरलिङ्गमाहात्म्यवर्णनम् ,तत्र सूर्यपुत्रेण रेवंतेन देवाञ्जित्वा
कैलासे गमनम्, शिववचनेन महाकालवनमागत्य तत्र स्वनाम्ना
शिवलिंगस्थापनम्, रेवंतेश्वरलिंगमाहात्म्यवर्णनम्..... १३५ २

५७ अथ घण्टेश्वरलिङ्गमाहात्म्यवर्णनम्, तत्र शैवगणेन घंटेन शिवं त्यक्त्वा
स्वगायनकौशलं दर्शयितुं ब्रह्मलोके गमनम्, नारदेन तत्र गतं तं दृष्ट्वा शिवाय
कथनम्, तेन रुष्टेन शिवेन घंटाख्यगणाय शापदानम्, तच्छापनिवृत्तयै
नारदादेशान्महाकालवनं गत्वा शिवलिंगस्थापनम्, घण्टेश्वरलिंगमाहात्म्यवर्णनम्
..... १३६ २

५८ अथ प्रयागेश्वरलिङ्गमाहात्म्यवर्णनम्, तत्र प्रियव्रतनारदसंवादे नारदस्य
सावित्र्या दर्शनम्, सावित्रीदर्शनेन नारदस्य वेदनाशः, तद्दृष्ट्वाऽऽश्चर्येण पृष्ट्या
सावित्र्या सर्ववृत्तकथनम्, सावित्रीवचनान्नारदस्य प्रयागगमने निष्ठाप्रापणम्,
प्रियव्रतेन समं नारदस्यावन्तीस्थप्रयागे गमनम्, तत्र गत्वा लिंगस्य स्थापनं
पूजनं च,
प्रयागेश्वरलिंगमाहात्म्यवर्णनम्.. ... - ... १३७ २

५९ अथ सिद्धेश्वरलिङ्गमाहात्म्यवर्णनम्, तत्राश्वशिरसो राज्ञो
जैगीषव्यकपिलमहामुन्योर्दर्शनम्, ताभ्यां दर्शितया मायया भगवत्स्वरूपं दृष्ट्वा
आश्चर्येण शरणगमनम्, तयोराज्ञया तेन राज्ञा महाकालवने गत्वा सिद्धिप्राप्त्यर्थं
लिंगपूजनम्, सिद्धेश्वर लिंगमाहात्म्यवर्णनम् १३८ २

६० अथ मतंगेश्वरलिंगमाहात्म्यवर्णनम्, तत्र सुगतिविप्रपुत्रेण मतंगेन लिंगस्य
स्थापनं पूजनं च, मतंगेश्वरलिङ्गमाहात्म्यवर्णनम् - - १३९ २

६१ अथ सौभाग्येश्वरलिंगमाहात्म्यवर्णनम्, तत्राश्ववाहननृपभार्यया सुमत्या
पतिवियोगादतिदुःखितया निजपतिप्राप्त्यर्थमृष्यादेशाल्लिंगपूजनम्,
तत्प्रसादात्तस्याः पत्युरागमनेन सौभाग्यप्राप्तिः,
सौभाग्येश्वरलिंगमाहात्म्यवर्णनम्..... १४० २

६२ अथ रूपेश्वरलिंगमाहात्म्यवर्णनम्, तत्र पद्मराजस्य कण्वाश्रमे गमनम्, तत्र
तेन कण्वमदृष्ट्वा तत्कन्याया दर्शनम्, काममोहितेन तेन तया सह
व्यभिचरणम्, तत्कण्वेन ज्ञानचक्षुषा दृष्ट्वा तयोः कुरूपभवनरूपशापप्रदानम्,
ततः कण्वाज्ञया तयोर्महाकालवने गमनम्, तत्र लिंगपूजनेन
सुस्वरूपप्राप्तिवर्णनम्, रूपेश्वरलिंगमाहात्म्यवर्णनम्..... १४२ १

६३ अथ धनुःसाहस्रेश्वरलिंगमाहात्म्यवर्णनम्, तत्र विदूरथराजस्य कन्यायाः
कुसुंभदैत्येन हरणम्, ततो विदूरथपुत्राभ्यां साकं तस्य दैत्यस्य युद्धम्, तत्र
राजा विदूरथेन स्वपुत्रयोः पराभवं बन्धनत्वप्राप्तिं च ज्ञात्वा
तत्पराजयार्थमृष्यनुज्ञया महाकालवनं गत्वा लिंगपूजनम्, तेन पूजनप्रभावेण
तस्य धनुःसहस्रतुल्यधनुष्यप्राप्तिः, तेन धनुःसहायेन दैत्यस्य पराभवः, तस्य
राजः पुत्रकन्यादिसहितस्य सुखप्राप्तिपूर्वकमन्ते मोक्षप्राप्तिवर्णनम्,
धनुःसाहस्रेश्वरलिंगमाहात्म्यवर्णनम्- १४३ १

६४ अथ पशुपतीश्वरलिंगमाहात्म्यवर्णनम्, तत्र पशुपालराजेन लिंगम्य
स्थापनम्, तस्य पूजनं च, पशुपतीश्वरलिंगस्य माहात्म्यवर्णनम् .. १४४ १

६५ अथ ब्रह्मेश्वरलिंगमाहात्म्यवर्णनम्, तत्र पुलोमदैत्येन म्वसैन्येन सह विष्णुं
जेतुं क्षीराब्धौ गमनम्, तद्दृष्ट्वा ब्रह्मणो दैत्यजयार्थं महाकालवने गमनम्, तत्र
तपस्तप्त्वा प्रसन्नेन शिवेन दैत्यपराजयकरणवर्णनम्, ब्रह्मणा स्वनाम्ना
लिंगस्थापनम्, ब्रह्मेश्वरलिंगस्य माहात्म्यवर्णनम्-..... -..... १४५ ५

६६ अथ जल्पेश्वरलिंगमाहात्म्यवर्णनम्, तत्र जल्पनामकेन राजा पञ्चपुत्रान्नाज्ये
संस्थाप्य वने गमनम् ततः परस्परबन्धुविरोधेन मृतान्पञ्चपुत्राञ्ज्ञात्वा
तद्वियोगेन दुःखितस्य जल्पस्य राजो वसिष्ठाज्ञया महाकालवने गमनम्, तत्र
स्वनाम्ना लिंगस्थापनम्, जल्पेश्वरलिंगमाहात्म्यवर्णनम्..... -. ... १४६ १

६७ अथ केदारेश्वरलिंगमाहात्म्यवर्णनम्, तत्र हिमपीडितानां सब्रह्मकानां देवानां
कैलासे गमनम्, तत्र शिवं ध्यात्वा तदादेशात्केदारेश्वरे गमनम्, तत्पुण्यप्रभावेन
हिमपीडानिवृत्तिवर्णनम्, केदारेश्वरलिङ्गमाहात्म्यवर्णनम्- १४७ १

६८ अथ पिशाचेश्वरलिंगमाहात्म्यवर्णनम्, सोमनामकस्य शूद्रस्य
दुराचारत्वात्पिशाचत्वप्राप्तिवर्णनम्, तत्र पिशाचस्य शाकटायनस्य ब्राह्मणस्य च
संवादवर्णनम्, शाकटायनवचनात्पिशाचत्वतो मुक्तिहेतोर्महाकालवने गमनम्, तत्र
लिंगं संपूज्य तस्य पिशाचस्य मोक्षप्राप्तिः, पिशाचेश्वरलिंगमाहात्म्यवर्णनम्..
१४८

६९. अथ सङ्गमेश्वरलिंगमाहात्म्यवर्णनम्, तत्र पत्नीवचनात्सुबाहुना
प्राग्जन्मकथानककथनम्, ततः सङ्गमेश्वरकृपया राज्यमुपभुज्यान्ते
मोक्षप्राप्तिवर्णनम्, संगमेश्वर-लिंगमाहात्म्यवर्णनम् १४९ २

७० अथ दुर्धषेश्वरलिंगमाहात्म्यवर्णनम्, दुर्धषनाम्नो राजो मृगयायै वने गमनम्,
तत्र कल्पाख्यस्यर्षेः कन्यां दृष्ट्वा तया मोहितेन तत्र वासकरणम्, राज्यस्य
नाशे तत्प्राप्त्यै महाकालवने शिवपूजनेन तस्य राज्यप्राप्तिः

सर्वसुखोपभोगानन्तरमन्ते मोक्षप्राप्तिश्च, दुर्धर्षेश्वरलिंगमाहात्म्यवर्णनम्.
.१५१ १

७१ अथ प्रयागेश्वरलिंगमाहात्म्यवर्णनम्, तत्र शंतनुना वृताया गंगाया
अष्टपुत्रप्राप्तिवर्णनम् गंगाया मनुष्ययोनितो मुक्तिप्राप्त्यर्थं नारदवचनात्प्रयागेश्वरे
गमनम्, लिंगपूजनेन पापान्निवृत्तिः प्रयागेश्वरलिंगमाहात्म्यवर्णनम् १५२
२

७२ अथ चन्द्रादित्येश्वरमाहात्म्यवर्णनम्, तत्र शबरेण पराभूतान्देवान्दृष्ट्वा
चन्द्रसूर्ययोर्वैकुण्ठे गमनम्, विष्णवाज्ञया तयोर्महाकालवने गत्वा शिवपूजने कृते
शिवलिंगतो ज्योतिर्निर्गत्य तेन ज्योतिषा शंबरस्य पराजयकरणवर्णनम्,
चन्द्रादित्येश्वरलिंगमाहात्म्यवर्णनम् १५४ १

७३ अथ करभेश्वरलिंगमाहात्म्यवर्णनम्, मृगयां कर्तुं गतस्य राज्ञो वीरकेतोः
करभस्यानुधावनम्, महारण्ये करभस्यान्तर्धानम्, ततः कस्यचिदृषेरनुज्ञया
महाकालवने करभेश्वरपूजनेन कैलासपदप्राप्तिवर्णनम्,
करभेश्वरलिंगमाहात्म्यवर्णनम् १५५ २

७४ अथ राजस्थलेश्वरलिंगमाहात्म्यवर्णनम् - तत्र ब्रह्मणा सृष्टिं विधाय
अराजकां दृष्ट्वा रिपुंजयाय राजदानम् , तेन रिपुंजयेन राज्ञा पुत्रवत्प्रजापालनं
कुर्वता देवदत्तातिवृष्ट्यनावृष्ट्यादित्रासं निराकर्तुं महाकालवने गत्वा शिवं संपूज्य
तत्कृपया प्रजानां सुखप्राप्तिकरणवर्णनम्, राजस्थलेश्वरलिंगमाहात्म्यवर्णनम्.....
१५७ १

७५ अथ वडलेश्वरमाहात्म्यवर्णनम्, तत्र मणिभद्रपुत्रेण वडलसंज्ञकेन भार्यया
साकं क्रीडितुं वने गमनम्, तत्र क्रीडावनरक्षितृभी राक्षसैः समं वडलस्य युद्धम्,
तत्र राक्षसपराजयः तेन म्वपुत्रस्य कर्मणा क्रुद्धेन मणिभद्रेण यक्षेण स्वपुत्राय

वडलाय शापदानम्, शापनिवृत्त्यर्थं वडलस्य महाकालवने गमनम्, शिवपूजनेन तस्य मोक्षप्राप्तिवर्णनम्, वडलेश्वरलिंगमाहात्म्यवर्णनम् १५८ १

७६ अथारुणेश्वरमाहात्म्यवर्णनम्, तत्र कश्यपसंभूतस्य विनतासुतस्यारुणस्य नारदोपदेशान्महाकालवने गत्वा शिवपूजनेन सूर्यसारथित्वप्राप्तिवर्णनम्, अरुणेश्वरलिंगमाहात्म्यवर्णनम्- ... १५९ २

७७ अथ पुष्पदंतेश्वरमाहात्म्यवर्णनम्, तत्र शिनिनामकद्विजेन पुत्रप्राप्त्यर्थमीश्वरस्याराधने कृते सति तत्प्रसादेन तस्य पुष्पदन्तनामकपुत्रप्राप्तिवर्णनम्, पुष्पदन्तेन महाकालवने शिवलिंगस्थापनम्, पुष्पदन्तेश्वरलिंगमाहात्म्यवर्णनम्-..... १६० २

७८ चित्रसेननृपतेर्विरक्तायाः कन्यकाया वचनादविमुक्तक्षेत्र आगमनम्, तत्र शिवलिंगपूजनेन तस्य मुक्तिप्राप्तिवर्णनम् अविमुक्तेश्वरलिंगमाहात्म्यवर्णनम्.. ... १६२ १

७९ अथ हनुमत्केश्वरलिंगमाहात्म्यवर्णनम्, तत्र हनुमद्बाललीलावर्णनपुरःसरं लिंगपूजनेन हनुमतो बलप्राप्तिवर्णनम्, रावणवधानंतरं रामराज्याभिषेकोत्तरं रामप्रस्तुतहनुमद्वर्णने केनचिद्विजेन हनुमतोऽधिक्षेपे कृते हनुमता महाकालवने गत्वा शिवपूजनम्, हनुमत्केश्वरलिंगमाहात्म्यम्. -१६३ २

८० अथ स्वप्नेश्वरलिंगमाहात्म्यवर्णनम्, तत्र कल्माषपादकथावर्णनपूर्वकं दुःस्वप्ननाशक स्वप्नेश्वराख्यानवर्णनम् , स्वप्नेश्वरलिंगमाहात्म्यवर्णनम्..... .. १६४ २

८१ अथ पिंगलेश्वरलिंगमाहात्म्यवर्णनम्, तत्र चतुर्दिक्स्थितानां चतुर्लिंगानां वर्णनम् ,तत्र पिंगलानाम्न्या पिंगलकन्यकया पितृमातृहीनया

प्राग्जन्मदुष्कृतस्मरणं कृत्वा धर्मानुज्ञया महाकालवने गमनम्, तत्र गत्वा
स्वनाम्ना लिंगस्थापनम्, पिंगलेश्वरमाहात्म्यवर्णनम् - १६६ १

८२ अथ कायावरोहणेश्वरलिंगमाहात्म्यवर्णनम्, तत्र दक्षयज्ञविध्वंसनसमये
वीरभद्र भद्रकाल्यादिभिः पराजितानां दक्षादीनां महाकालवने गमनम्, तत्र
लिंगपूजनेन सर्वेषां कायावरोहणात्कायावरोहणेश्वरेतिनामस्थापनम्,
कायावरोहणेश्वरलिंग माहात्म्यवर्णनम्..... . १६८ १

८३ अथ बिल्वेश्वरलिंगमाहात्म्यवर्णनम्, तत्र कपिलेन
शिवमाराध्यावध्यत्वसंपादनमक्षयत्वसंपादनं च, तथा बिल्वेन नृपेण
.विष्णुमाराध्य "कपिलो मां प्रति 'त्वतोऽहं बिभेमि' इति यथा वदेत्तथा कुरु"
इत्यादिवरप्रार्थनाकरणम्, तस्मै 'तथास्तु' इत्युक्त्वा विष्णुना वरप्रदानम्,
स्वदत्तं वरं सत्यं कर्तुं विष्णुना कपिलस्य प्रार्थनाकरणम्, स्ववाक्यं तिरस्कुर्वता
कपिलेन समं कृष्णस्य युद्धवर्णनम्, तत्र कृष्णपराजयः, ततो बिल्वनृपेण
शक्रवचनाद्विल्वेश्वरमाराध्य कपिलमुखेन 'अहं त्वतो बिभेमि' इति
भाषाबन्धकरणम्, बिल्वेश्वरमाहात्म्यवर्णनम्... .. १६९ २

८४ अथोत्तरेश्वरलिंगमाहात्म्यवर्णनम्, तत्र
परीक्षिन्नामकस्यायोध्याधिपतेर्मृगयार्थमरण्ये गमनम्, तत्र कयाचित्कन्यया
समं प्रश्नोत्तरगद्यप्रबन्धेन संभाषणम्, तां गृहीत्वा विहरति राजनि तया कन्यया
वापीं प्रविश्य पाताले गमनम्, परीक्षिता शोककरणम्, परीक्षिदाज्ञया
प्रधानादिभिर्दुर्दुरवधकरणम्, तत एकेन वृद्धदुर्दुरेण
निजपूर्वजन्मकथानककथनपूर्वकं गालवशापेन दुर्दुरत्वप्राप्तिकथनम्, दुर्दुरेण
कन्यास्मरणे कृते सति स्मरणोत्तरमागतायाः कन्यायास्तस्मै परीक्षिते
समर्पणम्, उत्तरेश्वरपूजनेन दुर्दुरस्य गालवदत्तशापनिवृत्तिः,
उत्तरेश्वरलिंगमाहात्म्यवर्णनम्,

इत्थमवन्तीक्षेत्रस्थितचतुरशीतिलिङ्गमाहात्म्यकथाफलश्रुतिवर्णनम्,
आवन्त्यखण्डस्थित चतुरशीतिलिङ्गमाहात्म्योपसंहारवर्णनम् - ... १७१ १

इत्यावन्त्यखण्डे द्वितीयं चतुरशीतिलिङ्गमाहात्म्यम् ॥ (५-२) ॥

अथावन्त्यखण्डे तृतीय रेवाखण्डम् ॥ (५-३) ॥

१ मङ्गलाचरणम्, रेवावर्णनम्, सूतशौनकसंवादप्रसङ्गेन
पुराणधर्मशास्त्रात्मविद्यानां मुख्यत्ववर्णनम्, अष्टादशमहापुराणोपपुराणानां
संख्यावर्णनं नामनिर्देशश्च, पुराणश्रवणफलवर्णनम्. २७६ १

२ जनमेजयवैशंपायनसंवादप्रसङ्गेन वनवाससमये यात्रार्थं गतानां पाण्डवानां
विन्ध्यपर्वतं प्रति गमनम्, तत्र विन्ध्यारण्यस्थस्य मार्कण्डेयर्षेर्दर्शनम्,
स्वातिथ्यकारिणं मार्कण्डेयं प्रति धर्मराजस्य
तीर्थक्षेत्रादिमाहात्म्यसंबन्धिप्रश्नवर्णनम्, मार्कण्डेयेन
गङ्गादिसर्वतीर्थमाहात्म्यवर्णनम्, रेवामाहात्म्यस्य ततोऽप्यधिकत्व-
वर्णनम्... १७७ १

३ मार्कण्डेयेन निजवृत्तान्तवर्णने प्रलयकालीनस्थितिवर्णनम्, सलिले भ्रमतो
मार्कण्डेयस्याग्रे नौकां गृहीत्वा कस्याश्चिदबलाया आगमनम्, मनुना सह
मार्कण्डेयस्य नावि समारोहणम्, मार्कण्डेयेन भगवत्स्तुतिवर्णनम्... १७८
१

४ मार्कण्डेयस्य त्रिकूटशिखरस्थमहादेवदर्शनम्, अबलावृत्तान्तवर्णने नर्मदोत्पत्ति-
कथनम्, शंकरप्रसादान्नर्मदाया अक्षय्यत्वस्य वर्णनम्, नर्मदापञ्चदशनाम-
वर्णनम् १७९ १

५ युधिष्ठिरमार्कण्डेयसंवादप्रसङ्गेन सप्तकल्पवर्णनम्, सप्तकल्पपर्यंतं नर्मदाया
आस्थानम्, ततो मार्कण्डेयं प्रति युधिष्ठिरेण नर्मदामाहात्म्यजिज्ञासया
प्रश्नवर्णनम्, मार्कण्डेयेन नर्मदामाहात्म्यकथनम्, तत्र प्रथमं
नर्मदानामनिरुक्तिवर्णनम् .. १८० १

६ मायूरकल्पे मयूररूपस्य महादेवस्य नर्मदायाश्च संवादपूर्वकं नर्मदया स्वस्या
अक्षय्यत्वादिवर्णनम्, त्रिकूटस्य शिखरद्वन्द्वतो नर्मदागंगयोरुत्पत्तिवर्णनम्?
त्रिकूटस्य भग्नीभततृतीयशिखरतः सप्तकुलपर्वतानामुत्पत्तिवर्णनम्, नर्मदायाः
सहेतुकनाम माहात्म्यवर्णनम् १८१ ३

७ कूर्मकल्पसमये नद्यादिपर्वतसमुद्भववर्णनम्.. .. १८२ १

८ कल्पकाले कस्यचिद्वकस्य मार्कण्डेयेन दर्शनम्, कस्त्वमिति मार्कण्डेयपृष्ठेन
बकेन जगत्स्थितिर्क्षाप्रलयादिकर्ताहमित्याद्युत्तरप्रदानवर्णनम्, मार्कण्डेयस्य
किञ्चिच्छब्दश्रवणम्, दशदिक्षु स्थितायाः कन्याया दर्शनम्, ततो
महाशिवलिंगदर्शनम्, शिवलिगार्चनकारिण्याः कन्याया दर्शनम्, तया म्वस्या
नर्मदानामकथनम्, इत्थं बककल्पसमुद्भववर्णनम्.. .. १८३ २

९ कल्पसमये शयानं भगवन्तं दृष्ट्वा तथा काञ्चित्कन्यकां दृष्ट्वा शंकरं च
समालोक्य मार्कण्डेयेनेश्वरस्तुतिकरणम्, शंकरनर्मदासंवादवर्णनम्.
नर्मदोत्पत्तिस्नानफलादिकथनम्. १८३ २

१० सर्वकल्पेषु नर्मदायाः स्थितिवर्णनम्, नर्मदास्नानफलश्रुतिक - १८५
१

११ नर्मदातीरे वेदाध्ययनपठनफलम्, नर्मदायां स्नानदानजपहोमहवनादिफलम्,
नर्मदादर्शनपुण्यफलम्, नर्मदासहवासेन सर्वसिद्ध्यादिमनोरथप्राप्तिफलकथनम्,

- नर्मदातीरे भस्मलेपनाद्याह्निककर्मफलकथनम्, नर्मदायाः
सर्वतोऽप्यधिकत्वरूपमाहात्म्यवर्णनम्.... १८६ २

१२ नर्मदातीरे संप्राप्तैर्ऋषिभिर्नर्मदास्तोत्रकरणम्. ... १८८ २

१३ एकविंशतिसंख्याकानां कल्पानां यथाक्रमेण नामनिर्देशपूर्वकं वर्णनम्, तेषु
कल्पेषु नर्मदावस्थानवर्णनम्..... १८९ १

१४ कालरात्रिकृतसृष्टिसंहारसंरंभवर्णनम् १९० १

१५ संवर्तसमये वातोष्णशीतादीनां प्रकोपनपूर्वकसृष्टिसंहारवर्णनम्, १९१

१६ कालरात्रिसाहाय्येन शिवेन कृताज्जगन्नाशान्त्रस्तानां देवानां ब्रह्मणा
समाश्वासनम्, ब्रह्मणा कालवर्णनम्, ब्रह्मणा शिवस्तुतिकरणवर्णनम् . १९२ १

१७ संवर्तकाले द्वादशादित्यप्रतपनवर्णनम्, पञ्चमहाभूतप्रकोपवर्णनम्,
जगत्संहरणवर्णनम्.... १९३ १

१८ चतुरुदधीनामेकीभवनम्, गजशुंडापरिमितधारासंपातवृष्टिवर्णनम्, चतुर्दशभुव
नानां सलिलमध्य एकत्राऽऽवासवर्णनम्, मार्कण्डेयेन
भयाद्भगवत्स्तवनकरणवर्णनम् १९३ २

१९ भगवत्स्तवनेन मार्कण्डेयं प्रति कयाचिद्रूपधारिण्या
नर्मदयाऽभिवचनदानम्, मार्कण्डेयकृता नर्मदास्तुतिः, श्रीवाराहकल्पवृत्तांतवर्णनम्
... १९४ १

२० प्रजासंहारचिह्नलक्षणवर्णनम्, प्रलयकाल एकाकिना मार्कण्डेयेन भिया
शेषशायिनः स्तवकरणम्, तदा कस्याश्चिद्देव्या दर्शनम्, ततो
मार्कण्डेयोपदेशकारिण्या पृथ्व्या देव्या अन्तर्धानम्.... .. १९५ १

२१ नर्मदातीरस्थतीर्थमाहात्म्यवर्णनोपक्रमे प्रथमतः कपिलासरित्संभववर्णनम्-
.. १९७ १

२२ गंगादिषोडशनदीनां पत्नीत्वेन प्राप्तयेऽग्निनेश्वरमुद्दिश्य तपःकरणम्, तेन
तपसा संतुष्टेन शंकरेणाग्नये वरप्रदानम् , विशल्यासंभववर्णनम्. ... १९८ २

२३ कपिलाविशल्यानद्योः संगमे स्नानदानफलमाहात्म्यवर्णनम्- ... १९९ २

२४ करानर्मदासंगममाहात्म्यवर्णनम् २०० १

२५ नीलगंगायाः संगममाहात्म्यवर्णनम् २०० २

२६ जालेश्वरोत्पत्तिकथनमाहात्म्यवर्णने बाणासुराद्यसुरपीडितेषु सेन्द्रादिदेवेषु
ब्रह्माणं विष्णुं प्रति च शरणगमनम्, ततश्च सब्रह्मणा विष्णुना सार्धं सर्वेषां
देवानां कैलास आगमनम्, तत्र सर्वैर्देवर्षिभिर्महेश्वरस्तवनम्, शिवाज्ञया नारदस्य
बाणासुरसमीप आगमनम्; बाणासुरवचनान्नारदस्य बाणांतःपुरे
बाणदारान्द्रष्टुकामस्य प्रवेशः, बाणस्त्रिया पृष्टेन नारदेन तां प्रति
मधूकतृतीयाव्रतस्नानदानादिफल माहात्म्यकथनम् ... २०० १

२७ राजीनारदसंवादप्रसंगेन त्रिपुरक्षोभवर्णनम् -.. २०३ २

२८ नर्मदातट उमया सार्धं क्रीडमानस्य शिवस्याग्रे नारदगमनम्, कृतकार्यस्य
नारदस्य शिवेन सत्कारकरणम्, त्रिपुरवधार्थं शिवेन मन्त्रपूर्वकशरप्रेरणम्,

शंकरप्रेरितपत्त्रिणा सर्वशत्रूणां भस्मीकरणम्, मस्तके शिवलिंगं धृत्वा बाणेन शिवस्तुतिकरणम्, ईश्वरेण बाणासुराय वरप्रदानम्, ज्वालेश्वरतीर्थस्य ज्वालानामकनद्याश्च उत्पत्तिमाहात्म्यवर्णनम्, अमरेश्वरतीर्थमाहात्म्यवर्णनम् ...
... .. २०३ २

२९ युधिष्ठिरमार्कण्डेयसंवादप्रसंगेन कावेरीसंगमस्नानदानफलमाहात्म्यवर्णनम्, तत्र कावेरीसंगमे स्नानं कर्तुं कुबेरस्य चान्द्रायणादितीक्ष्णतरतपोनियमान्दृष्ट्वा परमेश्वरस्यागमनम्, कुबेरेणेश्वरस्तवनम्, तुष्टेनेशेन ततीर्थस्नानमाहात्म्यकथनम्- .. २०६ २

३० अथ दारुतीर्थमाहात्म्यम्..... .. २०७ २

३१ ब्रह्मावर्ततीर्थमाहात्म्यम्..... .. २०७ २

३२ पत्रेश्वरमाहात्म्यम्, शक्रेश्वरमाहात्म्यम् - २०८ १

३३ अग्नितीर्थमाहात्म्यम्, तत्र पूर्वकालिकस्य दुर्योधनाख्यस्य कस्यचिद्राज्ञः कन्यां सुदर्शनानाम्नीं याचितुमागतस्य द्विजरूपधारिणो वह्नेरसवर्णत्वाद्राज्ञा दुर्योधनेन निषेधकरणम्, ततो दुःखितस्याग्नेरदर्शनम्, यज्ञं चिकीर्षोर्दुर्योधनस्य राज्ञो यज्ञकुण्डे वह्न्यभावं दृष्ट्वा सविस्मयीभवनम्, तत्कारणं ज्ञात्वा अग्निना समं स्वसुताया विवाहकरणम् २०८ २

३४ केनचिद्ब्राह्मणेन सूर्योपासनां कृत्वा नर्मदातीरे शिवलिंगस्थापनवर्णनम्, रवितीर्थं स्नानदानमाहात्म्यम् २०९ २

३५ मन्दोदरीरावणविवाहवर्णनपूर्वकं तयोर्विमानेन क्रीडाविहारवर्णनम्, रावणस्य पुत्रेण मेघनादेन शिवाराधनां कृत्वा स्वनाम्ना शिवलिंगस्थापनम्, मेघनादतीर्थे स्नानदानमाहात्म्यम् २१० १

३६ दारुकाख्येन शक्रमित्रेण शिवप्रसादेन तल्लिंगस्थापनम्, दारुतीर्थे स्नानादिमाहात्म्यवर्णनम्.. २१. २

३७ देवतीर्थमाहात्म्यवर्णनम् २११ १

३८ दारुवने पार्वत्या सह विमानेन शंकरस्यागमनम्, शंकरपार्वतीसंवादपूर्वकं दारुवनमाहात्म्यवर्णनं नर्मदेश्वरतीर्थमाहात्म्यवर्णनं च..... .. २११ २

३९ कुण्डात्समुत्थितायाः कपिलाया ब्रह्मदेवेन स्तुतिकरणम्, ब्रह्माज्ञया कपिलायाः स्वर्गतो मृत्युलोकं प्रत्यागमनम्, कपिलायाः प्रत्यङ्गे भिन्नभिन्नदेवतास्थापनवर्णनम्, कपिलातीर्त्वे स्नानादिमाहात्म्यवर्णनम्
- - २१३ १

४० करंजनामकेन दनोः पुत्रेण ईश्वराराधनां कृत्वा तत्प्रसादेन स्वनाम्ना शिवलिंगस्थापनम्, करंजेश्वरतीर्थे स्नानमाहात्म्यम्. २१४ १

४१ विश्रवसः पुत्रेण कुण्डलेन स्थापितस्य कुण्डलेश्वरतीर्थस्य माहात्म्यवर्णनम् ... २१४ २

४२ याज्ञवल्क्यकृततपश्चरणवर्णनम्, आतरमन्वेषन्त्या याज्ञवल्क्यभगिन्यास्तत्रागमनम्, याज्ञवल्क्यस्य स्वप्ने वस्त्रान्तः शुक्रनिःसरणम्, प्रातर्वस्त्रमितस्ततोऽन्वेषयमाणस्य याज्ञवल्क्यस्य समीपे तद्भगिन्या आगमनम्, भगिनीप्रश्नवचनात्सर्ववृत्तान्तकथनम्, मृतभर्तृकया

याज्ञवल्क्यभगिन्या तद्वस्त्रसंलग्नरेतःसंपर्कवशाद्गर्भधारणे जाते सति
लज्जयाऽश्वत्थवृक्षमूले गत्वा तद्गर्भत्यागवर्णनम्, पिप्पलमूले वर्धितेन
पिप्पलादनामकबालमुनिना नारदेनोक्तां स्वस्य शनैश्वरग्रहकृतां पीडां
दृष्ट्वाऽऽकाशपथा गच्छतः शनैश्वरस्य निजदृष्टिप्रक्षेपमात्रेणाधःपातनम्,
बालकस्याषोडशाद्वर्षाच्छनैश्वरपीडा न भविष्यतीति निर्बन्धकथनम्,
आग्नेयीधारणयाऽग्निं समुत्थाप्य पिप्पलादस्य कृत्यानिर्माणम्,
पितुर्याज्ञवल्क्यस्योपरि कृत्यायाः प्रेरणम्, कृत्याभीतेन याज्ञवल्क्येन स्वस्य
परित्राणार्थं ब्रह्मवैकुण्ठादिलोकेषु गमनम्, शंकरेण तस्याः कृत्याया योगीश्वरीति
नामकरणम्, पिप्पलादस्य तपश्चरणवर्णनम्,
शिवप्रसादेन पिप्पलादेन स्वनाम्ना पिप्पलादेश्वरेति लिंगस्थापनम्, तन्माहात्म्य
वर्णनम्.. ... २१५ १

४३ विमलेश्वरतीर्थमाहात्म्यवर्णनम् ... २१६ २

४४ शूलभेदप्रशंसावर्णनम् २१७ १

४५ शूलभेदतीर्थोत्पत्तिवर्णनेऽधकासुरवरप्रदानवृत्तान्तवर्णनम् २१८ १

४६ शूलभेदतीर्थोत्पत्तिवर्णनेऽन्धकासुरेण देवाञ्जित्वा शचीहरणवर्णनम् ... २१९
१

४७ देवानां ब्रह्मलोके गमनम्, देवैर्ब्रह्मणःस्तुति कृत्वा स्वागमनकारणकथनम्,
ब्रह्मदेवेन सह देवानां विष्णुलोके गमनम्, ब्रह्मादिदेवैर्विष्णुस्तुतिकरणम्,
विष्णुना देवान्प्रत्यभयवचनदानम् २१९ २

४८ उत्तानपादशंकरसंवादे अंधकविष्ण्वोर्युद्धवर्णनम्, तत्र परस्परेण
परस्परोपर्यस्त्रप्रेषणम्, युद्धं कर्तुमसमर्थस्यान्धकस्य भगवता सामकरणम्,

अन्धकेन भगवत्स्तुतिकरणम्, विष्णोराज्ञया शंकरेण समं युद्धं कर्तुं
गतेनान्धकेन कैलासपर्वतस्य कम्पनम्, कोपाविष्टेन शिवेन साकमन्धकस्य
महद्युद्धम्, शंकरप्रार्थिताया दुर्गायास्तत्रागमनम्, दुर्गासाहाय्येनान्धकस्य
पराभवकरणम्, अंधकेन शिवस्तुतिकरणम्, शंकरेणांधकस्य
स्वसाम्यकरणवर्णनम्. .. २२० १

४९ अंधकासुरं हत्वोमया सार्धं शंकरस्य कैलासे गमनम्, कैलासे प्राप्तैर्देवैः
शंकरस्तुतिकरणम्, ततोऽधकासुरयुद्धस्थाने शूलभेदतीर्थस्थापनम्,
शूलभेदतीर्थमाहात्म्यवर्णनम्,.... २२२ १

५० पात्रापात्रपरीक्षादानादिनियमवर्णनम् २२३ १

५१ शूलभेदतीर्थे दानधर्मप्रशंसामाहात्म्यवर्णनम्. .. २२४ १

५२ दीर्घतपोमुन्याख्यानवर्णनम्. २२२ १

५३ ऋक्षशृंगस्वर्गगमनवृत्तान्तवर्णनम् २२५ ५

५४ दीर्घतपसः स्वर्गारोहणवृत्तान्तवर्णनम् २२६ २

५५ शूलभेदमाहात्म्ये काशीराजमोक्षगमनवृत्तान्तवर्णनम् २२१ १

५६ उत्तानपादेश्वरसंवादप्रसंगेन विंध्याचले देवैः शिवाराधनया भूम्यां गंगाया
आह्वानकरणम्, गंगाया भुव्यागमनम्, गंगातीरे स्नानादिमाहात्म्यवर्णनम्,
देवशिलामाहात्म्यवर्णनम्, चेदिनाथस्य वैधव्यं गताया भानुमतीनाम्न्याः
कन्यकाया रेवातटे गमनम्, भानुमत्या ओंकारेश्वरामरकंटकचक्रतीर्थ-
शूलभेदादितीर्थेषु गमनवर्णनम्, अथ देवशीलामाहात्म्यवर्णनम्, तत्प्रसंगेन

भार्यया सह शबरव्याधस्य मृगयार्थमरण्ये गमनम्, मृगानलब्ध्वा भार्यावचना-
त्पद्मानि ग्रहीतुं सरस्तीरे शबरस्य गमनं पद्मग्रहणं च, शूलभेदादितीर्थेषु गत्वा
शबरेण पद्मैः शिवार्चाकरणम्, भानुमतीशबरभार्ययोः संवादः, शबरेण सर्वतीर्थेषु
श्राद्धविधिकरणम्, तीर्थस्नानदानादिफलमाहात्म्यवर्णनम्. ... २२९ १

५७ भानुमत्या त्रयोदश्यां मार्कण्डेयहृदे गत्वा स्नानदानादिकरणम्,
व्याधस्वर्गगमनवृत्तान्तवर्णनम् - २३२ १

५८ उत्तानपादशिवसंवादप्रसङ्गेन भानुमत्याः शूलभेदे तपःकरणम्, भानुमत्याः
स्वर्गगमनवृत्तान्तवर्णनम्, शूलभेदमाहात्म्यवर्णनम्. २३२ २

५९ पुष्करिणीतीर्थमाहात्म्यवर्णनम्, आदित्यतीर्थमाहात्म्यम्. ... २३३. १

६० रेवातीर्थागतब्राह्मणैर्नर्मदायाः स्तोत्रकरणम्, रेवातीरस्थस्यादित्येश्वरस्य
माहात्म्यवर्णनम्, ब्रह्महत्यादिपापयुक्तानां ब्राह्मणानामादित्येश्वरक्षेत्रे स्नानादिना
पापनिवृत्तिपूर्वकमोक्षप्राप्तिवृत्तान्तवर्णनम्..... २३३ २

६१ इन्द्रकृततपश्चर्यावर्णनपूर्वकं शक्रेश्वरतीर्थमाहात्म्यवर्णनम्. ... २३५ १

६२ इन्द्रस्थापितकरोडीश्वरतीर्थमाहात्म्यवर्णनम्-.... २३५ ५

६३ कुमारेश्वरतीर्थमाहात्म्यवर्णनम्. २३६ १

६४ अगस्त्येश्वरतीर्थमाहात्म्यवर्णनम्. ... -..... २३६ १

६५ आनन्देश्वरतीर्थमाहात्म्यवर्णनम्, -- २३६ १

६६ मातृतीर्थमाहात्म्यवर्णनम्..... २३६

६७ लुङ्केश्वरतीर्थमाहात्म्यवर्णनप्रसङ्गेन कालपृष्ठदानवस्य तपश्चर्यावर्णनम्,
शिवेन तस्मै वरप्रदानम्, दानववृषभयोर्युद्धे वृषभेण लांगूलेन दानवस्य
पराभवकरणम्, दानवमागतं दृष्ट्वा वृषभं समारुह्य देवस्योमया सह कैलासे
गमनम्, शङ्करेण स्वपृष्ठतोऽनुधावन्तं दानवं दृष्ट्वा इन्द्रब्रह्मादिलोकेषु
पलायनम्, शिववचनान्नारदेन विष्णवे दानवपीडनादिसर्ववृत्तान्तकथनम्,
मायया न्यग्रोधसमीपे विष्णोर्दानवमोहार्थं कन्यारूपधारणम्, कन्यां दृष्ट्वा
मोहितेन कालपृष्ठ-दानवेन स्वमस्तकोपरि हस्तं कृत्वा भस्मभवनम्, ततो
विष्णोः स्वस्थाने गमनम्, लुङ्केश्वरस्थापनम्, लुङ्केश्वरतीर्थस्नानमाहात्म्यवर्णनम्
... .. २३६ २

६८ धनदतीर्थमाहात्म्यवर्णनम्. २३९ १

६९. मङ्गलस्थापितमङ्गलेश्वरोत्पत्तिवर्णनपूर्वकं मङ्गलेश्वरमाहात्म्यवर्णनम्. -. ...
२३९ १

७० रविनिर्मितरवितीर्थमाहात्म्यवर्णनम् २३९ २

७१ कामेश्वरतीर्थमाहात्म्यवर्णनम् २३९ २

७९ मणिनागेश्वरतीर्थवर्णने कद्रूविनतयोरुच्चैःश्रवोहयं दृष्ट्वा
हयवर्णनिर्णयसंबन्धिकं मिथः प्रतिज्ञाकरणम्, स्वस्वप्रतिज्ञां सत्यां कर्तुमुभयोः
प्रयत्नः, तत्र कद्रो नागेभ्यः शापे दत्ते तच्छापनिवारणाय मणिनागेन तपः कृत्वा
शिवलिंगस्थापनम्, मणिनागेश्वरतीर्थं स्नानदानादिमाहात्म्यवर्णनम्.
२३९ २

७३ कामधेनुतपश्चरणे गोदेहान्निःसृतस्य गोपारेश्वरस्य तीर्थस्य
माहात्म्यवर्णनम्.. २४१ १

७४ गौतमस्थापितगौतमेश्वरलिंगतीर्थमाहात्म्यवर्णनम् २४१

७५ शंखचूडतीर्थमाहात्म्यवर्णनम् २४२ १

७६ पारेश्वरतीर्थमाहात्म्यवर्णने पुत्रप्राप्त्यर्थं पराशरमुनितपश्चर्यावृत्तान्तवर्णनम्,
तत्तपस्तुष्टेन शंकरेण पराशराय वरप्रदानम्, तत्र पराशरेण लिंगस्थापनम्,
पारेश्वर- तीर्थं स्नानदानादिमाहात्म्यवर्णनम्. ... २४२ १

७७ भीमेश्वरतीर्थमाहात्म्यवर्णनम् २४२ २

७८ रेवाया उत्तरे तीरे नारदेन तपश्चरणम्, तत्तपःसंतुष्टेन शिवेन नारदाय वर-
प्रदानम्, ईश्वरवचनान्नारदेन शिवलिंगस्थापनम्, नारदेश्वरतीर्थं स्नानदाना-
दिफलमाहात्म्यवर्णनम्..... २४२ २

७९ दधिस्कन्दमधुस्कन्दयोस्तीर्थयोर्दधिमधुदानमाहात्म्यवर्णनम्,
दधिस्कन्दमधुस्कन्दतीर्थस्नानदानमाहात्म्यवर्णनम्..... २४३ २

८० दधिस्कन्दमधुस्कन्दतीर्थप्रभावोत्कर्षं प्रदर्शयितुं नानातीर्थान्भ्रान्त्वाऽऽगतेन
नन्दिना तपः कृत्वा तत्रैव स्वनाम्ना लिंगस्थापनम्,
नन्दिकेश्वरतीर्थमाहात्म्यवर्णनम्.. २४३ २

८१ वरुणेश्वरतीर्थमाहात्म्यवर्णनम्... २४३ २

८२ वह्नितीर्थवर्णनपूर्वकं दधिस्कन्दादिन्त्यतीर्थानां माहात्म्यवर्णनम्.. २४४ १

८३ हनुमंतेश्वरमाहात्म्यवर्णने रामेण रावणादीनां विनाशे कृते हनुमतः
शिवदर्शनार्थं कैलासे गमनम्, राक्षसानां विनाशे
ब्रह्महत्यादोषारोपीकरणान्नन्दिना द्वारे हनुमत्स्तंभनम्, ब्रह्महत्यानिर्बर्हणार्थं
हनुमतो नर्मदायामागमनम्, हनुमत्कृतेन तपसा तुष्टेश्वरेण हनुमत
आशीर्वचनम्, ईश्वराज्ञया हनुमता लिंगस्थापनम्, सुपर्वनामकस्य राज्ञः पुत्रस्य
शतबाहुसंज्ञकस्य भ्रमतो हनुमद्वन आगमनम्, तत्रास्थिक्षेपार्थमागतस्य
पिंगलकद्विजस्य राजपुत्रेण सह समागमः संवादश्च, अस्थिक्षेपकारणं पृच्छन्तं
राजपुत्रं प्रति ब्राह्मणेन शिखंडिराजतत्कन्यासंवादपुरःसरवृत्तान्तकथनपूर्वकं
हनुमंतेश्वरमाहात्म्यवर्णनम्.....

८४ कपितीर्थमाहात्म्यम्, रामेश्वरलक्ष्मणेश्वरकुम्भेश्वरतीर्थेषु
स्नानदानादिफलमाहात्म्यवर्णनम्

८५ दक्षेणेन्दवे सप्तविंशतिकन्या दत्त्वा रोहिणी विना चान्यासु चन्द्रस्याप्रीतिं
दृष्ट्वा निजकन्यासु कारुण्याच्चन्द्राय क्षयित्वरूपशापदानम्, ततश्चन्द्रेण
शापनिवृत्त्यर्थमीश्वरस्तुतिकरणम्, तत ईशानुज्ञया सोमनाथेति लिंगस्थापनम्,
सोमनाथेश्वरलिंगप्रभावदर्शनार्थं ब्रह्महत्यायुतस्य
कण्वर्षेर्ब्रह्महत्याविनाशनपूर्वककथावर्णनम्,

सोमनाथेश्वरलिंगमाहात्म्यवर्णनम्--- ---

८६ पिंगलेश्वरतीर्थमाहात्म्यवर्णनम्.

८७ ऋणत्रयमोचनतीर्थमाहात्म्यवर्णनम्. --- --- ...

८८ कपिलेश्वरतीर्थमाहात्म्यवर्णनम्.

८९ पूतिकेश्वरतीर्थमाहात्म्यवर्णनम्.

९० चक्रिनिर्मितचक्रतीर्थमाहात्म्यवर्णने तालमेघदानवजितान्देवान्दृष्ट्वा ब्रह्मणो विष्णुसमीपे गमनम्, देवकृतां स्वस्तुतिं श्रुत्वा भगवता देवेभ्योऽभयवचनदानम्, ततो विष्णुतालमेघयोर्युद्धे मिथः शस्त्रास्त्रप्रेरणम्, ततो भगवता स्वचक्रेण तालमेघशिरश्छेदकरणम्, तद्भगवच्चक्रं नर्मदाम्भसि पतितं दृष्ट्वा तत्र तीर्थनिर्माणम्, तस्य तीर्थस्य जलशायीत्यपरनामकचक्रतीर्थतिनाम्ना प्रसिद्धिः, तत्र स्नानदानादिविशेषविधिविधानमाहात्म्यवर्णनम्.

९१ चंडादित्यतीर्थमाहात्म्यवर्णनम्. ... --- ----

९२ यमहास्यतीर्थमाहात्म्यवर्णनम्. ... --- - - - - - - - - - -

९३ कल्होडीतीर्थमाहात्म्यवर्णनम्. --- ---- - ----

९४ नंदिकेश्वरतीर्थमाहात्म्यवर्णनम्. २५४.

९५ नरनारायणस्थापितनारायणतीर्थमाहात्म्यवर्णनम् २५४ २

९६ कोटीश्वरतीर्थमाहात्म्यवर्णनम्. - - २५५ १

९७ व्यासतीर्थोत्पत्तिवर्णनप्रसङ्गे पराशरमुनितपश्चरणवृत्तान्तवर्णनम्, तपसोऽते पराशरमुनिना कस्याश्चिद्वालाया दाशकन्याया दर्शनम्, तां प्रति त्वं राजकन्यासि' इत्युक्त्वा तस्याः प्राक्सर्ववृत्तान्तकथनम्, ततः पराशरस्य तया मत्स्यगंधया सह संगमे तत्क्षणमेव पराशरमुनिवीर्यप्रभावाद् व्यासस्योत्पत्तिवर्णनम्, व्यासेन नर्मदातटे तपश्चरणम्,

तत्तपःसंतुष्टेश्वरेण व्यासाय वरप्रदानम्, व्यासेन नर्मदास्तोत्रकरणं व्यासेन
नर्मदातटे शिवलिंगस्थापनं च,. व्यासतीर्थे स्नानदानादिफल
माहात्म्यवर्णनम्. २५५ १

९८ प्रभासतीर्थमाहात्म्यवर्णनम्. ... २५९ १

९९ नागेश्वरतीर्थमाहात्म्यवर्णनम्. - .. २६० १

१०० मार्कण्डेयस्थापितमार्कण्डेयेशमाहात्म्यवर्णनम् -.... २६० २

१०१ संकर्षणतीर्थमाहात्म्यवर्णनम्. - -.... -.. ... -. - २६० २

१०२ मन्मथेश्वरमाहात्म्यवर्णनम्.. ... २६१

१०३ एरंडीसंगममाहात्म्यवर्णनम्, तत्रानपत्यत्वादनसूयाभ्यां शोककरणम्, अत्रे-
रनुज्ञया नर्मदातीरस्थैरंडीसंगमेऽनसूयया तपोर्थं गमनम्, तपसोऽन्ते त्रयाणां
ब्रह्मादिदेवतानामागमनम्, देवैः पुत्रप्राप्त्यर्थमनसूयायै वरप्रदानम्, ततोऽनसूयाया
दुर्वासोदत्तसोमाख्यपुत्रत्रयप्राप्तिवृत्तान्तवर्णनम्, ततस्ततीर्थमाहात्म्यवर्णनप्रसंगेन
पुत्रशोकेन संतप्तस्य गोविन्दनाम्नः कृषीवलस्य कथावर्णनम्, तत्र तस्यैव भूमौ
शयानस्य कृमिप्राप्तिवर्णनम्, ततस्तस्य पत्न्या सममेरण्डीसंगमे स्नानार्थं
गमनम्, तत्र गोभूहिरण्यादिदानेन तयोर्दुःखान्मुक्तिः,
गोविंदाख्यानश्रवणफलवर्णनम्, एरण्डीसंगममाहात्म्यवर्णनम् २६१ १

१०४ सुवर्णशिलातीर्थमाहात्म्यवर्णनम्. ...

१०५ करंजतीर्थमाहात्म्यवर्णनम्. ---- ---- ----

१०६ कामदतीर्थमाहात्म्यवर्णनम्. ----- --- ..

१०७ भण्डारीतीर्थमाहात्म्यवर्णनम्. --- ---- ... २६६ :

१०८ रोहिणीतपश्चरणपूर्वकं रोहिणीतीर्थमाहात्म्यवर्णनम्. ... २६६

१०९ चक्रतीर्थमाहात्म्यवर्णनम्... - - - . २६६

११० धौतपापतीर्थमाहात्म्यवर्णनम्. ..

१११ स्कन्दतीर्थवर्णनप्रसङ्गेन स्कन्दजन्मवृत्तान्तकथनम्, स्कन्दस्य
सेनापतित्वे स्थापनम्, स्कन्देन शिवलिंगस्थापनम्,
स्कन्दतीर्थमाहात्म्यवर्णनम्....

११२ अग्निरसतीर्थमाहात्म्यवर्णनम्

११३ कोटितीर्थमाहात्म्यवर्णनम्. - - - -

११४ अयोनिसंभवतीर्थमाहात्म्यवर्णनम्,

११५ अङ्गारकतीर्थमाहात्म्यवर्णनम्.

११६ पांडुतीर्थमाहात्म्यवर्णनम्.

११७ त्रिलोचनतीर्थमाहात्म्यवर्णनम्. --- - - - - ----

११८ देवदैत्ययुद्धे वृत्रं हत्वा ब्रह्महत्याभिभूतस्येन्द्रस्य तपःकरणार्थं नर्मदातीरे
गमनम्, तत्र तस्य तपसोऽन्ते ब्रह्मविष्णुमहेश्वराणामागमनम्, तदाज्ञयेन्द्रेण
शिवलिंगस्थापनम्, इन्द्रतीर्थमाहात्म्यवर्णनम्. -- - - - -

११९ कह्लोडीतीर्थमाहात्म्यवर्णनम्. -----

१२० कंबुनामकस्य दानवस्य तपोऽर्थं नर्मदातीरे गमनम्, तत्तपसः प्रभावेण
तुष्टेन शंकरेण तस्मै वरप्रदानम्, कंबुकृतं शिवलिंगस्थापनम्,
कंबुकेश्वरतीर्थमाहात्म्यवर्णनम्

१२१ क्षयित्वं प्राप्तेन सोमेन तपस्तप्त्वा शिवलिंगस्थापनम्,
सोमतीर्थचन्द्रहासतीर्थयोर्माहात्म्यवर्णनम्

१२२ कोहस्वतीर्थमाहात्म्यवर्णने ब्रह्मनिर्मितसृष्टिवर्णनम्,
चातुर्वर्ण्यव्यवस्थावर्णनम्, सदाचारसंपन्नेन विप्रेण हनस्वेति वाक्यं श्रुत्वा भिया
कृतं महिषारूढस्य यमस्य दर्शनम्, शतरुद्रीयजपस्तवनेनेश्वरदर्शनं,
यमपराभववर्णनम्, कोहस्वलिंगस्थापनम्, कोहनस्वतीर्थमाहात्म्यवर्णनम्. -
--- ---- ...

१२३ कर्मदेश्वरतीर्थमाहात्म्यवर्णनम्. ---- ---

१२४ नर्मदेश्वरतीर्थमाहात्म्यवर्णनम्. २७२ १

१२५ रवेरादित्यभास्करेतिनामद्वयप्राप्तिकारणकथनम्, रविकृतस्य तपसो वर्णनम्,
रविणा शिवलिंगस्थापनम्, रवितीर्थमाहात्म्यवर्णनम्. ---- ---- . ..

१२६ अयोनिप्रभवतीर्थमाहात्म्यवर्णनम्.

१२७ अग्नितीर्थमाहात्म्यवर्णनम्, --- ---- --- ...

१२८ भृकुटेश्वरतीर्थमाहात्म्यवर्णनम्. २७३ २

१२९ ब्रह्मतीर्थमाहात्म्यवर्णनम्. २७४ १

१३० देवतीर्थमाहात्म्यवर्णनम्. ... ---- ...

१३१ नागतीर्थोत्पत्तिकथने विनताकद्रवोर्वादप्रसंगकथनम्,
नागेश्वरतीर्थमाहात्म्यवर्णनम्. २७४ २

१३२ आदिवाराहतीर्थमाहात्म्यवर्णनम्.

१३३ चतुर्भिर्लोकपालैरीश्वराराधनां कृत्वेश्वरतः स्वेष्टवरग्रहणकथनम्, तैरेव
चतुर्भिर्लोकपालैः शिवलिंगस्थापनम्, कुबेरादिलिंगचतुष्टयमाहात्म्यवर्णनम्. ...

१३४ रामेश्वरतीर्थमाहात्म्यवर्णनम्. ---- --- ---- -

१३५ सिद्धेश्वरमाहात्म्यवर्णनम्,.... ... --- ---

१३६ अहिल्यासंगकारिणमिन्द्रं प्रति गौतमेन शापप्रदानम्, अहिल्यायाः
पतिशापेनाशमत्वप्राप्तिवर्णनम् , रामेण पदा स्पृष्टाया अहिल्यायाः शापमोचनम्,
अहिल्यया स्वनाम्ना शिवलिंगस्थापनम्, अहिल्येश्वरतीर्थमाहात्म्यवर्णनम्.

१३७ कर्कटेश्वरमाहात्म्यवर्णनम्, --- - - - - :

१३८ शक्रेण गौतमदत्तशापनिवृत्त्यर्थं तपस्तप्त्वा शिवलिंगस्थापनम्,
शक्रेश्वरतीर्थमाहात्म्यवर्णनम्

१३९ सोमतीर्थमाहात्म्यवर्णनम्. - - - ---

१४० नन्दादेव्युत्पत्तिवर्णनपूर्वकं नन्दाहदतीर्थमाहात्म्यवर्णनम्.

१४१ तापेश्वरतीर्थमाहात्म्यवर्णनम्. --- --- - -

१४२ रुक्मिणीतीर्थमाहात्म्यवर्णनप्रसंगेन रुक्मिण्याः श्रीकृष्णेन कृतस्य
पाणिग्रहणस्य वृत्तान्तवर्णनम्, तत्र श्रीकृष्णचैद्यमागधादीनां युद्धप्रसंगवर्णनम्,
श्रीकृष्णकृतरुक्मिपराभववर्णनम्, रुक्मिणीकृष्णयोर्विवाहविधिवर्णनम्,
रुक्मिणीस्थापितस्य रुक्मिणीतीर्थस्य माहात्म्यवर्णनम् --- ---- ---- . . .

१४३ योजनेश्वरतीर्थमाहात्म्यवर्णनम्. ---

१४४ द्वादशीतीर्थमाहात्म्यवर्णनम्. ---- ---- ---

१४५ शिवतीर्थमाहात्म्यवर्णनम्. ---- - - -

१४६ अस्माहकतीर्थे स्नानदानजपहोमादिपितृश्राद्धवृषोत्सर्गाद्यनेककृतकर्मणां
विस्तरेण फलमाहात्म्यवर्णनम्.

१४७ सिद्धेश्वरतीर्थमाहात्म्यवर्णनम्.

१४८ मंगलेश्वरतीर्थमाहात्म्यवर्णनम्.

१४९ लिंगवाराहतीर्थमाहात्म्यवर्णनम्.

१५० शंकरेण कामे भस्मीकृते सति तदुत्थानार्थं देवैरीश्वरस्तुतिकरणम्,
अनंगस्य पुनरङ्गकरणम्, कामदेवेन तपः कृत्वा शिवलिंगस्थापनम्,
कुसुमेश्वरलिंगमाहात्म्यवर्णनम्

१५१ श्वेतवाराहतीर्थमाहात्म्यवर्णनम्

१५२ भार्गलेश्वरतीर्थमाहात्म्यवर्णनम्.

१५३ आदित्येश्वरतीर्थमाहात्म्यवर्णनम्. ...

१५४ कलकलेश्वरतीर्थमाहात्म्यवर्णनम्. ...

१५५ शुक्लतीर्थोत्पत्तिवर्णने वायसाभ्यां वञ्चितस्य चाणक्यस्य कथानकम्,
चाणक्यस्य कौटिल्यवर्णनम्, चाणक्यसिद्धिप्राप्तिवृत्तान्तवर्णनम्

१५६ शुक्लतीर्थं स्नानदानादिमाहात्म्यवर्णनम्. ...

१५७ हुँकारस्वामितीर्थमाहात्म्यवर्णनम्. ...

१५८ संगमेश्वरतीर्थमाहात्म्यवर्णनम्. ..

१५५ अनरकेश्वरतीर्थमाहात्म्यवर्णने कर्मविपाकवर्णनम्, गर्भावलिवर्णनम्,
वैतरण्यादिमहादानानां फलमाहात्म्यवर्णनम्, आश्विनकृष्णचतुर्दश्यां यमस्य
दीपादिदानमाहात्म्यम्, अनरकेश्वरतीर्थमाहात्म्यवर्णनम्

१६० मोक्षतीर्थमाहात्म्यवर्णनम्. ----

१६१ सर्पतीर्थमाहात्म्यवर्णनम्. ... ---

१६२ गोपेश्वरतीर्थमाहात्म्यवर्णनम्. --- - - - -

१६३ नागतीर्थमाहात्म्यवर्णनम्.... ---

१६४ सांवौरेश्वरतीर्थमाहात्म्यवर्णनम्. ... ---

१६५ सिद्धेश्वरतीर्थमाहात्म्यवर्णनम्.

१६६ सिद्धेश्वरीतीर्थमाहात्म्यवर्णनम्. ...

१६७ मार्कण्डेयेन तपस्तप्त्वा शिवानुज्ञया शिवलिंगस्थापनम्,
मार्कण्डेयेश्वरलिंगमाहात्म्यवर्णनम्

१६८ अंकूरेश्वरतीर्थमाहात्म्यवर्णने कुबेरजन्मकथावर्णनम्, रावणादित्रयाणां
जन्मकर्मवर्णनम्, रावणादिभिस्तपः कृत्वा शिवतो वरादिग्रहणम्,
तैरंकूरेश्वरलिंगस्थापनम्, अंकूरेश्वरतीर्थमाहात्म्यवर्णनम्. ...

१६९ मांडव्यशूलारोपणकथाप्रसंगेनेश्वराराधनया जातकन्यकस्य देवपन्नाख्यस्य राज्ञः कामप्रमोदिन्याख्यायाः कन्यायाः श्येनरूपधारिणा शंबरेण हरणम्.

१७० कामप्रमोदिनीसंज्ञकराजकन्याहरणेन तत्सखीभिः कृतस्य विलापस्य वर्णनम्, देवपन्नेन राज्ञा तद्वृत्तांतं श्रुत्वा तच्छोधनार्थं मंत्र्यादीनां प्रेषणम्, मांडव्याश्रमे राजकन्यकाया आभरणानि दृष्ट्वा सर्वे राज्ञे तद्वृत्तान्तनिवेदनम्, ततो राजाज्ञया मांडव्यस्य शूलारोपणवर्णनम्, --- - - - -

१७१ शूलारोपितस्य माण्डव्यस्य दर्शनार्थमृषीणामागमनम्, राज्ञे शापं दातुमृषीणां प्रवृत्तिवर्णनम्, ततो माण्डव्येन महर्षिणर्षिभ्यः कर्मविपाकवर्णनम्, मांडव्याज्ञयर्षीणां स्वाश्रमे गमनम्, तत्र पत्न्याः स्कन्धे स्थितस्य रोगिणः शांडिल्यर्षेरागमनम्, शांडिल्यपत्न्याऽज्ञानन्त्या स्खलनवशात्स्वपद्भ्यां शूलदण्डस्य स्पर्शने कृते सति तज्जन्यप्रतिघातेन शूलदण्डकम्पनाद्व्यथितस्य मांडव्यस्य शांडिल्यपत्न्याश्च संवाद वर्णनम्, मिथः परस्पराभ्यां परस्परयोः शापप्रदानम्.

१७२ देवर्षीणां मांडव्याश्रमे पुनरागमनम्, तेषां भाषणम्, देवपन्नराजाग्रे शंबरेण कन्याया आनयनम्, मांडव्यस्य शापतो मुक्तिवर्णनम्, तया विप्रपत्न्या निजपातिव्रत्यप्रभावेण प्रतिबन्धीकृतस्य सूर्यस्य बन्धतो मोचनम्, शांडिल्यर्षेः पुनर्जीवप्रदानवर्णनम्, मांडव्यतीर्थे स्नानदानादिमाहात्म्यवर्णनम्. -

१७३ शुद्धेश्वरतीर्थमाहात्म्यवर्णनम् _ _

१७४ गोपेश्वरतीर्थमाहात्म्यवर्णनम्. --- ---- --- ---

१७५ सगरात्मजानामुद्धाराय कपिलेन नर्मदारोधसि तपस्तप्त्वा निर्मितं
कपिलेश्वरतीर्थम्, कपिलेश्वरतीर्थमाहात्म्यवर्णनम्. -

१७६ पिंगलेश्वरतीर्थमाहात्म्यवर्णनम्.

१७७ भूतीश्वरतीर्थमाहात्म्यवर्णनम्. ३०३

१७८ गंगावहकतीर्थमाहात्म्यवर्णनम्. ... --- --- ---

१७९ गौतमेश्वरतीर्थमाहात्म्यवर्णनम्. ... ---- --- ---

१८० दशाश्वमेधिकतीर्थमाहात्म्यप्रस्तावे शंकरपार्वतीसंवादे केनचिद्विजेन
तपस्तप्त्वा लिंगस्थापनवर्णनम्, दशाश्वमेधिकोत्पत्तिवर्णनपूर्वकं
दशाश्वमेधिकतीर्थमाहात्म्यवर्णनम्. ३०४

१८१ भृगुतीर्थमाहात्म्यवर्णने भृगुकथावर्णनपूर्वकं भृगुं हन्तुं प्रासस्य नंदिनोऽनु
भृगुऋषेर्गमनम्, क्वापि स्वरक्षितारमदृष्ट्वा देवसमीपे वृषभस्य गमनम्, भृगुणा
शिवस्य स्तुतिकरणम्, ईश्वरेण भृगवे वरप्रदानम्, भृगुणा लिंगस्थापनम्,
भृगुकच्छोत्पत्तिवर्णनपूर्वकमाहात्म्यवर्णनम्. ... --- - - - ---

१८२ भृगुकच्छतीर्थं स्नानदानादिमाहात्म्यवर्णनम्. --- - -

१८३ केदारेश्वरतीर्थमाहात्म्यवर्णनम्. ... --- --- ---

१८४ ब्रह्मणः पंचमशिरश्छेदनेन ब्रह्महत्योपद्रुतेन शंभुना
धौतपापाख्यतीर्थस्थापनम्, धौतपापतीर्थमाहात्म्यवर्णनम्. ---

१८५ एरण्डीतीर्थमाहात्म्यवर्णनम्. --- - - - - - ... ३१०

१८६ गरुडेन चामुंडास्तवनकरणम्, चामुंडाप्रसादेन गरुडेन
कनखलेश्वरलिंगस्थापनकरणम्, कनखलेश्वरलिंगमाहात्म्यवर्णनम्. ... --- --- ...
३१०

१८७ कालाग्निरुद्रतीर्थमाहात्म्यवर्णनम्. ... - - - ---- - - -

१८८ शालिग्रामतीर्थमाहात्म्यवर्णनम्. •••••••••• ३११

१८९ वराहोत्पत्तिवर्णनपूर्वकमुदीर्णवराहतीर्थमाहात्म्यवर्णनम्. ३११

१९० चन्द्रहास्यापरनामकचन्द्रप्रभासतीर्थमाहात्म्यवर्णनम्. . . ३१२

१९१ द्वादशादित्यतीर्थमाहात्म्यवर्णनम्. ३१३

१९२ नरनारायणयोस्तपोविघ्नार्थमिन्द्रेणाप्सरआदीनां प्रेषणम्,
अप्सरोभिर्नरनारायणस्तवनम्, नरनारायणाभ्यामप्सरआदीनामुपदेशादिकरणम्,
स्वविराड्देहे नानावरांगनादीनां ब्रह्माण्डस्थवस्तूनां च दर्शनम्,
तद्दर्शनविस्मितैर्वसंतकामाप्सरोभिर्विराडूपनरनारायणस्तोत्रकरणम्, अप्सरआदीनां
स्वर्गं गमनम्, इन्द्राय सर्ववृत्तान्तकथनम्, श्रीपतिमाहात्म्यवर्णनम्. ... ----

१९३ श्रीपतिक्षेत्रे स्नानस्य गवादिदानस्य च फलवर्णनम्. ३१५

१९४ नारायणप्रभावं शक्रमुखाच्छ्रुत्वा ते नारायणं कामयमानया लक्ष्म्या
तत्प्राप्त्यर्थं सागरान्ते तपश्चरणम्, तुष्टेन नारायणेन लक्ष्म्या समं
विवाहकरणम्, श्रीपतिविवाहस्समारंभवर्णनम्, ---- - - - ---- ... ३१७

१९५ श्रीपतिमाहात्म्यवर्णनम्. ... --- --- •••• ३१९

१९६ हंसतीर्थमाहात्म्यवर्णनम्. --- ---- - - - ।

१९७ मूलस्थानतीर्थमाहात्म्यवर्णनम्. --- ---- - - - ।

१९८ शूलारोपितस्य माण्डव्यर्षे राज्ञा शूलतोऽवरोहकरणम्, तत्र
शंकरस्यागमनम्, माण्डव्येन शंकराग्रे दाक्षायणीविनाशादिप्राक्संभूतकथावर्णनम्,
माण्डव्येन देवीस्तवनकरणम्, नानास्थलस्थितया देव्या
भिन्नभिन्ननामादिवर्णनम्, शूलेश्वर नाम्ना शिवलिंगस्थापनं च, तस्य
शूलेश्वरलिंगस्य माहात्म्यवर्णनम्.... ३२०

१९९ आश्विनतीर्थमाहात्म्यवर्णनम्. --- ---- - - - ।

२०० सावित्रीतीर्थमाहात्म्यवर्णनम् --- ---- - - - ।

२०१ देवतीर्थमाहात्म्यवर्णनम्. --- ---- - - - ।

२०२ शिखितीर्थमाहात्म्यवर्णनम्. - - - - - ---- - - - ।

२०३ कोटितीर्थमाहात्म्यवर्णनम्. --- ---- - - - ।

२०४ पैतामहतीर्थमाहात्म्यवर्णनम् --- ---- - - - ।

२०५ कुकुंरीतीर्थमाहात्म्यवर्णनम्

२०६ दशकन्यातीर्थमाहात्म्यवर्णनम्. ... ---

२०७ सुवर्णबिंदुतीर्थमाहात्म्यवर्णनम्. ... - - -

२०८ ऋणमोचनतीर्थमाहात्म्यवर्णनम्. ३२५ १

२०९ पुष्कलीतीर्थक्षमानाथतीर्थमाहात्म्यवर्णनम्, भारभूतीतीर्थवर्णनप्रस्तावे
विष्णुशर्माग्रे बटुवेषधारिणः शिवस्यागमनम्, बटुना स्वप्रतिज्ञायां सत्यापितायां
स्वस्वप्रतिज्ञाभ्रष्टानामन्यशिष्याणां नर्मदाम्भसि मज्जनम्, गुर्वनुज्ञया
शिष्यभाराणां पुनरुज्जीवनम्, तत्र लिंगस्थापनमतो भारभूतीति नाम्ना तस्य
तीर्थस्य प्रसिद्धिवर्णनम्, भारभूतीतीर्थमाहात्म्यवर्णनम्, विश्वासघातिनः
सुकेश्याख्यवैश्यस्य कथानककथनम्

२१० पुंखिलतीर्थमाहात्म्यवर्णनम् --- --- --- ---- ..

२११ मुण्डितीर्थमाहात्म्यवर्णनम्, --- --- --- । ।

२१२ एकशालडिंडिमेश्वरतीर्थमाहात्म्यवर्णनम्. ... --- --- ३२९

२१३ आमलेश्वरतीर्थमाहात्म्यवर्णनम्. ... --- - - - - - -

२१४ श्रीकपालतीर्थमाहात्म्यवर्णनम्. ३३०

२१५ शृंगितीर्थमाहात्म्यवर्णनम्. - - - - - ••• ३३०

२१६ आषाढीतीर्थमाहात्म्यवर्णनम्. --- --- ---- ---- ••• ३३०

२१७ एरंडीतीर्थमाहात्म्यवर्णनम्.

२१८ स्वपितुर्जमदग्नेनिरपराधकारिणः सहस्रार्जुनस्य विनाशे कृते
सत्येकविंशतिवारं समस्तक्षत्रियवधे च कृते सति तत्पापशमनार्थं परशुरामेण
जामदग्न्येश्वरस्थापनं जामदग्न्यतीर्थकरणं च, जामदग्न्यतीर्थमाहात्म्यवर्णनम्,
जामदग्न्येश्वरपूजनविधिवर्णनं च. ३३०

२१९ कोटितीर्थमाहात्म्यवर्णनम्, --- --- ---- --- ३३१

२२० लोटणेश्वरतीर्थमाहात्म्यवर्णनम्. - ३३९

२२१ ब्रह्महंससंवादपूर्वकं हंसेश्वरमाहात्म्यवर्णनम्. ३३३

२२२ तिलोदेश्वरतीर्थमाहात्म्यवर्णनम्. ३३३

२२३ वासेश्वरतीर्थमाहात्म्यवर्णनम्. ३३४

२२४ कोटीश्वरतीर्थमाहात्म्यवर्णनम्

२२५ अलिकानामकगन्धर्वकन्यया स्वनाम्ना शिवलिंगस्थापनम्,
अलिकेश्वरतीर्थमाहात्म्यवर्णनम्

२२६ भानुमतीकामुकेन भानुना कुष्ठरोगनिरसनार्थं शान्तया भार्यया सार्धं
तपस्तप्त्वा शिवाज्ञया विमलेश्वरेतिनाम्ना शिवलिंगस्थापनम्,
विमलेश्वरतीर्थमाहात्म्यवर्णनम्

२२७ नर्मदातीरस्थानां प्राक्कथितसर्वतीर्थानां यथाक्रमेण यात्राविधिवर्णनम्,
विशेष माहात्म्यवर्णनम्. ---

२२८ परार्थतीर्थयात्राकरणमाहात्म्यपुण्यादिकथनम्.

२२९ रेवाखण्डश्रवणपठनादिदानादिफलश्रुतिवर्णनम्.....

२३० तीर्थसंगमभेदकथनम्, तीर्थावलिवर्णनम्,

२३१ तीर्थसंख्यापरिगणनपूर्वकं सर्वतीर्थानां
विशिष्टव्यवस्थाकथनपूर्वकयात्राक्रमवर्णनम्. ३४०

२३२ रेवाखण्डसमाप्तिपूर्वकं रेवाखण्डपुस्तकदानफलवर्णनम्

इत्यावन्त्यखण्डे तृतीयं रेवाखण्डम् ॥ (५-३)

